

THE
MAHĀBHĀRATA

TEXT AS CONSTITUTED IN ITS CRITICAL EDITION

VOLUME II

UDYOGA-, BHĪṢMA-, AND DRONA-PARVANS



PUBLISHED BY
THE BHANDARKAR ORIENTAL RESEARCH INSTITUTE
POONA
1972

All rights reserved

Printed by Dr. R. N. Dandekar, at the Bhandarkar Institute Press, Poona 4

and

Published by Dr. R. N. Dandekar, Hon. Secretary, Bhandarkar Oriental Research Institute,

Poona 4 (India).

चिकित्सितपाठात्मिका

महाभारत-संहिता

द्वितीयः खण्डः

उद्योग - भीष्म - द्रोण - पर्वणि



भाण्डारकरप्राच्यविद्यासंशोधनमन्दिरेण

प्रकाशिता

पुण्यपत्तनम्

शकाब्दाः १८९४

अनुक्रमणिका

५	उद्योगपर्व	अध्यायाः १-१९७	pp. 877-1128
४९	उद्योगपर्व १-२१		877-901
	इन्द्रविजयोपाख्यानम् ९-१८		855-898
५०	संजययानपर्व २२-३२		901-922
५१	प्रजागरपर्व ३३-४१		922-946
५२	सनत्सुजातपर्व ४२-४५		946-953
५३	यानसंधिपर्व ४६-६९		953-985
५४	भगवद्यानपर्व ७०-१३७		985-1061
	गालवचरितम् १०४-१२१		1025-1040
	विदुरापुत्रानुशासनम् १३१-१३४		1053-1058
५५	कर्णोपनिषद्पर्व १३८-१४८		1061-1075
५६	अभिनिर्याणपर्व १४५-१५२		1075-1081
५७	भीष्माभिषेचनपर्व १५३-१५६		1081-1086
५८	उलूकयानपर्व १५७-१६०		1086-1090
५९	रथातिरथसंख्यानपर्व १६१-१६९		1090-1098
६०	अम्बोपाख्यानपर्व १७०-१९७		1098-1128
६	भीष्मपर्व	अध्यायाः १-११७	1129-1335
६१	जम्बूखण्डविनिर्माणपर्व १-११		1129-1143
६२	भूमिपर्व १२-१३		1143-1146
६३	अगवद्गीतापर्व १४-४०		1146-1185
६४	भीष्मवधपर्व ४१-११७		1185-1335
	प्रथमयुद्धदिवसः ४१-४५		1185-1197
	द्वितीययुद्धदिवसः ४६-५१		1197-1210
	तृतीययुद्धदिवसः ५२-५५		1210-1220
	चतुर्थयुद्धदिवसः ५६-५७		1220-1224
	पञ्चमयुद्धदिवसः ५८-७०		1224-1242
	षष्ठयुद्धदिवसः ७१-७५		1242-1252
	सप्तमयुद्धदिवसः ७६-८२		1252-1265
	अष्टमयुद्धदिवसः ८३-९२		1265-1284
	नवमयुद्धदिवसः ९३-१०२		1284-1301
	दशमयुद्धदिवसः १०३-११७		1301-1335

७	द्रोणपर्व	अध्यायाः १-१७३	pp. 1336-1638
६५	द्रोणाभिषेकपर्व	१-१५	1336-1360
६६	संशप्तकवधपर्व	१६-३१	1360-1386
६७	अभिमन्युवधपर्व	३२-५१	1386-1410
६८	प्रतिज्ञापर्व	५२-६०	1410-1424
६९	जयद्रथवधपर्व	६१-१२१	1424-1530
७०	घटोत्कचवधपर्व	१२२-१५४	1530-1593
७१	द्रोणवधपर्व	१५५-१६५	1593-1618
७२	नारायणास्त्रमोक्षपर्व	१६६-१७३	1618-1638

द्वितीयः खण्डः

उद्योगपर्व

१

वैशंपायन उवाच ।
 कृत्वा विवाहं तु कुरुप्रवीरा-
 स्तदाभिमन्योर्मुदितस्वपक्षाः ।
 विश्रम्य चत्वार्युषसः प्रतीताः
 सभां विराटस्य ततोऽभिजग्मुः ॥ १
 सभा तु सा मत्स्यपतेः समृद्धा
 मणिप्रवेकोत्तमरत्नचित्रा ।
 न्यस्तासना माल्यवती सुगन्धा
 तामभ्ययुस्ते नरराजवर्याः ॥ २
 अथासनान्याविशतां पुरस्ता-
 दुभौ विराटद्रुपदौ नरेन्द्रौ ।
 वृद्धश्च मान्यः पृथिवीपतीनां
 पितामहो रामजनार्दनाभ्याम् ॥ ३
 पाञ्चालराजस्य समीपतस्तु
 शिनिप्रवीरः सहरौहिणेयः ।
 मत्स्यस्य राज्ञस्तु सुसंनिकृष्टौ
 जनार्दनश्चैव युधिष्ठिरश्च ॥ ४
 सुताश्च सर्वे द्रुपदस्य राज्ञो
 भीमार्जुनौ माद्रवतीसुतौ च ।
 प्रद्युम्नसाम्बौ च युधि प्रवीरौ
 विराटपुत्रश्च सहाभिमन्युः ॥ ५
 सर्वे च शूराः पितृभिः समाना
 वीर्येण रूपेण बलेन चैव ।

उपाविशन्द्रौपदेयाः कुमाराः
 सुवर्णचित्रेषु वरासनेषु ॥ ६
 तथोपविष्टेषु महारथेषु
 विभ्राजमानाम्बरभूषणेषु ।
 रराज सा राजवती समृद्धा
 ग्रहैरिव द्योर्विमलैरुपेता ॥ ७
 ततः कथास्ते समवाययुक्ताः
 कृत्वा विचित्राः पुरुषप्रवीराः ।
 तस्थुर्मुहूर्तं परिचिन्तयन्तः
 कृष्णं नृपास्ते समुदीक्षमाणाः ॥ ८
 कथान्तमासाद्य च माधवेन
 संघट्टिताः पाण्डवकार्यहेतोः ।
 ते राजसिंहाः सहिता ह्यशृण्व-
 न्वाक्यं महार्थं च महोदयं च ॥ ९
 कृष्ण उवाच ।
 सवैर्भवद्विर्विदितं यथायं
 युधिष्ठिरः सौबलेनाक्षवत्याम् ।
 जितो निकृत्यापहृतं च राज्यं
 पुनः प्रवासे समयः कृतश्च ॥ १०
 शक्तैर्विजेतुं तरसा महीं च
 सत्ये स्थितैस्तच्चरितं यथावत् ।
 पाण्डोः सुतैस्तद्व्रतमुग्ररूपं
 वर्षाणि षट् सप्त च भारताग्र्यैः ॥ ११
 त्रयोदशश्चैव सुदुस्तरोऽय-

मज्ञायमानैर्भवतां समीपे ।
 ह्येशानसह्यांश्च तितिक्षमाणै-
 र्यथोषितं तद्विदितं च सर्वम् ॥ १२
 एवं गते धर्मसुतस्य राज्ञो
 दुर्योधनस्यापि च यद्वितं स्यात् ।
 तच्चिन्तयध्वं कुरुपाण्डवानां
 धर्म्यं च युक्तं च यशस्करं च ॥ १३
 अधर्मयुक्तं च न कामयेत
 राज्यं सुराणामपि धर्मराजः ।
 धर्मार्थयुक्तं च महीपतित्वं
 ग्रामेऽपि कस्मिंश्चिदयं बुभूषेत् ॥ १४
 पित्र्यं हि राज्यं विदितं नृपाणां
 यथापकृष्टं धृतराष्ट्रपुत्रैः ।
 मिथ्योपचारेण तथाप्यनेन
 कृच्छ्रं महत्प्राप्तमसह्यरूपम् ॥ १५
 न चापि पार्थो विजितो रणे तैः
 स्वतेजसा धृतराष्ट्रस्य पुत्रैः ।
 तथापि राजा सहितः सुहृद्भि-
 रभीप्सतेऽनामयमेव तेषाम् ॥ १६
 यत्तत्स्वयं पाण्डुसुतैर्विजित्य
 समाहृतं भूमिपतीन्निपीड्य ।
 तत्प्रार्थयन्ते पुरुषप्रवीराः
 कुन्तीसुता माद्रवतीसुतौ च ॥ १७
 बालास्त्वमे तैर्विविधैरुपायैः
 संप्रार्थिता हन्तुममित्रसाहाः ।
 राज्यं जिहीर्षद्भिरसद्भिरुग्रैः
 सर्वं च तद्वो विदितं यथावत् ॥ १८
 तेषां च लोभं प्रसमीक्ष्य वृद्धं
 धर्मात्मतां चापि युधिष्ठिरस्य ।
 संबन्धितां चापि समीक्ष्य तेषां

मतिं कुरुध्वं सहिताः पृथक्च ॥ १९
 इमे च सत्येऽभिरताः सदैव
 तं पारयित्वा समयं यथावत् ।
 अतोऽन्यथा तैरुपचर्यमाणा
 हन्युः समेतान्धृतराष्ट्रपुत्रान् ॥ २०
 तैर्विप्रकारं च निशम्य राज्ञः
 सुहृज्जनास्तान्परिवारयेयुः ।
 युद्धेन बाधेयुरिमांस्तथैव
 तैर्वध्यमाना युधि तांश्च हन्युः ॥ २१
 तथापि नेमेऽल्पतया समर्था-
 स्तेषां जयायेति भवेन्मतं वः ।
 समेत्य सर्वे सहिताः सुहृद्भि-
 स्तेषां विनाशाय यतेयुरेव ॥ २२
 दुर्योधनस्यापि मतं यथाव-
 न्न ज्ञायते किं नु करिष्यतीति ।
 अज्ञायमाने च मते परस्य
 किं स्यात्समारभ्यतमं मतं वः ॥ २३
 तस्मादितो गच्छतु धर्मशीलः
 शुचिः कुलीनः पुरुषोऽप्रमत्तः ।
 दूतः समर्थः प्रशमाय तेषां
 राज्यार्धदानाय युधिष्ठिरस्य ॥ २४
 निशम्य वाक्यं तु जनार्दनस्य
 धर्मार्थयुक्तं मधुरं समं च ।
 समाददे वाक्यमथाग्रजोऽस्य
 संपूज्य वाक्यं तदतीव राजन् ॥ २५
 इति श्रीमहाभारते उद्योगपर्वणि
 प्रथमोऽध्यायः ॥ १ ॥

२

बलदेव उवाच ।

श्रुतं भवद्भिर्गदपूर्वजस्य

वाक्यं यथा धर्मवदर्थवच्च ।
 अजातशत्रोश्च हितं हितं च
 दुर्योधनस्यापि तथैव राज्ञः ॥ १
 अर्थं हि राज्यस्य विसृज्य वीराः
 कुन्तीसुतास्तस्य कृते यतन्ते ।
 प्रदाय चार्धं धृतराष्ट्रपुत्रः
 सुखी सहास्माभिरतीव मोदेत् ॥ २
 लब्ध्वा हि राज्यं पुरुषप्रवीराः
 सम्यक्प्रवृत्तेषु परेषु चैव ।
 ध्रुवं प्रशान्ताः सुखमाविशेयु-
 स्तेषां प्रशान्तिश्च हितं प्रजानाम् ॥ ३
 दुर्योधनस्यापि मतं च वेत्तुं
 वक्तुं च वाक्यानि युधिष्ठिरस्य ।
 प्रियं मम स्याद्यदि तत्र कश्चि-
 द्रजेच्छमार्थं कुरुपाण्डवानाम् ॥ ४
 स भीष्ममामङ्ग्य कुरुप्रवीरं
 वैचित्रवीर्यं च महानुभावम् ।
 द्रोणं सपुत्रं विदुरं कृपं च
 गान्धारराजं च ससूतपुत्रम् ॥ ५
 सर्वे च येऽन्ये धृतराष्ट्रपुत्रा
 बलप्रधाना निगमप्रधानाः ।
 स्थिताश्च धर्मेषु यथा स्वकेषु
 लोकप्रवीराः श्रुतकालवृद्धाः ॥ ६
 एतेषु सर्वेषु समागतेषु
 पौरेषु वृद्धेषु च संगतेषु ।
 ब्रवीतु वाक्यं प्रणिपातयुक्तं
 कुन्तीसुतस्यार्थकरं यथा स्यात् ॥ ७
 सर्वास्ववस्थासु च तेन कौट्या-
 द्रुस्तो हि सोऽर्थो बलमाश्रितैस्तैः ।
 प्रियाभ्युपेतस्य युधिष्ठिरस्य

द्यूते प्रमत्तस्य हृतं च राज्यम् ॥ ८
 निवार्यमाणश्च कुरुप्रवीरैः
 सर्वैः सुहृद्भिर्हयमप्यतज्ज्ञः ।
 गान्धारराजस्य सुतं मताक्षं
 समाह्वयदेवितुमाजमीढः ॥ ९
 दुरोदरास्तत्र सहस्रशोऽन्ये
 युधिष्ठिरो यान्विषहेत जेतुम् ।
 उत्सृज्य तान्सौबलमेव चायं
 समाह्वयत्तेन जितोऽक्षवत्याम् ॥ १०
 स दीव्यमानः प्रतिदेवनेन
 अक्षेषु नित्यं सुपराङ्मुखेषु ।
 संरम्भमाणो विजितः प्रसह्य
 तत्रापराधः शकुनेर्न कश्चित् ॥ ११
 तस्मात्प्रणम्यैव वचो ब्रवीतु
 वैचित्रवीर्यं बहुसामयुक्तम् ।
 तथा हि शक्यो धृतराष्ट्रपुत्रः
 स्वार्थे नियोक्तुं पुरुषेण तेन ॥ १२
 वैशंपायन उवाच ।
 एवं ब्रुवत्येव मधुप्रवीरे
 शिनिप्रवीरः सहस्रोत्पपात ।
 तथापि वाक्यं परिनिन्द्य तस्य
 समाददे वाक्यमिदं समन्युः ॥ १३
 इति श्रीमहाभारते उद्योगपर्वणि
 द्वितीयोऽध्यायः ॥ २ ॥

३

सात्यकिरुवाच ।

यादृशः पुरुषस्यात्मा तादृशं संप्रभाषते ।
 यथारूपोऽन्तरात्मा ते तथारूपं प्रभाषसे ॥ १
 सन्ति वै पुरुषाः शूराः सन्ति कापुरुषास्तथा ।
 उभावेतौ दृढौ पक्षौ दृश्येते पुरुषान्प्रति ॥ २

एकस्मिन्नेव जायेते कुले ह्रीवमहारथौ ।
 फलाफलवती शाखे यथैकस्मिन्वनस्पतौ ॥ ३
 नाभ्यसूयामि ते वाक्यं ब्रुवतो लाङ्गलध्वज ।
 ये तु शृण्वन्ति ते वाक्यं तानसूयामि माधव ॥ ४
 कथं हि धर्मराजस्य दोषमल्पमपि ब्रुवन् ।
 लभते परिषन्मध्ये व्याहर्तुमकुतोभयः ॥ ५
 समाहूय महात्मानं जितवन्तोऽक्षकोविदाः ।
 अनक्षज्ञं यथाश्रद्धं तेषु धर्मजयः कुतः ॥ ६
 यदि कुन्तीसुतं गोहे क्रीडन्तं भ्रातृभिः सह ।
 अभिगम्य जयेयुस्ते तत्तेषां धर्मतो भवेत् ॥ ७
 समाहूय तु राजानं क्षत्रधर्मरतं सदा ।
 निकृत्या जितवन्तस्ते किं नु तेषां परं शुभम् ॥ ८
 कथं प्रणिपतेच्चायमिह कृत्वा पणं परम् ।
 वनवासाद्विमुक्तस्तु प्राप्तः पैतामहं पदम् ॥ ९
 यद्ययं परवित्तानि कामयेत युधिष्ठिरः ।
 एवमप्ययमत्यन्तं परान्नाहति याचितुम् ॥ १०
 कथं च धर्मयुक्तास्ते न च राज्यं जिहीर्षवः ।
 निवृत्तवासान्कौन्तेयान्य आहुर्विदिता इति ॥ ११
 अनुनीता हि भीष्मेण द्रोणेन च महात्मना ।
 न व्यवस्यन्ति पाण्डूनां प्रदातुं पैतृकं वसु ॥ १२
 अहं तु ताञ्जितैर्बाणैरनुनीय रणे बलात् ।
 पादयोः पातयिष्यामि कौन्तेयस्य महात्मनः ॥ १३
 अथ ते न व्यवस्यन्ति प्रणिपाताय धीमतः ।
 गमिष्यन्ति सहामात्या यमस्य सदनं प्रति ॥ १४
 न हि ते युयुधानस्य संरब्धस्य युयुत्सतः ।
 वेगं समर्थाः संसोढुं वज्रस्येव महीधराः ॥ १५
 को हि गाण्डीवधन्वानं कश्च चक्रायुधं युधि ।
 मां चापि विषहेत्को नु कश्च भीमं दुरासदम् ॥ १६
 यमौ च दृढधन्वानौ यमकल्पौ महाब्रुवी ।
 को जिजीविषुरासीदेष्टृष्टुभ्रं च पार्षतम् ॥ १७

पञ्चेमान्पाण्डवेयांश्च द्रौपद्याः कीर्तिवर्धनान् ।
 समप्रमाणान्पाण्डूनां समवीर्यान्मदोत्कटान् ॥ १८
 सौभद्रं च महेष्वासममरैरपि दुःसहम् ।
 गदप्रद्युम्नसाम्बांश्च कालवज्रानलोपमान् ॥ १९
 ते वयं धृतराष्ट्रस्य पुत्रं शकुनिना सह ।
 कर्णेन च निहत्याजावभिषेक्ष्याम पाण्डवम् ॥ २०
 नाधर्मो विद्यते कश्चिच्छत्रून्हत्वाततायिनः ।
 अधर्म्यमयशस्यं च शात्रवाणां प्रयाचनम् ॥ २१
 हृद्रतस्तस्य यः कामस्तं कुरुध्वमतन्द्रिताः ।
 निसृष्टं धृतराष्ट्रेण राज्यं प्राप्नोतु पाण्डवः ॥ २२
 अद्य पाण्डुसुतो राज्यं लभतां वा युधिष्ठिरः ।
 निहता वा रणे सर्वे स्वप्स्यन्ति वसुधातले ॥ २३

इति श्रीमहाभारते उद्योगपर्वणि

तृतीयोऽध्यायः ॥ ३ ॥

४

द्रुपद उवाच ।

एवमेतन्महाबाहो भविष्यति न संशयः ।
 न हि दुर्योधनो राज्यं मधुरेण प्रदास्यति ॥ १
 अनुवर्त्यति तं चापि धृतराष्ट्रः सुतप्रियः ।
 भीष्मद्रोणौ च कार्पण्यान्मौख्याद्वाधेयसौबलौ ॥ २
 बलदेवस्य वाक्यं तु मम ज्ञाने न युज्यते ।
 एतद्धि पुरुषेणाग्रे कार्यं सुनयमिच्छता ॥ ३
 न तु वाच्यो मृदु वचो धार्तराष्ट्रः कथंचन ।
 न हि मार्दवसाध्योऽसौ पापबुद्धिर्मतो मम ॥ ४
 गर्दभे मार्दवं कुर्याद्गोषु तीक्ष्णं समाचरेत् ।
 मृदु दुर्योधने वाक्यं यो ब्रूयात्पापचेतसि ॥ ५
 मृदु वै मन्यते पापो भाष्यमाणमशक्तिजम् ।
 जितमर्थं विजानीयादबुधो मार्दवे सति ॥ ६
 एतच्चैव करिष्यामो यत्नश्च क्रियतामिह ।
 प्रस्थापयाम मित्रेभ्यो बलान्युद्योजयन्तु नः ॥ ७

शल्यस्य धृष्टकेतोश्च जयत्सेनस्य चाभिभोः ।
 केकयानां च सर्वेषां दूता गच्छन्तु शीघ्रगाः ॥ ८
 स तु दुर्योधनो नूनं प्रेषयिष्यति सर्वशः ।
 पूर्वाभिपन्नाः सन्तश्च भजन्ते पूर्वचोदकम् ॥ ९
 तत्त्वरध्वं नरेन्द्राणां पूर्वमेव प्रचोदने ।
 महद्भि कार्यं वोढव्यमिति मे वर्तते मतिः ॥ १०
 शल्यस्य प्रेष्यतां शीघ्रं ये च तस्यानुगा नृपाः ।
 भगदत्ताय राज्ञे च पूर्वसागरवासिने ॥ ११
 अमितौजसे तथोप्राय हार्दिकयायाहुकाय च ।
 दीर्घप्रज्ञाय मल्लाय रोचमानाय चाभिभो ॥ १२
 आनीयतां बृहन्तश्च सेनाविन्दुश्च पार्थिवः ।
 पापजित्प्रतिविन्ध्यश्च चित्रवर्मा सुवास्तुकः ॥ १३
 बाह्लीको मुञ्जकेशश्च चैद्याधिपतिरेव च ।
 सुपार्श्वश्च सुबाहुश्च पौरवश्च महारथः ॥ १४
 शकानां पल्लवानां च दरदानां च ये नृपाः ।
 काम्बोजा ऋषिका ये च पश्चिमानूपकाश्च ये ॥ १५
 जयत्सेनश्च काश्यश्च तथा पञ्चनदा नृपाः ।
 क्राथपुत्रश्च दुर्धर्षः पार्वतीयाश्च ये नृपाः ॥ १६
 जानकिश्च सुशर्मा च मणिमान्यौतिमत्स्यकः ।
 पांसुराष्ट्राधिपश्चैव धृष्टकेतुश्च वीर्यवान् ॥ १७
 औडश्च दण्डधारश्च बृहत्सेनश्च वीर्यवान् ।
 अपराजितो निषादश्च श्रेणिमान्वसुमानपि ॥ १८
 बृहद्वलो महौजाश्च बाहुः परपुरंजयः ।
 समुद्रसेनो राजा च सह पुत्रेण वीर्यवान् ॥ १९
 अदारिश्च नदीजश्च कर्णवेष्टश्च पार्थिवः ।
 समर्थश्च सुवीरश्च मार्जारः कन्यकस्तथा ॥ २०
 महावीरश्च कद्रुश्च निकरस्तुमुलः क्रथः ।
 नीलश्च वीरधर्मा च भूमिपालश्च वीर्यवान् ॥ २१
 दुर्जयो दन्तवक्त्रश्च रुक्मी च जनमेजयः ।
 आषाढो वायुवेगश्च पूर्वपाली च पार्थिवः ॥ २२

भूरितेजा देवकश्च एकलव्यस्य चात्मजः ।
 कारुषकाश्च राजानः क्षेमधूर्तिश्च वीर्यवान् ॥ २३
 उद्भवः क्षेमकश्चैव वाटधानश्च पार्थिवः ।
 श्रुतायुश्च दृढायुश्च शाल्वपुत्रश्च वीर्यवान् ॥ २४
 कुमारश्च कलिङ्गानामीश्वरो युद्धदुर्मदः ।
 एतेषां प्रेष्यतां शीघ्रमेतद्भि मम रोचते ॥ २५
 अयं च ब्राह्मणः शीघ्रं मम राजन्पुरोहितः ।
 प्रेष्यतां धृतराष्ट्राय वाक्यमस्मिन्समर्प्यताम् ॥ २६
 यथा दुर्योधनो वाच्यो यथा शांतनवो नृपः ।
 धृतराष्ट्रो यथा वाच्यो द्रोणश्च विदुषां वरः ॥ २७

इति श्रीमहाभारते उद्योगपर्वणि

चतुर्थोऽध्यायः ॥ ४ ॥

५

वासुदेव उवाच ।

उपपन्नमिदं वाक्यं सोमकानां धुरंधरे ।
 अर्थसिद्धिकरं राज्ञः पाण्डवस्य महौजसः ॥ १
 एतच्च पूर्वकार्यं नः सुनीतमभिकाङ्क्षताम् ।
 अन्यथा ह्याचरन्कर्म पुरुषः स्यात्सुबालिशः ॥ २
 किं तु संबन्धकं तुल्यमस्माकं कुरुपाण्डुषु ।
 यथेष्टं वर्तमानेषु पाण्डवेषु च तेषु च ॥ ३
 ते विवाहार्थमानीता वयं सर्वे यथा भवान् ।
 कृते विवाहे मुदिता गमिष्यामो गृहान्प्रति ॥ ४
 भवान्वृद्धतमो राज्ञां वयसा च श्रुतेन च ।
 शिष्यवत्ते वयं सर्वे भवामेह न संशयः ॥ ५
 भवन्तं धृतराष्ट्रश्च सततं बहु मन्यते ।
 आचार्ययोः सखा चासि द्रोणस्य च कृपस्य च ॥ ६
 स भवान्प्रेषयत्यद्य पाण्डवार्थकरं वचः ।
 सर्वेषां निश्चितं तन्नः प्रेषयिष्यति यद्भवान् ॥ ७
 यदि तावच्छमं कुर्यान्न्यायेन कुरुपुंगवः ।
 न भवेत्कुरुपाण्डूनां सौभ्रात्रेण महान्क्षयः ॥ ८

अथ दर्शान्वितो मोहान्न कुर्याद्भृतराष्ट्रजः ।
अन्येषां प्रेषयित्वा च पश्चादस्मान्समाह्वये ॥ ९
ततो दुर्योधनो मन्दः सहामात्यः सबान्धवः ।
निष्ठामापत्स्यते मूढः क्रुद्धे गाण्डीवधन्वनि ॥ १०

वैशंपायन उवाच ।

ततः सत्कृत्य वार्ष्णेयं विराटः पृथिवीपतिः ।
गृहान्प्रस्थापयामास सगणं सहबान्धवम् ॥ ११
द्वारकां तु गते कृष्णे युधिष्ठिरपुरोगमाः ।
चक्रुः सांग्रामिकं सर्वं विराटश्च महीपतिः ॥ १२
ततः संप्रेषयामास विराटः सह बान्धवैः ।
सर्वेषां भूमिपालानां द्रुपदश्च महीपतिः ॥ १३
वचनात्कुरुसिंहानां मत्स्यपाञ्चालयोश्च ते ।
समाजग्मुर्महीपालाः संप्रहृष्टा महाबलाः ॥ १४
तच्छ्रुत्वा पाण्डुपुत्राणां समागच्छन्महद्बलम् ।
धृतराष्ट्रसुतश्चापि समानिन्ये महीपतीन् ॥ १५
समाकुला मही राजन्कुरुपाण्डवकारणात् ।
तदा समभवत्कृत्स्ना संप्रयागे महीक्षिताम् ॥ १६
बलानि तेषां वीराणामागच्छन्ति ततस्ततः ।
चालयन्तीव गां देवीं सपर्वतवनामिमाम् ॥ १७
ततः प्रज्ञावयोवृद्धं पाञ्चाल्यः स्वपुरोहितम् ।
कुरुभ्यः प्रेषयामास युधिष्ठिरमते तदा ॥ १८

इति श्रीमहाभारते उद्योगपर्वणि

पञ्चमोऽध्यायः ॥ ५ ॥

६

द्रुपद उवाच ।

भूतानां प्राणिनः श्रेष्ठाः प्राणिनां बुद्धिजीविनः ।
बुद्धिमत्सु नराः श्रेष्ठा नराणां तु द्विजातयः ॥ १
द्विजेषु वैद्याः श्रेयांसो वैद्येषु कृतबुद्धयः ।
स भवान्कृतबुद्धीनां प्रधान इति मे मतिः ॥ २
कुलेन च विशिष्टोऽसि वयसा च श्रुतेन च ।

प्रज्ञयानवमश्वासि शुक्रेणाङ्गिरसेन च ॥ ३
विदितं चापि ते सर्वं यथावृत्तः स कौरवः ।
पाण्डवश्च यथावृत्तः कुन्तीपुत्रो युधिष्ठिरः ॥ ४
धृतराष्ट्रस्य विदिते वञ्चिताः पाण्डवाः परैः ।
विदुरेणानुनीतोऽपि पुत्रमेवानुवर्तते ॥ ५
शकुनिर्बुद्धिपूर्वं हि कुन्तीपुत्रं समाह्वयत् ।
अनक्षज्ञं मताक्षः सन्क्षत्रवृत्ते स्थितं शुचिम् ॥ ६
ते तथा वञ्चयित्वा तु धर्मपुत्रं युधिष्ठिरम् ।
न कस्यांचिदवस्थायां राज्यं दास्यन्ति वै स्वयम् ॥ ७
भवांस्तु धर्मसंयुक्तं धृतराष्ट्रं ब्रुवन्वचः ।
मनांसि तस्य योधानां ध्रुवमावर्तयिष्यति ॥ ८
विदुरश्चापि तद्वाक्यं साधयिष्यति तावकम् ।
भीष्मद्रोणकृपाणां च भेदं संजनयिष्यति ॥ ९
अमात्येषु च भिन्नेषु योधेषु विमुखेषु च ।
पुनरेकाग्रकरणं तेषां कर्म भविष्यति ॥ १०
एतस्मिन्नन्तरे पार्थाः सुखमेकाग्रबुद्धयः ।
सेनाकर्म करिष्यन्ति द्रव्याणां चैव संचयम् ॥ ११
भिद्यमानेषु च स्वेषु लम्बमाने च वै त्वयि ।
न तथा ते करिष्यन्ति सेनाकर्म न संशयः ॥ १२
एतत्प्रयोजनं चात्र प्राधान्येनोपलभ्यते ।
संगत्या धृतराष्ट्रश्च कुर्याद्धर्म्यं वचस्तव ॥ १३
स भवान्धर्मयुक्तश्च धर्म्यं तेषु समाचरन् ।
कृपालुषु परिक्लेशान्पाण्डवानां प्रकीर्तयन् ॥ १४
वृद्धेषु कुलधर्मं च ब्रुवन्पूर्वैरनुष्ठितम् ।
विभेत्स्यति मनांस्येषामिति मे नात्र संशयः ॥ १५
न च तेभ्यो भयं तेऽस्ति ब्राह्मणो ह्यसि वेदवित् ।
दूतकर्मणि युक्तश्च स्थविरश्च विशेषतः ॥ १६
स भवान्पुण्ययोगेन मुहूर्तेन जयेन च ।
कौरवेयान्प्रयात्वाशु कौन्तेयस्यार्थसिद्धये ॥ १७

वैशंपायन उवाच ।

तथानुशिष्टः प्रययौ द्रुपदेन महात्मना ।

पुरोधा वृत्तसंपन्नो नगरं नागसाह्वयम् ॥ १८

इति श्रीमहाभारते उद्योगपर्वणि

षष्ठोऽध्यायः ॥ ६ ॥

७

वैशंपायन उवाच ।

गते द्वारवतीं कृष्णे बलदेवे च माधवे ।

सह वृष्ण्यन्धकैः सर्वैर्भोजैश्च शतशस्तथा ॥ १

सर्वमागमयामास पाण्डवानां विचेष्टितम् ।

धृतराष्ट्रात्मजो राजा दूतैः प्रणिहितैश्चरैः ॥ २

स श्रुत्वा माधवं यातं सदश्वैरनिलोपमैः ।

बलेन नातिमहता द्वारकामभ्ययात्पुरीम् ॥ ३

तमेव दिवसं चापि कौन्तेयः पाण्डुनन्दनः ।

आनर्तनगरीं रम्यां जगामाशु धनंजयः ॥ ४

तौ यात्वा पुरुषक्याघ्रौ द्वारकां कुरुनन्दनौ ।

सुप्तं ददृशतुः कृष्णं शयानं चोपजग्मतुः ॥ ५

ततः शयाने गोविन्दे प्रविवेश सुयोधनः ।

उच्छीर्षतश्च कृष्णस्य निषसाद् वरासने ॥ ६

ततः किरीटी तस्यानु प्रविवेश महामनाः ।

पश्चार्धे च स कृष्णस्य ग्रहोऽतिष्ठत्कृताञ्जलिः ॥ ७

प्रतिबुद्धः स वार्ष्णेयो ददृशाग्रे किरीटिनम् ।

स तयोः स्वागतं कृत्वा यथार्हं प्रतिभूज्य च ।

तदागमनजं हेतुं पप्रच्छ मधुसूदनः ॥ ८

ततो दुर्योधनः कृष्णमुवाच प्रहसन्निव ।

विग्रहेऽस्मिन्भवान्साह्यं मम दातुमिहार्हति ॥ ९

समं हि भवतः सख्यं मयि चैवार्जुनेऽपि च ।

तथा संबन्धकं तुल्यमस्माकं त्वयि माधव ॥ १०

अहं चाभिगतः पूर्वं त्वामद्य मधुसूदन ।

पूर्वं चाभिगतं सन्तो भजन्ते पूर्वसारिणः ॥ ११

त्वं च श्रेष्ठतमो लोके सतामद्य जनार्दन ।

सततं संमतश्चैव सदृत्तमनुपालय ॥ १२

कृष्ण उवाच ।

भवानभिगतः पूर्वमत्र मे नास्ति संशयः ।

दृष्टस्तु प्रथमं राजन्मया पार्थो धनंजयः ॥ १३

तव पूर्वाभिगमनात्पूर्वं चाप्यस्य दर्शनात् ।

साहाय्यमुभयोरेव करिष्यामि सुयोधन ॥ १४

प्रवारणं तु बालानां पूर्वं कार्यमिति श्रुतिः ।

तस्मात्प्रवारणं पूर्वमर्हः पार्थो धनंजयः ॥ १५

मत्संहननतुल्यानां गोपानामर्बुदं महन् ।

नारायणा इति ख्याताः सर्वे संग्रामयोधिनः ॥ १६

ते वा युधि दुराधर्षा भवन्त्वेकस्य सैनिकाः ।

अयुध्यमानः संग्रामे न्यस्तशस्त्रोऽहमेकतः ॥ १७

आभ्यामन्यतरं पार्थ यत्ते हृद्यतरं मतम् ।

तद्वृणीतां भवानग्रे प्रवार्यस्त्वं हि धर्मतः ॥ १८

वैशंपायन उवाच ।

एवमुक्तस्तु कृष्णेन कुन्तीपुत्रो धनंजयः ।

अयुध्यमानं संग्रामे वरयामास केशवम् ॥ १९

सहस्राणां सहस्रं तु योधानां प्राप्य भारत ।

कृष्णं चापहृतं ज्ञात्वा संग्राप परमां मुदम् ॥ २०

दुर्योधनस्तु तत्सैन्यं सर्वमादाय पार्थिवः ।

ततोऽभ्ययाद्भीमबलो रौहिणेयं महाबलम् ॥ २१

सर्वं चागमने हेतुं स तस्मै संन्यवेदयत् ।

प्रत्युवाच ततः शौरिर्धर्तराष्ट्रमिदं वचः ॥ २२

विदितं ते नरव्याघ्र सर्वं भवितुमर्हति ।

यन्मयोक्तं विराटस्य पुरा वैवाहिके तदा ॥ २३

निगृह्योक्तो हृषीकेशस्त्वदर्थं कुरुनन्दन ।

मया संबन्धकं तुल्यमिति राजन्पुनः पुनः ॥ २४

न च तद्वाक्यमुक्तं वै केशवः प्रत्यपद्यत ।

न चाहमुत्सहे कृष्णं विना स्थातुमपि क्षणम् ॥ २५

नाहं सहायः पार्थानां नापि दुर्योधनस्य वै ।
 इति मे निश्चिता बुद्धिर्वासुदेवमवेक्ष्य ह ॥ २६
 जातोऽसि भारते वंशे सर्वपार्थिवपूजिते ।
 गच्छ युध्यस्व धर्मेण क्षात्रेण भरतर्षभ ॥ २७
 इत्येवमुक्तः स तदा परिष्वज्य हलायुधम् ।
 कृष्णं चापहृतं ज्ञात्वा युद्धान्मेने जितं जयम् ॥ २८
 सोऽभ्ययात्कृतवर्माणं धृतराष्ट्रसुतो नृपः ।
 कृतवर्मा ददौ तस्य सेनामक्षौहिणीं तदा ॥ २९
 स तेन सर्वसैन्येन भीमेन कुरुनन्दनः ।
 वृतः प्रतिययौ हृष्टः सुहृदः संप्रहर्षयन् ॥ ३०
 गते दुर्योधने कृष्णः किरीटिनमथाब्रवीत् ।
 अयुध्यमानः कां बुद्धिमास्थायहं त्वया वृतः ॥ ३१
 अर्जुन उवाच ।

भवान्समर्थस्तान्सर्वान्निहन्तुं नात्र संशयः ।
 निहन्तुमहमप्येकः समर्थः पुरुषोत्तम ॥ ३२
 भवांस्तु कीर्तिमाल्लोके तद्यशस्त्वां गमिष्यति ।
 यशसा चाहमप्यर्थी तस्मादसि मया वृतः ॥ ३३
 सारथ्यं तु त्वया कार्यमिति मे मानसं सदा ।
 चिररात्रेऽपि सतं कामं तद्भवान्कर्तुमर्हति ॥ ३४

वासुदेव उवाच ।

उपपन्नमिदं पार्थ यत्सर्वेथा मया सह ।
 सारथ्यं ते करिष्यामि कामः संपद्यतां तव ॥ ३५

वैशंपायन उवाच ।

एवं प्रमुदितः पार्थः कृष्णेन सहितस्तदा ।
 वृतो दाशार्हप्रवरैः पुनरायाद्युधिष्ठिरम् ॥ ३६

इति श्रीमहाभारते उद्योगपर्वणि

सप्तमोऽध्यायः ॥ ७ ॥

८

वैशंपायन उवाच ।

शल्यः श्रुत्वा तु दूतानां सैन्येन महता वृतः ।

अभ्ययात्पाण्डवान्राजसह पुत्रैर्महारथैः ॥ १
 तस्य सेनानिवेशोऽभूद्धर्धमिव योजनम् ।
 तथा हि बहुलां सेनां स विभर्ति नरर्षभः ॥ २
 विचित्रकवचाः शूरा विचित्रध्वजकार्मुकाः ।
 विचित्राभरणाः सर्वे विचित्ररथवाहनाः ॥ ३
 स्वदेशवेपाभरणा वीराः शतसहस्रशः ।
 तस्य सेनाप्रणेतारो बभूवुः क्षत्रियर्षभाः ॥ ४
 व्यथयन्निव भूतानि कम्पयन्निव मेदिनीम् ।
 शनैर्विश्रामयन्सेनां स ययौ येन पाण्डवः ॥ ५
 ततो दुर्योधनः श्रुत्वा महासेनं महारथम् ।
 उपायान्तमभिद्रुत्य स्वयमानर्चं भारत ॥ ६
 कारयामास पूजार्थं तस्य दुर्योधनः सभाः ।
 रमणीयेषु देशेषु रत्नचित्राः स्वलंकृताः ॥ ७
 स ताः सभाः समासाद्य पूजयमानो यथामरः ।
 दुर्योधनस्य सचिवैर्देशे देशे यथार्हतः ।
 आजगाम सभामन्यां देवावसथवर्चसम् ॥ ८
 स तत्र विषयैर्युक्तः कल्याणैरतिमानुषैः ।
 मेनेऽभ्यधिकमात्मानमवमेने पुरंदरम् ॥ ९
 पप्रच्छ स ततः प्रेक्ष्यान्प्रहृष्टः क्षत्रियर्षभः ।
 युधिष्ठिरस्य पुरुषाः के तु चक्रुः सभा इमाः ।
 आनीयन्तां सभाकाराः प्रदेयार्हा हि मे मताः ॥ १०
 गूढो दुर्योधनस्तत्र दर्शयामास मातुलम् ।
 तं दृष्ट्वा मद्वराजस्तु ज्ञात्वा यत्नं च तस्य तम् ।
 परिष्वज्याब्रवीत्प्रीत इष्टोऽर्थो गृह्यतामिति ॥ ११
 दुर्योधन उवाच ।

सत्यवाग्भव कल्याण वरो वै मम दीयताम् ।
 सर्वसेनाप्रणेता मे भवान्भविष्यति ॥ १२

वैशंपायन उवाच ।

कृतमित्यब्रवीच्छल्यः किमन्यत्क्रियतामिति ।
 कृतमित्येव गान्धारिः प्रत्युवाच पुनः पुनः ॥ १३

स तथा शल्यमामङ्ग्य पुनरायात्स्वकं पुरम् ।
 शल्यो जगाम कौन्तेयानाख्यातुं कर्म तस्य तत् ॥ १४
 उपप्लव्यं स गत्वा तु स्कन्धावारं प्रविश्य च ।
 पाण्डवानथ तान्सर्वान्शल्यस्तत्र ददर्श ह ॥ १५
 समेत्य तु महाबाहुः शल्यः पाण्डुसुतैस्तदा ।
 पाद्यमर्घ्यं च गां चैव प्रत्यगृह्णाद्यथाविधि ॥ १६
 ततः कुशलपूर्वं स मदराजोऽरिसूदनः ।
 प्रीत्या परमया युक्तः समाश्लिष्य युधिष्ठिरम् ॥ १७
 तथा भीमार्जुनौ हृष्टौ स्वस्त्रीयौ च यमावुभौ ।
 आसने चोपविष्टस्तु शल्यः पार्थमुवाच ह ॥ १८
 कुशलं राजशार्दूल कञ्चित्ते कुरुनन्दन ।
 अरण्यवासाद्दिष्ट्यासि विमुक्तो जयतां वर ॥ १९
 सुदुष्करं कृतं राजभिर्जने वसता वने ।
 भ्रातृभिः सह राजेन्द्र कृष्णया चानथा सह ॥ २०
 अज्ञातवासं घोरं च वसता दुष्करं कृतम् ।
 दुःखमेव कुतः सौख्यं राज्यभ्रष्टस्य भारत ॥ २१
 दुःखस्यैतस्य महतो धार्तराष्ट्रकृतस्य वै ।
 अवाप्स्यसि सुखं राजन्हत्वा शत्रून्परंतप ॥ २२
 विदितं ते महाराज लोकतत्त्वं नराधिप ।
 तस्माल्लोभकृतं किञ्चित्तव तात न विद्यते ॥ २३
 ततोऽस्याकथयद्राजा दुर्योधनसमागमम् ।
 तच्च शुश्रूषितं सर्वं वरदानं च भारत ॥ २४

युधिष्ठिर उवाच ।

सुकृतं ते कृतं राजन्प्रहृष्टेनान्तरात्मना ।
 दुर्योधनस्य यद्वीर त्वया वाचा प्रतिश्रुतम् ।
 एकं त्विच्छामि भद्रं ते क्रियमाणं महीपते ॥ २५
 भवानिह महाराज वासुदेवसमो युधि ।
 कर्णार्जुनाभ्यां संप्राप्ते द्वैरथे राजसत्तम ।
 कर्णस्य भवता कार्यं सारथ्यं नात्र संशयः ॥ २६
 तत्र पाल्योऽर्जुनो राजन्यदि मत्प्रियमिच्छसि ।

तेजोवधश्च ते कार्यः सौतेरस्मज्जयावहः ।
 अकर्तव्यमपि ह्येतत्कर्तुमर्हसि मातुल ॥ २७
 शल्य उवाच ।
 शृणु पाण्डव भद्रं ते यद्वीर्यं दुरात्मनः ।
 तेजोवधनिमित्तं मां सूतपुत्रस्य संयुगे ॥ २८
 अहं तस्य भविष्यामि संग्रामे सारथिर्भुवम् ।
 वासुदेवेन हि समं नित्यं मां स हि मन्यते ॥ २९
 तस्याहं कुरुशार्दूल प्रतीपमहितं वचः ।
 भुवं संकथयिष्यामि योद्धुकामस्य संयुगे ॥ ३०
 यथा स हृतदर्पश्च हृततेजाश्च पाण्डव ।
 भविष्यति सुखं हन्तुं सत्यमेतद्वीर्यमि मे ॥ ३१
 एवमेतत्करिष्यामि यथा तात त्वमात्थ माम् ।
 यच्चान्यदपि शक्यामि तत्करिष्यामि ते प्रियम् ॥ ३२
 यच्च दुःखं त्वया प्राप्तं वृते वै कृष्णया सह ।
 परुषाणि च वाक्यानि सूतपुत्रकृतानि वै ॥ ३३
 जटासुरात्परिक्षेशः कीचकाच्च महाद्युते ।
 द्रौपद्याधिगतं सर्वं दमयन्त्या यथाशुभम् ॥ ३४
 सर्वं दुःखमिदं वीर सुखोदकं भविष्यति ।
 नात्र मन्युस्त्वया कार्यो विधिर्हि बलवत्तरः ॥ ३५
 दुःखानि हि महात्मानः प्राप्नुवन्ति युधिष्ठिर ।
 देवैरपि हि दुःखानि प्राप्तानि जगतीपते ॥ ३६
 इन्द्रेण श्रूयते राजन्सभार्येण महात्मना ।
 अनुभूतं महदुःखं देवराजेन भारत ॥ ३७

इति श्रीमहाभारते उद्योगपर्वणि

अष्टमोऽध्यायः ॥ ८ ॥

९

युधिष्ठिर उवाच ।

कथमिन्द्रेण राजेन्द्र सभार्येण महात्मना ।
 दुःखं प्राप्तं परं घोरमेतदिच्छामि वेदितुम् ॥ १

शल्य उवाच ।

शृणु राजनपुरा वृत्तमितिहासं पुरातनम् ।
सभार्येण यथा प्राप्तं दुःखमिन्द्रेण भारत ॥ २
त्वष्टा प्रजापतिर्ह्यसीदेवश्रेष्ठो महातपाः ।
स पुत्रं वै त्रिशिरसमिन्द्रोद्गोहात्किलासृजत् ॥ ३
ऐन्द्रं स प्रार्थयत्स्थानं विश्वरूपो महाद्युतिः ।
तैस्त्रिभिर्वदनैर्घोरैः सूर्येन्दुज्वलनोपमैः ॥ ४
वेदानेकेन सोऽधीते सुरामेकेन चापिबत् ।
एकेन च दिशः सर्वाः पिबन्निव निरीक्षते ॥ ५
स तपस्वी मृदुर्दान्तो धर्मे तपसि चोद्यतः ।
तपोऽतप्यन्महत्तीव्रं सुदुश्चरमरिदं ॥ ६
तस्य दृष्ट्वा तपोवीर्यं सत्त्वं चामिततेजसः ।
विषादमगमच्छक्र इन्द्रोऽयं मा भवेदिति ॥ ७
कथं सज्जेत भोगेषु न च तप्येन्महत्तपः ।
विवर्धमानस्त्रिशिराः सर्वं त्रिभुवनं ग्रसेत् ॥ ८
इति संचिन्त्य बहुधा बुद्धिमान्भरतर्षभ ।
आज्ञापयत्सोऽप्सरसस्त्वष्टृपुत्रप्रलोभने ॥ ९
यथा स सज्जेत्त्रिशिराः कामभोगेषु वै भृशम् ।
क्षिप्रं कुरुत गच्छध्वं प्रलोभयत माचिरम् ॥ १०
शृङ्गारवेषाः सुश्रोण्यो भावैर्युक्ता मनोहरैः ।
प्रलोभयत भद्रं वः शमयध्वं भयं मम ॥ ११
अस्वस्थं ह्यात्मनात्मानं लक्षयामि वराङ्गनाः ।
भयमेतन्महाघोरं क्षिप्रं नाशयताबलाः ॥ १२

अप्सरस ऊचुः ।

तथा यत्नं करिष्वामः शक्र तस्य प्रलोभने ।
यथा नावाप्यसि भयं तस्माद्बलनिषूदन ॥ १३
निर्दहन्निव चक्षुर्भ्यां योऽसावास्ते तपोनिधिः ।
तं प्रलोभयितुं देव गच्छामः सहिता वयम् ।
यतिष्यामो वशे कर्तुं व्यपनेतुं च ते भयम् ॥ १४

शल्य उवाच ।

इन्द्रेण तास्त्वनुज्ञाता जग्मुखिशिरसोऽन्तिकम् ।
तत्र ता विविधैर्भावैर्लोभयन्त्यो वराङ्गनाः ।
नृत्यं संदर्शयन्त्यश्च तथैवाङ्गेषु सौष्ठवम् ॥ १५
विचेरुः संप्रहर्षं च नाभ्यगच्छन्महातपाः ।
इन्द्रियाणि वशे कृत्वा पूर्णसागरसंनिभः ॥ १६
तास्तु यत्नं परं कृत्वा पुनः शक्रमुपस्थिताः ।
कृताञ्जलिपुटाः सर्वा देवराजमथान्ब्रुवन् ॥ १७
न स शक्यः सुदुर्धर्षो धैर्याच्चालयितुं प्रभो ।
यत्ते कार्यं महाभाग क्रियतां तदनन्तरम् ॥ १८
संपूज्याप्सरसः शक्रो विसृज्य च महामतिः ।
चिन्तयामास तस्यैव वधोपायं महात्मनः ॥ १९
स तूष्णीं चिन्तयन्वीरो देवराजः प्रतापवान् ।
विनिश्चितमतिर्धीमान्वधे त्रिशिरसोऽभवत् ॥ २०
वज्रमस्य क्षिपाम्यद्य स क्षिप्रं न भविष्यति ।
शत्रुः प्रवृद्धो नोपेक्ष्यो दुर्बलोऽपि बलीयसा ॥ २१
शास्त्रबुद्ध्या विनिश्चित्य कृत्वा बुद्धिं वधे दृढाम् ।
अथ वैश्वानरनिभं घोररूपं भयावहम् ।
मुमोच वज्रं संक्रुद्धः शक्रस्त्रिशिरसं प्रति ॥ २२
स पपात हतस्तेन वज्रेण दृढमाहतः ।
पर्वतस्येव शिखरं प्रणुन्नं मेदिनीतले ॥ २३
तं तु वज्रहतं दृष्ट्वा शयानमचलोपमम् ।
न शर्म लेभे देवेन्द्रो दीपितस्तस्य तेजसा ।
हतोऽपि दीप्ततेजाः स जीवन्निव च दृश्यते ॥ २४
अभितस्तत्र तक्षाणं घटमानं शचीपतिः ।
अपश्यदब्रवीच्चैनं सत्वरं पाकशासनः ।
क्षिप्रं छिन्धि शिरांस्यस्य कुरुष्व वचनं मम ॥ २५
तक्षोवाच ।
महास्कन्धो भृशं ह्येष परशुर्न तरिष्यति ।
कर्तुं चाहं न शक्यामि कर्म सद्भिर्विगर्हितम् ॥ २६

इन्द्र उवाच ।

मा भैस्त्वं क्षिप्रमेतद्वै कुरुष्व वचनं मम ।
मत्प्रसादाद्धि ते शस्त्रं वज्रकल्पं भविष्यति ॥ २७

तक्षोवाच ।

कं भवन्तमहं विद्यां घोरकर्माणमद्य वै ।
एतदिच्छाम्यहं श्रोतुं तत्त्वेन कथयस्व मे ॥ २८

इन्द्र उवाच ।

अहमिन्द्रो देवराजस्तक्षन्विदितमस्तु ते ।
कुरुष्वैतद्यथोक्तं मे तक्षन्मा त्वं विचारय ॥ २९

तक्षोवाच ।

क्रूरेण नापत्रपसे कथं शक्येह कर्मणा ।
ऋषिपुत्रमिमं हत्वा ब्रह्महत्याभयं न ते ॥ ३०

इन्द्र उवाच ।

पश्चाद्धर्मं चरिष्यामि पावनार्थं सुदुश्चरम् ।
शत्रुरेष महावीर्यो वज्रेण निहतो मया ॥ ३१
अद्यापि चाहमुद्विग्नस्तक्षन्स्माद्विभेमि वै ।
क्षिप्रं छिन्धि शिरांसि त्वं करिष्येऽनुग्रहं तव ॥ ३२
शिरः पशोस्ते दास्यन्ति भागं यज्ञेषु मानवाः ।
एष तेऽनुग्रहस्तक्षन्क्षिप्रं कुरु मम प्रियम् ॥ ३३

शल्य उवाच ।

एतच्छ्रुत्वा तु तक्षा स महेन्द्रवचनं तदा ।
शिरांस्यथ त्रिशिरसः कुठारेणाच्छिनत्तदा ॥ ३४
निकृत्तेषु ततस्तेषु निष्क्रामंस्त्रिशिरास्त्वथ ।
कपिञ्जलास्तित्तिराश्च कलविङ्कलाश्च सर्वशः ॥ ३५
येन वेदानधीते स्म पिबते सोममेव च ।
तस्माद्वक्त्राद्विनिष्पेतुः क्षिप्रं तस्य कपिञ्जलाः ॥ ३६
येन सर्वा दिशो राजन्पिबन्निव निरीक्षते ।
तस्माद्वक्त्राद्विनिष्पेतुस्तित्तिरास्तस्य पाण्डव ॥ ३७
यत्सुरापं तु तस्यासीद्वक्त्रं त्रिशिरसस्तदा ।
कलविङ्कला विनिष्पेतुस्तेनास्य भरतर्षभ ॥ ३८

ततस्तेषु निकृत्तेषु विज्वरो मघवानभूत् ।
जगाम त्रिदिवं दृष्टस्तक्षापि स्वगृहान्ययौ ॥ ३९
त्वष्टा प्रजापतिः श्रुत्वा शक्रेणाथ हतं सुतम् ।
क्रोधसंरक्तनयन इदं वचनमब्रवीत् ॥ ४०
तप्यमानं तपो नित्यं क्षान्तं दान्तं जितेन्द्रियम् ।
अनापराधिनं यस्मात्पुत्रं हिंसितवान्मम ॥ ४१
तस्माच्छक्रवधार्थाय वृत्रमुत्पादयाम्यहम् ।
लोकाः पश्यन्तु मे वीर्यं तपसश्च बलं महत् ।
स च पश्यतु देवेन्द्रो दुरात्मा पापचेतनः ॥ ४२
उपस्पृश्य ततः क्रुद्धस्तपस्वी सुमहायशाः ।
अग्निं हुत्वा समुत्पाद्य घोरं वृत्रमुवाच ह ।
इन्द्रशत्रो विवर्धस्व प्रभावात्तपसो मम ॥ ४३
सोऽवर्धत दिवं स्तब्ध्वा सूर्यवैश्वानरोपमः ।
किं करोमीति चोवाच कालसूर्य इवोदितः ।
शक्रं जहीति चाप्युक्तो जगाम त्रिदिवं ततः ॥ ४४
ततो युद्धं समभवद्वृत्रवासवयोस्तदा ।
संकुद्धयोर्महाघोरं प्रसक्तं कुरुसत्तम ॥ ४५
ततो जग्राह देवेन्द्रं वृत्रो वीरः शतक्रतुम् ।
अपावृत्य स जग्रास वृत्रः क्रोधसमन्वितः ॥ ४६
ग्रस्ते वृत्रेण शक्रे तु संभ्रान्तास्त्रिदशास्तदा ।
असृजस्ते महासत्त्वा जृम्भिकां वृत्रनाशिनीम् ॥ ४७
विजृम्भमाणस्य ततो वृत्रस्यास्यादपावृतात् ।
स्वान्यङ्गान्यभिसंक्षिप्य निष्क्रान्तो बलसूदनः ।
ततः प्रभृति लोकेषु जृम्भिका प्राणिसंश्रिता ॥ ४८
जहृषुश्च सुराः सर्वे दृष्ट्वा शक्रं विनिःसृतम् ।
ततः प्रवृत्ते युद्धं वृत्रवासवयोः पुनः ।
संरब्धयोस्तदा घोरं सुचिरं भरतर्षभ ॥ ४९
यदा व्यवर्धत रणे वृत्रो बलसमन्वितः ।
त्वष्टुस्तपोबलाद्विद्वान्तदा शक्रो न्यवर्तत ॥ ५०
निवृत्ते तु तदा देवा विषादमगमन्परम् ।

समेत्य शक्रेण च ते त्वष्टुस्तेजोविमोहिताः ।
अमन्त्रयन्त ते सर्वे मुनिभिः सह भारत ॥ ५१
किं कार्यमिति ते राजन्विचिन्त्य भयमोहिताः ।
जग्मुः सर्वे महात्मानं मनोभिर्विष्णुमव्ययम् ।
उपविष्टा मन्दराग्रे सर्वे वृत्रवधेऽसवः ॥ ५२

इति श्रीमहाभारते उद्योगपर्वणि

नवमोऽध्यायः ॥ ९ ॥

१०

इन्द्र उवाच ।

सर्वं व्याप्तमिदं देवा वृत्रेण जगदव्ययम् ।
न ह्यस्य सदृशं किञ्चित्प्रतिघाताय यद्ववेत् ॥ १
समर्थो ह्यभवं पूर्वमसमर्थोऽस्मि सांप्रतम् ।
कथं कुर्यां नु भद्रं वो दुष्प्रधर्षः स मे मतः ॥ २
तेजस्वी च महात्मा च युद्धे चामितविक्रमः ।
असेत्रिभुवनं सर्वं स देवासुरमानुषम् ॥ ३
तस्माद्विनिश्चयमिमं शृणुध्वं मे दिवौकसः ।
विष्णोः क्षयमुपागम्य समेत्य च महात्मना ।
तेन संमन्य वेत्यामो वधोपायं दुरात्मनः ॥ ४

शल्य उवाच ।

एवमुक्ते मघवता देवाः सर्षिगणास्तदा ।
शरण्यं शरणं देवं जग्मुर्विष्णुं महाबलम् ॥ ५
उचुश्च सर्वे देवेशं विष्णुं वृत्रभयादिताः ।
त्वया लोकास्त्रयः क्रान्तास्त्रिभिर्विक्रमणैः प्रभो ॥ ६
अमृतं चाहृतं विष्णो दैत्याश्च निहता रणे ।
बलिं बद्ध्वा महादैत्यं शक्रो देवाधिपः कृतः ॥ ७
त्वं प्रभुः सर्वलोकानां त्वया सर्वमिदं ततम् ।
त्वं हि देव महादेवः सर्वलोकनमस्कृतः ॥ ८
गतिर्भव त्वं देवानां सेन्द्राणाममरोत्तम ।
जगद्व्याप्तमिदं सर्वं वृत्रेणासुरसूदन ॥ ९

विष्णुरुवाच ।

अवश्यं करणीयं मे भवतां हितमुत्तमम् ।
तस्मादुपायं वक्ष्यामि यथासौ न भविष्यति ॥ १०
गच्छध्वं सर्षिगन्धर्वा यत्रासौ विश्वरूपधृक् ।
साम तस्य प्रयुञ्जध्वं तत एनं विजेष्यथ ॥ ११
भविष्यति गतिर्देवाः शक्रस्य मम तेजसा ।
अदृश्यश्च प्रवेक्ष्यामि वज्रमस्यायुधोत्तमम् ॥ १२
गच्छध्वमृषिभिः सार्धं गन्धर्वैश्च सुरोत्तमाः ।
वृत्रस्य सह शक्रेण संधिं कुरुत माचिरम् ॥ १३

शल्य उवाच ।

एवमुक्तास्तु देवेन ऋषयस्त्रिदशस्तथा ।
ययुः समेत्य सहिताः शक्रं कृत्वा पुरःसरम् ॥ १४
समीपमेत्य च तदा सर्व एव महौजसः ।
तं तेजसा प्रज्वलितं प्रतपन्तं दिशो दश ॥ १५
असन्तमिव लोकांस्त्रीन्सूर्याचन्द्रमसौ यथा ।
ददृशुस्तत्र ते वृत्रं शक्रेण सह देवताः ॥ १६
ऋषयोऽथ ततोऽभ्येत्य वृत्रमूचुः प्रियं वचः ।
व्याप्तं जगदिदं सर्वं तेजसा तव दुर्जय ॥ १७
न च शक्रोषि निर्जेतुं वासवं भूरिविक्रमम् ।
युध्यतोऽपि वां कालो व्यतीतः सुमहानिह ॥ १८
पीड्यन्ते च प्रजाः सर्वाः स देवासुरमानवाः ।
सख्यं भवतु ते वृत्र शक्रेण सह नित्यदा ।
अवाप्स्यसि सुखं त्वं च शक्रलोकांश्च शाश्वतान् ॥ १९
ऋषिवाक्यं निशम्याथ स वृत्रः सुमहाबलः ।
उवाच तांस्तदा सर्वान्प्रणम्य शिरसासुरः ॥ २०
सर्वे यूयं महाभागा गन्धर्वाश्चैव सर्वशः ।
यद्वृत तच्छ्रुतं सर्वं ममापि शृणुतानघाः ॥ २१
संधिः कथं वै भविता मम शक्रस्य चोभयोः ।
तेजसोर्हि द्वयोर्देवाः सख्यं वै भविता कथम् ॥ २२

ऋषय ऊचुः ।

सकृत्सतां संगतं लिप्सितव्यं

ततः परं भविता भव्यमेव ।

नातिक्रमेत्सत्पुरुषेण संगतं

तस्मात्सतां संगतं लिप्सितव्यम् ॥ २३

दृढं सतां संगतं चापि नित्यं

ब्रूयाच्चार्थं ह्यर्थकृच्छ्रेषु धीरः ।

महार्थवत्सत्पुरुषेण संगतं

तस्मात्सन्तं न जिघांसेत धीरः ॥ २४

इन्द्रः सतां संमतश्च निवासश्च महात्मनाम् ।

सत्यवादी ह्यदीनश्च धर्मवित्सुविनिश्चितः ॥ २५

तेन ते सह शक्रेण संधिर्भवतु शाश्वतः ।

एवं विश्वासमागच्छ मा ते भूद्विरन्यथा ॥ २६

शल्य उवाच ।

महर्षिवचनं श्रुत्वा तानुवाच महाद्युतिः ।

अवश्यं भगवन्तो मे माननीयास्तपस्विनः ॥ २७

ब्रवीमि यदहं देवास्तत्सर्वं क्रियतामिह ।

ततः सर्वं करिष्यामि यदूचुर्मां द्विजर्षभाः ॥ २८

न शुष्केण न चार्द्रेण नाश्मना न च दारुणा ।

न शस्त्रेण न वज्रेण न दिवा न तथा निशि ॥ २९

वध्यो भवेयं विप्रेन्द्राः शक्रस्य सह दैवतैः ।

एवं मे रोचते संधिः शक्रेण सह नित्यदा ॥ ३०

बाढमित्येव ऋषयस्तमूचुर्भरतर्षभ ।

एवं कृते तु संधाने वृत्रः प्रमुदितोऽभवत् ॥ ३१

यत्तः सदाभवच्चापि शक्रोऽमर्षसमन्वितः ।

वृत्रस्य वधसंयुक्तानुपायाननुचिन्तयन् ।

रन्ध्रान्वेषी समुद्विग्नः सदाभूद्रुल्ववृत्रहा ॥ ३२

स कदाचित्समुद्रान्ते तमपश्यन्महासुरम् ।

संध्याकाल उपावृत्ते मुहूर्ते रम्यदारुणे ॥ ३३

ततः संचिन्त्य भगवान्वरदानं महात्मनः ।

संध्येयं वर्तते रौद्रा न रात्रिर्दिवसं न च ।

वृत्रश्चावश्यवध्योऽयं मम सर्वहरो रिपुः ॥ ३४

यदि वृत्रं न हन्यद्य वञ्चयित्वा महासुरम् ।

महाबलं महाकायं न मे श्रेयो भविष्यति ॥ ३५

एवं संचिन्तयन्नेव शक्रो विष्णुमनुस्मरन् ।

अथ फेनं तदापश्यत्समुद्रे पर्वतोपमम् ॥ ३६

नायं शुष्को न चार्द्रोऽयं न च शस्त्रमिदं तथा ।

एनं क्षेप्स्यामि वृत्रस्य क्षणादेव नशिष्यति ॥ ३७

सवज्रमथ फेनं तं क्षिप्रं वृत्रे निसृष्टवान् ।

प्रविश्य फेनं तं विष्णुरथ वृत्रं व्यनाशयत् ॥ ३८

निहते तु ततो वृत्रे दिशो वितिसिराभवन् ।

प्रववौ च शिवो वायुः प्रजाश्च जहृषुस्तदा ॥ ३९

ततो देवाः सगन्धर्वा यक्षराक्षसपन्नगाः ।

ऋषयश्च महेन्द्रं तमस्तुवन्निविधैः स्तवैः ॥ ४०

नमस्कृतः सर्वभूतैः सर्वभूतानि सान्वयन् ।

हतशत्रुः प्रहृष्टात्मा वासवः सह दैवतैः ।

विष्णुं त्रिभुवनश्रेष्ठं पूजयामास धर्मवित् ॥ ४१

ततो हते महावीर्ये वृत्रे देवभयंकरे ।

अनृतेनाभिभूतोऽभूच्छक्रः परमदुर्मनाः ।

त्रैशीर्षयाभिभूतश्च स पूर्वं ब्रह्महत्याया ॥ ४२

सोऽन्तमाश्रित्य लोकानां नष्टसंज्ञो विचेतनः ।

न प्राज्ञायत देवेन्द्रस्त्वभिभूतः स्वकल्मषैः ।

प्रतिच्छन्नो वसत्यप्सु चेष्टमान इवोरगः ॥ ४३

ततः प्रनष्टे देवेन्द्रे ब्रह्महत्याभयादिते ।

भूमिः प्रध्वस्तसंकाशा निर्वृक्षा शुष्ककानना ।

विच्छिन्नस्रोतसो नद्यः सरांस्थनुदकानि च ॥ ४४

संक्षोभश्चापि सत्त्वानामनावृष्टिकृतोऽभवत् ।

देवाश्चापि भृशं त्रस्तास्तथा सर्वे महर्षयः ॥ ४५

अराजकं जगत्सर्वमभिभूतमुपद्रवैः ।

ततो भीताभवन्देवाः को नो राजा भवेदिति ॥ ४६

दिवि देवर्षयश्चापि देवराजविनाकृताः ।
न च स्म कश्चिद्देवानां राज्याय कुरुते मनः ॥ ४७
इति श्रीमहाभारते उद्योगपर्वणि
दशमोऽध्यायः ॥ १० ॥

११

शल्य उवाच ।

ऋषयोऽथाब्रुवन्सर्वे देवाश्च त्रिदशेश्वराः ।
अयं वै नहुषः श्रीमान्देवराज्येऽभिषिच्यताम् ।
ते गत्वाथाब्रुवन्सर्वे राजा नो भव पार्थिव ॥ १
स तानुवाच नहुषो देवानृषिगणांस्तथा ।
पितृभिः सहितान् राजान्परीप्सन्दिहतात्मनः ॥ २
दुर्बलोऽहं न मे शक्तिर्भवतां परिपालने ।
बलवाञ्जायते राजा बलं शक्रे हि नित्यदा ॥ ३
तमब्रुवन्पुनः सर्वे देवाः सर्षिपुरोगमाः ।
अस्माकं तपसा युक्तः पाहि राज्यं त्रिविष्टपे ॥ ४
परस्परभयं घोरमस्माकं हि न संशयः ।
अभिषिच्यस्व राजेन्द्र भव राजा त्रिविष्टपे ॥ ५
देवदानवयक्षाणामृषीणां रक्षसां तथा ।
पितृगन्धर्वभूतानां चक्षुर्विषयवर्तिनाम् ।
तेज आदास्यसे पश्यन्बलवांश्च भविष्यसि ॥ ६
धर्मं पुरस्कृत्य सदा सर्वलोकाधिपो भव ।
ब्रह्मर्षीश्चापि देवांश्च गोपायस्व त्रिविष्टपे ॥ ७
सुदुर्लभं वरं लब्ध्वा प्राप्य राज्यं त्रिविष्टपे ।
धर्मात्मा सततं भूत्वा कामात्मा समपद्यत ॥ ८
देवोद्यानेषु सर्वेषु नन्दनोपवनेषु च ।
कैलासे हिमवतपृष्ठे मन्दरे श्वेतपर्वते ।
सह्ये महेन्द्रे मलये समुद्रेषु सरित्सु च ॥ ९
अप्सरोग्भिः परिवृतो देवकन्यासमावृतः ।
नहुषो देवराजः सन्क्रीडन्बहुविधं तदा ॥ १०
शृण्वन्दिव्या बहुविधाः कथाः श्रुतिमनोहराः ।

वादित्राणि च सर्वाणि गीतं च मधुरस्वरम् ॥ ११
विश्वावसुर्नारदश्च गन्धर्वाप्सरसां गणाः ।
ऋतवः षट् च देवेन्द्रं मूर्तिमन्त उपस्थिताः ।
मारुतः सुरभिर्वीति मनोज्ञः सुखशीतलः ॥ १२
एवं हि क्रीडतस्तस्य नहुषस्य महात्मनः ।
संप्राप्ता दर्शनं देवी शक्रस्य महिषी प्रिया ॥ १३
स तां संदृश्य दुष्टात्मा ग्राह सर्वान्सभासदः ।
इन्द्रस्य महिषी देवी कस्मान्मां नोपतिष्ठति ॥ १४
अहमिन्द्रोऽस्मि देवानां लोकानां च तथेश्वरः ।
आगच्छतु शची मह्यं क्षिप्रमद्य निवेशनम् ॥ १५
तच्छ्रुत्वा दुर्मना देवी बृहस्पतिमुवाच ह ।
रक्ष मां नहुषाद्ब्रह्मंस्तवास्मि शरणं गता ॥ १६
सर्वलक्षणसंपन्नां ब्रह्मंस्त्वं मां प्रभाषसे ।
देवराजस्य दयितामत्यन्तसुखभागिनीम् ॥ १७
अवैधव्येन संयुक्तामेकपत्नीं पतिव्रताम् ।
उक्तवानसि मां पूर्वमृतां तां कुरु वै गिरम् ॥ १८
नोक्तपूर्वं च भगवन्मृषा ते किञ्चिदीश्वर ।
तस्मादेतद्भवेत्सत्यं त्वयोक्तं द्विजसत्तम ॥ १९
बृहस्पतिरथोवाच इन्द्राणीं भयमोहिताम् ।
यदुक्तासि मया देवि सत्यं तद्भविता भुवम् ॥ २०
द्रक्ष्यसे देवराजानमिन्द्रं शीघ्रमिहागतम् ।
न भेतव्यं च नहुषात्सत्यमेतद्भवीमि ते ।
समानयिष्ये शक्रेण नचिराद्भवतीमहम् ॥ २१
अथ शुश्राव नहुष इन्द्राणीं शरणं गताम् ।
बृहस्पतेरङ्गिरसश्चक्रोद स नृपस्तदा ॥ २२

इति श्रीमहाभारते उद्योगपर्वणि
एकादशोऽध्यायः ॥ ११ ॥

१२

शल्य उवाच ।

कुड्मं तु नहुषं ज्ञात्वा देवाः सर्षिपुरोगमाः ।

अब्रुवन्देवराजानं नहुषं घोरदर्शनम् ॥ १
 देवराज जहि क्रोधं त्वयि क्रुद्धे जगद्विभो ।
 त्रस्तं सासुरगन्धर्वं सकिंनरमहोरगम् ॥ २
 जहि क्रोधमिमं साधो न क्रुध्यन्ति भवद्विधाः ।
 परस्य पत्नी सा देवी प्रसीदस्व सुरेश्वर ॥ ३
 निवर्तय मनः पापात्परदाराभिमर्शनात् ।
 देवराजोऽसि भद्रं ते प्रजा धर्मेण पालय ॥ ४
 एवमुक्तो न जग्राह तद्वचः काममोहितः ।
 अथ देवानुवाचेदमिन्द्रं प्रति सुराधिपः ॥ ५
 अहल्या धर्षिता पूर्वमृषिपत्नी यशस्विनी ।
 जीवतो भर्तुरिन्द्रेण स वः किं न निवारितः ॥ ६
 बहूनि च नृशंसानि कृतानिन्द्रेण वै पुरा ।
 वैधर्म्याण्युपधाश्चैव स वः किं न निवारितः ॥ ७
 उपतिष्ठतु मां देवी एतदस्या हितं परम् ।
 युष्माकं च सदा देवाः शिवमेवं भविष्यति ॥ ८

देवा ऊचुः ।

इन्द्राणीमानयिष्यामो यथेच्छसि दिवस्पते ।
 जहि क्रोधमिमं वीर ग्रीतो भव सुरेश्वर ॥ ९
 शल्य उवाच ।
 इत्युक्त्वा ते तदा देवा ऋषिभिः सह भारत ।
 जग्मुर्बृहस्पतिं वक्तुमिन्द्राणीं चाशुभं वचः ॥ १०
 जानीमः शरणं प्राप्तामिन्द्राणीं तव वेदमनि ।
 दत्ताभयां च विप्रेन्द्र त्वया देवर्षिसत्तम ॥ ११
 ते त्वां देवाः सगन्धर्वा ऋषयश्च महाद्युते ।
 प्रसादयन्ति चेन्द्राणी नहुषाय प्रदीयताम् ॥ १२
 इन्द्राद्विशिष्टो नहुषो देवराजो महाद्युतिः ।
 वृणोत्वियं वरारोहा भर्तृत्वे वरवर्णिनी ॥ १३
 एवमुक्ते तु सा देवी बाष्पमुत्सृज्य सस्वरम् ।
 उवाच रुदती दीना बृहस्पतिमिदं वचः ॥ १४
 नाहमिच्छामि नहुषं पतिमन्वास्य तं प्रभुम् ।

शरणागतास्मि ते ब्रह्मन्वाहि मां महतो भयात् ॥ १५

बृहस्पतिरुवाच ।

शरणागतां न त्यजेयमिन्द्राणि मम निश्चितम् ।
 धर्मज्ञां धर्मशीलां च न त्यजे त्वामनिन्दिते ॥ १६
 नाकार्यं कर्तुमिच्छामि ब्राह्मणः सन्विशेषतः ।
 श्रुतधर्मा सत्यशीलो जानन्धर्मानुशासनम् ॥ १७
 नाहमेतत्करिष्यामि गच्छध्वं वै सुरोत्तमाः ।
 अस्मिंश्चार्थे पुरा गीतं ब्रह्मणा श्रूयतामिदम् ॥ १८

न तस्य बीजं रोहति बीजकाले

न चास्य वर्षं वर्षति वर्षकाले ।

भीतं प्रपन्नं प्रददाति शत्रवे

न सोऽन्तरं लभते त्राणमिच्छन् ॥ १९

मोघमन्नं विन्दति चाप्यचेताः

स्वर्गाल्लोकाद्भयति नष्टचेष्टः ।

भीतं प्रपन्नं प्रददाति यो वै

न तस्य हव्यं प्रतिगृह्णन्ति देवाः ॥ २०

प्रमीयते चास्य प्रजा ह्यकाले

सदा विवासं पितरोऽस्य कुर्वते ।

भीतं प्रपन्नं प्रददाति शत्रवे

सेन्द्रा देवाः प्रहरन्त्यस्य वज्रम् ॥ २१

एतदेवं विजानन्वै न दास्यामि शचीमिमाम् ।

इन्द्राणीं विश्रुतां लोके शक्रस्य महिषीं प्रियाम् ॥ २२

अस्या हितं भवेद्यच्च मम चापि हितं भवेत् ।

क्रियतां तत्सुरश्रेष्ठा न हि दास्याम्यहं शचीम् ॥ २३

शल्य उवाच ।

अथ देवास्तमेवाहुर्गुरुमङ्गिरसां वरम् ।

कथं सुनीतं तु भवेन्मन्त्रयस्व बृहस्पते ॥ २४

बृहस्पतिरुवाच ।

नहुषं याचतां देवी किञ्चित्कालान्तरं शुभा ।

इन्द्राणीहितमेतद्धि तथास्माकं भविष्यति ॥ २५

बहुविघ्नकरः कालः कालः कालं नयिष्यति ।
दर्पितो बलवांश्चापि नहुषो वरसंश्रयात् ॥ २६

शल्य उवाच ।

ततस्तेन तथोक्ते तु प्रीता देवास्तमब्रुवन् ।
ब्रह्मन्साध्विदमुक्तं ते हितं सर्वदिवौकसाम् ।
एवमेतद्विजश्रेष्ठ देवी चेयं प्रसाद्यताम् ॥ २७
ततः समंस्ता इन्द्राणीं देवाः साग्निपुरोगमाः ।
ऊर्चुर्वचनमव्यग्रा लोकानां हितकाम्यया ॥ २८
त्वया जगदिदं सर्वं धृतं स्थावरजङ्गमम् ।
एकपत्न्यसि सत्या च गच्छस्व नहुषं प्रति ॥ २९
क्षिप्रं त्वामभिकामश्च विनशिष्यति पार्थिवः ।
नहुषो देवि शक्रश्च सुरैश्चर्यमवाप्स्यति ॥ ३०
एवं विनिश्चयं कृत्वा इन्द्राणी कार्यसिद्धये ।
अभ्यगच्छत सत्रीडा नहुषं घोरदर्शनम् ॥ ३१
दृष्ट्वा तां नहुषश्चापि वयोरुपसमन्विताम् ।
समदृष्यत दुष्टात्मा कामोपहतचेतनः ॥ ३२

इति श्रीमहाभारते उद्योगपर्वणि

द्वादशोऽध्यायः ॥ १२ ॥

१३

शल्य उवाच ।

अथ तामब्रवीदृष्ट्वा नहुषो देवराट् तदा ।
त्रयाणामपि लोकानामहमिन्द्रः शुचिस्मिते ।
भजस्व मां वरारोहे पतित्वे वरवर्णिनि ॥ १
एवमुक्ता तु सा देवी नहुषेण पतिव्रता ।
प्रावेपत भयोद्विग्ना प्रवाते कदली यथा ॥ २
नमस्य सा तु ब्रह्माणं कृत्वा शिरसि चाञ्जलिम् ।
देवराजमथोवाच नहुषं घोरदर्शनम् ॥ ३
कालमिच्छाम्यहं लब्धुं किञ्चित्त्वत्तः सुरेश्वर ।
न हि विज्ञायते शक्रः प्राप्तः किं वा क वा गतः ॥ ४
तत्त्वमेतत्तु विज्ञाय यदि न ज्ञायते प्रभो ।

ततोऽहं त्वामुपस्थास्ये सत्यमेतद्व्रवीमि ते ।

एवमुक्तः स इन्द्राण्या नहुषः प्रीतिमानभूत् ॥ ५

नहुष उवाच ।

एवं भवतु सुश्रोणि यथा मामभिभाषसे ।

ज्ञात्वा चागमनं कार्यं सत्यमेतदनुस्मरेः ॥ ६

शल्य उवाच ।

नहुषेण विसृष्टा च निश्चक्राम ततः शुभा ।

बृहस्पतिनिकेतं सा जगाम च तपस्विनी ॥ ७

तस्याः संश्रुत्य च वचो देवाः साग्निपुरोगमाः ।

मन्त्रायामासुरेकाग्राः शक्रार्थं राजसत्तम ॥ ८

देवदेवेन संगम्य विष्णुना प्रभविष्णुना ।

ऊचुश्चैनं समुद्विग्ना वाक्यं वाक्यविशारदाः ॥ ९

ब्रह्महत्याभिभूतो वै शक्रः सुरगणेश्वरः ।

गतिश्च नस्त्वं देवेश पूर्वजो जगतः प्रभुः ।

रक्षार्थं सर्वभूतानां विष्णुत्वमुपजग्मिवान् ॥ १०

त्वद्वीर्यान्निहते वृत्रे वासवो ब्रह्महत्याया ।

वृतः सुरगणश्रेष्ठ मोक्षं तस्य विनिर्दिश ॥ ११

तेषां तद्वचनं श्रुत्वा देवानां विष्णुरब्रवीत् ।

मामेव यजतां शक्रः पावयिष्यामि वज्रिणम् ॥ १२

पुण्येन हयमेधेन मामिद्धा पाकशासनः ।

पुनरेष्यति देवानामिन्द्रत्वमकुतोभयः ॥ १३

स्वकर्मभिश्च नहुषो नाशं यास्यति दुर्मतिः ।

कञ्चित्कालमिमं देवा मर्षयध्वमतन्द्रिताः ॥ १४

श्रुत्वा विष्णोः शुभां सत्यां तां वाणीममृतोपमाम् ।

ततः सर्वे सुरगणाः सोपाध्यायाः सहर्षिभिः ।

यत्र शक्रो भयोद्विग्नस्तं देशमुपचक्रमुः ॥ १५

तत्राश्वमेधः सुमहान्महेन्द्रस्य महात्मनः ।

ववृते पावनार्थं वै ब्रह्महत्यापहो नृप ॥ १६

विभज्य ब्रह्महत्यां तु वृक्षेषु च नदीषु च ।

पर्वतेषु पृथिव्यां च स्त्रीषु चैव युधिष्ठिर ॥ १७

संविभज्य च भूतेषु विसृज्य च सुरेश्वरः ।
 विज्वरः पूतपाप्मा च वासवोऽभवदात्मवान् ॥ १८
 अकम्प्यं नहुषं स्थानादृद्धा च बलसूदनः ।
 तेजोन्नं सर्वभूतानां वरदानाच्च दुःसहम् ॥ १९
 ततः शचीपतिर्वीरः पुनरेव व्यनश्यत् ।
 अदृश्यः सर्वभूतानां कालाकाङ्क्षी चचार ह ॥ २०
 प्रनष्टे तु ततः शक्रे शची शोकसमन्विता ।
 हा शक्रेति तदा देवी विललाप सुदुःखिता ॥ २१
 यदि दत्तं यदि हुतं गुरवस्तोषिता यदि ।
 एकभर्तृत्वमेवास्तु सत्यं यद्यस्ति वा मयि ॥ २२
 पुण्यां चेमामहं दिव्यां प्रवृत्तामुत्तरायणे ।
 देवीं रात्रिं नमस्यामि सिध्यतां मे मनोरथः ॥ २३
 प्रयता च निशां देवीमुपातिष्ठत् तत्र सा ।
 पतिव्रतात्वात्सत्येन सोपश्रुतिमथाकरोत् ॥ २४
 यत्रास्ते देवराजोऽसौ तं देशं दर्शयस्व मे ।
 इत्याहोपश्रुतिं देवी सत्यं सत्येन दृश्यताम् ॥ २५

इति श्रीमहाभारते उद्योगपर्वणि

त्रयोदशोऽध्यायः ॥ १३ ॥

१४

शल्य उवाच ।

अथैनां रूपिणीं साध्वीमुपातिष्ठदुपश्रुतिः ।
 तां वयोरूपसंपन्नां दृष्ट्वा देवीमुपस्थिताम् ॥ १
 इन्द्राणी संप्रहृष्टा सा संपूज्यैनामपृच्छत् ।
 इच्छामि त्वामहं ज्ञातुं का त्वं ब्रूहि वरानने ॥

उपश्रुतिरुवाच ।

उपश्रुतिरहं देवि तवान्तिकामुपागता ।
 दर्शनं चैव संप्राप्ता तव सत्येन तोषिता ॥ ३
 पतिव्रतासि युक्ता च यमेन नियमेन च ।
 दर्शयिष्यामि ते शक्रं देवं वृत्रनिपूदनम् ।

क्षिप्रमन्वेहि भद्रं ते द्रक्ष्यसे सुरसत्तमम् ॥ ४

शल्य उवाच ।

ततस्तां प्रस्थितां देवीमिन्द्राणी सा समन्वगात् ।
 देवारण्यान्यतिक्रम्य पर्वतांश्च बहूस्ततः ।
 हिमवन्तमतिक्रम्य उत्तरं पार्श्वमागमत् ॥ ५
 समुद्रं च समासाद्य बहुयोजनविस्तृतम् ।
 आससाद् महाद्वीपं नानाद्रुमलतावृतम् ॥ ६
 तत्रापश्यत्सरो दिव्यं नानाशकुनिभिर्वृतम् ।
 शतयोजनविस्तीर्णं तावदेवायतं शुभम् ॥ ७
 तत्र दिव्यानि पद्मानि पञ्चवर्णानि भारत ।
 षट्पदैरुपगीतानि प्रफुल्लानि सहस्रशः ॥ ८
 पद्मस्य भित्त्वा नालं च विवेश सहिता तथा ।
 विसतन्तुप्रविष्टं च तत्रापश्यच्छतक्रतुम् ॥ ९
 तं दृष्ट्वा च सुसूक्ष्मेण रूपेणावस्थितं प्रभुम् ।
 सूक्ष्मरूपधरा देवी बभूवोपश्रुतिश्च सा ॥ १०
 इन्द्रं तुष्ट्वा चन्द्राणी विश्रुतैः पूर्वकर्मभिः ।
 स्तूयमानस्ततो देवः शचीमाह पुरंदरः ॥ ११
 किमर्थमसि संप्राप्ता विज्ञातश्च कथं त्वहम् ।
 ततः सा कथयामास नहुषस्य विचेष्टितम् ॥ १२
 इन्द्रत्वं त्रिषु लोकेषु प्राप्य वीर्यमदान्वितः ।
 दर्पाविष्टश्च दुष्टात्मा मामुवाच शतक्रतो ।
 उपतिष्ठ मामिति क्रूरः कालं च कृतवान्मम ॥ १३
 यदि न त्रास्यसि विभो करिष्यति स मां वशे ।
 एतेन चाहं संतप्ता प्राप्ता शक्र तवान्तिकम् ।
 जहि रौद्रं महाबाहो नहुषं पापनिश्चयम् ॥ १४
 प्रकाशयस्व चात्मानं दैत्यदानवसूदन ।
 तेजः समाप्नुहि विभो देवराज्यं प्रशाधि च ॥ १५

इति श्रीमहाभारते उद्योगपर्वणि

चतुर्दशोऽध्यायः ॥ १४ ॥

१५

शल्य उवाच ।

एवमुक्तः स भगवाञ्शच्या पुनरथाब्रवीत् ।
 विक्रमस्य न कालोऽयं नहुषो बलवत्तरः ॥ १
 विवर्धितश्च ऋषिभिर्हव्यैः कन्यैश्च भामिनि ।
 नीतिमत्र विधास्यामि देवि तां कर्तुमर्हसि ॥ २
 गुह्यं चैतत्त्वया कार्यं नाख्यातव्यं शुभे क्वचित् ।
 गत्वा नहुषमेकाते ब्रवीहि तनुमध्यमे ॥ ३
 ऋषियानेन दिव्येन मामुपैहि जगत्पते ।
 एवं तव वशे ग्रीता भविष्यामीति तं वद ॥ ४
 इत्युक्ता देवराजेन पत्नी सा कमलेक्षणा ।
 एवमस्त्वित्यथोक्त्वा तु जगाम नहुषं प्रति ॥ ५
 नहुषस्तां ततो दृष्ट्वा विस्मितो वाक्यमब्रवीत् ।
 स्वागतं ते वरारोहे किं करोमि शुचिस्मिते ॥ ६
 भक्तं मां भज कल्याणि किमिच्छसि मनस्विनि ।
 तव कल्याणि यत्कार्यं तत्करिष्ये सुमध्यमे ॥ ७
 न च ग्रीडा त्वया कार्या सुश्रोणि मयि विश्वस ।
 सत्येन वै शपे देवि कर्तास्मि वचनं तव ॥ ८

इन्द्राण्युवाच ।

यो मे त्वया कृतः कालस्तमाकाङ्क्षे जगत्पते ।
 ततस्त्वमेव भर्ता मे भविष्यसि सुराधिप ॥ ९
 कार्यं च हृदि मे यत्तदेवराजावधारय ।
 वक्ष्यामि यदि मे राजन्प्रियमेतत्करिष्यसि ।
 वाक्यं प्रणयसंयुक्तं ततः स्यां वशगा तव ॥ १०
 इन्द्रस्य वाजिनो वाहा हस्तिनोऽथ रथास्तथा ।
 इच्छाम्यहमिहापूर्वं वाहनं ते सुराधिप ।
 यन्न विष्णोर्न रुद्रस्य नासुराणां न रक्षसाम् ॥ ११
 बहन्तु त्वां महाराज ऋषयः संगता विभो ।
 सर्वे शिविकया राजन्नेतद्वि मम रोचते ॥ १२
 नासुरेषु न देवेषु तुल्यो भवितुमर्हसि ।

सर्वेषां तेज आदत्स्व स्वेन वीर्येण दर्शनात् ।

न ते प्रमुखतः स्थातुं कश्चिदिच्छति वीर्यवान् ॥ १३

शल्य उवाच ।

एवमुक्तस्तु नहुषः प्रादृश्यत तदा किल ।
 उवाच वचनं चापि सुरेन्द्रस्तामनिन्दिताम् ॥ १४
 अपूर्वं वाहनमिदं त्वयोक्तं वरवर्णिनि ।
 दृढं मे रुचितं देवि त्वद्वशोऽस्मि वरानने ॥ १५
 न ह्यल्पवीर्यो भवति यो वाहान्कुरुते मुनीन् ।
 अहं तपस्वी बलवान्भूतभव्यभवत्प्रभुः ॥ १६
 मयि क्रुद्धे जगन्न स्यान्मयि सर्वं प्रतिष्ठितम् ।
 देवदानवगन्धर्वाः किंनरोरगराक्षसाः ॥ १७
 न मे क्रुद्धस्य पर्याप्ताः सर्वे लोकाः शुचिस्मिते ।
 चक्षुषा यं प्रपश्यामि तस्य तेजो हराम्यहम् ॥ १८
 तस्मात्ते वचनं देवि करिष्यामि न संशयः ।
 सप्तर्षयो मां वक्ष्यन्ति सर्वे ब्रह्मर्षयस्तथा ।
 पश्य माहात्म्यमस्माकमृद्धिं च वरवर्णिनि ॥ १९
 एवमुक्त्वा तु तां देवीं विसृज्य च वराननाम् ।
 विमाने योजयित्वा स ऋषीन्नियममास्थितान् ॥ २०
 अब्रह्मण्यो बलोपेतो मत्तो वरमदेन च ।
 कामवृत्तः स दुष्टात्मा वाहयामास तानृषीन् ॥ २१
 नहुषेण विसृष्टा च बृहस्पतिमुवाच सा ।
 समयोऽल्पावशेषो मे नहुषेणेह यः कृतः ।
 शक्रं मृगय शीघ्रं त्वं भक्तायाः कुरु मे दयाम् ॥ २२
 बाढमित्येव भगवान्बृहस्पतिरुवाच ताम् ।
 न भेतव्यं त्वया देवि नहुषादुष्टचेतसः ॥ २३
 न ह्येष स्थास्यति चिरं गत एष नराधमः ।
 अधर्मज्ञो महर्षीणां वाहनाच्च हतः शुभे ॥ २४
 इष्टिं चाहं करिष्यामि विनाशायस्य दुर्मतेः ।
 शक्रं चाधिगमिष्यामि मा भैस्त्वं भद्रमस्तु ते ॥ २५
 ततः प्रज्वाल्य विधिवज्जुहाव परमं हविः ।

बृहस्पतिर्महातेजा देवराजोपलब्धये ॥ २६
तस्माच्च भगवान्देवः स्वयमेव हुताशनः ।
स्त्रीवेषमद्भुतं कृत्वा सहसान्तरधीयत ॥ २७
स दिशः प्रदिशश्चैव पर्वतांश्च वनानि च ।
पृथिवीं चान्तरिक्षं च विचीयातिमनोगतिः ।
निमेषान्तरमात्रेण बृहस्पतिमुपागमत् ॥ २८

अग्निरुवाच ।

बृहस्पते न पश्यामि देवराजमहं क्वचित् ।
आपः शेषाः सदा चापः प्रवेष्टुं नोत्सहाम्यहम् ।
न मे तत्र गतिर्ब्रह्मन्किमन्यत्करवाणि ते ॥ २९

शल्य उवाच ।

तमब्रवीदेवगुरुरपो विश महाद्युते ॥ ३०

अग्निरुवाच ।

नापः प्रवेष्टुं शक्यामि क्षयो मेऽत्र भविष्यति ।
शरणं त्वां प्रपन्नोऽस्मि स्वस्ति तेऽस्तु महाद्युते ॥ ३१
अद्भ्योऽग्निर्ब्रह्मतः क्षत्रमश्मनो लोहमुत्थितम् ।
तेषां सर्वत्रागं तेजः स्वासु योनिषु शाम्यति ॥ ३२

इति श्रीमहाभारते उद्योगपर्वणि

पञ्चदशोऽध्यायः ॥ १५ ॥

१६

बृहस्पतिरुवाच ।

त्वमग्ने सर्वदेवानां मुखं त्वमसि हव्यवाट् ।
त्वमन्तः सर्वभूतानां गूढश्चरसि साक्षिवत् ॥ १
त्वामाहुरेकं कवयस्त्वामाहुस्त्रिविधं पुनः ।
त्वया त्यक्तं जगच्चेदं सद्यो नश्येद्धुताशन ॥ २
कृत्वा तुभ्यं नमो विप्राः स्वकर्मविजितां गतिम् ।
गच्छन्ति सह पत्नीभिः सुतैरपि च शाश्वतीम् ॥ ३
त्वमेवाग्ने हव्यवाहस्त्वमेव परमं हविः ।
यजन्ति सत्रैस्त्वामेव यज्ञैश्च परमाध्वरे ॥ ४

सृष्ट्वा लोकांस्त्रीनिमान्हव्यवाह

प्राप्ते काले पचसि पुनः समिद्धः ।

सर्वस्यास्य भुवनस्य प्रसूति-

स्त्वमेवाग्ने भवसि पुनः प्रतिष्ठा ॥ ५

त्वामग्ने जलदानाद्बुधितश्च त्वमेव हि ।
दहन्ति सर्वभूतानि त्वत्तो निष्क्रम्य हायनाः ॥ ६
त्वय्यापो निहिताः सर्वास्त्वयि सर्वमिदं जगत् ।
न तेऽस्यविदितं किञ्चिन्निषु लोकेषु पावक ॥ ७
स्वयोनिं भजते सर्वो विशस्वापोऽविशङ्कितः ।
अहं त्वां वर्धयिष्यामि ब्राह्मैर्मन्त्रैः सनातनैः ॥ ८

शल्य उवाच ।

एवं स्तुतो हव्यवाहो भगवान्कविरुत्तमः ।
बृहस्पतिमथोवाच प्रीतिमान्वाक्यमुत्तमम् ।
दर्शयिष्यामि ते शक्रं सत्यमेतद्ब्रवीमि ते ॥ ९
प्रविश्यापस्ततो वह्निः ससमुद्राः सपत्न्याः ।
आजगाम सरस्तच्च गूढो यत्र शतक्रतुः ॥ १०
अथ तत्रापि पद्मानि विचिन्वन्भरतर्षभ ।
अन्वपश्यत्स देवेन्द्रं बिसमध्यगतं स्थितम् ॥ ११
आगत्य च ततस्तूर्णं तमाचष्ट बृहस्पतेः ।
अणुमात्रेण वपुषा पद्मन्तन्वाश्रितं प्रभुम् ॥ १२
गत्वा देवर्षिगन्धर्वैः सहितोऽथ बृहस्पतिः ।
पुराणैः कर्मभिर्देवं तुष्टाव बलसूदनम् ॥ १३
महासुरो हतः शक्र नमुचिर्दारुणस्त्वया ।
शम्बरश्च बलश्चैव तथोभौ घोरविक्रमौ ॥ १४
शतक्रतो विवर्धस्व सर्वाञ्छत्रून्निषूदय ।
उत्तिष्ठ वज्रिन्संपश्य देवर्षींश्च समागतान् ॥ १५
महेन्द्र दानवान्हत्वा लोकास्त्रातास्त्वया विभो ।
अपां फेनं समासाद्य विष्णुतेजोपवृंहितम् ।
त्वया वृत्रो हतः पूर्वं देवराज जगत्पते ॥ १६
त्वं सर्वभूतेषु वरेण्य ईड्य-
स्त्वया समं विद्यते नेह भूतम् ।

त्वया धार्यन्ते सर्वभूतानि शक्र
 त्वं देवानां महिमानं चकर्थ ॥ १७
 पाहि देवान्सलोकांश्च महेन्द्र बलमाप्नुहि ।
 एवं संस्तूयमानश्च सोऽवर्धत शनैः शनैः ॥ १८
 स्वं चैव वपुरास्थाय बभूव स बलान्वितः ।
 अब्रवीच्च गुरुं देवो बृहस्पतिमुपस्थितम् ॥ १९
 किं कार्यमवशिष्टं वो हतस्त्वाष्ट्रो महासुरः ।
 वृत्रश्च सुमहाकायो ग्रस्तुं लोकानियेष यः ॥ २०
 बृहस्पतिरुवाच ।
 मानुषो नहुषो राजा देवर्षिगणतेजसा ।
 देवराज्यमनुप्राप्तः सर्वान्नो बाधते भृशम् ॥ २१
 इन्द्र उवाच ।
 कथं नु नहुषो राज्यं देवानां प्राप दुर्लभम् ।
 तपसा केन वा युक्तः किंविर्यो वा बृहस्पते ॥ २२
 बृहस्पतिरुवाच ।
 देवा भीताः शक्रमकामयन्त
 त्वया त्यक्तं महदैन्द्रं पदं तत् ।
 तदा देवाः पितरोऽथर्षयश्च
 गन्धर्वसंघाश्च समेत्य सर्वे ॥ २३
 गत्वाब्रुवन्नहुषं शक्र तत्र
 त्वं नो राजा भव भुवनस्य गोप्ता ।
 तानब्रवीन्नहुषो नास्मि शक्र
 आप्यायध्वं तपसा तेजसा च ॥ २४
 एवमुक्तैर्वर्धितश्चापि देवै
 राजाभवन्नहुषो घोरवीर्यः ।
 त्रैलोक्ये च प्राप्य राज्यं तपस्विनः
 कृत्वा वाहान्याति लोकान्दुरात्मा ॥ २५
 तेजोहरं दृष्टिविषं सुघोरं
 मा त्वं पश्येन्नहुषं वै कदाचित् ।
 देवाश्च सर्वे नहुषं भयात्ता

न पश्यन्तो गूढरूपाश्चरन्ति ॥ २६
 शल्य उवाच ।
 एवं वदत्यङ्गिरसां वरिष्ठे
 बृहस्पतौ लोकपालः कुबेरः ।
 वैवस्वतश्चैव यमः पुराणो
 देवश्च सोमो वरुणश्चाजगाम ॥ २७
 ते वै समागम्य महेन्द्रमूचु-
 दिष्ट्या त्वाष्ट्रो निहतश्चैव वृत्रः ।
 दिष्ट्या च त्वां कुशलिनमक्षतं च
 पश्यामो वै निहतारिं च शक्र ॥ २८
 स तान्यथावत्प्रतिभाष्य शक्रः
 संचोदयन्नहुषस्यान्तरेण ।
 राजा देवानां नहुषो घोररूप-
 स्तत्र साह्यं दीयतां मे भवद्भिः ॥ २९
 ते चाश्रुवन्नहुषो घोररूपो
 दृष्टीविषस्तस्य बिभीम देव ।
 त्वं चेद्राजन्नहुषं पराजये-
 स्तद्वै वयं भागमर्हाम शक्र ॥ ३०
 इन्द्रोऽब्रवीद्भवतु भवानपां पति-
 र्यमः कुबेरश्च महाभिषेकम् ।
 संप्राप्नुवन्त्वद्य सहैव तेन
 रिपुं जयामो नहुषं घोरदृष्टिम् ॥ ३१
 ततः शक्रं ज्वलनोऽप्याह भागं
 प्रयच्छ मह्यं तव साह्यं करिष्ये ।
 तमाह शक्रो भवितामे तवापि
 ऐन्द्राग्रो वै भाग एको महाक्रतौ ॥ ३२
 एवं संचिन्त्य भगवान्महेन्द्रः पाकशासनः ।
 कुबेरं सर्वयक्षाणां धनानां च प्रभुं तथा ॥ ३३
 वैवस्वतं पितॄणां च वरुणं चाप्यपां तथा ।

आधिपत्यं ददौ शक्रः सत्कृत्य वरदस्तदा ॥ ३४

इति श्रीमहाभारते उद्योगपर्वणि

षोडशोऽध्यायः ॥ १६ ॥

१७

शल्य उवाच ।

अथ संचिन्तयानस्य देवराजस्य धीमतः ।
नहुषस्य वधोपायं लोकपालैः सहैव तैः ।
तपस्वी तत्र भगवानगस्त्यः प्रत्यदृश्यत ॥ १
सोऽब्रवीदर्च्य देवेन्द्रं दिष्टया वै वर्धते भवान् ।
विश्वरूपविनाशेन वृत्रासुरवधेन च ॥ २
दिष्टया च नहुषो भ्रष्टो देवराज्यात्पुरंदर ।
दिष्टया हतारिं पश्यामि भवन्तं बलसूदन ॥ ३

इन्द्र उवाच ।

स्वागतं ते महर्षेऽस्तु प्रीतोऽहं दर्शनात्तव ।
पाद्यमाचमनीयं च गामर्घ्यं च प्रतीच्छ मे ॥ ४

शल्य उवाच ।

पूजितं चोपविष्टं तमासने मुनिसत्तमम् ।
पर्यपृच्छत देवेशः प्रहृष्टो ब्राह्मणर्षभम् ॥ ५
एतदिच्छामि भगवन्कथ्यमानं द्विजोत्तम ।
परिभ्रष्टः कथं स्वर्गान्नहुषः पापनिश्चयः ॥ ६

अगस्त्य उवाच ।

शृणु शक्र प्रियं वाक्यं यथा राजा दुरात्मवान् ।
स्वर्गाद्भ्रष्टो दुराचारो नहुषो बलदर्पितः ॥ ७
श्रमार्तास्तु वहन्तस्तं नहुषं पापकारिणम् ।
देवर्षयो महाभागास्तथा ब्रह्मर्षयोऽमलाः ।
पप्रच्छुः संशयं देव नहुषं जयतां वर ॥ ८
य इमे ब्रह्मणा प्रोक्ता मन्त्रा वै प्रोक्षणे गवाम् ।
एते प्रमाणं भवत उताहो नेति वासव ।
नहुषो नेति तानाह तमसा मूढचेतनः ॥ ९

ऋषय ऊचुः ।

अधर्मे संप्रवृत्तस्त्वं धर्मं न प्रतिपद्यसे ।
प्रमाणमेतदस्माकं पूर्वं प्रोक्तं महर्षिभिः ॥ १०

अगस्त्य उवाच ।

ततो विवदमानः स मुनिभिः सह वासव ।
अथ मामस्पृशन्मूर्ध्नि पादेनाधर्मपीडितः ॥ ११
तेनाभूद्व्रततेजाः स निःश्रीकश्च शचीपते ।
ततस्तमहमाविग्रमवोचं भयपीडितम् ॥ १२
यस्मात्पूर्वैः कृतं ब्रह्म ब्रह्मर्षिभिरनुष्ठितम् ।
अदुष्टं दूषयसि वै यच्च मूर्ध्न्यस्पृशः पदा ॥ १३
यच्चापि त्वमृषीन्मूढ ब्रह्मकल्पान्दुरासदान् ।
वाहान्कृत्वा वाहयसि तेन स्वर्गाद्व्रतप्रभः ॥ १४
ध्वंस पाप परिभ्रष्टः क्षीणपुण्यो महीतलम् ।
दश वर्षसहस्राणि सर्परूपधरो महान् ।
विचरिष्यसि पूर्णेषु पुनः स्वर्गमवाप्स्यसि ॥ १५
एवं भ्रष्टो दुरात्मा स देवराज्यादरिंदम ।
दिष्टया वर्धमिहे शक्र हतो ब्राह्मणकण्टकः ॥ १६
त्रिविष्टपं प्रपद्यस्व पाहि लोकाञ्चशचीपते ।
जितेन्द्रियो जितामित्रः स्तूयमानो महर्षिभिः ॥ १७

शल्य उवाच ।

ततो देवा भृशं तुष्टा महर्षिगणसंवृताः ।
पितरश्चैव यक्षाश्च भुजगा राक्षसास्तथा ॥ १८
गन्धर्वा देवकन्याश्च सर्वे चाप्सरसां गणाः
सरांसि सरितः शैलाः सागराश्च विशां पते ॥ १९
उपगम्याब्रुवन्सर्वे दिष्टया वर्धसि शत्रुहन् ।
हतश्च नहुषः पापो दिष्टयागस्त्येन धीमता ।
दिष्टया पापसमाचारः कृतः सर्पो महीतले ॥ २०

इति श्रीमहाभारते उद्योगपर्वणि

सप्तदशोऽध्यायः ॥ १७ ॥

१८

शल्य उवाच ।

ततः शक्रः स्तूयमानो गन्धर्वाप्सरसां गणैः ।
 ऐरावतं समारुह्य द्विपेन्द्रं लक्ष्मैर्युतम् ॥ १
 पावकश्च महातेजा महर्षिश्च बृहस्पतिः ।
 यमश्च वरुणश्चैव कुबेरश्च धनेश्वरः ॥ २
 सवैर्देवैः परिवृतः शक्रो वृत्रनिषूदनः ।
 गन्धर्वैरप्सरोग्भिश्च यातस्त्रिभुवनं प्रभुः ॥ ३
 स समेत्य महेन्द्राण्या देवराजः शतक्रतुः ।
 मुदा परमया युक्तः पालयामास देवराट् ॥ ४
 ततः स भगवांस्तत्र अङ्गिराः समदृश्यत ।
 अथर्ववेदमन्त्रैश्च देवेन्द्रं समपूजयत् ॥ ५
 ततस्तु भगवानिन्द्रः प्रहृष्टः समपद्यत ।
 वरं च प्रददौ तस्मै अथर्वाङ्गिरसे तदा ॥ ६
 अथर्वाङ्गिरसं नाम अस्मिन्वेदे भविष्यति ।
 उदाहरणमेतद्वि यज्ञभागं च लप्स्यसे ॥ ७
 एवं संपूज्य भगवानथर्वाङ्गिरसं तदा ।
 व्यसर्जयन्महाराज देवराजः शतक्रतुः ॥ ८
 संपूज्य सर्वास्त्रिदशानृषींश्चापि तपोधनान् ।
 इन्द्रः प्रमुदितो राजन्धर्मेणापालयत्प्रजाः ॥ ९
 एवं दुःखमनुप्राप्तमिन्द्रेण सह भार्यया ।
 अज्ञातवासश्च कृतः शत्रूणां वधकाङ्क्षया ॥ १०
 नात्र मन्युस्त्वया कार्यो यत्किञ्चिदसि महावने ।
 द्रौपद्या सह राजेन्द्र भ्रातृभिश्च महात्मभिः ॥ ११
 एवं त्वमपि राजेन्द्र राज्यं प्राप्स्यसि भारत ।
 वृत्रं हत्वा यथा प्राप्तः शक्रः कौरवमन्दन ॥ १२
 दुराचारश्च नहुषो ब्रह्मद्विट् पापचेतनः ।
 अगस्त्यशापाभिहतो विनष्टः शाश्वतीः समाः ॥ १३
 एवं तव दुरात्मानः शत्रवः शत्रुसूदन ।

क्षिप्रं नाशं गमिष्यन्ति कर्णदुर्योधनादयः ॥ १४
 ततः सागरपर्यन्तां भोक्ष्यसे मेदिनीमिमाम् ।
 भ्रातृभिः सहितो वीर द्रौपद्या च सहाभिभो ॥ १५
 उपाख्यानमिदं शक्रविजयं वेदसंमितम् ।
 राज्ञा व्यूढेष्वनीकेषु श्रोतव्यं जयमिच्छता ॥ १६
 तस्मात्संश्रावयामि त्वां विजयं जयतां वर ।
 संस्तूयमाना वर्धन्ते महात्मानो युधिष्ठिर ॥ १७
 क्षत्रियाणामभावोऽयं युधिष्ठिर महात्मनाम् ।
 दुर्योधनापराधेन भीमार्जुनबलेन च ॥ १८
 आख्यानमिन्द्रविजयं य इदं नियतः पठेत् ।
 धूतपाप्मा जितस्वर्गः स प्रेत्येह च मोदते ॥ १९
 न चारिजं भयं तस्य न चापुत्रो भवेन्नरः ।
 नापदं प्राप्नुयात्काञ्चिद्दीर्घमायुश्च विन्दति ।
 सर्वत्र जयमाप्नोति न कदाचित्पराजयम् ॥ २०

वैशंपायन उवाच ।

एवमाश्वासितो राजा शल्येन भरतर्षभ ।
 पूजयामास विधिवच्छल्यं धर्मभृतां वरः ॥ २१
 श्रुत्वा शल्यस्य वचनं कुन्तीपुत्रो युधिष्ठिरः ।
 प्रत्युवाच महाबाहुर्मद्राजमिदं वचः ॥ २२
 भवान्कर्णस्य सारथ्यं करिष्यति न संशयः ।
 तत्र तेजोवधः कार्यः कर्णस्य मम संस्तवैः ॥ २३

शल्य उवाच ।

एवमेतत्करिष्यामि यथा मां संप्रभाषसे ।
 यच्चान्यदपि शङ्क्यामि तत्करिष्याम्यहं तव ॥ २४

वैशंपायन उवाच ।

तत आमन्त्र्य कौन्तेयाञ्शल्यो मद्राधिपस्तदा ।
 जगाम सबलः श्रीमान्दुर्योधनमरिंदमः ॥ २५

इति श्रीमहाभारते उद्योगपर्वणि

अष्टादशोऽध्यायः ॥ १८ ॥

१९

वैशंपायन उवाच ।

युयुधानस्ततो वीरः सात्वतानां महारथः ।
 महता चतुरङ्गेण बलेनागाद्युधिष्ठिरम् ॥ १
 तस्य योधा महावीर्या नानादेशसमागताः ।
 नानाप्रहरणा वीराः शोभयांचकिरे बलम् ॥ २
 परश्वधैर्भिण्डिपालैः शक्तितोमरमुद्गरैः ।
 शक्यतृष्टिपरशुप्रासैः करवालैश्च निर्मलैः ॥ ३
 खड्गकार्मुकनिर्यूहैः शरैश्च विविधैरपि ।
 तैलधौतैः प्रकाशद्भिस्तदशोभत वै बलम् ॥ ४
 तस्य मेघप्रकाशस्य शस्त्रैस्तैः शोभितस्य च ।
 बभूव रूपं सैन्यस्य मेघस्येव सविद्युतः ॥ ५
 अक्षौहिणी हि सेना सा तदा यौधिष्ठिरं बलम् ।
 प्रविश्यान्तर्दधे राजन्सागरं कुनदी यथा ॥ ६
 तथैवाक्षौहिणीं गृह्य चेदीनामृषभो बली ।
 धृष्टकेतुरुपागच्छत्पाण्डवानमितौजसः ॥ ७
 मागधश्च जयत्सेनो जारासंधिर्महाबलः ।
 अक्षौहिण्यैव सैन्यस्य धर्मराजमुपागमत् ॥ ८
 तथैव पाण्ड्यो राजेन्द्र सागरानूपवासिभिः ।
 वृतो बहुविधैर्यैर्युधिष्ठिरमुपागमत् ॥ ९
 तस्य सैन्यमतीवासीत् स्मन्बलसमागमे ।
 प्रेक्षणीयतरं राजन्सुवेषं बलवत्तदा ॥ १०
 द्रुपदस्याप्यभूत्सेना नानादेशसमागतैः ।
 शोभिता पुरुषैः शूरैः पुत्रैश्चास्य महारथैः ॥ ११
 तथैव राजा मत्स्यानां विराटो वाहिनीपतिः ।
 पार्वतीयैर्महीपालैः सहितः पाण्डवानियात् ॥ १२
 इतश्चेतश्च पाण्डूनां समाजग्मुर्महात्मनाम् ।
 अक्षौहिण्यस्तु सप्तैव विविधध्वजसंकुलाः ।
 युयुत्समानाः कुरुभिः पाण्डवान्समहर्षयन् ॥ १३
 तथैव धार्तराष्ट्रस्य हर्षं समभिवर्धयन् ।

भगदत्तो महीपालः सेनामक्षौहिणीं ददौ ॥ १४
 तस्य चीनैः किरातैश्च काञ्चनैरिव संवृतम् ।
 बभौ बलमनाधृष्यं कर्णिकारवनं यथा ॥ १५
 तथा भूरिश्रवाः शूरः शल्यश्च कुरुनन्दन ।
 दुर्योधनमुपायातावक्षौहिण्या पृथक्पृथक् ॥ १६
 कृतवर्मा च हार्दिक्यो भोजान्धकवलैः सह ।
 अक्षौहिण्यैव सेनाया दुर्योधनमुपागमत् ॥ १७
 तस्य तैः पुरुषव्याघ्रैर्वनमालाधरैर्वलम् ।
 अशोभत यथा मत्तैर्वनं प्रक्रीडितैर्गजैः ॥ १८
 जयद्रथमुखाश्चान्ये सिन्धुसौवीरवासिनः ।
 आजग्मुः पृथिवीपालाः कम्पयन्त इवाचलान् ॥ १९
 तेषामक्षौहिणी सेना बहुला विबभौ तदा ।
 विधूयमाना वातेन बहुरूपा इवाम्बुदाः ॥ २०
 सुदक्षिणश्च काम्बोजो यवनैश्च शकैस्तथा ।
 उपाजगाम कौरव्यमक्षौहिण्या विशां पते ॥ २१
 तस्य सेनासमावायः शलभानामिवावभौ ।
 स च संप्राप्य कौरव्यं तत्रैवान्तर्दधे तदा ॥ २२
 तथा माहिष्मतीवासी नीलो नीलायुधैः सह ।
 महीपालो महावीर्यैर्दक्षिणापथवासिभिः ॥ २३
 आवन्त्यौ च महीपालौ महाबलसुस्रुतौ ।
 पृथगक्षौहिणीभ्यां तावभियातौ सुयोधनम् ॥ २४
 केकयाश्च नरव्याघ्राः सोदर्याः पञ्च पार्थिवाः ।
 संहर्षयन्तः कौरव्यमक्षौहिण्या समाद्रवन् ॥ २५
 इतश्चेतश्च सर्वेषां भूमिपानां महात्मनाम् ।
 तिस्रोऽन्याः समवर्तन्त वाहिन्यो भरतर्षभ ॥ २६
 एवमेकादशवृत्ताः सेना दुर्योधनस्य ताः ।
 युयुत्समानाः कौन्तेयान्नाध्वजसमाकुलाः ॥ २७
 न हास्तिनपुरे राजन्नवकाशोऽभवत्तदा ।
 राज्ञां सबलमुख्यानां प्राधान्येनापि भारत ॥ २८
 ततः पञ्चनदं चैव कृत्स्नं च कुरुजाङ्गलम् ।

तथा रोहितकारण्यं मरुभूमिश्च केवला ॥ २९
अहिच्छत्रं कालकूटं गङ्गाकूलं च भारत ।
वारणा वाटधानं च यामुनश्चैव पर्वतः ॥ ३०
एष देशः सुविस्तीर्णः प्रभूतधनधान्यवान् ।
बभूव कौरवेयाणां बलेन सुसमाकुलः ॥ ३१
तत्र सैन्यं तथायुक्तं ददर्श स पुरोहितः ।
यः स पाञ्चालराजेन प्रेषितः कौरवान्प्रति ॥ ३२

इति श्रीमहाभारते उद्योगपर्वणि

एकोनविंशोऽध्यायः ॥ १९ ॥

२०

वैशंपायन उवाच ।

स तु कौरव्यमासाद्य द्रुपदस्य पुरोहितः ।
सत्कृतो धृतराष्ट्रेण भीष्मेण विदुरेण च ॥ १
सर्वं कौशल्यमुक्त्वादौ पृष्ठा चैवमनामयम् ।
सर्वसेनाप्रणेतृणां मध्ये वाक्यमुवाच ह ॥ २
सर्वैर्भवद्विर्विदितो राजधर्मः सनातनः ।
वाक्योपादानहेतोस्तु वक्ष्यामि विदिते सति ॥ ३
धृतराष्ट्रश्च पाण्डुश्च सुतावेकस्य विश्रुतौ ।
तयोः समानं द्रविणं पैतृकं नात्र संशयः ॥ ४
धृतराष्ट्रस्य ये पुत्रास्ते प्राप्ताः पैतृकं वसु ।
पाण्डुपुत्राः कथं नाम न प्राप्ताः पैतृकं वसु ॥ ५
एवं गते पाण्डवेयैर्विदितं वः पुरा यथा ।
न प्राप्तं पैतृकं द्रव्यं धार्तराष्ट्रेण संवृतम् ॥ ६
प्राणान्तिकैरप्युपायैः प्रयतद्भिरनेकशः ।
शेषवन्तो न शक्विता नयितुं यमसादनम् ॥ ७
पुनश्च वर्धितं राज्यं स्वबलेन महात्मभिः ।
छद्मनापहृतं क्षुद्रैर्धार्तराष्ट्रैः ससौबलैः ॥ ८
तदप्यनुमतं कर्म तथायुक्तमनेन वै ।
वासिताश्च महारण्ये वर्षाणीह त्रयोदश ॥ ९
सभायां क्लेशितैर्वीरैः सहभायैस्तथा भृशम् ।

अरण्ये विविधाः क्लेशाः संप्राप्तास्तैः सुदारुणाः ॥ १०
तथा विराटनगरे योन्यन्तरगतैरिव ।
प्राप्तः परमसंक्लेशो यथा पापैर्महात्मभिः ॥ ११
ते सर्वे पृष्ठतः कृत्वा तत्सर्वं पूर्वकिल्बिषम् ।
सामैव कुरुभिः सार्धमिच्छन्ति कुरुपुंगवाः ॥ १२
तेषां च वृत्तमाज्ञाय वृत्तं दुर्योधनस्य च ।
अनुनेतुमिहार्हन्ति धृतराष्ट्रं सुहृज्जनाः ॥ १३
न हि ते विग्रहं वीराः कुर्वन्ति कुरुभिः सह ।
अविनाशेन लोकस्य काङ्क्षन्ते पाण्डवाः स्वकम् ॥ १४
यश्चापि धार्तराष्ट्रस्य हेतुः स्याद्विग्रहं प्रति ।
स च हेतुर्न मन्तव्यो बलीयांसस्तथा हि ते ॥ १५
अक्षौहिण्यो हि सप्तैव धर्मपुत्रस्य संगताः ।
युयुत्समानाः कुरुभिः प्रतीक्षन्तेऽस्य शासनम् ॥ १६
अपरे पुरुषव्याघ्राः सहस्राक्षौहिणीसमाः ।
सात्यकिर्भीमसेनश्च यमौ च सुमहाबलौ ॥ १७
एकादशैताः पृतना एकतश्च समागताः ।
एकतश्च महाबाहुर्बहुरूपो धनंजयः ॥ १८
यथा किरीटी सेनाभ्यः सर्वाभ्यो व्यतिरिच्यते ।
एवमेव महाबाहुर्वासुदेवो महाद्युतिः ॥ १९
बहुलत्वं च सेनानां विक्रमं च किरीटिनः ।
बुद्धिमत्तां च कृष्णस्य बुद्ध्या युध्येत को नरः ॥ २०
ते भवन्तो यथाधर्मं यथासमयमेव च ।
प्रयच्छन्तु प्रदातव्यं मा वः कालोऽत्यगादयम् ॥ २१

इति श्रीमहाभारते उद्योगपर्वणि

विंशोऽध्यायः ॥ २० ॥

२१

वैशंपायन उवाच ।

तस्य तद्वचनं श्रुत्वा प्रज्ञावृद्धो महाद्युतिः ।
संपूज्यैनं यथाकालं भीष्मो वचनमब्रवीत् ॥ १
दिष्ट्या कुशलिनः सर्वे पाण्डवाः सह बान्धवैः ।

दिष्ट्या सहायवन्तश्च दिष्ट्या धर्मे च ते रताः ॥ २
 दिष्ट्या च संधिकामास्ते भ्रातरः कुरुनन्दनाः ।
 दिष्ट्या न युद्धमनसः सह दामोदरेण ते ॥ ३
 भवता सत्यमुक्तं च सर्वमेतन्न संशयः ।
 अतितीक्ष्णं तु ते वाक्यं ब्राह्मण्यादिति मे मतिः ॥ ४
 असंशयं क्लेशितास्ते वने चेह च पाण्डवाः ।
 प्राप्ताश्च धर्मतः सर्वं पितुर्धनमसंशयम् ॥ ५
 किरीटी बलवान्पार्थः कृतास्त्रश्च महाबलः ।
 को हि पाण्डुसुतं युद्धे विषहेत धनंजयम् ॥ ६
 अपि वज्रधरः साक्षात्किमुतान्ये धनुर्युतः ।
 त्रयाणामपि लोकानां समर्थ इति मे मतिः ॥ ७
 भीष्मे ब्रुवति तद्वाक्यं धृष्टमाक्षिष्य मन्युमान् ।
 दुर्योधनं समालोक्य कर्णो वचनमब्रवीत् ॥ ८
 न तन्न विदितं ब्रह्मल्लोके भूतेन केनचित् ।
 पुनरुक्तेन किं तेन भाषितेन पुनः पुनः ॥ ९
 दुर्योधनार्थं शकुनिर्द्युते निर्जितवानपुरा ।
 समयेन गतोऽरण्यं पाण्डुपुत्रो युधिष्ठिरः ॥ १०
 न तं समयमादृत्य राज्यमिच्छति पैतृकम् ।
 बलमाश्रित्य मत्स्यानां पाञ्चालानां च पार्थिवः ॥ ११
 दुर्योधनो भयाद्विद्वन्न दद्यात्पदमन्ततः ।
 धर्मतस्तु महीं कृत्स्नां प्रदद्याच्छत्रवेऽपि च ॥ १२
 यदि काङ्क्षन्ति ते राज्यं पितृपैतामहं पुनः ।
 यथाप्रतिज्ञं कालं तं चरन्तु वनमाश्रिताः ॥ १३
 ततो दुर्योधनस्याङ्गे वर्तन्तामकुतोभयाः ।
 अधार्मिकामिमां बुद्धिं कुर्युर्मौख्याद्वि केवलम् ॥ १४
 अथ ते धर्ममुत्सृज्य युद्धमिच्छन्ति पाण्डवाः ।
 आसाद्येमान्कुरुश्रेष्ठान्स्मरिष्यन्ति वचो मम ॥ १५
 भीष्म उवाच ।
 किं नु राधेय वाचा ते कर्म तत्स्मर्तुमर्हसि ।
 एक एव यदा पार्थः षड्धाञ्जितवान्युधि ॥ १६

न चेदेवं करिष्यामो यदयं ब्राह्मणोऽब्रवीत् ।
 ध्रुवं युधि हतास्तेन भक्षयिष्याम पांसुकान् ॥ १७
 वैशंपायन उवाच ।
 धृतराष्ट्रस्ततो भीष्ममनुमान्य प्रसाद्य च ।
 अवभर्त्य च राधेयमिदं वचनमब्रवीत् ॥ १८
 अस्मद्वितमिदं वाक्यं भीष्मः शान्तनवोऽब्रवीत् ।
 पाण्डवानां हितं चैव सर्वस्य जगतस्तथा ॥ १९
 चिन्तयित्वा तु पार्थेभ्यः प्रेषयिष्यामि संजयम् ।
 स भवान्प्रतियात्वद्य पाण्डवानेव माचिरम् ॥ २०
 स तं सत्कृत्य कौरव्यः प्रेषयामास पाण्डवान् ।
 सभामध्ये समाहूय संजयं वाक्यमब्रवीत् ॥ २१

इति श्रीमहाभारते उद्योगपर्वणि

एकविंशोऽध्यायः ॥ २१ ॥

॥ समाप्तमुद्योगपर्व ॥

२२

धृतराष्ट्र उवाच ।

प्राप्तानाहुः संजय पाण्डुपुत्रा-
 नुपप्लव्ये तान्विजानीहि गत्वा ।
 अजातशत्रुं च सभाजयेथा
 दिष्टधानघ ग्राममुपस्थितस्त्वम् ॥ १
 सर्वान्वदेः संजय स्वस्तिमन्तः
 कृच्छ्रं वासमतदर्हा निरुष्य ।
 तेषां शान्तिर्विद्यतेऽस्मासु शीघ्रं
 मिथ्योपेतानामुपकारिणां सताम् ॥ २
 नाहं कचित्संजय पाण्डवानां
 मिथ्यावृत्तिं कांचन जात्वपश्यम् ।
 सर्वा श्रियं ह्यात्मवीर्येण लब्ध्वा
 पर्याकार्षुः पाण्डवा मद्यमेव ॥ ३
 दोषं ह्येषां नाधिगच्छे परीक्ष-
 न्नित्यं कंचिद्येन गर्हेय पार्थान् ।

धर्मार्थाभ्यां कर्म कुर्वन्ति नित्यं
 सुखप्रिया नानुरुध्यन्ति कामान् ॥ ४
 धर्मं शीतं क्षुत्पिपासे तथैव
 निद्रां तन्द्रीं क्रोधहर्षौ प्रमादम् ।
 धृत्या चैव प्रज्ञया चाभिभूय
 धर्मार्थयोगान्प्रयतन्ति पार्थाः ॥ ५
 त्यजन्ति मित्रेषु धनानि काले
 न संवासाज्जीर्यति मैत्रमेषाम् ।
 यथार्हमानार्थकरा हि पार्था-
 स्तेषां द्वेष्टा नास्त्याजमीदृश्य पक्षे ॥ ६
 अन्यत्र पापाद्विषमान्मन्दबुद्धे-
 र्दुर्योधनात्क्षुद्रतराच्च कर्णात् ।
 तेषां हीमे हीनसुखप्रियाणां
 महात्मनां संजनयन्ति तेजः ॥ ७
 उत्थानवीर्यः सुखमेधमानो
 दुर्योधनः सुकृतं मन्यते तत् ।
 तेषां भागं यच्च मन्येत बालः
 शक्यं हर्तुं जीवतां पाण्डवानाम् ॥ ८
 यस्यार्जुनः पदवीं केशवश्च
 वृकोदरः सात्यकोऽजातशत्रोः ।
 माद्रीपुत्रौ सृञ्जयाश्चापि सर्वे -
 पुरा युद्धात्साधु तस्य प्रदानम् ॥ ९
 स ह्येवैकः पृथिवीं सव्यसाची
 गाण्डीवधन्वा प्रणुदेद्रथस्थः ।
 तथा विष्णुः केशवोऽप्यप्रवृण्यो
 लोकत्रयस्याधिपतिर्महात्मा ॥ १०
 तिष्ठेत कस्तस्य मर्त्यः पुरस्ता-
 द्यः सर्वदेवेषु वरेण्य ईड्यः ।
 पर्जन्यघोषान्प्रवपञ्चशरौघा-
 न्पतंगसंघानिव शीघ्रवेगान् ॥ ११

दिशं ह्युदीचीमपि चोत्तरान्कुरु-
 न्गाण्डीवधन्वैकरथो जिगाय ।
 धनं चैषामाहरत्सव्यसाची
 सेनानुगान्बलिदांश्चैव चक्रे ॥ १२
 यश्चैव देवान्पाण्डवे सव्यसाची
 गाण्डीवधन्वा प्रजिगाय सेन्द्रान् ।
 उपाहरत्फलगुनो जातवेदसे
 यशो मानं वर्धयन्पाण्डवानाम् ॥ १३
 गदाभृतां नाद्य समोऽस्ति भीमा-
 द्धस्त्यारोहो नास्ति समश्च तस्य ।
 रथेऽर्जुनादाहुरहीनमेनं
 बाह्वोर्बले चायुतनागवीर्यम् ॥ १४
 सुशिक्षितः कृतवैरस्तरस्वी
 दहेत्कुद्धस्तरसा धार्तराष्ट्रान् ।
 सदात्यमर्षी बलवान्न शक्यो
 युद्धे जेतुं वासवेनापि साक्षात् ॥ १५
 सुचेतसौ बलिनौ शीघ्रहस्तौ
 सुशिक्षितौ भ्रातरौ फल्गुनेन ।
 इयेनौ यथा पक्षिपूगान्रुजन्तौ
 माद्रीपुत्रौ नेह कुरुन्विशेताम् ॥ १६
 तेषां मध्ये वर्तमानस्तरस्वी
 धृष्टद्युम्नः पाण्डवानामिहैकः ।
 सहामात्यः सोमकानां प्रबर्हः
 संत्यक्तात्मा पाण्डवानां जयाय ॥ १७
 सहोषितश्चरितार्थो वयःस्थः
 शाल्वेयानामधिपो वै विराटः ।
 सह पुत्रैः पाण्डवार्थे च शश्व-
 द्युधिष्ठिरं भक्त इति श्रुतं मे ॥ १८
 अवरुद्धा बलिनः केकयेभ्यो
 महेष्वासा भ्रातरः पञ्च सन्ति ।

केकयेभ्यो राज्यमाकाङ्क्षमाणा
 युद्धार्थिनश्चानुवसन्ति पार्थान् ॥ १९
 सर्वे च वीराः पृथिवीपतीनां
 समानीताः पाण्डवार्थे निविष्टाः ।
 शूरानहं भक्तिमतः शृणोमि
 प्रीत्या युक्तान्संश्रितान्धर्मराजम् ॥ २०
 गिर्याश्रया दुर्गनिवासिनश्च
 योधाः पृथिव्यां कुलजा विशुद्धाः ।
 म्लेच्छाश्च नानायुधवीर्यवन्तः
 समागताः पाण्डवार्थे निविष्टाः ॥ २१
 पाण्ड्यश्च राजामित इन्द्रकल्पो
 युधि प्रवीरैर्बहुभिः समेतः ।
 समागतः पाण्डवार्थे महात्मा
 लोकप्रवीरोऽप्रतिवीर्यतेजाः ॥ २२
 अस्त्रं द्रोणादर्जुनाद्वासुदेवा-
 त्कृपाद्भीष्माद्येन कृतं शृणोमि ।
 यं तं कार्ष्णिप्रतिमं प्राहुरेकं
 स सात्यकिः पाण्डवार्थे निविष्टः ॥ २३
 अपाश्रिताश्चेदिकरूषकाश्च
 सर्वोत्साहैर्भूमिपालैः समेताः ।
 तेषां मध्ये सूर्यमिवातपन्तं
 श्रिया वृतं चेदिपतिं ज्वलन्तम् ॥ २४
 अस्तम्भनीयं युधि मन्यमानं
 ज्याकर्षतां श्रेष्ठतमं पृथिव्याम् ।
 सर्वोत्साहं क्षत्रियाणां निहत्य
 प्रसह्य कृष्णस्तरसा ममर्द ॥ २५
 यशोमानौ वर्धयन्त्यादवानां
 पुराभिनच्छिशुपालं समीके ।
 यस्य सर्वे वर्धयन्ति स्म मानं
 करुषुराजप्रमुखा नरेन्द्राः ॥ २६

तमसह्यं केशवं तत्र मत्वा
 सुग्रीवयुक्तेन रथेन कृष्णम् ।
 संप्राद्रवंश्चेदिपतिं विहाय
 सिंहं दृष्ट्वा क्षुद्रमृगा इवान्ये ॥ २७
 यस्तं प्रतीपस्तरसा प्रत्युदीया-
 दाशंसमानो द्वैरथे वासुदेवम् ।
 सोऽशेत कृष्णेन हतः परासु-
 वर्तिनेवोन्मथितः कर्णिकारः ॥ २८
 पराक्रमं मे यदवेदयन्त
 तेषामर्थे संजय केशवस्य ।
 अनुस्मरंस्तस्य कर्माणि विष्णो-
 र्गाविलाणे नाधिगच्छामि शान्तिम् ॥ २९
 न जातु ताञ्शत्रुरन्यः सहेत
 येषां स स्यादग्रणीवृष्णिर्सिंहः ।
 प्रवेपते मे हृदयं भयेन
 श्रुत्वा कृष्णावेकरथे समेतौ ॥ ३०
 नो चेद्गच्छेत्संगरं मन्दबुद्धि-
 स्ताभ्यां सुतो मे विपरीतचेताः ।
 नो चेत्कुरुन्संजय निर्दहेता-
 मिन्द्राविष्णू दैत्यसेनां यथैव ।
 मतो हि मे शक्रसमो धनंजयः
 सनातनो वृष्णिवीरश्च विष्णुः ॥ ३१
 धर्मरामो ह्रीनिषेधस्तरस्वी
 कुन्तीपुत्रः पाण्डवोऽजातशत्रुः ।
 दुर्योधनेन निकृतो मनस्वी
 नो चेत्क्रुद्धः प्रदहेद्दार्तराष्ट्रान् ॥ ३२
 नाहं तथा ह्यर्जुनाद्वासुदेवा-
 द्भीमाद्वापि यमयोर्वा बिभेमि ।
 यथा राज्ञः क्रोधदीप्तस्य सूत
 मन्योरहं भीततरः सदैव ॥ ३३

अलं तपोब्रह्मचर्येण युक्तः
 संकल्पोऽयं मानसस्तस्य सिध्येत् ।
 तस्य क्रोधं संजयाहं समीके
 स्थाने जानन्भृशमस्म्यद्य भीतः ॥ ३४
 स गच्छ शीघ्रं प्रहितो रथेन
 पाञ्चालराजस्य चमूं परेत्य ।
 अजातशत्रुं कुशलं स्म पृच्छेः
 पुनः पुनः प्रीतियुक्तं वदेस्त्वम् ॥ ३५
 जनार्दनं चापि समेत्य तात
 महामात्रं वीर्यवतामुदारम् ।
 अनामयं मद्रचनेन पृच्छे-
 धृतराष्ट्रः पाण्डवैः शान्तिमीप्सुः ॥ ३६
 न तस्य किञ्चिद्वचनं न कुर्या-
 त्कुन्तीपुत्रो वासुदेवस्य सूत ।
 प्रियश्चैषामात्मसमश्च कृष्णो
 विद्वांश्चैषां कर्मणि नित्ययुक्तः ॥ ३७
 समानीय पाण्डवान्सृञ्जयांश्च
 जनार्दनं युयुधानं विराटम् ।
 अनामयं मद्रचनेन पृच्छेः
 सर्वास्तथा द्रौपदेयांश्च पञ्च ॥ ३८
 यद्यत्तत्र प्राप्तकालं परेभ्य-
 स्त्वं मन्येथा भारतानां हितं च ।
 तत्तद्भाषेथाः संजय राजमध्ये
 न मूर्च्छयेद्यन्न भवेच्च युद्धम् ॥ ३९
 इति श्रीमहाभारते उद्योगपर्वणि
 द्वाविंशोऽध्यायः ॥ २२ ॥

२३

वैशंपायन उवाच ।

राज्ञस्तु वचनं श्रुत्वा धृतराष्ट्रस्य संजयः ।
 उपप्लव्यं ययौ द्रष्टुं पाण्डवानमितौजसः ॥ १

स तु राजानमासाद्य धर्मात्मानं युधिष्ठिरम् ।
 प्रणिपत्य ततः पूर्वं सूतपुत्रोऽभ्यभाषत ॥ २
 गावल्गणिः संजयः सूतसूनु-
 रजातशत्रुमवदत्प्रतीतः ।
 दिष्ट्या राजंस्त्वामरोगं प्रपश्ये
 सहायवन्तं च महेन्द्रकल्पम् ॥ ३
 अनामयं पृच्छति त्वाम्बिकेयो
 वृद्धो राजा धृतराष्ट्रो मनीषी ।
 कच्चिद्भीमः कुशली पाण्डवाग्र्यो
 धनंजयस्तौ च माद्रीतनूजौ ॥ ४
 कच्चित्कृष्णा द्रौपदी राजपुत्री
 सत्यव्रता वीरपत्नी सपुत्रा ।
 मनस्विनी यत्र च वाञ्छसि त्व-
 मिष्टान्कामान्भारत स्वस्तिकामः ॥ ५
 युधिष्ठिर उवाच ।
 गावल्गणे संजय स्वागतं ते
 प्रीतात्माहं त्वाभिवदामि सूत ।
 अनामयं प्रतिजाने तवाहं
 सहानुजैः कुशली चास्मि विद्वन् ॥ ६
 चिरादिदं कुशलं भारतस्य
 श्रुत्वा राज्ञः कुरुवृद्धस्य सूत ।
 मन्ये साक्षाद्दृष्टमहं नरेन्द्रं
 दृष्ट्वैव त्वां संजय प्रीतियोगात् ॥ ७
 पितामहो नः स्थविरो मनस्वी
 महाप्राज्ञः सर्वधर्मोपपन्नः ।
 स कौरव्यः कुशली तात भीष्मो
 यथापूर्वं वृत्तिरप्यस्य कच्चित् ॥ ८
 कच्चिद्राजा धृतराष्ट्रः सपुत्रो
 वैचित्रवीर्यः कुशली महात्मा ।
 महाराजो बाह्लिकः प्रातिपेयः

कच्चिद्विद्वान्कुशली सूतपुत्र ॥ ९
 स सोमदत्तः कुशली तात कच्चि-
 ङ्गुरिश्रवाः सत्यसंधः शलश्च ।
 द्रोणः सपुत्रश्च कृपश्च विप्रो
 महेश्वासाः कच्चिदेतेऽप्यरोगाः ॥ १०
 महाप्राज्ञाः सर्वशास्त्रावदाता
 धनुर्भृतां मुख्यतमाः पृथिव्याम् ।
 कच्चिन्मानं तात लभन्त एते
 धनुर्भृतः कच्चिदेतेऽप्यरोगाः ॥ ११
 सर्वे कुरुभ्यः स्पृहयन्ति संजय
 धनुर्धरा ये पृथिव्यां युवानः ।
 येषां राष्ट्रे निवसति दर्शनीयो
 महेश्वासः शीलवान्द्रोणपुत्रः ॥ १२
 वैश्यापुत्रः कुशली तात कच्चि-
 न्महाप्राज्ञो राजपुत्रो युयुत्सुः ।
 कर्णोऽमालः कुशली तात कच्चि-
 त्सुयोधनो यस्य मन्दो विधेयः ॥ १३
 स्त्रियो वृद्धा भारतानां जनन्यो
 महानस्यो दासभार्याश्च सूत ।
 वध्वः पुत्रा भागिनेया भगिन्यो
 दौहित्रा वा कच्चिदप्यव्यलीकाः ॥ १४
 कच्चिद्राजा ब्राह्मणानां यथाव-
 त्प्रवर्तते पूर्ववत्तात वृत्तिम् ।
 कच्चिद्वायान्मामकान्धार्तराष्ट्रो
 द्विजातीनां संजय नोपहन्ति ॥ १५
 कच्चिद्राजा धृतराष्ट्रः सपुत्र
 उपेक्षते ब्राह्मणातिक्रमान्वै ।
 कच्चिन्न हेतोरिव वर्त्मभूत
 उपेक्षते तेषु स न्यूनवृत्तिम् ॥ १६
 एतज्ज्योतिरुत्तमं जीवलोके

शुद्धं प्रजानां विहितं विधात्रा ।
 ते चेलोभं न नियच्छन्ति मन्दाः
 कृत्स्नो नाशो भविता कौरवाणाम् ॥ १७
 कच्चिद्राजा धृतराष्ट्रः सपुत्रो
 बुभूषते वृत्तिममात्यवर्गे ।
 कच्चिन्न भेदेन जिजीविषन्ति
 सुहृद्रूपा दुर्हृदश्चैकमित्राः ॥ १८
 कच्चिन्न पापं कथयन्ति तात
 ते पाण्डवानां कुरवः सर्व एव ।
 कच्चिद्वृद्धा दस्युसंधान्समेता-
 न्स्मरन्ति पार्थस्य युधां प्रणेतुः ॥ १९
 मौर्वीभुजाप्रप्रहितान्स्म तात
 दोधूयमानेन धनुर्धरेण ।
 गाण्डीवमुक्तान्स्तनयित्नुघोषा-
 नजिह्मगान्कच्चिदनुस्मरन्ति ॥ २०
 न ह्यपश्यं कंचिदहं पृथिव्यां
 श्रुतं समं वाधिकमर्जुनेन ।
 यस्यैकषष्टिर्निशितास्तीक्ष्णधाराः
 सुवाससः संमतो हस्तवापः ॥ २१
 गदापाणिर्भूमिसेनस्तरस्वी
 प्रवेपयञ्शत्रुसंधाननीके ।
 नागः प्रभिन्न इव नड्ढालसु
 चङ्क्रम्यते कच्चिदेनं स्मरन्ति ॥ २२
 माद्रीपुत्रः सहदेवः कलिङ्गा-
 न्समागतानजयहन्तकूरे ।
 वामेनास्यन्दक्षिणेनैव यो वै
 महाबलं कच्चिदेनं स्मरन्ति ॥ २३
 उद्यन्नयं नकुलः प्रेषितो वै
 गावल्गणे संजय पश्यतस्ते ।
 दिशं प्रतीचीं वशमानयन्मे

माद्रीसुतं कच्चिदेनं स्मरन्ति ॥ २४
 अभ्याभवो द्वैतवने य आसी-
 दुर्मन्त्रिते घोषयात्रागतानाम् ।
 यत्र मन्दाञ्छत्रुवशं प्रयाता-
 नमोचयद्भीमसेनो जयश्च ॥ २५
 अहं पश्चादर्जुनमभ्यरक्षं
 माद्रीपुत्रौ भीमसेनश्च चक्रे ।
 गाण्डीवभृच्छत्रुसंघानुदस्य
 स्वस्त्यागमत्कच्चिदेनं स्मरन्ति ॥ २६
 न कर्मणा साधुनैकेन नूनं
 कर्तुं शक्यं भवतीह संजय ।
 सर्वात्मना परिजेतुं वयं चे-
 न्न शक्नुमो धृतराष्ट्रस्य पुत्रम् ॥ २७
 इति श्रीमहाभारते उद्योगपर्वणि
 त्रयोविंशोऽध्यायः ॥ २३ ॥

२४

संजय उवाच ।

यथार्हसे पाण्डव तत्तथैव
 कुरुङ्कुरश्रेष्ठ जनं च पृच्छसि ।
 अनामयास्तात मनस्विनस्ते
 कुरुश्रेष्ठान्पृच्छसि पार्थ यांस्त्वम् ॥ १
 सन्त्येव वृद्धाः साधवो धार्तराष्ट्रे
 सन्त्येव पापाः पाण्डव तस्य विद्धि ।
 दद्याद्रिपोश्चापि हि धार्तराष्ट्रः
 कुतो दायाल्लोपयेद्ब्राह्मणानाम् ॥ २
 यद्युष्माकं वर्ततेऽसौ न धर्म्य-
 मद्गुणेषु द्रुग्वधवत्तन्न साधु ।
 मित्रध्रुक्स्याद्धृतराष्ट्रः सपुत्रो
 युष्मान्द्रिषन्साधुवृत्तानसाधुः ॥ ३
 न चानुजानाति भृशं च तप्यते

शोचत्यन्तः स्थविरोऽजातशत्रो ।
 शृणोति हि ब्राह्मणानां समेत्य
 मित्रद्रोहः पातकेभ्यो गरीयान् ॥ ४
 स्मरन्ति तुभ्यं नरदेव संगमे
 युद्धे च जिष्णोश्च युधां प्रणेतुः ।
 समुत्कृष्टे दुन्दुभिश्चङ्खशब्दे
 गदापाणिं भीमसेनं स्मरन्ति ॥ ५
 माद्रीसुतौ चापि रणाजिमध्ये
 सर्वा दिशः संपतन्तौ स्मरन्ति ।
 सेनां वर्षन्तौ शरवर्षैरजस्रं
 महारथौ समरे दुष्प्रकम्प्यौ ॥ ६
 न त्वेव मन्ये पुरुषस्य राज-
 न्ननागतं ज्ञायते यद्भविष्यम् ।
 त्वं चेदिमं सर्वधर्मोपपन्नः
 प्राप्तः क्लेशं पाण्डव कृच्छ्ररूपम् ॥ ७
 त्वमेवैतत्सर्वमतश्च भूयः
 समीकुर्याः प्रज्ञयाजातशत्रो ।
 न कामार्थं संत्यजेयुर्हि धर्मं
 पाण्डोः सुताः सर्व एवेन्द्रकल्पाः ॥ ८
 त्वमेवैतत्प्रज्ञयाजातशत्रो
 शमं कुर्या येन शर्मानुयुक्ते ।
 धार्तराष्ट्राः पाण्डवाः सृञ्जयाश्च
 ये चाप्यन्ये पार्थिवाः संनिविष्टाः ॥ ९
 यन्मात्रवीद्धृतराष्ट्रो निशया-
 मजातशत्रो वचनं पिता ते ।
 सहामात्यः सहपुत्रश्च राज-
 न्समेत्य तां वाचमिमां निबोध ॥ १०
 इति श्रीमहाभारते उद्योगपर्वणि
 चतुर्विंशोऽध्यायः ॥ २४ ॥

२५

युधिष्ठिर उवाच ।

समागताः पाण्डवाः सृञ्जयाश्च

जनार्दनो युयुधानो विराटः ।

यत्ते वाक्यं धृतराष्ट्रानुशिष्टं

गावल्गणे ब्रूहि तत्सूतपुत्र ॥ १

संजय उवाच ।

अजातशत्रुं च वृकोदरं च

धनंजयं माद्रवतीसुतौ च ।

आमन्त्रये वासुदेवं च शौरिं

युयुधानं चेकितानं विराटम् ॥ २

पाञ्चालानामधिपं चैव वृद्धं

धृष्टद्युम्नं पार्षतं याज्ञसेनिम् ।

सर्वे वाचं शृणुतेमां मदीयां

वक्ष्यामि यां भूतिमिच्छन्कुरुणाम् ॥ ३

शमं राजा धृतराष्ट्रोऽभिनन्द-

न्रयोजयत्त्वरमाणो रथं मे ।

सभ्रातृपुत्रस्वजनस्य राज्ञ-

स्तद्रोचतां पाण्डवानां शमोऽस्तु ॥ ४

सर्वैर्धर्मैः समुपेताः स्थ पार्थाः

प्रस्थानेन मार्दवेनार्जवेन ।

जाताः कुले अनृशंसा वदान्या

ह्रीनिषेधाः कर्मणां निश्चयज्ञाः ॥ ५

न युज्यते कर्म युष्मासु हीनं

सत्त्वं हि वस्तादृशं भीमसेनाः ।

उद्भासते ह्यञ्जनबिन्दुवत्त-

च्छुक्ते वस्त्रे यद्भवेत्किल्बिषं वः ॥ ६

सर्वक्षयो दृश्यते यत्र कृत्स्नः

पापोदयो निरयोऽभावसंस्थः ।

कस्तत्कुर्याज्जातु कर्म प्रजान-

न्पराजयो यत्र समो जयश्च ॥ ७

ते वै धन्या यैः कृतं ज्ञातिकार्यं

ये वः पुत्राः सुहृदो बान्धवाश्च ।

उपक्रुष्टं जीवितं संत्यजेयु-

स्ततः कुरुणां नियतो वै भवः स्यात् ॥ ८

ते चेत्कुरुननुशास्य स्थ पार्था

निनीय सर्वान्द्विषतो निगृह्य ।

समं वस्तजीवितं मृत्युना स्या-

द्यजीवध्वं ज्ञातिवधे न साधु ॥ ९

को ह्येव युष्मान्सह केशवेन

सचेकितानान्पार्षतबाहुगुप्तान् ।

ससात्यकीन्विप्रहेत प्रजेतुं

लब्ध्वापि देवान्सचिवान्सहेन्द्रान् ॥ १०

को वा कुरुन्द्रोणभीष्माभिगुप्तान्-

नश्वत्थान्ना शल्यकृपादिभिश्च ।

रणे प्रसोढुं विप्रहेत राज-

न्राधेयगुप्तान्सह भूमिपालैः ॥ ११

महद्वलं धार्तराष्ट्रस्य राज्ञः

को वै शक्तो हन्तुमश्रीयमाणः ।

सोऽहं जये चैव पराजये च

निःश्रेयसं नाधिगच्छामि किञ्चित् ॥ १२

कथं हि नीचा इव दौष्कुलेया

निर्धर्मार्थं कर्म कुर्युश्च पार्थाः ।

सोऽहं प्रसाद्य प्रणतो वासुदेवं

पाञ्चालानामधिपं चैव वृद्धम् ॥ १३

कृताञ्जलिः शरणं वः प्रपद्ये

कथं स्वस्ति स्यात्कुरुसृञ्जयानाम् ।

न ह्येव ते वचनं वासुदेवो

धनंजयो वा जातु किञ्चिन्न कुर्यात् ॥ १४

प्राणानादौ याच्यमानः कुतोऽन्य-

देतद्विद्वन्साधनार्थं ब्रवीमि ।
 एतद्राज्ञो भीष्मपुरोगमस्य
 मतं यद्वः शान्तिरिदोत्तमा स्यात् ॥ १५
 इति श्रीमहाभारते उद्योगपर्वणि
 पञ्चविंशोऽध्यायः ॥ २५ ॥

२६

युधिष्ठिर उवाच ।
 कां नु वाचं संजय मे शृणोषि
 युद्धैषिणीं येन युद्धाद्विभेषि ।
 अयुद्धं वै तात युद्धाद्गरीयः
 कस्तल्लब्ध्वा जातु युध्येत सूत ॥ १
 अकुर्वतश्चेत्पुरुषस्य संजय
 सिध्येत्संकल्पो मनसा यं यमिच्छेत् ।
 न कर्म कुर्याद्विदितं ममैत-
 दन्यत्र युद्धाद्बहु यल्लघीयः ॥ २
 कुतो युद्धं जातु नरः प्रजान-
 न्को दैवशप्तोऽभिवृणीत युद्धम् ।
 सुखैषिणः कर्म कुर्वन्ति पार्था
 धर्मादहीनं यच्च लोकस्य पथ्यम् ॥ ३
 कर्मोदयं सुखमाशंसमानः
 कृच्छ्रोपायं तत्त्वतः कर्म दुःखम् ।
 सुखप्रेप्सुर्विजिघांसुश्च दुःखं
 य इन्द्रियाणां प्रीतिवशानुगामी ।
 कामाभिध्या स्वशरीरं दुनोति
 यया प्रयुक्तोऽनुकरोति दुःखम् ॥ ४
 यथेध्यमानस्य समिद्धतेजसो
 भूयो बलं वर्धते पावकस्य ।
 कामार्थलाभेन तथैव भूयो
 न वृण्यते सर्पिषेवाग्निरिद्धः ।
 संपश्येमं भोगचयं महान्तं

सहास्माभिर्धृतराष्ट्रस्य राज्ञः ॥ ५
 नाश्रेयसामीश्वरो विग्रहाणां
 नाश्रेयसां गीतशब्दं शृणोति ।
 नाश्रेयसः सेवते माल्यगन्धा-
 न्न चाप्यश्रेयांस्यनुलेपनानि ॥ ६
 नाश्रेयसः प्रावरानध्यवस्ते
 कथं त्वस्मान्संप्रणुदेत्कुरुभ्यः ।
 अत्रैव च स्यादवधूय एष
 कामः शरीरे हृदयं दुनोति ॥ ७
 स्वयं राजा विषमस्थः परेषु
 सामस्थ्यमन्विच्छति तन्न साधु ।
 यथात्मनः पश्यति वृत्तमेव
 तथा परेषामपि सोऽभ्युपैति ॥ ८
 आसन्नमग्निं तु निदाघकाले
 गम्भीरकक्षे गहने विसृज्य ।
 यथा वृद्धं वायुवशेन शोचे-
 त्क्षेमं मुमुक्षुः शिशिरव्यपाये ॥ ९
 प्राप्तैश्वर्यो धृतराष्ट्रोऽद्य राजा
 लालप्यते संजय कस्य हेतोः ।
 प्रगृह्य दुर्बुद्धिमनार्जवे रतं
 पुत्रं मन्दं मूढममन्त्रिणं तु ॥ १०
 अनाप्तः सन्नाप्ततमस्य वाचं
 सुयोधनो विदुरस्यावमन्य ।
 सुतस्य राजा धृतराष्ट्रः प्रियैषी
 संबुध्यमानो विशतेऽधर्ममेव ॥ ११
 मेधाविनं ह्यर्थकामं कुरूणां
 बहुश्रुतं वाग्मिनं शीलवन्तम् ।
 सूत राजा धृतराष्ट्रः कुरुभ्यो
 न सोऽस्मरद्विदुरं पुत्रकाम्यात् ॥ १२
 मानत्रस्य आत्मकामस्य चेष्ट्योः

संरम्भिणश्चार्थधर्मातिगस्य ।
 दुर्भाषिणो मन्युवशानुगस्य
 कामात्मनो दुर्हृदो भावनस्य ॥ १३
 अनेयस्याश्रेयसो दीर्घमन्यो-
 मित्रद्रुहः संजय पापबुद्धेः ।
 सुतस्य राजा धृतराष्ट्रः प्रियैषी
 प्रपश्यमानः प्रजहाद्धर्मकामौ ॥ १४
 तदैव मे संजय दीव्यतोऽभू-
 न्नो चेत्कुरुनागतः स्यादभावः ।
 काव्यां वाचं विदुरो भाषमाणो
 न विन्दते धृतराष्ट्रात्प्रशंसाम् ॥ १५
 क्षत्तुर्यदा अन्ववर्तन्त बुद्धिं
 कृच्छ्रं कुरुन्न तदाभ्याजगाम ।
 यावत्प्रज्ञामन्ववर्तन्त तस्य
 तावत्तेषां राष्ट्रवृद्धिर्वभूव ॥ १६
 तदर्थलुब्धस्य निबोध मेऽद्य
 ये मन्त्रिणो धार्तराष्ट्रस्य सूत ।
 दुःशासनः शकुनिः सूतपुत्रो
 गावल्गणे पश्य संमोहमस्य ॥ १७
 सोऽहं न पश्यामि परीक्षमाणः
 कथं स्वस्ति स्यात्कुरुसृञ्जयानाम् ।
 आत्तैश्वर्यो धृतराष्ट्रः परेभ्यः
 प्रव्राजिते विदुरे दीर्घदृष्टौ ॥ १८
 आशंसते वै धृतराष्ट्रः सपुत्रो
 महाराज्यमसपत्नं पृथिव्याम् ।
 तस्मिञ्शमः केवलं नोपलभ्यो
 अत्यासन्नं मद्रतं मन्यतेऽर्थम् ॥ १९
 यत्तत्कर्णो मन्यते पारणीयं
 युद्धे गृहीतायुधमर्जुनेन ।
 आसंश्च युद्धानि पुरा महान्ति

कथं कर्णो नाभवद्वीप एषाम् ॥ २०
 कर्णश्च जानाति सुयोधनश्च
 द्रोणश्च जानाति पितामहश्च ।
 अन्ये च ये कुरवस्तत्र सन्ति
 यथार्जुनान्नास्यपरो धनुर्धरः ॥ २१
 जानन्त्येते कुरवः सर्व एव
 ये चाप्यन्ये भूमिपालाः समेताः ।
 दुर्योधनं चापराधे चरन्त-
 मरिदमे फल्गुनेऽविद्यमाने ॥ २२
 तेनार्थवद्धं मन्यते धार्तराष्ट्रः
 शक्यं हर्तुं पाण्डवानां ममत्वम् ।
 किरीटिना तालमात्रायुधेन
 तद्वेदिना संयुगं तत्र गत्वा ॥ २३
 गाण्डीवविस्फारितशब्दमाजा-
 वशृण्वाना धार्तराष्ट्रा ध्रियन्ते ।
 क्रुद्धस्य चेद्भीमसेनस्य वेगा-
 त्सुयोधनो मन्यते सिद्धमर्थम् ॥ २४
 इन्द्रोऽप्येतन्नोत्सहेत्तात हर्तु-
 मैश्वर्यं नो जीवति भीमसेने ।
 धनंजये नकुले चैव सूत
 तथा वीरे सहदेवे मदीये ॥ २५
 स चेदेतां प्रतिपद्यत बुद्धिं
 वृद्धो राजा सह पुत्रेण सूत ।
 एवं रणे पाण्डवकोपदग्धा
 न नश्येयुः संजय धार्तराष्ट्राः ॥ २६
 जानासि त्वं क्लेशमस्मासु वृत्तं
 त्वां पूजयन्संजयाहं क्षमेयम् ।
 यच्चास्माकं कौरवैर्भूतपूर्वं
 या नो वृत्तिर्धार्तराष्ट्रे तदासीत् ॥ २७
 अद्यापि तत्तत्र तथैव वर्ततां

शान्तिं गमिष्यामि यथा त्वमात्थ ।
 इन्द्रप्रस्थे भवतु ममैव राज्यं
 सुयोधनो यच्छतु भारताग्र्यः ॥ २८
 इति श्रीमहाभारते उद्योगपर्वणि
 षड्विंशोऽध्यायः ॥ २६ ॥
 २७

संजय उवाच ।
 धर्मे नित्या पाण्डव ते विचेष्टा
 लोके श्रुता दृश्यते चापि पार्थ ।
 महास्रावं जीवितं चाप्यनित्यं
 संपश्य त्वं पाण्डव मा विनीनशः ॥ १
 न चेद्भागं कुरवोऽन्यत्र युद्धा-
 त्प्रयच्छन्ते तुभ्यमजातशत्रो ।
 भैक्षचर्यामिन्धकवृष्णिराज्ये
 श्रेयो मन्ये न तु युद्धेन राज्यम् ॥ २
 अल्पकालं जीवितं यन्मनुष्ये
 महास्रावं नित्यदुःखं चलं च ।
 भूयश्च तद्वयसो नानुरूपं
 तस्मात्पापं पाण्डव मा प्रसार्षीः ॥ ३
 कामा मनुष्यं प्रसजन्त एव
 धर्मस्य ये विघ्नमूलं नरेन्द्र ।
 पूर्वं नरस्तान्धृतिमान्विनिघ्न-
 ल्लोके प्रशंसां लभतेऽनवद्याम् ॥ ४
 निबन्धनी ह्यर्थतृष्णेह पार्थ
 तामेषतो बाध्यते धर्म एव ।
 धर्मं तु यः प्रवृणीते स बुद्धः
 कामे गृद्धो हीयतेऽर्थानुरोधात् ॥ ५
 धर्मं कृत्वा कर्मणां तात मुख्यं
 महाप्रतापः सवितेव भाति ।
 हानेन धर्मस्य महीमपीमां

लब्ध्वा नरः सीदति पापबुद्धिः ॥ ६
 वेदोऽधीतश्चरितं ब्रह्मचर्यं
 यज्ञैरिष्टं ब्राह्मणेभ्यश्च दत्तम् ।
 परं स्थानं मन्यमानेन भूय
 आत्मा दत्तो वर्षपूगं सुखेभ्यः ॥ ७
 सुखप्रिये सेवमानोऽतिवेलं
 योगाभ्यासे यो न करोति कर्म ।
 वित्तक्षये हीनसुखोऽतिवेलं
 दुःखं शेते कामवेगप्रणुन्नः ॥ ८
 एवं पुनरर्थचर्याप्रसक्तो
 हित्वा धर्मं यः प्रकरोत्यधर्मम् ।
 अश्रद्धात्परलोकाय मूढो
 हित्वा देहं तप्यते प्रेत्य मन्दः ॥ ९
 न कर्मणां विप्रणाशोऽस्त्यमुत्र
 पुण्यानां वाप्यथ वा पापकानाम् ।
 पूर्वं कर्तुर्गच्छति पुण्यपापं
 पश्चात्त्वेतदनुयात्येव कर्ता ॥ १०
 न्यायोपेतं ब्राह्मणेभ्यो यदन्नं
 श्रद्धापूतं गन्धरसोपपन्नम् ।
 अन्वाहार्येषूत्तमदक्षिणेषु
 तथारूपं कर्म विख्यायते ते ॥ ११
 इह क्षेत्रे क्रियते पार्थ कार्यं
 न वै किञ्चिद्विद्यते प्रेत्य कार्यम् ।
 कृतं त्वया पारलोक्यं च कार्यं
 पुण्यं महत्सद्भिरनुप्रशस्तम् ॥ १२
 जहाति मृत्युं च जरां भयं च
 न क्षुत्पिपासे मनसश्चाप्रियाणि ।
 न कर्तव्यं विद्यते तत्र किञ्चि-
 दन्यत्र वै इन्द्रियप्रीणनार्थात् ॥ १३
 एवंपुण्यं कर्मफलं नरेन्द्र

मात्रावता हृदयस्य प्रियेण ।
 स क्रोधजं पाण्डव हर्षजं च
 लोकावुभौ मा प्रहासीश्चिराय ॥ १४
 अन्तं गत्वा कर्मणां या प्रशंसा
 सत्यं दमश्चार्जवमानुशंस्यम् ।
 अश्वमेधो राजसूयस्तथेष्टः
 पापस्यान्तं कर्मणो मा पुनर्गाः ॥ १५
 तच्चेदेवं देशरूपेण पार्थाः
 करिष्यध्वं कर्म पापं चिराय ।
 निवसध्वं वर्षपूगान्वनेषु
 दुःखं वासं पाण्डवा धर्महेतोः ॥ १६
 अप्रव्रज्ये योजयित्वा पुरस्ता-
 दात्माधीनं यद्वलं ते तदासीत् ।
 नित्यं पाञ्चालाः सचिवास्तवेमे
 जनार्दनो युयुधानश्च वीरः ॥ १७
 मत्स्यो राजा रुक्मरथः सपुत्रः
 प्रहारिभिः सह पुत्रैर्विराटः ।
 राजानश्च ये विजिताः पुरस्ता-
 त्वामेव ते संश्रयेयुः समस्ताः ॥ १८
 महासहायः प्रतपन्बलस्थः
 पुरस्कृतो ब्रासुदेवार्जुनाभ्याम् ।
 वरान्हनिष्यन्दिषतो रङ्गमध्ये
 व्यनेष्यथा धार्तराष्ट्रस्य दर्पम् ॥ १९
 बलं कस्माद्वर्धयित्वा परस्य
 निजान्कस्मात्कर्षयित्वा सहायान् ।
 निरुष्य कस्माद्वर्षपूगान्वनेषु
 युयुत्ससे पाण्डव हीनकालम् ॥ २०
 अप्रज्ञो वा पाण्डव युध्यमानो-
 ऽधर्मज्ञो वा भूतिपथाद्व्यपैति ।
 प्रज्ञावान्वा बुध्यमानोऽपि धर्मं

संरम्भाद्वा सोऽपि भूतेरपैति ॥ २१
 नाधर्मे ते धीयते पार्थ बुद्धि-
 र्ने संरम्भात्कर्म चकर्थ पापम् ।
 अद्वा किं तत्कारणं यस्य हेतोः
 प्रज्ञाविरुद्धं कर्म चिकीर्षसीदम् ॥ २२
 अव्याधिजं कटुकं शीर्षरोगं
 यशोमुषं पापफलोदयं च ।
 सतां पेयं यन्न पिबन्त्यसन्तो
 मन्युं महाराज पिव प्रशाम्य ॥ २३
 पापानुबन्धं को नु तं कामयेत
 क्षमैव ते ज्यायसी नोत भोगाः ।
 यत्र भीष्मः शांतनवो हतः स्या-
 द्यत्र द्रोणः सहपुत्रो हतः स्यात् ॥ २४
 कृपः शल्यः सौमदत्तिर्विकर्णो
 विविंशतिः कर्णदुर्योधनौ च ।
 एतान्हत्वा कीदृशं तत्सुखं स्या-
 द्यद्विन्देथास्तदनुब्रूहि पार्थ ॥ २५
 लब्ध्वापीमां पृथिवीं सागरान्तां
 जरामृत्यू नैव हि त्वं प्रजह्याः ।
 प्रियाप्रिये सुखदुःखे च राज-
 नेवं विद्वान्नैव युद्धं कुरुष्व ॥ २६
 अमात्यानां यदि कामस्य हेतो-
 रेवंयुक्तं कर्म चिकीर्षसि त्वम् ।
 अपाक्रमेः संप्रदाय स्वमेभ्यो
 मा गास्त्वं वै देवयानात्पथोऽद्य ॥ २७
 इति श्रीमहाभारते उद्योगपर्वणि
 सप्तविंशोऽध्यायः ॥ २७ ॥
 २८
 युधिष्ठिर उवाच ।
 असंशयं संजय सत्यमेत-

दुर्मो वरः कर्मणां यत्त्वमात्थ ।
 ज्ञात्वा तु मां संजय गर्हयेत्त्वं
 यदि धर्मं यद्यधर्मं चरामि ॥ १
 यत्राधर्मो धर्मरूपाणि विभ्र-
 दुर्मः कृत्स्नो दृश्यतेऽधर्मरूपः ।
 तथा धर्मो धारयन्धर्मरूपं
 विद्वांसस्तं संप्रपश्यन्ति बुद्ध्या ॥ २
 एवमेतावापदि लिङ्गमेत-
 दुर्माधर्मौ वृत्तिनित्यौ भजेताम् ।
 आद्यं लिङ्गं यस्य तस्य प्रमाण-
 मापद्वर्मं संजय तं निबोध ॥ ३
 लुप्तायां तु प्रकृतौ येन कर्म
 निष्पादयेत्तत्परीप्सेद्विहीनः ।
 प्रकृतिस्थश्चापदि वर्तमान
 उभौ गह्वौ भवतः संजयैतौ ॥ ४
 अविलोपमिच्छतां ब्राह्मणानां
 प्रायश्चित्तं विहितं यद्विधात्रा ।
 आपद्यथाकर्मसु वर्तमाना-
 न्विकर्मस्थान्संजय गर्हयेत् ॥ ५
 मनीषिणां तत्त्वविच्छेदनाय
 विधीयते सत्सु वृत्तिः सदैव ।
 अब्राह्मणाः सन्ति तु ये न वैद्याः
 सर्वोच्छेदं साधु मन्येत तेभ्यः ॥ ६
 तदर्था न पितरो ये च पूर्वे
 पितामहा ये च तेभ्यः परेऽन्ये ।
 प्रज्ञैषिणो ये च हि कर्म चक्रु-
 र्नास्त्यन्ततो नास्ति नास्तीति मन्ये ॥ ७
 यत्किञ्चिदेतद्विद्वत्तमस्यां पृथिव्यां
 यद्देवानां त्रिदशानां परत्र ।
 प्राजापत्यं त्रिदिवं ब्रह्मलोकं

नाधर्मतः संजय कामये तत् ॥ ८
 धर्मेश्वरः कुशलो नीतिमांश्चा-
 प्युपासिता ब्राह्मणानां मनीषी ।
 नानाविधांश्चैव महाबलांश्च
 राजन्यभोजाननुशास्ति कृष्णः ॥ ९
 यदि ह्यहं विसृजन्स्यामगह्वौ
 युध्यमानो यदि जह्यां स्वधर्मम् ।
 महायशः केशवस्तद्वीतु
 वासुदेवस्तूभयोरर्थकामः ॥ १०
 शैनेया हि चैत्रकाश्चान्धकाश्च
 वाष्ण्यभोजाः कौकुराः सृङ्गयाश्च ।
 उपासीना वासुदेवस्य बुद्धिं
 निगृह्य शत्रून्सुहृदो नन्दयन्ति ॥ ११
 वृष्ण्यन्धका हुप्रसेनादयो वै
 कृष्णप्रणीताः सर्व एवेन्द्रकल्पाः ।
 मनस्विनः सत्यपराक्रमाश्च
 महाबला यादवा भोगवन्तः ॥ १२
 काश्यो बभ्रुः श्रियमुत्तमां गतो
 लब्ध्वा कृष्णं भ्रातरमीशितारम् ।
 यस्मै कामान्वर्षति वासुदेवो
 ग्रीष्मात्यये मेघ इव प्रजाभ्यः ॥ १३
 ईदृशोऽयं केशवस्तात भूयो
 विद्वो ह्येनं कर्मणां निश्चयज्ञम् ।
 प्रियश्च नः साधुतमश्च कृष्णो
 नातिक्रमे वचनं केशवस्य ॥ १४
 इति श्रीमहाभारते उद्योगपर्वणि
 अष्टाविंशोऽध्यायः ॥ २८ ॥
 २९
 वासुदेव उवाच ।
 अविनाशं संजय पाण्डवाना-

मिच्छाम्यहं भूतिमेषां प्रियं च ।
 तथा राज्ञो धृतराष्ट्रस्य सूत
 सदाशंसे बहुपुत्रस्य वृद्धिम् ॥ १
 कामो हि मे संजय नित्यमेव
 नान्यद्रूपां तान्प्रति शाम्यतेति ।
 राज्ञश्च हि प्रियमेतच्छृणोमि
 मन्ये चैतत्पाण्डवानां समर्थम् ॥ २
 सुदुष्करश्चात्र शमो हि नूनं
 प्रदर्शितः संजय पाण्डवेन ।
 यस्मिन्पुत्रो धृतराष्ट्रः सपुत्रः
 कस्मादेषां कलहो नात्र मूर्च्छेत् ॥ ३
 तत्त्वं धर्मं विचरन्संजयेह
 मत्तश्च जानासि युधिष्ठिराच्च ।
 अथो कस्मात्संजय पाण्डवस्य
 उत्साहिनः पूरयतः स्वकर्म ।
 यथाख्यातमावसतः कुटुम्बं
 पुराकल्पात्साधु विलोपमात्थ ॥ ४
 अस्मिन्विधौ वर्तमाने यथाव-
 दुच्चावचा मतयो ब्राह्मणानाम् ।
 कर्मणाहुः सिद्धिमेके परत्र
 हित्वा कर्म विद्यया सिद्धिमेके ।
 नाभुञ्जानो भक्ष्यभोज्यस्य तृप्ये-
 द्विद्वानपीह विदितं ब्राह्मणानाम् ॥ ५
 या वै विद्याः साधयन्तीह कर्म
 तासां फलं विद्यते नेतरासाम् ।
 तत्रेह वै दृष्टफलं तु कर्म
 पीत्वोदकं शाम्यति तृष्णयार्तः ॥ ६
 सोऽयं विधिर्विहितः कर्मणैव
 तद्वर्तते संजय तत्र कर्म ।
 तत्र योऽन्यत्कर्मणः साधु मन्ये-

न्मोघं तस्य लपितं दुर्बलस्य ॥ ७
 कर्मणामी भान्ति देवाः परत्र
 कर्मणैवेह लूयते मातरिश्वा ।
 अहोरात्रे विदधत्कर्मणैव
 अतन्द्रितो नित्यमुदेति सूर्यः ॥ ८
 मासार्धमासानथ नक्षत्रयोगा-
 नतन्द्रितश्चन्द्रमा अभ्युपैति ।
 अतन्द्रितो दहते जातवेदाः
 समिध्यमानः कर्म कुर्वन्प्रजाभ्यः ॥ ९
 अतन्द्रिता भारमिमं महान्तं
 विभर्ति देवी पृथिवी बलेन ।
 अतन्द्रिताः शीघ्रमपो वहन्ति
 संतर्पयन्त्यः सर्वभूतानि नद्यः ॥ १०
 अतन्द्रितो वर्षति भूरितेजाः
 संनादयन्नन्तरिक्षं दिवं च ।
 अतन्द्रितो ब्रह्मचर्यं चचार
 श्रेष्ठत्वमिच्छन्बलमिद्वेतानाम् ॥ ११
 हित्वा सुखं मनसश्च प्रियाणि
 तेन शक्रः कर्मणा श्रेष्ठ्यमाप ।
 सत्यं धर्मं पालयन्नप्रमत्तो
 दमं तितिक्षां समतां प्रियं च ।
 एतानि सर्वाण्युपसेवमानो
 देवराज्यं मघवान्प्राप मुख्यम् ॥ १२
 बृहस्पतिर्ब्रह्मचर्यं चचार
 समाहितः संशितात्मा यथावत् ।
 हित्वा सुखं प्रतिरुध्येन्द्रियाणि
 तेन देवानामगमद्गौरवं सः ॥ १३
 नक्षत्राणि कर्मणामुत्र भान्ति
 रुद्रादित्या वसवोऽथापि विश्वे ।
 यमो राजा वैश्रवणः कुबेरो

गन्धर्वयक्षाप्सरसश्च शुभ्राः ।
 ब्रह्मचर्यं वेदविद्याः क्रियाश्च
 निषेवमाणा मुनयोऽमुत्र भान्ति ॥ १४
 जानन्निमं सर्वलोकस्य धर्मं
 ब्राह्मणानां क्षत्रियाणां विशां च ।
 स कस्मात्त्वं जानतां ज्ञानवान्स-
 न्यायच्छसे संजय कौरवार्थे ॥ १५
 आन्नायेषु नित्यसंयोगमस्य
 तथाश्वमेधे राजसूये च विद्धि ।
 संयुज्यते धनुषा वर्मणा च
 हस्तत्राणै रथशस्त्रैश्च भूयः ॥ १६
 ते चेदिमे कौरवाणामुपाय-
 मधिगच्छेयुरवधेनैव पार्थाः ।
 धर्मत्राणं पुण्यमेषां कृतं स्या-
 दार्ये वृत्ते भीमसेनं निगृह्य ॥ १७
 ते चेत्पित्र्ये कर्मणि वर्तमाना
 आपद्येरन्दिष्टवशेन मृत्युम् ।
 यथाशक्त्या पूरयन्तः स्वकर्म
 तदप्येषां निधनं स्यात्प्रशस्तम् ॥ १८
 उताहो त्वं मन्यसे सर्वमेव
 राज्ञां युद्धे वर्तते धर्मतन्त्रम् ।
 अयुद्धे वा वर्तते धर्मतन्त्रं
 तथैव ते वाचमिमां शृणोमि ॥ १९
 चातुर्वर्ण्यस्य प्रथमं विभाग-
 मवेक्ष्य त्वं संजय स्वं च कर्म ।
 निशम्याथो पाण्डवानां स्वकर्म
 प्रशंस वा निन्द वा या मतिस्ते ॥ २०
 अधीयीत ब्राह्मणोऽथो यजेत
 दद्यादियात्तीर्थमुख्यानि चैव ।
 अध्यापयेद्याजयेच्चापि याज्या-

न्प्रतिग्रहान्वा विदितान्प्रतीच्छेत् ॥ २१
 तथा राजन्यो रक्षणं वै प्रजानां
 कृत्वा धर्मेणाप्रमत्तोऽथ दत्त्वा ।
 यज्ञैरिष्ट्वा सर्ववेदानधीत्य
 दारान्कृत्वा पुण्यकृदावसेद्ब्रह्मन् ॥ २२
 वैश्योऽधीत्य कृषिगोरक्षपण्यै-
 र्वित्तं चिन्वन्पालयन्नप्रमत्तः ।
 प्रियं कुर्वन्ब्राह्मणक्षत्रियाणां
 धर्मशीलः पुण्यकृदावसेद्ब्रह्मन् ॥ २३
 परिचर्या वन्दनं ब्राह्मणानां
 नाधीयीत प्रतिषिद्धोऽस्य यज्ञः ।
 नित्योत्थितो भूतयेऽतन्द्रितः स्या-
 देष स्मृतः शूद्रधर्मः पुराणः ॥ २४
 एतान् राजा पालयन्नप्रमत्तो
 नियोजयन्सर्ववर्णान्स्वधर्मे ।
 अकामात्मा समवृत्तिः प्रजासु
 नाधार्मिकाननुरुध्येत कामान् ॥ २५
 श्रेयांस्तस्माद्यदि विद्येत कश्चि-
 दभिज्ञातः सर्वधर्मोपपन्नः ।
 स तं दुष्टमनुशिष्यात्प्रजान-
 न्न चेद्बुद्धेदिति तस्मिन्न साधु ॥ २६
 यदा गृध्येत्परभूमिं नृशंसो
 विधिप्रकोपाद्बलमाददानः ।
 ततो राज्ञां भविता युद्धमेत-
 तत्र जातं वर्म शस्त्रं धनुश्च ।
 इन्द्रेणेदं दस्युवधाय कर्म
 उत्पादितं वर्म शस्त्रं धनुश्च ॥ २७
 स्तेनो हरेद्यत्र धनं ह्यदृष्टः
 प्रसह्य वा यत्र हरेत दृष्टः ।
 उभौ गह्वौ भवतः संजयैतौ

किं वै पृथक्त्वं धृतराष्ट्रस्य पुत्रे ।
 योऽयं लोभान्मन्यते धर्ममेतं
 यमिच्छते मन्युवशानुगामी ॥ २८
 भागः पुनः पाण्डवानां निविष्ट-
 स्तं नोऽकस्मादाददीरन्परे वै ।
 अस्मिन्पदे युध्यतां नो बधोऽपि
 श्लाघ्यः पित्र्यः परराज्याद्विशिष्टः ।
 एतान्धर्मान्कौरवाणां पुराणा-
 नाचक्षीथाः संजय राज्यमध्ये ॥ २९
 ये ते मन्दा मृत्युवशाभिपन्नाः
 समानीता धार्तराष्ट्रेण मूढाः ।
 इदं पुनः कर्म पापीय एव
 सभामध्ये पश्य वृत्तं कुरुणाम् ॥ ३०
 प्रियां भार्यां द्रौपदीं पाण्डवानां
 यशस्विनीं शीलवृत्तोपपन्नाम् ।
 यदुपेक्षन्त कुरवो भीष्ममुख्याः
 कामानुगेनोपरुद्धां रुदन्तीम् ॥ ३१
 तं चेत्तदा ते सकुमारवृद्धा
 अवारयिष्यन्कुरवः समेताः ।
 मम प्रियं धृतराष्ट्रोऽकरिष्य-
 त्पुत्राणां च कृतमस्याभविष्यत् ॥ ३२
 दुःशासनः प्रातिलोभ्यान्निनाय
 सभामध्ये श्वशुराणां च कृष्णाम् ।
 सा तत्र नीता करुणान्यवोच-
 न्नान्यं क्षतुर्नाथमदृष्ट कंचित् ॥ ३३
 कार्पण्यादेव सहितास्तत्र राज्ञो
 नाशक्नुवन्प्रतिवक्तुं सभायाम् ।
 एकः क्षत्ता धर्म्यमर्थं बुवाणो
 धर्मं बुद्ध्वा प्रत्युवाचाल्पबुद्धिम् ॥ ३४
 अनुक्त्वा त्वं धर्ममेवं सभाया-

मथेच्छसे पाण्डवस्योपदेष्टुम् ।
 कृष्णा त्वेतत्कर्म चकार शुद्धं
 सुदुष्करं तद्वि सभां समेत्य ।
 येन कृच्छ्रात्पाण्डवानुजहार
 तथात्मानं नौरिव सागरौघात् ॥ ३५
 यत्राब्रवीत्सूतपुत्रः सभायां
 कृष्णां स्थितां श्वशुराणां समीपे ।
 न ते गतिर्विद्यते याज्ञसेनि
 प्रपद्येदानीं धार्तराष्ट्रस्य वेश्म ।
 पराजितास्ते पतयो न सन्ति
 पतिं चान्यं भामिनि त्वं वृणीष्व ॥ ३६
 यो बीभत्सोर्हृदये प्रौढ आसी-
 दस्थिप्रच्छिन्नमर्मघाती सुघोरः ।
 कर्णाच्छिरो वाङ्मयस्तिग्मतेजाः
 प्रतिष्ठितो हृदये फल्गुनस्य ॥ ३७
 कृष्णाजिनानि परिधित्समाना-
 न्दुःशासनः कटुकान्यभ्यभाषत् ।
 एते सर्वे षण्डतिला विनष्टाः
 क्षयं गता नरकं दीर्घकालम् ॥ ३८
 गान्धारराजः शकुनिर्निकृत्या
 यदब्रवीद्भूतकाले स पार्थान् ।
 पराजितो नकुलः किं तवास्ति
 कृष्ण्या त्वं दीन्य वै याज्ञसेन्या ॥ ३९
 जानासि त्वं संजय सर्वमेत-
 द्भूतेऽवाच्यं वाक्यमेवं यथोक्तम् ।
 स्वयं त्वहं प्रार्थये तत्र गन्तुं
 समाधातुं कार्यमेतद्विपन्नम् ॥ ४०
 अहापयित्वा यदि पाण्डवार्थं
 शमं कुरुणामथ चेच्चरेयम् ।
 पुण्यं च मे स्याच्चरितं महोदयं

मुच्येरंश्च कुरवो मृत्युपाशात् ॥ ४१
 अपि वाचं भाषमाणस्य काव्यां
 धर्मारामामर्थवतीमहिंसाम् ।
 अवैक्षेरन्धार्तराष्ट्राः समक्षं
 मां च प्राप्तं कुरवः पूजयेयुः ॥ ४२
 अतोऽन्यथा रथिना फल्गुनेन
 भीमेन चैवाहवदंशितेन ।
 परासिक्तान्धार्तराष्ट्रांस्तु विद्धि
 प्रदह्यमानान्कर्मणा स्वेन मन्दान् ॥ ४३
 पराजितान्पाण्डवेयांस्तु वाचो
 रौद्ररूपा भाषते धार्तराष्ट्रः ।
 गदाहस्तो भीमसेनोऽप्रमत्तो
 दुर्योधनं स्मारयिता हि काले ॥ ४४
 सुयोधनो मन्युमयो महाद्रुमः
 स्कन्धः कर्णः शकुनिस्तस्य शाखाः ।
 दुःशासनः पुष्पफले समृद्धे
 मूलं राजा धृतराष्ट्रोऽमनीषी ॥ ४५
 युधिष्ठिरो धर्ममयो महाद्रुमः
 स्कन्धोऽर्जुनो भीमसेनोऽस्य शाखाः ।
 माद्रीपुत्रौ पुष्पफले समृद्धे
 मूलं त्वहं ब्रह्म च ब्राह्मणाश्च ॥ ४६
 वनं राजा धृतराष्ट्रः सपुत्रो
 व्याघ्रा वने संजय पाण्डवेयाः
 मा वनं छिन्धि सव्याघ्रं मा व्याघ्रान्नीनशो वनात् ॥
 निर्वनो बध्यते व्याघ्रो निर्व्याघ्रं छिद्यते वनम् ।
 तस्माद्व्याघ्रो वनं रक्षेद्वनं व्याघ्रं च पालयेत् ॥ ४८
 लताधर्मा धार्तराष्ट्राः शालाः संजय पाण्डवाः ।
 न लता वर्धते जातु अनाश्रित्य महाद्रुमम् ॥ ४९
 स्थिताः शुश्रूषितुं पार्थाः स्थिता योद्धुमरिदमाः ।
 यत्कृत्यं धृतराष्ट्रस्य तत्करोतु नराधिपः ॥ ५०

स्थिताः शमे महात्मानः पाण्डवा धर्मचारिणः ।
 योधाः समृद्धास्तद्विद्वन्नाचक्षीथा यथातथम् ॥ ५१
 इति श्रीमहाभारते उद्योगपर्वणि
 एकोनत्रिंशोऽध्यायः ॥ २९ ॥
 ३०
 संजय उवाच ।
 आमन्त्रये त्वा नरदेवदेव
 गच्छाम्यहं पाण्डव स्वस्ति तेऽस्तु ।
 कच्चिन्न वाचा वृजिनं हि किञ्चि-
 दुच्चारितं मे मनसोऽभिषङ्गात् ॥ १
 जनार्दनं भीमसेनार्जुनौ च
 माद्रीसुतौ सात्यकिं चेकितानम् ।
 आमन्त्रय गच्छामि शिवं सुखं वः
 सौम्येन मां पश्यत चक्षुषा नृपाः ॥ २
 युधिष्ठिर उवाच ।
 अनुज्ञातः संजय स्वस्ति गच्छ
 न नोऽकार्षीरप्रियं जातु किञ्चित् ।
 विद्वश्च त्वा ते च वयं च सर्वे
 शुद्धात्मानं मध्यगतं सभास्थम् ॥ ३
 आप्तो दूतः संजय सुप्रियोऽसि
 कल्याणवाक् शीलवान्दृष्टिमांश्च ।
 न मुखेस्त्वं संजय जातु मत्पा
 न च क्रुध्येरुच्यमानोऽपि तथ्यम् ॥ ४
 न मर्मगां जातु वक्तासि रूक्षां
 नोपस्तुतिं कटुकां नोत शुक्ताम् ।
 धर्मारामामर्थवतीमहिंसा-
 मेतां वाचं तव जानामि सूत ॥ ५
 त्वमेव नः प्रियतमोऽसि दूत
 इहागच्छेद्विदुरो वा द्वितीयः ।
 अभीक्ष्णदृष्टोऽसि पुरा हि नस्त्वं

धनंजयस्यात्मसमः सखासि ॥ ६
 इतो गत्वा संजय क्षिप्रमेव
 उपातिष्ठेथा ब्राह्मणान्ये तदर्हाः ।
 विशुद्धवीर्याश्चरणोपपन्ना-
 न्कुले जातान्सर्वधर्मोपपन्नान् ॥ ७
 स्वाध्यायिनो ब्राह्मणा भिक्षवश्च
 तपस्विनो ये च नित्या वनेषु ।
 अभिवाद्या वै मद्रचनेन वृद्धा-
 स्तथेतरेषां कुशलं वदेथाः ॥ ८
 पुरोहितं धृतराष्ट्रस्य राज्ञ
 आचार्याश्च ऋत्विजो ये च तस्य ।
 तैश्च त्वं तात सहितैर्यथाहं
 संगच्छेथाः कुशलेनैव सूत ॥ ९
 आचार्य इष्टोऽनप्यो विधेयो
 वेदानीप्सन्ब्रह्मचर्यं चचार ।
 योऽस्त्रं चतुष्पात्पुनरेव चक्रे
 द्रोणः प्रसन्नोऽभिवाद्यो यथार्हम् ॥ १०
 अधीतविद्यश्चरणोपपन्नो
 योऽस्त्रं चतुष्पात्पुनरेव चक्रे ।
 गन्धर्वपुत्रप्रतिमं तरस्विनं
 तमश्वत्थामानं कुशलं स्म पृच्छेः ॥ ११
 शारद्वतस्यावसथं स्म गत्वा
 महारथस्यास्त्रविदां वरस्य ।
 त्वं मामभीक्ष्णं परिकीर्तयन्वै
 कृपस्य पादौ संजय पाणिना स्पृशेः ॥ १२
 यस्मिञ्शौर्यमानुशंस्यं तपश्च
 प्रज्ञा शीलं श्रुतिसत्त्वे धृतिश्च ।
 पादौ गृहीत्वा कुरुसत्तमस्य
 भीष्मस्य मां तत्र निवेदयेथाः ॥ १३
 प्रज्ञाचक्षुर्यः प्रणेता कुरुणां

बहुश्रुतो वृद्धसेवी मनीषी ।
 तस्मै राज्ञे स्थविरायाभिवाद्य
 आचक्षीथाः संजय मामरोगम् ॥ १४
 ज्येष्ठः पुत्रो धृतराष्ट्रस्य मन्दो
 मूर्खः शठः संजय पापशीलः ।
 प्रशस्ता वै पृथिवी येन सर्वा
 सुयोधनं कुशलं तात पृच्छेः ॥ १५
 भ्राता कनीयानपि तस्य मन्द-
 स्तथाशीलः संजय सोऽपि शश्वत् ।
 महेष्वासः शूरतमः कुरुणां
 दुःशासनं कुशलं तात पृच्छेः ॥ १६
 वृन्दारकं कविमर्थेष्वमूढं
 महाप्रज्ञं सर्वधर्मोपपन्नम् ।
 न तस्य युद्धं रोचते वै कदाचि-
 द्वैश्यापुत्रं कुशलं तात पृच्छेः ॥ १७
 निकर्तने देवने योऽद्वितीय-
 श्छन्नोपधः साधुदेवी मताक्षः ।
 यो दुर्जयो देवितव्येन संख्ये
 स चित्रसेनः कुशलं तात वाच्यः ॥ १८
 यस्य कामो वर्तते नित्यमेव
 नान्यः शमाद्भारतानामिति स्म ।
 स बाह्मिकानामृषभो मनस्वी
 पुरा यथा माभिवदेत्प्रसन्नः ॥ १९
 गुणैरनेकैः प्रवरैश्च युक्तो
 विज्ञानवान्नैव च निष्ठुरो यः ।
 स्नेहादमर्षं सहते सदैव
 स सोमदत्तः पूजनीयो मतो मे ॥ २०
 अर्हत्तमः कुरुषु सोमदत्तिः
 स नो भ्राता संजय मत्सखा च ।
 महेष्वासो रथिनामुत्तमो यः

सहामात्यः कुशलं तस्य पृच्छेः ॥ २१
 ये चैवान्ये कुरुमुख्या युवानः
 पुत्राः पौत्रा भ्रातरश्चैव ये नः ।
 यं यमेषां येन येनाभिगच्छे-
 रनामयं मद्वचनेन वाच्यः ॥ २२
 ये राजानः पाण्डवायोधनाय
 समानीता धार्तराष्ट्रेण केचित् ।
 वसातयः शाल्वकाः कैकयाश्च
 तथाश्वघ्ना ये त्रिगर्ताश्च मुख्याः ॥ २३
 प्राच्योदीच्या दाक्षिणात्याश्च शूरा-
 स्तथा प्रतीच्याः पार्वतीयाश्च सर्वे ।
 अनृशंसाः शीलवृत्तोपपन्ना-
 स्तेषां सर्वेषां कुशलं तात पृच्छेः ॥ २४
 हस्त्यारोहा रथिनः सादिनश्च
 पदातयश्चार्यसंघा महान्तः ।
 आख्याय मां कुशलिनं स्म तेषा-
 मनामयं परिपृच्छेः समग्रान् ॥ २५
 तथा राज्ञो ह्यर्थयुक्तानमात्या-
 न्दौवारिकान्ये च सेनां नयन्ति ।
 आयव्ययं ये गणयन्ति युक्ता
 अर्थाश्च ये महत्तश्चिन्तयन्ति ॥ २६
 गान्धारराजः शकुनिः पार्वतीयो
 निकर्तने योऽद्वितीयोऽक्षदेवी ।
 मानं कुर्वन्धार्तराष्ट्रस्य सूत
 मिथ्याबुद्धेः कुशलं तात पृच्छेः ॥ २७
 यः पाण्डवानेकरथेन वीरः
 समुत्सहस्यप्रवृध्यान्विजेतुम् ।
 यो मुह्यतां मोहयिताद्वितीयो
 वैकर्तनं कुशलं तात पृच्छेः ॥ २८
 स एव भक्तः स गुरुः स भृत्यः

स वै पिता स च माता सुहृच्च ।
 अगाधबुद्धिर्विदुरो दीर्घदर्शी
 स नो मन्त्री कुशलं तात पृच्छेः ॥ २९
 वृद्धाः स्त्रियो याश्च गुणोपपन्ना
 या ज्ञायन्ते संजय मातरस्ताः ।
 ताभिः सर्वाभिः सहिताभिः समेत्य
 स्त्रीभिर्वृद्धाभिरभिवादं वदेथाः ॥ ३०
 कश्चित्पुत्रा जीवपुत्राः सुसम्य-
 ग्वर्तन्ते वो वृत्तिमनृशंसरूपाम् ।
 इति स्मोक्त्वा संजय ब्रूहि पश्चा-
 दजातशत्रुः कुशली सपुत्रः ॥ ३१
 या नो भार्याः संजय वेत्थ तत्र
 तासां सर्वासां कुशलं तात पृच्छेः ।
 सुसंगुप्ताः सुरभयोऽनवद्याः
 कश्चिद्गृहानावसथाप्रमत्ताः ॥ ३२
 कश्चिद्वृत्ति श्वशुरेषु भद्राः
 कल्याणीं वर्तध्वमनृशंसरूपाम् ।
 यथा च वः स्युः पतयोऽनुकूला-
 स्तथा वृत्तिमात्मनः स्थापयध्वम् ॥ ३३
 या नः स्नुषाः संजय वेत्थ तत्र
 प्राप्ताः कुलेभ्यश्च गुणोपपन्नाः ।
 प्रजावत्यो ब्रूहि समेत्य ताश्च
 युधिष्ठिरो वोऽभ्यवदत्प्रसन्नः ॥ ३४
 कन्याः स्वजेथाः सद्नेषु संजय
 अनामयं मद्वचनेन पृष्ट्वा ।
 कल्याणा वः सन्तु पतयोऽनुकूला
 यूयं पतीनां भवतानुकूलाः ॥ ३५
 अलंकृता वस्त्रवत्यः सुगन्धा
 अबीभत्साः सुखिता भोगवत्यः ।
 लघु यासां दर्शनं वाक्च लघ्वी

वेशस्त्रियः कुशलं तात पृच्छेः ॥ ३६
 दासीपुत्रा ये च दासाः कुरूणां
 तदाश्रया बहवः कुञ्जखज्जाः ।
 आख्याय मां कुशलिनं स्म तेभ्यो
 अनामयं परिपृच्छेर्जघन्यम् ॥ ३७
 कच्चिद्वृत्तिर्वर्तते वै पुराणी
 कच्चिद्भोगान्धार्तराष्ट्रो ददाति ।
 अङ्गहीनान्कृपणान्वासान्ध्र
 आनृशंस्याद्धृतराष्ट्रो विभर्ति ॥ ३८
 अन्धाश्च सर्वे स्थविरास्तथैव
 हस्ताजीवा बहवो येऽत्र सन्ति ।
 आख्याय मां कुशलिनं स्म तेषा-
 मनामयं परिपृच्छेर्जघन्यम् ॥ ३९
 मा भैष्ट दुःखेन कुजीवितेन
 नूनं कृतं परलोकेषु पापम् ।
 निगृह्य शत्रून्सुहृदोऽनुगृह्य
 वासोभिरन्नेन च वो भरिष्ये ॥ ४०
 सन्त्येव मे ब्राह्मणेभ्यः कृतानि
 भावीन्यथो नो बत वर्तयन्ति ।
 पश्याम्यहं युक्तरूपांस्तथैव
 तामेव सिद्धिं श्रावयेथा नृपं तम् ॥ ४१
 ये चानाथा दुर्बलाः सर्वकाल-
 मात्मन्येव प्रयतन्तेऽथ मूढाः ।
 तांश्चापि त्वं कृपणान्सर्वथैव
 अस्मद्वाक्यात्कुशलं तात पृच्छेः ॥ ४२
 ये चाप्यन्ये संश्रिता धार्तराष्ट्र-
 ज्ञानादिभ्योऽभ्यागताः सूतपुत्र ।
 दृष्ट्वा तांश्चैवार्हतश्चापि सर्वा-
 न्संपृच्छेथाः कुशलं चाव्ययं च ॥ ४३
 एवं सर्वानागताभ्यागतांश्च

राज्ञो दूतान्सर्वदिग्भ्योऽभ्युपेतान् ।
 पृष्ट्वा सर्वान्कुशलं तांश्च सूत
 पश्चादहं कुशली तेषु वाच्यः ॥ ४४
 न हीदृशाः सन्त्यपरे पृथिव्यां
 ये योधका धार्तराष्ट्रेण लब्धाः ।
 धर्मस्तु नित्यो मम धर्म एव
 महाबलः शत्रुनिवर्हणाय ॥ ४५
 इदं पुनर्वचनं धार्तराष्ट्रं
 सुयोधनं संजय श्रावयेथाः ।
 यस्ते शरीरे हृदयं दुनोति
 कामः कुरुनसपत्नोऽनुशिष्याम् ॥ ४६
 न विद्यते युक्तिरेतस्य काचि-
 न्नैवंविधाः स्याम यथा प्रियं ते ।
 ददस्व वा शक्रपुरं ममैव
 युध्यस्व वा भारतमुख्य वीर ॥ ४७
 इति श्रीमहाभारते उद्योगपर्वणि
 त्रिंशोऽध्यायः ॥ ३० ॥

३१

युधिष्ठिर उवाच ।

उत सन्तमसन्तं च बालं वृद्धं च संजय ।
 उताबलं बलीयांसं धाता प्रकुरुते वशे ॥ १
 उत बालाय पाण्डित्यं पण्डितायोत बालताम् ।
 ददाति सर्वमीशानः पुरस्ताच्छुक्रमुच्चरन् ॥ २
 अलं विज्ञापनाय स्यादाचक्षीथा यथातथम् ।
 अथो मन्त्रं मन्त्रयित्वा अन्योन्येनातिहृष्टवत् ॥ ३
 गावल्गणे कुरुङ्गत्वा धृतराष्ट्रं महाबलम् ।
 अभिवाद्योपसंगृह्य ततः पृच्छेरनामयम् ॥ ४
 ब्रूयाश्चैनं त्वमासीनं कुरुभिः परिवारितम् ।
 तवैव राजन्वीर्येण सुखं जीवन्ति पाण्डवाः ॥ ५
 तव प्रसादाद्बालास्ते प्राप्ता राज्यमरिंदम ।

राज्ये तान्स्थापयित्वाग्रे नोपेक्षीर्विनशिष्यतः ॥ ६
 सर्वमप्येतदेकस्य नालं संजय कस्यचित् ।
 तात संहृत्य जीवामो मा द्विषद्भ्यो वशं गमः ॥ ७
 तथा भीष्मं शांतनवं भारतानां पितामहम् ।
 शिरसाभिवदेथास्त्वं मम नाम प्रकीर्तयन् ॥ ८
 अभिवाद्य च वक्तव्यस्ततोऽस्माकं पितामहः ।
 भवता शंतनोर्वंशो निमग्नः पुनरुद्धृतः ॥ ९
 स त्वं कुरु तथा तात स्वमतेन पितामह ।
 यथा जीवन्ति ते पौत्राः प्रीतिमन्तः परस्परम् ॥ १०
 तथैव विदुरं ब्रूयाः कुरुणां मन्त्रधारिणम् ।
 अयुद्धं सौम्य भाषस्व हितकामो युधिष्ठिरः ॥ ११
 अथो सुयोधनं ब्रूया राजपुत्रममर्षणम् ।
 मध्ये कुरुणामासीनमनुनीय पुनः पुनः ॥ १२
 अपश्यन्मामुपेक्षन्तं कृष्णामेकां सभागताम् ।
 तद्दुःखमतितीक्ष्णाम मा वधीष्म कुरुनिति ॥ १३
 एवं पूर्वापरान्क्लेशानतितिक्षन्त पाण्डवाः ।
 यथा बलीयसः सन्तस्तत्सर्वं कुरवो विदुः ॥ १४
 यन्नः प्राव्राजयः सौम्य अजिनैः प्रतिवासितान् ।
 तद्दुःखमतितीक्ष्णाम मा वधीष्म कुरुनिति ॥ १५
 यत्तत्सभायामाक्रम्य कृष्णां केशेष्वधर्षयत् ।
 दुःशासनस्तेऽनुमते तच्चास्माभिरुपेक्षितम् ॥ १६
 यथोचितं स्वकं भागं लभेमहि परंतप ।
 निर्वर्तय परद्रव्ये बुद्धिं गृद्धां नरर्षभ ॥ १७
 शान्तिरेवं भवेद्राजन्प्रीतिश्चैव परस्परम् ।
 राज्यैकदेशमपि नः प्रयच्छ शममिच्छताम् ॥ १८
 कुशस्थलं वृकस्थलमासन्दी वारणावतम् ।
 अवसानं भवेदत्र किंचिदेव तु पञ्चमम् ॥ १९
 भ्रातृणां देहि पञ्चानां ग्रामान्पञ्च सुयोधन ।
 शान्तिर्नोऽस्तु महाप्राज्ञ ज्ञातिभिः सह संजय ॥ २०
 भ्राता भ्रातरमन्वेतु पिता पुत्रेण युज्यताम् ।

स्मयमानाः समायान्तु पाञ्चालाः कुरुभिः सह ॥
 अक्षतान्कुरुपाञ्चालान्पश्येम इति कामये ।
 सर्वे सुमनसस्तात शाम्याम भरतर्षभ ॥ २२
 अलमेव शमायास्मि तथा युद्धाय संजय ।
 धर्मार्थयोरलं चाहं मृदवे दारुणाय च ॥ २३

इति श्रीमहाभारते उद्योगपर्वणि

एकत्रिंशोऽध्यायः ॥ ३१ ॥

३२

वैशंपायन उवाच ।

अनुज्ञातः पाण्डवेन प्रययौ संजयस्तदा ।
 शासनं धृतराष्ट्रस्य सर्वं कृत्वा महात्मनः ॥ १
 संप्राप्य हास्तिनपुरं शीघ्रं च प्रविवेश ह ।
 अन्तःपुरमुपस्थाय द्वाःस्थं वचनमब्रवीत् ॥ २

आचक्ष्व मां धृतराष्ट्राय द्वाःस्थ

उपागतं पाण्डवानां सकाशात् ।

जागर्ति चेदभिवदेस्त्वं हि क्षत्तः

प्रविशेयं विदितो भूमिपस्य ॥ ३

द्वाःस्थ उवाच ।

संजयोऽयं भूमिपते नमस्ते

दिदृक्ष्या द्वारमुपागतस्ते ।

प्राप्तो दूतः पाण्डवानां सकाशा-

त्प्रशाधि राजन्किमयं करोतु ॥ ४

धृतराष्ट्र उवाच ।

आचक्ष्व मां सुखिनं काल्यमस्मै

प्रवेदयतां स्वागतं संजयाय ।

न चाहमेतस्य भवाम्यकाल्यः

स मे कस्माद्द्वारि तिष्ठेत् क्षत्तः ॥ ५

वैशंपायन उवाच ।

ततः प्रविश्यानुमते नृपस्य

महद्वेदम प्राज्ञशूरार्यगुप्तम् ।

सिंहासनस्थं पार्थिवमाससाद्

वैचित्रवीर्यं प्राञ्जलिः सूतपुत्रः ॥ ६

संजय उवाच ।

संजयोऽहं भूमिपते नमस्ते

प्राप्तोऽस्मि गत्वा नरदेव पाण्डवान् ।

अभिवाद्य त्वां पाण्डुपुत्रो मनस्वी

युधिष्ठिरः कुशलं चान्वष्टुच्छत् ॥ ७

स ते पुत्रान्पृच्छति प्रीयमाणः

कच्चिपुत्रैः प्रीयसे नम्रभिश्च ।

तथा सुहृद्भिः सचिवैश्च राज-

न्ये चापि त्वामुपजीवन्ति तैश्च ॥ ८

धृतराष्ट्र उवाच ।

अभ्येत्य त्वां तात वदामि संजय

अजातशत्रुं च सुखेन पार्थम् ।

कच्चित्स राजा कुशली सपुत्रः

सहामात्यः सानुजः कौरवाणाम् ॥ ९

संजय उवाच ।

सहामात्यः कुशली पाण्डुपुत्रो

भूयश्चातो यच्च तेऽग्रे मनोऽभूत् ।

निर्णिक्तधर्मार्थकरो मनस्वी

बहुश्रुतो दृष्टिमान्शीलवान्श्च ॥ १०

परं धर्मात्पाण्डवस्यानृशंस्यं

धर्मः परो वित्तचयान्मतोऽस्य ।

सुखप्रिये धर्महीने न पार्थो-

ऽनुरुध्यते भारत तस्य विद्धि ॥ ११

परप्रयुक्तः पुरुषो विचेष्टते

सूत्रप्रोता दारुमयीव योषा ।

इमं दृष्ट्वा नियमं पाण्डवस्य

मन्ये परं कर्म दैवं मनुष्यात् ॥ १२

इमं च दृष्ट्वा तव कर्मदोषं

पापोदकं घोरमवर्णरूपम् ।

यावन्नरः कामयतेऽतिकाल्यं

तावन्नरोऽयं लभते प्रशंसाम् ॥ १३

अजातशत्रुस्तु विहाय पापं

जीर्णं त्वचं सर्प इवासमर्थाम् ।

विरोचतेऽहार्यवृत्तेन वीरो

युधिष्ठिरस्त्वयि पापं विसृज्य ॥ १४

अङ्गात्मनः कर्म निबोध राज-

न्धर्मार्थयुक्तादर्यवृत्तादपेतम् ।

उपक्रोशं चेह गतोऽसि राज-

न्नोद्देश्य पापं प्रसजेदमुत्र ॥ १५

स त्वमर्थं संशयितं विना तै-

राशंससे पुत्रवशानुगोऽद्य ।

अधर्मशब्दश्च महान्पृथिव्यां

नेदं कर्म त्वत्समं भारताग्र्य ॥ १६

हीनप्रज्ञो दौष्कुलेयो नृशंसो

दीर्घवैरी क्षत्रविद्यास्वर्धरः ।

एवंधर्मा नापदः संतितीर्षे-

द्धीनवीर्यो यश्च भवेदशिष्टः ॥ १७

कुले जातो धर्मवान्यो यशस्वी

बहुश्रुतः सुखजीवी यतात्मा ।

धर्मार्थयोर्ग्रथितयोर्विभर्ति

नान्यत्र दिष्टस्य वशादुपैति ॥ १८

कथं हि मन्त्राग्र्यधरो मनीषी

धर्मार्थयोरापदि संप्रणेता ।

एवंयुक्तः सर्वमन्नैरहीनो

अनानृशंस्यं कर्म कुर्यादमूढः ॥ १९

तवापीमे मन्त्रविदः समेत्य

समासते कर्मसु नित्ययुक्ताः ।

तेषामयं बलवान्निश्चयश्च

कुरुक्षयार्थे निरयो व्यपादि ॥ २०
 अकालिकं कुरवो नाभविष्य-
 न्पापेन चेत्पापमजातशत्रुः ।
 इच्छेज्जातु त्वयि पापं विसृज्य
 निन्दा चेयं तव लोकेऽभविष्यत् ॥ २१
 किमन्यत्र विषयादीश्वराणां
 यत्रः पार्थः परलोकं ददर्श ।
 अत्यक्रामत्स तथा संमतः स्या-
 न्न संशयो नास्ति मनुष्यकारः ॥ २२
 एतान्गुणान्कर्मकृतानवेक्ष्य
 भावाभावौ वर्तमानावनित्यौ ।
 बलिर्हि राजा पारमविन्दमानो
 नान्यत्कालात्कारणं तत्र मेने ॥ २३
 चक्षुः श्रोत्रे नासिका त्वक्च जिह्वा
 ज्ञानस्यैतान्यायतनानि जन्तोः ।
 तानि प्रीतान्येव तृष्णाक्षयान्ते
 तान्यव्यथो दुःखहीनः प्रणुद्यात् ॥ २४
 न त्वेव मन्ये पुरुषस्य कर्म
 संवर्तते सुप्रयुक्तं यथावत् ।
 मातुः पितुः कर्मणाभिप्रसूतः
 संवर्धते विधिवद्भोजनेन ॥ २५
 प्रियाप्रिये सुखदुःखे च राज-
 न्निन्दाप्रशंसे च भजेत एनम् ।
 परस्त्वेनं गर्हयतेऽपराधे
 प्रशंसते साधुवृत्तं तमेव ॥ २६
 स त्वा गर्हे भारतानां विरोधा-
 दन्तो नूनं भवितायं प्रजानाम् ।
 नो चेदिदं तव कर्मापराधा-
 त्कुरुन्दहेत्कृष्णवर्त्मैव कक्षम् ॥ २७
 त्वमेवैको जातपुत्रेषु राज-

न्वशं गन्ता सर्वलोके नरेन्द्र ।
 कामात्मनां श्लाघसे द्यूतकाले
 नान्यच्छमात्पश्य विपाकमस्य ॥ २८
 अनात्मानां प्रग्रहात्त्वं नरेन्द्र
 तथात्मानां निग्रहाच्चैव राजन् ।
 भूमिं स्फीतां दुर्बलत्वादनन्तां
 न शक्तस्त्वं रक्षितुं कौरवेय ॥ २९
 अनुज्ञातो रथवेगावधूतः
 श्रान्तो निपद्ये शयनं नृसिंह ।
 प्रातः श्रोतारः कुरवः सभाया-
 मजातशत्रोर्वचनं समेताः ॥ ३०
 इति श्रीमहाभारते उद्योगपर्वणि
 द्वात्रिंशोऽध्यायः ॥ ३२ ॥
 ॥ समाप्तं संज्ञयथानपर्व ॥

३३

वैशंपायन उवाच ।

द्वाःस्थं ग्राह महाप्राज्ञो धृतराष्ट्रो महीपतिः ।
 विदुरं द्रष्टुमिच्छामि तमिहानय माचिरम् ॥ १
 प्रहितो धृतराष्ट्रेण दूतः क्षत्तारमब्रवीत् ।
 ईश्वरस्त्वां महाराजो महाप्राज्ञ दिदृक्षति ॥ २
 एवमुक्तस्तु विदुरः प्राप्य राजनिवेशनम् ।
 अब्रवीद्धृतराष्ट्राय द्वाःस्थ मां प्रतिवेदय ॥ ३
 द्वाःस्थ उवाच ।
 विदुरोऽयमनुप्राप्तो राजेन्द्र तव शासनात् ।
 द्रष्टुमिच्छति ते पादौ किं करोतु प्रशाधि माम् ॥ ४
 धृतराष्ट्र उवाच ।
 प्रवेशय महाप्राज्ञं विदुरं दीर्घदर्शिनम् ।
 अहं हि विदुरस्यास्य नाकाल्यो जातु दर्शने ॥ ५
 द्वाःस्थ उवाच ।
 प्रविशान्तःपुरं क्षत्तर्महाराजस्य धीमतः ।

न हि ते दर्शनेऽकाल्यो जातु राजा ब्रवीति माम् ॥ ६

वैशंपायन उवाच ।

ततः प्रविश्य विदुरो धृतराष्ट्रनिवेशनम् ।

अब्रवीत्प्राञ्जलिर्वाक्यं चिन्तयानं नराधिपम् ॥ ७

विदुरोऽहं महाप्राज्ञं संप्राप्तस्त्व शासनात् ।

यदि किञ्चन कर्तव्यमयमस्मि प्रशाधि माम् ॥ ८

धृतराष्ट्र उवाच ।

संजयो विदुर प्राप्तो गर्हयित्वा च मां गतः ।

अजातशत्रोः श्वो वाक्यं सभामध्ये स वक्ष्यति ॥ ९

तस्याद्य कुरुवीरस्य न विज्ञातं वचो मया ।

तन्मे दहति गात्राणि तदकार्षीत्प्रजागरम् ॥ १०

जाग्रतो दह्यमानस्य श्रेयो यदिह पश्यसि ।

तद्ब्रूहि त्वं हि नस्तात धर्मार्थकुशलो ह्यसि ॥ ११

यतः प्राप्तः संजयः पाण्डवेभ्यो

न मे यथावन्मनसः प्रशान्तिः ।

सर्वेन्द्रियाण्यप्रकृतिं गतानि

किं वक्ष्यतीत्येव हि मेऽद्य चिन्ता ॥ १२

विदुर उवाच ।

अभियुक्तं बलवता दुर्बलं हीनसाधनम् ।

हृतस्वं कामिनं चोरमाविशन्ति प्रजागराः ॥ १३

कच्चिदेतैर्महादोषैर्न स्पृष्टोऽसि नराधिप ।

कच्चिन्न परवित्तेषु गृध्यन्विपरितप्यसे ॥ १४

धृतराष्ट्र उवाच ।

श्रोतुमिच्छामि ते धर्म्यं परं नैःश्रेयसं वचः ।

अस्मिन् राजर्षिवंशे हि त्वमेकः प्राज्ञसंमतः ॥ १५

विदुर उवाच ।

निषेवते प्रशस्तानि निन्दितानि न सेवते ।

अनास्तिकः श्रद्धान एतत्पण्डितलक्षणम् ॥ १६

क्रोधो हर्षश्च दर्पश्च ह्रीस्तम्भो मान्यमानिता ।

यमर्थान्नापकर्षन्ति स वै पण्डित उच्यते ॥ १७

यस्य कृत्यं न जानन्ति मन्त्रं वा मन्त्रितं परे ।

कृतमेवास्य जानन्ति स वै पण्डित उच्यते ॥ १८

यस्य कृत्यं न विघ्नन्ति शीतमुष्णं भयं रतिः ।

समृद्धिरसमृद्धिर्वा स वै पण्डित उच्यते ॥ १९

यस्य संसारिणी प्रज्ञा धर्मार्थानुवर्तते ।

कामादर्थं वृणीते यः स वै पण्डित उच्यते ॥ २०

यथाशक्ति चिकीर्षन्ति यथाशक्ति च कुर्वते ।

न किञ्चिदवमन्यन्ते पण्डिता भरतर्षभ ॥ २१

क्षिप्रं विजानाति चिरं शृणोति

विज्ञाय चार्थं भजते न कामात् ।

नासंपृष्टो व्युपयुङ्क्ते परार्थे

तत्प्रज्ञानं प्रथमं पण्डितस्य ॥ २२

नाप्राप्यमभिवाञ्छन्ति नष्टं नेच्छन्ति शोचितुम् ।

आपत्सु च न मुह्यन्ति नराः पण्डितबुद्धयः ॥ २३

निश्चित्य यः प्रक्रमते नान्तर्वसति कर्मणः ।

अवन्व्यकालो वश्यात्मा स वै पण्डित उच्यते ॥ २४

आर्यकर्मणि रज्यन्ते भूतिकर्माणि कुर्वते ।

हितं च नाभ्यसूयन्ति पण्डिता भरतर्षभ ॥ २५

न हृष्यत्यात्मसंमाने नावमानेन तप्यते ।

गाङ्गो हृद इवाक्षोभ्यो यः स पण्डित उच्यते ॥ २६

तत्त्वज्ञः सर्वभूतानां योगज्ञः सर्वकर्मणाम् ।

उपायज्ञो मनुष्याणां नरः पण्डित उच्यते ॥ २७

प्रवृत्तवाक्चित्रकथ उहवान्प्रतिभानवान् ।

आशु ग्रन्थस्य वक्ता च स वै पण्डित उच्यते ॥ २८

श्रुतं प्रज्ञानुगं यस्य प्रज्ञा चैव श्रुतानुगा ।

असंभिन्नार्यमर्यादः पण्डिताख्यां लभेत सः ॥ २९

अश्रुतश्च समुन्नद्धो दरिद्रश्च महामनाः ।

अर्थाश्चाकर्मणा प्रेप्सुर्मूढ इत्युच्यते बुधैः ॥ ३०

स्वमर्थं यः परित्यज्य परार्थमनुतिष्ठति ।

मिथ्या चरति मित्रार्थे यश्च मूढः स उच्यते ॥ ३१

अकामान्कामयति यः कामयानान्परिवृषन् ।
 बलवन्तं च यो द्वेष्टि तमाहुर्मूढचेतसम् ॥ ३२
 अमित्रं कुरुते मित्रं मित्रं द्वेष्टि हिनस्ति च ।
 कर्म चारभते दुष्टं तमाहुर्मूढचेतसम् ॥ ३३
 संसारयति कृत्यानि सर्वत्र विचिकित्सते ।
 चिरं करोति क्षिप्रार्थं स मूढो भरतर्षभ ॥ ३४
 अनाहूतः प्रविशति अष्टौ बहु भाषते ।
 विश्वसत्यप्रमत्तेषु मूढचेता नराधमः ॥ ३५
 परं क्षिपति दोषेण वर्तमानः स्वयं तथा ।
 यश्च क्रुध्यत्यनीशः सन्स च मूढतमो नरः ॥ ३६
 आत्मनो बलमज्ञाय धर्मार्थपरिवर्जितम् ।
 अलभ्यमिच्छन्नैष्कर्म्यान्मूढबुद्धिरिहोच्यते ॥ ३७
 अशिष्यं शास्ति यो राजन्यश्च शून्यमुपासते ।
 कदर्यं भजते यश्च तमाहुर्मूढचेतसम् ॥ ३८
 अर्थं महान्तमासाद्य विद्यामैश्वर्यमेव वा ।
 विचरत्यसमुन्नद्धो यः स पण्डित उच्यते ॥ ३९
 एकः संपन्नमश्नाति वस्ते वासश्च शोभनम् ।
 योऽसंविभज्य भृत्येभ्यः को नृशंसतरस्ततः ॥ ४०
 एकः पापानि कुरुते फलं भुङ्क्ते महाजनः ।
 भोक्तारो विप्रमुच्यन्ते कर्ता दोषेण लिप्यते ॥ ४१
 एकं हन्यान्न वा हन्यादिषुमुक्तो धनुष्मता ।
 बुद्धिर्बुद्धिमतोत्सृष्टा हन्याद्राष्ट्रं सराजकम् ॥ ४२
 एकया द्वे विनिश्चित्य त्रींश्चतुर्भिर्वशे कुरु ।
 पञ्च जित्वा विदित्वा षट् सप्त हित्वा सुखी भव ॥ ४३
 एकं विषरसो हन्ति शस्त्रेणैकश्च वध्यते ।
 सराष्ट्रं सप्रजं हन्ति राजानं मन्त्रविस्त्रवः ॥ ४४
 एकः स्वादु न भुञ्जीत एकश्चार्थान्न चिन्तयेत् ।
 एको न गच्छेद्ध्वानं नैकः सुप्तेषु जागृयात् ॥ ४५
 एकमेवाद्वितीयं तद्यद्राजन्नावबुध्यसे ।
 सत्यं स्वर्गस्य सोपानं पारावारस्य नौरिव ॥ ४६

एकः क्षमावतां दोषो द्वितीयो नोपलभ्यते ।
 यदेनं क्षमया युक्तमशक्तं मन्यते जनः ॥ ४७
 एको धर्मः परं श्रेयः क्षमैका शान्तिरुत्तमा ।
 विद्यैका परमा दृष्टिरहिंसैका सुखावहा ॥ ४८
 द्वाविमौ ग्रसते भूमिः सर्पो बिलशयानिव ।
 राजानं चाविरोद्धारं ब्राह्मणं चाप्रवासिनम् ॥ ४९
 द्वे कर्मणी नरः कुर्वन्नस्मिल्लोके विरोचते ।
 अब्रुवन्परुषं किंचिदसतो नार्थयंस्तथा ॥ ५०
 द्वाविमौ पुरुषव्याघ्र परप्रत्ययकारिणौ ।
 स्त्रियः कामितकामिन्यो लोकः पूजितपूजकः ॥ ५१
 द्वाविमौ कण्टकौ तीक्ष्णौ शरीरपरिशोषणौ ।
 यश्चाधनः कामयते यश्च कुप्यत्यनीश्वरः ॥ ५२
 द्वाविमौ पुरुषौ राजन्स्वर्गस्योपरि तिष्ठतः ।
 प्रभुश्च क्षमया युक्तो दरिद्रश्च प्रदानवान् ॥ ५३
 न्यायागतस्य द्रव्यस्य बोद्धव्यौ द्वावतिक्रमौ ।
 अपात्रे प्रतिपत्तिश्च पात्रे चाप्रतिपादनम् ॥ ५४
 त्रयो न्याया मनुष्याणां श्रूयन्ते भरतर्षभ ।
 कनीयान्मध्यमः श्रेष्ठ इति वेदविदो विदुः ॥ ५५
 त्रिविधाः पुरुषा राजन्नुत्तमाधममध्यमाः ।
 नियोजयेद्यथावत्तांस्त्रिविधेष्वेव कर्मसु ॥ ५६
 त्रय एवाधना राजन्भार्या दासस्तथा सुतः ।
 यत्ते समधिगच्छन्ति यस्य ते तस्य तद्धनम् ॥ ५७
 चत्वारि राज्ञा तु महाबलेन
 वर्ज्यान्याहुः पण्डितस्तानि विद्यात् ।
 अल्पप्रज्ञैः सह मन्त्रं न कुर्या-
 न्न दीर्घसूत्रैरलसैश्चारणैश्च ॥ ५८
 चत्वारि ते तात गृहे वसन्तु
 श्रियाभिजुष्टस्य गृहस्थधर्मे ।
 वृद्धो ज्ञातिरवसन्नः कुलीनः
 सखा दरिद्रो भगिनी चानपत्या ॥ ५९

चत्वार्याह महाराज सद्यस्कानि बृहस्पतिः ।
 पृच्छते त्रिदशेन्द्राय तानीमानि निबोध मे ॥ ६०
 देवतानां च संकल्पमनुभावं च धीमताम् ।
 विनयं कृतविद्यानां विनाशं पापकर्मणाम् ॥ ६१
 पञ्चाग्रयो मनुष्येण परिचर्याः प्रयत्नतः ।
 पिता माताग्निरात्मा च गुरुश्च भरतर्षभ ॥ ६२
 पञ्चैव पूजयल्लोके यशः प्राप्नोति केवलम् ।
 देवान्पितृन्मनुष्यांश्च भिक्षून्तिथिपञ्चमान् ॥ ६३
 पञ्च त्वानुगमिष्यन्ति यत्र यत्र गमिष्यसि ।
 मित्राण्यमित्रा मध्यस्था उपजीव्योपजीविनः ॥ ६४
 पञ्चेन्द्रियस्य मर्त्यस्य छिद्रं चेदेकमिन्द्रियम् ।
 ततोऽस्य स्रवति प्रज्ञा दृतेः पादादिवोदकम् ॥ ६५
 षड् दोषाः पुरुषेणह हातव्या भूतिमिच्छता ।
 निद्रा तन्द्री भयं क्रोध आलस्यं दीर्घसूत्रता ॥ ६६
 षडिमान्पुरुषो जह्याद्विद्वां नावमिवार्णवे ।
 अप्रवक्तारमाचार्यमनधीयानमृत्विजम् ॥ ६७
 अरक्षितारं राजानं भार्या चाप्रियवादिनीम् ।
 ग्रामकामं च गोपालं वनकामं च नापितम् ॥ ६८
 षडेव तु गुणाः पुंसा न हातव्याः कदाचन ।
 सत्यं दानमनालस्यमनसूया क्षमा धृतिः ॥ ६९
 षण्णामात्मनि नित्यानामैश्वर्यं योऽधिगच्छति ।
 न स पापैः कुतोऽनर्थैर्युज्यते विजितेन्द्रियः ॥ ७०
 षडिमे पट्सु जीवन्ति सप्तमो नोपलभ्यते ।
 चोराः प्रमत्ते जीवन्ति व्याधितेषु चिकित्सकाः ॥ ७१
 प्रमदाः कामयानेषु यजमानेषु याजकाः ।
 राजा विवदमानेषु नित्यं मूर्खेषु पण्डिताः ॥ ७२
 सप्त दोषाः सदा राज्ञा हातव्या व्यसनोदयाः ।
 प्रायशो यैर्विनश्यन्ति कृतमूलाश्च पार्थिवाः ॥ ७३
 स्त्रियोऽक्षा मृगया पानं वाक्पारुष्यं च पञ्चमम् ।
 महच्च दण्डपारुष्यमर्थदूषणमेव च ॥ ७४

अष्टौ पूर्वनिमित्तानि नरस्य विनशिष्यतः ।
 ब्राह्मणान्प्रथमं द्वेष्टि ब्राह्मणैश्च विरुध्यते ॥ ७५
 ब्राह्मणस्वानि चादत्ते ब्राह्मणांश्च जिघांसति ।
 रमते निन्दया चैषां प्रशंसां नाभिनन्दति ॥ ७६
 नैतान्स्मरति कृत्येषु याचितश्चाभ्यसूयति ।
 एतान्दोषान्नरः प्राज्ञो बुद्ध्या बुद्ध्वा विवर्जयेत् ॥ ७७
 अष्टाविमानि हर्षस्य नवनीतानि भारत ।
 वर्तमानानि दृश्यन्ते तान्येव सुसुखान्यपि ॥ ७८
 समागमश्च सखिभिर्महांश्चैव धनागमः ।
 पुत्रेण च परिष्वङ्गः संनिपातश्च मैथुने ॥ ७९
 समये च प्रियालापः स्वयूथेषु च संनतिः ।
 अभिप्रेतस्य लाभश्च पूजा च जनसंसदि ॥ ८०
 नवद्वारमिदं वेदम त्रिस्थूणं पञ्चसाक्षिकम् ।
 क्षेत्रज्ञाधिष्ठितं विद्वान्यो वेद स परः कविः ॥ ८१
 दश धर्मं न जानन्ति धृतराष्ट्र निबोध तान् ।
 मत्तः प्रमत्त उन्मत्तः श्रान्तः क्रुद्धो बुभुक्षितः ॥ ८२
 त्वरमाणश्च भीरुश्च लुब्धः कामी च ते दश ।
 तस्मादेषु भावेषु न प्रसज्येत पण्डितः ॥ ८३
 अत्रैवोदाहरन्तीममितिहासं पुरातनम् ।
 पुत्रार्थमसुरेन्द्रेण गीतं चैव सुधन्वना ॥ ८४

यः काममन्यु प्रजहाति राजा

पात्रे प्रतिष्ठापयते धनं च ।

विशेषविच्छ्रुतवान्क्षिप्रकारी

तं सर्वलोकः कुरुते प्रमाणम् ॥ ८५

जानाति विश्वासयितुं मनुष्या-

न्विज्ञातदोषेषु दधाति दण्डम् ।

जानाति मात्रां च तथा क्षमां च

तं तादृशं श्रीर्जुषते समग्रा ॥ ८६

सुदुर्बलं नावजानाति कंचि-

द्युक्तो रिपुं सेवते बुद्धिपूर्वम् ।

न विप्रहं रोचयते बलस्थैः
 काले च यो विक्रमते स धीरः ॥ ८७
 प्राप्यापदं न व्यथते कदाचि-
 दुद्योगमन्विच्छति चाप्रमत्तः ।
 दुःखं च काले सहते जितात्मा
 धुरंधरस्तस्य जिताः सपत्नाः ॥ ८८
 अनर्थकं विप्रवासं गृहेभ्यः
 पापैः संधिं परदारमभिमर्शम् ।
 दम्भं सैन्यं पैशुनं मद्यपानं
 न सेवते यः स सुखी सदैव ॥ ८९
 न संरम्भेणारभतेऽर्थवर्ग-
 माकारितः शंसति तथ्यमेव ।
 न मात्रार्थे रोचयते विवादं
 नापूजितः कुप्यति चाप्यमूढः ॥ ९०
 न योऽभ्यसूयत्यनुकम्पते च
 न दुर्बलः प्रातिभाव्यं करोति ।
 नात्याह किंचित्क्षमते विवादं
 सर्वत्र तादृग्लभते प्रशंसाम् ॥ ९१
 यो नोद्धतं कुरुते जातु वेषं
 न पौरुषेणापि विकथ्यतेऽन्यान् ।
 न मूर्च्छितः कटुकान्याह किंचि-
 त्प्रियं सदा तं कुरुते जनोऽपि ॥ ९२
 न वैरमुदीपयति प्रशान्तं
 न दर्पमारोहति नास्तमेति ।
 न दुर्गतोऽस्मीति करोति मन्युं
 तमार्यशीलं परमादुःखम् ॥ ९३
 न स्वे सुखे वै कुरुते प्रहर्षं
 नान्यस्य दुःखे भवति प्रतीतः ।
 दत्त्वा न पश्चात्कुरुतेऽनुतापं
 न कथ्यते सत्पुरुषार्यशीलः ॥ ९४

देशचारान्समयाज्जातिधर्मा-
 न्बुभूषते यस्तु परावरज्ञः ।
 स तत्र तत्राधिगतः सदैव
 महाजनस्याधिपत्यं करोति ॥ ९५
 दम्भं मोहं मत्सरं पापकृत्यं
 राजद्विष्टं पैशुनं पूगवैरम् ।
 मत्तोन्मत्तैर्दुर्जनैश्चापि वादं
 यः प्रज्ञावान्वर्जयेत्स प्रधानः ॥ ९६
 दमं शौचं दैवतं मङ्गलानि
 प्रायश्चित्तं विविधाल्लोकवादान् ।
 एतानि यः कुरुते नैत्यकानि
 तस्योत्थानं देवता राधयन्ति ॥ ९७
 समैर्विवाहं कुरुते न हीनैः
 समैः सख्यं व्यवहारं कथाश्च ।
 गुणैर्विशिष्टांश्च पुरोदधाति
 विपश्चितस्तस्य नयाः सुनीताः ॥ ९८
 मितं भुङ्क्ते संविभज्याश्रितेभ्यो
 मितं स्वपितृमितं कर्म कृत्वा ।
 ददात्यमित्रेष्वपि याचितः सं-
 स्तात्मवन्तं प्रजहत्यनर्थाः ॥ ९९
 चिकीर्षितं विप्रकृतं च यस्य
 नान्ये जनाः कर्म जानन्ति किंचित् ।
 मन्त्रे गुप्ते सम्यगनुष्ठिते च
 स्वल्पो नास्य व्यथते कश्चिदर्थः ॥ १००
 यः सर्वभूतप्रशमे निविष्टः
 सत्यो मृदुर्दानकृच्छुद्धभावः ।
 अतीव संज्ञायते ज्ञातिमध्ये
 महामणिर्जात्य इव प्रसन्नः ॥ १०१
 य आत्मनापत्रपते भृशं नरः
 स सर्वलोकस्य गुरुर्भवत्युत ।

अनन्ततेजाः सुमनाः समाहितः
 स्वतेजसा सूर्य इवावभासते ॥ १०२
 वने जाताः शापदग्धस्य राज्ञः
 पाण्डोः पुत्राः पञ्च पञ्चेन्द्रकल्पाः ।
 त्वयैव बाला वर्धिताः शिक्षिताश्च
 तवादेशं पालयन्त्याम्बिकेय ॥ १०३
 प्रदायैषामुचितं तात राज्यं
 सुखी पुत्रैः सहितो मोदमानः ।
 न देवानां नापि च मानुषाणां
 भविष्यसि त्वं तर्कणीयो नरेन्द्र ॥ १०४

इति श्रीमहाभारते उद्योगपर्वणि
 त्रयस्त्रिंशोऽध्यायः ॥ ३३ ॥

३४

धृतराष्ट्र उवाच ।

जाग्रतो दह्यमानस्य यत्कार्यमनुपश्यसि ।
 तद्ब्रूहि त्वं हि नस्तात धर्मार्थकुशलः शुचिः ॥ १
 त्वं मां यथावद्विदुर प्रशाधि
 प्रज्ञापूर्वं सर्वमजातशत्रोः ।
 यन्मन्यसे पथ्यमदीनसत्त्व
 श्रेयस्करं ब्रूहि तद्वै कुरुणाम् ॥ २
 पापाशङ्की पापमेवानुपश्य-
 न्पृच्छामि त्वां व्याकुलेनात्मनाहम् ।
 कवे तन्मे ब्रूहि सर्वं यथाव-
 न्मनीषितं सर्वमजातशत्रोः ॥ ३

विदुर उवाच ।

शुभं वा यदि वा पापं द्वेष्यं वा यदि वा प्रियम् ।
 अष्टाष्टस्तस्य तद्ब्रूयाद्यस्य नेच्छेत्पराभवम् ॥ ४
 तस्माद्वक्ष्यामि ते राजन्भवमिच्छन्कुरुन्प्रति ।
 वचः श्रेयस्करं धर्म्यं ब्रुवतस्तन्निबोध मे ॥ ५
 मिथ्योपेतानि कर्माणि सिध्येयुर्यानि भारत ।

अनुपायप्रयुक्तानि मा स्म तेषु मनः कृथाः ॥ ६
 तथैव योगविहितं न सिध्येत्कर्म यन्नृप ।
 उपाययुक्तं मेधावी न तत्र ग्लपयेन्मनः ॥ ७
 अनुबन्धानवेक्षेत सानुबन्धेषु कर्मसु ।
 संप्रधार्य च कुर्वीत न वेगेन समाचरेत् ॥ ८
 अनुबन्धं च संप्रेक्ष्य विपाकांश्चैव कर्मणाम् ।
 उत्थानमात्मनश्चैव धीरः कुर्वीत वा न वा ॥ ९
 यः प्रमाणं न जानाति स्थाने वृद्धौ तथा क्षये ।
 कोशे जनपदे दण्डे न स राज्येऽवतिष्ठते ॥ १०
 यस्त्वेतानि प्रमाणानि यथोक्तान्यनुपश्यति ।
 युक्तो धर्मार्थयोर्ज्ञाने स राज्यमधिगच्छति ॥ ११
 न राज्यं प्राप्नोत्येव वर्तितव्यमसांप्रतम् ।
 श्रियं ह्यविनयो हन्ति जरा रूपमिवोत्तमम् ॥ १२
 भक्ष्योत्तमप्रतिच्छन्नं मत्स्यो बडिशमायसम् ।
 रूपाभिपाती ग्रसते नानुबन्धमवेक्षते ॥ १३
 यच्छक्यं ग्रसितुं ग्रस्यं ग्रस्तं परिणमेच्च यत् ।
 हितं च परिणामे यत्तदद्यं भूतिमिच्छता ॥ १४
 वनस्पतेरपक्वानि फलानि प्रचिनोति यः ।
 स नाप्नोति रसं तेभ्यो बीजं चास्य विनश्यति ॥ १५
 यस्तु पक्वमुपादत्ते काले परिणतं फलम् ।
 फलाद्रसं स लभते बीजाच्चैव फलं पुनः ॥ १६
 यथा मधु समादत्ते रक्षन्पुष्पाणि षट्पदः ।
 तद्वदर्थान्मनुष्येभ्य आदद्यादविहिंसया ॥ १७
 पुष्पं पुष्पं विचिन्वीत मूलच्छेदं न कारयेत् ।
 मालाकार इवारामे न यथाङ्गारकारकः ॥ १८
 किं नु मे स्यादिदं कृत्वा किं नु मे स्यादकुर्वतः ।
 इति कर्माणि संचिन्त्य कुर्याद्वा पुरुषो न वा ॥ १९
 अनारभ्या भवन्त्यर्थाः केचिन्नित्यं तथागताः ।
 कृतः पुरुषकारोऽपि भवेद्येषु निरर्थकः ॥ २०
 कांश्चिदर्थान्नरः प्राज्ञो लघुमूलान्महाफलान् ।

क्षिप्रमारभते कर्तुं न विप्रयति तादृशान् ॥ २१
 ऋजु पश्यति यः सर्वं चक्षुषानुपिबन्निव ।
 आसीनमपि तूष्णीकमनुरज्यन्ति तं प्रजाः ॥ २२
 चक्षुषा मनसा वाचा कर्मणा च चतुर्विधम् ।
 प्रसादयति लोकं यस्तं लोकोऽनुप्रसीदति ॥ २२
 यस्मात्प्रस्यन्ति भूतानि मृगव्याधान्मृगा इव ।
 सागरान्तामपि महीं लब्ध्वा स परिहीयते ॥ २४
 पितृपैतामहं राज्यं प्राप्तवान्स्वेन तेजसा ।
 वायुरभ्रमिवासाद्य भ्रंशयत्यनये स्थितः ॥ २५
 धर्ममाचरतो राज्ञः सद्भिश्चरितमादितः ।
 वसुधा वसुसंपूर्णा वर्धते भूतिवर्धनी ॥ २६
 अथ संत्यजतो धर्ममधर्मं चानुतिष्ठतः ।
 प्रतिसंवेष्टते भूमिरग्नौ चर्महितं यथा ॥ २७
 य एव यत्नः क्रियते परराष्ट्रायमर्दने ।
 स एव यत्नः कर्तव्यः स्वराष्ट्रपरिपालने ॥ २८
 धर्मेण राज्यं विन्देत धर्मेण परिपालयेत् ।
 धर्ममूलां श्रियं प्राप्य न जहाति न हीयते ॥ २९
 अप्युन्मत्तात्प्रलपतो बालाच्च परिसर्पतः ।
 सर्वतः सारमादद्यादश्मभ्य इव काञ्चनम् ॥ ३०
 सुव्याहृतानि सुधियां सुकृतानि ततस्ततः ।
 संचिन्वन्धीर आसीत् शिलाहारी शिलं यथा ॥ ३१
 गन्धेन गावः पश्यन्ति वेदैः पश्यन्ति ब्राह्मणाः ।
 चारैः पश्यन्ति राजानश्चक्षुर्भ्यामितरे जनाः ॥ ३२
 भूयांसं लभते क्लेशं या गौर्भवति दुर्दुहा ।
 अथ या सुदुहा राजन्नैव तां विनयन्त्यपि ॥ ३३
 यदत्तं प्रणमति न तत्संतापयन्त्यपि ।
 यच्च स्वयं नतं दारु न तत्संतामयन्त्यपि ॥ ३४
 एतयोपमया धीरः संनमेत बलीयसे ।
 इन्द्राय स प्रणमते नमते यो बलीयसे ॥ ३५
 पर्जन्यनाथाः पशवो राजानो मित्रबान्धवाः ।

पतयो बान्धवाः स्त्रीणां ब्राह्मणा वेदबान्धवाः ॥ ३६
 सत्येन रक्ष्यते धर्मो विद्या योगेन रक्ष्यते ।
 मृजया रक्ष्यते रूपं कुलं वृत्तेन रक्ष्यते ॥ ३७
 मानेन रक्ष्यते धान्यमश्वान् रक्ष्यत्यनुक्रमः ।
 अमीक्ष्णदर्शनाद्भावः स्त्रियो रक्ष्याः कुचेलतः ॥ ३८
 न कुलं वृत्तहीनस्य प्रमाणमिति मे मतिः ।
 अन्त्येष्वपि हि जातानां वृत्तमेव विशिष्यते ॥ ३९
 य ईर्ष्युः परवित्तेषु रूपे वीर्यं कुलान्वये ।
 सुखे सौभाग्यसत्कारे तस्य व्याधिरनन्तकः ॥ ४०
 अकार्यकरणाद्भीतः कार्याणां च विवर्जनात् ।
 अकाले मन्त्रभेदाच्च येन माद्येन्न तत्पिबेत् ॥ ४१
 विद्यामदो धनमदस्तृतीयोऽभिजनो मदः ।
 एते मदावलिप्तानामेत एव सतां दमाः ॥ ४२
 असन्तोऽभ्यर्थिताः सद्भिः किंचित्कार्यं कदाचन ।
 मन्यन्ते सन्तमात्मानमसन्तमपि विश्रुतम् ॥ ४३
 गतिरात्मवतां सन्तः सन्त एव सतां गतिः ।
 असतां च गतिः सन्तो न त्वसन्तः सतां गतिः ॥ ४४
 जिता सभा वल्लवता समाशा गोमता जिता ।
 अध्वा जितो यानवता सर्वं शीलवता जितम् ॥ ४५
 शीलं प्रधानं पुरुषे तद्यस्येह प्रणश्यति ।
 न तस्य जीवितेनार्थो न धनेन न बन्धुभिः ॥ ४६
 आढ्यानां मांसपरमं मध्यानां गोरसोत्तरम् ।
 लवणोत्तरं दरिद्राणां भोजनं भरतर्षभ ॥ ४७
 संपन्नतरमेवान्नं दरिद्रा भुञ्जते सदा ।
 क्षुत्खादुतां जनयति सा चाढ्येषु सुदुर्लभा ॥ ४८
 प्रायेण श्रीमतां लोके भोक्तुं शक्तिर्न विद्यते ।
 दरिद्राणां तु राजेन्द्र अपि काष्ठं हि जीर्यते ॥ ४९
 अवृत्तिर्भयमन्त्यानां मध्यानां मरणाद्वयम् ।
 उत्तमानां तु मर्त्यानामवमानात्परं भयम् ॥ ५०
 ऐश्वर्यमदपापिष्ठा मदाः पानमदादयः ।

ऐश्वर्यमददत्तो हि नापतित्वा विबुध्यते ॥ ५१
 इन्द्रियैरिन्द्रियार्थेषु वर्तमानैरनिग्रहैः ।
 तैरयं ताप्यते लोको नक्षत्राणि ग्रहैरिव ॥ ५२
 यो जितः पञ्चवर्गेण सहजेनात्मकर्शिना ।
 आपदस्तस्य वर्धन्ते शुक्लपक्ष इवोदुराट् ॥ ५३
 अविजित्य य आत्मानममात्यान्विजिगीषते ।
 अमित्रान्वाजितामात्यः सोऽवशः परिहीयते ॥ ५४
 आत्मानमेव प्रथमं देशरूपेण यो जयेत् ।
 ततोऽमात्यान्मित्रांश्च न मोघं विजिगीषते ॥ ५५
 वश्येन्द्रियं जितामात्यं धृतदण्डं विकारिषु ।
 परीक्ष्यकारिणं धीरमत्यन्तं श्रीर्निषेवते ॥ ५६
 रथः शरीरं पुरुषस्य राज-
 नात्मा नियन्तेन्द्रियाण्यस्य चाश्वाः ।
 तैरप्रमत्तः कुशलः सदश्चै-
 र्दान्तैः सुखं याति रथीव धीरः ॥ ५७
 एतान्यनिगृहीतानि व्यापादयितुमप्यलम् ।
 अविधेया इवादान्ता हयाः पथि कुसारथिम् ॥ ५८
 अनर्थमर्थतः पश्यन्नर्थं चैवाप्यनर्थतः ।
 इन्द्रियैः प्रसृतो बालः सुदुःखं मन्यते सुखम् ॥ ५९
 धर्माथौ यः परित्यज्य स्यादिन्द्रियवशानुगः ।
 श्रीप्राणधनदारेभ्यः क्षिप्रं स परिहीयते ॥ ६०
 अर्थानामीश्वरो यः स्यादिन्द्रियाणामनीश्वरः ।
 इन्द्रियाणामनैश्वर्यादैश्वर्याद्भ्रश्यते हि सः ॥ ६१
 आत्मनात्मानमन्विच्छेन्मनोबुद्धीन्द्रियैर्यतैः ।
 आत्मैव ह्यात्मनो बन्धुरात्मैव रिपुरात्मनः ॥ ६२
 क्षुद्राक्षेणेव जालेन झषावपिहिताबुधौ ।
 कामश्च राजन्क्रोधश्च तौ प्रज्ञानं विलुम्पतः ॥ ६३
 समवेक्ष्येह धर्माथौ संभारान्योऽधिगच्छति ।
 स वै संभृतसंभारः सततं सुखमेधते ॥ ६४
 यः पञ्चाभ्यन्तराञ्छत्रूनविजित्य मतिक्षयान् ।

जिगीषति रिपूनन्यान्निपवोऽभिभवन्ति तम् ॥ ६५
 दृश्यन्ते हि दुरात्मानो वध्यमानाः स्वकर्मभिः ।
 इन्द्रियाणामनीशत्वाद्वाजानो राज्यविभ्रमैः ॥ ६६
 असंत्यागात्पापकृतामपापां-
 स्तुल्यो दण्डः स्पृशते मिश्रभावात् ।
 शुष्केणार्द्रं दह्यते मिश्रभावा-
 त्त्स्मात्पापैः सह संधिं न कुर्यात् ॥ ६७
 निजानुत्पततः शत्रून्पञ्च पञ्चप्रयोजनान् ।
 यो मोहान्न निगृह्णाति तमापद्रुसते नरम् ॥ ६८
 अनसूयार्जवं शौचं संतोषः प्रियवादिता ।
 दमः सत्यमनायासो न भवन्ति दुरात्मनाम् ॥ ६९
 आत्मज्ञानमनायासस्तितिक्षा धर्मनित्यता ।
 वाक्चैव गुप्ता दानं च नैतान्यन्येषु भारत ॥ ७०
 आक्रोशपरिवादाभ्यां विहिंसन्त्यबुधा बुधान् ।
 वक्ता पापमुपादत्ते क्षममाणो विमुच्यते ॥ ७१
 हिंसा बलमसाधूनां राज्ञां दण्डविधिर्बलम् ।
 शुश्रूषा तु बलं स्त्रीणां क्षमा गुणवतां बलम् ॥ ७२
 वाक्संयमो हि नृपते सुदुष्करतमो मतः ।
 अर्थवच्च विचित्रं च न शक्यं बहु भाषितुम् ॥ ७३
 अभ्यावहति कल्याणं विविधा वाक्सुभाषिता ।
 सैव दुर्भाषिता राजन्ननर्थायोपपद्यते ॥ ७४
 संरोहति शरैर्विद्धं वनं परशुना हतम् ।
 वाचा दुरुक्तं बीभत्सं न संरोहति वाक्क्षतम् ॥ ७५
 कर्णिनालीकनाराचा निर्हरन्ति शरीरतः ।
 वाक्शल्यस्तु न निर्हर्तुं शक्यो हृदिशयो हि सः ॥ ७६
 वाक्सायका वदन्नाग्निष्पतन्ति
 यैराहतः शोचति राज्यहानि ।
 परस्य नामर्मसु ते पतन्ति
 तान्पण्डितो नावसृजेत्परेषु ॥ ७७
 यस्मै देवाः प्रयच्छन्ति पुरुषाय पराभवम् ।

बुद्धिं तस्यापकर्षन्ति सोऽपाचीनानि पश्यति ॥ ७८
 बुद्धौ कलुषभूतायां विनाशे प्रत्युपस्थिते ।
 अनयो नयसंकाशो हृदयान्नापसर्पति ॥ ७९
 सेयं बुद्धिः परीता ते पुत्राणां तव भारत ।
 पाण्डवानां विरोधेन न चैनामवबुध्यसे ॥ ८०
 राजा लक्षणसंपन्नस्त्रैलोक्यस्यापि यो भवेत् ।
 शिष्यस्ते शासिता सोऽस्तु धृतराष्ट्र युधिष्ठिरः ॥ ८१
 अतीव सर्वान्पुत्रांस्ते भागवेयपुरस्कृतः ।
 तेजसा प्रज्ञया चैव युक्तो धर्मार्थतत्त्ववित् ॥ ८२
 आनृशंस्यादनुक्रोशाद्योऽसौ धर्मभृतां वरः ।
 गौरवात्तव राजेन्द्र बहून्केशांस्तितिक्षति ॥ ८३

इति श्रीमहाभारते उद्योगपर्वणि

चतुस्त्रिंशोऽध्यायः ॥ ३४ ॥

३५

धृतराष्ट्र उवाच ।

ब्रूहि भूयो महाबुद्धे धर्मार्थसहितं वचः ।
 शृण्वतो नास्ति मे वृत्तिर्विचित्राणीह भाषसे ॥ १

विदुर उवाच ।

सर्वतीर्थेषु वा स्नानं सर्वभूतेषु चार्जवम् ।
 उभे एते समे स्यातामार्जवं वा विशिष्यते ॥ २
 आर्जवं प्रतिपद्यस्व पुत्रेषु सततं विभो ।
 इह कीर्तिं परां प्राप्य प्रेत्य स्वर्गमवाप्स्यसि ॥ ३
 यावत्कीर्तिर्मनुष्यस्य पुण्या लोकेषु गीयते ।
 तावत्स पुरुषव्याघ्र स्वर्गलोके महीयते ॥ ४
 अत्राप्युदाहरन्तीममितिहासं पुरातनम् ।
 विरोचनस्य संवादं केशिन्यर्थे सुधन्वना ॥ ५

केशिन्युवाच ।

किं ब्राह्मणाः स्विच्छ्रेयांसो दितिजाः स्विद्विरोचन ।
 अथ केन स्म पर्यङ्कं सुधन्वा नाधिरोहति ॥ ६

विरोचन उवाच ।

प्राजापत्या हि वै श्रेष्ठा वयं केशिनि सत्तमाः ।
 अस्माकं खल्विमे लोकाः के देवाः के द्विजातयः ॥ ७

केशिन्युवाच ।

इहैवास्व प्रतीक्षाव उपस्थाने विरोचन ।

सुधन्वा प्रातरागन्ता पश्येयं वां समागतौ ॥ ८

विरोचन उवाच ।

तथा भद्रे करिष्यामि यथा त्वं भीरु भाषसे ।

सुधन्वानं च मां चैव प्रातर्द्रष्टासि संगतौ ॥ ९

सुधन्वोवाच ।

अन्वालभे हिरण्यं प्राह्वादेऽहं तवासनम् ।

एकत्वमुपसंपन्नो न त्वासेयं त्वया सह ॥ १०

विरोचन उवाच ।

अन्वाहरन्तु फलकं कूर्चं वाप्यथ वा वृसीम् ।

सुधन्वन्न त्वमर्होऽसि मया सह समासनम् ॥ ११

सुधन्वोवाच ।

पितापि ते समासीनमुपासीतैव मामधः ।

बालः सुखैधितो गेहे न त्वं किञ्चन बुध्यसे ॥ १२

विरोचन उवाच ।

हिरण्यं च गवाश्वं च यद्विद्वत्तमसुरेषु नः ।

सुधन्वन्विपणे तेन प्रश्नं पृच्छाव ये विदुः ॥ १३

सुधन्वोवाच ।

हिरण्यं च गवाश्वं च तवैवास्तु विरोचन ।

प्राणयोस्तु पणं कृत्वा प्रश्नं पृच्छाव ये विदुः ॥ १४

विरोचन उवाच ।

आवां कुत्र गमिष्यावः प्राणयोर्विपणे कृते ।

न हि देवेष्वहं स्थाता न मनुष्येषु कर्हिचित् ॥ १५

सुधन्वोवाच ।

पितरं ते गमिष्यावः प्राणयोर्विपणे कृते ।

पुत्रस्यापि स हेतोर्हि प्रह्लादो नानृतं वदेत् ॥ १६

प्रह्लाद उवाच ।

इमौ तौ संप्रदृश्येते याभ्यां न चरितं सह ।
आशीविषाविव क्रुद्धावेकमार्गमिहागतौ ॥ १७
किं वै सहैव चरतो न पुरा चरतः सह ।
विरोचनैतत्पृच्छामि किं ते सख्यं सुधन्वना ॥ १८

विरोचन उवाच ।

न मे सुधन्वना सख्यं प्राणयोर्विपणावहे ।
प्रह्लाद तत्त्वां पृच्छामि मा प्रश्नमनृतं वदीः ॥ १९

प्रह्लाद उवाच ।

उदकं मधुपर्कं चाप्यानयन्तु सुधन्वने ।
ब्रह्मन्मध्यर्चनीयोऽसि श्वेता गौः पीवरीकृता ॥ २०

सुधन्वोवाच ।

उदकं मधुपर्कं च पथ एवार्पितं मम ।
प्रह्लाद त्वं तु नौ प्रश्नं तथ्यं प्रब्रूहि पृच्छतोः ॥ २१

प्रह्लाद उवाच ।

पुत्रो वान्यो भवान्ब्रह्मन्साक्ष्ये चैव भवेत्स्थितः ।
तयोर्विवदतोः प्रश्नं कथमस्मद्विधो वदेत् ॥ २२
अथ यो नैव प्रब्रूयात्सत्यं वा यदि वानृतम् ।
एतत्सुधन्वन्पृच्छामि दुर्विवक्ता स्म किं वसेत् ॥ २३

सुधन्वोवाच ।

यां रात्रिमधिविन्ना स्त्री यां चैवाक्षपराजितः ।
यां च भारामितप्राज्ञो दुर्विवक्ता स्म तां वसेत् ॥ २४
नगरे प्रतिरुद्धः सन्वहिर्द्वारे बुभुक्षितः ।
अमित्रान्भूयसः पश्यन्दुर्विवक्ता स्म तां वसेत् ॥ २५
पञ्च पञ्चनृते हन्ति दश हन्ति गवानृते ।
शतमश्वानृते हन्ति सहस्रं पुरुषानृते ॥ २६
हन्ति जातानजातांश्च हिरण्यार्थेऽनृतं वदन् ।
सर्वं भूम्यनृते हन्ति मा स्म भूम्यनृतं वदीः ॥ २७

प्रह्लाद उवाच ।

मत्तः श्रेयानङ्गिरा वै सुधन्वा त्वद्विरोचन ।

मातास्य श्रेयसी मातुस्तस्मात्त्वं तेन वै जितः ॥ २८
विरोचन सुधन्वायं प्राणानामीश्वरस्तव ।
सुधन्वन्पुनरिच्छामि त्वया दत्तं विरोचनम् ॥ २९

सुधन्वोवाच ।

यद्धर्ममवृणीथास्त्वं न कामादनृतं वदीः ।
पुनर्ददामि ते तस्मात्पुत्रं प्रह्लाद दुर्लभम् ॥ ३०
एष प्रह्लाद पुत्रस्ते मया दत्तो विरोचनः ।
पादप्रक्षालनं कुर्यात्कुमार्याः संनिधौ मम ॥ ३१

विदुर उवाच ।

तस्माद्राजेन्द्र भूम्यर्थे नानृतं वक्तुमर्हसि ।
मा गमः ससुतामात्योऽत्ययं पुत्राननुभ्रमन् ॥ ३२
न देवा यष्टिमादाय रक्षन्ति पशुपालवत् ।
यं तु रक्षितुमिच्छन्ति बुद्ध्या संविभजन्ति तम् ॥ ३३
यथा यथा हि पुरुषः कल्याणे कुरुते मनः ।
तथा तथास्य सर्वार्थाः सिध्यन्ते नात्र संशयः ॥ ३४

न छन्दांसि वृजिनात्तारयन्ति

मायाविनं मायया वर्तमानम् ।

नीडं शकुन्ता इव जातपक्षा-

श्छन्दांस्येनं प्रजहत्यन्तकाले ॥ ३५

मत्तापानं कलहं पूगवैरं

भार्यापत्योरन्तरं ज्ञातिभेदम् ।

राजद्विष्टं स्त्रीपुमांसोर्विवादं

वर्ज्यान्याहुर्न्यश्च पन्थाः प्रदुष्टः ॥ ३६

सामुद्रिकं वणिजं चोरपूर्वं

शलाकधूर्तं च चिकित्सकं च ।

अरिं च मित्रं च कुशीलवं च

नैतान्साक्ष्येष्वधिकुर्वीत सप्त ॥ ३७

मानाग्निहोत्रमुत मानमौनं

मानेनाधीतमुत मानयज्ञः ।

एतानि चत्वार्यभयंकराणि

भयं प्रयच्छन्त्ययथाकृतानि ॥ ३८
 अगारदाही गरदः कुण्डाशी सोमविक्रयी ।
 पर्वकारश्च सूची च मित्रश्रुकपारदारिकः ॥ ३९
 भूणहा गुस्तल्पी च यश्च स्यात्पानपो द्विजः ।
 अतितीक्ष्णश्च काकश्च नास्तिको वेदनिन्दकः ॥ ४०
 सुवप्रग्रहणो ब्राह्मणः कीनाशश्चार्थवानपि ।
 रक्षेत्युक्तश्च यो हिंस्यात्सर्वे ब्रह्महणैः समाः ॥ ४१
 तृणोत्कया ज्ञायते जातरूपं
 युगे भद्रो व्यवहारेण साधुः ।
 शूरो भयेष्वर्थकृच्छ्रेषु धीरः
 कृच्छ्रास्वापत्सु सुहृदश्चारयश्च ॥ ४२
 जरा रूपं हरति हि धैर्यमाशा
 मृत्युः प्राणान्धर्मचर्यामसूया ।
 क्रोधः श्रियं शीलमनार्यसेवा
 ह्रियं कामः सर्वमेवाभिमानः ॥ ४३
 श्रीर्मङ्गलात्प्रभवति प्रागल्भ्यात्संप्रवर्धते ।
 दाक्ष्यात् कुरुते मूलं संयमात्प्रतिष्ठति ॥ ४४
 अष्टौ गुणाः पुरुषं दीपयन्ति
 प्रज्ञा च कौल्यं च दमः श्रुतं च ।
 पराक्रमश्चाबहुभाषिता च
 दानं यथाशक्ति कृतज्ञता च ॥ ४५
 एतान्गुणांस्तात महानुभावा-
 नेको गुणः संश्रयते प्रसह्य ।
 राजा यदा सत्कुरुते मनुष्यं
 सर्वान्गुणानेष गुणोऽतिभाति ॥ ४६
 अष्टौ नृपेमानि मनुष्यलोके
 स्वर्गस्य लोकस्य निदर्शनानि ।
 चत्वार्येषामन्ववेतानि सद्भि-
 श्चत्वार्येषामन्ववयन्ति सन्तः ॥ ४७
 यज्ञो दानमध्ययनं तपश्च

चत्वार्येतान्यन्ववेतानि सद्भिः ।
 दमः सत्यमार्जवमानृशंसं
 चत्वार्येतान्यन्ववयन्ति सन्तः ॥ ४८
 न सा सभा यत्र न सन्ति वृद्धा
 न ते वृद्धा ये न वदन्ति धर्मम् ।
 नासौ धर्मो यत्र न सत्यमस्ति
 न तत्सत्यं यच्छलेनानुविद्धम् ॥ ४९
 सत्यं रूपं श्रुतं विद्या कौल्यं शीलं बलं धनम् ।
 शौर्यं च चित्रभाष्यं च दश संसर्गयोनीयः ॥ ५०
 पापं कुर्वन्पापकीर्तिः पापमेवाश्रुते फलम् ।
 पुण्यं कुर्वन्पुण्यकीर्तिः पुण्यमेवाश्रुते फलम् ॥ ५१
 पापं प्रज्ञां नाशयति क्रियमाणं पुनः पुनः ।
 नष्टप्रज्ञः पापमेव नित्यमारभते नरः ॥ ५२
 पुण्यं प्रज्ञां वर्धयति क्रियमाणं पुनः पुनः ।
 वृद्धप्रज्ञः पुण्यमेव नित्यमारभते नरः ॥ ५३
 असूयको दन्दशूको निष्ठुरो वैरकृन्नरः ।
 स कृच्छ्रं महदाप्नोति नचिरात्पापमाचरन् ॥ ५४
 अनसूयः कृतप्रज्ञः शोभनान्याचरन्सदा ।
 अकृच्छ्रात्सुखमाप्नोति सर्वत्र च विराजते ॥ ५५
 प्रज्ञामेवागमयति यः प्राज्ञेभ्यः स पण्डितः ।
 प्राज्ञो ह्यवाप्य धर्माथौ शक्नोति सुखमेधितुम् ॥ ५६
 दिवसेनैव तत्कुर्याद्येन रात्रौ सुखं वसेत् ।
 अष्टमासेन तत्कुर्याद्येन वर्षाः सुखं वसेत् ॥ ५७
 पूर्वं वयसि तत्कुर्याद्येन वृद्धः सुखं वसेत् ।
 यावज्जीवेन तत्कुर्याद्येन प्रेत्य सुखं वसेत् ॥ ५८
 जीर्णमन्नं प्रशंसन्ति भार्या च गतयौवनाम् ।
 शूरं विगतसंग्रामं गतपारं तपस्विनम् ॥ ५९
 धनेनाधर्मलब्धेन यच्छिद्रमपिधीयते ।
 असंवृतं तद्भवति ततोऽन्यद्वदीर्यते ॥ ६०
 गुरुरात्मवतां शास्ता शास्ता राजा दुरात्मनाम् ।

अथ प्रच्छन्नपापानां शास्ता वैवस्वतो यमः ॥ ६१
 ऋषीणां च नदीनां च कुलानां च महात्मनाम् ।
 प्रभवो नाधिगन्तव्यः स्त्रीणां दुश्चरितस्य च ॥ ६२
 द्विजातिपूजाभिरतो दाता ज्ञातिषु चार्जवी ।
 क्षत्रियः स्वर्गभागाजंश्चिरं पालयते महीम् ॥ ६३
 सुवर्णपुष्पां पृथिवीं चिन्वन्ति पुरुषास्त्रयः ।
 शूरश्च कृतविद्यश्च यश्च जानाति सेवितुम् ॥ ६४
 बुद्धिश्रेष्ठानि कर्माणि बाहुमध्यानि भारत ।
 तानि जङ्घजघन्यानि भारप्रत्यवराणि च ॥ ६५
 दुर्योधने च शकुनौ मूढे दुःशासने तथा ।
 कर्णे चैश्वर्यमाधाय कथं त्वं भूतिमिच्छति ॥ ६६
 सर्वैर्गुणैरुपेताश्च पाण्डवा भरतर्षभ ।
 पितृवत्त्वयि वर्तन्ते तेषु वर्तस्व पुत्रवत् ॥ ६७

इति श्रीमहाभारते उद्योगपर्वणि

पञ्चत्रिंशोऽध्यायः ॥ ३५ ॥

३६

विदुर उवाच ।

अत्रैवोदाहरन्तीममितिहासं पुरातनम् ।
 आत्रेयस्य च संवादं साध्यानां चेति नः श्रुतम् ॥ १
 चरन्तं हंसरूपेण महर्षिं संशितव्रतम् ।
 साध्या देवा महाप्राज्ञं पर्यपृच्छन्त वै पुरा ॥ २
 साध्या देवा वयमस्मो महर्षे
 दृष्ट्वा भवन्तं न शक्नुमोऽनुमातुम् ।
 श्रुतेन धीरो बुद्धिमांस्त्वं मतो नः
 कान्यां वाचं वक्तुमर्हस्युदाराम् ॥ ३
 हंस उवाच ।
 एतत्कार्यममराः संश्रुतं मे
 धृतिः शमः सत्यधर्मानुवृत्तिः ।
 ग्रन्थिं विनीय हृदयस्य सर्वं
 प्रियाप्रिये चात्मवशं नयीत ॥ ४

आक्रुश्यमानो नाक्रोशेन्मन्युरेव तितिक्षतः ।
 आक्रोष्टारं निर्दहति सुकृतं चास्य विदन्ति ॥ ५
 नाक्रोशी स्यान्नावमानी परस्य
 मित्रद्रोही नोत नीचोपसेवी ।
 न चातिमानी न च हीनवृत्तो
 रूक्षां वाचं रूशतीं वर्जयीत ॥ ६
 मर्मण्यस्थीनि हृदयं तथासू-
 न्धोरा वाचो निर्दहन्तीह पुंसाम् ।
 तस्माद्वाचं रूशतीं रूक्षरूपां
 धर्मरामो नित्यशो वर्जयीत ॥ ७
 अरुंतुदं परुषं रूक्षवाचं
 वाक्कण्टकैर्वितुदन्तं मनुष्यान् ।
 विद्यादलक्ष्मीकतमं जनानां
 मुखे निबद्धां निर्ऋतिं बहन्तम् ॥ ८
 परश्चेदेनमधिविध्येत बाणै-
 र्भृशं सुतीक्ष्णैरनलार्कदीप्तैः ।
 विरिच्यमानोऽप्यतिरिच्यमानो
 विद्यात्कविः सुकृतं मे दधाति ॥ ९
 यदि सन्तं सेवते यद्यसन्तं
 तपस्विनं यदि वा स्तेनमेव ।
 वासो यथा रङ्गवशं प्रयाति
 तथा स तेषां वशमभ्युपैति ॥ १०
 वादं तु यो न प्रवदेन्न वादये-
 द्यो नाहतः प्रतिहन्यान्न घातयेत् ।
 यो हन्तुकामस्य न पापमिच्छे-
 त्समै देवाः स्पृहयन्त्यागताय ॥ ११
 अव्याहतं व्याहृताच्छ्रेय आहुः
 सत्यं वदेद्व्याहतं तद्वितीयम् ।
 प्रियं वदेद्व्याहतं तत्तृतीयं
 धर्म्यं वदेद्व्याहतं तच्चतुर्थम् ॥ १२

यादृशैः संविवदते यादृशांश्चोपसेवते ।
 यादृगिच्छेच्च भवितुं तादृग्भवति पूरुषः ॥ १३
 यतो यतो निवर्तते ततस्ततो विमुच्यते ।
 निवर्तनाद्धि सर्वतो न वेत्ति दुःखमण्वपि ॥ १४
 न जीयते नोत जिगीषतेऽन्या-
 न्न वैरकृच्चप्रतिघातकश्च ।
 निन्दाप्रशंसासु समस्वभावो
 न शोचते हृष्यति नैव चायम् ॥ १५
 भावमिच्छति सर्वस्य नाभावे कुरुते मतिम् ।
 सत्यवादी मृदुर्दान्तो यः स उत्तमपूरुषः ॥ १६
 नानर्थकं सान्त्वयति प्रतिज्ञाय ददाति च ।
 राद्धापराद्धे जानाति यः स मध्यमपूरुषः ॥ १७
 दुःशासनस्तूपहन्ता न शास्ता
 नावर्तते मन्युवशात्कृतघ्नः ।
 न कस्यचिन्मित्रमथो दुरात्मा
 कलाञ्छेता अधमस्येह पुंसः ॥ १८
 न श्रद्धाति कल्याणं परेभ्योऽप्यात्मशङ्कितः ।
 निराकरोति मित्राणि यो वै सोऽधमपूरुषः १९
 उत्तमानेव सेवेत प्राप्ते काले तु मध्यमान् ।
 अधमांस्तु न सेवेत य इच्छेच्छ्रेय आत्मनः ॥ २०
 प्राप्नोति वै वित्तमसद्वलेन
 नित्योत्थानात्प्रज्ञया पौरुषेण ।
 न त्वेव सम्यग्लभते प्रशंसां
 न वृत्तमाप्नोति महाकुलानाम् ॥ २१
 धृतराष्ट्र उवाच ।
 महाकुलानां स्पृहयन्ति देवा
 धर्मार्थवृद्धाश्च बहुश्रुताश्च ।
 पृच्छामि त्वां विदुर प्रश्नमेतं
 भवन्ति वै कानि महाकुलानि ॥ २२

विदुर उवाच ।
 तपो दमो ब्रह्मवित्तं वितानाः
 पुण्या विवाहाः सततान्नदानम् ।
 येष्वेवैते सप्त गुणा भवन्ति
 सम्यग्वृत्तास्तानि महाकुलानि ॥ २३
 येषां न वृत्तं व्यथते न योनि-
 र्वृत्तप्रसादेन चरन्ति धर्मम् ।
 ये कीर्तिमिच्छन्ति कुले विशिष्टां
 त्यक्तानुतास्तानि महाकुलानि ॥ २४
 अनिज्ययाविवाहैश्च वेदस्योत्सादनेन च ।
 कुलान्यकुलतां यान्ति धर्मस्यातिक्रमेण च ॥ २५
 देवद्रव्यविनाशेन ब्रह्मस्वहरणेन च ।
 कुलान्यकुलतां यान्ति ब्राह्मणातिक्रमेण च ॥ २६
 ब्राह्मणानां परिभवात्परिवादाच्च भारत ।
 कुलान्यकुलतां यान्ति न्यासापहरणेन च ॥ २७
 कुलानि समुपेतानि गोभिः पुरुषतोऽश्वतः ।
 कुलसंख्यां न गच्छन्ति यानि हीनानि वृत्ततः ॥ २८
 वृत्ततस्त्वविहीनानि कुलान्यल्पधनान्यपि ।
 कुलसंख्यां तु गच्छन्ति कर्षन्ति च महद्यशः ॥ २९
 मा नः कुले वैरकृत्कश्चिदस्तु
 राजामात्यो मा परस्वापहारी ।
 मित्रद्रोही नैकृतिकोऽनृती वा
 पूर्वाशी वा पितृदेवातिथिभ्यः ॥ ३०
 यश्च नो ब्राह्मणं हन्याद्यश्च नो ब्राह्मणान्द्विषेत् ।
 न नः स समितिं गच्छेद्यश्च नो निर्वपेत्कृषिम् ॥ ३१
 वृणानि भूमिरुदकं वाक्चतुर्थी च सूनृता ।
 सतामेतानि गेहेषु नोच्छिद्यन्ते कदाचन ॥ ३२
 श्रद्धया परया राजन्नुपनीतानि सत्कृतिम् ।
 प्रवृत्तानि महाप्राज्ञ धर्मिणां पुण्यकर्मणाम् ॥ ३३
 सूक्ष्मोऽपि भारं नृपते स्यन्दनो वै

शक्तो वोढुं न तथान्ये महीजाः ।
 एवं युक्ता भारसहा भवन्ति
 महाकुलीना न तथान्ये मनुष्याः ॥ ३४
 न तन्मित्रं यस्य कोपाद्विभेति
 यद्वा मित्रं शङ्कितेनोपचर्यम् ।
 यस्मिन्मित्रे पितरीवाश्वसीत
 तद्वै मित्रं संगतानीतराणि ॥ ३५
 यदि चेदप्यसंबन्धो मित्रभावेन वर्तते ।
 स एव बन्धुस्तन्मित्रं सा गतिस्तत्परायणम् ॥ ३६
 चलचित्तस्य वै पुंसो वृद्धाननुपसेवतः ।
 पारिप्लवमतेर्नित्यमश्रुवो मित्रसंग्रहः ॥ ३७
 चलचित्तमनात्मानमिन्द्रियाणां वशानुगम् ।
 अर्थाः समतिवर्तन्ते हंसाः शुष्कं सरो यथा ॥ ३८
 अकस्मादेव कुप्यन्ति प्रसीदन्यनिमित्ततः ।
 शीलमेतदसाधूनामभ्रं पारिप्लवं यथा ॥ ३९
 सत्कृताश्च कृतार्थाश्च मित्राणां न भवन्ति ये ।
 तान्मृतानपि क्रव्यादाः कृतघ्नान्नोपभुञ्जते ॥ ४०
 अर्थयेदेव मित्राणि सति वासति वा धने ।
 नानर्थयन्विजानाति मित्राणां सारफल्गुताम् ॥ ४१
 संतापाद्भ्रश्यते रूपं संतापाद्भ्रश्यते बलम् ।
 संतापाद्भ्रश्यते ज्ञानं संतापाद्भ्रयाधिमृच्छति ॥ ४२
 अनवाप्यं च शोकेन शरीरं चोपतप्यते ।
 अमित्राश्च प्रहृष्यन्ति मा स्म शोके मनः कृथाः ॥ ४३
 पुनर्नरो म्रियते जायते च
 पुनर्नरो हीयते वर्धते पुनः ।
 पुनर्नरो याचति याच्यते च
 पुनर्नरः शोचति शोच्यते पुनः ॥ ४४
 सुखं च दुःखं च भवाभवौ च
 लाभालाभौ मरणं जीवितं च ।
 पर्यायशः सर्वमिह स्पृशन्ति

तस्माद्वीरो नैव हृष्येन्न शोचेत् ॥ ४५
 चलानि हीमानि षडिन्द्रियाणि
 तेषां यद्यद्वर्तते यत्र यत्र ।
 ततस्ततः स्रवते बुद्धिरस्य
 छिद्रोदकुम्भादिव नित्यमम्भः ॥ ४६
 धृतराष्ट्र उवाच ।
 तनुरुच्चः शिखी राजा मिथ्योपचरितो मया ।
 मन्दानां मम पुत्राणां युद्धेनान्तं करिष्यति ॥ ४७
 नित्योद्विग्नमिदं सर्वं नित्योद्विग्नमिदं मनः ।
 यत्तत्पदमनुद्विग्नं तन्मे वद महामते ॥ ४८
 विदुर उवाच ।
 नान्यत्र विद्यातपसोर्नान्यत्रेन्द्रियनिग्रहात् ।
 नान्यत्र लोभसंत्यागाच्छान्तिं पश्यामि तेऽनघ ॥ ४९
 बुद्ध्या भयं प्रणुदति तपसा विन्दते महत् ।
 गुरुश्रुषया ज्ञानं शान्तिं त्यागेन विन्दति ॥ ५०
 अनाश्रिता दानपुण्यं वेदपुण्यमनाश्रिताः ।
 रागद्वेषविनिर्मुक्ता विचरन्तीह मोक्षिणः ॥ ५१
 स्वधीतस्य सुयुद्धस्य सुकृतस्य च कर्मणः ।
 तपसश्च सुतप्तस्य तस्यान्ते सुखमेधते ॥ ५२
 स्वास्तीर्णानि शयनानि प्रपन्ना
 न वै भिन्ना जातु निद्रां लभन्ते ।
 न स्त्रीषु राजन्यतिमाप्नुवन्ति
 न मागधैः स्तूयमाना न सूतैः ॥ ५३
 न वै भिन्ना जातु चरन्ति धर्मं
 न वै सुखं प्राप्नुवन्तीह भिन्नाः ।
 न वै भिन्ना गौरवं मानयन्ति
 न वै भिन्नाः प्रशमं रोचयन्ति ॥ ५४
 न वै तेषां स्वदते पथ्यमुक्तं
 योगक्षेमं कल्पते नोत तेषाम् ।
 भिन्नानां वै मनुजेन्द्र परायणं

न विद्यते किञ्चिदन्यद्विनाशात् ॥ ५५
 संभाव्यं गोषु संपन्नं संभाव्यं ब्राह्मणे तपः ।
 संभाव्यं स्त्रीषु चापल्यं संभाव्यं ज्ञातितो भयम् ॥
 तन्तवोऽप्यायता नित्यं तन्तवो बहुलाः समाः ।
 बहून्बहुत्वादायासान्सहन्तीत्युपमा सताम् ॥ ५७
 धूमायन्ते व्यपेतानि ज्वलन्ति सहितानि च ।
 धृतराष्ट्रोल्मुकानीव ज्ञातयो भरतर्षभ ॥ ५८
 ब्राह्मणेषु च ये शूराः स्त्रीषु ज्ञातिषु गोषु च ।
 वृन्तादिव फलं पक्वं धृतराष्ट्र पतन्ति ते ॥ ५९
 महानप्येकजो वृक्षो बलवान्सुप्रतिष्ठितः ।
 प्रसह्य एव वातेन शाखास्कन्धं विमर्दितुम् ॥ ६०
 अथ ये सहिता वृक्षाः संघशः सुप्रतिष्ठिताः ।
 ते हि शीघ्रतमान्वातान्सहन्तेऽन्योन्यसंश्रयात् ॥ ६१
 एवं मनुष्यमप्येकं गुणैरपि समन्वितम् ।
 शक्यं द्विषन्तो मन्यन्ते वायुर्दुर्ममिवैकजम् ॥ ६२
 अन्योन्यसमुपष्टम्भादन्योन्यापाश्रयेण च ।
 ज्ञातयः संप्रवर्धन्ते सरसीवोत्पलान्युत ॥ ६३
 अवध्या ब्राह्मणा गावः स्त्रियो बालाश्च ज्ञातयः ।
 येषां चान्नानि भुञ्जीत ये च स्युः शरणागताः ॥
 न मनुष्ये गुणः कश्चिदन्यो धनवतामपि ।
 अनातुरत्वाद्भद्रं ते मृतकल्पा हि रोगिणः ॥ ६५
 अन्याधिजं कटुकं शीर्षरोगं
 पापानुबन्धं पुरुषं तीक्ष्णमुग्रम् ।
 सतां पेयं यन्न पिबन्त्यसन्तो
 मनुष्यं महाराज पिब प्रशाम्य ॥ ६६
 रोगार्दिता न फलान्याद्रियन्ते
 न वै लभन्ते विषयेषु तत्त्वम् ।
 दुःखोपेता रोगिणो नित्यमेव
 न बुध्यन्ते धनभोगान्न सौख्यम् ॥ ६७
 पुरा ह्युक्तो नाकरोस्त्वं वचो मे

द्यूते जितां द्रौपदीं प्रेक्ष्य राजन् ।
 दुर्योधनं वारयेत्यक्षवत्यां
 कितवत्वं पण्डिता वर्जयन्ति ॥ ६८
 न तद्वलं यन्मृदुना विरुध्यते
 मिश्रो धर्मस्तरसा सेवितव्यः ।
 प्रध्वंसिनी क्रूरसमाहिता श्री-
 र्मुदुप्रौढा गच्छति पुत्रपौत्रान् ॥ ६९
 धार्तराष्ट्राः पाण्डवान्पालयन्तु
 पाण्डोः सुतास्तव पुत्रांश्च पान्तु ।
 एकारिमित्राः कुरवो ह्येकमश्रा
 जीवन्तु राजन्सुखिनः समृद्धाः ॥ ७०
 मेढीभूतः कौरवाणां त्वमद्य
 त्वय्याधीनं कुरुकुलमाजमीढ ।
 पार्थान्बालान्वनवासप्रतप्ता-
 न्नोपायस्व स्वं यशस्तात रक्षन् ॥ ७१
 संधत्स्व त्वं कौरवान्पाण्डुपुत्रै-
 र्मा तेऽन्तरं रिपवः प्रार्थयन्तु ।
 सत्ये स्थितास्ते नरदेव सर्वे
 दुर्योधनं स्थापय त्वं नरेन्द्र ॥ ७२
 इति श्रीमहाभारते उद्योगपर्वणि
 षट्त्रिंशोऽध्यायः ॥ ३६ ॥
 ३७

विदुर उवाच ।

सप्तदशेमान्राजेन्द्र मनुः स्वायंभुवोऽब्रवीत् ।
 वैचित्रवीर्यं पुरुषानाकाशं मुष्टिभिर्घ्नतः ॥ १
 तानेवेन्द्रस्य हि धनुरनाम्यं नमतोऽब्रवीत् ।
 अथो मरीचिनः पादाननाम्यान्नमतस्तथा ॥ २
 यश्चाशिष्यं शासति यश्च कुप्यते
 यश्चातिवेलं भजते द्विषन्तम् ।
 स्त्रियश्च योऽरक्षति भद्रमस्तु ते

यश्चायाच्यं याचति यश्च कथ्यते ॥ ३
 यश्चाभिजातः प्रकरोत्यकार्यं
 यश्चाबलो बलिना नित्यवैरी ।
 अश्रद्धानाय च यो ब्रवीति
 यश्चाकाम्यं कामयते नरेन्द्र ॥ ४
 वध्वा हासं श्वशुरो यश्च मन्यते
 वध्वा वसन्नुत यो मानकामः ।
 परक्षेत्रे निर्वपति यश्च बीजं
 स्त्रियं च यः परिवदतेऽतिवेल्म ॥ ५
 यश्चैव लब्ध्वा न स्मरामीत्युवाच
 दत्त्वा च यः कथ्यति याच्यमानः ।
 यश्चासतः सान्त्वमुपासतीह
 एतेऽनुयान्त्यनिलं पाशहस्ताः ॥ ६
 यस्मिन्यथा वर्तते यो मनुष्य-
 स्तस्मिंस्तथा वर्तितव्यं स धर्मः ।
 मायाचारो मायया वर्तितव्यः
 साध्वाचारः साधुना प्रत्युदेयः ॥ ७
 धृतराष्ट्र उवाच ।
 शतायुक्तः पुरुषः सर्ववेदेषु वै यदा ।
 नाप्नोत्यथ च तत्सर्वमायुः केनेह हेतुना ॥ ८
 विदुर उवाच ।
 अतिवादोऽतिमानश्च तथात्यागो नराधिप ।
 क्रोधश्चातिविविक्ता च मित्रद्रोहश्च तानि षट् ॥ ९
 एत एवासयस्तीक्ष्णाः कृन्तन्त्यायूंषि देहिनाम् ।
 एतानि मानवान्नन्ति न मृत्युर्भद्रमस्तु ते ॥ १०
 विश्वस्तस्यैति यो दारान्यश्चापि गुरुतल्पगः ।
 वृषलीपतिर्द्विजो यश्च पानपञ्चैव भारत ॥ ११
 शरणागतहा चैव सर्वे ब्रह्महणैः समाः ।
 एतैः समेत्य कर्तव्यं प्रायश्चित्तमिति श्रुतिः ॥ १२
 गृही वदान्योऽनपविद्धवाक्यः

शेषान्नभोक्ताप्यविहिंसकश्च ।
 नानर्थकृत्यक्तकलिः कृतज्ञः
 सत्यो मृदुः स्वर्गमुपैति विद्वान् ॥ १३
 सुलभाः पुरुषा राजन्सततं प्रियवादिनः ।
 अप्रियस्य तु पथ्यस्य वक्ता श्रोता च दुर्लभः ॥ १४
 यो हि धर्मं व्यपाश्रित्य हित्वा भर्तुः प्रियाप्रिये ।
 अप्रियाण्याह पथ्यानि तेन राजा सहायवान् ॥ १५
 त्यजेत्कुलार्थं पुरुषं ग्रामस्यार्थं कुलं त्यजेत् ।
 ग्रामं जनपदस्यार्थं आत्मार्यं पृथिवीं त्यजेत् ॥ १६
 आपदर्थं धनं रक्षेद्दारान् रक्षेद्धनैरपि ।
 आत्मानं सततं रक्षेद्दारैरपि धनैरपि ॥ १७
 उक्तं मया द्यूतकालेऽपि राज-
 न्नैवं युक्तं वचनं प्रातिपीय ।
 तदौषधं पथ्यमिवातुरस्य
 न रोचते तव वैचित्रवीर्य ॥ १८
 काकैरिमांश्चित्रबर्हान्मयूरा-
 न्पराजैष्टाः पाण्डवान्धारतराष्ट्रैः ।
 हित्वा सिंहान्क्रोष्टुकान्गूहमानः
 प्राप्ते काले शोचिता त्वं नरेन्द्र ॥ १९
 यस्तात न क्रुध्यति सर्वकालं
 भृत्यस्य भक्तस्य हिते रतस्य ।
 तस्मिन्भृत्या भर्तरि विश्वसन्ति
 न चैनमापत्सु परित्यजन्ति ॥ २०
 न भृत्यानां वृत्तिसंरोधनेन
 बाह्यं जनं संजिघृक्षेदपूर्वम् ।
 त्यजन्ति ह्येनमुचितावरुद्धाः
 स्निग्धा ह्यमात्याः परिहीनभोगाः ॥ २१
 कृत्यानि पूर्वं परिसंख्याय सर्वा-
 ण्यायव्ययावनुरुपां च वृत्तिम् ।
 संगृहीयादनुरुपान्सहाया-

न्सहायसाध्यानि हि दुष्कराणि ॥ २२
 अभिप्रायं यो विदित्वा तु भर्तुः
 सर्वाणि कार्याणि करोत्यतन्द्रीः ।
 वक्ता हितानामनुरक्त आर्यः
 शक्तिज्ञ आत्मेव हि सोऽनुकम्प्यः ॥ २३
 वाक्यं तु यो नाद्रियतेऽनुशिष्टः
 प्रत्याह यश्चापि नियुज्यमानः ।
 प्रज्ञाभिमानि प्रतिकूलवादी
 त्याज्यः स तादृक्त्वरयैव भृत्यः ॥ २४
 अस्तब्धमङ्गीबमदीर्घसूत्रं
 सानुकोशं श्लक्ष्णमहार्यमन्यैः ।
 अरोगजातीयमुदारवाक्यं
 दूतं वदन्त्यष्टगुणोपपन्नम् ॥ २५
 न विश्वासाज्जातु परस्य गेहं
 गच्छेन्नरश्चेतयानो विकाले ।
 न चत्वरे निशि तिष्ठेन्निगूढो
 न राजन्यां योषितं प्रार्थयति ॥ २६
 न निह्वं सत्रगतस्य गच्छे-
 त्संसृष्टमन्त्रस्य कुसंगतस्य ।
 न च ब्रूयान्नाश्वसामि त्वयीति
 सकारणं व्यपदेशं तु कुर्यात् ॥ २७
 घृणी राजा पुंश्चली राजभृत्यः
 पुत्रो भ्राता विधवा बालपुत्रा ।
 सेनाजीवी चोद्धृतभक्त एव
 व्यवहारे वै वर्जनीयाः स्युरेते ॥ २८
 गुणा दश स्नानशीलं भजन्ते
 बलं रूपं स्वरवर्णप्रशुद्धिः ।
 स्पर्शश्च गन्धश्च विशुद्धता च
 श्रीः सौकुमार्यं प्रवराश्च नार्यः ॥ २९
 गुणाश्च षण्मिमतभुक्तं भजन्ते

आरोग्यमायुश्च सुखं बलं च ।
 अनाविलं चास्य भवेदपत्यं
 न चैनमाद्यून इति क्षिपन्ति ॥ ३०
 अकर्मशीलं च महाशनं च
 लोकद्विष्टं बहुमायं नृशंसम् ।
 अदेशकालज्ञमनिष्टवेष-
 मेतानृहे न प्रतिवासयति ॥ ३१
 कदर्यमाक्रोशकमश्रुतं च
 वराकसंभूतममान्यमानिनम् ।
 निष्ठुरिणं कृतवैरं कृतघ्न-
 मेतानृशर्तोऽपि न जातु याचेत् ॥ ३२
 संक्लिष्टकर्मणिमतिप्रवादं
 नित्यानुतं चादृढभक्तिकं च ।
 विकृष्टरागं बहुमानिनं चा-
 प्येतान्न सेवेत नराधमान्बट् ॥ ३३
 सहायबन्धना ह्यर्थाः सहायाश्चार्थबन्धनाः ।
 अन्योन्यबन्धनावेतौ विनान्योन्यं न सिध्यतः ॥ ३४
 उत्पाद्य पुत्राननृणांश्च कृत्वा
 वृत्तिं च तेभ्योऽनुविधाय कांचित् ।
 स्थाने कुमारीः प्रतिपाद्य सर्वा
 अरण्यसंस्थो मुनिवद्भूषेत् ॥ ३५
 हितं यत्सर्वभूतानामात्मनश्च सुखावहम् ।
 तत्कुर्यादीश्वरो ह्येतन्मूलं धर्मार्थसिद्धये ॥ ३६
 बुद्धिः प्रभावस्तेजश्च सत्त्वमुत्थानमेव च ।
 व्यवसायश्च यस्य स्यात्तस्यावृत्तिभयं कुतः ॥ ३७
 पश्य दोषान्पाण्डवैर्विग्रहे त्वं
 यत्र व्यथेरन्नपि देवाः सशक्राः ।
 पुत्रैर्वैरं नित्यमुद्विग्नवासो
 यशःप्रणाशो द्विषतां च हर्षः ॥ ३८
 भीष्मस्य कोपस्तव चेन्द्रकल्प

द्रोणस्य राज्ञश्च युधिष्ठिरस्य ।

उत्सादयेल्लोकमिमं प्रवृद्धः

श्वेतो ग्रहस्तिर्यगिवापतन्खे ॥ ३९

तव पुत्रशतं चैव कर्णः पञ्च च पाण्डवाः ।

पृथिवीमनुशासेयुरखिलां सागराम्बराम् ॥ ४०

धार्तराष्ट्रा वनं राजन्याघ्राः पाण्डुसुता मताः ।

मा वनं छिन्धि सव्याघ्रं मा व्याघ्राघ्नीनशो वनात् ॥ ४१

न स्याद्वनमृते व्याघ्रान्याघ्रा न स्युर्कृते वनम् ।

वनं हि रक्ष्यते व्याघ्रैर्व्याघ्रान्क्षति काननम् ॥ ४२

न तथेच्छन्त्यकल्याणाः परेषां वेदितुं गुणान् ।

यथैषां ज्ञातुमिच्छन्ति नैर्गुण्यं पापचेतसः ॥ ४३

अर्थसिद्धिं परामिच्छन्धर्ममेवादितश्चरेत् ।

न हि धर्मादपैत्यर्थः स्वर्गलोकादिवामृतम् ॥ ४४

यस्यात्मा विरतः पापात्कल्याणे च निवेशितः ।

तेन सर्वमिदं बुद्धं प्रकृतिर्विकृतिश्च या ॥ ४५

यो धर्ममर्थं कामं च यथाकालं निषेवते ।

धर्मार्थकामसंयोगं सोऽमुत्रेह च विन्दति ॥ ४६

संनियच्छति यो वेगमुत्थितं क्रोधहर्षयोः ।

स श्रियो भाजनं राजन्यश्चापत्सु न मुह्यति ॥ ४७

बलं पञ्चविधं नित्यं पुरुषाणां निबोध मे ।

यत्तु बाहुबलं नाम कनिष्ठं बलमुच्यते ॥ ४८

अमात्यलाभो भद्रं ते द्वितीयं बलमुच्यते ।

धनलाभस्तृतीयं तु बलमाहुर्जिगीषवः ॥ ४९

यत्त्वस्य सहजं राजन्पितृपैतामहं बलम् ।

अभिजातबलं नाम तच्चतुर्थं बलं स्मृतम् ॥ ५०

येन त्वेतानि सर्वाणि संगृहीतानि भारत ।

यद्वलानां बलं श्रेष्ठं तत्प्रज्ञाबलमुच्यते ॥ ५१

महते योऽपकाराय नरस्य प्रभवेन्नरः ।

तेन वैरं समासज्य दूरस्योऽस्मीति नाश्वसेत् ॥ ५२

स्त्रीषु राजसु सर्पेषु स्वाध्याये शत्रुसेविषु ।

भोगे चायुषि विश्वासं कः प्राज्ञः कर्तुमर्हति ॥ ५३

प्रज्ञाशरेणाभिहतस्य जन्तो-

श्चिकित्सकाः सन्ति न चौषधानि ।

न होममन्त्रा न च मङ्गलानि

नाथर्वणा नाप्यगदाः सुसिद्धाः ॥ ५४

सर्पश्चाग्निश्च सिंहश्च कुलपुत्रश्च भारत ।

नावज्ञेया मनुष्येण सर्वे ते ह्यतितेजसः ॥ ५५

अग्निस्तेजो महलोके गूढस्तिष्ठति दारुषु ।

न चोपयुङ्क्ते तदारु यावन्नो दीप्यते परैः ॥ ५६

स एव खलु दारुभ्यो यदा निर्मध्य दीप्यते ।

तदा तच्च वनं चान्यन्निर्दहत्याशु तेजसा ॥ ५७

एवमेव कुले जाताः पावकोपमतेजसः ।

क्षमावन्तो निराकाराः काष्ठेऽग्निरिव शेरते ॥ ५८

लताधर्मा त्वं सपुत्रः शालाः पाण्डुसुता मताः ।

न लता वर्धते जातु महाद्रुममनाश्रिता ॥ ५९

वनं राजस्त्वं सपुत्रोऽम्बिकेय

सिंहान्वने पाण्डवांस्तात विद्धि ।

सिंहैर्विहीनं हि वनं विनश्ये-

त्सिंहा विनश्येयुर्कृते वनेन ॥ ६०

इति श्रीमहाभारते उद्योगपर्वणि

सप्तत्रिंशोऽध्यायः ॥ ३७ ॥

३८

विदुर उवाच ।

ऊर्ध्वं प्राणा हुत्कामन्ति यूनः स्थविर आयति ।

प्रत्युत्थानाभिवादाभ्यां पुनस्तान्प्रतिपद्यते ॥ १

पीठं दत्त्वा साधवेऽभ्यागताय

आनीयापः परिनिर्णिज्य पादौ ।

सुखं पृष्ठा प्रतिवेद्यात्मसंस्थं

ततो दद्यादन्नमवेक्ष्य धीरः ॥ २

यस्योदकं मधुपर्कं च गां च

नमन्नवित्प्रतिगृह्णाति गेहे ।
 लोभाद्भयादर्थकार्पण्यतो वा
 तस्यानर्थं जीवितमादुरार्याः ॥ ३
 चिकित्सकः शल्यकर्तावकीर्णी
 स्तेनः क्रूरो मद्यपो भ्रूणहा च ।
 सेनाजीवी श्रुतिविक्रायकश्च
 भृशं प्रियोऽप्यतिथिर्नोदकार्हः ॥ ४
 अविक्रेयं लवणं पक्कमन्नं
 दधि क्षीरं मधु तैलं घृतं च ।
 तिला मांसं मूलफलानि शाकं
 रक्तं वासः सर्वगन्धा गुडश्च ॥ ५
 अरोषणो यः समलोष्टकाञ्चनः
 प्रहीणशोको गतसंधिविग्रहः ।
 निन्दाप्रशंसोपरतः प्रियाप्रिये
 चरन्नुदासीनवदेष भिक्षुकः ॥ ६
 नीवारमूलेद्बुदशाकवृत्तिः
 सुसंयतात्माग्निकार्येष्वचोद्यः ।
 बने वसन्नतिथिष्वप्रमत्तो
 धुरंधरः पुण्यकृदेष तापसः ॥ ७
 अपकृत्वा बुद्धिमतो दूरस्थोऽस्मीति नाश्वसेत् ।
 दीर्घौ बुद्धिमतो बाहू याभ्यां हिंसति हिंसितः ॥ ८
 न विश्वसेद्विश्वस्ते विश्वस्ते नातिविश्वसेत् ।
 विश्वासाद्भयमुत्पन्नं मूलान्यपि निकृन्तति ॥ ९
 अनीर्ष्युर्गुप्तदारः स्यात्संविभागी प्रियंवदः ।
 ऋक्षो मधुरवाक्स्त्रीणां न चासां वशगो भवेत् ॥ १०
 पूजनीया महाभागाः पुण्याश्च गृहदीप्तयः ।
 स्त्रियः श्रियो गृहस्योक्तास्तस्माद्भक्ष्या विशेषतः ॥ ११
 पितुरन्तःपुरं दद्यान्मातुर्दद्यान्महानसम् ।
 गोषु चात्मसमं दद्यात्स्वयमेव कृषिं व्रजेत् ।
 भृत्यैर्वणिज्याचारं च पुत्रैः सेवेत ब्राह्मणान् ॥ १२

अद्भ्योऽग्निर्ब्रह्मतः क्षत्रमश्मनो लोहमुत्थितम् ।
 तेषां सर्वत्रगं तेजः स्वासु योनिषु शाम्यति ॥ १३
 नित्यं सन्तः कुले जाताः पावकोपमतेजसः ।
 क्षमावन्तो निराकाराः काष्ठेऽग्निरिव शेरते ॥ १४
 यस्य मन्त्रं न जानन्ति बाह्याश्चाभ्यन्तराश्च ये ।
 स राजा सर्वतश्चक्षुश्चिरमैश्वर्यमश्नुते ॥ १५
 करिष्यन्न प्रभाषेत कृतान्येव च दर्शयेत् ।
 धर्मकामार्थकार्याणि तथा मन्त्रो न भिद्यते ॥ १६
 गिरिपृष्ठमुपारुह्य प्रासादं वा रहोगतः ।
 अरण्ये निःशलाके वा तत्र मन्त्रो विधीयते ॥ १७
 नासुहृत्परमं मन्त्रं भारताहति वेदितुम् ।
 अपण्डितो वापि सुहृत्पण्डितो वाप्यनात्मवान् ।
 अमात्ये ह्यर्थलिप्सा च मन्त्ररक्षणमेव च ॥ १८
 कृतानि सर्वकार्याणि यस्य वा पार्षदा विदुः ।
 गूढमन्त्रस्य नृपतेस्तस्य सिद्धिरसंशयम् ॥ १९
 अप्रशस्तानि कर्माणि यो मोहादनुतिष्ठति ।
 न तेषां विपरिभ्रंशे भ्रश्यते जीवितादपि ॥ २०
 कर्मणां तु प्रशस्तानामनुष्ठानं सुखावहम् ।
 तेषामेवाननुष्ठानं पश्चात्तापकरं महत् ॥ २१
 स्थानवृद्धिक्षयज्ञस्य षाड्गुण्यविदितात्मनः ।
 अनवज्ञातशीलस्य स्वाधीना पृथिवी नृप ॥ २२
 अमोघक्रोधहर्षस्य स्वयं कृत्यान्ववेक्षणः ।
 आत्मप्रत्ययकोशस्य वसुधेयं वसुंधरा ॥ २३
 नाममात्रेण तुष्येत छत्रेण च महीपतिः ।
 भृत्येभ्यो विसृजेदर्थान्नैकः सर्वहरो भवेत् ॥ २४
 ब्राह्मणो ब्राह्मणं वेद भर्ता वेद स्त्रियं तथा ।
 अमात्यं नृपतिर्वेद राजा राजानमेव च ॥ २५
 न शत्रुरङ्गमापन्नो मोक्तव्यो वध्यतां गतः ।
 अहताद्धि भयं तस्माज्जायते नचिरादिव ॥ २६
 दैवतेषु च यत्नेन राजसु ब्राह्मणेषु च ।

परापवादनिरताः परदुःखोदयेषु च ।
 परस्परविरोधे च यतन्ते सततोत्थिताः ॥ ९
 सदोषं दर्शनं येषां संवासे सुमहद्भयम् ।
 अर्थादाने महान्दोषः प्रदाने च महद्भयम् ॥ १०
 ये पापा इति विख्याताः संवासे परिगर्हिताः ।
 युक्ताश्चान्यैर्महादोषैर्ये नरास्तान्निवर्जयेत् ॥ ११
 निवर्तमाने सौहार्दे प्रीतिर्नीचे प्रणश्यति ।
 या चैव फलनिवृत्तिः सौहृदे चैव यत्सुखम् ॥ १२
 यतते चापवादाय यत्नमारभते क्षये ।
 अल्पेऽप्यपकृते मोहान्न शान्तिमुपगच्छति ॥ १३
 तादृशैः संगतं नीचैर्नृशंसैरकृतात्मभिः ।
 निशाम्य निपुणं बुद्ध्या विद्वान्दूराद्विवर्जयेत् ॥ १४
 यो ज्ञातिमनुगृह्णाति दरिद्रं दीनमातुरम् ।
 स पुत्रपशुभिर्वृद्धिं यशश्चान्ययमश्नुते ॥ १५
 ज्ञातयो वर्धनीयास्तैर्य इच्छन्त्यात्मनः शुभम् ।
 कुलवृद्धिं च राजेन्द्र तस्मात्साधु समाचर ॥ १६
 श्रेयसा योक्ष्यसे राजन्कुर्वाणो ज्ञातिसत्क्रियाम् ।
 विगुणा ह्यपि संरक्ष्या ज्ञातयो भरतर्षभ ॥ १७
 किं पुनर्गुणवन्तस्ते त्वत्प्रसादाभिकाङ्क्षिणः ।
 प्रसादं कुरु दीनानां पाण्डवानां विशां पते ॥ १८
 दीयन्तां ग्रामकाः केचित्तेषां वृत्त्यर्थमीश्वर ।
 एवं लोके यशःप्राप्तो भविष्यसि नराधिप ॥ १९
 वृद्धेन हि त्वया कार्यं पुत्राणां तात रक्षणम् ।
 मया चापि हितं वाच्यं विद्धि मां त्वद्वितैषिणम् ॥ २०
 ज्ञातिभिर्विग्रहस्तात न कर्तव्यो भवार्थिना ।
 सुखानि सह भोज्यानि ज्ञातिभिर्भरतर्षभ ॥ २१
 संभोजनं संकथनं संप्रीतिश्च परस्परम् ।
 ज्ञातिभिः सह कार्याणि न विरोधः कथंचन ॥ २२
 ज्ञातयस्तारयन्तीह ज्ञातयो मज्जयन्ति च ।
 सुवृत्तास्तारयन्तीह दुर्वृत्ता मज्जयन्ति च ॥ २३

सुवृत्तो भव राजेन्द्र पाण्डवान्प्रति मानद ।
 अधर्षणीयः शत्रूणां तैर्वृतस्त्वं भविष्यसि ॥ २४
 श्रीमन्तं ज्ञातिमासाद्य यो ज्ञातिरवसीदति ।
 दिग्धहस्तं मृग इव स एनस्तस्य विन्दति ॥ २५
 पश्चादपि नरश्रेष्ठ तव तापो भविष्यति ।
 तान्वा हतान्सुतान्वापि श्रुत्वा तदनुचिन्तय ॥ २६
 येन खट्वां समारूढः परितप्येत कर्मणा ।
 आदावेव न तत्कुर्यादध्रुवे जीविते सति ॥ २७
 न कश्चिन्नापनयते पुमानन्यत्र भार्गवात् ।
 शेषसंप्रतिपत्तिस्तु बुद्धिमत्त्वेव तिष्ठति ॥ २८
 दुर्योधनेन यद्येतत्पापं तेषु पुरा कृतम् ।
 त्वया तत्कुलवृद्धेन प्रत्यानेयं नरेश्वर ॥ २९
 तांस्त्वं पदे प्रतिष्ठाप्य लोके विगतकल्मषः ।
 भविष्यसि नरश्रेष्ठ पूजनीयो मनीषिणाम् ॥ ३०
 सुव्याहृतानि धीराणां फलतः प्रविचिन्त्य यः ।
 अध्यवस्यति कार्येषु चिरं यशसि तिष्ठति ॥ ३१
 अवृत्तिं विनयो हन्ति हन्यनर्थं पराक्रमः ।
 हन्ति नित्यं क्षमा क्रोधमाचारो हन्यलक्षणम् ॥ ३२
 परिच्छदेन क्षेत्रेण वेश्मना परिचर्यया ।
 परीक्षेत कुलं राजन्भोजनाच्छादनेन च ॥ ३३
 ययोश्चित्तेन वा चित्तं नैभृतं नैभृतेन वा ।
 समेति प्रज्ञया प्रज्ञा तयोर्मैत्री न जीर्यते ॥ ३४
 दुर्बुद्धिमकृतप्रज्ञं छन्नं कूपं तृणैरिव ।
 विवर्जयीत मेधावी तस्मिन्मैत्री प्रणश्यति ॥ ३५
 अवलिप्तेषु मूर्खेषु रौद्रसाहसिकेषु च ।
 तथैवापेतधर्मेषु न मैत्रीमाचरेद्बुधः ॥ ३६
 कृतज्ञं धार्मिकं सत्यमक्षुद्रं दृढभक्तिकम् ।
 जितेन्द्रियं स्थितं स्थित्या मित्रमत्यागि चेष्ट्यते ॥ ३७
 इन्द्रियाणामनुत्सर्गो मृत्युना न विशिष्यते ।
 अत्यर्थं पुनरुत्सर्गः सादयेद्द्वैतान्यपि ॥ ३८

मार्दवं सर्वभूतानामनसूया क्षमा धृतिः ।
 आयुष्याणि बुधाः प्राहुर्मित्राणां चाविमानना ॥ ३९
 अपनीतं सुनीतेन योऽर्थं प्रत्यानिनीषते ।
 मतिमास्थाय सुदृढां तदकापुरुषव्रतम् ॥ ४०
 आयत्यां प्रतिकारज्ञस्तदात्वे दृढनिश्चयः ।
 अतीते कार्यशेषज्ञो नरोऽर्थेन प्रहीयते ॥ ४१
 कर्मणा मनसा वाचा यदभीक्ष्णं निषेवते ।
 तदेवापहरत्येनं तस्मात्कल्याणमाचरेत् ॥ ४२
 मङ्गलालम्भनं योगः श्रुतमुत्थानमार्जवम् ।
 भूतिमेतानि कुर्वन्ति सतां चाभीक्ष्णदर्शनम् ॥ ४३
 अनिर्वेदः श्रियो मूलं दुःखनाशे सुखस्य च ।
 महान्भवत्यनिर्विण्णः सुखं चात्यन्तमश्नुते ॥ ४४
 नातः श्रीमत्तरं किंचिदन्यत्पथ्यतमं तथा ।
 प्रभविष्णोर्यथा तात क्षमा सर्वत्र सर्वदा ॥ ४५
 क्षमेदशक्तः सर्वस्य शक्तिमान्धर्मकारणात् ।
 अर्थानर्थौ समौ यस्य तस्य नित्यं क्षमा हिता ॥ ४६
 यत्सुखं सेवमानोऽपि धर्मार्थाभ्यां न हीयते ।
 कामं तदुपसेवेत न मूढव्रतमाचरेत् ॥ ४७
 दुःखार्तेषु प्रमत्तेषु नास्तिकेष्वलसेषु च ।
 न श्रीर्वसत्यदान्तेषु ये चोत्साहविवर्जिताः ॥ ४८
 आर्जवेन नरं युक्तमार्जवात्सव्यपत्रपम् ।
 अशक्तिमन्तं मन्यन्तो धर्षयन्ति कुबुद्धयः ॥ ४९
 अत्यार्थमतिदातारमतिशूरमतिव्रतम् ।
 प्रज्ञाभिमानिनं चैव श्रीर्भयान्नोपसर्पति ॥ ५०
 अग्निहोत्रफला वेदाः शीलवृत्तफलं श्रुतम् ।
 रतिपुत्रफला दारा दत्तभुक्तफलं धनम् ॥ ५१
 अधर्मोपाजितैरर्थैर्यः करोत्यौर्ध्वदेहिकम् ।
 न स तस्य फलं प्रेत्य भुङ्क्तेऽर्थस्य दुरागमात् ॥ ५२
 कान्तारवनदुर्गेषु कृच्छ्रास्वापत्सु संभ्रमे ।
 उद्यतेषु च शस्त्रेषु नास्ति शेषवतां भयम् ॥ ५३

उत्थानं संयमो दाक्ष्यमप्रमादो धृतिः स्मृतिः ।
 समीक्ष्य च समारम्भो विद्धि मूलं भवस्य तत् ॥ ५४
 तपो बलं तापसानां ब्रह्म ब्रह्मविदां बलम् ।
 हिंसा बलमसाधूनां क्षमा गुणवतां बलम् ॥ ५५
 अष्टौ तान्यव्रतघ्नानि आपो मूलं फलं पयः ।
 हविर्ब्राह्मणकाम्या च गुरोर्वचनमौषधम् ॥ ५६
 न तत्परस्य संदध्यात्प्रतिकूलं यदात्मनः ।
 संग्रहेणैष धर्मः स्यात्कामादन्यः प्रवर्तते ॥ ५७
 अक्रोधेन जयेत्क्रोधमसाधुं साधुना जयेत् ।
 जयेत्कदर्यं दानेन जयेत्सत्येन चानृतम् ॥ ५८
 स्त्रीधूर्तकेऽलसे भीरौ चण्डे पुरुषमानिनि ।
 चौरैः कृतघ्ने विश्वासो न कार्यो न च नास्तिके ॥ ५९
 अभिवादनशीलस्य नित्यं वृद्धोपसेविनः ।
 चत्वारि संप्रवर्धन्ते कीर्तिरायुर्यशो बलम् ॥ ६०
 अतिक्लेशेन येऽर्थाः स्युर्धर्मस्यातिक्रमेण च ।
 अरेर्वा प्रणिपातेन मा स्म तेषु मनः कृथाः ॥ ६१
 अविद्यः पुरुषः शोच्यः शोच्यं मिथुनमप्रजम् ।
 निराहाराः प्रजाः शोच्याः शोच्यं राष्ट्रमराजकम् ॥
 अध्वा जरा देहवतां पर्वतानां जलं जरा ।
 असंभोगो जरा स्त्रीणां वाक्शल्यं मनसो जरा ॥ ६३
 अनान्नायमला वेदा ब्राह्मणस्याव्रतं मलम् ।
 कौतूहलमला साध्वी विप्रवासमलाः स्त्रियः ॥ ६४
 सुवर्णस्य मलं रूप्यं रूप्यस्यापि मलं त्रपु ।
 ज्ञेयं त्रपुमलं सीसं सीसस्यापि मलं मलम् ॥ ६५
 न स्वप्नेन जयेन्निद्रां न कामेन स्त्रियं जयेत् ।
 नेन्धनेन जयेद्भिं न पानेन सुरां जयेत् ॥ ६६
 यस्य दानजितं मित्रममित्रा युधि निर्जिताः ।
 अन्नपानजिता दाराः सफलं तस्य जीवितम् ॥ ६७
 सहस्रिणोऽपि जीवन्ति जीवन्ति शतिनस्तथा ।
 धृतराष्ट्रं विमुञ्चेच्छां न कथंचिन्न जीव्यते ॥ ६८

यत्पृथिव्यां व्रीहियवं हिरण्यं पशवः स्त्रियः ।
नालमेकस्य तत्सर्वमिति पश्यन्न मुह्यति ॥ ६९
राजन्भूयो ब्रवीमि त्वां पुत्रेषु सममाचर ।
समता यदि ते राजन्स्वेषु पाण्डुसुतेषु च ॥ ७०

इति श्रीमहाभारते उद्योगपर्वणि

एकोनचत्वारिंशोऽध्यायः ॥ ३९ ॥

४०

विदुर उवाच ।

योऽभ्यर्थितः सद्भिरसज्जमानः

करोत्यर्थं शक्तिमहापयित्वा ।

क्षिप्रं यशस्तं समुपैति सन्त-

मलं प्रसन्ना हि सुखाय सन्तः ॥ १

महान्तमप्यर्थमधर्मयुक्तं

यः संत्यजत्यनुपाकुष्ट एव ।

सुखं स दुःखान्यवमुच्य शेते

जीर्णं त्वचं सर्प इवावमुच्य ॥ २

अनृतं च समुत्कर्षे राजगामि च पैशुनम् ।

गुरोश्चालीकनिर्बन्धः समानि ब्रह्महत्यया ॥ ३

असूयैकपदं मृत्युरतिवादः श्रियो वधः ।

अशुश्रूषा त्वरा श्लाघा विद्यायाः शत्रवस्त्रयः ॥ ४

सुखार्थिनः कुतो विद्या नास्ति विद्यार्थिनः सुखम् ।

सुखार्थी वा त्यजेद्विद्यां विद्यार्थी वा सुखं त्यजेत् ॥ ५

नाभिस्तृप्यति काष्ठानां नापगानां महोदधिः ।

नान्तकः सर्वभूतानां न पुंसां वामलोचना ॥ ६

आशा धृतिं हन्ति समृद्धिमन्तकः

क्रोधः श्रियं हन्ति यशः कदर्यता ।

अपालनं हन्ति पशूश्च राज-

त्रेकः क्रुद्धो ब्राह्मणो हन्ति राष्ट्रम् ॥ ७

अजश्च कांस्यं च रथश्च नित्यं

मध्वाकर्षः शकुनिः श्रोत्रियश्च ।

वृद्धो ज्ञातिरवसन्नो वयस्य

एतानि ते सन्तु गृहे सदैव ॥ ८

अजोक्षा चन्दनं वीणा आदर्शो मधुसर्पिषी ।

विषमौदुम्बरं शङ्खः स्वर्णं नाभिश्च रोचना ॥ ९

गृहे स्थापयितव्यानि धन्यानि मनुरब्रवीत् ।

देवब्राह्मणपूजार्थमतिथीनां च भारत ॥ १०

इदं च त्वां सर्वप्रं ब्रवीमि

पुण्यं पदं तात महाविशिष्टम् ।

न जातु कामान्न भयान्न लोभा-

द्धर्मं त्यजेज्जीवितस्यापि हेतोः ॥ ११

नित्यो धर्मः सुखदुःखे त्वनित्ये

नित्यो जीवो धातुरस्य त्वनित्यः ।

त्यक्त्वानित्यं प्रतितिष्ठस्व नित्ये

संतुष्य त्वं तोषपरो हि लाभः ॥ १२

महाबलान्पश्य महानुभावा-

न्प्रशास्य भूमिं धनधान्यपूर्णाम् ।

राज्यानि हित्वा विपुलांश्च भोगा-

न्गतान्नरेन्द्रान्वशमन्तकस्य ॥ १३

मृतं पुत्रं दुःखपुष्टं मनुष्या

उत्क्षिप्य राजन्स्वगृहान्निर्हरन्ति ।

तं मुक्तकेशाः करुणं रुदन्त-

श्चितामध्ये काष्ठमिव क्षिपन्ति ॥ १४

अन्यो धनं प्रेतगतस्य भुङ्क्ते

वयांसि चाम्निश्च शरीरधातून् ।

द्वाभ्यामयं सह गच्छत्यमुत्र

पुण्येन पापेन च वेष्टयमानः ॥ १५

उत्सृज्य विनिवर्तन्ते ज्ञातयः सुहृदः सुताः ।

अग्नौ प्रास्तं तु पुरुषं कर्मान्वेति स्वयंकृतम् ॥ १६

अस्मालोकादूर्ध्वममुष्य चाधो

महत्तमस्तिष्ठति ह्यन्धकारम् ।

तद्वै महामोहनमिन्द्रियाणां
 बुध्यस्व मा त्वां प्रलभेत राजन् ॥ १७
 इदं वचः शक्यसि चेद्यथाव-
 त्रिशम्य सर्वं प्रतिपत्तुमेवम् ।
 यशः परं प्राप्स्यसि जीवलोके
 भयं न चामुत्र न चेह तेऽस्ति ॥ १८
 आत्मा नदी भारत पुण्यतीर्था
 सत्योदका धृतिकूला दमोर्भिः ।
 तस्यां स्नातः पूयते पुण्यकर्मा
 पुण्यो ह्यात्मा नित्यमम्भोऽम्भ एव ॥ १९
 कामक्रोधप्राहवतीं पञ्चेन्द्रियजलां नदीम् ।
 कृत्वा धृतिमयीं नावं जन्मदुर्गाणि संतर ॥ २०
 प्रज्ञावृद्धं धर्मवृद्धं स्वबन्धुं
 विद्यावृद्धं वयसा चापि वृद्धम् ।
 कार्याकार्ये पूजयित्वा प्रसाद्य
 यः संपृच्छेन्न स मुह्येत्कदाचित् ॥ २१
 धृत्या शिश्रोदरं रक्षेत्पाणिपादं च चक्षुषा ।
 चक्षुःश्रोत्रे च मनसा मनो वाचं च कर्मणा ॥ २२
 नित्योदकी नित्ययज्ञोपवीती
 नित्यस्वाध्यायी पतितान्नवर्जी ।
 ऋतं ब्रुवन्गुरवे कर्म कुर्व-
 न्ना ब्राह्मणश्रयवते ब्रह्मलोकात् ॥ २३
 अधीत्य वेदान्परिसंस्तीर्य चाग्नी-
 निध्वा यज्ञैः पालयित्वा प्रजाश्च ।
 गोब्राह्मणार्थे शस्त्रपूतान्तरात्मा
 हतः संग्रामे क्षत्रियः स्वर्गमेति ॥ २४
 वैश्योऽधीत्य ब्राह्मणान्क्षत्रियांश्च
 धनैः काले संविभज्याश्रितांश्च ।
 त्रेतापूतं धूममाग्राय पुण्यं
 प्रेत्य स्वर्गे देवसुखानि भुङ्क्ते ॥ २५

ब्रह्मक्षत्रं वैश्यवर्णं च शूद्रः
 क्रमेणैतान्प्रायतः पूजयानः ।
 तुष्टेष्वेतेष्वन्यथो दग्धपाप-
 स्यक्त्वा देहं स्वर्गसुखानि भुङ्क्ते ॥ २६
 चातुर्वर्ण्यस्यैष धर्मस्तवोक्तो
 हेतुं चात्र ब्रुवतो मे निबोध ।
 क्षात्राद्धर्माद्विद्यते पाण्डुपुत्र-
 स्तं त्वं राजनराजधर्मे नियुङ्क्त ॥ २७

धृतराष्ट्र उवाच ।

एवमेतद्यथा मां त्वमनुशाससि नित्यदा ।
 ममापि च मतिः सौम्य भवत्येवं यथात्थ माम् ॥ २८
 सा तु बुद्धिः कृताप्येवं पाण्डवान्प्रति मे सदा ।
 दुर्योधनं समासाद्य पुनर्विपरिवर्तते ॥ २९
 न दिष्टमभ्यतिक्रान्तुं शक्यं मर्त्येन केनचित् ।
 दिष्टमेव कृतं मन्ये पौरुषं तु निरर्थकम् ॥ ३०

इति श्रीमहाभारते उद्योगपर्वणि

चत्वारिंशोऽध्यायः ॥ ४० ॥

४१

धृतराष्ट्र उवाच ।

अनुक्तं यदि ते किञ्चिद्वाचा विदुर विद्यते ।
 तन्मे शुश्रूषवे ब्रूहि विचित्राणि हि भाषसे ॥ १
 विदुर उवाच ।

धृतराष्ट्र कुमारो वै यः पुराणः सनातनः ।
 सनत्सुजातः प्रोवाच मृत्युर्नास्तीति भारत ॥ २
 स ते गुह्यान्प्रकाशांश्च सर्वान्हृदयसंश्रयान् ।
 प्रवक्ष्यति महाराज सर्वबुद्धिमतां वरः ॥ ३

धृतराष्ट्र उवाच ।

किं त्वं न वेद तद्ब्रूयो यन्मे ब्रूयात्सनातनः ।
 त्वमेव विदुर ब्रूहि प्रज्ञाशेषोऽस्ति चेत्तव ॥ ४

विदुर उवाच ।

शूद्रयोनावहं जातो नातोऽन्यद्वक्तुमुत्सहे ।
कुमारस्य तु या बुद्धिर्वेद तां शाश्वतीमहम् ॥ ५
ब्राह्मीं हि योनिमापन्नः सुगुह्यमपि यो वदेत् ।
न तेन गह्वो देवानां तस्मादेतद्वीमि ते ॥ ६

धृतराष्ट्र उवाच ।

ब्रवीहि विदुर त्वं मे पुराणं तं सनातनम् ।
कथमेतेन देहेन स्यादिहैव समागमः ॥ ७

वैशंपायन उवाच ।

चिन्तयामास विदुरस्तमृषिं संशितव्रतम् ।
स च तच्चिन्तितं ज्ञात्वा दर्शयामास भारत ॥ ८
स चैनं प्रतिजग्राह विधिदृष्टेन कर्मणा ।
सुखोपविष्टं विश्रान्तमथैनं विदुरोऽब्रवीत् ॥ ९
भगवन्संशयः कश्चिद्धृतराष्ट्रस्य मानसे ।
यो न शक्यो मया वक्तुं तमस्मै वक्तुमर्हसि ।
यं श्रुत्वायं मनुष्येन्द्रः सुखदुःखातिगो भवेत् ॥ १०
लाभालाभौ प्रियद्वेष्यौ यथैनं न जरान्तकौ ।
विषहेरन्भयामर्षौ क्षुत्पिपासे मदोद्भवौ ।
अरतिश्चैव तन्द्री च कामक्रोधौ क्षयोदयौ ॥ ११

इति श्रीमहाभारते उद्योगपर्वणि

एकचत्वारिंशोऽध्यायः ॥ ४१ ॥

॥ समाप्तं प्रजागरपर्वं ॥

४२

वैशंपायन उवाच ।

ततो राजा धृतराष्ट्रो मनीषी
संपूज्य वाक्यं विदुरेरितं तत् ।
सनत्सुजातं रहिते महात्मा
पप्रच्छ बुद्धिं परमां बुभूषन् ॥ १
धृतराष्ट्र उवाच ।
सनत्सुजात यदिदं शृणोमि

मृत्युर्हि नास्तीति तवोपदेशम् ।

देवासुरा ह्याचरन्ब्रह्मचर्य-

ममृत्यवे तत्कतरन्नु सत्यम् ॥ २

सनत्सुजात उवाच ।

अमृत्युः कर्मणा केचिन्मृत्युर्नास्तीति चापरे ।

शृणु मे ब्रुवतो राजन्यथैतन्मा विशङ्किथाः ॥ ३

उभे सत्ये क्षत्रियाद्यप्रवृत्ते

मोहो मृत्युः संमतो यः कवीनाम् ।

प्रमादं वै मृत्युमहं ब्रवीमि

सदाप्रमादममृतत्वं ब्रवीमि ॥ ४

प्रमादाद्वै असुराः पराभव-

न्नप्रमादाद्ब्रह्मभूता भवन्ति ।

न वै मृत्युर्व्याघ्र इवात्ति जन्तू-

न्न ह्यस्य रूपमुपलभ्यते ह ॥ ५

यमं त्वेके मृत्युमतोऽन्यमाहु-

रात्मावसन्नममृतं ब्रह्मचर्यम् ।

पितृलोके राज्यमनुशास्ति देवः

शिवः शिवानामशिवोऽशिवानाम् ॥ ६

आस्यादेष निःसरते नराणां

क्रोधः प्रमादो मोहरूपश्च मृत्युः ।

ते मोहितास्तद्वशे वर्तमाना

इतः प्रेतास्तत्र पुनः पतन्ति ॥ ७

ततस्तं देवा अनु विप्लवन्ते

अतो मृत्युर्मरणाख्यामुपैति ।

कर्मोदये कर्मफलानुरागा-

स्तत्रानु यान्ति न तरन्ति मृत्युम् ॥ ८

योऽभिध्यायन्नृत्पतिष्णून्निहन्त्या-

दनादरेणाप्रतिबुध्यमानः ।

स वै मृत्युर्मृत्युरिवात्ति भूत्वा

एवं विद्वान्यो विनिहन्ति कामान् ॥ ९

कामानुसारी पुरुषः कामाननु विनश्यति ।
 कामान्वयुदस्य धुनुते यत्किञ्चित्पुरुषो रजः ॥ १०
 तमोऽप्रकाशो भूतानां नरकोऽयं प्रदृश्यते ।
 गृह्यन्त इव धावन्ति गच्छन्तः श्वभ्रमुन्मुखाः ॥ ११
 अमिध्या वै प्रथमं हन्ति चैनं
 कामक्रोधौ गृह्य चैनं तु पश्चात् ।
 एते बालान्मृत्यवे प्रापयन्ति
 धीरास्तु धैर्येण तरन्ति मृत्युम् ॥ १२
 अमन्यमानः क्षत्रिय किञ्चिदन्य-
 न्नाधीयते तार्ण इवास्य व्याघ्रः ।
 क्रोधाह्लोभान्मोहमयान्तरात्मा
 स वै मृत्युस्त्वच्छरीरे य एषः ॥ १३
 एवं मृत्युं जायमानं विदित्वा
 ज्ञाने तिष्ठन्न विभेतीह मृत्योः ।
 विनश्यते विषये तस्य मृत्यु-
 र्मृत्योर्यथा विषयं प्राप्य मर्त्यः ॥ १४
 धृतराष्ट्र उवाच ।
 येऽस्मिन्धर्मान्नाचरन्तीह केचि-
 त्तथा धर्मान्केचिदिहाचरन्ति ।
 धर्मः पापेन प्रतिहन्यते स्म
 उताहो धर्मः प्रतिहन्ति पापम् ॥ १५
 सनत्सुजात उवाच ।
 उभयमेव तत्रोपभुज्यते फलं
 धर्मस्यैवेतरस्य च ।
 धर्मेणाधर्मं प्रणुदतीह विद्वा-
 न्धर्मो बलीयानिति तस्य विद्धि ॥ १६
 धृतराष्ट्र उवाच ।
 यानिमानाहुः स्वस्य धर्मस्य लोका-
 न्द्विजातीनां पुण्यकृतां सनातनान् ।
 तेषां परिक्रमान्कथयन्तस्ततोऽन्या-

त्रैतद्विद्वन्नैव कृतं च कर्म ॥ १७
 सनत्सुजात उवाच ।
 येषां बले न विस्पर्धा बले बलवतामिव ।
 ते ब्राह्मणा इतः प्रेत्य स्वर्गलोके प्रकाशते ॥ १८
 यत्र मन्येत भूयिष्ठं प्रावृषीव तृणोलपम् ।
 अन्नं पानं च ब्राह्मणस्तज्जीवन्नानुसंज्वरेत् ॥ १९
 यत्राकथयमानस्य प्रयच्छत्यशिवं भयम् ।
 अतिरिक्तमिवाकुर्वन्स श्रेयान्नेतरो जनः ॥ २०
 यो वाकथयमानस्य आत्मानं नानुसंज्वरेत् ।
 ब्रह्मस्वं नोपभुञ्जेद्वा तदन्नं संमतं सताम् ॥ २१
 यथा स्वं वान्तमश्नाति श्वा वै नित्यमभूतये ।
 एवं ते वान्तमश्नन्ति स्ववीर्यस्योपजीवनात् ॥ २२
 नित्यमज्ञातचर्या मे इति मन्येत ब्राह्मणः ।
 ज्ञातीनां तु वसन्मध्ये नैव विद्येत किञ्चन ॥ २३
 को ह्येवमन्तरात्मानं ब्राह्मणो हन्तुमर्हति ।
 तस्माद्वि किञ्चित्क्षत्रिय ब्रह्मावसति पश्यति ॥ २४
 अश्रान्तः स्यादनादानात्संमतो निरुपद्रवः ।
 शिष्टो न शिष्टवत्स स्याद्ब्राह्मणो ब्रह्मवित्कविः ॥ २५
 अनाह्या मानुषे वित्ते आह्या वेदेषु ये द्विजाः ।
 ते दुर्धर्षा दुष्प्रकम्प्या विद्यात्तान्ब्रह्मणस्तनुम् ॥ २६
 सर्वान्स्विष्टकृतो देवान्विद्याद्य इह कश्चन ।
 न समानो ब्राह्मणस्य यस्मिन्प्रयतते स्वयम् ॥ २७
 यमप्रयतमानं तु मानयन्ति स मानितः ।
 न मान्यमानो मन्येत नामानादभिसंज्वरेत् ॥ २८
 विद्वांसो मानयन्तीह इति मन्येत मानितः ।
 अधर्मविदुषो मूढा लोकशास्त्रविशारदाः ।
 न मान्यं मानयिष्यन्ति इति मन्येदमानितः ॥ २९
 न वै मानं च मौनं च सहितौ चरतः सदा ।
 अयं हि लोको मानस्य असौ मौनस्य तद्विदुः ॥ ३०
 श्रीः सुखस्येह संवासः सा चापि परिपन्थिनी ।

ब्राह्मी सुदुर्लभा श्रीर्हि प्रज्ञाहीनेन क्षत्रिय ॥ ३१

द्वाराणि तस्या हि वदन्ति सन्तो

बहुप्रकाराणि दुरावराणि ।

संत्यार्जवे ह्रीर्दमशौचविद्याः

षण्मानमोहप्रतिबाधनानि ॥ ३२

इति श्रीमहाभारते उद्योगपर्वणि

द्विचत्वारिंशोऽध्यायः ॥ ४२ ॥

४३

धृतराष्ट्र उवाच ।

ऋचो यजूंष्यधीते यः सामवेदं च यो द्विजः ।

पापानि कुर्वन्पापेन लिप्यते न स लिप्यते ॥ १

सनत्सुजात उवाच ।

नैनं सामान्यचो वापि न यजूंषि विचक्षण ।

श्रायन्ते कर्मणः पापान्न मे मिथ्या ब्रवीम्यहम् ॥ २

न छन्दांसि वृजिनात्तारयन्ति

मायाविनं मायया वर्तमानम् ।

नीडं शकुन्ता इव जातपक्षा-

श्छन्दांस्येनं प्रजहत्यन्तकाले ॥ ३

धृतराष्ट्र उवाच ।

न चेद्वेदा वेदविदं शक्तास्त्रातुं विचक्षण ।

अथ कस्मात्प्रलापोऽयं ब्राह्मणानां सनातनः ॥ ४

सनत्सुजात उवाच ।

अस्मिल्लोके तपस्तप्तं फलमन्यत्र दृश्यते ।

ब्राह्मणानामिमे लोका ऋद्धे तपसि संयताः ॥ ५

धृतराष्ट्र उवाच ।

कथं समृद्धमप्यृद्धं तपो भवति केवलम् ।

सनत्सुजात तद्ब्रूहि यथा विद्याम तद्वयम् ॥ ६

सनत्सुजात उवाच ।

क्रोधादयो द्वादश यस्य दोषा-

स्तथा नृशंसादि षडत्र राजन् ।

धर्मादयो द्वादश चाततानाः

शास्त्रे गुणा ये विदिता द्विजानाम् ॥ ७

क्रोधः कामो लोभमोहौ विवित्सा-

कृपासूया मानशोकौ स्पृहा च ।

ईर्ष्या जुगुप्सा च मनुष्यदोषा

वर्ज्याः सदा द्वादशैते नरेण ॥ ८

एकैकमेते राजेन्द्र मनुष्यान्पर्युपासते ।

लिप्समानोऽन्तरं तेषां मृगाणामिव लुब्धकः ॥ ९

विकथनः स्पृह्यालुर्मनस्वी

बिभ्रत्कोपं चपलोऽरक्षणश्च ।

एते प्राप्ताः षण्णरान्पापधर्मा-

न्प्रकुर्वन्ते नोत सन्तः सुदुर्गे ॥ १०

संभोगसंविद्विषमेधमानो

दत्तानुतापी कृपणोऽबलीयान् ।

वर्गप्रशंसी वनितासु द्वेष्टा

एतेऽपरे सप्त नृशंसधर्माः ॥ ११

धर्मश्च सत्यं च दमस्तपश्च

अमात्सर्यं ह्रीस्तितिक्षानसूया ।

यज्ञश्च दानं च धृतिः श्रुतं च

महाव्रता द्वादश ब्राह्मणस्य ॥ १२

यस्त्वेतेभ्यः प्रवसेद्वादशेभ्यः

सर्वमिपीमां पृथिवीं प्रशिष्यात् ।

त्रिभिर्द्वाभ्यामेकतो वा विशिष्टो

नास्य स्वमस्तीति स वेदितव्यः ॥ १३

दमस्त्यागोऽप्रमादश्च एतेष्वमृतमाहितम् ।

तानि सत्यमुखान्याहुर्ब्राह्मणा ये मनीषिणः ॥ १४

दमोऽष्टादशदोषः स्यात्प्रतिकूलं कृताकृते ।

अनृतं चाभ्यसूया च कामार्थौ च तथा स्पृहा ॥ १५

क्रोधः शोकस्तथा वृष्णा लोभः पैशुन्यमेव च ।

मत्सरश्च विवित्सा च परितापस्तथा रतिः ॥ १६

अपस्मारः सातिवादस्तथा संभावनात्मनि ।
 एतैर्विमुक्तो दोषैर्यः स दमः सद्भिरुच्यते ॥ १७
 श्रेयांस्तु षड्विधस्त्यागः प्रियं प्राप्य न हृष्यति ।
 अप्रिये तु समुत्पन्ने व्यथां जातु न चाच्छति ॥ १८
 इष्टान्दारांश्च पुत्रांश्च न चान्यं यद्वचो भवेत् ।
 अर्हते याचमानाय प्रदेयं तद्वचो भवेत् ।
 अप्यवाच्यं वदत्येव स तृतीयो गुणः स्मृतः ॥ १९
 त्यक्तैर्द्रव्यैर्यो भवति नोपयुक्ते च कामतः ।
 न च कर्मसु तद्धीनः शिष्यबुद्धिर्नरो यथा ।
 सर्वैरेव गुणैर्युक्तो द्रव्यवानपि यो भवेत् ॥ २०
 अप्रमादोऽष्टदोषः स्यात्तान्दोषान्परिवर्जयेत् ।
 इन्द्रियेभ्यश्च पञ्चभ्यो मनसश्चैव भारत ।
 अतीतानागतेभ्यश्च मुक्तो ह्येतैः सुखी भवेत् ॥ २१
 दोषैरेतैर्विमुक्तं तु गुणैरेतैः समन्वितम् ।
 एतत्समृद्धमप्युद्धं तपो भवति केवलम् ।
 यन्मां पृच्छसि राजेन्द्र किं भूयः श्रोतुमिच्छसि ॥ २२

धृतराष्ट्र उवाच ।

आख्यानपञ्चमैर्वेदैर्भूयिष्ठं कथ्यते जनः ।
 तथैवान्ये चतुर्वेदास्त्रिवेदाश्च तथापरे ॥ २३
 द्विवेदाश्चैकवेदाश्च अनृचश्च तथापरे ।
 तेषां तु कतमः स स्याद्यमहं वेदं ब्राह्मणम् ॥ २४

सनत्सुजात उवाच ।

एकस्य वेदस्याज्ञानाद्वेदास्ते बहवोऽभवन् ।
 सत्यस्यैकस्य राजेन्द्र सत्ये कश्चिदवस्थितः ।
 एवं वेदमनुत्साद्य प्रज्ञां महति कुर्वते ॥ २५
 दानमध्ययनं यज्ञो लोभादेतत्प्रवर्तते ।
 सत्यात्प्रच्यवमानानां संकल्पो वितथो भवेत् ॥ २६
 ततो यज्ञः प्रतायेत सत्यस्यैवावधारणात् ।
 मनसान्यस्य भवति वाचान्यस्योत कर्मणा ।

संकल्पसिद्धः पुरुषः संकल्पानघितिष्ठति ॥ २७
 अनैश्वर्येन वै तस्य दीक्षितव्रतमाचरेत् ।
 नामैतद्वातुनिर्वृत्तं सत्यमेव सतां परम् ।
 ज्ञानं वै नाम प्रत्यक्षं परोक्षं जायते तपः ॥ २८
 विद्याद्बहु पठन्तं तु बहुपाठीति ब्राह्मणम् ।
 तस्मात्क्षत्रिय मा मंस्था जल्पितेनैव ब्राह्मणम् ।
 य एव सत्यान्नापैति स ज्ञेयो ब्राह्मणस्त्वया ॥ २९

छन्दांसि नाम क्षत्रिय तान्यथर्वा

जगौ पुरस्तादृषिसर्ग एषः ।

छन्दोविदस्ते य उ तानधीत्य

न वेद्यवेदस्य विदुर्न वेद्यम् ॥ ३०

न वेदानां वेदिता कश्चिदस्ति

कश्चिद्वेदान्बुध्यते वापि राजन् ।

यो वेद वेदान्न स वेद वेद्यं

सत्ये स्थितो यस्तु स वेद वेद्यम् ॥ ३१

अभिजानामि ब्राह्मणमाख्यातारं विचक्षणम् ।

यद्विद्वन्विचिकित्सः सन्नाचष्टे सर्वसंशयान् ॥ ३२

तस्य पर्येषणं गच्छेत्प्राचीनं नोत दक्षिणम् ।

नार्वाचीनं कुतस्तिर्यङ् नादिशं तु कथंचन ॥ ३३

तूष्णींभूत उपासीत न चेष्टेन्मनसा अपि ।

अभ्यावर्तेत ब्रह्मास्य अन्तरात्मनि वै श्रितम् ॥ ३४

मौनाद्धि स मुनिर्भवति नारण्यवसनान्मुनिः ।

अक्षरं तत्तु यो वेद स मुनिः श्रेष्ठ उच्यते ॥ ३५

सर्वार्थानां व्याकरणाद्वैयाकरण उच्यते ।

प्रत्यक्षदर्शी लोकानां सर्वदर्शी भवेन्नरः ॥ ३६

सत्ये वै ब्राह्मणस्तिष्ठन्नब्रह्म पश्यति क्षत्रिय ।

वेदानां चानुपूर्व्येण एतद्विद्वन्ब्रवीमि ते ॥ ३७

इति श्रीमहाभारते उद्योगपर्वणि

त्रिचत्वारिंशोऽध्यायः ॥ ४३ ॥

४४

धृतराष्ट्र उवाच ।

सनत्सुजात यदिमां परार्थां

ब्राह्मीं वाचं प्रवदसि विश्वरूपाम् ।

परां हि कामेषु सुदुर्लभां कथां

तद्रूहि मे वाक्यमेतत्कुमार ॥ १

सनत्सुजात उवाच ।

नैतद्ब्रह्म त्वरमाणेन लभ्यं

यन्मां पृच्छस्यभिष्टृष्यस्यतीव ।

अव्यक्तविद्यामभिधास्ये पुराणीं

बुद्ध्या च तेषां ब्रह्मचर्येण सिद्धाम् ॥ २

धृतराष्ट्र उवाच ।

अव्यक्तविद्यामिति यत्सनातनीं

ब्रवीषि त्वं ब्रह्मचर्येण सिद्धाम् ।

अनारभ्या वसतीहार्य काले

कथं ब्राह्मण्यममृतत्वं लभेत ॥ ३

सनत्सुजात उवाच ।

येऽस्मिँल्लोके विजयन्तीह कामा-

न्ब्राह्मीं स्थितिमनुतितिक्षमाणाः ।

त आत्मानं निर्हरन्तीह देहा-

न्मुञ्जादिषीकामिव सत्त्वसंस्थाः ॥ ४

शरीरमेतौ कुरुतः पिता माता च भारत ।

आचार्यशास्ता या जातिः सा सत्या साजरामरा ॥

आचार्ययोनिमिह ये प्रविश्य

भूत्वा गर्भं ब्रह्मचर्यं चरन्ति ।

इहैव ते शास्त्रकारा भवन्ति

प्रहाय देहं परमं यान्ति योगम् ॥ ६

य आवृणोत्यवितथेन कर्णा-

वृतं कुर्वन्नमृतं संप्रयच्छन् ।

तं मन्येत पितरं मातरं च

तस्मै न द्रुह्येत्कृतमस्य जानन् ॥ ७

गुरुं शिष्यो नित्यमभिमन्यमानः

स्वाध्यायमिच्छेच्छुचिरप्रमत्तः ।

मानं न कुर्यान्न दधीत रोष-

मेष प्रथमो ब्रह्मचर्यस्य पादः ॥ ८

आचार्यस्य प्रियं कुर्यात्प्राणैरपि धनैरपि ।

कर्मणा मनसा वाचा द्वितीयः पाद उच्यते ॥ ९

समा गुरौ यथा वृत्तिर्गुरुपत्न्यां तथा भवेत् ।

यथोक्तकारी प्रियकृतृतीयः पाद उच्यते ॥ १०

नाचार्यायेहोपकृत्वा प्रवादं

प्राज्ञः कुर्वीत नैतदहं करोमि ।

इतीव मन्येत न भाषयेत

स वै चतुर्थो ब्रह्मचर्यस्य पादः ॥ ११

एवं वसन्तं यदुपप्लवेद्धन-

माचार्याय तदनुप्रयच्छेत् ।

सतां वृत्तिं बहुगुणमेवमेति

गुरोः पुत्रे भवति च वृत्तिरेषा ॥ १२

एवं वसन्सर्वतो वर्धतीह

बहून्पुत्राल्लभते च प्रतिष्ठाम् ।

वर्षन्ति चास्मै प्रदिशो दिशश्च

वसन्त्यस्मिन्ब्रह्मचर्ये जनाश्च ॥ १३

एतेन ब्रह्मचर्येण देवा देवत्वमाप्नुवन् ।

ऋषयश्च महाभागा ब्रह्मलोकं मनीषिणः ॥ १४

गन्धर्वाणामनेनैव रूपमप्सरसामभूत् ।

एतेन ब्रह्मचर्येण सूर्यो अह्नाय जायते ॥ १५

य आशयेत्पाटयेच्चापि राज-

न्सर्वं शरीरं तपसा तप्यमानः ।

एतेनासौ बाल्यमत्येति विद्वा-

न्मृत्युं तथा रोधयत्यन्तकाले ॥ १६

अन्तवन्तः क्षत्रिय ते जयन्ति

लोकाञ्जनाः कर्मणा निर्मितेन
ब्रह्मैव विद्वांस्तेन अभ्येति सर्वं
नान्यः पन्था अयनाय विद्यते ॥ १७

धृतराष्ट्र उवाच ।

आभाति शुक्लमिव लोहितमिव
अथो कृष्णमथाञ्जनं काद्रवं वा ।
तद्ब्राह्मणः पश्यति योऽत्र विद्वा-
न्कथंरूपं तदमृतमक्षरं पदम् ॥ १८

सनत्सुजात उवाच ।

नाभाति शुक्लमिव लोहितमिव
अथो कृष्णमायसमर्कवर्णम् ।
न पृथिव्यां तिष्ठति नान्तरीक्षे
नैतत्समुद्रे सलिलं विभर्ति ॥ १९
न तारकासु न च विद्युदाश्रितं
न चाग्नेषु दृश्यते रूपमस्य ।
न चापि वायौ न च देवतासु
न तच्चन्द्रे दृश्यते नोत सूर्ये ॥ २०
नैवर्क्षु तन्न यजुःषु नाप्यथर्वसु
न चैव दृश्यत्यमलेषु सामसु ।
रथंतरे बार्हते चापि राज-
न्महाव्रते नैव दृश्येद्भुवं तत् ॥ २१
अपारणीयं तमसः परस्ता-
त्तदन्तकोऽप्येति विनाशकाले ।
अणीयरूपं क्षुरधारया त-
न्महच्च रूपं त्वपि पर्वतेभ्यः ॥ २२
सा प्रतिष्ठा तदमृतं लोकास्तद्ब्रह्म तद्यशः ।
भूतानि जज्ञिरे तस्मात्प्रलयं यान्ति तत्र च ॥ २३
अनामयं तन्महदुद्यतं यशो
वाचो विकारान्कवयो वदन्ति ।
तस्मिञ्जगत्सर्वमिदं प्रतिष्ठितं

ये तद्विदुरमृतास्ते भवन्ति ॥ २४

इति श्रीमहाभारते उद्योगपर्वणि
चतुश्चत्वारिंशोऽध्यायः ॥ ४४ ॥

४५

सनत्सुजात उवाच ।

यत्तच्छुक्रं महज्ज्योतिर्दीप्यमानं महद्यशः ।
तद्वै देवा उपासन्ते यस्मादर्को विराजते ।
योगिनस्तं प्रपश्यन्ति भगवन्तं सनातनम् ॥ १
शुक्राद्ब्रह्म प्रभवति ब्रह्म शुक्रेण वर्धते ।
तच्छुक्रं ज्योतिषां मध्येऽतस्तं तपति तापनम् ।
योगिनस्तं प्रपश्यन्ति भगवन्तं सनातनम् ॥ २
आपोऽथ अद्भ्यः सलिलस्य मध्ये
उभौ देवौ शिश्रियातेऽन्तरिक्षे ।
स सध्रीचीः स विषूचीर्वसाना
उभे विभर्ति पृथिवीं दिवं च ।
योगिनस्तं प्रपश्यन्ति भगवन्तं सनातनम् ॥ ३
उभौ च देवौ पृथिवीं दिवं च
दिशश्च शुक्रं भुवनं विभर्ति ।
तस्माद्दिशः सरितश्च स्रवन्ति
तस्मात्समुद्रा विहिता महान्तः ।
योगिनस्तं प्रपश्यन्ति भगवन्तं सनातनम् ॥ ४
चक्रे रथस्य तिष्ठन्तं ध्रुवस्याव्ययकर्मणः ।
केतुमन्तं वहन्त्यश्वास्तं दिव्यमजरं दिवि ।
योगिनस्तं प्रपश्यन्ति भगवन्तं सनातनम् ॥ ५
न सादृश्ये तिष्ठति रूपमस्य
न चक्षुषा पश्यति कश्चिदेनम् ।
मनीषयाथो मनसा हृदा च
य एवं विदुरमृतास्ते भवन्ति ।
योगिनस्तं प्रपश्यन्ति भगवन्तं सनातनम् ॥ ६
द्वादशपूगां सरित् देवरक्षितम् ।

मधु ईशान्तस्तदा संचरन्ति घोरम् ।
 योगिनस्तं प्रपश्यन्ति भगवन्तं सनातनम् ॥ ७
 तदर्धमासं पिबति संचित्य भ्रमरो मधु ।
 ईशानः सर्वभूतेषु हविर्भूतमकल्पयत् ।
 योगिनस्तं प्रपश्यन्ति भगवन्तं सनातनम् ॥ ८
 हिरण्यपर्णमश्वत्थमभिपत्य अपक्षकाः ।
 ते तत्र पक्षिणो भूत्वा प्रपतन्ति यथादिशम् ।
 योगिनस्तं प्रपश्यन्ति भगवन्तं सनातनम् ॥ ९
 पूर्णात्पूर्णान्युद्धरन्ति पूर्णात्पूर्णानि चक्रिरे ।
 हरन्ति पूर्णात्पूर्णानि पूर्णमेवावशिष्यते ।
 योगिनस्तं प्रपश्यन्ति भगवन्तं सनातनम् ॥ १०
 तस्माद्वै वायुरायातस्तस्मिंश्च प्रयतः सदा ।
 तस्मादग्निश्च सोमश्च तस्मिंश्च प्राण आततः ॥ ११
 सर्वमेव ततो विद्यात्तत्तद्वक्तुं न शक्नुमः ।
 योगिनस्तं प्रपश्यन्ति भगवन्तं सनातनम् ॥ १२
 अपानं गिरति प्राणः प्राणं गिरति चन्द्रमाः ।
 आदित्यो गिरते चन्द्रमादित्यं गिरते परः ।
 योगिनस्तं प्रपश्यन्ति भगवन्तं सनातनम् ॥ १३
 एकं पादं नोत्क्षिपति सलिलाद्वंस उच्चरन् ।
 तं चेत्सततमृत्विजं न मृत्युनामृतं भवेत् ।
 योगिनस्तं प्रपश्यन्ति भगवन्तं सनातनम् ॥ १४
 एवं देवो महात्मा स पावकं पुरुषो गिरन् ।
 यो वै तं पुरुषं वेद तस्येहात्मा न रिष्यते ।
 योगिनस्तं प्रपश्यन्ति भगवन्तं सनातनम् ॥ १५
 यः सहस्रं सहस्राणां पक्षान्संतत्य संपतेत् ।
 मध्यमे मध्य आगच्छेदपि चेत्स्यान्मनोजवः ।
 योगिनस्तं प्रपश्यन्ति भगवन्तं सनातनम् ॥ १६
 न दर्शने तिष्ठति रूपमस्य
 पश्यन्ति चैनं सुविशुद्धसत्त्वाः ।
 हितो मनीषी मनसाभिपश्ये-

ये तं श्रेययुरमृतास्ते भवन्ति ।
 योगिनस्तं प्रपश्यन्ति भगवन्तं सनातनम् ॥ १७
 गूहन्ति सर्पा इव गह्वराणि
 स्वशिक्षया स्वेन वृत्तेन मर्त्याः ।
 तेषु प्रमुह्यन्ति जना विमूढा
 यथाध्वानं मोहयन्ते भयाय ।
 योगिनस्तं प्रपश्यन्ति भगवन्तं सनातनम् ॥ १८
 सदा सदासत्कृतः स्यान्न मृत्युरमृतं कुतः ।
 सत्यानृते सत्यसमानबन्धने
 सतश्च योनिरसतश्चैक एव ।
 योगिनस्तं प्रपश्यन्ति भगवन्तं सनातनम् ॥ १९
 न साधुना नोत असाधुना वा
 समानमेतदृश्यते मानुषेषु ।
 समानमेतदमृतस्य विद्या-
 देवंयुक्तो मधु तद्वै परीप्सेत् ।
 योगिनस्तं प्रपश्यन्ति भगवन्तं सनातनम् ॥ २०
 नास्यातिवादा हृदयं तापयन्ति
 नानधीतं नाहुतमग्निहोत्रम् ।
 मनो ब्राह्मीं लघुतामादधीत
 प्रज्ञानमस्य नाम धीरा लभन्ते ।
 योगिनस्तं प्रपश्यन्ति भगवन्तं सनातनम् ॥ २१
 एवं यः सर्वभूतेषु आत्मानमनुपश्यति ।
 अन्यत्रान्यत्र युक्तेषु किं स शोचेत्ततः परम् ॥ २२
 यथोदपाने महति सर्वतः संष्ठुतोदके ।
 एवं सर्वेषु वेदेषु ब्राह्मणस्य विजानतः ॥ २३
 अङ्गुष्ठमात्रः पुरुषो महात्मा
 न दृश्यतेऽसौ हृदये निविष्टः ।
 अजश्चरो दिवारात्रमतन्द्रितश्च
 स तं मत्वा कविरास्ते प्रसन्नः ॥ २४
 अहमेवास्मि वो माता पिता पुत्रोऽस्म्यहं पुनः ।

आत्माहमपि सर्वस्य यच्च नास्ति यदस्ति च ॥ २५
पितामहोऽस्मि स्थविरः पिता पुत्रश्च भारत ।

ममैव यूयमात्मस्था न मे यूयं न वोऽप्यहम् ॥ २६

आत्मैव स्थानं मम जन्म चात्मा

वेदप्रोक्तोऽहमजरप्रतिष्ठः ॥ २७

अणोरणीयान्सुमनाः सर्वभूतेषु जागृमि ।

पितरं सर्वभूतानां पुष्करे निहितं विदुः ॥ २८

इति श्रीमहाभारते उद्योगपर्वणि

षष्ठ्यचत्वारिंशोऽध्यायः ॥ ४५ ॥

॥ समाप्तं सनत्सुजातपर्व ॥

४६

वैशंपायन उवाच ।

एवं सनत्सुजातेन विदुरेण च धीमता ।

सार्धं कथयतो राज्ञः सा व्यतीयाय शर्वरी ॥ १

तस्यां रजन्यां व्युष्टायां राजानः सर्व एव ते ।

सभामाविविशुर्दृष्टाः सूतस्योपदिदृक्षया ॥ २

शुश्रूषमाणाः पार्थानां वचो धर्मार्थसंहितम् ।

धृतराष्ट्रमुखाः सर्वे ययू राजसभां शुभाम् ॥ ३

सुधावदातां विस्तीर्णां कनकाजिरभूषिताम् ।

चन्द्रप्रभां सुरचिरां सिक्तां परमवारिणा ॥ ४

रुचिरैरासनैः स्तीर्णां काञ्चनैर्दारैरपि ।

अश्मसारमयैर्दान्तैः स्वास्तीर्णैः सोत्तरच्छदैः ॥ ५

भीष्मो द्रोणः कृपः शल्यः कृतवर्मा जयद्रथः ।

अश्वत्थामा विकर्णश्च सोमदत्तश्च बाह्लिकः ॥ ६

विदुरश्च महाप्राज्ञो युयुत्सुश्च महारथः ।

सर्वे च सहिताः शूराः पार्थिवा भरतर्षभ ।

धृतराष्ट्रं पुरस्कृत्य विविशुस्तां सभां शुभाम् ॥ ७

दुःशासनश्चित्रसेनः शकुनिश्चापि सौबलः ।

दुर्मुखो दुःसहः कर्ण उल्बकोऽथ विविंशतिः ॥ ८

कुरुराजं पुरस्कृत्य दुर्योधनममर्षणम् ।

विविशुस्तां सभां राजन्सुराः शक्रसदो यथा ॥ ९

आविशद्विस्तदा राजञ्छूरैः परिघबाहुभिः ।

शुशुभे सा सभा राजन्सिंहैरिव गिरेर्गुहा ॥ १०

ते प्रविश्य महेष्वासाः सभां समितिशोभनाः ।

आसनानि महार्हाणि भेजिरे सूर्यवर्चसः ॥ ११

आसनस्थेषु सर्वेषु तेषु राजसु भारत ।

द्वाःस्थो निवेदयामास सूतपुत्रमुपस्थितम् ॥ १२

अयं स रथ आयाति योऽयासीत्पाण्डवान्प्रति ।

दूतो नस्तूर्णमायातः सैन्धवैः साधुवाहिभिः ॥ १३

उपयाय तु स क्षिप्रं रथात्प्रस्कन्द्य कुण्डली ।

प्रविवेश सभां पूर्णां महीपालैर्महात्मभिः ॥ १४

संजय उवाच ।

प्राप्तोऽस्मि पाण्डवान्गत्वा तद्विजानीत कौरवाः ।

यथावयः कुरुन्सर्वान्प्रतिनन्दन्ति पाण्डवाः ॥ १५

अभिवादयन्ति वृद्धांश्च वयस्यांश्च वयस्यवत् ।

यूनश्चाभ्यवदन्पार्थाः प्रतिपूज्य यथावयः ॥ १६

यथाहं धृतराष्ट्रेण शिष्टः पूर्वमितो गतः ।

अब्रुवं पाण्डवान्गत्वा तन्निबोधत पार्थिवाः ॥ १७

इति श्रीमहाभारते उद्योगपर्वणि

षट्चत्वारिंशोऽध्यायः ॥ ४६ ॥

४७

धृतराष्ट्र उवाच ।

पृच्छामि त्वां संजय राजमध्ये

किमब्रवीद्वाक्यमदीनसत्त्वः ।

धनंजयस्तात युधां प्रणेता

दुरात्मनां जीवितच्छिन्महात्मा ॥ १

संजय उवाच ।

दुर्योधनो वाचमिमां शृणोतु

यदब्रवीदर्जुनो योत्स्यमानः ।

युधिष्ठिरस्यानुमते महात्मा

धनंजयः शृण्वतः केशवस्य ॥ २
 अन्वत्रस्तो बाहुवीर्यं विद्वान्
 उपह्वरे वासुदेवस्य धीरः ।
 अवोचन्मां योत्स्यमानः किरीटी
 मध्ये ब्रूया धार्तराष्ट्रं कुरुणाम् ॥ ३
 ये वै राजानः पाण्डवायोधनाय
 समानीताः शृण्वतां चापि तेषाम् ।
 यथा समग्रं वचनं मयोक्तं
 सहामात्यं श्रावयेथा नृपं तम् ॥ ४
 यथा नूनं देवराजस्य देवाः
 शुश्रूषन्ते वज्रहस्तस्य सर्वे ।
 तथाशृण्वन्पाण्डवाः सृञ्जयाश्च
 किरीटिना वाचमुक्तां समर्थाम् ॥ ५
 इत्यब्रवीदर्जुनो योत्स्यमानो
 गाण्डीवधन्वा लोहितपद्मनेत्रः ।
 न चेद्राज्यं मुञ्चति धार्तराष्ट्रो
 युधिष्ठिरस्याजमीढस्य राज्ञः ।
 अस्ति नूनं कर्म कृतं पुरस्ता-
 दनिर्विष्टं पापकं धार्तराष्ट्रैः ॥ ६
 येषां युद्धं भीमसेनार्जुनाभ्यां
 तथाश्विभ्यां वासुदेवेन चैव ।
 शैनेयेन ध्रुवमात्तायुधेन
 धृष्टद्युम्नेनाथ शिखण्डिना च ।
 युधिष्ठिरेणेन्द्रकल्पेन चैव
 योऽपध्यानान्निर्दहेद्ग्रां दिवं च ॥ ७
 तैश्चेद्युद्धं मन्यते धार्तराष्ट्रो
 निर्वृत्तोऽर्थः सकलः पाण्डवानाम् ।
 मा तत्कार्षीः पाण्डवार्थाय हेतो-
 रूपैहि युद्धं यदि मन्यसे त्वम् ॥ ८
 यां तां वने दुःखशय्यामुवास

प्रव्राजितः पाण्डवो धर्मचारी ।
 आशिष्यते दुःखतरामनर्था-
 मन्त्यां शय्यां धार्तराष्ट्रः परासुः ॥ ९
 द्विधा ज्ञानेन तपसा दमेन
 क्रोधेनाथो धर्मगुह्या धनेन ।
 अन्यायवृत्तः कुरुपाण्डवेया-
 नध्यातिष्ठद्वार्तराष्ट्रो दुरात्मा ॥ १०
 मायोपधः प्रणिधानार्जवाभ्यां
 तपोदमाभ्यां धर्मगुह्या बलेन ।
 सत्यं ब्रुवन्प्रीतियुक्त्यानृतेन
 तितिक्षमाणः क्लिश्यमानोऽतिवेलम् ॥ ११
 यदा ज्येष्ठः पाण्डवः संशितात्मा
 क्रोधं यत्तं वर्षपूरान्सुघोरम् ।
 अवस्रष्टा कुरुषूदृत्तचेता-
 स्तदा युद्धं धार्तराष्ट्रोऽन्वतप्स्यत् ॥ १२
 कृष्णवर्त्मव ज्वलितः समिद्धो
 यथा दहेत्कक्षमग्निर्निदाघे ।
 एवं दग्धा धार्तराष्ट्रस्य सेनां
 युधिष्ठिरः क्रोधदीप्तोऽनुवीक्ष्य ॥ १३
 यदा द्रष्टा भीमसेनं रणस्थं
 गदाहस्तं क्रोधविषं वमन्तम् ।
 दुर्मर्षणं पाण्डवं भीमवेगं
 तदा युद्धं धार्तराष्ट्रोऽन्वतप्स्यत् ॥ १४
 महासिंहो गाव इव प्रविश्य
 गदापाणिर्धार्तराष्ट्रानुपेत्य ।
 यदा भीमो भीमरूपो निहन्ता
 तदा युद्धं धार्तराष्ट्रोऽन्वतप्स्यत् ॥ १५
 महाभये वीतभयः कृतास्त्रः
 समागमे शत्रुबलावमर्दी ।
 सकृद्रथेन प्रतियाद्रथौघा-

न्यदातिसंघान्गदयाभिनिघ्नम् ॥ १६
 सैन्याननेकांस्तरसा विमृद्-
 न्यदा क्षेप्ता धार्तराष्ट्रस्य सैन्यम् ।
 छिन्दन्वनं परशुनेव शूर-
 स्तदा युद्धं धार्तराष्ट्रोऽन्वतप्यत् ॥ १७
 तृणप्रायं ज्वलनेनेव दग्धं
 ग्रामं यथा धार्तराष्ट्रः समीक्ष्य ।
 पक्वं सस्यं वैद्युतेनेव दग्धं
 परासिक्तं विपुलं स्वं बलौघम् ॥ १८
 हतप्रवीरं विमुखं भयार्तं
 पराङ्मुखं प्रायशोऽवृष्टयोधम् ।
 शस्त्रार्चिषा भीमसेनेन दग्धं
 तदा युद्धं धार्तराष्ट्रोऽन्वतप्यत् ॥ १९
 उपासङ्गादुद्धरन्दक्षिणेन
 परःशतान्नकुलश्चित्रयोधी ।
 यदा रथाग्र्यो रथिनः प्रचेता
 तदा युद्धं धार्तराष्ट्रोऽन्वतप्यत् ॥ २०
 सुखोचितो दुःखशय्यां वनेषु
 दीर्घं कालं नकुलो यामशेत ।
 आशीविषः क्रुद्ध इव श्वसन्भृशं
 तदा युद्धं धार्तराष्ट्रोऽन्वतप्यत् ॥ २१
 त्यक्तात्मानः पार्थिवायोधनाय
 समादिष्टा धर्मराजेन वीराः ।
 रथैः शुभ्रैः सैन्यमभिद्रवन्तो
 दृष्ट्वा पश्चात्तप्यते धार्तराष्ट्रः ॥ २२
 शिशून्कृतास्त्रान्शिशुप्रकाशा-
 न्यदा द्रष्टा कौरवः पञ्च शूरान् ।
 त्यक्त्वा प्राणान्केकयानाद्रवन्त-
 स्तदा युद्धं धार्तराष्ट्रोऽन्वतप्यत् ॥ २३
 यदा गतोद्वाहमकूजनाक्षं

सुवर्णतारं रथमाततायी ।
 दान्तर्युक्तं सहदेवोऽधिरूढः
 शिरांसि राज्ञां क्षेप्यते मार्गणौघैः ॥ २४
 महाभये संप्रवृत्ते रथस्थं
 विवर्तमानं समरे कृतास्त्रम् ।
 सर्वां दिशं संपतन्तं समीक्ष्य
 तदा युद्धं धार्तराष्ट्रोऽन्वतप्यत् ॥ २५
 ह्रीनिषेधो निपुणः सत्यवादी
 महाबलः सर्वधर्मोपपन्नः ।
 गान्धारिमाह्वस्तुमुले क्षिप्रकारी
 क्षेप्ता जनान्सहदेवस्तरस्वी ॥ २६
 यदा द्रष्टा द्रौपदेयान्महेषू-
 ञ्शूरान्कृतास्त्रान् रथयुद्धकोविदान् ।
 आशीविषान्धोरविषानिवायत-
 स्तदा युद्धं धार्तराष्ट्रोऽन्वतप्यत् ॥ २७
 यदाभिमन्युः परवीरघाती
 शरैः परान्मेघ इवाभिवर्षन् ।
 विगाहिता कृष्णसमः कृतास्त्र-
 स्तदा युद्धं धार्तराष्ट्रोऽन्वतप्यत् ॥ २८
 यदा द्रष्टा बालमबालवीर्यं
 द्विषच्चमूं मृत्युमिवापतन्तम् ।
 सौभद्रमिन्द्रप्रतिमं कृतास्त्रं
 तदा युद्धं धार्तराष्ट्रोऽन्वतप्यत् ॥ २९
 प्रभद्रकाः शीघ्रतरा युवानो
 विशारदाः सिंहसमानवीर्याः ।
 यदा क्षेप्तारो धार्तराष्ट्रान्सैन्या-
 स्तदा युद्धं धार्तराष्ट्रोऽन्वतप्यत् ॥ ३०
 वृद्धौ विराट्हुपदौ महारथौ
 पृथक्चमूभ्यामभिवर्तमानौ ।
 यदा द्रष्टारौ धार्तराष्ट्रान्सैन्या-

स्तदा युद्धं धार्तराष्ट्रोऽन्वतप्स्यत् ॥ ३१
 यदा कृतास्त्रो द्रुपदः प्रचिन्व-
 जिशरांसि यूनां समरे रथस्थः ।
 क्रुद्धः शरैश्छेत्यति चापमुक्तै-
 स्तदा युद्धं धार्तराष्ट्रोऽन्वतप्स्यत् ॥ ३२
 यदा विराटः परवीरघाती
 मर्मन्तिरे शत्रुचमूं प्रवेष्टा ।
 मत्तयैः सार्धमनृशंसरूपै-
 स्तदा युद्धं धार्तराष्ट्रोऽन्वतप्स्यत् ॥ ३३
 ज्येष्ठं मात्स्यानामनृशंसरूपं
 विराटपुत्रं रथिनं पुरस्तात् ।
 यदा द्रष्टा दंशितं पाण्डवार्थं
 तदा युद्धं धार्तराष्ट्रोऽन्वतप्स्यत् ॥ ३४
 रणे हते कौरवाणां प्रवीरे
 शिखण्डिना सत्तमे शतनूजे ।
 न जातु नः शत्रवो धारयेयु-
 रसंशयं सत्यमेतद्वीमि ॥ ३५
 यदा शिखण्डी रथिनः प्रचिन्व-
 न्भीष्मं रथेनाभियाता वरूथी ।
 दिव्यैर्हयैरवमृद्गरथौघां-
 स्तदा युद्धं धार्तराष्ट्रोऽन्वतप्स्यत् ॥ ३६
 यदा द्रष्टा सृञ्जयानामनीके
 धृष्टद्युम्नं प्रमुखे रोचमानम् ।
 अस्त्रं यस्मै गुह्यमुवाच धीमा-
 न्द्रोणस्तदा तप्यति धार्तराष्ट्रः ॥ ३७
 यदा स सेनापतिरप्रमेयः
 पराभवन्निषुमिर्धार्तराष्ट्रान् ।
 द्रोणं रणे शत्रुसहोऽभियाता
 तदा युद्धं धार्तराष्ट्रोऽन्वतप्स्यत् ॥ ३८
 ह्रीमान्मनीषी बलवान्मनीषी

स लक्ष्मीवान्सोमकानां प्रवर्हः ।
 न जातु तं शत्रवोऽन्ये सहेर-
 न्येषां स स्यादग्रणीवृष्णिः ॥ ३९
 ब्रूयाच्च मा प्रवृणीष्वेति लोके
 युद्धेऽद्वितीयं सचिवं रथस्थम् ।
 शिनेर्नप्तां प्रवृणीम सात्यकिं
 महाबलं वीतभयं कृतास्त्रम् ॥ ४०
 यदा शिनीनामधिपो मयोक्तः
 शरैः परान्मेघ इव प्रवर्षन् ।
 प्रच्छादयिष्यन्शरजालेन योधां-
 स्तदा युद्धं धार्तराष्ट्रोऽन्वतप्स्यत् ॥ ४१
 यदा धृतिं कुरुते योत्स्यमानः
 स दीर्घबाहुर्दृढधन्वा महात्मा ।
 सिंहस्येव गन्धमाघाय गावः
 संवेष्टन्ते शत्रवोऽस्माद्यथाग्नेः ॥ ४२
 स दीर्घबाहुर्दृढधन्वा महात्मा
 भिन्द्याद्विरीन्संहरेत्सर्वलोकान् ।
 अस्त्रे कृती निपुणः क्षिप्रहस्तो
 दिवि स्थितः सूर्य इवाभिभाति ॥ ४३
 चित्रः सूक्ष्मः सुकृतो यादवस्य
 अस्त्रे योगो वृष्णिर्सिंहस्य भूयान् ।
 यथाविधं योगमाहुः प्रशस्तं
 सर्वैर्गुणैः सात्यकिस्तैरुपेतः ॥ ४४
 हिरण्मयं श्वेतहयैश्चतुर्भि-
 र्यदा युक्तं स्यन्दनं माधवस्य ।
 द्रष्टा युद्धे सात्यकेवै सुयोधन-
 स्तदा तप्यत्यलकृतात्मा स मन्दः ॥ ४५
 यदा रथं हेममणिप्रकाशं
 श्वेताश्वयुक्तं वानरकेतुमुग्रम् ।
 द्रष्टा रणे संयतं केशवेन

तदा तपस्यत्यकृतात्मा स मन्दः ॥ ४६
 यदा मौर्व्यास्तलनिष्पेषमुग्रं
 महाशब्दं वज्रनिष्पेषतुल्यम् ।
 विधूयमानस्य महारणे मया
 गाण्डीवस्य श्रोष्यति मन्दबुद्धिः ॥ ४७
 तदा मूढो धृतराष्ट्रस्य पुत्र-
 स्तप्ता युद्धे दुर्मतिर्दुःसहायः ।
 दृष्ट्वा सैन्यं बाणवर्षान्धकारं
 प्रभज्यन्तं गोकुलवद्रणाग्रे ॥ ४८
 बलाहकादुच्चरन्तीव विद्यु-
 त्सहस्रग्री द्विषतां संगमेषु ।
 अस्थिच्छिदो मर्मभिदो वमेच्छरां-
 स्तदा युद्धं धार्तराष्ट्रोऽन्वतपस्यत् ॥ ४९
 यदा द्रष्टा ज्यामुखाद्वाणसंघा-
 न्गाण्डीवमुक्तान्पततः शिताग्रान् ।
 नागान्दयान्वर्मिणश्चाददानां-
 स्तदा युद्धं धार्तराष्ट्रोऽन्वतपस्यत् ॥ ५०
 यदा मन्दः परबाणान्विमुक्ता-
 न्ममेषुभिर्हिंयमाणान्प्रतीपम् ।
 तिर्यग्विद्धांश्छिद्यमानान्धुरप्रै-
 स्तदा युद्धं धार्तराष्ट्रोऽन्वतपस्यत् ॥ ५१
 यदा विपाठा मद्भुजविप्रमुक्ता
 द्विजाः फलानीव महीरूहाग्रात् ।
 प्रच्छेत्तार उत्तमाङ्गानि यूनां
 तदा युद्धं धार्तराष्ट्रोऽन्वतपस्यत् ॥ ५२
 यदा द्रष्टा पततः स्यन्दनेभ्यो
 महागजेभ्योऽश्वगतांश्च योधान् ।
 शरैर्हतान्पातितान्श्चैव रङ्गे
 तदा युद्धं धार्तराष्ट्रोऽन्वतपस्यत् ॥ ५३
 पदातिसंघान्प्रथसंघान्समन्ता-

द्रव्यात्ताननः काल इवाततेषु ।
 प्रणोत्स्यामि ज्वलितैर्वाणवर्षैः
 शत्रूंस्तदा तपस्यति मन्दबुद्धिः ॥ ५४
 सर्वा दिशः संपतता रथेन
 रजोध्वस्तं गाण्डिवेनापकृत्तम् ।
 यदा द्रष्टा स्वबलं संप्रमूढं
 तदा पश्चात्तपस्यति मन्दबुद्धिः ॥ ५५
 कांदिग्भूतं छिन्नगात्रं विसंज्ञं
 दुर्योधनो द्रक्ष्यति सर्वसैन्यम् ।
 हताश्ववीराग्र्यनरेन्द्रनागं
 पिपासितं श्रान्तपत्रं भयार्तम् ॥ ५६
 आर्तस्वरं हन्यमानं हतं च
 विकीर्णकेशास्थिकपालसंघम् ।
 प्रजापतेः कर्म यथार्धनिष्ठितं
 तदा दृष्ट्वा तपस्यते मन्दबुद्धिः ॥ ५७
 यदा रथे गाण्डिवं वासुदेवं
 दिव्यं शङ्खं पाञ्चजन्यं हयांश्च ।
 तूणावक्ष्य्यौ देवदत्तं च मां च
 द्रष्टा युद्धे धार्तराष्ट्रः समेतान् ॥ ५८
 उद्वर्तयन्दस्युसंघान्समेता-
 न्प्रवर्तयन्पुगमन्यद्युगान्ते ।
 यदा धक्ष्याम्यग्निवत्कौरवेयां-
 स्तदा तप्ता धृतराष्ट्रः सपुत्रः ॥ ५९
 सहभ्राता सहपुत्रः ससैन्यो
 भ्रष्टैश्वर्यः क्रोधवशोऽल्पचेताः ।
 दर्पस्यान्ते विहिते वेपमानः
 पश्चान्मन्दस्तपस्यति धार्तराष्ट्रः ॥ ६०
 पूर्वाह्णे मां कृतजप्यं कदाचि-
 द्विप्रः प्रोवाचोदकान्ते मनोज्ञम् ।
 कर्तव्यं ते दुष्करं कर्म पार्थ

योद्धव्यं ते शत्रुभिः सव्यसाचिन् ॥ ६१
 इन्द्रो वा ते हरिवान्वज्रहस्तः
 पुरस्ताद्यातु समरेऽरीन्विनिघ्नन् ।
 सुग्रीवयुक्तेन रथेन वा ते
 पश्चात्कृष्णो रक्षतु वासुदेवः ॥ ६२
 वज्रे चाहं वज्रहस्तान्महेन्द्रा-
 दस्मिन्युद्धे वासुदेवं सहायम् ।
 स मे लब्धो दस्युवधाय कृष्णो
 मन्ये चैतद्विहितं दैवतैर्मै ॥ ६३
 अयुध्यमानो मनसापि यत्स्य
 जयं कृष्णः पुरुषस्याभिनन्देत् ।
 ध्रुवं सर्वान्सोऽभ्यतीयादमित्रा-
 न्सेन्द्रान्देवान्मातुषे नास्ति चिन्ता ॥ ६४
 स बाहुभ्यां सागरमुत्तितीर्षे-
 न्महोदधिं सलिलस्याग्रमेयम् ।
 तेजस्विनं कृष्णमत्यन्तशूरं
 युद्धेन यो वासुदेवं जिगीषेत् ॥ ६५
 गिरि य इच्छेत तलेन भेतुं
 शिलोच्चयं श्वेतमतिप्रमाणम् ।
 तस्यैव पाणिः सनखो विशीर्ये-
 न्न चापि किञ्चित्स गिरेस्तु कुर्यात् ॥ ६६
 अग्निं समिद्धं शमयेद्भुजाभ्यां
 चन्द्रं च सूर्यं च निवारयेत् ।
 हरेदेवानाममृतं प्रसह्य
 युद्धेन यो वासुदेवं जिगीषेत् ॥ ६७
 यो रुक्मिणीमेकरथेन भोज्या-
 मुत्साद्य राज्ञां विषयं प्रसह्य ।
 उवाह भार्या यशसा ज्वलन्तीं
 यस्यां जज्ञे रौक्मिणेयो महात्मा ॥ ६८
 अयं गान्धारांस्तरसा संप्रमथ्य

जित्वा पुत्रान्नम्रजितः समग्रान् ।
 बद्धं मुमोच विनदन्तं प्रसह्य
 सुदर्शनीयं देवतानां ललामम् ॥ ६९
 अयं कवाटे निजघान पाण्ड्यं
 तथा कलिङ्गान्दन्तकूरे ममर्द ।
 अनेन दग्धा वर्षपूर्गान्विनाथा
 वाराणसी नगरी संबभूव ॥ ७०
 यं स्म युद्धे मन्यतेऽन्यैरजेय-
 मेकलव्यं नाम निषादराजम् ।
 वेगेनेव शैलमभिहत्य जम्भः
 शेते स कृष्णेन हतः परासुः ॥ ७१
 तथोग्रसेनस्य सुतं प्रदुष्टं
 वृष्ण्यन्धकानां मध्यगतं तपन्तम् ।
 अपातयद्बलदेवद्वितीयो
 हत्वा ददौ चोग्रसेनाय राज्यम् ॥ ७२
 अयं सौभं योधयामास स्वस्थं
 विभीषणं मायया शाल्वराजम् ।
 सौभद्वारिं प्रत्यगृह्णाच्छतर्षीं
 दोर्भ्यां क एनं विपहेत मर्त्यः ॥ ७३
 प्राग्ज्योतिषं नाम बभूव दुर्गं
 पुरं घोरमसुराणामसह्यम् ।
 महाबलो नरकस्तत्र भौमो
 जहारादित्या मणिकुण्डले शुभे ॥ ७४
 न तं देवाः सह शक्रेण सेहिरे
 समागता आहरणाय भीताः ।
 दृष्ट्वा च ते विक्रमं केशवस्य
 बलं तथैवास्त्रमवारणीयम् ॥ ७५
 जानन्तोऽस्य प्रकृतिं केशवस्य
 न्ययोजयन्दस्युवधाय कृष्णम् ।
 स तत्कर्म प्रतिशुश्राव दुष्कर-

मैश्वर्यवान्सिद्धिषु वासुदेवः ॥ ७६
 निर्मोचने षट्सहस्राणि हत्वा
 संछिद्य पाशान्सहसा क्षुरान्तान् ।
 मुरं हत्वा विनिहत्यौघराक्षसं
 निर्मोचनं चापि जगाम वीरः ॥ ७७
 तत्रैव तेनास्य बभूव युद्धं
 महाबलेनातिबलस्य विष्णोः ।
 शेते स कृष्णेन हतः परासु-
 वर्तिनेनैव मथितः कर्णिकारः ॥ ७८
 आहत्य कृष्णो मणिकुण्डले ते
 हत्वा च भौमं नरकं मुरं च ।
 श्रिया वृतो यशसा चैव धीमा-
 न्प्रत्याजगामाप्रतिमप्रभावः ॥ ७९
 तस्मै वरानददंस्तत्र देवा
 दृष्ट्वा भीमं कर्म रणे कृतं तत् ।
 श्रमश्च ते युध्यमानस्य न स्या-
 दाकाशे वा अप्सु चैव क्रमः स्यात् ॥ ८०
 शस्त्राणि गात्रे च न ते क्रमेर-
 न्नित्येव कृष्णश्च ततः कृतार्थः ।
 एवंप्रकारेण वासुदेवेऽप्रमेये
 महाबले गुणसंपत्सदैव ॥ ८१
 तमसह्यं विष्णुमनन्तवीर्य-
 माशंसते धार्तराष्ट्रो बलेन ।
 यदा ह्येनं तर्कयते दुरात्मा
 तच्चाप्ययं सहतेऽस्मान्समीक्ष्य ॥ ८२
 पर्यागतं मम कृष्णस्य चैव
 यो मन्यते कलहं संप्रयुज्य ।
 शक्यं हर्तुं पाण्डवानां ममत्वं
 तद्वेदिता संयुगं तत्र गत्वा ॥ ८३
 नमस्कृत्वा शांतनवाय राज्ञे

द्रोणायाथो सहपुत्राय चैव ।
 शारद्वतायाप्रतिद्वन्द्विने च
 योत्स्याम्यहं राज्यमभीप्समानः ॥ ८४
 धर्मेणास्त्रं नियतं तस्य मन्ये
 यो योत्स्यते पाण्डवैर्धर्मचारी ।
 मिथ्यागलहे निर्जिता वै नृशंसैः
 संवत्सरान्द्वादश पाण्डुपुत्राः ॥ ८५
 अवाप्य कृच्छ्रं विहितं ह्यरण्ये
 दीर्घं कालं चैकमज्ञातचर्याम् ।
 ते ह्यकस्माज्जीवितं पाण्डवानां
 न मृष्यन्ते धार्तराष्ट्राः पदस्थाः ॥ ८६
 ते चेदस्मान्युध्यमानास्त्रयेयु-
 र्देवैरपीन्द्रप्रमुखैः सहायैः ।
 धर्माद्धर्मश्चरितो गरीया-
 निति ध्रुवं नास्ति कृतं न साधु ॥ ८७
 न चेदिदं पुरुषं कर्मबद्धं
 न चेदस्मान्मन्यतेऽसौ विशिष्टान् ।
 आशंसेऽहं वासुदेवद्वितीयो
 दुर्योधनं सानुबन्धं निहन्तुम् ॥ ८८
 न चेदिदं कर्म नरेषु बद्धं
 न विद्यते पुरुषस्य स्वकर्म ।
 इदं च तच्चापि समीक्ष्य नूनं
 पराजयो धार्तराष्ट्रस्य साधुः ॥ ८९
 प्रत्यक्षं वः कुरवो यद्वीमि
 युध्यमाना धार्तराष्ट्रा न सन्ति ।
 अन्यत्र युद्धात्कुरवः परीप्स-
 न्न युध्यतां शेष इहास्ति कश्चित् ॥ ९०
 हत्वा त्वहं धार्तराष्ट्रान्सकर्णा-
 न्राज्यं कुरूणामवजेता समग्रम् ।
 यद्वः कार्यं तत्कुरुध्वं यथास्व-

मिष्टान्दाराणात्मजांश्चोपमुङ्क्त ॥ ९१
 अप्येवं नो ब्राह्मणाः सन्ति वृद्धा
 बहुश्रुताः शीलवन्तः कुलीनाः ।
 सांवत्सरा ज्योतिषि चापि युक्ता
 नक्षत्रयोगेषु च निश्चयज्ञाः ॥ ९२
 उच्चावचं दैवयुक्तं रहस्यं
 दिव्याः प्रश्ना मृगचक्रा मुहूर्ताः ।
 क्षयं महान्तं कुरुसृञ्जयानां
 निवेदयन्ते पाण्डवानां जयं च ॥ ९३
 तथा हि नो मन्यतेऽजातशत्रुः
 संसिद्धार्थो द्विपतां निग्रहाय ।
 जनार्दनश्चाप्यपरोक्षविद्यो
 न संशयं पश्यति वृष्णिंसिंहः ॥ ९४
 अहं च जानामि भविष्यरूपं
 पश्यामि बुद्ध्या स्वयमप्रमत्तः ।
 दृष्टिश्च मे न व्यथते पुराणी
 युध्यमाना धार्तराष्ट्रा न सन्ति ॥ ९५
 अनालब्धं जृम्भति गाण्डिवं धनु-
 रनालब्धा कम्पति मे धनुर्व्या ।
 बाणाश्च मे तूणमुखाद्विसृज्य
 मुहुर्मुहुर्गन्तुमुशन्ति चैव ॥ ९६
 सैक्यः कोशान्निसरति प्रसन्नो
 हित्वेव जीर्णामुरगस्त्वचं स्वाम् ।
 ध्वजे वाचो रौद्ररूपा वदन्ति
 कदा रथो योक्ष्यते ते किरीटिन् ॥ ९७
 गोमायुसंघाश्च वदन्ति रात्रौ
 रक्षांस्यथो निष्पतन्त्यन्तरिक्षात् ।
 मृगाः शृगालाः शितिकण्ठाश्च काका
 गृध्रा बडाश्चैव तरक्षवश्च ॥ ९८
 सुपर्णपाताश्च पतन्ति पश्चा-

दृष्ट्वा रथं श्वेतहयप्रयुक्तम् ।
 अहं ह्येकः पार्थिवान्सर्वयोधा-
 ऽशरान्वर्षन्मृत्युलोकं नयेयम् ॥ ९९
 समाददानः पृथगस्त्रमार्गा-
 न्यथान्निरिद्धो गहनं निदाघे ।
 स्थूणाकर्णं पाशुपतं च घोरं
 तथा ब्रह्मास्त्रं यच्च शक्रो विवेद ॥ १००
 वधे धृतो वेगवतः प्रमुञ्च-
 न्नाहं प्रजाः किंचिदिवावशिष्ये ।
 शान्तिं लप्स्ये परमो ह्येव भावः
 स्थिरो मम ब्रूहि गावल्गणे तान् ॥ १०१
 नित्यं पुनः सचिवैर्यैरवोच-
 देवानपीन्द्रप्रमुखान्सहायान् ।
 तैर्मन्यते कलहं सप्रयुज्य
 स धार्तराष्ट्रः पश्यत मोहमस्य ॥ १०२
 वृद्धो भीष्मः शांतनवः कृपश्च
 द्रोणः सपुत्रो विदुरश्च धीमान् ।
 एते सर्वे यद्वदन्ते तदस्तु
 आयुष्मन्तः कुरवः सन्तु सर्वे ॥ १०३
 इति श्रीमहाभारते उद्योगपर्वणि
 सप्तचत्वारिंशोऽध्यायः ॥ ४७ ॥

४८

वैशंपायन उवाच ।

समवेतेषु सर्वेषु तेषु राजसु भारत ।
 दुर्योधनमिदं वाक्यं भीष्मः शांतनवोऽब्रवीत् ॥ १
 बृहस्पतिश्चोशना च ब्रह्माणं पर्युपस्थितौ ।
 मरुतश्च सहेन्द्रेण वसवश्च सहाश्विनौ ॥ २
 आदित्याश्चैव साध्याश्च ये च सप्तर्षयो दिवि ।
 विश्वावसुश्च गन्धर्वः शुभाश्चाप्सरसां गणाः ॥ ३
 नमस्कृत्वोपजग्मुस्ते लोकवृद्धं पितामहम् ।

परिवार्य च विश्वेशं पर्यासत दिवौकसः ॥ ४
 तेषां मनश्च तेजश्चाप्याददानौ दिवौकसाम् ।
 पूर्वदेवौ व्यतिक्रान्तौ नरनारायणावृषी ॥ ५
 बृहस्पतिश्च पप्रच्छ ब्रह्माणं काविमाविति ।
 भवन्तं नोपतिष्ठेते तौ नः शंस पितामह ॥ ६

ब्रह्मोवाच ।

यावेतौ पृथिवीं द्यां च भासयन्तौ तपस्विनौ ।
 ज्वलन्तौ रोचमानौ च व्याप्यातीतौ महाबलौ ॥ ७
 नरनारायणावेतौ लोकाल्लोकं समास्थितौ ।
 ऊर्जितौ स्वेन तपसा महासत्त्वपराक्रमौ ॥ ८
 एतौ हि कर्मणा लोकान्नन्दयामासतुर्ध्रुवौ ।
 असुराणामभावाय देवगन्धर्वपूजितौ ॥ ९

वैशंपायन उवाच ।

जगाम शक्रस्तच्छ्रुत्वा यत्र तौ तेपतुस्तपः ।
 सार्धं देवगणैः सर्वैर्बृहस्पतिपुरोगमैः ॥ १०
 तदा देवासुरे घोरे भये जाते दिवौकसाम् ।
 अयाचत महात्मानौ नरनारायणौ वरम् ॥ ११
 तावब्रूतां वृणीष्वेति तदा भरतसत्तम ।
 अथैतावब्रवीच्छक्रः साह्यं नः क्रियतामिति ॥ १२
 ततस्तौ शक्रमब्रूतां करिष्यावो यदिच्छसि ।
 ताभ्यां च सहितः शक्रो विजिग्ये दैत्यदानवान् ॥
 नर इन्द्रस्य संग्रामे हत्वा शत्रून्परंतपः ।
 पौलोमान्कालखड्गांश्च सहस्राणि शतानि च ॥ १४
 एष भ्रान्ते रथे तिष्ठन्भङ्गेनापहरच्छिरः ।
 जम्भस्य ग्रसमानस्य यज्ञमर्जुन आहवे ॥ १५
 एष पारे समुद्रस्य हिरण्यपुरमारुजत् ।
 हत्वा षष्टिसहस्राणि निवातकवचान्रणे ॥ १६
 एष देवान्सहेन्द्रेण जित्वा परपुरंजयः ।
 अतर्पयन्महाबाहुरर्जुनो जातवेदसम् ।
 नारायणस्तथैवात्र भूयसोऽन्याञ्जघान ह ॥ १७

एवमेतौ महावीर्यौ तौ पश्यत समागतौ ।
 वासुदेवार्जुनौ वीरौ समवेतौ महारथौ ॥ १८
 नरनारायणौ देवौ पूर्वदेवाविति श्रुतिः ।
 अजेयौ मानुषे लोके सेन्द्रैरपि सुरासुरैः ॥ १९
 एष नारायणः कृष्णः फल्गुनस्तु नरः स्मृतः ।
 नारायणो नरश्चैव सत्त्वमेकं द्विधाकृतम् ॥ २०
 एतौ हि कर्मणा लोकानभ्रुवातेऽक्षयान्भ्रुवान् ।
 तत्र तत्रैव जायेते युद्धकाले पुनः पुनः ॥ २१
 तस्मात्कर्मैव कर्तव्यमिति होवाच नारदः ।
 एतद्वि सर्वमाचष्ट वृष्णिचक्रस्य वेदवित् ॥ २२
 शङ्खचक्रगदाहस्तं यदा द्रक्ष्यसि केशवम् ।
 पर्याददानं चास्त्राणि भीमधन्वानमर्जुनम् ॥ २३
 सनातनौ महात्मानौ कृष्णावेकरथे स्थितौ ।
 दुर्योधन तदा तात स्मर्तासि वचनं मम ॥ २४
 नो चेदयमभावः स्यात्कुरूणां प्रत्युपस्थितः ।
 अर्थाच्च तात धर्माच्च तव बुद्धिरुपप्लुता ॥ २५
 न चेद्रहीष्यसे वाक्यं श्रोतासि सुबहून्हतान् ।
 तवैव हि मतं सर्वं कुरवः पर्युपासते ॥ २६
 त्रयाणामेव च मतं तत्त्वमेकोऽनुमन्यसे ।
 रामेण चैव शत्रस्य कर्णस्य भरतर्षभ ॥ २७
 दुर्जतिः सूतपुत्रस्य शकुनेः सौबलस्य च ।
 तथा क्षुद्रस्य पापस्य भ्रातुर्दुःशासनस्य च ॥ २८
 कर्ण उवाच ।

नैवमायुष्मता वाच्यं यन्मामात्थ पितामह ।
 क्षत्रधर्मे स्थितो ह्यस्मि स्वधर्मादिनपेयिवान् ॥ २९
 किं चान्यन्मयि दुर्वृत्तं येन मां परिगर्हसे ।
 न हि मे वृजिनं किञ्चिद्वार्तराष्ट्रा विदुः क्वचित् ॥ ३०
 राज्ञो हि धृतराष्ट्रस्य सर्वं कार्यं प्रियं मया ।
 तथा दुर्योधनस्यापि स हि राज्ये समाहितः ॥ ३१

वैशंपायन उवाच ।

कर्णस्य तु वचः श्रुत्वा भीष्मः शान्तनवः पुनः ।
धृतराष्ट्रं महाराजमाभाष्येदं वचोऽब्रवीत् ॥ ३२
यदयं कथ्यते नित्यं हन्ताहं पाण्डवानिति ।
नायं कलापि संपूर्णं पाण्डवानां महात्मनाम् ॥ ३३
अनयो योऽयमागन्ता पुत्राणां ते दुरात्मनाम् ।
तदस्य कर्म जानीहि सूतपुत्रस्य दुर्मतेः ॥ ३४
एनमाश्रित्य पुत्रस्ते मन्दबुद्धिः सुयोधनः ।
अवमन्यत तान्वीरान्देवपुत्रानरिदमान् ॥ ३५
किं चाप्यनेन तत्कर्म कृतं पूर्वं सुदुष्करम् ।
तैर्यथा पाण्डवैः सर्वैरेकैकेन कृतं पुरा ॥ ३६
दृष्ट्वा विराटनगरे भ्रातरं निहतं प्रियम् ।
धनंजयेन विक्रम्य किमनेन तदा कृतम् ॥ ३७
सहितान्हि कुरुन्सर्वानभियातो धनंजयः ।
प्रमथ्य चाच्छिनद्वावः किमयं प्रोषितस्तदा ॥ ३८
गन्धर्वैर्घोषयात्रायां ह्वियते यत्सुतस्तव ।
क तदा सूतपुत्रोऽभूद्य इदानीं वृषायते ॥ ३९
ननु तत्रापि पार्थेन भीमेन च महात्मना ।
यमाभ्यामेव चागम्य गन्धर्वास्ते पराजिताः ॥ ४०
एतान्यस्य मृषोक्तानि बहूनि भरतर्षभ ।
विकथनस्य भद्रं ते सदा धर्मार्थलोपिनः ॥ ४१
भीष्मस्य तु वचः श्रुत्वा भारद्वाजो महामनाः ।
धृतराष्ट्रमुवाचेदं राजमध्येऽभिपूजयन् ॥ ४२
यदाह भरतश्रेष्ठो भीष्मस्तत्क्रियतां नृप ।
न काममर्थलिप्सूनां वचनं कर्तुमर्हसि ॥ ४३
पुरा युद्धात्साधु मन्ये पाण्डवैः सह संगमम् ।
यद्वाक्यमर्जुनेनोक्तं संजयेन निवेदितम् ॥ ४४
सर्वं तदभिजानामि करिष्यति च पाण्डवः ।
न ह्यस्य त्रिषु लोकेषु सदृशोऽस्ति धनुर्वरः ॥ ४५
अनादृत्य तु तद्वाक्यमर्थवद्गोभीष्मयोः ।

ततः स संजयं राजा पर्यवृच्छत पाण्डवम् ॥ ४६
तदैव कुरवः सर्वे निराशा जीवितेऽभवन् ।
भीष्मद्रोणौ यदा राजा न सम्यगनुभाषते ॥ ४७

इति श्रीमहाभारते उद्योगपर्वणि

अष्टचत्वारिंशोऽध्यायः ॥ ४८ ॥

४९

धृतराष्ट्र उवाच ।

किमसौ पाण्डवो राजा धर्मपुत्रोऽभ्यभाषत ।
श्रुत्वेमा बहुलाः सेनाः प्रत्यर्थेन समागताः ॥ १
किमिच्छत्यभिसंरम्भाद्योत्समानो युधिष्ठिरः ।
कस्य स्विद्धातृपुत्राणां चिन्तासु मुखमीक्षते ॥ २
के स्विदेनं वारयन्ति शाम्य युध्येति वा पुनः ।
निकृत्या कोपितं मन्दैर्धर्मज्ञं धर्मचारिणम् ॥ ३

संजय उवाच ।

राज्ञो मुखमुदीक्षन्ते पाञ्चालाः पाण्डवैः सह ।
युधिष्ठिरस्य भद्रं ते स सर्वाननुशास्ति च ॥ ४
पृथग्भूताः पाण्डवानां पाञ्चालानां रथव्रजाः ।
आयान्तमभिनन्दन्ति कुन्तीपुत्रं युधिष्ठिरम् ॥ ५
तमः सूर्यमिवोद्यन्तं कौन्तेयं दीप्ततेजसम् ।
पाञ्चालाः प्रतिनन्दन्ति तेजोराशिमिवोद्यतम् ॥ ६
आ गोपालाविपालेभ्यो नन्दमानं युधिष्ठिरम् ।
पाञ्चालाः केकया मत्स्याः प्रतिनन्दन्ति पाण्डवम् ॥ ७
ब्राह्मण्यो राजपुत्र्यश्च विशां दुहितरश्च याः ।
क्रीढन्त्योऽभिसमायान्ति पार्थ संनद्धमीक्षितुम् ॥ ८

धृतराष्ट्र उवाच ।

संजयाचक्ष्व केनास्मान्पाण्डवा अभ्ययुञ्जत ।
धृष्टद्युम्नेन सेनान्या सोमकाः किंबला इव ॥ ९

वैशंपायन उवाच ।

गावल्गणिस्तु तत्पृष्ठः सभायां कुरुसंसदि ।
निःश्वस्य सुभृशं दीर्घं मुहुः संचिन्तयन्निव ।

तत्रानिमित्ततो दैवात्सूतं कश्मलमाविशत् ॥ १०
तदाचक्षे पुरुषः सभायां राजसंसदि ।
संजयोऽयं महाराज मूर्छितः पतितो भुवि ।
वाचं न सृजते कांचिद्वीनप्रज्ञोऽल्पचेतनः ॥ ११

धृतराष्ट्र उवाच ।

अपश्यत्संजयो नूनं कुन्तीपुत्रान्महारथान् ।
तैरस्य पुरुषव्याघ्रैर्भृशमुद्वेजितं मनः ॥ १२

वैशंपायन उवाच ।

संजयश्चेतनां लब्ध्वा प्रत्याश्वस्येदमब्रवीत् ।
धृतराष्ट्रं महाराज सभायां कुरुसंसदि ॥ १३
दृष्टवानस्मि राजेन्द्र कुन्तीपुत्रान्महारथान् ।
मत्स्यराजगृहावासादवरोधेन कर्षितान् ।
शृणु यैर्हि महाराज पाण्डवा अभ्ययुञ्जत ॥ १४
यो नैव रोषान्न भयान्न कामान्नार्थकारणान् ।
न हेतुवादाद्धर्मात्मा सत्यं जह्यात्कथंचन ॥ १५
यः प्रमाणं महाराज धर्मे धर्मभृतां वरः ।
अजातशत्रुणा तेन पाण्डवा अभ्ययुञ्जत ॥ १६
यस्य बाहुबले तुल्यः पृथिव्यां नास्ति कश्चन ।
यो वै सर्वान्महीपालान्वशे चक्रे धनुर्धरः ।
तेन वो भीमसेनेन पाण्डवा अभ्ययुञ्जत ॥ १७
निःसृतानां जतुगृहाद्विडिम्बात्पुरुपादकात् ।
य एषामभवद्दीपः कुन्तीपुत्रो वृकोदरः ॥ १८
याज्ञसेनीमथो यत्र सिन्धुराजोऽपकृष्टवान् ।
तत्रैषामभवद्दीपः कुन्तीपुत्रो वृकोदरः ॥ १९
यश्च तान्संगतान्सर्वान्पाण्डवान्वारणावते ।
दह्यतो मोचयामास तेन वस्तेऽभ्ययुञ्जत ॥ २०
कृष्णायाश्चरता प्रीति येन क्रोधवशा हताः ।
प्रविश्य विषमं घोरं पर्वतं गन्धमादनम् ॥ २१
यस्य नागायुतं वीर्यं भुजयोः सारमर्पितम् ।
तेन वो भीमसेनेन पाण्डवा अभ्ययुञ्जत ॥ २२

कृष्णद्वितीयो विक्रम्य तुष्टयर्थं जातवेदसः ।
अजयद्यः पुरा वीरो युध्यमानं पुरंदरम् ॥ २३
यः स साक्षान्महादेवं गिरिशं शूलपाणिनम् ।
तोषयामास युद्धेन देवदेवमुमापतिम् ॥ २४
यश्च सर्वान्वशे चक्रे लोकपालान्वधुर्धरः ।
तेन वो विजयेनाजौ पाण्डवा अभ्ययुञ्जत ॥ २५
यः प्रतीची दिशं चक्रे वशे म्लेच्छगणायुताम् ।
स तत्र नकुलो योद्धा चित्रयोधी व्यवस्थितः ॥ २६
तेन वो दर्शनीयेन वीरेणातिधनुर्भृता ।
माद्रीपुत्रेण कौरव्य पाण्डवा अभ्ययुञ्जत ॥ २७
यः काशीनङ्गमगधान्कलिङ्गांश्च युधाजयत् ।
तेन वः सहदेवेन पाण्डवा अभ्ययुञ्जत ॥ २८
यस्य वीर्येण सदृशाश्चत्वारो भुवि मानवाः ।
अश्वत्थामा धृष्टकेतुः प्रद्युम्नो रुक्मिरेव च ॥ २९
तेन वः सहदेवेन पाण्डवा अभ्ययुञ्जत ।
यवीयसा नृवीरेण माद्रीनन्दिकरेण च ॥ ३०
तपश्चचार या घोरं काशिकन्या पुरा सती ।
भीष्मस्य वधमिच्छन्ती प्रेत्यापि भरतर्षभ ॥ ३१
पाञ्चालस्य सुता जज्ञे दैवाच्च स पुनः पुमान् ।
स्त्रीपुंसोः पुरुषव्याघ्र यः स वेद गुणागुणान् ॥ ३२
यः कलिङ्गान्समापेदे पाञ्चालो युद्धदुर्मदः ।
शिखण्डिना वः कुरवः कृतास्त्रेणाभ्ययुञ्जत ॥ ३३
यां यक्षः पुरुषं चक्रे भीष्मस्य निधने किल ।
महेष्वासेन रौद्रेण पाण्डवा अभ्ययुञ्जत ॥ ३४
महेष्वासा राजपुत्रा भ्रातरः पञ्च केकयाः ।
सुसृष्टकवचाः शूरास्तैश्च वस्तेऽभ्ययुञ्जत ॥ ३५
यो दीर्घबाहुः क्षिप्रास्त्रो धृतिमान्सत्यविक्रमः ।
तेन वो वृष्णिवीरेण युयुधानेन संगरः ॥ ३६
य आसीच्छरणं काले पाण्डवानां महात्मनाम् ।
रणे तेन विराटेन पाण्डवा अभ्ययुञ्जत ॥ ३७

यः स काशिपती राजा वाराणस्यां महारथः ।
 स तेषामभवद्योद्धा तेन वस्तेऽभ्ययुञ्जत ॥ ३८
 शिशुमिर्दुर्जयैः संख्ये द्रौपदेयैर्महात्मभिः ।
 आशीविषसमस्पर्शैः पाण्डवा अभ्ययुञ्जत ॥ ३९
 यः कृष्णसदृशो वीर्ये युधिष्ठिरसमो दमे ।
 तेनाभिमन्युना संख्ये पाण्डवा अभ्ययुञ्जत ॥ ४०
 यश्चैवाप्रतिमो वीर्ये धृष्टकेतुर्महायशः ।
 दुःसहः समरे क्रुद्धः शैशुपालिर्महारथः ।
 तेन वञ्चेदिराजेन पाण्डवा अभ्ययुञ्जत ॥ ४१
 यः संश्रयः पाण्डवानां देवानामिव वासवः ।
 तेन वो वासुदेवेन पाण्डवा अभ्ययुञ्जत ॥ ४२
 तथा चेदिपतेर्भ्राता शरभो भरतर्षभ ।
 करकर्षेण सहितस्ताभ्यां वस्तेऽभ्ययुञ्जत ॥ ४३
 जारासंधिः सहदेवो जयत्सेनश्च तावुभौ ।
 द्रुपदश्च महातेजा बलेन महता वृतः ।
 त्यक्तात्मा पाण्डवार्थाय योत्स्यमानो व्यवस्थितः ॥ ४४
 एते चान्ये च बहवः प्राच्योदीच्या महीक्षितः ।
 शतशो यानपाश्रित्य धर्मराजो व्यवस्थितः ॥ ४५

इति श्रीमहाभारते उद्योगपर्वणि

एकोनपञ्चाशोऽध्यायः ॥ ४९ ॥

५०

धृतराष्ट्र उवाच ।

सर्व एते महोत्साहा ये त्वया परिकीर्तिताः ।
 एकतस्त्वेव ते सर्वे समेता भीम एकतः ॥ १
 भीमसेनाद्धि मे भूयो भयं संजायते महत् ।
 क्रुद्धादमर्षणात्तात व्याघ्रादिव महारुरोः ॥ २
 जागर्मि रात्रयः सर्वा दीर्घमुष्णं च निःश्वसन् ।
 भीतो वृकोदरात्तात सिंहात्पशुरिवाबलः ॥ ३
 न हि तस्य महाबाहोः शक्रप्रतिमतेजसः ।
 सैन्येऽस्मिन्प्रतिपश्यामि य एनं विषहेद्युधि ॥ ४

अमर्षणश्च कौन्तेयो दृढवैरश्च पाण्डवः ।
 अनर्महासी सोन्मादस्तिर्यक्प्रेक्षी महास्वनः ॥ ५
 महावेगो महोत्साहो महाबाहुर्महाबलः ।
 मन्दानां मम पुत्राणां युद्धेनान्तं करिष्यति ॥ ६
 ऊरुग्राहगृहीतानां गदां विभ्रदृकोदरः ।
 कुरुणामृषभो युद्धे दण्डपाणिरिवान्तकः ॥ ७
 शैक्यायसमयीं वीरां गदां काञ्चनभूषिताम् ।
 मनसाहं प्रपश्यामि ब्रह्मदण्डमिवोद्यतम् ॥ ८
 यथा रुरुणां यूथेषु सिहो जातबलश्चरेत् ।
 मामकेषु तथा भीमो बलेषु विचरिष्यति ॥ ९
 सर्वेषां मम पुत्राणां स एकः क्रूरविक्रमः ।
 बह्वाशी विप्रतीपश्च बाल्येऽपि रभसः सदा ॥ १०
 उद्धेपते मे हृदयं यदा दुर्योधनादयः ।
 बाल्येऽपि तेन युध्यन्तो वारणेनेव मर्दिताः ॥ ११
 तस्य वीर्येण संछिष्टा नित्यमेव सुता मम ।
 स एव हेतुर्भेदस्य भीमो भीमपराक्रमः ॥ १२
 प्रसमानमनीकानि नरवारणवाजिनाम् ।
 पश्यामीवाग्रतो भीमं क्रोधमूर्छितमाहवे ॥ १३
 अस्त्रे द्रोणार्जुनसमं वायुवेगसमं जवे ।
 संजयाचक्ष्व मे शूरं भीमसेनममर्षणम् ॥ १४
 अतिलाभं तु मन्येऽहं यत्तेन रिपुघातिना ।
 तदैव न हताः सर्वे मम पुत्रा मनस्विना ॥ १५
 येन भीमबला यक्षा राक्षसाश्च समाहताः ।
 कथं तस्य रणे वेगं मानुषः प्रसहिष्यति ॥ १६
 न स जातु वशे तस्यौ मम बालोऽपि संजय ।
 किं पुनर्मम दुष्पुत्रैः छिष्टः संप्रति पाण्डवः ॥ १७
 निष्ठुरः स च नैष्ठुर्याद्भ्रज्येदपि न संनमेत् ।
 तिर्यक्प्रेक्षी संहतभ्रूः कथं शान्येदृकोदरः ॥ १८
 बृहदंसोऽप्रतिबलो गौरस्ताल इवोदृतः ।
 प्रमाणतो भीमसेनः प्रादेशेनाधिकोऽर्जुनात् ॥ १९

जवेन वाजिनोऽत्येति बलेनात्येति कुञ्जरान् ।
 अव्यक्तजल्पी मध्वक्षो मध्यमः पाण्डवो बली ॥ २०
 इति बाल्ये श्रुतः पूर्वं मया व्यासमुखात्पुरा ।
 रूपतो वीर्यतश्चैव याथातथ्येन पाण्डवः ॥ २१
 आयसेन स दण्डेन रथान्नागान्हयान्नरान् ।
 हनिष्यति रणे क्रुद्धो भीमः प्रहरतां वरः ॥ २२
 अमर्षी नित्यसंरन्धो रौद्रः क्रूरपराक्रमः ।
 मम तात प्रतीपानि कुर्वन्पूर्वं विमानितः ॥ २३
 निष्कीर्णामायसीं स्थूलां सुपर्वा काञ्चनी गदाम् ।
 शतघ्नीं शतनिर्ह्वादां कथं शक्यन्ति मे सुताः ॥ २४
 अपारमप्लवागाधं समुद्रं शरवेगिनम् ।
 भीमसेनमयं दुर्गं तात मन्दास्तितीर्षवः ॥ २५
 क्रोशतो मे न शृण्वन्ति बालाः पण्डितमानिनः ।
 विषमं नावबुध्यन्ते प्रपातं मधुदर्शिनः ॥ २६
 संयुगं ये करिष्यन्ति नररूपेण वायुना ।
 नियतं चोदिता धात्रा सिंहेनेव महामृगाः ॥ २७
 शैक्यां तात चतुष्किष्कुं षडस्त्रिमितौजसम् ।
 प्रहितां दुःखसंस्पर्शा कथं शक्यन्ति मे सुताः ॥ २८
 गदां भ्रामयतस्तस्य भिन्दतो हस्तिमस्तकान् ।
 सुक्किणी लेलिहानस्य बाष्पमुत्सृजतो मुहुः ॥ २९
 उद्दिश्य पातान्पततः कुर्वतो भैरवान्खान् ।
 प्रतीपान्पततो मत्तान्कुञ्जरान्प्रतिगर्जतः ॥ ३०
 विगाह्य रथमार्गेषु वरानुद्दिश्य निघ्नतः ।
 अग्नेः प्रज्वलितस्येव अपि मुच्येत मे प्रजा ॥ ३१
 वीथीं कुर्वन्महाबाहुर्द्रवियन्मम वाहिनीम् ।
 नृत्यन्निव गदापाणिर्युगान्तं दर्शयिष्यति ॥ ३२
 प्रभिन्न इव मातङ्गः प्रभञ्जन्पुष्पितान्द्रुमान् ।
 प्रवेक्ष्यति रणे सेनां पुत्राणां मे वृकोदरः ॥ ३३
 कुर्वन्रथान्विपुरुषान्विध्वजान्भग्नपुष्करान् ।
 आरुजन्पुरुषव्याघ्रो रथिनः सादिनस्तथा ॥ ३४

गङ्गावेग इवानूपांस्तीरजान्विविधान्द्रुमान् ।
 प्रवेक्ष्यति महासेनां पुत्राणां मम संजय ॥ ३५
 वशं नूनं गमिष्यन्ति भीमसेनबलार्दिताः ।
 मम पुत्राश्च भृत्याश्च राजानश्चैव संजय ॥ ३६
 येन राजा महावीर्यः प्रविश्यान्तःपुरं पुरा ।
 वासुदेवसहायेन जरासंधो निपातितः ॥ ३७
 कृत्स्नैयं पृथिवी देवी जरासंधेन धीमता ।
 मागधेन्द्रेण बलिना वशे कृत्वा प्रतापिता ॥ ३८
 भीष्मप्रतापात्कुरवो नयेनान्धकवृष्णयः ।
 ते न तस्य वशं जग्मुः केवलं दैवमेव वा ॥ ३९
 स गत्वा पाण्डुपुत्रेण तरसा बाहुशालिना ।
 अनायुधेन वीरेण निहतः किं ततोऽधिकम् ॥ ४०
 दीर्घकालेन संसिक्त विषमाशीविषो यथा ।
 स मोक्ष्यति रणे तेजः पुत्रेषु मम संजय ॥ ४१
 महेन्द्र इव वज्रेण दानवान्देवसत्तमः ।
 भीमसेनो गदापाणिः सूदयिष्यति मे सुतान् ॥ ४२
 अविषह्यमनावार्यं तीव्रवेगपराक्रमम् ।
 परयामीवातिताम्राक्षमापतन्तं वृकोदरम् ॥ ४३
 अगदस्याप्यधनुषो विरथस्य विवर्मणः ।
 बाहुभ्यां युध्यमानस्य कस्तिष्ठेदप्रतः पुमान् ॥ ४४
 भीष्मो द्रोणश्च विप्रोऽयं कृपः शारद्वतस्तथा ।
 जानन्त्येते यथैवाहं वीर्यज्ञस्तस्य धीमतः ॥ ४५
 आर्यव्रतं तु जानन्तः सगरान्न बिभित्सवः ।
 सेनामुखेषु स्थास्यन्ति मामकानां नरर्षभाः ॥ ४६
 बलीयः सर्वतो दिष्टं पुरुषस्य विशेषतः ।
 पश्यन्नपि जयं तेषां न नियच्छामि यत्सुतान् ॥ ४७
 ते पुराणं महेष्वासा मार्गमैन्द्रं समास्थिताः ।
 त्यक्ष्यन्ति तुमुले प्राणान्क्षन्तः पार्थिवं यशः ॥ ४८
 यथैषां मामकास्तात तथैषां पाण्डवा अपि ।

पौत्रा भीष्मस्य शिष्याश्च द्रोणस्य च कृपस्य च ॥ ४९
यत्त्वस्मदाश्रयं किञ्चिद्वत्तमिष्टं च संजय ।
तस्यापचितिमार्यत्वात्कर्तारः स्थविरास्त्रयः ॥ ५०
आददानस्य शस्त्रं हि क्षत्रधर्मं परीप्सतः ।
निधनं ब्राह्मणस्याजौ वरमेवाहुरुत्तमम् ॥ ५१
स वै शोचामि सर्वान्ध्रे ये युयुत्सन्ति पाण्डवान् ।
विक्रुष्ट विदुरेणादौ तदेतद्भयमागतम् ॥ ५२
न तु मन्ये विघाताय ज्ञानं दुःखस्य संजय ।
भवत्यतिबले ह्येतज्ज्ञानमप्युपघातकम् ॥ ५३
ऋषयो ह्यपि निर्मुक्ताः पश्यन्तो लोकसंग्रहान् ।
सुखे भवन्ति सुखिनस्तथा दुःखेन दुःखिताः ॥ ५४
किं पुनर्योऽहमासक्तस्तत्र तत्र सहस्रधा ।
पुत्रेषु राज्यदारेषु पौत्रेष्वपि च बन्धुषु ॥ ५५
संशये तु महत्यस्मिन्किं तु मे क्षममुत्तमम् ।
विनाशं ह्येव पश्यामि कुरूणामनुचिन्तयन् ॥ ५६
द्यूतप्रमुखमाभाति कुरूणां व्यसनं महत् ।
मन्देनैश्वर्यकामेन लोभात्पापमिदं कृतम् ॥ ५७
मन्ये पर्यायधर्मोऽयं कालस्यात्यन्तगामिनः ।
चक्रे प्रधिरिवासक्तो नास्य शक्यं पलायितुम् ॥ ५८
किं नु कार्यं कथं कुर्यां क नु गच्छामि संजय ।
एते नश्यन्ति कुरवो मन्दाः कालवशं गताः ॥ ५९
अवशोऽहं पुरा तात पुत्राणां निहते शते ।
श्रोष्यामि निनदं स्त्रीणां कथं मां मरणं स्पृशेत् ॥ ६०

यथा निदाघे ज्वलनः समिद्धो

दहेत्कक्षं वायुना चोद्यमानः ।

गदाहस्तः पाण्डवस्तद्वदेव

हन्ता मदीयान्सहितोऽर्जुनेन ॥ ६१

इति श्रीमहाभारते उद्योगपर्वणि

पञ्चाशोऽध्यायः ॥ ५० ॥

५१

धृतराष्ट्र उवाच ।

यस्य वै नानृता वाचः प्रवृत्ता अनुशुश्रुमः ।
त्रैलोक्यमपि तस्य स्याद्योद्धा यस्य धनंजयः ॥ १
तस्यैव च न पश्यामि युधि गाण्डीवधन्वनः ।
अनिशं चिन्तयानोऽपि यः प्रतीयाद्रथेन तम् ॥ २
अस्यतः कर्णिनालीकान्मार्गणान्हृदयच्छिदः ।
प्रत्येता न समः कश्चिद्युधि गाण्डीवधन्वनः ॥ ३
द्रोणकर्णौ प्रतीयातां यदि वीरौ नरर्षभौ ।
माहात्म्यात्संशयो लोके न त्वस्ति विजयो मम ॥ ४
घृणी कर्णः प्रमादी च आचार्यः स्थविरो गुरुः ।
समर्थो बलवान्पार्थो दृढधन्वा जितक्लमः ।
भवेत्सुतमुलं युद्धं सर्वशोऽप्यपराजयः ॥ ५
सर्वे ह्यस्त्रविदः शूराः सर्वे प्राप्ता महद्यशः ।
अपि सर्वामरैश्वर्यं त्यजेयुर्न पुनर्जयम् ।
वधे नूनं भवेच्छान्तिस्तयोर्वा फल्गुनस्य वा ॥ ६
न तु जेतार्जुनस्यास्ति हन्ता चास्य न विद्यते ।
मन्युस्तस्य कथं शाम्येन्मन्दान्प्रति य उत्थितः ॥ ७
अन्येऽप्यस्त्राणि जानन्ति जीयन्ते च जयन्ति च ।
एकान्तविजयस्त्वेव श्रूयते फल्गुनस्य ह ॥ ८
त्रयस्त्रिंशत्समाहूय स्वाण्डवेऽग्निमतर्पयत् ।
जिगाय च सुरान्सर्वान्नास्य वेद्मि पराजयम् ॥ ९
यस्य यन्ता हृषीकेशः शीलवृत्तसमो युधि ।
श्रुवस्तस्य जयस्तात यथेन्द्रस्य जयस्तथा ॥ १०
कृष्णावेकरथे यत्तावधिज्यं गाण्डिवं धनुः ।
युगपत्रीणि तेजांसि समेतान्यनुशुश्रुमः ॥ ११
नैव नोऽस्ति धनुस्तादृङ् न योद्धा न च सारथिः ।
तच्च मन्दा न जानन्ति दुर्योधनवशानुगाः ॥ १२
शेषयेदशनिर्द्विंशो निपतन्मूर्ध्नि संजय ।
न तु शेषं शराः कुर्युरस्तास्तात किरीटिना ॥ १३

अपि चास्यन्निवाभाति निघ्नन्निव च फल्गुनः ।
 उद्धरन्निव कायेभ्यः शिरांसि शरवृष्टिभिः ॥ १४
 अपि बाणमयं तेजः प्रदीप्तमिव सर्वतः ।
 गाण्डीवेदं दहेताजौ पुत्राणां मम वाहिनीम् ॥ १५
 अपि सा रथघोषेण भयार्ता सव्यसाचिनः ।
 विप्रस्ता बहुला सेना भारती प्रतिभाति मे ॥ १६
 यथा कक्षं दहत्यग्निः प्रवृद्धः सर्वतश्चरन् ।
 महार्चिरनिलोद्धूतस्तद्वद्वक्ष्यति मामकान् ॥ १७

यदोद्धमन्निशितान्बाणसघा-

न्स्थाताततायी समरे किरीटी ।

सृष्टोऽन्तकः सर्वहरो विधात्रा

यथा भवेत्तद्वद्वारणीयः ॥ १८

यथा ह्यभीक्ष्णं सुबहून्प्रकारा-

ञ्श्रोतास्मि तानावसथे कुरूणाम् ।

तेषां समन्ताच्च तथा रणाग्रे

क्षयः किलायं भरतानुपैति ॥ १९

इति श्रीमहाभारते उद्योगपर्वणि

एकपञ्चाशोऽध्यायः ॥ ५१ ॥

५२

धृतराष्ट्र उवाच ।

यथैव पाण्डवाः सर्वे पराक्रान्ता जिगीषवः ।
 तथैवाभिसरास्तेषां त्यक्तात्मानो जये धृताः ॥ १
 त्वमेव हि पराक्रान्तानाचक्षीथाः परान्मम ।
 पाञ्चालान्केकयान्मत्स्यान्मागधान्वत्सभूमिपान् ॥ २
 यश्च सेन्द्रानिमाल्लोकानिच्छन्कुर्याद्वशे बली ।
 स श्रेष्ठो जगतः कृष्णः पाण्डवानां जये धृतः ॥ ३
 समस्तामर्जुनाद्विद्यां सात्यकिः क्षिप्रमात्रवान् ।
 शैनेयः समरे स्थाता बीजवत्प्रवपञ्चशरान् ॥ ४
 धृष्टद्युम्नश्च पाञ्चाल्यः क्रूरकर्मा महारथः ।
 मामकेषु रणं कर्ता बलेषु परमास्त्रविन् ॥ ५

युधिष्ठिरस्य च क्रोधादर्जुनस्य च विक्रमात् ।
 यमाभ्यां भीमसेनाच्च भयं मे तात जायते ॥ ६
 अमानुषं मनुष्येन्द्रैर्जालं विततमन्तरा ।
 मम सेनां हनिष्यन्ति ततः क्रोशामि संजय ॥ ७
 दर्शनीयो मनस्वी च लक्ष्मीवान्ब्रह्मवर्चसी ।
 मेधावी सुकृतप्रज्ञो धर्मात्मा पाण्डुनन्दनः ॥ ८
 मित्रामात्यैः सुसंपन्नः संपन्नो योज्ययोजकैः ।
 भ्रातृभिः श्वशुरैः पुत्रैरुपपन्नो महारथैः ॥ ९
 धृत्या च पुरुषव्याघ्रो नैभृत्येन च पाण्डवः ।
 अनृशंसो वदान्यश्च ह्रीमान्सत्यपराक्रमः ॥ १०
 बहुश्रुतः कृतात्मा च वृद्धसेवी जितेन्द्रियः ।
 तं सर्वगुणसपन्नं समिद्धमिव पावकम् ॥ ११
 तमन्तमिव को मन्दः पतिष्यति पतंगवत् ।
 पाण्डवाग्निमनावार्य मुमूर्षुर्मूढचेतनः ॥ १२
 तनुरुच्चः शिखी राजा शुद्धजाम्बूनदप्रभः ।
 मन्दानां मम पुत्राणां युद्धेनान्तं करिष्यति ॥ १३
 तैरयुद्धं साधु मन्ये कुरवस्तन्निबोधत ।
 युद्धे विनाशः कृत्स्नस्य कुलस्य भविता ध्रुवम् ॥ १४
 एषा मे परमा शान्तिर्यया शाम्यति मे मनः ।
 यदि त्वयुद्धमिष्टं वो वयं शान्त्यै यतामहे ॥ १५
 न तु नः शिक्षमाणानामुपेक्षेत युधिष्ठिरः ।
 जुगुप्सति ह्यधर्मेण मामेवोद्दिश्य कारणम् ॥ १६

इति श्रीमहाभारते उद्योगपर्वणि

द्विपञ्चाशोऽध्यायः ॥ ५२ ॥

५३

संजय उवाच ।

एवमेतन्महाराज यथा वदसि भारत ।
 युद्धे विनाशः क्षत्रस्य गाण्डीवेन प्रदृश्यते ॥ १
 इदं तु नाभिजानामि तव धीरस्य नित्यशः ।
 यत्पुत्रवशमागच्छेः सत्त्वज्ञः सव्यसाचिनः ॥ २

नैष कालो महाराज तव शश्वत्कृतागसः ।
 त्वया ह्येवादितः पार्था निकृता भरतर्षभ ॥ ३
 पिता श्रेष्ठः सुहृद्यश्च सम्यक्प्रणिहितात्मवान् ।
 आस्थेयं हि हितं तेन न द्रोग्धा गुरुरुच्यते ॥ ४
 इदं जितमिदं लब्धमिति श्रुत्वा पराजितान् ।
 द्यूतकाले महाराज स्मयसे स्म कुमारवत् ॥ ५
 परुषाण्युच्यमानान्स्म पुरा पार्थानुपेक्षसे ।
 कृत्स्नं राज्यं जयन्तीति प्रपातं नानुपश्यसि ॥ ६
 पित्र्यं राज्यं महाराज कुरवस्ते सजाङ्गलाः ।
 अथ वीरैर्जितां भूमिमखिलां प्रत्यपद्यथाः ॥ ७
 बाहुवीर्यार्जिता भूमिस्तव पार्थैर्निवेदिता ।
 मयेदं कृतमित्येव मन्यसे राजसत्तम ॥ ८
 प्रस्तान्गन्धर्वराजेन मज्जतो ह्यपूवेऽम्भसि ।
 आनिनाय पुनः पार्थः पुत्रांस्ते राजसत्तम ॥ ९
 कुमारवच्च स्मयसे द्यूते विनिकृतेषु यत् ।
 पाण्डवेषु वनं राजन्प्रव्रजत्सु पुनः पुनः ॥ १०
 प्रवर्षतः शरव्रातानर्जुनस्य शितान्वहून् ।
 अप्यर्णवा विशुष्येयुः किं पुनर्मासयोनयः ॥ ११
 अस्यतां फल्गुनः श्रेष्ठो गाण्डीवं धनुषां वरम् ।
 केशवः सर्वभूतानां चक्राणां च सुदर्शनम् ॥ १२
 वानरो रोचमानश्च केतुः केतुमतां वरः ।
 एवमेतानि सरथो वह्न्श्चेतह्यो रणे ।
 क्षपयिष्यति नो राजन्कालचक्रमिवोद्यतम् ॥ १३
 तस्याद्य वसुधा राजन्निखिला भरतर्षभ ।
 यस्य भीमार्जुनौ योधौ स राजा राजसत्तम ॥ १४
 तथा भीमहृत्प्रायां मज्जन्तीं तव वाहिनीम् ।
 दुर्योधनमुखा दृष्ट्वा क्षयं यास्यन्ति कौरवाः ॥ १५
 न हि भीमभयाद्भीता लप्स्यन्ते विजयं विभो ।
 तव पुत्रा महाराज राजानश्चानुसारिणः ॥ १६
 मत्स्यास्त्वामद्य नार्चन्ति पाञ्चालाश्च सकेकयाः ।

शाल्वेयाः शूरसेनाश्च सर्वे त्वामवजानते ।
 पार्थ ह्येते गताः सर्वे वीर्यज्ञास्तस्य धीमतः ॥ १७
 अनर्हानिव तु वधे धर्मयुक्तान्विकर्मणा ।
 सर्वोपायैर्नियन्तव्यः सानुगः पापपूरुषः ।
 तव पुत्रो महाराज नात्र शोचितुमर्हसि ॥ १८
 द्यूतकाले मया चोक्तं विदुरेण च धीमता ।
 यदिदं ते विलपितं पाण्डवान्प्रति भारत ।
 अनीशेनेव राजेन्द्र सर्वमेतन्निरर्थकम् ॥ १९

इति श्रीमहाभारते उद्योगपर्वणि

त्रिपञ्चाशोऽध्यायः ॥ ५३ ॥

५४

दुर्योधन उवाच ।

न भेतव्यं महाराज न शोच्या भवता वयम् ।
 समर्थाः स्म परान्राजन्विजेतुं समरे विभो ॥ १
 वनं प्रव्राजितान्पार्थान्यदायान्मधुसूदनः ।
 महता बलचक्रेण परराष्ट्रावमर्दिना ॥ २
 केकया धृष्टकेतुश्च धृष्टद्युम्नश्च पार्षतः ।
 राजानश्चान्वयुः पार्थान्वहवोऽन्येऽनुयायिनः ॥ ३
 इन्द्रप्रस्थस्य चादूरात्समाजग्मुर्महारथाः ।
 व्यगर्हयंश्च संगम्य भवन्तं कुरुभिः सह ॥ ४
 ते युधिष्ठिरमासीनमजिनैः प्रतिवासितम् ।
 कृष्णप्रधानाः संहत्य पर्युपासन्त भारत ॥ ५
 प्रत्यादानं च राज्यस्य कार्यमूचुर्नराधिपाः ।
 भवतः सानुबन्धस्य समुच्छेदं चिकीर्षवः ॥ ६
 श्रुत्वा चैतन्मयोक्तास्तु भीष्मद्रोणकृपास्तदा ।
 ज्ञातिक्षयभयाद्राजन्भीतेन भरतर्षभ ॥ ७
 न ते स्थास्यन्ति समये पाण्डवा इति मे मतिः ।
 समुच्छेदं हि नः कृत्स्नं वासुदेवश्चिकीर्षति ॥ ८
 ऋते च विदुरं सर्वे यूयं वध्या महात्मनः ।
 धृतराष्ट्रश्च धर्मज्ञो न वध्यः कुरुसत्तम ॥ ९

समुच्छेदं च कृत्स्नं नः कृत्वा तात जनार्दनः ।
 एकराज्यं कुरुणां स्म चिकीर्षति युधिष्ठिरे ॥ १०
 तत्र किं प्राप्तकालं नः प्रणिपातः पलायनम् ।
 प्राणान्वा संपरित्यज्य प्रतियुध्यामहे परान् ॥ ११
 प्रतियुद्धे तु नियतः स्यादस्माकं पराजयः ।
 युधिष्ठिरस्य सर्वे हि पार्थिवा वशवर्तिनः ॥ १२
 विरक्तराष्ट्राश्च वयं मित्राणि कुपितानि नः ।
 धिक्कृताः पार्थिवैः सर्वैः स्वजनेन च सर्वशः ॥ १३
 प्रणिपाते न दोषोऽस्ति बन्धूनां शाश्वतीः समाः ।
 पितरं त्वेव शोचामि प्रज्ञानेत्रं जनेश्वरम् ।
 मत्कृते दुःखमापन्नं क्लेश प्राप्तमनन्तकम् ॥ १४
 कृतं हि तव पुत्रैश्च परेषामवरोधनम् ।
 मत्प्रियार्थं पुरैवैतद्विदितं ते नरोत्तम ॥ १५
 ते राज्ञो धृतराष्ट्रस्य सामात्यस्य महारथाः ।
 वैरं प्रतिकरिष्यन्ति कुलोच्छेदेन पाण्डवाः ॥ १६
 ततो द्रोणोऽब्रवीद्भीष्मः कृपो द्रौणिश्च भारत ।
 मत्वा मां महतीं चिन्तामास्थितं व्यथितेन्द्रियम् ॥
 अभिदग्धाः परे चेन्नो न भेतव्यं परंतप ।
 असमर्थाः परे जेतुमस्मान्युधि जनेश्वर ॥ १८
 एकैकशः समर्थाः स्मो विजेतुं सर्वपार्थिवान् ।
 आगच्छन्तु विनेष्यामो दर्पमेषां शितैः शरैः ॥ १९
 पुरैकेन हि भीष्मेण विजिताः सर्वपार्थिवाः ।
 मृते पितर्यभिक्रुद्धो रथेनैकेन भारत ॥ २०
 जघान सुबहूँस्तेषां संरब्धः कुरुसत्तमः ।
 ततस्ते शरणं जग्मुर्देवव्रतमिमं भयान् ॥ २१
 स भीष्मः सुसमर्थोऽयमस्माभिः सहितो रणे ।
 परान्विजेतुं तस्मात्ते व्येतु भीर्भरतर्षभ ।
 इत्येषां निश्चयो ह्यासीत्कालममितौजसाम् ॥ २२
 पुरा परेषां पृथिवी कृत्स्नासीद्वशवर्तिनी ।
 अस्मान्पुनरमी नाद्य समर्था जेतुमाहवे ।

छिन्नपक्षाः परे ह्यद्य वीर्यहीनाश्च पाण्डवाः ॥ २३
 अस्मत्संस्था च पृथिवी वर्तते भरतर्षभ ।
 एकार्थाः सुखदुःखेषु मयानीताश्च पार्थिवाः ॥ २४
 अप्यग्निं प्रविशेयुस्ते समुद्रं वा परंतप ।
 मदर्थे पार्थिवाः सर्वे तद्विद्धि कुरुसत्तम ॥ २५
 उन्मत्तमिव चापि त्वां प्रहसन्तीह दुःखितम् ।
 चिलपन्तं बहुविधं भीतं परविकथने ॥ २६
 एषां ह्येकैकशो राज्ञां समर्थः पाण्डवान्प्रति ।
 आत्मानं मन्यते सर्वो व्येतु ते भयमागतम् ॥ २७
 सर्वा समग्रां सेनां मे वासवोऽपि न शक्नुयात् ।
 हन्तुमक्षय्यरूपेयं ब्रह्मणापि स्वयंभुवा ॥ २८
 युधिष्ठिरः पुरं हित्वा पञ्च ग्रामान्स याचति ।
 भीतो हि मामकात्सैन्यात्प्रभावाच्चैव मे प्रभो ॥ २९
 समर्थं मन्यसे यच्च कुन्तीपुत्रं वृकोदरम् ।
 तन्मिथ्या न हि मे कृत्स्नं प्रभावं वेत्थ भारत ॥
 मत्समो हि गदायुद्धे पृथिव्यां नास्ति कश्चन ।
 नासीत्कश्चिदतिक्रान्तो भविता न च कश्चन ॥ ३१
 युक्तो दुःखोचितश्चाहं विद्यापारगतस्तथा ।
 तस्मान्न भीमान्नान्येभ्यो भयं मे विद्यते क्वचित् ॥
 दुर्योधनसमो नास्ति गदायामिति निश्चयः ।
 संकर्षणस्य भद्रं ते यत्तदैनमुपावसम् ॥ ३३
 युद्धे संकर्षणसमो बलेनाभ्यधिको भुवि ।
 गदाप्रहारं भीमो मे न जातु विषहेद्युधि ॥ ३४
 एकं प्रहारं यं दद्यां भीमाय रुषितो नृप ।
 स एवैनं नयेद्द्वोरं क्षिप्रं वैवस्वतक्षयम् ॥ ३५
 इच्छेयं च गदाहस्तं राजन्द्रष्टुं वृकोदरम् ।
 सुचिरं प्रार्थितो ह्येष मम नित्यं मनोरथः ॥ ३६
 गदया निहतो ह्याजौ मम पार्थो वृकोदरः ।
 विशीर्णगात्रः पृथिवी परासुः प्रपतिष्यति ॥ ३७
 गदाप्रहाराभिहतो हिमवानपि पर्वतः ।

सकृन्मया विशीर्येत गिरिः शतसहस्रधा ॥ ३८
 स चाप्येतद्विजानाति वासुदेवार्जुनौ तथा ।
 दुर्योधनसमो नास्ति गदायामिति निश्चयः ॥ ३९
 तत्ते वृकोदरमयं भयं व्येतु महाहवे ।
 व्यपनेष्याम्यहं ह्येनं मा राजन्विमना भव ॥ ४०
 तस्मिन्मया हते क्षिप्रमर्जुनं बहवो रथाः ।
 तुल्यरूपा विशिष्टाश्च क्षेप्यन्ति भरतर्षभ ॥ ४१
 भीष्मो द्रोणः कृपो द्रौणिः कर्णो भूरिश्रवास्तथा ।
 प्रागज्योतिषाधिपः शल्यः सिन्धुराजो जयद्रथः ॥ ४२
 एकैक एषां शक्तस्तु हन्तुं भारत पाण्डवान् ।
 समस्तास्तु क्षणेनैतान्नेष्यन्ति यमसादनम् ॥ ४३
 समग्रा पार्थिवी सेना पार्थमेकं धनंजयम् ।
 कस्मादशक्ता निर्जेतुमिति हेतुर्न विद्यते ॥ ४४
 शरव्रातैस्तु भीष्मेण शतशोऽथ सहस्रशः ।
 द्रोणद्रौणिकृपैश्चैव गन्ता पार्थो यमक्षयम् ॥ ४५
 पितामहो हि गाङ्गेयः शंतनोरधि भारत ।
 ब्रह्मर्षिसदृशो जज्ञे देवैरपि दुरुत्सहः ।
 पित्रा ह्युक्तः प्रसन्नेन नाकामस्त्वं मरिष्यसि ॥ ४६
 ब्रह्मर्षेश्च भरद्वाजाद्रोण्यां द्रोणो व्यजायत ।
 द्रोणाजज्ञे महाराज द्रौणिश्च परमास्त्रवित् ॥ ४७
 कृपश्चाचार्यमुख्योऽयं महर्षेर्गौतमादपि ।
 शरस्तम्बोद्भवः श्रीमानवध्य इति मे मतिः ॥ ४८
 अयोनिजं त्रयं ह्येतत्पिता माता च मातुलः ।
 अश्वत्थाम्नो महाराज स च शूरः स्थितो मम ॥ ४९
 सर्व एते महाराज देवकल्पा महारथाः ।
 शकस्यापि व्यथां कुर्युः संयुगे भरतर्षभ ॥ ५०
 भीष्मद्रोणकृपाणां च तुल्यः कर्णो मतो मम ।
 अनुज्ञातश्च रामेण मत्समोऽसीति भारत ॥ ५१
 कुण्डले रुचिरे चास्तां कर्णस्य सहजे शुभे ।
 ते शक्यर्थे महेन्द्रेण याचितः स परंतपः ।

अमोघया महाराज शक्या परमभीमया ॥ ५२
 तस्य शक्त्योपगूढस्य कस्माज्जीवेद्धनंजयः ।
 विजयो मे ध्रुवं राजन्फलं पाणाविवाहितम् ।
 अभिव्यक्तः परेषां च कृत्स्नो भुवि पराजयः ॥ ५३
 अह्ना ह्येकेन भीष्मोऽयमयुतं हन्ति भारत ।
 तत्समाश्च महेष्वासा द्रोणद्रौणिकृपा अपि ॥ ५४
 संशप्तानि च वृन्दानि क्षत्रियाणां परंतप ।
 अर्जुनं वयमस्मान्वा धनंजय इति स्म ह ॥ ५५
 तांश्चालमिति मन्यन्ते सव्यसाचिवधे विभो ।
 पार्थिवाः स भवान्राजन्नकस्माद्व्यथते कथम् ॥ ५६
 भीमसेने च निहते कोऽन्यो युध्येत भारत ।
 परेषां तन्ममाचक्ष्व यदि वेत्थ परंतप ॥ ५७
 पञ्च ते भ्रातरः सर्वे धृष्टद्युम्नोऽथ सात्यकिः ।
 परेषां सप्त ये राजन्योधाः परमकं बलम् ॥ ५८
 अस्माकं तु विशिष्टा ये भीष्मद्रोणकृपादयः ।
 द्रौणिर्वैकर्तनः कर्णः सोमदत्तोऽथ बाह्लिकः ॥ ५९
 प्रागज्योतिषाधिपः शल्य आवन्त्योऽथ जयद्रथः ।
 दुःशासनो दुर्मुखश्च दुःसहश्च विशां पते ॥ ६०
 श्रुतायुश्चित्रसेनश्च पुरुमित्रो विविशतिः ।
 शलो भूरिश्रवाश्चोभौ विकर्णश्च तवात्मजः ॥ ६१
 अक्षौहिण्यो हि मे राजन्दशैका च समाहृताः ।
 न्यूनाः परेषां सप्तैव कस्मान्मे स्यात्पराजयः ॥ ६२
 बलं त्रिगुणतो हीनं योध्यं प्राह बृहस्पतिः ।
 परेभ्यस्त्रिगुणा चेयं मम राजन्ननीकिनी ॥ ६३
 गुणहीनं परेषां च बहु पश्यामि भारत ।
 गुणोदयं बहुगुणमात्मनश्च विशां पते ॥ ६४
 एतत्सर्वं समाज्ञाय बलाग्र्यं मम भारत ।
 न्यूनतां पाण्डवानां च न मोहं गन्तुमर्हसि ॥ ६५
 वैशंपायन उवाच ।
 इत्युक्त्वा संजयं भूयः पर्यटच्छत भारत ।

विधित्सुः प्राप्तकालानि ज्ञात्वा परपुरंजयः ॥ ६६

इति श्रीमहाभारते उद्योगपर्वणि

चतु पञ्चाशोऽध्यायः ॥ ५४ ॥

५५

दुर्योधन उवाच ।

अक्षौहिणीः सप्त लब्ध्वा राजभिः सह संजय ।

किं स्विदिच्छति कौन्तेयो युद्धप्रेप्सुर्युधिष्ठिरः ॥ १

संजय उवाच ।

अतीव मुदितो राजन्युद्धप्रेप्सुर्युधिष्ठिरः ।

भीमसेनार्जुनौ चोभौ यमावपि न विभ्यतः ॥ २

रथं तु दिव्यं कौन्तेयः सर्वा विभ्राजयन्दिशः ।

मन्त्रं जिज्ञासमानः सन्वीभत्सुः समयोजयत् ॥ ३

तमपश्याम संनद्धं मेघं विद्युत्प्रभं यथा ।

स मन्त्रान्समभिध्याय हृष्यमाणोऽभ्यभाषत ॥ ४

पूर्वरूपमिदं पश्य वयं जेष्याम संजय ।

वीभत्सुर्मा यथोवाच तथावैम्यहमप्युत ॥ ५

दुर्योधन उवाच ।

प्रशंसस्यमिनन्दंस्तान्पार्थानक्षपराजितान् ।

अर्जुनस्य रथे ब्रूहि कथमश्वः कथं ध्वजः ॥ ६

संजय उवाच ।

भौवनः सह शक्रेण बहुचित्रं विशां पते ।

रूपाणि कल्पयामास त्वष्टा धात्रा सहाभिभो ॥ ७

ध्वजे हि तस्मिन् रूपाणि चक्रुस्ते देवमायया ।

महाधनानि दिव्यानि महान्ति च लग्नूनि च ॥ ८

सर्वा दिशो योजनमात्रमन्तरं

स तिर्यगूर्ध्वं च रूरोध वै ध्वजः ।

न संसज्जेत्तरुभिः संवृतोऽपि

तथा हि माया विहिता भौवनेन ॥ ९

यथाकाशे शक्रधनुः प्रकाशते

न चैकवर्णं न च विद्व किं नु तत् ।

तथा ध्वजो विहितो भौवनेन

बद्धाकारं दृश्यते रूपमस्य ॥ १०

यथाग्निधूमो दिवमेति रुद्धा

वर्णान्विभ्रत्तैजसं तच्छरीरम् ।

तथा ध्वजो विहितो भौवनेन

न चेद्भारो भविता नोत रोधः ॥ ११

श्वेतास्तस्मिन्वातवेगाः सदश्वा

दिव्या युक्ताश्चित्ररथेन दत्ताः ।

शतं यत्तत्पूर्यते नित्यकालं

हतं हतं दत्तधरं पुरस्तात् ॥ १२

तथा राज्ञो दन्तवर्णा बृहन्तो

रथे युक्ता भान्ति तद्वीर्यतुल्याः ।

ऋश्यप्रख्या भीमसेनस्य वाहा

रणे वायोस्तुल्यवेगा बभूवुः ॥ १३

कल्माषाङ्गास्तित्तिरिचित्रपृष्ठा

भ्रात्रा दत्ताः प्रीयता फल्गुनेन ।

भ्रातुर्वीरस्य स्वैस्तुरंगैर्विशिष्टा

मुदा युक्ताः सहदेवं वहन्ति ॥ १४

माद्रीपुत्रं नकुलं त्वाजमीढं

महेन्द्रदत्ता हरयो वाजिमुख्याः ।

समा वायोर्बलवन्तस्तरस्विनो

वहन्ति वीरं वृत्रशत्रुं यथेन्द्रम् ॥ १५

तुल्याश्चैभिर्वयसा विक्रमेण

जवेन चैवाप्रतिरूपाः सदश्वाः ।

सौभद्रादीन्द्रौपदेयान्कुमारा-

न्वहन्त्यश्वा देवदत्ता बृहन्तः ॥ १६

इति श्रीमहाभारते उद्योगपर्वणि

पञ्चपञ्चाशोऽध्यायः ॥ ५५ ॥

५६

धृतराष्ट्र उवाच ।

कांस्तत्र संजयापश्यः प्रत्यर्थेन समागतान् ।

ये योत्स्यन्ते पाण्डुवार्थे पुत्रस्य मम वाहिनीम् ॥ १

संजय उवाच ।

मुख्यमन्धकवृष्णीनामपश्यं कृष्णमागतम् ।

चेकितानं च तत्रैव युयुधानं च सात्यकिम् ॥ २

पृथगक्षौहिणीभ्यां तौ पाण्डवानभिसंश्रितौ ।

महारथौ समाख्यातावुभौ पुरुषमानिनौ ॥ ३

अक्षौहिण्याथ पाञ्चाल्यो दशभिस्तनयैर्वृतः ।

सत्यजित्प्रमुखैर्वीरैर्धृष्टद्युम्नपुरोगमैः ॥ ४

द्रुपदो वर्धयन्मानं शिखण्डिपरिपालितः ।

उपायात्सर्वसैन्यानां प्रतिच्छाद्य तदा वपुः ॥ ५

विराटः सह पुत्राभ्यां शङ्खेनैवोत्तरेण च ।

सूर्यदत्तादिभिर्वीरैर्मदिराश्वपुरोगमैः ॥ ६

सहितः पृथिवीपालो भ्रातृभिस्तनयैस्तथा ।

अक्षौहिण्यैव सैन्यस्य वृतः पार्थ समाश्रितः ॥ ७

जारासंधिर्मागधश्च धृष्टकेतुश्च चेदिराट् ।

पृथक्पृथगनुप्राप्तौ पृथगक्षौहिणीवृतौ ॥ ८

केकया भ्रातरः पञ्च सर्वे लोहितकध्वजाः ।

अक्षौहिणीपरिवृताः पाण्डवानभिसंश्रिताः ॥ ९

एतानेतावतस्तत्र यानपश्यं समागतान् ।

ये पाण्डुवार्थे योत्स्यन्ति धार्तराष्ट्रस्य वाहिनीम् ॥ १०

यो वेद मानुषं व्यूहं दैवं गान्धर्वमासुरम् ।

स तस्य सेनाप्रमुखे धृष्टद्युम्नो महामनाः ॥ ११

भीष्मः शांतनयो राजन्भागः कृपः शिखण्डिनः ।

तं विराटोऽनु संयाता सह मत्स्यैः प्रहारिभिः ॥ १२

ज्येष्ठस्य पाण्डुपुत्रस्य भागो मद्राधिपो बली ।

तौ तु तत्राब्रुवन्केचिद्विषमौ नो मताविति ॥ १३

दुर्योधनः सहसुतः सार्धं भ्रातृशतेन च ।

प्राच्याश्च दाक्षिणात्याश्च भीमसेनस्य भागतः ॥ १४

अर्जुनस्य तु भागेन कर्णो वैकर्तनो मतः ।

अश्वत्थामा विकर्णश्च सैन्धवश्च जयद्रथः ॥ १५

अशक्याश्चैव ये केचित्पृथिव्यां शूरमानिनः ।

सर्वास्तानर्जुनः पार्थः कल्पयामास भागतः ॥ १६

महेष्वासा राजपुत्रा भ्रातरः पञ्च केकयाः ।

केकयानेव भागेन कृत्वा योत्स्यन्ति संयुगे ॥ १७

तेषामेव कृतो भागो मालवाः शाल्वकेकयाः ।

त्रिगर्तानां च द्वौ मुख्यौ यौ तौ संशप्तकाविति ॥ १८

दुर्योधनसुताः सर्वे तथा दुःशासनस्य च ।

सौभद्रेण कृतो भागो राजा चैव बृहद्बलः ॥ १९

द्रौपदेया महेष्वासाः सुवर्णविकृतध्वजाः ।

धृष्टद्युम्नमुखा द्रोणमभियास्यन्ति भारत ॥ २०

चेकितानः सोमदत्तं द्वैरथे योद्धुमिच्छति ।

भोजं तु कृतवर्माणं युयुधानो युयुत्सति ॥ २१

सहदेवस्तु माद्रेयः शूरः संक्रन्दनो युधि ।

स्वमंशं कल्पयामास श्यालं ते सुबलात्मजम् ॥ २२

उत्कं चापि कैतव्यं ये स सारस्वता गणाः ।

नकुलः कल्पयामास भागं माद्रवतीसुतः ॥ २३

ये चान्ये पार्थिवा राजन्प्रत्युद्यास्यन्ति संयुगे ।

समाह्वानेन तांश्चापि पाण्डुपुत्रा अकल्पयन् ॥ २४

एवमेषामनीकानि प्रविभक्तानि भागशः ।

यत्ते कार्यं सपुत्रस्य क्रियतां तदकालिकम् ॥ २५

धृतराष्ट्र उवाच ।

न सन्ति सर्वे पुत्रा मे मूढा दुर्युतदेविनः ।

येषां युद्धं बलवता भीमेन रणमूर्धनि ॥ २६

राजानः पार्थिवाः सर्वे प्रोक्षिताः कालधर्मणा ।

गाण्डीवाम्नि प्रवेक्ष्यन्ति पतङ्गा इव पावकम् ॥ २७

विद्रुतां वाहिनीं मन्ये कृतवैरैर्महात्मभिः ।

तां रणे केऽनुयास्यन्ति प्रभङ्गां पाण्डवैर्युधि ॥ २८

सर्वे ह्यतिरथाः शूराः कीर्तिमन्तः प्रतापिनः ।
 सूर्यपावकयोस्तुल्यास्तेजसा समितिजयाः ॥ २९
 येषां युधिष्ठिरो नेता गोप्ता च मधुमूदनः ।
 योधौ च पाण्डवौ वीरौ सव्यसाचिवृकोदरौ ॥ ३०
 नकुलः सहदेवश्च धृष्टद्युम्नश्च पार्षतः ।
 सात्यकिर्दुपदश्चैव धृष्टद्युम्नस्य चात्मजः ॥ ३१
 उत्तमौजाश्च पाञ्चाल्यो युधामन्युश्च दुर्जयः ।
 शिखण्डी क्षत्रदेवश्च तथा वैराटिरुत्तरः ॥ ३२
 काशयश्चेदयश्चैव मत्स्याः सर्वे च सृञ्जयाः ।
 विराटपुत्रो बभ्रुश्च पाञ्चालाश्च प्रभद्रकाः ॥ ३३
 येषामिन्द्रोऽप्यकामानां न हरेत्पृथिवीमिमाम् ।
 वीराणां रणधीराणां ये भिन्दुः पर्वतानपि ॥ ३४
 तान्सर्वान्गुणसंपन्नानमनुष्यप्रतापिनः ।
 क्रोशतो मम दुष्पुत्रो योद्धुमिच्छति संजय ॥ ३५

दुर्योधन उवाच ।

उभौ स्व एकजातीयौ तथोभौ भूमिगोचरौ ।
 अथ कस्मात्पाण्डवानामेकतो मन्यसे जयम् ॥ ३६
 पितामहं च द्रोणं च कृपं कर्णं च दुर्जयम् ।
 जयद्रथं सोमदत्तमश्चत्थामानमेव च ॥ ३७
 सुचेतसो महेष्वासानिन्द्रोऽपि सहितोऽमरैः ।
 अशक्तः समरे जेतुं किं पुनस्तात पाण्डवाः ॥ ३८
 सर्वा च पृथिवी सृष्टा मदर्थे तात पाण्डवान् ।
 आर्यान्धृतिमतः शूरानग्निकल्पान्प्रबाधितुम् ॥ ३९
 न मामकान्पाण्डवास्ते समर्थाः प्रतिवीक्षितुम् ।
 पराक्रान्तो ह्यहं पाण्डून्सपुत्रान्योद्धुमाहवे ॥ ४०
 मत्प्रियं पार्थिवाः सर्वे ये चिकीर्षन्ति भारत ।
 ते तानावारयिष्यन्ति ऐणेयानिव तन्तुना ॥ ४१
 महता रथवंशेन शरजालैश्च मामकैः ।
 अभिद्रुता भविष्यन्ति पाञ्चालाः पाण्डवैः सह ॥ ४२

धृतराष्ट्र उवाच ।

उन्मत्त इव मे पुत्रो विलपत्येष संजय ।
 न हि शक्तो युधा जेतुं धर्मराजं युधिष्ठिरम् ॥ ४३
 जानाति हि सदा भीष्मः पाण्डवानां यशस्विनाम् ।
 बलवत्तां सपुत्राणां धर्मज्ञानां महात्मनाम् ॥ ४४
 यत्तो नारोचयमहं विग्रहं तैर्महात्मभिः ।
 किं तु संजय मे ब्रूहि पुनस्तेषां विचेष्टितम् ॥ ४५
 कस्तांस्तरस्विनो भूयः सदीपयति पाण्डवान् ।
 अर्चिष्मतो महेष्वासान्हविषा पावकानिव ॥ ४६
 संजय उवाच ।

धृष्टद्युम्नः सदैवैतान्संदीपयति भारत ।
 युध्यध्वमिति मा भैष्ट युद्धाद्भरतसत्तमाः ॥ ४७
 ये केचित्पार्थिवास्तत्र धार्तराष्ट्रेण सवृताः ।
 युद्धे समागमिष्यन्ति तुमुले कवचहृदे ॥ ४८
 तान्सर्वानाहवे क्रुद्धान्सानुबन्धान्समागतान् ।
 अहमेकः समादास्ये तिर्मिर्मत्स्यानिवौदकान् ॥ ४९
 भीष्मं द्रोणं कृपं कर्णं द्रौणि शल्यं सुयोधनम् ।
 एतांश्चापि निरोत्स्यामि वेलेव मकरालयम् ॥ ५०
 तथा ब्रुवाणं धर्मात्मा ग्राह राजा युधिष्ठिरः ।
 तव धैर्यं च वीर्यं च पाञ्चालाः पाण्डवैः सह ।
 सर्वे समधिरूढाः स्म संग्रामात्तः समुद्धर ॥ ५१
 जानामि त्वां महाबाहो क्षत्रधर्मे व्यवस्थितम् ।
 समर्थमेकं पर्याप्तं कौरवाणां युयुत्सताम् ।
 भवता यद्विधातव्यं तन्नः श्रेयः परंतप ॥ ५२
 संग्रामादपयानानां भग्नानां शरणैपिणाम् ।
 पौरुषं दर्शयन्शूरो यस्तिष्ठेदग्रतः पुमान् ।
 क्रीणीयात्तं सहस्रेण नीतिमन्नाम तत्पदम् ॥ ५३
 स त्वं शूरश्च वीरश्च विक्रान्तश्च नरर्षभ ।
 भयार्तानां परित्राता संयुगेषु न संशयः ॥ ५४
 एवं ब्रुवति कौन्तेये धर्मात्मनि युधिष्ठिरे ।

धृष्टद्युम्न उवाचेदं मां वचो गतसाध्वसः ॥ ५५
 सर्वाञ्जनपदान्सूत योधा दुर्योधनस्य ये ।
 सबाह्वीकान्कुरुन्ब्रूयाः प्रातिपेयाञ्शरद्वतः ॥ ५६
 सूतपुत्रं तथा द्रोणे सहपुत्रं जयद्रथम् ।
 दुःशासनं विकर्णं च तथा दुर्योधनं नृपम् ॥ ५७

भीष्मं चैव ब्रूहि गत्वा त्वमाशु
 युधिष्ठिरं साधुनैवाभ्युपेत ।

मा वो वधीदर्जुनो देवगुप्तः

क्षिप्रं याचध्वं पाण्डवं लोकवीरम् ॥ ५८

नैतादृशो हि योधोऽस्ति पृथिव्यामिह कश्चन ।
 यथाविधः सव्यसाची पाण्डवः शस्त्रवित्तमः ॥ ५९
 देवैर्हि संभृतो दिव्यो रथो गाण्डीवधन्वनः ।
 न स जेयो मनुष्येण मा स्म कृध्वं मनो युधि ॥ ६०

इति श्रीमहाभारते उद्योगपर्वणि

षट्पञ्चाशोऽध्यायः ॥ ५६ ॥

५७

धृतराष्ट्र उवाच ।

क्षत्रतेजा ब्रह्मचारी कौमारादपि पाण्डवः ।
 तेन संयुगमेष्यन्ति मन्दा विलपतो मम ॥ १
 दुर्योधन निवर्तस्व युद्धाद्भरतसत्तम ।
 न हि युद्धं प्रशंसन्ति सर्वावस्थमरिदम ॥ २
 अलमर्थं पृथिव्यास्ते सहामात्यस्य जीवितुम् ।
 प्रयच्छ पाण्डुपुत्राणां यथोचितमरिदम ॥ ३
 एतद्वि कुरवः सर्वे मन्यन्ते धर्मसहितम् ।
 यत्त्वं प्रशान्तिमिच्छेथाः पाण्डुपुत्रैर्महात्मभिः ॥ ४
 अङ्गेमां समवेक्षस्व पुत्र स्वामेव वाहिनीम् ।
 जात एव तव स्रावस्त्वं तु मोहान्न बुध्यसे ॥ ५
 न ह्यहं युद्धमिच्छामि नैतदिच्छति बाह्लिकः ।
 न च भीष्मो न च द्रोणो नाश्वत्थामा न संजयः ॥
 न सोमदत्तो नो शल्यो न कृपो युद्धमिच्छति ।

सत्यव्रतः पुरुमित्रो जयो भूरिश्रवास्तथा ॥ ७
 येषु संप्रतितिष्ठेयुः कुरवः पीडिताः परैः ।
 ते युद्धं नाभिनन्दन्ति तत्तुभ्यं तात रोचताम् ॥ ८
 न त्वं करोषि कामेन कर्णः कारयिता तव ।
 दुःशासनश्च पापात्मा शकुनिश्चापि सौबलः ॥ ९
 दुर्योधन उवाच ।

नाहं भवति न द्रोणे नाश्वत्थाम्नि न संजये ।
 न विकर्णे न काम्बोजे न कृपे न च बाह्लिके ॥ १०
 सत्यव्रते पुरुमित्रे भूरिश्रवसि वा पुनः ।
 अन्येषु वा तावकेषु भारं कृत्वा समाह्वये ॥ ११
 अहं च तात कर्णश्च रणयज्ञं वित्तं वै ।
 युधिष्ठिरं पशुं कृत्वा दीक्षितौ भरतर्षभ ॥ १२
 रथो वेदी स्रुवः खड्गो गदा सुक्वचं सदः ।
 चातुर्होत्रं च धुर्या मे शरा दर्भा हविर्यशः ॥ १३
 आत्मयज्ञेन नृपते इष्ट्वा वैवस्वतं रणे ।
 विजित्य स्वयमेष्यावो हतामित्रौ श्रिया वृत्तौ ॥ १४
 अहं च तात कर्णश्च भ्राता दुःशासनश्च मे ।
 एते वयं हनिष्यामः पाण्डवान्समरे त्रयः ॥ १५
 अहं हि पाण्डवान्हत्वा प्रशास्ता पृथिवीमिमाम् ।
 मां वा हत्वा पाण्डुपुत्रा भोक्ताः पृथिवीमिमाम् ॥
 त्यक्तं मे जीवितं राजन्धनं राज्यं च पार्थिव ।
 न जातु पाण्डवैः सार्धं वसेयमहमच्युत ॥ १७
 यावद्वि सूच्यास्तीक्ष्णाया विध्येद्रेण मारिष ।
 तावदप्यपरित्याज्यं भूमेर्नः पाण्डवान्प्रति ॥ १८

धृतराष्ट्र उवाच ।

सर्वान्वस्तात शोचामि त्यक्तो दुर्योधनो मया ।
 ये मन्दमनुयास्यध्वं यान्तं वैवस्वतक्षयम् ॥ १९
 रुरुणामिव यूथेषु व्याघ्राः प्रहरतां वराः ।
 वरान्वरान्हनिष्यन्ति समेता युधि पाण्डवाः ॥ २०
 प्रतीपमिव मे भाति युयुधानेन भारती ।

व्यस्ता सीमन्तिनी त्रस्ता प्रमृष्टा दीर्घबाहुना ॥ २१
 संपूर्ण पूरयन्भूयो बलं पार्थस्य माधवः ।
 शैनेयः समरे स्थाता बीजवत्प्रवपञ्चशान् ॥ २२
 सेनामुखे प्रयुद्धानां भीमसेनो भविष्यति ।
 तं सर्वे संश्रयिष्यन्ति प्राकारमकुतोभयम् ॥ २३
 यदा द्रक्ष्यसि भीमेन कुञ्जरान्विनिपातितान् ।
 विशीर्णदन्तान्गिर्याभान्भिन्नकुम्भान्सशोणितान् ॥
 तानभिप्रेक्ष्य संग्रामे विशीर्णानिव पर्वतान् ।
 भीतो भीमस्य संपर्शास्मर्त्तासि वचनस्य मे ॥ २४
 निर्दग्धं भीमसेनेन सैन्यं हतरथद्विपम् ।
 गतिमग्रेरिव प्रेक्ष्य स्मर्त्तासि वचनस्य मे ॥ २५
 महद्भो भयमागामि न चेच्छाम्यथ पाण्डवैः ।
 गदया भीमसेनेन हताः शममुपैष्यथ ॥ २६
 महावनमिव छिन्नं यदा द्रक्ष्यसि पातितम् ।
 बलं कुरूणां संग्रामे तदा स्मर्त्तासि मे वचः ॥ २८

वैशंपायन उवाच

एतावदुक्त्वा राजा तु स सर्वान्पृथिवीपतीन् ।
 अनुभाष्य महाराज पुनः पप्रच्छ संजयम् ॥ २९
 इति श्रीमहाभारते उद्योगपर्वणि
 सप्तपञ्चाशोऽध्यायः ॥ ५७ ॥

५८

धृतराष्ट्र उवाच ।

यदब्रूतां महात्मानौ वासुदेवधनंजयौ ।
 तन्मे ब्रूहि महाप्राज्ञ शुश्रूषे वचनं तव ॥ १
 संजय उवाच ।
 शृणु राजन्यथा दृष्टौ मया कृष्णधनंजयौ ।
 ऊचतुश्चापि यद्वीरौ तत्ते वक्ष्यामि भारत ॥ २
 पादाङ्गुलीरभिप्रेक्षन्प्रयतोऽहं कृताञ्जलिः ।
 शुद्धान्तं प्राविशं राजन्नाख्यातुं नरदेवयोः ॥ ३
 नैवाभिमन्युर्न यमौ तं देशमभियान्ति वै ।

यत्र कृष्णौ च कृष्णा च सत्यभामा च भामिनी ॥ ४
 उभौ मध्वासवक्षीबाबुभौ चन्दनरूपितौ ।
 स्रग्विणौ वरवस्त्रौ तौ दिव्याभरणभूषितौ ॥ ५
 नैकरत्नविचित्रं तु काञ्चनं महदासनम् ।
 विविधास्तरणास्तीर्णं यत्रासातामरिदमौ ॥ ६
 अर्जुनोत्सङ्गौ पादौ केशवस्योपलक्ष्ये ।
 अर्जुनस्य च कृष्णायां सत्यायां च महात्मनः ॥ ७
 काञ्चनं पादपीठं तु पार्थो मे प्रादिशत्तदा ।
 तदहं पाणिना स्पृष्ट्वा ततो भूमावुपाविशम् ॥ ८
 ऊर्ध्वरेखतलौ पादौ पार्थस्य शुभलक्षणौ ।
 पादपीठादपहृतौ तत्रापश्यमहं शुभौ ॥ ९
 श्यामौ बृहन्तौ तरुणौ शालस्क्न्धाविवोदृतौ ।
 एकासनगतौ दृष्ट्वा भयं मां महदाविशत् ॥ १०
 इन्द्रविष्णुसमावेतौ मन्दात्मा नावबुध्यते ।
 संश्रयाद्द्रोणभीष्माभ्यां कर्णस्य च विकत्थनात् ॥ ११
 निदेशस्थाविमौ यस्य मानसस्तस्य सेत्स्यते ।
 संकल्पो धर्मराजस्य निश्चयो मे तदाभवत् ॥ १२
 सत्कृतश्चान्नपानाभ्यामाच्छन्नो लब्धसत्क्रियः ।
 अञ्जलि मूर्ध्नि संधाय तौ संदेशमचोदयम् ॥ १३
 धनुर्बाणोचितेनैकपाणिना शुभलक्षणम् ।
 पादमानमयन्पार्थः केशवं समचोदयत् ॥ १४
 इन्द्रकेतुरिवोत्थाय सर्वाभरणभूषितः ।
 इन्द्रवीर्योपमः कृष्णः संविष्टो माभ्यभाषत ॥ १५
 वाचं स वदतां श्रेष्ठो ह्यादिनीं वचनक्षमाम् ।
 त्रासनी धार्तराष्ट्राणां मृदुपूर्वा सुदारुणाम् ॥ १६
 वाचं तां वचनार्हस्य शिक्षाक्षरसमन्विताम् ।
 अश्रौषमहमिष्टार्था पश्चाद्दृढयशोपिणीम् ॥ १७
 वासुदेव उवाच ।
 संजयेदं वचो ब्रूया धृतराष्ट्रं मनीषिणम् ।
 शृण्वतः कुरुमुख्यस्य द्रोणस्यापि च शृण्वतः ॥ १८

यजध्वं विपुलैर्यज्ञैर्विप्रैर्भ्यो दत्त दक्षिणाः ।
 पुत्रैर्दारैश्च मोदध्वं महद्भो भयमागतम् ॥ १९
 अर्थारस्यजत पात्रेभ्यः सुतान्प्राप्तुत कामजान् ।
 प्रियं प्रियेभ्यश्चरत राजा हि त्वरते जये ॥ २०
 ऋणमेतत्प्रवृद्धं मे हृदयान्नापसर्पति ।
 यद्भोविन्देति चुक्रोश कृष्णा मां दूरवासिनम् ॥ २१
 तेजोमयं दुराधर्ष गाण्डीवं यस्य कार्मुकम् ।
 मद्द्वितीयेन तेनेह वैरं वः सव्यसाचिना ॥ २२
 मद्द्वितीयं पुनः पार्थ कः प्रार्थयितुमिच्छति ।
 यो न कालपरीतो वाप्यपि साक्षात्पुण्डरः ॥ २३
 बाहुभ्यामुद्वहेद्भूमि दहेत्कुट्ट इमाः प्रजाः ।
 पातयेन्निदिवादेवान्योऽर्जुनं समरे जयेन् ॥ २४
 देवासुरमनुष्येषु यक्षगन्धर्वभोगिषु ।
 न तं पश्याम्यहं युद्धे पाण्डवं योऽभ्ययाद्रणे ॥ २५
 यत्तद्विराटनगरे श्रूयते महदद्भुतम् ।
 एकस्य च बहूनां च पर्याप्तं तन्निदर्शनम् ॥ २६
 एकेन पाण्डुपुत्रेण विराटनगरे यदा ।
 भग्नाः पलायन्त दिशः पर्याप्तं तन्निदर्शनम् ॥ २७
 बलं वीर्यं च तेजश्च शीघ्रता लघुहस्तता ।
 अविषादश्च धैर्यं च पार्थान्नान्यत्र विद्यते ॥ २८

संजय उवाच ।

इत्यब्रवीद्दृषीकेशः पार्थमुद्धर्षयन्गिरा ।
 गर्जनसमयवर्षाव गगने पाकशासनः ॥ २९
 केशवस्य वचः श्रुत्वा किरीटी श्वेतवाहनः ।
 अर्जुनस्तन्महद्वाक्यमब्रवील्लोमहर्षणम् ॥ ३०

इति श्रीमहाभारते उद्योगपर्वणि

अष्टपञ्चाशोऽध्यायः ॥ ५८ ॥

५९

वैशंपायन उवाच ।

संजयस्य वचः श्रुत्वा प्रज्ञाचक्षुर्नरेश्वरः ।

ततः संख्यातुमारेभे तद्वचो गुणदोषतः ॥ १
 प्रसंख्याय च सौक्ष्म्येण गुणदोषान्विचक्षणः ।
 यथावन्मतितत्त्वेन जयकामः सुतान्प्रति ॥ २
 बलाबले विनिश्चित्य याथातथ्येन बुद्धिमान् ।
 शक्तिं संख्यातुमारेभे तदा वै मनुजाधिपः ॥ ३
 देवमानुषयोः शक्या तेजसा चैव पाण्डवान् ।
 कुरूशक्यात्पतरया दुर्योधनमथाब्रवीत् ॥ ४
 दुर्योधनेनं चिन्ता मे शश्वन्नाप्युपशम्यति ।
 सत्यं ह्येतदहं मन्ये प्रत्यक्षं नानुमानतः ॥ ५
 आत्मजेषु परं स्नेहं सर्वभूतानि कुर्वते ।
 प्रियाणि चैषां कुर्वन्ति यथाशक्ति हितानि च ॥ ६
 एवमेवोपकर्तृणां प्रायशो लक्ष्यामहे ।
 इच्छन्ति बहुलं सन्तः प्रतिकर्तुं महत्प्रियम् ॥ ७
 अग्निः साचिव्यकर्ता स्यात्पाण्डवे तत्कृतं स्मरन् ।
 अर्जुनस्यातिभीमेऽस्मिन्कुरुपाण्डुसमागमे ॥ ८
 जातगृध्यामिपन्नाश्च पाण्डवानामनेकशः ।
 धर्मादयो भविष्यन्ति समाहूता दिवौकसः ॥ ९
 भीष्मद्रोणकृपादीनां भयादशनिसंमितम् ।
 रिरक्षिषन्तः संरम्भं गमिष्यन्तीति मे मतिः ॥ १०
 ते देवसहिताः पार्था न शक्याः प्रतिवीक्षितुम् ।
 मानुषेण नरव्याघ्रा वीर्यवन्तोऽस्त्रपारगाः ॥ ११
 दुरासदं यस्य दिव्यं गाण्डीवं धनुरुत्तमम् ।
 वारुणौ चाक्षयौ दिव्यौ शरपूर्णौ महेषुधी ॥ १२
 वानरश्च ध्वजो दिव्यो निःसङ्गो धूमवद्गतिः ।
 रथश्च चतुरन्तायां यस्य नास्ति समस्त्विषा ॥ १३
 महामेघनिभश्चापि निर्घोषः श्रूयते जनैः ।
 महाशनिसमः शब्दः शात्रवाणां भयंकरः ॥ १४
 यं चातिमानुषं वीर्यं कृत्स्नो लोको व्यवस्यति ।
 देवानामपि जेतारं यं विदुः पार्थिवा रणे ॥ १५
 शतानि पञ्च चैवेषूनुद्वपन्निव दृश्यते ।

निमेषान्तरमात्रेण मुञ्चन्दूरं च पातयन् ॥ १६
यमाह भीष्मो द्रोणश्च कृपो द्रौणिस्तथैव च ।
मद्राजस्तथा शल्यो मध्यस्था ये च मानवाः ॥ १७
युद्धायावस्थितं पार्थ पार्थिवैरतिमानुषैः ।
अशक्यं रथशार्दूलं पराजेतुमरिदमम् ॥ १८
क्षिपत्येकेन वेगेन पञ्च बाणशतानि यः ।
सदृशं बाहुवीर्येण कार्त्तवीर्यस्य पाण्डवम् ॥ १९
तमर्जुनं महेष्वासं महेन्द्रोपेन्द्ररक्षितम् ।
निघ्नन्तमिव पश्यामि विमर्देऽस्मिन्महामृधे ॥ २०
इत्येवं चिन्तयन्कृत्स्नमहोरात्राणि भारत ।
अनिद्रो निःसुखश्चास्मि कुरूणां शमचिन्तया ॥ २१
क्षयोदयोऽयं सुमहान्कुरूणां प्रत्युपस्थितः ।
अस्य चेत्कलहस्यान्तः शमादन्यो न विद्यते ॥ २२
शमो मे रोचते नित्यं पार्थैस्तात न विग्रहः ।
कुरुभ्यो हि सदा मन्ये पाण्डवाञ्छक्तिमत्तरान् ॥ २३

इति श्रीमहाभारते उद्योगपर्वणि

एकोनषष्टितमोऽध्यायः ॥ ५९ ॥

६०

वैशंपायन उवाच ।

पितुरेतद्वचः श्रुत्वा धार्तराष्ट्रोऽत्यमर्षणः ।
आधाय विपुलं क्रोधं पुनरेवेदमब्रवीत् ॥ १
अशक्या देवसचिवाः पार्थाः स्युरिति यद्ववान् ।
मन्यते तद्वयं व्येतु भवतो राजसत्तम ॥ २
अकामद्वेषसंयोगाद्द्रोहालोभाच्च भारत ।
उपेक्षया च भावानां देवा देवत्वमाप्नुवन् ॥ ३
इति द्वैपायनो व्यासो नारदश्च महातपाः ।
जामदग्न्यश्च रामो नः कथामकथयत्पुरा ॥ ४
नैव मानुषवद्देवाः प्रवर्तन्ते कदाचन ।
कामालोभादनुक्रोशाद्द्वेषाच्च भरतर्षभ ॥ ५
यदि ह्यग्निश्च वायुश्च धर्म इन्द्रोऽश्विनावपि ।

कामयोगात्प्रवर्तेरन्न पार्था दुःखमाप्नुयुः ॥ ६
तस्मान्न भवता चिन्ता कार्येषा स्यात्कदाचन ।
दैवेष्वपेक्षका ह्येते शश्वद्भावेषु भारत ॥ ७
अथ चेत्कामसंयोगाद्द्वेषालोभाच्च लक्ष्यते ।
देवेषु देवप्रामाण्यं नैव तद्विक्रमिष्यति ॥ ८
मयाभिमन्त्रितः शश्वज्जातवेदाः प्रशंसति ।
विधक्षुः सकलाल्लोकान्परिक्षिप्य समन्ततः ॥ ९
यद्वा परमकं तेजो येन युक्ता दिवौकसः ।
ममाप्यनुपमं भूयो देवेभ्यो विद्धि भारत ॥ १०
प्रदीर्यमाणां वसुधां गिरीणां शिखराणि च ।
लोकस्य पश्यतो राजन्स्थापयाम्यभिमन्त्रणात् ॥ ११
चेतनाचेतनस्यास्य जङ्गमस्थावरस्य च ।
विनाशाय समुत्पन्नं महाघोरं महास्वनम् ॥ १२
अश्मवर्षं च वायुं च शमयामीह नित्यशः ।
जगतः पश्यतोऽभीक्ष्णं भूतानामनुकम्पया ॥ १३
स्तम्भितास्वप्सु गच्छन्ति मया रथपदातयः ।
देवासुराणां भावानामहमेकः प्रवर्तिता ॥ १४
अक्षौहिणीभिर्यान्देशान्यामि कार्येण केनचित् ।
तत्रापि मे प्रवर्तन्ते यत्र यत्राभिकामये ॥ १५
भयानि विषये राजन्व्यालादीनि न सन्ति मे ।
मत्तः सुप्तानि भूतानि न हिंसन्ति भयंकराः ॥ १६
निकामवर्षी पर्जन्यो राजन्विषयवासिनाम् ।
धर्मिष्ठाश्च प्रजाः सर्वा ईतयश्च न सन्ति मे ॥ १७
अश्विनावथ वाय्वग्नी मरुद्भिः सह वृत्रहा ।
धर्मश्चैव मया द्विष्टान्नोत्सहन्तेऽभिरक्षितुम् ॥ १८
यदि ह्येते समर्थाः स्युर्मद्विषखातुमोजसा ।
न स्म त्रयोदश समाः पार्था दुःखमवाप्नुयुः ॥ १९
नैव देवा न गन्धर्वा नासुरा न च राक्षसाः ।
शक्तास्त्रातुं मया द्विष्टं सत्यमेतद्वीमि ते ॥ २०
यदभिध्याम्यहं शश्वच्छुभं वा यदि वाशुभम् ।

नैतद्विपन्नपूर्वं मे मित्रेष्वरिषु चोभयोः ॥ २१
 भविष्यतीदमिति वा यद्भवीमि परंतप ।
 नान्यथा भूतपूर्वं तत्सत्यवागिति मां विदुः ॥ २२
 लोकसाक्षिकमेतन्मे माहात्म्यं दिक्षु विश्रुतम् ।
 आश्वासनार्थं भवतः प्रोक्तं न श्लाघया नृप ॥ २३
 न ह्यहं श्लाघनो राजन्भूतपूर्वः कदाचन ।
 असदाचरितं ह्येतच्चदात्मानं प्रशंसति ॥ २४
 पाण्डवांश्चैव मत्स्यांश्च पाञ्चालान्केकयैः सह ।
 सात्यकिं वासुदेवं च श्रोतासि विजितान्मया ॥ २५
 सरितः सागरं प्राप्य यथा नश्यन्ति सर्वशः ।
 तथैव ते विनश्यन्ति मामासाद्य सहान्वयाः ॥ २६
 परा बुद्धिः परं तेजो वीर्यं च परमं मयि ।
 परा विद्या परो योगो मम तेभ्यो विशिष्यते ॥ २७
 पितामहश्च द्रोणश्च कृपः शल्यः शलस्तथा ।
 अस्त्रेषु यत्प्रजानन्ति सर्वं तन्मयि विद्यते ॥ २८
 इत्युक्त्वा संजयं भूयः पर्यपृच्छत भारत ।
 ज्ञात्वा युयुत्सुः कार्याणि प्राप्तकालमरिदम् ॥ २९

इति श्रीमहाभारते उद्योगपर्वणि

षष्ठितमोऽध्यायः ॥ ६० ॥

६१

वैशंपायन उवाच ।

तथा तु पृच्छन्तमतीव पार्था-

नैचित्रवीर्यं तमचिन्तयित्वा ।

उवाच कर्णो धृतराष्ट्रपुत्रं

प्रहर्षयन्संसदि कौरवाणाम् ॥ १

मिथ्या प्रतिज्ञाय मया यदस्त्रं

रामान्द्रुतं ब्रह्मपरं पुरस्तात् ।

विज्ञाय तेनास्मि तदैवमुक्त-

स्तवान्तकालेऽप्रतिभास्यतीति ॥ २

महापराधे ह्यपि संनतेन

महर्षिणाहं गुरुणा च शप्तः ।
 शक्तः प्रदग्धुं ह्यपि तिग्मतेजाः
 ससागरामप्यवनि महर्षिः ॥ ३
 प्रसादितं ह्यस्य मया मनोऽभू-
 च्छुश्रूषया स्वेन च पौरुषेण ।
 ततस्तदस्त्रं मम सावशेषं
 तस्मात्समर्थोऽस्मि ममैष भारः ॥ ४
 निमेषमात्रं तमृषिप्रसाद-
 मवाप्य पाञ्चालकरूपमत्स्यान् ।
 निहत्य पार्थाश्च सपुत्रपौत्रा-
 ल्लोकानहं शस्त्रजितान्प्रपत्स्ये ॥ ५
 पितामहस्तिष्ठतु ते समीपे
 द्रोणश्च सर्वे च नरेन्द्रमुख्याः ।
 यथाप्रधानेन बलेन यात्वा
 पार्थान्हनिष्यामि ममैष भारः ॥ ६
 एवं ब्रुवाणं तमुवाच भीष्मः
 किं कथ्यसे कालपरीतबुद्धे ।
 न कर्णं जानासि यथा प्रधाने
 हते हताः स्युर्धृतराष्ट्रपुत्राः ॥ ७
 यत्पाण्डवं दाहयता कृतं हि
 कृष्णद्वितीयेन धनंजयेन ।
 श्रुत्वैव तत्कर्म नियन्तुमात्मा
 शक्यस्त्वया वै सह बान्धवेन ॥ ८
 यां चापि शक्तिं त्रिदशाधिपस्ते
 ददौ महात्मा भगवान्महेन्द्रः ।
 भस्मीकृतां तां पतितां विशीर्णां
 चक्राहतां द्रक्ष्यसि केशवेन ॥ ९
 यस्ते शरः सर्पमुखो विभाति
 सदाग्र्यमाल्यैर्महितः प्रयत्नात् ।
 स पाण्डुपुत्राभिहतः शरौघैः

विचित्रमिदमाश्चर्यं मृगहन्प्रतिभाति मे ।

प्लवमानौ हि खचरौ पदातिरनुधावसि ॥ ११

शाकुनिक उवाच ।

पाशमेकमुभावेतौ सहितौ हरतो मम ।

यत्र वै विवदिष्येते तत्र मे वशमेष्यतः ॥ १२

विदुर उवाच ।

तौ विवादमनुप्राप्तौ शकुनौ मृत्युसंधितौ ।

विगृह्य च सुदुर्बुद्धी पृथिव्यां संनिपेततुः ॥ १३

तौ युध्यमानौ संरब्धौ मृत्युपाशवशानुगौ ।

उपसत्यापरिज्ञातो जग्राह मृगयुस्तदा ॥ १४

एवं ये ज्ञातयोऽर्थेषु मिथो गच्छन्ति विग्रहम् ।

तेऽस्मिन्नवशमायान्ति शकुनाविव विग्रहात् ॥ १५

संभोजनं संकथनं संप्रश्नोऽथ समागमः ।

एतानि ज्ञातिकार्याणि न विरोधः कदाचन ॥ १६

यस्मिन्काले सुमनसः सर्वे वृद्धानुपासते ।

सिंहगुप्तमिवारण्यमप्रवृष्ट्या भवन्ति ते ॥ १७

येऽर्थं संततमासाद्य दीना इव समासते ।

श्रियं ते संप्रयच्छन्ति द्विषद्भ्यो भरतर्षभ ॥ १८

धूमायन्ते व्यपेतानि ज्वलन्ति सहितानि च ।

धृतराष्ट्रोल्मुकानीव ज्ञातयो भरतर्षभ ॥ १९

इदमन्यत्प्रवक्ष्यामि यथा दृष्टं गिरौ मया ।

श्रुत्वा तदपि कौरव्य यथा श्रेयस्तथा कुरु ॥ २०

वयं किरातैः सहिता गच्छामो गिरिमुत्तरम् ।

ब्राह्मणैर्देवकल्पैश्च विद्याजम्भकवातिकैः ॥ २१

कुञ्जभूतं गिरिं सर्वमभितो गन्धमादनम् ।

दीप्यमानौषधिगणं सिद्धगन्धर्वसेवितम् ॥ २२

तत्र पश्यामहे सर्वे मधु पीतममाक्षिकम् ।

मरुप्रपाते विषमे निविष्टं कुम्भसंमितम् ॥ २३

आशीविषै रक्ष्यमाणं कुबेरदयितं भृशम् ।

यत्प्राश्य पुरुषो मर्त्यो अमरत्वं निगच्छति ॥ २४

अचक्षुर्लभते चक्षुर्वृद्धो भवति वै युवा ।

इति ते कथयन्ति स्म ब्राह्मणा जम्भसाधकाः ॥ २५

ततः किरातास्तदृष्ट्वा प्रार्थयन्तो महीपते ।

विनेशुर्विषमे तस्मिन्ससर्पे गिरिगह्वरे ॥ २६

तथैव तव पुत्रोऽयं पृथिवीमेक इच्छति ।

मधु पश्यति संमोहात्प्रपातं नानुपश्यति ॥ २७

दुर्योधनो योद्धुमनाः समरे सव्यसाचिना ।

न च पश्यामि तेजोऽस्य विक्रमं वा तथाविधम् ॥

एकेन रथमास्थाय पृथिवी येन निर्जिता ।

प्रतीक्षमाणो यो वीरः क्षमते वीक्षितं तव ॥ २९

द्रुपदो मत्स्यराजश्च संकुद्धश्च धनंजयः ।

न शेषयेयुः समरे वायुयुक्ता इवाम्रयः ॥ ३०

अङ्गे कुरुष्व राजानं धृतराष्ट्र युधिष्ठिरम् ।

युध्यतोर्हि द्वयोर्युद्धे नैकान्तेन भवेज्जयः ॥ ३१

इति श्रीमहाभारते उद्योगपर्वणि

द्विषष्टितमोऽध्यायः ॥ ६२ ॥

६३

धृतराष्ट्र उवाच ।

दुर्योधन विजानीहि यत्त्वं वक्ष्यामि पुत्रक ।

उत्पथं मन्यसे मार्गमनभिज्ञ इवाध्वगः ॥ १

पञ्चानां पाण्डुपुत्राणां यत्तेजः प्रमिमीषसि ।

पञ्चानामिव भूतानां महतां सुमहात्मनाम् ॥ २

युधिष्ठिरं हि कौन्तेयं परं धर्ममिहास्थितम् ।

परां गतिमसंप्रेक्ष्य न त्वं वेत्तुमिहार्हसि ॥ ३

भीमसेनं च कौन्तेयं यस्य नास्ति समो बले ।

रणान्तकं तर्कयसे महावातमिव हुमः ॥ ४

सर्वशस्त्रभृतां श्रेष्ठं मेरुं शिखरिणामिव ।

युधि गाण्डीवधन्वानं को नु युध्येत बुद्धिमान् ॥ ५

धृष्टद्युम्नश्च पाञ्चाल्यः कमिवाद्य न शातयेत् ।

शत्रुमध्ये शरान्मुञ्चन्देवराडशनीमिव ॥ ६

सात्यकिश्चापि दुर्धर्षः संमतोऽन्धकवृष्णिषु ।
 ध्वंसयिष्यति ते सेनां पाण्डवेयहिते रतः ॥ ७
 यः पुनः प्रतिमानेन त्रील्लोकानतिरिच्यते ।
 तं कृष्णं पुण्डरीकाक्षं को नु युध्येत बुद्धिमान् ॥ ८
 एकतो ह्यस्य दाराश्च ज्ञातयश्च सबान्धवाः ।
 आत्मा च पृथिवी चैयमेकतश्च धनंजयः ॥ ९
 वासुदेवोऽपि दुर्धर्षो यतात्मा यत्र पाण्डवः ।
 अविषह्यं पृथिव्यापि तद्वलं यत्र केशवः ॥ १०
 तिष्ठ तात सतां वाक्ये सुहृदामर्थवादिनाम् ।
 वृद्धं शांतनवं भीष्मं तितिक्षस्व पितामहम् ॥ ११
 मां च ब्रुवाणं शुश्रूष कुरुणामर्थवादिनम् ।
 द्रोणं कृपं विकर्णं च महाराजं च बाह्लिकम् ॥ १२
 एते ह्यपि यथैवाहं मन्तुमर्हसि तांस्तथा ।
 सर्वे धर्मविदो ह्येते तुल्यस्नेहाश्च भारत ॥ १३
 यत्तद्विराटनगरे सह भ्रातृभिरग्रतः ।
 उत्सृज्य गाः सुसंत्रस्तं बलं ते समशीर्यत ॥ १४
 यच्चैव तस्मिन्नगरे श्रूयते महदद्भुतम् ।
 ऐकस्य च बहूनां च पर्याप्तं तन्निर्दर्शनम् ॥ १५
 अर्जुनस्तत्तथाकार्षीत्किं पुनः सर्व एव ते ।
 स भ्रातृनभिजानीहि वृत्त्या च प्रतिपादय ॥ १६

इति श्रीमहाभारते उद्योगपर्वणि

त्रिषष्टितमोऽध्यायः ॥ ६३ ॥

६४

वैशंपायन उवाच ।

एवमुक्त्वा महाप्राज्ञो धृतराष्ट्रः सुयोधनम् ।
 पुनरेव महाभागः संजयं पर्यपृच्छत ॥ १
 ब्रूहि संजय यच्छेषं वासुदेवादनन्तरम् ।
 यदर्जुन उवाच त्वां परं कौतूहलं हि मे ॥ २
 संजय उवाच ।
 वासुदेववचः श्रुत्वा कुन्तीपुत्रो धनंजयः ।

उवाच काले दुर्धर्षो वासुदेवस्य शृण्वतः ॥ ३
 पितामहं शांतनवं धृतराष्ट्रं च संजय ।
 द्रोणं कृपं च कर्णं च महाराजं च बाह्लिकम् ॥ ४
 द्रौणिं च सोमदत्तं च शकुनिं चापि सौबलम् ।
 दुःशासनं शलं चैव पुरुमित्रं विविंशतिम् ॥ ५
 विकर्णं चित्रसेनं च जयत्सेनं च पार्थिवम् ।
 विन्दानुविन्दावावन्त्यौ दुर्मुखं चापि कौरवम् ॥ ६
 सैन्धवं दुःसहं चैव भूरिश्रवसमेव च ।
 भगदत्तं च राजानं जलसंधं च पार्थिवम् ॥ ७
 ये चाप्यन्ये पार्थिवास्तत्र योद्धुं
 समागताः कौरवाणां प्रियार्थम् ।
 मुमूर्षवः पाण्डवाग्नौ प्रदीप्ते
 समानीता धार्तराष्ट्रेण सूत ॥ ८
 यथान्यायं कौशलं वन्दनं च
 समागता मद्वचनेन वाच्याः ।
 इदं ब्रूयाः संजय राजमध्ये
 सुयोधनं पापकृतां प्रधानम् ॥ ९
 अमर्षणं दुर्मतिं राजपुत्रं
 पापात्मानं धार्तराष्ट्रं सुलुब्धम् ।
 सर्वं ममैतद्वचनं समग्रं
 सहामात्यं संजय श्रावयेथाः ॥ १०
 एवं प्रतिष्ठाप्य धनंजयो मां
 ततोऽर्थवद्धर्मवच्चापि वाक्यम् ।
 प्रोवाचेदं वासुदेवं समीक्ष्य
 पार्थो धीमाल्लोहितान्तायताक्षः ॥ ११
 यथा श्रुतं ते वदतो महात्मनो
 मधुप्रवीरस्य वचः समाहितम् ।
 तथैव वाच्यं भवता हि मद्वचः
 समागतेषु क्षितिपेषु सर्वशः ॥ १२
 शराग्निधूमे रथनेमिनादिते

धनुःसुवेणास्त्रबलापहारिणा ।
 यथा न होमः क्रियते महामृधे
 तथा समेत्य प्रयतध्वमाहताः ॥ १३
 न चेत्प्रयच्छध्वममित्रघातिनो
 युधिष्ठिरस्यांशमभीप्सितं स्वकम् ।
 नयामि वः स्वाश्वपदातिकुञ्जरा-
 न्दिशं पितृणामशिवां शितैः शरैः ॥ १४
 ततोऽहमामन्त्र्य चतुर्भुजं हरि
 धनंजयं चैव नमस्य सत्वरः ।
 जवेन संप्राप्त इहामरद्युते
 तवान्तिकं प्रापयितुं वचो महत् ॥ १५
 इति श्रीमहाभारते उद्योगपर्वणि
 चतुषष्टितमोऽध्यायः ॥ ६४ ॥
 ६५

वैशंपायन उवाच ।

दुर्योधने धार्तराष्ट्रे तद्वचोऽप्रतिनन्दति ।
 तूष्णींभूतेषु सर्वेषु समुत्तस्थुर्नरेश्वराः ॥ १
 उत्थितेषु महाराज पृथिव्यां सर्वराजसु ।
 रहिते संजयं राजा परिप्रष्टुं प्रचक्रमे ॥ २
 आशंसमानो विजयं तेषां पुत्रवशानुगः ।
 आत्मनश्च परेषां च पाण्डवानां च निश्चयम् ॥ ३
 धृतराष्ट्र उवाच ।
 गावल्गणे ब्रूहि नः सारफल्गु
 स्वसेनायां यावदिहास्ति किञ्चित् ।
 त्वं पाण्डवानां निपुणं वेत्थ सर्वं
 किमेषां ज्यायः किमु तेषां कनीयः ॥ ४
 त्वमेतयोः सारवित्सर्वदर्शी
 धर्मार्थयोर्निपुणो निश्चयज्ञः ।
 स मे पृष्टः संजय ब्रूहि सर्वं
 युध्यमानाः कतरेऽस्मिन्न सन्ति ॥ ५

संजय उवाच ।

न त्वां ब्रूयां रहिते जातु किञ्चि-
 दसूया हि त्वां प्रसहेत् राजन् ।
 आनयस्व पितरं संशितव्रतं
 गांधारी च महिषीमाजमीढ ॥ ६
 तौ तेऽसूयां विनयेतां नरेन्द्र
 धर्मज्ञौ तौ निपुणौ निश्चयज्ञौ ।
 तयोस्तु त्वां संनिधौ तद्वदेयं
 कृत्स्नं मतं वासुदेवार्जुनाभ्याम् ॥ ७
 वैशंपायन उवाच ।
 ततस्तन्मतमाज्ञाय संजयस्यात्मजस्य च ।
 अभ्युपेत्य महाप्राज्ञः कृष्णद्वैपायनोऽब्रवीत् ॥ ८
 संपृच्छते धृतराष्ट्राय संजय
 आचक्ष्व सर्वं यावदेषोऽनुयुङ्क्ते ।
 सर्वं यावद्वेत्य तस्मिन्यथाव-
 द्याथातथ्यं वासुदेवेऽर्जुने च ॥ ९
 इति श्रीमहाभारते उद्योगपर्वणि
 पञ्चषष्टितमोऽध्यायः ॥ ६५ ॥
 ६६
 संजय उवाच ।
 अर्जुनो वासुदेवश्च धन्विनौ परमार्चितौ ।
 कामादन्यत्र संभूतौ सर्वाभावाय संमितौ ॥ १
 द्यामन्तरं समास्थाय यथायुक्तं मनस्विनः ।
 चक्रं तद्वासुदेवस्य मायया वर्तते विभो ॥ २
 सापह्नवं पाण्डवेषु पाण्डवानां सुसमतम् ।
 सारासारबलं ज्ञात्वा तत्समासेन मे शृणु ॥ ३
 नरकं शम्बरं चैव कंसं चैद्यं च माधवः ।
 जितवान्घोरसंकाशान्क्रीडन्निव जनार्दनः ॥ ४
 पृथिवीं चान्तरिक्षं च द्यां चैव पुरुषोत्तमः ।
 मनसैव विशिष्टात्मा नयत्यात्मवशं वशी ॥ ५

भूयो भूयो हि यद्राजन्पृच्छसे पाण्डवान्प्रति ।
 सारासारबलं ज्ञातुं तन्मे निगदतः शृणु ॥ ६
 एकतो वा जगत्कृत्स्नमेकतो वा जनार्दनः ।
 सारतो जगतः कृत्स्नादतिरिक्तो जनार्दनः ॥ ७
 भस्म कुर्याज्जगदिदं मनसैव जनार्दनः ।
 न तु कृत्स्नं जगच्छक्तं भस्म कर्तुं जनार्दनम् ॥ ८
 यतः सत्यं यतो धर्मो यतो ह्रीरार्जवं यतः ।
 ततो भवति गोविन्दो यतः कृष्णस्ततो जयः ॥ ९
 पृथिवीं चान्तरिक्षं च दिवं च पुरुषोत्तमः ।
 विचेष्टयति भूतात्मा क्रीडन्निव जनार्दनः ॥ १०
 स कृत्वा पाण्डवान्सत्रं लोकं संमोहयन्निव ।
 अधर्मनिरतान्मूढान्दग्धुमिच्छति ते सुतान् ॥ ११
 कालचक्रं जगच्चक्रं युगचक्रं च केशवः ।
 आत्मयोगेन भगवान्परिवर्तयतेऽनिशम् ॥ १२
 कालस्य च हि मृत्योश्च जङ्गमस्थावरस्य च ।
 ईशते भगवानेकः सत्यमेतद्वीमि ते ॥ १३
 ईशन्नपि महायोगी सर्वस्य जगतो हरिः ।
 कर्माण्यारभते कर्तुं कीनाश इव दुर्बलः ॥ १४
 तेन वञ्चयते लोकान्मायायोगेन केशवः ।
 ये तमेव प्रपद्यन्ते न ते मुह्यन्ति मानवाः ॥ १५

इति श्रीमहाभारते उद्योगपर्वणि

षट्षष्टितमोऽध्यायः ॥ ६६ ॥

६७

धृतराष्ट्र उवाच ।

कथं त्वं माधवं वेत्थ सर्वलोकमहेश्वरम् ।
 कथमेतं न वेदाहं तन्ममाचक्ष्व संजय ॥ १

संजय उवाच ।

विद्या राजन्न ते विद्या मम विद्या न हीयते ।
 विद्याहीनस्तमोऽध्वस्तो नाभिजानाति केशवम् ॥ २
 विद्यया तात जानामि त्रियुगं मधुसूदनम् ।

कर्तारिमकृतं देवं भूतानां प्रभवाप्ययम् ॥ ३

धृतराष्ट्र उवाच ।

गावल्गणेऽत्र का भक्तिर्या ते नित्या जनार्दने ।

यया त्वमभिजानासि त्रियुगं मधुसूदनम् ॥ ४

संजय उवाच ।

मायां न सेवे भद्रं ते न वृथाधर्ममाचरे ।

शुद्धभावं गतो भक्त्या शास्त्राद्वेद्धि जनार्दनम् ॥ ५

धृतराष्ट्र उवाच ।

दुर्योधन हृषीकेशं प्रपद्यस्व जनार्दनम् ।

आप्तो नः संजयस्तात शरणं गच्छ केशवम् ॥ ६

दुर्योधन उवाच ।

भगवान्देवकीपुत्रो लोकं चेन्निहनिष्यति ।

प्रवदन्नर्जुने सख्यं नाहं गच्छेऽद्य केशवम् ॥ ७

धृतराष्ट्र उवाच ।

अवागगान्धारि पुत्रस्ते गच्छत्येष सुदुर्मतिः ।

ईर्ष्युर्दुरात्मा मानी च श्रेयसां वचनातिगः ॥ ८

गान्धार्युवाच ।

ऐश्वर्यकाम दुष्टात्मन्वृद्धानां शासनातिगः ।

ऐश्वर्यजीविते हित्वा पितरं मां च बालिश ॥ ९

वर्धयन्दुर्हृदां प्रीति मां च शोकेन वर्धयन् ।

निहतो भीमसेनेन स्मर्तासि वचनं पितुः ॥ १०

व्यास उवाच ।

दयितोऽसि राजन्कृष्णस्य धृतराष्ट्र निबोध मे ।

यस्य ते संजयो दूतो यस्त्वां श्रेयसि योक्ष्यते ॥ ११

जानात्येष हृषीकेशं पुराणं यच्च वै नवम् ।

शुश्रूषमाणमेकाग्रं मोक्षयते महतो भयात् ॥ १२

वैचित्रवीर्यं पुरुषाः क्रोधहर्षतमोवृताः ।

सिता बहुविधैः पाशैर्ये न तुष्टाः स्वकैर्धनैः ॥ १३

यमस्य वशमायान्ति काममूढाः पुनः पुनः ।

अन्धनेत्रा यथैवान्धा नीयमानाः स्वकर्मभिः ॥ १४

एष एकायनः पन्था येन यान्ति मनीषिणः ।
 तं हृष्टा मृत्युमत्येति महांस्तत्र न सज्जते ॥ १५
 धृतराष्ट्र उवाच ।
 अङ्ग संजय मे शंस पन्थानमकुतोभयम् ।
 येन गत्वा हृषीकेशं प्राप्नुयां शान्तिमुत्तमाम् ॥ १६
 संजय उवाच ।
 नाकृतात्मा कृतात्मानं जातु विद्याज्जनार्दनम् ।
 आत्मनस्तु क्रियोपायो नान्यत्रेन्द्रियनिग्रहात् ॥ १७
 इन्द्रियाणामुदीर्णानां कामत्यागोऽप्रमादतः ।
 अप्रमादोऽविहिंसा च ज्ञानयोनिरसंशयम् ॥ १८
 इन्द्रियाणां यमे यत्तो भव राजन्नतन्द्रितः ।
 बुद्धिश्च मा ते च्यवतु नियच्छैतां यतस्ततः ॥ १९
 एतज्ज्ञानं विदुर्विप्रा ध्रुवमिन्द्रियधारणम् ।
 एतज्ज्ञानं च पन्थाश्च येन यान्ति मनीषिणः ॥ २०
 अप्राप्यः केशवो राजन्निन्द्रियैरजितैर्नृभिः ।
 अग्रामाधिगतो योगाद्वशी तत्त्वे प्रसीदति ॥ २१

इति श्रीमहाभारते उद्योगपर्वणि

सप्तषष्ठितमोऽध्यायः ॥ ६७ ॥

६८

धृतराष्ट्र उवाच ।

भूयो मे पुण्डरीकाक्षं संजयाचक्ष्व पृच्छते ।
 नामकर्माथर्वित्तात् प्राप्नुयां पुरुषोत्तमम् ॥ १

संजय उवाच ।

श्रुतं मे तस्य देवस्य नामनिर्वचनं शुभम् ।
 यावत्तत्राभिजानेऽहमप्रमेयो हि केशवः ॥ २
 वसन्तात्सर्वभूतानां वसुत्वाद्देवयोनितः ।
 वासुदेवस्ततो वेद्यो वृषत्वाद्दृष्टिरुच्यते ॥ ३
 सौनाड्यानाञ्च योगाच्च विद्धि भारत माधवम् ।
 सर्वतत्त्वलयाश्चैव मधुहा मधुसूदनः ॥ ४
 कृषिर्भूवाचकः शब्दो णश्च निर्वृतिवाचकः ।

कृष्णस्तद्भावयोगाच्च कृष्णो भवति शाश्वतः ॥ ५
 पुण्डरीकं परं धाम नित्यमक्षयमक्षरम् ।
 तद्भावात्पुण्डरीकाक्षो दस्युत्रासाज्जनार्दनः ॥ ६
 यतः सत्त्वं न च्यवते यच्च सत्त्वान्न हीयते ।
 सत्त्वतः सात्वतस्तस्मादार्षभादृषभेक्षणः ॥ ७
 न जायते जनित्र्यां यदजस्तस्मादनीकजित् ।
 देवानां स्वप्रकाशत्वाद्दामाद्दामोदरं विदुः ॥ ८
 हर्षित्सौख्यात्सुखैश्चर्याद्वृषीकेशत्वमश्रुते ।
 बाहुभ्यां रोदसी बिभ्रन्महाबाहुरिति स्मृतः ॥ ९
 अधो न क्षीयते जातु यस्मात्तस्मादधोक्षजः ।
 नराणामयनाच्चापि तेन नारायणः स्मृतः ।
 पूरणात्सदनाश्चैव ततोऽसौ पुरुषोत्तमः ॥ १०
 असतश्च सतश्चैव सर्वस्य प्रभवाप्ययात् ।
 सर्वस्य च सदा ज्ञानात्सर्वमेनं प्रचक्षते ॥ ११
 सत्ये प्रतिष्ठितः कृष्णः सत्यमत्र प्रतिष्ठितम् ।
 सत्यात्सत्यं च गोविन्दस्तस्मात्सत्योऽपि नामतः ॥ १२
 विष्णुर्विक्रमणादेव जयनाज्जिष्णुरुच्यते ।
 शाश्वतत्वादनन्तश्च गोविन्दो वेदनाद्भवाम् ॥ १३
 अतत्त्वं कुरुते तत्त्वं तेन मोहयते प्रजाः ।
 एवंविधो धर्मनित्यो भगवान्मुनिभिः सह ।
 आगन्ता हि महाबाहुरानृशंस्वार्थमच्युतः ॥ १४

इति श्रीमहाभारते उद्योगपर्वणि

अष्टषष्ठितमोऽध्यायः ॥ ६८ ॥

६९

धृतराष्ट्र उवाच ।

चक्षुष्मतां वै स्पृहयामि संजय
 द्रक्ष्यन्ति ये वासुदेवं समीपे ।
 विभ्राजमानं वपुषा परेण
 प्रकाशयन्तं प्रदिशो दिशश्च ॥ १
 ईरयन्तं भारतीं भारताना-

मभ्यर्चनीयां शंकरां सृजयानाम् ।

बुभूषद्भिर्ग्रहणीयामनिन्द्यां

परासूनामग्रहणीयरूपाम् ॥ २

समुद्यन्तं सात्वतमेकवीरं

प्रणेतारमृषभं यादवानाम् ।

निहन्तारं क्षोभणं शात्रवाणां

मुष्णन्तं च द्विषतां वै यशांसि ॥ ३

द्रष्टारो हि कुरवस्तं समेता

महात्मानं शत्रुहणं वरेण्यम् ।

ब्रुवन्तं वाचमनृशंसरूपां

वृष्णिश्रेष्ठं मोहयन्तं मदीयान् ॥ ४

ऋषि सनातनतमं विपश्चितं

वाचः समुद्रं कलशं यतीनाम् ।

अरिष्टनेमि गरुडं सुपर्णं

पतिं प्रजानां भुवनस्य धाम ॥ ५

सहस्रशीर्षं पुरुषं पुराण-

मनादिमध्यान्तमनन्तकीर्तिम् ।

शुकस्य धातारमजं जनित्रं

परं परेभ्यः शरणं प्रपद्ये ॥ ६

त्रैलोक्यनिर्माणकरं जनित्रं

देवासुराणामथ नागरक्षसाम् ।

नराधिपानां विदुषां प्रधान-

मिन्द्रानुजं तं शरणं प्रपद्ये ॥ ७

इति श्रीमहाभारते उद्योगपर्वणि

एकोनसप्ततितमोऽध्यायः ॥ ६९ ॥

॥ समाप्तं यानसधिपर्व ॥

७०

वैशंपायन उवाच ।

संजये प्रतियाते तु धर्मराजो युधिष्ठिरः ।

अभ्यभाषत दाशार्हमृषभं सर्वसात्वताम् ॥ १

अयं स कालः संप्राप्तो मित्राणां मे जनार्दन ।

न च त्वदन्यं पश्यामि यो न आपत्सु तारयेत् ॥ २

त्वां हि माधव संश्रित्य निर्भया मोहदर्पितम् ।

धार्तराष्ट्रं सहामात्यं स्वमंशमनुयुञ्जमहे ॥ ३

यथा हि सर्वास्वापत्सु पासि वृष्णीनरिदम् ।

तथा ते पाण्डवा रक्षयाः पाह्यस्मान्महतो भयात् ॥ ४

भगवानुवाच ।

अयमस्मि महाबाहो ब्रूहि यत्ते विवक्षितम् ।

करिष्यामि हि तत्सर्वं यत्त्वं वक्ष्यसि भारत ॥ ५

युधिष्ठिर उवाच ।

श्रुतं ते धृतराष्ट्रस्य सपुत्रस्य चिकीर्षितम् ।

एतद्धि सकलं कृष्ण संजयो मां यदब्रवीत् ॥ ६

तन्मतं धृतराष्ट्रस्य सोऽस्यात्मा विवृतान्तरः ।

यथोक्तं दूत आचष्टे वध्यः स्यादन्यथा ब्रुवन् ॥ ७

अप्रदानेन राज्यस्य शान्तिमस्मासु मार्गति ।

लुब्धः पापेन मनसा चरन्नसममात्मनः ॥ ८

यत्तद्वादश वर्षाणि वने निर्व्युषिता वयम् ।

छद्मना शरदं चैकां धृतराष्ट्रस्य शासनात् ॥ ९

स्थाता नः समये तस्मिन्धृतराष्ट्र इति प्रभो ।

नाहास्म समयं कृष्ण तद्धि नो ब्राह्मणा विदुः ॥ १०

वृद्धो राजा धृतराष्ट्रः स्वधर्मं नानुपश्यति ।

पश्यन्वा पुत्रगृद्धित्वान्मन्दस्यान्वेति शासनम् ॥ ११

सुयोधनमते तिष्ठन्राजास्मासु जनार्दन ।

मिथ्या चरति लुब्धः संश्रयन्प्रियमिवात्मनः ॥ १२

इतो दुःखतरं किं नु यत्राहं मातरं ततः ।

संविधातुं न शक्नोमि मित्राणां वा जनार्दन ॥ १३

काशिभिश्चेदिपाञ्चालैर्मत्स्यैश्च मधुसूदन ।

भवता चैव नाथेन पञ्च ग्रामा वृता मया ॥ १४

कुशस्थलं वृकस्थलमासन्दी वारणावतम् ।

अवसानं च गोविन्द किञ्चिदेवात्र पञ्चमम् ॥ १५

पञ्च नस्तात दीयन्तां ग्रामा वा नगराणि वा ।
 वसेम सहिता येषु मा च नो भरता नशन् ॥ १६
 न च तानपि दुष्टात्मा धार्तराष्ट्रोऽनुमन्यते ।
 स्वाम्यमात्मनि मत्वासावतो दुःस्वतरं नु किम् ॥ १७
 कुले जातस्य वृद्धस्य परचित्तेषु गृध्यतः ।
 लोभः प्रज्ञानमाहन्ति प्रज्ञा हन्ति हता ह्रियम् ॥ १८
 ह्रीर्हता बाधते धर्मं धर्मो हन्ति हतः श्रियम् ।
 श्रीर्हता पुरुषं हन्ति पुरुषस्यास्वता वधः ॥ १९
 अस्वतो हि निवर्तन्ते ज्ञातयः सुहृदत्विजः ।
 अपुष्पादफलाद्दृक्षाद्यथा तात पतत्रिणः ॥ २०
 एतच्च मरणं तात यदस्मात्पतितादिव ।
 ज्ञातयो विनिवर्तन्ते प्रेतसत्त्वादिवासवः ॥ २१
 नातः पापीयसीं कांचिदवस्थां शम्बरोऽब्रवीत् ।
 यत्र नैवाद्य न प्रातर्भोजनं प्रतिदृश्यते ॥ २२
 धनमाहुः परं धर्मं धने सर्वं प्रतिष्ठितम् ।
 जीवन्ति धनिनो लोके मृता ये त्वधना नराः ॥ २३
 ये धनादपकर्षन्ति नरं स्वबलमाश्रिताः ।
 ते धर्ममर्थं कामं च प्रमथन्ति नरं च तम् ॥ २४
 एतामवस्थां प्राप्यैके मरणं वज्रिरे जनाः ।
 ग्रामायैके वनायैके नाशायैके प्रवव्रजुः ॥ २५
 उन्मादमेके पुण्यन्ति यान्त्यन्ये द्विषतां वशम् ।
 दास्यमेके निगच्छन्ति परेषामर्थहेतुना ॥ २६
 आपदेवास्य मरणात्पुरुषस्य गरीयसी ।
 श्रियो विनाशस्तद्व्यस्य निमित्तं धर्मकामयोः ॥ २७
 यदस्य धर्म्यं मरणं शाश्वतं लोकवर्त्म तत् ।
 समन्तात्सर्वभूतानां न तदत्येति कश्चन ॥ २८
 न तथा बाध्यते कृष्ण प्रकृत्या निर्धनो जनः ।
 यथा भद्रां श्रियं प्राप्य तया हीनः सुखैधितः ॥ २९
 स तदात्मापराधेन संप्राप्तो व्यसनं महत् ।
 सेन्द्रान्गार्हयते देवान्नात्मानं च कथंचन ॥ ३०

न चास्मिन्सर्वशास्त्राणि प्रतरन्ति निगर्हणाम् ।
 सोऽभिक्रुध्यति भृत्यानां सुहृदश्चाभ्यसूयति ॥ ३१
 तं तदा मन्युरेवैति स भूयः संप्रमुह्यति ।
 स मोहवशमापन्नः क्रूरं कर्म निषेवते ॥ ३२
 पापकर्मत्यायैव संकरं तेन पुण्यति ।
 संकरो नरकायैव सा काष्ठा पापकर्मणाम् ॥ ३३
 न चेत्प्रबुध्यते कृष्ण नरकायैव गच्छति ।
 तस्य प्रबोधः प्रज्ञैव प्रज्ञाचक्षुर्न रिष्यति ॥ ३४
 प्रज्ञालाभे हि पुरुषः शास्त्राण्येवान्वेक्षते ।
 शास्त्रनित्यः पुनर्धर्मं तस्य ह्रीरङ्गमुत्तमम् ॥ ३५
 ह्रीमान् हि पापं प्रदेष्टि तस्य श्रीरभिवर्धते ।
 श्रीमान्स यावद्भवति तावद्भवति पूरुषः ॥ ३६
 धर्मनित्यः प्रशान्तात्मा कार्ययोगवहः सदा ।
 नाधर्मे कुरुते बुद्धि न च पापेषु वर्तते ॥ ३७
 अह्नीको वा विमूढो वा नैव स्त्री न पुनः पुमान् ।
 नास्याधिकारो धर्मेऽस्ति यथा शूद्रस्तथैव सः ॥ ३८
 ह्रीमानवति देवांश्च पितृनात्मानमेव च ।
 तेनामृतत्वं व्रजति सा काष्ठा पुण्यकर्मणाम् ॥ ३९
 तदिदं मयि ते दृष्टं प्रत्यक्षं मधुसूदन ।
 यथा राज्यात्परिभ्रष्टो वसामि वसतीरिमाः ॥ ४०
 ते वयं न श्रियं हातुमलं न्यायेन केनचित् ।
 अत्र नो यतमानानां वधश्चेदपि साधु तत् ॥ ४१
 तत्र नः प्रथमः कल्पो यद्वयं ते च माधव ।
 प्रशान्ताः समभूताश्च श्रियं तानश्नुवीमहि ॥ ४२
 तत्रैषा परमा काष्ठा रौद्रकर्मक्षयोदया ।
 यद्वयं कौरवान्दत्त्वा तानि राष्ट्राण्यशीमहि ॥ ४३
 ये पुनः स्युरसंबद्धा अनार्याः कृष्ण शत्रवः ।
 तेषामप्यवधः कार्यः किं पुनर्ये स्युरीदृशाः ॥ ४४
 ज्ञातयश्च हि भूयिष्ठाः सहाया गुरवश्च नः ।
 तेषां वधोऽतिपापीयान्कि नु युद्धेऽस्ति शोभनम् ॥

पापः क्षत्रियधर्मोऽयं वयं च क्षत्रवान्धवाः ।
 स नः स्वधर्मोऽधर्मो वा वृत्तिरन्या विगर्हिता ॥४६
 शूद्रः करोति शुश्रूषां वैश्या विपणिजीविनः ।
 वयं वधेन जीवामः कपालं ब्राह्मणैर्वृतम् ॥ ४७
 क्षत्रियः क्षत्रियं हन्ति मत्स्यो मत्स्येन जीवति ।
 आ आनं हन्ति दाशार्हं पश्य धर्मो यथागतः ॥४८
 युद्धे कृष्ण कलिर्नित्यं प्राणाः सीदन्ति संयुगे ।
 बलं तु नीतिमात्राय हठे जयपराजयौ ॥ ४९
 नात्मच्छन्देन भूतानां जीवितं मरणं तथा ।
 नाप्यकाले सुखं प्राप्यं दुःखं वापि यदूत्तम ॥ ५०
 एको ह्यपि बहून्हन्ति घ्नन्त्येकं बहवोऽप्युत ।
 शूरं कापुरुषो हन्ति अयशस्वी यशस्विनम् ॥ ५१
 जयश्चैवोभयोर्दृष्ट उभयोश्च पराजयः ।
 तथैवापचयो दृष्टो व्यपयाने क्षयव्ययौ ॥ ५२
 सर्वथा वृजिनं युद्धं को घ्नन्न प्रतिहन्यते ।
 हतस्य च हृषीकेश समौ जयपराजयौ ॥ ५३
 पराजयश्च मरणान्मन्ये नैव विशिष्यते ।
 यस्य स्याद्विजयः कृष्ण तस्याप्यपचयो ध्रुवम् ॥५४
 अन्ततो दयितं घ्नन्ति केचिदप्यपरे जनाः ।
 तस्याङ्ग बलहीनस्य पुत्रान्भ्रातृनपश्यतः ।
 निर्वेदो जीविते कृष्ण सर्वतश्चोपजायते ॥ ५५
 ये ह्येव वीरा ह्रीमन्त आर्याः करुणवेदिनः ।
 त एव युद्धे हन्यन्ते यवीयान्मुच्यते जनः ॥ ५६
 हत्वाप्यनुशयो नित्यं परानपि जनार्दन ।
 अनुबन्धश्च पापोऽत्र शेषश्चाप्यवशिष्यते ॥ ५७
 शेषो हि बलमासाद्य न शेषमवशेषयेत् ।
 सर्वोच्छेदे च यतते वैरस्यान्तविधित्सया ॥ ५८
 जयो वैरं प्रसृजति दुःखमास्ते पराजितः ।
 सुखं प्रशान्तः स्वपिति हित्वा जयपराजयौ ॥ ५९
 जातवैरश्च पुरुषो दुःखं स्वपिति नित्यदा ।

अनिर्वृतेन मनसा ससर्प इव वैश्मनि ॥ ६०
 उत्सादयति यः सर्वं यशसा स वियुज्यते ।
 अकीर्तिं सर्वभूतेषु शाश्वतीं स नियच्छति ॥ ६१
 न हि वैराणि शाम्यन्ति दीर्घकालकृतान्यपि ।
 आख्यातारश्च विद्यन्ते पुमांश्चोत्पद्यते कुले ॥ ६२
 न चापि वैरं वैरेण केशव व्युपशाम्यति ।
 हविषाग्निर्यथा कृष्ण भूय एवाभिवर्धते ॥ ६३
 अतोऽन्यथा नास्ति शान्तिर्नित्यमन्तरमन्ततः ।
 अन्तरं लिप्समानानामयं दोषो निरन्तरः ॥ ६४
 पौरुषेयो हि बलवानाधिर्हृदयबाधनः ।
 तस्य त्यागेन वा शान्तिर्निवृत्त्या मनसोऽपि वा ॥६५
 अथ वा मूलघातेन द्विपतां मधुसूदन ।
 फलनिर्वृत्तिरिद्धा स्यात्तद्वृशंसतरं भवेत् ॥ ६६
 या तु त्यागेन शान्तिः स्यात्तद्वते वध एव सः ।
 संशयाच्च समुच्छेदाद्विषतामात्मनस्तथा ॥ ६७
 न च त्यक्तुं तदिच्छामो न चेच्छामः कुलक्षयम् ।
 अत्र या प्रणिपातेन शान्तिः सैव गरीयसी ॥ ६८
 सर्वथा यतमानानामयुद्धमभिकाङ्क्षताम् ।
 सान्त्वे प्रतिहते युद्धं प्रसिद्धमपराक्रमम् ॥ ६९
 प्रतिघातेन सान्त्वस्य दारुणं संप्रवर्तते ।
 तच्छुनामिव गोपादे पण्डितैरुपलक्षितम् ॥ ७०
 लाङ्गूलचालनं क्ष्वेडः प्रतिरावो विवर्तनम् ।
 दन्तदर्शनमारावस्ततो युद्धं प्रवर्तते ॥ ७१
 तत्र यो बलवान्कृष्ण जित्वा सोऽस्ति तदामिषम् ।
 एवमेष मनुष्येषु विशेषो नास्ति कश्चन ॥ ७२
 सर्वथा त्वेतदुचितं दुर्बलेषु बलीयसाम् ।
 अनादरो विरोधश्च प्रणिपाती हि दुर्बलः ॥ ७३
 पिता राजा च वृद्धश्च सर्वथा मानमर्हति ।
 तस्मान्मान्यश्च पूज्यश्च धृतराष्ट्रो जनार्दन ॥ ७४
 पुत्रस्नेहस्तु बलवान्धृतराष्ट्रस्य माधव ।

स पुत्रवशमापन्नः प्रणिपातं प्रहास्यति ॥ ७५
तत्र किं मन्यसे कृष्ण प्राप्तकालमनन्तरम् ।
कथमर्थाच्च धर्माच्च न हीयेमहि माधव ॥ ७६
ईदृशे ह्यर्थकृच्छ्रेऽस्मिन्कमन्यं मधुसूदन ।
उपसंप्रष्टुमर्हामि त्वामृते पुरुषोत्तम ॥ ७७
प्रियश्च प्रियकामश्च गतिज्ञः सर्वकर्मणाम् ।
को हि कृष्णास्ति नस्त्वादृक्सर्वनिश्चयवित्सुहृत् ॥ ७८

वैशंपायन उवाच ।

एवमुक्तः प्रत्युवाच धर्मराजं जनार्दनः ।
उभयोरेव वामर्थे यास्यामि कुरुसंसदम् ॥ ७९
शमं तत्र लभेयं चेद्युष्मदर्थमहापयन् ।
पुण्यं मे सुमहद्वाजंश्चरितं स्यान्महाफलम् ॥ ८०
मोचयेयं मृत्युपाशात्संरब्धान्कुरुसञ्जयान् ।
पाण्डवान्धार्तराष्ट्रांश्च सर्वा च पृथिवीमिमाम् ॥ ८१

युधिष्ठिर उवाच ।

न ममैतन्मतं कृष्ण यत्त्वं यायाः कुरुन्प्रति ।
सुयोधनः सूक्तमपि न करिष्यति ते वचः ॥ ८२
समेतं पार्थिवं क्षत्रं सुयोधनवशानुगम् ।
तेषां मध्यावतरणं तव कृष्ण न रोचये ॥ ८३
न हि नः प्रीणयेद्द्रव्यं न देवत्वं कुतः सुखम् ।
न च सर्वामरैश्वर्यं तव रोधेन माधव ॥ ८४

भगवानुवाच ।

जानाम्येतां महाराज धार्तराष्ट्रस्य पापताम् ।
अवाच्यास्तु भविष्यामः सर्वलोके महीक्षिताम् ॥ ८५
न चापि मम पर्याप्ताः सहिताः सर्वपार्थिवाः ।
कुड्मस्य प्रमुखे स्थातुं सिंहस्येवेतरे मृगाः ॥ ८६
अथ चेत्ते प्रवर्तेरन्मयि किञ्चिदसांप्रतम् ।
निर्दहेयं कुरुन्सर्वानिति मे धीयते मतिः ॥ ८७
न जातु गमनं तत्र भवेत्पार्थ निरर्थकम् ।
अर्थप्राप्तिः कदाचित्स्यादन्ततो वाप्यवाच्यता ॥ ८८

युधिष्ठिर उवाच ।

यत्तुभ्यं रोचते कृष्ण स्वस्ति प्राप्नुहि कौरवान् ।
कृतार्थं स्वस्तिमन्तं त्वां द्रक्ष्यामि पुनरागतम् ॥ ८९
विष्वक्सेन कुरुङ्गत्वा भारताञ्जमयेः प्रभो ।
यथा सर्वे सुमनसः सह स्यामः सुचेतसः ॥ ९०
भ्राता चासि सखा चासि बीभत्सोर्मम च प्रियः ।
सौहृदेनाविशङ्क्योऽसि स्वस्ति प्राप्नुहि भूतये ॥ ९१
अस्मान्वेत्थ परान्वेत्थ वेत्थार्थं वेत्थ भाषितम् ।
यद्यदस्मद्वित्तं कृष्ण तत्तद्वाच्यः सुयोधनः ॥ ९२
यद्यद्धर्मेण संयुक्तमुपपद्येद्वित्तं वचः ।
तत्तत्केशव भाषेथाः सान्त्वं वा यदि वेतरत् ॥ ९३

इति श्रीमहाभारते उद्योगपर्वणि

सप्ततितमोऽध्यायः ॥ ७० ॥

७१

भगवानुवाच ।

संजयस्य श्रुतं वाक्यं भवतश्च श्रुतं मया ।
सर्वं जानाम्यभिप्रायं तेषां च भवतश्च यः ॥ १
तव धर्माश्रिता बुद्धिस्तेषां वैराश्रिता मतिः ।
यद्युद्वेन लभ्येत तत्ते बहुमतं भवेत् ॥ २
न च तन्नैष्ठिकं कर्म क्षत्रियस्य विशां पते ।
आहुराश्रमिणः सर्वे यद्वैक्षं क्षत्रियश्चरेत् ॥ ३
जयो वधो वा संप्राप्ते धात्रा दिष्टः सनातनः ।
स्वधर्मः क्षत्रियस्यैष कार्पण्यं न प्रशस्यते ॥ ४
न हि कार्पण्यमास्थाय शक्या वृत्तिर्युधिष्ठिर ।
विक्रमस्व महाबाहो जहि शत्रूनरिदम ॥ ५
अतिगृद्धाः कृतस्नेहा दीर्घकालं सहोषिताः ।
कृतमित्राः कृतबला धार्तराष्ट्राः परंतप ॥ ६
न पर्यायोऽस्ति यत्साम्यं त्वयि कुर्युर्विशां पते ।
बलवन्तां हि मन्यन्ते भीष्मद्रोणकृपादिभिः ॥ ७
यावच्च मार्दवेनैतान् राजन्नुपचरिष्यसि ।

तावदेते हरिष्यन्ति तव राज्यमरिदम् ॥ ८
 नानुक्रोशान्न कार्पण्यान्न च धर्मार्थकारणात् ।
 अलं कर्तुं धार्तराष्ट्रास्तव काममरिदम् ॥ ९
 एतदेव निमित्तं ते पाण्डवास्तु यथा त्वयि ।
 नान्वतप्यन्त कौपीनं तावत्कृत्वापि दुष्करम् ॥ १०
 पितामहस्य द्रोणस्य विदुरस्य च धीमतः ।
 पश्यतां कुरुमुख्यानां सर्वेषामेव तत्त्वतः ॥ ११
 दानशीलं मृदुं दान्तं धर्मकाममनुव्रतम् ।
 यत्त्वामुपधिना राजन्मृतेनावश्चयत्तदा ।
 न चापत्रपते पापो नृशंसस्तेन कर्मणा ॥ १२
 तथाशीलसमाचारे राजन्मा प्रणयं कृथाः ।
 वध्यास्ते सर्वलोकस्य किं पुनस्तव भारत ॥ १३
 वाग्भिस्त्वप्रतिरूपाभिरतुदत्सकनीयसम् ।
 श्लाघमानः प्रहृष्टः सन्भाषते भ्रातृभिः सह ॥ १४
 एतावत्पाण्डवानां हि नास्ति किञ्चिदिह स्वकम् ।
 नामधेयं च गोत्रं च तदप्येषां न शिष्यते ॥ १५
 कालेन महता चैषां भविष्यति पराभवः ।
 प्रकृति ते भजिष्यन्ति नष्टप्रकृतयो जनाः ॥ १६
 एताश्चान्याश्च परुषा वाचः स समुदीरयत् ।
 श्लाघते ज्ञातिमध्ये स्म त्वयि प्रव्रजिते वनम् ॥ १७
 ये तत्रासन्समानीतास्ते दृष्ट्वा त्वामनागसम् ।
 अश्रुकण्ठा रुदन्तश्च सभायामासते तदा ॥ १८
 न चैनमभ्यनन्दंस्ते राजानो ब्राह्मणैः सह ।
 सर्वे दुर्योधनं तत्र निन्दन्ति स्म सभासदः ॥ १९
 कुलीनस्य च या निन्दा वधश्चामित्रकर्शन ।
 महागुणो वधो राजन्न तु निन्दा कुजीविका ॥ २०
 तदैव निहतो राजन्यदैव निरपत्रपः ।
 निन्दितश्च महाराज पृथिव्यां सर्वराजसु ॥ २१
 ईषत्कार्यो वधस्तस्य यस्य चारित्रमीदृशम् ।
 प्रस्कम्भनप्रतिस्तब्धश्छिन्नमूल इव द्रुमः ॥ २२

वध्यः सर्प इवानार्यः सर्वलोकस्य दुर्मतिः ।
 जह्येनं त्वममित्रघ्न मा राजन्विचिकित्सिस्थाः ॥ २३
 सर्वथा त्वत्क्षमं चैतद्रोचते च ममानघ ।
 यत्त्वं पितरि भीष्मे च प्रणिपातं समाचरेः ॥ २४
 अहं तु सर्वलोकस्य गत्वा छेत्स्यामि संशयम् ।
 येषामस्ति द्विधाभावो राजन्दुर्योधनं प्रति ॥ २५
 मध्ये राज्ञामहं तत्र प्रातिपौरुषिकान्गुणान् ।
 तव संकीर्तयिष्यामि ये च तस्य व्यतिक्रमाः ॥ २६
 ब्रुवतस्तत्र मे वाक्यं धर्मार्थसहितं हितम् ।
 निशम्य पार्थिवाः सर्वे नानाजनपदेश्वराः ॥ २७
 त्वयि संप्रतिपत्स्यन्ते धर्मात्मा सत्यवागिति ।
 तस्मिन्वाधिगमिष्यन्ति यथा लोभादवर्तत ॥ २८
 गर्हयिष्यामि चैवैनं पौरजानपदेष्वपि ।
 वृद्धबालानुपादाय चातुर्वर्ण्यसमागमे ॥ २९
 शमं चेद्याचमानस्त्वं न धर्मं तत्र लप्स्यसे ।
 कुरुन्विगर्हयिष्यन्ति धृतराष्ट्रं च पार्थिवाः ॥ ३०
 तस्मिँल्लोकपरित्यक्ते किं कार्यमवशिष्यते ।
 हते दुर्योधने राजन्यदन्यक्रियतामिति ॥ ३१
 यात्वा चाहं कुरुन्सर्वान्युष्मदर्थमहापयन् ।
 यतिष्ये प्रशमं कर्तुं लक्षयिष्ये च चेष्टितम् ॥ ३२
 कौरवाणां प्रवृत्तिं च गत्वा युद्धाधिकारिकाम् ।
 निशम्य विनिवर्तिष्ये जयाय तव भारत ॥ ३३
 सर्वथा युद्धमेवाहमाशंसामि परैः सह ।
 निमित्तानि हि सर्वाणि तथा प्रादुर्भवन्ति मे ॥ ३४
 मृगाः शकुन्ताश्च वदन्ति घोरं
 हस्यश्चमुख्येषु निशामुखेषु ।
 घोराणि रूपाणि तथैव चान्नि-
 वर्णान्वहून्पुष्यति घोररूपान् ।
 मनुष्यलोकक्षपणोऽथ घोरो
 नो चेदनुप्राप्त इहान्तकः स्यात् ॥ ३५

शस्त्राणि पत्रं कवचान्त्रांश्च
 नागान्धवांश्च प्रतिपादयित्वा ।
 योधाश्च सर्वे कृतनिश्रमास्ते
 भवन्तु हस्यश्चरथेषु यत्ताः ।
 सांप्रामिकं ते यदुपार्जनीयं
 सर्वं समग्रं कुरु तन्नरेन्द्र ॥ ३६
 दुर्योधनो न ह्यलमद्य दातुं
 जीवंस्तवैतन्नृपते कथंचित् ।
 यत्ते पुरस्तादभवत्समृद्धं
 द्यूते हृतं पाण्डवमुख्य राज्यम् ॥ ३७
 इति श्रीमहाभारते उद्योगपर्वणि
 एकसप्ततितमोऽध्यायः ॥ ७१ ॥

७२

भीमसेन उवाच ।

यथा यथैव शान्तिः स्यात्कुरुणां मधुसूदन ।
 तथा तथैव भाषेथा मा स्म युद्धेन भीषयेः ॥ १
 अमर्षी नित्यसंरब्धः श्रेयोद्वेषी महामनाः ।
 नोग्रं दुर्योधनो वाच्यः सात्रैर्वैनं समाचरेः ॥ २
 प्रकृत्या पापसत्त्वश्च तुल्यचेताश्च दस्युभिः ।
 ऐश्वर्यमदमत्तश्च कृतवैरश्च पाण्डवैः ॥ ३
 अदीर्घदर्शी निष्ठूरी क्षेप्ता क्रूरपराक्रमः ।
 दीर्घमन्युरनेयश्च पापात्मा निकृतिप्रियः ॥ ४
 म्रियेतापि न भज्येत नैव जह्यात्स्वकं मतम् ।
 तादृशेन शमं कृष्ण मन्ये परमदुष्करम् ॥ ५
 सुहृदामप्यवाचीनस्त्यक्तधर्मः प्रियानृतः ।
 प्रतिहन्त्येव सुहृदां वाचश्चैव मनांसि च ॥ ६
 स मन्युवशमापन्नः स्वभावं दुष्टमास्थितः ।
 स्वभावात्पापमन्वेति नृणैस्तुन्न इवोरगः ॥ ७
 दुर्योधनो हि यत्सेनः सर्वथा विदितस्तव ।
 यच्छीलो यत्स्वभावश्च यद्वलो यत्पराक्रमः ॥ ८

पुरा प्रसन्नाः कुरवः सहपुत्रास्तथा वयम् ।
 इन्द्रज्येष्ठा इवाभूम मोदमानाः सबान्धवाः ॥ ९
 दुर्योधनस्य क्रोधेन भारता मधुसूदन ।
 धक्ष्यन्ते शिशिरापाये वनानीव हुताशनैः ॥ १०
 अष्टादशेमे राजानः प्रख्याता मधुसूदन ।
 ये समुच्चिच्छिदुर्ज्ञातीन्सुहृदश्च सबान्धवान् ॥ ११
 असुराणां समृद्धानां ज्वलतामिव तेजसा ।
 पर्यायकाले धर्मस्य प्राप्ते बलिरजायत ॥ १२
 हैहयानामुदावर्तो नीपानां जनमेजयः ।
 बहुलस्तालजङ्घानां कृमीणामुद्धतो वसुः ॥ १३
 अजबिन्दुः सुवीराणां सुराष्ट्राणां कुशार्द्रिकः ।
 अर्कजश्च बलीहानां चीनानां धौतमूलकः ॥ १४
 हयग्रीवो विदेहानां वरप्रश्न महौजसाम् ।
 बाहुः सुन्दरवेगानां दीप्ताक्षाणां पुरुरवाः ॥ १५
 सहजश्चेदिमत्स्यानां प्रचेतानां बृहद्बलः ।
 धारणश्चेन्द्रवत्सानां मुकुटानां विगाहनः ॥ १६
 शमश्च नन्दिवेगानामित्येते कुलपांसनाः ।
 युगान्ते कृष्ण संभूताः कुलेषु पुरुषाधमाः ॥ १७
 अप्ययं नः कुरुणां स्याद्युगान्ते कालसंभृतः ।
 दुर्योधनः कुलाङ्गारो जघन्यः पापपूरुषः ॥ १८
 तस्मान्मृदु शनैरेनं ब्रूया धर्मार्थसंहितम् ।
 कामानुबन्धबहुलं नोप्रमुग्रपराक्रमम् ॥ १९
 अपि दुर्योधनं कृष्ण सर्वे वयमधश्चराः ।
 नीचैर्भूत्वानुयास्यामो मा स्म नो भरता नशन् ॥ २०
 अप्युदासीनवृत्तिः स्याद्यथा नः कुरुभिः सह ।
 वासुदेव तथा कार्यं न कुरुननयः स्पृशेत् ॥ २१
 वाच्यः पितामहो वृद्धो ये च कृष्ण सभासदः ।
 भ्रातृणामस्तु सौभ्रात्रं धार्तराष्ट्रः प्रशाम्यताम् ॥ २२
 अहमेतद्वीम्येवं राजा चैव प्रशंसति ।

अर्जुनो नैव युद्धार्थी भूयसी हि दयार्जुने ॥ २३

इति श्रीमहाभारते उद्योगपर्वणि

द्विसप्ततितमोऽध्यायः ॥ ७२ ॥

७३

वैशंपायन उवाच ।

एतच्छ्रुत्वा महाबाहुः केशवः प्रहसन्निव ।
अभूतपूर्वं भीमस्य मार्दवोपगतं वचः ॥ १
गिरेरिव लघुत्वं तच्छीतत्वमिव पावके ।
मत्वा रामानुजः शौरिः शार्ङ्गधन्वा वृकोदरम् ॥ २
सन्तेजयस्तदा वाग्भिर्मातरिश्वेव पावकम् ।
उवाच भीममासीनं कृपयाभिपरिप्लुतम् ॥ ३
त्वमन्यदा भीमसेन युद्धमेव प्रशससि ।
वधाभिनन्दिनः क्रूरान्धार्तराष्ट्रान्मिमर्दिषुः ॥ ४
न च स्वपिषि जागर्षिं न्युञ्जः शेषे परंतप ।
घोरामशान्तां रुशती सदा वाचं प्रभाषसे ॥ ५
निःश्वसन्नग्निवर्णेन संतप्तः स्वेन मन्युना ।
अप्रशान्तमना भीम सधूम इव पावकः ॥ ६
एकान्ते निष्ठनञ्शेषे भारते इव दुर्बलः ।
अपि त्वां केचिदुन्मत्तं मन्यन्तेऽतद्विदो जनाः ॥ ७
आरुज्य वृक्षान्निर्मूलान्गजः परिभुजन्निव ।
निघ्नन्पद्भिः क्षिति भीम निष्ठनन्परिधावसि ॥ ८
नास्मिञ्जनेऽभिरमसे रहः क्षियसि पाण्डव ।
नान्यं निशि दिवा वापि कदाचिदभिनन्दसि ॥ ९
अकस्मात्समयमानश्च रहस्यास्से रुदन्निव ।
जान्वोर्मूर्धनिमाधाय चिरमास्से प्रसीलितः ॥ १०
भ्रुकुटि च पुनः कुर्वन्नोष्ठौ च विलिहन्निव ।
अभीक्ष्णं दृश्यसे भीम सर्वं तन्मन्युकारितम् ॥ ११
यथा पुरस्तात्सविता दृश्यते शुक्रमुच्चरन् ।
यथा च पश्चान्निर्मुक्तो भ्रुवं पर्येति रश्मिवान् ॥ १२
तथा सत्यं ब्रवीम्येतन्नास्ति तस्य व्यतिक्रमः ।

हन्ताहं गदयाभ्येत्य दुर्योधनममर्षणम् ॥ १३
इति स्म मध्ये भ्रातॄणां सत्येनालभसे गदाम् ।
तस्य ते प्रशमे बुद्धिर्धीयतेऽद्य परंतप ॥ १४
अहो युद्धप्रतीपानि युद्धकाल उपस्थिते ।
पश्यसीवाप्रतीपानि किं त्वां भीर्भीम विन्दति ॥ १५
अहो पार्थ निमित्तानि विपरीतानि पश्यसि ।
स्वप्नान्ते जागरान्ते च तस्मात्प्रशममिच्छसि ॥ १६
अहो नाशंससे किञ्चित्पुंस्त्वं क्लीब इवात्मनि ।
कश्मलेनाभिपन्नोऽसि तेन ते विकृतं मनः ॥ १७
उद्वेपते ते हृदयं मनस्ते प्रविषीदति ।
ऊरुस्तम्भगृहीतोऽसि तस्मात्प्रशममिच्छसि ॥ १८
अनित्यं किल मर्त्यस्य चित्तं पार्थ चलाचलम् ।
वातवेगप्रचलिता अष्टौला शाल्मलेरिव ॥ १९
तवैषा विकृता बुद्धिर्गवां वागिव मानुषी ।
मनांसि पाण्डुपुत्राणां मज्जयत्यल्लवानिव ॥ २०
इदं मे महदाश्चर्यं पर्वतस्येव सर्पणम् ।
यदीदृशं प्रभाषेथा भीमसेनासमं वचः ॥ २१
स दृष्ट्वा स्वानि कर्माणि कुले जन्म च भारत ।
उत्तिष्ठस्व विषादं मा कृथा वीर स्थिरो भव ॥ २२
न चैतदनुरूपं ते यत्ते ग्लानिररिर्दमः ।
यदोजसा न लभते क्षत्रियो न तदश्रुते ॥ २३

इति श्रीमहाभारते उद्योगपर्वणि

त्रिसप्ततितमोऽध्यायः ॥ ७३ ॥

७४

वैशंपायन उवाच ।

तथोक्तो वासुदेवेन नित्यमन्युरमर्षणः ।
सदश्ववत्समाधावद्वभाषे तदनन्तरम् ॥ १
अन्यथा मां चिकीर्षन्तमन्यथा मन्यसेऽच्युत ।
प्रणीतभावमत्यन्तं युधि सत्यपराक्रमम् ॥ २
वेत्थ दाशार्हं सत्त्वं मे दीर्घकालं सहोषितः ।

उत वा मां न जानासि प्लवन्द इवाप्लवः ।
 तस्मादप्रतिरूपाभिर्वाग्भिर्मां त्वं समर्हसि ॥ ३
 कथं हि भीमसेनं मां जानन्कश्चन माधव ।
 ब्रूयादप्रतिरूपाणि यथा मां वक्तुमर्हसि ॥ ४
 तस्मादिदं प्रवक्ष्यामि वचनं वृष्णिनन्दन ।
 आत्मनः पौरुषं चैव बलं च न समं परैः ॥ ५
 सर्वथा नार्यकर्मैतत्प्रशंसा स्वयमात्मनः ।
 अतिवादापविद्वस्तु वक्ष्यामि बलमात्मनः ॥ ६
 पश्येमे रोदसी कृष्ण ययोरासन्निभाः प्रजाः ।
 अचले चाप्यनन्ते च प्रतिष्ठे सर्वमातरौ ॥ ७
 यदीमे सहसा क्रुद्धे समेयातां शिले इव ।
 अहमेते निगृह्णीयां बाहुभ्यां सचराचरे ॥ ८
 पश्यैतदन्तरं बाह्वोर्महापरिधयोरिव ।
 य एतत्प्राप्य मुच्येत न तं पश्यामि पूरुषम् ॥ ९
 हिमबांश्च समुद्रश्च वज्री च बलमित्स्वयम् ।
 मयाभिपन्नं त्रायेरन्बलमास्थाय न त्रयः ॥ १०
 युध्येयं क्षत्रियान्सर्वान्पाण्डवेष्वाततायिनः ।
 अधः पादतलेनैतानधिष्ठास्यामि भूतले ॥ ११
 न हि त्वं नाभिजानासि मम विक्रममच्युत ।
 यथा मया विनिर्जित्य राजानो वशगाः कृताः ॥ १२
 अथ चेन्मां न जानासि सूर्यस्येवोद्यतः प्रभाम् ।
 विगाढे युधि संबाधे वेत्स्यसे मां जनार्दन ॥ १३
 किं मात्यवाक्षीः परुषैर्व्रणं सूच्या इवानघ ।
 यथामति ब्रवीम्येतद्विद्धि मामधिकं ततः ॥ १४
 द्रष्टासि युधि संबाधे प्रवृत्ते वैशसेऽहनि ।
 मया प्रणुन्नान्मातङ्गान्स्थान् सादिनस्तथा ॥ १५
 तथा नरानभिकुट्टं निन्नन्तं क्षत्रियर्षभान् ।
 द्रष्टा मां त्वं च लोकश्च विकर्षन्तं वरान्वरान् ॥ १६
 न मे सीदन्ति मज्जानो न ममोद्वेपते मनः ।
 सर्वलोकादभिकुट्टान्न भयं विद्यते मम ॥ १७

किं तु सौहृदमेवैतत्कृपया मधुसूदन ।
 सर्वास्तितिक्षे संक्षेपान्मा स्म नो भरता नशन् ॥ १८

इति श्रीमहाभारते उद्योगपर्वणि

चतुःसप्ततितमोऽध्यायः ॥ ७४ ॥

७५

भगवानुवाच ।

भावं जिज्ञासमानोऽहं प्रणयादिदमब्रुवम् ।
 न चाक्षेपान्न पाण्डित्यान्न क्रोधान्न विवक्षया ॥ १
 वेदाहं तव माहात्म्यमुत ते वेद यद्वलम् ।
 उत ते वेद कर्माणि न त्वां परिभवाम्यहम् ॥ २
 यथा चात्मनि कल्याणं संभावयसि पाण्डव ।
 सहस्रगुणमप्येतत्त्वयि संभावयाम्यहम् ॥ ३
 यादृशे च कुले जन्म सर्वराजाभिपूजिते ।
 बन्धुभिश्च सुहृद्भिश्च भीम त्वमसि तादृशः ॥ ४
 जिज्ञासन्तो हि धर्मस्य संदिग्धस्य वृकोदर ।
 पर्यायं न व्यवस्यन्ति दैवमानुषयोर्जनाः ॥ ५
 स एव हेतुर्भूत्वा हि पुरुषस्यार्थसिद्धिषु ।
 विनाशेऽपि स एवास्य संदिग्धं कर्म पौरुषम् ॥ ६
 अन्यथा परिदृष्टानि कविभिर्दोषदर्शिभिः ।
 अन्यथा परिवर्तन्ते वेगा इव नभस्वतः ॥ ७
 सुमन्त्रितं सुनीतं च न्यायतश्चोपपादितम् ।
 कृतं मानुष्यकं कर्म दैवेनापि विरुध्यते ॥ ८
 दैवमप्यकृतं कर्म पौरुषेण विहन्यते ।
 शीतमुष्णं तथा वर्षं क्षुत्पिपासे च भारत ॥ ९
 यदन्यदिष्टभावस्य पुरुषस्य स्वयंकृतम् ।
 तस्मादनवरोधश्च विद्यते तत्र लक्षणम् ॥ १०
 लोकस्य नान्यतो वृत्तिः पाण्डवान्यत्र कर्मणः ।
 एवंबुद्धिः प्रवर्तते फलं स्यादुभयान्वयात् ॥ ११
 य एवं कृतबुद्धिः सन्कर्मस्त्वेव प्रवर्तते ।
 नासिद्धौ व्यथते तस्य न सिद्धौ हर्षमश्नुते ॥ १२

तत्रेयमर्थमात्रा मे भीमसेन विवक्षिता ।
 नैकान्तसिद्धिर्मन्तव्या कुरुभिः सह संयुगे ॥ १३
 नातिप्रणीतरश्मिः स्यात्तथा भवति पर्यये ।
 विषादमर्हद् ग्लानिं वा एतदर्थं ब्रवीमि ते ॥ १४
 श्वोभूते धृतराष्ट्रस्य समीपं प्राप्य पाण्डव ।
 यतिष्ये प्रशमं कर्तुं युष्मदर्थमहापयन् ॥ १५
 शमं चेत्ते करिष्यन्ति ततोऽनन्तं यशो मम ।
 भवतां च कृतः कामस्तेषां च श्रेय उत्तमम् ॥ १६
 ते चेद्भिनिवेक्ष्यन्ति नाभ्युपैष्यन्ति मे वचः ।
 कुरवो युद्धमेवात्र रौद्रं कर्म भविष्यति ॥ १७
 अस्मिन्पुत्रे भीमसेन त्वयि भारः समाहितः ।
 धूर्जुनेन धार्या स्याद्वोढव्य इतरो जनः ॥ १८
 अहं हि यन्ता वीभत्सोर्भविता संयुगे सति ।
 धनंजयस्यैष कामो न हि युद्धं न कामये ॥ १९
 तस्मादाशङ्कमानोऽहं वृकोदर मति तव ।
 तुदन्नङ्गीबया वाचा तेजस्ते समदीपयम् ॥ २०

इति श्रीमहाभारते उद्योगपर्वणि

पञ्चसप्ततितमोऽध्यायः ॥ ७५ ॥

७६

अर्जुन उवाच ।

उक्तं युधिष्ठिरेणैव यावद्वाच्यं जनार्दन ।
 तव वाक्यं तु मे श्रुत्वा प्रतिभाति परंतप ॥ १
 नैव प्रशममत्र त्वं मन्यसे सुकरं प्रभो ।
 लोभाद्वा धृतराष्ट्रस्य दैन्याद्वा समुपस्थितात् ॥ २
 अफलं मन्यसे चापि पुरुषस्य पराक्रमम् ।
 न चान्तरेण कर्माणि पौरुषेण फलोदयः ॥ ३
 तदिदं भाषितं वाक्यं तथा च न तथैव च ।
 न चैतदेवं द्रष्टव्यमसाध्यमिति किंचन ॥ ४
 किं चैतन्मन्यसे कृच्छ्रमस्माकं पापमादितः ।
 कुर्वन्ति तेषां कर्माणि येषां नास्ति फलोदयः ॥ ५

म, भा. १२५

संपाद्यमानं सम्यक्च स्यात्कर्म सफलं प्रभो ।
 स तथा कृष्ण वर्तस्व यथा शर्म भवेत्परैः ॥ ६
 पाण्डवानां कुरुणां च भवान्परमकः सुहृत् ।
 सुराणामसुराणां च यथा वीर प्रजापतिः ॥ ७
 कुरुणां पाण्डवानां च प्रतिपत्स्व निरामयम् ।
 अस्मद्वितमनुप्राप्तुं न मन्ये तव दुष्करम् ॥ ८
 एवं चेत्कार्यतामेति कार्यं तव जनार्दन ।
 गमनादेवमेव त्वं करिष्यसि न संशयः ॥ ९
 चिकीर्षितमथान्यत्ते तस्मिन्वीर दुरात्मनि ।
 भविष्यति तथा सर्वं यथा तव चिकीर्षितम् ॥ १०
 शर्म तैः सह वा नोऽस्तु तव वा यच्चिकीर्षितम् ।
 विचार्यमाणो यः कामस्तव कृष्ण स नो गुरुः ॥ ११
 न स नार्हति दुष्टात्मा वधं ससुतबान्धवः ।
 येन धर्मसुते दृष्ट्वा न सा श्रीरूपमर्षिता ॥ १२
 यच्चाप्यपश्यतोपायं धर्मिष्ठं मधुसूदन ।
 उपायेन नृशंसेन हृता दुर्धूतदेविना ॥ १३
 कथं हि पुरुषो जातः क्षत्रियेषु धनुर्धरः ।
 समाहूतो निवर्तेत प्राणत्यागेऽप्युपस्थिते ॥ १४
 अधर्मेण जितान्दृष्ट्वा वने प्रव्रजितांस्तथा ।
 वध्यतां मम वाष्णेय निर्गतोऽसौ सुयोधनः ॥ १५
 न चैतदद्भुतं कृष्ण मित्रार्थे यच्चिकीर्षसि ।
 क्रिया कथं नु मुख्या स्यान्मृदुना वेतरेण वा ॥ १६
 अथ वा मन्यसे ज्यायान्वधस्तेषामनन्तरम् ।
 तदेव क्रियतामाशु न विचार्यमतस्त्वया ॥ १७
 जानासि हि यथा तेन द्रौपदी पापबुद्धिना ।
 परिक्लिष्टा सभामध्ये तच्च तस्यापि मर्षितम् ॥ १८
 स नाम सम्यग्वर्तेत पाण्डवेष्विति माधव ।
 न मे संजायते बुद्धिर्वीजमुत्तमिवोषरे ॥ १९
 तस्माद्यन्मन्यसे युक्तं पाण्डवानां च यद्वितम् ।

तदाशु कुरु वाष्पेय यज्ञः कार्यमनन्तरम् ॥ २०

इति श्रीमहाभारते उद्योगपर्वणि

षट्सप्ततितमोऽध्यायः ॥ ७६ ॥

७७

भगवानुवाच ।

एवमेतन्महाबाहो यथा वदसि पाण्डव ।
सर्वं त्विदं समायत्तं बीभत्सो कर्मणोर्द्वयोः ॥ १
क्षेत्रं हि रसवच्छुद्धं कर्षकेणोपपादितम् ।
श्रुते वर्षं न कौन्तेय जातु निर्वर्तयेत्फलम् ॥ २
तत्र वै पौरुषं ब्रूयुरासेकं यत्नकारितम् ।
तत्र चापि ध्रुवं पश्येच्छोषणं दैवकारितम् ॥ ३
तदिदं निश्चितं बुद्ध्या पूर्वैरपि महात्मभिः ।
दैवे च मानुषे चैव संयुक्तं लोककारणम् ॥ ४
अहं हि तत्करिष्यामि परं पुरुषकारतः ।
दैवं तु न मया शक्यं कर्म कर्तुं कथंचन ॥ ५
स हि धर्मं च सत्यं च त्यक्त्वा चरति दुर्मतिः ।
न हि संतप्यते तेन तथारूपेण कर्मणा ॥ ६
तां चापि बुद्धिं पापिष्ठां वर्धयन्त्यस्य मन्त्रिणः ।
शकुनिः सूतपुत्रश्च भ्राता दुःशासनस्तथा ॥ ७
स हि त्यागेन राज्यस्य न शमं समुपेक्ष्यति ।
अन्तरेण वधात्पार्थ सानुबन्धः सुयोधनः ॥ ८
न चापि प्रणिपातेन त्यक्तुमिच्छति धर्मराट् ।
याच्यमानस्तु राज्यं स न प्रदास्यति दुर्मतिः ॥ ९
न तु मन्ये स तद्वाच्यो यद्युधिष्ठिरशासनम् ।
उक्तं प्रयोजनं तत्र धर्मराजेन भारत ॥ १०
तथा पापस्तु तत्सर्वं न करिष्यति कौरवः ।
तस्मिन्वाक्रियमाणेऽसौ लोकबन्धो भविष्यति ॥ ११
मम चापि स बन्धो वै जगत्प्रापि भारत ।
येन कौमारके यूयं सर्वे विप्रकृतास्तथा ॥ १२
विप्रप्लुतं च वो राज्यं नृशंसेन दुरात्मना ।

न चोपशम्यते पापः श्रियं दृष्ट्वा युधिष्ठिरे ॥ १३
असकृच्चाप्यहं तेन त्वत्कृते पार्थ भेदितः ।

न मया तद्गृहीतं च पापं तस्य चिकीर्षितम् ॥ १४
जानासि हि महाबाहो त्वमप्यस्य परं मतम् ।

प्रियं चिकीर्षमाणं च धर्मराजस्य मामपि ॥ १५
स जानंस्तस्य चात्मानं मम चैव परं मतम् ।

अजानन्निव चाकस्मादर्जुनाद्यामिशङ्कसे ॥ १६
यच्चापि परमं दिव्यं तच्चाप्यवगतं त्वया ।

विधानविहितं पार्थ कथं शर्म भवेत्परैः ॥ १७
यत्तु वाचा मया शक्यं कर्मणा चापि पाण्डव ।

करिष्ये तदहं पार्थ न त्वाशंसे शमं परैः ॥ १८
कथं गोहर्णे ब्रूयादिच्छब्दशर्म तथाविधम् ।

याच्यमानोऽपि भीष्मेण संवत्सरगतेऽध्वनि ॥ १९
तदैव ते पराभूता यदा संकल्पितास्त्वया ।

लवशः क्षणशश्चापि न च तुष्टः सुयोधनः ॥ २०
सर्वथा तु मया कार्यं धर्मराजस्य शासनम् ।

विभाव्यं तस्य भूयश्च कर्म पापं दुरात्मनः ॥ २१

इति श्रीमहाभारते उद्योगपर्वणि

षट्सप्ततितमोऽध्यायः ॥ ७७ ॥

७८

नकुल उवाच ।

उक्तं बहुविधं वाक्यं धर्मराजेन माधव ।

धर्मज्ञेन वदान्येन धर्मयुक्तं च तत्त्वतः ॥ १

मतमाज्ञाय राज्ञश्च भीमसेनेन माधव ।

संशमो बाहुवीर्यं च ख्यापितं माधवात्मनः ॥ २

तथैव फल्गुनेनापि यदुक्तं तत्त्वया श्रुतम् ।

आत्मनश्च मतं वीर कथितं भवतासकृत् ॥ ३

सर्वमेतदतिक्रम्य श्रुत्वा परमतं भवान् ।

यत्प्राप्तकालं मन्येथास्तत्कुर्याः पुरुषोत्तम ॥ ४

तस्मिन्तस्मिन्निमित्ते हि मतं भवति केशव ।

प्राप्तकालं मनुष्येण स्वयं कार्यमरिदम् ॥ ५
 अन्यथा चिन्तितो ह्यर्थः पुनर्भवति सोऽन्यथा ।
 अनित्यमतयो लोके नराः पुरुषसत्तम ॥ ६
 अन्यथा बुद्धयो ह्यासन्नस्मासु वनवासिषु ।
 अदृश्येष्वन्यथा कृष्ण दृश्येषु पुनरन्यथा ॥ ७
 अस्माकमपि वाष्ण्येय वने विचरतां तदा ।
 न तथा प्रणयो राज्ये यथा संप्रति वर्तते ॥ ८
 निवृत्तवनवासान्नः श्रुत्वा वीर समागताः ।
 अक्षौहिण्यो हि सप्तेमास्त्वत्प्रसादाज्जनार्दन ॥ ९
 इमान्हि पुरुषव्याघ्रानचिन्त्यबलपौरुषान् ।
 आत्तशस्त्रानरणे दृष्ट्वा न व्यथेदिह कः पुमान् ॥ १०
 स भवान्कुरुमध्ये तं सान्त्वपूर्वं भयान्वितम् ।
 ब्रूयाद्वाक्यं यथा मन्दो न व्यथेत सुयोधनः ॥ ११
 युधिष्ठिरं भीमसेनं वीभत्सुं चापराजितम् ।
 सहदेवं च मां चैव त्वां च रामं च केशव ॥ १२
 सात्यकिं च महावीर्यं विराटं च सहात्मजम् ।
 द्रुपदं च सहामात्यं धृष्टद्युम्नं च पार्षतम् ॥ १३
 काशिराजं च विक्रान्तं धृष्टकेतुं च चेदिपम् ।
 मांसशोणितभृन्मर्त्यः प्रतियुध्येत को युधि ॥ १४
 स भवान्गमनादेव साधयिष्यत्यसंशयम् ।
 इष्टमर्थं महाबाहो धर्मराजस्य केवलम् ॥ १५
 विदुरश्चैव भीष्मश्च द्रोणश्च सहबाह्लिकः ।
 श्रेयः समर्था विज्ञातुमुच्यमानं त्वयानघ ॥ १६
 ते चैनमनुनेष्यन्ति धृतराष्ट्रं जनाधिपम् ।
 तं च पापसमाचारं सहामात्यं सुयोधनम् ॥ १७
 श्रोता चार्थस्य विदुरस्त्वं च वक्ता जनार्दन ।
 कमिवार्थं विवर्तन्तं स्थापयेतां न वर्त्मनि ॥ १८

इति श्रीमहाभारते उद्योगपर्वणि

अष्टसप्ततितमोऽध्यायः ॥ ७८ ॥

७९

सहदेव उवाच ।

यदेतत्कथितं राज्ञा धर्म एष सनातनः ।
 यथा तु युद्धमेव स्यात्तथा कार्यमरिदम् ॥ १
 यदि प्रशममिच्छेयुः कुरवः पाण्डवैः सह ।
 तथापि युद्धं दाशार्हं योजयेथाः सहैव तैः ॥ २
 कथं नु दृष्ट्वा पाञ्चालीं तथा क्षिप्रां सभागताम् ।
 अवधेन प्रशाम्येत मम मन्युः सुयोधने ॥ ३
 यदि भीमार्जुनौ कृष्ण धर्मराजश्च धार्मिकः ।
 धर्ममुत्सृज्य तेनाहं योद्धुमिच्छामि संयुगे ॥ ४

सात्यकिरुवाच ।

सत्यमाह महाबाहो सहदेवो महामतिः ।
 दुर्योधनवधे शान्तिस्तस्य कोपस्य मे भवेत् ॥ ५
 जानासि हि यथा दृष्ट्वा चीराजिनधरान्वने ।
 तवापि मन्युरुद्धूतो दुःखितान्प्रेक्ष्य पाण्डवान् ॥ ६
 तस्मान्माद्रीसुतः शूरो यदाह पुरुषर्षभः ।
 वचनं सर्वयोधानां तन्मतं पुरुषोत्तम ॥ ७

वैशंपायन उवाच ।

एवं वदति वाक्यं तु युयुधाने महामतौ ।
 सुभीमः सिहनादोऽभूद्योधानां तत्र सर्वशः ॥ ८
 सर्वे हि सर्वतो वीरास्तद्वचः प्रत्यपूजयन् ॥ ९
 साधु साध्विति शैनेयं हर्षयन्तो युयुत्सवः ॥ ९

इति श्रीमहाभारते उद्योगपर्वणि

एकोनाशीतितमोऽध्यायः ॥ ७९ ॥

८०

वैशंपायन उवाच ।

राज्ञस्तु वचनं श्रुत्वा धर्मार्थसहितं हितम् ।
 कृष्णा दाशार्हमासीनमब्रवीच्छोककर्षिता ॥ १
 सुता द्रुपदराजस्य स्वसितायतमूर्धजा ।
 संपूज्य सहदेवं च सात्यकिं च महारथम् ॥ २

भीमसेनं च संशान्तं दृष्ट्वा परमदुर्नताः ।
 अश्रुपूर्णेक्षणा वाक्यमुवाचेदं मनस्विनी ॥ ३
 विदितं ते महाबाहो धर्मज्ञ मधुसूदन ।
 यथा निवृत्तिमास्थाय भ्रंशिताः पाण्डवाः सुखात् ॥ ४
 धृतराष्ट्रस्य पुत्रेण सामात्येन जनार्दन ।
 यथा च संजयो राज्ञा मन्त्रं रहसि श्रावितः ॥ ५
 युधिष्ठिरेण दाशार्हं तच्चापि विदितं तव ।
 यथोक्तः संजयश्चैव तच्च सर्वं श्रुतं त्वया ॥ ६
 पञ्च नस्तात दीयन्तां ग्रामा इति महाद्युते ।
 कुशस्थलं वृकस्थलमासन्दी वारणावतम् ॥ ७
 अवसानं महाबाहो किञ्चिदेव तु पञ्चमम् ।
 इति दुर्योधनो वाच्यः सुहृदश्चास्य केशव ॥ ८
 तच्चापि नाकरोद्वाक्यं श्रुत्वा कृष्ण सुयोधनः ।
 युधिष्ठिरस्य दाशार्हं ह्रीमतः संधिमिच्छतः ॥ ९
 अप्रदानेन राज्यस्य यदि कृष्ण सुयोधनः ।
 संधिमिच्छेन्न कर्तव्यस्तत्र गत्वा कथंचन ॥ १०
 शक्यन्ति हि महाबाहो पाण्डवाः सृञ्जयैः सह ।
 धार्तराष्ट्रबलं धोरं क्रुद्धं प्रतिसमासितुम् ॥ ११
 न हि साम्ना न दानेन शक्योऽर्थस्तेषु कश्चन ।
 तस्मात्तेषु न कर्तव्या कृपा ते मधुसूदन ॥ १२
 साम्ना दानेन वा कृष्ण ये न शाम्यन्ति शत्रवः ।
 मोक्तव्यस्तेषु दण्डः स्याज्जीवितं परिरक्षता ॥ १३
 तस्मात्तेषु महादण्डः क्षेप्तव्यः क्षिप्रमच्युत ।
 त्वया चैव महाबाहो पाण्डवैः सह सृञ्जयैः ॥ १४
 एतत्समर्थं पार्थानां तव चैव यशस्करम् ।
 क्रियमाणं भवेत्कृष्ण क्षत्रस्य च सुखावहम् ॥ १५
 क्षत्रियेण हि हन्तव्यः क्षत्रियो लोभमास्थितः ।
 अक्षत्रियो वा दाशार्हं स्वधर्ममनुतिष्ठता ॥ १६
 अन्यत्र ब्राह्मणात्तात सर्वपापेष्ववस्थितात् ।
 गुरुर्हि सर्ववर्णानां ब्राह्मणः प्रसूताग्रभुक् ॥ १७

यथावध्ये भवेद्दोषो वध्यमाने जनार्दन ।
 स वध्यस्यावधे दृष्ट इति धर्मविदो विदुः ॥ १८
 यथा त्वां न स्पृशेदेष दोषः कृष्ण तथा कुरु ।
 पाण्डवैः सह दाशार्हं सृञ्जयैश्च ससैनिकैः ॥ १९
 पुनरुक्तं च वक्ष्यामि विश्रम्भेण जनार्दन ।
 का नु सीमन्तिनी मादृक्पृथिव्यामस्ति केशव ॥ २०
 सुता द्रुपदराजस्य वेदिमध्यात्समुत्थिता ।
 धृष्टद्युम्नस्य भगिनी तव कृष्ण प्रिया सखी ॥ २१
 आजमीढकुलं प्राप्ता स्नुषा पाण्डोर्महात्मनः ।
 महिषी पाण्डुपुत्राणां पञ्चेन्द्रसमवर्चसाम् ॥ २२
 सुता मे पञ्चभिर्वीरैः पञ्च जाता महारथाः ।
 अभिमन्युर्यथा कृष्ण तथा ते तव धर्मतः ॥ २३
 साहं केशप्रहं प्राप्ता परिक्लिष्टा सभां गता ।
 पश्यतां पाण्डुपुत्राणां त्वयि जीवति केशव ॥ २४
 जीवत्सु कौरवेयेषु पाञ्चालेष्वथ वृष्णिषु ।
 दासीभूतास्मि पापानां सभामध्ये व्यवस्थिता ॥ २५
 निरामर्षेष्वचेष्टेषु प्रेक्षमाणेषु पाण्डुषु ।
 त्राहि मामिति गोविन्द मनसा काङ्क्षितोऽसि मे ॥ २६
 यत्र मां भगवान्राजा श्वशुरो वाक्यमब्रवीत् ।
 वरं वृणीष्व पाञ्चालि वराहसि मतासि मे ॥ २७
 अदासाः पाण्डवाः सन्तु सरथाः सायुधा इति ।
 मयोक्ते यत्र निर्मुक्ता वनवासाय केशव ॥ २८
 एवंविधानां दुःखानामभिज्ञोऽसि जनार्दन ।
 त्राहि मां पुण्डरीकाक्ष सभर्तृजातिबान्धवाम् ॥ २९
 नन्वहं कृष्ण भीष्मस्य धृतराष्ट्रस्य चोभयोः ।
 स्नुषा भवामि धर्मेण साहं दासीकृताभवम् ॥ ३०
 धिग्वलं भीमसेनस्य धिक्पार्थस्य धनुष्मताम् ।
 यत्र दुर्योधनः कृष्ण मुहूर्तमपि जीवति ॥ ३१
 यदि तेऽहमनुग्राह्या यदि तेऽस्ति कृपा मयि ।
 धार्तराष्ट्रेषु वै कोपः सर्वः कृष्ण विधीयताम् ॥ ३२

इत्युक्त्वा मृदुसंहारं वृजिनाग्रं सुदर्शनम् ।
 सुनीलमसितापाङ्गी पुण्यगन्धाधिवासितम् ॥ ३३
 सर्वलक्षणसंपन्नं महाभुजगवर्चसम् ।
 केशपक्षं वरारोहा गृह्य सव्येन पाणिना ॥ ३४
 पद्माक्षी पुण्डरीकाक्षमुपेत्य गजगामिनी ।
 अश्रुपूर्णेक्षणा कृष्णा कृष्णं वचनमब्रवीत् ॥ ३५
 अयं ते पुण्डरीकाक्ष दुःशासनकरोद्धतः ।
 स्मर्तव्यः सर्वकालेषु परेषां संधिमिच्छता ॥ ३६
 यदि भीमार्जुनौ कृष्ण कृपणौ संधिकामुकौ ।
 पिता मे योत्स्यते वृद्धः सह पुत्रैर्महारथैः ॥ ३७
 पञ्च चैव महावीर्याः पुत्रा मे मधुसूदन ।
 अभिमन्यु पुरस्कृत्य योत्स्यन्ति कुरुभिः सह ॥ ३८
 दुःशासनभुजं श्यामं संचिन्नं पांसुगुण्ठितम् ।
 यद्यहं तं न पश्यामि का शान्तिर्हृदयस्य मे ॥ ३९
 त्रयोदश हि वर्षाणि प्रतीक्षन्त्या गतानि मे ।
 निधाय हृदये मन्युं प्रदीप्तमिव पावकम् ॥ ४०
 विदीर्यते मे हृदयं भीमवाकशल्यपीडितम् ।
 योऽयमद्य महाबाहुर्धर्मं समनुपश्यति ॥ ४१
 इत्युक्त्वा बाष्पसन्नेन कण्ठेनायतलोचना ।
 रुरोद कृष्णा सोत्कम्पं सस्वरं बाष्पगद्गदम् ॥ ४२
 स्तनौ पीनायतश्रोणी सहितावभिवर्षती ।
 द्रवीभूतमिवात्युष्णमुत्सृजद्वारि नेत्रजम् ॥ ४३
 तामुवाच महाबाहुः केशवः परिसान्त्वयन् ।
 अचिराद्भक्ष्यसे कृष्णे रुदतीर्भरतस्त्रियः ॥ ४४
 एवं ता भीरु रोत्स्यन्ति निहतज्ञातिबान्धवाः ।
 हतमित्रा हतबला येषां कुद्रासि भामिनि ॥ ४५
 अहं च तत्करिष्यामि भीमार्जुनयमैः सह ।
 युधिष्ठिरनियोगेन दैवाच्च विधिनिर्मितात् ॥ ४६
 धार्तराष्ट्राः कालपक्वा न चेच्छृण्वन्ति मे वचः ।
 शोष्यन्ते निहता भूमौ श्वशूगालादनीकृताः ॥ ४७

चलेद्वि हिमवाञ्छैलो मेदिनी शतधा भवेत् ।
 यौः पतेच्च सनक्षत्रा न मे मोघं वचो भवेत् ॥ ४८
 सत्यं ते प्रतिजानामि कृष्णे बाष्पो निगृह्यताम् ।
 हतामित्राञ्छ्रिया युक्तानचिराद्भक्ष्यसे पतीन् ॥ ४९

इति श्रीमहाभारते उद्योगपर्वणि

अशीतितमोऽध्यायः ॥ ८० ॥

८१

अर्जुन उवाच ।

कुरुणामद्य सर्वेषां भवान्सुहृदनुत्तमः ।
 संबन्धी दयितो नित्यमुभयोः पक्षयोरपि ॥ १
 पाण्डवैर्धार्तराष्ट्राणां प्रतिपाद्यमनामयम् ।
 समर्थः प्रशमं चैषां कर्तुं त्वमसि केशव ॥ २
 त्वमितः पुण्डरीकाक्ष सुयोधनममर्षणम् ।
 शान्त्यर्थं भारतं ब्रूया यत्तद्वाच्यमस्मिन्नहन् ॥ ३
 त्वया धर्मार्थयुक्तं चेदुक्तं शिवमनामयम् ।
 हितं नादास्यते बालो दिष्टस्य वशमेष्यति ॥ ४

भगवानुवाच ।

धर्म्यमस्मद्धितं चैव कुरुणां यदनामयम् ।
 एष यास्यामि राजानं धृतराष्ट्रमभीप्सया ॥ ५
 वैशंपायन उवाच ।
 ततो व्यपेते तमसि सूर्ये विमल उद्गते ।
 मैत्रे मुहूर्ते संप्राप्ते मृद्वर्चिषि दिवाकरे ॥ ६
 कौमुदे मासि रेवत्यां शरदन्ते हिमागमे ।
 स्फीतसस्यसुखे काले कल्यः सत्त्ववतां वरः ॥ ७
 मङ्गल्याः पुण्यनिर्घोषा वाचः शृण्वंश्च सूनुताः ।
 ब्राह्मणानां प्रतीतानामृषीणामिव वासवः ॥ ८
 कृत्वा पौर्वाहिकं कृत्यं स्नातः शुचिरलंकृतः ।
 उपतस्थे विवस्वन्तं पावकं च जनार्दनः ॥ ९
 ऋषभं पृष्ठ आलभ्य ब्राह्मणानभिवाद्य च ।
 अग्निं प्रदक्षिणं कृत्वा पश्यन्कल्याणमप्रतः ॥ १०

तत्प्रतिज्ञाय वचनं पाण्डवस्य जनार्दनः ।
 शिनेर्नारमासीनमभ्यभाषत सात्यकिम् ॥ ११
 रथ आरोप्यतां शङ्खश्चक्रं च गदया सह ।
 उपासङ्गाश्च शक्त्यश्च सर्वप्रहरणानि च ॥ १२
 दुर्योधनो हि दुष्टात्मा कर्णश्च सहसौबलः ।
 न च शत्रुरवज्ञेयः प्राकृतोऽपि बलीयसा ॥ १३
 ततस्तन्मतमाज्ञाय केशवस्य पुरःसराः ।
 प्रसस्युर्योजयिष्यन्तो रथं चक्रगदाभृतः ॥ १४
 तं दीप्तमिव कालाग्निमाकाशगमिवाध्वगम् ।
 चन्द्रसूर्यप्रकाशाभ्यां चक्राभ्यां समलंकृतम् ॥ १५
 अर्धचन्द्रैश्च चन्द्रैश्च मत्स्यैः समृगपक्षिभिः ।
 पुष्पैश्च विविधैश्चित्रं मणिरत्नैश्च सर्वशः ॥ १६
 तरुणादित्यसंकाशं बृहन्तं चारुदर्शनम् ।
 मणिहेमविचित्राङ्गं सुध्वजं सुपताकिनम् ॥ १७
 सूपस्करमनाधृष्यं वैयाघ्रपरिवारणम् ।
 यशोघ्नं प्रत्यमित्राणां यदूनां नन्दिवर्धनम् ॥ १८
 वाजिभिः सैन्यसुग्रीवमेघपुष्पबलाहकैः ।
 ह्नातैः संपादयांचक्रुः संपन्नैः सर्वसंपदा ॥ १९
 महिमानं तु कृष्णस्य भूय एवाभिवर्धयन् ।
 सुघोषः पतगेन्द्रेण ध्वजेन युयुजे रथः ॥ २०
 तं मेरुशिखरप्रख्यं मेघदुन्दुभिनिस्वनम् ।
 आरुरोह रथं शौरिर्विमानमिव पुण्यकृत् ॥ २१
 ततः सात्यकिमारोप्य प्रययौ पुरुषोत्तमः ।
 पृथिवीं चान्तरिक्षं च रथघोषेण नादयन् ॥ २२
 व्यपोढाश्रघनः कालः क्षणेन समपद्यत ।
 शिवश्चानुववौ वायुः प्रशान्तमभवद्रजः ॥ २३
 प्रदक्षिणानुलोमाश्च मङ्गल्या मृगपक्षिणः ।
 प्रयाणे वासुदेवस्य बभूवुरनुयायिनः ॥ २४
 मङ्गल्यार्थपदैः शब्दैरन्ववर्तन्त सर्वशः ।
 सीरसाः शतपत्राश्च हंसाश्च मधुसूदनम् ॥ २५

मन्त्राहुतिमहाहोमैर्हूयमानश्च पावकः ।
 प्रदक्षिणशिखो भूत्वा विधूमः समपद्यत ॥ २६
 वसिष्ठो वामदेवश्च भूरिद्युम्नो गयः क्रथः ।
 शुक्रनारदवाल्मीका मरुतः कुशिको भृगुः ॥ २७
 ब्रह्मदेवर्षयश्चैव कृष्णं यदुसुखावहम् ॥
 प्रदक्षिणमवर्तन्त सहिता वासवानुजम् ॥ २८
 एवमेतैर्महाभागैर्महर्षिगणसाधुभिः ।
 पूजितः प्रययौ कृष्णः कुरूणां सदनं प्रति ॥ २९
 तं प्रयान्तमनुप्रायात्कुन्तीपुत्रो युधिष्ठिरः ।
 भीमसेनार्जुनौ चोभौ माद्रीपुत्रौ च पाण्डवौ ॥ ३०
 चेकितानश्च विक्रान्तो धृष्टकेतुश्च चेदिपः ।
 द्रुपदः काशिराजश्च शिखण्डी च महारथः ॥ ३१
 धृष्टद्युम्नः सपुत्रश्च विराटः केकयैः सह ।
 संसाधनार्थं प्रययुः क्षत्रियाः क्षत्रियर्षभम् ॥ ३२
 ततोऽनुव्रज्य गोविन्दं धर्मराजो युधिष्ठिरः ।
 राज्ञां सकाशे द्युतिमानुवाचेदं वचस्तदा ॥ ३३
 यो नैव कामान्न भयान्न लोभान्नार्थकारणात् ।
 अन्यायमनुवर्तेत स्थिरबुद्धिरलोलुपः ॥ ३४
 धर्मज्ञो धृतिमान्प्राज्ञः सर्वभूतेषु केशवः ।
 ईश्वरः सर्वभूतानां देवदेवः प्रतापवान् ॥ ३५
 तं सर्वगुणसंपन्नं श्रीवत्सकृतलक्षणम् ।
 संपरिष्वज्य कौन्तेयः संदेष्टुमुपचक्रमे ॥ ३६
 या सा बाल्यात्प्रभृत्यस्मान्पर्यवर्धयताबला ।
 उपवासतपःशीला सदा स्वस्त्ययने रता ॥ ३७
 देवतातिथिपूजासु गुरुशुश्रूषणे रता ।
 वत्सला प्रियपुत्रा च प्रियास्माकं जनार्दन ॥ ३८
 सुयोधनभयाद्या नोऽत्रायतामित्रकर्शन ।
 महतो मृत्युसंवाधादुत्तरन्नौरिवार्णवात् ॥ ३९
 अस्मत्कृते च सततं यया दुःखानि माधव ।
 अनुभूतान्यदुःखार्हा तां स्म पृच्छेरनामयम् ॥ ४०

भृशमाश्वासयेच्चनां पुत्रशोकपरिमुताम् ।
 अभिवाद्य स्वजेथाश्च पाण्डवान्परिकीर्तयन् ॥ ४१
 ऊढात्प्रभृति दुःखानि श्वशुराणामरिदम् ।
 निकारानतदर्हा च पश्यन्ती दुःखमश्नुते ॥ ४२
 अपि जातु स कालः स्यात्कृष्ण दुःखविपर्ययः ।
 यदहं मातरं क्लिष्टां सुखे दध्यामरिदम् ॥ ४३
 प्रव्रजन्तोऽन्वधावत्सा कृपणा पुत्रगृद्धिनी ।
 रुदतीमपहायैनामुपगच्छाम यद्वनम् ॥ ४४
 न नूनं म्रियते दुःखैः सा चेज्जीवति केशव ।
 तथा पुत्राधिभिर्गाढमार्ता ह्यानर्तसत्कृता ॥ ४५
 अभिवाद्या तु सा कृष्ण त्वया मद्रचनाद्विभो ।
 धृतराष्ट्रश्च कौरव्यो राजानश्च वयोधिकाः ॥ ४६
 भीष्मं द्रोणं कृपं चैव महाराजं च बाह्लिकम् ।
 द्रौणि च सोमदत्तं च सर्वाश्च भरतान्पृथक् ॥ ४७
 विदुरं च महाप्राज्ञं कुरुणां मन्त्रधारिणम् ।
 अगाधबुद्धिं धर्मज्ञं स्वजेथा मधुसूदन ॥ ४८
 इत्युक्त्वा केशवं तत्र राजमध्ये युधिष्ठिरः ।
 अनुज्ञातो निववृते कृष्णं कृत्वा प्रदक्षिणम् ॥ ४९
 व्रजन्नेव तु बीभत्सुः सखायं पुरुषर्षभम् ।
 अब्रवीत्परवीरघ्नं दाशार्हमपराजितम् ॥ ५०
 यदस्माकं विभो वृत्तं पुरा वै मन्त्रनिश्चये ।
 अर्धराज्यस्य गोविन्द विदितं सर्वराजसु ॥ ५१
 तच्चेद्द्यादसङ्गेन सत्कृत्यानवमन्य च ।
 प्रियं मे स्यान्महाबाहो मुच्येरन्महतो भयात् ॥ ५२
 अतश्चेदन्यथा कर्ता धार्तराष्ट्रोऽनुपायवित् ।
 अन्तं नूनं करिष्यामि क्षत्रियाणां जनार्दन ॥ ५३
 एवमुक्ते पाण्डवेन पर्यहृष्यद्रुकोदरः ।
 मुहुर्मुहुः क्रोधवशात्प्रावेपत च पाण्डवः ॥ ५४
 वेपमानश्च कौन्तेयः प्राक्रोशन्महतो रवान् ।
 धनंजयवचः श्रुत्वा हर्षोत्सिक्तमना भृशम् ॥ ५५

तस्य तं निनदं श्रुत्वा संप्रावेपन्त धन्विनः ।
 बाहनानि च सर्वाणि शक्नुमूत्रं प्रसुस्तुतुः ॥ ५६
 इत्युक्त्वा केशवं तत्र तथा चोक्त्वा विनिश्चयम् ।
 अनुज्ञातो निववृते परिष्वज्य जनार्दनम् ॥ ५७
 तेषु राजसु सर्वेषु निवृत्तेषु जनार्दनः ।
 तूर्णमभ्यपतद्दृष्टुः सैन्यसुग्रीववाहनः ॥ ५८
 ते ह्या वासुदेवस्य दारुकेण प्रचोदिताः ।
 पन्थानमाचेमुरिव प्रसमाना इवाम्बरम् ॥ ५९
 अथापश्यन्महाबाहुर्ऋषीनध्वनि केशवः ।
 ब्राह्म्या श्रिया दीप्यमानान्स्थितानुभयतः पथि ॥ ६०
 सोऽवतीर्थ रथात्तूर्णमभिवाद्य जनार्दनः ।
 यथावत्तानृषीन्सर्वानभ्यभाषत पूजयन् ॥ ६१
 कच्चिल्लोकेषु कुशलं कच्चिद्धर्मः स्वनृषितः ।
 ब्राह्मणानां त्रयो वर्णाः कच्चित्तिष्ठन्ति शासने ॥ ६२
 तेभ्यः प्रयुज्य तां पूजां प्रोवाच मधुसूदनः ।
 भगवन्तः क संसिद्धाः का वीथी भवतामिह ॥ ६३
 किं वा भगवतां कार्यमहं किं करवाणि वः ।
 केनार्थेनोपसंप्राप्ता भगवन्तो महीतलम् ॥ ६४
 तमब्रवीज्जामदस्य उपेत्य मधुसूदनम् ।
 परिष्वज्य च गोविन्दं पुरा सुचरिते सखा ॥ ६५
 देवर्षयः पुण्यकृतो ब्राह्मणाश्च बहुश्रुताः ।
 राजर्षयश्च दाशार्हं मानयन्तस्तपस्विनः ॥ ६६
 देवासुरस्य द्रष्टारः पुराणस्य महाद्युते ।
 समेतं पार्थिवं क्षत्रं दिदृक्षन्तश्च सर्वतः ॥ ६७
 सभासदश्च राजानस्त्वां च सत्यं जनार्दन ।
 एतन्महत्प्रेक्षणीयं द्रष्टुं गच्छाम केशव ॥ ६८
 धर्मार्थसहिता वाचः श्रोतुमिच्छाम माधव ।
 त्वयोच्यमानाः कुरुषु राजमध्ये परंतप ॥ ६९
 भीष्मद्रोणादयश्चैव विदुरश्च महामतिः ।
 त्वं च यादवशार्दूल सभायां वै समेष्यथ ॥ ७०

तव वाक्यानि दिव्यानि तत्र तेषां च माधव ।
श्रोतुमिच्छाम गोविन्द सत्यानि च शुभानि च ॥ ७१
आष्टोऽसि महाबाहो पुनर्द्रक्ष्यामहे वयम् ।
याह्यविघ्नेन वै वीर द्रक्ष्यामस्त्वां सभागतम् ॥ ७२

इति श्रीमहाभारते उद्योगपर्वणि

एकाशीतितमोऽध्यायः ॥ ८१ ॥

८२

वैशंपायन उवाच ।

प्रयान्तं देवकीपुत्रं परवीररुजो दश ।
महारथा महाबाहुमन्वयुः शङ्खपाणयः ॥ १
पदातीनां सहस्रं च सादिनां च परंतप ।
भोज्यं च विपुलं राजन्प्रेष्याश्च शतशोऽपरे ॥ २

जनमेजय उवाच ।

कथं प्रयातो दाशार्हो महात्मा मधुसूदनः ।
कानि वा व्रजतस्तस्य निमित्तानि महौजसः ॥ ३

वैशंपायन उवाच ।

तस्य प्रयाणे यान्यासन्नद्भुतानि महात्मनः ।
तानि मे शृणु दिव्यानिदैवान्यौत्पातिकानि च ॥ ४
अनभ्रेऽशनिनिर्घोषः सविद्युत्समजायत ।
अन्वगेव च पर्जन्यः प्रावर्षद्विघ्ने भृशम् ॥ ५
प्रत्यगूढर्महानद्यः प्राङ्मुखाः सिन्धुसत्तमाः ।
विपरीता दिशः सर्वा न प्राज्ञायत किंचन ॥ ६
प्राज्वलन्नग्नयो राजन्पृथिवी समकम्पत ।
उदपानाश्च कुम्भाश्च प्रासिञ्चञ्चतशो जलम् ॥ ७
तमःसंवृतमप्यासीत्सर्वं जगदिदं तदा ।
न दिशो नादिशो राजन्प्रज्ञायन्ते स्म रेणुना ॥ ८
प्रादुरासीन्महाञ्शब्दः खे शरीरं न दृश्यते ।
सर्वेषु राजन्देशेषु तदद्भुतमिवाभवत् ॥ ९
प्रामभ्राद्धास्तिनपुरं वातो दक्षिणपश्चिमः ।
आरुजन्गणशो वृक्षान्परुषो भीमनिस्वनः ॥ १०

यत्र यत्र तु वाष्पेयो वर्तते पथि भारत ।
तत्र तत्र सुखो वायुः सर्वं चासीत्प्रदक्षिणम् ॥ ११
ववर्ष पुष्पवर्षं च कमलानि च भूरिशः ।
समश्च पन्था निर्दुःखो व्यपेतकुशकण्टकः ॥ १२
स गच्छन्ब्राह्मणै राजंस्तत्र तत्र महाभुजः ।
अर्च्यते मधुपर्कैश्च सुमनोभिर्वसुप्रदः ॥ १३
तं किरन्ति महात्मानं वन्यैः पुष्पैः सुगन्धिभिः ।
स्त्रियः पथि समागम्य सर्वभूतहिते रतम् ॥ १४
स शालिभवनं रम्यं सर्वसस्यसमाचितम् ।
सुखं परमधर्मिष्ठमत्यगाद्भरतर्षभ ॥ १५
पश्यन्बहुपशून्ग्रामान्ग्राम्यान्हृदयतोषणान् ।
पुराणि च व्यतिक्रामन्प्राणि विविधानि च ॥ १६
नित्यहृष्टाः सुमनसो भारतैरभिरक्षिताः ।
नोद्विग्नाः परचक्राणामनयानामकोविदाः ॥ १७
उपप्लव्यादथायान्तं जनाः पुरनिवासिनः ।
पथ्यतिष्ठन्त सहिता विष्वक्सेनदिदृक्ष्या ॥ १८
ते तु सर्वे सुनामानमग्निमिद्धमिव प्रभुम् ।
अर्चयामासुरर्च्यं तं देशातिथिमुपस्थितम् ॥ १९
वृकस्थलं समासाद्य केशवः परवीरहा ।
प्रकीर्णरश्मावादित्ये विमले लोहितायति ॥ २०
अवतीर्य रथात्तूर्णं कृत्वा शौचं यथाविधि ।
रथमोचनमादिश्य संध्यामुपविवेश ह ॥ २१
दारुकोऽपि ह्यान्मुक्त्वा परिचर्य च शास्त्रतः ।
मुमोच सर्वं वर्माणि मुक्त्वा चैनानवासृजत् ॥ २२
अभ्यतीत्य तु तत्सर्वमुवाच मधुसूदनः ।
युधिष्ठिरस्य कार्यार्थमिह वत्स्यामहे क्षपाम् ॥ २३
तस्य तन्मतमाज्ञाय चक्रुरावसथं नराः ।
क्षणेन चान्नपानानि गुणवन्ति समार्जयन् ॥ २४
तस्मिन्प्राप्ते प्रधानास्तु य आसन्ब्राह्मणा नृप ।
आर्याः कुलीना ह्रीमन्तो ब्राह्मीं वृत्तिमनुष्ठिताः ॥ २५

तेऽभिगम्य महात्मानं हृषीकेशमरिदमम् ।
 पूजां चकुर्यथान्यायमाशीर्मङ्गलसंयुताम् ॥ २६
 ते पूजयित्वा दाशार्हं सर्वलोकेषु पूजितम् ।
 न्यवेदयन्त वेश्मानि रत्नवन्ति महात्मने ॥ २७
 तान्प्रभुः कृतमित्युक्त्वा सत्कृत्य च यथार्हतः ।
 अभ्येत्य तेषां वेश्मानि पुनरायात्सहैव तैः ॥ २८
 समुष्टं भोजयित्वा च ब्राह्मणांस्तत्र केशवः ।
 भुक्त्वा च सह तैः सर्वैरवसत्तां क्षपां सुखम् ॥ २९

इति श्रीमहाभारते उद्योगपर्वणि

व्यशीतितमोऽध्यायः ॥ ८२ ॥

८३

वैशंपायन उवाच ।

तथा दूतैः समाज्ञाय आयान्तं मधुसूदनम् ।
 धृतराष्ट्रोऽब्रवीद्भीष्ममर्चयित्वा महाभुजम् ॥ १
 द्रोणं च संजयं चैव विदुरं च महामतिम् ।
 दुर्योधनं च सामात्यं हृष्टरोमाब्रवीदिदम् ॥ २
 अद्भुतं महदाश्चर्यं श्रूयते कुरुनन्दन ।
 स्त्रियो बालाश्च वृद्धाश्च कथयन्ति गृहे गृहे ॥ ३
 सत्कृत्याचक्षते चान्ये तथैवान्ये समागताः ।
 पृथग्वादाश्च वर्तन्ते चत्वरेषु सभासु च ॥ ४
 उपयास्यति दाशार्हः पाण्डुवार्थे पराक्रमी ।
 स नो मान्यश्च पूज्यश्च सर्वथा मधुसूदनः ॥ ५
 तस्मिन् हि यात्रा लोकस्य भूतानामीश्वरो हि सः ।
 तस्मिन् धृतिश्च वीर्यं च प्रज्ञा चौजश्च माधवे ॥ ६
 स मान्यतां नरश्रेष्ठः स हि धर्मः सनातनः ।
 पूजितो हि सुखाय स्यादसुखः स्यादपूजितः ॥ ७
 स चेत्तुष्यति दाशार्ह उपचारैररिदमः ।
 कृत्स्नान्सर्वानभिप्रायान्प्राप्स्यामः सर्वराजसु ॥ ८
 तस्य पूजार्थमद्यैव संविधत्स्व परंतप ।
 सभाः पथि विधीयन्तां सर्वकामसमाहिताः ॥ ९

यथा प्रीतिर्महाबाहो त्वयि जायेत तस्य वै ।
 तथा कुरुष्व गान्धारे कथं वा भीष्म मन्यसे ॥ १०
 ततो भीष्मादयः सर्वे धृतराष्ट्रं जनाधिपम् ।
 ऊचुः परममित्येवं पूजयन्तोऽस्य तद्वचः ॥ ११
 तेषामनुमतं ज्ञात्वा राजा दुर्योधनस्तदा ।
 सभावास्तूनि रम्याणि प्रदेष्टुमुपचक्रमे ॥ १२
 ततो देशेषु देशेषु रमणीयेषु भागशः ।
 सर्वरत्नसमाकीर्णाः सभाश्चक्रुर्नेकशः ॥ १३
 आसनानि विचित्राणि युक्तानि विविधैर्गुणैः ।
 स्त्रियो गन्धानलंकारान्सूक्ष्माणि वसनानि च ॥ १४
 गुणवन्त्यन्नपानानि भोज्यानि विविधानि च ।
 माल्यानि च सुगन्धीनि तानि राजा ददौ ततः ॥ १५
 विशेषतश्च वासार्थं सभां प्राप्ते वृकस्थले ।
 विदधे कौरवो राजा बहुरत्नां मनोरमाम् ॥ १६
 एतद्विधाय वै सर्वं देवार्हमतिमानुषम् ।
 आचख्यौ धृतराष्ट्राय राजा दुर्योधनस्तदा ॥ १७
 ताः सभाः केशवः सर्वा रत्नानि विविधानि च ।
 असमीक्ष्यैव दाशार्ह उपयात्कुरुसद्वत् तत् ॥ १८

इति श्रीमहाभारते उद्योगपर्वणि

व्यशीतितमोऽध्यायः ॥ ८३ ॥

८४

धृतराष्ट्र उवाच ।

उपप्लव्यादिह क्षत्तरुपयातो जनार्दनः ।
 वृकस्थले निवसति स च प्रातरिहेष्यति ॥ १
 आहुकानामधिपतिः पुरोगः सर्वसात्वताम् ।
 महामना महावीर्यो महामात्रो जनार्दनः ॥ २
 स्फीतस्य वृष्णिवंशस्य भर्ता गोप्ता च माधवः ।
 त्रयाणामपि लोकानां भगवान्प्रपितामहः ॥ ३
 वृष्ण्यन्धकाः सुमनसो यस्य प्रज्ञामुपासते ।
 आदित्या वसवो रुद्रा यथा बुद्धि बृहस्पतेः ॥ ४

तस्मै पूजां प्रयोक्ष्यामि दाशार्हाय महात्मने ।
 प्रत्यक्षं तव धर्मज्ञ तन्मे कथयतः शृणु ॥ ५
 एकवर्णैः सुकृष्णाङ्गैर्बाह्विजातैर्हयोत्तमैः ।
 चतुर्युक्तान्थास्तस्मै रौक्मान्दास्यामि षोडश ॥ ६
 नित्यप्रभिन्नान्मातङ्गानीषादन्तान्प्रहारिणः ।
 अष्टानुचरमेकैकमष्टौ दास्यामि केशवे ॥ ७
 दासीनामप्रजातानां शुभानां रुक्मवर्चसाम् ।
 शतमस्मै प्रदास्यामि दासानामपि तावतः ॥ ८
 आविकं बहु सुस्पर्श पार्वतीयैरुपाहृतम् ।
 तदप्यस्मै प्रदास्यामि सहस्राणि दशाष्ट च ॥ ९
 अजिनानां सहस्राणि चीनदेशोद्भवानि च ।
 तान्यप्यस्मै प्रदास्यामि यावदर्हति केशवः ॥ १०
 दिवा रात्रौ च भात्येष सुतेजा विमलो मणिः ।
 तमप्यस्मै प्रदास्यामि तमप्यर्हति केशवः ॥ ११
 एकेनापि पतत्यह्ना योजनानि चतुर्दश ।
 यानमश्वतरीयुक्तं दास्ये तस्मै तदप्यहम् ॥ १२
 यावन्ति बाहनान्यस्य यावन्तः पुरुषाश्च ते ।
 ततोऽष्टगुणमप्यस्मै भोज्यं दास्याम्यहं सदा ॥ १३
 मम पुत्राश्च पौत्राश्च सर्वे दुर्योधनादृते ।
 प्रत्युद्यास्यन्ति दाशार्हं रथैर्मृष्टैरलंकृताः ॥ १४
 स्वलंकृताश्च कल्याण्यः पादैरेव सहस्रशः ।
 वारमुख्या महाभागं प्रत्युद्यास्यन्ति केशवम् ॥ १५
 नगरादपि याः काश्चिद्भूमिष्यन्ति जनार्दनम् ।
 द्रष्टुं कन्याश्च कल्याण्यस्ताश्च यास्यन्त्यनावृताः ॥ १६
 सखीपुरुषबालं हि नगरं मधुसूदनम् ।
 उदीक्षते महात्मानं भानुमन्तमिव प्रजाः ॥ १७
 महाध्वजपताकाश्च क्रियन्तां सर्वतोदिशम् ।
 जलावसिक्तो विरजाः पन्थास्तस्येति चान्वशात् ॥
 दुःशासनस्य च गृहं दुर्योधनगृहाद्वरम् ।
 तदस्य क्रियतां क्षिप्रं सुसंमृष्टमलंकृतम् ॥ १९

एतद्वि रुचिराकारैः प्रासादैरुपशोभितम् ।
 शिवं च रमणीयं च सर्वर्तुं सुमहाधनम् ॥ २०
 सर्वमस्मिन्गृहे रत्नं मम दुर्योधनस्य च ।
 यद्यदर्हत्स वाष्ण्यस्तत्तद्देयमसंशयम् ॥ २१

इति श्रीमहाभारते उद्योगपर्वणि

चतुरशीतितमोऽध्यायः ॥ ८४ ॥

८५

विदुर उवाच ।

राजन्बहुमतश्चासि त्रैलोक्यस्यापि सत्तमः ।
 संभावितश्च लोकस्य संमतश्चासि भारत ॥ १
 यत्त्वमेवंगते ब्रूयाः पश्चिमे वयसि स्थितः ।
 शास्त्राद्वा सुप्रतर्काद्वा सुस्थिरः स्थिरो ह्यसि ॥ २
 लेखाश्मनीव भाः सूर्ये महोर्मिरिव सागरे ।
 धर्मस्त्वयि महान्राजन्निति व्यवसिताः प्रजाः ॥ ३
 सदैव भावितो लोको गुणौघैस्तव पार्थिव ।
 गुणानां रक्षणे नित्यं प्रयतस्व सबान्धवः ॥ ४
 आर्जवं प्रतिपद्यस्व मा बाल्याद्बहुधा नशीः ।
 राज्यं पुत्रांश्च पौत्रांश्च सुहृदश्चापि सुप्रियान् ॥ ५
 यत्त्वं दित्ससि कृष्णाय राजन्नतिथये बहु ।
 एतदन्यच्च दाशार्हः पृथिवीमपि चार्हति ॥ ६
 न तु त्वं धर्ममुद्दिश्य तस्य वा प्रियकारणात् ।
 एतदिच्छसि कृष्णाय सत्येनात्मानमालभे ॥ ७
 मायैषातत्त्वमेवैतच्छब्दैरिदं विदक्षिण ।
 जानामि ते मतं राजन्गूढं बाह्येन कर्मणा ॥ ८
 पञ्च पञ्चैव लिप्सन्ति ग्रामकान्पाण्डवा नृप ।
 न च दित्ससि तेभ्यस्तांस्तच्छमं कः करिष्यति ॥ ९
 अर्थेन तु महाबाहुं वाष्ण्यं त्वं जिहीर्षसि ।
 अनेनैवाभ्युपायेन पाण्डवेभ्यो विभित्ससि ॥ १०
 न च वित्तेन शक्योऽसौ नोद्यमेन न गर्हया ।
 अन्यो धनंजयात्कर्तुमेतत्तत्त्वं ब्रवीमि ते ॥ ११

वेद कृष्णस्य माहात्म्यं वेदास्य दृढभक्तिताम् ।
 अत्याज्यमस्य जानामि प्राणैस्तुल्यं धनंजयम् ॥ १२
 अन्यत्कुम्भादपां पूर्णादन्यत्पादावसेचनात् ।
 अन्यत्कुशलसंप्रश्नान्नैषिष्यति जनार्दनः ॥ १३
 यत्त्वस्य प्रियमातिथ्यं मानार्हस्य माहात्मनः ।
 तदस्मै क्रियतां राजन्मानार्हो हि जनार्दनः ॥ १४
 आशंसमानः कल्याणं कुरुनभ्येति केशवः ।
 येनैव राजन्नर्थेन तदेवास्मा उपाकुरु ॥ १५
 शममिच्छति दाशार्हस्तव दुर्योधनस्य च ।
 पाण्डवानां च राजेन्द्र तदस्य वचनं कुरु ॥ १६
 पितासि राजन्पुत्रास्ते वृद्धस्त्वं शिशवः परे ।
 वर्तस्व पितृवत्तेषु वर्तन्ते ते हि पुत्रवत् ॥ १७

इति श्रीमहाभारते उद्योगपर्वणि

पञ्चाशीतितमोऽध्यायः ॥ ८५ ॥

८६

दुर्योधन उवाच ।

यदाह विदुरः कृष्णे सर्वं तत्सत्यमुच्यते ।
 अनुरक्तो ह्यसंहार्यः पार्थान्प्रति जनार्दनः ॥ १
 यत्तु सत्कारसंयुक्तं देयं वसु जनार्दने ।
 अनेकरूपं राजेन्द्र न तदेयं कदाचन ॥ २
 देशः कालस्तथायुक्तो न हि नार्हति केशवः ।
 मंस्यत्यधोक्षजो राजन्भयादर्चति मामिति ॥ ३
 अवमानश्च यत्र स्यात्क्षत्रियस्य विशां पते ।
 न तत्कुर्याद्बुधः कार्यमिति मे निश्चिता मतिः ॥ ४
 स हि पूज्यतमो देवः कृष्णः कमललोचनः ।
 त्रयाणामपि लोकानां विदितं मम सर्वथा ॥ ५
 न तु तस्मिन्प्रदेयं स्यात्तथा कार्यगतिः प्रभो ।
 विग्रहः समुपारब्धो न हि शाम्यत्यविग्रहात् ॥ ६

वैशंपायन उवाच ।

तस्य तद्वचनं श्रुत्वा भीष्मः कुरुपितामहः ।

वैचित्रवीर्यं राजानमिदं वचनमब्रवीत् ॥ ७
 सत्कृतोऽसत्कृतो वापि न क्रुध्येत जनार्दनः ।
 नालमन्यमवज्ञातुमवज्ञातोऽपि केशवः ॥ ८
 यत्तु कार्यं महाबाहो मनसा कार्यतां गतम् ।
 सर्वोपायैर्न तच्छक्यं केनचित्कर्तुमन्यथा ॥ ९
 स यद्रूपान्महाबाहुस्तत्कार्यमविशङ्कया ।
 वासुदेवेन तीर्थेन क्षिप्रं संशान्य पाण्डवैः ॥ १०
 धर्म्यमर्थ्यं स धर्मात्मा भ्रुवं वक्ता जनार्दनः ।
 तस्मिन्वाच्याः प्रिया वाचो भवता बान्धवैः सह ॥

दुर्योधन उवाच ।

न पर्यायोऽस्ति यद्राजन्निश्रयं निष्केवलमहम् ।
 तैः सहेमामुपाश्रीयां जीवज्जीवैः पितामह ॥ १२
 इदं तु सुमहत्कार्यं शृणु मे यत्समर्थितम् ।
 परायणं पाण्डवानां नियंस्यामि जनार्दनम् ॥ १३
 तस्मिन्बद्धे भविष्यन्ति वृष्णयः पृथिवी तथा ।
 पाण्डवाश्च विधेया मे स च प्रातरिहेष्यति ॥ १४
 अत्रोपायं यथा सम्यङ् न बुध्येत जनार्दनः ।
 न चापायो भवेत्कश्चित्तद्भवान्प्रब्रवीतु मे ॥ १५

वैशंपायन उवाच ।

तस्य तद्वचनं श्रुत्वा घोरं कृष्णामिसंहितम् ।
 धृतराष्ट्रः सहामात्यो व्यथितो विमनाभवत् ॥ १६
 ततो दुर्योधनमिदं धृतराष्ट्रोऽब्रवीद्वचः ।
 मैवं वोचः प्रजापाल नैष धर्मः सनातनः ॥ १७
 दूतश्च हि हृषीकेशः संबन्धी च प्रियश्च नः ।
 अपापः कौरवेयेषु कथं बन्धनमर्हति ॥ १८

भीष्म उवाच ।

परीतो धृतराष्ट्रायं तव पुत्रः सुमन्दधीः ।
 वृणोत्यनर्थं न त्वर्थं याच्यमानः सुहृद्गणैः ॥ १९
 इममुत्पथि वर्तन्तं पापं पापानुबन्धनम् ।
 वाक्यानि सुहृदां हित्वा त्वमप्यस्यानुवर्तसे ॥ २०

कृष्णमङ्घ्रिकर्मणमासाद्यायं सुदुर्मतिः ।
 तव पुत्रः सहामात्यः क्षणेन न भविष्यति ॥ २१
 पापस्यास्य नृशंसस्य त्यक्तधर्मस्य दुर्मतिः ।
 नोत्सहेऽनर्थसंयुक्तां वाचं श्रोतुं कथंचन ॥ २२
 वैशंपायन उवाच ।
 इत्युक्त्वा भरतश्रेष्ठो वृद्धः परममन्युमान् ।
 उत्थाय तस्मात्प्रातिष्ठद्भीष्मः सत्यपराक्रमः ॥ २३
 इति श्रीमहाभारते उद्योगपर्वणि

षडशीतितमोऽध्यायः ॥ ८६ ॥

८७

वैशंपायन उवाच ।

प्रातस्तथाय कृष्णस्तु कृतवान्सर्वमाह्निकम् ।
 ब्राह्मणैरभ्यनुज्ञातः प्रययौ नगरं प्रति ॥ १
 तं प्रयान्तं महाबाहुमनुज्ञाप्य ततो नृप ।
 पर्यवर्तन्त ते सर्वे वृकस्थलनिवासिनः ॥ २
 धार्तराष्ट्रास्तमायान्तं प्रत्युज्जग्मुः स्वलंकृताः ।
 दुर्योधनमृते सर्वे भीष्मद्रोणकृपादयः ॥ ३
 पौराश्च बहुला राजन्हृषीकेशं दिदृक्षुः ।
 यानैर्बहुविधैरन्ये पद्भिरेव तथापरे ॥ ४
 स वै पथि समागम्य भीष्मेणाङ्घ्रिकर्मणा ।
 द्रोणेन धार्तराष्ट्रैश्च तैर्वृतो नगरं ययौ ॥ ५
 कृष्णसंमाननार्थं च नगरं समलंकृतम् ।
 बभूवू राजमार्गाश्च बहुरत्नसमाचिताः ॥ ६
 न स्म कश्चिद्गृहे राजंस्तदासीद्भरतर्षभ ।
 न स्त्री न वृद्धो न शिशुर्वासुदेवदिदृक्षया ॥ ७
 राजमार्गे नरा न स्म संभवन्त्यवनिं गताः ।
 तथा हि सुमहद्राजन्हृषीकेशप्रवेशने ॥ ८
 आवृतानि वरस्त्रीभिर्गृहाणि सुमहान्यपि ।
 प्रचलन्तीव भारेण दृश्यन्ते स्म महीतले ॥ ९
 तथा च अतिमन्तस्ते वासुदेवस्य वाजिनः ।

प्रनष्टगतयोऽभूवन् राजमार्गे नरैर्वृते ॥ १०
 स गृहं धृतराष्ट्रस्य प्राविशच्छत्रुर्कशनः ।
 पाण्डुरं पुण्डरीकाक्षः प्रासादैरुपशोभितम् ॥ ११
 तिस्रः कक्ष्या व्यतिक्रम्य केशवो राजवेश्मनः ।
 वैचित्रवीर्यं राजानमभ्यगच्छदरिदमः ॥ १२
 अभ्यागच्छति दाशार्हं प्रज्ञाचक्षुर्नरेश्वरः ।
 सहैव द्रोणभीष्माभ्यामुदतिष्ठन्महायशाः ॥ १३
 कृपश्च सोमदत्तश्च महाराजश्च बाह्लिकः ।
 आसनेभ्योऽचलन्सर्वे पूजयन्तो जनार्दनम् ॥ १४
 ततो राजानमासाद्य धृतराष्ट्रं यशस्विनम् ।
 स भीष्मं पूजयामास वाष्पण्यो वाग्भिरञ्जसा ॥ १५
 तेषु धर्मानुपूर्वीं तां प्रयुज्य मधुसूदनः ।
 यथावयः समीयाय राजभिस्तत्र माधवः ॥ १६
 अथ द्रोणं सपुत्रं स बाह्लिकं च यशस्विनम् ।
 कृपं च सोमदत्तं च समीयाय जनार्दनः ॥ १७
 तत्रासीदूर्जितं मृष्टं काञ्चनं महदासनम् ।
 शासनाद्भृतराष्ट्रस्य तत्रोपाविशदच्युतः ॥ १८
 अथ गां मधुपर्कं चाप्युदकं च जनार्दने ।
 उपजहुर्यथान्यायं धृतराष्ट्रपुरोहिताः ॥ १९
 कृतातिथ्यस्तु गोविन्दः सर्वान्परिहसन्कुरुन् ।
 आस्ते संबन्धकं कुर्वन्कुरुभिः परिवारितः ॥ २०
 सोऽर्चितो धृतराष्ट्रेण पूजितश्च महायशाः ।
 राजानं समनुज्ञाप्य निराक्रामदरिदमः ॥ २१
 तैः समेत्य यथान्यायं कुरुभिः कुरुसंसदि ।
 विदुरावसथं रम्यमुपातिष्ठत माधवः ॥ २२
 विदुरः सर्वकल्याणैरभिगम्य जनार्दनम् ।
 अर्चयामास दाशार्हं सर्वकामैरुपस्थितम् ॥ २३
 कृतातिथ्यं तु गोविन्दं विदुरः सर्वधर्मवित् ।
 कुशलं पाण्डुपुत्राणामपृच्छन्मधुसूदनम् ॥ २४
 प्रीयमाणस्य सुहृदो विदुषो बुद्धिसत्तमः ।

धर्मनित्यस्य च तदा गतदोषस्य धीमतः ॥ २५
तस्य सर्वं सविस्तारं पाण्डवानां विचेष्टितम् ।
क्षत्तुराचष्ट दाशार्हः सर्वप्रत्यक्षदर्शिवान् ॥ २६

इति श्रीमहाभारते उद्योगपर्वणि

सप्ताशीतितमोऽध्यायः ॥ ८७ ॥

८८

वैशंपायन उवाच ।

अथोपगम्य विदुरमपराह्णे जनार्दनः ।
पितृष्वसारं गोविन्दः सोऽभ्यगच्छदरिदमः ॥ १
सा दृष्ट्वा कृष्णमायान्तं प्रसन्नादित्यवर्चसम् ।
कण्ठे गृहीत्वा प्राक्रोशत्पृथा पार्थाननुस्मरन् ॥ २
तेषां सत्त्ववतां मध्ये गोविन्दं सहचारिणम् ।
चिरस्य दृष्ट्वा वाष्पेयं बाष्पमाहारयत्पृथा ॥ ३
साम्रवीत्कृष्णमासीनं कृतातिथ्यं युधां पतिम् ।
बाष्पगद्गदपूर्णेन मुखेन परिशुष्यता ॥ ४
ये ते बाल्यात्प्रभृत्येव गुरुशुश्रूषणे रताः ।
परस्परस्य सुहृदः संमताः समचेतसः ॥ ५
निवृत्त्या भ्रंशिता राज्याज्जनाहं निर्जनं गताः ।
विनीतक्रोधहर्षाश्च ब्रह्मण्याः सत्यवादिनः ॥ ६
त्यक्त्वा प्रियसुखे पार्था रुदन्तीमपहाय माम् ।
अहर्षुश्च वनं यान्तः समूलं हृदयं मम ॥ ७
अतदर्हा महात्मानः कथं केशव पाण्डवाः ।
ऊर्ध्वमहावने तात सिंहव्याघ्रगजाकुले ॥ ८
बाला विहीनाः पित्रा ते मया सततलालिताः ।
अपश्यन्तः स्वपितरौ कथमूर्ध्वमहावने ॥ ९
शङ्खदुन्दुभिनिर्वोपैर्मृदङ्गैर्वैणवैरपि ।
पाण्डवाः समबोध्यन्त बाल्यात्प्रभृति केशव ॥ १०
ये स्म वारणशब्देन ह्यानां हेषितेन च ।
रथनेमिनिनादैश्च व्यबोध्यन्त सदा गृहे ॥ ११
शङ्खभेरीनिनादेन वेणुवीणानुनादिना ।

पुण्याहघोषमिश्रेण पूज्यमाना द्विजातिभिः ॥ १२
वस्त्रै रत्नैरलंकारैः पूजयन्तो द्विजन्मनः ।
गीर्भिर्मङ्गलयुक्ताभिर्ब्राह्मणानां महात्मनाम् ॥ १३
अर्चितैरर्चनाहैश्च स्तुवद्भिरभिनन्दिताः ।
प्रासादाग्रेष्वबोध्यन्त राङ्गवाजिनशायिनः ॥ १४
ते नूनं निनदं श्रुत्वा श्वापदानां महावने ।
न स्मोपयान्ति निद्रां वै अतदर्हा जनार्दन ॥ १५
भेरीमृदङ्गनिनदैः शङ्खवैणवनिस्वनैः ।
स्त्रीणां गीतनिनादैश्च मधुरैर्मधुसूदन ॥ १६
बन्दिमागधसूतैश्च स्तुवद्भिर्बोधिताः कथम् ।
महावने व्यबोध्यन्त श्वापदानां रुतेन ते ॥ १७
ह्रीमान्सत्यधृतिर्दान्तो भूतानामनुकम्पिता ।
कामद्वेषौ वशे कृत्वा सतां वर्त्मानुवर्तते ॥ १८
अम्बरीषस्य मान्धातुर्ययातेर्नेहुषस्य च ।
भरतस्य दिलीपस्य शिवेरौशीनरस्य च ॥ १९
राजर्षीणां पुराणानां धुरं धत्ते दुरुद्धहाम् ।
शीलवृत्तोपसंपन्नो धर्मज्ञः सत्यसंगरः ॥ २०
राजा सर्वगुणोपेतस्त्रैलोक्यस्यापि यो भवेत् ।
अजातशत्रुर्वर्मात्मा शुद्धजाम्बूनदप्रभः ॥ २१
श्रेष्ठः कुरुषु सर्वेषु धर्मतः श्रुतवृत्ततः ।
प्रियदर्शनो दीर्घभुजः कथं कृष्ण युधिष्ठिरः ॥ २२
यः स नागायुतप्राणो वातरंहा वृकोदरः ।
अमर्षी पाण्डवो नित्यं प्रियो भ्रातुः प्रियंकरः ॥ २३
कीचकस्य च सज्जातेर्यो हन्ता मधुसूदन ।
शूरः क्रोधवशानां च हिडिम्बस्य बकस्य च ॥ २४
पराक्रमे शक्रसमो वायुवेगसमो जवे ।
महेश्वरसमः क्रोधे भीमः प्रहरतां वरः ॥ २५
क्रोधं बलममर्षं च यो निधाय परंतपः ।
जितात्मा पाण्डवोऽमर्षी भ्रातुस्तिष्ठति शासने ॥ २६
तेजोराशिं महात्मानं बलौघममितौजसम् ।

भीमं प्रदर्शनेनापि भीमसेनं जनार्दन ।
 तं ममाचक्ष्व वाष्णेय कथमद्य वृकोदरः ॥ २७
 आस्ते परिघबाहुः स मध्यमः पाण्डवोऽच्युत ।
 अर्जुनेनार्जुनो यः स कृष्ण बाहुसहस्रिणा ।
 द्विबाहुः स्पर्धते नित्यमतीतेनापि केशव ॥ २८
 क्षिपत्येकेन वेगेन पञ्च बाणशतानि यः ।
 इष्वस्त्रे सदृशो राज्ञः कार्तवीर्यस्य पाण्डवः ॥ २९
 तेजसादित्यसदृशो महर्षिप्रतिमो दमे ।
 क्षमया पृथिवीतुल्यो महेन्द्रसमविक्रमः ॥ ३०
 आधिराज्यं महद्दीप्तं प्रथितं मधुसूदन ।
 आहतं येन वीर्येण कुरूणां सर्वराजसु ॥ ३१
 यस्य बाहुबलं घोरं कौरवाः पर्युपासते ।
 स सर्वरथिनां श्रेष्ठः पाण्डवः सत्यविक्रमः ॥ ३२
 योऽपाश्रयः पाण्डवानां देवानामिव वासवः ।
 स ते भ्राता सखा चैव कथमद्य धनंजयः ॥ ३३
 दयावान्सर्वभूतेषु ह्रीनिषेधो महास्त्रवित् ।
 मृदुश्च सुकुमारश्च धार्मिकश्च प्रियश्च मे ॥ ३४
 सहदेवो महेष्वासः शूरः समतिशोभनः ।
 भ्रातृणां कृष्ण शुश्रूषुर्धर्मार्थकुशलो युवा ॥ ३५
 सदैव सहदेवस्य भ्रातरो मधुसूदन ।
 वृत्तं कल्याणवृत्तस्य पूजयन्ति महात्मनः ॥ ३६
 ज्येष्ठापचायिनं वीरं सहदेवं युधां पतिम् ।
 शुश्रूषुं मम वाष्णेय माद्रीपुत्रं प्रचक्ष्व मे ॥ ३७
 सुकुमारो युवा शूरो दर्शनीयश्च पाण्डवः ।
 भ्रातृणां कृष्ण सर्वेषां प्रियः प्राणो बहिश्चरः ॥ ३८
 चित्रयोधी च नकुलो महेष्वासो महाबलः ।
 कञ्चित्स कुशली कृष्ण वत्सो मम सुखैधितः ॥ ३९
 सुखोचितमदुःखार्हं सुकुमारं महारथम् ।
 अपि जातु महाबाहो पश्येयं नकुलं पुनः ॥ ४०
 पक्ष्मसंपातजे काले नकुलेन विनाकृता ।

न लभामि सुखं वीर साद्य जीवामि पश्य माम् ॥ ४१
 सर्वैः पुत्रैः प्रियतमा द्रौपदी मे जनार्दन ।
 कुलीना शीलसंपन्ना सर्वैः समुदिताः गुणैः ॥ ४२
 पुत्रलोकात्पतिलोकान्वृण्वाना सत्यवादिनी ।
 प्रियान्पुत्रान्परित्यज्य पाण्डवानन्वपद्यत ॥ ४३
 महाभजनसंपन्ना सर्वकामैः सुपूजिता ।
 ईश्वरी सर्वकल्याणी द्रौपदी कथमच्युत ॥ ४४
 पतिभिः पञ्चभिः शूरैरग्निकल्पैः प्रहारिभिः ।
 उपपन्ना महेष्वासैर्द्रौपदी दुःखभागिनी ॥ ४५
 चतुर्दशमिमं वर्षं यन्नापश्यमरिदम् ।
 पुत्राधिभिः परिद्यूनां द्रौपदी सत्यवादिनीम् ॥ ४६
 न नूनं कर्मभिः पुण्यैरश्रुते पुरुषः सुखम् ।
 द्रौपदी चेत्तथावृत्ता नाश्रुते सुखमव्ययम् ॥ ४७
 न प्रियो मम कृष्णाया वीभत्सुर्न युधिष्ठिरः ।
 भीमसेनो यमौ वापि यदपश्यं सभागताम् ॥ ४८
 न मे दुःखतरं किञ्चिद्भूतपूर्वं ततोऽधिकम् ।
 यद्रौपदी निवातस्थां श्वशुराणां समीपगाम् ॥ ४९
 आनायितामनार्येण क्रोधलोभानुवर्तिना ।
 सर्वे प्रैक्षन्त कुरव एकवस्त्रां सभागताम् ॥ ५०
 तत्रैव धृतराष्ट्रश्च महाराजश्च बाह्लिकः ।
 कृपश्च सोमदत्तश्च निर्विण्णाः कुरवस्तथा ॥ ५१
 तस्यां संसदि सर्वस्यां क्षत्तारं पूजयाम्यहम् ।
 वृत्तेन हि भवत्यार्यो न धनेन न विद्यया ॥ ५२
 तस्य कृष्ण महाबुद्धेर्गम्भीरस्य महात्मनः ।
 क्षत्तुः शीलमलंकारो लोकान्विष्टभ्य तिष्ठति ॥ ५३
 सा शोकार्ता च हृष्टा च हृष्टा गोविन्दमागतम् ।
 नानाविधानि दुःखानि सर्वाण्येवान्वकीर्तयत् ॥ ५४
 पूर्वैराचरितं यत्तत्कुराजभिररिदम् ।
 अक्षद्यूतं मृगवधः कञ्चिदेषां सुखावहम् ॥ ५५
 तन्मां दहति यत्कृष्णा सभायां कुरुसन्निधौ ।

धार्तराष्ट्रैः परिक्रिष्टा यथा नकुशलं तथा ॥ ५६
निर्वासनं च नगरात्प्रव्रज्या च परंतप ।
नानाविधानां दुःखानामावासोऽस्मि जनार्दन ।
अज्ञातचर्या बालानामवरोधश्च केशव ॥ ५७
न स्म क्लेशतमं मे स्यात्पुत्रैः सह परंतप ।
दुर्योधनेन निकृता वर्षमद्य चतुर्दशम् ॥ ५८
दुःखादपि सुखं न स्याद्यदि पुण्यफलक्षयः ।
न मे विशेषो जात्वासीद्धारतराष्ट्रेषु पाण्डवैः ॥ ५९
तेन सत्येन कृष्ण त्वां हतामित्रं श्रिया वृतम् ।
अस्माद्विमुक्तं संग्रामात्पश्येयं पाण्डवैः सह ।
नैव शक्याः पराजेतुं सत्त्वं ह्येषां तथागतम् ॥ ६०
पितरं त्वेव गर्हेयं नात्मानं न सुयोधनम् ।
येनाहं कुन्तिभोजाय धनं धूर्तैरिवार्पिता ॥ ६१
बालां मामार्यकस्तुभ्यं क्रीडन्तीं कन्दुहस्तकाम् ।
अददात्कुन्तिभोजाय सखा सख्ये महात्मने ॥ ६२
साहं पित्रा च निकृता श्वशुरैश्च परंतप ।
अत्यन्तदुःखिता कृष्ण किं जीवितफलं मम ॥ ६३
यन्मा वागब्रवीन्नक्तं सूतके सव्यसाचिनः ।
पुत्रस्ते पृथिवीं जेता यशश्चास्य दिवं स्पृशेत् ॥ ६४
हत्वा कुरुन्यामजन्त्ये राज्यं प्राप्य धनंजयः ।
भ्रातृभिः सह कौन्तेयस्त्रीन्मेधानाहरिष्यति ॥ ६५
नाहं तामभ्यसूयामि नमो धर्माय वेधसे ।
कृष्णाय महते नित्यं धर्मो धारयति प्रजाः ॥ ६६
धर्मश्चेदस्ति वाष्पेय तथा सत्यं भविष्यति ।
त्वं चापि तत्तथा कृष्ण सर्वं संपादयिष्यसि ॥ ६७
न मां माधव वैधव्यं नार्थनाशो न वैरिता ।
तथा शोकाय भवति यथा पुत्रैर्विनाभवः ॥ ६८
याहं गाण्डीवधन्वानं सर्वशस्त्रभृतां वरम् ।
धनंजयं न पश्यामि का शान्तिर्हृदयस्य मे ॥ ६९
इदं चतुर्दशं वर्षं यन्नापश्यं युधिष्ठिरम् ।

धनंजयं च गोविन्द यमौ तं च वृकोदरम् ॥ ७०
जीवनाशं प्रनष्टानां श्राद्धं कुर्वन्ति मानवाः ।
अर्थतस्ते मम मृतास्तेषां चाहं जनार्दन ॥ ७१
ब्रूया माधव राजानं धर्मात्मानं युधिष्ठिरम् ।
भूयांस्ते हीयते धर्मो मा पुत्रक वृथा कृथाः ॥ ७२
पराश्रया वासुदेव या जीवामि धिगस्तु माम् ।
वृत्तेः कृपणलब्धाया अप्रतिष्ठैव ज्यायसी ॥ ७३
अथो धनंजयं ब्रूया नित्योद्युक्तं वृकोदरम् ।
यदर्थं क्षत्रिया सूते तस्य कालोऽयमागतः ॥ ७४
अस्मिन्नेदागते काले कालो वोऽतिक्रमिष्यति ।
लोकसंभाविताः सन्तः सुनृशंसं करिष्यथ ॥ ७५
नृशंसेन च वो युक्तांस्यजेयं शाश्वतीः समाः ।
काले हि समनुप्राप्ते त्यक्तव्यमपि जीवितम् ॥ ७६
माद्रीपुत्रौ च वक्तव्यौ क्षत्रधर्मरतौ सदा ।
विक्रमेणार्जितान्भोगान्वृणीतं जीवितादपि ॥ ७७
विक्रमाधिगता ह्यर्थाः क्षत्रधर्मेण जीवतः ।
मनो मनुष्यस्य सदा प्रीणन्ति पुरुषोत्तम ॥ ७८
गत्वा ब्रूहि महाबाहो सर्वशस्त्रभृतां वरम् ।
अर्जुनं पाण्डवं वीरं द्रौपद्याः पदवीं चर ॥ ७९
विदितौ हि तवात्यन्तं क्रुद्धाविव यथान्तकौ ।
भीमार्जुनौ नयेतां हि देवानपि परां गतिम् ॥ ८०
तयोश्चैतदवज्ञानं यत्सा कृष्णा सभां गता ।
दुःशासनश्च कर्णश्च परुषाण्यभ्यभाषताम् ॥ ८१
दुर्योधनो भीमसेनमभ्यगच्छन्मनस्विनम् ।
पश्यतां कुरुमुख्यानां तस्य द्रक्ष्यति यत्फलम् ॥ ८२
न हि वैरं समासाद्य प्रशाम्यति वृकोदरः ।
सुचिरादपि भीमस्य न हि वैरं प्रशाम्यति ।
यावदन्तं न नयति शात्रवाञ्छावृकशं नः ॥ ८३
न दुःखं राज्यहरणं न च द्यूते पराजयः ।
प्रव्राजतं च पुत्राणां न मे तद्दुःखकारणम् ॥ ८४

यत्तु सा बृहती श्यामा एकवस्त्रा सभां गता ।
 अशृणोत्पुरुषा वाचस्ततो दुःखतरं नु किम् ॥ ८५
 स्त्रीधर्मिणी वरारोहा क्षत्रधर्मरता सदा ।
 नाध्यगच्छत्तथा नाथं कृष्णा नाथवती सती ॥ ८६
 यस्या मम सपुत्रायास्त्वं नाथो मधुसूदन ।
 रामश्च बलिनां श्रेष्ठः प्रद्युम्नश्च महारथः ॥ ८७
 साहमेवंविधं दुःखं सहेऽद्य पुरुषोत्तम ।
 भीमे जीवति दुर्धर्पे विजये चापलायिनि ॥ ८८
 तत आश्वासयामास पुत्राधिभिरभिप्लुताम् ।
 पितृष्वसारं शोचन्तीं शौरिः पार्थसखः पृथाम् ॥ ८९
 का नु सीमन्तिनी त्वाद्गलोकेष्वस्ति पितृष्वसः ।
 शूरस्य राज्ञो दुहिता आजमीढकुलं गता ॥ ९०
 महाकुलीना भवती हृदाद्भ्रमिवागता ।
 ईश्वरी सर्वकल्याणी भर्त्रा परमपूजिता ॥ ९१
 वीरसूरीरपत्नी च सर्वैः समुदिता गुणैः ।
 सुखदुःखे महाप्राज्ञे त्वाद्दृशी सोढुमर्हति ॥ ९२
 निद्रातन्द्री क्रोधहर्षौ क्षुत्पिपासे हिमातपौ ।
 एतानि पार्था निर्जित्य नित्यं वीराः सुखे रताः ॥ ९३
 त्यक्तग्राम्यसुखाः पार्था नित्यं वीरसुखप्रियाः ।
 न ते स्वल्पेन तुष्येयुर्महोत्साहा महाबलाः ॥ ९४
 अन्तं धीरा निषेवन्ते मध्यं ग्राम्यसुखप्रियाः ।
 उत्तमांश्च परिक्रेशान्भोगांश्चातीव मानुषान् ॥ ९५
 अन्तेषु रेमिरे धीरा न ते मध्येषु रेमिरे ।
 अन्तप्राप्तिं सुखामाहुर्दुःखमन्तरमन्तयोः ॥ ९६
 अभिवादयन्ति भवती पाण्डवाः सह कृष्णया ।
 आत्मानं च कुशलिनं निवेद्याहुरनामयम् ॥ ९७
 अरोगान्सर्वसिद्धार्थान्निक्षप्रं द्रक्ष्यसि पाण्डवान् ।
 ईश्वरान्सर्वलोकस्य हतामित्राञ्छ्रिया वृतान् ॥ ९८
 एवमाश्वासिता कुन्ती प्रत्युवाच जनार्दनम् ।
 पुत्राधिभिरभिध्वस्ता निगृह्याबुद्धिजं तमः ॥ ९९

यद्यत्तेषां महाबाहो पथ्यं स्यान्मधुसूदन ।
 यथा यथा त्वं मन्येथाः कुर्याः कृष्ण तथा तथा ॥
 अविलोपेन धर्मस्य अनिकृत्या परंतप ।
 प्रभावज्ञास्मि ते कृष्ण सत्यस्याभिजनस्य च ॥ १०१
 व्यवस्थायां च मित्रेषु बुद्धिविक्रमयोस्तथा ।
 त्वमेव नः कुले धर्मस्त्वं सत्यं त्वं तपो महत् ॥ १०२
 त्वं त्राता त्वं महद्ब्रह्म त्वयि सर्वं प्रतिष्ठितम् ।
 यथैवात्थ तथैवैतत्त्वयि सत्यं भविष्यति ॥ १०३
 तामामश्न्य च गोविन्दः कृत्वा चाभिप्रदक्षिणम् ।
 प्रातिष्ठित महाबाहुर्दुर्योधनगृहान्प्रति ॥ १०४

इति श्रीमहाभारते उद्योगपर्वणि

अष्टाशीतितमोऽध्यायः ॥ ८८ ॥

८९

वैशंपायन उवाच ।

पृथामामश्न्य गोविन्दः कृत्वा चापि प्रदक्षिणम् ।
 दुर्योधनगृहं शौरिरभ्यगच्छदरिदमः ॥ १
 लक्ष्म्या परमया युक्तं पुरंदरगृहोपमम् ।
 तस्य कक्ष्या व्यतिक्रम्य तिस्रो द्वाःस्थैरवारितः ॥ २
 ततोऽभ्रघनसकाशं गिरिकूटमिवोच्छ्रितम् ।
 श्रिया ज्वलन्तं प्रासादमारुरोह महायशाः ॥ ३
 तत्र राजसहस्रैश्च कुरुभिश्चाभिसंवृतम् ।
 धार्तराष्ट्रं महाबाहुं ददर्शासीनमासने ॥ ४
 दुःशासनं च कर्णं च शकुनिं चापि सौबलम् ।
 दुर्योधनसमीपे तानासनस्थान्दर्शय सः ॥ ५
 अभ्यागच्छति दाशार्हं धार्तराष्ट्रो महायशाः ।
 उदतिष्ठत्सहामात्यः पूजयन्मधुसूदनम् ॥ ६
 समेत्य धार्तराष्ट्रेण सहामात्येन केशवः ।
 राजभिस्तत्र वाष्णेयः समागच्छद्यथावयः ॥ ७
 तत्र जाम्बूनदमयं पर्यङ्कं सुपरिष्कृतम् ।
 विविधास्तरणास्तीर्णमभ्युपाविशदच्युतः ॥ ८

तस्मिन्नां मधुपर्कं च उपहृत्य जनार्दने ।
 निवेदयामास तदा गृहान्राज्यं च कौरवः ॥ १
 तत्र गोविन्दमासीनं प्रसन्नादित्यवर्चसम् ।
 उपासांचक्रिरे सर्वे कुरवो राजभिः सह ॥ १०
 ततो दुर्योधनो राजा वाष्णेयं जयतां वरम् ।
 न्यमन्त्रयद्भोजनेन नाभ्यनन्दच्च केशवः ॥ ११
 ततो दुर्योधनः कृष्णमब्रवीद्राजसंसदि ।
 मृदुपूर्वं शठोदकं कर्णमाभाष्य कौरवः ॥ १२
 कस्मादन्नानि पानानि वासांसि शयनानि च ।
 त्वदर्थमुपनीतानि नाग्रहीस्त्वं जनार्दन ॥ १३
 उभयोश्चाददः साह्यमुभयोश्च हिते रतः ।
 संबन्धी दयितश्चासि धृतराष्ट्रस्य माधव ॥ १४
 त्वं हि गोविन्द धर्माथौ वेत्थ तत्त्वेन सर्वशः ।
 तत्र कारणमिच्छामि श्रोतुं चक्रगदाधर ॥ १५
 स एवमुक्तो गोविन्दः प्रत्युवाच महामनाः ।
 ओघमेघस्वनः काले प्रगृह्य विपुलं भुजम् ॥ १६
 अनम्बूकृतमग्रस्तमनिरस्तमसंकुलम् ।
 राजीवनेत्रो राजानं हेतुमद्वाक्यमुत्तमम् ॥ १७
 कृतार्था भुञ्जते दूताः पूजां गृह्णन्ति चैव हि ।
 कृतार्थं मां सहामात्यस्त्वमर्चिष्यसि भारत ॥ १८
 एवमुक्तः प्रत्युवाच धार्तराष्ट्रो जनार्दनम् ।
 न युक्तं भवतास्मासु प्रतिपत्तुमसांप्रतम् ॥ १९
 कृतार्थं चाकृतार्थं च त्वां वयं मधुसूदन ।
 यतामहे पूजयितुं गोविन्द न च शक्नुमः ॥ २०
 न च तत्कारणं विद्मो यस्मिन्नो मधुसूदन ।
 पूजां कृतां प्रीयमाणैर्नामिंस्थाः पुरुषोत्तम ॥ २१
 वैरं नो नास्ति भवता गोविन्द न च विग्रहः ।
 स भवान्प्रसमीक्ष्यैतन्नेदृशं वक्तुमर्हति ॥ २२
 एवमुक्तः प्रत्युवाच धार्तराष्ट्रं जनार्दनः ।
 अभिवीक्ष्य सहामात्यं दाशार्हः प्रहसन्निव ॥ २३

नाहं कामान्न संरम्भान्न द्वेषान्नार्थकारणात् ।
 न हेतुवादाहोभाद्वा धर्मं जह्यां कथंचन ॥ २४
 संप्रीतिभोज्यान्यन्नानि आपद्भोज्यानि वा पुनः ।
 न च संप्रीयसे राजन्न चाप्यापद्रता वयम् ॥ २५
 अकस्माद्विषसे राजञ्जन्मप्रभृति पाण्डवान् ।
 प्रियानुवर्तिनो भ्रातृन्सर्वैः समुदितान्गुणैः ॥ २६
 अकस्माच्चैव पार्थानां द्वेषणं नोपपद्यते ।
 धर्मे स्थिताः पाण्डवेयाः कस्तान्कि वक्तुमर्हति ॥ २७
 यस्तान्द्वेष्टि स मां द्वेष्टि यस्ताननु स मामनु ।
 ऐकात्म्यं मां गतं विद्धि पाण्डवैर्धर्मचारिभिः ॥ २८
 कामक्रोधानुवर्ती हि यो मोहाद्विरुत्सते ।
 गुणवन्तं च यो द्वेष्टि तमाहुः पुरुषाधमम् ॥ २९
 यः कल्याणगुणाञ्ज्वातीन्मोहाहोभाद्विदृक्षते ।
 सोऽजितात्माजितक्रोधो न चिरं तिष्ठति श्रियम् ॥
 अथ यो गुणसंपन्नान्हृदयस्याप्रियानपि ।
 प्रियेण कुरुते वश्यांश्चिरं यशसि तिष्ठति ॥ ३१
 सर्वमेतदभोक्तव्यमन्नं दुष्टाभिसंहितम् ।
 क्षत्रुरेकस्य भोक्तव्यमिति मे धीयते मतिः ॥ ३२
 एवमुक्त्वा महाबाहुर्दुर्योधनममर्षणम् ।
 निश्चक्राम ततः शुभ्राद्वार्तराष्ट्रनिवेशनात् ॥ ३३
 निर्याय च महाबाहुर्वासुदेवो महामनाः ।
 निवेशाय ययौ वेश्म विदुरस्य महात्मनः ॥ ३४
 तमभ्यगच्छद्गोणश्च कृपो भीष्मोऽथ बाह्लिकः ।
 कुरवश्च महाबाहुं विदुरस्य गृहे स्थितम् ॥ ३५
 तेऽभिगम्याब्रुवंस्तत्र कुरवो मधुसूदनम् ।
 निवेदयामो वाष्णेय सरत्नांस्ते गृहान्वयम् ॥ ३६
 तानुवाच महातेजाः कौरवान्मधुसूदनः ।
 सर्वे भवन्तो गच्छन्तु सर्वा मेऽपचितिः कृता ॥
 यातेषु कुरुषु क्षत्ता दाशार्हमपराजितम् ।
 अभ्यर्चयामास तदा सर्वकामैः प्रयत्नवान् ॥ ३८

ततः क्षत्तान्नपानानि शुचीनि गुणवन्ति च ।
उपाहरदनेकानि केशवाय महात्मने ॥ ३९
तैस्तर्पयित्वा प्रथमं ब्राह्मणान्मधुसूदनः ।
वेदविद्भ्यो ददौ कृष्णः परमद्रविणान्यपि ॥ ४०
ततोऽनुयायिभिः सार्धं मरुद्भिरिव वासवः ।
विदुरान्नानि बुभुजे शुचीनि गुणवन्ति च ॥ ४१

इति श्रीमहाभारते उद्योगपर्वणि

एकोनवतितमोऽध्यायः ॥ ८९ ॥

९०

वैशंपायन उवाच ।

तं भुक्तवन्तमाश्वस्तं निशायां विदुरोऽब्रवीत् ।
नेदं सम्यग्व्यवसितं केशवागमनं तव ॥ १
अर्थधर्मातिगो मूढः संरम्भी च जनार्दन ।
मानघ्नो मानकामश्च वृद्धानां शासनातिगः ॥ २
धर्मशास्त्रातिगो मन्दो दुरात्मा प्रग्रहं गतः ।
अनेयः श्रेयसां पापो धार्तराष्ट्रो जनार्दन ॥ ३
कामात्मा प्राज्ञमानी च मित्रश्रुकसर्वशङ्कितः ।
अकर्ता चाकृतज्ञश्च त्यक्तधर्मः प्रियानृतः ॥ ४
एतैश्चान्यैश्च बहुभिर्दोषैरेष समन्वितः ।
त्वयोच्यमानः श्रेयोऽपि संरम्भान्न ग्रहीष्यति ॥ ५
सेनासमुदयं दृष्ट्वा पार्थिवं मधुसूदन ।
कृतार्थं मन्यते बाल आत्मानमविचक्षणः ॥ ६
एकः कर्णः पराजितुं समर्थ इति निश्चितम् ।
धार्तराष्ट्रस्य दुर्बुद्धेः स शमं नोपयास्यति ॥ ७
भीष्मे द्रोणे कृपे कर्णे द्रोणपुत्रे जयद्रथे ।
भूयसीं वर्तते वृत्ति न शमे कुरुते मनः ॥ ८
निश्चितं धार्तराष्ट्राणां सकर्णानां जनार्दन ।
भीष्मद्रोणकृपान्पार्था न शक्ताः प्रतिवीक्षितुम् ॥ ९
संविच्च धार्तराष्ट्राणां सर्वेषामेव केशव ।
शमं प्रयतमानस्य तव सौभ्रात्रकाङ्क्षिणः ॥ १०

न पाण्डवानामस्माभिः प्रतिदेयं यथोचितम् ।
इति व्यवसितास्तेषु वचनं स्यान्निरर्थकम् ॥ ११
यत्र सूक्तं दुरुक्तं च समं स्यान्मधुसूदन ।
न तत्र प्रलपेत्प्राज्ञो बधिरेष्विव गायनः ॥ १२
अविजानत्सु मूढेषु निर्मर्यादेषु माधव ।
न त्वं वाक्यं ब्रुवन्त्युक्तश्चाण्डालेषु द्विजो यथा ॥
सोऽयं बलस्थो मूढश्च न करिष्यति ते वचः ।
तस्मिन्निरर्थकं वाक्यमुक्तं संपत्स्यते तव ॥ १४
तेषां समुपविष्टानां सर्वेषां पापचेतसाम् ।
तव मध्यावतरणं मम कृष्ण न रोचते ॥ १५
दुर्बुद्धीनामशिष्टानां बहूनां पापचेतसाम् ।
प्रतीपं वचनं मध्ये तव कृष्ण न रोचते ॥ १६
अनुपासितवृद्धत्वाच्छ्रिया मोहाच्च दर्पितः ।
वयोदर्पादमर्षाच्च न ते श्रेयो ग्रहीष्यति ॥ १७
बलं बलवदप्यस्य यदि वक्ष्यसि माधव ।
त्वय्यस्य महती शङ्का न करिष्यति ते वचः ॥ १८
नेदमद्य युधा शक्यमिन्द्रेणापि सहामरैः ।
इति व्यवसिताः सर्वे धार्तराष्ट्रा जनार्दन ॥ १९
तेष्वेवमुपपन्नेषु कामक्रोधानुवर्तिषु ।
समर्थमपि ते वाक्यमसमर्थं भविष्यति ॥ २०
मध्ये तिष्ठन्हस्त्यनीकस्य मन्दो
रथाश्वयुक्तस्य बलस्य मूढः ।
दुर्योधनो मन्यते वीतमन्युः
कृत्स्ना मयेयं पृथिवी जितेति ॥ २१
आशंसते धृतराष्ट्रस्य पुत्रो
महाराज्यमसपत्नं पृथिव्याम् ।
तस्मिञ्शमः केवलो नोपलभ्यो
बद्धं सन्तमागतं मन्यतेऽर्थम् ॥ २२
पर्यस्तेयं पृथिवी कालपक्वा
दुर्योधनार्थे पाण्डवान्योद्धृक्कामाः ।

समागताः सर्वयोधाः पृथिव्यां

राजानश्च क्षितिपालैः समेताः ॥ २३

सर्वे चैते कृतवैराः पुरस्ता-

त्त्वया राजानो हृतसाराश्च कृष्ण ।

तवोद्वेगात्संश्रिता धार्तराष्ट्रा-

न्मुसंहताः सह कर्णेन वीराः ॥ २४

त्यक्तात्मानः सह दुर्योधनेन

सृष्टा योद्धुं पाण्डवान्सर्वयोधाः ।

तेषां मध्ये प्रविशेथा यदि त्वं

न तन्मतं मम दाशार्ह वीर ॥ २५

तेषां समुपविष्टानां बहूनां दुष्टचेतसाम् ।

कथं मध्यं प्रपद्येथाः शत्रूणां शत्रुकर्शन ॥ २६

सर्वथा त्वं महाबाहो देवैरपि दुरुस्तसहः ।

प्रभावं पौरुषं बुद्धिं जानामि तव शत्रुहन् ॥ २७

या मे प्रीतिः पाण्डवेषु भूयः सा त्वयि माधव ।

प्रेम्णां च बहुमानाच्च सौहृदाच्च ब्रवीम्यहम् ॥ २८

इति श्रीमहाभारते उद्योगपर्वणि

नवतितमोऽध्यायः ॥ ९० ॥

९१

भगवानुवाच ।

यथा ब्रूयान्महाप्राज्ञो यथा ब्रूयाद्विचक्षणः ।

यथा वाच्यस्त्वद्विधेन सुहृदा मद्विधः सुहृत् ॥ १

धर्मार्थयुक्तं तथ्यं च यथा त्वय्युपपद्यते ।

तथा वचनमुक्तोऽस्मि त्वयैतत्पितृमातृवत् ॥ २

सत्यं प्राप्तं च युक्तं चाप्येवमेव यथात्थं माम् ।

शृणुष्वगमने हेतुं विदुरावहितो भव ॥ ३

दौरात्म्यं धार्तराष्ट्रस्य क्षत्रियाणां च वैरिताम् ।

सर्वमेतदहं जानन्क्षत्तः प्राप्तोऽद्य कौरवान् ॥ ४

पर्यस्तां पृथिवीं सर्वां सान्धां सरथकुञ्जराम् ।

यो मोचयेन्मृत्युपाशात्प्राप्नुयाद्धर्ममुत्तमम् ॥ ५

धर्मकार्यं यतश्शक्त्या न चेच्छक्नोति मानवः ।

प्राप्तो भवति तत्पुण्यमत्र मे नास्ति संशयः ॥ ६

मनसा चिन्तयन्पापं कर्मणा नाभिरोचयन् ।

न प्राप्नोति फलं तस्य एवं धर्मविदो विदुः ॥ ७

सोऽहं यतिष्ये प्रशमं क्षत्तः कर्तुममायया ।

कुरूणां सृञ्जयानां च संग्रामे विनशिष्यताम् ॥ ८

सेयमापन्महाघोरा कुरुष्वेव समुत्थिता ।

कर्णदुर्योधनकृता सर्वे ह्येते तदन्वयाः ॥ ९

व्यसनैः क्लिश्यमानं हि यो मित्रं नाभिपद्यते ।

अनुनीय यथाशक्ति तं नृशंसं विदुर्बुधाः ॥ १०

आ केशप्रहणान्मित्रमकार्यात्संनिवर्तयन् ।

अवाच्यः कस्यचिद्भवति कृतयत्नो यथाबलम् ॥ ११

तत्समर्थं शुभं वाक्यं धर्मार्थसहितं हितम् ।

धार्तराष्ट्रः सहामात्यो ग्रहीतुं विदुरार्हति ॥ १२

हितं हि धार्तराष्ट्राणां पाण्डवानां तथैव च ।

पृथिव्यां क्षत्रियाणां च यतिष्येऽहममायया ॥ १३

हिते प्रयतमानं मां शङ्केदुर्योधनो यदि ।

हृदयस्य च मे प्रीतिरानृण्यं च भविष्यति ॥ १४

ज्ञातीनां हि मिथो भेदे यन्मित्रं नाभिपद्यते ।

सर्वयत्नेन मध्यस्थं न तन्मित्रं विदुर्बुधाः ॥ १५

न मां ब्रूयुर्धर्मज्ञा मूढा असुहृदस्तथा ।

शक्तो नावारयत्कृष्णः सरब्धान्कुरुपाण्डवान् ॥ १६

उभयोः साधयन्नर्थमहमागत इत्युत ।

तत्र यत्नमहं कृत्वा गच्छेयं नृष्ववाच्यताम् ॥ १७

मम धर्मार्थयुक्तं हि श्रुत्वा वाक्यमनामयम् ।

न चेदादास्यते बालो दिष्टस्य वशमेष्यति ॥ १८

अहापयन्पाण्डवार्थं यथाव-

च्छेमं कुरूणां यदि चाचरेयम् ।

पुण्यं च मे स्याच्चरितं महार्थं

मुच्येरंश्च कुरवो मृत्युपाशात् ॥ १९

अपि वाचं भाषमाणस्य काव्यां

धर्मारामामर्थवतीमहिंसां ।

अवेक्षेरन्धार्तराष्ट्राः समर्था

मां च प्राप्तं कुरवः पूजयेयुः ॥ २०

न चापि मम पर्याप्ताः सहिताः सर्वपार्थिवाः ।

कुद्वस्य प्रमुखे स्थातुं सिंहस्येवेतरे मृगाः ॥ २१

वैशंपायन उवाच ।

इत्येवमुक्त्वा वचनं वृष्णीनामृषभस्तदा ।

शयने सुखसंस्पर्शे शिश्ये यदुसुखावहः ॥ २२

इति श्रीमहाभारते उद्योगपर्वणि

एकनवतितमोऽध्यायः ॥ ९१ ॥

९२

वैशंपायन उवाच ।

तथा कथयतोरेव तयोर्बुद्धिमतोस्तदा ।

शिवा नक्षत्रसंपन्ना सा व्यतीयाय शर्वरी ॥ १

धर्मार्थकामयुक्ताश्च विचित्रार्थपदाक्षराः ।

शृण्वतो विविधा वाचो विदुरस्य महात्मनः ॥ २

कथाभिरनुरूपाभिः कृष्णस्यामिततेजसः ।

अकामस्येव कृष्णस्य सा व्यतीयाय शर्वरी ॥ ३

ततस्तु स्वरसंपन्ना बहवः सूतमागधाः ।

शङ्खदुन्दुभिनिर्घोषैः केशवं प्रत्यबोधयन् ॥ ४

तत उत्थाय दाशार्हं ऋषभः सर्वसात्वताम् ।

सर्वमावश्यकं चक्रे प्रातःकार्यं जनार्दनः ॥ ५

कृतोदकार्यजप्यः स हुताग्निः समलंकृतः ।

तत आदित्यमुद्यन्तमुपातिष्ठत माधवः ॥ ६

अथ दुर्योधनः कृष्णं शकुनिश्चापि सौबलः ।

संध्यां तिष्ठन्तमभ्येत्य दाशार्हमपराजितम् ॥ ७

आचक्षेतां तु कृष्णस्य धृतराष्ट्रं सभागतम् ।

कुरुंश्च भीष्मप्रमुखान्ब्रह्मः सर्वाश्च पार्थिवान् ॥ ८

त्वामर्थयन्ते गोविन्द दिवि शक्रमिवामराः ।

तावभ्यनन्दद्गोविन्दः साम्ना परमवल्गुना ॥ ९

ततो विमल आदित्ये ब्राह्मणेभ्यो जनार्दनः ।

ददौ हिरण्यं वासांसि गाश्चाश्वान्श्च परंतपः ॥ १०

विसृष्टवन्तं रत्नानि दाशार्हमपराजितम् ।

तिष्ठन्तमुपसंगम्य ववन्दे सारथिस्तदा ॥ ११

तमुपस्थितमाज्ञाय रथं दिव्यं महामनाः ।

महाभ्रघननिर्घोषं सर्वरत्नविभूषितम् ॥ १२

अग्निं प्रदक्षिणं कृत्वा ब्राह्मणांश्च जनार्दनः ।

कौस्तुभं मणिमामुच्य श्रिया परमया ज्वलन् ॥ १३

कुरुभिः संवृतः कृष्णो वृष्णिभिश्चाभिरक्षितः ।

आतिष्ठत रथं शौरिः सर्वयादवनन्दनः ॥ १४

अन्वारुरोह दाशार्हं विदुरः सर्वधर्मवित् ।

सर्वप्राणभृतां श्रेष्ठं सर्वधर्मभृतां वरम् ॥ १५

ततो दुर्योधनः कृष्णं शकुनिश्चापि सौबलः ।

द्वितीयेन रथेनैनमन्वयातां परंतपम् ॥ १६

साल्यकिः कृतवर्मा च वृष्णीनां च महारथाः ।

पृष्ठतोऽनुययुः कृष्णं रथैरथैर्गजैरपि ॥ १७

तेषां हेमपरिष्कारा युक्ताः परमवाजिभिः ।

गच्छतां घोषिणश्चित्राश्चारु बभ्राजिरे रथाः ॥ १८

संमृष्टसंसिक्तरजः प्रतिपेदे महापथम् ।

राजर्षिचरितं काले कृष्णो धीमाञ्छ्रिया ज्वलन् ॥ १९

ततः प्रयाते दाशार्हं प्रावाद्यन्तैकपुष्कराः ।

शङ्खाश्च दध्मिरे तत्र वाद्यान्यन्यानि यानि च ॥ २०

प्रवीराः सर्वलोकस्य युवानः सिंहविक्रमाः ।

परिवार्य रथं शौरेरगच्छन्त परंतपाः ॥ २१

ततोऽन्ये बहुसाहस्रा विचित्राद्भुतवाससः ।

असिप्रासायुधधराः कृष्णस्यासन्पुरःसराः ॥ २२

गजाः परःशतास्तत्र वराश्चाश्वाः सहस्रशः ।

प्रयान्तमन्वयुर्वीरं दाशार्हमपराजितम् ॥ २३

पुरं कुरुणां संवृत्तं द्रष्टुकामं जनार्दनम् ।

सवृद्धबालं सखीकं रथ्यागतमरिदमम् ॥ २४
 वेदिकापाश्रिताभिश्च समाक्रान्तान्यनेकशः ।
 प्रचलन्तीव भारेण योषिर्द्धिर्भवान्युत ॥ २५
 संपूज्यमानः कुरुभिः संशृण्वन्विविधाः कथाः ।
 यथाहं प्रतिसत्कुर्वन्प्रेक्षमाणः शनैर्ययौ ॥ २६
 ततः सभां समासाद्य केशवस्यानुयायिनः ।
 सशङ्खैर्वेणुनिर्घोषैर्दिशः सर्वा व्यनादयन् ॥ २७
 ततः सा समितिः सर्वा राज्ञाममिततेजसाम् ।
 संप्राकम्पत हर्षेण कृष्णागमनकाङ्क्षया ॥ २८
 ततोऽभ्याशगते कृष्णे समहृष्यन्नराधिपाः ।
 श्रुत्वा तं रथनिर्घोषं पर्जन्यनिनदोपमम् ॥ २९
 आसाद्य तु सभाद्वारमृषभः सर्वसात्वताम् ।
 अवतीर्य रथाच्छौरिः कैलासशिखरोपमात् ॥ ३०
 नगमेघप्रतीकाशां ज्वलन्तीमिव तेजसा ।
 महेन्द्रसदनप्रख्यां प्रविवेश सभां ततः ॥ ३१
 पाणौ गृहीत्वा विदुरं सालाकिं च महायशः ।
 ज्योतीष्यादित्यवद्राजन्कुरुप्रच्छादयच्छ्रिया ॥ ३२
 अप्रतो वासुदेवस्य कर्णदुर्योधनावुभौ ।
 वृष्णयः कृतवर्मा च आसन्कृष्णस्य पृष्ठतः ॥ ३३
 धृतराष्ट्रं पुरस्कृत्य भीष्मद्रोणादयस्ततः ।
 आसनेभ्योऽचलन्सर्वे पूजयन्तो जनार्दनम् ॥ ३४
 अभ्यागच्छति दाशार्हं प्रज्ञाचक्षुर्महामनाः ।
 सहैव भीष्मद्रोणाभ्यामुदतिष्ठन्महायशः ॥ ३५
 उत्तिष्ठति महाराजे धृतराष्ट्रे जनेश्वरे ।
 तानि राजसहस्राणि समुत्तस्थुः समन्ततः ॥ ३६
 आसनं सर्वतोभद्रं जाम्बूनदपरिष्कृतम् ।
 कृष्णार्थं कल्पितं तत्र धृतराष्ट्रस्य शासनात् ॥ ३७
 स्मयमानस्तु राजानं भीष्मद्रोणौ च माधवः ।
 अभ्यभाषत धर्मात्मा राज्ञश्चान्यान्यथावयः ॥ ३८

तत्र केशवमानर्चुः सम्यगभ्यागतं सभाम् ।
 राजानः पार्थिवाः सर्वे कुरवश्च जनार्दनम् ॥ ३९
 तत्र तिष्ठन्स दाशार्हो राजमध्ये परंतपः ।
 अपश्यदन्तरिक्षस्थानृषीन्परपुरंजयः ॥ ४०
 ततस्तानभिसंप्रेक्ष्य नारदप्रमुखानृषीन् ।
 अभ्यभाषत दाशार्हो भीष्मं शांतनवं शनैः ॥ ४१
 पार्थिवीं समितिं द्रष्टुमृषयोऽभ्यागता नृप ।
 निमग्न्यन्तामासनैश्च सत्कारेण च भूयसा ॥ ४२
 नैतेष्वनुपविष्टेषु शक्यं केनचिदासितुम् ।
 पूजा प्रयुज्यतामाशु मुनीनां भावितात्मनाम् ॥ ४३
 ऋषीञ्छांतनवो दृष्ट्वा सभाद्वारमुपस्थितान् ।
 त्वरमाणस्ततो भृत्यानासनानीत्यचोदयत् ॥ ४४
 आसनान्यथ मृष्टानि महान्ति विपुलानि च ।
 मणिकाञ्चनचित्राणि समाजहुस्ततस्ततः ॥ ४५
 तेषु तत्रोपविष्टेषु गृहीतार्घेषु भारत ।
 निषसादासने कृष्णो राजानश्च यथासनम् ॥ ४६
 दुःशासनः सात्यक्ये ददावासनमुत्तमम् ।
 विविंशतिर्ददौ पीठं काञ्चनं कृतवर्मणे ॥ ४७
 अविदूरेऽथ कृष्णस्य कर्णदुर्योधनावुभौ ।
 एकासने महात्मानौ निषीदतुरमर्षणौ ॥ ४८
 गान्धारराजः शकुनिर्गान्धारैरमिरक्षितः ।
 निषसादासने राजा सहपुत्रो विशां पते ॥ ४९
 विदुरो मणिपीठे तु शुक्रस्पृध्याजिनोत्तरे ।
 संस्पृशन्नासनं शौरेर्महामतिरुपाविशत् ॥ ५०
 चिरस्य दृष्ट्वा दाशार्हं राजानः सर्वपार्थिवाः ।
 अमृतस्येव नातृप्यन्प्रेक्षमाणा जनार्दनम् ॥ ५१
 अतसीपुष्पसंकाशः पीतवासा जनार्दनः ।
 व्यभ्राजत सभामध्ये हेम्नीवोपहितो मणिः ॥ ५२
 ततस्तूष्णीं सर्वमासीद्वोविन्दगतमानसम् ।

न तत्र कश्चित्किञ्चिद् व्याजहार पुमान्कचित् ॥

इति श्रीमहाभारते उद्योगपर्वणि

द्विनवतितमोऽध्यायः ॥ ९२ ॥

९३

वैशंपायन उवाच ।

तेष्वासीनेषु सर्वेषु तूष्णीभूतेषु राजसु ।
वाक्यमभ्याददे कृष्णः सुदंष्ट्रो दुन्दुभिस्वनः ॥ १
जीमूत इव घर्मान्ते सर्वा संश्रावयन्सभाम् ।
धृतराष्ट्रमभिप्रेक्ष्य समभाषत माधवः ॥ २
कुरूणां पाण्डवानां च शमः स्यादिति भारत ।
अप्रयत्नेन वीराणामेतद्यतितुमागतः ॥ ३
राजन्नान्यत्प्रवक्तव्यं तव निःश्रेयसं वचः ।
विदितं ह्येव ते सर्वं वेदितव्यमरिदम ॥ ४
इदमद्य कुलं श्रेष्ठं सर्वराजसु पार्थिव ।
श्रुतवृत्तोपसंपन्नं सर्वैः समुदितं गुणैः ॥ ५
कृपानुकम्पा कारुण्यमानृशंस्यं च भारत ।
तथार्जवं क्षमा सत्यं कुरुष्वेतद्विशिष्यते ॥ ६
तस्मिन्नेवंविधे राजन्कुले महति तिष्ठति ।
त्वन्निमित्तं विशेषेण नेह युक्तमसांप्रतम् ॥ ७
त्वं हि वारयिता श्रेष्ठः कुरूणां कुरुसत्तम ।
मिथ्या प्रचरतां तात बाह्येष्वभ्यन्तरेषु च ॥ ८
ते पुत्रास्तव कौरव्य दुर्योधनपुरोगमाः ।
धर्मार्थौ पृष्ठतः कृत्वा प्रचरन्ति नृशंसवत् ॥ ९
अशिष्टा गतमर्यादा लोभेन हृतचेतसः ।
स्वेषु बन्धुषु मुख्येषु तद्वेत्थ भरतर्षभ ॥ १०
सेयमापन्महाघोरा कुरुष्वेव समुत्थिता ।
उपेक्ष्यमाणा कौरव्य पृथिवीं घातयिष्यति ॥ ११
शक्या चेयं शमयितुं त्वं चेदिच्छसि भारत ।
न दुष्करो ह्यत्र शमो मतो मे भरतर्षभ ॥ १२
त्वय्यधीनः शमो राजन्मयि चैव विशां पते ।

पुत्रान्स्थापय कौरव्य स्थापयिष्याम्यहं परान् ॥ १३
आज्ञा तव हि राजेन्द्र कार्या पुत्रैः सहान्वयैः ।
हितं बलवदप्येषां तिष्ठतां तव शासने ॥ १४
तव चैव हितं राजन्पाण्डवानामथो हितम् ।
शमे प्रयतमानस्य मम शासनकाङ्क्षिणाम् ॥ १५
स्वयं निष्कलमालक्ष्य संविधत्स्व विशां पते ।
सहभूतास्तु भरतास्तथैव स्युर्जनेश्वर ॥ १६
धर्मार्थयोस्तिष्ठ राजन्पाण्डवैरभिरक्षितः ।
न हि शक्यास्तथाभूता यत्नादपि नराधिप ॥ १७
न हि त्वां पाण्डवैर्जेतुं रक्ष्यमाणं महात्मभिः ।
इन्द्रोऽपि देवैः सहितः प्रसहेत कुतो नृपाः ॥ १८
यत्र भीष्मश्च द्रोणश्च कृपः कर्णो विविशतिः ।
अश्वत्थामा विकर्णश्च सोमदत्तोऽथ बाह्लिकः ॥
सैन्धवश्च कलिङ्गश्च काम्बोजश्च सुदक्षिणः ।
युधिष्ठिरो भीमसेनः सव्यसाची यमौ तथा ॥ २०
सात्यकिश्च महातेजा युयुत्सुश्च महारथः ।
को नु तान्विपरीतात्मा युध्येत भरतर्षभ ॥ २१
लोकस्येश्वरतां भूयः शत्रुभिश्चाप्रधृष्यताम् ।
प्राप्स्यसि त्वममित्रघ्न सहितः कुरुपाण्डवैः ॥ २२
तस्य ते पृथिवीपालास्त्वत्समाः पृथिवीपते ।
श्रेयांसश्चैव राजानः संधास्यन्ते परंतप ॥ २३
स त्वं पुत्रैश्च पौत्रैश्च भ्रातृभिः पितृभिस्तथा ।
सुहृद्भिः सर्वतो गुप्तः सुखं शक्यसि जीवितुम् ॥ २४
एतानेव पुरोधाय सत्कृत्य च यथा पुरा ।
अखिलां भोक्ष्यसे सर्वा पृथिवीं पृथिवीपते ॥ २५
एतैर्हि सहितः सर्वैः पाण्डवैः स्वैश्च भारत ।
अन्यान्विजेष्यसे शत्रूनेष स्वार्थस्तवाखिलः ॥ २६
तैरेवोपार्जितां भूमिं भोक्ष्यसे च परंतप ।
यदि संपत्स्यसे पुत्रैः सहामात्यैर्नराधिप ॥ २७
संयुगे वै महाराज दृश्यते सुमहान्क्षयः ।

क्षये चोभयतो राजन्कं धर्ममनुपश्यसि ॥ २८
 पाण्डवैर्निहतैः संख्ये पुत्रैर्वापि महाबलैः ।
 यद्विन्देथाः सुखं राजंस्तद्ब्रूहि भरतर्षभ ॥ २९
 शूराश्च हि कृतास्त्राश्च सर्वे युद्धाभिकाङ्क्षिणः ।
 पाण्डवास्तावकाश्चैव तान्क्ष महतो भयात् ॥ ३०
 न पश्येम कुरून्सर्वान्पाण्डवांश्चैव सयुगे ।
 क्षीणानुभयतः शूरान्स्थेभ्यो रथिभिर्हतान् ॥ ३१
 समवेताः पृथिव्यां हि राजानो राजसत्तम ।
 अमर्षवशमापन्ना नाशयेयुरिमाः प्रजाः ॥ ३२
 त्राहि राजन्निमं लोकं न नश्येयुरिमाः प्रजाः ।
 त्वयि प्रकृतिमापन्ने शेषं स्थात्कुरुनन्दन ॥ ३३
 शुक्ला वदान्या ह्रीमन्त आर्याः पुण्याभिजातयः ।
 अन्योन्यसचिवा राजंस्तान्पाहि महतो भयात् ॥ ३४
 शिवेनेमे भूमिपालाः समागम्य परस्परम् ।
 सह भुक्त्वा च पीत्वा च प्रतियान्तु यथागृहम् ॥ ३५
 सुवाससः स्रग्विणश्च सत्कृत्य भरतर्षभ ।
 अमर्षाश्च निराकृत्य वैराणि च परंतप ॥ ३६
 हार्दं यत्पाण्डवेष्वासीत्प्राप्तेऽस्मिन्नायुषः क्षये ।
 तदेव ते भवत्वद्य शश्वच्च भरतर्षभ ॥ ३७
 बाला विहीनाः पित्रा ते त्वयैव परिवर्धिताः ।
 तान्पालय यथान्यायं पुत्रांश्च भरतर्षभ ॥ ३८
 भवतैव हि रक्ष्यास्ते व्यसनेषु विशेषतः ।
 मा ते धर्मस्तथैवार्थो नश्येत भरतर्षभ ॥ ३९
 आहुस्त्वां पाण्डवा राजन्निभवाद्य प्रसाद्य च ।
 भवतः शासनाहुःखमनुभूतं सहानुगैः ॥ ४०
 द्वादशेमानि वर्षाणि बने निर्व्युषितानि नः ।
 त्रयोदशं तथाज्ञातैः सजने परिवत्सरम् ॥ ४१
 स्थाता नः समये तस्मिन्पितेति कृतनिश्चयाः ।
 नाहास्म समयं तात तच्च नो ब्राह्मणा विदुः ॥ ४२
 तस्मिन्नः समये तिष्ठ स्थितानां भरतर्षभ ।

नित्यं संहेशिता राजन्स्वराज्यांशं लभेमहि ॥ ४३
 त्वं धर्ममर्थ युञ्जानः सम्यङ् नन्नातुमर्हसि ।
 गुरुत्वं भवति प्रेक्ष्य बहून्केशांस्तितिक्षमहे ॥ ४४
 स भवान्मातृपितृवदस्मासु प्रतिपद्यताम् ।
 गुरोर्गरीयसी वृत्तिर्या च शिष्यस्य भारत ॥ ४५
 पित्रा स्थापयितव्या हि वयमुत्पथमास्थिताः ।
 संस्थापय पथिष्वस्मांस्तिष्ठ राजन्स्ववर्त्मनि ॥ ४६
 आहुश्चेमां परिषदं पुत्रास्ते भरतर्षभ ।
 धर्मज्ञेषु सभासत्सु नेह युक्तमसांप्रतम् ॥ ४७
 यत्र धर्मो ह्यधर्मेण सत्यं यत्रानृतेन च ।
 हन्यते प्रेक्षमाणानां हतास्तत्र सभासदः ॥ ४८
 विद्वो धर्मो ह्यधर्मेण सभां यत्र प्रपद्यते ।
 न चास्य शल्यं कृन्तन्ति विद्धास्तत्र सभासदः ।
 धर्म एतानारुजति यथा नद्यनुकूलजान् ॥ ४९
 ये धर्ममनुपश्यन्तस्तूष्णीं ध्यायन्त आसते ।
 ते सत्यमाहुर्धर्मं च न्याय्यं च भरतर्षभ ॥ ५०
 शक्यं किमन्यद्वक्तुं ते दानादन्यज्जनेश्वर ।
 ब्रुवन्तु वा महीपालाः सभायां ये समासते ।
 धर्मार्थौ संप्रदायैव यदि सत्यं ब्रवीम्यहम् ॥ ५१
 प्रमुञ्चेमान्मृत्युपाशात्क्षत्रियान्क्षत्रियर्षभ ।
 प्रशाम्य भरतश्रेष्ठ मा मन्युवशमन्वगाः ॥ ५२
 पित्र्यं तेभ्यः प्रदायांशं पाण्डवेभ्यो यथोचितम् ।
 ततः सपुत्रः सिद्धार्थो भुङ्क्ष्व भोगान्परंतप ॥ ५३
 अजातशत्रुं जानीषे स्थित धर्मे सतां सदा ।
 सपुत्रे त्वयि वृत्ति च वर्तते यां नराधिप ॥ ५४
 दाहितश्च निरस्तश्च त्वामेवोपाश्रितः पुनः ।
 इन्द्रप्रस्थं त्वयैवासौ सपुत्रेण विवासितः ॥ ५५
 स तत्र निवसन्सर्वान्वशमानीय पार्थिवान् ।
 त्वन्मुखानकरोद्राजन् च त्वामत्यवर्तत ॥ ५६
 तस्यैवं वर्तमानस्य सौबलेन जिहीर्षता ।

राष्ट्राणि धनधान्यं च प्रयुक्तः परमोपधिः ॥ ५७
 स तामवस्थां संप्राप्य कृष्णां प्रेक्ष्य सभागताम् ।
 क्षत्रधर्मादमेयात्मा नाकम्पत युधिष्ठिरः ॥ ५८
 अहं तु तव तेषां च श्रेय इच्छामि भारत ।
 धर्मादर्थान् सुखाच्चैव मा राजन्नीनशः प्रजाः ॥ ५९
 अनर्थमर्थं मन्वाना अर्थं वानर्थमात्मनः ।
 लोभेऽतिप्रसूतान् पुत्रान्निगृहीष्व विशां पते ॥ ६०
 स्थिताः शुश्रूषितुं पार्थाः स्थिता योद्धुमरिदमाः ।
 यत्ते पथ्यतमं राजंस्तस्मिस्तिष्ठ परंतप ॥ ६१
 तद्वाक्यं पार्थिवाः सर्वे हृदयैः समपूजयन् ।
 न तत्र कश्चिद्वक्तुं हि वाचं प्राक्रामदप्रतः ॥ ६२

इति श्रीमहाभारते उद्योगपर्वणि

त्रिनवतितमोऽध्यायः ॥ ९३ ॥

९४

वैशंपायन उवाच ।

तस्मिन्नभिहिते वाक्ये केशवेन महात्मना ।
 स्तिमिता हृष्टरोमाण आसन्सर्वे सभासदः ॥ १
 कः स्विदुत्तरमेतस्माद्वक्तुमुत्सहते पुमान् ।
 इति सर्वे मनोभिस्ते चिन्तयन्ति स्म पार्थिवाः ॥ २
 तथा तेषु च सर्वेषु तूष्णींभूतेषु राजसु ।
 जामदग्न्य इदं वाक्यमब्रवीत्कुरुसंसदि ॥ ३
 इमामेकोपमां राजञ्शृणु सत्यामशङ्कितः ।
 तां श्रुत्वा श्रेय आदत्स्व यदि साध्विति मन्यसे ॥ ४
 राजा दम्भोद्भवो नाम सार्वभौमः पुराभवत् ।
 अखिलां बुभुजे सर्वां पृथिवीमिति नः श्रुतम् ॥ ५
 स स्म नित्यं निशापाये प्रातरुत्थाय वीर्यवान् ।
 ब्राह्मणान्क्षत्रियांश्चैव पृच्छन्नास्ते महारथः ॥ ६
 अस्ति कश्चिद्विशिष्टो वा मद्विधो वा भवेद्युधि ।
 शूद्रो वैश्यः क्षत्रियो वा ब्राह्मणो वापि शस्त्रभृत् ॥ ७
 इति श्रुवन्नन्वचरत्स राजा पृथिवीमिमाम् ।

दर्पेण महता मत्तः कंचिदन्यमचिन्तयन् ॥ ८
 तं स्म वैद्या अकृपणा ब्राह्मणाः सर्वतोऽभयाः ।
 प्रत्यषेधन्त राजानं श्लाघमानं पुनः पुनः ॥ ९
 प्रतिषिध्यमानोऽप्यसकृत्पृच्छत्येव स वै द्विजान् ।
 अभिमानी श्रिया मत्तस्तमूचुर्ब्राह्मणास्तदा ॥ १०
 तपस्विनो महात्मानो वेदव्रतसमन्विताः ।
 उदीर्यमाणं राजानं क्रोधदीप्ता द्विजातयः ॥ ११
 अनेकजननं सख्यं ययोः पुरुषसिंहयोः ।
 तयोस्त्वं न समो राजन्भवितासि कदाचन ॥ १२
 एवमुक्तः स राजा तु पुनः पप्रच्छ तान्द्विजान् ।
 क तौ वीरौ कजन्मानौ किं कर्माणौ च कौ च तौ ॥ १३

ब्राह्मणा ऊचुः ।

नरो नारायणश्चैव तापसाविति नः श्रुतम् ।
 आयातौ मानुषे लोके ताभ्यां युध्यस्व पार्थिव ॥ १४
 श्रूयते तौ महात्मानौ नरनारायणानुभौ ।
 तपो घोरमनिर्देश्यं तप्येते गन्धमादने ॥ १५

राम उवाच ।

स राजा महतीं सेनां योजयित्वा षडङ्गिनीम् ।
 अमृष्यमाणः संप्रायाद्यत्र तावपराजितौ ॥ १६
 स गत्वा विषमं घोरं पर्वतं गन्धमादनम् ।
 मृगयाणोऽन्वगच्छतौ तापसावपराजितौ ॥ १७
 तौ दृष्ट्वा क्षुत्पिपासाभ्यां कृशौ धमनिसंततौ ।
 शीतवातातपैश्चैव कर्शितौ पुरुषोत्तमौ ।
 अभिगम्योपसंगृह्य पर्यपृच्छदनामयम् ॥ १८
 तमर्चित्वा मूलफलैरासनेनोदकेन च ।
 न्यमन्त्रयेतां राजानं किं कार्यं क्रियतामिति ॥ १९

दम्भोद्भव उवाच ।

बाहुभ्यां मे जिता भूमिर्निहताः सर्वशत्रवः ।
 भवद्भ्यां युद्धमाकाङ्क्षन्नुपयातोऽस्मि पर्वतम् ।
 आतिथ्यं दीयतामेतत्काङ्क्षितं मे चिरं प्रति ॥ २०

९५

वैशंपायन उवाच ।

जामदग्न्यवचः श्रुत्वा कण्वोऽपि भगवानृषिः ।
 दुर्योधनमिदं वाक्यमब्रवीत्कुरुसंसदि ॥ १
 अक्षयश्चाव्ययश्चैव ब्रह्मा लोकपितामहः ।
 तथैव भगवन्तौ तौ नरनारायणावृषी ॥ २
 आदित्यानां हि सर्वेषां विष्णुरेकः सनातनः ।
 अजय्यश्चाव्ययश्चैव शाश्वतः प्रभुरीश्वरः ॥ ३
 निमित्तमरणास्त्वन्ये चन्द्रसूर्यौ मही जलम् ।
 वायुरग्निस्तथाकाशं ग्रहास्तारागणास्तथा ॥ ४
 ते च क्षयान्ते जगतो हित्वा लोकत्रयं सदा ।
 क्षयं गच्छन्ति वै सर्वे सृज्यन्ते च पुनः पुनः ॥
 मुहूर्तमरणास्त्वन्ये मानुषा मृगपक्षिणः ।
 तिर्यग्योन्यश्च ये चान्ये जीवलोकचराः स्मृताः ॥
 भूयिष्ठेन तु राजानः श्रियं भुक्त्वायुषः क्षये ।
 मरणं प्रतिगच्छन्ति भोक्तुं सुकृतदुष्कृतम् ॥ ७
 स भवान्धर्मपुत्रेण शमं कर्तुमिहार्हति ।
 पाण्डवाः कुरवश्चैव पालयन्तु वसुंधराम् ॥ ८
 बलवानहमित्येव न मन्तव्यं सुयोधन ।
 बलवन्तो हि बलिभिर्दृश्यन्ते पुरुषर्षभ ॥ ९
 न बलं बलिनां मध्ये बलं भवति कौरव ।
 बलवन्तो हि ते सर्वे पाण्डवा देवविक्रमाः ॥ १०
 अत्राप्युदाहरन्तीममितिहासं पुरातनम् ।
 मातलेर्दातुकामस्य कन्यां मृगयतो वरम् ॥ ११
 मतस्त्रैलोक्यराजस्य मातलिर्नाम सारथिः ।
 तस्यैकैव कुले कन्या रूपतो लोकविश्रुता ॥ १२
 गुणकेशीति विख्याता नाम्ना सा देवरूपिणी ।
 श्रिया च वपुषा चैव स्त्रियोऽन्याः सातिरिच्यते ॥
 तस्याः प्रदानसमयं मातलिः सह भार्यया ।
 ज्ञात्वा विममृशे राजस्तत्परः परिचिन्तयन् ॥ १४

धिक्स्वल्बलघुशीलानामुच्छ्रितानां यशस्विनाम् ।
 नराणामृद्धसत्त्वानां कुले कन्याप्ररोहणम् ॥ १५
 मातुः कुलं पितृकुलं यत्र चैव प्रदीयते ।
 कुलत्रयं संशयितं कुरुते कन्यका सताम् ॥ १६
 देवमानुषलोकौ द्वौ मानसेनैव चक्षुषा ।
 अवगाह्यैव विचितौ न च मे रोचते वरः ॥ १७
 न देवान्नैव दितिजान्न गन्धर्वान्न मानुषान् ।
 अरोचयं वरकृते तथैव बहुलानृषीन् ॥ १८
 भार्यया तु स संमग्न्य सह रात्रौ सुधर्मया ।
 मातलिर्नागलोकाय चकार गमने मतिम् ॥ १९
 न मे देवमनुष्येषु गुणकेश्याः समो वरः ।
 रूपतो दृश्यते कश्चिन्नागेषु भविता ध्रुवम् ॥ २०
 इत्यामग्न्य सुधर्मा स कृत्वा चाभिप्रदक्षिणम् ।
 कन्यां शिरस्युपाग्राय प्रविवेश महीतलम् ॥ २१

इति श्रीमहाभारते उद्योगपर्वणि

पञ्चनवतितमोऽध्यायः ॥ ९५ ॥

९६

कण्व उवाच ।

मातलिस्तु ब्रजन्मार्गे नारदेन महर्षिणा ।
 वरुणं गच्छता द्रष्टुं समागच्छद्गच्छया ॥ १
 नारदोऽथाब्रवीदेनं क भवान्गन्तुमुद्यतः ।
 स्वेन वा सूत कार्येण शासनाद्वा शतक्रतोः ॥ २
 मातलिर्नारदेनैवं संपृष्टः पथि गच्छता ।
 यथावत्सर्वमाचष्ट स्वकार्यं वरुणं प्रति ॥ ३
 तमुवाचाथ स मुनिर्गच्छावः सहिताविति ।
 सलिलेशदिदृक्षार्थमहमप्युद्यतो दिवः ॥ ४
 अहं ते सर्वमाख्यास्ये दर्शयन्वसुधातलम् ।
 दृष्ट्वा तत्र वरं कंचिद्रोचयिष्याव मातले ॥ ५
 अवगाह्य ततो भूमिमुभौ मातलिनारदौ ।
 ददृशाते महात्मानौ लोकपालमपां पतिम् ॥ ६

तत्र देवर्षिसदृशीं पूजां प्राप स नारदः ।
महेन्द्रसदृशी चैव मातलिः प्रत्यपद्यत ॥ ७
तावुभौ प्रीतमनसौ कार्यवत्तां निवेद्य ह ।
वरुणेनाभ्यनुज्ञातौ नागलोकं विचेरतुः ॥ ८
नारदः सर्वभूतानामन्तर्भूमिनिवासिनाम् ।
जानंश्चकार व्याख्यानं यन्तुः सर्वमशेषतः ॥ ९

नारद उवाच ।

दृष्टस्ते वरुणस्तात पुत्रपौत्रसमावृतः ।
पश्योदकपतेः स्थानं सर्वतोभद्रमृद्धिमत् ॥ १०
एष पुत्रो महाप्राज्ञो वरुणस्येह गोपतेः ।
एष तं शीलवृत्तेन शौचेन च विशिष्यते ॥ ११
एषोऽस्य पुत्रोऽभिमतः पुष्करः पुष्करेक्षणः ।
रूपवान्दर्शनीयश्च सोमपुत्र्या वृतः पतिः ॥ १२
ज्योत्स्नाकालीति यामाहुर्द्वितीयां रूपतः श्रियम् ।
आदित्यस्यैव गोः पुत्रो ज्येष्ठः पुत्रः कृतः स्मृतः ॥
भवनं पश्य वारुण्या यदेतत्सर्वकाञ्चनम् ।
यां प्राप्य सुरतां प्राप्ताः सुराः सुरपतेः सखे ॥ १४
एतानि हृतराज्यानां दैतेयानां स्म मातले ।
दीप्यमानानि दृश्यन्ते सर्वप्रहरणान्युत ॥ १५
अक्षयाणि किलैतानि विवर्तन्ते स्म मातले ।
अनुभावप्रयुक्तानि सुरैरवजितानि ह ॥ १६
अत्र राक्षसजात्यश्च भूतजात्यश्च मातले ।
दिव्यप्रहरणाश्चासन्पूर्वदैवतनिर्मिताः ॥ १७
अग्निरेष महार्चिष्माञ्जागर्ति वरुणहृदे ।
वैष्णवं चक्रमाविद्धं विधूमेन हविष्मता ॥ १८
एष गाण्डीमयश्चापो लोकसंहारसंभृतः ।
रक्ष्यते दैवतैर्नित्यं यतस्तद्गाण्डिवं धनुः ॥ १९
एष कृत्ये समुत्पन्ने तत्तद्धारयते बलम् ।
सहस्रशतसंख्येन प्राणेन सततं ध्रुवम् ॥ २०
अशास्तानपि शास्त्येष रक्षोबन्धुषु राजसु ।

सृष्टः प्रथमजो दण्डो ब्रह्मणा ब्रह्मवादिना ॥ २१
एतच्छस्त्रं नरेन्द्राणां महच्छक्रेण भाषितम् ।
पुत्राः सलिलराजस्य धारयन्ति महोदयम् ॥ २२
एतत्सलिलराजस्य छत्रं छत्रगृहे स्थितम् ।
सर्वतः सलिलं शीतं जीमूत इव वर्षति ॥ २३
एतच्छत्रात्परिभ्रष्टं सलिलं सोमनिर्मलम् ।
तमसा मूर्छितं याति येन नार्हति दर्शनम् ॥ २४
बहून्यद्भुतकर्माणि द्रष्टव्यानीह मातले ।
तव कार्योपरोधस्तु तस्माद्गच्छाव माचिरम् ॥ २५

इति श्रीमहाभारते उद्योगपर्वणि

षण्णवतितमोऽध्यायः ॥ ९६ ॥

९७

नारद उवाच ।

एतत्तु नागलोकस्य नाभिस्थाने स्थितं पुरम् ।
पातालमिति विख्यातं दैत्यदानवसेवितम् ॥ १
इदमग्निः समं प्राप्ता ये केचिद्ध्रुवजङ्गमाः ।
प्रविशन्तो महानादं नदन्ति भयपीडिताः ॥ २
अत्रासुरोऽग्निः सततं दीप्यते वारिभोजनः ।
व्यापारेण धृतात्मानं निबद्धं समबुध्यत ॥ ३
अत्रामृतं सुरैः पीत्वा निहतं निहतारिभिः ।
अतः सोमस्य हानिश्च वृद्धिश्चैव प्रदृश्यते ॥ ४
अत्र दिव्यं हयशिरः काले पर्वणि पर्वणि ।
उत्तिष्ठति सुवर्णाभं वार्ष्णिरापूरयञ्जगत् ॥ ५
यस्मादत्र समग्रास्ताः पतन्ति जलमूर्त्ययः ।
तस्मात्पातालमित्येतत्ख्यायते पुरमुत्तमम् ॥ ६
ऐरावतोऽस्मात्सलिलं गृहीत्वा जगतो हितः ।
मेघेष्वामुञ्चते शीतं यन्महेन्द्रः प्रवर्षति ॥ ७
अत्र नानाविधाकारास्तिमयो नैकरूपिणः ।
अप्सु सोमप्रभां पीत्वा वसन्ति जलचारिणः ॥ ८
अत्र सूर्यांशुभिर्भिन्नाः पातालतलमाश्रिताः ।

मृता दिवसतः सूत पुनर्जीवन्ति ते निशि ॥ ९
 उदये नित्यश्चात्र चन्द्रमा रश्मिभिर्वृतः ।
 अमृतं स्पृश्य संस्पर्शात्संजीवयति देहिनः ॥ १०
 अत्र तेऽधर्मनिरता बद्धाः कालेन पीडिताः ।
 दैतेया निवसन्ति स्म वासवेन हृतश्रियः ॥ ११
 अत्र भूतपतिर्नाम सर्वभूतमहेश्वरः ।
 भूतये सर्वभूतानामचरत्तप उत्तमम् ॥ १२
 अत्र गोव्रतिनो विप्राः स्वाध्यायान्नायकशिखाः ।
 त्यक्तप्राणा जितस्वर्गा निवसन्ति महर्षयः ॥ १३
 यत्रतत्रशयो नित्यं येनकेनचिदाशितः ।
 येनकेनचिदाच्छन्नः स गोव्रत इहोच्यते ॥ १४
 ऐरावतो नागराजो वामनः कुमुदोऽञ्जनः ।
 प्रसूताः सुप्रतीकस्य वंशे वारणसत्तमाः ॥ १५
 पश्य यद्यत्र ते कश्चिद्रोचते गुणतो वरः ।
 वरयिष्याव तं गत्वा यत्नमास्थाय मातले ॥ १६
 अण्डमेतज्जले न्यस्तं दीप्यमानमिव श्रिया ।
 ध्या प्रजानां निसर्गाद्वै नोद्विद्यति न सर्पति ॥
 नास्य जाति निसर्ग वा कथ्यमानं शृणोमि वै ।
 पितरं मातरं वापि नास्य जानाति कश्चन ॥ १८
 अतः किल महानमिरन्तकाले समुत्थितः ।
 धक्ष्यते मातले सर्वं त्रैलोक्यं सचराचरम् ॥ १९

कण्व उवाच ।

मातलिस्त्वब्रवीच्छ्रुत्वा नारदस्याथ भाषितम् ।
 न मेऽत्र रोचते कश्चिदन्यतो ब्रज माचिरम् ॥ २०

इति श्रीमहाभारते उद्योगपर्वणि

सप्तमवतितमोऽध्यायः ॥ ९७ ॥

९८

नारद उवाच ।

हिरण्यपुरमित्येतत्ख्यातं पुरवरं महत् ।

दैत्यानां दानवानां च मायाशतविचारिणाम् ॥ १

अनल्पेन प्रयत्नेन निर्मितं विश्वकर्मणा ।
 मयेन मनसा सृष्ट पातालतलमाश्रितम् ॥ २
 अत्र मायासहस्राणि विकुर्वाणा महौजसः ।
 दानवा निवसन्ति स्म शूरा दत्तवराः पुरा ॥ ३
 नैते शक्रेण नान्येन वरुणेन यमेन वा ।
 शक्यन्ते वशमानेतुं तथैव धनदेन च ॥ ४
 असुराः कालखञ्जाश्च तथा विष्णुपदोद्भवाः ।
 नैर्ऋता यातुधानाश्च ब्रह्मवेदोद्भवाश्च ये ॥ ५
 दंष्ट्रिणो भीमरूपाश्च वातवेगपराक्रमाः ।
 मायावीर्योपसंपन्ना निवसन्त्यात्मरक्षिणः ॥ ६
 निवातकवचा नाम दानवा युद्धदुर्मदाः ।
 जानासि च यथा शक्रो नैताञ्शक्रोति बाधितुम् ॥
 बहुशो मातले त्वं च तव पुत्रश्च गोमुखः ।
 निर्भग्नो देवराजश्च सहपुत्रः शचीपतिः ॥ ८
 पश्य वेश्मानि रौक्माणि मातले राजतानि च ।
 कर्मणा विधियुक्तेन युक्तान्युपगतानि च ॥ ९
 वैडूर्यहरितानीव प्रवालरुचिराणि च ।
 अर्कस्फटिकशुभ्राणि वज्रसारोज्ज्वलानि च ॥ १०
 पार्थिवानीव चाभान्ति पुनर्नगमयानि च ।
 शैलानीव च दृश्यन्ते तारकाणीव चाप्युत ॥ ११
 सूर्यरूपाणि चाभान्ति दीप्ताग्निसदृशानि च ।
 मणिजालविचित्राणि प्रांशूनि निविडानि च ॥ १२
 नैतानि शक्यं निर्देष्टुं रूपतो द्रव्यतस्तथा ।
 गुणतश्चैव सिद्धानि प्रमाणगुणवन्ति च ॥ १३
 आक्रीडान्पश्य दैत्यानां तथैव शयनान्युत ।
 रत्नवन्ति महार्हाणि भाजनान्यासनानि च ॥ १४
 जलदाभास्तथा शैलांस्तोयप्रसवणान्वितान् ।
 कामपुष्पफलांश्चैव पादपान्कामचारिणः ॥ १५
 मातले कश्चिदत्रापि रुचितस्ते वरो भवेत् ।
 अथ वान्यां दिशं भूमेर्गच्छाव यदि मन्यसे ॥ १६

कण्व उवाच ।

मातलिस्त्वब्रवीदेनं भाषमाणं तथाविधम् ।
देवर्षे नैव मे कार्यं विप्रियं त्रिदिवौकसाम् ॥ १७
नित्यानुषक्तवैरा हि भ्रातरो देवदानवाः ।
अरिपक्षेण संबन्धं रोचयिष्याम्यहं कथम् ॥ १८
अन्यत्र साधु गच्छावो द्रष्टुं नार्हामि दानवान् ।
जानामि तु तथात्मानं दित्सात्मकमलं यथा ॥ १९

इति श्रीमहाभारते उद्योगपर्वणि

अष्टनवतितमोऽध्यायः ॥ ९८ ॥

९९

नारद उवाच ।

अयं लोकः सुपर्णानां पक्षिणां पन्नगाशिनाम् ।
विक्रमे गमने भारे नैषामस्ति परिश्रमः ॥ १
वैनतेयसुतैः सूत षड्विंशतमिदं कुलम् ।
सुमुखेन सुनाम्ना च सुनेत्रेण सुवर्चसा ॥ २
सुरूपपक्षिराजेन सुबलेन च मातले ।
वर्धितानि प्रसूत्या वै विनताकुलकर्तृभिः ॥ ३
पक्षिराजाभिजात्यानां सहस्राणि शतानि च ।
कश्यपस्य ततो वंशे जातैर्भूतिविवर्धनैः ॥ ४
सर्वे ह्येते श्रिया युक्ताः सर्वे श्रीवत्सलक्षणाः ।
सर्वे श्रियमभीप्सन्तो धारयन्ति बलान्युत ॥ ५
कर्मणा क्षत्रियाश्चैते निर्घृणा भोगिभोजिनः ।
ज्ञातिसंक्षयकर्तृत्वाद्वाङ्मन्यं न लभन्ति वै ॥ ६
नामानि चैषां वक्ष्यामि यथा प्राधान्यतः शृणु ।
मातले आग्यमेतद्वि कुलं विष्णुपरिग्रहम् ॥ ७
दैवतं विष्णुरेतेषां विष्णुरेव परायणम् ।
हृदि चैषां सदा विष्णुर्विष्णुरेव गतिः सदा ॥ ८
सुवर्णचूडो नागाशी दारुणश्चण्डतुण्डकः ।
अनलश्चानिलश्चैव विशालाक्षोऽथ कुण्डली ॥ ९
काश्यपिर्ध्वजविष्कम्भो वैनतेयोऽथ वामनः ।

वातवेगो दिशाचक्षुर्निमेषो निमिषस्तथा ॥ १०
त्रिवारः सप्तवारश्च वाल्मीकिर्द्वीपकस्तथा ।
दैत्यद्वीपः सरिद्वीपः सारसः पद्मकेसरः ॥ ११
सुमुखः सुखकेतुश्च चित्रवर्हस्तथानघः ।
मेघकृत्कुमुदो दक्षः सर्पान्तः सोमभोजनः ॥ १२
गुरुभारः कपोतश्च सूर्यनेत्रश्चिरान्तकः ।
विष्णुधन्वा कुमारश्च परिवर्हो हरिस्तथा ॥ १३
सुस्वरो मधुपर्कश्च हेमवर्णस्तथैव च ।
मलयो मातरिश्वा च निशाकरदिवाकरौ ॥ १४
एते प्रदेशमात्रेण मयोक्ता गर्ुडात्मजाः ।
प्राधान्यतोऽथ यशसा कीर्तिताः प्राणतश्च ते ॥
यद्यत्र न रुचिः काचिदेहि गच्छाव मातले ।
तं नयिष्यामि देशं त्वां रुचिं यत्रोपलप्स्यसे ॥ १६

इति श्रीमहाभारते उद्योगपर्वणि

एकोनशततमोऽध्यायः ॥ ९९ ॥

१००

नारद उवाच ।

इदं रसातलं नाम सप्तमं पृथिवीतलम् ।
यत्रास्ते सुरभिर्माता गवाममृतसंभवा ॥ १
क्षरन्ती सततं क्षीरं पृथिवीसारसंभवम् ।
षण्णां रसानां सारेण रसमेकमनुत्तमम् ॥ २
अमृतेनाभितृप्तस्य सारमुद्भूतः पुरा ।
पितामहस्य वदनादुदतिष्ठदनिन्दिता ॥ ३
यस्याः क्षीरस्य धारायाः निपतन्त्या महीतले ।
हृदः कृतः क्षीरनिधिः पवित्रं परमुत्तमम् ॥ ४
पुष्पितस्येव फेनस्य पर्यन्तमनुवेष्टितम् ।
पिबन्तो निवसन्त्यत्र फेनपा मुनिसत्तमाः ॥ ५
फेनपा नाम नाम्ना ते फेनाहाराश्च मातले ।
उभ्रे तपसि वर्तन्ते येषां विभ्यति देवताः ॥ ६
अस्याश्चतस्रो धेन्वोऽन्या दिक्षु सर्वासु मातले ।

निवसन्ति दिशापाल्यो धारयन्त्यो दिशः स्मृताः ॥
 पूर्वा दिशं धारयते सुरुपा नाम सौरभी ।
 दक्षिणां हंसका नाम धारयत्यपरां दिशम् ॥ ८
 पश्चिमा वारुणी दिक्च धार्यते वै सुभद्रया ।
 महानुभावया नित्यं मातले विश्वरूपया ॥ ९
 सर्वकामदुघा नाम धेनुर्धारयते दिशम् ।
 उत्तरां मातले धर्म्या तथैलविलसंज्ञिताम् ॥ १०
 आसां तु पयसा मिश्रं पयो निर्मथ्य सागरे ।
 मन्थानं मन्दरं कृत्वा देवैरसुरसंहितैः ॥ ११
 उद्धृता वारुणी लक्ष्मीरमृतं चापि मातले ।
 उच्चैःश्रवाश्चाश्वराजो मणिरत्नं च कौस्तुभम् ॥ १२
 सुधाहारेषु च सुधां स्वधाभोजिषु च स्वधाम् ।
 अमृतं चामृताशेषु सुरभिः क्षरते पयः ॥ १३
 अत्र गाथा पुरा गीता रसातलनिवासिभिः ।
 पौराणी श्रूयते लोके गीयते या मनीषिभिः ॥ १४
 न नागलोके न स्वर्गे न विमाने त्रिविष्टपे ।
 परिवासः सुखस्तादृशसातलतले यथा ॥ १५

इति श्रीमहाभारते उद्योगपर्वणि

शततमोऽध्यायः ॥ १०० ॥

१०१

नारद उवाच ।

इयं भोगवती नाम पुरी वासुकिपालिता ।
 यादृशी देवराजस्य पुरीवर्यामरावती ॥ १
 एष शेषः स्थितो नागो येनेयं धार्यते सदा ।
 तपसा लोकमुख्येन प्रभावमहता मही ॥ २
 श्वेतोच्चयनिभाकारो नानाविधविभूषणः ।
 सहस्रं धारयन्मूर्ध्ना ज्वालाजिह्वो महाबलः ॥ ३
 इह नानाविधाकारा नानाविधविभूषणाः ।
 सुरसायाः सुता नागा निवसन्ति गतव्यथाः ॥ ४
 मणिस्त्वस्तिकचक्राङ्गाः कमण्डलुकलक्षणाः ।

सहस्रसंख्या बलिनः सर्वे रौद्राः स्वभावतः ॥ ५
 सहस्रशिरसः केचित्केचित्पञ्चशताननाः ।
 शतशीर्षास्तथा केचित्केचित्रिशिरसोऽपि च ॥ ६
 द्विपञ्चशिरसः केचित्केचित्सप्तमुखास्तथा ।
 महाभोगा महाकायाः पर्वताभोगभोगिनः ॥ ७
 बहूनीह सहस्राणि प्रयुतान्यर्बुदानि च ।
 नागानामेकवंशानां यथाश्रेष्ठास्तु मे शृणु ॥ ८
 वासुकिस्तक्षकश्चैव कर्कोटकधनंजयौ ।
 कालीयो नहुषश्चैव कम्बलाश्वतरावुभौ ॥ ९
 बाह्यकुण्डो मणिर्नागस्तथैवापूरणः खगः ।
 वामनश्चैलपत्रश्च कुकुरः कुकुणस्तथा ॥ १०
 आर्यको नन्दकश्चैव तथा कलशपोतकौ ।
 कैलासकः पिञ्जरको नागश्चैरावतस्तथा ॥ ११
 सुमनोमुखो दधिमुखः शङ्खो नन्दोपनन्दकौ ।
 आप्तः कोटनकश्चैव शिखी निष्ठुरिकस्तथा ॥ १२
 तित्तिरिर्हस्तिभद्रश्च कुमुदो माल्यपिण्डकः ।
 द्वौ पद्मौ पुण्डरीकश्च पुष्पो मुद्गरपर्णकः ॥ १३
 करवीरः पीठरकः संवृत्तो वृत्त एव च ।
 पिण्डारो विल्वपत्रश्च मूषिकादः शिरीषकः ॥ १४
 दिलीपः शङ्खशीर्षश्च ज्योतिष्कोऽथापराजितः ।
 कौरव्यो धृतराष्ट्रश्च कुमारः कुशकस्तथा ॥ १५
 विरजा धारणश्चैव सुबाहुर्मुखरो जयः ।
 बधिरान्धौ विकुण्डश्च विरसः सुरसस्तथा ॥ १६
 एते चान्ये च बहवः कश्यपस्यात्मजाः स्मृताः ।
 मातले पश्य यद्यत्र कश्चित्ते रोचते वरः ॥ १७

कण्व उवाच ।

मातलिस्त्वेकमव्यग्रः सतत संनिरीक्ष्य वै ।
 पप्रच्छ नारदं तत्र प्रीतिमानिव चाभवत् ॥ १८
 स्थितो य एष पुरतः कौरव्यस्यार्यकस्य च ।
 द्युतिमान्दर्शनीयश्च कस्यैष कुलनन्दनः ॥ १९

कः पिता जननी चास्य कतमस्यैष भोगिनः ।
 वंशस्य कस्यैष महान्केतुभूत इव स्थितः ॥ २०
 प्रणिधानेन धैर्येण रूपेण वयसा च मे ।
 मनः प्रविष्टो देवर्षे गुणकेश्याः पतिर्वरः ॥ २१
 मातलि प्रीतमनसं दृष्ट्वा सुमुखदर्शनात् ।
 निवेदयामास तदा माहात्म्यं जन्म कर्म च ॥ २२
 ऐरावतकुले जातः सुमुखो नाम नागराट् ।
 आर्यकस्य मतः पौत्रो दौहित्रो वामनस्य च ॥ २३
 एतस्य हि पिता नागश्चिकुरो नाम मातले ।
 नचिराद्वैनतेयेन पञ्चत्वमुपपादितः ॥ २४
 ततोऽब्रवीत्प्रीतमना मातलिर्नारदं वचः ।
 एष मे रुचितस्तात जामाता भुजगोत्तमः ॥ २५
 क्रियतामत्र यत्नो हि प्रीतिमानस्म्यनेन वै ।
 अस्य नागपतेर्दातुं प्रियां दुहितरं मुने ॥ २६

इति श्रीमहाभारते उद्योगपर्वणि

एकाधिकशततमोऽध्यायः ॥ १०१ ॥

१०२

नारद उवाच ।

सूतोऽयं मातलिर्नाम शक्रस्य दयितः सुहृत् ।
 शुचिः शीलगुणोपेतस्तेजस्वी वीर्यवान्बली ॥ १
 शक्रस्यायं सखा चैव मन्त्री सारथिरेव च ।
 अल्पान्तरप्रभावश्च वासवेन रणे रणे ॥ २
 अयं हरिसहस्रेण युक्तं जैत्रं रथोत्तमम् ।
 देवासुरेषु युद्धेषु मनसैव नियच्छति ॥ ३
 अनेन विजितानश्चैर्दोर्भ्यां जयति वासवः ।
 अनेन प्रहृते पूर्व बलभित्प्रहरत्युत ॥ ४
 अस्य कन्या वरारोहा रूपेणासदृशी भुवि ।
 सत्त्वशीलगुणोपेता गुणकेशीति विश्रुता ॥ ५
 तस्यास्य यत्नाच्चरतस्त्रैलोक्यममरयुते ।
 सुमुखो भवतः पौत्रो रोचते दुहितुः पतिः ॥ ६

यदि ते रोचते सौम्य भुजगोत्तम माचिरम् ।
 क्रियतामार्यक क्षिप्रं बुद्धिः कन्याप्रतिग्रहे ॥ ७
 यथा विष्णुकुले लक्ष्मीर्यथा स्वाहा विभावसोः ।
 कुले तव तथैवास्तु गुणकेशी सुमध्यमा ॥ ८
 पौत्रस्यार्थे भवांस्तस्माद्गुणकेशीं प्रतीच्छतु ।
 सदृशीं प्रतिरूपस्य वासवस्य शचीमिव ॥ ९
 पितृहीनमपि ह्येनं गुणतो वरयामहे ।
 बहुमानाच्च भवतस्तथैवैरावतस्य च ।
 सुमुखस्य गुणैश्चैव शीलशौचदमादिभिः ॥ १०
 अभिगम्य स्वयं कन्यामयं दातुं समुद्यतः ।
 मातलेस्तस्य समानं कर्तुमर्हो भवानपि ॥ ११

कण्व उवाच ।

स तु दीनः प्रहृष्टश्च प्राह नारदमार्यकः ।
 त्रियमाणे तथा पौत्रे पुत्रे च निधनं गते ॥ १२
 न मे नैतद्बहुमतं देवर्षे वचनं तव ।
 सखा शक्रस्य संयुक्तः कस्यायं नेप्सितो भवेत् ॥
 कारणस्य तु दौर्बल्याच्चिन्तयामि महामुने ।
 अस्य देहकरस्तात मम पुत्रो महाद्युते ।
 भक्षितो वैनतेयेन दुःखार्तास्तेन वै वयम् ॥ १४
 पुनरेव च तेनोक्तं वैनतेयेन गच्छता ।
 मासेनान्येन सुमुखं भक्षयिष्य इति प्रभो ॥ १५
 ध्रुवं तथा तद्भविता जानीमस्तस्य निश्चयम् ।
 तेन हर्षः प्रनष्टो मे सुपर्णवचनेन वै ॥ १६
 मातलिस्त्वब्रवीदेनं बुद्धिरत्र कृता मया ।
 जामातृभावेन वृतः सुमुखस्तव पुत्रजः ॥ १७
 सोऽयं मया च सहितो नारदेन च पन्नगः ।
 त्रिलोकेशं सुरपतिं गत्वा पश्यतु वासवम् ॥ १८
 शेषेणैवास्य कार्येण प्रह्णास्याम्यहमायुषः ।
 सुपर्णस्य विधाते च प्रयतिष्यामि सत्तम ॥ १९
 सुमुखश्च मया सार्धं देवेशमभिगच्छतु ।

कार्यसंसाधनार्थाय स्वस्ति तेऽस्तु भुजंगम् ॥ २०
 ततस्ते सुमुखं गृह्य सर्व एव महौजसः ।
 ददृशुः शक्रमासीनं देवराजं महाद्युतिम् ॥ २१
 संगत्या तत्र भगवान्विष्णुरासीच्चतुर्भुजः ।
 ततस्तत्सर्वमाचख्यौ नारदो मातलि प्रति ॥ २२
 ततः पुरंदरं विष्णुरुवाच भुवनेश्वरम् ।
 अमृतं दीयतामस्मै क्रियताममरेः समः ॥ २३
 मातलिर्नारदश्चैव सुमुखश्चैव वासव ।
 लभन्तां भवतः कामात्काममेतं यथेप्सितम् ॥ २४
 पुरंदरोऽथ संचिन्त्य वैनतेयपराक्रमम् ।
 विष्णुमेवाब्रवीदेन भवानेव ददात्विति ॥ २५

विष्णुरुवाच ।

ईशस्त्वमसि लोकानां चराणामचराश्च ये ।
 त्वया दत्तमदत्तं कः कर्तुमुत्सहते विभो ॥ २६

कण्व उवाच ।

प्रादाच्छक्रस्ततस्तस्मै पन्नगायायुर्रुतमम् ।
 न त्वेनममृतप्राशं चकार बलवृत्रहा ॥ २७
 लब्ध्वा वरं तु सुमुखः सुमुखः संबभूव ह ।
 कृतदारो यथाकाम जगाम च गृहान्प्रति ॥ २८
 नारदस्त्वार्थकश्चैव कृतकार्यौ मुदा युतौ ।
 प्रतिजग्मतुरभ्यर्च्य देवराजं महाद्युतिम् ॥ २९

इति श्रीमहाभारते उद्योगपर्वणि

द्व्यधिकशततमोऽध्यायः ॥ १०२ ॥

१०३

कण्व उवाच ।

गरुडस्तु शुश्राव यथावृत्तं महाबलः ।
 आयुःप्रदानं शक्रेण कृतं नागस्य भारत ॥ १
 पक्षवातेन महता रुद्धा त्रिभुवन खगः ।
 सुपर्णः परमकुद्धो वासवं समुपाद्रवत् ॥ २

गरुड उवाच ।

भगवन्किमवज्ञानात्क्षुधां प्रति भये मम ।
 कामकारवरं दत्त्वा पुनश्चलितवानसि ॥ ३
 निसर्गात्सर्वभूतानां सर्वभूतेश्वरेण मे ।
 आहारो विहितो धात्रा किमर्थं वार्यते त्वया ॥ ४
 वृतश्चैष महानागः स्थापितः समयश्च मे ।
 अनेन च मया देव भर्तव्यः प्रसवो महान् ॥ ५
 एतस्मिन्स्त्वन्यथाभूते नान्यं हिंसितुमुत्सहे ।
 क्रीडसे कामकारेण देवराज यथेच्छकम् ॥ ६
 सोऽहं प्राणान्विमोक्ष्यामि तथा परिजनो मम ।
 ये च भृत्या मम गृहे प्रीतिमान्भव वासव ॥ ७
 एतच्चैवाहमर्हामि भूयश्च बलवृत्रहन् ।
 त्रैलोक्यस्येश्वरो योऽहं परभृत्यत्वमागतः ॥ ८
 त्वयि तिष्ठति देवेश न विष्णुः कारणं मम ।
 त्रैलोक्यराज राज्यं हि त्वयि वासव शाश्वतम् ॥ ९
 ममापि दक्षस्य सुता जननी कश्यपः पिता ।
 अहमप्युत्सहे लोकान्समस्तान्वोदुमञ्जसा ॥ १०
 असह्यं सर्वभूतानां ममापि विपुलं बलम् ।
 मयापि सुमहत्कर्म कृतं दैतेयविग्रहे ॥ ११
 श्रुतश्रीः श्रुतसेनश्च विवस्वान्रोचनामुखः ।
 प्रसभः कालकाक्षश्च मयापि दितिजा हताः ॥ १२
 यत्तु ध्वजस्थानगतो यत्नात्परिचराम्यहम् ।
 वहामि चैवानुजं ते तेन मामवमन्यसे ॥ १३
 कोऽन्यो भारसहो ह्यस्ति कोऽन्योऽस्ति बलवत्तरः ।
 मया योऽहं विशिष्टः सन्वहामीमं सबान्धवम् ॥ १४
 अवज्ञाय तु यत्तेऽहं भोजनाद्व्यपरोपितः ।
 तेन मे गौरवं नष्टं त्वत्तश्चास्माच्च वासव ॥ १५
 अदित्यां य इमे जाता बलविक्रमशालिनः ।
 त्वमेषां किल सर्वेषां विशेषाद्बलवत्तरः ॥ १६
 सोऽहं पक्षैकदेशेन वहामि त्वां गतकुम्भः ।

विमृश त्वं शनैस्तात को न्वत्र बलवानिति ॥ १७

कण्व उवाच ।

तस्य तद्वचनं श्रुत्वा खगस्योदकदारुणम् ।
अक्षोभ्यं क्षोभयंस्ताक्षर्यमुवाच रथचक्रभृत् ॥ १८
गरुत्मन्मन्यसेऽऽत्मानं बलवन्तं सुदुर्बलम् ।
अलमस्मत्समक्षं ते स्तोतुमात्मानमण्डज ॥ १९
त्रैलोक्यमपि मे कृत्स्नमशक्तं देहधारणे ।
अहमेवात्मनात्मानं वहामि त्वां च धारये ॥ २०
इमं तावन्ममैकं त्वं बाहुं सव्येतरं वह ।
यद्येनं धारयस्येकं सफलं ते विकत्थितम् ॥ २१
ततः स भगवांस्तस्य स्कन्धे बाहुं समासजत् ।
निपपात स भारार्तो विह्वलो नष्टचेतनः ॥ २२
यावान्हि भारः कृत्स्नायाः पृथिव्याः पर्वतैः सह ।
एकस्या देहशाखायास्तावद्भारमन्यत ॥ २३
न त्वेनं पीडयामास बलेन बलवत्तरः ।
ततो हि जीवितं तस्य न व्यनीनशदच्युतः ॥ २४
विपक्षः सस्तकायश्च विचेता विह्वलः खगः ।
मुमोच पत्राणि तदा गुरुभारप्रपीडितः ॥ २५
स विष्णुं शिरसा पक्षी प्रणम्य विनतासुतः ।
विचेता विह्वलो दीनः किञ्चिद्वचनमब्रवीत् ॥ २६
भगवल्लोकसारस्य सदृशेन वपुष्मता ।
भुजेन स्वैरमुक्तेन निष्पिष्टोऽस्मि महीतले ॥ २७
क्षन्तुमर्हसि मे देव विह्वलस्याल्पचेतसः ।
बलदाहविदग्धस्य पक्षिणो ध्वजवासिनः ॥ २८
न विज्ञातं बलं देव मया ते परमं विभो ।
तेन मन्याम्यहं वीर्यमात्मनोऽसदृशं परैः ॥ २९
ततश्चक्रे स भगवान्प्रसादं वै गरुत्मतः ।
मैवं भूय इति स्नेहात्तदा चैनमुवाच ह ॥ ३०
तथा त्वमपि गान्धारे यावत्पाण्डुसुतान्रणे ।
नासादयसि तान्वीरांस्तावज्जीवसि पुत्रक ॥ ३१

म. भा. १२९

भीमः प्रहरतां श्रेष्ठो वायुपुत्रो महाबलः ।
धनंजयश्चेन्द्रसुतो न हन्यातां तु कं रणे ॥ ३२
विष्णुर्वायुश्च शक्रश्च धर्मस्तौ चाश्विनावुभौ ।
एते देवास्त्वया केन हेतुना शक्यमीक्षितुम् ॥ ३३
तदलं ते विरोधेन शमं गच्छ नृपात्मज ।
वासुदेवेन तीर्थेन कुलं रक्षितुमर्हसि ॥ ३४
प्रत्यक्षो ह्यस्य सर्वस्य नारदोऽयं महातपाः ।
माहात्म्यं यत्तदा विष्णोर्योऽयं चक्रगदाधरः ॥ ३५

वैशंपायन उवाच ।

दुर्योधनस्तु तच्छ्रुत्वा निःश्वसन्भृकुटीमुखः ।
राधेयमभिसंप्रेक्ष्य जहास खनवत्तदा ॥ ३६
कदर्थीकृत्य तद्वाक्यमृषेः कण्वस्य दुर्मतिः ।
ऊरुं गजकराकारं ताडयन्निदमब्रवीत् ॥ ३७
यथैवेश्वरसृष्टोऽस्मि यद्वावि या च मे गतिः ।
तथा महर्षे वर्तामि किं प्रलापः करिष्यति ॥ ३८

इति श्रीमहाभारते उद्योगपर्वणि

अधिकशततमोऽध्यायः ॥ १०३ ॥

१०४

जनमेजय उवाच ।

अनर्थे जातनिर्वन्धं परार्थे लोभमोहितम् ।
अनार्यकेष्वभिरतं मरणे कृतनिश्चयम् ॥ १
ज्ञातीनां दुःखकर्तारं बन्धूनां शोकवर्धनम् ।
सुहृदां क्लेशदातारं द्विषतां हर्षवर्धनम् ॥ २
कथं नैनं विमार्गस्थं वारयन्तीह बान्धवाः ।
सौहृदाद्वा सुहृत्स्त्रिगुणो भगवान्वा पितामहः ॥ ३

वैशंपायन उवाच ।

उक्तं भगवता वाक्यमुक्तं भीष्मेण यत्क्षमम् ।
उक्तं बहुविधं चैव नारदेनापि तच्छृणु ॥ ४

नारद उवाच ।

दुर्लभो वै सुहृच्छ्रोता दुर्लभश्च हितः सुहृत् ।

तिष्ठते हि सुहृद्यत्र न बन्धुस्तत्र तिष्ठति ॥ ५
 श्रोतव्यमपि पश्यामि सुहृदां कुरुनन्दन ।
 न कर्तव्यश्च निर्वन्धो निर्वन्धो हि सुदारुणः ॥ ६
 अत्राप्युदाहरन्तीममितिहासं पुरातनम् ।
 यथा निर्वन्धतः प्राप्तो गालवेन पराजयः ॥ ७
 विश्वामित्रं तपस्यन्तं धर्मो जिज्ञासया पुरा ।
 अभ्यगच्छत्स्वयं भूत्वा वसिष्ठो भगवानृषिः ॥ ८
 सप्तर्षीणामन्यतमं वेषमास्थाय भारत ।
 बुभुक्षुः क्षुधितो राजन्नाश्रमं कौशिकस्य ह ॥ ९
 विश्वामित्रोऽथ संध्रान्तः श्रपयामास वै चरुम् ।
 परमान्नस्य यत्नेन न च स प्रत्यपालयत् ॥ १०
 अन्नं तेन यदा भुक्तमन्यैर्दत्तं तपस्विभिः ।
 अथ गृह्यान्नमत्युष्णं विश्वामित्रोऽभ्युपागमत् ॥ ११
 भुक्तं मे तिष्ठ तावत्त्वमित्युक्त्वा भगवान्ययौ ।
 विश्वामित्रस्ततो राजन्स्थित एव महाद्युतिः ॥ १२
 भक्तं प्रगृह्य मूर्ध्ना तद्वाहुभ्यां पार्श्वतोऽगमत् ।
 स्थितः स्थाणुरिवाभ्याशे निश्चेष्टो मारुताशनः ॥
 तस्य शुश्रूषणे यत्नमकरोद्गालवो मुनिः ।
 गौरवाद्बहुमानाच्च हार्देन प्रियकाम्यया ॥ १४
 अथ वर्षशते पूर्णे धर्मः पुनरुपागमत् ।
 वासिष्ठं वेषमास्थाय कौशिकं भोजनेप्सया ॥ १५
 स दृष्ट्वा शिरसा भक्तं ध्रियमाणं महर्षिणा ।
 तिष्ठता वायुभक्षेण विश्वामित्रेण धीमता ॥ १६
 प्रतिगृह्य ततो धर्मस्तथैवोष्णं तथा नवम् ।
 भुक्त्वा प्रीतोऽस्मि विप्रर्षे तमुक्त्वा स मुनिर्गतः ॥
 क्षत्रभावादपगतो ब्राह्मणत्वमुपागतः ।
 धर्मस्य वचनात्प्रीतो विश्वामित्रस्तदाभवत् ॥ १८
 विश्वामित्रस्तु शिष्यस्य गालवस्य तपस्विनः ।
 शुश्रूषया च भक्त्या च प्रीतिमानित्युवाच तम् ।
 अनुज्ञातो मया वत्स यथेष्टं गच्छ गालव ॥ १९

इत्युक्तः प्रत्युवाचेदं गालवो मुनिसत्तमम् ।
 प्रीतो मधुरया वाचा विश्वामित्रं महाद्युतिम् ॥ २०
 दक्षिणां कां प्रयच्छामि भवते गुरुकर्मणि ।
 दक्षिणाभिरुपेतं हि कर्म सिध्यति मानवम् ॥ २१
 दक्षिणानां हि सृष्टानामपवर्गेण भुज्यते ।
 स्वर्गे क्रतुफलं सद्भिर्दक्षिणा शान्तिरुच्यते ।
 किमाहरामि गुर्वर्थं ब्रवीतु भगवानिति ॥ २२
 जानमानस्तु भगवाञ्जितः शुश्रूषणेन च ।
 विश्वामित्रस्तमसकृद्गच्छ गच्छेत्यचोदयत् ॥ २३
 असकृद्गच्छ गच्छेति विश्वामित्रेण भाषितः ।
 किं ददानीति बहुशो गालवः प्रत्यभाषत ॥ २४
 निर्वन्धतस्तु बहुशो गालवस्य तपस्विनः ।
 किञ्चिदागतसंरम्भो विश्वामित्रोऽब्रवीदिदम् ॥ २५
 एकतःश्यामकर्णानां शतान्यष्टौ ददस्व मे ।
 हयानां चन्द्रशुभ्राणां गच्छ गालव माचिरम् ॥ २६

इति श्रीमहाभारते उद्योगपर्वणि

चतुरधिकशततमोऽध्यायः ॥ १०४ ॥

१०५

नारद उवाच ।

एवमुक्तस्तदा तेन विश्वामित्रेण धीमता ।
 नास्ते न शेते नाहारं कुरुते गालवस्तदा ॥ १
 त्वगस्थिभूतो हरिणश्चिन्ताशोकपरायणः ।
 शोचमानोऽतिमात्रं स दह्यमानश्च मन्युना ॥ २
 कुतः पुष्टानि मित्राणि कुतोऽर्थ्याः संचयः कुतः ।
 हयानां चन्द्रशुभ्राणां शतान्यष्टौ कुतो मम ॥ ३
 कुतो मे भोजनश्रद्धा सुखश्रद्धा कुतश्च मे ।
 श्रद्धा मे जीवितस्यापि छिन्ना किं जीवितेन मे ॥
 अहं पारं समुद्रस्य पृथिव्या वा परं परात् ।
 गत्वात्मानं विमुञ्चामि किं फलं जीवितेन मे ॥ ५
 अधनस्याकृतार्थस्य त्यक्तस्य विविधैः फलैः ।

ऋणं धारयमाणस्य कुतः सुखमनीहया ॥ ६
 सुहृदां हि धनं भुक्त्वा कृत्वा प्रणयमीप्सितम् ।
 प्रतिकर्तुमशक्तस्य जीवितान्मरणं वरम् ॥ ७
 प्रतिश्रुत्य करिष्येति कर्तव्यं तदकुर्वतः ।
 मिथ्यावचनदग्धस्य इष्टापूर्तं प्रणश्यति ॥ ८
 न रूपमनृतस्यास्ति नानृतस्यास्ति संततिः ।
 नानृतस्याधिपत्यं च कुत एव गतिः शुभा ॥ ९
 कुतः कृतघ्नस्य यशः कुतः स्थानं कुतः सुखम् ।
 अश्रद्धेयः कृतघ्नो हि कृतघ्ने नास्ति निष्कृतिः ॥
 न जीवत्यधनः पापः कुतः पापस्य तन्नयनम् ।
 पापो ध्रुवमवाप्नोति विनाशं नाशयन्कृतम् ॥ ११
 सोऽहं पापः कृतघ्नश्च कृपणश्चानृतोऽपि च ।
 गुरोर्यः कृतकार्यः संस्तत्करोमि न भाषितम् ।
 सोऽहं प्राणान्विमोक्षयामि कृत्वा यत्नमनुत्तमम् ॥
 अर्थना न मया काचित्कृतपूर्वा दिवौकसाम् ।
 मानयन्ति च मां सर्वे त्रिदशा यज्ञसस्तरे ॥ १३
 अहं तु विबुधश्रेष्ठं देवं त्रिभुवनेश्वरम् ।
 विष्णुं गच्छाम्यहं कृष्णं गतिं गतिमतां वरम् ॥
 भोगा यस्मात्प्रतिष्ठन्ते व्याप्य सर्वान्सुरासुरान् ।
 प्रयतो द्रष्टुमिच्छामि महायोगिनमव्ययम् ॥ १५
 एवमुक्ते सखा तस्य गरुडो विनतात्मजः ।
 दर्शयामास तं प्राह संहृष्टः प्रियकाम्यया ॥ १६
 सुहृद्भवान्मम मतः सुहृदां च मतः सुहृत् ।
 ईप्सितेनाभिलाषेण योक्तव्यो विभवे सति ॥ १७
 विभवश्चास्ति मे विप्र वासवावरजो द्विज ।
 पूर्वमुक्तस्त्वदर्थं च कृतः कामश्च तेन मे ॥ १८
 स भवानेतु गच्छाव नयिष्ये त्वां यथासुखम् ।
 देशं पारं पृथिव्या वा गच्छ गालव माचिरम् ॥

इति श्रीमहाभारते उद्योगपर्वणि

पञ्चाधिकशततमोऽध्यायः ॥ १०५ ॥

१०६

सुपर्ण उवाच ।

अनुशिष्टोऽस्मि देवेन गालवाज्ञातयोनिना ।
 ब्रूहि कामनुसंयामि द्रष्टुं प्रथमतो दिशम् ॥ १
 पूर्वां वा दक्षिणां वाहमथ वा पश्चिमां दिशम् ।
 उत्तरां वा द्विजश्रेष्ठ कुतो गच्छामि गालव ॥ २
 यस्यामुदयते पूर्वं सर्वलोकप्रभावनः ।
 सविता यत्र संध्यायां साध्यानां वर्तते तपः ॥ ३
 यस्यां पूर्वं मतिर्जाता यया व्याप्तमिदं जगत् ।
 चक्षुषी यत्र धर्मस्य यत्र चैष प्रतिष्ठितः ॥ ४
 हुतं यतोमुखैर्हव्यं सर्पते सर्वतोदिशम् ।
 एतद्द्वारं द्विजश्रेष्ठ दिवसस्य तथाध्वनः ॥ ५
 यत्र पूर्वं प्रसूता वै दाक्षायण्यः प्रजाः स्त्रियः ।
 यस्यां दिशि प्रवृद्धाश्च कश्यपस्यात्मसभवाः ॥ ६
 यतोमूला सुराणां श्रीर्यत्र शक्रोऽभ्यपिच्यत ।
 सुरराज्येन विप्रर्षे देवैश्चात्र तपश्चितम् ॥ ७
 एतस्मात्कारणाद्ब्रह्मन्पूर्वेत्येषा दिगुच्यते ।
 यस्मात्पूर्वतरे काले पूर्वमेषावृता सुरैः ॥ ८
 अत एव च पूर्वेषां पूर्वामाशामवेक्षताम् ।
 पूर्वकार्याणि कार्याणि दैवानि सुखमीप्सता ॥ ९
 अत्र वेदाङ्गौ पूर्वं भगवाँल्लोकभावनः ।
 अत्रैवोक्ता सवित्रासीत्सावित्री ब्रह्मवादिषु ॥ १०
 अत्र दत्तानि सूर्येण यजूंषि द्विजसत्तम ।
 अत्र लब्धवरैः सोमः सुरैः क्रतुषु पीयते ॥ ११
 अत्र वृत्रा हुतवहाः स्वां योनिमुपभुञ्जते ।
 अत्र पातालमाश्रित्य वरुणः श्रियमाप च ॥ १२
 अत्र पूर्वं वसिष्ठस्य पौराणस्य द्विजर्षभ ।
 सूतिश्चैव प्रतिष्ठा च निधनं च प्रकाशते ॥ १३
 अकारस्यात्र जायन्ते सूतयो दशतीर्दश ।
 पिबन्ति मुनयो यत्र हविर्धाने स्म सोमपाः ॥ १४

प्रोक्षिता यत्र बहवो वराहाद्या मृगा वने ।
 शक्रेण यत्र भागार्थे दैवतेषु प्रकल्पिताः ॥ १५
 अत्राहिताः कृतघ्नाश्च मानुषाश्चासुराश्च ये ।
 उदयंस्तान्हि सर्वान्वै क्रोधाद्वन्ति विभावसुः ॥
 एतद्वारं त्रिलोकस्य स्वर्गस्य च सुखस्य च ।
 एष पूर्वो दिशाभागो विशावैनं यदीच्छसि ॥ १७
 प्रियं कार्यं हि मे तस्य यस्यास्मि वचने स्थितः ।
 ब्रूहि गालव यास्यामि शृणु चाप्यपरां दिशम् ॥

इति श्रीमहाभारते उद्योगपर्वणि

षडधिकशततमोऽध्यायः ॥ १०६ ॥

१०७

सुपर्ण उवाच ।

इयं विवस्वता पूर्व श्रौतेन विधिना किल ।
 गुरवे दक्षिणा दत्ता दक्षिणेत्युच्यतेऽथ दिक् ॥ १
 अत्र लोकत्रयस्यास्य पितृपक्षः प्रतिष्ठितः ।
 अत्रोष्मपानां देवानां निवासः श्रूयते द्विज ॥ २
 अत्र विश्वे सदा देवाः पितृभिः सार्धमासते ।
 इज्यमानाः स्म लोकेषु संप्राप्तास्तुल्यभागताम् ॥ ३
 एतद्वितीयं धर्मस्य द्वारमाचक्षते द्विज ।
 त्रुटिशो लवशश्चात्र गण्यते कालनिश्चयः ॥ ४
 अत्र देवर्षयो नित्यं पितृलोकर्षयस्तथा ।
 तथा राजर्षयः सर्वे निवसन्ति गतव्यथाः ॥ ५
 अत्र धर्मश्च सत्यं च कर्म चात्र निशाम्यते ।
 गतिरेषा द्विजश्रेष्ठ कर्मणात्मावसादिनः ॥ ६
 एषा दिक्सा द्विजश्रेष्ठ यां सर्वः प्रतिपद्यते ।
 वृता त्वनवबोधेन सुखं तेन न गम्यते ॥ ७
 नैर्ऋतानां सहस्राणि बहून्यत्र द्विजर्षभ ।
 सृष्टानि प्रतिकूलानि द्रष्टव्यान्यकृतात्मभिः ॥ ८
 अत्र मन्दरकुञ्जेषु विप्रर्षिसदनेषु च ।
 गन्धर्वा गान्ति गाथा वै चित्तबुद्धिहरा द्विज ॥ ९

अत्र सामानि गाथाभिः श्रुत्वा गीतानि रैवतः ।
 गतदारो गतामात्यो गतराज्यो वनं गतः ॥ १०
 अत्र सावर्णिना चैव यवक्रीतात्मजेन च ।
 मर्यादा स्थापिता ब्रह्मन्यां सूर्यो नातिवर्तते ॥ ११
 अत्र राक्षसराजेन पौलस्त्येन महात्मना ।
 रावणेन तपश्च्रीत्वा सुरेभ्योऽमरता वृता ॥ १२
 अत्र वृत्तेन वृत्रोऽपि शक्रशत्रुत्वमीयिवान् ।
 अत्र सर्वासवः प्राप्ताः पुनर्गच्छन्ति पञ्चधा ॥ १३
 अत्र दुष्कृतकर्माणो नराः पच्यन्ति गालव ।
 अत्र वैतरणी नाम नदी वितरणैर्वृता ।
 अत्र गत्वा सुखस्यान्तं दुःखस्यान्तं प्रपद्यते ॥ १४
 अत्रावृत्तो दिनकरः क्षरते सुरसं पयः ।
 काष्ठां चासाद्य धानिष्ठां हिममुत्सृजते पुनः ॥ १५
 अत्राहं गालव पुरा ह्युधार्तः परिचिन्तयन् ।
 लब्धवान्युध्यमानौ द्वौ बृहन्तौ गजकच्छपौ ॥ १६
 अत्र शक्रधनुर्नाम सूर्याज्जातो महानृषिः ।
 विदुर्यं कपिलं देवं येनात्ताः सगरात्मजाः ॥ १७
 अत्र सिद्धाः शिवा नाम ब्राह्मणा वेदपांरगाः ।
 अधीत्य सखिलान्वेदानालभन्ते यमक्षयम् ॥ १८
 अत्र भोगवती नाम पुरी वासुकिपालिता ।
 तक्षकेण च नागेन तथैवैरावतेन च ॥ १९
 अत्र निर्याणकालेषु तमः संप्राप्यते महत् ।
 अभेद्यं भास्करेणापि स्वयं वा कृष्णवर्त्मना ॥ २०
 एष तस्यापि ते मार्गः परितापस्य गालव ।
 ब्रूहि मे यदि गन्तव्यं प्रतीचीं शृणु वा मम ॥

इति श्रीमहाभारते उद्योगपर्वणि

सप्ताधिकशततमोऽध्यायः ॥ १०७ ॥

१०८

सुपर्ण उवाच ।

इयं दिग्दयिता राज्ञो वरुणस्य तु गोपतेः ।

सदा सलिलराजस्य प्रतिष्ठा चादिरेव च ॥ १
 अत्र पश्चादहः सूर्यो विसर्जयति भाः स्वयम् ।
 पश्चिमेत्यभिविख्याता दिगियं द्विजसत्तम ॥ २
 यादसामत्र राज्येन सलिलस्य च गुप्तये ।
 कश्यपो भगवान्देवो वरुणं स्माभ्यषेचयत् ॥ ३
 अत्र पीत्वा समस्तान्वै वरुणस्य रसांस्तु षट् ।
 जायते तरुणः सोमः शुक्लस्यादौ तमिस्रहा ॥ ४
 अत्र पश्चात्कृता दैत्या वायुना संयतास्तदा ।
 निःश्वसन्तो महानागैरर्दिताः सुषुप्तुर्द्विज ॥ ५
 अत्र सूर्यं प्रणयिनं प्रतिगृह्णाति पर्वतः ।
 अस्तो नाम यतः संध्या पश्चिमा प्रतिसर्पति ॥ ६
 अतो रात्रिश्च निद्रा च निर्गता दिवसक्षये ।
 जायते जीवलोकस्य हर्तुमर्धमिवायुषः ॥ ७
 अत्र देवीं दिति सुप्तामात्मप्रसवधारिणीम् ।
 विगर्भामकरोच्छक्रो यत्र जातो मरुद्गणः ॥ ८
 अत्र मूलं हिमवतो मन्दरं याति शाश्वतम् ।
 अपि वर्षसहस्रेण न चास्यान्तोऽधिगम्यते ॥ ९
 अत्र काञ्चनशैलस्य काञ्चनाम्बुवहस्य च ।
 उदधेस्तीरमासाद्य सुरभिः क्षरते पयः ॥ १०
 अत्र मध्ये समुद्रस्य कबन्धः प्रतिदृश्यते ।
 स्वर्भानोः सूर्यकल्पस्य सोमसूर्यौ जिघांसतः ॥ ११
 सुवर्णशिरसोऽप्यत्र हरिरोम्णः प्रगायतः ।
 अदृश्यस्याप्रमेयस्य श्रूयते विपुलो ध्वनिः ॥ १२
 अत्र ध्वजवती नाम कुमारी हरिमेधसः ।
 आकाशे तिष्ठतिष्ठेति तस्थौ सूर्यस्य शासनात् ॥
 अत्र वायुस्तथा वह्निरापः खं चैव गालव ।
 आह्निकं चैव नैशं च दुःखस्पर्शं विमुञ्चति ।
 अतःप्रभृति सूर्यस्य तिर्यगावर्तते गतिः ॥ १४
 अत्र ज्योतीषि सर्वाणि विशन्त्यादित्यमण्डलम् ।
 अष्टाविंशतिरात्रं च चङ्क्रम्य सह भानुना ।

निष्पतन्ति पुनः सूर्यात्सोमसंयोगयोगतः ॥ १५
 अत्र नित्यं स्रवन्तीनां प्रभवः सागरोदयः ।
 अत्र लोकत्रयस्यापस्तिष्ठन्ति वरुणाश्रयाः ॥ १६
 अत्र पन्नगराजस्याप्यनन्तस्य निवेशनम् ।
 अनादिनिधनस्यात्र विष्णोः स्थानमनुत्तमम् ॥ १७
 अत्रानलसखस्यापि पवनस्य निवेशनम् ।
 महर्षेः कश्यपस्यात्र मारीचस्य निवेशनम् ॥ १८
 एष ते पश्चिमो मार्गो दिग्द्वारेण प्रकीर्तितः ।
 ब्रूहि गालव गच्छावो बुद्धिः का द्विजसत्तम ॥ १९

इति श्रीमहाभारते उद्योगपर्वणि

अष्टाधिकशततमोऽध्यायः ॥ १०८ ॥

१०९

सुपर्ण उवाच ।

यस्मादुत्तार्यते पापाद्यस्मान्निःश्रेयसोऽश्रुते ।
 तस्मादुत्तारणफलादुत्तरेत्युच्यते बुधैः ॥ १
 उत्तरस्य हिरण्यस्य परिवापस्य गालव ।
 मार्गः पश्चिमपूर्वाभ्यां दिग्भ्यां वै मध्यमः स्मृतः ॥
 अस्यां दिशि वरिष्ठायामुत्तरायां द्विजर्षभ ।
 नासौम्यो नाविधेयात्मा नाधर्म्यो वसते जनः ॥ ३
 अत्र नारायणः कृष्णो जिष्णुश्चैव नरोत्तमः ।
 बदर्यामाश्रमपदे तथा ब्रह्मा च शाश्वतः ॥ ४
 अत्र वै हिमवत्पृष्ठे नित्यमास्ते महेश्वरः ।
 अत्र राज्येन विप्राणां चन्द्रमाश्चाभ्यषिच्यत ॥ ५
 अत्र गङ्गां महादेवः पतन्ती गगनाद्भ्युताम् ।
 प्रतिगृह्य ददौ लोके मानुषे ब्रह्मवित्तम् ॥ ६
 अत्र देव्या तपस्तप्तं महेश्वरपरीप्सया ।
 अत्र कामश्च रोषश्च शैलश्चोमा च संबभूव ॥ ७
 अत्र राक्षसयक्षाणां गन्धर्वाणां च गालव ।
 आधिपत्येन कैलासे धनदोऽप्यभिषेचितः ॥ ८
 अत्र चैत्ररथं रम्यमत्र वैखानसाश्रमः ।

अत्र मन्दाकिनी चैव मन्दरश्च द्विजर्षभ ॥ ९
 अत्र सौगन्धिकवनं नैर्ऋतैरभिरक्ष्यते ।
 शाडूलं कदलीस्कन्धमत्र संतानका नगाः ॥ १०
 अत्र संयमनित्यानां सिद्धानां स्वैरचारिणाम् ।
 विमानान्यनुरूपाणि कामभोग्यानि गालव ॥ ११
 अत्र ते ऋषयः सप्त देवी चारुन्धती तथा ।
 अत्र तिष्ठति वै स्वातिरत्रास्या उदयः स्मृतः ॥ १२
 अत्र यज्ञं समारुह्य ध्रुवं स्थाता पितामहः ।
 ज्योतीषि चन्द्रसूर्यौ च परिवर्तन्ति नित्यशः ॥ १३
 अत्र गायन्ति काद्वारं रक्षन्ति द्विजसत्तमाः ।
 धामा नाम महात्मानो मुनयः सत्यवादिनः ॥ १४
 न तेषां ज्ञायते सूतिर्नाकृतिर्न तपश्चितम् ।
 परिवर्तसहस्राणि कामभोग्यानि गालव ॥ १५
 यथा यथा प्रविशति तस्मात्परतरं नरः ।
 तथा तथा द्विजश्रेष्ठ प्रविलीयति गालव ॥ १६
 न तत्केनचिदन्येन गतपूर्वं द्विजर्षभ ।
 ऋते नारायणं देवं नरं वा जिष्णुमव्ययम् ॥ १७
 अत्र कैलासमित्युक्तं स्थानमैलविलस्य तत् ।
 अत्र विद्युत्प्रभा नाम जज्ञिरेऽप्सरसो दश ॥ १८
 अत्र विष्णुपदं नाम क्रमता विष्णुना कृतम् ।
 त्रिलोकविक्रमे ब्रह्मन्नुत्तरां दिशमाश्रितम् ॥ १९
 अत्र राज्ञा मरुतेन यज्ञेनेष्टं द्विजोत्तम ।
 उशीरबीजे विप्रर्षे यत्र जाम्बूनदं सरः ॥ २०
 जीमूतस्यात्र विप्रर्षेरुपतस्थे महात्मनः ।
 साक्षाद्वैमवतः पुण्यो विमलः कमलाकरः ॥ २१
 ब्राह्मणेषु च यत्कृत्स्नं स्वन्तं कृत्वा धनं महत् ।
 वज्रे वनं महर्षिः स जैमूतं तद्वनं ततः ॥ २२
 अत्र नित्यं दिशापालाः सायं प्रातर्द्विजर्षभ ।
 कस्य कार्यं किमिति वै परिक्रोशन्ति गालव ॥ २३
 एवमेषा द्विजश्रेष्ठ गुणैरन्यैर्दिगुत्तरा ।

उत्तरेति परिख्याता सर्वकर्मसु चोत्तरा ॥ २४
 एता विस्तरशस्तात तव संकीर्तिता दिशः ।
 चतस्रः क्रमयोगेन कामाशां गन्तुमिच्छसि ॥ २५
 उद्यतोऽहं द्विजश्रेष्ठ तव दर्शयितुं दिशः ।
 पृथिवीं चाखिलां ब्रह्मंस्तस्मादारोह मां द्विज ॥ २६

इति श्रीमहाभारते उद्योगपर्वणि

नवाधिकशततमोऽध्यायः ॥ १०९ ॥

११०

गालव उवाच ।

गरुत्मन्भुजगेन्द्रारे सुपर्णं विनतात्मज ।
 नय मां ताक्ष्यं पूर्वेण यत्र धर्मस्य चक्षुषी ॥ १
 पूर्वमेतां दिशं गच्छ या पूर्वं परिकीर्तिता ।
 दैवतानां हि सांनिध्यमत्र कीर्तितवानसि ॥ २
 अत्र सत्यं च धर्मश्च त्वया सम्यक्प्रकीर्तितः ।
 इच्छेयं तु समागन्तुं समस्तैर्दैवतैरहम् ।
 भूयश्च तान्सुरान्द्रष्टुमिच्छेयमरुणानुज ॥ ३

नारद उवाच ।

तमाह विनतासूनुरारोहस्वेति वै द्विजम् ।
 आरुरोहाथ स मुनिर्गरुडं गालवस्तदा ॥ ४

गालव उवाच ।

क्रममाणस्य ते रूपं दृश्यते पन्नगाशन ।
 भास्करस्येव पूर्वाह्ने सहस्रांशोर्विवस्वतः ॥ ५
 पक्षवातप्रणुन्नानां वृक्षाणामनुगामिनाम् ।
 प्रस्थितानामिव समं पश्यामीह गतिं खग ॥ ६
 ससागरवनामुर्वीं सशैलवनकाननाम् ।
 आकर्षन्निव चाभासि पक्षवातेन खेचर ॥ ७
 समीननागनक्रं च खमिवारोप्यते जलम् ।
 वायुना चैव महता पक्षवातेन चानिशम् ॥ ८
 तुल्यरूपाननान्मत्स्यांस्तिमिमत्स्यांस्तिमिगिलान् ।
 नागांश्च नरवक्त्रांश्च पश्याम्युन्मथितानिव ॥ ९

महार्णवस्य च रवैः श्रोत्रे मे वधिरीकृते ।
 न शृणोमि न पश्यामि नात्मनो वेद्मि कारणम् ॥
 शनैः साधु भवान्यातु ब्रह्महत्यामनुस्मरन् ।
 न दृश्यते रविस्तात न दिशो न च खं खग ॥ ११
 तम एव तु पश्यामि शरीरं ते न लक्ष्ये ।
 मणीव जात्यौ पश्यामि चक्षुषी तेऽहमण्डज ॥ १२
 शरीरे तु न पश्यामि तव चैवात्मनश्च ह ।
 पदे पदे तु पश्यामि सलिलादग्निमुत्थितम् ॥ १३
 स मे निर्वाप्य सहसा चक्षुषी शाम्यते पुनः
 तन्निवर्त महान्कालो गच्छतो विनतात्मज ॥ १४
 न मे प्रयोजनं किञ्चिद्गमने पन्नगाशन ।
 संनिवर्त महावेग न वेगं विपहामि ते ॥ १५
 गुरवे संश्रुतानीह शतान्यष्टौ हि वाजिनाम् ।
 एकतःश्यामकर्णानां शुभ्राणां चन्द्रवर्चसाम् ॥ १६
 तेषां चैवापवर्गाय मार्गं पश्यामि नाण्डज ।
 ततोऽयं जीवितत्यागे दृष्टो मार्गो मयात्मनः ॥ १७
 नैव मेऽस्ति धनं किञ्चिन्न धनेनान्वितः सुदृढ ।
 न चार्थेनापि महता शक्यमेतद्व्यपोहितुम् ॥ १८

नारद उवाच ।

एवं बहु च दीनं च ब्रुवाणं गालवं तदा ।
 प्रत्युवाच व्रजज्ञेव प्रहसन्विनतात्मजः ॥ १९
 नातिप्रज्ञोऽसि विप्रर्षे योऽऽत्मानं त्यक्तुमिच्छसि ।
 न चापि कृत्रिमः कालः कालो हि परमेश्वरः ॥
 किमहं पूर्वमेवेह भवता नाभिचोदितः ।
 उपायोऽत्र महानस्ति येनैतदुपपद्यते ॥ २१
 तदेष ऋषभो नाम पर्वतः सागरोरसि ।
 अत्र विश्रम्य भुक्त्वा च निवर्तिष्याव गालव ॥ २२

इति श्रीमहाभारते उद्योगपर्वणि

दशाधिकशततमोऽध्यायः ॥ ११० ॥

१११

नारद उवाच ।

ऋषभस्य ततः शृङ्गे निपत्य द्विजपक्षिणौ ।
 शाण्डिली ब्राह्मणी तत्र ददृशाते तपोन्विताम् ॥ १
 अभिवाद्य सुपर्णस्तु गालवश्चाभिपूज्य ताम् ।
 तया च स्वागतेनोक्तौ विष्टरे संनिधीदतुः ॥ २
 सिद्धमन्नं तया क्षिप्रं बलिमन्त्रोपवृंहितम् ।
 भुक्त्वा तृप्ताबुभौ भूमौ सुप्तौ तावन्नमोदितौ ॥ ३
 मुहूर्तात्प्रतिबुद्धस्तु सुपर्णो गमनेप्सया ।
 अथ भ्रष्टतनूजाङ्गमात्मानं ददृशे खगः ॥ ४
 मांसपिण्डोपमोऽभूत्स मुखपादान्वितः खगः ।
 गालवस्तं तथा दृष्ट्वा विषण्णः पर्यपृच्छत ॥ ५
 किमिदं भवता प्राप्तमिहागमनजं फलम् ।
 वासोऽयमिह कालं तु कियन्तं नौ भविष्यति ॥ ६
 किं नु ते मनसा ध्यातमशुभं धर्मदूषणम् ।
 न ह्ययं भवतः स्वरगो व्यभिचारो भविष्यति ॥ ७
 सुपर्णोऽथाश्रवीद्विप्रं प्रध्यातं वै मया द्विज ।
 इमां सिद्धामितो नेतुं तत्र यत्र प्रजापतिः ॥ ८
 यत्र देवो महादेवो यत्र विष्णुः सनातनः ।
 यत्र धर्मश्च यज्ञश्च तत्रेयं निवसेदिति ॥ ९
 सोऽहं भगवतीं याचे प्रणतः प्रियकाम्यया ।
 मयैतन्नाम प्रध्यातं मनसा शोचता किल ॥ १०
 तदेवं बहुमानात्ते मयेहानीप्सितं कृतम् ।
 सुकृतं दुष्कृतं वा त्वं माहात्म्यात्क्षन्तुमर्हसि ॥ ११
 सा तौ तदाश्रवीत्तुष्टा पतगेन्द्रद्विजर्षभौ ।
 न भेतव्यं सुपर्णोऽसि सुपर्णं त्यज संभ्रमम् ॥ १२
 निन्दितास्मि त्वया वत्स न च निन्दां क्षमाम्यहम् ।
 लोकेभ्यः स परिभ्रश्येद्यो मां निन्देत पापकृत् ॥ १३
 हीनयालक्ष्णैः सर्वैस्तथानिन्दितया मया ।
 आचारं प्रतिगृह्णन्त्या सिद्धिः प्राप्तेयमुत्तमा ॥ १४

आचाराहभते धर्ममाचाराहभते धनम् ।
 आचाराच्छ्रयमाप्नोति आचारो हन्यलक्षणम् ॥ १५
 तदायुष्मन्खगपते यथेष्टं गम्यतामितः ।
 न च ते गर्हणीयापि गर्हितव्याः स्त्रियः क्वचित् ॥ १६
 भवितासि यथापूर्वं बलवीर्यसमन्वितः ।
 बभूवतुस्ततस्तस्य पक्षौ द्रविणवत्तरौ ॥ १७
 अनुज्ञातश्च शाण्डिल्या यथागतमुपागमत् ।
 नैव चासादयामास तथारूपांस्तुरंगमान् ॥ १८
 विश्वामित्रोऽथ तं दृष्ट्वा गालवं चाध्वनि स्थितम् ।
 उवाच वदतां श्रेष्ठो वैनतेयस्य संनिधौ ॥ १९
 यस्त्वया स्वयमेवार्थः प्रतिज्ञातो मम द्विज ।
 तस्य कालोऽपवर्गस्य यथा वा मन्यते भवान् ॥ २०
 प्रतीक्षिष्याम्यहं कालमेतावन्तं तथा परम् ।
 यथा संसिध्यते विप्र स मार्गस्तु निशम्यताम् ॥ २१
 सुपर्णोऽथाब्रवीद्दीनं गालवं भृशदुःखितम् ।
 अत्यक्षं खल्विदानीं मे विश्वामित्रो यदुक्तवान् ॥ २२
 तदागच्छ द्विजश्रेष्ठ मन्त्रयिष्याव गालव ।
 नादत्त्वा गुरवे शक्यं कृत्स्नमर्थं त्वयासितुम् ॥ २३

इति श्रीमहाभारते उद्योगपर्वणि

एकादशाधिकशततमोऽध्यायः ॥ १११ ॥

११२

नारद उवाच ।

अथाह गालवं दीनं सुपर्णः पततां वरः ।
 निर्मितं वह्निना भूमौ वायुना वैधितं तथा ।
 यस्माद्विरण्मयं सर्वं हिरण्यं तेन चोच्यते ॥ १
 धत्ते धारयते चेदमेतस्मात्कारणाद्धनम् ।
 तदेतन्निषु लोकेषु धनं तिष्ठति शाश्वतम् ॥ २
 नित्यं प्रोष्ठपदाभ्यां च शुके धनपतौ तथा ।
 मनुष्येभ्यः समादत्ते शुक्रश्चित्ताजितं धनम् ॥ ३
 अजैकमादहिर्बुध्न्यै रक्ष्यते धनदेन च ।

एवं न शक्यते लब्धुमलब्धव्यं द्विजर्षभ ॥ ४
 ऋते च धनमश्वानां नावाप्तिर्विद्यते तव ।
 अर्थं याचात्र राजानं कंचिद्राजर्षिवंशजम् ।
 अपीड्य राजा पौरान् हि यो नौ कुर्यात्कृतार्थिनौ ॥ ५
 अस्ति सोमान्ववाये मे जातः कश्चिन्नृपः सखा ।
 अभिगच्छावहे तं वै तस्यास्ति विभवो भुवि ॥ ६
 ययातिर्नाम राजर्षिर्नाहुषः सत्यविक्रमः ।
 स दास्यति मया चोक्तो भवता चार्थितः स्वयम् ॥ ७
 विभवश्चास्य सुमहानासीद्वनपतेरिव ।
 एवं स तु धनं विद्वान्दानेनैव व्यशोधयत् ॥ ८
 तथा तौ कथयन्तौ च चिन्तयन्तौ च यत्क्षमम् ।
 प्रतिष्ठाने नरपति ययाति प्रत्युपस्थितौ ॥ ९
 प्रतिगृह्य च सत्कारमर्घादिं भोजनं वरम् ।
 पृष्टश्चागमने हेतुमुवाच विनतासुतः ॥ १०
 अयं मे नाहुष सखा गालवस्तपसो निधिः ।
 विश्वामित्रस्य शिष्योऽभूद्वर्षाण्ययुतशो नृप ॥ ११
 सोऽयं तेनाभ्यनुज्ञात उपकारेप्सया द्विजः ।
 तमाह भगवान्कां ते ददानि गुरुदक्षिणाम् ॥ १२
 असकृत्तेन चोक्तेन किंचिदागतमन्युना ।
 अयमुक्तः प्रयच्छेति जानता विभवं लघु ॥ १३
 एकतःश्यामकर्णानां शुभ्राणां शुद्धजन्मनाम् ।
 अष्टौ शतानि मे देहि ह्यानां चन्द्रवर्चसाम् ॥ १४
 गुर्वर्थो दीयतामेष यदि गालव मन्यसे ।
 इत्येवमाह सक्त्रोधो विश्वामित्रस्तपोधनः ॥ १५
 सोऽयं शोकेन महता तप्यमानो द्विजर्षभः ।
 अशक्तः प्रतिकर्तुं तद्भवन्तं शरणं गतः ॥ १६
 प्रतिगृह्य नरन्यात्र त्वत्तो भिक्षां गतव्यथः ।
 कृत्वापवर्गं गुरवे चरिष्यति महत्तपः ॥ १७
 तपसः संविभागेन भवन्तमपि योक्ष्यते ।
 स्वेन राजर्षितपसा पूर्णं त्वां पूरयिष्यति ॥ १८

यावन्ति रोमाणि ह्ये भवन्ति हि नरेश्वर ।
तावतो वाजिदा लोकान्प्राप्नुवन्ति महीपते ॥ १९
पात्रं प्रतिग्रहस्यायं दातुं पात्रं तथा भवान् ।
शङ्खे क्षीरमिवासक्तं भवत्वेतत्तथोपमम् ॥ २०

इति श्रीमहाभारते उद्योगपर्वणि

द्वादशाधिकशततमोऽध्यायः ॥ ११२ ॥

११३

नारद उवाच ।

एवमुक्तः सुपर्णेन तथ्यं वचनमुत्तमम् ।
विमृश्यावहितो राजा निश्चित्र्य च पुनः पुनः ॥ १
यष्टा क्रतुसहस्राणां दाता दानपतिः प्रभुः ।
ययातिर्वत्सकाशीश इदं वचनमब्रवीत् ॥ २
दृष्ट्वा प्रियसखं ताक्ष्यं गालवं च द्विजर्षभम् ।
निदर्शनं च तपसो भिक्षां श्लाघ्यां च कीर्तिताम् ॥ ३
अतीत्य च नृपानन्यानादियकुलसंभवान् ।
मत्सकाशमनुप्राप्तावेतौ बुद्धिमवेक्ष्य च ॥ ४
अद्य मे सफलं जन्म तारितं चाद्य मे कुलम् ।
अद्यायं तारितो देशो मम ताक्ष्यं त्वयानघ ॥ ५
वक्तुमिच्छामि तु सखे यथा जानासि मां पुरा ।
न तथा वित्तवानस्मि क्षीणं वित्तं हि मे सखे ॥ ६
न च शक्तोऽस्मि ते कर्तुं मोघमागमनं खग ।
न चाशामस्य विप्रर्षेर्वितथां कर्तुमुत्सहे ॥ ७
तत्तु दास्यामि यत्कार्यमिदं संपादयिष्यति ।
अभिगम्य हताशो हि निवृत्तो दहते कुलम् ॥ ८
नातः परं वैनतेय किञ्चित्पापिष्ठमुच्यते ।
यथाशानाशनं लोके देहि नास्तीति वा वचः ॥ ९
हताशो ह्यकृतार्थः सन्दहतः संभावितो नरः ।
हिनस्ति तस्य पुत्रांश्च पौत्रांश्चाकुर्वतोऽर्थिनाम् ॥ १०
तस्माच्चतुर्णां वंशानां स्थापयित्री सुता मम ।
इयं सुरसुतप्रख्या सर्वधर्मोपचायिनी ॥ ११

म. भा. १३०

सदा देवमनुष्याणामसुराणां च गालव ।
काङ्क्षिता रूपतो बाला सुता मे प्रतिगृह्यताम् ॥ १२
अस्याः शुल्कं प्रदास्यन्ति नृपा राज्यमपि ध्रुवम् ।
किं पुनः श्यामकर्णानां हयानां द्वे चतुःशते ॥ १३
स भवान्प्रतिगृह्णातु ममेमां माधवीं सुताम् ।
अहं दौहित्रवान्स्यां वै वर एष मम प्रभो ॥ १४
प्रतिगृह्य च तां कन्यां गालवः सह पक्षिणा ।
पुनर्द्रक्ष्याव इत्युक्त्वा प्रतस्थे सह कन्यया ॥ १५
उपलब्धमिदं द्वारमश्वानामिति चाण्डजः ।
उक्त्वा गालवमापृच्छथ जगाम भवनं स्वकम् ॥ १६
गते पतगराजे तु गालवः सह कन्यया ।
चिन्तयानः क्षमं दाने राज्ञां वै शुल्कतोऽगमत् ॥ १७
सोऽगच्छन्मनसेक्ष्वाकुं हर्यश्च राजसत्तमम् ।
अयोध्यायां महावीर्यं चतुरङ्गबलान्वितम् ॥ १८
कोशधान्यबलोपेतं प्रियपौरं द्विजप्रियम् ॥
प्रजाभिकामं शाम्यन्तं कुर्वाणं तप उत्तमम् ॥ १९
तमुपागम्य विप्रः स हर्यश्च गालवोऽब्रवीत् ।
कन्येयं मम राजेन्द्र प्रसवैः कुलवर्धिनी ॥ २०
इयं शुल्केन भार्यार्थे हर्यश्च प्रतिगृह्यताम् ।
शुल्कं ते कीर्तयिष्यामि तच्छ्रुत्वा संप्रधार्यताम् ॥

इति श्रीमहाभारते उद्योगपर्वणि

त्रयोदशाधिकशततमोऽध्यायः ॥ ११३ ॥

११४

नारद उवाच ।

हर्यश्चस्त्वब्रवीद्राजा विचिन्त्य बहुधा ततः ।
दीर्घमुष्णं च निःश्वस्य प्रजाहेतोर्नृपोत्तमः ॥ १
उन्नतेषून्नता षट्सु सूक्ष्मा सूक्ष्मेषु सप्तसु ।
गम्भीरा त्रिषु गम्भीरेष्वियं रक्ता च पञ्चसु ॥ २
बहुदेवासुरालोका बहुगन्धर्वदर्शना ।
बहुलक्षणसंपन्ना बहुप्रसवधारिणी ॥ ३

समर्थेयं जनयितुं चक्रवर्तिनमात्मजम् ।

ब्रूहि शुल्कं द्विजश्रेष्ठ समीक्ष्य विभवं मम ॥ ४

गालव उवाच ।

एकतःश्यामकर्णानां शतान्यष्टौ ददस्व मे ।

हयानां चन्द्रशुभ्राणां देशजानां वपुष्मताम् ॥ ५

ततस्तव भवित्रीयं पुत्राणां जननी शुभा ।

अरणीव हुताशानां योनिरायतलोचना ॥ ६

नारद उवाच ।

एतच्छ्रुत्वा वचो राजा हर्यश्वः काममोहितः ।

उवाच गालवं दीनो राजर्षिर्ऋषिसत्तमम् ॥ ७

द्वे मे शते संनिहिते हयानां यद्विधास्तव ।

एष्टन्याः शतशस्त्वन्ये चरन्ति मम वाजिनः ॥ ८

सोऽहमेकमपत्यं वै जनयिष्यामि गालव ।

अस्यामेतं भवान्कामं संपादयतु मे वरम् ॥ ९

एतच्छ्रुत्वा तु सा कन्या गालवं वाक्यमब्रवीत् ।

मम दत्तो वरः कश्चित्केनचिद्ब्रह्मवादिना ॥ १०

प्रसूयन्ते प्रसूयन्ते कन्यैव त्वं भविष्यसि ।

स त्वं ददस्व मां राज्ञे प्रतिगृह्य हयोत्तमान् ॥ ११

नृपेभ्यो हि चतुर्भ्यस्ते पूर्णान्यष्टौ शतानि वै ।

भविष्यन्ति तथा पुत्रा मम चत्वार एव च ॥ १२

क्रियतां मम संहारो गुर्वर्थं द्विजसत्तम ।

एषा तावन्मम प्रज्ञा यथा वा मन्यसे द्विज ॥ १३

एवमुक्तरु स मुनिः कन्यया गालवस्तदा ।

हर्यश्वं पृथिवीपालमिदं वचनमब्रवीत् ॥ १४

इयं कन्या नरश्रेष्ठ हर्यश्व प्रतिगृह्यताम् ।

चतुर्भिर्गेन शुल्कस्य जनयस्वैकमात्मजम् ॥ १५

प्रतिगृह्य स तां कन्यां गालवं प्रतिनन्द्य च ।

समये देशकाले च लब्धवान्सुतमीप्सितम् ॥ १६

ततो वसुमना नाम वसुभ्यो वसुमत्तरः ।

वसुप्रख्यो नरपतिः स बभूव वसुप्रदः ॥ १७

अथ काले पुनर्धर्मान्गालवः प्रत्युपस्थितः ।

उपसंगम्य चोवाच हर्यश्वं प्रीतमानसम् ॥ १८

जातो नृप सुतस्तेऽयं बालभास्करसंनिभः ।

कालो गन्तुं नरश्रेष्ठ भिक्षार्थमपरं नृपम् ॥ १९

हर्यश्वः सत्यवचने स्थितः स्थित्वा च पौरुषे ।

दुर्लभत्वाद्वयानां च प्रददौ माधवीं पुनः ॥ २०

माधवी च पुनर्दीप्तां परित्यज्य नृपश्रियम् ।

कुमारी कामतो भूत्वा गालवं पृष्ठतोऽन्वगात् ॥ २१

त्वय्येव तावत्तिष्ठन्तु हया इत्युक्तवान्द्विजः ।

प्रययौ कन्यया सार्धं दिवोदासं प्रजेश्वरम् ॥ २२

इति श्रीमहाभारते उद्योगपर्वणि

चतुर्दशाधिकशततमोऽध्यायः ॥ ११४ ॥

११५

गालव उवाच ।

महावीर्यो महीपालः काशीनामीश्वरः प्रभुः ।

दिवोदास इति ख्यातो भैमसेनिर्नराधिपः ॥ १

तत्र गच्छावहे भद्रे शनैरागच्छ मा शुचः ।

धार्मिकः संयमे युक्तः सत्यश्चैव जनेश्वरः ॥ २

नारद उवाच ।

तमुपागम्य स मुनिर्न्यायितस्तेन सत्कृतः ।

गालवः प्रसवस्थार्थं तं नृपं प्रत्यचोदयत् ॥ ३

दिवोदास उवाच ।

श्रुतमेतन्मया पूर्वं किमुक्त्वा विस्तरं द्विज ।

काङ्क्षितो हि मयैषोऽर्थः श्रुत्वैतद्विजसत्तम ॥ ४

एतच्च मे बहुमतं यदुत्सृज्य नराधिपान् ।

मामेवमुपयातोऽसि भावि चैतदसंशयम् ॥ ५

स एव विभवोऽस्माकमश्वानामपि गालव ।

अहमप्येकमेवास्यां जनयिष्यामि पार्थिवम् ॥ ६

नारद उवाच ।

तथेत्युक्त्वा द्विजश्रेष्ठः प्रादात्कन्यां महीपतेः ।

विधिपूर्वं च तां राजा कन्यां प्रतिगृहीतवान् ॥ ७
 रेमे स तस्यां राजर्षिः प्रभावत्यां यथा रविः ।
 स्वाहायां च यथा वह्निर्यथा शच्यां स वासवः ॥ ८
 यथा चन्द्रश्च रोहिण्यां यथा धूमोर्णया यमः ।
 वरुणश्च यथा गौर्यां यथा चङ्क्ष्यां धनेश्वरः ॥ ९
 यथा नारायणो लक्ष्म्यां जाह्नव्यां च यथोदधिः ।
 यथा रुद्रश्च रुद्राण्यां यथा वेद्यां पितामहः ॥ १०
 अदृश्यन्त्यां च वासिष्ठो वसिष्ठश्चाक्षमालया ।
 च्यवनश्च सुकन्यायां पुलस्त्यः संध्वया यथा ॥ ११
 अगस्त्यश्चापि वैदर्भ्यां सावित्र्यां सत्यवान्यथा ।
 यथा भृगुः पुलोमायामदित्यां कश्यपो यथा ॥ १२
 रेणुकायां यथार्चिको हैमवत्यां च कौशिकः ।
 बृहस्पतिश्च तारायां शुक्रश्च शतपर्वया ॥ १३
 यथा भूम्यां भूमिपतिरुर्वश्यां च पुरूरवाः ।
 ऋचीकः सत्यवत्यां च सरस्वत्यां यथा मनुः ॥ १४
 तथा तु रममाणस्य दिवोदासस्य भूपतेः ।
 माधवी जनयामास पुत्रमेकं प्रतर्दनम् ॥ १५
 अथाजगाम भगवान्दिवोदासं स गालवः ।
 समये समनुप्राप्ते वचनं चेदमब्रवीत् ॥ १६
 निर्यातयतु मे कन्यां भवांस्तिष्ठन्तु वाजिनः ।
 यावदन्यत्र गच्छामि शुल्कार्थं पृथिवीपते ॥ १७
 दिवोदासोऽथ धर्मात्मा समये गालवस्य ताम् ।
 कन्यां निर्यातयामास स्थितः सत्ये महीपतिः ॥

इति श्रीमहाभारते उद्योगपर्वणि

पञ्चदशाधिकशततमोऽध्यायः ॥ ११५ ॥

११६

नारद उवाच ।

तथैव सा श्रियं त्यक्त्वा कन्या भूत्वा यशस्विनी ।
 माधवी गालवं विप्रमन्वयात्सत्यसगरा ॥ १
 गालवो विमृशन्नेव स्वकार्यगतमानसः ।

जगाम भोजनगरं द्रष्टुमौशीनरं नृपम् ॥ २
 तमुवाचाथ गत्वा स नृपति सत्यविक्रमम् ।
 इयं कन्या सुतौ द्वौ ते जनयिष्यति पार्थिवौ ॥ ३
 अस्यां भवानवाप्तार्थो भविता प्रेत्य चेह च ।
 सोमार्कप्रतिसंकाशौ जनयित्वा सुतौ नृप ॥ ४
 शुल्कं तु सर्वधर्मज्ञ ह्यानां चन्द्रवर्चसाम् ।
 एकतःश्रयामकणानां देयं मह्यं चतुःशतम् ॥ ५
 गुर्वर्थोऽयं समारम्भो न ह्यैः कृत्यमस्ति मे ।
 यदि शक्यं महाराज क्रियतां मा विचार्यताम् ॥ ६
 अनपत्योऽसि राजर्षे पुत्रौ जनय पार्थिव ।
 पितृन्पुत्रप्लवेन त्वमात्मानं चैव तारय ॥ ७
 न पुत्रफलभोक्ता हि राजर्षे पात्यते दिवः ।
 न याति नरकं घोरं यत्र गच्छन्त्यनात्मजाः ॥ ८
 एतच्चान्यच्च विविधं श्रुत्वा गालवभाषितम् ।
 उशीनरः प्रतिवचो ददौ तस्य नराधिपः ॥ ९
 श्रुतवानस्मि ते वाक्यं यथा वदसि गालव ।
 विधिस्तु बलवान्ब्रह्मन्प्रवणं हि मनो मम ॥ १०
 शते द्वे तु ममाश्वानामीदृशानां द्विजोत्तम ।
 इतरेषां सहस्राणि सुबहूनि चरन्ति मे ॥ ११
 अहमप्येकमेवास्यां जनयिष्यामि गालव ।
 पुत्रं द्विज गतं मार्गं गमिष्यामि परैरहम् ॥ १२
 मूल्येनापि समं कुर्यां तवाहं द्विजसत्तम ।
 पौरजानपदार्थं तु ममार्थो नात्मभोगतः ॥ १३
 कामतो हि धनं राजा पारक्यं यः प्रयच्छति ।
 न स धर्मेण धर्मात्मन्युज्यते यशसान च ॥ १४
 सोऽहं प्रतिग्रहीष्यामि ददात्वेतां भवान्मम ।
 कुमारीं देवगर्भाभामेकपुत्रभवाय मे ॥ १५
 तथा तु बहु कल्याणमुत्तवन्तं नराधिपम् ।
 उशीनरं द्विजश्रेष्ठो गालवः प्रत्यपूजयत् ॥ १६
 उशीनरं प्रतिग्राह्य गालवः प्रययौ वनम् ।

रेमे स तां समासाद्य कृतपुण्य इव श्रियम् ॥ १७
 कन्दरेषु च शैलानां नदीनां निर्झरेषु च ।
 उद्यानेषु विचित्रेषु वनेषूपवनेषु च ॥ १८
 हर्म्येषु रमणीयेषु प्रासादशिखरेषु च ।
 वातायनविमानेषु तथा गर्भगृहेषु च ॥ १९
 ततोऽस्य समये जज्ञे पुत्रो बालरविप्रभः ।
 शिविर्नाम्नाभिविख्यातो यः स पार्थिवसत्तमः ॥
 उपस्थाय स तं विप्रो गालवः प्रतिगृह्य च ।
 कन्यां प्रयातस्तां राजन्ष्टृवान्विनतात्मजम् ॥ २१

इति श्रीमहाभारते उद्योगपर्वणि

षोडशाधिकशततमोऽध्यायः ॥ ११६ ॥

११७

नारद उवाच ।

गालवं वैनतेयोऽथ प्रहसन्निदमब्रवीत् ।
 दिष्टया कृतार्थं पश्यामि भवन्तमिह वै द्विज ॥ १
 गालवस्तु वचः श्रुत्वा वैनतेयेन भाषितम् ।
 चतुर्भागावशिष्टं तदाचख्यौ कार्यमस्य हि ॥ २
 सुपर्णस्त्वब्रवीदेनं गालवं पततां वरः ।
 प्रयत्नस्ते न कर्तव्यो नैष संपत्स्यते तव ॥ ३
 पुरा हि कन्यकुब्जे वै गावेः सत्यवतीं सुताम् ।
 भार्यार्थेऽवरयत्कन्यामृचीकस्तेन भाषितः ॥ ४
 एकतःश्यामकर्णानां हयानां चन्द्रवर्चसाम् ।
 भगवन्दीयतां मह्यं सहस्रमिति गालव ॥ ५
 ऋचीकस्तु तथेत्युक्त्वा वरुणस्यालयं गतः ।
 अश्वतीर्थे हयाल्लब्ध्वा दत्तवान्पार्थिवाय वै ॥ ६
 इष्ट्वा ते पुण्डरीकेण दत्ता राज्ञा द्विजातिषु ।
 तेभ्यो द्वे द्वे शते क्रीत्वा प्राप्तास्ते पार्थिवैस्तदा ॥ ७
 अपराण्यपि चत्वारि शतानि द्विजसत्तम ।
 नीथमानानि संतारे हृतान्यासन्वितस्तथा ।
 एवं न शक्यमप्राप्यं प्राप्तुं गालव कर्हिचित् ॥ ८

इमामश्वशताभ्यां वै द्वाभ्यां तस्मै निवेदय ।
 विश्वामित्राय धर्मात्मन्षङ्गिरश्वशतैः सह ।
 ततोऽसि गतसंमोहः कृतकृत्यो द्विजर्षभ ॥ ९
 गालवस्तं तथेत्युक्त्वा सुपर्णसहितस्ततः ।
 आदायाश्चांश्च कन्यां च विश्वामित्रमुपागमत् ॥

गालव उवाच ।

अश्वानां काङ्क्षितार्थानां षडिमानि शतानि वै ।
 शतद्वयेन कन्येयं भवता प्रतिगृह्यताम् ॥ ११
 अस्यां राजर्षिभिः पुत्रा जाता वै धार्मिकाख्यः ।
 चतुर्थं जनयत्वेकं भवानपि नरोत्तम ॥ १२
 पूर्णान्येवं शतान्यष्टौ तुरगाणां भवन्तु ते ।
 भवतो ह्यनृणो भूत्वा तपः कुर्यां यथासुखम् ॥ १३

नारद उवाच ।

विश्वामित्रस्तु तं दृष्ट्वा गालवं सह पक्षिणा ।
 कन्यां च तां वरारोहामिदमित्यब्रवीद्वचः ॥ १४
 किमियं पूर्वमेवेह न दत्ता मम गालव ।
 पुत्रा ममैव चत्वारो भवेयुः कुलभावनाः ॥ १५
 प्रतिगृह्णामि ते कन्यामेकपुत्रफलाय वै ।
 अश्वाश्चाश्रममासाद्य तिष्ठन्तु मम सर्वशः ॥ १६
 स तथा रममाणोऽथ विश्वामित्रो महाबुतिः ।
 आत्मजं जनयामास माधवीपुत्रमष्टकम् ॥ १७
 जातमात्रं सुतं तं च विश्वामित्रो महाबुतिः ।
 संयोज्यार्थैस्तथा धर्मैरश्वैस्तैः समयोजयत् ॥ १८
 अथाष्टकः पुरं प्रायात्तदा सोमपुरप्रभम् ।
 निर्यात्य कन्यां शिष्याय कौशिकोऽपि वनं ययौ ॥
 गालवोऽपि सुपर्णेन सह निर्यात्य दक्षिणाम् ।
 मनसाभिप्रतीतेन कन्यामिदमुवाच ह ॥ २०
 जातो दानपतिः पुत्रस्त्वया शूस्त्रथापरः ।
 सत्यधर्मरतश्चान्यो यज्वा चापि तथापरः ॥ २१
 तदागच्छ वरारोहे तारितस्ते पिता सुतैः ।

चत्वारश्चैव राजानस्तथाहं च सुमध्यमे ॥ २२
गालवस्त्वभ्यनुज्ञाय सुपर्णं पन्नगाशनम् ।
पितुर्निर्यात्य तां कन्यां प्रययौ वनमेव ह ॥ २३

इति श्रीमहाभारते उद्योगपर्वणि

सप्तदशाधिकशततमोऽध्यायः ॥ ११७ ॥

११८

नारद उवाच ।

स तु राजा पुनस्तस्याः कर्तुकामः स्वयंवरम् ।
उपगम्याश्रमपदं गङ्गायमुनसंगमे ॥ १
गृहीतमाल्यदामां तां रथमारोप्य माधवीम् ।
पूर्यदुश्च भगिनीमाश्रमे पर्यधावताम् ॥ २
नागयक्षमनुष्याणां पतत्रिमृगपक्षिणाम् ।
शैलद्रुमवनौकानामासीत्तत्र समागमः ॥ ३
नानापुरुषदेशानामीश्वरैश्च समाकुलम् ।
ऋषिभिर्ब्रह्मकल्पैश्च समन्तादावृतं वनम् ॥ ४
निर्दिश्यमानेषु तु सा वरेषु वरवर्णिनी ।
वरानुक्रम्य सर्वास्तान्वनं वृतवती वरम् ॥ ५
अवतीर्य रथात्कन्या नमस्कृत्वा च बन्धुषु ।
उपगम्य वनं पुण्यं तपस्तेपे ययातिजा ॥ ६
उपवासैश्च विविधैर्दक्षिभिर्निर्यमैस्तथा ।
आत्मनो लघुतां कृत्वा बभूव मृगचारिणी ॥ ७
वैडूर्याङ्कुरकल्पानि मृदूनि हरितानि च ।
चरन्ती शष्पमुल्यानि तित्कानि मधुराणि च ॥ ८
स्रवन्तीनां च पुण्यानां सुरसानि शुचीनि च ।
पिबन्ती वारिमुख्यानि शीतानि विमलानि च ॥ ९
वनेषु मृगराजेषु सिंहविप्रोषितेषु च ।
दावाग्निविप्रमुक्तेषु शून्येषु गहनेषु च ॥ १०
चरन्ती हरिणैः सार्धं मृगीव वनचारिणी ।
चचार विपुलं धर्मं ब्रह्मचर्येण संवृता ॥ ११
ययातिरपि पूर्वेषां राज्ञां वृत्तमनुष्ठितः ।

बहुवर्षसहस्रायुरयुजत्कालधर्मणा ॥ १२
पूर्यदुश्च द्वौ वंशौ वर्धमानौ नरोत्तमौ ।
ताभ्यां प्रतिष्ठितो लोके परलोके च नाहुषः ॥ १३
महीयते नरपतिर्ययातिः स्वर्गमास्थितः ।
महर्षिकल्पो नृपतिः स्वर्गायफलमुग्विभुः ॥ १४
बहुवर्षसहस्राख्ये काले बहुगुणे गते ।
राजर्षिषु निषण्णेषु महीयःसु महर्षिषु ॥ १५
अवमेने नरान्सर्वान्देवानृषिगणांस्तथा ।
ययातिर्मूढविज्ञानो विस्मयाविष्टचेतनः ॥ १६
ततस्तं बुबुधे देवः शक्रो बलनिषूदनः ।
ते च राजर्षयः सर्वे धिग्धिगित्येवमब्रुवन् ॥ १७
विचारश्च समुत्पन्नो निरीक्ष्य नहुषात्मजम् ।
को न्वयं कस्य वा राज्ञः कथं वा स्वर्गमागतः ॥ १८
कर्मणा केन सिद्धोऽयं क वानेन तपश्चितम् ।
कथं वा ज्ञायते स्वर्गे केन वा ज्ञायतेऽप्युत ॥ १९
एवं विचारयन्तस्ते राजानः स्वर्गवासिनः ।
दृष्ट्वा पप्रच्छुरन्योन्यं ययाति नृपतिं प्रति ॥ २०
विमानपालाः शतशः स्वर्गद्वाराभिरक्षिणः ।
पृष्ट्वा आसनपालाश्च न जानीमेत्यथाब्रुवन् ॥ २१
सर्वे ते ह्यावृतज्ञाना नाभ्यजानन्त तं नृपम् ।
स मुहूर्तादथ नृपो हतौजा अभवत्तदा ॥ २२

इति श्रीमहाभारते उद्योगपर्वणि

अष्टादशाधिकशततमोऽध्यायः ॥ ११८ ॥

११९

नारद उवाच ।

अथ प्रचलितः स्थानादासनाच्च परिच्युतः ।
कम्पितेनैव मनसा धर्षितः शोकवह्निना ॥ १
म्लानस्रग्भ्रष्टविज्ञानः प्रभ्रष्टमुकुटाङ्गदः ।
विघूर्णन्सस्तसर्वाङ्गः प्रभ्रष्टाभरणाम्बरः ॥ २
अदृश्यमानस्तान्पश्यन्नपश्यंश्च पुनः पुनः ।

शून्यः शून्येन मनसा प्रपतिष्यन्महीतलम् ॥ ३
 किं मया मनसा ध्यातमशुभं धर्मदूषणम् ।
 येनाहं चलितः स्थानादिति राजा व्यचिन्तयत् ॥ ४
 ते तु तत्रैव राजानः सिद्धाश्चाप्सरसस्तथा ।
 अपश्यन्त निरालम्बं ययाति तं परिच्युतम् ॥ ५
 अथैत्य पुरुषः कश्चित्क्षीणपुण्यनिपातकः ।
 ययातिमब्रवीद्राजन्देवराजस्य शासनात् ॥ ६
 अतीव मदमन्तस्त्वं न कंचिन्नावमन्यसे ।
 मानेन भ्रष्टः स्वर्गस्ते नार्हस्त्वं पार्थिवात्मज ।
 न च प्रज्ञायसे गच्छ पतस्वेति तमब्रवीत् ॥ ७
 पतेयं सत्स्विति वचस्त्रिरुक्त्वा नहुषात्मजः ।
 पतिष्यंश्चिन्तयामास गति गतिमतां वरः ॥ ८
 एतस्मिन्नेव काले तु नैमिषे पार्थिवर्षभान् ।
 चतुरोऽपश्यत नृपस्तेषां मध्ये पपात सः ॥ ९
 प्रतर्दनो वसुमनाः शिबिरौशीनरोऽष्टकः ।
 वाजपेयेन यज्ञेन तर्पयन्ति सुरेश्वरम् ॥ १०
 तेषामध्वरजं धूमं स्वर्गद्वारमुपस्थितम् ।
 ययातिरुपजिघ्रन्वै निपपात मही प्रति ॥ ११
 भूमौ स्वर्गे च संबद्धां नदीं धूममयीं नृपः ।
 स गङ्गामिव गच्छन्तीमालम्ब्य जगतीपतिः ॥ १२
 श्रीमत्स्ववभृथाग्रेषु चतुर्षु प्रतिबन्धुषु ।
 मध्ये निपतितो राजा लोकपालोपमेषु च ॥ १३
 चतुर्षु हुतकल्पेषु राजसिंहमहाग्निषु ।
 पपात मध्ये राजर्षिर्ययातिः पुण्यसंक्षये ॥ १४
 तमाहुः पार्थिवाः सर्वे प्रतिमानमिव श्रियः ।
 को भवान्कस्य वा बन्धुर्देशस्य नगरस्य वा ॥ १५
 यक्षो वाप्यथ वा देवो गन्धर्वो राक्षसोऽपि वा ।
 न हि मानुषरूपोऽसि को वार्थः काङ्क्षितस्त्वया ॥ १६
 ययातिरुवाच ।
 ययातिरसि राजर्षिः क्षीणपुण्यश्रुतो दिवः ।

पतेयं सत्स्विति ध्यायन्भवत्सु पतितस्ततः ॥ १७
 राजान ऊचुः
 सत्यमेतद्भवतु ते काङ्क्षितं पुरुषर्षभ ।
 सर्वेषां नः क्रतुफलं धर्मश्च प्रतिगृह्यताम् ॥ १८
 ययातिरुवाच ।
 नाहं प्रतिग्रहधनो ब्राह्मणः क्षत्रियो ह्यहम् ।
 न च मे प्रवणा बुद्धिः परपुण्यविनाशने ॥ १९
 नारद उवाच ।
 एतस्मिन्नेव काले तु मृगचर्याक्रमागताम् ।
 माधवीं प्रेक्ष्य राजानस्तेऽभिवाद्येदमब्रुवन् ॥ २०
 किमागमनकृत्यं ते किं कुर्मः शासनं तव ।
 आज्ञाप्या हि वयं सर्वे तव पुत्रास्तपोधने ॥ २१
 तेषां तद्भाषितं श्रुत्वा माधवी परया मुदा ।
 पितरं समुपागच्छद्ययाति सा ववन्द च ॥ २२
 दृष्ट्वा मूर्ध्ना नतान्पुत्रांस्तापसी वाक्यमब्रवीत् ।
 दौहित्रास्त्व राजेन्द्र मम पुत्रा न ते पराः ।
 इमे त्वां तारयिष्यन्ति दिष्टमेतत्पुरातनम् ॥ २३
 अहं ते दुहिता राजन्माधवी मृगचारिणी ।
 मयाप्युपचितो धर्मस्ततोऽर्धं प्रतिगृह्यताम् ॥ २४
 यस्माद्राजन्नराः सर्वे अपत्यफलभागिनः ।
 तस्मादिच्छन्ति दौहित्रान्यथा त्वं वसुधाधिप ॥ २५
 ततस्ते पार्थिवाः सर्वे शिरसा जननीं तदा ।
 अभिवाद्य नमस्कृत्य मातामहमथानुवन् ॥ २६
 उच्चैरनुपमैः स्निग्धैः स्वरैरापूर्य मेदिनीम् ।
 मातामहं नृपतयस्तारयन्तो दिवश्श्रुतम् ॥ २७
 अथ तस्मादुपगतो गालवोऽप्याह पार्थिवम् ।
 तपसो मेऽष्टभागेन स्वर्गमारोहतां भवान् ॥ २८
 इति श्रीमहाभारते उद्योगपर्वणि
 एकोनविंशत्यधिकशततमोऽध्यायः ॥ ११९ ॥

१२०

नारद उवाच ।

प्रत्यभिज्ञातमात्रोऽथ सद्भिस्तैर्नरपुंगवः ।
 ययातिर्दिव्यसंस्थानो बभूव विगतज्वरः ॥ १
 दिव्यमाल्याम्बरधरो दिव्याभरणभूषितः ।
 दिव्यगन्धगुणोपेतो न पृथ्वीमस्पृशत्पदा ॥ २
 ततो वसुमनाः पूर्वमुच्चैरुच्चारयन्वचः ।
 ख्यातो दानपतिलोके व्याजहार नृपं तदा ॥ ३
 प्राप्तवानस्मि यल्लोके सर्ववर्णेष्वगर्हया ।
 तदप्यथ च दास्यामि तेन संयुज्यतां भवान् ॥ ४
 यत्फलं दानशीलस्य क्षमाशीलस्य यत्फलम् ।
 यच्च मे फलमाधाने तेन संयुज्यतां भवान् ॥ ५
 ततः प्रतर्दनोऽप्याह वाक्यं क्षत्रियपुंगवः ।
 यथा धर्मरतिर्नित्यं नित्यं युद्धपरायणः ॥ ६
 प्राप्तवानस्मि यल्लोके क्षत्रधर्मोद्भवं यशः ।
 वीरशब्दफलं चैव तेन संयुज्यतां भवान् ॥ ७
 शिविरौशीनरो धीमानुवाच मधुरां गिरम् ।
 यथा बालेषु नारीषु वैहार्येषु तथैव च ॥ ८
 संगरेषु निपातेषु तथापद्मसनेषु च ।
 अनृतं नोक्तपूर्वं मे तेन सत्येन खं व्रज ॥ ९
 यथा प्राणांश्च राज्यं च राजन्कर्म सुखानि च ।
 त्यजेयं न पुनः सत्यं तेन सत्येन खं व्रज ॥ १०
 यथा सत्येन मे धर्मो यथा सत्येन पावकः ।
 प्रीतः शक्रश्च सत्येन तेन सत्येन खं व्रज ॥ ११
 अष्टकस्त्वथ राजर्षिः कौशिको माधवीसुतः ।
 अनेकशतयज्वानं वचनं प्राह धर्मवित् ॥ १२
 शतशः पुण्डरीका मे गोसवाश्च चिताः प्रभो ।
 क्रतवो वाजपेयाश्च तेषां फलमवाप्नुहि ॥ १३
 न मे रत्नानि न धनं न तथान्ये परिच्छदाः ।
 क्रतुष्वनुपयुक्तानि तेन सत्येन खं व्रज ॥ १४

यथा यथा हि जल्पन्ति दौहित्रास्तं नराधिपम् ।
 तथा तथा वसुमनीं त्यक्त्वा राजा दिवं ययौ ॥ १५
 एवं सर्वे समस्तास्ते राजानः सुकृतैस्तदा ।
 ययाति स्वर्गतो भ्रष्टं तारयामासुरज्जसा ॥ १६
 दौहित्राः स्वेन धर्मेण यज्ञदानकृतेन वै ।
 चतुर्षु राजवंशेषु संभूताः कुलवर्धनाः ।
 मातामहं महाप्राज्ञं दिवमारोपयन्त ते ॥ १७

राजान ऊचुः ।

राजधर्मगुणोपेताः सर्वधर्मगुणान्विताः ।
 दौहित्रास्ते वयं राजन्दिवमारोह पार्थिव ॥ १८

इति श्रीमहाभारते उद्योगपर्वणि

विंशत्यधिकशततमोऽध्यायः ॥ १२० ॥

१२१

नारद उवाच ।

सद्भिरारोपितः स्वर्गं पार्थिवैर्भूरिदक्षिणैः ।
 अभ्यनुज्ञाय दौहित्रान्ययातिर्दिवमास्थितः ॥ १
 अभिवृष्टश्च वर्षेण नानापुष्पसुगन्धिना ।
 परिष्वक्तश्च पुण्येन वायुना पुण्यगन्धिना ॥ २
 अचलं स्थानमारुह्य दौहित्रफलनिर्जितम् ।
 कर्मभिः स्वैरुपचितो जज्वाल परया श्रिया ॥ ३
 उपगीतोपनृत्तश्च गन्धर्वाप्सरसां गणैः ।
 प्रीत्या प्रतिगृहीतश्च स्वर्गे दुन्दुभिनिस्वनैः ॥ ४
 अभिष्टुतश्च विविधैर्देवराजर्षिचारणैः ।
 अर्चितश्चोत्तमार्घेण दैवतैरभिनन्दितः ॥ ५
 प्राप्तः स्वर्गफलं चैव तमुवाच पितामहः ।
 निर्वृतं शान्तमनसं वचोभिस्तर्पयन्निव ॥ ६
 चतुष्पादस्त्वया धर्मश्चितो लोक्येन कर्मणा ।
 अक्षयस्तव लोकोऽयं कीर्तिश्चैवाक्षया दिवि ।
 पुनस्तवाद्य राजर्षे सुकृतेनेह कर्मणा ॥ ७
 आवृतं तमसा चेतः सर्वेषां स्वर्गवासिनाम् ।

येन त्वां नाभिजानन्ति ततोऽज्ञात्वासि पातितः ॥ ८
 प्रीत्यैव चासि दौहित्रैस्तारितस्त्वमिहागतः ।
 स्थानं च प्रतिपन्नोऽसि कर्मणा स्वेन निर्जितम् ।
 अचलं शाश्वतं पुण्यमुत्तमं ध्रुवमव्ययम् ॥ ९

ययातिरुवाच ।

भगवन्संशयो मेऽस्ति कश्चित्तं छेतुमर्हसि ।
 न ह्यन्यमहमर्हामि प्रष्टुं लोकपितामह ॥ १०
 बहुवर्षसहस्रान्तं प्रजापालनवर्धितम् ।
 अनेकक्रतुदानौघैरर्जितं मे महत्फलम् ॥ ११
 कथं तदल्पकालेन क्षीणं येनास्मि पातितः ।
 भगवन्वेत्थ लोकांश्च शाश्वतान्मम निर्जितान् ॥ १२

पितामह उवाच ।

बहुवर्षसहस्रान्तं प्रजापालनवर्धितम् ।
 अनेकक्रतुदानौघैर्यत्त्वयोपार्जितं फलम् ॥ १३
 तदनेनैव दोषेण क्षीणं येनासि पातितः ।
 अभिमानेन राजेन्द्र धिक्कृतः स्वर्गवासिभिः ॥ १४
 नायं मानेन राजर्षे न बलेन न हिंसया ।
 न शाठ्येन न मायाभिर्लौको भवति शाश्वतः ॥ १५
 नावमान्यास्त्वया राजन्नवरोत्कृष्टमध्यमाः ।
 न हि मानप्रदग्धानां कश्चिदस्ति समः क्वचित् ॥
 पतनारोहणमिदं कथयिष्यन्ति ये नराः ।
 विषमाण्यपि ते प्राप्तास्तरिष्यन्ति न संशयः ॥ १७

नारद उवाच ।

एष दोषोऽभिमानेन पुरा प्राप्तो ययातिना ।
 निर्बन्धतश्चातिमात्रं गालवेन महीपते ॥ १८
 श्रोतव्यं हितकामानां सुहृदां भूतिमिच्छताम् ।
 न कर्तव्यो हि निर्बन्धो निर्बन्धो हि क्षयोदयः ॥
 तस्मात्त्वमपि गान्धारे मानं क्रोधं च वर्जय ।
 संधत्स्व पाण्डवैर्वीर संरम्भं त्यज पार्थिव ॥ २०
 ददाति यत्पार्थिव यत्करोति

यद्वा तपस्तप्यति यज्जुहोति ।
 न तस्य नाशोऽस्ति न चापकर्षो
 नान्यस्तदभ्राति स एव कर्ता ॥ २१

इदं महाख्यानमनुत्तमं मतं
 बहुश्रुतानां गतरोषराणिणाम् ।
 समीक्ष्य लोके बहुधा प्रधाविता
 त्रिवर्गदृष्टिः पृथिवीमुपाश्रुते ॥ २२

इति श्रीमहाभारते उद्योगपर्वणि
 एकविंशत्यधिकशततमोऽध्यायः ॥ १२१ ॥

१२२

धृतराष्ट्र उवाच ।

भगवन्नेवमेवैतद्यथा वदसि नारद ।
 इच्छामि चाहमप्येवं न त्वीशो भगवन्नहम् ॥ १
 वैशंपायन उवाच ।

एवमुक्त्वा ततः कृष्णमभ्यभाषत भारत ।
 स्वर्ग्यं लोक्यं च मामात्थ धर्म्यं न्याय्यं च केशव ॥
 न त्वहं स्ववशस्तात क्रियमाणं न मे प्रियम् ।
 अङ्ग दुर्योधनं कृष्ण मन्दं शास्त्रातिगं मम ॥ ३
 अनुनेतुं महाबाहो यतस्व पुरुषोत्तम ।
 सुहृत्कार्यं तु सुमहत्कृतं ते स्याज्जनार्दन ॥ ४
 ततोऽभ्यावृत्य वार्ष्णेयो दुर्योधनममर्षणम् ।
 अन्नवीन्मधुरां वाचं सर्वधर्मार्थतत्त्ववित् ॥ ५
 दुर्योधन निबोधेदं मद्वाक्यं कुरुसत्तम ।
 समर्थं ते विशेषेण सानुबन्धस्य भारत ॥ ६
 महाप्राज्ञ कुले जातः साध्वेतत्कर्तुमर्हसि ।
 श्रुतवृत्तोपसंपन्नः सर्वैः समुदितो गुणैः ॥ ७
 दौष्कुलेया दुरात्मानो नृशंसा निरपन्नपाः ।
 त एतदीदृशं कुर्युर्यथा त्वं तात मन्यसे ॥ ८
 धर्मार्थयुक्ता लोकेऽस्मिन्प्रवृत्तिर्लक्ष्यते सताम् ।
 असतां विपरीता तु लक्ष्यते भरतर्षभ ॥ ९

विपरीता त्वियं वृत्तिरसकृद्भक्ष्यते त्वयि ।
 अधर्मश्चानुबन्धोऽत्र घोरः प्राणहरो महान् ॥ १०
 अनेकशस्त्रमिदं त्वयि शस्यं च भारत ।
 तमनर्थं परिहरन्नात्मश्रेयः करिष्यसि ॥ ११
 भ्रानृणामथ भृत्यानां मित्राणां च परंतप ।
 अधर्म्यादयशस्याच्च कर्मणस्त्वं प्रमोक्ष्यसे ॥ १२
 प्राज्ञैः शूरैर्महोत्साहैरात्मवद्विर्वहृश्रुतैः ।
 संधत्स्व पुरुषव्याघ्र पाण्डवैर्भरतर्षभ ॥ १३
 तद्धितं च प्रियं चैव धृतराष्ट्रस्य धीमतः ।
 पितामहस्य द्रोणस्य विदुरस्य महामतेः ॥ १४
 कृपस्य सोमदत्तस्य बाह्लीकस्य च धीमतः ।
 अश्वत्थाम्नो विकर्णस्य संजयस्य विशां पते ॥ १५
 ज्ञातीनां चैव भूयिष्ठं मित्राणां च परंतप ।
 शमे शर्म भवेत्तात सर्वस्य जगतस्तथा ॥ १६
 ह्रीमानसि कुले जातः श्रुतवाननृशंसवान् ।
 तिष्ठ तात पितुः शास्त्रे मातुश्च भरतर्षभ ॥ १७
 एतच्छ्रेयो हि मन्यन्ते पिता यच्छास्ति भारत ।
 उत्तमापद्गतः सर्वः पितुः स्मरति शासनम् ॥ १८
 रोचते ते पितुस्तात पाण्डवैः सह संगमः ।
 सामात्यस्य कुरुश्रेष्ठ तत्तुभ्यं तात रोचताम् ॥ १९
 श्रुत्वा यः सुहृदां शास्त्रं मर्त्यो न प्रतिपद्यते ।
 विपाकान्ते दहत्येनं किंपाकमिव भक्षितम् ॥ २०
 यस्तु निःश्रेयसं वाक्यं मोहान्न प्रतिपद्यते ।
 स दीर्घसूत्रो हीनार्थः पश्चात्तापेन युज्यते ॥ २१
 यस्तु निःश्रेयसं श्रुत्वा प्राप्तमेवाभिपद्यते ।
 आत्मनो मतमुत्सृज्य स लोके सुखमेधते ॥ २२
 योऽर्थकामस्य वचनं प्रातिकूल्यान्न मृष्यते ।
 शृणोति प्रतिकूलानि द्विषतां वशमेति सः ॥ २३
 सतां मतमतिक्रम्य योऽसतां वर्तते मते ।
 शोचन्ते व्यसने तस्य सुहृदो नचिरादिव ॥ २४

मुख्यानमात्यानृत्सृज्य यो निहीनान्निपेवते ।
 स घोरामापदं प्राप्य नोत्तारमधिगच्छति ॥ २५
 योऽसत्सेवी वृथाचारो न श्रोता सुहृदां सदा ।
 परान्वृणीते स्वान्द्वेष्टि तं गौः शपति भारत ॥ २६
 स त्वं विरुध्य तैर्वीरैरन्येभ्यस्त्राणमिच्छसि ।
 अशिष्टेभ्योऽसमर्थेभ्यो मूढेभ्यो भरतर्षभ ॥ २७
 को हि शक्रसमाञ्ज्ञातीनतिक्रम्य महारथान् ।
 अन्येभ्यस्त्राणमाशंसेत्त्वदन्यो भुवि मानवः ॥ २८
 जन्मप्रभृति कौन्तेया नित्यं विनिवृत्तास्त्वया ।
 न च ते जातु कुप्यन्ति धर्मात्मानो हि पाण्डवाः ॥
 मिथ्याप्रचरितास्तात जन्मप्रभृति पाण्डवाः ।
 त्वयि सम्यङ्ग्राहाबाहो प्रतिपन्ना यशस्विनः ॥ ३०
 त्वयापि प्रतिपत्तव्यं तथैव भरतर्षभ ।
 स्वेषु बन्धुषु मुख्येषु मा मन्युवशमन्वगाः ॥ ३१
 त्रिवर्गयुक्ताः प्राज्ञानामारम्भा भरतर्षभ ।
 धर्मार्थावनुरुध्यन्ते त्रिवर्गासंभवे नराः ॥ ३२
 पृथक्कु विनिविष्टानां धर्मं धीरोऽनुरुध्यते ।
 मध्यमोऽर्थं कलि बालः काममेवानुरुध्यते ॥ ३३
 इन्द्रियैः प्रसृतो लोभाद्धर्मं विप्रजहाति यः ।
 कामार्थावनुपायेन लिप्समानो विनश्यति ॥ ३४
 कामार्थौ लिप्समानस्तु धर्ममेवादितश्चरेत् ।
 न हि धर्मादपैत्यर्थः कामो वापि कदाचन ॥ ३५
 उपायं धर्ममेवाहुस्त्रिवर्गस्य विशां पते ।
 लिप्समानो हि तेनाशु कक्षेऽग्निरिव वर्धते ॥ ३६
 स त्वं तातानुपायेन लिप्ससे भरतर्षभ ।
 आधिराज्यं महद्दीप्तं प्रथितं सर्वराजसु ॥ ३७
 आत्मानं तक्षति ह्येष वनं परशुना यथा ।
 यः सम्यग्वर्तमानेषु मिथ्या राजन्प्रवर्तते ॥ ३८
 न तस्य हि मति छिन्द्याद्यस्य नेच्छेत्पराभवम् ।
 अविच्छिन्नस्य धीरस्य कल्याणे धीयते मतिः ॥ ३९

ल्यक्तात्मानं न बाधेत त्रिषु लोकेषु भारत ।
 अप्यन्यं प्राकृतं किञ्चित्किमु तान्पाण्डवर्षभान् ॥
 अमर्षवशमापन्नो न किञ्चिद्बुध्यते नरः ।
 छिद्यते ह्याततं सर्वं प्रमाणं पश्य भारत ॥ ४१
 श्रेयस्ते दुर्जनात्तात पाण्डवैः सह संगमः ।
 तैर्हि संप्रीयमाणस्त्वं सर्वान्कामानवाप्स्यसि ॥ ४२
 पाण्डवैर्निर्जितां भूमिं भुञ्जानो राजसत्तम ।
 पाण्डवान्पृष्ठतः कृत्वा त्राणमाशंससेऽन्यतः ॥ ४३
 दुःशासने दुर्विषहे कर्णे चापि ससौबले ।
 एतेष्वैश्वर्यमाधाय भूतिमिच्छसि भारत ॥ ४४
 न चैते तव पर्याप्ता ज्ञाने धर्मार्थयोस्तथा ।
 विक्रमे चाप्यपर्याप्ताः पाण्डवान्प्रति भारत ॥ ४५
 न हीमे सर्वराजानः पर्याप्ताः सहितास्त्वया ।
 क्रुद्धस्य भीमसेनस्य प्रेक्षितुं सुखमाहवे ॥ ४६
 इदं संनिहितं तात समग्रं पार्थिवं बलम् ।
 अयं भीष्मस्तथा द्रोणः कर्णश्चायं तथा कृपः ॥
 भूरिश्रवाः सौमदत्तिरश्वत्थामा जयद्रथः ।
 अशक्ताः सर्व एवैते प्रतियोद्धुं धनंजयम् ॥ ४८
 अजेयो ह्यर्जुनः क्रुद्धः सर्वैरपि सुरासुरैः ।
 मानुषैरपि गन्धर्वैर्मैर्युद्धे चेत आधिथाः ॥ ४९
 दृश्यतां वा पुमान्कश्चित्समग्रे पार्थिवे बले ।
 योऽर्जुनं समरे प्राप्य स्वस्तिमानाब्रजेद्द्रुहान् ॥ ५०
 किं ते जनक्षयेणेह कृतेन भरतर्षभ ।
 यस्मिञ्जिते जितं ते स्यात्पुमानेकः स दृश्यताम् ॥
 यः स देवान्सगन्धर्वान्सयक्षासुरपन्नगान् ।
 अजयत्पाण्डवप्रस्थे कस्तं युध्येत मानवः ॥ ५२
 तथा विराटनगरे श्रूयते महद्द्रुतम् ।
 एकस्य च बहूनां च पर्याप्तं तन्निर्दर्शनम् ॥ ५३
 तमजेयमनाधृष्यं विजेतुं जिष्णुमच्युतम् ।
 आशंससीह समरे वीरमर्जुनमूर्जितम् ॥ ५४

महितीयं पुनः पार्थ कः प्रार्थयितुमर्हति ।
 युद्धे प्रतीपमायान्तमपि साक्षात्पुरंदरः ॥ ५५
 बाहुभ्यामुद्धरेद्भूमिं दहेत्क्रुद्ध इमाः प्रजाः ।
 पातयेन्निदिवाहैवान्योऽर्जुनं समरे जयेत् ॥ ५६
 पश्य पुत्रांस्तथा भ्रातृञ्ज्ञातीन्संबन्धिनस्तथा ।
 त्वत्कृते न विनश्येयुरेते भरतसत्तम ॥ ५७
 अस्तु शेषं कौरवाणां मा पराभूदिदं कुलम् ।
 कुलत्र इति नोच्येथा नष्टकीर्तिर्नराधिप ॥ ५८
 त्वामेव स्थापयिष्यन्ति यौवराज्ये महारथाः ।
 महाराज्ये च पितरं धृतराष्ट्रं जनेश्वरम् ॥ ५९
 मा तात श्रियमायान्तीमवमंस्थाः समुद्यताम् ।
 अर्थं प्रदाय पार्थेभ्यो महतीं श्रियमाप्स्यसि ॥ ६०
 पाण्डवैः संशमं कृत्वा कृत्वा च सुहृदां वचः ।
 संप्रीयमाणो मित्रैश्च चिरं भद्राण्यवाप्स्यसि ॥ ६१

इति श्रीमहाभारते उद्योगपर्वणि

द्वाविंशत्यधिकशततमोऽध्यायः ॥ १२२ ॥

१२३

वैशंपायन उवाच ।

ततः शांतनवो भीष्मो दुर्योधनममर्षणम् ।
 केशवस्य वचः श्रुत्वा प्रोवाच भरतर्षभ ॥ १
 कृष्णेन वाक्यमुक्तोऽसि सुहृदां शममिच्छता ।
 अनुपश्यस्व तत्तात मा मन्युवशमन्वगाः ॥ २
 अकृत्वा वचनं तात केशवस्य महात्मनः ।
 श्रेयो न जातु न सुखं न कल्याणमवाप्स्यसि ॥ ३
 धर्म्यमर्थं महाबाहुराह त्वां तात केशवः ।
 तमर्थमभिपद्यस्व मा राजनीनशः प्रजाः ॥ ४
 इमां श्रियं प्रज्वलितां भारतीं सर्वराजसु ।
 जीवतो धृतराष्ट्रस्य दौरात्म्याद्धंशयिष्यसि ॥ ५
 आत्मानं च सहामात्यं सपुत्रपशुबान्धवम् ।
 सहमित्रमसद्बुद्ध्या जीविताद्धंशयिष्यसि ॥ ६

अतिक्रामन्केशवस्य तथ्यं वचनमर्थवत् ।
 पितुश्च भरतश्रेष्ठ विदुरस्य च धीमतः ॥ ७
 मा कुलघ्नोऽन्तपुरुषो दुर्मतिः कापथं गमः ।
 पितरं मातरं चैव वृद्धौ शोकाय मा ददः ॥ ८
 अथ द्रोणोऽब्रवीत्तत्र दुर्योधनमिदं वचः ।
 अमर्षवशमापन्नं निःश्वसन्तं पुनः पुनः ॥ ९
 धर्मार्थयुक्तं वचनमाह त्वां तात केशवः ।
 तथा भीष्मः शांतनवस्तज्जुषस्व नराधिप ॥ १०
 प्राज्ञौ मेधाविनौ दान्तावर्थकामौ बहुश्रुतौ ।
 आहुरुत्त्वां हितं वाक्यं तदादत्स्व परंतप ॥ ११
 अनुतिष्ठ महाप्राज्ञ कृष्णभीष्मौ यदूचतुः ।
 मा वचो लघुबुद्धीनां समास्थास्त्वं परंतप ॥ १२
 ये त्वां प्रोत्साहयन्त्येते नैते कृत्याय कर्हिचित् ।
 वैरं परेषां ग्रीवायां प्रतिमोक्षयन्ति संयुगे ॥ १३
 मा कुरुङ्गीघनः सर्वान्पुत्रान्भ्रातृस्तथैव च ।
 वासुदेवार्जुनौ यत्र विद्धयजेयं बलं हि तत् ॥ १४
 एतच्चैव मतं सत्यं सुहृदोः कृष्णभीष्मयोः ।
 यदि नादास्यसे तात पश्चात्तपस्यसि भारत ॥ १५
 यथोक्तं जामदग्न्येन भूयानेव ततोऽर्जुनः ।
 कृष्णो हि देवकीपुत्रो देवैरपि दुरुत्सहः ॥ १६
 किं ते सुखप्रियेणेह प्रोक्तेन भरतर्षभ ।
 एतत्ते सर्वमाख्यातं यथेच्छसि तथा कुरु ।
 न हि त्वामुत्सहे वक्तुं भूयो भरतसत्तम ॥ १७
 तस्मिन्वाक्यान्तरे वाक्यं क्षत्तापि विदुरोऽब्रवीत् ।
 दुर्योधनमभिप्रेक्ष्य धार्तराष्ट्रममर्षणम् ॥ १८
 दुर्योधन न शोचामि त्वामहं भरतर्षभ ।
 इमौ तु वृद्धौ शोचामि गान्धारीं पितरं च ते ॥ १९
 यावनाथौ चरिष्येते त्वया नाथेन दुर्हृदा ।
 हतमित्रौ हतामात्यौ लूनपक्षाविव द्विजौ ॥ २०
 भिक्षुकौ विचरिष्येते शोचन्तौ पृथिवीमिमाम् ।

कुलघ्नमीदृशं पापं जनयित्वा कुपूरुषम् ॥ २१
 अथ दुर्योधनं राजा धृतराष्ट्रोऽभ्यभाषत ।
 आसीनं भ्रातृभिः सार्धं राजभिः परिवारितम् ॥ २२
 दुर्योधन निबोधेदं शौरिणोक्तं महात्मना ।
 आदत्स्व शिवमत्यन्तं योगक्षेमवदन्ययम् ॥ २३
 अनेन हि सहायेन कृष्णेनाक्लिष्टकर्मणा ।
 इष्टान्सर्वानभिप्रायान्प्राप्स्यामः सर्वराजसु ॥ २४
 सुसहितः केशवेन गच्छ तात युधिष्ठिरम् ।
 चर स्वस्ययनं कुरुक्षेत्रं भारतानामनामयम् ॥ २५
 वासुदेवेन तीर्थेन तात गच्छस्व संगमम् ।
 कालप्राप्तमिदं मन्ये मा त्वं दुर्योधनातिगाः ॥ २६
 शमं चेद्याचमानं त्वं प्रत्याख्यास्यसि केशवम् ।
 त्वदर्थमभिजल्पन्तं न तवास्त्यपराभवः ॥ २७

इति श्रीमहाभारते उद्योगपर्वणि

त्रयोविंशत्यधिकशततमोऽध्यायः ॥ १२३ ॥

१२४

वैशंपायन उवाच ।

धृतराष्ट्रवचः श्रुत्वा भीष्मद्रोणौ समर्थ्य तौ ।
 दुर्योधनमिदं वाक्यमूचतुः शासनातिगम् ॥ १
 यावत्कृष्णावसनं द्वौ यावत्तिष्ठति गाण्डिवम् ।
 यावद्वैम्यो न सेनामौ जुहोतीह द्विषद्वलम् ॥ २
 यावन्न प्रेक्षते क्रुद्धः सेनां तव युधिष्ठिरः ।
 ह्रीनिषेधो महेष्वासस्तावच्छाम्यतु वैशसम् ॥ ३
 यावन्न दृश्यते पार्थः स्वेष्टवनीकेष्ववस्थितः ।
 भीमसेनो महेष्वासस्तावच्छाम्यतु वैशसम् ॥ ४
 यावन्न चरते मार्गान्पृतनामभिहर्षयन् ।
 यावन्न शातयत्याजौ शिरांसि गजयोधिनाम् ॥ ५
 गदया वीरघातिन्या फलानीव वनस्पतेः ।
 कालेन परिपक्वानि तावच्छाम्यतु वैशसम् ॥ ६
 नकुलः सहदेवश्च धृष्टद्युम्नश्च पार्षतः ।

विराटश्च शिखण्डी च शैशुपालिश्च दंशिताः ॥ ७
 यावन्न प्रविशन्त्येते नक्रा इव महार्णवम् ।
 कृतास्त्राः क्षिप्रमस्यन्तस्तावच्छाम्यतु वैशसम् ॥ ८
 यावन्न सुकुमारेषु शरीरेषु महीक्षिताम् ।
 गार्ध्रपत्राः पतन्त्युग्रास्तावच्छाम्यतु वैशसम् ॥ ९
 चन्दनागरुदिग्धेषु हारनिष्कधरेषु च ।
 नोरःसु यावद्योधानां महेष्वासैर्महेषवः ॥ १०
 कृतास्त्रैः क्षिप्रमस्यद्भिर्दूरपातिभिसयसाः ।
 अभिलक्ष्यैर्निपात्यन्ते तावच्छाम्यतु वैशसम् ॥ ११
 अभिवादयमानं त्वां शिरसा राजकुञ्जरः ।
 पाणिभ्यां प्रतिगृह्णातु धर्मराजो युधिष्ठिरः ॥ १२
 ध्वजाङ्कुशपताकाङ्कं दक्षिणं ते सुदक्षिणः ।
 स्कन्धे निक्षिपतां बाहुं शान्तये भरतर्षभ ॥ १३
 रत्नौषधिसमेतेन रत्नाङ्गुलितलेन च ।
 उपविष्टस्य पृष्ठं ते पाणिना परिमार्जतु ॥ १४
 शालस्कन्धो महाबाहुस्त्वां स्वजानो वृकोदरः ।
 साम्नाभिवदतां चापि शान्तये भरतर्षभ ॥ १५
 अर्जुनेन यमाभ्यां च त्रिभिसैरभिवादितः ।
 मूर्ध्नि तान्समुपाग्राय प्रेम्णाभिवद पार्थिव ॥ १६
 दृष्ट्वा त्वां पाण्डवैर्वीरैर्भ्रातृभिः सह संगतम् ।
 यावदानन्दजाश्रूणि प्रमुञ्चन्तु नराधिपाः ॥ १७
 घुष्यतां राजधानीषु सर्वसंपन्नमहीक्षिताम् ।
 पृथिवी भ्रातृभावेन भुज्यतां विज्वरो भव ॥ १८

इति श्रीमहाभारते उद्योगपर्वणि

चतुर्विंशत्यधिकशततमोऽध्यायः ॥ १२४ ॥

१२५

वैशंपायन उवाच ।

श्रुत्वा दुर्योधनो वाक्यमप्रियं कुरुसंसदि ।
 प्रहृष्टोऽवाच महाबाहुं वासुदेवं यशस्विनम् ॥ १
 प्रसीदय भवानेतद्वक्तुमर्हति केशव ।

मामेव हि विशेषेण विभाष्य परिगर्हसे ॥ २
 भक्तिवादेन पार्थानामकस्मान्मधुसूदन ।
 भवान्हर्हयते नित्यं किं समीक्ष्य बलाबलम् ॥ ३
 भवान्क्षत्ता च राजा च आचार्यो वा पितामहः ।
 मामेव परिगर्हन्ते नान्यं कंचन पार्थिवम् ॥ ४
 न चाहं लक्ष्ये कंचिद्व्यभिचारमिहात्मनः ।
 अथ सर्वे भवन्तो मां विद्विषन्ति सराजकाः ॥ ५
 न चाहं कंचिदयर्थमपराधमरिदम् ।
 विचिन्तयन्प्रपद्यामि सुसूक्ष्ममपि केशव ॥ ६
 प्रियाभ्युपगते द्यूते पाण्डवा मधुसूदन ।
 जिताः शकुनिना राज्यं तत्र किं मम दुष्कृतम् ॥ ७
 यत्पुनर्द्रविणं किञ्चित्त्राजीयन्त पाण्डवाः ।
 तेभ्य एवाभ्यनुज्ञातं तत्तदा मधुसूदन ॥ ८
 अपराधो न चास्माकं यत्ते ह्यक्षपराजिताः ।
 अजेया जयतां श्रेष्ठ पार्थाः प्रव्राजिता वनम् ॥ ९
 केन चाप्यपवादेन विरुध्यन्तेऽरिभिः सह ।
 अशक्ताः पाण्डवाः कृष्ण प्रहृष्टाः प्रत्यमित्रवत् ॥ १०
 किमस्माभिः कृतं तेषां कस्मिन्वा पुनरागति ।
 धार्तराष्ट्रास्त्रिधांसन्ति पाण्डवाः सृज्यैः सह ॥ ११
 न चापि वयमुप्रेण कर्मणा वचनेन वा ।
 विव्रस्ताः प्रणमामेह भयादपि शतक्रतोः ॥ १२
 न च तं कृष्ण पश्यामि क्षत्रधर्ममनुष्ठितम् ।
 उत्सहेत युधा जेतुं यो नः शत्रुनिबर्हण ॥ १३
 न हि भीष्मकृपद्रोणाः सगणा मधुसूदन ।
 देवैरपि युधा जेतुं शक्याः किमुत पाण्डवैः ॥ १४
 स्वधर्ममनुतिष्ठन्तो यदि माधव संयुगे ।
 शस्त्रेण निधनं काले प्राप्स्यामः स्वर्गमेव तत् ॥ १५
 मुख्यैश्चैवैष नो धर्मः क्षत्रियाणां जनार्दन ।
 यच्छयीमहि संग्रामे शरतल्पगता वयम् ॥ १६
 ते वयं वीरशयनं प्राप्स्यामो यदि संयुगे ।

अप्रणम्यैव शत्रूणां न नस्तपस्यति माधव ॥ १७
 कश्च जातु कुले जातः क्षत्रधर्मेण वर्तयन् ।
 भयाद्वृत्ति समीक्ष्यैवं प्रणमेदिह कस्यचित् ॥ १८
 उद्यच्छेदेव न नमेदुद्यमो ह्येव पौरुषम् ।
 अप्यपर्वणि भज्येत न नमेदिह कस्यचित् ॥ १९
 इति मातङ्गवचनं परीप्सन्ति हितेप्सवः ।
 धर्माय चैव प्रणमेद्ब्राह्मणेभ्यश्च मद्विधः ॥ २०
 अचिन्तयन्कंचिदन्यं यावज्जीवं तथाचरेत् ।
 एष धर्मः क्षत्रियाणां मतमेतच्च मे सदा ॥ २१
 राज्यांशश्चाभ्यनुज्ञातो यो मे पित्रा पुराभवत् ।
 न स लभ्यः पुनर्जातु मयि जीवति केशव ॥ २२
 यावच्च राजा ध्रियते धृतराष्ट्रो जनार्दन ।
 न्यस्तशस्त्रा वयं ते वाप्युपजीवाम माधव ॥ २३
 यद्यदेवं पुरा दत्तं राज्यं परवतो मम ।
 अज्ञानाद्वा भयाद्वापि मयि बाले जनार्दन ॥ २४
 न तदद्य पुनर्लभ्यं पाण्डवैर्वृष्णिनन्दन ।
 ध्रियमाणे महाबाहो मयि सप्रति केशव ॥ २५
 यावद्वि सूच्यास्तीक्ष्णाया विध्येदग्रेण माधव ।
 तावदप्यपरित्याज्यं भूमेर्नः पाण्डवान्प्रति ॥ २६

इति श्रीमहाभारते उद्योगपर्वणि

पञ्चविंशत्यधिकशततमोऽध्यायः ॥ १२५ ॥

१२६

वैशंपायन उवाच ।

ततः प्रहस्य दाशार्हः क्रोधपर्याकुलेक्षणः ।
 दुर्योधनमिदं वाक्यमब्रवीत्कुरुससदि ॥ १
 लप्स्यसे वीरशयनं काममेतद्वाप्यसि ।
 स्थिरो भव सहामात्यो विमर्दो भविता महान् ॥ २
 यच्चैवं मन्यसे मूढ न मे कश्चिद्व्यतिक्रमः ।
 पाण्डवेष्विति तत्सर्वं निबोधत नराधिपाः ॥ ३
 श्रिया संतप्यमानेन पाण्डवानां महात्मनाम् ।

त्वया दुर्मन्त्रिनं द्यूतं सौवलेन च भारत ॥ ४
 कथं च ज्ञातयस्तात श्रेयांसः साधुसमताः ।
 तथान्याय्यमुपस्थातुं जिह्वेनाजिह्वचारिणः ॥ ५
 अक्षद्यूतं महाप्राज्ञ सतामरतिनाशनम् ।
 असतां तत्र जायन्ते भेदाश्च व्यसनानि च ॥ ६
 तदिदं व्यसनं घोरं त्वया द्यूतमुखं कृतम् ।
 असमीक्ष्य सदाचारैः सार्धं पापानुबन्धनैः ॥ ७
 कश्चान्यो ज्ञातिभार्या वै विप्रकर्तुं तथार्हति ।
 आनीय च सभां वक्तुं यथोक्ता द्रौपदी त्वया ॥ ८
 कुलीना शीलसंपन्ना प्राणेभ्योऽपि गरीयसी ।
 महिषी पाण्डुपुत्राणां तथा विनिवृत्ता त्वया ॥ ९
 जानन्ति कुरुवः सर्वे यथोक्ताः कुरुसंसदि ।
 दुःशासनेन कौन्तेयाः प्रव्रजन्तः परंतपाः ॥ १०
 सम्यग्वृत्तेष्वलुब्धेषु सततं धर्मचारिषु ।
 स्वेषु बन्धुषु कः साधुश्चरेदेवमसांप्रतम् ॥ ११
 नृशंसानामनार्याणां परुषाणां च भाषणम् ।
 कर्णदुःशासनाभ्यां च त्वया च बहुशः कृतम् ॥
 सह मात्रा प्रदग्धं तान्बालकान्धारणावते ।
 आस्थितः परमं यत्नं न समृद्धं च तत्तव ॥ १३
 ऊषुश्च सुचिरं कालं प्रच्छन्नाः पाण्डवास्तदा ।
 मात्रा सहैकचक्रायां ब्राह्मणस्य निवेशने ॥ १४
 विषेण सर्पबन्धैश्च यतिताः पाण्डवास्त्वया ।
 सर्वोपायैर्विनाशाय न समृद्धं च तत्तव ॥ १५
 एवंबुद्धिः पाण्डवेषु मिथ्यावृत्तिः सदा भवान् ।
 कथं ते नापराधोऽस्ति पाण्डवेषु महात्मसु ॥ १६
 कृत्वा बहून्यकार्याणि पाण्डवेषु नृशंसवत् ।
 मिथ्यावृत्तिरनार्यः सन्नद्य विप्रतिपद्यसे ॥ १७
 मातापितृभ्यां भीष्मेण द्रोणेन विदुरेण च ।
 शाम्येति मुहुर्मुहोऽसि न च शाम्यसि पार्थिव ॥
 शमे हि सुमहानर्थस्तव पार्थस्य चोभयोः ।

न च रोचयसे राजन्किमन्यद्बुद्धिलाघवात् ॥ १९
 न शर्म प्राप्स्यसे राजन्नुत्क्रम्य सुहृदां वचः ।
 अधर्म्यमयशस्यं च क्रियते पार्थिव त्वया ॥ २०
 एवं ब्रुवति दाशार्हं दुर्योधनममर्षणम् ।
 दुःशासन इदं वाक्यमब्रवीत्कुरुसंसदि ॥ २१
 न चेत्संधास्यसे राजन्स्वेन कामेन पाण्डवैः ।
 बद्ध्वा किल त्वां दास्यन्ति कुन्तीपुत्राय कौरवाः ॥ २२
 वैकर्तनं त्वां च मां च त्रीनेतान्मनुजर्षभ ।
 पाण्डवेभ्यः प्रदास्यन्ति भीष्मो द्रोणः पिता च ते ॥
 भ्रातुरेतद्वचः श्रुत्वा धार्तराष्ट्रः सुयोधनः ।
 क्रुद्धः प्रातिष्ठतोत्थाय महानाग इव श्वसन् ॥ २४
 विदुरं धृतराष्ट्रं च महाराजं च बाह्लिकम् ।
 कृपं च सोमदत्तं च भीष्मं द्रोणं जनार्दनम् ॥ २५
 सर्वानेताननादृत्य दुर्मतिर्निरपत्रपः ।
 अशिष्टवदमर्यादो मानी मान्यावमानिता ॥ २६
 तं प्रस्थितमभिप्रेक्ष्य भ्रातरो मनुजर्षभम् ।
 अनुजग्मुः सहामात्या राजानश्चापि सर्वशः ॥ २७
 सभायामुत्थितं क्रुद्धं प्रस्थितं भ्रातृभिः सह ।
 दुर्योधनमभिप्रेक्ष्य भीष्मः शांतनवोऽब्रवीत् ॥ २८
 धर्मार्थावभिसंत्यज्य संरम्भं योऽनुमन्यते ।
 हसन्ति व्यसने तस्य दुर्हृदो नचिरादिव ॥ २९
 दुरात्मा राजपुत्रोऽयं धार्तराष्ट्रोऽनुपायवित् ।
 मिथ्याभिमानी राज्यस्य क्रोधलोभवशानुगः ॥ ३०
 कालपक्वमिदं मन्ये सर्वक्षत्रं जनार्दन ।
 सर्वे ह्यनुसृता मोहात्पार्थिवाः सह मन्त्रिभिः ॥ ३१
 भीष्मस्याथ वचः श्रुत्वा दाशार्हः पुष्करेक्षणः ।
 भीष्मद्रोणमुखान्सर्वानभ्यभाषत वीर्यवान् ॥ ३२
 सर्वेषां कुरुवृद्धानां महानयमतिक्रमः ।
 प्रसूक्ष्णं मन्दमैश्वर्यं न नियच्छत यन्नृपम् ॥ ३३
 तत्र कार्यमहं मन्ये प्राप्तकालमरिदमाः ।

क्रियमाणे भवेच्छ्रेयस्तत्सर्वं शृणुतानघाः ॥ ३४
 प्रत्यक्षमेतद्भवतां यद्वक्ष्यामि हितं वचः ।
 भवतामानुकूल्येन यदि रोचेत भारताः ॥ ३५
 भोजराजस्य वृद्धस्य दुराचारो ह्यनात्मवान् ।
 जीवतः पितुरैश्वर्यं हृत्वा मन्युवशं गतः ॥ ३६
 उग्रसेनसुतः कंसः परित्यक्तः स बान्धवैः ।
 ज्ञातीनां हितकामेन मया शस्तो महामृगे ॥ ३७
 आहुकः पुनरस्माभिर्ज्ञातिभिश्चापि सत्कृतः ।
 उग्रसेनः कृतो राजा भोजराजन्यवर्धनः ॥ ३८
 कंसमेकं परित्यज्य कुलार्थे सर्वयादवाः ।
 संभूय सुखमेधन्ते भारतान्धकवृष्णयः ॥ ३९
 अपि चाप्यवदद्वाजन्परमेष्ठी प्रजापतिः ।
 व्यूढे देवासुरे युद्धेऽभ्युद्यतेष्वायुधेषु च ॥ ४०
 द्वैधीभूतेषु लोकेषु विनश्यत्सु च भारत ।
 अब्रवीत्स्मिन्मन्त्रेण भगवानल्लोकभावनः ॥ ४१
 पराभविष्यन्त्यसुरा दैतेया दानवैः सह ।
 आदित्या वसवो रुद्रा भविष्यन्ति दिवौकसः ॥ ४२
 देवासुरमनुष्याश्च गन्धर्वोरगराक्षसाः ।
 अस्मिन्युद्धे सुसंयत्ता हनिष्यन्ति परस्परम् ॥ ४३
 इति मत्वाब्रवीद्धर्म परमेष्ठी प्रजापतिः ।
 वरुणाय प्रयच्छैतान्बद्ध्वा दैतेयदानवान् ॥ ४४
 एवमुक्तस्ततो धर्मो नियोगात्परमेष्ठिनः ।
 वरुणाय ददौ सर्वान्बद्ध्वा दैतेयदानवान् ॥ ४५
 तान्बद्ध्वा धर्मपाशैश्च स्वैश्च पाशैर्जलेश्वरः ।
 वरुणः सागरे यत्तो नित्यं रक्षति दानवान् ॥ ४६
 तथा दुर्योधनं कर्णं शकुनिं चापि सौबलम् ।
 बद्ध्वा दुःशासनं चापि पाण्डवेभ्यः प्रयच्छत ॥ ४७
 यजेत्कुलार्थं पुरुषं ग्रामस्यार्थं कुलं यजेत् ।
 ग्रामं जनपदस्यार्थं आत्मार्यं पृथिवीं यजेत् ॥ ४८
 राजन्दुर्योधनं बद्ध्वा ततः संशाम्य पाण्डवैः ।

त्वत्कृते न विनश्येयुः क्षत्रियाः क्षत्रियर्षभ ॥ ४९

इति श्रीमहाभारते उद्योगपर्वणि

षड्विंशत्यधिकशततमोऽध्यायः ॥ १२६ ॥

१२७

वैशंपायन उवाच ।

कृष्णस्य वचनं श्रुत्वा धृतराष्ट्रो जनेश्वरः ।

विदुरं सर्वधर्मज्ञं त्वरमाणोऽभ्यभाषत ॥ १

गच्छ तात महाप्राज्ञां गान्धारीं दीर्घदर्शिनीम् ।

आनयेह तथा सार्धमनुनेष्यामि दुर्मतिम् ॥ २

यदि सापि दुरात्मानं शमयेद्दुष्टचेतसम् ।

अपि कृष्णस्य सुहृदस्तिष्ठेयं वचने वयम् ॥ ३

अपि लोभाभिभूतस्य पन्थानमनुदर्शयेत् ।

दुर्बुद्धेर्दुःसहायस्य समर्थं ब्रुवती वचः ॥ ४

अपि नो व्यसनं घोरं दुर्योधनकृतं महत् ।

शमयेच्चिरात्राय योगक्षेमवदव्ययम् ॥ ५

राज्ञस्तु वचनं श्रुत्वा विदुरो दीर्घदर्शिनीम् ।

आनयामास गान्धारीं धृतराष्ट्रस्य शासनात् ॥ ६

धृतराष्ट्र उवाच ।

एष गान्धारि पुत्रस्ते दुरात्मा शासनातिगः ।

ऐश्वर्यलोभादैश्वर्यं जीवितं च प्रहास्यति ॥ ७

अशिष्टवदमर्यादः पापैः सह दुरात्मभिः ।

सभाया निर्गतो मूढो व्यतिक्रम्य सुहृद्वचः ॥ ८

वैशंपायन उवाच ।

सा भर्तुर्वचनं श्रुत्वा राजपुत्री यशस्विनी ।

अन्विच्छन्ती महच्छ्रेयो गान्धारी वाक्यमब्रवीत् ॥

आनयेह सुतं क्षिप्रं राज्यकामुकमातुरम् ।

न हि राज्यमशिष्टेन शक्यं धर्मार्थलोपिना ॥ १०

त्वं ह्येवात्र भृशं गह्वो धृतराष्ट्र सुतप्रियः ।

यो जानन्पापतामस्य तत्प्रज्ञामनुवर्तसे ॥ ११

स एष काममन्युभ्यां प्रलब्धो मोहमास्थितः ।

अशक्योऽद्य त्वया राजन्विनिवर्तयितुं बलात् ॥ १२

राज्यप्रदाने मूढस्य बालिशस्य दुरात्मनः ।

दुःसहायस्य लुब्धस्य धृतराष्ट्रोऽश्रुते फलम् ॥ १३

कथं हि स्वजने भेदमुपेक्षेत महामतिः ।

भिन्नं हि स्वजनेन त्वां प्रसहिष्यन्ति शत्रवः ॥ १४

या हि शक्या महाराज साम्रा दानेन वा पुनः ।

निस्तर्तुमापदः स्वेषु दण्डं कस्तत्र पातयेत् ॥ १५

शासनाद्धृतराष्ट्रस्य दुर्योधनममर्षणम् ।

मातुश्च वचनात्क्षत्ता सभां प्रावेशयत्पुनः ॥ १६

स मातुर्वचनाकाङ्क्षी प्रविवेश सभां पुनः ।

अभिताम्रेक्षणः क्रोधान्निःश्वसन्निव पन्नगः ॥ १७

तं प्रविष्टमभिप्रेक्ष्य पुत्रमुत्पथमास्थितम् ।

विगर्हमाणा गान्धारी समर्थं वाक्यमब्रवीत् ॥ १८

दुर्योधन निबोधेदं वचनं मम पुत्रक ।

हितं ते सानुबन्धस्य तथायत्यां सुखोदयम् ॥ १९

भीष्मस्य तु पितुश्चैव मम चापचितिः कृता ।

भवेद्भ्रूणसुखानां च सुहृदां शास्यता त्वया ॥ २०

न हि राज्यं महाप्राज्ञ स्वेन कामेन शक्यते ।

अवाप्तुं रक्षितुं वापि भोक्तुं वा भरतर्षभ ॥ २१

न ह्यवश्येन्द्रियो राज्यमश्रीयादीर्घमन्तरम् ।

विजितात्मा तु मेधावी स राज्यमभिपालयेत् ॥ २२

कामक्रोधौ हि पुरुषमर्थेभ्यो व्यपकर्षतः ।

तौ तु शत्रू विनिर्जित्य राजा विजयते महीम् ॥ २३

लोकेश्वरप्रभुत्वं हि महदेतदुरात्मभिः ।

राज्यं नामेप्सितं स्थानं न शक्यमभिरक्षितुम् ॥ २४

इन्द्रियाणि महत्प्रेप्सुर्नियच्छेदर्थधर्मयोः ।

इन्द्रियैर्नियतैर्बुद्धिर्वर्धतेऽग्निरिवेन्धनैः ॥ २५

अविधेयानि हीमानि व्यापादयितुमप्यलम् ।

अविधेया इवादान्ता हयाः पथि कुसारथिम् ॥ २६

अविजित्य य आत्मानममात्यान्विजिगीषते ।

अजितात्माजितामात्यः सोऽवशः परिहीयते ॥ २७
 आत्मानमेव प्रथमं देशरूपेण यो जयेत् ।
 ततोऽमात्यानमित्रांश्च न मोघं विजिगीपते ॥ २८
 वश्येन्द्रियं जितामात्यं धृतदण्डं विकारिषु ।
 परीक्ष्यकारिणं धीरमत्यन्तं श्रीर्निषेवते ॥ २९
 क्षुद्राक्षेणेव जालेन ज्ञावावपिहितावुभौ ।
 कामक्रोधौ शरीरस्थौ प्रज्ञानं तौ विलुम्पतः ॥ ३०
 याभ्यां दि देवाः स्वर्यातुः स्वर्गस्यापिदधुर्मुखम् ।
 बिभ्यतोऽनुपरागस्य कामक्रोधौ स्म वर्धितौ ॥ ३१
 कामं क्रोधं च लोभं च दम्भं दर्पं च भूमिपः ।
 सम्यग्विजेतुं यो वेद स महीमभिजायते ॥ ३२
 सततं निग्रहे युक्त इन्द्रियाणां भवेन्नृपः ।
 ईप्सन्नर्थं च धर्मं च द्विषतां च पराभवम् ॥ ३३
 कामाभिभूतः क्रोधाद्वा यो मिथ्या प्रतिपद्यते ।
 स्वेषु चान्येषु वा तस्य न सहाया भवन्त्युत ॥ ३४
 एकीभूतैर्महाप्राज्ञैः शूरैररिनिवर्हणैः ।
 पाण्डवैः पृथिवी तात भोक्ष्यसे सहितः सुखी ॥
 यथा भीष्मः शान्तनवो द्रोणश्चापि महारथः ।
 आहूतस्तात तत्सत्यमजेयौ कृष्णपाण्डवौ ॥ ३६
 प्रपद्यस्व महाबाहुं कृष्णमक्लिष्टकारिणम् ।
 प्रसन्नो हि सुखाय स्यादुभयोरेव केशवः ॥ ३७
 सुहृदामर्थकामानां यो न तिष्ठति शासने ।
 प्राज्ञानां कृतविद्यानां स नरः शत्रुनन्दनः ॥ ३८
 न युद्धे तात कल्याणं न धर्मार्थौ कुतः सुखम् ।
 न चापि विजयो नित्यं मा युद्धे चेत् आधिथाः ॥
 भीष्मेण हि महाप्राज्ञ पित्रा ते बाह्मिकेन च ।
 दत्तोऽशः पाण्डुपुत्राणां भेदाद्भीतैररिदिम ॥ ४०
 तस्य चैतत्प्रदानस्य फलमद्यानुपश्यसि ।
 यद्बुद्धे पृथिवीं सर्वा शूरैर्निहतकण्टकाम् ॥ ४१
 प्रयच्छ पाण्डुपुत्राणां यथोचितमरिदिम ।

यदीच्छसि सहामात्यो भोक्तुमर्थं महीक्षिताम् ॥
 अलमर्थं पृथिव्यास्ते सहामात्यस्य जीवनम् ।
 सुहृदां वचने तिष्ठन्त्यशः प्राप्स्यसि भारत ॥ ४३
 श्रीमद्विरात्मवद्विहिं बुद्धिमद्विर्जितेन्द्रियैः ।
 पाण्डवैर्विग्रहस्तात भ्रंशयेन्महतः सुखात् ॥ ४४
 निगृह्य सुहृदां मन्युं शाधि राज्यं यथोचितम् ।
 स्वमंशं पाण्डुपुत्रेभ्यः प्रदाय भरतर्षभ ॥ ४५
 अलमह्ना निकारोऽयं त्रयोदश समाः कृतः ।
 शमयेनं महाप्राज्ञ कामक्रोधसमेधितम् ॥ ४६
 न चैष शक्तः पार्थानां यस्त्वदर्थमभीप्सति ।
 सूतपुत्रो दृढक्रोधो भ्राता दुःशासनश्च ते ॥ ४७
 भीष्मे द्रोणे कृपे कर्णे भीमसेने धनंजये ।
 धृष्टद्युम्ने च संक्रुद्धे न स्युः सर्वाः प्रजा ध्रुवम् ॥ ४८
 अमर्षवशमापन्नो मा कुरुंस्तात जीघनः ।
 सर्वा हि पृथिवी स्पृष्टा त्वत्पाण्डवकृते वधम् ॥ ४९
 यच्च त्वं मन्यसे मूढ भीष्मद्रोणकृपादयः ।
 योत्स्यन्ते सर्वशक्त्येति नैतदद्योपपद्यते ॥ ५०
 समं हि राज्यं प्रीतिश्च स्थानं च विजितात्मनाम् ।
 पाण्डवेष्वथ युष्मासु धर्मस्त्वभ्यधिकस्ततः ॥ ५१
 राजपिण्डभयादेते यदि हास्यन्ति जीवितम् ।
 न हि शक्यन्ति राजानं युधिष्ठिरमुदीक्षितुम् ॥ ५२
 न लोभादर्थसंपत्तिर्नराणामिह दृश्यते ।
 तदलं तात लोभेन प्रशाम्य भरतर्षभ ॥ ५३

इति श्रीमहाभारते उद्योगपर्वणि

सप्तविंशत्यधिकशततमोऽध्यायः ॥ १२७ ॥

१२८

वैशंपायन उवाच ।

तत्तु वाक्यमनादृत्य सोऽर्थवन्मातृभाषितम् ।
 पुनः प्रतस्थे संरम्भात्सकाशमकृतात्मनाम् ॥ १
 ततः सभाया निर्गम्य मन्त्रयामास कौरवः ।

सौबलेन मताक्षेण राज्ञा शकुनिना सह ॥ २
 दुर्योधनस्य कर्णस्य शकुनेः सौबलस्य च ।
 दुःशासनचतुर्थानामिदमासीद्विचेष्टितम् ॥ ३
 पुरायमस्मान्गृह्णाति क्षिप्रकारी जनार्दनः ।
 सहितो धृतराष्ट्रेण राज्ञा शांतनवेन च ॥ ४
 वयमेव हृषीकेशं निगृहीम बलादिव ।
 प्रसह्य पुरुषव्याघ्रमिन्द्रो वैरोचनि यथा ॥ ५
 श्रुत्वा गृहीतं वार्ष्णेयं पाण्डवा हतचेतसः ।
 निरुत्साहा भविष्यन्ति भग्नदंष्ट्रा इवोरगाः ॥ ६
 अयं द्वेषां महाबाहुः सर्वेषां शर्म वर्म च ।
 अस्मिन्गृहीते वरदे ऋषभे सर्वसात्वताम् ।
 निरुद्यमा भविष्यन्ति पाण्डवाः सोमकैः सह ॥ ७
 तस्माद्वयमिहैवैनं केशवं क्षिप्रकारिणम् ।
 क्रोशतो धृतराष्ट्रस्य बद्धा योत्स्यामहे रिपून् ॥ ८
 तेषां पापमभिप्रायं पापानां दुष्टचेतसाम् ।
 इङ्गितज्ञः कविः क्षिप्रमन्वबुध्यत सात्यकिः ॥ ९
 तदर्धमभिनिष्क्रान्त्य हार्दिक्येन सहास्थितः ।
 अब्रवीत्कृतवर्माणं क्षिप्रं योजय वाहिनीम् ॥ १०
 व्यूढानीकः सभाद्वारमुपतिष्ठस्व दंशितः ।
 यावदाख्याम्यहं चैतत्कृष्णायाक्लिष्टकर्मणे ॥ ११
 स प्रविश्य सभां वीरः सिंहो गिरिगुहामिव ।
 आचष्ट तमभिप्रायं केशवाय महात्मने ॥ १२
 धृतराष्ट्रं ततश्चैव विदुरं चान्वभाषत ।
 तेषामेतमभिप्रायमाचक्षे स्मयन्निव ॥ १३
 धर्मादपेतमर्थाच्च कर्म साधुविगर्हितम् ।
 मन्दाः कर्तुमिहेच्छन्ति न चावाप्यं कथंचन ॥ १४
 पुरा विकुर्वते मूढाः पापात्मानः समागताः ।
 धर्षिताः काममन्युभ्यां क्रोधलोभवशानुगाः ॥ १५
 इमं हि पुण्डरीकाक्षं जिघृक्षन्त्यल्पचेतसः ।
 पटेनाग्निं प्रज्वलितं यथा बाला यथा जडाः ॥ १६

सात्यकेस्तद्वचः श्रुत्वा विदुरो दीर्घदर्शिवान् ।
 धृतराष्ट्रं महाबाहुमब्रवीत्कुरुसंसदि ॥ १७
 राजन्परीतकालास्ते पुत्राः सर्वे परंतप ।
 अयशस्यमशक्यं च कर्म कर्तुं समुद्यताः ॥ १८
 इमं हि पुण्डरीकाक्षमभिभूय प्रसह्य च ।
 निग्रहीतुं किलेच्छन्ति सहिता वासवानुजम् ॥ १९
 इमं पुरुषशार्दूलमप्रधृष्यं दुरासदम् ।
 आसाद्य न भविष्यन्ति पतंगा इव पावकम् ॥ २०
 अयमिच्छन्ति तान्सर्वान्यतमानाञ्जनार्दनः ।
 सिंहो मृगानिव क्रुद्धो गमयेद्यमसादनम् ॥ २१
 न त्वयं निन्दितं कर्म कुर्यात्कृष्णः कथंचन ।
 न च धर्मादपक्रामेदच्युतः पुरुषोत्तमः ॥ २२
 विदुरेणैवमुक्ते तु केशवो वाक्यमब्रवीत् ।
 धृतराष्ट्रमभिप्रेक्ष्य सुहृदां शृण्वतां मिथः ॥ २३
 राजन्नेते यदि क्रुद्धा मां निगृहीयुरोजसा ।
 एते वा मामहं वैनाननुजानीहि पार्थिव ॥ २४
 एतान् हि सर्वान्संरब्धान्नियन्तुमहमुत्सहे ।
 न त्वहं निन्दितं कर्म कुर्यां पापं कथंचन ॥ २५
 पाण्डवार्थे हि लुभ्यन्तः स्वार्थाद्धास्यन्ति ते सुताः ।
 एते चेदेवमिच्छन्ति कृतकार्यो युधिष्ठिरः ॥ २६
 अद्यैव ह्यहमेतांश्च ये चैताननु भारत ।
 निगृह्य राजन्पार्थेभ्यो दद्यां किं दुष्कृतं भवेत् ॥ २७
 इदं तु न प्रवर्तेयं निन्दितं कर्म भारत ।
 संनिधौ ते महाराज क्रोधजं पापबुद्धिजम् ॥ २८
 एष दुर्योधनो राजन्यथेच्छति तथास्तु तत् ।
 अहं तु सर्वान्समयाननुजानामि भारत ॥ २९
 एतच्छ्रुत्वा तु विदुरं धृतराष्ट्रोऽभ्यभाषत ।
 क्षिप्रमानय तं पापं राज्यलुब्धं सुयोधनम् ॥ ३०
 सहमित्रं सहामात्यं ससोदर्यं सहानुगम् ।
 शक्नुयां यदि पन्थानमवतारयितुं पुनः ॥ ३१

ततो दुर्योधनं क्षत्ता पुनः प्रावेशयत्सभाम् ।
 अकामं भ्रातृभिः सार्धं राजभिः परिवारितम् ॥ ३२
 अथ दुर्योधनं राजा धृतराष्ट्रोऽभ्यभाषत ।
 कर्णदुःशासनाभ्यां च राजभिश्चाभिसंवृतम् ॥ ३३
 नृशंस पापभूयिष्ठ क्षुद्रकर्मसहायवान् ।
 पापैः सहायैः संहत्य पापं कर्म चिकीर्षसि ॥ ३४
 अशक्यमयशस्यं च सद्भिश्चापि विगर्हितम् ।
 यथा त्वादृशको मूढो व्यवस्येत्कुलपांसनः ॥ ३५
 त्वमिमं पुण्डरीकाक्षमप्रधृष्यं दुरासदम् ।
 पापैः सहायैः संहत्य निग्रहीतुं किलेच्छसि ॥ ३६
 यो न शक्यो बलात्कर्तुं देवैरपि सवासवैः ।
 तं त्वं प्रार्थयसे मन्द बालश्चन्द्रमसं यथा ॥ ३७
 देवैर्मनुष्यैर्गन्धर्वैरसुरैरुरगैश्च यः ।
 न सोढुं समरे शक्यस्तं न बुध्यसि केशवम् ॥ ३८
 दुर्ग्रहः पाणिना वायुर्दुःस्पर्शः पाणिना शशी ।
 दुर्धरा पृथिवी मूर्ध्ना दुर्ग्रहः केशवो बलात् ॥ ३९
 इत्युक्ते धृतराष्ट्रेण क्षत्तापि विदुरोऽब्रवीत् ।
 दुर्योधनमभिप्रेक्ष्य धार्तराष्ट्रममर्षणम् ॥ ४०
 सौमद्वारे वानरेन्द्रो द्विविदो नाम नामतः ।
 शिलावर्षेण महता छादयामास केशवम् ॥ ४१
 ग्रहीतुकामो विक्रम्य सर्वयत्नेन माधवम् ।
 ग्रहीतुं नाशकत्तत्र तं त्वं प्रार्थयसे बलात् ॥ ४२
 निर्मोचने षट्सहस्राः पाशैर्बद्धा महासुराः ।
 ग्रहीतुं नाशकश्चैनं तं त्वं प्रार्थयसे बलात् ॥ ४३
 प्राग्ज्योतिषगतं शौरि नरकः सह दानवैः ।
 ग्रहीतुं नाशकत्तत्र तं त्वं प्रार्थयसे बलात् ॥ ४४
 अनेन हि हता बाल्ये पूतना शिशुना तथा ।
 गोवर्धनो धारितश्च गवार्थे भरतर्षभ ॥ ४५
 अरिष्टो धेनुकश्चैव चाणूरश्च महाबलः ।
 अश्वराजश्च निहतः कंसश्चारिष्टमाचरन् ॥ ४६

जरासंधश्च वक्रश्च शिशुपालश्च वीर्यवान् ।
 बाणश्च निहतः संख्ये राजानश्च निषूदिताः ॥ ४७
 वरुणो निर्जितो राजा पावकश्चाभितौजसा ।
 पारिजातं च हरता जितः साक्षाच्छचीपतिः ॥ ४८
 एकार्णवे शयानेन हतौ तौ मधुकैटभौ ।
 जन्मान्तरमुपागम्य हयग्रीवस्तथा हतः ॥ ४९
 अयं कर्ता न क्रियते कारणं चापि पौरुषे ।
 यद्यदिच्छेदयं शौरिस्तत्तत्कुर्यादयत्नतः ॥ ५०
 तं न बुध्यसि गोविन्दं घोरविक्रममच्युतम् ।
 आशीविषमिव कुद्धं तेजोराशिमनिर्जितम् ॥ ५१
 प्रधर्षयन्महाबाहुं कृष्णमक्लिष्टकारिणम् ।
 पतंगोऽग्निसिवासाद्य सामात्यो न भविष्यसि ॥ ५२

इति श्रीमहाभारते उद्योगपर्वणि

अष्टाविंशत्यधिकशततमोऽध्यायः ॥ १२८ ॥

१२९

वैशंपायन उवाच ।

विदुरेणैवमुक्ते तु केशवः शत्रुपूगहा ।
 दुर्योधनं धार्तराष्ट्रमभ्यभाषत वीर्यवान् ॥ १
 एकोऽहमिति यन्मोहान्मन्यसे मां सुयोधन ।
 परिभूय च दुर्बुद्धे ग्रहीतुं मां चिकीर्षसि ॥ २
 इहैव पाण्डवाः सर्वे तथैवान्धकवृष्णयः ।
 इहादित्याश्च रुद्राश्च वसवश्च महर्षिभिः ॥ ३
 एवमुक्त्वा जहासोच्चैः केशवः परवीरहा ।
 तस्य संस्मयतः शौरेर्विद्युद्रुपा महात्मनः ।
 अङ्गुष्ठमात्रास्त्रिदशा मुमुचुः पावकार्षिणः ॥ ४
 तस्य ब्रह्मा ललाटस्थो रुद्रो वक्षसि चाभवत् ।
 लोकपाला भुजेष्वासन्नग्निरास्यादजायत ॥ ५
 आदित्याश्चैव साध्याश्च वसवोऽथाश्विनावपि ।
 मरुतश्च सहेन्द्रेण विश्वेदेवास्तथैव च ।
 बभूवुश्चैव रूपाणि यक्षगन्धर्वरक्षसाम् ॥ ६

प्रादुरास्तां तथा दोभ्यां संकर्षणधनंजयौ ।
 दक्षिणेऽथार्जुनो धन्वी हली रामश्च सव्यतः ॥ ७
 भीमो युधिष्ठिरश्चैव माद्रीपुत्रौ च पृष्ठतः ।
 अन्धका वृष्णयश्चैव प्रद्युम्नप्रमुखास्ततः ॥ ८
 अप्रे बभूवुः कृष्णस्य समुद्यतमहायुधाः ।
 शङ्खचक्रगदाशक्तिशार्ङ्गलाङ्गलनन्दकाः ॥ ९
 अदृश्यन्तोद्यतान्येव सर्वप्रहरणानि च ।
 नानाबाहुषु कृष्णस्य दीप्यमानानि सर्वशः ॥ १०
 नेत्राभ्यां नस्ततश्चैव श्रोत्राभ्यां च समन्ततः ।
 प्रादुरासन्महारौद्राः सधूमाः पावकाचिषः ।
 रोमकूपेषु च तथा सूर्यस्येव मरीचयः ॥ ११
 तं दृष्ट्वा घोरमात्मानं केशवस्य महात्मनः ।
 न्यमीलयन्त नेत्राणि राजानस्त्वचेतसः ॥ १२
 ऋते द्रोणं च भीष्मं च विदुरं च महामतिम् ।
 संजयं च महाभागमृषींश्चैव तपोधनान् ।
 प्रादात्तेषां स भगवान्दिव्यं चक्षुर्जनार्दनः ॥ १३
 तदृष्ट्वा महदाश्चर्यं माधवस्य सभातले ।
 देवदुन्दुभयो नेदुः पुष्पवर्षं पपात च ॥ १४
 चचाल च मही कृत्स्ना सागरश्चापि चुक्षुभे ।
 विस्मयं परमं जग्मुः पार्थिवा भरतर्षभ ॥ १५
 ततः स पुरुषव्याघ्रः संजहार वपुः स्वक्म ।
 तां दिव्यामद्भुतां चित्रामृद्धिमत्तामरिदमः ॥ १६
 ततः सात्यकिमादाय पाणौ हार्दिक्यमेव च ।
 ऋषिभित्तैरनुज्ञातो निर्ययौ मधुसूदनः ॥ १७
 ऋषयोऽन्तर्हिता जग्मुस्ततस्ते नारदादयः ।
 तस्मिन्कोलाहले वृत्ते तदद्भुतमभूत्तदा ॥ १८
 तं प्रस्थितमभिप्रेक्ष्य कौरवाः सह राजभिः ।
 अनुजग्मुर्नरव्याघ्रं देवा इव शतव्रतुम् ॥ १९
 अचिन्तयन्नमेयात्मा सर्वं तद्राजमण्डलम् ।
 निश्चक्राम ततः शौरिः सधूम इव पावकः ॥ २०

ततो रथेन शुभ्रेण महता किङ्किणीकिना ।
 हेमजालविचित्रेण लघुना मेघनादिना ॥ २१
 सूपस्करेण शुभ्रेण वैयाघ्रेण वरूथिना ।
 सैन्यसुग्रीवयुक्तेन प्रत्यदृश्यत दारुकः ॥ २२
 तथैव रथमास्थाय कृतवर्मा महारथः ।
 वृष्णीनां समतो वीरो हार्दिक्यः प्रत्यदृश्यत ॥ २३
 उपस्थितरथं शौरिः प्रयास्यन्तमरिदमम् ।
 धृतराष्ट्रो महाराजः पुनरेवाभ्यभाषत ॥ २४
 यावद्वलं मे पुत्रेषु पश्यस्येतज्जनार्दन ।
 प्रत्यक्षं ते न ते किञ्चित्परोक्षं शत्रुकर्शन ॥ २५
 कुरूणां शममिच्छन्तं यतमानं च केशव ।
 विदित्वैतामवस्थां मे नातिशङ्कितुमर्हसि ॥ २६
 न मे पापोऽस्त्यभिप्रायः पाण्डवान्प्रति केशव ।
 ज्ञातमेव हि ते वाक्यं यन्मयोक्तः सुयोधनः ॥ २७
 जानन्ति कुरवः सर्वे राजानश्चैव पार्थिवाः ।
 शमे प्रयतमानं मां सर्वयत्नेन माधव ॥ २८
 ततोऽब्रवीन्महाबाहुर्धृतराष्ट्रं जनेश्वरम् ।
 द्रोणं पितामहं भीष्मं क्षत्तारं बाह्लिकं कृपम् ॥ २९
 प्रत्यक्षमेतद्भवतां यद्वृत्तं कुरुसंसदि ।
 यथा चाशिष्टवन्मन्दो रोषादसकृदुत्थितः ॥ ३०
 वदत्यनीशमात्मानं धृतराष्ट्रो महीपतिः ।
 आपृच्छे भवतः सर्वान्गमिष्यामि युधिष्ठिरम् ॥ ३१
 आमक्य प्रस्थितं शौरि रथस्थं पुरुषर्षभम् ।
 अनुजग्मुर्महेष्वासाः प्रवीरा भरतर्षभाः ॥ ३२
 भीष्मो द्रोणः कृपः क्षत्ता धृतराष्ट्रोऽथ बाह्लिकः ।
 अश्वत्थामा विकर्णश्च युयुत्सुश्च महारथः ॥ ३३
 ततो रथेन शुभ्रेण महता किङ्किणीकिना ।
 कुरूणां पश्यतां प्रायात्पृथां द्रष्टुं पितृष्वसाम् ॥ ३४

इति श्रीमहाभारते उद्योगपर्वणि

एकोनत्रिंशदधिकशततमोऽध्यायः ॥ १२९ ॥

१३०

वैशंपायन उवाच ।

प्रविश्याथ गृहं तस्याश्चरणावभिवाद्य च ।

आचख्यौ तत्समासेन यद्वृत्तं कुरुसंसदि ॥ १

वासुदेव उवाच ।

उक्तं बहुविधं वाक्यं ग्रहणीयं सहेतुकम् ।

ऋषिभिश्च मया चैव न चासौ तद्गृहीतवान् ॥ २

कालपक्कमिदं सर्वं दुर्योधनवशानुगम् ।

आपृच्छे भवतीं शीघ्रं प्रयास्ये पाण्डवान्प्रति ॥ ३

किं वाच्याः पाण्डवेयास्ते भवत्या वचनान्मया ।

तद्ब्रूहि त्वं महाप्राज्ञे शुश्रूषे वचनं तव ॥ ४

कुन्त्युवाच ।

ब्रूयाः केशव राजानं धर्मात्मानं युधिष्ठिरम् ।

भूयांस्ते ह्रीयते धर्मो मा पुत्रक वृथा कृथाः ॥ ५

श्रोत्रियस्येव ते राजन्मन्दकस्याविपश्चितः ।

अनुवाकहता बुद्धिर्धर्ममेवैकमीक्षते ॥ ६

अङ्गावेक्षस्व धर्मं त्वं यथा सृष्टः स्वयंभुवा ।

उरस्तः क्षत्रियः सृष्टो बाहुवीर्योपजीविता ।

क्रूराय कर्मणे नित्यं प्रजानां परिपालने ॥ ७

शृणु चात्रोपमामेकां या वृद्धेभ्यः श्रुता मया ।

मुचुकुन्दस्य राजर्षेरददात्पृथिवीमिमाम् ।

पुरा वैश्रवणः प्रीतो न चासौ तां गृहीतवान् ॥ ८

बाहुवीर्यार्जितं राज्यमश्रीयामिति कामये ।

ततो वैश्रवणः प्रीतो विस्मितः समपद्यत ॥ ९

मुचुकुन्दस्ततो राजा सोऽन्वशासद्वसुंधराम् ।

बाहुवीर्यार्जितां सम्यक् क्षत्रधर्ममनुव्रतः ॥ १०

यं हि धर्मं चरन्तीह प्रजा राज्ञा सुरक्षिताः ।

चतुर्थं तस्य धर्मस्य राजा भारत विन्दति ॥ ११

राजा चरति चेद्धर्मं देवत्वायैव कल्पते ।

स चेद्धर्मं चरति नरकायैव गच्छति ॥ १२

दण्डनीतिः स्वधर्मेण चातुर्वर्ण्यं नियच्छति ।

प्रयुक्ता स्वामिना सम्यगधर्मेभ्यश्च यच्छति ॥ १३

दण्डनीत्यां यदा राजा सम्यक्कात्स्न्येन वर्तते ।

तदा कृतयुगं नाम कालः श्रेष्ठः प्रवर्तते ॥ १४

कालो वा कारणं राज्ञो राजा वा कालकारणम् ।

इति ते संशयो मा भूद्राजा कालस्य कारणम् ॥ १५

राजा कृतयुगस्य त्रेताया द्वापरस्य च ।

युगस्य च चतुर्थस्य राजा भवति कारणम् ॥ १६

कृतस्य कारणाद्राजा स्वर्गमत्यन्तमश्नुते ।

त्रेतायाः कारणाद्राजा स्वर्गं नात्यन्तमश्नुते ।

प्रवर्तनाद्वापरस्य यथाभागमुपाश्नुते ॥ १७

ततो वसति दुष्कर्मा नरके शाश्वतीः समाः ।

राजदोषेण हि जगत्पृश्यते जगतः स च ॥ १८

राजधर्मानवेक्षस्व पितृपैतामहोचितान् ।

नैतद्राजर्षिवृत्तं हि यत्र त्वं स्थातुमिच्छसि ॥ १९

न हि वैकुण्ठ्यसंसृष्ट आनृशंस्ये व्यवस्थितः ।

प्रजापालनसंभूतं किञ्चित्प्राप फलं नृपः ॥ २०

न ह्येतामाशिषं पाण्डुर्न चाहं न पितामहः ।

प्रयुक्तवन्तः पूर्वं ते यथा चरसि मेधया ॥ २१

यज्ञो दानं तपः शौर्यं प्रजासंतानमेव च ।

माहात्म्यं बलभोजश्च नित्यमाशंसितं मया ॥ २२

नित्यं स्वाहा स्वधा नित्यं ददुर्मानुषदेवताः ।

दीर्घमायुर्धनं पुत्रान्सम्यगाराधिताः शुभाः ॥ २३

पुत्रेष्वाशासते नित्यं पितरो दैवतानि च ।

दानमध्ययनं यज्ञं प्रजानां परिपालनम् ॥ २४

एतद्धर्ममधर्मं वा जन्मनैवाभ्यजायथाः ।

ते स्थ वैद्याः कुले जाता अवृत्त्या तात पीडिताः ॥

यत्तु दानपति शूरं क्षुधिताः पृथिवीचराः ।

प्राप्य वृत्ताः प्रतिष्ठन्ते धर्मः कोऽभ्यधिकस्ततः ॥ २६

दानेनान्यं बलेनान्यं तथा सूनृतयापरम् ।

सर्वतः प्रतिगृहीयाद्राज्यं प्राप्येह धार्मिकः ॥ २७
 ब्राह्मणः प्रचरेद्भैक्षं क्षत्रियः परिपालयेत् ।
 वैश्यो धनार्जनं कुर्याच्छूद्रः परिचरेच्च तान् ॥ २८
 भैक्षं विप्रतिषिद्धं ते कृषिर्नैवोपपद्यते ।
 क्षत्रियोऽसि क्षतात्राता बाहुवीर्योपजीविता ॥ २९
 पित्र्यमंशं महाबाहो निमग्नं पुनरुद्धर ।
 साम्ना दानेन भेदेन दण्डेनाथ नयेन च ॥ ३०
 इतो दुःखतरं किं नु यदहं हीनवान्धवा ।
 परपिण्डमुदीक्षामि त्वां सूत्वामित्रनन्दन ॥ ३१
 युध्यस्व राजधर्मेण मा निमज्जीः पितामहान् ।
 मा गमः क्षीणपुण्यस्त्वं सानुजः पापिकां गतिम् ॥

इति श्रीमहाभारते उद्योगपर्वणि

त्रिंशदधिकशततमोऽध्यायः ॥ १३० ॥

१३१

कुन्त्युवाच ।

अत्राप्युदाहरन्तीममितिहासं पुरातनम् ।
 विदुरायाश्च संवादं पुत्रस्य च परंतप ॥ १
 अत्र श्रेयश्च भूयश्च यथा सा वक्तुमर्हति ।
 यशस्विनी मन्युमती कुले जाता विभावरी ॥ २
 क्षत्रधर्मरता धन्या विदुरा दीर्घदर्शिनी ।
 विश्रुता राजसंसत्सु श्रुतवाक्या बहुश्रुता ॥ ३
 विदुरा नाम वै सत्या जगर्हे पुत्रमौरसम् ।
 निर्जितं सिन्धुराजेन शयानं दीनचेतसम् ।
 अनन्दनमधर्मज्ञं द्विषतां हर्षवर्धनम् ॥ ४
 न मया त्वं न पित्रासि जातः काभ्यागतो ह्यसि ।
 निर्मन्युरपशाखीयः पुरुषः क्लीबसाधनः ॥ ५
 यावज्जीवं निराशोऽसि कल्याणाय धुरं वह ।
 मात्मानमवमन्यस्व मैनमल्पेन बीभरः ।
 मनः कृत्वा सुकल्याणं मा भैस्त्वं प्रतिसंस्तभ ॥ ६
 उत्तिष्ठ हे कापुरुष मा शेषैवं पराजितः ।

अमित्रान्नन्दयन्सर्वान्निर्मानो बन्धुशोकदः ॥ ७
 सुपूरा वै कुनदिका सुपूरो मूषिकाञ्जलिः ।
 सुसंतोषः कापुरुषः स्वल्पकेनापि तुष्यति ॥ ८
 अप्यरेरारुजन्दंष्ट्रामाश्वेव निधनं व्रज ।
 अपि वा संशयं प्राप्य जीवितेऽपि पराक्रम ॥ ९
 अप्यरेः श्येनवच्छिद्रं पश्येस्त्वं विपरिक्रमन् ।
 विनदन्वाथ वा तूष्णीं व्योम्नि वापरिशङ्कितः ॥ १०
 त्वमेवं प्रेतवच्छेपे कस्माद्वज्रहतो यथा ।
 उत्तिष्ठ हे कापुरुष मा शेषैवं पराजितः ॥ ११
 मास्तं गमस्त्वं कृपणो विश्रूयस्व स्वकर्मणा ।
 मा मध्ये मा जघन्ये त्वं माधो भूस्तिष्ठ चोर्जितः ॥
 अलातं तिन्दुकस्येव मुहूर्तमपि विज्वल ।
 मा तुषामिनिवानर्चिः काकरङ्गा जिजीविषुः ।
 मुहूर्तं ज्वलितं श्रेयो न तु धूमायितं चिरम् ॥ १३
 मा ह स्म कस्यचिद्देहे जनी राज्ञः खरीमृदुः ।
 कृत्वा मानुष्यकं कर्म सत्त्वाजि यावदुत्तमम् ।
 धर्मस्यानृण्यमाप्नोति न चात्मानं विगर्हते ॥ १४
 अलब्ध्वा यदि वा लब्ध्वा नानुशोचन्ति पण्डिताः ।
 आनन्तर्यं चारभते न प्राणानां धनायते ॥ १५
 उद्भावयस्व वीर्यं वा तां वा गच्छ ध्रुवां गतिम् ।
 धर्मं पुत्राग्रतः कृत्वा किंनिमित्तं हि जीवसि ॥ १६
 इष्टापूर्वं हि ते क्लीब कीर्तिश्च सकला हता ।
 विच्छिन्नं भोगमूलं ते किंनिमित्तं हि जीवसि ॥ १७
 शत्रुनिमज्जता ग्राह्यो जङ्घायां प्रपतिष्यता ।
 विपरिच्छिन्नमूलोऽपि न विषीदेत्कथंचन ।
 उद्यम्य धुरमुत्कर्षेदाजानेयकृतं स्मरन् ॥ १८
 कुरु सत्त्वं च मानं च विद्धि पौरुषमात्मनः ।
 उद्भावय कुलं मग्नं त्वत्कृते स्वयमेव हि ॥ १९
 यस्य वृत्तं न जल्पन्ति मानवा महद्भुतम् ।
 राशिवर्धनमात्रं स नैव स्त्री न पुनः पुमान् ॥ २०

दाने तपसि शौर्ये च यस्य न प्रथितं यशः ।
 विद्यायामर्थलाभे वा मातुश्चार एव सः ॥ २१
 श्रुतेन तपसा वापि श्रिया वा विक्रमेण वा ।
 जनान्योऽभिभवत्यन्यान्कर्मणा हि स वै पुमान् ॥ २२
 न त्वेव जाल्मी कापाली वृत्तिमेषितुमर्हसि ।
 नृशंस्यामयशस्यां च दुःखां कापुरुषोचिताम् ॥ २३
 यमेनमभिनन्देयुरमित्राः पुरुषं कृशम् ।
 लोकस्य समवज्ञातं निहीनाशनवाससम् ॥ २४
 अहोलाभकरं दीनमल्पजीवनमल्पकम् ।
 नेदृशं बन्धुमासाद्य बान्धवः सुखमेधते ॥ २५
 अवृत्त्यैव विपत्स्यामो वयं राष्ट्रात्प्रवासिताः ।
 सर्वकामरसैर्हीनाः स्थानभ्रष्टा अकिंचनाः ॥ २६
 अवर्णकारिणं सत्सु कुलवंशस्य नाशनम् ।
 कालि पुत्रप्रवादेन संजय त्वामजीजनम् ॥ २७
 निरमर्षं निरुत्साहं निर्वीर्यमरिनन्दनम् ।
 मा स्म सीमन्तिनी काचिज्जनयेत्पुत्रमीदृशम् ॥ २८
 मा धूमाय ज्वलात्यन्तमाक्रम्य जहि शात्रवान् ।
 ज्वल मूर्धन्यमित्राणां मुहूर्तमपि वा क्षणम् ॥ २९
 एतावानेव पुरुषो यदमर्षी यदक्षमी ।
 क्षमावान्निरमर्षश्च नैव स्त्री न पुनः पुमान् ॥ ३०
 संतोषो वै श्रियं हन्ति तथानुक्रोश एव च ।
 अनुत्थानभये चोभे निरीहो नाश्रुते महत् ॥ ३१
 एभ्यो निकृतिपापेभ्यः प्रमुञ्चात्मानमात्मना ।
 आयसं हृदयं कृत्वा मृगयस्व पुनः स्वकम् ॥ ३२
 पुरं विषहते यस्मात्तस्मात्पुरुष उच्यते ।
 तमाहुर्व्यर्थनामानं स्त्रीवद्य इह जीवति ॥ ३३
 शूरस्योर्जितसत्त्वस्य सिंहविक्रान्तगामिनः ।
 दिष्टभावं गतस्यापि विघसे मोदते प्रजा ॥ ३४
 य आत्मनः प्रियसुखे हित्वा मृगयते श्रियम् ।
 अमात्यानांमथो हर्षमादधात्यचिरेण सः ॥ ३५

पुत्र उवाच ।

किं नु ते मामपश्यन्त्याः पृथिव्या अपि सर्वया ।
 किमाभरणकृत्यं ते किं भोगैर्जीवितेन वा ॥ ३६
 मातोवाच ।
 किमद्यकानां ये लोका द्विषन्तस्तानवाप्नुयुः ।
 ये त्वाहतात्मनां लोकाः सुहृदस्तान्वजन्तु नः ॥ ३७
 भृत्यैर्विहीयमानानां परपिण्डोपजीविनाम् ।
 कृपणानामसत्त्वानां मा वृत्तिमनुवर्तिथाः ॥ ३८
 अनु त्वां तात जीवन्तु ब्राह्मणाः सुहृदस्तथा ।
 पर्जन्यमिव भूतानि देवा इव शतक्रतुम् ॥ ३९
 यमाजीवन्ति पुरुषं सर्वभूतानि संजय ।
 पक्वं द्रुममिवासाद्य तस्य जीवितमर्थवत् ॥ ४०
 यस्य शूरस्य विक्रान्तैरेधन्ते बान्धवाः सुखम् ।
 त्रिदशा इव शक्रस्य साधु तस्येह जीवितम् ॥ ४१
 स्वबाहुबलमाश्रित्य योऽभ्युज्जीवति मानवः ।
 स लोके लभते कीर्तिं परत्र च शुभां गतिम् ॥ ४२

इति श्रीमहाभारते उद्योगपर्वणि

एकत्रिंशदधिकशततितमोऽध्यायः ॥ १३१ ॥

१३२

विदुरोवाच ।

अथैतस्यामवस्थायां पौरुषं हातुमिच्छसि ।
 निहीनसेवितं मार्गं गमिष्यस्यचिरादिव ॥ १
 यो हि तेजो यथाशक्ति न दर्शयति विक्रमात् ।
 क्षत्रियो जीविताकाङ्क्षी स्तेन इत्येव तं विदुः ॥ २
 अर्थवन्त्युपपन्नानि वाक्यानि गुणवन्ति च ।
 नैव संप्राप्नुवन्ति त्वां मुमूर्षुमिव भेषजम् ॥ ३
 सन्ति वै सिन्धुराजस्य सनुष्टा बहवो जनाः ।
 दौर्बल्यादासते मूढा व्यसनौघप्रतीक्षिणः ॥ ४
 सहायोपचयं कृत्वा व्यवसाय्य ततस्ततः ।
 अनुदुष्येयुरपरे पश्यन्तस्तव पौरुषम् ॥ ५

न त्वं परस्यानुधुरं तात जीवितुमर्हसि ॥ ३५
 अहं हि क्षत्रहृदयं वेद यत्परिश्रावतम् ।
 पूर्वेः पूर्वतरैः प्रोक्तं परैः परतरैरपि ॥ ३६
 यो वै कश्चिदिहाजातः क्षत्रियः क्षत्रधर्मवित् ।
 भयाद्वृत्तिसमीक्षो वा न नमेदिह कस्यचित् ॥ ३७
 उद्यच्छेदेव न नमेदुद्यमो ह्येव पौरुषम् ।
 अप्यपर्वणि भज्येत न नमेदिह कस्यचित् ॥ ३८
 मातङ्गो मत्त इव च परीयात्सुमहामनाः ।
 ब्राह्मणेभ्यो नमेन्नित्यं धर्मायैव च संजय ॥ ३९
 नियच्छन्नितरान्वर्णान्विनिघ्नन्सर्वदुष्कृतः ।
 ससहायोऽसहायो वा यावज्जीवं तथा भवेत् ॥ ४०

इति श्रीमहाभारते उद्योगपर्वणि

द्वात्रिंशदधिकशततमोऽध्यायः ॥ १३२ ॥

१३३

पुत्र उवाच ।

कृष्णायसस्येव च ते संहृत्य हृदयं कृतम् ।
 मम मातस्त्वकर्णे वैरप्रज्ञे ह्यमर्षणे ॥ १
 अहो क्षत्रसमाचारो यत्र मामपरं यथा ।
 ईदृशं वचनं ब्रूयाद्भवती पुत्रमेकजम् ॥ २
 किं नु ते मामपश्यन्त्याः पृथिव्या अपि सर्वया ।
 किमाभरणकृत्यं ते किं भोगैर्जीवितेन वा ॥ ३

मातोवाच ।

सर्वारम्भा हि विदुषां तात धर्मार्थकारणात् ।
 तानेवाभिसमीक्ष्याहं संजय त्वामचूचुदम् ॥ ४
 स समीक्ष्यक्रमोपेतो मुख्यः कालोऽयमागतः ।
 अस्मिन्नेवागते काले कार्यं न प्रतिपद्यसे ।
 असंभावितरूपस्त्वं सुनृशंसं करिष्यसि ॥ ५
 तं त्वामयशसा स्पृष्टं न ब्रूयां यदि संजय ।
 खरीवात्सल्यमाहुस्तन्निःसामर्थ्यमहेतुकम् ॥ ६
 सङ्घिर्विगर्हितं मार्गं त्यज मूर्खनिषेवितम् ।

अविद्या वै महत्यस्ति यामिमां संश्रिताः प्रजाः ॥ ७
 तव स्याद्यदि सद्वृत्तं तेन मे त्वं प्रियो भवेः ।
 धर्मार्थगुणयुक्तेन नेतरेण कथंचन ।
 दैवमानुषयुक्तेन सद्भिराचरितेन च ॥ ८
 यो ह्येवमविनीतेन रमते पुत्रनमृणा ।
 अनुत्थानवता चापि मोघं तस्य प्रजाफलम् ॥ ९
 अकुर्वन्तो हि कर्माणि कुर्वन्तो निन्दितानि च ।
 सुखं नैवेह नामुत्र लभन्ते पुरुषाधमाः ॥ १०
 युद्धाय क्षत्रियः सृष्टः संजयेह जयाय च ।
 क्रूराय कर्मणे नित्यं प्रजानां परिपालने ।
 जयन्वा बध्यमानो वा प्राप्नोतीन्द्रसलोकताम् ॥ ११
 न शक्रभवने पुण्ये दिवि तद्विद्यते सुखम् ।
 यदमित्रान्वशे कृत्वा क्षत्रियः सुखमश्नुते ॥ १२
 मन्युना दह्यमानेन पुरुषेण मनस्विना ।
 निकृतेनेह बहुशः शत्रून्प्रतिजिगीषया ॥ १३
 आत्मानं वा परित्यज्य शत्रून्वा विनिपात्य वै ।
 अतोऽन्येन प्रकारेण शान्तिरस्य कुतो भवेत् ॥ १४
 इह प्राज्ञो हि पुरुषः स्वल्पमप्रियमिच्छति ।
 यस्य स्वल्पं प्रियं लोके ध्रुवं तस्याल्पमप्रियम् ॥ १५
 प्रियाभावाच्च पुरुषो नैव प्राप्नोति शोभनम् ।
 ध्रुवं चाभावमभ्येति गत्वा गङ्गेव सागरम् ॥ १६

पुत्र उवाच ।

नेयं मतिस्त्वया वाच्या मातः पुत्रे विशेषतः
 कारुण्यमेवात्र पश्य भूत्वेह जडमूकवत् ॥ १७

मातोवाच ।

अतो मे भूयसी नन्दिर्देवमनुपश्यसि ।
 चोद्यं मां चोदयस्येतद्भृशं वै चोदयामि ते ॥ १८
 अथ त्वां पूजयिष्यामि हत्वा वै सर्वसैन्धवान् ।
 अहं पश्यामि विजयं कृत्स्नं भाविनमेव ते ॥ १९

पुत्र उवाच ।

अकोशस्यासहायस्य कुतः स्वद्विजयो मम ।
इत्यवस्थां विदित्वेमामात्मनात्मनि दारुणाम् ।
राज्याद्भावो निवृत्तो मे त्रिदिवादिव दुष्कृतेः ॥ २०
ईदृशं भवती कंचिदुपायमनुपश्यति ।
तन्मे परिणतप्रज्ञे सम्यक्प्रब्रूहि पृच्छते ।
करिष्यामि हि तत्सर्वं यथावदनुशासनम् ॥ २१

मातोवाच ।

पुत्रात्मा नावमन्तव्यः पूर्वाभिरसमृद्धिभिः ।
अभूत्वा हि भवन्त्यर्था भूत्वा नश्यन्ति चापरे ॥
अमर्षेणैव चाप्यर्था नारब्धव्याः सुबालिशैः ।
सर्वेषां कर्मणां तात फले नित्यमनित्यता ॥ २३
अनित्यमिति जानन्तो न भवन्ति भवन्ति च ।
अथ ये नैव कुर्वन्ति नैव जातु भवन्ति ते ॥ २४
एकगुण्यमनीहायामभावः कर्मणां फलम् ।
अथ द्वैगुण्यमीहायां फलं भवति वा न वा ॥ २५
यस्य प्रागेव विदिता सर्वार्थानामनित्यता ।
नुदेद्वृद्धिसमृद्धी स प्रतिकूले नृपात्मज ॥ २६
उत्थातव्यं जागृतव्यं योक्तव्यं भूतिकर्मसु ।
भविष्यतीत्येव मनः कृत्वा सततमव्यथैः ।
मङ्गलानि पुरस्कृत्य ब्राह्मणैश्चैश्वरैः सह ॥ २७
प्राज्ञस्य नृपतेराशु वृद्धिर्भवति पुत्रक ।
अभिवर्तति लक्ष्मीस्तं प्राचीमिव दिवाकरः ॥ २८
निदर्शनान्युपायांश्च बहून्युद्धर्षणानि च ।
अनुदर्शितरूपोऽसि पश्यामि कुरु पौरुषम् ।
पुरुषार्थमभिप्रेतं समाहर्तुमिहार्हसि ॥ २९
कुट्टाल्लुब्धान्परिक्षीणानवक्षिप्तान्विमानितान् ।
स्पर्धिनश्चैव ये केचित्तान्युक्त उपधारय ॥ ३०
एतेन त्वं प्रकारेण महतो भेत्यसे गणान् ।
महावेग इवोद्धूतो मातरिश्वा बलाहकान् ॥ ३१

म. भा. १३३

तेषामग्रप्रदायी स्याः कल्योत्थायी प्रियंवदः ।
ते त्वां प्रियं करिष्यन्ति पुरो धास्यन्ति च ध्रुवम् ॥
यदैव शत्रुर्जानीयात्सपत्नं त्यक्तजीवितम् ।
तदैवास्मादुद्विजते सर्पाद्वैशमगतादिव ॥ ३३
तं विदित्वा पराक्रान्तं वशे न कुरुते यदि ।
निर्वादैर्निर्वदेदेनमन्ततस्तद्विष्यति ॥ ३४
निर्वादादास्पदं लब्ध्वा धनवृद्धिर्भविष्यति ।
धनवन्तं हि मित्राणि भजन्ते चाश्रयन्ति च ॥ ३५
स्खलितार्थं पुनस्तात संत्यजन्त्यपि बान्धवाः ।
अप्यस्मिन्नाश्रयन्ते च जुगुप्सन्ति च तादृशम् ॥
शत्रुं कृत्वा यः सहायं विश्वासमुपगच्छति ।
अतः संभाव्यमेवैतद्यद्राज्यं प्राप्नुयादिति ॥ ३७

इति श्रीमहाभारते उद्योगपर्वणि

त्रयस्त्रिंशदधिकशततमोऽध्यायः ॥ १३३ ॥

१३४

मातोवाच ।

नैव राज्ञा दरः कार्यो जातु कस्यांचिदापदि ।
अथ चेदपि दीर्णः स्यान्नैव वर्तेत दीर्णवत् ॥ १
दीर्णं हि दृष्ट्वा राजानं सर्वमेवानुदीर्यते ।
राष्ट्रं बलममात्याश्च पृथक्कुर्वन्ति ते मतिम् ॥ २
शत्रून्नेके प्रपद्यन्ते प्रजहत्यपरे पुनः ।
अन्वेके प्रजिहीर्षन्ति ये पुरस्ताद्विमानिताः ॥ ३
य एवात्यन्तसुहृदस्त एनं पर्युपासते ।
अशक्तयः स्वस्तिकामा बद्धवत्सा इडा इव ।
शोचन्तमनुशोचन्ति प्रतीतानिव बान्धवान् ॥ ४
अपि ते पूजिताः पूर्वमपि ते सुहृदो मताः ।
ये राष्ट्रमभिमन्यन्ते राज्ञो व्यसनमीयुषः ।
मा दीदरस्त्वं सुहृदो मा त्वां दीर्णं प्रहासिषुः ॥ ५
प्रभावं पौरुषं बुद्धिं जिज्ञासन्त्या मया तव ।
उल्लपन्त्या समाश्वासं बलवानिव दुर्बलम् ॥ ६

यद्येतत्संविजानासि यदि सम्यग्ब्रवीम्यहम् ।
 कृत्वासौम्यमिवात्मानं जयायोत्तिष्ठ संजय ॥ ७
 अस्ति नः कोशनिचयो महानविदितस्तव ।
 तमहं वेद नान्यस्तमुपसंपादयामि ते ॥ ८
 सन्ति नैकशता भूयः सुहृदस्तव संजय ।
 सुखदुःखसहा वीर शतार्हा अनिवर्तिनः ॥ ९
 तादृशा हि सहाया वै पुरुषस्य बुभूषतः ।
 ईषदुज्जितः किञ्चित्सचिवाः शत्रुकर्शनाः ॥ १०

पुत्र उवाच ।

कस्य त्वीदृशकं वाक्यं श्रुत्वापि स्वल्पचेतसः ।
 तमो न व्यपह्न्येत सुचित्रार्थपदाक्षरम् ॥ ११
 उदके धूरियं धार्या सर्तव्यं प्रवणे मया ।
 यस्य मे भवती नेत्री भविष्यद्भूतदर्शिनी ॥ १२
 अहं हि वचनं त्वत्तः शुश्रूषुरपरापरम् ।
 किञ्चित्किञ्चित्प्रतिवदंस्तूष्णीमासं मुहुर्मुहुः ॥ १३
 अतृप्यन्नमृतस्येव कृच्छ्राह्लब्धस्य बान्धवात् ।
 उद्यच्छाम्येष शत्रूणां नियमाय जयाय च ॥ १४

कुन्त्युवाच ।

सदञ्च इव स क्षिप्तः प्रणुन्नो वाक्यसायकैः ।
 तच्चकार तथा सर्वं यथावदनुशासनम् ॥ १५
 इदमुद्धर्षणं भीमं तेजोवर्धनमुत्तमम् ।
 राजानं श्रावयेन्मन्त्री सीदन्तं शत्रुपीडितम् ॥ १६
 जयो नामेतिहासोऽयं श्रोतव्यो विजिगीषुणा ।
 महीं विजयते क्षिप्रं श्रुत्वा शत्रूंश्च मर्दति ॥ १७
 इदं पुंसवनं चैव वीराजननमेव च ।
 अभीक्ष्णं गर्भिणी श्रुत्वा ध्रुवं वीरं प्रजायते ॥ १८
 विद्याशूरं तपःशूरं दमशूरं तपस्विनम् ।
 ब्राह्म्या श्रिया दीप्यमानं साधुवादेन संमतम् ॥
 अर्चिष्मन्तं बलोपेतं महाभागं महारथम् ।
 धृष्टवन्तमनाधृष्यं जेतारमपराजितम् ॥ २०

नियन्तारमसाधूनां गोप्तरं धर्मचारिणाम् ।
 तदर्थं क्षत्रिया सूते वीरं सत्यपराक्रमम् ॥ २१

इति श्रीमहाभारते उद्योगपर्वणि

चतुस्त्रिंशदधिकशततमोऽध्यायः ॥ १३४ ॥

१३५

कुन्त्युवाच ।

अर्जुनं केशव ब्रूयात्स्वयि जाते स्म सूतके ।
 उपोपविष्टा नारीभिराश्रमे परिवारिता ॥ १
 अथान्तरिक्षे वागासीद्विव्यरूपा मनोरमा ।
 सहस्राक्षसमः कुन्ति भविष्यत्येष ते सुतः ॥ २
 एष जेष्यति संग्रामे कुरुन्सर्वान्समागतान् ।
 भीमसेनद्वितीयश्च लोकमुद्धर्तयिष्यति ॥ ३
 पुत्रस्ते पृथिवीं जेता यशश्चास्य दिवस्पृशम् ।
 हत्वा कुरुन्ग्रामजन्ये वासुदेवसहायवान् ॥ ४
 पित्र्यमंशं प्रनष्टं च पुनरप्युद्धरिष्यति ।
 भ्रातृभिः सहितः श्रीमांस्त्रीन्मेधानाहरिष्यति ॥ ५
 तं सत्यसंधं बीभत्सुं स्वयसाचिनमच्युत ।
 यथाहमेवं जानामि बलवन्तं दुरासदम् ।
 तथा तदस्तु दाशार्हं यथा वागभ्यभाषत ॥ ६
 धर्मश्चेदस्ति वाष्णेय तथा सत्यं भविष्यति ।
 त्वं चापि तत्तथा कृष्ण सर्वं संपादयिष्यसि ॥ ७
 नाहं तदभ्यसूयामि यथा वागभ्यभाषत ।
 नमो धर्माय महते धर्मो धारयति प्रजाः ॥ ८
 एतद्धनंजयो वाच्यो नित्योद्युक्तो वृकोदरः ।
 यदर्थं क्षत्रिया सूते तस्य कालोऽयमागतः ।
 न हि वैरं समासाद्य सीदन्ति पुरुषर्षभाः ॥ ९
 विदिता ते सदा बुद्धिर्भीमस्य न स शाम्यति ।
 यावदन्तं न कुरुते शत्रूणां शत्रुकर्शनः ॥ १०
 सर्वधर्मविशेषज्ञां स्तुषां पाण्डोर्महात्मनः ।
 ब्रूया माधव कल्याणीं कृष्णां कृष्ण यशस्विनीम् ॥ ११

युक्तमेतन्महाभागे कुले जाते यशस्विनि ।
 यन्मे पुत्रेषु सर्वेषु यथावत्त्वमवर्तिताः ॥ १२
 माद्रीपुत्रौ च वक्तव्यौ क्षत्रधर्मरताबुधौ ।
 विक्रमेणार्जितान्भोगान्वृणीतं जीवितादपि ॥ १३
 विक्रमाधिगता ह्यर्थाः क्षत्रधर्मेण जीवतः ।
 मनो मनुष्यस्य सदा प्रीणन्ति पुरुषोत्तम ॥ १४
 यच्च वः प्रेक्षमाणानां सर्वधर्मोपचायिनी ।
 पाञ्चाली परुषाण्युक्ता को नु तत्क्षन्तुमर्हति ॥ १५
 न राज्यहरणं दुःखं द्यूते चापि पराजयः ।
 प्रव्राजनं सुतानां वा न मे तदुःखकारणम् ॥ १६
 यत्तु सा बृहती श्यामा सभायां रुदती तदा ।
 अश्रौषीत्परुषा वाचस्तन्मे दुःखतरं मतम् ॥ १७
 स्त्रीधर्मिणी वरारोहा क्षत्रधर्मरता सदा ।
 नाध्यगच्छत्तदा नाथं कृष्णा नाथवती सती ॥ १८
 तं वै ब्रूहि महाबाहो सर्वशस्त्रभृतां वरम् ।
 अर्जुनं पुरुषव्याघ्रं द्रौपद्याः पदवी चर ॥ १९
 विदितौ हि तवात्यन्तं क्रुद्धाविव यमान्तकौ ।
 भीमार्जुनौ नयेतां हि देवानपि परां गतिम् ॥ २०
 तयोश्चैतदवज्ञानं यत्सा कृष्णा सभागता ।
 दुःशासनश्च यद्रीमं कटुकान्यभ्यभाषत ।
 पश्यतां कुरुवीराणां तच्च संस्मारयेः पुनः ॥ २१
 पाण्डवान्कुशलं पृच्छेः सपुत्रान्कृष्णया सह ।
 मां च कुशलिनीं ब्रूयास्तेषु भूयो जनार्दन ।
 अरिष्टं गच्छ पन्थानं पुत्रान्मे परिपालय ॥ २२

वैशंपायन उवाच ।

अभिवाद्याथ तां कृष्णः कृत्वा चाभिप्रदक्षिणम् ।
 निश्चक्राम महाबाहुः सिंहेलगतस्ततः ॥ २३
 ततो विसर्जयामास भीष्मादीन्कुरुपुंगवान् ।
 आरोप्य च रथे कर्णं प्रायात्सात्यकिना सह ॥ २४
 ततः प्रयाते दाशार्हे कुरवः संगता मिथः ।

जजल्पुर्महदाश्चर्यं केशवे परमाद्भुतम् ॥ २५
 प्रमूढा पृथिवी सर्वा मृत्युपाशसिता कृता ।
 दुर्योधनस्य बालिश्यान्नैतदस्तीति चाब्रुवन् ॥ २६
 ततो निर्याय नगरात्प्रययौ पुरुषोत्तमः ।
 मन्त्रयामास च तदा कर्णेन सुचिरं सह ॥ २७
 विसर्जयित्वा राधेयं सर्वयादवनन्दनः ।
 ततो जवेन महता तूर्णमश्वानचोदयत् ॥ २८
 ते पिबन्त इवाकाशं दारुकेण प्रचोदिताः ।
 हया जग्मुर्महावेगा मनोभास्तरंहसः ॥ २९
 ते व्यतीत्य तमध्वानं क्षिप्रं श्येना इवाशुगाः ।
 उच्चैः सूर्यमुपप्लव्यं शार्ङ्गधन्वानमावहन् ॥ ३०

इति श्रीमहाभारते उद्योगपर्वणि

पञ्चत्रिंशदधिकशततमोऽध्यायः ॥ १३५ ॥

१३६

वैशंपायन उवाच ।

कुन्त्यास्तु वचनं श्रुत्वा भीष्मद्रोणौ महारथौ ।
 दुर्योधनमिदं वाक्यमूचतुः शासनातिगम् ॥ १
 श्रुतं ते पुरुषव्याघ्र कुन्त्याः कृष्णस्य संनिधौ ।
 वाक्यमर्थवदव्यग्रमुक्तं धर्म्यमनुत्तमम् ॥ २
 तत्करिष्यन्ति कौन्तेया वासुदेवस्य संमतम् ।
 न हि ते जातु शाम्येरन्नृते राज्येन कौरव ॥ ३
 क्लेशिता हि त्वया पार्था धर्मपाशसितास्तदा ।
 सभायां द्रौपदी चैव तैश्च तन्मर्षितं तव ॥ ४
 कृतास्त्रं ह्यर्जुनं प्राप्य भीमं च कृतनिश्चमम् ।
 गाण्डीवं चेषुधी चैव रथं च ध्वजमेव च ।
 सहायं वासुदेवं च न क्षंस्यति युधिष्ठिरः ॥ ५
 प्रत्यक्ष ते महाबाहो यथा पार्थेन धीमता ।
 विराटनगरे पूर्वं सर्वे स्म युधि निर्जिताः ॥ ६
 दानवान्धोरकर्माणो निवातकवचान्युधि ।
 रौद्रमस्त्रं समाधाय दग्धवानस्त्रवह्निना ॥ ७

कर्णप्रभृतयश्चेमे त्वं चापि कवची रथी ।
 मोक्षिता घोषयात्रायां पर्याप्तं तन्निदर्शनम् ॥ ८
 प्रशान्त्य भरतश्रेष्ठ भ्रातृभिः सह पाण्डवैः ।
 रक्षेमां पृथिवीं सर्वां मृत्योर्दृष्टान्तरं गताम् ॥ ९
 ज्येष्ठो भ्राता धर्मशीलो वत्सलः श्लक्ष्णवाक्शुचिः ।
 तं गच्छ पुरुषव्याघ्रं व्यपनीयेह किल्बिषम् ॥ १०
 दृष्टश्चेत्त्वं पाण्डवेन व्यपनीतशरासनः ।
 प्रसन्नभ्रुकुटिः श्रीमान्कृता शान्तिः कुलस्य नः ॥ ११
 तमभ्येत्य सहामात्यः परिष्वज्य नृपात्मजम् ।
 अभिवादय राजानं यथापूर्वमर्दिमम् ॥ १२
 अभिवादयमानं त्वां पाणिभ्यां भीमपूर्वजः ।
 प्रतिगृह्णातु सौहार्दात्कुन्तीपुत्रो युधिष्ठिरः ॥ १३
 सिंहस्कन्धोरुबाहुस्त्वां वृत्तायतमहाभुजः ।
 परिष्वजतु बाहुभ्यां भीमः प्रहरतां वरः ॥ १४
 सिंहग्रीवो गुडाकेशस्तत्स्त्वां पुष्करेक्षणः ।
 अभिवादयतां पार्थः कुन्तीपुत्रो धनंजयः ॥ १५
 आश्विनेयौ नरव्याघ्रौ रूपेणाप्रतिमौ भुवि ।
 तौ च त्वां गुरुवत्प्रेम्णा पूजया प्रत्युदीयताम् ॥ १६
 मुञ्चन्त्वानन्दजाश्रूणि दाशार्हप्रमुखा नृपाः ।
 संगच्छ भ्रातृभिः सार्धं मानं संत्यज्य पार्थिव ॥ १७
 प्रशाधि पृथिवीं कृत्स्नां ततस्त्वं भ्रातृभिः सह ।
 समालिङ्ग्य च हर्षेण नृपा यान्तु परस्परम् ॥ १८
 अलं युद्धेन राजेन्द्र सुहृदां शृणु कारणम् ।
 ध्रुवं विनाशो युद्धे हि क्षत्रियाणां प्रदृश्यते ॥ १९
 ज्योतीषि प्रतिकूलानि दारुणा मृगपक्षिणः ।
 उत्पाता विविधा वीर दृश्यन्ते क्षत्रनाशनाः ॥ २०
 विशेषत इहास्माकं निमित्तानि विनाशने ।
 उल्काभिर्हि प्रदीप्ताभिर्वध्यते पृथना तव ॥ २१
 वाहनान्यप्रहृष्टानि रुदन्तीव विशां पते ।
 गृध्रास्ते पर्युपासन्ते सैन्यानि च समन्ततः ॥ २२

नगरं न यथापूर्वं तथा राजनिवेशनम् ।
 शिवाश्चाश्विनिकर्षोषा दीप्तां सेवन्ति वै दिशम् ॥ २३
 कुरु वाक्यं पितुर्मातुरस्माकं च हितैषिणाम् ।
 त्वय्यायत्तो महाबाहो शमो व्यायाम एव च ॥ २४
 न चेत्करिष्यसि वचः सुहृदामरिर्कशन ।
 तप्यसे बाहिनीं दृष्ट्वा पार्थबाणप्रपीडिताम् ॥ २५
 भीमस्य च महानादं नदतः शुष्मिणो रणे ।
 श्रुत्वा स्मर्तासि मे वाक्यं गाण्डीवस्य च निस्वनम् ।
 यद्येतदपसव्यं ते भविष्यति वचो मम ॥ २६

इति श्रीमहाभारते उद्योगपर्वणि

षट्त्रिंशदधिकशततमोऽध्यायः ॥ १३६ ॥

१३७

वैशंपायन उवाच ।

एवमुक्तरतु विमनास्तिर्यग्दृष्टिरधोमुखः ।
 संहत्य च भ्रुवोर्मध्यं न किञ्चिद्व्याजहार ह ॥ १
 तं वै विमनसं दृष्ट्वा संप्रेक्ष्यान्योन्यमन्तिकात् ।
 पुनरेवोत्तरं वाक्यमुक्तवन्तौ नरर्षभौ ॥ २

भीष्म उवाच ।

शुश्रूषुमनसूयं च ब्रह्मण्यं सत्यसंगरम् ।
 प्रतियोत्स्यामहे पार्थमतो दुःखतरं नु किम् ॥ ३

द्रोण उवाच ।

अश्वत्थाम्नि यथा पुत्रे भूयो मम धनंजये ।
 बहुमानः परो राजन्संनतिश्च कपिध्वजे ॥ ४
 तं चेत्पुत्राद्वियतरं प्रतियोत्स्ये धनंजयम् ।
 क्षत्रधर्ममनुष्ठाय धिगस्तु क्षत्रजीविकाम् ॥ ५
 यस्य लोके समो नास्ति कश्चिदन्यो धनुर्धरः ।
 मत्प्रसादात्स वीभत्सुः श्रेयानन्यैर्धनुर्धरैः ॥ ६
 मित्रभृगुदुष्टभावश्च नास्तिकोऽथानृजुः शठः ।
 न सत्सु लभते पूजां यज्ञे मूर्ख इवागतः ॥ ७

वार्यमाणोऽपि पापेभ्यः पापात्मा पापमिच्छति ।
 चोद्यमानोऽपि पापेन शुभात्मा शुभमिच्छति ॥ ८
 मिथ्योपचरिता ह्येते वर्तमाना ह्यनु प्रिये ।
 अहितत्वाय कल्पन्ते दोषा भरतसत्तम ॥ ९
 त्वमुक्तः कुरुवृद्धेन मया च विदुरेण च ।
 वासुदेवेन च तथा श्रेयो नैवाभिपद्यसे ॥ १०
 अस्ति मे बलमित्येव सहसा त्वं तितीर्षसि ।
 सम्राहनक्रमकरं गङ्गावेगमिवोष्णगे ॥ ११
 वास एव यथा हि त्वं प्रावृण्वानोऽद्य मन्यसे ।
 स्रजं त्यक्तामिव प्राप्य लोभाद्यौधिष्ठिरीं श्रियम् ॥
 द्रौपदीसहितं पार्थ सायुधैर्भ्रातृभिर्वृतम् ।
 वनस्थमपि राज्यस्थः पाण्डवं कोऽतिजीवति ॥ १३
 निदेशे यस्य राजानः सर्वे तिष्ठन्ति किंकराः ।
 तमैलविलमासाद्य धर्मराजो व्यराजत ॥ १४
 कुबेरसदृशं प्राप्य ततो रत्नान्यवाप्य च ।
 स्फीतमाक्रम्य ते राष्ट्रं राज्यमिच्छन्ति पाण्डवाः ॥
 दत्तं द्रुतमधीतं च ब्राह्मणास्तर्पिता धनैः ।
 आवयोर्गतमायुश्च कृतकृत्यौ च विद्धि नौ ॥ १६
 त्वं तु हित्वा सुखं राज्यं मित्राणि च धनानि च ।
 विग्रहं पाण्डवैः कृत्वा महद्भयसनमाप्स्यसि ॥ १७
 द्रौपदी यस्य चाशास्ते विजयं सत्यवादिनी ।
 तपोघोरव्रता देवी न त्वं जेष्यसि पाण्डवम् ॥ १८
 मन्त्री जनार्दनो यस्य भ्राता यस्य धनंजयः ।
 सर्वशस्त्रभृतां श्रेष्ठं कथं जेष्यसि पाण्डवम् ॥ १९
 सहाया ब्राह्मणा यस्य धृतिमन्तो जितेन्द्रियाः ।
 तमुग्रतपसं वीरं कथं जेष्यसि पाण्डवम् ॥ २०
 पुनरुक्तं च वक्ष्यामि यत्कार्यं भूतिमिच्छता ।
 सुहृदा मज्जमानेषु सुहृत्सु व्यसनार्णवे ॥ २१
 अलं युद्धेन तैर्वीरैः शाम्य त्वं कुरुवृद्धये ।

मा गमः ससुतामात्यः सबलश्च पराभवम् ॥ २२

इति श्रीमहाभारते उद्योगपर्वणि

सप्तत्रिंशदधिकशततमोऽध्यायः ॥ १३७ ॥

॥ समाप्तं भगवद्गीतपर्व ॥

१३८

धृतराष्ट्र उवाच ।

राजपुत्रैः परिवृतस्तथामात्यैश्च संजय ।
 उपारोप्य रथे कर्णं निर्यातो मधुसूदनः ॥ १
 किमब्रवीद्रथोपस्थे राधेयं परवीरहा ।
 कानि सान्त्वानि गोविन्दः सूतपुत्रे प्रयुक्तवान् ॥ २
 ओघमेघस्वनः काले यत्कृष्णः कर्णमब्रवीत् ।
 मृदु वा यदि वा तीक्ष्णं तन्ममाचक्ष्व संजय ॥ ३

संजय उवाच ।

आनुपूर्व्येण वाक्यानि श्रृङ्खलानि च मृदूनि च ।
 प्रियाणि धर्मयुक्तानि सत्यानि च हितानि च ॥ ४
 हृदयग्रहणीयानि राधेयं मधुसूदनः ।
 यान्यब्रवीदमेयात्मा तानि मे शृणु भारत ॥ ५

वासुदेव उवाच

उपासितास्ते राधेय ब्राह्मणा वेदपारगाः ।
 तत्त्वार्थं परिपृष्टाश्च नियतेनानसूयया ॥ ६
 त्वमेव कर्णं जानासि वेदवादान्सनातनान् ।
 त्वं ह्येव धर्मशास्त्रेषु सूक्ष्मेषु परिनिष्ठितः ॥ ७
 कानीनश्च सहोदरश्च कन्यायां यश्च जायते ।
 वोढारं पितरं तस्य प्राहुः शास्त्रविदो जनाः ॥ ८
 सोऽसि कर्णं तथा जातः पाण्डोः पुत्रोऽसि धर्मतः ।
 निग्रहाद्धर्मशास्त्राणामेहि राजा भविष्यसि ॥ ९
 पितृपक्षे हि ते पार्था मातृपक्षे च वृष्णयः ।
 द्वौ पक्षावभिजानीहि त्वमेतौ पुरुषर्षभ ॥ १०
 मया सार्धमितो यातमद्य त्वां तात पाण्डवाः ।
 अभिजानन्तु कौन्तेयं पूर्वजातं युधिष्ठिरात् ॥ ११

पादौ तव ग्रहीष्यन्ति भ्रातरः पञ्च पाण्डवाः ।
 द्रौपदेयास्तथा पञ्च सौभद्रश्चापराजितः ॥ १२
 राजानो राजपुत्राश्च पाण्डवार्थे समागताः ।
 पादौ तव ग्रहीष्यन्ति सर्वे चान्धकवृष्णयः ॥ १३
 हिरण्मयांश्च ते कुम्भान् राजतान्पार्थिवांस्तथा ।
 ओषध्यः सर्वबीजानि सर्वरत्नानि वीरुधः ॥ १४
 राजन्या राजकन्याश्चाप्यानयन्त्वभिषेचनम् ।
 षष्ठे च त्वां तथा काले द्रौपद्युपगमिष्यति ॥ १५
 अद्य त्वामभिषिञ्चन्तु चातुर्वैद्या द्विजातयः ।
 पुरोहितः पाण्डवानां व्याघ्रचर्मण्यवस्थितम् ॥ १६
 तथैव भ्रातरः पञ्च पाण्डवाः पुरुषर्षभाः ।
 द्रौपदेयास्तथा पञ्च पाञ्चालाश्चेदयस्तथा ॥ १७
 अहं च त्वामिपेक्ष्यामि राजानं पृथिवीपतिम् ।
 युवराजोऽस्तु ते राजा कुन्तीपुत्रो युधिष्ठिरः ॥ १८
 गृहीत्वा व्यजनं श्वेतं धर्मात्मा सशितव्रतः ।
 उपान्वारोहतु रथं कुन्तीपुत्रो युधिष्ठिरः ॥ १९
 छत्रं च ते महच्छ्रेतं भीमसेनो महाबलः ।
 अभिषिक्तस्य कौन्तेय कौन्तेयो धारयिष्यति ॥ २०
 किङ्किणीशतनिर्घोषं वैयाघ्रपरिवारणम् ।
 रथं श्वेतहयैर्युक्तमर्जुनो वाहयिष्यति ॥ २१
 अभिमन्युश्च ते नित्यं प्रत्यासन्नो भविष्यति ।
 नकुलः सहदेवश्च द्रौपदेयाश्च पञ्च ये ॥ २२
 पाञ्चालास्त्वानुयास्यन्ति शिखण्डी च महारथः ।
 अहं च त्वानुयास्यामि सर्वे चान्धकवृष्णयः ।
 वाशाह्वाः परिवारास्ते दाशार्णाश्च विशां पते ॥ २३
 भुङ्क्ष्व राज्यं महाबाहो भ्रातृभिः सह पाण्डवैः ।
 जपैर्होमैश्च संयुक्तो मङ्गलैश्च पृथग्विधैः ॥ २४
 पुरोगमाश्च ते सन्तु द्रविडाः सह कुन्तलैः ।
 आन्ध्रास्तालचराश्चैव चूचुपा वेणुपास्तथा ॥ २५
 स्तुभन्तु त्वाम्य बहुशः स्तुतिभिः सूतमागधाः ।

विजयं वसुषेणस्य घोषयन्तु च पाण्डवाः ॥ २६
 स त्वं परिवृतः पार्थैर्नक्षत्रैरिव चन्द्रमाः ।
 प्रशाधि राज्यं कौन्तेय कुन्तीं च प्रतिनन्दय ॥ २७
 मित्राणि ते प्रहृष्यन्तु व्यथन्तु रिपवस्तथा ।
 सौभ्रात्रं चैव तेऽद्यास्तु भ्रातृभिः सह पाण्डवैः ॥ २८

इति श्रीमहाभारते उद्योगपर्वणि

अष्टात्रिंशदधिकशततमोऽध्यायः ॥ १३८ ॥

१३९

कर्ण उवाच ।

असंशयं सौहृदान्मे प्रणयाच्चात्थ केशव ।
 सख्येन चैव वाष्णेय श्रेयस्कामतयैव च ॥ १
 सर्वं चैवाभिजानामि पाण्डोः पुत्रोऽस्मि धर्मतः ।
 निग्रहाद्धर्मशास्त्राणां यथा त्वं कृष्ण मन्यसे ॥ २
 कन्या गर्भं समाधत्त भास्करान्मां जनार्दन ।
 आदित्यवचनाच्चैव जातं मां सा व्यसर्जयत् ॥ ३
 सोऽस्मि कृष्ण तथा जातः पाण्डोः पुत्रोऽस्मि धर्मतः ।
 कुन्त्या त्वहमपाकीर्णो यथा न कुशलं तथा ॥ ४
 सूतो हि मामधिरथो दृष्ट्वैव अनयद्गृहान् ।
 राधायाश्चैव मां प्रादात्तौहार्दान्मधुसूदन ॥ ५
 मत्स्नेहाच्चैव राधायाः सद्यः क्षीरमवातरत् ।
 सा मे मूत्रं पुरीषं च प्रतिजग्राह माधव ॥ ६
 तस्याः पिण्डव्यपनयं कुर्यादस्मद्विधः कथम् ।
 धर्मविद्धर्मशास्त्राणां श्रवणे सततं रतः ॥ ७
 तथा मामभिजानाति सूतश्चाधिरथः सुतम् ।
 पितरं चाभिजानामि तमहं सौहृदात्सदा ॥ ८
 स हि मे जातकर्मादि कारयामास माधव ।
 शास्त्रदृष्टेन विधिना पुत्रप्रीत्या जनार्दन ॥ ९
 नाम मे वसुषेणेति कारयामास वै द्विजैः ।
 भार्याश्चोढा मम प्राप्ते यौवने तेन केशव ॥ १०
 तासु पुत्राश्च पौत्राश्च मम जाता जनार्दन ।

तासु मे हृदयं कृष्ण संजातं कामबन्धनम् ॥ ११
 न पृथिव्या सकलया न सुवर्णस्य राशिभिः ।
 हर्षाद्भयाद्वा गोविन्द अनृतं वक्तुमुत्सहे ॥ १२
 धृतराष्ट्रकुले कृष्ण दुर्योधनसमाश्रयात् ।
 मया त्रयोदश समा भुक्तं राज्यमकण्टकम् ॥ १३
 इष्टं च बहुभिर्यज्ञैः सह सूतैर्मयासकृत् ।
 आवाहाश्च विवाहाश्च सह सूतैः कृता मया ॥ १४
 मां च कृष्ण समाश्रित्य कृतः शस्त्रसमुद्यमः ।
 दुर्योधनेन वाष्णेय विग्रहश्चापि पाण्डवैः ॥ १५
 तस्माद्रणे द्वैरथे मां प्रत्युद्यातारमच्युत ।
 वृत्तवान्परमं हृष्टः प्रतीपं सव्यसाचिनः ॥ १६
 वधाद्वन्धाद्भयाद्वापि लोभाद्वापि जनार्दन ।
 अनृतं नोत्सहे कर्तुं धार्तराष्ट्रस्य धीमतः ॥ १७
 यदि ह्यद्य न गच्छेयं द्वैरथं सव्यसाचिना ।
 अकीर्तिः स्याद्वृषीकेश मम पार्थस्य चोभयोः ॥ १८
 असंशयं हितार्थाय ब्रूयास्त्वं मधुसूदन ।
 सर्वं च पाण्डवाः कुर्युस्त्वद्वशित्वात्र संशयः ॥ १९
 मन्त्रस्य नियमं कुर्यास्त्वमत्र पुरुषोत्तम ।
 एतदत्र हितं मन्ये सर्वयादवनन्दन ॥ २०
 यदि जानाति मां राजा धर्मात्मा संशितव्रत ।
 कुन्त्याः प्रथमजं पुत्रं न स राज्यं ग्रहीष्यति ॥ २१
 प्राप्य चापि महद्राज्यं तदहं मधुसूदन ।
 स्फीतं दुर्योधनायैव संप्रदद्यामरिदम ॥ २२
 स एव राजा धर्मात्मा शाश्वतोऽस्तु युधिष्ठिरः ।
 नेता यस्य हृषीकेशो योद्धा यस्य धनंजयः ॥ २३
 पृथिवी तस्य राष्ट्रं च यस्य भीमो महारथः ।
 नकुलः सहदेवश्च द्रौपदेयाश्च माधव ॥ २४
 उत्तमौजा युधामन्युः सत्यधर्मा च सोमकिः ।
 चैद्यश्च चेकितानश्च शिखण्डी चापराजितः ॥ २५
 इन्द्रगोपकवर्णाश्च केकया भ्रातरस्तथा ।

इन्द्रायुधसवर्णश्च कुन्तिभोजो महारथः ॥ २६
 मातुलो भीमसेनस्य सेनजिच्च महारथः ।
 शङ्खः पुत्रो विराटस्य निधिस्त्वं च जनार्दन ॥ २७
 महानयं कृष्ण कृतः क्षत्रस्य समुदानयः ।
 राज्यं प्राप्तमिदं दीप्तं प्रथितं सर्वराजसु ॥ २८
 धार्तराष्ट्रस्य वाष्णेय शस्त्रयज्ञो भविष्यति ।
 अस्य यज्ञस्य वेत्ता त्वं भविष्यसि जनार्दन ।
 आध्वर्यवं च ते कृष्ण कृतावस्मिन्भविष्यति ॥ २९
 होता चैवात्र बीभत्सुः संनद्धः स कपिध्वजः ।
 गाण्डीवं स्रुक्ताज्यं च वीर्यं पुंसां भविष्यति ॥ ३०
 ऐन्द्रं पाशुपतं ब्राह्मं स्थूणाकर्णं च माधव ।
 मन्त्रास्तत्र भविष्यन्ति प्रयुक्ताः सव्यसाचिना ॥ ३१
 अनुयातश्च पितरमधिको वा पराक्रमे ।
 ग्रावस्तोत्रं स सौभद्रः सम्यक्तत्र करिष्यति ॥ ३२
 उद्गातात्र पुनर्भीमः प्रस्तोता सुमहाबलः ।
 विनदन्स नरव्याघ्रो नागानीकान्तकृद्वरे ॥ ३३
 स चैव तत्र धर्मात्मा शश्वद्राजा युधिष्ठिरः ।
 जपैर्होमैश्च संयुक्तो ब्रह्मत्वं कारयिष्यति ॥ ३४
 शङ्खशब्दाः समुरजा भेर्यश्च मधुसूदन ।
 उत्कृष्टसिहनादाश्च सुब्रह्मण्यो भविष्यति ॥ ३५
 नकुलः सहदेवश्च माद्रीपुत्रौ यशस्विनौ ।
 शामित्रं तौ महावीर्यौ सम्यक्तत्र करिष्यतः ॥ ३६
 कल्माषदण्डा गोविन्द विमला रथशक्तयः ।
 यूपाः समुपकल्पन्तामस्मिन्यज्ञे जनार्दन ॥ ३७
 कर्णिनालीकनाराचा वत्सदन्तोपबृंहणाः ।
 तोमराः सोमकलशाः पवित्राणि धनूंषि च ॥ ३८
 असयोऽत्र कपालानि पुरोडाशाः शिरांसि च ।
 हविस्तु रुधिरं कृष्ण अस्मिन्यज्ञे भविष्यति ॥ ३९
 इध्माः परिधयश्चैव शक्त्योऽथ विमला गदाः ।
 सदस्या द्रोणशिष्याश्च कृपस्य च शरद्वतः ॥ ४०

इषवोऽत्र परिस्तोमा मुक्ता गाण्डीवधन्वता ।
 महारथप्रयुक्ताश्च द्रोणद्रौणिप्रचोदिताः ॥ ४१
 प्रातिप्रस्थानिकं कर्म सात्यकिः स करिष्यति ।
 दीक्षितो धार्तराष्ट्रोऽत्र पत्नी चास्य महाचमूः ॥ ४२
 घटोत्कचोऽत्र शामित्रं करिष्यति महाबलः ।
 अतिरात्रे महाबाहो वितते यज्ञकर्मणि ॥ ४३
 दक्षिणा त्वस्य यज्ञस्य धृष्टद्युम्नः प्रतापवान् ।
 वैताने कर्मणि तते जातो यः कृष्ण पावकात् ॥ ४४
 यदब्रुवमहं कृष्ण कटुकानि स्म पाण्डवान् ।
 प्रियार्थं धार्तराष्ट्रस्य तेन तप्येऽद्य कर्मणा ॥ ४५
 यदा द्रक्ष्यसि मां कृष्ण निहतं सव्यसाचिना ।
 पुनश्चित्तिस्तदा चास्य यज्ञस्याथ भविष्यति ॥ ४६
 दुःशासनस्य रुधिरं यदा पास्यति पाण्डवः ।
 आनन्दं नर्दतः सम्यक्तदा सुत्यं भविष्यति ॥ ४७
 यदा द्रोणं च भीष्मं च पाञ्चाल्यौ पातयिष्यतः ।
 तदा यज्ञावसानं तद्भविष्यति जनार्दन ॥ ४८
 दुर्योधनं यदा हन्ता भीमसेनो महाबलः ।
 तद्वा समाप्स्यते यज्ञो धार्तराष्ट्रस्य माधव ॥ ४९
 स्तुषाश्च प्रस्तुषाश्चैव धृतराष्ट्रस्य संगताः ।
 हृत्तेश्वरा हतसुता हतनाथाश्च केशव ॥ ५०
 गान्धार्या सह रोदन्यः श्वगृध्रकुरुराकुले ।
 स यज्ञेऽस्मिन्नवभृथो भविष्यति जनार्दन ॥ ५१
 विद्यावृद्धा वयोवृद्धाः क्षत्रियाः क्षत्रियर्षभ ।
 वृध्नामृत्युं न कुर्वीरस्त्वत्कृते मधुसूदन ॥ ५२
 शस्त्रेण निधनं गच्छेत्समृद्धं क्षत्रमण्डलम् ।
 कुरुक्षेत्रे पुण्यतमे त्रैलोक्यस्यापि केशव ॥ ५३
 तदत्र पुण्डरीकाक्ष विधत्स्व यदभीप्सितम् ।
 यथा कातर्येन वाष्णेय क्षत्रं स्वर्गमाप्नुयात् ॥ ५४
 यावत्स्थास्यन्ति गिरयः सरितश्च जनार्दन ।
 तावत्कीर्तिर्भवः शब्दः शाश्वतोऽयं भविष्यति ॥ ५५

ब्राह्मणाः कथयिष्यन्ति महाभारतमाहवम् ।
 समागमेषु वाष्णेय क्षत्रियाणां यशोधरम् ॥ ५६
 समुपानय कौन्तेयं युद्धाय मम केशव ।
 मन्त्रसंवरणं कुर्वन्नित्यमेव परंतप ॥ ५७

इति श्रीमहाभारते उद्योगपर्वणि
 एकोनचत्वारिंशदधिकशततमोऽध्यायः ॥ १३९ ॥

१४०

संजय उवाच ।

कर्णस्य वचनं श्रुत्वा केशवः परवीरहा ।
 उवाच प्रहसन्वाक्यं स्मितपूर्वमिदं तदा ॥ १
 अपि त्वां न तपेत्कर्णं राज्यलाभोपपादना ।
 मया दत्तां हि पृथिवीं न प्रशासितुमिच्छसि ॥ २
 ध्रुवो जयः पाण्डवानामितीदं
 न संशयः कश्चन विद्यतेऽत्र ।
 जयध्वजो दृश्यते पाण्डवस्य
 समुच्छिन्नो वानरराज उग्रः ॥ ३
 दिव्या माया विहिता भौवनेन
 समुच्छिन्ना इन्द्रकेतुप्रकाशा ।
 दिव्यानि भूतानि भयावहानि
 दृश्यन्ति चैवात्र भयानकानि ॥ ४
 न सज्जते शैलवनस्पतिभ्य
 ऊर्ध्वं तिर्यग्योजनमात्ररूपः ।
 श्रीमानध्वजः कर्णं धनंजयस्य
 समुच्छिन्नतः पावकतुल्यरूपः ॥ ५
 यदा द्रक्ष्यसि संग्रामे श्वेताश्वं कृष्णसारथिम् ।
 ऐन्द्रमुखं विकुर्वाणमुभे चैवाग्निमारुते ॥ ६
 गाण्डीवस्य च निर्घोषं विस्फूर्जितमिवाशनेः ।
 न तदा भविता त्रेता न कृतं द्वापरं न च ॥
 यदा द्रक्ष्यसि संग्रामे कुन्तीपुत्रं युधिष्ठिरम् ।
 जपहोमसमायुक्तं स्वां रक्षन्तं महाचमूम् ॥ ८

आदित्यमिव दुर्धर्षं तपन्तं शत्रुवाहिनीम् ।
 न तदा भविता त्रेता न कृतं द्वापरं न च ॥ १
 यदा द्रक्ष्यसि संग्रामे भीमसेनं महाबलम् ।
 दुःशासनस्य रुधिरं पीत्वा नृत्यन्तमाहवे ॥ १०
 प्रभिन्नमिव मातङ्गं प्रतिद्विरदघातिनम् ।
 न तदा भविता त्रेता न कृतं द्वापरं न च ॥ ११
 यदा द्रक्ष्यसि संग्रामे माद्रीपुत्रौ महारथौ ।
 वाहिनीं धार्तराष्ट्राणां क्षोभयन्तौ राजाविव ॥ १२
 विगाढे शस्त्रसंपाते परवीररथारुजौ ।
 न तदा भविता त्रेता न कृतं द्वापरं न च ॥ १३
 यदा द्रक्ष्यसि संग्रामे द्रोणं शांतनवं कृपम् ।
 सुयोधनं च राजानं सैन्धवं च जयद्रथम् ॥ १४
 युद्धायापततस्तूर्णं वारितान्सव्यसाचिना ।
 न तदा भविता त्रेता न कृतं द्वापरं न च ॥ १५
 ब्रूयाः कर्णं इतो गत्वा द्रोणं शांतनवं कृपम् ।
 सौम्योऽयं वर्तते मासः सुप्रापयवसेन्धनः ॥ १६
 पक्वौषधिवनस्फीतः फलवानल्पमक्षिकः ।
 निष्पङ्क्तो रसवत्तोयो नाल्युष्णशिशिरः सुखः ॥ १७
 सप्तमाञ्चापि दिवसादमावास्या भविष्यति ।
 संग्रामं योजयेत्तत्र तां ह्याहुः शक्रदेवताम् ॥ १८
 तथा राज्ञो वदेः सर्वान्ये युद्धायाभ्युपागताः ।
 यद्वो मनीषितं तद्वै सर्वं सपादयामि वः ॥ १९
 राजानो राजपुत्राश्च दुर्योधनवशानुगाः ।
 प्राप्य शस्त्रेण निधनं प्राप्स्यन्ति गतिमुत्तमाम् ॥ २०

इति श्रीमहाभारते उद्योगपर्वणि

चत्वारिंशदधिकशततमोऽध्यायः ॥ १४० ॥

१४१

संजय उवाच ।

केशवस्य तु तद्वाक्यं कर्णः श्रुत्वा हितं शुभम् ।
 अब्रवीदभिसंपूज्य कृष्णं मधुनिषूदनम् ।

जानन्मां किं महाबाहो संमोहयितुमिच्छसि ॥ १
 योऽयं पृथिव्याः कात्स्न्येन विनाशः समुपस्थितः ।
 निमित्तं तत्र शकुनिरहं दुःशासनस्तथा ।
 दुर्योधनश्च नृपतिर्धृतराष्ट्रसुतोऽभवत् ॥ २
 असंशयमिदं कृष्ण महद्युद्धमुपस्थितम् ।
 पाण्डवानां कुरूणां च घोरं रुधिरकर्मम् ॥ ३
 राजानो राजपुत्राश्च दुर्योधनवशानुगाः ।
 रणे शस्त्राग्निना दग्धाः प्राप्स्यन्ति यमसादनम् ॥ ४
 स्वप्ना हि बहवो घोरा दृश्यन्ते मधुसूदन ।
 निमित्तानि च घोराणि तथोत्पाताः सुदारुणाः ॥ ५
 पराजयं धार्तराष्ट्रे विजयं च युधिष्ठिरे ।
 शंसन्त इव वाष्पेय्य विविधा लोमहर्षणाः ॥ ६
 प्राजापत्यं हि नक्षत्रं ग्रहस्तीक्ष्णो महाद्युतिः ।
 शनैश्चरः पीडयति पीडयन्प्राणिनोऽधिकम् ॥ ७
 कृत्वा चाङ्गारको वक्रं ज्येष्ठायां मधुसूदन ।
 अनुराधां प्रार्थयते मैत्रं संशमयन्निव ॥ ८
 नूनं महद्भयं कृष्ण कुरूणां समुपस्थितम् ।
 विशेषेण हि वाष्पेय्य चित्रां पीडयते ग्रहः ॥ ९
 सोमस्य लक्ष्म व्यावृत्तं राहुरर्कमुपेक्ष्यति ।
 दिवश्चोल्काः पतन्त्येताः सनिर्घाताः सकम्पनाः ॥ १०
 निष्ठनन्ति च मातङ्गा मुञ्चन्त्यश्रूणि वाजिनः ।
 पानीयं यवसं चापि नाभिनन्दन्ति माधव ॥ ११
 प्रादुर्भूतेषु चैतेषु भयमाहुरुपस्थितम् ।
 निमित्तेषु महाबाहो दारुणं प्राणिनाशनम् ॥ १२
 अल्पे भुक्ते पुरीषं च प्रभूतमिह दृश्यते ।
 वाजिनां वारणानां च मनुष्याणां च केशव ॥ १३
 धार्तराष्ट्रस्य सैन्येषु सर्वेषु मधुसूदन ।
 पराभवस्य तद्विज्ञमिति प्रादुर्मनीषिणः ॥ १४
 प्रहृष्टं वाहनं कृष्ण पाण्डवानां प्रचक्षते ।
 प्रदक्षिणा मृगाश्चैव तत्तेषां जयलक्षणम् ॥ १५

अपसव्या मृगाः सर्वे धार्तराष्ट्रस्य केशव ।
 वाचश्चाप्यशरीरिण्यस्तपराभवलक्षणम् ॥ १६
 मयूराः पुष्पशकुना हंसाः सारसचातकाः ।
 जीवन्जीवकसंधाश्चाप्यनुगच्छन्ति पाण्डवान् ॥ १७
 गृध्राः काका बडाः श्येना यातुधानाः शलावृकाः ।
 मक्षिकाणां च संघाता अनुगच्छन्ति कौरवान् ॥
 धार्तराष्ट्रस्य सैन्येषु भेरीणां नास्ति निस्वनः ।
 अनाहताः पाण्डवानां नदन्ति पटहाः किल ॥ १९
 उदपानाश्च नर्दन्ति यथा गोवृषभास्तथा ।
 धार्तराष्ट्रस्य सैन्येषु तत्पराभवलक्षणम् ॥ २०
 मांसशोणितवर्षं च वृष्टं देवेन माधव ।
 तथा गन्धर्वनगरं भानुमन्तमुपस्थितम् ।
 सप्राकारं सपरिखं सवप्रं चास्तोरणम् ॥ २१
 कृष्णश्च परिघस्तत्र भानुमावृत्य तिष्ठति ।
 उदयास्तमये संध्ये वेदयानो महद्भयम् ।
 एका सृग्वाशते घोरं तत्पराभवलक्षणम् ॥ २२
 कृष्णग्रीवाश्च शकुना लम्बमाना भयानकाः ।
 संध्यामभिमुखा यान्ति तत्पराभवलक्षणम् ॥ २३
 ब्राह्मणाप्रथमं द्वेष्टि गुरुंश्च मधुसूदन ।
 भृत्यान्भक्तिमतश्चापि तत्पराभवलक्षणम् ॥ २४
 पूर्वा दिग्लोहिताकारा शस्त्रवर्णा च दक्षिणा ।
 आमपात्रप्रतीकाशा पश्चिमा मधुसूदन ॥ २५
 प्रदीप्ताश्च दिशः सर्वा धार्तराष्ट्रस्य माधव ।
 महद्भयं वेदयन्ति तस्मिन्नुत्पातलक्षणे ॥ २६
 सहस्रपादं प्रासादं स्वप्नान्ते स्म युधिष्ठिरः ।
 अधिरोहन्मया दृष्टः सह भ्रातृभिरच्युत ॥ २७
 श्वेतोष्णीषाश्च दृश्यन्ते सर्वे ते शुक्लवाससः ।
 आसनानि च शुभ्राणि सर्वेषामुपलक्ष्ये ॥ २८
 तव चापि मया कृष्ण स्वप्नान्ते रुधिराविला ।
 आत्रेण पृथिवी दृष्टा परिक्षिता जनार्दन ॥ २९

अस्थिसंचयमारूढश्चामितौजा युधिष्ठिरः ।
 सुवर्णपात्र्यां संहृष्टो भुक्तवान्धृतपायसम् ॥ ३०
 युधिष्ठिरो मया दृष्टो ग्रसमानो वसुंधराम् ।
 त्वया दत्तामिमां व्यक्तं भोक्ष्यते स वसुंधराम् ॥
 उच्चं पर्वतमारूढो भीमकर्मा वृकोदरः ।
 गदापाणिर्नरव्याघ्रो वीक्षन्निव महीमिमाम् ॥ ३२
 क्षपयिष्यति नः सर्वान्स सुव्यक्तं महारणे ।
 विदितं मे हृषीकेश यतो धर्मस्ततो जयः ॥ ३३
 पाण्डुरं गजमारूढो गाण्डीवी स धनंजयः ।
 त्वया सार्धं हृषीकेश श्रिया परमया ज्वलन् ॥ ३४
 यूयं सर्वान्वधिष्यध्वं तत्र मे नास्ति संशयः ।
 पार्थिवान्समरे कृष्ण दुर्योधनपुरोगमान् ॥ ३५
 नकुलः सहदेवश्च सात्यकिश्च महारथः ।
 शुद्धकेयूरकण्ठत्राः शुक्लमाल्याम्बरावृताः ॥ ३६
 अधिरूढा नरव्याघ्रा नरवाहनमुत्तमम् ।
 त्रय एते महामात्राः पाण्डुरच्छत्रवाससः ॥ ३७
 श्वेतोष्णीषाश्च दृश्यन्ते त्रय एव जनार्दन ।
 धार्तराष्ट्रस्य सैन्येषु तान्विजानीहि केशव ॥ ३८
 अश्वत्थामा कृपश्चैव कृतवर्मा च सात्वतः ।
 रक्तोष्णीषाश्च दृश्यन्ते सर्वे माधव पार्थिवाः ॥ ३९
 उष्ट्रयुक्तं समारूढौ भीष्मद्रोणौ जनार्दन ।
 मया सार्धं महाबाहो धार्तराष्ट्रेण चाभिभो ॥ ४०
 अगस्त्यशास्तां च दिशं प्रयाताः स्म जनार्दन ।
 अचिरेणैव कालेन प्राप्स्यामो यमसादनम् ॥ ४१
 अहं चान्ये च राजानो यच्च तत्क्षत्रमण्डलम् ।
 गाण्डीवामिं प्रवेक्ष्याम इति मे नास्ति संशयः ॥ ४२
 कृष्ण उवाच ।
 उपस्थितविनाशेयं नूनमद्य वसुंधरा ।
 तथा हि मे वचः कर्णं नोपैति हृदयं तव ॥ ४३
 सर्वेषां तात भूतानां विनाशे समुपस्थिते ।

अनयो नयसंकाशो हृदयान्नापसर्पति ॥ ४४

कर्ण उवाच ।

अपि त्वा कृष्ण पश्याम जीवन्तोऽस्मान्महारणात् ।

समुत्तीर्णा महाबाहो वीरक्षयविनाशनात् ॥ ४५

अथ वा संगमः कृष्ण स्वर्गे नो भविता ध्रुवम् ।

तत्रेदानीं समेष्यामः पुनः सार्धं त्वयानघ ॥ ४६

संजय उवाच ।

इत्युक्त्वा माधवं कर्णः परिष्वज्य च पीडितम् ।

विसर्जितः केशवेन रथोपस्थादवातरत् ॥ ४७

ततः स्वरथमास्थाय जाम्बूनदविभूषितम् ।

सहास्माभिर्निवृत्ते राधेयो दीनमानसः ॥ ४८

ततः शीघ्रतरं प्रायात्केशवः सहसात्यकिः ।

पुनरुच्चारयन्वाणी याहि याहीति सारथिम् ॥ ४९

इति श्रीमहाभारते उद्योगपर्वणि

एकचत्वारिंशदधिकशततमोऽध्यायः ॥ १४१ ॥

१४२

वैशंपायन उवाच ।

असिद्धानुनये कृष्णे कुरुभ्यः पाण्डवान्गते ।

अभिगम्य पृथां क्षत्ता शनैः शोचन्निवात्रवीत् ॥ १

जानासि मे जीवपुत्रे भावं नित्यमनुग्रहे ।

क्रोशतो न च गृहीते वचनं मे सुयोधनः ॥ २

उपपन्नो ह्यसौ राजा चेदिपाञ्चालकेकयैः ।

भीमार्जुनाभ्यां कृष्णेन युयुधानयमैरपि ॥ ३

उपप्लव्ये निविष्टोऽपि धर्ममेव युधिष्ठिरः ।

काङ्क्षते ज्ञातिसौहार्दाद्वलवान्दुर्बलो यथा ॥ ४

राजा तु धृतराष्ट्रोऽयं वयोवृद्धो न शाम्यति ।

मत्तः पुत्रमदेनैव विधर्मे पथि वर्तते ॥ ५

जयद्रथस्य कर्णस्य तथा दुःशासनस्य च ।

सौबलस्य च दुर्बुद्ध्या मिथोभेदः प्रवर्तते ॥ ६

अधर्मेण हि धर्मिष्ठं हृतं वै राज्यमीदृशम् ।

येषां तेषामयं धर्मः सानुबन्धो भविष्यति ॥ ७

ह्रियमाणे बलाद्धर्मे कुरुभिः को न संज्वरेत् ।

असाम्ना केशवे याते समुद्योक्ष्यन्ति पाण्डवाः ॥ ८

ततः कुरुणामनयो भविता वीरनाशनः ।

चिन्तयन्न लभे निद्रामहःसु च निशासु च ॥ ९

श्रुत्वा तु कुन्ती तद्वाक्यमर्थकामेन भाषितम् ।

अनिष्टनन्ती दुःखार्ता मनसा विममर्श ह ॥ १०

धिगस्त्वर्थं यत्कृतेऽयं महाञ्ज्ञातिवधे क्षयः ।

वर्त्यते सुहृदां ह्येषां युद्धेऽस्मिन्वै पराभवः ॥ ११

पाण्डवाश्चेदिपाञ्चाला यादवाश्च समागताः ।

भारतैर्यदि योत्स्यन्ति किं नु दुःखमतः परम् ॥ १२

पश्ये दोषं ध्रुवं युद्धे तथा युद्धे पराभवम् ।

अधनस्य मृतं श्रेयो न हि ज्ञातिक्षये जयः ॥ १३

पितामहः शांतनव आचार्यश्च युधां पतिः ।

कर्णश्च धार्तराष्ट्रार्थं वर्धयन्ति भयं मम ॥ १४

नाचार्यः कामवाञ्छिष्यैर्द्रोणो युध्येत जातुचित् ।

पाण्डवेषु कथं हार्दं कुर्यान्न च पितामहः ॥ १५

अयं त्वेको वृथादृष्टिर्धार्तराष्ट्रस्य दुर्मतेः ।

मोहानुवर्ती सततं पापो द्वेष्टि च पाण्डवान् ॥ १६

महत्सुनर्थे निर्बन्धी बलवांश्च विशेषतः ।

कर्णः सदा पाण्डवानां तन्मे दहति सांप्रतम् ॥ १७

आशंसे त्वद्य कर्णस्य मनोऽहं पाण्डवान्प्रति ।

प्रसादयितुमासाद्य दर्शयन्ती यथातथम् ॥ १८

तोषितो भगवान्यत्र दुर्वासा मे वरं ददौ ।

आह्वानं देवसंयुक्तं वसन्त्याः पितृवैरमनि ॥ १९

साहमन्तःपुरे राज्ञः कुन्तिभोजपुरस्कृता ।

चिन्तयन्ती बहुविधं हृदयेन विदूयता ॥ २०

बलाबलं च मन्त्राणां ब्राह्मणस्य च वाग्बलम् ।

स्त्रीभावाद्बालभावाच्च चिन्तयन्ती पुनः पुनः ॥ २१

धात्र्या विश्रब्धया गुप्ता सखीजनवृता तदा ।

दोषं परिहरन्ती च पितुश्चारित्ररक्षिणी ॥ २२
 कथं नु सुकृतं मे स्यान्नापराधवती कथम् ।
 भवेयमिति संचिन्त्य ब्राह्मणं तं नमस्य च ॥ २३
 कौतूहलात् तं लब्ध्वा बालिश्यादाचरं तदा ।
 कन्या सती देवमर्कमासादयमहं ततः ॥ २४
 योऽसौ कानीनगर्भो मे पुत्रवत्परिवर्तितः ।
 कस्मान्न कुर्याद्वचनं पथ्यं भ्रातृहितं तथा ॥ २५
 इति कुन्ती विनिश्चित्य कार्यं निश्चितमुत्तमम् ।
 कार्यार्थमभिनिर्याय ययौ भागीरथीं प्रति ॥ २६
 आत्मजस्य ततस्तस्य घृणिनः सत्यसङ्गिनः ।
 गङ्गातीरे पृथाशृण्वदुपाध्ययननिस्वनम् ॥ २७
 प्राङ्मुखस्योर्ध्वबाहोः सा पर्यतिष्ठत् पृष्ठतः ।
 जप्यावसानं कार्यार्थं प्रतीक्षन्ती तपस्विनी ॥ २८
 अतिष्ठत्सूर्यतापार्ता कर्णस्योत्तरवाससि ।
 कौरव्यपत्नी वाष्णीयी पद्ममालेव शुष्यती ॥ २९
 आ पृष्ठतापाज्जत्वा स परिवृत्य यतव्रतः ।
 दृष्ट्वा कुन्तीमुपातिष्ठदभिवाद्य कृताञ्जलिः ।
 यथान्यायं महातेजा मानी धर्मभृतां वरः ॥ ३०

इति श्रीमहाभारते उद्योगपर्वणि

द्विचत्वारिंशदधिकशततमोऽध्यायः ॥ १४२ ॥

१४३

कर्ण उवाच ।

राधेयोऽहमाधिरथिः कर्णस्त्वामभिवादये ।
 प्राप्ता किमर्थं भवती ब्रूहि किं करवाणि ते ॥ १

कुन्त्युवाच ।

कौन्तेयस्त्वं न राधेयो न तवाधिरथः पिता ।
 नासि सूतकूले जातः कर्णं तद्विद्धि मे वचः ॥ २
 कानीनस्त्वं मया जातः पूर्वजः कुक्षिणा धृतः ।
 कुन्तिभोजस्य भवने पार्थस्त्वमसि पुत्रक ॥ ३
 प्रकाशकर्मा तपनो योऽयं देवो विरोचनः ।

अजीजनत्त्वां मय्येष कर्णं शस्त्रभृतां वरम् ॥ ४
 कुण्डली बद्धकवचो देवगर्भः श्रिया वृतः ।
 जातस्त्वमसि दुर्धर्ष मया पुत्र पितुर्गृहे ॥ ५
 स त्वं भ्रातृनसंबुद्धा मोहाद्यदुपसेवसे ।
 धार्तराष्ट्रात् तद्युक्तं त्वयि पुत्र विशेषतः ॥ ६
 एतद्धर्मफलं पुत्र नराणां धर्मनिश्चये ।
 यत्तुष्यन्त्यस्य पितरो माता चाप्येकदर्शिनी ॥ ७
 अर्जुनेनार्जितां पूर्वं हृतां लोभादसाधुभिः ।
 आच्छिद्य धार्तराष्ट्रेभ्यो भुङ्क्ते यौधिष्ठिरीं श्रियम् ॥ ८
 अद्य पश्यन्तु कुरवः कर्णार्जुनसमागमम् ।
 सौभ्रात्रेण तदालक्ष्य संनमन्तामसाधवः ॥ ९
 कर्णार्जुनौ वै भवतां यथा रामजनार्दनौ ।
 असाध्यं किं नु लोके स्यादुवयोः सहितात्मनोः ॥ १०
 कर्णं शोभिष्यसे नूनं पञ्चभिर्भ्रातृमिवृतः ।
 वेदैः परिवृतो ब्रह्मा यथा वेदाङ्गपञ्चमैः ॥ ११
 उपपन्नो गुणैः श्रेष्ठो ज्येष्ठः श्रेष्ठेषु बन्धुषु ।
 सूतपुत्रेति मा शब्दः पार्थस्त्वमसि वीर्यवान् ॥ १२

इति श्रीमहाभारते उद्योगपर्वणि

त्रिचत्वारिंशदधिकशततमोऽध्यायः ॥ १४३ ॥

१४४

वैशंपायन उवाच ।

ततः सूर्यान्निश्चरितां कर्णः शुश्राव भारतीम् ।
 दुरत्ययां प्रणयिनीं पितृवद्भास्करेरिताम् ॥ १
 सत्यमाह पृथा वाक्यं कर्णं मातृवचः कुरु ।
 श्रेयस्ते स्यान्नरव्याघ्र सर्वमाचरतस्तथा ॥ २
 एवमुक्तस्य मात्रा च स्वयं पित्रा च भानुना ।
 चचाल नैव कर्णस्य मतिः सत्यधृतेस्तदा ॥ ३

कर्ण उवाच ।

न ते न श्रद्धे वाक्यं क्षत्रिये भाषितं त्वया ।
 धर्मद्वारं ममैतत्स्यान्नियोगकरणं तव ॥ ४

अकरोन्मयि यत्पापं भवती सुमहात्ययम् ।
 अवकीर्णोऽस्मि ते तेन तद्यशःकीर्तिनाशनम् ॥ ५
 अहं च क्षत्रियो जातो न प्राप्तः क्षत्रसत्क्रियाम् ।
 त्वत्कृते किं नु पापीयः शत्रुः कुर्यान्ममाहितम् ॥ ६
 क्रियाकाले त्वनुक्रोशमकृत्वा त्वमिमं मम ।
 हीनसंस्कारसमयमद्य मां समचूचुदः ॥ ७
 न वै मम हितं पूर्वं मातृवच्चेष्टितं त्वया ।
 सा मां संबोधयस्यद्य केवलात्महितैषिणी ॥ ८
 कृष्णेन सहितात्को वै न व्यथेत धनंजयात् ।
 कोऽद्य भीतं न मां विद्यात्पार्थानां समितिं गतम् ॥
 अभ्राता विदितः पूर्वं युद्धकाले प्रकाशितः ।
 पाण्डवान्यदि गच्छामि किं मां क्षत्रं वदिष्यति ॥
 सर्वकामैः संविभक्तः पूजितश्च सदा भृशम् ।
 अहं वै धार्तराष्ट्राणां कुर्यां तदफलं कथम् ॥ ११
 उपनह्य परैर्वै ये मां नित्यमुपासते ।
 नमस्कुर्वन्ति च सदा वसवो वासवं यथा ॥ १२
 मम प्राणेन ये शत्रून्शक्ताः प्रतिसमासितुम् ।
 मन्यन्तेऽद्य कथं तेषामहं भिन्द्यां मनोरथम् ॥ १३
 मया प्लवेन संग्रामं तितीर्षन्ति दुरत्ययम् ।
 अपारे पारकामा ये त्यजेयं तानहं कथम् ॥ १४
 अयं हि कालः संग्रामो धार्तराष्ट्रोपजीविनाम् ।
 निर्वेष्टव्यं मया तत्र प्राणानपरिरक्षता ॥ १५
 कृतार्थाः सुभृता ये हि कृत्यकाल उपस्थिते ।
 अनवेक्ष्य कृतं पापा विजुर्वन्त्यनवस्थिताः ॥ १६
 राजकिल्बिषिणां तेषां भर्तृपिण्डपहारिणाम् ।
 नैवायं न परो लोको विद्यते पापकर्मणाम् ॥ १७
 धृतराष्ट्रस्य पुत्राणामर्थे योत्स्यामि ते सुतैः ।
 बलं च शक्तिं चास्थाय न वै त्वय्यनृतं वदे ॥ १८
 आनुशंस्यमथो वृत्तं रक्षन्सत्पुरुषोचितम् ।
 अतोऽर्थकरमप्येतन्न करोम्यद्य ते वचः ॥ १९

न तु तेऽयं समारम्भो मयि मोघो भविष्यति ।
 वध्यान्विषह्यान्संग्रामे न हनिष्यामि ते सुतान् ।
 युधिष्ठिरं च भीमं च यमौ चैवार्जुनादृते ॥ २०
 अर्जुनेन समं युद्धं मम यौधिष्ठिरे बले ।
 अर्जुनं हि निहत्याजौ संग्रामं स्यात्फलं मया ।
 यशसा चापि युज्येयं निहतः सव्यसाचिना ॥ २१
 न ते जातु नशिष्यन्ति पुत्राः पञ्च यशस्विनि ।
 निरर्जुनाः सकर्णा वा सार्जुना वा हते मयि ॥ २२

वैशंपायन उवाच ।

इति कर्णवचः श्रुत्वा कुन्ती दुःखात्प्रवेपती ।
 उवाच पुत्रमाश्लिष्य कर्णं धैर्यादकम्पितम् ॥ २३
 एवं वै भाव्यमेतेन क्षयं यास्यन्ति कौरवाः ।
 यथा त्वं भाषसे कर्णं दैवं तु बलवत्तरम् ॥ २४
 त्वया चतुर्णां भ्रातृणामभयं शत्रुकर्शनम् ।
 दत्तं तत्प्रतिजानीहि संगरप्रतिमोचनम् ॥ २५
 अनामयं स्वस्ति चेति पृथाथो कर्णमब्रवीत् ।
 तां कर्णोऽभ्यवदत्प्रीतस्ततस्तौ जग्मतुः पृथक् ॥ २६

इति श्रीमहाभारते उद्योगपर्वणि

चतुश्चत्वारिंशदधिकशततमोऽध्यायः ॥ १४४ ॥

१४५

वैशंपायन उवाच ।

आगम्य हास्तिनपुरादुपप्लव्यमरिदमः ।
 पाण्डवानां यथावृत्तं केशवः सर्वमुक्तवान् ॥ १
 संभाष्य सुचिरं कालं मन्त्रयित्वा पुनः पुनः ।
 स्वमेवावसथं शौरिर्विश्रामार्थं जगाम ह ॥ २
 विसृज्य सर्वानृपतीन्विराटप्रमुखांस्तदा ।
 पाण्डवा भ्रातरः पञ्च भानावस्तंगते सति ॥ ३
 संध्यामुपास्य ध्यायन्तस्तमेव गतमानसाः ।
 आनाय्य कृष्णं दाशार्हं पुनर्मन्त्रमब्रवीन् ॥ ४

युधिष्ठिर उवाच ।

त्वया नागपुरं गत्वा सभायां धृतराष्ट्रजः ।
किमुक्तः पुण्डरीकाक्ष तन्नः शंसितुमर्हसि ॥ ५

वासुदेव उवाच ।

मया नागपुरं गत्वा सभायां धृतराष्ट्रजः ।
तथ्यं पथ्यं हितं चोक्तो न च गृह्णाति दुर्मतिः ॥ ६

युधिष्ठिर उवाच ।

तस्मिन्नुत्पथमापन्ने कुरुवृद्धः पितामहः ।
किमुक्तवान्हृषीकेश दुर्योधनममर्षणम् ।
आचार्यो वा महाबाहो भारद्वाजः किमब्रवीत् ॥ ७
पिता यवीयानस्माकं क्षत्ता धर्मभृतां वरः ।
पुत्रशोकामिसंतप्तः किमाह धृतराष्ट्रजम् ॥ ८
किं च सर्वे नृपतयः सभायां ये समासते ।
उक्तवन्तो यथातत्त्वं तद्ब्रूहि त्वं जनार्दन ॥ ९
उक्तवान्हि भवान्सर्वं वचनं कुरुमुख्ययोः ।
कामलोभाभिभूतस्य मन्दस्य प्राज्ञमानिनः ॥ १०
अग्रियं हृदये मद्यं तन्न तिष्ठति केशव ।
तेषां वाक्यानि गोविन्द श्रोतुमिच्छाम्यहं विभो ॥
यथा च नाभिपद्येत कालस्तात तथा कुरु ।
भवान्हि नो गतिः कृष्ण भवान्नाथो भवान्गुरुः ॥ १२

वासुदेव उवाच ।

शृणु राजन्यथा वाक्यमुक्तो राजा सुयोधनः ।
मध्ये कुरुणां राजेन्द्र सभायां तन्निबोध मे ॥ १३
मया वै श्राविते वाक्ये जहास धृतराष्ट्रजः ।
अथ भीष्मः सुसंकुद्र इदं वचनमब्रवीत् ॥ १४
दुर्योधन निबोधेदं कुलार्थं यद्वीमि ते ।
तच्छ्रुत्वा राजशार्दूल स्वकुलस्य हितं कुरु ॥ १५
मम तात पिता राजञ्शतनुल्लोकविश्रुतः ।
तस्याहमेक एवासं पुत्रः पुत्रवतां वरः ॥ १६
तस्य बुद्धिः समुत्पन्ना द्वितीयः स्यात्कथं सुतः ।

एकपुत्रमपुत्रं वै प्रवदन्ति मनीषिणः ॥ १७
न चोच्छेदं कुलं यायाद्विस्तीर्येत कथं यशः ।
तस्याहमीप्सितं बुद्ध्वा काली मातरमावहम् ॥ १८
प्रतिज्ञां दुष्करां कृत्वा पितुरर्थे कुलस्य च ।
अराजा चोर्ध्वरेताश्च यथा सुविदितं तव ।
प्रतीतो निवसाम्येष प्रतिज्ञामनुपालयन् ॥ १९
तस्यां जज्ञे महाबाहुः श्रीमान्कुरुकुलोद्बहः ।
विचित्रवीर्यो धर्मात्मा कनीयान्मम पार्थिवः ॥ २०
स्वयर्तिऽहं पितरि तं स्वराज्ये संन्यवेशयम् ।
विचित्रवीर्यं राजानं भृत्यो भूत्वा ह्यधश्चरः ॥ २१
तस्याहं सदृशान्दारान् राजेन्द्र समुदावहम् ।
जित्वा पार्थिवसंघातमपि ते बहुशः श्रुतम् ॥ २२
ततो रामेण समरे द्वन्द्वयुद्धमुपागमम् ।
स हि रामभयादेभिर्नागैर्विप्रवासितः ।
दारेष्वतिप्रसक्तश्च यक्षमाणं समपद्यत ॥ २३
यदा त्वराजके राष्ट्रे न वर्षं सुरेश्वरः ।
तदाभ्यधावन्मामेव प्रजाः क्षुब्धयपीडिताः ॥ २४

प्रजा ऊचुः ।

उपक्षीणाः प्रजाः सर्वा राजा भव भवाय नः ।
ईतयो नुद भद्रं ते शतनोः कुलवर्धन ॥ २५
पीड्यन्ते ते प्रजाः सर्वा व्याधिभिर्भृशदारुणैः ।
अरुपावशिष्टा गाङ्गेय ताः परित्रातुमर्हसि ॥ २६
व्याधीन्प्रणुद्य वीर त्वं प्रजा धर्मेण पालय ।
त्वयि जीवति मा राष्ट्रं विनाशमुपगच्छतु ॥ २७

भीष्म उवाच ।

प्रजानां क्रोशतीनां वै नैवाक्षुभ्यत मे मनः ।
प्रतिज्ञां रक्षमाणस्य सदृत्तं स्मरतस्तथा ॥ २८
ततः पौरा महाराज माता काली च मे शुभा ।
भृत्याः पुरोहिताचार्या ब्राह्मणाश्च बहुश्रुताः ।
मामूचुर्भृशसंतप्ता भव राजेति संततम् ॥ २९

प्रतीपरक्षितं राष्ट्रं त्वां प्राप्य विनशिष्यति ।
 स त्वमस्मद्वितार्थं वै राजा भव महामते ॥ ३०
 इत्युक्तः प्राञ्जलिर्भूत्वा दुःखितो भृशमातुरः ।
 तेभ्यो न्यवेदयं पुत्र प्रतिज्ञां पितृगौरवात् ।
 ऊर्ध्वरेता ह्यराजा च कुलस्यार्थे पुनः पुनः ॥ ३१
 ततोऽहं प्राञ्जलिर्भूत्वा मातरं सप्रसादयम् ।
 नाम्ब शंतनुना जातः कौरवं वंशमुद्बहन् ।
 प्रतिज्ञां वितथां कुर्यामिति राजन्पुनः पुनः ॥ ३२
 विशेषतस्त्वदर्थं च धुरि मा मां नियोजय ।
 अहं प्रेष्यश्च दासश्च तवाम्ब सुतवत्सले ॥ ३३
 एवं तामनुनीयाहं मातरं जनमेव च ।
 अयाचं भ्रातृदारेषु तदा व्यासं महामुनिम् ॥ ३४
 सह मात्रा महाराज प्रसाद्य तमृषि तदा ।
 अपत्यार्थमयाचं वै प्रसादं कृतवांश्च सः ।
 त्रीन्स पुत्रानजनयत्तदा भरतसत्तम ॥ ३५
 अन्धः करणहीनेति न वै राजा पिता तव ।
 राजा तु पाण्डुरभवन्महात्मा लोकविश्रुतः ॥ ३६
 स राजा तस्य ते पुत्राः पितुर्दायाद्यहारिणः ।
 मा तात कलहं कार्षी राज्यस्यार्थं प्रदीयताम् ॥ ३७
 मयि जीवति राज्यं कः संप्रशासेत्पुमानिह ।
 मावमंस्था वचो मह्यं शममिच्छामि वः सदा ॥ ३८
 न विशेषोऽस्ति मे पुत्र त्वयि तेषु च पार्थिव ।
 मतमेतत्पितुस्तुभ्यं गान्धार्या विदुरस्य च ॥ ३९
 श्रोतव्यं यदि वृद्धानां मातिशङ्कीर्वचो मम ।
 नाशयिष्यसि मा सर्वमात्मानं पृथिवीं तथा ॥ ४०

इति श्रीमहाभारते उद्योगपर्वणि

पञ्चचत्वारिंशदधिकशततमोऽध्यायः ॥ १४५ ॥

१४६

वासुदेव उवाच ।

भीष्मेणोक्ते ततो द्रोणो दुर्योधनमभाषत ।

मध्ये नृपाणां भद्रं ते वचनं वचनक्षमः ॥ १
 प्रातीपः शंतनुस्तात कुलस्यार्थे यथोत्थितः ।
 तथा देवव्रतो भीष्मः कुलस्यार्थे स्थितोऽभवत् ॥ २
 ततः पाण्डुर्नरपतिः सत्यसंधो जितेन्द्रियः ।
 राजा कुरूणां धर्मात्मा सुव्रतः सुसमाहितः ॥ ३
 ज्येष्ठाय राज्यमददाद्भुतराष्ट्राय धीमते ।
 यवीयसस्तथा क्षत्तुः कुरुवशविवर्धनः ॥ ४
 ततः सिंहासने राजन्स्थापयित्वैनमच्युतम् ।
 वनं जगाम कौरव्यो भार्याभ्यां सहितोऽनघ ॥ ५
 नीचैः स्थित्वा तु विदुर उपास्ते स्म विनीतवत् ।
 प्रेष्यवत्पुरुषव्याघ्रो बालव्यजनमुत्क्षिपन् ॥ ६
 ततः सर्वाः प्रजास्तात धृतराष्ट्रं जनेश्वरम् ।
 अन्वपद्यन्त विधिवद्यथा पाण्डुं नराधिपम् ॥ ७
 विमृज्य धृतराष्ट्राय राज्यं स विदुराय च ।
 चचार पृथिवीं पाण्डुः सर्वां परपुरंजयः ॥ ८
 कोशसंजनने दाने श्रूत्यानां चान्ववेक्षणे ।
 भरणे चैव सर्वस्य विदुरः सत्यसंगरः ॥ ९
 संधिविग्रहसंयुक्तो राज्ञः संवाहनक्रियाः ।
 अवैक्षत महातेजा भीष्मः परपुरंजयः ॥ १०
 सिंहासनस्थो नृपतिर्धृतराष्ट्रो महाबलः ।
 अन्वास्थमानः सततं विदुरेण महात्मना ॥ ११
 कथं तस्य कुले जातः कुलभेदं व्यवस्यसि ।
 सभूय भ्रातृभिः सार्धं भुङ्क्ष्व भोगाञ्जनाधिप ॥ १२
 ब्रवीम्यहं न कार्पण्यान्नार्थहेतोः कथंचन ।
 भीष्मेण दत्तमश्रामि न त्वया राजसत्तम ॥ १३
 नाहं त्वत्तोऽभिकाङ्क्षिष्ये वृत्त्युपायं जनाधिप ।
 यतो भीष्मस्ततो द्रोणो यद्भीष्मस्त्वाहं तत्कुरु ॥ १४
 दीयतां पाण्डुपुत्रेभ्यो राज्यार्थमरिकर्शन ।
 सममाचार्यकं तात तव तेषां च मे सदा ॥ १५
 अश्वत्थामा यथा मह्यं तथा श्वेतहयो मम ।

बहुना किं प्रलापेन यतो धर्मस्ततो जयः ॥ १६
 एवमुक्ते महाराज द्रोणेनामिततेजसा ।
 व्याजहार ततो वाक्यं विदुरः सत्यसंगरः ।
 पितुर्वदनमन्वीक्ष्य परिवृत्य च धर्मवित् ॥ १७
 देवव्रत निबोधेदं वचनं मम भाषतः ।
 प्रनष्टः कौरवो वंशस्त्वयायं पुनरुद्धृतः ॥ १८
 यन्मे विलपमानस्य वचनं समुपेक्षसे ।
 कोऽयं दुर्योधनो नाम कुलेऽस्मिन्कुलपांसनः ॥ १९
 यस्य लोभाभिभूतस्य मति समनुवर्तसे ।
 अनार्यस्याकृतज्ञस्य लोभोपहतचेतसः ।
 अतिक्रामति यः शास्त्रं पितुर्धर्मार्थदर्शिनः ॥ २०
 एते नश्यन्ति कुरवो दुर्योधनकृतेन वै ।
 यथा ते न प्रणश्येयुर्महाराज तथा कुरु ॥ २१
 मां चैव धृतराष्ट्रं च पूर्वमेव महाद्युते ।
 चित्रकार इवालेख्यं कृत्वा मा स्म विनाशय ।
 प्रजापतिः प्रजाः सृष्ट्वा यथा संहरते तथा ॥ २२
 नोपेक्षस्व महाबाहो पश्यमानः कुलक्षयम् ।
 अथ तेऽद्य मतिर्नष्टा विनाशे प्रत्युपस्थिते ।
 वनं गच्छ मया सार्धं धृतराष्ट्रेण चैव ह ॥ २३
 बद्ध्वा वा निकृतिप्रज्ञं धार्तराष्ट्रं सुदुर्मतिम् ।
 साध्विदं राज्यमद्यास्तु पाण्डवैरभिरक्षितम् ॥ २४
 प्रसीद राजशार्दूल विनाशो दृश्यते महान् ।
 पाण्डवानां कुरूणां च राज्ञां चामिततेजसाम् ॥ २५
 विररामैवमुक्त्वा तु विदुरो दीनमानसः ।
 प्रध्यायमानः स तदा निःश्वसंश्च पुनः पुनः ॥ २६
 ततोऽथ राज्ञः सुबलस्य पुत्री
 धर्मार्थयुक्तं कुलनाशभीता ।
 दुर्योधनं पापमति नृशंस
 राज्ञां समक्षं सुतमाह कोपात् ॥ २७
 ये पार्थिवा राजसभां प्रविष्टा

ब्रह्मर्षयो ये च सभासदोऽन्ये ।
 शृण्वन्तु वक्ष्यामि तवापराधं
 पापस्य सामात्यपरिच्छदस्य ॥ २८
 राज्यं कुरूणामनुपूर्वभोग्यं
 क्रमागतो नः कुलधर्म एषः ।
 त्वं पापबुद्धेऽतिनृशंसकर्म-
 न्नाज्यं कुरूणामनयाद्विहंसि ॥ २९
 राज्ये स्थितो धृतराष्ट्रो मनीषी
 तस्यानुजो विदुरो दीर्घदर्शी ।
 एतावतिक्रम्य कथं नृपत्वं
 दुर्योधन प्रार्थयसेऽद्य मोहात् ॥ ३०
 राजा च क्षत्ता च महानुभावौ
 भीष्मे स्थिते परवन्तौ भवेताम् ।
 अयं तु धर्मज्ञतया महात्मा
 न राज्यकामो नृवरो नदीजः ॥ ३१
 राज्यं तु पाण्डोरिदमप्रभृष्यं
 तस्याद्य पुत्राः प्रभवन्ति नान्ये ।
 राज्यं तदेतन्निखिलं पाण्डवानां
 पैतामहं पुत्रपौत्रानुगामि ॥ ३२
 यद्वै ब्रूते कुरुमुख्यो महात्मा
 देवव्रतः सत्यसंधो मनीषी ।
 सर्वं तदस्माभिरहृत्य धर्मं
 ग्राह्यं स्वधर्मं परिपालयद्भिः ॥ ३३
 अनुज्ञया चाथ महाव्रतस्य
 ब्रूयान्नृपो यद्विदुरस्तथैव ।
 कार्यं भवेत्तत्सुहृद्भिर्नियुज्य
 धर्मं पुरस्कृत्य सुदीर्घकालम् ॥ ३४
 न्यायागतं राज्यमिदं कुरूणां
 युधिष्ठिरः शास्तु वै धर्मपुत्रः ।
 प्रचोदितो धृतराष्ट्रेण राज्ञा

पुरस्कृतः शान्तनेन चैव ॥ ३५

इति श्रीमहाभारते उद्योगपर्वणि

षट्चत्वारिंशदधिकशततमोऽध्यायः ॥ १४६ ॥

१४७

वासुदेव उवाच ।

एवमुक्ते तु गान्धार्या धृतराष्ट्रो जनेश्वरः ।
दुर्योधनमुवाचेदं नृपमध्ये जनाधिप ॥ १
दुर्योधन निबोधेदं यत्त्वां वक्ष्यामि पुत्रक ।
तथा तत्कुरु भद्रं ते यद्यस्ति पितृगौरवम् ॥ २
सोमः प्रजापतिः पूर्वं कुरूणां वंशवर्धनः ।
सोमाद्बभूव षष्ठो वै ययातिर्नहुषात्मजः ॥ ३
तस्य पुत्रा बभूवुश्च पञ्च राजर्षिसत्तमाः ।
तेषां यदुर्महातेजा ज्येष्ठः समभवत्प्रभुः ॥ ४
पूर्य्यवीयांश्च ततो योऽस्माकं वंशवर्धनः ।
शर्मिष्ठायाः संप्रसूतो दुहितुर्वृषपर्वणः ॥ ५
यदुश्च भरतश्रेष्ठ देवयान्याः सुतोऽभवत् ।
दौहित्रस्तात शुक्रस्य काव्यस्यामिततेजसः ॥ ६
यादवानां कुलकरो बलवान्वीर्यसंमतः ।
अवमेने स तु क्षत्रं दर्पपूर्णः सुमन्दधीः ॥ ७
न चातिष्ठत्पितुः शास्त्रे बलदर्पविमोहितः ।
अवमेने च पितरं भ्रातृश्चाप्यपराजितः ॥ ८
पृथिव्यां चतुरन्तायां यदुरेवाभवद्वली ।
वशे कृत्वा स नृपतीनवसन्नागसाह्वये ॥ ९
तं पिता परमक्रुद्धो ययातिर्नहुषात्मजः ।
शशाप पुत्रं गान्धारे राज्याच्च व्यपरोपयत् ॥ १०
ये चैनमन्ववर्तन्त भ्रातरो बलदर्पितम् ।
शशाप तानपि क्रुद्धो ययातिस्तनयानथ ॥ ११
यवीयांसं ततः पूरुं पुत्रं स्ववशवर्तिनम् ।
राज्ये निवेशयामास विधेयं नृपसत्तमः ॥ १२
एवं ज्येष्ठोऽप्यथोत्सिक्तो न राज्यमभिजायते ।

यवीयांसोऽभिजायन्ते राज्यं वृद्धोपसेवया ॥ १३
तथैव सर्वधर्मज्ञः पितुर्मम पितामहः ।
प्रतीपः पृथिवीपालस्त्रिषु लोकेषु विश्रुतः ॥ १४
तस्य पार्थिवसिंहस्य राज्यं धर्मेण शासतः ।
त्रयः प्रजज्ञिरे पुत्रा देवकल्पा यशस्विनः ॥ १५
देवापिरभवज्ज्येष्ठो बाह्मीकस्तदनन्तरम् ।
तृतीयः शंतनुस्तात धृतिमान्मे पितामहः ॥ १६
देवापिस्तु महातेजास्त्वग्दोपी राजसत्तमः ।
धार्मिकः सत्यवादी च पितुः शुश्रूषणे रतः ॥ १७
पौरजानपदानां च संमतः साधुसत्कृतः ।
सर्वेषां बालवृद्धानां देवापिर्हृदयंगमः ॥ १८
प्राज्ञश्च सत्यसंधश्च सर्वभूतहिते रतः ।
वर्तमानः पितुः शास्त्रे ब्राह्मणानां तथैव च ॥ १९
बाह्मीकस्य प्रियो भ्राता शंतनोश्च महात्मनः ।
सौभ्रात्रं च परं तेषां सहितानां महात्मनाम् ॥ २०
अथ कालस्य पर्याये वृद्धो नृपतिसत्तमः ।
संभारानभिषेकार्थं कारयामास शास्त्रतः ।
मङ्गलानि च सर्वाणि कारयामास चाभिभूः ॥ २१
तं ब्राह्मणाश्च वृद्धाश्च पौरजानपदैः सह ।
सर्वे निवारयामासुर्देवापेरभिषेचनम् ॥ २२
स तच्छ्रुत्वा तु नृपतिरभिषेकनिवारणम् ।
अश्रुकण्ठोऽभवद्राजा पर्यशोचत चात्मजम् ॥ २३
एवं वदान्यो धर्मज्ञः सत्यसंधश्च सोऽभवत् ।
प्रियः प्रजानामपि संस्त्वग्दोषेण प्रदूषितः ॥ २४
हीनाङ्गं पृथिवीपालं नाभिनन्दन्ति देवताः ।
इति कृत्वा नृपश्रेष्ठं प्रत्यषेधन्दिजर्षभाः ॥ २५
ततः प्रव्यथितात्मासौ पुत्रशोकसमन्वितः ।
ममार तं मृतं दृष्ट्वा देवापिः संश्रितो वनम् ॥ २६
बाह्मीको मातुलकुले त्यक्त्वा राज्यं व्यवस्थितः ।
पितृभ्रातृन्परित्यज्य प्राप्तवानुरमृद्धिमत् ॥ २७

बाह्यैकेन त्वनुज्ञातः शंतनुर्लोकविश्रुतः ।
 पितर्युपरते राजन् राजा राज्यमकारयत् ॥ २८
 तथैवाहं मतिमता परिचिन्त्येह पाण्डुना ।
 ज्येष्ठः प्रभ्रंशितो राज्याद्वीनाङ्ग इति भारत ॥ २९
 पाण्डुस्तु राज्यं संप्राप्तः कनीयानपि सन्नृपः ।
 विनाशे तस्य पुत्राणामिदं राज्यमरिदम् ।
 मय्यभागिनि राज्याय कथं त्वं राज्यमिच्छसि ॥ ३०

युधिष्ठिरो राजपुत्रो महात्मा
 न्यायागतं राज्यमिदं च तस्य ।
 स कौरवस्यास्य जनस्य भर्ता
 प्रशासिता चैव महानुभावः ॥ ३१
 स सत्यसंधः सतताग्रमत्तः
 शास्त्रे स्थितो बन्धुजनस्य साधुः ।
 प्रियः प्रजानां सुहृदानुकम्पी
 जितेन्द्रियः साधुजनस्य भर्ता ॥ ३२
 क्षमा तितिक्षा दम आर्जवं च
 सत्यव्रतत्वं श्रुतमप्रमादः ।
 भूतानुकम्पा ह्यनुशासनं च
 युधिष्ठिरे राजगुणाः समस्ताः ॥ ३३
 अराजपुत्रस्त्वमनार्यवृत्तो
 लुब्धस्तथा बन्धुषु पापबुद्धिः ।
 क्रमागतं राज्यमिदं परेषां
 हर्तुं कथं शक्यसि दुर्विनीतः ॥ ३४
 प्रयच्छ राज्यार्धमपेतमोहः
 सवाहनं त्वं सपरिच्छदं च ।
 ततोऽवशेषं तव जीवितस्य
 सहानुजस्यैव भवेन्नरेन्द्र ॥ ३५
 इति श्रीमहाभारते उद्योगपर्वणि
 सप्तचत्वारिंशदधिकशततमोऽध्यायः ॥ १४७ ॥

१४८

वासुदेव उवाच ।

एवमुक्ते तु भीष्मेण द्रोणेन विदुरेण च ।
 गान्धार्या धृतराष्ट्रेण न च मन्दोऽन्वबुध्यत ॥ १
 अवधूयोत्थितः क्रुद्धो रोषात्सरक्तलोचनः ।
 अन्वद्रवन्त तं पश्चाद्राजानस्त्यक्तजीविताः ॥ २
 आज्ञापयच्च राज्ञस्तान्पार्थिवान्दुष्टचेतसः ।
 प्रयाध्वं वै कुरुक्षेत्रं पुष्योऽद्येति पुनः पुनः ॥ ३
 ततस्ते पृथिवीपालाः प्रययुः सहसैनिकाः ।
 भीष्मं सेनापतिं कृत्वा संहृष्टाः कालचोदिताः ॥ ४
 अक्षौहिण्यो दशैका च पार्थिवानां समागताः ।
 तासां प्रमुखतो भीष्मस्तालकेतुर्व्यरोचत ।
 यदत्र युक्तं प्राप्तं च तद्विधत्स्व विशां पते ॥ ५
 उक्तं भीष्मेण यद्वाक्यं द्रोणेन विदुरेण च ।
 गान्धार्या धृतराष्ट्रेण समक्षं मम भारत ।
 एतत्ते कथितं राजन्यद्वृत्तं कुरुसंसदि ॥ ६
 साम आदौ प्रयुक्तं मे राजन्सौभ्रात्रमिच्छता ।
 अभेदात्कुरुवंशस्य प्रजानां च विवृद्धये ॥ ७
 पुनर्भेदश्च मे युक्तो यदा साम न गृह्यते ।
 कर्मानुकीर्तनं चैव देवमानुषसंहितम् ॥ ८
 यदा नाद्रियते वाक्यं सामपूर्वं सुयोधनः ।
 तदा मया समानीय भेदिताः सर्वपार्थिवाः ॥ ९
 अद्भुतानि च घोराणि दारुणानि च भारत ।
 अमानुषाणि कर्माणि दर्शितानि च मे विभो ॥ १०
 भर्त्सयित्वा तु राज्ञस्तांस्तृणीकृत्य सुयोधनम् ।
 राधेयं भीषयित्वा च सौबलं च पुनः पुनः ॥ ११
 न्यूनतां धार्तराष्ट्राणां निन्दां चैव पुनः पुनः ।
 भेदयित्वा नृपान्सर्वान्वाग्भिर्मन्त्रेण चासकृत् ॥ १२
 पुनः सामाभिसंयुक्तं संप्रदानमथाब्रुवम् ।
 अभेदात्कुरुवंशस्य कार्ययोगात्तथैव च ॥ १३

ते बाला धृतराष्ट्रस्य भीष्मस्य विदुरस्य च ।
 तिष्ठेयुः पाण्डवाः सर्वे हित्वा मानमधश्चराः ॥ १४
 प्रयच्छन्तु च ते राज्यमनीशास्ते भवन्तु च ।
 यथाह राजा गाङ्गेयो विदुरश्च तथास्तु तत् ॥ १५
 सर्वं भवतु ते राज्यं पञ्च ग्रामान्विसर्जय ।
 अवश्यं भरणीया हि पितुस्ते राजसत्तम ॥ १६
 एवमुक्तस्तु दृष्टात्मा नैव भावं व्यमुञ्चत ।
 दण्डं चतुर्थं पश्यामि तेषु पापेषु नान्यथा ॥ १७
 निर्याताश्च विनाशाय कुरुक्षेत्रं नराधिपाः ।
 एतत्ते कथितं सर्वं यद्वृत्तं कुरुसंसदि ॥ १८
 न ते राज्यं प्रयच्छन्ति विना युद्धेन पाण्डव ।
 विनाशहेतवः सर्वे प्रत्युपस्थितमृत्यवः ॥ १९

इति श्रीमहाभारते उद्योगपर्वणि

अष्टचत्वारिंशदधिकशततमोऽध्यायः ॥ १४८ ॥

॥ समाप्तं कर्णोपनिषद्पर्वं ॥

१४९

वैशंपायन उवाच ।

जनाईनवचः श्रुत्वा धर्मराजो युधिष्ठिरः ।
 भ्रातृनुवाच धर्मात्मा समक्षं केशवस्य ह ॥ १
 श्रुतं भवद्विषयद्वृत्तं सभायां कुरुसंसदि ।
 केशवस्यापि यद्वाक्यं तत्सर्वमवधारितम् ॥ २
 तस्मात्सेनाविभागं मे कुरुष्वं नरसत्तमाः ।
 अक्षौहिण्यस्तु सप्तैताः समेता विजयाय वै ॥ ३
 तासां मे पतयः सप्त विख्यातास्तान्निबोधत ।
 द्रुपदश्च विराटश्च धृष्टद्युम्नशिखण्डिनौ ॥ ४
 सात्यकिश्चेकितानश्च भीमसेनश्च वीर्यवान् ।
 एते सेनाप्रणेतारो वीराः सर्वे तनुत्यजः ॥ ५
 सर्वे वेदविदः शूराः सर्वे सुचरितव्रताः ।
 ह्रीमन्तो नीतिमन्तश्च सर्वे युद्धविशारदाः ।
 इष्वरकुशलाश्चैव तथा सर्वास्त्रयोधिनः ॥ ६

सप्तानामपि यो नेता सेनानां प्रविभागवित् ।
 यः सहेत रणे भीष्मं शरार्चिःपावकोपमम् ॥ ७
 त्वं तावत्सहदेवात्र प्रब्रूहि कुरुनन्दन ।
 स्वमतं पुरुषव्याघ्र को नः सेनापतिः क्षमः ॥ ८
 सहदेव उवाच ।
 संयुक्त एकदुःखश्च वीर्यवांश्च महीपतिः ।
 यं समाश्रित्य धर्मज्ञं स्वमंशमनुयुञ्जमहे ॥ ९
 मत्स्यो विराटो बलवान्कृताब्धो युद्धदुर्मदः ।
 प्रसहिष्यति संग्रामे भीष्मं तांश्च महारथान् ॥ १०
 वैशंपायन उवाच ।

तथोक्ते सहदेवेन वाक्ये वाक्यविशारदः ।
 नकुलोऽनन्तरं तस्मादिदं वचनमाददे ॥ ११
 वयसा शास्त्रतो धैर्यात्कुलेनाभिजनेन च ।
 ह्रीमान्कुलान्वितः श्रीमान्सर्वशास्त्रविशारदः ॥ १२
 वेदं चास्त्रं भरद्वाजादुर्धर्षः सत्यसंगरः ।
 यो नित्यं स्पर्धते द्रोणं ममैव महाबलम् ॥ १३
 श्लाघ्यः पार्थिवसंघस्य प्रमुखे वाहिनीपतिः ।
 पुत्रपौत्रैः परिवृतः शतशाख इव द्रुमः ॥ १४
 यस्तताप तपो घोरं सदारः पृथिवीपतिः ।
 रोषाद्द्रोणविनाशाय वीरः समितिशोभनः ॥ १५
 पितेवास्मान्समाधत्ते यः सदा पार्थिवर्षभः ।
 श्वशुरो द्रुपदोऽस्माकं सेनामग्रे प्रकर्षतु ॥ १६
 स द्रोणभीष्मावायान्तौ सहैदिति मतिर्मम ।
 स हि दिव्यास्त्रविद्राजा सखा चाङ्गिरसो नृपः ॥
 माद्रीसुताभ्यामुक्ते तु स्वमते कुरुनन्दनः ।
 वासविर्वासवसमः सव्यसाच्यब्रवीद्वचः ॥ १८
 योऽयं तपःप्रभावेन ऋषिसंतोषणेन च ।
 दिव्यः पुरुष उत्पन्नो ज्वालावर्णो महाबलः ॥ १९
 धनुष्मान्कवची खड्गी रथमारुह्य दंशितः ।
 दिव्यैर्हयवैर्युक्तमग्निकुण्डात्समुत्थितः ॥ २०

गर्जन्निव महामेघो रथघोषेण वीर्यवान् ।
 सिंहसंहननो वीरः सिंहविक्रान्तविक्रमः ॥ २१
 सिंहोरस्को महाबाहुः सिंहवक्षा महाबलः ।
 सिंहप्रगर्जनो वीरः सिंहस्कन्धो महाद्युतिः ॥ २२
 सुभ्रूः सुदंष्ट्रः सुहनुः सुबाहुः सुमुखोऽकृशः ।
 सुजत्रुः सुविशालाक्षः सुपादः सुप्रतिष्ठितः ॥ २३
 अभेद्यः सर्वशस्त्राणां प्रभिन्न इव वारणः ।
 जज्ञे द्रोणविनाशाय सत्यवादी जितेन्द्रियः ॥ २४
 धृष्टद्युम्नमहं मन्ये सहेद्भीष्मस्य सायकान् ।
 वज्राशनिसमस्पर्शान्दीप्तास्यानुरगानिव ॥ २५
 यमदूतसमान्वेगे निपाते पावकोपमान् ।
 रामेणाजौ विषहितान्वज्रनिष्पेषदारुणान् ॥ २६
 पुरुषं तं न पश्यामि यः सहेत महाव्रतम् ।
 धृष्टद्युम्नमृते राजन्निति मे धीयते मतिः ॥ २७
 क्षिप्रहस्तश्चित्रयोधी मतः सेनापतिर्मम ।
 अभेद्यकवचः श्रीमान्मातङ्ग इव यूथपः ॥ २८

भीम उवाच ।

वधार्थं यः समुत्पन्नः शिखण्डी द्रुपदात्मजः ।
 वदन्ति सिद्धा राजेन्द्र ऋषयश्च समागताः ॥ २९
 यस्य संग्राममध्येषु दिव्यमस्त्रं विकुर्वतः ।
 रूपं द्रक्ष्यन्ति पुरुषा रामस्येव महात्मनः ॥ ३०
 न तं युद्धेषु पश्यामि यो विभिन्द्याच्छिखण्डिनम् ।
 शस्त्रेण समरे राजन्संनद्धं स्यन्दने स्थितम् ॥ ३१
 द्वैरथे विषहेन्नान्यो भीष्मं राजन्महाव्रतम् ।
 शिखण्डिनमृते वीरं स मे सेनापतिर्मतः ॥ ३२

युधिष्ठिर उवाच ।

सर्वस्य जगतस्तात सारासारं बलाबलम् ।
 सर्वं जानाति धर्मात्मा गतमेष्यच्च केशवः ॥ ३३
 यमाह कृष्णो दाशार्हः सोऽस्तु नो वाहिनीपतिः ।
 कृतास्त्रो ह्यकृतास्त्रो वा वृद्धो वा यदि वा युवा ॥ ३४

एष नो विजये मूलमेष तात विपर्यये ।
 अत्र प्राणाश्च राज्यं च भावाभावौ सुखासुखे ॥ ३५
 एष धाता विधाता च सिद्धिरत्र प्रतिष्ठिता ।
 यमाह कृष्णो दाशार्हः स नः सेनापतिः क्षमः ।
 ब्रवीतु वदतां श्रेष्ठो निशा समतिवर्तते ॥ ३६
 ततः सेनापति कृत्वा कृष्णस्य वशवर्तिनम् ।
 रात्रिशेषे व्यतिक्रान्ते प्रयास्यामो रणाजिरम् ।
 अधिवासितशस्त्राश्च कृतकौतुकमङ्गलाः ॥ ३७

वैशंपायन उवाच ।

तस्य तद्वचनं श्रुत्वा धर्मराजस्य धीमतः ।
 अब्रवीत्पुण्डरीकाक्षो धनंजयमवेक्ष्य ह ॥ ३८
 ममाप्येते महाराज भवद्विर्य उदाहृताः ।
 नेतारस्तव सेनायाः शूरा विक्रान्तयोधिनः ।
 सर्व एते समर्था हि तव शत्रून्प्रमर्दितुम् ॥ ३९
 इन्द्रस्यापि भयं ह्येते जनयेयुर्महाहवे ।
 किं पुनर्धार्तराष्ट्राणां लुब्धानां पापचेतसाम् ॥ ४०
 मयापि हि महाबाहो त्वत्प्रियार्थमरिदम् ।
 कृतो यत्नो महांस्तत्र शमः स्यादिति भारत ।
 धर्मस्य गतमानृण्यं न स्म वाच्या विवक्षताम् ॥ ४१
 कृतार्थं मन्यते बालः सोऽऽत्मानमविचक्षणः ।
 धार्तराष्ट्रो बलस्थं च मन्यतेऽऽत्मानमातुरः ॥ ४२
 युज्यतां वाहिनी साधु वधसाध्या हि ते मताः ।
 न धार्तराष्ट्राः शक्ष्यन्ति स्थातुं दृष्ट्वा धनंजयम् ॥ ४३
 भीमसेनं च संक्रुद्धं यमौ चापि यमोपमौ ।
 युयुधानद्वितीयं च धृष्टद्युम्नममर्षणम् ॥ ४४
 अभिमन्युं द्रौपदेयान्विराटद्रुपदावपि ।
 अक्षौहिणीपतींश्चान्यान्नरेन्द्रान्दृढविक्रमान् ॥ ४५
 सारवद्वलमस्माकं दुष्प्रदर्ष दुरासदम् ।
 धार्तराष्ट्रबलं संख्ये वधिष्यति न संशयः ॥ ४६
 एवमुक्ते तु कृष्णेन संग्रह्यन्नरोत्तमाः ।

तेषां प्रहृष्टमनसां नादः समभवन्महान् ॥ ४७
 योग इत्यथ सैन्यानां त्वरतां संप्रधावताम् ।
 हयवारणशब्दश्च नेमिघोषश्च सर्वशः ।
 शङ्खदुन्दुभिनिर्घोषस्तुमुलः सर्वतोऽभवत् ॥ ४८
 प्रयास्यतां पाण्डवानां ससैन्यानां समन्ततः ।
 गङ्गेव पूर्णा दुर्धर्षा समदृश्यत बाहिनी ॥ ४९
 अग्रानीके भीमसेनो माद्रीपुत्रौ च दंशितौ ।
 सौभद्रो द्रौपदेयाश्च धृष्टद्युम्नश्च पार्षतः ।
 प्रभद्रकाश्च पाञ्चाला भीमसेनमुखा ययुः ॥ ५०
 ततः शब्दः समभवत्समुद्रस्येव पर्वणि ।
 हृष्टानां संप्रयातानां घोषो दिवमिवास्पृशत् ॥ ५१
 प्रहृष्टा दंशिता योधाः परानीकविदारणाः ।
 तेषां मध्ये ययौ राजा कुन्तीपुत्रो युधिष्ठिरः ॥ ५२
 शकटापणवेशाश्च यानयुग्यं च सर्वशः ।
 कोशयन्त्रायुधं चैव ये च वैद्याश्चिकित्सकाः ॥ ५३
 फल्गु यच्च बलं किञ्चित्थैव कृशदुर्बलम् ।
 तत्संगृह्य ययौ राजा ये चापि परिचारकाः ॥ ५४
 उपप्लव्ये तु पाञ्चाली द्रौपदी सत्यवादिनी ।
 सह स्त्रीभिर्निवृते दासीदाससमावृता ॥ ५५
 कृत्वा मूलप्रतीकाराङ्गुलैः स्थावरजङ्गमैः ।
 स्कन्धावारेण महता प्रययुः पाण्डुनन्दनाः ॥ ५६
 ददतो गां हिरण्यं च ब्राह्मणैरभिसंवृताः ।
 स्तूयमाना ययू राजन्त्यैर्मणिविभूषितैः ॥ ५७
 केकया धृष्टकेतुश्च पुत्रः काश्यप्यश्च चाभिभूः ।
 श्रेणिमान्वसुदानश्च शिखण्डी चापराजितः ॥ ५८
 हृष्टास्तुष्टाः कवचिनः सशस्त्राः समलंकृताः ।
 राजानमन्वयुः सर्वे परिवार्य युधिष्ठिरम् ॥ ५९
 जघनार्धे विराटश्च यज्ञसेनश्च सोमकिः ।
 सुधर्मा कुन्तिभोजश्च धृष्टद्युम्नस्य चात्मजाः ॥ ६०
 रथायुतानि चत्वारि हयाः पञ्चगुणास्ततः ।

पत्तिसैन्यं दशगुणं सादिनामयुतानि षट् ॥ ६१
 अनाधृष्टिश्चेकितानश्चेदिराजोऽथ सात्यकिः ।
 परिवार्य ययुः सर्वे वासुदेवधनंजयौ ॥ ६२
 आसाद्य तु कुरुक्षेत्रं व्यूढानीकाः प्रहारिणः ।
 पाण्डवाः समदृश्यन्त नर्दन्तो वृषभा इव ॥ ६३
 तेऽवगाह्य कुरुक्षेत्रं शङ्खान्धुमुरदिमाः ।
 तथैव दध्मतुः शङ्खौ वासुदेवधनंजयौ ॥ ६४
 पाञ्चजन्यस्य निर्घोषं विस्फूर्जितमिवाशनेः ।
 निशम्य सर्वसैन्यानि समदृश्यन्त सर्वशः ॥ ६५
 शङ्खदुन्दुभिसंस्रष्टः सिंहनादस्तरस्विनाम् ।
 पृथिवी चान्तरिक्षं च सागरांश्चान्वनादयत् ॥ ६६
 ततो देशे समे स्निग्धे प्रभूतयवसेन्धने ।
 निवेशयामास तदा सेनां राजा युधिष्ठिरः ॥ ६७
 परिहृत्य श्मशानानि देवतायतनानि च ।
 आश्रमांश्च महर्षीणां तीर्थान्यायतनानि च ॥ ६८
 मधुरानूपरे देशे शिवे पुण्ये महीपतिः ।
 निवेशं कारयामास कुन्तीपुत्रो युधिष्ठिरः ॥ ६९
 ततश्च पुनरुत्थाय सुखी विश्रान्तवाहनः ।
 प्रययौ पृथिवीपालैर्वृतः शतसहस्रशः ॥ ७०
 विद्राव्य शतशो गुल्मान्धार्तराष्ट्रस्य सैनिकान् ।
 पर्यक्रामत्समन्ताच्च पार्थेन सह केशवः ॥ ७१
 शिबिरं मापयामास धृष्टद्युम्नश्च पार्षतः ।
 सात्यकिश्च रथोदारो युयुधानः प्रतापवान् ॥ ७२
 आसाद्य सरितं पुण्यां कुरुक्षेत्रे हिरण्वतीम् ।
 सूपतीर्थां शुचिजलां शर्करापङ्कजर्जिताम् ॥ ७३
 खानयामास परिखां केशवस्तत्र भारत ।
 गुह्यर्थमपि चादिश्य बलं तत्र न्यवेशयत् ॥ ७४
 विधिर्यः शिविरस्यासीत्पाण्डवानां महात्मनाम् ।
 तद्विधानि नरेन्द्राणां कारयामास केशवः ॥ ७५
 प्रभूतजलकाष्ठानि दुराधर्षतराणि च ।

भक्ष्यभोज्योपपन्नानि शतशोऽथ सहस्रशः ॥ ७६
 शिविराणि महार्हाणि राज्ञां तत्र पृथक्पृथक् ।
 विमानानीव राजेन्द्र निविष्टानि महीतले ॥ ७७
 तत्रासञ्जिह्वितः प्राज्ञाः शतशो दत्तवेतनाः ।
 सर्वोपकरणैर्युक्ता वैद्याश्च सुविशारदाः ॥ ७८
 ज्याधनुर्वर्मशस्त्राणां तथैव मधुसर्पिषोः ।
 ससर्जरसपांसूनां राशयः पर्वतोपमाः ॥ ७९
 बहूदकं सुयवसं तुषाङ्गारसमन्वितम् ।
 शिविरे शिविरे राजा संचकार युधिष्ठिरः ॥ ८०
 महायन्त्राणि नाराचास्तोमरर्ष्टिपरश्वधाः ।
 धनूंषि कवचादीनि ह्यभूवन्नृणां तदा ॥ ८१
 गजाः कङ्कटसंनाहा लोहवर्मोत्तरच्छदाः ।
 अदृश्यंस्तत्र गिर्याभाः सहस्रशतयोधिनः ॥ ८२
 निविष्टान्पाण्डवांस्तत्र ज्ञात्वा मित्राणि भारत ।
 अभिसस्रुर्यथोद्देशं सबलाः सहवाहनाः ॥ ८३
 चरितब्रह्मचर्यास्ते सोमपा भूरिदक्षिणाः ।
 जयाय पाण्डुपुत्राणां समाजग्मुर्महीक्षितः ॥ ८४

इति श्रीमहाभारते उद्योगपर्वणि

एकोनपञ्चाशदधिकशततमोऽध्यायः ॥ १४९ ॥

१५०

जनमेजय उवाच ।

युधिष्ठिरं सहानीकमुपयान्तं युयुत्सया ।
 संनिविष्टं कुरुक्षेत्रे वासुदेवेन पालितम् ॥ १
 विराटद्रुपदाभ्यां च सपुत्राभ्यां समन्वितम् ।
 केकयैर्वृष्णिभिश्चैव पार्थिवैः शतशो वृतम् ॥ २
 महेन्द्रमिव चादित्यैरभिगुप्तं महारथैः ।
 श्रुत्वा दुर्योधनो राजा किं कार्यं प्रत्यपद्यत ॥ ३
 एतदिच्छाम्यहं श्रोतुं विस्तरेण तपोधन ।
 संभ्रमे तुमुले तस्मिन्यदासीत्कुरुजाङ्गले ॥ ४
 व्यथयेयुर्हि देवानां सेनामपि समागमे ।

पाण्डवा वासुदेवश्च विराटद्रुपदौ तथा ॥ ५
 धृष्टद्युम्नश्च पाञ्चाल्यः शिखण्डी च महारथः ।
 युयुधानश्च विक्रान्तो देवैरपि दुरासदः ॥ ६
 एतदिच्छाम्यहं श्रोतुं विस्तरेण तपोधन ।
 कुरूणां पाण्डवानां च यद्यदासीद्विचेष्टितम् ॥ ७

वैशंपायन उवाच ।

प्रतियाते तु दाशार्हं राजा दुर्योधनस्तदा ।
 कर्णं दुःशासनं चैव शकुनि चाब्रवीदिदम् ॥ ८
 अकृतेनैव कार्येण गतः पार्थान्योक्षजः ।
 स एनान्मन्युनाविष्टो ध्रुवं वक्ष्यत्यसंशयम् ॥ ९
 इष्टो हि वासुदेवस्य पाण्डवैर्मम विग्रहः ।
 भीमसेनार्जुनौ चैव दाशार्हस्य मते स्थितौ ॥ १०
 अजातशत्रुरप्यद्य भीमार्जुनवशानुगः ।
 निवृत्तश्च मया पूर्वं सह सर्वैः सहोदरैः ॥ ११
 विराटद्रुपदौ चैव कृतवैरौ मया सह ।
 तौ च सेनाप्रणेतारौ वासुदेववशानुगौ ॥ १२
 भविता विग्रहः सोऽयं तुमुलो लोमहर्षणः ।
 तस्मात्संग्रामिकं सर्वं कारयध्वमतन्द्रिताः ॥ १३
 शिविराणि कुरुक्षेत्रे क्रियन्तां वसुधाधिपाः ।
 सुपर्याप्तावकाशानि दुरादेयानि शत्रुभिः ॥ १४
 आसन्नजलकाष्ठानि शतशोऽथ सहस्रशः ।
 अच्छेद्याहारमार्गाणि रत्नोच्चयचितानि च ।
 विविधायुधपूर्णानि पताकाध्वजवन्ति च ॥ १५
 समाश्च तेषां पन्थानः क्रियन्तां नगराद्वहिः ।
 प्रयाणं घुष्यतामद्य श्वोभूत इति माचिरम् ॥ १६
 ते तथेति प्रतिज्ञाय श्वोभूते चक्रिरे तथा ।
 हृष्टरूपा महात्मानो विनाशाय महीक्षिताम् ॥ १७
 ततस्ते पार्थिवाः सर्वे तच्छ्रुत्वा राजशासनम् ।
 आसनेभ्यो महार्हेभ्य उदतिष्ठन्नमर्षिताः ॥ १८
 बाहून्परिघसंकाशान्संसृशन्तः शनैः शनैः ।

काञ्चनाङ्गददीप्तांश्च चन्दनागरभूषितान् ॥ १९
 उष्णीषाणि नियच्छन्तः पुण्डरीकनिभैः करैः ।
 अन्तरीयोत्तरीयाणि भूषणानि च सर्वशः ॥ २०
 ते रथान्स्थिनः श्रेष्ठा ह्यांश्च ह्यकोविदाः ।
 सज्जयन्ति स्म नागांश्च नागशिक्षासु निष्ठिताः ॥
 अथ वर्माणि चित्राणि काञ्चनानि बहूनि च ।
 विविधानि च शस्त्राणि चक्रुः सज्जानि सर्वशः ॥
 पदातयश्च पुरुषाः शस्त्राणि विविधानि च ।
 उपजहुः शरीरेषु हेमचित्राण्यनेकशः ॥ २३
 तदुत्सव इवोदयं संप्रहृष्टनरावृतम् ।
 नगरं धार्तराष्ट्रस्य भारतासीत्समाकुलम् ॥ २४
 जनौघसलिलावर्तो रथनागाश्चमीनवान् ।
 शङ्खदुन्दुभिनिर्घोषः कोशसंचयरत्नवान् ॥ २५
 चित्राभरणवर्मोर्मिः शस्त्रनिर्मलफेनवान् ।
 प्रासादमालाद्रिवृतो रथ्यापणमहाह्वदः ॥ २६
 योधचन्द्रोदयोद्भूतः कुरुराजमहार्णवः ।
 अदृश्यत तदा राजंश्चन्द्रोदय इवार्णवः ॥ २७

इति श्रीमहाभारते उद्योगपर्वणि

पञ्चाशदधिकशततमोऽध्यायः ॥ १५० ॥

१५१

वैशंपायन उवाच ।

वासुदेवस्य तद्वाक्यमनुस्मृत्य युधिष्ठिरः ।
 पुनः पप्रच्छ वाष्णेयं कथं मन्दोऽब्रवीदिदम् ॥ १
 अस्मिन्नभ्यागते काले किं च नः क्षमसच्युत ।
 कथं च वर्तमाना वै स्वधर्मान् च्यवेमहि ॥ २
 दुर्योधनस्य कर्णस्य शकुनेः सौबलस्य च ।
 वासुदेव मतज्ञोऽसि मम सभ्रातृकस्य च ॥ ३
 विदुरस्यापि ते वाक्यं श्रुतं भीष्मस्य चोभयोः ।
 कुन्त्याश्च विपुलप्रज्ञ प्रज्ञा कात्स्न्येन ते श्रुता ॥ ४
 सर्वमेतदतिक्रम्य विचार्य च पुनः पुनः ।

यन्नः क्षमं महाबाहो तद्वधीह्यविचारयन् ॥ ५
 श्रुत्वैतद्वर्मराजस्य धर्मार्थसहितं वचः ।
 मेघदुन्दुभिनिर्घोषः कृष्णो वचनमब्रवीत् ॥ ६
 उक्तवानस्मि यद्वाक्यं धर्मार्थसहितं हितम् ।
 न तु तन्निकृतिप्रज्ञे कौरव्ये प्रतितिष्ठति ॥ ७
 न च भीष्मस्य दुर्मेधाः शृणोति विदुरस्य वा ।
 मम वा भाषितं किञ्चित्सर्वमेवातिवर्तते ॥ ८
 न स कामयते धर्मं न स कामयते यशः ।
 जितं स मन्यते सर्वं दुरात्मा कर्णमाश्रितः ॥ ९
 बन्धमाज्ञापयामास मम चापि सुयोधनः ।
 न च तं लब्धवान्कामं दुरात्मा शासनातिगः ॥
 न च भीष्मो न च द्रोणो युक्तं तत्राहतुर्वचः ।
 सर्वे तमनुवर्तन्ते ऋते विदुरमच्युत ॥ ११
 शकुनिः सौबलश्चैव कर्णदुःशासनावपि ।
 त्वय्ययुक्तान्यभाषन्त मूढा मूढममर्षणम् ॥ १२
 किं च तेन मयोक्तेन यान्यभाषन्त कौरवाः ।
 संक्षेपेण दुरात्मासौ न युक्तं त्वयि वर्तते ॥ १३
 न पार्थिवेषु सर्वेषु य इमे तव सैनिकाः ।
 यत्पापं यन्न कल्याणं सर्वं तस्मिन्प्रतिष्ठितम् ॥ १४
 न चापि वयमत्यर्थं परित्यागेन कर्हिचित् ।
 कौरवैः शममिच्छामस्तत्र युद्धमनन्तरम् ॥ १५
 तच्छ्रुत्वा पार्थिवाः सर्वे वासुदेवस्य भाषितम् ।
 अब्रुवन्तो मुखं राज्ञः समुदैक्षन्त भारत ॥ १६
 युधिष्ठिरस्त्वभिप्रायमुपलभ्य महीक्षिताम् ।
 योगमाज्ञापयामास भीमार्जुनयमैः सह ॥ १७
 ततः किलकिलाभूतमनीकं पाण्डवस्य ह ।
 आज्ञापिते तदा योगे समहृष्यन्त सैनिकाः ॥ १८
 अवध्यानां वधं पश्यन्धर्मराजो युधिष्ठिरः ।
 निष्ठनन्भीमसेनं च विजयं चेदमब्रवीत् ॥ १९
 यदर्थं वनवासश्च प्राप्तं दुःखं च यन्मया ।

सोऽयमस्मानुपैत्येव परोऽनर्थः प्रयत्नतः ॥ २०
 यस्मिन्यन्तः कृतोऽस्माभिः स नो हीनः प्रयत्नतः ।
 अकृते तु प्रयत्नेऽस्मानुपावृत्तः कलिर्महान् ॥ २१
 कथं ह्यवधैः संग्रामः कार्यः सह भविष्यति ।
 कथं हत्वा गुरुन्वृद्धान्विजयो नो भविष्यति ॥ २२
 तच्छ्रुत्वा धर्मराजस्य सव्यसाची परंतपः ।
 यदुक्तं वासुदेवेन श्रावयामास तद्वचः ॥ २३
 उक्तवान्देवकीपुत्रः कुन्त्याश्च विदुरस्य च ।
 वचनं तत्त्वया राजन्निखिलेनावधारितम् ॥ २४
 न च तौ वक्ष्यतोऽधर्ममिति मे नैष्ठिकी मतिः ।
 न चापि युक्तं कौन्तेय निवर्तितुमयुध्यतः ॥ २५
 तच्छ्रुत्वा वासुदेवोऽपि सव्यसाचिवचस्तदा ।
 स्मयमानोऽब्रवीत्पार्थमेवमेतदिति ब्रुवन् ॥ २६
 ततस्ते धृतसकल्पा युद्धाय सहसैनिकाः ।
 पाण्डवेया महाराज तां रात्रिं सुखमावसन् ॥ २७

इति श्रीमहाभारते उद्योगपर्वणि

एकपञ्चाशदधिकशततमोऽध्यायः ॥ १५१ ॥

१५२

वैशंपायन उवाच ।

व्युषितायां रजन्यां तु राजा दुर्योधनस्ततः ।
 व्यभजत्तान्यनीकानि दश चैकं च भारत ॥ १
 नरहस्तिरथाश्वानां सारं मध्यं च फल्गु च ।
 सर्वेष्वेतेष्वनीकेषु संदिदेश महीपतिः ॥ २
 सानुकर्षाः सतूणीराः सवरूथाः सतोमराः ।
 सोपासङ्गाः सशक्तीकाः सनिषङ्गाः सपोथिकाः ॥ ३
 सध्वजाः सपताकाश्च सशरासनतोमराः ।
 रज्जुभिश्च विचित्राभिः सपाशाः सपरिस्तराः ॥ ४
 सकचग्रहविक्षेपाः सतैलगुडवालुकाः ।
 साशीविषघटाः सर्वे ससर्जरसपांसवः ॥ ५
 सघण्टाफलकाः सर्वे वासीवृक्षादनान्विताः ।

व्याघ्रचर्मपरीवारा वृताश्च द्वीपिचर्मभिः ॥ ६
 सवस्तयः सशृङ्गाश्च सप्रासविविधायुधाः ।
 सकुठाराः सकुदालाः सतैलक्षौमसर्पिषः ॥ ७
 चित्रानीकाः सुवपुषो ज्वलिता इव पावकाः ।
 तथा कवचिनः शूराः शस्त्रेषु कृतनिश्रमाः ॥ ८
 कुलीना हययोनिज्ञाः सारथ्ये विनिवेशिताः ।
 बद्धारिष्ठा बद्धकक्ष्या बद्धध्वजपताकिनः ॥ ९
 चतुर्युजो रथाः सर्वे सर्वे शस्त्रसमायुताः ।
 संहृष्टवाहनाः सर्वे सर्वे शतशरासनाः ॥ १०
 धुर्ययोर्हययोरेकस्तथान्यौ पार्ष्णिसारथी ।
 तौ चापि रथिनां श्रेष्ठौ रथी च हयवित्तथा ॥ ११
 नगराणीव गुप्तानि दुरादेयानि शत्रुभिः ।
 आसन्नरथसहस्राणि हेममालीनि सर्वशः ॥ १२
 यथा रथास्तथा नागा बद्धकक्ष्याः स्वलंकृताः ।
 बभूवुः सप्त पुरुषा रत्नवन्त इवाद्रयः ॥ १३
 द्वावङ्कुशधरौ तेषु द्वावुत्तमधनुर्धरौ ।
 द्वौ वरासिधरौ राजश्रेकः शक्तिपताकधृक् ॥ १४
 गजैर्मत्तैः समाकीर्णं सवर्मायुधकोशकैः ।
 तद्वभूव बलं राजन्कौरव्यस्य सहस्रशः ॥ १५
 विचित्रकवचामुक्तैः सपताकैः स्वलंकृतैः ।
 सादिभिश्चोपसंपन्ना आसन्नयुतशो हयाः ॥ १६
 सुसंग्राहाः सुसंतोषा हेमभाण्डपरिच्छदाः ।
 अनेकशतसाहस्रास्ते च सादिवशे स्थिताः ॥ १७
 नानारूपविकाराश्च नानाकवचशस्त्रिणः ।
 पदातिनो नरास्तत्र बभूवुर्हेममालिनः ॥ १८
 रथस्यासन्दश गजा गजस्य दश वाजिनः ।
 नरा दश हयस्यासन्पादरक्षाः समन्ततः ॥ १९
 रथस्य नागाः पञ्चाशन्नागस्यासन्शतं हयाः ।
 हयस्य पुरुषाः सप्त भिन्नसंधानकारिणः ॥ २०
 सेना पञ्चशतं नागा रथास्तावन्त एव च ।

दशसेना च पृतना पृतना दश वाहिनी ॥ २१
 वाहिनी पृतना सेना ध्वजिनी सादिनी चमूः ।
 अक्षौहिणीति पर्यायैर्निरुक्ताथ वरूथिनी ।
 एवं व्यूढान्यनीकानि कौरवेयेण धीमता ॥ २२
 अक्षौहिण्यो दशैका च संख्याताः सप्त चैव ह ।
 अक्षौहिण्यस्तु सप्तैव पाण्डवानामभूद्वलम् ।
 अक्षौहिण्यो दशैका च कौरवाणामभूद्वलम् ॥ २३
 नराणां पञ्चपञ्चाशदेषा पत्तिर्विधीयते ।
 सेनामुखं च तिस्रस्ता गुल्म इत्यभिसंज्ञितः ॥ २४
 दश गुल्मा गणस्त्वासीद्गणास्त्वयुतशोऽभवन् ।
 दुर्योधनस्य सेनासु योत्स्यमानाः प्रहारिणः ॥ २५
 तत्र दुर्योधनो राजा शूरान्बुद्धिमतो नरान् ।
 प्रसमीक्ष्य महाबाहुश्चक्रे सेनापतींस्तदा ॥ २६
 पृथगक्षौहिणीनां च प्रणेतृन्नरसत्तमान् ।
 विधिपूर्वं समानीय पार्थिवानभ्यषेचयत् ॥ २७
 कृपं द्रोणं च शल्यं च सैन्धवं च महारथम् ।
 सुदक्षिणं च काम्बोजं कृतवर्माणमेव च ॥ २८
 द्रोणपुत्रं च कर्णं च भूरिश्रवसमेव च ।
 शकुनि सौबलं चैव बाह्लीकं च महारथम् ॥ २९
 दिवसे दिवसे तेषां प्रतिवेले स भारत ।
 चक्रे स विविधाः संज्ञाः प्रत्यक्षं च पुनः पुनः ॥ ३०
 तथा विनियताः सर्वे ये च तेषां पदानुगाः ।
 बभूवुः सैनिका राजन्राज्ञः प्रियचिकीर्षवः ॥ ३१

इति श्रीमहाभारते उद्योगपर्वणि

द्विपञ्चाशदधिकशततमोऽध्यायः ॥ १५२ ॥

॥ समाप्तमभिनिर्याणपर्व ॥

१५३

वैशंपायन उवाच ।

ततः शांतनवं भीष्मं प्राञ्जलिर्धृतराष्ट्रजः ।
 सह सर्वैर्महीपालैरिदं वचनमब्रवीत् ॥ १

ऋते सेनाप्रणेतारं पृतना सुमहत्सपि ।
 दीर्यते युद्धमासाद्य पिपीलिकपुटं यथा ॥ २
 न हि जातु द्वयोर्बुद्धिः समा भवति कर्हिचित् ।
 शौर्यं च नाम नेतृणां स्पर्धते च परस्परम् ॥ ३
 श्रूयते च महाप्राज्ञ हैहयानमितौजसः ।
 अभ्ययुर्ब्राह्मणाः सर्वे समुच्छ्रितकुण्ठजवाः ॥ ४
 तानन्वयुस्तदा वैश्याः शूद्राश्चैव पितामह ।
 एकतस्तु त्रयो वर्णा एकतः क्षत्रियर्षभाः ॥ ५
 ते स्म युद्धेष्वभज्यन्त त्रयो वर्णाः पुनः पुनः ।
 क्षत्रियास्तु जयन्त्येव बहुलं चैकतो बलम् ॥ ६
 ततस्ते क्षत्रियानेव पप्रच्छुर्द्विजसत्तमाः ।
 तेभ्यः शशंसुर्धर्मज्ञा याथातथ्यं पितामह ॥ ७
 वयमेकस्य शृणुमो महाबुद्धिमतो रणे ।
 भवन्तस्तु पृथक्सर्वे स्वबुद्धिवशवर्तिनः ॥ ८
 ततस्ते ब्राह्मणाश्चकुरेकं सेनापतिं द्विजम् ।
 नयेषु कुशलं शूरमजयन्क्षत्रियांस्ततः ॥ ९
 एवं ये कुशलं शूरं हिते स्थितमकल्मषम् ।
 सेनापतिं प्रकुर्वन्ति ते जयन्ति रणे रिपून् ॥ १०
 भवानुशनसा तुल्यो हितैषी च सदा मम ।
 असंहार्यः स्थितो धर्मे स नः सेनापतिर्भव ॥ ११
 रश्मीवतामिवादित्यो वीरुधामिव चन्द्रमाः ।
 कुबेर इव यक्षाणां मरुतामिव वासवः ॥ १२
 पर्वतानां यथा मेरुः सुपर्णः पततामिव ।
 कुमार इव भूतानां वसूनामिव हव्यवाट् ॥ १३
 भवता हि वयं गुप्ताः शक्रेणैव दिवौकसः ।
 अनाधृष्या भविष्यामस्त्रिदशानामपि ध्रुवम् ॥ १४
 प्रयातु नो भवानग्रे देवानामिव पावकिः ।
 वयं त्वामनुयास्यामः सौरभेया इवर्षभम् ॥ १५
 भीष्म उवाच ।
 एवमेतन्महाबाहो यथा वदसि भारत ।

यथैव हि भवन्तो मे तथैव मम पाण्डवाः ॥ १६
 अपि चैव मया श्रेयो वाच्यं तेषां नराधिप ।
 योद्धव्यं तु तवार्थाय यथा स समयः कृतः ॥ १७
 न तु पश्यामि योद्धारमात्मनः सदृशं भुवि ।
 ऋते तस्मान्नरव्याघ्रात्कुन्तीपुत्राद्धनंजयात् ॥ १८
 स हि वेद महाबाहुर्दिव्यान्यस्त्राणि सर्वशः ।
 न तु मां विवृतो युद्धे जातु युध्येत पाण्डवः ॥ १९
 अहं स च क्षणेनैव निर्मनुष्यमिदं जगत् ।
 कुर्यां शस्त्रबलेनैव ससुरासुरराक्षसम् ॥ २०
 न त्वेवोत्सादनीया मे पाण्डोः पुत्रा नराधिप ।
 तस्माद्योधान्हनिष्यामि प्रयोगेणायुतं सदा ॥ २१
 एवमेषां करिष्यामि निधनं कुरुनन्दन ।
 न चेत्ते मां हनिष्यन्ति पूर्वमेव समागमे ॥ २२
 सेनापतिस्त्वहं राजन्समयेनापरेण ते ।
 भविष्यामि यथाकामं तन्मे श्रोतुमिहार्हसि ॥ २३
 कर्णो वा युध्यतां पूर्वमहं वा पृथिवीपते ।
 स्पर्धते हि सदात्यर्थं सूतपुत्रो मया रणे ॥ २४

कर्ण उवाच ।

नाहं जीवति गाङ्गेये योत्स्ये राजन्कथंचन ।
 हते भीष्मे तु योत्स्यामि सह गाण्डीवधन्वना ॥ २५
 वैशंपायन उवाच ।
 ततः सेनापति चक्रे विधिवद्भूरिदक्षिणम् ।
 धृतराष्ट्रात्मजो भीष्मं सोऽभिषिक्तो व्यरोचत ॥ २६
 ततो भेरीश्च शङ्खाश्च शतशश्चैव पुष्करान् ।
 वादयामासुरव्यघ्राः पुरुषा राजशासनात् ॥ २७
 सिंहनादाश्च विविधा वाहनानां च निस्वनाः ।
 प्रादुरासन्ननभ्रे च वर्षं रुधिरकर्दमम् ॥ २८
 निर्घाताः पृथिवीकम्पा गजवृंहितनिस्वनाः ।
 आसंश्च सर्वयोधानां पातयन्तो मनांश्च्युत ॥ २९
 वाचश्चाप्यशरीरिण्यो दिवश्चोल्काः प्रपेदिरे ।

शिवाश्च भयवेदिन्यो नेदुर्दृष्टिस्वरा भृशम् ॥ ३०
 सेनापत्ये यदा राजा गाङ्गेयमभिषिक्तवान् ।
 तदैतान्युग्ररूपाणि अभवञ्शतशो नृप ॥ ३१
 ततः सेनापतिं कृत्वा भीष्मं परबलार्दनम् ।
 वाचयित्वा द्विजश्रेष्ठान्निष्कैर्गोभिश्च भूरिशः ॥ ३२
 वर्धमानो जयाशीर्भिर्निर्ययौ सैनिकैर्वृतः ।
 आपगेयं पुरस्कृत्य भ्रातृभिः सहितस्तदा ।
 स्कन्धावारेण महता कुरुक्षेत्रं जगाम ह ॥ ३३
 परिक्रम्य कुरुक्षेत्रं कर्णेन सह कौरवः ।
 शिविरं मापयामास समे देशे नराधिपः ॥ ३४
 मधुरानूषरे देशे प्रभूतयवसेन्धने ।
 यथैव हास्तिनपुरं तद्वच्छिविरमाबभौ ॥ ३५

इति श्रीमहाभारते उद्योगपर्वणि

त्रिपञ्चाशदधिकशततमोऽध्यायः ॥ १५३ ॥

१५४

जनमेजय उवाच ।

आपगेयं महात्मानं भीष्मं शस्त्रभृतां वरम् ।
 पितामहं भारतानां ध्वजं सर्वमहीक्षिताम् ॥ १
 बृहस्पतिसमं बुद्ध्या क्षमया पृथिवीसमम् ।
 समुद्रमिव गाम्भीर्यं हिमवन्तमिव स्थिरम् ॥ २
 प्रजापतिमिवौदार्यं तेजसा भास्करोपमम् ।
 महेन्द्रमिव शत्रूणां ध्वंसनं शरवृष्टिभिः ॥ ३
 रणयज्ञे प्रतिभये स्वाभीले लोमहर्षणे ।
 दीक्षितं चिररात्राय श्रुत्वा राजा युधिष्ठिरः ॥ ४
 किमब्रवीन्महाबाहुः सर्वधर्मविशारदः ।
 भीमसेनार्जुनौ वापि कृष्णो वा प्रत्यपद्यत ॥ ५

वैशंपायन उवाच ।

आपद्धर्मार्थकुशलो महाबुद्धिर्युधिष्ठिरः ।
 सर्वान्भ्रातृन्समानीय वासुदेवं च सात्वतम् ।
 उवाच वदतां श्रेष्ठः सान्त्वपूर्वमिदं वचः ॥ ६

पर्याक्रामत सैन्यानि यत्तास्तिष्ठत दंशिताः ।
पितामहेन वो युद्धं पूर्वमेव भविष्यति ।
तस्मात्सप्तसु सेनासु प्रणेतृन्मम पश्यत ॥ ७

वासुदेव उवाच ।

यथार्हति भवान्वक्तुमस्मिन्काल उपस्थिते ।
तथेदमर्थवद्वाक्यमुक्तं ते भरतर्षभ ॥ ८
रोचते मे महाबाहो क्रियतां यदनन्तरम् ।
नायकास्तव सेनायामभिषिच्यन्तु सप्त वै ॥ ९

वैशंपायन उवाच ।

ततो द्रुपदमानाय्य विराटं शिनिपुंगवम् ।
धृष्टद्युम्नं च पाञ्चाल्यं धृष्टकेतुं च पार्थिवम् ।
शिखण्डिनं च पाञ्चाल्यं सहदेवं च मागधम् ॥ १०
एतान्सप्त महेष्वासान्वीरान्युद्धाभिनन्दिनः ।
सेनाप्रणेतृन्विधिवदभ्यषिञ्च्युधुधिश्विरः ॥ ११
सर्वसेनापति चात्र धृष्टद्युम्नमुपादिशत् ।
द्रोणान्तद्देतोस्तपन्नो य इन्द्राज्जातवेदसः ॥ १२
सर्वेषामेव तेषां तु समस्तानां महात्मनाम् ।
सेनापतिपति चक्रे गुडाकेशं धनंजयम् ॥ १३
अर्जुनस्यापि नेता च संयन्ता चैव वाजिनाम् ।
संकर्षणानुजः श्रीमान्महाबुद्धिर्जनार्दनः ॥ १४
तद्दृष्ट्वोपस्थितं युद्धं समासन्नं महालयम् ।
प्राविशद्भवनं राज्ञः पाण्डवस्य हलद्युधः ॥ १५
सहाक्रूरप्रभृतिभिर्गदसाम्बोलमुकादिभिः ।
रौक्मिणेयाहुकसुतैश्चारुदेष्णपुरोगमैः ॥ १६
वृष्णिमुख्यैरभिगतैर्व्याघ्रैरिव बलोत्कटैः ।
अभिगुप्तो महाबाहुर्मरुद्भिरिव वासवः ॥ १७
नीलकौशेयवसनः कैलासशिखरोपमः ।
सिहखेलगतिः श्रीमान्मदरक्तान्तलोचनः ॥ १८
तं दृष्ट्वा धर्मराजश्च केशवश्च महाद्युतिः ।
उदतिष्ठत्तदा पार्थो भीमकर्मा वृकोदरः ॥ १९

गाण्डीवधन्वा ये चान्ये राजानस्तत्र केचन ।
पूजयांचक्रुरभ्येत्य ते स्म सर्वे हलद्युधम् ॥ २०
ततस्तं पाण्डवो राजा करे पस्पर्श पाणिना ।
वासुदेवपुरोगास्तु सर्व एवाभ्यवादयन् ॥ २१
विराटद्रुपदौ वृद्धावभिवाद्य हलद्युधः ।
युधिष्ठिरेण सहित उपाविशदरिदमः ॥ २२
ततस्तेषूपविष्टेषु पार्थिवेषु समन्ततः ।
वासुदेवमभिप्रेक्ष्य रौहिणेयोऽभ्यभाषत ॥ २३
भवितायं महारौद्रो दारुणः पुरुषक्षयः ।
दिष्टमेतद्भुवं मन्ये न शक्यमतिवर्तितुम् ॥ २४
अस्माद्युद्धात्समुत्तीर्णानपि वः ससुहृज्जनान् ।
अरोगानक्षतैर्देहैः पश्येयमिति मे मतिः ॥ २५
समेतं पार्थिवं क्षत्रं कालपक्वमसंशयम् ।
विमर्दः सुमहान्भावी मांसशोणितकर्दमः ॥ २६
उक्तो मया वासुदेवः पुनः पुनरुपह्वरे ।
संबन्धिषु समां वृत्तिं वर्तस्व मधुसूदन ॥ २७
पाण्डवा हि यथास्माकं तथा दुर्योधनो नृपः ।
तस्यापि क्रियतां युक्त्या सपर्येति पुनः पुनः ॥ २८
तच्च मे नाकरोद्वाक्यं त्वदर्थं मधुसूदनः ।
निविष्टः सर्वभावेन धनंजयमवेक्ष्य च ॥ २९
श्रुवो जयः पाण्डवानामिति मे निश्चिता मतिः ।
तथा ह्यभिनिवेशोऽयं वासुदेवस्य भारत ॥ ३०
न चाहमुत्सहे कृष्णमृते लोकमुदीक्षितुम् ।
ततोऽहमनुवर्तामि केशवस्य चिकीर्षितम् ॥ ३१
उभौ शिष्यौ हि मे वीरौ गदायुद्धविशारदौ ।
तुल्यस्त्रेहोऽस्म्यतो भीमे तथा दुर्योधने नृपे ॥ ३२
तस्माद्यास्यामि तीर्थानि सरस्वत्या निषेवितुम् ।
न हि शक्यामि कौरव्यान्नश्यमानानुपेक्षितुम् ॥ ३३
एवमुक्त्वा महाबाहुरनुज्ञातश्च पाण्डवैः ।

तीर्थयात्रां ययौ रामो निवर्त्य मधुसूदनम् ॥ ३४

इति श्रीमहाभारते उद्योगपर्वणि

चतु पञ्चाशदधिकशततमोऽध्यायः ॥ १५४ ॥

१५५

वैशंपायन उवाच ।

एतस्मिन्नेव काले तु भीष्मकस्य महात्मनः ।
हिरण्यलोभो नृपतेः साक्षादिन्द्रसखस्य वै ॥ १
आहूतीनामधिपतेर्भोजस्यातिशयश्चिनः ।
दाक्षिणात्यपतेः पुत्रो दिक्षु रुक्मीति विश्रुतः ॥ २
यः किंपुरुषसिंहस्य गन्धमादनवासिनः ।
शिष्यः कृत्स्नं धनुर्वेदं चतुष्पादमवाप्तवान् ॥ ३
यो माहेन्द्रं धनुर्लेभे तुल्यं गाण्डीवतेजसा ।
शार्ङ्गेण च महाबाहुः समितं दिव्यमक्षयम् ॥ ४
त्रीण्येवैतानि दिव्यानि धनूषि दिविचारिणाम् ।
वारुणं गाण्डिवं तत्र माहेन्द्रं विजयं धनुः ॥ ५
शार्ङ्गं तु वैष्णवं प्राहुर्दिव्यं तेजोमयं धनुः ।
धारयामास यत्कृष्णः परसेनाभयावहम् ॥ ६
गाण्डीवं पावकालेभे खाण्डवे पाकशासनिः ।
द्रुमाद्रुक्मी महातेजा विजयं प्रत्यपद्यत ॥ ७
संछिद्य भौरवान्पाशाग्रिहस्य मुरमोजसा ।
निर्जित्य नरकं भौममाहृत्य मणिकुण्डले ॥ ८
षोडश स्त्रीसहस्राणि रत्नानि विविधानि च ।
प्रतिपेदे हृषीकेशः शार्ङ्गं च धनुरुत्तमम् ॥ ९
रुक्मी तु विजयं लब्ध्वा धनुर्मेघसमस्वनम् ।
विभीषयन्निव जगत्पाण्डवानभ्यवर्तत ॥ १०
नामृष्यत पुरा योऽसौ स्वबाहुबलदर्पितः ।
रुक्मिण्या हरणं वीरो वासुदेवेन धीमता ॥ ११
कृत्वा प्रतिज्ञां नाहत्वा निवर्तिष्यामि केशवम् ।
ततोऽन्वधावद्वाष्पेयं सर्वशस्त्रभृतां वरम् ॥ १२
सेनया चतुरङ्गिण्या महत्या दूरपातया ।

विचित्रायुधवर्मिण्या गङ्गायेव प्रवृद्धया ॥ १३
स समासाद्य वाष्पेयं योगानामीश्वरं प्रभुम् ।
व्यंसितो ब्रीडितो राजन्नाजगाम स कुण्डिनम् ॥ १४
यत्रैव कृष्णेन रणे निर्जितः परवीरहा ।
तत्र भोजकटं नाम चक्रे नगरमुत्तमम् ॥ १५
सैन्येन महता तेन प्रभूतगजवाजिना ।
पुरं तद्भुवि विख्यातं नाम्ना भोजकटं नृप ॥ १६
स भोजराजः सैन्येन महता परिवारितः ।
अक्षौहिण्या महावीर्यः पाण्डवान्समुपागमत् ॥ १७
ततः स कवची खड्गी शरी धन्वी तली रथी ।
ध्वजेनादित्यवर्णेन प्रविवेश महाचमूम् ॥ १८
विदितः पाण्डवेयानां वासुदेवप्रियेप्सया ।
युधिष्ठिरस्तु तं राजा प्रत्युद्रम्याभ्यपूजयत् ॥ १९
स पूजितः पाण्डुसुतैर्यथान्यायं सुसत्कृतः ।
प्रतिपूज्य च तान्सर्वान्विश्रान्तः सहसैनिकः ।
उवाच मध्ये वीराणां कुन्तीपुत्रं धनंजयम् ॥ २०
सहायोऽस्मि स्थितो युद्धे यदि भीतोऽसि पाण्डव ।
करिष्यामि रणे साह्यमसह्यं तव शत्रुभिः ॥ २१
न हि मे विक्रमे तुल्यः पुमानस्तीह कश्चन ।
निहत्य समरे शत्रूंस्तव दास्यामि फल्गुन ॥ २२
इत्युक्तो धर्मराजस्य केशवस्य च संनिधौ ।
शृण्वतां पार्थिवेन्द्राणामन्येषां चैव सर्वशः ॥ २३
वासुदेवमभिप्रेक्ष्य धर्मराजं च पाण्डवम् ।
उवाच धीमान्कौन्तेयः प्रहस्य सखिपूर्वकम् ॥ २४
युध्यमानस्य मे वीर गन्धर्वैः सुमहाबलैः ।
सहायो घोषयात्रायां कस्तदासीत्सखा मम ॥ २५
तथा प्रतिभये तस्मिन्देवदानवसंकुले ।
खाण्डवे युध्यमानस्य कः सहायस्तदाभवत् ॥ २६
निवातकवचैर्युद्धे कालकैयैश्च दानवैः ।

तत्र मे युध्यमानस्य कः सहायस्तदाभवत् ॥ २७
 तथा विराटनगरे कुरुभिः सह संगरे ।
 युध्यतो बहुभिस्तात कः सहायोऽभवन्मम ॥ २८
 उपजीव्य रणे रुद्रं शक्रं वैश्रवणं यमम् ।
 वरुणं पावकं चैव कृपं द्रोणं च माधवम् ॥ २९
 धारयन्गाण्डिवं दिव्यं धनुस्तेजोमयं दृढम् ।
 अक्षय्यशरसंयुक्तो दिव्यास्त्रपरिवृंहितः ॥ ३०
 कौरवाणां कुले जातः पाण्डोः पुत्रो विशेषतः ।
 द्रोणं व्यपदिशञ्जिज्ञष्यो वासुदेवसहायवान् ॥ ३१
 कथमस्मद्विधो ब्रूयाद्भीतोऽस्मीत्यशस्करम् ।
 वचनं नरशार्दूल वज्रायुधमपि स्वयम् ॥ ३२
 नास्मि भीतो महाबाहो सहायार्थश्च नास्ति मे ।
 यथाकामं यथायोगं गच्छ वान्यत्र तिष्ठ वा ॥ ३३
 विनिवर्त्य ततो रुक्मी सेनां सागरसनिभाम् ।
 दुर्योधनमुपागच्छत्तथैव भरतर्षभ ॥ ३४
 तथैव चाभिगम्यैनमुवाच स नराधिपः ।
 प्रत्याख्यातश्च तेनापि स तदा शूरमानिना ॥ ३५
 द्वावेव तु महाराज तस्माद्युद्धाद्व्यपेयतुः ।
 रौहिणेयश्च वाष्पेयो रुक्मी च वसुधाधिपः ॥ ३६
 गते रामे तीर्थयात्रां भीष्मकस्य सुते तथा ।
 उपाविशन्पाण्डवेया मन्त्राय पुनरेव हि ॥ ३७
 समितिर्धर्मराजस्य सा पार्थिवसमाकुला ।
 शुशुभे तारकाचित्रा द्यौश्चन्द्रेणैव भारत ॥ ३८

इति श्रीमहाभारते उद्योगपर्वणि

पञ्चपञ्चाशदधिकशततमोऽध्यायः ॥ १५५ ॥

१५६

जनमेजय उवाच ।

तथा व्यूढेष्वनीकेषु कुरुक्षेत्रे द्विजर्षभ ।
 किमकुर्वन्त कुरवः कालेनाभिप्रचोदिताः ॥ १

वैशंपायन उवाच ।

तथा व्यूढेष्वनीकेषु यत्तेषु भरतर्षभ ।
 धृतराष्ट्रो महाराज संजयं वाक्यमब्रवीत् ॥ २
 एहि संजय मे सर्वमाचक्ष्वानवशेषतः ।
 सेनानिवेशे यद्वृत्तं कुरुपाण्डवसेनयोः ॥ ३
 दिष्टमेव परं मन्ये पौरुषं चाप्यनर्थकम् ।
 यदहं जानमानोऽपि युद्धदोषान्क्षयोदयान् ॥ ४
 तथापि निकृतिप्रज्ञं पुत्रं दुर्युतदेविनम् ।
 न शक्नोमि नियन्तुं वा कर्तुं वा हितमात्मनः ॥ ५
 भवत्येव हि मे सूत बुद्धिर्दोषानुदर्शिनी ।
 दुर्योधनं समासाद्य पुनः सा परिवर्तते ॥ ६
 एवं गते वै यद्भावि तद्भविष्यति संजय ।
 क्षत्रधर्मः किल रणे तनुत्यागोऽभिपूजितः ॥ ७

संजय उवाच ।

त्वद्युक्तोऽयमनुप्रश्नो महाराज यथार्हसि ।
 न तु दुर्योधने दोषमिममासक्तुमर्हसि ।
 शृणुष्वानवशेषेण वदतो मम पार्थिव ॥ ८
 य आत्मनो दुश्चरितादशुभं प्राप्नुयान्नरः ।
 एनसा न स दैवं वा कालं वा गन्तुमर्हति ॥ ९
 महाराज मनुष्येषु निन्द्यं यः सर्वमाचरेत् ।
 स वध्यः सर्वलोकस्य निन्दितानि समाचरेत् ॥ १०
 निकारा मनुजश्रेष्ठ पाण्डवैस्त्वत्प्रतीक्षया ।
 अनुभूताः सहामात्यैर्निकृतैरधिदेवने ॥ ११
 हयानां च गजानां च राक्षां चामिततेजसाम् ।
 वैशसं समरे वृत्तं यत्तन्मे शृणु सर्वशः ॥ १२
 स्थिरो भूत्वा महाराज सर्वलोकक्षयोदयम् ।
 यथाभूतं महायुद्धे श्रुत्वा मा विमना भव ॥ १३
 न ह्येव कर्ता पुरुषः कर्मणोः शुभपापयोः ।
 अस्वतन्त्रो हि पुरुषः कार्यते दारुयन्त्रवत् ॥ १४
 केचिदीश्वरनिर्दिष्टाः केचिदेव यदृच्छया ।

पूर्वकर्मभिरप्यन्ये त्रैधमेतद्विकृष्यते ॥ १५

इति श्रीमहाभारते उद्योगपर्वणि

षट्पञ्चाशदधिकशततमोऽध्यायः ॥ १५६ ॥

॥ समाप्तं भीष्माभिषेचनपर्व ॥

१५७

संजय उवाच ।

हिरण्यत्यां निविष्टेषु पाण्डवेषु महात्मसु ।
दुर्योधनो महाराज कर्णेन सह भारत ॥ १
सौबलेन च राजेन्द्र तथा दुःशासनेन च ।
आहूयोपह्वरे राजशुल्कमिदमब्रवीत् ॥ २
उलूक गच्छ कैतव्य पाण्डवान्सहसोमकान् ।
गत्वा मम वचो ब्रूहि वासुदेवस्य शृण्वतः ॥ ३
इदं तत्समनुप्राप्तं वर्षपूराभिचिन्तितम् ।
पाण्डवानां कुरूणां च युद्धं लोकभयंकरम् ॥ ४
यदेतत्कथनावाक्यं संजयो महदब्रवीत् ।
मध्ये कुरूणां कौन्तेय तस्य कालोऽयमागतः ।
यथा वः संप्रतिज्ञातं तत्सर्वं क्रियतामिति ॥ ५
अमर्षं राज्यहरणं वनवासं च पाण्डव ।
द्रौपद्याश्च परिक्षेशं संस्मरन्पुरुषो भव ॥ ६
यदर्थं क्षत्रिया सूते गर्भं तदिदमागतम् ।
बलं वीर्यं च शौर्यं च परं चाप्यस्त्रलाघवम् ।
पौरुषं दर्शयन्पुद्गे कोपस्य कुरु निष्कृतिम् ॥ ७
परिक्षिप्तस्य दीनस्य दीर्घकालोषितस्य च ।
न स्फुटेद्दृढ्यं कस्य ऐश्वर्याद्भ्रंशितस्य च ॥ ८
कुले जातस्य शूरस्य परचित्तेषु गृध्यतः ।
आच्छिन्नं राज्यमाक्रम्य कोपं कस्य न दीपयेत् ॥ ९
यत्तदुक्तं महद्वाक्यं कर्मणा तद्विभाव्यताम् ।
अकर्मणा कथितेन सन्तः कुपुरुषं विदुः ॥ १०
असित्राणां वशे स्थानं राज्यस्य च पुनर्भवः ।
द्वावर्थौ युध्यमानस्य तस्मात्कुरुत पौरुषम् ॥ ११

अस्मान्वा त्वं पराजित्य प्रशाधि पृथिवीमिमाम् ।
अथ वा निहतोऽस्माभिर्वीरलोकं गमिष्यसि ॥ १२
राष्ट्रात्प्रवाजनें क्लेशं वनवासं च पाण्डव ।
कृष्णायाश्च परिक्षेशं संस्मरन्पुरुषो भव ॥ १३
अप्रियाणां च वचने प्रव्रजत्सु पुनः पुनः ।
अमर्षं दर्शयाद्य त्वममर्षो ह्येव पौरुषम् ॥ १४
क्रोधो बलं तथा वीर्यं ज्ञानयोगोऽस्त्रलाघवम् ।
इह ते पार्थ दृश्यन्तां संप्राप्ते पुरुषो भव ॥ १५
तं च तूबरकं मूढं बह्वाशिनमविद्यकम् ।
उलूक मद्रुचो ब्रूया असकृद्भीमसेनकम् ॥ १६
अशक्तेनैव यच्छत्र सभामध्ये वृकोदर ।
दुःशासनस्य रुधिरं पीयतां यदि शक्यते ॥ १७
लोहाभिहारो निर्वृत्तः कुरुक्षेत्रमकर्मम् ।
पुष्टास्तेऽश्वा भृता योधाः श्वो युध्यस्व सक्तेश्वः ॥

इति श्रीमहाभारते उद्योगपर्वणि

षट्पञ्चाशदधिकशततमोऽध्यायः ॥ १५७ ॥

१५८

संजय उवाच ।

सेनानिवेशं संप्राप्य कैतव्यः पाण्डवस्य ह ।
समागतः पाण्डवेयैर्युधिष्ठिरमभाषत ॥ १
अभिज्ञो दूतवाक्यानां यथोक्तं ब्रुवतो मम ।
दुर्योधनसमादेशं श्रुत्वा न क्रोडुमर्हसि ॥ २
युधिष्ठिर उवाच ।

उलूक न भयं तेऽस्ति ब्रूहि त्वं विगतज्वरः ।
यन्मतं धार्तराष्ट्रस्य लुब्धस्यादीर्घदर्शिनः ॥ ३

संजय उवाच ।

ततो द्युतिमतां मध्ये पाण्डवानां महात्मनाम् ।
सृञ्ज्यानां च सर्वेषां कृष्णस्य च यशस्विनः ॥
द्रुपदस्य सपुत्रस्य विराटस्य च संनिधौ ।
भूमिपानां च सर्वेषां मध्ये वाक्यं जगाद ह ॥

इदं त्वामब्रवीद्राजा धार्तराष्ट्रो महामनाः ।
 शृण्वतां कुरुवीराणां तन्निबोध नराधिप ॥ ६
 पराजितोऽसि द्यूतेन कृष्णा चानायिता सभाम् ।
 शक्योऽमर्षो मनुष्येण कर्तुं पुरुषमानिना ॥ ७
 द्वादशैव तु वर्षाणि वने धिष्यन्तद्विवासिताः ।
 संवत्सरं विराटस्य दास्यमास्थाय चोषिताः ॥ ८
 अमर्षं राज्यहरणं वनवासं च पाण्डव ।
 द्रौपद्याश्च परिक्षेशं संस्मरन्पुरुषो भव ॥ ९
 अशक्तेन च यच्छत्रं भीमसेनेन पाण्डव ।
 दुःशासनस्य रुधिरं पीयतां यदि शक्यते ॥ १०
 लोहाभिहारो निर्वृत्तः कुरुक्षेत्रमकर्मम् ।
 समः पन्था भृता योधाः श्वो युध्यस्व सकेशवः ॥
 असमागम्य भीष्मेण संयुगे किं विकथसे ।
 आरुरुक्षुर्यथा मन्दः पर्वतं गन्धमादनम् ॥ १२
 द्रोणं च युध्यतां श्रेष्ठं शचीपतिसमं युधि ।
 अजित्वा संयुगे पार्थ राज्यं कथमिहेच्छसि ॥ १३
 ब्राह्मे धनुषि चाचार्यं वेदयोरन्तरं द्वयोः ।
 युधि धुर्यमविक्षोभ्यमनीकधरमच्युतम् ॥ १४
 द्रोणं मोहाद्युधा पार्थ यज्जिगीषसि तन्मृषा ।
 न हि शुश्रुम वातेन मेरुमुन्मथितं गिरिम् ॥ १५
 अनिलो वा वह्नेन्मेरुं द्यौर्वापि निपतेन्महीम् ।
 युगं वा परिवर्तेत यद्येवं स्याद्यथात्थ माम् ॥ १६
 को ह्याभ्यां जीविताकाङ्क्षी प्राप्यारुमरिमर्दनम् ।
 गजो वाजी नरो वापि पुनः स्वस्ति गृहान्ब्रजेत् ॥
 कथमाभ्यामभिध्यातः संसृष्टो दारुणेन वा ।
 रणे जीवन्विमुच्येत पदा भूमिमुपस्पृशन् ॥ १८
 किं दर्दुरः कूपशयो यथेमां
 न बुध्यसे राजचमूं समेताम् ।
 दुराधर्षा देवचमूप्रकाशां
 गुप्तां नरेन्द्रैस्त्रिदशैरिव द्याम् ॥ १९

प्राच्यैः प्रतीच्यैरथ दाक्षिणात्यै-
 रुदीच्यकाम्बोजशकैः खशैश्च ।
 शाल्वैः समत्थैः कुरुमध्यदेशै-
 म्लेंच्छैः पुलिन्दैर्द्रविडान्ध्रकाश्यैः ॥ २०
 नानाजनौघ युधि संप्रवृद्धं
 गाङ्गं यथा वेगमवारणीयम् ।
 मां च स्थितं नागबलस्य मध्ये
 युयुत्ससे मन्द किमल्पबुद्धे ॥ २१
 इत्येवमुक्त्वा राजानं धर्मपुत्रं युधिष्ठिरम् ।
 अभ्यावृत्य पुनर्जिष्णुमुत्तूकः प्रत्यभाषत ॥ २२
 अकथमानो युध्यस्व कथसेऽर्जुन किं बहु ।
 पर्यायात्सिद्धिरेतस्य नैतत्सिध्यति कथनात् ॥ २३
 यदीदं कथनात्सिध्येत्कर्म लोके धनंजय ।
 सर्वे भवेयुः सिद्धार्था बहु कथेत दुर्गतः ॥ २४
 जानामि ते वासुदेवं सहायं
 जानामि ते गाण्डिवं तालमात्रम् ।
 जानाम्येतत्त्वादृशो नास्ति योद्धा
 राज्यं च ते जानमानो हरामि ॥ २५
 न तु पर्यायधर्मेण सिद्धिं प्राप्नोति भूयसीम् ।
 मनसैव हि भूतानि धाता प्रकुरुते वशे ॥ २६
 त्रयोदश समा भुक्तं राज्यं विलपतस्तव ।
 भूयश्चैव प्रशासिष्ये निहत्य त्वां सबान्धवम् ॥ २७
 क्व तदा गाण्डिवं तेऽभूद्यत्त्वं दासपणे जितः ।
 क्व तदा भीमसेनस्य बलमासीच्च फल्गुन ॥ २८
 सगदाङ्गीमसेनाश्च पार्थाश्चैव सगाण्डिवात् ।
 न वै मोक्षस्तदा वोऽभूद्विना कृष्णामनिन्दिताम् ॥
 सा वो दास्यं समापन्नान्मोक्षयामास भामिनी ।
 अमानुष्यसमायुक्तान्दास्यकर्मण्यवस्थितान् ॥ ३०
 अवोचं यत्षण्डतिलानहं वस्तथ्यमेव तत् ।

धृता हि वेणी पार्थेन विराटनगरे तदा ॥ ३१
 सूदकर्मणि च श्रान्तं विराटस्य महानसे ।
 भीमसेनेन कौन्तेय यच्च तन्मम पौरुषम् ॥ ३२
 एवमेव सदा दण्डं क्षत्रियाः क्षत्रिये दधुः ।
 श्रेण्यां कक्ष्यां च वेण्यां च संयुगे यः पलायते ॥
 न भयाद्वासुदेवस्य न चापि तव फल्गुन ।
 राज्यं प्रतिप्रदास्यामि युध्यस्व सहकेशवः ॥ ३४
 न माया हीन्द्रजालं वा कुहका वा विभीषणी ।
 आत्तशस्त्रस्य मे युद्धे वहन्ति प्रतिगर्जनाः ॥ ३५
 वासुदेवसहस्रं वा फल्गुनानां शतानि वा ।
 आसाद्य माममोघेषुं द्रविष्यन्ति दिशो दश ॥ ३६
 संयुगं गच्छ भीष्मेण भिन्धि त्वं शिरसा गिरिम् ।
 प्रतरेमं महागाधं बाहुभ्यां पुरुषोदधिम् ॥ ३७
 शारद्वतमहामीनं विविशतिज्ञषाकुलम् ।
 बृहद्वलसमुच्चालं सौमदत्तितिमिगिलम् ॥ ३८

दुःशासनौघं शलशल्यमत्स्यं

सुषेणचित्रायुधनागनक्रम् ।

जयद्रथाद्रिं पुरुमित्रगाधं

दुर्मर्षेणोदं शकुनिप्रपातम् ॥ ३९

शस्त्रौघमक्षय्यमतिप्रवृद्धं

यदावगाह्य श्रमनष्टचेताः ।

भविष्यसि त्वं हतसर्वबान्धव-

स्तदा मनस्ते परितापमेष्यति ॥ ४०

तदा मनस्ते त्रिदिवादिवाशुचे-

निर्वर्ततां पार्थ महीप्रशासनात् ।

राज्यं प्रशास्तुं हि सुदुर्लभं त्वया

बुभूषता स्वर्ग इवातपस्विना ॥ ४१

इति श्रीमहाभारते उद्योगपर्वणि

अष्टपञ्चाशदधिकशततमोऽध्यायः ॥ १५८ ॥

१५९

संजय उवाच ।

उलूकस्त्वर्जुनं भूयो यथोक्तं वाक्यमब्रवीत् ।
 आशीविषमिव क्रुद्धं तुदन्वाक्यशलाकया ॥ १
 तस्य तद्वचनं श्रुत्वा रुषिताः पाण्डवा भृशम् ।
 प्रागेव भृशसंकुद्धाः कैतव्येन प्रधर्षिताः ॥ २
 नासनेष्ववतिष्ठन्त बाहूश्चैव विचिक्षिपुः ।
 आशीविषा इव क्रुद्धा वीक्षांचक्रुः परस्परम् ॥ ३
 अवाक्षिरा भीमसेनः समुदैक्षत केशवम् ।
 नेत्राभ्यां लोहितान्ताभ्यामाशीविष इव श्वसन् ॥ ४
 आर्तं वातात्मजं दृष्ट्वा क्रोधेनाभिहतं भृशम् ।
 उत्समयन्निव दाशार्हः कैतव्यं प्रत्यभाषत ॥ ५
 प्रयाहि शीघ्रं कैतव्य ब्रूयाश्चैव सुयोधनम् ।
 श्रुतं वाक्यं गृहीतोऽर्थो मतं यत्ते तथास्तु तत् ॥ ६
 मद्वचश्चापि भूयस्ते वक्तव्यः स सुयोधनः ।
 श्व इदानीं प्रहश्येथाः पुरुषो भव दुर्मते ॥ ७
 मन्यसे यच्च मूढ त्वं न योत्स्यति जनार्दनः ।
 सारथ्येन वृतः पार्थैरिति त्वं न बिभेषि च ॥ ८
 जघन्यकालमप्येतद्भवेद्यत्सर्वपार्थिवान् ।
 निर्दहेयमहं क्रोधात्तृणानीव हुताशनः ॥ ९
 युधिष्ठिरनियोगात्तु फल्गुनस्य महात्मनः ।
 करिष्ये युध्यमानस्य सारथ्यं विदितात्मनः ॥ १०
 यद्युत्पतसि लोकांस्त्रीन्यद्याविशसि भूतलम् ।
 तत्र तत्रार्जुनरथं प्रभाते द्रक्ष्यसेऽग्रतः ॥ ११
 यच्चापि भीमसेनस्य मन्यसे मोघगर्जितम् ।
 दुःशासनस्य रुधिरं पीतमित्यवधार्यताम् ॥ १२
 न त्वां समीक्षते पार्थो नापि राजा युधिष्ठिरः ।
 न भीमसेनो न यमौ प्रतिकूलप्रभाषिणम् ॥ १३

इति श्रीमहाभारते उद्योगपर्वणि

एकोनषष्ट्यधिकशततमोऽध्यायः ॥ १५९ ॥

१६०

संजय उवाच ।

दुर्योधनस्य तद्वाक्यं निशम्य भरतर्षभः ।
 नेत्राभ्यामतिताम्राभ्यां कैतव्यं समुदैक्षत ॥ १
 स केशवमभिप्रेक्ष्य गुडाकेशो महायशाः ।
 अभ्यभाषत कैतव्यं प्रगृह्य विपुलं भुजम् ॥ २
 स्ववीर्यं यः समाश्रित्य समाह्वयति वै परान् ।
 अभीतः पूरयन्शक्तिं स वै पुरुष उच्यते ॥ ३
 परवीर्यं समाश्रित्य यः समाह्वयते परान् ।
 क्षत्रबन्धुरशक्तत्वालोके स पुरुषाधमः ॥ ४
 स त्वं परेषां वीर्येण मन्यसे वीर्यमात्मनः ।
 स्वयं कापुरुषो मूढः परांश्च क्षेप्तुमिच्छसि ॥ ५
 यस्त्वं वृद्धं सर्वराज्ञां हितबुद्धिं जितेन्द्रियम् ।
 मरणाय महाबुद्धिं दीक्षयित्वा विकत्थसे ॥ ६
 भावस्ते विदितोऽस्माभिर्दुर्बुद्धे कुलपांसन ।
 न हनिष्यन्ति गाङ्गेयं पाण्डवा घृणयेति च ॥ ७
 यस्य वीर्यं समाश्रित्य धार्तराष्ट्रं विकत्थसे ।
 हन्तास्मि प्रथमं भीष्मं मिषतां सर्वधन्विनाम् ॥ ८

कैतव्यं गत्वा भरतान्समेत्य

सुयोधनं धार्तराष्ट्रं ब्रवीहि ।

तथेत्याह अर्जुनः सव्यसाची

निशाव्यपाये भविता विमर्दः ॥ ९

यद्वोऽब्रवीद्वाक्यमदीनसत्त्वो

मध्ये कुरूणां हर्षयन्सत्यसंधः ।

अहं हन्ता पाण्डवानामनीकं

शाल्वेयकांश्चेति ममैष भारः ॥ १०

हन्यामहं द्रोणमृते हि लोकं

न ते भयं विद्यते पाण्डवेभ्यः ।

ततो हि ते लब्धतमं च राज्यं

क्षयं गताः पाण्डवाश्चेति भावः ॥ ११

स दर्पपूर्णो न समीक्षसे त्व-

मनर्थमात्मन्यपि वर्तमानम् ।

तस्मादहं ते प्रथमं समूहे

हन्ता समक्षं कुरुवृद्धमेव ॥ १२

सूर्योदये युक्तसेनः प्रतीक्ष्य

ध्वजीं रथीं रक्ष च सत्यसंधम् ।

अहं हि वः पश्यतां द्वीपमेनं

रथाद्भीष्मं पातयितास्मि बाणैः ॥ १३

श्वोभूते कथनावाक्यं विज्ञास्यति सुयोधनः ।

अर्दितं शरजालेन मया दृष्ट्वा पितामहम् ॥ १४

यदुक्तञ्च सभामध्ये पुरुषो ह्रस्वदर्शनः ।

क्रुद्धेन भीमसेनेन भ्राता दुःशासनस्तव ॥ १५

अधर्मज्ञो नित्यवैरी पापबुद्धिर्नृशंसकृत् ।

सत्यां प्रतिज्ञां नचिराद्रक्ष्यसे तां सुयोधन ॥ १६

अभिमानस्य दर्पस्य क्रोधपारुष्ययोस्तथा ।

नैष्ठुर्यस्यावलेपस्य आत्मसंभावनस्य च ॥ १७

नृशंसतायास्तैक्ष्ण्यस्य धर्मविद्वेषणस्य च ।

अधर्मस्यातिवादस्य वृद्धातिक्रमणस्य च ॥ १८

दर्शनस्य च वक्रस्य कृत्स्नस्यापनयस्य च ।

द्रक्ष्यसि त्वं फलं तीव्रमचिरेण सुयोधन ॥ १९

वासुदेवद्वितीये हि मयि क्रुद्धे नराधिप ।

आशा ते जीविते मूढ राज्ये वा केन हेतुना ॥ २०

शान्ते भीष्मे तथा द्रोणे सूतपुत्रे च पातिते ।

निराशो जीविते राज्ये पुत्रेषु च भविष्यसि ॥ २१

भ्रातृणां निधनं दृष्ट्वा पुत्राणां च सुयोधन ।

भीमसेनेन निहतो दुष्कृतानि स्मरिष्यसि ॥ २२

न द्वितीयां प्रतिज्ञां हि प्रतिज्ञास्यति केशवः ।

सत्यं ब्रवीम्यहं ह्येतत्सर्वं सत्यं भविष्यति ॥ २३

इत्युक्तः कैतवो राजस्तद्वाक्यमुपधार्य च ।

अनुज्ञातो निववृत्ते पुनरेव यथागतम् ॥ २४

उपावृत्य तु पाण्डुभ्यः कैतव्यो धृतराष्ट्रजम् ।
 गत्वा यथोक्तं तत्सर्वमुवाच कुरुसंसदि ॥ २५
 केशवार्जुनयोर्वीर्यं निशम्य भरतर्षभः ।
 दुःशासनं च कर्णं च शकुनिं चाभ्यभाषत ॥ २६
 आज्ञापयत राज्ञश्च बलं मित्रबलं तथा ।
 यथा प्रागुदयात्सर्वा युक्ता तिष्ठत्यनीकिनी ॥ २७
 ततः कर्णसमादिष्टा दूताः प्रत्वरिता रथैः ।
 उष्ट्रवामीभिरप्यन्ये सदश्वैश्च महाजवैः ॥ २८
 तूर्णं परिययुः सेनां कृत्स्नां कर्णस्य शासनात् ।
 आज्ञापयन्तो राज्ञस्तान्योगः प्रागुदयादिति ॥ २९

इति श्रीमहाभारते उद्योगपर्वणि

षष्ठ्यधिकशततमोऽध्यायः ॥ १६० ॥

॥ समाप्तमुल्लूकयानपर्व ॥

१६१

संजय उवाच ।

उल्लूकस्य वचः श्रुत्वा कुन्तीपुत्रो युधिष्ठिरः ।
 सेनां निर्यापयामास धृष्टद्युम्नपुरोगमाम् ॥ १
 पदातिनीं नागवतीं रथिनीमश्ववृन्दिनीम् ।
 चतुर्विधबलां भीमामकम्प्यां पृथिवीमिव ॥ २
 भीमसेनादिभिर्गुप्तां सार्जुनैश्च महारथैः ।
 धृष्टद्युम्नवशां दुर्गां सागरस्तिमितोपमाम् ॥ ३
 तस्यास्त्वग्रे महेष्वासः पाञ्चाल्यो युद्धदुर्मदः ।
 द्रोणप्रेम्पुरनीकानि धृष्टद्युम्नः प्रकर्षति ॥ ४
 यथाबलं यथोत्साहं रथिनः समुपादिशत् ।
 अर्जुनं सूतपुत्राय भीमं दुर्योधनाय च ॥ ५
 अश्वत्थाम्ने च नकुलं शैब्यं च कृतवर्मणे ।
 सैन्धवाय च बाष्पेयं युयुधानमुपादिशत् ॥ ६
 शिखण्डिनं च भीष्माय प्रमुखे समकल्पयत् ।
 सहदेवं शकुनये चेकितानं शलाय च ॥ ७
 धृष्टकेतुं च शल्याय गौतमायोत्तमौजसम् ।

द्रौपदेयांश्च पञ्चभ्यस्त्रिगर्तेभ्यः समादिशत् ॥ ८
 वृषसेनाय सौभद्रं शेषाणां च महीक्षिताम् ।
 समर्थं त हि मेने वै पार्थाद्भ्यधिकं रणे ॥ ९
 एवं विभज्य योधांस्तान्पृथक्च सह चैव ह ।
 ज्वालावर्णो महेष्वासो द्रोणमंशमकल्पयत् ॥ १०
 धृष्टद्युम्नो महेष्वासः सेनापतिपतिस्ततः ।
 विधिवद्व्यूहं मेधावी युद्धाय धृतमानसः ॥ ११
 यथादिष्टान्यनीकानि पाण्डवानामयोजयत् ।
 जयाय पाण्डुपुत्राणां यत्तस्तस्थौ रणाजिरे ॥ १२

इति श्रीमहाभारते उद्योगपर्वणि

एकषष्ठ्यधिकशततमोऽध्यायः ॥ १६१ ॥

१६२

धृतराष्ट्र उवाच ।

प्रतिज्ञाते फल्गुनेन वधे भीष्मस्य संजय ।
 किमकुर्वन्त मे मन्दाः पुत्रा दुर्योधनादयः ॥ १
 हतमेव हि पश्यामि गाङ्गेयं पितरं रणे ।
 वासुदेवसहायेन पार्थेन दृढधन्वना ॥ २
 स चापरिमितप्रज्ञस्तच्छ्रुत्वा पार्थभाषितम् ।
 किमुक्तवान्महेष्वासो भीष्मः प्रहरतां वरः ॥ ३
 सेनापत्यं च संप्राप्य कौरवाणां धुरंधरः ।
 किमचेष्टत गाङ्गेयो महाबुद्धिपराक्रमः ॥ ४

वैशंपायन उवाच ।

ततस्तत्संजयस्तस्मै सर्वमेव न्यवेदयत् ।
 यथोक्तं कुरुवृद्धेन भीष्मेणामिततेजसा ॥ ५

संजय उवाच ।

सेनापत्यमनुप्राप्य भीष्मः शान्तनवो नृप ।
 दुर्योधनमुवाचेदं वचनं हर्षयन्निव ॥ ६
 नमस्कृत्वा कुमाराय सेनान्ये शक्तिपाणये ।
 अहं सेनापतिस्तेऽद्य भविष्यामि न संशयः ॥ ७
 सेनाकर्मण्यभिज्ञोऽस्मि व्यूहेषु विविधेषु च ।

कर्म कारयितुं चैव भृतानप्यभृतांस्तथा ॥ ८
यात्रायानेषु युद्धेषु लब्धप्रशमनेषु च ।
भृशं वेद महाराज यथा वेद बृहस्पतिः ॥ ९
व्यूहानपि महारम्भान्दैवगान्धर्वमानुषान् ।
तैरहं मोहयिष्यामि पाण्डवान्येतु ते ज्वरः ॥ १०
सोऽहं योत्स्यामि तत्त्वेन पालयंस्तव वाहिनीम् ।
यथावच्छास्त्रतो राजन्येतु ते मानसो ज्वरः ॥ ११

दुर्योधन उवाच ।

न विद्यते मे गाङ्गेय भयं देवासुरेष्वपि ।
समस्तेषु महाबाहो सत्यमेतद्रवीमि ते ॥ १२
किं पुनस्त्वयि दुर्धर्पे सेनापत्ये व्यवस्थिते ।
द्रोणे च पुरुषव्याघ्रे स्थिते युद्धाभिनन्दिनि ॥ १३
भवद्भ्यां पुरुषाभ्याभ्यां स्थिताभ्यां विजयो मम ।
न दुर्लभं कुरुश्रेष्ठ देवराज्यमपि ध्रुवम् ॥ १४
रथसंख्यां तु कार्त्तुर्येन परेषामात्मनस्तथा ।
तथैवातिरथानां च वेत्तुमिच्छामि कौरव ॥ १५
पितामहो हि कुशलः परेषामात्मनस्तथा ।
श्रोतुमिच्छाम्यहं सर्वैः सहैर्भिर्वसुधाधिपैः ॥ १६

भीष्म उवाच ।

गान्धारे शृणु राजेन्द्र रथसंख्यां स्वके बले ।
ये रथाः पृथिवीपाल तथैवातिरथाश्च ये ॥ १७
बहूनीह सहस्राणि प्रयुतान्यर्बुदानि च ।
रथानां तव सेनायां यथामुख्यं तु मे शृणु ॥ १८
भवानग्रे रथोदारः सह सर्वैः सहोदरैः ।
दुःशासनप्रभृतिभिर्भ्रातृभिः शतसंमितैः ॥ १९
सर्वे कृतप्रहरणाश्छेद्यभेद्यविशारदाः ।
रथोपस्थे गजस्कन्धे गदायुद्धेऽसिचर्मणि ॥ २०
संयन्तारः प्रहर्तारः कृतास्त्रा भारसाधनाः ।
इष्वले द्रोणशिष्याश्च कृपस्य च शरद्वतः ॥ २१
एते हनिष्यन्ति रणे पाञ्चालान्युद्धदुर्मदान् ।

कृतकिल्बिषाः पाण्डवैर्धार्तराष्ट्रा मनस्विनः ॥ २२
ततोऽहं भरतश्रेष्ठ सर्वसेनापतिस्तव ।
शत्रून्विध्वंसयिष्यामि कदर्थीकृत्य पाण्डवान् ।
न त्वात्मनो गुणान्वक्तुमर्हामि विदितोऽस्मि ते ॥
कृतवर्मा त्वतिरथो भोजः प्रहस्तां वरः ।
अर्थसिद्धिं तव रणे करिष्यति न संशयः ॥ २४
अस्त्रविद्धिरनाधृष्यो दूरपाती दृढायुधः ।
हनिष्यति रिपूंस्तुभ्यं महेन्द्रो दानवानिव ॥ २५
मद्राजो महेष्वासः शल्यो मेऽतिरथो मतः ।
स्पर्धते वासुदेवेन यो वै नित्यं रणे रणे ॥ २६
भागिनेयान्निजांस्त्यक्त्वा शल्यस्ते रथसत्तमः ।
एष योत्स्यति संग्रामे कृष्णं चक्रगदाधरम् ॥ २७
सागरोर्मिसमैर्वैरैः प्लावयन्निव शात्रवान् ।
भूरिश्रवाः कृतास्त्रश्च तव चापि हितः सुहृत् ॥ २८
सौमदत्तिर्महेष्वासो रथयूथपयूथपः ।
बलक्षयममित्राणां सुमहात्तं करिष्यति ॥ २९
सिन्धुराजो महाराज मतो मे द्विगुणो रथः ।
योत्स्यते समरे राजन्विश्रान्तो रथसत्तमः ॥ ३०
द्रौपदीहरणे पूर्वं परिहृष्टः स पाण्डवैः ।
संस्मरंस्तं परिहृष्टं योत्स्यते परवीरहा ॥ ३१
एतेन हि तदा राजंस्तप आस्थाय दारुणम् ।
सुदुर्लभो वरो लब्धः पाण्डवान्योद्धुमाहवे ॥ ३२
स एष रथशार्दूलस्तद्वैरं संस्मरन्रणे ।
योत्स्यते पाण्डवांस्तात प्राणांस्त्यक्त्वा सुदुस्त्यजान् ॥ ३३

इति श्रीमहाभारते उद्योगपर्वणि

द्विषष्ट्यधिकशततमोऽध्यायः ॥ १६२ ॥

१६३

भीष्म उवाच ।

सुदक्षिणस्तु काम्बोजो रथ एकगुणो मतः ।
तवार्थसिद्धिमाकाङ्क्षन्त्योत्स्यते समरे परैः ॥ १

एतस्य रथसिंहस्य तवार्थे राजसत्तम ।
 पराक्रमं यथेन्द्रस्य द्रक्ष्यन्ति कुरवो युधि ॥ २
 एतस्य रथवंशो हि तिग्मवेगप्रहारिणाम् ।
 काम्बोजानां महाराज शलभानामिवायतिः ॥ ३
 नीलो माहिष्मतीवासी नीलवर्मधरस्तव ।
 रथवंशेन शत्रूणां कदनं वै करिष्यति ॥ ४
 कृतवैरः पुरा चैव सहदेवेन पार्थिवः ।
 योत्स्यते सततं राजंस्तवार्थे कुरुसत्तम ॥ ५
 विन्दानुविन्दावावन्त्यौ समेतौ रथसत्तमौ ।
 कृतिनौ समरे तात दृढवीर्यपराक्रमौ ॥ ६
 एतौ तौ पुरुषव्याघ्रौ रिपुसैन्यं प्रधक्ष्यतः ।
 गदाप्रासासिनाराचैस्तोमरैश्च भुजच्युतैः ॥ ७
 युद्धामिकाभौ समरे क्रीडन्ताविव यूथपौ ।
 यूथमध्ये महाराज विचरन्तौ कृतान्तवत् ॥ ८
 त्रिगर्ता भ्रातरः पञ्च रथोदारा मता मम ।
 कृतवैराश्च पार्थेन विराटनगरे तदा ॥ ९
 मकरा इव राजेन्द्र समुद्रततरङ्गिणीम् ।
 गङ्गां विशोभयिष्यन्ति पार्थानां युधि वाहिनीम् ॥
 ते रथाः पञ्च राजेन्द्र येषां सत्यरथो मुखम् ।
 एते योत्स्यन्ति समरे संस्मरन्तः पुरा कृतम् ॥ ११
 व्यलीकं पाण्डवेयेन भीमसेनानुजेन ह ।
 दिशो विजयता राजञ्चेतवाहेन भारत ॥ १२
 ते हनिष्यन्ति पार्थानां समासाद्य महारथान् ।
 वरान्वरान्महेष्वासान्क्षत्रियाणां धुरंधराः ॥ १३
 लक्ष्मणस्तव पुत्रस्तु तथा दुःशासनस्य च ।
 उभौ तौ पुरुषव्याघ्रौ संग्रामेष्वनिवर्तिनौ ॥ १४
 तरुणौ सुकुमारौ च राजपुत्रौ तरस्विनौ ।
 युद्धानां च विशेषज्ञौ प्रणेतारौ च सर्वशः ॥ १५
 रथौ तौ रथशार्दूल मतौ मे रथसत्तमौ ।
 क्षत्रधर्मरतौ वीरौ महत्कर्म करिष्यतः ॥ १६

दण्डधारो महाराज रथ एको नरर्षभः ।
 योत्स्यते समरं प्राप्य स्वेन सैन्येन पालितः ॥ १७
 बृहद्बलस्तथा राजा कौसल्यो रथसत्तमः ।
 रथो मम मतस्तात दृढवेगपराक्रमः ॥ १८
 एष योत्स्यति संग्रामे स्वां चमूं संग्रहर्षयन् ।
 उग्रायुधो महेष्वासो धार्तराष्ट्रहिता रतः ॥ १९
 कृपः शारद्वतो राजन्रथयूथपयूथपः ।
 प्रियान्प्राणान्परित्यज्य प्रधक्ष्यति रिपूंस्तव ॥ २०
 गौतमस्य महर्षेर्य आचार्यस्य शरद्वतः ।
 कार्तिकेय इवाजेयः शरस्तम्बात्सुतोऽभवत् ॥ २१
 एष सेनां बहुविधां विविधायुधकार्मुकाम् ।
 अभिवत्समरे तात चरिष्यति विमर्दयन् ॥ २२

इति श्रीमहाभारते उद्योगपर्वणि

त्रिषष्ट्यधिकशततमोऽध्यायः ॥ १६३ ॥

१६४

भीष्म उवाच ।

शकुनिर्मातुलस्तेऽसौ रथ एको नराधिप ।
 प्रसज्य पाण्डवैर्वैरं योत्स्यते नात्र संशयः ॥ १
 एतस्य सैन्या दुर्धर्षाः समरेऽप्रतियायिनः ।
 विकृतायुधभूयिष्ठा वायुवेगसमा जवे ॥ २
 द्रोणपुत्रो महेष्वासः सर्वेषामति धन्विनाम् ।
 समरे चित्रयोधी च दृढास्त्रश्च महारथः ॥ ३
 एतस्य हि महाराज यथा गाण्डीवधन्वनः ।
 शरासनाद्विनिर्मुक्ताः संसक्ता यान्ति सायकाः ॥ ४
 नैष शक्यो मया वीरः संख्यातुं रथसत्तमः ।
 निर्दहेदपि लोकांस्त्रीनिच्छन्नेष महायशाः ॥ ५
 क्रोधस्तेजश्च तपसा संभृतोऽऽश्रमवासिना ।
 द्रोणेनानुगृहीतश्च दिव्यैरस्त्रैरुदारधीः ॥ ६
 दोषस्त्वस्य महानेको येनैष भरतर्षभ ।
 न मे रथो नातिरथो मतः पार्थिवसत्तम ॥ ७

एष योत्स्यति संग्रामे गजस्कन्धविशारदः ।

ऐरावतगतो राजा देवानामिव वासवः ॥ ३८

इति श्रीमहाभारते उद्योगपर्वणि

चतुःषष्ट्यधिकशततमोऽध्यायः ॥ १६४ ॥

१६५

भीष्म उवाच ।

अचलो वृषकश्चैव भ्रातरौ सहितानुभौ ।

रथौ तव दुराधर्षौ शत्रून्विध्वंसयिष्यतः ॥ १

बलवन्तौ नरव्याघ्रौ दृढक्रोधौ प्रहरिणौ ।

गान्धारमुख्यौ तरुणौ दर्शनीयौ महाबलौ ॥ २

सखा ते दयितो नित्यं य एष रणकर्कशः ।

प्रोत्साहयति राजंस्त्वां विग्रहे पाण्डवैः सह ॥ ३

परुषः कथनो नीचः कर्णो वैकर्तनस्तव ।

मञ्जी नेता च बन्धुश्च मानी चात्यन्तमुच्छ्रितः ॥ ४

एष नैव रथः पूर्णो नाप्येवातिरथो नृप ।

वियुक्तः कवचेनैष सहजेन विचेतनः ।

कुण्डलाभ्यां च दिव्याभ्यां वियुक्तः सततं घृणी ॥ ५

अभिशापाच्च रामस्य ब्राह्मणस्य च भाषणात् ।

करणानां वियोगाच्च तेन मेऽर्धरथो मतः ।

नैष फल्गुनमासाद्य पुनर्जीवन्विमोक्ष्यते ॥ ६

संजय उवाच ।

ततोऽब्रवीन्महाबाहुर्द्रोणः शस्त्रभृतां वरः ।

एवमेतद्यथात्थ त्वं न मिथ्यास्तीति किंचन ॥ ७

रणे रणेऽतिमानी च विमुखश्चैव दृश्यते ।

घृणी कर्णः प्रमादी च तेन मेऽर्धरथो मतः ॥ ८

एतच्छ्रुत्वा तु राधेयः क्रोधादुत्फुल्ललोचनः ।

उवाच भीष्मं राजेन्द्र तुदन्वाग्भिः प्रतोदवत् ॥ ९

पितामह यथेष्टं मां वाक्शरैरुपकृतसि ।

अनागसं सदा द्वेषादेवमेव पदे पदे ।

मर्षयामि च तत्सर्वं दुर्योधनकृतेन वै ॥ १०

त्वं तु मां मन्यसेऽशक्तं यथा कापुरुषं तथा ।

भवानर्धरथो मह्यं मतो नास्त्यत्र संशयः ॥ ११

सर्वस्य जगतश्चैव गाङ्गेय न मृषा वदे ।

कुरुणामहितो नित्यं न च राजावबुध्यते ॥ १२

को हि नाम समानेषु राजसूदात्तकर्मसु ।

तेजोवधमिमं कुर्याद्विभेदयिषुराहवे ।

यथा त्वं गुणनिर्देशादपराधं चिकीर्षसि ॥ १३

न हायनैर्न पलितैर्न वित्तैर्न च बन्धुभिः ।

महारथत्वं संख्यातुं शक्यं क्षत्रस्य कौरव ॥ १४

बलज्येष्ठं स्मृतं क्षत्रं मन्त्रज्येष्ठा द्विजातयः ।

धनज्येष्ठाः स्मृता वैश्याः शूद्रास्तु वयसाधिकाः ॥

यथेच्छकं स्वयंप्राहाद्रथानतिरथांस्तथा ।

कामद्वेषसमायुक्तो मोहात्प्रकुरुते भवान् ॥ १६

दुर्योधन महाबाहो साधु सम्यगवेक्ष्यताम् ।

त्यज्यतां दुष्टभावोऽयं भीष्मः किल्बिषकृत्तव ॥ १७

भिन्ना हि सेना नृपते दुःसंधेया भवत्युत ।

मौलापि पुरुषव्याघ्र किमु नाना समुत्थिता ॥ १८

एषां द्वैधं समुत्पन्नं योधानां युधि भारत ।

तेजोवधो नः क्रियते प्रत्यक्षेण विशेषतः ॥ १९

रथानां क च विज्ञानं क च भीष्मोऽल्पचेतनः ।

अहमावारयिष्यामि पाण्डवानामनीकिनीम् ॥ २०

आसाद्य माममोघेषुं गमिष्यन्ति दिशो दश ।

पाण्डवाः सहपञ्चालाः शार्दूलं वृषभा इव ॥ २१

क च युद्धविमर्दां वा मन्त्राः सुव्याहतानि वा ।

क च भीष्मो गतवया मन्दात्मा कालमोहितः ॥

स्पर्धते हि सदा नित्यं सर्वेण जगता सह ।

न चान्यं पुरुषं कंचिन्मन्यते मोघदर्शनः ॥ २३

श्रोतव्यं खलु वृद्धानामिति शास्त्रनिर्दर्शनम् ।

न त्वेवाप्यतिवृद्धानां पुनर्बाला हि ते मताः ॥ २४

अहमेको हनिष्यामि पाण्डवानात्र संशयः ।

सुयुद्धे राजशार्दूल यशो भीष्मं गमिष्यति ॥ २५
 कृतः सेनापतिस्त्वेष त्वया भीष्मो नराधिप ।
 सेनापति गुणो गन्ता न तु योधान्कथंचन ॥ २६
 नाहं जीवति गाङ्गेये योस्त्ये राजन्कथंचन ।
 हते तु भीष्मे योद्धास्मि सर्वैरेव महारथैः ॥ २७

इति श्रीमहाभारते उद्योगपर्वणि

पञ्चषष्ठ्यधिकशततमोऽध्यायः ॥ १६५ ॥

१६६

भीष्म उवाच ।

समुद्यतोऽयं भारो मे सुमहान्सागरोपमः ।
 धार्तराष्ट्रस्य संग्रामे वर्षपूर्गाभिचिन्तितः ॥ १
 तस्मिन्नभ्यागते काले प्रतप्ते लोमहर्षणे ।
 मिथोभेदो न मे कार्यस्तेन जीवसि सूतज ॥ २
 न ह्यहं नाद्य विक्रम्य स्थविरोऽपि शिशोस्तव ।
 युद्धश्रद्धां रणे छिन्द्यां जीवितस्य च सूतज ॥ ३
 जामदग्न्येन रामेण महास्त्राणि प्रमुञ्चता ।
 न मे व्यथाभवत्काचित्त्वं तु मे किं करिष्यसि ॥
 कामं नैतत्प्रशंसन्ति सन्तोऽऽत्मबलसंस्तवम् ।
 वक्ष्यामि तु त्वां संतप्तो निहीन कुलपांसन ॥ ५
 समेतं पार्थिवं क्षत्रं काशिराज्ञः स्वयंवरे ।
 निर्जित्यैकरथेनैव यत्कन्यास्तरसा हृताः ॥ ६
 ईदृशानां सहस्राणि विशिष्टानामथो पुनः ।
 मयैकेन निरस्तानि ससैन्यानि रणाजिरे ॥ ७
 त्वां प्राप्य वैरपुरुषं कुरुणामनयो महान् ।
 उपस्थितो विनाशाय यतस्व पुरुषो भव ॥ ८
 युध्यस्व पार्थ समरे येन विस्पर्धसे सह ।
 द्रक्ष्यामि त्वां विनिर्मुक्तमस्माद्युद्धात्सुदुर्मते ॥ ९

संजय उवाच ।

तमुवाच ततो राजा धार्तराष्ट्रो महामनाः ।
 मामवेक्षस्व गाङ्गेय कार्यं हि महदुद्यतम् ॥ १०

चिन्त्यतामिदमेवाग्रे मम निःश्रेयसं परम् ।
 उभावपि भवन्तौ मे महत्कर्म करिष्यतः ॥ ११
 भूयश्च श्रोतुमिच्छामि परेषां रथसत्तमान् ।
 ये चैवातिरथास्तत्र तथैव रथयूथपाः ॥ १२
 बलाबलममित्राणां श्रोतुमिच्छामि कौरव ।
 प्रभातायां रजन्या वै इदं युद्धं भविष्यति ॥ १३

भीष्म उवाच ।

एते रथास्ते संख्यातास्तथैवातिरथा नृप ।
 ये चाप्यर्धरथा राजन्पाण्डवानामतः शृणु ॥ १४
 यदि कौतूहलं तेऽद्य पाण्डवानां बले नृप ।
 रथसंख्यां महाबाहो सहैर्भिर्वसुधाधिपैः ॥ १५
 स्वयं राजा रथोदारः पाण्डवः कुन्तिनन्दनः ।
 अग्निवत्समरे तात चरिष्यति न सशयः ॥ १६
 भीमसेनस्तु राजेन्द्र रथोऽष्टगुणसंमितः ।
 नागायुतबलो मानी तेजसा न स मानुषः ॥ १७
 माद्रीपुत्रो तु रथिनौ द्वावेव पुरुषर्षभौ ।
 अश्विनाविव रूपेण तेजसा च समन्वितौ ॥ १८
 एते चमूमुखगताः स्मरन्तः क्लेशमात्मनः ।
 रुद्रवत्प्रचरिष्यन्ति तत्र मे नास्ति संशयः ॥ १९
 सर्व एव महात्मानः शालस्कन्धा इवोद्गताः ।
 प्रादेशेनाधिकाः पुम्भिर्न्यैस्ते च प्रमाणतः ॥ २०
 सिंहसंहननाः सर्वे पाण्डुपुत्रा महाबलाः ।
 चरितब्रह्मचर्याश्च सर्वे चातितपस्विनः ॥ २१
 ह्रीमन्तः पुरुषव्याघ्रा व्याघ्रा इव बलोत्कटाः ।
 जवे प्रहारे समर्दे सर्व एवातिमानुषाः ।
 सर्वे जितमहीपाला दिग्जये भरतर्षभ ॥ २२
 न चैषां पुरुषाः केचिदायुधानि गदाः शरान् ।
 विषहन्ति सदा कर्तुमधिज्यान्त्यपि कौरव ।
 उद्यन्तुं वा गदां गुर्वीं शरान्वापि प्रकर्षितुम् ॥ २३
 जवे लक्ष्यस्य हरणे भोज्ये पांसुविकर्षणे ।

बालैरपि भवन्तस्तेः सर्व एव विशेषिताः ॥ २४
 ते ते सैन्यं समासाद्य व्याघ्रा इव बलोत्कटाः ।
 विध्वंसयिष्यन्ति रणे मा स्म तैः सह संगमः ॥
 एकैकशस्ते संग्रामे हन्युः सर्वान्महीक्षितः ।
 प्रत्यक्षं तव राजेन्द्र राजसूये यथाभवत् ॥ २६
 द्रौपद्याश्च परिक्षेशं द्यूते च परुषा गिरः ।
 ते संस्मरन्तः संग्रामे विचरिष्यन्ति कालवत् ॥ २७
 लोहिताक्षो गुडाकेशो नारायणसहायवान् ।
 उभयोः सेनयोर्वीर रथो नास्तीह तादृशः ॥ २८
 न हि देवेषु वा पूर्वं दानवेषूरगेषु वा ।
 राक्षसेष्वथ यक्षेषु नरेषु कुत एव तु ॥ २९
 भूतोऽथ वा भविष्यो वा रथः कश्चिन्मया श्रुतः ।
 समायुक्तो महाराज यथा पार्थस्य धीमतः ॥ ३०
 वासुदेवश्च संयन्ता योद्धा चैव धनंजयः ।
 गाण्डीवं च धनुर्दिव्यं ते चाश्वा वातरंहसः ॥ ३१
 अभेद्यं कवचं दिव्यमक्षय्यौ च महेषुधी ।
 अस्त्रप्रामश्च माहेन्द्रो रौद्रः कौबेर एव च ॥ ३२
 याम्यश्च वारुणश्चैव गदाश्रोत्रप्रदर्शनाः ।
 वज्रादीनि च मुख्यानि नानाप्रहरणानि वै ॥ ३३
 दानवानां सहस्राणि हिरण्यपुरवासिनाम् ।
 हतान्येकरथेनाजौ कस्तस्य सदृशो रथः ॥ ३४
 एष हन्याद्वि संरम्भी बलवान्सत्यविक्रमः ।
 तव सेनां महाबाहुः स्वां चैव परिपालयन् ॥ ३५
 अहं चैनं प्रत्युदियामाचार्यो वा धनंजयम् ।
 न तृतीयोऽस्ति राजेन्द्र सेनयोरुभयोरपि ।
 य एनं शरवर्षाणि वर्षन्तमुदियाद्रथी ॥ ३६
 जीमूत इव घर्मान्ते महावातसमीरितः ।
 समायुक्तस्तु कौन्तेयो वासुदेवसहायवान् ।
 तरुणश्च कृती चैव जीर्णावावामुभावपि ॥ ३७

संजय उवाच ।

एतच्छ्रुत्वा तु भीष्मस्य राज्ञां दध्नसिरे तदा ।
 काञ्चनाङ्गदिनः पीना भुजाश्चन्दनरूपिताः ॥ ३८
 मनोभिः सह सावेगैः संस्मृत्य च पुरातनम् ।
 सामर्थ्यं पाण्डवेयानां यथाप्रत्यक्षदर्शनात् ॥ ३९

इति श्रीमहाभारते उद्योगपर्वणि

षट्षष्ट्यधिकशततमोऽध्यायः ॥ १६६ ॥

१६७

भीष्म उवाच ।

द्रौपदेया महाराज सर्वे पञ्च महारथाः ।
 वैराटिरुत्तरश्चैव रथो मम महान्ततः ॥ १
 अभिमन्युर्महाराज रथयूथपयूथपः ।
 समः पार्थेन समरे वासुदेवेन वा भवेत् ॥ २
 लघ्वस्त्रश्चित्रयोधी च मनस्वी दृढविक्रमः ।
 संस्मरन्वै परिक्षेशं स्वपितुर्विक्रमिष्यति ॥ ३
 सात्यकिर्मधवः शूरो रथयूथपयूथपः ।
 एष वृष्णिप्रवीराणाममर्षी जितसाध्वसः ॥ ४
 उत्तमौजास्तथा राजनरथो मम महान्ततः ।
 युधामन्युश्च विक्रान्तो रथोदारो नरर्षभः ॥ ५
 एतेषां बहुसाहस्रा रथा नागा हयास्तथा ।
 योत्स्यन्ते ते तनुं त्यक्त्वा कुन्तीपुत्रप्रियेप्सया ॥ ६
 पाण्डवैः सह राजेन्द्र तव सेनासु भारत ।
 अग्निमारुतवद्राजन्नाह्वयन्तः परस्परम् ॥ ७
 अजेयौ समरे वृद्धौ विराटद्रुपदावुभौ ।
 महारथौ महावीर्यौ मतौ मे पुरुषर्षभौ ॥ ८
 वयोवृद्धावपि तु तौ क्षत्रधर्मपरायणौ ।
 यतिष्येते परं शक्त्या स्थितौ वीरगते पथि ॥ ९
 संबन्धकेन राजेन्द्र तौ तु वीर्यबलान्वयात् ।
 आर्यवृत्तौ महेष्वासौ स्नेहपाशसितावुभौ ॥ १०
 कारणं प्राप्य तु नराः सर्व एव महाभुजाः ।

शूरा वा कातरा वापि भवन्ति नरपुंगव ॥ ११
 एकायनगतावेतौ पार्थेन दृढभक्तिकौ ।
 त्यक्त्वा प्राणान्परं शक्त्या घटितारौ नराधिप ॥ १२
 पृथगक्षौहिणीभ्यां तावुभौ सयति दारुणौ ।
 संबन्धिभावं रक्षन्तौ महत्कर्म करिष्यतः ॥ १३
 लोकवीरौ महेष्वासौ त्यक्त्वात्मानौ च भारत ।
 प्रत्ययं परिरक्षन्तौ महत्कर्म करिष्यतः ॥ १४

इति श्रीमहाभारते उद्योगपर्वणि

सप्तषष्ठ्यधिकशततमोऽध्यायः ॥ १६७ ॥

१६८

भीष्म उवाच ।

पाञ्चालराजस्य सुतो राजन्परपुरंजयः ।
 शिखण्डी रथमुख्यो मे मतः पार्थस्य भारत ॥ १
 एष योत्स्यति संग्रामे नाशयन्पूर्वसंस्थितिम् ।
 परं यशो विप्रथयंस्तव सेनासु भारत ॥ २
 एतस्य बहुलाः सेनाः पाञ्चालाश्च प्रभद्रकाः ।
 तेनासौ रथवंशेन महत्कर्म करिष्यति ॥ ३
 धृष्टद्युम्नश्च सेनानीः सर्वसेनासु भारत ।
 मतो मेऽतिरथो राजन्द्रोणशिष्यो महारथः ॥ ४
 एष योत्स्यति संग्रामे सूदन्यै परानरणे ।
 भगवानिव संक्रुद्धः पिनाकी युगसंक्षये ॥ ५
 एतस्य तद्रथानीकं कथयन्ति रणप्रियाः ।
 बहुत्वात्सागरप्रख्यं देवानामिव संयुगे ॥ ६
 क्षत्रधर्मा तु राजेन्द्र मतो मेऽर्धरथो नृप ।
 धृष्टद्युम्नस्य तनयो बाल्यान्नातिकृतश्रमः ॥ ७
 शिशुपालमुतो वीरश्चेदिराजो महारथः ।
 धृष्टकेतुर्महेष्वासः संबन्धी पाण्डवस्य ह ॥ ८
 एष चेदिपतिः शूरः सह पुत्रेण भारत ।
 महारथेनासुकरं महत्कर्म करिष्यति ॥ ९
 क्षत्रधर्मरतो मह्यं मतः परपुरंजयः ।

क्षत्रदेवस्तु राजेन्द्र पाण्डवेषु रथोत्तमः ।
 जयन्तश्चामितौजाश्च सत्यजिच्च महारथः ॥ १०
 महारथा महात्मानः सर्वे पाञ्चालसत्तमाः ।
 योत्स्यन्ते समरे तात संरन्धा इव कुञ्जराः ॥ ११
 अजो भोजश्च विक्रान्तौ पाण्डवेषु महारथौ ।
 पाण्डवानां सहायार्थे परं शक्त्या यतिष्यतः ।
 शीघ्रास्त्रौ चित्रयोद्धारौ कृतिनौ दृढविक्रमौ ॥ १२
 केकयाः पञ्च राजेन्द्र भ्रातरो युद्धदुर्मदाः ।
 सर्व एते रथोदाराः सर्वे लोहितकध्वजाः ॥ १३
 काशिकः सुकुमारश्च नीलो यश्चापरो नृपः ।
 सूर्यदत्तश्च शङ्खश्च मदिराश्च नामतः ॥ १४
 सर्व एते रथोदाराः सर्वे चाहवलक्षणाः ।
 सर्वास्त्रविदुषः सर्वे महात्मानो मता मम ॥ १५
 वार्धक्षेर्मिर्महाराज रथो मम महान्तमतः ।
 चित्रायुधश्च नृपतिर्मतो मे रथसत्तमः ।
 स हि संग्रामशोभी च भक्तश्चापि किरीटिनः ॥ १६
 चेकितानः सत्यधृतिः पाण्डवानां महारथौ ।
 द्वाविमौ पुरुषव्याघ्रौ रथोदारौ मतौ मम ॥ १७
 व्याघ्रदत्तश्च राजेन्द्र चन्द्रसेनश्च भारत ।
 मतौ मम रथोदारौ पाण्डवानां न संशयः ॥ १८
 सेनाबिन्दुश्च राजेन्द्र क्रोधहन्ता च नामतः ।
 यः समो वासुदेवेन भीमसेनेन चाभिभूः ।
 स योत्स्यतीह विक्रम्य समरे तव सैनिकैः ॥ १९
 मां द्रोणं च कृपं चैव यथा समन्यते भवान् ।
 तथा स समरश्लाघी मन्तव्यो रथसत्तमः ॥ २०
 काश्यः परमशीघ्रास्त्रः श्लाघनीयो रथोत्तमः ।
 रथ एकगुणो मह्यं मतः परपुरंजयः ॥ २१
 अयं च युधि विक्रान्तो मन्तव्योऽष्टगुणो रथः ।
 सत्यजित्समरश्लाघी द्रुपदस्यात्मजो युवा ॥ २२
 गतः सोऽतिरथत्वं हि धृष्टद्युम्नेन संमितः ।

पाण्डवानां यशस्कामः परं कर्म करिष्यति ॥ २३
 अनुरक्तश्च शूरश्च रथोऽयमपरो महान् ।
 पाण्डुराजो महावीर्यः पाण्डवानां धुरंधरः ॥ २४
 दृढधन्वा महेष्वासः पाण्डवानां रथोत्तमः ।
 श्रेणिमान्कौरवश्रेष्ठ वसुदानश्च पार्थिवः ।
 उभावेतावतिरथौ मतौ मम परंतप ॥ २५

इति श्रीमहाभारते उद्योगपर्वणि

अष्टषष्ठ्यधिकशततमोऽध्यायः ॥ १६८ ॥

१६९

भीष्म उवाच ।

रोचमानो महाराज पाण्डवानां महारथः ।
 योत्स्यतेऽमरवत्संख्ये परसैन्येषु भारत ॥ १
 पुरुजित्कुन्तिभोजश्च महेष्वासो महाबलः ।
 मातुलो भीमसेनस्य स च मेऽतिरथो मतः ॥ २
 एष वीरो महेष्वासः कृती च निपुणश्च ह ।
 चित्रयोधी च शक्तश्च मतो मे रथपुंगवः ॥ ३
 स योत्स्यति हि विक्रम्य मघवानिव दानवैः ।
 योधाश्चास्य परिख्याताः सर्वे युद्धविशारदाः ॥ ४
 भागिनेयकृते वीरः स करिष्यति संगरे ।
 सुमहत्कर्म पाण्डूनां स्थितः प्रियहिते नृपः ॥ ५
 भैमसेनिर्महाराज हैडिम्बो राक्षसेश्वरः ।
 मतो मे बहुमायावी रथयूथपयूथपः ॥ ६
 योत्स्यते समरे तात मायाभिः समरप्रियः ।
 ये चास्य राक्षसाः शूराः सचिवा वशवर्तिनः ॥ ७
 एते चान्ये च बहवो नानाजनपदेश्वराः ।
 समेताः पाण्डवस्यार्थे वासुदेवपुरोगमाः ॥ ८
 एते प्राधान्यतो राजन्पाण्डवस्य महात्मनः ।
 रथाश्चातिरथाश्चैव ये चाप्यर्धरथा मताः ॥ ९
 नेष्यन्ति समरे सेनां भीमां यौधिष्ठिरीं नृप ।
 महेन्द्रेणैव वीरेण पाल्यमानां किरीटिना ॥ १०

तैरहं समरे वीर त्वामायद्भिर्जयैषिभिः ।
 योत्स्यामि जयमाकाङ्क्षन्तश्च वा निधनं रणे ॥ ११
 पार्थं च वासुदेवं च चक्रगाण्डीवधारिणौ ।
 संध्यागताविवर्केन्दू समेष्ट्ये पुरुषोत्तमौ ॥ १२
 ये चैव ते रथोदाराः पाण्डुपुत्रस्य सैनिकाः ।
 सहसैन्यानहं तांश्च प्रतीयां रणमूर्धनि ॥ १३

एते रथाश्चातिरथाश्च तुभ्यं

यथाप्रधानं नृप कीर्तिता मया ।

तथा राजन्नर्धरथाश्च केचि-

त्तथैव तेषामपि कौरवेन्द्र ॥ १४

अर्जुनं वासुदेवं च ये चान्ये तत्र पार्थिवाः ।
 सर्वानावारयिष्यामि यावद्भक्ष्यामि भारत ॥ १५
 पाश्चात्यं तु महाबाहो नाहं हन्यां शिखण्डिनम् ।
 उद्यतेषुमभिप्रेक्ष्य प्रतियुध्यन्तमाहवे ॥ १६
 लोकस्तद्वेद यदहं पितुः प्रियचिकीर्षया ।
 प्राप्तं राज्यं परित्यज्य ब्रह्मचर्ये धृतव्रतः ॥ १७
 चित्राङ्गदं कौरवाणामहं राज्येऽभ्यषेचयम् ।
 विचित्रवीर्यं च शिशुं यौवराज्येऽभ्यषेचयम् ॥ १८
 देवव्रतत्वं विख्याप्य पृथिव्यां सर्वराजसु ।
 नैव हन्यां स्त्रियं जातु न स्त्रीपूर्वं कथंचन ॥ १९
 स हि स्त्रीपूर्वको राजञ्जिखण्डी यदि ते श्रुतः ।
 कन्या भूत्वा पुमाञ्जातो न योत्स्ये तेन भारत ॥
 सर्वास्त्वन्यान्हनिष्यामि पार्थिवान्भरतर्षभ ।
 यान्समेष्ट्यामि समरे न तु कुन्तीसुतान्नृप ॥ २१

इति श्रीमहाभारते उद्योगपर्वणि

एकोनसप्तत्यधिकशततमोऽध्यायः ॥ १६९ ॥

॥ समाप्तं रथातिरथसंख्यापर्वं ॥

१७०

दुर्योधन उवाच ।

किमर्थं भरतश्रेष्ठ न हन्यास्त्वं शिखण्डिनम् ।

उद्यतेषुमथो दृष्ट्वा समरेष्वाततायिनम् ॥ १
 पूर्वमुक्त्वा महाबाहो पाण्डवान्सह सोमकैः ।
 वधिष्यामीति गाङ्गेय तन्मे ब्रूहि पितामह ॥ २
 भीष्म उवाच ।
 शृणु दुर्योधन कथां सहैभिर्वसुधाधिपैः ।
 यदर्थं युधि संप्रेक्ष्य नाहं हन्यां शिखण्डिनम् ॥ ३
 महाराजो मम पिता शंतनुर्भरतर्षभः ।
 दिष्टान्तं प्राप धर्मात्मा समये पुरुषर्षभ ॥ ४
 ततोऽहं भरतश्रेष्ठ प्रतिज्ञां परिपालयन् ।
 चित्राङ्गदं भ्रातरं वै महाराज्येऽभ्यषेचयम् ॥ ५
 तस्मिन् निधनं प्राप्ते सत्यवत्या मते स्थितः ।
 विचित्रवीर्यं राजानमभ्यपिञ्चं यथाविधि ॥ ६
 मयाभिषिक्तो राजेन्द्र यवीयानपि धर्मतः ।
 विचित्रवीर्यो धर्मात्मा मामेव समुदैक्षत ॥ ७
 तस्य दारक्रियां तात चिकीर्षुरहमप्युत ।
 अनुरूपादिव कुलादिति चिन्त्य मनो दधे ॥ ८
 तथाश्रोषं महाबाहो तिस्रः कन्याः स्वयंवरे ।
 रूपेणाप्रतिमाः सर्वाः काशिराजसुतास्तदा ।
 अम्बा चैवाम्बिका चैव तथैवाम्बालिकापरा ॥ ९
 राजानश्च समाहूताः पृथिव्यां भरतर्षभ ।
 अम्बा ज्येष्ठाभवत्तासामम्बिका त्वथ मध्यमा ।
 अम्बालिका च राजेन्द्र राजकन्या यवीयसी ॥ १०
 सोऽहमेकरथेनैव गतः काशिपतेः पुरीम् ।
 अपश्यं ता महाबाहो तिस्रः कन्याः स्वलङ्कृताः ।
 राज्ञश्चैव समावृत्तान्पार्थिवान्पृथिवीपते ॥ ११
 ततोऽहं तान्नृपान्सर्वानाहूय समरे स्थितान् ।
 रथमारोपयांचक्रे कन्यास्ता भरतर्षभ ॥ १२
 वीर्यशुल्काश्च ता ज्ञात्वा समारोप्य रथं तदा ।
 अवोचं पार्थिवान्सर्वानहं तत्र समागतान् ।
 भीष्मः शांतनवः कन्या हरतीति पुनः पुनः ॥ १३

ते यतध्वं परं शक्या सर्वे मोक्षाय पार्थिवाः ।
 प्रसह्य हि नयाम्येष मिषतां वो नराधिपाः ॥ १४
 ततस्ते पृथिवीपालाः समुत्पेतुरुदायुधाः ।
 योगो योग इति क्रुद्धाः सारथींश्चाप्यचोदयन् ॥
 ते रथैर्मैघसंकाशैर्गजैश्च गजयोधिनः ।
 पृष्ठयैश्चाश्वैर्महीपालाः समुत्पेतुरुदायुधाः ॥ १६
 ततस्ते मां महीपालाः सर्व एव विशां पते ।
 रथव्रातेन महता सर्वतः पर्यवारयन् ॥ १७
 तानहं शरवर्षेण महता प्रत्यवारयम् ।
 सर्वान्नृपांश्चाप्यजयं देवराडिव दानवान् ॥ १८
 तेषामापततां चित्रान्ध्वजान्हेमपरिष्कृतान् ।
 एकैकेन हि बाणेन भूमौ पातितवानहम् ॥ १९
 ह्यांश्चैषां गजांश्चैव सारथींश्चाप्यहं रणे ।
 अपातयं शरैर्दीप्तैः प्रहसन्पुरुषर्षभ ॥ २०
 ते निवृत्ताश्च भग्नाश्च दृष्ट्वा तल्लाघवं मम ।
 अथाहं हास्तिनपुरमायां जित्वा महीक्षितः ॥ २१
 ततोऽहं ताश्च कन्या वै भ्रातुरर्थाय भारत ।
 तच्च कर्म महाबाहो सत्यवत्यै न्यवेदयम् ॥ २२

इति श्रीमहाभारते उद्योगपर्वणि

सप्तत्यधिकशततमोऽध्यायः ॥ १७० ॥

१७१

भीष्म उवाच ।

ततोऽहं भरतश्रेष्ठ मातरं वीरमातरम् ।
 अभिगम्योपसंगृह्य दाशेयीमिदमब्रुवम् ॥ १
 इमाः काशिपतेः कन्या मया निर्जित्य पार्थिवान् ।
 विचित्रवीर्यस्य कृते वीर्यशुल्का उपार्जिताः ॥ २
 ततो मूर्धन्युपाग्राय पर्यश्रुनयना नृप ।
 आह सत्यवती दृष्ट्वा दिष्ट्या पुत्रं जितं त्वया ॥ ३
 सत्यवत्यास्त्वनुमते विवाहे समुपस्थिते ।
 उवाच वाक्यं सव्रीडा ज्येष्ठा काशिपतेः सुता ॥ ४

भीष्म त्वमसि धर्मज्ञः सर्वशास्त्रविशारदः ।
 श्रुत्वा च धर्म्यं वचनं मह्यं कर्तुमिहार्हसि ॥ ५
 मया शाल्वपतिः पूर्वं मनसाभिवृतो वरः ।
 तेन चास्मि वृता पूर्वं रहस्यविदिते पितुः ॥ ६
 कथं मामन्यकामां त्वं राजञ्जशास्त्रमधीत्य वै ।
 वासयेथा गृहे भीष्म कौरवः सन्विशेषतः ॥ ७
 एतद्बुद्ध्या विनिश्चित्य मनसा भरतर्षभ ।
 यत्क्षमं ते महाबाहो तदिहारब्धुमर्हसि ॥ ८
 स मां प्रतीक्षते व्यक्तं शाल्वराजो विशां पते ।
 कृपां कुरु महाबाहो मयि धर्मभृतां वर ।
 त्वं हि सत्यव्रतो वीर पृथिव्यामिति नः श्रुतम् ॥ ९

इति श्रीमहाभारते उद्योगपर्वणि

एकसप्तत्यधिकशततमोऽध्यायः ॥ १७१ ॥

१७२

भीष्म उवाच ।

ततोऽहं समनुज्ञाप्य कालीं सत्यवतीं तदा ।
 मन्त्रिणश्च द्विजांश्चैव तथैव च पुरोहितान् ।
 समनुज्ञासिषं कन्यां ज्येष्ठामम्बां नराधिप ॥ १
 अनुज्ञाता ययौ सा तु कन्या शाल्वपतेः पुरम् ।
 वृद्धैर्द्विजातिभिर्गुप्ता धात्र्या चानुगता तदा ।
 अतीत्य च तमध्वानमाससाद् नराधिपम् ॥ २
 सा तमासाद्य राजानं शाल्वं वचनमब्रवीत् ।
 आगताहं महाबाहो त्वामुदिश्य महाद्युते ॥ ३
 तामब्रवीच्छाल्वपतिः स्मयन्निव विशां पते ।
 त्वयान्यपूर्वया नाहं भार्यार्थी वरवर्णिनि ॥ ४
 गच्छ भद्रे पुनस्तत्र सकाशं भारतस्य वै ।
 नाहमिच्छामि भीष्मेण गृहीतां त्वां प्रसह्य वै ॥ ५
 त्वं हि निर्जित्य भीष्मेण नीता प्रीतिमती तदा ।
 परामुश्य महायुद्धे निर्जित्य पृथिवीपतीन् ।
 नाहं त्वय्यन्यपूर्वायां भार्यार्थी वरवर्णिनि ॥ ६

कथमस्मद्विधो राजा परपूर्वा प्रवेशयेत् ।
 नारीं विदितविज्ञानः परेषां धर्ममादिशन् ।
 यथेष्टं गम्यतां भद्रे मा ते कालोऽत्यगादयम् ॥ ७
 अम्बा तमब्रवीद्राजन्ननङ्गशरपीडिता ।
 मैवं वद महीपाल नैतदेवं कथंचन ॥ ८
 नास्मि प्रीतिमती नीता भीष्मेणामित्रकर्शन ।
 बलान्नीतास्मि रुदती विद्राव्य पृथिवीपतीन् ॥ ९
 भजस्व मां शाल्वपते भक्तां बालामनागसम् ।
 भक्तानां हि परित्यागो न धर्मेषु प्रशस्यते ॥ १०
 साहमामन्त्र्य गाङ्गेयं समरेष्वनिवर्तिनम् ।
 अनुज्ञाता च तेनैव तथैव गृहमागता ॥ ११
 न स भीष्मो महाबाहुर्भामिच्छति विशां पते ।
 भ्रातृहेतोः समारम्भो भीष्मस्येति श्रुतं मया ॥ १२
 भगिन्यौ मम ये नीते अम्बिकाम्बालिके नृप ।
 प्रादाद्विचित्रवीर्याय गाङ्गेयो हि यवीयसे ॥ १३
 यथा शाल्वपते नान्यं नरं ध्यामि कथंचन ।
 त्वामृते पुरुषव्याघ्र तथा मूर्धानमालभे ॥ १४
 न चान्यपूर्वा राजेन्द्र त्वामहं समुपस्थिता ।
 सत्यं ब्रवीमि शाल्वैतत्सत्येनात्मानमालभे ॥ १५
 भजस्व मां विशालाक्ष स्वयं कन्यामुपस्थिताम् ।
 अनन्यपूर्वा राजेन्द्र त्वत्प्रसादाभिकाङ्क्षिणीम् ॥ १६
 तामेवं भाषमाणां तु शाल्वः काशिपतेः सुताम् ।
 अत्यजद्भरतश्रेष्ठ त्वचं जीर्णमिवोरगः ॥ १७
 एवं बहुविधैर्वर्क्यैर्याच्यमानस्तयानघ ।
 नाश्रद्धच्छाल्वपतिः कन्याया भरतर्षभ ॥ १८
 ततः सा मन्युनाविष्टा ज्येष्ठा काशिपतेः सुता ।
 अब्रवीत्साश्रुनयना बाष्पविह्वलया गिरा ॥ १९
 त्वया त्यक्ता गमिष्यामि यत्र यत्र विशां पते ।
 तत्र मे सन्तु गतयः सन्तः सत्यं यथाब्रुवम् ॥ २०
 एवं संभाषमाणां तु नृशंसः शाल्वराट् तदा ।

पर्यत्यजत कौरव्य करुणं परिदेवतीम् ॥ २१
गच्छ गच्छेति तां शाल्वः पुनः पुनरभाषत ।
बिभेमि भीष्मात्सुश्रोणि त्वं च भीष्मपरिग्रहः ॥ २२
एवमुक्ता तु सा तेन शाल्वेनादीर्घदर्शिना ।
निश्चक्राम पुरादीना रुदती कुररी यथा ॥ २३

इति श्रीमहाभारते उद्योगपर्वणि

द्विसप्तत्यधिकशततमोऽध्यायः ॥ १७२ ॥

१७३

भीष्म उवाच ।

सा निष्क्रमन्ती नगराच्चिन्तयामास भारत ।
पृथिव्यां नास्ति युवतिर्विपमस्थतरा मया ।
बान्धवैर्विप्रहीनास्मि शाल्वेन च निराकृता ॥ १
न च शक्यं पुनर्गन्तुं मया वारणसाह्वयम् ।
अनुज्ञातास्मि भीष्मेण शाल्वमुद्दिश्य कारणम् ॥ २
किं नु गर्हाम्यथात्मानमथ भीष्मं दुरासदम् ।
आहोस्वित्पितरं मूढं यो मेऽकार्षीत्स्वयंवरम् ॥ ३
ममायं स्वकृतो दोषो याहं भीष्मरथात्तदा ।
प्रवृत्ते वैशसे युद्धे शाल्वार्थं नापतं पुरा ।
तस्येयं फलनिवृत्तिर्यदापन्नास्मि मूढवत् ॥ ४
धिग्भीष्मं धिक्च मे मन्दं पितरं मूढचेतसम् ।
येनाहं वीर्यशुल्केन पण्यस्त्रीवत्प्रवेरिता ॥ ५
धिक्कां धिक्शाल्वराजानं धिग्धातारमथापि च ।
येषां दुर्नीतभावेनं प्राप्तास्म्यापदमुत्तमाम् ॥ ६
सर्वथा भागधेयानि स्वानि प्राप्नोति मानवः ।
अनयस्यास्य तु सुखं भीष्मः शांतनवो मम ॥ ७
सा भीष्मे प्रतिकर्तव्यमहं पश्यामि सांप्रतम् ।
तपसा वा युधा वापि दुःखहेतुः स मे मतः ।
को नु भीष्मं युधा जेतुमुत्सहेत महीपतिः ॥ ८
एवं सा परिनिश्चित्य जगाम नगराद्वहिः ।
आश्रमं पुण्यशीलानां तापसानां महात्मनाम् ।

ततस्तामवसद्रात्रि तापसैः परिवारिता ॥ ९
आचख्यौ च यथा वृत्तं सर्वमात्मनि भारत ।
विस्तरेण महाबाहो निखिलेन शुचिस्मिता ।
हरणं च विसर्गं च शाल्वेन च विसर्जनम् ॥ १०
ततस्तत्र महानासीद्वाहणः संशितव्रतः ।
शैखावत्यस्तपोवृद्धः शान्ते चारण्यके गुरुः ॥ ११
आर्ता तामाह स मुनिः शैखावत्यो महातपाः ।
निःश्वसन्तीं सतीं बालां दुःखशोकपरायणाम् ॥ १२
एवं गते किं नु भद्रे शक्यं कर्तुं तपस्विभिः ।
आश्रमस्थैर्महाभागैस्तपोनित्यैर्महात्मभिः ॥ १३
सा त्वेनमब्रवीद्वाजन्तिक्रियतां मदनुग्रहः ।
प्रव्राजितुमिहेच्छामि तपस्तपस्यामि दुश्चरम् ॥ १४
मयैवैतानि कर्माणि पूर्वदेहेषु मूढया ।
कृतानि नूनं पापानि तेषामेतत्फलं ध्रुवम् ॥ १५
नोत्सहेयं पुनर्गन्तुं स्वजनं प्रति तापसाः ।
प्रत्याख्याता निरानन्दा शाल्वेन च निराकृता ॥
उपदिष्टमिहेच्छामि तापस्यं वीतकल्मषाः ।
युष्माभिर्देवसंकाशाः कृपा भवतु वो मयि ॥ १७
स तामाश्वासयत्कन्यां दृष्टान्तागमहेतुभिः ।
सान्त्वयामास कार्यं च प्रतिजज्ञे द्विजैः सह ॥ १८

इति श्रीमहाभारते उद्योगपर्वणि

त्रिसप्तत्यधिकशततमोऽध्यायः ॥ १७३ ॥

१७४

भीष्म उवाच ।

ततस्ते तापसाः सर्वे कार्यवन्तोऽभवंस्तदा ।
तां कन्यां चिन्तयन्तो वै किं कार्यमिति धर्मिणः ॥
केचिदाहुः पितुर्वेश्म नीयतामिति तापसाः ।
केचिदस्मदुपालम्भे मतिं चक्रुर्द्विजोत्तमाः ॥ २
केचिच्छाल्वपतिं गत्वा नियोज्यमिति मेनिरे ।
नेति केचिद्वयवस्यन्ति प्रत्याख्याता हि तेन सा ॥ ३

एवं गते किं नु शक्यं भद्रे कर्तुं मनीषिभिः ।
 पुनरुचुश्च ते सर्वे तापसाः सशितव्रताः ॥ ४
 अलं प्रव्रजितेनेह भद्रे शृणु हितं वचः ।
 इतो गच्छस्व भद्रं ते पितुरेव निवेशनम् ॥ ५
 प्रतिपत्स्यति राजा स पिता ते यदनन्तरम् ।
 तत्र वत्स्यसि कल्याणि सुखं सर्वगुणान्विता ।
 न च तेऽन्या गतिर्नार्या भवेद्भद्रे यथा पिता ॥ ६
 पतिर्वापि गतिर्नार्याः पिता वा वरवर्णिनि ।
 गतिः पतिः समस्थाया विषमे तु पिता गतिः ॥ ७
 प्रव्रज्या हि सुदुःखेयं सुकुमार्या विशेषतः ।
 राजपुत्र्याः प्रकृत्या च कुमार्यास्तव भामिनि ॥ ८
 भद्रे दोषा हि विद्यन्ते बहवो वरवर्णिनि ।
 आश्रमे वै वसन्त्यास्ते न भवेयुः पितुर्गृहे ॥ ९
 ततस्तु तेऽब्रुवन्वाक्यं ब्राह्मणास्तां तपस्विनीम् ।
 त्वामिहैकाकिनीं दृष्ट्वा निर्जने गहने वने ।
 प्रार्थयिष्यन्ति राजेन्द्रास्तस्मान्मैवं मनः कृथाः ॥ १०

अम्बोवाच ।

न शक्यं काशिनगरीं पुनर्गन्तुं पितुर्गृहान् ।
 अवज्ञाता भविष्यामि बान्धवानां न संशयः ॥ ११
 उषिता ह्यन्यथा बाल्ये पितुर्वैशमनि तापसाः ।
 नाहं गमिष्ये भद्रं वस्तत्र यत्र पिता मम ।
 तपस्तप्तुमभीप्सामि तापसैः परिपालिता ॥ १२
 यथा परेऽपि मे लोके न स्यादेवं महात्ययः ।
 दौर्भाग्यं ब्राह्मणश्रेष्ठास्तस्मात्तपस्याम्यहं तपः ॥ १३

भीष्म उवाच ।

इत्येवं तेषु विप्रेषु चिन्तयत्सु तथा तथा ।
 राजर्षिस्तद्वनं प्राप्तस्तपस्वी होत्रवाहनः ॥ १४
 ततस्ते तापसाः सर्वे पूजयन्ति स्म तं नृपम् ।
 पूजाभिः स्वागताद्याभिरासनेनोदकेन च ॥ १५
 तस्योपविष्टस्य ततो विश्रान्तस्योपशृण्वतः ।

पुनरेव कथां चक्रुः कन्यां प्रति वनौकसः ॥ १६
 अम्बायास्तां कथां श्रुत्वा काशिराज्ञश्च भारत ।
 स वेपमान उत्थाय मातुरस्याः पिता तदा ।
 तां कन्यामङ्कमारोप्य पर्याश्रासयत प्रभो ॥ १७
 स तामपृच्छत्कात्स्न्येन व्यसनोत्पत्तिमादितः ।
 सा च तस्मै यथावृत्तं विस्तरेण न्यवेदयत् ॥ १८
 ततः स राजर्षिरभूद्दुःखशोकसमन्वितः ।
 कार्यं च प्रतिपेदे तन्मनसा सुमहातपाः ॥ १९
 अब्रवीद्वेपमानश्च कन्यामार्ता सुदुःखितः ।
 मा गाः पितृगृहं भद्रे मातुस्ते जनको ह्यहम् ॥ २०
 दुःखं छेत्स्यामि तेऽहं वै मयि वर्तस्व पुत्रिके ।
 पर्याप्तिं ते मनः पुत्रि यदेवं परिशुष्यसि ॥ २१
 गच्छ मद्वचनाद्रामं जामदग्न्यं तपस्विनम् ।
 रामस्तव महद्दुःखं शोकं चापनयिष्यति ।
 हनिष्यति रणे भीष्मं न करिष्यति चेद्वचः ॥ २२
 तं गच्छ भार्गवश्रेष्ठं कालाग्निसमतेजसम् ।
 प्रतिष्ठापयिता स त्वां समे पथि महातपाः ॥ २३
 ततस्तु सस्वरं बाष्पमुत्सृजन्ती पुनः पुनः ।
 अब्रवीत्पितरं मातुः सा तदा होत्रवाहनम् ॥ २४
 अभिवादयित्वा शिरसा गमिष्ये तव शासनात् ।
 अपि नामाद्य पश्येयमार्यं तं लोकविश्रुतम् ॥ २५
 कथं च तीव्रं दुःखं मे हनिष्यति स भार्गवः ।
 एतदिच्छाम्यहं श्रोतुमथ यास्यामि तत्र वै ॥ २६

इति श्रीमहाभारते उद्योगपर्वणि

चतुःसप्तत्यधिकशततमोऽध्यायः ॥ १७४ ॥

१७५

होत्रवाहन उवाच ।

रामं द्रक्ष्यसि वत्से त्वं जामदग्न्यं महावने ।
 उग्रे तपसि वर्तन्तं सत्यसंधं महाबलम् ॥ १
 महेन्द्रे वै गिरिश्रेष्ठे रामं नित्यमुपासते ।

ऋषयो वेदविदुषो गन्धर्वाप्सरसस्तथा ॥ २
 तत्र गच्छस्व भद्रं ते ब्रूयाश्चैनं वचो मम ।
 अभिवाद्य पूर्वं शिरसा तपोवृद्धं दृढव्रतम् ॥ ३
 ब्रूयाश्चैनं पुनर्भद्रे यत्ते कार्यं मनीषितम् ।
 मयि संकीर्तिते रामः सर्वं तत्ते करिष्यति ॥ ४
 मम रामः सखा वत्से प्रीतियुक्तः सुहृच्च मे ।
 जमदग्निमुतो वीरः सर्वगच्छभृतां वरः ॥ ५
 एवं ब्रुवति कन्यां तु पार्थिवे होत्रवाहने ।
 अकृतव्रणः प्रादुरासीद्रामस्यानुचरः प्रियः ॥ ६
 ततस्ते मुनयः सर्वे समुत्तस्थुः सहस्रशः ।
 स च राजा वयोवृद्धः सृञ्जयो होत्रवाहनः ॥ ७
 ततः पृष्ठा यथान्यायमन्योन्यं ते वनौकसः ।
 सहिता भरतश्रेष्ठ निपेदुः परिवार्यं तम् ॥ ८
 ततस्ते कथयामासुः कथास्तास्ता मनोरमाः ।
 कान्ता दिव्याश्च राजेन्द्र प्रीतिहर्षमुदा युताः ॥ ९
 ततः कथान्ते राजर्षिर्महात्मा होत्रवाहनः ।
 रामं श्रेष्ठं महर्षिणामपृच्छदकृतव्रणम् ॥ १०
 कं संप्रति महाबाहो जामदग्न्यः प्रतापवान् ।
 अकृतव्रण शक्यो वै द्रष्टुं वेदविदां वरः ॥ ११

अकृतव्रण उवाच ।

भवन्तमेव सततं रामः कीर्तयति प्रभो ।
 सृञ्जयो मे प्रियसखो राजर्षिरिति पार्थिव ॥ १२
 इह रामः प्रभाते श्वो भवितेति मतिर्मम ।
 द्रष्टास्येनमिहायान्तं तव दर्शनकाङ्क्षया ॥ १३
 इयं च कन्या राजर्षे किमर्थं वनमागता ।
 कस्य चेयं तव च का भवतीच्छामि वेदितुम् ॥

होत्रवाहन उवाच ।

दौहित्रीयं मम विभोः काशिराजसुता शुभा ।
 ज्येष्ठा स्वयंवरे तस्यौ भगिनीभ्यां सहानघ ॥ १५
 इयमम्बेति विख्याता ज्येष्ठा काशिपतेः सुता ।

अम्बिकाम्बालिके त्वन्ये यवीयस्यौ तपोधन ॥ १६
 समेतं पार्थिवं क्षत्रं काशिपुर्या ततोऽभवन् ।
 कन्यानिमित्तं ब्रह्मर्षे तत्रासीदुत्सवो महान् ॥ १७
 ततः किल महावीर्यो भीष्मः शातनवो नृपान् ।
 अवाक्षिप्य महातेजास्तिन्त्रः कन्या जहार ताः ॥ १८
 निर्जित्य पृथिवीपालानथ भीष्मो गजाङ्घ्रयम् ।
 आजगाम विशुद्धात्मा कन्याभिः सह भारत ॥ १९
 सत्यवत्यै निवेद्याथ विवाहार्थमनन्तरम् ।
 भ्रातुर्विचित्रवीर्यस्य समाज्ञापयत प्रभुः ॥ २०
 ततो वैवाहिकं दृष्ट्वा कन्येयं समुपार्जितम् ।
 अब्रवीत्तत्र गाङ्गेयं मन्त्रिमध्ये द्विजर्षभ ॥ २१
 मया शाल्वपतिर्वीर मनसाभिवृतः पतिः ।
 न मामर्हसि धर्मज्ञ परचित्तां प्रदापितुम् ॥ २२
 तच्छ्रुत्वा वचनं भीष्मः संमन्य सह मन्त्रिभिः ।
 निश्चित्य विससर्जमां सत्यवत्या मते स्थितः ॥ २३
 अनुज्ञाता तु भीष्मेण शाल्वं सौभपतिं ततः ।
 कन्येयं मुदिता विप्र काले वचनमब्रवीत् ॥ २४
 विसर्जितास्मि भीष्मेण धर्म मां प्रतिपादय ।
 मनसाभिवृतः पूर्वं मया त्वं पार्थिवर्षभ ॥ २५
 प्रत्याचख्यौ च शाल्वोऽपि चारित्रस्याभिश्छितः ।
 सेयं तपोवनं प्राप्ता तापस्येऽभिरता भृशम् ॥ २६
 मया च प्रत्यभिज्ञाता वंशस्य परिकीर्तनात् ।
 अस्य दुःखस्य चोत्पत्तिं भीष्ममेवेह मन्यते ॥ २७

अम्बोवाच ।

भगवन्नेवमेवैतद्यथाह पृथिवीपतिः ।
 शरीरकर्ता मातुर्मे सृञ्जयो होत्रवाहनः ॥ २८
 न ह्युत्सहे स्वनगरं प्रतियातुं तपोधन ।
 अवमानभयाच्चैव व्रीडया च महामुने ॥ २९
 यत्तु मां भगवान्नामो वक्ष्यति द्विजसत्तम ।

तन्मे कार्यतमं कार्यमिति मे भगवन्मतिः ॥ ३०

इति श्रीमहाभारते उद्योगपर्वणि

पञ्चसप्तत्यधिकशततमोऽध्यायः ॥ १७५ ॥

१७६

अकृतव्रण उवाच ।

दुःखद्वयमिदं भद्रे कतरस्य चिकीर्षसि ।

प्रतिकर्तव्यमबले तत्त्वं वत्से ब्रवीहि मे ॥ १

यदि सौभषतिर्भद्रे नियोक्तव्यो मते तव ।

नियोक्ष्यति महात्मा तं रामस्त्वद्वितकाम्यया ॥ २

अथापगोयं भीष्मं तं रामेणेच्छसि धीमता ।

रणे विनिर्जितं द्रष्टुं कुर्यात्तदपि भार्गवः ॥ ३

सृञ्जयस्य वचः श्रुत्वा तव चैव शुचिस्मिते ।

यद्वानन्तरं कार्यं तदथैव विचिन्त्यताम् ॥ ४

अम्बोवाच ।

अपनीतास्मि भीष्मेण भगवन्नविजानता ।

न हि जानाति मे भीष्मो ब्रह्मन्शाल्वगतं मनः ॥ ५

एतद्विचार्य मनसा भवानेव विनिश्चयम् ।

विचिनोतु यथान्यायं विधानं क्रियतां तथा ॥ ६

भीष्मे वा कुरुशार्दूले शाल्वराजेऽथ वा पुनः ।

उभयोरेव वा ब्रह्मन्यद्युक्तं तत्समाचर ॥ ७

निवेदितं मया ह्येतद्दुःखमूलं यथातथम् ।

विधानं तत्र भगवन्कर्तुमर्हसि युक्तितः ॥ ८

अकृतव्रण उवाच ।

उपपन्नमिदं भद्रे यदेवं वरवर्णिनि ।

धर्मं प्रति वचो ब्रूयाः शृणु चेदं वचो मम ॥ ९

यदि त्वामापगोयो वै न नयेद्भजसाह्वयम् ।

शाल्वस्त्वां शिरसा भीरु गृहीयाद्रामचोदितः ॥ १०

तेन त्वं निर्जिता भद्रे यस्मान्नीतासि भामिनि ।

संशयः शाल्वराजस्य तेन त्वयि सुमध्यमे ॥ ११

भीष्मः पुरुषमानी च जितकाशी तथैव च ।

तस्मात्प्रतिक्रिया युक्ता भीष्मे कारयितुं त्वया ॥ १२

अम्बोवाच ।

ममाप्येष महान्ब्रह्मन्हृदि कामोऽभिवर्तते ।

घातयेयं यदि रणे भीष्ममित्येव नित्यदा ॥ १३

भीष्मं वा शाल्वराजं वा यं वा दोषेण गच्छसि ।

प्रशाधि तं महाबाहो यत्कृतेऽहं सुदुःखिता ॥ १४

भीष्म उवाच ।

एवं कथयतामेव तेषां स दिवसो गतः ।

रात्रिश्च भरतश्रेष्ठ सुखशीतोष्णमारुता ॥ १५

ततो रामः प्रादुरासीत्प्रज्वलन्निव तेजसा ।

शिष्यैः परिवृतो राजञ्जटाचीरधरो मुनिः ॥ १६

धनुष्पाणिरदीनात्मा खड्गं बिभ्रत्परश्वधी ।

विरजा राजशार्दूल सोऽभ्ययात्सृञ्जयं नृपम् ॥ १७

ततस्तं तापसा दृष्ट्वा स च राजा महातपाः ।

तस्थुः प्राञ्जलयः सर्वे सा च कन्या तपस्विनी ॥

पूजयामासुरव्यग्रा मधुपर्केण भार्गवम् ।

अर्चितश्च यथायोगं निपसाद सहैव तैः ॥ १९

ततः पूर्वव्यतीतानि कथयेते स्म तावुभौ ।

सृञ्जयश्च स राजर्षिर्जामदग्न्यश्च भारत ॥ २०

ततः कथान्ते राजर्षिर्भृगुश्रेष्ठं महाबलम् ।

उवाच मधुरं काले रामं वचनमर्थवत् ॥ २१

रामेयं मम दौहित्री काशिराजसुता प्रभो ।

अस्याः शृणु यथातत्त्वं कार्यं कार्यविशारद ॥ २२

परमं कथ्यतां चेति तां रामः प्रत्यभाषत ।

ततः साभ्यगमद्रामं ज्वलन्तमिव पावकम् ॥ २३

सा चाभिवाद्य चरणौ रामस्य शिरसा शुभा ।

स्पृष्ट्वा पद्मदलाभाभ्यां पाणिभ्यामग्रतः स्थिता ॥ २४

स्रोद सा शोकवती बाष्पव्याकुललोचना ।

प्रपेदे शरणं चैव शरण्यं भृगुनन्दनम् ॥ २५

राम उवाच ।

यथासि सृञ्जयस्यास्य तथा मम नृपात्मजे ।
ब्रूहि यत्ते मनोदुःखं करिष्ये वचनं तव ॥ २६

अम्बोवाच ।

भगवञ्शरणं त्वाद्य प्रपन्नास्मि महाव्रत ।
शोकपङ्कगर्णवाद्भोरादुद्धरस्व च मां विभो ॥ २७

भीष्म उवाच ।

तस्याश्च दृष्ट्वा रूपं च वयश्चाभिनवं पुनः ।
सौकुमार्यं परं चैव रामश्चिन्तापरोऽभवत् ॥ २८
किमियं वक्ष्यतीत्येवं विमृशन्भृगुसत्तमः ।
इति दध्यौ चिरं रामः कृपयाभिपरिप्लुतः ॥ २९
कथ्यतामिति सा भूयो रामेणोक्ता शुचिस्मिता ।
सर्वमेव यथातत्त्वं कथयामास भार्गवे ॥ ३०
तच्छ्रुत्वा जामदग्न्यस्तु राजपुत्र्या वचस्तदा ।
उवाच तां वरारोहां निश्चित्यार्थविनिश्चयम् ॥ ३१
प्रेषयिष्यामि भीष्माय कुरुश्रेष्ठाय भामिनि ।
करिष्यति वचो धर्म्यं श्रुत्वा मे स नराधिपः ॥ ३२
न चेत्करिष्यति वचो मयोक्तं जाह्नवीसुतः ।
धक्ष्याम्येनं रणे भद्रे सामात्यं शस्त्रतेजसा ॥ ३३
अथ वा ते मतिस्तत्र राजपुत्रि निवर्तते ।
तावच्छाल्वपति वीरं योजयाम्यत्र कर्मणि ॥ ३४

अम्बोवाच ।

विसर्जितास्मि भीष्मेण श्रुत्वैव भृगुनन्दन ।
शाल्वराजगतं चेतो मम पूर्वं मनीषितम् ॥ ३५
सौभराजमुपेत्याहमब्रुवं दुर्वचं वचः ।
न च मां प्रत्यगृह्णात्स चारित्रपरिशङ्कितः ॥ ३६
एतत्सर्वं विनिश्चित्य स्वबुद्ध्या भृगुनन्दन ।
यदत्रौपयिकं कार्यं तच्चिन्तयितुमर्हसि ॥ ३७
ममात्र व्यसनस्यास्य भीष्मो मूलं महाव्रतः ।
येनाहं व्रशमानीता समुत्क्षिप्य बलात्तदा ॥ ३८

म. भा. १३९

भीष्मं जहि महाबाहो यत्कृते दुःखमीदृशम् ।
प्राप्ताहं भृगुशार्दूल चराम्यप्रियमुत्तमम् ॥ ३९
स हि लुब्धश्च मानी च जितकाशी च भार्गव ।
तस्मात्प्रतिक्रिया कर्तुं युक्ता तस्मै त्वयानघ ॥ ४०
एष मे ह्रियमाणाया भारतेन तदा विभो ।
अभवद्भृदि संकल्पो घातयेयं महाव्रतम् ॥ ४१
तस्मात्कामं ममाद्येयं राम संवर्तयानघ ।
जहि भीष्मं महाबाहो यथा वृत्रं पुरंदरः ॥ ४२

इति श्रीमहाभारते उद्योगपर्वणि

षट्सप्तत्यधिकशततमोऽध्यायः ॥ १७६ ॥

१७७

भीष्म उवाच ।

एवमुक्तस्तदा रामो जहि भीष्ममिति प्रभो ।
उवाच रुदतीं कन्यां चोदयन्तीं पुनः पुनः ॥ १
काश्ये कामं न गृह्णामि शस्त्रं वै वरवर्णिनि ।
ऋते ब्रह्मविदां हेतोः किमन्यत्करवाणि ते ॥ २
वाचा भीष्मश्च शाल्वश्च मम राज्ञि वशानुगौ ।
भविष्यतोऽनवद्याङ्गि तत्करिष्यामि मा शुचः ॥ ३
न तु शस्त्रं ग्रहीष्यामि कथंचिदपि भामिनि ।
ऋते नियोगाद्विप्राणामेष मे समयः कृतः ॥ ४

अम्बोवाच ।

मम दुःखं भगवता व्यपनेयं यतस्ततः ।
तत्तु भीष्मप्रसूतं मे तं जहीश्वर माचिरम् ॥ ५

राम उवाच ।

काशिकन्ये पुनर्ब्रूहि भीष्मस्ते चरणानुभौ ।
शिरसा वन्दनार्होऽपि ग्रहीष्यति गिरा मम ॥ ६

अम्बोवाच ।

जहि भीष्मं रणे राम मम चेदिच्छसि प्रियम् ।
प्रतिश्रुतं च यदि तत्सत्यं कर्तुमिहार्हसि ॥ ७

भीष्म उवाच ।

तयोः संवदतोरेवं राजन् रामाम्बयोस्तदा ।
अकृतव्रणो जामदग्न्यमिदं वचनमब्रवीत् ॥ ८
शरणागतां महाबाहो कन्यां न त्यक्तुमर्हसि ।
जहि भीष्मं रणे राम गर्जन्तमसुरं यथा ॥ ९
यदि भीष्मस्त्वयाहूतो रणे राम महामुने ।
निर्जितोऽस्मीति वा ब्रूयात्कुप्याद्वा वचनं तव ॥ १०
कृतमस्या भवेत्कार्यं कन्याया भृगुनन्दन ।
वाक्यं सत्यं च ते वीर भविष्यति कृतं विभो ॥
इयं चापि प्रतिज्ञा ते तदा राम महामुने ।
जित्वा वै क्षत्रियान्सर्वान्ब्राह्मणेषु प्रतिश्रुतम् ॥ १२
ब्राह्मणः क्षत्रियो वैश्यः शूद्रश्चैव रणे यदि ।
ब्रह्मद्विज्ज्विता तं वै हनिष्यामीति भार्गव ॥ १३
शरणं हि प्रपन्नानां भीतानां जीवितार्थिनाम् ।
न शक्यामि परित्यागं कर्तुं जीवन्कथंचन ॥ १४
यश्च क्षत्रं रणे कृत्स्नं विजेष्यति समागतम् ।
दृष्टात्मानमहं तं च हनिष्यामीति भार्गव ॥ १५
स एवं विजयी राम भीष्मः कुरुकुलोद्वहः ।
तेन युध्यस्व संप्राप्ते समेत्य भृगुनन्दन ॥ १६

राम उवाच ।

स्मराम्यहं पूर्वकृतां प्रतिज्ञामृषिसत्तम ।
तथैव च करिष्यामि यथा साम्नैव लप्स्यते ॥ १७
कार्यमेतन्महद्ब्रह्मन्काशिकन्यामनोगतम् ।
गमिष्यामि स्वयं तत्र कन्यामादाय यत्र सः ॥ १८
यदि भीष्मो रणश्लाघी न करिष्यति मे वचः ।
हनिष्याम्येनमुद्रिक्तमिति मे निश्चिता मतिः ॥ १९
न हि बाणा मयोत्सृष्टाः सज्जन्तीह शरीरिणाम् ।
कायेषु विदितं तुभ्यं पुरा क्षत्रियसंगरे ॥ २०

भीष्म उवाच ।

एवमुक्त्वा ततो रामः सह तैर्ब्रह्मवादिभिः ।

प्रयाणाय मतिं कृत्वा समुत्तस्थौ महामनाः ॥ २१
ततस्ते तामुषित्वा तु रजनीं तत्र तापसाः ।
हुताग्नयो जप्तजप्याः प्रतस्थुर्मज्जिघांसया ॥ २२
अभ्यगच्छन्ततो रामः सह तैर्ब्राह्मणर्षभैः ।
कुरुक्षेत्रं महाराज कन्यया सह भारत ॥ २३
न्यविशन्त ततः सर्वे परिगृह्य सरस्वतीम् ।
तापसास्ते महात्मानो भृगुश्रेष्ठपुरस्कृताः ॥ २४

इति श्रीमहाभारते उद्योगपर्वणि

सप्तसप्तत्यधिकशततमोऽध्यायः ॥ १७७ ॥

१७८

भीष्म उवाच ।

ततस्तृतीये दिवसे समे देशे व्यवस्थितः ।
प्रेषयामास मे राजन्प्राप्तोऽस्मीति महाव्रतः ॥ १
तमागतमहं श्रुत्वा विषयान्तं महाबलम् ।
अभ्यगच्छं जवेनाशु प्रीत्या तेजोनिधि प्रभुम् ॥ २
गां पुरस्कृत्य राजेन्द्र ब्राह्मणैः परिवारितः ।
ऋत्विग्भिर्देवकल्पैश्च तथैव च पुरोहितैः ॥ ३
स मामभिगतं दृष्ट्वा जामदग्न्यः प्रतापवान् ।
प्रतिजग्राह तां पूजां वचनं चेदमब्रवीत् ॥ ४
भीष्म कां बुद्धिमास्थाय काशिराजसुता त्वया ।
अकामेयमिहानीता पुनश्चैव विसर्जिता ॥ ५
विभ्रंशिता त्वया हीयं धर्मावाप्तेः परावरात् ।
परामृष्टां त्वया हीमां को हि गन्तुमिहार्हति ॥ ६
प्रत्याख्याता हि शाल्वेन त्वया नीतेति भारत ।
तस्मादिमां मन्त्रियोगात्प्रतिगृहीष्व भारत ॥ ७
स्वधर्मं पुरुषव्याघ्र राजपुत्री लभत्वियम् ।
न युक्तमवमानोऽयं कर्तुं राज्ञा त्वयानघ ॥ ८
ततस्तं नातिमनसं समुद्रीक्ष्याहमब्रुवम् ।
नाहमेनां पुनर्दद्यां भ्रात्रे ब्रह्मन्कथंचन ॥ ९
शाल्वस्याहमिति प्राह पुरा मामिह भार्गव ।

मया चैवाभ्यनुज्ञाता गता सौभपुरं प्रति ॥ १०
 न भयान्नाप्यनुक्रोशान्न लोभान्नार्थकान्यया ।
 क्षत्रधर्ममहं जह्यामिति मे व्रतमाहितम् ॥ ११
 अथ मामब्रवीद्रामः क्रोधपर्याकुलेक्षणः ।
 न करिष्यसि चेदेतद्वाक्यं मे कुरुपुंगव ॥ १२
 हनिष्यामि सहामात्यं त्वामद्येति पुनः पुनः ।
 संरम्भादब्रवीद्रामः क्रोधपर्याकुलेक्षणः ॥ १३
 तमहं गीर्भिरिष्टाभिः पुनः पुनररिदमम् ।
 अयाचं भृगुशार्दूलं न चैव प्रशशाम सः ॥ १४
 तमहं प्रणम्य शिरसा भूयो ब्राह्मणसत्तमम् ।
 अब्रुवं कारणं किं तद्यत्त्वं योद्धुमिहेच्छसि ॥ १५
 इष्वस्त्रं मम बालस्य भवतैव चतुर्विधम् ।
 उपदिष्टं महाबाहो शिष्योऽस्मि तव भार्गव ॥ १६
 ततो मामब्रवीद्रामः क्रोधसंरक्तलोचनः ।
 जानीषे मां गुरुं भीष्म न चेमां प्रतिगृह्यसे ।
 सुतां काश्यस्य कौरव्य मत्प्रियार्थं महीपते ॥ १७
 न हि ते विद्यते शान्तिरन्यथा कुरुनन्दन ।
 गृहाणेमां महाबाहो रक्षस्व कुलमात्मनः ।
 त्वया विभ्रंशिता हीयं भर्तारं नाधिगच्छति ॥ १८
 तथा ब्रुवन्तं तमहं रामं परपुरंजयम् ।
 नैतदेवं पुनर्भावि ब्रह्मर्षे किं श्रमेण ते ॥ १९
 गुरुत्वं त्वयि संप्रेक्ष्य जामदग्न्य पुरातनम् ।
 प्रसादये त्वां भगवंस्त्यक्तैषा हि पुरा मया ॥ २०
 को जातु परभावां हि नारी व्यालीमिव स्थिताम् ।
 वासयेत गृहे जानन्स्त्रीणां दोषान्महालयान् ॥ २१
 न भयाद्वासवस्यापि धर्मं जह्यां महाद्युते ।
 प्रसीद मा वा यद्वा ते कार्यं तत्कुरु माचिरम् ॥ २२
 अयं चापि विशुद्धात्मन्पुराणे श्रूयते विभो ।
 मरुत्तेन महाबुद्धे गीतः श्लोको महात्मना ॥ २३
 गुरोरप्यवलितस्य कार्याकार्यमजानतः ।

उत्पथप्रतिपन्नस्य कार्यं भवति शासनम् ॥ २४
 स त्वं गुरुरिति प्रेम्णा मया संमानितो भृशम् ।
 गुरुवृत्तं न जानीषे तस्माद्योत्स्याम्यहं त्वया ॥ २५
 गुरुं न हन्यां समरे ब्राह्मणं च विशेषतः ।
 विशेषतस्तपोवृद्धमेवं क्षान्तं मया तव ॥ २६
 उद्यतेषुमथो दृष्ट्वा ब्राह्मणं क्षत्रवन्धुवन् ।
 यो हन्यात्समरे क्रुद्धो युध्यन्तमपलायिनम् ।
 ब्रह्महत्या न तस्य स्यादिति धर्मेषु निश्चयः ॥ २७
 क्षत्रियाणां स्थितो धर्मे क्षत्रियोऽस्मि तपोधन ।
 यो यथा वर्तते यस्मिस्तथा तस्मिन्प्रवर्तयन् ।
 नाधर्मं समवाप्नोति नरः श्रेयश्च विन्दति ॥ २८
 अर्थे वा यदि वा धर्मे समर्थो देशकालवित् ।
 अनर्थसंशयापन्नः श्रेयान्निःसंशयेन च ॥ २९
 यस्मात्संशयितेऽर्थेऽस्मिन्यथान्यायं प्रवर्तसे ।
 तस्माद्योत्स्यामि सहितस्त्वया राम महाहवे ।
 पश्य मे बाहुवीर्यं च विक्रमं चातिमानुषम् ॥ ३०
 एवं गतेऽपि तु मया यच्छक्यं भृगुनन्दन ।
 तत्करिष्ये कुरुक्षेत्रे योत्स्ये विप्र त्वया सह ।
 द्वंद्वे राम यथेष्टं ते सज्जो भव महामुने ॥ ३१
 तत्र त्वं निहतो राम मया शरशताचितः ।
 लप्स्यसे निर्जिताल्लोकाञ्छस्त्रपूतो महारणे ॥ ३२
 स गच्छ विनिवर्तस्व कुरुक्षेत्रं रणप्रिय ।
 तत्रैष्यामि महाबाहो युद्धाय त्वां तपोधन ॥ ३३
 अपि यत्र त्वया राम कृतं शौचं पुरा पितुः ।
 तत्राहमपि हत्वा त्वां शौचं कर्तास्मि भार्गव ॥ ३४
 तत्र गच्छस्व राम त्वं त्वरितं युद्धदुर्मद ।
 व्यपनेष्यामि ते दर्पं पौराणं ब्राह्मणब्रुव ॥ ३५
 यच्चापि कथ्यसे राम बहुशः परिषत्सु वै ।
 निर्जिताः क्षत्रिया लोके मयैकेनेति तच्छृणु ॥ ३६
 न तदा जायते भीष्मो मद्भिधः क्षत्रियोऽपि वा ।

यस्ते युद्धमयं दर्पं कामं च व्यपनाशयेत् ॥ ३७
सोऽहं जातो महाबाहो भीष्मः परपुरंजयः ।
व्यपनेष्यामि ते दर्पं युद्धे राम न संशयः ॥ ३८

इति श्रीमहाभारते उद्योगपर्वणि

अष्टसप्तत्यधिकशततमोऽध्यायः ॥ १७८ ॥

१७९

भीष्म उवाच ।

ततो मामब्रवीद्रामः प्रहसन्निव भारत ।
दिष्ट्वा भीष्म मया सार्धं योद्धुमिच्छसि संगरे ॥ १
अयं गच्छामि कौरव्य कुरुक्षेत्रं त्वया सह ।
भाषितं तत्करिष्यामि तत्रागच्छेः परंतप ॥ २
तत्र त्वां निहतं माता मया शरशताचितम् ।
जाह्नवी पश्यतां भीष्म गृध्रकङ्कबडाशनम् ॥ ३
कृपणं त्वामभिप्रेक्ष्य सिद्धचारणसेविता ।
मया विनिहतं देवी रोदतामघ पार्थिव ॥ ४
अतदर्हान् महाभागा भगीरथसुता नदी ।
या त्वामजीजनन्मन्दं युद्धकामुकमातुरम् ॥ ५
एहि गच्छ मया भीष्म युद्धमद्यैव वर्तताम् ।
गृहाण सर्वं कौरव्य रथादि भरतर्षभ ॥ ६
इति श्रुवाणं तमहं रामं परपुरंजयम् ।
प्रणम्य शिरसा राजन्नेवमस्त्वित्यथाश्रुवम् ॥ ७
एवमुक्त्वा ययौ रामः कुरुक्षेत्रं युयुत्सया ।
प्रविश्य नगरं चाहं सत्यवत्यै न्यवेदयम् ॥ ८
ततः कृतस्वस्त्ययतो मात्रा प्रत्यभिनन्दितः ।
द्विजातीन्वाच्य पुण्याहं स्वस्ति चैव महाश्रुते ॥ ९
रथमास्थाय रुचिरं राजतं पाण्डुरैर्हयैः ।
सूपस्करं स्वधिष्ठानं वैयाघ्रपरिवारणम् ॥ १०
उपपन्नं महाशस्त्रैः सर्वोपकरणान्वितम् ।
तत्कुलीनेन वीरेण ह्यशस्त्रविदा नृप ॥ ११
युक्तं सूतेन शिष्टेन बहुशो दृष्टकर्मणा ।

दंशितः पाण्डुरेणाहं कवचेन वपुष्मता ॥ १२
पाण्डुरं कर्मुकं गृह्य प्रायां भरतसत्तम ।
पाण्डुरेणातपत्रेण ध्रियमाणेन मूर्धनि ॥ १३
पाण्डुरैश्चामरैश्चापि वीज्यमानो नराधिप ।
शुक्लवासाः सितोष्णीषः सर्वशुक्लविभूषणः ॥ १४
स्तूयमानो जयाशीर्भिर्निष्क्रम्य गजसाह्वयात् ।
कुरुक्षेत्रं रणक्षेत्रमुपायां भरतर्षभ ॥ १५
ते हयाश्चोदितास्तेन सूतेन परमाहवे ।
अवहन्मां भृशं राजन्मनोमारुतरंहसः ॥ १६
गत्वाहं तत्कुरुक्षेत्रं स च रामः प्रतापवान् ।
युद्धाय सहसा राजन्पराक्रान्तौ परस्परम् ॥ १७
ततः संदर्शनेऽतिष्ठं रामस्यातितपस्विनः ।
प्रगृह्य शङ्खप्रवरं ततः प्राधममुत्तमम् ॥ १८
ततस्तत्र द्विजा राजंस्तापसाश्च वनौकसः
अपश्यन्त रणं दिव्यं देवाः सर्षिगणास्तदा ॥ १९
ततो दिव्यानि माल्यानि प्रादुरासन्मुहुर्मुहुः ।
वादित्राणि च दिव्यानि मेघवृन्दानि चैव ह ॥ २०
ततस्ते तापसाः सर्वे भार्गवस्यानुयायिनः ।
प्रेक्षकाः समपद्यन्त परिवार्य रणाजिरम् ॥ २१
ततो मामब्रवीद्देवी सर्वभूतहितैषिणी ।
माता स्वरूपिणी राजन्किमिदं ते चिकीर्षितम् ॥ २२
गत्वाहं जामदग्न्यं तं प्रयाचिष्ये कुरुद्वह ।
भीष्मेण सह मा योत्सीः शिष्येणेति पुनः पुनः ॥ २३
मा मैवं पुत्र निर्वन्धं कुरु विप्रेण पार्थिव ।
जामदग्न्येन समरे योद्धुमित्यवभर्त्सयत् ॥ २४
किं न वै क्षत्रियहरो हरतुल्यपराक्रमः ।
विदितः पुत्र रामस्ते यतस्त्वं योद्धुमिच्छसि ॥ २५
ततोऽहमश्रुवं देवीमभिवाद्य कृताञ्जलिः ।
सर्वं तद्भरतश्रेष्ठ यथावृत्तं स्वयंवरे ॥ २६
यथा च रामो राजेन्द्र मया पूर्वं प्रसादितः ।

काशिराजसुतायाश्च यथा कामः पुरातनः ॥ २७
ततः सा राममभ्येत्य जननी मे महानदी ।
मदर्थं तमृषि देवी क्षमयामास भार्गवम् ।
मीष्मेण सह मा योत्सीः शिष्येणेति वचोऽब्रवीत् ॥
स च तामाह याचन्ती भीष्ममेव निवर्तय ।
न हि मे कुरुते काममित्यहं तमुपागमम् ॥ २९

संजय उवाच ।

ततो गङ्गा सुतस्नेहाद्रीष्मं पुनरुपागमत् ।
न चास्याः सोऽकरोद्वाक्यं क्रोधपर्याकुलेक्षणः ॥ ३०
अथादृश्यत धर्मात्मा भृगुश्रेष्ठो महातपाः ।
आह्वयामास च पुनर्युद्धाय द्विजसत्तमः ॥ ३१

इति श्रीमहाभारते उद्योगपर्वणि

एकौनाशीत्यधिकशततमोऽध्यायः ॥ १७९ ॥

१८०

भीष्म उवाच ।

तमहं स्मयन्निव रणे प्रत्यभाषं व्यवस्थितम् ।
भूमिष्ठं नोत्सहे योद्धुं भवन्तं रथमास्थितः ॥ १
आरोह स्यन्दनं वीर कवचं च महाभुज ।
बधान समरे राम यदि योद्धुं मयेच्छसि ॥ २
ततो मामब्रवीद्रामः स्मयमानो रणाजिरे ।
रथो मे मेदिनी भीष्म वाहा वेदाः सदश्ववत् ॥ ३
सूतो मे मातरिश्वा वै कवचं वेदमातरः ।
सुसंवीतो रणे तामिरीत्येहं कुरुनन्दन ॥ ४
एवं ब्रुवाणो गान्धारे रामो मां सत्यविक्रमः ।
शरव्रातेन महता सर्वतः पर्यवारयत् ॥ ५
ततोऽपश्यं जामदग्न्यं रथे दिव्ये व्यवस्थितम् ।
सर्वायुधधरे श्रीमत्यद्भुतोपमदर्शने ॥ ६
मनसा विहिते पुण्ये विस्तीर्णे नगरोपमे ।
दिव्याश्चयुजि संतद्धे काञ्चनेन विभूषिते ॥ ७
ध्वजेन च महाबाहो सोमालंकृतलक्ष्मणा ।

धनुर्धरो बद्धतूणो बद्धगोधाङ्गुलित्रवान् ॥ ८
सारथ्यं कृतवांस्तत्र युयुत्मोरकृतव्रणः ।
सखा वेदविदत्यन्तं दयितो भार्गवस्य ह ॥ ९
आह्वयानः स मां युद्धे मनो हर्षयतीव मे ।
पुनः पुनरभिक्रोशन्नभियाहीति भार्गवः ॥ १०
तमादित्यमिवोद्यन्तमनाधृष्यं महाबलम् ।
क्षत्रियान्तकरं राममेकमेकः समासदम् ॥ ११
ततोऽहं बाणपातेषु त्रिषु बाहान्निगृह्य वै ।
अवतीर्य धनुर्न्यस्य पदातिर्ऋषिसत्तमम् ॥ १२
अभ्यगच्छं तदा राममर्चिष्यन्द्विजसत्तमम् ।
अभिवाद्य चैनं विधिवदब्रुवं वाक्यमुत्तमम् ॥ १३
योत्स्ये त्वया रणे राम विशिष्टेनाधिकेन च ।
गुरुणा धर्मशीलेन जयमाशास्व मे विभो ॥ १४

राम उवाच ।

एवमेतत्कुरुश्रेष्ठ कर्तव्यं भूतिमिच्छता ।
धर्मो ह्येष महाबाहो विशिष्टः सह युध्यताम् ॥ १५
शपेयं त्वां न चेदेवमागच्छेथा विशां पते ।
युध्यस्व त्वं रणे यत्तो धैर्यमालम्ब्य कौरव ॥ १६
न तु ते जयमाशासे त्वां हि जेतुमहं स्थितः ।
गच्छ युध्यस्व धर्मेण प्रीतोऽस्मि चरितेन ते ॥ १७

भीष्म उवाच ।

ततोऽहं तं नमस्कृत्य रथमारुह्य सत्वरः ।
प्राध्मापयं रणे शङ्खं पुनर्हेमचिभूषितम् ॥ १८
ततो युद्धं समभवन्मम तस्य च भारत ।
दिवसान्सुबहून्राजन्परस्परजिगीपया ॥ १९
स मे तस्मिन्रणे पूर्वं प्राहरत्कङ्कपत्रिभिः ।
षष्ठ्या शतैश्च नवभिः शराणामग्निवर्चसाम् ॥ २०
चत्वारस्तेन मे बाहाः सूतश्चैव विशां पते ।
प्रतिरुद्धास्तथैवाहं समरे दंशितः स्थितः ॥ २१
नमस्कृत्य च देवेभ्यो ब्राह्मणेभ्यश्च भारत ।

तमहं स्मयन्निव रणे प्रत्यभाषं व्यवस्थितम् ॥ २२
 आचार्यता मानिता मे निर्मर्यादे ह्यपि त्वयि ।
 भूयस्तु शृणु मे ब्रह्मन्संपदं धर्मसंग्रहे ॥ २३
 ये ते वेदाः शरीरस्था ब्राह्मण्यं यच्च ते महत् ।
 तपश्च सुमहत्तमं न तेभ्यः प्रहराम्यहम् ॥ २४
 प्रहरे क्षत्रधर्मस्य यं त्वं राम समास्थितः ।
 ब्राह्मणः क्षत्रियत्वं हि याति शस्त्रसमुद्यमात् ॥ २५
 पश्य मे धनुषो वीर्यं पश्य बाह्वोर्बलं च मे ।
 एष ते कार्मुकं वीर द्विधा कुर्मि ससायकम् ॥ २६
 तस्याहं निशितं भलं प्राहिण्वं भरतर्षभ ।
 तेनास्य धनुषः कोटिशिखरा भूमिमथागमत् ॥ २७
 नव चापि पृषत्कानां शतानि नतपर्वणाम् ।
 प्राहिण्वं कङ्कपत्राणां जामदग्न्यरथं प्रति ॥ २८
 काये विषक्तास्तु तदा वायुनाभिसमीरिताः ।
 चेलुः क्षरन्तो रुधिरं नागा इव च ते शराः ॥ २९
 क्षतजोक्षितसर्वाङ्गः क्षरन्स रुधिरं व्रणैः ।
 बभौ रामस्तदा राजन्मेरुर्धातूनिवोत्सृजन् ॥ ३०
 हेमन्तान्तेऽशोक इव रक्तस्तवकमण्डितः ।
 बभौ रामस्तदा राजन्मृचिर्लिङ्गशुकसंनिभः ॥ ३१
 ततोऽन्यद्वनुरादाय रामः क्रोधसमन्वितः ।
 हेमपुङ्खान्सुनिशिताञ्जरांस्तान् हि ववर्ष सः ॥ ३२
 ते समासाद्य मां रौद्रा बहुधा मर्मभेदिनः ।
 अकम्पयन्महावेगाः सर्पानलविषोपमाः ॥ ३३
 ततोऽहं समवष्टभ्य पुनरात्मानमाहवे ।
 शतसंख्यैः शरैः क्रुद्धस्तदा राममवाकिरम् ॥ ३४
 स तैरग्न्यर्कसंकाशैः शरैराशीविषोपमैः ।
 शितैरभ्यर्दितो रामो मन्दचेता इवाभवत् ॥ ३५
 ततोऽहं कृपयाविष्टो विनिन्द्यात्मानमात्मना ।
 धिग्भिगित्यब्रुवं युद्धं क्षत्रं च भरतर्षभ ॥ ३६
 असकृच्चान्नुवं राजञ्जशोकवेगपरिप्लुतः ।

अहो बत कृतं पापं मयेदं क्षत्रकर्मणा ॥ ३७
 गुरुद्विजातिर्धर्मात्मा यदेवं पीडितः शरैः ।
 ततो न प्राहरं भूयो जामदग्न्याय भारत ॥ ३८
 अथावताप्य पृथिवी पूषा दिवससंक्षये ।
 जगामास्तं सहस्रांशुस्ततो युद्धमुपारमत् ॥ ३९

इति श्रीमहाभारते उद्योगपर्वणि

अशीत्यधिकशततमोऽध्यायः ॥ १८० ॥

१८१

भीष्म उवाच ।

आत्मनस्तु ततः सूतो ह्यानां च विशां पते ।
 मम चापनयामास शल्यान्कुशलसंमतः ॥ १
 स्नातोपवृत्तैस्तुरगैर्लब्धतोयैरविह्वलैः ।
 प्रभात उदिते सूर्ये ततो युद्धमवर्तत ॥ २
 दृष्ट्वा मां तूर्णमायान्तं दंशितं स्यन्दने स्थितम् ।
 अकरोद्रथमत्यर्थं रामः सज्जं प्रतापवान् ॥ ३
 ततोऽहं राममायान्तं दृष्ट्वा समरकाङ्क्षिणम् ।
 धनुःश्रेष्ठं समुत्सृज्य सहसावतरं रथात् ॥ ४
 अभिवाद्य तथैवाहं रथमारुह्य भारत ।
 युयुत्सुर्जामदग्न्यस्य प्रमुखे वीतभीः स्थितः ॥ ५
 ततो मां शरवर्षेण महता समवाकिरत् ।
 अहं च शरवर्षेण वर्षन्तं समवाकिरम् ॥ ६
 संक्रुद्धो जामदग्न्यस्तु पुनरेव पतत्रिणः ।
 प्रेषयामास मे राजन्दीप्तास्यानुरगानिव ॥ ७
 तानहं निशितैर्भलैः शतशोऽथ सहस्रशः ।
 अच्छिदं सहसा राजन्नन्तरिक्षे पुनः पुनः ॥ ८
 ततस्त्वस्त्राणि दिव्यानि जामदग्न्यः प्रतापवान् ।
 मयि प्रचोदयामास तान्यहं प्रत्यपेधयम् ॥ ९
 अस्त्रैरेव महाबाहो चिकीर्षन्नधिकां क्रियाम् ।
 ततो दिवि महान्नादः प्रादुरासीत्समन्ततः ॥ १०
 ततोऽहमस्त्रं वायव्यं जामदग्न्ये प्रयुक्तवान् ।

प्रत्याजन्ने च तद्रामो गुह्यकास्त्रेण भारत ॥ ११
 ततोऽस्त्रमहमाग्रेयमनुमन्य प्रयुक्तवान् ।
 वारुणेनैव रामस्तद्धारयामास मे विभुः ॥ १२
 एवमस्त्राणि दिव्यानि रामस्याहमवारयम् ।
 रामश्च मम तेजस्वी दिव्यास्त्रविदरिदमः ॥ १३
 ततो मां सव्यतो राजन् रामः कुर्वन् द्विजोत्तमः ।
 उरस्यविध्यत्संकुद्धो जामदग्न्यो महाबलः ॥ १४
 ततोऽहं भरतश्रेष्ठ संन्यधीदं स्थोत्तमे ।
 अथ मां कश्मलविष्टं सूतस्तूर्णमपावहत् ।
 गोरुतं भरतश्रेष्ठ रामबाणप्रपीडितम् ॥ १५
 ततो मामपयातं वै भृशं विद्धमचेतसम् ।
 रामस्यानुचरा हृष्टाः सर्वे हृष्टा प्रचुक्रुशुः ।
 अकृतव्रणप्रभृतयः काशिकन्या च भारत ॥ १६
 ततस्तु लब्धसंज्ञोऽहं ज्ञात्वा सूतमथाब्रुवम् ।
 याहि सूत यतो रामः सज्जोऽहं गतवेदनः ॥ १७
 ततो मामवहत्सूतो हयैः परमशोभितैः ।
 नृत्यद्विरिव कौरव्य मास्तप्रतिमैर्गतौ ॥ १८
 ततोऽहं राममासाद्य बाणजालेन कौरव ।
 अवाकिरं सुसंरब्धः संरब्धं विजिगीषया ॥ १९
 तानापतत एवासौ रामो बाणानजिह्वगान् ।
 बाणैरेवाच्छिनत्तूर्णमैकैकं त्रिभिराहवे ॥ २०
 ततस्ते मृदिताः सर्वे मम बाणाः सुसंशिताः ।
 रामबाणैर्द्विधा छिन्नाः शतशोऽथ महाहवे ॥ २१
 ततः पुनः शरं दीप्तं सुप्रभं कालसमितम् ।
 असृजं जामदग्न्याय रामायाहं जिघांसया ॥ २२
 तेन त्वभिहतो गाढं बाणच्छेदवशं गतः ।
 मुमोह सहसा रामो भूमौ च निपपात ह ॥ २३
 ततो हाहाकृतं सर्वं रामे भूतलमाश्रिते ।
 जगद्भारत संविभ्रं यथार्कपतनेऽभवत् ॥ २४
 तत एनं सुसंविभ्रः सर्व एवाभिदुःखः ।

तपोधनास्ते सहसा काश्या च भृगुनन्दनम् ॥ २५
 त एनं संपरिष्वज्य शनैराश्वासयन्तदा ।
 पाणिभिर्जलशीतैश्च जयाशीभिश्च कौरव ॥ २६
 ततः स विह्वलो वाक्यं राम उत्थाय मात्रवीत् ।
 तिष्ठ भीष्म हतोऽसीति बाणं संधाय कार्मुके ॥ २७
 स मुक्तो न्यपतत्तूर्णं पार्श्वं सव्ये महाहवे ।
 येनाहं भृशसंविभ्रो व्याघूर्णित इव द्रुमः ॥ २८
 हत्वा हयांस्ततो राजञ्शीघ्रास्त्रेण महाहवे ।
 अवाकिरन्मां विश्रब्धो बाणैस्तैर्लोमवाहिभिः ॥ २९
 ततोऽहमपि शीघ्रास्त्रं समरेऽप्रतिवारणम् ।
 अवासृजं महाबाहो तेऽन्तराधिष्ठिताः शराः ।
 रामस्य मम चैवाशु व्योमावृत्य समन्ततः ॥ ३०
 न स्म सूर्यः प्रतपति शरजालसमावृतः ।
 मातरिश्चान्तरे तस्मिन्मेघरुद्ध इवानदत् ॥ ३१
 ततो वायोः प्रकम्पाच्च सूर्यस्य च मरीचिभिः ।
 अमितापात्स्वभावाच्च पावकः समजायत ॥ ३२
 ते शराः स्वसमुत्थेन प्रदीप्ताश्चित्रभानुना ।
 भूमौ सर्वे तदा राजन्भस्मभूताः प्रपेदिरे ॥ ३३
 तदा शतसहस्राणि प्रयुतान्यर्बुदानि च ।
 अयुतान्यथ खर्वाणि निखर्वाणि च कौरव ।
 रामः शराणां संक्रुद्धो मयि तूर्णमपातयत् ॥ ३४
 ततोऽहं तानपि रणे शरैराशीविषोपमैः ।
 संछिद्य भूमौ नृपतेऽपातयं पन्नगानिव ॥ ३५
 एवं तदभवद्युद्धं तदा भरतसत्तम ।
 सध्याकाले व्यतीते तु व्यपायात्स च मे गुरुः ॥ ३६

इति श्रीमहाभारते उद्योगपर्वणि

एकाशीत्यधिकशततमोऽध्यायः ॥ १८१ ॥

१८२

भीष्म उवाच ।

समागतस्य रामेण पुनरेवातिदारुणम् ।

अन्येद्युस्तुमुलं युद्धं तदा भरतसत्तम ॥ १
 ततो दिव्यास्त्रविच्छूरो दिव्यान्यस्त्राण्यनेकशः ।
 अयोजयत धर्मात्मा दिवसे दिवसे विभुः ॥ २
 तान्यहं तत्प्रतीघातैरस्त्रैरस्त्राणि भारत ।
 व्यधमं तुमुले युद्धे प्राणास्त्यक्त्वा सुदुस्त्यजान् ॥ ३
 अस्त्रैरस्त्रेषु बहुधा हतेष्वथ च भार्गवः ।
 अक्रुध्यत महातेजास्त्यक्तप्राणः स संयुगे ॥ ४
 ततः शक्तिं प्राहिणोद्धोररूपा-
 मस्त्रै रुद्धो जामदग्न्यो महात्मा ।
 कालोत्सृष्टां प्रज्वलितामिवोल्कां
 संदीप्ताप्रां तेजसावृत्य लोकान् ॥ ५
 ततोऽहं तामिषुभिर्दीप्यमानैः
 समायान्तीमन्तकालार्कदीप्ताम् ।
 छित्त्वा त्रिधा पातयामास भूमौ
 ततो ववौ पवनः पुण्यगन्धिः ॥ ६
 तस्यां छिन्नायां क्रोधदीप्तोऽथ रामः
 शक्तीर्घोराः प्राहिणोद्वादशान्याः ।
 तासां रूपं भारत नोत शक्यं
 तेजस्वित्वाल्लाघवाच्चैव वक्तुम् ॥ ७
 किं त्वेवाहं विह्वलः संप्रदृश्य
 दिग्भ्यः सर्वास्ता महोल्का इवाग्नेः ।
 नानारूपास्तेजसोऽग्रेण दीप्ता
 यथादित्या द्वादश लोकसंक्षये ॥ ८
 ततो जालं बाणमयं विवृत्य
 संहृश्य भित्त्वा शरजालेन राजन् ।
 द्वादशेषूप्राहिणवं रणेऽहं
 ततः शक्तीर्व्यधमं घोररूपाः ॥ ९
 ततोऽपरा जामदग्न्यो महात्मा
 शक्तीर्घोराः प्राक्षिपद्धेमदण्डाः ।
 विचित्रिताः काञ्चनपट्टनद्धा

यथा महोल्का ज्वलितास्तथा ताः ॥ १०
 ताश्चाप्युग्राश्चर्मणा वारयित्वा
 खड्गेनाजौ पातिता मे नरेन्द्र ।
 बाणैर्दिव्यैर्जामदग्न्यस्य संख्ये
 दिव्यांश्चाश्वानभ्यवर्ष ससूतान् ॥ ११
 निर्मुक्तानां पन्नगानां सरूपा
 दृष्ट्वा शक्तीर्हमचित्रा निवृत्ताः ।
 प्रादुश्चक्रे दिव्यमस्त्रं महात्मा
 क्रोधाविष्टो हैहयेऽप्रमाथी ॥ १२
 ततः श्रेण्यः शलभानामिवोप्राः
 समापेतुर्विशिखानां प्रदीप्ताः ।
 समाचिनोच्चापि शृशं शरीरं
 हयान्सूतं सरथं चैव मह्यम् ॥ १३
 रथः शरैर्मे निचितः सर्वतोऽभू-
 त्था हयाः सारथिश्चैव राजन् ।
 युगं रथेषा च तथैव चक्रे
 तथैवाक्षः शरकृत्तोऽथ भग्नः ॥ १४
 ततस्तस्मिन्बाणवर्षे व्यतीते
 शरौघेण प्रत्यवर्षं गुरुं तम् ।
 स विक्षतो मार्गणैर्ब्रह्मराशि-
 र्देहादजस्रं मुमुचे भूरि रक्तम् ॥ १५
 यथा रामो बाणजालाभितप्त-
 स्तथैवाहं सुभृशं गाढविद्धः ।
 ततो युद्धं व्यरमच्चापराह्णे
 भानावस्तं प्रार्थयाने महीध्रम् ॥ १६
 इति श्रीमहाभारते उद्योगपर्वणि
 द्व्यशीत्यधिकशततमोऽध्यायः ॥ १८२ ॥
 १८३
 भीष्म उवाच ।
 ततः प्रभाते राजेन्द्र सूर्ये विमल उद्गते ।

भार्गवस्य मया सार्धं पुनर्युद्धमवर्तत ॥ १
 ततो भ्रान्ते रथे तिष्ठन्नामः प्रहरतां वरः ।
 ववर्ष शरवर्षाणि मयि शक्र इवाचले ॥ २
 तेन सूतो मम सुहृच्छरवर्षेण ताडितः ।
 निपपात रथोपस्थे मनो मम विषादयन् ॥ ३
 ततः सूतः स मेऽत्यर्थं कश्मलं प्राविशन्महत् ।
 पृथिव्यां च शराघातान्निपपात मुमोह च ॥ ४
 ततः सूतोऽजहात्प्राणान्नामबाणप्रपीडितः ।
 सुहृर्तादिव राजेन्द्र मां च भीराविशत्तदा ॥ ५
 ततः सूते हते राजन्क्षिपतस्तस्य मे शरान् ।
 प्रमत्तमनसो रामः प्राहिणोन्मृत्युसंमितान् ॥ ६
 ततः सूतव्यसनिनं विभ्रुतं मां स भार्गवः ।
 शरेणाभ्यहनद्वाढं विकृष्य बलवद्धनुः ॥ ७
 स मे जञ्वन्तरे राजन्निपत्य रुधिराशनः ।
 मयैव सह राजेन्द्र जगाम वसुधातलम् ॥ ८
 मत्वा तु निहतं रामस्ततो मां भरतर्षभ ।
 मेघवद्व्यनदच्चोच्चैर्जहृषे च पुनः पुनः ॥ ९
 तथा तु पतिते राजन्मयि रामो मुदा युतः ।
 उदक्रोशन्महानादं सह तैरनुयायिभिः ॥ १०
 मम तत्राभवन्त्ये तु कौरवाः पार्श्वतः स्थिताः ।
 आगता ये च युद्धं तज्जनास्तत्र दिदृक्षुवः ।
 आर्तिं परमिकां जग्मुस्ते तदा मयि पातिते ॥ ११
 ततोऽपश्यं पतितो राजसिंह
 द्विजानष्टौ सूर्यहुताशनाभान् ।
 ते मां समन्तात्परिवार्य तस्थुः
 स्वबाहुभिः परिगृह्याजिमध्ये ॥ १२
 रक्ष्यमाणश्च तैर्विप्रैर्नाहं भूमिमुपास्पृशम् ।
 अन्तरिक्षे स्थितो ह्यस्मि तैर्विप्रैर्बान्धवैरिव ।
 स्वपन्निवान्तरिक्षे च जलबिन्दुभिरुक्षितः ॥ १३
 ततस्ते ब्राह्मणा राजन्नब्रुवन्परिगृह्य माम् ।

मा भैरिति समं सर्वे स्वस्ति तेऽस्त्विति चासकृत् ॥
 ततस्तेषामहं वाग्भिस्तर्पितः सहस्रोत्थितः ।
 मातरं सरितां श्रेष्ठामपश्यं रथमास्थिताम् ॥ १५
 हयाश्च मे संगृहीतास्तथा वै
 महानद्या संयति कौरवेन्द्र ।
 पादौ जनन्याः प्रतिपूज्य चाहं
 तथार्ष्टिषेणं रथमभ्यरोहम् ॥ १६
 ररक्ष सा मम रथं ह्यांश्चोपस्कराणि च ।
 तामहं प्राञ्जलिर्भूत्वा पुनरेव व्यसर्जयम् ॥ १७
 ततोऽहं स्वयमुद्यम्य ह्यांस्तान्वातरंहसः ।
 अयुध्यं जामदग्नयेन निवृत्तेऽहनि भारत ॥ १८
 ततोऽहं भरतश्रेष्ठ वेगवन्तं महाबलम् ।
 अमुञ्चं समरे बाणं रामाय हृदयच्छिदम् ॥ १९
 ततो जगाम वसुधां बाणवेगप्रपीडितः ।
 जानुभ्यां धनुस्तस्य रामो मोहवशं गतः ॥ २०
 ततस्तस्मिन्निपतिते रामे भूरिसहस्रदे ।
 आवब्रुर्जलदा व्योम क्षरन्तो रुधिरं बहु ॥ २१
 उल्काश्च शतशः पेतुः सनिघाताः सकम्पनाः ।
 अर्कं च सहसा दीप्तं स्वर्भानुरभिसवृणोत् ॥ २२
 ववुश्च वाताः परुषाश्चलिता च वसुंधरा ।
 गृध्रा बडाश्च कङ्काश्च परिपेतुर्मुदा युताः ॥ २३
 दीप्तायां दिशि गोमायुर्दार्णुं मुहुस्त्रिदत् ।
 अनाहता दुन्दुभयो विनेदुर्भृशनिस्वनाः ॥ २४
 एतदौत्पातिकं घोरमासीद्भरतसत्तम ।
 विसंज्ञकल्पे धरणीं गते रामे महात्मनि ॥ २५
 ततो रविर्मन्दमरीचिमण्डलो
 जगामास्तं पांसुपुञ्जावगाढः ।
 निशा व्यगाहत्सुखशीतमास्ता
 ततो युद्धं प्रत्यवहारयावः ॥ २६
 एवं राजन्नवहारो बभूव

ततः पुनर्विमलेऽभूत्सुघोरम् ।
 काल्यं काल्यं विशति वै दिनानि
 तथैव चान्यानि दिनानि त्रीणि ॥ २७
 इति श्रीमहाभारते उद्योगपर्वणि
 त्र्यशीत्यधिकशततमोऽध्यायः ॥ १८३ ॥

१८४

भीष्म उवाच ।

ततोऽहं निशि राजेन्द्र प्रणम्य शिरसा तदा ।
 ब्राह्मणानां पितृणां च देवतानां च सर्वशः ॥ १
 नक्तंचराणां भूतानां रजन्याश्च विशां पते ।
 शयनं प्राप्य रहिते मनसा समचिन्तयम् ॥ २
 जामदग्नयेन मे युद्धमिदं परमदारुणम् ।
 अहानि सुबहून्यद्य वर्तते सुमहात्ययम् ॥ ३
 न च रामं महावीर्यं शक्नोमि रणमूर्धनि ।
 विजेतुं समरे विप्रं जामदग्न्यं महाबलम् ॥ ४
 यदि शक्यो मया जेतुं जामदग्न्यः प्रतापवान् ।
 दैवतानि प्रसन्नानि दर्शयन्तु निशां मम ॥ ५
 ततोऽहं निशि राजेन्द्र प्रसुप्तः शरविक्षतः ।
 दक्षिणेनैव पार्श्वेन प्रभातसमये इव ॥ ६
 ततोऽहं विप्रमुख्यैस्तैर्यैरस्मि पतितो रथात् ।
 उत्थापितो धृतश्चैव मा भैरिति च सान्त्वितः ॥ ७
 त एव मां महाराज स्वप्रदर्शनमेत्य वै ।
 परिवार्यान्निवन्वाक्यं तन्निबोध कुरुद्वह ॥ ८
 उत्तिष्ठ मा भैर्गाङ्गेय भयं ते नास्ति किंचन ।
 रक्षामहे नरव्याघ्र स्वशरीरं हि नो भवान् ॥ ९
 न त्वां रामो रणे जेता जामदग्न्यः कथंचन ।
 त्वमेव समरे रामं विजेता भरतर्षभ ॥ १०
 इदमब्रुवन् सुदयितं प्रत्यभिज्ञास्यते भवान् ।
 विदितं हि तत्प्राप्येतत्पूर्वस्मिन्देहधारणे ॥ ११
 प्राजापत्यं विश्वकृतं प्रस्वापं नाम भारत ।

न हीदं वेद रामोऽपि पृथिव्यां वा पुमान्क्वचित् ॥
 तत्सरस्व महाबाहो भृशं संयोजयस्व च ।
 न च रामः क्षयं गन्ता तेनास्त्रेण नराधिप ॥ १३
 एनसा च न योगं त्वं प्राप्स्यसे जातु मानद ।
 स्वप्स्यते जामदग्न्योऽसौ त्वद्बाणबलपीडितः ॥ १४
 ततो जित्वा त्वमेवैनं पुनरुत्थापयिष्यसि ।
 अस्त्रेण दयितेनाजौ भीष्म संबोधनेन वै ॥ १५
 एवं कुरुष्व कौरव्य प्रभाते रथमास्थितः ।
 प्रसुप्तं वा मृतं वापि तुल्यं मन्यामहे वयम् ॥ १६
 न च रामेण मर्तव्यं कदाचिदपि पार्थिव ।
 ततः समुत्पन्नमिदं प्रस्वापं युज्यतामिति ॥ १७
 इत्युक्त्वान्तर्हिता राजन्सर्व एव द्विजोत्तमाः ।
 अष्टौ सदृशरूपास्ते सर्वे भास्वरमूर्तयः ॥ १८

इति श्रीमहाभारते उद्योगपर्वणि

चतुरशीत्यधिकशततमोऽध्यायः ॥ १८४ ॥

१८५

भीष्म उवाच ।

ततो रात्र्यां व्यतीतायां प्रतिबुद्धोऽस्मि भारत ।
 तं च संचिन्त्य वै स्वप्नमवापं हर्षमुत्तमम् ॥ १
 ततः समभवद्युद्धं मम तस्य च भारत ।
 तुमुलं सर्वभूतानां लोमहर्षणमद्भुतम् ॥ २
 ततो बाणमयं वर्षं वर्षं मयि भार्गवः ।
 न्यवारयमहं तं च शरजालेन भारत ॥ ३
 ततः परमसंकुद्धः पुनरेव महातपाः ।
 ह्यस्तनेनैव कोपेन शक्तिं वै प्राहिणोन्मयि ॥ ४
 इन्द्राशनिमसस्पृशा यमदण्डोपमप्रभाम् ।
 बलन्तीमग्निवत्संख्ये लेलिहानां समन्ततः ॥ ५
 ततो भरतशार्दूल धिष्ण्यमाकाशं यथा ।
 सा मामभ्यहनत्तूर्णमंसदेशे च भारत ॥ ६
 अथासृङ्गेऽस्रवद्गौरं गिरेर्गैरिकधातुवत् ।

रामेण सुमहाबाहो क्षतस्य क्षतजेक्षण ॥ ७
 ततोऽहं जामदग्न्याय भृशं क्रोधसमन्वितः ।
 प्रेषयं मृत्युसंकाशं बाणं सर्पविषोपमम् ॥ ८
 स तेनाभिहतो वीरो ललाटे द्विजसत्तमः ।
 अशोभत महाराज सशृङ्ग इव पर्वतः ॥ ९
 स संरब्धः समावृत्य बाणं कालान्तकोपमम् ।
 संदधे बलवत्कृष्य घोरं शत्रुनिर्दहणम् ॥ १०
 स वक्षसि पपातोग्रः शरो व्याल इव श्वसन् ।
 महीं राजस्ततश्चाहमगच्छं रुधिराविलः ॥ ११
 अवाप्य तु पुनः संज्ञां जामदग्न्याय धीमते ।
 प्राहिण्वं विमलां शक्तिं ज्वलन्तीमशनीमिव ॥ १२
 सा तस्य द्विजमुख्यस्य निपपात भुजान्तरे ।
 विह्वलश्चाभवद्राजन्वेपथुश्चैनमाविशत् ॥ १३
 तत एनं परिष्वज्य सखा विप्रो महातपाः ।
 अकृतव्रणः शुभैर्वाक्यैराश्वसयदनेकधा ॥ १४
 समाश्वस्तस्तदा रामः क्रोधाकर्षसमन्वितः ।
 प्रादुश्चक्रे तदा ब्राह्मं परमास्त्रं महाव्रतः ॥ १५
 ततस्तत्प्रतिघातार्थं ब्राह्मेवास्त्रमुत्तमम् ।
 मया प्रयुक्तं जज्वाल युगान्तमिव दर्शयत् ॥ १६
 तयोर्ब्रह्मास्त्रयोरासीदन्तरा वै समागमः ।
 असंप्राप्यैव रामं च मां च भारतसत्तम ॥ १७
 ततो व्योम्नि प्रादुरभूत्तेज एव हि केवलम् ।
 भूतानि चैव सर्वाणि जग्मुरार्तिं विशां पते ॥ १८
 ऋषयश्च सगन्धर्वा देवताश्चैव भारत ।
 संतापं परमं जग्मुरस्त्रतेजोभिपीडिताः ॥ १९
 ततश्चाल पृथिवी सपर्वतवनद्रुमा ।
 संतप्तानि च भूतानि विषादं जग्मुरुत्तमम् ॥ २०
 प्रजज्वाल नभो राजन्धूमायन्ते दिशो दश ।
 न स्थातुमन्तरिक्षे च शेकुराकाशगस्तदा ॥ २१
 ततो हाहाकृते लोके सदेवासुरराक्षसे ।

इदमन्तरमित्येव योक्तुकामोऽस्मि भारत ॥ २२
 प्रस्वापमस्त्रं दयितं वचनाद्ब्रह्मवादिनाम् ।
 चिन्तितं च तदस्त्रं मे मनसि प्रत्यभात्तदा ॥ २३

इति श्रीमहाभारते उद्योगपर्वणि

पञ्चाशीत्यधिकशततमोऽध्यायः ॥ १८५ ॥

१८६

भीष्म उवाच ।

ततो हलहलाशब्दो दिवि राजन्महानभूत् ।
 प्रस्वापं भीष्म मा स्नाक्षीरिति कौरवनन्दन ॥ १
 अयुञ्जमेव चैवाहं तदस्त्रं भृगुनन्दने ।
 प्रस्वापं मां प्रयुञ्जानं नारदो वाक्यमब्रवीत् ॥ २
 एते वियति कौरव्य दिवि देवगणाः स्थिताः ।
 ते त्वां निवारयन्त्यद्य प्रस्वापं मा प्रयोजय ॥ ३
 रामस्तपस्वी ब्रह्मण्यो ब्राह्मणश्च गुरुश्च ते ।
 तस्यावमानं कौरव्य मा स्म कार्षीः कथंचन ॥ ४
 ततोऽपश्यं दिविष्ठान्यै तानष्टौ ब्रह्मवादिनः ।
 ते मां स्मयन्तो राजेन्द्र शनकैरिदमब्रुवन् ॥ ५
 यथाह भरतश्रेष्ठ नारदस्तत्तथा कुरु ।
 एतद्वि परमं श्रेयो लोकानां भरतर्षभ ॥ ६
 ततश्च प्रतिसंहृत्य तदस्त्रं स्वापनं मृधे ।
 ब्रह्मास्त्रं दीपयांचक्रे तस्मिन्नुधि यथाविधि ॥ ७

ततो रामो रुषितो राजपुत्र

दृष्ट्वा तदस्त्रं विनिवर्तितं वै ।

जितोऽस्मि भीष्मेण सुमन्दबुद्धि-

रित्येव वाक्यं सहसा व्यमुञ्चत् ॥ ८

ततोऽपश्यत्पितरं जामदग्न्यः

पितुस्तथा पितरं तस्य चान्यम् ।

त एवैनं संपरिवार्य तस्थु-

रुचुश्चैनं सान्त्वपूर्वं तदानीम् ॥ ९

मा स्मैवं साहसं वत्स पुनः कार्षीः कथंचन ।

भीष्मेण संयुगं गन्तुं क्षत्रियेण विशेषतः ॥ १०
 क्षत्रियस्य तु धर्मोऽयं यद्युद्धं भृगुनन्दन ।
 स्वाध्यायो व्रतचर्या च ब्राह्मणानां परं धनम् ॥ ११
 इदं निमित्ते कस्मिंश्चिदस्माभिरुपमन्त्रितम् ।
 शस्त्रधारणमत्युग्रं तच्च कार्यं कृतं त्वया ॥ १२
 वत्स पर्याप्तमेतावद्भीष्मेण सह संयुगे ।
 विमर्दस्ते महाबाहो व्यपयाहि रणादितः ॥ १३
 पर्याप्तमेतद्भद्रं ते तव कार्मुकधारणम् ।
 विसर्जयैतदुर्ध्वं तपस्तप्यस्व भार्गव ॥ १४
 एष भीष्मः शान्तनवो देवैः सर्वैर्निवारितः ।
 निवर्तस्व रणादस्मादिति चैव प्रचोदितः ॥ १५
 रामेण सह मा योत्सीर्गुरुणेति पुनः पुनः ।
 न हि रामो रणे जेतुं त्वया न्याय्यः कुरुद्वह ।
 मानं कुरुष्व गाङ्गेय ब्राह्मणस्य रणाजिरे ॥ १६
 वयं तु गुरवस्तुभ्यं ततस्त्वां वारयामहे ।
 भीष्मो वसूनामन्यतमो दिष्ट्या जीवसि पुत्रक ॥
 गाङ्गेयः शंतनोः पुत्रो वसुरेष महायशः ।
 कथं त्वया रणे जेतुं राम शक्यो निवर्त वै ॥ १८
 अर्जुनः पाण्डवश्रेष्ठः पुरंदरसुतो बली ।
 नरः प्रजापतिर्वीरः पूर्वदेवः सनातनः ॥ १९
 सन्यसाचीति विख्यातस्त्रिषु लोकेषु वीर्यवान् ।
 भीष्ममृत्युर्यथाकालं विहितो वै स्वयंभुवा ॥ २०
 एवमुक्तः स पितृभिः पितृन्रामोऽब्रवीदिदम् ।
 नाहं युधि निवर्तेयमिति मे व्रतमाहितम् ॥ २१
 न निवर्तितपूर्वं च कदाचिद्रणमूर्धनि ।
 निवर्त्यतामापण्यः कामं युद्धात्पितामहाः ।
 न त्वहं विनिवर्तिष्ये युद्धादस्मात्कथंचन ॥ २२
 ततस्ते मुनयो राजभृचीकप्रमुखास्तदा ।
 नारदेनैव सहिताः समागम्येदमब्रुवन् ॥ २३
 निवर्तस्व रणात्तात मानयस्व द्विजोत्तमान् ।

नेत्यवोचमहं तांश्च क्षत्रधर्मव्यपेक्षया ॥ २४
 मम व्रतमिदं लोके नाहं युद्धात्कथंचन ।
 विमुखो विनिवर्तेयं पृष्ठतोऽभ्याहतः शरैः ॥ २५
 नाहं लोभान्न कार्पण्यान्न भयान्नार्थकारणात् ।
 त्यजेयं शाश्वतं धर्ममिति मे निश्चिता मतिः ॥ २६
 ततस्ते मुनयः सर्वे नारदप्रमुखा नृप ।
 भागीरथी च मे माता रणमध्यं प्रपेदिरे ॥ २७
 तथैवात्तशरो धन्वी तथैव दृढनिश्चयः ।
 स्थितोऽहमाहवे योद्धुं ततस्ते राममब्रुवन् ।
 समेत्य सहिता भूयः समरे भृगुनन्दनम् ॥ २८
 नावनीतं हि हृदयं विप्राणां शाम्य भार्गव ।
 राम राम निवर्तस्व युद्धादस्माद्विजोत्तम ।
 अवध्यो हि त्वया भीष्मस्त्वं च भीष्मस्य भार्गव ॥
 एवं ब्रुवन्तस्ते सर्वे प्रतिरुध्य रणाजिरम् ।
 न्यासयांचक्रिरे शस्त्रं पितरो भृगुनन्दनम् ॥ ३०
 ततोऽहं पुनरेवाथ तानष्टौ ब्रह्मवादिनः ।
 अद्राक्षं दीप्यमानान्वै ग्रहानष्टाविवोदितान् ॥ ३१
 ते मां सप्रणयं वाक्यमब्रुवन्समरे स्थितम् ।
 प्रैहि रामं महाबाहो गुरुं लोकहितं कुरु ॥ ३२
 दृष्ट्वा निवर्तितं रामं सुहृद्वाक्येन तेन वै ।
 लोकानां च हितं कुर्वन्नहमप्याददे वचः ॥ ३३
 ततोऽहं राममासाद्य ववन्दे भृशविक्षतः ।
 रामश्चाभ्युत्समयन्प्रेम्णा मासुवाच महातपाः ॥ ३४
 त्वत्समो नास्ति लोकेऽस्मिन्क्षत्रियः पृथिवीचरः ।
 गम्यतां भीष्म युद्धेऽस्मिस्तोषितोऽहं भृशं त्वया ॥ ३५
 मम चैव समक्षं तां कन्यामाहूय भार्गवः ।
 उवाच दीनया वाचा मध्ये तेषां तपस्विनाम् ॥ ३६

इति श्रीमहाभारते उद्योगपर्वणि

षडशीत्यधिकशततमोऽध्यायः ॥ १८६ ॥

१८७

राम उवाच ।

प्रत्यक्षमेतल्लोकानां सर्वेषामेव भामिनि ।
 यथा मया परं शक्त्या कृतं वै पौरुषं महत् ॥ १
 न चैव युधि शक्नोमि भीष्मं शस्त्रभृतां वरम् ।
 विशेषयितुमत्यर्थमुत्तमास्त्राणि दर्शयन् ॥ २
 एषा मे परमा शक्तिरेतन्मे परमं बलम् ।
 यथेष्टं गम्यतां भद्रे किमन्यद्वा करोमि ते ॥ ३
 भीष्ममेव प्रपद्यस्व न तेऽन्या विद्यते गतिः ।
 निर्जितो ह्यस्मि भीष्मेण महास्त्राणि प्रमुञ्चता ॥ ४

भीष्म उवाच ।

एवमुक्त्वा ततो रामो विनिःश्वस्य महामनाः ।
 तूष्णीमासीत्तदा कन्या प्रोवाच भृगुनन्दनम् ॥ ५
 भगवन्नेवमेवैतद्यथाह भगवांस्तथा ।
 अजेयो युधि भीष्मोऽयमपि देवैरुदारधीः ॥ ६
 यथाशक्ति यथोत्साहं मम कार्यं कृतं त्वया ।
 अनिधाय रणे वीर्यमस्त्राणि विविधानि च ॥ ७
 न चैष शक्यते युद्धे विशेषयितुमन्ततः ।
 न चाहमेनं यास्यामि पुनर्भीष्मं कथंचन ॥ ८
 गमिष्यामि तु तत्राहं यत्र भीष्म तपोधन ।
 समरे पातयिष्यामि स्वयमेव भृगूद्वह ॥ ९
 एवमुक्त्वा ययौ कन्या रोषव्याकुललोचना ।
 तपसे धृतसंकल्पा मम चिन्तयती वधम् ॥ १०
 ततो महेन्द्रं सह तैर्मुनिभिर्भृगुसत्तमः ।
 यथागतं ययौ रामो मामुपामन्य भारत ॥ ११
 ततोऽहं रथमारुह्य स्तूयमानो द्विजातिभिः ।
 प्रविश्य नगरं मात्रे सत्यवत्यै न्यवेदयम् ।
 यथावृत्तं महाराज सा च मां प्रत्यनन्दत ॥ १२
 पुरुषांश्चादिशं प्राज्ञान्कन्यावृत्तान्तकर्मणि ।
 दिवसे दिवसे ह्यस्या गतजल्पितचेष्टितम् ।

प्रत्याहरंश्च मे युक्ताः स्थिताः प्रियहिते मम ॥ १३
 यदैव हि वनं प्रायात्कन्या सा तपसे धृता ।
 तदैव व्यथितो दीनो गतचेता इवाभवम् ॥ १४
 न हि मां क्षत्रियः कश्चिद्वीर्येण विजयेद्युधि ।
 ऋते ब्रह्मविदस्तात तपसा संशितव्रतात् ॥ १५
 अपि चैतन्मया राजन्नारदेऽपि निवेदितम् ।
 व्यासे चैव भयात्कार्यं तौ चोभौ मामवोचताम् ॥ १६
 न विषादस्त्वया कार्यो भीष्म काशिसुतां प्रति ।
 दैवं पुरुषकारेण को निवर्तितुमुत्सहेत् ॥ १७
 सा तु कन्या महाराज प्रविश्याश्रममण्डलम् ।
 यमुनातीरमाश्रित्य तपस्तेपेऽतिमानुषम् ॥ १८
 निराहारा कृशा रुक्षा जटिला मलपङ्क्तिनी ।
 षण्मासान्वायुभक्षा च स्थाणुभूता तपोधना ॥ १९
 यमुनातीरमासाद्य सवत्सरमथापरम् ।
 उदवासं निराहारा पारयामास भामिनी ॥ २०
 शीर्णपर्णेन चैकेन पारयामास चापरम् ।
 संवत्सरं तीव्रकोपा पादाङ्गुष्ठाग्रधिष्ठिता ॥ २१
 एवं द्वादश वर्षाणि तापयामास रोदसी ।
 निवर्त्यमानापि तु सा ज्ञातिभिर्नैव शक्यते ॥ २२
 ततोऽगमद्वत्सभूमि सिद्धचारणसेविताम् ।
 आश्रमं पुण्यशीलानां तापसानां महात्मनाम् ॥ २३
 तत्र पुण्येषु देशेषु साप्सुताङ्गी दिवानिशम् ।
 व्यचरत्काशिकन्या सा यथाकामविचारिणी ॥ २४
 नन्दाश्रमे महाराज ततोल्काश्रमे शुभे ।
 न्यवनस्याश्रमे चैव ब्रह्मणः स्थान एव च ॥ २५
 प्रयागे देवयजने देवारण्येषु चैव ह ।
 भोगवत्यां तथा राजन्कौशिकस्याश्रमे तथा ॥ २६
 माण्डव्यस्याश्रमे राजन्दिलीपस्याश्रमे तथा ।
 रामद्वदे च कौरव्य पैलगार्ग्यस्य चाश्रमे ॥ २७

एतेषु तीर्थेषु तदा काशिकन्या विशां पते ।
 आप्लावयत गात्राणि तीव्रमास्थाय वै तपः ॥ २८
 तामब्रवीत्कौरवेय मम माता जलोत्थिता ।
 किमर्थं ह्रियसे भद्रे तथ्यमेतद्वीहि मे ॥ २९
 सैनामथाब्रवीद्राजन्कृताञ्जलिरनिन्दिता ।
 भीष्मो रामेण समरे न जितश्चारुलोचने ॥ ३०
 कोऽन्यस्तमुत्सहेजेतुमुद्यतेषु महीपतिम् ।
 साहं भीष्मविनाशाय तपस्तप्स्ये सुदारुणम् ॥ ३१
 चरामि पृथिवीं देवि यथा हन्यामहं नृपम् ।
 एतद्व्रतफलं देहे परस्मिन्स्याद्यथा हि मे ॥ ३२
 ततोऽब्रवीत्सागरगा जिह्वां चरसि भामिनि ।
 नैष कामोऽनवद्याङ्गि शक्यः प्राप्तुं त्वयाबले ॥ ३३
 यदि भीष्मविनाशाय काश्ये चरसि वै व्रतम् ।
 व्रतस्था च शरीरं त्वं यदि नाम विमोक्ष्यसि ।
 नदी भविष्यसि शुभे कुटिला वार्षिकोदका ॥ ३४
 दुस्तीर्था चानभिज्ञेया वार्षिकी नाष्टमासिकी ।
 भीमप्राहवती घोरा सर्वभूतभयंकरी ॥ ३५
 एवमुक्त्वा ततो राजन्काशिकन्यां न्यवर्तत ।
 भगता मम महाभागा स्मयमानेव भामिनी ॥ ३६
 कदाचिदष्टमे मासि कदाचिदशमे तथा ।
 न प्राश्रीतोदकमपि पुनः सा वरवर्णिनी ॥ ३७
 सा वत्सभूमि कौरव्य तीर्थलोभात्ततस्ततः ।
 पतिता परिधावन्ती पुनः काशिकपतेः सुता ॥ ३८
 सा नदी वत्सभूम्यां तु प्रथिताम्बेति भारत ।
 वार्षिकी प्राहबहुला दुस्तीर्था कुटिला तथा ॥ ३९
 सा कन्या तपसा तेन भागार्धेन व्यजायत ।
 नदी च राजन्वत्सेषु कन्या चैवाभवत्तदा ॥ ४०

इति श्रीमहाभारते उद्योगपर्वणि

सप्तशतित्यधिकशततमोऽध्यायः ॥ १८७ ॥

१८८

भीष्म उवाच ।

ततस्ते तापसाः सर्वे तपसे धृतनिश्चयाम् ।
 दृष्ट्वा न्यवर्तयंस्तात किं कार्यमिति चाब्रुवन् ॥ १
 तानुवाच ततः कन्या तपोवृद्धानृषीस्तदा ।
 निराकृतास्मि भीष्मेण भ्रंशिता पतिधर्मतः ॥ २
 वधार्थं तस्य दीक्षा मे न लोकार्थं तपोधनाः ।
 निहत्य भीष्मं गच्छेयं शान्तिमित्येव निश्चयः ॥ ३
 यत्कृते दुःखवसतिमिमां प्राप्तास्मि शाश्वतीम् ।
 पतिलोकाद्विहीना च नैव स्त्री न पुमानिह ॥ ४
 नाहत्वा युधि गाङ्गेयं निवर्तेयं तपोधनाः ।
 एष मे हृदि संकल्पो यदर्थमिदमुद्यतम् ॥ ५
 स्त्रीभावे परिनिर्विण्णा पुंस्त्वार्थे कृतनिश्चया ।
 भीष्मे प्रतिचिकीर्षामि नास्मि वार्येति वै पुनः ॥ ६
 तां देवो दर्शयामास शूलपाणिरुमापतिः ।
 मध्ये तेषां महर्षीणां स्वेन रूपेण भामिनीम् ॥ ७
 छन्द्यमाना वरेणाथ सा वव्रे मत्पराजयम् ।
 वधिष्यसीति तां देवः प्रत्युवाच मनस्विनीम् ॥ ८
 ततः सा पुनरेवाथ कन्या रुद्रमुवाच ह ।
 उपपद्येत्कथं देव स्त्रियो मम जयो युधि ।
 स्त्रीभावेन च मे गाढं मनः शान्तमुमापते ॥ ९
 प्रतिश्रुतश्च भूतेश त्वया भीष्मपराजयः ।
 यथा स सत्यो भवति तथा कुरु वृषध्वज ।
 यथा हन्यां समागम्य भीष्मं शांतनवं युधि ॥ १०
 तामुवाच महादेवः कन्यां किल वृषध्वजः ।
 न मे वागनृतं भद्रे प्राह सत्यं भविष्यति ॥ ११
 वधिष्यसि रणे भीष्मं पुरुषत्वं च लप्स्यसे ।
 स्मरिष्यसि च तत्सर्वं देहमन्यं गता सती ॥ १२
 द्रुपदस्य कुले जाता भविष्यसि महारथः ।
 शीघ्रास्त्रित्रयोधी च भविष्यसि सुसंमतः ॥ १३

यथोक्तमेव कल्याणि सर्वमेतद्भविष्यति ।
 भविष्यसि पुमान्पश्चात्कस्माच्चित्कालपर्ययात् ॥ १४
 एवमुक्त्वा महातेजाः कपर्दी वृषभध्वजः ।
 पश्यतामेव विप्राणां तत्रैवान्तरधीयत ॥ १५
 ततः सा पश्यतां तेषां महर्षीणामनिन्दिता ।
 समाहृत्य वनात्तस्मात्काष्ठानि वरवर्णिनी ॥ १६
 चितां कृत्वा सुमहतीं प्रदाय च हुताशनम् ।
 प्रदीप्तेऽग्नौ महाराज रोषदीप्तेन चेतसा ॥ १७
 उक्त्वा भीष्मवधायेति प्रविवेश हुताशनम् ।
 ज्येष्ठा काशिसुता राजन्यमुनामभितो नदीम् ॥ १८

इति श्रीमहाभारते उद्योगपर्वणि

अष्टाशीत्यधिकशततमोऽध्यायः ॥ १८८ ॥

१८९

दुर्योधन उवाच ।

कथं शिखण्डी गाङ्गेय कन्या भूत्वा सती तदा ।
 पुरुषोऽभवद्युधि श्रेष्ठ तन्मे ब्रूहि पितामह ॥ १

भीष्म उवाच ।

भार्या तु तस्य राजेन्द्र द्रुपदस्य महीपतेः ।
 महिषी दयिता ह्यासीदपुत्रा च विशां पते ॥ २
 एतस्मिन्नेव काले तु द्रुपदो वै महीपतिः ।
 अपत्यार्थं महाराज तोषयामास शंकरम् ॥ ३
 अस्मद्वधार्थं निश्चित्य तपो घोरं समास्थितः ।
 लेभे कन्यां महादेवात्पुत्रो मे स्यादिति ब्रुवन् ॥ ४
 भगवन्पुत्रमिच्छामि भीष्मं प्रतिचिकीर्षया ।
 इत्युक्तो देवदेवेन स्त्रीपुमांस्ते भविष्यति ॥ ५
 निवर्तस्व महीपाल नैतज्जात्वन्वथा भवेत् ।
 स तु गत्वा च नगरं भार्यामिदमुवाच ह ॥ ६
 कृतो यत्नो मया देवि पुत्रार्थे तपसा महान् ।
 कन्या भूत्वा पुमान्भावी इति चोक्तोऽस्मि शंभुना ॥
 पुनः पुनर्याच्यमानो दिष्टमित्यब्रवीच्छिवः ।

न तदन्यद्वि भविता भवितव्यं हि तत्तथा ॥ ८
 ततः सा नियता भूत्वा ऋतुकाले मनस्विनी ।
 पत्नी द्रुपदराजस्य द्रुपदं संविवेश ह ॥ ९
 लेभे गर्भं यथाकालं विधिदृष्टेन हेतुना ।
 पार्षतात्सा महीपाल यथा मां नारदोऽब्रवीत् ॥ १०
 ततो दधार तं गर्भं देवी राजीवलोचना ।
 तां स राजा प्रियां भार्यां द्रुपदः कुरुनन्दन ।
 पुत्रस्नेहान्महाबाहुः सुखं पर्यचरत्तदा ॥ ११
 अपुत्रस्य ततो राज्ञो द्रुपदस्य महीपतेः ।
 कन्यां प्रवररूपां तां प्राजायत नराधिप ॥ १२
 अपुत्रस्य तु राज्ञः सा द्रुपदस्य यशस्विनी ।
 ख्यापयामास राजेन्द्र पुत्रो जातो ममेति वै ॥ १३
 ततः स राजा द्रुपदः प्रच्छन्नाया नराधिप ।
 पुत्रवत्पुत्रकार्याणि सर्वाणि समकारयत् ॥ १४
 रक्षणं चैव मन्त्रस्य महिषी द्रुपदस्य सा ।
 चकार सर्वयत्नेन ब्रुवाणा पुत्र इत्युत ।
 न हि तां वेद नगरे कश्चिदन्यत्र पार्षतात् ॥ १५
 श्रद्धधानो हि तद्वाक्यं देवस्याद्भुततेजसः ।
 छादयामास तां कन्यां पुमानिति च सोऽब्रवीत् ॥
 जातकर्माणि सर्वाणि कारयामास पार्थिवः ।
 पुंवद्विधानयुक्तानि शिखण्डीति च तां विदुः ॥ १७
 अहमेकस्तु चारेण वचनान्नारदस्य च ।
 ज्ञातवान्देववाक्येन अम्बायास्तपसा तथा ॥ १८

इति श्रीमहाभारते उद्योगपर्वणि

एकोनवत्यधिकशततमोऽध्यायः ॥ १८९ ॥

१९०

भीष्म उवाच ।

चकार यत्नं द्रुपदः सर्वस्मिन्स्वजने महत् ।
 ततो लेख्यादिषु तथा शिल्पेषु च परं गता ।
 इष्वस्त्रे चैव राजेन्द्र द्रोणशिष्यो बभूव ह ॥ १

तस्य माता महाराज राजानं वरवर्णिनी ।
चोदयामास भार्यार्थं कन्यायाः पुत्रवत्तदा ॥ २
ततस्तां पार्श्वतो दृष्ट्वा कन्यां संप्राप्तयौवनाम् ।
स्त्रियं मत्वा तदा चिन्तां प्रपेदे सह भार्यया ॥ ३

द्रुपद उवाच ।

कन्या ममेयं संप्राप्ता यौवनं शोकवर्धिनी ।
मया प्रच्छादिता चेयं वचनाच्छूलपाणिनः ॥ ४
न तन्मिथ्या महाराज्ञि भविष्यति कथंचन ।
त्रैलोक्यकर्ता कस्माद्वि तन्मृषा कर्तुमर्हति ॥ ५

भार्योवाच ।

यदि ते रोचते राजन्वक्ष्यामि शृणु मे वचः ।
श्रुत्वेदानीं प्रपद्येथाः स्वकार्यं पृषतात्मज ॥ ६
क्रियतामस्य नृपते विधिवद्दारसग्रहः ।
सत्यं भवति तद्वाक्यमिति मे निश्चिता मतिः ॥ ७

भीष्म उवाच ।

ततस्तौ निश्चयं कृत्वा तस्मिन्कार्येऽथ दंपती ।
वरयांचक्रतु कन्यां दशार्णाधिपतेः सुताम् ॥ ८
ततो राजा द्रुपदो राजसिंहः

सर्वान्राज्ञः कुलतः संनिशाम्य ।

दाशार्णकस्य नृपतेस्तनूजां

शिखण्डिने वरयामास दारान् ॥ ९

हिरण्यवर्मेति नृपो योऽसौ दाशार्णकः स्मृतः ।
स च प्रादान्महीपालः कन्यां तस्मै शिखण्डिने ॥
स च राजा दशार्णेषु महानासीन्महीपतिः ।
हिरण्यवर्मा दुर्धर्षो महासेनो महामनाः ॥ ११
कृते विवाहे तु तदा सा कन्या राजसत्तम ।
यौवनं समनुप्राप्ता सा च कन्या शिखण्डिनी ॥ १२
कृतदारः शिखण्डी तु काम्पिल्यं पुनरागमत् ।
न च सा वेद तां कन्यां कंचित्कालं स्त्रियं किल ॥
हिरण्यवर्मणः कन्या ज्ञात्वा तां तु शिखण्डिनीम् ।

धात्रीणां च सखीनां च व्रीडमाना न्यवेदयत् ।
कन्यां पाञ्चालराजस्य सुतां तां वै शिखण्डिनीम् ॥
ततस्ता राजशार्दूल धात्र्यो दाशार्णिकास्तदा ।
जग्मुरार्तिं परां दुःखात्प्रेषयामासुरेव च ॥ १५
ततो दशार्णाधिपतेः प्रेष्ठ्याः सर्वं न्यवेदयन् ।
विप्रलम्भं यथावृत्तं स च चुक्रोध पार्थिवः ॥ १६
शिखण्ड्यपि महाराज पुंवद्राजकुले तदा ।
विजहार मुदा युक्तः स्त्रीत्वं नैवातिरोचयन् ॥ १७
ततः कतिपयाहस्य तच्छ्रुत्वा भरतर्षभ ।
हिरण्यवर्मा राजेन्द्र रोषादार्तिं जगाम ह ॥ १८
ततो दाशार्णको राजा तीव्रकोपसमन्वितः ।
दूतं प्रस्थापयामास द्रुपदस्य निवेशने ॥ १९
ततो द्रुपदमासाद्य दूतः काञ्चनवर्मणः ।
एक एकान्तमुत्सार्य रहो वचनमब्रवीत् ॥ २०
दशार्णराजो राजस्त्वामिदं वचनमब्रवीत् ।
अभिषङ्गात्प्रकुपितो विप्रलब्धस्त्वयानघ ॥ २१
अवमन्यसे मां नृपते नूनं दुर्मन्त्रितं तव ।
यन्मे कन्यां स्वकन्यार्थं मोहाद्याचितवानसि ॥ २२
तस्याद्य विप्रलम्भस्य फलं प्राप्नुहि दुर्मते ।
एष त्वां सजनामात्यमुद्धरासि स्थिरो भव ॥ २३

इति श्रीमहाभारते उद्योगपर्वणि

नवत्यधिकशततमोऽध्यायः ॥ १९० ॥

१९१

भीष्म उवाच ।

एवमुक्तस्य दूतेन द्रुपदस्य तदा नृप ।
चोरस्येव गृहीतस्य न प्रावर्तत भारती ॥ १
स यत्नमकरोत्तीव्रं संबन्धैरनुसान्त्वनैः ।
दूतैर्मधुरसंभाषैर्नैतदस्तीति संदिशन् ॥ २
स राजा भूय एवाथ कृत्वा तत्त्वत आगमम् ।
कन्येति पाञ्चालसुतां त्वरमाणोऽभिनिर्ययौ ॥ ३

ततः संप्रेषयामास मित्राणाममितौजसाम् ।
 दुहितुर्विप्रलम्भं तं धात्रीणां वचनात्तदा ॥ ४
 ततः समुदयं कृत्वा बलानां राजसत्तमः ।
 अभियाने मति चक्रे द्रुपदं प्रति भारत ॥ ५
 ततः संमन्त्रयामास मित्रैः सह महीपतिः ।
 हिरण्यवर्मा राजेन्द्र पाञ्चाल्यं पार्थिवं प्रति ॥ ६
 तत्र वै निश्चितं तेषामभूद्राज्ञां महात्मनाम् ।
 तथ्यं चेद्भवति ह्येतत्कन्या राजञ्छिखण्डिनी ।
 बद्ध्वा पाञ्चालराजानमानयिष्यामहे गृहान् ॥ ७
 अन्यं राजानमाधाय पाञ्चालेषु नरेश्वरम् ।
 घातयिष्याम नृपति द्रुपदं सशिखण्डिनम् ॥ ८
 स तदा दूतमाज्ञाय पुनः क्षत्तरमीश्वरः ।
 प्रास्थापयत्पार्षताय हन्मीति त्वां स्थिरो भव ॥ ९
 स प्रकृत्या च वै भीरुः किल्बिषी च नराधिपः ।
 भयं तीव्रमनुप्राप्तो द्रुपदः पृथिवीपतिः ॥ १०
 विसृज्य दूतं दाशार्णं द्रुपदः शोककर्षितः ।
 समेत्य भार्यां रहिते वाक्यमाह नराधिपः ॥ ११
 भयेन महताविष्टो हृदि शोकेन चाहतः ।
 पाञ्चालराजो दयितां मातरं वै शिखण्डिनः ॥ १२
 अभियास्यति मां कोपात्संवन्धी सुमहाबलः ।
 हिरण्यवर्मा नृपतिः कर्षमाणो वरूथिनीम् ॥ १३
 किमिदानीं करिष्यामि मूढः कन्यामिमां प्रति ।
 शिखण्डी किल पुत्रस्ते कन्येति परिशङ्कितः ॥ १४
 इति निश्चित्य तत्त्वेन समित्रः सबलानुगः ।
 वञ्चितोऽस्मीति मन्वानो मां किलोद्धर्तुमिच्छति ॥
 किमत्र तथ्यं सुश्रोणि किं मिथ्या ब्रूहि शोभने ।
 श्रुत्वा त्वत्तः शुभे वाक्यं संविधास्याम्यहं तथा ॥ १६
 अहं हि संशयं प्राप्तो बाला चेयं शिखण्डिनी ।
 त्वं च राज्ञि महत्कृच्छ्रं संप्राप्ता वरवर्णिनी ॥ १७
 सा त्वं सर्वविमोक्षाय तत्त्वमाख्याहि पृच्छतः ।

तथा विद्ध्यं सुश्रोणि कृत्यस्यास्य शुचिस्मिते ।
 शिखण्डिनि च मा भैस्त्वं विधास्ये तत्र तत्त्वतः ॥ १८
 क्रिययाहं वरारोहे वञ्चितः पुत्रधर्मतः ।
 मया दाशार्णको राजा वञ्चितश्च महीपतिः ।
 तदाचक्ष्व महाभागे विधास्ये तत्र यद्वितम् ॥ १९
 जानतापि नरेन्द्रेण ख्यापनार्थं परस्य वै ।
 प्रकाशं चोदिता देवी प्रत्युवाच महीपतिम् ॥ २०

इति श्रीमहाभारते उद्योगपर्वणि

एकनवत्यधिकशततमोऽध्यायः ॥ १९१ ॥

१९२

भीष्म उवाच ।

ततः शिखण्डिनो माता यथातत्त्वं नराधिप ।
 आचक्ष्वे महाबाहो भर्त्रे कन्यां शिखण्डिनीम् ॥ १
 अपुत्रया मया राजन्सपत्नीनां भयादिदम् ।
 कन्या शिखण्डिनी जाता पुरुषो वै निवेदितः ॥ २
 त्वया चैव नरश्रेष्ठ तन्मे प्रीत्यानुमोदितम् ।
 पुत्रकर्म कृतं चैव कन्यायाः पार्थिवर्वभ ।
 भार्या चोढा त्वया राजन्दशार्णाधिपतेः सुता ॥ ३
 त्वया च प्रागभिहितं देववाक्यार्थदर्शनात् ।
 कन्या भूत्वा पुमान्भावीत्येवं चैतदुपेक्षितम् ॥ ४

एतच्छ्रुत्वा द्रुपदो यज्ञसेनः

सर्वं तत्त्वं मन्त्रविद्भ्यो निवेद्य ।

मन्त्रं राजा मन्त्रयामास राज-

न्यद्यद्युक्तं रक्षणे वै प्रजानाम् ॥ ५

संबन्धकं चैव समर्थं तस्मि-

न्दाशार्णके वै नृपतौ नरेन्द्र ।

स्वयं कृत्वा विप्रलम्भं यथाव-

न्मन्त्रैकाग्रो निश्चयं वै जगाम ॥ ६

स्वभावगुप्तं नगरमापत्काले तु भारत ।

गोपयामास राजेन्द्र सर्वतः समलंकृतम् ॥ ७

आर्ति च परमां राजा जगाम सह भार्यया ।
 दशार्णपतिना सार्धं विरोधे भरतर्षभ ॥ ८
 कथं संबन्धिना सार्धं न मे स्याद्विग्रहो महान् ।
 इति सचिन्त्य मनसा दैवतान्यर्चयत्तदा ॥ ९
 तं तु दृष्ट्वा तदा राजन्देवी देवपरं तथा ।
 अर्चां प्रयुञ्जानमथो भार्या वचनमब्रवीत् ॥ १०
 देवानां प्रतिपत्तिश्च सत्या साधुमता सदा ।
 सा तु दुःखार्णवं प्राप्य नः स्यादर्चयतां भृशम् ॥ ११
 दैवतानि च सर्वाणि पूज्यन्तां भूरिदक्षिणैः ।
 अमयश्चापि ह्यन्तां दशार्णप्रतिषेधने ॥ १२
 अयुद्धेन निवृत्तिं च मनसा चिन्तयाभिभो ।
 देवतानां प्रसादेन सर्वमेतद्भविष्यति ॥ १३
 मन्त्रिभिर्मन्त्रितं सार्धं त्वया यत्पृथुलोचन ।
 पुरस्यास्याविनाशाय तच्च राजंस्तथा कुरु ॥ १४
 दैवं हि मानुषोपेतं भृशं सिध्यति पार्थिव ।
 परस्परविरोधान्तु नानयोः सिद्धिरस्ति वै ॥ १५
 तस्माद्विधाय नगरे विधानं सचिवैः सह ।
 अर्चयस्व यथाकामं दैवतानि विशां पते ॥ १६
 एवं संभाषमाणौ तौ दृष्ट्वा शोकपरायणौ ।
 शिखण्डिनी तदा कन्या व्रीडितेव मनस्विनी ॥ १७
 ततः सा चिन्तयामास मत्कृते दुःखितावुभौ ।
 इमाविति ततश्चक्रे मतिं प्राणविनाशने ॥ १८
 एवं सा निश्चयं कृत्वा भृशं शोकपरायणा ।
 जगाम भवनं त्यक्त्वा गहनं निर्जनं वनम् ॥ १९
 यक्षेणर्द्धिमता राजन्स्थूणाकर्णेन पालितम् ।
 तद्भयादेव च जनो विसर्जयति तद्वनम् ॥ २०
 तत्र स्थूणस्य भवनं सुधामृत्तिकलेपनम् ।
 लाजोल्लापिकधूमाढ्यमुच्चप्राकारतोरणम् ॥ २१
 तत्प्रविश्य शिखण्डी सा द्रुपदस्यामजा नृप ।
 अनश्रुती बहुतिथं शरीरमुपशोषयत् ॥ २२

दर्शयामास तां यक्षः स्थूणो मध्वक्षसयुतः ।
 किमर्थोऽयं तवारम्भः करिष्ये ब्रूहि माचिरम् ॥ २३
 अशक्यमिति सा यक्षं पुनः पुनरुवाच ह ।
 करिष्यामीति चैनां स प्रत्युवाचाथ गुह्यकः ॥ २४
 धनेश्वरस्यानुचरो वरदोऽस्मि नृपात्मजे ।
 अदेयमपि दास्यामि ब्रूहि यत्ते विवक्षितम् ॥ २५
 ततः शिखण्डी तत्सर्वमखिलेन न्यवेदयत् ।
 तस्मै यक्षप्रधानाय स्थूणाकर्णाय भारत ॥ २६
 आपन्नो मे पिता यक्ष नचिराद्विनशिष्यति ।
 अभियास्यति संकुद्धो दशार्णधिपतिर्हि तम् ॥ २७
 महाबलो महोत्साहः स हेमकवचो नृपः ।
 तस्माद्रक्षस्व मां यक्ष पितरं मातरं च मे ॥ २८
 प्रतिज्ञातो हि भवता दुःखप्रतिनयो मम ।
 भवेयं पुरुषो यक्ष त्वत्प्रसादादनिन्दितः ॥ २९
 यावदेव स राजा वै नोपयाति पुरं मम ।
 तावदेव महायक्ष प्रसादं कुरु गुह्यक ॥ ३०

इति श्रीमहाभारते उद्योगपर्वणि

द्विनवत्यधिकशततमोऽध्यायः ॥ १९२ ॥

१९३

भीष्म उवाच ।

शिखण्डिवाक्यं श्रुत्वाथ स यक्षो भरतर्षभ ।
 प्रोवाच मनसा चिन्त्य दैवेनोपनिपीडितः ।
 भवितव्यं तथा तद्वि मम दुःखाय कौरव ॥ १
 भद्रे कामं करिष्यामि समयं तु निबोध मे ।
 किञ्चित्कालान्तरं दास्ये पुंलिङ्गं स्वमिदं तव ।
 आगन्तव्यं त्वया काले सत्यमेतद्ब्रवीमि ते ॥ २
 प्रभुः संकल्पसिद्धोऽस्मि कामरूपी विहंगमः ।
 मत्प्रसादात्पुरं चैव त्राहि बन्धूंश्च केवलान् ॥ ३
 स्त्रीलिङ्गं धारयिष्यामि त्वदीयं पार्थिवात्मजे ।
 सत्यं मे प्रतिजानीहि करिष्यामि प्रियं तव ॥ ४

शिखण्डयुवाच ।

प्रतिदास्यामि भगवल्लिङ्गं पुनरिदं तव ।
 किञ्चित्कालान्तरं स्वीत्वं धारयस्व निशाचर ॥ ५
 प्रतिप्रयाते दाशार्णे पार्थिवे हेमवर्मणि ।
 कन्यैवाहं भविष्यामि पुरुषस्त्वं भविष्यसि ॥ ६
 भीष्म उवाच ।
 इत्युक्त्वा समयं तत्र चक्राते तावुभौ नृप ।
 अन्योन्यस्यानभिद्रोहे तौ संक्रामयतां ततः ॥ ७
 स्त्रीलिङ्गं धारयामास स्थूणो यक्षो नराधिप ।
 यक्षरूपं च तद्दीप्तं शिखण्डी प्रत्यपद्यत ॥ ८
 ततः शिखण्डी पाञ्चाल्यः पुंस्त्वमासाद्य पार्थिव ।
 विवेश नगरं हृष्टः पितरं च समासदत् ।
 यथावृत्तं तु तत्सर्वमाचख्यौ द्रुपदस्य च ॥ ९
 द्रुपदस्तस्य तच्छ्रुत्वा हर्षमाहारयत्परम् ।
 सभार्यस्तच्च सस्मार महेश्वरवचस्तदा ॥ १०
 ततः संप्रेषयामास दशार्णाधिपतेनृप ।
 पुरुषोऽयं मम सुतः श्रद्धतां मे भवानिति ॥ ११
 अथ दाशार्णको राजा सहसाभ्यागमत्तदा ।
 पाञ्चालराजं द्रुपदं दुःखामर्षसमन्वितः ॥ १२
 ततः काम्पिल्यमासाद्य दशार्णाधिपतिस्तदा ।
 प्रेषयामास सत्कृत्य दूतं ब्रह्मविदां वरम् ॥ १३
 ब्रूहि मद्रचनादूत पाञ्चाल्यं तं नृपाधमम् ।
 यद्वै कन्यां स्वकन्यार्थे वृत्तवानसि दुर्मते ।
 फलं तस्यावलेपस्य द्रक्ष्यस्यद्य न संशयः ॥ १४
 एवमुक्तस्तु तेनासौ ब्राह्मणो राजसत्तम ।
 दूतः प्रयातो नगरं दाशार्णनृपचोदितः ॥ १५
 तत आसादयामास पुरोधो द्रुपदं पुरे ।
 तस्मै पाञ्चालको राजा गामर्ध्यं च सुसत्कृतम् ।
 प्रापयामास राजेन्द्र सह तेन शिखण्डिना ॥ १६
 तां पूजां नाभ्यनन्दत्स वाक्यं चेदमुवाच ह ।

यदुक्तं तेन वीरेण राज्ञा काञ्चनवर्मणा ॥ १७
 यत्तेऽहमधमाचार दुहितृर्थेऽस्मि वञ्चितः ।
 तस्य पापस्य करणात्फलं प्राप्नुहि दुर्मते ॥ १८
 देहि युद्धं नरपते ममाद्य रणमूर्धनि ।
 उद्धरिष्यामि ते सद्यः सामात्यसुतवान्धवम् ॥ १९
 तदुपालम्भसंयुक्तं श्रावितः किल पार्थिवः ।
 दशार्णपतिदूतेन मन्त्रिमध्ये पुरोधसा ॥ २०
 अब्रवीद्भरतश्रेष्ठ द्रुपदः प्रणयान्तः ।
 यदाह मां भवान्ब्रह्मन्संबन्धिवचनाद्वचः ।
 तस्योत्तरं प्रतिवचो दूत एव वदिष्यति ॥ २१
 ततः संप्रेषयामास द्रुपदोऽपि महात्मने ।
 हिरण्यवर्मणे दूतं ब्राह्मणं वेदपारगम् ॥ २२
 समागम्य तु राजा स दशार्णपतिना तदा ।
 तद्वाक्यमाददे राजन्यदुक्तं द्रुपदेन ह ॥ २३
 आगमः क्रियतां व्यक्तं कुमारो वै सुतो मम ।
 मिथ्यैतदुक्तं केनापि तन्न श्रद्धेयमित्युत ॥ २४
 ततः स राजा द्रुपदस्य श्रुत्वा
 विमर्शयुक्तो युवतीर्वरिष्ठाः ।
 संप्रेषयामास सुचारुरूपाः
 शिखण्डिनं स्त्री पुमान्वेति वेत्तुम् ॥ २५
 ताः प्रेषितास्तत्त्वभावं विदित्वा
 प्रीत्या राज्ञे तच्छशंसुर्हि सर्वम् ।
 शिखण्डिनं पुरुषं कौरवेन्द्र
 दशार्णराजाय महानुभावम् ॥ २६
 ततः कृत्वा तु राजा स आगमं प्रीतिमानथ ।
 संबन्धिना समागम्य हृष्टो वासमुवास ह ॥ २७
 शिखण्डिने च मुदितः प्रादाद्विक्तं जनेश्वरः ।
 हस्तिनोऽश्वांश्च गाश्चैव दास्यो बहुशतास्तथा ।
 पूजितश्च प्रतिययौ निवर्त्य तनयां किल ॥ २८
 विनीतकिल्बिषे प्रीते हेमवर्मणि पार्थिवे ।

प्रतियाते तु दाशर्णे हृष्टरूपा शिखण्डिनी ॥ २९
कस्यचित्त्वथ कालस्य कुबेरो नरवाहनः ।

लोकानुयात्रां कुर्वाणः स्थूणस्यागान्निवेशनम् ॥ ३०
स तद्गृहस्योपरि वर्तमान

आलोकयामास धनाधिगोप्ता ।

स्थूणस्य यक्षस्य निशाम्य वेदम्

स्वलंकृतं माल्यगुणैर्विचित्रम् ॥ ३१

लाजैश्च गन्धैश्च तथा वितानै-

रभ्यर्चितं धूपनधूपितं च ।

ध्वजैः पताकाभिरलंकृतं च

भक्ष्यान्नपेयामिषदत्तहोमम् ॥ ३२

तत्स्थानं तस्य दृष्ट्वा तु सर्वतः समलंकृतम् ।

अथाब्रवीद्यक्षपतिस्तान्यक्षाननुगांस्तदा ॥ ३३

स्वलंकृतमिदं वेदम् स्थूणस्यामितविक्रमाः ।

नोपसर्पति मां चापि कस्मादद्य सुमन्दधीः ॥ ३४

यस्माज्जानन्सुमन्दात्मा मामसौ नोपसर्पति ।

तस्मात्तस्मै महादण्डो धार्यः स्यादिति मे मतिः ॥

यक्षा ऊचुः ।

दुपदस्य सुता राजन्राज्ञो जाता शिखण्डिनी ।

तस्यै निमित्ते कस्मिंश्चित्प्रादात्पुरुषलक्षणम् ॥ ३६

अग्रहील्लक्षणं स्त्रीणां स्त्रीभूतस्तिष्ठते गृहे ।

नोपसर्पति तेनासौ सव्रीडः स्त्रीस्वरूपवान् ॥ ३७

एतस्मात्कारणाद्वाजन्स्थूणो न त्वाद्य पश्यति ।

श्रुत्वा कुरु यथान्यायं विमानमिह तिष्ठताम् ॥ ३८

भीष्म उवाच ।

आनीयतां स्थूण इति ततो यक्षाधिपोऽब्रवीत् ।

कर्तास्मि निग्रहं तस्येत्युवाच स पुनः पुनः ॥ ३९

सोऽभ्यगच्छत यक्षेन्द्रमाहूतः पृथिवीपते ।

स्त्रीस्वरूपो महाराज तस्यौ व्रीडासमन्वितः ॥ ४०

तं शशाप सुसंकुद्धो धनदः कुरुनन्दन ।

एवमेव भवत्वस्य स्त्रीत्वं पापस्य गुह्यकाः ॥ ४१

ततोऽब्रवीद्यक्षपतिर्महात्मा

यस्माददास्त्ववमन्येह यक्षान् ।

शिखण्डिने लक्षणं पापबुद्धे

स्त्रीलक्षणं चाग्रहीः पापकर्मन् ॥ ४२

अप्रवृत्तं सुदुर्बुद्धे यस्मादेतत्कृतं त्वया ।

तस्मादद्यप्रभृत्येव त्वं स्त्री स पुरुषस्तथा ॥ ४३

ततः प्रसादयामासुर्यक्षा वैश्रवणं किल ।

स्थूणस्यार्थे कुरुष्वान्तं शापस्येति पुनः पुनः ॥ ४४

ततो महात्मा यक्षेन्द्रः प्रत्युवाचानुगामिनः ।

सर्वान्यक्षगणांस्तात शापस्यान्तचिकीर्षया ॥ ४५

हते शिखण्डिनि रणे स्वरूपं प्रतिपत्स्यते ।

स्थूणो यक्षो निरुद्धेगो भवत्विति महामनाः ॥ ४६

इत्युक्त्वा भगवान्देवो यक्षराक्षसपूजितः ।

प्रययौ सह तैः सर्वैर्निमेषान्तरचारिभिः ॥ ४७

स्थूणस्तु शापं संप्राप्य तत्रैव न्यवसत्तदा ।

समये चागमत्त वै शिखण्डी स क्षपाचरम् ॥ ४८

सोऽभिगम्याब्रवीद्वाक्यं प्राप्तोऽस्मि भगवन्निति ।

तमब्रवीत्ततः स्थूणः प्रीतोऽस्मीति पुनः पुनः ॥ ४९

आर्जवेनागतं दृष्ट्वा राजपुत्रं शिखण्डिनम् ।

सर्वमेव यथावृत्तमाचक्षे शिखण्डिने ॥ ५०

यक्ष उवाच ।

शप्तो वैश्रवणेनास्मि त्वत्कृते पार्थिवात्मज ।

गच्छेदानीं यथाकामं चर लोकान्यथासुखम् ॥ ५१

दिष्टमेतत्पुरा मन्ये न शक्यमतिवर्तितुम् ।

गमनं तव चेतो हि पौलस्त्यस्य च दर्शनम् ॥ ५२

भीष्म उवाच ।

एवमुक्तः शिखण्डी तु स्थूणयक्षेण भारत ।

प्रत्याजगाम नगरं हर्षेण महतान्वितः ॥ ५३

पूजयामास विविधैर्गन्धमाल्यैर्महाधनैः ।
 द्विजातीन्देवताश्चापि चैत्यानथ चतुष्पथान् ॥ ५४
 द्रुपदः सह पुत्रेण सिद्धार्थेन शिखण्डिना ।
 मुदं च परमां लेभे पाञ्चाल्यः सह बान्धवैः ॥ ५५
 शिष्यार्थं प्रददौ चापि द्रोणाय कुरुपुंगव ।
 शिखण्डिनं महाराज पुत्रं स्त्रीपूर्विणं तथा ॥ ५६
 प्रतिपेदे चतुष्पादं धनुर्वेदं नृपात्मजः ।
 शिखण्डी सह युष्माभिर्धृष्टद्युम्नश्च पार्षतः ॥ ५७
 मम त्वेतच्चरास्तात यथावत्प्रत्यवेदयन् ।
 जडान्धबधिराकारा ये युक्ता द्रुपदे मया ॥ ५८
 एवमेष महाराज स्त्रीपुमान्द्रुपदात्मजः ।
 संभूतः कौरवश्रेष्ठ शिखण्डी रथसत्तमः ॥ ५९
 ज्येष्ठा काशिपतेः कन्या अम्बा नामेति विश्रुता ।
 द्रुपदस्य कुले जाता शिखण्डी भरतर्षभ ॥ ६०
 नाहमेनं धनुष्पाणि युयुत्सुं समुपस्थितम् ।
 सुहूर्तमपि पश्येयं प्रहरेयं न चाप्युत ॥ ६१
 व्रतमेतन्मम सदा पृथिव्यामपि विश्रुतम् ।
 स्त्रियां स्त्रीपूर्वके चापि स्त्रीनाम्नि स्त्रीस्वरूपिणि ॥ ६२
 न मुञ्चेयमहं बाणानिति कौरवनन्दन ।
 न हन्यामहमेतेन कारणेन शिखण्डिनम् ॥ ६३
 एतत्तत्त्वमहं वेद जन्म तात शिखण्डिनः ।
 ततो नैनं हनिष्यामि समरेष्वाततायिनम् ॥ ६४
 यदि भीष्मः स्त्रियं हन्याद्वन्यादात्मानमप्युत ।
 नैनं तस्माद्वनिष्यामि दृष्ट्वापि समरे स्थितम् ॥ ६५

संजय उवाच ।

एतच्छ्रुत्वा तु कौरव्यो राजा दुर्योधनस्तदा ।
 सुहूर्तमिव स ध्यात्वा भीष्मे युक्तममन्यत ॥ ६६

इति श्रीमहाभारते उद्योगपर्वणि

त्रिनवत्यधिकशततमोऽध्यायः ॥ १९३ ॥

१९४

संजय उवाच ।

प्रभातायां तु शर्वर्या पुनरेव सुतस्तव ।
 मध्ये सर्वस्य सैन्यस्य पितामहमपृच्छत ॥ १
 पाण्डवेयस्य गाङ्गेय यदेतत्सैन्यमुत्तमम् ।
 प्रभूतनरनागाश्वं महारथसमाकुलम् ॥ २
 भीमार्जुनप्रभृतिभिर्महेष्वासैर्महाबलैः ।
 लोकपालोपमैर्गुप्तं धृष्टद्युम्नपुरोगमैः ॥ ३
 अप्रधृष्यमनावार्यमुद्वृत्तमिव सागरम् ।
 सेनासागरमक्षोभ्यमपि देवैर्महाबवे ॥ ४
 केन कालेन गाङ्गेय क्षपयेथा महाद्युते ।
 आचार्यो वा महेष्वासः कृपो वा सुमहाबलः ॥ ५
 कर्णो वा समरश्लाघी द्रौणिर्वा द्विजसत्तमः ।
 दिव्यास्त्रविदुषः सर्वे भवन्तो हि बले मम ॥ ६
 एतदिच्छाम्यहं ज्ञातुं परं कौतूहलं हि मे ।
 हृदि नित्यं महाबाहो वक्तुमर्हसि तन्मम ॥ ७

भीष्म उवाच ।

अनुरूपं कुरुश्रेष्ठ त्वय्येतत्पृथिवीपते ।
 बलाबलमसित्राणां स्वेषां च यदि पृच्छसि ॥ ८
 शृणु राजन्मम रणे या शक्तिः परमा भवेत् ।
 अस्त्रवीर्यं रणे यच्च भुजयोश्च महाभुज ॥ ९
 आर्जवेनैव युद्धेन योद्धव्य इतरो जनः ।
 मायायुद्धेन मायावी इत्येतद्धर्मनिश्चयः ॥ १०
 हन्यामहं महाबाहो पाण्डवानामनीकिनीम् ।
 दिवसे दिवसे कृत्वा भागं प्रागाह्निकं मम ॥ ११
 योधानां दशसाहस्रं कृत्वा भागं महाद्युते ।
 सहस्रं रथिनामेकमेष भागो मतो मम ॥ १२
 अनेनाहं विधानेन संनद्धः सततोत्थितः ।
 क्षपयेयं महत्सैन्यं कालेनानेन भारत ॥ १३
 यदि त्वस्त्राणि मुञ्चेयं महान्ति समरे स्थितः ।

शतसाहस्रघातीनि हन्यां मासेन भारत ॥ १४

संजय उवाच ।

श्रुत्वा भीष्मस्य तद्वाक्यं राजा दुर्योधनस्तदा ।
पर्यपृच्छत राजेन्द्र द्रोणमङ्गिरसां वरम् ॥ १५
आचार्य केन कालेन पाण्डुपुत्रस्य सैनिकान् ।
निहन्या इति तं द्रोणः प्रत्युवाच हसन्निव ॥ १६
स्थविरोऽस्मि कुरुश्रेष्ठ मन्दप्राणविचेष्टितः ।
अस्त्राग्निना निर्दहेयं पाण्डवानामनीकिनीम् ॥ १७
यथा भीष्मः शांतनवो मासेनेति मतिर्मम ।
एषा मे परमा शक्तिरेतन्मे परमं बलम् ॥ १८
द्वाभ्यामेव तु मासाभ्यां कृपः शारद्वतोऽब्रवीत् ।
द्रौणिस्तु दशरात्रेण प्रतिजज्ञे बलक्षयम् ।
कर्णस्तु पञ्चरात्रेण प्रतिजज्ञे महास्त्रवित् ॥ १९
तच्छ्रुत्वा सूतपुत्रस्य वाक्यं सागरगासुतः ।
जहास सस्वनं हासं वाक्यं चेदमुवाच ह ॥ २०
न हि तावद्रणे पार्थ बाणखड्गधनुर्धरम् ।
वासुदेवसमायुक्तं रथेनोद्यन्तमच्युतम् ॥ २१
समागच्छसि राधेय तेनैवमभिमन्यसे ।
शक्यमेवं च भूयश्च त्वया वक्तुं यथेष्टतः ॥ २२

इति श्रीमहाभारते उद्योगपर्वणि

चतुर्नवत्यधिकशततमोऽध्यायः ॥ १९४ ॥

१९५

वैशंपायन उवाच ।

एतच्छ्रुत्वा तु कौन्तेयः सर्वान्भ्रातृनुपह्वरे ।
आहूय भरतश्रेष्ठ इदं वचनमब्रवीत् ॥ १
धार्तराष्ट्रस्य सैन्येषु ये चारपुरुषा मम ।
ते प्रवृत्तिं प्रयच्छन्ति ममेमां व्युषितां निशाम् ॥ २
दुर्योधनः किलापृच्छदापगेयं महाव्रतम् ।
केन कालेन पाण्डूनां हन्याः सैन्यमिति प्रभो ॥ ३
मासेनेति च तेनोक्तो धार्तराष्ट्रः सुदुर्मतिः ।

तावता चापि कालेन द्रोणोऽपि प्रत्यजानत ॥ ४
गौतमो द्विगुणं कालमुक्तवानिति नः श्रुतम् ।
द्रौणिस्तु दशरात्रेण प्रतिजज्ञे महास्त्रवित् ॥ ५
तथा दिव्यास्त्रवित्कर्णः संपृष्टः कुरुसंसदि ।
पञ्चभिर्दिवसेर्हन्तुं स सैन्यं प्रतिजज्ञिवान् ॥ ६
तस्मादहमपीच्छामि श्रोतुमर्जुन ते वचः ।
कालेन कियता शत्रून्क्षपयेरिति संयुगे ॥ ७
एवमुक्तो गुडाकेशः पार्थिवेन धनंजयः ।
वासुदेवमवेक्ष्येदं वचनं प्रत्यभाषत ॥ ८
सर्व एते महात्मानः कृतास्त्राश्चित्रयोधिनः ।
असंशयं महाराज हन्युरेष बलं तव ॥ ९
अपैतु ते मनस्तापो यथा सत्यं ब्रवीम्यहम् ।
हन्यामेकरथेनाहं वासुदेवसहायवान् ॥ १०
सामरानपि लोकांस्त्रीन्सहस्यावरजङ्गमान् ।
भूतं भव्यं भविष्यच्च निमेषादिति मे मतिः ॥ ११
यत्तद्द्वोरं पशुपतिः प्रादादस्त्रं महम्मम ।
कैराते द्वन्द्वयुद्धे वै तदिदं मयि वर्तते ॥ १२
यद्युगान्ते पशुपतिः सर्वभूतानि संहरन् ।
प्रयुङ्क्ते पुरुषव्याघ्र तदिदं मयि वर्तते ॥ १३
तत्र जानाति गाङ्गेयो न द्रोणो न च गौतमः ।
न च द्रोणसुतो राजन्कुत एव तु सूतजः ॥ १४
न तु युक्तं रणे हन्तुं दिव्यैरस्त्रैः पृथग्जनम् ।
आर्जवेनैव युद्धेन विजेष्यामो वयं परान् ॥ १५
तथेमे पुरुषव्याघ्राः सहायास्तव पार्थिव ।
सर्वे दिव्यास्त्रविदुषः सर्वे युद्धाभिनन्दिनः ॥ १६
वेदान्तावभृथस्त्राताः सर्वे एतेऽपराजिताः ।
निहन्युः समरे सेनां देवानामपि पाण्डव ॥ १७
शिखण्डी युयुधानश्च धृष्टद्युम्नश्च पार्वतः ।
भीमसेनो यमौ चोभौ युधामन्यूत्तमौजसौ ॥ १८
विराटद्रुपदौ चोभौ भीष्मद्रोणसमौ युधि ।

स्वयं चापि समर्थोऽसि त्रैलोक्योत्सादने अपि ॥
क्रोधाद्यं पुरुषं पश्येत्स्वं वासवसमद्युते ।
क्षिप्रं न स भवेद्व्यक्तमिति त्वां वेद्मि कौरव ॥ २०

इति श्रीमहाभारते उद्योगपर्वणि

पञ्चनवत्यधिकशततमोऽध्यायः ॥ १९५ ॥

१९६

वैशंपायन उवाच ।

ततः प्रभाते विमले धार्तराष्ट्रेण चोदिताः ।
दुर्योधनेन राजानः प्रययुः पाण्डवान्प्रति ॥ १
आप्लाव्य शुचयः सर्वे स्रग्विणः शुक्रवाससः ।
गृहीतशस्त्रा ध्वजिनः स्वस्ति वाच्य हुताग्रयः ॥ २
सर्वे वेदविदः शूराः सर्वे सुचरितव्रताः ।
सर्वे कर्मकृतश्चैव सर्वे चाहवलक्षणाः ॥ ३
आह्वेषु पराल्लोकाङ्घ्रिगीषन्तो महाबलाः ।
एकाग्रमनसः सर्वे श्रद्धाघानाः परस्य च ॥ ४
विन्दानुविन्दावावन्त्यौ केकया बाह्लिकैः सह ।
प्रययुः सर्व एवैते भारद्वाजपुरोगमाः ॥ ५
अश्वत्थामा शांतनवः सैन्धवोऽथ जयद्रथः ।
दाक्षिणात्याः प्रतीच्याश्च पार्वतीयाश्च ये रथाः ॥ ६
गान्धारराजः शकुनिः प्राच्योदीच्याश्च सर्वशः ।
शकाः किराता यवनाः शिबयोऽथ वसातयः ॥ ७
स्वैः स्वैरनीकैः सहिताः परिवार्य महारथम् ।
एते महारथाः सर्वे द्वितीये निर्ययुर्बले ॥ ८
कृतवर्मा सहानीकस्त्रिगर्ताश्च महाबलाः ।
दुर्योधनश्च नृपतिर्भ्रातृभिः परिवारितः ॥ ९
शलो भूरिश्रवाः शल्यः कौसल्योऽथ बृहद्वलः ।
एते पञ्चादवर्तन्त धार्तराष्ट्रपुरोगमाः ॥ १०
ते समेन पथा यात्वा योत्स्यमाना महारथाः ।
कुरुक्षेत्रस्य पञ्चार्धे व्यवतिष्ठन्त दंशिताः ॥ ११
दुर्योधनस्तु शिविरं कारयामास भारत ।

यथैव हास्तिनपुरं द्वितीयं समलंकृतम् ॥ १२
न विशेषं विजानन्ति पुरस्य शिविरस्य वा ।
कुशला अपि राजेन्द्र नरा नगरवासिनः ॥ १३
तादृशान्येव दुर्गाणि राज्ञामपि महीपतिः ।
कारयामास कौरव्यः शतशोऽथ सहस्रशः ॥ १४
पञ्चयोजनमुत्सृज्य मण्डलं तद्रणाजिरम् ।
सेनानिवेशास्ते राजन्नाविशञ्जतसंघशः ॥ १५
तत्र ते पृथिवीपाला यथोत्साहं यथावलम् ।
विविशुः शिविराण्याशु द्रव्यवन्ति सहस्रशः ॥ १६
तेषां दुर्योधनो राजा ससैन्यानां महात्मनाम् ।
व्यादिदेश सबाह्यानां भक्ष्यभोज्यमनुत्तमम् ॥ १७
सगजाश्चमनुष्याणां ये च शिल्पोपजीविनः ।
ये चान्येऽनुगतास्तत्र सूतमागधवन्दिनः ॥ १८
वणिजो गणिका वारा ये चैव प्रेक्षका जनाः ।
सर्वास्तान्कौरवो राजा विधिवत्प्रत्यवैक्षत ॥ १९

इति श्रीमहाभारते उद्योगपर्वणि

षण्णवत्यधिकशततमोऽध्यायः ॥ १९६ ॥

१९७

वैशंपायन उवाच ।

तथैव राजा कौन्तेयो धर्मपुत्रो युधिष्ठिरः ।
धृष्टद्युम्नमुखान्वीरांश्चोदयामास भारत ॥ १
चेदिकाशिकरूपाणां नेतारं दृढविक्रमम् ।
सेनापतिममित्रं धृष्टकेतुमथादिशत् ॥ २
विराटं द्रुपदं चैव युयुधानं शिखण्डिनम् ।
पाञ्चाल्यौ च महेष्वासौ युधामन्यूत्तमौजसौ ॥ ३
ते शूराश्चित्रवर्माणस्तप्तकुण्डलधारिणः ।
आज्यावसिक्ता ज्वलिता धिष्ण्येष्विव हुताशनाः ।
अशोभन्त महेष्वासा ग्रहाः प्रज्वलिता इव ॥ ४
सोऽथ सैन्यं यथायोगं पूजयित्वा नरर्षभः ।
दिदेश तान्यनीकानि प्रयाणाय महीपतिः ॥ ५

अभिमन्युं बृहन्तं च द्रौपदेयांश्च सर्वशः ।
 धृष्टद्युम्नमुखानेतान्प्राहिणोत्पाण्डुनन्दनः ॥ ६
 भीमं च युयुधानं च पाण्डवं च धनंजयम् ।
 द्वितीयं प्रेषयामास बलस्कन्धं युधिष्ठिरः ॥ ७
 भाण्डं समारोपयतां चरतां संप्रधावताम् ।
 हृष्टानां तत्र योधानां शब्दो दिवमिवास्पृशत् ॥ ८
 स्वयमेव ततः पश्चाद्विराटद्रुपदान्वितः ।
 तथान्यैः पृथिवीपालैः सह प्रायान्महीपतिः ॥ ९
 भीमधन्वायनी सेना धृष्टद्युम्नपुरस्कृता ।
 गङ्गेव पूर्णा स्तिमिता स्यन्दमाना व्यदृश्यत ॥ १०
 ततः पुनरनीकानि व्ययोजयत बुद्धिमान् ।
 मोहयन्धृतराष्ट्रस्य पुत्राणां बुद्धिनिस्त्रवम् ॥ ११
 द्रौपदेयान्महेष्वासानभिमन्युं च पाण्डवः ।
 नकुलं सहदेवं च सर्वाश्चैव प्रभद्रकान् ॥ १२
 दश चाश्वसहस्राणि द्विसाहस्रं च दन्तिनः ।
 अयुतं च पदातीनां रथाः पञ्चशतास्तथा ॥ १३
 भीमसेनं च दुर्धर्षं प्रथमं प्रादिशद्वलम् ।
 मध्यमे तु विराटं च जयत्सेनं च मागधम् ॥ १४
 महारथौ च पाञ्चाल्यौ युधामन्यूत्तमौजसौ ।

वीर्यवन्तौ महात्मानौ गदाकार्मुकधारिणौ ।
 अन्वयातां ततो मध्ये वासुदेवधनंजयौ ॥ १५
 बभूवुरतिसंरब्धाः कृतप्रहरणा नराः ।
 तेषां विशतिसाहस्रा ध्वजाः शूरैरधिष्ठिताः ॥ १६
 पञ्च नागसहस्राणि रथवंशाश्च सर्वशः ।
 पदातयश्च ये शूराः कार्मुकासिगदाधराः ।
 सहस्रशोऽन्वयुः पश्चादग्रतश्च सहस्रशः ॥ १७
 युधिष्ठिरो यत्र सैन्ये स्वयमेव बलार्णवे ।
 तत्र ते पृथिवीपाला भूयिष्ठं पर्यवस्थिताः ॥ १८
 तत्र नागसहस्राणि हयानामयुतानि च ।
 तथा रथसहस्राणि पदातीनां च भारत ।
 यदाश्रित्याभियुयुधे धार्तराष्ट्रं सुयोधनम् ॥ १९
 ततोऽन्ये शतशः पश्चात्सहस्रायुतशो नराः ।
 नदन्तः प्रययुस्तेषामनीकानि सहस्रशः ॥ २०
 तत्र भेरीसहस्राणि शङ्खानामयुतानि च ।
 वादयन्ति स्म संहृष्टाः सहस्रायुतशो नराः ॥ २१

इति श्रीमहाभारते उद्योगपर्वणि

सप्तनवत्यधिकशततमोऽध्यायः ॥ १९७ ॥

॥ समाप्तमम्बोपाख्यानपर्व ॥

॥ समाप्तमुद्योगपर्व ॥

भीष्मपर्व

१

जनमेजय उवाच ।

कथं युयुधिरे वीराः कुरुपाण्डवसोमकाः ।
 पार्थिवाश्च महाभागा नानादेशसमागताः ॥ १
 वैशंपायन उवाच ।
 यथा युयुधिरे वीराः कुरुपाण्डवसोमकाः ।
 कुरुक्षेत्रे तपःक्षेत्रे शृणु तत्पृथिवीपते ॥ २
 अवतीर्य कुरुक्षेत्रं पाण्डवाः सहसोमकाः ।
 कौरवानभ्यवर्तन्त जिगीषन्तो महाबलाः ॥ ३
 वेदाध्ययनसंपन्नाः सर्वे युद्धाभिनन्दिनः ।
 आशंसन्तो जयं युद्धे वधं वाभिमुखा रणे ॥ ४
 अभियाय च दुर्धर्षा धार्तराष्ट्रस्य बाहिनीम् ।
 प्राङ्मुखः पश्चिमे भागे न्यविशन्त ससैनिकाः ॥ ५
 समन्तपञ्चकाद्बाह्यं शिविराणि सहस्रशः ।
 कारयामास विधिवत्कुन्तीपुत्रो युधिष्ठिरः ॥ ६
 शून्येव पृथिवी सर्वा बालवृद्धावशेषिता ।
 निरश्वपुरुषा चासीद्रथकुञ्जरवर्जिता ॥ ७
 यावत्तपति सूर्यो हि जम्बूद्वीपस्य मण्डलम् ।
 तावदेव समावृत्तं बलं पार्थिवसत्तम ॥ ८
 एकस्थाः सर्ववर्णास्ते मण्डलं बहुयोजनम् ।
 पर्याक्रामन्त देशांश्च नदीः शैलान्वनानि च ॥ ९
 तेषां युधिष्ठिरो राजा सर्वेषां पुरुषर्षभ ।
 आदिदेश सवाहानां भक्ष्यभोज्यमनुत्तमम् ॥ १०
 संज्ञाश्च विविधास्तास्तास्तेषां चक्रे युधिष्ठिरः ।

एवंवादी वेदितव्यः पाण्डवेभ्योऽयमित्युत ॥ ११
 अभिज्ञानानि सर्वेषां संज्ञाश्चाभरणानि च ।
 योजयामास कौरव्यो युद्धकाल उपस्थिते ॥ १२
 दृष्ट्वा ध्वजाग्रं पार्थानां धार्तराष्ट्रो महामनाः ।
 सह सर्वैर्महीपालैः प्रत्यव्यूहत पाण्डवान् ॥ १३
 पाण्डुरेणातपत्रेण ध्रियमाणेन मूर्धनि ।
 मध्ये नागसहस्रस्य भ्रातृभिः परिवारितम् ॥ १४
 दृष्ट्वा दुर्योधनं हृष्टाः सर्वे पाण्डवसैनिकाः ।
 दध्मुः सर्वे महाशङ्खान्भेरीजम्नः सहस्रशः ॥ १५
 ततः प्रहृष्टां स्वां सेनामभिवीक्ष्याथ पाण्डवाः ।
 बभूवुर्हृष्टमनसो वासुदेवश्च वीर्यवान् ॥ १६
 ततो योधान्दर्पयन्तौ वासुदेवधनंजयौ ।
 दध्मतुः पुरुषव्याघ्रौ दिव्यौ शङ्खौ रथे स्थितौ ॥
 पाञ्चजन्यस्य निर्घोषं देवदत्तस्य चोभयोः ।
 श्रुत्वा सवाहना योधाः शक्रन्मूत्रं प्रसुप्तुवुः ॥ १८
 यथा सिंहस्य नदतः स्वनं श्रुत्वेतरे मृगाः ।
 त्रसेयुस्तद्वदेवासीद्धार्तराष्ट्रबलं तदा ॥ १९
 उदतिष्ठद्रजो भौमं न प्राज्ञायत किञ्चन ।
 अन्तर्धीयत चादित्यः सैन्येन रजसावृतः ॥ २०
 ववर्ष चात्र पर्जन्यो मांसशोणितवृष्टिमान् ।
 व्युक्षन्सर्वाण्यनीकानि तदद्भुतमिवाभवत् ॥ २१
 वायुस्ततः प्रादुरभून्नीचैः शर्करकर्षणः ।
 विनिघ्नंस्तान्यनीकानि विधमंश्चैव तद्रजः ॥ २२
 उभे सेने तदा राजन्युद्धाय मुदिते भृशम् ।

कुरुक्षेत्रे स्थिते यत्ने सागरक्षुभितोपमे ॥ २३
 तयोस्तु सेनयोरासीदद्भुतः स समागमः ।
 युगान्ते समनुप्राप्ते द्वयोः सागरयोरिव ॥ २४
 शून्यासीत्पृथिवी सर्वा बालवृद्धावशेषिता ।
 तेन सेनासमूहेन समानीतेन कौरवैः ॥ २५
 ततस्ते समयं चक्रुः कुरुपाण्डवसोमकाः ।
 धर्माश्च स्थापयामासुर्युद्धानां भरतर्षभ ॥ २६
 निवृत्ते चैव नो युद्धे प्रीतिश्च स्यात्परस्परम् ।
 यथापुरं यथायोगं न च स्याच्छलनं पुनः ॥ २७
 बाचा युद्धे प्रवृत्ते नो वाचैव प्रतियोधनम् ।
 निष्क्रान्तः पृतनामध्यात्र हन्तव्यः कथंचन ॥ २८
 रथी च रथिना योध्यो गजेन गजधूर्गतः ।
 अश्वेनाश्वी पदातिश्च पदातेनैव भारत ॥ २९
 यथायोगं यथावीर्यं यथोत्साहं यथावयः ।
 समाभाष्य प्रहर्तव्यं न विश्वस्ते न विह्वले ॥ ३०
 परेण सह संयुक्तः प्रमत्तो विमुखस्तथा ।
 क्षीणशस्त्रो विवर्मा च न हन्तव्यः कथंचन ॥ ३१
 न सूतेषु न धुर्येषु न च शस्त्रोपनायिषु ।
 न भेरीशङ्खादिषु प्रहर्तव्यं कथंचन ॥ ३२
 एवं ते समयं कृत्वा कुरुपाण्डवसोमकाः ।
 विस्मयं परमं जग्मुः प्रेक्षमाणाः परस्परम् ॥ ३३
 निविश्य च महात्मानस्ततस्ते पुरुषर्षभाः ।
 हृष्टरूपाः सुमनसो बभूवुः सहसैनिकाः ॥ ३४

इति श्रीमहाभारते भीष्मपर्वणि

प्रथमोऽध्यायः ॥ १ ॥

२

वैशंपायन उवाच ।

ततः पूर्वापरे संध्ये समीक्ष्य भगवानृषिः ।
 सर्ववेदविदां श्रेष्ठो व्यासः सत्यवतीसुतः ॥ १
 भविष्यति रणे घोरे भरतानां पितामहः ।

प्रत्यक्षदर्शी भगवान्भूतभव्यभविष्यवित् ॥ २
 वैचित्रवीर्यं राजानं स रहस्यं ब्रवीदिदम् ।
 शोचन्तमार्तं ध्यायन्तं पुत्राणामनयं तदा ॥ ३

व्यास उवाच ।

राजन्परीतकालास्ते पुत्राश्चान्ये च भूमिपाः ।
 ते हनिष्यन्ति संग्रामे समासाद्येतरैतरम् ॥ ४
 तेषु कालपरीतेषु विनश्यत्सु च भारत ।
 कालपर्यायमाज्ञाय मा स्म शोके मनः कृथाः ॥ ५
 यदि त्विच्छसि संग्रामे द्रष्टुमेनं विशां पते ।
 चक्षुर्ददानि ते हन्त युद्धमेतन्निशामय ॥ ६

धृतराष्ट्र उवाच ।

न रोचये ज्ञातिवधं द्रष्टुं ब्रह्मर्षिसत्तम ।
 युद्धमेतत्त्वशेषेण शृणुयां तव तेजसा ॥ ७

वैशंपायन उवाच ।

तस्मिन्ननिच्छति द्रष्टुं संग्रामं श्रोतुमिच्छति ।
 वराणामीश्वरो दाता संजयाय वरं ददौ ॥ ८

व्यास उवाच ।

एष ते संजयो राजन्युद्धमेतद्विष्यति ।
 एतस्य सर्वं संग्रामे नपरोक्षं भविष्यति ॥ ९
 चक्षुषा संजयो राजन्दिव्येनैष समन्वितः ।
 कथयिष्यति ते युद्धं सर्वज्ञश्च भविष्यति ॥ १०
 प्रकाशं वा रहस्यं वा रात्रौ वा यदि वा दिवा ।
 मनसा चिन्तितमपि सर्वं वेत्स्यति संजयः ॥ ११
 नैनं शस्त्राणि भेत्स्यन्ति नैनं बाधिष्यते श्रमः ।
 गावल्गाणिरयं जीवन्त्युद्धादस्माद्विमोक्ष्यते ॥ १२
 अहं च कीर्तिमेतेषां कुरुणां भरतर्षभ ।
 पाण्डवानां च सर्वेषां प्रथयिष्यामि मा शुचः ॥
 दिष्टमेतत्पुरा चैव नात्र शोचितुमर्हसि ।
 न चैव शक्यं संयन्तुं यतो धर्मस्ततो जयः ॥ १४

अन्योन्यमभिधावन्ति शिशवो दण्डपाणयः ।
 उपरुन्धन्ति कृत्वा च नगराणि युयुत्सवः ॥ ९
 पद्मोत्पलानि वृक्षेषु जायन्ते कुमुदानि च ।
 विष्वग्वाताश्च वान्त्युग्रा रजो न व्युपशाम्यति ॥ १०
 अभीक्ष्णं कम्पते भूमिरर्कं राहुस्तथाग्रसत् ।
 श्वेतो ग्रहस्तथा चित्रां समतिक्रम्य तिष्ठति ॥ ११
 अभावं हि विशेषेण कुरूणां प्रतिपश्यति ।
 धूमकेतुर्महाघोरः पुण्यमाक्रम्य तिष्ठति ॥ १२
 सेनयोरशिवं घोरं करिष्यति महाग्रहः ।
 मघास्त्रज्जारको वक्रः श्रवणे च बृहस्पतिः ॥ १३
 भाग्यं नक्षत्रमाक्रम्य सूर्यपुत्रेण पीड्यते ।
 शुक्रः प्रोष्ठपदे पूर्वं समारुह्य विशां पते ।
 उत्तरे तु परिक्रम्य सहितः प्रत्युदीक्षते ॥ १४
 श्यामो ग्रहः प्रज्वलितः सधूमः सहपावकः ।
 ऐन्द्रं तेजस्वि नक्षत्रं ज्येष्ठामाक्रम्य तिष्ठति ॥ १५
 ध्रुवः प्रज्वलितो घोरमपसव्यं प्रवर्तते ।
 चित्रास्वात्यन्तरे चैव धिष्ठितः परुषो ग्रहः ॥ १६
 वक्रानुवक्रं कृत्वा च श्रवणे पावकप्रभः ।
 ब्रह्मराशिं समावृत्य लोहिताङ्गो व्यवस्थितः ॥ १७
 सर्वसस्यप्रतिच्छन्ना पृथिवी फलमालिनी ।
 पञ्चशीर्षा यवाश्चैव शतशीर्षाश्च शालयः ॥ १८
 प्रधानाः सर्वलोकस्य यास्वायत्तमिदं जगत् ।
 ता गावः प्रक्षुता वत्सैः शोणितं प्रक्षरन्त्युत ॥ १९
 निश्चेरुरपिधानेभ्यः खड्गाः प्रज्वलिता भृशम् ।
 व्यक्तं पश्यन्ति शस्त्राणि संग्रामं समुपस्थितम् ॥ २०
 अग्निवर्णा यथा भासः शस्त्राणामुदकस्य च ।
 क्वचानां ध्वजानां च भविष्यति महान्क्षयः ॥ २१
 दिक्षु प्रज्वलितास्याश्च व्याहरन्ति मृगद्विजाः ।
 अलाहितं दर्शयन्तो वेदयन्ति महद्भयम् ॥ २२
 एकपक्षाक्षिचरणः शकुनिः खचरो निशि ।

रौद्रं वदति संरब्धः शोणितं छर्दयन्मुहुः ॥ २३
 ग्रहौ ताम्नारुणशिखौ प्रज्वलन्ताविव स्थितौ ।
 सप्तर्षीणामुदाराणां समवच्छाद्य वै प्रभाम् ॥ २४
 संवत्सरस्थायिनौ च ग्रहौ प्रज्वलिताबुभौ ।
 विशाखयोः समीपस्थौ बृहस्पतिशनैश्चरौ ॥ २५
 कृत्तिकासु ग्रहस्तीव्रो नक्षत्रे प्रथमे ज्वलन् ।
 वपुंष्यपहरन्भासा धूमकेतुरिव स्थितः ॥ २६
 त्रिषु पूर्वेषु सर्वेषु नक्षत्रेषु विशां पते ।
 बुधः संपततेऽभीक्ष्णं जनयन्सुमहद्भयम् ॥ २७
 चतुर्दशीं पञ्चदशीं भूतपूर्वा च षोडशीम् ।
 इमां तु नाभिजानामि अमावास्यां त्रयोदशीम् ॥ २८
 चन्द्रसूर्याबुभौ ग्रस्तावेकमासे त्रयोदशीम् ।
 अपर्वणि ग्रहावेतौ प्रजाः संक्षपयिष्यतः ॥ २९
 रजोवृता दिशः सर्वाः पांसुवर्षैः समन्ततः ।
 उत्पातमेघा रौद्राश्च रात्रौ वर्षन्ति शोणितम् ॥ ३०
 मांसवर्षं पुनस्तीव्रमासीत्कृष्णचतुर्दशीम् ।
 अर्धरात्रे महाघोरमत्प्यंस्तत्र राक्षसाः ॥ ३१
 प्रतिस्रोतोऽवहन्नद्यः सरितः शोणितोदकाः ।
 फेनायमानाः कूपाश्च नर्दन्ति वृषभा इव ।
 पतन्त्युल्काः सनिघाताः शुष्काशनिविमिश्रिताः ॥ ३२
 अद्य चैव निशां व्युष्टामुदये भानुराहतः ।
 ज्वलन्तीभिर्महोल्काभिश्चतुर्भिः सर्वतोदिशम् ॥ ३३
 आदित्यमुपतिष्ठद्भिस्तत्र चोक्तं महर्षिभिः ।
 भूमिपालसहस्राणां भूमिः पास्यति शोणितम् ॥ ३४
 कैलासमन्दराभ्यां तु तथा हिमवतो गिरेः ।
 सहस्रशो महाशब्दं शिखराणि पतन्ति च ॥ ३५
 महाभूता भूमिकम्पे चतुरः सागरान्पृथक् ।
 वेलाभुवर्तयन्ति स्म क्षोभयन्तः पुनः पुनः ॥ ३६
 वृक्षानुन्मथ्य वान्त्युग्रा वाताः शर्करकर्षिणः ।
 पतन्ति चैलवृक्षाश्च ग्रामेषु नगरेषु च ॥ ३७

पीतलोहितनीलश्च ज्वलत्यग्निर्दुतो द्विजैः ।
 वामार्चिः शावगन्धी च धूमप्रायः खरस्वनः ।
 स्पर्शा गन्धा रसाश्चैव विपरीता महीपते ॥ ३८
 धूमायन्ते ध्वजा राज्ञां कम्पमाना मुहुर्मुहुः ।
 मुञ्चन्त्यङ्गारवर्षाणि भेर्योऽथ पटहास्तथा ॥ ३९
 प्रासादशिखरामेषु पुरद्वारेषु चैव हि ।
 गृध्राः परिपतन्त्युग्रा वामं मण्डलमाश्रिताः ॥ ४०
 पक्वापकेति सुभृशं वावाश्यन्ते वयांसि च ।
 निलीयन्ते ध्वजाग्रेषु क्षयाय पृथिवीक्षिताम् ॥ ४१
 ध्यायन्तः प्रकिरन्तश्च बालान्वेषथुसंयुताः ।
 रुदन्ति दीनास्तुरगा मातङ्गाश्च सहस्रशः ॥ ४२
 एतच्छ्रुत्वा भवानत्र प्राप्तकालं व्यवस्यताम् ।
 यथा लोकः समुच्छेदं नायं गच्छेत भारत ॥ ४३
 वैशंपायन उवाच ।

पितुर्वचो निश्म्यैतद्धृतराष्ट्रोऽब्रवीदिदम् ।
 दिष्टमेतत्पुरा मन्ये भविष्यति न संशयः ॥ ४४
 क्षत्रियाः क्षत्रधर्मेण वध्यन्ते यदि संयुगे ।
 वीरलोकं समासाद्य सुखं प्राप्स्यन्ति केवलम् ॥ ४५
 इह कीर्तिं परे लोके दीर्घकालं महत्सुखम् ।
 प्राप्स्यन्ति पुरुषव्याघ्राः प्राणांस्त्यक्त्वा महाहवे ॥

इति श्रीमहाभारते भीष्मपर्वणि

तृतीयोऽध्यायः ॥ ३ ॥

४

वैशंपायन उवाच ।

एवमुक्तो मुनिस्तत्त्वं कवीन्द्रो राजसत्तम ।
 पुत्रेण धृतराष्ट्रेण ध्यानमन्वगमत्परम् ॥ १
 पुनरेवाब्रवीद्वाक्यं कालवादी महातपाः ।
 असंशयं पार्थिवेन्द्र कालः संक्षिपते जगत् ॥ २
 सृजते च पुनर्लोकान्नेह विद्यति शाश्वतम् ।
 ज्ञातीनां च कुरुणां च संबन्धिसुहृदां तथा ॥ ३

धर्म्यं देशय पन्थानं समर्थो ह्यसि वारणे ।
 क्षुद्रं ज्ञातिवधं प्राहुर्मा कुरुष्व ममाग्रियम् ॥ ४
 कालोऽयं पुत्ररूपेण तव जातो विशां पते ।
 न वधः पूज्यते वेदे हितं नैतत्कथंचन ॥ ५
 हन्यात्स एव यो हन्यात्कुलधर्मं स्वकां तनुम् ।
 कालेनोत्पथगन्तासि शक्ये सति यथापथि ॥ ६
 कुलस्यास्य विनाशाय तथैव च महीक्षिताम् ।
 अनर्थो राज्यरूपेण त्यज्यतामसुखावहः ॥ ७
 लुप्तप्रज्ञः परेणासि धर्मं दर्शय वै सुतान् ।
 किं ते राज्येन दुर्धर्षं येन प्राप्तोऽसि किल्बिषम् ॥
 यशो धर्मं च कीर्तिं च पालयन्स्वर्गमाप्स्यसि ।
 लभन्तां पाण्डवा राज्यं शमं गच्छन्तु क्रौरवाः ॥ ९
 एवं ब्रुवति विप्रेन्द्रे धृतराष्ट्रोऽम्बिकासुतः ।
 आक्षिप्य वाक्यं वाक्यज्ञो वाक्पथेनाप्ययात्पुनः ॥

धृतराष्ट्र उवाच ।

यथा भवान्वेद तथास्मि वेत्ता
 भावाभावौ विदितौ मे यथावत् ।
 स्वार्थे हि संमुह्यति तात लोको
 मां चापि लोकात्मकमेव विद्धि ॥ ११
 प्रसादये त्वामतुल्यप्रभावं
 त्वं नो गतिर्दर्शयिता च धीरः ।
 न चापि ते वशगा मे महर्षे

न कल्मषं कर्तुमिहार्हसे माम् ॥ १२
 त्वं हि धर्मः पवित्रं च यशः कीर्तिर्धृतिः स्मृतिः ।
 कुरुणां पाण्डवानां च मान्यश्चासि पितामहः ॥ १३

व्यास उवाच ।

वैचित्रवीर्यं नृपते यत्ते मनसि वर्तते ।
 अमिधत्स्व यथाकामं छेत्तास्मि तव संशयम् ॥ १४

धृतराष्ट्र उवाच ।

यानि लिङ्गानि संग्रामे भवन्ति विजयिष्यताम् ।

तानि सर्वाणि भगवञ्श्रोतुमिच्छामि तत्त्वतः ॥ १५

व्यास उवाच ।

प्रसन्नभाः पावक ऊर्ध्वरश्मिः

प्रदक्षिणावर्तशिखो विधूमः ।

पुण्या गन्धाश्चाद्भुतीनां प्रवान्ति

जयस्यैतद्भावितो रूपमाद्भुः ॥ १६

गन्मीरघोषाश्च महास्वनाश्च

शङ्खा मृदङ्गाश्च नदन्ति यत्र ।

विशुद्धरश्मिस्तपनः शशी च

जयस्यैतद्भावितो रूपमाद्भुः ॥ १७

इष्टा वाचः पृष्ठतो वायसानां

संप्रस्थितानां च गमिष्यतां च ।

ये पृष्ठतस्ते त्वरयन्ति राज-

न्ये त्वप्रतस्ते प्रतिषेधयन्ति ॥ १८

कल्याणवाचः शकुना राजहंसाः

शुकाः क्रौञ्चाः शतपत्राश्च यत्र ।

प्रदक्षिणाश्चैव भवन्ति संख्ये

ध्रुवं जयं तत्र वदन्ति विप्राः ॥ १९

अलंकारैः कवचैः केतुभिश्च

मुखप्रसादैर्हैमवर्णैश्च नृणाम् ।

भ्राजिष्मती दुष्प्रतिप्रेक्षणीया

येषां चमूस्ते विजयन्ति शत्रून् ॥ २०

हृष्टा वाचस्तथा सत्त्वं योधानां यत्र भारत ।

न म्लायन्ते स्रजश्चैव ते तरन्ति रणे रिपून् ॥ २१

इष्टो वातः प्रविष्टस्य दक्षिणा प्रविविक्षतः ।

पश्चात्संसाधयत्यर्थं पुरस्तात्प्रतिषेधते ॥ २२

शब्दरूपरसस्पर्शगन्धाश्चाविष्कृताः शुभाः ।

सदा योधाश्च हृष्टाश्च येषां तेषां ध्रुवं जयः ॥ २३

अन्वेव वायवो वान्ति तथाभ्राणि वयांसि च ।

अनुप्लवन्ते मेघाश्च तथैवेन्द्रधनूंषि च ॥ २४

एतानि जयमानानां लक्षणानि विशां पते ।

भवन्ति विपरीतानि मुमूर्षूणां जनाधिप ॥ २५

अल्पायां वा महत्यां वा सेनायामिति निश्चितम् ।

हर्षो योधगणस्यैकं जयलक्षणमुच्यते ॥ २६

एको दीर्णो दारयति सेनां सुमहतीमपि ।

तं दीर्णमनुदीर्यन्ते योधाः शूरतमा अपि ॥ २७

दुर्निवारतमा चैव प्रभम्ना महती चमूः ।

अपामिव महावेगस्त्रस्ता मृगगणा इव ॥ २८

नैव शक्या समाधातुं संनिपाते महाचमूः ।

दीर्णा इत्येव दीर्यन्ते योधाः शूरतमा अपि ।

भीतान्भग्नांश्च संप्रेक्ष्य भयं भूयो विवर्धते ॥ २९

प्रभम्ना सहसा राजन्दिशो विभ्रामिता परैः ।

नैव स्थापयितुं शक्या शूरैरपि महाचमूः ॥ ३०

संभृत्य महतीं सेनां चतुरङ्गां महीपतिः ।

उपायपूर्वं मेघावी यतेत सततोत्थितः ॥ ३१

उपायविजयं श्रेष्ठमाद्भुर्भेदेन मध्यमम् ।

जघन्य एष विजयो यो युद्धेन विशां पते ।

महादोषः संनिपातस्ततो व्यङ्गः स उच्यते ॥ ३२

परस्परङ्गाः संहृष्टा व्यवधूताः सुनिश्चिताः ।

पञ्चाशदपि ये शूरा मथन्ति महतीं चमूम् ।

अथ वा पञ्च षट् सप्त विजयन्त्यनिवर्तिनः ॥ ३३

न वैनतेयो गरुडः प्रशंसति महाजनम् ।

दृष्ट्वा सुपर्णोपचिति महतीमपि भारत ॥ ३४

न बाहुल्येन सेनाया जयो भवति भारत ।

अश्रुवो हि जयो नाम दैवं चात्र परायणम् ।

जयन्तो ह्यपि संग्रामे क्षयवन्तो भवन्त्युत ॥ ३५

इति श्रीमहाभारते भीष्मपर्वणि

चतुर्थोऽध्यायः ॥ ४ ॥

५

वैशंपायन उवाच ।

एवमुक्त्वा ययौ व्यासो धृतराष्ट्राय धीमते ।
 धृतराष्ट्रोऽपि तच्छ्रुत्वा ध्यानमेवान्वपद्यत ॥ १
 स मुहूर्तमिव ध्यात्वा विनिःश्वस्य मुहुर्मुहुः ।
 संजयं संशितात्मानमपृच्छद्भरतर्षभ ॥ २
 संजयेमे महीपालाः शूरा युद्धामिनन्दिनः ।
 अन्योन्यमभिनिघ्नन्ति शस्त्रैरुष्मावचैरपि ॥ ३
 पार्थिवाः पृथिवीहेतोः समभित्यक्तजीविताः ।
 न च शाम्यन्ति निघ्नन्तो वर्धयन्तो यमक्षयम् ॥ ४
 भौममैश्वर्यमिच्छन्तो न मृष्यन्ते परस्परम् ।
 मन्ये बहुगुणा भूमिस्तन्माचक्ष्व संजय ॥ ५
 बहूनि च सहस्राणि प्रयुतान्यर्बुदानि च ।
 कोट्यश्च लोकवीराणां समेताः कुरुजाङ्गले ॥ ६
 देशानां च परीमाणं नगराणां च संजय ।
 श्रोतुमिच्छामि तत्त्वेन यत एते समागताः ॥ ७
 दिव्यबुद्धिप्रदीपेन युक्तस्त्वं ज्ञानचक्षुषा ।
 प्रसादात्तस्य विप्रर्षेर्व्यासस्यामिततेजसः ॥ ८

संजय उवाच ।

यथाप्रज्ञं महाप्राज्ञ भौमान्वक्ष्यामि ते गुणान् ।
 शास्त्रचक्षुरवेक्षस्व नमस्ते भरतर्षभ ॥ ९
 द्विविधानीह भूतानि त्रसानि स्थावराणि च ।
 त्रसानां त्रिविधा योनिरण्डस्वेदजरायुजाः ॥ १०
 त्रसानां खलु सर्वेषां श्रेष्ठा राजञ्जरायुजाः ।
 जरायुजानां प्रवरा मानवाः पशवश्च ये ॥ ११
 नानारूपाणि विभ्राणास्तेषां भेदाश्चतुर्दश ।
 अरण्यवासिनः सप्त सप्तैषां ग्रामवासिनः ॥ १२
 सिंहव्याघ्रवराहाश्च महिषा वारणास्तथा ।
 ऋक्षाश्च वानराश्चैव सप्तरण्याः स्मृता नृप ॥ १३
 गौरजो मनुजो मेषो वाज्यश्चतरगर्दभाः ।

एते ग्राम्याः समाख्याताः पशवः सप्त साधुभिः ॥
 एते वै पशवो राजन्ग्राम्यारण्याश्चतुर्दश ।
 वेदोक्ताः पृथिवीपाल येषु यज्ञाः प्रतिष्ठिताः ॥ १५
 ग्राम्याणां पुरुषः श्रेष्ठः सिंहश्चारण्यवासिनाम् ।
 सर्वेषामेव भूतानामन्योन्येनाभिजीवनम् ॥ १६
 उद्भिज्जाः स्थावराः प्रोक्तास्तेषां पञ्चैव जातयः ।
 वृक्षगुल्मलतावह्न्यस्त्वक्सारास्तृणजातयः ॥ १७
 एषां विंशतिरेकोना महाभूतेषु पञ्चसु ।
 चतुर्विंशतिरुद्दिष्टा गायत्री लोकसंमता ॥ १८
 य एतां वेद गायत्रीं पुण्यां सर्वगुणान्विताम् ।
 तत्त्वेन भरतश्रेष्ठ स लोकान्न प्रणश्यति ॥ १९
 भूमौ हि जायते सर्वं भूमौ सर्वं प्रणश्यति ।
 भूमिः प्रतिष्ठा भूतानां भूमिरेव परायणम् ॥ २०
 यस्य भूमिस्तस्य सर्वं जगत्स्थावरजङ्गमम् ।
 तत्रामिश्रद्धा राजानो विनिघ्नन्तीतरेतरम् ॥ २१

इति श्रीमहाभारते भीष्मपर्वणि

पञ्चमोऽध्यायः ॥ ५ ॥

६

धृतराष्ट्र उवाच

नदीनां पर्वतानां च नामधेयानि संजय ।
 तथा जनपदानां च ये चान्ये भूमिमाश्रिताः ॥ १
 प्रमाणं च प्रमाणज्ञ पृथिव्या अपि सर्वशः ।
 निखिलेन समाचक्ष्व काननानि च संजय ॥ २

संजय उवाच ।

पञ्चेमानि महाराज महाभूतानि संग्रहात् ।
 जगत्स्थितानि सर्वाणि समान्याहुर्मनीषिणः ॥ ३
 भूमिरापस्तथा वायुरग्निराकाशमेव च ।
 गुणोत्तराणि सर्वाणि तेषां भूमिः प्रधानतः ॥ ४
 शब्दः स्पर्शश्च रूपं च रसो गन्धश्च पञ्चमः ।
 भूमेरेते गुणाः प्रोक्ता ऋषिभिस्तत्त्ववेदिभिः ॥ ५

चत्वारोऽप्सु गुणा राजन्मन्धस्तत्र न विद्यते ।
 शब्दः स्पर्शश्च रूपं च तेजसोऽथ गुणास्त्रयः ।
 शब्दः स्पर्शश्च वायोस्तु आकाशे शब्द एव च ॥ ६
 एते पञ्च गुणा राजन्महाभूतेषु पञ्चसु ।
 वर्तन्ते सर्वलोकेषु येषु लोकाः प्रतिष्ठिताः ॥ ७
 अन्योन्यं नाभिवर्तन्ते साम्यं भवति वै यदा ।
 यदा तु विषमीभावमाविशन्ति परस्परम् ।
 तदा देहैर्देहवन्तो व्यतिरोहन्ति नान्यथा ॥ ८
 आनुपूर्व्याद्विनश्यन्ति जायन्ते चानुपूर्वशः ।
 सर्वाण्यपरिमेयानि तदेषां रूपमैश्वरम् ॥ ९
 तत्र तत्र हि दृश्यन्ते धातवः पाञ्चभौतिकाः ।
 तेषां मनुष्यास्त्वेकं प्रमाणानि प्रचक्षते ॥ १०
 अचिन्त्याः खलु ये भावा न तांस्त्वेकं साधयेत् ।
 प्रकृतिभ्यः परं यत्तु तदचिन्त्यस्य लक्षणम् ॥ ११
 सुदर्शनं प्रवक्ष्यामि द्वीपं ते कुरुनन्दन ।
 परिमण्डलो महाराज द्वीपोऽसौ चक्रसंस्थितः ॥ १२
 नदीजलप्रतिच्छन्नः पर्वतैश्चाभ्रसंनिभैः ।
 पुरैश्च विविधाकारै रम्यैर्जनपदैस्तथा ॥ १३
 वृक्षैः पुष्पफलोपेतैः संपन्नधनधान्यवान् ।
 लावणेन समुद्रेण समन्तात्परिवारितः ॥ १४
 यथा च पुरुषः परयेदादर्शं सुखमात्मनः ।
 एवं सुदर्शनद्वीपो दृश्यते चन्द्रमण्डले ॥ १५
 द्विरंशे पिप्पलस्तत्र द्विरंशे च शशो महान् ।
 सर्वौषधिसमावापैः सर्वतः परिबृंहितः ।
 आपस्ततोऽन्या विज्ञेया एष संक्षेप उच्यते ॥ १६

इति श्रीमहाभारते भीष्मपर्वणि

षष्ठोऽध्यायः ॥ ६ ॥

७

धृतराष्ट्र उवाच ।

इच्छो द्वीपस्य संक्षेपो विस्तरं ब्रूहि संजय ।

यावद्भूम्यवकाशोऽयं दृश्यते शशलक्षणे ।
 तस्य प्रमाणं प्रब्रूहि ततो वक्ष्यसि पिप्पलम् ॥ १
 वैशंपायन उवाच ।
 एवमुक्तः स राजा तु संजयो वाक्यमब्रवीत् ।
 प्रागायता महाराज षडेते रत्नपर्वताः ।
 अवगाढा ह्युभयतः समुद्रौ पूर्वपश्चिमौ ॥ २
 हिमवान्हेमकूटश्च निषधश्च नगोत्तमः ।
 नीलश्च वैडूर्यमयः श्वेतश्च रजतप्रभः ।
 सर्वधातुविनद्धश्च शृङ्गवान्नाम पर्वतः ॥ ३
 एते वै पर्वता राजन्सिद्धचारणसेविताः ।
 तेषामन्तरविष्कम्भो योजनानि सहस्रशः ॥ ४
 तत्र पुण्या जनपदास्तानि वर्षाणि भारत ।
 वसन्ति तेषु सत्त्वानि नानाजातीनि सर्वशः ॥ ५
 इदं तु भारतं वर्षं ततो हैमवतं परम् ।
 हेमकूटात्परं चैव हरिवर्षं प्रचक्षते ॥ ६
 दक्षिणेन तु नीलस्य निषधस्योत्तरेण च ।
 प्रागायतो महाराज माल्यवान्नाम पर्वतः ॥ ७
 ततः परं माल्यवतः पर्वतो गन्धमादनः ।
 परिमण्डलस्तयोर्मध्ये मेरुः कनकपर्वतः ॥ ८
 आदित्यतरुणाभासो विधूम इव पावकः ।
 योजनानां सहस्राणि षोडशाधः किल स्मृतः ॥ ९
 उच्चैश्च चतुराशीतिर्योजनानां महीपते ।
 ऊर्ध्वमन्तश्च तिर्यक्च लोकानावृत्य तिष्ठति ॥ १०
 तस्य पार्श्वे त्विमे द्वीपाश्चत्वारः संस्थिताः प्रभो ।
 भद्राश्वः केतुमालश्च जम्बूद्वीपश्च भारत ।
 उत्तराश्वैव कुरवः कृतपुण्यप्रतिश्रयाः ॥ ११
 विहगः सुमुखो यत्र सुपर्णास्यात्मजः किल ।
 स वै विचिन्तयामास सौवर्णान्निक्ष्य वायसान् ॥ १२
 मेरुस्तममध्यानामधमानां च पक्षिणाम् ।
 अविशेषकरो यस्मात्तस्मादेनं त्यजाम्यहम् ॥ १३

तमादित्योऽनुपर्येति सततं ज्योतिषां पतिः ।
 चन्द्रमाश्च सनक्षत्रो वायुश्चैव प्रदक्षिणम् ॥ १४
 स पर्वतो महाराज दिव्यपुष्पफलान्वितः ।
 भवनैरावृतः सर्वैर्जाम्बूनदमयैः शुभैः ॥ १५
 तत्र देवगणा राजन्गधर्वासुरराक्षसाः ।
 अप्सरोगणसयुक्ताः शैले क्रीडन्ति नित्यशः ॥ १६
 तत्र ब्रह्मा च रुद्रश्च शक्रश्चापि सुरेश्वरः ।
 समेत्य विविधैर्यज्ञैर्यजन्तेऽनेकदक्षिणैः ॥ १७
 तुम्बुरुर्नारदश्चैव विश्वावसुर्हो हूहूः ।
 अभिगम्यामरश्रेष्ठाः स्तवैः स्तुन्वन्ति चाभिभो ॥ १८
 सप्तर्षयो महात्मानः कश्यपश्च प्रजापतिः ।
 तत्र गच्छन्ति भद्रं ते सदा पर्वणि पर्वणि ॥ १९
 तस्यैव मूर्धन्युशनाः काव्यो दैत्यैर्महीपते ।
 तस्य हीमानि रत्नानि तस्येमे रत्नपर्वताः ॥ २०
 तस्मात्कुबेरो भगवांश्चतुर्थ भागमश्नुते ।
 ततः कलांश्चित्तस्य मनुष्येभ्यः प्रयच्छति ॥ २१
 पार्श्वे तस्योत्तरे दिव्यं सर्वतुङ्गसुमं शिवम् ।
 कर्णिकारवनं रम्यं शिलाजालसमुद्गतम् ॥ २२
 तत्र साक्षात्पशुपतिर्दिव्यैर्भूतैः समावृतः ।
 उमासहायो भगवान्मते भूतभावनः ॥ २३
 कर्णिकारमयीं मालां विभ्रत्पादावलम्बिनीम् ।
 त्रिभिर्नेत्रैः कृतोद्द्योतस्त्रिभिः सूर्यैरिवोदितैः ॥ २४
 तमुग्रतपसः सिद्धाः सुव्रताः सत्यवादिनः ।
 पश्यन्ति न हि दुर्वृत्तैः शक्यो द्रष्टुं महेश्वरः ॥ २५
 तस्य शैलस्य शिखरात्क्षीरधारा नरेश्वर ।
 त्रिशङ्काद्दुपरिग्राह्या भीमनिर्घातिनिखना ॥ २६
 पुण्या पुण्यतमैर्जुष्टा गङ्गा भागीरथी शुभा ।
 पतत्यजस्रवेगेन हृदे चान्द्रमसे शुभे ।
 तथा ह्युत्पादितः पुण्यः स हृदः सागरोपमः ॥ २७
 तां धारयामास पुरा दुर्धरां पर्वतैरपि ।

शतं वर्षसहस्राणां शिरसा वै महेश्वरः ॥ २८
 मेरोस्तु पश्चिमे पार्श्वे केतुमालो महीपते ।
 जम्बूपण्डश्च तत्रैव सुमहान्नन्दनोपमः ॥ २९
 आयुर्दश सहस्राणि वर्षाणां तत्र भारत ।
 सुवर्णवर्णाश्च नराः स्त्रियश्चाप्सरसोपमाः ॥ ३०
 अनामया वीनशोका नित्यं मुदितमानसाः ।
 जायन्ते मानवास्तत्र निष्टप्रकनकप्रभाः ॥ ३१
 गन्धमादनशृङ्गेषु कुबेरः सह राक्षसैः ।
 सवृतोऽप्सरसां सधैर्मोदते गुह्यकाधिपः ॥ ३२
 गन्धमादनपादेषु परेष्वपरगण्डिकाः ।
 एकादश सहस्राणि वर्षाणां परमायुषः ॥ ३३
 तत्र कृष्णा नरा राजंस्तेजोयुक्ता महाबलाः ।
 स्त्रियश्चोत्पलपत्राभाः सर्वाः सुप्रियदर्शनाः ॥ ३४
 नीलात्परतरं श्वेतं श्वेताद्वैरण्यकं परम् ।
 वर्षमैरावतं नाम ततः शृङ्गवतः परम् ॥ ३५
 धनुःसंस्थे महाराज द्वे वर्षे दक्षिणोत्तरे ।
 इलावृतं मध्यमं तु पञ्च वर्षाणि चैव ह ॥ ३६
 उत्तरोत्तरमेतेभ्यो वर्षमुद्रिच्यते गुणैः ।
 आयुष्प्रमाणमारोग्यं धर्मतः कामतोऽर्थतः ॥ ३७
 समन्वितानि भूतानि तेषु वर्षेषु भारत ।
 एवमेषा महाराज पर्वतैः पृथिवी चिता ॥ ३८
 हेमकूटस्तु सुमहान्कैलासो नाम पर्वतः ।
 यत्र वैश्रवणो राजा गुह्यकैः सह मोदते ॥ ३९
 अस्त्युत्तरेण कैलासं भैनाकं पर्वतं प्रति ।
 हिरण्यशृङ्गः सुमहान्दिव्यो मणिमयो गिरिः ॥ ४०
 तस्य पार्श्वे महद्दिव्यं शुभं काञ्चनवालुकम् ।
 रम्यं विन्दुसरो नाम यत्र राजा भगीरथः ।
 दृष्ट्वा भागीरथीं गङ्गामुवास बहुलाः समाः ॥ ४१
 यूपा मणिमयास्तत्र चित्याश्चापि हिरण्मयाः ।
 तत्रेष्टा तु गतः सिद्धिः सहस्राक्षो महायशः ॥ ४२

सङ्घा भूतपतिर्यत्र सर्वलोकान्सनातनः ।
 उपास्यते तिग्मतेजा वृतो भूतैः समागतैः ।
 नरनारायणौ ब्रह्मा मनुः स्थाणुश्च पञ्चमः ॥ ४३
 तत्र त्रिपथगा देवी प्रथमं तु प्रतिष्ठिता ।
 ब्रह्मलोकादपक्रान्ता सप्तधा प्रतिपद्यते ॥ ४४
 वस्योक्तसारा नलिनी पावना च सरस्वती ।
 जम्बूनदी च सीता च गङ्गा सिन्धुश्च सप्तमी ॥
 अचिन्त्या दिव्यसंकल्पा प्रभोरेषैव संविधिः ।
 उपासते यत्र सत्रं सहस्रयुगपर्यये ॥ ४६
 दृश्यादृश्या च भवति तत्र तत्र सरस्वती ।
 एता दिव्याः सप्त गङ्गास्त्रिषु लोकेषु विश्रुताः ॥ ४७
 रक्षांसि वै हिमवति हेमकूटे तु गुह्यकाः ।
 सर्पा नागाश्च निषधे गोकर्णे च तपोधनाः ॥ ४८
 देवासुराणां च गृहं श्वेतः पर्वत उच्यते ।
 गन्धर्वा निषधे शैले नीले ब्रह्मर्षयो नृप ।
 शृङ्गवांस्तु महाराज पिशुणां प्रतिसचरः ॥ ४९
 इत्येतानि महाराज सप्त वर्षाणि भागशः ।
 भूतान्युपनिविष्टानि गतिमन्ति ध्रुवाणि च ॥ ५०
 तेषामृद्धिर्बहुविधा दृश्यते दैवमानुषी ।
 अशक्या परिसंख्यातुं श्रद्धेया तु बुभूषता ॥ ५१
 यां तु पृच्छसि मा राजन् दिव्यामेतां शशाकृतिम् ।
 पार्श्वे शशस्य द्वे वर्षे उभये दक्षिणोत्तरे ।
 कर्णौ तु नागद्वीपं च कश्यपद्वीपमेव च ॥ ५२
 ताम्रवर्णः शिरो राजञ्जरीमान्मलयपर्वतः ।
 एतद्वितीयं द्वीपस्य दृश्यते शशसंस्थितम् ॥ ५३

इति श्रीमहाभारते भीष्मपर्वणि

सप्तमोऽध्यायः ॥ ७ ॥

८

धृतराष्ट्र उवाच ।

मेरोरथोत्तरं पार्श्वं पूर्वं चाचक्ष्व संजय ।

निखिलेन महाबुद्धे माल्यवन्तं च पर्वतम् ॥ १

संजय उवाच ।

दक्षिणेन तु नीलस्य मेरोः पार्श्वं तथोत्तरे ।
 उत्तराः कुरवो राजन्पुण्याः सिद्धनिषेविताः ॥ २
 तत्र वृक्षा मधुफला नित्यपुष्पफलोपगाः ।
 पुष्पाणि च सुगन्धीनि रसवन्ति फलानि च ॥ ३
 सर्वकामफलास्तत्र केचिद्वृक्षा जनाधिप ।
 अपरे क्षीरिणो नाम वृक्षास्तत्र नराधिप ॥ ४
 ये क्षरन्ति सदा क्षीरं षट्सं ह्यमृतोपमम् ।
 वस्त्राणि च प्रसूयन्ते फलेष्वाभरणानि च ॥ ५
 सर्वा मणिमयी भूमिः सूक्ष्मकाञ्चनवालुका ।
 सर्वत्र सुखसंस्पर्शा निष्पङ्का च जनाधिप ॥ ६
 देवलोकच्युताः सर्वे जायन्ते तत्र मानवाः ।
 तुल्यरूपगुणोपेताः समेषु विषमेषु च ॥ ७
 मिथुनानि च जायन्ते स्त्रियश्चाप्सरसोपमाः ।
 तेषां ते क्षीरिणां क्षीरं पिबन्त्यमृतसनिभम् ॥ ८
 मिथुनं जायमानं वै समं तच्च प्रवर्धते ।
 तुल्यरूपगुणोपेतं समवेषं तथैव च ।
 एकैकमनुरक्तं च चक्रवाकसमं विभो ॥ ९
 निरामया वीतशोका नित्यं मुदितमानसाः ।
 दश वर्षसहस्राणि दश वर्षशतानि च ।
 जीवन्ति ते महाराज न चान्योन्यं जहत्युत ॥ १०
 भारुण्डा नाम शकुनास्तीक्ष्णतुण्डा महाबलाः ।
 ते निर्हरन्ति हि मृतान्दरीषु प्रक्षिपन्ति च ॥ ११
 उत्तराः कुरवो राजन्व्याख्यातास्ते समासतः ।
 मेरोः पार्श्वमहं पूर्वं वक्ष्याम्यथ यथातथम् ॥ १२
 तस्य पूर्वाभिषेकस्तु भद्राश्वस्य विशां पते ।
 भद्रसालवनं यत्र कालाश्रय महाद्रुमः ॥ १३
 कालाश्रय महाराज नित्यपुष्पफलः शुभः ।
 द्वीपश्च योजनोत्सेधः सिद्धचारणसेवितः ॥ १४

तत्र ते पुरुषाः श्वेतास्तेजोयुक्ता महाबलाः ।
 स्त्रियः कुमुदवर्णाश्च सुन्दर्यः प्रियदर्शनाः ॥ १५
 चन्द्रप्रभाश्चन्द्रवर्णाः पूर्णचन्द्रनिभाननाः ।
 चन्द्रशीतलगात्र्यश्च नृत्तगीतविशारदाः ॥ १६
 दश वर्षसहस्राणि तत्रायुर्भरतर्षभ ।
 कालाम्ररसपीतास्ते नित्यं संस्थितयौवनाः ॥ १७
 दक्षिणेन तु नीलस्य निपथस्योत्तरेण तु ।
 सुदर्शनो नाम महाञ्जम्बूवृक्षः सनातनः ॥ १८
 सर्वकामफलः पुण्यः सिद्धचारणसेवितः ।
 तस्य नाम्ना समाख्यातो जम्बूद्वीपः सनातनः ॥
 योजनानां सहस्रं च शतं च भरतर्षभ ।
 उत्सेधो वृक्षराजस्य दिवस्पृच्छानुजेश्वर ॥ २०
 अरत्नीनां सहस्रं च शतानि दश पञ्च च ।
 परिणाहस्तु वृक्षस्य फलानां रसभेदिनाम् ॥ २१
 पतमानानि तान्युर्व्यां कुर्वन्ति विपुलं स्वनम् ।
 मुञ्चन्ति च रसं राजंस्तस्मिन् रजतसंनिभम् ॥ २२
 तस्या जम्बूवाः फलरसो नदी भूत्वा जनाधिप ।
 मेरुं प्रदक्षिणं कृत्वा संप्रयात्युत्तरान्कुरुन् ॥ २३
 पिबन्ति तद्रसं हृष्टा जना नित्यं जनाधिप ।
 तस्मिन् फलरसे पीते न जरा बाधते च तान् ॥ २४
 तत्र जाम्बूनदं नाम कनकं देवभूषणम् ।
 तरुणादित्यवर्णाश्च जायन्ते तत्र मानवाः ॥ २५
 तथा माल्यवतः शृङ्गे दीप्यते तत्र हव्यवाट् ।
 नाम्ना संवर्तको नाम कालाग्निर्भरतर्षभ ॥ २६
 तथा माल्यवतः शृङ्गे पूर्वे पूर्वान्तिगण्डिका ।
 योजनानां सहस्राणि पञ्चाशन्माल्यवान्स्थितः ॥ २७
 महारजतसंकाशा जायन्ते तत्र मानवाः ।
 ब्रह्मलोकाद्भ्युताः सर्वे सर्वे च ब्रह्मवादिनः ॥ २८
 तपस्तु तप्यमानास्ते भवन्ति ह्यूर्ध्वरेतसः ।
 रक्षणार्थं तु भूतानां प्रविशन्ति दिवाकरम् ॥ २९

षष्टिस्तानि सहस्राणि षष्टिरेव शतानि च ।
 अरुणस्याग्रतो यान्ति परिवार्य दिवाकरम् ॥ ३०
 षष्टिं वर्षसहस्राणि षष्टिमेव शतानि च ।
 आदित्यतापतप्रास्ते विशन्ति शशिमण्डलम् ॥ ३१
 इति श्रीमहाभारते भीष्मपर्वणि

अष्टमोऽध्यायः ॥ ८ ॥

९

धृतराष्ट्र उवाच ।

वर्षाणां चैव नामानि पर्वतानां च संजय ।
 आचक्ष्व मे यथातत्त्वं ये च पर्वतवासिनः ॥ १

संजय उवाच ।

दक्षिणेन तु श्वेतस्य नीलस्यैवोत्तरेण तु ।
 वर्ष रमणकं नाम जायन्ते तत्र मानवाः ॥ २
 शृङ्गाभिजनसपन्नाः सर्वे सुप्रियदर्शनाः ।
 रतिप्रधानाश्च तथा जायन्ते तत्र मानवाः ॥ ३
 दश वर्षसहस्राणि शतानि दश पञ्च च ।
 जीवन्ति ते महाराज नित्यं मुदितमानसाः ॥ ४
 दक्षिणे शृङ्गिणश्चैव श्वेतस्याथोत्तरेण च ।
 वर्ष हैरण्वतं नाम यत्र हैरण्वती नदी ॥ ५
 यक्षानुगा महाराज धनिनः प्रियदर्शनाः ।
 महाबलास्तत्र सदा राजन्मुदितमानसाः ॥ ६
 एकादश सहस्राणि वर्षाणां ते जनाधिप ।
 आयुष्प्रमाणं जीवन्ति शतानि दश पञ्च च ॥ ७
 शृङ्गाणि वै शृङ्गवतस्त्रीण्येव मनुजाधिप ।
 एकं मणिमयं तत्र तथैकं रौक्ममद्भुतम् ॥ ८
 सर्वरत्नमयं चेकं भवनैरुपशोभितम् ।
 तत्र स्वयंप्रभा देवी नित्यं वसति शाण्डिली ॥ ९
 उत्तरेण तु शृङ्गस्य समुद्रान्ते जनाधिप ।
 वर्षमैरावतं नाम तस्माच्छृङ्गवतः परम् ॥ १०
 न तत्र सूर्यस्तपति न ते जीर्यन्ति मानवाः ।

चन्द्रमाश्च सनक्षत्रो ज्योतिर्भूत इवावृतः ॥ ११
 पद्मप्रभाः पद्मवर्णाः पद्मपत्रनिभेक्षणाः ।
 पद्मपत्रसुगन्धाश्च जायन्ते तत्र मानवाः ॥ १२
 अनिष्पन्दाः सुगन्धाश्च निराहारा जितेन्द्रियाः ।
 देवलोकच्युताः सर्वे तथा विरजसो नृप ॥ १३
 त्रयोदश सहस्राणि वर्षाणां ते जनाधिप ।
 आयुष्प्रमाणं जीवन्ति नरा भरतसत्तम ॥ १४
 क्षीरोदस्य समुद्रस्य तथैवोत्तरतः प्रभुः ।
 हरिर्वसति वैकुण्ठः शकटे कनकात्मके ॥ १५
 अष्टचक्रं हि तद्यानं भूतयुक्तं मनोजवम् ।
 अग्निवर्णं महावेगं जाम्बूनदपरिष्कृतम् ॥ १६
 स प्रभुः सर्वभूतानां विभुश्च भरतर्षभ ।
 संक्षेपो विस्तरश्चैव कर्ता कारयिता च सः ॥ १७
 पृथिव्यापस्तथाकाशं वायुस्तेजश्च पार्थिव ।
 स यज्ञः सर्वभूतानामास्यं तस्य हुताशनः ॥ १८

वैशंपायन उवाच ।

एवमुक्तः संजयेन धृतराष्ट्रो महामनाः ।
 ध्यानमन्वगमद्राजा पुत्रान्प्रति जनाधिप ॥ १९
 स विचिन्त्य महाराज पुनरेवाब्रवीद्वचः ।
 असंशयं सूतपुत्र कालः संक्षिपते जगत् ।
 सृजते च पुनः सर्वं नेह विद्यति शाश्वतम् ॥ २०
 नरो नारायणश्चैव सर्वज्ञः सर्वभूतभृत् ।
 देवा वैकुण्ठ इत्याहुर्वेदा विष्णुरिति प्रभुम् ॥ २१

इति श्रीमहाभारते भीष्मपर्वणि

नवमोऽध्यायः ॥ ९ ॥

१०

धृतराष्ट्र उवाच ।

यदिदं भारतं वर्षं यत्रेदं मूर्छितं बलम् ।
 यत्रात्तिमात्रं लुब्धोऽयं पुत्रो दुर्योधनो मम ॥ १
 यत्र गृद्धाः पाण्डुसुता यत्र मे सज्जते मनः ।

एतन्मे तत्त्वमाचक्ष्व कुशलो ह्यसि संजय ॥ २
 संजय उवाच ।

न तत्र पाण्डवा गृद्धाः शृणु राजन्वचो मम ।
 गृद्धो दुर्योधनस्तत्र शकुनिश्चापि सौबलः ॥ ३
 अपरे क्षत्रियाश्चापि नानाजनपदेश्वराः ।
 ये गृद्धा भारते वर्षे न मृष्यन्ति परस्परम् ॥ ४
 अत्र ते वर्णयिष्यामि वर्षं भारत भारतम् ।
 प्रियमिन्द्रस्य देवस्य मनोर्वैवस्वतस्य च ॥ ५
 पृथोश्च राजन्वैन्यस्य तथैक्ष्वाकर्महात्मनः ।
 यथातेरम्बरीपस्य मान्धातुर्नहुषस्य च ॥ ६
 तथैव मुचुकुन्दस्य शिवेरौशीनरस्य च ।
 ऋषभस्य तथैलस्य नृगस्य नृपतेस्तथा ॥ ७
 अन्येषां च महाराज क्षत्रियाणां बलीयसाम् ।
 सर्वेषामेव राजेन्द्र प्रियं भारत भारतम् ॥ ८
 तत्ते वर्षं प्रवक्ष्यामि यथाश्रुतमरिदम् ।
 शृणु मे गदतो राजन्यन्मां त्वं परिपृच्छसि ॥ ९
 महेन्द्रो मलयः सद्यः शुक्तिमानृक्षवानपि ।
 विन्ध्यश्च पारियात्रश्च सप्तैते कुलपर्वताः ॥ १०
 तेषां सहस्रशो राजन्पर्वतास्तु समीपतः ।
 अभिज्ञाताः सारवन्तो विपुलाश्चित्रसानवः ॥ ११
 अन्ये ततोऽपरिज्ञाता ह्रस्वा ह्रस्वोपजीविनः ।
 आर्या म्लेच्छाश्च कौरव्य तैर्मिश्राः पुरुषा विभो ॥
 नदीः पिबन्ति बहुला गङ्गां सिन्धुं सरस्वतीम् ।
 गोदावरीं नर्मदां च बाहुदां च महानदीम् ॥ १३
 शतद्रुं चन्द्रभागां च यमुनां च महानदीम् ।
 दृषद्वतीं विपाशां च विपापां स्थूलवालुकाम् ॥ १४
 नदीं वेत्रवतीं चैव कृष्णवेणां च निम्नगाम् ।
 इरावतीं वितस्तां च पयोष्णीं देविकामपि ॥ १५
 वेदस्मृति वेतसिनी त्रिदिवामिक्षुमालिनीम् ।
 करीषिणीं चित्रवहां चित्रसेनां च निम्नगाम् ॥ १६

गोमतीं धृतपापां च वन्दनां च महानदीम् ।
 कौशिकीं त्रिदिवां कृत्यां विचित्रां लोहताहिनीम् ॥ १७
 रथस्थां शतकुम्भां च सरयू च नरेश्वर ।
 चर्मण्वतीं वेत्रवतीं हस्तिसोमां दिशं तथा ॥ १८
 शतावरीं पयोष्णीं च परां भैरवतीं तथा ।
 कावेरीं चुलुकां चापि वार्पि शतवलामपि ॥ १९
 निचिरीं महितां चापि सुप्रयोगां नराधिप ।
 पवित्रां कुण्डलां सिन्धुं वाजिनी पुरमालिनीम् ॥ २०
 पूर्वाभिरामां वीरां च भीमामोघवतीं तथा ।
 पलाशिनीं पापहरां महेन्द्रां पिप्पलावतीम् ॥ २१
 पारिषेणामसिक्रीं च सरलां भारमर्दिनीम् ।
 पुरुहीं प्रवरां मेनां मोघां धृतवतीं तथा ॥ २२
 धूमलामतिकृष्णां च सूचीं लावीं च कौरव ।
 सदानीरामधृष्यां च कुशधारां महानदीम् ॥ २३
 शशिकान्तां शिवां चैव तथा वीरवतीमपि ।
 वास्तुं सुवास्तुं गौरीं च कम्पनां सहिरण्वतीम् ॥ २४
 हिरण्वतीं चित्रवतीं चित्रसेनां च निम्नगाम् ।
 रथचित्रां ज्योतिरथां विश्वामित्रां कपिञ्जलाम् ॥ २५
 उपेन्द्रां बहुलां चैव कुचरामम्बुवाहिनीम् ।
 वैनन्दीं पिञ्जलां वेष्णां तुङ्गवेणां महानदीम् ॥ २६
 विदिशां कृष्णवेष्णां च ताम्रां च कपिलामपि ।
 शलुं सुवामां वेदाश्वां हरिस्त्रावां महापगाम् ॥ २७
 शीघ्रां च पिच्छिलां चैव भारद्वाजीं च निम्नगाम् ।
 कौशिकीं निम्नगां शोणां बाहुदामथ चन्दनाम् ॥ २८
 दुर्गामन्तःशिलां चैव ब्रह्ममेध्यां बृहद्वतीम् ।
 चरक्षां महिरोहीं च तथा जम्बुनदीमपि ॥ २९
 सुनसां तमसां दासीं त्रसामन्यां वराणसीम् ।
 लोलोद्धृतकरां चैव पूर्णां च महानदीम् ॥ ३०
 मानवीं वृषभां चैव महानद्यो जनाधिप ।
 सदानिरामयां वृत्यां मन्दगां मन्दवाहिनीम् ॥ ३१

ब्रह्माणीं च महागौरीं दुर्गामपि च भारत ।
 चित्रोपलां चित्रवर्हा मञ्जुं मकरवाहिनीम् ॥ ३२
 मन्दाकिनीं वैतरणीं कोकां चैव महानदीम् ।
 शुक्तिमतीमरण्यां च पुष्पवेण्युत्पलावतीम् ॥ ३३
 लोहित्यां करतोयां च तथैव वृषभङ्गिनीम् ।
 कुमारीमृपिकुल्यां च ब्रह्मकुल्यां च भारत ॥ ३४
 सरस्वतीः सुपुण्याश्च सर्वा गङ्गाश्च मारिष ।
 विश्वस्य मानरः सर्वाः सर्वाश्चैव महावलाः ॥ ३५
 तथा नद्यस्त्वप्रकाशाः शतशोऽथ सहस्रशः ।
 इत्येताः सरितो राजन्समाख्याता यथास्मृति ॥ ३६
 अत उर्ध्वं जनपदान्निबोध गदतो मम ।
 तत्रेमे कुरुपाञ्चालाः शाल्वमाद्रियजाङ्गलाः ॥ ३७
 शूरसेनाः कलिङ्गाश्च वोधा मौकास्तथैव च ।
 मत्स्याः सुकुट्यः सौवल्याः कुन्तलाः काशिकोशलाः ॥
 चेदिवत्सा कर्षपाश्च भोजाः सिन्धुपुलिन्दकाः ।
 उत्तमौजा दशार्णाश्च मेकलाश्चोत्कलैः सह ॥ ३९
 पाञ्चालाः कौशिजाश्चैव एकपृष्ठा युगंधराः ।
 सौधा मद्रा भुजिङ्गाश्च काशयोऽपरकाशयः ॥ ४०
 जठराः कुक्षुशाश्चैव सुदाशार्णाश्च भारत ।
 कुन्तयोऽवन्तयश्चैव तथैवापरकुन्तयः ॥ ४१
 गोविन्दा मन्दकाः षण्डा विदर्भानूपवासिकाः ।
 अश्मकाः पांसुराष्ट्राश्च गोपराष्ट्राः पनीतकाः ॥ ४२
 आदिराष्ट्राः सुकुट्टाश्च बलिराष्ट्रं च केवलम् ।
 वानरास्याः प्रवाहाश्च वक्रा वक्रभयाः शकाः ॥ ४३
 विदेहका मागधाश्च सुह्याश्च विजयास्तथा ।
 अङ्गा वङ्गाः कलिङ्गाश्च यकृलोमान एव च ॥ ४४
 मल्लाः सुदेष्णाः प्राहूतास्तथा माहिषकार्षिकाः ।
 वाहीका वाटधानाश्च आभीराः कालतोयकाः ॥ ४५
 अपरन्व्राश्च शूद्राश्च पल्लवाश्चर्मखण्डिकाः ।
 अटवीशबराश्चैव मरुभौमाश्च मारिष ॥ ४६

उपावृश्चानुपावृश्चसुराष्ट्राः केकयास्तथा ।
 कुट्टापरान्ता द्वैषेयाः काक्षाः सामुद्रनिष्कुटाः ॥ ४७
 अन्ध्राश्च बहवो राजन्नन्तर्गिर्यास्तथैव च ।
 बहिर्गिर्याङ्गमलदा मागधा मानवर्जकाः ॥ ४८
 मधुत्तराः प्रावृषेया भार्गमाश्च जनाधिप ।
 पुण्ड्रा भार्गाः किराताश्च सुदोष्णाः प्रमुदास्तथा ॥
 शका निषादा निषधास्तथैवानर्तनैर्ऋताः ।
 दुर्गूलाः प्रतिमत्स्याश्च कुशलाः कुनटास्तथा ॥ ५०
 तीरग्राह्यास्तरतोया राजिका रम्यकागणाः ।
 तिलकाः पारसीकाश्च मधुमन्तः प्रकुत्सकाः ॥ ५१
 काश्मीराः सिन्धुसौवीरा गान्धारा दर्शकास्तथा ।
 अमीसाराः कुलताश्च शैवला बाह्लिकास्तथा ॥ ५२
 दर्वीकाः सकचा दर्वा वातजामरथोरगाः ।
 बहुवाद्याश्च कौरव्य सुदामानः सुमल्लिकाः ॥ ५३
 वधाः करीषकाश्चापि कुलिन्दोपलकास्तथा ।
 वानायवो दशापार्श्वा रोमाणः कुशबिन्दवः ॥ ५४
 कच्छा गोपालकच्छाश्च लाङ्गलाः परवल्लकाः ।
 किराता बर्बराः सिद्धा विदेहास्ताम्रलिङ्गकाः ॥ ५५
 ओष्ट्राः पुण्ड्राः ससैरन्ध्राः पार्वतीयाश्च मारिष ।
 अथापरे जनपदा दक्षिणा भरतर्षभ ॥ ५६
 द्रविडाः केरलाः प्राच्या भूषिका वनवासिनः ।
 उन्नत्यका माहिषका विकल्पा भूषकास्तथा ॥ ५७
 कर्णिकाः कुन्तिकाश्चैव सौद्रिदा नलकालकाः ।
 कौकुट्टकास्तथा चोलाः कोङ्कणा मालवाणकाः ॥ ५८
 समङ्गाः कोपनाश्चैव कुकुराङ्गदमारिषाः ।
 ध्वजिन्युत्सवसंकेतास्त्रिगर्ताः सर्वसेनयः ॥ ५९
 त्र्यङ्गाः केकरकाः प्रोष्टाः परसंचरकास्तथा ।
 तथैव विन्ध्यपुलकाः पुलिन्दाः कल्कलैः सह ॥ ६०
 मालका मल्लकाश्चैव तथैवापरवर्तकाः ।

कुलिन्दाः कुलकाश्चैव करण्टाः कुरकास्तथा ॥ ६१
 मूषका स्तनवालाश्च सतियः पत्तिपञ्चकाः ।
 आदिदायाः सिरालाश्च स्तूबका स्तनपास्तथा ॥ ६२
 हृषीविदर्भाः कान्तीकास्तङ्गणाः परतङ्गणाः ।
 उत्तराश्चापरे म्लेच्छा जना भरतसत्तम ॥ ६३
 यवनाश्च सकाम्बोजा दारुणा म्लेच्छजातयः ।
 सक्षद्रुहः कुन्तलाश्च हूणाः पारतकैः सह ॥ ६४
 तथैव मरधाश्चीनास्तथैव दशमालिकाः ।
 क्षत्रियोपनिवेशाश्च वैश्यशूद्रकुलानि च ॥ ६५
 शूद्राभीराथ दरदाः काश्मीराः पशुभिः सह ।
 खशिकाश्च तुखाराश्च पल्लवा गिरिगह्वराः ॥ ६६
 आत्रेयाः सभरद्वाजास्तथैव स्तनयोषिकाः ।
 औपकाश्च कलिङ्गाश्च किरातानां च जातयः ॥ ६७
 तामरा हंसमार्गाश्च तथैव करभञ्जकाः ।
 उद्देशमात्रेण मया देशाः संकीर्तिताः प्रभो ॥ ६८
 यथागुणबलं चापि त्रिवर्गस्य महाफलम् ।
 दुह्येद्रेणुः कामधुक्च भूमिः सम्यगनुष्ठिता ॥ ६९
 तस्यां गृध्यन्ति राजानः शूरा धर्मार्थकोविदाः ।
 ते त्यजन्त्याहवे प्राणान् रसागुद्रास्तरस्विनः ॥ ७०
 देवमानुषकायानां कामं भूमिः परायणम् ।
 अन्योन्यस्यावलुम्पन्ति सारमेया इवामिषम् ॥ ७१
 राजानो भरतश्रेष्ठ भोक्तुकामा वसुंधराम् ।
 न चापि तृप्तिः कामानां विद्यते चेह कस्यचित् ॥ ७२
 तस्मात्परिग्रहे भूमेर्यतन्ते कुरुपाण्डवाः ।
 साम्रा दानेन भेदेन दण्डेनैव च पार्थिव ॥ ७३
 पिता माता च पुत्रश्च खं द्यौश्च नरपुंगव ।
 भूमिर्भवति भूतानां सम्यगच्छिद्रदर्शिनी ॥ ७४

इति श्रीमहाभारते भीष्मपर्वणि

दशमोऽध्यायः ॥ १० ॥

११

धृतराष्ट्र उवाच ।

भारतस्यास्य वर्षस्य तथा हैमवतस्य च ।
प्रमाणमायुषः सूत फल चापि शुभाशुभम् ॥ १
अनागतमतिक्रान्तं वर्तमानं च संजय ।
आचक्ष्व मे विस्तरेण हरिवर्षं तथैव च ॥ २

संजय उवाच ।

चत्वारि भारते वर्षे युगानि भरतर्षभ ।
कृतं त्रेता द्वापरं च पुष्यं च कुरुवर्धन ॥ ३
पूर्वं कृतयुगं नाम तत्स्त्रेतायुगं विभो ।
संक्षेपाद्वापरस्याथ ततः पुष्यं प्रवर्तते ॥ ४
चत्वारि च सहस्राणि वर्षाणां कुरुसत्तम ।
आयुःसंख्या कृतयुगे संख्याता राजसत्तम ॥ ५
तथा त्रीणि सहस्राणि त्रेतायां मनुजाधिप ।
द्विसहस्रं द्वापरे तु शते तिष्ठति संप्रति ॥ ६
न प्रमाणस्थितिर्ह्यस्ति पुष्येऽस्मिन्भरतर्षभ ।
गर्भस्थाश्च म्रियन्तेऽत्र तथा जाता म्रियन्ति च ॥ ७
महाबला महासत्त्वाः प्रजागुणसमन्विताः ।
अजायन्त कृते राजन्मुनयः सुतपोधनाः ॥ ८
महोत्साहा महात्मानो धार्मिकाः सत्यवादिनः ।
जाताः कृतयुगे राजन्धनिनः प्रियदर्शनाः ॥ ९
आयुष्मन्तो महावीरा धनुर्धरवरा युधि ।
जायन्ते क्षत्रियाः शूरास्त्रेतायां चक्रवर्तिनः ॥ १०
सर्ववर्णा महाराज जायन्ते द्वापरे सति ।
महोत्साहा महावीर्याः परस्परवधैषिणः ॥ ११
तेजसाल्पेन संयुक्ताः क्रोधनाः पुरुषा नृप ।
लुब्धाश्चानृतकाश्चैव पुष्ये जायन्ति भारत ॥ १२
ईर्ष्या मानस्तथा क्रोधो मायासूया तथैव च ।
पुष्ये भवन्ति मर्यानां रागो लोभश्च भारत ॥ १३
संक्षेपो वर्तते राजन्द्वापरेऽस्मिन्नराधिप ।

गुणोत्तरं हैमवतं हरिवर्षं ततः परम् ॥ १४

इति श्रीमद्वाभारते भीष्मपर्वणि

एकादशोऽध्यायः ॥ ११ ॥

॥ समाप्तं जम्बूखण्डविनिर्माणपर्व ॥

१२

धृतराष्ट्र उवाच ।

जम्बूखण्डस्त्वया प्रोक्तो यथावदिह संजय ।
विष्कम्भमस्य प्रब्रूहि परिमाणं च तत्त्वतः ॥ १
समुद्रस्य प्रमाणं च सम्यगच्छिद्रदर्शन ।
शाकद्वीपं च मे ब्रूहि कुशद्वीपं च संजय ॥ २
शाल्मलं चैव तत्त्वेन क्रौञ्चद्वीपं तथैव च ।
ब्रूहि गावल्गणे सर्वं राहोः सोमार्कयोस्तथा ॥ ३
संजय उवाच ।
राजन्सुबहवो द्वीपा यैरिदं संततं जगत् ।
सप्त त्वहं प्रवक्ष्यामि चन्द्रादित्यौ ग्रहांस्तथा ॥ ४
अष्टादश सहस्राणि योजनानां विशां पते ।
षट्शतानि च पूर्णानि विष्कम्भो जम्बुपर्वतः ॥ ५
लावणस्य समुद्रस्य विष्कम्भो द्विगुणः स्मृतः ।
नानाजनपदाकीर्णो मणिविद्रुमचित्रितः ॥ ६
नैकधातुविचित्रैश्च पर्वतैरुपशोभितः ।
सिद्धचारुणसंकीर्णः सागरः परिमण्डलः ॥ ७
शाकद्वीपं च वक्ष्यामि यथावदिह पार्थिव ।
शृणु मे त्वं यथान्यायं ब्रुवतः कुरुनन्दन ॥ ८
जम्बूद्वीपप्रमाणेन द्विगुणः स नराधिप ।
विष्कम्भेण महाराज सागरोऽपि विभागशः ।
क्षीरोदो भरतश्रेष्ठ येन सपरिवारितः ॥ ९
तत्र पुण्या जनपदा न तत्र म्रियते जनः ।
कुत एव हि दुर्मिक्ष क्षमातेजोयुता हि ते ॥ १०
शाकद्वीपस्य संक्षेपो यथावद्भरतर्षभ ।
उक्त एष महाराज किमन्यच्छ्रोतुमिच्छसि ॥ ११

धृतराष्ट्र उवाच ।

शाकद्वीपस्य संक्षेपो यथावदिह संजय ।

उक्तस्त्वया महाभाग विस्तरं ब्रूहि तत्त्वतः ॥ १२

संजय उवाच ।

तथैव पर्वता राजन्सप्तात्र मणिभूषिताः ।

रत्नाकरास्तथा नद्यस्तेषां नामानि मे शृणु ।

अतीवगुणवत्सर्वं तत्र पुण्यं जनाधिप ॥ १३

देवर्षिगन्धर्वयुतः परमो मेरुरुच्यते ।

प्रागायतो महाराज मलयो नाम पर्वतः ।

यतो मेघाः प्रवर्तन्ते प्रभवन्ति च सर्वशः ॥ १४

ततः परेण कौरव्य जलधारो महागिरिः ।

यत्र नित्यमुपादत्ते वासवः परमं जलम् ।

यतो वर्षं प्रभवति वर्षाकाले जनेश्वर ॥ १५

उच्चैर्गिरि रैवतको यत्र नित्यं प्रतिष्ठितः ।

रेवती दिवि नक्षत्रं पितामहकृतो विधिः ॥ १६

उत्तरेण तु राजेन्द्र श्यामो नाम महागिरिः ।

यतः श्यामत्वमापन्नाः प्रजा जनपदेश्वर ॥ १७

धृतराष्ट्र उवाच ।

सुमहान्संशयो मेऽद्य प्रोक्तं संजय यत्त्वया ।

प्रजाः कथं सूतपुत्र संप्राप्ताः श्यामतामिह ॥ १८

संजय उवाच ।

सर्वेष्वेव महाप्राज्ञ द्वीपेषु कुरुनन्दन ।

गौरः कृष्णश्च वर्णौ द्वौ तयोर्वर्णान्तरं नृप ॥ १९

श्यामो यस्मात्प्रवृत्तो वै तत्ते वक्ष्यामि भारत ।

आस्तेऽत्र भगवान्कृष्णस्तत्कान्त्या श्यामतां गतः ॥

ततः परं कौरवेन्द्र दुर्गशैलो महोदयः ।

केसरी केसरयुतो यतो वातः प्रवायति ॥ २१

तेषां योजनविष्कम्भो द्विगुणः प्रविभागशः ।

वर्षाणि तेषु कौरव्य संप्रोक्तानि मनीषिभिः ॥ २२

महामेरुर्महाकाशो जलदः कुमुदोत्तरः ।

जलधारात्परो राजन्सुकुमार इति स्मृतः ॥ २३

रैवतस्य तु कौमारः श्यामस्य तु मणीचक्रः ।

केसरस्याथ मोदाकी परेण तु महापुमान् ॥ २४

परिवार्य तु कौरव्य दैर्घ्यं ह्रस्वत्वमेव च ।

जम्बूद्वीपेन विख्यातस्तस्य मध्ये महाद्रुमः ॥ २५

शाको नाम महाराज तस्य द्वीपस्य मध्यगः ।

तत्र पुण्या जनपदाः पूज्यते तत्र शंकरः ॥ २६

तत्र गच्छन्ति सिद्धाश्च चारणा दैवतानि च ।

धार्मिकाश्च प्रजा राजंश्चत्वारोऽतीव भारत ॥ २७

वर्णाः स्वकर्मनिरता न च स्तेनोऽत्र दृश्यते ।

दीर्घायुषो महाराज जरामृत्युविवर्जिताः ॥ २८

प्रजास्तत्र विवर्धन्ते वर्षास्त्रिव समुद्रगाः ।

नद्यः पुण्यजलास्तत्र गङ्गा च बहुधागतिः ॥ २९

सुकुमारी कुमारी च सीता कावेरका तथा ।

महानदी च कौरव्य तथा मणिजला नदी ।

इक्षुवर्धनिका चैव तथा भरतसत्तम ॥ ३०

ततः प्रवृत्ताः पुण्योदा नद्यः कुरुकुलोद्वह ।

सहस्राणां शतान्येव यतो वर्षति वासवः ॥ ३१

न तासां नामधेयानि परिमाणं तथैव च ।

शक्यते परिसंख्यातुं पुण्यास्ता हि सरिद्वराः ॥ ३२

तत्र पुण्या जनपदाश्चत्वारो लोकसंमताः ।

मगाश्च मशकाश्चैव मानसा मन्दगास्तथा ॥ ३३

मगा ब्राह्मणभूयिष्ठाः स्वकर्मनिरता नृप ।

मशकेषु तु राजन्या धार्मिकाः सर्वकामदाः ॥ ३४

मानसेषु महाराज वैश्याः कर्मोपजीविनः ।

सर्वकामसमायुक्ताः शूरा धर्मार्थनिश्चिताः ।

शूद्रास्तु मन्दगे नित्यं पुरुषा धर्मशीलिनः ॥ ३५

न तत्र राजा राजेन्द्र न दण्डो न च दण्डिकाः ।

स्वधर्मेणैव धर्मं च ते रक्षन्ति परस्परम् ॥ ३६

एतावदेव शक्यं तु तस्मिन्द्वीपे प्रभाषितम् ।

एतावदेव श्रोतव्यं शाकद्वीपे महौजसि ॥ ३७

इति श्रीमहाभारते भीष्मपर्वणि

द्वादशोऽध्यायः ॥ १२ ॥

१३

संजय उवाच ।

उत्तरेषु तु कौरव्य द्वीपेषु श्रूयते कथा ।
यथाश्रुतं महाराज ब्रुवतस्तन्निबोध मे ॥ १
धृततोयः समुद्रोऽत्र दधिमण्डोदकोऽपरः ।
सुरोदः सागरश्चैव तथान्यो घर्मसागरः ॥ २
परस्परेण द्विगुणाः सर्वे द्वीपा नराधिप ।
सर्वतश्च महाराज पर्वतैः परिवारिताः ॥ ३
गौरस्तु मध्यमे द्वीपे गिरिर्मानःशिलो महान् ।
पर्वतः पश्चिमः कृष्णो नारायणनिभो नृप ॥ ४
तत्र रत्नानि दिव्यानि स्वयं रक्षति केशवः ।
प्रजापतिमुपासीनः प्रजानां विदधे सुखम् ॥ ५
कुशद्वीपे कुशस्तम्बो मध्ये जनपदस्य ह ।
संपूज्यते शल्मलिश्च द्वीपे शाल्मलिके नृप ॥ ६
क्रौञ्चद्वीपे महाक्रौञ्चो गिरी रत्नचयाकरः ।
संपूज्यते महाराज चातुवर्ण्येन निलदा ॥ ७
गोमन्दः पर्वतो राजन्सुमहान्सर्वधातुमान् ।
यत्र नित्यं निवसति श्रीमान्कमललोचनः ।
मोक्षिभिः संस्तुतो नित्यं प्रभुर्नारायणो हरिः ॥ ८
कुशद्वीपे तु राजेन्द्र पर्वतो विदुमैश्वरितः ।
सुधामा नाम दुर्धर्षो द्वितीयो हेमपर्वतः ॥ ९
द्युतिमान्नाम कौरव्य तृतीयः कुमुदो गिरिः ।
चतुर्थः पुष्पवान्नाम पञ्चमस्तु कुशेशयः ॥ १०
षष्ठो हरिगिरिर्नाम षडेते पर्वतोत्तमाः ।
तेषामन्तरविष्कम्भो द्विगुणः प्रविभागशः ॥ ११
औद्भिदं प्रथमं वर्षं द्वितीयं वेणुमण्डलम् ।
तृतीयं वै रथाकारं चतुर्थं पालनं स्मृतम् ॥ १२

धृतिमत्पञ्चमं वर्षं षष्ठं वर्षं प्रभाकरम् ।
सप्तमं कापिलं वर्षं सप्तैते वर्षपुञ्जकाः ॥ १३
एतेषु देवगन्धर्वाः प्रजाश्च जगतीश्वर ।
विहरन्ति रमन्ते च न तेषु म्रियते जनः ॥ १४
न तेषु दस्यवः सन्ति म्लेच्छजात्योऽपि वा नृप ।
गौरप्रायो जन सर्वः सुकुमारश्च पार्थिव ॥ १५
अवशिष्टेषु वर्षेषु वक्ष्यामि मनुजेश्वर ।
यथाश्रुतं महाराज तदव्यग्रमनाः शृणु ॥ १६
क्रौञ्चद्वीपे महाराज क्रौञ्चो नाम महागिरिः ।
क्रौञ्चात्परो वामनको वामनादन्धकारकः ॥ १७
अन्धकारात्परो राजन्मैनाकः पर्वतोत्तमः ।
मैनाकात्परतो राजन्नोविन्दो गिरिरुत्तमः ॥ १८
गोविन्दात्तु परो राजन्निविडो नाम पर्वतः ।
परस्तु द्विगुणस्तेषां विष्कम्भो वंशवर्धन ॥ १९
देशांस्तत्र प्रवक्ष्यामि तन्मे निगदतः शृणु ।
क्रौञ्चस्य कुशलो देशो वामनस्य मनोनुगः ॥ २०
मनोनुगात्परश्चोष्णो देशः कुरुकुलोद्बह ।
उष्णात्परः प्रावरकः प्रावरादन्धकारकः ॥ २१
अन्धकारकदेशात्तु मुनिदेशः परः स्मृतः ।
मुनिदेशात्परश्चैव प्रोच्यते दुन्दुभिस्वनः ॥ २२
सिद्धचारणसंकीर्णो गौरप्रायो जनाधिप ।
एते देशा महाराज देवगन्धर्वसेविताः ॥ २३
पुष्करे पुष्करो नाम पर्वतो मणिरत्नमान् ।
तत्र नित्यं निवसति स्वयं देवः प्रजापतिः ॥ २४
तं पर्युपासते नित्यं देवाः सर्वे महर्षिभिः ।
वाग्भिर्मनोनुकूलाभिः पूजयन्तो जनाधिप ॥ २५
जम्बूद्वीपात्प्रवर्तन्ते रत्नानि विविधान्युत ।
द्वीपेषु तेषु सर्वेषु प्रजानां कुरुनन्दन ॥ २६
विप्राणां ब्रह्मचर्येण सत्येन च दमेन च ।
आरोग्यायुःप्रमाणाभ्यां द्विगुणं द्विगुणं ततः ॥ २७

एको जनपदो राजन्द्दीपेष्वेतेषु भारत ।
 उक्ता जनपदा येषु धर्मश्चैकः प्रदृश्यते ॥ २८
 ईश्वरो दण्डमुद्यम्य स्वयमेव प्रजापतिः ।
 द्वीपानेतान्महाराज रक्षस्तिष्ठति नित्यदा ॥ २९
 स राजा स शिवो राजन्स पिता स पितामहः ।
 गोपायति नरश्रेष्ठ प्रजाः सजडपण्डिताः ॥ ३०
 भोजनं चात्र कौरव्य प्रजाः स्वयमुपस्थितम् ।
 सिद्धमेव महाराज भुञ्जते तत्र नित्यदा ॥ ३१
 ततः परं समा नाम दृश्यते लोकसंस्थितिः ।
 चतुरश्रा महाराज त्रयस्त्रिंशत् मण्डलम् ॥ ३२
 तत्र तिष्ठन्ति कौरव्य चत्वारो लोकसंमताः ।
 दिग्गजा भरतश्रेष्ठ वामनैरावतादयः ।
 सुप्रतीकस्तथा राजन्प्रभिन्नकरटामुखः ॥ ३३
 तस्याहं परिमाणं तु न संख्यातुमिहोत्सहे ।
 असंख्यातः स नित्यं हि तिर्यगूर्ध्वमधस्तथा ॥ ३४
 तत्र वै वायवो वान्ति दिग्भ्यः सर्वाभ्य एव च ।
 असंबाधा महाराज तान्निगृह्णन्ति ते गजाः ॥ ३५
 पुष्करैः पद्मसंकाशैर्वर्ष्मवद्भिर्महाप्रभैः ।
 ते शनैः पुनरेवाशु वायून्मुञ्चन्ति नित्यशः ॥ ३६
 श्वसद्भिर्मुच्यमानास्तु दिग्गजैरिह मारुताः ।
 आगच्छन्ति महाराज ततस्तिष्ठन्ति वै प्रजाः ॥ ३७

धृतराष्ट्र उवाच ।

परो वै विस्तरोऽत्यर्थं त्वया संजय कीर्तितः ।
 दर्शितं द्वीपसंस्थानमुत्तरं ब्रूहि संजय ॥ ३८

संजय उवाच ।

उक्ता द्वीपा महाराज ग्रहान्मे शृणु तत्त्वतः ।
 स्वर्भानुः कौरवश्रेष्ठ यावदेष प्रभावतः ॥ ३९
 परिमण्डलो महाराज स्वर्भानुः श्रूयते ग्रहः ।
 योजनानां सहस्राणि विष्कम्भो द्वादशास्य वै ॥ ४०
 परिणाहेन षट्त्रिंशद्विपुलत्वेन चानघ ।

षष्टिमाहुः शतान्यस्य बुधाः पौराणिकास्तथा ॥ ४१
 चन्द्रमास्तु सहस्राणि राजन्नेकादश स्मृतः ।
 विष्कम्भेण कुरुश्रेष्ठ त्रयस्त्रिंशत् मण्डलम् ।
 एकोनषष्टिवैपुल्याच्छीतरश्मेर्महात्मनः ॥ ४२
 सूर्यस्त्वष्टौ सहस्राणि द्वे चान्ये कुरुनन्दन ।
 विष्कम्भेण ततो राजन्मण्डलं त्रिशतं समम् ॥ ४३
 अष्टपञ्चाशतं राजन्विपुलत्वेन चानघ ।
 श्रूयते परमोदारः पतंगोऽसौ विभावसुः ।
 एतत्प्रमाणमर्कस्य निर्दिष्टमिह भारत ॥ ४४
 स राहुश्छादयत्येतौ यथाकालं महत्तया ।
 चन्द्रादित्यौ महाराज संक्षेपोऽयमुदाहृतः ॥ ४५
 इत्येतत्ते महाराज पृच्छतः शास्त्रचक्षुषा ।
 सर्वमुक्तं यथातत्त्वं तस्माच्छ्रममवाप्नुहि ॥ ४६
 यथादृष्टं मया प्रोक्तं सनिर्याणमिदं जगत् ।
 तस्मादाश्वस कौरव्य पुत्रं दुर्योधनं प्रति ॥ ४७
 श्रुत्वेदं भरतश्रेष्ठ भूमिपर्व मनोनुगम् ।
 श्रीमान्भवति राजन्यः सिद्धार्थः साधुसंमतः ।
 आयुर्बलं च वीर्यं च तस्य तेजश्च वर्धते ॥ ४८
 यः शृणोति महीपाल पर्वणीदं यतव्रतः ।
 प्रीयन्ते पितरस्तस्य तथैव च पितामहाः ॥ ४९
 इदं तु भारतं वर्षं यत्र वर्तमाने वयम् ।
 पूर्वं प्रवर्तते पुण्यं तत्सर्वं श्रुतवानसि ॥ ५०

इति श्रीमहाभारते भीष्मपर्वणि

त्रयोदशोऽध्यायः ॥ १३ ॥

॥ समाप्तं भूमिपर्व ॥

१४

वैशंपायन उवाच ।

अथ गावल्गणिर्धर्मान्समरादेत्य संजयः ।
 प्रत्यक्षदर्शी सर्वस्य भूतभयभविष्यवित् ॥ १
 ध्यायते धृतराष्ट्राय सहस्रोपेत्य दुःखितः ।

आचष्ट निहतं भीष्मं भरतानाममध्यमम् ॥ २
 संजयोऽहं महाराज नमस्ते भरतर्षभ ।
 हतो भीष्मः शांतनयो भरतानां पितामहः ॥ ३
 ककुदं सर्वयोधानां धाम सर्वधनुष्मताम् ।
 शरतल्पगतः सोऽद्य शेते कुरुपितामहः ॥ ४
 यस्य वीर्यं समाश्रित्य द्यूतं पुत्रस्तवाकरोत् ।
 स शेते निहतो राजन्संख्ये भीष्मः शिखण्डिना ॥ ५
 यः सर्वान्पृथिवीपालान्समवेतान्महामृधे ।
 जिगायैकरथेनैव काशिपुर्यां महारथः ॥ ६
 जामदग्न्यं रणे राममायोध्य वसुसंभवः ।
 न हतो जामदग्न्येन स हतोऽद्य शिखण्डिना ॥ ७
 महेन्द्रसदृशः शौर्ये स्थैर्ये च हिमवानिव ।
 समुद्र इव गाम्भीर्ये सहिष्णुत्वे धरासमः ॥ ८
 शरदंष्ट्रो धनुर्वक्त्रः खड्गजिह्वो दुरासदः ।
 नरसिंहः पिता तेऽद्य पाञ्चाल्येन निपातितः ॥ ९
 पाण्डवानां महत्सेन्यं यं दृष्ट्वोद्यन्तमाहवे ।
 प्रवेपत भयोद्विग्नं सिंहं दृष्ट्वेव गोगणः ॥ १०
 परिरक्ष्य स सेनां ते दशरात्रमनीकहा ।
 जगामास्तमिवादित्यः कृत्वा कर्म सुदुष्करम् ॥ ११
 यः स शक्र इवाक्षोभ्यो वर्षन्वाणान्सहस्रशः ।
 जघान युधि योधानामर्बुदं दशभिर्दिनैः ॥ १२
 स शेते निष्ठनन्भूमौ वातरुण इव द्रुमः ।
 तव दुर्मन्त्रिते राजन्यथा नार्हः स भारत ॥ १३

इति श्रीमहाभारते भीष्मपर्वणि

चतुर्दशोऽध्यायः ॥ १४ ॥

१५

धृतराष्ट्र उवाच ।

कथं कुरूणामृषभो हतो भीष्मः शिखण्डिना ।
 कथं रथात्स न्यपतत्पिता मे वासवोपमः ॥ १
 कथमासंश्च मे पुत्रा हीना भीष्मेण संजय ।

बलिना देवकल्पेन गुर्वर्थे ब्रह्मचारिणा ॥ २
 तस्मिन्हते महासत्त्वे महेष्वासे महाबले ।
 महारथे नरव्याघ्रे किमु आसीन्मनस्तदा ॥ ३
 आर्तिः परा माविशति यतः शंससि मे हतम् ।
 कुरूणामृषभं वीरमकम्प्यं पुरुषर्षभम् ॥ ४
 के तं यान्तमनुप्रेयुः के चास्यासन्पुरोगमाः ।
 केऽतिष्ठन्के न्यवर्तन्त केऽभ्यवर्तन्त संजय ॥ ५
 के शूरा रथशार्दूलमच्युतं क्षत्रियर्षभम् ।
 रथानीकं गाहमानं सहसा पृष्ठजोऽन्वयुः ॥ ६
 यस्तमोऽर्क इवापोहन्परसैन्यममित्रहा ।
 सहस्ररश्मिप्रतिमः परेषां भयमादधन् ।
 अकरोदुष्कर कर्म रणे कोरवशासनान् ॥ ७
 प्रसमानमनीकानि य एनं पर्यवारयन् ।
 कृतिनं तं दुराधर्षं सम्यग्यास्यन्तमन्तिके ।
 कथं शांतनवं युद्धे पाण्डवाः प्रत्यवारयन् ॥ ८
 निवृन्तन्तमनीकानि शरदंष्ट्रं तरस्विनम् ।
 चापव्यात्ताननं घोरमसिजिह्वं दुरासदम् ॥ ९
 अत्यन्यान्पुरुषव्याघ्रान्हीमन्तमपराजितम् ।
 पातयामास कौन्तेयः कथं तमजितं युधि ॥ १०
 उग्रधन्वानमुप्रेपुं वर्तमानं रथोत्तमे ।
 परेषामुत्तमाङ्गानि प्रचिन्वन्तं शितेषुभिः ॥ ११
 पाण्डवानां महत्सेन्यं यं दृष्ट्वोद्यन्तमाहवे ।
 कालाग्निमिव दुर्धर्षं समवेष्टत नित्यशः ॥ १२
 परिकृष्य स सेनां मे दशरात्रमनीकहा ।
 जगामास्तमिवादित्यः कृत्वा कर्म सुदुष्करम् ॥ १३
 यः स शक्र इवाक्षय्यं वर्षं शरमयं सृजन् ।
 जघान युधि योधानामर्बुदं दशभिर्दिनैः ॥ १४
 स शेते निष्ठनन्भूमौ वातरुण इव द्रुमः ।
 मम दुर्मन्त्रितेनामौ यथा नार्हः स भारतः ॥ १५
 कथं शांतनवं दृष्ट्वा पाण्डवानामनीकिनी ।

प्रहर्तुमशक्तत्र भीष्मं भीमपराक्रमम् ॥ १६
 कथं भीष्मेण संग्राममकुर्वन्पाण्डुनन्दनाः ।
 कथं च नाजयद्भीष्मो द्रोणे जीवति संजय ॥ १७
 कृपे संनिहिते तत्र भरद्वाजात्मजे तथा ।
 भीष्मः प्रहरतां श्रेष्ठः कथं स निधनं गतः ॥ १८
 कथं चातिरथस्तेन पाञ्चाल्येन शिखण्डिना ।
 भीष्मो विनिहतो युद्धे देवैरपि दुरुत्सहः ॥ १९
 यः स्पर्धते रणे नित्यं जामदग्न्यं महाबलम् ।
 अजितं जामदग्न्येन शक्रतुल्यपराक्रमम् ॥ २०
 तं हतं समरे भीष्मं महारथबलोचितम् ।
 संजयाचक्ष्व मे वीरं येन शर्म न विद्महे ॥ २१
 मामकाः के महेष्वासा नाजहुः संजयाच्युतम् ।
 दुर्योधनसमादिष्टाः के वीराः पर्यवारयन् ॥ २२
 यच्छिखण्डिमुखाः सर्वे पाण्डवा भीष्ममभ्ययुः ।
 कश्चिन्न कुरवो भीतास्तत्यजुः संजयाच्युतम् ॥ २३
 मौर्वीघोषस्तनयितुः पृषत्कपृषतो महान् ।
 धनुर्हृदिमहाशब्दो महामेघ इवोन्नतः ॥ २४
 यदभ्यवर्षत्कौन्तेयान्सपाञ्चालान्ससृञ्जयान् ।
 निम्नपररथान्वीरो दानवानिव वज्रभृत् ॥ २५
 इष्वस्त्रसागरं घोरं बाणग्राहं दुरासदम् ।
 कार्मुकोर्मिणमक्षय्यमद्वीपं समरेऽप्लवम् ।
 गदासिमकरावर्तं ह्यग्राहं गजाकुलम् ॥ २६
 ह्यान्गजान्पदातांश्च रथांश्च तरसा बहून् ।
 निमज्जयन्तं समरे परवीरापहारिणम् ॥ २७
 विदह्यमानं कोपेन तेजसा च परंतपम् ।
 बलेन मकरावासं के वीराः पर्यवारयन् ॥ २८
 भीष्मो यदकरोत्कर्म समरे संजयारिहा ।
 दुर्योधनहितार्थाय के तदास्य पुरोऽभवन् ॥ २९
 केऽरक्षन्दक्षिणं चक्रं भीष्मस्यामिततेजसः ।
 पृष्ठतः के परान्वीरा उपासेधन्यतत्रताः ॥ ३०

के पुरस्तादवर्तन्त रक्षन्तो भीष्ममन्तिके ।
 केऽरक्षन्नुत्तरं चक्रं वीरा वीरस्य युध्यतः ॥ ३१
 वामे चक्रे वर्तमानाः केऽघ्नन्संजय सृञ्जयान् ।
 समेताग्रमनीकेषु केऽभ्यरक्षन्दुरासदम् ॥ ३२
 पार्श्वतः केऽभ्यवर्तन्त गच्छन्तो दुर्गमां गतिम् ।
 समूहे के परान्वीरान्प्रत्ययुध्यन्त संजय ॥ ३३
 रक्ष्यमाणः कथं वीरैर्गोप्यमानाश्च तेन ते ।
 दुर्जयानामनीकानि नाजयन्तरसा युधि ॥ ३४
 सर्वलोकेश्वरस्येव परमेष्ठिप्रजापतेः ।
 कथं प्रहर्तुमपि ते शोकुः संजय पाण्डवाः ॥ ३५
 यस्मिन्द्वीपे समाश्रित्य युध्यन्ति कुरवः परैः ।
 तं निमग्नं नरव्याघ्रं भीष्मं शंससि संजय ॥ ३६
 यस्य वीर्यं समाश्रयस्य मम पुत्रो बृहद्वलः ।
 न पाण्डवानगणयत्कथं स निहतः परैः ॥ ३७
 यः पुरा विबुधैः सेन्द्रैः साहाय्ये युद्धदुर्मदः ।
 काङ्क्षितो दानवान्प्रद्विः पिता मम महाव्रतः ॥ ३८
 यस्मिञ्जाते महावीर्ये शतनुर्लोकशंकरे ।
 शोकं दुःखं च दैन्यं च प्राजहात्पुत्रलक्ष्मणि ॥ ३९
 प्रज्ञापरायणं तज्ज्ञं सद्धर्मनिरतं शुचिम् ।
 वेदवेदाङ्गतत्त्वज्ञं कथं शंससि मे हतम् ॥ ४०
 सर्वास्त्रविनयोपेतं दान्तं शान्तं मनस्विनम् ।
 हतं शान्तनवं श्रुत्वा मन्ये शेषं बलं हतम् ॥ ४१
 धर्माद्धर्मो बलवान्संप्राप्त इति मे मतिः ।
 यत्र वृद्धं गुरुं हत्वा राज्यमिच्छन्ति पाण्डवाः ॥ ४२
 जामदग्न्यः पुरा रामः सर्वास्त्रविदनुत्तमः ।
 अम्बार्थमुद्यतः संख्ये भीष्मेण युधि निर्जितः ॥ ४३
 तस्मिन्द्रसमकर्माणं ककुदं सर्वधन्विनाम् ।
 हतं शंससि भीष्मं मे किं नु दुःखमतः परम् ॥ ४४
 असकृत्क्षत्रियव्राताः संख्ये येन विनिर्जिताः ।
 जामदग्न्यस्तथा रामः परवीरनिघातिना ॥ ४५

तस्मान्नूनं महावीर्याद्भागवाद्युद्धदुर्मदात् ।
 तेजोवीर्यबलैर्भूयाञ्छिखण्डी द्रुपदात्मजः ॥ ४६
 यः शूरं कृतिनं युद्धे सर्वशास्त्रविशारदम् ।
 परमास्त्रविदं वीरं जघान भरतर्षभम् ॥ ४७
 के वीरास्तमस्मिन्नमन्वयुः शत्रुसंसदि ।
 शंस मे तद्यथा वृत्तं युद्धं भीष्मस्य पाण्डवैः ॥ ४८
 योषेव हतवीरा मे सेना पुत्रस्य संजय ।
 अगोपमिव चोद्भ्रान्तं गोकुलं तद्वलं मम ॥ ४९
 पौरुषं सर्वलोकस्य परं यस्य महाहवे ।
 परासिक्ते च वस्तस्मिन्कथमासीन्मनस्तदा ॥ ५०
 जीवितेऽप्यद्य सामर्थ्यं किमिवास्मासु सजय ।
 घातयित्वा महावीर्यं पितरं लोकधार्मिकम् ॥ ५१
 अगाधे सलिले मग्नं नावं दृष्ट्वेव पारगाः ।
 भीष्मे हते भृशं दुःखान्मन्ये शोचन्ति पुत्रकाः ॥ ५५
 अद्रिसारमयं नूनं सुदृढं हृदयं मम ।
 यच्छ्रुत्वा पुरुषव्याघ्रं हतं भीष्मं न दीर्यते ॥ ५३
 यस्मिन्नस्त्रं च मेधा च नीतिश्च भरतर्षभे ।
 अप्रमेयाणि दुर्धर्षे कथं स निहतो युधि ॥ ५४
 न चास्त्रेण न शौर्येण तपसा मेधया न च ।
 न धृत्या न पुनस्त्यागान्मृत्योः कश्चिद्विमुच्यते ॥
 कालो नूनं महावीर्यः सर्वलोकदुरत्ययः ।
 यत्र शांतनवं भीष्मं हतं शंससि संजय ॥ ५६
 पुत्रशोकाभिसंतप्तो महदुःखमचिन्तयन् ।
 आशंसेऽहं पुरा त्राणं भीष्माच्छंतनुनन्दनान् ॥ ५७
 यदादित्यमिवापश्यत्पतितं भुवि सजय ।
 दुर्योधनः शांतनवं किं तदा प्रत्यपद्यत ॥ ५८
 नाहं स्वेषां परेषां वा बुद्ध्या संजय चिन्तयन् ।
 शेषं किञ्चित्प्रपश्यामि प्रत्यनीके महीक्षिताम् ॥ ५९
 दारुणः क्षत्रधर्मोऽयमृषिभिः संप्रदर्शितः ।
 यत्र शांतनवं हत्वा राज्यमिच्छन्ति पाण्डवाः ॥ ६०

वयं वा राज्यमिच्छामो घातयित्वा पितामहम् ।
 क्षत्रधर्मे स्थिताः पार्था नापराध्यन्ति पुत्रकाः ॥ ६१
 एतदार्येण कर्तव्यं कृच्छ्रास्वापस्तु सजय ।
 पराक्रमः परं शक्यता तच्च तस्मिन्प्रतिष्ठितम् ॥ ६२
 अनीकानि विनिघ्नन्तं ह्रीमन्तमपराजितम् ।
 कथं शांतनवं तात पाण्डुपुत्रा न्यपातयन् ॥ ६३
 कथं युक्तान्यनीकानि कथं युद्धं महात्मभिः ।
 कथं वा निहतो भीष्मः पिता संजय मे परैः ॥ ६४
 दुर्योधनश्च कर्णश्च शकुनिश्चापि सौबलः ।
 दुःशासनश्च कितवो हते भीष्मे किमश्रुवन् ॥ ६५
 यच्छरीरैरुपस्तीर्णा नरवारणवाजिनाम् ।
 शरशक्तिगदाखड्गतोमराक्षां भयावहाम् ॥ ६६
 प्राविशन्कितवा मन्दाः सभां युधि दुरासदाम् ।
 प्राणव्यूते प्रतिभये केऽदीव्यन्त नरर्षभाः ॥ ६७
 केऽजयन्के जितास्तत्र हृतलक्षा निपातिताः ।
 अन्ये भीष्माच्छांतनवात्तन्ममाचक्ष्व संजय ॥ ६८
 न हि मे शान्तिरस्तीह युधि देवव्रतं हतम् ।
 पितरं भीमकर्माणं श्रुत्वा मे दुःखमाविशत् ॥ ६९
 आर्तिं मे हृदये रूढां महतीं पुत्रकारिताम् ।
 त्वं सिञ्चन्सर्पिषेवाम्निमुद्दीपयसि सजय ॥ ७०
 महान्तं भारमुद्यम्य विश्रुतं सार्वलौकिकम् ।
 दृष्ट्वा विनिहतं भीष्मं मन्ये शोचन्ति पुत्रकाः ॥ ७१
 श्रोष्यामि तानि दुःखानि दुर्योधनकृतान्यहम् ।
 तस्मान्मे सर्वमाचक्ष्व यद्वृत्तं तत्र संजय ॥ ७२
 संग्रामे पृथिवीशानां मन्दस्याबुद्धिसंभवम् ।
 अपनीतं सुनीतं वा तन्ममाचक्ष्व संजय ॥ ७३
 यत्कृतं तत्र भीष्मेण संग्रामे जयमिच्छता ।
 तेजोयुक्तं कृतास्त्रेण शंस तच्चाप्यशेषतः ॥ ७४
 यथा तदभवद्युद्धं कुरुपाण्डवसेनयोः ।

क्रमेण येन यस्मिञ्च काले यच्च यथा च तत् ॥ ७५

इति श्रीमहाभारते भीष्मपर्वणि

पञ्चदशोऽध्यायः ॥ १५ ॥

१६

संजय उवाच ।

त्वद्युक्तोऽयमनुप्रश्नो महाराज यथार्हसि ।
न तु दुर्योधने दोषमिममासक्तुमर्हसि ॥ १
य आत्मनो दुश्चरितादशुभं प्राप्नुयान्नरः ।
एनसा तेन नान्यं स उपाशङ्कितुमर्हति ॥ २
महाराज मनुष्येषु निन्द्यं यः सर्वमाचरेत् ।
स वध्यः सर्वलोकस्य निन्दितानि समाचरेत् ॥ ३
निकारो निकृतिप्रज्ञैः पाण्डवैस्त्वत्प्रतीक्षया ।
अनुभूतः सहामात्यैः क्षान्तं च सुचिरं वने ॥ ४
हयानां च गजानां च शूराणां चामितौजसाम् ।
प्रत्यक्षं यन्मया दृष्टं दृष्टं योगबलेन च ॥ ५
शृणु तत्पृथिवीपाल मा च शोके मनः कृथाः ।
दिष्टमेतत्पुरा नूनमेवंभावि नराधिप ॥ ६
नमस्कृत्वा पितुस्तेऽहं पाराशर्याय धीमते ।
यस्य प्रसादाद्विव्यं मे प्राप्तं ज्ञानमनुत्तमम् ॥ ७
दृष्टिश्चातीन्द्रिया राजन्दूराच्छ्रवणमेव च ।
परचित्तस्य विज्ञानमतीतानागतस्य च ॥ ८
व्युत्थितोत्पत्तिविज्ञानमाकाशे च गतिः सदा ।
शस्त्रैरसङ्गो युद्धेषु वरदानान्महात्मनः ॥ ९
शृणु मे विस्तरेणेदं विचित्रं परमाद्भुतम् ।
भारतानां महद्युद्धं यथाभूलोमहर्षणम् ॥ १०
तेष्वनीकेषु यत्तेषु व्यूढेषु च विधानतः ।
दुर्योधनो महाराज दुःशासनमथाब्रवीत् ॥ ११
दुःशासन रथास्तूर्णं युज्यन्तां भीष्मरक्षिणः ।
अनीकानि च सर्वाणि शीघ्रं त्वमनुचोदय ॥ १२
अयं मा समनुप्राप्तो वर्षपूगाभिचिन्तितः ।

पाण्डवानां ससैन्यानां कुरूणां च समागमः ॥ १३
नातः कार्यतमं मन्ये रणे भीष्मस्य रक्षणात् ।
हन्याद्भुतो ह्यसौ पार्थान्सोमकांश्च ससृञ्जयान् ॥ १४
अब्रवीच्च विशुद्धात्मा नाहं हन्यां शिखण्डिनम् ।
श्रूयते स्त्री ह्यसौ पूर्वं तस्माद्वर्ज्यो रणे मम ॥ १५
तस्माद्भीष्मो रक्षितव्यो विशेषेणेति मे मतिः ।
शिखण्डिनो वधे यत्ताः सर्वे तिष्ठन्तु मामकाः ॥ १६
तथा प्राच्याः प्रतीच्याश्च दक्षिणात्योत्तरापथाः ।
सर्वशस्त्रास्त्रकुशलास्ते रक्षन्तु पितामहम् ॥ १७
अरक्ष्यमाणं हि वृको हन्यात्सिंहं महाबलम् ।
मा सिंहं जम्बुकेनेव घातयामः शिखण्डिना ॥ १८
वामं चक्रं युधामन्युरुत्तमौजाश्च दक्षिणम् ।
गोप्तारौ फल्गुनस्यैतौ फल्गुनोऽपि शिखण्डिनः ॥
संरक्ष्यमाणः पार्थेन भीष्मेण च विवर्जितः ।
यथा न हन्याद्वाङ्मेयं दुःशासन तथा कुरु ॥ २०
ततो रजन्यां व्युष्टायां शब्दः समभवन्महान् ।
क्रोशतां भूमिपालानां युज्यता युज्यतामिति ॥ २१
शङ्खदुन्दुभिनिर्घोषैः सिंहनादैश्च भारत ।
ह्यहेषितशब्दैश्च रथनेमिस्वनैस्तथा ॥ २२
गजानां बृंहतां चैव योधानां चाभिगर्जताम् ।
क्ष्वेडितास्फोटितोत्कुष्टैस्तुमुलं सर्वतोऽभवत् ॥ २३
उदतिष्ठन्महाराज सर्व युक्तमशेषतः ।
सूर्योदये महत्सैन्यं कुरुपाण्डवसेनयोः ।
तव राजेन्द्र पुत्राणां पाण्डवानां तथैव च ॥ २४
तत्र नागा रथाश्चैव जाम्बूनदपरिष्कृताः ।
विभ्राजमाना दृश्यन्ते मेघा इव सविद्युतः ॥ २५
रथानीकान्यदृश्यन्त नगराणीव भूरिशः ।
अतीव शुशुभे तत्र पिता ते पूर्णचन्द्रवत् ॥ २६
धनुर्भिर्ऋष्टिभिः खड्गैर्गदाभिः शक्तितोमरैः ।
योधाः प्रहरणैः शुभ्रैः स्वेष्टवनीकेष्ववस्थिताः ॥ २७

गजा रथाः पदाताश्च तुरगाश्च विशां पते ।
 व्यतिष्ठन्वागुराकाराः शतशोऽथ सहस्रशः ॥ २८
 ध्वजा बहुविधाकारा व्यदृश्यन्त समुच्छ्रिताः ।
 स्वेषां चैव परेषां च द्युतिमन्तः सहस्रशः ॥ २९
 काश्चना मणिचित्राङ्गा ज्वलन्त इव पावकाः ।
 अर्चिष्मन्तो व्यरोचन्त ध्वजा राज्ञां सहस्रशः ॥
 महेन्द्रकेतवः शुभ्रा महेन्द्रसदनेष्विव ।
 संनद्धास्तेषु ते वीरा ददृशुर्युद्धकाङ्क्षिणः ॥ ३१
 उद्यतैरायुधैश्चित्रास्तलवद्भाः कलापिनः ।
 ऋषभाक्षा मनुष्येन्द्राश्चमूमुखगता बभुः ॥ ३२
 शकुनिः सौबलः शल्यः सैन्धवोऽथ जयद्रथः ।
 विन्दानुविन्दावावन्त्यौ काम्बोजश्च सुदक्षिणः ॥
 श्रुतायुधश्च कालिङ्गो जयत्सेनश्च पार्थिवः ।
 बृहद्बलश्च कौशल्यः कृतवर्मा च सात्वतः ॥ ३४
 दशैते पुरुषव्याघ्राः शूराः परिघवाहवः ।
 अश्वौहिणीनां पतयो यज्वानो भूरिदक्षिणाः ॥ ३५
 एते चान्ये च बहवो दुर्योधनवशानुगाः ।
 राजानो राजपुत्राश्च नीतिमन्तो महाबलाः ॥ ३६
 संनद्धाः समदृश्यन्त स्वेष्वनीकेष्ववस्थिताः ।
 बद्धकृष्णाजिनाः सर्वे ध्वजिनो मुञ्जमालिनः ॥ ३७
 सृष्टा दुर्योधनस्यार्थे ब्रह्मलोकाय दीक्षिताः ।
 समृद्धा दश बाहिन्यः परिगृह्य व्यवस्थिताः ॥ ३८
 एकादशी धार्तराष्ट्री कौरवाणां महाचमूः ।
 अग्रतः सर्वसैन्यानां यत्र शांतनवोऽग्रणीः ॥ ३९
 श्वेनोष्णीषं श्वेतहयं श्वेतवर्माणमच्युतम् ।
 अपश्याम महाराज भीष्मं चन्द्रमिवोदितम् ॥ ४०
 हेमतालध्वजं भीष्मं राजते स्यन्दने स्थितम् ।
 श्वेताश्र इव तीक्ष्णांशुं ददृशुः कुरुपाण्डवाः ॥ ४१
 दृष्ट्वा चमूमुखे भीष्म समकम्पन्त पाण्डवाः ।
 सञ्जयाश्च महेष्वासा धृष्टद्युम्नपुरोगमाः ॥ ४२

जृम्भमाणं महासिंहं दृष्ट्वा क्षुद्रमृगा यथा ।
 धृष्टद्युम्नमुखाः सर्वे समुद्विविजिरे मुहुः ॥ ४३
 एकादशैताः श्रीजुष्टा बाहिन्यस्तव भारत ।
 पाण्डवानां तथा सप्त महापुरुषपालिताः ॥ ४४
 उन्मत्तमकरावर्तौ महाप्राहसमाकुलौ ।
 युगान्ते समुपेतौ द्वौ दृश्येते सागराविव ॥ ४५
 नैव नस्तादृशो राजन्दष्टपूर्वो न च श्रुतः ।
 अनीकानां समेताना समवायस्तथाविधः ॥ ४६

इति श्रीमहाभारते भीष्मपर्वणि

षोडशोऽध्यायः ॥ १६ ॥

१७

संजय उवाच ।

यथा स भगवान्व्यासः कृष्णद्वैपायनोऽब्रवीत् ।
 तथैव सहिताः सर्वे समाजमुर्महीक्षितः ॥ १
 मघाविषयगः सोमस्तद्दिनं प्रत्यपद्यत ।
 दीप्यमानाश्च संपेतुर्दिवि सप्त महाप्रहाः ॥ २
 द्विधाभूत इवादित्य उदये प्रत्यदृश्यत ।
 ज्वलन्त्या शिखया भूयो भानुमानुदितो दिवि ॥ ३
 ववाशिरे च दीप्ताया दिशि गोमायुवायसाः ।
 लिप्समानाः शरीराणि मांसशोणितभोजनाः ॥ ४
 अहन्यहनि पार्थानां वृद्धः कुरुपितामहः ।
 भरद्वाजात्मजश्चैव प्रातरुत्थाय संयतौ ॥ ५
 जयोऽस्तु पाण्डुपुत्राणामित्यूचतुररिदमौ ।
 युयुधाते तवार्थाय यथा स समयः कृतः ॥ ६
 सर्वधर्मविशेषज्ञः पिता देवव्रतस्तव ।
 समानीय महीपालानिदं वचनमब्रवीत् ॥ ७
 इदं वः क्षत्रिया द्वारं स्वर्गायापावृतं महत् ।
 गच्छध्वं तेन शक्रस्य ब्रह्मणश्च सलोकताम् ॥ ८
 एष वः शाश्वतः पन्थाः पूर्वैः पूर्वतरैर्गतः ।
 संभावयत चात्मानमव्यग्रमनसो युधि ॥ ९

नाभागो हि ययातिश्च मान्धाता नहुपो नृगः ।
 संसिद्धाः परमं स्थानं गता, कर्मभिरीदृशैः ॥ १०
 अधर्मः क्षत्रियस्येव यद्व्याधिमरणं गृहे ।
 यदाजौ निधनं याति सोऽस्य धर्मः सनातनः ॥ ११
 एवमुक्ता महीपाला भीष्मेण भरतर्षभ ।
 निर्ययुः स्वान्यनीकानि शोभयन्तो रथोत्तमैः ॥ १२
 स तु वैकर्तनः कर्णः सामात्यः सह बन्धुभिः ।
 न्यासितः समरे शस्त्रं भीष्मेण भरतर्षभ ॥ १३
 अपेतकर्णाः पुत्रास्ते राजानश्चैव तावकाः ।
 निर्ययुः सिंहनादेन नादयन्तो दिशो दश ॥ १४
 श्वेतैश्छत्रैः पताकाभिर्ध्वजवारणवाजिभिः ।
 तान्यनीकान्यशोभन्त रथैरथ पदातिभिः ॥ १५
 भेरीपणवशब्दैश्च पटहानां च निःस्वनैः ।
 रथनेमिनिनादैश्च बभूवाकुलिता मही ॥ १६
 काञ्चनाङ्गदकेयूरैः कार्मुकैश्च महारथाः ।
 भ्राजमाना व्यदृश्यन्त जङ्गमाः पर्वता इव ॥ १७
 तालेन महता भीष्मः पञ्चतारेण केतुना ।
 विमलादित्यसंकाशस्तस्थौ कुरुक्ष्मपतिः ॥ १८
 ये त्वदीया महेष्वासा राजानो भरतर्षभ ।
 अवर्तन्त यथादेशं राजञ्चातनवस्य ते ॥ १९
 स तु गोवासनः शैव्यः सहितः सर्वराजभिः ।
 ययौ मातङ्गराजेन राजार्हेण पताकिना ।
 पद्मवर्णस्त्वनीकानां सर्वेषामग्रतः स्थितः ॥ २०
 अश्वत्थामा ययौ यत्तः सिंहलाङ्गलकेतनः ।
 श्रुतायुश्चित्रसेनश्च पुरुमित्रो विविशतिः ॥ २१
 शल्यो भूरिश्रवाश्चैव विकर्णश्च महारथः ।
 एते सप्त महेष्वासा द्रोणपुत्रपुरोगमाः ।
 स्यन्दनैर्वरवर्णाभिर्भीष्मस्यासन्पुरःसराः ॥ २२
 तेषामपि महोत्सेधाः शोभयन्तो रथोत्तमान् ।
 भ्राजमाना व्यदृश्यन्त जाम्बूनदमया ध्वजाः ॥ २३

जाम्बूनदमयी वेदिः कमण्डलुविभूषिता ।
 केतुराचार्यमुख्यस्य द्रोणस्य धनुषा सह ॥ २४
 अनेकशतसाहस्रमनीकमनुकर्षतः ।
 महान्दुर्योधनस्यासीन्नागो मणिमयो ध्वजः ॥ २५
 तस्य पौरवकालिङ्गौ काम्बोजश्च सुदक्षिणः ।
 क्षेमधन्वा सुमित्रश्च तस्थुः प्रमुखतो रथाः ॥ २६
 स्यन्दनेन महार्हेण केतुना वृषभेण च ।
 प्रकर्षन्निव सेनाग्रं मागधश्च नृपो ययौ ॥ २७
 तदङ्गपतिना गुप्तं कृपेण च महात्मना ।
 शारदाभ्रचयप्रख्यं प्राच्यानामभवद्बलम् ॥ २८
 अनीकप्रमुखे तिष्ठन्वराहेण महायशाः ।
 शुशुभे केतुमुख्येन राजतेन जयद्रथः ॥ २९
 शतं रथसहस्राणां तस्यासन्वशवर्तिनः ।
 अष्टौ नागसहस्राणि सादिनामयुतानि षट् ॥ ३०
 तत्सिन्धुपतिना राजन्पालितं ध्वजिनीमुखम् ।
 अनन्तरथनागाश्वमशोभत महद्बलम् ॥ ३१
 षष्ठ्या रथसहस्रैस्तु नागानामयुतेन च ।
 पतिः सर्वकलिङ्गानां ययौ केतुमता सह ॥ ३२
 तस्य पर्वतसंकाशा व्यरोचन्त महागजाः ।
 यन्त्रतोमरतूणीरैः पताकाभिश्च शोभिताः ॥ ३३
 शुशुभे केतुमुख्येन पादपेन कलिङ्गपः ।
 श्वेतच्छत्रेण निष्केण चामरव्यजनेन च ॥ ३४
 केतुमानपि मातङ्गं विचित्रपरमाङ्कुशम् ।
 आस्थितः समरे राजन्मेघस्थ इव भानुमान् ॥ ३५
 तेजसा दीप्यमानस्तु वारणोत्तममास्थितः ।
 भगदत्तो ययौ राजा यथा वज्रधरस्तथा ॥ ३६
 गजस्कन्धगतावास्तां भगदत्तेन संमितौ ।
 विन्दानुविन्दावावन्त्यौ केतुमन्तमनुव्रतौ ॥ ३७
 स रथानीकवान्व्यूहो हस्त्यङ्गोत्तमशीर्षवान् ।
 वाजिपक्षः पतन्नुग्रः प्राहरत्सर्वतोमुखः ॥ ३८

द्रोणेन विहितो राजन्राज्ञा शांतनवेन च ।
तथैवाचार्यपुत्रेण बाह्लीकेन कृपेण च ॥ ३९

इति श्रीमहाभारते भीष्मपर्वणि

सप्तदशोऽध्यायः ॥ १७ ॥

१८

संजय उवाच ।

ततो मुहूर्तात्तुमुलः शब्दो हृदयकम्पनः ।
अश्रूयत महाराज योधानां प्रयुयुत्सताम् ॥ १
शङ्खदुन्दुभिनिर्घोषैर्वारिणानां च बृंहितैः ।
रथानां नेमिघोषैश्च दीर्यतीव वसुंधरा ॥ २
हयानां हेषमाणानां योधानां तत्र गर्जताम् ।
क्षणेन खं दिशश्चैव शब्देनापूरितं तदा ॥ ३
पुत्राणां तव दुर्धर्ष पाण्डवानां तथैव च ।
समकम्पन्त सैन्यानि परस्परसमागमे ॥ ४
तत्र नागा रथाश्चैव जाम्बूनदविभूषिताः ।
भ्राजमाना व्यदृश्यन्त मेघा इव सविद्युतः ॥ ५
ध्वजा बहुविधाकारास्तावकानां नराधिप ।
काञ्चनाङ्गदिनो रेजुर्ज्वलिता इव पावकाः ॥ ६
स्वेषां चैव परेषां च समदृश्यन्त भारत ।
महेन्द्रकेतवः शुभ्रा महेन्द्रसदनेष्विव ॥ ७
काञ्चनैः कवचैर्वीरा ज्वलनार्कसमप्रभैः ।
संनद्धाः प्रत्यदृश्यन्त ग्रहाः प्रज्वलिता इव ॥ ८
उद्यतैरायुधैश्चित्रैस्तलवद्धाः पताकिनः ।
ऋषभाक्षा महेष्वासाश्चमूमुखगता वभुः ॥ ९
पृष्ठगोपास्तु भीष्मस्य पुत्रास्तव नराधिप ।
दुःशासनो दुर्विषहो दुर्मुखो दुःसहस्तथा ॥ १०
विविंशतिश्चित्रसेनो विकर्णश्च महारथः ।
सत्यव्रतः पुरुमित्रो जयो भूरिश्रवाः शलः ॥ ११
रथा विंशतिसाहस्रास्तथैषामनुयायिनः ।
अभीषाहाः शूरसेनाः शिवयोऽथ वसातयः ॥ १२

म. भा. १४५

शाल्वा मत्स्यास्तथाम्बष्ठास्त्रिगर्ताः केकयास्तथा ।
सौवीराः कितवाः प्राच्याः प्रतीच्योदीच्यमालवाः ॥
द्वादशैते जनपदाः सर्वे शूरास्तनुत्यजः ।
महता रथयंशेन तेऽभ्यरक्षन्पितामहम् ॥ १४
अनीकं दशसाहस्रं कुञ्जराणां तरस्विनाम् ।
मागधो येन नृपतिस्तद्रथानीकमन्वयात् ॥ १५
रथानां चक्ररक्षाश्च पादरक्षाश्च दन्तिनाम् ।
अभूवन्वाहिनीमध्ये शनानामयुतानि षट् ॥ १६
पादाताश्चाग्रतोऽगच्छन्धनुश्चर्मासिपाणयः ।
अनेकशतसाहस्रा नखरप्रासयोधिनः ॥ १७
अक्षौहिण्यो दशैका च तव पुत्रस्य भारत ।
अदृश्यन्त महाराज गङ्गेव यमुनान्तरे ॥ १८

इति श्रीमहाभारते भीष्मपर्वणि

अष्टादशोऽध्यायः ॥ १८ ॥

१९

धृतराष्ट्र उवाच ।

अक्षौहिण्यो दशैकां च व्यूढां दृष्ट्वा युधिष्ठिरः ।
कथमल्पेन सैन्येन प्रत्यव्यूह्यत पाण्डवः ॥ १
यो वेद मानुषं व्यूहं दैवं गान्धर्वमासुरम् ।
कथं भीष्मं स कौन्तेयः प्रत्यव्यूह्यत पाण्डवः ॥ २

संजय उवाच ।

धार्तराष्ट्राण्यनीकानि दृष्ट्वा व्यूढानि पाण्डवः ।
अभ्यभाषत धर्मात्मा धर्मराजो धनंजयम् ॥ ३
महर्षेर्वचनात्तात वेदयन्ति बृहस्पतेः ।
संहतान्योधयेदल्पान्कामं विस्तारयेद्बहून् ॥ ४
सूचीमुखमनीकं स्यादल्पानां बहुभिः सह ।
अस्माकं च तथा सैन्यमल्पीयः सुतरां परैः ॥ ५
एतद्वचनमाज्ञाय महर्षेर्व्यूहं पाण्डव ।
तच्छ्रुत्वा धर्मराजस्य प्रत्यभाषत फल्गुनः ॥ ६
एष व्यूहामि ते राजन्व्यूहं परमदुर्जयम् ।

अचलं नाम वज्राख्यं विहितं वज्रपाणिना ॥ ७
 यः स वात इवोद्धूतः समरे दुःसहः परैः ।
 स नः पुरो योत्स्यति वै भीमः प्रहरतां वरः ॥ ८
 तेजांसि रिपुमैन्यानां मृद्रन्पुरुषसत्तमः ।
 अग्रेऽग्रणीयांस्यति नो युद्धोपायविचक्षणः ॥ ९
 यं दृष्ट्वा पार्थिवाः सर्वे दुर्योधनपुरोगमाः ।
 निवर्तिष्यन्ति संभ्रान्ताः सिंहं क्षुद्रमृगा इव ॥ १०
 तं सर्वे संश्रयिष्यामः प्राकारमकुतोभयम् ।
 भीमं प्रहरतां श्रेष्ठं वज्रपाणिमिवामराः ॥ ११
 न हि सोऽस्ति पुमाल्लोके यः संक्रुद्धं वृकोदरम् ।
 द्रष्टुमत्युग्रकर्माणं विषहेत नरर्षभम् ॥ १२
 भीमसेनो गदां बिभ्रद्वज्रसारमयीं दृढाम् ।
 चरन्वेगेन महता समुद्रमपि शोषयेत् ॥ १३
 केकया धृष्टकेतुश्च चेकितानश्च वीर्यवान् ।
 एते तिष्ठन्ति सामात्याः प्रेक्षकास्ते नरेश्वर ।
 धृतराष्ट्रस्य दायादा इति वीभत्सुरब्रवीत् ॥ १४
 ब्रुवाणं तु तथा पार्थ सर्वसैन्यानि मारिष ।
 अपूजयंस्तदा वाग्भिरनुकूलाभिराहवे ॥ १५
 एवमुक्त्वा महाबाहुस्तथा चक्रे धनंजयः ।
 व्यूह्य तानि बलान्याशु प्रययौ फल्गुनस्तदा ॥ १६
 संप्रयातान्कुरुद्वद्वा पाण्डवानां महाचमूः ।
 गङ्गेव पूर्णां स्तिमितां स्यन्दमानां व्यदृश्यत ॥ १७
 भीमसेनोऽग्रणीस्तेषां धृष्टद्युम्नश्च पार्षतः ।
 नकुलः सहदेवश्च धृष्टकेतुश्च वीर्यवान् ॥ १८
 समुद्योज्य ततः पश्चाद्राजाप्यक्षौहिणीवृतः ।
 भ्रातृभिः सह पुत्रैश्च सोऽभ्यरक्षत पृष्ठतः ॥ १९
 चक्ररक्षौ तु भीमस्य माद्रीपुत्रौ महाद्युती ।
 द्रौपदेयाः ससौभद्राः पृष्ठगोपास्तरस्विनः ॥ २०
 धृष्टद्युम्नश्च पाञ्चाल्यस्तेषां गोप्ता महारथः ।
 सहितः पृतनाशूरै रथमुख्यैः प्रभद्रकैः ॥ २१

शिखण्डी तु ततः पश्चादर्जुनेनाभिरक्षितः ।
 यत्तो भीष्मविनाशाय प्रययौ भरतर्षभ ॥ २२
 पृष्ठगोपोऽर्जुनस्यापि युयुधानो महारथः ।
 चक्ररक्षौ तु पाञ्चाल्यौ युधामन्यूत्तमौजसौ ॥ २३
 राजा तु मध्यमानीके कुन्तीपुत्रो युधिष्ठिरः ।
 बृहद्भिः कुञ्जरैर्मतैश्चलद्विरचलैरिव ॥ २४
 अक्षौहिण्या च पाञ्चाल्यो यज्ञसेनो महामनाः ।
 विराटमन्वयात्पश्चात्पाण्डवार्थं पराक्रमी ॥ २५
 तेषामादित्यचन्द्राभाः कनकोत्तमभूषणाः ।
 नानाचिह्नधरा राजन्रथेष्वान्महाध्वजाः ॥ २६
 समुत्सर्प्य ततः पश्चाद्दृष्टुश्चो महारथः ।
 भ्रातृभिः सह पुत्रैश्च सोऽभ्यरक्षद्युधिष्ठिरम् ॥ २७
 त्वदीयानां परेषां च रथेषु विविधान्वहजान् ।
 अभिभूयार्जुनस्यैको ध्वजस्तस्थौ महाकपिः ॥ २८
 पादातास्त्वग्रतोऽगच्छन्नसिंशकृत्यृष्टिपाणयः ।
 अनेकशतसाहस्रा भीमसेनस्य रक्षिणः ॥ २९
 वारणा दशसाहस्राः प्रभिन्नकरटामुखाः ।
 शूरा हेममयैर्जालैर्दीप्यमाना इवाचलाः ॥ ३०
 क्षरन्त इव जीमूता मदार्द्राः पद्मगन्धिनः ।
 राजानमन्वयुः पश्चाच्चलन्त इव पर्वताः ॥ ३१
 भीमसेनो गदां भीमां प्रकर्षन्परिघोषमाम् ।
 प्रचकर्ष महत्सैन्यं दुराधर्षो महामनाः ॥ ३२
 तमर्कमिव दुष्प्रेक्ष्यं तपन्तं रश्मिमालिनम् ।
 न शेकुः सर्वतो योधाः प्रतिवीक्षितुमन्तिके ॥ ३३
 वज्रो नामैष तु व्यूहो दुर्मिदः सर्वतोमुखः ।
 चापविद्युद्ब्रजो घोरो गुप्तो गाण्डीवधन्वना ॥ ३४
 यं प्रतिव्यूह्य तिष्ठन्ति पाण्डवास्तव वाहिनीम् ।
 अजेयो मानुषे लोके पाण्डवैरभिरक्षितः ॥ ३५
 संध्यां तिष्ठत्सु सैन्येषु सूर्यस्योदयनं प्रति ।
 प्रावात्सपृष्ठतो वायुरनभ्रे स्तनयितुमान् ॥ ३६

विष्वग्वाताश्च वान्त्युग्रा नीचैः शर्करकर्षिणः ।
 रजश्चोद्धूयमान तु तमसाच्छादयज्जगत् ॥ ३७
 पपात महती चोल्का प्राङ्मुखी भरतर्षभ ।
 उद्यन्तं सूर्यमाहत्य व्यशीर्यत महास्रना ॥ ३८
 अथ सज्जीयमानेषु सैन्येषु भरतर्षभ ।
 निष्प्रभोऽभ्युदियात्सूर्यः सघोषो भूश्चाल ह ।
 व्यशीर्यत सनादा च तदा भरतसत्तम ॥ ३९
 निर्घाता बहवो राजन्दिक्षु सर्वासु चाभवन् ।
 प्रादुरासीद्रजस्तीव्रं न प्राज्ञायत किंचन ॥ ४०
 ध्वजानां धूयमानानां सहसा मातरिश्वना ।
 किङ्किणीजालनद्धानां काञ्चनस्रग्वता रवैः ॥ ४१
 महतां सपताकानामादित्यसमतेजसाम् ।
 सर्वं झणझणीभूतमासीत्तालवनेष्विव ॥ ४२
 एवं ते पुरुषव्याघ्रा पाण्डवा युद्धनन्दिनः ।
 व्यवस्थिताः प्रतिव्यूह्य तव पुत्रस्य वाहिनीम् ॥ ४३
 संसन्त इव मज्जानो योधानां भरतर्षभ ।
 दृष्ट्वाप्रतो भीमसेनं गदापाणिमवस्थितम् ॥ ४४

इति श्रीमहाभारते भीष्मपर्वणि

एकोनविंशोऽध्यायः ॥ १९ ॥

२०

धृतराष्ट्र उवाच ।

सूर्योदये संजय के तु पूर्वं
 युयुत्सवो हृष्यमाणा इवासन् ।
 मामका वा भीष्मनेत्राः समीके
 पाण्डवा वा भीमनेत्रास्तदानीम् ॥ १
 केषां जघन्यौ सोमसूर्यौ सवायू
 केषां सेनां श्वापदा व्याभषन्त ।
 केषां यूनां मुखवर्णाः प्रसन्नाः
 सर्वं ह्येतद्ब्रूहि तत्त्वं यथावत् ॥ २

संजय उवाच ।

उभे सेने तुल्यमिवोपयाते
 उभे व्यूहे हृष्टरूपे नरेन्द्र ।
 उभे चित्रे वनराजिप्रकाशे
 तथैवोभे नागरथाश्रपूर्णे ॥ ३
 उभे सेने बृहती भीमरूपे
 तथैवोभे भारत दुर्विपहे ।
 तथैवोभे स्वर्गजयाय सृष्टे
 तथा ह्युभे सत्पुरुषार्यगुप्ते ॥ ४
 पश्चान्मुखाः कुरवो धार्तराष्ट्राः
 स्थिताः पार्थाः प्राङ्मुखा योत्स्यमानाः ।
 दैत्येन्द्रसेनेव च कौरवाणां
 दैत्येन्द्रसेनेव च पाण्डवानाम् ॥ ५
 शुक्रो वायुः पृष्ठतः पाण्डवानां
 धार्तराष्ट्राञ्श्चापदा व्याभषन्त ।
 गजेन्द्राणां मदगन्धांश्च तीव्रा-
 न्न सेहिरे तव पुत्रस्य नागाः ॥ ६
 दुर्योधनो हस्तिनं पद्मवर्णं
 सुवर्णकक्ष्यं जातित्रलं प्रभिन्नम् ।
 समास्थितो मध्यगतः कुरूणां
 संस्तूयमानो बन्दिभिर्मागधैश्च ॥ ७
 चन्द्रप्रभं श्वेतमस्यातपत्रं
 सौवर्णीं स्रग्भ्राजते चोत्तमाङ्गे ।
 तं सर्वतः शकुनिः पार्वतीयैः
 सार्धं गान्धारैः पाति गान्धारराजः ॥ ८
 भीष्मोऽग्रतः सर्वसैन्यस्य वृद्धः
 श्वेतच्छत्रः श्वेतधनुः सशङ्खः ।
 श्वेतोष्णीषः पाण्डुरेण ध्वजेन
 श्वेतैरश्वैः श्वेतशैलप्रकाशः ॥ ९
 तस्य सैन्यं धार्तराष्ट्राश्च सर्वे

बाह्वीकानामेकदेशः शलश्च ।
 ये चाम्बवष्टाः क्षत्रिया ये च सिन्धौ
 तथा सौवीराः पञ्चनदाश्च शूराः ॥ १०
 शोणैर्हथै रुक्मरथो महात्मा
 द्रोणो महाबाहुरदीनसत्त्वः ।
 आस्ते गुरुः प्रयशाः सर्वराज्ञां
 पश्चाच्चमूमिन्द्र इवाभिरक्षन् ॥ ११
 वार्द्धक्षत्रिः सर्वसैन्यस्य मध्ये
 भूरिश्रवाः पुरुमित्रो जयश्च ।
 शाल्वा मत्स्याः केकयाश्चापि सर्वे
 गजानीकैर्भ्रातरो योत्स्यमानाः ॥ १२
 शारद्वतश्चोत्तरधूर्महात्मा
 महेष्वासो गौतमश्चित्रयोधी ।
 शकैः किरातैर्यवनैः पङ्कवैश्च
 साधुं चमूमुत्तरतोऽभिपाति ॥ १३
 महारथैरन्धकवृष्णिभोजैः
 सौराष्ट्रकैर्नैर्ऋतैरात्तशखैः ।
 बृहद्बलः कृतवर्माभिगुप्तो
 बलं त्वदीयं दक्षिणतोऽभिपाति ॥ १४
 संशप्तकानामयुतं रथानां
 मृत्युर्जयो वार्जुनस्येति सृष्टाः ।
 येनार्जुनस्तेन राजन्कृतास्त्राः
 प्रयाता वै ते त्रिगर्ताश्च शूराः ॥ १५
 साग्रं शतसहस्रं तु नागानां तव भारत ।
 नागे नागे रथशतं शतं चाश्वरा रथे रथे ॥ १६
 अश्वेऽश्वे दश धानुष्का धानुष्के दश चर्मिणः ।
 एवं व्यूढान्यनीकानि भीष्मेण तव भारत ॥ १७
 अन्य्यूहन्मानुषं व्यूहं दैवं गान्धर्वमासुरम् ।
 दिवसे दिवसे प्राप्ते भीष्मः शांतनवोऽग्रणीः ॥ १८
 महारथौघविपुलः समुद्र इव पर्वणि ।

भीष्मेण धार्तराष्ट्राणां व्यूहः प्रत्यङ्मुखो युधि ॥ १९
 अनन्तरूपा ध्वजिनी त्वदीया
 नरेन्द्र भीमा न तु पाण्डवानाम् ।
 तां त्वेव मन्ये बृहतीं दुष्प्रधृष्यां
 यस्या नेतारौ केशवश्चार्जुनश्च ॥ २०

इति श्रीमहाभारते भीष्मपर्वणि
 विशोऽध्यायः ॥ २० ॥

२१

संजय उवाच ।

बृहतीं धार्तराष्ट्राणां दृष्ट्वा सेनां समुद्यताम् ।
 विषादमगमद्राजा कुन्तीपुत्रो युधिष्ठिरः ॥ १
 व्यूहं भीष्मेण चाभेद्यं कल्पितं प्रेक्ष्य पाण्डवः ।
 अभेद्यमिव संप्रेक्ष्य विषण्णोऽर्जुनमब्रवीत् ॥ २
 धनंजय कथं शक्यमस्माभिर्योद्धुमाहवे ।
 धार्तराष्ट्रैर्महाबाहो येषां योद्धा पितामहः ॥ ३
 अक्षोभ्योऽयमभेद्यश्च भीष्मेणामित्रकर्शिना ।
 कल्पितः शास्त्रदृष्टेन विधिना भूरितेजसा ॥ ४
 ते वयं संशयं प्राप्ताः ससैन्याः शत्रुकर्शन ।
 कथमस्मान्महान्यूहादुद्यानं नो भविष्यति ॥ ५
 अथार्जुनोऽब्रवीत्पार्थ युधिष्ठिरममित्रहा ।
 विषण्णमभिसंप्रेक्ष्य तव राजन्ननीकिनीम् ॥ ६
 प्रज्ञयाभ्यधिकाञ्छूरान्गुणयुक्तान्वहूनपि ।
 जयन्त्यल्पतरा येन तन्निबोध विशां पते ॥ ७
 तच्च ते कारणं राजन्प्रवक्ष्याम्यनसूयवे ।
 नारदस्तमृषिर्वेद भीष्मद्रोणौ च पाण्डव ॥ ८
 एतमेवार्थमाश्रित्य युद्धे देवासुरेऽब्रवीत् ।
 पितामहः किल पुरा महेन्द्रादीन्दिवौकसः ॥ ९
 न तथा बलवीर्याभ्यां विजयन्ते जिगीषवः ।
 यथा सत्यानृशंस्याभ्यां धर्मेणैवोद्यमेन च ॥ १०
 त्यक्त्वाधर्मं च लोभं च मोहं चोद्यममास्थिताः ।

युध्यध्वमनहंकारा यतो धर्मस्ततो जयः ॥ ११
 एवं राजन्विजानीहि ध्रुवोऽस्माकं रणे जयः ।
 यथा मे नारदः प्राह यतः कृष्णस्ततो जयः ॥ १२
 गुणभूतो जयः कृष्णे पृष्ठनोऽन्वेति माधवम् ।
 अन्यथा विजयश्चास्य संनतिश्चापरो गुणः ॥ १३
 अनन्ततेजा गोविन्दः शत्रुपूगेषु निर्व्यथः ।
 पुरुषः सनातनतमो यतः कृष्णस्ततो जयः ॥ १४
 पुरा ह्येष हरिर्भूत्वा वैकुण्ठोऽकुण्ठसायकः ।
 सुरासुरानवस्फूर्जन्नब्रवीके जयन्तिवति ॥ १५
 अनु कृष्णं जयेमेति यैरुक्तं तत्र तैर्जितम् ।
 तत्प्रसादाद्धि त्रैलोक्यं प्राप्तं शक्रादिभिः सुरैः ॥ १६
 तस्य ते न व्यथां कांचिदिह पश्यामि भारत ।
 यस्य ते जयमाशास्ते विश्वभुक्तिरदशेश्वरः ॥ १७

इति श्रीमहाभारते भीष्मपर्वणि

एकविंशोऽध्यायः ॥ २१ ॥

२२

संजय उवाच ।

ततो युधिष्ठिरो राजा स्वां सेनां समचोदयत् ।
 प्रतिव्यूहन्ननीकानि भीष्मस्य भरतर्षभ ॥ १
 यथोद्दिष्टान्यनीकानि प्रत्यव्यूहन्त पाण्डवाः ।
 स्वर्गं परमभीप्सन्तः सुयुद्धेन कुरुद्वहाः ॥ २
 मध्ये शिखण्डिनोऽनीकं रक्षितं सव्यसाचिना ।
 धृष्टद्युम्नस्य च स्वयं भीमेन परिपालितम् ॥ ३
 अनीकं दक्षिणं राजन्युयुधानेन पालितम् ।
 श्रीमता सात्वताग्र्येण शक्रेणैव धनुष्मता ॥ ४

महेन्द्रयानप्रतिमं रथं तु

सोपस्करं हाटकरत्नचित्रम् ।

युधिष्ठिरः काञ्चनभाण्डयोक्त्रं

समास्थितो नागकुलस्य मध्ये ॥ ५

समुद्धितं दान्तशलाकमस्य

सुपाण्डुरं छत्रमतीव भाति ।
 प्रदक्षिणं चैनमुपाचरन्ति
 महर्षयः संस्तुतिभिर्नरेन्द्रम् ॥ ६
 पुरोहिताः शत्रुवधं वदन्तो
 महर्षिवृद्धाः श्रुतवन्त एव ।
 जप्यैश्च मन्त्रैश्च तथौषधीभिः
 समन्ततः स्वस्त्ययनं प्रचक्रुः ॥ ७
 ततः स वस्त्राणि तथैव गाश्च
 फलानि पुष्पाणि तथैव निष्कान् ।
 कुरुत्तमो ब्राह्मणसान्महात्मा
 कुर्वन्त्ययां शक्र इवामरेभ्यः ॥ ८
 सहस्रसूर्यैः शतकिङ्किणीकः
 परार्थं जाम्यूनदहेमचित्रः ।
 रथोऽर्जुनस्याग्निरिवार्चिमाली
 विभ्राजते श्वेतहयः सुचक्रः ॥ ९
 तमास्थितः केशवसंगृहीतं
 कपिध्वजं गाण्डिवबाणहस्तः ।
 धनुर्धरो यस्य समः पृथिव्यां
 न विद्यते नो भविता वा कदाचित् ॥ १०
 उद्वर्तयिष्यंस्तव पुत्रसेना-
 मतीव रौद्रं स बिभर्ति रूपम् ।
 अनायुधो यः सुभुजो भुजाभ्यां
 नराश्वनागान्युधि भस्म कुर्यात् ॥ ११
 स भीमसेनः सहितो यमाभ्यां
 वृकोदरो वीररथस्य गोप्ता ।
 तं प्रेक्ष्य मत्तर्षभसिंहखेलं
 लोके महेन्द्रप्रतिमानकल्पम् ॥ १२
 समीक्ष्य सेनाग्रगतं दुरासदं
 प्रविन्यथुः पङ्कगता इवोष्ठाः ।

वृकोदरं वारणराजदर्प

योधास्त्वदीया भयविग्रसत्त्वाः ॥ १३
अनीकमध्ये तिष्ठन् राजपुत्रं दुरासदम् ।
अब्रवीद्भरतश्रेष्ठं गुडाकेशं जनार्दनः ॥ १४

वासुदेव उवाच ।

य एष गोप्ता प्रतपन्बलस्थो
यो नः सेनां सिंह इवेक्षते च ।
स एष भीष्मः कुरुवशकेतु-
र्येनाहूतास्त्रिशतो वाजिमेधाः ॥ १५
एतान्यनीकानि महानुभावं
गूहन्ति मेधा इव घर्मरश्मिम् ।
एतानि हत्वा पुरुषप्रवीर
काङ्क्षस्व युद्धं भरतर्षभेण ॥ १६

धृतराष्ट्र उवाच ।

केषां प्रहृष्टास्तत्राप्रे योधा युध्यन्ति संजय ।
उदग्रमनसः केऽत्र के वा दीना विचेतसः ॥ १७
के पूर्वं प्राहरंस्तत्र युद्धे हृदयकम्पने ।
मामकाः पाण्डवानां वा तन्ममाचक्ष्व संजय ॥ १८
कस्य सेनासमुदये गन्धमाल्यसमुद्भवः ।
वाचः प्रदक्षिणाश्चैव योधानामभिगर्जताम् ॥ १९

संजय उवाच ।

उभयोः सेनयोस्तत्र योधा जहृपिरे मुदा ।
स्नग्धूपपानगन्धानामुभयत्र समुद्भवः ॥ २०
संहतानामनीकानां व्यूहानां भरतर्षभ ।
संसर्पतामुदीर्णानां विमर्दः सुमहानभूत् ॥ २१
वादित्रशब्दस्तुमुलः शङ्खभेरीविमिश्रितः ।
कुञ्जराणां च नदतां सैन्यानां च प्रहृष्यताम् ॥ २२

इति श्रीमहाभारते भीष्मपर्वणि

द्वाविंशोऽध्यायः ॥ २२ ॥

२३

धृतराष्ट्र उवाच ।

धर्मक्षेत्रे कुरुक्षेत्रे समवेता युयुत्सवः ।
मामकाः पाण्डवाश्चैव किमकुर्वत संजय ॥ १

संजय उवाच ।

दृष्ट्वा तु पाण्डवानीकं व्यूढं दुर्योधनस्तदा ।
आचार्यमुपसंगम्य राजा वचनमब्रवीत् ॥ २
पश्येतां पाण्डुपुत्राणामाचार्य महतीं चमूम् ।
व्यूढां द्रुपदपुत्रेण तव शिष्येण धीमता ॥ ३
अत्र शूरा महेष्वासा भीमार्जुनसमा युधि ।
युयुधानो विराटश्च द्रुपदश्च महारथः ॥ ४
धृष्टकेतुश्चेकितानः काशिराजश्च वीर्यवान् ।
पुरुजित्कुन्तिभोजश्च शैब्यश्च नरपुंगवः ॥ ५
युधामन्युश्च विक्रान्त उत्तमौजाश्च वीर्यवान् ।
सौभद्रो द्रौपदेयाश्च सर्व एव महारथाः ॥ ६
अस्माक तु विशिष्टा ये तान्निबोध द्विजोत्तम ।
नायका मम सैन्यस्य संज्ञार्थं तान्ब्रवीमि ते ॥ ७
भवान्भीष्मश्च कर्णश्च कृपश्च समितिजयः ।
अश्वत्थामा विकर्णश्च सौमदन्तिस्तथैव च ॥ ८
अन्ये च बहवः शूरा मदर्थे त्यक्तजीविताः ।
नानाशस्त्रप्रहरणाः सर्वे युद्धविशारदाः ॥ ९
अपर्याप्तं तदस्माकं बलं भीष्माभिरक्षितम् ।
पर्याप्तं त्विदमेतेषां बलं भीमाभिरक्षितम् ॥ १०
अयनेषु च सर्वेषु यथाभागमवस्थिताः ।
भीष्ममेवाभिरक्षन्तु भवन्तः सर्व एव हि ॥ ११
तस्य संजनयन्हर्षं कुरुवृद्धः पितामहः ।
सिंहनादं विनद्योच्चैः शङ्खं दध्मौ प्रतापवान् ॥ १२
ततः शङ्खाश्च भेर्यश्च पणवानकगोमुखाः ।
सहसैवाभ्यहन्यन्त स शब्दस्तुमुलोऽभवत् ॥ १३
ततः श्वेतैर्हयैर्युक्ते महति स्यन्दने स्थितौ ।

माधवः पाण्डवश्चैव दिव्यौ शङ्खौ प्रदध्मतुः ॥ १४
 पाञ्चजन्यं हृषीकेशो देवदत्तं धनंजयः ।
 पौण्ड्रं दध्मौ महाशङ्खं भीमकर्मा वृकोदरः ॥ १५
 अनन्तविजयं राजा कुन्तीपुत्रो युधिष्ठिरः ।
 नकुलः सहदेवश्च सुघोषमणिपुष्पकौ ॥ १६
 काश्यपश्च परमेष्वासः शिखण्डी च महारथः ।
 धृष्टद्युम्नो विराटश्च सात्यकिश्चापराजितः ॥ १७
 द्रुपदो द्रौपदेयाश्च सर्वशः पृथिवीपते ।
 सौभद्रश्च महाबाहुः शङ्खान्दध्मुः पृथक्पृथक् ॥ १८
 स घोषो धार्तराष्ट्राणां हृदयानि व्यदारयन् ।
 नभश्च पृथिवीं चैव तुमुलो व्यनुनादयन् ॥ १९
 अथ व्यवस्थितान्दृष्ट्वा धार्तराष्ट्रान्कपिध्वजः ।
 प्रवृत्ते शस्त्रसपाते धनुरुद्यम्य पाण्डवः ॥ २०
 हृषीकेशं तदा वाक्यमिदमाह महीपते ।
 सेनयोरुभयोर्मध्ये रथं स्थापय मेऽच्युत ॥ २१
 यावदेतान्निरीक्षेहं योद्धुकामानवस्थितान् ।
 कैर्मया सह योद्धव्यमस्मिन्नणसमुद्यमे ॥ २२
 योत्स्यमानानवेक्षेऽहं य एतेऽत्र समागताः ।
 धार्तराष्ट्रस्य दुर्बुद्धेर्युद्धे प्रियचिकीर्षवः ॥ २३
 एवमुक्तो हृषीकेशो गुडाकेशेन भारत ।
 सेनयोरुभयोर्मध्ये स्थापयित्वा रथोत्तमम् ॥ २४
 भीष्मद्रोणप्रमुखतः सर्वेषां च महीक्षिताम् ।
 उवाच पार्थ पश्यैतान्समवेतान्कुरुरिति ॥ २५
 तत्रापश्यत्स्थितान्पार्थः पितृनथ पितामहान् ।
 आचार्यान्मातुलान्भ्रातृन्पुत्रान्पौत्रान्सखीस्तथा ॥
 श्वशुरान्सुहृदश्चैव सेनयोरुभयोरपि ।
 तान्समीक्ष्य स कौन्तेयः सर्वान्बन्धून्ववस्थितान् ॥ २७
 कृपया परयाविष्टो विषीदन्निदमब्रवीत् ।
 दृष्ट्वेमान्स्वजनान्कृष्ण युयुत्सून्समवस्थितान् ॥ २८
 सीदन्ति मम गात्राणि मुखं च परिशुध्यति ।

वेपथुश्च शरीरे मे रोमहर्षश्च जायते ॥ २९
 गाण्डीवं संसते हस्तात्त्वक्चैव परिदह्यते ।
 न च शक्नोम्यवस्थानुं भ्रमतीव च मे मनः ॥ ३०
 निमित्तानि च पश्यामि विपरीतानि केशव ।
 न च श्रेयोऽनुपश्यामि हत्वा स्वजनमाहवे ॥ ३१
 न काङ्क्षे विजयं कृष्ण न च राज्यं सुखानि च ।
 किं नो राज्येन गोविन्द किं भोगैर्जीवितेन वा ॥ ३२
 येपामर्थं काङ्क्षितं नो राज्यं भोगाः सुखानि च ।
 त इमेऽवस्थिता युद्धे प्राणांस्त्यक्त्वा धनानि च ॥ ३३
 आचार्याः पितरः पुत्रास्तथैव च पितामहाः ।
 मातुलाः श्वशुराः पौत्राः स्यालाः संवन्धिनस्तथा ॥
 एतान्न हन्तुमिच्छामि घ्नोऽपि मधुसूदन ।
 अपि त्रैलोक्यराज्यस्य हेतोः किं नु महीकृते ॥ ३५
 निहत्य धार्तराष्ट्रान्नः का प्रीतिः स्याज्जनार्दन ।
 पापमेवाश्रयेदस्मान्दृष्ट्वैतानातनायिनः ॥ ३६
 तस्मान्नाहं वयं हन्तुं धार्तराष्ट्रान्सबान्धवान् ।
 स्वजनं हि कथं हत्वा सुखिनः स्याम माधव ॥ ३७
 यद्यप्येते न पश्यन्ति लोभोपहतचेतसः ।
 कुलक्षयकृतं दोषं मित्रद्रोहे च पातकम् ॥ ३८
 कथं न ज्ञेयमस्माभिः पापादस्मान्निवर्तितुम् ।
 कुलक्षयकृतं दोषं प्रपश्यद्भिर्जनार्दन ॥ ३९
 कुलक्षये प्रणश्यन्ति कुलधर्माः सनातनाः ।
 धर्मो नष्टे कुलं कृत्स्नमधर्मोऽभिभवत्युत ॥ ४०
 अधर्माभिभवात्कृष्ण प्रदुष्यन्ति कुलस्त्रियः ।
 स्त्रीषु दुष्टासु वार्ष्णेय जायते वर्णसकरः ॥ ४१
 सकरो नरकायैव कुलघ्नानां कुलस्य च ।
 पतन्ति पितरो ह्येषां लुप्यपिण्डोदकक्रियाः ॥ ४२
 दोषैरेतैः कुलघ्नानां वर्णसकरकारकैः ।
 उत्साद्यन्ते जातिधर्माः कुलधर्माश्च शाश्वताः ॥ ४३
 उत्सन्नकुलधर्माणां मनुष्याणां जनार्दन ।

नरके नियतं वासो भवतीत्यनुशुश्रुम् ॥ ४४
 अहो बत महत्पापं कर्तुं व्यवसिता वयम् ।
 यद्राज्यसुखलोभेन हन्तुं स्वजनमुद्यता ॥ ४५
 यदि मामप्रतीकारमशङ्कं शस्त्रपाणयः ।
 धार्तराष्ट्रा रणे हन्युस्तन्मे क्षेमतरं भवेत् ॥ ४६
 एवमुक्त्वार्जुनः संख्ये रथोपस्थ उपाविशत् ।
 विसृज्य सशरं चापं शोकसविग्रमानसः ॥ ४७

इति श्रीमहाभारते भीष्मपर्वणि

त्रयोविंशोऽध्यायः ॥ २३ ॥

२४

संजय उवाच ।

तं तथा कृपयाविष्टमध्रुपर्णाकुलेक्षणम् ।
 विषीदन्तमिदं वाक्यमुवाच मधुसूदनः ॥ १

श्रीभगवानुवाच ।

कुतस्त्वा कश्मलमिदं विषमे समुपस्थितम् ।
 अनार्यजुष्टमस्वर्ग्यमकीर्तिकरमर्जुन ॥ २
 क्लैब्यं मा स्म गमः पार्थ नैतत्त्वय्युपपद्यते ।
 क्षुद्रं हृदयदौर्बल्यं त्यक्तवोत्तिष्ठ परंतप ॥ ३

अर्जुन उवाच ।

कथं भीष्ममहं संख्ये द्रोणं च मधुसूदन ।
 इषुभिः प्रतियोत्स्यामि पूजार्हावरिसूदन ॥ ४

गुरुनहत्वा हि महानुभावा-

ऋश्रेयो भोक्तुं भैक्षमपीह लोके ।

हत्वार्थकामांस्तु गुरुनिहैव

भुञ्जीय भोगान् रुधिरप्रदिग्धान् ॥ ५

न चैतद्विद्मः कतरन्नो गरीयो

यद्वा जयेम यदि वा नो जयेयुः ।

यानेव हत्वा न जिजीविषाम-

स्तेऽवस्थिताः प्रमुखे धार्तराष्ट्राः ॥ ६

कार्पण्यदोषोपहतस्वभावः

पृच्छामि त्वा धर्मसंमूढचेताः ।

यच्छ्रेयः स्यान्निश्चितं ब्रूहि तन्मे

शिष्यस्तेऽहं शाधि मां त्वां प्रपन्नम् ॥ ७

न हि प्रपश्यामि ममापनुद्या-

द्यच्छोकमुच्छोषणमिन्द्रियाणाम् ।

अवाप्य भूमावसपत्नमृद्धं

राज्यं सुराणामपि चाधिपत्यम् ॥ ८

संजय उवाच ।

एवमुक्त्वा हृषीकेशं गुडाकेशः परंतप ।

न योत्स्य इति गोविन्दमुक्त्वा तूष्णीं बभूव ह ॥ ९

तमुवाच हृषीकेशः प्रहसन्निव भारत ।

सेनयोरुभयोर्मध्ये विषीदन्तमिदं वचः ॥ १०

श्रीभगवानुवाच ।

अशोच्यानन्वशोचस्त्वं प्रज्ञावादांश्च भाषसे ।

गतासूनगतासूंश्च नानुशोचन्ति पण्डिताः ॥ ११

न त्वेवाहं जातु नासं न त्वं नेमे जनाधिपाः ।

न चैव न भविष्यामः सर्वे वयमतः परम् ॥ १२

देहिनोऽस्मिन्यथा देहे कौमारं यौवनं जरा ।

तथा देहान्तरप्राप्तिर्धीरस्तत्र न मुह्यति ॥ १३

मात्रास्पशास्तु कौन्तेय शीतोष्णसुखदुःखदाः ।

आगमापायिनोऽनित्यास्तांस्तितिक्षस्व भारत ॥ १४

यं हि न व्यथयन्त्येते पुरुषं पुरुषर्षभ ।

समदुःखसुखं धीरं सोऽमृतत्वाय कल्पते ॥ १५

नासतो विद्यते भावो नाभावो विद्यते सतः ।

उभयोरपि दृष्टोऽन्तस्त्वनयोस्तत्त्वदर्शिभिः ॥ १६

अविनाशि तु तद्विद्धि येन सर्वमिदं ततम् ।

विनाशमव्ययस्यास्य न कश्चित्कर्तुमर्हति ॥ १७

अन्तवन्त इमे देहा नित्यस्योक्ताः शरीरिणः ।

अनाशिनोऽप्रमेयस्य तस्माद्युध्यस्व भारत ॥ १८

य एनं वेत्ति हन्तारं यश्चैनं मन्यते हतम् ।

उभौ तौ न विजानीनो नायं हन्ति न हन्यते ॥
 न जायते म्रियते वा कदाचि-
 ज्ञायं भूत्वा भविता वा न भूयः ।
 अजो नित्यः शाश्वतोऽयं पुराणो
 न हन्यते हन्यमाने शरीरे ॥ २०
 वेदाविनाशिनं नित्यं य एनमजमव्ययम् ।
 कथं स पुरुषः पार्थ कं घातयति हन्ति कम् ॥ २१
 वासांसि जीर्णानि यथा विहाय
 नवानि गृह्णाति नरोऽपराणि ।
 तथा शरीराणि विहाय जीर्णा-
 न्यन्यानि संयाति नवानि देही ॥ २२
 नैनं छिन्दन्ति शस्त्राणि नैनं दहति पावकः ।
 न चैनं क्लेदयन्त्यापो न शोषयति मारुतः ॥ २३
 अच्छेद्योऽयमदाह्योऽयमक्लेद्योऽशोष्य एव च ।
 नित्यः सर्वगतः स्थाणुरचलोऽयं सनातनः ॥ २४
 अव्यक्तोऽयमचिन्त्योऽयमविकार्योऽयमुच्यते ।
 तस्मादेवं विदित्वैनं नानुशोचितुमर्हसि ॥ २५
 अथ चैनं नित्यजातं नित्यं वा मन्यसे मृतम् ।
 तथापि त्वं महाबाहो नैनं शोचितुमर्हसि ॥ २६
 जातस्य हि ध्रुवो मृत्युश्च जन्म मृतस्य च ।
 तस्मादपरिहार्येऽर्थे न त्वं शोचितुमर्हसि ॥ २७
 अव्यक्तादीनि भूतानि व्यक्तमध्यानि भारत ।
 अव्यक्तनिधनान्येव तत्र का परिदेवता ॥ २८
 आश्चर्यवत्पश्यति कश्चिदेन-
 माश्चर्यवद्ब्रूयति तथैव चान्यः ।
 आश्चर्यवच्चैनमन्य शृणोति
 श्रुत्वाप्येनं वेद न चैव कश्चित् ॥ २९
 देही नित्यमवध्योऽयं देहे सर्वस्य भारत ।
 तस्मात्सर्वाणि भूतानि न त्वं शोचितुमर्हसि ॥ ३०
 स्वधर्ममपि चावेक्ष्य न विकम्पितुमर्हसि ।

धर्म्याद्धि युद्धाच्छ्रेयोऽन्यत्क्षत्रियस्य न विद्यते ॥ ३१
 यदृच्छया चोपपन्नं स्वर्गद्वारमपावृतम् ।
 सुखिनः क्षत्रियाः पार्थ लभन्ते युद्धमीदृशम् ॥ ३२
 अथ चेत्त्वमिमं धर्म्यं संग्रामं न करिष्यसि ।
 ततः स्वधर्मं कीर्तिं च हित्वा पापमवाप्स्यसि ॥ ३३
 अकीर्तिं चापि भूतानि कथयिष्यन्ति तेऽव्ययाम् ।
 संभावितस्य चाकीर्तिर्मरणादतिरिच्यते ॥ ३४
 भयाद्रणादुपरतं मंस्यन्ते त्वां महारथाः ।
 येषां च त्वं बहुमतो भूत्वा यास्यसि लाघवम् ॥
 अवाच्यवादांश्च बहून्वदिष्यन्ति तवाहिताः ।
 निन्दन्तस्तव सामर्थ्यं ततो दुःखतरं नु किम् ॥ ३६
 हतो वा प्राप्स्यसि स्वर्गं जित्वा वा भोक्ष्यसे महीम् ।
 तस्मादुत्तिष्ठ कौन्तेय युद्धाय कृतनिश्चयः ॥ ३७
 सुखदुःखे समे कृत्वा लाभालाभौ जयाजयौ ।
 ततो युद्धाय युज्यस्व नैवं पापमवाप्स्यसि ॥ ३८
 एषा तेऽभिहिता सांख्ये बुद्धिर्योगे त्विमां शृणु ।
 बुद्ध्या युक्तो यया पार्थ कर्मबन्धं प्रहास्यसि ॥ ३९
 नेहाभिक्रमनाशोऽस्ति प्रत्यवायो न विद्यते ।
 स्वल्पमप्यस्य धर्मस्य त्रायते महतो भयात् ॥ ४०
 व्यवसायात्मिका बुद्धिरेकेह कुरुनन्दन ।
 बहुशाखा ह्यनन्ताश्च बुद्धयोऽव्यवसायिनाम् ॥ ४१
 यामिमां पुष्पितां वाचं प्रवदन्त्यविपश्चितः ।
 वेदवादरताः पार्थ नान्यदस्तीति वादिनः ॥ ४२
 कामात्मानः स्वर्गपरा जन्मकर्मफलप्रदाम् ।
 क्रियाविशेषबहुलां भोगैश्वर्यगतिं प्रति ॥ ४३
 भोगैश्वर्यप्रसक्तानां तयापहृतचेतसाम् ।
 व्यवसायात्मिका बुद्धिः समाधौ न विधीयते ॥ ४४
 त्रैगुण्यविषया वेदा निस्त्रैगुण्यो भवार्जुन ।
 निर्वृद्धो नित्यसत्त्वस्थो निर्योगक्षेम आत्मवान् ॥ ४५
 यावानर्थं उदपाने सर्वतःसंभ्रुतोदके ।

तावान्सर्वेषु वेदेषु ब्राह्मणस्य विजानतः ॥ ४६
 कर्मण्येवाधिकारस्ते मा फलेषु कदाचन ।
 मा कर्मफलहेतुर्भूर्मा ते सङ्गोऽस्त्वकर्मणि ॥ ४७
 योगस्थः कुरु कर्माणि सङ्गं त्यक्त्वा धनंजय ।
 सिद्ध्यसिद्ध्योः समो भूत्वा समत्वं योग उच्यते ॥
 दूरेण ह्यवरं कर्म बुद्धियोगाद्धनंजय ।
 बुद्धौ शरणमन्विच्छ कृपणाः फलहेतवः ॥ ४९
 बुद्धियुक्तो जहातीह उभे सुकृतदुष्कृते ।
 तस्माद्योगाय युज्यस्व योगः कर्मसु कौशलम् ॥ ५०
 कर्मजं बुद्धियुक्ता हि फलं त्यक्त्वा मनीषिणः ।
 जन्मबन्धविनिर्मुक्ताः पदं गच्छन्त्यनामयम् ॥ ५१
 यदा ते मोहकलिलं बुद्धिर्व्यतितरिष्यति ।
 तदा गन्तासि निर्वेदं श्रोतव्यस्य श्रुतस्य च ॥ ५२
 श्रुतिविप्रतिपन्ना ते यदा स्थास्यति निश्चला ।
 समाधावचला बुद्धिस्तदा योगमवाप्स्यसि ॥ ५३

अर्जुन उवाच ।

स्थितप्रज्ञस्य का भाषा समाधिस्थस्य केशव ।
 स्थितधीः किं प्रभाषेत किमासीत ब्रजेत किम् ॥

श्रीभगवानुवाच ।

प्रजहाति यदा कामान्सर्वान्पार्थ मनोगतान् ।
 आत्मन्येवात्मना तुष्टः स्थितप्रज्ञस्तदोच्यते ॥ ५५
 दुःखेष्वनुद्विग्नमनाः सुखेषु विगतस्पृहः ।
 वीतरागभयक्रोधः स्थितधीर्मुनिरुच्यते ॥ ५६
 यः सर्वत्रानभिस्त्रेहस्तत्तत्प्राप्य शुभाशुभम् ।
 नाभिनन्दति न द्वेष्टि तस्य प्रज्ञा प्रतिष्ठिता ॥ ५७
 यदा संहरते चायं कूर्मोऽङ्गानीव सर्वशः ।
 इन्द्रियाणीन्द्रियार्थेभ्यस्तस्य प्रज्ञा प्रतिष्ठिता ॥ ५८
 विषया विनिवर्तन्ते निराहारस्य देहिनः ।
 रसवर्जं रसोऽप्यस्य परं दृष्ट्वा निवर्तते ॥ ५९
 यततो ह्यपि कौन्तेय पुरुषस्य विपश्चितः ।

इन्द्रियाणि प्रमार्थानि हरन्ति प्रसभं मनः ॥ ६०
 तानि सर्वाणि सयम्य युक्त आसीत मत्परः ।
 वशे हि यस्येन्द्रियाणि तस्य प्रज्ञा प्रतिष्ठिता ॥ ६१
 ध्यायतो विषयान्पुंसः सङ्गस्तेषूपजायते ।
 सङ्गात्संजायते कामः कामात्क्रोधोऽभिजायते ॥ ६२
 क्रोधाद्भवति संमोहः समोहात्स्मृतिविभ्रमः ।
 स्मृतिभ्रंशाद्बुद्धिनाशो बुद्धिनाशात्प्रणश्यति ॥ ६३
 रागद्वेषवियुक्तैस्तु विषयानिन्द्रियैश्चरन् ।
 आत्मवश्यैर्विधेयात्मा प्रसादमधिगच्छति ॥ ६४
 प्रसादे सर्वदुःखानां हानिरस्योपजायते ।
 प्रसन्नचेतसो ह्याशु बुद्धिः पर्यवतिष्ठते ॥ ६५
 नास्ति बुद्धिरयुक्तस्य न चायुक्तस्य भावना ।
 न चाभावयतः शान्तिरशान्तस्य कुतः सुखम् ॥ ६६
 इन्द्रियाणां हि चरतां यन्मनोऽनुविधीयते ।
 तदस्य हरति प्रज्ञां वायुर्नाविमिबाम्भसि ॥ ६७
 तस्माद्यस्य महाबाहो निगृहीतानि सर्वशः ।
 इन्द्रियाणीन्द्रियार्थेभ्यस्तस्य प्रज्ञा प्रतिष्ठिता ॥ ६८
 या निशा सर्वभूतानां तस्यां जागर्ति संयमी ।
 यस्यां जाग्रति भूतानि सा निशा पश्यतो मुनेः ॥ ६९

आपूर्यमाणमचलप्रतिष्ठं

समुद्रमापः प्रविशन्ति यद्वत् ।

तद्वत्कामा यं प्रविशन्ति सर्वे

स शान्तिमाप्नोति न कामकामी ॥ ७०

विहाय कामान्यः सर्वान्पुमांश्चरति निःस्पृहः ।
 निर्ममो निरहंकारः स शान्तिमधिगच्छति ॥ ७१
 एषा ब्राह्मी स्थितिः पार्थ नैनां प्राप्य विमुह्यति ।
 स्थित्वास्यामन्तकालेऽपि ब्रह्मनिर्वाणमृच्छति ॥ ७२

इति श्रीमहाभारते भीष्मपर्वणि

चतुर्विंशोऽध्यायः ॥ २४ ॥

२५

अर्जुन उवाच ।

ज्यायसी चेत्कर्मणस्ते मता बुद्धिर्जनार्दन ।
तत्किं कर्मणि घोरे मां नियोजयसि केशव ॥ १
व्यामिश्रेणेव वाक्येन बुद्धि मोहयसीव मे ।
तदेकं वद निश्चित्य येन श्रेयोऽहमाप्नुयाम् ॥ २

श्रीभगवानुवाच ।

लोकेऽस्मिन्दिग्धिना निष्ठा पुरा प्रोक्ता मयानघ ।
ज्ञानयोगेन सांख्यानां कर्मयोगेन योगिनाम् ॥ ३
न कर्मणामनारम्भाद्यैककर्म्यं पुरुषोऽश्रुते ।
न च संन्यसनादेव सिद्धिं समधिगच्छति ॥ ४
न हि कश्चित्क्षणमपि जातु तिष्ठत्यकर्मकृत् ।
कार्यते ह्यवशः कर्म सर्वः प्रकृतिजैर्गुणैः ॥ ५
कर्मेन्द्रियाणि संयम्य य आस्ते मनसा स्मरन् ।
इन्द्रियार्थान्विमूढात्मा मिथ्याचारः स उच्यते ॥ ६
यस्त्विन्द्रियाणि मनसा नियम्यारभतेऽर्जुन ।
कर्मेन्द्रियैः कर्मयोगमसक्तः स विशिष्यते ॥ ७
नियतं कुरु कर्म त्वं कर्म ज्यायो ह्यकर्मणः ।
शरीरयात्रापि च ते न प्रसिध्येदकर्मणः ॥ ८
यज्ञार्थात्कर्मणोऽन्यत्र लोकोऽयं कर्मबन्धनः ।
तदर्थं कर्म कौन्तेय मुक्तसङ्गः समाचर ॥ ९
सह्यज्ञाः प्रजाः सृष्ट्वा पुरोवाच प्रजापतिः ।
अनेन प्रसविष्यध्वमेष वोऽस्तिशुक्लमधुक् ॥ १०
देवान्भावयतानेन ते देवा भावयन्तु वः ।
परस्परं भावयन्तः श्रेयः परमवाप्स्यथ ॥ ११
इष्टान्भोगान् हि वो देवा दास्यन्ते यज्ञभाविताः ।
तैर्दत्तान्प्रदायैभ्यो यो भुङ्क्ते स्तेन एव सः ॥ १२
यज्ञशिष्टाशिनः सन्तो मुच्यन्ते सर्वकिल्बिषैः ।
भुञ्जते ते त्वघं पापा ये पचन्त्यात्मकारणात् ॥ १३
अन्नाद्भवन्ति भूतानि पर्जन्यादन्नसंभवः ।

यज्ञाद्भवति पर्जन्यो यज्ञः कर्मसमुद्भवः ॥ १४
कर्म ब्रह्मोद्भवं विद्धि ब्रह्माक्षरसमुद्भवम् ।
तस्मात्सर्वगतं ब्रह्म नित्यं यज्ञे प्रतिष्ठितम् ॥ १५
एवं प्रवर्तितं चक्रं नानुवर्तयतीह यः ।
अघायुरिन्द्रियारामो मोघ पार्थ स जीवति ॥ १६
यस्त्वात्मरतिरेव स्यादात्मनृप्रश्न मानवः ।
आत्मन्येव च संतुष्टस्तस्य कार्यं न विद्यते ॥ १७
नैव तस्य कृतेनार्थो नाकृतेनेह कश्चन ।
न चास्य सर्वभूतेषु कश्चिदर्थव्यपाश्रयः ॥ १८
तस्मादसक्तः सततं कार्यं कर्म समाचर ।
असक्तो ह्याचरन्कर्म परमाप्नोति पूरुषः ॥ १९
कर्मणैव हि ससिद्धिमास्थिता जनकादयः ।
लोकसंग्रहमेवापि सपश्यन्कर्तुमर्हसि ॥ २०
यद्यदाचरति श्रेष्ठस्तत्तदेवेतरो जनः ।
स यत्प्रमाणं कुरुते लोकस्तदनुवर्तते ॥ २१
न मे पार्थास्ति कर्तव्यं त्रिषु लोकेषु किञ्चन ।
नानवाप्तमवाप्तव्यं वर्त एव च कर्मणि ॥ २२
यदि ह्यहं न वर्तेयं जातु कर्मण्यतन्द्रितः ।
मम वर्त्मानुवर्तन्ते मनुष्याः पार्थ सर्वतः ॥ २३
उत्सीदेयुरिमे लोका न कुर्यां कर्म चेदहम् ।
संकरस्य च कर्ता स्यामुपहन्त्यामिमाः प्रजाः ॥ २४
सक्ताः कर्मण्यविद्वांसो यथा कुर्वन्ति भारत ।
कुर्याद्विद्वांस्तथासक्तश्चिकीर्षुर्लोकसंग्रहम् ॥ २५
न बुद्धिभेदं जनयेदज्ञानां कर्मसङ्गिनाम् ।
जोषयेत्सर्वकर्माणि विद्वान्युक्तः समाचरन् ॥ २६
प्रकृतेः क्रियमाणानि गुणैः कर्माणि सर्वशः ।
अहंकारविमूढात्मा कर्ताहमिति मन्यते ॥ २७
तत्त्ववित्तु महाबाहो गुणकर्मविभागयोः ।
गुणा गुणेषु वर्तन्त इति मत्वा न सज्जते ॥ २८
प्रकृतेर्गुणसमूहाः सज्जन्ते गुणकर्मसु ।

तानकृत्स्नविदो मन्दान्कृत्स्नवित्र विचालयेत् ॥ २९
 मयि सर्वाणि कर्माणि संन्यस्याध्यात्मचेतसा ।
 निराशीर्निर्ममो भूत्वा युध्यस्व विगतज्वरः ॥ ३०
 ये मे मतमिदं नित्यमनुतिष्ठन्ति मानवाः ।
 श्रद्धावन्तोऽनसूयन्तो मुच्यन्ते तेऽपि कर्मभिः ॥ ३१
 ये त्वेतदभ्यसूयन्तो नानुतिष्ठन्ति मे मतम् ।
 सर्वज्ञानविमूढांस्तान्विद्धि नष्टानचेतसः ॥ ३२
 सदृशं चेष्टते स्वस्याः प्रकृतेर्ज्ञानवानपि ।
 प्रकृतिं यान्ति भूतानि निग्रहः किं करिष्यति ॥ ३३
 इन्द्रियस्येन्द्रियस्थायं रागद्वेषौ व्यवस्थितौ ।
 तयोर्न वशमागच्छेत्तौ ह्यस्य परिपन्थिनौ ॥ ३४
 श्रेयान्स्वधर्मो विगुणः परधर्मात्स्वनुष्ठितात् ।
 स्वधर्मे निधनं श्रेयः परधर्मो भयावहः ॥ ३५

अर्जुन उवाच ।

अथ केन प्रयुक्तोऽयं पापं चरति पुरुषः ।
 अनिच्छन्नपि वार्ष्णेय बलादिव नियोजितः ॥ ३६

श्रीभगवानुवाच ।

काम एष क्रोध एष रजोगुणसमुद्भवः ।
 महाशनो महापाप्मा विद्ध्येनमिह वैरिणम् ॥ ३७
 धूमेनाव्रियते वह्निर्यथादर्शो मलेन च ।
 यथोल्बेनावृतो गर्भस्तथा तेनेदमावृतम् ॥ ३८
 आवृतं ज्ञानमेतेन ज्ञानिनो नित्यवैरिणा ।
 कामरूपेण कौन्तेय दुष्पूरेणानलेन च ॥ ३९
 इन्द्रियाणि मनो बुद्धिरस्याधिष्ठानमुच्यते ।
 एतैर्विमोहयत्येष ज्ञानमावृत्य देहिनम् ॥ ४०
 तस्मात्त्वमिन्द्रियाण्यादौ नियम्य भरतर्षभ ।
 पाप्मानं प्रजहि ह्येतं ज्ञानविज्ञाननाशनम् ॥ ४१
 इन्द्रियाणि पराण्याहुरिन्द्रियेभ्यः परं मनः ।
 मन्सस्तु परा बुद्धिर्यो बुद्धेः परतस्तु सः ॥ ४२
 एवै बुद्धेः परं बुद्ध्वा सुस्तभ्यात्मानमात्मना ।

जहि शत्रुं महाबाहो कामरूपं दुरासदम् ॥ ४३

इति श्रीमहाभारते भीष्मपर्वणि

पञ्चविंशोऽध्यायः ॥ २५ ॥

२६

श्रीभगवानुवाच ।

इमं विवस्वते योगं प्रोक्तवानहमव्ययम् ।
 विवस्वान्मनवे प्राह मनुरिक्षाकवेऽब्रवीत् ॥ १
 एवं परंपराप्राप्तमिमं राजर्षयो विदुः ।
 स कालेनेह महता योगो नष्टः परंतप ॥ २
 स एवायं मया तेऽद्य योगः प्रोक्तः पुरातनः ।
 भक्तोऽसि मे सखा चेति रहस्यं ह्येतदुत्तमम् ॥ ३

अर्जुन उवाच ।

अपरं भवतो जन्म परं जन्म विवस्वतः ।
 कथमेतद्विजानीयां त्वमादौ प्रोक्तवानिति ॥ ४

श्रीभगवानुवाच ।

बहूनि मे व्यतीतानि जन्मानि तव चार्जुन ।
 तान्यहं वेद सर्वाणि न त्वं वेत्थ परंतप ॥ ५
 अजोऽपि सन्नव्ययात्मा भूतानामीश्वरोऽपि सन् ।
 प्रकृतिं स्वामधिष्ठाय संभवाम्यात्ममायया ॥ ६
 यदा यदा हि धर्मस्य ग्लानिर्भवति भारत ।
 अभ्युत्थानमधर्मस्य तदात्मानं सृजाम्यहम् ॥ ७
 परित्राणाय साधूनां विनाशाय च दुष्कृताम् ।
 धर्मसंस्थापनार्थाय संभवामि युगे युगे ॥ ८
 जन्म कर्म च मे दिव्यमेवं यो वेत्ति तत्त्वतः ।
 त्यक्त्वा देहं पुनर्जन्म नैति मामेति सोऽर्जुन ॥ ९
 वीतरागभयक्रोधा मन्मया मामुपाश्रिताः ।
 बहवो ज्ञानतपसा पूता मद्भावमागताः ॥ १०
 ये यथा मां प्रपद्यन्ते तांस्तथैव भजाम्यहम् ।
 मम वर्त्मानुवर्तन्ते मनुष्याः पार्थ सर्वशः ॥ ११
 काङ्क्षन्तः कर्मणां सिद्धिं यजन्त इह देवताः ।

क्षिप्रं हि मानुषे लोके सिद्धिर्भवति कर्मजा ॥ १२
 चातुर्वर्ण्यं मया सृष्टं गुणकर्मविभागशः ।
 तस्य कर्तारमपि मां विद्ध्यकर्तारमव्ययम् ॥ १३
 न मां कर्माणि लिम्पन्ति न मे कर्मफले स्पृहा ।
 इति मां योऽभिजानाति कर्मभिर्न स बध्यते ॥ १४
 एवं ज्ञात्वा कृतं कर्म पूर्वैरपि मुमुक्षुभिः ।
 कुरु कर्मैव तस्मात्त्वं पूर्वं पूर्वतरं कृतम् ॥ १५
 किं कर्म किमकर्मेति कवयोऽप्यत्र मोहिताः ।
 तत्ते कर्म प्रवक्ष्यामि यज्ज्ञात्वा मोक्ष्यसेऽशुभान् ॥
 कर्मणो ह्यपि बोद्धव्यं बोद्धव्यं च विकर्मणः ।
 अकर्मणश्च बोद्धव्यं गहना कर्मणो गतिः ॥ १७
 कर्मण्यकर्म यः पश्येदकर्मणि च कर्म यः ।
 स बुद्धिमान्मनुष्येषु स युक्तः कृत्स्नकर्मकृत् ॥ १८
 यस्य सर्वं समारम्भा, कामसकल्पवर्जिताः ।
 ज्ञानाग्निदग्धकर्माणं तमाहुः पण्डितं बुधाः ॥ १९
 त्यक्त्वा कर्मफलासङ्गं नित्यतृप्तो निराश्रयः ।
 कर्मण्यभिप्रवृत्तोऽपि नैव किञ्चित्करोति सः ॥ २०
 निराशीर्यतचित्तात्मा त्यक्तसर्वपरिग्रहः ।
 शरीरं केवलं कर्म कुर्वन्नाप्नोति किल्बिषम् ॥ २१
 यदृच्छालाभसंतुष्टो द्वंद्वातीतो विमत्सरः ।
 समः सिद्धासिद्धौ च कृत्वापि न निबध्यते ॥ २२
 गतसङ्गस्य मुक्तस्य ज्ञानावस्थितचेतसः ।
 यज्ञायाचरतः कर्म समग्रं प्रविलीयते ॥ २३
 ब्रह्मार्पणं ब्रह्म हविर्ब्रह्माग्नौ ब्रह्मणा हुतम् ।
 ब्रह्मैव तेन गन्तव्यं ब्रह्मकर्मसमाधिना ॥ २४
 दैवमेवापरे यज्ञं योगिनः पर्युपासते ।
 ब्रह्माग्नावपरे यज्ञं यज्ञेनैवोपजुहति ॥ २५
 श्रोत्रादीनीन्द्रियाण्यन्ये संयमाग्निषु जुहति ।
 शब्दादीन्विषयानन्य इन्द्रियाग्निषु जुहति ॥ २६
 सर्वाणीन्द्रियकर्माणि प्राणकर्माणि चापरे ।

आत्मसंयमयोगाग्नौ जुहति ज्ञानदीपिते ॥ २७
 द्रव्ययज्ञास्तपोयज्ञा योगयज्ञास्तथापरे ।
 स्वाध्यायज्ञानयज्ञाश्च यतयः सशितव्रताः ॥ २८
 अपाने जुहति प्राणं प्राणेऽपानं तथापरे ।
 प्राणापानगतीं रूढ्वा प्राणायामपरायणाः ॥ २९
 अपरे नियताहाराः प्राणान्प्राणेषु जुहति ।
 सर्वेऽप्येते यज्ञविदो यज्ञक्षपितकल्मषाः ॥ ३०
 यज्ञशिष्टाश्रितभुजो यान्ति ब्रह्म सनातनम् ।
 नायं लोकोऽस्त्ययज्ञस्य कुतोऽन्यः कुरुसत्तम ॥ ३१
 एवं बहुविधा यज्ञा वितता ब्रह्मणो मुखे ।
 कर्मजान्विद्धि तान्सर्वानेवं ज्ञात्वा विमोक्ष्यसे ॥ ३२
 श्रेयान्द्रव्यमयाग्न्याज्ज्ञानयज्ञः परंतप ।
 सर्वं कर्माखिलं पार्थ ज्ञाने परिसमाप्यते ॥ ३३
 तद्विद्धि प्रणिपातेन परिप्रश्नेन सेवया ।
 उपदेक्ष्यन्ति ते ज्ञानं ज्ञानिनस्तत्त्वदर्शिनः ॥ ३४
 यज्ज्ञात्वा न पुनर्मोहमेवं यास्यसि पाण्डव ।
 येन भूतान्यशेषेण द्रक्ष्यस्यात्मन्यथो मयि ॥ ३५
 अपि चेदसि पापेभ्यः सर्वेभ्यः पापकृत्तमः ।
 सर्वं ज्ञानप्लवेनैव वृजिनं सतरिप्यसि ॥ ३६
 यथैधांसि समिद्धोऽग्निर्भस्मसात्कुरुतेऽर्जुन ।
 ज्ञानाग्निः सर्वकर्माणि भस्मसात्कुरुते तथा ॥ ३७
 न हि ज्ञानेन सदृशं पवित्रमिह विद्यते ।
 तत्स्वयं योगसंसिद्धः कालेनात्मनि विन्दति ॥ ३८
 श्रद्धाबाल्लभते ज्ञानं तत्परः संयतेन्द्रियः ।
 ज्ञानं लब्ध्वा परां शान्तिमचिरेणाधिगच्छति ॥ ३९
 अज्ञश्चाश्रद्धानश्च सशयात्मा विनश्यति ।
 नायं लोकोऽस्ति न परो न सुखं संशयात्मनः ॥ ४०
 योगसंन्यस्तकर्माणं ज्ञानसंछिन्नसंशयम् ।
 आत्मवन्तं न कर्माणि निबध्नन्ति धनंजय ॥ ४१
 तस्मादज्ञानसंभूतं हृत्स्थं ज्ञानासिनात्मनः ।

छित्त्यैनं संशयं योगमातिष्ठोत्तिष्ठ भारत ॥ ४२

इति श्रीमहाभारते भीष्मपर्वणि

षड्विंशोऽध्यायः ॥ २६ ॥

२७

अर्जुन उवाच ।

संन्यासं कर्मणां कृष्ण पुनर्योगं च शंससि ।

यच्छ्रेय एतयोरेकं तन्मे ब्रूहि सुनिश्चितम् ॥ १

श्रीभगवानुवाच ।

संन्यासः कर्मयोगश्च निःश्रेयसकरावुभौ ।

तयोस्तु कर्मसंन्यासात्कर्मयोगो विशिष्यते ॥ २

ज्ञेयः स नित्यसंन्यासी यो न द्वेष्टि न काङ्क्षति ।

निर्द्वन्द्वो हि महाबाहो सुखं बन्धात्प्रमुच्यते ॥ ३

सांख्ययोगौ पृथग्बालाः प्रवदन्ति न पण्डिताः ।

एकमप्यास्थितः सम्यगुभयोर्विन्दते फलम् ॥ ४

यत्सांख्यैः प्राप्यते स्थानं तद्योगैरपि गम्यते ।

एकं सांख्यं च योगं च यः पश्यति स पश्यति ॥

संन्यासस्तु महाबाहो दुःखमाप्तुमयोगतः ।

योगयुक्तो मुनिर्ब्रह्म नचिरेणाधिगच्छति ॥ ६

योगयुक्तो विशुद्धात्मा विजितात्मा जितेन्द्रियः ।

सर्वभूतात्मभूतात्मा कुर्वन्नपि न लिप्यते ॥ ७

नैव किञ्चित्करोमीति युक्तो मन्येत तत्त्ववित् ।

पश्यञ्शृण्वन्स्पृशन्निघ्नन्नभ्गच्छन्स्वप्नञ्चसन् ॥ ८

प्रलपन्विसृजन्गृह्णन्निमिषन्निमिषन्नपि ।

इन्द्रियाणीन्द्रियार्थेषु वर्तन्त इति धारयन् ॥ ९

ब्रह्मण्याधाय कर्माणि सङ्गं त्यक्त्वा करोति यः ।

लिप्यते न स पापेन पद्मपत्रमिवाम्भसा ॥ १०

कायेन मनसा बुद्ध्या केवलैरिन्द्रियैरपि ।

योगिनः कर्म कुर्वन्ति सङ्गं त्यक्त्वात्मशुद्धये ॥ ११

युक्तः कर्मफलं त्यक्त्वा शान्तिमाप्नोति नैष्ठिकीम् ।

अयुक्तः कामकारेण फले सक्तो निबध्यते ॥ १२

सर्वकर्माणि मनसा संन्यस्यास्ते सुखं वशी ।

नवद्वारे पुरे देही नैव कुर्वन्न कारयन् ॥ १३

न कर्तृत्वं न कर्माणि लोकस्य सृजति प्रभुः ।

न कर्मफलसंयोगं स्वभावस्तु प्रवर्तते ॥ १४

नादत्ते कस्यचित्पापं न चैव सुकृतं विभुः ।

अज्ञानेनावृतं ज्ञानं तेन मुह्यन्ति जन्तवः ॥ १५

ज्ञानेन तु तदज्ञानं येषां नाशितमात्मनः ।

तेषामादित्यवज्ज्ञानं प्रकाशयति तत्परम् ॥ १६

तद्बुद्धयस्तदात्मानस्तन्निष्ठास्तत्परायणाः ।

गच्छन्त्यपुनरावृत्तिं ज्ञाननिर्धूतकल्मषाः ॥ १७

विद्याविनयसंपन्ने ब्राह्मणे गवि हस्तिनि ।

शुनि चैव श्वपाके च पण्डिताः समदर्शिनः ॥ १८

इहैव तैर्जितः सर्गो येषां साम्ये स्थितं मनः ।

निर्दोष हि समं ब्रह्म तस्माद्ब्रह्मणि ते स्थिताः ॥ १९

न ग्रह्येत्येत्प्रियं प्राप्य नोद्विजेत्प्राप्य चाप्रियम् ।

स्थिरबुद्धिरसंमूढो ब्रह्मविद्ब्रह्मणि स्थितः ॥ २०

बाह्यस्पर्शेष्वसक्तात्मा बिन्दत्यात्मनि यत्सुखम् ।

स ब्रह्मयोगयुक्तात्मा सुखमक्षयमश्रुते ॥ २१

ये हि सस्पर्शजा भोगा दुःखयोनय एव ते ।

आद्यन्तवन्तः कौन्तेय न तेषु रमते बुधः ॥ २२

शक्नोतीहैव यः सोढुं प्राक्शरीरविमोक्षणात् ।

कामक्रोधोद्वेगं वेगं स युक्तः स सुखी नरः ॥ २३

योऽन्तःसुखोऽन्तरारामस्तथान्तर्ज्योतिरेव यः ।

स योगी ब्रह्मनिर्वाण ब्रह्मभूतोऽधिगच्छति ॥ २४

लभन्ते ब्रह्मनिर्वाणमृषयः क्षीणकल्मषाः ।

छिन्नद्वैधा यतात्मानः सर्वभूतहिते रताः ॥ २५

कामक्रोधवियुक्तानां यतीनां यतचेतसाम् ।

अभितो ब्रह्मनिर्वाणं वर्तते विदितात्मनाम् ॥ २६

स्पर्शान्कृत्वा बहिर्बाह्याश्चक्षुश्चैवान्तरे भ्रुवोः ।

प्राणापानौ समौ कृत्वा नासाभ्यन्तरचारिणौ ॥ २७

यतेन्द्रियमनोबुद्धिर्मुनिर्मोक्षपरायणः ।
 विगतेच्छाभयक्रोधो यः सदा मुक्त एव सः ॥ २८
 भोक्तारं यज्ञतपसां सर्वलोकमहेश्वरम् ।
 सुहृदं सर्वभूतानां ज्ञात्वा मां शान्तिमृच्छति ॥ २९
 इति श्रीमहाभारते भीष्मपर्वणि

सप्तविंशोऽध्यायः ॥ २७ ॥

२८

श्रीभगवानुवाच ।

अनाश्रितः कर्मफलं कार्यं कर्म करोति यः ।
 स संन्यासी च योगी च न निरग्निरन चाक्रियः ॥ १
 यं संन्यासमिति प्राहुर्योगं तं विद्धि पाण्डव ।
 न ह्यसंन्यस्तसंकल्पो योगी भवति कश्चन ॥ २
 आरुरुक्षोर्मुनेर्योगं कर्म कारणमुच्यते ।
 योगारूढस्य तस्यैव शमः कारणमुच्यते ॥ ३
 यदा हि नेन्द्रियार्थेषु न कर्मस्वनुपज्जते ।
 सर्वसंकल्पसंन्यासी योगारूढस्तदोच्यते ॥ ४
 उद्धरेदात्मनात्मानं नात्मानमवसादयेत् ।
 आत्मैव ह्यात्मनो बन्धुरात्मैव रिपुरात्मनः ॥ ५
 बन्धुरात्मात्मनस्तस्य येनात्मैवात्मना जितः ।
 अनात्मनस्तु शत्रुत्वे वर्तेतात्मैव शत्रुवत् ॥ ६
 जितात्मनः प्रशान्तस्य परमात्मा समाहितः ।
 शीतोष्णसुखदुःखेषु तथा मानावमानयोः ॥ ७
 ज्ञानविज्ञानतृप्तात्मा कूटस्थो विजितेन्द्रियः ।
 युक्त इत्युच्यते योगी समलोष्टाश्मकाश्चनः ॥ ८
 सुहृन्मित्रार्युदासीनमध्यस्थद्वेष्यबन्धुषु ।
 साधुष्वपि च पापेषु समबुद्धिर्विशिष्यते ॥ ९
 योगी युज्जीत सततमात्मानं रहसि स्थितः ।
 एकाकी यतचित्तात्मा निराशीरपरिग्रहः ॥ १०
 शुचौ देशे प्रतिष्ठाप्य स्थिरमासनमात्मनः ।
 नात्युच्छ्रितं नातिनीचं चैलाजिनकुशोत्तरम् ॥ ११

तत्रैकाग्रं मनः कृत्वा यतचित्तेन्द्रियक्रियः ।
 उपविश्यासने युज्याद्योगमात्मविशुद्धये ॥ १२
 समं कायशिरोग्रीवं धारयन्नचल स्थिरः ।
 संप्रेक्ष्य नासिकाग्रं स्वं दिशश्चानवलोकयन् ॥ १३
 प्रशान्तात्मा विगतभीर्ब्रह्मचारिणो स्थितः ।
 मनः सयम्य मच्चित्तो युक्त आसीत मत्परः ॥ १४
 युञ्जन्नेवं सदात्मानं योगी नियतमानसः ।
 शान्तिं निर्वाणपरमां मत्सस्थामधिगच्छति ॥ १५
 नात्यश्रतस्तु योगोऽस्ति न चैकान्तमनश्नतः ।
 न चानिस्वप्रशीलस्य जाग्रतो नैव चार्जुन ॥ १६
 युक्ताहारविहारस्य युक्तचेष्टस्य कर्मसु ।
 युक्तस्वप्नावबोधस्य योगो भवति दुःखहा ॥ १७
 यदा विनियतं चित्तमात्मन्येवावतिष्ठते ।
 निःस्पृहः सर्वकामेभ्यो युक्त इत्युच्यते तदा ॥ १८
 यथा दीपो निवातस्थो नेङ्गते सोपमा स्मृता ।
 योगिनो यतचित्तस्य युञ्जतो योगमात्मनः ॥ १९
 यत्रोपरमने चित्तं निरुद्धं योगसेवया ।
 यत्र चैवात्मनात्मानं पश्यन्नात्मनि तुष्यति ॥ २०
 सुखमात्यन्तिकं यत्तद्बुद्धिग्राह्यमतीन्द्रियम् ।
 वेत्ति यत्र न चैवायं स्थितश्चलति तत्त्वतः ॥ २१
 यं लब्ध्वा चापरं लाभं मन्यते नाधिकं ततः ।
 यस्मिन्स्थितो न दुःखेन गुरुणापि विचाल्यते ॥ २२
 नं विद्यादुःखसंयोगवियोगं योगसंज्ञितम् ।
 स निश्चयेन योक्तव्यो योगोऽनिर्विण्णचेतसा ॥ २३
 संकल्पप्रभवान्कामास्त्यक्त्वा सर्वानशेषतः ।
 मनसैवेन्द्रियग्रामं विनियम्य समन्ततः ॥ २४
 शनैः शनैरुपरमेद्बुद्ध्या धृतिगृहीतया ।
 आत्मसंस्थं मनः कृत्वा न किञ्चिदपि चिन्तयेत् ॥
 यतो यतो निश्चरति मनश्चञ्चलमस्थिरम् ।
 ततस्ततो नियम्यैतदात्मन्येव वशं नयेत् ॥ २६

प्रशान्तमनसं ह्येनं योगिनं सुखमुत्तमम् ।
 उपैति शान्तरजसं ब्रह्मभूतमकल्मषम् ॥ २७
 युञ्जन्नेवं सदात्मानं योगी विगतकल्मषः ।
 सुखेन ब्रह्मसंस्पर्शमत्यन्तं सुखमश्नुते ॥ २८
 सर्वभूतस्थमात्मानं सर्वभूतानि चात्मनि ।
 ईक्षते योगयुक्तात्मा सर्वत्र समदर्शनः ॥ २९
 यो मां पश्यति सर्वत्र सर्वं च मयि पश्यति ।
 तस्याहं न प्रणश्यामि स च मे न प्रणश्यति ॥ ३०
 सर्वभूतस्थितं यो मां भजत्येकत्वमास्थितः ।
 सर्वथा वर्तमानोऽपि स योगी मयि वर्तते ॥ ३१
 आत्मौपम्येन सर्वत्र समं पश्यति योऽर्जुन ।
 सुखं वा यदि वा दुःखं स योगी परमो मतः ॥ ३२

अर्जुन उवाच ।

योऽयं योगस्त्वया प्रोक्तः साम्येन मधुसूदन ।
 एतस्याहं न पश्यामि चञ्चलत्वात्स्थिति स्थिराम् ॥ ३३
 चञ्चलं हि मनः कृष्ण प्रमाथि बलवद्दृढम् ।
 तस्याहं निग्रहं मन्ये वायोरिव सुदुष्करम् ॥ ३४

श्रीभगवानुवाच ।

असंशयं महाबाहो मनो दुर्निग्रहं चलम् ।
 अभ्यासेन तु कौन्तेय वैराग्येण च गृह्यते ॥ ३५
 असंयतात्मना योगो दुष्प्राप इति मे मतिः ।
 वश्यात्मना तु यतता शक्योऽवाप्तुमुपायतः ॥ ३६

अर्जुन उवाच ।

अयतिः श्रद्धयोपेतो योगाच्चलितमानसः ।
 अप्राप्य योगसंसिद्धिं कां गतिं कृष्ण गच्छति ॥ ३७
 कश्चिन्नोभयविभ्रष्टश्छिन्नाभ्रमिव नश्यति ।
 अप्रतिष्ठो महाबाहो विमूढो ब्रह्मणः पथि ॥ ३८
 एतन्मे संशय कृष्ण छेतुमर्हस्यशेषतः ।
 त्वदन्यः संशयस्यास्य छेत्ता न ह्युपपद्यते ॥ ३९

श्रीभगवानुवाच ।

पार्थ नैवेह नामुत्र विनाशस्तस्य न विद्यते ।
 न हि कल्याणकृत्कश्चिदुर्गतिं तात गच्छति ॥ ४०
 प्राप्य पुण्यकृतार्लोकानुपित्वा शाश्वतीः समाः ।
 शुचीनां श्रीमतां गेहे योगभ्रष्टोऽभिजायते ॥ ४१
 अथ वा योगिनामेव कुले भवति धीमताम् ।
 एतद्धि दुर्लभतरं लोके जन्म यदीदृशम् ॥ ४२
 तत्र तं बुद्धिसंयोगं लभते पौर्वदेहिकम् ।
 यतते च ततो भूयः संसिद्धौ कुरुनन्दन ॥ ४३
 पूर्वाभ्यासेन तेनैव ह्रियते ह्यवशोऽपि सः ।
 जिज्ञासुरपि योगस्य शब्दब्रह्मातिवर्तते ॥ ४४
 प्रयत्नाद्यतमानस्तु योगी संशुद्धकिल्बिषः ।
 अनेकजन्मसंसिद्धस्तनो याति परां गतिम् ॥ ४५
 तपस्विभ्योऽधिको योगी ज्ञानिभ्योऽपि मतोऽधिकः ।
 कर्मिभ्यश्चाधिको योगी तस्माद्योगी भवार्जुन ॥ ४६
 योगिनामपि सर्वेषां मद्गतेनान्तरात्मना ।
 श्रद्धावान्भजते यो मां स मे युक्ततमो मतः ॥ ४७

इति श्रीमहाभारते भीष्मपर्वणि

अष्टाविंशोऽध्यायः ॥ २८ ॥

२९

श्रीभगवानुवाच ।

मय्यासक्तमनाः पार्थ योगं युञ्जन्मदाश्रयः ।
 असंशयं समग्रं मां यथा ज्ञास्यसि तच्छृणु ॥ १
 ज्ञानं तेऽहं सविज्ञानमिदं वक्ष्याम्यशेषतः ।
 यज्ज्ञात्वा नेह भूयोऽन्यज्ज्ञातव्यमवशिष्यते ॥ २
 मनुष्याणां सहस्रेषु कश्चिद्यतति सिद्धये ।
 यततामपि सिद्धानां कश्चिन्मां वेत्ति तत्त्वतः ॥ ३
 भूमिरापोऽनलो वायुः खं मनो बुद्धिरेव च ।
 अहंकार इतीयं मे भिन्ना प्रकृतिरष्टधा ॥ ४
 अपरेयमितस्त्वन्यां प्रकृतिं विद्धि मे पराम् ।

श्रीभगवानुवाच ।

अक्षरं ब्रह्म परमं स्वभावोऽध्यात्ममुच्यते ।
 भूतभावोद्भवकरो विसर्गः कर्मसंज्ञितः ॥ ३
 अधिभूतं क्षरो भावः पुरुषश्चाधिदैवतम् ।
 अधियज्ञोऽहमेवात्र देहे देहभृतां वर ॥ ४
 अन्तकाले च मामेव स्मरन्मुक्त्वा कलेवरम् ।
 यः प्रयाति स मद्भावं याति नास्त्यत्र संशयः ॥ ५
 यं यं वापि स्मरन्भावं त्यजत्यन्ते कलेवरम् ।
 तं तमेवैति कौन्तेय सदा तद्भावभावितः ॥ ६
 तस्मात्सर्वेषु कालेषु मामनुस्मर युध्य च ।
 मय्यर्पितमनोबुद्धिर्मा मे वैष्यस्यसंशयः ॥ ७
 अभ्यासयोगयुक्तेन चेतसा नान्यगामिना ।
 परमं पुरुषं दिव्यं याति पार्थानुचिन्तयन् ॥ ८

कवि पुराणमनुशासितार-

मणोरणीयांसमनुस्मरेद्यः ।

सर्वस्य धातारमचिन्त्यरूप-

मादित्यवर्णं तमसः परस्तात् ॥ ९

प्रयाणकाले मनसाचलेन

भक्त्या युक्तो योगबलेन चैव ।

भ्रुवोर्मध्ये प्राणमावेश्य सम्य-

क्स तं परं पुरुषमुपैति दिव्यम् ॥ १०

यदक्षरं वेदविदो वदन्ति

विशन्ति यद्यतयो वीतरागाः ।

यदिच्छन्तो ब्रह्मचर्यं चरन्ति

तत्ते पदं संग्रहेण प्रवक्ष्ये ॥ ११

सर्वद्वाराणि संयम्य मनो हृदि निरुध्य च ।

मूर्ध्न्याध्यायात्मनः प्राणमास्थितो योगधारणाम् ॥ १२

ओमित्येकाक्षरं ब्रह्म व्याहरन्मामनुस्मरन् ।

यः प्रयाति त्यजन्देहं स याति परमां गतिम् ॥ १३

अनन्यचेताः सततं यो मां स्मरति नित्यशः ।

तस्याहं सुलभः पार्थ नित्ययुक्तस्य योगिनः ॥ १४

मामुपेत्य पुनर्जन्म दुःखालयमशाश्वतम् ।

नाप्नुवन्ति महात्मानः संसिद्धिं परमां गताः ॥ १५

आ ब्रह्मभुवनल्लोकाः पुनरावर्तिनोऽर्जुन ।

मामुपेत्य तु कौन्तेय पुनर्जन्म न विद्यते ॥ १६

सहस्रयुगपर्यन्तमहर्षद्रह्मणो विदुः ।

रात्रि युगसहस्रान्तां तेऽहोरात्रविदो जनाः ॥ १७

अव्यक्ताद्व्यक्तयः सर्वाः प्रभवन्त्यहरागमे ।

रात्र्यागमे प्रलीयन्ते तत्रैवाव्यक्तसंज्ञके ॥ १८

भूतग्रामः स एवायं भूत्वा भूत्वा प्रलीयते ।

रात्र्यागमेऽवशः पार्थ प्रभवत्यहरागमे ॥ १९

परस्तस्मात्तु भावोऽन्योऽव्यक्तोऽव्यक्तात्सनातनः ।

यः स सर्वेषु भूतेषु नश्यत्सु न विनश्यति ॥ २०

अव्यक्तोऽक्षर इत्युक्तस्तमाहुः परमां गतिम् ।

यं प्राप्य न निवर्तन्ते तद्गाम परमं मम ॥ २१

पुरुषः स परः पार्थ भक्त्या लभ्यस्त्वनन्यया ।

यस्यान्तःस्थानि भूतानि येन सर्वमिदं ततम् ॥ २२

यत्र काले त्वनावृत्तिमावृत्ति चैव योगिनः ।

प्रयाता यान्ति तं कालं वक्ष्यामि भरतर्षभ ॥ २३

अग्निर्ज्योतिरहः शुक्लः षण्मासा उत्तरायणम् ।

तत्र प्रयाता गच्छन्ति ब्रह्म ब्रह्मविदो जनाः ॥ २४

धूमो रात्रिस्तथा कृष्णः षण्मासा दक्षिणायनम् ।

तत्र चान्द्रमसं ज्योतिर्योगी प्राप्य निवर्तते ॥ २५

शुक्लकृष्णे गती ह्येते जगतः शाश्वते मते ।

एकया यात्यनावृत्तिमन्ययावर्तते पुनः ॥ २६

नैते सृती पार्थ जानन्नयोगी मुह्यति कश्चन ।

तस्मात्सर्वेषु कालेषु योगयुक्तो भवार्जुन ॥ २७

वेदेषु यज्ञेषु तपःसु चैव

दानेषु यत्पुण्यफलं प्रदिष्टम् ।

अत्येति तत्सर्वमिदं विदित्वा

योगी परं स्थानमुपैति चाद्यम् ॥ २८

इति श्रीमहाभारते भीष्मपर्वणि

त्रिशोऽध्यायः ॥ ३० ॥

३१

श्रीभगवानुवाच ।

इदं तु ते गुह्यतमं प्रवक्ष्याम्यनसूयवे ।
ज्ञानं विज्ञानसहितं यज्ज्ञात्वा मोक्षयसेऽशुभान् ॥ १
राजविद्या राजगुह्यं पवित्रमिदमुत्तमम् ।
प्रत्यक्षावगमं धर्म्यं सुसुखं कर्तुमव्ययम् ॥ २
अश्रद्धानाः पुरुषा धर्मस्यास्य परतप ।
अप्राप्य मां निवर्तन्ते मृत्युसंसारवर्त्मनि ॥ ३
मया ततमिदं सर्वं जगदव्यक्तमूर्तिना ।
मत्स्थानि सर्वभूतानि न चाहं तेष्ववस्थितः ॥ ४
न च मत्स्थानि भूतानि पश्य मे योगमैश्वरम् ।
भूतभृन्न च भूतस्थो ममात्मा भूतभावनः ॥ ५
यथाकाशस्थितो नित्यं वायुः सर्वत्रगो महान् ।
तथा सर्वाणि भूतानि मत्स्थानीत्युपधारय ॥ ६
सर्वभूतानि कौन्तेय प्रकृतिं यान्ति मामिकाम् ।
कल्पक्षये पुनस्तानि कल्पादौ विसृजाम्यहम् ॥ ७
प्रकृतिं स्वामवष्टभ्य विसृजामि पुनः पुनः ।
भूतप्राममिमं कृत्स्नमवशं प्रकृतेर्वशात् ॥ ८
न च मां तानि कर्माणि निबध्नन्ति धनंजय ।
उदासीनवदासीनमसक्तं तेषु कर्मसु ॥ ९
मयाध्यक्षेण प्रकृतिः सूयते सचराचरम् ।
हेतुनानेन कौन्तेय जगद्विपरिवर्तते ॥ १०
अवजानन्ति मां मूढा मानुषीं तनुमाश्रितम् ।
परं भावमजानन्तो मम भूतमहेश्वरम् ॥ ११
मोघाशा मोघकर्माणो मोघज्ञाना विचेतसः ।
राक्षसीमासुरीं चैव प्रकृतिं मोहिनीं श्रिताः ॥ १२
महात्मानस्तु मां पार्थ दैवीं प्रकृतिमाश्रिताः ।

भजन्यनन्यमनसो ज्ञात्वा भूतादिमव्ययम् ॥ १३

सततं कीर्तयन्तो मां यतन्तश्च दृढव्रताः ।

नमस्यन्तश्च मां भक्त्या नित्ययुक्ता उपासते ॥ १४

ज्ञानयज्ञेन चाप्यन्ये यजन्तो मामुपासते ।

एकत्वेन पृथक्त्वेन बहुधा विश्वतोमुखम् ॥ १५

अहं क्रतुरहं यज्ञः स्वधाहमहमौषधम् ।

मन्त्रोऽहमहमेवाज्यमहमग्निरहं हुतम् ॥ १६

पिताहमस्य जगतो माता धाता पितामहः ।

वेद्यं पवित्रमोकार ऋक्साम यजुरेव च ॥ १७

गतिर्भर्ता प्रभुः साक्षी निवासः शरणं सुहृत् ।

प्रभवः प्रलयः स्थानं निधानं बीजमव्ययम् ॥ १८

तपाम्यहमहं वर्षं निगृह्णाम्युत्पत्तजानि च ।

अमृतं चैव मृत्युश्च सदसच्चाहमर्जुन ॥ १९

त्रैविद्या मां सोमपाः पूतपापा

यज्ञैरिष्ट्वा स्वर्गतिं प्रार्थयन्ते ।

ते पुण्यमासाद्य सुरेन्द्रलोक-

मश्नन्ति दिव्यान्दिवि देवभोगान् ॥ २०

ते तं भुक्त्वा स्वर्गलोकं विशालं

क्षीणे पुण्ये मर्त्यलोकं विशन्ति ।

एवं त्रयीधर्ममनुप्रपन्ना

गतागतं कामकामा लभन्ते ॥ २१

अनन्याश्चिन्तयन्तो मां ये जनाः पर्युपासते ।

तेषां नित्याभियुक्तानां योगक्षेमं वहाम्यहम् ॥ २२

येऽप्यन्यदेवता भक्ता यजन्ते श्रद्धयान्विताः ।

तेऽपि मामेव कौन्तेय यजन्त्यविधिपूर्वकम् ॥ २३

अहं हि सर्वयज्ञानां भोक्ता च प्रभुरेव च ।

न तु मामभिजानन्ति तत्त्वेनातश्च्यवान्त ते ॥ २४

यान्ति देवव्रता देवान्पितृन्यान्ति पितृव्रताः ।

भूतानि यान्ति भूतेज्या यान्ति मद्याजिनोऽपि माम् ॥

पत्रं पुष्पं फलं तोयं यो मे भक्त्या प्रयच्छति ।

तदहं भक्त्युपहृतमश्रामि प्रयतात्मनः ॥ २६
 यत्करोषि यदश्रासि यज्जुहोषि ददासि यत् ।
 यत्तपस्यसि कौन्तेय तत्कुरुष्व मदर्पणम् ॥ २७
 शुभाशुभफलैरेवं मोक्ष्यसे कर्मबन्धनैः ।
 संन्यासयोगयुक्तात्मा विमुक्तो मामुपैष्यसि ॥ २८
 समोऽहं सर्वभूतेषु न मे द्वेष्योऽस्ति न प्रियः ।
 ये भजन्ति तु मां भक्त्या मयि ते तेषु चाप्यहम् ॥
 अपि चेत्सुदुराचारो भजते मामनन्यभाक् ।
 साधुरेव स मन्तव्यः सम्यग्व्यवसितो हि सः ॥ ३०
 क्षिप्रं भवति धर्मात्मा शश्वच्छान्तिं निगच्छति ।
 कौन्तेय प्रतिजानीहि न मे भक्तः प्रणश्यति ॥ ३१
 मां हि पार्थ व्यपाश्रित्य येऽपि स्युः पापयोनयः ।
 स्त्रियो वैश्यास्तथा शूद्रास्तेऽपि यान्ति परां गतिम् ॥
 किं पुनर्ब्राह्मणाः पुण्या भक्ता राजर्षयस्तथा ।
 अनित्यमसुखं लोकमिमं प्राप्य भजस्व माम् ॥ ३३
 मन्मता भव मद्भक्तो मद्याजी मां नमस्कुरु ।
 मामेवैष्यसि युक्त्वैवमात्मानं मत्परायणः ॥ ३४

इति श्रीमहाभारते भीष्मपर्वणि

एकत्रिंशोऽध्यायः ॥ ३१ ॥

३२

श्रीभगवानुवाच ।

भूय एव महाबाहो शृणु मे परमं वचः ।
 यत्तेऽहं प्रीयमाणाय वक्ष्यामि हितकाम्यया ॥ १
 न मे विदुः सुरगणाः प्रभवं न महर्षयः ।
 अहमादिर्हि देवानां महर्षीणां च सर्वशः ॥ २
 यो मामजमनादिं च वेत्ति लोकमहेश्वरम् ।
 असंमूढः स मर्त्येषु सर्वपापैः प्रमुच्यते ॥ ३
 बुद्धिर्ज्ञानमसंमोहः क्षमा सत्यं दमः शमः ।
 सुखं दुःखं भवोऽभावो भयं चाभयमेव च ॥ ४
 अहिंसा समता तुष्टिस्तपो दानं यशोऽयशः ।

भवन्ति भावा भूतानां मत्त एव पृथग्विधाः ॥ ५
 महर्षयः सप्त पूर्वे चत्वारो मनवस्तथा ।
 मद्भावा मानसा जाता येषां लोक इमाः प्रजाः ॥ ६
 एतां विभूतिं योगं च मम यो वेत्ति तत्त्वतः ।
 सोऽविकम्पेन योगेन युज्यते नात्र संशयः ॥ ७
 अहं सर्वस्य प्रभवो मत्तः सर्वं प्रवर्तते ।
 इति मत्वा भजन्ते मां बुधा भावसमन्विताः ॥ ८
 मच्चित्ता मद्गतप्राणा बोधयन्तः परस्परम् ।
 कथयन्तश्च मां नित्यं तुष्यन्ति च रमन्ति च ॥ ९
 तेषां सततयुक्तानां भजतां प्रीतिपूर्वकम् ।
 ददामि बुद्धियोगं तं येन मामुपयान्ति ते ॥ १०
 तेषामेवानुकम्पार्थमहमज्ञानजं तमः ।
 नाशयाम्यात्मभावस्थो ज्ञानदीपेन भास्वता ॥ ११
 अर्जुन उवाच ।

परं ब्रह्म परं धाम पवित्रं परमं भवान् ।
 पुरुषं शाश्वतं दिव्यमादिदेवमजं विभुम् ॥ १२
 आहृत्स्वामृषयः सर्वे देवर्षिर्नारदस्तथा ।
 असितो देवलो व्यासः स्वयं चैव ब्रवीषि मे ॥ १३
 सर्वमेतद्वत्तं मन्ये यन्मां वदसि केशव ।
 न हि ते भगवन्व्यक्तिं विदुर्देवा न दानवाः ॥ १४
 स्वयमेवात्मनात्मानं वेत्थ त्वं पुरुषोत्तम ।
 भूतभावन भूतेश देवदेव जगत्पते ॥ १५
 वक्तुमर्हस्यशेषेण दिव्या ह्यात्मविभूतयः ।
 याभिर्विभूतिभिर्लोकानिमांस्त्वं व्याप्य तिष्ठसि ॥ १६
 कथं विद्यामहं योगिस्त्वां सदा परिचिन्तयन् ।
 केषु केषु च भावेषु चिन्त्योऽसि भगवन्मया ॥ १७
 विस्तरेणात्मनो योगं विभूतिं च जनार्दन ।
 भूयः कथय तृप्तिर्हि शृण्वतो नास्ति मेऽमृतम् ॥ १८

श्रीभगवानुवाच ।

हन्त ते कथयिष्यामि दिव्या ह्यात्मविभूतयः ।

प्राधान्यतः कुरुश्रेष्ठ नास्त्यन्तो विस्तरस्य मे ॥ १९
 अहमात्मा गुडाकेश सर्वभूताशयस्थितः ।
 अहमादिश्च मध्यं च भूतानामन्त एव च ॥ २०
 आदित्यानामहं विष्णुर्ज्योतिषां रविरंशुमान् ।
 मरीचिर्मस्तामसि नक्षत्राणामहं शशी ॥ २१
 वेदानां सामवेदोऽस्मि देवानामसि वासवः ।
 इन्द्रियाणां मनश्चास्मि भूतानामसि चेतना ॥ २२
 रुद्राणां शंकरश्चास्मि विक्तेशो यक्षरक्षसाम् ।
 वसूनां पावकश्चास्मि मेरुः शिखरिणामहम् ॥ २३
 पुरोधसां च मुख्यं मां विद्धि पार्थ बृहस्पतिम् ।
 सेनानीनामहं स्कन्दः सरसामसि सागरः ॥ २४
 महर्षीणां भृगुरहं गिरामस्येकमक्षरम् ।
 यज्ञानां जपयज्ञोऽस्मि स्थावराणां हिमालयः ॥ २५
 अश्वत्थः सर्ववृक्षाणां देवर्षीणां च नारदः ।
 गन्धर्वाणां चित्ररथः सिद्धानां कपिलो मुनिः ॥ २६
 उच्चैःश्रवसमश्वानां विद्धि माममृतोद्भवम् ।
 ऐरावतं गजेन्द्राणां नराणां च नराधिपम् ॥ २७
 आयुधानामहं वज्रं धेनूनामसि कामधुक् ।
 प्रजनश्चास्मि कन्दर्पः सर्पाणामसि वासुकिः ॥ २८
 अनन्तश्चास्मि नागानां वरुणो यादसामहम् ।
 पितृणामर्यमा चास्मि यमः संयमतामहम् ॥ २९
 प्रह्लादश्चास्मि दैत्यानां कालः कलयतामहम् ।
 मृगाणां च मृगेन्द्रोऽहं वैनतेयश्च पक्षिणाम् ॥ ३०
 पवनः पवतामसि रामः शस्त्रभृतामहम् ।
 झषाणां मकरश्चास्मि स्रोतसामसि जाह्नवी ॥ ३१
 सर्गाणामादिरन्तश्च मध्यं चैवाहमर्जुन ।
 अध्यात्मविद्या विद्यानां वादः प्रवदतामहम् ॥ ३२
 अक्षराणामकारोऽस्मि द्वंद्वः सामासिकस्य च ।
 अहमेवाक्षयः कालो धाताहं विश्वतोमुखः ॥ ३३
 मृत्युः सर्वहरश्चाहमुद्भवश्च भविष्यताम् ।

कीर्तिः श्रीर्वाक्च नारीणां स्मृतिर्मेधा धृतिः क्षमा ॥
 बृहत्साम तथा साम्नां गायत्री छन्दसामहम् ।
 मासानां मार्गशीर्षोऽहमृतूनां कुसुमाकरः ॥ ३५
 द्यूतं छलयतामस्मि तेजस्तेजस्विनामहम् ।
 जयोऽस्मि व्यवसायोऽस्मि सत्त्वं सत्त्ववतामहम् ॥
 वृष्णीनां वासुदेवोऽस्मि पाण्डवानां धनंजयः ।
 मुनीनामप्यहं व्यासः कवीनामुगना कविः ॥ ३७
 दण्डो दमयतामस्मि नीतिरस्मि जिगीषताम् ।
 मौनं चैवास्मि गुह्यानां ज्ञानं ज्ञानवतामहम् ॥ ३८
 यच्चापि सर्वभूतानां बीजं तदहमर्जुन ।
 न तदस्ति विना यत्स्यान्मया भूतं चराचरम् ॥ ३९
 नान्तोऽस्ति मम दिव्यानां विभूतीनां परंतप ।
 एष तूद्देशतः प्रोक्तो विभूतेर्विस्तरो मया ॥ ४०
 यद्यद्विभूतिमत्सत्त्वं श्रीमदूर्जितमेव वा ।
 तत्तदेवावगच्छ त्वं मम तेजोशंसंभवम् ॥ ४१
 अथ वा बहुनैतेन किं ज्ञातेन तवार्जुन ।
 विष्टभ्याहमिदं कृत्स्नमेकांशेन स्थितो जगत् ॥ ४२

इति श्रीमहाभारते भीष्मपर्वणि

द्वात्रिंशोऽध्यायः ॥ ३२ ॥

३३

अर्जुन उवाच ।

मदनुग्रहाय परमं गुह्यमध्यात्मसंज्ञितम् ।
 यत्त्वयोक्तं वचस्तेन मोहोऽयं विगतो मम ॥ १
 भवाप्ययौ हि भूतानां श्रुतौ विस्तरशो मया ।
 त्वत्तः कमलपत्राक्ष माहात्म्यमपि चान्यथम् ॥ २
 एवमेतद्यथात्थ त्वमात्मानं परमेश्वर ।
 द्रष्टुमिच्छामि ते रूपमैश्वरं पुरुषोत्तम ॥ ३
 मन्यसे यदि तच्छक्यं मया द्रष्टुमिति प्रभो ।
 योगेश्वर ततो मे त्वं दर्शयात्मानमव्ययम् ॥ ४

श्रीभगवानुवाच ।

पश्य मे पार्थ रूपाणि शतशोऽथ सहस्रशः ।
नानाविधानि दिव्यानि नानावर्णाकृतीनि च ॥ ५
पश्यादित्यान्वसूनुद्रानश्विनौ मरुतस्तथा ।
बहून्यदृष्टपूर्वाणि पश्याश्चर्याणि भारत ॥ ६
इहैकस्थं जगत्कृत्स्नं पश्याद्य सचराचरम् ।
मम देहे गुडाकेश यच्चान्यद्रष्टुमिच्छसि ॥ ७
न तु मां शक्यसे द्रष्टुमनेनैव स्वचक्षुषा ।
दिव्यं ददामि ते चक्षुः पश्य मे योगमैश्वरम् ॥ ८

संजय उवाच ।

एवमुक्त्वा ततो राजन्महायोगेश्वरो हरिः ।
दर्शयामास पार्थाय परमं रूपमैश्वरम् ॥ ९
अनेकवक्त्रनयनमनेकाद्भुतदर्शनम् ।
अनेकदिव्याभरणं दिव्यानेकोद्यतायुधम् ॥ १०
दिव्यमाल्याम्बरधरं दिव्यगन्धानुलेपनम् ।
सर्वाश्चर्यमयं देवमनन्तं विश्वतोमुखम् ॥ ११
दिवि सूर्यसहस्रस्य भवेद्युगपदुत्थिता ।
यदि भाः सदृशी सा स्याद्भासस्तस्य महात्मनः ॥
तत्रैकस्थं जगत्कृत्स्नं प्रविभक्तमनेकधा ।
अपश्यद्देवदेवस्य शरीरे पाण्डवस्तदा ॥ १३
ततः स विस्मयाविष्टो हृष्टरोमा धनजयः ।
प्रणम्य शिरसा देवं कृताञ्जलिरभाषत ॥ १४

अर्जुन उवाच ।

पश्यामि देवांस्तव देव देहे
सर्वास्तथा भूतविशेषसंघान् ।
ब्रह्माण्मीशं कमलासनस्थ-
मृषींश्च सर्वानुरगांश्च दिव्यान् ॥ १५
अनेकबाहूदरवक्त्रनेत्रं
पश्यामि त्वा सर्वतोऽनन्तरूपम् ।
नान्तं न मध्यं न पुनस्तवादिं

पश्यामि विश्वेश्वर विश्वरूप ॥ १६
किरीटिनं गदिनं चक्रिणं च
तेजोराशि सर्वतो दीप्तिमन्तम् ।
पश्यामि त्वां दुर्निरीक्ष्यं समन्ता-
दीप्तानलार्कद्युतिमप्रमेयम् ॥ १७
त्वमक्षरं परमं वेदितव्यं
त्वमस्य विश्वस्य परं निधानम् ।
त्वमव्ययः शाश्वतधर्मगोप्ता
सनातनस्त्वं पुरुषो मतो मे ॥ १८
अनादिमध्यान्तमनन्तवीर्य-
मनन्तबाहुं शशिसूर्यनेत्रम् ।
पश्यामि त्वां दीप्तहुताशवक्त्रं
स्वतेजसा विश्वमिदं तपन्तम् ॥ १९
द्यावापृथिव्योरिदमन्तरं हि
व्याप्तं त्वयैकेन दिशश्च सर्वाः ।
दृष्ट्वाद्भुतं रूपमिदं तवोत्रं
लोकत्रयं प्रव्यथितं महात्मन् ॥ २०
अमी हि त्वा सुरसंघा विशन्ति
केचिद्भीताः प्राञ्जलयो गृणन्ति ।
स्वस्तीत्युक्त्वा महर्षिसिद्धसंघाः
स्तुवन्ति त्वां स्तुतिभिः पुष्कलाभिः ॥
रुद्रादित्या वसवो ये च साध्या
विश्वेऽश्विनौ मरुतश्चोष्मपाश्च ।
गन्धर्वयक्षासुरसिद्धसंघा
वीक्षन्ते त्वा विस्मिताश्चैव सर्वे ॥ २२
रूपं महत्ते बहुवक्त्रनेत्रं
महाबाहो बहुबाहूरुपादम् ।
बहूदरं बहुदंष्ट्राकरालं
दृष्ट्वा लोकाः प्रव्यथितास्तथाहम् ॥ २३
नभःस्पृशं दीप्तमनेकवर्णं

व्यात्ताननं दीप्तविशालनेत्रम् ।
 दृष्ट्वा हि त्वां प्रव्यथितान्तरात्मा
 धृति न विन्दामि शमं च विष्णो ॥ २४
 दंष्ट्राकरालानि च ते मुखानि
 दृष्ट्वैव कालानलसनिभानि ।
 दिशो न जाने न लभे च शर्म
 प्रसीद देवेश जगन्निवास ॥ २५
 अमी च त्वां धृतराष्ट्रस्य पुत्राः
 सर्वे सहैवावनिपालसंधैः ।
 भीष्मो द्रोणः सूतपुत्रस्तथासौ
 सहास्मदीयैरपि योधमुख्यैः ॥ २६
 वक्त्राणि ते त्वरमाणा विशन्ति
 दंष्ट्राकरालानि भयानकानि ।
 केचिद्विलम्बा दशनान्तरेषु
 संदृश्यन्ते चूर्णितैरुत्तमाङ्गैः ॥ २७
 यथा नदीनां बहवोऽम्बुवेगाः
 समुद्रमेवाभिमुखा द्रवन्ति ।
 तथा तवामी नरलोकवीरा
 विशन्ति वक्त्राण्यभिविज्वलन्ति ॥ २८
 यथा प्रदीपं ज्वलनं पतंगा
 विशन्ति नाशाय समृद्धवेगाः ।
 तथैव नाशाय विशन्ति लोका-
 स्तवापि वक्त्राणि समृद्धवेगाः ॥ २९
 लेलिह्यसे प्रसमानः समन्ता-
 ल्लोकान्समग्रान्वदनैर्ज्वलद्भिः ।
 तेजोभिरापूर्य जगत्समग्रं
 भासस्तवोप्राः प्रतपन्ति विष्णो ॥ ३०
 आख्याहि मे को भवानुग्ररूपो
 नमोऽस्तु ते देववर प्रसीद ।
 विज्ञातुमिच्छामि भवन्तमाद्यं

न हि प्रजानामि तव प्रवृत्तिम् ॥ ३१
 श्रीभगवानुवाच ।
 कालोऽग्नि लोकक्षयकृत्प्रवृद्धो
 लोकान्समाहर्तुमिह प्रवृत्तः ।
 ऋतेऽपि त्वा न भविष्यन्ति सर्वे
 येऽवस्थिता प्रत्यनीकेषु योधाः ॥ ३२
 तस्मात्त्वमुत्तिष्ठ यशो लभस्व
 जित्वा शत्रून्भुङ्क्ष्व राज्यं समृद्धम् ।
 मयैवैते निहताः पूर्वमेव
 निमित्तमात्रं भव सव्यसाचिन् ॥ ३३
 द्रोणं च भीष्मं च जयद्रथं च
 कर्णं तथान्यानपि योधवीरान् ।
 मया हतांस्त्वं जहि मा व्यथिष्ठा
 युध्यस्व जेतासि रणे सपत्नान् ॥ ३४
 संजय उवाच ।
 एतच्छ्रुत्वा वचनं केशवस्य
 कृताञ्जलिर्वेपमानः किरीटी ।
 नमस्कृत्वा भूय एवाह कृष्णं
 सगद्गदं भीतभीतः प्रणम्य ॥ ३५
 अर्जुन उवाच ।
 स्थाने हृषीकेश तव प्रकीर्त्या
 जगत्प्रहृष्यत्यनुरज्यते च ।
 रक्षांसि भीतानि दिशो द्रवन्ति
 सर्वे नमस्यन्ति च सिद्धसंधाः ॥ ३६
 कस्माच्च ते न नमेरन्महात्म-
 नारीयसे ब्रह्मणोऽप्यादिकर्त्रे ।
 अनन्त देवेश जगन्निवास
 त्वमक्षरं सदसत्तत्परं यत् ॥ ३७
 त्वमादिदेवः पुरुषः पुराण-
 स्त्वमस्य विश्वस्य परं निधानम् ।

वेत्तासि वेद्यं च परं च धाम
 त्वया ततं विश्वमनन्तरूप ॥ ३८
 वायुर्यमोऽग्निर्वरुणः शशाङ्कः
 प्रजापतिस्त्वं प्रपितामहश्च ।
 नमो नमस्तेऽस्तु सहस्रकृत्वः
 पुनश्च भूयोऽपि नमो नमस्ते ॥ ३९
 नमः पुरस्तादथ पृष्ठतस्ते
 नमोऽस्तु ते सर्वत एव सर्व ।
 अनन्तवीर्यामितविक्रमस्त्वं
 सर्वं समाप्नोषि ततोऽसि सर्वः ॥ ४०
 सखेति मत्वा प्रसभं यदुक्तं
 हे कृष्ण हे यादव हे सखेति ।
 अजानता महिमानं तवेदं
 मया प्रमादात्प्रणयेन वापि ॥ ४१
 यश्चावहासार्थमसत्कृतोऽसि
 विहारशय्यासनभोजनेषु ।
 एकोऽथ वाप्यच्युत तत्समक्षं
 तत्क्षामये त्वामहमप्रमेयम् ॥ ४२
 पितासि लोकस्य चराचरस्य
 त्वमस्य पूज्यश्च गुरुर्गरीयान् ।
 न त्वत्समोऽस्त्यभ्यधिकः कुतोऽन्यो
 लोकत्रयेऽप्यप्रतिमप्रभाव ॥ ४३
 तस्मात्प्रणम्य प्रणिधाय कायं
 प्रसादये त्वामहमीशमीड्यम् ।
 पितेव पुत्रस्य सखेव सख्युः
 प्रियः प्रियायार्हसि देव सोढुम् ॥ ४४
 अदृष्टपूर्वं हृषितोऽस्मि दृष्ट्वा
 भयेन च प्रव्यथितं मनो मे ।
 तदेव मे दर्शय देव रूपं
 प्रसीद देवेश जगन्निवास ॥ ४५

किरीटिनं गदिनं चक्रहस्त-
 मिच्छामि त्वां द्रष्टुमहं तथैव ।
 तेनैव रूपेण चतुर्भुजेन
 सहस्रबाहो भव विश्वमूर्ते ॥ ४६
 श्रीभगवानुवाच ।
 मया प्रसन्नेन तवार्जुनेदं
 रूपं परं दर्शितमात्मयोगात् ।
 तेजोमयं विश्वमनन्तमाद्यं
 यन्मे त्वदन्येन न दृष्टपूर्वम् ॥ ४७
 न वेदयज्ञाध्ययनैर्न दानै-
 र्न च क्रियाभिर्न तपोभिरुग्रैः ।
 एवरूपः शक्य अहं नृलोके
 द्रष्टुं त्वदन्येन कुरुप्रवीर ॥ ४८
 मा ते व्यथा मा च विमूढभावो
 दृष्ट्वा रूपं घोरमीदृङ्गमेदम् ।
 व्यपेतभीः प्रीतमनाः पुनस्त्वं
 तदेव मे रूपमिदं प्रपश्य ॥ ४९
 संजय उवाच ।
 इत्यर्जुनं वासुदेवस्तथोक्त्वा
 स्वकं रूपं दर्शयामास भूयः ।
 आश्वासयामास च भीतमेनं
 भूत्वा पुनः सौम्यवपुर्महात्मा ॥ ५०
 अर्जुन उवाच ।
 दृष्ट्वेदं मानुषं रूपं तव सौम्यं जनार्दन ।
 इदानीमस्मि संवृत्तः सचेताः प्रकृति गतः ॥ ५१
 श्रीभगवानुवाच ।
 सुदुर्दर्शमिदं रूपं दृष्टवानसि यन्मम ।
 देवा अप्यस्य रूपस्य नित्यं दर्शनकाङ्क्षिणः ॥ ५२
 नाहं वेदैर्न तपसा न दानेन न चेज्यया ।
 शक्य एवंविधो द्रष्टुं दृष्टवानसि मां यथा ॥ ५३

भक्त्या त्वनन्यया शक्य अहमेवंविधोऽर्जुन ।
ज्ञातुं द्रष्टुं च तत्त्वेन प्रवेष्टुं च परंतप ॥ ५४
मत्कर्मकृन्मत्परमो मद्भक्तः सङ्गवर्जितः ।
निर्वैरः सर्वभूतेषु यः स मामेति पाण्डव ॥ ५५

इति श्रीमहाभारते भीष्मपर्वणि

त्रयस्त्रिंशोऽध्यायः ॥ ३३ ॥

३४

अर्जुन उवाच ।

एवं सततयुक्ता ये भक्तास्त्वां पर्युपासते ।
ये चाप्यक्षरमव्यक्तं तेषां के योगवित्तमाः ॥ १

श्रीभगवानुवाच ।

मय्यावेश्य मनो ये मां नित्ययुक्ता उपासते ।
श्रद्धया परयोपेतास्ते मे युक्ततमा मताः ॥ २
ये त्वक्षरमनिर्देश्यमव्यक्तं पर्युपासते ।
सर्वत्रगमचित्त्यं च कूटस्थमचलं ध्रुवम् ॥ ३
संनियम्येन्द्रियग्रामं सर्वत्र समबुद्धयः ।
ते प्राप्नुवन्ति मामेव सर्वभूतहिते रताः ॥ ४
क्लेशोऽधिकतरस्तेषामव्यक्तासक्तचेतसाम् ।
अव्यक्ता हि गतिर्दुःखं देहवद्विरवाप्यते ॥ ५
ये तु सर्वाणि कर्माणि मयि संन्यस्य मत्पराः ।
अनन्येनैव योगेन मां ध्यायन्त उपासते ॥ ६
तेषामहं समुद्धर्ता मृत्युसंसारसागरात् ।

भवामि नचिरात्पार्थ मय्यावेशितचेतसाम् ॥ ७
मय्येव मन आधत्स्व मयि बुद्धिं निवेशय ।
निवसिष्यसि मय्येव अत ऊर्ध्वं न संशयः ॥ ८
अथ चित्तं समाधातुं न शक्नोषि मयि स्थिरम् ।
अभ्यासयोगेन ततो मामिच्छाप्तुं धनंजय ॥ ९
अभ्यासेऽप्यसमर्थोऽसि मत्कर्मपरमो भव ।
सदर्थमपि कर्माणि कुर्वन्सिद्धिमवाप्स्यसि ॥ १०
अथैतदप्यशक्तोऽसि कर्तुं मद्योगमाश्रितः ।

म. भा. १४८

सर्वकर्मफलत्यागं ततः कुरु यतात्मवान् ॥ ११
श्रेयो हि ज्ञानमभ्यासाज्ज्ञानाद्ध्यानं विशिष्यते ।
ध्यानात्कर्मफलत्यागस्त्यागाच्छान्तिरनन्तरम् ॥ १२
अद्वेष्टा सर्वभूतानां मैत्रः करुण एव च ।
निर्ममो निरहंकारः समदुःखसुखः क्षमी ॥ १३
संतुष्टः सततं योगी यतात्मा दृढनिश्चयः ।
मय्यर्पितमनोबुद्धिर्यो मद्भक्तः स मे प्रियः ॥ १४
यस्मान्नोद्विजते लोको लोकान्नोद्विजते च यः ।
हर्षमिर्षभयोद्वेगैर्मुक्तो यः स च मे प्रियः ॥ १५
अनपेक्षः शुचिर्दक्ष उदासीनो गतव्यथः ।
सर्वारम्भपरित्यागी यो मद्भक्तः स मे प्रियः ॥ १६
यो न हृष्यति न द्वेष्टि न शोचति न काङ्क्षति ।
शुभाशुभपरित्यागी भक्तिमान्यः स मे प्रियः ॥ १७
समः शत्रौ च मित्रे च तथा मानावमानयोः ।
शीतोष्णसुखदुःखेषु समः सङ्गविवर्जितः ॥ १८
तुल्यनिन्दास्तुतिर्मोनी संतुष्टो येन केनचित् ।
अनिकेतः स्थिरमतिर्भक्तिमान्मे प्रियो नरः ॥ १९
ये तु धर्म्यामृतमिदं यथोक्तं पर्युपासते ।
श्रद्धधाना मत्परमा भक्तास्तेऽतीव मे प्रियाः ॥ २०

इति श्रीमहाभारते भीष्मपर्वणि

चतुस्त्रिंशोऽध्यायः ॥ ३४ ॥

३५

श्रीभगवानुवाच ।

इदं शरीरं कौन्तेय क्षेत्रमित्यभिधीयते ।
एतद्यो वेत्ति तं प्राहुः क्षेत्रज्ञ इति तद्विदः ॥ १
क्षेत्रज्ञं चापि मां विद्धि सर्वक्षेत्रेषु भारत ।
क्षेत्रक्षेत्रज्ञयोर्ज्ञानं यत्तज्ज्ञानं मतं मम ॥ २
तत्क्षेत्रं यच्च यादृक्च यद्विकारि यतश्च यत् ।
स च यो यत्प्रभावश्च तत्समासेन मे शृणु ॥ ३
ऋषिभिर्बहुधा गीतं छन्दोभिर्विविधैः पृथक् ।

ब्रह्मसूत्रपदैश्चैव हेतुमद्भिर्विनिश्चितैः ॥ ४
 महाभूतान्यहंकारो बुद्धिरव्यक्तमेव च ।
 इन्द्रियाणि दशैकं च पञ्च चेन्द्रियगोचराः ॥ ५
 इच्छा द्वेषः सुखं दुःखं संघातश्चेतना धृतिः ।
 एतत्क्षेत्रं समासेन सविकारमुदाहृतम् ॥ ६
 अमानित्वमदम्भित्वमहिंसा क्षान्तिरार्जवम् ।
 आचार्योपासनं शौचं स्थैर्यमात्मविनिग्रहः ॥ ७
 इन्द्रियार्थेषु वैराग्यमनहंकार एव च ।
 जन्ममृत्युजराव्याधिदुःखदोषानुदर्शनम् ॥ ८
 असक्तिरनभिष्वङ्गः पुत्रदारगृहादिषु ।
 नित्यं च समचित्तत्वमिष्टानिष्टोपपत्तिषु ॥ ९
 मयि चानन्ययोगेन भक्तिरव्यभिचारिणी ।
 विविक्तदेशसेवित्वमरतिर्जनसंसदि ॥ १०
 अध्यात्मज्ञाननित्यत्वं तत्त्वज्ञानार्थदर्शनम् ।
 एतज्ज्ञानमिति प्रोक्तमज्ञानं यदतोऽन्यथा ॥ ११
 ज्ञेयं यत्तत्प्रवक्ष्यामि यज्ज्ञात्वामृतमश्नुते ।
 अनादिमत्परं ब्रह्म न सत्तन्नासदुच्यते ॥ १२
 सर्वतःपाणिपादं तत्सर्वतोऽक्षिशिरोमुखम् ।
 सर्वतःश्रुतिमल्लोके सर्वमावृत्य तिष्ठति ॥ १३
 सर्वेन्द्रियगुणाभासं सर्वेन्द्रियविवर्जितम् ।
 असक्तं सर्वभुञ्चैव निर्गुणं गुणभोक्तृ च ॥ १४
 बहिरन्तश्च भूतानामचरं चरमेव च ।
 सूक्ष्मत्वात्तदविज्ञेयं दूरस्थं चान्तिके च तत् ॥ १५
 अविभक्तं च भूतेषु विभक्तमिव च स्थितम् ।
 भूतभर्तृ च तज्ज्ञेयं प्रसिष्णु प्रभविष्णु च ॥ १६
 ज्योतिषामपि तज्ज्योतिस्तमसः परमुच्यते ।
 ज्ञानं ज्ञेयं ज्ञानगम्यं हृदि सर्वस्य विष्ठितम् ॥ १७
 इति क्षेत्रं तथा ज्ञानं ज्ञेयं चोक्तं समासतः ।
 मङ्गल एतद्विज्ञाय मद्भावायोपपद्यते ॥ १८
 प्रकृतिं पुरुषं चैव विद्वद्यनादी उभावपि ।

विकारांश्च गुणांश्चैव विद्धि प्रकृतिसंभवान् ॥ १९
 कार्यकारणकर्तृत्वे हेतुः प्रकृतिरुच्यते ।
 पुरुषः सुखदुःखानां भोक्तृत्वे हेतुरुच्यते ॥ २०
 पुरुषः प्रकृतिस्थो हि भुङ्क्ते प्रकृतिजान्गुणान् ।
 कारणं गुणसङ्गोऽस्य सदसद्योनिजन्मसु ॥ २१
 उपद्रष्टानुमन्ता च भर्ता भोक्ता महेश्वरः ।
 परमात्मेति चाप्युक्तो देहेऽस्मिन्पुरुषः परः ॥ २२
 य एवं वेत्ति पुरुषं प्रकृतिं च गुणैः सह ।
 सर्वथा वर्तमानोऽपि न स भूयोऽभिजायते ॥ २३
 ध्यानेनात्मनि पश्यन्ति केचिदात्मानमात्मना ।
 अन्ये सांख्येन योगेन कर्मयोगेन चापरे ॥ २४
 अन्ये त्वेवमजानन्तः श्रुत्वान्येभ्य उपासते ।
 तेऽपि चातितरन्त्येव मृत्युं श्रुतिपरायणाः ॥ २५
 यावत्संजायते किञ्चित्सत्त्वं स्थावरजङ्गमम् ।
 क्षेत्रक्षेत्रज्ञसंयोगात्तद्विद्धि भरतर्षभ ॥ २६
 समं सर्वेषु भूतेषु तिष्ठन्तं परमेश्वरम् ।
 विनश्यत्स्वविनश्यन्तं यः पश्यति स पश्यति ॥ २७
 समं पश्यन् हि सर्वत्र समवस्थितमीश्वरम् ।
 न हिनस्यात्मनात्मानं ततो याति परां गतिम् ॥ २८
 प्रकृत्यैव च कर्माणि क्रियमाणानि सर्वशः ।
 यः पश्यति तथात्मानमकर्तारं स पश्यति ॥ २९
 यदा भूतपृथग्भावमेकस्थमनुपश्यति ।
 तत एव च विस्तारं ब्रह्म संपद्यते तदा ॥ ३०
 अनादित्वान्निर्गुणत्वात्परमात्मायमव्ययः ।
 शरीरस्थोऽपि कौन्तेय न करोति न लिप्यते ॥ ३१
 यथा सर्वगतं सौक्ष्म्यादाकाशं नोपलिप्यते ।
 सर्वत्रावस्थितो देहे तथात्मा नोपलिप्यते ॥ ३२
 यथा प्रकाशयत्येकः कृत्स्नं लोकमिमं रविः ।
 क्षेत्रं क्षेत्री तथा कृत्स्नं प्रकाशयति भारत ॥ ३३
 क्षेत्रक्षेत्रज्ञयोरेवमन्तरं ज्ञानचक्षुषा ।

भूतप्रकृतिमोक्षं च ये विदुर्यान्ति ते परम् ॥ ३४

इति श्रीमहाभारते भीष्मपर्वणि

षष्ठत्रिंशोऽध्यायः ॥ ३५ ॥

३६

श्रीभगवानुवाच ।

परं भूयः प्रवक्ष्यामि ज्ञानानां ज्ञानमुत्तमम् ।
यज्ज्ञात्वा मुनयः सर्वे परां सिद्धिमितो गताः ॥ १
इदं ज्ञानमुपाश्रित्य मम साधर्म्यमागताः ।
सर्गेऽपि नोपजायन्ते प्रलये न व्यथन्ति च ॥ २
मम योनिर्महद्ब्रह्म तस्मिन्नाहं दधाम्यहम् ।
संभवः सर्वभूतानां ततो भवति भारत ॥ ३
सर्वयोनिषु कौन्तेय मूर्तयः संभवन्ति याः ।
तासां ब्रह्म महद्योनिरहं बीजप्रदः पिता ॥ ४
सत्त्वं रजस्तम इति गुणाः प्रकृतिसंभवाः ।
निबध्नन्ति महाबाहो देहे देहिनमव्ययम् ॥ ५
तत्र सत्त्वं निर्मलत्वात्प्रकाशकमनामयम् ।
सुखं सङ्गेन बध्नाति ज्ञानसङ्गेन चानघ ॥ ६
रजो रागात्मकं विद्धि तृष्णासङ्गसमुद्भवम् ।
तन्निबध्नाति कौन्तेय कर्मसङ्गेन देहिनम् ॥ ७
तमस्त्वज्ञानजं विद्धि मोहनं सर्वदेहिनाम् ।
प्रमादालस्यनिद्राभिस्तन्निबध्नाति भारत ॥ ८
सत्त्वं सुखे सञ्जयति रजः कर्मणि भारत ।
ज्ञानमावृत्य तु तमः प्रमादे सञ्जयत्युत ॥ ९
रजस्तमश्चाभिभूय सत्त्वं भवति भारत ।
रजः सत्त्वं तमश्चैव तमः सत्त्वं रजस्तथा ॥ १०
सर्वद्वारेषु देहेऽस्मिन्प्रकाश उपजायते ।
ज्ञानं यदा तदा विद्याद्विवृद्धं सत्त्वमित्युत ॥ ११
लोभः प्रवृत्तिरारम्भः कर्मणामशमः स्पृहा ।
रजस्येतानि जायन्ते विवृद्धे भरतर्षभ ॥ १२
अप्रकाशोऽप्रवृत्तिश्च प्रमादो मोह एव च ।

तमस्येतानि जायन्ते विवृद्धे कुरुनन्दन ॥ १३
यदा सत्त्वे प्रवृद्धे तु प्रलयं याति देहभृत् ।
तदोत्तमविदां लोकानमलान्प्रतिपद्यते ॥ १४
रजसि प्रलयं गत्वा कर्मसङ्गिषु जायते ।
तथा प्रलीनस्तमसि मूढयोनिषु जायते ॥ १५
कर्मणः सुकृतस्याहुः सात्त्विकं निर्मलं फलम् ।
रजसस्तु फलं दुःखमज्ञानं तमसः फलम् ॥ १६
सत्त्वात्संजायते ज्ञानं रजसो लोभ एव च ।
प्रमादमोहौ तमसो भवतोऽज्ञानमेव च ॥ १७
ऊर्ध्वं गच्छन्ति सत्त्वस्था मध्ये तिष्ठन्ति राजसाः ।
जघन्यगुणवृत्तस्था अधो गच्छन्ति तामसाः ॥ १८
नान्यं गुणेभ्यः कर्तारं यदा द्रष्टुमुपश्यति ।
गुणेभ्यश्च परं वेत्ति मद्भावं सोऽधिगच्छति ॥ १९
गुणानेतानतीत्य त्रीन्देही देहसमुद्भवान् ।
जन्ममृत्युजरादुःखैर्विमुक्तोऽमृतमश्नुते ॥ २०

अर्जुन उवाच ।

कैर्लिङ्गैस्त्रीन्गुणानेतानतीतो भवति प्रभो ।
किमाचारः कथं चैतांस्त्रीन्गुणानतिवर्तते ॥ २१

श्रीभगवानुवाच ।

प्रकाशं च प्रवृत्तिं च मोहमेव च पाण्डव ।
न द्वेष्टि संप्रवृत्तानि न निवृत्तानि काङ्क्षति ॥ २२
उदासीनवदासीनो गुणैर्यो न विचाल्यते ।
गुणा वर्तन्त इत्येव योऽवतिष्ठति नेङ्गते ॥ २३
समदुःखसुखः स्वस्थः समलोष्टाश्मकाश्चनः ।
तुल्यप्रियाप्रियो धीरस्तुल्यनिन्दात्मसंस्तुतिः ॥ २४
मानावमानयोस्तुल्यस्तुल्यो मित्रारिपक्षयोः ।
सर्वारम्भपरित्यागी गुणातीतः स उच्यते ॥ २५
मां च योऽव्यभिचारेण भक्तियोगेन सेवते ।
स गुणान्समतीत्यैतान्ब्रह्मभूयाय कल्पते ॥ २६
ब्रह्मणो हि प्रतिष्ठाहममृतस्याव्ययस्य च ।

शाश्वतस्य च धर्मस्य सुखस्यैकान्तिकस्य च ॥ २७

इति श्रीमहाभारते भीष्मपर्वणि

षट्त्रिंशोऽध्यायः ॥ ३६ ॥

३७

श्रीभगवानुवाच ।

ऊर्ध्वमूलमधःशाखमश्वत्थं प्राहुरव्ययम् ।

छन्दांसि यस्य पर्णानि यस्तं वेद स वेदवित् ॥ १

अधश्चोर्ध्वं प्रसृतास्तस्य शाखा

गुणप्रवृद्धा विषयप्रवालाः ।

अधश्च मूलान्यनुसंततानि

कर्मानुबन्धीनि मनुष्यलोके ॥ २

न रूपमस्येह तथोपलभ्यते

नान्तो न चादिर्न च संप्रतिष्ठा ।

अश्वत्थमेनं सुविरूढमूल-

मसङ्गशस्त्रेण दृढेन छित्त्वा ॥ ३

ततः पदं तत्परिमार्गितव्यं

यस्मिन्गता न निवर्तन्ति भूयः ।

तमेव चाद्यं पुरुषं प्रपद्ये

यतः प्रवृत्तिः प्रसृता पुराणी ॥ ४

निर्मानमोहा जितसङ्गदोषा

अध्यात्मनित्या विनिवृत्तकामाः ।

द्वंद्वैर्विमुक्ताः सुखदुःखसंज्ञै-

र्गच्छन्त्यमूढाः पदमव्ययं तत् ॥ ५

न तद्भासयते सूर्यो न शशाङ्को न पावकः ।

यद्भस्वा न निवर्तन्ते तद्धाम परमं मम ॥ ६

भूमैवांशो जीवलोके जीवभूतः सनातनः ।

मनःषष्ठानीन्द्रियाणि प्रकृतिस्थानि कर्षति ॥ ७

शरीरं यदवाप्नोति यच्चाप्युत्क्रामतीश्वरः ।

गृहीत्वैतानि संयाति वायुर्गन्धानिवाशयात् ॥ ८

श्रोत्रं चक्षुः स्पर्शनं च रसनं घ्राणमेव च ।

अधिष्ठाय मनश्चायं विषयानुपसेवते ॥ ९

उत्क्रामन्तं स्थितं वापि भुञ्जानं वा गुणान्वितम् ।

विमूढा नानुपश्यन्ति पश्यन्ति ज्ञानचक्षुषः ॥ १०

यतन्तो योगिनश्चैनं पश्यन्त्यात्मन्यवस्थितम् ।

यतन्तोऽप्यकृतात्मानो नैनं पश्यन्त्यचेतसः ॥ ११

यदादित्यगतं तेजो जगद्भासयतेऽखिलम् ।

यच्चन्द्रमसि यच्चाग्नौ तत्तेजो विद्धि मामकम् ॥ १२

गामाविश्य च भूतानि धारयाम्यहमोजसा ।

पुष्णामि चौषधीः सर्वाः सोमो भूत्वा रसात्मकः ॥

अहं वैश्वानरो भूत्वा प्राणिनां देहमाश्रितः ।

प्राणापानसमायुक्तः पचाम्यन्नं चतुर्विधम् ॥ १४

सर्वस्य चाहं हृदि संनिविष्टो

मत्तः स्मृतिर्ज्ञानिमपोहनं च ।

वेदैश्च सर्वैरहमेव वेद्यो

वेदान्तकृद्वेदविदेव चाहम् ॥ १५

द्वाविमौ पुरुषौ लोके क्षरश्चाक्षर एव च ।

क्षरः सर्वाणि भूतानि कूटस्थोऽक्षर उच्यते ॥ १६

उत्तमः पुरुषस्त्वन्यः परमात्मेत्युदाहृतः ।

यो लोकत्रयमाविश्य विभर्त्यव्यय ईश्वरः ॥ १७

यस्मात्क्षरमतीतोऽहमक्षरादपि चोत्तमः ।

अतोऽस्मि लोके वेदे च प्रथितः पुरुषोत्तमः ॥ १८

यो मामेवमसंमूढो जानाति पुरुषोत्तमम् ।

स सर्वविद्भजति मां सर्वभावेन भारत ॥ १९

इति गुह्यतमं शास्त्रमिदमुक्तं मयानघ ।

एतद्बुद्ध्वा बुद्धिमान्स्यात्कृतकृत्यश्च भारत ॥ २०

इति श्रीमहाभारते भीष्मपर्वणि

सप्तत्रिंशोऽध्यायः ॥ ३७ ॥

३८

श्रीभगवानुवाच ।

अभयं सत्त्वसंशुद्धिर्ज्ञानयोगव्यवस्थितिः ।

दानं दमश्च यज्ञश्च स्वाध्यायस्तप आर्जवम् ॥ १
 अहिंसा सत्यमक्रोधस्त्यागः शान्तिरपैशुनम् ।
 दया भूतेष्वलोलुप्त्वं मार्दवं ह्रीरचापलम् ॥ २
 तेजः क्षमा धृतिः शौचमद्रोहो नातिमानिता ।
 भवन्ति संपदं दैवीमभिजातस्य भारत ॥ ३
 दम्भो दर्पोऽतिमानश्च क्रोधः पारुष्यमेव च ।
 अज्ञानं चाभिजातस्य पार्थ संपदमासुरीम् ॥ ४
 दैवी संपद्विमोक्षाय निबन्धायासुरी मता ।
 मा शुचः संपदं दैवीमभिजातोऽसि पाण्डव ॥ ५
 द्वौ भूतसर्गौ लोकेऽस्मिन्दैव आसुर एव च ।
 दैवो विस्तरशः प्रोक्त आसुरं पार्थ मे शृणु ॥ ६
 प्रवृत्तिं च निवृत्तिं च जना न विदुरासुराः ।
 न शौचं नापि चाचारो न सत्यं तेषु विद्यते ॥ ७
 असत्यमप्रतिष्ठं ते जगदाहुरनीश्वरम् ।
 अपरस्परसंभूतं किमन्यत्कामहैतुकम् ॥ ८
 एतां दृष्टिमवष्टभ्य नष्टात्मानोऽल्पबुद्धयः ।
 प्रभवन्त्युग्रकर्माणः क्षयाय जगतोऽहिताः ॥ ९
 काममाश्रित्य दुष्पूरं दम्भमानमदान्विताः ।
 मोहाद्ब्रूहीत्वासद्राहान्प्रवर्तन्तेऽशुचित्रताः ॥ १०
 चिन्तामपरिमेयां च प्रलयान्तामुपाश्रिताः ।
 कामोपभोगपरमा एतावदिति निश्चिताः ॥ ११
 आशापाशशतैर्बद्धाः कामक्रोधपरायणाः ।
 ईहन्ते कामभोगार्थमन्यायेनार्थसचयान् ॥ १२
 इदमद्य मया लब्धमिदं प्राप्स्ये मनोरथम् ।
 इदमस्तीदमपि मे भविष्यति पुनर्धनम् ॥ १३
 असौ मया हतः शत्रुर्हनिष्ये चापरानपि ।
 ईश्वरोऽहमहं भोगी सिद्धोऽहं बलवान्सुखी ॥ १४
 आढ्योऽभिजनवानस्मि कोऽन्योऽस्ति सदृशो मया ।
 यक्ष्ये दास्यामि मोदिष्ये इत्यज्ञानविमोहिताः ॥ १५
 अनेकचित्तविभ्रान्ता मोहजालसमावृताः ।

प्रसक्ताः कामभोगेषु पतन्ति नरकेऽशुचौ ॥ १६
 आत्मसंभाविताः स्तब्धा धनमानमदान्विताः ।
 यजन्ते नामयज्ञैस्ते दम्भेनाविधिपूर्वकम् ॥ १७
 अहंकारं बलं दर्पं कामं क्रोधं च संश्रिताः ।
 मामात्मपरदेहेषु प्रद्विषन्तोऽभ्यसूयकाः ॥ १८
 तानहं द्विषतः क्रूरान्संसारेषु नराधमान् ।
 क्षिपाम्यजन्ममशुभानासुरीष्वेव योनिषु ॥ १९
 आसुरीं योनिमापन्ना मूढा जन्मनि जन्मनि ।
 मामप्राप्यैव कौन्तेय ततो यान्त्यधमां गतिम् ॥ २०
 त्रिविधं नरकस्येदं द्वारं नाशनमात्मनः ।
 कामः क्रोधस्तथा लोभस्तस्मादेतत्रयं त्यजेत् ॥ २१
 एतैर्विमुक्तः कौन्तेय तमोद्वारैस्त्रिभिर्वरः ।
 आचरत्यात्मनः श्रेयस्ततो याति परां गतिम् ॥ २२
 यः शास्त्रविधिमुत्सृज्य वर्तते कामकारतः ।
 न स सिद्धिमवाप्नोति न सुखं न परां गतिम् ॥ २३
 तस्माच्छास्त्रं प्रमाणं ते कार्याकार्यव्यवस्थितौ ।
 ज्ञात्वा शास्त्रविधानोक्तं कर्म कर्तुमिहार्हसि ॥ २४

इति श्रीमहाभारते भीष्मपर्वणि

अष्टात्रिंशोऽध्यायः ॥ ३८ ॥

३९

अर्जुन उवाच ।

ये शास्त्रविधिमुत्सृज्य यजन्ते श्रद्धयान्विताः ।
 तेषां निष्ठा तु का कृष्ण सत्त्वमाहो रजस्तमः ॥ १
 श्रीभगवानुवाच ।
 त्रिविधा भवति श्रद्धा देहिनां सा स्वभावजा ।
 सात्त्विकी राजसी चैव तामसी चेति तां शृणु ॥ २
 सत्त्वानुरुपा सर्वस्य श्रद्धा भवति भारत ।
 श्रद्धामयोऽयं पुरुषो यो यच्छ्रद्धः स एव सः ॥ ३
 यजन्ते सात्त्विका देवान्यक्षरक्षांसि राजसाः ।
 प्रेतान्भूतगणांश्चान्ये यजन्ते तामसा जनाः ॥ ४

अशास्त्रविहितं घोरं तप्यन्ते ये तपो जनाः ।
 दम्भाहंकारसंयुक्ताः कामरागबलान्विताः ॥ ५
 कर्शयन्तः शरीरस्थं भूतग्राममचेतसः ।
 मां चैवान्तःशरीरस्थं तान्विद्वद्यासुरनिश्चयान् ॥ ६
 आहारस्त्वपि सर्वस्य त्रिविधो भवति प्रियः ।
 यज्ञस्तपस्तथा दानं तेषां भेदमिमं शृणु ॥ ७
 आयुःसत्त्वबलारोग्यसुखप्रीतिविवर्धनाः ।
 रस्याः स्निग्धाः स्थिरा हृद्या आहाराः सार्वत्रिकप्रियाः ॥
 कटुम्ललवणायुष्णतीक्ष्णरूक्षविदाहिनः ।
 आहारा राजस्येष्टा दुःखशोकामयप्रदाः ॥ ९
 यातयामं गतरसं पूति पर्युषितं च यत् ।
 उच्छिष्टमपि चाभेद्यं भोजनं तामसप्रियम् ॥ १०
 अफलाकाङ्क्षिर्भिर्यज्ञो विधिदृष्टो य इज्यते ।
 यष्टव्यमेवेति मनः समाधाय स सार्वत्रिकः ॥ ११
 अभिसंधाय तु फलं दम्भार्थमपि चैव यत् ।
 इज्यते भरतश्रेष्ठ तं यज्ञं विद्धि राजसम् ॥ १२
 विधिहीनमसृष्टात्र मन्त्रहीनमदक्षिणम् ।
 श्रद्धाविरहितं यज्ञं तामसं परिचक्षते ॥ १३
 देवद्विजगुरुप्राज्ञपूजनं शौचमार्जवम् ।
 ब्रह्मचर्यमहिंसा च शारीरं तप उच्यते ॥ १४
 अनुद्वेगकरं वाक्यं सत्यं प्रियहितं च यत् ।
 स्वाध्यायाभ्यसनं चैव वाङ्मयं तप उच्यते ॥ १५
 मनःप्रसादः सौम्यत्वमौनमात्मविनिग्रहः ।
 भावसंशुद्धिरित्येतत्तपो मानसमुच्यते ॥ १६
 श्रद्धया परया तप्तं तपस्तत्रिविधं नरैः ।
 अफलाकाङ्क्षिर्भिर्युक्तैः सार्वत्रिकं परिचक्षते ॥ १७
 सत्कारमानपूजार्थं तपो दम्भेन चैव यत् ।
 क्रियते तदिह प्रोक्तं राजसं चलमध्रुवम् ॥ १८
 मूढप्राहेणात्मनो यत्पीडया क्रियते तपः ।
 परस्मैत्सदादनार्थं वा तत्तामसमुदाहृतम् ॥ १९

दातव्यमिति यद्दानं दीयतेऽनुपकारिणे ।
 देशे काले च पात्रे च तद्दानं सार्वत्रिकं स्मृतम् ॥
 यत्तु प्रत्युपकारार्थं फलमुद्दिश्य वा पुनः ।
 दीयते च परिक्रिष्टं तद्दानं राजसं स्मृतम् ॥ २१
 अदेशकाले यद्दानमपात्रेभ्यश्च दीयते ।
 असत्कृतमवज्ञातं तत्तामसमुदाहृतम् ॥ २२
 ॐ तत्सदिति निर्देशो ब्रह्मणस्त्रिविधः स्मृतः ।
 ब्राह्मणास्तेन वेदाश्च यज्ञाश्च विहिताः पुरा ॥ २३
 तस्मादोमित्युदाहृत्य यज्ञदानतपःक्रियाः ।
 प्रवर्तन्ते विधानोक्ताः सततं ब्रह्मवादिनाम् ॥ २४
 तदित्यनभिसंधाय फलं यज्ञतपःक्रियाः ।
 दानक्रियाश्च विविधाः क्रियन्ते मोक्षकाङ्क्षिभिः ॥
 सद्भावे साधुभावे च सदित्येतत्प्रयुज्यते ।
 प्रशस्ते कर्मणि तथा सच्छब्दः पार्थ युज्यते ॥ २६
 यज्ञे तपसि दाने च स्थितिः सदिति चोच्यते ।
 कर्म चैव तदर्थीयं सदित्येवाभिधीयते ॥ २७
 अश्रद्धया हुतं दत्तं तपस्तप्तं कृतं च यत् ।
 असदित्युच्यते पार्थ न च तत्प्रेत्य नो इह ॥ २८

इति श्रीमहाभारते भीष्मपर्वणि

एकोनचत्वारिंशोऽध्यायः ॥ ३९ ॥

४०

अर्जुन उवाच ।

संन्यासस्य महाबाहो तत्त्वमिच्छामि वेदितुम् ।
 त्यागस्य च हृषीकेश पृथक्केशिनिषूदन ॥ १

श्रीभगवानुवाच ।

काम्यानां कर्मणां न्यासं संन्यासं कवयो विदुः ।
 सर्वकर्मफलत्यागं प्राहुस्त्यागं विचक्षणः ॥ २
 त्याज्यं दोषवदित्येके कर्म प्राहुर्मनीषिणः ।
 यज्ञदानतपःकर्म न त्याज्यमिति चापरे ॥ ३
 निश्चयं शृणु मे तत्र त्यागे भरतसत्तम ।

त्यागो हि पुरुषव्याघ्र त्रिविधः संप्रकीर्तितः ॥ ४
 यज्ञदानतपःकर्म न त्याज्यं कार्यमेव तत् ।
 यज्ञो दानं तपश्चैव पावनानि मनीषिणाम् ॥ ५
 एतान्यपि तु कर्माणि सङ्गं त्यक्त्वा फलानि च ।
 कर्तव्यानीति मे पार्थ निश्चितं मतमुत्तमम् ॥ ६
 नियतस्य तु संन्यासः कर्मणो नोपपद्यते ।
 मोहात्तस्य परित्यागस्तामसः परिकीर्तितः ॥ ७
 दुःखमित्येव यत्कर्म कायकेशभयात्त्यजेत् ।
 स कृत्वा राजसं त्यागं नैव त्यागफलं लभेत् ॥ ८
 कार्यमित्येव यत्कर्म नियतं क्रियतेऽर्जुन ।
 सङ्गं त्यक्त्वा फलं चैव स त्यागः सात्त्विको मतः ॥
 न द्वेष्ट्यकुशलं कर्म कुशले नानुषज्जते ।
 त्यागी सत्त्वसमाविष्टो मेधावी छिन्नसंशयः ॥ १०
 न हि देहभृता शक्यं त्यक्तुं कर्माण्यशेषतः ।
 यस्तु कर्मफलत्यागी स त्यागीत्यभिधीयते ॥ ११
 अनिष्टमिष्टं मिश्रं च त्रिविधं कर्मणः फलम् ।
 भवत्यत्यागिनां प्रेत्य न तु संन्यासिनां क्वचित् ॥
 पञ्चैतानि महाबाहो कारणानि निबोध मे ।
 सांख्ये कृतान्ते प्रोक्तानि सिद्धये सर्वकर्मणाम् ॥ १३
 अधिष्ठानं तथा कर्ता करणं च पृथग्विधम् ।
 विविधाश्च पृथक्चेष्टा दैवं चैवात्र पञ्चमम् ॥ १४
 शरीरवाङ्मनोभिर्यत्कर्म प्रारभते नरः ।
 न्याय्यं वा विपरीतं वा पञ्चैते तस्य हेतवः ॥ १५
 तत्रैवं सति कर्तारमात्मानं केवलं तु यः ।
 पश्यत्यकृतबुद्धित्वान्न स पश्यति दुर्मतिः ॥ १६
 यस्य नाहंकृतो भावो बुद्धिर्यस्य न लिप्यते ।
 हत्वापि स इमाल्लोकान्न हन्ति न निबध्यते ॥ १७
 ज्ञानं ज्ञेयं परिज्ञाता त्रिविधा कर्मचोदना ।
 करणं कर्म कर्तेति त्रिविधः कर्मसंग्रहः ॥ १८
 ज्ञानं कर्म च कर्ता च त्रिवैव गुणभेदतः ।

प्रोच्यते गुणसंख्याने यथावच्छृणु तान्यपि ॥ १९
 सर्वभूतेषु येनैकं भावमव्ययमीक्षते ।
 अविभक्तं विभक्तेषु तज्ज्ञानं विद्धि सात्त्विकम् ॥
 पृथक्त्वेन तु यज्ज्ञानं नानाभावान्पृथग्विधान् ।
 वेत्ति सर्वेषु भूतेषु तज्ज्ञानं विद्धि राजसम् ॥ २१
 यत्तु कृत्स्नवदेकस्मिन्कार्ये सत्तमहैतुकम् ।
 अतत्त्वार्थवदल्पं च तत्तामसमुदाहृतम् ॥ २२
 नियतं सङ्गरहितमरागद्वेषतः कृतम् ।
 अफलप्रेप्सुना कर्म यत्तत्सात्त्विकमुच्यते ॥ २३
 यत्तु कामेप्सुना कर्म साहंकारेण वा पुनः ।
 क्रियते बहुलायासं तद्राजसमुदाहृतम् ॥ २४
 अनुबन्धं क्षयं हिंसामनपेक्ष्य च पौरुषम् ।
 मोहादारभ्यते कर्म यत्तत्तामसमुच्यते ॥ २५
 मुक्तसङ्गोऽनहंवादी धृत्युत्साहसमन्वितः ।
 सिद्ध्यसिद्ध्योर्निर्विकारः कर्ता सात्त्विक उच्यते ॥
 रागी कर्मफलप्रेप्सुर्लुब्धो हिंसात्मकोऽशुचिः ।
 हर्षशोकान्वितः कर्ता राजसः परिकीर्तितः ॥ २७
 अयुक्तः प्राकृतः स्तब्धः शठो नैकृतिकोऽलसः ।
 विषादी दीर्घसूत्री च कर्ता तामस उच्यते ॥ २८
 बुद्धेर्भेदं धृतेश्चैव गुणतस्त्रिविधं शृणु ।
 प्रोच्यमानमशेषेण पृथक्त्वेन धनंजय ॥ २९
 प्रवृत्तिं च निवृत्तिं च कार्याकार्ये भयाभये ।
 बन्धं मोक्षं च या वेत्ति बुद्धिः सा पार्थ सात्त्विकी ॥
 यया धर्ममधर्मं च कार्यं चाकार्यमेव च ।
 अयथावत्प्रजानाति बुद्धिः सा पार्थ राजसी ॥ ३१
 अधर्मं धर्ममिति या मन्यते तमसावृता ।
 सर्वार्थान्विपरीतांश्च बुद्धिः सा पार्थ तामसी ॥ ३२
 धृत्या यया धारयते मनःप्राणेन्द्रियक्रियाः ।
 योगेनान्यभिचारिण्या धृतिः सा पार्थ सात्त्विकी ॥
 यया तु धर्मकामार्थान्धृत्या धारयतेऽर्जुन ।

प्रसङ्गेन फलाकाङ्क्षी धृतिः सा पार्थ राजसी ॥ ३४
 यया स्वप्नं भयं शोकं विषादं मदमेव च ।
 न विमुञ्चति दुर्मेधा धृतिः सा पार्थ तामसी ॥ ३५
 सुखं त्विदानीं त्रिविधं शृणु मे भरतर्षभ ।
 अभ्यासाद्रमते यत्र दुःखान्तं च निगच्छति ॥ ३६
 यत्तदग्रे विषमिव परिणामेऽमृतोपमम् ।
 तत्सुखं सात्त्विकं प्रोक्तमात्मबुद्धिप्रसादजम् ॥ ३७
 विषयेन्द्रियसंयोगाद्यत्तदग्रेऽमृतोपमम् ।
 परिणामे विषमिव तत्सुखं राजसं स्मृतम् ॥ ३८
 यदग्रे चानुबन्धे च सुखं मोहनमात्मनः ।
 निद्रालस्यप्रमादोत्थं तत्तामसमुदाहृतम् ॥ ३९
 न तदस्ति पृथिव्यां वा दिवि देवेषु वा पुनः ।
 सत्त्वं प्रकृतिजैर्मुक्तं यदेभिः स्यान्निर्गुणैः ॥ ४०
 ब्राह्मणक्षत्रियविशां शूद्राणां च परंतप ।
 कर्माणि प्रविभक्तानि स्वभावप्रभवैर्गुणैः ॥ ४१
 शमो दमस्तपः शौचं क्षान्तिरार्जवमेव च ।
 ज्ञानं विज्ञानमास्तिक्यं ब्रह्मकर्म स्वभावजम् ॥ ४२
 शौर्यं तेजो धृतिर्दाक्ष्यं युद्धे चाप्यपलायनम् ।
 ज्ञानमीश्वरभावश्च क्षत्रकर्म स्वभावजम् ॥ ४३
 कृषिगोरक्ष्यवाणिज्यं वैश्यकर्म स्वभावजम् ।
 परिचर्यात्मकं कर्म शूद्रस्यापि स्वभावजम् ॥ ४४
 स्वे स्वे कर्मण्यभिरतः संसिद्धिं लभते नरः ।
 स्वकर्मनिरतः सिद्धिं यथा विन्दति तच्छृणु ॥ ४५
 यतः प्रवृत्तिर्भूतानां येन सर्वमिदं ततम् ।
 स्वकर्मणा तमभ्यर्च्य सिद्धिं विन्दति मानवः ॥ ४६
 श्रेयान्स्वधर्मो विगुणः परधर्मात्स्वनुष्ठितात् ।
 स्वभावनियतं कर्म कुर्वन्नाप्नोति किल्बिषम् ॥ ४७
 सद्गजं कर्म कौन्तेय सदोषमपि न त्यजेत् ।
 सर्वस्मिन् हि दोषेण धूमेनाग्निरिवानृताः ॥ ४८
 असक्तबुद्धिः सर्वत्र जितात्मा विगतस्पृहः ।

नैष्कर्म्यसिद्धिं परमां संन्यासेनाधिगच्छति ॥ ४९
 सिद्धिं प्राप्नोति यथा ब्रह्म तथाप्नोति निबोध मे ।
 समासेनैव कौन्तेय निष्ठा ज्ञानस्य या परा ॥ ५०
 बुद्ध्या विशुद्धया युक्तो धृत्यात्मानं नियम्य च ।
 शब्दादीन्विषयांस्त्यक्त्वा रागद्वेषौ व्युदस्य च ॥ ५१
 विविक्तसेवी लब्धाशी यतवाक्कायमानसः ।
 ध्यानयोगपरो नित्यं वैराग्यं समुपाश्रितः ॥ ५२
 अहंकारं बलं दर्पं कामं क्रोधं परिग्रहम् ।
 विमुच्य निर्ममः शान्तो ब्रह्मभूयाय कल्पते ॥ ५३
 ब्रह्मभूतः प्रसन्नात्मा न शोचति न काङ्क्षति ।
 समः सर्वेषु भूतेषु मद्भक्तिं लभते पराम् ॥ ५४
 भक्त्या मामभिजानाति यावान्यश्चास्मि तत्त्वतः ।
 ततो मां तत्त्वतो ज्ञात्वा विशते तदनन्तरम् ॥ ५५
 सर्वकर्माण्यापि सदा कुर्वाणो मद्भ्युपाश्रयः ।
 मत्प्रसादादवाप्नोति शाश्वतं पदमव्ययम् ॥ ५६
 चेतसा सर्वकर्माणि मयि संन्यस्य मत्परः ।
 बुद्धियोगमुपाश्रित्य मच्चित्तः सततं भव ॥ ५७
 मच्चित्तः सर्वदुर्गाणि मत्प्रसादात्तरिष्यसि ।
 अथ चेत्त्वमहंकारान्न श्रोष्यसि विनङ्क्ष्यसि ॥ ५८
 यदहंकारमाश्रित्य न योत्स्य इति मन्यसे ।
 मिथ्यैष व्यवसायस्ते प्रकृतिस्त्वां नियोक्ष्यति ॥ ५९
 स्वभावजेन कौन्तेय निबद्धः स्वेन कर्मणा ।
 कर्तुं नेच्छसि यन्मोहात्करिष्यस्यवशोऽपि तत् ॥ ६०
 ईश्वरः सर्वभूतानां हृद्देशेऽर्जुन तिष्ठति ।
 भ्रामयन्सर्वभूतानि यन्त्रारूढानि मायया ॥ ६१
 तमेव शरणं गच्छ सर्वभावेन भारत ।
 तत्प्रसादात्परां शान्तिं स्थानं प्राप्स्यसि शाश्वतम् ॥
 इति ते ज्ञानमाख्यातं गुह्याद्गुह्यतरं मया ।
 विमृश्यैतदशेषेण यथेच्छसि तथा कुरु ॥ ६३
 सर्वगुह्यतमं भूय, शृणु मे परमं वचः ।

इष्टोऽसि मे दृढमिति ततो वक्ष्यामि ते हितम् ॥ ६४
मन्मना भव मद्रक्तो मद्याजी मां नमस्कुरु ।
मामेवैष्यसि सत्यं ते प्रतिजाने प्रियोऽसि मे ॥ ६५
सर्वधर्मान्परित्यज्य मामेकं शरणं ब्रज ।
अहं त्वा सर्वपापेभ्यो मोक्षयिष्यामि मा शुचः ॥ ६६
इदं ते नातपस्काय नाभक्ताय कदाचन ।
न चाशुश्रूषवे वाच्यं न च मां योऽभ्यसूयति ॥ ६७
य इदं परमं गुह्यं मद्रक्तेष्वभिधास्यति ।
भक्तिं मयि परां कृत्वा मामेवैष्यत्यसंशयः ॥ ६८
न च तस्मान्मनुष्येषु कश्चिन्मे प्रियकृत्तमः ।
भविता न च मे तस्मादन्यः प्रियतरो भुवि ॥ ६९
अध्येष्यते च य इमं धर्म्यं संवादमावयोः ।
ज्ञानयज्ञेन तेनाहमिष्टः स्यामिति मे मतिः ॥ ७०
श्रद्धावाननसूयश्च शृणुयादपि यो नरः ।
सोऽपि मुक्तः शुभाल्लोकान्प्राप्नुयात्पुण्यकर्मणाम् ॥
कश्चिदेतच्छ्रुतं पार्थ त्वयैकाग्रेण चेतसा ।
कश्चिदज्ञानसंमोहः प्रनष्टस्ते धनंजय ॥ ७२

अर्जुन उवाच ।

नष्टो मोहः स्मृतिर्लब्धा त्वत्प्रसादान्मयाच्युत ।
स्थितोऽस्मि गतसंदेहः करिष्ये वचनं तव ॥ ७३

संजय उवाच ।

इत्यहं वासुदेवस्य पार्थस्य च महात्मनः ।
संवादमिममश्रौषमद्भुतं रोमहर्षणम् ॥ ७४
व्यासप्रसादाच्छ्रुतवानेतद्गुह्यमहं परम् ।
योगं योगेश्वरात्कृष्णात्साक्षात्कथयतः स्वयम् ॥ ७५
राजन्संस्मृत्य संस्मृत्य संवादमिममद्भुतम् ।
केशवार्जुनयोः पुण्यं ब्रूयामि च मुहुर्मुहुः ॥ ७६
तच्च संस्मृत्य संस्मृत्य रूपमत्यद्भुतं हरेः ।
विस्मयो मे महान्राजन्हृष्यामि च पुनः पुनः ॥ ७७
यत्र योगेश्वरः कृष्णो यत्र पार्थो धनुर्धरः ।

तत्र श्रीर्विजयो भूतिर्भुवा नीतिर्मतिर्मम ॥ ७८

इति श्रीमहाभारते भीष्मपर्वणि

चत्वारिंशोऽध्यायः ॥ ४० ॥

॥ समाप्तं भगवद्गीतापर्वं ॥

४१

संजय उवाच ।

ततो धनंजयं दृष्ट्वा बाणगाण्डीवधारिणम् ।
पुनरेव महानादं व्यम्जन्त महारथाः ॥ १
पाण्डवाः सोमकाश्चैव ये चैषामनुयायिनः ।
दध्मुश्च मुदिताः शङ्खान्वीराः सागरसंभवान् ॥ २
ततो भेर्यश्च पेश्यश्च क्रकचा गोविपाणिकाः ।
सहसैवाभ्यहन्यन्त ततः शब्दो महानभूत् ॥ ३
अथ देवाः सगन्धर्वाः पितरश्च जनेश्वर ।
सिद्धचारणसंघाश्च समीयुस्ते दिदृक्षया ॥ ४
ऋषयश्च महाभागाः पुरस्कृत्य शतक्रतुम् ।
समीयुस्तत्र सहिता द्रष्टुं तद्वैशसं महत् ॥ ५
ततो युधिष्ठिरो दृष्ट्वा युद्धाय सुसमुद्यते ।
ते सेने सागरप्रख्ये मुहुः प्रचलिते नृप ॥ ६
विमुच्य कवचं वीरो निक्षिप्य च वरायुधम् ।
अवरुह्य रथात्तूर्णं पद्भ्यामेव कृताञ्जलिः ॥ ७
पितामहमभिप्रेक्ष्य धर्मराजो युधिष्ठिरः ।
वाग्यतः प्रययौ येन प्राङ्मुखो रिपुवाहिनीम् ॥ ८
तं प्रयान्तमभिप्रेक्ष्य कुन्तीपुत्रो धनंजयः ।
अवतीर्य रथात्तूर्णं भ्रातृभिः सहितोऽन्वयात् ॥ ९
वासुदेवश्च भगवान्पृष्ठतोऽनुजगाम ह ।
यथामुख्याश्च राजानस्तमन्वाजगमुस्तुकाः ॥ १०

अर्जुन उवाच ।

किं ते व्यवसितं राजन्यदस्मानपहाय वै ।
पद्भ्यामेव प्रयातोऽसि प्राङ्मुखो रिपुवाहिनीम् ॥ ११

भीमसेन उवाच ।

क गमिष्यसि राजेन्द्र निक्षिप्तकवचायुधः ।
दंशितेष्वरिसैन्येषु भ्रातृनुत्सज्य पार्थिव ॥ १२

नकुल उवाच ।

एवंगते त्वयि ज्येष्ठे मम भ्रातरि भारत ।
भीमे दुनोति हृदयं ब्रूहि गन्ता भवान्क नु ॥ १३

सहदेव उवाच ।

अस्मिन्नरणसमूहे वै वर्तमाने महाभये ।
योद्धव्ये क नु गन्तासि शत्रूनभिमुखो नृप ॥ १४

संजय उवाच ।

एवमाभाष्यमाणोऽपि भ्रातृभिः कुरुनन्दन ।
नोवाच वाग्यतः किञ्चिद्ब्रूह्येव युधिष्ठिरः ॥ १५
तानुवाच महाप्राज्ञो वासुदेवो महामनाः ।
अभिप्रायोऽस्य विज्ञातो मयेति प्रहसन्निव ॥ १६
एष भीष्मं तथा द्रोणं गौतमं शल्यमेव च ।
अनुमान्य गुरून्सर्वान्योत्स्यते पार्थिवोऽरिभिः ॥
श्रूयते हि पुराकल्पे गुरूननुमान्य यः ।
युध्यते स भवेद्भूयस्त्वपह्यातो महत्तरैः ॥ १८
अनुमान्य यथाशास्त्रं यस्तु युध्येन्महत्तरैः ।
ध्रुवस्तस्य जयो युद्धे भवेदिति मतिर्मम ॥ १९
एवं ब्रुवति कृष्णे तु धार्तराष्ट्रचमूं प्रति ।
हाहाकारो महानासीन्निःशब्दास्त्वपरेऽभवन् ॥ २०
दृष्ट्वा युधिष्ठिरं दूराद्धार्तराष्ट्रस्य सैनिकाः ।
मिथः संकथयांचक्रुर्नेशोऽस्ति कुलपांसनः ॥ २१
व्यक्तं भीत इवाभ्येति राजासौ भीष्ममन्तिकात् ।
युधिष्ठिरः ससोदर्यः शरणार्थं प्रयाचकः ॥ २२
धनंजये कथं नाथे पाण्डवे च वृकोदरे ।
नकुले सहदेवे च भीतोऽभ्येति च पाण्डवः ॥ २३
न नूनं क्षत्रियकुले जातः संप्रथिते भुवि ।
यथास्थ हृदयं भीतमल्पसत्त्वस्य संयुगे ॥ २४

ततस्ते क्षत्रियाः सर्वे प्रशंसन्ति स्म कौरवान् ।
हृष्टाः सुमनसो भूत्वा चैलानि दुधुवुः पृथक् ॥ २५
व्यनिन्दन्त ततः सर्वे योधास्तत्र विशां पते ।
युधिष्ठिरं ससोदर्य सहितं केशवेन ह ॥ २६
ततस्तत्कौरवं सैन्यं धिक्कृत्वा तु युधिष्ठिरम् ।
निःशब्दमभवत्तूर्णं पुनरेव विशां पते ॥ २७
किं नु वक्ष्यति राजासौ किं भीष्मः प्रतिवक्ष्यति ।
किं भीमः समरश्लाघी किं नु कृष्णार्जुनाविति ॥
विवक्षितं किमस्येति संशयः सुमहानभूत् ।
उभयोः सेनयो राजन्युधिष्ठिरकृते तदा ॥ २९
स विगाह्य चमूं शत्रोः शरशक्तिसमाकुलाम् ।
भीष्ममेवाभ्ययात्तूर्णं भ्रातृभिः परिवारितः ॥ ३०
तमुवाच ततः पादौ कराभ्यां पीड्य पाण्डव ।
भीष्मं शांतनवं राजा युद्धाय समुपस्थितम् ॥ ३१

युधिष्ठिर उवाच ।

आमन्त्रये त्वां दुर्धर्षं योत्स्ये तात त्वया सह ।
अनुजानीहि मां तात आशिषश्च प्रयोजय ॥ ३२

भीष्म उवाच ।

यद्येवं नाभिगच्छेथा युधि मां पृथिवीपते ।
शपेयं त्वां महाराज पराभावाय भारत ॥ ३३
प्रीतोऽस्मि पुत्र युध्यस्व जयमाप्नुहि पाण्डव ।
यत्तेऽभिलषितं चान्यत्तदवाप्नुहि संयुगे ॥ ३४
त्रियतां च वरः पार्थ किमस्मत्तोऽभिकाङ्क्षसि ।
एवं गते महाराज न तवास्ति पराजयः ॥ ३५
अर्थस्य पुरुषो दासो दासस्त्वर्थो न कस्यचित् ।
इति सत्यं महाराज बद्धोऽस्म्यर्थेन कौरवैः ॥ ३६
अतस्त्वां क्लीबवद्वाक्यं ब्रवीमि कुरुनन्दन ।
हतोऽस्म्यर्थेन कौरव्य युद्धादन्यत्किमिच्छसि ॥ ३७

युधिष्ठिर उवाच ।

मन्त्रयस्व महाप्राज्ञ हितैषी मम नित्यशः ।

युध्यस्व कौरवस्यार्थे ममेष सततं वरः ॥ ३८

भीष्म उवाच ।

राजन्किमत्र साह्यं ते करोमि कुरुनन्दन ।

कामं योत्स्ये परस्यार्थे ब्रूहि यत्ते विवक्षितम् ॥ ३९

युधिष्ठिर उवाच ।

कथं जयेयं सग्रामे भवन्तमपराजितम् ।

एतन्मे मन्त्रय हितं यदि श्रेयः प्रपश्यसि ॥ ४०

भीष्म उवाच ।

न तं पश्यामि कौन्तेय यो मां युध्यन्तमाहवे ।

विजयेत पुमान्कश्चिदपि साक्षाच्छतक्रतुः ४१

युधिष्ठिर उवाच ।

हन्त पृच्छामि तस्मात्त्वा पितामहं नमोऽस्तु ते ।

जयोपायं ब्रवीहि त्वमात्मनः समरे परैः ॥ ४२

भीष्म उवाच ।

न शत्रुं तात पश्यामि समरे यो जयेत माम् ।

न तावन्मृत्युकालो मे पुनरागमनं कुरु ॥ ४३

संजय उवाच ।

ततो युधिष्ठिरो वाक्यं भीष्मस्य कुरुनन्दन ।

शिरसा प्रतिजग्राह भूयस्तमभिवाद्य च ॥ ४४

प्रायात्पुनर्महाबाहुराचायस्य रथं प्रति ।

पश्यता सर्वसैन्यानां मध्येन भ्रातृभिः सह ॥ ४५

स द्रोणमभिवाद्याथ कृत्वा चैव प्रदक्षिणम् ।

उवाच वाचा दुर्धर्षमात्मनिःश्रेयस वचः ॥ ४६

आमन्त्रये त्वा भगवन्योत्स्ये विगतकल्मषः ।

जयेयं च रिपून्सर्वाननुज्ञातस्त्वया द्विज ॥ ४७

द्रोण उवाच ।

यदि मां नाभिगच्छेथा युद्धाय कृतनिश्चयः ।

शपेयं त्वां महाराज पराभावाय सर्वशः ॥ ४८

तद्युधिष्ठिर तुष्टोऽस्मि पूजितश्च त्वयानघ ।

अनुजानामि युध्यस्व विजयं समवाप्नुहि ॥ ४९

करवाणि च ते कामं ब्रूहि यत्तेऽभिकाङ्क्षितम् ।

एवं गते महाराज युद्धादन्यत्किमिच्छसि ॥ ५०

अर्थस्य पुरुषो दासो दासस्त्वर्थो न कस्यचित् ।

इति सत्यं महाराज बद्धोऽस्म्यर्थेन कौरवैः ॥ ५१

अतस्त्वां ह्रीवद्भूमो युद्धादन्यत्किमिच्छसि ।

योत्स्यामि कौरवस्यार्थे तत्राशास्यो जयो मया ॥ ५२

युधिष्ठिर उवाच ।

जयमाशास्व मे ब्रह्मन्मन्त्रयस्व च मद्वितम् ।

युध्यस्व कौरवस्यार्थे वर एष वृत्तो मया ॥ ५३

द्रोण उवाच ।

ध्रुवस्ते विजयो राजन्यस्य मन्त्री हरिस्तव ।

अहं च त्वाभिजानामि रणे शत्रून्विजेष्यसि ॥ ५४

यतो धर्मस्ततः कृष्णो यतः कृष्णस्ततो जयः ।

युध्यस्व गच्छ कौन्तेय पृच्छ मां किं ब्रवीमि ते ॥

युधिष्ठिर उवाच ।

पृच्छामि त्वां द्विजश्रेष्ठ शृणु मे यद्विवक्षितम् ।

कथं जयेयं सग्रामे भवन्तमपराजितम् ॥ ५६

द्रोण उवाच ।

न तेऽस्ति विजयस्तावद्यावद्युध्याम्यहं रणे ।

ममाशु निधने राजन्यतस्व सह सोदरैः ॥ ५७

युधिष्ठिर उवाच ।

हन्त तस्मान्महाबाहो वधोपायं वदात्मनः ।

आचार्यं प्रणिपत्यैष पृच्छामि त्वां नमोऽस्तु ते ॥

द्रोण उवाच ।

न शत्रुं तात पश्यामि यो मां हन्याद्रोणे स्थितम् ।

युध्यमानं सुसरब्धं शरवर्षौघवर्षिणम् ॥ ५९

ऋते प्रायगतं राजन्यस्तशस्त्रमचेतनम् ।

हन्यान्मां युधि योधानां सत्यमेतद्ब्रवीमि ते ॥ ६०

शस्त्रं चाहं रणे जह्यां श्रुत्वा सुमहदप्रियम् ।

श्रद्धेयवाक्यात्पुरुषादेतत्सत्यं ब्रवीमि ते ॥ ६१

संजय उवाच ।

एतच्छ्रुत्वा महाराज भारद्वाजस्य धीमतः ।
अनुमान्य तमाचार्यं प्रायाच्छारद्वतं प्रति ॥ ६२
सोऽभिवाद्य कृपं राजा कृत्वा चापि प्रदक्षिणम् ।
उवाच दुर्धर्षतमं वाक्यं वाक्यविशारदः ॥ ६३
अनुमानये त्वां योत्स्यामि गुरो विगतकल्मषः ।
जयेयं च रिपून्सर्वाननुज्ञातस्त्वयानघ ॥ ६४

कृप उवाच ।

यदि मां नाभिगच्छेथा युद्धाय कृतनिश्चयः ।
शपेयं त्वां महाराज पराभावाय सर्वशः ॥ ६५
अर्थस्य पुरुषो दासो दासस्त्वर्थो न कस्यचित् ।
इति सत्यं महाराज बद्धोऽस्म्यर्थेन कौरवैः ॥ ६६
तेषामर्थे महाराज योद्धव्यमिति मे मतिः ।
अतस्त्वां क्लीबवद्भूमि युद्धादन्यत्किमिच्छसि ॥ ६७

युधिष्ठिर उवाच ।

हन्त पृच्छामि ते तस्मादाचार्यं शृणु मे वचः ॥ ६८

संजय उवाच ।

इत्युक्त्वा व्यथितो राजा नोवाच गतचेतनः ।
तं गौतमः प्रत्युवाच विज्ञायास्य विवक्षितम् ।
अवध्योऽहं महीपाल युध्यस्व जयमाप्नुहि ॥ ६९
प्रीतस्त्वभिगमेनाहं जयं तव नराधिप ।
आशासिष्ये सदोत्थाय सत्यमेतद्व्रीमि ते ॥ ७०
एतच्छ्रुत्वा महाराज गौतमस्य वचस्तदा ।
अनुमान्य कृपं राजा प्रययौ येन मद्राट् ॥ ७१
स शल्यमभिवाद्याथ कृत्वा चाभिप्रदक्षिणम् ।
उवाच राजा दुर्धर्षमात्मनिःश्रेयसं वचः ॥ ७२
अनुमानये त्वां योत्स्यामि गुरो विगतकल्मषः ।
जयेयं च महाराज अनुज्ञातस्त्वया रिपून् ॥ ७३

शल्य उवाच ।

यदि मां नाभिगच्छेथा युद्धाय कृतनिश्चयः ।

शपेयं त्वां महाराज पराभावाय वै रणे ॥ ७४
तुष्टोऽस्मि पूजितश्चास्मि यत्काङ्क्षसि तदस्तु ते ।
अनुजानामि चैव त्वां युध्यस्व जयमाप्नुहि ॥ ७५
ब्रूहि चैव परं वीर केनार्थः किं ददामि ते ।
एवं गते महाराज युद्धादन्यत्किमिच्छसि ॥ ७६
अर्थस्य पुरुषो दासो दासस्त्वर्थो न कस्यचित् ।
इति सत्यं महाराज बद्धोऽस्म्यर्थेन कौरवैः ॥ ७७
करिष्यामि हि ते कामं भागिनेय यथेप्सितम् ।
ब्रवीम्यतः क्लीबवत्त्वां युद्धादन्यत्किमिच्छसि ॥ ७८

युधिष्ठिर उवाच ।

मन्त्रयस्व महाराज नित्यं मद्धितमुत्तमम् ।
कामं युध्य परस्यार्थे वरमेतद्वृणोम्यहम् ॥ ७९

शल्य उवाच ।

ब्रूहि किमत्र साह्यं ते करोमि नृपसत्तम ।
कामं योत्स्ये परस्यार्थे वृतोऽस्म्यर्थेन कौरवैः ॥ ८०

युधिष्ठिर उवाच ।

स एव मे वरः सत्य उद्योगे यस्त्वया कृतः ।
सूतपुत्रस्य संग्रामे कार्यस्तेजोवधस्त्वया ॥ ८१

शल्य उवाच ।

संपत्स्यत्येष ते कामः कुन्तीपुत्र यथेप्सितः ।
गच्छ युध्यस्व विस्रब्धं प्रतिजाने जयं तव ॥ ८२

संजय उवाच ।

अनुमान्याथ कौन्तेयो मातुलं मद्रकेश्वरम् ।
निर्जगाम महासैन्याद्भ्रातृभिः परिवारितः ॥ ८३
वासुदेवस्तु राधेयमाहवेऽभिजगाम वै ।
तत एनमुवाचेदं पाण्डवार्थं गदाग्रजः ॥ ८४
श्रुतं मे कर्ण भीष्मस्य द्वेषात्किल न योत्स्यसि ।
अस्मान्वरय राधेय यावद्भीष्मो न हन्यते ॥ ८५
हते तु भीष्मे राधेय पुनरेष्यसि संयुगे ।
धार्तराष्ट्रस्य साहाय्यं यदि पश्यसि चेत्समम् ॥ ८६

कर्ण उवाच ।

न विप्रियं करिष्यामि धार्तराष्ट्रस्य केशव ।
त्यक्तप्राणं हि मां विद्धि दुर्योधनहितैषिणम् ॥ ८७

संजय उवाच ।

तच्छ्रुत्वा वचनं कृष्णः संन्यवर्तत भारत ।
युधिष्ठिरपुरोगैश्च पाण्डवैः सह संगतः ॥ ८८
अथ सैन्यस्य मध्ये तु प्राक्रोशत्पाण्डवाग्रजः ।
योऽस्मान्वृणोति तमहं वरये साह्यकारणात् ॥ ८९
अथ तान्समभिप्रेक्ष्य युयुत्सुरिदमब्रवीन् ।
प्रीतात्मा धर्मराजानं कुन्तीपुत्रं युधिष्ठिरम् ॥ ९०
अहं योत्स्यामि मिषतः संयुगे धार्तराष्ट्रजान् ।
युष्मदर्थे महाराज यदि मां वृणुषेऽनघ ॥ ९१

युधिष्ठिर उवाच ।

एहोहि सर्वे योत्स्यामस्तव भ्रातृनपण्डितान् ।
युयुत्सो वासुदेवश्च वयं च ब्रूम सर्वशः ॥ ९२
वृणोमि त्वां महाबाहो युध्यस्व मम कारणात् ।
त्वयि पिण्डश्च तन्तुश्च धृतराष्ट्रस्य दृश्यते ॥ ९३
भजस्वास्मान् राजपुत्र भजमानान्महाद्युते ।
न भविष्यति दुर्बुद्धिर्धार्तराष्ट्रोऽत्यमर्षणः ॥ ९४

संजय उवाच ।

ततो युयुत्सुः कौरव्यः परित्यज्य सुतांस्तव ।
जगाम पाण्डुपुत्राणां सेनां विश्राव्य दुन्दुभिम् ॥ ९५
ततो युधिष्ठिरो राजा संप्रहृष्टः सहानुजैः ।
जग्राह कवचं भूयो दीप्तिमत्कनकोज्ज्वलम् ॥ ९६
प्रत्यपद्यन्त ते सर्वे रथान्स्वान्पुरुषर्षभाः ।
ततो व्यूहं यथापूर्वं प्रत्यव्यूहन्त ते पुनः ॥ ९७
अवादयन्दुन्दुभीश्च शतशश्चैव पुष्करान् ।
सिंहनादांश्च विविधान्विनेदुः पुरुषर्षभाः ॥ ९८
रथस्थान्पुरुषव्याघ्रान्पाण्डवान्प्रेक्ष्य पार्थिवाः ।
धृष्टद्युम्नादयः सर्वे पुनर्जहृपिरे मुदा ॥ ९९

गौरवं पाण्डुपुत्राणां मान्यान्मानयतां च तान् ।
दृष्ट्वा महीक्षितस्तत्र पूजयांचक्रिरे भृशम् ॥ १००
सौहृदं च कृपां चैव प्राप्तकालं महात्मनाम् ।
दयां च ज्ञातिषु परां कथयांचक्रिरे नृपाः ॥ १०१
साधु साध्विति सर्वत्र निश्चरुः स्तुतिसंहिताः ।
वाचः पुण्याः कीर्तिमतां मनोहृदयहर्षिणीः ॥ १०२
म्लेच्छाश्चार्याश्च ये तत्र ददृशुः शुश्रुस्तदा ।
वृत्तं तत्पाण्डुपुत्राणां रुरुदुस्ते सगद्गदाः ॥ १०३
ततो जघ्नुर्महाभेरीः शतशश्चैव पुष्करान् ।
शङ्खांश्च गोक्षीरनिभान्दध्मुर्हृष्टा मनस्विनः ॥ १०४
इति श्रीमहाभारते भीष्मपर्वणि

एकचत्वारिंशोऽध्यायः ॥ ४१ ॥

४२

धृतराष्ट्र उवाच ।

एवं व्यूढेष्वनीकेषु मामकेष्वितरेषु च ।
के पूर्वं प्राहरंस्तत्र कुरवः पाण्डवास्तथा ॥ १

संजय उवाच ।

भ्रातृभिः सहितो राजन्पुत्रो दुर्योधनस्तव ।
भीष्मं प्रमुखतः कृत्वा प्रययौ सह सेनया ॥ २
तथैव पाण्डवाः सर्वे भीमसेनपुरोगमाः ।
भीष्मेण युद्धमिच्छन्तः प्रययुर्हृष्टमानसाः ॥ ३
क्ष्वेडाः किलकिलाशब्दाः क्रकचा गोविषाणिकाः ।
भेरीमृदङ्गमुरजा हथकुञ्जरनिस्विनाः ॥ ४
उभयोः सेनयो राजंस्ततस्तेऽस्मान्समाद्रवन् ।
वयं प्रतिनदन्तश्च तदासीत्तुमुलं महत् ॥ ५

महान्त्यनीकानि महासमुच्छ्रये

समागमे पाण्डवधार्तराष्ट्रयोः ।

चकम्पिरे शङ्खमृदङ्गनिस्वनैः

प्रकम्पितानीव वनानि वायुना ॥ ६

नरेन्द्रनागाश्चरथाकुलाना-

मभ्यायतीनामशिवे मुहूर्ते ।
 बभूव घोषस्तुमुलश्चमूनां
 वातोद्भुतानामिव सागराणाम् ॥ ७
 तस्मिन्समुत्थिते शब्दे तुमुले लोमहर्षणे ।
 भीमसेनो महाबाहुः प्राणदद्गोवृषो यथा ॥ ८
 शङ्खदुन्दुभिनिर्घोषं वारणानां च बृंहितम् ।
 सिंहनादं च सैन्यानां भीमसेनरवोऽभ्यभूत् ॥ ९
 ह्यानां हेषमाणानामनीकेषु सहस्रशः ।
 सर्वानभ्यभवच्छब्दान्भीमसेनस्य निस्वनः ॥ १०
 तं श्रुत्वा निनदं तस्य सैन्यास्तव वितत्रसुः ।
 जीमूतस्येव नदतः शक्राशनिसमस्वनम् ॥ ११
 वाहनानि च सर्वाणि शङ्खमूत्रं प्रसुस्रुवुः ।
 शब्देन तस्य वीरस्य सिंहस्येवेतरे मृगाः ॥ १२
 दर्शयन्घोरमात्मानं महाभ्रमिव नादयन् ।
 विभीषयंस्तव सुतान्स्तव सेनां समभ्ययात् ॥ १३
 तमायान्तं महेष्वासं सोदर्याः पर्यवारयन् ।
 छादयन्तः शरव्रातैर्मैघा इव दिवाकरम् ॥ १४
 दुर्योधनश्च पुत्रस्ते दुर्मुखो दुःसहः शलः ।
 दुःशासनश्चातिरथस्तथा दुर्मर्षणो नृप ॥ १५
 विविंशतिश्चित्रसेनो विकर्णश्च महारथः ।
 पुरुमित्रो जयो भोजः सौमदन्तिश्च वीर्यवान् ॥ १६
 महाचापानि धुन्वन्तो जलदा इव विद्युतः ।
 आददानाश्च नाराचान्निर्मुक्ताशीविषोपमान् ॥ १७
 अथ तान्द्रौपदीपुत्राः सौभद्रश्च महारथः ।
 नकुलः सहदेवश्च धृष्टद्युम्नश्च पार्षतः ॥ १८
 धार्तराष्ट्रान्प्रतिययुर्दयन्तः शितैः शरैः ।
 षजैरिव महावेगैः शिखराणि धराभृताम् ॥ १९
 तस्मिन्प्रथमसंमर्दे भीमज्यातलनिस्वने ।
 तावकानां परेषां च नासीत्कश्चित्पराङ्मुखः ॥ २०
 स्रग्धवं द्रोणशिष्याणामपश्यं भरतर्षभ ।

निमित्तवेधिनां राजञ्शरानुत्सृजतां भृशम् ॥ २१
 नोपशाम्यति निर्घोषो धनुषां कूजतां तथा ।
 विनिश्चेरुः शरा दीप्ता ज्योतींषीव नभस्तलात् ॥ २२
 सर्वे त्वन्ये महीपालाः प्रेक्षका इव भारत ।
 ददृशुर्दर्शनीयं तं भीमं ज्ञातिसमागमम् ॥ २३
 ततस्ते जातसंरम्भाः परस्परकृतागसः ।
 अन्योन्यस्पर्धया राजन्यायच्छन्त महारथाः ॥ २४
 कुरुपाण्डवसेने ते हस्त्यश्वरथसंकुले ।
 शुशुभाते रणेऽतीव पटे चित्रगते इव ॥ २५
 ततस्ते पार्थिवाः सर्वे प्रगृहीतशरासनाः ।
 सहसैन्याः समापेतुः पुत्रस्य तव शासनात् ॥ २६
 युधिष्ठिरेण चादिष्टाः पार्थिवास्ते सहस्रशः ।
 विनदन्तः समापेतुः पुत्रस्य तव वाहिनीम् ॥ २७
 उभयोः सेनयोस्तीव्रः सैन्यानां स समागमः ।
 अन्तर्धीयत चादित्यः सैन्येन रजसावृतः ॥ २८
 प्रयुद्धानां प्रभग्नानां पुनरावर्ततामपि ।
 नात्र स्वेषां परेषां वा विशेषः समजायत ॥ २९
 तस्मिन्स्तु तुमुले युद्धे वर्तमाने महाभये ।
 अति सर्वाण्यनीकानि पिता तेऽभिव्यरोचत ॥ ३०

इति श्रीमहाभारते भीष्मपर्वणि

द्विचत्वारिंशोऽध्यायः ॥ ४२ ॥

४३

संजय उवाच ।

पूर्वाह्ने तस्य रौद्रस्य युद्धमहो विशां पते ।
 प्रावर्तत महाघोरं राज्ञां देहावकर्तनम् ॥ १
 कुरूणां पाण्डवानां च सग्रामे विजिगीषताम् ।
 सिंहानामिव संह्रादो दिवसुर्थी च नादयन् ॥ २
 आसीत्किलकिलाशब्दस्तलशङ्खरवैः सह ।
 जज्ञिरे सिंहनादाश्च शूराणां प्रतिगर्जताम् ॥ ३
 तलत्राभिहताश्चैव ज्याशब्दा भरतर्षभ ।

पत्नीनां पादशब्दाश्च वाजिनां च महास्वनाः ॥ ४
 तोत्राङ्कुशनिपाताश्च आयुधानां च निस्वनाः ।
 घण्टाशब्दाश्च नागानामन्योन्यमभिधावताम् ॥ ५
 तस्मिन्समुदिते शब्दे तुमुले लोमहर्षणे ।
 बभूव रथनिर्घोषः पर्जन्यनिनदोपमः ॥ ६
 ते मनः क्रूरमाधाय समभित्यक्तजीविताः ।
 पाण्डवानभ्यवर्तन्त सर्व एवोच्छ्रितध्वजाः ॥ ७
 स्वयं शांतनवो राजन्नभ्यधावद्वनंजयम् ।
 प्रगृह्य कार्मुकं घोरं कालदण्डोपमं रणे ॥ ८
 अर्जुनोऽपि धनुर्गृह्य गाण्डीवं लोकविश्रुतम् ।
 अभ्यधावत तेजस्वी गाङ्गेयं रणमूर्धनि ॥ ९
 तावुभौ कुरुशार्दूलौ परस्परवधैपिणौ ।
 गाङ्गेयस्तु रणे पार्थ विद्ध्वा नाकम्पयद्वली ।
 तथैव पाण्डवो राजन्भीष्मं नाकम्पयद्युधि ॥ १०
 सात्यकिश्च महेष्वासः कृतवर्माणमभ्ययान् ।
 तयोः समभवद्युद्धं तुमुलं लोमहर्षणम् ॥ ११
 सात्यकिः कृतवर्माणं कृतवर्मा च सात्यकिम् ।
 आनर्हन्तुः शरैर्घोरैस्तक्षमाणौ परस्परम् ॥ १२
 तौ शराचितसर्वाङ्गौ शुशुभाते महाबलौ ।
 वसन्ते पुष्पशवलौ पुष्पिताविष किंशुकौ ॥ १३
 अभिमन्युर्महेष्वासो बृहद्वलमयोधयत् ।
 ततः कोसलको राजा सौभद्रस्य विशां पते ।
 ध्वजं चिच्छेद समरे सारथिं च न्यपातयत् ॥ १४
 सौभद्रस्तु ततः क्रुद्धः पातिते रथसारथौ ।
 बृहद्वलं महाराज विव्याध नवभिः शरैः ॥ १५
 अथापराभ्यां भल्लाभ्यां पीताभ्यामरिमर्दनः ।
 ध्वजमेकेन चिच्छेद पार्ष्णिमेकेन सारथिम् ।
 अन्योन्यं च शरैस्तीक्ष्णैः क्रुद्धौ राजस्ततश्क्षतुः ॥ १६
 मानिनं समरे द्रुपं कृतधैरं महारथम् ।
 भीमसेनस्तव सुतं दुर्योधनमयोधयत् ॥ १७

तावुभौ नरशार्दूलौ क्रुस्मुख्यौ महाबलौ ।
 अन्योन्यं शरवर्षाभ्यां ववृषाते रणाजिरे ॥ १८
 तौ तु वीक्ष्य महात्मानौ कृतिनौ चित्रयोधिनौ ।
 विस्मयः सर्वभूतानां समपद्यत भारत ॥ १९
 दुःशासनस्तु नकुलं प्रत्युद्याय महारथम् ।
 अविध्यन्निशिनैर्वाणैर्वहुभिर्मर्मभेदिभिः ॥ २०
 तस्य माद्रीसुतः केतु सशरं च शरासनम् ।
 चिच्छेद निशितैर्वाणैः प्रहसन्निव भारत ।
 अथैनं पञ्चविंशत्या क्षुद्रकाणां समार्दयत् ॥ २१
 पुत्रस्तु तव दुर्धर्षो नकुलस्य महाहवे ।
 युगोपां चिच्छिदे बाणैर्ध्वजं चैव न्यपातयत् ॥ २२
 दुर्मुखः सहदेवं तु प्रत्युद्याय महाबलम् ।
 विव्याध शरवर्षेण यतमानं महाहवे ॥ २३
 सहदेवस्ततो वीरो दुर्मुखस्य महाहवे ।
 शरेण भृशतीक्ष्णेन पातयामास सारथिम् ॥ २४
 तावन्योन्यं समासाद्य समरे युद्धदुर्मदौ ।
 त्रासयेतां शरैर्घोरैः कृतप्रतिकृतैषिणौ ॥ २५
 युधिष्ठिरः स्वयं राजा मद्राजानमभ्ययान् ।
 तस्य मद्राधिपश्चापं द्विधा चिच्छेद मारिष ॥ २६
 तदपास्य धनुश्छिन्नं कुन्तीपुत्रो युधिष्ठिरः ।
 अन्यत्कार्मुकमादाय वेगवद्वलवत्तरम् ॥ २७
 ततो मद्रेश्वरं राजा शरैः संनतपर्वभिः ।
 छादयामास संक्रुद्धस्तिष्ठतिष्ठेति चाब्रवीत् ॥ २८
 धृष्टद्युम्नस्ततो द्रोणमभ्यद्रवत भारत ।
 तस्य द्रोणः सुसक्रुद्धः परासुकरणं दृढम् ।
 त्रिधा चिच्छेद समरे यतमानस्य कार्मुकम् ॥ २९
 शरं चैव महाघोरं कालदण्डमिवापरम् ।
 प्रेषयामास समरे सोऽस्य काये न्यमज्जत ॥ ३०
 अथान्यद्वनुरादाय सायकांश्च चतुर्दश ।
 द्रोणं द्रुपदपुत्रस्तु प्रतिविव्याध संयुगे ।

तावन्योन्यं सुसंकुद्धौ चक्रतुः सुभृशं रणम् ॥ ३१
 सौमदत्ति रणे शङ्को रभसं रभसो युधि ।
 प्रत्युद्ययौ महाराज तिष्ठ तिष्ठेति चाब्रवीत् ॥ ३२
 तस्य वै दक्षिणं वीरो निर्विभेद रणे भुजम् ।
 सौमदत्तिस्तथा शङ्खं जव्रुदेशे समाहन्त् ॥ ३३
 तयोः समभवद्युद्धं घोररूपं विशां पते ।
 दृप्तयोः समरे तूर्णं वृत्रवासवयोरिव ॥ ३४
 बाह्नीकं तु रणे क्रुद्धं क्रुद्धरूपो विशां पते ।
 अभ्यद्रवदमेयात्मा धृष्टकेतुर्महारथः ॥ ३५
 बाह्नीकस्तु ततो राजन्धृष्टकेतुममर्षणम् ।
 शरैर्बहुभिरानर्हत्सिंहनादमथानदत् ॥ ३६
 चेदिराजस्तु संक्रुद्धो बाह्नीकं नवभिः शरैः ।
 विन्याध समरे तूर्णं मत्तो मत्तमिव द्विपम् ॥ ३७
 तौ तत्र समरे क्रुद्धौ नर्दन्तौ च मुहुर्मुहुः ।
 समीयतुः सुसंकुद्धावङ्गारकबुधाविव ॥ ३८
 राक्षसं क्रूरकर्माणं क्रूरकर्मा घटोत्कचः ।
 अलम्बुसं प्रत्युदियाद्वलं शक्र इवाहवे ॥ ३९
 घटोत्कचस्तु संक्रुद्धो राक्षसं तं महाबलम् ।
 नवत्या सायकैस्तीक्ष्णैर्दारयामास भारत ॥ ४०
 अलम्बुसस्तु समरे भैमसेनि महाबलम् ।
 बहुधा वारयामास शरैः संनतपर्वभिः ॥ ४१
 व्यभ्राजेतां ततस्तौ तु संयुगे शरविक्षतौ ।
 यथा देवासुरे युद्धे बलशक्रौ महाबलौ ॥ ४२
 शिखण्डी समरे राजन्द्रौणिमभ्युद्ययौ बली ।
 अश्वत्थामा ततः क्रुद्धः शिखण्डिनमवस्थितम् ॥ ४३
 नाराचेन सुतीक्ष्णेन भृशं विद्ध्वा व्यकम्पयत् ।
 शिखण्ड्यपि ततो राजन्द्रोणपुत्रमताडयत् ॥ ४४
 सायकेन सुपीतेन तीक्ष्णेन निशितेन च ।
 तौ जव्रतुस्तदान्योन्यं शरैर्बहुविधैर्मृधे ॥ ४५
 भगदत्तं रणे शङ्खं विराटो बाहिनीपतिः ।

अभ्ययात्त्वरितो राजंस्ततो युद्धमवर्तत ॥ ४६
 विराटो भगदत्तेन शरवर्षेण ताडितः ।
 अभ्यवर्षत्सुसंकुद्धो मेघो वृष्टया इवाचलम् ॥ ४७
 भगदत्तस्ततस्तूर्णं विराटं पृथिवीपतिम् ।
 छादयामास समरे मेघः सूर्यमिवोदितम् ॥ ४८
 बृहत्क्षत्रं तु कैकेयं कृपः शारद्वतो ययौ ।
 तं कृपः शरवर्षेण छादयामास भारत ॥ ४९
 गौतमं कैकेयः क्रुद्धः शरवृष्टयाभ्यपूरयत् ।
 तावन्योन्यं हयान्दत्त्वा धनुषी विनिकृत्य वै ॥ ५०
 विरथावसियुद्धाय समीयतुरमर्षणौ ।
 तयोस्तदभवद्युद्धं घोररूपं सुदारुणम् ॥ ५१
 द्रुपदस्तु ततो राजा सैन्धवं वै जयद्रथम् ।
 अभ्युद्ययौ संप्रहृष्टो हृष्टरूपं परंतप ॥ ५२
 ततः सैन्धवको राजा द्रुपदं विशिखैस्त्रिभिः ।
 ताडयामास समरे स च तं प्रत्यविध्यत ॥ ५३
 तयोः समभवद्युद्धं घोररूपं सुदारुणम् ।
 ईक्षितृप्रीतिजननं शुक्राङ्गारकयोरिव ॥ ५४
 विकर्णस्तु सुतस्तुभ्यं सुतसोमं महाबलम् ।
 अभ्ययात्त्वन्नैरश्वैस्ततो युद्धमवर्तत ॥ ५५
 विकर्णः सुतसोमं तु विद्ध्वा नाकम्पयच्छरैः ।
 सुतसोमो विकर्णं च तदद्भुतमिवाभवत् ॥ ५६
 सुशर्माणं नरव्याघ्रं चेकितानो महारथः ।
 अभ्यद्रवत्सुसंकुद्धः पाण्डुवार्थं पराक्रमी ॥ ५७
 सुशर्मा तु महाराज चेकितानं महारथम् ।
 महता शरवर्षेण वारयामास संयुगे ॥ ५८
 चेकितानोऽपि संरब्धः सुशर्माणं महाहवे ।
 प्राच्छादयत्तमिषुभिर्महामेघ इवाचलम् ॥ ५९
 शकुनिः प्रतिबिन्ध्यं तु पराक्रान्तं पराक्रमी ।
 अभ्यद्रवत् राजेन्द्र मत्तो मत्तमिव द्विपम् ॥ ६०
 यौधिष्ठिरस्तु संक्रुद्धः सौबलं निशितैः शरैः ।

व्यदारयत संप्राप्ते मघवानिव दानवम् ॥ ६१
 शकुनिः प्रतिविन्ध्यं तु प्रतिविध्यन्तमाहवे ।
 व्यदारयन्महाप्राज्ञः शरैः संनतपर्वभिः ॥ ६२
 सुदक्षिणं तु राजेन्द्र काम्बोजानां महारथम् ।
 श्रुतकर्मा पराक्रान्तमभ्यद्रवत संयुगे ॥ ६३
 सुदक्षिणस्तु समरे साहदेवि महारथम् ।
 विद्ध्वा नाकम्पयत वै मैनाकमिव पर्वतम् ॥ ६४
 श्रुतकर्मा ततः क्रुद्धः काम्बोजानां महारथम् ।
 शरैर्बहुभिरानर्द्धहारयन्निव सर्वशः ॥ ६५
 इरावानथ सक्रुद्धः श्रुतायुपममर्षणम् ।
 प्रत्युद्ययौ रणे यत्तो यत्तरूपतरं ततः ॥ ६६
 आर्जुनिस्तस्य समरे हयान्दत्त्वा महारथः ।
 ननाद सुमहन्नादं तत्सैन्यं प्रत्यपूरयन् ॥ ६७
 श्रुतायुस्त्वथ संक्रुद्धः फाल्गुनेः समरे हयान् ।
 निजघान गदाप्रेण ततो युद्धमवर्तत ॥ ६८
 विन्दानुविन्दावावन्त्यौ कुन्तिभोजं महारथम् ।
 ससेनं ससुतं वीरं संससज्जतुराहवे ॥ ६९
 तत्राद्भुतमपश्याम आवन्त्यानां पराक्रमम् ।
 यद्युध्यन्स्थिरा भूत्वा महत्या सेनया सह ॥ ७०
 अनुविन्दस्तु गदया कुन्तिभोजमताडयन् ।
 कुन्तिभोजस्ततस्तूर्णं शरव्रातैरवाकिरन् ॥ ७१
 कुन्तिभोजसुतश्चापि विन्दं विव्याध सायकैः ।
 स च तं प्रतिविव्याध तदद्भुतमिवाभवत् ॥ ७२
 केकया भ्रातरः पञ्च गान्धारान्पञ्च मारिष ।
 ससैन्यास्ते ससैन्याश्च योधयामासुराहवे ॥ ७३
 वीरबाहुश्च ते पुत्रो वैराटि रथसत्तमम् ।
 उत्तरं योधयामास विव्याध निशितैः शरैः ।
 उत्तरश्चापि तं धीरं विव्याध निशितैः शरैः ॥ ७४
 चेदिराट् समरे राजबुल्लकं समभिद्रवत् ।
 उल्लूकश्चापि तं बाणैर्निशितैर्लोमवाहिभिः ॥ ७५

तयोर्युद्धं समभवद्धैररूपं विशां पते ।
 दारयेतां सुसक्रुद्धावन्योन्यमपराजितौ ॥ ७६
 एवं द्वंद्वसहस्राणि रथवारणवाजिनाम् ।
 पदातीनां च समरे तव तेषां च संकुलम् ॥ ७७
 मुहूर्तमिव तद्युद्धमासीन्मधुरदर्शनम् ।
 तत उन्मत्तवद्राजन्न प्राज्ञायत किञ्चन ॥ ७८
 गजो गजेन समरे रथी च रथिनं ययौ ।
 अश्वोऽश्वं समभिप्रेत्य पदातिश्च पदातिनम् ॥ ७९
 ततो युद्धं सुदुर्धर्षं व्याकुलं समपद्यत ।
 शूराणां समरे तत्र समासाद्य परस्परम् ॥ ८०
 तत्र देवर्षयः सिद्धाश्चारुणाश्च समागताः ।
 प्रैक्षन्त तद्रणं घोरं देवासुररणोपमम् ॥ ८१
 ततो दन्तिसहस्राणि रथानां चापि मारिष ।
 अश्वौघाः पुरुषौघाश्च विपरीतं समाययुः ॥ ८२
 तत्र तत्रैव दृश्यन्ते रथवारणपत्तयः ।
 सादिनश्च नरव्याघ्र युध्यमाना मुहुर्मुहुः ॥ ८३

इति श्रीमहाभारते भीष्मपर्वणि

त्रिचत्वारिंशोऽध्यायः ॥ ४३ ॥

४४

संजय उवाच ।

राजःशतसहस्राणि तत्र तत्र तदा तदा ।
 निर्मर्यादं प्रयुद्धानि तत्ते वक्ष्यामि भारत ॥ १
 न पुत्रः पितरं जज्ञे न पिता पुत्रमौरसम् ।
 न भ्राता भ्रातरं तत्र स्वस्त्रीयं न च मातुलः ॥ २
 मातुलं न च स्वस्त्रीयो न सखायं सखा तथा ।
 आविष्टा इव युध्यन्ते पाण्डवाः कुरुभिः सह ॥ ३
 रथानीकं नरव्याघ्राः केचिदभ्यपतन्त्यैः ।
 अभज्यन्त युगैरेव युगानि भरतर्षभ ॥ ४
 रथेषाश्च रथेषाभिः कूबरा रथकूबरैः ।
 संहताः संहतैः केचित्परस्परजिघांसवः ॥ ५

न शेकुश्चलितुं केचित्संनिपत्य रथा रथैः ।
 प्रभिन्नास्तु महाकायाः संनिपत्य गजा गजैः ॥ ६
 बहुधादारयन्कुद्धा विषाणैरितरेतरम् ।
 सतोमरपताकैश्च वारणाः परवारणैः ॥ ७
 अभिसृत्य महाराज वेगवद्भिर्महागजैः ।
 दन्तैरभिहतास्तत्र चुक्रुशुः परमातुराः ॥ ८
 अभिनीताश्च शिक्षाभिस्तोत्राङ्कुशसमाहताः ।
 सुप्रभिन्नाः प्रभिन्नानां संमुखाभिमुखा ययुः ॥ ९
 प्रभिन्नैरपि संसक्ताः केचित्तत्र महागजाः ।
 क्रौञ्चवन्ननन्दं मुक्त्वा प्राद्रवन्त ततस्ततः ॥ १०
 सम्यक्प्रणीता नागाश्च प्रभिन्नकरटामुखाः ।
 ऋष्टिभिरनारचाैर्निर्विद्धा वरवारणाः ॥ ११
 विनेदुर्भिन्नमर्माणो निपेतुश्च गतासवः ।
 प्राद्रवन्त दिशः केचिन्नदन्तो भैरवान्वान् ॥ १२
 गजानां पादरक्षास्तु व्यूढोरस्काः प्रहारिणः ।
 ऋष्टिभिश्च धनुर्भिश्च विमलैश्च परश्वधैः ॥ १३
 गदाभिर्मुसलैश्चैव भिण्डिपालैः सतोमरैः ।
 आयसैः परिवैश्चैव निस्त्रिशैर्विमलैः शितैः ॥ १४
 प्रगृहीतैः सुसंरब्धा धावमानास्ततस्ततः ।
 व्यदृश्यन्त महाराज परस्परजिघांसवः ॥ १५
 राजमानाश्च निस्त्रिंशः संसिक्ता नरशोणितैः ।
 प्रत्यदृश्यन्त शूराणामन्योन्यमभिधावताम् ॥ १६
 अवक्षिप्तावधूतानामसीनां वीरबाहुभिः ।
 संजज्ञे तुमुलः शब्दः पततां परमर्मसु ॥ १७
 गदामुसलरूपणानां भिन्नानां च वरासिभिः ।
 दन्तिदन्तावभिन्नानां मृदितानां च दन्तिभिः ॥ १८
 तत्र तत्र नरौघाणां क्रोशतामितरेतरम् ।
 शुश्रुवुर्दरुणा वाचः प्रेतानामिव भारत ॥ १९
 ह्यैरपि ह्यारोहाश्चामरापीडधारिभिः ।
 हंसैरिव महाकैरन्योन्यमभिदुदुबुः ॥ २०

तैर्विमुक्ता महाप्रासा जाम्बूनदविभूषणाः ।
 आशुगा विमलास्तीक्ष्णाः संपेतुर्भुजगोपमाः ॥ २१
 अश्वैरग्न्यजवैः केचिदाप्लुत्य महतो रथान् ।
 शिरांस्याददिरे वीरा रथिनामश्वसादिनः ॥ २२
 बहूनपि ह्यारोहान्भलैः सनतपर्वभिः ।
 रथी जघान संप्राप्य बाणगोचरमागतान् ॥ २३
 नगमेघप्रतीकाशाश्चाक्षिप्य तुरगानाजाः ।
 पादैरेवावमृदन्त मत्ताः कनकभूषणाः ॥ २४
 पाठ्यमानेषु कुम्भेषु पार्श्वेष्वपि च वारणाः ।
 प्रासैर्विनिहताः केचिद्विनेदुः परमातुराः ॥ २५
 साश्चारोहान्द्वयान्केचिदुन्मध्य वरवारणाः ।
 सहसा चिक्षिपुस्तत्र संकुले भैरवे सति ॥ २६
 साश्चारोहान्विषाणाग्रैरुत्क्षिप्य तुरगान्द्विपाः ।
 रथौघानवमृदन्तः सध्वजान्परिचक्रमुः ॥ २७
 पुंस्त्वादभिमदत्वाश्च केचिदत्र महागजाः ।
 साश्चारोहान्द्वयान्क्रुः करैः सचरणैस्तथा ॥ २८
 केचिदाक्षिप्य करिणः साश्चानपि रथान्करैः ।
 विकर्षन्तो दिशः सर्वाः समीयुः सर्वशब्दगाः ॥
 आशुगा विमलास्तीक्ष्णाः संपेतुर्भुजगोपमाः ।
 नराश्चकायान्निर्भिय लौहानि कवचानि च ॥ ३०
 निपेतुर्विमलाः शक्त्यो वीरबाहुभिरर्पिताः ।
 महोल्काप्रतिमा घोरास्तत्र तत्र विशां पते ॥ ३१
 द्वीपिचर्मविनद्धैश्च व्याघ्रचर्मशयैरपि ।
 विक्रोशैर्विमलैः खड्गैरभिजघ्नुः परान्रणे ॥ ३२
 अभिप्लुतमभिक्रुद्धमेकपार्श्वविदारितम् ।
 विदर्शयन्तः संपेतुः खड्गचर्मपरश्वधैः ॥ ३३
 शक्तिभिर्दारिताः केचित्संछिन्नाश्च परश्वधैः ।
 हस्तिभिर्मृदिताः केचिद्विपुलाश्चान्ये तुरंगमैः ॥ ३४
 रथनेमिनिवृत्ताश्च निवृत्ता निशितैः शरैः ।
 विक्रोशन्ति नरा राजंस्तत्र तत्र स्म बान्धवान् ॥ ३५

पुत्रानन्ये पितृनन्ये भ्रातृश्च सह बान्धवैः ।
 मातुलान्भागिनेयांश्च परानपि च सयुगे ॥ ३६
 विकीर्णाश्चाः सुबहवो भग्नसक्थाश्च भारत ।
 बाह्वभिः सुभुजाच्छिन्नैः पार्श्वेषु च विदारिताः ।
 क्रन्दन्तः समदृश्यन्त वृषिता जीवितेप्सवः ॥ ३७
 वृष्णापरिगताः केचिदल्पसत्त्वा विशां पते ।
 भूमौ निपतिताः संख्ये जलमेव ययाचिरे ॥ ३८
 रुधिरौघपरिक्लिप्ताः क्षिप्यमानाश्च भारत ।
 व्यनिन्दन्भृशमात्मानं तव पुत्रांश्च संगतान् ॥ ३९
 अपरे क्षत्रियाः शूराः कृतवैराः परस्परम् ।
 नैव शस्त्रं विमुञ्चन्ति नैव क्रन्दन्ति मारिष ।
 तर्जयन्ति च सहस्रास्तत्र तत्र परस्परम् ॥ ४०
 निर्दश्य दशनैश्चापि क्रोधात्स्वदशनच्छदान् ।
 भुक्कुटीकुटिलैर्वक्त्रैः प्रेक्षन्ते च परस्परम् ॥ ४१
 अपरे क्षिप्यमानास्तु व्रणार्ताः शरपीडिताः ।
 निष्कृजाः समपद्यन्त दृढसत्त्वा महाबलाः ॥ ४२
 अन्ये तु विरथाः शूरा रथमन्यस्य संयुगे ।
 प्रार्थयाना निपतिताः संक्षुण्णा वरवारणैः ।
 अशोभन्त महाराज पुष्पिता इव किंशुकाः ॥ ४३
 संबभूवुरनीकेषु बहवो भैरवस्वनाः ।
 वर्तमाने महामीमे तस्मिन्वीरवरक्षये ॥ ४४
 अहनन्तु पिता पुत्रं पुत्रश्च पितरं रणे ।
 स्वस्त्रीयो मातुलं चापि स्वस्त्रीयं चापि मातुलः ॥ ४५
 सखायं च सखा राजन्संबन्धी बान्धवं तथा ।
 एवं युयुधिरे तत्र कुरवः पाण्डवैः सह ॥ ४६
 वर्तमाने भये तस्मिन्निर्मर्यादे महाहवे ।
 भीष्ममासाद्य पार्थानां वाहिनी समकम्पत ॥ ४७
 केतुना पञ्चतारेण तालेन भरतर्षभ ।
 राजतेन महाबाहुरुच्छ्रितेन महारथे ।

बभौ भीष्मस्तदा राजंश्चन्द्रमा इव मेरुणा ॥ ४८

इति भीमहाभारते भीष्मपर्वणि

चतुश्चत्वारिंशोऽध्यायः ॥ ४४ ॥

४५

संजय उवाच ।

गतपूर्वाद्भूयिष्ठे तस्मिन्नहनि दारुणे ।
 वर्तमाने महारौद्रे महावीरवरक्षये ॥ १
 दुर्मुखः कृतवर्मा च कृपः शल्यो विदिंशतिः ।
 भीष्मं जुगुपुरासाद्य तव पुत्रेण चोदिताः ॥ २
 एतैरतिरथैर्गुप्तः पञ्चभिर्भरतर्षभ ।
 पाण्डवानामनीकानि विजगाहे महारथः ॥ ३
 चेदिकाशिकरूपेषु पाञ्चालेषु च भारत ।
 भीष्मस्य बहुधा तालश्चरन्केतुरदृश्यत ॥ ४
 शिरांसि च तदा भीष्मो बाहूश्चापि सहायुधान् ।
 निचकर्त महावेगैर्मल्लैः संनतपर्वभिः ॥ ५
 नृत्यतो रथमार्गेषु भीष्मस्य भरतर्षभ ।
 केचिदार्तस्वरं चक्रुर्नागा मर्मणि ताडिताः ॥ ६
 अभिमन्युः सुसंक्रुद्धः पिशङ्गैस्तुरगोत्तमैः ।
 संयुक्तं रथमास्थाय प्रायाद्वीष्मरथं प्रति ॥ ७
 जाम्बूनदविचित्रेण कर्णिकारेण केतुना ।
 अभ्यवर्षत भीष्मं च तांश्चैव रथसत्तमान् ॥ ८
 स तालकेतोस्तीक्ष्णेन केतुमाहत्य पत्रिणा ।
 भीष्मेण युयुधे वीरस्तस्य चातुर्चरैः सह ॥ ९
 कृतवर्माणमेकेन शल्यं पञ्चभिरायसैः ।
 विद्ध्वा नवभिरानलच्छिन्नाग्रैः प्रपितामहम् ॥ १०
 पूर्णायतविसृष्टेन सम्यक्प्रणिहितेन च ।
 ध्वजमेकेन विव्याध जाम्बूनदविभूषितम् ॥ ११
 दुर्मुखस्य तु भलेन सर्वावरणभेदिना ।
 जहार सारथेः कायाच्छिरः सनतपर्वणा ॥ १२
 धनुश्चिच्छेद भलेन कार्तस्वरविभूषितम् ।

कृपस्य निशिताग्रेण तांश्च तीक्ष्णमुखैः शरैः ॥ १३
 जघान परमक्रुद्धो नृत्यन्निव महारथः ।
 तस्य लाघवमुद्वीक्ष्य तुतुषुर्देवता अपि ॥ १४
 लब्धलक्ष्यतया कार्ष्णिः सर्वे भीष्ममुखा रथाः ।
 सत्त्ववन्तममन्यन्त साक्षादिव धनंजयम् ॥ १५
 तस्य लाघवमार्गस्थमलातसदृशप्रभम् ।
 दिशः पर्यपतच्चारं गाण्डीवमिव घोषवत् ॥ १६
 तमासाद्य महावेगैर्भीष्मो नवभिराशुगेः ।
 विव्याध समरे तूर्णमार्जुनि परवीरहा ॥ १७
 ध्वजं चास्य त्रिभिर्भल्लैश्चिच्छेद परमौजसः ।
 सारथि च त्रिभिर्वागैराजघान यतव्रतः ॥ १८
 तथैव कृतवर्मा च कृपः शल्यश्च मारिष ।
 विद्धा नाकम्पयत्कार्ष्णिं मैनाकमिव पर्वतम् ॥ १९
 स तैः परिवृतः शूरो धार्तराष्ट्रैर्महारथैः ।
 ववर्ष शरवर्षाणि कार्ष्णिः पञ्चरथान्प्रति ॥ २०
 ततस्तेषां महास्त्राणि सवार्यं शरवृष्टिभिः ।
 ननाद बलवान्कार्ष्णिर्भीष्माय विसृजञ्शरान् ॥ २१
 तत्रास्य सुमहद्राजन्बाह्वोर्बलमदृश्यत ।
 यतमानस्य समरे भीष्ममर्दयतः शरैः ॥ २२
 पराक्रान्तस्य तस्यैव भीष्मोऽपि प्राहिणोच्छरान् ।
 स तांश्चिच्छेद समरे भीष्मचापच्युताञ्शरान् ॥
 ततो ध्वजममोघेषुर्भीष्मस्य नवभिः शरैः ।
 चिच्छेद समरे वीरस्तत उच्चुकुशुर्जनाः ॥ २४
 स राजतो महास्कन्धस्तालो हेमविभूषितः ।
 सौभद्रविशिखैश्छिन्नः पपात भुवि भारत ॥ २५
 ध्वजं सौभद्रविशिखैः पतितं भरतर्षभ ।
 दृष्ट्वा भीमोऽनददृष्टः सौभद्रमभिर्हर्षयन् ॥ २६
 अथ भीष्मो महास्त्राणि दिव्यानि च बहूनि च ।
 प्रादुश्चक्रे महारौद्रः क्षणे तस्मिन्महाबलः ॥ २७
 ततः शतसहस्रेण सौभद्रं प्रपितामहः ।

अवाकिरदमेयात्मा शराणां नतपर्वणाम् ॥ २८
 ततो दश महेष्वासाः पाण्डवानां महारथाः ।
 रक्षार्थमभ्यधावन्त सौभद्रं त्वरिता रथैः ॥ २९
 विराटः सह पुत्रेण धृष्टद्युम्नश्च पार्षतः ।
 भीमश्च केकयाश्चैव सात्यकिश्च विशां पते ॥ ३०
 जवेनापनता तेषां भीष्मः शांतनवो रणे ।
 पाञ्चाल्यं त्रिभिरानटेत्सात्यकिं निशितैः शरैः ॥ ३१
 पूर्णायतविसृष्टेन क्षुरेण निशितेन च ।
 ध्वजमेकेन चिच्छेद भीमसेनस्य पत्रिणा ॥ ३२
 जाम्बूनदमयः केतुः केसरी नरस्तत्तम ।
 पपात भीमसेनस्य भीष्मेण मथिनो रथात् ॥ ३३
 भीमसेनस्त्रिभिर्विद्ध्वा भीष्मं शांतनवं रणे ।
 कृपमेकेन विव्याध कृतवर्माणमष्टभिः ॥ ३४
 प्रगृहीताग्रहस्तेन वैराटिरपि दन्तिना ।
 अभ्यद्रवत राजानं मद्राधिपतिमुत्तरः ॥ ३५
 तस्य वारणराजस्य जवेनापततो रथी ।
 शल्यो निवारयामास वेगमप्रतिमं रणे ॥ ३६
 तस्य क्रुद्धः स नागेन्द्रो बृहतः साधुवाहिनः ।
 पदा युगमधिष्ठाय जघान चतुरो हयान् ॥ ३७
 स हताश्वे रथे तिष्ठन्नद्राधिपतिरायसीम् ।
 उत्तरान्तकरी शक्तिं चिक्षेप भुजगोपमाम् ॥ ३८
 तथा भिन्नतनुत्राणः प्रविश्य विपुलं तमः ।
 स पपात गजस्कन्धास्त्रमुक्ताङ्कुशतोमरः ॥ ३९
 समादाय च शल्योऽसिमवप्लुत्य रथोत्तमात् ।
 वारणेन्द्रस्य विक्रम्य चिच्छेदाथ महाकरम् ॥ ४०
 भिन्नमर्मा शरव्रातैश्छिन्नहस्तः स वारणः ।
 भीममार्तस्वरं कृत्वा पपात च ममार च ॥ ४१
 एतदीदृशकं कृत्वा मद्राजो महारथः ।
 आरुरोह रथं तूर्णं भास्वरं कृतवर्मणः ॥ ४२
 उत्तरं निहतं दृष्ट्वा वैराटिर्भ्रातरं शुभम् ।

कृतवर्मणा च सहितं दृष्ट्वा शल्यमवस्थितम् ।
 शङ्खः क्रोधात्प्रज्ज्वाल हविषा हव्यवाडिव ॥ ४३
 स विस्फार्य महच्चापं कार्तस्वरविभूषितम् ।
 अभ्यधावज्जिघांसन्वै शल्यं मद्राधिपं बली ॥ ४४
 महता रथवंशेन समन्तात्परिवारितः ।
 सृजन्बाणमयं वर्ष प्रायाच्छल्यरथं प्रति ॥ ४५
 तमापन्नं संप्रेक्ष्य भक्तवारणविक्रमम् ।
 तावकानां रथाः सप्र समन्तात्परिवारयन् ।
 मद्राजं परीप्सन्वो मृत्योर्दीप्तान्तरं गतम् ॥ ४६
 ततो भीष्मो महाबाहुर्धिनय जलदो यथा ।
 तालमात्रं धनुर्गृह्य शङ्खमभ्यद्रवद्रणे ॥ ४७
 तमुद्यतमुदीक्ष्याथ महेष्वासं महाबलम् ।
 संत्रस्ता पाण्डवी सेना वातवेगहतेव नौः ॥ ४८
 तत्रार्जुनः संत्वरितः शङ्खस्यासीत्पुनःसरः ।
 भीष्माद्रक्ष्योऽयमयेति ततो युद्धमवर्तत ॥ ४९
 हाहाकारो महानासीद्योधानां युधि युध्यताम् ।
 तेजस्तेजसि संपृक्तमित्येवं विस्मयं ययुः ॥ ५०
 अथ शल्यो गदापाणिरवतीर्य महारथात् ।
 शङ्खस्य चतुरो वाहानहनद्भरतर्षभ ॥ ५१
 स हताश्चाद्रथात्तूर्ण खड्गमादाय विद्रुतः ।
 वीभरतोः स्यन्दनं प्राप्य ततः शान्तिमविन्दत ॥
 ततो भीष्मरथात्तूर्णमुत्पतन्ति पतत्रिणः ।
 यैरन्तरिक्षं भूमिश्च सर्वतः समवस्तृतम् ॥ ५३
 पाञ्चालानथ मत्स्यांश्च केकयांश्च प्रभद्रकान् ।
 भीष्मः प्रहरतां श्रेष्ठः पातयामास मार्गणैः ॥ ५४
 उत्सृज्य समरे तूर्णं पाण्डवं सव्यसाचिनम् ।
 अभ्यद्रवत पाञ्चाल्यं द्रुपदं सेनया वृतम् ।
 प्रियं संबन्धिनं राजञ्जशरानवकिरन्बहून् ॥ ५५
 अग्निनेव प्रदग्धानि वनानि शिशिरात्यये ।
 शरदग्धान्यदृश्यन्त सैन्यानि द्रुपदस्य ह ।

अतिष्ठन रणे भीष्मो विधूम इव पावकः ॥ ५६
 मध्यंदिने यथादित्यं तपन्तमिव तेजसा ।
 न शेकुः पाण्डवेयस्य योधा भीष्मं निरीक्षितुम् ॥
 वीक्षांचक्रुः समन्ताने पाण्डवा भयपीडिताः ।
 त्रातारं नाध्यगच्छन्त गात्रः शीतार्दिता इव ॥ ५८
 हतविप्रद्रुते सैन्ये निरुन्साहे विमर्दिताः ।
 हाहाकारो महानामीत्पाण्डुसैन्येषु भारत ॥ ५९
 ततो भीष्मः शान्तनवो नित्यं मण्डलकार्मुकः ।
 मुमोच बाणान्दीप्ताप्रानहीनाशीविषानिव ॥ ६०
 शरैरेकायनीकुर्वन्दिशः सर्वा यतव्रतः ।
 जघान पाण्डवरधानादिश्यादिश्य भारत ॥ ६१
 ततः सैन्येषु भग्नेषु मथितेषु च सर्वशः ।
 प्राप्ते चास्तं दिनकरे न प्राज्ञायत किंचन ॥ ६२
 भीष्मं च समुदीर्यन्त दृष्ट्वा पार्था महाहवे ।
 अवहारमकुर्वन्त सैन्यानां भरतर्षभ ॥ ६३

इति श्रीमहाभारते भीष्मपर्वणि

पञ्चचत्वारिंशोऽध्यायः ॥ ४५ ॥

४६

संजय उवाच ।

कृतेऽवहारे सैन्यानां प्रथमे भरतर्षभ ।
 भीष्मे च युधि सरब्धे हृष्टे दुर्योधने तथा ॥ १
 धर्मराजस्ततस्तूर्णमभिगम्य जनार्दनम् ।
 भ्रातृभिः सहितः सर्वैः सर्वैश्चैव जनेश्वरैः ॥ २
 शुचा परमया युक्तश्चिन्तयानः पराजयम् ।
 बाष्पेयमब्रवीद्राजन्तदृष्ट्वा भीष्मस्य विक्रमम् ॥ ३
 कृष्ण पश्य महेष्वासं भीष्मं भीमपराक्रमम् ।
 शरैर्दहन्तं सैन्यं मे ग्रीष्मे कक्षमिवानलम् ॥ ४
 कथमेनं महात्मानं शक्ष्यामः प्रतिवीक्षितुम् ।
 लेलिहमानं सैन्यं मे हविष्मन्तमिवानलम् ॥ ५
 एतं हि पुरुषव्याघ्रं धनुष्मन्तं महाबलम् ।

दृष्ट्वा विप्रद्रुतं सैन्यं मदीयं मार्गणाहतम् ॥ ६
 शक्यो जेतुं यमः क्रुद्धो वज्रपाणिश्च संयुगे ।
 वरुणः पाशभृच्चपि कुबेरो वा गदाधरः ॥ ७
 न तु भीष्मो महातेजाः शक्यो जेतुं महाबलः ।
 सोऽहमेवं गते मग्नो भीष्मागाधजलेऽप्लवः ॥ ८
 आत्मनो बुद्धिदौर्बल्याद्भीष्ममासाद्य केशव ।
 वनं यास्यामि गोविन्द श्रेयो मे तत्र जीवितम् ॥ ९
 न त्विमान्पृथिवीपालान्दातुं भीष्माय मृत्यवे ।
 क्षपयिष्यति सेनां मे कृष्ण भीष्मो महास्त्रवित् ॥
 यथानलं प्रज्वलितं पतंगाः समभिद्रुताः ।
 विनाशायैव गच्छन्ति तथा मे सैनिको जनः ॥ ११
 क्षयं नीतोऽस्मि वाष्पेय राज्यहेतोः पराक्रमी ।
 भ्रातरश्चैव मे वीराः कर्षिताः शरपीडिताः ॥ १२
 मत्कृते भ्रातृसौहार्दाद्राज्याद्भ्रष्टास्तथा सुखात् ।
 जीवितं बहु मन्येऽहं जीवितं ह्यद्य दुर्लभम् ॥ १३
 जीवितस्य हि शेषेण तपस्तपस्यामि दुश्चरम् ।
 न घातयिष्यामि रणे मित्राणीमानि केशव ॥ १४
 रथान्मे बहुसाहस्रान्दिव्यैरस्त्रैर्महाबलः ।
 घातयत्यनिशं भीष्मः प्रवराणां प्रहारिणाम् ॥ १५
 किं नु कृत्वा कृतं मे स्याद्ब्रूहि माधव माचिरम् ।
 मध्यस्थसिव पश्यामि समरे सव्यसाचिनम् ॥ १६
 एको भीमः परं शक्त्या युध्यत्येष महाभुजः ।
 केवलं बाहुवीर्येण क्षत्रधर्ममनुस्मरन् ॥ १७
 गद्या वीरघातिन्या यथोत्साहं महामनाः ।
 करोत्यसुकरं कर्म गजाश्वरथपत्तिषु ॥ १८
 नालमेष क्षयं कर्तुं परसैन्यस्य मारिष ।
 आर्जवेनैव युद्धेन वीर वर्षशतैरपि ॥ १९
 एकोऽस्त्रवित्सखा तेऽयं सोऽप्यस्मान्समुपेक्षते ।
 निर्दह्यमानान्भीष्मेण द्रोणेन च महात्मना ॥ २०
 दिव्यान्यस्त्राणि भीष्मस्य द्रोणस्य च महात्मनः ।

धक्ष्यन्ति क्षत्रियान्सर्वान्प्रयुक्तानि पुनः पुनः ॥ २१
 कृष्ण भीष्मः सुसंरब्धः सहितः सर्वपार्थिवैः ।
 क्षपयिष्यति नो नूनं यादृशोऽस्य पराक्रमः ॥ २२
 स त्वं पश्य महेष्वासं योगीश्वर महारथम् ।
 यो भीष्मं शमयेत्संख्ये दावाग्नि जलदो यथा ॥ २३
 तव प्रसादाद्गोविन्द पाण्डवा निहतद्विषः ।
 स्वराज्यमनुसंप्राप्ता मोदिष्यन्ति सबान्धवाः ॥ २४
 एवमुक्त्वा ततः पार्थो ध्यायन्नास्ते महामनाः ।
 चिरमन्तर्म्ना भूत्वा शोकोपहतचेतनः ॥ २५
 शोकात् पाण्डवं ज्ञात्वा दुःखेन हतचेतसम् ।
 अब्रवीत्तत्र गोविन्दो हर्षयन्सर्वपाण्डवान् ॥ २६
 मा शुचो भरतश्रेष्ठ न त्वं शोचितुमर्हसि ।
 यस्य ते भ्रातरः शूराः सर्वलोकस्य धन्विनः ॥ २७
 अहं च प्रियकृद्राजन्सालकिश्च महारथः ।
 विराटद्रुपदौ वृद्धौ धृष्टद्युम्नश्च पार्षतः ॥ २८
 तथैव सबलाः सर्वे राजानो राजसत्तम ।
 त्वत्प्रसादं प्रतीक्षन्ते त्वद्भक्ताश्च विशां पते ॥ २९
 एष ते पार्षतो नित्यं हितकामः प्रिये रतः ।
 सेनापत्यमनुप्राप्तो धृष्टद्युम्नो महाबलः ।
 शिखण्डी च महाबाहो भीष्मस्य निधनं किल ॥ ३०
 एतच्छ्रुत्वा ततो राजा धृष्टद्युम्नं महारथम् ।
 अब्रवीत्समितौ तस्यां वासुदेवस्य शृण्वतः ॥ ३१
 धृष्टद्युम्न निबोधेद यत्त्वा वक्ष्यामि मारिष ।
 नातिक्रम्यं भवेत्तच्च वचनं मम भाषितम् ॥ ३२
 भवान्सेनापतिर्मह्यं वासुदेवेन संमतः ।
 कार्तिकेयो यथा नित्यं देवानामभवत्पुरा ।
 तथा त्वमपि पाण्डूनां सेनानीः पुरुषर्षभ ॥ ३३
 स त्वं पुरुषशार्दूल विक्रम्य जहि कौरवान् ।
 अहं च त्वानुयास्यामि भीमः कृष्णश्च मारिष ॥ ३४
 माद्रीपुत्रौ च सहितौ द्रौपदेयाश्च दंशिताः ।

ये चान्ये पृथिवीपालाः प्रधानाः पुरुषर्षभ ॥ ३५
 तत उद्धर्षयन्सर्वान्धृष्टगुप्त्रोऽभ्यभाषत ।
 अहं द्रोणान्तकः पार्थ विहितः शंभुना पुरा ॥ ३६
 रणे भीष्मं तथा द्रोणं कृपं शल्यं जयद्रथम् ।
 सर्वानय रणे दृष्टान्प्रतियोत्स्यामि पार्थिव ॥ ३७
 अथोत्क्रुष्टं महेष्वासैः पाण्डवेर्युद्धदुर्मदैः ।
 समुद्यते पार्थिवेन्द्रे पार्षते शत्रुसूदने ॥ ३८
 तमब्रवीत्ततः पार्थः पार्षतं पृतनापतिम् ।
 व्यूहः क्रौञ्चारुणो नाम सर्वशत्रुनिर्हणः ॥ ३९
 यं बृहस्पतिरिन्द्राय तदा देवासुरेऽब्रवीन् ।
 तं यथावत्प्रतिव्यूह परानीकविनाशनम् ।
 अदृष्टपूर्वं राजान, पश्यन्तु कुरुभि, सह ॥ ४०
 तथोक्तः स नृदेवेन विष्णुर्वब्रूता इव ।
 प्रभाते सर्वसैन्यानामग्रे चक्रे धनंजयम् ॥ ४१
 आदित्यपथगः केतुस्तस्याद्भुतमनोरमः ।
 शासनात्पुरुहूतस्य निर्मितो विश्वकर्मणा ॥ ४२
 इन्द्रायुधसवर्णाभिः पताकाभिरलंकृतः ।
 आकाशग इवाकाशे गन्धर्वनगरोपमः ।
 नृत्यमान इवाभाति रथचर्यासु मारिष ॥ ४३
 तेन रत्नवता पार्थः स च गाण्डीवधन्वना ।
 बभूव परमोपेतः स्वयंभूरिव भानुना ॥ ४४
 शिरोऽभूद्रुपदो राजा महत्या सेनया वृतः ।
 कुन्तिभोजश्च चैद्यश्च चक्षुष्यास्तां जनेश्वर ॥ ४५
 दाशार्णकाः प्रयागाश्च दाशेरकगणैः सह ।
 अनूपगाः किराताश्च ग्रीवायां भरतर्षभ ॥ ४६
 पटच्चरैश्च द्रुण्डैश्च राजन्पौरवकैस्तथा ।
 निषादैः सहितश्चापि पृष्ठमासीद्युधिष्ठिरः ॥ ४७
 पक्षौ तु भीमसेनश्च धृष्टद्युम्नश्च पार्षतः ।
 द्रौपदेयाभिमन्युश्च सात्यकिश्च महारथः ॥ ४८
 पिशाचा दरदाश्चैव पुण्ड्राः कुण्डीविपै, सह ।

मडका लडकाश्चैव तङ्गणाः परतङ्गणाः । ॥ ४९
 बाह्निकास्तित्तिराश्चैव चोलाः पाण्ड्याश्च भारत ।
 एते जनपदा राजन्दक्षिणं पक्षमाश्रिताः ॥ ५०
 अग्निवेश्या जगत्पुण्ड्राः पलदाशाश्च भारत ।
 शबरास्तुम्बुपाश्चैव वत्साश्च सह नाकुलैः ।
 नकुलः सहदेवश्च वामं पार्श्वं समाश्रिताः ॥ ५१
 रथानामयुतं पक्षौ शिरश्च नियुतं तथा ।
 पृष्ठमर्बुदमेवासीत्सहस्राणि च विंशतिः ।
 ग्रीवायां नियुतं चापि सहस्राणि च सप्ततिः ॥ ५२
 पक्षकोटिप्रपक्षेषु पक्षान्तेषु च वारणाः ।
 जग्मुः परिवृता राजंश्चलन्त इव पर्वताः ॥ ५३
 जघनं पालयामास विराटः सह केकयैः ।
 काशिराजश्च शैब्यश्च रथानामयुतैस्त्रिभिः ॥ ५४
 एवमेतं महाव्यूहं व्यूह्य भारत पाण्डवाः ।
 सूर्योदयनमिच्छन्तः स्थिता युद्धाय दंशिताः ॥ ५५
 तेषामादित्यवर्णानि विमलानि महान्ति च ।
 श्वेतच्छत्राण्यशोभन्त वारणेषु रथेषु च ॥ ५६

इति श्रीमहाभारते भीष्मपर्वणि

षट्षत्वारिंशोऽध्यायः ॥ ४६ ॥

४७

संजय उवाच ।

क्रौञ्चं ततो महाव्यूहमभेद्यं तनयस्तव ।
 व्यूढं दृष्ट्वा महाघोरं पार्थेनामिततेजसा ॥ १
 आचार्यमुपसंगम्य कृपं शल्यं च मारिष ।
 सौमदन्तिं विकर्णं च अश्वत्थामानमेव च ॥ २
 दुःशासनादीन्भ्रातृन् च स सर्वानेव भारत ।
 अन्यांश्च सुबहून्शूरान्युद्धाय समुपागतान् ॥ ३
 प्राहेदं वचनं काले हर्षयंस्तनयस्तव ।
 नानाशस्त्रप्रहरणाः सर्वे शस्त्रास्त्रवेदिनः ॥ ४
 एकैकशः समर्था हि यूयं सर्वे महारथाः ।

पाण्डुपुत्रानरणे हन्तुं ससैन्यान्किमु संहताः ॥ ५
 अपर्याप्तं तदस्माकं बलं भीष्माभिरक्षितम् ।
 पर्याप्तं त्विदमेतेषां बलं पार्थिवसत्तमाः ॥ ६
 संस्थानाः शूरसेनाश्च वेणिकाः कुरुरास्तथा ।
 आरेवकास्त्रिगर्ताश्च मद्रका यवनास्तथा ॥ ७
 शत्रुंजयेन सहितास्तथा दुःशासनेन च ।
 विकर्णेन च वीरेण तथा नन्दोपनन्दकैः ॥ ८
 चित्रसेनेन सहिताः सहिताः पाणिभद्रकैः ।
 भीष्ममेवाभिरक्षन्तु सह सैन्यपुरस्कृताः ॥ ९
 ततो द्रोणश्च भीष्मश्च तव पुत्रश्च मारिष ।
 अव्यूहन्त महाव्यूहं पाण्डूनां प्रतिवाधने ॥ १०
 भीष्मः सैन्येन महता समन्तात्परिवारितः ।
 ययौ प्रकर्षन्महतीं वाहिनीं सुरराडिव ॥ ११
 तमन्वयान्महेष्वासो भारद्वाजः प्रतापवान् ।
 कुन्तलैश्च दशार्णैश्च मागधैश्च विशां पते ॥ १२
 विदर्भैर्मेकलैश्चैव कर्णप्रावरणैरपि ।
 सहिताः सर्वसैन्येन भीष्ममाहवशोभिनम् ॥ १३
 गान्धाराः सिन्धुसौवीराः शिबयोऽथ वसातयः ।
 शकुनिश्च स्वसैन्येन भारद्वाजमपालयत् ॥ १४
 ततो दुर्योधनो राजा सहितः सर्वसोदरैः ।
 अश्वातकैर्विकर्णैश्च तथा शर्मिलकोसलैः ॥ १५
 दरदैश्चूचुपैश्चैव तथा क्षुद्रकमालवैः ।
 अभ्यरक्षत संहृष्टः सौबलेयस्य वाहिनीम् ॥ १६
 भूरिश्रवाः शलः शल्यो भगदत्तश्च मारिष ।
 विन्दानुविन्दावावन्त्यौ वामं पार्श्वमपालयन् ॥ १७
 सौमदत्तिः सुशर्मा च काम्बोजश्च सुदक्षिणः ।
 शतायुश्च श्रुतायुश्च दक्षिणं पार्श्वमास्थिताः ॥ १८
 अश्वत्थामा कृपश्चैव कृतवर्मा च सात्वतः ।
 महत्या सेनया सार्धं सेनापृष्ठे व्यवस्थिताः ॥ १९
 पृष्ठगोपास्तु तस्यासन्नानादेश्या जनेश्वराः ।

केतुमान्वसुदानश्च पुत्रः काश्यपस्य चाभिभूः ॥ २०
 ततस्ते तावकाः सर्वे हृष्टा युद्धाय भारत ।
 दध्मुः शङ्खान्मुदा युक्ताः सिंहनादांश्च नादयन् ॥
 तेषां श्रुत्वा तु हृष्टानां कुरुवृद्धः पितामहः ।
 सिंहनादं विनद्योच्चैः शङ्खं दध्मौ प्रतापवान् ॥ २२
 ततः शङ्खाश्च भेर्यश्च पेर्यश्च विविधाः परैः ।
 आनकाश्चाभ्यहन्यन्त स शब्दस्तुमुलोऽभवत् ॥ २३
 ततः श्वेतैर्हयैर्युक्ते महति स्यन्दने स्थितौ ।
 प्रदध्मतुः शङ्खवरौ हेमरत्नपरिष्कृतौ ॥ २४
 पाञ्चजन्यं हृषीकेशो देवदत्तं धनंजयः ।
 पौण्ड्रं दध्मौ महाशङ्खं भीमकर्मा वृकोदरः ॥ २५
 अनन्तविजयं राजा कुन्तीपुत्रो युधिष्ठिरः ।
 नकुलः सहदेवश्च सुघोषमणिपुष्पकौ ॥ २६
 काशिराजश्च शैब्यश्च शिखण्डी च महारथः ।
 धृष्टद्युम्नो विराटश्च सात्यकिश्च महायशः ॥ २७
 पाञ्चाल्यश्च महेष्वासो द्रौपद्याः पञ्च चात्मजाः ।
 सर्वे दध्मुर्महाशङ्खान्सिंहनादांश्च नेदिरे ॥ २८
 स घोषः सुमहांस्तत्र वीरैस्त्रैः समुदीरितः ।
 नभश्च पृथिवी चैव तुमुलो व्यनुनादयत् ॥ २९
 एवमेते महाराज प्रहृष्टाः कुरुपाण्डवाः ।
 पुनर्युद्धाय संजग्मुस्तापयानाः परस्परम् ॥ ३०

इति श्रीमहाभारते भीष्मपर्वणि

सप्तचत्वारिंशोऽध्यायः ॥ ४७ ॥

४८

धृतराष्ट्र उवाच ।

एवं व्यूढेष्वनीकेषु मामकेष्वितरेषु च ।
 कथं प्रहरतां श्रेष्ठाः संप्रहारं प्रचक्रिरे ॥ १

संजय उवाच ।

समं व्यूढेष्वनीकेषु सनद्धा रुचिरध्वजाः ।
 अपारमिव सदृश्य सागरप्रतिमं बलम् ॥ २

तेषां मध्ये स्थितो राजा पुत्रो दुर्योधनस्तव ।
 अन्नवीत्तावकान्सर्वान्युध्यध्वमिति दंशिताः ॥ ३
 ते मनः क्रूरमास्थाय समभित्यक्तजीविताः ।
 पाण्डवानभ्यवर्तन्त सर्व एवोच्छ्रितध्वजाः ॥ ४
 ततो युद्धं समभवत्तुमुल लोमहर्षणम् ।
 तावकानां परेषां च व्यतिषत्तरथद्विपम् ॥ ५
 मुक्तास्तु रथिभिर्वाणा रुक्मपुङ्गवाः सुतेजनाः ।
 संनिपेतुरकुण्ठाग्रा नागेषु च ह्येषु च ॥ ६
 तथा प्रवृत्ते संग्रामे धनुरुद्यम्य दंशितः ।
 अभिपत्य महाबाहुर्भीष्मो भीमपराक्रमः ॥ ७
 सौभद्रे भीमसेने च शैनेये च महारथे ।
 केकये च विराटे च धृष्टद्युम्नश्च पार्षते ॥ ८
 एतेषु नरवीरेषु चेदिमत्येषु चाभितः ।
 ववर्ष शरवर्षाणि वृद्धः कुरुपितामहः ॥ ९
 प्राकम्पत महाव्यूहस्तस्मिन्वीरसमागमे ।
 सर्वेषामेव सैन्यानामासीद्वधतिकरो महान् ॥ १०
 सादितध्वजनागाश्च हतप्रवरवाजिनः ।
 विप्रयातरथानीकाः समपद्यन्त पाण्डवाः ॥ ११
 अर्जुनस्तु नरव्याघ्रो दृष्ट्वा भीष्मं महारथम् ।
 वाष्पेयमब्रवीत्क्रुद्धो याहि यत्र पितामहः ॥ १२
 एष भीष्मः सुसंक्रुद्धो वाष्पेय मम बाहिनीम् ।
 नाशयिष्यति सुव्यक्तं दुर्योधनहिते रतः ॥ १३
 एष द्रोणः कृपः शल्यो विकर्णश्च जनार्दन ।
 धार्तराष्ट्राश्च सहिता दुर्योधनपुरोगमाः ॥ १४
 पाञ्चालान्निहनिष्यन्ति रक्षिता दृढधन्वना ।
 सोऽहं भीष्मं गमिष्यामि सैन्यहेतोर्जनार्दन ॥ १५
 तमब्रवीद्वासुदेवो यत्तो भव धनंजय ।
 एष त्वा प्रापये वीर पितामहरथं प्रति ॥ १६
 एवमुक्त्वा ततः शौरी रथं तं लोकविश्रुतम् ।
 प्रापयामास भीष्माय रथं प्रति जनेश्वर ॥ १७

चञ्चद्बहुपताकेन बलाकावर्णवाजिना ।
 समुच्छ्रितमहाभीमनदद्वानरकेतुना ।
 महता मेघनादेन रथेनादित्यवर्चसा ॥ १८
 विनिघ्नन्कौरवानीकं शूरसेनांश्च पाण्डवः ।
 आयाच्छराभुदञ्छाघ्रं सुदृच्छोपविनाशनः ॥ १९
 तमापतन्तं वेगेन प्रभिन्नमिव वारणम् ।
 त्रासयानं रणे शूरान्पातयन्तं च सायकैः ॥ २०
 सैन्धवप्रमुखेर्गुप्तः प्राच्यसोर्वीरकेकयैः ।
 सहसा प्रत्युदीयाय भीष्मः शांतनवोऽर्जुनम् ॥ २१
 को हि गाण्डीवधन्वानमन्यः कुरुपितामहात् ।
 द्रोणवैकर्तनाभ्यां वा रथः संयातुमर्हति ॥ २२
 तनो भीष्मो महाराज कौरवाणां पितामहः ।
 अर्जुनं सप्तसप्तत्या नाराचानां समावृणोत् ॥ २३
 द्रोणश्च पञ्चविंशत्या कृपः पञ्चाशता शौरैः ।
 दुर्योधनश्चतुःषष्ट्या शल्यश्च नवभिः शौरैः ॥ २४
 सैन्धवो नवभिश्चापि शकुनिश्चापि पञ्चभिः ।
 विकर्णो दशभिर्मल्लै राजन्विज्याध पाण्डवम् ॥ २५
 स तैर्विद्धो महेष्वासः समन्तान्निशितैः शौरैः ।
 न विव्यथे महाबाहुर्भिद्यमान इवाचलः ॥ २६
 स भीष्मं पञ्चविंशत्या कृपं च नवभिः शौरैः ।
 द्रोणं षष्ट्या नरव्याघ्रो विकर्णं च त्रिभिः शौरैः ॥
 आर्तायानि त्रिभिर्बाणै राजानं चापि पञ्चभिः ।
 प्रत्यविध्यदमेयात्मा किरीटी भरतर्षभ ॥ २८
 तं सात्यकिर्विराटश्च धृष्टद्युम्नश्च पार्षतः ।
 द्रौपदेयाभिमन्युश्च परिववृर्धनंजयम् ॥ २९
 ततो द्रोणं महेष्वासं गाङ्गेयस्य प्रिये रतम् ।
 अभ्यवर्षत पाञ्चाल्यः संयुक्तः सह सोमकैः ॥ ३०
 भीष्मस्तु रथिनां श्रेष्ठस्तूर्णं विज्याध पाण्डवम् ।
 अशीत्या निशितैर्बाणैस्ततोऽक्रोशन्त तावकाः ॥ ३१
 तेषां तु निनदं श्रुत्वा प्रहृष्टानां प्रहृष्टवत् ।

प्रविवेश ततो मध्यं रथसिंहः प्रतापवान् ॥ ३२
 तेषां तु रथसिंहानां मध्यं प्राप्य धनंजयः ।
 चिक्रीड धनुषा राजल्लक्ष्यं कृत्वा महारथान् ॥ ३३
 ततो दुर्योधनो राजा भीष्ममाह जनेश्वरः ।
 पीड्यमानं स्वकं सैन्यं दृष्ट्वा पार्थेन संयुगे ॥ ३४
 एष पाण्डुसुतस्तात कृष्णेन सहितो बली ।
 यततां सर्वसैन्यानां मूलं नः परिक्रन्तति ।
 त्वयि जीवति गाङ्गेये द्रोणे च रथिनां वरे ॥ ३५
 त्वत्कृते ह्येष कर्णोऽपि न्यस्तशस्त्रो महारथः ।
 न युध्यति रणे पार्थ हितकामः सदा मम ॥ ३६
 स तथा कुरु गाङ्गेय यथा हन्येत फल्गुनः ।
 एवमुक्तस्ततो राजन्पिता देवव्रतस्तव ।
 धिक्क्षत्रधर्ममित्युक्त्वा ययौ पार्थरथं प्रति ॥ ३७
 उभौ श्वेतहयौ राजन्संसक्तौ दृश्य पार्थिवाः ।
 सिंहनादान्भृशं चक्रुः शङ्खशब्दांश्च भारत ॥ ३८
 द्रौणिर्दुर्योधनश्चैव विकर्णश्च तवात्मजः ।
 परिवार्ये रणे भीष्मं स्थिता युद्धाय मारिष ॥ ३९
 तथैव पाण्डवाः सर्वे परिवार्य धनंजयम् ।
 स्थिता युद्धाय महते ततो युद्धमवर्तत ॥ ४०
 गाङ्गेयस्तु रणे पार्थमानर्छन्नवभिः शरैः ।
 तमर्जुनः प्रत्यविध्यद्भूमिर्मर्मवेधिभिः ॥ ४१
 ततः शरसहस्रेण सुप्रयुक्तेन पाण्डवः ।
 अर्जुनः समरश्लाघी भीष्मस्यावारयद्दिशः ॥ ४२
 शरजालं ततस्तत्तु शरजालेन कौरव ।
 वारयामास पार्थस्य भीष्मः शान्तनवस्तथा ॥ ४३
 उभौ परमसंहृष्टावुभौ युद्धाभिनन्दिनौ ।
 निर्विशेषमयुध्येतां कृतप्रतिकृतैषिणौ ॥ ४४
 भीष्मचापविमुक्तानि शरजालानि संघशः ।
 शीर्यमाणान्यदृश्यन्त भिन्नान्यर्जुनसायकैः ॥ ४५
 तथैवार्जुनमुक्तानि शरजालानि भागशः ।

गाङ्गेयशरनुन्नानि न्यपतन्त महीतले ॥ ४६
 अर्जुनः पञ्चविशत्या भीष्ममार्छच्छितैः शरैः ।
 भीष्मोऽपि समरे पार्थं विव्याध त्रिशता शरैः ॥ ४७
 अन्योन्यस्य हयान्विद्धा ध्वजौ च सुमहाबलौ ।
 रथेषां रथचक्रे च चिक्रीडतुररिदमौ ॥ ४८
 ततः क्रुद्धो महाराज भीष्मः प्रहरतां वरः ।
 वासुदेवं त्रिभिर्बाणैराजघान स्तनान्तरे ॥ ४९
 भीष्मचापच्युतैर्बाणैर्निर्विद्धो मधुसूदनः ।
 विरराज रणे राजन्सपुष्प इव किंशुकः ॥ ५०
 ततोऽर्जुनो भृशं क्रुद्धो निर्विद्धं प्रेक्ष्य माधवम् ।
 गाङ्गेयसारथि संख्ये निर्विभेद त्रिभिः शरैः ॥ ५१
 यतमानौ तु तौ वीरावन्योन्यस्य वधं प्रति ।
 नाशक्रुतां तदान्योन्यमभिसंधातुमाहवे ॥ ५२
 मण्डलानि विचित्राणि गतप्रत्यागतानि च ।
 अदर्शयेतां बहुधा सूतसामर्थ्यलाघवात् ॥ ५३
 अन्तरं च प्रहारेषु तर्कयन्तौ महारथौ ।
 राजन्नन्तरमार्गस्थौ स्थितावास्तां मुहुर्मुहुः ॥ ५४
 उभौ सिंहवोन्मिश्रं शङ्खशब्दं प्रचक्रतुः ।
 तथैव चापनिर्घोषं चक्रतुस्तौ महारथौ ॥ ५५
 तयोः शङ्खप्रणादेन रथनेमिस्वनेन च ।
 दारिता सहसा भूमिश्चकम्प च ननाद च ॥ ५६
 न तयोरन्तरं कश्चिद्दृशे भरतर्षभ ।
 बलिनौ समरे शूरावन्योन्यसदृशावुभौ ॥ ५७
 चिह्नमात्रेण भीष्मं तु प्रजङ्गुस्तत्र कौरवाः ।
 तथा पाण्डुसुताः पार्थ चिह्नमात्रेण जङ्गिरे ॥ ५८
 तयोर्नृवरयो राजन्हृश्य तादृक्पराक्रमम् ।
 विस्मयं सर्वभूतानि जग्मुर्भरित संयुगे ॥ ५९
 न तयोर्विवरं कश्चिद्रणे पश्यति भारत ।
 धर्मे स्थितस्य हि यथा न कश्चिद्भुजिनं क्वचित् ॥ ६०
 उभौ हि शरजालेन तावदृश्यौ बभूवतुः ।

प्रकाशौ च पुनस्तूर्णं बभूवतुरुभौ रणे ॥ ६१
 तत्र देवाः सगन्धर्वाश्चारणाश्च सहर्षिभिः ।
 अन्योन्यं प्रत्यभाषन्त तयोर्दृष्ट्वा पराक्रमम् ॥ ६२
 न शक्यौ युधि संख्यौ जेतुमेतौ महारथौ ।
 सदेवासुरगन्धर्वैर्लोकैरपि कथंचन ॥ ६३
 आश्चर्यभूतं लोकेषु युद्धमेतन्महाद्भुतम् ।
 नैतादृशानि युद्धानि भविष्यन्ति कथंचन ॥ ६४
 नापि शक्यो रणे जेतुं भीष्मः पार्थेन धीमता ।
 सधनुश्च रथस्थश्च प्रवपन्सायकान्रणे ॥ ६५
 तथैव पाण्डवं युद्धे देवैरपि दुरासदम् ।
 न विजेतुं रणे भीष्म उत्सहेत धनुर्धरम् ॥ ६६
 इति स्म वाचः श्रूयन्ते प्रोक्षन्त्यस्ततस्ततः ।
 गाङ्गेयार्जुनयोः संख्ये स्तवयुक्ता विशां पते ॥ ६७
 त्वदीयास्तु ततो योधाः पाण्डवेयाश्च भारत ।
 अन्योन्यं समरे जघ्नस्तयोस्तत्र पराक्रमे ॥ ६८
 शितधारैस्तथा खड्गैर्विमलैश्च परश्वधैः ।
 शरैरन्यैश्च बहुभिः शस्त्रैर्नानाविधैर्युधि ।
 उभयोः सेनयोर्वीरा न्यकुन्तन्त परस्परम् ॥ ६९
 वर्तमाने तथा घोरे तस्मिन्युद्धे सुदारुणे ।
 द्रोणपाञ्चाल्ययो राजन्महानासीत्समागमः ॥ ७०

इति श्रीमहाभारते भीष्मपर्वणि

अष्टचत्वारिंशोऽध्यायः ॥ ४८ ॥

४९

धृतराष्ट्र उवाच ।

कथं द्रोणो महेष्वासः पाञ्चाल्यश्चापि पार्षतः ।
 रणे समीयतुर्यत्तौ तन्ममाचक्ष्व संजय ॥ १
 दिष्टमेव परं मन्ये पौरुषादपि संजय ।
 यत्र शांतनवो भीष्मो नातरद्युधि पाण्डवम् ॥ २
 भीष्मो हि समरे क्रुद्धो हन्याल्लोकांश्चराचरान् ।
 स कथं पाण्डवं युद्धे नातरत्संजयौजसा ॥ ३

संजय उवाच ।

शृणु राजन्स्थितो भूत्वा युद्धमेतत्सुदारुणम् ।
 न शक्यः पाण्डवो जेतुं देवैरपि सवासवैः ॥ ४
 द्रोणस्तु निशितैर्बाणैर्धृष्टद्युम्नमयोधयत् ।
 साराथि चास्य भलेन रथनीडादपातयत् ॥ ५
 तस्याथ चतुरो वाहांश्चतुर्भिः सायकोत्तमैः ।
 पीडयामास संक्रुद्धो धृष्टद्युम्नस्य मारिष ॥ ६
 धृष्टद्युम्नस्ततो द्रोणं नवत्या निशितैः शरैः ।
 विव्याध प्रहसन्वीरस्तिष्ठ तिष्ठेति चाब्रवीत् ॥ ७
 ततः पुनरमेयात्मा भारद्वाजः प्रतापवान् ।
 शरैः प्रच्छादयामास धृष्टद्युम्नममर्षणम् ॥ ८
 आददे च शरं घोरं पार्यतस्य वधं प्रति ।
 शक्राशनिसमस्पर्शं मृत्युदण्डमिवापरम् ॥ ९
 हाहाकारो महानासीत्सर्वसैन्यस्य भारत ।
 तमिषुं संधितं दृष्ट्वा भारद्वाजेन संयुगे ॥ १०
 तत्राद्भुतमपश्याम धृष्टद्युम्नस्य पौरुषम् ।
 यदेकः समरे वीरस्तथौ गिरिरिवाचलः ॥ ११
 तं च दीप्तं शरं घोरमायान्तं मृत्युमात्मनः ।
 चिच्छेद शरवृष्टिं च भारद्वाजे मुमोच ह ॥ १२
 तत उच्चक्रुशुः सर्वे पाञ्चालाः पाण्डवैः सह ।
 धृष्टद्युम्नेन तत्कर्म कृतं दृष्ट्वा सुदुष्करम् ॥ १३
 ततः शक्तिं महावेगां स्वर्णवैडूर्यभूषिताम् ।
 द्रोणस्य निधनाकाङ्क्षी चिक्षेप स पराक्रमी ॥ १४
 तामापतन्तीं सहसा शक्तिं कनकभूषणाम् ।
 त्रिधा चिक्षेप समरे भारद्वाजो हसन्निव ॥ १५
 शक्तिं विनिहतां दृष्ट्वा धृष्टद्युम्नः प्रतापवान् ।
 ववर्ष शरवर्षाणि द्रोणं प्रति जनेश्वर ॥ १६
 शरवर्षं ततस्तं तु संनिवार्य महायशाः ।
 द्रोणो द्रुपदपुत्रस्य मध्ये चिच्छेद कार्मुकम् ॥ १७
 स च्छिन्नधन्वा समरे गदां गुर्वी महायशाः ।

द्रोणाय प्रेषयामास गिरिसारमयीं बली ॥ १८
 सा गदा वेगवन्मुक्ता प्रायाद्रोणजिघांसया ।
 तत्राद्भुतमपश्याम भारद्वाजस्य विक्रमम् ॥ १९
 लाघवाद्द्वयंसयामास गदां हेमविभूषिताम् ।
 व्यंसयित्वा गदां तां च प्रेषयामास पार्षते ॥ २०
 भल्लान्सुनिशितान्पीतान्स्वर्णपुङ्खाञ्छिलाशितान् ।
 ते तस्य कवचं भित्त्वा पपुः शोणितमाहवे ॥ २१
 अथान्यद्गुरुरादाय धृष्टद्युम्नो महामनाः ।
 द्रोणं युधि पराक्रम्य शौरिर्विव्याध पञ्चभिः ॥ २२
 रुधिराक्तौ ततस्तौ तु शुशुभाते नरर्षभौ ।
 वसन्तसमये राजन्पुष्पिताविव किंशुकौ ॥ २३
 अमर्षितस्तौ राजन्पराक्रम्य चमूमुखे ।
 द्रोणो द्रुपदपुत्रस्य पुनश्चिच्छेद कार्मुकम् ॥ २४
 अथैनं छिन्नधन्वानं शरैः संनतपर्वभिः ।
 अवाकिरदमेयात्मा वृष्ट्या मेघ इवाचलम् ॥ २५
 सारथिं चास्य भस्मेन रथनीडादपातयत् ।
 अथास्य चतुरो बाह्यांश्चतुर्भिर्निशितैः शरैः ॥ २६
 पातयामास समरे सिहनादं ननाद च ।
 ततोऽपरेण भस्मेन हस्ताच्चापमथाच्छिनत् ॥ २७
 स छिन्नधन्वा विरथो हताश्वो हतसारथिः ।
 गदापाणिरवारोहत्ख्यापयन्पौरुषं महत् ॥ २८
 तामस्य विशिखैस्तूर्णं पातयामास भारत ।
 रथादनवरूढस्य तदद्भुतमिवाभवत् ॥ २९
 ततः स विपुलं चर्म शतचन्द्रं च भानुमत् ।
 खड्गं च विपुलं दिव्यं प्रगृह्य सुभुजो बली ॥ ३०
 अभिदुद्राव वेगेन द्रोणस्य वधकाङ्क्षया ।
 आमिषार्थी यथा सिंहो वने मत्तमिव द्विपम् ॥ ३१
 तत्राद्भुतमपश्याम भारद्वाजस्य पौरुषम् ।
 लाघवं चास्त्रयोगं च बलं बाह्योश्च भारत ॥ ३२
 यदैव हस्तवर्षेण वारयामास पार्षतम् ।

न शशाक ततो गन्तुं बलवानपि संयुगे ॥ ३३
 तत्र स्थितमपश्याम धृष्टद्युम्नं महारथम् ।
 वारयाणं शरौघांश्च चर्मणा कृतहस्तवत् ॥ ३४
 ततो भीमो महाबाहुः सहसाभ्यपतद्बली ।
 साहाय्यकारी समरे पार्षतस्य महात्मनः ॥ ३५
 स द्रोणं निशितैर्बाणै राजन्विव्याध सप्तभिः ।
 पार्षतं च तदा तूर्णमन्यमारोपयद्रथम् ॥ ३६
 ततो दुर्योधनो राजा कलिङ्गं समचोदयत् ।
 सैन्येन महता युक्तं भारद्वाजस्य रक्षणे ॥ ३७
 ततः सा महती सेना कलिङ्गानां जनेश्वर ।
 भीममभ्युद्ययौ तूर्णं तव पुत्रस्य शासनात् ॥ ३८
 पाञ्चाल्यमभिसंत्यज्य द्रोणोऽपि रथिनां वरः ।
 विराटद्रुपदौ वृद्धौ योधयामास संगतौ ।
 धृष्टद्युम्नोऽपि समरे धर्मराजं समभ्ययात् ॥ ३९
 ततः प्रवृत्ते युद्धं तुमुलं लोमहर्षणम् ।
 कलिङ्गानां च समरे भीमस्य च महात्मनः ।
 जगतः प्रक्षयकरं घोररूपं भयानकम् ॥ ४०

इति श्रीमहाभारते भीष्मपर्वणि

एकोनपञ्चाशोऽध्यायः ॥ ४९ ॥

५०

धृतराष्ट्र उवाच ।

तथा प्रतिसमादिष्टः कलिङ्गो बाहिनीपतिः ।
 कथमद्भुतकर्माणं भीमसेनं महाबलम् ॥ १
 चरन्तं गदया वीरं दण्डपाणिमिवान्तकम् ।
 योधयामास समरे कलिङ्गः सह सेनया ॥ २

संजय उवाच ।

पुत्रेण तव राजेन्द्र स तथोक्तो महाबलः ।
 महत्या सेनया गुप्तः प्रायाद्वीमरथं प्रति ॥ ३
 तामापतन्तीं सहसा कलिङ्गानां महाचमूम् ।
 रथनागाश्चकलिलां प्रगृहीतमहायुधाम् ॥ ४

भीमसेनः कलिङ्गानामार्छद्भारत वाहिनीम् ।
 केतुमन्तं च नैषादिमायान्तं सह चेदिभिः ॥ ५
 ततः श्रुतायुः संक्रुद्रो राज्ञा केतुमता सह ।
 आससाद रणे भीमं व्यूढानीकेषु चेदिषु ॥ ६
 रथैरनेकसाहसैः कलिङ्गानां जनाधिपः ।
 अयुतेन गजानां च निषादैः सह केतुमान् ।
 भीमसेनं रणे राजन्समन्तात्पर्यवारयन् ॥ ७
 चेदिमत्स्यकरूषाश्च भीमसेनपुरोगमाः ।
 अभ्यवर्तन्त सहसा निषादान्सह राजभिः ॥ ८
 ततः प्रवृत्ते युद्धं घोररूपं भयानकम् ।
 प्रजानन्न च योधान्स्वान्परस्परजिघांसया ॥ ९
 घोरमासीत्ततो युद्धं भीमस्य सहसा परैः ।
 यथेन्द्रस्य महाराज महत्या दैत्यसेनया ॥ १०
 तस्य सैन्यस्य संप्राप्ते युध्यमानस्य भारत ।
 बभूव सुमहाब्जशब्दः सागरस्येव गर्जतः ॥ ११
 अन्योन्यस्य तदा योधा निकृन्तन्तो विशां पते ।
 महीं चक्रुश्चितां सर्वां शशशोणितसंनिभाम् ॥ १२
 योधांश्च स्वान्परान्वापि नाभ्यजानञ्जिघांसया ।
 स्वानप्याददते स्वाश्च शूराः समरदुर्जयाः ॥ १३
 विमर्दः सुमहानासीदल्पानां बहुभिः सह ।
 कलिङ्गैः सह चेदीनां निषादैश्च विशां पते ॥ १४
 कृत्वा पुरुषकारं तु यथाशक्ति महाबलाः ।
 भीमसेन परित्यज्य संन्यवर्तन्त चेदयः ॥ १५
 सर्वैः कलिङ्गैरासन्नः संनिवृत्तेषु चेदिषु ।
 स्वबाहुबलमास्थाय न न्यवर्तत पाण्डवः ॥ १६
 न चचाल रथोपस्थाद्भीमसेनो महाबलः ।
 शितैरवाकिरन्बाणैः कलिङ्गानां वरूथिनीम् ॥ १७
 कलिङ्गस्तु महेष्वासः पुत्रश्चास्य महारथः ।
 शक्रदेव इति ख्यातो जघ्नतुः पाण्डवं शरैः ॥ १८
 ततो भीमो महाबाहुर्दिधुन्वन्रुचिरं धनुः ।

योधयामास कलिङ्गान्स्वबाहुबलमाश्रितः ॥ १९
 शक्रदेवस्तु समरे विमृजन्सायकान्वहन् ।
 अश्वान्जघान समरे भीमसेनस्य सायकैः ।
 वर्षं शरवर्षाणि तपान्ते जलदो यथा ॥ २०
 हताश्वे तु रथे तिष्ठन्भीमसेनो महाबलः ।
 शक्रदेवाय चिक्षेप सर्वशैक्यायसीं गदाम् ॥ २१
 स तथा निहतो राजन्कलिङ्गस्य सुनो रथान् ।
 सध्वजः सह सूतेन जगाम धरणीतलम् ॥ २२
 हतमात्मसुतं दृष्ट्वा कलिङ्गानां जनाधिपः ।
 रथैरनेकसाहसैर्भीमस्यावारयद्दिशः ॥ २३
 ततो भीमो महाबाहुर्गुर्वी त्यक्त्वा महागदाम् ।
 उद्ववर्हाथ निबिडं चिकीपुः कर्म दारुणम् ॥ २४
 चर्म चाप्रतिमं राजन्नार्पभं पुरुषर्षभ ।
 नक्षत्रैरर्धचन्द्रैश्च शातकुम्भमयैश्चितम् ॥ २५
 कलिङ्गस्तु ततः क्रुद्धो धनुर्ज्यामिवमृज्य ह ।
 प्रगृह्य च शरं घोरमेकं सर्पविषोपमम् ।
 प्राहिणोद्भीमसेनाय वधाकाङ्क्षी जनेश्वरः ॥ २६
 तमापतन्तं वेगेन प्रेरितं निशितं शरम् ।
 भीमसेनो द्विधा राजञ्चिच्छेद विपुलासिना ।
 उदक्रोशच्च सहस्रछासयानो वरूथिनीम् ॥ २७
 कलिङ्गस्तु ततः क्रुद्धो भीमसेनाय संयुगे ।
 तोमरान्प्राहिणोच्छीघ्रं चतुर्दश शिलाशितान् ॥ २८
 तानप्राप्तान्महाबाहुः स्वगतानेव पाण्डवः ।
 चिच्छेद सहसा राजन्नसभ्रान्तो वरासिना ॥ २९
 निकृत्य तु रणे भीमस्तोमरान्वै चतुर्दश ।
 भानुमन्तमभिप्रेक्ष्य प्राद्रवत्पुरुषर्षभः ॥ ३०
 भानुमांस्तु ततो भीमं शरवर्षेण छादयन् ।
 ननाद बलवन्नादं नादयानो नभस्तलम् ॥ ३१
 न तं स ममृषे भीमः सिंहनादं महारणे ।
 ततः स्वरेण महता विननाद महास्वनम् ॥ ३२

तेन शब्देन विप्रस्ता कलिङ्गानां वरूथिनी ।
 न भीमं समरे मेने मानुषं भरतर्षभ ॥ ३३
 ततो भीमो महाराज नदित्वा विपुलं स्वनम् ।
 सासिर्वेगादवप्लुत्य दन्ताभ्यां वारणोत्तमम् ॥ ३४
 आरूढो ततो मध्यं नागराजस्य मारिष ।
 खड्गेन पृथुना मध्ये भानुमन्तमथाच्छिनत् ॥ ३५
 सोऽन्तरायुधिनिं हत्वा राजपुत्रमरिदमः ।
 गुरुभारसहस्कन्धे नागस्यासिमपातयत् ॥ ३६
 छिन्नस्कन्धः स विनदन्पपात गजयूथपः ।
 आरूढः सिन्धुवेगेन सानुमानिव पर्वतः ॥ ३७
 ततस्तस्मादवप्लुत्य गजाङ्घारत भारतः ।
 खड्गापाणिरदीनात्मा अतिष्ठद्भुवि दंशितः ॥ ३८
 स चचार बहून्मार्गानभीतः पातयन्गजान् ।
 अग्निचक्रमिवाविद्धं सर्वतः प्रत्यदृश्यत ॥ ३९
 अश्ववृन्देषु नागेषु रथानीकेषु चाभिभूः ।
 पदातीनां च सघेषु विनिघ्नञ्शोणितोक्षितः ।
 श्येनवद्व्यचरद्भीमो रणे रिपुवल्लोत्कटः ॥ ४०
 छिन्दंस्तेषां शरीराणि शिरांसि च महाजवः ।
 खड्गेन शितधारेण संयुगे गजयोधिनाम् ॥ ४१
 पदातिरेकः संक्रुद्धः शत्रूणां भयवर्धनः ।
 मोहयामास च तदा कालान्तकयमोपमः ॥ ४२
 मूढाश्च ते तमेवाजौ विनदन्तः समाद्रवन् ।
 सासिमुत्तमवेगेन विचरन्तं महारणे ॥ ४३
 निहृत्य रथिनामाजौ रथेषाश्च युगानि च ।
 जघान रथिनश्चापि बलवानरिमर्दनः ॥ ४४
 भीमसेनश्चरन्मार्गान्सुबहून्प्रत्यदृश्यत ।
 भ्रान्तमुद्भ्रान्तमाविद्धमाभुतं प्रसृतं सृतम् ।
 संपातं समुदीर्य च दर्शयामास पाण्डवः ॥ ४५
 केचिदप्रासिना छिन्नाः पाण्डवेन महात्मना ।
 विनैर्दुर्भीक्ष्णमार्गो निपेतुश्च गतासवः ॥ ४६

छिन्नदन्ताग्रहस्ताश्च भिन्नकुम्भास्तथापरे ।
 वियोधाः स्वान्यनीकानि जघ्नुर्भरित वारणाः ।
 निपेतुरुर्व्यां च तथा विनदन्तो महारवान् ॥ ४७
 छिन्नाश्च तोमरांश्चापान्महामात्रशिरांसि च ।
 परिस्तोमानि चित्राणि कक्ष्याश्च कनकोज्ज्वलाः ॥ ४८
 प्रैवेयाण्यथ शक्तीश्च पताकाः कणपांस्तथा ।
 तूणीराण्यथ यन्त्राणि विचित्राणि धनुषि च ॥ ४९
 अग्निकुण्डानि शुभ्राणि तोत्रांश्चैवाङ्कुशैः सह ।
 घण्टाश्च विविधा राजन्हेमगभांस्तस्करुनपि ।
 पततः पतितांश्चैव पश्यामः सह सादिभिः ॥ ५०
 छिन्नगात्रावरकरैर्निहतैश्चापि वारणैः ।
 आसीत्तस्मिन्समास्तीर्णा पतितैर्भूतैर्गैरिव ॥ ५१
 विमृष्टैव महानागान्ममर्दाश्चान्नरर्षभः ।
 अश्वारोहवरांश्चापि पातयामास भारत ।
 तद्धोरमभवद्बुद्धं तस्य तेषां च भारत ॥ ५२
 खलीनान्यथ योक्त्राणि कशाश्च कनकोज्ज्वलाः ।
 परिस्तोमाश्च प्रासाश्च ऋष्टयश्च महाधनाः ॥ ५३
 कवचान्यथ चर्माणि चित्राण्यास्तरणानि च ।
 तत्र तत्रापविद्धानि व्यदृश्यन्त महाहवे ॥ ५४
 प्रोथयन्त्रैर्विचित्रैश्च शस्त्रैश्च विमलैस्तथा ।
 स चक्रे वसुधां कीर्णां शवलैः कुसुमैरिव ॥ ५५
 आभुत्य रथिनः कांश्चित्परामृश्य महाबलः ।
 पातयामास खड्गेन सध्वजानपि पाण्डवः ॥ ५६
 मुहुर्रूपततो दिक्षु धावतश्च यशस्विनः ।
 मार्गाश्च चरतश्चित्रान्यस्मयन्त रणे जनाः ॥ ५७
 निजघान पदा कांश्चिदाक्षिप्यान्यानपोथयत् ।
 खड्गेनान्यांश्च चिच्छेद नादेनान्यांश्च भीषयन् ॥ ५८
 ऊरुवेगेन चाप्यन्यान्पातयामास भूतले ।
 अपरे चैनमालोक्य भयात्पञ्चत्वमागताः ॥ ५९
 एवं सा बहुला सेना कलिङ्गानां तरस्विनाम् ।

शङ्खं दध्मौ च समरे सिहनावं ननाद च ॥ ८८
 स च पारावताश्वस्य रथे हेमपरिष्कृते ।
 कोविदारध्वज दृष्ट्वा भीमसेनः समाश्वसन् ॥ ८९
 धृष्टद्युम्नस्तु तं दृष्ट्वा कलिङ्गैः समभिद्रुतम् ।
 भीमसेनममेयात्मा त्राणायाजो समभ्ययात् ॥ ९०
 तौ दूरात्सात्यकिर्दृष्ट्वा धृष्टद्युम्नवृकोदरो ।
 कलिङ्गान्समरे वीरौ योधयन्तौ मनस्विनौ ॥ ९१
 स तत्र गत्वा शैनेयो जवेन जयतां वरः ।
 पार्थपार्षतयोः पार्ष्णिं जग्राह पुरुषर्षभः ॥ ९२
 स कृत्वा कदनं तत्र प्रगृहीतशरासनः ।
 आस्थितो रौद्रमात्मानं जघान समरे परान् ॥ ९३
 कलिङ्गप्रभवां चैव मांसशोणितकर्दमाम् ।
 रुधिरस्यन्दिनीं तत्र भीमः प्रावर्तयन्नदीम् ॥ ९४
 अन्तरेण कलिङ्गानां पाण्डवानां च वाहिनीम् ।
 संततार सुदुस्तारां भीमसेनो महाबलः ॥ ९५
 भीमसेनं तथा दृष्ट्वा प्राक्रोशंस्तावका नृप ।
 कालोऽयं भीमरूपेण कलिङ्गैः सह युध्यते ॥ ९६
 ततः शांतनवो भीष्मः श्रुत्वा तं निनदं रणे ।
 अभ्ययात्त्वरितो भीमं व्यूढानीकः समन्ततः ॥ ९७
 तं सात्यकिर्भीमसेनो धृष्टद्युम्नश्च पार्षतः ।
 अभ्यद्रवन्त भीष्मस्य रथ हेमपरिष्कृतम् ॥ ९८
 परिवार्य च ते सर्वे गाङ्गेयं रभसं रणे ।
 त्रिभिस्त्रिभिः शरैर्घोरैर्भीष्ममानर्तुरञ्जसा ॥ ९९
 प्रत्यविध्यत तान्सर्वान्पिता देवव्रतस्तव ।
 यत्तमानान्महेष्वासांस्त्रिभिस्त्रिभिरजिह्वागैः ॥ १००
 ततः शरसहस्रेण संनिवार्य महारथान् ।
 ह्यान्काञ्चनसंनाहान्भीमस्य न्यहनच्छरैः ॥ १०१
 हताश्वे तु रथे तिष्ठन्भीमसेनः प्रतापवान् ।
 शक्तिं चिक्षेप तरसा गाङ्गेयस्य रथं प्रति ॥ १०२
 अग्राप्तमेव त्रां शक्तिं पिता देवव्रतस्तव ।

त्रिधा चिच्छेद समरे सा पृथिव्यामशीर्यत ॥ १०३
 ततः शैक्यायसीं गुर्वीं प्रगृह्य बलवद्गदाम् ।
 भीमसेनो रथात्तूर्णं पुण्ड्रवे मनुजर्षभ ॥ १०४
 सात्यकोऽपि ततस्तूर्णं भीमस्य प्रियकाम्यया ।
 सारथि कुरुवृद्धस्य पातयामास सायकैः ॥ १०५
 भीष्मस्तु निहते तस्मिन्सारथौ रथिनां वरः ।
 वातायमानैस्तैरश्वैरपनीतो रणाजिरात् ॥ १०६
 भीमसेनस्ततो राजन्नपनीते महाव्रते ।
 प्रजज्वाल यथा वह्निर्दहन्कक्षमिवैधितः ॥ १०७
 स हत्वा सर्वकालिङ्गान्सेनामध्ये व्यतिष्ठत् ।
 नैनमभ्युत्सहन्केचित्तावका भरतर्षभ ॥ १०८
 धृष्टद्युम्नस्तमारोप्य स्वरथे रथिनां वरः ।
 पश्यतां सर्वसैन्यानामपोवाह यशस्विनम् ॥ १०९
 संपूज्यमानः पाञ्चाल्यैर्मत्स्यैश्च भरतर्षभ ।
 धृष्टद्युम्नं परिष्वज्य समेयादथ सात्यकिम् ॥ ११०
 अथाब्रवीद्भीमसेनं सात्यकिः सत्यविक्रमः ।
 प्रहर्षयन्त्यदुव्याघ्रो धृष्टद्युम्नस्य पश्यतः ॥ १११
 दिष्ट्वा कलिङ्गराजश्च राजपुत्रश्च केतुमान् ।
 शक्रदेवश्च कालिङ्गः कलिङ्गाश्च मृगे हताः ॥ ११२
 स्वबाहुबलवीर्येण नागाश्वरथसंकुलः ।
 महाव्यूहः कलिङ्गानामेकेन मृदितस्त्वया ॥ ११३
 एवमुक्त्वा शिनेर्नृपा दीर्घबाहुररिदमः ।
 रथाद्रथमभिद्रुत्य पर्यष्वजत पाण्डवम् ॥ ११४
 ततः स्वरथमारुह्य पुनरेव महारथः ।
 तावकानवधीत्कुद्वो भीमस्य बलमादधत् ॥ ११५
 इति श्रीमहाभारते भीष्मपर्वणि
 पञ्चाशोऽध्यायः ॥ ५० ॥
 ५१
 संजय उवाच ।
 गतापराह्णभूयिष्ठे तस्मिन्नहनि भारत ।

रथनागाश्वपत्तीनां सादिनां च महाक्षये ॥ १
 द्रोणपुत्रेण शल्येन कृपेण च महात्मना ।
 समसञ्जत पाञ्चाल्यस्त्रिभिरेतैर्महारथैः ॥ २
 स लोकविदितानश्चान्निजघान महाबलः ।
 द्रौणेः पाञ्चालदायादः शितैर्दशभिराशुगैः ॥ ३
 ततः शल्यरथं तूर्णमास्थाय हतवाहनः ।
 द्रौणिः पाञ्चालदायादमभ्यवर्षदधेपुभिः ॥ ४
 धृष्टद्युम्नं तु संसक्तं द्रौणिना दृश्य भारत ।
 सौभद्रोऽभ्यपतन्तूर्णं विकिरन्निशिताञ्शरान् ॥ ५
 स शल्यं पञ्चविंशत्या कृपं च नवभिः शरैः ।
 अश्वत्थामानमष्टाभिर्विव्याध पुरुषर्षभ ॥ ६
 आर्जुनिं तु ततस्तूर्णं द्रौणिर्विव्याध पत्रिणा ।
 शल्यो द्वादशभिश्चैव कृपश्च निशिनैस्त्रिभिः ॥ ७
 लक्ष्मणस्तव पौत्रस्तु तव पौत्रमवस्थितम् ।
 अभ्यवर्तत संहृष्टस्ततो युद्धमवर्तत ॥ ८
 दुर्योधनिस्तु संक्रुद्धः सौभद्रं नवभिः शरैः ।
 विव्याध समरे राजस्तदद्भुतमिवाभवत् ॥ ९
 अभिमन्युस्तु संक्रुद्धो भ्रातरं भरतर्षभ ।
 शरैः पञ्चाशता राजन्निप्रहस्तोऽभ्यविध्यत ॥ १०
 लक्ष्मणोऽपि ततस्तस्य धनुश्चिच्छेद पत्रिणा ।
 मुष्टिदेशे महाराज तत उच्चक्रुर्गुर्जनाः ॥ ११
 तद्विहाय धनुश्छिन्नं सौभद्रः परवीरहा ।
 अन्यदादत्तवांश्चित्रं कार्मुकं वेगवत्तरम् ॥ १२
 तौ तत्र समरे दृष्टौ कृतप्रतिकृतैषिणौ ।
 अन्योन्यं विशिखैस्तीक्ष्णैर्जघ्नतुः पुरुषर्षभौ ॥ १३
 ततो दुर्योधनो राजा दृष्ट्वा पुत्रं महारथम् ।
 पीडितं तव पौत्रेण प्रायात्तत्र जनेश्वरः ॥ १४
 संनिवृत्ते तव सुते सर्व एव जनाधिपाः ।
 आर्जुनिं रथवंशेन समन्तात्पर्यवारयन् ॥ १५
 स तैः परिवृतः शरैः शूरो युधि सुदुर्जयैः ।

न स्म विव्यथते राजन्कृष्णतुल्यपराक्रमः ॥ १६
 सौभद्रमथ ससक्तं तत्र दृष्ट्वा धनंजयः ।
 अभिदुद्राव सकुद्वस्त्रातुकामः स्वमात्मजम् ॥ १७
 ततः सरथनागाश्वा भीष्मद्रोणपुरोगमाः ।
 अभ्यवर्तन्त राजानः सहिताः सव्यसाचिनम् ॥
 उद्धूतं सहसा भोमं नागाश्वरथसादिभिः ।
 दिवाकरपथं प्राप्य रजस्तीव्रमदृश्यत ॥ १९
 तानि नागसहस्राणि भूमिपालशतानि च ।
 तस्य बाणपथं प्राप्य नाभ्यवर्तन्त सर्वशः ॥ २०
 प्रणेदुः सर्वभूतानि बभूवुस्तिमिरा दिशः ।
 कुरूणामनयस्तीव्रः समदृश्यत दारुणः ॥ २१
 नाप्यन्तरिक्षं न दिशो न भूमिर्न च भास्करः ।
 प्रजज्ञे भरतश्रेष्ठ शरसंघैः किरीटिनः ॥ २२
 सादितध्वजनागास्तु हताश्वा रथिनो भृशम् ।
 विप्रद्रुतरथाः केचिदृश्यन्ते रथयूथपाः ॥ २३
 विरथा रथिनश्चान्ये धावमानाः समन्ततः ।
 तत्र तत्रैव दृश्यन्ते सायुधाः साङ्गर्द्धर्भुजैः ॥ २४
 हयारोहा हयांस्यक्त्वा गजारोहाश्च दन्तिनः ।
 अर्जुनस्य भयाद्राजन्समन्ताद्विप्रद्रुद्रुः ॥ २५
 रथेभ्यश्च गजेभ्यश्च ह्येभ्यश्च नराधिपाः ।
 पतिताः पाल्यमानाश्च दृश्यन्तेऽर्जुनताडिताः ॥ २६
 सगदानुद्यतान्बाहून्सखङ्गांश्च विशां पते ।
 सप्रासांश्च सतूणीरान्सशरान्सशरासनान् ॥ २७
 साङ्कुशान्सपताकांश्च तत्र तत्रार्जुनो नृणाम् ।
 निचकर्त शरैरुग्रै रौद्रं बिभ्रद्वपुस्तदा ॥ २८
 परिघाणां प्रवृद्धानां मुद्गराणां च मारिष ।
 प्रासानां भिण्डिपालानां निस्त्रिशानां च संयुगे ॥
 परश्वधानां तीक्ष्णानां तोमराणां च भारत ।
 वर्मणां चापविद्धानां कवचानां च भूतले ॥ ३०
 ध्वजानां चर्मणां चैव व्यजनानां च सर्वशः ।

छत्राणां हेमदण्डानां चामराणां च भारत ॥ ३१
 प्रतोदानां कशानां च योक्त्राणां चैव मारिष ।
 राशयश्चात्र दृश्यन्ते विनिकीर्णा रणक्षितौ ॥ ३२
 नासीत्तत्र पुमान्कश्चित्तव सैन्यस्य भारत ।
 योऽर्जुनं समरे शूरं प्रत्युद्यायात्कथंचन ॥ ३३
 यो यो हि समरे पार्थ प्रत्युद्याति विशां पते ।
 स स वै विशिखैस्तीक्ष्णैः परलोकाय नीयते ॥ ३४
 तेषु विद्रवमाणेषु तव योधेषु सर्वगः ।
 अर्जुनो वासुदेवश्च दध्मन्तुर्वारिजोत्तमौ ॥ ३५
 तत्प्रभमं बलं दृष्ट्वा पिता देवव्रतस्तव ।
 अब्रवीत्समरे शूरं भारद्वाजं स्मयन्निव ॥ ३६
 एष पाण्डुसुतो वीरः कृष्णेन सहितो बली ।
 तथा करोति सैन्यानि यथा कुर्याद्विनंजयः ॥ ३७
 न ह्येष समरे शक्यो जेतुमद्य कथंचन ।
 यथास्य दृश्यते रूपं कालान्तकयमोपमम् ॥ ३८
 न निवर्तयितुं चापि शक्येयं महती चमूः ।
 अन्योन्यप्रेक्षया पश्य द्रवतीयं वरूथिनी ॥ ३९
 एष चास्तं गिरिश्रेष्ठं भानुमान्प्रतिपद्यते ।
 वपूंषि सर्वलोकस्य संहरन्निव सर्वथा ॥ ४०
 तत्रावहारं संप्राप्तं मन्येऽहं पुरुषर्षभ ।
 श्रान्ता भीताश्च नो योधा न योत्स्यन्ति कथंचन ॥
 एवमुक्त्वा ततो भीष्मो द्रोणमाचार्यसत्तमम् ।
 अवहारमथो चक्रे तावकानां महारथः ॥ ४२
 ततोऽवहारः सैन्यानां तव तेषां च भारत ।
 अस्तं गच्छति सूर्येऽभूत्संध्याकाले च वर्तति ॥ ४३

इति श्रीमहाभारते भीष्मपर्वणि

एकपञ्चाशोऽध्यायः ॥ ५१ ॥

५२

संजय उवाच ।

प्रभोतायां तु शर्वर्या भीष्मः शांतनवस्ततः ।

अनीकान्यनुसंयाने व्यादिदेशाथ भारत ॥ १
 गारुडं च महाव्यूहं चक्रे शांतनवस्तदा ।
 पुत्राणां ते जयाकाङ्क्षी भीष्मः कुरुपितामहः ॥ २
 गरुडस्य स्वयं तुण्डे पिता देवव्रतस्तव ।
 चक्षुषी च भरद्वाजः कृतवर्मा च सात्वतः ॥ ३
 अश्वत्थामा कृपश्चैव शीर्षमास्तां यशस्विनौ ।
 त्रिगतैर्मत्स्यकैकेयैर्वाटधानैश्च संयुतौ ॥ ४
 भूरिश्रवाः शलः शल्यो भगदत्तश्च मारिष ।
 मद्रकाः सिन्धुसौवीरास्तथा पञ्चनदाश्च ये ॥ ५
 जयद्रथेन सहिता ग्रीवायां सनिवेशिताः ।
 पृष्ठे दुर्योधनो राजा सोदरैः सानुगैर्वृतः ॥ ६
 विन्दानुविन्दावावन्त्यौ काम्बोजश्च शकैः सह ।
 पुच्छमासन्महाराज शूरसेनाश्च सर्वशः ॥ ७
 मागधाश्च कलिङ्गाश्च दाशेरकगणैः सह ।
 दक्षिणं पक्षमासाद्य स्थिता व्यूहस्य दंशिताः ॥ ८
 काननाश्च विकुञ्जाश्च मुक्ताः पुण्ड्राविषस्तथा ।
 बृहद्वलेन सहिता वामं पक्षमुपाश्रिताः ॥ ९
 व्यूढं दृष्ट्वा तु तत्सैन्यं सव्यसाची परंतपः ।
 धृष्टद्युम्नेन सहितः प्रत्यव्यूह्य संयुगैः ॥
 अर्धचन्द्रेण व्यूहेन व्यूहं तमतिदारुणम् ॥ १०
 दक्षिणं शृङ्गमास्थाय भीमसेनो व्यरोचत ।
 नानाशस्त्रौघसंपन्नैर्नानादेह्यैर्नृपैर्वृतः ॥ ११
 तदन्वेव विराटश्च द्रुपदश्च महारथः ।
 तदनन्तरमेवासीन्नीलो नीलायुधैः सह ॥ १२
 नीलादनन्तरं चैव धृष्टकेतुर्महारथः ।
 चेदिकाशिकरूपैश्च पौरवैश्चाभिसंवृतः ॥ १३
 धृष्टद्युम्नः शिखण्डी च पाञ्चालाश्च प्रभद्रकाः ।
 मध्ये सैन्यस्य महतः स्थिता युद्धाय भारत ॥ १४
 तथैव धर्मराजोऽपि गजानीकेन संवृतः ।
 ततस्तु सात्यकी राजन्द्रौपद्याः पञ्च चात्मजाः ॥ १५

अभिमन्युस्ततस्तूर्णमिरावांश्च ततः परम् ।
 भैमसेनिस्ततो राजन्केकयाश्च महारथाः ॥ १६
 ततोऽभूद्विपदां श्रेष्ठो वामं पार्श्वमुपाश्रितः ।
 सर्वस्य जगतो गोप्ता गोप्ता यस्य जनार्दनः ॥ १७
 एवमेतन्महाव्यूहं प्रत्यव्यूहन्त पाण्डवाः ।
 वधार्थं तत्र पुत्राणां तत्पक्षं ये च संगताः ॥ १८
 ततः प्रवृत्ते युद्धं व्यतिषक्तस्थद्विपम् ।
 तावकानां परेषां च निघ्नतामितरेतरम् ॥ १९
 हयौघाश्च रथौघाश्च तत्र तत्र विशा पते ।
 संपतन्तः स्म दृश्यन्ते निघ्नमानाः परस्परम् ॥ २०
 धावता च रथौघानां निघ्नतां च पृथक्पृथक् ।
 बभूव तुमुलः शब्दो विमिश्रो दुन्दुभिस्वनैः ॥ २१
 दिवस्पृङ्ग नरवीराणां निघ्नतामितरेतरम् ।
 संप्रहारे सुतुमुले तव तेषां च भारत ॥ २२

इति श्रीमहाभारते भीष्मपर्वणि

द्विपञ्चाशोऽध्यायः ॥ ५२ ॥

५३

संजय उवाच ।

ततो व्यूढेष्वनीकेषु तावकेष्वितरेषु च ।
 धनंजयो रथानीकमवधीत्तव भारत ।
 शरैरतिरथो युद्धे पातयन्त्ययूथपान् ॥ १
 ते वध्यमानाः पार्थेन कालेनेव युगक्षये ।
 धार्तराष्ट्रा रणे यत्ताः पाण्डवान्प्रत्ययोधयन् ।
 प्रार्थयाना यशो दीप्तं मृत्युं कृत्वा निवर्तनम् ॥ २
 एकाग्रमनसो भूत्वा पाण्डवानां वरूथिनीम् ।
 बभञ्जुर्बहुशो राजंस्ते चाभज्यन्त सयुगे ॥ ३
 द्रवद्भिरथ भग्नैश्च परिवर्तद्भिरिव च ।
 पाण्डवैः कोरवैश्चैव न प्रज्ञायत किञ्चन ॥ ४
 उदतिष्ठद्रजो भौमं छादयानं दिवाकरम् ।
 दिशः प्रतिदिशो वापि तत्र जङ्घुः कथञ्चन ॥ ५

अनुमानेन संज्ञाभिर्नामगोत्रैश्च संयुगे ।
 वर्तते स्म तदा युद्धं तत्र तत्र विशां पते ॥ ६
 न व्यूहो मिश्रते तत्र कौरवाणां कथञ्चन ।
 रक्षितः सत्यसंधेन भारद्वाजेन धीमता ॥ ७
 तथैव पाण्डवेयानां रक्षितः सव्यसाचिना ।
 नामिश्रत महाव्यूहो भीमेन च सुरक्षितः ॥ ८
 सेनाप्रादभिनिष्पत्य प्रायुध्यंस्तत्र मानवाः ।
 उभयोः सेनयो राजन्व्यतिषक्तस्थद्विपाः ॥ ९
 हयारोहैर्हयारोहाः पात्यन्ते स्म महाहवे ।
 ऋष्टिभिर्विमलाग्राभिः प्रासैरपि च संयुगे ॥ १०
 रथी रथिनमासाद्य शरैः कनकभूषणैः ।
 पातयामास समरे तस्मिन्नतिभयंकरे ॥ ११
 गजारोहा गजारोहान्नाराचशरनोमरैः ।
 ससक्ताः पातयामासुस्तव तेषां च संघशः ॥ १२
 पत्तिसंघा रणे पत्तीन्भिण्डिपालपरश्वद्वैः ।
 न्यपातयन्त सहस्राः परस्परकृतागसः ॥ १३
 पदाती रथिनं संख्ये रथी चापि पदातिनम् ।
 न्यपातयच्छित्तैः शस्त्रैः सेनयोरुभयोरपि ॥ १४
 गजारोहा हयारोहान्पातयांचकिरे तदा ।
 हयारोहा गजस्थांश्च तदद्भुतमिवाभवन् ॥ १५
 गजारोहवरैश्चापि तत्र तत्र पदातयः ।
 पातिताः समदृश्यन्त तैश्चापि गजयोधिनः ॥ १६
 पत्तिसंघा हयारोहैः सादिसंघाश्च पत्तिभिः ।
 पात्यमाना व्यदृश्यन्त शतशोऽथ सहस्रशः ॥ १७
 ध्वजैस्तत्रापविद्धैश्च कार्मुकैस्तोमरैस्तथा ।
 प्रासैस्तथा गदाभिश्च परिधैः कम्पनैस्तथा ॥ १८
 शक्तिभिः कवचैश्चित्रैः कणपैरङ्कुशैरपि ।
 निखिंशैर्विमलैश्चापि स्वर्णपुङ्खैः शरैस्तथा ॥ १९
 परिस्तोमैः कुथाभिश्च कम्बलैश्च महाधनैः ।
 भूर्भाति भरतश्रेष्ठ स्रग्दामैरिव चित्रिता ॥ २०

नराश्वकायैः पतितैर्दन्तिभिश्च महाहवे ।
 अगम्यरूपा पृथिवी मांसशोणितकर्दमा ॥ २१
 प्रशशाम रजो भौमं व्युक्षितं रणशोणितैः ।
 दिशश्च विमला. सर्वाः संबभूवुर्जनेश्वर ॥ २२
 उत्थितान्यगणेयानि कवन्धानि समन्ततः ।
 चिह्नभूतानि जगतो विनाशार्थाय भारत ॥ २३
 तस्मिन्पुद्गे महारौद्रे वर्तमाने सुदारुणे ।
 प्रत्यदृश्यन्त रथिनो धावमानाः समन्ततः ॥ २४
 ततो द्रोणश्च भीष्मश्च सैन्धवश्च जयद्रथः ।
 पुरुमित्रो विकर्णश्च शकुनिश्चापि सौबलः ॥ २५
 एते समरदुर्धर्षाः सिंहतुल्यपराक्रमाः ।
 पाण्डवानामनीकानि बभञ्जुः स्म पुनः पुनः ॥ २६
 तथैव भीमसेनोऽपि राक्षसश्च घटोत्कचः ।
 सात्यकिश्चेकितानश्च द्रौपदेयाश्च भारत ॥ २७
 तावकांस्तव पुत्रांश्च सहितान्सर्वराजभिः ।
 द्रावयामासुराजौ ते त्रिदश दानवानिव ॥ २८
 तथा ते समरेऽन्योन्यं निघ्नन्तः क्षत्रियर्षभाः ।
 रक्तोक्षिता घोररूपा विरेजुर्दानवा इव ॥ २९
 विनिर्जित्य रिपून्वीराः सेनयोरुभयोरपि ।
 व्यदृश्यन्त महामात्रा ग्रहा इव नभस्तले ॥ ३०
 ततो रथसहस्रेण पुत्रो दुर्योधनस्तव ।
 अभ्ययात्पाण्डवान्युद्धे राक्षसं च घटोत्कचम् ॥ ३१
 तथैव पाण्डवाः सर्वे महत्या सेनया सह ।
 द्रोणभीष्मौ रणे शूरौ प्रत्युद्ययुरदिमौ ॥ ३२
 किरीटी तु ययौ क्रुद्धः समर्थान्पार्थिवोत्तमान् ।
 आर्जुनिः सात्यकिश्चैव ययतुः सौबलं बलम् ॥ ३३
 ततः प्रवृत्ते भूयः संग्रामो लोमहर्षणः ।
 तावकानां परेषां च समरे विजिगीषताम् ॥ ३४

इति श्रीमहाभारते भीष्मपर्वणि

त्रिपञ्चाशोऽध्यायः ॥ ५३ ॥

५४

संजय उवाच ।

ततस्ते पार्थिवाः क्रुद्धाः फल्गुनं वीक्ष्य संयुगे ।
 रथैरनेकसाहस्रैः समन्तात्पर्यवारयन् ॥ १
 अथैनं रथवृन्देन कोष्ठकीकृत्य भारत ।
 शरैः सुबहुसाहस्रैः समन्तादभ्यवारयन् ॥ २
 शक्तीश्च विमलास्तीक्ष्णा गदाश्च परिधैः सह ।
 प्रासान्परश्वधांश्चैव मुद्गरान्मुसलानपि ।
 चिक्षिपुः समरे क्रुद्धाः फल्गुनस्य रथं प्रति ॥ ३
 शस्त्राणामथ तां वृष्टिं शलभानामिवायतिम् ।
 स्रोध सर्वतः पार्थः शरैः कनकभूषणैः ॥ ४
 तत्र तल्लाघवं दृष्ट्वा वीभत्सोरतिमानुषम् ।
 देवदानवगन्धर्वाः पिशाचोरगराक्षसाः ।
 साधु साध्विति राजेन्द्र फल्गुनं प्रत्यपूजयन् ॥ ५
 सात्यकिं चाभिमन्युं च महत्या सेनया सह ।
 गान्धाराः समरे शूरा रुरुधुः सहसौबलाः ॥ ६
 तत्र सौबलकाः क्रुद्धा वाष्पेयस्य रथोत्तमम् ।
 तिलशश्चिच्छिदुः क्रोधाच्छस्त्रैर्नाविधैर्युधि ॥ ७
 सात्यकिस्तु रथं त्यक्त्वा वर्तमाने महाभये ।
 अभिमन्यो रथं तूर्णमासुरोह परंतपः ॥ ८
 तावेकरथसंयुक्तौ सौबलेयस्य वाहिनीम् ।
 व्यधमेतां शितैस्तूर्णैः शरैः संनतपर्वभिः ॥ ९
 द्रोणभीष्मौ रणे यत्तौ धर्मराजस्य वाहिनीम् ।
 नाशयेतां शरैस्तीक्ष्णैः कङ्कपत्रपरिच्छदैः ॥ १०
 ततो धर्मसुतो राजा माद्रीपुत्रौ च पाण्डवौ ।
 मिषतां सर्वसैन्यानां द्रोणानीकमुपाद्रवन् ॥ ११
 तत्रासीत्सुमहद्युद्धं तुमुलं लोमहर्षणम् ।
 यथा देवासुरं युद्धं पूर्वमासीत्सुदारुणम् ॥ १२
 कुर्वाणौ तु महत्कर्म भीमसेनघटोत्कचौ ।
 दुर्योधनस्ततोऽभ्येत्य तावुभावभ्यवारयत् ॥ १३

तत्राद्भुतमपश्याम हैडिम्बस्य पराक्रमम् ।
 अतीत्य पितरं युद्धे यदयुध्यत भारत ॥ १४
 भीमसेनस्तु संक्रुद्धो दुर्योधनममर्षणम् ।
 हृद्यविध्यत्पृषत्केन प्रहसन्निव पाण्डवः ॥ १५
 ततो दुर्योधनो राजा प्रहारवरमोहितः ।
 निषसाद् रथोपस्थे कश्मलं च जगाम ह ॥ १६
 तं विसंज्ञमथो ज्ञात्वा त्वरमाणोऽस्य सारथिः ।
 अपोवाह रणाद्राजंस्ततः सैन्यमभिद्यत ॥ १७
 ततस्तां कौरवीं सेनां द्रवमाणं समन्ततः ।
 निघ्नन्भीमः शैरस्तीक्ष्णैरनुवव्राज पृष्ठतः ॥ १८
 पार्षतश्च रथश्रेष्ठो धर्मपुत्रश्च पाण्डवः ।
 द्रोणस्य पश्यतः सैन्यं गाङ्गेयस्य च पश्यतः ।
 जघ्नतुर्विशिखैस्तीक्ष्णैः परानीकविशातनैः ॥ १९
 द्रवमाणं तु तत्सैन्यं तव पुत्रस्य संयुगे ।
 नाशक्रुतां वारयितुं भीष्मद्रोणौ महारथौ ॥ २०
 वार्यमाणं हि भीष्मेण द्रोणेन च विशां पते ।
 विद्रवत्येव तत्सैन्यं पश्यतोर्द्रोणभीष्मयोः ॥ २१
 ततो रथसहस्रेषु विद्रवत्सु ततस्ततः ।
 तावास्थितावेकरथं सौभद्रशिनिपुंगवौ ।
 सौबलीं समरे सेनां शातयेतां समन्ततः ॥ २२
 शुशुभाते तदा तौ तु शैनेयकुरुपुंगवौ ।
 अमावास्यां गतौ यद्वत्सोमसूर्यौ नभस्तले ॥ २३
 अर्जुनस्तु ततः क्रुद्धस्तव सैन्यं विशां पते ।
 ववर्ष शरवर्षेण धाराभिरिव तोयदः ॥ २४
 वध्यमानं ततस्तत्तु शैरः पार्थस्य संयुगे ।
 दुद्राव कौरवं सैन्यं विषादभयकम्पितम् ॥ २५
 द्रवतस्तान्समालोक्य भीष्मद्रोणौ महारथौ ।
 न्यवारयेतां संरब्धौ दुर्योधनहितैषिणौ ॥ २६
 ततो दुर्योधनो राजा समाश्रस्य विशां पते ।
 न्यवर्तयत तत्सैन्यं द्रवमाणं समन्ततः ॥ २७

यत्र यत्र सुतं तुभ्यं यो यः पश्यति भारत ।
 तत्र तत्र न्यवर्तन्त क्षत्रियाणां महारथाः ॥ २८
 तान्निवृत्तान्समीक्ष्यैव ततोऽन्येऽपीतरे जनाः ।
 अन्योन्यस्पर्धया राजल्लज्जयान्येऽवतस्थिरे ॥ २९
 पुनरावर्ततां तेषां वेग आसीद्विशां पते ।
 पूर्यतः सागरस्येव चन्द्रस्योदयनं प्रति ॥ ३०
 संनिवृत्तांस्ततस्तांस्तु दृष्ट्वा राजा सुयोधनः ।
 अब्रवीत्त्वरितो गत्वा भीष्मं शांतनवं वचः ॥ ३१
 पितामह निबोधेदं यत्त्वा वक्ष्यामि भारत ।
 नानुरूपमहं मन्ये त्वयि जीवति कौरव ॥ ३२
 द्रोणे चास्त्रविदां श्रेष्ठे सपुत्रे ससुहृज्जने ।
 कृपे चैव महेष्वासे द्रवतीयं वरूथिनी ॥ ३३
 न पाण्डवाः प्रतिबलास्तव राजन्कथंचन ।
 तथा द्रोणस्य संग्रामे द्रोणेश्वरेव कृपस्य च ॥ ३४
 अनुग्राह्याः पाण्डुमुना नूनं तव पितामह ।
 यथेमां क्षमसे वीर वध्यमानां वरूथिनीम् ॥ ३५
 सोऽस्मि वाच्यस्त्वया राजन्पूर्वमेव समागमे ।
 न योत्स्ये पाण्डवान्सख्ये नापि पार्षतसात्यकी ॥
 श्रुत्वा तु वचनं तुभ्यमाचार्यस्य कृपस्य च ।
 कर्णेन सहितः कृत्यं चिन्तयानस्तदैव हि ॥ ३७
 यदि नाहं परित्याज्यो युवाभ्यामिह संयुगे ।
 विक्रमेणानुरूपेण युध्येतां पुरुषर्षभौ ॥ ३८
 एतच्छ्रुत्वा वचो भीष्मः प्रहसन्वै मुहुर्मुहुः ।
 अब्रवीत्तनयं तुभ्यं क्रोधादुद्धृत्य चक्षुषी ॥ ३९
 बहुशो हि मया राजंस्तध्यमुक्त हितं वचः ।
 अजेयाः पाण्डवा युद्धे देवैरपि सवासवैः ॥ ४०
 यत्तु शक्यं मया कर्तुं वृद्धेनाद्य नृपोत्तम ।
 करिष्यामि यथाशक्ति प्रेक्षेदानीं सबान्धवः ॥ ४१
 अद्य पाण्डुमुतान्सर्वान्सैन्यान्सह बन्धुभिः ।
 मिषतो वारयिष्यामि सर्वलोकस्य पश्यतः ॥ ४२

एवमुक्ते तु भीष्मेण पुत्रास्तव जनेश्वर ।
दध्मुः शङ्खान्मुदा युक्ता भेरीश्च जघ्निरे भृशम् ॥
पाण्डवापि ततो राजञ्छ्रुत्वा तं निनदं महत् ।
दध्मुः शङ्खांश्च भेरीश्च मुरजांश्च व्यनादयन् ॥ ४४

इति श्रीमहाभारते भीष्मपर्वणि

चतुःपञ्चाशोऽध्यायः ॥ ५४ ॥

५५

धृतराष्ट्र उवाच ।

प्रतिज्ञाते तु भीष्मेण तस्मिन्युद्धे सुदारुणे ।
क्रोधितो मम पुत्रेण दुःखितेन विशेषतः ॥ १
भीष्मः किमकरोत्तत्र पाण्डवेयेषु संजय ।
पितामहे वा पाञ्चालास्तन्ममाचक्ष्व संजय ॥ २

संजय उवाच ।

गतपूर्वाद्भिभूयिष्ठे तस्मिन्नहनि भारत ।
जयं प्राप्तेषु हृष्टेषु पाण्डवेषु महात्मसु ॥ ३
सर्वधर्मविशेषज्ञः पिता देवव्रतस्तव ।
अभ्ययाज्जवनैरश्वैः पाण्डवानामनीकिनीम् ।
महत्या सेनया गुप्तस्तव पुत्रैश्च सर्वशः ॥ ४
प्रावर्तत ततो युद्धं तुमुलं लोमहर्षणम् ।
अस्माकं पाण्डवैः सार्धमनयात्तव भारत ॥ ५
धनुषां कूजतां तत्र तलानां चामिहन्यताम् ।
महान्समभवच्छब्दो गिरीणामिव दीर्यताम् ॥ ६
तिष्ठ स्थितोऽस्मि विद्धेनं निवर्तस्व स्थिरो भव ।
स्थितोऽस्मि प्रहरस्वेति शब्दाः श्रूयन्त सर्वशः ॥ ७
काञ्चनेषु तनुत्रेषु किरीटेषु ध्वजेषु च ।
शिलानामिव शैलेषु पतितानामभूत्स्वनः ॥ ८
पतितान्युत्तमाङ्गानि बाहवश्च विभूषिताः ।
व्यचेष्टन्त महीं प्राप्य शतशोऽथ सहस्रशः ॥ ९
हतोत्तमाङ्गाः केचित्तु तथैवोद्यतकार्मुकाः ।
प्रगृहीतायुधाश्चापि तस्थुः पुरुषसत्तमाः ॥ १०

प्रावर्तत महावेगा नदी रुधिरवाहिनी ।
मातङ्गाङ्गशिलारौद्रा मांसशोणितकर्दमा ॥ ११
वराश्चनरनागानां शरीरप्रभवा तदा ।
परलोकार्णवमुखी गृध्रगोमायुमोदिनी ॥ १२
न दृष्टं न श्रुतं चापि युद्धमेतादृशं नृप ।
यथा तव सुतानां च पाण्डवानां च भारत ॥ १३
नासीद्रथपथस्तत्र योधैर्युधि निपातितैः ।
गजैश्च पतितैर्नीलैर्गिरिशृङ्गैरिवावृतम् ॥ १४
विकीर्णैः कवचैश्चित्रैर्ध्वजैश्चित्रैश्च मारिष ।
शुशुभे तद्रणस्थानं शरदीव नभस्तलम् ॥ १५
विनिर्भिन्नाः शरैः केचिद् अन्तपीडाविकर्षिणः ।
अभीताः समरे शत्रूनभ्यधावन्त दंशिताः ॥ १६
तात भ्रातः सखे बन्धो वयस्य मम मातुल ।
मा मां परित्यजेत्यन्ये चुक्रुशुः पतिता रणे ॥ १७
आधावाभ्येहि मा गच्छ किं भीतोऽसि क यास्यसि ।
स्थितोऽहं समरे मा भैरिति चान्ये विचुक्रुशुः ॥ १८
तत्र भीष्मः शांतनवो नित्यं मण्डलकार्मुकः ।
मुमोच बाणान्दीप्ताग्रानहीनाशीविषानिव ॥ १९
शरैरेकायनीकुर्वन्दिशः सर्वा यतव्रतः ।
जघान पाण्डवरथानादिश्यादिश्य भारत ॥ २०
स नृत्यन्वै रथोपस्थे दर्शयन्पाणिलाघवम् ।
अलातचक्रवद्राजंस्तत्र तत्र स्म दृश्यते ॥ २१
तमेकं समरे शूरं पाण्डवाः सृञ्जयास्तथा ।
अनेकशतसाहस्रं समपश्यन्त लाघवात् ॥ २२
मायाकृतात्मानमिव भीष्मं तत्र स्म मेनिरे ।
पूर्वस्यां दिशि तं दृष्ट्वा प्रतीच्यां ददृशुर्जनाः ॥ २३
उदीच्यां चैनमालोक्य दक्षिणस्यां पुनः प्रभो ।
एवं स समरे वीरो गाङ्गेयः प्रत्यदृश्यत ॥ २४
न चैनं पाण्डवेयानां कश्चिच्छक्नोति वीक्षितुम् ।
विशिखानेव पश्यन्ति भीष्मचापच्युतान्वहून् ॥ २५

कुर्वाणं समरे कर्म सूदयानं च वाहिनीम् ।
 व्याक्रोशन्त रणे तत्र वीरा बहुविध बहु ।
 अमानुषेण रूपेण चरन्तं पितरं तव ॥ २६
 शलभा इव राजानः पतन्ति विधिचोदिताः ।
 भीष्माग्निमभि सकृद्वं विनाशाय सहस्रशः ॥ २७
 न हि मोघः शरः कश्चिदासीद्भीष्मस्य सयुगे ।
 नरनागाश्वकायेषु बहुत्वाद्बधुवेधिनः ॥ २८
 भिनत्त्येकेन बाणेन सुमुक्तेन पतत्रिणा ।
 गजकङ्कटसंनाहं यज्जेणेवाचलोत्तमम् ॥ २९
 द्वौ त्रीनपि गजारोहान्पिण्डतान्वर्मितानपि ।
 नाराचेन सुतीक्ष्णेन निजघान पिता तव ॥ ३०
 यो यो भीष्मं नरव्याघ्रमभ्येति युधि कश्चन ।
 मुहूर्तदृष्टः स मया पातितो भुवि दृश्यते ॥ ३१
 एवं सा धर्मराजस्य बध्यमाना महाचमूः ।
 भीष्मेणातुलवीर्येण व्यशीर्यत सहस्रधा ॥ ३२
 प्रकीर्यत महासेना शरवर्षाभितापिता ।
 पश्यतो वासुदेवस्य पार्थस्य च महात्मनः ॥ ३३
 यतमानापि ते वीरा द्रवमाणान्महारथान् ।
 नाशक्रुवन्वारयितुं भीष्मबाणप्रपीडिताः ॥ ३४
 महेन्द्रसमवीर्येण बध्यमाना महाचमूः ।
 अभज्यत महाराज न च द्वौ सह धावतः ॥ ३५
 आविद्धनरनागाश्वं पतितध्वजकूबरम् ।
 अनीकं पाण्डुपुत्राणां हाहाभूतमचेतनम् ॥ ३६
 जघानात्र पिता पुत्रं पुत्रश्च पितरं तथा ।
 प्रियं सखायं चाक्रन्दे सखा दैवबलात्कृतः ॥ ३७
 विमुच्य कवचानन्ये पाण्डुपुत्रस्य सैनिकाः ।
 प्रकीर्य केशान्धावन्तः प्रत्यदृश्यन्त भारत ॥ ३८
 तद्रोकुलमिवोद्धान्तमुद्धान्तरथयूथपम् ।
 दृष्टो पाण्डुपुत्रस्य सैन्यमार्तस्वरं तदा ॥ ३९
 प्रभज्यमानं तत्सैन्यं दृष्ट्वा देवकिनन्दनः ।

उवाच पार्थ वीभत्सुं निगृह्य रथमुत्तमम् ॥ ४०
 अयं स कालः संप्राप्तः पार्थ यः काङ्क्षितस्त्वया ।
 प्रहरास्मै नरव्याघ्र न चेन्मोहाद्विमुह्यसे ॥ ४१
 यत्त्वया कथिनं वीर पुरा राज्ञां समागमे ।
 भीष्मद्रोणमुग्वान्सर्वान्धार्तराष्ट्रस्य सैनिकान् ॥ ४२
 सानुबन्धान्हनिष्यामि ये मां योत्स्यन्ति संयुगे ।
 इति तत्कुरु कौन्तेय सत्यं वाक्यमरिंदम ॥ ४३
 वीभत्सो पश्य सैन्यं स्वं भज्यमानं समन्ततः ।
 द्रवतश्च महीपालान्सर्वान्यौधिष्ठिरे बले ॥ ४४
 दृष्ट्वा हि समरे भीष्मं व्यात्ताननमिवान्तकम् ।
 भयार्ताः संप्रणश्यन्ति सिंहं क्षुद्रमुगा इव ॥ ४५
 एवमुक्तः प्रत्युवाच वासुदेवं धनंजयः ।
 चोदयाश्चान्यतो भीष्मो विगाहैतद्वलार्णवम् ॥ ४६
 ततोऽश्वान् रजतप्रख्यांश्चोदयामास माधवः ।
 यतो भीष्मरथो राजन्दुष्प्रेक्ष्यो रश्मिमानीव ॥ ४७
 ततस्तत्पुनरावृत्तं युधिष्ठिरबलं महत् ।
 दृष्ट्वा पार्थ महाबाहुं भीष्मायोद्यन्तमाहवे ॥ ४८
 ततो भीष्मः कुरुश्रेष्ठः मिहवद्विनदन्मुहुः ।
 धनंजयरथं तूर्णं शरवर्षैरवाकिरत् ॥ ४९
 क्षणेन स रथस्तस्य सहयः सहसारथिः ।
 शरवर्षेण महता संछन्नो न प्रकाशते ॥ ५०
 वासुदेवस्त्वसंभ्रान्तो धैर्यमास्थाय सत्त्ववान् ।
 चोदयामास तान्श्वान्वितुन्नान्भीष्मसायकैः ॥ ५१
 ततः पार्थो धनुर्गृह्य दिव्यं जलदनिस्वनम् ।
 पातयामास भीष्मस्य धनुश्छित्त्वा त्रिभिः शरैः ॥
 स छिन्नधन्वा कौरव्यः पुनरन्यन्महद्वनुः ।
 निमेषान्तरमात्रेण सज्यं चक्रे पिता तव ॥ ५३
 विचकर्ष ततो दोभ्यां धनुर्जलदनिस्वनम् ।
 अथास्य तदपि कुद्वश्चिच्छेद धनुरर्जुनः ॥ ५४
 तस्य तत्पूजयामास लाघवं शंतनोः सुतः ।

साधु पार्थ महाबाहो साधु भो पाण्डुनन्दन ॥ ५५
 त्वय्येवैतद्युक्तरूपं महत्कर्म धनंजय ।
 प्रीतोऽस्मि सुदृढं पुत्र कुरु युद्धं मया सह ॥ ५६
 इति पार्थ प्रशस्याथ प्रगृह्णान्यन्महद्भुतः ।
 मुमोच समरे वीरः शरान्पार्थरथं प्रति ॥ ५७
 अदर्शयद्वासुदेवो ह्ययाने परं बलम् ।
 मोघान्कुर्वन्शरांस्तस्य मण्डलान्यचरद्भु ॥ ५८
 तथापि भीष्मः सुदृढं वासुदेवधनंजयौ ।
 विव्याध निशितैर्बाणैः सर्वगात्रेषु मारिष ॥ ५९
 शुशुभाते नरव्याघ्रौ तौ भीष्मशरविक्षतौ ।
 गोवृषाविव नर्दन्तौ विषाणोऽस्त्रिखिताङ्कितौ ॥ ६०
 पुनश्चापि सुसंकुद्धः शरैः संनतपर्वभिः ।
 कृष्णयोर्युधि संरब्धो भीष्मो व्यावारयद्दिशः ॥ ६१
 बाष्पेयं च शरैस्तीक्ष्णैः कम्पयामास रोषितः ।
 मुहुरभ्युत्सम्यन्भीष्मः प्रहस्य स्वनवत्तदा ॥ ६२
 ततः कृष्णस्तु समरे दृष्ट्वा भीष्मपराक्रमम् ।
 संप्रेक्ष्य च महाबाहुः पार्थस्य मृदुयुद्धताम् ॥ ६३
 भीष्मं च शरवर्षाणि सृजन्तमनिशं युधि ।
 प्रतपन्तमिवादित्यं मध्यमासाद्य सेनयोः ॥ ६४
 बरान्वरान्विनिघ्नन्तं पाण्डुपुत्रस्य सैनिकान् ।
 युगान्तमिव कुर्वाणं भीष्मं यौधिष्ठिरे बले ॥ ६५
 अमृष्यमाणो भगवान्केशवः परवीरहा ।
 अचिन्तयदमेयात्मा नास्ति यौधिष्ठिरं बलम् ॥ ६६
 एकाह्वा हि रणे भीष्मो नाशयेद्देवदानवान् ।
 किमु पाण्डुसुतान्युद्धे सबलान्सपदानुगान् ॥ ६७
 द्रवते च महत्सैन्यं पाण्डवस्य महात्मनः ।
 एते च कौरवास्तूर्णं प्रभग्नान्दृश्य सोमकान् ।
 आद्रवन्ति रणे हृष्टा हर्षयन्तः पितामहम् ॥ ६८
 सोऽहं भीष्मं निहन्यद्य पाण्डवार्थाय दंशितः ।
 भारमेतं विनेष्यामि पाण्डवानां महात्मनाम् ॥ ६९

अर्जुनोऽपि शरैस्तीक्ष्णैर्वध्यमानो हि संयुगे ।
 कर्तव्यं नाभिजानाति रणे भीष्मस्य गौरवात् ॥ ७०
 तथा चिन्तयतस्तस्य भूय एव पितामहः ।
 प्रेषयामास संकुद्धः शरान्पार्थरथं प्रति ॥ ७१
 तेषां बहुत्वाद्धि भृशं शराणां
 दिशोऽथ सर्वाः पिहिता बभूवुः ।
 न चान्तरिक्षं न दिशो न भूमि-
 र्ना भास्करोऽदृश्यत रश्मिमाली ।
 ववुश्च वातास्तुमुलाः सधूमा
 दिशश्च सर्वाः क्षुभिता बभूवुः ॥ ७२
 द्रोणो विकर्णोऽथ जयद्रथश्च
 भूरिश्रवाः कृतवर्मा कृपश्च ।
 श्रुतायुरम्बष्ठपतिश्च राजा
 विन्दानुविन्दौ च सुदक्षिणश्च ॥ ७३
 प्राच्याश्च सौवीरगणाश्च सर्वे
 वसातयः क्षुद्रकमालवाश्च ।
 किरीटिनं त्वरमाणाभिससु-
 र्निदेशगाः शान्तनवस्य राज्ञः ॥ ७४
 तं वाजिपादातरथौघजालै-
 रनेकसाहस्रशतैर्ददर्श ।
 किरीटिनं संपरिवार्यमाणं
 शिनेनेप्ता वारणयूथपैश्च ॥ ७५
 ततस्तु दृष्ट्वा अर्जुनवासुदेवौ
 पदातिनागाश्वरथैः समन्तात् ।
 अभिद्रुतौ शस्त्रभृतां वरिष्ठौ
 शिनिप्रवीरोऽभिससार तूर्णम् ॥ ७६
 स तान्यनीकानि महाधनुष्मा-
 ङ्गिनिप्रवीरः सहसाभिपत्य ।
 चकार साहाय्यमथार्जुनस्य
 विष्णुर्यथा वृत्रनिषूदनस्य ॥ ७७

विशीर्णनागाश्वरथध्वजौघं
 भीष्मेण वित्रासितसर्वयोधम् ।
 युधिष्ठिरानीकमभिद्रवन्नं
 प्रोवाच संदृश्य शिनिप्रवीरः ॥ ७८
 क क्षत्रिया यास्यथ नैप धर्मः
 सतां पुरस्तात्कथितः पुराणैः ।
 मा स्वां प्रतिज्ञां जहत् प्रवीराः
 स्वं वीरधर्मं परिपालयध्वम् ॥ ७९
 तान्वासवानन्तरजो निशम्य
 नरेन्द्रमुख्यान्भवतः समन्तान् ।
 पार्थस्य दृष्ट्वा मृदुयुद्धतां च
 भीष्मं च संख्ये समुदीर्यमाणम् ॥ ८०
 अमृष्यमाणः स ततो महात्मा
 यशस्विनं सर्वदशार्हभर्ता ।
 उवाच शैनेयमभिप्रशंस-
 नृष्ट्वा कुरुनापततः समन्तात् ॥ ८१
 ये यान्ति यान्त्वेव शिनिप्रवीर
 येऽपि स्थिताः सात्वत तेऽपि यान्तु ।
 भीष्मं रथात्पश्य निपालमानं
 द्रोणं च संख्ये सगणं मयाद्य ॥ ८२
 नासौ रथः सात्वत कौरवाणां
 क्रुद्धस्य मुच्येत रणेऽद्य कश्चित् ।
 तस्मादहं गृह्य रथाङ्गमुग्रं
 प्राणं हरिष्यामि महाव्रतस्य ॥ ८३
 निहत्य भीष्मं सगणं तथाजौ
 द्रोणं च शैनेय रथप्रवीरम् ।
 प्रीतिं करिष्यामि धनंजयस्य
 राज्ञश्च भीमस्य तथाश्विनोश्च ॥ ८४
 निहत्य सर्वान्धृतराष्ट्रपुत्रां-
 स्तत्पक्षिणो ये च नरेन्द्रमुख्याः ।

राज्येन राजानमजातशत्रुं
 संपादयिष्याम्यहमद्य हृष्टः ॥ ८५
 ततः सुनाभं वसुदेवपुत्रः
 सूर्यप्रभं वज्रसमप्रभावम् ।
 क्षुरान्तमुद्यम्य भुजेन चक्रं
 रथादयधुत्य विसृज्य बाहान् ॥ ८६
 संकम्पयन्नां चरणैर्महात्मा
 वेगेन कृष्णः प्रससार भीष्मम् ।
 मदान्धमाजौ समुदीर्णदर्पः
 सिंहो जिघांसन्निव वारणेन्द्रम् ॥ ८७
 सोऽभ्यद्रवद्भीष्ममनीकमध्ये
 क्रुद्धो महेन्द्रावरजः प्रमाथी ।
 व्यालम्बिपीतान्तपटश्चकाशे
 घनो यथा खेऽचिरभापिनद्धः ॥ ८८
 सुदर्शनं चास्य रराज शौरे-
 स्तच्चक्रपद्मं सुभुजोरुनालम् ।
 यथादिपद्मं तरुणार्कवर्णं
 रराज नारायणनाभिजातम् ॥ ८९
 तत्कृष्णकोपोदयसूर्यबुद्धं
 क्षुरान्ततीक्ष्णाग्रसुजातपत्रम् ।
 तस्यैव देहोरुसरः प्ररूढं
 रराज नारायणबाहुनालम् ॥ ९०
 तमात्तचक्रं प्रणदन्तमुच्चैः
 क्रुद्धं महेन्द्रावरजं समीक्ष्य ।
 सर्वाणि भूतानि भृशं विनेदुः
 क्षयं कुरुणामिति चिन्तयित्वा ॥ ९१
 स वासुदेवः प्रगृहीतचक्रः
 संवर्तयिष्यन्निव जीवलोक्म् ।
 अभ्युत्पतल्लोकगुरुर्बभासे
 भूतानि धक्ष्यन्निव कालवह्निः ॥ ९२

तमापतन्तं प्रगृहीतचक्रं
 समीक्ष्य देवं द्विपदां वरिष्ठम् ।
 असंभ्रमात्कार्मुकबाणपाणी
 रथे स्थितः शांतनवोऽभ्युवाच ॥ ९३
 एहोहि देवेश जगन्निवास
 नमोऽस्तु ते शार्ङ्गरथाङ्गपाणे ।
 प्रसह्य मां पातय लोकनाथ
 रथोत्तमाद्भूतशरण्य संख्ये ॥ ९४
 त्वया हतस्येह ममाद्य कृष्ण
 श्रेयः परस्मिन्निह चैव लोके ।
 संभावितोऽस्म्यन्धकवृष्णिनाथ
 लोकैस्त्रिभिर्वीर तवाभियानात् ॥ ९५
 रथादवप्लुत्य ततस्त्वेवावा-
 न्पार्थोऽप्यनुदुत्य यदुप्रवीरम् ।
 जग्राह पीनोत्तमलम्बबाहुं
 बाह्वोर्हृदि व्यायतपीनबाहुः ॥ ९६
 निगृह्यमाणश्च तदादिदेवो
 भृशं सरोषः किल नाम योगी ।
 आदाय वेगेन जगाम विष्णु-
 जिष्णुं महावात इवैकवृक्षम् ॥ ९७
 पार्थस्तु विष्टभ्य बलेन पादौ
 मीष्मान्तिकं तूर्णमभिद्रवन्तम् ।
 बलान्निजग्राह किरीटमाली
 पदेऽथ राजन्दशमे कथंचित् ॥ ९८
 अवस्थितं च प्रणिपत्य कृष्णं
 प्रीतोऽर्जुनः काञ्चनचित्रमाली ।
 उवाच कोपं प्रतिसंहरेति
 गतिर्भवान्केशव पाण्डवानाम् ॥ ९९
 न हास्यते कर्म यथाप्रतिज्ञं
 पुत्रैः शपे केशव सोदरैश्च ।

अन्तं करिष्यामि यथा कुरूणां
 त्वयाहमिन्द्रानुज संप्रयुक्तः ॥ १००
 ततः प्रतिज्ञां समयं च तस्मै
 जनार्दनः प्रीतमना निशम्य ।
 स्थितः प्रिये कौरवसत्तमस्य
 रथं सचक्रः पुनरारुरोह ॥ १०१
 स तानभीषून्पुनराददानः
 प्रगृह्य शङ्खं द्विषतां निहन्ता ।
 विनादयामास ततो दिशश्च
 स पाञ्चजन्यस्य रवेण शौरिः ॥ १०२
 व्याविद्धनिष्काङ्गदकुण्डलं तं
 रजोविकीर्णाश्रितपक्ष्मनेत्रम् ।
 विशुद्धदंष्ट्रं प्रगृहीतशङ्खं
 विचुक्रुशुः प्रेक्ष्य कुरुप्रवीराः ॥ १०३
 मृदङ्गभेरीपटहप्रणादा
 नेमिस्वना दुन्दुभिनिस्वनाश्च ।
 ससिहनादाश्च बभूवुरुयाः
 सर्वेष्वनीकेषु ततः कुरूणाम् ॥ १०४
 गाण्डीवघोषः स्तनयित्नुकल्पो
 जगाम पार्थस्य नभो दिशश्च ।
 जग्मुश्च बाणा विमलाः प्रसन्नाः
 सर्वा दिशः पाण्डवचापमुक्ताः ॥ १०५
 तं कौरवाणामधिपो बलेन
 भीष्मेण भूरिश्रवसा च सार्धम् ।
 अभ्युद्ययावुद्यतबाणपाणिः
 कक्षं दिधक्षन्निव धूमकेतुः ॥ १०६
 अथार्जुनाय प्रजहार भल्ला-
 न्भूरिश्रवाः सप्त सुवर्णपुद्गलान् ।
 दुर्योधनस्तोमरमुग्रवेगं
 शल्यो गदां शांतनवश्च शक्तिम् ॥ १०७

स सप्तभिः सप्त शरप्रवेका-
 न्सवार्यं भूरिश्रवसा विसृष्टान् ।
 शितेन दुर्योधनत्राहुमुक्तं
 क्षुरेण ततोमरमुन्ममाथ ॥ १०८
 ततः शुभामापततीं स शक्तिं
 विद्युत्प्रभां शांतनवेन मुक्ताम् ।
 गदां च मद्राधिपबाहुमुक्तां
 द्वाभ्यां शराभ्यां निचकर्त वीरः ॥ १०९
 ततो भुजाभ्यां बलवद्विकृष्य
 चित्रं धनुर्गाण्डिवमप्रमेयम् ।
 माहेन्द्रमस्त्रं विधिवत्सुघोरं
 प्रादुश्चकाराद्भुतमन्तरिक्षे ॥ ११०
 तेनोत्तमास्त्रेण ततो महात्मा
 सर्वाण्यनीकानि महाधनुष्मान् ।
 शरौघजालैर्विमलाम्बिवर्णै-
 र्निवारयामास किरीटमाली ॥ १११
 शिलीमुखाः पार्थधनुःप्रमुक्ता
 रथान्ध्वजाग्राणि धनुषि बाहून् ।
 निकृत्य देहान्विविधुः परेषां
 नरेन्द्रनागेन्द्रतुरंगमाणाम् ॥ ११२
 ततो दिशश्चानुदिशश्च पार्थः
 शरैः सुधारैर्निशितैर्वितत ।
 गाण्डीवशब्देन मनांसि तेषां
 किरीटमाली व्यथयांचकार ॥ ११३
 तस्मिंस्तथा घोरतमे प्रवृत्ते
 शङ्खस्वना दुन्दुभिनिस्वनाश्च ।
 अन्तर्हिता गाण्डिवनिस्वनेन
 बभूवुरग्राश्च रणप्रणादाः ॥ ११४
 गाण्डीवशब्दं तमथो विदित्वा
 विराटराजप्रमुखा नृवीराः ।

पाश्चात्त्राजो ह्रुपदश्च वीर-
 स्तं देशमाजग्मुरदीनसत्त्वाः ॥ ११५
 सर्वाणि सैन्यानि तु तावकानि
 यतो यतो गाण्डिवजः प्रणादः ।
 ततस्ततः संनतिमेव जग्मु-
 र्ने तं प्रतीपोऽभिससार कश्चित् ॥ ११६
 तस्मिन्सुघोरे नृपसंप्रहारे
 हताः प्रवीराः सरथाः ससूताः ।
 गजाश्च नाराचनिपाततप्ता
 महापताकाः शुभरुक्मकक्ष्याः ॥ ११७
 परीतसत्त्वाः सहसा निपेतुः
 किरीटिना भिन्नतनुत्रकायाः ।
 दृढाहताः पत्रिभिस्प्रवेगैः
 पार्थेन भङ्गैर्निशितैः शिताग्रैः ॥ ११८
 निकृत्तयश्चा निहतेन्द्रकीला
 ध्वजा महान्तो ध्वजिनीमुखेषु ।
 पदातिसंघाश्च रथाश्च संख्ये
 हयाश्च नागाश्च धनंजयेन ॥ ११९
 बाणाहतास्तूर्णमपेतसत्त्वा
 विष्टभ्य गात्राणि निपेतुरुर्व्याम् ।
 ऐन्द्रेण तेनास्त्रवरेण राज-
 न्महाहवे भिन्नतनुत्रदेहाः ॥ १२०
 ततः शरौघैर्निशितैः किरीटिना
 नृदेहशस्त्रक्षतलोहितोदा ।
 नदी सुघोरा नरदेहफेना
 प्रवर्तिता तत्र रणाजिरे वै ॥ १२१
 वेगेन सातीव पृथुप्रवाहा
 प्रसुस्रुता भैरवारावरूपा ।
 परेतनागाश्चशरीररोधा
 नराभ्रमज्जाभृतमांसपङ्क्ता ॥ १२२

प्रभूतरक्षोगणभूतसेविता
 शिरःकपालकुलकेशशाद्वला ।
 शरीरसंघातसहस्रवाहिनी
 विशीर्णनानाकवचोर्मिसंकुला ॥ १२३
 नराश्वनागास्थिनिष्कृतशर्करा
 विनाशपातालवती भयावहा ।
 तां कङ्कमालावृतगृध्रकङ्क्षैः
 ऋज्यादसंघैश्च तरक्षुभिश्च ॥ १२४
 उपेतकूलां ददृशुः समन्ता-
 त्कूरां महावैतरणीप्रकाशाम् ।
 प्रवर्तितामर्जुनबाणसंघै-
 र्मेदोवसासृक्प्रवहां सुभीमाम् ॥ १२५
 ते चेदिपाञ्चालकरूषमत्स्याः
 पार्थाश्च सर्वे सहिताः प्रणेदुः ।
 वित्रास्य सेनां ध्वजिनीपतीनां
 सिंहो मृगाणामिव यूथसंघान् ।
 विनेदुस्तुतावतिहर्षयुक्तौ
 गाण्डीवधन्वा च जनार्दनश्च ॥ १२६
 ततो रविं संहतरश्मिजालं
 दृष्ट्वा भृशं शस्त्रपरिक्षताङ्गाः ।
 तदैन्द्रमुखं विततं सुघोर-
 मसह्यमुद्रीक्ष्य युगान्तकल्पम् ॥ १२७
 अथापयानं कुरवः समीष्माः
 सद्रोणदुर्योधनबाह्विकाश्च ।
 चक्रुर्निशं संधिगतां समीक्ष्य
 विभावसोर्लोहितराज्यिष्काम् ॥ १२८
 अवाप्य कीर्तिं च यशश्च लोके
 विजित्य शत्रूंश्च धनंजयोऽपि ।
 ययौ नरेन्द्रैः सह सोदरैश्च
 क्षमाप्तकर्मा शिविरं निशायाम् ।

ततः प्रजज्ञे तुमुलः कुरूणां
 निशामुखे घोरतरः प्रणादः ॥ १२९
 रणे रथानामयुतं निहत्य
 हता गजाः सप्तशताजुनेन ।
 प्राच्याश्च सौवीरगणाश्च सर्वे
 निपातिताः क्षुद्रकमालवाश्च ।
 महत्कृतं कर्म धनंजयेन
 कर्तुं यथा नार्हति कश्चिदन्यः ॥ १३०
 श्रुतायुरम्बष्ठपतिश्च राजा
 तथैव दुर्मर्षणचित्रसेनौ ।
 द्रोणः कृपः सैन्धवबाह्विकौ च
 भूरिश्रवाः शल्यशलौ च राजन् ।
 स्वबाहुवीर्येण जिताः समीष्माः
 किरीटिना लोकमहारथेन ॥ १३१
 इति ब्रुवन्तः शिविराणि जग्मुः
 सर्वे गणा भारत ये त्वदीयाः ।
 उल्कासहस्रैश्च सुसंप्रदीप्तै-
 र्विभ्राजमानैश्च तथा प्रदीपैः ।
 किरीटिवित्रासितसर्वयोधा
 चक्रे निवेशं ध्वजिनी कुरूणाम् ॥ १३२
 इति श्रीमहाभारते भीष्मपर्वणि
 पञ्चपञ्चाशोऽध्यायः ॥ ५५ ॥
 ५६
 संजय उवाच ।
 व्युष्टां निशां भारत भारताना-
 मनीकिनीनां प्रमुखे महात्मा ।
 ययौ सपत्नान्प्रति जातकोपो
 वृतः समग्रेण बलेन भीष्मः ॥ १
 तं द्रोणदुर्योधनबाह्विकाश्च
 तथैव दुर्मर्षणचित्रसेनौ ।

जयद्रथश्चातिबलो बलौघै-
 नृपास्तथान्येऽनुययुः समन्तात् ॥ २
 स तैर्महद्भिश्च महारथैश्च
 तेजस्विभिर्वीर्यवद्भिश्च राजन् ।
 रराज राजोत्तम राजमुख्यै-
 र्वृतः स देवैरिव वज्रपाणिः ॥ ३
 तस्मिन्ननीकप्रमुखे विषक्ता
 दोधूयमानाश्च महापताकाः ।
 सुरक्तपीतासितपाण्डुराभा
 महागजस्कन्धगता विरेजुः ॥ ४
 सा वाहिनी शांतनवेन राज्ञा
 महारथैर्वारिणवाजिभिश्च ।
 बभौ सविद्युत्स्तनयित्नुकल्पा
 जलागमे द्यौरिव जातमेघा ॥ ५
 ततो रणायाभिमुखी प्रयाता
 प्रत्यर्जुनं शांतनवाभिगुप्ता ।
 सेना महोघ्रा सहसा कुरूणां
 वेगो यथा भीम इवापगायाः ॥ ६
 तं व्यालनानाविधगूढसारं
 गजाश्वपादातरथौघपक्षम् ।
 व्यूहं महामेघसमं महात्मा
 ददर्श दूरात्कपिराजकेतुः ॥ ७
 स निर्ययौ केतुमता रथेन
 नरर्षभः श्वेतहथेन वीरः ।
 वरूथिना सैन्यमुखे महात्मा
 वधे धृतः सर्वसपत्नयूनाम् ॥ ८
 सूपस्करं सोत्तरबन्धुरेषं
 यत्तं यदूनामृषभेण संख्ये ।
 कपिष्वजं प्रेक्ष्य विषेदुराजौ
 सहैव पुत्रैस्तव कौरवेयाः ॥ ९

प्रकर्षता गुप्रमुदायुवेन
 किरीटिना लोकमहारथेन ।
 तं व्यूहराजं ददृशुस्त्वदीया-
 श्रुतुश्चतुर्व्यालसहस्रकीर्णम् ॥ १०
 यथा हि पूर्वेऽहनि धर्मराज्ञा
 व्यूहः कृतः कौरवनन्दनेन ।
 तथा तथोद्देशमुपेत्य तस्थुः
 पाञ्चालमुख्यैः सह चेदिमुख्याः ॥ ११
 ततो महावेगसमाहतानि
 भेरीसहस्राणि विनेदुराजौ ।
 शङ्खस्वना दुन्दुभिनिस्वनाश्च
 सर्वेष्वनीकेषु ससिहनादाः ॥ १२
 ततः सबाणानि महास्वनानि
 विस्फार्यमाणानि धनूपि वीरैः ।
 क्षणेन भेरीपणवप्रणादा-
 नन्तर्दधुः शङ्खमहास्वनाश्च ॥ १३
 तच्छङ्खशब्दावृतमन्तरिक्ष-
 मुद्धृतमौमद्रुतरेणुजालम् ।
 महावितानावततप्रकाश-
 मालोक्य वीराः सहसाभिपेतुः ॥ १४
 रथी रथेनाभिहतः ससूतः
 पपात साश्वः सरथः सकेतुः ।
 गजो गजेनाभिहतः पपात
 पदातिना चाभिहतः पदातिः ॥ १५
 आवर्तमानान्यभिवर्तमानै-
 र्वाणैः क्षतान्यद्भुतदर्शनानि ।
 प्रासैश्च खड्गैश्च समाहतानि
 सदश्ववृन्दानि सदश्ववृन्दैः ॥ १६
 सुवर्णतारागणभूषितानि
 शरावराणि प्रहितानि वीरैः ।

विदार्यमाणानि परश्वधैश्च
 प्रासैश्च खड्गैश्च निपेतुरुर्व्याम् ॥ १७
 गजैर्विषाणैर्वरहस्तस्त्रुणाः
 केचित्ससूता रथिनः प्रपेतुः ।
 गजर्षभाश्चापि रथर्षभेण
 निपेतिरे बाणहताः पृथिव्याम् ॥ १८
 गजौघवेगोद्धतसादितानां
 श्रुत्वा निपेतुर्वसुधां मनुष्याः ।
 आर्तस्वरं सादिपदातियूनां
 विषाणगात्रावरताडितानाम् ॥ १९
 संभ्रान्तनागाश्चरथे प्रसूते
 महाभये सादिपदातियूनाम् ।
 महारथैः संपरिवार्यमाणं
 ददर्श भीष्मः कपिराजकेतुम् ॥ २०
 तं पञ्चतालोच्छ्रिततालकेतुः
 सदश्ववेगोद्धतवीर्ययातः ।
 महास्त्रबाणाशनिदीप्तमार्गं
 किरीटिनं शांतनवोऽभ्यधावत् ॥ २१
 तथैव शक्रप्रतिमानकल्प-
 मिन्द्रात्मजं द्रोणमुखाभिसस्रुः ।
 कृपश्च शल्यश्च विविशतिश्च
 दुर्योधनः सौमदत्तिश्च राजन् ॥ २२
 ततो रथानीकमुखादुपेत्य
 सर्वास्त्रवित्काञ्चनचित्रवर्मा ।
 जवेन शूरोऽभिससार सर्वा-
 स्तथार्जुनस्यात्र सुतोऽभिमन्युः ॥ २३
 तेषां महास्त्राणि महारथाना-
 मसक्तकर्मा विनिहत्य कार्ष्णिः ।
 बभौ महामन्त्रहुतार्चिमाली
 सदोगतः सन्भगवानिवाग्निः ॥ २४

ततः स तूर्णं रुधिरोदफेनां
 कृत्वा नदीं वैशसने रिपूणाम् ।
 जगाम सौभद्रमतीत्य भीष्मो
 महारथं पार्थमदीनसत्त्वः ॥ २५
 ततः प्रहस्याद्भुतदर्शनेन
 गाण्डीवनिर्हार्दमहास्त्रनेन ।
 विपाठजालेन महास्त्रजालं
 विनाशयामास किरीटमाली ॥ २६
 तमुत्तमं सर्वधनुर्धराणा-
 मसक्तकर्मा कपिराजकेतुः ।
 भीष्मं महात्माभिववर्ष तूर्णं
 शरौघजालैर्विमलैश्च भलैः ॥ २७
 एवंविधं कार्मुकभीमनाद-
 मदीनवत्सत्पुरुषोत्तमाभ्याम् ।
 ददर्श लोकः कुरुसृञ्जयाश्च
 तद्वैरथं भीष्मधनंजयाभ्याम् ॥ २८

इति श्रीमहाभारते भीष्मपर्वणि
 षट्पञ्चाशोऽध्यायः ॥ ५६ ॥

५७

संजय उवाच ।

द्रौणिर्भूरिश्रवाः शल्यश्चित्रसेनश्च मारिष ।
 पुत्रः सांयमनेश्चैव सौभद्रं समयोधयन् ॥ १
 संसक्तमतितेजोभिस्तमेकं ददृशुर्जनाः ।
 पञ्चभिर्मनुजव्याघ्रैर्गजैः सिंहशिशुं यथा ॥ २
 नाभिलक्ष्यतया कश्चिन्न शौर्यं न पराक्रमे ।
 बभूव सदृशः कार्णोर्नास्त्रे नापि च लाघवे ॥ ३
 तथा तमात्मजं युद्धे विक्रमन्तमारिदमम् ।
 दृष्ट्वा पार्थो रणे यत्तः सिंहनादमथोऽनदत् ॥ ४
 पीडयानं च तत्सैन्यं पौत्रं तव विशां पते ।
 दृष्ट्वा त्वदीया राजेन्द्र समन्तात्पर्यवारयन् ॥ ५

ध्वजिनीं धार्तराष्ट्राणां दीनशत्रुरदीनवत् ।
 प्रत्युद्ययौ स सौभद्रस्तेजसा च बलेन च ॥ ६
 तस्य लाघवमार्गस्थमादित्यसदृशप्रभम् ।
 व्यदृश्यत महृषापं समरे युध्यतः परैः ॥ ७
 स द्रौणिमिषुणैकेन विद्धा शल्यं च पञ्चभिः ।
 ध्वजं सांयमनेश्चापि सोऽष्टाभिरपवर्जयन् ॥ ८
 रुक्मदण्डां महाशक्तिं प्रेषितां सौमदत्तिना ।
 शितेनोरगसंकाशां पत्रिणा विजहार ताम् ॥ ९
 शल्यस्य च महाघोरानस्यतः शतशः शरान् ।
 निवार्याजुनदायादो जघान समरे हयान् ॥ १०
 भूरिश्रवाश्च शल्यश्च द्रौणिः सांयमनिः शलः ।
 नाभ्यवर्तन्त संरब्धाः काष्णैर्बाहुवलाश्रयात् ॥ ११
 ततस्त्रिगर्ता राजेन्द्र मद्राश्च सह केकयैः ।
 पञ्चत्रिंशतिसाहस्रास्तव पुत्रेण चोदिताः ॥ १२
 धनुर्वेदविदो मुख्या अजेयाः शत्रुभिर्युधि ।
 सहपुत्रं जिघांसन्तं परिवन्तुः किरीटिनम् ॥ १३
 तौ तु तत्र पितापुत्रौ परिक्षिप्तौ रथर्षभौ ।
 ददर्श राजन्पाञ्चाल्यः सेनापतिरमित्रजित् ॥ १४
 स वारणरथौघानां सहस्रैर्वहुभिर्वृतः ।
 वाजिभिः पत्तिभिश्चैव वृतः शतसहस्रशः ॥ १५
 धनुर्विस्फार्य संक्रुद्धश्चोदयित्वा वरूथिनीम् ।
 ययौ तन्मद्रकानीकं केकयाश्च परंतपः ॥ १६
 तेन कीर्तिमता गुप्तमनीकं दृढधन्वना ।
 प्रयुक्तरथनागाश्वं योत्स्यमानमशोभत ॥ १७
 सोऽर्जुनं प्रमुखे यान्तं पाञ्चाल्यः कुरुनन्दन ।
 त्रिभिः शारद्वतं बाणैर्जघ्नुदेशे समर्पयत् ॥ १८
 ततः स मद्रकान्हत्वा दशभिर्दशभिः शरैः ।
 हृष्ट एको जघानाश्वं भलेन कृतवर्मणः ॥ १९
 दमनं चापि दायदं पौरवस्य महात्मनः ।
 जघान विपुलाग्रेण नाराचेन परंतपः ॥ २०

ततः सांयमनेः पुत्रः पाञ्चाल्यं युद्धदुर्मदम् ।
 अविध्यत्रिशता बाणैर्दशभिश्चास्य सारथिम् ॥ २१
 सोऽतिविद्धो महेष्वासः सुक्षिणी परिसंलिहन् ।
 भलेन भृशतीक्ष्णेन निचकर्तास्य कर्मुकम् ॥ २२
 अथैनं पञ्चविशत्या क्षिप्रमेव समर्पयत् ।
 अश्वांश्चास्यावधीद्राजन्नुभौ तौ पार्थिगसारथी ॥ २३
 स हताश्वे रथे तिष्ठन्ददर्श भरतर्षभ ।
 पुत्रः सांयमनेः पुत्रं पाञ्चाल्यस्य महात्मनः ॥ २४
 स संगृह्य महाघोरं निस्त्रिशवरमायसम् ।
 पदातिस्तूर्णमभ्यर्छेद्रथस्थं द्रुपदात्मजम् ॥ २५
 तं महौघमिवायान्तं स्वात्पतन्तमिवोरगम् ।
 भ्रान्तावरणनिर्क्षिप्तं कालोत्सृष्टमिवान्तकम् ॥ २६
 दीप्यन्तमिव शस्त्राचार्या मत्तवारणविक्रमम् ।
 अपश्यन्पाण्डवास्तत्र धृष्टद्युम्नश्च पार्षतः ॥ २७
 तस्य पाञ्चालपुत्रस्तु प्रतीपमभिधावतः ।
 शितनिर्क्षिप्तशस्त्रस्य शरावरणधारिणः ॥ २८
 बाणवेगमतीतस्य रथाभ्याशमुपेयुषः ।
 त्वरन्सेनापतिः क्रुद्धो बिभेद गदया शिरः ॥ २९
 तस्य राजन्सनिर्क्षिप्तं सुप्रभं च शरावरम् ।
 हतस्य पततो हस्ताद्वेगेन न्यपतद्भुवि ॥ ३०
 तं निहत्य गदाग्रेण लेभे स परमं यशः ।
 पुत्रः पाञ्चालराजस्य महात्मा भीमविक्रमः ॥ ३१
 तस्मिन्हते महेष्वासे राजपुत्रे महारथे ।
 हाहाकारो महानासीत्तव सैन्यस्य मारिष ॥ ३२
 ततः सांयमनिः क्रुद्धो दृष्ट्वा निहतमात्मजम् ।
 अभिदुद्राव वेगेन पाञ्चाल्यं युद्धदुर्मदम् ॥ ३३
 तौ तत्र समरे वीरौ समेतौ रथिनां वरौ ।
 ददृशुः सर्वराजानः कुरवः पाण्डवास्तथा ॥ ३४
 ततः सांयमनिः क्रुद्धः पार्षतं परवीरहा ।
 आजघान त्रिभिर्बाणैस्तोत्रैरिव महाद्विपम् ॥ ३५

तथैव पार्षतं शूरं शल्यः समितिशोभनः ।
आजघानोरसि क्रुद्धस्ततो युद्धमवर्तत ॥ ३६

इति श्रीमहाभारते भीष्मपर्वणि

सप्तपञ्चाशोऽध्यायः ॥ ५७ ॥

५८

धृतराष्ट्र उवाच ।

दैवमेव परं मन्ये पौरुषादपि सजय ।
यत्सैन्यं मम पुत्रस्य पाण्डुसैन्येन वध्यते ॥ १
नित्यं हि मामकांस्तात हतानेव हि शंससि ।
अन्यत्रांश्च प्रहृष्टांश्च नित्यं शंससि पाण्डवान् ॥ २
हीनान्पुरुषकारेण मामकानद्य संजय ।
पतितान्पात्यमानांश्च हतानेव च शंससि ॥ ३
युध्यमानान्यथाशक्तिं घटमानाञ्जयं प्रति ।
पाण्डवा विजयन्त्येव जीयन्ते चैव मामकाः ॥ ४
सोऽहं तीव्राणि दुःखानि दुर्योधनकृतानि च ।
अश्रौषं सततं तात दुःसहानि बहूनि च ॥ ५
तमुपायं न पश्यामि जीयेरन्येन पाण्डवाः ।
मामका वा जयं युद्धे प्राप्नुयुर्येन संजय ॥ ६

संजय उवाच ।

क्षयं मनुष्यदेहानां गजवाजिरथक्षयम् ।
शृणु राजन्स्थिरो भूत्वा तवैवापनयो महान् ॥ ७
धृष्टद्युम्नस्तु शल्येन पीडितो नवभिः शरैः ।
पीडयामास संक्रुद्धो मद्राधिपतिमायसैः ॥ ८
तत्राद्भुतमपश्याम पार्षतस्य पराक्रमम् ।
न्यवारयत यत्तूर्णं शल्यं समितिशोभनम् ॥ ९
नान्तरं ददृशे कश्चित्तयोः संरब्धयो रणे ।
मुहूर्तमिव तद्युद्धं तयोः सममिवाभवत् ॥ १०
ततः शल्यो महाराज धृष्टद्युम्नस्य सयुगे ।
धनुश्चिच्छेदं भलेन पीतेन निशितेन च ॥ ११
अथैनं श्रुत्वर्येण छादयामास भारत ।

गिरिं जलागमे यद्वज्रजला जलधारिणः ॥ १२
अभिमन्युस्तु संक्रुद्धो धृष्टद्युम्ने निपीडिते ।
अभिदुद्राव वेगेन मद्राज्जरथं प्रति ॥ १३
ततो मद्राधिपरथं कार्ष्णिः प्राप्यातिक्रोपनः ।
आर्तायनिममेयात्मा विव्याध विशिखैस्त्रिभिः ॥
ततस्तु तावका राजन्परीप्सन्तोऽऽर्जुनि रणे ।
मद्राज्जरथं तूर्णं परिवार्यावतस्थिरे ॥ १५
दुर्योधनो विकर्णश्च दुःशासनविविशती ।
दुर्मर्षणो दुःसहश्च चित्रसेनश्च दुर्मुखः ॥ १६
सत्यव्रतश्च भद्रं ते पुरुमित्रश्च भारत ।
एते मद्राधिपरथं पालयन्तः स्थिता रणे ॥ १७
तान्भीमसेनः संक्रुद्धो धृष्टद्युम्नश्च पार्षतः ।
द्रौपदेयाभिमन्युश्च माद्रीपुत्रौ च पाण्डवौ ॥ १८
नानारूपाणि शस्त्राणि विसृजन्तो विशां पते ।
अभ्यवर्तन्त संक्रुष्टाः परस्परवधैषिणः ।
ते वै समीयुः संग्रामे राजन्दुर्मन्त्रिते तव ॥ १९
तस्मिन्दाशरथे युद्धे वर्तमाने भयावहे ।
तावकानां परेषां च प्रेक्षका रथिनोऽभवन् ॥ २०
शस्त्राण्यनेकरूपाणि विसृजन्तो महारथाः ।
अन्योन्यमभिनर्दन्तः सप्रहारं प्रचक्रिरे ॥ २१
ते यत्ता जातसरम्भाः सर्वेऽन्योन्यं जिघांसवः ।
महास्त्राणि विमुञ्चन्तः समापेतुरमर्षणाः ॥ २२
दुर्योधनस्तु संक्रुद्धो धृष्टद्युम्नं महारणे ।
विव्याध निशितैर्बाणैश्चतुर्भिस्त्वरितो भृशम् ॥ २३
दुर्मर्षणश्च विशत्या चित्रसेनश्च पञ्चभिः ।
दुर्मुखो नवभिर्बाणैर्दुःसहश्चापि सप्तभिः ।
विविंशतिः पञ्चभिश्च त्रिभिर्दुःशासनस्तथा ॥ २४
तान्प्रत्यविध्यद्राजेन्द्र पार्षतः शत्रुतापनः ।
एकैकं पञ्चविंशत्या दर्शयन्पाणिलाघवम् ॥ २५
सत्यव्रतं तु समरे पुरुमित्रं च भारत ।

अभिमन्युरविध्यतौ दशभिर्दशभिः शैरैः ॥ २६
 माद्रीपुत्रौ तु समरे मातुलं मातुनन्दनौ ।
 छादयेतां शरव्रानैस्तदद्भुतमिवाभवन् ॥ २७
 ततः शल्यो महाराज स्वस्त्रीयौ रथिनां वरौ ।
 शैरैर्वहुभिरानर्हत्कृतप्रतिकृतैः पिणौ ।
 छाद्यमानौ ततस्तौ तु माद्रीपुत्रौ न चेत्तुः ॥ २८
 अथ दुर्योधनं दृष्ट्वा भीमसेनो महाबलः ।
 विधित्सुः कलहस्यान्तं गदां जग्राह पाण्डवः ॥ २९
 तमुद्यतगदं दृष्ट्वा कैलासमिव शृङ्गिणम् ।
 भीमसेनं महाबाहुं पुत्रास्ते प्राद्रवन्भयान् ॥ ३०
 दुर्योधनस्तु संक्रुद्धो मागधं समचोदयन् ।
 अनीकं दशसाहस्रं कुञ्जरानां तरस्विनाम् ।
 मागधं पुरतः कृत्वा भीमसेनं समभ्ययान् ॥ ३१
 आपतन्तं च तं दृष्ट्वा गजानीकं वृकोदरः ।
 गदापाणिरवारोहद्रथात्सिंह इवोन्नदन् ॥ ३२
 अद्रिसारमयीं गुर्वीं प्रगृह्य महतीं गदाम् ।
 अभ्यधावद्गजानीकं व्यादितास्य इवान्तकः ॥ ३३
 स गजानादया निम्नन्यचरत्समरे बली ।
 भीमसेनो महाबाहुः सवज्र इव वासवः ॥ ३४
 तस्य नादेन महता मनोहृदयकम्पिना ।
 व्यत्यचेष्टन्तं संहत्य गजा भीमस्य नर्दतः ॥ ३५
 ततस्तु द्रौपदीपुत्राः सौभद्रश्च महारथः ।
 नकुलः सहदेवश्च धृष्टद्युम्नश्च पार्षतः ॥ ३६
 पृष्ठं भीमस्य रक्षन्तः शरवर्षेण वारणान् ।
 अभ्यधावन्त वर्षन्तो मेघा इव गिरीन्यथा ॥ ३७
 क्षुरैः क्षुरप्रैर्भलैश्च पीतैरस्त्रलिकैरपि ।
 पातयन्तोत्तमाङ्गानि पाण्डवा गजयोधिनाम् ॥ ३८
 शिरोभिः प्रपतद्भिश्च बाहुभिश्च विभूषितैः ।
 अश्मवृष्टिरिवाभाति पाणिभिश्च सहाङ्कुशैः ॥ ३९
 हृतोत्तमाङ्गाः स्कन्धेषु गजानां गजयोधिनः ।

अदृश्यन्ताचलाग्रेषु द्रुमा भग्नशिखा इव ॥ ४०
 धृष्टद्युम्नहतानन्यानपश्याम महागजान् ।
 पतितान्पात्यमानांश्च पार्षतेन महात्मना ॥ ४१
 मागधोऽथ महीपालो गजमैरावतोपमम् ।
 प्रेषयामास समरे सौभद्रस्य रथं प्रति ॥ ४२
 तमापतन्तं सप्रेक्ष्य मागधस्य गजोत्तमम् ।
 जघानैकेषुणा वीरः सौभद्रः परवीरहा ॥ ४३
 तस्यावर्जितनागस्य काष्ठीः परपुरंजयः ।
 राक्षो रजतपुङ्खेन भेदेनापहरच्छिरः ॥ ४४
 विगाह्य तद्रजानीकं भीमसेनोऽपि पाण्डवः ।
 व्यचरत्समरे मृदन्गजानिन्द्रो गिरीनिव ॥ ४५
 एकग्रहाराभिहतान्भीमसेनेन कुञ्जरान् ।
 अपश्याम रणे तस्मिन्गिरीन्वहृतानिव ॥ ४६
 भग्नदन्तान्भग्नकटान्भग्नसक्थांश्च वारणान् ।
 भग्नपृष्ठान्भग्नकुम्भान्निहतान्पर्वतोपमान् ॥ ४७
 नदतः सीदतश्चान्यान्विमुखान्समरे गजान् ।
 विमूत्रान्भग्नसंविम्रांस्तथा विशकृतोऽपरान् ॥ ४८
 भीमसेनस्य मार्गेषु गतासून्पर्वतोपमान् ।
 अपश्याम हतान्नागान्निष्ठनन्तस्तथापरे ॥ ४९
 वमन्तो रुधिरं चान्ये भिन्नकुम्भा महागजाः ।
 विह्वलन्तो गता भूमिं शैला इव धरातले ॥ ५०
 मेदोरुधिरदिग्धाङ्गो वसामज्जासमुक्षितः ।
 व्यचरत्समरे भीमो दण्डपाणिरिवान्तकः ॥ ५१
 गजानां रुधिराक्तं तां गदां विभ्रद्वृकोदरः ।
 घोरः प्रतिभयश्चासीत्पिनाकीव पिनाकधृक् ॥ ५२
 निर्मथ्यमानाः क्रुद्धेन भीमसेनेन दन्तिनः ।
 सहसा प्राद्रवन्निष्ठा मृदन्तस्तव वाहिनीम् ॥ ५३
 तं हि वीरं महेष्वासाः सौभद्रप्रमुखा रथाः ।
 पर्यरक्षन्त युध्यन्तं वज्रायुधमिवामराः ॥ ५४
 शोणिताक्तां गदां विभ्रदुक्षितो गजशोणितैः ।

कृतान्त इव रौद्रात्मा भीमसेनो व्यहृश्यत् ॥ ५५
 व्यायच्छमानं गद्या दिक्षु सर्वासु भारत ।
 नृत्यमानमपश्याम नृत्यन्तमिव शंकरम् ॥ ५६
 यमदण्डोपमां गुर्वीमिन्द्राशनिसमस्वनाम् ।
 अपश्याम महाराज रौद्रां विशसनीं गदाम् ॥ ५७
 विमिश्रां केशमज्जाभिः प्रदिग्धां रुधिरेण च ।
 पिनाकमिव रुद्रस्य क्रुद्धस्याभिघ्नतः पशून् ॥ ५८
 यथा पशूनां संघातं यष्ट्या पालः प्रकालयेत् ।
 तथा भीमो गजानीकं गद्या पर्यकालयत् ॥ ५९
 गद्या वध्यमानास्ते मार्गणैश्च समन्ततः ।
 स्वान्यनीकानि मृदन्तः प्राद्रवन्कुञ्जरास्तव ॥ ६०
 महावात इवाभ्राणि विधमित्वा स वारणान् ।
 अतिष्ठत्तुमुले भीमः श्मशान इव शूलभृत् ॥ ६१

इति श्रीमहाभारते भीष्मपर्वणि

अष्टपञ्चाशोऽध्यायः ॥ ५८ ॥

५९

संजय उवाच ।

तस्मिन्हते गजानीके पुत्रो दुर्योधनस्तव ।
 भीमसेनं घ्नतेत्येवं सर्वसैन्यान्चोदयत् ॥ १
 ततः सर्वाण्यनीकानि तव पुत्रस्य शासनात् ।
 अभ्यद्रवन्भीमसेनं नदन्तं भैरवान्त्वान् ॥ २
 तं बलौघमपर्यन्तं देवैरपि दुरुत्सहम् ।
 आपतन्तं सुदुष्पारं समुद्रमिव पर्वणि ॥ ३
 रथनागाश्वकलिलं शङ्खदुन्दुभिनादितम् ।
 अथानन्तमपारं च नरेन्द्रस्तिमितहृदम् ॥ ४
 तं भीमसेनः समरे महोदधिमिवापरम् ।
 सेनासागरमक्षोभ्यं वेलेव समवारयत् ॥ ५
 तदाश्चर्यमपश्याम श्रद्धेयमपि चाद्भुतम् ।
 भीमसेनस्य समरे राजन्कर्मातिमानुषम् ॥ ६
 वृदीर्णां पृथिवीं सर्वां साक्षां सरथकुञ्जराम् ।

असंभ्रमं भीमसेनो गद्या समताडयत् ॥ ७
 स संवार्य बलौघांस्तान्गद्या रथिनां वरः ।
 अतिष्ठत्तुमुले भीमो गिरिर्मरुतिवाचलः ॥ ८
 तस्मिन्सुतुमुले घोरे काले परमदारुणे ।
 भ्रातरश्चैव पुत्राश्च धृष्टद्युम्नश्च पार्षतः ॥ ९
 द्रौपदेयाभिमन्युश्च शिखण्डी च महारथः ।
 न प्राजहन्भीमसेनं भये जाते महाबलम् ॥ १०
 ततः शैक्यायसीं गुर्वीं प्रगृह्य महती गदाम् ।
 अवधीत्तावकान्योधान्दण्डपाणिर्विवान्तकः ।
 पोथयन्रथवृन्दानि वाजिवृन्दानि चाभिभूः ॥ ११
 व्यचरत्समरे भीमो युगान्ते पावको यथा ।
 विनिघ्नन्समरे सर्वान्युगान्ते कालवद्विभुः ॥ १२
 ऊरुवेगेन संकर्षन्रथजालानि पाण्डवः ।
 प्रमर्दयन्गजान्सर्वान्नड्डलानीव कुञ्जरः ॥ १३
 मृदन्नरथेभ्यो रथिनो गजेभ्यो गजयोधिनः ।
 सादिनश्चाश्वपृष्ठेभ्यो भूमौ चैव पदातिनः ॥ १४
 तत्र तत्र हतैश्चापि मनुष्यगजवाजिभिः ।
 रणाङ्गणं तदभवन्मृत्योराघातसंनिभम् ॥ १५
 पिनाकमिव रुद्रस्य क्रुद्धस्याभिघ्नतः पशून् ।
 यमदण्डोपमामुग्रामिन्द्राशनिसमस्वनाम् ।
 ददृशुर्भीमसेनस्य रौद्रां विशसनीं गदाम् ॥ १६
 आविध्यतो गदां तस्य कौन्तेयस्य महात्मनः ।
 बभौ रूपं महाघोरं कालस्येव युगक्षये ॥ १७
 तं तथा महतीं सेनां द्रावयन्तं पुनः पुनः ।
 दृष्ट्वा मृत्युमिवायान्तं सर्वे विमनसोऽभवन् ॥ १८
 यतो यतः प्रेक्षते स्म गदामुद्यम्य पाण्डवः ।
 तेन तेन स्म दीर्यन्ते सर्वसैन्यानि भारत ॥ १९
 प्रदारयन्तं सैन्यानि बलौघेनापराजितम् ।
 प्रसमानमनीकानि व्यादितास्यमिवान्तकम् ॥ २०

तं तथा भीमकर्माणं प्रगृहीतमहागदम् ।
 दृष्ट्वा वृकोदरं भीष्मः सहसैव समभ्ययात् ॥ २१
 महता मेघघोषेण रथेनादित्यवर्चसा ।
 छादयञ्शरवर्षेण पर्जन्य इव वृष्टिमान् ॥ २२
 तमायान्तं तथा दृष्ट्वा व्यात्ताननमिवान्तकम् ।
 भीष्मं भीमो महाबाहुः प्रत्युदीयादमर्षणः ॥ २३
 तस्मिन्क्षणे सात्यकिः सत्यसधः
 शिनिप्रवीरोऽभ्यपतत्पितामहम् ।
 निन्नन्नसित्रान्धनुषा दृढेन
 स कम्पयंस्तव पुत्रस्य सेनाम् ॥ २४
 तं यान्तमश्वे रजतप्रकाशैः
 शरान्धमन्तं धनुषा दृढेन ।
 नाशक्तुवन्वारयितुं तदानीं
 सर्वे गणा भारत ये त्वदीयाः ॥ २५
 अविध्यदेनं निशितैः शराभै-
 रलम्बुसो राजवराश्च्युतशृङ्गिः ।
 तं वै चतुर्भिः प्रतिविध्य वीरो
 नप्ता शिनेरभ्यपतद्रथेन ॥ २६
 अन्वागतं वृष्णिवरं निशम्य
 मध्ये रिपूणां परिवर्तमानम् ।
 प्रावर्तयन्तं कुरुपुंगवांश्च
 पुनः पुनश्च प्रणदन्तमाजौ ॥ २७
 नाशक्तुवन्वारयितुं वरिष्ठं
 मध्यंदिने सूर्यमिवातपन्तम् ।
 न तत्र कश्चिन्नविषण्ण आसी-
 द्दते राजन्सोमदत्तस्य पुत्रात् ॥ २८
 स ह्याददानो धनुरुप्रवेगं
 भूरिश्रवा भारत सौमदत्तिः ।
 दृष्ट्वा रथान्स्वान्वयपनीयमाना-

न्प्रत्युद्ययौ सात्यकिं योद्धुमिच्छन् ॥ २९

इति श्रीमहाभारते भीष्मपर्वणि

एकोनपष्टितमोऽध्यायः ॥ ५९ ॥

६०

संजय उवाच ।

ततो भूरिश्रवा राजन्सात्यकिं नवभिः शरैः ।
 अविध्यदृशसंकुद्धस्तोत्रैरिव महाद्विपम् ॥ १
 कौरवं सात्यकिश्चैव शरैः संनतपर्वभिः ।
 अवाकिरदमेयात्मा सर्वलोकस्य पश्यतः ॥ २
 ततो दुर्योधनो राजा सोदर्यैः परिवारितः ।
 सौमदत्तिं रणे यत्तः समन्तात्पर्यवारयत् ॥ ३
 तथैव पाण्डवाः सर्वे सात्यकिं रभसं रणे ।
 परिवार्य स्थिताः संख्ये समन्तात्सुमहौजसः ॥ ४
 भीमसेनस्तु संक्रुद्धो गदासुद्यम्य भारत ।
 दुर्योधनमुखान्सर्वान्पुत्रास्ते पर्यवारयत् ॥ ५
 रथैरनेकसाहस्रैः क्रोधाभ्यर्षसमन्वितः ।
 नन्दकस्तव पुत्रस्तु भीमसेनं महाबलम् ।
 विव्याध निशितैः षड्भिः कङ्कपत्रैः शिलाशितैः ॥ ६
 दुर्योधनस्तु समरे भीमसेनं महाबलम् ।
 आजघानोरसि क्रुद्धो मार्गणैर्निशितैस्त्रिभिः ॥ ७
 ततो भीमो महाबाहुः स्वरथं सुमहाबलः ।
 आसुरोह रथश्रेष्ठं विशोकं चेदमब्रवीत् ॥ ८
 एते महारथाः शूरा धार्तराष्ट्रा महाबलाः ।
 मामेव भृशसंकुद्धा हन्तुमभ्युद्यता युधि ॥ ९
 एतानद्य हनिष्यामि पश्यतस्ते न संशयः ।
 तस्मान्ममाश्वान्संग्रामे यत्तः संयच्छ सारथे ॥ १०
 एवमुक्त्वा ततः पार्थः पुत्रं दुर्योधनं तव ।
 विव्याध दशभिस्तीक्ष्णैः शरैः कनकभूषणैः ।
 नन्दकं च त्रिभिर्वाणैः प्रत्यविध्यत्स्तनान्तरे ॥ ११
 तं तु दुर्योधनः षष्ठ्या विद्ध्वा भीमं महाबलम् ।

त्रिभिरन्यैः सुनिशितैर्विशोकं प्रत्यविध्यत ॥ १२
 भीमस्य च रणे राजन्धनुश्चिच्छेद भास्वरम् ।
 मुष्टिदेशे शरैस्तीक्ष्णैस्त्रिभी राजा हसन्निव ॥ १३
 भीमस्तु प्रेक्ष्य यन्तारं विशोकं संयुगे तदा ।
 पीडितं विशिखैस्तीक्ष्णैस्तव पुत्रेण धन्विना ॥ १४
 अमृष्यमाणः सकुद्धो धनुर्दिव्यं परामृशत् ।
 पुत्रस्य ते महाराज वधार्थं भरतर्षभ ॥ १५
 समादत्त च संरब्धः क्षुरप्रं लोमवाहिनम् ।
 तेन चिच्छेद नृपतेर्भीमः कार्मुकमुत्तमम् ॥ १६
 सोऽपविध्य धनुश्छिन्नं क्रोधेन प्रज्वलन्निव ।
 अन्यत्कार्मुकमादत्त सत्वरं वेगवत्तरम् ॥ १७
 संधत्त विशिखं घोरं कालमृत्युसमप्रभम् ।
 तेनाजघान संकुद्धो भीमसेनं स्तनान्तरे ॥ १८
 स गाढविद्धो व्यथितः स्यन्दनोपस्थ आविशत् ।
 स निषण्णो रथोपस्थे मूर्छामभिजगाम ह ॥ १९
 तं दृष्ट्वा व्यथितं भीममभिमन्युपुरोगमाः ।
 नामृष्यन्त महेष्वासः पाण्डवानां महारथाः ॥ २०
 ततस्तु तुमुलां वृष्टिं शस्त्राणां तिग्मतेजसाम् ।
 पातयामासुरव्यग्राः पुत्रस्य तव मूर्धनि ॥ २१
 प्रतिलभ्य ततः संज्ञां भीमसेनो महाबलः ।
 दुर्योधनं त्रिभिर्विद्ध्वा पुनर्विव्याध पञ्चभिः ॥ २२
 शल्यं च पञ्चविशत्या शरैर्विव्याध पाण्डवः ।
 रुक्मपुङ्गवमहेष्वासः स विद्धो व्यपयाद्रणात् ॥ २३
 प्रत्युद्ययुस्ततो भीमं तव पुत्राश्चतुर्दश ।
 सेनापतिः सुषेणश्च जलसंधः सुलोचनः ॥ २४
 छग्नौ भीमरथो भीमो भीमबाहुरलोलुपः ।
 दुर्मुखो दुष्प्रधर्षश्च विवित्सुर्विकटः समः ॥ २५
 विसृजन्तो बहून्बाणान्क्रोधसंरक्तलोचनाः ।
 भीमसेनमभिदुल्य विज्यधुः सहिता भृशम् ॥ २६
 पुत्रास्तु तव संप्रेक्ष्य भीमसेनो महाबलः ।

सृक्किणी विलिहन्वीरः पशुमध्ये वृको यथा ।
 सेनापतेः क्षुरप्रेण शिरश्चिच्छेद पाण्डवः ॥ २७
 जलसंधं विनिर्भिद्य सोऽनयद्यमसादनम् ।
 सुषेणं च ततो हत्वा प्रेषयामास मृत्यवे ॥ २८
 उग्रस्य सशिरस्त्राणं शिरश्चन्द्रोपमं भुवि ।
 पातयामास भेदेन कुण्डलाभ्यां विभूषितम् ॥ २९
 भीमबाहुं च सप्तत्या साश्वकेतुं ससारथिम् ।
 निनाय समरे भीमः परलोकाय मारिष ॥ ३०
 भीमं भीमरथं चोभौ भीमसेनो हसन्निव ।
 भ्रातरौ रभसौ राजन्ननयद्यमसादनम् ॥ ३१
 ततः सुलोचनं भीमः क्षुरप्रेण महामृधे ।
 मिषतां सर्वसैन्यानामनयद्यमसादनम् ॥ ३२
 पुत्रास्तु तव तं दृष्ट्वा भीमसेनपराक्रमम् ।
 शेषा येऽन्येऽभवंस्तत्र ते भीमस्य भयार्दिताः ।
 विप्रद्रुता दिशो राजन्वध्यमाना महात्मना ॥ ३३
 ततोऽब्रवीच्छांतनवः सर्वानेव महारथान् ।
 एष भीमो रणे क्रुद्धो धार्तराष्ट्रान्महारथान् ॥ ३४
 यथाप्राग्र्यान्यथाज्येष्ठान्यथाशूरांश्च संगतान् ।
 निपातयत्युग्रधन्वा तं प्रमथीत पार्थिवाः ॥ ३५
 एवमुक्तास्ततः सर्वे धार्तराष्ट्रस्य सैनिकाः ।
 अभ्यद्रवन्त संक्रुद्धा भीमसेनं महाबलम् ॥ ३६
 भगदत्तः प्रभिन्नेन कुञ्जरेण विशां पते ।
 अपतत्सहसा तत्र यत्र भीमो व्यवस्थितः ॥ ३७
 आपतन्नेव च रणे भीमसेनं शिलाशितैः ।
 अदृश्यं समरे चक्रे जीमूत इव भास्करम् ॥ ३८
 अभिमन्युमुखास्तत्र नामृष्यन्त महारथाः ।
 भीमस्याच्छादनं संख्ये स्वबाहुबलमाश्रिताः ॥ ३९
 त एनं शरवर्षेण समन्तात्पर्यवारयन् ।
 गजं च शरवृष्ट्या तं बिभिदुस्ते समन्ततः ॥ ४०
 स शस्त्रवृष्ट्याभिहतः प्राद्रवद्विगुणं पदम् ।

प्राग्ज्योतिषगजो राजन्नानालिङ्गैः सुतेजनैः ॥ ४१
 संजातरुधिरोत्पीडः प्रेक्षणीयोऽभवद्रणे ।
 गभस्तिमिरिवार्कस्य संस्यूतो जलदो महान् ॥ ४२
 स चोदितो मदस्त्रावी भगदत्तेन वारणः ।
 अभ्यधावत तान्सर्वान्कालोत्सृष्ट इवान्तकः ।
 द्विगुणं जवमास्थाय कम्पयंश्चरणैर्महीम् ॥ ४३
 तस्य तत्सुमहद्रूप दृष्ट्वा सर्वे महारथाः ।
 असह्यं मन्यमानास्ते नातिप्रमनसोऽभवन् ॥ ४४
 ततस्तु नृपतिः क्रुद्धो भीमसेनं स्तनान्तरे ।
 आजघान नरव्याघ्र शरेण नतपर्वणा ॥ ४५
 सोऽतिविद्धो महेष्वासस्तेन राज्ञा महारथः ।
 मूर्छयामिपरीताङ्गो ध्वजयष्टिमुपाश्रितः ॥ ४६
 तांस्तु भीतान्समालक्ष्य भीमसेनं च मूर्छितम् ।
 ननाद बलवन्नादं भगदत्तः प्रतापवान् ॥ ४७
 ततो घटोत्कचो राजन्प्रेक्ष्य भीमं तथागतम् ।
 संक्रुद्धो राक्षसो घोरस्तत्रैवान्तरधीयत ॥ ४८
 स कृत्वा दारुणां मायां भीरूणां भयवर्धिनीम् ।
 अदृश्यत निमेषार्धाद्घोररूपं समाश्रितः ॥ ४९
 ऐरावतं समारुह्य स्वयं मायामयं कृतम् ।
 तस्य चान्येऽपि दिङ्माणा वभूवुरनुयायिनः ॥ ५०
 अञ्जनो वामनश्चैव महापद्मश्च सुप्रभः ।
 त्रय एते महानागा राक्षसैः समधिष्ठिताः ॥ ५१
 महाकायास्त्रिधा राजन्प्रस्रवन्तो मदं बहु ।
 तेजोवीर्यबलोपेता महाबलपराक्रमाः ॥ ५२
 घटोत्कचस्तु स्वं नागं चोदयामास तं ततः ।
 सगजं भगदत्तं तु हन्तुकामः परंतपः ॥ ५३
 ते चान्ये चोदिता नागा राक्षसैस्तैर्महाबलैः ।
 परिपेतुः सुसंरब्धाश्चतुर्दंष्ट्राश्चतुर्दिशम् ।
 भगदत्तस्य तं नागं विषाणैस्तेऽभ्यपीडयन् ॥ ५४
 संपीड्यमानस्तैनैर्गर्वेदनार्तः शरातुरः ।

सोऽनदत्सुमहानादमिन्द्राशनिसमस्वनम् ॥ ५५
 तस्य तं नदतो नादं सुघोरं भीमनिस्वनम् ।
 श्रुत्वा भीष्मोऽब्रवीद्भोग राजानं च सुयोधनम् ॥
 एष युध्यति संप्रामे हैडिम्बेन दुरात्मना ।
 भगदत्तो महेष्वासः कृच्छ्रेण परिवर्तते ॥ ५७
 राक्षसश्च महामायः स च राजातिकोपनः ।
 तौ समेतौ महावीर्यौ कालमृत्युसमावुभौ ॥ ५८
 श्रूयते ह्येष हृष्टानां पाण्डवानां महास्वनः ।
 हस्तिनश्चैव सुमहान्भीतस्य स्वतो ध्वनिः ॥ ५९
 तत्र गच्छाम भद्रं वो राजानं परिरक्षितुम् ।
 अरक्ष्यमाणः समरे क्षिप्रं प्राणान्विमोक्ष्यते ॥ ६०
 ते त्वरध्वं महावीर्याः किं चिरेण प्रयामहे ।
 महान्दि वर्तते रौद्रः संप्रामो लोमहर्षणः ॥ ६१
 भक्तश्च कुलपुत्रश्च शूरश्च पृतनापतिः ।
 युक्तं तस्य परित्राण कर्तुमस्माभिरच्युताः ॥ ६२
 भीष्मस्य तद्वचः श्रुत्वा भारद्वाजपुरोगमाः ।
 सहिताः सर्वराजानो भगदत्तपरीप्सया ।
 उत्तमं जवमास्थाय प्रययुर्यत्र सोऽभवन् ॥ ६३
 तान्प्रयातान्समालोक्य युधिष्ठिरपुरोगमाः ।
 पाञ्चालाः पाण्डवैः सार्धं पृष्ठतोऽनुययुः परान् ॥
 तान्यनीकान्यथालोक्य राक्षसेन्द्रः प्रतापवान् ।
 ननाद सुमहानादं विस्फोटमशनेरिव ॥ ६५
 तस्य तं निनदं श्रुत्वा दृष्ट्वा नागांश्च युध्यतः ।
 भीष्मः शांतनवो भूयो भारद्वाजसभापत ॥ ६६
 न रोचते मे संप्रामो हैडिम्बेन दुरात्मना ।
 बलवीर्यसमाविष्टः ससहायश्च सांप्रतम् ॥ ६७
 नैष शक्यो युधा जेतुमपि वज्रभृता स्वयम् ।
 लब्धलक्ष्यः प्रहारी च वयं च श्रान्तवाहनाः ।
 पाञ्चालैः पाण्डवैश्च दिवसं क्षतविक्षताः ॥ ६८
 तत्र मे रोचते युद्धं पाण्डवैर्जितकाशिमिः ।

घुष्यतामवहारोऽद्य श्रो योत्स्यामः परैः सह ॥ ६९
 पितामहवचः श्रुत्वा तथा चक्रुः स्म कौरवाः ।
 उपायेनापयानं ते घटोत्कचभयार्दिताः ॥ ७०
 कौरवेषु निवृत्तेषु पाण्डवा जितकाशिनः ।
 सिंहनादमकुर्वन्त शङ्खवेणुस्वनैः सह ॥ ७१
 एवं तदभवदुद्धं दिवसं भरतर्षभ ।
 पाण्डवानां कुरूणां च पुरस्कृत्य घटोत्कचम् ॥ ७२
 कौरवास्तु ततो राजन्प्रययुः शिविरं स्वकम् ।
 व्रीडमाना निशाकाले पाण्डवैर्यैः पराजिताः ॥ ७३
 शरविक्षतगात्राश्च पाण्डुपुत्रा महारथाः ।
 युद्धे सुमनसो भूत्वा शिविरायैव जग्मिरे ॥ ७४
 पुरस्कृत्य महाराज भीमसेनघटोत्कचौ ।
 पूजयन्तस्तदान्योन्यं मुदा परमया युताः ॥ ७५
 नदन्तो विविधान्नादांस्तूर्यस्वनविमिश्रितान् ।
 सिंहनादांश्च कुर्वाणा विमिश्राञ्शङ्खनिस्वनैः ॥ ७६
 विनदन्तो महात्मानः कम्पयन्तश्च मेदिनीम् ।
 घट्टयन्तश्च मर्माणि तव पुत्रस्य मारिष ।
 प्रयाताः शिविरायैव निशाकाले परंतपाः ॥ ७७
 दुर्योधनस्तु नृपतिर्दीनो भ्रातृवधेन च ।
 मुहूर्तं चिन्तयामास बाष्पशोकसमाकुलः ॥ ७८
 ततः कृत्वा विधिं सर्वं शिविरस्य यथाविधि ।
 प्रदध्यौ शोकसंतप्तो भ्रातृव्यसनकर्षितः ॥ ७९

इति श्रीमहाभारते भीष्मपर्वणि

षष्ठितमोऽध्यायः ॥ ६० ॥

६१

धृतराष्ट्र उवाच ।

भयं मे सुमहज्जातं विस्मयश्चैव संजय ।
 श्रुत्वा पाण्डुकुमाराणां कर्म देवैः सुदुष्करम् ॥ १
 पुत्राणां च पराभव श्रुत्वा संजय सर्वशः ।
 चिन्ता मे महती सतः भविष्यति कथं त्विति ॥ २

ध्रुवं विदुरवाक्यानि धक्ष्यन्ति हृदयं मम ।
 यथा हि दृश्यते सर्वं दैवयोगेन संजय ॥ ३
 यत्र भीष्ममुखाञ्शूरानखजान्योधसत्तमान् ।
 पाण्डवानामनीकानि योधयन्ति प्रहारिणः ॥ ४
 केनावध्या महात्मानः पाण्डुपुत्रा महाबलाः ।
 केन दत्तवरास्तात किं वा ज्ञानं विदन्ति ते ।
 येन क्षयं न गच्छन्ति दिवि तारागणा इव ॥ ५
 पुनः पुनर्न मृष्यामि हतं सैन्यं स्म पाण्डवैः ।
 मन्येव दण्डः पतति दैवात्परमदारुणः ॥ ६
 यथावध्याः पाण्डुसुता यथा वध्याश्च मे सुताः ।
 एतन्मे सर्वमाचक्ष्व यथातत्त्वेन संजय ॥ ७
 न हि पारं प्रपश्यामि दुःस्वसास्य कथंचन ।
 समुद्रस्येव महतो भुजाभ्यां प्रतरन्नरः ॥ ८
 पुत्राणां व्यसनं मन्ये ध्रुवं प्राप्तं सुदारुणम् ।
 घातयिष्यति मे पुत्रान्सर्वान्भीमो न संशयः ॥ ९
 न हि पश्यामि तं वीरं यो मे रक्षेत्सुतान्रणे ।
 ध्रुवं विनाशः समरे पुत्राणां मम सजय ॥ १०
 तस्मान्मे कारणं सूत युक्तिं चैव विशेषतः ।
 पृच्छतोऽद्य यथातत्त्वं सर्वमाख्यातुमर्हसि ॥ ११
 दुर्योधनोऽपि यच्चक्रे दृष्ट्वा स्वान्विमुखान्रणे ।
 भीष्मद्रोणो कृपश्चैव सौबलेयो जयद्रथः ।
 द्रौणिर्वापि महेष्वासो विकर्णो वा महाबलः ॥ १२
 निश्चयो वापि कस्तेषां तदा ह्यासीन्महात्मनाम् ।
 विमुखेषु महाप्राज्ञ मम पुत्रेषु संजय ॥ १३

संजय उवाच ।

शृणु राजन्नवहितः श्रुत्वा चैवावधारय ।
 नैव मन्त्रकृतं किञ्चिन्नैव मायां तथाविधाम् ।
 न वै विभीषिकां काचिद्राजन्कुर्वन्ति पाण्डवाः ॥ १४
 युध्यन्ति ते यथान्यायं शक्तिमन्तश्च संयुगे ।
 धर्मेण सर्वकार्याणि कीर्तितानीति भारत ।

आरभन्ते सदा पार्थाः प्रार्थयाना महद्यशः ॥ १५
 न ते युद्धान्निवर्तन्ते धर्मोपेता महाबलाः ।
 श्रिया परमया युक्ता यतो धर्मस्तनो जयः ।
 तेनावध्या रणे पार्था जययुक्ताश्च पार्थिव ॥ १६
 तव पुत्रा दुरात्मानः पापेष्वभिरताः सदा ।
 निपुत्रा हीनकर्माणस्तेन हीयन्ति संयुगे ॥ १७
 सुबहूनि नृशंसानि पुत्रैस्त्व जनेश्वर ।
 निवृत्तानीह पाण्डूनां नीचेरिव यथा नरैः ॥ १८
 सर्वं च तदनाहत्य पुत्राणां तव किल्बिषम् ।
 सापह्नुवाः सदैवासन्पाण्डवाः पाण्डुपूर्वज ।
 न चैनान्वहु मन्यन्ते पुत्रास्तव विशा पते ॥ १९
 तस्य पापस्य सततं क्रियमाणस्य कर्मणः ।
 संप्राप्तं सुमहद्वारं फलं किंपाकसनिभम् ।
 स तद्बुद्ध्वा महाराज सपुत्रः समुहजनः ॥ २०
 नावबुध्यसि यद्राजन्वार्थमाणः सुहृज्जनेः ।
 विदुरेणाथ भीष्मेण द्रोणेन च महात्मना ॥ २१
 तथा मया चाप्यसकृद्वार्थमाणो न गृहसि ।
 वाक्यं हितं च पथ्यं च मर्त्यः पथ्यमिवौषधम् ।
 पुत्राणां मतमास्थाय जितान्मन्यसि पाण्डवान् ॥ २२
 शृणु भूयो यथातत्त्वं यन्मां त्वं परिपृच्छसि ।
 कारणं भरतश्रेष्ठ पाण्डवानां जयं प्रति ।
 तत्तेऽहं कथयिष्यामि यथाश्रुतमरिदम् ॥ २३
 दुर्योधनेन सपृष्ट एतमर्थं पितामहः ।
 दृष्ट्वा भ्रातृन्रणे सर्वान्निर्जितान्सुमहारथान् ॥ २४
 शोकसंमूढहृदयो निशाकाले स्म कौरवः ।
 पितामहं महाप्राज्ञं विनयेनोपगम्य ह ।
 यदब्रवीत्सुतस्तेऽसौ तन्मे शृणु जनेश्वर ॥ २५
 दुर्योधन उवाच ।
 त्वं च द्रोणश्च शल्यश्च कृपो द्रौणिस्तथैव च ।
 कृतवर्मा च हार्दिक्यः काम्बोजश्च सुदक्षिणः ॥

भूरिश्रवा विकर्णश्च भगदत्तश्च वीर्यवान् ।
 महारथाः समाख्याताः कुलपुत्रास्तनुयजः ॥ २७
 त्रयाणामपि लोकानां पर्याप्रा इति मे मतिः ।
 पाण्डवानां समस्ताश्च न निष्ठन्ति पराक्रमे ॥ २८
 तत्र मे सशयो जातस्तन्ममाचक्ष्व पृच्छतः ।
 यं समाश्रित्य कौन्तेया जयन्त्यस्मान्पदे पदे ॥ २९
 भीष्म उवाच ।
 शृणु राजन्वचो मह्यं यत्त्वां वक्ष्यामि कौरव ।
 बहुशश्च ममोक्तोऽसि न च मे तत्त्वया कृतम् ॥
 क्रियतां पाण्डवैः सार्धं शमो भरतसत्तम ।
 एतत्क्षममहं मन्ये पृथिव्यास्तव चामिभो ॥ ३१
 भुञ्जेमां पृथिवीं राजन्भ्रातृभिः सहितः सुखी ।
 दुर्हृदस्तापयन्सर्वान्भन्दयंश्चापि बान्धवान् ॥ ३२
 न च मे क्रोशतस्तात श्रुतवानसि वै पुरा ।
 तदिदं समनुप्राप्तं यत्पाण्डून्वमन्यसे ॥ ३३
 यश्च हेतुरवध्यत्वे तेषामक्लिष्टकर्मणाम् ।
 तं शृणुष्व महाराज मम कीर्तयतः प्रभो ॥ ३४
 नास्ति लोकेषु तद्भूतं भविता नो भविष्यति ।
 यो जयेत्पाण्डवान्सख्ये पालिताञ्छार्ङ्गधन्वना ॥
 यत्तु मे कथितं तात मुनिभिर्भावितात्मभिः ।
 पुराणगीतं धर्मज्ञ तच्छृणुष्व यथातथम् ॥ ३६
 पुरा किल सुराः सर्वे ऋषयश्च समागताः ।
 पितामहमुपासेदुः पर्वते गन्धमादने ॥ ३७
 मध्ये तेषां समासीनः प्रजापतिरपश्यत ।
 विमानं जाज्वलद्भासा स्थितं प्रवरमम्बरे ॥ ३८
 ध्यानेनावेद्य तं ब्रह्मा कृत्वा च नियतोऽञ्जलिम् ।
 नमश्चकार हृष्टात्मा परमं परमेश्वरम् ॥ ३९
 ऋषयस्त्वथ देवाश्च दृष्ट्वा ब्रह्माणमुत्थितम् ।
 स्थिताः प्राञ्जलयः सर्वे पश्यन्तो महदद्भुतम् ॥ ४०
 यथावच्च तमभ्यर्च्य ब्रह्मा ब्रह्मविदां वरः ।

जगाद जगतः स्रष्टा परं परमधर्मवित् ॥ ४१

विश्वावसुर्विश्वमूर्तिर्विश्वेशो

विष्वक्सेनो विश्वकर्मा वशी च ।

विश्वेश्वरो वासुदेवोऽसि तस्मा-

द्योगात्मानं दैवतं त्वामुपैमि ॥ ४२

जय विश्व महादेव जय लोकहिते रत ।

जय योगीश्वर विभो जय योगपरावर ॥ ४३

पद्मगर्भ विशालाक्ष जय लोकेश्वरेश्वर ।

भूतभव्यभवन्नाथ जय सौम्यात्मजात्मज ॥ ४४

असंख्येयगुणाजेय जय सर्वपरायण ।

नारायण सुदुष्पार जय शार्ङ्गधनुर्धर ॥ ४५

सर्वगुह्यगुणोपेत विश्वमूर्ते निरामय ।

विश्वेश्वर महाबाहो जय लोकार्थतत्पर ॥ ४६

महोरग वराहाद्य हरिकेश विभो जय ।

हरिवास विशामीश विश्वावासामिताव्यय ॥ ४७

व्यक्ताव्यक्तामितस्थान नियतेन्द्रिय सेन्द्रिय ।

असंख्येयात्मभावज्ञ जय गम्भीर कामद ॥ ४८

अनन्त विदितप्रज्ञ नित्यं भूतविभावन ।

कृतकार्य कृतप्रज्ञ धर्मज्ञ विजयाजय ॥ ४९

गुह्यात्मन्सर्वभूतात्मन्स्फुटसंभूतसंभव ।

भूतार्थतत्त्व लोकेश जय भूतविभावन ॥ ५०

आत्मयोने महाभाग कल्पसक्षेपतत्पर ।

चद्मावन मनोद्भाव जय ब्रह्मजनप्रिय ॥ ५१

निसर्गसर्गाभिरत कामेश परमेश्वर ।

अमृतोद्भव सद्भाव युगाग्रे विजयप्रद ॥ ५२

प्रजापतिपते देव पद्मनाभ महाबल ।

आत्मभूत महाभूत कर्मात्मज्ञय कर्मद ॥ ५३

पादौ तव धरा देवी दिशो बाहुर्दिवं शिरः ।

मूर्तिस्तेऽहं सुराः कायश्चन्द्रादित्यौ च चक्षुषी ॥ ५४

बलं तपश्च सत्यं च धर्मः कामात्मजः प्रभो ।

तेजोऽग्निः पवनः श्वास आपस्ते स्वेदसभवाः ॥ ५५

अश्विनौ श्रवणौ नित्यं देवी जिह्वा सरस्वती ।

वेदाः सस्कारनिष्ठा हि त्वयीदं जगदाश्रितम् ॥ ५६

न संख्यां न परीमाणं न तेजो न पराक्रमम् ।

न बलं योगयोगीश जानीमस्ते न सभवम् ॥ ५७

त्वद्भक्तिनिरता देव नियमैस्त्वा समाहिताः ।

अर्चयामः सदा विष्णो परमेशं महेश्वरम् ॥ ५८

ऋषयो देवगन्धर्वा यक्षराक्षसपन्नगाः ।

पिशाचा मानुषाश्चैव मृगपक्षिसरीसृपाः ॥ ५९

एवमादि मया सृष्टं पृथिव्यां त्वत्प्रसादजम् ।

पद्मनाभ विशालाक्ष कृष्ण दुःस्वप्ननाशन ॥ ६०

त्वं गतिः सर्वभूतानां त्वं नेता त्वं जगन्मुखम् ।

त्वत्प्रसादेन देवेश सुखिनो विबुधाः सदा ॥ ६१

पृथिवी निर्भया देव त्वत्प्रसादात्सदाभवत् ।

तस्माद्भव विशालाक्ष यदुवंशविवर्धनः ॥ ६२

धर्मसंस्थापनार्थाय दैतेयानां वधाय च ।

जगतो धारणार्थाय विज्ञाप्यं कुरु मे प्रभो ॥ ६३

यदेतत्परमं गुह्यं त्वत्प्रसादमयं विभो ।

वासुदेव तदेतत्ते मयोद्गीतं यथातथम् ॥ ६४

सृष्ट्वा संकर्षणं देवं स्वयमात्मानमात्मना ।

कृष्ण त्वमात्मनास्त्राक्षीः प्रद्युम्न चात्मसंभवम् ॥ ६५

प्रद्युम्नाच्चानिरुद्धं त्वं यं विदुर्विष्णुमव्ययम् ।

अनिरुद्धोऽसृजन्मां वै ब्रह्माणं लोकधारिणम् ॥ ६६

वासुदेवमयः सोऽहं त्वयैवास्मि विनिर्मितः ।

विभज्य भागशोऽऽत्मानं व्रज मानुषतां विभो ॥ ६७

तत्रासुरवधं कृत्वा सर्वलोकसुखाय वै ।

धर्मं स्थाप्य यशः प्राप्य योगं प्राप्स्यसि तत्त्वतः ॥

त्वां हि ब्रह्मर्षयो लोके देवाश्चामितविक्रम ।

तैस्तैश्च नामभिर्भक्ता गायन्ति परमात्मकम् ॥ ६९

स्थिताश्च सर्वे त्वयि भूतसंघाः

कृत्वाश्रयं त्वां वरदं सुवाहो ।

अनादिमध्यान्तमपारयोगं

लोकस्य सेतुं प्रवदन्ति विप्राः ॥ ७०

इति श्रीमहाभारते भीष्मपर्वणि

एकषष्टितमोऽध्यायः ॥ ६१ ॥

६२

भीष्म उवाच ।

ततः स भगवान्देवो लोकानां परमेश्वरः ।
 ब्रह्माणं प्रत्युवाचेदं स्निग्धगम्भीरया गिरा ॥ १
 विदितं तात योगान्मे सर्वमेतत्तत्त्वेष्वितम् ।
 तथा तद्भवितेत्युक्त्वा तत्रैवान्तरधीयत ॥ २
 ततो देवर्षिगन्धर्वा विस्मयं परमं गताः ।
 कौतूहलपराः सर्वे पितामहमथाश्रुवन् ॥ ३
 को न्वयं यो भगवता प्रणम्य विनयाद्विभो ।
 वाग्भिः स्तुतो वरिष्ठाभिः श्रोतुमिच्छाम तं वयम् ॥
 एवमुक्तस्तु भगवान्प्रत्युवाच पितामहः ।
 देवब्रह्मर्षिगन्धर्वान्सर्वान्मधुरया गिरा ॥ ५
 यत्तत्परं भविष्यं च भवितव्यं च यत्परम् ।
 भूतात्मा यः प्रमुञ्चैव ब्रह्म यच्च परं पदम् ॥ ६
 तेनास्मि कृतसंवादः प्रसन्नेन सुरर्षभाः ।
 जगतोऽनुग्रहार्थाय याचितो मे जगत्पतिः ॥ ७
 मानुषं लोकमातिष्ठ वासुदेव इति श्रुतः ।
 असुराणां वधार्थाय संभवस्व महीतले ॥ ८
 संग्रामे निहता ये ते दैत्यदानवराक्षसाः ।
 त इमे नृषु संभूता घोररूपा महाबलाः ॥ ९
 तेषां वधार्थं भगवान्नरेण सहितो वशी ।
 मानुषीं योनिमास्थाय चरिष्यति महीतले ॥ १०
 नरनारायणौ यौ तौ पुराणावृषिसत्तमौ ।
 सहितौ मानुषे लोके संभूतावमितद्युती ॥ ११
 अजेयौ समरे यत्तौ सहितावमरैरपि ।

मूढास्त्वेतौ न जानन्ति नरनारायणावृषी ॥ १२
 तस्याहमात्मजो ब्रह्मा सर्वस्य जगतः पतिः ।
 वासुदेवोऽर्चनीयो वः सर्वलोकमहेश्वरः ॥ १३
 तथा मनुष्योऽयमिति कदाचित्सुरसत्तमाः ।
 नावज्ञेयो महावीर्यः शङ्खचक्रगदाधरः ॥ १४
 एतत्परमकं गुह्यमेतत्परमकं पदम् ।
 एतत्परमकं ब्रह्म एतत्परमकं यशः ॥ १५
 एतदक्षरमव्यक्तमेतत्तच्छाश्वतं महत् ।
 एतत्पुरुषसंज्ञं वै गीयते ज्ञायते न च ॥ १६
 एतत्परमकं तेज एतत्परमकं सुखम् ।
 एतत्परमकं सत्यं कीर्तितं विश्वकर्मणा ॥ १७
 तस्मात्सर्वैः सुरैः सेन्द्रैर्लोकैश्चामितविक्रमः ।
 नावज्ञेयो वासुदेवो मानुषोऽयमिति प्रभुः ॥ १८
 यश्च मानुषमात्रोऽयमिति ब्रूयात्सुमन्दधीः ।
 हृषीकेशमवज्ञानात्तमाहुः पुरुषाधमम् ॥ १९
 योगिनं तं महात्मानं प्रविष्टं मानुषीं तनुम् ।
 अवमन्येद्वासुदेवं तमाहुस्तामसं जनाः ॥ २०
 देवं चराचरात्मानं श्रीवत्साङ्गं सुवर्चसम् ।
 पद्मनाभं न जानाति तमाहुस्तामसं जनाः ॥ २१
 किरीटकौस्तुभधरं मित्राणामभयंकरम् ।
 अवजानन्महात्मानं घोरे तमसि मज्जति ॥ २२
 एवं विदित्वा तत्त्वार्थं लोकानामीश्वरेश्वरः ।
 वासुदेवो नमस्कार्यः सर्वलोकैः सुरोत्तमाः ॥ २३
 एवमुक्त्वा स भगवान्सर्वान्देवगणान्पुरा ।
 विसृज्य सर्वलोकात्मा जगाम भवनं स्वकम् ॥ २४
 ततो देवाः सगन्धर्वा मुनयोऽप्सरसोऽपि च ।
 कथां तां ब्रह्मणा गीतां श्रुत्वा ग्रीता दिवं ययुः ॥ २५
 एतच्छ्रुतं मया तात ऋषीणां भावितात्मनाम् ।
 वासुदेवं कथयतां समवाये पुरातनम् ॥ २६
 जामदग्न्यस्य रामस्य मार्कण्डेयस्य धीमतः ।

व्यासनारदयोश्चापि श्रुतं श्रुतविशारद ॥ २७
 एतमर्थं च विज्ञाय श्रुत्वा च प्रभुमव्ययम् ।
 वासुदेवं महात्मानं लोकानामीश्वरेश्वरम् ॥ २८
 यस्यासावात्मजो ब्रह्मा सर्वस्य जगतः पिता ।
 कथं न वासुदेवोऽयमर्च्यश्चेज्यश्च मानवैः ॥ २९
 वारितोऽसि पुरा तात मुनिभिर्वेदपारगैः ।
 मा गच्छ संयुगं तेन वासुदेवेन धीमता ।
 मा पाण्डवैः सार्धमिति तच्च मोहान्न बुध्यसे ॥ ३०
 मन्ये त्वां राक्षसं क्रूरं तथा चासि तमोवृतः ।
 यस्माद्विषसि गोविन्दं पाण्डवं च धनंजयम् ।
 नरनारायणौ देवौ नान्यो द्विष्याद्वि मानवः ॥ ३१
 तस्माद्ब्रवीमि ते राजन्नेष वै शाश्वतोऽव्ययः ।
 सर्वलोकमयो नित्यः शास्ता धाता धरो ध्रुवः ॥ ३२
 लोकान्धारयते यस्त्रीश्वराचरगुरुः प्रभुः ।
 योद्धा जयश्च जेता च सर्वप्रकृतिरीश्वरः ॥ ३३
 राजन्सत्त्वमयो ह्येष तमोरागविवर्जितः ।
 यतः कृष्णस्ततो धर्मो यतो धर्मस्ततो जयः ॥ ३४
 तस्य माहात्म्ययोगेन योगेनात्मन एव च ।
 धृताः पाण्डुसुता राजञ्जयश्चैषां भविष्यति ॥ ३५
 श्रेयोयुक्तां सदा बुद्धिं पाण्डवानां दधाति यः ।
 बलं चैव रणे नित्यं भयेभ्यश्चैव रक्षति ॥ ३६
 स एष शाश्वतो देवः सर्वगुह्यमयः शिवः ।
 वासुदेव इति ज्ञेयो यन्मां पृच्छसि भारत ॥ ३७
 ब्राह्मणैः क्षत्रियैर्वैश्यैः शूद्रैश्च कृतलक्षणैः ।
 सेव्यतेऽभ्यर्च्यते चैव नित्ययुक्तैः स्वकर्मभिः ॥ ३८
 द्वापरस्य युगस्यान्ते आदौ कलियुगस्य च ।
 सात्वतं विधिमास्थाय गीतः संकर्षणेन यः ॥ ३९
 स एष सर्वासुरमर्त्यलोकं
 समुद्रकक्ष्यान्तरिताः पुरीश्च ।
 युगे युगे मानुषं चैव वासं

पुनः पुनः सृजते वासुदेवः ॥ ४०

इति श्रीमहाभारते भीष्मपर्वणि

द्विषष्टितमोऽध्यायः ॥ ६२ ॥

६३

दुर्योधन उवाच ।

वासुदेवो महद्भूतं सर्वलोकेषु कथ्यते ।

तस्यागमं प्रतिष्ठां च ज्ञातुमिच्छे पितामह ॥ १

भीष्म उवाच ।

वासुदेवो महद्भूतं संभूतं सह दैवतैः ।

न परं पुण्डरीकाक्षदृश्यते भरतर्षभ ।

मार्कण्डेयश्च गोविन्दं कथयत्यद्भुतं महत् ॥ २

सर्वभूतानि भूतात्मा महात्मा पुरुषोत्तमः ।

आपो वायुश्च तेजश्च त्रयमेतदकल्पयत् ॥ ३

स स्रष्टा पृथिवीं देवः सर्वलोकेश्वरः प्रभुः ।

अप्सु वै शयनं चक्रे महात्मा पुरुषोत्तमः ।

सर्वतोयमयो देवो योगात्सृज्वाप तत्र ह ॥ ४

मुखतः सोऽग्निमसृजत्प्राणाद्वायुमथापि च ।

सरस्वतीं च वेदांश्च मनसः ससृजेऽच्युतः ॥ ५

एष लोकान्ससर्जदौ देवांश्चर्षिगणैः सह ।

निधनं चैव मृत्युं च प्रजानां प्रभवोऽव्ययः ॥ ६

एष धर्मश्च धर्मज्ञो वरदः सर्वकामदः ।

एष कर्ता च कार्यं च पूर्वदेवः स्वयंप्रभुः ॥ ७

भूतं भव्यं भविष्यच्च पूर्वमेतदकल्पयत् ।

उभे संध्ये दिशः खं च नियमं च जनार्दनः ॥ ८

ऋषीश्चैव हि गोविन्दस्तपश्चैवानु कल्पयत् ।

स्रष्टारं जगतश्चापि महात्मा प्रभुरव्ययः ॥ ९

अग्रजं सर्वभूतानां संकर्षणमकल्पयत् ।

शेषं चाकल्पयदेवमनन्तमिति यं विदुः ॥ १०

यो धारयति भूतानि धरां चेमां सपर्वताम् ।

ध्यानयोगेन विप्राश्च तं वदन्ति महौजसम् ॥ ११

कर्णस्रोतोद्भवं चापि मधुं नाम महासुरम् ।
 तमुग्रमुग्रकर्माणमुग्रां बुद्धिं समास्थितम् ।
 ब्रह्मणोऽपचितिं कुर्वञ्जगान् पुरुषोत्तमः ॥ १२
 तस्य तात वधादेव देवदानवमानवाः ।
 मधुसूदनमित्याहुर्कृष्यश्च जनार्दनम् ।
 वराहश्चैव सिंहश्च त्रिविक्रमगतिः प्रभुः ॥ १३
 एष माता पिता चैव सर्वेषां प्राणिनां हरिः ।
 परं हि पुण्डरीकाक्षान्न भूतं न भविष्यति ॥ १४
 मुखतोऽसृजद्ब्राह्मणान्बाहुभ्यां क्षत्रियांस्तथा ।
 वैश्यांश्चाप्यूरुनो राजञ्शूद्रान्पद्भ्यां तथैव च ।
 तपसा नियतो देवो निधानं सर्वदेहिनाम् ॥ १५
 ब्रह्मभूतममावास्यां पौर्णमास्यां तथैव च ।
 योगभूतं परिचरन्केशवं महदाप्नुयात् ॥ १६
 केशवः परमं तेजः सर्वलोकपितामहः ।
 एवमाहुर्हृषीकेशं मुनयो वै नराधिप ॥ १७
 एवमेनं विजानीहि आचार्यं पितरं गुरुम् ।
 कृष्णो यस्य प्रसीदेत लोकास्तेनाक्षया जिताः ॥ १८
 यश्चैवैनं भयस्थाने केशवं शरणं व्रजेत् ।
 सदा नरः पठंश्चेदं स्वस्तिमान्स सुखी भवेत् ॥ १९
 ये च कृष्णं प्रपद्यन्ते ते न मुह्यन्ति मानवाः ।
 भये महति ये मग्नाः पाति नित्यं जनार्दनः ॥ २०
 एतद्युधिष्ठिरो ज्ञात्वा याथातथ्येन भारत ।
 सर्वात्मना महात्मानं केशवं जगदीश्वरम् ।
 प्रपन्नः शरणं राजन्योगानामीश्वरं प्रभुम् ॥ २१

इति श्रीमहाभारते भीष्मपर्वणि

त्रिषष्टितमोऽध्यायः ॥ ६३ ॥

६४

भीष्म उवाच ।

शृणु चेदं महाराज ब्रह्मभूतस्त्वं मम ।
 ब्रह्मर्षिभिश्च देवैश्च यः पुरा कथितो भुवि ॥ १

साध्यानामपि देवानां देवदेवेश्वरः प्रभुः ।
 लोकभावनभावज्ञ इति त्वां नारदोऽब्रवीत् ।
 भूतं भव्यं भविष्यं च मार्कण्डेयोऽभ्युवाच ॥ २
 यज्ञानां चैव यज्ञं त्वां तपश्च तपसामपि ।
 देवानामपि देवं च त्वामाह भगवान्भृगुः ।
 पुराणे भैरवं रूपं विष्णो भूतपतेति वै ॥ ३
 वासुदेवो वसूनां त्वं शक्रं स्थापयिता तथा ।
 देवदेवोऽसि देवानामिति द्वैपायनोऽब्रवीत् ॥ ४
 पूर्वं प्रजानिसर्गेषु दक्षमाहुः प्रजापतिम् ।
 सृष्टारं सर्वभूतानामङ्गिरास्त्वां ततोऽब्रवीत् ॥ ५
 अव्यक्तं ते शरीरोत्थं व्यक्तं ते मनसि स्थितम् ।
 देवा वाक्संभवाश्चेति देवलस्त्वसितोऽब्रवीत् ॥ ६
 शिरसा ते दिवं व्याप्तं बाहुभ्यां पृथिवी धृता ।
 जठरं ते त्रयो लोकाः पुरुषोऽसि सनातनः ॥ ७
 एवं त्वामभिजानन्ति तपसा भाविता नराः ।
 आत्मदर्शनतृप्तानामृषीणां चापि सत्तमः ॥ ८
 राजर्षीणामुदाराणामाहवेष्मनिवर्तिनाम् ।
 सर्वधर्मप्रधानानां त्वं गतिर्मधुसूदन ॥ ९
 एष ते विस्तरस्तात संक्षेपश्च प्रकीर्तितः ।
 केशवस्य यथातत्त्वं सुप्रीतो भव केशवे ॥ १०

संजय उवाच ।

पुण्यं श्रुत्वैतदाख्यानं महाराज सुतस्त्वव ।
 केशवं बहु मेने स पाण्डवांश्च महारथान् ॥ ११
 तमब्रवीन्महाराज भीष्मः शांतनवः पुनः ।
 माहात्म्यं ते श्रुतं राजन्केशवस्य महात्मनः ॥ १२
 नरस्य च यथातत्त्वं यन्मां त्वं परिपृच्छसि ।
 यदर्थं नृषु संभूतौ नरनारायणावुभौ ॥ १३
 अवध्यौ च यथा वीरौ संयुगेष्वपराजितौ ।
 यथा च पाण्डवा राजन्नगम्या युधि कस्यचित् ॥ १४
 प्रीतिमान्हि दृढं कृष्णः पाण्डवेषु यशस्विषु ।

तस्माद्भवीमि, राजेन्द्र शमो भवतु पाण्डवैः ॥ १५
 पृथिवीं भुङ्क्ते सहितो भ्रातृभिर्बलिभिर्वशी ।
 नरनारायणौ देवाववज्ञाय नशिष्यसि ॥ १६
 एवमुक्त्वा तव पिता तूष्णीमासीद्विशां पते ।
 व्यसर्जयच्च राजानं शयनं च विवेश ह ॥ १७
 राजापि शिविरं प्रायात्प्रणिपत्य महात्मने ।
 शिशये च शयने शुभ्रे तां रात्रिं भरतर्षभ ॥ १८

इति श्रीमहाभारते भीष्मपर्वणि

चतुषष्टितमोऽध्यायः ॥ ६४ ॥

६५

संजय उवाच ।

व्युषितायां च शर्वर्यामुदिते च दिवाकरे ।
 वभे सेने महाराज युद्धायैव समीयतुः ॥ १
 अभ्यधावंश्च संक्रुद्धाः परस्परजिगीषवः ।
 ते सर्वे सहिता युद्धे समालोक्य परस्परम् ॥ २
 पाण्डवा धार्तराष्ट्राश्च राजन्दुर्मन्त्रिते तव ।
 व्यूहौ च व्यूह्य संरब्धाः संप्रयुद्धाः प्रहारिणः ॥ ३
 अरक्षन्मकरव्यूहं भीष्मो राजन्समन्ततः ।
 तथैव पाण्डवा राजन्नरक्षन्व्यूहमात्मनः ॥ ४
 स निर्ययौ रथानीकं पिता देवव्रतस्तव ।
 महता रथवंशेन संवृतो रथिनां वरः ॥ ५
 इतरेतरमन्वीयुर्यथाभागमवस्थिताः ।
 रथिनः पत्तयश्चैव दन्तिनः सादिनस्तथा ॥ ६
 तान्दृष्ट्वा प्रोद्यतान्संख्ये पाण्डवाश्च यशस्विनः ।
 शैब्येन व्यूहराजेन तेनाजय्येन संयुगे ॥ ७
 अशोभत मुखे तस्य भीमसेनो महाबलः ।
 नेत्रे शिखण्डी दुर्धर्षो धृष्टद्युम्नश्च पार्षतः ॥ ८
 शीर्षं तस्याभवद्वीरः सात्यकिः सत्यविक्रमः ।
 विधुन्वन्गाण्डिवं पार्थो ग्रीवायामभवत्तदा ॥ ९
 अक्षौहिण्या समग्रा या वामपक्षोऽभवत्तदा ।

महात्मा द्रुपदः श्रीमान्सह पुत्रेण संयुगे ॥ १०
 दक्षिणश्चाभवत्पक्षः कैकेयोऽक्षौहिणीपतिः ।
 पृष्ठतो द्रौपदेयाश्च सौभद्रश्चापि वीर्यवान् ॥ ११
 पृष्ठे समभवच्छ्रीमान्स्वयं राजा युधिष्ठिरः ।
 भ्रातृभ्यां सहितो धीमान्यमाभ्यां चारुविक्रमः ॥
 प्रविश्य तु रणे भीमो मकरं मुखतस्तदा ।
 भीष्ममासाद्य संग्रामे छादयामास सायकैः ॥ १३
 ततो भीष्मो महास्त्राणि पातयामास भारत ।
 मोहयन्पाण्डुपुत्राणां व्यूढं सैन्यं महाहवे ॥ १४
 संमुह्यति तदा सैन्ये त्वरमाणो धनंजयः ।
 भीष्मं शरसहस्रेण विव्याध रणमूर्धनि ॥ १५
 परिसंवार्य चास्त्राणि भीष्ममुत्तानि संयुगे ।
 स्वेनानीकेन हृष्टेन युद्धाय समवस्थितः ॥ १६
 ततो दुर्योधनो राजा भारद्वाजमभाषत ।
 पूर्वं दृष्ट्वा वधं घोरं बलस्य बलिनां वरः ।
 भ्रातृणां च वधं युद्धे स्मरमाणो महारथः ॥ १७
 आचार्यं सततं त्वं हि हितकामो ममानघ ।
 वयं हि त्वां समाश्रित्य भीष्मं चैव पितामहम् ॥
 देवानपि रणे जेतुं प्रार्थयामो न संशयः ।
 किमु पाण्डुसुतान्युद्धे हीनवीर्यपराक्रमान् ॥ १९
 एवमुक्तस्ततो द्रोणस्तव पुत्रेण मारिष ।
 अभिनत्पाण्डवानीकं प्रेक्षमाणस्य सात्यकेः ॥ २०
 सात्यकिस्तु तदा द्रोणं वारयामास भारत ।
 ततः प्रवृत्ते युद्धं तुमुलं लोमहर्षणम् ॥ २१
 शैब्येन तु रणे क्रुद्धो भारद्वाजः प्रतापवान् ।
 अविध्यन्निशितैर्बाणैर्जब्रुदेशे हसन्निव ॥ २२
 भीमसेनस्ततः क्रुद्धो भारद्वाजमविध्यत ।
 संरक्षन्सात्यकिं राजन्द्रोणाच्छस्त्रभृतां वरात् ॥ २३
 ततो द्रोणश्च भीष्मश्च तथा शल्यश्च मारिष ।
 भीमसेनं रणे क्रुद्धाश्छादयान्चक्रिरे शरैः ॥ २४

तत्राभिमन्युः सकुट्रो द्रौपदेयाश्च मारिष ।
 विव्यधुर्निशितैर्बाणैः सर्वास्तानुद्यतायुधान् ॥ २५
 भीष्मद्रोणौ च संकुट्वावापतन्तौ महाबलौ ।
 प्रत्युद्ययौ शिखण्डी तु महेष्वासो महाहवे ॥ २६
 प्रगृह्य बलवद्वीरो धनुर्जलदनिस्वनम् ।
 अभ्यवर्षच्छरैस्तूर्णं छाद्यानो दिवाकरम् ॥ २७
 शिखण्डिनं समासाद्य भरतानां पितामहः ।
 अवर्जयत संग्रामे स्त्रीत्वं तस्यानुसंस्मरन् ॥ २८
 ततो द्रोणो महाराज अभ्यद्रवत तं रणे ।
 रक्षमाणस्ततो भीष्मं तव पुत्रेण चोदितः ॥ २९
 शिखण्डी तु समासाद्य द्रोणं शस्त्रभृतां वरम् ।
 अवर्जयत संग्रामे युगान्ताभिमिवोत्त्वणम् ॥ ३०
 ततो वलेन महता पुत्रस्तत्र विशां पते ।
 जुगोप भीष्ममासाद्य प्रार्थयानो महद्यशः ॥ ३१
 तथैव पाण्डवा राजन्पुरस्कृत्य धनंजयम् ।
 भीष्ममेवाभ्यवर्तन्त जये कृत्वा दृढां मतिम् ॥ ३२
 तद्युद्धमभवद्द्वोरं देवानां दानवैरिव ।
 जयं च काङ्क्षतां नित्यं यशश्च परमाद्भुतम् ॥ ३३

इति श्रीमहाभारते भीष्मपर्वणि

पञ्चषष्टितमोऽध्यायः ॥ ६५ ॥

६६

संजय उवाच ।

अकरोत्तुमुलं युद्धं भीष्मः शांतनवस्तदा ।
 भीमसेनभयादिच्छन्पुत्रांस्तारयितुं तव ॥ १
 पूर्वाह्णे तन्महारौद्रं राज्ञां युद्धमवर्तत ।
 कुरूणां पाण्डवानां च मुख्यशूरविनाशनम् ॥ २
 तस्मिन्नाकुलसंग्रामे वर्तमाने महाभये ।
 अभवत्तुमुलः शब्दः संस्पृशन्नागानं महत् ॥ ३
 नदद्भिश्च महानागैर्हृषमाणैश्च वाजिभिः ।
 भेरीशङ्खनिनादैश्च तुमुलः समपद्यत ॥ ४

युयुत्सवस्ते विक्रान्ता विजयाय महाबलाः ।
 अन्योन्यमभिगर्जनो गोष्ठेष्विव महर्षभाः ॥ ५
 शिरसां पात्यमानानां समरे निशितैः शरैः ।
 अश्मवृष्टिरिवाकाशे बभूव भरतर्षभ ॥ ६
 कुण्डलोष्णीषधारीणि जातरूपोज्ज्वलानि च ।
 पतितानि स्म दृश्यन्ते शिरांसि भरतर्षभ ॥ ७
 विशिखोन्मथिनैर्गात्रैर्बाहुभिश्च सकर्मुकैः ।
 सहस्ताभरणैश्चान्यैरभवच्छादिता मही ॥ ८
 कवचोपहितैर्गात्रैर्हस्तैश्च समलंकृतैः ।
 मुखैश्च चन्द्रसंकाशै रक्तान्तनयनैः शुभैः ॥ ९
 गजवाजिमनुष्याणां सर्वगात्रैश्च भूपते ।
 आसीत्सर्वा समाकीर्णा मुहूर्तेन वसुंधरा ॥ १०
 रजोमेघैश्च तुमुलैः शस्त्रविद्युत्प्रकाशितैः ।
 आयुधानां च निर्घोषः स्तनयित्युत्समोऽभवत् ॥ ११
 स सप्रहारस्तुमुलः कटुकः शोणिनोदकः ।
 प्रावर्तत कुरूणां च पाण्डवानां च भारत ॥ १२
 तस्मिन्महाभये घोरे तुमुले लोमहर्षणे ।
 ववर्षुः शरवर्षाणि क्षत्रिया युद्धदुर्मदाः ॥ १३
 क्रोशन्ति कुञ्जरास्तत्र शरवर्षप्रतापिताः ।
 तावकानां परेषां च सयुगे भरतोत्तम ।
 अश्वाश्च पर्यधावन्त हतारोहा दिशो दश ॥ १४
 उत्पत्य निपतन्त्यन्ये शरघातप्रपीडिताः ।
 तावकानां परेषां च योधानां भरतर्षभ ॥ १५
 अश्वानां कुञ्जराणां च रथानां चातिवर्तताम् ।
 संघाताः स्म प्रदृश्यन्ते तत्र तत्र विशां पते ॥ १६
 गदामिरसिभिः प्रासैर्बाणैश्च नतपर्वभिः ।
 जघ्नः परस्परं तत्र क्षत्रियाः कालचोदिताः ॥ १७
 अपरे बाहुभिर्वीरा नियुद्धकुशला युधि ।
 बहुधा समसज्जन्त आयसैः परिघैरिव ॥ १८
 मुष्टिभिर्जानुभिश्चैव तलैश्चैव विशां पते ।

अन्योन्यं जघ्निरे वीरास्तावकाः पाण्डवैः सह ॥ १९
 विरथा रथिनश्चात्र निस्त्रिशवरधारिणः ।
 अन्योन्यमभिधावन्त परस्परबधैपिणः ॥ २०
 ततो दुर्योधनो राजा कलिङ्गैर्बहुभिर्वृतः ।
 पुरस्कृत्य रणे भीष्मं पाण्डवानभ्यवर्तत ॥ २१
 तथैव पाण्डवाः सर्वे परिवार्य वृकोदरम् ।
 भीष्ममभ्यद्रवन्कुद्धा रणे रभसबाहनाः ॥ २२

इति श्रीमहाभारते भीष्मपर्वणि

षट्षष्टितमोऽध्यायः ॥ ६६ ॥

६७

संजय उवाच ।

दृष्ट्वा भीष्मेण संसक्तान्भ्रातृनन्यांश्च पार्थिवान् ।
 तमभ्यधावद्गाङ्गेयमुद्यतास्त्रो धनंजयः ॥ १
 पाञ्चजन्यस्य निर्घोषं धनुषो गाण्डिवस्य च ।
 ध्वजं च दृष्ट्वा पार्थस्य सर्वान्नो भयमाविशत् ॥ २
 असज्जमानं वृक्षेषु धूमकेतुमिवोत्थितम् ।
 बहुवर्णं च चित्रं च दिव्य वानरलक्षणम् ।
 अपत्याम महाराज ध्वजं गाण्डिवधन्वनः ॥ ३
 विद्युतं मेघमध्यस्थां भ्राजमानामिवाम्बरे ।
 ददृशुर्गाण्डिवं योधा रुक्मपृष्ठं महारथे ॥ ४
 अशुश्रुम भृशं चास्य शक्रस्येवाभिगर्जतः ।
 सुघोरं तलयोः शब्दं निघ्नतस्तव वाहिनीम् ॥ ५
 चण्डवातो यथा मेघः सविद्युस्तनयितुमान् ।
 दिशः संप्लावयन्सर्वाः शरवर्षैः समन्ततः ॥ ६
 अभ्यधावत गाङ्गेयं भैरवास्त्रो धनजयः ।
 दिशं प्राचीं प्रतीचीं च न जानीमोऽहमोहिताः ॥ ७
 कादिग्भूताः श्रान्तपत्रा हतास्त्रा हतचेतसः ।
 अन्योन्यमभिसंश्लिष्य योधास्ते भरतर्षभ ॥ ८
 भीष्ममेवामिलीयन्त सह सर्वैस्तवात्मजैः ।
 तेषामार्तायनमभूद्भीष्मः शान्तनवो रणे ॥ ९

समुत्पतन्त वित्रस्ता रथेभ्यो रथिनस्तदा ।
 सादिनश्चाश्वपृष्ठेभ्यो भूमौ चापि पदातयः ॥ १०
 श्रुत्वा गाण्डीवनिर्घोषं विस्फूर्जितमिवाशनेः ।
 सर्वसैन्यानि भीतानि व्यवलीयन्त भारत ॥ ११
 अथ काम्बोजमुख्येस्तु बृहद्भिः शीघ्रगामिभिः ।
 गोपानां बहुसाहस्रैर्बलैर्गोवासनो वृतः ॥ १२
 मद्रसौवीरगान्धारैस्त्रिगर्तैश्च विशां पते ।
 सर्वकालिङ्गामुख्यैश्च कलिङ्गाधिपतिर्वृतः ॥ १३
 नागा नरगणौघाश्च दुःशासनपुरःसराः ।
 जयद्रथश्च नृपतिः सहितः सर्वराजभिः ॥ १४
 हयारोहवराश्चैव तव पुत्रेण चोदिताः ।
 चतुर्दश सहस्राणि सौबलं पर्यवारयन् ॥ १५
 ततस्ते सहिताः सर्वे विभक्तरथबाहनाः ।
 पाण्डवान्समरे जग्मुस्तावका भरतर्षभ ॥ १६
 रथिभिर्वारिणैरश्वैः पदातैश्च समीरितम् ।
 घोरमायोधनं जज्ञे महाभ्रसदृशं रजः ॥ १७
 तोमरप्रासनाराचगजाश्चरथयोधिनाम् ।
 बलेन महता भीष्मः समसज्जत्किरीटिना ॥ १८
 आवन्त्यः काशिराजेन भीमसेनेन सैन्धवः ।
 अजातशत्रुर्मद्राणामृषभेण यशस्विना ।
 सहपुत्रः सहामात्यः शल्येन समसज्जत ॥ १९
 विकर्णः सहदेवेन चित्रसेनः शिखण्डिना ।
 मत्स्या दुर्योधन जग्मुः शकुनि च विशां पते ॥ २०
 द्रुपदश्चेकितानश्च सात्यकिश्च महारथः ।
 द्रोणेन समसज्जन्त सपुत्रेण महात्मना ।
 कृपश्च कृतवर्मा च धृष्टकेतुमभिद्रुतौ ॥ २१
 एवं प्रजविताश्चानि भ्रान्तनागरथानि च ।
 सैन्यानि समसज्जन्त प्रयुद्धानि समन्ततः ॥ २२
 निरश्रे विद्युतस्तीव्रा दिशश्च रजसावृताः ।
 प्रादुरासन्महोल्काश्च सनिर्घाता विशां पते ॥ २३

प्रववौ च महावातः पांसुवर्ष पपात च ।
 नभस्यन्तर्दधे सूर्यः सैन्येन रजसावृतः ॥ २४
 प्रमोहः सर्वसत्त्वानामतीव समपद्यत ।
 रजसा चाभिभूतानामखजालैश्च तुद्यताम् ॥ २५
 वीरबाहुविस्मृष्टानां सर्वावरणभेदिनाम् ।
 संघातः शरजालानां तुमुलः समपद्यत ॥ २६
 प्रकाशं चक्रुराकाशमुद्यतानि भुजोत्तमैः ।
 नक्षत्रविमलभानि शस्त्राणि भरतर्षभ ॥ २७
 आर्षभाणि विचित्राणि रुक्मजालावृतानि च ।
 संपेतुर्दिक्षु सर्वासु चर्माणि भरतर्षभ ॥ २८
 सूर्यवर्णैश्च निर्वृष्टैः पात्यमानानि सर्वशः ।
 दिक्षु सर्वास्वदृश्यन्त शरीराणि शिरांसि च ॥ २९
 भग्नचक्राक्षनीडाश्च निपातितमहाध्वजाः ।
 हताश्वाः पृथिवीं जग्मुस्तत्र तत्र महारथाः ॥ ३०
 परिपेतुर्हयाश्चात्र केचिच्छस्त्रकृतव्रणाः ।
 रथान्विपरिकर्षन्तो हतेषु रथयोधिषु ॥ ३१
 शराहता भिन्नदेहा बद्धयोक्त्रा ह्योत्तमाः ।
 युगानि पर्यकर्षन्त तत्र तत्र स्म भारत ॥ ३२
 अदृश्यन्त ससूताश्च साश्वाः सरथयोधिनः ।
 एकेन बलिना राजन्वारणेन हता रथाः ॥ ३३
 गन्धहस्तिमदस्त्रावमाग्राय बहवो रणे ।
 संनिपाते बलौघानां वीतमाददिरै गजाः ॥ ३४
 सतोमरमहामात्रैर्निपतद्भिर्गतासुभिः ।
 बभूवायोधनं छन्नं नाराचाभिहतैर्गजैः ॥ ३५
 संनिपाते बलौघानां प्रेषितैर्वरवारणैः ।
 निपेतुर्युधि सभग्नः सयोधाः सध्वजा रथाः ॥ ३६
 नागराजोपमैर्हस्तैर्नागैराक्षिप्य संयुगे ।
 व्यदृश्यन्त महाराज सभग्न रथकूबराः ॥ ३७
 विशीर्णरथजालाश्च केशेष्वक्षिप्य दन्तिभिः ।
 द्रुमशाखा इवाविध्य निष्पिष्टा रथिनो रणे ॥ ३८

रथेषु च रथान्युद्वे संसक्तान्वरवारणाः ।
 विकर्षन्तो दिशः सर्वाः सपेतुः सर्वशब्दगाः ॥ ३९
 तेषां तथा कर्षतां च गजानां रूपमाबभौ ।
 सरःसु नलिनीजालं विपक्तमिव कर्षताम् ॥ ४०
 एवं संछादितं तत्र बभूवायोधनं महत् ।
 सादिभिश्च पदानैश्च सध्वजैश्च महारथैः ॥ ४१

इति श्रीमहाभारते भीष्मपर्वणि

सप्तषष्ठितमोऽध्यायः ॥ ६७ ॥

६८

संजय उवाच ।

शिखण्डी मह मत्त्येन विराटेन विशां पते ।
 भीष्ममाशु महेष्वासमाससाद सुदुर्जयम् ॥ १
 द्रोणं कृपं विकर्णं च महेष्वासान्महाबलान् ।
 राज्ञश्चान्यान्यरणे शूरान्वहूनाल्लङ्घनंजयः ॥ २
 मेन्धवं च महेष्वासं सामात्यं सह बन्धुभिः ।
 प्राच्यांश्च दाक्षिणात्यांश्च भूमिपान्भूमिपर्षभ ॥ ३
 पुत्र च ते महेष्वासं दुर्योधनममर्षणम् ।
 दुःसहं चैव समरे भीमसेनोऽभ्यवर्तत ॥ ४
 सहदेवस्तु शकुनिमुलूकं च महारथम् ।
 पितापुत्रौ महेष्वासावभ्यवर्तत दुर्जयौ ॥ ५
 युधिष्ठिरो महाराज गजानीकं महारथः ।
 समवर्तत संग्रामे पुत्रेण निकृतस्तव ॥ ६
 माद्रीपुत्रस्तु नकुलः शूरः संक्रन्दनो युधि ।
 त्रिगर्ताना रथोदारैः समसज्जत पाण्डवः ॥ ७
 अभ्यवर्तन्त दुर्धर्षाः समरे शाल्वकेकयान् ।
 सात्यकिश्चेकितानश्च सौभद्रश्च महारथः ॥ ८
 धृष्टकेतुश्च समरे राक्षसश्च घटोत्कचः ।
 पुत्राणां ते रथानीकं प्रत्युद्याताः सुदुर्जयाः ॥ ९
 सेनापतिरमेयात्मा धृष्टद्युम्नो महाबलः ।
 द्रोणेन समरे राजन्समियायेन्द्रकर्मणा ॥ १०

एवमेते महेष्वासास्तावकाः पाण्डवैः सह ।
 समेत्य समरे शूराः संप्रहारं प्रचक्रिरे ॥ ११
 मध्यंदिनगते सूर्ये नभस्याकुलतां गते ।
 कुरवः पाण्डवेयाश्च निजघ्नुरितरेतरम् ॥ १२
 ध्वजिनो हेमचित्राङ्गा विचरन्तो रणाजिरे ।
 सपताका रथा रेजुर्वैयाघ्रपरिवारणाः ॥ १३
 समेतानां च समरे जिगीषूणां परस्परम् ।
 बभूव तुमुलः शब्दः सिंहानामिव नर्दताम् ॥ १४
 तत्राद्भुतमपश्याम संप्रहारं सुदारुणम् ।
 यमकुर्वन्नेषां वीराः सृङ्गयाः कुरुभिः सह ॥ १५
 नैव खं न दिशो राजन्न सूर्यं शत्रुतापन ।
 विदिशो वाप्यपश्याम शरैर्मुक्तैः समन्ततः ॥ १६
 शक्तीनां विमलाग्राणां तोमराणां तथास्यताम् ।
 निर्वृतिशानां च पीतानां नीलोत्पलनिभाः प्रभाः ॥ १७
 कवचानां विचित्राणां भूषणानां प्रभास्तथा ।
 खं दिशः प्रदिशश्चैव भासयामासुरोजसा ।
 विरराज तदा राजंस्तत्र तत्र रणाङ्गणम् ॥ १८
 रथसिंहासनव्याघ्राः समायान्तश्च संयुगे ।
 विरेजुः समरे राजन्महा इव नभस्तले ॥ १९
 भीष्मस्तु रथिनां श्रेष्ठो भीमसेनं महाबलम् ।
 अवारयत संक्रुद्धः सर्वसैन्यस्य पश्यतः ॥ २०
 ततो भीष्मविनिर्मुक्ता रुक्मपुङ्खाः शिलाशिताः ।
 अभ्यघ्नन्समरे भीमं तैलधौताः सुतेजनाः ॥ २१
 तस्य शक्तिं महावेगां भीमसेनो महाबलः ।
 क्रुद्धाशीविषसंकाशां प्रेषयामास भारत ॥ २२
 तामापतन्तीं सहसा रुक्मदण्डां दुरासदाम् ।
 चिच्छेद समरे भीष्मः शरैः संनतपर्वभिः ॥ २३
 ततोऽपरेण भलेन पीतेन निशितेन च ।
 कार्मुकं भीमसेनस्य द्विधा चिच्छेद भारत ॥ २४
 सात्यकिस्तु ततस्तूर्णं भीष्ममासाद्य संयुगे ।

शरैर्बहुभिरानर्हत्पितरं ते जनेश्वर ॥ २५
 ततः संधाय वै तीक्ष्णं शरं परमदारुणम् ।
 वाष्पेयस्य रथाद्भीष्मः पातयामास सारथिम् ॥ २६
 तस्याश्वाः प्रभुत्वं राजन्निहते रथसारथौ ।
 तेन तेनैव धावन्ति मनोमास्तरंहसः ॥ २७
 ततः सर्वस्य सैन्यस्य निस्वनस्तुमुलोऽभवत् ।
 हाहाकारश्च संजज्ञे पाण्डवानां महात्मनाम् ॥ २८
 अभिद्रवत गृहीत हयान्यच्छत धावत ।
 इत्यासीत्तुमुलः शब्दो युयुधानरथं प्रति ॥ २९
 एतस्मिन्नेव काले तु भीष्मः शांतनवः पुनः ।
 व्यहनत्पाण्डवीं सेनामासुरीमिव वृत्रहा ॥ ३०
 ते वध्यमाना भीष्मेण पाञ्चालाः सोमकैः सह ।
 आर्या युद्धे मर्तिं कृत्वा भीष्ममेवामिदुद्बुधुः ॥ ३१
 धृष्टद्युम्नमुखाश्चापि पार्थाः शांतनवं रणे ।
 अभ्यधावज्जिगीषन्तस्तव पुत्रस्य वाहिनीम् ॥ ३२
 तथैव तावका राजन्भीष्मद्रोणमुखाः परान् ।
 अभ्यधावन्त वेगेन ततो युद्धमवर्तत ॥ ३३

इति श्रीमहाभारते भीष्मपर्वणि

अष्टषष्टितमोऽध्यायः ॥ ६८ ॥

६९

संजय उवाच ।

विराटोऽथ त्रिभिर्बाणैर्भीष्ममार्हन्महारथम् ।
 विव्याध तुरगांश्चास्य त्रिभिर्बाणैर्महारथः ॥ १
 तं प्रत्यविध्यदशभिर्भीष्मः शांतनवः शरैः ।
 रुक्मपुङ्खैर्महेष्वासः कृतहस्तो महाबलः ॥ २
 द्रौणिर्गार्णवीवधन्वानं भीमधन्वा महारथः ।
 अविध्यदिषुभिः षड्भिर्दृढहस्तः स्तनान्तरे ॥ ३
 कार्मुकं तस्य चिच्छेद फल्गुनः परवीरहा ।
 अविध्यच्च भृशं तीक्ष्णैः पत्रिभिः शत्रुकर्शनः ॥ ४
 सोऽन्यत्कार्मुकमादाय वेगवत्क्रोधमूर्छितः ।

अमृष्यमाणः पार्थेन कार्मुकच्छेदमाहवे ॥ ५
 अविध्यत्फल्गुनं राजन्नवत्या निशितैः शरैः ।
 वासुदेवं च सप्तत्या विव्याध परमेषुभिः ॥ ६
 ततः क्रोधाभिताम्राक्षः सह कृष्णेन फल्गुनः ।
 दीर्घमुष्णं च निःश्वस्य चिन्तयित्वा मुहुर्मुहुः ॥ ७
 धनुः प्रपीड्य वामेन करेणामित्रकशनः ।
 गाण्डीवधन्वा संक्रुद्धः शितान्सननपर्वणः ।
 जीवितान्तकरान्धोरान्समादत्त शिलीमुखान् ॥ ८
 तैस्तूर्णं समरेऽविध्यद्द्रौणिं बलवतां वरम् ।
 तस्य ते क्वचं भित्त्वा पपुः शोणितमाहवे ॥ ९
 न विव्यथे च निर्भिन्नो द्रौणिर्गाण्डीवधन्वना ।
 तथैव शरवर्षाणि प्रतिमुञ्चन्नविह्वलः ।
 तस्थौ स समरे राजंस्त्रातुमिच्छन्महाव्रतम् ॥ १०
 तस्य तत्सुमहत्कर्म शशंसुः पुरुषर्षभाः ।
 यत्कृष्णाभ्यां समेताभ्या नापत्रपत संयुगे ॥ ११
 स हि नित्यमनीकेषु युध्यतेऽभयमास्थितः ।
 अस्त्रप्रामं ससंहारं द्रोणात्प्राप्य सुदुर्लभम् ॥ १२
 ममायमाचार्यसुतो द्रोणस्यातिप्रियः सुतः ।
 ब्राह्मणश्च विशेषेण माननीयो ममेति च ॥ १३
 समास्थाय मतिं वीरो वीभत्सुः शत्रुतापनः ।
 कृपां चक्रे रथश्रेष्ठो भारद्वाजसुतं प्रति ॥ १४
 द्रौणिं त्यक्त्वा ततो युद्धे कौन्तेयः शत्रुतापनः ।
 युयुधे तावकान्निघ्नस्त्वरमाणः पराक्रमी ॥ १५
 दुर्योधनस्तु दशभिर्गार्धपत्रैः शिलाशितैः ।
 भीमसेनं महेष्वासं रुक्मपुङ्खैः समर्पयत् ॥ १६
 भीमसेनस्तु संक्रुद्धः परासुकरणं दृढम् ।
 चित्रं कार्मुकमादत्त शरांश्च निशितान्दश ॥ १७
 आकर्णग्रहितैस्तीक्ष्णैर्वेगितैस्तिग्मतेजनैः ।
 अविध्यत्तूर्णमव्यग्रः कुरुराजं महोरसि ॥ १८
 तस्य काञ्चनसूत्रस्तु शरैः परिवृतो मणिः ।

रराजोरसि वै सूर्यो ग्रहैरिव समावृतः ॥ १९
 पुत्रस्तु तव तेजस्वी भीमसेनेन ताडितः ।
 नासृष्यत यथा नागास्तलशब्दं समीरितम् ॥ २०
 ततः शरैर्महाराज रुक्मपुङ्खैः शिलाशितैः ।
 भीमं विव्याध संक्रुद्धासयानो वरुथिनीम् ॥ २१
 तौ युध्यमानौ समरे भृशमन्योन्यविक्षतौ ।
 पुत्रौ ते देवसंकाशौ व्यरोचेतां महाबलौ ॥ २२
 चित्रसेनं नरव्याघ्रं सौभद्र परवीरहा ।
 अविध्यद्दशभिर्बाणैः पुरुमित्रं च सप्तभिः ॥ २३
 सत्यव्रतं च सप्तत्या विद्ध्वा शक्रसमो युधि ।
 नृत्यन्निव रणे वीर आर्ति नः समजीजनन् ॥ २४
 तं प्रत्यविध्यद्दशभिश्चित्रसेनः शिलीमुखैः ।
 सत्यव्रतश्च नवभिः पुरुमित्रश्च सप्तभिः ॥ २५
 स विद्धो विक्षरन्त्तं शत्रुसंवारणं महन् ।
 चिच्छेद चित्रसेनस्य चित्रं कार्मुकमार्जुनिः ।
 भित्त्वा चास्य तनुत्राणं शरेणोरस्यताडयत् ॥ २६
 ततस्ते तावका वीरा राजपुत्रा महारथाः ।
 समेत्य युधि सरब्धा विव्यधुर्निशितैः शरैः ।
 तांश्च सर्वांश्शरैस्तीक्ष्णैर्जघान परमास्त्रविन ॥ २७
 तस्य दृष्ट्वा तु तत्कर्म परिवव्रुः सुतास्तव ।
 दहन्तं समरे सैन्यं तव कक्षं यथोल्बणम् ॥ २८
 अपेतशिशिरे काले समिद्धमिव पावकः ।
 अत्यरोचत सौभद्रस्तव सैन्यानि शातयन् ॥ २९
 तत्तस्य चरितं दृष्ट्वा पौत्रस्तव विशां पते ।
 लक्ष्मणोऽभ्यपतत्तूर्णं सात्वतीपुत्रमाहवे ॥ ३०
 अभिमन्युस्तु संक्रुद्धो लक्ष्मणं शुभलक्षणम् ।
 विव्याध विशिखैः षड्भिः सारथिं च त्रिभिः शरैः ॥
 तथैव लक्ष्मणो राजन्सौभद्रं निशितैः शरैः ।
 अविध्यत महाराज तदद्भुतमिवाभवन् ॥ ३२
 तस्यान्धांश्चतुरो हत्वा सारथिं च महाबलः ।

अभ्यद्रवत सौभद्रो लक्ष्मणं निशितैः शरैः ॥ ३३
 हताश्वे तु रथे तिष्ठल्लक्ष्मणः परवीरहा ।
 शक्तिं चिक्षेप संक्रुद्धः सौभद्रस्य रथं प्रति ॥ ३४
 तामापतन्तीं सहसा घोररूपां दुरासदाम् ।
 अभिमन्युः शरैस्तीक्ष्णैश्चिच्छेद भुजगोपमाम् ॥ ३५
 ततः स्वरथमारोप्य लक्ष्मणं गौतमस्तदा ।
 अपोवाह रथेनाजौ सर्वसैन्यस्य पश्यतः ॥ ३६
 ततः समाकुले तस्मिन्वर्तमाने महाभये ।
 अभ्यद्रवजिघांसन्तः परस्परवधैपिणः ॥ ३७
 तावकाश्च महेष्वासाः पाण्डवाश्च महारथाः ।
 जुह्वन्तः समरे प्राणान्निजघ्नुरितरेतरम् ॥ ३८
 मुक्तकेशा विक्रवा विरथाश्छिन्नकर्मुकाः ।
 बाहुभिः समयुध्यन्त सृञ्जयाः कुरुभिः सह ॥ ३९
 ततो मीष्मो महाबाहुः पाण्डवानां महात्मनाम् ।
 सेनां जघान संक्रुद्धो दिव्यैरस्त्रैर्महाबलः ॥ ४०
 हतैश्चरैर्गजैस्तत्र नरैरश्वैश्च पातितैः ।
 रथिभिः सादिभिश्चैव समास्तीर्यत मेदिनी ॥ ४१

इति श्रीमहाभारते भीष्मपर्वणि

एकोनसप्ततितमोऽध्यायः ॥ ६९ ॥

७०

संजय उवाच ।

अथ राजन्महाबाहुः सात्यकिर्युद्धदुर्मदः ।
 विकृष्य चापं समरे भारसाधनमुत्तमम् ॥ १
 प्रामुञ्चत्युद्धसंयुक्ताञ्छरानाशीविषोपमान् ।
 प्रकाशं लघु चित्रं च दर्शयन्नल्लाघवम् ॥ २
 तस्य विक्षिपतश्चापं शरानन्याश्च मुञ्चतः ।
 आददानस्य भूयश्च संदधानस्य चापरान् ॥ ३
 क्षिपतश्च शरानस्य रणे शत्रून्विनिघ्नतः ।
 दृष्ट्वा रूपमत्यर्थं मेघस्येव प्रवर्षतः ॥ ४
 तमुदीर्यन्तमालोक्य राजा दुर्योधनस्ततः ।

रथानामयुतं तस्य प्रेषयामास भारत ॥ ५
 तांस्तु सर्वांन्महेष्वासान्सात्यकिः सत्यविक्रमः ।
 जघान परमेष्वासो दिव्येनास्त्रेण वीर्यवान् ॥ ६
 स कृत्वा दारुणं कर्म प्रगृहीतशरासनः ।
 आससाद ततो वीरो भूरिश्रवसमाहवे ॥ ७
 स हि संदृश्य सेनां तां युयुधानेन पातिताम् ।
 अभ्यधावत संक्रुद्धः कुरूणां कीर्तिवर्धनः ॥ ८
 इन्द्रायुधसवर्णं तत्स विस्फार्य महद्वनुः ।
 व्यसृजद्वज्रसंकाशाञ्छरानाशीविषोपमान् ।
 सहस्रशो महाराज दर्शयन्पाणिलाघवम् ॥ ९
 शरांस्तान्मृत्युसंस्पृशन्सात्यकेस्तु पदानुगाः ।
 न विषेदुस्तदा राजन्दुद्रुवुस्ते समन्ततः ।
 विहाय समरे राजन्सात्यकिं युद्धदुर्मदम् ॥ १०
 तं दृष्ट्वा युयुधानस्य सुता दश महाबलाः ।
 महारथाः समाख्याताश्चित्रवर्मायुधध्वजाः ॥ ११
 समासाद्य महेष्वासं भूरिश्रवसमाहवे ।
 ऊचुः सर्वे सुसंरब्धा यूपकेतुं महारणे ॥ १२
 भो भो कौरवदायाद सहास्माभिर्महाबल ।
 एहि युध्यस्व संग्रामे समस्तैः पृथगेव वा ॥ १३
 अस्मान्वा त्वं पराजित्य यशः प्राप्नुहि संयुगे ।
 वयं वा त्वां पराजित्य प्रीतिं दास्यामहे पितुः ॥ १४
 एवमुक्तस्तदा शरैस्तानुवाच महाबलः ।
 वीर्यश्लाघी नरश्रेष्ठस्तान्दृष्ट्वा समुपस्थितान् ॥ १५
 साध्विदं कथ्यते वीरा यदेवं मतिरयं वः ।
 युध्यध्वं सहिता यत्ता निहनिष्यामि वो रणे ॥ १६
 एवमुक्ता महेष्वासास्ते वीराः क्षिप्रकारिणः ।
 महता शरवर्षेण अभ्यवर्षन्नरिंदमम् ॥ १७
 अपराह्णे महाराज संग्रामस्तुमुलोऽभवत् ।
 एकस्य च बहूनां च समेतानां रणाजिरे ॥ १८
 तमेकं रथिनां श्रेष्ठं शरवर्षैरवाकिरन् ।

प्रावृषीव महाशैलं सिषिचुर्जलदा नृप ॥ १९
 तैस्तु मुक्ताञ्जरीघांस्तान्यमदण्डाशनिप्रभान् ।
 असंप्राप्तानसंप्राप्तांश्चिच्छेदाशु महारथः ॥ २०
 तत्राद्भुतमपश्याम सौमदत्तेः पराक्रमम् ।
 यदेको बहुभिर्युद्धे समसज्जदभीतवन् ॥ २१
 विसृज्य शरवृष्टिं तां दश राजन्महारथाः ।
 परिवार्य महाबाहुं निहन्तुमुपचक्रमुः ॥ २२
 सौमदत्तिस्ततः क्रुद्धस्तेषां चापानि भारत ।
 चिच्छेद् दशभिर्बाणैर्निमेषेण महारथः ॥ २३
 अथैषां छिन्नधनुषां भलैः संततपर्वभिः ।
 चिच्छेद् समरे राजञ्जिरासि निशितैः शरैः ।
 ते हता न्यपतन्भूमौ वज्रभग्ना इव द्रुमाः ॥ २४
 तान्दृष्ट्वा निहतान्वीरानरणे पुत्रान्महाबलान् ।
 वाष्पेयो विनदन् राजन्भूरिश्रवसमभ्ययान् ॥ २५
 रथं रथेन समरे पीडयित्वा महाबलौ ।
 तावन्योन्यस्य समरे निहत्य रथवाजिनः ।
 विरथावभिवल्गन्तौ समेयातां महारथौ ॥ २६
 प्रगृहीतमहाखड्गौ तौ चर्मवरधारिणौ ।
 शुशुभाते नरव्याघ्रौ युद्धाय समवस्थितौ ॥ २७
 ततः सात्यकिमभ्येत्य निखिंशवरधारिणम् ।
 भीमसेनस्त्वरन् राजन्महामारोपयत्तदा ॥ २८
 तवापि तनयो राजन्भूरिश्रवसमाहवे ।
 आरोपयद्रथं तूर्णं पश्यतां सर्वधन्विनाम् ॥ २९
 तस्मिंस्तथा वर्तमाने रणे भीष्मं महारथम् ।
 अयोधयन्त संरब्धाः पाण्डवा भरतर्षभ ॥ ३०
 लोहितायति चादित्ये त्वरमाणो धनंजयः ।
 पञ्चविंशतिसाहस्राग्निजघान महारथान् ॥ ३१
 ते हि दुर्योधनादिष्ठास्तदा पार्थनिबर्हणे ।
 संप्राप्यैव गता नाशं शलभा इव पावकम् ॥ ३२
 ततो मत्स्याः केकयाश्च धनुर्वेदविशारदाः ।

परिवव्रुस्तदा पार्थं सहपुत्रं महारथम् ॥ ३३
 एतस्मिन्नेव काले तु सूर्योऽस्तमुपगच्छति ।
 सर्वेषामेव सैन्यानां प्रमोहः समजायत ॥ ३४
 अवहारं ततश्चक्रे पिता देवव्रतस्तनव ।
 संध्याकाले महाराज सैन्यानां श्रान्तवाहनः ॥ ३५
 पाण्डवानां कुरूणां च परस्परममागमे ।
 ते सेने भृशसंविभ्रे ययतुः स्वं निवेशनम् ॥ ३६
 ततः स्वशिविरं गत्वा न्यविशंस्तत्र भारत ।
 पाण्डवाः सूक्ष्मैः सार्धं कुरवश्च यथाविधि ॥ ३७

इति श्रीमहाभारते भीष्मपर्वणि

सप्ततितमोऽध्यायः ॥ ७० ॥

७१

संजय उवाच ।

विहृत्य च ततो राजन्सहिता कुरुपाण्डवाः ।
 व्यतीतायां तु शर्वर्यां पुनर्युद्धाय निर्ययुः ॥ १
 तत्र शब्दो महानासीत्तत्र तेषां च भारत ।
 युज्यतां रथमुख्यानां कल्प्यतां चैव दन्तिनाम् ॥ २
 संनह्यतां पदातीनां हयानां चैव भारत ।
 शङ्खदुन्दुभिनादश्च तुमुलः सर्वनोऽभवन् ॥ ३
 ततो युधिष्ठिरो राजा धृष्टद्युम्नमभाषत ।
 व्यूहं व्यूहं महाबाहो मकरं शत्रुतापनम् ॥ ४
 एवमुक्तस्तु पार्थेन धृष्टद्युम्नो महारथः ।
 व्यादिदेश महाराज रथिनो रथिनां वरः ॥ ५
 शिरोऽभूद्रुपदस्तस्य पाण्डवश्च धनंजयः ।
 चक्षुषी सहदेवश्च नकुलश्च महारथः ।
 तुण्डमासीन्महाराज भीमसेनो महाबलः ॥ ६
 सौभद्रो द्रौपदेयाश्च राक्षसश्च घटोत्कचः ।
 सात्यकिर्धर्मराजश्च व्यूहप्रीवां समास्थिताः ॥ ७
 पृष्ठमासीन्महाराज विराटो वाहिनीपतिः ।
 धृष्टद्युम्नेन सहितो महत्या सेनया वृतः ॥ ८

केकया भ्रातरः पञ्च वामं पार्श्वं समाश्रिताः ।
 धृष्टकेतुर्नरव्याघ्रः करकर्षश्च वीर्यवान् ।
 दक्षिणं पक्षमाश्रित्य स्थिता व्यूहस्य रक्षणे ॥ ९
 पादयोस्तु महाराज स्थितः श्रीमान्महारथः ।
 कुन्तिभोजः शतानीको महत्या सेनया वृतः ॥ १०
 शिखण्डी तु महेष्वासः सोमकैः संवृतो बली ।
 इरावांश्च ततः पुच्छे मकरस्य व्यवस्थितौ ॥ ११
 एवमेतन्महाव्यूहं व्यूह्य भारत पाण्डवाः ।
 सूर्योदये महाराज पुनर्युद्धाय दंशिताः ॥ १२
 कौरवानभ्ययुस्तूर्ण हस्त्यश्चरथपत्तिभिः ।
 समुच्छ्रितैर्ध्वजैश्चित्रैः शस्त्रैश्च विमलैः शितैः ॥ १३
 व्यूहं दृष्ट्वा तु तत्सैन्यं पिता देवव्रतस्तव ।
 कौञ्चेन महता राजन्प्रत्यव्यूहत वाहिनीम् ॥ १४
 तस्य तुण्डे महेष्वासो भारद्वाजो व्यरोचत ।
 अश्वत्थामा कृपश्चैव चक्षुरास्तां नरेश्वर ॥ १५
 कृतवर्मा तु सहितः काम्बोजारट्टबाह्विकैः ।
 शिरस्यासीन्नरश्रेष्ठः श्रेष्ठः सर्वधनुष्मताम् ॥ १६
 ग्रीवायां शरसेनस्तु तव पुत्रश्च मारिष ।
 दुर्योधनो महाराज राजभिर्बहुभिर्वृतः ॥ १७
 प्रागज्योतिषस्तु सहितो मद्रसेवीरकेकयैः ।
 उरस्यभून्नरश्रेष्ठ महत्या सेनया वृतः ॥ १८
 स्वसेनया च सहितः सुशर्मा प्रस्थलाधिपः ।
 वामं पक्षं समाश्रित्य दंशितो समवस्थितः ॥ १९
 तुषारा यवनाश्चैव शकाश्च सह चूचुपैः ।
 दक्षिणं पक्षमाश्रित्य स्थिता व्यूहस्य भारत ॥ २०
 श्रुतक्षुश्च शतायुश्च सौमदत्तिश्च मारिष ।
 व्यूहस्य जघने तस्थू रक्षमाणाः परस्परम् ॥ २१
 ततो युद्धाय संजग्मुः पाण्डवाः कौरवैः सह ।
 सूर्योदये महाराज ततो युद्धमभून्महत् ॥ २२
 प्रतीयू रथिनो नागान्नागाश्च रथिनो ययुः ।

हयारोहा हयारोहान् रथिनश्चापि सादिनः ॥ २३
 सारथिं च रथी राजन्कुञ्जरांश्च महारणे ।
 हस्त्यारोहा रथारोहान् रथिनश्चापि सादिनः ॥ २४
 रथिनः पत्तिभिः सार्धं सादिनश्चापि पत्तिभिः ।
 अन्योन्यं समरे राजन्प्रत्यधावन्नमर्षिताः ॥ २५
 भीमसेनार्जुनयमैर्गुप्ता चान्यैर्महारथैः ।
 शुशुभे पाण्डवी सेना नक्षत्रैरिव शर्वरी ॥ २६
 तथा भीष्मकृपद्रोणशल्यदुर्योधनादिभिः ।
 तवापि विबभौ सेना प्रहैद्यौरिव संवृता ॥ २७
 भीमसेनस्तु कौन्तेयो द्रोणं दृष्ट्वा पराक्रमी ।
 अभ्ययाज्जवनैरश्वैर्भरद्वाजस्य वाहिनीम् ॥ २८
 द्रोणस्तु समरे क्रुद्धो भीमं नवभिरायसैः ।
 विव्याध समरे राजन्मर्मण्युद्दिश्य वीर्यवान् ॥ २९
 दृढाहतस्ततो भीमो भारद्वाजस्य संयुगे ।
 सारथिं प्रेषयामास यमस्य सदृशं प्रति ॥ ३०
 स संगृह्य स्वयं वाहान्भारद्वाजः प्रतापवान् ।
 व्यधमत्पाण्डवीं सेनां तूलराशिमिवानलः ॥ ३१
 ते वध्यमाना द्रोणेन भीष्मेण च नरोत्तम ।
 सृञ्जयाः केकयैः सार्धं पलायनपराभवन् ॥ ३२
 तथैव तावकं सैन्यं भीमार्जुनपरिक्षितम् ।
 मुह्यते तत्र तत्रैव समदेव वराङ्गना ॥ ३३
 अभिद्येतां ततो व्यूहौ तस्मिन्वीरवरक्षये ।
 आसीद्व्यतिकरो घोरस्तव तेषां च भारत ॥ ३४
 तदद्भुतमपश्याम तावकानां परैः सह ।
 एकायनगताः सर्वे यद्युध्यन्त भारत ॥ ३५
 प्रतिसंवार्थं चास्त्राणि तेऽन्योन्यस्य विशां पते ।
 युयुधुः पाण्डवाश्चैव कौरवाश्च महारथाः ॥ ३६

इति श्रीमहाभारते भीष्मपर्वणि

एकसप्ततितमोऽध्यायः ॥ ७१ ॥

यानि त्वं दृष्टवान् राजन्धर्मसंकरकारिते ॥ १
 तव दोषात्पुरा वृत्तं द्यूतमेतद्विशां पते ।
 तव दोषेण युद्धं च प्रवृत्तं सह पाण्डवैः ।
 त्वमेवाद्य फलं भुङ्क्ते कृत्वा किल्बिषमात्मना ॥ २
 आत्मना हि कृतं कर्म आत्मनैवोपभुज्यते ।
 इह वा प्रेत्य वा राजस्त्वया प्राप्तं यथातथम् ॥ ३
 तस्माद्राजन्निथरो भूत्वा प्राप्येदं व्यसनं महत् ।
 शृणु युद्धं यथावृत्तं शंसतो मम मारिष ॥ ४
 भीमसेनस्तु निशितैर्बाणैर्भित्त्वा महाचमूम् ।
 आससाद ततो वीरः सर्वान्दुर्योधनानुजान् ॥ ५
 दुःशासनं दुर्विषहं दुःसहं दुर्मदं जयम् ।
 जयत्सेनं विकर्णं च चित्रसेनं सुदर्शनम् ॥ ६
 चारुचित्रं सुवर्माणं दुष्कर्णं कर्णमेव च ।
 एतानन्यांश्च सुबहून्समीपस्थान्महारथान् ॥ ७
 धार्तराष्ट्रान्सुसंकुब्धान्दृष्ट्वा भीमो महाबलः ।
 मीष्मेण समरे गुप्तां प्रविवेश महाचमूम् ॥ ८
 अथाह्वयन्त तेऽन्योन्यमयं प्राप्नो वृकोदरः ।
 जीवग्राहं निगृह्णीमो वयमेनं नराधिपाः ॥ ९
 स तैः परिवृतः पार्थो भ्रातृभिः कृतनिश्चयैः ।
 प्रजासंहरणे सूर्यः क्रूरैरिव महाप्रहैः ॥ १०
 संप्राप्य मध्यं व्यूहस्य न भीः पाण्डवमाविशत् ।
 यथा देवासुरे युद्धे महेन्द्रः प्राप्य दानवान् ॥ ११
 ततः शतसहस्राणि रथिनां सर्वशः प्रभो ।
 छादयानं शरैर्घोरैस्तमेकमनुवन्निरे ॥ १२
 स तेषां प्रवरान्योधान्दृष्ट्यश्चरथसादिनः ।
 जघान समरे शूरो धार्तराष्ट्रानचिन्तयन् ॥ १३
 तेषां व्यवसितं ज्ञात्वा भीमसेनो जिघृक्षताम् ।
 समस्तानां वधे राजन्मर्तिं चक्रे महामनाः ॥ १४
 ततो रथं समुत्सृज्य गदामादाय पाण्डवः ।
 जघान धार्तराष्ट्राणां तं बलौघमहार्णवम् ॥ १५

भीमसेने प्रविष्टे तु धृष्टद्युम्नोऽपि पार्षतः ।
 द्रोणमुत्सृज्य तरसा प्रययौ यत्र सौबलः ॥ १६
 विदार्य महतीं सेनां तावकानां नरर्षभः ।
 आससाद रथं शून्यं भीमसेनस्य सयुगे ॥ १७
 दृष्ट्वा विशोकं समरे भीमसेनस्य सारथिम् ।
 धृष्टद्युम्नो महाराज दुर्मना गतचेतनः ॥ १८
 अपृच्छद्वाष्पसंरुद्धो निस्वनां वाचमीरयन् ।
 मम प्राणैः प्रियतमः क्व भीम इति दुःखितः ॥ १९
 विशोकस्तमुवाचेदं धृष्टद्युम्नं कृताञ्जलिः ।
 संस्थाप्य मामिह बली पाण्डवेयः प्रतापवान् ॥ २०
 प्रविष्टो धार्तराष्ट्राणामेतद्बलमहार्णवम् ।
 मामुक्त्वा पुरुषव्याघ्र प्रीतियुक्तमिदं वचः ॥ २१
 प्रतिपालय मां सूत नियम्याश्चान्मुहूर्तकम् ।
 यावदेतान्निहन्म्याशु य इमे मद्वधोद्यताः ॥ २२
 ततो दृष्ट्वा गदाहस्तं प्रधावन्तं महाबलम् ।
 सर्वेषामेव सैन्यानां संघर्षः समजायत ॥ २३
 तस्मिन्स्तु तुमुले युद्धे वर्तमाने भयानके ।
 भित्त्वा राजन्महाव्यूहं प्रविवेश सखा तव ॥ २४
 विशोकस्य वचः श्रुत्वा धृष्टद्युम्नोऽपि पार्षतः ।
 प्रत्युवाच ततः सूतं रणमध्ये महाबलः ॥ २५
 न हि मे विद्यते सूत जीवितेऽद्य प्रयोजनम् ।
 भीमसेनं रणे हित्वा स्नेहमुत्सृज्य पाण्डवैः ॥ २६
 यदि यामि विना भीमं किं मां क्षत्रं वदिष्यति ।
 एकायनगते भीमे मयि चावस्थिते युधि ॥ २७
 अस्वस्ति तस्य कुर्वन्ति देवाः सान्निपुरोगमाः ।
 यः सहायान्परित्यज्य स्वस्तिमानाव्रजेद्बृहान् ॥ २८
 मम भीमः सखा चैव संबन्धी च महाबलः ।
 भक्तोऽस्मान्भक्तिमांश्चाहं तमाप्यरिनिषूदनम् ॥ २९
 सोऽहं तत्र गमिष्यामि यत्र यातो वृकोदरः ।
 निन्नन्तं मामरीन्पश्य दानवानिव वासयम् ॥ ३०

एवमुक्त्वा ततो वीरो ययौ मध्येन भारतीम् ।
 भीमसेनस्य मार्गेषु गदाप्रमथितैर्गजैः ॥ ३१
 स ददर्श ततो भीमं दहन्तं रिपुवाहिनीम् ।
 वातं वृक्षानिव बलात्प्रभञ्जन्तं रणे नृपान् ॥ ३२
 ते हन्यमानाः समरे रथिनः सादिनस्तथा ।
 पादाता दन्तिनश्चैव चक्रुर्गर्तस्वरं महत् ॥ ३३
 हाहाकारश्च संजज्ञे तव सैन्यस्य मारिष ।
 वध्यतो भीमसेनेन कृतिना चित्रयोधिना ॥ ३४
 ततः कृतास्त्रास्ते सर्वे परिवार्यं वृकोदरम् ।
 अभीताः समवर्तन्त शस्त्रवृष्ट्या समन्ततः ॥ ३५
 अभिद्रुतं शस्त्रभृतां वरिष्ठं
 समन्ततः पाण्डवं लोकवीरैः ।
 सैन्येन घोरेण सुसंगतेन
 दृष्ट्वा बली पार्षतो भीमसेनम् ॥ ३६
 अथोपगच्छच्छरविक्षताङ्गं
 पदातिनं क्रोधविषं वमन्तम् ।
 आश्वासयन्पार्षतो भीमसेनं
 गदाहस्तं कालमिवान्तकाले ॥ ३७
 निःशल्यमेतं च चकार तूर्ण-
 मारोपयन्नात्मरथं महात्मा ।
 भृशं परिष्वज्य च भीमसेन-
 माश्वासयामास च शत्रुमध्ये ॥ ३८
 भ्रातृनथोपेत्य तवापि पुत्र-
 स्तस्मिन्विमर्दे महति प्रवृत्ते ।
 अयं दुरात्मा द्रुपदस्य पुत्रः
 समागतो भीमसेनेन सार्धम् ।
 तं यात सर्वे सहिता निहन्तुं
 मा वो रिपुः प्रार्थयतामनीकम् ॥ ३९
 श्रुत्वा तु वाक्यं तममृष्यमाणा
 ज्येष्ठाज्ञया चोदिता धार्तराष्ट्रः ।

वधाय निष्पेतुर्दुदायुधास्ते
 युगक्षये केतवो यद्वदुग्राः ॥ ४०
 प्रगृह्य चित्राणि धनूंषि वीरा
 ज्यानेमियोषैः प्रविकम्पयन्तः ।
 शरैर्वर्षन्द्रुपदस्य पुत्रं
 यथाम्बुदा भूधरं वारिजालैः ।
 निहत्य तांश्चापि शरैः सुतीक्ष्णै-
 र्न विव्यथे समरे चित्रयोधी ॥ ४१
 समभ्युदीर्णाश्च तवात्मजांस्तथा
 निशाम्य वीरानभितः स्थितान्रणे ।
 जिघांसुस्त्रां द्रुपदात्मजो युवा
 प्रमोहनाम्नं युयुजे महारथः ।
 क्रुद्धो भृशं तव पुत्रेषु राज-
 न्दैत्येषु यद्वत्समरे महेन्द्रः ॥ ४२
 तनो व्यमुह्यन्त रणे नृवीराः
 प्रमोहनास्त्राहतबुद्धिसत्त्वाः ।
 प्रदुद्रुवुः कुरवश्चैव सर्वे
 सवाजिनागाः सरथाः समन्तान् ।
 परीतकालानिव नष्टसंज्ञा-
 न्मोहोपेतांस्तव पुत्रान्निशम्य ॥ ४३
 एतस्मिन्नेव काले तु द्रोणः शस्त्रभृतां वरः ।
 द्रुपदं त्रिमिरासाद्य शरैर्विव्याध दारुणैः ॥ ४४
 सोऽतिविद्वस्तदा राजन्नरणे द्रोणेन पार्थिवः ।
 अपायाद्रुपदो राजन्पूर्ववैरमनुस्मरन् ॥ ४५
 जित्वा तु द्रुपदं द्रोणः शङ्खं दध्मौ प्रतापवान् ।
 तस्य शङ्खस्वनं श्रुत्वा वित्रेसुः सर्वसोमकाः ॥ ४६
 अथ शुश्राव तेजस्वी द्रोणः शस्त्रभृतां वरः ।
 प्रमोहनास्त्रेण रणे मोहितानात्मजांस्तव ॥ ४७
 ततो द्रोणो राजगृद्धी त्वरितोऽभिययौ रणात् ।
 तत्रापश्यन्महेष्वासो भारद्वाजः प्रतापवान् ।

धृष्टद्युम्नं च भीमं च विचरन्तौ महारणे ॥ ४८
मोहाविष्टांश्च ते पुत्रानपश्यत्स महारथः ।
ततः प्रज्ञास्त्रमादाय मोहनास्त्रं व्यशातयत् ॥ ४९
अथ प्रत्यागतप्राणास्तव पुत्रा महारथाः ।
पुनर्युद्धाय समरे प्रययुर्भीमपार्षतौ ॥ ५०
ततो युधिष्ठिरः प्राह समाहूय स्वसैनिकान् ।
गच्छन्तु पदवीं शक्यता भीमपार्षतयोर्युधि ॥ ५१
सौभद्रप्रमुखा वीरा रथा द्वादश दंशिताः ।
प्रवृत्तिमधिगच्छन्तु न हि शुध्यति मे मनः ॥ ५२
त एवं समनुज्ञाताः शूरा विक्रान्तयोधिनः ।
बाढमित्येवमुक्त्वा तु सर्वे पुरुषमानिनः ।
मध्यंदिनगते सूर्ये प्रययुः सर्व एव हि ॥ ५३
केकया द्रौपदेयाश्च धृष्टकेतुश्च वीर्यवान् ।
अभिमन्युं पुरस्कृत्य महत्या सेनया वृताः ॥ ५४
ते कृत्वा समरे व्यूहं सूचीमुखमरिदमा ।
बिम्बिदुर्धार्तराष्ट्राणां तद्रथानीकमाहवे ॥ ५५
तान्प्रयातान्महेष्वासानभिमन्युपुरोगमान् ।
भीमसेनभयाविष्टा धृष्टद्युम्नविमोहिता ॥ ५६
न संधारयितुं शक्ता तव सेना जनाधिप ।
मदमूर्च्छान्वितात्मानं प्रमदेवाध्वनि स्थिता ॥ ५७
तेऽभियाता महेष्वासाः सुवर्णविकृतध्वजाः ।
परीप्सन्तोऽभ्यधावन्त धृष्टद्युम्नवृकोदरौ ॥ ५८
तौ च दृष्ट्वा महेष्वासानभिमन्युपुरोगमान् ।
बभूवतुर्मुदा युक्तौ निघ्नन्तौ तव वाहिनीम् ॥ ५९
दृष्ट्वा च सहसायान्तं पाञ्चाल्यो गुरुमात्मनः ।
ज्ञाशंसत वधं वीरः पुत्राणां तव पार्षतः ॥ ६०
ततो रथं समारोप्य केकयस्य वृकोदरम् ।
अभ्यधावत्सुकुद्धो द्रोणमिष्वस्त्रपारगम् ॥ ६१
तस्याभिपततस्तूर्णं भारद्वाजः प्रतापवान् ।
कुद्धश्चिच्छेद भस्त्रेन धनुः शत्रुनिषूदनः ॥ ६२

अन्यांश्च शतशो बाणान्प्रेषयामास पार्षते ।
दुर्योधनहितार्थाय भर्तृपिण्डमनुस्मरन् ॥ ६३
अथान्यद्वनुरादाय पार्षतः परवीरहा ।
द्रोणं विव्याध सप्तत्या रुक्मपुङ्खैः शिलाशितैः ॥ ६४
तस्य द्रोणः पुनश्चाप चिच्छेदामित्रकर्शनः ।
हयांश्च चतुरस्तूर्णं चतुर्भिः सायकोत्तमैः ॥ ६५
वैवस्वतक्षयं घोरं प्रेषयामास वीर्यवान् ।
सारथि चास्य भस्त्रेण प्रेषयामास मृत्यवे ॥ ६६
हताश्वात्स रथात्तूर्णमवमुत्थ महारथः ।
आरुरोह महाबाहुरभिमन्योर्महारथम् ॥ ६७
ततः सरथनागाश्चा समकम्पत वाहिनी ।
पश्यतो भीमसेनस्य पार्षतस्य च पश्यतः ॥ ६८
तत्प्रभङ्गं बलं दृष्ट्वा द्रोणेनामिततेजसा ।
नाशक्नुवन्वारयितुं समस्तास्ते महारथाः ॥ ६९
वध्यमानं तु तत्सैन्यं द्रोणेन निशितैः शरैः ।
व्यभ्रमन्तत्र तत्रैव क्षोभ्यमाण इवार्णवः ॥ ७०
तथा दृष्ट्वा च तत्सैन्यं जहृषे च बलं तव ।
दृष्ट्वाचार्यं च संक्रुद्धं दहन्तं रिपुवाहिनीम् ।
चुक्रुशुः सर्वतो योधाः साधु साध्विति भारत ॥ ७१

इति श्रीमहाभारते भीष्मपर्वणि

त्रिमस्रतितमोऽध्यायः ॥ ७३ ॥

७४

संजय उवाच ।

ततो दुर्योधनो राजा मोहात्प्रत्यागतस्तदा ।
शरवर्षैः पुनर्भीमं प्रत्यवारयदच्युतम् ॥ १
एकीभूताः पुनश्चैव तव पुत्रा महारथाः ।
समेत्य समरे भीमं योधयामासुरुद्यताः ॥ २
भीमसेनोऽपि समरे संप्राप्य स्वरथं पुनः ।
समारुह्य महाबाहुर्ययौ येन तवात्मजः ॥ ३
प्रगृह्य च महावेगं परासुकरणं दृढम् ।

चित्रं शरासनं संख्ये शरैर्विज्याध ते सुतान् ॥ ४
 ततो दुर्योधनो राजा भीमसेनं महाबलम् ।
 नाराचेन सुतीक्ष्णेन भृशं मर्मण्यताडयत् ॥ ५
 सोऽतिविद्धो महेष्वासस्तव पुत्रेण धन्विना ।
 क्रोधसरक्तनयनो वेगेनोत्क्षिप्य कार्मुकम् ॥ ६
 दुर्योधनं त्रिभिर्बाणैर्बाह्वोरुरसि चार्पयत् ।
 स तथाभिहतो राजा नाचलद्विरिराडिव ॥ ७
 तौ दृष्ट्वा समरे क्रुद्धौ विनिघ्नतौ परस्परम् ।
 दुर्योधनानुजाः सर्वे शूराः संत्यक्तजीविताः ॥ ८
 संस्मृत्य मन्त्रिनं पूर्वं निग्रहे भीमकर्मणः ।
 निश्चयं मनसा कृत्वा निग्रहीतुं प्रचक्रमुः ॥ ९
 तानापतत एवाजौ भीमसेनो महाबलः ।
 प्रत्युद्ययौ महाराज गजः प्रतिगजानिव ॥ १०
 भृशं क्रुद्धश्च तेजस्वी नाराचेन समर्पयत् ।
 चित्रसेनं महाराज तव पुत्रं महायशः ॥ ११
 तथेतरांस्तव सुतांस्ताडयामास भारत ।
 शरैर्बहुविधैः संख्ये रुक्मपुङ्खैः सुवेगितैः ॥ १२
 ततः संस्थाप्य समरे स्वान्यनीकानि सर्वशः ।
 अभिमन्युप्रभृतयस्ते द्वादश महारथाः ॥ १३
 प्रेषिता धर्मराजेन भीमसेनपदानुगाः ।
 प्रत्युद्ययुर्महाराज तव पुत्रान्महाबलान् ॥ १४
 दृष्ट्वा रथस्थांस्तान्शूरान्सूर्याग्निसमतेजसः ।
 सर्वानेव महेष्वासान्भ्राजमानान्निश्रया वृतान् ॥ १५
 महाहवे दीप्यमानान्सुवर्णकवचोज्ज्वलान् ।
 तत्यजुः समरे भीमं तव पुत्रा महाबलाः ॥ १६
 तान्नामृष्यत कौन्तेयो जीवमाना गता इति ।
 अन्वीय च पुनः सर्वांस्तव पुत्रानपीडयत् ॥ १७
 अथाभिमन्युं समरे भीमसेनेन संगतम् ।
 पार्श्वेन च संप्रेक्ष्य तव सैन्ये महारथाः ॥ १८
 दुर्योधनप्रभृतयः प्रगृहीतशरासनाः ।

भृशमथैः प्रजवितैः प्रययुर्न ते रथाः ॥ १९
 अपराद्धे ततो राजन्प्रावर्तत महान्नः ।
 तावकानां च बलिनां परेषां चैव भारत ॥ २०
 अभिमन्युर्विकर्णस्य हयान्दत्त्वा महाजवान् ।
 अथैनं पञ्चविंशत्या क्षुद्रकाणां समाचिनोत् ॥ २१
 हताश्रं रथमुत्मूल्य विकर्णस्तु महारथः ।
 आरुरोह रथं राजंश्चित्रसेनस्य भास्वरम् ॥ २२
 स्थितावेकरथे तौ तु भ्रातरौ कुरुवर्धनौ ।
 आर्जुनिः शरजालेन छादयामास भारत ॥ २३
 दुर्जयोऽथ विकर्णश्च कार्पणं पञ्चभिरायसैः ।
 विव्यधाते न चाकम्पत्कार्पणैर्भूरिवाचलः ॥ २४
 दुःशासनस्तु समरे केकयान्पञ्च मारिष ।
 योधयामास राजेन्द्र तदद्भुतमिवाभवत् ॥ २५
 द्रौपदेया रणे क्रुद्धा दुर्योधनमवारयन् ।
 एकैकस्त्रिभिरानछत्पुत्रं तव विशां पते ॥ २६
 पुत्रोऽपि तव दुर्धर्षो द्रौपद्यास्तनयान्रणे ।
 सायकैर्निशितै राजन्नाजघान पृथक्पृथक् ॥ २७
 तैश्चापि विद्धः शुशुभे रुधिरेण समुक्षितः ।
 गिरिप्रस्रवणैर्यद्वद्विरिधातुविमिश्रितैः ॥ २८
 भीष्मोऽपि समरे राजन्पाण्डवानामनीकिनीम् ।
 कालयामास बलवान्पालः पशुगणानिव ॥ २९
 ततो गाण्डीवनिर्घोषः प्रादुरासीद्विशां पते ।
 दक्षिणेन वरुथिन्याः पार्थस्यारिन्विनिघ्नतः ॥ ३०
 उत्तस्थुः समरे तत्र कबन्धानि समन्ततः ।
 कुरूणां चापि सैन्येषु पाण्डवानां च भारत ॥ ३१
 शोणितोदं रथावर्तं गजद्वीपं हयोर्मिणम् ।
 रथनौभिर्नरव्याघ्राः प्रतेरुः सैन्यसागरम् ॥ ३२
 छिन्नहस्ता विकवचा विदेहाश्च नरोत्तमाः ।
 पतितास्तत्र दृश्यन्ते शतशोऽथ सहस्रशः ॥ ३३
 निहतैर्मत्तमातङ्गैः शोणितौघपरिभ्रुतैः ।

भूर्भाति भरतश्रेष्ठ पर्वतैराचिता यथा ॥ ३४
तत्राद्भुतमपश्याम तव तेषां च भारत ।
न तत्रासीत्पुमान्कश्चिद्यो योद्धुं नाभिकाङ्क्षति ॥ ३५
एवं युयुधिरे वीराः प्रार्थयाना महद्यशः ।
तावकाः पाण्डवैः सार्धं काङ्क्षमाणा जयं युधि ॥ ३६

इति श्रीमहाभारते भीष्मपर्वणि

चतुःसप्ततितमोऽध्यायः ॥ ७४ ॥

७५

संजय उवाच ।

ततो दुर्योधनो राजा लोहितायति भास्करे ।
संप्रामरभसो भीमं हन्तुकामोऽभ्यधावत् ॥ १
तमायान्तमभिप्रेक्ष्य नृवीरं दृढवैरिणम् ।
भीमसेनः सुसंक्रुद्ध इदं वचनमब्रवीत् ॥ २
अयं स कालः संप्राप्तो वर्षपूर्णाभिकाङ्क्षितः ।
अद्य त्वां निहनिष्यामि यदि नोत्सृजसे रणम् ॥ ३
अद्य कुन्त्याः परिक्लेशं वनवासं च कृत्स्नशः ।
द्रौपद्याश्च परिक्लेशं प्रणोत्स्यामि हते त्वयि ॥ ४
यत्त्वं दुरोदरो भूत्वा पाण्डवानवमन्यसे ।
तस्य पापस्य गान्धारे पश्य व्यसनमागतम् ॥ ५
कर्णस्य मतमाज्ञाय सौबलस्य च यत्पुरा ।
अचिन्त्य पाण्डवान्कामाद्यथेष्टं कृतवानसि ॥ ६
याचमानं च यन्मोहादाशार्हमवमन्यसे ।
उल्लूकस्य समादेशं यद्दासि च दृष्टवत् ॥ ७
अद्य त्वा निहनिष्यामि सानुबन्धं सबान्धवम् ।
समीकरिष्ये तत्पापं यत्पुरा कृतवानसि ॥ ८
एवमुक्त्वा धनुर्घोरं विकृष्योद्ग्राम्य चासकृत् ।
समादाय शरान्घोरान्महाशनिसमप्रभान् ॥ ९
षड्विंशत्तरसा क्रुद्धो मुमोचाशु सुयोधने ।
ज्वलिताग्निशिखाकारान्वज्रकल्पानजिह्वगान् ॥ १०
ततोऽस्य कार्मुकं द्वाभ्यां सूतं द्वाभ्यां च विव्यधे ।

चतुर्भिरश्वाञ्जवनाननयद्यमसादनम् ॥ ११
द्वाभ्यां च सुविकृष्टाभ्यां शराभ्यामरिमर्दनः ।
छत्रं चिच्छेद समरे राज्ञस्तस्य रथोत्तमात् ॥ १२
त्रिभिश्च तस्य चिच्छेद ज्वलन्तं ध्वजमुत्तमम् ।
छित्त्वा तं च ननादोच्चैस्तव पुत्रस्य पश्यतः ॥ १३
रथाच्च स ध्वजः श्रीमान्नानारत्नविभूषितः ।
पपात सहसा भूमिं विद्युज्जलधरादिव ॥ १४
ज्वलन्तं सूर्यसंकाशं नागं मणिमयं शुभम् ।
ध्वजं कुरुपतेऽस्त्रिच्छन्नं ददृशुः सर्वपार्थिवाः ॥ १५
अथैनं दशभिर्बाणैस्तोत्रैरिव महागजम् ।
आजघान रणे भीमः स्मयन्निव महारथः ॥ १६
ततस्तु राजा सिन्धूना रथश्रेष्ठो जयद्रथः ।
दुर्योधनस्य जग्राह पार्थिणं सत्पुरुषोचिताम् ॥ १७
कृपश्च रथिनां श्रेष्ठः कौरव्यममितौजसम् ।
आरोपयद्रथं राजन्दुर्योधनममर्षणम् ॥ १८
स गाढविद्धो व्यथितो भीमसेनेन संयुगे ।
निषसाद रथोपस्थे राजा दुर्योधनस्तदा ॥ १९
परिवार्यं ततो भीमं हन्तुकामो जयद्रथः ।
रथैरनेकसाहसैर्भीमस्यावारयद्दिशः ॥ २०
धृष्टकेतुस्ततो राजन्नभिमन्युश्च वीर्यवान् ।
केकया द्रौपदेयाश्च तव पुत्रानयोधयन् ॥ २१
चित्रसेनः सुचित्रश्च चित्राश्चित्रदर्शनः ।
चारुचित्रः सुचारुश्च तथा नन्दोपनन्दकौ ॥ २२
अष्टावेते महेष्वासाः सुकुमारा यशस्विनः ।
अभिमन्युरथं राजन्समन्तात्पर्यवारयन् ॥ २३
आजघान ततस्तूर्णमभिमन्युर्महामनाः ।
एकैकं पञ्चभिर्विद्ध्वा शरैः संनतपर्वभिः ।
वज्रमृत्युप्रतीकाशैर्विचित्रायुधनिःसृतैः ॥ २४
अमृष्यमाणास्ते सर्वे सौभद्रं रथसत्तमम् ।
ववर्षुर्मार्गणैस्तीक्ष्णैर्गिरिं मेरुमिवाम्बुदाः ॥ २५

स पीड्यमानः समरे कृतास्त्रो युद्धदुर्मदः ।
 अभिमन्युर्महाराज तावकान्समकम्पयन् ।
 यथा देवासुरे युद्धे वज्रपाणिर्मासुरान् ॥ २६
 विकर्णस्य ततो भल्लान्प्रेषयामास भारत ।
 चतुर्दश रथश्रेष्ठो घोरानाशीविपोपमान् ।
 ध्वजं सूतं हयांश्चास्य छित्त्वा नृत्यन्निवाहवे ॥ २७
 पुनश्चान्याञ्छरान्पीतानकुण्ठाप्राञ्छिलाशितान् ।
 प्रेषयामास सौभद्रो विकर्णाय महाबलः ॥ २८
 ते विकर्णं समासाद्य कङ्कवर्हिणवाससः ।
 भित्त्वा देहं गता भूमिं ज्वलन्त इव पन्नगाः ॥ २९
 ते शरा हेमपुङ्खाग्रा व्यदृश्यन्त महीतले ।
 विकर्णरुधिरद्विन्ना वमन्त इव शोणितम् ॥ ३०
 विकर्णं वीक्ष्य निर्भिन्नं तस्यैवान्ये सहोदराः ।
 अभ्यद्रवन्त समरे सौभद्रप्रमुखान्स्थान् ॥ ३१
 अभियात्वा तथैवाशु रथस्थान्सूर्यवर्चसः ।
 अविध्यन्समरेऽन्योन्यं संरब्धा युद्धदुर्मदाः ॥ ३२
 दुर्मुखः श्रुतकर्माणं विद्ध्वा सप्तभिराशुगैः ।
 ध्वजमेकेन चिच्छेद सारथिं चास्य सप्तभिः ॥ ३३
 अश्वाङ्गाम्बूनदैर्जालैः प्रच्छन्नान्वातरंहसः ।
 जघान पङ्क्तिरासाद्य सारथिं चाभ्यपातयन् ॥ ३४
 स हतान्धे रथे तिष्ठञ्श्रुतकर्मा महारथः ।
 शक्तिं चिक्षेप संक्रुद्धो महोल्कां ज्वलितामिव ॥ ३५
 सा दुर्मुखस्य विपुलं वर्म भित्त्वा यशस्विनः ।
 विदार्य प्राविशद्भूमिं दीप्यमाना सुतेजना ॥ ३६
 तं दृष्ट्वा विरथं तत्र सुतसोमो महाबलः ।
 पश्यतां सर्वसैन्यानां रथमारोपयत्स्वकम् ॥ ३७
 श्रुतकीर्तिस्तथा वीरो जयत्सेनं सुतं तव ।
 अभ्ययात्समरे राजन्हन्तुकामो यशस्विनम् ॥ ३८
 तस्य विक्षिपतश्चापं श्रुतकीर्तेर्महात्मनः ।
 चिच्छेद समरे राजञ्जयत्सेनः सुतस्त्वव ।

क्षुरप्रेण सुतीक्ष्णेन ग्रहसन्निव भारत ॥ ३९
 तं दृष्ट्वा छिन्नधन्वानं शतानीकः सहोदरम् ।
 अभ्यपद्यत तेजस्वी सिंहवद्विनदन्मुहुः ॥ ४०
 शतानीकस्तु समरे दृढं विस्फार्य कार्मुकम् ।
 विव्याध दशभिस्तूर्णं जयत्सेनं शिलीमुखैः ॥ ४१
 अथान्येन सुतीक्ष्णेन सर्वावरणभेदिना ।
 शतानीको जयत्सेनं विव्याध हृदये भृशम् ॥ ४२
 तथा तस्मिन्वर्तमाने दुष्कर्णो भ्रातुरन्तिके ।
 चिच्छेद समरे चापं नाकुलेः क्रोधमूर्छितः ॥ ४३
 अथान्यद्वनुरादाय भारसाधनमुत्तमम् ।
 समादत्त शितान्वाणाञ्छतानीको महाबलः ॥ ४४
 तिष्ठ तिष्ठेति चामक्य दुष्कर्णं भ्रातुरग्रतः ।
 मुमोच निशितान्वाणाञ्ज्वलितान्पन्नगानिव ॥ ४५
 ततोऽस्य धनुरेकेन द्वाभ्यां सूतं च मारिष ।
 चिच्छेद समरे तूर्णं तं च विव्याध सप्तभिः ॥ ४६
 अश्वाङ्गमनोजवांश्चास्य कल्माषान्वीतकल्मषः ।
 जघान निशितैस्तूर्णं सर्वान्द्वादशभिः शरैः ॥ ४७
 अथापरेण भेदेन सुमुक्तेन निपातिना ।
 दुष्कर्णं समरे क्रुद्धो विव्याध हृदये भृशम् ॥ ४८
 दुष्कर्णं निहतं दृष्ट्वा पञ्च राजन्महारथाः ।
 जिघांसन्तः शतानीकं सर्वतः पर्यवारयन् ॥ ४९
 छाद्यमानं शरव्रातैः शतानीकं यशस्विनम् ।
 अभ्यधावन्त संरब्धाः केकयाः पञ्च सोदराः ॥ ५०
 तानभ्यापततः प्रेक्ष्य तव पुत्रा महारथाः ।
 प्रत्युद्ययुर्महाराज राजा इव महागजान् ॥ ५१
 दुर्मुखो दुर्जयश्चैव तथा दुर्मर्षणो युवा ।
 शत्रुंजयः शत्रुसहः सर्वे क्रुद्धा यशस्विनः ।
 प्रत्युद्याता महाराज केकयान्भ्रातरः समम् ॥ ५२
 रथैर्नगरसंकाशैर्हयैर्युक्तैर्मनोजवैः ।
 नानावर्णविचित्राभिः पताकाभिरलंकृतैः ॥ ५३

वरचापधरा वीरा विचित्रकवचध्वजाः ।
 विविशुस्ते परं सैन्यं सिंहा इव वनाद्वनम् ॥ ५४
 तेषां सुतुमुलं युद्धं व्यतिषक्तरथद्विपम् ।
 अवर्तत महारौद्रं निघ्नतामितरेतरम् ।
 अन्योन्यागस्कृतां राजन्यमराष्ट्रविवर्धनम् ॥ ५५
 मुहूर्तास्तमिते सूर्ये चक्रयुद्धं सुदारुणम् ।
 रथिनः सादिनश्चैव व्यकीर्यन्त सहस्रशः ॥ ५६
 ततः शांतनवः क्रुद्धः शरैः संनतपर्वभिः ।
 नाशयामास सेनां वै भीष्मस्तेषां महात्मनाम् ।
 पाञ्चालानां च सैन्यानि शरैर्निन्ये यमक्षयम् ॥ ५७
 एवं भित्त्वा महेष्वासः पाण्डवानामनीकिनीम् ।
 कृत्वावहारं सैन्यानां ययौ स्वशिविरं नृप ॥ ५८
 धर्मराजोऽपि संप्रेक्ष्य धृष्टद्युम्नवृकोदरौ ।
 मूर्ध्नि चैतावुपाधाय संहृष्टः शिविरं ययौ ॥ ५९

इति श्रीमहाभारते भीष्मपर्वणि

पञ्चसप्ततिमोऽध्यायः ॥ ७५ ॥

७६

संजय उवाच ।

अथ शूरा महाराज परस्परकृतागसः ।
 जग्मुः स्वशिविराण्येव रुधिरेण समुक्षिताः १
 विश्रम्य च यथान्यायं पूजयित्वा परस्परम् ।
 संनद्धाः समदृश्यन्त भूयो युद्धचिकीर्षया ॥ २
 ततस्तव सुतो राजंश्चिन्तयाभिपरिप्लुतः ।
 विस्रवच्छोणिताक्ताङ्गः पप्रच्छेदं पितामहम् ॥ ३
 सैन्यानि रौद्राणि भयानकानि
 व्यूढानि सम्यग्बहुलध्वजानि ।
 विदार्य हत्वा च निपीड्य शूरा-
 स्ते पाण्डवानां त्वरिता रथौघाः ॥ ४
 संमोह्य सर्वान्युधि कीर्तिमन्तो
 व्यूहं च तं मकरं वज्रकल्पम् ।

प्रविश्य भीमेन निबर्हितोऽस्मि
 घोरैः शरैर्मृत्युदण्डप्रकाशैः ॥ ५
 क्रुद्धं तमुद्रीक्ष्य भयेन राज-
 न्समूर्छितो नालभं शान्तिमद्य ।
 इच्छे प्रसादात्तव सत्यसंध
 प्राप्तुं जयं पाण्डवेयांश्च हन्तुम् ॥ ६
 तेनैवमुक्तः प्रहसन्महात्मा
 दुर्योधनं जातमन्युं विदित्वा ।
 तं प्रत्युवाचाविमना मनस्वी
 गङ्गासुतः शस्त्रभृतां वरिष्ठः ॥ ७
 परेण यत्नेन विगाह्य सेनां
 सर्वात्मनाहं तव राजपुत्र ।
 इच्छामि दातुं विजयं सुखं च
 न चात्मानं छादयेऽहं त्वदर्थे ॥ ८
 एते तु रौद्रा बहवो महारथा
 यशस्विनः शूरतमाः कृतास्त्राः ।
 ये पाण्डवानां समरे सहाया
 जितक्रुमाः क्रोधविषं वमन्ति ॥ ९
 ते नेह शक्याः सहसा विजेतुं
 वीर्योन्नद्धाः कृतवैरास्त्वया च ।
 अहं ह्येतान्प्रतियोत्स्यामि राज-
 न्सर्वात्मना जीवितं त्यज्य वीर ॥ १०
 रणे तवार्थाय महानुभाव
 न जीवितं रक्ष्यतमं ममाद्य ।
 सर्वास्तवार्थाय सदेवदैत्या-
 ल्लोकान्दहेयं किमु शत्रूंस्तवेह ॥ ११
 तत्पाण्डवान्योधयिष्यामि राज-
 न्प्रियं च ते सर्वमहं करिष्ये ।
 श्रुत्वैव चैतत्परमप्रतीतो
 दुर्योधनः प्रीतमना बभूव ॥ १२

सर्वाणि सैन्यानि ततः प्रहृष्टो

निर्गच्छतेत्याह नृपांश्च सर्वान् ।

तदाज्ञया तानि विनिर्ययुर्दुतं

रथाश्वपादातगजायुतानि ॥ १३

प्रहर्षयुक्तानि तु तानि राज-

न्महान्ति नानाविधशस्त्रवन्ति ।

स्थितानि नागाश्वपदातिमन्ति

विरेजुराजौ तव राजन्बलानि ॥ १४

वृन्दैः स्थिताश्चापि सुसंप्रयुक्ता-

श्चकाशिरे दन्तिगणाः समन्तान् ।

शस्त्रास्त्रविद्धिर्नरदेव योधै-

रधिष्ठिताः सैन्यगणास्त्वदीयाः ॥ १५

रथैश्च पादातगजाश्वसघैः

प्रयाद्विराजौ विधिवत्प्रणुनैः ।

समुद्धतं वै तरुणार्कवर्णं

रजो बभौ छादयत्सूर्यरश्मीन् ॥ १६

रेजुः पताका रथदन्तिसंस्था

वातेरिता भ्राम्यमाणाः समन्तान् ।

नानारङ्गाः समरे तत्र राज-

न्मेघैर्युक्ता विद्युतः खे यथैव ॥ १७

धनूंषि विस्फारयतां नृपाणां

बभूव शब्दस्तुमुलोऽतिघोरः ।

विमध्यतो देवमहासुरौघै-

र्यथार्णवस्यादियुगे तदानीम् ॥ १८

तदुग्रनादं बहुरूपवर्णं

तवात्मजानां समुदीर्णमेवम् ।

बभूव सैन्यं रिपुसैन्यहन्तृ

युगान्तमेवौघनिभं तदानीम् ॥ १९

इति श्रीमहाभारते भीष्मपर्वणि

षट्सप्ततितमोऽध्यायः ॥ ७६ ॥

७७

संजय उवाच ।

अथात्मजं तव पुनर्गाङ्गेयो ध्यानमास्थितम् ।

अब्रवीद्भरतश्रेष्ठः संप्रहर्षकरं वचः ॥ १

अहं द्रोणश्च शल्यश्च कृतवर्मा च सात्वतः ।

अश्वत्थामा विकर्णश्च सोमदत्तोऽथ सैन्धवः ॥ २

विन्दानुविन्दावावन्त्यौ बाह्लिकः सह बाह्लिकैः ।

त्रिगर्तराजश्च बली मागधश्च सुदुर्जयः ॥ ३

बृहद्वलश्च कौसल्यश्चित्रसेनो विधिंशतिः ।

रथाश्च बहुसाहस्राः शोभमाना महाध्वजाः ॥ ४

देशजाश्च हया राजन्स्वारूढा हयसादिभिः ।

गजेन्द्राश्च मदोद्धृताः प्रभिन्नकरटामुखाः ॥ ५

पादाताश्च तथा शूरा नानाप्रहरणायुधाः ।

नानादेशसमुत्पन्नास्त्वर्धं योद्धुमुद्यताः ॥ ६

एते चान्ये च बहवस्त्वर्धं त्यक्तजीविताः ।

देवानपि रणे जेतुं समर्था इति मे मतिः ॥ ७

अवश्यं तु मया राजंस्तव वाच्यं हितं सदा ।

अशक्याः पाण्डवा जेतुं देवैरपि सवासवैः ।

वासुदेवसहायाश्च महेन्द्रसमविक्रमाः ॥ ८

सर्वथाहं तु राजेन्द्र करिष्ये वचनं तव ।

पाण्डवान्वा रणे जेष्ये मां वा जेष्यन्ति पाण्डवाः ॥ ९

एवमुक्त्वा ददौ चास्मै विशल्यकरणीं शुभाम् ।

ओषधीं वीर्यसंपन्नां विशल्यश्चाभवत्तदा ॥ १०

ततः प्रभाते विमले स्वेनानीकेन वीर्यवान् ।

अव्यूहतं स्वयं व्यूहं भीष्मो व्यूहविशारदः ॥ ११

मण्डलं मनुजश्रेष्ठ नानाशस्त्रसमाकुलम् ।

संपूर्णं योधमुख्यैश्च तथा दन्तिपदातिभिः ॥ १२

रथैरनेकसाहस्रैः समन्तात्परिवारितम् ।

अश्ववृन्दैर्महद्भिश्च ऋष्टितोमरधारिभिः ॥ १३

नागे नागे रथाः सप्त सप्त चाश्वा रथे रथे ।

अन्वश्वं दश धानुष्का धानुष्के सप्त चर्मिणः ॥ १४
 एवंव्यूहं महाराज तव सैन्यं महारथैः ।
 स्थितं रणाय महते भीष्मेण युधि पालितम् ॥ १५
 दशाश्वानां सहस्राणि दन्तिनां च तथैव च ।
 रथानामयुतं चापि पुत्राश्च तव दंशिताः ।
 चित्रसेनादयः शूरा अभ्यरक्षन्पितामहम् ॥ १६
 रक्ष्यमाणश्च तैः शूरैर्गोप्यमानाश्च तेन ते ।
 संनद्धाः समदृश्यन्त राजानश्च महाबलाः ॥ १७
 दुर्योधनस्तु समरे दंशितो रथमास्थितः ।
 व्यभ्राजत श्रिया जुष्टो यथा शक्रस्त्रिविष्टपे ॥ १८
 ततः शब्दो महानासीत्पुत्राणां तव भारत ।
 रथघोषश्च तुमुलो वादित्राणां च निस्वनः ॥ १९
 भीष्मेण धार्तराष्ट्राणां व्यूढः प्रत्यङ्मुखो युधि ।
 मण्डलः सुमहाव्यूहो दुर्भेद्योऽमित्रघातिनाम् ।
 सर्वतः शुशुभे राजन्रणेऽरीणां दुरासदः ॥ २०
 मण्डलं तु समालोक्य व्यूहं परमदारुणम् ।
 स्वयं युधिष्ठिरो राजा व्यूहं वज्रमथाकरोत् ॥ २१
 तथा व्यूढेष्वनीकेषु यथास्थानमवस्थिताः ।
 रथिनः सादिनश्चैव सिंहनादमथानदन् ॥ २२
 बिभित्सवस्ततो व्यूहं निर्ययुर्युद्धकाङ्क्षिणः ।
 इतरेतरतः शूराः सहसैन्याः प्रहारिणः ॥ २३
 भारद्वाजो ययौ मत्स्यं द्रौणिश्चापि शिखण्डिनम् ।
 स्वयं दुर्योधनो राजा पार्षतं समुपाद्रवत् ॥ २४
 नकुलः सहदेवश्च राजन्मद्रेशमीयतुः ।
 विन्दानुविन्दावावन्त्याविरान्तमभिद्रुतौ ॥ २५
 सर्वे नृपास्तु समरे धनंजयमयोधयन् ।
 भीमसेनो रणे यत्तो हार्दिक्यं समवारयत् ॥ २६
 चित्रसेनं विकर्णं च तथा दुर्मर्षणं विभो ।
 आर्जुनिः समरे राजंस्त्व पुत्रानयोधयत् ॥ २७
 प्राण्योतिषं महेष्वासं हैडिम्बो राक्षसोत्तमः ।

अमिदुद्राव वेगेन मत्तो मत्तमिव द्विपम् ॥ २८
 अलम्बुसस्तनो राजन्सालकिं युद्धदुर्मदम् ।
 ससैन्यं समरे क्रुद्धो राक्षसः समभिद्रवत् ॥ २९
 भूरिश्रवा रणे यत्तो धृष्टकेतुमयोधयत् ।
 श्रुतायुषं तु राजानं धर्मपुत्रो युधिष्ठिरः ॥ ३०
 चेकितानस्तु समरे कृपमेवान्वयोधयत् ।
 शेषाः प्रतिययुर्त्ता भीममेव महारथम् ॥ ३१
 ततो राजसहस्राणि परिवव्रुर्धनंजयम् ।
 शक्तितोमरनाराचगदापरिघपाणयः ॥ ३२
 अर्जुनोऽथ भृशं क्रुद्धो वार्ष्णेयमिदमब्रवीत् ।
 पश्य माधव सैन्यानि धार्तराष्ट्रस्य संयुगे ।
 व्यूढानि व्यूहविदुषा गाङ्गेयेन महात्मना ॥ ३३
 युद्धाभिकामाऽशूराश्च पश्य माधव दंशितान् ।
 त्रिगर्तराजं सहितं भ्रातृभिः पश्य केशव ॥ ३४
 अद्यैतान्पातयिष्यामि पश्यतस्ते जनार्दन ।
 य इमे मां यदुश्रेष्ठ योद्धुकामा रणाजिरे ॥ ३५
 एवमुक्त्वा तु कौन्तेयो धनुर्ज्यामवमृज्य च ।
 ववर्ष शरवर्षाणि नराधिपगणान्प्रति ॥ ३६
 तेऽपि तं परमेष्वासाः शरवर्षैरपूरयन् ।
 तडागमिव धाराभिर्यथा प्रावृषि तोयदाः ॥ ३७
 हाहाकारो महानासीत्तव सैन्ये विशां पते ।
 छाद्यमानौ भृशं कृष्णौ शरैर्दृष्ट्वा महारणे ॥ ३८
 देवा देवर्षयश्चैव गन्धर्वाश्च महोरगाः ।
 विस्मयं परमं जग्मुर्दृष्ट्वा कृष्णौ तथागतौ ॥ ३९
 ततः क्रुद्धोऽर्जुनो राजन्नैन्द्रमस्त्रमुदीरयत् ।
 तत्राद्भुतमपश्याम विजयस्य पराक्रमम् ॥ ४०
 शस्त्रवृष्टिं परैर्मुक्तां शरौघैर्यदवारयत् ।
 न च तत्राप्यनिर्भिन्नः कश्चिदासीद्विशां पते ॥ ४१
 तेषां राजसहस्राणां हयानां दन्तिनां तथा ।
 द्वाभ्यां त्रिभिः शरैश्चान्यान्पार्थो विव्याध मारिष ॥

ते हन्यमानाः पार्थेन भीष्मं शांतनवं ययुः ।
अगाधे मज्जमानानां भीष्मस्त्राताभवत्तदा ॥ ४३
आपतद्भिस्तु तैस्तत्र प्रभग्नं तावकं बलम् ।
संचुक्षुभे महाराज वातेरिव महार्णवः ॥ ४४

इति श्रीमहाभारते भीष्मपर्वणि

सप्तसप्ततितमोऽध्यायः ॥ ७७ ॥

७८

संजय उवाच ।

तथा प्रवृत्ते संग्रामे निवृत्ते च सुशर्मणि ।
प्रभग्नेषु च वीरेषु पाण्डवेन महात्मना ॥ १
क्षुभ्यमाणे बले तूर्णं सागरप्रतिमे तव ।
प्रत्युद्याते च गाङ्गेये त्वरितं विजयं प्रति ॥ २
दृष्ट्वा दुर्योधनो राजन्रणे पार्थस्य विक्रमम् ।
त्वरमाणः समभ्येत्य सर्वास्तानब्रवीन्नृपान् ॥ ३
तेषां च प्रमुखे शूरं सुशर्माणं महाबलम् ।
मध्ये सर्वस्य सैन्यस्य भृशं संहर्षयन्वचः ॥ ४
एष भीष्मः शांतनवो योद्धुकामो धनंजयम् ।
सर्वात्मना कुरुश्रेष्ठस्त्यक्त्वा जीवितमात्मनः ॥ ५
तं प्रयान्तं परानीकं सर्वसैन्येन भारतम् ।
संयत्ताः समरे सर्वे पालयध्वं पितामहम् ॥ ६
बाढमित्येवमुक्त्वा तु तान्यनीकानि सर्वशः ।
नरेन्द्राणां महाराज समाजग्मुः पितामहम् ॥ ७
ततः प्रयातः सहसा भीष्मः शांतनवोऽर्जुनम् ।
रणे भारतमायान्तमाससाद महाबलम् ॥ ८
महाश्वेताश्वयुक्तेन भीमवानरकेतुना ।
महता मेघनादेन रथेनाति विराजत ॥ ९
समरे सर्वसैन्यानामुपयातं धनंजयम् ।
अभवत्तुमुलो नादो भयाद्दृष्ट्वा किरीटिनम् ॥ १०
अभीशुहस्तं कृष्णं च दृष्ट्वादित्यमिवापरम् ।
मध्यंदिनगतं संख्ये न शेकुः प्रतिवीक्षितुम् ॥ ११

तथा शांतनवं भीष्मं श्वेताश्वं श्वेतकार्मुकम् ।
न शेकुः पाण्डवा द्रष्टुं श्वेतग्रहमिवोदितम् ॥ १२
स सर्वतः परिवृतस्त्रिगर्तैः सुमहात्मभिः ।
भ्रातृभिस्तव पुत्रैश्च तथान्यैश्च महारथैः ॥ १३
भारद्वाजस्तु समरे मत्स्यं विव्याध पत्रिणा ।
ध्वजं चास्य शरणाजौ धनुश्चैकेन चिच्छिदे ॥ १४
तदपास्य धनुश्छिन्नं विराटो वाहिनीपतिः ।
अन्यदादत्त वेगेन धनुर्भारसहं दृढम् ।
शरांश्चाशीविपाकाराङ्गुलितान्पन्नगानिव ॥ १५
द्रोणं त्रिभिः प्रविव्याध चतुर्भिश्चास्य वाजिनः ।
ध्वजमेकेन विव्याध सारथिं चास्य पञ्चभिः ।
धनुरेकेषुणाविध्यन्त्राङ्गुध्वङ्गजर्पभः ॥ १६
तस्य द्रोणोऽवधीदश्वाञ्चशरैः संनतपर्वभिः ।
अष्टाभिर्भरतश्रेष्ठ सूतमेकेन पत्रिणा ॥ १७
स हताश्वादवपुत्य स्यन्दनाद्धतसारथिः ।
आरुरोह रथं तूर्णं शङ्खस्य रथिनां वरः ॥ १८
ततस्तु तौ पितापुत्रौ भारद्वाजं रथे स्थितौ ।
महता शरवर्षेण वारयामासतुर्वलात् ॥ १९
भारद्वाजस्ततः क्रुद्धः शरमाशीविषोपमम् ।
चिक्षेप समरे तूर्णं शङ्खं प्रति जनेश्वर ॥ २०
स तस्य हृदयं भित्त्वा पीत्वा शोणितमाहवे ।
जगाम धरणिं बाणो लोहितार्द्राकृतच्छविः ॥ २१
स पपात रथात्तूर्णं भारद्वाजशराहतः ।
धनुस्त्यक्त्वा शरांश्चैव पितुरेव समीपतः ॥ २२
हतं स्वमात्मजं दृष्ट्वा विराटः प्राद्रवद्भयात् ।
उत्सृज्य समरे द्रोणं व्यात्ताननमिवान्तकम् ॥ २३
भारद्वाजस्ततस्तूर्णं पाण्डवानां महाचमूम् ।
दारयामास समरे शतशोऽथ सहस्रशः ॥ २४
शिखण्ड्यपि महाराज द्रौणिमासाद्य संयुगे ।
आजघान भ्रुवोर्मध्ये नाराचैस्त्रिभिराशुगैः ॥ २५

स बभौ नरशार्दूलो ललाटे संस्थितैस्त्रिभिः ।
 शिखरैः काञ्चनमयैर्मैरुस्त्रिभिरिवोच्छ्रितैः ॥ २६
 अश्वत्थामा ततः क्रुद्धो निमेषार्धाच्छिखण्डिनः ।
 सूतं ध्वजमथो राजस्तुरगानायुध तथा ।
 शरैर्बहुभिरुद्दिश्य पातयामास संयुगे ॥ २७
 स हताश्वदवपुत्य रथाद्वै रथिनां वरः ।
 खड्गमादाय निशितं विमलं च शरावरम् ।
 श्येनवद्व्यचरत्क्रुद्धः शिखण्डी शत्रुतापनः ॥ २८
 सखङ्गस्य महाराज चरतस्तस्य संयुगे ।
 नान्तरं ददृशे द्रौणिस्तदद्भुतमिवाभवत् ॥ २९
 ततः शरसहस्राणि बहूनि भरतर्षभ ।
 प्रेषयामास समरे द्रौणिः परमकोपनः ॥ ३०
 तामापतन्तीं समरे शरवृष्टिं सुदारुणाम् ।
 असिना तीक्ष्णधारेण चिच्छेद बलिनां वरः ॥ ३१
 ततोऽस्य विमलं द्रौणिः शतचन्द्रं मनोरमम् ।
 चर्माच्छिनदसि चास्य खण्डयामास संयुगे ।
 शितैः सुबहुशो राजस्तं च विव्याध पत्रिभिः ॥ ३२
 शिखण्डी तु ततः खड्गं खण्डितं तेन सायकैः ।
 आविध्य व्यसृजत्तूर्णं ज्वलन्तमिव पन्नगम् ॥ ३३
 तमापतन्तं सहसा कालानलसमप्रभम् ।
 चिच्छेद समरे द्रौणिर्दर्शयन्पाणिलाघवम् ।
 शिखण्डिनं च विव्याध शरैर्बहुभिरायसैः ॥ ३४
 शिखण्डी तु भृशं राजंस्ताड्यमानः शितैः शरैः ।
 आस्रोह रथं तूर्णं माधवस्य महात्मनः ॥ ३५
 सात्यकिस्तु ततः क्रुद्धो राक्षस कूरमाहवे ।
 अलम्बुसं शरैर्घोरैर्विव्याध बलिनं बली ॥ ३६
 राक्षसेन्द्रस्ततस्तस्य धनुश्चिच्छेद भारत ।
 अर्धचन्द्रेण समरे तं च विव्याध सायकैः ।
 मायां च राक्षसीं कृत्वा शरवर्षैरवाकिरत् ॥ ३७
 तत्राद्भुतमपश्याम शैनेयस्य पराक्रमम् ।

नासंभ्रमद्यत्समरे वध्यमानः शितैः शरैः ॥ ३८
 ऐन्द्रमखं च वाष्पेयो योजयामास भारत ।
 विजयाद्यदनुप्राप्तं माधवेन यशस्विना ॥ ३९
 तदखं भस्मसात्कृत्वा मायां तां राक्षसीं तदा ।
 अलम्बुसं शरैर्घोरैरभ्याकिरत सर्वशः ।
 पर्वतं वारिधाराभि प्रावृषीव बलाहकः । ४०
 तत्तथा पीडितं तेन माधवेन महात्मना ।
 प्रदुद्राव भयाद्रक्षो हित्वा सात्यकिमाहवे ॥ ४१
 तमजेयं राक्षसेन्द्रं संख्ये मघवता अपि ।
 शैनेयः प्राणदजित्वा योधानां तव पश्यताम् ॥ ४२
 न्यहनत्तावकांश्चापि सात्यकिः सत्यविक्रमः ।
 निशितैर्बहुभिर्बाणैस्तेऽद्रवन्त भयार्दिताः ॥ ४३
 एतस्मिन्नेव काले तु द्रुपदस्यात्मजो बली ।
 धृष्टद्युम्नो महाराज तव पुत्रं जनेश्वरम् ।
 छादयामास समरे शरैः संततपर्वभिः ॥ ४४
 संछाद्यमानो विशिखैर्धृष्टद्युम्नेन भारत ।
 विव्यथे न च राजेन्द्र तव पुत्रो जनेश्वरः ॥ ४५
 धृष्टद्युम्नं च समरे तूर्णं विव्याध सायकैः ।
 षष्ठ्या च त्रिंशता चैव तदद्भुतमिवाभवत् ॥ ४६
 तस्य सेनापतिः क्रुद्धो धनुश्चिच्छेद मारिष ।
 ह्यांश्च चतुरः शीघ्रं निजवान महारथः ।
 शरैश्चैनं सुनिशितैः क्षिप्रं विव्याध सप्तभिः ॥ ४७
 स हताश्वान्महाबाहुरवपुत्य रथाद्वली ।
 पदातिरसिमुद्यम्य प्राद्रवत्पार्षतं प्रति ॥ ४८
 शकुनिस्तं समभ्येत्य राजगृद्धी महाबलः ।
 राजानं सर्वलोकस्य रथमारोपयत्स्वकम् ॥ ४९
 ततो नृपं पराजित्य पार्षतः परवीरहा ।
 न्यहनत्तावकं सैन्यं वज्रपाणिरिवामुरम् ॥ ५०
 कृतवर्मा रणे भीमं शरैरार्धन्महारथम् ।
 प्रच्छादयामास च तं महामेघो रविं यथा ॥ ५१

ततः प्रहस्य समरे भीमसेनः परंतपः ।
 प्रेषयामास संक्रुद्धः सायकान्कृतवर्मणे ॥ ५२
 तैरर्द्यमानोऽतिरथः सात्वतः शस्त्रकोविदः ।
 नाकम्पत महाराज भीमं चार्छेच्छितैः शरैः ॥ ५३
 तस्याश्वाश्चतुरो हत्वा भीमसेनो महाबलः ।
 सारथिं पातयामास ध्वजं च सुपरिष्कृतम् ॥ ५४
 शरैर्वहुविधैश्चैनमाचिनोत्परवीरहा ।
 शकलीकृतसर्वाङ्गः श्वाविद्वत्समदृश्यत ॥ ५५
 हताश्वात्तु रथात्तूर्णं वृषकस्य रथं ययौ ।
 स्यालस्य ते महाराज तव पुत्रस्य पश्यतः ॥ ५६
 भीमसेनोऽपि संक्रुद्धस्तव सैन्यमुपाद्रवत् ।
 निजघान च संक्रुद्धो दण्डपाणिरिवान्तकः ॥ ५७

इति श्रीमहाभारते भीष्मपर्वणि

अष्टसप्ततितमोऽध्यायः ॥ ७८ ॥

७९

धृतराष्ट्र उवाच ।

बहूनीह विचित्राणि द्वैरथानि स्म संजय ।
 पाण्डूनां मामकैः सार्धमश्रौषं तव जल्पतः ॥ १
 न चैव मामकं कंचिदृष्टं शंससि संजय ।
 नित्यं पाण्डुसुतान्हृष्टानमभ्रांश्चैव शंससि ॥ २
 जीयमानान्विमनसो मामकान्विगतौजसः ।
 वदसे संयुगे सूत दिष्टमेतदसंशयम् ॥ ३

संजय उवाच ।

यथाशक्ति यथोत्साहं युद्धे चेष्टन्ति तावकाः ।
 दर्शयानाः परं शक्त्या पौरुषं पुरुषर्षभ ॥ ४
 गङ्गायाः सुरनद्या वै स्वादुभूतं यथोदकम् ।
 महोदधिगुणाभ्यासाल्लवणत्वं निगच्छति ॥ ५
 तथा तत्पौरुषं राजंस्तावकानां महात्मनाम् ।
 प्राप्य पाण्डुसुतान्वीरान्व्यर्थं भवति संयुगे ॥ ६
 घटमानान्यथाशक्ति कुर्वाणान्कर्म दुष्करम् ।

म. भा. १५८

— 1257 —

न दोषेण कुश्रेष्ठ कौरवान्गान्तुमर्हसि ॥ ७
 तवापराधात्सुमहान्सपुत्रस्य विनां पते ।
 पृथिव्याः प्रक्षयो घोरो यमराष्ट्रविवर्धनः ॥ ८
 आत्मदोषात्समुत्पन्नं शोचितुं नार्हसे नृप ।
 न हि रक्षन्ति राजानः सर्वार्थान्नापि जीवितम् ॥ ९
 युद्धे सुकृतिनां लोकानिच्छन्तो वसुधाधिपाः ।
 चमूं विगाह्य युध्यन्ते नित्यं स्वर्गपरायणा ॥ १०
 पूर्वाह्ने तु महाराज प्रावर्तत जनक्षयः ।
 तन्ममैकमना भूत्वा शृणु देवासुरोपमम् ॥ ११
 आवन्त्यौ तु महेष्वासौ महात्मानो महाबलौ ।
 इरावन्तमभिप्रेक्ष्य समेयातां रणोत्कटौ ।
 तेषां प्रवृत्ते युद्धं तुमुलं लोमहर्षणम् ॥ १२
 इरावांस्तु सुसंक्रुद्धो भ्रातरौ देवरूपिणौ ।
 विन्याध निशिनैस्तूर्णं शरैः संनतपर्वभिः ।
 तावेनं प्रत्यविध्येतां समरे चित्रयोधिनौ ॥ १३
 युध्यतां हि तथा राजन्विशेषो न व्यदृश्यत ।
 यततां शत्रुनाशाय कृतप्रतिकृतैः पिणाम् ॥ १४
 इरावांस्तु ततो राजन्ननुविन्दस्य सायकैः ।
 चतुर्भिश्चतुरो बाहाननयद्यमसादनम् ॥ १५
 भल्लाभ्यां च सुतीक्ष्णाभ्यां धनुः केतुं च मारिष ।
 चिच्छेद समरे राजंस्तद्भुतमिवाभवत् ॥ १६
 त्यक्त्वानुविन्दोऽथ रथं विन्दस्य रथमास्थितः ।
 धनुर्गृहीत्वानवमं भारसाधनमुत्तमम् ॥ १७
 तावेकस्थौ रणे वीरावावन्त्यौ रथिनां वरौ ।
 शरान्मुमुचतुस्तूर्णमिरावति महात्मनि ॥ १८
 ताभ्यां मुक्ता महावेगाः शराः काञ्चनभूषणाः ।
 विवाकरपथं प्राप्य छादयामासुरम्बरम् ॥ १९
 इरावांस्तु ततः क्रुद्धो भ्रातरौ तौ महारथौ ।
 ववर्ष शरवर्षेण सारथिं चाप्यपातयत् ॥ २०
 तस्मिन्निपतिते भूमौ गतसत्त्वेऽथ सारथौ ।

रथः प्रदुद्राव दिशः समुद्धान्तहयस्ततः ॥ २१
 तौ स जित्वा महाराज नागराजसुतासुतः ।
 पौरुषं ख्यापयंस्तूर्णं व्यधमत्तव वाहिनीम् ॥ २२
 सा वध्यमाना समरे धार्तराष्ट्री महाचमूः ।
 वेगान्बहुविधांश्चक्रे विपं पीत्वेव मानवः ॥ २३
 हैडिम्बो राक्षसेन्द्रस्तु भगदत्तं समाद्रवत् ।
 रथेनादित्यवर्णेन सध्वजेन महाबलः ॥ २४
 ततः प्राग्व्योतिषो राजा नागराजं समास्थितः ।
 यथा वज्रधरः पूर्वं संग्रामे तारकामये ॥ २५
 तत्र देवाः सगन्धर्वा ऋषयश्च समागताः ।
 विशेषं न स्म विविदुर्हैडिम्बभगदत्तयोः ॥ २६
 यथा सुरपतिः शक्रासयामास दानवान् ।
 तथैव समरे राज्ञासयामास पाण्डवान् ॥ २७
 तेन विद्राव्यमाणास्ते पाण्डवाः सर्वतोदिशम् ।
 त्रातारं नाभ्यविन्दन्त स्वेष्वनीकेषु भारत ॥ २८
 भैमसेनिं रथस्थं तु तत्रापश्याम भारत ।
 शेषा विमनसो भूत्वा प्राद्रवन्त महारथाः ॥ २९
 निवृत्तेषु तु पाण्डूनां पुनः सैन्येषु भारत ।
 आसीन्निष्ठानको घोरस्तव सैन्येषु संयुगे ॥ ३०
 घटोत्कचस्ततो राजन्भगदत्तं महारणे ।
 शरैः प्रच्छादयामास मेरुं गिरिमिवाम्बुदः ॥ ३१
 निहत्य ताञ्शरान् राजा राक्षसस्य धनुश्च्युतान् ।
 भैमसेनिं रणे तूर्णं सर्वमर्मस्वताडयत् ॥ ३२
 स ताड्यमानो बहुभिः शरैः संनतपर्वभिः ।
 न विव्यथे राक्षसेन्द्रो मिद्यमान इवाचलः ॥ ३३
 तस्य प्राग्व्योतिषः क्रुद्धस्तोमरान्स चतुर्दश ।
 प्रेषयामास समरे तांश्च चिच्छेद राक्षसः ॥ ३४
 स तांश्छित्त्वा महाबाहुस्तोमरान्निशितैः शरैः ।
 भगदत्तं च विव्याध सप्तत्या कङ्कपत्रिभिः ॥ ३५
 ततः प्राग्व्योतिषो राजन्प्रहसन्निव भारत ।

तस्याश्वाश्चतुरः सख्ये पातयामास सायकैः ॥ ३६
 स हताश्वे रथे तिष्ठन् राक्षसेन्द्रः प्रतापवान् ।
 शक्तिं चिक्षेप वेगेन प्राग्व्योतिपगजं प्रति ॥ ३७
 तामापतन्ती सहसा हेमदण्डां सुवेगिताम् ।
 त्रिधा चिच्छेद नृपतिः सा व्यकीर्यत मेदिनीम् ॥
 शक्तिं विनिहतां दृष्ट्वा हैडिम्बः प्राद्रवद्भयात् ।
 यथेन्द्रस्य रणात्पूर्वं नमुचिर्देत्यसत्तमः ॥ ३९
 तं विजित्य रणे शूरं विक्रान्तं ख्यातपौरुषम् ।
 अजेयं समरे राजन्यमेन वरुणेन च ॥ ४०
 पाण्डवीं समरे सेनां संममर्द सकुञ्जरः ।
 यथा वनगजो राजन्मृद्वंश्चरति पद्मिनीम् ॥ ४१
 मद्रेश्वरस्तु समरे यमाभ्यां सह संगतः ।
 स्वस्त्रीयौ छादयांचक्रे शरौघैः पाण्डुनन्दनौ ॥ ४२
 सहदेवस्तु समरे मातुलं वीक्ष्य संगतम् ।
 अवारयच्छरोघेण मेघो यद्वद्दिवाकरम् ॥ ४३
 छाद्यमानः शरौघेण हृष्टरूपतरोऽभवत् ।
 तयोश्चाप्यभवत्प्रीतिरतुला मातृकारणात् ॥ ४४
 ततः प्रहस्य समरे नकुलस्य महारथः ।
 अश्वान्वै चतुरो राजंश्चतुर्भिः सायकोत्तमैः ।
 प्रेषयामास समरे यमस्य सदनं प्रति ॥ ४५
 हताश्वात्तु रथात्तूर्णमवप्लुत्य महारथः ।
 आरूरोह ततो यानं भ्रातुरेव यशस्विनः ॥ ४६
 एकस्थौ तु रणे शूरौ दृढे विक्षिप्य कार्मुके ।
 मद्रराजरथं क्रुद्धौ छादयामासतुः क्षणात् ॥ ४७
 स च्छाद्यमानो बहुभिः शरैः संनतपर्वभिः ।
 स्वस्त्रीयाभ्यां नरव्याघ्रो नाकम्पत यथाचलः ।
 प्रहसन्निव तां चापि शरवृष्टिं जघान ह ॥ ४८
 सहदेवस्ततः क्रुद्धः शरमुद्यम्य वीर्यवान् ।
 मद्रराजमभिप्रेक्ष्य प्रेषयामास भारत ॥ ४९
 स शरः प्रेषितस्तेन गरुत्मानिव वेगवान् ।

मद्राजं विनिर्भिद्य निपपात महीतले ॥ ५०
 स गाढविद्धो व्यथितो रथोपस्थे महारथः ।
 निषसाद महाराज कश्मलं च जगाम ह ॥ ५१
 तं विसंज्ञं निपतितं सूतः संप्रेक्ष्य सयुगे ।
 अपोवाह रथेनाजौ यमाभ्यामभिपीडितम् ॥ ५२
 दृष्ट्वा मद्रेश्वररथं धार्तराष्ट्राः पराङ्मुखम् ।
 सर्वे विमनसो भूत्वा नेदमस्तीत्यचिन्तयन् ॥ ५३
 निर्जित्य मातुलं संख्ये माद्रीपुत्रौ महारथौ ।
 दध्मत्तुर्मुदितौ शङ्खौ सिंहनादं विनेदतुः ॥ ५४
 अभिदुद्रुवतुर्दृष्टौ तव सैन्यं विशां पते ।
 यथा दैत्यचमूं राजन्निन्द्रोपेन्द्राविवामारौ ॥ ५५

इति श्रीमहाभारते भीष्मपर्वणि

एकोनाशीनितमोऽध्यायः ॥ ७९ ॥

८०

संजय उवाच ।

ततो युधिष्ठिरो राजा मध्यं प्राप्ते दिवाकरे ।
 श्रुतायुषमभिप्रेक्ष्य चोदयामास वाजिनः ॥ १
 अभ्यधावत्ततो राजा श्रुतायुषमरिदमम् ।
 विनिघ्नन्सायकैस्तीक्ष्णैर्नवभिर्नतपर्वभिः ॥ २
 स संवार्य रणे राजा प्रेषितान्धर्मसूनुना ।
 शरान्सप्त महेष्वासः कौन्तेयाय समर्पयत् ॥ ३
 ते तस्य कवचं भित्त्वा पपुः शोणितमाहवे ।
 असूनिव विचिन्वन्तो देहे तस्य महात्मनः ॥ ४
 पाण्डवस्तु भृशं विद्वस्तेन राज्ञा महात्मना ।
 रणे वराहकर्णेन राजानं हृदि विव्यधे ॥ ५
 अथापरेण भस्त्रेण केतुं तस्य महात्मनः ।
 रथश्रेष्ठो रथात्तूर्णं भूमौ पार्थो न्यपातयन् ॥ ६
 केतुं निपतितं दृष्ट्वा श्रुतायुः स तु पार्थिवः ।
 पाण्डवं विशिखैस्तीक्ष्णै राजन्विब्याध सप्तभिः ॥ ७
 ततः क्रोधात्प्रज्ज्वाल धर्मपुत्रो युधिष्ठिरः ।

यथा युगान्ते भूतानि धक्ष्यन्निव हुताशनः ॥ ८
 क्रुद्धं तु पाण्डवं दृष्ट्वा देवगन्धर्वराक्षसाः ।
 प्रविष्यथुर्महाराज व्याकुलं चाप्यभूज्जगन् ॥ ९
 सर्वेषां चैव भूतानामिदमासीन्मनोगतम् ।
 त्रील्लोकानद्य संक्रुद्धो नृपोऽयं धक्ष्यतीति वै ॥ १०
 ऋषयश्चैव देवाश्च चक्रुः स्वस्त्ययनं महन् ।
 लोकानां नृप शान्त्यर्थं क्रोधिते पाण्डवे तदा ॥ ११
 स च क्रोधममाविष्टः सृक्षिणी परिलेलिहन् ।
 दधारात्मवपुर्धोरं युगान्तादित्यसनिभम् ॥ १२
 ततः सर्वाणि सैन्यानि तावकानि विशां पते ।
 निराशान्यभवंस्तत्र जीवितं प्रति भारत ॥ १३
 स तु धैर्येण तं कोपं संनिवार्य महायशः ।
 श्रुतायुषः प्रचिच्छेद मुष्टिदेशे महद्वनुः ॥ १४
 अथैनं छिन्नधन्वानं नाराचेन स्तनान्तरे ।
 निर्विभेद रणे राजा सर्वमैन्यस्य पश्यतः ॥ १५
 सत्वरं चरणे राजंस्तस्य बाहान्महात्मनः ।
 निजघान शरैः क्षिप्रं सूतं च सुमहाबलः ॥ १६
 हताश्वं तु रथं त्यक्त्वा दृष्ट्वा राजस्तु पौरुषम् ।
 विप्रदुद्राव वेगेन श्रुतायुः समरे तदा ॥ १७
 तस्मिञ्जिते महेष्वासे धर्मपुत्रेण संयुगे ।
 दुर्योधनबलं राजन्सर्वमासीत्पराङ्मुखम् ॥ १८
 एतत्कृत्वा महाराज धर्मपुत्रो युधिष्ठिरः ।
 व्यात्तान्तो यथा कालस्तव सैन्यं जघान ह ॥ १९
 चेकितानस्तु वार्ष्णेयो गौतमं रथिनां वरम् ।
 प्रेक्षतां सर्वसैन्यानां छादयामास सायकैः ॥ २०
 संनिवार्य शरांस्तांस्तु कृपः शारद्वतो युधि ।
 चेकितानं रणे यत्तं राजन्विब्याध पत्रिभिः ॥ २१
 अथापरेण भस्त्रेण धनुश्चिच्छेद मारिष ।
 सारथिं चास्य समरे क्षिप्रहस्तो न्यपातयत् ।
 ह्यांश्चास्यावधीद्राजन्नुभौ च पार्णिसारथी ॥ २२

सोऽवमुत्थ रथात्तूर्णं गदां जग्राह सात्वतः ।
 स तथा वीरघातिन्या गदया गदिनां वरः ।
 गौतमस्य हयान्दत्त्वा सारथिं च न्यपातयत् ॥ २३
 भूमिष्ठो गौतमस्तस्य शरांश्चिक्षेप षोडश ।
 ते शराः सात्वतं भित्त्वा प्राविशन्त धरातलम् ॥ २४
 चेकितानस्ततः क्रुद्धः पुनश्चिक्षेप तां गदाम् ।
 गौतमस्य वधाकाङ्क्षी वृत्रस्येव पुरदरः ॥ २५
 तामापतन्तीं विमलामश्मगर्भां महागदाम् ।
 शरैरेकेसाहस्रैर्वारियामास गौतमः ॥ २६
 चेकितानस्ततः खड्गं कोशादुद्धृत्य भारत ।
 लाघवं परमास्थाय गौतमं समुपाद्रवत् ॥ २७
 गौतमोऽपि धनुस्त्यक्त्वा प्रगृह्णासि सुसंशितम् ।
 वेगेन महता राजंश्चेकितानमुपाद्रवत् ॥ २८
 तावुभौ बलसंपन्नौ निस्त्रिशवरधारिणौ ।
 निस्त्रिंशद्भ्यां सुतीक्ष्णाभ्यामन्योन्यं संततक्षतुः ॥ २९
 निस्त्रिंशवेगाभिहतौ ततस्तौ पुरुषर्षभौ ।
 धरणीं समनुप्राप्तौ सर्वभूतनिपेविताम् ।
 मूर्छयाभिपरीताङ्गौ व्यायामेन च मोहितौ ॥ ३०
 ततोऽभ्यधावद्वेगेन करकर्षः सुहृत्तया ।
 चेकितानं तथाभूतं दृष्ट्वा समरदुर्मदम् ।
 रथमारोपयच्चैनं सर्वसैन्यस्य पश्यतः ॥ ३१
 तथैव शकुनिः शूरः स्यालस्तव विशां पते ।
 आरोपयद्रथं तूर्णं गौतमं रथिनां वरम् ॥ ३२
 सौमदत्तिं तथा क्रुद्धो धृष्टकेतुर्महाबलः ।
 नवंत्या सायकैः क्षिप्रं राजन्विन्याध वक्षसि ॥ ३३
 सौमदत्तिरुरःस्थैस्तैर्भृशं बाणैरशोभत ।
 मध्यंदिने महाराज रश्मिभिस्तपनो यथा ॥ ३४
 भूरिश्रवास्तु समरे धृष्टकेतुं महारथम् ।
 हतसूतहयं चक्रे विरथं सायकोत्तमैः ॥ ३५
 विरथं चैनमालोक्य हताश्वं हतसारथिम् ।

महता शरवर्षेण छादयामास संयुगे ॥ ३६
 स च तं रथमुत्सृज्य धृष्टकेतुर्महामनाः ।
 आरूढो ततो यानं शतानीकस्य मारिष ॥ ३७
 चित्रसेनो विकर्णश्च राजन्दुर्मर्षणस्तथा ।
 रथिनो हेमसंनाहाः सौभद्रमभिदुद्रुवुः ॥ ३८
 अभिमन्योस्ततस्तैस्तु घोरं युद्धमवर्तत ।
 शरीरस्य यथा राजन्वातपित्तकफैस्त्रिभिः ॥ ३९
 विरथांस्तव पुत्रांस्तु कृत्वा राजन्महाहवे ।
 न जघान नरव्याघ्रः स्मरन्भीमवचस्तदा ॥ ४०
 ततो राज्ञां बहुशतैर्गजाश्वरथयायिभिः ।
 संवृतं समरे भीष्मं देवैरपि दुरासदम् ॥ ४१
 प्रयान्तं शीघ्रमुद्वीक्ष्य परित्रातुं सुतांस्तव ।
 अभिमन्युं समुद्दिश्य बालमेकं महारथम् ।
 वासुदेवमुवाचेदं कौन्तेयः श्वेत्वाहनः ॥ ४२
 चोदयान्धान्वृषीकेश यत्रैते बहुला रथाः ।
 एते हि बहवः शूराः कृतास्त्रा युद्धदुर्मदाः ।
 यथा न हन्युनः सेनां तथा माधव चोदय ॥ ४३
 एवमुक्तः स वार्ष्णेयः कौन्तेयेनामितौजसा ।
 रथं श्वेत्तह्यैर्युक्तं प्रेषयामास संयुगे ॥ ४४
 निष्ठानको महानासीत्तव सैन्यस्य मारिष ।
 यदर्जुनो रणे क्रुद्धः सयातस्तावकान्प्रति ॥ ४५
 समासाद्य तु कौन्तेयो राज्ञस्तान्भीष्मरक्षिणः ।
 सुशर्माणमथो राजन्निदं वचनमब्रवीत् ॥ ४६
 जानामि त्वां युधि श्रेष्ठमत्यन्तं पूर्ववैरिणम् ।
 पर्यायस्याद्य संप्राप्तं फलं पश्य सुदारुणम् ।
 अद्य ते दर्शयिष्यामि पूर्वप्रेतान्पितामहान् ॥ ४७
 एवं संजल्पतस्तस्य वीभत्सोः शत्रुघातिनः ।
 श्रुत्वापि परुषं वाक्यं सुशर्मा रथयूथपः ।
 न चैनमब्रवीत्किञ्चिच्छुभं वा यदि वाशुभम् ॥ ४८
 अभि गत्वार्जुनं वीरं राजभिर्बहुभिर्वृतः ।

पुरस्तात्पृष्ठतश्चैव पार्श्वतश्चैव सर्वतः ॥ ४९
 परिवार्यार्जुनं संख्ये तव पुत्रैः सहानघ ।
 शरैः संछादयामास मेघैरिव दिवाकरम् ॥ ५०
 ततः प्रवृत्तः सुमहान्संग्रामः शोणितोदकः ।
 तावकानां च समरे पाण्डवानां च भारत ॥ ५१

इति श्रीमहाभारते भीष्मपर्वणि

अशीतितमोऽध्यायः ॥ ८० ॥

८१

संजय उवाच ।

स तुद्यमानस्तु शरैर्धनंजयः
 पदा हतो नाग इव श्वसन्बली ।
 बाणेन बाणेन महारथानां
 चिच्छेद् चापानि रणे प्रसह्य ॥ १
 संछिद्य चापानि च तानि राज्ञां
 तेषां रणे वीर्यवतां क्षणेन ।
 विन्याध बाणैर्युगपन्महात्मा
 निःशेषतां तेष्वथ मन्यमानः ॥ २
 निपेतुराजौ रुधिरप्रदिग्धा-
 स्ते ताडिताः शक्रमुतेन राजन् ।
 विभिन्नगात्राः पतितोत्तमाङ्गा
 गतासवश्छिन्नतनुत्रकायाः ॥ ३
 महीं गताः पार्थबलाभिभूता
 विचित्ररूपा युगपद्विनेशुः ।
 दृष्ट्वा हतांस्तान्युधि राजपुत्रा-
 स्त्रिगर्तराजः प्रययौ क्षणेन ॥ ४
 तेषां रथानामथ पृष्ठगोपा
 द्वात्रिंशदन्येऽभ्यपतन्त पार्थम् ।
 तथैव ते संपरिवार्य पार्थ
 विकृष्य चापानि महारवाणि ।
 अवीवृषन्बाणमहौघवृष्ट्या

यथा गिरिं तोयधरा जलौघैः ॥ ५
 संपीड्यमानस्तु शरौघवृष्ट्या
 धनंजयस्तान्युधि जानरोषः ।
 षष्ठ्या शरैः सयति नैलधौते-
 र्जघान तानप्यथ पृष्ठगोपान् ॥ ६
 षष्टि रथांस्तानवजित्य संख्ये
 धनंजयः प्रीतमना यशस्वी ।
 अथात्वरद्वीप्सवधाय जिष्णु-
 बलानि राज्ञां समरे निहत्य ॥ ७
 त्रिगर्तराजो निहतान्समीक्ष्य
 महारथांस्तानथ बन्धुवर्गान् ।
 रणे पुरस्कृत्य नराधिपांस्ता-
 स्त्रगाम पार्थ त्वरितो वधाय ॥ ८
 अभिद्रुतं चास्त्रभृतां वरिष्ठं
 धनंजयं वीक्ष्य शिखण्डिमुख्याः ।
 अभ्युद्युस्ते शितशस्त्रहस्ता
 रिरक्षिपन्तो रथमर्जुनस्य ॥ ९
 पार्थोऽपि तानापततः समीक्ष्य
 त्रिगर्तराज्ञा सहितान्नृवीरान् ।
 विध्वंसयित्वा समरे धनुष्मा-
 न्गाण्डीवमुक्तैर्निशितैः पृषत्कैः ।
 भीष्मं यियासुर्युधि संददर्श
 दुर्योधनं सैन्यवादींश्च राज्ञः ॥ १०
 आवारयिष्णून्मिसंप्रयाय
 मुहूर्तमायोध्य बलेन वीरः ।
 उत्सृज्य राजानमनन्तवीर्यो
 जयद्रथादींश्च नृपान्महौजाः ।
 ययौ ततो भीमबलो मनस्वी
 गाङ्गेयमाजौ शरचापपाणिः ॥ ११
 युधिष्ठिरश्चोष्रवलो महात्मा

समाययौ त्वरितो जातकोपः ।
 मद्राधिपं सममित्यज्य संख्ये
 स्वभागमाप्तं तमनन्तकीर्तिः ।
 सार्धं स माद्रीसुतभीमसेनै-
 भीष्मं ययौ शांतनवं रणाय ॥ १२
 तैः संप्रयुक्तः स महारथाग्र्यै-
 रङ्गासुतः समरे चित्रयोधी ।
 न विव्यथे शांतनवो महात्मा
 समागतैः पाण्डुसुतैः समस्तैः ॥ १३
 अथैत्य राजा युधि सत्यसंधो
 जयद्रथोऽत्युग्रबलो मनस्वी ।
 चिच्छेद् चापानि महारथानां
 प्रसह्य तेषां धनुषा वरेण ॥ १४
 युधिष्ठिरं भीमसेनं यमौ च
 पार्थं तथा युधि सजातकोपः ।
 दुर्योधनः क्रोधविषो महात्मा
 जघान बाणैरनलप्रकाशैः ॥ १५
 कृपेण शल्येन शलेन चैव
 तथा विभो चित्रसेनेन चाजौ ।
 विद्धाः शरैस्तेऽतिविबुद्धकोपै-
 र्देवा यथा दैत्यगणैः समेतैः ॥ १६
 छिन्नायुधं शांतनवेन राजा
 शिखण्डिनं प्रेक्ष्य च जातकोपः ।
 अजातशत्रुः समरे महात्मा
 शिखण्डिनं क्रुद्ध उवाच वाक्यम् ॥ १७
 उक्त्वा तथा त्वं पितुरग्रतो मा-
 महं हनिष्यामि महाव्रतं तम् ।
 भीष्मं शरौघेर्विमलार्कवर्णैः
 सत्यं वदामीति कृता प्रतिज्ञा ॥ १८
 त्वया न चैनौ सफलां करोषि

देवव्रतं यन्न निहंसि युद्धे ।
 मिथ्याप्रतिज्ञो भव मा नृवीर
 रक्षस्व धर्मं च कुलं यशश्च ॥ १९
 प्रेक्षस्व भीष्मं युधि भीमवेगं
 सर्वास्तपन्तं मम सैन्यसंधान् ।
 शरौघजालैरतितिग्मतेजैः
 कालं यथा मृत्युकृतं क्षणेन ॥ २०
 निकृत्तचापः समरानपेक्षः
 पराजितः शांतनवेन राज्ञा ।
 विहाय बन्धूनथ सोदरांश्च
 क यास्यसे नानुरूपं तवेदम् ॥ २१
 दृष्ट्वा हि भीष्मं तमनन्तवीर्यं
 भयं च सैन्यं द्रवमाणमेवम् ।
 भीतोऽसि नूनं द्रुपदस्य पुत्र
 तथा हि ते मुखवर्णोऽग्रहृष्टः ॥ २२
 आज्ञायमानेऽपि धनंजयेन
 महाहवे संप्रसक्ते नृवीर ।
 कथं हि भीष्मात्प्रथितः पृथिव्यां
 भयं त्वमद्य प्रकरोषि वीर ॥ २३
 स धर्मराजस्य वचो निशम्य
 रूक्षाक्षरं विप्रलापानुबद्धम् ।
 प्रत्यादेशं मन्यमानो महात्मा
 प्रतत्त्वरे भीष्मवधाय राजन् ॥ २४
 तमापतन्तं महता जवेन
 शिखण्डिनं भीष्ममभिद्रवन्तम् ।
 आवारयामास हि शल्य एनं
 शस्त्रेण घोरेण सुदुर्जयेन ॥ २५
 स चापि दृष्ट्वा समुदीर्यमाण-
 मस्त्रं युगान्ताग्निसमप्रभावम् ।
 नासौ व्यमुह्यद्द्रुपदस्य पुत्रो

राजन्महेन्द्रप्रतिमप्रभावः ॥ २६
 तस्थौ च तत्रैव महाधनुष्मा-
 ऽशरैस्तदस्त्रं प्रतिवाधमानः ।
 अथाददे वारुणमन्यदस्त्रं
 शिखण्ड्यथोग्रं प्रतिघाताय तस्य ।
 तदस्त्रमस्त्रेण विदार्यमाणं
 खस्थाः सुरा ददृशुः पार्थिवाश्च ॥ २७
 भीष्मस्तु राजन्समरे महात्मा
 धनुः सुचित्रं ध्वजमेव चापि ।
 छित्त्वानदत्पाण्डुसुतस्य वीरो
 युधिष्ठिरस्याजमीढस्य राज्ञः ॥ २८
 ततः समुत्सृज्य धनुः सबाणं
 युधिष्ठिरं वीक्ष्य भयाभिभूतम् ।
 गदां प्रगृह्याभिपपात संख्ये
 जयद्रथं भीमसेनः पदातिः ॥ २९
 तमापतन्तं महता जवेन
 जयद्रथः सगदं भीमसेनम् ।
 विव्याध घोरैर्यमदण्डकल्पैः
 शितैः शरैः पञ्चशतैः समन्तात् ॥ ३०
 अचिन्तयित्वा स शरांस्तरस्वी
 वृकोदरः क्रोधपरीतचेताः ।
 जघान वाहान्समरे समस्ता-
 नारट्जान्सिन्धुराजस्य संख्ये ॥ ३१
 ततोऽभिवीक्ष्याप्रतिमप्रभाव-
 स्तवात्मजस्त्वरमाणो रथेन ।
 अभ्याययौ भीमसेनं निहन्तुं
 समुद्यतास्त्रः सुरराजकल्पः ॥ ३२
 भीमोऽप्यथैनं सहसा विनद्य
 प्रत्युद्ययौ गदया तर्जमानः ।
 समुद्यतां तां यमदण्डकल्पां

दृष्ट्वा गदां ते कुरवः समन्तात् ॥ ३३
 विहाय सर्वे तव पुत्रमुग्रं
 पानं गदायाः परिहर्तुकामाः ।
 अपक्रान्तास्तुमुले सविमर्दं
 सुदारुणे भारत मोहनीये ॥ ३४
 अमूढचेतास्त्वथ चित्रसेनो
 महागदामापतन्तीं निरीक्ष्य ।
 रथं समुत्सृज्य पदातिराजौ
 प्रगृह्य खड्गं विमलं च चर्म ।
 अवप्लुतः सिंह इवाचलाग्रा-
 ज्जगाम चान्यं भुवि भूमिदेशम् ॥ ३५
 गदापि सा प्राप्य रथं सुचित्रं
 साश्वं ससूतं विनिहत्य संख्ये ।
 जगाम भूमिं ज्वलिता महोल्का
 भ्रष्टाम्बराद्रामिव संपतन्ती ॥ ३६
 आश्चर्यभूतं सुमहत्त्वदीया
 दृष्ट्वैव तद्भारत संप्रहृष्टाः ।
 सर्वे विनेदुः सहिताः समन्ता-
 त्युपूजिरे तव पुत्रं ससैन्याः ॥ ३७
 इति श्रीमहाभारते भीष्मपर्वणि

एकाशीतितमोऽध्यायः ॥ ८१ ॥

८२

संजय उवाच ।

विरथं तं समासाद्य चित्रसेनं मनस्विनम् ।
 रथमारोपयामास विकर्णस्तनयस्तव ॥ १
 तस्मिंस्तथा वर्तमाने तुमुले संकुले भृशम् ।
 भीष्मः शांतनवस्तूर्णं युधिष्ठिरमुपाद्रवत् ॥ २
 ततः सरथनागाश्चाः समकम्पन्त सृञ्जयाः ।
 मृत्योरास्यमनुप्राप्तं मेनिरे च युधिष्ठिरम् ॥ ३
 युधिष्ठिरोऽपि कौरव्यो यमाभ्यां सहितः प्रभुः ।

महेष्वासं नरव्याघ्रं भीष्म शांतनय ययौ ॥ ४
 ततः शरसहस्राणि प्रमुञ्चन्पाण्डवो युधि ।
 भीष्मं संछादयामास यथा मेघो दिवाकरम् ॥ ५
 तेन सम्यक्प्रणीतानि शरजालानि भारत ।
 प्रतिजग्राह गाङ्गेयः शतशोऽथ सहस्रशः ॥ ६
 तथैव शरजालानि भीष्मेणास्तानि मारिष ।
 आकाशे समदृश्यन्त खगमानां व्रजा इव ॥ ७
 निमेषार्धाच्च कौन्तेयं भीष्मः शांतनवो युधि ।
 अदृश्यं समरे चक्रे शरजालेन भागशः ॥ ८
 ततो युधिष्ठिरो राजा कौरव्यस्य महात्मन ।
 नाराचं प्रेषयामास क्रुद्ध आशीविषोपमम् ॥ ९
 असंप्राप्तं ततस्तं तु क्षुरप्रेण महारथः ।
 चिच्छेद समरे राजन्भीष्मस्तस्य धनुश्च्युतम् ॥ १०
 तं तु छित्त्वा रणे भीष्मो नाराचं कालसमितम् ।
 निजग्रे कौरवेन्द्रस्य हयान्काञ्चनभूषणान् ॥ ११
 हताश्वं तु रथ त्यक्त्वा धर्मपुत्रो युधिष्ठिरः ।
 आरूढ रथं तूर्णं नकुलस्य महात्मनः ॥ १२
 यमावपि सुसंकुद्धः समासाद्य रणे तदा ।
 शरैः संछादयामास भीष्मः परपुरंजयः ॥ १३
 तौ तु दृष्ट्वा महाराज भीष्मबाणप्रपीडितौ ।
 जगामाथ परां चिन्तां भीष्मस्य वधकाङ्क्षया ॥ १४
 ततो युधिष्ठिरो वश्यान्राज्ञस्तान्समचोदयत् ।
 भीष्मं शांतनवं सर्वे निहत्येति सुहृद्गणान् ॥ १५
 ततस्ते पार्थिवाः सर्वे श्रुत्वा पार्थस्य भाषितम् ।
 महता रथवंशेन परिवव्रुः पितामहम् ॥ १६
 स समन्तात्परिवृतः पिता देवव्रतस्तव ।
 चिक्रीड धनुषा राजन्पातयानो महारथान् ॥ १७
 तं चरन्तं रणे पार्था ददृशुः कौरवं युधि ।
 मृगमध्यं प्रविश्येव यथा सिंहशिशुं वने ॥ १८
 तर्जयानं रणे शूरांस्त्रासयानं च सायकैः ।

दृष्ट्वा त्रेसुर्महाराज सिंहं मृगगणा इव ॥ १९
 रणे भरतसिंहस्य ददृशुः क्षत्रिया गतिम् ।
 अग्नेर्वायुसहायस्य यथा कक्षं दिधक्षतः ॥ २०
 शिरांसि रथिनां भीष्मः पातयामास संयुगे ।
 तालेभ्य इव पकानि फलानि कुशलो नरः ॥ २१
 पतद्भिश्च महाराज शिरोभिर्धरणीतले ।
 बभूव तुमुलः शब्दः पततामश्मनामिव ॥ २२
 तस्मिन्स्तु तुमुले युद्धे वर्तमाने सुदारुणे ।
 सर्वेषामेव सैन्यानामासीद्व्यतिकरो महान् ॥ २३
 भिन्नेषु तेषु व्यूहेषु क्षत्रिया इतरेतरम् ।
 एकमेकं समाहूय युद्धायैवोपतस्थिरे ॥ २४
 शिखण्डी तु समासाद्य भरतानां पितामहम् ।
 अभिदुद्राव वेगेन तिष्ठ तिष्ठेति चाब्रवीत् ॥ २५
 अनादृत्य ततो भीष्मस्तं शिखण्डिनमाहवे ।
 प्रययौ सञ्जयाङ्कुदः स्त्रीत्वं चिन्त्य शिखण्डिनः ॥ २६
 सञ्जयास्तु ततो हृष्टा दृष्ट्वा भीष्मं महारथम् ।
 सिंहनादान्बहुविधांश्चक्रुः शङ्खविमिश्रितान् ॥ २७
 ततः प्रववृते युद्धं व्यतिषक्तरथद्विपम् ।
 अपरां दिशमास्थाय स्थिते सवितरि प्रभो ॥ २८
 धृष्टद्युम्नोऽथ पाञ्चाल्यः सात्यकिश्च महारथः ।
 पीडयन्तौ भृशं सैन्यं शक्तितोमरवृष्टिभिः ।
 शस्त्रैश्च बहुभी राजञ्जन्नतुस्तावकान् ॥ २९
 ते हन्यमानाः समरे तावकाः पुरुषर्षभ ।
 आर्या युद्धे मर्तिं कृत्वा न त्यजन्ति स्म संयुगम् ।
 यथोत्साहं च समरे जन्तुर्लोकं महारथाः ॥ ३०
 तत्राक्रन्दो महानासीत्तावकानां महात्मनाम् ।
 वध्यतां समरे राजन्पार्थतेन महात्मना ॥ ३१
 तं श्रुत्वा निनदं घोरं तावकानां महारथौ ।
 विन्दानुविन्दावावन्त्यौ पार्थतं प्रत्युपस्थितौ ॥ ३२
 तौ तस्य तुरगान्दत्त्वा त्वरमाणौ महारथौ ।

छादयामासतुरुभौ शरवर्षेण पार्षतम् ॥ ३३
 अवधुत्याथ पाश्चात्त्यो रथात्तूर्णं महाबलः ।
 आसुरोह रथं तूर्णं सालकेः सुमहात्मन ॥ ३४
 ततो युधिष्ठिरो राजा महत्या सेनया वृतः ।
 आवन्त्यौ समरे क्रुद्धावभ्ययात्स परंतपौ ॥ ३५
 तथैव तव पुत्रोऽपि सर्वत्राग्रेण मारिष ।
 विन्दानुविन्दावावन्त्यौ परिवार्यापतस्थिवान् ॥ ३६
 अर्जुनश्चापि संक्रुद्धः क्षत्रियान्क्षत्रियर्षभ ।
 अयोधयत संग्रामे वज्रपाणिर्वासुरान् ॥ ३७
 द्रोणश्च समरे क्रुद्धः पुत्रस्य प्रियकृत्तव ।
 व्यधमत्सर्वपाश्चालांमूलराशिमिवानलः ॥ ३८
 दुर्योधनपुरोगाम्नु पुत्रान्तव विशां पते ।
 परिवार्य रणे भीष्म युयुधुः पाण्डवैः सह ॥ ३९
 ततो दुर्योधनो राजा लोहिनायति भास्करे ।
 अब्रवीत्तावकान्सर्वास्त्वरध्वमिति भारत ॥ ४०
 युध्यतां तु तथा तेषां कुर्वतां कर्म दुष्करम् ।
 अस्तं गिरिमथारुढे नप्रकाशति भास्करे ॥ ४१
 प्रावर्तत नदी घोरा शोणितौघतरङ्गिणी ।
 गोमायुगणसंकीर्णा क्षणेन रजनीमुत्ते ॥ ४२
 शिवाभिरशिवाभिश्च स्वद्विर्भैरवं रवम् ।
 घोरमायोधनं जज्ञे भूतसंघसमाकुलम् ॥ ४३
 राक्षसाश्च पिशाचाश्च तथान्ये पिशिताशनाः ।
 समन्ततो व्यदृश्यन्त शतशोऽथ सहस्रशः ॥ ४४
 अर्जुनोऽथ मुशर्मादीन्राज्ञस्तान्सपदानुगान् ।
 विजित्य पृतनामध्ये ययौ स्वशिविरं प्रति ॥ ४५
 युधिष्ठिरोऽपि कौरव्यो भ्रातृभ्यां सहितस्तदा ।
 ययौ स्वशिविरं राजा निशायां सेनया वृतः ॥ ४६
 भीमसेनोऽपि राजेन्द्र दुर्योधनमुखान्स्थान् ।
 अवजित्य ततः संख्ये ययौ स्वशिविरं प्रति ॥ ४७
 दुर्योधनोऽपि नृपतिः परिवार्य महारणे ।

भीष्मं शान्तनवं तूर्णं प्रथानः शिविरं प्रति ॥ ४८
 द्रोणो द्रौणिः कृपः शल्यः कृतवर्मा च सात्वतः ।
 परिवार्य चमूं सर्वां प्रययुः शिविरं प्रति ॥ ४९
 तथैव सात्यकी राजन्धृष्टगुन्नश्च पार्षतः ।
 परिवार्य रणे योधान्ययतुः शिविरं प्रति ॥ ५०
 एवमेते महाराज तावकाः पाण्डवैः सह ।
 पर्यवर्तन्त सहिता निशाकाले परंतपाः ॥ ५१
 ततः स्वशिविरं गत्वा पाण्डवाः कुरवस्तथा ।
 न्यविशन्त महाराज पूजयन्तः परस्परम् ॥ ५२
 रक्षां कृत्वात्मनः शूरा न्यस्य गुल्मान्यधाविधि ।
 अपनीय च शल्यांस्ते स्नात्वा च विविधैर्जलैः ॥ ५३
 कृतस्वस्त्ययनाः सर्वे सन्मूयन्तश्च वन्दिभिः ।
 गीतवादित्रशब्देन व्यक्रीडन्त यशस्विनः ॥ ५४
 मुहूर्तमिव तत्सर्वमभवत्स्वर्गसनिभम् ।
 न हि युद्धकथां कांचित्तत्र चकुर्महारथाः ॥ ५५
 ते प्रसुप्ते बले तत्र परिश्रान्तजने नृप ।
 हस्त्यश्चबहुले राजन्प्रेक्षणीये बभूवुतुः ॥ ५६

इति श्रीमहाभारते भीष्मपर्वणि

द्वयशीतितमोऽध्यायः ॥ ८२ ॥

८३

संजय उवाच ।

परिणाम्य निशां तां तु सुखसुप्ता जनेश्वराः ।
 कुरवः पाण्डवाश्चैव पुनर्युद्धाय निर्ययुः ॥ १
 ततः शब्दो महानासीत्सेनयोरुभयोरपि ।
 निर्गच्छमानयोः संख्ये सागरप्रतिमो महान् ॥ २
 ततो दुर्योधनो राजा चित्रसेनो विधिंशतिः ।
 भीष्मश्च रथिनां श्रेष्ठो भारद्वाजश्च वै द्विजः ॥ ३
 एकीभूताः सुसंयत्ताः कौरवाणां महाचमूः ।
 व्यूहाय विदधू राजन्याण्डवान्प्रति दंशिताः ॥ ४
 भीष्मः कृत्वा महाव्यूहं पिता तव विशां पते ।

सागरप्रतिमं घोरं बाह्नोर्मितरङ्गिणम् ॥ ५
 अग्रतः सर्वसैन्यानां भीष्मः शान्तनवो ययौ ।
 मालवैर्दक्षिणात्यैश्च आवन्त्यैश्च समन्वितः ॥ ६
 ततोऽनन्तरमेवासीद्भारद्वाजः प्रतापवान् ।
 पुलिनैः पारदैश्चैव तथा क्षुद्रकमालवैः ॥ ७
 द्रोणादनन्तरं यत्तो भगदत्तः प्रतापवान् ।
 मागधैश्च कलिङ्गैश्च पिशाचैश्च विशां पते ॥ ८
 प्रागज्योतिषादनु नृपः कौसल्योऽथ बृहद्वलः ।
 मेकलैस्त्रैपुरैश्चैव चिच्छिलैश्च समन्वितः ॥ ९
 बृहद्वलात्ततः शूरस्त्रिगर्तः प्रस्थलाधिपः ।
 काम्बोजैर्बहुभिः सार्धं यवनैश्च सहस्रशः ॥ १०
 द्रौणिस्तु रभसः शूरस्त्रिगर्तादनु भारत ।
 प्रययौ सिंहनादेन नादयानो धरातलम् ॥ ११
 तथा सर्वेण सैन्येन राजा दुर्योधनस्तदा ।
 द्रौणेनानन्तरं प्रायात्सोदर्यैः परिवारितः ॥ १२
 दुर्योधनादनु कृपस्ततः शारद्वतो ययौ ।
 एवमेष महाव्यूहः प्रययौ सागरोपमः ॥ १३
 रेजुस्तत्र पताकाश्च श्वेतच्छत्राणि चाभिभो ।
 अङ्गदान्यथ चित्राणि महार्हाणि धनुषि च ॥ १४
 तं तु दृष्ट्वा महाव्यूहं तावकानां महारथः ।
 युधिष्ठिरोऽब्रवीत्तूर्णं पार्षतं पृतनापतिम् ॥ १५
 पश्य व्यूहं महेष्वास निर्मितं सागरोपमम् ।
 प्रतिव्यूहं त्वमपि हि कुरु पार्षत माचिरम् ॥ १६
 ततः स पार्षतः शूरो व्यूहं चक्रे सुदारुणम् ।
 शृङ्गाटकं महाराज परव्यूहविनाशनम् ॥ १७
 शृङ्गेभ्यो भीमसेनश्च सात्यकिश्च महारथः ।
 रथैरनेकसाहसैस्तथा ह्यपदातिभिः ॥ १८
 नाभ्यामभून्नरश्रेष्ठः श्वेताश्वो वानरध्वजः ।
 मध्ये युधिष्ठिरो राजा माद्रीपुत्रौ च पाण्डवौ ॥ १९
 अथैतरे महेष्वासाः सहसैन्या नराधिपाः ।

व्यूहं तं पूरयामासुर्व्यूहशास्त्रविशारदाः ॥ २०
 अभिमन्युस्ततः पश्चाद्विराटश्च महारथः ।
 द्रौपदेयाश्च संहृष्टा राक्षसश्च घटोत्कचः ॥ २१
 एवमेतं महाव्यूहं व्यूह्य भारत पाण्डवाः ।
 अतिष्ठन्समरे शूरा योद्धुकामा जयैषिणः ॥ २२
 भेरीशब्दाश्च तुमुला विमिश्राः शङ्खनिखनैः ।
 क्ष्वेडितास्फोटितोत्क्रुष्टैः सुभीमाः सर्वतोदिशम् ॥ २३
 ततः शूराः समासाद्य समरे ते परस्परम् ।
 नेत्रैरनिमिषै राजन्नवैक्षन्त प्रकोपिताः ॥ २४
 मनोभिस्ते मनुष्येन्द्र पूर्वं योधाः परस्परम् ।
 युद्धाय समवर्तन्त समाहूयेतरेतरम् ॥ २५
 ततः प्रववृते युद्धं घोररूपं भयावहम् ।
 तावकानां परेषां च निघ्नतामितरेतरम् ॥ २६
 नाराचा निशिताः संख्ये संपतन्ति स्म भारत ।
 व्यात्तानना भयकरा उरगा इव संघशः ॥ २७
 निष्पेतुर्विमलाः शक्यस्तैलधौताः सुतेजनाः ।
 अम्बुदेभ्यो यथा राजन्भ्राजमानाः शतहृदाः ॥ २८
 गदाश्च विमलैः पट्टैः पिनद्धाः स्वर्णभूषिताः ।
 पतन्त्यस्तत्र दृश्यन्ते गिरिशृङ्गोपमाः शुभाः ।
 निम्बिशाश्च व्यराजन्त विमलाम्बरसंनिभाः ॥ २९
 आर्षभाणि च चर्मणि शतचन्द्राणि भारत ।
 अशोभन्त रणे राजन्पतमानानि सर्वशः ॥ ३०
 तेऽन्योन्यं समरे सेने युध्यमाने नराधिप ।
 अशोभेतां यथा दैत्यदेवसेने समुद्यते ।
 अभ्यद्रवन्त समरे तेऽन्योन्यं वै समन्ततः ॥ ३१
 रथास्तु रथिभिस्तूर्णं प्रेषिताः परमाहवे ।
 युगैर्युगानि संश्लिष्य युयुधुः पार्थिवर्षभाः ॥ ३२
 दन्तिनां युध्यमानानां संघर्षात्पावकोऽभवत् ।
 दन्तेषु भरतश्रेष्ठ सधूमः सर्वतोदिशम् ॥ ३३
 प्रासैरभिहताः केचिद्भजयोधाः समन्ततः ।

पतमानाः स्म दृश्यन्ते गिरिशृङ्गाश्रगा इव ॥ ३४
पादाताश्चाप्यदृश्यन्त निम्नन्तो हि परस्परम् ।
चित्ररूपधराः शूरा नखरप्रासयोधिनः ॥ ३५
अन्योन्यं ते समासाद्य कुरुपाण्डवसैनिकाः ।
शस्त्रैर्नानाविधैर्घोरै रणे निन्युर्यमक्षयम् ॥ ३६
ततः शांतनवो भीष्मो रथघोषेण नादयन् ।
अभ्यागमद्रुणे पाण्डून्धनुःशब्देन मोहयन् ॥ ३७
पाण्डवानां रथाश्चापि नदन्तो भैरवस्वनम् ।
अभ्यद्रवन्त संयत्ता धृष्टद्युम्नपुरोगमाः ॥ ३८
ततः प्रववृते युद्धं तव तेषां च भारत ।
नराश्वरथनागानां व्यतिषक्तं परस्परम् ॥ ३९

इति श्रीमहाभारते भीष्मपर्वणि

त्र्यशीतितमोऽध्यायः ॥ ८३ ॥

८४

संजय उवाच ।

भीष्मं तु समरे क्रुद्धं प्रतपन्तं समन्ततः ।
न शोकुः पाण्डवा द्रष्टुं तपन्तमिव भास्करम् ॥ १
ततः सर्वाणि सैन्यानि धर्मपुत्रस्य शासनात् ।
अभ्यद्रवन्त गाङ्गेयं मर्दयन्तं शितैः शरैः ॥ २
स तु भीष्मो रणश्लाघी सोमकान्सहसृञ्जयान् ।
पाञ्चालांश्च महेष्वासान्पातयामास सायकैः ॥ ३
ते वध्यमाना भीष्मेण पाञ्चालाः सोमकैः सह ।
भीष्ममेवाभ्ययुस्तूर्णं त्यक्त्वा मृत्युकृतं भयम् ॥ ४
स तेषां रथिना वीरो भीष्मः शांतनवो युधि ।
चिच्छेद सहसा राजन्बाहून्तथ शिरांसि च ॥ ५
विरथान् रथिनश्चक्रे पिता देवव्रतस्तव ।
पतितान्युत्तमाङ्गानि ह्येभ्यो ह्यसादिनाम् ॥ ६
निर्मनुष्याश्च मातङ्गाञ्छयानान्पर्वतोपमान् ।
अपश्याम महाराज भीष्मास्त्रेण प्रमोहितान् ॥ ७
न तत्रासीत्पुमान्कश्चित्पाण्डवानां विशां पते ।

अन्यत्र रथिनां श्रेष्ठाङ्गीमसेनान्महाबलान् ॥ ८
स हि भीष्मं समासाद्य ताडयामास संयुगे ।
ततो निष्ठानको घोरो भीष्मभीमसमागमे ॥ ९
बभूव सर्वमैन्यानां घोररूपो भयानकः ।
तथैव पाण्डवा हृष्टाः सिंहनादमथानदन् ॥ १०
ततो दुर्योधनो राजा मोदयैः परिवारितः ।
भीष्मं जुगोप समरे वर्तमाने जनक्षये ॥ ११
भीमस्तु सारथिं हत्वा भीष्मस्य रथिनां वरः ।
विद्वृताश्चै रथे तस्मिन्द्रवमाणे समन्ततः ।
सुनाभस्य शरेणाशु शिरश्चिच्छेद चारिहा ॥ १२
क्षुरप्रेण सुतीक्ष्णेन न हतो न्यपतद्भुवि ।
हते तस्मिन्महाराज तव पुत्रे महारथे ।
नामृष्यन्त रणे शूराः सोदर्याः सप्त संयुगे ॥ १३
आदित्यकेतुर्बह्वाशी कुण्डधारो महोदरः ।
अपराजितः पण्डितको विशालाक्षः सुदुर्जयः ॥ १४
पाण्डवं चित्रसंनाहा विचित्रकवचध्वजाः ।
अभ्यद्रवन्त संग्रामे योद्धुकामारिमर्दनाः ॥ १५
महोदरस्तु समरे भीमं विव्याध पत्रिभिः ।
नवभिर्वज्रसंकाशैर्नमुचि वृत्रहा यथा ॥ १६
आदित्यकेतुः सप्तत्या बह्वाशी चापि पञ्चभिः ।
नवत्या कुण्डधारस्तु विशालाक्षश्च सप्तभिः ॥ १७
अपराजितो महाराज पराजिष्णुर्महारथः ।
शरैर्बहुभिरानर्हद्भीमसेनं महाबलम् ॥ १८
रणे पण्डितकश्चैनं त्रिभिर्बाणैः समर्दयत् ।
स तन्न ममृषे भीमः शत्रुभिर्वधमाहवे ॥ १९
धनुः प्रपीड्य वामेन करेणामित्रकर्शनः ।
शिरश्चिच्छेद समरे शरेण नतपर्वणा ॥ २०
अपराजितस्य सुनसं तव पुत्रस्य संयुगे ।
पराजितस्य भीमेन निपपात शिरो महीम् ॥ २१
अथापरेण भलेन कुण्डधारं महारथम् ।

प्राहिणोन्मृत्युलोकाय सर्वलोकस्य पश्यतः ॥ २२
 ततः पुनरमेयात्मा प्रसंधाय शिलीमुखम् ।
 प्रेषयामास समरे पण्डितं प्रति भारत ॥ २३
 स शरः पण्डितं हत्वा धिवेश धरणीतलम् ।
 यथा नरं निहत्याशु भुजगः कालचोदितः २४
 विशालाक्षशिरश्छित्त्वा पातयामास भूतले ।
 त्रिभिः शरैरदीनात्मा स्मरन्क्लेशं पुरातनम् ॥ २५
 महोदरं महेष्वासां नाराचेन स्तनान्तरे ।
 विव्याध समरे राजन्स हतो न्यपतद्भुवि ॥ २६
 आदित्यकेतोः केतु च छित्त्वा बाणेन संयुगे ।
 भङ्गेन भृशतीक्ष्णेन शिरश्छिच्छेद चारिहा ॥ २७
 बह्वाशिनं ततो भीमः शरेण नतपर्वणा ।
 प्रेषयामास संक्रुद्धो यमस्य सदनं प्रति ॥ २८
 प्रदुद्रुवुस्ततस्तेऽन्ये पुत्रास्तव विशां पते ।
 मन्यमाना हि तत्सत्यं सभाया तस्य भाषितम् ॥ २९
 ततो दुर्योधनो राजा भ्रातृव्यसनकर्षितः ।
 अब्रवीत्तावकान्योधानभीमोऽयं युधि वध्यताम् ॥ ३०
 एवमेते महेष्वासाः पुत्रास्तव विशां पते ।
 भ्रातृन्संदृश्य निहतान्प्रास्मरंस्ते हि तद्वचः ॥ ३१
 यदुक्तवान्महाप्राज्ञः क्षत्ता हितमनामयम् ।
 तदिदं समनुप्राप्तं वचनं दिव्यदर्शिनः ॥ ३२
 लोभमोहसमाविष्टः पुत्रप्रीत्या जनाधिप ।
 न बुध्यसे पुरा यत्तत्तथ्यमुक्तं वचो महत् ॥ ३३
 तथैव हि वधार्थाय पुत्राणां पाण्डवो बली ।
 नूनं जातो महाबाहुर्वथा हन्ति स्म कौरवान् ॥ ३४
 ततो दुर्योधनो राजा भीष्ममासाद्य मारिष ।
 दुःखेन महताविष्टो विललापातिकर्षितः ॥ ३५
 निहता भ्रातरः शूरा भीमसेनेन मे युधि ।
 यतस्मानास्तथान्येऽपि हन्यन्ते सर्वसैनिकाः ॥ ३६
 भवांश्च मध्यस्थतया नित्यमस्मानुपेक्षते ।

सोऽहं कापथमारूढः पश्य दैवमिदं मम ॥ ३७
 एतच्छ्रुत्वा वचः क्रूरं पिता देवव्रतस्तव ।
 दुर्योधनमिदं वाक्यमब्रवीत्साश्रुलोचनम् ॥ ३८
 उक्तमेतन्मया पूर्वं द्रोणेन विदुरेण च ।
 गान्धार्या च यशस्विन्या तत्त्वं तात न बुद्धवान् ॥
 समयश्च मया पूर्वं कृतो वः शत्रुकर्षण ।
 नाहं युधि विमोक्तव्यो नाप्याचार्यः कथंचन ॥ ४०
 यं यं हि धार्तराष्ट्राणां भीमो द्रक्ष्यति संयुगे ।
 हनिष्यति रणे तं तं सत्यमेतद्व्रवीमि ते ॥ ४१
 स त्वं राजन्स्थिरो भूत्वा दृढां कृत्वा रणे मतिम् ।
 योधयस्व रणे पार्थान्स्वर्गं कृत्वा परायणम् ॥ ४२
 न शक्याः पाण्डवा जेतुं सेन्द्रैरपि सुरासुरैः ।
 तस्मानुद्धे मति कृत्वा स्थिरां युध्यस्व भारत ॥ ४३

इति श्रीमहाभारते भीष्मपर्वणि

चतुरशीनितमोऽध्यायः ॥ ८४ ॥

८५

धृतराष्ट्र उवाच ।

दृष्ट्वा मम हतान्पुत्रान्बहूनेकेन संजय ।
 भीष्मो द्रोणः कृपश्चैव किमकुर्वत संयुगे ॥ १
 अहन्यहनि मे पुत्राः क्षयं गच्छन्ति संजय ।
 मन्येऽहं सर्वथा सूत दैवेनोपहता भृशम् ॥ २
 यत्र मे तनयाः सर्वे जीयन्ते न जयन्त्युत ।
 यत्र भीष्मस्य द्रोणस्य कृपस्य च महात्मनः ॥ ३
 सौमदत्तेश्च वीरस्य भगदत्तस्य चोभयोः ।
 अश्वत्थाम्नस्तथा तात शूराणां सुमहात्मनाम् ॥ ४
 अन्येषां चैव वीराणां मध्यगास्तनया मम ।
 यदहन्यन्त संग्रामे किमन्यद्वागधेयतः ॥ ५
 न हि दुर्योधनो मन्दः पुरा प्रोक्तमबुध्यत ।
 वार्यमाणो मया तात भीष्मेण विदुरेण च ॥ ६
 गान्धार्या चैव दुर्मेधाः सततं हितकाम्यया ।

नावबुध्यत्पुरा मोहान्तस्य प्राप्तमिदं फलम् ॥ ७

यद्भीमसेनः समरे पुत्रान्मम विचेतसः ।

अहन्यहनि सकुट्रो नयते यमसादनम् ॥ ८

संजय उवाच ।

इदं तत्समनुप्राप्तं क्षतुर्वचनमुत्तमम् ।

न बुद्धवानसि विभो प्रोच्यमान हिनं तदा ॥ ९

निवारय सुतान्मृतात्पाण्डवान्मा द्रुहेति च ।

सुहृदां हितकामानां द्रुवतां तत्तदेव च ॥ १०

न शुश्रूषसि यद्वाक्यं मर्त्यः पथ्यमिवापधम् ।

तदेव त्वामनुप्राप्तं वचनं साधु भाषितम् ॥ ११

विदुरद्रोणीभीष्माणां तथान्येषां हितैषिणाम् ।

अकृत्वा वचनं पथ्यं क्षयं गच्छन्ति कौरवाः ॥ १२

तदेतत्समतिक्रान्तं पूर्वमेव विशां पते ।

तस्मान्मे शृणु तत्त्वेन यथा युद्धमवर्तत ॥ १३

मध्याह्ने सुमहारौद्रः संग्रामः समपद्यत ।

लोकक्षयकरो राजस्तन्मे निगदतः शृणु ॥ १४

ततः सर्वाणि सैन्यानि धर्मपुत्रस्य शासनात् ।

संरब्धान्यभ्यधावन्त भीष्ममेव जिघांसया ॥ १५

धृष्टद्युम्नः शिखण्डी च सात्यकिश्च महारथः ।

युक्तानीका महाराज भीष्ममेव समभ्ययुः ॥ १६

अर्जुनो द्रौपदेयाश्च चेकितानश्च सयुगे ।

दुर्योधनसमादिष्टान्नाज्ञः सर्वान्समभ्ययुः ॥ १७

अभिमन्युस्तथा वीरो हैडिम्बश्च महारथः ।

भीमसेनश्च संक्रुद्धस्तेऽभ्यधावन्त कौरवान् ॥ १८

त्रिधाभूतैरवध्यन्त पाण्डवैः कौरवा युधि ।

तथैव कौरवै राजन्नवध्यन्त परे रणे ॥ १९

द्रोणस्तु रथिनां श्रेष्ठः सोमकान्सृञ्जयैः सह ।

अभ्यद्रवत संक्रुद्धः प्रेषयिष्यन्ममक्षयम् ॥ २०

तत्राक्रन्दो महानासीत्सृञ्जयानां महात्मनाम् ।

वध्यतां समरे राजन्भारद्वाजेन धन्विना ॥ २१

द्रोणेन निहतास्तत्र क्षत्रिया बहवो रणे ।

विवेष्टन्तः स्म दृश्यन्ते व्याधिद्विष्टा नरा इव ॥ २२

कूजतां क्रन्दतां चैव स्तनतां चैव संयुगे ।

अनिग श्रूयते शब्द क्षुत्कृशानां नृणामिव ॥ २३

तथैव कौरवेयाणां भीमसेनो महाबलः ।

चकार कदनं घोरं क्रुद्धः काल इवापरः ॥ २४

वध्यतां तत्र सैन्यानामन्योन्येन महारणे ।

प्रावर्तत नदी घोरा रुधिरौघप्रवाहिनी ॥ २५

स सग्रामो महाराज घोररूपोऽभवन्महान् ।

कुरूणां पाण्डवानां च यमराष्ट्रविध्वनः ॥ २६

ततो भीमो रणे क्रुद्धो रभसश्च विशेषतः ।

गजानीकं समासाद्य प्रेपयामास मृत्यवे ॥ २७

तत्र भारत भीमेन नाराचाभिहता गजाः ।

पेतुः सेदुश्च नेदुश्च दिशश्च परिवभ्रमुः ॥ २८

छिन्नहस्ता महानागाश्छिन्नपादाश्च मारिष ।

क्रौञ्चवद्वयनदन्भीताः पृथिवीमधिशिश्यरे ॥ २९

नकुलः सहदेवश्च हयानीकमभिद्रुतौ ।

ते हयाः काञ्चनापीडा रुक्मभाण्डपरिच्छदाः ।

वध्यमाना व्यदृश्यन्त शतशोऽथ सहस्रशः ॥ ३०

पतद्भिश्च हयै राजन्समास्तीर्यत मेदिनी ।

निर्जिह्वैश्च श्वसद्भिश्च कूजद्भिश्च गतासुभिः ।

हयैर्वभौ नरश्रेष्ठ नानारूपधरैर्धरा ॥ ३१

अर्जुनेन हतैः संख्ये तथा भारत वाजिभिः ।

प्रबभौ वसुधा घोरा तत्र तत्र विशां पते ॥ ३२

रथैर्भगैर्ध्वजैश्छिन्नैश्छत्रैश्च सुमहाप्रभैः ।

हारैर्निष्कैः सकेयूरैः शिरोमिश्च सकुण्डलैः ॥ ३३

उष्णीषैरपविद्धैश्च पताकाभिश्च सर्वशः ।

अनुकर्षैः शुभै राजन्योक्त्रैश्चव्यसुरश्मिभिः ।

संछन्ना वसुधा भाति वसन्ते कुसुमैरिव ॥ ३४

एवमेष क्षयो वृत्तः पाण्डूनामपि भारत ।

कुद्धे शांतनवे मीष्मे द्रोणे च रथसत्तमे ॥ ३५
अश्वत्थाम्नि कृपे चैव तथैव कृतवर्मणि ।
तथेतरेषु कुद्धेषु तावकानामपि क्षयः ॥ ३६

इति श्रीमहाभारते भीष्मपर्वणि

पञ्चाशीतितमोऽध्यायः ॥ ८५ ॥

८६

संजय उवाच ।

वर्तमाने तथा रौद्रे राजन्वीरवरक्षये ।
शकुनिः सौबलः श्रीमान्पाण्डवान्समुपाद्रवत् ॥ १
तथैव सात्वतो राजन्हादिक्यः परवीरहा ।
अभ्यद्रवत् संग्रामे पाण्डवानामनीकिनीम् ॥ २
ततः काम्बोजमुख्यानां नदीजानां च वाजिनाम् ।
आरट्टानां महीजानां सिन्धुजानां च सर्वशः ॥ ३
वनयुजानां शुभ्राणां तथा पर्वतवासिनाम् ।
ये चापरे तित्तिरजा जवना वातरंहसः ॥ ४
सुवर्णालिङ्कृतैरेतैर्वर्मवद्भिः सुकल्पितैः ।
हयैर्वातजवैर्मुल्लैः पाण्डवस्य सुतो बली ।
अभ्यवर्तत तत्सैन्यं हृष्टरूपः परंतपः ॥ ५
अर्जुनस्याथ दायाद इरावाभ्राम वीर्यवान् ।
सुतायां नागराजस्य जातः पार्थेन धीमता ॥ ६
ऐरावतेन सा दत्ता अनपत्या महात्मना ।
पत्न्यौ हते सुपर्णेन कृपणा दीनचेतना ॥ ७
भार्यार्थं तां च जग्राह पार्थः कामवशानुगाम् ।
एवमेष समुत्पन्नः परक्षेत्रेऽर्जुनात्मजः ॥ ८
स नागलोके संवृद्धो मात्रा च परिरक्षितः ।
पिष्टव्येण परित्यक्तः पार्थद्वेषादुरात्मना ॥ ९
रूपवान्वीर्यसंपन्नो गुणवान्सत्यविक्रमः ।
इन्द्रलोकं जगामाशु श्रुत्वा तत्रार्जुनं गतम् ॥ १०
सोऽभिगम्य महात्मानं पितरं सत्यविक्रमम् ।
अभ्यवाद्यद्वयप्रो विनयेन कृताञ्जलिः ।

इरावानस्मि भद्रं ते पुत्रश्चाहं तवाभिभो ॥ ११
मातुः समागमो यश्च तत्सर्वं प्रत्यवेदयत् ।
तच्च सर्वं यथावृत्तमनुस्मर पाण्डवः ॥ १२
परिष्वज्य सुतं चापि सोऽऽत्मनः सदृशं गुणैः ।
प्रीतिमानभवत्पार्थो देवराजनिवेशने ॥ १३
सोऽर्जुनेन समाज्ञतो देवलोके तदा नृप ।
प्रीतिपूर्वं महाबाहुः स्वकार्यं प्रति भारत ।
युद्धकाले त्वयास्माकं साह्यं देयमिति प्रभो ॥ १४
बाढमित्येवमुक्त्वा च युद्धकाल उपागतः ।
कामवर्णजवैरश्वैः संवृतो बहुभिर्नृप ॥ १५
ते ह्याः काञ्चनापीडा नानावर्णा मनोजवाः ।
उत्पेतुः सहसा राजन्हंसा इव महोदधौ ॥ १६
ते त्वदीयान्समासाद्य ह्यसंधान्महाजवान् ।
क्रोडैः क्रोडानभिघ्नन्तो घोणाभिश्च परस्परम् ।
निपेतुः सहसा राजन्सुवेगाभिहता भुवि ॥ १७
निपतद्विस्तथा तैश्च ह्यसंधैः परस्परम् ।
शुश्रुवे दारुणः शब्दः सुपर्णपतने यथा ॥ १८
तथैव च महाराज समेत्यान्योन्यमाहवे ।
परस्परवधं घोरं चक्रुस्ते ह्यसादिनः ॥ १९
तस्मिन्तथा वर्तमाने सकुले तुमुले भृशम् ।
उभयोरपि संशान्ता ह्यसंधाः समन्ततः ॥ २०
प्रक्षीणसायकाः शूरा निहताश्चाः श्रमातुराः ।
विलयं समनुप्राप्तास्तक्षमाणाः परस्परम् ॥ २१
ततः क्षीणे ह्यानीके किञ्चिच्छेषे च भारत ।
सौबलस्यात्मजाः शूरा निर्गता रणमूर्धनि ॥ २२
वायुवेगसमस्पर्शा जवे वायुसमांस्तथा ।
आरुह्य शीलसंपन्नान्वयः स्यात्तुरगोत्तमान् ॥ २३
गजो गवाक्षो वृषकश्चर्मवानार्जवः शुक्रः ।
षडेते बलसंपन्ना निर्ययुर्महतो बलात् ॥ २४
वार्यमाणाः शकुनिना स्वैश्च योधैर्महाबलैः ।

संनद्धा युद्धकुशला रौद्ररूपा महाबलाः ॥ २५
 तदनीकं महाबाहो भित्त्वा परमदुर्जयम् ।
 बलेन महता युक्ताः स्वर्गाय विजयैपिणः ।
 विविशुस्ते तदा हृष्टा गान्धारा युद्धदुर्मदाः ॥ २६
 तान्प्रविष्टांस्तदा दृष्ट्वा इरावानपि वीर्यवान् ।
 अत्रवीरसमरे योधान्विचित्राभरणायुधान् ॥ २७
 यथैते धार्तराष्ट्रस्य योधाः सानुगवाहनाः ।
 हन्यन्ते समरे सर्वे तथा नीतिर्विधीयताम् ॥ २८
 बाढमित्येवमुक्त्वा ते सर्वे योधा इरावतः ।
 जघ्नुस्ते वै परानीकं दुर्जयं समरे परैः ॥ २९
 तदनीकमनीकेन समरे वीक्ष्य पातितम् ।
 अमृष्यमाणास्ते सर्वे सुबलस्यात्मजा रणे ।
 इरावन्तमभिद्रुत्य सर्वतः पर्यवारयन् ॥ ३०
 ताडयन्तः शितैः प्रासैश्चोदयन्तः परस्परम् ।
 ते शूराः पर्यधावन्त कुर्वन्तो महदाकुलम् ॥ ३१
 इरावानथ निर्भिन्नः प्रासैस्तीक्ष्णैर्महात्मभिः ।
 स्रवता रुधिरैणाक्तस्तोत्रैर्विद्ध इव द्विपः ॥ ३२
 उरस्यपि च पृष्ठे च पार्श्वयोश्च भृशहतः ।
 एको बहुभिरत्यर्थं धैर्याद्राजन्न विव्यथे ॥ ३३
 इरावानथ संक्रुद्धः सर्वास्तान्निशितैः शरैः ।
 मोहयामास समरे विद्ध्वा परपुरंजयः ॥ ३४
 प्रासानुद्धृत्य सर्वाश्च स्वशरीरादरिदमः ।
 तैरेव ताडयामास सुबलस्यात्मजान्रणे ॥ ३५
 निकृष्य निशितं खड्गं गृहीत्वा च शरावरम् ।
 पदातिस्तूर्णमागच्छज्जिघांसुः सौबलान्युधि ॥ ३६
 ततः प्रत्यागतप्राणाः सर्वे ते सुबलात्मजाः ।
 भूयः क्रोधसमाविष्टा इरावन्तमथाद्रवन् ॥ ३७
 इरावानपि खड्गेन दर्शयन्पाणिलाघवम् ।
 अभ्यवर्तत तान्सर्वान्मौबलान्बलदर्पितः ॥ ३८
 लाघवेनाथ चरतः सर्वे ते सुबलात्मजाः ।

अन्तरं नाध्यगच्छन्त चरन्तः शीघ्रगामिनः ॥ ३९
 भूमिष्ठमथ तं सख्ये संप्रदृश्य ततः पुनः ।
 परिवार्य भृश सर्वे ग्रहीतुमुपचक्रमुः ॥ ४०
 अथाभ्याशगतानां स खड्गेनामित्रकर्शनः ।
 उपहस्तावहस्ताभ्यां तेषां गात्राण्यकृन्तत ॥ ४१
 आयुधानि च सर्वेषां बाहूनापि च भूषितान् ।
 अपतन्त निकृत्ताङ्गा गता भूमि गतासवः ॥ ४२
 वृषकस्तु महाराज बहुधा परिविक्षतः ।
 अमुच्यत महारौद्रात्तस्माद्दीरावकर्तनात् ॥ ४३
 तान्सर्वान्पतितान्दृष्ट्वा भीतो दुर्योधनस्ततः ।
 अभ्यभाषत सक्रुद्धो राक्षस घोरदर्शनम् ॥ ४४
 आश्चर्यशृङ्गि महेश्वासं मायाविनमरिदमम् ।
 वैरिणं भीमसेनस्य पूर्वं बकवधेन वै ॥ ४५
 पश्य वीर यथा ह्येष फल्गुनस्य सुतो बली ।
 मायावी विप्रियं घोरमकार्षीन्मे बलक्षयम् ॥ ४६
 त्वं च कामगमस्तात मायास्त्रे च विशारदः ।
 कृतवैरश्च पार्थेन तस्मादेनं रणे जहि ॥ ४७
 बाढमित्येवमुक्त्वा तु राक्षसो घोरदर्शनः ।
 प्रययौ सिहनादेन यत्रार्जुनसुतो युवा ॥ ४८
 स्वारूढैर्युद्धकुशलैर्विमलप्रासयोधिभिः ।
 वीरैः प्रहारिभिर्युक्तः स्वैरनीकैः समावृतः ।
 निहन्तुकामः समरे इरावन्तं महाबलम् ॥ ४९
 इरावानपि संक्रुद्धस्त्वरमाणः पराक्रमी ।
 हन्तुकामममित्रघ्नो राक्षसं प्रत्यवारयत् ॥ ५०
 तमापतन्तं संप्रेक्ष्य राक्षसः सुमहाबलः ।
 त्वरमाणस्ततो मायां प्रयोक्तुमुपचक्रमे ॥ ५१
 तेन मायामयाः क्लृप्ता हयास्तावन्त एव हि ।
 स्वारूढा राक्षसैर्घोरैः शूलपट्टिशपाणिभिः ॥ ५२
 ते सरब्धाः समागम्य द्विसाहस्राः प्रहारिणः ।
 अचिराद्गमयामासुः प्रेतलोकं परस्परम् ॥ ५३

तस्मिन्स्तु निहते सैन्ये तावुर्भा युद्धदुर्मदौ ।
 संग्रामे व्यवतिष्ठेतां यथा वै वृत्रवासवौ ॥ ५४
 आद्रवन्तमभिप्रेक्ष्य राक्षसं युद्धदुर्मदम् ।
 इरावन्क्रोधसंरब्धः प्रत्यधावन्महाबलः ॥ ५५
 समभ्याशगतस्याजौ तस्य खड्गेन दुर्मतेः ।
 चिच्छेद कार्मुकं दीपं शरावापं च पञ्चकम् ॥ ५६
 स निकृत्तं धनुर्दृष्ट्वा ख जवेन समाविशत् ।
 इरावन्तमभिक्रुद्धं मोहयन्निव मायया ॥ ५७
 ततोऽन्तरिक्षमुत्पत्य इरावानपि राक्षसम् ।
 विमोहयित्वा मायाभिस्तस्य गात्राणि सायकैः ।
 चिच्छेद सर्वमर्भजः कामरूपो दुरासदः ॥ ५८
 तथा स राक्षसश्रेष्ठः शरैः कृत्तः पुनः पुनः ।
 संबभूव महाराज समवाप च यौवनम् ॥ ५९
 माया हि सहजा तेषां वयो रूपं च कामजम् ।
 एवं तद्राक्षसस्याङ्गं छिन्नं छिन्नं व्यरोहत ॥ ६०
 इरावानपि संक्रुद्धो राक्षसं तं महाबलम् ।
 परश्वधेन तीक्ष्णेन चिच्छेद च पुनः पुनः ॥ ६१
 स तेन बलिना वीरश्छिद्यमान इव द्रुमः ।
 राक्षसो व्यनदद्द्वोरं स शब्दस्तुमुलोऽभवत् ॥ ६२
 परश्वधक्षतं रक्षः सुस्त्राव रुधिरं बहु ।
 ततश्चुक्रोध बलवांश्चक्रे वेगं च संयुगे ॥ ६३
 आश्चर्यशृङ्गिस्ततो दृष्ट्वा समरे शत्रुमूर्जितम् ।
 कृत्वा घोरं महद्रूपं ग्रहीतुमुपचक्रमे ।
 संग्रामशिरसो मध्ये सर्वेषां तत्र पश्यताम् ॥ ६४
 तां दृष्ट्वा तादृशीं मायां राक्षसस्य महात्मनः ।
 इरावानपि संक्रुद्धो मायां स्मृष्टु प्रचक्रमे ॥ ६५
 तस्य क्रोधाभिभूतस्य सयुगोष्त्रनिर्वर्तिनः ।
 योऽन्वयो मातृकस्तस्य स एनमभिपेदिवान् ॥ ६६
 स नागैर्बहुशो राजन्सर्वतः संवृतो रणे ।
 दधार सुमहद्रूपमनन्त इव भोगवान् ।

ततो बहुविधैर्नागैश्छादयामास राक्षसम् ॥ ६७
 छाद्यमानस्तु नागैः स ध्यात्वा राक्षसपुंगवः ।
 सौपर्ण रूपमास्थाय भक्षयामास पन्नगान् ॥ ६८
 मायया भक्षिते तस्मिन्नन्वये तस्य मातृके ।
 विमोहितमिरावन्तमसिना राक्षसोऽवधीत् ॥ ६९
 सकुण्डलं समुकुटं पद्मेन्दुसदृशप्रभम् ।
 इरावतः शिरो रक्षः पातयामास भूतले ॥ ७०
 तस्मिन्स्तु निहते वीरे राक्षसेनार्जुनात्मजे ।
 विशोकाः समपद्यन्त धार्तराष्ट्राः सराजकाः ॥ ७१
 तस्मिन्महति संग्रामे तादृशे भैरवे पुनः ।
 महान्व्यतिकरो घोरः सेनयोः समपद्यत ॥ ७२
 हया गजाः पदाताश्च विमिश्रा दन्तिभिर्हताः ।
 रथाश्च दन्तिनश्चैव पत्तिभिस्तत्र सूदिताः ॥ ७३
 तथा पत्तिरथौघाश्च हयाश्च बहवो रणे ।
 रथिभिर्निहता राजंस्तव तेषां च सकुले ॥ ७४
 अजानन्नर्जुनश्चापि निहतं पुत्रमौरसम् ।
 जघान समरे शूरान्राज्ञस्तान्भीष्मरक्षिणः ॥ ७५
 तथैव तावका राजन्सृञ्जयाश्च महाबलाः ।
 जुह्वतः समरे प्राणान्निजघ्नुरितरेतरम् ॥ ७६
 मुक्तकेशा विक्रवचा विरथाश्छिन्नकार्मुकाः ।
 बाहुभिः समयुध्यन्त समवेताः परस्परम् ॥ ७७
 तथा मर्मातिगैर्भीष्मो निजघान महारथान् ।
 कम्पयन्समरे सेनां पाण्डवानां महाबलः ॥ ७८
 तेन यौधिष्ठिरे सैन्ये बहवो मानवा हताः ।
 दन्तिनः सादिनश्चैव रथिनोऽथ हयास्तथा ॥ ७९
 तत्र भारत भीष्मस्य रणे दृष्ट्वा पराक्रमम् ।
 अत्यद्भुतमपश्याम शक्रस्येव पराक्रमम् ॥ ८०
 तथैव भीमसेनस्य पार्षतस्य च भारत ।
 रौद्रमासीत्तदा युद्धं सात्वतस्य च धन्विनः ॥ ८१
 दृष्ट्वा द्रोणस्य विक्रान्तं पाण्डवान्भयमाविशत् ।

एक एव रणे शक्तो हन्तुमस्नानसेनिकान् ॥ ८२
किं पुनः पृथिवीशूरैर्योधनैः समावृतः ।
इत्यब्रुवन्महाराज रणे द्रोणेन पीडिताः ॥ ८३
वर्तमाने तथा रोंद्रे संप्राप्ते भरतर्षभ ।
उभयोः सेनयोः शूरा नामृष्यन्त परम्परम् ॥ ८४
आविष्टा इव युध्यन्ते रक्षोभूता महाबलाः ।
तावकाः पाण्डवेयाश्च संरुवास्तान् धन्विनः ॥ ८५
न स्म पश्यामहे कंचिद्यः प्राणान्परिगच्छति ।
संप्राप्ते दैत्यसंकाशे तस्मिन्योद्धा नराधिप ॥ ८६

इति श्रीमहाभारते भीष्मपर्वणि

पडशीतितमोऽध्यायः ॥ ८६ ॥

८७

धृतराष्ट्र उवाच ।

इरावन्तं तु निहतं दृष्ट्वा पार्था महारथाः ।
संप्राप्ते किमकुर्वन्त तन्ममाचक्ष्व संजय ॥ १

संजय उवाच ।

इरावन्तं तु निहतं संप्राप्ते वीक्ष्य राक्षसः ।
व्यनदत्सुमहानादं भैमसेनिर्घटोत्कचः ॥ २
नदतस्तस्य शब्देन पृथिवी सागराम्बरा ।
सपर्वतवना राजंश्चाल सुभृश तदा ।
अन्तरिक्षं दिशश्चैव सर्वाश्च प्रदिशस्तथा ॥ ३
तं श्रुत्वा सुमहानादं तव सैन्यस्य भारत ।
ऊरुस्तम्भः समभवद्वेपथुः स्वेद एव च ॥ ४
सर्व एव च राजेन्द्र तावका दीनचेतसः ।
सर्पवत्समवेष्टन्त सिंहभीता गजा इव ॥ ५
निनदत्सुमहानादं निर्घातमिव राक्षसः ।
ज्वलितं शूलमुद्यम्य रूपं कृत्वा विभीषणम् ॥ ६
नानाप्रहरणैर्घोरैर्वृतो राक्षसपुंगवैः ।
आजगाम सुसक्रुद्धः कालान्तकयमोपमः ॥ ७
तमापतन्तं संप्रेक्ष्य सक्रुद्धं भीमदर्शनम् ।

स्वबलं च भयान्तस्य प्रायशो विमुखीकृतम् ॥ ८
ततो दुर्योधनो राजा घटोत्कचमुपाद्रवन् ।
प्रगृह्य विपुलं चापं निह्यद्विनदन्मुहुः ॥ ९
पृष्ठतोऽनुययो चैनं स्रवद्भिः पर्वतोपमैः ।
कुञ्जरैर्दशसाहसैर्वज्रानामधिपः स्वयम् ॥ १०
तमापतन्तं संप्रेक्ष्य गजानीकेन सवृतम् ।
पुत्रं तव महाराज चुकोप स निशाचरः ॥ ११
ततः प्रववृते युद्धं तुमुल लोमहर्षणम् ।
राक्षसानां च राजेन्द्र दुर्योधनवलस्य च ॥ १२
गजानीकं च संप्रेक्ष्य मेघवृन्दमिवोद्यतम् ।
अभ्यधावन्त सकृद्वा राक्षसाः शस्त्रपाणयः ॥ १३
नदन्तो विविधान्नादान्मेघा इव सविद्युतः ।
शरशक्त्यृष्टिनाराचैर्निघ्नन्तो गजयोधिनः ॥ १४
भिण्डिपालैस्तथा शूलैर्मुद्गरैः सपरश्वधैः ।
पर्वताग्रैश्च वृक्षैश्च निजघ्नस्ते महागजान् ॥ १५
भिन्नकुम्भान्विरुधिरान्भिन्नगात्रांश्च वारणान् ।
अपश्याम महाराज वध्यमानान्निशाचरैः ॥ १६
तेषु प्रक्षीयमाणेषु भग्रेषु गजयोधिषु ।
दुर्योधनो महाराज राक्षसान्समुपाद्रवन् ॥ १७
अमर्षवशमापन्नस्यक्त्वा जीवितमात्मनः ।
मुमोच निशितान्वाणान्नाक्षसेषु महाबलः ॥ १८
जघान च महेष्वासः प्रधानांस्तत्र राक्षसान् ।
संक्रुद्धो भरतश्रेष्ठ पुत्रो दुर्योधनस्तव ॥ १९
वेगवन्तं महारौद्रं विद्युज्जिह्वं प्रमाथिनम् ।
शरैश्चतुर्भिश्चतुरो निजघान महारथः ॥ २०
ततः पुनरमेयात्मा शरवर्ष दुरासदम् ।
मुमोच भरतश्रेष्ठ निशाचरबलं प्रति ॥ २१
तत्तु दृष्ट्वा महत्कर्म पुत्रस्य तव मारिष ।
क्रोधेनाभिप्रजज्वाल भैमसेनिर्महाबलः ॥ २२
विस्फार्य च महच्चापमिन्द्राशिनिसमस्वनम् ।

अभिदुद्राव वेगेन दुर्योधनमरिदमम् ॥ २३
 तमापतन्तमुद्वीक्ष्य कालसृष्टमिवान्तकम् ।
 न विन्यथे महाराज पुत्रो दुर्योधनस्तव ॥ २४
 अथैनमब्रवीत्कुद्धः क्रूरः सरक्तलोचनः ।
 ये त्वया सुनृशंसेन दीर्घकालं प्रवासिताः ।
 यच्च ते पाण्डवा राजंश्छलयूते पराजिताः ॥ २५
 यच्चैव द्रौपदी कृष्णा एकवस्त्रा रजस्वला ।
 सभामानीय दुर्बुद्धे बहुधा क्लेशिता त्वया ॥ २६
 तव च प्रियकामेन आश्रमस्था दुरात्मना ।
 सैन्धवेन परिक्लिष्टा परिभूय पितृन्मम ॥ २७
 एतेषामवमानानामन्येषां च कुलाधम ।
 अन्तमद्य गमिष्यामि यदि नोत्सृजसे रणम् ॥ २८
 एवमुक्त्वा तु हैडिम्बो महद्विस्फार्य कार्मुकम् ।
 संदश्य दशनैरोष्ठं सुक्लिणी परिसंलिहन् ॥ २९
 शरवर्षेण महता दुर्योधनमवाकिरन् ।
 पर्वतं वारिधाराभिः प्रावृषीव बलाहकः ॥ ३०

इति श्रीमहाभारते भीष्मपर्वणि

सप्ताशीतितमोऽध्यायः ॥ ८७ ॥

८८

संजय उवाच ।

ततस्तद्वाणवर्षं तु दुःसहं दानवैरपि ।
 दधार युधि राजेन्द्रो यथा वर्षं महाद्विपः ॥ १
 ततः क्रोधसमाविष्टो निःश्वसन्निव पन्नगः ।
 संशयं परमं प्राप्तः पुत्रस्ते भरतर्षभ ॥ २
 मुमोच निशितांस्तीक्ष्णान्नाराचान्पञ्चविंशतिम् ।
 तेऽपतन्सहसा राजंस्तस्मिन्नाक्षसपुंगवे ।
 आशीविषा इव क्रुद्धाः पर्वते गन्धमादने ॥ ३
 स तैर्विद्धः स्रवन्रक्तं प्रभिन्न इव कुञ्जरः ।
 दध्रे मर्ति विनाशाय राज्ञः स पिशिताशनः ।
 जग्राह च महाशक्तिं गिरीणामपि दारणीम् ॥ ४

संप्रदीप्तां महोल्काभामशनी मघवानिव ।
 समुद्यच्छन्महाबाहुर्जिघांसुस्तनयं तव ॥ ५
 तामुद्यतामभिप्रेक्ष्य वज्रानामधिपस्त्वरन् ।
 कुञ्जरं गिरिसंकाश राक्षसं प्रत्यचोदयत् ॥ ६
 स नागप्रवरेणाजौ बलिना शीघ्रगामिना ।
 यतो दुर्योधनरथस्तं मार्गं प्रत्यपद्यत ।
 रथं च वारयामास कुञ्जरेण सुतस्य ते ॥ ७
 मार्गमावारितं दृष्ट्वा राज्ञा वज्जेन धीमता ।
 घटोत्कचो महाराज क्रोधसंरक्तलोचनः ।
 उद्यतां तां महाशक्तिं तस्मिन्निक्षेप वारणे ॥ ८
 स तयाभिहतो राजंस्तेन बाहुविमुक्तया ।
 संजातरुधिरोत्पीडः पपात च ममार च ॥ ९
 पतत्यथ गजे चापि वज्रानामीश्वरो बली ।
 जवेन समभिद्रुत्य जगाम धरणीतलम् ॥ १०
 दुर्योधनोऽपि संप्रेक्ष्य पातितं वरवारणम् ।
 प्रभम्रं च बलं दृष्ट्वा जगाम परमां व्यथाम् ॥ ११
 क्षत्रधर्मं पुरस्कृत्य आत्मनश्चाभिमानीताम् ।
 प्राप्तेऽपक्रमणे राजा तस्थौ गिरिरिवाचलः ॥ १२
 संधाय च शितं बाणं कालाग्निसमतेजसम् ।
 मुमोच परमक्रुद्धस्तस्मिन्धोरे निशाचरे ॥ १३
 तमापतन्तं संप्रेक्ष्य बाणमिन्द्राशनिप्रभम् ।
 लाघवाद्ब्रह्मयामास महाकायो घटोत्कचः ॥ १४
 भूय एव ननादोप्रः क्रोधसंरक्तलोचनः ।
 त्रासयन्सर्वभूतानि युगान्ते जलदो यथा ॥ १५
 तं श्रुत्वा निनद घोरं तस्य भीमस्य रक्षसः ।
 आचार्यमुपसंगम्य भीष्मः शांतनवोऽब्रवीत् ॥ १६
 यथैष निनदो घोरः श्रूयते राक्षसेरितः ।
 हैडिम्बो युध्यते नूनं राज्ञा दुर्योधनेन ह ॥ १७
 नैष शक्यो हि संग्रामे जेतुं भूतेन केनचित् ।
 तत्र गच्छत भद्रं वो राजानं परिरक्षत ॥ १८

अभिद्रुतं महाभागं राक्षसेन दुरात्मना ।
 एतद्धि परमं कृत्यं सर्वेषां नः परंतपाः ॥ १९
 पितामहवचः श्रुत्वा त्वरमाणा महारथाः ।
 उत्तमं जवमास्थाय प्रययुर्यत्र कौरवः ॥ २०
 द्रोणश्च सोमदत्तश्च बाह्लिकश्च जयद्रथः ।
 कृपो भूरिश्रवाः शल्यश्चित्रसेनो विदिशतिः ॥ २१
 अश्वत्थामा विकर्णश्च आवन्यश्च बृहद्बलः ।
 रथाश्चानेकसाहस्रा ये तेषामनुयायिनः ।
 अभिद्रुतं परीप्सन्तः पुत्रं दुर्योधनं तव ॥ २२
 तदनीकमनाधृष्यं पालितं लोकसत्तमैः ।
 आततायिनमायान्तं प्रेक्ष्य राक्षससत्तमः ।
 नाकम्पत महाबाहुर्मैनाक इव पर्वतः ॥ २३
 प्रगृह्य विपुलं चाप ज्ञातिभिः परिवारितः ।
 शूलमुद्रहस्तैश्च नानाप्रहरणैरपि ॥ २४
 ततः समभवद्युद्धं तुमुलं लोमहर्षणम् ।
 राक्षसानां च मुख्यस्य दुर्योधनबलस्य च ॥ २५
 धनुषां कूजतां शब्दः सर्वतस्तुमुलोऽभवत् ।
 अश्रूयत महाराज वंशानां दह्यतामिव ॥ २६
 शस्त्राणां पात्यमानानां कवचेषु शरीरिणाम् ।
 शब्दः समभवद्राजन्नद्रीणामिव दीर्यताम् ॥ २७
 वीरबाहुविस्फ्रानां तोमराणां विशां पते ।
 रूपमासीद्वियत्स्थानां सर्पाणां सर्पतामिव ॥ २८
 ततः परमसक्रुद्धो विस्फार्य सुमहद्बलः ।
 राक्षसेन्द्रो महाबाहुर्विनदन्भैरवं खम् ॥ २९
 आचार्यस्यार्धचन्द्रेण क्रुद्धश्चिच्छेद कार्मुकम् ।
 सोमदत्तस्य भलेन ध्वजमुन्मथ्य चानदत् ॥ ३०
 बाह्लिकं च त्रिभिर्बाणैरभ्यविध्यस्तनान्तरे ।
 कृपमेकेन विव्याध चित्रसेनं त्रिभिः शरैः ॥ ३१
 पूर्णायतविसृष्टेन सम्यक्प्रणिहितेन च ।
 जत्रुदेशे समासाद्य विकर्णं समताडयत् ।

न्यपीदत्स रथोपस्थे शोणितेन परिप्लुतः ॥ ३२
 ततः पुनरमेयात्मा नाराचान्दश पञ्च च ।
 भूरिश्रवसि सक्रुद्धः प्राहिणोद्धरतर्पभ ।
 ते वर्म भित्त्वा तस्याशु प्राविगन्मेदिनीतलम् ॥ ३३
 विविशतेश्च द्रौणेश्च यन्तारौ समताडयन् ।
 तौ पेतनू रथोपस्थे रश्मीनुत्सृज्य वाजिनाम् ॥ ३४
 सिन्धुराज्ञोऽर्धचन्द्रेण वाराहं स्वर्णभूपितम् ।
 उन्ममाद्य महाराज द्वितीयेनाच्छिनद्धनुः ॥ ३५
 चतुर्भिरथ नाराचैरावन्यस्य महात्मनः ।
 जघान चतुरो बाहान्क्रोधसंरक्तलोचनः ॥ ३६
 पूर्णायतविमृष्टेन पीतेन निशितेन च ।
 निर्विभेद महाराज राजपुत्रं बृहद्बलम् ।
 स गाढविद्धो व्यथितो रथोपस्थ उपाविशन् ॥ ३७
 भृशं क्रोधेन चाविष्टो रथस्थो राक्षसाधिपः ।
 चिक्षेप निशितांस्तीक्ष्णाञ्छरानाशीविषोपमान् ।
 विभिदुस्ते महाराज शल्यं युद्धविशारदम् ॥ ३८

इति श्रीमहाभारते भीष्मपर्वणि

अष्टाशीतितमोऽध्यायः ॥ ८८ ॥

८९

संजय उवाच ।

विमुखीकृत्य तान्सर्वास्तावकान्युधि राक्षसः ।
 जिघांसुर्भरतश्रेष्ठ दुर्योधनमुपाद्रवन् ॥ १
 तमापतन्तं सप्रेक्ष्य राजानं प्रति वेगितम् ।
 अभ्यधावज्जिघांसन्तस्तावका युद्धदुर्मदाः ॥ २
 तालमात्राणि चापानि विकर्पन्तो महाबलाः ।
 तमेकमभ्यधावन्त नदन्तः सिंहसंघवत् ॥ ३
 अथैनं शरवर्षेण समन्तात्पर्यवारयन् ।
 पर्वतं वारिधाराभिः शरदीव बलाहकाः ॥ ४
 स गाढविद्धो व्यथितस्तोत्रादित इव द्विपः ।
 उत्पपात तदाकाशं समन्ताद्वैनतेयवत् ॥ ५

व्यनदत्सुमहानादं जीमूत इव शारदः ।
 दिशः खं प्रदिशश्चैव नादयन्मैरवस्वनः ॥ ६
 राक्षसस्य तु तं शब्दं श्रुत्वा राजा युधिष्ठिरः ।
 उवाच भरतश्रेष्ठो भीमसेनमिदं वचः ॥ ७
 युध्यते राक्षसो नूनं धार्तराष्ट्रैर्महारथैः ।
 यथास्य श्रूयते शब्दो नदतो भैरवं स्वनम् ।
 अतिभारं च पश्यामि तत्र तात समाहितम् ॥ ८
 पितामहश्च संक्रुद्धः पाञ्चालान्हुनुमुद्यतः ।
 तेषां च रक्षणार्थाय युध्यते फल्गुनः परैः ॥ ९
 एतच्छ्रुत्वा महाबाहो कार्यद्वयमुपस्थितम् ।
 गच्छ रक्षस्व हैडिम्बं सशयं परमं गतम् ॥ १०
 भ्रातुर्वचनमाज्ञाय त्वरमाणो वृकोदरः ।
 प्रययौ सिंहनादेन त्रासयन्सर्वपार्थिवान् ।
 वेगेन महता राजन्पर्वकाले यथोदधिः ॥ ११
 तमन्वयात्सत्यधृतिः सौचित्तिर्युद्धदुर्मदः ।
 श्रेणिमान्वसुदानश्च पुत्रः काश्यपस्य चाभिभूः ॥ १२
 अभिमन्युमुखाश्चैव द्रौपदेया महारथाः ।
 क्षत्रदेवश्च विक्रान्तः क्षत्रधर्मा तथैव च ॥ १३
 अनूपाधिपतिश्चैव नीलः स्वबलमास्थितः ।
 महता रथवंशेन हैडिम्बं पर्यवारयन् ॥ १४
 कुञ्जरैश्च सदा मत्तैः षट्सहस्रैः प्रहारिभिः ।
 अभ्यरक्षन्त सहिता राक्षसेन्द्रं घटोत्कचम् ॥ १५
 सिंहनादेन महता नेमिघोषेण चैव हि ।
 खुरशब्दनिनादैश्च कम्पयन्तो वसुंधराम् ॥ १६
 तेषामापततां श्रुत्वा शब्दं तं तावकं बलम् ।
 भीमसेनभयोद्विग्नं विवर्णवदनं तथा ।
 परिवृत्तं महाराज परित्यज्य घटोत्कचम् ॥ १७
 ततः प्रवृत्ते युद्धं तत्र तत्र महात्मनाम् ।
 तावकानां परेषां च सप्रामेष्ट्वनिवर्तिनाम् ॥ १८
 नानारूपाणि शस्त्राणि विसृजन्तो महारथाः ।

अन्योन्यमभिधावन्तः संप्रहारं प्रचक्रिरे ।
 व्यतिषक्तं महारोद्रं युद्धं भीरुभयावहम् ॥ १९
 हया गजैः समाजग्मुः पादाता रथिभिः सह ।
 अन्योन्यं समरे राजन्प्रार्थयाना महद्यशः ॥ २०
 सहसा चाभवत्तीव्रं संनिपातान्महद्रजः ।
 रथाश्चगजपत्तीनां पदनेमिसमुद्धतम् ॥ २१
 धूम्राणं रजस्तीव्रं रणभूमिं समावृणोत् ।
 नैव स्वे न परे राजन्समजानन्परस्परम् ॥ २२
 पिता पुत्रं न जानीते पुत्रो वा पितरं तथा ।
 निर्मर्यादे तथा भूते वैशसे लोमहर्षणे ॥ २३
 शस्त्राणां भरतश्रेष्ठ मनुष्याणां च गर्जताम् ।
 सुमहानभवच्छब्दो वंशानामिव दह्यताम् ॥ २४
 गजवाजिमनुष्याणां शोणितान्नतरङ्गिणी ।
 प्रावर्तत नदी तत्र केशशैबलशाद्वला ॥ २५
 नराणां चैव कायेभ्यः शिरसां पततां रणे ।
 शुश्रुवे सुमहाब्जशब्दः पततामश्मनामिव ॥ २६
 विशिरस्कैर्मनुष्यैश्च छिन्नगात्रैश्च वारणैः ।
 अश्वैः सभिन्नदेहैश्च संकीर्णभूदसुंधरा ॥ २७
 नानाविधानि शस्त्राणि विसृजन्तो महारथाः ।
 अन्योन्यमभिधावन्तः संप्रहारं प्रचक्रिरे ॥ २८
 हया हयान्समासाद्य प्रेषिता हयसादिभिः ।
 समाहत्य रणेऽन्योन्यं निपेतुर्गतजीविताः ॥ २९
 नरा नरान्समासाद्य क्रोधरक्तेक्षणा भृशम् ।
 उरांस्युरोभिरन्योन्यं समाश्लिष्य निजघ्निरे ॥ ३०
 प्रेषिताश्च महामात्रैर्वारिणाः परवारणाः ।
 अभिघ्नन्ति विषाणाग्रैर्वारिणानेव संयुगे ॥ ३१
 ते जातरुधिरापीडाः पताकाभिरलंकृताः ।
 संसक्ताः प्रत्यदृश्यन्त मेघा इव सविद्युतः ॥ ३२
 केचिद्विन्ना विषाणाग्रैर्भिन्नकुम्भाश्च तोमरैः ।
 विनदन्तोऽभ्यधावन्त गर्जन्तो जलदा इव ॥ ३३

केचिद्वसैर्द्विधा छिन्नैश्छिन्नगात्रास्तथापरे ।
 निपेतुस्तुमुले तस्मिंश्छिन्नपक्षा इवाद्रयः ॥ ३४
 पार्श्वैस्तु दारितैरन्ये वारणैर्वरवारणाः ।
 मुमुचुः शोणितं भूरि धातूनिव महीधराः ॥ ३५
 नाराचाभिहतास्त्वन्ये तथा विद्धाश्च तोमरैः ।
 हतारोहा व्यदृश्यन्त विशृङ्गा इव पर्वताः ॥ ३६
 केचित्क्रोधसमाविष्टा मदान्धा निरवग्रहाः ।
 रथान्हयान्पदातांश्च समृदुः शतशो रणे ॥ ३७
 तथा हया हयारोहैस्ताडिताः प्रासतोमरैः ।
 तेन तेनाभ्यवर्तन्त कुर्वन्तो व्याकुला दिशः ॥ ३८
 रथिनो रथिभिः सार्धं कुलपुत्रास्तनुत्यजः ।
 परां शक्तिं समास्थाय चक्रुः कर्माण्यमीतवन् ॥ ३९
 स्वयंवर इवामर्दे प्रजहुरितरेतरम् ।
 प्रार्थयाना यशो राजन्स्वर्गं वा युद्धशालिनः ॥ ४०
 तस्मिंस्तथा वर्तमाने संप्रामे लोमहर्षणे ।
 धार्तराष्ट्रं महत्सैन्यं प्रायशो विमुखीकृतम् ॥ ४१

इति श्रीमहाभारते भीष्मपर्वणि

एकोनवतितमोऽध्यायः ॥ ८९ ॥

९०

संजय उवाच ।

स्वसैन्यं निहतं दृष्ट्वा राजा दुर्योधनः स्वयम् ।
 अभ्यधावत संक्रुद्धो भीमसेनमरिदमम् ॥ १
 प्रगृह्य सुमहच्चापमिन्द्राशनिसमस्वनम् ।
 महता शरवर्षेण पाण्डवं समवाकिरत् ॥ २
 अर्धचन्द्रं च सधाय सुतीक्ष्णं लोमवाहिनम् ।
 भीमसेनस्य चिच्छेद चापं क्रोधसमन्वितः ॥ ३
 तदन्तरं च संप्रेक्ष्य त्वरमाणो महारथः ।
 संदधे निशितं बाणं गिरीणामपि दारणम् ।
 तेनोरसि महाबाहुर्भीमसेनमताडयन् ॥ ४
 स गाढविद्धो व्यथितः सुक्लिणी परिसंलिहन् ।

समाललम्बे तेजस्वी ध्वजं हेमपरिष्कृतम् ॥ ५
 तथा विमनसं दृष्ट्वा भीमसेनं घटोत्कचः ।
 क्रोधेनाभिप्रजज्वाल दिधक्षन्निव पावकः ॥ ६
 अभिमन्युमुग्राश्चैव पाण्डवानां महारथाः ।
 समभ्यधावन्क्रोशन्तो राजानं जातसभ्रमाः ॥ ७
 संप्रेक्ष्य तानापतत. मक्रुद्धाञ्जानसभ्रमान् ।
 भारद्वाजोऽन्नवीद्वाक्यं तावकानां महारथान् ॥ ८
 क्षिप्रं गच्छत भद्र वो राजानं परिरक्षत ।
 सशयं परम प्राप्तं मज्जनं व्यसनार्णवे ॥ ९
 एते क्रुद्धा महेष्वासः पाण्डवानां महारथाः ।
 भीमसेनं पुरम्कृत्य दुर्योधनमुपद्रुताः ॥ १०
 नानाविधानि शस्त्राणि विमृजन्तो जये रताः ।
 नदन्तो भैरवान्नादांन्मामयन्तश्च भूमिमाम् ॥ ११
 तदाचार्यवचः श्रुत्वा सोमदत्तपुरोगमाः ।
 तावकाः समवर्तन्त पाण्डवानामनीकिनीम् ॥ १२
 कृपो भूरिश्रवाः शल्यो द्रोणपुत्रो विविंशतिः ।
 चित्रसेनो विकर्णश्च सैन्धवोऽथ बृहद्वलः ।
 आवन्त्यौ च महेष्वासो कौरवं पर्यवारयन् ॥ १३
 ते विंशतिपदं गत्वा संप्रहारं प्रचक्रिरे ।
 पाण्डवा धार्तराष्ट्राश्च परम्परजिघांसवः ॥ १४
 एवमुक्त्वा महाबाहुर्महद्विस्फार्य कार्मुकम् ।
 भारद्वाजस्ततो भीमं षड्विंशत्या समार्पयत् ॥ १५
 भूयश्चैनं महाबाहुः शरैः शीघ्रमवाकिरत् ।
 पर्वतं वारिधाराभिः शरदीव बलाहकः ॥ १६
 तं प्रत्यविध्यद्दशभिर्भीमसेनः शिलीमुखैः ।
 त्वरमाणो महेष्वासः सज्ये पार्श्वे महाबलः ॥ १७
 स गाढविद्धो व्यथितो वयोवृद्धश्च भारत ।
 प्रनष्टसंज्ञः सहसा रथोपस्थ उपाविशत् ॥ १८
 गुरुं प्रव्यथितं दृष्ट्वा राजा दुर्योधनः स्वयम् ।
 द्रौणायनिश्च संक्रुद्धौ भीमसेनमभिदुतौ ॥ १९

तावापतन्तौ संप्रेक्ष्य कालान्तकयमोपमौ ।
 भीमसेनो महाबाहुर्गदामादाय सत्वरः ॥ २०
 अवपुत्य रथान्तूर्णं तस्थौ गिरिरिवाचलः ।
 समुद्यम्य गदां गुर्वी यमदण्डोपमां रणे ॥ २१
 तमुद्यतगदं दृष्ट्वा कैलासमिव शृङ्गिणम् ।
 कौरवो द्रोणपुत्रश्च सहितावभ्यधावताम् ॥ २२
 तावापतन्तौ सहितौ त्वरितौ बलिनां वरौ ।
 अभ्यधावत वेगेन त्वरमाणो वृकोदरः ॥ २३
 तमापतन्तं संप्रेक्ष्य सकुटुम्भीमदर्शनम् ।
 समभ्यधावंस्त्वरिताः कौरवाणां महारथाः ॥ २४
 भारद्वाजमुखाः सर्वे भीमसेनजिघांसया ।
 नानाविधानि शस्त्राणि भीमस्योरस्यपातयन् ।
 सहिताः पाण्डवं सर्वे पीडयन्तः समन्ततः ॥ २५
 तं दृष्ट्वा संशयं प्राप्तं पीड्यमानं महारथम् ।
 अभिमन्युप्रभृतयः पाण्डवानां महारथाः ।
 अभ्यधावन्परीप्सन्तः प्राणांस्त्यक्त्वा सुदुस्त्यजान् ॥
 अनूपाधिपतिः शूरो भीमस्य दयितः सखा ।
 नीलो नीलाम्बुदप्रख्यः संकुट्टो द्रौणिमभ्ययात् ।
 स्पर्धते हि महेष्वासो नित्यं द्रोणसुतेन यः ॥ २७
 स विस्फार्य महच्चापं द्रौणिं विव्याध पत्रिणा ।
 यथा शक्रो महाराज पुरा विव्याध दानवम् ॥ २८
 विप्रचित्तिं दुराधर्षं देवतानां भयंकरम् ।
 येन लोकत्रयं क्रोधात्रासितं स्वेन तेजसा ॥ २९
 तथा नीलेन निर्भिन्नः सुमुखेन पत्रिणा ।
 संजातरुधिरोत्पीडो द्रौणिः क्रोधसमन्वितः ॥ ३०
 स विस्फार्य धनुश्चित्रमिन्द्राशनिसमस्वनम् ।
 दद्रे नीलविनाशाय मतिं मतिमतां वरः ॥ ३१
 ततः संधाय विमलान्भल्लान्कर्मारपायितान् ।
 जघान चतुरो वाहान्पातयामास च ध्वजम् ॥ ३२
 सप्तमेन च भलेन नीलं विव्याध वक्षसि ।

स गाढविद्धो व्यथितो रथोपस्थ उपाविशत् ॥ ३३
 मोहितं वीक्ष्य राजानं नीलमभ्रचयोपमम् ।
 घटोत्कचोऽपि सकुट्टो भ्रातृभिः परिवारितः ॥ ३४
 अभिदुद्राव वेगेन द्रौणिमाहवशोभिनम् ।
 तथेतरे अभ्यधावन्राक्षसा युद्धदुर्मदाः ॥ ३५
 तमापतन्तं संप्रेक्ष्य राक्षसं घोरदर्शनम् ।
 अभ्यधावत तेजस्वी भारद्वाजात्मजस्त्वरन् ॥ ३६
 निजघान च सकुट्टो राक्षसान्भीमदर्शनान् ।
 येऽभवन्नग्रतः क्रुद्धा राक्षसस्य पुरःसराः ॥ ३७
 विमुखांश्चैव तान्दृष्ट्वा द्रौणिचापच्युतैः शरैः ।
 अकुध्यत महाकायो भैमसेनिर्घटोत्कचः ॥ ३८
 प्रादुश्चक्रे महामायां घोररूपां सुदारुणाम् ।
 मोहयन्समरे द्रौणिं मायावी राक्षसाधिपः ॥ ३९
 ततस्ते तावकाः सर्वे मायया विमुखीकृताः ।
 अन्योन्यं समपश्यन्त निरुत्तान्मेदिनीतले ।
 विचेष्टमानान्कृपणाञ्छोणितेन समुक्षितान् ॥ ४०
 द्रोणं दुर्योधनं शल्यमश्वत्थामानमेव च ।
 प्रायशश्च महेष्वासा ये प्रधानाश्च कौरवाः ॥ ४१
 विध्वस्ता रथिनः सर्वे गजाश्च विनिपातिताः ।
 हयाश्च सहयारोहा विनिकृताः सहस्रशः ॥ ४२
 तद्दृष्ट्वा तावकं सैन्यं विद्रुतं शिविरं प्रति ।
 मम प्राक्रोशतो राजंस्तथा देवव्रतस्य च ॥ ४३
 युध्यध्वं मा पलायध्वं मायैषा राक्षसी रणे ।
 घटोत्कचप्रयुक्तेति नातिष्ठन्त विमोहिताः ।
 नैव ते श्रद्धधुर्भीता वदतोरावयोर्वचः ॥ ४४
 तांश्च प्रद्रवतो दृष्ट्वा जयं प्राप्ताश्च पाण्डवाः ।
 घटोत्कचेन सहिताः सिहनादान्प्रचक्रिरे ।
 शङ्खदुन्दुभिघोषाश्च समन्तात्सस्वनुर्भूशम् ॥ ४५
 एवं तव बलं सर्वं हैडिम्बेन दुरात्मना ।

सूर्यास्तमनवेलायां प्रभयं विदुः दिशः ॥ ४६

इति श्रीमहाभारते भीष्मपर्वणि

नवतितमोऽध्यायः ॥ ९० ॥

९१

संजय उवाच ।

तस्मिन्महति संक्रन्दे राजा दुर्योधनस्तदा ।
गाङ्गेयमुपसगम्य विनयेनाभिवाद्य च ॥ १
तस्य सर्वं यथावृत्तमाख्यातमुपचक्रमे ।
घटोत्कचस्य विजयमात्मनश्च पराजयम् ॥ २
कथायामास दुर्धर्षो विनिःश्वस्य पुनः पुनः ।
अब्रवीच्च तदा राजन्भीष्म कुरुपितामहम् ॥ ३
भवन्तं समुपाश्रित्य वामुदेवं यथा परैः ।
पाण्डवैर्विग्रहो घोरः समारब्धो मया प्रभो ॥ ४
एकादश समाख्याता अक्षौहिण्यश्च या मम ।
निदेशे तव तिष्ठन्ति मया सार्धं परंतप ॥ ५
सोऽहं भरतशार्दूल भीमसेनपुरोगमैः ।
घटोत्कचं समाश्रित्य पाण्डवैर्युधि निर्जितः ॥ ६
तन्मे दहति गात्राणि शुष्कवृक्षमिवानलः ।
तदिच्छामि महाभाग त्वत्प्रसादात्परंतप ॥ ७
राक्षसापसदं हन्तुं स्वयमेव पितामह ।
त्वां समाश्रित्य दुर्धर्षं तन्मे कर्तुं त्वमर्हसि ॥ ८
एतच्छ्रुत्वा तु वचनं राज्ञो भरतसत्तम ।
दुर्योधनमिदं वाक्यं भीष्मः शांतमबोऽब्रवीत् ॥ ९
शृणु राजन्मम वचो यत्त्वा वक्ष्यामि कौरव ।
यथा त्वया महाराज वर्तितव्यं परंतप ॥ १०
आत्मा रक्ष्यो रणे तात सर्वावस्थास्वरिदम ।
धर्मराजेन संग्रामस्त्वया कार्यः सदानघ ॥ ११
अर्जुनेन यमाभ्यां वा भीमसेनेन वा पुनः ।
राजधर्मं पुरस्कृत्य राजा राजानमृच्छति ॥ १२
अहं द्रोणः कृपो द्रौणिः कृतवर्मा च सात्वतः ।

शल्यश्च सौमदन्तिश्च विकर्णश्च महारथः ॥ १३
तव च भ्रानरः शूरा दुःशासनपुरोगमाः ।
त्वदर्थं प्रतियोत्स्यामो राक्षसं तं महाबलम् ॥ १४
तस्मिन्नेन्द्रे राक्षसेन्द्रे यदि ते हृच्छयो महान् ।
अयं वा गच्छतु रणे तस्य युद्धाय दुर्मतेः ।
भगदत्तो महीपालः पुण्ड्रसमो युधि ॥ १५
एतावदुक्त्वा राजानं भगदत्तमथाब्रवीत् ।
समक्षं पार्थिवेन्द्रस्य वाक्यं वाक्यविशारदः ॥ १६
गच्छ शीघ्रं महाराज हेडिम्बं युद्धदुर्मदम् ।
वारयस्व रणे यत्तो मितानां सर्वधन्विनाम् ।
राक्षस क्रूरकर्माण यथेन्द्रस्तारकं पुरा ॥ १७
तव दिव्यानि चास्त्राणि विक्रमश्च परंतप ।
समागमश्च बहुभिः पुराभूदसुरैः सह ॥ १८
त्वं तस्य राजशार्दूल प्रतियोद्धा महाहवे ।
स्वबलेन वृत्तो राजञ्जहि राक्षसपुंगवम् ॥ १९
एतच्छ्रुत्वा तु वचनं भीष्मस्य पृथनापतेः ।
प्रययौ सिहनादेन परानभिमुखो द्रुतम् ॥ २०
तमाद्रवन्तं सप्रेक्ष्य गर्जन्तमिव तोयदम् ।
अभ्यवर्तन्त सक्रुद्धाः पाण्डवानां महारथाः ॥ २१
भीमसेनोऽमिमन्युश्च राक्षसश्च घटोत्कचः ।
द्रौपदेयाः सत्यधृतिः क्षत्रदेवश्च मारिष ॥ २२
चेदिपो वसुदानश्च दशार्णाधिपतिस्तथा ।
सुप्रतीकेन ताश्चापि भगदत्तोऽप्युपाद्रवत् ॥ २३
ततः समभवद्युद्धं घोररूपं भयानकम् ।
पाण्डूनां भगदत्तेन यमराष्ट्रविवर्धनम् ॥ २४
प्रमुक्ता रथिभिर्बाणा भीमवेगाः सुतेजनाः ।
ते निपेतुर्महाराज नागेषु च रथेषु च ॥ २५
प्रभिन्नाश्च महानागा विनीता हस्तिसादिभिः ।
परस्परं समासाद्य संनिपेतुरभीतवत् ॥ २६
मदान्धा रोपसंरब्धा विषाणाग्रैर्महाहवे ।

विभिदुर्दन्तमुसलैः समासाद्य परस्परम् ॥ २७
 हयाश्च चामरापीडा. प्रासपाणिभिरास्थिताः ।
 चोदिताः सादिभिः क्षिप्रं निपेतुरितरेतरम् ॥ २८
 पादाताश्च पदात्योघैस्ताडिताः शक्तिभैरैः ।
 न्यपतन्त तदा भूमौ शतशोऽथ सहस्रशः ॥ २९
 रथिनश्च तथा राजन्कर्णिनालीकसायकैः ।
 निहत्य समरे वीरान्सिहनादान्विनेदिरे ॥ ३०
 तस्मिंस्तथा वर्तमाने सग्रामे लोमहर्षणे ।
 भगदत्तो महेष्वासो भीमसेनमथाद्रवत् ॥ ३१
 कुञ्जरेण प्रभिन्नेन सप्तधा स्रवता मदम् ।
 पर्वतेन यथा तोयं स्रवमाणेन सर्वतः ॥ ३२
 किरञ्जशरसहस्राणि सुप्रतीकशिरोगतः ।
 ऐरावतस्थो मधवान्वारिधारा इवानघ ॥ ३३
 स भीमं शरधाराभिस्ताडयामास पार्थिवः ।
 पर्वतं वारिधाराभिः प्रावृषीव बलाहकः ॥ ३४
 भीमसेनस्तु संकुद्धः पादरक्षान्परिश्रितान् ।
 निजघान महेष्वासः संकुद्धः शरवृष्टिभिः ॥ ३५
 तान्दृष्ट्वा निहतान्कुद्धो भगदत्तः प्रतापवान् ।
 चोदयामास नागेन्द्रं भीमसेनरथं प्रति ॥ ३६
 स नागः प्रेषितस्तेन बाणो ज्याचोदितो यथा ।
 अभ्यधावत वेगेन भीमसेनमरिदमम् ॥ ३७
 तमापतन्तं संप्रेक्ष्य पाण्डवानां महारथाः ।
 अभ्यवर्तन्त वेगेन भीमसेनपुरोगमाः ॥ ३८
 केकयाश्चाभिमन्युश्च द्रौपदेयाश्च सर्वशः ।
 दशार्णाधिपतिः शूरः क्षत्रदेवश्च मारिष ।
 चेदिपश्चित्रकेतुश्च संकुद्धाः सर्व एव ते ॥ ३९
 उत्तमास्त्राणि दिव्यानि दर्शयन्तो महाबलाः ।
 तमेकं कुञ्जरं क्रुद्धाः समन्तात्पर्यवारयन् ॥ ४०
 स विद्धो बहुभिर्बाणैर्व्यरोचत महाद्विपः ।
 संजातरुधिरोत्पीडो धातुचित्र इवाद्रिराद् ॥ ४१

दशार्णाधिपतिश्चापि गजं भूमिधरोपमम् ।
 समास्थितोऽभिदुद्राव भगदत्तस्य वारणम् ॥ ४२
 तमापतन्तं समरे गजं गजपतिः स च ।
 दधार सुप्रतीकोऽपि वेलेव मकरालयम् ॥ ४३
 वारितं प्रेक्ष्य नागेन्द्रं दशार्णस्य महात्मनः ।
 साधु साध्विति सैन्यानि पाण्डवेयान्यपूजयन् ॥ ४४
 ततः प्राग्ज्योतिषः क्रुद्धस्तोमराण्यै चतुर्दश ।
 प्राहिणोत्तस्य नागस्य प्रमुखे नृपसत्तम ॥ ४५
 तस्य वर्म मुखत्राणं शातकुम्भपरीकृतम् ।
 विदार्य प्राविशन्क्षिप्रं वल्मीकमिव पन्नगाः ॥ ४६
 स गाढविद्धो व्यथितो नागो भरनसत्तम ।
 उपावृत्तमदः क्षिप्रं स न्यवर्तत वेगतः ॥ ४७
 प्रदुद्राव च वेगेन प्रणदन्भैरवं स्वनम् ।
 स मर्दमानः स्वबलं वायुर्वृक्षानिवौजसा ॥ ४८
 तस्मिन्पराजिते नागे पाण्डवानां महारथाः ।
 सिंहनादं विनद्योच्चैर्युद्धायैवोपतस्थिरे ॥ ४९
 ततो भीमं पुरस्कृत्य भगदत्तमुपाद्रवन् ।
 किरन्तो विविधान्वाणाञ्छस्त्राणि विविधानि च ॥ ५०
 तेषामापततां राजन्संकुद्धानाममर्षिणाम् ।
 श्रुत्वा स निनदं घोरममर्षाद्गतसाध्वसः ।
 भगदत्तो महेष्वासः स्वनाग प्रत्यचोदयत् ॥ ५१
 अङ्कुशाङ्गुष्ठनुदितः स गजप्रवरो युधि ।
 तस्मिन्क्षणे समभवत्सर्ववर्तक इवानलः ॥ ५२
 रथसंघास्तथा नागान्ह्यांश्च सह सादिभिः ।
 पादातांश्च सुसंकुद्धः शतशोऽथ सहस्रशः ।
 अमृद्रात्समरे राजन्संप्रधावंस्ततस्ततः ॥ ५३
 तेन संलोड्यमानं तु पाण्डूनां तद्बलं महत् ।
 संचुकोच महाराज चर्मवाप्रौ समाहितम् ॥ ५४
 भग्नं तु स्वबलं दृष्ट्वा भगदत्तेन धीमता ।
 घटोत्कचोऽथ संकुद्धो भगदत्तमुपाद्रवत् ॥ ५५

विकटः पुरुषो राजन्दीप्राप्त्यो दीप्तलोचनः ।
 रूपं विभीषणं कृत्वा रोपेण प्रज्वलन्निव ॥ ५६
 जग्राह विपुलं शूलं गिरीणामपि दारणम् ।
 नागं जिघांसुः सहसा चिक्षेप च महाबलः ।
 सविष्फुलिङ्गज्वालाभिः समन्तात्परिवेष्टितम् ॥ ५७
 तमापतन्तं सहसा दृष्ट्वा ज्वालाकुलं रणे ।
 चिक्षेप रुचिरं तीक्ष्णमर्धचन्द्रं स पार्थिवः ।
 चिच्छेद सुमहच्छूलं तेन बाणेन वेगवन् ॥ ५८
 निपपात द्विधा छिन्नं शूलं हेमपरिष्कृतम् ।
 महाशनिर्यथा भ्रष्टा शक्रमुक्ता नभोगता ॥ ५९
 शूलं निपतितं दृष्ट्वा द्विधा कृतं स पार्थिवः ।
 रुक्मदण्डां महाशक्तिं जग्राहान्निशिगोपमाम् ।
 चिक्षेप तां राक्षसस्य तिष्ठ तिष्ठेति चात्रवीत् ॥ ६०
 तामापतन्तीं संप्रेक्ष्य वियत्स्थामशनीमिव ।
 उत्पत्य राक्षसस्तूर्णं जग्राह च ननाद च ॥ ६१
 बभञ्ज चैनां त्वरितो जानुन्यारोप्य भारत ।
 पश्यतः पार्थिवेन्द्रस्य तदद्भुतमिवाभवत् ॥ ६२
 तदवेक्ष्य कृतं कर्म राक्षसेन बलीयसा ।
 दिवि देवाः सगन्धर्वा मुनयश्चापि विस्मिताः ॥ ६३
 पाण्डवाश्च महेष्वासा भीमसेनपुरोगमाः ।
 साधु साध्विति नादेन पृथिवीमनुनादयन् ॥ ६४
 तं तु श्रुत्वा महानादं प्रहृष्टानां महात्मनाम् ।
 नास्मृत्यत महेष्वासो भगदत्तः प्रतापवान् ॥ ६५
 स विस्फार्य महच्चापमिन्द्राशनिसमस्वनम् ।
 अभिदुद्राव वेगेन पाण्डवानां महारथान् ।
 विसृजन्विमलांस्तीक्ष्णान्नाराचाञ्ज्वलनप्रभान् ॥ ६६
 भीममेकेन विव्याध राक्षसं नवभिः शरैः ।
 अभिमन्युं त्रिभिश्चैव केकयान्पञ्चभिस्तथा ॥ ६७
 पूर्णायतविसृष्टेन स्वर्णपुद्गेन पत्रिणा ।
 त्रिभेदं दक्षिण बाहुं क्षत्रदेवस्य चाहवे ।

पपात सहसा तस्य मशरं धनुरुत्तमम् ॥ ६८
 द्रौपदेयांस्तनः पञ्च पञ्चभिः समताडयन् ।
 भीमसेनस्य च क्रोधान्निजधानं तुरंगमान् ॥ ६९
 ध्वजं केसरिणं चास्य चिच्छेद विशिखैस्त्रिभिः ।
 निविभेद त्रिभिश्चान्यैः सारथि चास्य पत्रिभिः ॥
 स गाढविद्रो व्यथितो रथोपस्थ उपाविशन् ।
 विशोको भरतश्रेष्ठ भगदत्तेन संयुगे ॥ ७१
 ततो भीमो महाराज विरथो रथिनां वरः ।
 गदां प्रगृह्य वेगेन प्रचस्कन्द महारथान् ॥ ७२
 तमुद्यतगदं दृष्ट्वा सशृङ्गमिव पर्वतम् ।
 तावकानां भयं घोरं समपद्यत भारत ॥ ७३
 गतस्मिन्नेव काले तु पाण्डवः कृष्णसारथिः ।
 आजगाम महाराज निब्रज्जन्तून्सहस्रशः ॥ ७४
 यत्र तौ पुरुषव्याघ्रौ पितापुत्रौ परंतपौ ।
 प्राग्ज्योतिषेण ससक्तौ भीमसेनघटोत्कचौ ॥ ७५
 दृष्ट्वा तु पाण्डवो राजन्युध्यमानान्महारथान् ।
 त्वरितो भरतश्रेष्ठ तत्रायाद्विकिरञ्जरान् ॥ ७६
 ततो दुर्योधनो राजा त्वरमाणो महारथः ।
 सेनामचोदयत्क्षिप्रं रथनागाश्चसकुलाम् ॥ ७७
 तामापतन्तीं सहसा कौरवाणां महाचमूम् ।
 अभिदुद्राव वेगेन पाण्डवः श्वेतवाहनः ॥ ७८
 भगदत्तोऽपि समरे तेन नागेन भारत ।
 विसृजन्पाण्डवबलं युधिष्ठिरमुपाद्रवत् ॥ ७९
 तदासीत्तुमुलं युद्धं भगदत्तस्य मारिष ।
 पाञ्चालैः सृज्यैश्चैव केकयैश्चोद्यतायुधैः ॥ ८०
 भीमसेनोऽपि समरे तावुभौ केशवार्जुनौ ।
 आश्रावयद्यथावृत्तमिरावद्धधमुत्तमम् ॥ ८१

इति श्रीमहाभारते भीष्मपर्वणि

एकनवतितमोऽध्यायः ॥ ९१ ॥

९२

संजय उवाच ।

पुत्रं तु निहतं श्रुत्वा इरावन्तं धनंजयः ।
 दुःखेन महताविष्टो निःश्वसन्पन्नगो यथा ॥ १
 अन्नवीत्समरे राजन्वासुदेवमिदं वचः ।
 इदं नूनं महाप्राज्ञो विदुरो दृष्टवानपुरा ॥ २
 कुरूणां पाण्डवानां च क्षयं घोरं महामतिः ।
 ततो निवारयितवानधृतराष्ट्रं जनेश्वरम् ॥ ३
 अवध्या बहवो वीराः संग्रामे मधुसूदन ।
 निहताः कौरवैः संख्ये तथास्माभिश्च ते हताः ॥ ४
 अर्थहेतोर्नरश्रेष्ठ क्रियते कर्म कुत्सितम् ।
 धिगर्थान्यत्कृते ह्येवं क्रियते ज्ञातिसंक्षयः ॥ ५
 अधनस्य मृतं श्रेयो न च ज्ञातिवधाद्धनम् ।
 किं नु प्राप्स्यामहे कृष्ण हत्वा ज्ञातीन्समागतान् ॥ ६
 दुर्योधनापराधेन शकुनेः सौबलस्य च ।
 क्षत्रिया निधनं यान्ति कर्णदुर्मन्त्रितेन च ॥ ७
 इदानीं च विजानामि सुकृतं मधुसूदन ।
 कृतं राज्ञा महाबाहो याचता स्म सुयोधनम् ।
 राज्यार्थं पञ्च वा ग्रामान्नाकार्षीत्स च दुर्मतिः ॥ ८
 दृष्ट्वा हि क्षत्रियाञ्छूराञ्शयानान्धरणीतले ।
 निन्दामि भृशमात्मानं धिगस्तु क्षत्रजीविकाम् ॥ ९
 अशक्तमिति मामेते ज्ञास्यन्ति क्षत्रिया रणे ।
 युद्धं ममैभिरुचितं ज्ञातिभिर्मधुसूदन ॥ १०
 संचोदय ह्यान्क्षिप्रं धार्तराष्ट्रचमूं प्रति ।
 प्रतरिष्ये महापारं भुजाभ्यां समरोदधिम् ।
 नायं क्लीबयितुं कालो विद्यते माधव क्वचित् ॥ ११
 एवमुक्तस्तु पार्थेन केशवः परवीरहा ।
 चोदयामास तानश्चान्पाण्डुरान्वातरंहसः ॥ १२
 अथ शब्दो महानासीत्तव सैन्यस्य भारत ।
 मारुतोद्धूतवेगस्य सागरस्येव पर्वणि ॥ १३

अपराहे महाराज संग्रामः समपद्यत ।

पर्जन्यसमनिर्घोषो भीष्मस्य सह पाण्डवैः ॥ १४
 ततो राजंस्तव सुता भीमसेनमुपाद्रवन् ।
 परिवार्य रणे द्रोणं वसवो वासवं यथा ॥ १५
 ततः शांतनवो भीष्मः कृपश्च रथिनां वरः ।
 भगदत्तः सुशर्मा च धनंजयमुपाद्रवन् ॥ १६
 हार्दिक्यो बाह्लिकश्चैव सात्यकिं समभिद्रुतौ ।
 अम्बष्ठकस्तु नृपतिरभिमन्युमवारयत् ॥ १७
 शेषास्त्वन्ये महाराज शेषानेव महारथान् ।
 ततः प्रववृते युद्धं घोररूपं भयावहम् ॥ १८
 भीमसेनस्तु संप्रेक्ष्य पुत्रांस्तव जनेश्वर ।
 प्रज्ज्वाल रणे क्रुद्धो हविषा हव्यवाडिव ॥ १९
 पुत्रास्तु तव कौन्तेय छादयांचक्रिरे शरैः ।
 प्रावृषीव महाराज जलदाः पर्वतं यथा ॥ २०
 स च्छाद्यमानो बहुधा पुत्रैस्तव विशां पते ।
 सुक्लिणी विलिहन्वीरः शार्दूल इव दर्पितः ॥ २१
 व्यूढोरस्कं ततो भीमः पातयामास पार्थिव ।
 क्षुरप्रेण सुतीक्ष्णेन सोऽभवद्गतजीवितः ॥ २२
 अपरेण तु भलेन पीतेन निशितेन च ।
 अपातयत्कुण्डलिनं सिंहः क्षुद्रमृगं यथा ॥ २३
 ततः सुनिशितान्पीतान्समादत्त शिलीमुखान् ।
 स सप्त त्वरया युक्तः पुत्रांस्ते प्राप्य मारिष ॥ २४
 प्रेषिता भीमसेनेन शरास्ते दृढधन्वना ।
 अपातयन्त पुत्रांस्ते रथेभ्यः सुमहारथान् ॥ २५
 अनाघृष्टि कुण्डभेदं वैराटं दीर्घलोचनम् ।
 दीर्घबाहुं सुबाहुं च तथैव कनकध्वजम् ॥ २६
 प्रपतन्त स्म ते वीरा विरेजुर्भरतर्षभ ।
 वसन्ते पुष्पशबलाश्रूताः प्रपतिता इव ॥ २७
 ततः प्रदुद्रुवु शेषाः पुत्रास्तव विशां पते ।
 तं कालमिव मन्यन्तो भीमसेनं महाबलम् ॥ २८

सतलत्रैः सकेयूरैर्बाहुमिश्रन्दनोक्षितैः ।
 हस्तिहस्तोपमैश्छिन्नैरुरुमिश्र तरस्विनाम् ॥ ५९
 बद्धचूडामणिधरैः शिरोमिश्र सकुण्डलैः ।
 पतितैर्वृषभाक्षाणां बभौ भारत मेदिनी ॥ ६०
 कवचैः शोणितादिगैर्विप्रकीर्णैश्च काञ्चनैः ।
 रराज सुभृशं भूमिः शान्तार्चिमिरिवानलैः ॥ ६१
 विप्रविद्धैः कलापैश्च पतितैश्च शरासनैः ।
 विप्रकीर्णैः शरैश्चापि रुक्मपुङ्खैः समन्ततः ॥ ६२
 रथैश्च बहुभिर्भग्नैः किङ्किणीजालमालिभिः ।
 वाजिमिश्र हतैः कीर्णैः स्रस्तजिह्वैः सशोणितैः ॥
 अनुकर्वैः पताकाभिरुपासङ्गैर्ध्वजैरपि ।
 प्रवीराणां महाशङ्खैर्विप्रकीर्णैश्च पाण्डुरैः ॥ ६४
 स्रस्तहस्तैश्च मातङ्गैः शयानैर्विवभौ मही ।
 नानारूपैरलंकारैः प्रमदेवाभ्यलंकृता ॥ ६५
 दन्तिमिश्रापरैस्तत्र सप्रासैर्गाढवेदनैः ।
 करैः शब्दं विमुञ्चद्भिः शीकरं च मुहुर्मुहुः ।
 विवभौ तद्रणस्थानं धम्यमानैरिवाचलैः ॥ ६६
 नानारागैः कम्बलैश्च परिस्तोमैश्च दन्तिनाम् ।
 वैडूर्यमणिदण्डैश्च पतितैरङ्कुशैः शुभैः ॥ ६७
 घण्टाभिश्र गजेन्द्राणां पतिताभिः समन्ततः ।
 विघाटितविचित्राभिः कुथाभी राङ्गवैस्तथा ॥ ६८
 ग्रैवेयैश्चित्ररूपैश्च रुक्मकक्ष्याभिरेव च ।
 यन्त्रैश्च बहुधा छिन्नैस्तोमरैश्च सकम्पनैः ॥ ६९
 अश्वानां रेणुकपिलै रुक्मच्छन्नैस्स्रच्छदैः ।
 सादिनां च भुजैश्छिन्नैः पतितैः साङ्गदैस्तथा ॥ ७०
 प्रासैश्च विमलैस्तीक्ष्णैर्विमलाभिस्तथर्षिभिः ।
 उष्णीषैश्च तथा छिन्नैः प्रविद्धैश्च ततस्ततः ॥ ७१
 विचित्रैरर्धचन्द्रैश्च जातरूपपरिष्कृतैः ।
 अश्वान्तरपरिस्तोमै राङ्गवैर्मृदितैस्तथा ॥ ७२
 नरेन्द्रचूडामणिभिर्विचित्रैश्च महाधनैः ।

छत्रैस्तथापविद्धैश्च चामरव्यजनैरपि ॥ ७३
 पद्मेन्दुद्युतिमिश्रैश्च वदनेश्चारुकुण्डलैः ।
 कलत्रमश्रुभिरत्यर्थं वीराणां समलंकृतैः ॥ ७४
 अपविद्धैर्महाराज सुवर्णोज्ज्वलकुण्डलैः ।
 ग्रहनक्षत्रशबला द्यौरिवासीद्वसुंधरा ॥ ७५
 एवमेते महासेने मृदिते तत्र भारत ।
 परस्परं समासाद्य तत्र तेषां च संयुगे ॥ ७६
 तेषु श्रान्तेषु भग्नैः मृदितेषु च भारत ।
 रात्रिः समभवद्धोरा नापश्याम ततो रणम् ॥ ७७
 ततोऽवहारं सैन्यानां प्रचक्रुः कुरुपाण्डवाः ।
 घोरे निशामुखे रौद्रे वर्तमाने सुदारुणे ॥ ७८
 अवहारं ततः कृत्वा सहिताः कुरुपाण्डवाः ।
 न्यविशन्त यथाकालं गत्वा स्वशिविरं तदा ॥ ७९

इति श्रीमहाभारते भीष्मपर्वणि

द्विनवतितमोऽध्यायः ॥ ९२ ॥

९३

संजय उवाच ।

ततो दुर्योधनो राजा शकुनिश्चापि सौबलः ।
 दुःशासनश्च पुत्रस्ते सूतपुत्रश्च दुर्जय ॥ १
 समागम्य महाराज मन्त्रं चक्रुर्विवक्षितम् ।
 कथं पाण्डुसुता युद्धे जेतव्याः सगणा इति ॥ २
 ततो दुर्योधनो राजा सर्वास्तानाह मन्त्रिणः ।
 सूतपुत्रं समाभाष्य सौबलं च महाबलम् ॥ ३
 द्रोणो भीष्मः कृपः शल्यः सौमदत्तिश्च संयुगे ।
 न पार्थान्प्रतिबाधन्ते न जाने तत्र कारणम् ॥ ४
 अवध्यमानास्ते चापि क्षपयन्ति बलं मम ।
 सोऽस्मि क्षीणबलः कर्णं क्षीणशस्त्रश्च संयुगे ॥ ५
 निकृतः पाण्डवैः शूरैरवध्यैर्द्वैतैरपि ।
 सोऽहं संशयमापन्नः प्रकरिष्ये कथं रणम् ॥ ६
 तमब्रवीन्महाराज सूतपुत्रो नराधिपम् ।

मा शुचो भरतश्रेष्ठ प्रकरिष्ये प्रियं तव ॥ ७
 भीष्मः शांतनवस्तूर्णमपयातु महारणान् ।
 निवृत्ते युधि गाङ्गेये न्यस्तशस्त्रे च भारत ॥ ८
 अहं पार्थान्निष्यामि सहितान्सर्वानोमकैः ।
 पश्यतो युधि भीष्मस्य शपे सत्येन ते नृप ॥ ९
 पाण्डवेषु दयां राजन्सदा भीष्मः करोति वै ।
 अशक्तश्च रणे भीष्मो जेतुमेतान्महारथान् ॥ १०
 अभिमानी रणे भीष्मो नित्यं चापि रणप्रियः ।
 स कथं पाण्डवान्युद्धे जेष्यते तात सगतान् ॥ ११
 स त्वं शीघ्रमितो गत्वा भीष्मस्य शिविरं प्रति ।
 अनुमान्य रणे भीष्मं शस्त्रं न्यासय भारत ॥ १२
 न्यस्तशस्त्रे ततो भीष्मे निहतान्पश्य पाण्डवान् ।
 मयैकेन रणे राजन्समुद्गृह्णवान्धवान् ॥ १३
 एवमुक्तस्तु कर्णेन पुत्रो दुर्योधनस्तव ।
 अब्रवीद्धातरं तत्र दुःशासनमिदं वचः ॥ १४
 अनुयात्रं यथा सज्जं सर्वं भवति सर्वतः ।
 दुःशासन तथा क्षिप्रं सर्वमेवोपपादय ॥ १५
 एवमुक्त्वा ततो राजन्कर्णमाह जनेश्वरः ।
 अनुमान्य रणे भीष्ममिनोऽहं द्विपदां वरम् ॥ १६
 आगमिष्ये ततः क्षिप्रं त्वत्सकाशमरिदम ।
 ततस्त्वं पुरुषव्याघ्र प्रकरिष्यसि संयुगम् ॥ १७
 निष्पपात ततस्तूर्णं पुत्रस्तव विशां पते ।
 सहितो भ्रातृभिः सर्वैर्देवैरिव शतक्रतुः ॥ १८
 ततस्तं नृपशार्दूलं शार्दूलसमविक्रमम् ।
 आरोहयद्वयं तूर्णं भ्राता दुःशासनस्तदा ॥ १९
 अङ्गदी बद्धमुकुटो हस्ताभरणवान्नृपः ।
 धार्तराष्ट्रो महाराज विबभौ स महेन्द्रवत् ॥ २०
 भाण्डीपुष्पनिकाशेन तपनीयनिभेन च ।
 अनुलिप्तः परार्ध्वेन चन्दनेन सुगन्धिना ॥ २१
 अरजोम्बरसंवीतः सिंहखेलगतिर्नृपः ।

शुशुभे विमलार्चिष्मान्शरदाव दिवाकरः ॥ २२
 तं प्रयान्त नरव्याघ्र भीष्मस्य शिविरं प्रति ।
 अनुजग्मुर्महेष्वासाः सर्वलोकस्य धन्विनः ।
 भ्रातरश्च महेष्वासान्विदशा इव वासवम् ॥ २३
 ह्यानन्ये समारुह्य गजानन्ये च भारत ।
 रथैरन्ये नरश्रेष्ठाः परिव्रजुः समन्ततः ॥ २४
 आन्तशस्त्राश्च सुहृदो रक्षणार्थं महीपतेः ।
 प्रादुर्बभूवुः सहिताः अत्रस्येवामरा दिवि ॥ २५
 संपूज्यमानः कुरुभिः कौरवाणां महारथः ।
 प्रययौ सदनं राजन्गाङ्गेयस्य यशस्विनः ।
 अन्वीयमानः महितैः सोदरैः सर्वतो नृपः ॥ २६
 दक्षिणं दक्षिणः काले संभृत्य स्वभुजं तदा ।
 हस्तिहस्तोपमं शैलं सर्वशत्रुनिवर्हणम् ॥ २७
 प्रगृह्णन्नञ्जलीनृणामुद्यतान्सर्वतोदिशम् ।
 शुश्राव मधुरा वाचो नानादेशनिवासिनाम् ॥ २८
 संसूयमानः सूतैश्च मागधैश्च महायशाः ।
 पूजयानश्च तान्सर्वान्सर्वलोकेश्वरेश्वरः ॥ २९
 प्रदीपैः काञ्चनैस्तत्र गन्धतैलावसेचनैः ।
 परिव्रजुर्महात्मानं प्रज्वलद्भिः समन्ततः ॥ ३०
 स तैः परिवृतो राजा प्रदीपैः काञ्चनैः शुभैः ।
 शुशुभे चन्द्रमा युक्तो दीप्तैरिव महाग्रहैः ॥ ३१
 कञ्चुकोष्णीपिणस्तत्र वेत्रझङ्गिरपाणयः ।
 प्रोत्सारयन्तः शनकेस्त जनं सर्वतोदिशम् ॥ ३२
 सप्राप्य तु ततो राजा भीष्मस्य सदनं शुभम् ।
 अवतीर्य हयाच्चापि भीष्मं प्राप्य जनेश्वरः ॥ ३३
 अभिवाद्य ततो भीष्मं निषण्णः परमासने ।
 काञ्चने सर्वतोभद्रे स्पर्ध्यास्तरणसंवृते ।
 उवाच प्राञ्जलिर्भीष्मं वाष्पकण्ठोऽश्रुलोचनः ॥ ३४
 त्वां वयं समुपाश्रित्य संयुगे शत्रुसूदन ।
 वत्सहेम रणे जेतुं सेन्द्रानपि सुरासुरान् ॥ ३५

किमु पाण्डुसुतान्वीरान्सुहृद्गणबान्धवान् ।
 तस्मादर्हसि गाङ्गेय कृपां कर्तुं मयि प्रभो ।
 जहि पाण्डुसुतान्वीरान्महेन्द्र इव दानवान् ॥ ३६
 पूर्वमुक्तं महाबाहो निहनिष्यामि सोमकान् ।
 पाञ्चालान्पाण्डवैः सार्धं करूषांश्चेति भारत ॥ ३७
 तद्वचः सत्यमेवास्तु जहि पार्थान्समागतान् ।
 सोमकांश्च महेष्वासान्सत्यवाग्भव भारत ॥ ३८
 दयया यदि वा राजन्द्रेष्यभावान्मम प्रभो ।
 मन्दभाग्यतया वापि मम रक्षसि पाण्डवान् ॥ ३९
 अनुजानीहि समरे कर्णमाहवशोभिनम् ।
 स जेष्यति रणे पार्थान्सुहृद्गणबान्धवान् ॥ ४०
 एतावदुक्त्वा नृपतिः पुत्रो दुर्योधनस्तव ।
 नोवाच वचनं किचिद्भीष्मं भीमपराक्रमम् ॥ ४१

इति श्रीमहाभारते भीष्मपर्वणि

त्रिनवतितमोऽध्यायः ॥ ९३ ॥

९४

संजय उवाच ।

वाक्शल्यैस्तव पुत्रेण सोऽतिविद्धः पितामहः ।
 दुःखेन महताविष्टो नोवाचाप्रियमण्वपि ॥ १
 स ध्यात्वा सुचिरं कालं दुःखरोषसमन्वितः ।
 श्वसमानो यथा नागः प्रणुन्नो वै शलाकया ॥ २
 उद्धृत्य चक्षुषी कोपान्निर्दहन्निव भारत ।
 सदेवासुरगन्धर्वं लोकं लोकविदां वरः ।
 अब्रवीत्तव पुत्रं तु सामपूर्वमिदं वचः ॥ ३
 किं तु दुर्योधनैवं मां वाक्शल्यैरुपविध्यसि ।
 घटमानं यथाशक्ति कुर्वाणं च तव प्रियम् ।
 जुह्वानं समरे प्राणांस्तवैव हितकाम्यया ॥ ४
 यदा तु पाण्डवः शूरः खाण्डवेऽग्निमतर्पयत् ।
 पराजित्य रणे शकं पर्याप्तं तन्निदर्शनम् ॥ ५
 यदा च त्वां महाबाहो गन्धर्वैर्हृतभोजसा ।

अमोचयत्पाण्डुसुतः पर्याप्तं तन्निदर्शनम् ॥ ६
 द्रवमाणेषु शूरेषु सोदरेषु तथाभिभो ।
 सूतपुत्रे च राधेये पर्याप्तं तन्निदर्शनम् ॥ ७
 यच्च नः सहितान्सर्वान्विराटनगरे तदा ।
 एक एव समुद्यतः पर्याप्तं तन्निदर्शनम् ॥ ८
 द्रोणं च युधि संख्यं मां च निर्जित्य संयुगे ।
 कर्णं च त्वां च द्रौणिं च कृपं च सुमहारथम् ।
 वासांसि स समादत्त पर्याप्तं तन्निदर्शनम् ॥ ९
 निवातकवचान्युद्धे वासवेनापि दुर्जयान् ।
 जितवान्समरे पार्थः पर्याप्तं तन्निदर्शनम् ॥ १०
 को हि शक्तो रणे जेतुं पाण्डवं रभसं रणे ।
 त्वं तु मोहान्न जानीषे वाच्यावाच्यं सुयोधन ॥ ११
 मुमूर्षुर्हि नरः सर्वान्वृक्षान्पश्यति काञ्चनान् ।
 तथा त्वमपि गान्धारे विपरीतानि पश्यसि ॥ १२
 स्वयं वैरं महत्कृत्वा पाण्डवैः सहसृञ्जयैः ।
 युध्यस्व तानद्य रणे पश्यामः पुरुषो भव ॥ १३
 अहं तु सोमकान्सर्वान्सपाञ्चालान्समागतान् ।
 निहनिष्ये नरव्याघ्र वर्जयित्वा शिखण्डिनम् ॥ १४
 तैर्वाहं निहतः संख्ये गमिष्ये यमसादनम् ।
 तान्वा निहत्य संग्रामे प्रीतिं दास्यामि वै तव ॥ १५
 पूर्वं हि स्त्री समुत्पन्ना शिखण्डी राजवेश्मनि ।
 वरदानात्पुमाञ्जातः सैषा वै स्त्री शिखण्डिनी ॥ १६
 तामहं न हनिष्यामि प्राणत्यागेऽपि भारत ।
 यासौ प्राङ्निर्मिता धात्रा सैषा वै स्त्री शिखण्डिनी ॥
 सुखं स्वपिहि गान्धारे श्वोऽस्मि कर्ता महारणम् ।
 यज्जनाः कथयिष्यन्ति यावत्स्थास्यति मेदिनी ॥ १८
 एवमुक्तस्तव सुतो निर्जगाम जनेश्वर ।
 अभिवाद्य गुरुं मूर्ध्ना प्रययौ स्वं निवेशनम् ॥ १९
 आगम्य तु ततो राजा विसृज्य च महाजनम् ।
 प्रविवेश ततस्तूर्णं क्षयं शत्रुक्षयंकरः ।

प्रविष्टः स निशां तां च गमयामास पार्थिवः ॥ २०

इति श्रीमहाभारते भीष्मपर्वणि

चतुर्नवतितमोऽध्यायः ॥ ९४ ॥

९५

संजय उवाच ।

प्रभातायां तु शर्वर्यां प्रातरुत्थाय वै नृपः ।
राज्ञः समाज्ञापयत सेनां योजयतेति ह ।
अद्य भीष्मो रणे क्रुद्धो निहनिष्यति सोमकान् ॥ १
दुर्योधनस्य तच्छ्रुत्वा रात्रौ विलपितं बहु ।
मन्यमानः स तं राजन्प्रत्यादेशमिवात्मनः ॥ २
निर्वेदं परमं गत्वा विनिन्द्य परवाच्यताम् ।
दीर्घं दध्यौ शान्तनवो योद्धुकामोऽर्जुनं रणे ॥ ३
इङ्गितेन तु तज्ज्ञात्वा गाङ्गेयेन विचिन्तितम् ।
दुर्योधनो महाराज दुःशासनमचोदयत् ॥ ४
दुःशासन रथास्तूर्णं युज्यन्तां भीष्मरक्षिणः ।
द्वात्रिंशत्त्वमनीकानि सर्वाण्येवाभिचोदय ॥ ५
इदं हि समनुप्राप्तं वर्षपूर्वाभिचिन्तितम् ।
पाण्डवानां ससैन्यानां वधो राज्यस्य चागमः ॥ ६
तत्र कार्यमहं मन्ये भीष्मस्यैवाभिरक्षणम् ।
स नो गुप्तः सुखाय स्याद्वन्यात्पार्थाश्च संयुगे ॥ ७
अब्रवीच्च विशुद्धात्मा नाहं हन्यां शिखण्डिनम् ।
स्त्रीपूर्वको ह्यसौ जातस्तस्माद्वर्ज्यो रणे मया ॥ ८
लोकस्तद्वेद यदहं पितुः प्रियचिकीर्षया ।
राज्यं स्फीतं महाबाहो स्त्रियश्च त्यक्तवान्पुरा ॥ ९
नैव चाहं स्त्रियं जातु न स्त्रीपूर्वं कथंचन ।
हन्यां युधि नरश्रेष्ठ सत्यमेतद्व्रवीमि ते ॥ १०
अयं स्त्रीपूर्वको राजन्शिखण्डी यदि ते श्रुतः ।
उद्योगे कथितं यत्तत्तथा जाता शिखण्डिनी ॥ ११
कन्या भूत्वा पुमाञ्जातः स च योत्स्यति भारत ।
तस्याहं प्रमुखे बाणान्न मुञ्चेयं कथंचन ॥ १२

युद्धे तु क्षत्रियांस्तात पाण्डवानां जयैषिणः ।
सर्वानिन्यान्हनिष्यामि संप्राप्तान्बाणगोचरान् ॥ १३
एवं मां भरतश्रेष्ठो गाङ्गेयः प्राह शास्त्रवित् ।
तत्र सर्वात्मना मन्ये भीष्मस्यैवाभिपालनम् ॥ १४
अरक्ष्यमाणं हि वृको हन्यात्सिंहं महावने ।
मा वृकेणेव शार्दूलं घातयेम शिखण्डिना ॥ १५
मातुलः शकुनिः शल्यः कृपो द्रोणो विविंशतिः ।
यत्ता रक्षन्तु गाङ्गेयं तस्मिन्गुप्ते ध्रुवो जयः ॥ १६
एतच्छ्रुत्वा तु राजानो दुर्योधनवचस्तदा ।
सर्वतो रथवंशेन गाङ्गेयं पर्यवारयन् ॥ १७
पुत्राश्च तव गाङ्गेयं परिवार्य ययुर्मुदा ।
कम्पयन्तो भुवं द्यां च क्षोभयन्तश्च पाण्डवान् ॥
तै रथैश्च सुसयुक्तैर्दन्तिभिश्च महारथाः ।
परिवार्य रणे भीष्मं दंशिताः समवस्थिताः ॥ १९
यथा देवासुरे युद्धे त्रिदशा वज्रधारिणम् ।
सर्वे ते स्म व्यतिष्ठन्त रक्षन्तस्तं महारथम् ॥ २०
ततो दुर्योधनो राजा पुनर्भ्रातरमब्रवीत् ।
सव्यं चक्रं युधामन्युरुत्तमौजाश्च दक्षिणम् ।
गोप्तारावर्जुनस्यैतावर्जुनोऽपि शिखण्डिनः ॥ २१
स रक्ष्यमाणः पार्थेन तथास्माभिर्विवर्जितः ।
यथा भीष्मं न नो हन्यादुःशासन तथा कुरु ॥ २२
भ्रातुस्तद्वचनं श्रुत्वा पुत्रो दुःशासनस्तव ।
भीष्मं प्रमुखतः कृत्वा प्रययौ सेनया सह ॥ २३
भीष्मं तु रथवंशेन दृष्ट्वा तमभिसंवृतम् ।
अर्जुनो रथिनां श्रेष्ठो धृष्टद्युम्नमुवाच ह ॥ २४
शिखण्डिनं नरव्याघ्र भीष्मस्य प्रमुखेऽनघ ।
स्थापयस्वाद्य पाश्चात्य तस्य गोप्ताहमप्युत ॥ २५
ततः शान्तनवो भीष्मो निर्ययौ सेनया सह ।
व्यूहं चान्यूह्यत महत्सर्वतोभद्रमाहवे ॥ २६
कृपश्च कृतवर्मा च शैब्यश्चैव महारथः ।

शकुनिः सैन्धवश्चैव काम्बोजश्च सुदक्षिणः ॥ २७
 भीष्मेण सहिताः सर्वे पुत्रैश्च तव भारत ।
 अग्रतः सर्वसैन्यानां व्यूहस्य प्रमुखे स्थिताः ॥ २८
 द्रोणो भूरिश्रवाः शल्यो भगदत्तश्च मारिष ।
 दक्षिणं पक्षमाश्रित्य स्थिता व्यूहस्य दंशिताः ॥ २९
 अश्वत्थामा सोमदत्त आवन्त्यौ च महारथौ ।
 महत्या सेनया युक्ता वामं पक्षमपालयन् ॥ ३०
 दुर्योधनो महाराज त्रिगर्तैः सर्वतो वृतः ।
 व्यूहमध्ये स्थितो राजन्पाण्डवान्प्रति भारत ॥ ३१
 अलम्बुसो रथश्रेष्ठः श्रुतायुश्च महारथः ।
 पृष्ठतः सर्वसैन्यानां स्थितौ व्यूहस्य दंशितौ ॥ ३२
 एवमेते तदा व्यूहं कृत्वा भारत तावकाः ।
 संनद्धाः समदृश्यन्त प्रतपन्त इवाग्रयः ॥ ३३
 तथा युधिष्ठिरो राजा भीमसेनश्च पाण्डवः ।
 नकुलः सहदेवश्च माद्रीपुत्रावुभावपि ।
 अग्रतः सर्वसैन्यानां स्थिता व्यूहस्य दंशिताः ॥ ३४
 धृष्टद्युम्नो विराटश्च सात्यकिश्च महारथः ।
 स्थिताः सैन्येन महता परानीकविनाशनाः ॥ ३५
 शिखण्डी विजयश्चैव राक्षसश्च घटोत्कचः ।
 चेकितानो महाबाहुः कुन्तिभोजश्च वीर्यवान् ।
 स्थिता रणे महाराज महत्या सेनया वृताः ॥ ३६
 अभिमन्युर्महेष्वासो द्रुपदश्च महारथः ।
 केकया भ्रातरः पञ्च स्थिता युद्धाय दंशिताः ॥ ३७
 एवं तेऽपि महाव्यूहं प्रतिव्यूह्य सुदुर्जयम् ।
 पाण्डवाः समरे शूराः स्थिता युद्धाय मारिष ॥ ३८
 तावकास्तु रणे यत्ताः सहसेना नराधिपाः ।
 अभ्युद्ययू रणे पार्थान्भीष्मं कृत्वाप्रतो नृप ॥ ३९
 तथैव पाण्डवा राजन्भीमसेनपुरोगमाः ।
 भीष्मं युद्धपरिप्रेप्सुं संग्रामे विजिगीषवः ॥ ४०
 ह्वेदाः किलिकिलाशब्दान्क्रकचान्गोविषाणिकाः ।

भेरीमृदङ्गपणवान्नादयन्तश्च पुष्करान् ।
 पाण्डवा अभ्यधावन्त नदन्तो भैरवान्खान् ॥ ४१
 भेरीमृदङ्गशङ्खानां दुन्दुभीनां च निस्वनैः ।
 उत्क्रुष्टसिंहनादैश्च वल्गितैश्च पृथग्विधैः ॥ ४२
 वयं प्रतिनदन्तस्तानभ्यगच्छाम सत्वराः ।
 सहसैवामिसकुद्रास्तदासीत्तुमुलं महत् ॥ ४३
 ततोऽन्योन्यं प्रधावन्तः सप्रहारं प्रचक्रिरे ।
 ततः शब्देन महता प्रचक्रम्पे वसुंधरा ॥ ४४
 पक्षिणश्च महाघोरं व्याहरन्तो विबभ्रमुः ।
 सप्रभश्चोदितः सूर्यो निष्प्रभः समपद्यत ॥ ४५
 ववुश्च तुमुला वाताः शंसन्तः सुमहद्भयम् ।
 घोराश्च घोरनिर्हृदाः शिवास्तत्र ववाशिरे ।
 वेदयन्त्यो महाराज महद्वैशसमागतम् ॥ ४६
 दिशः प्रज्वलिता राजन्पांसुवर्ष पपात च ।
 रुधिरेण समुन्मिश्रमस्थिवर्ष तथैव च ॥ ४७
 रुदतां वाहनानां च नेत्रेभ्यः प्रापतज्जलम् ।
 सुसुवुश्च शक्रन्मूत्रं प्रध्यायन्तो विशां पते ॥ ४८
 अन्तर्हिता महानादाः श्रूयन्ते भरतर्षभ ।
 रक्षसां पुरुषादानां नदतां भैरवान्खान् ॥ ४९
 संपतन्तः स्म दृश्यन्ते गोमायुवकवायसाः ।
 श्वानश्च विविधैर्नादैर्भषन्तस्तत्र तस्थिरे ॥ ५०
 ज्वलिताश्च महोल्का वै समाहत्य दिवाकरम् ।
 निपेतुः सहसा भूमौ वेदयाना महद्भयम् ॥ ५१
 महान्यनीकानि महासमुच्छ्रये
 समागमे पाण्डवधार्तराष्ट्रयोः ।
 प्रकाशिरे शङ्खमृदङ्गनिस्वनैः
 प्रकम्पितानीव वनानि वायुना ॥ ५२
 नरेन्द्रनागाश्चसमाकुलाना-
 मभ्यायतीनामशिवे मुहूर्ते ।
 बभूव घोषस्तुमुलश्चमूनां

वातोद्धुतानानिव सागराणाम् ॥ ५३

इति श्रीमहाभारते भीष्मपर्वणि

पञ्चतन्त्रतमोऽध्यायः ॥ ९५ ॥

९६

संजय उवाच ।

अभिमन्यू स्थोदारः पिशङ्गैस्तुरगोत्तमे ।
अभिदुद्राव तेजस्वी दुर्योधनबलं महत् ।
विकिरञ्जशरवर्षाणि वारिधारा इवाम्बुदः ॥ १
न शेकुः समरे क्रुद्धं सौभद्रमरिमृदन्म् ।
शस्त्रौघिणं गाहमानं सेनासागरमक्षयम् ।
निवारयितुमप्याजो त्वदीयाः कुरुङ्गवाः ॥ २
तेन मुक्ता रणे राजञ्जराः शत्रुनिर्घर्षणाः ।
क्षत्रियाननयञ्जश्रान्तेनराजनिवेशनम् ॥ ३
यमदण्डोपमान्घोराञ्ज्वलनाशीविपोपमान् ।
सौभद्रः समरे क्रुद्धः प्रेषयामास सायकान् ॥ ४
रथिनं च रथात्तूर्णं ह्यष्टपृष्ठाच्च सादिनम् ।
गजारोहांश्च सगजान्पातयामास फाल्गुनिः ॥ ५
तस्य तत्कुर्वतः कर्म महत्सख्येऽद्भुतं नृपाः ।
पूजयांचक्रिरे हृष्टाः प्रशंसुश्च फाल्गुनिम् ॥ ६
तान्यनीकानि सौभद्रो द्रावयन्बह्वशोभत ।
तूलराशिमिवाधूय मारुतः सर्वतोदिशम् ॥ ७
तेन विद्राव्यमाणानि तव सैन्यानि भारत ।
त्रातारं नाध्यगच्छन्त पङ्के मग्ना इव द्विपाः ॥ ८
विद्राव्य सर्वसैन्यानि तावकानि नरोत्तमः ।
अभिमन्युः स्थितो राजन्विधूमोऽग्निरिव ज्वलन् ॥ ९
न चैनं तावकाः सर्वे विपेहुररिघातिनम् ।
प्रदीप्तं पावकं यद्वत्पतंगाः कालचोदिताः ॥ १०
प्रहरन्सर्वशत्रुभ्यः पाण्डवानां महारथः ।
अदृश्यत महेष्वासः सवज्र इव वज्रशृङ्ग ॥ ११
हेमपृष्ठं धनुश्चास्य ददृशे चरतो दिशः ।

तोयदेषु यथा राजन्भ्राजमानाः शनहदाः ॥ १२
शराश्च निशिताः पीता निश्चरन्ति स्म संयुगे ।
वनात्कुल्लुद्रुमाद्राजन्भ्रमराणामिव व्रजाः ॥ १३
तथैव चरतस्तस्य सौभद्रस्य महात्मनः ।
रथेन मेघघोषेण ददृशुर्नान्तरं जनाः ॥ १४
मोहयित्वा कृपं द्रोणं द्रौणि च स बृहद्वलम् ।
सैन्धवं च महेष्वास व्यचरद्भृशु सुष्ठु च ॥ १५
मण्डलीकृतमेवास्य धनुः पश्याम मारिष ।
सूर्यमण्डलसकाशं तपतस्तव वाहिनीम् ॥ १६
तं दृष्ट्वा क्षत्रियाः शूराः प्रतपन्तं शरार्चिभिः ।
द्विफल्गुननिम लोकं मेनिरे तस्य कर्मभिः ॥ १७
तेनार्दिता महाराज भारती सा महाचमूः ।
वभ्राम तत्र तत्रैव योपिन्मदवशादिव ॥ १८
द्रावयित्वा च तत्सैन्यं कम्पयित्वा महारथान् ।
नन्दयामास सुहृदो मयं जित्वेव वासवः ॥ १९
तेन विद्राव्यमाणानि तव सैन्यानि संयुगे ।
चक्रुरार्तस्वरं घोरं पर्जन्यनिनदोपमम् ॥ २०
तं श्रुत्वा निनदं घोरं तव सैन्यस्य मारिष ।
मारुतोद्धूतवेगस्य समुद्रस्येव पर्वणि ।
दुर्योधनस्तदा राजा आश्चर्यशृङ्गिमभाषत ॥ २१
अेष कार्ष्णिर्महेष्वासो द्वितीय इव फल्गुनः ।
चमूं द्रावयते क्रोधाद्भृशो देवचमूमिव ॥ २२
तस्य नान्यं प्रपश्यामि संयुगे भेषजं महत् ।
ऋते त्वां राक्षसश्रेष्ठ सर्वविद्यासु पारगम् ॥ २३
स गत्वा त्वरितं वीरं जहि सौभद्रमाहवे ।
वयं पार्थान्द्विनिष्यामो भीष्मद्रोणपुरःसराः ॥ २४
स एवमुक्तो बलवान्राक्षसेन्द्रः प्रतापवान् ।
प्रययौ समरे तूर्णं तव पुत्रस्य शासनान् ।
नर्दमानो महानादं प्रावृषीव बलाहकः ॥ २५
तस्य शब्देन महता पाण्डवानां महद्वलम् ।

प्राचलत्सर्वतो राजन्पूर्यमाण इवार्णवः ॥ २६
 बह्वश्च नरा राजस्तस्य नादेन भीषिताः ।
 प्रियान्प्राणान्परित्यज्य निपेतुर्धरणीतले ॥ २७
 कार्ष्णिश्चापि मुदा युक्तः प्रगृहीतशरासनः ।
 नृत्यन्निव रथोपस्थे तद्रक्षः समुपाद्रवत् ॥ २८
 ततः स राक्षसः क्रुद्धः संप्राप्यैवार्जुनि रणे ।
 नातिदूरे स्थितस्तस्य द्रावयामास वै चमूम् ॥ २९
 सा वध्यमाना समरे पाण्डवानां महाचमूः ।
 प्रत्युद्ययौ रणे रक्षो देवसेना यथा बलिम् ॥ ३०
 विमर्दः सुमहानासीत्तस्य सैन्यस्य मारिष ।
 रक्षसा घोररूपेण वध्यमानस्य सयुगे ॥ ३१
 ततः शरसहस्रैस्तां पाण्डवानां महाचमूम् ।
 व्यद्रावयद्रणे रक्षो दर्शयद्वै पराक्रमम् ॥ ३२
 सा वध्यमाना च तथा पाण्डवानामनीकिनी ।
 रक्षसा घोररूपेण प्रदुद्राव रणे भयात् ॥ ३३
 तां प्रमृद्य ततः सेनां पद्मिनी वारणो यथा ।
 ततोऽभिदुद्राव रणे द्रौपदेयान्महाबलान् ॥ ३४
 ते तु क्रुद्धा महेष्वासा द्रौपदेयाः प्रहारिणः ।
 राक्षसं दुद्रुवुः सर्वे ग्रहाः पञ्च यथा रविम् ॥ ३५
 वीर्यवद्विस्तृतस्तैस्तु पीडितो राक्षसोत्तमः ।
 यथा युगक्षये घोरे चन्द्रमाः पञ्चभिर्ग्रहैः ॥ ३६
 प्रतिविन्ध्यस्ततो रक्षो बिभेद निशितैः शरैः ।
 सर्वपारशवैस्तूर्णमकुण्ठाग्रैर्महाबलः ॥ ३७
 स तैर्भिन्नतनुत्राणः शुशुभे राक्षसोत्तमः ।
 मरीचिभिरिवार्कस्य संस्यूतो जलदो महान् ॥ ३८
 विषक्तैः स शरैश्चापि तपनीयपरिच्छदैः ।
 आश्चर्यशृङ्गिर्बभौ राजन्दीप्तशृङ्ग इवाचलः ॥ ३९
 ततस्ते भ्रातरः पञ्च राक्षसेन्द्रं महाहवे ।
 विव्यधुर्निशितैर्बाणैस्तपनीयविभूषितैः ॥ ४०
 स निर्भिन्नः शरैर्वोरैर्मुजगैः कोपितैरिव ।

अलम्बुसो भृशं राजन्नागेन्द्र इव चुक्रुधे ॥ ४१
 सोऽतिविद्धो महाराज मुहूर्तमथ मारिष ।
 प्रविवेश तमो दीर्घं पीडितस्तैर्महारथैः ॥ ४२
 प्रतिलभ्य ततः संज्ञां क्रोधेन द्विगुणीकृतः ।
 चिच्छेद सायकैस्तेषां ध्वजाश्चैव धनूंषि च ॥ ४३
 एकैकं च त्रिभिर्बाणैराजधानं स्मयन्निव ।
 अलम्बुसो रथोपस्थे नृत्यन्निव महारथः ॥ ४४
 त्वरमाणश्च संक्रुद्धो ह्यांस्तेषां महात्मनाम् ।
 जघान राक्षसः क्रुद्धः सारथीश्च महाबलः ॥ ४५
 बिभेद च सुसंहृष्टः पुनश्चैनान्सुसंशितैः ।
 शरैर्वहुविधाकारैः शतशोऽथ सहस्रशः ॥ ४६
 विरथांश्च महेष्वासानकृत्वा तत्र स राक्षसः ।
 अभिदुद्राव वेगेन हन्तुकामो निशाचरः ॥ ४७
 तानर्दितान्रणे तेन राक्षसेन दुरात्मना ।
 दृष्ट्वाऽर्जुनसुतः संख्ये राक्षस समुपाद्रवत् ॥ ४८
 तयो समभवद्युद्धं वृत्रवासवयोरिव ।
 ददृशुस्तावकाः सर्वे पाण्डवाश्च महारथाः ॥ ४९
 तौ समेतौ महायुद्धे क्रोधदीप्तौ परस्परम् ।
 महाबलौ महाराज क्रोधसरत्तलोचनौ ।
 परस्परमवेक्षेतां कालानलसमौ युधि ॥ ५०
 तयोः समागमो घोरो बभूव कटुकोदयः ।
 यथा देवासुरे युद्धे शक्रशम्बरयोरिव ॥ ५१

इति श्रीमहाभारते भीष्मपर्वणि

षण्णवतितमोऽध्यायः ॥ ९६ ॥

९७

धृतराष्ट्र उवाच ।

आर्जुनि समरे शूरं विनिघ्नन्तं महारथम् ।
 अलम्बुसः कथं युद्धे प्रत्ययुध्यत संजय ॥ १
 आश्चर्यशृङ्गि कथं चापि सौभद्रः परवीरहा ।
 तन्ममाचक्ष्व तत्त्वेन यथा वृत्तं स्म संयुगे ॥ २

धनंजयश्च किं चक्रे मम सैन्येषु संजय ।
 भीमो वा बलिना श्रेष्ठो राक्षसो वा घटोत्कचः ॥ ३
 नकुलः सहदेवो वा सात्यकिर्वा महारथः ।
 एतदाचक्ष्व मे सर्वं कुशलो ह्यसि संजय ॥ ४
 संजय उवाच ।
 हन्त तेऽहं प्रवक्ष्यामि संप्रामं लोमहर्षणम् ।
 यथाभूद्राक्षसेन्द्रस्य सौभद्रस्य च मारिष ॥ ५
 अर्जुनश्च यथा संख्ये भीमसेनश्च पाण्डवः ।
 नकुलः सहदेवश्च रणे चक्रुः पराक्रमम् ॥ ६
 तथैव तावकाः सर्वे भीष्मद्रोणपुरोगमाः ।
 अद्भुतानि विचित्राणि चक्रुः कर्माण्यभीतवन् ॥ ७
 अलम्बुसस्तु समरे अभिमन्युं महारथम् ।
 विनद्य सुमहानादं तर्जयित्वा मुहुर्मुहुः ।
 अभिदुद्राव वेगेन तिष्ठ तिष्ठेति चाब्रवीन् ॥ ८
 सौभद्रोऽपि रणे राजन्सिंहवद्विनदन्मुहुः ।
 आर्ष्यशृङ्गि महेष्वास पितुरत्यन्तवैरिणम् ॥ ९
 ततः समेयतुः संख्ये त्वरितौ नरराक्षसौ ।
 रथाभ्यां रथिनां श्रेष्ठौ यथा वै देवदानवौ ।
 मायावी राक्षसश्रेष्ठो दिव्यास्त्रज्ञश्च फाल्गुनिः ॥ १०
 ततः कार्पणिर्महाराज निशितैः सायकैस्त्रिभिः ।
 आर्ष्यशृङ्गि रणे बिन्द्वा पुनर्विव्याध पञ्चभिः ॥ ११
 अलम्बुसोऽपि संक्रुद्धः कार्पणिं नवभिराशुगैः ।
 हृदि विव्याध वेगेन तोत्रैरिव महाद्विपम् ॥ १२
 ततः शरसहस्रेण क्षिप्रकारी निशाचरः ।
 अर्जुनस्य सुतं संख्ये पीडयामास भारत ॥ १३
 अभिमन्युस्ततः क्रुद्धो नवतिं नतपर्वणाम् ।
 चिक्षेप निशितान्वाणान् राक्षसस्य महोरसि ॥ १४
 ते तस्य विविशुस्तूर्णं कायं निर्भिद्य मर्मणि ।
 स तैर्विभिन्नसर्वाङ्गः शुशुभे राक्षमोत्तमः ।
 पुष्पिनैः किंशुकै राजन्संस्तीर्ण इव पर्वतः ॥ १५

स धारयञ्जगरान्हेमपुङ्गवानपि महाबलः ।
 विवभौ राक्षसश्रेष्ठः सज्जाल इव पर्वतः ॥ १६
 ततः क्रुद्धो महाराज आर्ष्यशृङ्गिर्महाबलः ।
 महेन्द्रप्रतिमं कार्पणिं छादयामास पत्रिभिः ॥ १७
 तेन ते विशिखा मुक्ता यमदण्डोपमाः शिताः ।
 अभिमन्युं विनिर्भिद्य प्राविशन्धरणीतलम् ॥ १८
 तथैवार्जुनिर्निर्मुक्ताः शराः काञ्चनभूषणाः ।
 अलम्बुस विनिर्भिद्य प्राविशन्त धरातलम् ॥ १९
 सौभद्रस्तु रणे रक्षः शरैः संनतपर्वभिः ।
 चक्रे विमुखमासाद्य मयं शक्र इवाहवे ॥ २०
 विमुखं च ततो रक्षो वध्यमानं रणेऽरिणा ।
 प्रादुश्चक्रे महामायां तामसीं परतापनः ॥ २१
 ततस्ते तमसा सर्वे हृता ह्यासन्महीतले ।
 नाभिमन्युमपश्यन्त नैव स्वान्न परान् रणे ॥ २२
 अभिमन्युश्च तद्दृष्ट्वा घोररूपं महत्तमः ।
 प्रादुश्चक्रेऽस्त्रमत्युग्रं भास्करं कुरुनन्दनः ॥ २३
 ततः प्रकाशमभवज्जगत्सर्वं महीपते ।
 तां चापि जन्निवान्मायां राक्षसस्य दुरात्मनः ॥ २४
 संक्रुद्धश्च महावीर्यो राक्षसेन्द्रं नरोत्तमः ।
 छादयामास समरे शरैः संनतपर्वभिः ॥ २५
 बह्वीस्तथान्या मायाश्च प्रयुक्तास्तेन रक्षसा ।
 सर्वास्त्रविदमेयात्मा वारयामास फाल्गुनिः ॥ २६
 हतमायं ततो रक्षो वध्यमानं च सायकैः ।
 रथं तत्रैव संत्यज्य प्राद्रवन्महतो भयान् ॥ २७
 तस्मिन्निर्निर्जिते तूर्णं कूटयोधिनि राक्षसे ।
 आर्जुनिः समरे सैन्यं तावकं संममर्द ह ।
 मदान्वो वन्यनागेन्द्रः सपद्मां पद्मिनीमिव ॥ २८
 ततः शांतनवो भीष्मः सैन्यं दृष्ट्वाभिविद्रुतम् ।
 महता रथवंशेन सौभद्रं पर्यवारयत् ॥ २९
 कोष्ठकीकृत्य तं वीरं धार्तराष्ट्रा महारथाः ।

एकं सुबहवो युद्धे ततश्चुः सायकैर्दृढम् ॥ ३०
 स तेषां रथिनां वीरः पितुस्तुल्यपराक्रमः ।
 सदृशो वासुदेवस्य विक्रमेण बलेन च ॥ ३१
 उभयोः सदृशं कर्म स पितुर्मातुल्यस्य च ।
 रणे बहुविधं चक्रे सर्वशस्त्रभृतां वरः ॥ ३२
 ततो धनंजयो राजन्विनिर्गन्तव्य सैनिकान् ।
 आससाद् रणे भीष्मं पुत्रप्रेप्सुरमर्षणः ॥ ३३
 तथैव समरे राजन्पिता देवव्रतस्तव ।
 आससाद् रणे पार्थ स्वर्भानुरिव भास्करम् ॥ ३४
 ततः सरथनागाश्वाः पुत्रास्तव विशां पते ।
 परिवव्रू रणे भीष्मं जुगुपुश्च समन्ततः ॥ ३५
 तथैव पाण्डवा राजन्परिवार्य धनंजयम् ।
 रणाय महते युक्ता दंशिता भरतर्षभ ॥ ३६
 शारद्वतस्ततो राजन्भीष्मस्य प्रमुखे स्थितम् ।
 अर्जुनं पञ्चविशत्या सायकानां समाचिनोत् ॥ ३७
 प्रत्युद्रम्याथ विव्याध सात्यकिस्तं शितैः शरैः ।
 पाण्डवप्रियकामार्थं शार्दूल इव कुञ्जरम् ॥ ३८
 गौतमोऽपि त्वरायुक्तो माधवं नवभिः शरैः ।
 हृदि विव्याध संक्रुद्धः कङ्कपत्रपरिच्छदैः ॥ ३९
 शैनेयोऽपि ततः क्रुद्धो भृशं विद्धो महारथः ।
 गौतमान्तकरं घोरं समादत्त शिलीमुखम् ॥ ४०
 तमापतन्तं वेगेन शक्राशनिसमद्युतिम् ।
 द्विधा चिच्छेद संक्रुद्धो द्रौणिः परमकोपनः ॥ ४१
 समुत्सृज्याथ शैनेयो गौतमं रथिनां वरम् ।
 अभ्यद्रवद्रणे द्रौणिं राहुः खे शशिनं यथा ॥ ४२
 तस्य द्रोणसुतश्चापं द्विधा चिच्छेद भारत ।
 अथैनं छिन्नधन्वानं ताडयामास सायकैः ॥ ४३
 सोऽन्यत्कार्मुकमादाय शत्रुघ्नं भारसाधनम् ।
 द्रौणिं षष्ठ्या महाराज बाहोरुरसि चार्पयत् ॥ ४४
 स विद्धो व्यथितश्चैव मुहूर्तं कश्मलायुतः ।

निषसाद् रथोपस्थे ध्वजयष्टिमुपाश्रितः ॥ ४५
 प्रतिलभ्य ततः सज्जां द्रोणपुत्रः प्रतापवान् ।
 वार्ष्णेयं समरे क्रुद्धो नाराचेन समर्दयत् ॥ ४६
 शैनेयं स तु निर्भिद्य प्राविशद्वरणीतलम् ।
 वसन्तकाले बलवान्बलं सर्पशिश्यथा ॥ ४७
 ततोऽपरेण भहेन माधवस्य ध्वजोत्तमम् ।
 चिच्छेद समरे द्रौणिः सिंहनादं ननाद च ॥ ४८
 पुनश्चैनं शरैर्घोरैश्छादयामास भारत ।
 निदाघान्ते महाराज यथा मेघो दिवाकरम् ॥ ४९
 सात्यकिश्च महाराज शरजालं निहत्य तत् ।
 द्रौणिमभ्यपतत्तूर्णं शरजालैरनेकधा ॥ ५०
 तापयामास च द्रौणिं शैनेयः परवीरहा ।
 विमुक्तो मेघजलेन यथैव तपनस्तथा ॥ ५१
 शराणां च सहस्रेण पुनरेनं समुद्यतम् ।
 सात्यकिश्छादयामास ननाद च महाबलः ॥ ५२
 दृष्ट्वा पुत्रं तथा ग्रस्तं राहुणेव निशाकरम् ।
 अभ्यद्रवत शैनेयं भारद्वाजः प्रतापवान् ॥ ५३
 विव्याध च पृषत्केन सुतीक्ष्णेन महामृधे ।
 परीप्सन्स्वसुतं राजन्वार्ष्णेयेनामितापितम् ॥ ५४
 सात्यकिस्तु रणे जित्वा गुरुपुत्रं महारथम् ।
 द्रोणं विव्याध विशत्या सर्वपारशवैः शरैः ॥ ५५
 तदन्तरममेयात्मा कौन्तेयः श्वेतवाहनः ।
 अभ्यद्रवद्रणे क्रुद्धो द्रोणं प्रति महारथः ॥ ५६
 ततो द्रोणश्च पार्थश्च समेयातां महामृधे ।
 यथा बुधश्च शुक्रश्च महाराज नभस्तले ॥ ५७

इति श्रीमहाभारते भीष्मपर्वणि

सप्तमवतितमोऽध्यायः ॥ ९७ ॥

९८

धृतराष्ट्र उवाच ।

कथं द्रोणो महेष्वासः पाण्डवश्च धनंजयः ।

समीयतू रणे शरौ तन्ममाचक्ष्व संजय ॥ १
प्रियो हि पाण्डवो नित्यं भारद्वाजस्य धीमतः ।
आचार्यश्च रणे नित्यं प्रियः पार्थस्य सजय ॥ २
तावुभौ रथिनौ संख्ये दृष्टौ सिंहाविवोक्तदौ ।
कथं समीयतुर्गुद्रे भारद्वाजधनंजयो ॥ ३

संजय उवाच ।

न द्रोणः समरे पार्थ जानीते प्रियमात्मनः ।
क्षत्रधर्मं पुरस्कृत्य पार्थो वा गुरुमाहवे ॥ ४
न क्षत्रिया रणे राजन्वर्जयन्ति परस्परम् ।
निर्मर्यादं हि युध्यन्ते पितृभिर्भ्रातृभिः सह ॥ ५
रणे भारत पार्थेन द्रोणो विद्वस्त्रिभिः शरैः ।
नाचिन्तयत तान्वाणान्पार्थचापच्युतान्युधि ॥ ६
शरवृष्ट्या पुनः पार्थश्छादयामास त रणे ।
प्रज्ज्वाल च रोपेण गहनेऽग्निरशोत्थितः ॥ ७
ततोऽर्जुनं रणे द्रोणः शरैः संनतपर्वभिः ।
वारयामास राजेन्द्र नचिरादिव भारत ॥ ८
ततो दुर्योधनो राजा सुशर्माणमचोदयन् ।
द्रोणस्य समरे राजन्पार्ष्णिप्रहणकारणात् ॥ ९
त्रिगर्तराडपि क्रुद्धो भृशमायम्य कार्मुकम् ।
छादयामास समरे पार्थ वागैरयोमुखैः ॥ १०
ताभ्यां मुक्ताः शरा राजन्नन्तरिक्षे विरेजिरे ।
हंसा इव महाराज शरत्काले नभस्तले ॥ ११
ते शराः प्राप्य कौन्तेयं समस्ता विविशुः प्रभो ।
फलभारनतं यद्वत्स्वादुवृक्षं विहंगमाः ॥ १२
अर्जुनस्तु रणे नादं विनद्य रथिनां वरः ।
त्रिगर्तराजं समरे सपुत्रं विव्यधे शरैः ॥ १३
ते बध्यमानाः पार्थेन कालेनेव युगक्षये ।
पार्थमेवाभ्यवर्तन्त मरणे कृतनिश्चयाः ।
मुमुचुः शरवृष्टिं च पाण्डवस्य रथं प्रति ॥ १४
शरवृष्टिं ततस्तां तु शरवर्षेण पाण्डवः ।

प्रतिजग्राह राजेन्द्र नोयवृष्टिमिवाचलः ॥ १५
तत्राद्भुतमपश्याम भीमत्सोर्दस्ताघवम् ।
विमुक्तां ब्रह्मभिः शरैः शरवृष्टिं दुरासदाम् ॥ १६
यदेको वारयामास मान्तोऽभ्रगणानिव ।
कर्मणा तेन पार्थस्य तुतुपुर्नैवदानवाः ॥ १७
अथ क्रुद्धो रणे पार्थस्त्रिगर्तान्प्रति भारत ।
मुमोचान्नं महाराज वायव्यं घृतनामुखे ॥ १८
प्रादुरासीन्नतो वायुः क्षोभयागो नभस्तलम् ।
पातयन्वै तरुणान्निनिघ्नंश्चैव सैनिकान् ॥ १९
ततो द्रोणोऽभिवीक्ष्येव वायव्यान्नं सुदारुणम् ।
शैलमन्यन्महाराज घोरमन्नं मुमोच ह ॥ २०
द्रोणेन युधि निर्मुक्ते तस्मिन्नस्त्रे महामृधे ।
प्रशशाम ततो वायुः प्रसन्नाश्चाभवन्दिशः ॥ २१
ततः पाण्डुमुनो वीरस्त्रिगर्तस्य रथव्रजान् ।
निरुत्साहान्रणे चक्रे त्रिमुखान्विपराक्रमान् ॥ २२
ततो दुर्योधनो राजा कृपश्च रथिनां वरः ।
अश्वत्थामा ततः शल्यः कान्बोजश्च सुदक्षिणः ॥
विन्दानुविन्दावावन्त्यौ बाह्विकश्च सबाह्विकः ।
महता रथवंशेन पार्थस्यावारयन्दिशः ॥ २४
तथैव भगदत्तश्च श्रुतायुश्च महाबलः ।
गजानीकेन भीमस्य ताववारयतां दिशः ॥ २५
भूरिश्रवाः शलश्चैव सौवलश्च विशां पते ।
शरौघैर्विविधैस्तूर्णं माद्रीपुत्राववारयन् ॥ २६
भीष्मस्तु सहितः सर्वैर्धार्तराष्ट्रस्य सैनिकैः ।
युधिष्ठिरं समासाद्य सर्वतः पर्यवारयन् ॥ २७
आपतन्तं गजानीकं दृष्ट्वा पार्थो वृकोदरः ।
लेलिहन्सृक्किणी वीरो मृगराडिव कानने ॥ २८
ततस्तु रथिनां श्रेष्ठो गदां गृह्य महाहवे ।
अवप्लुत्य रथात्तूर्णं तव सैन्यमभीषयत् ॥ २९
तमुद्वीक्ष्य गदाहस्तं ततस्ते गजसादिनः ।

परिव्रू रणे यत्ता भीमसेनं समन्ततः ॥ ३०
 गजमध्यमनुप्राप्तः पाण्डवश्च व्यराजत ।
 मेघजालस्य महतो यथा मध्यगतो रविः ॥ ३१
 व्यधमत्स गजानीकं गदया पाण्डवर्षभः ।
 महाभ्रजालमतुलं मातरिश्वेव संततम् ॥ ३२
 ते वध्यमाना बलिना भीमसेनेन दन्तिनः ।
 आर्तनादं रणे चक्रुर्गर्जन्तो जलदा इव ॥ ३३
 बहुधा दारितश्चैव विषाणैस्तत्र दन्तिभिः ।
 फुल्लशोकनिभः पार्थः शुशुभे रणमूर्धनि ॥ ३४
 विषाणे दन्तिनं गृह्य निर्विषाणमथाकरोत् ।
 विषाणेन च तेनैव कुम्भेऽभ्याहत्य दन्तिनम् ।
 पातयामास समरे दण्डहस्त इवान्तकः ॥ ३५
 शोणिताक्तां गदां बिभ्रन्मेदोमज्जाकृतच्छविः ।
 कृताङ्गदः शोणितेन रुद्रवत्प्रत्यदृश्यत ॥ ३६
 एवं ते वध्यमानास्तु हतशेषा महागजाः ।
 प्राद्वन्त दिशो राजन्विमृद्न्तः स्वकं बलम् ॥ ३७
 द्रवद्विस्तैर्महानागैः समन्ताद्भरतर्षभ ।
 दुर्योधनबलं सर्वं पुनरासीत्पराङ्मुखम् ॥ ३८

इति श्रीमहाभारते भीष्मपर्वणि

अष्टनवतितमोऽध्यायः ॥ ९८ ॥

९९

संजय उवाच ।

मध्याह्ने तु महाराज संग्रामः समपद्यत ।
 लोकक्षयकरो रौद्रो भीष्मस्य सह सोमकैः ॥ १
 गाङ्गेयो रथिनां श्रेष्ठः पाण्डवानामनीकिनीम् ।
 व्यधमन्निशितैर्बाणैः शतशोऽथ सहस्रशः ॥ २
 संममर्द च तत्सैन्यं पिता देवद्रतस्तव ।
 धान्यानामिव लूनानां प्रकरं गोगणा इव ॥ ३
 धृष्टद्युम्नः शिखण्डी च विराटो द्रुपदस्तथा ।
 भीष्ममासाद्य समरे शरैर्जन्तुर्महारथम् ॥ ४

धृष्टद्युम्न ततो विद्ध्वा विराटं च त्रिभिः शरैः ।
 द्रुपदस्य च नाराचं प्रेषयामास भारत ॥ ५
 तेन विद्ध्वा महेष्वासा भीष्मेणामित्रकर्शिना ।
 चुक्रुधुः समरे राजन्पादस्पृष्टा इवोरगाः ॥ ६
 शिखण्डी तं च विव्याध भरतानां पितामहम् ।
 स्त्रीमयं मनसा ध्यात्वा नास्मै प्राहरदच्युतः ॥ ७
 धृष्टद्युम्नस्तु समरे क्रोधादग्निरिव ज्वलन् ।
 पितामहं त्रिभिर्बाणैर्बाह्वोरसि चार्पयत् ॥ ८
 द्रुपदः पञ्चविंशत्या विराटो दशभिः शरैः ।
 शिखण्डी पञ्चविंशत्या भीष्मं विव्याध सायकैः ॥ ९
 सोऽतिविद्धो महाराज भीष्मः संख्ये महात्मभिः ।
 वसन्ते पुष्पशबलो रक्ताशोक इवाबभौ ॥ १०
 तान्प्रत्यविव्यद्गाङ्गेयस्त्रिभिस्त्रिभिरजिह्वगैः ।
 द्रुपदस्य च भलेन धनुश्चिच्छेद मारिष ॥ ११
 सोऽन्यत्कार्मुकमादाय भीष्मं विव्याध पञ्चभिः ।
 सारथिं च त्रिभिर्बाणैः सुशितै रणमूर्धनि ॥ १२
 ततो भीमो महाराज द्रौपद्याः पञ्च चात्मजाः ।
 केकया भ्रातरः पञ्च सात्यकिश्चैव सात्वतः ॥ १३
 अभ्यद्रवन्त गाङ्गेयं युधिष्ठिरहितेप्सया ।
 रिरक्षिषन्तः पाञ्चाल्यं धृष्टद्युम्नमुखान्रणे ॥ १४
 तथैव तावकाः सर्वे भीष्मरक्षार्थमुद्यताः ।
 प्रत्युद्ययुः पाण्डुसेनां सहसैन्या नराधिप ॥ १५
 तत्रासीत्सुमहद्युद्धं तव तेषां च संकुलम् ।
 नराश्वरथनागानां यमराष्ट्रविवर्धनम् ॥ १६
 रथी रथिनमासाद्य प्राहिणोद्यमसादनम् ।
 तथेतरान्समासाद्य नरनागाश्वसादिनः ॥ १७
 अनयन्परलोकाय शरैः सनतपर्वभिः ।
 अस्त्रैश्च विविधैर्घोरैस्तत्र तत्र विशां पते ॥ १८
 रथाश्च रथिभिर्हीना हतसारथ्यस्तथा ।
 विप्रद्रुताश्वाः समरे दिशो जग्मुः समन्ततः ॥ १९

मर्दमाना नरान् राजन्हयांश्च सुवहून् रणे ।
 वातायमाना दृश्यन्ते गन्धर्वनगरपमा ॥ २०
 रथिनश्च रथैर्हीना वर्मिणस्तजसा युताः ।
 कुण्डलोष्णीपिणः सर्वे निष्काङ्गद्विभूषिताः ॥ २१
 देवपुत्रसमा रूपे गौर्यैः शक्रसमा युधि ।
 ऋद्ध्या वैश्रवणं चाति नयेन च बृहस्पतिम् ॥ २२
 सर्वलोकेश्वराः शूरास्तत्र तत्र विशा पते ।
 विप्रद्रुता व्यदृश्यन्त प्राकृता इव मानवाः ॥ २३
 दन्तिनश्च नरश्रेष्ठ विहीना वरसादिभिः ।
 मृद्गन्तः स्वान्यनीकानि सपेतुः सर्वशब्दगाः ॥ २४
 वर्मभिश्चामरैश्छत्रैः पताकाभिश्च मारिष ।
 कक्ष्याभिरथ तोत्रैश्च घण्टाभिस्सोमैरस्तथा ॥ २५
 विशीर्णैर्विप्रधावन्तो दृश्यन्ते स्म दिशो दश ।
 नगमेघप्रतीकाशैर्जलदोदयनिखनैः ॥ २६
 तथैव दन्तिभिर्हीनान्नाजारोहान्विशां पते ।
 प्रधावन्तोऽन्वपश्याम तव तेषां च सकुले ॥ २७
 नानादेशसमुत्थांश्च तुरगान्हेमभूषितान् ।
 वातायमानानद्राक्षं शतशोऽथ सहस्रशः ॥ २८
 अश्वारोहान्हेनैरश्वैर्गृहीतासीन्समन्ततः ।
 द्रवमाणानपश्याम द्राव्यमाणांश्च सयुगे ॥ २९
 गजो गजं समासाद्य द्रवमाण महारणे ।
 ययौ विमृद्गंस्तस्मात् पदातीन्वाजिनस्तथा ॥ ३०
 तथैव च रथान् राजन्संमर्दं रणे गजः ।
 रथश्चैव समासाद्य पदातिं तुरगं तथा ॥ ३१
 व्यमृद्वात्समरे राजंस्तुरगांश्च नरान् रणे ।
 एवं ते बहुधा राजन्प्रमृद्गन्तः परस्परम् ॥ ३२
 तस्मिन्गौद्रे तथा युद्धे वर्तमाने महाभये ।
 प्रावर्तत नदी घोरा शोणिताभ्रतरङ्गिणी ॥ ३३
 अस्थिसंचयसंघाटा केशशैवलशाद्वला ।

रथहृदा शरावर्ता हयमीना दुरासदा ॥ ३४
 शीर्षोपलसमाकीर्णा हस्तिप्राहसमाकुला ।
 कवचोष्णीपफेनाह्या धनुर्द्वीपासिकच्छपा ॥ ३५
 पताकाध्वजवृक्षाह्या मर्त्यकृत्वापहारिणी ।
 क्रव्यादसघसकीर्णा यमराष्ट्रविवर्धिनी ॥ ३६
 तां नदी क्षत्रियाः शूरा हयनागरथप्रवैः ।
 प्रतेरुहवो राजन्भयं त्यक्त्वा महाहवे ॥ ३७
 अपोवाह रणे भीरुन्कण्ठमलेनाभिसवृतान् ।
 यथा वैतरणी प्रतान्प्रतराजपुर प्रति ॥ ३८
 प्राक्रोशन्क्षत्रियास्तत्र दृष्ट्वा तद्वैशस महन् ।
 दुर्योधनापराधेन क्षय गच्छन्ति कौरवाः ॥ ३९
 गुणवत्सु कथं द्वेषं धार्तराष्ट्रो जनेश्वरः ।
 कृतवान्पाण्डुपुत्रेषु पापात्मा लोभमोहितः ॥ ४०
 एवं बहुविधा वाचः श्रूयन्ते स्मात्र भारत ।
 पाण्डवस्तवसंयुक्ताः पुत्राणां ते मुदारुणाः ॥ ४१
 ता निश्म्य तदा वाचः सर्वत्रोधैरुदाहृताः ।
 आगच्छत्सर्वलोकस्य पुत्रो दुर्योधनस्तव ॥ ४२
 भीष्मं द्रोणं कृपं चैव शल्यं चोवाच भारत ।
 युध्यध्वमनर्हकाराः किं चिरं कुरुथेति च ॥ ४३
 ततः प्रवृत्ते युद्धं कुरुणां पाण्डवैः सह ।
 अक्षयूतकृतं राजन्सुघोरं वैशसं तदा ॥ ४४
 यत्पुरा न निगृह्णीषे वार्यमाणो महात्मभिः ।
 वैचित्रवीर्यं तस्येदं फलं पश्य तथाविधम् ॥ ४५
 न हि पाण्डुसुता राजन्ससैन्याः सपदानुगाः ।
 रक्षन्ति संमरे प्राणान्कौरवा वा विशां पते ॥ ४६
 एतस्मात्कारणाद्गोरो वर्तते स्म जनक्षयः ।
 दैवाद्वा पुरुषव्याघ्र तव चापनयानृप ॥ ४७

इति श्रीमहाभारते भीष्मपर्वणि

एकोनशततमोऽध्यायः ॥ ९९ ॥

१००

संजय उवाच ।

अर्जुनस्तु नरव्याघ्र सुशर्मप्रमुखानृपान् ।
 अनयत्प्रेतराजस्य भवन सायकैः शितैः ॥ १
 सुशर्मापि ततो बाणैः पार्थ विव्याध संयुगे ।
 वासुदेवं च सप्तत्या पार्थ च नवभिः पुनः ॥ २
 तान्निवार्य शरौघेण शक्रसूनुर्महारथः ।
 सुशर्मणो रणे योधान्प्राहिणोद्यमसादनम् ॥ ३
 ते वध्यमानाः पार्थेन कालेनेव युगक्षये ।
 व्यद्रवन्त रणे राजन्भये जाते महारथाः ॥ ४
 उत्सृज्य तुरगान्केचिद्रथान्केचिच्च मारिप ।
 गजानन्ये ममुत्सृज्य प्राद्रवन्त दिशो दश ॥ ५
 अपरे तुद्यमानास्तु वाजिनागरथा रणान् ।
 त्वरया परया युक्ताः प्राद्रवन्त विशां पते ॥ ६
 पादाताश्चापि शस्त्राणि समुत्सृज्य महारणे ।
 निरपेक्षा व्यधावन्त तेन तेन स्म भारत ॥ ७
 वार्यमाणाः स्म बहुशङ्खैर्गर्जेन सुशर्मणा ।
 तथान्यैः पार्थिवश्रेष्ठैर्न व्यतिष्ठन्त संयुगे ॥ ८
 तद्वलं प्रवृत्तं दृष्ट्वा पुत्रो दुर्योधनस्तव ।
 पुरस्कृत्य रणे भीष्मं सर्वसैन्यपुरस्कृतम् ॥ ९
 सर्वोद्योगेन महता धनंजयमुपाद्रवत् ।
 त्रिगर्ताधिपतेरर्थे जीवितस्य विशां पते ॥ १०
 स एकः समरे तस्थौ किरन्बहुविधाञ्शरान् ।
 भ्रातृभिः सहितः सर्वैः शेषा विप्रवृत्ता नराः ॥ ११
 तथैव पाण्डवा राजन्सर्वोद्योगेन दशिताः ।
 प्रययुः फल्गुनार्थाय यत्र भीष्मो व्यवस्थितः ॥ १२
 जानन्तोऽपि रणे शौर्यं घोरं गाण्डीवधन्वनः ।
 हाहाकारकृतोत्साहा भीष्मं जग्मुः समन्ततः ॥ १३
 ततस्तालध्वजः शूरः पाण्डवानामनीकिनीम् ।
 छादयाम्रास समरे शरैः संनतपर्वभिः ॥ १४

एकीभूतास्ततः सर्वे कुरवः पाण्डवैः सह ।
 अयुध्यन्त महाराज मध्यं प्राप्ते दिवाकरे ॥ १५
 सात्यकिः कृतवर्माणं विद्ध्वा पञ्चभिरायसैः ।
 अतिप्रदाहवे शूरः किरन्बाणान्सहस्रशः ॥ १६
 तथैव द्रुपदो राजा द्रोणं विद्ध्वा शितैः शरैः ।
 पुनर्विव्याध सप्तत्या सारथि चास्य सप्तभिः ॥ १७
 भीमसेनस्तु राजानं बाह्लिकं प्रपितामहम् ।
 विद्ध्वानदन्महानादं शार्दूल इव कानने ॥ १८
 आर्जुनिश्चित्रसेनेन विद्धो बहुभिराशुगैः ।
 चित्रसेनं त्रिभिर्बाणैर्विव्याध हृदये भृशम् ॥ १९
 समागतौ तौ तु रणे महामात्रौ व्यरोचताम् ।
 यथा दिवि महाघोरौ राजन्बुधशनैश्चरौ ॥ २०
 तस्याश्वांश्चतुरो हत्वा सूतं च नवभिः शरैः ।
 ननाद बलवन्नादं सौभद्रः परवीरहा ॥ २१
 हताश्वात्तु रथात्तूर्णमवप्लुत्य महारथः ।
 आरुरोह रथं तूर्णं दुर्मुखस्य त्रिशां पते ॥ २२
 द्रोणश्च द्रुपदं विद्ध्वा शरैः संनतपर्वभिः ।
 सारथि चास्य विव्याध त्वरमाणः पराक्रमी ॥ २३
 पीड्यमानस्ततो राजा द्रुपदो वाहिनीमुखे ।
 अपायाज्जवनैरश्वैः पूर्ववैरमनुस्मरन् ॥ २४
 भीमसेनस्तु राजानं मुहूर्तादिव बाह्लिकम् ।
 व्यश्चसूतरथं चक्रे सर्वसैन्यस्य पश्यतः ॥ २५
 ससभ्रमो महाराज संशयं परमं गतः ।
 अवप्लुत्य ततो वाहाद्बाह्लिकः पुरुषोत्तमः ।
 आरुरोह रथं तूर्णं लक्ष्मणस्य महारथः ॥ २६
 सात्यकिः कृतवर्माणं वारयित्वा महारथः ।
 शरैर्बहुविधै राजन्नाससाद पितामहम् ॥ २७
 स विद्ध्वा भारतं षष्ठ्या निशितैर्लोमवाहिभिः ।
 ननर्तेव रथोपस्थे विधुन्वानो महद्वनुः ॥ २८
 तस्यायसीं महाशक्तिं चिक्षेपाथ पितामहः ।

हेमचित्रां महावेगां नागकन्योपमां शुभाम् ॥ २९
 तामापतन्तीं सहसा मृत्युकल्पां सुतेजनाम् ।
 ध्वंसयामास वार्ष्णेयो लाघवेन महायथाः ॥ ३०
 अनासाद्य तु वार्ष्णेयं शक्तिः परमदायिना ।
 न्यपतद्वरणीयं महोत्केव गतप्रभा ॥ ३१
 वार्ष्णेयस्तु ततो राजन्त्या शक्तिं घोरदर्शनाम् ।
 वेगवद्गृह्य चिक्षेप पितामहरथं प्रति ॥ ३२
 वार्ष्णेयभुजवेगेन प्रणुन्ना सा महाहवे ।
 अभिदुद्राव वेगेन कालरात्रिर्यथा नरम् ॥ ३३
 तामापतन्तीं सहसा द्विधा चिच्छेद् भारत ।
 क्षुरप्राभ्यां मुतीक्ष्णाभ्यां सान्वकीर्यन् भूतले ॥ ३४
 छित्त्वा तु शक्तिं गाङ्गेयः सात्यकिं नवभिः शरैः ।
 आजघानोरसि क्रुद्धः प्रहसन्शत्रुकर्शनः ॥ ३५
 ततः सरथनागाश्चाः पाण्डवाः पाण्डुपूर्वज ।
 परिवव्रू रणे भीष्मं माधवत्राणकारणान् ॥ ३६
 ततः प्रववृते युद्धं तुमुलं लोमहर्षणम् ।
 पाण्डवानां कुरूणां च समरे विजयैषिणाम् ॥ ३७

इति श्रीमहाभारते भीष्मपर्वणि

शततमोऽध्यायः ॥ १०० ॥

१०१

संजय उवाच ।

दृष्ट्वा भीष्मं रणे क्रुद्धं पाण्डवेरभिसवृतम् ।
 यथा मेघैर्महाराज तपान्ते दिवि भास्करम् ॥ १
 दुर्योधनो महाराज दुःशासनमभापत ।
 एष शूरो महेष्वासो भीष्मः शत्रुनिषूदनः ॥ २
 छादितः पाण्डवैः शरैः समन्ताद्भरतर्षभ ।
 तस्य कार्यं त्वया वीर रक्षणं सुमहात्मनः ॥ ३
 रक्ष्यमाणो हि समरे भीष्मोऽस्माकं पितामहः ।
 निहन्यात्समरे यत्तान्पाञ्चालान्पाण्डवैः सह ॥ ४
 तत्र कार्यमहं मन्ये भीष्मस्यैवाभिरक्षणम् ।

गोप्ता ह्येष महेष्वा नो भीष्मोऽस्माकं पितामहः ॥ ५
 स भवान्सर्वमन्येन परिवार्य पितामहम् ।
 समरे दुष्करं कर्म कुर्वाणं परिरक्षतु ॥ ६
 एवमुक्तस्तु समरे पुत्रो दुःशासनस्तव ।
 परिवार्य स्थितो भीष्मं सैन्येन महता वृतः ॥ ७
 ततः शतसहस्रेण हयानां सुबलात्मजः ।
 विमलत्रासहस्तानामृष्टिनोमरधारिणाम् ॥ ८
 दर्पितानां सुवेगानां बलस्थानां पताकिनाम् ।
 शिक्षितैर्युद्धकुशलेभ्यस्तानां नरोत्तमैः ॥ ९
 नकुलं सहदेवं च धर्मराजं च पाण्डवम् ।
 न्यवारयन्नरश्रेष्ठं परिवार्य समन्ततः ॥ १०
 ततो दुर्योधनो राजा शूराणां हयसादिनाम् ।
 अयुतं प्रेषयामास पाण्डवानां निवारणे ॥ ११
 तैः प्रविष्टैर्महावेगैर्गरुत्मद्भिरीवाहवै ।
 खुराहता धरा राजञ्चकम्पे च ननाद च ॥ १२
 खुरशब्दश्च सुमहान्वाजिनां शुश्रुवे तदा ।
 महायशवनस्येव दह्यमानस्य पर्वते ॥ १३
 उत्पतद्भिश्च तैस्तत्र समुद्रूतं महद्भजः ।
 दिवाकरपथं प्राप्य छादयामास भास्करम् ॥ १४
 वेगवद्भिर्हयैस्तैस्तु क्षोभितं पाण्डवं बलम् ।
 निपतद्भिर्महावेगैर्हसैरिव महत्सरः ।
 हेषतां चैव शब्देन न प्राज्ञायत किञ्चन ॥ १५
 ततो युधिष्ठिरो राजा माद्रीपुत्रौ च पाण्डवौ ।
 प्रत्यघ्नंस्तरसा वेगं समरे हयसादिनाम् ॥ १६
 उद्धृत्तस्य महाराज प्रावृट्कालेन पूर्यतः ।
 पौर्णमास्यामम्बुवेगं यथा वेला महोदधेः ॥ १७
 ततस्ते रथिनो राजञ्चशरैः संनतपर्वभिः ।
 न्यकृन्तन्नुत्तमाङ्गानि कायेभ्यो हयसादिनाम् ॥ १८
 ते निपेतुर्महाराज निहता दृढधन्विभिः ।
 नागैरिव महानागा यथा स्युर्गिरिगह्वरे ॥ १९

तेऽपि प्रासैः सुनिशितैः शरैः संनतपर्वभिः ।
 न्यकृन्तन्नुत्तमाङ्गानि विचरन्तो दिशो दश ॥ २०
 अत्यासन्ना ह्यारोहा ऋष्टिभिर्भरतर्षभ ।
 अच्छिनन्नुत्तमाङ्गानि फलानीव महाद्रुमात् ॥ २१
 ससादिनो ह्या राजंस्तत्र तत्र निषूदिताः ।
 पतिताः पात्यमानाश्च शतशोऽथ सहस्रशः ॥ २२
 वध्यमाना ह्यास्ते तु प्राद्रवन्त भयार्दिताः ।
 यथा सिंहान्समासाद्य मृगाः प्राणपरायणाः ॥ २३
 पाण्डवास्तु महाराज जित्वा शत्रून्महाहवे ।
 दध्मुः शङ्खांश्च भेरींश्च ताडयामासुराहवे ॥ २४
 ततो दुर्योधनो दृष्ट्वा दीनं सैन्यमवस्थितम् ।
 अब्रवीद्भरतश्रेष्ठ मद्रराजमिदं वचः ॥ २५
 एष पाण्डुसुतो ज्येष्ठो जित्वा मातुल मामकान् ।
 पश्यतां नो महाबाहो सेनां द्रावयते बली ॥ २६
 तं वारय महाबाहो वेलेव मकरालयम् ।
 त्वं हि संश्रूयसेऽत्यर्थमसह्यबलविक्रमः ॥ २७
 पुत्रस्य तव तद्वाक्यं श्रुत्वा शल्यः प्रतापवान् ।
 प्रययौ रथवंशेन यत्र राजा युधिष्ठिरः ॥ २८
 तदापतद्वै सहसा शल्यस्य सुमहद्वलम् ।
 महौघवेगं समरे वारयामास पाण्डवः ॥ २९
 मद्रराजं च समरे धर्मराजो महारथः ।
 दशभिः सायकैस्तूर्णमाजघान स्तनान्तरे ।
 नकुलः सहदेवश्च त्रिभिस्त्रिभिरजिह्वगैः ॥ ३०
 मद्रराजोऽपि तान्सर्वानाजघान त्रिभिस्त्रिभिः ।
 युधिष्ठिरं पुनः षष्ठ्या विव्याध निशितैः शरैः ।
 माद्रीपुत्रौ च संरन्ध्रौ द्वाभ्यां द्वाभ्यामताडयत् ॥ ३१
 ततो भीमो महाबाहुर्दृष्ट्वा राजानमाहवे ।
 मद्रराजवशं प्राप्तं मृत्योरास्यगतं यथा ।
 अभ्यद्रवत संग्रामे युधिष्ठिरममित्रजित् ॥ ३२
 ततो युद्धं महाघोरं प्रावर्तत सुदारुणम् ।

अपरां दिशमास्थाय द्योतमाने दिवाकरे ॥ ३३

इति श्रीमहाभारते भीष्मपर्वणि

एकाधिकशततमोऽध्यायः ॥ १०१ ॥

१०२

संजय उवाच ।

ततः पिता तव क्रुद्धो निशितैः सायकोत्तमैः ।
 आजघान रणे पार्थान्सहसेनान्समन्ततः ॥ १
 भीमं द्वादशभिर्विद्ध्वा सात्यकिं नवभिः शरैः ।
 नकुलं च त्रिभिर्बाणैः सहदेवं च सप्तभिः ॥ २
 युधिष्ठिरं द्वादशभिर्बाह्वोरुरसि चार्पयत् ।
 धृष्टद्युम्नं ततो विद्ध्वा विननाद महाबलः ॥ ३
 तं द्वादशार्धैर्नकुलो माधवश्च त्रिभिः शरैः ।
 धृष्टद्युम्नश्च सप्तत्या भीमसेनश्च पञ्चभिः ।
 युधिष्ठिरो द्वादशभिः प्रत्यविध्यत्पितामहम् ॥ ४
 द्रोणस्तु सात्यकिं विद्ध्वा भीमसेनमविध्यत ।
 एकैकं पञ्चभिर्बाणैर्मदण्डोपमैः शितैः ॥ ५
 तौ च तं प्रत्यविध्येतां त्रिभिस्त्रिभिरजिह्वगैः ।
 तोत्रैरिव महानागं द्रोणं ब्राह्मणपुंगवम् ॥ ६
 सौवीराः कितवाः प्राच्याः प्रतीच्योदीच्यमालवाः ।
 अभीषाहाः शूरसेनाः शिबयोऽथ वसातयः ।
 संग्रामे नाजहुर्भीष्मं वध्यमानाः शितैः शरैः ॥ ७
 तथैवान्ये वध्यमानाः पाण्डवेयैर्महात्मभिः ।
 पाण्डवानभ्यवर्तन्त विविधायुधपाणयः ।
 तथैव पाण्डवा राजन्परिव्रुः पितामहम् ॥ ८
 स समन्तात्परिवृतो रथौघैरपराजितः ।
 गहनेऽग्निरिवोत्सृष्टः प्रजज्वाल दहन्परान् ॥ ९
 रथाभ्यगारश्चापार्चिरसिशक्तिगदेन्धनः ।
 शरस्फुलिङ्गो भीष्माग्निर्ददाह क्षत्रियर्षभान् ॥ १०
 सुवर्णपुङ्खैरिषुभिर्गार्ध्रपक्षैः सुतेजनैः ।
 कर्णिनालीकनाराचैश्छादयामास तद्वलम् ॥ ११

क्षणेन स रथस्तस्य सहयः सहसाराधिः ।
 शरवर्षेण महता न प्राज्ञायत किंचन ॥ ४१
 वासुदेवस्त्वसंभ्रान्तो धैर्यमास्थाय सात्वतः ।
 चोदयामास तानश्वान्वितुन्नानीष्मसायकैः ॥ ४२
 ततः पार्थो धनुर्गृह्य दिव्यं जलदनिस्वनम् ।
 पातयामास भीष्मस्य धनुश्छित्त्वा शितैः शरैः ॥
 स च्छिन्नधन्वा कौरव्यः पुनरन्यन्महद्वनुः ।
 निमेषान्तरमात्रेण सज्यं चक्रे पिता तव ॥ ४४
 विचकर्ष ततो दोभ्यां धनुर्जलदनिस्वनम् ।
 अथास्य तदपि क्रुद्धश्चिच्छेद धनुर्जुनः ॥ ४५
 तस्य तत्पूजयामास लाघवं शंतनोः सुतः ।
 साधु पार्थ महाबाहो साधु कुन्तीसुतेति च ॥ ४६
 समाभाष्यैनमपरं प्रगृह्य रुचिरं धनुः ।
 मुमोच समरे भीष्मः शरान्पार्थरथं प्रति ॥ ४७
 अदर्शयद्वासुदेवो हययाने परं बलम् ।
 मोघान्कुर्वन्शरांस्तस्य मण्डलानि विदर्शयन् ॥ ४८
 शुशुभाते नरव्याघ्रौ भीष्मपार्थौ शरक्षतौ ।
 गोवृषाविव संरब्धौ विषाणोल्लिखिताङ्कितौ ॥ ४९
 वासुदेवस्तु संप्रेक्ष्य पार्थस्य मृदुयुद्धताम् ।
 भीष्मं च शरवर्षाणि सृजन्तमनिशं युधि ॥ ५०
 प्रतपन्तमिवादित्यं मध्यमासाद्य सेनयोः ।
 वरान्वरान्विनिघ्नन्तं पाण्डुपुत्रस्य सैनिकान् ॥ ५१
 युगान्तमिव कुर्वाणं भीष्म यौधिष्ठिरे बले ।
 नामृष्यत महाबाहुर्महाधवः परवीरहा ॥ ५२
 उत्सृज्य रजतप्रख्यानह्यान्पार्थस्य मारिष ।
 क्रुद्धो नाम महायोगी प्रचस्कन्द महारथात् ।
 अभिदुद्राव भीष्मं स भुजप्रहरणो बली ॥ ५३
 प्रतोदपाणिस्तेजस्वी सिंहवद्विनदन्मुहुः ।
 दारयन्निव पङ्क्त्यां स जगतीं जगतीश्वरः ॥ ५४
 क्रोधताम्रेक्षणः कृष्णो जिघांसुरमितद्युतिः ।

प्रसन्निव च चेतांसि तावकानां महाहवे ॥ ५५
 दृष्ट्वा माधवमाक्रन्दे भीष्मायोद्यन्तमाहवे ।
 हतो भीष्मो हतो भीष्म इति तत्र स्म सैनिकाः ।
 क्रोशन्तः प्राद्रवन्सर्वे वासुदेवभयान्नराः ॥ ५६
 पीतकौशेयसंवीतो मणिश्यामो जनार्दनः ।
 शुशुभे विद्रवन्भीष्मं विद्युन्माली यथाम्बुदः ॥ ५७
 स सिंह इव मातङ्गं यूथर्षभ इवर्षभम् ।
 अभिदुद्राव तेजस्वी विनदन्यादवर्षभः ॥ ५८
 तमापतन्तं संप्रेक्ष्य पुण्डरीकाक्षमाहवे ।
 असंभ्रमं रणे भीष्मो विचकर्ष महद्वनुः ।
 उवाच चैन गोविन्दमसंभ्रान्तेन चेतसा ॥ ५९
 एहेहि पुण्डरीकाक्ष देवदेव नमोऽस्तु ते ।
 मामद्य सात्वतश्रेष्ठ पातयस्व महाहवे ॥ ६०
 त्वया हि देव संग्रामे हतस्यापि ममानघ ।
 श्रेय एव परं कृष्ण लोकेऽमुष्मिन्निहैव च ।
 संभावितोऽस्मि गोविन्द त्रैलोक्येनाद्य संयुगे ॥
 अन्वगेव ततः पार्थस्तमनुद्रुत्य केशवम् ।
 निजग्राह महाबाहुर्बाहुभ्यां परिगृह्य वै ॥ ६२
 निगृह्यमाणः पार्थेन कृष्णो राजीवलोचनः ।
 जगाम चैनमादाय वेगेन पुरुषोत्तमः ॥ ६३
 पार्थस्तु विष्टभ्य बलाच्चरणौ परवीरहा ।
 निजग्राह हृषीकेशं कथञ्चिदशमे पदे ॥ ६४
 तत एनमुवाचार्तः क्रोधपर्याकुलेक्षणम् ।
 निःश्वसन्तं यथा नागमर्जुनः परवीरहा ॥ ६५
 निवर्तस्व महाबाहो नानृतं कर्तुमर्हसि ।
 यत्त्वया कथितं पूर्वं न योत्स्यामीति केशव ॥ ६६
 मिथ्यावादीति लोकस्त्वां कथयिष्यति माधव ।
 ममैष भारः सर्वो हि हनिष्यामि यतव्रतम् ॥ ६७
 शपे माधव सख्येन सत्येन सुकृतेन च ।
 अन्तं यथा गमिष्यामि शत्रूणां शत्रुकर्शन ॥ ६८

अथैव पश्य दुर्धर्षं पात्यमानं महाव्रतम् ।
 तारापतिमिवापूर्णमन्तकाले यदृच्छया ॥ ६९
 माधवस्तु वचः श्रुत्वा फल्गुनस्य महात्मनः ।
 न किञ्चिदुक्त्वा सक्रोध आरूरोह रथं पुनः ॥ ७०
 तौ रथस्थौ नरव्याघ्रौ भीष्मः शान्तनवः पुनः ।
 ववर्ष शरवर्षेण मेघो वृष्ट्या यथाचला ॥ ७१
 प्राणांश्चादत्त योधानां पिता देवव्रतस्तव ।
 गभस्तिभिरिवादित्यस्तेजांसि शिशिरात्यये ॥ ७२
 यथा कुरूणां सैन्यानि वभञ्ज युधि पाण्डवः ।
 तथा पाण्डवसैन्यानि वभञ्ज युधि ते पिता ॥ ७३
 हतविद्रुतसैन्यास्तु निरुत्साहा विचेनसः ।
 निरीक्षितुं न शेकुस्ते भीष्ममप्रतिमं रणे ।
 मध्यं गतमिवादित्यं प्रतपन्तं स्वतेजसा ॥ ७४
 ते वध्यमाना भीष्मेण कालेनेव युगक्षये ।
 वीक्षांचक्रुर्महाराज पाण्डवा भयपीडिताः ॥ ७५
 त्रातारं नाध्यगच्छन्त गावः पङ्कगता इव ।
 पिपीलिका इव क्षुण्णा दुर्वला बलिना रणे ॥ ७६

महारथं भारत दुष्प्रधर्ष

शरौघिणं प्रतपन्तं नरेन्द्रान् ।

भीष्मं न शेकुः प्रतिवीक्षितु ते

शरार्चिप सूर्यमिवातपन्तम् ॥ ७७

विमृद्गतस्तस्य तु पाण्डुसेना-

मस्तं जगामाथ सहस्ररश्मिः ।

ततो बलानां श्रमकर्षितानां

मनोऽवहारं प्रति सबभूव ॥ ७८

इति श्रीमहाभारते भीष्मपर्वणि

द्व्यधिकशततमोऽध्यायः ॥ १०२ ॥

१०३

संजय उवाच ।

युध्यतामेव तेषां तु भास्करेऽस्तमुपागते ।

संध्या समभवद्गोरा नापश्याम ततो रणम् ॥ १
 तनो युधिष्ठिरो राजा सध्यां सदृश्य भारत ।
 वध्यमानं वल चापि भीष्मेणामित्रघातिना ॥ २
 मुक्तशस्त्र परावृत्त पलायनपरायणम् ।
 भीष्मं च युधि सख्यमनुयान्तं महारथान् ॥ ३
 सोमकांश्च जिनान्दृष्ट्वा निरुत्साहान्महारथान् ।
 चिन्तयित्वा चिरं ध्यात्वा अवहारमरोचयत् ॥ ४
 ततोऽवहारं सैन्यानां चक्रे राजा युधिष्ठिरः ।
 तथैव तव सैन्यानामवहारो ह्यभून्मदा ॥ ५
 ततोऽवहारं सैन्यानां कृत्वा तत्र महारथाः ।
 न्यविशन्त कुरुश्रेष्ठ सग्रामे क्षतविक्षताः ॥ ६
 भीष्मस्य समरे कर्म चिन्तयानास्तु पाण्डवाः ।
 नालभन्त तदा शान्तिं भृशं भीष्मेण पीडिताः ॥ ७
 भीष्मोऽपि समरे जित्वा पाण्डवान्सह सृञ्जयैः ।
 पूज्यमानस्तव सुतेर्वन्द्यमानश्च भारत ॥ ८
 न्यविशत्कुरुभिः सार्धं हृष्टरूपैः समन्ततः ।
 ततो रात्रिः समभवत्सर्वभूतप्रमोहिनी ॥ ९
 तस्मिन् रात्रिमुखे घोरे पाण्डवा वृष्णिभिः सह ।
 सृञ्जयाश्च दुराधर्षा मन्त्राय समुपाविशन् ॥ १०
 आत्मनिःश्रेयस सर्वे प्राप्तकाल महाबलाः ।
 मन्त्रयामासुरव्यग्रा मन्त्रनिश्चयकोविदाः ॥ ११
 ततो युधिष्ठिरो राजा मन्त्रयित्वा चिरं नृप ।
 वासुदेवं समुद्वीक्ष्य वाक्यमेतदुवाच ह ॥ १२
 पश्य कृष्ण महात्मानं भीष्मं भीमपराक्रमम् ।
 गजं नलवनानीव विमृद्गन्तं बलं मम ॥ १३
 न चैवैनं महात्मानमुत्सहामो निरीक्षितुम् ।
 लेलिह्यमान सैन्येषु प्रवृद्धमिव पावकम् ॥ १४
 यथा घोरो महानागस्तक्षको वै विषोल्बणः ।
 तथा भीष्मो रणे कृष्ण तीक्ष्णशस्त्रः प्रतापवान् ॥ १५
 गृहीतचापः समरे विमुञ्चंश्च शिताञ्शरान् ।

शक्यो जेतुं यमः क्रुद्धो वज्रपाणिश्च देवराट् ॥ १६
 वरुणः पाशशृङ्गाणि सगदो वा धनेश्वरः ।
 न तु भीष्मः सुसंकुद्धः शक्यो जेतुं महाहवे ॥ १७
 सोऽहमेवं गते कृष्ण निमग्नः शोकसागरे ।
 आत्मनो बुद्धिदौर्बल्याद्भीष्ममासाद्य सयुगे ॥ १८
 वनं यास्यामि दुर्धर्ष श्रेयो मे तत्र वै गतम् ।
 न युद्धं रोचये कृष्ण हन्ति भीष्मो हि नः सदा ॥ १९
 यथा प्रज्वलितं वह्नि पतंगः समभिद्रवन् ।
 एकतो मृत्युमभ्येति तथाहं भीष्ममीयिवान् ॥ २०
 क्षयं नीतोऽस्मि वाष्पेण राज्यहेतोः पराक्रमी ।
 भ्रातरश्चैव मे शूराः सायकैर्भृशपीडिताः ॥ २१
 मत्कृते भ्रातृसौहार्दाद्राज्यात्प्रभ्रंशनं गताः ।
 परिक्रिष्टा तथा कृष्णा मत्कृते मधुसूदन ॥ २२
 जीवितं बहु मन्येहं जीवितं ह्यद्य दुर्लभम् ।
 जीवितस्याद्य शेषेण चरिष्ये धर्ममुत्तमम् ॥ २३
 यदि तेऽहमनुग्राह्यो भ्रातृभिः सह केशव ।
 स्वधर्मस्याविरोधेन तदुदाहर केशव ॥ २४
 एतच्छ्रुत्वा वचस्तस्य कारुण्याद्बहुविस्तरम् ।
 प्रत्युवाच ततः कृष्णः सान्त्वयानो युधिष्ठिरम् ॥ २५
 धर्मपुत्र विषादं त्वं मा कृथाः सत्यसंगर ।
 यस्य ते भ्रातरः शूरा दुर्जयाः शत्रुसूदनाः ॥ २६
 अर्जुनो भीमसेनश्च वाय्वग्निसमतेजसौ ।
 माद्रीपुत्रौ च विक्रान्तौ त्रिदशानामिवेश्वरौ ॥ २७
 मां वा नियुङ्क्ष्व सौहार्दाद्योत्स्ये भीष्मेण पाण्डव ।
 त्वत्प्रयुक्तो ह्यहं राजन्किं न कुर्यां महाहवे ॥ २८
 हनिष्यामि रणे भीष्ममाहूय पुरुषर्षभम् ।
 पश्यतां धार्तराष्ट्राणां यदि नेच्छति फल्गुनः ॥ २९
 यदि भीष्मे हते राजञ्जयं पश्यसि पाण्डव ।
 हन्तास्म्येकरथेनाद्य कुरुवृद्धं पितामहम् ॥ ३०
 पश्य मे विक्रमं राजन्महेन्द्रस्येव संयुगे ।

विमुञ्चन्तं महास्त्राणि पातयिष्यामि तं रथात् ॥ ३१
 यः शत्रुः पाण्डुपुत्राणां मच्छत्रुः स न संशयः ।
 मदर्थं भवदर्थं ये ये मदीयास्तवैव ते ॥ ३२
 तव भ्राता मम सखा सबन्धी शिष्य एव च ।
 मांसान्युत्कृत्य वै दद्यामर्जुनार्थं महीपते ॥ ३३
 एष चापि नरव्याघ्रो मत्कृते जीवितं त्यजेत् ।
 एष नः समयस्तात तारयेम परस्परम् ।
 स मां नियुङ्क्ष्व राजेन्द्र यावद्दीपो भवाम्यहम् ॥ ३४
 प्रतिज्ञातमुपप्लव्ये यत्तत्पार्थेन पूर्वतः ।
 घातयिष्यामि गाङ्गेयमित्युल्लकस्य संनिधौ ॥ ३५
 परिरक्ष्यं च मम तद्वचः पार्थस्य धीमतः ।
 अनुज्ञातं तु पार्थेन मया कार्यं न संशयः ॥ ३६
 अथ वा फल्गुनस्यैष भारः परिमितो रणे ।
 निहनिष्यति सग्रामे भीष्मं परपुरंजयम् ॥ ३७
 अशक्यमपि कुर्याद्वि रणे पार्थः समुद्यतः ।
 त्रिदशान्वा समुद्युक्तान्सहितान्दैत्यदानवैः ।
 निहन्यादर्जुनः सख्ये किमु भीष्मं नराधिप ॥ ३८
 विपरीतो महावीर्यो गतसत्त्वोऽल्पजीवितः ।
 भीष्मः शान्तनवो नूनं कर्तव्य नावबुध्यते ॥ ३९
 युधिष्ठिर उवाच ।
 एवमेतन्महाबाहो यथा वदसि माधव ।
 सर्वे ह्येते न पर्याप्तास्तव वेगनिवारणे ॥ ४०
 नियतं समवाप्स्यामि सर्वमेव यथेप्सितम् ।
 यस्य मे पुरुषव्याघ्र भवान्नाथो महाबलः ॥ ४१
 सेन्द्रानपि रणे देवाञ्जयेयं जयतां वर ।
 त्वया नाथेन गोविन्द किमु भीष्मं महाहवे ॥ ४२
 न तु त्वामनृतं कर्तुमुत्सहे स्वार्थगौरवात् ।
 अयुध्यमानः साहाय्यं यथोक्तं कुरु माधव ॥ ४३
 समयस्तु कृतः कश्चिद्भीष्मेण मम माधव ।
 मञ्जयिष्ये तवार्थाय न तु योत्स्ये कथंचन ।

दुर्योधनार्थं योत्स्यामि सत्यमेतदिति प्रभो ॥ ४४
 स हि राज्यस्य मे दाता मन्त्रस्यैव च माधव ।
 तस्मादेवव्रतं भूयो वधोपायार्थमात्मनः ।
 भवता सहिताः सर्वे पृच्छामो मधुसूदन ॥ ४५
 तद्वयं सहिता गत्वा भीष्ममाशु नरोत्तमम् ।
 रुचिते तव वाष्पेय मन्त्रं पृच्छाम कौरवम् ॥ ४६
 स वक्ष्यति हितं वाक्यं तथ्यं चैव जनार्दन ।
 यथा स वक्ष्यते कृष्ण तथा कर्तास्मि संयुगे ॥ ४७
 स नो जयस्य दाता च मन्त्रस्य च धृतव्रतः ।
 बालाः पित्रा विहीनाश्च तेन संवर्धिता वयम् ॥ ४८
 तं चेत्पितामहं वृद्धं हन्तुमिच्छामि माधव ।
 पितु पितरमिष्टं वै धिगस्तु क्षत्रजीविकाम् ॥ ४९
 संजय उवाच ।
 ततोऽब्रवीन्महाराज वाष्पेयः कुरुनन्दनम् ।
 रोचते मे महाबाहो सततं तव भाषितम् ॥ ५०
 देवव्रतः कृती भीष्मः प्रेक्षितेनापि निर्दहेत ।
 गम्यतां स वधोपायं प्रष्टुं सागरगासुतः ।
 वक्तुमर्हति सत्यं स त्वया पृष्ठो विशेषतः ॥ ५१
 ते वयं तत्र गच्छामः प्रष्टुं कुरुपितामहम् ।
 प्रणम्य शिरसा चैनं मन्त्रं पृच्छाम माधव ।
 स नो दास्यति य मन्त्रं तेन योत्स्यामहे परान् ॥
 एवं संमन्य वै वीराः पाण्डवाः पाण्डुपूर्वज ।
 जग्मुस्ते सहिताः सर्वे वासुदेवश्च वीर्यवान् ।
 विमुक्तशस्त्रकवचा भीष्मस्य सदनं प्रति ॥ ५३
 प्रविश्य च तदा भीष्मं शिरोभिः प्रतिपेदिरे ।
 पूजयन्तो महाराज पाण्डवा भरतर्षभ ।
 प्रणम्य शिरसा चैनं भीष्मं शरणमन्वयुः ॥ ५४
 तानुवाच महाबाहुर्भीष्मः कुरुपितामहः ।
 स्वागतं तव वाष्पेय स्वागतं ते धनंजय ।
 स्वागतं धर्मपुत्राय भीमाय यमयोस्तथा ॥ ५५

किं कार्यं वः करोम्यद्य युष्मत्प्रीतिविवर्धनम् ।
 सर्वात्मना च कर्तास्मि यद्यपि स्यात्सुदुष्करम् ॥ ५६
 तथा ब्रुवाणं गाङ्गेयं प्रीतियुक्तं पुनः पुनः ।
 उवाच वाक्यं दीनात्मा धर्मपुत्रो युधिष्ठिरः ॥ ५७
 कथं जयेम धर्मज्ञ कथं राज्यं लभेमहि ।
 प्रजानां सक्षयो न स्यात्कथं तन्मे वदाभिभो ॥ ५८
 भवान्हि नो वधोपायं ब्रवीतु स्वयमात्मनः ।
 भवन्तं समरे राजन्यपहेम कथं वयम् ॥ ५९
 न हि ते सूक्ष्ममप्यस्ति रन्ध्रं कुरुपितामह ।
 मण्डलेनैव धनुषा सदा दृश्योऽसि संयुगे ॥ ६०
 नाददानं संदधानं विकर्पनं धनुर्न च ।
 पश्यामस्त्वा महाबाहो रथे सूर्यमिव स्थितम् ॥ ६१
 नराश्वरथनागानां हन्तारं परवीरहन् ।
 क इवोत्सहते हन्तुं त्वां पुमान्भरतर्षभ ॥ ६२
 वर्षता शरवर्षाणि महान्ति पुरुषोत्तम ।
 क्षयं नीता हि पृतना भवता महती मम ॥ ६३
 यथा युधि जयेयं त्वां यथा राज्यं भवेन्मम ।
 भवेत्सैन्यस्य वा शान्तिस्तन्मे ब्रूहि पितामह ॥ ६४
 ततोऽब्रवीच्छांतनवः पाण्डवान्पाण्डुपूर्वज ।
 न कथंचन कौन्तेय मयि जीवति संयुगे ।
 युष्मासु दृश्यते वृद्धिः सत्यमेतद्ब्रवीमि वः ॥ ६५
 निर्जिते मयि युद्धे तु ध्रुवं जेष्यथ कौरवान् ।
 क्षिप्रं मयि प्रहरत यदीच्छथ रणे जयम् ।
 अनुजानामि वः पार्थाः प्रहरध्वं यथासुखम् ॥ ६६
 एवं हि सुकृतं मन्ये भवतां विदितो ह्यहम् ।
 हते मयि हतं सर्वं तस्मादेवं विधीयताम् ॥ ६७
 युधिष्ठिर उवाच ।
 ब्रूहि तस्मादुपायं नो यथा युद्धे जयेमहि ।
 भवन्तं समरे क्रुद्ध दण्डपाणिमिवान्तकम् ॥ ६८
 शक्यो वज्रधरो जेतुं वरुणोऽथ यमस्तथा ।

न भवान्समरे शक्यः सेन्द्रैरपि सुरासुरैः ॥ ६९

भीष्म उवाच ।

सत्यमेतन्महाबाहो यथा वदसि पाण्डव ।
 नाहं शक्यो रणे जेतुं सेन्द्रैरपि सुरासुरैः ॥ ७०
 आत्तशस्त्रो रणे यन्तो गृहीतवरकामुकः ।
 न्यस्तशस्त्रं तु मां राजन्हन्युर्युधि महारथाः ॥ ७१
 निक्षिप्तशस्त्रे पतिते विमुक्तकवचध्वजे ।
 द्रवमाणे च भीते च तवास्मीति च वादिनि ॥ ७२
 स्त्रियां स्त्रीनामधेये च विकले चैकपुत्रके ।
 अप्रसूते च दुष्प्रेक्ष्ये न युद्धं रोचते मम ॥ ७३
 इमं च शृणु मे पार्थ संकल्पं पूर्वचिन्तितम् ।
 अमङ्गल्यध्वजं दृष्ट्वा न युध्येयं कथंचन ॥ ७४
 य एष द्रौपदो राजंस्तव सैन्ये महारथः ।
 शिखण्डी समराकाङ्क्षी शूरश्च समितिजयः ॥ ७५
 यथाभवच्च स्त्री पूर्वं पश्चात्पुंस्त्वमुपागतः ।
 जानन्ति च भवन्तोऽपि सर्वमेतद्यथातथम् ॥ ७६
 अर्जुनः समरे शूरः पुरस्कृत्य शिखण्डिनम् ।
 मामेव विशिष्यैस्तूर्णमभिद्रवतु दंशितः ॥ ७७
 अमङ्गल्यध्वजे तस्मिन्स्त्रीपूर्वे च विशेषतः ।
 न प्रहर्तुमभीप्सामि गृहीतेषु कथंचन ॥ ७८
 तदन्तरं समासाद्य पाण्ड्यो मां धनंजयः ।
 शरैर्घातयतु क्षिप्रं समन्ताद्भरतर्षभ ॥ ७९
 न तं पश्यामि लोकेषु यो मां हन्यात्समुद्यतम् ।
 ऋते कृष्णान्महाभागात्पाण्डवाद्वा धनंजयात् ॥ ८०
 एष तस्मात्पुरोधाय कंचिदन्यं ममाग्रतः ।
 मां पातयतु बीभत्सुरेवं ते विजयो भवेत् ॥ ८१
 एतत्कुरुष्व कौन्तेय यथोक्तं वचनं मम ।
 ततो जेष्यसि सग्रामे धार्तराष्ट्रान्समागतान् ॥ ८२
 संजय उवाच ।
 तेऽनुज्ञातास्ततः पार्था जग्मुः स्वशिविरं प्रति ।

अभिवाद्य महात्मानं भीष्मं कुरुपितामहम् ॥ ८३
 तथोक्तवति गाङ्गेये परलोकाय दीक्षिते ।
 अर्जुनो दुःखसंतप्तः सत्रीडमिदमब्रवीत् ॥ ८४
 गुरुणा कुलवृद्धेन कृतप्रज्ञेन धीमता ।
 पितामहेन संप्रामे कथं योत्स्यामि माधव ॥ ८५
 क्रीडता हि मया बाल्ये वासुदेव महामनाः ।
 पांसुरुपितगात्रेण महात्मा परुषीकृतः ॥ ८६
 यस्याहमधिस्थाङ्कं बालः किल गदाग्रज ।
 तातेत्यवोचं पितरं पितुः पाण्डोर्महात्मनः ॥ ८७
 नाहं तातस्तव पितुस्तातोऽस्मि तव भारत ।
 इति मामब्रवीद्बाल्ये यः स वध्यः कथं मया ॥ ८८
 कामं वध्यतु मे सैन्यं नाहं योत्स्ये महात्मना ।
 जयो वास्तु वधो वा मे कथं वा कृष्ण मन्यसे ॥

श्रीकृष्ण उवाच ।

प्रतिज्ञाय वधं जिष्णो पुरा भीष्मस्य सयुगे ।
 क्षत्रधर्मे स्थितः पार्थ कथं नैनं हनिष्यसि ॥ ९०
 पातयेनं रथात्पार्थ वज्राहतमिव द्रुमम् ।
 नाहत्वा युधि गाङ्गेयं विजयस्ते भविष्यति ॥ ९१
 दिष्टमेतत्पुरा देवैर्भविष्यत्यवशस्य ते ।
 हन्ता भीष्मस्य पूर्वेंद्र इति तन्न तदन्यथा ॥ ९२
 न हि भीष्मं दुराधर्षं व्यात्ताननमिवान्तकम् ।
 त्वदन्यः शक्नुयाद्धन्तुमपि वज्रधरः स्वयम् ॥ ९३
 जहि भीष्मं महाबाहो शृणु चेदं वचो मम ।
 यथोवाच पुरा शक्रं महाबुद्धिर्बृहस्पतिः ॥ ९४
 ज्यायांसमपि चेच्छक्र गुणैरपि समन्वितम् ।
 आततायिनमामन्त्र्य हन्याद्वातकमागतम् ॥ ९५
 शान्धतोऽयं स्थितो धर्मः क्षत्रियाणां धनंजय ।
 योद्धव्यं रक्षितव्यं च यष्टव्यं चानसूयुभिः ॥ ९६

अर्जुन उवाच ।

शिखण्डी निधनं कृष्ण भीष्मस्य भविता ध्रुवम् ।

दृष्ट्वैव हि सदा भीष्मः पाञ्चाल्यं विनिवर्तते ॥ ९७
 ते वयं प्रमुखे तस्य स्थापयित्वा शिखण्डिनम् ।
 गाङ्गेयं पानयिष्याम उपायेनेति मे मतिः ॥ ९८
 अहमन्यान्महेष्वासान्वारयिष्यामि स्नायकैः ।
 शिखण्ड्यपि युधां श्रेष्ठो भीष्ममेवाभियास्यतु ॥ ९९
 श्रुतं ते कुरुमुख्यस्य नादं हन्यां शिखण्डिनम् ।
 कन्या ह्येषा पुरा जाता पुरुषः समपद्यत ॥ १००

संजय उवाच ।

इत्येवं निश्चयं कृत्वा पाण्डवाः सहमाधवाः ।
 शयनानि यथास्वानि भेजिरे पुरुषर्षभाः ॥ १०१

इति श्रीमहाभारते भीष्मपर्वणि

व्यधिकशततमोऽध्यायः ॥ १०३ ॥

१०४

धृतराष्ट्र उवाच ।

कथं शिखण्डी गाङ्गेयमभ्यवर्तत सयुगे ।
 पाण्डवाश्च तथा भीष्मं तन्ममाचक्ष्व संजय ॥ १

संजय उवाच ।

ततः प्रभाते विमले सूर्यस्योदयनं प्रति ।
 वाद्यमानासु भेरीषु मृदङ्गेष्वानकेषु च ॥ २
 ध्मायत्सु दधिवर्णेषु जलजेषु समन्ततः ।
 शिखण्डिनं पुरस्कृत्य निर्याताः पाण्डवा युधि ॥ ३
 कृत्वा व्यूहं महाराज सर्वशत्रुनिर्बहणम् ।
 शिखण्डी सर्वसैन्यानामग्र आसीद्विशां पते ॥ ४
 चक्ररक्षौ ततस्तस्य भीमसेनधनंजयौ ।
 पृष्ठतो द्रौपदेयाश्च सौभद्रश्चैव वीर्यवान् ॥ ५
 सात्यकिश्चेकितानश्च तेषां गोप्ता महारथः ।
 धृष्टद्युम्नस्ततः पश्चात्पाञ्चालैरभिरक्षितः ॥ ६
 ततो युधिष्ठिरो राजा यमाभ्यां सहितः प्रभुः ।
 प्रययौ सिंहनादेन नादयन्भरतर्षभ ॥ ७
 विराटस्तु ततः पश्चात्स्वेन सैन्येन संवृतः ।

द्रुपदश्च महाराज ततः पश्चादुपाद्रवन् ॥ ८
 केकया भ्रातरः पञ्च धृष्टकेतुश्च वीर्यवान् ।
 जघनं पालयामास पाण्डुसैन्यस्य भारत ॥ ९
 एवं व्यूह्य महत्सैन्यं पाण्डवास्तव वाहिनीम् ।
 अभ्यद्रवन्त सग्रामे त्यक्त्वा जीवितमात्मनः ॥ १०
 तथैव कुरवो राजन्भीष्मं कृत्वा महाबलम् ।
 अग्रतः सर्वमैन्यानां प्रययुः पाण्डवान्प्रति ॥ ११
 पुत्रैस्तव दुराधै रक्षितः सुमहाबलैः ।
 ततो द्रोणो महेष्वासः पुत्रश्चास्य महारथः ॥ १२
 भगदत्तस्ततः पश्चाद्भजानीकेन संवृतः ।
 कृपश्च कृतवर्मा च भगदत्तमनुव्रतौ ॥ १३
 काम्बोजराजो बलवांस्ततः पश्चात्सुदक्षिणः ।
 मागधश्च जयत्सेनः सौबलश्च बृहद्बलः ॥ १४
 तथेतरे महेष्वासाः सुशर्मप्रमुखा नृपाः ।
 जघनं पालयामासुस्तव सैन्यस्य भारत ॥ १५
 दिवसे दिवसे प्राप्ते भीष्मः शांतनवो युधि ।
 आसुरानकरोद्व्यूहान्पैशाचानथ राक्षसान् ॥ १६
 ततः प्रवृत्ते युद्धं तव तेषां च भारत ।
 अन्योन्यं निघ्नतां राजन्यमराष्ट्रविवर्धनम् ॥ १७
 अर्जुनप्रमुखाः पार्थाः पुरस्कृत्य शिखण्डिनम् ।
 भीष्मं युद्धेऽभ्यवर्तन्त किरन्तो विविधाञ्शरान् ॥ १८
 तत्र भारत भीमेन पीडितास्तावकाः शरैः ।
 रुधिरौघपरिक्लिन्नाः परलोकं ययुस्तदा ॥ १९
 नकुलः सहदेवश्च सात्यकिश्च महारथः ।
 तव सैन्यं समासाद्य पीडयामासुरोजसा ॥ २०
 ते वध्यमानाः समरे तावका भरतर्षभ ।
 नाशक्नुवन्वारयितुं पाण्डवानां महद्बलम् ॥ २१
 ततस्तु तावकं सैन्यं वध्यमानं समन्ततः ।
 सप्राद्रवद्दिशो राजन्काल्यमानं महारथैः ॥ २२
 त्रातारं नाध्यगच्छन्त तावका भरतर्षभ ।

वध्यमानाः शितैर्बाणैः पाण्डवैः सहसृञ्जयैः ॥ २३

धृतराष्ट्र उवाच ।

पीड्यमानं बलं पार्थैर्दृष्ट्वा भीष्मः पराक्रमी ।

यदकार्षीद्रेणे क्रुद्धस्तन्ममाचक्ष्व सजय ॥ २४

कथं वा पाण्डवान्युद्धे प्रत्युद्यातः परंतपः ।

विनिघ्नन्सोमकान्वीरांस्तन्ममाचक्ष्व संजय ॥ २५

संजय उवाच ।

आचक्षे ते महाराज यदकार्षीत्पितामहः ।

पीडिते तव पुत्रस्य सैन्ये पाण्डवसृञ्जयैः ॥ २६

प्रहृष्टमनसः शूराः पाण्डवाः पाण्डुपूर्वज ।

अभ्यवर्तन्त निघ्नन्तस्तव पुत्रस्य वाहिनीम् ॥ २७

तं विनाशं मनुष्येन्द्र नरवारणवाजिनाम् ।

नामृष्यत तदा भीष्मः सैन्यघातं रणे परैः ॥ २८

स पाण्डवान्महेष्वासः पाञ्चालांश्च ससृञ्जयान् ।

अभ्यद्रवत दुर्धर्षस्त्यक्त्वा जीवितमात्मनः ॥ २९

स पाण्डवानां प्रवरान्पञ्च राजन्महारथान् ।

आत्तशत्रान्रणे यत्तान्वारयामास सायकैः ।

नाराचैर्वत्सदन्तैश्च शितैरञ्जलिकैस्तथा ॥ ३०

निजघ्ने समरे क्रुद्धो हस्त्यश्वममितं बहु ।

रथिनोऽपातयद्राजन्मथेभ्यः पुरुषर्षभः ॥ ३१

सादिनश्चाश्वपृष्ठेभ्यः पदातींश्च समागतान् ।

गजारोहानाजेभ्यश्च परेषां विदधद्भयम् ॥ ३२

तमेकं समरे भीष्मं त्वरमाणं महारथम् ।

पाण्डवाः समवर्तन्त वज्रपाणिमिवासुराः ॥ ३३

शक्राशनिसमस्पर्शान्विमुञ्चन्निशिताञ्शरान् ।

दिक्ष्वदृश्यत सर्वासु घोरं संधारयन्वपुः ॥ ३४

मण्डलीकृतमेवास्य नित्यं धनुरदृश्यत ।

संप्राप्ते युध्यमानस्य शक्रचापनिभं महत् ॥ ३५

तद्दृष्ट्वा समरे कर्म तव पुत्रा विशां पते ।

विस्मयं परमं प्राप्ताः पितामहमपूजयन् ॥ ३६

पार्था विमनसो भूत्वा प्रैक्षन्त पितरं तव ।

युध्यमानं रणे शूरं विप्रचित्तिमिवामराः ।

न चैनं वारयामासुर्व्यात्ताननमिवान्तकम् ॥ ३७

दशमेऽहनि संप्राप्ते रथानीकं शिखण्डिनः ।

अदहन्निशितैर्बाणैः कृष्णवर्त्मव काननम् ॥ ३८

तं शिखण्डी त्रिभिर्बाणैरभ्यविध्यत्स्तनान्तरे ।

आशीविषमिव क्रुद्धं कालसृष्टमिवान्तकम् ॥ ३९

स तेनातिभृशं विद्धः प्रेक्ष्य भीष्मः शिखण्डिनम् ।

अनिच्छन्नपि संक्रुद्धः प्रहसन्निदमब्रवीत् ॥ ४०

काममभ्यस वा मा वा न त्वां योत्स्ये कथंचन ।

यैव हि त्वं कृता धात्रा सैव हि त्वं शिखण्डिनी ॥ ४१

तस्य तद्वचनं श्रुत्वा शिखण्डी क्रोधमूर्छितः ।

उवाच भीष्मं समरे सृक्किणी परिलेलिहन् ॥ ४२

जानामि त्वां महाबाहो क्षत्रियाणां क्षयंकरम् ।

मया श्रुतं च ते युद्धं जामदग्नयेन वै सह ॥ ४३

दिव्यश्च ते प्रभावोऽयं स मया बहुशः श्रुतः ।

जानन्नपि प्रभावं ते योत्स्येऽद्याहं त्वया सह ॥ ४४

पाण्डवानां प्रियं कुर्वन्नात्मनश्च नरोत्तम ।

अद्य त्वा योधयिष्यामि रणे पुरुषसत्तम ॥ ४५

ध्रुवं च त्वा हनिष्यामि शपे सत्येन तेऽप्रतः ।

एतच्छ्रुत्वा वचो मह्यं यत्क्षमं तत्समाचर ॥ ४६

काममभ्यस वा मा वा न मे जीवन्विमोक्ष्यसे ।

सुदृष्टः क्रियता भीष्म लोकोऽयं समितिंजय ॥ ४७

एवमुक्त्वा ततो भीष्मं पञ्चभिर्नतपर्वभिः ।

अविध्यत रणे राजन्प्रणुवं वाक्यसायकैः ॥ ४८

तस्य तद्वचनं श्रुत्वा सव्यसाची परंतपः ।

कालोऽयमिति संचिन्त्य शिखण्डिनमचोदयत् ॥ ४९

अहं त्वामनुयास्यामि परान्विद्रावयञ्शरैः ।

अभिद्रव सुसंरब्धो भीष्मं भीमपराक्रमम् ॥ ५०

न हि ते संयुगे पीडां शक्तः कर्तुं महाबलः ।

तस्मादद्य महाबाहो वीर भीष्ममभिद्रव ॥ ५१
 अहत्वा समरे भीष्म यदि यास्यसि मारिष ।
 अवहास्योऽस्य लोकस्य भविष्यसि मया सह ॥ ५२
 नावहास्या यथा वीर भवेम परमाहवे ।
 तथा कुरु रणे यत्नं साधयस्व पितामहम् ॥ ५३
 अहं ते रक्षणं युद्धे करिष्यामि परंतप ।
 वारयन् रथिनः सर्वान् साधयस्व पितामहम् ॥ ५४
 द्रोणं च द्रोणपुत्रं च कृपं चाथ सुयोधनम् ।
 चित्रसेनं विकर्णं च सैन्धवं च जयद्रथम् ॥ ५५
 विन्दातुविन्दावावन्त्यौ काम्बोजं च सुदक्षिणम् ।
 भगदत्तं तथा शूरं मागधं च महारथम् ॥ ५६
 सौमदत्तिं रणे शूरमार्यशृङ्गं च राक्षसम् ।
 त्रिगर्तराजं च रणे सह सर्वैर्महारथैः ।
 अहमावारयिष्यामि वेलेव मकरालयम् ॥ ५७
 कुरुंश्च सहितान्सर्वान्ये चैषां सैनिकाः स्थिताः ।
 निवारयिष्यामि रणे साधयस्व पितामहम् ॥ ५८

इति श्रीमहाभारते भीष्मपर्वणि

चतुरधिकशततमोऽध्यायः ॥ १०४ ॥

१०५

धृतराष्ट्र उवाच ।

कथं शिखण्डी गाङ्गेयमभ्यधावत्पितामहम् ।
 पाञ्चाल्यः समरे क्रुद्धो धर्मात्मानं यतव्रतम् ॥ १
 केऽरक्षन्पाण्डवान्कीके शिखण्डिनमुदायुधम् ।
 त्वरमाणस्त्वरकाले जिगीषन्तो महारथाः ॥ २
 कथं शांतनवो भीष्मः स तस्मिन्दशमेऽहनि ।
 अयुध्यत महावीर्यः पाण्डवैः सहसृञ्जयैः ॥ ३
 न मृष्यामि रणे भीष्मं प्रत्युद्यातं शिखण्डिनम् ।
 कच्चिन्न रथभङ्गोऽस्य धनुर्वाशीर्यतास्यतः ॥ ४

संजय उवाच ।

नाशीर्यत धनुस्तस्य रथभङ्गो न चाप्यभूत् ।

युध्यमानस्य संप्राप्ते भीष्मस्य भरतर्षभ ।
 निघ्नतः समरे शत्रूञ्शरैः संनतपर्वभिः ॥ ५
 अनेकशतसाहस्रास्तावकानां महारथाः ।
 रथदन्तिगणा राजन्ध्याश्चैव सुमज्जिताः ।
 अभ्यवर्तन्त युद्धाय पुरस्कृत्य पितामहम् ॥ ६
 यथाप्रतिज्ञं कौरव्य स चापि समितिजयः ।
 पार्थानामकरोद्भीष्मः सततं समिति क्षयम् ॥ ७
 युध्यमानं महेष्वासं विनिघ्नन्तं पराञ्शरैः ।
 पाञ्चालाः पाण्डवैः सार्धं सर्व एवाभ्यवारयन् ॥ ८
 दशमेऽहनि संप्राप्ते तताप रिपुवाहिनीम् ।
 कीर्यमाणां शिनैर्बाणैः शतशोऽथ सहस्रशः ॥ ९
 न हि भीष्मं महेष्वासं पाण्डवाः पाण्डुपूर्वज ।
 अशक्नुवन् रणे जेतुं पाशहस्तमिवान्तकम् ॥ १०
 अथोपायान्महाराज सव्यसाची परंतपः ।
 त्रासयन् रथिनः सर्वान्वीभत्सुरपराजितः ॥ ११
 सिंहवद्विनदन्नुच्चैर्धनुर्ज्यां विक्षिपन्मुहुः ।
 शरौघान्विसृजन्पार्थो व्यचरत्कालवद्रणे ॥ १२
 तस्य शब्देन वित्रस्तास्तावका भरतर्षभ ।
 सिंहस्येव मृगा राजन्व्यद्रवन्त महाभयात् ॥ १३
 जयन्तं पाण्डवं दृष्ट्वा त्वत्सैन्यं चाभिपीडितम् ।
 दुर्योधनस्ततो भीष्ममब्रवीद्दृशपीडितः ॥ १४
 एष पाण्डुसुतस्तात श्वेताश्वः कृष्णसारथिः ।
 दहते मामकान्सर्वान्कृष्णवर्त्मन काननम् ॥ १५
 पश्य सैन्यानि गाङ्गेय द्रवमाणानि सर्वशः ।
 पाण्डवेन युधां श्रेष्ठ काल्यमानानि संयुगे ॥ १६
 यथा पशुगणान्पालः संकलयति कानने ।
 तथेदं मामकं सैन्यं काल्यते शत्रुतापन ॥ १७
 धनंजयशरैर्भग्नं द्रवमाणमितस्ततः ।
 भीमो ह्येष दुराधर्षो विद्रावयति मे बलम् ॥ १८
 सात्यकिश्चेकितानश्च माद्रीपुत्रौ च पाण्डवौ ।

अभिमन्युश्च विक्रान्तो वाहिनी दहते मम ॥ १९
 धृष्टद्युम्नस्तथा शूरो राक्षसश्च घटोत्कचः ।
 व्यद्रावयेतां सहसा सैन्यं मम महाबलौ ॥ २०
 वध्यमानस्य सैन्यस्य सर्वैरेतैर्महाबलैः ।
 नान्यां गतिं प्रपश्यामि स्थाने युद्धे च भारत ॥ २१
 ऋते त्वां पुरुषव्याघ्र देवतुल्यपराक्रम ।
 पर्याप्तश्च भवान्निष्प्रं पीडितानां गतिर्भव ॥ २२
 एवमुक्तो महाराज पिता देवव्रतस्तव ।
 चिन्तयित्वा मुहूर्तं तु कृत्वा निश्चयमात्मनः ।
 तव संधारयन्पुत्रमब्रवीच्छंतनोः सुतः ॥ २३
 दुर्योधन विजानीहि स्थिरो भव विशां पते ।
 पूर्वकालं तव मया प्रतिज्ञातं महाबल ॥ २४
 हत्वा दश सहस्राणि क्षत्रियाणां महात्मनाम् ।
 संग्रामाद्व्यपयातव्यमेतत्कर्म ममाह्निकम् ।
 इति तत्कृतवांश्चाहं यथोक्तं भरतर्षभ ॥ २५
 अद्य चापि महत्कर्म प्रकरिष्ये महाहवे ।
 अहं वा निहतः शेष्ये हनिष्ये वाद्य पाण्डवान् ॥
 अद्य ते पुरुषव्याघ्र प्रतिमोक्ष्ये ऋणं महत् ।
 भर्तृपिण्डकृतं राजन्निहतः पृतनामुखे ॥ २७
 इत्युक्त्वा भरतश्रेष्ठः क्षत्रियान्प्रतपञ्शरैः ।
 आससाद दुराधर्षः पाण्डवानामनीकिनीम् ॥ २८
 अनीकमध्ये तिष्ठन्तं गाङ्गेयं भरतर्षभ ।
 आशीविषमिव क्रुद्धं पाण्डवाः पर्यवारयन् ॥ २९
 दशमेऽहनि तस्मिन्स्तु दर्शयञ्शक्तिमात्मनः ।
 राजञ्जितसहस्राणि सोऽवधीत्कुरुनन्दन ॥ ३०
 पञ्चालानां च ये श्रेष्ठा राजपुत्रा महाबलाः ।
 तेषामादत्त तेजांसि जलं सूर्य इवांशुभिः ॥ ३१
 हत्वा दश सहस्राणि कुञ्जराणां तरस्विनाम् ।
 सारोहाणां महाराज हयानां चायुतं पुनः ॥ ३२
 पूर्णे शतसहस्रे द्वे पदातीनां नरोत्तमः ।

प्रज्ज्वाल रणे भीष्मो विधूम इव पावकः ॥ ३३
 न चैनं पाण्डवेयानां केचिच्छेकुर्निरीक्षितुम् ।
 उत्तरं मार्गमास्थाय तपन्तमिव भास्करम् ॥ ३४
 ते पाण्डवेयाः सरब्धा महेष्वासेन पीडिताः ।
 वधायाभ्यद्रवन्भीष्मं सृञ्जयाश्च महारथाः ॥ ३५
 स युध्यमानो बहुभिर्भीष्मः शांतनवस्तदा ।
 अवकीर्णो महाबाहुः शैलो मेघैरिवासितैः ॥ ३६
 पुत्रास्तु तव गाङ्गेयं समन्तात्पर्यवारयन् ।
 महत्या सेनया सार्धं ततो युद्धमवर्तत ॥ ३७

इति श्रीमहाभारते भीष्मपर्वणि

पञ्चाधिकशततमोऽध्यायः ॥ १०५ ॥

१०६

संजय उवाच ।

अर्जुनस्तु रणे राजन्ट्टा भीष्मस्य विक्रमम् ।
 शिखण्डिनमथोवाच समभ्येहि पितामहम् ॥ १
 न चापि भीस्त्वया कार्या भीष्माद्य कथंचन ।
 अहमेनं शरैस्तीक्ष्णैः पातयिष्ये रथोत्तमात् ॥ २
 एवमुक्तस्तु पार्थेन शिखण्डी भरतर्षभ ।
 अभ्यद्रवत गाङ्गेयं श्रुत्वा पार्थस्य भाषितम् ॥ ३
 धृष्टद्युम्नस्तथा राजन्सौभद्रश्च महारथः ।
 हृष्टावाद्रवतां भीष्मं श्रुत्वा पार्थस्य भाषितम् ॥ ४
 विराटद्रुपदौ वृद्धौ कुन्तिभोजश्च दंशितः ।
 अभ्यद्रवत गाङ्गेयं पुत्रस्य तव पश्यतः ॥ ५
 नकुलः सहदेवश्च धर्मराजश्च वीर्यवान् ।
 तथेतराणि सैन्यानि सर्वाण्येव विशां पते ।
 समाद्रवन्त गाङ्गेयं श्रुत्वा पार्थस्य भाषितम् ॥ ६
 प्रत्युद्युस्तावकाश्च समेतास्तान्महारथान् ।
 यथाशक्ति यथोत्साहं तन्मे निगदतः शृणु ॥ ७
 चित्रसेनो महाराज चेकितानं समभ्ययात् ।
 भीष्मप्रेप्सुं रणे यान्तं वृषं व्याघ्रशिशुर्यथा ॥ ८

धृष्टद्युम्नं महाराज भीष्मान्तिकमुपागतम् ।
 त्वरमाणो रणे यत्तं कृतवर्मा न्यवारयन् ॥ १
 भीमसेनं सुसंकुद्धं गाङ्गेयस्य वधैपिणम् ।
 त्वरमाणो महाराज सौमदत्तिर्न्यवारयन् ॥ १०
 तथैव नकुलं वीरं किरन्तं सायकान्वहून् ।
 विकर्णो वारयामास इच्छन्भीष्मस्य जीवितम् ॥
 सहदेवं तथा यान्तं यत्तं भीष्मरथं प्रति ।
 वारयामास संक्रुद्धः कृपः शारद्वनो युधि ॥ १२
 राक्षस क्रूरकर्माणं भैमसेनि महाबलम् ।
 भीष्मस्य निधनं प्रेप्सु दुर्मुग्धोऽभ्यद्रवद्वली ॥ १३
 सात्यकिं समरे क्रुद्धमार्यशृङ्गिरवारयन् ।
 अमिमन्युं महाराज यान्तं भीष्मरथं प्रति ।
 सुदक्षिणो महाराज काम्बोजः प्रत्यवारयन् ॥ १४
 विराटद्रुपदौ वृद्धौ समेतावरिमर्दनौ ।
 अश्वत्थामा ततः क्रुद्धो वारयामास भारत ॥ १५
 तथा पाण्डुसुनं ज्येष्ठं भीष्मस्य वधकाङ्क्षिणम् ।
 भारद्वाजो रणे यत्तो धर्मपुत्रमवारयन् ॥ १६
 अर्जुनं रभसं युद्धे पुरस्कृत्य शिखण्डिनम् ।
 भीष्मप्रेप्सुं महाराज तापयन्तं दिशो दश ।
 दुःशासनो महेष्वासो वारयामास संयुगे ॥ १७
 अन्ये च तावका योधाः पाण्डवानां महारथान् ।
 भीष्मायाभिमुखं यातान्वारयामासुराहवे ॥ १८
 धृष्टद्युम्नस्तु सैन्यानि प्राक्रोशत पुनः पुनः ।
 अभिद्रवत संरब्धा भीष्ममेकं महाबलम् ॥ १९
 एषोऽर्जुनो रणे भीष्मं प्रयाति कुरुनन्दनः ।
 अभिद्रवत मा भैष्ट भीष्मो न प्राप्यते हि वः ॥ २०
 अर्जुनं समरे योद्धुं नोत्सहेतापि वासवः ।
 किमु भीष्मो रणे वीरा गतरुत्त्वोऽल्पजीवितः ॥
 इति सेनापतेः श्रुत्वा पाण्डवानां महारथाः ।
 अभ्यद्रवन्तं संहृष्टा गाङ्गेयस्य रथं प्रति ॥ २२

आगच्छतस्तान्समरे वार्योधान्प्रवलानिव ।
 न्यवारयन्त सद्रष्टास्तावका पुरुषर्षभाः ॥ २३
 दुःशासनो महाराज भय न्यक्त्वा महारथः ।
 भीष्मस्य जीविताकाङ्क्षी धनंजयमुपाद्रवन् ॥ २४
 तथैव पाण्डवाः शूरा गाङ्गेयस्य रथं प्रति ।
 अभ्यद्रवन्त सग्रामे तव पुत्रान्महारथान् ॥ २५
 तत्राद्भुतमपश्याम चित्ररूप विशां पते ।
 दुःशासनरथ प्राप्नो यत्पार्थो नात्यवर्तत ॥ २६
 यथा वारयते वेला क्षुभितं वै महार्णवम् ।
 तथैव पाण्डव क्रुद्धं तव पुत्रो न्यवारयन् ॥ २७
 उभौ हि रथिना श्रेष्ठवुभौ भारत दुर्जयौ ।
 उभौ चन्द्रार्कसदृशौ कान्त्या दीप्त्या च भारत ॥ २८
 तौ तथा जातसरम्भावन्योन्यवधकाङ्क्षिणौ ।
 समीयतुर्महासख्ये मयशक्रौ यथा पुरा ॥ २९
 दुःशासनो महाराज पाण्डवं विशिखैस्त्रिभिः ।
 वासुदेवं च विद्यत्या ताडयामास संयुगे ॥ ३०
 तनोऽर्जुनो जातमन्युर्वाष्पण्यं वीक्ष्य पीडितम् ।
 दुःशासन शतेनाज्ञौ नाराचानां समारयन् ।
 ते तस्य कवचं मित्त्वा पपुः शोणितमाहवे ॥ ३१
 दुःशामनस्ततः क्रुद्धः पार्थ विव्याध पञ्चभिः ।
 ललाटे भरतश्रेष्ठ शरैः संनतपर्वभिः ॥ ३२
 ललाटस्थैस्तु तैर्वाणैः शुशुभे पाण्डवोत्तमः ।
 यथा मेरुर्महाराज शृङ्गैरत्यर्थमुच्छ्रितैः ॥ ३३
 सोऽतिविद्धो महेष्वासः पुत्रेण तव धन्विना ।
 व्यराजत रणे पार्थः किंशुकः पुष्पवानिव ॥ ३४
 दुःशासन ततः क्रुद्धः पीडयामास पाण्डवः ।
 पर्वणीव सुसंकुद्धो राहुर्यो निशाकरम् ॥ ३५
 पीडयमानो बलवता पुत्रस्तव विशां पते ।
 विव्याध समरे पार्थ कङ्कपत्रैः शिलाशितैः ॥ ३६
 तस्य पार्थो धनुश्छित्त्वा त्वरमाणः पराक्रमी ।

आजघान ततः पश्चात्पुत्रं ते नवभिः शरैः ॥ ३७
 सोऽन्यत्कार्मुकमादाय भीष्मस्य प्रमुखे स्थितः ।
 अर्जुनं पञ्चविंशत्या बाहोरुरसि चार्पयत् ॥ ३८
 तस्य क्रुद्धो महाराज पाण्डवः शत्रुकर्शनः ।
 अप्रैषीद्विशिखान्घोरान्यमदण्डोपमान्वहून् ॥ ३९
 अप्राप्तानेव तान्वाणांश्चिच्छेद तनयस्तव ।
 यतमानस्य पार्थस्य तदद्भुतमिवाभवत् ।
 पार्थ च निशितैर्वाणैरविध्यत्तनयस्तव ॥ ४०
 ततः क्रुद्धो रणे पार्थः शरान्संधाय कार्मुके ।
 प्रेषयामास समरे स्वर्णपुष्पाञ्जिलाशितान् ॥ ४१
 न्यमज्जंस्ते महाराज तस्य काये महात्मनः ।
 यथा हंसा महाराज तडागं प्राप्य भारत ॥ ४२
 पीडितश्चैव पुत्रस्ते पाण्डवेन महात्मना ।
 हित्वा पार्थ रणे तूर्णं भीष्मस्य रथमाश्रयत् ।
 अगाधे मज्जतस्तस्य द्वीपो भीष्मोऽभवत्तदा ॥ ४३
 प्रतिलभ्य ततः सज्ञां पुत्रस्तव विशां पते ।
 अवारयत्ततः शूरो भूय एव पराक्रमी ॥ ४४
 शरैः सुनिशितैः पार्थ यथा वृत्रः पुरंदरम् ।
 निर्विभेद महावीर्यो विव्यथे नैव चार्जुनात् ॥ ४५

इति श्रीमहाभारते भीष्मपर्वणि

षडधिकशततमोऽध्यायः ॥ १०६ ॥

१०७

संजय उवाच ।

सात्यकि दंशितं युद्धे भीष्मायाभ्युद्यतं तदा ।
 आश्चर्यशृङ्गिर्महेष्वासो वारयामास संयुगे ॥ १
 माधवस्तु सुसंकुद्धो राक्षस नवभिः शरैः ।
 आजघान रणे राजन्प्रहसन्निव भारत ॥ २
 तथैव राक्षसो राजन्माधवं निशितैः शरैः ।
 अर्दयामास राजेन्द्र संकुद्धः शिनिपुंगवम् ॥ ३
 शैनेयः शरसंघं तु प्रेषयामास संयुगे ।

राक्षसाय सुसंकुद्धो माधवः परवीरहा ॥ ४
 ततो रक्षो महाबाहुं सात्यकिं सत्यविक्रमम् ।
 विव्याध विशिखैस्तीक्ष्णैः सिंहनादं ननाद च ॥ ५
 माधवस्तु भृशं विद्धो राक्षसेन रणे तदा ।
 धैर्यमालम्ब्य तेजस्वी जहास च ननाद च ॥ ६
 भगदत्तस्ततः क्रुद्धो माधवं निशितैः शरैः ।
 ताडयामास समरे तोत्रैरिव महागजम् ॥ ७
 विहाय राक्षसं युद्धे शैनेयो रथिनां वरः ।
 प्रागज्योतिषाय चिक्षेप शरान्सनतपर्वणः ॥ ८
 तस्य प्रागज्योतिषो राजा माधवस्य महद्वनुः ।
 चिच्छेद शितधारेण भङ्गेन कृतहस्तवत् ॥ ९
 अथान्यद्वनुरादाय वेगवत्परवीरहा ।
 भगदत्तं रणे क्रुद्धो विव्याध निशितैः शरैः ॥ १०
 सोऽतिविद्धो महेष्वासः सृक्किणी सलिहन्मुहुः ।
 शक्तिं कनकवैडूर्यभूषितामायसी दृढाम् ।
 यमदण्डोपमां घोरां प्राहिणोत्सात्यकाय वै ॥ ११
 तामापतन्ती सहसा तस्य बाहोर्बलेरिताम् ।
 सात्यकिः समरे राजंस्त्रिधा चिच्छेद सायकैः ।
 सा पपात तदा भूमौ महोल्केव हतप्रभा ॥ १२
 शक्तिं विनिहतां दृष्ट्वा पुत्रस्तव विशां पते ।
 महता रथवंशेन वारयामास माधवम् ॥ १३
 तथा परिवृतं दृष्ट्वा वाष्णोयाना महारथम् ।
 दुर्योधनो भृशं दृष्टो भ्रातृन्सर्वानुवाच ह ॥ १४
 तथा कुरुत कौरव्या यथा वः सात्यको युधि ।
 न जीवन्प्रतिनिर्याति महतोऽस्माद्रथव्रजात् ।
 अस्मिन्हते हतं मन्ये पाण्डवानां महद्वलम् ॥ १५
 तत्तथेति वचस्तस्य परिगृह्य महारथाः ।
 शैनेयं योधयामासुर्भीष्मस्य प्रमुखे तदा ॥ १६
 अभिमन्युं तदायान्तं भीष्मायाभ्युद्यतं मृधे ।
 काम्बोजराजो बलवान्वारयामास संयुगे ॥ १७

आर्जुनिर्नृपतिं विद्धा शरैः संनतपर्वभिः ।
 पुनरेव चतुःषष्ठ्या राजन्विव्याध तं नृपम् ॥ १८
 सुदक्षिणस्तु समरे कार्णिगं विव्याध पञ्चभिः ।
 सारथि चास्य नवभिरिच्छन्भीष्मस्य जीवितम् ॥
 तद्युद्धमासीत्सुमहत्तयोस्तत्र पराक्रमे ।
 यदभ्यधावद्वाङ्मेयं शिखण्डी शत्रुतापनः ॥ २०
 विराटद्रुपदौ वृद्धौ वारयन्तौ महाचमूम् ।
 भीष्मं च युधि सरब्धावाद्रवन्तौ महारथौ ॥ २१
 अश्वत्थामा ततः क्रुद्धः समायाद्रथसत्तमः ।
 ततः प्रववृते युद्धं तव तेषां च भारत ॥ २२
 विराटो दशभिर्भेहेराजघान परंतप ।
 यतमानं महेष्वास द्रौणिमाहवशोभिनम् ॥ २३
 द्रुपदश्च त्रिभिर्वाणैर्विव्याध निशितैस्तथा ।
 गुरुपुत्र समासाद्य भीष्मस्य पुरतः स्थितम् ॥ २४
 अश्वत्थामा ततस्तौ तु विव्याध दशभिः शरैः ।
 विराटद्रुपदौ वृद्धौ भीष्मं प्रति समुद्यतौ ॥ २५
 तत्राद्भुतमपश्याम वृद्धयोश्चरितं महत् ।
 यद्रौणेः सायकान्घोरान्प्रत्यवारयतां युधि ॥ २६
 सहदेवं तथा यान्तं कृपः शारद्वतोऽभ्ययात् ।
 यथा नागो वने नागं मत्तो मत्तमुपाद्रवन् ॥ २७
 कृपश्च समरे राजन्माद्रीपुत्रं महारथम् ।
 आजघान शरैस्तूर्णं सप्तत्या रुक्मभूषणैः ॥ २८
 तस्य माद्रीसुतश्चापं द्विधा चिच्छेद सायकैः ।
 अथैनं छिन्नधन्वानं विव्याध नवभिः शरैः ॥ २९
 सोऽन्यत्कामुकमादाय समरे भारसाधनम् ।
 माद्रीपुत्रं सुसंहृष्टो दशभिर्निशितैः शरैः ।
 आजघानोरसि क्रुद्ध इच्छन्भीष्मस्य जीवितम् ॥ ३०
 तथैव पाण्डवो राजञ्शारद्वतममर्षणम् ।
 आजघानोरसि क्रुद्धो भीष्मस्य वधकाङ्क्षया ।
 तयोर्युद्धं समभवद्द्वोरूपं भयावहम् ॥ ३१

नकुलं तु रणे क्रुद्धं विकर्णं शत्रुतापनः ।
 विव्याध सायकैः षष्ठ्या रक्षन्भीष्मस्य जीवितम् ॥
 नकुलोऽपि भृशं विद्वस्तव पुत्रेण धन्विना ।
 विकर्णं सप्तसप्तत्या निविभेद गिलीमुखैः ॥ ३३
 तत्र तौ नरगार्दूलौ भीष्महेतोः परंतपौ ।
 अन्योन्यं जघ्नतुर्योरो गोष्ठे गोवृषभावित्र ॥ ३४
 घटोत्कचं रणे यत्तं निघ्नन्तं तव वाहिनीम् ।
 दुर्मुखः समरे प्रायाद्वीष्महेतोः पराक्रमी ॥ ३५
 हैडिम्बगु ततो राजन्दुर्मुखं शत्रुतापनम् ।
 आजघानोरसि क्रुद्धो नवत्या निशितैः शरैः ॥ ३६
 भीमसेनसुतं चापि दुर्मुखः सुमुखैः शरैः ।
 षष्ठ्या वीरो नदन्द्ष्ट्रो विव्याध रणमूर्धनि ॥ ३७
 धृष्टद्युम्नं रणे यान्तं भीष्मस्य वधकाङ्क्षिणम् ।
 हार्दिक्यो वारयामास रक्षन्भीष्मस्य जीवितम् ॥ ३८
 वार्ष्णेयः पार्षतं शूरां विद्धा पञ्चभिरायसैः ।
 पुनः पञ्चाशता तूर्णमाजघान स्तनान्तरे ॥ ३९
 तथैव पार्षतो राजन्हार्दिक्यं नवभिः शरैः ।
 विव्याध निशितैस्तीक्ष्णैः कङ्कपत्रपरिच्छदैः ॥ ४०
 तयोः समभवद्युद्धं भीष्महेतोर्महारणे ।
 अन्योन्यातिशयैर्युक्तं यथा वृत्रमहेन्द्रयोः ॥ ४१
 भीमसेनमथायान्तं भीष्मं प्रति महाबलम् ।
 भूरिश्रवाभ्ययात्तूर्णं तिष्ठ तिष्ठेति चाब्रवीत् ॥ ४२
 सौमदत्तिरथो भीममाजघान स्तनान्तरे ।
 नाराचेन सुतीक्ष्णेन रुक्मपुङ्गेन संयुगे ॥ ४३
 उरःस्थेन बभौ तेन भीमसेनः प्रतापवान् ।
 स्कन्दशक्या यथा क्रौञ्चः पुरा नृपतिसत्तम ॥ ४४
 तौ शरान्सूर्यसंकाशान्कर्मारपरिमार्जितान् ।
 अन्योन्यस्य रणे क्रुद्धौ चिक्षिपाते मुहुर्मुहुः ॥ ४५
 भीमो भीष्मवधाकाङ्क्षी सौमदत्तिं महारथम् ।
 तथा भीष्मजये गृध्रः सौमदत्तिश्च पाण्डवम् ।

कृतप्रतिकृते यत्नौ योधयामासतू रणे ॥ ४६
 युधिष्ठिरं महाराज महत्या सेनया वृतम् ।
 भीष्मायामिमुख यान्तं भारद्वाजो न्यवारयत् ॥ ४७
 द्रोणस्य रथनिर्घोषं पर्जन्यनिनदोपमम् ।
 श्रुत्वा प्रभद्रका राजन्समकम्पन्त मारिष ॥ ४८
 सा सेना महती राजन्पाण्डुपुत्रस्य संयुगे ।
 द्रोणेन वारिता यत्ता न चचाल पदात्पदम् ॥ ४९
 चेकितानं रणे क्रुद्ध भीष्म प्रति जनेश्वर ।
 चित्रसेनस्तव सुतः क्रुद्धरूपमवारयत् ॥ ५०
 भीष्महेतोः पराक्रान्तश्चित्रसेनो महारथः ।
 चेकितानं परं शक्त्या योधयामास भारत ॥ ५१
 तथैव चेकितानोऽपि चित्रसेनमयोधयत् ।
 तद्युद्धमासीत्सुमहत्तयोस्तत्र पराक्रमे ॥ ५२
 अर्जुनो वार्यमाणस्तु बहुशस्तनयेन ते ।
 विमुखीकृत्य पुत्र ते तव सेनां ममर्द ह ॥ ५३
 दुःशासनोऽपि परया शक्त्या पार्थमवारयत् ।
 कथं भीष्मं परो हन्यादिति निश्चित्य भारत ॥ ५४
 सा वध्यमाना समरे पुत्रस्य तव वाहिनी ।
 लोड्यते रथिभिः श्रेष्ठैस्तत्र तत्रैव भारत ॥ ५५

इति श्रीमहाभारते भीष्मपर्वणि

सप्ताधिकशततमोऽध्यायः ॥ १०७ ॥

१०८

संजय उवाच ।

अथ वीरो महेष्वासो मत्तवारणविक्रमः ।
 समादाय महच्चार्यं मत्तवारणवारणम् ॥ १
 विधुन्वानो धनुः श्रेष्ठं द्रावयाणो महारथान् ।
 पृतनां पाण्डवेयानां पातयानो महारथः ॥ २
 निमित्तानि निमित्तज्ञः सर्वतो वीक्ष्य वीर्यवान् ।
 प्रतपन्तमनीकानि द्रोणः पुत्रमभापत ॥ ३
 अथं स दिवसस्तात यत्र पार्थो महारथः ।

जिघांसुः समरे भीष्मं परं यत्नं करिष्यति ॥ ४
 उत्पतन्ति हि मे बाणा धनुः प्रस्फुरतीव मे ।
 योगमस्त्राणि गच्छन्ति क्रूरे मे वर्तते मतिः ॥ ५
 दिक्षु शान्तासु घोराणि व्याहरन्ति मृगद्विजाः ।
 नीचैर्गृध्रा निलीयन्ते भारतानां चमूं प्रति ॥ ६
 नष्टप्रभ इवादित्यः सर्वतो लोहिता दिशः ।
 रसते व्यथते भूमिरनुष्टनति वाहनम् ॥ ७
 कङ्का गृध्रा बलाकाश्च व्याहरन्ति मुहुर्मुहुः ।
 शिवाश्चाशिवनिर्घोषा वेदयन्त्यो महद्भयम् ॥ ८
 पपात महती चोल्का मध्येनादित्यमण्डलात् ।
 सकवन्धश्च परिघो भानुमावृत्य तिष्ठति ॥ ९
 परिवेषस्तथा घोरश्चन्द्रभास्करयोरभूत् ।
 वेदयानो भयं घोरं राज्ञां देहावकर्तनम् ॥ १०
 देवतायतनस्थाश्च कौरवेन्द्रस्य देवताः ।
 कम्पन्ते च हसन्ते च नृत्यन्ति च रुदन्ति च ॥
 अपसव्यं ग्रहाश्चक्रुरलक्ष्माणं निशाकरम् ।
 अवाक्षिशराश्च भगवानुदतिष्ठत चन्द्रमाः ॥ १२
 वपूंषि च नरेन्द्राणां विगतानीव लक्ष्ये ।
 धार्तराष्ट्रस्य सैन्येषु न च भ्राजन्ति दंशिताः ॥ १३
 सेनयोरुभयोश्चैव समन्ताच्छ्रूयते महान् ।
 पाञ्चजन्यस्य निर्घोषो गाण्डीवस्य च निस्वनः ॥ १४
 ध्रुवमास्थाय वीभत्सुरुत्तमास्त्राणि संयुगे ।
 अपास्यान्यान्रणे योधानभ्यस्यति पितामहम् ॥ १५
 हृष्यन्ति रोमकूपानि सीदतीव च मे मनः ।
 चिन्तयित्वा महाबाहो भीष्मार्जुनसमागमम् ॥ १६
 तं चैव निकृतिप्रज्ञं पाञ्चाल्यं पापचेतसम् ।
 पुरस्कृत्य रणे पार्थो भीष्मस्यायोधनं गतः ॥ १७
 अब्रवीच्च पुरा भीष्मो नाहं हन्यां शिखण्डिनम् ।
 स्त्री ह्येषा विहिता धात्रा देवाच्च स पुनः पुमान् ॥ १८
 अमङ्गल्यध्वजश्चैव याज्ञसेनिर्महारथः ।

न चामङ्गलकेतोः स प्रहरेदापगासुतः ॥ १९
 एतद्विचिन्तयानस्य प्रज्ञा सीदति मे भृशम् ।
 अद्यैव तु रणे पार्थः कुरुवृद्धमुपाद्रवन् ॥ २०
 युधिष्ठिरस्य च क्रोधो भीष्मार्जुनसमागमः ।
 मम चास्त्राभिसंरम्भः प्रजानामशुभं ध्रुवम् ॥ २१
 मनस्वी बलवान्शूरः कृताब्धो दृढविक्रमः ।
 दूरपाती दृढेपुश्च निमित्तज्ञश्च पाण्डवः ॥ २२
 अजेयः समरे चैव देवैरपि सवासवैः ।
 बलवान्बुद्धिमान्श्चैव जितहेतोः युधां वरः ॥ २३
 विजयी च रणे नित्यं भैरवान्श्च पाण्डवः ।
 तस्य मार्गं परिहरन्द्रुतं गच्छ यतव्रतम् ॥ २४
 पश्य चैतन्महाबाहो वैशस समुपस्थितम् ।
 हेमचित्राणि शूराणां महान्नि च शुभानि च ॥ २५
 कवचान्यवदीर्यन्ते शरैः संनतपर्वभिः ।
 छिद्यन्ते च ध्वजाप्राणि तोमराणि धनूंषि च ॥ २६
 प्रासाश्च विमलास्तीक्ष्णाः शक्यश्च कनकोज्ज्वलाः ।
 वैजयन्त्यश्च नागानां संकुट्टेन किरीटिना ॥ २७
 नायं संरक्षितुं कालः प्राणान्पुत्रोपजीविभिः ।
 याहि स्वर्गं पुरस्कृत्य यशसे विजयाय च ॥ २८
 हयनागरथावतां महाघोरां सुदुस्तराम् ।
 रथेन संग्रामनदीं तरत्येष कपिध्वजः ॥ २९
 ब्रह्मण्यता दमो दानं तपश्च चरितं महत् ।
 इहैव दृश्यते राज्ञो भ्राता यस्य धनंजयः ॥ ३०
 भीमसेनश्च बलवान्माद्रीपुत्रौ च पाण्डवौ ।
 वासुदेवश्च वार्ष्णेयो यस्य नाथो व्यवस्थितः ॥ ३१
 तस्यैष मन्युप्रभवो धार्तराष्ट्रस्य दुर्मतेः ।
 तपोदग्धशरीरस्य कोपो दहति भारतान् ॥ ३२
 एष संदृश्यते पार्थो वासुदेवव्यपाश्रयः ।
 दारयन्सर्वमैन्यानि धार्तराष्ट्राणि सर्वशः ॥ ३३
 एतदालोक्यते सैन्यं क्षोभ्यमाणं किरीटिना ।

महोर्मिनद्रं सुमहन्तिमिनेव नदीमुखम् ॥ ३४
 हाहाकिलकिलाशब्दाः श्रूयन्ते च चमूमुखे ।
 याहि पाञ्चालदायादमहं यास्ये युधिष्ठिरम् ॥ ३५
 दुर्लभं ह्यन्तरं राज्ञो व्यूहस्यामिततेजसः ।
 समुद्रकुक्षिप्रतिमं सर्वतोऽनिरथैः स्थितैः ॥ ३६
 सात्यकिश्चाभिमन्युश्च धृष्टद्युम्नवृकोदरौ ।
 परिरक्षन्ति राजानं यमौ च मनुजेश्वरम् ॥ ३७
 उपेन्द्रसदृशः श्यामो महाशाल इवोद्भूतः ।
 एष गच्छत्यनीकानि द्वितीय इव फल्गुनः ॥ ३८
 उत्तमास्त्राणि चादत्स्व गृहीत्वान्यन्महद्भुतः ।
 पार्श्वतो याहि राजानं युध्यस्व च वृकोदरम् ॥ ३९
 को हि नेच्छेत्प्रियं पुत्रं जीवन्तं शाश्वतीः समाः ।
 क्षत्रधर्मं पुरस्कृत्य ततस्त्वा विनियुज्यसे ॥ ४०
 एष चापि रणे भीष्मो दहते वै महाचमूम् ।
 युद्धे सुसदृशस्तात यमस्य वरुणस्य च ॥ ४१

इति श्रीमहाभारते भीष्मपर्वणि

अष्टाधिकशततमोऽध्यायः ॥ १०८ ॥

१०९

संजय उवाच ।

भगदत्तः कृपः शल्यः कृतवर्मा च सात्वतः ।
 विन्दानुविन्दावावन्त्यौ सैन्धवश्च जयद्रथः ॥ १
 चित्रसेनो विकर्णश्च तथा दुर्मर्षणो युवा ।
 दशैते तावका योधा भीमसेनमयोधयन् ॥ २
 महत्या सेनया युक्ता नानादेशसमुत्थया ।
 भीष्मस्य समरे राजन्प्रार्थयाना महद्यशः ॥ ३
 शल्यस्तु नवभिर्बाणैर्भीमसेनमताडयत् ।
 कृतवर्मा त्रिभिर्बाणैः कृपश्च नवभिः शरैः ॥ ४
 चित्रसेनो विकर्णश्च भगदत्तश्च मारिष ।
 दशभिर्दशभिर्भट्टैर्भीमसेनमताडयन् ॥ ५
 सैन्धवश्च त्रिभिर्बाणैर्जनुदेशोऽभ्यताडयन् ।

विन्दानुविन्दावावन्त्यौ पञ्चभिः पञ्चभिः शरैः ।
 दुर्मर्षणश्च विशत्या पाण्डवं निशितैः शरैः ॥ ६
 स तान्सर्वान्महाराज भ्राजमानान्पृथक्पृथक् ।
 प्रवीरान्सर्वलोकस्य धार्तराष्ट्रान्महारथान् ।
 विव्याध बहुभिर्बाणैर्भीमसेनो महाबलः ॥ ७
 शल्यं पञ्चाशता विद्ध्वा कृतवर्माणमष्टभिः ।
 कृपस्य सशरं चापं मध्ये चिच्छेद भारत ।
 अथैनं छिन्नधन्वानं पुनर्विव्याध पञ्चभिः ॥ ८
 विन्दानुविन्दौ च तथा त्रिभिस्त्रिभिरताडयत् ।
 दुर्मर्षणं च विशत्या चित्रसेनं च पञ्चभिः ॥ ९
 विकर्णं दशभिर्बाणैः पञ्चभिश्च जयद्रथम् ।
 विद्ध्वा भीमोऽनददृष्टः सैन्धवं च पुनस्त्रिभिः ॥ १०
 अथान्यद्वनुरादाय गौतमो रथिनां वरः ।
 भीमं विव्याध संरब्धो दशभिर्निशितैः शरैः ॥ ११
 स विद्धो बहुभिर्बाणैस्तोत्रैरिव महाद्विपः ।
 ततः क्रुद्धो महाबाहुर्भीमसेनः प्रतापवान् ।
 गौतमं ताडयामास शरैर्बहुभिराहवे ॥ १२
 सैन्धवस्य तथाश्वांश्च सारथि च त्रिभिः शरैः ।
 प्राहिणोन्मृत्युलोकाय कालान्तकसमद्युतिः ॥ १३
 हताश्वात्तु रथात्तूर्णमवप्लुत्य महारथः ।
 शरांश्चिक्षेप निशितान्भीमसेनस्य सयुगे ॥ १४
 तस्य भीमो धनुर्मध्ये द्वाभ्यां चिच्छेद भारत ।
 भल्लाभ्यां भरतश्रेष्ठ सैन्धवस्य महात्मनः ॥ १५
 स च्छिन्नधन्वा विरथो हताश्वो हतसारथिः ।
 चित्रसेनरथं राजन्नास्त्रोहं त्वरान्वितः ॥ १६
 अत्यद्भुतं रणे कर्म कृतवांस्तत्र पाण्डवः ।
 महारथाञ्शरैर्विद्ध्वा वारयित्वा महारथः ।
 विरथं सैन्धवं चक्रे सर्वलोकस्य पश्यतः ॥ १७
 नातीव ममृषे शल्यो भीमसेनस्य विक्रमम् ।
 स संधाय शरांस्तीक्ष्णान्कर्मारपरिमार्जितान् ।

भीमं विव्याध सप्तत्या तिष्ठ तिष्ठेति चाब्रवीत् ॥
 कृपश्च कृतवर्मा च भगदत्तश्च मारिष ।
 विन्दानुविन्दावावन्त्यौ चित्रसेनश्च संयुगे ॥ १९
 दुर्मर्षणो विकर्णश्च सिन्धुराजश्च वीर्यवान् ।
 भीमं ते विव्यधुस्तूर्णं शल्यहेतोररिंदमाः ॥ २०
 स तु तान्प्रतिविव्याध पञ्चभिः पञ्चभिः शरैः ।
 शल्यं विव्याध सप्तत्या पुनश्च दशभिः शरैः ॥ २१
 तं शल्यो नवभिर्विद्ध्वा पुनर्विव्याध पञ्चभिः ।
 सारथि चास्य भलेन गाढं विव्याध मर्मणि ॥ २२
 विशोकं वीक्ष्य निर्भिन्न भीमसेनः प्रतापवान् ।
 मद्राजं त्रिभिर्बाणैर्बाह्वोरसि चार्पयत् ॥ २३
 तथेतरान्महेष्वासांस्त्रिभिस्त्रिभिरजिह्वगैः ।
 ताडयामास समरे सिंहवच्च ननाद च ॥ २४
 ते हि यत्ता महेष्वासाः पाण्डवं युद्धदुर्मदम् ।
 त्रिभिस्त्रिभिरकुण्ठाग्रैर्भृशं मर्मस्वताडयन् ॥ २५
 सोऽतिविद्धो महेष्वासो भीमसेनो न विव्यथे ।
 पर्वतो वारिधाराभिर्वर्षमाणैरिवाम्बुदैः ॥ २६
 शल्यं च नवभिर्बाणैर्भृशं विद्ध्वा महायशः ।
 प्राग्य्योतिषं शतेनाजौ राजन्विव्याध वै दृढम् ॥ २७
 ततस्तु सशरं चापं सात्वतस्य महात्मनः ।
 क्षुरप्रेण सुतीक्ष्णेन चिच्छेद कृतहस्तवत् ॥ २८
 अथान्यद्वनुरादाय कृतवर्मा वृकोदरम् ।
 आजघान भ्रुवोर्मध्ये नाराचेन परंतप ॥ २९
 भीमस्तु समरे विद्ध्वा शल्यं नवभिरायसैः ।
 भगदत्तं त्रिभिश्चैव कृतवर्माणमष्टभिः ॥ ३०
 द्वाभ्यां द्वाभ्यां च विव्याध गौतमप्रभृतीन्रथान् ।
 ते तु तं समरे राजन्विव्यधुर्निशितैः शरैः ॥ ३१
 स तथा पीड्यमानोऽपि सर्वतस्तैर्महारथैः ।
 मत्वा तृणेन तांस्तुल्यान्विचचार गतव्यथः ॥ ३२
 ते चापि रथिनां श्रेष्ठा भीमाय निशिताञ्शरान् ।

प्रेषयामासुरव्यग्राः शतशोऽथ सहस्रशः ॥ ३३
 तस्य शक्ति महावेगा भगदत्तो महारथः ।
 चिक्षेप समरे वीरः स्वर्णदण्डा महाधनाम् ॥ ३४
 तोमरं सैन्धवो राजा पट्टिश च महाभुजः ।
 शतघ्नी च कृपो राजञ्जरं शल्यश्च संयुगे ॥ ३५
 अथेतरे महेष्वात्माः पञ्च पञ्च शिलीमुखान् ।
 भीमसेनं समुद्दिश्य प्रेषयामासुरोजसा ॥ ३६
 तोमरं स द्विधा चक्रे क्षुरप्रेणानिलात्मजः ।
 पट्टिशं च त्रिभिर्बाणैश्चिच्छेद तिलकाण्डवन् ॥ ३७
 स विभेद शतघ्नीं च नवभिः कङ्कपत्रिभिः ।
 मद्राजप्रयुक्तं च शरं छित्त्वा महाबलः ॥ ३८
 शक्ति चिच्छेद सहसा भगदत्तेरितां रणे ।
 तथेतराञ्शरान्वोराञ्शरैः सन्नतपर्वभिः ॥ ३९
 भीमसेनो रणश्लाघी त्रिधेकेकं समाच्छिनत् ।
 तांश्च सर्वान्महेष्वासांस्त्रिभिस्त्रिभिरताडयत् ॥ ४०
 ततो धनंजयस्तत्र वर्तमाने महारणे ।
 जगाम स रथेनाजौ भीमं दृष्ट्वा महारथम् ।
 निन्नतं समरे शत्रून्योधयानं च सायकैः ॥ ४१
 तौ तु तत्र महात्मानौ समेतौ वीक्ष्य पाण्डवौ ।
 नाशशंसुर्जयं तत्र तावकाः पुरुषर्षभ ॥ ४२
 अथार्जुनो रणे भीष्मं योधयन्मै महारथम् ।
 भीष्मस्य निधनाकाङ्क्षी पुरस्कृत्य शिखण्डिनम् ॥ ४३
 आससाद् रणे योधांस्तावकान्दश भारत ।
 ये स्म भीमं रणे राजन्योऽधयन्तो व्यवस्थिताः ।
 बीभत्सुस्तानथाविध्यद्भीमस्य प्रियकाम्यया ॥ ४४
 ततो दुर्योधनो राजा सुशर्माणमचोदयत् ।
 अर्जुनस्य वधार्थाय भीमसेनस्य चोभयोः ॥ ४५
 सुशर्मन्गच्छ शीघ्रं त्वं बलैधैः परिवारितः ।
 जहि पाण्डुसुतावेतौ धनंजयवृकोदरो ॥ ४६
 तच्छ्रुत्वा शासनं तस्य त्रिगर्तः प्रस्थलाधिपः ।

अभिद्रुत्य रणे भीममर्जुनं चैव धन्विनौ ॥ ४७
 रथैरनेकसाहस्रैः परिवग्रे समन्ततः ।

ततः प्रवृत्ते युद्धमर्जुनस्य परैः सह ॥ ४८

इति श्रीमहाभारते भीष्मपर्वणि

नवाधिकशततमोऽध्यायः ॥ १०९ ॥

११०

संजय उवाच ।

अर्जुनस्तु रणे शल्यं यतमानं महारथम् ।
 छादयामास समरे शरैः संनतपर्वभिः ॥ १
 सुशर्माणं कृपं चैव त्रिभिस्त्रिभिरविव्यत ।
 प्रागज्योतिषं च समरे सैन्धवं च जयद्रथम् ॥ २
 चित्रसेनं विकर्णं च कृत्वर्माणमेव च ।
 दुर्मर्षणं च राजेन्द्र आवन्त्यौ च महारथौ ॥ ३
 एकैकं त्रिभिरानघैर्दृक्कृत्वाहिणवाजितैः ।
 शरैरतिरथो युद्धे पीडयन्वाहिनीं तव ॥ ४
 जयद्रथो रणे पार्थ भित्त्वा भारत सायकैः ।
 भीमं विव्याध तरसा चित्रसेनरथे स्थितः ॥ ५
 शल्यश्च समरे जिष्णु कृपश्च रथिनां वरः ।
 विव्यधाते महाबाहुं बहुधा मर्मभेदिभिः ॥ ६
 चित्रसेनादयश्चैव पुत्रास्तव विशां पते ।
 पञ्चभिः पञ्चभिस्तूर्ण संयुगे निशितैः शरैः ।
 आजग्नरर्जुनं संख्ये भीमसेनं च मारिष ॥ ७
 तौ तत्र रथिना श्रेष्ठौ कौन्तेयौ भरतर्षभौ ।
 अपीडयेतां समरे त्रिगर्तानां महद्वलम् ॥ ८
 सुशर्माणं रणे पार्थ विद्ध्वा बहुभिरायसैः ।
 ननाद बलवन्नाद नादयन्वै नभस्तलम् ॥ ९
 अन्ये च रथिनः शूरा भीमसेनधनंजयौ ।
 विव्यधुर्निशितैर्बाणैः रुक्मपुङ्गवरजिह्वगैः ॥ १०
 तेषां तु रथिनां मध्ये कौन्तेयौ रथिनां वरौ ।
 क्रीडमानौ रथोदारौ चित्ररूपौ व्यरोचताम् ।

आमिषेप्सु गवां मध्ये सिंहाविव बलोत्कटौ ॥ ११
 छित्त्वा धनूपि वीराणां शरांश्च बहुधा रणे ।
 पातयामासतुर्वीरौ शिरांसि शतशो नृणाम् ॥ १२
 रथाश्च बहवो भग्ना ह्याश्च शतशो हताः ।
 गजाश्च सगजारोहाः पेतुरुर्व्या महामृधे ॥ १३
 रथिनः सादिनश्चैव तत्र तत्र निसूदिताः ।
 दृश्यन्ते बहुधा राजन्वेष्टमानाः समन्ततः ॥ १४
 हतैर्गजपदात्सोर्ध्वजिभिश्च निसूदितैः ।
 रथैश्च बहुधा भग्नैः समास्तीर्यत मेदिनी ॥ १५
 छत्रैश्च बहुधा छिन्नैर्ध्वजैश्च विनिपातितैः ।
 अङ्कुशैरपविद्धैश्च परितोमैश्च भारत ॥ १६
 केयूरैरङ्गदैर्हारै राङ्गवैर्मृदितैस्तथा ।
 उष्णीषैरपविद्धैश्च चामरव्यजनैरपि ॥ १७
 तत्र तत्रापविद्धैश्च बाहुभिश्चन्दनोक्षितैः ।
 ऊरुभिश्च नरेन्द्राणां समास्तीर्यत मेदिनी ॥ १८
 तत्राद्भुतमपश्याम रणे पार्थस्य विक्रमम् ।
 शरैः संवार्य तान्वीरान्निजघान बलं तव ॥ १९
 पुत्रस्तु तव तं दृष्ट्वा भीमार्जुनसमागमम् ।
 गाङ्गेयस्य रथाभ्याशमुपजग्मे महाभये ॥ २०
 कृपश्च कृतवर्मा च सैन्धवश्च जयद्रथः ।
 विन्दानुविन्दावावन्त्यावाजग्मुः संयुगं तदा ॥ २१
 ततो भीमो महेष्वासः फल्गुनश्च महारथः ।
 कौरवाणां चमूं घोरां भृशं दुद्रुवत् रणे ॥ २२
 ततो बर्हिणवाजानामयुतान्यर्बुदानि च ।
 धनंजयरथे तूर्णं पातयन्ति स्म संयुगे ॥ २३
 ततस्ताञ्शरजालेन संनिवार्य महारथान् ।
 पार्थः समन्तात्समरे प्रेषयामास मृत्यवे ॥ २४
 शल्यस्तु समरे जिष्णुं क्रीडन्निव महारथः ।
 आजघानोरसि क्रुद्धो भलैः सनतपर्वभिः ॥ २५
 तस्य पार्थो धनुश्छित्त्वा हस्तावापं च पञ्चभिः ।

अथैनं सायकैस्तीक्ष्णैर्भृशं विव्याध मर्मणि ॥ २६
 अथान्यद्वनुरादाय समरे भारसाधनम् ।
 मद्रेश्वरो रणे जिष्णुं ताडयामास रोषितः ॥ २७
 त्रिभिः शरैर्महाराज वासुदेवं च पञ्चभिः ।
 भीमसेनं च नवभिर्बाह्वोरुरसि चार्पयत् ॥ २८
 ततो द्रोणो महाराज मागधश्च महारथः ।
 दुर्योधनसमादिष्टौ तं देशमुपजग्मतुः ॥ २९
 यत्र पार्थो महाराज भीमसेनश्च पाण्डवः ।
 कौरव्यस्य महासेनां जघ्नतुस्तौ महारथौ ॥ ३०
 जयत्सेनस्तु समरे भीम भीमायुधं युवा ।
 विव्याध निशितैर्बाणैरष्टभिर्मरतर्षभ ॥ ३१
 तं भीमो दशभिर्विद्ध्वा पुनर्विव्याध सप्तभिः ।
 सारथिं चास्य भलेन रथनीडादपाहरत् ॥ ३२
 उद्धान्तैस्तुरगैः सोऽथ द्रवमाणैः समन्ततः ।
 मागधोऽपहृतो राजा सर्वसैन्यस्य पश्यतः ॥ ३३
 द्रोणस्तु विवरं लब्ध्वा भीमसेनं शिलीमुखैः ।
 विव्याध बाणैः सुशितैः पञ्चषष्ठ्या तमायसैः ॥ ३४
 तं भीमः समरश्लाघी गुरुं पितृसमं रणे ।
 विव्याध नवभिर्महैस्तथा षष्ठ्या च भारत ॥ ३५
 अर्जुनस्तु सुशर्माणं विद्ध्वा बहुभिरायसैः ।
 व्यधमत्तस्य तत्सैन्यं महाभ्राणि यथानिलः ॥ ३६
 ततो भीष्मश्च राजा च सौबलश्च बृहद्वलः ।
 अभ्यद्रवन्त सकुद्धा भीमसेनधनंजयौ ॥ ३७
 तथैव पाण्डवाः शूरा धृष्टद्युम्नश्च पार्षतः ।
 अभ्यद्रवन्रणे भीष्मं व्यादितास्यमिवान्तकम् ॥ ३८
 शिखण्डी तु समासाद्य भारतानां पितामहम् ।
 अभ्यद्रवत् संहृष्टो भयं त्यक्त्वा यतव्रतम् ॥ ३९
 युधिष्ठिरमुखाः पार्थाः पुरस्कृत्य शिखण्डिनम् ।
 अयोधयन्रणे भीष्मं संहताः सह सृञ्जयैः ॥ ४०
 तथैव तावकाः सर्वे पुरस्कृत्य यतव्रतम् ।

शिखण्डिप्रमुखान्पार्थान्योधयन्ति स्म सयुगे ॥ ४१
ततः प्रवृत्ते युद्धं कौरवाणां भयावहम् ।
तत्र पाण्डुसुतैः सार्धं भीष्मस्य विजयं प्रति ॥ ४२
तावकानां रणे भीष्मो ग्लह आसीद्विशां पते ।
तत्र हि द्यूतमायानं विजयायेनराय वा ॥ ४३
धृष्टद्युम्नो महाराज सर्वसैन्यान्यचोदयत ।
अभिद्रवत गाङ्गेयं मा भैष्ट नरसत्तमाः ॥ ४४
सेनापतिवचः श्रुत्वा पाण्डवानां वरूथिनी ।
भीष्ममेवाभ्ययात्तूर्णं प्राणांस्यक्त्वा महाहवे ॥ ४५
भीष्मोऽपि रथिनां श्रेष्ठः प्रतिजग्राह तां चमूम् ।
आपतन्तीं महाराज वेलामिव महोदधिः ॥ ४६

इति श्रीमहाभारते भीष्मपर्वणि

दशाधिकशततमोऽध्यायः ॥ ११० ॥

१११

धृतराष्ट्र उवाच ।

कथं शांतनवो भीष्मो दशमेऽहनि संजय ।
अयुध्यत महावीर्यैः पाण्डवैः सहसृज्जयैः ॥ १
कुरुश्च कथं युद्धे पाण्डवान्प्रत्यवारयन् ।
आचक्ष्व मे महायुद्धं भीष्मस्याहवशोभिनः ॥ २
संजय उवाच ।
कुरुवः पाण्डवैः सार्धं यथायुध्यन्त भारत ।
यथा च तदभूद्युद्धं तत्ते वक्ष्यामि शृण्वतः ॥ ३
प्रेषिताः परलोकाय परमास्त्रैः किरीटिना ।
अहन्यहनि संप्राप्तास्तावकानां रथव्रजाः ॥ ४
यथाप्रतिह्वं कौरव्यः स चापि समितिजयः ।
पार्थानामकरोद्भीष्मः सततं समिति क्षयम् ॥ ५
कुरुभिः सहितं भीष्मं युध्यमानं महारथम् ।
अर्जुनं च सपाञ्चाल्यं दृष्ट्वा संशयिता जनाः ॥ ६
दशमेऽहनि तस्मिंस्तु भीष्मार्जुनसमागमे ।
अवर्तत महारौद्रः सततं समिति क्षयः ॥ ७

तस्मिन्नयुतशो राजन्भूयश्च स परंतपः ।
भीष्मः शांतनवो योधाञ्जघान परमास्त्रविन् ॥ ८
येषामज्ञानकल्पानि नामनोत्राणि पार्थिव ।
ते हतास्तत्र भीष्मेण शूराः सर्वेऽनिवर्तिनः ॥ ९
दशाहानि ततस्तस्या भीष्मः पाण्डववाहिनीम् ।
निरविश्रत धर्मात्मा र्जवितेन परंतपः ॥ १०
स क्षिप्रं वयमन्विच्छन्नात्मनोऽभिमुखं रणे ।
न हन्यां मानवश्रेष्ठान्मन्त्रामेऽभिमुखाविति ॥ ११
चिन्तयित्वा महाबाहुः पिता देवतस्तव ।
अभ्याशस्य महाराज पाण्डवं वाक्यमब्रवीन् ॥ १२
युधिष्ठिर महाबाहू सर्वशान्मविशारद ।
शृणु मे वचन तात धर्म्यं स्वर्ग्यं च जल्पतः ॥ १३
निशिण्णोऽस्मि भृशं तात देहेनानेन भारत ।
व्रतश्च मे गतः कालः सुवहून्प्राणिनो रणे ॥ १४
तस्मात्पार्थ पुरोधाय पाञ्चालान्मुख्यांस्तथा ।
मद्वये क्रियतां यत्नो मम चेदिच्छसि प्रियम् ॥ १५
तस्य तन्मनमाज्ञाय पाण्डवः सत्यदर्शनः ।
भीष्मं प्रतिययो यत्तः संग्रामे सह सृज्जयैः ॥ १६
धृष्टद्युम्नस्ततो राजन्पाण्डवश्च युधिष्ठिरः ।
श्रुत्वा भीष्मस्य ता वाचं चोदयामासतुर्वलम् ॥ १७
अभिद्रवत युध्यध्वं भीष्मं जयत सयुगे ।
रक्षिताः सत्यसंधेन जिष्णुना रिपुजिष्णुना ॥ १८
अयं चापि महेष्वासः पार्षतो वाहिनीपतिः ।
भीमसेनश्च समरे पालयिष्यति वो ध्रुवम् ॥ १९
न वै भीष्माद्वयं किञ्चित्कर्तव्यं युधि सृज्जयाः ।
ध्रुवं भीष्मं विजेष्यामः पुरस्कृत्य शिखण्डिनम् ॥
तथा तु समयं कृत्वा दशमेऽहनि पाण्डवाः ।
ब्रह्मलोकपरा भूत्वा सजग्मुः क्रोधमूर्छिताः ॥ २१
शिखण्डिनं पुरस्कृत्य पाण्डवं च धनंजयम् ।
भीष्मस्य पातने यत्नं परमं ते समास्थिताः ॥ २२

ततस्तव सुतादिष्टा नानाजनपदेश्वराः ।
 द्रोणेन सहपुत्रेण सहसेना महाबलाः ॥ २३
 दुःशासनश्च बलवान्सह सर्वैः सहोदरैः ।
 भीष्मं समरमध्यस्थं पालयान्चक्रिरे तदा ॥ २४
 ततस्तु तावकाः शूराः पुरस्कृत्य यतव्रतम् ।
 शिखण्डिप्रमुखान्पार्थान्योध्यन्ति स्म संयुगे ॥ २५
 चेदिभिश्च सपाञ्चालैः सहितो वानरध्वजः ।
 ययौ शान्तनवं भीष्मं पुरस्कृत्य शिखण्डिनम् ॥ २६
 द्रोणपुत्रं शिनेर्नप्ता धृष्टकेतुस्तु पौरवम् ।
 युधामन्युः सहामात्यं दुर्योधनमयोध्यत् ॥ २७
 विराटस्तु सहानीकः सहसेनं जयद्रथम् ।
 वृद्धक्षत्रस्य दायादमाससाद परंतपः ॥ २८
 मद्राजं महेष्वासं सहसैन्यं युधिष्ठिरः ।
 भीमसेनाभिगुप्तश्च नागानीकमुपाद्रवत् ॥ २९
 अप्रधृष्यमनावार्य सर्वशस्त्रभृतां वरम् ।
 द्रोणं प्रति ययौ यत्तः पाञ्चाल्यः सह सोमकैः ॥
 कर्णिकारध्वजं चापि सिंहकेतुररिदमः ।
 प्रत्युज्जगाम सौभद्रं राजपुत्रो बृहद्वलः ॥ ३१
 शिखण्डिनं च पुत्रास्ते पाण्डवं च धनंजयम् ।
 राजभिः समरे सार्धमभिपेतुर्जिघांसवः ॥ ३२
 तस्मिन्नतिमहाभीमे सेनयोर्वै पराक्रमे ।
 संप्रधावत्स्वनीकेषु मेदिनी समकम्पत ॥ ३३
 तान्यनीकान्यनीकेषु समसज्जन्त भारत ।
 तावकानां परेषां च दृष्ट्वा शान्तनवं रणे ॥ ३४
 ततस्तेषां प्रयततामन्योन्यमभिधावताम् ।
 प्रादुरासीन्महाञ्जशब्दो दिक्षु सर्वासु भारत ॥ ३५
 शङ्खदुन्दुभिघोषैश्च वारणानां च बृंहितैः ।
 सिंहनादैश्च सैन्यानां दारुणः समपद्यत ॥ ३६
 सा च सर्वनरेन्द्राणां चन्द्रार्कसदृशी प्रभा ।
 कीराङ्गदकिरीटेषु निष्प्रभा समपद्यत ॥ ३७

रजोमेघाश्च संजहुः शस्त्रविद्युद्गिरावृताः ।
 धनुषां चैव निर्वोषो दारुणः समपद्यत ॥ ३८
 बाणशङ्खप्रणादाश्च भेरीणां च महास्वनाः ।
 रथघोषश्च संजग्मुः सेनयोरुभयोरपि ॥ ३९
 प्रासशक्त्यष्टिसघैश्च बाणौघैश्च समाकुलम् ।
 निष्प्रकाशमिवाकाशं सेनयोः समपद्यत ॥ ४०
 अन्योन्यं रथिनः पेतुर्वाजिनश्च महाहवे ।
 कुञ्जराः कुञ्जराञ्जघ्नः पदातीश्च पदातयः ॥ ४१
 तदासीत्सुमहद्युद्धं कुरूणां पाण्डवैः सह ।
 भीष्महेतोर्नरव्याघ्र इयेनयोरामिपे यथा ॥ ४२
 तयोः समागमो घोरो बभूव युधि भारत ।
 अन्योन्यस्य वधार्थाय जिगीषूणां रणाजिरे ॥ ४३

इति श्रीमहाभारते भीष्मपर्वणि

एकादशाधिकशततमोऽध्यायः ॥ १११ ॥

११२

संजय उवाच ।

अभिमन्युर्महाराज तव पुत्रमयोध्यत् ।
 महत्या सेनया युक्तो भीष्महेतोः पराक्रमी ॥ १
 दुर्योधनो रणे कार्णिगं नवभिर्नतपर्वभिः ।
 आजघान रणे क्रुद्धः पुनश्चैनं त्रिभिः शरैः ॥ २
 तस्य शक्तिं रणे कार्णिगमृत्योर्घोरामिव स्वसाम् ।
 प्रेषयामास संक्रुद्धो दुर्योधनरथं प्रति ॥ ३
 तामापतन्ती सहसा घोररूपां विशां पते ।
 द्विधा चिच्छेद ते पुत्रः क्षुरप्रेण महारथः ॥ ४
 तां शक्तिं पतितां दृष्ट्वा कार्णिगः परमकोपनः ।
 दुर्योधनं त्रिभिर्बाणैर्बाह्वोरुरसि चार्पयत् ॥ ५
 पुनश्चैनं शरैर्घोरैराजघान स्तनान्तरे ।
 दशभिर्भरतश्रेष्ठ दुर्योधनममर्षणम् ॥ ६
 तद्युद्धमभवद्घोरं चित्ररूपं च भारत ।
 ईक्षित्वीतिजननं सर्वपार्थिवपूजितम् ॥ ७

भीष्मस्य निधनार्थाय पार्थस्य विजयाय च ।
युयुधाते रणे वीरौ सौभद्रकुरुपुंगवौ ॥ ८
सात्यकिं रभस युद्धे द्रौणिर्वाहणपुंगवः ।
आजघानोरसि क्रुद्धो नाराचेन परतपः ॥ ९
शैनेयोऽपि गुरोः पुत्रं सर्वमर्मसु भारत ।
अताडयदमेयात्मा नवभिः कङ्कपत्रिभिः ॥ १०
अश्वत्थामा तु समरे सात्यकिं नवभिः शरैः ।
त्रिशता च पुनस्तूर्ण बाहोरुरसि चार्पयत् ॥ ११
सोऽतिविद्धो महेष्वासो द्रोणपुत्रेण सात्वतः ।
द्रोणपुत्रं त्रिभिर्बाणैराजघान महायशः ॥ १२
पौरवो धृष्टकेतुं च शैरासाय सयुगे ।
बहुधा दारयांचके महेष्वासं महारथम् ॥ १३
तथैव पौरव युद्धे धृष्टकेतुर्महारथः ।
त्रिशता निशिनैर्बाणैर्विव्याध सुमहाबलः ॥ १४
पौरवस्तु धनुश्छित्त्वा धृष्टकेनोर्महारथः ।
ननाद बलवन्नादं विव्याध दशभिः शरैः ॥ १५
सोऽन्यत्कार्मुकमादाय पौरव निशितैः शरैः ।
आजघान महाराज त्रिसप्तत्या शिलीमुखैः ॥ १६
तौ तु तत्र महेष्वासौ महामात्रौ महारथौ ।
महता शरवर्षेण परस्परमवर्षताम् ॥ १७
अन्योन्यस्य धनुश्छित्त्वा हयान्हुत्वा च भारत ।
विरथावसियुद्धाय संगतौ तौ महारथौ ॥ १८
आर्षभे चर्मणी चित्रे शतचन्द्रपरिष्कृते ।
तारकाशतचित्रौ च निस्त्रिशौ सुमहाप्रभौ ॥ १९
प्रगृह्य विमलौ राजस्तावन्योन्यमभिद्रुतौ ।
वाशितासगमे यत्तौ सिहाविव महावने ॥ २०
मण्डलानि विचित्राणि गतप्रत्यागतानि च ।
चेरतुर्दर्शयन्तौ च प्रार्थयन्तौ परस्परम् ॥ २१
पौरवो धृष्टकेतुं तु शङ्खदेशे महासिना ।
ताडयामास संक्रुद्धस्तिष्ठ तिष्ठेति चाब्रवीत् ॥ २२

चेदिराजोऽपि समरे पौरवं पुरूपर्षभम् ।
आजघान द्विनाग्रेण जघुदेजे महामिना ॥ २३
तावन्योन्यं महाराज स्वामास्य महाहवे ।
अन्योन्यदेगाभिहतो तिपेततुररिदन्तौ ॥ २४
ततः स्वरधमारोप्य पौरवं नतयस्तव ।
जयत्सेनो रथे राजन्नपोवाह रणाजिरान् ॥ २५
धृष्टकेतु च समरे माद्रीपुत्रः पग्नपः ।
अपोवाह रणे राजन्सहदेवः प्रतापवान् ॥ २६
चित्रसेनः सुशर्माणं विद्ध्वा नवभिराशुगैः ।
पुनर्विव्याध तं पृथ्वा पुनश्च नवभिः शरैः ॥ २७
सुशर्मा तु रणे क्रुद्धस्तव पुत्र विज्ञां पते ।
दशभिर्दशभिश्चैव विव्याध निशितैः शरैः ॥ २८
चित्रसेनश्च त राजन्निशिता नतपर्वणाम् ।
आजघान रणे क्रुद्धः म च तं प्रत्यविध्यत् ।
भीष्मस्य समरे राजन्यशो मानं च वर्धयन् ॥ २९
सौभद्रो राजपुत्र तु बृहद्वलमयोधयत् ।
आर्जुनि कोसलेन्द्रमु विद्ध्वा पञ्चभिरायसैः ।
पुनर्विव्याध विशल्या शरैः सनतपर्वभिः ॥ ३०
बृहद्वलं च सौभद्रो विद्ध्वा नवभिरायसैः ।
नाकम्पयत् संग्रामे विव्याध च पुनः पुनः ॥ ३१
कौसल्यस्य पुनश्चापि धनुश्चिच्छेद फाल्गुनिः ।
आजघान शरैश्चैव त्रिशता कङ्कपत्रिभिः ॥ ३२
सोऽन्यत्कार्मुकमादाय राजपुत्रो बृहद्वलः ।
फाल्गुनिं समरे क्रुद्धो विव्याध बहुभिः शरैः ॥ ३३
तयोर्युद्धं समभवद्भीष्महेनोः परंतप ।
सरब्धयोर्महाराज समरे चित्रयोधिनोः ।
यथा देवासुरे युद्धे मयवासवयोरभूत् ॥ ३४
भीमसेनो गजानीकं योधयन्बह्वशोभत ।
यथा शक्रो वज्रपाणिर्दारयन्पर्वतोत्तमान् ॥ ३५
ते वध्यमाना भीमेन मातङ्गा गिरिसनिभाः ।

निपेतुरुर्व्या सहिता नादयन्तो वसुंधराम् ॥ ३६
 गिरिमात्रा हि ते नागा भिन्नाञ्जनचयोपमाः ।
 विरेजुर्वसुधां प्राप्य विकीर्णा इव पर्वताः ॥ ३७
 युधिष्ठिरो महेष्वासो मद्राजानमाहवे ।
 महत्या सेनया गुप्तं पीडयामास सगतः ॥ ३८
 मद्रेश्वरश्च समरे धर्मपुत्रं महारथम् ।
 पीडयामास सरब्धो भीष्महेनोः पराङ्मयी ॥ ३९
 विराटं सैन्धवो राजा विद्ध्वा सनतपर्वभिः ।
 नवभिः सायकैस्तीक्ष्णैश्चिन्ता पुनर्दयत् ॥ ४०
 विराटश्च महाराज सैन्धवं वाहिनीमुखे ।
 त्रिशता निशितैर्बाणैराजघान स्तनान्तरे ॥ ४१
 चित्रकार्मुकनिस्त्रिंशौ चित्रवर्मायुधध्वजौ ।
 रेजतुश्चित्ररूपौ तौ संग्रामे मत्स्यैः सैन्धवौ ॥ ४२
 द्रोणः पाञ्चालपुत्रेण समागम्य महारणे ।
 महासमुद्रं चक्रे शरैः सनतपर्वभिः ॥ ४३
 ततो द्रोणो महाराज पार्षतस्य महद्बुधुः ।
 छित्त्वा पञ्चाशतेषूपां पार्षत समविध्यत् ॥ ४४
 सोऽन्यत्कार्मुकमादाय पार्षतः परवीरहा ।
 द्रोणस्य मिषतो युद्धे प्रेषयामास सायकान् ॥ ४५
 ताञ्शराञ्शरसघैस्तु संनिवार्य महारथः ।
 द्रोणो द्रुपदपुत्राय प्राहिणोत्पञ्च सायकान् ॥ ४६
 तस्य क्रुद्धो महाराज पार्षतः परवीरहा ।
 द्रोणाय चिक्षेप गदां यमदण्डोपमां रणे ॥ ४७
 तामापतन्ती सहसा हेमपट्टविभूषिताम् ।
 शरैः पञ्चाशता द्रोणो वारयामास संयुगे ॥ ४८
 सा छिन्ना बहुधा राजन्द्रोणचापच्युतैः शरैः ।
 चूर्णीकृता विशीर्यन्ती पपात वसुधातले ॥ ४९
 गदां विनिहता दृष्ट्वा पार्षतः शत्रुसूदनः ।
 द्रोणाय शक्तिं चिक्षेप सर्वपारशशी शुभाम् ॥ ५०
 तां द्रोणो नवभिर्बाणैश्चिच्छेद युधि भारत ।

पार्षतं च महेष्वासं पीडयामास संयुगे ॥ ५१
 एवमेतन्महद्युद्धं द्रोणपार्षतयोरभूत् ।
 भीष्मं प्रति महाराज घोररूपं भयानकम् ॥ ५२
 अर्जुनः प्राप्य गाङ्गेयं पीडयन्निशितैः शरैः ।
 अभ्यद्रवत सयत्तं वने मत्तमिव द्विपम् ॥ ५३
 प्रत्युद्ययौ च तं पार्थ भगदत्तः प्रतापवान् ।
 त्रिधा भिन्नेन नागेन मदान्वेन महाबलः ॥ ५४
 तमापतन्त सहसा महेन्द्रगजसंनिभम् ।
 परं यत्नं समास्थाय वीभत्सुः प्रत्यपद्यत् ॥ ५५
 ततो गजगतो राजा भगदत्तः प्रतापवान् ।
 अर्जुनं शरवर्षेण वारयामास संयुगे ॥ ५६
 अर्जुनस्तु रणे नागमायान्तं रजतोपमम् ।
 विमलैरायसैस्तीक्ष्णैरविध्यत महारणे ॥ ५७
 शिखण्डिनं च कौन्तेयो याहि याहीत्यचोदयत् ।
 भीष्मं प्रति महाराज जह्मेनमिति चाब्रवीत् ॥ ५८
 प्राग्ज्योतिषस्ततो हित्वा पाण्डवं पाण्डुपूर्वज ।
 प्रययौ त्वरितो राजन्द्रुपदस्य रथं प्रति ॥ ५९
 ततोऽर्जुनो महाराज भीष्ममभ्यद्रवद्भुतम् ।
 शिखण्डिनं पुरस्कृत्य ततो युद्धमवर्तत ॥ ६०
 ततस्ते तावकाः शूराः पाण्डवं रभसं रणे ।
 सर्वेऽभ्यधावन्क्रोशन्तस्तदद्भुतमिवाभवत् ॥ ६१
 नानाविधान्यनीकानि पुत्राणां ते जनाधिप ।
 अर्जुनो व्यधमत्काले दिवीवाभ्राणि मारुतः ॥ ६२
 शिखण्डी तु समासाद्य भरतानां पितामहम् ।
 इषुभिस्तूर्णमव्यग्रो बहुभिः स समाचिनोत् ॥ ६३
 सोमकांश्च रणे भीष्मो जघ्ने पार्थपदानुगान् ।
 न्यवारयत सैन्यं च पाण्डवानां महारथः ॥ ६४
 रथाश्चरन्तश्चापार्चिरसि शक्तिगदेन्धनः ।
 शरसंघमहाज्वालः क्षत्रियान्समरेऽदहत् ॥ ६५
 यथा हि सुमहानग्निः कक्षे चरति सानिलः ।

जेतुं नोत्सहते कश्चिन्नाप्युद्यातु कथंचन ।
 ऋते महेन्द्रतनयं श्वेताश्वं कृष्णसारथिम् ॥ ९५
 स हि तं समरे राजन्विजित्य विजयोऽर्जुनः ।
 भीष्ममेवाभिदुद्राव सर्वसैन्यस्य पश्यतः ॥ ९६
 विजितस्तव पुत्रोऽपि भीष्मबाहुव्यपाश्रयः ।
 पुनः पुनः समाश्वस्य प्रायुध्यत रणोत्कटः ।
 अर्जुनं च रणे राजन्योऽध्वन्स व्यराजत ॥ ९७
 शिखण्डी तु रणे राजन्विजित्य धैव पितामहम् ।
 शैरशनिसंस्पर्शैस्तथा सर्पविषोपमैः ॥ ९८
 न च तेऽस्य रुजं चक्रुः पितुस्तव जनेश्वर ।
 स्मयमानश्च गाङ्गेयस्तान्वाणाञ्जगृहे तदा ॥ ९९
 उष्णार्तो हि नरो यद्वज्रलधाराः प्रतीच्छति ।
 तथा जग्राह गाङ्गेयः शरधाराः शिखण्डिनः ॥ १००
 तं क्षत्रिया महाराज दृष्टुर्घोरमाहवे ।
 भीष्मं दहन्तं सैन्यानि पाण्डवानां महात्मनाम् ॥
 ततोऽब्रवीत्तव सुतः सर्वसैन्यानि मारिष ।
 अभिद्रवत संप्राप्ते फल्गुनं सर्वतो रथैः ॥ १०२
 भीष्मो वः समरे सर्वान्पालयिष्यति धर्मवित् ।
 ते भयं सुमहत्त्यक्त्वा पाण्डवान्प्रतियुध्यत ॥ १०३
 एष तालेन दीप्तेन भीष्मस्तिष्ठति पालयन् ।
 सर्वेषां धार्तराष्ट्राणां रणे शर्म च वर्म च ॥ १०४
 त्रिदशापि समुद्युक्ता नालं भीष्मं समासितुम् ।
 किमु पार्था महात्मानं मर्त्यभूतास्तथाबलाः ।
 तस्माद्भवत हे योधाः फल्गुनं प्राप्य संयुगे ॥ १०५
 अहमद्य रणे यत्तो योधयिष्यामि फल्गुनम् ।
 सहितः सर्वतो यत्तैर्भवद्विर्वसुधाधिपाः ॥ १०६
 तच्छ्रुत्वा तु वचो राजंस्तव पुत्रस्य धन्विनः ।
 अर्जुनं प्रति संयत्ता बलवन्तो महारथाः ॥ १०७
 ते विदेहाः कलिङ्गाश्च दाशेरकगणैः सह ।
 अभिपेतुर्निषादाश्च सौवीराश्च महारणे ॥ १०८

बाह्लिका दरदाश्चैव प्राच्योदीच्याश्च मालवाः ।
 अभीषाहाः शूरसेनाः शिबयोऽथ वसातयः ॥ १०९
 शाल्वाश्रयास्त्रिगर्ताश्च अम्बष्ठाः केकयैः सह ।
 अभिपेतू रणे पार्थ पतंगा इव पावकम् ॥ ११०
 स तान्सर्वान्सहानीकान्महाराज महारथान् ।
 दिव्यान्यस्त्राणि सचिन्त्य प्रसधाय धनंजयः ॥ १११
 स तैरस्त्रैर्महावेगैर्ददाहाशु महाबलः ।
 शरप्रतापैर्वीभत्सुः पतंगानिव पावकः ॥ ११२
 तस्य बाणसहस्राणि सृजतो दृढधन्विनः ।
 दीप्यमानमिवाकाशे गाण्डीवं समदृश्यत ॥ ११३
 ते शरार्ता महाराज विप्रकीर्णरथध्वजाः ।
 नाभ्यवर्तन्त राजानः सहिता वानरध्वजम् ॥ ११४
 सध्वजा रथिनः पेतुर्हयारोहा हयैः सह ।
 गजाः सह गजारोहैः किरीटिशरताडिताः ॥ ११५
 ततोऽर्जुनभुजोत्सृष्टैरावृतासीद्वसुंधरा ।
 विद्रवद्भिश्च बहुधा बलैः राज्ञा समन्ततः ॥ ११६
 अथ पार्थो महाबाहुर्द्रावयित्वा वरूथिनीम् ।
 दुःशासनाय समरे प्रेषयामास सायकान् ॥ ११७
 ते तु भित्त्वा तव सुतं दुःशासनमयोमुखाः ।
 धरणीं विविशुः सर्वे वल्मीकमिव पन्नगाः ।
 हयांश्चास्य ततो जग्ने सारथिं च न्यपातयत् ॥ ११८
 विविशति च विशत्या विरथं कृतवान्प्रभो ।
 आजघान भृशं चैव पञ्चभिर्नतपर्वभिः ॥ ११९
 कृपं शल्यं विकर्णं च विद्ध्वा बहुभिरायसैः ।
 चकार विरथांश्चैव कौन्तेय श्वेतवाहनः ॥ १२०
 एवं ते विरथाः पञ्च कृपः शल्यश्च मारिष ।
 दुःशासनो विकर्णश्च तथैव च विविशतिः ।
 संप्राद्रवन्त समरे निर्जिताः सव्यसाचिना ॥ १२१
 पूर्वाह्णे तु तथा राजन्पराजित्य महारथान् ।
 प्रज्ज्वाल रणे पार्थो विधूम इव पावकः ॥ १२२

तथैव शरवर्षेण भास्करो रश्मिवानिव ।
 अन्यानपि महाराज पातयामास पार्थिवान् ॥ १२३
 पराङ्मुखीकृत्य तदा शरवर्षैर्महारथान् ।
 प्रावर्तयत संग्रामे शोणितोदां महानदीम् ।
 मध्येन कुरुसैन्यानां पाण्डवानां च भारत ॥ १२४
 गजाश्च रथसंघाश्च बहुधा रथिभिर्हताः ।
 रथाश्च निहता नागैर्नागा ह्यपदातिभिः ॥ १२५
 अन्तरा छिद्यमानानि शरीराणि शिरांसि च ।
 निपेतुर्दिक्षु सर्वासु गजाश्चरथयोधिनाम् ॥ १२६
 छन्नमायोधनं रेजे कुण्डलाङ्गदधारिभिः ।
 पतितैः पात्यमानैश्च राजपुत्रैर्महारथैः ॥ १२७
 रथनेमिनिकृत्ताश्च गजैश्चैवावपोधिताः ।
 पादाताश्चाप्यदृश्यन्त साश्वाः सह्यसादिनः ॥ १२८
 गजाश्चरथसंघाश्च परिपेतुः समन्ततः ।
 विशीर्णाश्च रथा भूमौ भग्नचक्रयुगध्वजाः ॥ १२९
 तद्राजान्धरथोघानां रुधिरेण समुक्षितम् ।
 छन्नमायोधनं रेजे रक्ताभ्रमिव शारदम् ॥ १३०
 श्वानः काकाश्च गृध्राश्च वृका गोमायुभिः सह ।
 प्रणेतुर्भक्ष्यमासाद्य विकृताश्च मृगद्विजाः ॥ १३१
 ववुर्वहुविधाश्चैव दिक्षु सर्वासु मारुताः ।
 दृश्यमानेषु रक्षःसु भूतेषु विनदत्सु च ॥ १३२
 काञ्चनानि च दामानि पताकाश्च महाधनाः ।
 धूमायमाना दृश्यन्ते सहसा मारुतेरिताः ॥ १३३
 श्वेतच्छत्रसहस्राणि सध्वजाश्च महारथाः ।
 विनिकीर्णाः स्म दृश्यन्ते शतशोऽथ सहस्रशः ।
 सपताकाश्च मातङ्गा दिशो जग्मुः शरातुराः ॥ १३४
 क्षत्रियाश्च मनुष्येन्द्र गदाशक्तिधनुर्धराः ।
 समन्ततो व्यदृश्यन्त पतिता धरणीतले ॥ १३५
 ततो भीष्मो महाराज दिव्यमखमुदीरयन् ।
 अभ्यधावत कौन्तेयं मिषतां सर्वधन्विनाम् ॥ १३६

तं शिखण्डी रणे यन्मभ्यधावत दंशितः ।
 संजहार ततो भीष्मस्तद्वत् पावकोपमम् ॥ १३७
 एतस्मिन्नेव काले तु कौन्तेयः श्वेतवाहनः ।
 निजन्त्रे तावकं सेन्यं मोहयित्वा पितामहम् ॥ १३८

इति श्रीमहाभारते भीष्मपर्वणि

द्वादशाधिकशततमोऽध्यायः ॥ ११२ ॥

११३

संजय उवाच ।

एवं व्यूढेष्वनीकेषु भूयिष्ठमनुवर्तिषु ।
 ब्रह्मलोकपराः सर्वे समपद्यन्त भारत ॥ १
 न ह्यनीकमनीकेन समसज्जत संकुले ।
 न रथा रथिभिः सार्वं न पदाताः पदातिभिः ॥ २
 अश्वा नाश्वैरुध्यन्त न गजा गजयोधिभिः ।
 महान्व्यतिकरो रौद्रः सेनयोः समपद्यत ॥ ३
 नरनागरथेष्वेवं व्यवकीर्णेषु सर्वशः ।
 क्षये तस्मिन्महारौद्रे निर्विशेषमजायत ॥ ४
 ततः शल्यः कृपश्चैव चित्रसेनश्च भारत ।
 दुःशासनो विकर्णश्च रथानास्थाय सत्वराः ।
 पाण्डवानां रणे शूरा ध्वजिनीं समकम्पयन् ॥ ५
 सा वध्यमाना समरे पाण्डुसेना महात्मभिः ।
 त्रातारं नाध्यगच्छद्वै मज्जमानेव नौर्जले ॥ ६
 यथा हि शैशिरः कालो गवां मर्माणि कृन्तति ।
 तथा पाण्डुसुतानां वै भीष्मो मर्मण्यकृन्तत ॥ ७
 अतीव तव सैन्यस्य पार्थेन च महात्मना ।
 नगमेघप्रतीकाशः पातिता बहुधा गजाः ॥ ८
 मृद्यमानाश्च दृश्यन्ते पार्थेन नरयूथपाः ।
 इषुभिस्ताड्यमानाश्च नाराचैश्च सहस्रशः ॥ ९
 पेतुरार्तस्वरं कृत्वा तत्र तत्र महागजाः ।
 आवद्वाभरणैः कायैर्निहतानां महात्मनाम् ॥ १०
 छन्नमायोधनं रेजे शिरोभिश्च सकुण्डलैः ।

तस्मिन्नतिमहाभीमे राजन्वीरवरक्षये ।
 भीष्मे च युधि विक्रान्ते पाण्डवे च धनंजये ॥ ११
 ते पराक्रान्तमालोक्य राजन्युधि पितामहम् ।
 न न्यवर्तन्त कौरव्या ब्रह्मलोकपुरस्कृताः ॥ १२
 इच्छन्तो निधनं युद्धे स्वर्गं कृत्वा परायणम् ।
 पाण्डवानभ्यवर्तन्त तस्मिन्वीरवरक्षये ॥ १३
 पाण्डवापि महाराज स्मरन्तो विविधान्वहून् ।
 क्लेशान्कृतान्सपुत्रेण त्वया पूर्वं नराधिप ॥ १४
 भयं त्यक्त्वा रणे शूरा ब्रह्मलोकपुरस्कृताः ।
 तावकांस्तव पुत्रांश्च योधयन्ति स्म हृष्टवत् ॥ १५
 सेनापतिस्तु समरे प्राह सेनां महारथः ।
 अभिद्रवत गाङ्गेयं सोमकाः सृञ्जयैः सह ॥ १६
 सेनापतिवचः श्रुत्वा सोमकाः सह सृञ्जयैः ।
 अभ्यद्रवन्त गाङ्गेयं शस्त्रवृष्ट्या समन्ततः ॥ १७
 बध्यमानस्ततो राजन्पिता शान्तनवस्तव ।
 अमर्षवशमापन्नो योधयामास सृञ्जयान् ॥ १८
 तस्य कीर्तिमतस्तात पुरा रामेण धीमता ।
 संप्रदत्तास्त्रशिक्षा वै परानीकविनाशिनी ॥ १९
 स तां शिक्षामधिष्ठाय कृत्वा परबलक्षयम् ।
 अहन्यहनि पार्थानां वृद्धः कुरुपितामहः ।
 भीष्मो दश सहस्राणि जघान परवीरहा ॥ २०
 तस्मिस्तु दिवसे प्राप्ते दशमे भरतर्षभ ।
 भीष्मेणैकेन मत्त्येषु पाञ्चालेषु च संयुगे ।
 गजाश्वममितं हत्वा हताः सप्त महारथाः ॥ २१
 हत्वा पञ्च सहस्राणि रथिनां प्रपितामहः ।
 नराणां च महायुद्धे सहस्राणि चतुर्दश ॥ २२
 तथा दन्तिसहस्रं च हयानामयुतं पुनः ।
 शिक्षाबलेन निहतं पित्रा तव विशां पते ॥ २३
 ततः सर्वमहीपानां क्षोभयित्वा वरूथिनीम् ।
 विराटस्य प्रियो भ्राता शतानीको निपातितः ॥ २४

शतानीकं च समरे हत्वा भीष्मः प्रतापवान् ।
 सहस्राणि महाराज राज्ञां भङ्गैर्न्यपातयत् ॥ २५
 ये च केचन पार्थानामभियाता धनंजयम् ।
 राजानो भीष्ममासाद्य गतास्ते यमसादनम् ॥ २६
 एवं दश दिशो भीष्मः शरजालैः समन्ततः ।
 अतीत्य सेनां पार्थानामवतस्थे चमूमुखे ॥ २७
 स कृत्वा सुमहत्कर्म तस्मिन्वै दशमेऽहनि ।
 सेनयोरन्तरे तिष्ठन्प्रगृहीतशरासनः ॥ २८
 न चैनं पार्थिवा राजञ्जशुकुः केचिन्निरीक्षितुम् ।
 मध्यं प्राप्तं यथा ग्रीष्मे तपन्तं भास्करं दिवि ॥ २९
 यथा दैत्यचमूं शक्रस्तापयामास संयुगे ।
 तथा भीष्मः पाण्डवेयांस्तापयामास भारत ॥ ३०
 तथा च तं पराक्रान्तमालोक्य मधुसूदनः ।
 उवाच देवकीपुत्रः प्रीयमाणो धनंजयम् ॥ ३१
 एष शान्तनवो भीष्मः सेनयोरन्तरे स्थितः ।
 नानिहत्य बलादेनं विजयस्ते भविष्यति ॥ ३२
 यत्तः संस्तम्भयस्वैनं यत्रैषा भिद्यते चमूः ।
 न हि भीष्मशरानन्यः सोढुमुत्सहते विभो ॥ ३३
 ततस्तस्मिन्क्षणे राजञ्चोदितो वानरध्वजः ।
 सध्वजं सरथं साश्वं भीष्ममन्तर्दधे शरैः ॥ ३४
 स चापि कुरुमुख्यानामृषभः पाण्डवेरितान् ।
 शरव्रातैः शरव्रातान्वहुधा विदुधाव तान् ॥ ३५
 तेन पाञ्चालराजश्च धृष्टकेतुश्च वीर्यवान् ।
 पाण्डवो भीमसेनश्च धृष्टद्युम्नश्च पार्षतः ॥ ३६
 यमौ च चेकितानश्च केकयाः पञ्च चैव ह ।
 सात्यकिश्च महाराज सौभद्रोऽथ घटोत्कचः ॥ ३७
 द्रौपदेयाः शिखण्डी च कुन्तिभोजश्च वीर्यवान् ।
 सुशर्मा च विराटश्च पाण्डवेया महाबलाः ॥ ३८
 एते चान्ये च बहवः पीडिता भीष्मसायकैः ।
 समुद्धृताः फल्गुनेन निमग्नाः शोकसागरे ॥ ३९

ततः शिखण्डी वेगेन प्रगृह्य परमायुधम् ।
 भीष्ममेवाभिदुद्राव रक्ष्यमाणः किरीटिना ॥ ४०
 ततोऽस्यानुचरान्हत्वा सर्वान्रणविभागवित् ।
 भीष्ममेवाभिदुद्राव वीभत्सुरपराजितः ॥ ४१
 सात्यकिश्चेकितानश्च धृष्टद्युम्नश्च पार्षतः ।
 विराटो द्रुपदश्चैव माद्रीपुत्रौ च पाण्डवौ ।
 दुद्रुवुर्भीष्ममेवाजौ रक्षिता दृढधन्वना ॥ ४२
 अभिमन्युश्च समरे द्रौपद्याः पञ्च चात्मजाः ।
 दुद्रुवुः समरे भीष्मं समुद्यतमहायुधाः ॥ ४३
 ते सर्वे दृढधन्वानः संयुगेष्वपलायिनः ।
 बहुधा भीष्ममानर्छन्मार्गणैः कृतमार्गणाः ॥ ४४
 विधूय तान्बाणगणान्ये मुक्ताः पार्थिवोत्तमैः ।
 पाण्डवानामदीनात्मा व्यगाहत वरूथिनीम् ।
 कृत्वा शरविघातं च क्रीडन्निव पितामहः ॥ ४५
 नाभिसंधत्त पाञ्चाल्यं स्मयमानो मुहुर्मुहुः ।
 स्त्रीत्वं तस्यानुसंस्मृत्य भीष्मो बाणाञ्छिखण्डिनः ।
 जघान द्रुपदानीके रथान्सप्त महारथः ॥ ४६
 ततः किलकिलाशब्दः क्षणेन समपद्यत ।
 मत्स्यपाञ्चालचेदीना तमेकमभिधावताम् ॥ ४७
 ते बराश्वरथत्रातैर्वारणैः सपदातिभिः ।
 तमेकं छादयामासुर्मैघा इव दिवाकरम् ।
 भीष्म भागीरथीपुत्रं प्रतपन्तं रणे रिपून् ॥ ४८
 ततस्तस्य च तेषां च युद्धे देवासुरोपमे ।
 किरीटी भीष्ममानर्छत्पुरस्कृत्य शिखण्डिनम् ॥ ४९

इति श्रीमहाभारते भीष्मपर्वणि

त्रयोदशाधिकशततमोऽध्यायः ॥ ११३ ॥

११४

संजय उवाच ।

एवं ते पाण्डवाः सर्वे पुरस्कृत्य शिखण्डिनम् ।
 विव्यधुः समरे भीष्मं परिवार्य समन्ततः ॥ १

शतघ्नीभिः सुघोराभिः पट्टिशैः सपरश्वधैः ।
 मुद्गरैर्मुसलैः प्राणैः क्षेपणीभिश्च सर्वशः ॥ २
 शरैः कनकपुद्गैश्च शक्तितोमरकम्पनैः ।
 नाराचैर्वत्सदन्तैश्च भुशुण्डीभिश्च भारत ।
 अताडयन्रणे भीष्मं सहिताः सर्वसृञ्जयाः ॥ ३
 स विशीर्णतनुत्राणः पीडितो बहुभिस्तदा ।
 विव्यधे नैव गाङ्गेयो भिद्यमानेषु मर्मसु ॥ ४
 स दीप्तशरचापार्चिरस्त्रप्रसृतमारुतः ।
 नेमिनिर्ह्रादसनादो महास्त्रोद्यपावकः ॥ ५
 चित्रचापमहाज्वालो वीरक्षयमहेन्धनः ।
 युगान्ताग्निसमो भीष्मः परेषां समपद्यत ॥ ६
 निपत्य रथसघानामन्तरेण विनिःसृतः ।
 दृश्यते स्म नरेन्द्राणां पुनर्मध्यगतश्चरन् ॥ ७
 ततः पाञ्चालराज च धृष्टकेतुमतीत्य च ।
 पाण्डवानीकिनीमध्यमाससाद स वेगितः ॥ ८
 ततः सात्यकिभीमौ च पाण्डवं च धनंजयम् ।
 द्रुपदं च विराटं च धृष्टद्युम्नं च पार्षतम् ॥ ९
 भीमघोषैर्महावेगैर्वैरिवारणभेदिभिः ।
 षडेतान्पङ्क्तिरानर्छद्वास्करप्रतिमैः शरैः ॥ १०
 तस्य ते निशितान्बाणान्सनिवार्य महारथाः ।
 दशभिर्दशभिर्भीष्ममर्दयामासुरोजसा ॥ ११
 शिखण्डी तु रणे बाणान्यान्मुमोच महाव्रते ।
 ते भीष्मं विविशुस्तूर्णं स्वर्णपुङ्खाः शिलाशिताः ॥
 ततः किरीटी सरन्वो भीष्ममेवाभ्यवर्तत ।
 शिखण्डिनं पुरस्कृत्य धनुश्चास्य समाच्छिनत् ॥ १३
 भीष्मस्य धनुषश्छेदं नामृष्यन्त महारथाः ।
 द्रोणश्च कृतवर्मा च सैन्धवश्च जयद्रथः ॥ १४
 भूरिश्रवाः शलः शल्यो भगदत्तस्तथैव च ।
 सप्तैते परमक्रुद्धाः किरीटिनमभिद्रुताः ॥ १५
 उत्तमास्त्राणि दिव्यानि दर्शयन्तो महारथाः ।

अभिपेतुर्भृशं क्रुद्धाश्छादयन्त स्म पाण्डवान् ॥ १६
 तेषामापततां शब्दः शुश्रुवे फल्गुनं प्रति ।
 उद्धृत्तानां यथा शब्दः समुद्राणां युगक्षये ॥ १७
 हतानयत गृहीत युध्यतापि च कृन्तत ।
 इत्यासीत्तुमुलः शब्दः फल्गुनस्य रथं प्रति ॥ १८
 तं शब्दं तुमुलं श्रुत्वा पाण्डवानां महारथाः ।
 अभ्यधावन्परीप्सन्तः फल्गुनं भरतर्षभ ॥ १९
 सात्यकिर्भीमसेनश्च धृष्टद्युम्नश्च पार्षतः ।
 विराटद्रुपदौ चोभौ राक्षसश्च घटोत्कचः ॥ २०
 अभिमन्युश्च सकुद्धः सप्तैते क्रोधमूर्छिताः ।
 समभ्यधावस्त्वरिताश्चित्रकार्मुकधारिणः ॥ २१
 तेषां समभवद्युद्धं तुमुलं लोमहर्षणम् ।
 संग्रामे भरतश्रेष्ठ देवानां दानवैरिव ॥ २२
 शिखण्डी तु रथश्रेष्ठो रक्ष्यमाणः किरीटिना ।
 अविध्यदशभिर्भीष्मं छिन्नधन्वानमाहवे ।
 सारथिं दशभिश्चास्य ध्वजं चैकेन चिच्छिदे ॥ २३
 सोऽन्यत्कार्मुकमादाय गाङ्गेयो वेगवत्तरम् ।
 तदप्यस्य शितैर्भलैस्त्रिभिश्चिच्छेद फल्गुनः ॥ २४
 एवं स पाण्डवः क्रुद्ध आत्तमात्तं पुनः पुनः ।
 धनुर्भीष्मस्य चिच्छेद सव्यसाची परंतपः ॥ २५
 स छिन्नधन्वा सकुद्धः सूक्ष्मिणी परिसंलिहन् ।
 शक्तिं जग्राह संक्रुद्धो गिरीणामपि दारणीम् ।
 तां च चिक्षेप सकुद्धः फल्गुनस्य रथं प्रति ॥ २६
 तामापतन्तीं संप्रेक्ष्य ज्वलन्तीमशनीमिव ।
 समादत्त शितान्भलान्पञ्च पाण्डवनन्दनः ॥ २७
 तस्य चिच्छेद तां शक्तिं पञ्चधा पञ्चभिः शरैः ।
 संक्रुद्धो भरतश्रेष्ठ भीष्मबाहुबलेरिताम् ॥ २८
 सा पपात परिच्छिन्ना संक्रुद्धेन किरीटिना ।
 मेघवृन्दपरिभ्रष्टा विच्छिन्नेव शतहृदा ॥ २९
 छिन्नां तां शक्तिमालोक्य भीष्मः क्रोधसमन्वितः ।

अचिन्तयद्रणे वीरो बुद्ध्या परपुरंजयः ॥ ३०
 शक्तोऽहं धनुषैकेन निहन्तुं सर्वपाण्डवान् ।
 यद्येषा न भवेद्गोप्ता विष्वक्सेनो महाबलः ॥ ३१
 कारणद्वयमास्थाय नाहं योत्स्यामि पाण्डवैः ।
 अवध्यत्वाच्च पाण्डूनां स्त्रीभावाच्च शिखण्डिनः ॥ ३२
 पित्रा तुष्टेन मे पूर्वं यदा कालीमुदावहत् ।
 स्वच्छन्दमरणं दत्तमवध्यत्वं रणे तथा ।
 तस्मान्मृत्युमहं मन्ये प्राप्तकालमिवात्मनः ॥ ३३
 एवं ज्ञात्वा व्यवसितं भीष्मस्यामिततेजसः ।
 ऋषयो वसवश्चैव वियत्स्था भीष्ममब्रुवन् ॥ ३४
 यत्ते व्यवसितं वीर अस्माकं सुमहत्प्रियम् ।
 तत्कुरुष्व महेश्वास युद्धाद्बुद्धिं निवर्तय ॥ ३५
 तस्य वाक्यस्य निधने प्रादुरासीच्छिवोऽनिलः ।
 अनुलोमः सुगन्धी च पृष्ठतैश्च समन्वितः ॥ ३६
 देवदुन्दुभ्यश्चैव सप्रणेदुर्महास्वनाः ।
 पपात पुष्पवृष्टिश्च भीष्मस्योपरि पार्थिव ॥ ३७
 न च तच्छुश्रुवे कश्चित्तेषां संवदतां नृप ।
 ऋते भीष्म महाबाहुं मां चापि मुनितेजसा ॥ ३८
 संभ्रमश्च महानासीन्निदशानां विशां पते ।
 पतिष्यति रथाद्भीष्मे सर्वलोकप्रिये तदा ॥ ३९
 इति देवगणानां च श्रुत्वा वाक्यं महामनाः ।
 ततः शांतनवो भीष्मो वीभत्सुं नाभ्यवर्तत ।
 भिद्यमानः शितैर्बाणैः सर्वावरणभेदिभिः ॥ ४०
 शिखण्डी तु महाराज भरतानां पितामहम् ।
 आजघानोरसि क्रुद्धो नवभिर्निशितैः शरैः ॥ ४१
 स तेनाभिहतः संख्ये भीष्मः कुरुपितामहः ।
 नाकम्पत महाराज क्षितिकम्पे यथाचलः ॥ ४२
 ततः प्रहस्य वीभत्सुर्व्याक्षिपन्गाण्डिवं धनुः ।
 गाङ्गेयं पञ्चविंशत्या क्षुद्रकाणां समर्पयत् ॥ ४३
 पुनः शरशतेनैनं त्वरमाणो धनंजयः ।

सर्वगात्रेषु संक्रुद्धः सर्वमर्मस्वताडयत् ॥ ४४
 एवमन्यैरपि भृशं वध्यमानो महारणे ।
 न चक्रुस्तै रुजं तस्य रुक्मपुङ्खाः शिलाशिताः ॥ ४५
 ततः किरीटी सरब्धो भीष्ममेवाभ्यवर्तत ।
 शिखण्डिनं पुरस्कृत्य धनुश्चास्य समाच्छिनत् ॥ ४६
 अथैनं दशभिर्विद्ध्वा ध्वजमेकेन चिच्छिदे ।
 सारथि विशिखैश्चास्य दशभिः समकम्पयत् ॥ ४७
 सोऽन्यत्कार्मुकमादत्त गाङ्गेयो बलवत्तरम् ।
 तदप्यस्य शितैर्भह्नैस्त्रिधा त्रिभिरुपावदत् ।
 निमेषान्तरमात्रेण आत्तमात्तं महारणे ॥ ४८
 एवमस्य धनूंष्याजौ चिच्छेद सुबहून्यपि ।
 ततः शान्तनवो भीष्मो बीभत्सुं नाभ्यवर्तत ॥ ४९
 अथैनं पञ्चविंशत्या क्षुद्रकाणां समर्दयत् ।
 सोऽतिविद्धो महेष्वासो दुःशासनमभाषत ॥ ५०
 एष पार्थो रणे क्रुद्धः पाण्डवानां महारथः ।
 शरैरनेकसाहस्रैर्मामेवाभ्यसते रणे ॥ ५१
 न चैष शक्यः समरे जेतुं वज्रभृता अपि ।
 न चापि सहिता वीरा देवदानवराक्षसाः ।
 मां चैव शक्ता निर्जेतुं किमु मर्त्याः सदुर्बलाः ॥ ५२
 एवं तयोः संवदतोः फल्गुनो निशितैः शरैः ।
 शिखण्डिनं पुरस्कृत्य भीष्मं विव्याध संयुगे ॥ ५३
 ततो दुःशासनं भूयः स्मयमानोऽभ्यभाषत ।
 अतिविद्धः शितैर्वाणैर्भृशं गाण्डीवधन्वना ॥ ५४
 वज्राशनिसमस्पर्शाः शिताग्राः संप्रवेशिताः ।
 विमुक्ता अव्यवच्छिन्ना नेमे बाणाः शिखण्डिनः ॥
 निकृन्तमाना मर्माणि दृढावरणभेदिनः ।
 मुसलानीव मे घ्नन्ति नेमे बाणाः शिखण्डिनः ॥ ५६
 ब्रह्मदण्डसमस्पर्शा वज्रवेगा दुरासदाः ।
 मम प्राणानारुजन्ति नेमे बाणाः शिखण्डिनः ॥ ५७
 भुजगा इव संक्रुद्धा लेलिहना विपोल्वणाः ।

ममाविशन्ति मर्माणि नेमे बाणाः शिखण्डिनः ॥ ५८
 नाशयन्तीव मे प्राणान्यमदूता इवाहिताः ।
 गदापरिघसंस्पर्शा नेमे बाणाः शिखण्डिनः ॥ ५९
 कुन्तन्ति मम गात्राणि माघमासे गवामिव ।
 अर्जुनस्य इमे बाणा नेमे बाणाः शिखण्डिनः ॥ ६०
 सर्वे ह्यपि न मे दुःखं कुर्युरन्ये नराधिपाः ।
 वीरं गाण्डीवधन्वानमृते जिष्णुं कपिध्वजम् ॥ ६१
 इति ब्रुवञ्जाननवो दिधक्षुरिव पाण्डवम् ।
 सविष्णुलिङ्गां दीमाग्रां शक्तिं चिक्षेप भारत ॥ ६२
 तामस्य विशिखैश्छित्त्वा त्रिधा त्रिभिरपातयत् ।
 पश्यतां कुन्वीराणां सर्वेषां तत्र भारत ॥ ६३
 चर्माथादत्त गाङ्गेयो जातरूपपरिष्कृतम् ।
 खड्गं चान्यतरं प्रेप्सुर्मृत्योरग्रे जयाय वा ॥ ६४
 तस्य तच्छतधा चर्म व्यधमदंशितात्मनः ।
 रथादनवरूढस्य तदद्भुतमिवाभवत् ॥ ६५
 विनद्योच्चैः सिंह इव खान्यनीकान्यचोदयत् ।
 अभिद्रवत गाङ्गेयं मा वोऽस्तु भयमण्वपि ॥ ६६
 अथ ते तोमरैः प्रासैर्वाणौघैश्च समन्ततः ।
 पट्टिशैश्च सनिखिशैर्नानाप्रहरणैस्तथा ॥ ६७
 वत्सदन्तैश्च भह्नैश्च तमेकमभिदुद्रुवुः ।
 सिंहनादस्तनो घोरः पाण्डवानामजायत ॥ ६८
 तथैव तव पुत्राश्च राजन्भीष्मजयैषिणः ।
 तमेकमभ्यवर्तन्त सिंहनादांश्च नेदिरे ॥ ६९
 तत्रासीत्तुमुलं युद्धं तावकानां परैः सह ।
 दशमेऽहनि राजेन्द्र भीष्मार्जुनसमागमे ॥ ७०
 आसीद्वाङ्ग इवावर्तो मुहूर्तमुदधेरिव ।
 सैन्यानां युध्यमानानां निघ्नतामितरेतरम् ॥ ७१
 अगम्यरूपा पृथिवी शोणिताक्ता तदाभवत् ।
 समं च विषमं चैव न प्राज्ञायत किञ्चन ॥ ७२
 योधानामयुतं हत्वा तस्मिन्स दशमेऽहनि ।

अतिष्ठदाहवे भीष्मो भिद्यमानेषु मर्मसु ॥ ७३
 ततः सेनामुखे तस्मिन्स्थितः पार्थो धनंजयः ।
 मध्येन कुरुसैन्यानां द्रावयामास वाहिनीम् ॥ ७४
 वयं श्वेतहयाद्वीताः कुन्तीपुत्राद्वनंजयात् ।
 पीड्यमानाः शितैः शस्त्रैः प्रद्रवाम महारणात् ॥ ७५
 सौवीराः कितवाः प्राच्याः प्रतीच्योदीच्यमालवाः ।
 अभीषाहाः शूरसेनाः शिबयोऽथ वसातयः ॥ ७६
 शाल्वाश्रयास्त्रिगताश्च अम्बष्ठाः केकयैः सह ।
 द्वादशैते जनपदाः शरार्ता व्रणपीडिताः ।
 संग्रामे न जहुर्भीष्मं युध्यमानं किरीटिना ॥ ७७
 ततस्तमेकं बहवः परिवार्य समन्ततः ।
 परिकाल्य कुरुन्सर्वाञ्छरवर्षैरवाकिरन् ॥ ७८
 निपातयत गृहीत विध्यताथ च कर्षत ।
 इत्यासीत्तुमुलः शब्दो राजन्भीष्मरथं प्रति ॥ ७९
 अभिहत्य शरौघैस्तं शतशोऽथ सहस्रशः ।
 न तस्यासीदनिर्भिन्नं गात्रेष्वङ्गुलमात्रकम् ॥ ८०
 एवं विभो तव पिता शरैर्विशकलीकृतः ।
 शिताग्रैः फल्गुनेनाजौ प्राकिशराः प्रापतद्रथात् ।
 किञ्चिच्छेषे दिनकरे पुत्राणां तव पश्यताम् ॥ ८१
 हा हेति दिवि देवानां पार्थिवानां च सर्वशः ।
 पतमाने रथाद्वीष्मे बभूव सुमहान्स्वनः ॥ ८२
 तं पतन्तमभिप्रेक्ष्य महात्मान पितामहम् ।
 सह भीष्मेण सर्वेषां प्रापतन्मृदयानि नः ॥ ८३
 स पपात महाबाहुर्वसुधामनुनादयन् ।
 इन्द्रध्वज इवोत्सृष्टः केतुः सर्वधनुष्मताम् ।
 धरणीं नास्पृशच्चापि शरसघैः समाचितः ॥ ८४
 शरतल्पे महेष्वासं शयानं पुरुषर्षभम् ।
 रथात्प्रपतितं चैन दिव्यो भावः समाविशत् ॥ ८५
 अभ्यवर्षत पर्जन्यः प्राकम्पत च मेदिनी ।
 पतन्स ददृशे चापि खर्वितं च दिवाकरम् ॥ ८६

संज्ञां चैवालभद्वीरः कालं सचिन्त्य भारत ।
 अन्तरिक्षे च शुश्राव दिव्यां वाचं समन्ततः ॥ ८७
 कथं महात्मा गाङ्गेयः सर्वशस्त्रभृतां वरः ।
 कालं कर्ता नरव्याघ्रः संप्राप्ते दक्षिणायने ॥ ८८
 स्थितोऽस्मीति च गाङ्गेयस्तच्छ्रुत्वा वाक्यमब्रवीत् ।
 धारयामास च प्राणान्पतितोऽपि हि भूतले ।
 उत्तरायणमन्विच्छन्भीष्म, कुरुपितामहः ॥ ८९
 तस्य तन्मतमाज्ञाय गङ्गा हिमवतः सुता ।
 महर्षिर्हंसरूपेण प्रेषयामास तत्र वै ॥ ९०
 ततः संपातिनो हंसास्त्वरिता मानसौकसः ।
 आजग्मुः सहिता द्रष्टुं भीष्मं कुरुपितामहम् ।
 यत्र शेते नरश्रेष्ठः शरतल्पे पितामहः ॥ ९१
 ते तु भीष्मं समासाद्य मुनयो हंसरूपिणः ।
 अपश्यञ्छरतल्पस्थं भीष्मं कुरुपितामहम् ॥ ९२
 ते तं दृष्ट्वा महात्मानं कृत्वा चापि प्रदक्षिणम् ।
 गाङ्गेयं भरतश्रेष्ठं दक्षिणेन च भास्करम् ॥ ९३
 इतरेतरमामन्त्र्य प्राहुस्तत्र मनीषिणः ।
 भीष्म एव महात्मा सन्सस्थाता दक्षिणायने ॥ ९४
 इत्युक्त्वा प्रस्थितान्हंसान्दक्षिणामभितो दिशम् ।
 संप्रेक्ष्य वै महाबुद्धिश्चिन्तयित्वा च भारत ॥ ९५
 तानब्रवीच्छांतनवो नाहं गन्ता कथंचन ।
 दक्षिणावृत्त आदित्ये एतन्मे मनसि स्थितम् ॥ ९६
 गमिष्यामि स्वकं स्थानमासीद्यन्मे पुरातनम् ।
 उदगावृत्त आदित्ये हंसाः सत्यं ब्रवीमि वः ॥ ९७
 धारयिष्याम्यहं प्राणानुत्तरायणकाङ्क्षया ।
 ऐश्वर्यभूतः प्राणानामुत्सर्गे नियतो ह्यहम् ।
 तस्मात्प्राणान्धारयिष्ये मुमूर्षुरुदगायने ॥ ९८
 यश्च दत्तो वरो मयं पित्रा तेन महात्मना ।
 छन्दतो मृत्युरित्येव तस्य चास्तु वरस्तथा ॥ ९९
 धारयिष्ये ततः प्राणानुत्सर्गे नियते सति ।

इत्युक्त्वा तांस्तदा हंसानशेत शरतल्पगः ॥ १००
 एवं कुरूणां पतिते शृङ्गे भीष्मे महौजसि ।
 पाण्डवाः सृञ्जयाश्चैव सिहनादं प्रचक्रिरे ॥ १०१
 तस्मिन्हते महासत्त्वे भरतानाममध्यमे ।
 न किञ्चित्प्रत्यपद्यन्त पुत्रास्ते भरतर्षभ ।
 संमोहश्चैव तुमुलः कुरूणामभवत्तदा ॥ १०२
 नृपा दुर्योधनमुखा निःश्वस्य रुरुदुस्ततः ।
 विषादाच्च चिरं कालमतिष्ठन्निगतेन्द्रियाः ॥ १०३
 दध्युश्चैव महाराज न युद्धे दधिरे मनः ।
 ऊरुग्राहगृहीताश्च नाभ्यधावन्त पाण्डवान् ॥ १०४
 अवध्ये शंतनोः पुत्रे हते भीष्मे महौजसि ।
 अभावः सुमहान्राजंकुरूनागादतन्द्रितः ॥ १०५
 हतप्रवीराश्च वयं निकृत्ताश्च शितैः शरैः ।
 कर्तव्यं नाभिजानीमो निर्जिताः सव्यसाचिना ॥
 पाण्डवास्तु जयं लब्ध्वा परत्र च परां गतिम् ।
 सर्वे दध्मुर्महाशङ्काञ्शराः परिघबाहवः ।
 सोमकाश्च सपञ्चालाः प्राहृष्यन्त जनेश्वर ॥ १०७
 ततस्तूर्यसहस्रेषु नदत्सु सुमहाबलः ।
 आस्फोटयामास भृशं भीमसेनो ननर्त च ॥ १०८
 सेनयोरुभयोश्चापि गाङ्गेये विनिपातिते ।
 संन्यस्य वीराः शस्त्राणि प्राध्यायन्त समन्ततः ॥ १०९
 प्राक्रोशन्प्रापतंश्चान्ये जग्मुर्मोहं तथापरे ।
 क्षत्रं चान्येऽभ्यनिन्दन्त भीष्मं चैकेऽभ्यपूजयन् ॥
 ऋषयः पितरश्चैव प्रशशंसुर्महाव्रतम् ।
 भरतानां च ये पूर्वे ते चैनं प्रशशसिरे ॥ १११
 महोपनिषदं चैव योगमास्थाय वीर्यवान् ।
 जपञ्शान्तनवो धीमान्कालाकाङ्क्षी स्थितोऽभवत् ॥

इति श्रीमहाभारते भीष्मपर्वणि

चतुर्दशाधिकशततमोऽध्यायः ॥ ११४ ॥

११५

धृतराष्ट्र उवाच ।

कथमासंस्तदा योधा हीना भीष्मेण संजय ।
 बलिना देवकल्पेन गुर्वर्थे ब्रह्मचारिणा ॥ १
 तदैव निहतान्मन्ये कुरूजन्यांश्च पार्थिवान् ।
 न प्राहरद्यदा भीष्मो घृणित्वाद्रुपदात्मजे ॥ २
 ततो दुःखतरं मन्ये किमन्यत्प्रभविष्यति ।
 यद्यपि पितरं श्रुत्वा निहतं मम दुर्मतेः ॥ ३
 अश्मसारमयं नूनं हृदयं मम संजय ।
 श्रुत्वा विनिहतं भीष्मं शतधा यन्न दीर्यते ॥ ४
 पुनः पुनर्न मृष्यामि हनं देवदत्तं रणे ।
 न हतो जामदग्न्येन दिव्यैरस्त्रैः स्म यः पुरा ॥ ५
 यद्यपि निहतेनाजौ भीष्मेण जयमिच्छता ।
 चेष्टितं नरसिंहेन तन्मे कथय संजय ॥ ६

संजय उवाच ।

सायाहे न्यपतद्भूमौ धार्तराष्ट्रान्विषादयन् ।
 पाञ्चालानां ददद्धर्षं कुरुवृद्धः पितामहः ॥ ७
 स शेते शरतल्पस्थो मेदिनीमस्पृशंस्तदा ।
 भीष्मो रथात्प्रपतितः प्रच्युतो धरणीतले ॥ ८
 हा हेति तुमुलः शब्दो भूतानां समपद्यत ।
 सीमावृक्षे निपतिते कुरूणां समितिक्षये ॥ ९
 उभयोः सेनयो राजन्क्षत्रियान्भयमाविशन् ।
 भीष्मं शान्तनवं दृष्ट्वा विशीर्णकवचध्वजम् ।
 कुरवः पर्यवर्तन्त पाण्डवाश्च विशां पते ॥ १०
 खं तमोवृतमासीच्च नासीद्भानुमतः प्रभा ।
 ररास पृथिवी चैव भीष्मे शान्तनवे हते ॥ ११
 अयं ब्रह्मविदां श्रेष्ठो अयं ब्रह्मविदां गतिः ।
 इत्यभाषन्त भूतानि शयानं भरतर्षभम् ॥ १२
 अयं पितरमाज्ञाय कामार्तं शंतनुं पुरा ।
 ऊर्ध्वरेतसमात्मानं चकार पुरुषर्षभः ॥ १३

इति स्म शरतलपस्थं भरतानाममध्यमम् ।
 ऋषयः पर्यधावन्त सहिताः सिद्धचारणैः ॥ १४
 हृते शान्तनवे भीष्मे भरतानां पितामहे ।
 न किञ्चित्प्रत्यपद्यन्त पुत्रास्तव च भारत ॥ १५
 विवर्णवदनाश्चासन्गतश्रीकाश्च भारत ।
 अतिष्ठन्त्रीडिताश्चैव ह्रिया युक्ता ह्यधोमुखाः ॥ १६
 पाण्डवाश्च जयं लब्ध्वा संग्रामशिरसि स्थिताः ।
 सर्वे दध्मुर्महाशङ्खान्हेमजालपरिष्कृतान् ॥ १७
 भृशं तूर्यनिनादेषु वाद्यमानेषु चानघ ।
 अपश्याम रणे राजन्भीमसेनं महाबलम् ।
 आक्रीडमानं कौन्तेयं हर्षेण महता युतम् ॥ १८
 निहत्य समरे शत्रून्महाबलसमन्वितान् ।
 संमोहश्चापि तुमुलः कुरुणामभवत्तदा ॥ १९
 कर्णदुर्योधनौ चापि निःश्वसेतां मुहुर्मुहुः ।
 तथा निपतिते भीष्मे कौरवाणां धुरंधरे ।
 हाहाकारमभूत्सर्वं निर्मर्यादमवर्तत ॥ २०
 दृष्ट्वा च पतितं भीष्मं पुत्रो दुःशासनस्तव ।
 उत्तमं जवमास्थाय द्रोणानीक समाद्रवत् ॥ २१
 भ्रात्रा प्रस्थापितो वीरः स्वेनानीकेन दंशितः ।
 प्रययौ पुरुषव्याघ्रः स्वसैन्यमभिचोदयन् ॥ २२
 तमायान्तमभिप्रेक्ष्य कुरवः पर्यवारयन् ।
 दुःशासनं महाराज किमयं वक्ष्यतीति वै ॥ २३
 ततो द्रोणाय निहतं भीष्ममाचष्ट कौरवः ।
 द्रोणस्तदप्रियं श्रुत्वा सहसा न्यपतद्रथात् ॥ २४
 स संज्ञामुपलभ्याथ भारद्वाजः प्रतापवान् ।
 निवारयामास तदा स्वान्यनीकानि मारिष ॥ २५
 विनिवृत्तान्कुरुदृष्ट्वा पाण्डवापि स्वसैनिकान् ।
 द्रुतैः शीघ्राश्वसंयुक्तैरवहारमकारयन् ॥ २६
 विनिवृत्तेषु सैन्येषु पारंपर्येण सर्वशः ।
 विमुक्तकवचाः सर्वे भीष्ममीयुर्नराधिपाः ॥ २७

व्युपारम्य ततो युद्धाद्योधाः शतसहस्रशः ।
 उपतस्थुर्महात्मानं प्रजापतिमिवामराः ॥ २८
 ते तु भीष्मं समासाद्य शयानं भरतर्षभम् ।
 अभिवाद्य व्यतिष्ठन्त पाण्डवाः कुरुभिः सह ॥ २९
 अथ पाण्डून्कुरुंश्चैव प्रणिपत्याग्रतः स्थितान् ।
 अभ्यभाषत धर्मात्मा भीष्मः शान्तनवस्तदा ॥ ३०
 स्वागतं वो महाभागाः स्वागतं वो महारथाः ।
 तुष्यामि दर्शनाच्चाहं युष्माकममरोपमाः ॥ ३१
 अभिनन्द्य स तानेवं शिरसा लम्बताब्रवीत् ।
 शिरो मे लम्बतेऽत्यर्थमुपधानं प्रदीयताम् ॥ ३२
 ततो नृपाः समाजहुस्तनूनि च मृदूनि च ।
 उपधानानि मुख्यानि नैच्छत्तानि पितामहः ॥ ३३
 अब्रवीच्च नरव्याघ्रः प्रहसन्निव तान्नृपान् ।
 नैतानि वीरशय्यासु युक्तरूपाणि पार्थिवाः ॥ ३४
 ततो वीक्ष्य नरश्रेष्ठमभ्यभाषत पाण्डवम् ।
 धनंजयं दीर्घबाहुं सर्वलोकमहारथम् ॥ ३५
 धनंजय महाबाहो शिरसो मेऽस्य लम्बतः ।
 दीयतामुपधानं वै यद्युक्तमिह मन्यसे ॥ ३६
 स संन्यस्य महच्चापमभिवाद्य पितामहम् ।
 नेत्राभ्यामश्रुपूर्णाभ्यामिदं वचनमब्रवीत् ॥ ३७
 आज्ञापय कुरुश्रेष्ठ सर्वशस्त्रभृतां वर ।
 प्रेक्ष्योऽहं तव दुर्धर्षं क्रियतां किं पितामह ॥ ३८
 तमब्रवीच्छान्तनवः शिरो मे तात लम्बते ।
 उपधानं कुरुश्रेष्ठ फल्गुनोपनयस्व मे ।
 शयनस्यानुरूपं हि शीघ्रं वीर प्रयच्छ मे ॥ ३९
 त्वं हि पार्थ महाबाहो श्रेष्ठः सर्वधनुष्मताम् ।
 क्षत्रधर्मस्य वेत्ता च बुद्धिसत्त्वगुणान्वितः ॥ ४०
 फल्गुनस्तु तथेत्युक्त्वा व्यवसायपुरोजवः ।
 प्रगृह्यामन्त्रय गाण्डीवं शरांश्च नतपर्वणः ॥ ४१
 अनुमान्य महात्मानं भरतानाममध्यमम् ।

त्रिभिस्तीक्ष्णैर्महावेगैरुदगृह्णाच्छिरः शरैः ॥ ४२
 अभिप्राये तु विदिते धर्मात्मा सव्यसाचिना ।
 अतुष्यद्भरतश्रेष्ठो भीष्मो धर्मार्थतत्त्ववित् ॥ ४३
 उपधानेन दत्तेन प्रत्यनन्दद्वनंजयम् ।
 कुन्तीपुत्रं युधां श्रेष्ठं सुहृदां प्रीतिवर्धनम् ॥ ४४
 अनुरूपं शयानस्य पाण्डवोपहितं त्वया ।
 यद्यन्यथा प्रवर्तेथाः शपेयं त्वामहं रुषा ॥ ४५
 एवमेतन्महाबाहो धर्मेषु परिनिष्ठितम् ।
 स्वप्नव्यं क्षत्रियेणाजौ शरतल्पगतेन वै ॥ ४६
 एवमुक्त्वा तु बीभत्सुं सर्वास्तानब्रवीद्वचः ।
 राज्ञश्च राजपुत्रांश्च पाण्डवेनाभि सस्थितान् ॥ ४७
 शयेयमस्यां शय्यायां यावदावर्तन रवेः ।
 ये तदा पारयिष्यन्ति ते मां द्रक्ष्यन्ति वै नृपाः ॥
 दिशं वैश्रवणाक्रान्तां यदा गन्ता दिवाकरः ।
 अर्चिष्मान्प्रतपल्लोकान्स्थेनोत्तमतेजसा ।
 विमोक्ष्येऽहं तदा प्राणान्सुहृदः सुप्रियानपि ॥ ४९
 परिखा खन्यतामत्र ममावसदने नृपाः ।
 उपासिष्ये विवस्वन्तमेवं शरशताचितः ।
 उपारमध्वं संग्रामाद्वैराण्युत्सृज्य पार्थिवाः ॥ ५०
 उपातिष्ठन्नथो वैद्याः शल्योद्धरणकोविदाः ।
 सर्वोपकरणैर्युक्ताः कुशलान्ते सुशिक्षिताः ॥ ५१
 तान्दृष्ट्वा जाह्नवीपुत्रः प्रोवाच वचनं तदा ।
 दत्तदेया विसृज्यन्तां पूजयित्वा चिकित्सकाः ॥ ५२
 एवंगते न हीदानीं वैद्यैः कार्यमिहास्ति मे ।
 क्षत्रधर्मप्रशस्तां हि प्राप्तोऽस्मि परमां गतिम् ॥ ५३
 नैष धर्मो महीपालाः शरतल्पगतस्य मे ।
 एतैरेव शरैश्चाहं दग्धव्योऽन्ते नराधिपाः ॥ ५४
 तच्छ्रुत्वा वचनं तस्य पुत्रो दुर्योधनस्तव ।
 वैद्यान्विसर्जयामास पूजयित्वा यथार्हतः ॥ ५५
 ततस्ते विस्मयं जग्मुर्नानाजनपदेश्वराः ।

स्थितिं धर्मे परां दृष्ट्वा भीष्मस्यामिततेजसः ॥ ५६
 उपधानं तनो दत्त्वा पितुस्तव जनेश्वर ।
 सहिताः पाण्डवाः सर्वे कुरवश्च महारथाः ॥ ५७
 उपगम्य महात्मानं शयानं शयने शुभे ।
 तेऽभिवाद्य तनो भीष्मं कृत्वा चाभिप्रदक्षिणम् ॥
 विधाय रक्षां भीष्मस्य सर्वं पञ्च समन्ततः ।
 वीराः स्वशिविराण्येव ध्यायन्तः परमातुराः ।
 निवेशायाभ्युपागच्छन्सायाहं रुधिरोक्षिताः ॥ ५९
 निविष्टान्पाण्डवांश्चापि प्रीयमाणान्महारथान् ।
 भीष्मस्य पतनाद्धृष्टानुपगम्य महारथान् ।
 उवाच यादवः काले धर्मपुत्रं युधिष्ठिरम् ॥ ६०
 दिष्ट्या जयसि कौरव्य दिष्ट्या भीष्मो निपातितः ।
 अवध्यो मानुषैरेष सत्यसधो महारथः ॥ ६१
 अथ वा देवतैः पार्थ सर्वशस्त्रान्प्रपारगः ।
 त्वां तु चक्षुर्दणं प्राप्य दग्धो घोरेण चक्षुषा ॥ ६२
 एवमुक्तो धर्मराजः प्रत्युवाच जनार्दनम् ।
 तव प्रसादाद्विजयः क्रोधात्तव पराजयः ।
 त्वं हि नः शरणं कृष्ण भक्तानामभयंकरः ॥ ६३
 अनाश्रयो जयस्तेषां येषां त्वमसि केशव ।
 रक्षिता समरे नित्यं नित्यं चापि हिते रतः ।
 सर्वथा त्वां समासाद्य नाश्रयमिति मे मतिः ॥
 एवमुक्तः प्रत्युवाच स्मयमानो जनार्दनः ।
 त्वय्येवैतद्युक्तरूपं वचनं पार्थिवोत्तम ॥ ६५

इति श्रीमहाभारते भीष्मपर्वणि

पञ्चदशाधिकशततमोऽध्यायः ॥ ११५ ॥

११६

संजय उवाच ।

व्युष्टायां तु महाराज रजन्यां सर्वपार्थिवाः ।
 पाण्डवा धार्तराष्ट्राश्च अभिजग्मुः पितामहम् ॥ १
 तं वीरशयने वीरं शयानं कुरुसत्तमम् ।

अमिवाद्योपतस्थुर्वै क्षत्रियाः क्षत्रियर्षभम् ॥ २
 कन्याश्चन्दनचूर्णैश्च लज्जैर्मल्लैश्च सर्वशः ।
 स्त्रियो बालास्तथा वृद्धाः प्रेक्षकाश्च पृथग्जनाः ।
 समभ्ययुः शान्तनवं भूतानीव तमोनुदम् ॥ ३
 तूर्याणि गणिका वारास्तथैव नटनर्तकाः ।
 उपानृत्यञ्जगुश्चैव वृद्धं कुरुपितामहम् ॥ ४
 उपारम्य च युद्धेभ्यः सनाहान्विप्रमुच्य च ।
 आयुधानि च निक्षिप्य सहिताः कुरुपाण्डवाः ॥ ५
 अन्वासत दुराधर्ष देवव्रतमरिदमम् ।
 अन्योन्यं प्रीतिमन्तस्ते यथापूर्वं यथावयः ॥ ६
 सा पार्थिवशताकीर्णा समितिर्भीष्मशोभिता ।
 शुशुभे भारती दीप्ता दिवीवादित्यमण्डलम् ॥ ७
 विबभौ च नृपाणां सा पितामहमुपासताम् ।
 देवानामिव देवेशं पितामहमुपासताम् ॥ ८
 भीष्मस्तु वेदनां धैर्यान्निगृह्य भरतर्षभ ।
 अभितप्तः शरैश्चैव नातिहृष्टमनाब्रवीत् ॥ ९
 शराभितप्तकायोऽहं शरसंतापमूर्छितः ।
 पानीयमभिकाङ्क्षेऽहं राज्ञस्तान्प्रत्यभाषत ॥ १०
 ततस्ते क्षत्रिया राजन्समाजहुः समन्ततः ।
 भक्ष्यानुच्चावचांस्तत्र वारिकुम्भांश्च शीतलान् ॥ ११
 उपनीतं च तद्दृष्ट्वा भीष्मः शान्तनवोऽब्रवीत् ।
 नाद्य तात मया शक्यं भोगान्कांश्चन मानुषान् ॥ १२
 उपभोक्तुं मनुष्येभ्यः शरशय्यागतो ह्यहम् ।
 प्रतीक्षमाणस्तिष्ठामि निवृत्तिं शशिसूर्ययोः ॥ १३
 एवमुक्त्वा शान्तनवो दीनवाक्सर्वपार्थिवान् ।
 धनंजयं महाबाहुमभ्यभाषत भारत ॥ १४
 अथोपेत्य महाबाहुरभिवाद्य पितामहम् ।
 अतिष्ठत्याञ्जलिः प्रह्वः किं करोमीति चाब्रवीत् ॥ १५
 तं दृष्ट्वा पाण्डवं राजन्नभिवाद्याप्रतः स्थितम् ।
 अभ्यभाषत धर्मात्मा भीष्मः प्रीतो धनंजयम् ॥ १६

दहतेऽदः शरीरं मे संस्यूतोऽस्मि महेषुभिः ।
 मर्माणि परिदूयन्ते वदनं मम शुष्यति ॥ १७
 ह्लादनार्थं शरीरस्य प्रयच्छामो ममार्जुन ।
 त्वं हि शक्तो महेष्वास दातुमम्भो यथाविधि ॥
 अर्जुनस्तु तथेत्युक्त्वा रथमारुह्य वीर्यवान् ।
 अधिज्य बलवत्कृत्वा गाण्डीवं व्याक्षिपद्धनुः ॥ १९
 तस्य ज्यातलनिर्घोषं विस्फूर्जितमिवाशनेः ।
 वित्रेसुः सर्वभूतानि श्रुत्वा सर्वे च पार्थिवाः ॥ २०
 ततः प्रदक्षिणं कृत्वा रथेन रथिनां वरः ।
 शयानं भरतश्रेष्ठं सर्वशस्त्रभृतां वरम् ॥ २१
 संधाय च शरं दीप्तमभिमन्त्र्य महायशाः ।
 पर्जन्यास्त्रेण संयोज्य सर्वलोकस्य पश्यतः ।
 अविध्यत्पृथिवी पार्थः पार्श्वे भीष्मस्य दक्षिणे ॥ २२
 उत्पपात ततो धारा विमला वारिणः शिवा ।
 शीतस्यामृतकल्पस्य दिव्यगन्धरसस्य च ॥ २३
 अतर्पयत्ततः पार्थः शीतया वारिधारया ।
 भीष्मं कुरुणामृषभं दिव्यकर्मपराक्रमः ॥ २४
 कर्मणा तेन पार्थस्य शक्त्येव विकुर्वतः ।
 विस्मयं परमं जग्मुस्ततस्ते वसुधाधिपाः ॥ २५
 तत्कर्म प्रेक्ष्य वीभत्सोरतिमानुपमद्भुतम् ।
 संप्रावेपन्त कुरवो गावः शीतादिता इव ॥ २६
 विस्मयाच्चोत्तरीयाणि व्याविध्यन्सर्वतो नृपाः ।
 शङ्खदुन्दुभिनिर्घोषैस्तुमुलं सर्वतोऽभवत् ॥ २७
 तृप्तः शान्तनवश्चापि राजन्वीभत्सुमब्रवीत् ।
 सर्वपार्थिववीराणां सनिधौ पूजयन्निव ॥ २८
 नैतच्चित्रं महाबाहो त्वयि कौरवनन्दन ।
 कथितो नारदेनासि पूर्वाषिरमितद्युतिः ॥ २९
 वासुदेवसहायस्त्वं महत्कर्म करिष्यसि ।
 यन्नोत्सहति देवेन्द्रः सह देवैरपि ध्रुवम् ॥ ३०
 विदुस्त्वां निधनं पार्थ सर्वक्षत्रस्य तद्विदः ।

धनुर्धराणामेकस्त्वं पृथिव्यां प्रवरो नृषु ॥ ३१
 मनुष्या जगति श्रेष्ठाः पक्षिणां गरुडो वरः ।
 सरसां सागरः श्रेष्ठो गौरवृष्टिश्चतुष्पदाम् ॥ ३२
 आदित्यस्तेजसां श्रेष्ठो गिरीणां हिमवान्वरः ।
 जातीनां ब्राह्मणः श्रेष्ठः श्रेष्ठस्त्वमसि धन्विनाम् ॥
 न वै श्रुतं धार्तराष्ट्रेण वाक्यं
 संबोध्यमानं विदुरेण चैव ।
 द्रोणेन रामेण जनार्दनेन
 मुहुर्मुहुः संजयेनापि चोक्तम् ॥ ३४
 परीतबुद्धिर्हि विसंज्ञकलो
 दुर्योधनो नाभ्यनन्दद्वचो मे ।
 स शेष्यते वै निहतश्चिराय
 शास्त्रातिगो भीमबलाभिभूतः ॥ ३५
 ततः श्रुत्वा तद्वचः कौरवेन्द्रो
 दुर्योधनो दीनमना बभूव ।
 तमब्रवीच्छांतनवोऽभिबीक्ष्य
 निबोध राजन्भव वीतमन्युः ॥ ३६
 दृष्टं दुर्योधनेदं ते यथा पार्थेन धीमता ।
 जलस्य धारा जनिता शीतस्यामृतगन्धिनः ।
 एतस्य कर्ता लोकेऽस्मिन्नान्यः कश्चन विद्यते ॥ ३७
 आग्नेयं वारुणं सौम्यं वायव्यमथ वैष्णवम् ।
 ऐन्द्रं पाशुपतं ब्राह्मं पारमेष्ठ्यं प्रजापतेः ।
 धातुस्त्वष्ट्रश्च सवितुर्दिव्यान्यस्त्राणि सर्वशः ॥ ३८
 सर्वस्मिन्मानुषे लोके वेत्त्येको हि धनंजयः ।
 कृष्णो वा देवकीपुत्रो नान्यो वै वेद कश्चन ।
 न शक्याः पाण्डवास्तात युद्धे जेतुं कथंचन ॥ ३९
 अमानुषाणि कर्माणि यस्यैतानि महात्मनः ।
 तेन सत्त्ववता संख्ये शूरेणाहवशोभिना ।
 कृतिना समरे राजन्संधिस्ते तात युज्यताम् ॥ ४०
 यावत्कृष्णो महाबाहुः स्वाधीनः कुरुससदि ।

तावत्पार्थेन शूरेण संधिस्ते तात युज्यताम् ॥ ४१
 यावच्चमूं न ते शेषां शरैः संनतपर्वभिः ।
 नाशयत्यर्जुनस्तावत्संधिस्ते तात युज्यताम् ॥ ४२
 यावन्तिष्ठन्ति समरे हतशेषाः महोदराः ।
 नृपाश्च बहवो राजंस्तावत्संधिः प्रयुज्यताम् ॥ ४३
 न निर्दहति ते यावत्के धर्माप्रक्षणश्चमूं ।
 युधिष्ठिरो हि तावद्वै संधिस्ते तात युज्यताम् ॥ ४४
 नकुलः सहदेवश्च भीमसेनश्च पाण्डवः ।
 यावच्चमूं महाराज नाशयन्ति न सर्वशः ।
 तावत्ते पाण्डवैः सार्धं सौभ्रात्रं तात रोचताम् ॥ ४५
 युद्धं मदन्तमेवाग्तु तात संशाम्य पाण्डवैः ।
 एतत्ते रोचतां वाक्यं यदुक्तोऽसि मयानघ ।
 एतत्क्षेममहं मन्ये तव चैव कुलस्य च ॥ ४६
 त्यक्त्वा मन्युमुपशाम्यस्व पार्थः
 पर्याप्तमेतद्यत्कृतं फल्गुनेन ।
 भीष्मस्यान्तादस्तु वः सौहृदं वा
 संप्रश्लेषः साधु राजन्प्रसीद ॥ ४७
 राज्यस्यार्थं दीयतां पाण्डवाना-
 मिन्द्रप्रस्थं धर्मराजोऽनुशास्तु ।
 मा मित्रभुक्पार्थिवानां जघन्यः
 पापां कीर्तिं प्राप्स्यसे कौरवेन्द्र ॥ ४८
 ममावसानाच्छान्तिरस्तु प्रजानां
 सगच्छन्तां पार्थिवाः प्रीतिमन्तः ।
 पिता पुत्रं मातुलं भागिनेयो
 भ्राता चैव भ्रातरं प्रेतु राजन् ॥ ४९
 न चेदेवं प्राप्तकालं वचो मे
 मोहाविष्टः प्रतिपत्स्यस्यबुद्ध्या ।
 भीष्मस्यान्तादेतदन्ताः स्थ सर्वे
 सत्यामेतां भारतीमीरयामि ॥ ५०
 एतद्वाक्यं सौहृदादापगेयो

मध्ये राज्ञां भारतं श्रावयित्वा ।
 तूष्णीमासीच्छल्यसंतप्तमर्मा
 यत्वात्मानं वेदनां संनिगृह्य ॥ ५१
 इति श्रीमहाभारते भीष्मपर्वणि
 षोडशाधिकशततमोऽध्यायः ॥ ११६ ॥

११७

संजय उवाच ।

ततस्ते पार्थिवाः सर्वे जग्मुः स्वानालयान्पुनः ।
 तूष्णींभूते महाराज भीष्मे शंतनुनन्दने ॥ १
 श्रुत्वा तु निहतं भीष्मं राधेयः पुरुषर्षभः ।
 ईषदागतसंत्रासः त्वरयोपजगाम ह ॥ २
 स ददर्श महात्मानं शरतल्पगतं तदा ।
 जन्मशय्यागतं देवं कार्तिकेयमिव प्रभुम् ॥ ३
 निमीलिताक्षं तं वीरं साश्रुकण्ठस्तदा वृषः ।
 अभ्येत्य पादयोस्तस्य निपपात महाद्युतिः ॥ ४
 राधेयोऽहं कुरुश्रेष्ठ नित्यं चाक्षिगतस्तव ।
 द्वेष्ट्योऽत्यन्तमनागाः सन्निति चैनमुवाच ह ॥ ५
 तच्छ्रुत्वा कुरुवृद्धः स बलात्संवृत्तलोचनः ।
 शनैरुद्धीक्ष्य सस्नेहमिदं वचनमब्रवीत् ॥ ६
 रहितं धिष्यमालोक्य समुत्सार्य च रक्षिणः ।
 पितेव पुत्रं गाङ्गेयः परिष्वज्यैकबाहुना ॥ ७
 एहेहि मे विप्रतीप स्पर्धसे त्वं मया सह ।
 यदि मां नामिगच्छेथा न ते श्रेयो भवेद्ध्रुवम् ॥ ८
 कौन्तेयस्त्वं न राधेयो विदितो नारदान्मम ।
 कृष्णद्वैपायनाच्चैव केशवाच्च न संशयः ॥ ९
 न च द्वेष्टोऽस्ति मे तात त्वयि सत्यं ब्रवीमि ते ।
 तेजोवधनिमित्तं तु परुषाण्यहमुक्तवान् ॥ १०
 अकस्मात्पाण्डवान्द्वि त्वं द्विषसीति मतिर्मम ।
 येनासि बहुशो रूक्षं चोदितः सूर्यनन्दन ॥ ११
 ज्ञानामि समरे वीर्यं शत्रुभिर्दुःसहं तव ।

ब्रह्मण्यतां च शौर्यं च दाने च परमां गतिम् ॥ १२
 न त्वया सदृशः कश्चित्पुरुषेष्वमरोपम ।
 कुलभेदं च मत्वाहं सदा परुषमुक्तवान् ॥ १३
 इष्वस्त्रे भारसंधाने लाघवेऽस्त्रबले तथा ।
 सदृशः फल्गुनेनासि कृष्णेन च महात्मना ॥ १४
 कर्णं राजपुरं गत्वा त्वयैकेन धनुष्मता ।
 तस्यार्थे कुरुराजस्य राजानो मृदिता युधि ॥ १५
 तथा च बलवान्राजा जरासंधो दुरासदः ।
 समरे समरश्लाघी त्वया न सदृशोऽभवत् ॥ १६
 ब्रह्मण्यः सत्यवादी च तेजसार्क इवापरः ।
 देवगर्भोऽजितः संख्ये मनुष्यैरधिको भुवि ॥ १७
 व्यपनीतोऽद्य मन्थुर्मे यस्त्वा प्रति पुरा कृतः ।
 दैवं पुरुषकारेण न शक्यमतिवर्तितुम् ॥ १८
 सोदर्याः पाण्डवा वीरा भ्रातरस्तेऽरिसूदन ।
 संगच्छ तैर्महाबाहो मम चेदिच्छसि प्रियम् ॥ १९
 मया भवतु निर्वृत्तं वैरमादित्यनन्दन ।
 पृथिव्यां सर्वराजानो भवन्त्वद्य निरामयाः ॥ २०
 कर्ण उवाच ।

जानाम्यहं महाप्राज्ञ सर्वमेतन्न संशयः ।
 यथा वदसि दुर्धर्ष कौन्तेयोऽहं न सूतजः ॥ २१
 अवकीर्णस्त्वहं कुन्त्या सूतेन च विवर्धितः ।
 भुक्त्वा दुर्योधनैश्वर्यं न मिथ्या कर्तुमुत्सहे ॥ २२
 वसु चैव शरीरं च यदुदारं तथा यशः ।
 सर्वं दुर्योधनस्यार्थं त्यक्तं मे भूरिदक्षिण ।
 कोपिताः पाण्डवा नित्यं मयाश्रित्य सुयोधनम् ॥ २३
 अवश्यभावी वै योऽर्थो न स शक्यो निवर्तितुम् ।
 दैवं पुरुषकारेण को निवर्तितुमुत्सहेत् ॥ २४
 पृथिवीक्षयशंसीनि निमित्तानि पितामह ।
 भवद्भिरुपलब्धानि कथितानि च संसदि ॥ २५
 पाण्डवा वासुदेवश्च विदिता मम सर्वशः ।

अजेयाः पुरुषैरन्यैरिति तांश्चोत्सहामहे ॥ २६
 अनुजानीष्व मां तात युद्धे प्रीतमनाः सदा ।
 अनुज्ञातस्त्वया वीर युध्येयमिति मे मतिः ॥ २७
 दुरुक्तं विप्रतीपं वा सरम्भाच्चापलात्तथा ।
 यन्मयापकृतं किञ्चित्तदनुक्षन्तुमर्हसि ॥ २८

भीष्म उवाच ।

न चेच्छक्यमथोत्सृष्टुं वैरमेतत्सुदारुणम् ।
 अनुजानामि कर्णं त्वां युध्यस्व स्वर्गकाम्यया ॥ २९
 विमन्युर्गतसंरम्भः कुरु कर्म नृपस्य हि ।
 यथाशक्ति यथोत्साहं सतां वृत्तेषु वृत्तवान् ॥ ३०
 अहं त्वामनुजानामि यदिच्छसि तदाग्रहि ।

क्षत्रधर्मजितल्लोकान्संप्राप्स्यसि न संशयः ॥ ३१
 युध्यस्व निरहंकारो बलवीर्यव्यपाश्रयः ।
 धर्मो हि युद्धाच्छ्रेयोऽन्यत्क्षत्रियस्य न विद्यते ॥ ३२
 प्रशमे हि कृतो यत्नः सुचिरात्सुचिरं मया ।
 न चैव शक्तिः कर्तुं यतो धर्मस्ततो जयः ॥ ३३

संजय उवाच ।

एवं ब्रुवन्तं गाङ्गेयमभिवाद्य प्रसाद्य च ।
 राघेयो रथमारुह्य प्रायात्तव सुतं प्रति ॥ ३४
 इति श्रीमहाभारते भीष्मपर्वणि
 सप्तदशाधिकशततमोऽध्यायः ॥ ११७ ॥
 ॥ समाप्त भीष्मवधपर्व ॥

॥ समाप्तं भीष्मपर्व ॥

द्रोणपर्व

१

जनमेजय उवाच ।

तमप्रतिमसत्त्वौजोबलवीर्यपराक्रमम् ।
हतं देवव्रतं श्रुत्वा पाञ्चाल्येन शिखण्डिना ॥ १
धृतराष्ट्रस्तदा राजा शोकव्याकुलचेतनः ।
किमचेष्टत विप्रर्षे हते पितरि वीर्यवान् ॥ २
तस्य पुत्रो हि भगवन्भीष्मद्रोणमुखै रथैः ।
पराजित्य महैष्वासान्पाण्डवान्राज्यमिच्छति ॥ ३
तस्मिन्हते तु भगवन्केतौ सर्वधनुष्मताम् ।
यदचेष्टत कौरव्यस्तन्मे ब्रूहि द्विजोत्तम ॥ ४

वैशंपायन उवाच ।

निहतं पितरं श्रुत्वा धृतराष्ट्रो जनाधिपः ।
लेभे न शान्तिं कौरव्यश्चिन्ताशोकपरायणः ॥ ५
तस्य चिन्तयतो दुःखमनिशं पार्थिवस्य तत् ।
आजगाम विशुद्धात्मा पुनर्गावल्गणिस्तदा ॥ ६
शिविरात्संजयं प्राप्तं निशि नागाह्वयं पुरम् ।
आम्बिकेयो महाराज धृतराष्ट्रोऽन्वपृच्छत ॥ ७
श्रुत्वा भीष्मस्य निधनमप्रहृष्टमना भृशम् ।
पुत्राणां जयमाकाङ्क्षन्विललापातुरो यथा ॥ ८

धृतराष्ट्र उवाच ।

संसाध्य तु महात्मानं भीष्मं भीमपराक्रमम् ।
किमकार्षुः परं तात कुरवः कालचोदिताः ॥ ९
तस्मिन्विनिहते शूरे दुराधर्षे महौजसि ।
किं नु खिबुखवोऽकार्षुर्निमग्नाः शोकसागरे ॥ १०

तदुदीर्णं महत्सैन्यं त्रैलोक्यस्यापि संजय ।

भयमुत्पादयेत्तीव्रं पाण्डवानां महात्मनाम् ॥ ११

देवव्रते तु निहते कुरूणामृषभे तदा ।

यदकार्षुर्नृपतयस्तन्ममाचक्ष्व संजय ॥ १२

संजय उवाच ।

शृणु राजन्नेकमना वचनं श्रुवतो मम ।

यत्ते पुत्रास्तदाकार्षुर्हते देवव्रते मृधे ॥ १३

निहते तु तदा भीष्मे राजन्सत्यपराक्रमे ।

तावकाः पाण्डवेयाश्च प्राध्यायन्त पृथक्पृथक् ॥ १४

विस्मिताश्च प्रहृष्टाश्च क्षत्रधर्मं निशाम्य ते ।

स्वधर्मं निन्दमानाश्च प्रणिपत्य महात्मने ॥ १५

शयनं कल्पयामासुर्भीष्मायामिततेजसे ।

सोपधानं नरव्याघ्र शरैः सनतपर्वभिः ॥ १६

विधाय रक्षां भीष्माय समाभाष्य परस्परम् ।

अनुमान्य च गाङ्गेयं कृत्वा चापि प्रदक्षिणम् ॥

क्रोधसंरक्तनयनाः समवेक्ष्य परस्परम् ।

पुनर्युद्धाय निर्जग्मुः क्षत्रियाः कालचोदिताः ॥ १८

ततस्तूर्यनिनादैश्च भेरीणां च महास्वनैः ।

तावकानामनीकानि परेषां चापि निर्ययुः ॥ १९

व्यावृत्तेऽहनि राजेन्द्र पतिते जाह्नवीसुते ।

अमर्षवशमापन्नाः कालोपहतचेतसः ॥ २०

अनाहत्य वचः पथ्यं गाङ्गेयस्य महात्मनः ।

निर्ययुर्भरतश्रेष्ठाः शस्त्राण्यादाय सर्वशः ॥ २१

मोहात्तव सपुत्रस्य वधाच्छांतनवस्य च ।

कौरव्या मृत्युसाद्भूताः सहिताः सर्वराजभिः ॥ २२
 अजावय इवागोपा वने श्वापदसकुले ।
 भृशमुद्विग्नमनसो हीना देवव्रतेन ते ॥ २३
 पतिते भरतश्रेष्ठे वभूव कुम्वाहिनी ।
 द्यौरिवापेतनक्षत्रा हीनं गन्मिष वायुना ॥ २४
 विपन्नसस्येव मर्हा वाक्चेवारः कृता यथा ।
 आसुरीव यथा सेना निगृहीते पुरा बलौ ॥ २५
 विधवेव वरारोहा शुष्कतोयेव निम्नगा ।
 वृकैरिव वने रुद्धा पृथ्वी हतयूथपा ॥ २६
 स्वाधर्षा हतसिंहेव महती गिरिकन्दरा ।
 भारती भरतश्रेष्ठ पतिते जाह्नवीसुते ॥ २७
 विष्वग्वातहता रग्णा नौरिवासीन्महार्णवे ।
 बलिभिः पाण्डवैर्वीरैर्लेब्धलक्षैर्भृशार्दिता ॥ २८
 सा तदासीद्भृश सेना व्याकुलाश्रयार्थद्विपा ।
 विषण्णभूयिष्ठनरा कृपणा द्रष्टुमावभौ ॥ २९
 तस्यां त्रस्ता नृपतयः सैनिकाश्च पृथग्विधाः ।
 पाताल इव मज्जन्तो हीना देवव्रतेन ते ।
 कर्णं हि कुरवोऽस्मार्षुः स हि देवव्रतोपमः ॥ ३०
 सर्वशस्त्रभृतां श्रेष्ठं रोचमानमिवातिथिम् ।
 बन्धुमापद्रुतस्येव तमेवोपागमन्मनः ॥ ३१
 चुक्रुशुः कर्णं कर्णेति तत्र भारत पार्थिवाः ।
 राधेयं हितमस्माकं सूतपुत्रं तनुत्यजम् ॥ ३२
 स हि नायुध्यत तदा दशहानि महायशः ।
 सामात्यबन्धुः कर्णो वै तमाह्वयत माचिरम् ॥ ३३
 भीष्मेण हि महाबाहुः सर्वशस्त्रस्य पश्यतः ।
 रथेषु गण्यमानेषु बलविक्रमशालिषु ।
 संख्यातोऽर्धरथः कर्णो द्विगुणः सन्नरर्षभः ॥ ३४
 रथातिरथसख्यायां योऽग्रणीः शूरसंमतः ।
 पितृवित्तान्बुदेवेशानपि यो योद्धुमुत्सहेत् ॥ ३५
 स तु तेनैव कोपेन राजन्गाङ्गेयमुक्तवान् ।

त्वयि जीवति कौरव्य नाहं योत्स्ये कथंचन ॥ ३६
 त्वया तु पाण्डवेयेषु निहतेषु महामृषे ।
 दुर्योधनमनुज्ञाप्य वनं यास्यामि कौरव ॥ ३७
 पाण्डवैर्वा हते भीष्मे त्वयि स्वर्गमुपेयुषि ।
 हन्तास्म्येकरथेनैव कृत्स्नान्यान्मन्यसे रथान् ॥ ३८
 एवमुक्त्वा महाराज दशहानि महायशः ।
 नायुध्यत ततः कर्णः पुत्रस्य तव संमते ॥ ३९
 भीष्मः समरविक्रान्तः पाण्डवेयस्य पार्थिव ।
 जघान समरे योधानसंख्येयपराक्रमः ॥ ४०
 तस्मिंस्तु निहते शूरे सत्यसंघे महौजसि ।
 त्वत्सुताः कर्णमस्मार्पुस्तर्तुकामा इव प्लवम् ॥ ४१
 तावकास्तव पुत्राश्च सहिताः सर्वराजभिः ।
 हा कर्ण इति चाक्रन्दन्कालोऽयमिति चाब्रुवन् ॥
 जामदग्न्याभ्यनुज्ञातमस्त्रे दुर्वारपौरुषम् ।
 अगमन्नो मनः कर्णं बन्धुमात्ययिकेष्विव ॥ ४३
 स हि शक्तो रणे राजंस्त्रातुमस्मान्महाभयात् ।
 त्रिदशानिव गोविन्दः सततं सुमहाभयात् ॥ ४४

वैशंपायन उवाच ।

तथा कर्णं युधि वरं कीर्तयन्तं पुनः पुनः ।
 आशीविषवदुच्छ्वस्य धृतराष्ट्रोऽब्रवीदिदम् ॥ ४५
 यत्तद्वैकर्तनं कर्णमगमद्वो मनस्तदा ।
 अप्यपश्यत राधेयं सूतपुत्रं तनुत्यजम् ॥ ४६
 अपि तत्र मृषाकार्षीद्युधि सत्यपराक्रमः ।
 संभ्रान्तानां तदार्तानां त्रस्तानां त्राणमिच्छताम् ॥
 अपि तत्पूरयांचक्रे धनुर्धरवरो युधि ।
 यत्तद्विनिहते भीष्मे कौरवाणामपावृतम् ॥ ४८
 तत्त्वण्डं पूरयामास परेषामादधद्भयम् ।
 कृतवान्मम पुत्राणां जयाशां सफलामपि ॥ ४९

इति श्रीमहाभारते द्रोणपर्वणि

प्रथमोऽध्यायः ॥ १ ॥

२

संजय उवाच ।

हृतं भीष्ममाधिरथिर्विदित्वा
 भिन्नां नावमिवात्यगाधे कुरूणाम् ।
 सोढ्यं वद्वयसनात्सूतपुत्रः
 संतारयिष्यंस्तव पुत्रस्य सेनाम् ॥ १
 श्रुत्वा तु कर्णः पुरुषेन्द्रमच्युतं
 निपातितं शांततप्तं महारथम् ।
 अथोपायात्तूर्णमसित्रकर्शनो
 धनुर्धराणां प्रवरस्तदा वृषः ॥ २
 हते तु भीष्मे रथसत्तमे परे-
 निर्मज्जतीं नावमिवार्षवे कुरुन् ।
 पितेव पुत्रांस्त्वरितोऽभ्ययात्ततः
 संतारयिष्यंस्तव पुत्रस्य सेनाम् ॥ ३
 कर्ण उवाच ।
 यस्मिन्धृतिर्बुद्धिपराक्रमौजो
 दमः सत्यं वीरगुणाश्च सर्वे ।
 अस्त्राणि दिव्यान्यथ संनतिर्हीः
 प्रिया च वागनपाथीनि भीष्मे ॥ ४
 ब्रह्मद्विषन्ने सततं कृतज्ञे
 सनातनं चन्द्रमसीव लक्ष्म ।
 स चेत्प्रशान्तः परवीरहन्ता
 मन्ये हतानेव हि सर्वयोधान् ॥ ५
 नेह ध्रुवं किंचन जातु विद्यते
 अस्मिँल्लोके कर्मणोऽनित्ययोगात् ।
 सूर्योदये को हि विमुक्तसंशयो
 भावं कुर्वीताद्य महाव्रते हते ॥ ६
 वसुप्रभावे वसुवीर्यसंभवे
 गते वसूनेव वसुंधराधिपे ।
 वसूनि पुत्रांश्च वसुंधरां तथा

कुरुंश्च शोचध्वमिमां च वाहिनीम् ॥ ७

संजय उवाच ।

महाप्रभावे वरदे निपातिते
 लोकश्रेष्ठे शांतनवे महौजसि ।
 पराजितेषु भरतेषु दुर्मनाः
 कर्णो भृशं न्यश्चसदश्रु वर्तयन् ॥ ८
 इदं तु राधेयवचो निशम्य ते
 सुताश्च राजंस्तव सैनिकाश्च ह ।
 परस्परं चुक्रुशुरार्तिजं भृशं
 तदाश्रु नेत्रैर्मुमुचुर्हि शब्दवत् ॥ ९
 प्रवर्तमाने तु पुनर्महाहवे
 विगाह्यमानासु चमूषु पार्थिवैः ।
 अथाब्रवीद्वर्षकरं वचस्तदा
 रथर्षभान्सर्वमहारथर्षभः ॥ १०
 कर्ण उवाच ।
 जगत्त्यनित्ये सततं प्रधावति
 प्रचिन्तयन्नस्थिरमद्य लक्ष्ये ।
 भवत्सु तिष्ठत्स्विह पातितो रणे
 गिरिप्रकाशः कुरुपुंगवः कथम् ॥ ११
 निपातिते शांतनवे महारथे
 दिवाकरे भूतलमास्थिते यथा ।
 न पार्थिवाः सोढुमलं धनंजयं
 गिरिप्रबोढारमिवानिलं द्रुमाः ॥ १२
 हतप्रधानं त्विदमार्तरूपं
 परैर्हतोत्साहमनाथमद्य वै ।
 मया कुरूणां परिपाल्यमाहवे
 बलं यथा तेन महात्मना तथा ॥ १३
 समाहित चात्मनि भारमीदृशं
 जगत्तथानित्यमिदं च लक्ष्ये ।
 निपातितं चाहवशौण्डमाहवे

कथं नु कुर्यामिहमाहवे भयम् ॥ १४
 अहं तु तान्कुरुवृषभानजिह्वागैः
 प्रवेरयन्मसदनं रणे चरन् ।
 यशः परं जगति विभाव्य वर्तिता
 परैर्हतो युधि शयिताथ वा पुनः ॥ १५
 युधिष्ठिरो धृतिमतिधर्मतत्त्ववा-
 न्वृकोदरो गजशततुल्यविक्रमः ।
 तथार्जुनस्त्रिदशवरात्मजो यतो
 न तद्वलं सुजयमथामरैरपि ॥ १६
 यमौ रणे यत्र यमोपमौ बले
 ससात्यकिर्यत्र च देवकीसुतः ।
 न तद्वलं कापुरुषोऽभ्युपेयिवा-
 न्निवर्तते मृत्युमुखादिवासकृन् ॥ १७
 तपोऽभ्युदीर्णं तपमैव गम्यते
 बलं बलेनापि तथा मनस्विभिः ।
 मनश्च मे शत्रुनिवारणे ध्रुवं
 स्वरक्षणे चाचलवद्वयवस्थितम् ॥ १८
 एवं चैषां बुध्यमानः प्रभावं
 गत्वैवाहं ताञ्जयाम्यद्य सूत ।
 मित्रद्रोहो मर्षणीयो न मेऽयं
 भग्ने सैन्ये यः सहायः स मित्रम् ॥ १९
 कर्तास्म्येतत्सत्पुरुषार्थकर्म
 त्यक्त्वा प्राणाननुयास्यामि भीष्मम् ।
 सर्वान्सिंख्ये शत्रुसघान्हनिष्ये
 हतस्तैर्वा वीरलोकं गमिष्ये ॥ २०
 संप्राकुप्टे रुदितस्त्रीकुमारे
 पराभूते पौरुषे धार्तराष्ट्रे ।
 मया कृत्यमिति जानामि सूत
 तस्माच्छत्रून्धार्तराष्ट्रस्य जेष्ये ॥ २१
 कुरुक्षेत्रेऽन्पाण्डुपुत्राञ्जिघांसं-

त्यक्त्वा प्राणान्धोरूपे रणेऽस्मिन् ।
 सर्वान्सिंख्ये शत्रुसंघान्निहत्य
 दास्याम्यहं धार्तराष्ट्राय राज्यम् ॥ २२
 निबध्यतां मे कवचं विचित्रं
 हैमं शुभ्रं मणिरत्नावभासि ।
 शिरस्त्राणं चार्कसमानभासं
 धनुः शरांश्चापि विपाहिकल्पान् ॥ २३
 उपासद्गान्धोडश योजयन्तु
 धनूंषि दिव्यानि तथाहरन्तु ।
 असींश्च शक्तींश्च गदाश्च गुर्वीः
 शङ्खं च जाम्बूनदचित्रभासम् ॥ २४
 एतां रौक्मीं नागकक्ष्यां च जैत्रीं
 जैत्रं च मे ध्वजमिन्दीवराभम् ।
 श्लक्ष्णैर्वस्त्रैर्विप्रमृज्यानयस्व
 चित्रां मालां चात्र बद्ध्वा सजालाम् ॥ २५
 अश्वानश्र्यान्पाण्डुराश्रप्रकाशा-
 न्पुष्टान्स्नातान्मन्त्रपूताभिरद्भिः ।
 तप्तैर्भाण्डैः काञ्चनैरभ्युपेता-
 ञ्शीघ्राञ्शीघ्रं सूतपुत्रानयस्व ॥ २६
 रथं चाग्र्यं हेमजालावनद्धं
 रत्नैश्चित्र चन्द्रसूर्यप्रकाशैः ।
 द्रव्यैर्युक्तं संप्रहारोपपन्नै-
 र्वाहैर्युक्तं तूर्णमावर्तयस्व ॥ २७
 चित्राणि चापानि च वेगवन्ति
 ज्याश्चोत्तमाः संहननोपपन्नाः ।
 तूणांश्च पूर्णान्महतः शराणा-
 मासज्य गात्रावरणानि चैव ॥ २८
 प्रायात्रिकं चानयतांशु सर्वं
 कन्याः पूर्णं वीरकांस्यं च हैमम् ।
 आनीय मालामवबध्य चाङ्गे

प्रवादयन्त्वाशु जयाय भेरीः ॥ २९
 प्रयाहि सूताशु यतः किरीटी
 वृकोदरो धर्मसुतो यमौ च ।
 तान्वा हनिष्यामि समेत्य संख्ये
 भीष्माय वैष्यामि हतो द्विषद्भिः ॥ ३०
 यस्मिन् राजा सत्यधृतिर्युधिष्ठिरः
 समास्थितो भीमसेनार्जुनौ च ।
 वासुदेवः सात्यकिः सञ्जयाश्च
 मन्ये बलं तदजय्यं महीपैः ॥ ३१
 तं चेन्मृत्युः सर्वहरोऽभिरक्षे-
 त्सदाप्रमत्तः समरे किरीटिनम् ।
 तथापि हन्तास्मि समेत्य संख्ये
 यास्यामि वा भीष्मपथा यमाय ॥ ३२
 न त्वेवाहं न गमिष्यामि तेषां
 मध्ये शूराणां तत्तथाहं ब्रवीमि ।
 मित्रद्रुहो दुर्बलभक्तयो ये
 पापात्मानो न ममैते सहायाः ॥ ३३
 संजय उवाच ।
 स सिद्धिमन्तं रथमुत्तमं दृढं
 सकूबरं हेमपरिष्कृतं शुभम् ।
 पताकिनं वातजवैर्हयोत्तमै-
 र्युक्तं समास्थाय ययौ जयाय ॥ ३४
 संपूज्यमानः कुरुभिर्महात्मा
 रथर्षभः पाण्डुरवाजियाता ।
 ययौ तदायोधनमुग्रधन्वा
 यत्रावसानं भरतर्षभस्य ॥ ३५
 वरूथिना महता सध्वजेन
 सुवर्णमुक्तामणिवज्रशालिना ।
 सदश्वयुक्तेन रथेन कर्णो
 मेघस्वनेनार्क इवामितौजाः ॥ ३६

हुताशनाभः स हुताशनप्रभे
 शुभः शुभे वै स्वरथे धनुर्धरः ।
 स्थितो रराजाधिरथिर्महारथः
 स्वयं विमाने सुरराडिव स्थितः ॥ ३७
 इति श्रीमहाभारते द्रोणपर्वणि
 द्वितीयोऽध्यायः ॥ २ ॥
 ३
 संजय उवाच ।
 शरतल्पे महात्मानं शयानममितौजसम् ।
 महावातसमूहेन समुद्रमिव शोषितम् ॥ १
 दिव्यैरस्त्रैर्महेष्वासं पातितं सव्यसाचिना ।
 जयाशां तव पुत्राणां संभ्रमां शर्म वर्म च ॥ २
 अपाराणामिव द्वीपमगाधे गाधमिच्छताम् ।
 स्रोतसा यामुनेनेव शरौघेन परिप्लुतम् ॥ ३
 महान्तमिव भैनाकमसह्यं भुवि पातितम् ।
 नभश्च्युतमिवादित्यं पतितं धरणीतले ॥ ४
 शतक्रतोरिवाचिन्त्यं पुरा वृत्रेण निर्जयम् ।
 मोहनं सर्वसैन्यस्य युधि भीष्मस्य पातनम् ॥ ५
 ककुदं सर्वसैन्यानां लक्ष्म सर्वधनुष्मताम् ।
 धनंजयशरव्याप्त पितरं ते महाव्रतम् ॥ ६
 तं वीरशयने वीरं शयानं पुरुषर्षभम् ।
 भीष्ममाधिरथिर्दृष्ट्वा भरतानाममध्यमम् ॥ ७
 अवतीर्थ रथादार्तो बाष्पव्याकुलिताक्षरम् ।
 अभिवाद्याञ्जलिं बद्ध्वा वन्दमानोऽभ्यभाषत ॥ ८
 कर्णोऽहमस्मि भद्रं ते अद्य मा वद भारत ।
 पुण्यया क्षेमया वाचा चक्षुषा चावलोकय ॥ ९
 न नूनं सुकृतस्येह फलं कश्चित्समश्नुते ।
 यत्र धर्मपरो वृद्धः शेते भुवि भवानिह ॥ १०
 कोशसंजनने मन्त्रे व्यूहप्रहरणेषु च ।

नाथमन्यं न पश्यामि कुरूणां कुरुसत्तम ॥ ११
 बुद्ध्या विशुद्धया युक्तो यः कुरुंस्तारयेद्भयान् ।
 योधांस्त्वमप्लवे हित्वा पितृलोकं गमिष्यसि ॥ १२
 अद्यप्रभृति सकृद्वा व्याघ्रा इव मृगक्षयम् ।
 पाण्डवा भरतश्रेष्ठ करिष्यन्ति कुरुक्षयम् ॥ १३
 अद्य गाण्डीवघोषस्य वीर्यज्ञाः सव्यसाचिनः ।
 कुरवः सत्रसिष्यन्ति वज्रपाणेरिवासुराः ॥ १४
 अद्य गाण्डीवमुक्तानामशनीनामिव स्वनः ।
 त्रासयिष्यति संग्रामे कुरुनन्यांश्च पार्थिवान् ॥ १५
 समिद्धोऽग्निर्यथा वीर महाज्वालो द्रुमान्दहेत् ।
 धार्तराष्ट्रान्प्रधक्ष्यन्ति तथा बाणाः किरीटिनः ॥ १६
 येन येन प्रसरतो वाय्वग्नी सहितौ वने ।
 तेन तेन प्रदहतो भगवन्तौ यदिच्छतः ॥ १७
 यादृशोऽग्निः समिद्धो हि तादृक्पार्थो न सशयः ।
 यथा वायुर्नरव्याघ्र तथा कृष्णो न सशयः ॥ १८
 नदतः पाञ्चजन्यस्य रसतो गाण्डिवस्य च ।
 श्रुत्वा सर्वाणि सैन्यानि त्रास यास्यन्ति भारत ॥ १९
 कपिध्वजस्य चोत्पाते रथस्यामित्रकर्शिनः ।
 शब्दं सोढुं न शक्यन्ति त्वामृते वीर पार्थिवाः ॥
 को ह्यर्जुनं रणे योद्धुं त्वदन्यः पार्थिवोऽर्हति ।
 यस्य दिव्यानि कर्माणि प्रवदन्ति मनीषिणः ॥ २१
 अमानुषश्च संग्रामरूपम्बकेन च धीमतः ।
 तस्माच्चैव वरः प्राप्नो दुष्प्रापश्चाकृतात्मभिः ॥ २२

तमद्याहं पाण्डवं युद्धशौण्ड-

ममृष्यमाणो भवतानुशिष्टः ।

आशीविषं दृष्टिहरं सुघोर-

मियां पुरस्कृत्य वधं जय वा ॥ २३

इति श्रीमहाभारते द्रोणपर्वणि

तृतीयोऽध्यायः ॥ ३ ॥

४

मंजय उवाच ।

तस्य लालप्यतः श्रुत्वा वृद्धः कुरुपितामहः ।
 देशकालोचिनं वाक्यमत्रवीत्प्रीतमानसः ॥ १
 समुद्र इव सिन्धूनां ज्योतिषामिव भास्करः ।
 सत्यस्य च यथा सन्नो वीजानामिव चोर्वरा ॥ २
 पर्जन्य इव भूतानां प्रतिष्ठा मुहृदां भव ।
 बान्धवास्त्यानुजीवन्तु सहस्राक्षमिवामराः ॥ ३
 स्वबाहुबलवीर्येण धार्तराष्ट्रप्रियैपिणा ।
 कर्णं राजपुरं गत्वा काम्बोजा निहतास्त्वया ॥ ४
 गिरिव्रजगताश्चापि नग्नजित्प्रमुखा नृपाः ।
 अम्बुष्ठाश्च विदेहाश्च गान्धाराश्च जितास्त्वया ॥ ५
 हिमवद्दुर्गनिलयाः किराता रणकर्कशाः ।
 दुर्योधनस्य वशगाः कृताः कर्णं त्वया पुरा ॥ ६
 तत्र तत्र च संग्रामे दुर्योधनहितैपिणा ।
 बहवश्च जिता वीरास्त्वया कर्णं महौजसा ॥ ७
 यथा दुर्योधनस्तात सज्जातिकुलवान्धवः ।
 तथा त्वमपि सर्वेषां कौरवाणां गतिर्भव ॥ ८
 शिवेनाभिवदामि त्वां गच्छ युध्यस्व शत्रुभिः ।
 अनुगाधि कुरुन्संख्ये धत्स्व दुर्योधने जयम् ॥ ९
 भवान्पौत्रसमोऽस्माकं यथा दुर्योधनस्तथा ।
 तवापि धर्मतः सर्वे यथा तस्य वयं तथा ॥ १०
 यौनात्संबन्धकालोके विशिष्टं सगतं सताम् ।
 सद्भिः सह नरश्रेष्ठ प्रवदन्ति मनीषिणः ॥ ११
 स सत्यसगरो भूत्वा ममेदमिति निश्चितम् ।
 कुरूणां पालय बलं यथा दुर्योधनस्तथा ॥ १२
 इति श्रुत्वा वचः सोऽथ चरणावभिवाद्य च ।
 ययौ वैकर्तनः कर्णस्तूर्णमायोधनं प्रति ॥ १३
 सोऽभिधीक्ष्य नरौघाणां स्थानमप्रतिमं महत् ।
 व्यूढप्रहरणोरस्कं सैन्यं तत्समवृंहयत् ॥ १४

कर्णं दृष्ट्वा महेष्वासं युद्धाय समवस्थितम् ।
क्ष्वेडितास्फोटितरवैः सिहनादरवैरपि ।
धनुःशब्दैश्च विविधैः कुरवः समपूजयन् ॥ १५

इति श्रीमहाभारते द्रोणपर्वणि

चतुर्थोऽध्यायः ॥ ४ ॥

५

संजय उवाच ।

रथस्थं पुरुषव्याघ्रं दृष्ट्वा कर्णमवस्थितम् ।
हृष्टो दुर्योधनो राजन्निदं वचनमब्रवीत् ॥ १
सनाथमिदमत्यर्थं भवता पालितं बलम् ।
मन्ये किं तु समर्थं यद्धितं तत्सप्रधार्यताम् ॥ २

कर्ण उवाच ।

ब्रूहि तत्पुरुषव्याघ्र त्वं हि प्राज्ञतमो नृप ।
यथा चार्थपतिः कृत्यं पश्यते न तथेतरः ॥ ३
ते स्म सर्वे तव वचः श्रोतुकामा नरेश्वर ।
नान्याय्यं हि भवान्वाक्यं ब्रूयादिति मतिर्मम ॥ ४

दुर्योधन उवाच ।

भीष्मः सेनाप्रणेतासीद्वयसा विक्रमेण च ।
श्रुतेन च सुसंपन्नः सर्वैर्योधगुणैस्तथा ॥ ५
तेनातियशसा कर्णं प्रता शत्रुगणान्मम ।
सुयुद्धेन दशाहानि पालिताः स्मो महात्मना ॥ ६
तस्मिन्नमुकरं कर्म कृतवत्यास्थिते दिवम् ।
कं नु सेनाप्रणेतारं मन्यसे तदनन्तरम् ॥ ७
न ऋते नायकं सेना मुहूर्तमपि तिष्ठति ।
आहवेष्वाहवश्रेष्ठ नेतृहीनेव नौर्जले ॥ ८
यथा ह्यकर्णधारा नौ रथश्चासारथिर्यथा ।
द्रवेद्यथेष्टं तद्वत्स्यादृते सेनापति बलम् ॥ ९
स भवान्वीक्ष्य सर्वेषु मामकेषु महात्मसु ।
पश्य सेनापतिं युक्तमनु शांतनवादिह ॥ १०
यं हि सेनाप्रणेतारं भवान्वीक्ष्यति संयुगे ।

तं वयं सहिताः सर्वे प्रकरिष्याम मारिष ॥ ११
कर्ण उवाच ।

सर्व एव महात्मान इमे पुरुषसत्तमाः ।
सेनापतित्वमर्हन्ति नात्र कार्या विचारणा ॥ १२
कुलसहननज्ञानैर्बलविक्रमबुद्धिभिः ।
युक्ताः कृतज्ञा ह्रीमन्त आहवेष्वनिवर्तिनः ॥ १३
युगपन्न तु ते शक्याः कर्तुं सर्वे पुरःसराः ।
एक एवात्र कर्तव्यो यस्मिन्वैशेषिका गुणाः ॥ १४
अन्योन्यस्पर्धिनां तेषां यद्येकं सत्करिष्यसि ।
शेषा विमनसो व्यक्तं न योत्स्यन्ते हि भारत ॥ १५
अयं तु सर्वयोधानामाचार्यः स्थविरो गुरुः ।
युक्तः सेनापतिः कर्तुं द्रोणः शस्त्रभृतां वरः ॥ १६
को हि तिष्ठति दुर्योधने द्रोणे ब्रह्मविदुत्तमे ।
सेनापतिः स्यादन्योऽस्माच्छुक्राङ्गिरसदर्शनात् ॥ १७
न च स ह्यस्ति ते योधः सर्वराजसु भारत ।
यो द्रोणं समरे यान्तं नानुयास्यति संयुगे ॥ १८
एष सेनाप्रणेतृणामेष शस्त्रभृतामपि ।
एष बुद्धिमतां चैव श्रेष्ठो राजन्गुरुश्च ते ॥ १९
एवं दुर्योधनाचार्यमाशु सेनापति कुरु ।
जिगीषन्तोऽसुरान्सख्ये कार्तिकेयमिवामराः ॥ २०

संजय उवाच ।

कर्णस्य वचनं श्रुत्वा राजा दुर्योधनस्तदा ।
सेनामध्यगतं द्रोणमिदं वचनमब्रवीत् ॥ २१
वर्णश्रेष्ठयात्कुलोत्पत्त्या श्रुतेन वयसा धिया ।
वीर्याद्वाक्ष्यादधृष्यत्वादर्थज्ञानान्नयज्जयात् ॥ २२
तपसा च कृतज्ञत्वाद्बुद्धः सर्वगुणैरपि ।
युक्तो भवत्समो गोप्ता राज्ञामन्यो न विद्यते ॥ २३
स भवान्पातु नः सर्वान्विबुधानिव वासवः ।
भवन्नेत्राः पराङ्मुखमिच्छामो द्विजसत्तम ॥ २४
रुद्राणामिव कापाली वसूनामिव पावकः ।

कुवेर इव यक्षाणां मरुतामिव वासवः ॥ २५
 वसिष्ठ इव विप्राणां तेजसामिव भास्करः ।
 पितृणामिव धर्मोऽथ आदित्यानामिवाम्बुराट् ॥ २६
 नक्षत्राणामिव शशी दितिजानामिवोशनाः ।
 श्रेष्ठः सेनाप्रणेष्टृणां स नः सेनापतिर्भव ॥ २७
 अक्षौहिण्यो दशैका च वशगाः सन्तु तेऽनघ ।
 तामिः शत्रून्प्रतिव्यूह्य जहीन्द्रो दानवानिव ॥ २८
 प्रयातु नो भवान्ने देवानामिव पावकिः ।
 अनुयास्यामहे त्वाजो सौरभेया इवर्षभम् ॥ २९
 उग्रधन्वा महेष्वागे दिव्यं विस्फारयन्धनुः ।
 अग्रे भवन्तं दृष्ट्वा नो नार्जुनः प्रसहिष्यते ॥ ३०
 ध्रुवं युधिष्ठिरं सख्ये सानुवन्वं सवान्धवम् ।
 जेष्यामि पुरुषव्याघ्र भवान्सेनापतिर्यदि ॥ ३१
 एवमुक्ते ततो द्रोणे जयेत्यूचुर्नराधिपाः ।
 सिंहनादेन महता हर्षयन्तस्तवात्मजम् ॥ ३२
 सैनिकाश्च मुदा युक्ता वर्धयन्ति द्विजोत्तमम् ।
 दुर्योधनं पुरस्कृत्य प्रार्थयन्तो महद्यशः ॥ ३३

द्रोण उवाच ।

वेदं षडङ्गं वेदाहमर्थविद्यां च मानवीम् ।
 त्रैयम्बकमथेष्वस्त्रमस्त्राणि विविधानि च ॥ ३४
 ये चाप्युक्ता मयि गुणा भवद्भिर्जयकाङ्क्षिभिः ।
 चिकीर्षुस्तानहं सत्यान्योधयिष्यामि पाण्डवान् ॥ ३५

संजय उवाच ।

स एवमभ्यनुज्ञातश्चक्रे सेनापति ततः ।
 द्रोणं तव सुतो राजन्विधिदृष्टेन कर्मणा ॥ ३६
 अथाभिषिषिचुर्द्रोणं दुर्योधनमुखा नृपाः ।
 सेनापत्ये यथा स्कन्दं पुरा शक्रमुखाः सुराः ॥ ३७
 ततो वादित्रघोषेण सह पुंसां महास्वनैः ।
 प्रादुरासीत्कृते द्रोणे हर्षः सेनापतौ तदा ॥ ३८
 ततः पुण्याहघोषेण स्वस्तिवादस्वनेन च ।

संस्तवैर्गीतशब्दैश्च सूतमागधवन्दिनाम् ॥ ३९
 जयशब्दैर्द्विजाग्र्याणां सुभगानर्तितैस्तथा ।
 सत्कृत्य विधिवद्द्रोणं जितान्मन्यन्त पाण्डवान् ॥ ४०

इति श्रीमहाभारते द्रोणपर्वणि

पञ्चमोऽध्यायः ॥ ५ ॥

६

संजय उवाच ।

सेनापत्यं तु सप्राप्य भारद्वाजो महारथः ।
 युयुत्सुर्व्यूह्य सैन्यानि प्रायान्तव सुतैः सह ॥ १
 सन्धवश्च कलिङ्गश्च विकर्णश्च तवात्मजः ।
 दक्षिणं पार्श्वमास्थाय समनिष्ठन्त दंशिताः ॥ २
 प्रपक्षः शकुनिस्तेषां प्रवरैर्हयसादिभिः ।
 ययौ गान्धारकैः सार्वं विमलप्रासयोविभिः ॥ ३
 कृपश्च कृतवर्मा च चित्रसेनो विविशतिः ।
 दुःशासनमुखा यत्ताः सव्यं पार्श्वमपालयन् ॥ ४
 तेषां प्रपक्षा कान्त्रोजाः सुदक्षिणपुरःसराः ।
 ययुरश्चैर्महावेगैः शकाश्च यवनैः सह ॥ ५
 मद्रास्त्रिगर्ताः साम्बघ्नाः प्रतीच्योर्दीच्यवासिनः ।
 शिवयः शूरसेनाश्च शूद्राश्च मल्लैः सह ॥ ६
 सौवीराः कितवाः प्राच्या दाक्षिणात्याश्च सर्वशः ।
 तवात्मजं पुरस्कृत्य सूतपुत्रस्य पृष्ठतः ॥ ७
 हर्षयन्सर्वसैन्यानि बलेषु बलमादधत् ।
 ययौ वैकर्तनः कर्णः प्रमुखे सर्वधन्विनाम् ॥ ८
 तस्य दीप्तो महाकायः स्वान्यनीकानि हर्षयन् ।
 हस्तिकक्ष्यामहाकेतुर्वभौ सूर्यसमद्युतिः ॥ ९
 न भीष्मव्यसनं कश्चिद्दृष्ट्वा कर्णमन्यत ।
 विशोकाश्चाभवन्सर्वे राजानः कुरुभिः सह ॥ १०
 दृष्टाश्च बहवो योधास्तत्राजल्पन्त संगताः ।
 न हि कर्णं रणे दृष्ट्वा युधि स्थास्यन्ति पाण्डवाः ॥ ११
 कर्णो हि समरे शक्तो जेतुं देवान्सवासवान् ।

किमु पाण्डुमुतान्युत्रे हीनवीर्यपराक्रमान् ॥ १२
 भीष्मेण तु रणे पार्थः पालिता बाहुशालिना ।
 तांस्तु कर्णः जरेस्तीक्ष्णैर्नाशयिष्यत्यस्ययम् ॥ १३
 एवं ब्रुवन्तस्तेऽन्योन्यं हृष्टरूपा विगां पते ।
 राधेयं पूजयन्तश्च प्रशंसन्तश्च निययुः ॥ १४
 अस्माकं शकटव्यूहो द्रोणेन निहितोऽभवत् ।
 परेषां क्रैश्च प्वासिर्द्व्यूहो राजन्महात्मनाम् ।
 प्रीयमाणेन विहितो धर्मराजेन भारत ॥ १५
 व्यूहप्रमुखतस्तेषां तस्थुः पुरुषर्षभो ।
 वानरध्वजमुच्छिद्रत्य विष्मकसेनधनंजयौ ॥ १६
 ककुदं सर्वसैन्यानां लक्ष्म सर्वधनुष्मताम् ।
 आदित्यपथगः केतुः पार्थस्यासिततेजसः ॥ १७
 दीपयामास तत्सैन्यं पाण्डवस्य महात्मनः ।
 यथा प्रज्वलितः सूर्यो युगान्ते वै वसुंधराम् ॥ १८
 अस्यतामर्जुनः श्रेष्ठो गाण्डीवं धनुषा वरम् ।
 वासुदेवश्च भूतानां चक्राणां च सुदर्शनम् ॥ १९
 चत्वार्येतानि तेजांसि बह्वृश्वेतहृद्यो रथः ।
 परेषामग्रतस्तस्थौ कालचक्रमिवोद्यतम् ॥ २०
 एवमेतौ महात्मानौ बलसेनाग्रगावुभौ ।
 तावकानां मुखं कर्णः परेषां च धनंजयः ॥ २१
 ततो जाताभिसरम्भौ परस्परवधैपिणौ ।
 अवेक्षेतां तदान्योन्यं समरे कर्णपाण्डवौ ॥ २२
 ततः प्रयाते सहसा भारद्वाजे महारथे ।
 अन्तर्नादेन घोरेण वसुधा समकम्पत ॥ २३
 ततस्तुमुलमाकाशमावृणोत्सदिवाकरम् ।
 वातोद्धूतं रजस्तीव्रं कौशेयनिकरोपमम् ॥ २४
 अनन्त्रे प्रववर्ष द्यौर्मासास्थिरुधिराण्युत ।
 गृध्राः श्येना बडाः कङ्का वायसाश्च सहस्रशः ।
 उपर्युपरि सेनां ते तदा पर्यपतन्नृप ॥ २५
 गोमयवश्च प्राक्रोशन्भयदान्दारुणान्रवान् ।

अकार्षुरपसव्यं च बहुशः पृतनां तव ।
 चिखादिषन्तो मांसानि पिपासन्तश्च शोणितम् ॥
 अपतद्दीप्यमाना च सनिर्घाता सकम्पना ।
 उत्का ज्वलन्ती संग्रामे पुच्छेनावृत्य सर्वशः ॥ २७
 परिवेषो महांश्चापि सविद्युत्स्तनयित्नुमान् ।
 भास्करस्याभवद्राजन्द्रयाते वाहिनीपतौ ॥ २८
 एते चान्ये च बहवः प्रादुरासन्सुदारुणाः ।
 उत्पाता युधि वीराणां जीवितक्षयकारकाः ॥ २९
 ततः प्रववृते युद्धं परस्परवधैपिणाम् ।
 कुरुपाण्डवसैन्यानां शब्देनानादयज्जगत् ॥ ३०
 ते त्वन्योन्यं सुसरब्धाः पाण्डवाः कौरवैः सह ।
 प्रत्यन्नन्निशितैर्बाणैर्जयगृद्धाः प्रहारिणः ॥ ३१
 स पाण्डवानां महतीं महेश्वासो महाद्युतिः ।
 वेगेनाभ्यद्रवत्सेनां किरञ्शरशतैः शितैः ॥ ३२
 द्रोणमभ्युद्यतं दृष्ट्वा पाण्डवाः सह सञ्जयैः ।
 प्रत्यगृह्णन्तदा राजञ्शरवर्षैः पृथक्पृथक् ॥ ३३
 संक्षोभ्यमाणा द्रोणेन भिद्यमाना महाचमूः ।
 व्यशीर्यत सपाञ्चाला वातेनेव बलाहकाः ॥ ३४
 बहूनीह विकुर्वाणो दिव्यान्यस्त्राणि संयुगे ।
 अपीडयत्क्षणेनैव द्रोणः पाण्डवसञ्जयान् ॥ ३५
 ते वध्यमाना द्रोणेन वासवेनेव दानवाः ।
 पाञ्चालाः समकम्पन्त धृष्टद्युम्नपुरोगमाः ॥ ३६
 ततो दिव्यास्त्रविच्छूरो याज्ञसेनिर्महारथः ।
 अभिनच्छरवर्षेण द्रोणानीकमनेकधा ॥ ३७
 द्रोणस्य शरवर्षैस्तु शरवर्षाणि भागशः ।
 संनिवार्य ततः सेनां कुरुनप्यवधीद्वली ॥ ३८
 संहत्य तु ततो द्रोणः समवस्थाप्य चाहवे ।
 स्वमनीकं महाबाहुः पार्थतं समुपाद्रवत् ॥ ३९
 स बाणवर्षं सुमहदसृजत्पार्थतं प्रति ।
 मघवान्समभिकुद्धः सहसा दानवेष्बिव ॥ ४०

ते कम्प्यमाना द्रोणेन बाणैः पाण्डवमुज्जयाः ।
 पुनः पुनरभ्यन्त सिंहेनेवेतरे मृगाः ॥ ४१
 अथ पर्यपतद्द्रोणः पाण्डवानां बलं बली ।
 अलातचक्रवद्राजंस्तदद्भुतमिवाभवत् ॥ ४२
 खचरनगरकल्पं कल्पितं शम्भुदृष्ट्या
 चलदनिलपताकं ह्लादिनं वल्गिताश्रम ।
 स्फटिकविमलकेतुं तापनं शत्रुबाणां
 रथवरमधिरूढः संजहारारिसेनाम् ॥ ४३
 इति श्रीमहाभारते द्रोणपर्वणि

षष्ठोऽध्यायः ॥ ६ ॥

७

संजय उवाच ।

तथा द्रोणमभिप्रन्तं साश्वसूतरथद्विषान् ।
 व्यथिताः पाण्डवा दृष्ट्वा न चैनं पर्यवारयन् ॥ १
 ततो युधिष्ठिरो राजा धृष्टद्युम्नधनंजयौ ।
 अत्रवीत्सर्वतो यत्तैः कुम्भयोनिर्निवार्यताम् ॥ २
 तत्रैनमर्जुनश्चैव पार्षतश्च सहानुगः ।
 पर्यगृह्णन्ततः सर्वे समायान्तं महारथाः ॥ ३
 केकया भीमसेनश्च सौभद्रोऽथ घटोत्कचः ।
 युधिष्ठिरो यमौ मत्स्या द्रुपदस्यात्मजास्तथा ॥ ४
 द्रौपदेयाश्च संहृष्टा धृष्टकेतुः ससात्यकिः ।
 चेकितानश्च संकुद्धो युयुत्सुश्च महारथः ॥ ५
 ये चान्ये पार्थिवा राजन्पाण्डवस्यानुयायिनः ।
 कुलवीर्यानुरूपाणि चक्रुः कर्माण्यनेकशः ॥ ६
 संगृह्यमाणां तां दृष्ट्वा पाण्डवैर्वाहिनीं रणे ।
 व्यावृत्य चक्षुषी कोपाद्भारद्वाजोऽन्ववैक्षत ॥ ७
 स तीव्रं कोपमास्थाय रथे समरदुर्मदः ।
 व्यधमत्पाण्डवानीकमभ्राणीव सदागतिः ॥ ८
 रथानश्चान्नरात्रागानभिधावंस्ततस्ततः ।
 चचारोन्मत्तवद्द्रोणो वृद्धोऽपि तरुणो यथा ॥ ९

तस्य शोणितदिग्धाङ्गाः शोणास्ते वातरंहसः ।
 आजानेया ह्या राजन्नधिभ्रान्ताः श्रियं दधुः ॥ १०
 तमन्तकमिव क्रुद्धमापतन्तं यतत्रतम् ।
 दृष्ट्वा संप्राद्वयन्वोधाः पाण्डवस्य ततस्ततः ॥ ११
 तेषां प्रद्रवतां भीमः पुनरावर्ततामपि ।
 वीक्षतां तिष्ठतां चासीच्छब्दः परमदारुणः ॥ १२
 शूराणां हर्षजननो भीरूणां भयवर्धनः ।
 द्यावापृथिव्योर्विवरं पूरयामास सर्वतः ॥ १३
 ततः पुनरपि द्रोणो नाम विश्रावयन्युधि ।
 अकरोद्रौद्रमात्मानं किरञ्जशरैः परान् ॥ १४
 स तथा तान्यनीकानि पाण्डवेयस्य धीमतः ।
 कालवन्धवधीद्रोणो युवेव स्थविरो बली ॥ १५
 उत्कृत्य च शिरांस्युग्रो बाहूनपि सभूषणान् ।
 कृत्वा शून्यान्त्योपस्थानुदक्रोशन्महारथः ॥ १६
 तस्य हर्षप्रणादेन बाणवेगेन चाभिभो ।
 प्राकम्पन्त रणे योधा गावः शीतार्दिता इव ॥ १७
 द्रोणस्य रथघोषेण मौर्वीनिष्पेषणेन च ।
 धनुःशब्देन चाकाशे शब्दः समभवन्महान् ॥ १८
 अथास्य बहुशो बाणा निश्चरन्तः सहस्रशः ।
 व्याप्य सर्वा दिशः पेतुर्गजाश्चरथपत्तिषु ॥ १९
 तं कार्मुकमहावेगमस्त्रज्वलितपावकम् ।
 द्रोणमासादयांचक्रुः पाञ्चालाः पाण्डवैः सह ॥ २०
 तान्वै सरथहस्त्यन्धान्प्राहिणोद्यमसादनम् ।
 द्रोणोऽचिरेणाकरोच्च महीं शोणितकर्दमाम् ॥ २१
 तन्वता परमास्त्राणि शरान्सततमस्यता ।
 द्रोणेन विहितं दिक्षु बाणजालमदृश्यत ॥ २२
 पदातिषु रथाश्वेषु वारणेषु च सर्वशः ।
 तस्य विद्युदिवाभ्रेषु चरन्केतुरदृश्यत ॥ २३
 स केकयानां प्रवरांश्च पञ्च
 पाञ्चालराजं च शरैः प्रमृद्य ।

युधिष्ठिरानीकमर्दीनयोधी
 द्रोणोऽभ्ययात्कामुकबाणपाणिः ॥ २४
 तं भीमसेनश्च धनंजयश्च
 शिनेश्च नप्ता द्रुपदात्मजश्च ।
 शैव्यात्मजः काशिपतिः शिविश्च
 हृष्टा नदन्तो व्यकिरुशरौघैः ॥ २५
 तेषामथो द्रोणधनुर्विमुक्ताः
 पतत्रिणः काञ्चनचित्रपुङ्खाः ।
 भित्त्वा शरीराणि गजाश्वयूनां
 जग्मुर्मही शोणितदिग्धवाजाः ॥ २६
 सा योधसवैश्च रथैश्च भूमिः
 शरैर्विमित्रैर्गजवाजिभिश्च ।
 प्रच्छाद्यमाना पतितैर्बभूव
 समन्ततो द्यौरिव कालमेघैः ॥ २७
 शैनेयभीमार्जुनवाहिनीपा-
 ञ्चैव्याभिमान्यू सह काशिराज्ञा ।
 अन्याश्च वीरान्समरे प्रमृदा-
 द्रोणः सुतानां तव भूतिकामः ॥ २८
 एतानि चान्यानि च कौरवेन्द्र
 कर्माणि कृत्वा समरे महात्मा ।
 प्रताप्य लोकानिव कालसूर्यो
 द्रोणो गतः स्वर्गमितो हि राजन् ॥ २९
 एवं रुक्मरथः शूरो हत्वा शतसहस्रशः ।
 पाण्डवानां रणे योधान्पार्षतेन निपातितः ॥ ३०
 अक्षौहिणीमभ्यधिकां शूराणामनिवर्तिनाम् ।
 निहत्य पश्चाद्भूतिमानगच्छत्परमां गतिम् ॥ ३१
 पाण्डवैः सह पाञ्चालैरशिवैः क्रूरकर्मभिः ।
 हतो रुक्मरथो राजनृत्वा कर्म सुदुष्करम् ॥ ३२
 ततो निनादो भूतानामाकाशे समजायत ।
 सैन्यानां च ततो राजन्नाचार्ये निहते युधि ॥ ३३

द्यां धरां खं दिशो वारि प्रदिशश्चानुनादयन् ।
 अहो धिगिति भूतानां शब्दः समभवन्महान् ॥ ३४
 देवताः पितरश्चैव पूर्वे ये चास्य बान्धवाः ।
 ददृशुर्निहतं तत्र भारद्वाजं महारथम् ॥ ३५
 पाण्डवास्तु जयं लब्ध्वा सिहनादान्प्रचक्रिरे ।
 तेन नादेन महता समकम्पत मेदिनी ॥ ३६
 इति श्रीमहाभारते द्रोणपर्वणि
 सप्तमोऽध्यायः ॥ ७ ॥

८

धृतराष्ट्र उवाच ।

किं कुर्वाणं रणे द्रोणं जन्तुः पाण्डवसृञ्जयाः ।
 तथा निपुणमखेषु सर्वशस्त्रभृतामपि ॥ १
 रथभङ्गो बभूवास्य धनुर्वाशीर्यतास्यतः ।
 प्रमत्तो वाभवद्द्रोणस्ततो मृत्युमुपेयिवान् ॥ २
 कथं नु पार्षतस्तात शत्रुभिर्दुष्प्रधर्षणम् ।
 किरन्तमिषुसंघातान् रुक्मपुङ्गवाननेकशः ॥ ३
 क्षिप्रहस्तं द्विजश्रेष्ठं कृतिनं चित्रयोधिनम् ।
 दूरेषुपातिनं दान्तमरुयुद्धे च पारगम् ॥ ४
 पाञ्चालपुत्रो न्यवधीदिष्ट्या स वरमच्युतम् ।
 कुर्वाणं दारुणं कर्म रणे यत्तं महारथम् ॥ ५
 व्यक्तं दिष्टं हि बलवत्पौरुषादिति मे मतिः ।
 यद्द्रोणो निहतः शूरः पार्षतेन महात्मना ॥ ६
 अस्त्रं चतुर्विधं वीरे यस्मिन्नासीत्प्रतिष्ठितम् ।
 तमिष्वस्त्रवराचार्यं द्रोणं शंससि मे हतम् ॥ ७
 श्रुत्वा हतं रुक्मरथं वैयाघ्रपरिवारणम् ।
 जातरूपपरिष्कारं नाद्य शोकमपानुदे ॥ ८
 न नूनं परदुःखेन कश्चिन्म्रियति संजय ।
 यत्र द्रोणमहं श्रुत्वा हतं जीवामि न म्रिये ॥ ९
 अश्मसारमयं नूनं हृदयं सुदृढं मम ।
 यच्छ्रुत्वा निहतं द्रोणं शतधा न विदीर्यते ॥ १०

ब्राह्मे वेदे तथेष्टवस्त्रे यमुपासन्गुणार्थिनः ।
 ब्राह्मणा राजपुत्राश्च स कथं मृत्युना हतः ॥ ११
 शोषणं सागरस्येव मेरोरिव विसर्पणम् ।
 पतनं भास्करस्येव न मृष्ये द्रोणपातनम् ॥ १२
 दृष्टानां प्रतिपेक्षासीद्दार्भिकानां च रक्षिता ।
 योऽत्याक्षीत्कृपणस्यार्थं प्राणानपि परंतपः ॥ १३
 मन्दानां मम पुत्राणां जयाशा यस्य विक्रमे ।
 बृहस्पत्युशनस्तुत्यो बुद्ध्या स निहतः कथम् ॥ १४
 ते च शोणा बृहन्तोऽश्वाः सैन्धवा हेममालिनः ।
 रथे वातजवा युक्ताः सर्वशब्दातिगारणे ॥ १५
 बलिनो घोषिणो दान्ताः सैन्धवाः साधुवाहिनः ।
 दृढाः संग्राममध्येषु कच्चिदासन्न विह्वलाः ॥ १६
 करिणां बृंहतां युद्धे शङ्खदुन्दुभिनिस्वनम् ।
 ज्याक्षेपशरवर्षाणां शस्त्राणां च सहिष्णवः ॥ १७
 आशंसन्तः पराञ्जेतुं जितश्चासा जितव्यथाः ।
 हयाः प्रजविताः शीघ्रा भारद्वाजरथोद्बहाः ॥ १८
 ते स्म रुक्मरथे युक्ता नरवीरसमाहिताः ।
 कथं नाभ्यतरंस्तात पाण्डवानामनीकिनीम् ॥ १९
 जातरूपपरिष्कारमास्थाय रथमुत्तमम् ।
 भारद्वाज, किमकरोच्छूरः सक्रन्दनो युधि ॥ २०
 विद्यां यस्योपजीवन्ति सर्वलोकधनुर्भृतः ।
 स सत्यसंधो बलवान्द्रोणः किमकरोद्युधि ॥ २१
 दिवि शक्रमिव श्रेष्ठं महामात्र धनुर्भृताम् ।
 के नु तं रौद्रकर्माणं युद्धे प्रत्युग्रयू रथाः ॥ २२
 ननु रुक्मरथं दृष्ट्वा प्रद्रवन्ति स्म पाण्डवाः ।
 दिव्यमस्त्रं विकुर्वाणं सेनां क्षिण्वन्तमव्ययम् ॥ २३
 उताहो सर्वसैन्येन धर्मराजः सहानुजः ।
 पाञ्चाल्यप्रग्रहो द्रोणं सर्वतः समवारयत् ॥ २४
 नूनमावारयत्पार्थो रथिनोऽन्यानजिह्वगैः ।

तनो द्रोणं समारोहत्पार्षतः पापकर्मकृत् ॥ २५
 न ह्यन्यं परिपश्यामि ववे कंचन शुष्मिणः ।
 धृष्टद्युम्नादृते रौद्रात्पाल्यमानात्किरीटिना ॥ २६
 तैर्वृतः सर्वतः शूरैः पाञ्चाल्यापसदस्ततः ।
 केकयैश्चेदिकारूपैर्मत्स्यैरन्यैश्च भूमिपैः ॥ २७
 व्याकुलीकृतमाचार्यं पिपीलैरुग्रं यथा ।
 कर्मण्यसुकरे सक्तं जघानेति मतिर्मम ॥ २८
 योऽधीत्य चतुरो वेदान्सर्वानाख्यानपञ्चमान् ।
 ब्राह्मणानां प्रतिष्ठासीत्त्रोतसामिव सागरः ।
 स कथं ब्राह्मणो वृद्धः शस्त्रेण वधमाप्तवान् ॥ २९
 अमर्षणो मर्षितवान्निष्ठश्चमानः सदा मया ।
 अनर्हमाणः कौन्तेयः कर्मणस्तस्य नत्फलम् ॥ ३०
 यस्य कर्मानुजीवन्ति लोके सर्वधनुर्भृतः ।
 स सत्यसंधः सुकृती श्रीकामैर्निहतः कथम् ॥ ३१
 दिवि शक्र इव श्रेष्ठो महासत्त्वो महाबलः ।
 स कथं निहतः पार्थैः क्षुद्रमत्स्यैर्यथा तिमिः ॥ ३२
 क्षिप्रहस्तश्च बलवान्दृढधन्वारिमर्दनः ।
 न यस्य जीविताकाङ्क्षी विषयं प्राप्य जीवति ॥ ३३
 यं द्वौ न जहतः शब्दौ जीवमानं कदाचन ।
 ब्राह्मश्च वेदकामानां ज्याघोषश्च धनुर्भृताम् ॥ ३४
 नाहं मृष्ये हतं द्रोणं सिंहद्विरदविक्रमम् ।
 कथं सजय दुर्धर्मनाधृष्ययशोबलम् ॥ ३५
 केऽरक्षन्दक्षिणं चक्रं सव्यं के च महात्मनः ।
 पुरस्तात्के च वीरस्य युध्यमानस्य संयुगे ॥ ३६
 के च तत्र तनुं त्यक्त्वा प्रतीपं मृत्युमाव्रजन् ।
 द्रोणस्य समरे वीराः केऽकुर्वन्त परां धृतिम् ॥ ३७
 एतदार्येण कर्तव्यं कृच्छ्रास्वापत्सु संजय ।
 पराक्रमेद्यथाशक्त्या तच्च तस्मिन्प्रतिष्ठितम् ॥ ३८
 मुह्यते मे मनस्तात कथा तावन्नवत्येताम् ।

भूयस्तु लब्धसंज्ञस्त्वा परिप्रक्ष्यामि संजय ॥ ३९

इति श्रीमहाभारते द्रोणपर्वणि

अष्टमोऽध्यायः ॥ ८ ॥

९

वैशंपायन उवाच ।

एवं पृष्ट्वा सूतपुत्र हृच्छोकेनार्दिनो भृशम् ।
जये निराशः पुत्राणां धृतराष्ट्रोऽपतत्क्षितौ ॥ १
तं विसंज्ञं निपतितं सिपिचुः परिचारकाः ।
जलेनात्यर्थशीतेन वीजन्तः पुण्यगन्धिना ॥ २
पतितं चैनमाज्ञाय समन्ताद्भरतस्त्रियः ।
परिवर्तुर्महाराजमस्पृशंश्चैव पाणिभिः ॥ ३
उत्थाप्य चैनं शनकै राजानं पृथिवीतलात् ।
आसनं प्रापयामासुर्वाष्पकण्ठ्यो वराङ्गनाः ॥ ४
आसनं प्राप्य राजा तु मूर्छयामिपरिप्लुतः ।
निश्चेष्टोऽतिष्ठत तदा वीज्यमानः समन्ततः ॥ ५
स लब्ध्वा शनकैः सज्ञां वेपमानो महीपतिः ।
पुनर्गावल्गाणि सूतं पर्यपृच्छद्यथातथम् ॥ ६
यच्चदुद्यन्निवादित्यो ज्योतिषा प्रणुदंस्तमः ।
आयादजातशत्रुवै कस्तं द्रोणादवारयत् ॥ ७
प्रमिन्नमिव मातङ्गं तथा कुट्टं तरस्विनम् ।
आसक्तमनसं दीप्तं प्रतिद्विरदघातिनम् ।
वाशितासंगमे यद्वदजय्यं प्रतियूथपैः ॥ ८
अति चान्यान्रणे योधान्वीरः पुरुषसत्तमः ।
यो ह्येको हि महाबाहुर्निर्दहेद्द्वोरचक्षुषा ।
कृत्स्नं दुर्योधनबलं धृतिमान्सत्यसगरः ॥ ९
चक्षुर्हणं जये सक्तमिष्यासवररक्षितम् ।
दान्तं बहुमतं लोके के शूराः पर्यवारयन् ॥ १०
के दुष्प्रधर्षं राजानमिष्यासवरमच्युतम् ।
समासेदुर्नरव्याघ्रं कौन्तेयं तत्र मामकाः ॥ ११
तरसैवामिपत्याथ यो वै द्रोणमुपाद्रवत् ।

तं भीमसेनमायान्तं के शूराः पर्यवारयन् ॥ १२
यदायाज्जलदप्रख्यो रथः परमवीर्यवान् ।
पर्जन्य इव बीभत्सुस्तुमुलामशन्ति सृजन् ॥ १३
ववर्ष शरवर्षाणि वर्षाणि मघवानिव ।
इषुसंबाधमाकाशं कुर्वन्कपिवरध्वजः ।
अवस्फूर्जन्दिशः सर्वास्तलनेमिस्विनेन च ॥ १४
चापविद्युत्प्रभो घोरो रथगुल्मबलाहकः ।
रथनेमिघोषस्तनितः शरशब्दातिबन्धुरः ॥ १५
रोषनिर्जितजीमूतो मनोभिप्रायशीघ्रगः ।
मर्मातिगो बाणधारस्तुमुलः शोणितोदकः ॥ १६
संप्लावयन्मही सर्वा मानवैरास्तरंस्तदा ।
गदानिष्ठनितो रौद्रो दुर्योधनकृतोद्यमः ॥ १७
युद्धेऽभ्यषिञ्चद्विजयो गार्ध्रपत्रैः शिलाशितैः ।
गाण्डीवं धारयन्धीमान्कीदृशं वो मनस्तदा ॥ १८
कच्चिद्गाण्डीवशब्देन न प्रणश्यत वै बलम् ।
यद्वः स भैरवं कुर्वन्नर्जुनो भृशमभ्यगात् ॥ १९
कच्चिन्नापानुदद्गोणादिषुमिवो धनंजयः ।
वातो मेघानिवाविध्यन्प्रवाञ्शरवनानिलः ।
को हि गाण्डीवधन्वानं नरः सोढुं रणेऽर्हति ॥ २०
यत्सेनाः समकम्पन्त यद्वीरानस्पृशद्भयम् ।
के तत्र नाजहुर्द्रोणं के क्षुद्राः प्राद्रवन्भयात् ॥ २१
के वा तत्र तनूत्यक्त्वा प्रतीपं मृत्युमाव्रजन् ।
अमानुषाणां जेतारं युद्धेष्वपि धनंजयम् ॥ २२
न च वेगं सिताश्वस्य विशक्ष्यन्तीह मामकाः ।
गाण्डीवस्य च निर्घोषं प्रावृड्जलदनिस्वनम् ॥ २३
विष्वक्सेनो यस्य यन्ता योद्धा चैव धनंजयः ।
अशक्यः स रथो जेतुं मन्ये देवासुरैरपि ॥ २४
सुकुमारो युवा शूरो दर्शनीयश्च पाण्डवः ।
मेधावी निपुणो धीमान्युधि सत्यपराक्रमः ॥ २५
आरावं विपुलं कुर्वन्व्यथयन्सर्वकौरवान् ।

यदायान्नकुलो धीमान्के शूराः पर्यवारयन् ॥ २६
 आशीविष इव क्रुद्धः सहदेवो यदाभ्ययात् ।
 शत्रूणां कदनं कुर्वञ्जेतासौ दुर्जयो युधि ॥ २७
 आर्यव्रतममोघेषुं ह्रीमन्तमपराजितम् ।
 द्रोणायामिमुखं यान्नं के शूराः पर्यवारयन् ॥ २८
 यः स सौवीरराजस्य प्रसथ्य महतीं चमूम् ।
 आदत्त महिषीं भोज्यां कान्यां सर्वाङ्गशोभनाम् ॥
 सत्यं धृतिश्च शौर्यं च ब्रह्मचर्यं च केवलम् ।
 सर्वाणि युयुधानेऽस्मिन्नित्यानि पुरुषर्षभे ॥ ३०
 बलिनं सत्यकर्माणमर्दान्तमपराजितम् ।
 वासुदेवसमं युद्धे वामुदेवादनन्तरम् ॥ ३१
 युक्तं धनंजयप्रेष्ये शूराचार्यकर्मणि ।
 पार्थेन सममन्त्रेषु कस्तं द्रोणादवारयन् ॥ ३२
 वृष्णीनां प्रवरं वीरं शूरं सर्वधनुष्मताम् ।
 रामेण सममन्त्रेषु यशसा विक्रमेण च ॥ ३३
 सत्यं धृतिर्दमः शौर्यं ब्रह्मचर्यमनुत्तमम् ।
 सात्वते तानि सर्वाणि त्रैलोक्यमिव केशवे ॥ ३४
 तमेवंगुणसंपन्नं दुर्वारमपि दैवतैः ।
 समासाद्य महेश्वास के वीराः पर्यवारयन् ॥ ३५
 पाञ्चालेषूत्तमं शूरमुत्तमाभिजनप्रियम् ।
 नित्यमुत्तमकर्माणमुत्तमौजसमाहवे ॥ ३६
 युक्तं धनंजयहिते ममानर्थाय चोत्तमम् ।
 यमवैश्रवणादित्यमहेन्द्रवरुणोपमम् ॥ ३७
 महारथसमाख्यातं द्रोणायोद्यन्तमाहवे ।
 त्यजन्तं तुमुले प्राणान्के शूराः पर्यवारयन् ॥ ३८
 एकोऽपस्तृत्य चेदिभ्यः पाण्डवान्यः समाश्रितः ।
 धृष्टकेतुं तमायान्तं द्रोणात्कः समवारयन् ॥ ३९
 योऽवधीत्केतुमाञ्छूरो राजपुत्रं सुदर्शनम् ।
 अपरान्तगिरिद्वारे कस्तं द्रोणादवारयन् ॥ ४०
 स्त्रीपूर्वो यो नरव्याघ्रो यः स वेद गुणगुणान् ।

शिखण्डिनं याज्ञसेनिमम्लानमनसं युधि ॥ ४१
 देवव्रतस्य समरे हेतु मृत्योर्महात्मनः ।
 द्रोणायामिमुखं यान्नं के वीराः पर्यवारयन् ॥ ४२
 यस्मिन्नभ्यधिका वीरे गुणाः सर्वे धनंजयात् ।
 यस्मिन्नस्त्राणि सत्यं च ब्रह्मचर्यं च नित्यदा ॥ ४३
 वामुदेवसमं वीर्यं धनंजयसमं वले ।
 तेजसादित्यमदृशं बृहस्पतिसमं मनौ ॥ ४४
 अभिमन्युं महात्मानं व्यानाननमिवान्तकम् ।
 द्रोणायामिमुखं यान्नं के वीराः पर्यवारयन् ॥ ४५
 तस्मिन्स्वरुणः स्वयः गौभद्रः परवीरहा ।
 यदाभ्याद्रवत द्रोणं तदानीं द्वौ मनः कथम् ॥ ४६
 द्रौपदेया नरव्याघ्राः समुद्रमिव सिन्धवः ।
 यद्वेणुमाद्रवन्मन्त्रे के वीरास्तानवारयन् ॥ ४७
 ये ते द्वादशवर्षाणि क्रीडामुत्सृज्य बालकाः ।
 अन्वार्थसयसन्भीष्मे विश्नो व्रतमुत्तमम् ॥ ४८
 क्षत्रंजयः क्षत्रदेवः क्षत्रधर्मा च मानिनः ।
 धृष्टद्युम्नात्मजा वीराः के तान्द्रोणादवारयन् ॥ ४९
 शताद्विशिष्टं यं युद्धे समपश्यन्त वृष्णयः ।
 चेकितानं महेश्वास कस्तं द्रोणादवारयन् ॥ ५०
 वार्धक्षेमिः कलिङ्गानां यः कन्यामाहरद्युधि ।
 अनाधृष्टिर्दीनात्मा कस्तं द्रोणादवारयन् ॥ ५१
 भ्रातरः पञ्च कैकेया धार्मिकाः सत्यविक्रमाः ।
 इन्द्रगोपकवर्णाश्च रक्तवर्मायुधध्वजाः ॥ ५२
 मातृष्वसु सुता वीराः पाण्डवानां जयार्थिनः ।
 तान्द्रोणं हन्तुमायान्के वीराः पर्यवारयन् ॥ ५३
 य योधयन्तो राजानो नाजयन्वारणावते ।
 षण्मासानभिसंरब्धा जिघांसन्तो युधां पतिम् ॥ ५४
 धनुर्मतां वरं शूरं सत्यसधं महाबलम् ।
 द्रोणात्कस्तं नरव्याघ्रं युयुत्सुं प्रत्यवारयन् ॥ ५५
 यः पुत्रं काशिराजस्य वाराणस्यां महारथम् ।

समरे स्त्रीषु गृह्यन्तं भलेनापहरद्रथात् ॥ ५६
 धृष्टद्युम्नं महेष्वासं पार्थिनां मन्त्रधारिणम् ।
 युक्तं दुर्योधनानर्थे सृष्टं द्रोणवधाय च ॥ ५७
 निर्दहन्त रणे योधान्दारयन्तं च सर्वशः ।
 द्रोणायाभिमुखं यान्तं के वीराः पर्यवारयन् ॥ ५८
 उत्सङ्ग इव संवृद्धं द्रुपदस्याश्ववित्तमम् ।
 शैखण्डिनं क्षत्रदेवं के तं द्रोणादवारयन् ॥ ५९
 य इमां पृथिवीं कृत्स्नां चर्मवत्समवेष्टयत् ।
 महता रथवंशेन मुख्यारिघ्नो महारथः ॥ ६०
 दशाश्वमेधानाजहे स्वन्नपानाप्तदक्षिणान् ।
 निर्गलान्सर्वमेधानुव्रवत्पालयन्प्रजाः ॥ ६१
 पिबन्त्यो दक्षिणां यस्य गङ्गास्रोतः समापिवन् ।
 तावतीर्गा ददौ वीर उशीनरसुतोऽध्वरे ॥ ६२
 न पूर्वं नापरे चक्रुरिदं केचन मानवाः ।
 इति संचुक्रुर्देवाः कृते कर्मणि दुष्करे ॥ ६३
 पश्यामस्त्रिषु लोकेषु न तं संस्थास्तुचारिषु ।
 जातं वापि जनिष्यं वा द्वितीयं वापि संप्रति ॥ ६४
 अन्यमौशीनराच्छैव्याद्बुरो वोढारमित्युत ।
 गतिं यस्य न यास्यन्ति मानुषा लोकावासिनः ॥ ६५
 तस्य नप्तरमायान्तं शैब्यं कः समवारयत् ।
 द्रोणायाभिमुखं यान्तं व्यात्ताननमिवान्तकम् ॥ ६६
 विराटस्य रथानीकं मत्स्यस्यामित्रघातिनः ।
 प्रेप्सन्तं समरे द्रोणं के वीराः पर्यवारयन् ॥ ६७
 सद्यो वृकोदराज्जातो महाबलपराक्रमः ।
 आयावी राक्षसो घोरो यस्मान्मम महद्भयम् ॥ ६८
 पार्थिनां जयकामं तं पुत्राणां मम कण्टकम् ।
 घटोत्कचं महाबाहुं कस्त द्रोणादवारयत् ॥ ६९
 एते चान्ये च बहवो येषामर्थाय सजय ।
 त्यक्त्वाः संयुगे प्राणान्किं तेषामजितं युधि ॥ ७०
 येषां च पुरुषव्याघ्रः शार्ङ्गधन्वा व्यपाश्रयः ।

हितार्थी चापि पार्थिनां कथं तेषां पराजयः ॥ ७१
 लोकानां गुरुरत्यन्तं लोकनाथः सनातनः ।
 नारायणो रणे नाथो दिव्यो दिव्यात्मवान्प्रभुः ॥ ७२
 यस्य दिव्यानि कर्माणि प्रवदन्ति मनीषिणः ।
 तान्यहं कीर्तयिष्यामि भक्त्या स्थैर्यार्थमात्मनः ॥ ७३

इति श्रीमहाभारते द्रोणपर्वणि

नवमोऽध्यायः ॥ ९ ॥

१०

धृतराष्ट्र उवाच ।

शृणु दिव्यानि कर्माणि वासुदेवस्य संजय ।
 कृतवान्यानि गोविन्दो यथा नान्यः पुमान्कचित् ॥ १
 संवर्धता गोपकुले बालेनैव महात्मना ।
 विख्यापितं बलं बाह्येस्त्रिषु लोकेषु संजय ॥ २
 उच्चैःश्रवस्तुल्यबलं वायुवेगसमं जवे ।
 जघान ह्यराजं यो यमुनावनवासिनम् ॥ ३
 दानवं घोरकर्माणं गवां मृत्युमिवोत्थितम् ।
 वृषरूपधरं बाल्ये भुजाभ्यां निजघान ह ॥ ४
 प्रलम्बं नरकं जम्भ पीठं चापि महासुरम् ।
 मुहं चाचलसकाशमवधीत्पुष्करेक्षणः ॥ ५
 तथा कंसो महातेजा जरासधेन पालितः ।
 विक्रमेणैव कृष्णेन सगणः शातिनो रणे ॥ ६
 सुनामा नाम विक्रान्तः समग्राक्षौहिणीपतिः ।
 भोजराजस्य मध्यस्थो भ्राता कंसस्य वीर्यवान् ॥ ७
 बलदेवद्वितीयेन कृष्णेनामित्रघातिना ।
 तरस्वी समरे दग्धः ससैन्यः शूरसेनराट् ॥ ८
 दुर्वासा नाम विप्रर्षिस्तथा परमकोपनः ।
 आराधितः सदा रेण स चास्मै प्रददौ वरान् ॥ ९
 तथा गान्धारराजस्य सुतां वीरः स्वयंवरे ।
 निर्जित्य पृथिवीपालानवहत्पुष्करेक्षणः ॥ १०
 अमृष्यमाणा राजानो यस्य जात्या हया इव ।

रथे वैवाहिके युक्ताः प्रतोदेन कृतद्रणाः ॥ ११
 जरासंधं महाबाहुमुपायेन जनार्दनः ।
 परेण घातयामास पृथगक्षौहिणीपतिम् ॥ १२
 चेदिराजं च विक्रान्तं राजसेनापतिं वली ।
 अर्धे विवदमानं च जघान पशुवत्तदा ॥ १३
 सौभं दैत्यपुरं स्वस्थं शाल्यगुप्तं दुरासदम् ।
 समुद्रकुक्षौ विक्रम्य पातयामास माधवः ॥ १४
 अङ्गान्वङ्गान्कलिङ्गांश्च मागधान्काशिकोसलान् ।
 वत्सगर्गकरुपांश्च पुण्ड्रांश्चाप्यजयद्रणे ॥ १५
 आवन्त्यान्दाक्षिणात्यांश्च पार्वतीयान्देशेरकान् ।
 काश्मीरकानोरसकान्पिशाचांश्च समन्दरान् ॥ १६
 काम्बोजान्वाटधानांश्च चोलान्पाण्ड्याश्च संजय ।
 त्रिगर्तान्मालवाश्चैव दरदांश्च सुदुर्जयान् ॥ १७
 नानादिग्भ्यश्च संप्राप्तान्त्रातान्श्चशकान्प्रति ।
 जितवान्पुण्डरीकाक्षो यवनांश्च सहानुगान् ॥ १८
 प्रविश्य मकरावासं यादोभिरभिसंवृतम् ।
 जिगाय वरुणं युद्धे सलिलान्तर्गतं पुरा ॥ १९
 युधि पञ्चजनं हत्वा पातालतलवासिनम् ।
 पाञ्चजन्यं हृषीकेशो दिव्यं शङ्खमवाप्तवान् ॥ २०
 खाण्डवे पार्थसहितस्तोषयित्वा हुताशनम् ।
 आग्नेयमखं दुर्धर्षं चक्र लेभे महाबलः ॥ २१
 वैनतेयं समारुह्य त्रासयित्वा मरावतीम् ।
 महेन्द्रभवनाद्वीरः पारिजातमुपानयत् ॥ २२
 तच्च मर्षितवाञ्छको जानंस्तस्य पराक्रमम् ।
 राज्ञां चाप्यजितं कञ्चित्कृष्णेनेह न शुश्रुम् ॥ २३
 यच्च तन्महदाश्चर्यं सभायां मम संजय ।
 कृतवान्पुण्डरीकाक्षः कस्तद्वयं इहार्हति ॥ २४
 यच्च भक्त्या प्रपन्नोऽहमद्राक्षं कृष्णमीश्वरम् ।
 तन्मे सुविदितं सर्वं प्रत्यक्षमिव चागमत् ॥ २५
 नान्तो विक्रमयुक्तस्य बुद्ध्या युक्तस्य वा पुनः ।

कर्मणः शक्यते गन्तुं हृषीकेशस्य संजय ॥ २६
 तथा गदश्च साम्बश्च प्रमुञ्चोऽथ विदूरथः ।
 आगावहोऽनिम्बश्च चाम्देष्णश्च सारणः ॥ २७
 उल्मुको निशठश्चैव झली वभ्रुश्च वीर्यवान् ।
 पृथुश्च विपृथुश्चैव समीकोऽथारिमेजयः ॥ २८
 एते वे वलवन्तश्च वृष्णिवीराः प्रहारिणः ।
 कथञ्चित्पाण्डवानीकं श्रेययुः समरे स्थिता ॥ २९
 आहूता वृष्णिवीरेण केशवेन महात्मना ।
 ततः सशयितं सर्वं भवेदिति मतिर्मम ॥ ३०
 नागायुतबलो वीरः कैलासशिखरोपमः ।
 वनमाली हली रामस्तत्र यत्र जनार्दनः ॥ ३१
 यमाहुः सर्वपितरं वासुदेवं द्विजातयः ।
 अपि वा ह्येष पाण्डूनां योत्स्यतेऽर्थाय संजय ॥ ३२
 स यदा तात संनह्येत्पाण्डवार्थाय केशवः ।
 न तदा प्रत्यनीकेषु भविता तस्य कश्चन ॥ ३३
 यदि स्म कुरवः सर्वे जयेयुः सर्वपाण्डवान् ।
 वाष्पेयोऽर्थाय तेषां वै गृहीयाच्छस्त्रमुत्तमम् ॥ ३४
 ततः सर्वान्नरव्याघ्रो हत्वा नरपतीन्रणे ।
 कौरवांश्च महाबाहुः कुन्त्यै दद्यात्स मेदिनीम् ॥ ३५
 यस्य यन्ता हृषीकेशो योद्धा यस्य धनंजयः ।
 रथस्य तस्य कः संख्ये प्रत्यनीको भवेद्रथः ॥ ३६
 न केनचिदुपायेन कुरूणां दृश्यते जयः ।
 तस्मान्मे सर्वमाचक्ष्व यथा युद्धमवर्तत ॥ ३७
 अर्जुनः केशवस्यात्मा कृष्णोऽप्यात्मा किरीटिनः ।
 अर्जुने विजयो नित्यं कृष्णे कीर्तिश्च शाश्वती ॥ ३८
 प्राधान्येन हि भूयिष्ठममेयाः केशवे गुणाः ।
 मोहादुर्योधनः कृष्णं यन्न वेत्तीह माधवम् ॥ ३९
 मोहितो दैवयोगेन मृत्युपाशपुरस्कृतः ।
 न वेद कृष्णं दाशार्हमर्जुनं चैव पाण्डवम् ॥ ४०
 पूर्वदेवौ महात्मानौ नरनारायणावुभौ ।

एकात्मानौ द्विधाभूतौ दृश्येते मानवेर्भुवि ॥ ४१
 मनसापि हि दुर्धर्षौ सेनामेतां यशस्विनौ ।
 नाशयेतामिहेच्छन्तौ मानुपत्यात्तु नेच्छतः ॥ ४२
 युगस्येव विपर्याप्तौ लोकानामिव मोहनम् ।
 भीष्मस्य च वधस्तात द्रोणस्य च महात्मनः ॥ ४३
 न ह्येव ब्रह्मचर्येण न वेदाध्ययनेन च ।
 न क्रियाभिर्न शस्त्रेण मृत्योः कश्चिद्विमुच्यते ॥ ४४
 लोकसभावितां वीरौ कृतास्त्रौ युद्धदुर्मदौ ।
 भीष्मद्रोणौ हतौ श्रुत्वा किं नु जीवामि सजय ॥
 यां तां श्रियमसूयामः पुरा यातां युधिष्ठिरे ।
 अद्य तामनुजानीमो भीष्मद्रोणवधेन च ॥ ४६
 तथा च मत्कृते प्राप्तः कुरुणामेष सक्षयः ।
 पक्वानां हि वधे सूत वज्रायन्ते तृणान्यपि ॥ ४७
 अनन्यमिदमैश्वर्यं लोके प्राप्तो युधिष्ठिरः ।
 यस्य कोपान्महेष्वासौ भीष्मद्रोणौ निपातितौ ॥ ४८
 प्राप्तः प्रकृतितो धर्मो नाधर्मो मानवानग्रति ।
 क्रूरः सर्वविनाशाय कालः समतिवर्तते ॥ ४९
 अन्यथा चिन्तिता ह्यर्था नैरस्तात मनस्विभिः ।
 अन्यथैव हि गच्छन्ति दैवादिति मतिर्मम ॥ ५०
 तस्मादपरिहार्येऽर्थे संप्राप्ते कृच्छ्र उत्तमे ।
 अपारणीये दुश्चिन्त्ये यथाभूतं प्रचक्ष्व मे ॥ ५१

इति श्रीमहाभारते द्रोणपर्वणि

दशमोऽध्यायः ॥ १० ॥

११

संजय उवाच ।

हन्त ते वर्णयिष्यामि सर्वं प्रत्यक्षदर्शिवान् ।
 यथा स न्यपतद्द्रोणः सादितः पाण्डुसृञ्जयैः ॥ १
 सेनापतित्वं संप्राप्य भारद्वाजो महारथः ।
 मध्ये सर्वस्य सैन्यस्य पुत्र ते वाक्यमब्रवीत् ॥ २
 यत्कौरवाणामृषभादापगोयादनन्तरम् ।

सेनापत्येन मां राजन्नद्य सत्कृतवानसि ॥ ३
 सदृश कर्मणस्तस्य फलं प्राप्नुहि पार्थिव ।
 करोमि काम कं तेऽद्य प्रवृणीष्व यमिच्छसि ॥ ४
 ततो दुर्योधनश्चिन्त्य कर्णदुःशासनादिभिः ।
 तमथोवाच दुर्धर्षमाचार्य जयतां वरम् ॥ ५
 ददासि चेद्वरं मह्यं जीवग्राहं युधिष्ठिरम् ।
 गृहीत्वा रथिनां श्रेष्ठं मत्समीपमिहानय ॥ ६
 ततः कुरुणामाचार्यः श्रुत्वा पुत्रस्य ते वचः ।
 सेनां प्रहर्षयन्सर्वामिदं वचनमब्रवीत् ॥ ७
 धन्यः कुन्तीसुतो राजा यस्य ग्रहणमिच्छसि ।
 न वधार्थं सुदुर्धर्ष वरमद्य प्रयाचसि ॥ ८
 किमर्थं च नरव्याघ्र न वधं तस्य काङ्क्षसि ।
 नाशंससि क्रियामेतां मत्तो दुर्योधन ध्रुवम् ॥ ९
 आहोस्विद्धर्मपुत्रस्य द्वेष्टा तस्य न विद्यते ।
 यदिच्छसि त्वं जीवन्तं कुलं रक्षसि चात्मनि ॥ १०
 अथ वा भरतश्रेष्ठ निर्जित्य युधि पाण्डवान् ।
 राज्यांशं प्रतिदत्त्वा च सौभ्रात्र कर्तुमिच्छसि ॥ ११
 धन्यः कुन्तीसुतो राजा सुजाता चास्य धीमतः ।
 अजातशत्रुता सत्या तस्य यत्स्निह्यते भवान् ॥ १२
 द्रोणेन त्वेवमुक्तस्य तव पुत्रस्य भारत ।
 सहसा निःसृतो भावो योऽस्य नित्यं प्रवर्तते ॥ १३
 नाकारो गूहितुं शक्यो बृहस्पतिसमैरपि ।
 तस्मात्तव सुतो राजन्प्रहृष्टो वाक्यमब्रवीत् ॥ १४
 वधे कुन्तीसुतस्याजौ नाचार्यं विजयो मम ।
 हते युधिष्ठिरे पार्थो हन्यात्सर्वान्हि नो ध्रुवम् ॥ १५
 न च शक्यो रणे सर्वैर्निहन्तुममरैरपि ।
 य एव चैषां शेषः स्यात्स एवास्मान्न शेषयेत् ॥
 सत्यप्रतिज्ञे त्वानीते पुनर्धूतेन निर्जिते ।
 पुनर्यास्यन्त्यरण्याय कौन्तेयास्तमनुव्रताः ॥ १७

सोऽयं मम जयो व्यक्तं दीर्घकालं भविष्यति ।
अतो न वधमिच्छामि धर्मराजस्य कर्हिचित् ॥ १८
तस्य जिह्वमभिप्राय ज्ञात्वा द्रोणोऽर्थतत्त्वविन् ।
तं वरं सान्तरं तस्मै ददौ संचिन्त्य बुद्धिमान् ॥

द्रोण उवाच ।

न चेद्युधिष्ठिरं वीर पालयेदर्जुनो युधि ।
मन्यस्व पाण्डवं ज्येष्ठमानीतं वशमात्मनः ॥ २०
न हि पार्थो रणे शक्यः सेन्द्रैर्वामुरैरपि ।
प्रत्युद्यातुमतस्तात नैनदामर्षयाम्यहम् ॥ २१
असंशयं स शिष्यो मे मत्पूर्वश्चास्त्वकर्मणि ।
तरुणः कीर्तियुक्तश्च एकायनगतश्च सः ॥ २२
अस्त्राणीन्द्राच्च रुद्राच्च भूयांसि समवाप्तवान् ।
अमर्षितश्च ते राजस्तेन नामर्षयाम्यहम् ॥ २३
स चापक्रम्यतां युद्धाद्येनोपायेन शक्यते ।
अपनीते ततः पार्थे धर्मराजो जितस्त्वया ॥ २४
ग्रहणं चेज्जयं तस्य मन्यसे पुरुषर्षभ ।
एतेन चाभ्युपायेन ध्रुवं ग्रहणमेष्यति ॥ २५
अहं गृहीत्वा राजानं सत्यधर्मपरायणम् ।
आनयिष्यामि ते राजन्वशमद्य न संशयः ॥ २६
यदि स्थास्यति संग्रामे मुहूर्तमपि मेऽग्रतः ।
अपनीते नरव्याघ्रे कुन्तीपुत्रे धनंजये ॥ २७
फल्गुनस्य समक्षं तु न हि पार्थो युधिष्ठिरः ।
ग्रहीतुं समरे शक्यः सेन्द्रैरपि सुरासुरैः ॥ २८

संजय उवाच ।

सान्तरं तु प्रतिज्ञाते राज्ञो द्रोणेन निग्रहे ।
गृहीतं तममन्यन्त तव पुत्राः सुबालिशाः ॥ २९
पाण्डवेषु हि सापेक्षं द्रोणं जानाति ते सुतः ।
ततः प्रतिज्ञास्थैर्यार्थं स मन्त्रो बहुलीकृतः ॥ ३०
ततो दुर्योधनेनापि ग्रहणं पाण्डवस्य तत् ।

सैन्यस्थानेषु सर्वेषु व्याघोषितमरिदम् ॥ ३१

इति श्रीमहाभारते द्रोणपर्वणि

एकादशोऽध्यायः ॥ ११ ॥

१२

संजय उवाच ।

ततस्ते सैनिकाः श्रुत्वा तं युधिष्ठिरनिग्रहम् ।
सिंहनादरवांश्चक्रुर्वाणशङ्खरवैः सह ॥ १
तत्तु सर्वं यथा वृत्तं धर्मराजेन भारत ।
आप्तैराशु परिज्ञातं भारद्वाजचिकीर्षितम् ॥ २
ततः सर्वान्समानाय्य भ्रातृन्सैन्यांश्च सर्वशः ।
अब्रवीद्धर्मराजस्तु धनंजयमिदं वचः ॥ ३
श्रुतं ते पुरुषव्याघ्र द्रोणस्याद्य चिकीर्षितम् ।
यथा तन्न भवेत्सत्यं तथा नीतिर्विधीयताम् ॥ ४
सान्तरं हि प्रतिज्ञातं द्रोणेनामित्रकर्शन ।
तच्चान्तरममोघेणैव त्वयि तेन समाहितम् ॥ ५
स त्वमद्य महाबाहो युध्यस्व मदनन्तरम् ।
यथा दुर्योधनः कामं नेमं द्रोणादवाप्नुयात् ॥ ६

अर्जुन उवाच ।

यथा मे न वधः कार्य आचार्यस्य कथंचन ।
तथा तव परित्यागो न मे राजंश्चिकीर्षितः ॥ ७
अप्येवं पाण्डव प्राणानुत्सृजेयमहं युधि ।
प्रतीयां नाहमाचार्यं त्वां न जह्वां कथंचन ॥ ८
त्वां निगृह्याहवे राजन्धार्तराष्ट्रो यमिच्छति ।
न स तं जीवलोकेऽस्मिन्कामं प्राप्तः कथंचन ॥ ९
प्रपतेज्ज्यौः सनक्षत्रा पृथिवी शकलीभवेत् ।
न त्वां द्रोणो निगृह्णीयाज्जीवमाने मयि ध्रुवम् ॥ १०
यदि तस्य रणे साह्यं कुरुते वज्रभृत्स्वयम् ।
देवैर्वा सहितो दैत्यैर्न त्वां प्राप्स्यत्यसौ मृधे ॥ ११
मयि जीवति राजेन्द्र न भयं कर्तुमर्हसि ।
द्रोणादस्त्रभृतां श्रेष्ठात्सर्वशस्त्रभृतामपि ॥ १२

न स्मराम्यनृतां वाच न स्मरामि पराजयम् ।
न स्मरामि प्रतिश्रुत्य किञ्चिदप्यनपाकृतम् ॥ १३

संजय उवाच ।

ततः शङ्खाश्च भेर्यश्च मृदङ्गाश्चानकैः सह ।
प्रावाद्यन्त महाराज पाण्डवानां निवेशने ॥ १४
सिंहनादश्च संजज्ञे पाण्डवानां महात्मनाम् ।
धनुर्ज्यातलशब्दश्च गगनस्पृक्सुभेरवः ॥ १५
तं श्रुत्वा शङ्खनिर्घोषं पाण्डवस्य महात्मनः ।
त्वदीयेष्वप्यनीकेषु यादित्राप्यभिजग्निरे ॥ १६
ततो व्यूढान्यनीकानि तव तेषां च भारत ।
शनैरुपेयुरन्योन्यं योत्स्यमानानि संयुगे ॥ १७
ततः प्रवृत्ते युद्धं तुमुल लोमहर्षणम् ।
पाण्डवानां कुरूणां च द्रोणपाञ्चाल्ययोरपि ॥ १८
यतमानाः प्रयत्नेन द्रोणानीकविशातने ।
न शेकुः सृञ्जया राजस्तद्धि द्रोणेन पालितम् ॥ १९
तथैव तव पुत्रस्य रथोदाराः प्रहारिणः ।
न शेकुः पाण्डवीं सेनां पाल्यमानां किरीटिना ॥ २०
आस्तां ते स्तिमिते सेने रक्ष्यमाणे परस्परम् ।
संप्रसुप्ते यथा नक्तं वनराज्यौ सुपुष्पिते ॥ २१
ततो रुक्मरथो राजन्नर्केणैव विराजता ।
वरूथिना विनिष्पत्य व्यचरत्पृतनान्तरे ॥ २२
तमुद्यतं रथेनैकमाशुकारिणमाहवे ।
अनेकमिव संत्रासान्मेनिरे पाण्डुसृञ्जयाः ॥ २३
तेन मुक्ताः शरा घोरा विचेरुः सर्वतोदिशम् ।
त्रासयन्तो महाराज पाण्डवेयस्य वाहिनीम् ॥ २४
मथ्यंदिन्मनुप्राप्तो गभस्तिशतसंवृतः ।
यथादृश्यत धर्मांशुस्तथा द्रोणोऽप्यदृश्यत ॥ २५
न चैनं पाण्डवेयानां कश्चिच्छ्लोकोति मारिष ।
वीक्षितुं समरे कुट्टं महेन्द्रमिव दानवाः ॥ २६
मोहयित्वा ततः सैन्यं भारद्वाजः प्रतापवान् ।

धृष्टद्युम्नबलं तूर्णं व्यधमन्निशितैः शरैः ॥ २७
स दिशः सर्वतो रुद्धा संवृत्य खमजिह्वगैः ।
पार्षतो यत्र तत्रैव ममृदे पाण्डुवाहिनीम् ॥ २८

इति श्रीमहाभारते द्रोणपर्वणि

द्वादशोऽध्यायः ॥ १२ ॥

१३

संजय उवाच ।

ततः स पाण्डवानीके जनयंस्तुमुलं महत् ।
व्यचरत्पाण्डवान्द्रोणो दहन्कक्षमिवानलः ॥ १
निर्दहन्तमनीकानि साक्षादग्निमिवोत्थितम् ।
दृष्ट्वा रुक्मरथं युद्धे समकम्पन्त सृञ्जयाः ॥ २
प्रततं चास्यमानस्य धनुषोऽस्याशुकारिणः ।
ज्याघोषः श्रूयतेऽत्यर्थं विस्फूर्जितमिवाशनेः ॥ ३
रथिनः सादिनश्चैव नागानश्चान्पदातिनः ।
रौद्रा हस्तवता मुक्ताः प्रमथन्ति स्म सायकाः ॥ ४
नानद्यमानः पर्जन्यः सानिलः शुचिसंक्षये ।
अश्मवर्षमिवावर्षत्परेषामावहद्वयम् ॥ ५
व्यचरत्स तदा राजन्सेनां विक्षोभयन्प्रभुः ।
वर्धयामास संत्रासं शात्रवाणाममानुषम् ॥ ६
तस्य विद्यदिवाभ्रेषु चापं हेमपरिष्कृतम् ।
भ्रमद्रथाम्बुदे तस्मिन्दृश्यते स्म पुनः पुनः ॥ ७
स वीरः सत्यवान्प्राज्ञो धर्मनित्यः सुदारुणः ।
युगान्तकाले यन्तेव रौद्रां प्रास्कन्दयन्नदीम् ॥ ८
अमर्षवेगप्रभवां क्रव्यादगणसंकुलाम् ।
बलौघैः सर्वतः पूर्णां वीरवृक्षापहारिणीम् ॥ ९
शोणितोदां रथावर्ता हस्त्यश्चक्रतरोधसम् ।
कवचोडुपसंयुक्तां मांसपङ्कसमाकुलाम् ॥ १०
मेदोमज्जास्थिसिकतामुष्णीषवरफेनिलाम् ।
संग्रामजलदापूर्णां प्रासमत्स्यसमाकुलाम् ॥ ११
नरनागाश्चसंभूतां शरवेगौघवाहिनीम् ।

शरीरदारुशृङ्गाटां भुजनागसमाकुलाम् ॥ १२
 उत्तमाङ्गोपलतलां निखिशिपसेविताम् ।
 रथनागहृदोपेतां नानाभरणनीरजाम् ॥ १३
 महारथशतावर्तां भूमिरेणूर्मिमालिनीम् ।
 महावीर्यवतां संख्ये सुतरां भीरुदुस्तराम् ॥ १४
 शूरव्यालसमाकीर्णां प्राणिवाणिजसेविताम् ।
 छिन्नच्छत्रमहाहंसां मुकुटाण्डजसकुलाम् ॥ १५
 चक्रकूर्मां गदानकां शरक्षुद्रज्ञपाकुलाम् ।
 बडगृध्रसृगालानां घोरसर्पैर्निपेविताम् ॥ १६
 निहतानप्राणिनः संख्ये द्रोणेन बलिना शरैः ।
 वहन्तीं पितृलोकाय शतशो राजसत्तमम् ॥ १७
 शरीरशतसंवाधां केशशेखलशाद्वलाम् ।
 नदीं प्रावर्तयद्राजन्भीरूणां भयवर्धिनीम् ॥ १८
 तं जयन्तमनीकानि तानि तान्येव भारत ।
 सर्वतोऽभ्यद्रवन्द्वाणं युधिष्ठिरपुरोगमाः ॥ १९
 तानभिद्रवतः शूरांस्तावका दृढकासुकाः ।
 सर्वतः प्रत्यगृह्णन्त तदभूद्वोमहर्षणम् ॥ २०
 शतमायस्तु शकुनिः सहदेवं समाद्रवत् ।
 सनियन्तृध्वजरथं विव्याध निशितैः शरैः ॥ २१
 तस्य माद्रीसुतः केतुं धनुः सूतं हयानपि ।
 नातिक्रुद्धः शरैश्छित्त्वा षष्ठ्या विव्याध मातुलम् ॥
 सौबलस्तु गदां गृह्य प्रचस्कन्द रथोत्तमात् ।
 स तस्य गदया राजन् रथात्सूतमपातयन् ॥ २३
 ततस्तौ विरथौ राजन्गदाहस्तौ महाबलौ ।
 चिक्रीडतू रणे शूरौ सशृङ्गाविव पर्वतौ ॥ २४
 द्रोणः पाञ्चालराजानं विद्ध्वा दशभिराशुगैः ।
 बहुभिस्तेन चाभ्यस्तस्तं विव्याध शताधिकैः ॥ २५
 विविशति भीमसेनो विंशत्या निशितैः शरैः ।
 विद्ध्वा नाकम्पयद्दीरस्तदद्भुतमिवाभवत् ॥ २६
 विविशतिस्तु सहसा व्यश्वकेतुशरासनम् ।

भीमं चक्रे महाराज ततः सैन्यान्यपूजयन् ॥ २७
 स तत्र ममृषे वीरः शत्रोर्विजयमाहवे ।
 ततोऽस्य गदया दान्तान्हयान्सर्वानपातयत् ॥ २८
 शल्यस्तु नकुलं वीरः स्वस्त्रीयं त्रियमात्मनः ।
 विव्याध प्रहसन्वागैर्लाडयन्कोपयन्निव ॥ २९
 तस्याश्वानातपत्रं च ध्वजं मृतमथो धनुः ।
 निपात्य नकुलः संख्ये शङ्खं धूमौ प्रतापवान् ॥ ३०
 धृष्टकेतुः कृपेनास्ताडित्वा बहुविधाञ्छरान् ।
 कृपं विव्याध सप्तत्या लक्ष्म चास्याहरत्रिभिः ॥ ३१
 तं कृपः शरवर्षेण महता समवाकिरन् ।
 निवार्य च रणे विप्रो धृष्टकेतुमयोधयन् ॥ ३२
 सात्यकिः कृतवर्माणं नाराचेन स्तनान्तरे ।
 विद्ध्वा विव्याध सप्तत्या पुनरन्यैः स्मयन्निव ॥ ३३
 सप्तसप्ततिभिर्भोजस्तं विद्ध्वा निशितैः शरैः ।
 नाकम्पयत शैनेयं शीघ्रो वायुरिवाचलम् ॥ ३४
 सेनापतिः सुशर्माणं शीघ्रं मर्मस्वताडयन् ।
 स चापि तं तोमरेण जश्रुदेशे अताडयन् ॥ ३५
 वैकर्तनं तु समरे विराटः प्रत्यवारयत् ।
 सह मत्स्यैर्महावीर्यैस्तदद्भुतमिवाभवत् ॥ ३६
 तत्पौरुषमभूत्तत्र सूतपुत्रस्य दारुणम् ।
 यत्सैन्यं वारयामास शरैः संनतपर्वभिः ॥ ३७
 द्रुपदस्तु स्वयं राजा भगदत्तेन संगतः ।
 तथोर्युद्धं महाराज चित्ररूपमिवाभवत् ।
 भूतानां त्रासजननं चक्रातेऽस्त्रविशारदौ ॥ ३८
 भूरिश्रवा रणे राजन्याज्ञसेनिं महारथम् ।
 महता सायकौघेन छादयामास वीर्यवान् ॥ ३९
 शिखण्डी तु ततः क्रुद्धः सौमदत्तिं विशां पते ।
 नवत्या सायकानां तु कम्पयामास भारत ॥ ४०
 राक्षसौ भीमकर्माणौ हैडिम्बालम्बुसावुभौ ।
 चक्रातेऽत्यद्भुतं युद्धं परस्परवधैपिणौ ॥ ४१

मायाशतसृजौ दृष्टौ मायाभिरितरेतरम् ।
 अन्तर्हितौ चेतुस्तौ भृशं विस्मयकारिणौ ॥ ४२
 चेकितानोऽनुविन्देन युयुधे त्वतिभैरवम् ।
 यथा देवासुरे युद्धे बलशक्रौ महाबलौ ॥ ४३
 लक्ष्मणः क्षत्रदेवेन विमर्दमकरोद्धृशम् ।
 यथा विष्णुः पुरा राजन्हिरण्याक्षेण संयुगे ॥ ४४
 ततः प्रजविताध्वेन विधिवत्कल्पितेन च ।
 रथेनाभ्यपतद्राजन्सौभद्रं पौरवो नदन् ॥ ४५
 ततोऽभियाय त्वरितो युद्धाकाङ्क्षी महाबलः ।
 तेन चक्रे महद्युद्धमभिमन्युरिरिदमः ॥ ४६
 पौरवस्त्वथ सौभद्रं शरव्रातैरवाकिरत् ।
 तस्यार्जुनिर्ध्वजं छत्रं धनुश्चोर्व्यामिपातयत् ॥ ४७
 सौभद्रः पौरवं त्वन्यैर्विद्ध्वा सप्तभिराशुगैः ।
 पञ्चभिस्तस्य विव्याध हयान्सूतं च सायकैः ॥ ४८
 ततः संहर्षयन्सेनां सिंहवद्विनदन्मुहुः ।
 समादत्तार्जुनिस्तूर्ण पौरवान्तकरं शरम् ॥ ४९
 द्वाभ्यां शराभ्यां हार्दिक्यश्चकर्त सशरं धनुः ।
 तदुत्सृज्य धनुश्छिन्नं सौभद्रः परवीरहा ।
 उद्धर्ह सितं खड्गमाददानः शरावरम् ॥ ५०
 स तेनानेकतारेण चर्मणा कृतहस्तवत् ।
 भ्रान्तासिरचरन्मार्गान्दर्शयन्वीर्यमात्मनः ॥ ५१
 भ्रामितं पुनरुद्भ्रान्तमाधूतं पुनरुच्छिन्नम् ।
 चर्मनिस्त्रिशयो राजन्निर्विशेषमदृश्यत ॥ ५२
 स पौरवरथस्येषामाधुत्य सहसा नदन् ।
 पौरवं रथमास्थाय केशपक्षे परामृशत् ॥ ५३
 जघानास्य पदा सूतमसिनापातयद्धृजम् ।
 विक्षोभ्याम्भोनिधिं ताक्ष्यस्तं नागमिव चाक्षिपत् ॥
 तमाकलितकेशान्तं ददृशुः सर्वपार्थिवाः ।
 उक्ष्णामिव सिंहेन पात्यमानमचेतनम् ॥ ५५
 तमार्जुनिवशं प्राप्तं कृष्यमाणमनाथवत् ।

पौरवं पतितं दृष्ट्वा नामृष्यत जयद्रथः ॥ ५६
 स बर्हिणमहावाज किङ्किणीशतजालवत् ।
 चर्म चादाय खड्गं च नदनपर्यपतद्रथात् ॥ ५७
 ततः सैन्धवमालोक्य कार्णिस्तृज्य पौरवम् ।
 उत्पपात रथान्तूर्णं श्येनवन्निपपात च ॥ ५८
 प्रासपट्टिशनिस्त्रिशान्शत्रुभिः संप्रवेरितान् ।
 चिच्छेदाथासिना कार्णिश्चर्मणा संरुध च ॥ ५९
 स दर्शयित्वा सैन्यानां स्वबाहुबलमात्मनः ।
 तमुद्यम्य महाखड्गं चर्म चाथ पुनर्बली ॥ ६०
 वृद्धक्षत्रस्य दायादं पितुरत्यन्तवैरिणम् ।
 ससाराभिमुखः शूरः शार्दूल इव कुञ्जरम् ॥ ६१
 तौ परस्परमासाद्य खड्गदन्तनखायुधौ ।
 हृष्टवत्संप्रजहाते व्याघ्रकेसरिणाविव ॥ ६२
 संपातेष्वभिपातेषु निपातेष्वसिचर्मणोः ।
 न तयोरन्तरं कश्चिद्दर्श नरसिंहयोः ॥ ६३
 अवक्षेपोऽसिनिर्हार्दः शस्त्रान्तरनिदर्शनम् ।
 बाह्यान्तरनिपातश्च निर्विशेषमदृश्यत ॥ ६४
 बाह्यमाभ्यन्तरं चैव चरन्तौ मार्गमुत्तमम् ।
 ददृशाते महात्मानौ सपक्षाविव पर्वतौ ॥ ६५
 ततो विक्षिपतः खड्गं सौभद्रस्य यशस्विनः ।
 शरावरणपक्षान्ते प्रजहार जयद्रथः ॥ ६६
 रुक्मपक्षान्तरे सक्तस्तस्मिन्चर्मणि भास्वरे ।
 सिन्धुराजबलोद्धूतः सोऽभ्ययत महानसिः ॥ ६७
 भग्नमाज्ञाय निस्त्रिशमवपुत्य पदानि षट् ।
 सोऽदृश्यत निमेषेण स्वरथं पुनरास्थितः ॥ ६८
 तं कार्णिं समरान्मुक्तमास्थितं रथमुत्तमम् ।
 सहिताः सर्वराजानः परिवव्रुः समन्ततः ॥ ६९
 ततश्चर्म च खड्गं च समुत्क्षिप्य महाबलः ।
 ननादार्जुनदायादः प्रेक्षमाणो जयद्रथम् ॥ ७०
 सिन्धुराजं परित्यज्य सौभद्रः परवीरहा ।

तापयामास तत्सैन्यं भुवनं भास्करो यथा ॥ ७१
 तस्य सर्वायसीं शक्तिं शल्यः कनकभूषणाम् ।
 चिक्षेप समरे घोरां दीप्तामग्निशिखामिव ॥ ७२
 तामवपुत्य जग्राह सकोशं चाकरोदसिम ।
 वैनतेयो यथा कर्ष्णिः पतन्तमुरगोत्तमम् ॥ ७३
 तस्य लाघवमाज्ञाय सत्त्वं चामिततेजसः ।
 सहिताः सर्वराजानः सिंहनादमथानदन् ॥ ७४
 ततस्तामेव शल्यस्य सौभद्रः परवीरहा ।
 मुमोच भुजवीर्येण वैदूर्यविकृताजिराम् ॥ ७५
 सा तस्य रथमासाद्य निर्मुक्तभुजगोपमा ।
 जघान सूतं शल्यस्य रथाच्चैनमपातयत् ॥ ७६
 ततो विराटद्रुपदौ धृष्टकेतुर्युधिष्ठिरः ।
 सात्यकिः केकया भीमो धृष्टद्युम्नशिखण्डिनौ ।
 यमौ च द्रौपदेयाश्च साधु साध्विति चुक्रुशुः ॥ ७७
 बाणशब्दाश्च विविधाः सिंहनादाश्च पुष्कलाः ।
 प्रादुरासन्दर्पयन्तः सौभद्रमपलायिनम् ।
 तन्नामृष्यन्त पुत्रास्ते शत्रोर्विजयलक्षणम् ॥ ७८
 अथैनं सहसा सर्वे समन्तान्निशितैः शरैः ।
 अभ्याकिरन्महाराज जलदा इव पर्वतम् ॥ ७९
 तेषां च प्रियमन्विच्छन्सूतस्य च पराभवात् ।
 आर्तायनिरमित्रघ्नः क्रुद्धः सौभद्रमभ्ययात् ॥ ८०

इति श्रीमहाभारते द्रोणपर्वणि

त्रयोदशोऽध्यायः ॥ १३ ॥

१४

धृतराष्ट्र उवाच ।

बहूनि सुविचित्राणि द्वंद्वयुद्धानि संजय ।
 त्वयोक्तानि निशम्याहं स्पृहयामि सचक्षुषाम् ॥ १
 आश्चर्यभूतं लोकेषु कथयिष्यन्ति मानवाः ।
 कुरूणां पाण्डवानां च युद्धं देवासुरोपमम् ॥ २
 न हि मे वृत्तिरस्तीह शृण्वतो युद्धमुत्तमम् ।

तस्मान्नार्तायिनेर्युद्धं सौभद्रस्य च शंस मे ॥ ३
 संजय उवाच ।
 सादिनं प्रेक्ष्य यन्तारं शल्यः सर्वायसीं गदाम् ।
 समुत्क्षिप्य नदन्क्रुद्धः प्रचम्बन् रथोत्तमान् ॥ ४
 तं दीप्तामिव कालाग्निं दण्डहस्तनिवान्तक्रम ।
 जवेनाभ्यपतन्भीमः प्रगृह्य महतीं गदाम् ॥ ५
 सौभद्रोऽप्यशनिघ्नस्यां प्रगृह्य महतीं गदाम् ।
 एहेहीत्यब्रवीच्छल्यं यत्नाभीमेन वारितः ॥ ६
 वारयित्वा तु सौभद्र भीमसेनः प्रतापवान् ।
 शल्यमासाद्य समरे तस्थौ गिरिगिवाचलः ॥ ७
 तथैव मद्राजोऽपि भीमं दृष्ट्वा महाबलम् ।
 ससाराभिमुखस्तूर्णं शार्दूल इव कुञ्जरम् ॥ ८
 ततस्तूर्यनिनादाश्च शङ्खानां च सहस्रशः ।
 सिंहनादाश्च संजङ्गुर्भेरीणां च महास्वनाः ॥ ९
 पश्यतां शतशो ह्यासीदन्योन्यसमचेतसाम् ।
 पाण्डवानां कुरूणां च साधु साध्विति निस्वनः ॥ १०
 न हि मद्राधिपादन्यः सर्वराजसु भारत ।
 सोढुमुत्सहते वेगं भीमसेनस्य सयुगे ॥ ११
 तथा मद्राधिपस्यापि गदावेगं महात्मनः ।
 सोढुमुत्सहते लोके कोऽन्यो युधि वृकोदरात् ॥ १२
 पट्टैर्जाम्बूनदैर्बद्धा बभूव जनहर्षिणी ।
 प्रजज्वाल तथाविद्धा भीमेन महती गदा ॥ १३
 तथैव चरतो मार्गान्मण्डलानि च भागशः ।
 महाविद्युत्प्रतीकाशा शल्यस्य शुशुभे गदा ॥ १४
 तौ वृषाविव नर्दन्तौ मण्डलानि विचेरतुः ।
 आवर्जितगदाशृङ्गावुभौ शल्यवृकोदरौ ॥ १५
 मण्डलावर्तमार्गेषु गदाविहरणेषु च ।
 निर्विशेषमभूद्युद्धं तयोः पुरुषसिंहयोः ॥ १६
 ताडिता भीमसेनेन शल्यस्य महती गदा ।
 साम्निज्वाला महारौद्रा गदाचूर्णमशीर्यत ॥ १७

तथैवं भीमसेनस्य द्विषताभिहता गदा ।
 वर्षाप्रदोषे खद्योतैर्वृतो वृक्ष इवावभौ ॥ १८
 गदा क्षिप्ता तु समरे मद्राजेन भारत ।
 व्योम संदीपयाना सा ससृजे पावकं बहु ॥ १९
 तथैव भीमसेनेन द्विषते प्रेषिता गदा ।
 तापयामास तत्सैन्यं महोल्का पतती यथा ॥ २०
 ते चैवोभे गदे श्रेष्ठे समासाद्य परस्परम् ।
 श्वसन्त्यौ नागकन्येव ससृजाते विभावसुम् ॥ २१
 नखैरिव महाव्याघ्रौ दन्तैरिव महागजौ ।
 तौ विचेरतुरासाद्य गदाभ्यां च परस्परम् ॥ २२
 ततो गदाग्राभिहतौ क्षणेन रुधिरोक्षितौ ।
 ददृशाते महात्मानौ पुष्पिताविव किंशुकौ ॥ २३
 शुश्रुवे दिक्षु सर्वासु तयोः पुरुषसिंहयोः ।
 गदाभिघातसंहादः शक्राशनिरवोपमः ॥ २४
 गदया मद्राजेन सव्यदक्षिणमाहतः ।
 नाकम्पत तदा भीमो भिद्यमान इवाचलः ॥ २५
 तथा भीमगदावेगैस्ताड्यमानो महाबलः ।
 धैर्यान्मद्राधिपस्तस्थौ वज्रैर्गिरिरिवाहतः ॥ २६
 आपेततुर्महावेगौ समुच्छिन्नमहागदौ ।
 पुनरन्तरमार्गस्थौ मण्डलानि विचेरतुः ॥ २७
 अथापुन्य पदान्यष्टौ सनिपत्य गजाविव ।
 सहसा लोहदण्डाभ्यामन्योन्यमभिजघ्नतुः ॥ २८
 तौ परस्परवेगाच्च गदाभ्यां च भृशाहतौ ।
 युगपत्पेततुर्वीरौ क्षिताविन्द्रध्वजाविव ॥ २९
 ततो विह्वलमानं तं निःश्वसन्तं पुनः पुनः ।
 शल्यमभ्यपतत्तूर्णं कृतवर्मा महारथः ॥ ३०
 दृष्ट्वा चैनं महाराज गदयाभिनिपीडितम् ।
 विचेष्टन्तं यथा नागं मूर्छयाभिपरिप्लुतम् ॥ ३१
 ततः सगदमारोप्य मद्राणामधिपं रथम् ।
 अपोवाह रणात्तूर्णं कृतवर्मा महारथः ॥ ३२

क्षीबवद्विह्वलो वीरो निमेषात्पुनरुत्थितः ।
 भीमोऽपि सुमहाबाहुर्गदापाणिरदृश्यत ॥ ३३
 ततो मद्राधिपं दृष्ट्वा तव पुत्राः पराङ्मुखम् ।
 सनागरथपत्न्यश्चाः समकम्पत मारिष ॥ ३४
 ते पाण्डवैर्यमानास्तावका जितकाशिभिः ।
 भीता दिशोऽन्वपद्यन्त वातनुन्ना घना इव ॥ ३५
 निर्जित्य धार्तराष्ट्रांस्तु पाण्डवेया महारथाः ।
 व्यरोचन्त रणे राजन्दीप्यमाना यशस्विनः ॥ ३६
 सिंहनादान्भृशं चक्रुः शङ्खान्दध्नुश्च हर्षिताः ।
 भेरीश्च वादयामासुर्मदङ्गांश्चानकैः सह ॥ ३७

इति श्रीमहाभारते द्रोणपर्वणि

चतुर्दशोऽध्यायः ॥ १४ ॥

१५

संजय उवाच ।

तद्वलं सुमहदीर्घं त्वदीयं प्रेक्ष्य वीर्यवान् ।
 दधारैको रणे पाण्डूवृषसेनोऽस्त्रमायया ॥ १
 शरा दश दिशो मुक्ता वृषसेनेन मारिष ।
 विचेरुस्ते विनिर्भिद्य नरवाजिरथद्विपान् ॥ २
 तस्य दीप्ता महाबाणा विनिश्चरुः सहस्रशः ।
 भानोरिव महाबाहो ग्रीष्मकाले मरीचयः ॥ ३
 तेनार्दिता महाराज रथिनः सादिनस्तथा ।
 निपेतुरुर्व्यां सहसा वातनुन्ना इव द्रुमाः ॥ ४
 हयौघांश्च रथौघांश्च गजौघांश्च समन्ततः ।
 अपातयद्रुणे राजञ्जितशोऽथ सहस्रशः ॥ ५
 दृष्ट्वा तमेवं समरे विचरन्तमभीतवत् ।
 सहिताः सर्वराजानः परिवव्रुः समन्ततः ॥ ६
 नाकुलिस्तु शतानीको वृषसेनं समभ्ययात् ।
 विव्याध चैनं दशभिर्नार्याचैर्मर्मभेदिभिः ॥ ७
 तस्य कर्णात्मजश्चापं छित्त्वा केतुमपातयत् ।
 तं भ्रातरं परीप्सन्तो द्रौपदेयाः समभ्ययुः ॥ ८

ततोऽभवन्महाशब्दो राजन्योधिष्ठिरे बले ।
 हृतो राजेति योधानां समीपस्थे यतव्रते ॥ ३९
 अत्रुवन्सैनिकास्तत्र दृष्ट्वा द्रोणस्य विक्रमम् ।
 अद्य राजा धार्तराष्ट्रः कृतार्थो वै भविष्यति ।
 आगमिष्यति नो नूनं धार्तराष्ट्रस्य संयुगे ॥ ४०
 एवं संजरुतां तेषां तावकानां महारथः ।
 आयाज्जवेन कौन्तेयो रथघोषेण नादयन् ॥ ४१
 शोणितोदां रथावर्तां कृत्वा विशसने नदीम् ।
 शूरास्थिचयसकीर्णां प्रेतकूलापहारिणीम् ॥ ४२
 तां शरौघमहाफेनां प्रासमत्स्यसमाकुलाम् ।
 नदीमुत्तीर्य वेगेन कुरुन्निद्राव्य पाण्डवः ॥ ४३
 ततः किरीटी सहसा द्रोणानीकमुपाद्रवत् ।
 छादयन्निषुजलेन महता मोहयन्निव ॥ ४४
 शीघ्रमभ्यस्यतो बाणान्सदधानस्य चानिशम् ।
 नान्तरं ददृशे कश्चित्कौन्तेयस्य यशस्विनः ॥ ४५
 न दिशो नान्तरिक्षं च न द्यौर्नैव च मेदिनी ।
 अदृश्यत महाराज बाणभूतमिवाभवत् ॥ ४६
 नादृश्यत तदा राजंस्तत्र किंचन संयुगे ।
 बाणान्धकारे महति कृते गाण्डीवधन्वना ॥ ४७
 सूर्ये चास्तमनुभाप्ते रजसा चाभिसंवृते ।
 नाज्ञायत तदा शत्रुर्न सुहृन्न च किंचन ॥ ४८
 ततोऽवहारं चक्रुस्ते द्रोणदुर्योधनादयः ।
 तान्विदित्वा भृशं त्रस्तानयुद्धमनसः परान् ॥ ४९
 स्वान्यनीकानि बीभत्सुः शनकैरवहारयत् ।
 ततोऽभितुष्टुवुः पार्थं प्रहृष्टाः पाण्डुसञ्जयाः ।
 पाञ्चालाश्च मनोज्ञाभिर्वाग्भिः सूर्यमिवर्षयः ॥ ५०
 एवं स्वशिविरं प्रायाजित्वा शत्रून्धनंजयः ।
 पृष्ठतः सर्वसैन्यानां मुदितो वै सकेशवः ॥ ५१

मसारगल्बर्कसुवर्णरूप्यै-

र्वज्रप्रवालफटिकैश्च मुख्यैः ।

चित्रे रथे पाण्डुसुतो बभासे

नक्षत्रचित्रे वियतीव चन्द्रः ॥ ५२

इति श्रीमहाभारते द्रोणपर्वणि

पञ्चदशोऽध्यायः ॥ १५ ॥

॥ समाप्तं द्रोणाभिषेकपर्वं ॥

१६

संजय उवाच ।

ते सेने शिविरं गत्वा न्यविशेतां विशां पते ।
 यथाभागं यथान्यायं यथागुलमं च सर्वशः ॥ १
 कृत्वावहारं सैन्यानां द्रोणः परमदुर्मनाः ।
 दुर्योधनमभिप्रेक्ष्य सत्रीडमिदमब्रवीत् ॥ २
 उक्तमेतन्मया पूर्वं न तिष्ठति धनंजये ।
 शक्यो ग्रहीतुं संग्रामे देवैरपि युधिष्ठिरः ॥ ३
 इति तद्वः प्रयततां कृतं पार्थेन संयुगे ।
 मातिशङ्कीर्वचो मह्यमजेयौ कृष्णपाण्डवौ ॥ ४
 अपनीते तु योगेन केनचिच्छेतवाहने ।
 तत एष्यति ते राजन्वशमद्य युधिष्ठिरः ॥ ५
 कश्चिदाह्वयतां संख्ये देशमन्यं प्रकर्षतु ।
 तमजित्वा तु कौन्तेयो न निवर्तेत्कथंचन ॥ ६
 एतस्मिन्नन्तरे शून्ये धर्मराजमहं नृप ।
 ग्रहीष्यामि चमूं भित्त्वा धृष्टदुम्नस्य पश्यतः ॥ ७
 अर्जुनेन विहीनस्तु यदि नोत्सृजते रणम् ।
 मामुपायान्तमालोक्य गृहीतमिति विद्धि तम् ॥ ८
 एवं ते सहसा राजन्धर्मपुत्रं युधिष्ठिरम् ।
 समानेष्यामि सगणं वशमद्य न संशयः ॥ ९
 यदि तिष्ठति संग्रामे मुहूर्तमपि पाण्डवः ।
 अथापयाति संग्रामाद्विजयात्तद्विशिष्यते ॥ १०
 द्रोणस्य तु वचः श्रुत्वा त्रिगताधिपतिस्ततः ।
 भ्रातृभिः सहितो राजन्निदं वचनमब्रवीत् ॥ ११
 वयं विनिकृता राजन्सदा गाण्डीवधन्वना ।

अनागः स्वपि चागस्कृदस्मासु भरतर्षभ ॥ १२
 ते वयं स्मरमाणास्तान्विनिकारान्पृथग्विधान ।
 क्रोधाग्निना दह्यमाना न शेमहि मदा निशाः ॥ १३
 स नो दिव्यास्त्रसपन्नश्चक्षुर्विपयसागतः ।
 कर्तारः स्म वयं सर्वं यच्चिकीर्षाम दृढनम ॥ १४
 भवतश्च प्रियं यत्स्यादस्माकं च यदाश्नम ।
 वयमेनं हनिष्यामो निवृष्यायोधनाद्गृहिः ॥ १५
 अद्यास्त्वनर्जुना भूमिरत्रिगर्ताथ वा पुनः ।
 सत्यं ते प्रतिजानीमो नेतन्मिथ्या भविष्यति ॥ १६
 एवं सत्यरथश्चोक्त्वा सत्यधर्मा च भारत ।
 सत्यवर्मा च सत्येषुः सत्यकर्मा तथैव च ॥ १७
 सहिता भ्रातरः पञ्च रथानामयुतेन च ।
 न्यवर्तन्त महाराज कृत्वा जपथमादये ॥ १८
 मालवास्तुण्डिकेराश्च रथानामयुतैश्चिभिः ।
 सुशर्मा च नरव्याघ्रस्त्रिगर्तः प्रस्थलाधिपः ॥ १९
 माचेलकैललितैश्च सहितो मद्रकैरपि ।
 रथानामयुतेनैव सोऽशपद्मावृभिः सह ॥ २०
 नानाजनपदेभ्यश्च रथानामयुतं पुनः ।
 समुत्थितं विशिष्टानां सशपार्थमुपागतम् ॥ २१
 ततो ज्वलनमादाय हुत्वा सर्वे पृथक्पृथक् ।
 जग्मूः कुशचीराणि चित्राणि कवचानि च ॥ २२
 ते च बद्धतनुत्राणा घृताक्ताः कुशचीरिणः ।
 मौर्वीमेखलिनो वीराः सहस्रशतदक्षिणाः ॥ २३
 यज्वानः पुत्रिणो लोक्याः कृतकृत्यास्तनुयजः ।
 योक्ष्यमाणास्तदात्मानं यशसा विजयेन च ॥ २४
 ब्रह्मचर्यश्रुतिमुखैः क्रतुमिश्राप्तदक्षिणैः ।
 प्राप्य लोकान्सुयुद्धेन क्षिप्रमेव यियासवः ॥ २५
 ब्राह्मणांस्तर्पयित्वा च निष्कान्दत्त्वा पृथक्पृथक् ।
 गाश्च वासांसि च पुनः समाभाष्य परस्परम् ॥ २६
 प्रज्वाल्य कृष्णवर्तमानमुपागम्य रणे व्रतम् ।

तस्मिन्नग्रे तदा चक्रुः प्रतिज्ञां दृढनिश्चयाः ॥ २७
 शृण्वता सर्वभूतानामुच्चेर्वाचः स्म मेनिरे ।
 धृत्वा धनंजयवधे प्रतिज्ञा चापि चक्रिरे ॥ २८
 ये वे लोकाश्चानृतानां ये चैव ब्रह्मघातिनाम् ।
 पानपस्य च ये लोका गुरुदाररतस्य च ॥ २९
 ब्रह्मस्वहारिणश्चैव राजपिण्डापहारिणः ।
 शरणागतं च त्यजतो याचमानं तथा व्रतः ॥ ३०
 अगारदाहिनां ये च ये च गां निघ्ननामपि ।
 अपचारिणां च ये लोका ये च ब्रह्मद्विषामपि ॥
 जायां च ऋतुकाले वे ये मोहादभिगच्छताम् ।
 श्राद्धसगतिकानां च ये चाप्यात्मापहारिणाम् ॥ ३२
 न्यासापहारिणां ये च श्रुतं नाशयतां च ये ।
 कोपेन युध्यमानानां ये च नीचानुसारिणाम् ॥ ३३
 नास्तिकानां च ये लोका येऽग्निहोरापितृत्यजाम् ।
 तानामुयामहे लोकान्ये च पापकृतामपि ॥ ३४
 यद्यहत्वा वयं युद्धे निर्वर्तम धनंजयम् ।
 तेन चाभ्यर्दितास्त्रासाद्भवेम हि पराङ्मुखाः ॥ ३५
 यदि त्वसुकरं लोके कर्म कुर्याम संयुगे ।
 इष्टान्पुण्यकृतां लोकान्प्राप्नुयाम न सशयः ॥ ३६
 एवमुक्त्वा ततो राजंस्तेऽभ्यवर्तन्त संयुगे ।
 आह्वयन्तोऽर्जुनं वीराः पितृजुष्टां दिशं प्रति ॥ ३७
 आहूतस्तैर्नरव्याघ्रैः पार्थः परपुरंजयः ।
 धर्मराजमिदं वाक्यमपदान्तरमब्रवीत् ॥ ३८
 आहूतो न निवर्तेयमिति मे व्रतमाहितम् ।
 संशप्तकाश्च मां राजन्नाह्वयन्ति पुनः पुनः ॥ ३९
 एष च भ्रातृभिः सार्धं सुशर्माह्वयते रणे ।
 वधाय सगणस्यास्य मामनुज्ञातुमर्हसि ॥ ४०
 नैतच्छक्नोमि संसोढुमाह्वानं पुरुषर्षभ ।
 सत्यं ते प्रतिजानामि हतान्विद्धि परान्युधि ॥ ४१

युधिष्ठिर उवाच ।

श्रुतमेतत्त्वया तात यद्रोणस्य चिकीर्षितम् ।
यथा तदनृतं तस्य भवेत्तद्वत्समाचर ॥ ४२
द्रोणो हि बलवान्शूरः कृतास्त्रश्च जितश्रमः ।
प्रतिज्ञातं च तेनैतद्ग्रहणं मे महारथ ॥ ४३

अर्जुन उवाच ।

अयं वै सत्यजिद्राजन्नद्य ते रक्षिता युधि ।
ध्रियमाणे हि पाञ्चाल्ये नाचार्यः काममाप्स्यति ॥
हते तु पुरुषव्याघ्रे रणे सत्यजिति प्रभो ।
सर्वैरपि समेतैर्वा न स्थातव्यं कथंचन ॥ ४५

संजय उवाच ।

अनुज्ञातस्ततो राज्ञा परिष्वक्तश्च फल्गुनः ।
प्रेम्णा दृष्टश्च बहुधा आशिषा च प्रयोजितः ॥ ४६
विहार्येन ततः पार्थस्त्रिगतान्प्रत्ययाद्वली ।
क्षुधितः क्षुद्धिघातार्थं सिंहो मृगगणानिव ॥ ४७
ततो दौर्योधनं सैन्यं मुदा परमया युतम् ।
गतेऽर्जुने भृशं क्रुद्धं धर्मराजस्य निग्रहे ॥ ४८
ततोऽन्योन्येन ते सेने समाजग्मतुरोजसा ।
गङ्गासरय्वोर्वेगेन प्रावृषीचोल्बणोदके ॥ ४९

इति श्रीमहाभारते द्रोणपर्वणि

षोडशोऽध्यायः ॥ १६ ॥

१७

संजय उवाच ।

ततः संशप्तका राजन्समे देशे व्यवस्थिताः ।
व्यूह्यानीकं रथैरेव चन्द्रार्धख्यं मुदान्विताः ॥ १
ते किरीटिनमायान्तं दृष्ट्वा हर्षेण मारिष ।
उदक्रोशन्नरव्याघ्राः शब्देन महता तदा ॥ २
स शब्दः प्रदिशः सर्वा दिशः ख च समावृणोत् ।
आवृतत्वाच्च लोकस्य नासीत्तत्र प्रतिस्वनः ॥ ३
अस्त्रीव संप्रहृष्टांस्तानुपलभ्य धनंजयः ।

किंचिदभ्युत्सम्यन्कृष्णमिदं वचनमब्रवीत् ॥ ४
पश्यैतान्देवकीमातर्मुमूर्षूनद्य संयुगे ।
भ्रातृभ्यैर्गतकानेवं रोदितव्ये प्रहर्षितान् ॥ ५
अथ वा हर्षकालोऽयं त्रैगर्तानामसंशयम् ।
कुनरैर्दुर्वापान्हि लोकान्प्राप्स्यन्त्यनुत्तमान् ॥ ६
एवमुक्त्वा महाबाहुर्दृष्टीकेशं ततोऽर्जुनः ।
आससाद रणे व्यूढा त्रैगर्तानामनीकिनीम् ॥ ७
स देवदत्तमादाय शङ्खं हेमपरिष्कृतम् ।
दध्मौ वेगेन महता फल्गुनं पूरयन्दिशः ॥ ८
तेन शब्देन विव्रस्ता सशप्तकवरूथिनी ।
निश्चेष्टावस्थिता सरय्वे अश्मसारमयी यथा ॥ ९
वाहास्तेषां विवृत्ताक्षाः स्तब्धकर्णशिरोधराः ।
विष्टब्धचरणा मूत्रं रुधिरं च प्रसुप्तुवुः ॥ १०
उपलभ्य च ते संज्ञामवस्थाप्य च वाहिनीम् ।
युगपत्पाण्डुपुत्राय चिक्षिपुः कङ्कपत्रिणः ॥ ११
तान्यर्जुनः सहस्राणि दश पञ्चैव चाशुगैः ।
अनागतान्येव शरैश्चिच्छेदाशुपराक्रमः ॥ १२
ततोऽर्जुनं शितैर्बाणैर्दशभिर्दशभिः पुनः ।
प्रत्यविध्यंस्ततः पार्थस्तानविध्यत्रिभिस्त्रिभिः ॥ १३
एकैकस्तु ततः पार्थ राजन्विव्याध पञ्चभिः ।
स च तान्प्रतिविव्याध द्वाभ्यां द्वाभ्यां पराक्रमी ॥
भूय एव तु सरब्धास्तेऽर्जुनं सहकेशवम् ।
आपूरयन्शरैस्तीक्ष्णैस्तटाकमिव वृष्टिभिः ॥ १५
ततः शरसहस्राणि प्रापतन्नर्जुनं प्रति ।
भ्रमराणामिव व्राताः फुल्लद्रुमगणे वने ॥ १६
ततः सुबाहुस्त्रिंशद्विरद्विसारमयैर्दृढैः ।
अविध्यदिषुभिर्गाढं किरीटे सव्यसाचिनम् ॥ १७
तैः किरीटी किरीटस्थैर्हेमपुङ्खैरजिह्वगैः ।
शातकुम्भमयापीडो बभौ यूप इवोच्छ्रितः ॥ १८
हस्तावापं सुबाहोस्तु भलेन युधि पाण्डवः ।

विच्छेद तं चैव पुनः शरवपैरवाकिरन् ॥ १९
 ततः सुशर्मा दशभिः सुरथश्च किरीटिनम् ।
 सुधर्मा सुधनुश्चैव सुबाहुश्च समर्पयन् ॥ २०
 तांस्तु सर्वान्पृथग्बाणैर्वानरप्रवरध्वजः ।
 प्रत्यविध्यद्बुजांश्चैवा भैरवश्चिच्छेद काञ्चनान् ॥ २१
 सुधन्वनो धनुश्छित्त्वा हयान्वै न्यवर्धाच्छरैः ।
 अथास्य सशिरस्त्राणं शिरः कायाद्वाहरत् ॥ २२
 तस्मिंस्तु पतिते वीरे त्रस्तास्तस्य पदानुगाः ।
 व्यद्वन्त भयाद्भीता येन दौर्योधन वल्गुम् ॥ २३
 ततो जघान संक्रुद्धो वासविस्तां महाचमूम् ।
 शरजालैरविच्छिन्नैस्तमः सूर्य इवाशुभिः ॥ २४
 ततो भग्रे बले तस्मिन्विप्रयाते समन्ततः ।
 सव्यसाचिनि सक्रुद्धे त्रैगर्तान्भयमाविशत् ॥ २५
 ते बन्धमानाः पार्थेन शरैः संततपर्वभिः ।
 अमुह्यन्त तत्रैव त्रस्ता मृगगणा इव ॥ २६
 ततस्त्रिगर्तराट् क्रुद्धस्तानुवाच महारथान् ।
 अलं द्रुतेन वः शूरा न भयं कर्तुमर्हथ ॥ २७
 शस्त्रा तु शपथान्घोरान्सर्वमैन्यस्य पश्यतः ।
 गत्वा दौर्योधनं सैन्यं किं वै वक्ष्यथ मुख्यगाः ॥
 नावहास्याः कथं लोके कर्मणानेन सयुगे ।
 भवेम सहिताः सर्वे निवर्तध्वं यथाबलम् ॥ २९
 एवमुक्तास्तु ते राजन्नुदक्रोशन्मुहुर्मुहुः ।
 शङ्खान्श्च दध्मिरे वीरा हर्षयन्तः परस्परम् ॥ ३०
 ततस्ते संन्यवर्तन्त संशप्तकगणाः पुनः ।
 नारायणाश्च गोपालाः कृत्वा मृत्युं निवर्तनम् ॥ ३१

इति श्रीमहाभारते द्रोणपर्वणि

सप्तदशोऽध्यायः ॥ १७ ॥

१८

संजय उवाच ।

दृष्ट्वा तु संनिवृत्तान्स्तान्संशप्तकगणान्पुनः ।

वासुदेवं महात्मानमर्जुनः समभाषत ॥ १
 चोदयाश्चान्द्रपीकेश सगपकगणान्प्रति ।
 नैते हास्यन्ति सग्रासं जीवन्त इति मे मतिः ॥ २
 पश्य मेऽस्त्रवलं घोरं बाह्वोरिष्यसनस्य च ।
 अद्यैतान्पातयिष्यामि क्रुद्धो रुद्रः पशूनिव ॥ ३
 ततः कृष्णः स्मित कृत्वा परिणन्द्य शिवेन तम् ।
 प्रावेशयत दुर्धरं यत्र यत्रैच्छदर्जुनः ॥ ४
 बभ्राजे स रथोऽत्यर्थमुद्यमानो रणे तदा ।
 उद्यमानमिवाकाशे विमानं पाण्डुरैर्हयैः ॥ ५
 मण्डलानि ततश्चक्रे गतप्रत्यागतानि च ।
 यथा शक्ररथो राजन्युद्धे देवासुरे पुरा ॥ ६
 अथ नारायणाः क्रुद्धा विविधायुधपाणयः ।
 छादयन्तः शरघ्रातैः परिववृर्धनजयम् ॥ ७
 अदृश्यं च मुहूर्तेन चक्रुते भरतर्षभ ।
 कृष्णेन सहितं युद्धे कुन्तीपुत्रं धनंजयम् ॥ ८
 क्रुद्धस्तु फल्गुनः संख्ये द्विगुणीकृतविक्रमः ।
 गाण्डीवमुपसंभृज्य तूर्णं जग्राह संयुगे ॥ ९
 बद्ध्वा च भृकुटीं वक्त्रं क्रोधस्य प्रतिलक्षणम् ।
 देवदत्तं महाशङ्खं पूरयामास पाण्डवः ॥ १०
 अथान्नमरिसंघं त्वाष्ट्रमभ्यस्यदर्जुनः ।
 ततो रूपसहस्राणि प्रादुरासन्पृथक्पृथक् ॥ ११
 आत्मनः प्रतिरूपैस्तैर्नानारूपैर्विमोहिताः ।
 अन्योन्यमर्जुनं मत्वा स्वमात्मानं च जघ्निरे ॥ १२
 अयमर्जुनोऽयं गोविन्द इमौ यादवपाण्डवौ ।
 इति ब्रुवाणाः संमूढा जग्नुरन्योन्यमाहवे ॥ १३
 मोहिताः परमास्त्रेण क्षयं जग्मुः परस्परम् ।
 अशोभन्त रणे योधाः पुष्पिता इव किंशुकाः ॥ १४
 ततः शरसहस्राणि तैर्विमुक्तानि भस्मसात् ।
 कृत्वा तदस्त्रं तान्वीराननयद्यमसादनम् ॥ १५
 अथ प्रहस्य बीभत्सुर्ललितान्मालवानपि ।

माचेह्मकांस्त्रिगर्ताश्च यौघेयांश्चादयच्छरैः ॥ १६
 ते वध्यमाना वीरेण क्षत्रियाः कालचोदिताः ।
 व्यसृजन्शरवर्षाणि पार्थे नानाविधानि च ॥ १७
 ततो नैवार्जुनस्तत्र न रथो न च केशवः ।
 प्रत्यदृश्यत घोरेण शरवर्षेण सवृतः ॥ १८
 ततस्ते लब्धलक्ष्यत्वादन्योन्यमभिचुकुशुः ।
 हतौ कृष्णाविति प्रीता वासांस्यादुधुवुस्तदा ॥ १९
 भेरीमृदङ्गशङ्खांश्च दध्मुर्वीराः सहस्रशः ।
 सिंहनादरवांश्चोप्रांश्चक्रिरे तत्र मारिष ॥ २०
 ततः प्रसिष्विदे कृष्णः खिन्नश्चार्जुनमब्रवीत् ।
 कासि पार्थ न पश्ये त्वां कश्चिज्जीवसि शत्रुहन् ॥
 तस्य तं मानुषं भावं भावज्ञोऽऽज्ञाय पाण्डवः ।
 वायव्यास्त्रेण तैरस्तां शरवृष्टिमपाहरन् ॥ २२
 ततः सशप्तकव्रातान्साश्चद्विपरथायुधान् ।
 उवाह भगवान्वायुः शुष्कपर्णचयानिव ॥ २३
 उह्यमानास्तु ते राजन्बह्वशोभन्त वायुना ।
 प्रडीनाः पक्षिणः काले वृक्षेभ्य इव मारिष ॥ २४
 तांस्तथा व्याकुलीकृत्य त्वरमाणो धनंजयः ।
 जघान निशितैर्बाणैः सहस्राणि शतानि च ॥ २५
 शिरांसि भहैरहरद्वाहूनपि च सायुधान् ।
 हस्तिहस्तोपमांश्चोरुश्शरैरुर्व्यामिपातयत् ॥ २६
 पृष्ठच्छिन्नान्विचरणान्विमस्तिष्केक्षणाङ्गुलीन् ।
 नानाङ्गावयवैर्हीनाश्चकारारान्धनंजयः ॥ २७
 गन्धर्वनगराकारान्विधिवत्कल्पितान्स्थान् ।
 शरैर्विशकलीकुर्वन्श्चक्रे व्यश्वरथद्विपान् ॥ २८
 मुण्डतालवनानीव तत्र तत्र चकाशिरे ।
 छिन्नध्वजयत्राताः केचित्केचित्कचित्कचित् ॥ २९
 सोत्तरायुधिनी नागाः सपताकाङ्कुशायुधाः ।
 पेतुः शकाशनिहता द्रुमवन्त इवाचलाः ॥ ३०
 चामरापीडकवचाः स्रस्तान्नयनासवः ।

सारोहास्तुरगाः पेतुः पार्थबाणहताः क्षितौ ॥ ३१
 विप्रविद्धासिनस्वराश्लिन्नवर्मिष्टिशक्तयः ।
 पत्तयदिल्लन्नवर्माणः कृपण शेरते हताः ॥ ३२
 तैर्हतैर्हन्यमानैश्च पतद्भि पतिनैरपि ।
 भ्रमद्भिर्निष्ठनद्भिश्च घोरमायोधनं बभौ ॥ ३३
 रजश्च महदुद्धूतं शान्तं रुधिरवृष्टिभिः ।
 मही चाप्यभवद्गुर्गा कबन्धशतसकुला ॥ ३४
 तद्बभौ रौद्रीभीमसं बीभत्सोर्यानिमाहवे ।
 आक्रीड इव रुद्रस्य व्रतः कालात्यये पशून् ॥ ३५
 ते वध्यमानाः पार्थेन व्याकुलाश्चरथद्विपाः ।
 तमेवाभिमुखाः क्षीणाः शक्रस्यातिथितां गताः ॥ ३६
 सा भूमिर्भरतश्रेष्ठ निहतैस्तेर्महारथैः ।
 आस्तीर्णा संवभौ सर्वा प्रेतीभूतैः समन्ततः ॥ ३७
 एतस्मिन्नन्तरे चैव प्रमत्ते सव्यसाचिनि ।
 व्यूढानीकस्ततो द्रोणो युधिष्ठिरमुपाद्रवत् ॥ ३८
 तं प्रत्यगृह्णस्वरिता व्यूढानीकाः प्रहारिणः ।
 युधिष्ठिरं परीप्सन्तस्तदासीत्तुमुलं महत् ॥ ३९

इति श्रीमहाभारते द्रोणपर्वणि

अष्टादशोऽध्यायः ॥ १८ ॥

१९

संजय उवाच ।

परिणाम्य निशां तां तु भारद्वाजो महारथः ।
 बहूक्त्वा च ततो राजन्राजानं च सुयोधनम् ॥ १
 विधाय योगं पार्थेन संशप्तकगणैः सह ।
 निष्क्रान्ते च रणात्पार्थे संशप्तकवधं प्रति ॥ २
 व्यूढानीकस्ततो द्रोणः पाण्डवानां महाचमूम् ।
 अभ्ययाद्भरतश्रेष्ठ धर्मराजजिघृक्षया ॥ ३
 व्यूहं दृष्ट्वा सुपर्ण तु भारद्वाजकृतं तदा ।
 व्यूहेन मण्डलार्धेन प्रत्यव्यूहयुधिष्ठिरः ॥ ४
 मुखमासीत्सुपर्णस्य भारद्वाजो महारथः ।

शिरो दुर्योधनो राजा सोदयैः सानुगैः सह ॥ ५
 चक्षुषी कृतवर्मा च गौतमश्चास्यता वरः ।
 भूतवर्मा क्षेमशर्मा करकर्पश्च वीर्यवान् ॥ ६
 कलिङ्गाः सिहलाः प्राच्याः शूराभीरा दशेरकाः ।
 शका यवनकाम्बोजास्तथा हंसपदाश्च ये ॥ ७
 ग्रीवायां शूरसेनाश्च द्रुपदा मद्रेकेकयाः ।
 गजाश्वरथपत्न्यौघास्तस्थुः शतसहस्रशः ॥ ८
 भूरिश्रवाः शलः शल्यः सोमदत्तश्च बाह्लिकः ।
 अक्षौहिण्या वृता वीरा दक्षिणं पक्षमाश्रिताः ॥ ९
 विन्दानुविन्दावावन्त्यौ काम्बोजश्च सुदक्षिणः ।
 वामं पक्षं समाश्रित्य द्रोणपुत्राग्रगाः स्थिताः ॥ १०
 पृष्टे कलिङ्गाः साम्बष्ठा मागधाः पौण्ड्रमद्रकाः ।
 गान्धाराः शकुनिप्राग्याः पार्वतीया वसानतयः ॥ ११
 पुच्छे वैकर्तनः कर्णः सपुत्रज्ञातिवान्धवः ।
 महत्या सेनया तस्थौ नानाध्वजसमुत्थया ॥ १२
 जयद्रथो भीमरथः सांयात्रिकसभो जयः ।
 भूमिजयो वृषक्राथो नैषधश्च महाबलः ॥ १३
 वृता बलेन महता ब्रह्मलोकपुरस्कृताः ।
 व्यूहस्योपरि ते राजन्स्थिता युद्धविशारदाः ॥ १४
 द्रोणेन विहितो व्यूहः पदात्यश्वरथद्विपैः ।
 वातोद्धूतार्णवाकारः प्रवृत्त इव लक्ष्यते ॥ १५
 तस्य पक्षप्रपक्षेभ्यो निष्पतन्ति युयुत्सवः ।
 सविद्युत्स्तनिता मेघाः सर्वदिग्भ्य इवोष्णगे ॥ १६
 तस्य प्राग्ज्योतिषो मध्ये विधिवत्कल्पितं गजम् ।
 आस्थितः शुशुभे राजन्नंशुमानुदये यथा ॥ १७
 माल्यदामवता राजा श्वेतच्छत्रेण धार्यता ।
 कृत्तिकायोगयुक्तेन पौर्णमास्यामिवेन्दुना ॥ १८
 नीलाञ्जनचयप्रस्थो मदान्धो द्विरदो बभौ ।
 अभिवृष्टो महामेघैर्यथा स्यात्पर्वतो महान् ॥ १९
 नानानृपतिभिर्वीरैर्विविधायुधभूषणैः ।

समन्वितः पार्वतीयैः ऋको देवगणैरिव ॥ २०
 ततो युधिष्ठिरः प्रेक्ष्य व्यूहं तमतिमानुपम ।
 अजग्यमरिभिः सख्ये पार्षतं वाक्यमब्रवीन् ॥ २१
 ब्राह्मणस्य वशं नाहमियामय यथा प्रभो ।
 पारावतसवर्णाश्च तथा नीतिर्विधीयताम् ॥ २२
 धृष्टद्युम्न उवाच ।
 द्रोणस्य यतमानस्य वज्रं नेष्यसि सुव्रत ।
 अहमावारयिष्यामि द्रोणमय सहानुगम् ॥ २३
 मयि जीवति कैरव्य नोद्वेग कर्तुमर्हसि ।
 न हि शक्तो रणे द्रोणो विजेतुं मां कथंचन ॥ २४

संजय उवाच ।

एवमुक्त्वा किरन्वाणान्द्रुपदस्य सुतो वली ।
 पारावतसवर्णाश्च स्वयं द्रोणमुपाब्रवीत् ॥ २५
 अनिष्टदर्शनं दृष्ट्वा धृष्टद्युम्नमवस्थितम् ।
 क्षणेनैवाभवद्द्रोणो नातिदृष्टमना इव ॥ २६
 तं तु संप्रेक्ष्य पुत्रस्ते दुमुखः शत्रुकर्शनः ।
 प्रियं चिकीर्षन्द्रोणस्य धृष्टद्युम्नमवारयत् ॥ २७
 स संप्रहारस्तुमुलः समरूप इवाभवत् ।
 पार्षतस्य च शूरस्य दुमुखस्य च भारत ॥ २८
 पार्षतः शरजालेन क्षिप्रं प्रच्छाद्य दुमुखम् ।
 भारद्वाजं शरौघेण महता समवारयत् ॥ २९
 द्रोणमावारितं दृष्ट्वा भृशायस्तस्तवात्मजः ।
 नानालिङ्गैः शरत्रातैः पार्षतं सममोहयत् ॥ ३०
 तयोर्विषक्तयोः संख्ये पाञ्चाल्यकुरुमुख्ययोः ।
 द्रोणो यौधिष्ठिरं सैन्यं बहुधा व्यधमच्छरैः ॥ ३१
 अनिलेन यथाभ्राणि विच्छिन्नानि समन्ततः ।
 तथा पार्थस्य सैन्यानि विच्छिन्नानि क्वचित्क्वचित् ॥
 मुहूर्तमिव तद्युद्धमासीन्मधुरदर्शनम् ।
 तत उन्मत्तवद्राजन्निर्मर्यादमवर्तत ॥ ३३
 नैव स्वे न परे राजन्नज्ञायन्त परस्परम् ।

अनुमानेन संज्ञाभिर्युद्धं तत्समवर्तत ॥ ३४
 चूडामणिषु निष्केषु भूषणेष्वसिचर्मसु ।
 तेषामादित्यवर्णाभा मरीच्यः प्रचकाशिरे ॥ ३५
 तत्प्रकीर्णपताकानां रथवारणवाजिनाम् ।
 बलाकाशबलाभ्राभं ददृशे रूपमाहवे ॥ ३६
 नरानेव नरा जघ्रुर्दग्धाश्च हया हयान् ।
 रथाश्च रथिनो जघ्रुर्वारिणा वरवारणान् ॥ ३७
 समुच्छिन्नपताकानां गजानां परमद्विपैः ।
 क्षणेन तुमुलो घोरः संग्रामः समवर्तत ॥ ३८
 तेषां संसक्तग्रात्राणां कर्षतामितरेतरम् ।
 दन्तसंघातसंघर्षात्सधूमोऽग्निरजायत ॥ ३९
 विप्रकीर्णपताकास्ते विषाणजनिताग्रयः ।
 बभूवुः खं समासाद्य सविद्युत इवान्बुदाः ॥ ४०
 विक्षरद्भिर्नदद्भिश्च निपतद्भिश्च वारणैः ।
 संबभूव मही कीर्णा मेघैर्द्यौरिव शारदी ॥ ४१
 तेषामाहन्यमानानां बाणतोमरवृष्टिभिः ।
 वारणानां रवो जज्ञे मेघानामिव संप्लवे ॥ ४२
 तोमराभिहताः केचिद्वाणैश्च परमद्विपाः ।
 वित्रेसुः सर्वभूतानां शब्दमेवापरेऽन्नजन् ॥ ४३
 विषाणाभिहताश्चापि केचित्तत्र गजा गजैः ।
 चक्रुरार्तस्वरं घोरमुत्पातजलदा इव ॥ ४४
 प्रतीपं ह्रियमाणाश्च वारणा वरवारणैः ।
 उन्मथ्य पुनराजहुः प्रेरिताः परमाङ्कुशैः ॥ ४५
 महामात्रा महामात्रैस्ताडिताः शरतोमरैः ।
 गजेभ्यः पृथिवीं जग्मुर्मुक्तप्रहरणाङ्कुशाः ॥ ४६
 निर्मनुष्याश्च मातङ्गा विनदन्तस्ततस्ततः ।
 छिन्नाभ्राणीव सपेतुः सप्रविश्य परस्परम् ॥ ४७
 हतान्परिवहन्तश्च यन्त्रिताः परमायुधैः ।
 दिशो जग्मुर्महानागाः केचिदेकचरा इव ॥ ४८
 ताडितास्ताड्यमानाश्च तोमरर्ष्टिपरश्वधैः ।

पेतुरार्तस्वरं कृत्वा तदा विशसने गजाः ॥ ४९
 तेषां शैलोपमैः कायैर्निपतद्भिः समन्ततः ।
 आहता सहसा भूमिश्चकम्पे च ननाद च ॥ ५०
 सादितैः सगजारोहैः सपताकैः समन्ततः ।
 मातङ्गैः शुशुभे भूमिर्विकीर्णैरिव पर्वतैः ॥ ५१
 गजस्थाश्च महामात्रा निर्भिन्नहृदया रणे ।
 रथिभिः पातिता भलैर्विकीर्णाङ्कुशतोमराः ॥ ५२
 क्रौञ्चवद्विनदन्तोऽन्ये नाराचाभिहता गजाः ।
 परान्स्वांश्चापि मृदन्तः परिपेतुर्दिशोर्दश ॥ ५३
 गजाश्चरथसघानां शरीरौघसमावृता ।
 बभूव पृथिवी राजन्मांसशोणितकर्दमा ॥ ५४
 प्रमथ्य च विषाणाग्रैः समुत्क्षिप्य च वारणैः ।
 सचक्राश्च विचक्राश्च रथैरेव महारथाः ॥ ५५
 रथाश्च रथिभिर्हीना निर्मनुष्याश्च वाजिनः ।
 हतारोहाश्च मातङ्गा दिशो जग्मुः शरातुराः ॥ ५६
 जघानात्र पिता पुत्र पुत्रश्च पितरं तथा ।
 इत्यासीत्तुमुलं युद्धं न प्रज्ञायत किञ्चन ॥ ५७
 आ गुल्फेभ्योऽवसीदन्त नराः शोणितकर्दमे ।
 दीप्यमानैः परिक्षिप्ता दावैरिव महाद्रुमाः ॥ ५८
 शोणितैः सिच्यमानानि वस्त्राणि कवचानि च ।
 छत्राणि च पताकाश्च सर्व रक्तमदृश्यत ॥ ५९
 ह्यौघाश्च रथौघाश्च नरौघाश्च निपातिताः ।
 सवृताः पुनरावृत्ता बहुधा रथनेमिभिः ॥ ६०
 स गजौघमहावेगः परासुनरशैवलः ।
 रथौघतुमुलावर्तः प्रबभौ सैन्यसागरः ॥ ६१
 तं वाहनमहानौभिर्योधा जयधनैषिणः ।
 अवगाह्यावमज्जन्तो नैव मोहं प्रचक्रिरे ॥ ६२
 शरवर्षाभिवृष्टेषु योधेष्वजितलक्ष्मसु ।
 न हि स्वचित्तां लेभे कश्चिदाहतलक्षणः ॥ ६३
 वर्तमाने तथा युद्धे घोररूपे भयङ्करे ।

मोहयित्वा परान्द्रोणो युधिष्ठिरमुपाद्रवन् ॥ ६४

इति श्रीमहाभारते द्रोणपर्वणि

एकोनविंशोऽध्यायः ॥ १९ ॥

२०

संजय उवाच ।

ततो युधिष्ठिरो द्रोणं दृष्ट्वान्तिकमुपागतम् ।
महता शरवर्षेण प्रत्यगृह्णादभीतवन् ॥ १
ततो हलहलाशब्द आसीद्यौधिष्ठिरे बले ।
जिघृक्षति महासिंहे गजानामिव यूथपम् ॥ २
दृष्ट्वा द्रोणं ततः शूरः सत्यजित्सत्यविद्रमः ।
युधिष्ठिरं परिप्रेप्सुमाचार्य समुपाद्रवन् ॥ ३
तत आचार्यपाञ्चाल्यौ युयुधाते परस्परम् ।
विक्षोभयन्तौ तत्सैन्यमिन्द्रवैरोचनाविव ॥ ४
ततः सत्यजितं तीक्ष्णैर्दशभिर्मर्मभेदिभिः ।
अविध्यच्छीघ्रमाचार्यदृष्टत्वास्य सशरं धनुः ॥ ५
स शीघ्रतरमादाय धनुरन्यत्रतापवान् ।
द्रोणं सोऽभिजघानाशु विंशद्भिः कङ्कपत्रिभिः ॥ ६
ज्ञात्वा सत्यजिता द्रोणं ग्रस्यमानमिवाहवे ।
वृकः शरशतैस्तीक्ष्णैः पाञ्चाल्यो द्रोणमर्दयत् ॥ ७
संछाद्यमानं समरे द्रोणं दृष्ट्वा महारथम् ।
चुक्रुशुः पाण्डवा राजन्वस्त्राणि दुधुवुश्च ह ॥ ८
वृकस्तु परमक्रुद्धो द्रोणं षष्ठ्या स्तनान्तरे ।
विन्याध बलवान् राजस्तदद्भुतमिवाभवत् ॥ ९
द्रोणस्तु शरवर्षेण छाद्यमानो महारथः ।
वेगं चक्रे महावेगः क्रोधादुद्धृत्य चक्षुषी ॥ १०
ततः सत्यजितश्चापं छित्त्वा द्रोणो वृकस्य च ।
षङ्गिः ससूतं सहयं शरैर्द्रोणोऽवधीवृकम् ॥ ११
अथान्यद्भनुरादाय सत्यजिद्वेगवत्तरम् ।
साश्वं ससूतं विशिखैर्द्रोणं विन्याध सध्वजम् ॥ १२
स तन्न ममृषे द्रोणः पाञ्चाल्येनार्दनं मृधे ।

ततस्तस्य विनाशाय सत्यरं व्यसृजच्छरान् ॥ १३
हयान्ध्वजं धनुर्मुष्टिमुभौ च पाष्णिगसारथी ।
अवाकिरत्ततो द्रोणः शरवर्षैः सहस्रशः ॥ १४
तथा सच्छिद्यमानेषु कर्मुकेषु पुनः पुनः ।
पाञ्चाल्यः परमास्त्रज्ञः शोणाश्व समयोधयन् ॥ १५
स सत्यजितमालक्ष्य तथोदीर्णं महाहवे ।
अर्धचन्द्रेण चिच्छेद शिरस्तस्य महात्मनः ॥ १६
तस्मिन्हते महामात्रे पाञ्चालानां रथपभे ।
अपायाज्जवनैरश्वैर्द्रोणात्रस्तो युधिष्ठिरः ॥ १७
पाञ्चालाः केकया मत्स्याश्चेदिकारूपकोसलाः ।
युधिष्ठिरमुदीक्षन्तो हृष्टा द्रोणमुपाद्रवन् ॥ १८
ततो युधिष्ठिरप्रेप्सुराचार्यः शत्रुपूगहा ।
व्यधमत्तान्यनीकानि तूलराशिमिवानिलः ॥ १९
निर्दहन्तमनीकानि तानि तानि पुनः पुनः ।
द्रोणं मत्स्यादवरजः शतानीकोऽभ्यवर्तत ॥ २०
सूर्यरश्मिप्रतीकाशैः कर्मारपरिमार्जितैः ।
षङ्गिः ससूतं सहयं द्रोणं विज्झानदद्भुशम् ॥ २१
तस्य नानदतो द्रोणः शिरः कायात्सकुण्डलम् ।
क्षुरेणापाहरत्तूर्णं ततो मत्स्याः प्रदुद्रुवुः ॥ २२
मत्स्याञ्जित्वाजयच्चेदीन्कारूपान्केकयानपि ।
पाञ्चालान्सृञ्जयान्पाण्डून्भारद्वाजः पुनः पुनः ॥ २३
तं दहन्तमनीकानि क्रुद्धमग्निं यथा वनम् ।
दृष्ट्वा रुक्मरथं क्रुद्धं समकम्पन्त सृञ्जयाः ॥ २४
उत्तमं ह्यादधानस्य धनुरस्याशुकारिणः ।
ज्याघोषो निघ्नोऽमित्रान्दिक्षु सर्वासु शुश्रुवे ॥ २५
नागानश्चान्पदातींश्च रथिनो गजसादिनः ।
रौद्रा हस्तवता मुक्ताः प्रमथन्ति स्म सायकाः ॥ २६
नानद्यमानः पर्जन्यो मिश्रवातो हिमालये ।
अश्मवर्षमिवावर्षत्परेषां भयमादधत् ॥ २७
सर्वा दिशः समचरत्सैन्यं विक्षोभयन्निव ।

बली शूरो महेष्वासो मित्राणामभयंकरः ॥ २८
 तस्य विद्युदिवाध्रेषु चाप हेमपरिष्कृतम् ।
 दिक्षु सर्वास्वपश्याम द्रोणस्यामिततेजसः ॥ २९
 द्रोणस्तु पाण्डवानीके चकार कदनं महत् ।
 यथा दैत्यगणे विष्णुः सुरासुरनमस्कृतः ॥ ३०
 स शूरः सत्यवाक्प्राज्ञो वलवान्सत्यविक्रमः ।
 महानुभावः कालान्ते रोद्रीं भीरुविभीषणाम् ॥ ३१
 कवचोर्मिध्वजावर्ता मर्त्यकूलापहारिणीम् ।
 गजवाजिमहाप्राहामसिमीनां दुरासदाम् ॥ ३२
 वीरास्थिशर्करां रोद्रां भेरीमुरजकच्छपाम् ।
 चर्मवर्मप्लवां घोरां केशशैवलशाङ्गलाम् ॥ ३३
 शरौघिणीं धनुःस्रोतां बाहुपन्नगसंकुलाम् ।
 रणभूमिवहां घोरां कुरुसृञ्जयवाहिनीम् ।
 मनुष्यशीर्षपाषाणां शक्तिमीनां गदोडुपाम् ॥ ३४
 उष्णीषफेनवसनां निष्कीर्णास्त्रसरीसृपाम् ।
 वीरापहारिणीमुग्रां मांसशोणितकर्दमाम् ॥ ३५
 हस्तिप्राहां केतुवृक्षां क्षत्रियाणां निमज्जनीम् ।
 क्रूरां शरीरसंघाटां सादिनक्रां दुरत्ययाम् ।
 द्रोणः प्रावर्तयत्तत्र नदीमन्तकगामिनीम् ॥ ३६
 क्रव्यादगणसंचुष्टां श्वशृगालगणायुताम् ।
 निषेवितां महारौद्रैः पिशिताशैः समन्ततः ॥ ३७
 तं दहन्तमनीकानि रथोदारं कृतान्तवन् ।
 सर्वतोऽभ्यद्रवन्द्रोणं कुन्तीपुत्रपुरोगमाः ॥ ३८
 तांस्तु शूरान्महेष्वासांस्तावकाभ्युद्यतायुधाः ।
 राजानो राजपुत्राश्च समन्तात्पर्यवारयन् ॥ ३९
 ततो द्रोणः सत्यसंधः प्रभिन्न इव कुञ्जरः ।
 अभ्यतीत्य रथानीकं दृढसेनमपातयत् ॥ ४०
 ततो राजानमासाद्य प्रहरन्तमभीतवत् ।
 अविध्यन्नवभिः क्षेमं स हतः प्रापतद्रथात् ॥ ४१
 स मूर्ध्यं प्राप्य सैन्यानां सर्वाः प्रविचरन्दिशः ।

त्राता ह्यभवदन्येषां न त्रातव्यः कथंचन ॥ ४२
 शिखण्डिनं द्वादशभिर्विशत्या चोत्तमौजसम् ।
 वसुदानं च भस्मेन प्रेषयद्यमसादनम् ॥ ४३
 अशीत्या क्षत्रवर्माणं षड्विंशत्या सुदक्षिणम् ।
 क्षत्रदेवं तु भस्मेन रथनीडादपाहरत् ॥ ४४
 युधामन्युं चतुःषष्ट्या त्रिशता चैव सात्यकिम् ।
 विद्ध्वा रुक्मरथस्तूर्णं युधिष्ठिरमुपाद्रवत् ॥ ४५
 ततो युधिष्ठिरः क्षिप्रं कितवो राजसत्तमः ।
 अपायज्जवनैरश्वैः पाञ्चाल्यो द्रोणमभ्ययात् ॥ ४६
 तं द्रोणः सधनुष्कं तु साश्वयन्तारमक्षिणोत् ।
 स हतः प्रापतद्रूमौ रथाज्ज्योतिरिवाम्बरात् ॥ ४७
 तस्मिन्हते राजपुत्रे पाञ्चालानां यशस्करे ।
 हत द्रोणं हत द्रोणमित्यासीत्तुमुलं महत् ॥ ४८
 तांस्तथा भृशसंकुद्धान्पाञ्चालान्मत्स्यकेकयान् ।
 सृञ्जयान्पाण्डवांश्चैव द्रोणो व्यक्षोभयद्रुली ॥ ४९
 सात्यकिं चेकितानं च धृष्टद्युम्नशिखण्डिनौ ।
 वार्धक्षेमिं चित्रसेनं सेनाविन्दुं सुवर्चसम् ॥ ५०
 एतांश्चान्यांश्च सुवहून्नाजानपदेश्वरान् ।
 सर्वान्द्रोणोऽजयद्युद्धे कुरुभिः परिवारितः ॥ ५१
 तावकास्तु महाराज जयं लब्ध्वा महाहवे ।
 पाण्डवेयान्रणे जन्तुर्द्रवमाणान्समन्ततः ॥ ५२
 ते दानवा इवेन्द्रेण वध्यमाना महात्मना ।
 पाञ्चालाः केकया मत्स्याः समकम्पन्त भारत ॥ ५३

इति श्रीमहाभारते द्रोणपर्वणि

विशोऽध्याय ॥ २० ॥

२१

धृतराष्ट्र उवाच ।

भारद्वाजेन भग्नेषु पाण्डवेषु महामृधे ।
 पाञ्चालेषु च सर्वेषु कश्चिदन्योऽभ्यवर्तत ॥ १
 आर्या युद्धे मतिं कृत्वा क्षत्रियाणां यशस्करीम् ।

असेवितां कापुरुषैः सेवितां पुरुषर्षभैः ॥ २
 स हि वीरो नरः सूत यो भग्नेषु निवर्तते ।
 अहो नासीत्पुमान्कश्चिद्दृष्ट्वा द्रोणं व्यवस्थितम् ॥ ३
 जृम्भमाणमिव व्याघ्रं प्रभिन्नमिव कुञ्जरम् ।
 त्यजन्तमाहवे प्राणान्संनद्धं चित्रयोधिनम् ॥ ४
 महेष्यासं नरव्याघ्रं द्विपतामघवर्धनम् ।
 कृतज्ञं सत्यनिरतं दुर्योधनहिनैपिणम् ॥ ५
 भारद्वाजं तथानीकै दृष्ट्वा शूरमवस्थितम् ।
 के वीराः सन्यवर्तन्त तन्ममाचक्ष्व सजय ॥ ६
 संजय उवाच ।

तान्दृष्ट्वा चलितान्सख्ये प्रणुन्नान्द्रोणसायकैः ।
 पाश्चालान्पाण्डवान्मत्स्यान्मृञ्जयाश्चेदिकेकयान् ॥ ७
 द्रोणचापविमुक्तेन शरैरेणासुहारिणा ।
 सिन्धोरिव महौघेन द्वियमाणान्यथा प्लवान् ॥ ८
 कौरवाः सिंहनादेन नानावाद्यस्वनेन च ।
 रथद्विपनराशैश्च सर्वतः पर्यवारयन् ॥ ९
 तान्पश्यन्सैन्यमध्यस्थो राजा स्वजनसंवृतः ।
 दुर्योधनोऽब्रवीत्कर्णं प्रहृष्टः प्रहसन्निव ॥ १०
 पश्य राधेय पाश्चालान्प्रणुन्नान्द्रोणसायकैः ।
 सिंहेनेव मृगान्वन्यांस्त्रासितान्दृढधन्वना ॥ ११
 नैते जातु पुनर्युद्धमीहेयुरिति मे मतिः ।
 यथा तु भग्ना द्रोणेन वातेनेव महाद्रुमाः ॥ १२
 अर्धमानाः शरैरेते रुक्मपुङ्गवमहात्मना ।
 पथा नैकेन गच्छन्ति घूर्णमानास्ततस्ततः ॥ १३
 संनिरुद्धाश्च कौरव्यैर्द्रोणेन च महात्मना ।
 एतेऽन्ये मण्डलीभूताः पावकेनेव कुञ्जराः ॥ १४
 भ्रमरैरिव चाविष्टा द्रोणस्य निशितैः शरैः ।
 अन्योन्यं समलीयन्त पलायनपरायणाः ॥ १५
 एष भीमो दृढक्रोधो हीनः पाण्डवसृञ्जयैः ।
 मदीयैरावृतो योधैः कर्णं तर्जयतीव माम् ॥ १६

व्यक्त द्रोणमग्रं लोकमद्य पश्यति दुर्मतिः ।
 निराशो जीविनान्नूनमद्य राज्याच्च पाण्डवः ॥ १७
 कर्ण उवाच ।
 नैप जातु महाबाहुर्जीवन्नाह्वमुन्मृजेत् ।
 न चेमान्पुरुषव्याघ्रं सिंहनादान्निगच्छते ॥ १८
 न चापि पाण्डवा युद्धे भयैरन्निति मे मतिः ।
 शूराश्च बलवन्तश्च कृतात्मा युद्धदुर्मदाः ॥ १९
 विषाग्निद्यूतसङ्घेशान्वनवासं च पाण्डवाः ।
 स्मरमाणा न हास्यन्ति संग्राममिति मे मतिः ॥ २०
 निकृतो हि महाबाहुरमितौजा वृकोदरः ।
 वरान्वरान् हि क्रान्तेयो रथोदारान्दृढनिप्यति ॥ २१
 असिना धनुषा शक्या ह्येनैर्गर्गैरै रथैः ।
 आयसेन च दण्डेन व्रातान्ब्रातान्दृढनिप्यति ॥ २२
 तमेते चानुवर्तन्ते सात्यकिप्रमुखा रथाः ।
 पाश्चालाः केकया मत्स्याः पाण्डवाश्च विशेषतः ॥ २३
 शूराश्च बलवन्तश्च विक्रान्ताश्च महारथाः ।
 विशेषतश्च भीमेन संरब्धेनाभिचोदिताः ॥ २४
 ते द्रोणमभिवर्तन्ते सर्वतः कुरुपुंगवाः ।
 वृकोदरं परीप्सन्तः सूर्यमभ्रगणा इव ॥ २५
 एकायनगता ह्येते पीडयेयुर्यतव्रतम् ।
 अरक्ष्यमाणं शलभा यथा दीपं समूर्ध्ववः ।
 असशयं कृतास्त्राश्च पर्याप्ताश्चापि वारणे ॥ २६
 अतिभारं त्वहं मन्ये भारद्वाजे समाहितम् ।
 ते शीघ्रमनुगच्छामो यत्र द्रोणो व्यवस्थितः ।
 काका इव महानागं मा वै हन्युर्यतव्रतम् ॥ २७

संजय उवाच ।

राधेयस्य वचः श्रुत्वा राजा दुर्योधनस्तदा ।
 भ्रातृभिः सहितो राजन्प्रायाद्रोणरथं प्रति ॥ २८
 तत्रारावो महानासीदेकं द्रोणं जिघांसताम् ।

पाण्डवानां निवृत्तानां नानावर्णैर्हयोत्तमैः ॥ २९

इति श्रीमहाभारते द्रोणपर्वणि

एकविंशोऽध्यायः ॥ २१ ॥

२२

धृतराष्ट्र उवाच ।

सर्वेषामेव मे ब्रूहि रथचिह्नानि सजय ।

ये द्रोणमभ्यवर्तन् क्रुद्धा भीमपुरोगमाः ॥ १

संजय उवाच ।

ऋश्यवर्णैर्हयैर्दृष्ट्वा व्यायच्छन्तं वृकोदरम् ।

रजताश्वस्ततः शूरः शैनेयः संन्यवर्तत ॥ २

दर्शनीयास्तु काम्बोजाः शुक्रपत्रपरिच्छदाः ।

वहन्तो नकुलं शीघ्रं तावकानभिदुद्रुवुः ॥ ३

कृष्णास्तु मेघसंकाशाः सहदेवमुदायुधम् ।

भीमवेगा नरव्याघ्रमवहन्वातरंहसः ॥ ४

हेमोत्तमप्रतिच्छन्नैर्हयैर्वर्तितसमैर्जवे ।

अभ्यवर्तन्त सैन्यानि सर्वाण्येव युधिष्ठिरम् ॥ ५

राज्ञस्त्वनन्तरं राजा पाञ्चाल्यो द्रुपदोऽभवत् ।

जातरूपमयच्छत्रः सर्वैः स्वैरभिरक्षितः ॥ ६

ललामैर्हरिमिर्युक्तैः सर्वशब्दक्षमैर्युधि ।

राज्ञां मध्ये महेष्वासः शान्तभीरभ्यवर्तत ॥ ७

तं विराटोऽन्वयात्पश्चात्सह शूरैर्महारथैः ।

केकयाश्च शिखण्डी च धृष्टकेतुस्तथैव च ।

स्वैः स्वैः सैन्यैः परिवृता मत्स्यराजानमन्वयुः ॥ ८

ते तु पाटलपुष्पाणां समवर्णा हयोत्तमाः ।

वहमाना व्यराजन्त मत्स्यस्यामित्रघातिनः ॥ ९

हारिद्रुसमवर्णास्तु जवना हेममालिनः ।

पुत्रं विराटराजस्य सत्वराः समुदावहन् ॥ १०

इन्द्रगोपकवर्णैस्तु भ्रातरः पञ्च केकयाः ।

जातरूपसमाभासः सर्वे लोहितकध्वजाः ॥ ११

ते हेममालिनः शूराः सर्वे युद्धविशारदाः ।

वर्षन्त इव जीमूता प्रत्यदृश्यन्त दंशिताः ॥ १२

आमपात्रनिभाकाराः पाञ्चाल्यमसितौजसम् ।

दान्तास्ताम्राणुणा युक्ताः शिखण्डिनमुदावहन् ॥ १३

तथा द्वादशसाहस्राः पाञ्चालानां महारथाः ।

तेषां तु षट् सहस्राणि ये शिखण्डिनमन्वयुः ॥ १४

पुत्रं तु शिशुपालस्य नरसिंहस्य मारिष ।

आक्रीडन्तो वहन्ति स्म सारङ्गशबला हयाः ॥ १५

धृष्टकेतुश्च चेदीनामृपभोऽतिबलोदितः ।

काम्बोजैः शवलैरश्वैरभ्यवर्तत दुर्जयः ॥ १६

बृहत्क्षत्रं तु केकेयं सुकुमारं हयोत्तमाः ।

पलालधूमवर्णाभाः सैन्धवाः शीघ्रमावहन् ॥ १७

मल्लिकाक्षाः पद्मवर्णा बाह्मिजाताः स्वलंकृताः ।

शूरं शिखण्डिनः पुत्रं क्षत्रदेवमुदावहन् ॥ १८

युवानमवहन्युद्धे क्रौञ्चवर्णा हयोत्तमाः ।

काश्यस्याभिभुवः पुत्रं सुकुमारं महारथम् ॥ १९

श्वेतास्तु प्रतिविन्ध्यं तं कृष्णग्रीवा मनोजवाः ।

यन्तुः प्रेष्यकरा राजन्राजपुत्रमुदावहन् ॥ २०

सुतसोमं तु यं धौम्यात्पार्थः पुत्रमयाचत ।

माषपुष्पसवर्णास्तमवहन्वाजिनो रणे ॥ २१

सहस्रसोमप्रतिमा बभूवुः

पुरे कुरूणामुदयेन्दुनाम्नि ।

तस्मिञ्जातः सोमसंक्रन्दमध्ये

यस्मात्तस्मात्सुतसोमोऽभवत्सः ॥ २२

नाकुलिं तु शतानीकं शालपुष्पनिभा हयाः ।

आदित्यतरुणप्रख्याः श्लाघनीयमुदावहन् ॥ २३

काञ्चनप्रतिमैर्योक्त्रैर्मयूरग्रीवसंनिभाः ।

द्रौपदेयं नरव्याघ्रं श्रुतकर्माणमावहन् ॥ २४

श्रुतकीर्तिं श्रुतनिधिं द्रौपदेयं हयोत्तमाः ।

ऊहुः पार्थसमं युद्धे चाषपत्रनिभा हयाः ॥ २५

यमाहुरध्यर्धगुणं कृष्णात्पार्थाच्च संयुगे ।

अभिमन्युं पिङ्गास्तं कुमारमवहन् ॥ २६
 एकस्तु धार्तराष्ट्रेभ्यः पाण्डवान्यः समाश्रितः ।
 तं बृहन्तो महाकाया युयुत्सुमवहन् ॥ २७
 पलालकाण्डवर्णास्तु वार्धक्षेमि तरग्विनम् ।
 ऊहुः सुतमुले युद्धे हया हृष्टाः स्वलंकृताः ॥ २८
 कुमारं शितिपादास्तु रुक्मपत्रैरश्लङ्घेः ।
 सौचित्तिमवहन् युद्धे यन्तुः प्रेष्यकरा हयाः ॥ २९
 रुक्मपृष्ठावकीर्णास्तु कोशेयसदृशा हयाः ।
 सुवर्णमालिनः क्षान्ताः श्रेणिमन्मुद्रावहन् ॥ ३०
 रुक्ममालाधराः गूरा हेमवर्णाः स्वलंकृताः ।
 काशिराजं हयश्रेष्ठाः श्लाघनीयमुद्रावहन् ॥ ३१
 अस्त्राणां च धनुर्वेदे ब्राह्मे वेदे च पारगम् ।
 तं सत्यधृतिमायान्तमरणाः समुद्रावहन् ॥ ३२
 यः स पाञ्चालसेनानीन्द्रेणमंशमकल्पयन् ।
 पारावतसवर्णाश्च धृष्टद्युम्नमुद्रावहन् ॥ ३३
 तमन्वयात्सत्यधृतिः सौचित्तिर्युद्धदुर्मदः ।
 श्रेणिमान्वसुदानश्च पुत्रः काश्यप्य चाभिभो ॥ ३४
 युक्तैः परमकाम्बोजैर्जवन्तैर्हेममालिभिः ।
 भीषयन्तो द्विषत्सेन्यं यमवैश्रवणोपमाः ॥ ३५
 प्रभद्रकास्तु पाञ्चालाः पट् सहस्राण्युद्रायुधाः ।
 नानावर्णैर्हयश्रेष्ठैर्हेमचित्ररथध्वजाः ॥ ३६
 शरव्रातैर्विधुन्वन्तः शत्रून्विततकार्मुकाः ।
 समानमृत्यवो भूत्वा धृष्टद्युम्नं समन्वयुः ॥ ३७
 बभ्रुकौशेयवर्णास्तु सुवर्णवरमालिनः ।
 ऊहुरग्लानमनसश्चेकितानं हयोत्तमाः ॥ ३८
 इन्द्रायुधसवर्णैस्तु कुन्तिभोजो हयोत्तमैः ।
 आयात्सुवश्यैः पुरुजिन्मातुलः सव्यसाचिनः ॥ ३९
 अन्तरिक्षसवर्णास्तु तारकाचित्रिता इव ।
 राजानं रोचमानं ते हयाः संख्ये समावहन् ॥ ४०
 कर्बुराः शितिपादास्तु स्वर्णजालपरिच्छदाः ।

जारामधि हयश्रेष्ठाः सहदेवमुद्रावहन् ॥ ४१
 ये तु पुष्करनालस्य समवर्णा हयोत्तमाः ।
 जवे ज्येनसमाश्रिताः सुदामानमुद्रावहन् ॥ ४२
 शशलोहितवर्णास्तु पाण्डुरोद्गतराजयः ।
 पाञ्चाल्यं गोपतेः पुत्रं सिंहसेनमुद्रावहन् ॥ ४३
 पाञ्चालानां नरन्यात्रो यः ख्यातो जनमेजयः ।
 तस्य सर्पपुष्पाणां तुल्यवर्णा हयोत्तमाः ॥ ४४
 मापवर्णास्तु जवना बृहन्तो हेममालिनः ।
 दधिपृष्ठाश्चन्द्रमुखाः पाञ्चाल्यमवहन् द्रुतम् ॥ ४५
 शूराश्च भद्रकाश्चैव शरकाण्डनिभा हयाः ।
 पद्मकिञ्जल्कवर्णाभा दण्डधारमुद्रावहन् ॥ ४६
 विभ्रतो हेममालाश्च चक्रवाकोदरा हयाः ।
 कोसलाधिपतेः पुत्रं मुक्षत्रं वाजिनोऽवहन् ॥ ४७
 शवलास्तु बृहन्तोऽश्वा दान्ता जाम्बूनदन्तजः ।
 युद्धे सत्यधृतिं क्षेमिमवहन्प्रांशवः शुभाः ॥ ४८
 एकवर्णेन सर्वेण ध्वजेन कवचेन च ।
 अश्वैश्च धनुषा चैव शुक्लैः शुक्लो न्यवर्तत ॥ ४९
 समुद्रसेनपुत्र तु सामुद्रा रटतेजसम् ।
 अश्वाः शशाङ्कसदृशाश्चन्द्रदेवमुद्रावहन् ॥ ५०
 नीलोत्पलसवर्णास्तु तपनीयविभूषिताः ।
 शैव्यं चित्ररथं युद्धे चित्रमाल्यावहन् हयाः ॥ ५१
 कलायपुष्पवर्णास्तु श्वेतलोहितराजयः ।
 रथसेनं हयश्रेष्ठाः समूहयुद्धदुर्मदम् ॥ ५२
 यं तु सर्वमनुष्येभ्यः प्राहुः शूरतरं नृपम् ।
 तं पटच्चरहन्तारं शुक्लवर्णावहन् हयाः ॥ ५३
 चित्रायुधं चित्रमाल्यं चित्रवर्मायुधध्वजम् ।
 ऊहुः किंशुकपुष्पाणां तुल्यवर्णा हयोत्तमाः ॥ ५४
 एकवर्णेन सर्वेण ध्वजेन कवचेन च ।
 धनुषा रथवाहैश्च नीलेर्नीलोऽभ्यवर्तत ॥ ५५
 नानारूपै रत्नचित्रैर्वैरुथध्वजकार्मुकैः ।

वाजिध्वजपताकाभिश्चित्रैश्चित्रोऽभ्यवर्तत ॥ ५६
 ये तु पुष्करपत्रस्य तुल्यवर्णा ह्योत्तमाः ।
 ते रोचमानस्य सुनं हेमवर्णमुदावहन् ॥ ५७
 योधाश्च भद्रकाराश्च शरदण्डानुदण्डजाः ।
 श्वेताण्डाः कुक्कुटाण्डाभा दण्डकेतुमुदावहन् ॥ ५८
 आटरूपकपुष्पाभा ह्याः पाण्ड्यानुयायिनाम् ।
 अवहन्त्यमुख्यानामयुतानि चतुर्दश ॥ ५९
 नानारूपेण वर्णेन नानाकृतिमुखा ह्याः ।
 रथचक्रध्वजं वीर घटोत्कचमुदावहन् ॥ ६०
 सुवर्णवर्णा धर्मज्ञमनीकस्य युधिष्ठिरम् ।
 राजश्रेष्ठं हयश्रेष्ठाः सर्वतः पृष्ठतोऽन्वयुः ।
 वर्णैश्चावचैर्दिव्यैः सदश्वाना प्रभद्रकाः ॥ ६१
 ते यत्ता भीमसेनेन सहिताः काञ्चनध्वजाः ।
 प्रत्यदृश्यन्त राजेन्द्र सेन्द्रा इव दिवौकसः ॥ ६२
 अत्यरोचत तान्सर्वान्विष्टद्युम्नः समागतान् ।
 सर्वाण्यपि च सैन्यानि भारद्वाजोऽत्यरोचत ॥ ६३

इति श्रीमहाभारते द्रोणपर्वणि

द्वाविंशोऽध्यायः ॥ २२ ॥

२३

धृतराष्ट्र उवाच ।

व्यथयेयुरिमे सेनां देवानामपि सयुगे ।
 आहवे ये न्यवर्तन्त वृकोदरमुखा रथाः ॥ १
 संप्रयुक्तः किलैवायं दिष्टैर्भवति पूरुषः ।
 तस्मिन्नेव तु सर्वार्था दृश्यन्ते वै पृथग्विधाः ॥ २
 दीर्घं विप्रोषितः कालमरण्ये जटिलोऽजिनी ।
 अज्ञातश्चैव लोकस्य विजहार युधिष्ठिरः ॥ ३
 स एव महतीं सेनां समावर्तयदाहवे ।
 किमन्यदैवसंयोगान्मम पुत्रस्य चाभवत् ॥ ४
 युक्त एव हि भाग्येन ध्रुवमुत्पद्यते नरः ।

स तथाकृष्यते तेन न यथा स्वयमिच्छति ॥ ५
 द्यूतव्यसनमासाद्य हेशितो हि युधिष्ठिरः ।
 स पुनर्भागधेयेन सहायानुपलब्धवान् ॥ ६
 अर्धं मे केकया लब्धाः काशिकाः कोसलाश्च ये ।
 चेदयश्चापरे वङ्गा मामेव समुपाश्रिताः ॥ ७
 पृथिवी भूयसी तात मम पार्थस्य नो तथा ।
 इति मामब्रवीत्सूत मन्दो दुर्योधनस्तदा ॥ ८
 तस्य सेनासमूहस्य मध्ये द्रोणः सुरक्षितः ।
 निहतः पार्श्वेतेनाजौ किमन्यद्भागधेयतः ॥ ९
 मध्ये राज्ञां महाबाहु सदा युद्धाभिनन्दिनम् ।
 सर्वास्त्रपारग द्रोणं कथं मृत्युरुपेयिवान् ॥ १०
 समनुप्राप्तकृच्छ्रोऽहं संमोहं परमं गतः ।
 भीष्मद्रोणौ हतौ श्रुत्वा नाहं जीवितुमुत्सहे ॥ ११
 यन्मा क्षत्ताब्रवीत्तात प्रपश्यन्पुत्रगृद्धिनम् ।
 दुर्योधनेन तत्सर्वं प्राप्तं सूत मया सह ॥ १२
 नृशंसं तु परं तत्स्यात्त्यक्त्वा दुर्योधनं यदि ।
 पुत्रशेषं चिकीर्षेयं कृच्छ्रं न मरणं भवेत् ॥ १३
 यो हि धर्मं परित्यज्य भवत्यर्थपरो नरः ।
 सोऽस्माच्च हीयते लोकात्क्षुद्रभावं च गच्छति ॥ १४
 अद्य चाप्यस्य राष्ट्रस्य हतोत्साहस्य संजय ।
 अवशेषं न पश्यामि ककुदे मृदिते सति ॥ १५
 कथं स्यादवशेषं हि धुर्ययोरभ्यतीतयोः ।
 यौ नित्यमनुजीवामः क्षमिणौ पुरुषर्षभौ ॥ १६
 व्यक्तमेव च मे शंस यथा युद्धमवर्तत ।
 केऽयुध्यन्के व्यपाकर्षन्के क्षुद्राः प्राद्रवन्भयात् ॥ १७
 धनंजयं च मे शंस यद्यच्चक्रे रथर्षभः ।
 तस्माद्भयं नो भूयिष्ठं भ्रातृव्याच्च विशेषतः ॥ १८
 यथासीच्च निवृत्तेषु पाण्डवेषु च संजय ।
 मम सैन्यावशेषस्य संनिपातः सुदारुणः ।

मामकानां च ये शूराः कांस्तत्र समवारयन् ॥ १९

इति श्रीमहाभारते द्रोणपर्वणि

त्रयोविंशोऽध्यायः ॥ २३ ॥

२४

संजय उवाच ।

महद्भैरवमासीन्नः संनिवृत्तेषु पाण्डुषु ।
दृष्ट्वा द्रोणं छाद्यमानं तैर्भास्करमिवान्धुदैः ॥ १
तैश्चोद्धूतं रजस्तीव्रमवचक्रे चमूं तव ।
ततो हतममन्याम द्रोणं दृष्टिपथे हते ॥ २
तांस्तु शूरान्महेष्वासान्कूरं कर्म चिकीर्षतः ।
दृष्ट्वा दुर्योधनस्तूर्णं स्वमैन्य समचूचुदन ॥ ३
यथाशक्ति यथोत्साहं यथासत्त्वं नराधिपाः ।
वारयध्वं यथायोगं पाण्डवानामनीकिनीम् ॥ ४
ततो दुर्मर्षणो भीममभ्यगच्छत्सुतस्तव ।
आरादृष्ट्वा किरन्वाणैरिच्छन्द्रोणस्य जीवितम् ॥ ५
तं बाणैरवतस्तार क्रुद्धो मृत्युमिवाहवे ।
तं च भीमोऽनुदद्वाणैस्तदासीत्तुमुलं महत् ॥ ६
त ईश्वरसमादिष्टाः प्राज्ञाः शूराः प्रहारिणः ।
बाह्यं मृत्युभयं कृत्वा प्रत्यतिष्ठन्परान्युधि ॥ ७
कृतवर्मा शिनेः पुत्रं द्रोणप्रेप्सुं विशां पते ।
पर्यवारयदायान्तं शूरं समितिशोभनम् ॥ ८
तं शैनेयः शरव्रातैः क्रुद्धः क्रुद्धमवारयत् ।
कृतवर्मा च शैनेय मत्तो मत्तमिव द्विपम् ॥ ९
सैन्धवः क्षत्रधर्माणमापतन्तं शरौघिणम् ।
उग्रधन्वा महेष्वासं यत्तो द्रोणादवारयत् ॥ १०
क्षत्रधर्मा सिन्धुपतेऽश्लिष्टत्वा केतनकार्मुके ।
नाराचैर्बहुभिः क्रुद्धः सर्वमर्मस्वताडयत् ॥ ११
अथान्यद्वनुरादाय सैन्धवः कृतहस्तवत् ।
विन्याध क्षत्रधर्माणं रणे सर्वायसैः शरैः ॥ १२
युयुत्सुं पाण्डवार्थाय यतमानं महारथम् ।

सुबाहुभ्रातरं शूरं यत्तो द्रोणादवारयन् ॥ १३
सुबाहोः सधनुर्वाणावस्यतः परियोपमौ ।
युयुत्सुः शितपीताभ्यां क्षुराभ्यामच्छिनद्भुजौ ॥ १४
राजानं पाण्डवश्रेष्ठ धर्मात्मानं युधिष्ठिरम् ।
वेल्लेव सागरं क्षुब्धं मद्राट् समवारयन् ॥ १५
तं धर्मराजो बहुमिर्मर्म भिद्भिरवाक्रिरत् ।
मद्रेगस्तं चतुःपृष्ठा शरैर्विद्वानदद्भुगम् ॥ १६
तस्य नानदतः केतुमुच्चकर्त सकार्मुकम् ।
क्षुराभ्या पाण्डवश्रेष्ठस्तन उच्चुशुर्जनाः ॥ १७
तथैव राजा बाह्वीको राजानं ह्रुपदं शरैः ।
आद्रवन्तं सहानीकं सहानीको न्यवारयन् ॥ १८
तद्युद्धमभवद्गौर वृद्धयोः सहमेनयोः ।
यथा महायूथपद्मोद्विषयोः सप्रभिन्नयोः ॥ १९
विन्दानुविन्दावावन्त्यौ विराटं मत्स्यमर्छिताम् ।
सहसैन्यौ सहानीकं यथेन्द्राग्नी पुरा बलिम् ॥ २०
तदुत्पिञ्जलक युद्धमासीदेवासुरोपमम् ।
मत्स्याना केकयैः साधेमभीताश्चरथद्विपम् ॥ २१
नाकुलि तु शतानीकं भूतकर्मा सभापतिः ।
अस्यन्तमिषुजालानि यान्त द्रोणादवारयन् ॥ २२
ततो नकुलदायादस्त्रिभिर्भट्टैः सुसशितैः ।
चक्रे विबाहुशिरस भूतकर्माणमाहवे ॥ २३
सुतमोमं तु विक्रान्तमापतन्तं शरौघिणम् ।
द्रोणायाभिमुख वीरं विविंशतिरवारयन् ॥ २४
सुतसोमस्तु सकुद्धः स्वपितृव्यमजिह्वगैः ।
विविंशति शरैर्विद्ध्वा नाभ्यवर्तत दंशितः ॥ २५
अथ भीमरथः शाल्वमाशुगैरायसैः शितैः ।
षड्भिः साश्वनियन्तारमनयद्यमसादनम् ॥ २६
श्रुतकर्माणमायान्तं मयूरसदृशैर्हयैः ।
चैत्रसेनिर्महाराज तव पौत्रो न्यवारयत् ॥ २७
तौ पौत्रौ तव दुर्धर्षौ परस्परवधैपिणौ ।

पितृणामर्थसिद्धयर्थं चक्रतुर्गुह्यमुत्तमम् ॥ २८
 तिष्ठन्तमग्रतो दृष्ट्वा प्रतिविन्ध्यं तमाहवे ।
 द्रौणिर्मानं पितुः कुर्वन्मार्गणैः समवारयत् ॥ २९
 तं क्रुद्धः प्रतिविन्ध्याध प्रतिविन्ध्यः शितैः शरैः ।
 सिंहलाङ्गुललक्ष्माणं पितुरर्थे व्यवस्थितम् ॥ ३०
 प्रवपन्निव वीजानि वीजकाले नरर्षभ ।
 द्रौणायनिद्रौपदेयं शरवर्षैरवाकिरत् ॥ ३१
 यस्तु शूतमो राजन्सेनयोरुभयोर्मतः ।
 तं पटञ्चरहन्तारं लक्ष्मणः समवारयत् ॥ ३२
 स लक्ष्मणस्येष्वसनं छित्त्वा लक्ष्म च भारत ।
 लक्ष्मणे शरजालानि विसृजन्बह्वशोभत ॥ ३३
 विकर्णस्तु महाप्राज्ञो याज्ञसेनि शिखण्डिनम् ।
 पर्यवारयदायान्तं युवानं समरे युवा ॥ ३४
 ततस्तिष्ठजालेन याज्ञसेनिः समावृणोत् ।
 विधूय तद्वाणजालं बभौ तव सुतो बली ॥ ३५
 अङ्गदोऽभिमुखः शूरमुत्तमौजसमाहवे ।
 द्रोणायाभिमुखं यान्तं वत्सदन्तैरवारयत् ॥ ३६
 स संप्रहारस्तुमुलस्तयोः पुरुषसिंहयोः ।
 सैनिकानां च सर्वेषां तयोश्च प्रीतिवर्धनः ॥ ३७
 दुर्मुखस्तु महेष्वासो वीरं पुरुजितं बली ।
 द्रोणायाभिमुखं यान्तं कुन्तिभोजमवारयत् ॥ ३८
 स दुर्मुखं भ्रुवोर्मध्ये नाराचेन व्यताडयत् ।
 तस्य तद्विवभौ वक्त्रं सनालमिव पङ्कजम् ॥ ३९
 कर्णस्तु केकयान्भ्रातृन्पञ्च लोहितकध्वजान् ।
 द्रोणायाभिमुखं याताञ्शरवर्षैरवारयत् ॥ ४०
 ते चैनं भृशसंकुद्धाः शरव्रातैरवाकिरन् ।
 स च तांश्छादयामास शरजालैः पुनः पुनः ॥ ४१
 नैव कर्णो न ते पञ्च ददृशुर्वाणसवृताः ।
 साश्वसूतध्वजरथाः परस्परशराचिताः ॥ ४२
 पुत्रस्ते दुर्जयश्चैव जयश्च विजयश्च ह ।

नीलं काश्यं जयं शूरास्त्रयस्त्रीन्प्रत्यवारयन् ॥ ४३
 तद्युद्धमभवद्द्वोरमीक्षित्प्रीतिवर्धनम् ।
 सिंहव्याघ्रतरक्षूणां यथेभमहिषर्षभैः ॥ ४४
 क्षेमधूर्तिबृहन्तौ तौ भ्रातरौ सात्वतं युधि ।
 द्रोणायाभिमुखं यान्तं शरैस्तीक्ष्णैस्ततक्षतुः ॥ ४५
 तयोस्तस्य च तद्युद्धमत्यद्भुतमिवाभवत् ।
 सिंहस्य द्विपमुख्याभ्यां प्रभिन्नाभ्यां यथा वने ॥
 राजानं तु तथाम्बष्ठमेकं युद्धाभिनन्दिनम् ।
 चेदिराजः शरानस्यन्क्रुद्धो द्रोणादवारयत् ॥ ४७
 तमम्बष्ठोऽस्थिभेदिन्या निरविध्यच्छलाकया ।
 स त्यक्त्वा सशरं चापं रथाङ्गमिमथापतत् ॥ ४८
 वार्धक्षेमिं तु वाष्णेयं कृपः शारद्वतः शरैः ।
 अक्षुद्रः क्षुद्रकैर्द्रोणात्क्रुद्धरूपमवारयत् ॥ ४९
 युध्यन्तौ कृपवाष्णेयौ येऽपश्यंश्चित्रयोधिनौ ।
 ते युद्धसत्तमनसो नान्या बुबुधिरे क्रियाः ॥ ५०
 सौमदत्तिस्तु राजानं मणिमन्तमतन्द्रितम् ।
 पर्यवारयदायान्तं यशो द्रोणस्य वर्धयन् ॥ ५१
 स सौमदत्तेस्त्वरितश्छित्त्वेष्वासनकेतने ।
 पुनः पताकां सूतं च छत्रं चापातयद्रथात् ॥ ५२
 अथाप्लुत्य रथात्तूर्णं यूपकेतुरभित्रहा ।
 साश्वसूतध्वजरथं तं चकर्त वरासिना ॥ ५३
 रथं च स्वं समास्थाय धनुरादाय चापरम् ।
 स्वयं यच्छन्ह्यान्राजन्व्यधमत्पाण्डवी चमूम् ॥ ५४
 मुसलैर्मुद्गरैश्चक्रैर्भिण्डिपालैः परश्वधैः ।
 पांसुवाताग्निसलिलैर्भस्मलोष्ठतृणद्रुमैः ॥ ५५
 आरुजन्प्ररुजन्भञ्जन्निघ्नन्विद्रावयन्क्षिपन् ।
 सेनां विभीषयन्नायाद्रोणप्रेप्सुर्घटोत्कचः ॥ ५६
 तं तु नानाप्रहरणैर्नानायुद्धविशेषणैः ।
 राक्षसं राक्षसः क्रुद्धः समाजघ्ने ह्यलम्बुसः ॥ ५७
 तयोस्तदभवद्युद्धं रक्षोग्रामणिमुख्ययोः ।

तादृग्यादृक्पुरा वृत्त शम्बरामरराजयोः ॥ ५८
 एवं द्वंद्वशतान्यासन्त्यवारणवाजिनाम् ।
 पदातीनां च भद्रं ते तव तेषां च सकुलम् ॥ ५९
 नैतादृशो दृष्टपूर्वः मंग्रामो नैव च श्रुतः ।
 द्रोणस्याभावभावेपु प्रसक्तानां यथाभवत् ॥ ६०
 इदं घोरमिदं चित्रमिदं रौद्रमिति प्रभो ।
 तत्र युद्धान्यदृश्यन्त प्रतप्तानि बहूनि च ॥ ६१

इति श्रीमहाभारते द्रोणपर्वणि

चतुर्विंशोऽध्यायः ॥ २४ ॥

२५

धृतराष्ट्र उवाच ।

तेष्वेवं सनिवृत्तेषु प्रत्युद्यतेषु भागशः ।
 कथं युयुधिरे पार्था मामकाश्च तरस्विनः ॥ १
 किमजुनश्चाप्यकरोत्संगप्रकवलं प्रति ।
 संशप्तका वा पार्थस्य किमकुर्वत संजय ॥ २
 संजय उवाच ।
 तथा तेषु निवृत्तेषु प्रत्युद्यतेषु भागशः ।
 स्वयमभ्यद्रवद्भीमं नागानीकेन ते सुतः ॥ ३
 स नाग इव नागेन गोवृषेणैव गोवृषः ।
 समाहूतः स्वयं राज्ञा नागानीकमुपाद्रवत् ॥ ४
 स युद्धकुशलः पार्थो बाहुवीर्येण चान्वितः ।
 अभिनत्कुञ्जरानीकमचिरेणैव मारिष ॥ ५
 ते गजा गिरिसंकाशः क्षरन्तः सर्वतो मदम् ।
 भीमसेनस्य नाराचैर्विमुखा विमदीकृताः ॥ ६
 विधमेदध्रजालानि यथा वायुः समन्ततः ।
 व्यधमत्तान्यनीकानि तथैव पवनात्मजः ॥ ७
 स तेषु विसृजन्बाणान्भीमो नागेष्वशोभत ।
 भुवनेष्विव सर्वेषु गभस्तीनुदितो रविः ॥ ८
 ते भीमबाणैः शतशः सस्यूता विबभुर्गजाः ।
 गभस्तिभिरिवार्कस्य व्योम्नि नानाबलाहकाः ॥ ९

तथा गजानां कदनं कुर्वाणमनित्यात्मजम् ।
 क्रुद्धो दुर्योधनोऽभ्येत्य प्रत्यविध्यच्छिनैः शरैः ॥ १०
 ततः क्षणेन क्षिनिपं क्षतजप्रतिमेक्षणः ।
 क्षयं निर्नीपुर्नगिनेर्भीमो विव्याध पत्रिभिः ॥ ११
 स गरार्तिमर्वाङ्गः क्रुद्धो विव्याध पाण्डवम् ।
 नाराचैर्करिन्द्राभैर्भीमसेनं स्मयन्निव ॥ १२
 तस्य नाग मणिमगं रत्नचित्र ध्वजे स्थितम् ।
 भल्लाभ्यां कार्मुक चेव क्षिप्रं चिच्छेद पाण्डवः ॥ १३
 दुर्योधनं पीड्यमानं दृष्ट्वा भीमेन मारिष ।
 चुक्षोभयिषुरभ्यागादङ्गो मातङ्गमास्थितः ॥ १४
 तमापतन् मातङ्गमम्बुदप्रतिमस्वनम् ।
 कुम्भान्तरे भीमसेनो नाराचेनादेयद्रुशम् ॥ १५
 तस्य कायं विनिर्भिय ममज्ज धरणीतले ।
 ततः पपात द्विरदो वज्राहत इवाचलः ॥ १६
 तस्यावर्जितनागस्य स्लेच्छस्यावपतिष्यतः ।
 शिरश्चिच्छेद भङ्गेन क्षिप्रकारी वृकोदरः ॥ १७
 तस्मिन्निपतिते वीरे संप्राद्रवत् सा चमूः ।
 सभ्रान्ताश्चद्विपरथा पदातीनवमृद्वती ॥ १८
 तेष्वनीकेषु सर्वेषु विद्रवत्सु समन्ततः ।
 प्राग्ज्योतिषस्तनो भीमं कुञ्जरेण समाद्रवत् ॥ १९
 येन नागेन मधवानजयदैत्यदानवान् ।
 स नागप्रवरो भीम सहसा समुपाद्रवत् ॥ २०
 श्रवणाभ्यामथो पङ्क्त्यां संहतेन करेण च ।
 व्यावृत्तनयनः क्रुद्धः प्रदहन्निव पाण्डवम् ॥ २१
 ततः सर्वस्य सैन्यस्य नादः समभवन्महान् ।
 हा हा विनिहतो भीमः कुञ्जरेणेति मारिष ॥ २२
 तेन नादेन विव्रस्ता पाण्डवानामनीकिनी ।
 सहसाभ्यद्रवद्राजन्यत्र तस्थौ वृकोदरः ॥ २३
 ततो युधिष्ठिरो राजा हतं मत्वा वृकोदरम् ।
 भगदत्त सपाञ्चालः सर्वतः समवारयत् ॥ २४

तं रथै रथिनां श्रेष्ठाः परिवार्य समन्ततः ।
 अवाकिरञ्शरैस्तीक्ष्णैः शतशोऽथ सहस्रशः ॥ २५
 स विधातं पृषत्कानामङ्कुशेन समाचरन् ।
 गजेन पाण्डुपाञ्चालान्यधमत्पर्वतेश्वरः ॥ २६
 तदद्भुतमपश्याम भगदन्तस्य संयुगे ।
 तथा वृद्धस्य चरितं कुञ्जरेण विशा पते ॥ २७
 ततो राजा दशार्णानां प्रागज्योतिपमुपाद्रवत् ।
 तिर्यग्यातेन नागेन समदेनाशुगामिना ॥ २८
 तयोर्युद्धं क्षमभवन्नागयोर्भीमरूपयोः ।
 सपक्षयोः पर्वतयोर्यथा सद्रुमयोः पुरा ॥ २९
 प्रागज्योतिपपतेर्नागः संनिपत्यापवृत्य च ।
 पार्श्वे दशार्णाधिपतेर्भिच्चा नागमपातयत् ॥ ३०
 तोमरैः सूर्यरश्म्याभैर्भगदत्तोऽथ सप्तभिः ।
 जघान द्विरदस्य तं शत्रुं प्रचलितासनम् ॥ ३१
 उपसृत्य तु राजानं भगदत्तं युधिष्ठिरः ।
 रथानीकेन महता सर्वतः पर्यवारयत् ॥ ३२
 स कुञ्जरस्थो रथिभिः शुशुभे सर्वतो वृतः ।
 पर्वते वनमध्यस्थो ज्वलन्निव हुताशनः ॥ ३३
 मण्डलं सर्वतः श्लिष्टं रथिनामुग्रधन्विनाम् ।
 किरतां शरवर्षाणि स नागः पर्यवर्तत ॥ ३४
 ततः प्रागज्योतिषो राजा परिगृह्य द्विपर्षभम् ।
 प्रेषयामास सहसा युयुधानरथं प्रति ॥ ३५
 शिनेः पौत्रस्य तु रथं परिगृह्य महाद्विपः ।
 अभिचिक्षेप वेगेन युयुधानस्त्वपाक्रमत् ॥ ३६
 बृहतः सैन्धवानश्चान्समुत्थाप्य तु सारथिः ।
 तस्थौ सात्यकिमासाद्य संभुतस्त रथं पुनः ॥ ३७
 स तु लब्धवान्तरं नागस्त्वरितो रथमण्डलात् ।
 निश्चक्राम ततः सर्वान्परिचिक्षेप पार्थिवान् ॥ ३८
 ते त्वाशुगतिना तेन त्रास्यमाना नरर्षभाः ।
 तमेकं द्धिरुद्धं संख्ये मेनिरे शतशो नृपाः ॥ ३९

ते गजस्थेन काल्यन्ते भगदत्तेन पाण्डवाः ।
 ऐरावतस्थेन यथा देवराजेन दानवाः ॥ ४०
 तेषां प्रद्रवतां भीमः पाञ्चालानामितस्ततः ।
 गजवाजिकृतः शब्दः सुमहान्समजायत ॥ ४१
 भगदत्तेन समरे काल्यमानेषु पाण्डुषु ।
 प्रागज्योतिपमभिक्रुद्धः पुनर्भीमः समभ्ययात् ॥ ४२
 तस्याभिद्रवतो वाहान्दस्तमुक्तेन वारिणा ।
 सिक्त्वा व्यत्रासयन्नागस्ते पार्थमहरंस्ततः ॥ ४३
 ततस्तमभ्ययात्तूर्णं रुचिपर्वाकृतीसुतः ।
 समुक्ष्णशरवर्षेण रथस्थोऽन्तकसंनिभः ॥ ४४
 ततो रुचिरपर्वाणं शरेण नतपर्वणा ।
 सुपर्वा पर्वतपतिर्निन्ये वैवस्वतक्षयम् ॥ ४५
 तस्मिन्निपतिते वीरे सौभद्रो द्रौपदीसुताः ।
 चेकितानो धृष्टकेतुर्युयुत्सुश्चार्दयन्दिपम् ॥ ४६
 त एनं शरधाराभिर्धाराभिरिव तोयदाः ।
 सिषिचुर्भैरवान्नादान्विनदन्तो जिघांसवः ॥ ४७
 ततः पाण्ड्यङ्कुशाङ्गुष्ठैः कृतिना चोदितो द्विपः ।
 प्रसारितकरः प्रायास्तब्धकर्णेक्षणो द्रुतम् ॥ ४८
 सोऽधिष्ठाय पदा बाहान्युयुत्सोः सूतमारुजत् ।
 पुत्रस्तु तव संभ्रान्तः सौभद्रस्याप्नुतो रथम् ॥ ४९
 स कुञ्जरस्थो विसृजन्निष्पन्नरिषु पार्थिवः ।
 बभौ रश्मीनिवादित्यो भुवनेषु समुत्सृजन् ॥ ५०
 तमार्जुनिर्द्वादशभिर्युयुत्सुर्दशभिः शरैः ।
 त्रिभिस्त्रिभिर्द्रौपदेया धृष्टकेतुश्च विव्यधुः ॥ ५१
 सोऽरियत्नार्पितैर्बाणैराचितो द्विरदो बभौ ।
 संस्यूत इव सूर्यस्य रश्मिभिर्जलदो महान् ॥ ५२
 नियन्तुः शिल्पयत्नाभ्यां प्रेषितोऽरिशरार्दितः ।
 परिचिक्षेप तान्नागः स रिपून्सव्यदक्षिणम् ॥ ५३
 गोपाल इव दण्डेन यथा पशुगणान्वने ।
 आवेष्टयत् तां सेनां भगदत्तस्तथा मुहुः ॥ ५४

क्षिप्रं श्येनाभिपन्नानां वायसानामिव स्वनः ।
 वभूव पाण्डवेयानां भृशं विद्रवतां म्वनः ॥ ५५
 स नागराजः प्रवराङ्गशाहृतः
 पुरा सपक्षोऽद्विवरो यथा नृप ।
 भयं तथा रिपुषु समादधद्भृशं
 वणिगगणानां क्षुभितो यथार्णवः ॥ ५६
 ततो ध्वनिद्विरदरथाश्चरार्थिवै-
 र्भयाद्ब्रह्मिर्जनितोऽतिभैरवः ।
 क्षिति वियह्यां विदिशो दिशस्तथा
 समावृणोत्पार्थिव संयुगे नदा ॥ ५७
 स तेन नागप्रवरेण पार्थिवो
 भृशं जगाद् द्विषतामनीकिनीम् ।
 पुरा सुगुप्तां विबुधैरिवाहवे
 विरोचनो देववरुथिनीमिव ॥ ५८
 भृशं ववौ ज्वलनसखो वियद्रजः
 समावृणोन्मुहुरपि चैव सैनिकान् ।
 तमेकनाग राणशो यथा गजाः
 समन्ततो द्रुतमिव मेनिरे जनाः ॥ ५९
 इति श्रीमहाभारते द्रोणपर्वणि
 पञ्चविंशोऽध्यायः ॥ २५ ॥
 २६
 संजय उवाच ।
 यन्मां पार्थस्य संप्राप्ते कर्माणि परिपृच्छसि ।
 तच्छृणुष्व महाराज पार्थो यदकरोन्मृधे ॥ १
 रजो दृष्ट्वा समुद्धूतं श्रुत्वा च गजनिस्वनम् ।
 भव्यतां भगदत्तेन कौन्तेयः कृष्णमब्रवीत् ॥ २
 यथा प्रागज्योतिषो राजा गजेन मधुसूदन ।
 त्वरमाणोऽभ्यतिक्रान्तो भ्रुवं तस्यैष निस्वनः ॥ ३
 इन्द्रादनवरः संख्ये गजयानविशारदः ।
 प्रथमो वा द्वितीयो वा पृथिव्यामिति मे मतिः ॥ ४

स चापि द्विरद्रेष्ठः सदाप्रतिगजो युधि ।
 सर्वशब्दातिशयः मख्ये कृतकर्मा जितहमः ॥ ५
 सहः शत्रुनिपातानामग्निमग्निं चानघ ।
 स पाण्डवयलं व्यक्तमद्यैको नाशयिष्यति ॥ ६
 न चावाभ्यामृतेऽन्योऽस्ति शत्रुस्तं प्रतिवाञ्छितम् ।
 त्वरमाणस्तनो याहि यतः प्रागज्यो निपाथिपः ॥ ७
 शक्रसख्याद्विपत्रैर्वयमा चापि विस्मितम् ।
 अद्यैनं प्रेषयिष्यामि बलहन्तुः प्रियानिधिम् ॥ ८
 वचनादथ कृष्णस्तु प्रययौ सव्यसाचिनः ।
 दार्यते भगदत्तेन यत्र पाण्डववाहिनी ॥ ९
 तं प्रयान्तं ततः पश्चादाह्वयन्तो महारथाः ।
 संशप्तकाः समारोहन्सहस्राणि चतुर्दश ॥ १०
 दशैव तु सहस्राणि त्रिगर्तानां नराधिप ।
 चत्वारि तु सहस्राणि वामुदेवस्य येऽनुगाः ॥ ११
 दार्यमाणां चमूं दृष्ट्वा भगदत्तेन मारिप ।
 आहूयमानस्य च तैरभवद्भुदयं द्विधा ॥ १२
 किं नु श्रेयस्करं कर्म भवेदिति विचिन्तयन् ।
 इतो वा विनिर्वर्तयं गच्छेयं वा युधिष्ठिरम् ॥ १३
 तस्य बुद्ध्या विचार्यैतदजुनस्य कुम्बह ।
 अभवद्भूयसी बुद्धिः सशप्तकवधे स्थिरा ॥ १४
 स सनिवृत्तः सहसा कपिप्रवरकेतनः ।
 एको रथसहस्राणि निहन्तुं वासवी रणे ॥ १५
 सा हि दुर्योधनस्यासीन्मनिः कर्णस्य चोभयोः ।
 अर्जुनस्य वधोपाये तेन द्वैधमकल्पयन् ॥ १६
 स तु संवर्तयामास द्वैधीभावेन पाण्डवः ।
 रथेन तु रथाग्र्याणामकरोत्तां मृषा तदा ॥ १७
 ततः शतसहस्राणि शराणां नतपर्वणाम् ।
 व्यसृजन्नर्जुने राजन्संशप्तकमहारथाः ॥ १८
 नैव कुन्तीसुतः पार्थो नैव कृष्णो जनार्दनः ।
 न ह्या न रथो राजन्मृश्यन्ते स्म शरैश्चिताः ॥ १९

यदा मोहमनुप्राप्तः सस्वेदश्च जनार्दनः ।
 ततस्तान्प्रायशः पार्थो वज्रास्त्रेण निजन्निवान् ॥ २०
 शतशः पाणयश्छिन्नाः सेषुज्यातलकार्मुकाः ।
 केतवो वाजिनः सूता रथिनश्चापतन्क्षितौ ॥ २१
 द्रुमाचलाग्राम्बुधरैः समरूपाः सुकल्पिताः ।
 हतारोहाः क्षितौ पेतुर्द्विपाः पार्थशराहताः ॥ २२
 विप्रविद्धकुथावल्गाश्छिन्नभाण्डाः परासवः ।
 सारोहास्तुरगाः पेतुर्मथिताः पार्थमार्गणैः ॥ २३
 सष्टिचर्मासिनखराः समुद्रपरश्वधाः ।
 संछिन्ना बाहवः पेतुर्नृणां भङ्गैः किरीटिना ॥ २४
 बालादित्याम्बुजेन्दूनां तुल्यरूपाणि मारिष ।
 संछिन्नान्यर्जुनशरैः शिरांस्युर्वीं प्रपेदिरे ॥ २५
 जज्वालालङ्कृतैः सेना पत्रिभिः प्राणभोजनैः ।
 नानालिङ्गैस्तदामित्रान्कुद्वे निघ्नति फल्गुने ॥ २६
 क्षोभयन्तं तदा सेना द्विरदं नलिनीमिव ।
 धनंजयं भूतगणाः साधु साध्वित्यपूजयन् ॥ २७
 दृष्ट्वा तत्कर्म पार्थस्य वासवस्येव माधवः ।
 विस्मयं परमं गत्वा तलमाहत्य पूजयत् ॥ २८
 ततः संशप्तकान्दत्त्वा भूयिष्ठं ये व्यवस्थिताः ।
 भगदत्ताय याहीति पार्थः कृष्णमचोदयत् ॥ २९

इति श्रीमहाभारते द्रोणपर्वणि

षड्विंशोऽध्यायः ॥ २६ ॥

२७

संजय उवाच ।

यियासतस्ततः कृष्णः पार्थस्याश्वान्मनोजवान् ।
 अप्रैषीद्वैमसंछन्नान्द्रोणानीकाय पाण्डुरान् ॥ १
 तं प्रयान्तं कुरुश्रेष्ठं स्वांस्त्रातुं द्रोणतापितान् ।
 सुशर्मा भ्रातृभिः सार्धं युद्धार्थी पृष्ठतोऽन्वयात् ॥ २
 ततः श्वेतहयः कृष्णमब्रवीदजितं जयः ।
 एष मां भ्रातृभिः सार्धं सुशर्माह्वयतेऽच्युत ॥ ३

दीर्यते चोत्तरेणैतत्सैन्यं नः शत्रुसूदन ।
 द्वैधीभूतं मनो मेऽद्य कृतं संशप्तकैरिदम् ॥ ४
 किं नु संशप्तकान्दन्मि स्वान्क्षाम्यहितादितान् ।
 इति मे त्वं मतं वेत्थ तत्र किं सुकृतं भवेत् ॥ ५
 एवमुक्तस्तु दाशार्हः स्यन्दनं प्रत्यवर्तयत् ।
 येन त्रिगर्ताधिपतिः पाण्डवं समुपाह्वयत् ॥ ६
 ततोऽर्जुनः सुशर्माणं विद्ध्वा सप्तभिराशुगैः ।
 ध्वजं धनुश्चास्य तथा क्षुराभ्यां समकृन्तत ॥ ७
 त्रिगर्ताधिपतेश्चापि भ्रातरं षड्विधायसैः ।
 साश्वं ससूतं त्वरितः पार्थः प्रैषीद्यमक्षयम् ॥ ८
 ततो भुजगसंकाशां सुशर्मा शक्तिमायसीम् ।
 चिक्षेपार्जुनमादिश्य वासुदेवाय तोमरम् ॥ ९
 शक्तिं त्रिभिः शरैश्छित्त्वा तोमरं त्रिभिरर्जुनः ।
 सुशर्माणं शरव्रातैर्मोहयित्वा न्यवर्तत ॥ १०
 तं वासवमिवायान्तं भूरिवर्षशरौघिणम् ।
 राजंस्तावकसैन्यानां नोम्रं कश्चिदवारयत् ॥ ११
 ततो धनंजयो बाणैस्तत एव महारथान् ।
 आयाद्विनिघ्नन्कौरव्यान्दहन्कक्षमिवानलः ॥ १२
 तस्य वेगमसह्यं तु कुन्तीपुत्रस्य धीमतः ।
 नाशकुर्वन्ते ससौदुं स्पर्शमभेरिव प्रजाः ॥ १३
 संवेष्टयन्ननीकानि शरवर्षेण पाण्डवः ।
 सुपर्णपातवद्राजन्नायात्प्राग्योतिषं प्रति ॥ १४
 यत्तदानामयज्जिष्णुर्भरतानामपायिनाम् ।
 धनुः क्षेमकरं संख्ये द्विषतामश्रुवर्धनम् ॥ १५
 तदेव तव पुत्रस्य राजन्दुर्द्युतदेविनः ।
 कृते क्षत्रविनाशाय धनुरायच्छदर्जुनः ॥ १६
 तथा विक्षोभ्यमाणा सा पार्थेन तव वाहिनी ।
 व्यदीर्यत महाराज नौरिवासाद्य पर्वतम् ॥ १७
 ततो दश सहस्राणि न्यवर्तन्त धनुष्मताम् ।
 मतिं कृत्वा रणे क्रुद्धा वीरा जयपराजये ॥ १८

व्यपेतहृदयत्रास आपद्धर्मातिगो रथः ।
 आर्छित्पार्थो गुरु भारं सर्वभारसहो युधि ॥ १९
 यथा नडवनं क्रुद्धः प्रभिन्नः षष्ठिहायनः ।
 मृद्वीयात्तद्वदायस्तः पार्थोऽमृदाच्चमूं तव ॥ २०
 तस्मिन्प्रमथिते सैन्ये भगदत्तो नराधिपः ।
 तेन नागेन सहसा धनंजयमुपाद्रवत् ॥ २१
 तं रथेन नरव्याघ्रः प्रत्यगृह्णादभीतवत् ।
 स संनिपातस्तुमुलो बभूव रथनागयोः ॥ २२
 कल्पिताभ्यां यथाशास्त्र रथेन च गजेन च ।
 संग्रामे चेतुर्वीरौ भगदत्तधनंजयौ ॥ २३
 ततो जीमूतसंकाशान्नागादिन्द्र इवाभिभूः ।
 अभ्यवर्षच्छरौघेण भगदत्तो धनंजयम् ॥ २४
 स चापि शरवर्षं तच्छरवर्षेण वासविः ।
 अप्राप्तमेव चिच्छेद् भगदत्तस्य वीर्यवान् ॥ २५
 ततः प्राग्ज्योतिषो राजा शरवर्षं निवार्य तत् ।
 शरैर्जघ्ने महाबाहुं पार्थं कृष्णं च भारत ॥ २६
 ततः स शरजालेन महताभ्यवकीर्य तौ ।
 चोदयामास तं नागं वधायाच्युतपार्थयोः ॥ २७
 तमापतन्तं द्विरदं दृष्ट्वा क्रुद्धमिवान्तकम् ।
 चक्रेऽपसव्यं त्वरितः स्यन्दनेन जनार्दनः ॥ २८
 संग्राममपि नेयेष परावृत्तं महाद्विपम् ।
 सारोहं मृत्युसात्कर्तुं स्मरन्धर्मं धनंजयः ॥ २९
 स तु नागो द्विपरथान्द्व्यांश्चारुज्य मारिष ।
 प्राहिणोन्मृत्युलोकाय ततोऽक्रुध्यद्धनंजयः ॥ ३०

इति श्रीमहाभारते द्रोणपर्वणि

सप्तविंशोऽध्यायः ॥ २७ ॥

२८

धृतराष्ट्र उवाच ।

तथा क्रुद्धः किमकरोद्भगदत्तस्य पाण्डवः ।
 प्राग्ज्योतिषो वा पार्थस्य तन्मे शंस यथातथम् ॥ १

संजय उवाच ।

प्राग्ज्योतिषेण संसक्तबुभौ दागार्हपाण्डवौ ।
 मृत्योरिवान्तिकं प्राप्नो सर्वभूतानि मेनिरे ॥ २
 तथा हि शरवर्षाणि पातयत्यनिशं प्रभो ।
 भगदत्तो गजस्कन्धात्कृष्णयोः स्यन्दनस्थयोः ॥ ३
 अथ काष्णायैर्वाणैः पूर्णकार्मुकनिःसृतेः ।
 अविध्यदेवकीपुत्रं हेमपुङ्खैः शिलाशिनैः ॥ ४
 अग्निस्पर्शसमास्तीक्ष्णा भगदत्तेन चोदिताः ।
 निर्भिद्य देवकीपुत्रं क्षिति जग्मुः शरास्ततः ॥ ५
 तस्य पार्थो धनुश्छित्त्वा शरावापं निहत्य च ।
 लाडयन्निव राजानं भगदत्तमगोधतम् ॥ ६
 सोऽर्करश्मिनिभांस्तीक्ष्णांस्तोमरांश्चैव चतुर्दश ।
 प्रेरयत्सव्यसाची तांस्त्रिर्धैकमर्थाच्छिनत् ॥ ७
 ततो नागस्य तद्वर्म व्यधमत्पाकग्रासनिः ।
 शरजालेन स वर्मो व्यध्नः पर्वतराडिव ॥ ८
 ततः प्राग्ज्योतिषः शक्तिं हेमदण्डमयस्मयीम् ।
 व्यसृजद्वासुदेवाय द्विधा तामर्जुनोऽच्छिनत् ॥ ९
 ततश्छत्रं ध्वजं चैव छित्त्वा राज्ञोऽर्जुनः शरैः ।
 विव्याध दशभिस्तूर्णमुत्सयन् पर्वताधिपम् ॥ १०
 सोऽतिविद्धोऽर्जुनशरैः सुपुङ्खैः कङ्कपत्रिभिः ।
 भगदत्तस्ततः क्रुद्धः पाण्डवस्य महात्मनः ॥ ११
 व्यसृजत्तोमरान्मूर्ध्नि श्वेताश्वस्योन्ननाद च ।
 तैर्जुनस्य समरे किरीटं परिवर्तितम् ॥ १२
 परिवृत्तं किरीटं तं यमयन्नेव फल्गुनः ।
 सुदृष्टः क्रियतां लोक इति राजानमब्रवीत् ॥ १३
 एवमुक्तस्तु संक्रुद्धः शरवर्षेण पाण्डवम् ।
 अभ्यवर्षत्सगोविन्दं धनुरादाय भास्वरम् ॥ १४
 तस्य पार्थो धनुश्छित्त्वा तूणीरान्संनिहत्य च ।
 त्वरमाणो द्विसप्तत्या सर्वमर्मस्वताडयत् ॥ १५
 विद्धस्तथाप्यव्यथितो वैष्णवास्त्रमुदीरयन् ।

अभिमन्त्र्याङ्कुशं बुद्धो व्यमृजत्पाण्डवोरसि ॥ १६
 विसृष्टं भगदत्तेन तदस्त्रं सर्वघातकम् ।
 उरसा प्रतिजग्राह पार्थ संछाद्य केशवः ॥ १७
 वैजयन्त्यभवनमाला तदस्त्रं केशवोरसि ।
 ततोऽर्जुनः घ्नान्तमनाः केशवं प्रत्यभाषत ॥ १८
 अयुधमानस्तुरगान्संयन्तास्मि जनार्दन ।
 इत्युक्त्वा पुण्डरीकाक्ष प्रतिज्ञां स्वां न रक्षसि ॥ १९
 यद्यहं व्यसनी वा स्यामशक्तो वा निवारणे ।
 ततस्त्वयैवं कार्यं स्यान्न तु कार्यं मयि स्थिते ॥ २०
 सबाणः सधनुश्चाहं समुरासुरमानवान् ।
 शक्तो लोकनिमाञ्जितुं तच्चापि विदितं तव ॥ २१
 ततोऽर्जुनं वामुदेवः प्रत्युवाचार्थवद्वचः ।
 शृणु गुह्यमिदं पार्थ यथा वृत्तं पुराणव ॥ २२
 चतुर्मूर्तिरहं शश्वल्लोकत्राणार्थमुद्यतः ।
 आत्मानं प्रविभज्येह लोकानां हितमादधे ॥ २३
 एका मूर्तिस्तपश्चर्यां कुस्ते मे भुवि स्थिता ।
 अपरा पश्यति जगत्कुर्वाणं साध्वसाधुनी ॥ २४
 अपरा कुस्ते कर्म मानुषं लोकमाश्रिता ।
 शेते चतुर्थी त्वपरा निद्रां वर्षसहस्रिकाम् ॥ २५
 यासौ वर्षसहस्रान्ते मूर्तिरुत्तिष्ठते मम ।
 वराहंभ्यो वराञ्छ्रेष्ठांस्तस्मिन्काले ददाति सा ॥ २६
 तं तु कालमनुप्राप्तं विदित्वा पृथिवी तदा ।
 प्रायाचत वरं यं मां नरकार्थाय तं शृणु ॥ २७
 देवानामसुराणां च अवध्यस्तनयोऽस्तु मे ।
 उपेतो वैष्णवास्त्रेण तन्मे त्वं दातुमर्हसि ॥ २८
 एवं वरमहं श्रुत्वा जगत्यास्तनये तदा ।
 अमोघमस्त्रमददं वैष्णवं तदहं पुरा ॥ २९
 अवोचं चैतदस्त्रं वै ह्यमोघं भवतु क्षमे ।
 नरकस्याभिरक्षार्थं नैनं कश्चिद्विधिष्यति ॥ ३०
 अनेनास्त्रेण ते गुप्तः सुतः परबलार्दनः ।

भविष्यति दुराधर्षः सर्वलोकेषु सर्वदा ॥ ३१
 तथेत्युक्त्वा गता देवी कृतकामा मनस्विनी ।
 स चाप्यासीदुराधर्षो नरकः शत्रुतापनः ॥ ३२
 तस्मात्प्राग्योतिषं प्राप्तं तदस्त्रं पार्थ मामकम् ।
 नास्यावध्योऽस्ति लोकेषु सेन्द्ररुद्रेषु मारिष ॥ ३३
 तन्मया त्वत्कृतेनैतदन्यथा व्यपनाशितम् ।
 वियुक्तं परमास्त्रेण जहि पार्थ महासुरम् ॥ ३४
 वैरिणं युधि दुर्वपं भगदत्तं सुरद्विपम् ।
 यथाहं जघ्निवान्पूर्वं हितार्थं नरकं तथा ॥ ३५
 एवमुक्तस्ततः पार्थः केशवेन महात्मना ।
 भगदत्तं शितैर्बाणैः सहसा समवाकिरत् ॥ ३६
 ततः पार्थो महाबाहुरसंभ्रान्तो महामनाः ।
 कुम्भयोरन्तरे नागं नाराचेन समार्पयत् ॥ ३७
 समासाद्य तु तं नागं बाणो वज्र इवाचलम् ।
 अभ्यगात्सह पुङ्गेन वल्मीकमिव पन्नगः ॥ ३८
 स तु विष्टभ्य गात्राणि दन्ताभ्यामवनिं ययौ ।
 नदन्नार्तस्वरं प्राणानुत्ससर्ज महाद्विषः ॥ ३९
 ततश्चन्द्रार्धविम्बेन शरेण नतपर्वणा ।
 बिभेद हृदयं राज्ञो भगदत्तस्य पाण्डवः ॥ ४०
 स भिन्नहृदयो राजा भगदत्तः किरीटिना ।
 शरासनं शरांश्चैव गतासुः प्रमुमोच ह ॥ ४१
 शिरसस्तस्य विभ्रष्टः पपात च वराङ्कुशः ।
 नालताडनविभ्रष्टं पलाशं नलिनादिव ॥ ४२
 स हेममाली तपनीयभाण्डा-
 त्पपात नागाद्विरिसंनिकाशात् ।
 सुपुष्पितो मारुतवेगरूणो
 महीधराग्रादिव कर्णिकारः ॥ ४३
 निहत्य तं नरपतिमिन्द्रविक्रमं
 सखायमिन्द्रस्य तथैन्द्रिराहवे ।
 ततोऽपरांस्तव जयकाङ्क्षिणो नरा-

न्वभञ्ज वायुर्वलयान्दुमानिव ॥ ४४

इति श्रीमहाभारते द्रोणपर्वणि

अष्टाविंशोऽध्यायः ॥ २८ ॥

२९

संजय उवाच ।

प्रियमिन्द्रस्य सततं सखायममिनाजसम् ।
हत्वा प्राग्ज्योतिषं पार्थः प्रदक्षिणमवर्तत ॥ १
ततो गान्धारराजस्य सुतौ परपुरंजयो ।
आर्हेतामर्जुनं सख्ये भ्रातरौ वृषकाचलौ ॥ २
तौ समेत्यार्जुनं वीरौ पुरः पश्चाच्च धन्विनौ ।
अविध्येतां महावर्गानिंशिनैराशुनैर्भृशम् ॥ ३
वृषकस्य हयान्सूतं धनुश्छत्रं रथं ध्वजम् ।
तिलशो व्यधमत्पार्थः सौबलस्य शितैः शरैः ॥ ४
ततोऽर्जुनः शरव्रानैर्नानाप्रहरणैरपि ।
गान्धारान्व्याकुलांश्चक्रे सौबलप्रमुखान्पुनः ॥ ५
ततः पञ्चशतान्वीरान्गान्धारानुद्यतायुधान् ।
प्राहिणोन्मृत्युलोकाय क्रुद्धो बाणैर्धनंजयः ॥ ६
हताश्चातु रथात्तूर्णमवतीर्य महाभुजः ।
आरुरोह रथं भ्रातुरन्यच्च धनुराददे ॥ ७
तावेकरथमारूढौ भ्रातरौ वृषकाचलौ ।
शरवर्षेण बीभत्सुमविध्येतां पुनः पुनः ॥ ८
स्यालौ तव महात्मानौ राजानौ वृषकाचलौ ।
भृशं निजघ्नतुः पार्थमिन्द्रं वृत्रबलाविव ॥ ९
लब्धलक्ष्यौ तु गान्धारावहतां पाण्डवं पुनः ।
निदाघवार्षिकौ मासौ लोकं घमम्बुभिर्यथा ॥ १०
तौ रथस्थौ नरव्याघ्रौ राजानौ वृषकाचलौ ।
संश्लिष्टाङ्गौ स्थितौ राजञ्जघानैकेषुणार्जुनः ॥ ११
तौ रथात्सिंहसंकाशौ लोहिताक्षौ महाभुजौ ।
गतासू पेततुर्वीरौ सोदर्याविकलक्षणौ ॥ १२
तयोर्देहौ रथाद्गमि गतौ बन्धुजनप्रियौ ।

यशो दश दिशः पुण्यं गमयित्वा व्यवस्थितौ ॥ १३
दृष्ट्वा विनिहतौ सख्ये मातुलावपलायिनौ ।
भृशं मुमुचुरश्रूणि पुत्रास्तव त्रिंशं पते ॥ १४
निहतौ भ्रातरौ दृष्ट्वा मायाशतविशारदः ।
कृष्णौ समोह्यन्मायां त्रिदधे शकुनिस्ततः ॥ १५
लगुडायोगुडाग्रमानः शनैश्च सगन्धयः ।
गदापरिघनिन्निशूलमुद्रपरिदृशाः ॥ १६
सकम्पनघ्निनखरा मुसलानि परश्वधाः ।
क्षुराः क्षुरप्रनालीका वत्सदन्तास्त्रिसंघिनः ॥ १७
चक्राणि विशिखाः प्रासा विविधान्यायुधानि च ।
प्रपेतुः सर्वतो दिग्भ्यः प्रदिग्भ्यश्चार्जुनं प्रति ॥ १८
खरोष्ट्रमहिषाः सिंहा व्याघ्राः सूमरचिह्निकाः ।
ऋक्षाः सालावृका गृध्राः कपयोऽथ सरीसृपाः ॥
विविधानि च रक्षांसि क्षुधितान्यर्जुनं प्रति ।
संकुद्धान्यभ्यधावन्त विविधानि वयांसि च ॥ २०
ततो दिव्यास्त्रविच्छूरः कुन्तीपुत्रो धनंजयः ।
विसृजन्निपुजालानि सहसा तान्यताडयत् ॥ २१
ते हन्यमानाः शूरेण प्रवरैः सायकैर्दृढैः ।
विस्वनो महारावान्विनेशुः सर्वतो हताः ॥ २२
ततस्तमः प्रादुरभूदर्जुनस्य रथं प्रति ।
तस्माच्च तमसो वाचः क्रूराः पार्थमभर्त्सयन् ॥ २३
तत्तमोऽस्त्रेण महता ज्योतिषेणार्जुनोऽवधीत् ।
हते तस्मिञ्जलौघास्तु प्रादुरासन्भयानकाः ॥ २४
अम्भस्तस्य नाशार्थमादित्यास्त्रमथार्जुनः ।
प्रायुङ्क्ताम्भस्ततस्तेन प्रायशोऽस्त्रेण शोषितम् ॥ २५
एवं बहुविधा मायाः सौबलस्य कृताः कृताः ।
जघानास्त्रबलेनाशु प्रहसन्नर्जुनस्तदा ॥ २६
तथा हतासु मायासु त्रस्तोऽर्जुनशराहतः ।
अपायाज्जवनैरश्वैः शकुनिः प्राकृतो यथा ॥ २७
ततोऽर्जुनोऽस्त्रविच्छैष्ठ्यं दर्शयन्नात्मनोऽरिषु ।

अभ्यवर्षच्छरौघेण कौरवाणामनीकिनीम् ॥ २८
 सा हन्यमाना पार्थेन पुत्रस्य तव वाहिनी ।
 द्वैधीभूता महाराज गङ्गेवासाद्य पर्वतम् ॥ २९
 द्रोणमेवान्वपद्यन्त केचित्तत्र महारथाः ।
 केचिदुयोधनं राजन्नर्थमानाः किरीटिना ॥ ३०
 नापश्याम ततस्त्वेतत्सैन्यं वै तमसावृतम् ।
 गाण्डीवस्य च निर्घोषः श्रुतो दक्षिणतो मया ॥ ३१
 शङ्खदुन्दुभिनिर्घोषं वादित्राणां च निखनम् ।
 गाण्डीवस्य च निर्घोषो व्यतिक्रम्यास्पृशद्विवम् ॥ ३२
 ततः पुनर्दक्षिणतः संग्रामश्चित्रयोधिनाम् ।
 सुयुद्धमर्जुनस्यासीदहं तु द्रोणमन्वगाम् ॥ ३३
 नानाविधान्यनीकानि पुत्राणा तव भारत ।
 अर्जुनो व्यधमत्काले दिवीवाभ्राणि मास्तः ॥ ३४
 तं वासवमिवायान्तं भूरिवर्षशरौघिणम् ।
 महैष्वासं नरव्याघ्रं नोग्रं कश्चिदवारयत् ॥ ३५
 ते हन्यमानाः पार्थेन त्वदीया व्यथिता भृशम् ।
 स्वानेव बहवो जगुर्विद्रवन्तस्ततस्ततः ॥ ३६
 तेऽर्जुनेन शरा मुक्ताः कङ्कपत्रास्तनुच्छिदः ।
 शलभा इव संपेतुः संवृण्वाना दिशो दश ॥ ३७
 तुरगं रथिनं नागं पदातिमपि मारिष ।
 विनिर्भिद्य क्षितिं जग्मुर्वल्मीकमिव पन्नगाः ॥ ३८
 न च द्वितीयं व्यसृजत्कुञ्जराश्वनरेषु सः ।
 पृथगेकशरारुणा निपेतुस्ते गतासवः ॥ ३९
 हतैर्मनुष्यैस्तुरगैश्च सर्वतः
 शराभिवृष्टैर्द्विरदैश्च पातितैः ।
 तदा श्वगोमायुबडाभिनादितं
 विचित्रमायोधशिरो बभूव ह ॥ ४०
 पिता सुतं त्यजति सुहृद्वरं सुहृ-
 त्तथैव पुत्रः पितरं शरातुरः ।
 स्वरक्षणे कृतमतयस्तदा जना-

स्त्यजन्ति वाहानपि पार्थपीडिताः ॥ ४१
 इति श्रीमहाभारते द्रोणपर्वणि
 एकोनत्रिंशोऽध्यायः ॥ २९ ॥
 ३०
 धृतराष्ट्र उवाच ।
 तेष्वनीकेषु भग्नेषु पाण्डुपुत्रेण संजय ।
 चलितानां द्रुतानां च कथमासीन्मनो हि वः ॥ १
 अनीकानां प्रभङ्गानां व्यवस्थानमपश्यताम् ।
 दुष्करं प्रतिसंधान तन्ममाचक्ष्व संजय ॥ २
 संजय उवाच ।
 तथापि तव पुत्रस्य प्रियकामा विशां पते ।
 यशः प्रवीरा लोकेषु रक्षन्तो द्रोणमन्वयुः ॥ ३
 समुद्यतेषु शस्त्रेषु संग्रामे च युधिष्ठिरे ।
 अकुर्वन्नार्यकर्माणि भैरवे सत्यभीतवत् ॥ ४
 अन्तरं भीमसेनस्य प्रापतन्नमितौजसः ।
 सात्यकेश्वैव शूरस्य धृष्टद्युम्नस्य चामिभो ॥ ५
 द्रोणं द्रोणमिति क्रूराः पाञ्चालाः समचोदयन् ।
 मा द्रोणमिति पुत्रास्ते कुरुन्सर्वानचोदयन् ॥ ६
 द्रोणं द्रोणमिति ह्येके मा द्रोणमिति चापरे ।
 कुरुणां पाण्डवानां च द्रोणघ्नतमवर्तत ॥ ७
 यं य स्म भजते द्रोणः पाञ्चालानां रथव्रजम् ।
 तत्र तत्र स्म पाञ्चाल्यो धृष्टद्युम्नोऽथ धीयते ॥ ८
 यथाभागविपर्यासे संग्रामे भैरवे सति ।
 वीराः समासदन्वीरानगच्छन्भीरवः परान् ॥ ९
 अकम्पनीयाः शत्रूणां बभूवुस्तत्र पाण्डवाः ।
 अकम्पयंस्त्वनीकानि स्मरन्तः क्लेशमात्मनः ॥ १०
 ते त्वमर्षवशं प्राप्ता ह्रीमन्तः सत्त्वचोदिताः ।
 त्यक्त्वा प्राणान्न्यवर्तन्त घ्नन्तो द्रोणं महाहवे ॥ ११
 अयसामिव संपातः शिलानामिव चाभवत् ।
 दीव्यतां तुमुले युद्धे प्राणैरमिततेजसाम् ॥ १२

न तु स्मरन्ति सग्राममपि वृद्धास्तथाविधम् ।
 दृष्टपूर्वं महाराज श्रुतपूर्वमथापि वा ॥ १३
 प्राक्कम्पतेव पृथिवी तस्मिन्वीरावसादने ।
 प्रवर्तता बलौघेन महता भारपीडिता ॥ १४
 घूर्णतो हि बलौघस्य दिवं स्तब्ध्वेव निखनः ।
 अजातशत्रोः क्रुद्धस्य पुत्रस्य तव चाभवन् ॥ १५
 समासाद्य तु पाण्डूनामनीकानि सहस्रशः ।
 द्रोणेन चरता सख्ये प्रभग्नानि शितैः शरैः ॥ १६
 तेषु प्रमथ्यमानेषु द्रोणेनाद्भुतकर्मणा ।
 पर्यवारयदासाद्य द्रोणं सेनापतिः स्वयम् ॥ १७
 तदद्भुतमभूद्युद्धं द्रोणपाश्चात्ययोस्तदा ।
 नैव तस्योपमा काचित्संभवेदिति मे मतिः ॥ १८
 ततो नीलोऽनलप्रख्यो ददाह कुरुवाहिनीम् ।
 शरस्फुलिङ्गश्चापार्चिर्दहन्कक्षमिवानलः ॥ १९
 तं दहन्तमनीकानि द्रोणपुत्रः प्रतापवान् ।
 पूर्वाभिभाषी सुश्रुक्ष्णं स्मयमानोऽभ्यभाषत ॥ २०
 नील किं बहुभिर्दग्धैस्तव योधैः शरार्चिषा ।
 मयैकेन हि युध्यस्व क्रुद्धः प्रहर चाशुगैः ॥ २१
 तं पद्मनिकराकारं पद्मपत्रनिभेक्षणम् ।
 व्याकोशपद्माभमुखं नीलो विव्याध सायकैः ॥ २२
 तेनातिविद्धः सहसा द्रौणिर्भलैः शितैस्त्रिभिः ।
 धनुर्ध्वजं च छत्रं च द्विषतः स न्यकृन्तत ॥ २३
 सोऽप्युत्थ स्यन्दनात्तस्मात्रीलश्चर्मवरासिधृक् ।
 द्रोणायनेः शिरः कायाद्धर्तुमैच्छत्पतन्निवत् ॥ २४
 तस्योद्यतासेः सुनसं शिरः कायात्सकुण्डलम् ।
 भलेनापाहरद्रौणिः स्मयमान इवानघ ॥ २५
 संपूर्णचन्द्राभमुखः पद्मपत्रनिभेक्षणः ।
 प्रांशुरूपलग्नर्भाभो निहतो न्यपतत्क्षितौ ॥ २६
 ततः प्रविष्यथे सेना पाण्डवी भृशमाकुला ।
 आचार्यपुत्रेण हते नीले ज्वलिततेजसि ॥ २७

अचिन्तयंश्च ते सर्वे पाण्डवानां महारथाः ।
 कथं नो वासविस्त्रायाच्छत्रुभ्य इति मारिष ॥ २८
 दक्षिणेन तु सेनायाः कुम्भे कदनं बली ।
 सशप्तकावशेषस्य नारायणवल्लस्य च ॥ २९

इति श्रीमहाभारते द्रोणपर्वणि

त्रिशोऽध्यायः ॥ ३० ॥

३१

संजय उवाच ।

प्रतिघातं तु सैन्यस्य नामृष्यत वृकोदरः ।
 सोऽभिनद्वाहिकं पृष्ट्वा कर्णं च दशभिः शरैः ॥ १
 तस्य द्रोणः शितैर्वाणैस्तीक्ष्णधारैरयस्मयैः ।
 जीवितान्तमभिप्रेक्ष्युर्मर्मण्याशु जघान ह ॥ २
 कर्णो द्वादशभिर्वाणैरश्वत्थामा च सप्तभिः ।
 षड्भिर्दुर्योधनो राजा तत एनमवाकिरत् ॥ ३
 भीमसेनोऽपि तान्सर्वान्प्रत्यविध्यन्महाबलः ।
 द्रोणं पञ्चाशतेषूणां कर्णं च दशभिः शरैः ॥ ४
 दुर्योधनं द्वादशभिर्द्रौणिं चाष्टाभिराशुगैः ।
 आरावं तुमुलं कुर्वन्नभ्यवर्तत तानरणे ॥ ५
 तस्मिन्संयजति प्राणान्मृत्युसाधारणीकृते ।
 अजातशत्रुस्तान्योधान्भीमं त्रातेत्यचोदयत् ॥ ६
 ते ययुर्भीमसेनस्य समीपममितौजसः ।
 युयुधानप्रभृतयो माद्रीपुत्रौ च पाण्डवौ ॥ ७
 ते समेत्य सुसंरब्धाः सहिताः पुरुषर्षभाः ।
 महेष्वासवरैर्गुप्तं द्रोणानीकं बिभित्सवः ॥ ८
 समापेतुर्महावीर्या भीमप्रभृतयो रथाः ।
 तान्प्रत्यगृह्णादव्यग्रो द्रोणोऽपि रथिनां वरः ॥ ९
 महाबलानतिरथान्वीरान्समरशोभिनः ।
 बाह्वं मृत्युभयं कृत्वा तावकाः पाण्डवान्ययुः ॥ १०
 सादिनः सादिनोऽभ्यन्नस्थैव रथिनो रथान् ।
 आसीच्छक्त्यसिसंपातो युद्धमासीत्परश्वधैः ॥ ११

निकृष्टमसियुद्धं च वभूव कदुकोदयम् ।
 कुञ्जराणां च संघातेयुद्धमासीत्सुदारुणम् ॥ १२
 अपतत्कुञ्जरादन्यो हयादन्यस्त्ववाकिशराः ।
 नरो बाणेन निर्भिन्नो रथादन्यश्च मारिष ॥ १३
 तत्रान्यस्य च समर्धे पतितस्य विवर्मणः ।
 शिरः प्रध्वंसयामास वक्षस्याक्रम्य कुञ्जरः ॥ १४
 अपरेऽप्यपराञ्जनुवर्णाः पतितान्नरान् ।
 विषाणैश्चावनिं गत्वा व्यभिन्दन् रथिनो बहून् ॥ १५
 नराश्चैः केचिदपरे विषाणालमसंस्रवैः ।
 बभ्रसुः शतशो नागा मृदन्तः शतशो नरान् ॥ १६
 कांस्थायसतनुत्राणान्नराश्चरथकुञ्जरान् ।
 पतितान्पोथयाचक्रुर्द्विपाः स्थूलनडानिव ॥ १७
 गृध्रपत्राधिवासांसि शयनानि नराधिपाः ।
 ह्रीमन्तः कालसंपक्काः सुदुःखान्यधिशेरेते ॥ १८
 हन्ति स्मात्र पिता पुत्रं रथेनाभ्यतिवर्तते ।
 पुत्रश्च पितरं मोहान्निर्मर्यादमवर्तत ॥ १९
 अक्षो भग्नो ध्वजश्छिन्नश्छत्रमुर्व्या निपातितम् ।
 युगार्धं छिन्नमादाय प्रदुद्राव तथा हयः ॥ २०
 सासिर्बाहुर्निपतितः शिरश्छिन्नं सकुण्डलम् ।
 गजेनाक्षिप्य बलिना रथः संचूर्णितः क्षितौ ॥ २१
 रथिना ताडितो नागो नाराचेनापतद्वयसुः ।
 सारोहश्चापतद्वाजी गजेनाताडितो भृशम् ॥ २२
 निर्मर्यादं महद्युद्धमवर्तत सुदारुणम् ।
 हा तात हा पुत्र सखे कासि तिष्ठ क धावसि ॥
 प्रहराहर जह्येनं स्मितक्ष्वेडितगर्जितैः ।
 इत्येवमुच्चरन्त्यः स्म श्रूयन्ते धिविधा गिरः ॥ २४
 नरस्याश्वस्य नागस्य समसज्जत शोणितम् ।
 उपाशान्यद्रजो भौम भीरुन्कश्मलमाविशत् ॥ २५
 आसीत्केशपरामर्शो मुष्टियुद्धं च दारुणम् ।
 नैवैर्दन्तैश्च शूराणामद्वीपे द्वीपमिच्छताम् ॥ २६

तत्राच्छिद्यत वीरस्य सखङ्गो बाहुरुद्यतः ।
 सधनुश्चापरस्यापि सशरः साङ्कुशस्तथा ॥ २७
 प्राक्रोशदन्यमन्योऽत्र तथान्यो विमुखोऽद्रवत् ।
 अन्यः प्राप्तस्य चान्यस्य शिरः कायादपाहरत् ॥ २८
 शब्दमभ्यद्रवच्चान्यः शब्दादन्योऽद्रवद्भृशम् ।
 स्वानन्योऽथ परानन्यो जघान निशितैः शरैः ॥ २९
 गिरिशृङ्गोपमश्चात्र नाराचेन निपातितः ।
 मातङ्गो न्यपतद्भूमौ नदीरोध इवोष्णगे ॥ ३०
 तथैव रथिनं नागः क्षरन्गिरिरिवारुजत् ।
 अध्यतिष्ठत्पदा भूमौ सहाश्र्वं सहसारथिम् ॥ ३१
 शूरान्प्रहरतो दृष्ट्वा कृतान्मनसधिमोक्षितान् ।
 बहून्प्याविशन्मोहो भीरुन्हृदयदुर्बलान् ॥ ३२
 सर्वमाविग्रमभवन्न प्राज्ञायत किञ्चन ।
 सैन्ये च रजसा ध्वस्ते निर्मर्यादमवर्तत ॥ ३३
 ततः सेनापतिः शीघ्रमयं काल इति ब्रुवन् ।
 नित्याभित्वरितानेव त्वरयामास पाण्डवान् ॥ ३४
 कुर्वन्तः शासनं तस्य पाण्डवेया यशस्विनः ।
 सरो हंसा इवापेतुर्गन्तो द्रोणरथं प्रति ॥ ३५
 गृहीताद्रवतान्योन्यं विभीता विनिवृन्तत ।
 इत्यासीत्तुमुलः शब्दो दुर्धर्षस्य रथं प्रति ॥ ३६
 ततो द्रोणः कृपः कर्णो द्रौणी राजा जयद्रथः ।
 विन्दानुविन्दावावन्त्यौ शल्यश्चैनानवारयन् ॥ ३७
 ते त्वार्यधर्मसंरब्धा दुर्निवार्या दुरासदाः ।
 शरार्ता न जहुर्द्रोण पाञ्चालाः पाण्डवैः सह ॥ ३८
 ततो द्रोणोऽभिसंकुद्रो विसृज्यशतशः शरान् ।
 चेदिपाञ्चालपाण्डूनामकरोत्कदनं महत् ॥ ३९
 तस्य ज्यातलनिर्घोषः शुश्रुवे दिक्षु मारिष ।
 वज्रसंघातसंकाशस्त्रासयन्पाण्डवान्बहून् ॥ ४०
 एतस्मिन्नन्तरे जिष्णुर्हत्वा सशप्तकान्वली ।
 अभ्ययात्तत्र यत्र स्म द्रोणः पाण्डून्प्रमर्दति ॥ ४१

तं शरौघमहावर्तं शोणितोदं महाहृदम् ।
 तीर्णः संशप्तकान् हत्वा मत्स्यदृश्यत फल्गुनः ॥ ४२
 तस्य कीर्तिमतो लक्ष्म सूर्यप्रतिमतेजसः ।
 दीप्यमानमपश्याम तेजसा वानरध्वजम् ॥ ४३
 संशप्तकसमुद्रं तमुच्छोष्यास्त्रगभस्तिभिः ।
 स पाण्डवयुगान्तार्कः कुरुनप्यभ्यतीनपत्न ॥ ४४
 प्रददाह कुरुन्सर्वानर्जुनः शस्त्रतेजसा ।
 युगान्ते सर्वभूतानि धूमकेतुरिरोत्थितः ॥ ४५
 तेन बाणसहस्राघैर्गजाश्वरथयोविन ।
 ताड्यमानाः क्षिपि जग्मुर्मुक्तशस्त्राः शरार्दिताः ॥
 केचिदार्तस्वरं चक्रुर्विनेदुरपरे पुनः ।
 पार्थबाणहताः केचिन्निपेतुर्विगतासवः ॥ ४७
 तेषामुत्पततां काश्चित्पतितांश्च पराङ्मुखान् ।
 न जघानार्जुनो योधान्योऽध्वरतमनुष्मरन् ॥ ४८
 ते विशीर्णरथाश्वेभाः प्रायशश्च पराङ्मुखाः ।
 कुरवः कर्णं कर्णेति हा हेति च विचुकुशुः ॥ ४९
 तमाधिरथिराक्रन्दं विज्ञाय शरणैपिणाम् ।
 मा भैष्टेति प्रतिश्रुत्य यथावमिसुखोऽर्जुनम् ॥ ५०
 स भारतरथश्रेष्ठः सर्वभारतहर्षणः ।
 प्रादुश्चक्रे तदाग्नेयमस्त्रमस्त्रविदां वरः ॥ ५१
 तस्य दीप्तशरौघस्य दीप्तचापधरस्य च ।
 शरौघाञ्शरजालेन विदुधाव धनंजयः ।
 अस्त्रमस्त्रेण संवार्य प्राणदद्विसृजञ्जशान् ॥ ५२
 धृष्टद्युम्नश्च भीमश्च सात्यकिश्च महारथः ।
 विव्यधुः कर्णमासाद्य त्रिभिस्त्रिभिरजिह्वैः ॥ ५३
 अर्जुनास्त्रं तु राधेयः संवार्य शरवृष्टिभिः ।
 तेषां त्रयाणां चापानि चिच्छेद विशिखैस्त्रिभिः ॥
 ते निकृत्तायुधाः शूरा निर्विषा भुजगा इव ।
 रथशक्तीः समुत्क्षिप्य भृशं सिंहा इवानदन् ॥ ५५
 ता भुजाग्रैर्महावेगा विसृष्टा भुजगोपमाः ।

दीप्यमाना महाशनस्यो जग्मुरभिरथि प्रति ॥ ५६
 ता निकृत्य शिनेर्वाग्निभिस्त्रिभिरजिह्वैः ।
 ननाद बलवान्कर्णः पार्थाय विभज्यञ्जशान् ॥ ५७
 अर्जुनश्चापि राधेयं विद्ध्वा मप्रभिराशुगैः ।
 कर्णाद्वरजं वागेजघान निशिर्वाग्निभिः ॥ ५८
 ततः शत्रुं जयं हत्वा पार्थः पद्भिरजिह्वैः ।
 जहार सद्यो भेदेन विपाटस्य शिरो रथान् ॥ ५९
 पश्यता धार्तराष्ट्राणामेकेनेव किर्गटिना ।
 प्रमुखे मृतपुत्रस्य मोदर्या निहतास्त्रयः ॥ ६०
 ततो भीमः समुत्पत्य स्वरथाद्वेनतेयवत् ।
 वरासिना कर्णपञ्चाङ्गघान दृश पञ्च च ॥ ६१
 पुनः स्वरथमास्थाय धनुरादाय चापरम् ।
 विव्याध दशभिः कर्णं सूतमश्वंश्च पञ्चभिः ॥ ६२
 धृष्टद्युम्नोऽप्यसिवरं चर्म चादाय भाम्बरम् ।
 जघान चन्द्रवर्माणं बृहत्क्षत्रं च पौरवम् ॥ ६३
 ततः स्वरथमास्थाय पाञ्चाल्योऽन्यच्च कर्मुकम् ।
 आदाय कर्णं विव्याध त्रिसप्तत्या नन्दरणे ॥ ६४
 शैनेयोऽप्यन्यदादाय धनुरिन्द्रायुधयुति ।
 सूतपुत्रं चतुःपट्थ्या विद्ध्वा सिंह इवानदन् ॥ ६५
 भद्राभ्यां साधुमुक्ताभ्यां छित्त्वा कर्णस्य कर्मुकम् ।
 पुनः कर्णं त्रिभिर्वाणैर्वाहोस्त्रसि चार्पयत् ॥ ६६
 ततो दुर्योधनो द्रोणो राजा चैव जयद्रथः ।
 निमज्जमान राधेयमुज्जहूः सात्यकर्णवान् ॥ ६७
 धृष्टद्युम्नश्च भीमश्च सौभद्रोऽर्जुन एव च ।
 नकुलः सहदेवश्च सात्यकिं जुगृप् रणे ॥ ६८
 एवमेष महारौद्रः क्षयार्थं सर्वधन्विनाम् ।
 तावकानां परेषां च त्यक्त्वा प्राणानभूद्रणः ॥ ६९
 पदातिरथनागाश्चैर्गजाश्वरथपत्तयः ।
 रथिनो नागपत्तयश्चै रथपत्ती रथद्विपैः ॥ ७०
 अश्वैरश्वा गजैर्नागा रथिनो रथिभिः सह ।

संसक्ताः समदृश्यन्त पत्तयश्चापि पत्तिभिः ॥ ७१

एवं सुकलिलं युद्धमासीत्क्रव्यादहर्षणम् ।

महद्विस्तैरभीतानां यमराष्ट्रविवर्धनम् ॥ ७२

ततो हता नररथवाजिकुञ्जरै-

रनेकशो द्विपरथवाजिपत्तयः ।

गजैर्गजा रथिभिरुदायुधा रथा

हयैर्हयाः पत्तिगणैश्च पत्तयः ॥ ७३

रथैर्द्विपा द्विरदवरेर्महाहया

हयैर्नरा वररथिभिश्च वाजिनः ।

निरस्तजिह्वादशनेक्षणाः क्षितौ

क्षयं गताः प्रमथितवर्मभूषणाः ॥ ७४

तथा परैर्वहुकरणैर्वरायुधै-

र्हता गताः प्रतिभयदर्शनाः क्षितिम् ।

विपोथिता हयगजपादताडिता

भृशाकुला रथखुरनेमिभिर्हताः ॥ ७५

प्रमोदने श्वापदपक्षिरक्षसां

जनक्षये वर्तति तत्र दारुणे ।

महाबलास्ते कुपिताः परस्परं

निषूदयन्तः प्रविचेरुरोजसा ॥ ७६

ततो बले भृशलुलिते परस्परं

निरीक्षमाणे रुधिरौघसंभ्रुते ।

दिवाकरेऽस्तंगिरिमास्थिते शनै-

रुभे प्रयाते शिविराय भारत ॥ ७७

इति श्रीमहाभारते द्रोणपर्वणि

एकत्रिंशोऽध्यायः ॥ ३१ ॥

॥ समाप्तं संशप्तकवधपर्वं ॥

३२

संजय उवाच ।

पूर्वमस्मासु भग्नेषु फल्गुनेनामितौजसा ।

द्रोणे च मोघसकलपे रक्षिते च युधिष्ठिरे ॥ १

सर्वे विध्वस्तकवचास्तावका युधि निर्जिताः ।

रजस्वला भृशोद्विग्ना वीक्षमाणा दिशो दश ॥ २

अवहारं ततः कृत्वा भारद्वाजस्य संमते ।

लब्धलक्ष्यैः परैर्दीना भृशावहसिता रणे ॥ ३

श्लाघमानेषु भूतेषु फल्गुनस्यामितान्गुणान् ।

केशवस्य च सौहार्दे कीर्त्यमानेऽर्जुनं प्रति ।

अभिशास्ता इवाभूवन्ध्यानमूकत्वमास्थिताः ॥ ४

ततः प्रभातसमये द्रोणं दुर्योधनोऽब्रवीत् ।

प्रणयादभिमानाच्च द्विषद्वृद्ध्या च दुर्मनाः ।

शृण्वतां सर्वभूतानां सरब्धो वाक्यकोविदः ॥ ५

नूनं वयं वध्यपक्षे भवतो ब्रह्मवित्तम् ।

तथा हि नाग्रहीः प्राप्तं समीपेऽद्य युधिष्ठिरम् ॥ ६

इच्छतस्ते न मुच्येत चक्षुःप्राप्तो रणे रिपुः ।

जिघृक्षतो रक्ष्यमाणः सामरैरपि पाण्डवैः ॥ ७

वरं दत्त्वा मम प्रीतः पश्चाद्विकृतवानसि ।

आशाभङ्गं न कुर्वन्ति भक्तस्यार्याः कथंचन ॥ ८

ततोऽप्रीतस्तथोक्तः स भारद्वाजोऽब्रवीन्नृपम् ।

नार्हसे मान्यथा ज्ञातुं घटमानं तव प्रिये ॥ ९

ससुरासुरगन्धर्वाः सयक्षोरगराक्षसाः ।

नालं लोका रणे जेतुं पाल्यमानं किरीटिना ॥ १०

विश्वसृग्यत्र गोविन्दः पृतनारिस्तथाऽर्जुनः ।

तत्र कस्य बलं क्रामेदन्यत्र त्र्यम्बकात्प्रभोः ॥ ११

सत्यं तु ते ब्रवीम्यद्य नैतज्जात्वन्यथा भवेत् ।

अद्यैषां प्रवरं वीरं पातयिष्ये महारथम् ॥ १२

तं च व्यूहं विधास्यामि योऽभेद्यस्त्रिदशैरपि ।

योगेन केनचिद्राजन्नर्जुनस्त्वपनीयताम् ॥ १३

न ह्यज्ञातमसाध्यं वा तस्य संख्येऽस्ति किंचन ।

तेन ह्युपात्तं बलवत्सर्वज्ञानमितस्ततः ॥ १४

द्रोणेन व्याहृते त्वेवं सशप्तकगणाः पुनः ।

आह्वयन्नर्जुनं संख्ये दक्षिणामभितो दिशम् ॥ १५

तत्रार्जुनस्याथ परैः सार्धं समभवद्रणः ।
 तादृशो यादृशो नान्यः श्रुतो दृष्टोऽपि वा कचिन् ॥
 ततो द्रोणेन विहितो राजन्व्यूहो व्यरोचत ।
 चरन्मध्यंदिने सूर्यः प्रतपन्निव दुर्दृशः ॥ १७
 तं चाभिमन्युर्वचनात्पितुर्ज्येष्ठस्य भारत ।
 बिभेद दुर्भेदं सख्ये चक्रव्यूहमनेकधा ॥ १८
 स कृत्वा दुष्करं कर्म हत्वा वीरान्सहस्रशः ।
 षट्सु वीरेषु ससक्तो दौःशासनिवशं गतः ॥ १९
 वयं परमसंहृष्टाः पाण्डवाः शोककर्षिताः ।
 सौभद्रे निहते राजन्नवहारमकुर्वत ॥ २०

धृतराष्ट्र उवाच ।

पुत्रं पुरुषसिंहस्य संजयाप्राप्त्यौवनम् ।
 रणे विनिहतं श्रुत्वा भृशं मे दीर्यते मनः ॥ २१
 दारुणः क्षत्रधर्मोऽयं विहितो धर्मकर्तृभिः ।
 यत्र राज्येप्सवः शूरा बाले शस्त्रमपातयन् ॥ २२
 बालमत्यन्तसुखिनं विचरन्तमभीतवत् ।
 कृतास्त्रा बहवो जन्तुर्ब्रूहि गावलाणे कथम् ॥ २३
 बिभित्सता रथानीकं सौभद्रेणामितौजसा ।
 विक्रीडितं यथा संख्ये तन्ममाचक्ष्व सजय ॥ २४

संजय उवाच ।

यन्मां पृच्छसि राजेन्द्र सौभद्रस्य निपातनम् ।
 तत्ते कातरुर्येन वक्ष्यामि शृणु राजन्समाहितः ।
 विक्रीडितं कुमारेण यथानीकं बिभित्सता ॥ २५
 दावाभ्यभिपरीतानां भूरिगुल्मवृणद्भुमे ।
 वनौकसामिवारण्ये त्वदीयानामभूद्भयम् ॥ २६

इति श्रीमहाभारते द्रोणपर्वणि

द्वात्रिंशोऽध्यायः ॥ ३२ ॥

३३

संजय उवाच ।

समरेऽत्युग्रकर्माणः कर्मभिर्व्यञ्जितश्रमाः ।

सकृष्णाः पाण्डवाः पञ्च देवैरपि दुरासदाः ॥ १
 सत्त्वकर्मान्वयैर्बुद्ध्या प्रकृत्या यशसा श्रिया ।
 नैव भूतो न भविता कृष्णतुल्यगुणः पुमान् ॥ २
 सत्यधर्मपरो दाता विप्रपूजादिभिर्गुणैः ।
 सदैव त्रिदिवं प्राप्तो राजा किल युधिष्ठिरः ॥ ३
 युगान्ते चान्तको राजञ्जामदश्यश्च वीर्यवान् ।
 रणस्थो भीमसेनश्च कथ्यन्ते सदृशास्त्रयः ॥ ४
 प्रतिज्ञाकर्मदक्षस्य रणे गाण्डीवधन्वनः ।
 उपमां नाधिगच्छामि पार्थस्य सदृशीं क्षितौ ॥ ५
 गुरुवात्सल्यमत्यन्तं नैभृत्यं विनयो दमः ।
 नकुलेऽप्रातिरूप्यं च शौर्यं च नियतानि षट् ॥ ६
 श्रुतगाम्भीर्यमाधुर्यसत्त्ववीर्यपराक्रमैः ।
 सदृशो देवयोर्वीरः सहदेवः किलाश्विनोः ॥ ७
 ये च कृष्णे गुणाः स्फीताः पाण्डवेषु च ये गुणाः ।
 अभिमन्यौ किलैकस्था दृश्यन्ते गुणसचयाः ॥ ८
 युधिष्ठिरस्य धैर्येण कृष्णस्य चरितेन च ।
 कर्मभिर्भीमसेनस्य सदृशो भीमकर्मणः ॥ ९
 धनजयस्य रूपेण विक्रमेण श्रुतेन च ।
 विनयात्सहदेवस्य सदृशो नकुलस्य च ॥ १०

धृतराष्ट्र उवाच ।

अभिमन्युमहं सूत सौभद्रमपराजितम् ।
 श्रोतुमिच्छामि कात्स्न्येन कथमायोधने हतः ॥ ११

संजय उवाच ।

चक्रव्यूहो महाराज आचार्येणामिकल्पितः ।
 तत्र शक्रोपमाः सर्वे राजानो विनिवेशिताः ॥ १२
 संघातो राजपुत्राणां सर्वेषामभवत्तदा ।
 कृताभिसमयाः सर्वे सुवर्णविकृतध्वजाः ॥ १३
 रक्ताम्बरधराः सर्वे सर्वे रक्तविभूषणाः ।
 सर्वे रक्तपताकाश्च सर्वे वै हेममालिनः ॥ १४
 तेषां दशसहस्राणि बभूवुर्दधन्विनाम् ।

पौत्रं तव पुस्तकृत्य लक्ष्मणं प्रियदर्शनम् ॥ १५
 अन्योन्यसमदुःखास्ते अन्योन्यसमसाहसाः ।
 अन्योन्यं स्पर्धमानाश्च अन्योन्यस्य हिते रताः ॥
 कर्णदुःशासनकृतैर्वृत्तौ राजा महारथैः ।
 देवराजोपमः श्रीमान्श्चेत्तच्छत्रामिसंवृतः ।
 चामरव्यजनाक्षेपैरुदयन्निव भास्करः ॥ १७
 प्रमुखे तस्य सेन्यस्य द्रोणोऽवस्थितनायके ।
 सिन्धुराजस्तथातिष्ठच्छ्रीमान्मेरुवाचलः ॥ १८
 सिन्धुराजस्य पार्श्वस्था अश्वत्थामपुरोगमाः ।
 सुतास्त्व महाराज त्रिशन्निदशसनिभाः ॥ १९
 गान्धारराजः कितवः शूल्यो भूरिश्रवास्तथा ।
 पार्श्वतः सिन्धुराजस्य व्यराजन्त महारथाः ॥ २०

इति श्रीमहाभारते द्रोणपर्वणि

त्रयस्त्रिंशोऽध्यायः ॥ ३३ ॥

३४

संजय उवाच ।

तदनीकमनाधृष्यं भारद्वाजेन रक्षितम् ।
 पार्थाः समभ्यवर्तन्त भीमसेनपुरोगमाः ॥ १
 सात्यकिश्चेकितानश्च धृष्टद्युम्नश्च पार्षतः ।
 कुन्तिभोजश्च विक्रान्तो द्रुपदश्च महारथः ॥ २
 आर्जुनिः क्षत्रधर्मा च बृहत्क्षत्रश्च वीर्यवान् ।
 चैदिपो धृष्टकेतुश्च माद्रीपुत्रौ घटोत्कचः ॥ ३
 युधामन्युश्च विक्रान्तः शिखण्डी चापराजितः ।
 उत्तमौजाश्च दुर्धर्षो विराटश्च महारथः ॥ ४
 द्रौपदेयाश्च संरब्धाः शैशुपालिश्च वीर्यवान् ।
 केकयाश्च महावीर्याः सृञ्जयाश्च सहस्रशः ॥ ५
 एतै चान्ये च सगणाः कृतास्त्रा युद्धदुर्मदाः ।
 समभ्यधावन्सहसा भारद्वाजं युयुत्सवः ॥ ६
 समवेतास्तु तान्सर्वान्भारद्वाजोऽपि वीर्यवान् ।
 असंभ्रान्तः शरौघेण महता समवारयत् ॥ ७

महौघाः सलिलस्येव गिरिमासाद्य दुर्भिदम् ।
 द्रोणं ते नाभ्यवर्तन्त वेलामिव जलाशयाः ॥ ८
 पीड्यमानाः शरै राजन्द्रोणचापविनिःसृतैः ।
 न शेकुः प्रमुखे स्थातुं भारद्वाजस्य पाण्डवाः ॥ ९
 तदद्भुतमपश्याम द्रोणस्य भुजयोर्बलम् ।
 यदेनं नाभ्यवर्तन्त पाञ्चालाः सृञ्जयैः सह ॥ १०
 तमायान्तमभिक्रुद्धं द्रोणं दृष्ट्वा युधिष्ठिरः ।
 बहुधा चिन्तयामास द्रोणस्य प्रतिवारणम् ॥ ११
 अशक्यं तु तमन्येन द्रोणं मत्वा युधिष्ठिरः ।
 अविपह्यं गुरुं भारं सौभद्रे समवासृजत् ॥ १२
 वासुदेवादनवरं फल्गुनाच्चामितौजसम् ।
 अब्रवीत्परवीरघ्नमभिमन्युमिदं वचः ॥ १३
 एतय नो नार्जुनो गर्ह्यथा तात तथा कुरु ।
 चक्रव्यूहस्य न वयं विद्ध भेदं कथंचन ॥ १४
 त्वं वार्जुनो वा कृष्णो वा भिन्द्यात्प्रबुध एव वा ।
 चक्रव्यूहं महाबाहो पञ्चमोऽन्यो न विद्यते ॥ १५
 अभिमन्यो वरं तात याचतां दातुमर्हसि ।
 पितृणां मातुलानां च सैन्यानां चैव सर्वशः ॥ १६
 धनंजयो हि नस्तात गर्हयेदेत्य संयुगात् ।
 क्षिप्रमस्त्रं समादाय द्रोणानीक विशातय ॥ १७

अभिमन्युरुवाच ।

द्रोणस्य दृढमव्यग्रमनीकप्रवरं युधि ।
 पितृणां जयमाकाङ्क्षन्नवगाहे भिनन्नि च ॥ १८
 उपदिष्टो हि मे पित्रा योगोऽनीकस्य भेदने ।
 नोत्सहे तु विनिर्गन्तुमहं कस्यांचिदापदि ॥ १९

युधिष्ठिर उवाच ।

भिन्ध्यनीकं युधा श्रेष्ठ द्वारं संजनयस्व नः ।
 वयं त्वानुगमिष्यामो येन त्वं तात यास्यसि ॥ २०
 धनंजयसमं युद्धे त्वां वयं तात संयुगे ।
 प्राणिधायानुयास्यामो रक्षन्तः सर्वतोमुखाः ॥ २१

भीम उवाच ।

अहं त्वानुगमिष्यामि धृष्टद्युम्नोऽथ सात्यकिः ।
पाञ्चालाः केकया मत्स्यास्तथा सर्वे प्रभद्रकाः ॥ २२
सकृद्भिन्नं त्वया व्यूहं तत्र तत्र पुनः पुनः ।
वयं प्रध्वंसयिष्यामो निम्नमाना वरान्वरान् ॥ २३

अभिमन्युरुवाच ।

अहमेतत्प्रवेक्ष्यामि द्रोणानीकं दुरासदम् ।
पतंग इव संकुद्धो ज्वलिनं जातवेदसम् ॥ २४
तत्कर्माद्यं करिष्यामि हितं यद्वंशयोर्द्वयोः ।
मातुलस्य च या प्रीतिर्भविष्यति पितुश्च मे ॥ २५
शिशुनैकेन सप्राप्ते काल्यमानानि सघशः ।
अद्य द्रक्ष्यन्ति भूतानि द्विपत्सैन्यानि वै मया ॥ २६

युधिष्ठिर उवाच ।

एवं ते भाषमाणस्य बलं सौभद्र वर्धताम् ।
यस्त्वमुत्सहसे भेतुं द्रोणानीकं सुदुर्मिदम् ॥ २७
रक्षितं पुरुषव्याघ्रैर्महेष्वासैः प्रहारिभिः ।
साध्यरुद्रमरुत्कल्पैर्वस्त्रादित्यविक्रमैः ॥ २८

संजय उवाच ।

तस्य तद्वचनं श्रुत्वा स यन्तारमचोदयत् ।
सुमित्राश्चान्रणे क्षिप्रं द्रोणानीकाय चोदय ॥ २९

इति श्रीमहाभारते द्रोणपर्वणि

चतुस्त्रिंशोऽध्यायः ॥ ३४ ॥

३५

संजय उवाच ।

सौभद्रस्तु वचः श्रुत्वा धर्मराजस्य धीमतः ।
अचोदयत् यन्तार द्रोणानीकाय भारत ॥ १
तेन संचोद्यमानस्तु याहि याहीति सारथिः ।
प्रत्युवाच ततो राजन्नभिमन्युमिदं वचः ॥ २
अतिभारोऽयमायुष्मन्नाहितस्त्वयि पाण्डवैः ।
संप्रधार्य क्षमं बुद्ध्या ततस्त्वं योद्धुमर्हसि ॥ ३

आचार्यो हि कृती द्रोणः परमात्मे कृतश्रमः ।
अत्यन्तमुखसवृद्धस्त्वं च युद्धविगारदः ॥ ४
ततोऽभिमन्युः ग्रहसन्सारथि वाक्यमब्रवीत् ।
सारथे को न्वय द्रोण समग्रं शत्रमेव वा ॥ ५
ऐरावतगतं शक्रं सहामरगणेरहम् ।
योधयेयं रणमुखे न मे शत्रोऽयं विस्मयः ।
न ममैतद्विपत्सैन्यं कलामर्हति पोडशीम् ॥ ६
अपि विश्वजितं विष्णुं मातुलं प्राप्य सृतज ।
पितरं चार्जुनं संख्ये न भीर्मा मुपयास्यति ॥ ७
ततोऽभिमन्युस्तां वाचं कदर्थीकृत्य सारथेः ।
याहीत्येवाब्रवीदेनं द्रोणानीकाय माचिरम् ॥ ८
ततः सचोदयामास हयानस्य त्रिहायनान् ।
नातिदृष्टमनाः सूतो हेमभाण्डपरिच्छदान् ॥ ९
ते प्रेषिताः सुमित्रेण द्रोणानीकाय वाजिनः ।
द्रोणमभ्यद्रवन् राजन्महावेगपराक्रमाः ॥ १०
तमुदीक्ष्य तथा यान्तं सर्वे द्रोणपुरोगमाः ।
अभ्यवर्तन्त कौरव्याः पाण्डवाश्च तमन्वयुः ॥ ११

स कर्णिकारप्रवरोच्छ्रितध्वजः

सुवर्णवर्माणुनिरर्जुनाद्वरः ।

युयुत्सया द्रोणमुखान्महारथा-

न्समासदत्सिहशिशुर्यथा गजान् ॥ १२

ते विंशतिपदे यत्ताः संप्रहारं प्रचक्रिरे ।
आसीद्वाङ्ग इवावर्तो मुहूर्तमुदवेरिव ॥ १३
शूराणां युध्यमानानां निम्नतामितरेतरम् ।
संप्रामस्तुमुलो राजन्प्रावर्तत सुदारुणः ॥ १४
प्रवर्तमाने सप्राप्ते तस्मिन्नतिभयकरे ।
द्रोणस्य मिषतो व्यूहं मित्त्वा प्राविशदार्जुनिः ॥ १५
तं प्रविष्टं परान्नन्तं शत्रुमध्ये महाबलम् ।
हस्त्यश्वरथपत्न्यौघाः परिवव्रुरुदायुधाः ॥ १६
नानावादिन्ननिनदैः क्ष्वेडितोत्क्रुष्टगर्जितैः ।

हुंकारैः सिंहनादैश्च तिष्ठ तिष्ठेति निस्वनैः ॥ १७
 घोरैर्दलहलाशब्दैर्मा गास्तिष्ठेहि मामिति ।
 असावहममुत्रेति प्रवदन्तो मुहुर्मुहुः ॥ १८
 बृंहितैः शिञ्जितैर्हर्मैः खुरनेमिस्वनैरपि ।
 संनादयन्तो वसुधामभिदुद्रुवुरजुनिम् ॥ १९
 तेषामापततां वीरः पूर्वं शीघ्रमथो दृढम् ।
 क्षिप्रालो न्यवधीद्वानामर्मजो मर्मभेदिभिः ॥ २०
 ते हन्यमानाश्च तथा नानालिङ्गेः शितैः शरैः ।
 अभिपेतुस्तमेवाजौ शलभा इव पावकम् ॥ २१
 ततस्तेषां शरीरैश्च शरीरावयवैश्च सः ।
 संतस्तार क्षिति क्षिप्रं कुशैर्वेदिमिवाध्वरे ॥ २२
 बद्धगोधाङ्गुलित्राणान्सशरावरकामुकान् ।
 सासिचर्माङ्गुशामीशून्सतोमरपरश्वधान् ॥ २३
 सगुडायोमुखप्रासान्सप्रिप्तोमरपट्टिशान् ।
 सभिण्डपालपरिधान्सशक्तिवरकम्पनान् ॥ २४
 सप्रतोदमहाशङ्खान्सकुन्तान्सकचग्रहान् ।
 समुद्रक्षेपणीयान्सपाशपरिघोपलान् ॥ २५
 सकेयूराङ्गदन्वाहून्हृद्यगन्धानुलेपनान् ।
 संचिच्छेदार्जुनिर्वृत्तांस्त्वदीयानां सहस्रशः ॥ २६
 तैः स्फुरद्भिर्महाराज शुशुभे लोहितोक्षितैः ।
 पञ्चास्यैः पन्नगैश्छिन्नैर्गरुडेनेव मारिष ॥ २७
 सुनासाननकेशान्तैरव्रणैश्चारुकुण्डलैः ।
 संदष्टौष्ठपुटैः क्रोधात्क्षरद्भिः शोणितं बहु ॥ २८
 चारुसङ्ख्यकुटोष्णीषैर्मणिरत्नविराजितैः ।
 विनालनलिनाकारैर्दिवाकरशशिप्रभैः ॥ २९
 हितप्रियंवदैः काले बहुभिः पुण्यगन्धिभिः ।
 द्विषच्छिरोभिः पृथिवीमवतस्तार फाल्गुनिः ॥ ३०
 गन्धर्वनगराकारान्विधिवत्कल्पितान्थान् ।
 वीषामुखान्वित्रिवेणून्व्यस्तदण्डकबन्धुरान् ॥ ३१

विजङ्गकूबराक्षांश्च विनेमीननरानपि ।
 विचक्रोपस्करोपस्थान्भग्नोपकरणानपि ॥ ३२
 प्रशतितोपकरणान्हतयोधान्सहस्रशः ।
 शरैर्विशकलीकुर्वन्दिक्षु सर्वास्वदृश्यत ॥ ३३
 पुनर्द्विपान्द्विपारोहान्वैजयन्त्यङ्कुशध्वजान् ।
 तूणान्वर्माण्यथो कक्ष्या प्रैवेयानथ कम्बलान् ॥ ३४
 घण्टाः शुण्डान्विषाणाग्रान्धुरपालान्पदानुगान् ।
 शरैर्निशितधाराग्रैः शात्रवाणामशातयत् ॥ ३५
 वनायुजान्पार्वतीयान्काम्बोजारट्टबाह्निकान् ।
 स्थिरवालधिकर्णाक्षज्वनान्साधुवाहिनः ॥ ३६
 स्वारूढाञ्छिक्षितैर्योधैः शक्त्यृष्टिप्रासयोधिभिः ।
 विध्वस्तचामरकुथान्विप्रकीर्णप्रकीर्णकान् ॥ ३७
 निरस्तजिह्वानयनान्निष्कीर्णान्नयकृद्नान् ।
 हतारोहान्भिन्नभाण्डान्क्रव्यादगणमोदनान् ॥ ३८
 निकृत्तवर्मकवचाञ्चकृन्मूत्रासृगासुतान् ।
 निपातयन्नश्ववरांस्तावकान्सोऽभ्यरोचत ॥ ३९
 एको विष्णुरिवाचिन्त्यः कृत्वा प्राक्कर्म दुष्करम् ।
 तथा विमथितं तेन त्र्यङ्गं तव बलं महत् ।
 व्यहनत्स पदात्योवांस्त्वदीयानेव भारत ॥ ४०
 एवमेकेन तां सेनां सौभद्रेण शितैः शरैः ।
 भृशं विप्रहतां दृष्ट्वा स्कन्देनेवासुरीं चमूम् ॥ ४१
 त्वदीयास्त्व पुत्राश्च वीक्षमाणा दिशो दश ।
 संशुष्कास्याश्चलन्नेत्राः प्रस्विन्ना लोमहर्षणाः ॥ ४२
 पलायनकृतोत्साहा निरुत्साहा द्विषज्जये ।
 गोत्रनामभिरन्योन्यं क्रन्दन्तो जीवितैषिणः ॥ ४३
 हतान्पुत्रांस्तथा पितृन्सुहृत्संबन्धिवान्धवान् ।
 प्रातिष्ठन्त समुत्सृज्य त्वरयन्तो ह्यद्विपान् ॥ ४४

इति श्रीमहाभारते द्रोणपर्वणि

पञ्चत्रिंशोऽध्यायः ॥ ३५ ॥

३६

संजय उवाच ।

तां प्रभग्नां चमूं दृष्ट्वा सौभद्रेणामितौजसा ।
 दुर्योधनो भृशं क्रुद्धः स्वयं सौभद्रमभ्ययान् ॥ १
 ततो राजानमावृत्तं सौभद्रं प्रति सयुगे ।
 दृष्ट्वा द्रोणोऽब्रवीद्योधान्पर्याप्तुत नराधिपम् ॥ २
 पुराभिमन्युर्लक्ष्यं नः पश्यतां हन्ति वीर्यवान् ।
 तमाद्रवत मा भैष्ट क्षिप्रं रक्षन् कौरवम् ॥ ३
 ततः कृतज्ञा बलिनः सुहृदो जितकाशिनः ।
 त्रास्यमाना भयाद्वीरं परिवव्रुस्तवात्मजम् ॥ ४
 द्रोणो द्रौणिः कृपः कर्णः कृतवर्मा च सौबलः ।
 बृहद्व्रलो मद्राजो भूरिभूरिश्रवाः शलः ॥ ५
 पौरवो वृषसेनश्च विमृजन्तः शिताञ्जशान् ।
 सौभद्रं शरवर्षेण महता समवाकिरन् ॥ ६
 संमोहयित्वा तमथ दुर्योधनममोचयन् ।
 आस्याद्रासमिवाक्षिप्तं ममृषे नार्जुनात्मजः ॥ ७
 ताञ्जशरौघेण महता साश्वसृतान्महारथान् ।
 विमुखीकृत्य सौभद्रः सिहनादमथानदत् ॥ ८
 तस्य नादं ततः श्रुत्वा सिहस्येवामिषैषिणः ।
 नामृष्यन्त सुसंरब्धाः पुनर्द्रोणमुखा रथाः ॥ ९
 त एनं कोष्ठकीकृत्य रथवंशेन मारिष ।
 व्यसृजन्निषुजालानि नानालिङ्गानि संघशः ॥ १०
 तान्यन्तरिक्षे चिच्छेद पौत्रस्तव शितैः शरैः ।
 तांश्चैव प्रतिविन्याध तदद्भुतमिवाभवत् ॥ ११
 ततस्ते कोपितास्तेन शरैराशीविषोपमैः ।
 परिवव्रुर्जिघांसन्तः सौभद्रमपलायिनम् ॥ १२
 समुद्रमिव पर्यस्तं त्वदीयं तद्वलार्णवम् ।
 अभिमन्युर्दधारैको वेल्लेव मकरालयम् ॥ १३
 शूराणां युध्यमानानां निघ्नतामितरेतरम् ।
 अभिमन्योः परेषां च नासीत्कश्चित्परद्भुखः ॥ १४

तस्मिन्स्तु घोरे सग्रामे वर्तमाने भयंकरे ।
 दुःसहो नवभिर्वाणैरभिमन्युमविध्यत ॥ १५
 दुःशासनो द्वादशभिः कृपः शारद्वतस्त्रिभिः ।
 द्रोणस्तु सप्तदशभिः शरैराशीविषोपमैः ॥ १६
 विविशतिस्तु विजया कृतवर्मा च सप्तभिः ।
 बृहद्वलस्तथाष्टाभिरश्वत्थामा च सप्तभिः ॥ १७
 भूरिश्रवास्त्रिभिर्वाणैर्मद्रेशः पद्मिराशुगैः ।
 द्वाभ्यां शराभ्यां शकुनिस्त्रिभिर्दुर्योधनो नृपः ॥ १८
 स तु तान्प्रतिविन्याध त्रिभिस्त्रिभिरजिह्वगैः ।
 नृत्यन्निव महाराज चापहस्तः प्रतापवान् ॥ १९
 ततोऽभिमन्युः सकुट्टस्ताप्यमानस्तवात्मजैः ।
 विदर्शयन्वै मुमहच्छिन्नैरसकृन्तं बलम् ॥ २०
 गरुडानिलं ह्योभिर्यन्तुर्वाक्यकरे ह्येवैः ।
 दान्तरश्मकदायादं त्वरमाणोऽभ्यहारयन् ।
 विन्याध चैनं दशभिर्वाणैस्तिष्ठेति चाब्रवीन् ॥ २१
 तस्याभिमन्युर्दशभिर्वाणैः सृतं हयान्ध्वजम् ।
 बाहू धनुः शिरश्चोर्व्यां स्मयमानोऽभ्यपातयन् ॥
 ततस्तस्मिन्हते वीरे सौभद्रेणाश्मकेश्वरे ।
 संचचाल बलं सर्वं पलायनपरायणम् ॥ २३
 ततः कर्णः कृपो द्रोणो द्रौणिर्गान्धारराट् शलः ।
 शल्यो भूरिश्रवाः क्राथः सोमदत्तो विविशतिः ॥ २४
 वृषसेनः सुषेणश्च कुण्डभेदी प्रतर्दनः ।
 वृन्दारको ललितश्च प्रबाहुर्दीर्घलोचनः ।
 दुर्योधनश्च सकुट्टः शरवर्षैरवाकिरन् ॥ २५
 सोऽतिक्रुद्धो महेष्वासैरभिमन्युरजिह्वगैः ।
 शरमादत्त कर्णाय परकायावभेदनम् ॥ २६
 तस्य भित्त्वा तनुत्राणं देहं निर्भिद्य चाशुगः ।
 प्राविशद्वरणीं राजन्वल्मीकमिव पन्नगः ॥ २७
 स तेनातिप्रहारेण व्यथितो विह्वलन्निव ।
 सचचाल रूपे कर्णः क्षितिकम्पे यथाचलः ॥ २८

अथान्यैर्निशितैर्बाणैः सुषेणं दीर्घलोचनम् ।
 कुण्डभेदिं च संक्रुद्धस्त्रिभिस्त्रीनवधीद्वली ॥ २९
 कर्णस्तं पञ्चविंशत्या नाराचाना समर्पयत् ।
 अश्वत्थामा च विंशत्या कृतवर्मा च सप्तभिः ॥ ३०
 स शरार्दितसर्वाङ्गः क्रुद्धः शक्रात्मजात्मजः ।
 विचरन् दृश्यते सैन्ये पाशदस्त इवान्तकः ॥ ३१
 शल्यं च बाणवर्षेण समीपस्थमवाकिरत् ।
 चद्रोशन्महाबाहुस्तव सैन्यानि भीषयन् ॥ ३२
 ततः स विद्वोऽस्त्रविदा मर्मभिर्द्विरजिह्वगैः ।
 शल्यो राजन् रथोपस्थे निपसाद मुमोह च ॥ ३३
 तं हि विद्धं तथा दृष्ट्वा सौभद्रेण यशस्विना ।
 संप्राद्रवन्मूः सर्वा भारद्वाजस्य पश्यतः ॥ ३४
 प्रेक्षन्तस्तं महाबाहुं रुक्मपुङ्गवः समावृतम् ।
 त्वदीयाश्च पलायन्ते मृगाः सिंहादिता इव ॥ ३५

स तु रणयशसाभिपूज्यमानः

पितृसुरचारणसिद्धयक्षसधैः ।

अवनितलग्नैश्च भूतसंघै-

रतिविवभौ हुतभुग्यथाज्यसिक्तः ॥ ३६

इति श्रीमहाभारते द्रोणपर्वणि

षट्त्रिंशोऽध्यायः ॥ ३६ ॥

३७

धृतराष्ट्र उवाच ।

तथा प्रमथमानं तं महेश्वासमजिह्वगैः ।

आर्जुनिं मामकाः सर्वे के त्वेनं समवाकिरन् ॥ १

संजय उवाच ।

शृणु राजन्कुमारस्य रणे विक्रीडितं महत् ।

बिभित्सतो रथानीकं भारद्वाजेन रक्षितम् ॥ २

मद्रेशं सादितं दृष्ट्वा सौभद्रेणाशुगै रणे ।

शल्योदवरजः क्रुद्धः किरन्वाणान्समभ्ययात् ॥ ३

स विद्वद् दशभिर्बाणैः साश्वयन्तारमार्युनिम् ।

उदक्रोशन्महाशब्दं तिष्ठ तिष्ठेति चाब्रवीत् ॥ ४

तस्यार्जुनिः शिरोम्रीवं पाणिपादं धनुर्हयान् ।

छत्रं ध्वजं नियन्तारं त्रिवेणु शम्युपस्करम् ॥ ५

चक्रे युगेषां तूणीराननुकर्ष च सायकैः ।

पताकां चक्रगोप्तारौ सर्वोपकरणानि च ।

व्यधमल्लाघवात्तच्च ददृशे नास्य कश्चन ॥ ६

स पपात क्षितौ क्षीणः प्रविद्धाभरणाम्बरः ।

वायुनेव महाचैत्यः सभग्नोऽमिततेजसा ।

अनुगाश्चास्य वित्रस्ताः प्राद्रवन्सर्वतोदिशम् ॥ ७

आर्जुनेः कर्म तद्दृष्ट्वा प्रणेदुश्च समन्ततः ।

नादेन सर्वभूतानि साधु साध्विति भारत ॥ ८

शल्यभ्रातर्यथारुणे बहुशस्तस्य सैनिकाः ।

कुलाधिवासनामानि श्रावयन्तोऽर्जुनात्मजम् ॥ ९

अभ्यवर्तन्त संक्रुद्धा विविधायुधपाणयः ।

रथैरश्वैर्गजैश्चान्ये पादातैश्च बलोत्कटाः ॥ १०

बाणशब्देन महता खुरनेमिस्वनेन च ।

हुंकारैः क्ष्वेडितोत्कुष्ठैः सिंहनादैः सगर्जितैः ॥ ११

ज्यातलत्रस्वनैरन्ये गर्जन्तोऽर्जुननन्दनम् ।

ब्रुवन्तश्च न नो जीवन्मोक्ष्यसे जीवतामिति ॥ १२

तांस्तथा ब्रुवतो दृष्ट्वा सौभद्रः प्रहसन्निव ।

यो यः स्म प्राहृत्पूर्वं तं तं विव्याध पत्रिभिः ॥ १३

संदर्शयिष्यन्नस्त्राणि चित्राणि च लघूनि च ।

आर्जुनिः समरे शूरो मृदुपूर्वमगुध्यत ॥ १४

वासुदेवादुपात्तं यद्यदस्त्रं च धनंजयात् ।

अदर्शयत तत्कार्ष्णिः कृष्णाभ्यामविशेषयन् ॥ १५

दूरमस्यन्गुरुं भारं साधयंश्च पुनः पुनः ।

संदधद्विस्सृजंश्चेष्टून्निर्विशेषमदृश्यत ॥ १६

चापमण्डलमेवास्य विस्फुरद्विदृश्यत ।

तमो घ्नतः सुदीप्तस्य सवितुर्मण्डलं यथा ॥ १७

ज्याशब्दः शुश्रुवे तस्य तलशब्दश्च दारुणः ।

तालमात्राणि चापानि विकर्षन्तो महारथाः ॥ ६
 तांस्तु सर्वान्महेष्वासान्सर्वविद्यासु निष्ठितान् ।
 व्यष्टम्भयद्रणे बाणैः सौभद्रः परवीरहा ॥ ७
 द्रोणं पञ्चाशता विद्ध्वा विशत्या च बृहद्वलम् ।
 अशीत्या कृतवर्माणं कृपं षष्ठ्या गिलीमुखेः ॥ ८
 रुक्मपुङ्खैर्महावेगैराकर्णसमचोदितैः ।
 अविध्यदशभिर्बाणैरश्वत्थामानमार्जुनिः ॥ ९
 स कर्णं कर्णिना कर्णे पीतेन निशितेन च ।
 फाल्गुनिर्द्विषतां मध्ये विव्याध परमेष्ठुणा ॥ १०
 पातयित्वा कृपस्याश्वान्स्तथोभौ पार्थिणसारथी ।
 अथैनं दशभिर्बाणैः प्रत्यविध्यत्स्तनान्तरे ॥ ११
 ततो वृन्दारकं वीरं कुरूणां कीर्तिवर्धनम् ।
 पुत्राणां तव वीराणां पश्यतामवधीद्वली ॥ १२
 तं द्रौणिः पञ्चविशत्या क्षुद्रकाणां समर्पयत् ।
 वरं वरममित्राणामारुजन्तमभीतयत् ॥ १३
 स तु बाणैः शितैस्तूर्णं प्रत्यविध्यत् मारिष ।
 पश्यतां धार्तराष्ट्राणामश्वत्थामानमार्जुनिः ॥ १४
 षष्ठ्या शराणां तं द्रौणिस्तिग्मधारेः सुतेजनैः ।
 उग्रैर्नाकम्पयद्विद्ध्वा मैनाकमिव पर्वतम् ॥ १५
 स तु द्रौणि त्रिसप्तत्या हेमपुङ्खैरजिह्वगैः ।
 प्रत्यविध्यन्महातेजा बलवानपकारिणम् ॥ १६
 तस्मिन्द्रोणो बाणशतं पुत्रगृद्धी न्यपातयत् ।
 अश्वत्थामा तथाष्टौ च परीप्सन्पितरं रणे ॥ १७
 कर्णो द्वाविंशतिं भलान्कृतवर्मा चतुर्दश ।
 बृहद्वलस्तु पञ्चाशत्कृपः शारद्वतो दश ॥ १८
 तांस्तु प्रत्यवधीत्सर्वान्दशभिर्दशभिः शरैः ।
 तैरर्धमानः सौभद्रः सर्वतो निशितैः शरैः ॥ १९
 तं कोसलानामधिपः कर्णिनाताडयद्बुद्धि ।
 स तस्याश्वान्ध्वजं चापं सूतं चापातयत्क्षिनौ ॥ २०
 अथ कोसलराजस्तु विरथः खड्गचर्मधृत् ।

इयेष फाल्गुनेः कायाच्छिरो हर्तुं सकुण्डलम् ॥ २१
 स कोसलानां भर्तारं राजपुत्रं बृहद्वलम् ।
 हृदि विव्याध बाणेन स भिन्नहृदयोऽपतन ॥ २२
 वभञ्ज च सहस्राणि दश राजन्महात्मनाम् ।
 सृजतामशिवा वाचः खड्गकार्मुकधारिणाम् ॥ २३
 तथा बृहद्वलं हत्वा सौभद्रो व्यचरद्रणे ।
 विष्टम्भयन्महेष्वासान्योधांस्तव शरान्बुभिः ॥ २४

इति श्रीमहाभारते द्रोणपर्वणि

षट्चत्वारिंशोऽध्यायः ॥ ४६ ॥

४७

संजय उवाच ।

स कर्णं कर्णिना कर्णे पुनर्विव्याध फाल्गुनिः ।
 शरैः पञ्चाशता चैनमविध्यत्कोपयन्भृशम् ॥ १
 प्रतिविव्याध राधेयस्तावद्विरथ तं पुनः ।
 स तैराचितसर्वाङ्गो बह्वशोभत भारत ॥ २
 कर्णं चाप्यकरोत्कुद्रो रुधिरोत्पीडवाहिनम् ।
 कर्णोऽपि विवभौ शूरः शरैश्चित्रोऽसृगाधुतः ॥ ३
 तावुभौ शरचित्राङ्गौ रुधिरेण समुक्षितौ ।
 बभूवतुर्महात्मानौ पुष्पिताविव किंशुकौ ॥ ४
 अथ कर्णस्य सचिवान्पट् शूरांश्चित्रयोधिनः ।
 साश्वसूतध्वजरथान्सौभद्रो निजघान ह ॥ ५
 अथेतरान्महेष्वासान्दशभिर्दशभिः शरैः ।
 प्रत्यविध्यदसंभ्रान्तस्तदद्भुतमिवाभवत् ॥ ६
 मागधस्य पुनः पुत्रं हत्वा षड्भिरजिह्वगैः ।
 साश्वं ससूतं तरुणमश्वकेतुमपातयत् ॥ ७
 मार्तिकावतकं भोजं ततः कुञ्जरकेतनम् ।
 क्षुरप्रेण समुन्मध्य ननाद विसृजञ्जशरान् ॥ ८
 तस्य दौःशासनिर्विद्ध्वा चतुर्भिश्चतुरो हयान् ।
 सूतमेकेन विव्याध दशभिश्चाजुनात्मजम् ॥ ९
 ततो दौःशासनिं कार्ष्णिर्विद्ध्वा सप्तभिराशुगैः ।

संरम्भाद्रक्तनयनो वाक्यमुच्चैरथाब्रवीत् ॥ १०
 पिता तवाह्वं त्यक्त्वा गतः कापुरुषो यथा ।
 दिष्ट्या त्वमपि जानीषे योद्धुं न त्वद्य मोक्ष्यसे ॥
 एतावदुक्त्वा वचनं कर्मरपरिमार्जितम् ।
 नाराचं विससर्जस्मै तं द्रौणिस्त्रिभिराच्छिनत् ॥ १२
 तस्यार्जुनिध्वजं छित्त्वा शल्यं त्रिभिरताडयत् ।
 तं शल्यो नवभिर्वाणैर्गार्ध्रपत्रैरताडयत् ॥ १३
 तस्यार्जुनिध्वजं छित्त्वा उभौ च पार्ष्णिसारथी ।
 तं विव्याधायसैः पङ्क्तिः सोऽपक्रामद्रथान्तरम् ॥ १४
 शत्रुंजयं चन्द्रकेतुं मेघवेगं सुवर्चसम् ।
 सूर्यभासं च पञ्चैतान्हत्वा विव्याध सौबलम् ॥ १५
 तं सौबलस्त्रिभिर्विद्ध्वा दुर्योधनमथाब्रवीत् ।
 सर्व एनं प्रमथीमः पुरैकैकं हिनस्ति नः ॥ १६
 अथाब्रवीत्तदा द्रोणं कर्णो वैकर्तनो वृषा ।
 पुरा सर्वान्प्रमथ्नाति ब्रूहस्य वधमाशु नः ॥ १७
 ततो द्रोणो महेष्वासः सर्वान्स्तान्प्रत्यभाषत ।
 अस्ति वोऽस्यान्तरं कश्चित्कुमारस्य प्रपश्यति ॥ १८
 अन्वस्य पितरं ह्यद्य चरतः सर्वतोदिशम् ।
 शीघ्रतान्नरसिंहस्य पाण्डवेयस्य पश्यत ॥ १९
 धनुर्मण्डलमेवास्य रथमार्गेषु दृश्यते ।
 संदधानस्य विशिखाञ्शीघ्रं चैव विमुञ्चतः ॥ २०
 आरुजन्निव मे प्राणान्मोहयन्नपि सायकैः ।
 प्रहर्षयति मा भूयः सौभद्रः परवीरहा ॥ २१
 अति मा नन्दयत्येष सौभद्रो विचरन्रणे ।
 अन्तरं यस्य संरब्धा न पश्यन्ति महारथाः ॥ २२
 अस्यतो लघुहस्तस्य दिशः सर्वा महेषुभिः ।
 न विशेषं प्रपद्यामि रणे गाण्डीवधन्वनः ॥ २३
 अथ कर्णः पुनर्द्रोणमाहार्जुनिशरार्दितः ।
 स्थातव्यमिति तिष्ठामि पीड्यमानोऽमिमन्युना ॥ २४
 कुमारस्य शराः परमदारुणाः ।

क्षिण्वन्ति हृदयं मेऽद्य घोराः पावकतेजसः ॥ २५
 तमाचार्योऽब्रवीत्कर्ण शनकैः प्रहसन्निव ।
 अभेद्यमस्य कवचं युवा चाशुपराक्रमः ॥ २६
 उपदिष्टा मया अस्य पितुः कवचधारणा ।
 तामेष निखिलां वेत्ति ध्रुवं परपुरंजयः ॥ २७
 शक्यं त्वस्य धनुश्छेतुं ज्यां च बाणैः समाहितैः
 अभीशवो हयाश्चैव तथोभौ पार्ष्णिसारथी ॥ २८
 एतत्कुरु महेष्वास राधेय यदि शक्यते ।
 अथैनं विमुखीकृत्य पश्चात्प्रहरणं कुरु ॥ २९
 सधनुष्को न शक्योऽयमपि जेतुं सुरासुरैः ।
 विरथं विधनुष्कं च कुरुष्वैनं यदीच्छसि ॥ ३०
 तदाचार्यवचः श्रुत्वा कर्णो वैकर्तनस्त्वरन् ।
 अस्यतो लघुहस्तस्य पृष्ठकैर्धनुराच्छिनत् ॥ ३१
 अश्वानस्यावधीद्भोजो गौतमः पार्ष्णिसारथी ।
 शेषास्तु छिन्नधन्वानं शरवर्षैरवाकिरन् ॥ ३२
 त्वरमाणास्त्वरकाले विरथं षण्महारथाः ।
 शरवर्षैरकरुणा बालमेकमवाकिरन् ॥ ३३
 स छिन्नधन्वा विरथः स्वधर्ममनुपालयन् ।
 खड्गचर्मधरः श्रीमानुत्पपात विहायसम् ॥ ३४
 मार्गैः स कैशिकीद्यैश्च लाघवेन बलेन च ।
 आर्जुनिर्व्यचरद्भयोन्नि भृशं वै पक्षिराडिव ॥ ३५
 मन्येव निपतत्येष सासिरित्यूर्ध्वदृष्टयः ।
 विव्यधुस्तं महेष्वासाः समरे छिद्रदर्शिनः ॥ ३६
 तस्य द्रोणोऽच्छिनन्मुष्टौ खड्गं मणिमयत्सरुम् ।
 राधेयो निशितैर्बाणैर्व्यधमच्चर्म चोत्तमम् ॥ ३७
 व्यसिचर्मेषुपूर्णाङ्गः सोऽन्तरिक्षात्पुनः क्षितिम् ।
 आस्थितश्चक्रमुद्यम्य द्रोणं क्रुद्धोऽभ्यधावत ॥ ३८
 स चक्ररेणूज्वलशोभिताङ्गो
 बभ्रावतीवोन्नतचक्रपाणिः ।
 रणेऽमिमन्युः क्षणदासुभद्रः

स वासुभद्रानुकृति प्रकुर्वन् ॥ ३९

सुतरुधिरकृतैकरागवक्त्रो

भ्रुकुटिपुटाकुटिलोऽतिसिहनादः ।

प्रभुरमितबलो रणेऽभिमन्यु-

नृपवरमध्यगतो भृशं व्यराजन् ॥ ४०

इति श्रीमहाभारते द्रोणपर्वणि

सप्तचत्वारिंशोऽध्यायः ॥ ४७ ॥

४८

संजय उवाच ।

विष्णोः स्वसानन्दिकरः स विष्ण्वायुधभूषितः ।

रराजातिरथः संख्ये जनार्दन इवापरः ॥ १

मास्तोद्धूतकेशान्तमुद्यतारिवरायुधम् ।

वपुः समीक्ष्य पृथ्वीशः दुःसमीक्ष्यं सुरैरपि ॥ २

तच्चक्रं भृशमुद्विग्नाः सचिच्छिदुरनेकधा ।

महारथस्ततः कार्णिः संजग्राह महागदाम् ॥ ३

विधनुःस्यन्दनासिस्तैर्विचक्रश्चारिभिः कृतः ।

अभिमन्युर्गदापाणिरश्वत्थामानमाद्रवत् ॥ ४

स गदामुद्यतां दृष्ट्वा ज्वलन्तीमशनीमिव ।

अपाक्रामद्रथोपस्थाद्विक्रमांस्त्रीन्नरर्षभः ॥ ५

तस्याश्वानागदया हत्वा तथोभौ पार्ष्णिसारथी ।

शराचिताङ्गः सौभद्रः श्वाविद्वत्प्रत्यदृश्यत ॥ ६

ततः सुबलदायादं कालकेयमपोथयत् ।

जघान चास्यानुचरान्गान्धारान्सप्तसप्ततिम् ॥ ७

पुनर्ब्रह्मवसातीयाञ्जघान रथिनो दश ।

केकयानां रथान्सप्त हत्वा च दश कुञ्जरान् ।

दौःशासनिरथं साश्वं गदया समपोथयत् ॥ ८

ततो दौःशासनिः क्रुद्धो गदामुद्यम्य मारिष ।

अभिदुद्राव सौभद्रं तिष्ठ तिष्ठेति चाब्रवीत् ॥ ९

तावुद्यतगदौ वीरावन्योन्यवधकाङ्क्षिणौ ।

भ्रातृव्यौ संप्रजह्मते पुरेव त्र्यम्बकान्तकौ ॥ १०

तावन्योन्यं गदाग्राभ्यां संहत्य पतितौ क्षितौ ।

इन्द्रध्वजाविवोत्सृष्टौ रणमध्ये परंतपौ ॥ ११

दौःशासनिरथोत्थाय कुरुणा कीर्तिवर्धनः ।

प्रोत्तिष्ठमानं सौभद्रं गदया मूर्ध्यताडयन् ॥ १२

गदावेगेन महता व्यायामेन च मोहितः ।

विचेता न्यपतद्भूमौ सौभद्रः परवीरहा ।

एवं विनिहतो राजत्रेको बहुभिराहवे ॥ १३

क्षोभयित्वा चमूं सर्वां नलिनीमिव कुञ्जरः ।

अशोभत हतो वीरो व्याधेर्वनगजो यथा ॥ १४

तं तथा पतितं शूरं तावकाः पर्यवारयन् ।

दावं दग्ध्वा यथा शान्तं पावकं शिशिरात्यये ॥ १५

विमृद्य तन्मृद्गाणि सनिवृत्तमिवानिलम् ।

अस्तं गतमिवादित्यं तस्या भारतवाहिनीम् ॥ १६

उपप्लुतं यथा सोमं संशुष्कमिव सागरम् ।

पूर्णचन्द्राभवदनं काकपक्षवृताक्षकम् ॥ १७

तं भूमौ पतितं दृष्ट्वा तावकास्ते महारथाः ।

मुदा परमया युक्ताश्चक्रुः सिहवन्मुहुः ॥ १८

आसीत्परमक्रो हर्षस्तावकानां विशां पते ।

इतरेषां तु वीराणां नेत्रेभ्यः प्रापतज्जलम् ॥ १९

अभिक्रोशन्ति भूतानि अन्तरिक्षे विशां पते ।

दृष्ट्वा निपतितं वीरं च्युतं चन्द्रमिवाम्बरात् ॥ २०

द्रोणकर्णमुखैः षड्भिर्धार्तराष्ट्रैर्महारथैः ।

एकोऽयं निहतः शेते नैष धर्मो मतो हि नः ॥ २१

तस्मिन्नु निहते वीरे बह्वशोभत मेदिनी ।

द्यौर्यथा पूर्णचन्द्रेण नक्षत्रगणमालिनी ॥ २२

रुक्मपुङ्खैश्च संपूर्णा रुधिरौघपरिप्लुता ।

उत्तमाङ्गैश्च वीराणां भ्राजमानैः सकुण्डलैः ॥ २३

विचित्रैश्च परिस्तोमैः पताकाभिश्च संवृता ।

चामरैश्च कुथाभिश्च प्रविद्धैश्चाम्बरोत्तमैः ॥ २४

रथाश्चनरनागानामलंकारैश्च सुप्रभैः ।

खड्गैश्च निशितैः पीतैर्निर्मुक्तैर्भुजगैरिव ॥ २५
 चापैश्च विशिवैरिच्छत्रैः शक्त्यष्टिप्रासकम्पनैः ।
 विविधैरायुधैश्चान्यैः संवृता भूरशोभत ॥ २६
 वाजिभिश्चापि निर्जीवैः स्वपद्भिः शोणितोक्षितैः ।
 सारोहैर्विषमा भूमिः सौभद्रेण निपातितैः ॥ २७
 साङ्कुशैः समहामात्रैः सवर्मायुधकेतुभिः ।
 पर्वतैरिव विध्वस्तैर्विशिखोन्मथितैर्गजेः ॥ २८
 पृथिव्यामनुकीर्णैश्च व्यश्रसारथियोधिभिः ।
 हृदैरिव प्रक्षुभितैर्हतनागै रथोत्तमैः ॥ २९
 पदातिसंघैश्च हतैर्विविधायुधभूषणैः ।
 भीरूणां त्रासजननी घोररूपाभवन्मही ॥ ३०
 तं दृष्ट्वा पतितं भूमौ चन्द्रार्कसदृशद्युतिम् ।
 तावकानां परा प्रीतिः पाण्डूनां चाभवद्व्यथा ॥ ३१
 अभिमन्यौ हते राजञ्जिशुकेऽप्राप्तयौवने ।
 संप्राद्रवच्चमूः सर्वा धर्मराजस्य पश्यतः ॥ ३२
 दीर्यमाणं बलं दृष्ट्वा सौभद्रे विनिपातिते ।
 अजातशत्रुः स्वान्वीरानिदं वचनमब्रवीत् ॥ ३३
 स्वर्गमेष गतः शूरो यो हतो नपराङ्मुखः ।
 संस्तम्भयत मा भैष्ट विजेष्यामो रणे रिपून् ॥ ३४
 इत्येवं स महातेजा दुःखितेभ्यो महाद्युतिः ।
 धर्मराजो युधां श्रेष्ठो ब्रुवन्दुःखमपानुदत् ॥ ३५
 युद्धे ह्याशीविषाकारान् राजपुत्रानरणे बहून् ।
 पूर्वं निहत्य संग्रामे पश्चादार्जुनिरन्वगात् ॥ ३६
 हत्वा दशसहस्राणि कौसल्यं च महारथम् ।
 कृष्णार्जुनसमः कार्ष्णिः शक्रसद्व गतो ध्रुवम् ॥ ३७
 रथाश्वनरमातङ्गान्विनिहत्य सहस्रशः ।
 अवितृप्तः स संग्रामादशोच्यः पुण्यकर्मकृत् ॥ ३८
 वयं तु प्रवरं हत्वा तेषां तैः शरपीडिताः ।
 निवेशायाभ्युपायाम सायबहे रुधिरोक्षिताः ॥ ३९
 निरीक्षमाणास्तु वयं परे चायोधनं शनैः ।

अपयाता महाराज ग्लानि प्राप्ता विचेतसः ॥ ४०
 ततो निशाया दिवसस्य चाशिवः
 शिवारुतः संधिरवर्तताद्भुतः ।
 कुशेशयापीडनिभे दिवाकरे
 विलम्बमानेऽस्तमुपेत्य पर्वतम् ॥ ४१
 वरासिशक्त्यष्टिवरूथचर्मणां
 विभूषणानां च समाक्षिपन्प्रभाम् ।
 दिवं च भूमि च समानयन्निव
 प्रियां तनुं भानुरूपैति पावकम् ॥ ४२
 महाभ्रुकूटाचलशृङ्गसनिभै-
 र्गजैरनेकैरिव वज्रपातितैः ।
 सवैजयन्त्यङ्कुशवर्मयन्त्रभि-
 र्निपातितैर्निष्टनतीव गौश्रिता ॥ ४३
 हतेश्वरैश्चूर्णितपत्न्युपस्कै-
 र्हताश्वसूतैर्विपताककेतुभिः ।
 महारथैर्भूः शुशुभे विचूर्णितैः
 पुरैरिवामित्रहर्तैर्नराधिप ॥ ४४
 रथाश्ववृन्दैः सहसादिभिर्हतैः
 प्रविद्धभाण्डाभरणैः पृथग्विधैः ।
 निरस्तजिह्वादशनात्रलोचनै-
 र्धरा बभौ घोरविरूपदर्शना ॥ ४५
 प्रविद्धवर्माभरणा वरायुधा
 विपन्नहस्त्यश्वरथानुगा नराः ।
 महार्हशय्यास्तरणोचिताः सदा
 क्षितावनाथा इव शेरते हताः ॥ ४६
 अतीव हृष्टाः श्वसृगालवायसा
 बडाः सुपर्णाश्च वृकास्तरक्षवः ।
 वयांस्यसृक्पान्यथ रक्षसां गणाः
 पिशाचसंघाश्च सुदारुणा रणे ॥ ४७
 त्वचो विनिर्भिद्य पिबन्वसामसु-

तथैव मज्जां पिशितानि चाशुवन् ।
 वपां विलुम्पन्ति हसन्ति गान्ति च
 प्रकर्षमाणाः कुणपान्यनेकशः ॥ ४८
 शरीरसंघाटवहा असृग्जला
 रथोद्धुपा कुञ्जरशैलसकटा ।
 मनुष्यशीर्षोपलमांसकर्दमा
 प्रविद्धनानाविधशस्त्रमालिनी ॥ ४९
 महाभया वैतरणीव दुस्तरा
 प्रवर्तिता योधवरैस्तदा नदी ।
 उवाह मध्येन रणाजिरं शृशं
 भयावहा जीवमृतप्रवाहिनी ॥ ५०
 पिबन्ति चाश्रन्ति च यत्र दुर्दशाः
 पिशाचसंघा विविधाः सुभैरवाः ।
 सुनन्दिताः प्राणभृतां भयकराः
 समानभक्षाः श्वसृगालपक्षिणः ॥ ५१
 तथा तदायोधनमुग्रदर्शनं
 निशामुखे पितृपतिराष्ट्रसंनिभम् ।
 निरीक्षमाणाः शनकैर्जहुर्नराः
 समुत्थितारुण्डकुलोपसंकुलम् ॥ ५२
 अपेतविध्वस्तमहार्हभूषणं
 निपातितं शक्रसमं महारथम् ।
 रणेऽभिमन्युं ददृशुस्तदा जना
 व्यपोढहृव्य सदसीव पावकम् ॥ ५३
 इति श्रीमहाभारते द्रोणपर्वणि
 अष्टचत्वारिंशोऽध्यायः ॥ ४८ ॥
 ४९
 संजय उवाच ।
 तस्मिन्तु निहते वीरे सौभद्रे रथयूथपे ।
 विमुक्तरथसंनाहाः सर्वे निक्षिप्तकर्मुकाः ॥ १
 उपोपविष्टा राजानं परिवार्य युधिष्ठिरम् ।

तदेव दुःखं ध्यायन्तः सौभद्रगतमानसाः ॥ २
 ततो युधिष्ठिरो राजा विल्लग्न मुदुःखितः ।
 अभिमन्यौ हते वीरे भ्रातुः पुत्रे महारथे ॥ ३
 द्रोणानीकमसंवाध मम प्रियचिकीर्षया ।
 भित्त्वा व्यूहं प्रविष्टोऽसौ गोमध्यमिव केसरी ॥ ४
 यस्य शूरा महेष्वासाः द्रत्यनीकगता रणे ।
 प्रभग्ना विनिवर्तन्ते कृतात्मा युद्धदुर्मदाः ॥ ५
 अत्यन्तगत्रुरस्माकं येन दुःशासनः शरैः ।
 क्षिप्रं ह्यभिमुखः संख्ये विसंज्ञो विमुखीकृतः ॥ ६
 स तीर्त्वा दुस्तरं वीरो द्रोणानीकमहार्णवम् ।
 प्राप्य दौःशासनं कार्पण्यार्थो वैवस्वतक्षयम् ॥ ७
 कथं द्रक्ष्यामि कौन्तेयं सौभद्रे निहतेऽर्जुनम् ।
 सुभद्रां वा महाभागां प्रियं पुत्रमपश्यतीम् ॥ ८
 किं स्विद्वयमपेतार्थमश्लिष्टमसमञ्जसम् ।
 तावुभौ प्रतिवक्ष्यामो हृषीकेशधनंजयौ ॥ ९
 अहमेव सुभद्रायाः केशवार्जुनयोरपि ।
 प्रियकामो जयाकाङ्क्षी कृतवानिदमप्रियम् ॥ १०
 न लुब्धो बुध्यते दोषान्मोहाल्लोभः प्रवर्तते ।
 मधु लिप्सुर्हि नापश्यं प्रपातमिदमीदृशम् ॥ ११
 यो हि भोज्ये पुरस्कार्यो यानेषु शयनेषु च ।
 भूषणेषु च सोऽस्माभिर्बालो युधि पुरस्कृतः ॥ १२
 कथं हि बालस्तरुणो युद्धानामविशारदः ।
 सदश्च इव संवाधे विषमे क्षेममर्हति ॥ १३
 नो चेद्धि वयमप्येनं महीमनुशयीमहि ।
 वीभत्सोः कोपदीप्तस्य दग्धाः कृपणचक्षुषा ॥ १४
 अलुब्धो मतिमान्हीमान्क्षमावान् रूपवान्वली ।
 वपुष्मान्मानकृद्धीरः प्रियः सत्यपरायणः ॥ १५
 यस्य श्लाघन्ति विबुधाः कर्माण्यूर्जितकर्मणः ।
 निवातकवचाञ्जले कालकेयांश्च वीर्यवान् ॥ १६
 महेन्द्रशत्रवो येन हिरण्यपुरवासिनः ।

अक्ष्णोर्निमेषमात्रेण पौलोमाः सगणा हताः ॥ १७
 परेभ्योऽप्यभयार्थिभ्यो यो ददात्यभयं विभुः ।
 तस्यास्माभिर्न शकितस्त्रातुमद्यात्मजो भयात् ॥ १८
 भयं तु सुमहत्प्राप्तं धार्तराष्ट्रं महद्बलम् ।
 पार्थः पुत्रवधात्क्रुद्धः कौरवाञ्छोषयिष्यति ॥ १९
 क्षुद्रः क्षुद्रसहायश्च स्वपक्षक्षयमातुरः ।
 व्यक्तं दुर्योधनो दृष्ट्वा शोचन्हास्यति जीवितम् ॥

न मे जयः प्रीतिकरो न राज्यं
 न चामरत्वं न सूरैः सलोक्ता ।
 इमं समीक्ष्याप्रतिवीर्यपौरुषं
 निपातितं देववरात्मजात्मजम् ॥ २१

इति श्रीमहाभारते द्रोणपर्वणि

एकोनपञ्चाशोऽध्यायः ॥ ४९ ॥

५०

संजय उवाच ।

तस्मिन्नहनि निवृत्ते घोरे प्राणभृतां क्षये ।
 आदित्येऽस्तंगते श्रीमान्संध्याकाल उपस्थिते ॥ १
 व्यपयातेषु सैन्येषु वासाय भरतर्षभ ।
 हत्वा संशप्तकव्रातान्दिव्यैरस्त्रैः कपिध्वजः ॥ २
 प्रायात्स्वशिविरं जिष्णुर्जैत्रमास्थाय तं रथम् ।
 गच्छन्नेव च गोविन्दं सन्नकण्ठोऽभ्यभाषत ॥ ३
 किं नु मे हृदयं त्रस्तं वाक्यं सज्जति केशव ।
 स्पन्दन्ति चाप्यनिष्ठानि गात्रं सीदति चाच्युत ॥ ४
 अनिष्टं चैव मे झिष्टं हृदयान्नपसर्पति ।
 भुवि यद्दिक्षु चाप्युग्रा उत्पातास्त्रासयन्ति माम् ॥ ५
 बहुप्रकारा दृश्यन्ते सर्व एवाघशंसिनः ।
 अपि स्वस्ति भवेद्वाङ्मः सामात्यस्य गुरोर्मम ॥ ६
 वासुदेव उवाच ।
 व्यक्तं शिवं तव भ्रातुः सामात्यस्य भविष्यति ।
 मा शुचः किञ्चिदेवान्यत्तत्रानिष्टं भविष्यति ॥ ७

संजय उवाच ।

ततः संध्यामुपास्यैव वीरौ वीरावसादने ।
 कथयन्तौ रणे वृत्तं प्रयातौ रथमास्थितौ ॥ ८
 ततः स्वशिविरं प्राप्तौ हतानन्दं हतत्विषम् ।
 वासुदेवोऽर्जुनश्चैव कृत्वा कर्म सुदुष्करम् ॥ ९
 ध्वस्ताकारं समालक्ष्य शिविरं परवीरहा ।
 बीभत्सुरब्रवीत्कृष्णमस्वस्थहृदयस्ततः ॥ १०
 नाद्य नन्दन्ति तूर्याणि मङ्गल्यानि जनार्दन ।
 मिश्रा दुन्दुभिनिर्वोषैः शङ्खाश्चाडम्बरैः सह ।
 वीणा वा नाद्य वाद्यन्ते शम्यातालस्वनैः सह ॥ ११
 मङ्गल्यानि च गीतानि न गायन्ति पठन्ति च ।
 स्तुतियुक्तानि रम्याणि ममानीकेषु बन्दिनः ॥ १२
 योधाश्चापि हि मां दृष्ट्वा निवर्तन्ते ह्ययोमुखाः ।
 कर्माणि च यथापूर्वं कृत्वा नाभिवदन्ति माम् ॥
 अपि स्वस्ति भवेदद्य भ्रातृभ्यो मम माधव ।
 न हि शुध्यति मे भावो दृष्ट्वा स्वजनमाकुलम् ॥ १४
 अपि पाञ्चालराजस्य विराटस्य च मानद ।
 सर्वेषां चैव योधानां सामग्र्यं स्यान्ममाच्युत ॥ १५
 न च मामद्य सौभद्रः प्रहृष्टो भ्रातृभिः सह ।
 रणादायान्तमुचितं प्रत्युद्याति हसन्निव ॥ १६
 एवं सकथयन्तौ तौ प्रविष्टौ शिविरं स्वकम् ।
 ददृशाते भृशस्वस्थान्पाण्डवान्नष्टचेतसः ॥ १७
 दृष्ट्वा भ्रातृश्च पुत्राश्च विमना वानरध्वजः ।
 अपश्यंश्चैव सौभद्रमिदं वचनमब्रवीत् ॥ १८
 मुखवर्णोऽप्रसन्नो वः सर्वेषामेव लक्ष्यते ।
 न चाभिमन्युं पश्यामि न च मां प्रतिनन्दथ ॥ १९
 मया श्रुतश्च द्रोणेन चक्रव्यूहो विनिर्मितः ।
 न च वस्तस्य भेत्तास्ति ऋते सौभद्रमाहवे ॥ २०
 न चोपदिष्टस्तस्यासीन्मयानीकविनिर्गमः ।
 कश्चिन्न बालो युष्माभिः परानीकं प्रवेशितः ॥ २१

भित्तवानीकं महेष्वासः परेषां बहुशो युधि ।
 कश्चिन्न निहतः शेते सौमद्रः परवीरहा ॥ २२
 लोहिताक्षं महाबाहुं जातं सिंहमिवाद्रिषु ।
 उपेन्द्रसदृशं ब्रूत कथमायोधने हतः ॥ २३
 सुकुमारं महेष्वासं वासवस्यात्मजात्मजम् ।
 सदा मम प्रियं ब्रूत कथमायोधने हतः ॥ २४
 वार्ष्णेयीदयितं शूरं मया सततलालितम् ।
 अम्बायाश्च प्रियं नित्यं कोऽवधीत्कालचोदितः ॥
 सदृशो वृष्णिमहस्य केशवस्य महात्मनः ।
 विक्रमश्रुतमाहात्म्यैः कथमायोधने हतः ॥ २६
 सुभद्रायाः प्रियं नित्यं द्रौपद्याः केशवस्य च ।
 यदि पुत्रं न पश्यामि यास्यामि यमसादनम् ॥ २७
 मृदुकुञ्चितकेशान्तं बालं बालमृगक्षेणम् ।
 मत्तद्विरदविक्रान्तं शालपोतमिवोद्भूतम् ॥ २८
 स्मिताभिभाषिणं दान्तं गुरुवाक्यकरं सदा ।
 बाल्येऽप्यबालकर्माणं प्रियवाक्यममत्सरम् ॥ २९
 मदीत्साहं महाबाहुं दीर्घराजीवलोचनम् ।
 भक्तानुकम्पिनं दान्तं न च नीचानुसारिणम् ॥ ३०
 कृतज्ञं ज्ञानसंपन्नं कृतात्मनिवर्तिनम् ।
 युद्धाभिनन्दिनं नित्यं द्विषतामघवर्धनम् ॥ ३१
 स्वेषां प्रियहिते युक्तं पितृणां जयगृह्णिनम् ।
 न च पूर्वप्रहर्तारिं संग्रामे नष्टसंभ्रमम् ।
 यदि पुत्रं न पश्यामि यास्यामि यमसादनम् ॥ ३२
 सुललाटं सुकेशान्तं सुभ्रवक्षिदशनच्छदम् ।
 अपश्यतस्तद्वदनं का शान्तिर्हृदयस्य मे ॥ ३३
 तन्नीस्वनमुखं रम्यं पुंस्कोकिलसमध्वनिम् ।
 अशृण्वतः स्वनं तस्य का शान्तिर्हृदयस्य मे ॥ ३४
 रूपं चाप्रतिरूपं तन्निदशेष्वपि दुर्लभम् ।
 अपश्यतोऽद्य वीरस्य का शान्तिर्हृदयस्य मे ॥ ३५
 अभिवादनदक्षं तं पितृणां वचने रतम् ।

नाद्याहं यदि पश्यामि का शान्तिर्हृदयस्य मे ॥ ३६
 सुकुमारः सदा वीरो महार्हशयनोचितः ।
 भूमावनाथवच्छेते नूनं नाथवतां वरः ॥ ३७
 शयानं समुपासन्नि यं पुरा परमस्त्रियः ।
 तमद्य विप्रविद्राङ्गमुपासन्त्यशिवा शिवाः ॥ ३८
 यः पुरा बोध्यते मुनिः मृतमागधवन्दिभिः ।
 बोध्यन्त्यद्य तं नूनं आपदा विवृणुः स्वरेः ॥ ३९
 छत्रच्छायासमुचितं तस्य तद्वदनं शुभम् ।
 नूनमद्य रजोध्वस्नं रणे रेणुः करिष्यति ॥ ४०
 हा पुत्रकावितृप्तस्य सततं पुत्रदर्शने ।
 भाग्यहीनस्य कालेन यथा मे नीयसे बलात् ॥ ४१
 साद्य संयमनी नूनं सदा मुकृतिनां गतिः ।
 स्वभाभिर्भासिता रम्या त्वयात्यर्थं विराजते ॥ ४२
 नूनं वैवस्वतश्च त्वा वरुणश्च प्रियातिथिः ।
 शतक्रतुर्धनेशश्च प्राप्तमर्चन्त्यभीरुक् ॥ ४३
 एवं विलप्य बहुधा भिन्नपोतो वणिग्यथा ।
 दुःखेन महताविष्टो युधिष्ठिरमपृच्छत ॥ ४४
 कश्चित्स कदनं कृत्वा परेषां पाण्डुनन्दन ।
 स्वर्गतोऽभिमुखः संख्ये युध्यमानो नरर्षभः ॥ ४५
 स नूनं बहुभिर्यत्तैर्युध्यमानो नरर्षभैः ।
 असहायः सहायार्थी मामनुध्यातवान्ध्रुवम् ॥ ४६
 पीड्यमानः शरैर्वालस्तात साध्वभिधाव माम् ।
 इति विप्रलपन्मन्ये नृशंसैर्बहुभिर्हतः ॥ ४७
 अथ वा मत्प्रसूतश्च स्वस्त्रीयो माधवस्य च ।
 सुभद्रायां च संभूतो नैवं वक्तुमिहार्हति ॥ ४८
 वज्रसारमयं नूनं हृदयं सुदृढं मम ।
 अपश्यतो दीर्घबाहुं रक्ताक्ष यन्न दीर्यते ॥ ४९
 कथं बाले महेष्वासे नृशंसा मर्मभेदिनः ।
 स्वस्त्रीये वासुदेवस्य मम पुत्रेऽक्षिपञ्शरान् ॥ ५०
 यो मां नित्यमदीनात्मा प्रत्युद्गम्याभिनन्दति ।

उपयान्तं रिपून् हत्वा सोऽद्य मां किं न पश्यति ॥
 नूनं स पतितः शेते धरण्यां रुधिरोक्षितः ।
 शोभयन्मेदिनीं गात्रैरादित्य इव पतितः ॥ ५२
 रणे विनिहतं श्रुत्वा शोकार्ता वै विनक्ष्यति ।
 सुभद्रा वक्ष्यते किं मामभिमन्युमपश्यती ।
 द्रौपदी चैव दुःखार्ते ते च वक्ष्यामि किं न्वहम् ॥
 वज्रसारमयं नूनं हृदयं यत्र यास्यति ।
 सहस्रधा वधूं दृष्ट्वा रुदतीं शोककर्षिताम् ॥ ५४
 हृष्टानां धार्तराष्ट्राणां सिंहनादो मया श्रुतः ।
 युयुत्सुश्चापि कृष्णेन श्रुतो वीरानुपालभन् ॥ ५५
 अशक्नुवन्तो बीभत्सु बालं हत्वा महारथाः ।
 किं नदध्वमधर्मज्ञाः पार्थे वै दृश्यतां बलम् ॥ ५६
 किं तयोर्विप्रियं कृत्वा केशवार्जुनयोर्मध्ये ।
 सिंहवन्नदतः प्रीताः शोककाल उपस्थिते ॥ ५७
 आगमिष्यति वः क्षिप्रं फलं पापस्य कर्मणः ।
 अधर्मो हि कृतस्तीव्रः कथं स्यादफलश्चिरम् ॥ ५८
 इति तान्प्रति भाषन्वै वैश्यापुत्रो महामतिः ।
 अपायाच्छस्त्रमुत्सृज्य कोपदुःखसमन्वितः ॥ ५९
 किमर्थमेतन्नाख्यातं त्वया कृष्ण रणे मम ।
 अधक्ष्यं तानहं सर्गस्तदा क्रूरान्महारथान् ॥ ६०
 निगृह्य वासुदेवस्तं पुत्राधिभिरभिप्लुतम् ।
 मैवमित्यब्रवीत्कृष्णस्तीव्रशोकसमन्वितम् ॥ ६१
 सर्वेषामेष वै पन्थाः शूराणामनिवर्तिनाम् ।
 क्षत्रियाणां विशेषेण येषां युद्धेन जीविका ॥ ६२
 एषा वै शुध्यमानानां शूराणामनिवर्तिनाम् ।
 विहिता धर्मशास्त्रैर्गतिर्गतिमतां वर ॥ ६३
 शुवं युद्धे हि मरणं शूराणामनिवर्तिनाम् ।
 गतः पुण्यकृतां लोकानभिमन्युर्न संशयः ॥ ६४
 एतच्च सर्ववीराणां काङ्क्षितं भरतर्षभ ।
 संग्रामेऽभिमुखा मृत्युं प्राप्नुयामेति मानद ॥ ६५

स च वीरान्रणे हत्वा राजपुत्रान्महाबलान् ।
 वीरैराकाङ्क्षितं मृत्युं संप्राप्तोऽभिमुखो रणे ॥ ६६
 मा शुचः पुरुषव्याघ्र पूर्वैरेष सनातनः ।
 धर्मकृद्भिः कृतोऽधर्मः क्षत्रियाणां रणे क्षयः ॥ ६७
 इमे ते भ्रातरः सर्वे दीना भरतसत्तम ।
 त्वयि शोकसमाविष्टे नृपाश्च सुहृदस्तव ॥ ६८
 एतांस्त्वं वचसा साम्रा समाश्रासय मानद ।
 विदितं वेदितव्यं ते न शोकं कर्तुमर्हसि ॥ ६९
 एवमाश्रासितः पार्थः कृष्णेनाद्भुतकर्मणा ।
 ततोऽब्रवीत्तदा भ्रातृन्सर्वान्पार्थः सगद्बदन् ॥ ७०
 स दीर्घबाहुः पृथ्वंसो दीर्घराजीवलोचन ।
 अभिमन्युर्यथा वृत्तः श्रोतुमिच्छाम्यहं तथा ॥ ७१
 सनागस्यन्दनह्यान्द्रक्ष्यध्वं निहतान्मया ।
 संग्रामे सानुबन्धान्स्तान्मम पुत्रस्य वैरिणः ॥ ७२
 कथं च वः कृतास्त्राणां सर्वेषां शस्त्रपाणिनाम् ।
 सौभद्रो निधनं गच्छेद्वज्रिणापि समागतः ॥ ७३
 यद्येवमहमज्ञास्यमशक्तान्रक्षणे मम ।
 पुत्रस्य पाण्डुपाञ्चालान्मया गुप्तो भवेत्ततः ॥ ७४
 कथं च वो रथस्थानां शरवर्षाणि मुञ्चताम् ।
 नीतोऽभिमन्युर्निधनं कदर्थीकृत्य वः परैः ॥ ७५
 अहो वः पौरुषं नास्ति न च वोऽस्ति पराक्रमः ।
 यत्राभिमन्युः समरे पश्यतां वो निपातितः ॥ ७६
 आत्मानमेव गृह्येयं यदहं वः सुदुर्बलान् ।
 युष्मानाज्ञाय निर्यातो भीरुनकृतनिश्चिन्तान् ॥ ७७
 आहो स्विद्धूषणार्थाय वर्मशस्त्रायुधानि वः ।
 वाचश्च वक्तुं संसत्सु मम पुत्रमरक्षताम् ॥ ७८
 एवमुक्त्वा ततो वाक्यं तिष्ठंश्चापवरासिमान् ।
 न स्माशक्यत बीभत्सुः केनचित्प्रसमीक्षितुम् ॥ ७९
 तमन्तकमिव कुट्टं निःश्वसन्तं मुहुर्मुहुः ।
 पुत्रशोकाभिसन्तप्तमश्रुपूर्णमुखं तदा ॥ ८०

तालमात्राणि चापानि विकर्षन्तो मद्गारथाः ॥ ६
 तांस्तु सर्वान्महेष्वासान्सर्वविद्यानु निष्ठितान् ।
 व्यष्टम्भयद्रणे बाणैः सौभद्रः परवीरहा ॥ ७
 द्रोणं पञ्चाशता विद्ध्वा विंशत्या च बृहद्वलम् ।
 अशीत्या कृतवर्मणं कृपं षष्ठ्या शिलीमुखेः ॥ ८
 रुक्मपुङ्खैर्महावेगैराकर्णसमचोदितैः ।
 अविध्यद्दशभिर्बाणैरश्वत्थामानमार्जुनिः ॥ ९
 स कर्णं कर्णिना कर्णे पीतेन निशितेन च ।
 फाल्गुनिर्द्विषतां मध्ये विव्याध परमेष्ठुणा ॥ १०
 पातयित्वा कृपस्याश्वान्स्थोभौ पार्ष्णिसारथी ।
 अथैनं दशभिर्बाणैः प्रत्यविध्यत्स्तनान्तरे ॥ ११
 ततो वृन्दारकं वीरं कुरुणां कीर्तिवर्धनम् ।
 पुत्राणां तव वीराणां पश्यतामवधीद्वली ॥ १२
 तं द्रौणिः पञ्चविंशत्या क्षुद्रकाणां समर्पयत् ।
 वरं वरमसित्राणामारुजन्तमभीतवत् ॥ १३
 स तु बाणैः शितैस्तूर्णं प्रत्यविध्यत् मारिष ।
 पश्यतां धार्तराष्ट्राणामश्वत्थामानमार्जुनिः ॥ १४
 षष्ठ्या शराणां तं द्रौणिस्तिग्मधारैः सुतेजैः ।
 उग्रैर्नाकम्पयद्विद्ध्वा मैनाकमिव पर्वतम् ॥ १५
 स तु द्रौणिं त्रिसप्तत्या हेमपुङ्खैरजिह्वगैः ।
 प्रत्यविध्यन्महातेजा बलवानपकारिणम् ॥ १६
 तस्मिन्द्रोणो बाणशतं पुत्रगृद्धी न्यपातयत् ।
 अश्वत्थामा तथाष्टौ च परीप्सन्पितरं रणे ॥ १७
 कर्णो द्वाविंशतिं भलान्कृतवर्मा चतुर्दश ।
 बृहद्वलस्तु पञ्चाशत्कृपः शारद्वतो दश ॥ १८
 तांस्तु प्रत्यवधीत्सर्वान्दशभिर्दशभिः शरैः ।
 तैरर्द्यमानः सौभद्रः सर्वतो निशितैः शरैः ॥ १९
 तं कोसलानामधिपः कर्णिनाताडयद्बुद्धि ।
 स तस्याश्वान्ध्वजं चापं सूतं चापातयत्क्षितौ ॥ २०
 अथ कोसलराजस्तु विरथः खङ्गचर्मधृत् ।

इयेष फाल्गुनेः कायाच्छिरो हर्तुं सकुण्डलम् ॥ २१
 स कोसलानां भर्तारं राजपुत्रं बृहद्वलम् ।
 हृदि विव्याध बाणेन स भिन्नहृदयोऽपतन ॥ २२
 वभञ्ज च सहस्राणि दश राजन्महात्मनाम् ।
 सृजतामशिवा वाचः खङ्गकार्मुकधारिणाम् ॥ २३
 तथा बृहद्वलं हत्वा सैभद्रो व्यचरद्रणे ।
 विष्टम्भयन्महेष्वासान्योधांस्तव शरान्बुभिः ॥ २४

इति श्रीमहाभारते द्रोणपर्वणि

षट्चत्वारिंशोऽध्यायः ॥ ४६ ॥

४७

संजय उवाच ।

स कर्णं कर्णिना कर्णे पुनर्विव्याध फाल्गुनिः ।
 शरैः पञ्चाशता चैनमविध्यत्कोपयन्भृशम् ॥ १
 प्रतिविव्याध राधेयस्तावद्विरथ तं पुनः ।
 स तैराचितसर्वाङ्गो बह्वशोभत भारत ॥ २
 कर्णं चाप्यकरोत्क्रुद्धो रुधिरोत्पीडवाहिनम् ।
 कर्णोऽपि विवभौ शूरः शरैश्चित्रोऽसृगाप्लुतः ॥ ३
 तावुभौ शरचित्राङ्गौ रुधिरेण समुक्षितौ ।
 बभूवतुर्महात्मानौ पुष्पिताविव किंशुकौ ॥ ४
 अथ कर्णस्य सचिवान्षट् शूरांश्चित्रयोधिनः ।
 साश्वसूतध्वजरथान्सौभद्रो निजघान ह ॥ ५
 अथेतान्महेष्वासान्दशभिर्दशभिः शरैः ।
 प्रत्यविध्यदसंभ्रान्तस्तदद्भुतमिवाभवत् ॥ ६
 मागधस्य पुनः पुत्रं हत्वा षड्भिरजिह्वगैः ।
 साश्वं ससूतं तरुणमश्वकेतुमपातयत् ॥ ७
 मार्तिकावतकं भोजं ततः कुञ्जरकेतनम् ।
 क्षुरप्रेण समुन्मध्य ननाद विसृजञ्जशान् ॥ ८
 तस्य दौःशासनिर्विद्धा चतुर्भिश्चतुरो हयान् ।
 सूतमेकेन विव्याध दशभिश्चाजुनात्मजम् ॥ ९
 ततो दौःशासनिं कार्ष्णिनिर्विद्धा सप्तभिराशुगैः ।

संरम्भाद्रक्तनयनो वाक्यमुच्चैरथाब्रवीत् ॥ १०
 पिता तवाहवं त्यक्त्वा गतः कापुरुषो यथा ।
 दिष्ट्या त्वमपि जानीषे योद्धुं न त्वद्य मोक्ष्यसे ॥
 एतावदुक्त्वा वचनं कर्मरपरिमार्जितम् ।
 नाराचं विससर्जस्मै त द्रौणिस्त्रिभिराच्छिनत् ॥ १२
 तस्यार्जुनिध्वजं छित्त्वा शल्यं त्रिभिरताडयत् ।
 तं शल्यो नवभिर्वाणैर्गार्ध्रिपत्रैरताडयत् ॥ १३
 तस्यार्जुनिध्वजं छित्त्वा उभौ च पार्ष्णिसारथी ।
 तं विव्याधायसैः पङ्क्तिः सोऽपक्रामद्रथान्तरम् ॥ १४
 शत्रुं जयं चन्द्रकेतुं मेघवेगं सुवर्चसम् ।
 सूर्यभासं च पञ्चैतान्हत्वा विव्याध सौबलम् ॥ १५
 तं सौबलस्त्रिभिर्विद्ध्वा दुर्योधनमथाब्रवीत् ।
 सर्व एनं प्रमथीमः पुरैकैकं हिनस्ति नः ॥ १६
 अथाब्रवीत्तदा द्रोणं कर्णो वैकर्तनो वृषा ।
 पुरा सर्वान्प्रमथ्नाति ब्रूह्यस्य वधमाशु नः ॥ १७
 ततो द्रोणो महेष्वासः सर्वास्तान्प्रत्यभापत ।
 अस्ति वोऽस्यान्तरं कश्चित्कुमारस्य प्रपश्यति ॥ १८
 अन्वस्य पितरं ह्यद्य चरतः सर्वतोदिशम् ।
 शीघ्रतां नरसिंहस्य पाण्डवेयस्य पश्यत ॥ १९
 धनुर्मण्डलमेवास्य रथमार्गेषु दृश्यते ।
 संदधानस्य विशिखाञ्शीघ्रं चैव विमुञ्चतः ॥ २०
 आरुजश्रिव मे प्राणान्मोहयन्नपि सायकैः ।
 प्रहर्षयति मा भूयः सौभद्रः परवीरहा ॥ २१
 अति मा नन्दयत्येष सौभद्रो विचरन्रणे ।
 अन्तरं यस्य संरब्धा न पश्यन्ति महारथाः ॥ २२
 अस्यतो लघुहस्तस्य दिशः सर्वा महेषुभिः ।
 न विशेषं प्रपश्यामि रणे गाण्डीवधन्वनः ॥ २३
 अथ कर्णः पुनर्द्रोणमाहार्जुनिशरादितः ।
 स्थातव्यमिति तिष्ठामि पीड्यमानोऽभिमन्युना ॥ २४
 तेजस्विनः कुमारस्य शराः परमदारुणाः ।

क्षिण्वन्ति हृदयं मेऽद्य घोराः पावकतेजसः ॥ २५
 तमाचार्योऽब्रवीत्कर्ण शनकैः प्रहसन्निव ।
 अभेद्यमस्य कवचं युवा चाशुपराक्रमः ॥ २६
 उपदिष्टा मया अस्य पितुः कवचधारणा ।
 तामेष निखिलां वेत्ति ध्रुवं परपुरंजयः ॥ २७
 शक्यं त्वस्य धनुश्छेतुं ज्यां च बाणैः समाहितैः ।
 अभीशवो ह्याश्रैव तथोभौ पार्ष्णिसारथी ॥ २८
 एतत्कुरु महेष्वास राधेय यदि शक्यते ।
 अथैनं विमुखीकृत्य पश्चात्प्रहरणं कुरु ॥ २९
 सधनुष्को न शक्योऽयमपि जेतुं सुरासुरैः ।
 विरथं विधनुष्कं च कुरुष्वैनं यदीच्छसि ॥ ३०
 तदाचार्यवचः श्रुत्वा कर्णो वैकर्तनस्वरन् ।
 अस्यतो लघुहस्तस्य पृषत्कैर्धनुराच्छिनत् ॥ ३१
 अश्वानस्यावधीद्भोजो गौतमः पार्ष्णिसारथी ।
 शेषास्तु छिन्नधन्वानं शरवर्षैरवाकिरन् ॥ ३२
 त्वरमाणास्त्वराले विरथ षण्महारथाः ।
 शरवर्षैरकरुणा बालमेकमवाकिरन् ॥ ३३
 स छिन्नधन्वा विरथः स्वधर्ममनुपालयन् ।
 खड्गचर्मधरः श्रीमानुत्पपात विहायसम् ॥ ३४
 मार्गैः स कैशिकाद्यैश्च लाघवेन बलेन च ।
 आर्जुनिर्व्यचरद्वयोस्त्रि भृशं वै पक्षिराडिव ॥ ३५
 मय्येव निपतत्येष सासिरित्यूर्ध्वदृष्टयः ।
 विव्यधुस्तं महेष्वासाः समरे छिद्रदर्शिनः ॥ ३६
 तस्य द्रोणोऽच्छिनन्मुष्टौ खड्गं मणिमयत्सरम् ।
 राधेयो निशितैर्बाणैर्व्यधमच्चर्म चोत्तमम् ॥ ३७
 व्यसिचर्मेषु पूर्णाङ्गः सोऽन्तरिक्षात्पुनः क्षितिम् ।
 आस्थितश्चक्रमुद्यम्य द्रोणं क्रुद्धोऽभ्यधावत ॥ ३८
 स चक्ररेणूज्वलशोभिताङ्गो
 बभावतीवोन्नतचक्रपाणिः ।
 रणेऽभिमन्युः क्षणदासुभद्रः

स वामुभद्रानुकृति प्रकुर्वन् ॥ ३९

सुतरुधिरकृतेकरागवक्त्रो

भ्रुकुटिपुटाकुटिलोऽतिमिहनादः ।

प्रभुरमितबलो रणेऽभिमान्यु-

र्तृपवरमध्यगतो भृशं व्यराजन् ॥ ४०

इति श्रीमहाभारते द्रोणपर्वणि

मसचत्वारिंशोऽध्यायः ॥ ४७ ॥

४८

संजय उवाच ।

विष्णोः स्वसानन्दिकरः स विष्णवायुधभूषितः ।

रराजातिरथः संख्ये जनार्दन इवापरः ॥ १

मारुतोद्भूतकेशान्तमुद्यतारिवरायुधम् ।

वपुः समीक्ष्य पृथ्वीणां दुःसमीक्ष्यं सुरैरपि ॥ २

तच्चक्रं भृशमुद्विग्नाः सचिच्छिदुरनेकधा ।

महारथस्ततः कार्णिगः सजग्राह महागदाम् ॥ ३

विधनुःस्यन्दनासिस्तैर्विचक्रश्चारिभिः कृतः ।

अभिमान्युर्गदापाणिरश्वत्थामानमाद्रवन् ॥ ४

स गदामुद्यतां दृष्ट्वा ज्वलन्तीमशनीमिव ।

अपाक्रामद्रथोपस्थाद्विक्रमांस्त्रीन्नरर्षभः ॥ ५

तस्याश्चान्गदया हत्वा तथोभौ पाणिंसारथी ।

शराचिताङ्गः सौभद्रः श्वाविद्वत्प्रत्यहश्यत ॥ ६

ततः सुबलदायादं कालकेयमपोथयन् ।

जघान चास्यानुचरान्गान्धारान्सप्तसप्ततिम् ॥ ७

पुनर्ब्रह्मवसातीयाञ्जघान रथिनो दश ।

केकयानां रथान्सप्त हत्वा च दश कुञ्जरान् ।

दौःशासनिरथं साश्व गदया समपोथयन् ॥ ८

ततो दौःशासनिः क्रुद्धो गदामुद्यम्य मारिष ।

अभिदुद्राव सौभद्रं तिष्ठ तिष्ठेति चाब्रवीन् ॥ ९

तावुद्यतगदौ वीरावन्योन्यवधकाङ्क्षिणौ ।

भ्रातृव्यौ संप्रजह्मते पुरेव ज्यम्बकान्तकौ ॥ १०

तावन्योन्यं गदाग्राभ्या संहत्य पतितौ क्षिणौ ।

इन्द्रध्वजाविवोत्सृष्टौ रणमध्ये परंतपौ ॥ ११

दौःशासनिरश्वोत्थाय कुण्ठां कीर्तिवर्धनः ।

प्रोत्तिष्ठमानं सौभद्रं गदया मूर्ध्यताडयन् ॥ १२

गदावेगेन महता व्यायामेन च मोहितः ।

विचेता न्यपतद्भूमौ सौभद्रः परवीरहा ।

एवं विनिहतो राजत्रेको बहुभिराहवे ॥ १३

क्षोभयित्वा चमूं सर्वां नलिनीमिव कुञ्जरः ।

अशोभत हतो वीरो व्याधेर्वनगजो यथा ॥ १४

तं तथा पतितं शूरां तावकाः पर्यवारयन् ।

दावं दग्ध्वा यथा शान्तं पावकं शिशिरात्यये ॥ १५

विमृद्य तस्मिन्नाणि संनिवृत्तमिवानिलम् ।

अस्तं गतमिवादित्यं तन्वा भारतवाहिनीम् ॥ १६

उपप्लुतं यथा सोमं सशुष्कमिव सागरम् ।

पूर्णचन्द्राभवदनं काकपक्षवृताक्षकम् ॥ १७

तं भूमौ पतितं दृष्ट्वा तावकास्ते महारथाः ।

मुदा परमया युक्ताश्चक्रुः सिहवन्मुहुः ॥ १८

आसीत्परमको हर्षस्तावकानां विशां पते ।

इतरेषां तु वीराणां नेत्रेभ्यः प्रापतज्जलम् ॥ १९

अभिक्रोशन्ति भूतानि अन्तरिक्षे विशां पते ।

दृष्ट्वा निपतितं वीरं च्युतं चन्द्रमिवाम्बरात् ॥ २०

द्रोणकर्णमुखैः षड्विधार्ताराष्ट्रैर्महारथैः ।

एकोऽयं निहतः शेते नैष धर्मो मतो हि नः ॥ २१

तस्मिन्स्तु निहते वीरे बह्वशोभत मेदिनी ।

द्यौर्यथा पूर्णचन्द्रेण नक्षत्रगणमालिनी ॥ २२

रुक्मपुङ्खैश्च संपूर्णां रुधिरौघपरिप्लुता ।

उत्तमाङ्गैश्च वीराणां भ्राजमानैः सकुण्डलैः ॥ २३

विचित्रैश्च परिस्तोमैः पताकाभिश्च संवृता ।

चामरैश्च कुथाभिश्च प्रविद्धैश्चाम्बरोत्तमैः ॥ २४

रथाश्वनरनागानामलंकारैश्च सुप्रभैः ।

खड्गैश्च निशितैः पीतैर्निर्मुक्तैर्मुज्जगैरिव ॥ २५
 चापैश्च विशिखैरिच्छन्नैः शक्त्यष्टिप्रासकम्पनैः ।
 विविधैरायुधैश्चान्यैः संवृता भूरशोभत ॥ २६
 वाजिभिश्चापि निर्जीवैः स्वपद्भिः शोणितोक्षितैः ।
 सारोहैर्विषमा भूमिः सौभद्रेण निपातितैः ॥ २७
 साङ्कुशैः समहामात्रैः सवर्मायुधकेतुभिः ।
 पर्वतैरिव विध्वस्तैर्विशिखोन्मथितैर्गजैः ॥ २८
 पृथिव्यामनुकीर्णैश्च व्यश्चसारथियोधिभिः ।
 हृदैरिव प्रक्षुभितैर्हतनागै रथोत्तमैः ॥ २९
 पदातिसंघैश्च हृतैर्विविधायुधभूषणैः ।
 भीरूणां त्रासजननी घोररूपाभवन्मही ॥ ३०
 तं दृष्ट्वा पतितं भूमौ चन्द्रार्कसदृशद्युतिम् ।
 तावकानां परा प्रीतिः पाण्डूनां चाभवद्व्यथा ॥ ३१
 अभिमन्यौ हते राजञ्जिशुकेऽप्राप्तयौवने ।
 संप्राद्रवच्चमूः सर्वा धर्मराजस्य पश्यतः ॥ ३२
 दीर्यमाणं बलं दृष्ट्वा सौभद्रे विनिपातिते ।
 अजातशत्रुः स्वान्वीरानिदं वचनमब्रवीत् ॥ ३३
 स्वर्गमेष गतः शूरो यो हतो नपराङ्मुखः ।
 संस्तम्भयत मा भैष्ट विजेष्यामो रणे रिपून् ॥ ३४
 इत्येवं स महातेजा दुःखितेभ्यो महाद्युतिः ।
 धर्मराजो युधां श्रेष्ठो ब्रुवन्दुःखमपानुदत् ॥ ३५
 युद्धे ह्याशीविषाकारान् राजपुत्रान् रणे बहून् ।
 पूर्वं निहत्य संग्रामे पश्चादार्जुनिरन्वगात् ॥ ३६
 हत्वा दशसहस्राणि कौसल्यं च महारथम् ।
 कृष्णार्जुनसमः कार्ष्णिः शक्रसद्व गतो ध्रुवम् ॥ ३७
 रथाश्च नरमातङ्गान्विनिहत्य सहस्रशः ।
 अवितृप्तः स संग्रामादशोच्यः पुण्यकर्मकृत् ॥ ३८
 वयं तु प्रवरं हत्वा तेषां तैः शरपीडिताः ।
 निवेशयाभ्युपायाम सायाह्ने रुधिरोक्षिताः ॥ ३९
 निरीक्षमाणास्तु वयं परे चायोधनं शनैः ।

अपयाता महाराज ग्लानि प्राप्ता विचेतसः ॥ ४०
 ततो निशाया दिवसस्य चाशिवः
 शिवारुतः सधिरवर्तताद्भुतः ।
 कुशेशयापीडनिभे दिवाकरे
 विलम्बमानेऽस्तमुपेत्य पर्वतम् ॥ ४१
 वरासिशक्त्यष्टिवरूथचर्मणां
 विभूषणानां च समाक्षिपन्प्रभाम् ।
 दिवं च भूमि च समानयन्निव
 प्रियां तनुं भानुरूपेति पावकम् ॥ ४२
 महाभ्रुकूटाचलशृङ्गसंनिभै-
 र्गजैरनेकैरिव वज्रपातितैः ।
 सवैजयन्त्यङ्कुशवर्मयन्तुभि-
 र्निपातितैर्निष्ठनतीव गौश्चिता ॥ ४३
 हतेश्वरैश्चूर्णितपत्युपस्कैरै-
 र्हतैश्चसूतैर्विपताककेतुभिः ।
 महारथैर्भूः शुशुभे विचूर्णितैः
 पुरैरिवामित्रहतैर्नराधिप ॥ ४४
 रथाश्चवृन्दैः सहसादिभिर्हतैः
 प्रविद्धभाण्डाभरणैः पृथग्विधैः ।
 निरस्तजिह्वादशनात्रलोचनै-
 र्धरा बभौ घोरविरूपदर्शना ॥ ४५
 प्रविद्धवर्माभरणा वरायुधा
 विपन्नहस्त्यश्वरथानुगा नराः ।
 महार्हशय्यास्तरणोचिताः सदा
 क्षितावनाथा इव शेरते हताः ॥ ४६
 अतीव हृष्टाः श्वसृगालवायसा
 बडाः सुपर्णाश्च वृकास्तरक्षवः ।
 वयांस्यसृक्पान्यथ रक्षसां गणाः
 पिशाचसंघाश्च सुदारुणा रणे ॥ ४७
 त्वचो विनिर्भिद्य पिबन्वसामसु-

कथैव मज्जां पिशितानि चाश्ववन् ।
 वपां विलुम्पन्ति हसन्ति गान्ति च
 प्रकर्षमाणाः कुणपान्यनेकशः ॥ ४८
 शरीरसंघाटवहा असृग्जला
 रथोड्डुपा कुञ्जरशैलसकटा ।
 मनुष्यशीर्षोपलमांसकर्ममा
 प्रविद्धनानाविधशस्त्रमालिनी ॥ ४९
 महाभया वैतरणीव दुस्तरा
 प्रवर्तिता योधवरैस्तदा नदी ।
 उवाह मध्येन रणाजिरं भृशं
 भयावहा जीवमृतप्रवाहिनी ॥ ५०
 पिबन्ति चाश्रन्ति च यत्र दुर्दृशाः
 पिशाचसघा विविधाः सुभैरवाः ।
 सुनन्दिताः प्राणभृतां भयंकराः
 समानभक्षाः श्वसृगालपक्षिणः ॥ ५१
 तथा तदायोधनमुप्रदर्शनं
 निशामुखे पितृपतिराष्ट्रसंनिभम् ।
 निरीक्षमाणाः शनकैर्जहुर्नराः
 समुत्थितारुण्डकुलोपसंकुलम् ॥ ५२
 अपेतविध्वस्तमहार्हभूषणं
 निपातितं शक्रसमं महारथम् ।
 रणेऽभिमन्युं ददृशुस्तदा जना
 व्यपोढहव्यं सदसीव पावकम् ॥ ५३
 इति श्रीमहाभारते द्रोणपर्वणि

अष्टचत्वारिंशोऽध्यायः ॥ ४८ ॥

४९

संजय उवाच ।

तस्मिंस्तु निहते वीरे सौभद्रे रथयूथपे ।
 विमुक्तस्थसनाहाः सर्वे निक्षिप्तकार्मुकाः ॥ १
 उपोपविष्टा राजानं परिवार्य युधिष्ठिरम् ।

तदेव दुःखं ध्यायन्तः सौभद्रगतमानसाः ॥ २
 ततो युधिष्ठिरो राजा विललाप सुदुःखितः ।
 अभिमन्यौ हते वीरे भ्रातुः पुत्रे महारथे ॥ ३
 द्रोणानीकमसंवाधं मम प्रियचिकीर्षया ।
 भित्त्वा व्यूहं प्रविष्टोऽसौ गोमध्यमिव केसरी ॥ ४
 यस्य शूरा महेष्वासाः प्रत्यनीकगता रणे ।
 प्रभग्ना विनिवर्तन्ते कृतास्त्रा युद्धदुर्मदाः ॥ ५
 अत्यन्तशत्रुरस्माकं येन दुःशासनः शरेः ।
 क्षिप्रं ह्यभिमुखः सख्ये विसृज्य विमुखीकृतः ॥ ६
 स तीर्त्वा दुस्तरं वीरो द्रोणानीकमहार्णवम् ।
 प्राप्य दौःशासनि कार्णिक्यातो वैवस्वतक्षयम् ॥ ७
 कथं द्रक्ष्यामि कौन्तेयं सौभद्रे निहतेऽर्जुनम् ।
 सुभद्रां वा महाभागां प्रियं पुत्रमपश्यतीम् ॥ ८
 किं स्विद्वयमपेतार्थमश्लिष्टमसमञ्जसम् ।
 तावुभो प्रतिवक्ष्यामो हृषीकेशधनंजयौ ॥ ९
 अहमेव सुभद्रायाः केशवार्जुनयोरपि ।
 प्रियकामो जयाकाङ्क्षी कृतवानिदमप्रियम् ॥ १०
 न लुब्धो बुध्यते दोषान्मोहाहोभः प्रवर्तते ।
 मधु लिप्सुर्हि नापश्यं प्रपातमिदमीदृशम् ॥ ११
 यो हि भोज्ये पुरस्कार्यो यानेषु शयनेषु च ।
 भूषणेषु च सोऽस्माभिर्बालो युधि पुरस्कृतः ॥ १२
 कथं हि बालस्तरुणो युद्धानामविशारदः ।
 सदश्व इव संवाधे विषमे क्षेममर्हति ॥ १३
 नो चेद्धि वयमप्येनं महीमनुशयीमहि ।
 बीभत्सोः कोपदीप्तस्य दग्धाः कृपणचक्षुषा ॥ १४
 अलुब्धो मतिमान्हीमान्क्षमावान् रूपवान्वली ।
 वपुष्मान्मानकृद्दीरः प्रियः सत्यपरायणः ॥ १५
 यस्य श्लाघन्ति विबुधाः कर्माण्यूर्जितकर्मणः ।
 निवातकवचास्त्रे कालकेयांश्च वीर्यवान् ॥ १६
 महेन्द्रशत्रवो येन हिरण्यपुरवासिनः ।

अक्ष्णोर्निमेषमात्रेण पौलोमाः सगणा हताः ॥ १७
 परेभ्योऽप्यभयार्थिभ्यो यो ददात्यभयं विभुः ।
 तस्यास्माभिर्न शकितस्त्वातुमद्यात्मजो भयात् ॥ १८
 भयं तु सुमहत्प्राप्तं धार्तराष्ट्रं महद्बलम् ।
 पार्थः पुत्रवधात्कुद्धः कौरवाञ्शोषयिष्यति ॥ १९
 क्षुद्रः क्षुद्रसहायश्च स्वपक्षक्षयमातुरः ।
 व्यक्तं दुर्योधनो दृष्ट्वा शोचन्हास्यति जीवितम् ॥
 न मे जय प्रीतिकरो न राज्यं
 न चामरत्वं न सुरैः सलोकता ।
 इमं समीक्ष्याप्रतिवीर्यपौरुषं
 निपातितं देववरात्मजात्मजम् ॥ २१
 इति श्रीमहाभारते द्रोणपर्वणि

एकोनपञ्चाशोऽध्यायः ॥ ४९ ॥

५०

संजय उवाच ।

तस्मिन्नहनि निर्वृत्ते घोरे प्राणभृतां क्षये ।
 आदित्येऽस्तगते श्रीमान्सध्याकाल उपस्थिते ॥ १
 व्यपयातेषु सैन्येषु वासाय भरतर्षभ ।
 हत्वा संशप्तकव्रातान्दिव्यैरक्षैः कपिध्वजः ॥ २
 प्रायात्स्वशिविरं जिष्णुर्जैत्रमास्थाय तं रथम् ।
 गच्छन्नेव च गोविन्दं सन्नकण्ठोऽभ्यभाषत ॥ ३
 किं नु मे हृदयं त्रस्तं वाक्यं सज्जति केशव ।
 स्पन्दन्ति चाप्यनिष्ठानि गात्रं सीदति चाच्युत ॥ ४
 अनिष्टं चैव मे श्लिष्टं हृदयान्नापसर्पति ।
 भुवि यद्विष्णु चाप्युग्रा उत्पातास्त्रासयन्ति माम् ॥ ५
 बहुप्रकारा दृश्यन्ते सर्व एवाघशंसिनः ।
 अपि स्वस्ति भवेद्राज्ञः सामात्यस्य गुरोर्मम ॥ ६
 वासुदेव उवाच ।
 व्यक्तं शिवं तव भ्रातुः सामात्यस्य भविष्यति ।
 मां शुचः किञ्चिदेवान्यत्तत्रानिष्टं भविष्यति ॥ ७

संजय उवाच ।

ततः संध्यामुपास्यैव वीरौ वीरावसादने ।
 कथयन्तौ रणे वृत्तं प्रयातौ रथमास्थितौ ॥ ८
 ततः स्वशिविरं प्राप्तौ हतानन्दं हतत्विषम् ।
 वासुदेवोऽर्जुनश्चैव कृत्वा कर्म सुदुष्करम् ॥ ९
 ध्वस्ताकारं समालक्ष्य शिविरं परवीरहा ।
 बीभत्सुरब्रवीत्कृष्णमस्वस्थहृदयस्ततः ॥ १०
 नाद्य नन्दन्ति तूर्याणि मङ्गल्यानि जनार्दन ।
 मिश्रा दुन्दुभिनिर्वोषैः शङ्खाश्चाडम्बरैः सह ।
 वीणा वा नाद्य वाद्यन्ते शम्भ्यातालस्वनैः सह ॥ ११
 मङ्गल्यानि च गीतानि न गायन्ति पठन्ति च ।
 स्तुतियुक्तानि रम्याणि ममानीकेषु बन्दिनः ॥ १२
 योधाश्चापि हि मा दृष्ट्वा निवर्तन्ते ह्यधोमुखाः ।
 कर्माणि च यथापूर्वं कृत्वा नाभिवदन्ति माम् ॥
 अपि स्वस्ति भवेदद्य भ्रातृभ्यो मम माधव ।
 न हि शुष्यति मे भावो दृष्ट्वा स्वजनमाकुलम् ॥ १४
 अपि पाञ्चालराजस्य विराटस्य च मानद ।
 सर्वेषां चैव योधानां सामर्थ्य स्यान्ममाच्युत ॥ १५
 न च मामद्य सौभद्रः प्रहृष्टो भ्रातृभिः सह ।
 रणादायान्तमुचितं प्रत्युद्याति हसन्निव ॥ १६
 एवं संकथयन्तौ तौ प्रविष्टौ शिविरं स्वकम् ।
 ददृशाते भृशास्वस्थान्पाण्डवान्नष्टचेतसः ॥ १७
 दृष्ट्वा भ्रातृंश्च पुत्रांश्च विमना वानरध्वजः ।
 अपश्यंश्चैव सौभद्रमिदं वचनमब्रवीत् ॥ १८
 मुखवर्णोऽप्रसन्नो वः सर्वेषामेव लक्ष्यते ।
 न चाभिमन्युं पश्यामि न च मां प्रतिनन्दथ ॥ १९
 मया श्रुतश्च द्रोणेन चक्रव्यूहो विनिर्मितः ।
 न च वस्तस्य भेत्तास्ति ऋते सौभद्रमाहवे ॥ २०
 न चोपदिष्टस्तस्यासीन्मयानीकविनिर्गमः ।
 कश्चिन्न बालो युष्माभिः परानीकं प्रवेशितः ॥ २१

भित्तवानीकं महेष्वासः परेषां बहुशो युधि ।
 कच्चिन्न निहतः शेते सौभद्रः परवीरहा ॥ २२
 लोहिताक्षं महाबाहुं जातं सिंहमिवाद्रिषु ।
 उपेन्द्रसदृशं ब्रूत कथमायोधने हतः ॥ २३
 सुकुमारं महेष्वासं वासवस्यात्मजात्मजम् ।
 सदा मम प्रियं ब्रूत कथमायोधने हतः ॥ २४
 वार्ष्णेयीदयितं शूरं मया सततलालितम् ।
 अम्बायाश्च प्रियं नित्यं कोऽवधीत्कालचोदितः ॥
 सदृशो वृष्णिमहस्य केशवस्य महात्मनः ।
 विक्रमश्रुतमाहात्म्यैः कथमायोधने हतः ॥ २६
 सुभद्रायाः प्रियं नित्यं द्रौपद्याः केशवस्य च ।
 यदि पुत्रं न पश्यामि यास्यामि यमसादनम् ॥ २७
 मृदुकुञ्चितकेशान्तं बालं बालमृगोक्षणम् ।
 मत्तद्विरदविक्रान्तं शालपोतमिवोद्भूतम् ॥ २८
 स्मिताभिभाषिणं दान्तं गुरुवाक्यकरं सदा ।
 बाल्येऽप्यबालकर्माणं प्रियवाक्यममत्सरम् ॥ २९
 महोत्साहं महाबाहुं दीर्घराजीवलोचनम् ।
 भक्तानुकम्पिनं दान्तं न च नीचानुसारिणम् ॥ ३०
 कृतज्ञं ज्ञानसंपन्नं कृतास्त्रमनिवर्तिनम् ।
 युद्धाभिनन्दिनं नित्यं द्विषतामघवर्धनम् ॥ ३१
 स्वेषां प्रियहिते युक्तं पितृणां जयगृह्णिनम् ।
 न च पूर्वप्रहर्तारं संग्रामे नष्टसंभ्रमम् ।
 यदि पुत्रं न पश्यामि यास्यामि यमसादनम् ॥ ३२
 सुललाटं सुकेशान्तं सुभ्रवक्षिदशनच्छदम् ।
 अपश्यतस्तद्वदनं का शान्तिर्हृदयस्य मे ॥ ३३
 तन्नीस्वनसुखं रम्यं पुस्कोकिलसमध्वनिम् ।
 अशृण्वतः स्वनं तस्य का शान्तिर्हृदयस्य मे ॥ ३४
 रूपं चाप्रतिरूपं तन्निदशेषवपि दुर्लभम् ।
 अपश्यतोऽद्य वीरस्य का शान्तिर्हृदयस्य मे ॥ ३५
 अभिवादनदक्षं तं पितृणां वचने रतम् ।

नाद्याहं यदि पश्यामि का शान्तिर्हृदयस्य मे ॥ ३६
 सुकुमारः सदा वीरो महार्हशयनोचितः ।
 भूमावनाथवच्छेते नूनं नाथवतां वरः ॥ ३७
 शयानं समुपासन्ति यं पुरा परमस्त्रियः ।
 तमद्य विप्रविद्धाङ्गमुपासन्त्यशिवाः शिवाः ॥ ३८
 यः पुरा बोध्यते सुप्रः सूतमागधवन्दिभिः ।
 बोधयन्त्यद्य तं नूनं श्वापदा विकृतैः स्वैरैः ॥ ३९
 छत्रच्छायासमुचितं तस्य तद्वदनं शुभम् ।
 नूनमद्य रजोध्वस्तं रणे रेणुः करिष्यति ॥ ४०
 हा पुत्रकावितृप्तस्य सततं पुत्रदर्शने ।
 भाग्यहीनस्य कालेन यथा मे नीयसे बलात् ॥ ४१
 साद्य संयमनी नूनं सदा सुकृतिनां गतिः ।
 स्वभाभिर्भासिता रम्या त्वयात्यर्थं विराजते ॥ ४२
 नूनं वैवस्वतश्च त्वा वरुणश्च प्रियातिथिः ।
 शतक्रतुर्धनेशश्च प्राप्तमर्चन्त्यभीरुकम् ॥ ४३
 एवं विलप्य बहुधा भिन्नपोतो वणिग्यथा ।
 दुःखेन महताविष्टो युधिष्ठिरमपृच्छत ॥ ४४
 कच्चित्स कदनं कृत्वा परेषां पाण्डुनन्दन ।
 स्वर्गतोऽभिमुखः सख्ये युध्यमानो नरर्षभः ॥ ४५
 स नूनं बहुभिर्यत्तैर्युध्यमानो नरर्षभैः ।
 असहायः सहायार्थी मामनुध्यातवान्ध्रुवम् ॥ ४६
 पीड्यमानः शरैर्बालस्तात साध्वभिधाव माम् ।
 इति विप्रलपन्मन्ये नृशंसैर्बहुभिर्हतः ॥ ४७
 अथ वा मत्प्रसूतश्च स्वस्त्रीयो माधवस्य च ।
 सुभद्रायां च संभूतो नैवं वक्तुमिहार्हति ॥ ४८
 वज्रसारमयं नूनं हृदयं सुदृढं मम ।
 अपश्यतो दीर्घबाहुं रक्ताक्षं यन्न दीर्यते ॥ ४९
 कथं बाले महेष्वासे नृशंसा मर्मभेदिनः ।
 स्वस्त्रीये वासुदेवस्य मम पुत्रेऽक्षिपन्शरान् ॥ ५०
 यो मां नित्यमदीनात्मा प्रत्युद्गम्याभिनन्दति ।

उपयान्तं रिपून्हत्वा सोऽद्य मां किं न पश्यति ॥
 नूनं स पतितः शेते धरण्यां रुधिरोक्षित ।
 शोभयन्मेदिनीं गात्रैरादित्य इव पातितः ॥ ५२
 रणे विनिहतं श्रुत्वा शोकार्ता वै विनन्दयति ।
 सुभद्रा वक्ष्यते किं मामभिमन्युमपश्यती ।
 द्रौपदी चैव दुःखार्ते ते च वक्ष्यामि किं न्वहम् ॥
 वज्रसारमयं नूनं हृदयं यन्न यास्यति ।
 सहस्रधा बधूं दृष्ट्वा रुदती शोककर्षिताम् ॥ ५४
 हृष्टानां धार्तराष्ट्राणां सिंहनादो मया श्रुतः ।
 युयुत्सुश्चापि कृष्णेन श्रुतो वीरानुपालभन् ॥ ५५
 अशक्नुवन्तो बीभत्सुं बालं हत्वा महारथाः ।
 किं नदध्वमधर्मज्ञाः पार्थे वै दृश्यतां बलम् ॥ ५६
 किं तयोर्विप्रियं कृत्वा केशवार्जुनयोर्मृधे ।
 सिंहवन्नदत प्रीताः शोककाल उपस्थिते ॥ ५७
 आगमिष्यति वः क्षिप्रं फलं पापस्य कर्मणः ।
 अधर्मो हि कृतस्तीव्रः कथं स्यादफलश्चिरम् ॥ ५८
 इति तान्प्रति भाषन्वै चैश्यापुत्रो महामतिः ।
 अपायाच्छस्त्रसुत्सृज्य कोपदुःखसमन्वितः ॥ ५९
 किमर्थमेतन्नाख्यातं त्वया कृष्ण रणे मम ।
 अधक्ष्यं तानहं सर्वास्तदा क्रूरान्महारथान् ॥ ६०
 निगृह्य वासुदेवस्तं पुत्राधिभिरभिप्लुतम् ।
 मैवमित्यब्रवीत्कृष्णस्तीव्रशोकसमन्वितम् ॥ ६१
 सर्वेषामेष वै पन्थाः शूराणामनिवर्तिनाम् ।
 क्षत्रियाणां विशेषेण येषां युद्धेन जीविका ॥ ६२
 एषा वै युध्यमानानां शूराणामनिवर्तिनाम् ।
 विहिता धर्मशास्त्रैर्गतिर्गतिमतां वर ॥ ६३
 ध्रुवं युद्धे हि मरणं शूराणामनिवर्तिनाम् ।
 गतः पुण्यकृतां लोकानभिमन्युर्न संशयः ॥ ६४
 एतच्च सर्ववीराणां काङ्क्षितं भरतर्षभ ।
 संग्रामेऽभिमुखा मृत्युं प्राप्नुयामेति मानद ॥ ६५

स च वीरान्रणे हत्वा राजपुत्रान्महाबलान् ।
 वीरैराकाङ्क्षितं मृत्युं संग्रामोऽभिमुखो रणे ॥ ६६
 मा शुचः पुरुषव्याघ्र पूर्वैरेष सनातनः ।
 धर्मकृद्भिः कृतोः धर्मः क्षत्रियाणां रणे क्षयः ॥ ६७
 इमे ते भ्रातरः सर्वे दीना भरतसत्तम ।
 त्वयि शोकसमाविष्टे नृपाश्च सुहृदस्तव ॥ ६८
 एतांस्त्वं वचसा साम्ना समाश्वासय मानद ।
 विदितं वेदितव्यं ते न शोकं कर्तुमर्हसि ॥ ६९
 एवमाश्वासितः पार्थः कृष्णेनाद्भुतकर्मणा ।
 ततोऽब्रवीत्तदा भ्रातृन्सर्वान्पार्थः सगद्गदान् ॥ ७०
 स दीर्घबाहुः पृथ्वंसो दीर्घराजीवलोचनः ।
 अभिमन्युर्यथा वृत्तः श्रोतुमिच्छाम्यहं तथा ॥ ७१
 सनागस्यन्दनहयान्द्रक्ष्यध्वं निहतान्मया ।
 संग्रामे सानुबन्धांस्तान्मम पुत्रस्य वैरिणः ॥ ७२
 कथं च वः कृतास्त्राणां सर्वेषां शस्त्रपाणिनाम् ।
 सौभद्रो निधनं गच्छेद्वज्रिणापि समागतः ॥ ७३
 यद्येवमहमज्ञास्यमशक्तान्रक्षणे मम ।
 पुत्रस्य पाण्डुपाञ्चालान्मया गुप्तो भवेत्ततः ॥ ७४
 कथं च वो रथस्थानां शरवर्षाणि मुञ्चताम् ।
 नीतोऽभिमन्युर्निधनं कदर्थीकृत्य वः परैः ॥ ७५
 अहो वः पौरुषं नास्ति न च वोऽस्ति पराक्रमः ।
 यत्राभिमन्युः समरे पश्यतां वो निपातितः ॥ ७६
 आत्मानमेव गर्हेयं यदहं वः सुदुर्बलान् ।
 युष्मानाज्ञाय निर्यातो भीरून्कृतनिश्चिमान् ॥ ७७
 आहो स्विद्भूषणार्थाय वर्मशस्त्रायुधानि वः ।
 वाचश्च वक्तुं संसत्सु मम पुत्रमरक्षताम् ॥ ७८
 एवमुक्त्वा ततो वाक्यं तिष्ठंश्चापवरासिमान् ।
 न स्माशक्यत बीभत्सुः केनचित्प्रसमीक्षितम् ॥ ७९
 तमन्तकमिव क्रुद्धं निःश्वसन्तं मुहुर्मुहुः ।
 पुत्रशोकाभिसततमश्रुपूर्णमुखं तदा ॥ ८०

नाभिभाष्टं शक्नुवन्ति द्रष्टुं वा सुहृदोऽर्जुनम् ।
 अन्यत्र वासुदेवाद्वा ज्येष्ठाद्वा पाण्डुनन्दनात् ॥ ८१
 सर्वास्वस्थासु हितावर्जुनस्य मनोनुगौ ।
 बहुमानात्प्रियत्वाच्च तावेनं वक्तुमर्हतः ॥ ८२
 ततस्तं पुत्रशोकेन भृशं पीडितमानसम् ।
 राजीवलोचनं क्रुद्धं राजा वचनमब्रवीत् ॥ ८३

इति श्रीमहाभारते द्रोणपर्वणि

पञ्चाशोऽध्यायः ॥ ५० ॥

५१

युधिष्ठिर उवाच ।

त्वयि याते महाबाहो सशप्तकबलं प्रति ।
 प्रयत्नमकरोत्तीव्रमाचार्यो ग्रहणे मम ॥ १
 व्यूढानीकं वयं द्रोणं वारयामः स्म सर्वशः ।
 प्रतिव्यूह्य रथानीकं यतमानं तथा रणे ॥ २
 स वार्यमाणो रथिभी रक्षितेन मया तथा ।
 अस्मानपि जघानाशु पीडयन्निशितैः शरैः ॥ ३
 ते पीड्यमाना द्रोणेन द्रोणानीकं न शक्नुमः ।
 प्रतिवीक्षितुमप्याजौ भेत्तुं तत्कुत एव तु ॥ ४
 वयं त्वप्रतिमं वीर्यं सर्वं सौभद्रमात्मजम् ।
 उक्तवन्तः स्म ते तात भिन्ध्यनीकमिति प्रभो ॥ ५
 स तथा चोदितोऽस्माभिः सदश्व इव वीर्यवान् ।
 असह्यमपि तं भारं वोढुमेवोपचक्रमे ॥ ६
 स तवास्त्रोपदेशेन वीर्येण च समन्वितः ।
 प्राविशत्तद्वलं बालः सुपर्ण इव सागरम् ॥ ७
 तेऽनुयाता वयं वीरं सात्वतीपुत्रमाहवे ।
 प्रवेष्टुकामास्तेनैव येन स प्राविशच्चमूम् ॥ ८
 ततः सैन्धवको राजा क्षुद्रस्तात जयद्रथः ।
 वरदानेन रुद्रस्य सर्वान्नः समवारयत् ॥ ९
 ततो द्रोणः कृपः कर्णो द्रौणिश्च स बृहद्वलः ।
 कृतवर्मा च सौभद्रं षड्रथाः पर्यवारयन् ॥ १०

परिवार्य तु तैः सर्वैर्युधि बालो महारथैः ।
 यतमानः परं शक्त्या बहुभिर्विरथीकृतः ॥ ११
 ततो दौःशासनि, क्षिप्रं तथा तैर्विरथीकृतम् ।
 संशयं परमं प्राप्य दिष्टान्तेनाभ्ययोजयत् ॥ १२
 स तु हत्वा सहस्राणि द्विपाश्वरथसादिनाम् ।
 राजपुत्रशतं चाग्र्यं वीरांश्चालक्षितान्वहून् ॥ १३
 बृहद्वलं च राजानं स्वर्गेणाजौ प्रयोज्य ह ।
 ततः परमधर्मात्मा दिष्टान्तमुपजग्मिवान् ॥ १४
 एतावदेव निर्वृत्तमस्माकं शोकवर्धनम् ।
 स चैवं पुरुषव्याघ्रः स्वर्गलोकमवाप्तवान् ॥ १५

संजय उवाच ।

ततोऽर्जुनो वचः श्रुत्वा धर्मराजेन भाषितम् ।
 हा पुत्र इति निःश्वस्य व्यथितो न्यपतद्भुवि ॥ १६
 विषण्णवदनाः सर्वे परिगृह्य धनंजयम् ।
 नेत्रैरनिमिषैर्दानाः प्रत्यवेक्षन्परस्परम् ॥ १७
 प्रतिलभ्य ततः संज्ञां वासविः क्रोधमूर्छितः ।
 कम्पमानो ज्वरेणेव निःश्वसंश्च मुहुर्मुहुः ॥ १८
 पाणिं पाणौ विनिष्पिष्य श्वसमानोऽश्रुनेत्रवान् ।
 उन्मत्त इव विप्रेक्षन्निदं वचनमब्रवीत् ॥ १९
 सत्यं वः प्रतिजानामि श्वोऽस्मि हन्ता जयद्रथम् ।
 न चेद्वधभयाद्भीतो धार्तराष्ट्रान्प्रहास्यति ॥ २०
 न चास्माञ्छरणं गच्छेत्कृष्णं वा पुरुषोत्तमम् ।
 भवन्तं वा महाराज श्वोऽस्मि हन्ता जयद्रथम् ॥
 धार्तराष्ट्रप्रियकरं मयि विस्मृतसौहृदम् ।
 पापं बालवधे हेतुं श्वोऽस्मि हन्ता जयद्रथम् ॥ २२
 रक्षमाणाश्च तं सख्ये ये मां योत्स्यन्ति केचन ।
 अपि द्रोणकृपौ वीरौ छादयिष्यामि ताञ्शरैः ॥ २३
 यद्येतदेवं संग्रामे न कुर्या पुरुषर्षभाः ।
 मा स्म पुण्यकृतां लोकान्प्राप्नुयां शूरसंमतान् ॥ २४
 ये लोका मातृहन्तृणां ये चापि पितृघातिनाम् ।

गुरुदारगामिनां ये च पिशुनानां च ये तथा ॥ २५
 साधूनसूयतां ये च ये चापि परिवादिनाम् ।
 ये च निक्षेपहर्तृणां ये च विश्वासघातिनाम् ॥ २६
 भुक्तपूर्वा स्त्रियं ये च निन्दतामघशसिनाम् ।
 ब्रह्मघ्नानां च ये लोका ये च गोघातिनामपि ॥ २७
 पायसं वा यवान्नं वा शाकं कृसरमेव वा ।
 संयावापूपमांसानि ये च लोका वृथाभ्रताम् ।
 तानहैवाधिगच्छेयं न चेद्वन्यां जयद्रथम् ॥ २८
 वेदाध्यायिनमत्यर्थं संशितं वा द्विजोत्तमम् ।
 अवमन्यमानो यान्याति वृद्धान्साधूंस्तथा गुरून् ॥
 स्पृशतां ब्राह्मणं गां च पादेनाग्निं च यां लभेत् ।
 याप्सु श्लेष्म पुरीषं वा मूत्रं वा मुञ्चतां गतिः ।
 तां गच्छेयं गतिं घोरां न चेद्वन्यां जयद्रथम् ॥ ३०
 नम्रस्य स्नायमानस्य या च वन्ध्यातिथेर्गतिः ।
 उत्कोचिनां मृषोक्तीनां वञ्चकानां च या गतिः ।
 आत्मापहारिणां या च या च मिथ्यामिशंसिनाम् ॥
 भृत्यैः संदृश्यमानानां पुत्रदाराश्रितैस्तथा ।
 असंविभज्य क्षुद्राणां या गतिर्मृष्टमश्रताम् ।
 तां गच्छेयं गतिं घोरां न चेद्वन्यां जयद्रथम् ॥ ३२
 संश्रितं वापि यस्त्यक्त्वा साधुं तद्वचने रतम् ।
 न विभर्ति नृशंसात्मा निन्दते चोपकारिणम् ॥ ३३
 अर्हते प्रातिवेद्याय श्राद्धं यो न ददाति च ।
 अनर्हते च यो दद्याद्वृषलीपत्युरेव च ॥ ३४
 मद्यपो भिन्नमर्यादः कृतघ्नो भ्रातृनिन्दकः ।
 तेषां गतिमियां क्षिप्रं न चेद्वन्यां जयद्रथम् ॥ ३५
 धर्मादपेता ये चान्ये मया नात्रानुकीर्तिताः ।
 ये चानुकीर्तिताः क्षिप्रं तेषां गतिमवाप्नुयाम् ।
 यदि व्युष्टामिमां रात्रिं श्वो न हन्यां जयद्रथम् ॥
 इमां चाप्यपरां भूयः प्रतिज्ञां मे निबोधत ।
 यद्यस्मिन्नहते पापे सूर्योऽस्तमुपयास्यति ।

इहैव संप्रवेष्टाहं ज्वलितं जातवेदसम् ॥ ३७
 असुरसुरमनुष्याः पक्षिणो वोरगा वा
 पितृरजनिचरा वा ब्रह्मदेवर्षयो वा ।
 चरमचरमपीदं यत्परं चापि तस्मा-
 त्तदपि मम रिपुं तं रक्षितुं नैव शक्ताः ॥
 यदि विशति रसातलं तदग्र्यं
 वियदपि देवपुरं दितेः पुरं वा ।
 तदपि शरशतैरहं प्रभाते
 भृशमभिपत्य रिपोः शिरोऽभिहर्ता ॥ ३९
 एवमुक्त्वा विचिक्षेप गाण्डीवं सव्यदक्षिणम् ।
 तस्य शब्दमतिक्रम्य धनुःशब्दोऽस्पृशद्विवम् ॥ ४०
 अर्जुनेन प्रतिज्ञाते पाञ्चजन्यं जनार्दनः ।
 प्रदध्मौ तत्र संक्रुद्धो देवदत्तं धनंजयः ॥ ४१
 स पाञ्चजन्योऽच्युतवक्त्रवायुना
 भृशं सुपूर्णोदरनिःस्तध्वनिः ।
 जगत्सपातालवियद्विगीश्वरं
 प्रकम्पयामास युगात्यये यथा ॥ ४२
 ततो वादित्रघोषाश्च प्रादुरासन्समन्ततः ।
 सिंहनादाश्च पाण्डूनां प्रतिज्ञाते महात्मना ॥ ४३
 इति श्रीमहाभारते द्रोणपर्वणि
 एकपञ्चाशोऽध्यायः ॥ ५१ ॥
 ॥ समाप्तमभिमान्युवधपर्व ॥
 ५२
 संजय उवाच ।
 श्रुत्वा तु तं महाशब्दं पाण्डूनां पुत्रगृद्धिनाम् ।
 चारैः प्रवेदिते तत्र समुत्थाय जयद्रथः ॥ १
 शोकसमूढहृदयो दुःखेनाभिहतो भृशम् ।
 मज्जमान इवागाधे विपुले शोकसागरे ॥ २
 जगाम समितिं राज्ञा सैन्धवो विमृशन्बहु ।
 स तेषां नरदेवानां सकाशे परिदेवयन् ॥ ३

अभिमन्योः पितुर्भीतः सत्रीडो वाक्यमब्रवीत् ।
 योऽसौ पाण्डोः किल क्षेत्रे जातः शक्रेण कामिना ॥
 स निनीषति दुर्बुद्धिर्मा किलैकं यमक्षयम् ।
 तत्स्वस्ति वोऽस्तु यास्यामि स्वगृहं जीवितेप्सया ॥ ५
 अथ वा स्थ प्रतिबलास्त्रातुं मां क्षत्रियर्षभाः ।
 पार्थेन प्रार्थितं वीरास्ते ददन्तु ममाभयम् ॥ ६
 द्रोणदुर्योधनकृपाः कर्णमद्रेशबाह्लिकाः ।
 दुःशासनादयः शक्तास्त्रातुमप्यन्तर्कदितम् ॥ ७
 किमङ्ग पुनरेकेन फल्गुनेन जिघांसता ।
 न त्रायेयुर्भवन्तो मां समस्ताः पतयः क्षितेः ॥ ८
 प्रहर्षं पाण्डवेयानां श्रुत्वा मम महद्भयम् ।
 सीदन्तीव च मेऽङ्गानि मुमूर्षोरिव पार्थिवाः ॥ ९
 बधो नूनं प्रतिज्ञातो मम गाण्डीवधन्वना ।
 तथा हि हृष्टाः क्रोशन्ति शोककालेऽपि पाण्डवाः ॥
 न देवा न च गन्धर्वा नासुरोरगराक्षसाः ।
 उत्सहन्तेऽन्यथा कर्तुं कुत एव नराधिपाः ॥ ११
 तस्मान्मामनुजानीत भद्रं वोऽस्तु नरर्षभाः ।
 अदर्शनं गमिष्यामि न मां द्रक्ष्यन्ति पाण्डवाः ॥ १२
 एवं विलपमानं तं भयाद्वथाकुलचेतसम् ।
 आत्मकार्यगरीयस्त्वाद्राजा दुर्योधनोऽब्रवीत् ॥ १३
 न भेतव्यं नरव्याघ्र को हि त्वा पुरुषर्षभ ।
 मध्ये क्षत्रियवीराणां तिष्ठन्तं प्रार्थयेद्युधि ॥ १४
 अहं वैकर्तनः कर्णश्चित्रसेनो विविशतिः ।
 भूरिश्रवाः शलः शल्यो वृषसेनो दुरासदः ॥ १५
 पुरुमित्रो जयो भोजः काम्बोजश्च सुदक्षिणः ।
 सत्यव्रतो महाबाहुर्विकर्णो दुर्मुखः सहः ॥ १६
 दुःशासनः सुबाहुश्च कलिङ्गश्चाप्युदायुधः ।
 विन्दानुविन्दावावन्त्यौ द्रोणो द्रौणिः ससौबलः ॥
 त्वं चापि रथिनां श्रेष्ठः स्वयं शूरोऽमितद्युतिः ।
 स कथं पाण्डवेभ्यो भयं पश्यसि सैन्धव ॥ १८

अक्षौहिण्यो दशैका च मदीयास्तव रक्षणे ।
 यत्ता योत्स्यन्ति मा भैस्त्वं सैन्धव व्येतु ते भयम् ॥
 एवमाश्वासितो राजन्पुत्रेण तव सैन्धवः ।
 दुर्योधनेन सहितो द्रोणं रात्रावुपागमत् ॥ २०
 उपसग्रहणं कृत्वा द्रोणाय स विशां पते ।
 उपोपविश्य प्रणतः पर्यपृच्छदिदं तदा ॥ २१
 निमित्ते दूरपातित्वे लघुत्वे दृढवेधने ।
 मम ब्रवीतु भगवान्विशेषं फल्गुनस्य च ॥ २२
 विद्याविशेषमिच्छामि ज्ञातुमाचार्य तत्त्वतः ।
 ममार्जुनस्य च विभो यथातत्त्वं प्रचक्ष्व मे ॥ २३

द्रोण उवाच ।

सममाचार्यकं तात तव चैवार्जुनस्य च ।
 योगाहुःखोचितत्वाच्च तस्मात्त्वत्तोऽधिकोऽर्जुनः ॥
 न तु ते युधि सत्रासः कार्यः पार्थात्कथंचन ।
 अहं हि रक्षिता तात भयात्त्वा नात्र संशयः ॥ २५
 न हि मद्बाहुगुप्तस्य प्रभवन्त्यमरा अपि ।
 व्यूहिष्यामि च तं व्यूहं यं पार्थो न तरिष्यति ॥
 तस्माद्युध्यस्व मा भैस्त्वं स्वधर्ममनुपालय ।
 पितृपैतामहं मार्गमनुयाहि नराधिप ॥ २७
 अधीत्य विधिवद्वेदानग्रयः सुहुतास्त्वया ।
 इष्टं च बहुभिर्यज्ञैर्न ते मृत्युभयाद्भयम् ॥ २८
 दुर्लभं मानुषैर्मन्दैर्महाभाग्यमवाप्य तु ।
 भुजवीर्यार्जिताल्लोकान्दिव्यान्प्राप्स्यस्यनुत्तमान् ॥
 कुरवः पाण्डवाश्चैव वृष्णयोऽन्ये च मानवाः ।
 अहं च सह पुत्रेण अश्रुवा इति चिन्त्यताम् ॥ ३०
 पर्यायेण वयं सर्वे कालेन बलिना हताः ।
 परलोकं गमिष्यामः स्वैः स्वैः कर्मभिरन्विताः ॥ ३१
 तपस्तप्त्वा तु याल्लोकान्प्राप्नुवन्ति तपस्विनः ।
 क्षत्रधर्माश्रिताः शूराः क्षत्रियाः प्राप्नुवन्ति तान् ॥

संजय उवाच ।

एवमाश्वासितो राजन्भारद्वाजेन सैन्धवः ।

अपानुदद्भयं पार्थाद्युद्धाय च मनो दधे ॥ ३३

इति श्रीमहाभारते द्रोणपर्वणि

द्विपञ्चाशोऽध्यायः ॥ ५२ ॥

५३

संजय उवाच ।

प्रतिज्ञाते तु पार्थेन सिन्धुराजवधे तदा ।

वासुदेवो महाबाहुर्धनंजयमभाषत ॥ १

भ्रातृणां मतमाज्ञाय त्वया वाचा प्रतिश्रुतम् ।

सैन्धवं श्रोऽस्मि हन्तेति तत्साहसतम कृतम् ॥ २

असंमन्त्र्य मया सार्धमतिभारोऽयमुद्यतः ।

कथं नु सर्वलोकस्य नावहास्या भवेमहि ॥ ३

धार्तराष्ट्रस्य शिविरे मया प्रणिहिताश्वराः ।

त इमे शीघ्रमागम्य प्रवृत्तिं वेदयन्ति नः ॥ ४

त्वया वै संप्रतिज्ञाते सिन्धुराजवधे तदा ।

सिंहनादः सवादित्रः सुमहानिह तैः श्रुतः ॥ ५

तेन शब्देन वित्रस्ता धार्तराष्ट्राः ससैन्धवाः ।

नाकस्मात्सिंहनादोऽयमिति मत्वा व्यवस्थिताः ॥ ६

सुमहाञ्शब्दसंपातः कौरवाणां महाभुज ।

आसीन्नागाश्वपत्तीनां रथघोषश्च भैरवः ॥ ७

अभिमन्युवधं श्रुत्वा ध्रुवमार्तो धनंजयः ।

रात्रौ निर्यास्यति क्रोधादिति मत्वा व्यवस्थिताः ॥

तैर्यतद्विरियं सत्या श्रुत्वा सत्यवतस्त्व ।

प्रतिज्ञा सिन्धुराजस्य वधे राजीवलोचन ॥ ९

ततो विमनसः सर्वे त्रस्ताः क्षुद्रमृगा इव ।

आसन्सुयोधनामात्याः स च राजा जयद्रथः ॥ १०

अथोत्थाय सहामात्यैर्दीनः शिविरमात्मनः ।

आयात्तौवीरसिन्धूनामीश्वरो भृशदुःखितः ॥ ११

स मन्त्रकाले संमन्त्र्य सर्वा नैःश्रेयसीः क्रियाः ।

सुयोधनमिदं वाक्यमब्रवीद्राजसंसदि ॥ १२

मामसौ पुत्रहन्तेति श्रोऽभियाता धनंजयः ।

प्रतिज्ञातो हि सेनाया मध्ये तेन वधो मम ॥ १३

तां न देवा न गन्धर्वा नासुरोरगराक्षसाः ।

उत्सहन्तेऽन्यथाकर्तुं प्रतिज्ञां सव्यसाचिनः ॥ १४

ते मां रक्षत संग्रामे मा वो मूर्ध्नि धनंजयः ।

पदं कृत्वाभुयाद्धयं तस्मादत्र विधीयताम् ॥ १५

अथ रक्षा न मे सख्ये क्रियते कुरुनन्दन ।

अनुजानीहि मां राजन्गमिष्यामि गृहान्प्रति ॥ १६

एवमुक्तस्त्ववाक्शीर्षो विमनाः स सुयोधनः ।

श्रुत्वाभिशप्तवन्तं त्वां ध्यानमेवान्वपद्यत ॥ १७

तमार्तमभिसप्रेक्ष्य राजा किल स सैन्धवः ।

मृदु चात्महितं चैव सापेक्षमिदमुक्तवान् ॥ १८

नाहं पश्यामि भवतां तथावीर्यं धनुर्धरम् ।

योऽर्जुनस्यास्त्रमस्त्रेण प्रतिहन्यान्महाहवे ॥ १९

वासुदेवसहायस्य गाण्डीवं धुन्वतो धनुः ।

कोऽर्जुनस्याग्रतस्तिष्ठेत्साक्षादपि शतक्रतुः ॥ २०

महेश्वरोऽपि पार्थेन श्रूयते योधितः पुरा ।

पदातिना महातेजा गिरौ हिमवति प्रभुः ॥ २१

दानवानां सहस्राणि हिरण्यपुरवासिनाम् ।

जघानैकरथेनैव देवराजप्रचोदितः ॥ २२

समायुक्तो हि कौन्तेयो वासुदेवेन धीमता ।

सामरानपि लोकांस्त्रीन्निहन्यादिति मे मतिः ॥ २३

सोऽहमिच्छाम्यनुज्ञातुं रक्षितुं वा महात्मना ।

द्रोणेन सहपुत्रेण वीरेण यदि मन्यसे ॥ २४

स राज्ञा स्वयमाचार्यो भृशमाक्रन्दितोऽर्जुन ।

संविधानं च विहितं रथाश्च किल सज्जिताः ॥ २५

कर्णो भूरिश्रवा द्रौणिर्वृषसेनश्च दुर्जयः ।

कृपश्च मद्रराजश्च षडेतेऽस्य पुरोगमाः ॥ २६

शकटः पद्मपञ्चार्धो व्यूहो द्रोणेन कल्पितः ।

पद्मकर्णिकमध्यस्थः सूचीपाशे जयद्रथः ।
 स्थास्यते रक्षितो वीरैः सिन्धुराड्युद्धदुर्मदैः ॥ २७
 धनुष्यस्त्रे च वीर्यं च प्राणे चैव तथोरसि ।
 अविषह्यतमा ह्येते निश्चिताः पार्थ षड्धाः ।
 एतानजित्वा सगणान्नैव प्राप्यो जयद्रथः ॥ २८
 तेषामेकैकशो वीर्यं षण्णां त्वमनुचिन्तय ।
 सहिता हि नरव्याघ्रा न शक्या जेतुमञ्जसा ॥ २९
 भूयश्च चिन्तयिष्यामि नीतिमात्महिताय वै ।
 मन्त्रज्ञैः सचिवैः सार्धं सुहृद्भिः कार्यसिद्धये ॥ ३०

अर्जुन उवाच ।

षड्धान्धार्तराष्ट्रस्य मन्यसे यान्वलाधिकान् ।
 तेषां वीर्यं ममाधेन न तुल्यमिति लक्ष्ये ॥ ३१
 अस्त्रमस्त्रेण सर्वेषामेतेषां मधुसूदन ।
 मया द्रक्ष्यसि निर्भिन्नं जयद्रथवधैषिणा ॥ ३२
 द्रोणस्य मिषतः सोऽहं सगणस्य विलप्यतः ।
 मूर्धानं सिन्धुराजस्य पातयिष्यामि भूतले ॥ ३३
 यदि साध्याश्च रुद्राश्च वसवश्च सहाश्विनः ।
 मरुतश्च सहेन्द्रेण विश्वेदेवास्तथासुराः ॥ ३४
 पितरः सहगन्धर्वाः सुपर्णाः सागराद्रथः ।
 द्यौर्वितृत्पृथिवी चेयं दिशश्च सदृगीश्वराः ॥ ३५
 ग्राम्यारण्यानि भूतानि स्थावराणि चराणि च ।
 त्रातारः सिन्धुराजस्य भवन्ति मधुसूदन ॥ ३६
 तथापि बाणैर्निहतं श्वो द्रष्टासि रणे मया ।
 सत्येन ते शपे कृष्ण तथैवायुधमालभे ॥ ३७
 यश्च गोप्ता महेष्वासस्तस्य पापस्य दुर्मतेः ।
 तमेव प्रथमं द्रोणमभियास्यामि केशव ॥ ३८
 तस्मिन्पूतमिदं बद्धं मन्यते स्म सुयोधनः ।
 तस्मात्तस्यैव सेनाग्रं भित्त्वा यास्यामि सैन्धवम् ॥ ३९
 द्रष्टासि श्वो महेष्वासान्नाराचैस्तिग्मतेजनैः ।
 शृङ्गाणीव गिरेर्वज्रैर्दार्यमाणान्मया युधि ॥ ४०

नरनागाश्वदेहेभ्यो विस्रविष्यति शोणितम् ।
 पतद्भयः पतितेभ्यश्च विभिन्नेभ्यः शितैः शरैः ॥ ४१
 गाण्डीवप्रेषिता बाणा मनोनिलसमा जवे ।
 नृनागाश्वान्विदेहासूक्तारिश्च सहस्रशः ॥ ४२
 यमात्कुबेराद्वरुणाद्बुद्धादिन्द्राच्च यन्मया ।
 उपात्तमस्त्रं घोरं वै तद्भृष्टारो नरा युधि ॥ ४३
 ब्राह्मणास्त्रेण चास्त्राणि हन्यमानानि संयुगे ।
 मया द्रष्टासि सर्वेषां सैन्धवस्याभिरक्षिणाम् ॥ ४४
 शरवेगसमुत्कृतै राज्ञां केशव मूर्धभिः ।
 आस्तीर्यमाणां पृथिवी द्रष्टासि श्वो मया युधि ॥ ४५
 क्रव्यादांस्तर्पयिष्यामि द्रावयिष्यामि शात्रवान् ।
 सुहृदो नन्दयिष्यामि पातयिष्यामि सैन्धवम् ॥ ४६
 बह्वागस्कृत्कुसुबन्धी पापदेशसमुद्भवः ।
 मया सैन्धवको राजा हतः स्वाञ्शोचयिष्यति ॥ ४७
 सर्वक्षीरान्नभोक्तारः पापाचारा रणाजिरे ।
 मया सराजका बाणैर्नुज्जा नक्ष्यन्ति सैन्धवाः ॥ ४८
 तथा प्रभाते कर्तास्मि यथा कृष्ण सुयोधनः ।
 नान्यं धनुर्धरं लोके मस्यते मत्समं युधि ॥ ४९
 गाण्डीवं च धनुर्दिव्यं योद्धा चाहं नरर्षभ ।
 त्वं च यन्ता हृषीकेश किं नु स्यादजितं मया ॥ ५०
 यथा हि लक्ष्म चन्द्रे वै समुद्रे च यथा जलम् ।
 एवमेतां प्रतिज्ञां मे सत्यां विद्धि जनार्दन ॥ ५१
 मावमंस्था ममास्त्राणि मावमंस्था धनुर्दृढम् ।
 मावमंस्था बलं बाह्वोर्मावमस्था धनंजयम् ॥ ५२
 यथा हि यात्वा संग्रामे न जीये विजयामि च ।
 तेन सत्येन संग्रामे हतं विद्धि जयद्रथम् ॥ ५३
 ध्रुवं वै ब्राह्मणे सत्यं ध्रुवा साधुषु संनतिः ।
 श्रीध्रुवा चापि दक्षेषु ध्रुवो नारायणे जयः ॥ ५४

संजय उवाच ।

एवमुक्त्वा हृषीकेशं स्वयमात्मानमात्मना ।

संदिदेशार्जुनो नर्दन्वासविः केशवं प्रभुम् ॥ ५५
यथा प्रभातां रजनीं कल्पितः स्याद्रथो मम ।
तथा कार्यं त्वया कृष्ण कार्यं हि महदुद्यतम् ॥ ५६

इति श्रीमहाभारते द्रोणपर्वणि

त्रिपञ्चाशोऽध्यायः ॥ ५३ ॥

५४

संजय उवाच ।

तां निशां दुःखशोकातौ श्वसन्ताविव चोरगौ ।
निद्रां नैवोपलेभाते वासुदेवधनजयौ ॥ १
नरनारायणौ क्रुद्धौ ज्ञात्वा देवाः सवासवाः ।
व्यथिताश्चिन्तयामासुः किं स्विदेतद्भविष्यति ॥ २
व्रवुश्च दारुणा वाता रूक्षा घोराभिर्शसिनः ।
सकबन्धस्तथादित्ये परिघः समदृश्यत ॥ ३
शुष्काश्वश्च निष्पेतुः सनिर्घाताः सविद्युतः ।
चचाल चापि पृथिवी सशैलवनकानना ॥ ४
चुक्षुभुश्च महाराज सागरा मकरालयाः ।
प्रतिस्त्रोतःप्रवृत्ताश्च तथा गन्तुं समुद्रगाः ॥ ५
रथाश्वनरनागानां प्रवृत्तमधरोत्तरम् ।
क्रव्यादानां प्रमोदार्थं यमराष्ट्रविवृद्धये ॥ ६
वाहनानि शक्रन्मूत्रे मुमुचू रुरुदुश्च ह ।
तान्दृष्ट्वा दारुणान्सर्वानुत्पाताल्लोमहर्षणान् ॥ ७
सर्वे ते व्यथिताः सैन्यास्त्वदीया भरतर्षभ ।
श्रुत्वा महाबलस्योग्रां प्रतिज्ञां सव्यसाचिनः ॥ ८
अथ कृष्णं महाबाहुरब्रवीत्पाकशासनिः ।
आश्वासय सुभद्रां त्वं भगिनीं क्लृपया सह ॥ ९
स्तुषा श्वश्र्वानघायस्ते विशोके कुरु माधव ।
साम्ना सत्येन युक्तेन वचसाश्वासय प्रभो ॥ १०
ततोऽर्जुनगृहं गत्वा वासुदेवः सुदुर्म्नताः ।
भगिनीं पुत्रशोकात्तमाश्वासयत दुःखिताम् ॥ ११
मा शोकं कुरु वार्ष्णेय कुमारं प्रति सक्नुषा ।

सर्वेषां प्राणिनां भीरु निष्ठैषा कालनिर्मिता ॥ १२
कुले जातस्य वीरस्य क्षत्रियस्य विशेषतः ।
सदृशं मरणं ह्येतत्तव पुत्रस्य मा शुचः ॥ १३
दिष्ट्वा महारथो वीरः पितुस्तुल्यपराक्रमः ।
क्षेत्रेण विधिना प्राप्तो वीरामिलपितां गतिम् ॥ १४
जित्वा सुबहुशः शत्रून्प्रेषयित्वा च मृत्यवे ।
गतः पुण्यकृतां लोकान्सर्वकामदुहोऽक्षयान् ॥ १५
तपसा ब्रह्मचर्येण श्रुतेन प्रज्ञयापि च ।
सन्तो यां गतिमिच्छन्ति प्राप्तस्तां तव पुत्रकः ॥ १६
वीरसूरीरपत्नी त्वं वीरश्चशुरबान्धवा ।
मा शुचस्तनयं भद्रे गतः स परमां गतिम् ॥ १७
प्राप्स्यते चाप्यसौ क्षुद्रः सैन्धवो बालघातकः ।
अस्यावलेपस्य फलं समुद्भूतबान्धवः ॥ १८
व्युष्टायां तु वरारोहे रजन्यां पापकर्मकृत् ।
न हि मोक्षयति पार्थात्स प्रविष्टोऽप्यमरावतीम् ॥
श्वः शिरः श्रोण्यसे तस्य सैन्धवस्य रणे हृतम् ।
समन्तपञ्चकाद्बाह्यं विशोका भव मा रुदः ॥ २०
क्षत्रधर्मं पुरस्कृत्य गतः शूरः सतां गतिम् ।
यां वयं प्राप्नुयामेह ये चान्ये शस्त्रजीविनः ॥ २१
व्यूढोरस्को महाबाहुरनिवर्ती वरप्रणुत् ।
गतस्तव वरारोहे पुत्रः स्वर्गं ज्वरं जहि ॥ २२
अनु जातश्च पितरं मातृपक्षं च वीर्यवान् ।
सहस्रशो रिपून्हत्वा हतः शूरो महारथः ॥ २३
आश्वासय स्तुषां राज्ञि मा शुचः क्षत्रिये शृशम् ।
श्वः प्रियं सुमहच्छ्रुत्वा विशोका भव नन्दिनि ॥ २४
यत्पार्थेन प्रतिज्ञातं तत्तथा न तदन्यथा ।
चिकीर्षितं हि ते मर्तुर्न भवेज्जातु निष्फलम् ॥ २५
यदि च मनुजपन्नगाः पिशाचा
रजनिचराः पतगाः सुरासुराश्च ।
रणगतमभियान्ति सिन्धुराजं

न स भविता सह तैरपि प्रभाते ॥ २६

इति श्रीमहाभारते द्रोणपर्वणि

चतु पञ्चाशोऽध्यायः ॥ ५४ ॥

५५

संजय उवाच ।

एतच्छ्रुत्वा वचस्तस्य केशवस्य महात्मनः ।
सुभद्रा पुत्रशोकार्ता विललाप सुदुःखिता ॥ १
हा पुत्र मम मन्दायाः कथं संयुगमेत्य ह ।
निधनं प्राप्तवांस्तात पितृतुल्यपराक्रमः ॥ २
कथमिन्दीवरश्यामं सुदंष्ट्रं चारुलोचनम् ।
मुखं ते दृश्यते वत्स गुण्ठितं रणरेणुना ॥ ३
नूनं शूरं निपतितं त्वां पश्यन्त्यनिवर्तिनम् ।
सुशिरोग्रीवबाह्वंस व्यूढोरस्कं निरुदरम् ॥ ४
चारूपचितसर्वाङ्गं स्वक्षं शस्त्रक्षताचितम् ।
भूतानि त्वा निरीक्षन्ते नूनं चन्द्रमिवोदितम् ॥ ५
शयनीयं पुरा यस्य स्पर्ध्वार्स्तरणसंवृतम् ।
भूमावद्य कथं शेषे विप्रविद्धः सुखोचितः ॥ ६
योऽन्वास्यत पुरा वीरो वरस्त्रीभिर्महाभुजः ।
कथमन्वास्यते सोऽद्य शिवाभिः पतितो मृधे ॥ ७
योऽस्तूयत पुरा हृष्टैः सूतमागधबन्दिभिः ।
सोऽद्य क्रव्याद्गणैर्घोरैर्विनदद्भिरुपास्यते ॥ ८
पाण्डवेषु च नाथेषु वृष्णिवीरेषु चाभिभो ।
पाञ्चालेषु च वीरेषु हतः केनास्यनाथवत् ॥ ९
अतृप्तदर्शना पुत्र दर्शनस्य तवानघ ।
मन्दभाग्या गमिष्यामि व्यक्तमद्य यमक्षयम् ॥ १०
विशालाक्षं सुकेशान्तं चारुवाक्यं सुगन्धि च ।
तव पुत्र कदा भूयो मुख द्रक्ष्यामि निर्त्रणम् ॥ ११
धिग्बलं भीमसेनस्य धिक्पार्थस्य धनुष्मताम् ।
धिग्वीर्यं वृष्णिवीराणां पाञ्चालानां च धिग्बलम् ॥ १२
धिकेकर्यास्तथा चेदीन्मत्स्यांश्चैवाथ सृञ्जयान् ।

ये त्वा रणे गतं वीरं न जानन्ति निपातितम् ॥ १३
अद्य पश्यामि पृथिवीं शून्यामिव हतत्व्विषम् ।
अभिमन्युमपश्यन्ती शोकव्याकुललोचना ॥ १४
स्वस्त्रीयं वासुदेवस्य पुत्रं गाण्डीवधन्वनः ।
कथं त्वा विरथं वीरं द्रक्ष्याम्यन्यैर्निपातितम् ॥ १५
हा वीर दृष्टो नष्टश्च धनं स्वप्न इवासि मे ।
अहो ह्यनित्यं मानुष्यं जलबुद्बुदचञ्चलम् ॥ १६
इमां ते तरुणीं भार्या त्वदाधिभिरभिष्टुताम् ।
कथं संधारयिष्यामि विवत्सामिव धेनुकाम् ॥ १७
अहो ह्यकाले प्रस्थानं कृतवानसि पुत्रक ।
विहाय फलकाले मां सुगृद्धां तव दर्शने ॥ १८
नूनं गतिं कृतान्तस्य प्राज्ञैरपि सुदुर्विदा ।
यत्र त्वं केशवे नाथे संग्रामेऽनाथवद्धतः ॥ १९
यज्वनां दानशीलानां ब्राह्मणानां कृतात्मनाम् ।
चरितब्रह्मचर्याणां पुण्यतीर्थाविगाहिनाम् ॥ २०
कृतज्ञानां वदान्यानां गुरुशुश्रूषिणामपि ।
सहस्रदक्षिणानां च या गतिस्तामवाप्नुहि ॥ २१
या गतिर्युध्यमानानां शूराणामनिवर्तिनाम् ।
हत्वारिन्निहतानां च सग्रामे तां गतिं व्रज ॥ २२
गोसहस्रप्रदातृणां ऋतुदानां च या गतिः ।
नैवेशिकं चाभिमतं ददतां या गतिः शुभा ॥ २३
ब्रह्मचर्येण यां यान्ति मुनयः संशितव्रताः ।
एकपत्न्यश्च यां यान्ति तां गतिं व्रज पुत्रक ॥ २४
राज्ञां सुचरितैर्यां च गतिर्भवति शाश्वती ।
चतुराश्रमिणां पुण्यैः पावितानां सुरक्षितैः ॥ २५
दीनानुकम्पिनां या च सततं संविभागिनाम् ।
पैशुन्याच्च निवृत्तानां तां गतिं व्रज पुत्रक ॥ २६
व्रतिनां धर्मशीलानां गुरुशुश्रूषिणामपि ।
अमोघातिथिनां या च तां गतिं व्रज पुत्रक ॥ २७
ऋतुकाले स्वकां पत्नीं गच्छतां या मनस्विनाम् ।

न चान्यदारसेवीनां तां गतिं ब्रज पुत्रक ॥ २८
 साम्ना ये सर्वभूतानि गच्छन्ति गतमत्सराः ।
 नारुतुदानां क्षमिणां या गतिस्तामवाप्नुहि ॥ २९
 मधुमांसनिवृत्तानां मदाहम्भात्तथानृतात् ।
 परोपतापत्यक्तानां तां गतिं ब्रज पुत्रक ॥ ३०
 ह्रीमन्तः सर्वशास्त्रज्ञा ज्ञानतृप्ता जितेन्द्रियाः ।
 यां गतिं साधवो यान्ति तां गतिं ब्रज पुत्रक ॥ ३१
 एवं विलपती दीनां सुभद्रां शोककर्षिताम् ।
 अभ्यपद्यत पाञ्चाली वैराटीसहिता तदा ॥ ३२
 ताः प्रकामं रुदित्वा च विलप्य च सुदुःखिताः ।
 उन्मत्तवत्तदा राजन्विसज्ञा न्यपतन्क्षितौ ॥ ३३
 सोपचारस्तु कृष्णस्तां दुःखितां भृशदुःखिताः ।
 सिक्त्वाम्भसा समाश्रय्य तत्तदुक्त्वा हितं वचः ॥
 विसंज्ञकल्पां रुदतीमपविद्धां प्रवेपतीम् ।
 भगिनीं पुण्डरीकाक्ष इदं वचनमब्रवीत् ॥ ३५
 सुभद्रे मा शुचः पुत्रं पाञ्चाल्याश्वासयोत्तराम् ।
 गतोऽभिमन्युः प्रथितां गतिं क्षत्रियपुंगवः ॥ ३६
 ये चान्येऽपि कुले सन्ति पुरुषा नो वरानने ।
 सर्वे ते वै गतिं यान्तु अभिमन्योर्यशस्विनः ॥ ३७
 कुर्यामि तद्वयं कर्म क्रियासुः सुहृदश्च नः ।
 कृतवान्यादृगद्यैकस्तव पुत्रो महारथः ॥ ३८
 एवमाश्रय्य भगिनीं द्रौपदीमपि चोत्तराम् ।
 पार्थस्यैव महाबाहुः पार्श्वमागादरिदमः ॥ ३९
 ततोऽभ्यनुज्ञाय नृपान्कृष्णो बन्धूस्तथाभिभूः ।
 विवेशान्तःपुरं राजंस्तेऽन्ये जग्मुर्यथालयम् ॥ ४०

इति श्रीमहाभारते द्रोणपर्वणि

पञ्चपञ्चाशोऽध्यायः ॥ ५५ ॥

५६

संजय उवाच ।

ततोऽर्जुनस्य भवनं प्रविश्याप्रतिमं विभुः ।

स्पृष्ट्वाम्भः पुण्डरीकाक्षः स्थण्डिले शुभलक्षणे ।
 संतस्तार शुभां शय्यां दग्धैर्द्वयसंनिभैः ॥ १
 ततो माल्येन विधिवल्लजैर्गन्धैः सुमङ्गलैः ।
 अलं चकार तां शय्यां परिवार्यायुधोत्तमैः ॥ २
 ततः स्पृष्टोदकं पार्थ विनीताः परिचारकाः ।
 दर्शयां नैत्यकं चक्रुर्नैशं त्रैयम्बकं बलिम् ॥ ३
 ततः प्रीतमनाः पार्थो गन्धैर्माल्यैश्च साधवम् ।
 अलंकृत्योपहारं तं नैशमस्मै न्यवेदयत् ॥ ४
 स्मयमानस्तु गोविन्दः फल्गुनं प्रत्यभाषत ।
 सुप्यतां पार्थ भद्रं ते कल्याणाय ब्रजाम्यहम् ॥ ५
 स्थापयित्वा ततो द्वाःस्थान्गोप्तृश्चात्तायुधान्नरान् ।
 दारुकानुगतः श्रीमान्विवेश शिबिरं स्वकम् ।
 शिश्ये च शयने शुभ्रे बहुकृत्यं विचिन्तयन् ॥ ६
 न पाण्डवानां शिबिरे कश्चित्सुष्वाप तां निशाम् ।
 प्रजागरः सर्वजनमाविवेश विशां पते ॥ ७
 पुत्रशोकाभिभूतेन प्रतिज्ञातो महात्मना ।
 सहसा सिन्धुराजस्य वधो गाण्डीवधन्वना ॥ ८
 तत्कथं नु महाबाहुर्वासविः परवीरहा ।
 प्रतिज्ञां सफलां कुर्यादिति ते समचिन्तयन् ॥ ९
 कष्टं हीदं व्यवसितं पाण्डवेन महात्मना ।
 पुत्रशोकाभितप्तेन प्रतिज्ञा महती कृता ॥ १०
 भ्रातरश्चापि विक्रान्ता बहुलानि बलानि च ।
 धृतराष्ट्रस्य पुत्रेण सर्वं तस्मै निवेदितम् ॥ ११
 स हत्वा सैन्धवं संख्ये पुनरेतु धनंजयः ।
 जित्वा रिपुगणांश्चैव पारयत्वर्जुनो व्रतम् ॥ १२
 अहत्वा सिन्धुराजं हि धूमकेतुं प्रवेक्ष्यति ।
 न ह्येतदनुतं कर्तुमर्हः पार्थो धनंजयः ॥ १३
 धर्मपुत्रः कथं राजा भविष्यति मृतेऽर्जुने ।
 तस्मिन् हि विजयः कृत्स्नः पाण्डवेन समाहितः ॥ १४
 यदि नः सुकृतं किञ्चिदपि दत्तं हुतं यदि ।

फलेन तस्य सर्वस्य सव्यसाची जयत्वरीन् ॥ १५
 एवं कथयतां तेषां जयमाशंसतां प्रभो ।
 कृच्छ्रेण महता राजन् रजनी व्यत्यवर्तत ॥ १६
 तस्यां रजन्यां मध्ये तु प्रतिबुद्धो जनादेनः ।
 स्मृत्वा प्रतिज्ञां पार्थस्य दारुकं प्रत्यभाषत ॥ १७
 अर्जुनेन प्रतिज्ञातमार्तेन हतबन्धुना ।
 जयद्रथं हनिष्यामि श्वोभूत इति दारुक ॥ १८
 तत्तु दुर्योधनः श्रुत्वा मन्त्रिभिर्मन्त्रयिष्यति ।
 यथा जयद्रथं पार्थो न हन्यादिति संयुगे ॥ १९
 अक्षौहिण्यो हि ताः सर्वा रक्षिष्यन्ति जयद्रथम् ।
 द्रोणश्च सह पुत्रेण सर्वास्त्रविधिपारगः ॥ २०
 एको वीरः सहस्राक्षो दैत्यदानवमर्दिता ।
 सोऽपि तं नोत्सहेताजौ हन्तुं द्रोणेन रक्षितम् ॥
 सोऽहं श्वस्तकरिष्यामि यथा कुन्तीसुतोऽर्जुनः ।
 अप्राप्तेऽस्तं दिनकरे हनिष्यति जयद्रथम् ॥ २२
 न हि दारा न मित्राणि ज्ञातयो न च बान्धवाः ।
 कश्चिन्नान्यः प्रियतरः कुन्तीपुत्रान्ममार्जुनात् ॥ २३
 अनर्जुनमिमं लोकं मुहूर्तमपि दारुक ।
 उदीक्षितुं न शक्तोऽहं भविता न च तत्तथा ॥ २४
 अहं ध्वजिन्यः शत्रूणां सहयाः सरथद्विपाः ।
 अर्जुनार्थे हनिष्यामि सकर्णाः ससुयोधनाः ॥ २५
 श्वो निरीक्षन्तु मे वीर्यं त्रयो लोका महाहवे ।
 धनंजयार्थं समरे पराक्रान्तस्य दारुक ॥ २६
 श्वो नरेन्द्रसहस्राणि राजपुत्रशतानि च ।
 साश्वद्विपरथान्याजौ विद्रविष्यन्ति दारुक ॥ २७
 श्वस्तां चक्रप्रमथितां द्रक्ष्यसे नृपवाहिनीम् ।
 मया क्रुद्धेन समरे पाण्डुवार्थे निपातिताम् ॥ २८
 श्वः सदेवाः सगन्धर्वाः पिशाचोरगराक्षसाः ।
 ज्ञास्यन्ति लोकाः सर्वे मां सुहृदं सव्यसाचिनः ॥
 यस्तं द्वेष्टि स मां द्वेष्टि यस्तमनु स मामनु ।

इति संकल्प्यतां बुद्ध्या शरीरार्थं ममार्जुनः ॥ ३०
 यथा त्वमप्रभातायामस्यां निशि रथोत्तमम् ।
 कल्पयित्वा यथाशास्त्रमादाय व्रतसंयतः ॥ ३१
 गदां कौमोदकीं दिव्यां शक्तिं चक्रं धनुः शरान् ।
 आरोप्य वै रथे सूत सर्वोपकरणानि च ॥ ३२
 स्थानं हि कल्पयित्वा च रथोपस्थे ध्वजस्य मे ।
 वैनतेयस्य वीरस्य समरे रथशोभिनः ॥ ३३
 छत्रं जाम्बूनदैर्जालैर्कज्वलनसंनिभैः ।
 विश्वकर्मकृतैर्दिव्यैरश्वानपि च भूषितान् ॥ ३४
 बलाहकं मेघपुष्पं सैन्यं सुग्रीवमेव च ।
 युक्त्वा वाजिवरान्यत्तः कवची तिष्ठ दारुक ॥ ३५
 पाञ्चजन्यस्य निर्घोषमार्षभेणैव पूरितम् ।
 श्रुत्वा तु भैरवं नादमुपयाया जवेन माम् ॥ ३६
 एकाहाहममर्षं च सर्वदुःखानि चैव ह ।
 भ्रातुः पितृष्वसेयस्य व्यपनेष्यामि दारुक ॥ ३७
 सर्वोपायैर्यतिष्यामि यथा बीभत्सुराहवे ।
 पश्यतां धार्तराष्ट्राणां हनिष्यति जयद्रथम् ॥ ३८
 यस्य यस्य च बीभत्सुर्वधे यत्नं करिष्यति ।
 आशंसे सारथे तत्र भवितास्य ध्रुवो जयः ॥ ३९

दारुक उवाच ।

जय एव ध्रुवस्तस्य कुत एव पराजयः ।
 यस्य त्वं पुरुषव्याघ्र सारथ्यमुपजग्मिवान् ॥ ४०
 एवं चैतत्करिष्यामि यथा मामनुशाससि ।
 सुप्रभातामिमां रात्रिं जयाय विजयस्य हि ॥ ४१

इति श्रीमहाभारते द्रोणपर्वणि

षट्पञ्चाशोऽध्यायः ॥ ५६ ॥

५७

संजय उवाच ।

कुन्तीपुत्रस्तु तं मन्त्रं स्मरन्नेव धनंजयः ।
 प्रतिज्ञामात्मनो रक्षन्मुमोहाचिन्त्यविक्रमः ॥ १

तं तु शोकेन संतप्तं स्वप्ने कपिवरध्वजम् ।
 आससाद महातेजा ध्यायन्तं गरुडध्वजः ॥ २
 प्रत्युत्थानं तु कृष्णस्य सर्वावस्थं धनंजयः ।
 नालोपयत धर्मात्मा भक्त्या प्रेम्णा च सर्वदा ॥ ३
 प्रत्युत्थाय च गोविन्दं स तस्मायासनं ददौ ।
 न चासने स्वयं बुद्धिं वीभत्सुर्व्यदधात्तदा ॥ ४
 ततः कृष्णो महातेजा जानन्पार्थस्य निश्चयम् ।
 कुन्तीपुत्रमिदं वाक्यमासीनः स्थितमब्रवीत् ॥ ५
 मा विषादे मनः पार्थ कृथाः कालो हि दुर्जयः ।
 कालः सर्वाणि भूतानि नियच्छति परे विधौ ॥ ६
 किमर्थं च विषादस्ते तद्ब्रूहि वदतां वर ।
 न शोचितव्यं विदुषा शोकः कार्यविनाशनः ॥ ७
 शोचन्नन्दयते शत्रून्कश्यत्यपि बान्धवान् ।
 क्षीयते च नरस्तस्मान्न त्वं शोचितुमर्हसि ॥ ८
 इत्युक्तो वासुदेवेन वीभत्सुरपराजितः ।
 आबभाषे तदा विद्वानिदं वचनमर्थवत् ॥ ९
 मया प्रतिज्ञा महती जयद्रथवधे कृता ।
 श्वोऽस्मि हन्ता दुरात्मानं पुत्रन्नमिति केशव ॥ १०
 मत्प्रतिज्ञाविघातार्थं धार्तराष्ट्रैः किलाच्युत ।
 पृष्ठतः सैन्धवः कार्यः सर्वैर्गुप्तो महारथैः ॥ ११
 दश चैका च ताः कृष्ण अक्षौहिण्यः सुदुर्जयाः ।
 प्रतिज्ञायां च हीनायां कथं जीवेत मद्बिधः ॥ १२
 दुःखोपायस्य मे वीर विकाङ्क्षा परिवर्तते ।
 द्रुतं च याति सविता तत एतद्ब्रवीम्यहम् ॥ १३
 शोकस्थानं तु तच्छ्रुत्वा पार्थस्य द्विजकेतनः ।
 संस्पृश्यान्भस्ततः कृष्णः प्राञ्जुखः समवस्थितः ॥
 इदं वाक्यं महातेजा बभाषे पुष्करेक्षणः ।
 हितार्थं पाण्डुपुत्रस्य सैन्धवस्य वधे वृतः ॥ १५
 पार्थ पाशुपतं नाम परमास्त्रं सनातनम् ।
 येन सर्वान्मृधे दैत्याञ्जघ्ने देवो महेश्वरः ॥ १६

यदि तद्विदितं तेऽद्य श्वो हन्तासि जयद्रथम् ।
 अथ ज्ञातुं प्रपद्यस्व मनसा वृषभध्वजम् ॥ १७
 तं देवं मनसा ध्यायन्जोषमास्व धनंजय ।
 ततस्तस्य प्रसादात्त्वं भक्तः प्राप्स्यसि तन्महत् ॥
 ततः कृष्णवचः श्रुत्वा संस्पृश्यान्भो धनंजयः ।
 भूमावासीन एकाग्रो जगाम मनसा भवम् ॥ १९
 ततः प्रणिहिते ब्राह्मे मुहूर्ते शुभलक्षणे ।
 आत्मानमजुनोऽपश्यद्गते सहकेशवम् ॥ २०
 ज्योतिर्भिश्च समाकीर्णं सिद्धचारणसेवितम् ।
 वायुवेगगतिः पार्थः खं भेजे सहकेशवः ॥ २१
 केशवेन गृहीतः स दक्षिणे विभुना भुजे ।
 प्रेक्षमाणो बहून्भावाञ्जगामाद्भुतदर्शनान् ॥ २२
 उदीच्यां दिशि धर्मात्मा सोऽपश्यच्छ्वेतपर्वतम् ।
 कुबेरस्य विहारे च नलिनीं पद्मभूषिताम् ॥ २३
 सरिच्छ्रेष्ठां च तां गङ्गा वीक्षमाणो बहूदकाम् ।
 सदापुष्पफलैर्वृक्षैरुपेतां स्फटिकोपलाम् ॥ २४
 सिंहव्याघ्रसमाकीर्णां नानामृगगणकुलाम् ।
 पुण्याश्रमवतीं रम्यां मनोज्ञाण्डजसेविताम् ॥ २५
 मन्दरस्य प्रदेशांश्च किंनरोद्गीतनादितान् ।
 हेमरूप्यमयैः शृङ्गैर्नानौषधिविदीपितान् ।
 तथा मन्दारवृक्षैश्च पुष्पितैरुपशोभितान् ॥ २६
 स्निग्धाञ्जनचयाकारं संप्राप्तः कालपर्वतम् ।
 पुण्यं हिमवतः पादं मणिमन्तं च पर्वतम् ।
 ब्रह्मतुङ्गं नदीश्चान्यास्तथा जनपदानपि ॥ २७
 सुशृङ्गं शतशृङ्गं च शर्यातिवनमेव च ।
 पुण्यमश्वशिरःस्थानं स्थानमाथर्वणस्य च ॥ २८
 वृषदंशं च शैलेन्द्रं महामन्दरमेव च ।
 अप्सरोभिः समाकीर्णं किंनरैश्चोपशोभितम् ॥ २९
 तांश्च शैलान्नजन्पार्थः प्रेक्षते सहकेशवः ।
 शुभैः प्रस्रवणैर्जुष्टान्हेमधातुविभूषितान् ॥ ३०

चन्द्ररश्मिप्रकाशाङ्गी पृथिवीं पुरमालिनीम् ।
 समुद्रांश्चाद्भुताकारानपश्यद्बहुलकरान् ॥ ३१
 वियद्भ्यां पृथिवीं चैव पश्यन्विष्णुपदे व्रजन् ।
 विस्मितः सह कृष्णेन क्षिप्तो बाण इवात्यगात् ॥ ३२
 ग्रहनक्षत्रसोमानां सूर्याभ्योश्च समत्विषम् ।
 अपश्यत् तदा पार्थो ज्वलन्तमिव पर्वतम् ॥ ३३
 समासाद्य तु तं शैलं शैलाग्रे समवस्थितम् ।
 तपोनित्यं महात्मानमपश्यद्वृषभध्वजम् ॥ ३४
 सहस्रमिव सूर्याणां दीप्यमानं स्वतेजसा ।
 शूलिनं जटिलं गौरं वल्कलाजिनवाससम् ॥ ३५
 नयनानां सहस्रैश्च विचित्राङ्गं महौजसम् ।
 पार्वत्या सहितं देवं भूतसंघैश्च भास्वरैः ॥ ३६
 गीतवादित्रसंघादैस्ताललास्यसमन्वितम् ।
 वल्गितास्फोटितोत्कुष्ठैः पुण्यगन्धैश्च सेवितम् ॥ ३७
 स्तूयमानं स्तवैर्दिव्यैर्मुनिभिर्ब्रह्मवादिभिः ।
 गोप्तरं सर्वभूतानामिष्वासधरमच्युतम् ॥ ३८
 वासुदेवस्तु तं दृष्ट्वा जगाम शिरसा क्षितिम् ।
 पार्थेन सह धर्मात्मा गृणन्ब्रह्म सनातनम् ॥ ३९
 लोकादिं विश्वकर्मणमजमीशानमव्ययम् ।
 मनसः परमां योनिं खं वायुं ज्योतिषां निधिम् ॥
 स्रष्टारं वारिधाराणां भुवश्च प्रकृतिं पराम् ।
 देवदानवयक्षाणां मानवानां च साधनम् ॥ ४१
 योगिनां परमं ब्रह्म व्यक्तं ब्रह्मविदां निधिम् ।
 चराचरस्य स्रष्टारं प्रतिहर्तारमेव च ॥ ४२
 कालकोपं महात्मानं शक्रसूर्यगुणोदयम् ।
 अवन्दत् तदा कृष्णो वाङ्मनोबुद्धिकर्मभिः ॥ ४३
 यं प्रपश्यन्ति विद्वांसः सूक्ष्माध्यात्मपदैषिणः ।
 तमजं कारणात्मानं जगमतुः शरणं भवम् ॥ ४४
 अर्जुनश्चापि तं देवं भूयो भूयोऽभ्यवन्दत् ।
 ज्ञात्वैकं भूतभव्यादिं सर्वभूतभवोद्भवम् ॥ ४५

ततस्तावागतौ शर्वः प्रोवाच प्रहसन्निव ।
 स्वागतं वां नरश्रेष्ठानुत्तिष्ठेतां गतकुमौ ।
 किं च वामीप्सितं वीरौ मनसः क्षिप्रमुच्यताम् ॥
 येन कार्येण संप्राप्तौ युवां तत्साधयामि वाम् ।
 त्रियतामात्मनः श्रेयस्तत्सर्वं प्रददानि वाम् ॥ ४७
 ततस्तद्वचनं श्रुत्वा प्रत्युत्थाय कृताञ्जली ।
 वासुदेवार्जुनौ शर्वं तुष्टुवाते महामती ॥ ४८
 नमो भवाय शर्वाय रुद्राय वरदाय च ।
 पशूनां पतये नित्यमुग्राय च कपर्दिने ॥ ४९
 महादेवाय भीमाय त्र्यम्बकाय च शंभवे ।
 ईशानाय भगन्नाय नमोऽस्त्वन्धकघातिने ॥ ५०
 कुमारगुरवे नित्यं नीलग्रीवाय वेधसे ।
 विलोहिताय धूम्राय व्याधायानपराजिते ॥ ५१
 नित्यं नीलशिखण्डाय शूलिने दिव्यचक्षुषे ।
 हस्त्रे गोप्त्रे त्रिनेत्राय व्याधाय वसुरेतसे ॥ ५२
 अचिन्त्यायाम्बिकाभर्त्रे सर्वदेवस्तुताय च ।
 वृषभ्वजाय पिङ्गाय जटिने ब्रह्मचारिणे ॥ ५३
 तप्यमानाय सलिले ब्रह्मण्यायाजिताय च ।
 विश्वात्मने विश्वसृजे विश्वमावृत्य तिष्ठते ॥ ५४
 नमो नमस्ते सेव्याय भूतानां प्रभवे सदा ।
 ब्रह्मवक्त्राय शर्वाय शंकराय शिवाय च ॥ ५५
 नमोऽस्तु वाचस्पतये प्रजानां पतये नमः ।
 नमो विश्वस्य पतये महतां पतये नमः ॥ ५६
 नमः सहस्रशिरसे सहस्रभुजमन्यवे ।
 सहस्रनेत्रपादाय नमोऽसंख्येयकर्मणे ॥ ५७
 नमो हिरण्यवर्णाय हिरण्यकवचाय च ।
 भक्तानुकम्पिने नित्यं सिध्यतां नौ वरः प्रभो ॥
 एवं स्तुत्वा महादेवं वासुदेवः सहार्जुनः ।
 प्रसादयामास भवं तदा ह्यस्त्रोपलब्धये ॥ ५९
 ततोऽर्जुनः प्रीतमना ववन्दे वृषभध्वजम् ।

ददर्शोत्फुल्लनयनः समस्तं तेजसां निधिम् ॥ ६०
 तं चोपहारं स्वकृतं नैशं नैत्यक्रमात्मनः ।
 ददर्श त्र्यम्बकाभ्याशे वासुदेवनिवेदितम् ॥ ६१
 ततोऽभिपूज्य मनसा शर्वं कृष्णं च पाण्डवः ।
 इच्छाम्यहं दिव्यमस्त्रमित्यभाषत शंकरम् ॥ ६२
 ततः पार्थस्य विज्ञाय वरार्थं वचनं प्रभुः ।
 वासुवार्जुनौ देवः स्मयमानोऽभ्यभाषत ॥ ६३
 सरोऽमृतमयं दिव्यमभ्याशे शत्रुसूदनौ ।
 तत्र मे तद्वनुर्दिव्यं शरश्च निहितः पुरा ॥ ६४
 येन देवारयः सर्वे मया युधि निपातिताः ।
 तत आनीयतां कृष्णौ सशरं धनुरुत्तमम् ॥ ६५
 तथेत्युक्त्वा तु तौ वीरौ तं शर्वं पार्षदैः सह ।
 प्रस्थितौ तत्सरो दिव्यं दिव्याश्चर्यशतैर्वृतम् ॥ ६६
 निर्दिष्टं यद्वृषाङ्केन पुण्यं सर्वार्थसाधकम् ।
 तज्जग्मतुरसंभ्रान्तौ नरनारायणावृषी ॥ ६७
 ततस्तु तत्सरो गत्वा सूर्यमण्डलसंनिभम् ।
 नागमन्तर्जले घोरं ददृशातेऽर्जुनाच्युतौ ॥ ६८
 द्वितीयं चापरं नागं सहस्रशिरसं वरम् ।
 वमन्तं विपुलां ज्वालां ददृशातेऽग्निवर्चसम् ॥ ६९
 ततः कृष्णश्च पार्थश्च संस्पृश्यापः कृताञ्जली ।
 तौ नागावुपतस्थाते नमस्यन्तौ वृषध्वजम् ॥ ७०
 गृणन्तौ वेदविदुषौ तद्ब्रह्म शतरुद्रियम् ।
 अप्रमेयं प्रणमन्तौ गत्वा सर्वात्मना भवम् ॥ ७१
 ततस्तौ रुद्रमाहात्म्याद्वित्वा रूपं महोरगौ ।
 धनुर्बाणश्च शत्रुघ्नं तद्वृद्धं समपद्यत ॥ ७२
 ततो जगृहतुः प्रीतौ धनुर्बाणं च सुप्रभम् ।
 आजहृतुर्महात्मानौ ददतुश्च महात्मने ॥ ७३
 ततः पार्थाद्वृषाङ्कस्य ब्रह्मचारी न्यवर्तत ।
 पिङ्गाक्षस्तपसः क्षेत्रं बलवानीललोहित ॥ ७४
 स तद्ब्रह्म धनुःश्रेष्ठं तस्थौ स्थानं समाहितः ।

व्यकर्षचापि विधिवत्सशरं धनुरुत्तमम् ॥ ७५
 तस्य मौर्वी च मुष्टि च स्थानं चालक्ष्य पाण्डवः ।
 श्रुत्वा मन्त्रं भवप्रोक्तं जग्राहाचिन्त्यविक्रमः ॥ ७६
 सरस्येव च तं बाणं मुमोचातिबलः प्रभुः ।
 चकार च पुनर्वीरस्तस्मिन्सरसि तद्वनुः ॥ ७७
 ततः प्रीतं भवं ज्ञात्वा स्मृतिमानर्जुनस्तदा ।
 वरमारण्यके दत्तं दर्शनं शंकरस्य च ।
 मनसा चिन्तयामास तन्मे संपद्यतामिति ॥ ७८
 तस्य तन्मतमाज्ञाय प्रीतः प्रादाद्वरं भवः ।
 तच्च पाशुपतं घोरं प्रतिज्ञायाश्च पारणम् ॥ ७९
 संहृष्टोऽपि दुर्धर्षः कृतं कार्यममन्यत ।
 ववन्दतुश्च संहृष्टौ शिरोभ्यां तौ महेश्वरम् ॥ ८०
 अनुज्ञातौ क्षणे तस्मिन्भवेनार्जुनकेशवौ ।
 प्राप्तौ स्वशिविरं वीरौ मुदा परमया युतौ ।
 इन्द्राविष्णू यथा प्रीतौ जम्भस्य वधकाङ्क्षिणौ ॥ ८१

इति श्रीमहाभारते द्रोणपर्वणि

सप्तपञ्चाशोऽध्यायः ॥ ५७ ॥

५८

संजय उवाच ।

तयोः संवदतोरेव कृष्णदारुकोस्तदा ।
 सात्यगाद्रजनी राजन्नथ राजान्वबुध्यत ॥ १
 पठन्ति पाणिस्वनिका मागधा मधुपर्किकाः ।
 वैतालिकाश्च सूताश्च तुष्टुवुः पुरुषर्षभम् ॥ २
 नर्तकाश्चाप्यनृत्यन्त जगुर्गीतानि गायकाः ।
 कुरुवंशस्तवार्थानि मधुरं रक्तकण्ठिनः ॥ ३
 मृदङ्गा झंझरा भेर्यः पणवानकगोमुखाः ।
 आडम्बराश्च शङ्खाश्च दुन्दुभ्यश्च महास्वनाः ॥ ४
 एवमेतानि सर्वाणि तथान्यान्यपि भारत ।
 वादयन्ति स्म संहृष्टाः कुशलाः साधुशिक्षिताः ॥ ५
 स मेघसमनिर्घोषो महाञ्जशब्दोऽस्पृशदिवम् ।

पार्थिवप्रवरं सुप्तं युधिष्ठिरमबोधयत् ॥ ६
 प्रतिबुद्धः सुखं सुप्तो महार्हे शयनोत्तमे ।
 उत्थायावश्यकार्यार्थं ययौ स्नानगृहं ततः ॥ ७
 ततः शुक्लाम्बराः स्नातास्तरुणाष्टोत्तरं शतम् ।
 स्नापकाः काञ्चनैः कुम्भैः पूर्णैः समुपतस्थिरे ॥ ८
 भद्रासने सूपविष्टः परिधायाम्बरं लघु ।
 सस्नौ चन्दनसंयुक्तैः पानीयैरभिमन्त्रितैः ॥ ९
 उत्सादितः कषायेण बलवद्भिः सुशिक्षितैः ।
 आधुतः साधिवासेन जलेन च सुगन्धिना ॥ १०
 हरिणा चन्दनेनाङ्गमनुलिप्य महाभुजः ।
 स्रग्वी चाक्लिष्टवसनः प्राङ्मुखः प्राञ्जलिः स्थितः ॥
 जजाप जप्यं कौन्तेयः सतां मार्गमनुष्ठितः ।
 ततोऽग्निशरणं दीप्तं प्रविवेश विनीतवत् ॥ १२
 समिद्धं स पवित्राभिरग्निमाहुतिभिस्तथा ।
 मन्त्रपूताभिरर्चित्वा निश्चक्राम गृहात्ततः ॥ १३
 द्वितीयां पुरुषव्याघ्रः कक्ष्यां निष्क्रम्य पार्थिवः ।
 तत्र वेदविदो विप्रानपश्यद्वाह्मणर्षभान् ॥ १४
 दान्तान्वेदव्रतस्नातान्स्नातानवभृथेषु च ।
 सहस्रानुचरान्सौरानष्टो दशशतानि च ॥ १५
 अक्षतैः सुमनोभिश्च वाचयित्वा महाभुजः ।
 तान्द्रिजान्मधुसर्पिर्भ्यां फलैः श्रेष्ठैः सुमङ्गलेः ॥ १६
 प्रादात्काञ्चनमेकैकं निष्कं विप्राय पाण्डवः ।
 अलंकृतं चाश्वशतं वासांसीष्टाश्च दक्षिणाः ॥ १७
 तथा गाः कपिला दोग्ध्रीः सर्षभाः पाण्डुनन्दनः ।
 हेमशृङ्गी रूप्यसुरा दत्त्वा चक्रे प्रदक्षिणम् ॥ १८
 स्वस्तिकान्वर्धमानांश्च नन्द्यावर्ताश्च काञ्चनान् ।
 माल्यं च जलकुम्भांश्च ज्वलितं च द्रुताशनम् ॥ १९
 पूर्णान्यक्षतपात्राणि रुचकान्रोचनांस्तथा ।
 खलंकृताः शुभाः कन्या दधिसर्पिर्मधूदकम् ॥ २०

मङ्गल्यान्पक्षिणश्चैव यच्चान्यदपि पूजितम् ।
 दृष्ट्वा स्पृष्ट्वा च कौन्तेयो बाह्यां कक्ष्यामगात्ततः ॥
 ततस्तस्य महाबाहोस्तिष्ठतः परिचारकाः ।
 सौवर्णं सर्वतोभद्रं मुक्तावैडूर्यमण्डितम् ॥ २२
 परार्ध्यास्तरुणास्तीर्णं सोत्तरच्छदमृद्धिमत् ।
 विश्वकर्मकृतं दिव्यमुपजहुर्वरासनम् ॥ २३
 तत्र तस्योपविष्टस्य भूषणानि महात्मनः ।
 उपजहुर्महार्हाणि प्रेक्ष्याः शुभ्राणि सर्वशः ॥ २४
 युक्ताभरणवेषस्य कौन्तेयस्य महात्मनः ।
 रूपमासीन्महाराज द्विषतां शोकवर्धनम् ॥ २५
 पाण्डुरैश्चन्द्ररश्म्याभैर्हैमदण्डैश्च चामरैः ।
 दोधूयमानः शुशुभे विद्युद्भिरिव तोयदः ॥ २६
 संस्तूयमानः सूतैश्च वन्द्यमानश्च बन्दिभिः ।
 उपगीयमानो गन्धर्वैरास्ते स्म कुरुनन्दनः ॥ २७
 ततो मुहूर्तादासीत्तु बन्दिनां निस्वनो महान् ।
 नेमिघोषश्च रथिनां खुरघोषश्च वाजिनाम् ॥ २८
 ह्लादेन गजघण्टानां शङ्खानां निनदेन च ।
 नराणां पदशब्दैश्च कम्पतीव स्म मेदिनी ॥ २९
 ततः शुद्धान्तमासाद्य जानुभ्यां भूतले स्थितः ।
 शिरसा वन्दनीयं तमभिवन्द्य जगत्पतिम् ॥ ३०
 कुण्डली बद्धनिर्व्विशः संनद्धकवचो युवा ।
 अभिप्रणम्य शिरसा द्वाःस्थो धर्मात्मजाय वै ।
 न्यवेदयद्दृषीकेशमुपयातं महात्मने ॥ ३१
 सोऽब्रवीत्पुरुषव्याघ्रः स्वागतेनैव माधवम् ।
 अर्घ्यं चैवासनं चास्मै दीयतां परमार्चितम् ॥ ३२
 ततः प्रवेश्य वाष्णैयमुपवेश्य वरासने ।
 सत्कृत्य सत्कृतस्तेन पर्यपृच्छयुधिष्ठिरः ॥ ३३

इति श्रीमहाभारते द्रोणपर्वणि

अष्टपञ्चाशोऽध्यायः ॥ ५८ ॥

५९

युधिष्ठिर उवाच ।

सुखेन रजनी व्युष्टा कञ्चित्ते मधुसूदन ।
कञ्चिज्ज्ञानानि सर्वाणि प्रसन्नानि तवाच्युत ॥ १

संजय उवाच ।

वासुदेवोऽपि तद्युक्तं पर्यपृच्छयुधिष्ठिरम् ।
ततः क्षत्ता प्रकृतयो न्यवेदयदुपस्थिताः ॥ २
अनुज्ञातश्च राज्ञा स प्रावेशयत तं जनम् ।
विराटं भीमसेनं च धृष्टद्युम्नं च सात्यकिम् ॥ ३
शिखण्डिनं यमौ चैव चेकितानं च केकयान् ।
युयुत्सुं चैव कौरव्यं पाञ्चाल्यं चोत्तमौजसम् ॥ ४
एते चान्ये च बहवः क्षत्रियाः क्षत्रियर्षभम् ।
उपतस्थुर्महात्मानं विविशुश्चासनेषु ते ॥ ५
एकस्मिन्नासने वीरावुपविष्टौ महाबलौ ।
कृष्णश्च युयुधानश्च महात्मानो महाद्युती ॥ ६
ततो युधिष्ठिरस्तेषां शृण्वता मधुसूदनम् ।
अब्रवीत्पुण्डरीकाक्षमाभाष्य मधुरं वचः ॥ ७
एकं त्वां वयमाश्रित्य सहस्राक्षमिवामराः ।
प्रार्थयामो जयं युद्धे शाश्वतानि सुखानि च ॥ ८
त्वं हि राज्यविनाशं च द्विषद्विष निराक्रियाम् ।
क्लेशांश्च विविधान्कृष्ण सर्वास्तानपि वेत्थ नः ॥ ९
त्वयि सर्वेश सर्वेषामस्माक भक्तवत्सल ।
सुखमायत्तमत्यर्थं यात्रा च मधुसूदन ॥ १०
स तथा कुरु वाष्पेय यथा त्वयि मनो मम ।
अर्जुनस्य यथा सत्या प्रतिज्ञा स्याच्चिकीर्षिता ॥ ११
स भवांस्तारयत्वस्मादुःखामर्षमहार्णवात् ।
परं तितीर्षतामद्य प्लवो नो भव साधव ॥ १२
न हि तत्कुरुते संख्ये कार्तवीर्यसमस्त्वपि ।
रथी यत्कुरुते कृष्ण सारथिर्यत्नमास्थितः ॥ १३

वासुदेव उवाच ।

सामरेष्वपि लोकेषु सर्वेषु न तथाविधः ।
शरासनधरः कश्चिद्यथा पार्थो धनजयः ॥ १४
वीर्यवानखसंपन्नः पराक्रान्तो महाबलः ।
युद्धशौण्डः सदामर्षी तेजसा परमो नृणाम् ॥ १५
स युवा वृषभस्कन्धो दीर्घबाहुर्महाबलः ।
सिंहर्षभगतिः श्रीमान्द्विषतस्ते हनिष्यति ॥ १६
अहं च तत्करिष्यामि यथा कुन्तीसुतोऽर्जुनः ।
धार्तराष्ट्रस्य सैन्यानि धक्ष्यत्यग्निरिवोत्थितः ॥ १७
अद्य तं पापकर्माणं क्षुद्रं सौभद्रघातिनम् ।
अपुनर्दर्शनं मार्गमिषुभिः क्षेप्यतेऽर्जुनः ॥ १८
तस्याद्य गृध्राः श्येनाश्च वडगोमायवस्तथा ।
भक्षयिष्यन्ति मांसानि ये चान्ये पुरुषादकाः ॥ १९
यद्यस्य देवा गोप्ताः सेन्द्राः सर्वे तथाप्यसौ ।
राजधानी यमस्याद्य हतः प्राप्स्यति संकुले ॥ २०
निहत्य सैन्धवं जिष्णुरद्य त्वामुपयास्यति ।
विशोको विज्वरो राजन्भव भूतिपुरस्कृतः ॥ २१

इति श्रीमहाभारते द्रोणपर्वणि

एकोनपष्टितमोऽध्यायः ॥ ५९ ॥

६०

संजय उवाच ।

तथा संभाषतां तेषां प्रादुरासीद्वनंजयः ।
दिदृक्षुर्भरतश्रेष्ठं राजानं ससुहृद्व्रणम् ॥ १
तं प्रविष्टं शुभां कक्ष्यामभिवाद्याग्रतः स्थितम् ।
समुत्थायार्जुनं प्रेम्णा सस्वजे पाण्डवर्षभः ॥ २
मूर्ध्नि चैनमुपाग्राय परिष्वज्य च बाहुना ।
आशिषः परमाः प्रोच्य स्मयमानोऽभ्यभाषत ॥ ३
व्यक्तमर्जुन सग्रामे ध्रुवस्ते विजयो महान् ।
यादृग्रूपा हि ते छाया प्रसन्नश्च जनार्दनः ॥ ४
तमब्रवीत्ततो जिष्णुर्महदाश्चर्यमुत्तमम् ।

दृष्टवानस्मि भद्रं ते केशवस्य प्रसादजम् ॥ ५
 ततस्तत्कथयामास यथादृष्टं धनंजयः ।
 आश्वासनार्थं सुहृदां त्र्यम्बकेन समागमम् ॥ ६
 ततः शिरोभिरवनि स्पृष्ट्वा सर्वे च विस्मिताः ।
 नमस्कृत्य वृषाङ्गाय साधु साध्वित्यथाब्रुवन् ॥ ७
 अनुज्ञातास्ततः सर्वे सुहृदो धर्मसूनुना ।
 त्वरमाणाः सुसंनद्धा हृष्टा युद्धाय निर्ययुः ॥ ८
 अभिवाद्य तु राजानं युयुधानाच्युतार्जुनाः ।
 हृष्टा विनिर्ययुस्ते वै युधिष्ठिरनिवेशनात् ॥ ९
 रथेनैकेन दुर्धर्षौ युयुधानजनार्दनौ ।
 जग्मतुः सहितौ वीरावर्जुनस्य निवेशनम् ॥ १०
 तत्र गत्वा हृषीकेशः कल्पयामास सूतवत् ।
 रथं रथवरस्याजौ वानरर्षभलक्षणम् ॥ ११
 स मेघसमनिर्घोषस्तप्रकाञ्चनसप्रभः ।
 बभौ रथवरः कल्पितः शिशुर्दिवसकृद्यथा ॥ १२
 ततः पुरुषशार्दूलः सज्जः सज्जं पुरःसरः ।
 कृताह्निकाय पार्थाय न्यवेदयत् तं रथम् ॥ १३
 तं तु लोके वरः पुंसां किरीटी हेमवर्मभृत् ।
 बाणबाणासनी चाहं प्रदक्षिणमवर्तत ॥ १४
 ततो विद्यावयोवृद्धैः क्रियावद्भिर्जितेन्द्रियैः ।
 स्तूयमानो जयाशीर्भिरारूरोह महारथम् ॥ १५
 जैत्रैः सांग्रामिकैर्मन्त्रैः पूर्वमेव रथोत्तमम् ।
 अभिमन्त्रितमर्चिष्मानुदयं भास्करो यथा ॥ १६
 स रथे रथिनां श्रेष्ठः काञ्चने काञ्चनावृतः ।
 विबभौ विमलोऽर्चिष्मान्मेराविव दिवाकरः ॥ १७
 अन्वारूरोहतुः पार्थ युयुधानजनार्दनौ ।
 शर्यातेर्यज्ञमायान्तं यथेन्द्रं देवमश्विनौ ॥ १८
 अथ जग्राह गोविन्दो रश्मीन् रश्मिवतां वरः ।
 मातलिर्वासवस्येव वृत्रं हन्तुं प्रयास्यतः ॥ १९

स ताभ्यां सहितः पार्थो रथप्रवरमास्थितः ।
 सहितो बुधशुक्राभ्यां तमो निम्नन्यथा शशी ॥ २०
 सैन्धवस्य वधप्रेप्सुः प्रयातः शत्रुपूगहा ।
 सहाम्बुपतिभिन्नाभ्यां यथेन्द्रस्तारकामये ॥ २१
 ततो वादित्रनिर्घोषैर्मङ्गलैश्च स्तवैः शुभैः ।
 प्रयान्तमर्जुनं सूता मागधाश्चैव तुष्टुवुः ॥ २२
 सजयाशीः सपुण्याहः सूतमागधनिस्वनः ।
 युक्तो वादित्रघोषेण तेषां रतिकरोऽभवत् ॥ २३
 तमनुप्रयतो वायुः पुण्यगन्धपहः शुचिः ।
 वज्रौ सहर्षयन्पार्थ द्विपतश्चापि शोपयन् ॥ २४
 प्रादुरासन्निमित्तानि विजयाय बहूनि च ।
 पाण्डवानां त्वदीयानां विपरीतानि मारिष ॥ २५
 दृष्ट्वार्जुनो निमित्तानि विजयाय प्रदक्षिणम् ।
 युयुधानं महेष्वासमिदं वचनमब्रवीत् ॥ २६
 युयुधानाद्य युद्धे मे दृश्यते विजयो भ्रुवः ।
 यथा हीमानि लिङ्गानि दृश्यन्ते शिनिपुंगव ॥ २७
 सोऽहं तत्र गमिष्यामि यत्र सैन्धवको नृपः ।
 यियासुर्यमलोकाय मम वीर्यं प्रतीक्षते ॥ २८
 यथा परमकं कृत्यं सैन्धवस्य वधे मम ।
 तथैव सुमहत्कृत्यं धर्मराजस्य रक्षणे ॥ २९
 स त्वमद्य महाबाहो राजानं परिपालय ।
 यथैव हि मया गुप्तस्त्वया गुप्तो भवेत्तथा ॥ ३०
 त्वयि चाहं पराश्वस्य प्रद्युम्ने वा महारथे ।
 शक्र्यां सैन्धवं हन्तुमनपेक्षो नरर्षभ ॥ ३१
 मय्यपेक्षा न कर्तव्या कथंचिदपि सात्वत ।
 राजन्येव परा गुप्तिः कार्या सर्वात्मना त्वया ॥ ३२
 न हि यत्र महाबाहुर्वासुदेवो व्यवस्थितः ।
 किञ्चिद्व्यापद्यते तत्र यत्राहमपि च भ्रुवम् ॥ ३३
 एवमुक्तस्तु पार्थेन सात्यकिः परवीरहा ।

तथेत्युक्त्वागमत्तत्र यत्र राजा युधिष्ठिरः ॥ ३४

इति श्रीमहाभारते द्रोणपर्वणि

पट्टिनमोऽध्याय ॥ ६० ॥

॥ समाप्त प्रतिज्ञापर्व ॥

६१

धृतराष्ट्र उवाच ।

श्वोभूते किमकार्षुस्ते दुःखशोकसमन्विताः ।
अभिमन्यौ हते तत्र के वायुध्यन्त मामकाः ॥ १
जानन्तस्तस्य कर्माणि कुरवः सव्यसाचिनः ।
कथं तत्किंत्विषं कृत्वा निर्भया ब्रूहि मामकाः ॥ २
पुत्रशोकाभिसंतप्त कुट्टं मृत्युस्मिवान्तकम् ।
आयान्तं पुरुषव्याघ्रं कथं ददृशुराहवे ॥ ३
कपिराजध्वजं सख्ये विधुन्वानं महद्वनुः ।
दृष्ट्वा पुत्रपरिहृतं किमकुर्वन्त मामकाः ॥ ४
किं नु संजय संग्रामे वृत्तं दुर्योधनं प्रति ।
परिदेवो महानत्र श्रुतो मे नाभिनन्दनम् ॥ ५
बभूवुर्ये मनोप्राह्याः शब्दाः श्रुतिसुखावहाः ।
न श्रूयन्तेऽद्य ते सर्वे सैन्धवस्य निवेशने ॥ ६
स्तुवतां नाद्य श्रूयन्ते पुत्राणां शिविरे मम ।
सूतमागधसघाना नर्तकानां च सर्वशः ॥ ७
शब्देन नादिताभीक्ष्णमभवद्यत्र मे श्रुतिः ।
दीनानामद्य तं शब्दं न शृणोमि समीरितम् ॥ ८
निवेशने सत्यधृतेः सोमदत्तस्य संजय ।
आसीनोऽहं पुरा तात शब्दमश्रौषमुत्तमम् ॥ ९
तदद्य हीनपुण्योऽहमार्तस्वरनिनादितम् ।
निवेशनं हतोत्साहं पुत्राणां मम लक्ष्ये ॥ १०
विंशतेर्दुर्मुखस्य चित्रसेनविकर्णयोः ।
अन्येषां च सुतानां मे न तथा श्रूयते ध्वनिः ॥ ११
ब्राह्मणाः क्षत्रिया वैश्या य शिष्याः पर्युपासते ।
द्रोणपुत्रं महेश्वासं पुत्राणां मे परायणम् ॥ १२

वितण्डालापसंलापैर्दुतयाचितवन्दितैः ।

गीतैश्च विविधैरिष्टै रमते यो दिवानिशम् ॥ १३

उपास्यमानो बहुभिः कुरुपाण्डवसात्वतैः ।

सूत तस्य गृहे शब्दो नाद्य द्रौणेर्यथा पुरा ॥ १४

द्रोणपुत्रं महेश्वासं गायना नर्तकाश्च ये ।

अत्यर्थमुपतिष्ठन्ति तेषां न श्रूयते ध्वनिः ॥ १५

विन्दानुविन्दयोः सायं शिविरे यो महाध्वनिः ।

श्रूयते सोऽद्य न तथा केकयानां च वेश्मसु ॥ १६

नित्यप्रमुदितानां च तालगीतस्वनो महान् ।

नृत्यतां श्रूयते तात गणानां सोऽद्य न ध्वनिः ॥ १७

सप्ततन्तून्वितन्वाना यमुपासन्ति याजकाः ।

सौमदत्ति श्रुतनिधि तेषां न श्रूयते ध्वनिः ॥ १८

ज्याघोषो ब्रह्मघोषश्च तोमरासिरथध्वनिः ।

द्रोणस्यासीदविरतो गृहे तत्र शृणोम्यहम् ॥ १९

नानादेशसमुत्थानां गीतानां योऽभवत्स्वनः ।

वादित्रनादितानां च सोऽद्य न श्रूयते महान् ॥

यदाप्रभृत्युपप्लव्याच्छान्तिमिच्छञ्जनार्दनः ।

आगतः सर्वभूतानामनुकम्पार्थमच्युतः ॥ २१

ततोऽहमब्रुवं सूत मन्दं दुर्योधनं तदा ।

वासुदेवेन तीर्थेन पुत्र संशाम्य पाण्डवैः ॥ २२

कालप्राप्तमहं मन्ये मा त्वं दुर्योधनातिगाः ।

शमे चेद्याचमानं त्वं प्रत्याख्यास्यसि केशवम् ।

हितार्थमभिजल्पन्तं न तथास्यपराजयः ॥ २३

प्रत्याचष्ट स दाशार्हमृषभं सर्वधन्विनाम् ।

अनुनेयानि जल्पन्तमनयान्प्रान्वपद्यत ॥ २४

ततो दुःशासनस्यैव कर्णस्य च मतं द्वयोः ।

अन्ववर्तत हित्वा मां कृष्टः कालेन दुर्मतिः ॥ २५

न ह्यहं द्यूतमिच्छामि विदुरो न प्रशंसति ।

सैन्धवो नेच्छते द्यूतं भीष्मो न द्यूतमिच्छति ॥ २६

शल्यो भूरिश्रवाश्चैव पुरुमित्रो जयस्तथा ।

अश्वत्थामा कृपो द्रोणो द्यूतं नेच्छन्ति सजय ॥ २७
 एतेषां मतमाज्ञाय यदि वर्तेत पुत्रकः ।
 सज्ञातिमित्रः ससुहृच्चिरं जीवेदनामयः ॥ २८
 श्लक्ष्णा मधुरसंभाषा ज्ञातिमध्ये प्रियंवदाः ।
 कुलीनाः समताः प्राज्ञाः सुखं प्राप्स्यन्ति पाण्डवाः ॥
 धर्मापेक्षो नरो नित्य सर्वत्र लभते सुखम् ।
 प्रेत्यभावे च कल्याणं प्रसादं प्रतिपद्यते ॥ ३०
 अहन्त्यर्थं पृथिव्यास्ते भोक्तुं सामर्थ्यसाधनाः ।
 तेषामपि समुद्रान्ता पितृपैतामही मही ॥ ३१
 नियुज्यमानाः स्थास्यन्ति पाण्डवा धर्मवर्त्मनि ।
 सन्ति नो ज्ञातयस्तात येषां श्रोष्यन्ति पाण्डवाः ॥
 शल्यस्य सोमदत्तस्य भीष्मस्य च महात्मनः ।
 द्रोणस्याथ विकर्णस्य बाह्लिकस्य कृपस्य च ॥ ३३
 अन्येषां चैव वृद्धानां भरतानां महात्मनाम् ।
 त्वदर्थं ब्रुवतां तात करिष्यन्ति वचो हितम् ॥ ३४
 कं वा त्वं मन्यसे तेषां यस्त्वा ब्रूयादज्ञोऽन्यथा ।
 कृष्णो न धर्मं सजह्यात्सर्वे ते च त्वदन्वयाः ॥ ३५
 मयापि चोक्तास्ते वीरा वचनं धर्मसहितम् ।
 नान्यथा प्रकरिष्यन्ति धर्मात्मानो हि पाण्डवाः ॥
 इत्यहं विलपन्सूत बहुशः पुत्रमुक्तवान् ।
 न च मे श्रुतवान्मूढो मन्ये कालस्य पर्ययम् ॥ ३७
 वृकोदरार्जुनौ यत्र वृष्णिवीरश्च सात्यकिः ।
 उत्तमौजाश्च पाञ्चाल्यो युधामन्युश्च दुर्जयः ॥ ३८
 धृष्टद्युम्नश्च दुर्धर्षः शिखण्डी चापराजितः ।
 अश्मकाः केकयाश्चैव क्षत्रधर्मा च सौमकिः ॥ ३९
 चैद्यश्च चेकितानश्च पुत्रः काश्यपस्य चाभिभुः ।
 द्रौपदेया विराटश्च द्रुपदश्च महारथः ।
 यमौ च पुरुषव्याघ्रौ मन्त्री च मधुसूदनः ॥ ४०
 क एताञ्जातु युध्येत लोकेऽस्मिन्वै जिजीविषुः ।
 दिव्यमस्त्रं विकुर्वाणान्संहरेयुरिन्द्रिमाः ॥ ४१

अन्यो दुर्योधनात्कर्णाच्छकुनेश्चापि सौबलात् ।
 दुःशासनचतुर्थानां नान्यं पश्यामि पञ्चमम् ॥ ४२
 येषामभीशुहस्तः स्याद्विष्वक्सेनो रथे स्थितः ।
 संनद्धश्चार्जुनो योद्धा तेषां नास्ति पराजयः ॥ ४३
 तेषां मम विलापानां न हि दुर्योधनः स्मरेत् ।
 हतौ हि पुरुषव्याघ्रौ भीष्मद्रोणौ त्वमात्थ मे ॥ ४४
 तेषां विदुरवाक्यानामुक्तानां दीर्घदर्शनाम् ।
 दृष्ट्वेमां फलनिर्वृत्तिं मन्ये शोचन्ति पुत्रकाः ॥ ४५
 हिमात्यये यथा कक्षं शुष्कं वातेरितो महान् ।
 अग्निर्दहेत्तथा सेनां मामिकां स धनंजयः ॥ ४६
 आचक्ष्व तद्धि नः सर्वं कुशलो ह्यसि संजय ।
 यदुपायात्तु सायाहे कृत्वा पार्थस्य किल्बिषम् ।
 अभिमन्यौ हते तात कथमासीन्मनो हि वः ॥ ४७
 न जातु तस्य कर्माणि युधि गाण्डीवधन्वनः ।
 अपकृत्वा महत्तात सोढुं शक्यन्ति मामकाः ॥ ४८
 किं नु दुर्योधनः कृत्यं कर्णः कृत्यं किमब्रवीत् ।
 दुःशासनः सौबलश्च तेषामेवं गते अपि ।
 सर्वेषां समवेतानां पुत्राणां मम संजय ॥ ४९
 यद्वृत्तं तात संप्रामे मन्दस्यापनयैर्भृशम् ।
 लोभानुगतदुर्बुद्धेः क्रोधेन विकृतात्मनः ॥ ५०
 राज्यकामस्य मूढस्य रागोपहतचेतसः ।
 दुर्नीतं वा सुनीतं वा तन्ममाचक्ष्व संजय ॥ ५१

इति श्रीमहाभारते द्रोणपर्वणि

एकषष्टितमोऽध्यायः ॥ ६१ ॥

६२

संजय उवाच ।

हन्त ते संप्रवक्ष्यामि सर्वं प्रत्यक्षदर्शिवान् ।
 शुश्रूषस्व स्थिरो भूत्वा तव ह्यपनयो महान् ॥ १
 गतोदके सेतुबन्धो यादृक्तादृगयं तव ।
 विलापो निष्फलो राजन्मा शुचो भरतर्षभ ॥ २

अनतिक्रमणीयोऽयं कृतान्तस्याद्भुतो विधिः ।
 मा शुचो भरतश्रेष्ठ दिष्टमेतत्पुरातनम् ॥ ३
 यदि हि त्वं पुरा द्यूतात्कुन्तीपुत्रं युधिष्ठिरम् ।
 निवर्तयेथाः पुत्रांश्च न त्वां व्यसनमाव्रजेत् ॥ ४
 युद्धकाले पुनः प्राप्ते तदैव भवता यदि ।
 निवर्तिताः स्युः संरब्धा न त्वां व्यसनमाव्रजेत् ॥
 दुर्योधनं चाविधेयं बध्नीतेति पुरा यदि ।
 कुरुनचोदयिष्यस्त्वं न त्वां व्यसनमाव्रजेत् ॥ ६
 तत्ते बुद्धिव्यभीचारमुपलप्स्यन्ति पाण्डवाः ।
 पाञ्चाला वृष्णयः सर्वे ये चान्येऽपि महाजनाः ॥
 स कृत्वा पितृकर्म त्वं पुत्रं सस्थाप्य सत्पथे ।
 वर्तेथा यदि धर्मेण न त्वां व्यसनमाव्रजेत् ॥ ८
 त्वं तु प्राज्ञतमो लोके हित्वा धर्मं सनातनम् ।
 दुर्योधनस्य कर्णस्य शकुनेश्चान्वगा मतम् ॥ ९
 तत्ते विलपितं सर्वं मया राजन्निशामितम् ।
 अर्थे निविशमानस्य विषमिश्रं यथा मधु ॥ १०
 न तथा मन्यते कृष्णो राजानं पाण्डवं पुरा ।
 न भीष्मं नैव च द्रोणं यथा त्वां मन्यते नृप ॥ ११
 व्यजानत यदा तु त्वां राजधर्मादधश्च्युतम् ।
 तदाप्रभृति कृष्णस्त्वां न तथा बहु मन्यते ॥ १२
 परुषाण्युच्यमानांश्च यथा पार्थानुपेक्षसे ।
 तस्यानुबन्धः प्राप्तस्त्वां पुत्राणां राज्यकामुकम् ॥ १३
 पितृपैतामहं राज्यमपवृत्तं तदानघ ।
 अथ पार्थैर्जितां कृत्स्नां पृथिवीं प्रत्यपद्यथाः ॥ १४
 पाण्डुनावर्जितं राज्यं कौरवाणां यशस्तथा ।
 ततश्चाभ्यधिकं भूयः पाण्डवैर्धर्मचारिभिः ॥ १५
 तेषां तत्तादृशं कर्म त्वामासाद्य सुनिष्फलम् ।
 यत्पित्र्याद्धं शिता राज्यात्त्वयेहामिषगृद्धिना ॥ १६
 यत्पुनर्युद्धकाले त्वं पुत्रान्गर्ह्यसे नृप ।
 बहुधा व्याहरदोषान्न तदद्योपपद्यते ॥ १७

न हि रक्षन्ति राजानो युध्यन्तो जीवितं रणे ।
 चमूं विगाह्य पार्थानां युध्यन्ते क्षत्रियर्षभाः ॥ १८
 यां तु कृष्णार्जुनौ सेनां यां सात्यकिवृकोदरौ ।
 रक्षेरन्को नु तां युध्येच्चमूमन्यत्र कौरवैः ॥ १९
 येषां योद्धा गुडाकेशो येषां मन्त्री जनार्दनः ।
 येषां च सात्यकिर्गोप्ता येषां गोप्ता वृकोदरः ॥ २०
 को हि तान्विषहेद्योद्धुं मर्त्यधर्मा धनुर्धरः ।
 अन्यत्र कौरवेयेभ्यो ये वा तेषां पदानुगाः ॥ २१
 यावत्तु शक्यते कर्तुमनुरक्तैर्जनाधिपैः ।
 क्षत्रधर्मरतैः शूरैस्तावत्कुर्वन्ति कौरवाः ॥ २२
 यथा तु पुरुषव्याघ्रैर्युद्धं परमसङ्कटम् ।
 कुरूणां पाण्डवैः सार्धं तत्सर्वं शृणु तत्त्वतः ॥ २३
 इति श्रीमहाभारते द्रोणपर्वणि

द्विषष्टितमोऽध्यायः ॥ ६२ ॥

६३

संजय उवाच ।

तस्यां निशायां व्युष्टायां द्रोणः शस्त्रभृतां वरः ।
 स्वान्यनीकानि सर्वाणि प्राक्रामद्व्यूहितुं ततः ॥ १
 शूराणां गर्जतां राजन्संक्रुद्धानाममर्षिणाम् ।
 श्रूयन्ते स्म गिरश्चित्राः परस्परवधैषिणाम् ॥ २
 विस्फार्य च धनूंष्याजौ ज्याः करैः परिमृज्य च ।
 विनिःश्वसन्तः प्राक्रोशन्केदानीं स धनंजयः ॥ ३
 विक्रोशान्सुत्सरुन्ये कृतधारान्समाहितान् ।
 पीतानाकाशसंकाशानसीन्केचिच्च चिक्षिपुः ॥ ४
 चरन्तस्त्वसिमार्गाश्च धनुर्मार्गाश्च शिक्षया ।
 संग्राममनसः शूरा दृश्यन्ते स्म सहस्रशः ॥ ५
 सघण्टाश्चन्दनादिग्धाः स्वर्णवज्रविभूषिताः ।
 समुत्क्षिप्य गदाश्चान्ये पर्यपृच्छन्त पाण्डवम् ॥ ६
 अन्ये बलमदोन्मत्ताः परिधैर्बाहुशालिनः ।
 चक्रुः संबाधमाकाशमुच्छ्रितेन्द्रध्वजोपमैः ॥ ७

नानाप्रहरणैश्चान्ये विचित्रस्रगलंकृताः ।
 संग्राममनसः शूरास्तत्र व्यवस्थिताः ॥ ८
 कार्जुनः क च गोविन्दः क च मानी वृकोदरः ।
 क च ते सुहृदस्तेषामाह्वयन्तो रणे तदा ॥ ९
 ततः शङ्खमुपाध्माय त्वरयन्वाजिनः स्वयम् ।
 इतस्ततस्तान् रचयन् द्रोणश्चरति वेगितः ॥ १०
 तेष्वनीकेषु सर्वेषु स्थितेष्वह्वनन्दिषु ।
 भारद्वाजो महाराज जयद्रथमथाब्रवीत् ॥ ११
 त्वं चैव सौमदत्तिश्च कर्णश्चैव महारथः ।
 अश्वत्थामा च शल्यश्च वृषसेनः कृपस्तथा ॥ १२
 शतं चाश्वसहस्राणां रथानामयुतानि षट् ।
 द्विरदानां प्रभिन्नानां सहस्राणि चतुर्दश ॥ १३
 पदातीनां सहस्राणि दंशितान्येकविंशतिः ।
 गव्यूतिषु त्रिमात्रेषु मामनासाद्य तिष्ठत ॥ १४
 तत्रस्थं त्वां न संतोढुं शक्ता देवाः सवासवाः ।
 किं पुनः पाण्डवाः सर्वे समाश्वसिहि सैन्धव ॥ १५
 एवमुक्तः समाश्वस्तः सिन्धुराजो जयद्रथः ।
 संप्रायात्सह गान्धारैर्वृतस्तैश्च महारथैः ।
 वर्मिभिः सादिभिर्यत्तैः प्रासपाणिभिरास्थितैः ॥ १६
 चामरापीडिनः सर्वे जाम्बूनदविभूषिताः ।
 जयद्रथस्य राजेन्द्र ह्याः साधुप्रवाहिनः ।
 ते चैव सप्तसाहस्रा द्विसाहस्राश्च सैन्धवाः ॥ १७
 मत्तानामधिरूढानां हस्त्यारोहैर्विशारदैः ।
 नागानां भीमरूपाणां वर्मिणां रौद्रकर्मिणाम् ॥ १८
 अध्यर्धेन सहस्रेण पुत्रो दुर्मर्षणस्तव ।
 अग्रतः सर्वसैन्यानां योत्स्यमानो व्यवस्थितः ॥ १९
 ततो दुःशासनश्चैव विकर्णश्च तवात्मजौ ।
 सिन्धुराजार्थसिद्ध्यर्थमग्रानीके व्यवस्थितौ ॥ २०
 दीर्घो द्वादशगव्यूतिः पश्चार्धे पञ्च विस्तृतः ।

व्यूहः स चक्रशकटो भारद्वाजेन निर्मितः ॥ २१
 नानानृपतिभिर्वीरैस्तत्र तत्र व्यवस्थितैः ।
 रथाश्वगजपत्न्योघैर्द्रोणेन विहितः स्वयम् ॥ २२
 पश्चार्धे तस्य पद्मस्तु गर्भव्यूहः सुदुर्भिदः ।
 सूची पद्मस्य मध्यस्थो गूढो व्यूहः पुनः कृतः ॥
 एवमेतं महाव्यूहं व्यूह्य द्रोणो व्यवस्थितः ।
 सूचीमुखे महेष्वासः कृतवर्मा व्यवस्थितः ॥ २४
 अनन्तरं च काम्बोजो जलसंधश्च मारिष ।
 दुर्योधनः सहामाल्यस्तदनन्तरमेव च ॥ २५
 ततः शतसहस्राणि योधानामनिवर्तिनाम् ।
 व्यवस्थितानि सर्वाणि शकटे सूचिरक्षिणः ॥ २६
 तेषां च पृष्ठतो राजा बलेन महता वृतः ।
 जयद्रथस्ततो राजन्सूचिपाशे व्यवस्थितः ॥ २७
 शकटस्य तु राजेन्द्र भारद्वाजो मुखे स्थितः ।
 अनु तस्याभवद्भोजो जुगोपैनं ततः स्वयम् ॥ २८
 श्वेतवर्मा म्बरोष्णीषो व्यूढोरस्को महाभुजः ।
 धनुर्विस्फारयन् द्रोणस्तस्थौ क्रुद्ध इवान्तकः ॥ २९
 पताकिनं शोणहयं वेदीकृष्णाजिनध्वजम् ।
 द्रोणस्य रथमालोक्य प्रहृष्टाः कुरवोऽभवन् ॥ ३०
 सिद्धचारणसंघानां विस्मयः सुमहानभूत् ।
 द्रोणेन विहितं दृष्ट्वा व्यूहं क्षुब्धार्णवोपमम् ॥ ३१
 सशैलसागरवनां नानाजनपदाकुलाम् ।
 ग्रसेद्व्यूहः क्षितिं सर्वमिति भूतानि मेनिरे ॥ ३२
 बहुरथमनुजाश्वपत्तिनागं
 प्रतिभयनिस्वनमद्भुताभरूपम् ।
 अहितहृदयभेदनं महद्वै
 शकटमवेक्ष्य कृतं ननन्द राजा ॥ ३३
 इति श्रीमहाभारते द्रोणपर्वणि
 त्रिषष्टितमोऽध्यायः ॥ ६३ ॥

६४

संजय उवाच ।

ततो व्यूढेष्वनीकेषु समुत्क्रुष्टेषु मारिष ।
 ताड्यमानासु भेरीषु मृदङ्गेषु नदत्सु च ॥ १
 अनीकानां च संह्रादे वादित्राणां च निस्वने ।
 प्रध्मापितेषु शङ्खेषु सनादे लोमहर्षणे ॥ २
 अभिहारयत्सु शनकैर्भरतेषु युयुत्सुषु ।
 रौद्रे मुहूर्ते संप्राप्ते सव्यसाची व्यदृश्यत ॥ ३
 वडानां वायसानां च पुरस्तात्सव्यसाचिनः ।
 बहुलानि सहस्राणि प्राक्रीडंस्तत्र भारत ॥ ४
 मृगाश्च घोरसंनादाः शिवाश्चाशिवदर्शनाः ।
 दक्षिणेन प्रयातानामस्माकं प्राणदंस्तथा ॥ ५
 सनिर्घाता ज्वलन्त्यश्च पेतुरल्काः समन्ततः ।
 चचाल च मही कृत्स्ना भये घोरे समुत्थिते ॥ ६
 विष्वग्वाताः सनिर्घाता रूक्षाः शर्करवर्षिणः ।
 ववुरायाति कौन्तेये संप्राप्ते समुपस्थिते ॥ ७
 नाकुलिस्तु शतानीको धृष्टद्युम्नश्च पार्षतः ।
 पाण्डवानामनीकानि प्राज्ञौ तौ व्यूहतुस्तदा ॥ ८
 ततो रथसहस्रेण द्विरदानां शतेन च ।
 त्रिमिरश्वसहस्रैश्च पदातीनां शतेः शतैः ॥ ९
 अध्यर्धमात्रे धनुषां सहस्रे तनयस्तव ।
 अग्रतः सर्वसैन्यानां स्थित्वा दुर्मर्षणोऽब्रवीत् ॥ १०
 अद्य गाण्डीवधन्वानं तपन्तं युद्धदुर्मदम् ।
 अहमावारयिष्यामि वेलेव मकरालयम् ॥ ११
 अद्य पश्यन्तु संप्राप्ते धनंजयममर्षणम् ।
 विषक्तं मयि दुर्धर्ममश्मकूटमिवाश्मनि ॥ १२
 एवं ब्रुवन्महाराज महात्मा स महामतिः ।
 महेश्वासैर्वृतो राजन्महेश्वासो व्यवस्थितः ॥ १३
 ततोऽन्तक इव क्रुद्धः सवज्र इव वासवः ।
 दण्डपाणिरिवास्त्रो मृत्युः कालेन चोदितः ॥ १४

शूलपाणिरिवाक्षोभ्यो वरुणः पाशवानिव ।
 युगान्ताग्निरिवार्चिष्मान्प्रधक्ष्यन्वै पुनः प्रजाः ॥ १५
 क्रोधामर्षबलोद्धूतो निवातकवचान्तकः ।
 जयो जेता स्थितः सत्ये पारयिष्यन्महाव्रतम् ॥ १६
 आमुक्तकवचः खड्गी जाम्बूनदकिरीटभृत् ।
 शुभ्रवर्मास्वरधरः स्वङ्गदी चारुकुण्डली ॥ १७
 रथप्रवरमास्थाय नरो नारायणानुगः ।
 विधुन्वन्नाण्डिवं संख्ये बभौ सूर्य इवोदितः ॥ १८
 सोऽग्रानीकस्य महत इषुपाते धनंजयः ।
 व्यवस्थाप्य रथं सज्ज शङ्खं दध्मौ प्रतापवान् ॥ १९
 अथ कृष्णोऽप्यसभ्रान्तः पार्थेन सह मारिष ।
 प्राध्मापयत्पाञ्चजन्यं शङ्खप्रवरमोजसा ॥ २०
 तयोः शङ्खप्रणादेन तव सैन्ये विशां पते ।
 आसन्संहृष्टरोमाणः कम्पिता गतचेतसः ॥ २१
 यथा त्रसन्ति भूतानि सर्वाण्यशनिनिस्वनात् ।
 तथा शङ्खप्रणादेन वित्रेसुस्तव सैनिकाः ॥ २२
 प्रसुप्सुवुः शकृन्मूत्रं वाहनानि च सर्वशः ।
 एवं सबाहनं सर्वमाविग्रमभवद्बलम् ॥ २३
 व्यषीदन्त नरा राजशङ्खशब्देन मारिष ।
 विसंज्ञाश्चाभवन्केचित्केचिद्राजन्वितत्रसुः ॥ २४
 ततः कपिर्महानादं सह भूतैर्ध्वजालयैः ।
 अकरोद्व्यादितास्यश्च भीषयंस्तव सैनिकान् ॥ २५
 ततः शङ्खाश्च भेर्यश्च मृदङ्गाश्चानकैः सह ।
 पुनरेवाभ्यहन्यन्त तव सैन्यपहर्षणाः ॥ २६
 नानावादित्रसंह्रादैः क्ष्वेडितास्फोटिताकुलैः ।
 सिंहनादैः सबादित्रैः समाहूतैर्महारथैः ॥ २७
 तस्मिन्सुतुमुले शब्दे भीरूणां भयवर्धने ।
 अतीव हृष्टो दाशार्हमब्रवीत्पाकशासनिः ॥ २८
 चोदयाश्चान्हृषीकेश यत्र दुर्मर्षणः स्थितः ।
 एतद्वित्त्वा गजानीकं प्रवेक्ष्याम्यरिवाहिनीम् ॥ २९

एवमुक्तो महाबाहुः केशवः सव्यसाचिना ।
 अचोदयद्वयांस्तत्र यत्र दुर्मर्षणः स्थितः ॥ ३०
 स संप्रहारस्तुमुलः संप्रवृत्तः सुदारुणः ।
 एकस्य च बहूनां च रथनागनरक्षयः ॥ ३१
 ततः सायकवर्षेण पर्जन्य इव वृष्टिमान् ।
 परानवाकिरत्पार्थः पर्वतानिव नीरदः ॥ ३२
 ते चापि रथिनः सर्वे त्वरिताः कृतहस्तवत् ।
 अवाकिरन्बाणजालैस्ततः कृष्णधनंजयौ ॥ ३३
 ततः क्रुद्धो महाबाहुर्वार्यमाणः परैर्युधि ।
 शिरांसि रथिनां पार्थः कायेभ्योऽपाहरच्छरैः ॥ ३४
 उद्भ्रान्तनयनैर्वक्त्रैः संदष्टोष्ठपुटैः शुभैः ।
 सकुण्डलशिरस्त्राणैर्वसुधा समकीर्यत ॥ ३५
 पुण्डरीकवनानीव विध्वस्तानि समन्ततः ।
 विनिकीर्णानि योधानां वदनानि चकाशिरे ॥ ३६
 तपनीयविचित्राणि सिक्तानि रुधिरेण च ।
 अदृश्यन्त यथा राजन्मेघसंधाः सविद्युतः ॥ ३७
 शिरसां पततां राजञ्जब्दोऽभूत्पृथिवीतले ।
 कालेन परिपक्वानां तालानां पततामिव ॥ ३८
 ततः कबन्धः कश्चित्तु धनुरालम्ब्य तिष्ठति ।
 कश्चित्खड्गं विनिष्कृष्य भुजेनोद्यम्य तिष्ठति ॥ ३९
 नाजानन्त शिरांस्युर्व्यां पतितानि नरर्षभाः ।
 अमृष्यमाणाः कौन्तेय संग्रामे जयगृद्धिनः ॥ ४०
 हयानामुत्तमाङ्गैश्च हस्तिहस्तैश्च मेदिनी ।
 बाहुभिश्च शिरोभिश्च वीराणां समकीर्यत ॥ ४१
 अयं पार्थः कुतः पार्थ एष पार्थ इति प्रभो ।
 तव सैन्येषु योधानां पार्थभूतमिवाभवत् ॥ ४२
 अन्योन्यमपि चाजघ्नुरात्मानमपि चापरे ।
 पार्थभूतममन्यन्त जगत्कालेन मोहिताः ॥ ४३
 निष्ठनन्तः सरुधिरा विसंज्ञा गाढवेदनाः ।
 शयाना बहवो वीराः कीर्तयन्तः सुहृज्जनम् ॥ ४४

सभिण्डिपालाः सशशाः सशक्त्यष्टिपरश्वधाः ।
 सनिर्यूहाः सनिखिशाः सशरासनतोमराः ॥ ४५
 सबाणवर्माभरणाः सगदाः साङ्गदा रणे ।
 महाभुजगसकाशा बाहवः परिघोपमाः ॥ ४६
 उद्वेष्टन्ति विचेष्टन्ति सवेष्टन्ति च सर्वशः ।
 वेगं कुर्वन्ति संरब्धा निरुक्ताः परमेषुभिः ॥ ४७
 यो यः स्म समरे पार्थ प्रतिसंरभते नरः ।
 तस्य तस्यान्तको बाणः शरीरमुपसर्पति ॥ ४८
 नृत्यतो रथमार्गेषु धनुर्व्यायच्छतस्तथा ।
 न कश्चित्तत्र पार्थस्य ददर्शान्तरमण्वपि ॥ ४९
 यत्तस्य घटमानस्य क्षिप्रं विक्षिपतः शरान् ।
 लाघवात्पाण्डुपुत्रस्य व्यस्मयन्त परे जनाः ॥ ५०
 हस्तिनं हस्तियन्तारमश्वमाश्विकमेव च ।
 अभिनत्फल्गुनो बाणै रथिनं च ससारथिम् ॥ ५१
 आवर्तमानमावृत्तं युध्यमानं च पाण्डवः ।
 प्रमुखे तिष्ठमानं च न कंचिन्न निहन्ति सः ॥ ५२
 यथोदयन्त्रै गगने सूर्यो हन्ति महत्तमः ।
 तथार्जुनो गजानीकमवधीत्कङ्कपत्रिभिः ॥ ५३
 हस्तिभिः पतितैर्भिग्नैस्तत्र सैन्यमदृश्यत ।
 अन्तकाले यथा भूमिर्विनिकीर्णैर्महीधरैः ॥ ५४
 यथा मध्यंदिने सूर्यो दुष्प्रेक्ष्यः प्राणिभिः सदा ।
 तथा धनंजयः क्रुद्धो दुष्प्रेक्ष्यो युधि शत्रुभिः ॥ ५५
 तत्तथा तव पुत्रस्य सैन्यं युधि परंतप ।
 प्रभङ्गं द्रुतमाविग्रमतीव शरपीडितम् ॥ ५६
 मारुतेनेव महता मेघानीकं विधूयता ।
 प्रकाल्यमानं तत्सैन्यं नाशकप्रतिवीक्षितुम् ॥ ५७
 प्रतोदैश्चापकोटीभिर्हुकारैः साधुवाहितैः ।
 कशापाण्यैर्भिघातैश्च वाग्भिरुग्राभिरेव च ॥ ५८
 चोदयन्तो ह्यास्तूर्णं पलायन्ते स्म तावकाः ।
 सादिनो रथिनश्चैव पत्तयश्चार्जुनार्दिताः ॥ ५९

पाण्यङ्गुष्ठाङ्कुशैर्नागांश्चोदयन्तस्तथापरे ।
शरैः संमोहिताश्चान्ये तमेवाभिमुखा ययुः ।
तव योधा हतोत्साहा विभ्रान्तमनसस्तदा ॥ ६०

इति श्रीमहाभारते द्रोणपर्वणि

चतुःषष्टितमोऽध्यायः ॥ ६४ ॥

६५

धृतराष्ट्र उवाच ।

तस्मिन्प्रभग्ने सैन्याग्ने वध्यमाने किरीटिना ।
के नु तत्र रणे वीराः प्रत्युदीयुर्धनंजयम् ॥ १
आहो स्विच्छकटव्यूहं प्रविष्टा मोघनिश्चयाः ।
द्रोणमाश्रित्य तिष्ठन्तः प्राकारमकुतोभयाः ॥ २

संजय उवाच ।

तथार्जुनेन संभग्ने तस्मिन्स्त्व बले तदा ।
हतवीरे हतोत्साहे पलायनकृतक्षणे ॥ ३
पाकशासनिनाभीक्ष्णं वध्यमाने शरोत्तमैः ।
न तत्र कश्चित्संग्रामे शशाकार्जुनमीक्षितुम् ॥ ४
ततस्त्व सुतो राजन्टट्वा सैन्यं तथागतम् ।
दुःशासनो भृशं क्रुद्धो युद्धायार्जुनमभ्ययात् ॥ ५
स काञ्चनविचित्रेण कवचेन समावृतः ।
जाम्बूनदशिरस्त्राणः शूरस्तीव्रपराक्रमः ॥ ६
नागानीकेन महता प्रसन्निव महीमिमाम् ।
दुःशासनो महाराज सव्यसाचिनमावृणोत् ॥ ७
ह्लादेन गजघण्टानां शङ्खानां निनदेन च ।
व्याक्षेपनिनदैश्चैव विरावेण च दन्तिनाम् ॥ ८
भूर्दिशश्चान्तरिक्षं च शब्देनासीत्समावृतम् ।
स मुहूर्तं प्रतिभयो दारुणः समपद्यत ॥ ९
तान्टट्वा पततस्तूर्णमङ्कुशैरभिचोदितान् ।
व्यालम्बहस्तान्संरब्धान्सपक्षानिव पर्वतान् ॥ १०
सिंहनादेन महता नरसिंहो धनंजयः ।
गजानीकममित्राणामभितो व्यधमच्छरैः ॥ ११

महोर्मिणमिवोद्धूतं श्वसनेन महार्णवम् ।
किरीटी तद्गजानीकं प्राविशन्मकरो यथा ॥ १२
काष्ठातीत इवादित्यः प्रतपन्युगसंक्षये ।
ददृशे दिक्षु सर्वासु पार्थः परपुरंजयः ॥ १३
खुरशब्देन चाश्वानां नेमिघोषेण तेन च ।
तेन चोत्क्रुष्टशब्देन ज्यानिनादेन तेन च ।
देवदत्तस्य घोषेण गाण्डीवनिनदेन च ॥ १४
मन्दवेगतरा नागा बभूवुस्ते विचेतसः ।
शरैराशीविषस्पर्शैर्निर्भिन्नाः सव्यसाचिना ॥ १५
ते गजा विशिखैस्तीक्ष्णैर्युधि गाण्डीवचोदितैः ।
अनेकशतसाहस्रैः सर्वार्ज्वेषु समर्पिताः ॥ १६
आरावं परमं कृत्वा वध्यमानाः किरीटिना ।
निपेतुरनिशं भूमौ छिन्नपक्षा इवाद्वयः ॥ १७
अपरे दन्तवेष्टेषु कुम्भेषु च कटेषु च ।
शरैः समर्पिता नागाः क्रौञ्चवद्वयनदन्मुहुः ॥ १८
गजस्कन्धगतानां च पुरुषाणां किरीटिना ।
आच्छिद्यन्तोत्तमाङ्गानि भल्लैः संनतपर्वभिः ॥ १९
सकुण्डलानां पततां शिरसां धरणीतले ।
पद्मानामिव संघातैः पार्थश्चक्रे निवेदनम् ॥ २०
यन्त्रबद्धा विकवचा व्रणार्ता रुधिरोक्षिताः ।
भ्रमत्सु युधि नागेषु मनुष्या विललम्बिरे ॥ २१
केचिदेकेन बाणेन सुमुक्तेन पतत्रिणा ।
द्वौ त्रयश्च विनिर्भिन्ना निपेतुर्धरणीतले ॥ २२
मौर्वी धनुर्ध्वजं चैव युगानीपास्तथैव च ।
रथिनां कुट्टयामास भल्लैः संनतपर्वभिः ॥ २३
न संदधन्न चाप्यस्यन्न विमुञ्चन्न चोद्धरन् ।
मण्डलेनैव धनुषा नृत्यन्पार्थः स्म दृश्यते ॥ २४
अतिविद्धाश्च नाराचैर्वमन्तो रुधिरं मुखैः ।
मुहूर्तान्निपतन्त्यन्ये वारणा वसुधातले ॥ २५
उत्थितान्यगणेयानि कबन्धानि समन्ततः ।

अदृश्यन्त महाराज तस्मिन्परमसंकुले ॥ २६
 सचापाः साङ्गुलित्राणाः सखङ्गाः साङ्गदा रणे ।
 अदृश्यन्त भुजाश्छिन्ना हेमाभरणभूषिताः ॥ २७
 सूपस्करैरधिष्ठानैरीषादण्डकबन्धुरैः ।
 चक्रैर्विमथितैरक्षैर्मथैश्च बहुधा युगैः ॥ २८
 वर्मचापशरैश्चैव व्यवकीर्णैस्ततस्ततः ।
 स्रग्भिराभरणैर्वस्त्रैः पतितैश्च महाध्वजैः ॥ २९
 निहतैर्वारणैरश्वैः क्षत्रियैश्च निपातितैः ।
 अदृश्यत मही तत्र दारुणप्रतिदर्शना ॥ ३०
 एवं दुःशासनबलं वध्यमानं किरीटिना ।
 संप्राद्रवन्महाराज व्यथितं वै सनायकम् ॥ ३१
 ततो दुःशासनस्त्रस्तः सहानीकः शरार्दितः ।
 द्रोणं त्रातारमाकाङ्क्षन्शकटव्यूहमभ्यगात् ॥ ३२

इति श्रीमहाभारते द्रोणपर्वणि

पञ्चषष्ठितमोऽध्यायः ॥ ६५ ॥

६६

संजय उवाच ।

दुःशासनबलं हत्वा सव्यसाची धनंजयः ।
 सिन्धुराजं परीप्सन्वै द्रोणानीकमुपाद्रवत् ॥ १
 स तु द्रोणं समासाद्य व्यूहस्य प्रमुखे स्थितम् ।
 कृताञ्जलिरिदं वाक्यं कृष्णस्यानुमतेऽब्रवीत् ॥ २
 शिवेन ध्याहि मां ब्रह्मन्स्वस्ति चैव वदस्व मे ।
 भवत्प्रसादादिच्छामि प्रवेष्टुं दुर्भिदां चमूम् ॥ ३
 भवान्पितृसमो मह्यं धर्मराजसमोऽपि च ।
 तथा कृष्णसमश्चैव सत्यमेतद्वीमि ते ॥ ४
 अश्वत्थामा यथा तात रक्षणीयस्तवानघ ।
 तथाहमपि ते रक्ष्यः सदैव द्विजसत्तम ॥ ५
 तव प्रसादादिच्छामि सिन्धुराजानमाहवे ।
 निहन्तुं द्विपदां श्रेष्ठ प्रतिज्ञां रक्ष मे विभो ॥ ६
 एवमुक्तस्तदाचार्यः प्रत्युवाच स्मयन्निव ।

मामजित्वा न बीभत्सो शक्यो जेतुं जयद्रथः ॥ ७
 एतावदुक्त्वा तं द्रोणः शरव्रातैरवाकिरत् ।
 सरथाश्वध्वजं तीक्ष्णैः प्रहसन्वै ससारथिम् ॥ ८
 ततोऽर्जुनः शरव्रातान्द्रोणस्यावार्य सायकैः ।
 द्रोणमभ्यर्दयद्वाणैर्घोररूपैर्महत्तरैः ॥ ९
 विव्याध च रणे द्रोणमनुमान्य विशां पते ।
 क्षत्रधर्म समास्थाय नवभिः सायकैः पुनः ॥ १०
 तस्येषूनिषुभिश्छित्त्वा द्रोणो विव्याध तावुभौ ।
 विषाग्निज्वलनप्रख्यैरिषुभिः कृष्णपाण्डवौ ॥ ११
 इयेष पाण्डवस्तस्य बाणैश्छेतुं शरासनम् ।
 तस्य चिन्तयतस्त्वेवं फल्गुनस्य महात्मनः ।
 द्रोणः शरैरसंभ्रान्तो ज्यां चिच्छेदाशु वीर्यवान् ॥
 विव्याध च हयानस्य ध्वजं सारथिमेव च ।
 अर्जुनं च शरैर्वीरं स्मयमानोऽभ्यवाकिरत् ॥ १३
 एतस्मिन्नन्तरे पार्थः सज्जं कृत्वा महद्भुजः ।
 विशेषयिष्यन्नाचार्यं सर्वास्त्रविदुषां वरम् ।
 मुमोच षट्शतान्वाणान्गृहीत्वैकमिव द्रुतम् ॥ १४
 पुनः सप्त शतानन्यान्सहस्रं चानिर्वर्तिनाम् ।
 चिक्षेपायुतशश्चान्यांस्तेऽन्नद्रोणस्य तां चमूम् ॥ १५
 तैः सम्यगस्तैर्वलिना कृतिना चित्रयोधिना ।
 मनुष्यवाजिमातङ्गा विद्धाः पेतुर्गतासवः ॥ १६
 विद्रुताश्च रणे पेतुः संछिन्नायुधजीविताः ।
 रथिनो रथमुख्येभ्यः सहयाः शरपीडिताः ॥ १७
 चूर्णिताक्षिप्रदग्धानां वज्रानिलहृताशनैः ।
 तुल्यरूपा गजाः पेतुर्गिर्यग्राम्बुदवेदमनाम् ॥ १८
 पेतुरश्वसहस्राणि प्रहतान्यर्जुनेषुभिः ।
 हंसा हिमवतः पृष्ठे वारिविप्रहता इव ॥ १९
 रथाश्चद्विपपत्त्योघाः सलिलौघा इवाद्भुताः ।
 युगान्तादित्यरश्म्याभः पाण्डवास्तशरैर्हताः ॥ २०
 तं पाण्डवादित्यशरांशुजालं

कुरुप्रवीरान्युधि निष्ठपन्तम् ।

स द्रोणमेघः शरवर्षवेगैः

प्राच्छाद्यन्मेघ इवाकैरश्मीन् ॥ २१

अथात्यर्थविमृष्टेन द्विपतामसुभोजिना ।

आजन्ने वक्षसि द्रोणो नाराचेन धनंजयम् ॥ २२

स विह्वलितसर्वाङ्गः क्षितिकम्पे यथाचलः ।

धैर्यमालम्ब्य बीभत्सुद्राणं विव्याध पत्रिभिः ॥ २३

द्रोणस्तु पञ्चभिर्वाणैर्वीसुदेवमनाडयत् ।

अर्जुनं च त्रिसप्तत्या ध्वज चास्य त्रिभिः शरैः ॥ २४

विशेषयिष्यजिष्य च द्रोणो राजन्पराक्रमी ।

अदृश्यमर्जुनं चक्रे निमेषाच्छरवृष्टिभिः ॥ २५

प्रसक्तान्पततोऽद्राक्ष्म भारद्वाजस्य सायकान् ।

मण्डलीकृतमेवास्य धनुश्चादृश्यताद्भुतम् ॥ २६

तेऽभ्ययुः समरे राजन्वासुदेवधनजयौ ।

द्रोणसृष्टाः सुबहवः कङ्कपत्रपरिच्छदाः ॥ २७

तद्दृष्ट्वा तादृशं युद्धं द्रोणपाण्डवयोस्तदा ।

वासुदेवो महाबुद्धिः कार्यवत्तामचिन्तयन् ॥ २८

ततोऽब्रवीद्वासुदेवो धनजयमिदं वचः ।

पार्थ पार्थ महाबाहो न नः कालात्ययो भवेत् ॥ २९

द्रोणमुत्सृज्य गच्छामः कृत्यमेतन्महत्तरम् ।

पार्थश्चाप्यब्रवीत्कृष्णं यथेष्टमिति केशव ॥ ३०

ततः प्रदक्षिणं कृत्वा द्रोणं प्रायान्महामुजः ।

परिवृत्तश्च बीभत्सुरगच्छद्विसृजञ्शरान् ॥ ३१

ततोऽब्रवीत्समन्द्द्रोणः केदं पाण्डव गम्यते ।

ननु नाम रणे शत्रुमजित्वा न निवर्तसे ॥ ३२

अर्जुन उवाच ।

गुरुर्भवान्न मे शत्रुः शिष्यः पुत्रसमोऽस्मि ते ।

न चास्ति स पुमाल्लोके यस्त्वां युधि पराजयेत् ॥

संजय उवाच ।

एवं ब्रुवाणो बीभत्सुर्जयद्रथवधोत्सुकः ।

त्वरायुक्तो महाबाहुस्तत्सैन्यं समुपाद्रवत् ॥ ३४

तं चक्ररक्षौ पाञ्चाल्यौ युधामन्यूत्तमौजसौ ।

अन्वयातां महात्मानौ विशन्तं तावकं बलम् ॥ ३५

ततो जयो महाराज कृतवर्मा च सात्वतः ।

काम्बोजश्च श्रुतायुश्च धनंजयमवारयन् ॥ ३६

तेषां दशसहस्राणि रथानामनुयायिनाम् ।

अभीषाहाः शूरसेनाः शिवयोऽथ वसातयः ॥ ३७

माचेल्लका ललिस्थाश्च केकया मदकास्तथा ।

नारायणाश्च गोपालाः काम्बोजानां च ये गणाः ॥ ३८

कर्णेन विजिताः पूर्वं संग्रामे शूरसंमताः ।

भारद्वाजं पुरस्कृत्य त्यक्तात्मानोऽर्जुनं प्रति ॥ ३९

पुत्रशोकाभिसंतप्त क्रुद्ध मृत्युसिवान्तकम् ।

त्यजन्तं तुमुले प्राणान्संनद्धं चित्रयोधिनम् ॥ ४०

गाहमानमनीकानि मातङ्गमिव यूथपम् ।

महेष्वासं पराक्रान्तं नरव्याघ्रमवारयन् ॥ ४१

ततः प्रवृत्ते युद्धं तुमुलं लोमहर्षणम् ।

अन्योन्यं वै प्रार्थयतां योधानामर्जुनस्य च ॥ ४२

जयद्रथवधप्रेप्सुमायान्तं पुरुषर्षभम् ।

न्यवारयन्त सहिताः क्रिया व्याधिमिवोत्थितम् ॥ ४३

इति श्रीमहाभारते द्रोणपर्वणि

षट्षष्टितमोऽध्यायः ॥ ६६ ॥

६७

संजय उवाच ।

संनिरुद्धस्तु तैः पार्थो महाबलपराक्रमः ।

द्रुतं समनुयातश्च द्रोणेन रथिनां वरः ॥ १

किरन्निषुगणांस्तीक्ष्णान्स्वरश्मीनिव भास्करः ।

तापयामास तत्सैन्यं देहं व्याधिगणो यथा ॥ २

अश्वो विद्धो ध्वजश्छिन्नः सारोहः पतितो गजः ।

छत्राणि चापविद्वानि रथाश्चकैर्विना कृताः ॥ ३

विद्रुतानि च सैन्यानि शरार्तानि समन्ततः ।

इत्यासीत्तुमुलं युद्धं न प्राज्ञायत किञ्चन ॥ ४
 तेषामायच्छतां संख्ये परस्परमजिह्वगैः ।
 अर्जुनो ध्वजिनीं राजन्नभीक्ष्णं समकम्पयत् ॥ ५
 सत्यां चिकीर्षमाणस्तु प्रतिज्ञां सत्यसंगरः ।
 अभ्यद्रवद्रथश्रेष्ठं शोणाश्वं श्वेतवाहनः ॥ ६
 तं द्रोणः पञ्चविंशत्या मर्मभिद्भिरजिह्वगैः ।
 अन्तेवासिनमाचार्यो महेष्वासं समर्दयत् ॥ ७
 तं तूर्णमिव बीभत्सुः सर्वशस्त्रभृतां वरः ।
 अभ्यधावदिषूनस्यन्निषुवेगविघातकान् ॥ ८
 तस्याशु क्षिपतो भलान्भलैः सन्नतपर्वभिः ।
 प्रत्यविध्यदमेयात्मा ब्रह्मास्त्रं समुदीरयन् ॥ ९
 तदद्भुतमपश्याम द्रोणस्याचार्यकं युधि ।
 यतमानो युवा नैनं प्रत्यविध्यद्वर्जुनः ॥ १०
 क्षरन्निव महामेघो वारिधाराः सहस्रशः ।
 द्रोणमेघः पार्थशैलं ववर्ष शरवृष्टिभिः ॥ ११
 अर्जुनः शरवर्षं तद्ब्रह्मास्त्रेणैव मारिष ।
 प्रतिजग्राह तेजस्वी बाणैर्बाणान्विशाययन् ॥ १२
 द्रोणस्तु पञ्चविंशत्या श्वेतवाहनमार्दयत् ।
 वासुदेवं च सप्तत्या बाह्वोरुरसि चाशुगैः ॥ १३
 पार्थस्तु प्रहसन्धीमानाचार्यं स शरौघिणम् ।
 विसृजन्तं शितान्बाणानवारयत तं युधि ॥ १४
 अथ तौ बध्यमानौ तु द्रोणेन रथसत्तमौ ।
 आवर्जयेतां दुर्धर्षं युगान्ताग्निमिवोत्थितम् ॥ १५
 वर्जयन्निशितान्बाणान्द्रोणचापविनिःसृतान् ।
 किरीटमाली कौन्तेयो भोजानीकं न्यपातयत् ॥ १६
 सोऽन्तरा कृतवर्माणं काम्बोजं च सुदक्षिणम् ।
 अभ्ययाद्वर्जयन्द्रोणं मैनाकमिव पर्वतम् ॥ १७
 ततो भोजो नरव्याघ्रं दुःसहः कुरुसत्तम ।
 अविध्यत्तूर्णमव्यग्रो दशभिः कङ्कपत्रिभिः ॥ १८
 तमर्जुनः शितेनाजौ राजन्विध्याध पत्रिणा ।

पुनश्चान्यैस्त्रिभिर्बाणैर्मोहयन्निव सात्वतम् ॥ १९
 भोजस्तु प्रहसन्पार्थ वासुदेवं च माधवम् ।
 एकैकं पञ्चविंशत्या सायकानां समार्पयत् ॥ २०
 तस्यार्जुनो धनुश्छित्त्वा विव्याधैनं त्रिसप्तभिः ।
 शरैरग्निशिखाकारैः क्रुद्धाशीविषसंनिभैः ॥ २१
 अथान्यद्वनुरादाय कृतवर्मा महारथः ।
 पञ्चभिः सायकैस्तूर्णं विव्याधोरसि भारत ॥ २२
 पुनश्च निशितैर्बाणैः पार्थं विव्याध पञ्चभिः ।
 तं पार्थो नवभिर्बाणैराजघान स्तनान्तरे ॥ २३
 विपक्तं दृश्य कौन्तेयं कृतवर्मरथं प्रति ।
 चिन्तयामास वार्ष्णेयो न नः कालात्ययो भवेत् ॥
 ततः कृष्णोऽब्रवीत्पार्थ कृतवर्मणि मा दयाम् ।
 कुरुसांबन्धिकं कृत्वा प्रमथ्यैनं विशातय ॥ २५
 ततः स कृतवर्माणं मोहयित्वावर्जुनः शरैः ।
 अभ्यगाज्जवनैरश्वैः काम्बोजानामनीकिनीम् ॥ २६
 अमर्षितस्तु हार्दिक्यः प्रविष्टे श्वेतवाहने ।
 विधुन्वन्सशरं चापं पाञ्चाल्याभ्यां समागतः ॥ २७
 चक्ररक्षौ तु पाञ्चाल्यावर्जुनस्य पदानुगौ ।
 पर्यवारयदायान्तौ कृतवर्मा रथेषुभिः ॥ २८
 तावविध्यत्ततो भोजः सर्वपारशवैः शरैः ।
 त्रिभिरेव युधामन्युं चतुर्भिश्चोत्तमौजसम् ॥ २९
 तावप्येनं विव्यधतुर्दशभिर्दशभिः शरैः ।
 संचिच्छिदतुरप्यस्य ध्वजं कार्मुकमेव च ॥ ३०
 अथान्यद्वनुरादाय हार्दिक्यः क्रोधमूर्छितः ।
 कृत्वा विधनुपौ वीरौ शरवर्षैरवाकिरन् ॥ ३१
 तावन्ये धनुषी सज्ये कृत्वा भोजं विजघ्नतुः ।
 तेनान्तरेण बीभत्सुर्विवेशामित्रवाहिनीम् ॥ ३२
 न लेभाते तु तौ द्वारं वारितौ कृतवर्मणा ।
 धार्तराष्ट्रेष्वनीकेषु यतमानौ नरर्षभौ ॥ ३३
 अनीकान्यर्दयन्पुद्गे त्वरितः श्वेतवाहनः ।

सघण्टां प्राहिणोद्धोरां क्रुद्धो गाण्डीवधन्वने ॥ ६४
 सा ज्वलन्ती महोल्केव तमासाद्य महारथम् ।
 सविस्फुलिङ्गा निर्भिद्य निपपात महीतले ॥ ६५
 तं चतुर्दशभिः पार्थो नाराचैः कङ्कपत्रिभिः ।
 साश्वध्वजधनुःसूतं विव्याधाचिन्त्यविक्रमः ।
 रथं चान्यैः सुबहुभिश्चक्रे विशकलं शरैः ॥ ६६
 सुदक्षिणं तु काम्बोजं मोघसंकल्पविक्रमम् ।
 विभेद हृदि बाणेन पृथुधारेण पाण्डवः ॥ ६७
 स भिन्नमर्मा सस्ताङ्गः प्रभ्रष्टमुकुटाङ्गदः ।
 पपाताभिमुखः शूरो यन्नमुक्त इव ध्वजः ॥ ६८
 गिरेः शिखरजः श्रीमान्सुशाखः सुप्रतिष्ठितः ।
 निर्भग्न इव वातेन कर्णिकारो हिमात्यये ॥ ६९
 शेते स्म निहतो भूमौ काम्बोजास्तरणोचितः ।
 सुदर्शनीयस्ताम्राक्षः कर्णिना स सुदक्षिणः ।
 पुत्रः काम्बोजराजस्य पार्थेन विनिपातितः ॥ ७०
 ततः सर्वाणि सैन्यानि व्यद्रवन्त सुतस्य ते ।
 हतं श्रुतायुधं दृष्ट्वा काम्बोजं च सुदक्षिणम् ॥ ७१

इति श्रीमहाभारते द्रोणपर्वणि

सप्तषष्ठितमोऽध्यायः ॥ ६७ ॥

६८

संजय उवाच ।

हते सुदक्षिणे राजन्वीरे चैव श्रुतायुधे ।
 जवेनाभ्यद्रवन्पार्थं कुपिताः सैनिकास्तव ॥ १
 अभीषाहाः शूरसेनाः शिबयोऽथ वसातयः ।
 अभ्यवर्षस्ततो राजञ्शरवर्षैर्धनंजयम् ॥ २
 तेषां षष्टिशतानार्यान्प्राप्तमभ्रात्पाण्डवः शरैः ।
 ते स्म भीताः पलायन्त व्याघ्रात्क्षुद्रमृगा इव ॥ ३
 ते निवृत्य पुनः पार्थं सर्वतः पर्यवारयन् ।
 रणे सपत्नान्निघ्नन्तं जिगीषन्तं परान्युधि ॥ ४
 तेषामापततां तूर्णं गाण्डीवप्रेषितैः शरैः ।

शिरोसि पातयामास बाहूंश्चैव धनंजयः ॥ ५
 शिरोभिः पतितैस्तत्र भूमिरासीन्निरन्तरा ।
 अभ्रच्छायेव चैवासीद्बाह्वगृध्रवहैर्युधि ॥ ६
 तेषु तूत्साद्यमानेषु क्रोधामर्षसमन्वितौ ।
 श्रुतायुश्चाच्युतायुश्च धनंजयमयुध्यताम् ॥ ७
 बलिनौ स्पर्धिनौ वीरौ कुलजौ बाहुशालिनौ ।
 तावेनं शरवर्षाणि सन्वदक्षिणमस्यताम् ॥ ८
 त्वरायुक्तौ महाराज प्रार्थयानौ महद्यशः ।
 अर्जुनस्य वधप्रेप्सू पुत्रार्थे तव धन्विनौ ॥ ९
 तावर्जुनं सहस्रेण पत्रिणां नतपर्वणाम् ।
 पूरयामासतुः क्रुद्धौ तडागं जलदौ यथा ॥ १०
 श्रुतायुश्च ततः क्रुद्धस्तोमरेण धनंजयम् ।
 आजघान रथश्रेष्ठः पीतेन निशितेन च ॥ ११
 सोऽतिविद्धो बलवता शत्रुणा शत्रुर्कशनः ।
 आजगाम परं मोहं मोहयन्केशवं रणे ॥ १२
 एतस्मिन्नेव काले तु सोऽच्युतायुर्महारथः ।
 शूलेन भृशतीक्ष्णेन ताडयामास पाण्डवम् ॥ १३
 क्षते क्षारं स हि ददौ पाण्डवस्य महात्मनः ।
 पार्थोऽपि भृशसंविद्धो ध्वजयष्टि समाश्रितः ॥ १४
 ततः सर्वस्य सैन्यस्य तावकस्य विशां पते ।
 सिंहनादो महानासीद्धतं मत्वा धनंजयम् ॥ १५
 कृष्णश्च भृशसंतप्तो दृष्ट्वा पार्थं विचेतसम् ।
 आश्वासयत्सुहृद्याभिर्वाग्भिस्तत्र धनंजयम् ॥ १६
 ततस्तौ रथिनां श्रेष्ठौ लब्धलक्षौ धनंजयम् ।
 वासुदेवं च वाष्णेयं शरवर्षैः समन्ततः ॥ १७
 सचक्रकूबररथं साश्वध्वजपताकिनम् ।
 अदृश्यं चक्रतुर्युद्धे तदद्भुतमिवाभवत् ॥ १८
 प्रत्याश्वस्तस्तु बीभत्सुः शनकैरिव भारत ।
 प्रेतराजपुरं प्राप्य पुनः प्रत्यागतो यथा ॥ १९
 संछन्नं शरजालेन रथं दृष्ट्वा सकेशवम् ।

शत्रू चाभिमुखौ दृष्ट्वा दीप्यमानाविवानलौ ॥ २०
 प्रादुश्चक्रे ततः पार्थः शाक्रमस्त्रं महारथः ।
 तस्मादासन्सहस्राणि शराणां नतपर्वणाम् ॥ २१
 ते जघ्नुस्तौ महेष्वासौ ताभ्यां सृष्टांश्च सायकान् ।
 विचेरुराकाशगताः पार्थबाणविदारिताः ॥ २२
 प्रतिहत्य शरांस्तूर्ण शरवेगेन पाण्डवः ।
 प्रतस्थे तत्र तत्रैव योधयन्वै महारथान् ॥ २३
 तौ च फल्गुनबाणौघैर्विबाहुशिरमौ कृतौ ।
 वसुधामन्वपयेतां वातनुन्नाविच हुमौ ॥ २४
 श्रुतायुषश्च निधनं वधश्चैवाच्युतायुषः ।
 लोकविस्मापनमभूत्समुद्रस्येव शोषणम् ॥ २५
 तयोः पदानुगान्हत्वा पुनः पञ्चशतान्स्थान् ।
 अभ्यगाद्भारती सेनां निघ्नन्पार्थो वरान्वरान् ॥ २६
 श्रुतायुषं च निहतं प्रेक्ष्य चैवाच्युतायुषम् ।
 अयुतायुश्च सकुद्धो दीर्घायुश्चैव भारत ॥ २७
 पुत्रौ तयोर्नरश्रेष्ठौ कौन्तेयं प्रतिजग्मतुः ।
 किरन्तौ विविधान्बाणान्पितृव्यसनकर्षितौ ॥ २८
 तावर्जुनो मुहूर्तेन शरैः संनतपर्वभिः ।
 प्रेषयत्परमकुद्धो यमस्य सदनं प्रति ॥ २९
 लोडयन्तमनीकानि द्विपं पद्मसरो यथा ।
 नाशक्रुवन्वारयितुं पार्थ क्षत्रियपुंगवाः ॥ ३०
 अङ्गास्तु गजवारेण पाण्डवं पर्यवारयन् ।
 कुद्धाः सहस्रशो राजञ्जिशिक्षिता हस्तिसादिनः ॥ ३१
 दुर्योधनसमादिष्टाः कुञ्जरैः पर्वतोपमैः ।
 प्राच्याश्च दाक्षिणात्याश्च कलिङ्गप्रमुखा नृपाः ॥ ३२
 तेषामापततां शीघ्रं गाण्डीवप्रेषितैः शरैः ।
 निचकर्त शिरांस्युग्रो बाहूनपि सुभूषणान् ॥ ३३
 तैः शिरोभिर्मही कीर्णा बाहुभिश्च सहाङ्गदैः ।
 बभौ कनकपाषाणा भुजगैरिव संवृता ॥ ३४
 बाहवो विशिखैश्छिन्नाः शिरांस्युन्मथितानि च ।

च्यवमानान्यदृश्यन्त हुमेभ्य इव पक्षिणः ॥ ३५
 शरैः सहस्रशो विद्धा द्विपाः प्रसृतशोणिताः ।
 व्यदृश्यन्ताद्रयः काले गैरिकाम्बुस्रवा इव ॥ ३६
 निहताः शेरते स्मान्ये वीभत्सोर्निशितैः शरैः ।
 गजपृष्ठगता म्लेच्छा नानाविकृतदर्शनाः ॥ ३७
 नानावेषधरा राजन्नानाशस्त्रौघसंवृताः ।
 रुधिरैणानुलिप्ताङ्गा भान्ति चित्रैः शरैर्हताः ॥ ३८
 शोणितं निर्वमन्ति स्म द्विपाः पार्थशराहताः ।
 सहस्रशश्छिन्नगात्राः सारोहाः सपदानुगाः ॥ ३९
 चुक्रुशुश्च निपेतुश्च बभ्रमुश्चापरे दिशः ।
 भृशं त्रस्ताश्च बहुधा स्वानेन ममृदुर्गजाः ।
 सान्तरायुधिका मत्ता द्विपास्तीक्ष्णविषोपमाः ॥ ४०
 विदन्त्यसुरमायां ये सुघोरा घोरचक्षुषः ।
 यवनाः पारदाश्चैव शकाश्च सुनिकैः सह ॥ ४१
 गोयोनिप्रभवा म्लेच्छाः कालकल्पाः प्रहारिणः ।
 दार्वाभिसारा दरदाः पुण्ड्राश्च सह बाह्लिकैः ॥ ४२
 न ते स्म शक्याः संख्यातुं व्राताः शतसहस्रशः ।
 वृष्टिस्तथाविधा ह्यासीच्छलभानामिवायतिः ॥ ४३
 अभ्रच्छायामिव शरैः सैन्ये कृत्वा धनंजयः ।
 मुण्डार्धमुण्डजटिलानशुचीञ्जटिलानान् ।
 म्लेच्छानशतयत्सर्वान्समेतानस्त्रमायया ॥ ४४
 शरैश्च शतशो विद्धास्ते संघाः संघचारिणः ।
 प्राद्वन्त रणे भीता गिरिगह्वरवासिनः ॥ ४५
 गजाश्चसादिम्लेच्छानां पतितानां शतैः शरैः ।
 वडाः कङ्का वृका भूमावपिबन्रुधिरं मुदा ॥ ४६
 पत्न्यश्चरथनागैश्च प्रच्छन्नकृतसंक्रमाम् ।
 शरवर्षपूवां घोरां केशशैवलशाङ्गलाम् ।
 प्रावर्तयन्नदीमुग्रां शोणितौघतरङ्गिणीम् ॥ ४७
 शिरस्त्राणक्षुद्रमत्स्यां युगान्ते कालसंभृताम् ।
 अकरोद्गजसंवाधां नदीमुत्तरशोणिताम् ।

देहेभ्यो राजपुत्राणां नागाश्चरथसादिनाम् ॥ ४८
 यथा स्थलं च निम्नं च न स्याद्वर्षति वासवे ।
 तथासीत्पृथिवी सर्वा शोणितेन परिष्ठिता ॥ ४९
 षट्सहस्रान्वरान्वीरान्पुनर्दशशतान्वरान् ।
 प्राहिणोन्मृत्युलोकाय क्षत्रियान्क्षत्रियर्षभः ॥ ५०
 शरैः सहस्रशो विद्धा विधिवत्कल्पिता द्विपाः ।
 शेरते भूमिमासाद्य शैला वज्रहता इव ॥ ५१
 स वाजिरथमातङ्गान्निघ्नन्व्यचरदर्जुनः ।
 प्रभिन्न इव मातङ्गो मृदन्नडवनं यथा ॥ ५२
 भूरिद्रुमलतागुल्म शुष्केन्धनतृणोलपम् ।
 निर्दहेदनलोऽरण्यं यथा वायुसमीरितः ॥ ५३
 सैन्यारण्यं तव तथा कृष्णानिलसमीरितः ।
 शरार्चिरदहत्क्रुद्धः पाण्डवाग्निर्वनंजयः ॥ ५४
 शून्यान्कुर्वन्थोपस्थान्मानवैः संस्तरन्महीम् ।
 प्रानृत्यदिव संबाधे चापहस्तो धनंजयः ॥ ५५
 वज्रकल्पैः शरैर्भूमिं कुर्वन्नुत्तरशोणिताम् ।
 प्राविशद्भारती सेनां संक्रुद्धो वै धनंजयः ।
 तं श्रुतायुस्तथाम्बष्ठो ब्रजमानं न्यवारयत् ॥ ५६
 तस्यार्जुनः शरैस्तीक्ष्णैः कङ्कपत्रपरिच्छदैः ।
 न्यपातयद्वयाञ्जशीघ्रं यतमानस्य मारिष ।
 धनुश्चास्यापरैश्छित्त्वा शरैः पार्थो विचक्रमे ॥ ५७
 अम्बष्ठस्तु गदां गृह्य क्रोधपर्याकुलेक्षणः ।
 आससाद रणे पार्थ केशवं च महारथम् ॥ ५८
 ततः स प्रहसन्वीरो गदामुद्यम्य भारत ।
 रथमावार्य गदया केशवं समताडयत् ॥ ५९
 गदया ताडितं दृष्ट्वा केशवं परवीरहा ।
 अर्जुनो भृशसंक्रुद्धः सोऽम्बष्ठं प्रति भारत ॥ ६०
 ततः शरैर्हेमपुङ्खैः सगदं रथिनां वरम् ।
 छादयामास समरे मेघः सूर्यमिवोदितम् ॥ ६१
 ततोऽपरैः शरैश्चापि गदां तस्य महात्मनः ।

अचूर्णयत्तदा पार्थस्तदद्भुतमिवाभवत् ॥ ६२
 अथ तां पतितां दृष्ट्वा गृह्याभ्यां महतीं गदाम् ।
 अर्जुनं वासुदेवं च पुनः पुनरताडयत् ॥ ६३
 तस्यार्जुनः क्षुरप्राभ्यां सगदाबुधतौ भुजौ ।
 चिच्छेदेन्द्रध्वजाकारौ शिरश्चान्येन पत्रिणा ॥ ६४
 स पपात हतो राजन्वसुधामनुनादयन् ।
 इन्द्रध्वज इवोत्सृष्टो यन्निर्मुक्तबन्धनः ॥ ६५
 रथानीकावगाढश्च वारणाश्वशतैर्वृतः ।
 सोऽदृश्यत तदा पार्थो घनैः सूर्य इवावृतः ॥ ६६

इति श्रीमहाभारते द्रोणपर्वणि

अष्टषष्ठितमोऽध्यायः ॥ ६८ ॥

६९

संजय उवाच ।

ततः प्रविष्टे कौन्तेये सिन्धुराजजिघांसया ।
 द्रोणानीकं विनिर्भिद्य भोजानीकं च दुस्तरम् ॥ १
 काम्बोजस्य च दायादे हते राजन्मुदक्षिणे ।
 श्रुतायुधे च विक्रान्ते निहते सव्यसाचिना ॥ २
 विप्रद्रुतेष्वनीकेषु विध्वस्तेषु समन्ततः ।
 प्रभग्नं स्वबलं दृष्ट्वा पुत्रस्ते द्रोणमभ्ययात् ॥ ३
 त्वरन्नेकरथेनैव समेत्य द्रोणमब्रवीत् ।
 गतः स पुरुषव्याघ्रः प्रमथ्येमां महाचमूम् ॥ ४
 अत्र बुद्ध्या समीक्षस्व किं नु कार्यमनन्तरम् ।
 अर्जुनस्य विघाताय दारुणेऽस्मिञ्जनक्षये ॥ ५
 यथा स पुरुषव्याघ्रो न हन्येत जयद्रथः ।
 तथा विधत्स्व भद्रं ते त्वं हि नः परमा गतिः ॥ ६
 असौ धनंजयाग्निर्हि कोपमारुतचोदितः ।
 सेनाकक्षं दहति मे वह्निः कक्षमिवोत्थितः ॥ ७
 अतिक्रान्ते हि कौन्तेये भित्त्वा सैन्यं परंतप ।
 जयद्रथस्य गोप्ताः संशयं परमं गताः ॥ ८
 स्थिरा बुद्धिर्नरेन्द्राणामासीद्ब्रह्मविदां वर ।

नातिक्रमिष्यति द्रोणं जातु जीवन्धनंजयः ॥ १
 सोऽसौ पार्थो व्यतिक्रान्तो मिषतस्ते महाद्युते ।
 सर्वं ह्यद्यातुरं मन्ये नैतदस्ति बलं मम ॥ १०
 जानामि त्वां महाभाग पाण्डवानां हिते रतम् ।
 तथा मुह्यामि च ब्रह्मन्कार्यवत्तां विचिन्तयन् ॥ ११
 यथाशक्ति च ते ब्रह्मन्वर्तये वृत्तिमुत्तमाम् ।
 प्रीणामि च यथाशक्ति तच्च त्वं नावबुध्यसे ॥ १२
 अस्मान्न त्वं सदा भक्तानिच्छस्यमितविक्रम ।
 पाण्डवान्सततं प्रीणास्यस्माकं विप्रिये रतान् ॥ १३
 अस्मानेवोपजीवंस्त्वमस्माकं विप्रिये रतः ।
 न ह्यहं त्वां विजानामि मधुदिग्धमिव क्षुरम् ॥ १४
 नादास्यच्चैद्वरं मह्यं भवान्पाण्डवनिग्रहे ।
 नावारयिष्यं गच्छन्तमहं सिन्धुपति गृहान् ॥ १५
 मया त्वाशंसमानेन त्वत्तत्त्वानामबुद्धिना ।
 आश्वासितः सिन्धुपतिर्मोहाद्वत्तश्च मृत्यवे ॥ १६
 यमदंष्ट्रान्तरं प्राप्नो मुच्येतापि हि मानवः ।
 नार्जुनस्य वशं प्राप्नो मुच्येताजौ जयद्रथः ॥ १७
 स तथा कुरु शोणाश्व यथा रक्ष्येत सैन्धवः ।
 मम चार्तप्रलापानां मा क्रुधः पाहि सैन्धवम् ॥

द्रोण उवाच ।

नाभ्यसूयामि ते वाचमश्वत्थान्नासि मे समः ।
 सत्यं तु ते प्रवक्ष्यामि तज्जुषस्व विशां पते ॥ १९
 सारथिः प्रवरः कृष्णः शीघ्राश्वास्य हयोत्तमाः ।
 अल्पं च विवरं कृत्वा तूर्णं याति धनंजयः ॥ २०
 किं नु पश्यसि बाणौघान्क्रोशमात्रे किरीटिनः ।
 पश्चाद्रथस्य पतितान्क्षिप्राञ्शीघ्रं हि गच्छतः ॥ २१
 न चाहं शीघ्रयानेऽद्य समर्थो वयसान्वितः ।
 सेनामुखे च पार्थानामेतद्बलमुपस्थितम् ॥ २२
 युधिष्ठिरश्च मे ग्राह्यो मिषतां सर्वान्विनाम् ।
 एवं मया प्रतिज्ञातं क्षत्रमध्ये महाभुज ॥ २३

धनंजयेन चोत्सृष्टो वर्तते प्रमुखे मम ।
 तस्माद्ब्रूहमुखं हित्वा नाहं यास्यामि फल्गुनम् ॥ २४
 तुल्याभिजनकर्माणं शत्रुमेकं सहायवान् ।
 गत्वा योधय मा भैस्त्वं त्वं ह्यस्य जगतः पतिः ॥
 राजा शूरः कृती दक्षो वैरमुत्पाद्य पाण्डवैः ।
 वीर स्वयं प्रयाह्याशु यत्र यातो धनंजयः ॥ २६
 दुर्योधन उवाच ।

कथं त्वामप्यतिक्रान्तः सर्वशस्त्रभृतां वरः ।
 धनंजयो मया शक्य आचार्यं प्रतिबाधितुम् ॥ २७
 अपि शक्यो रणे जेतुं वज्रहस्तः पुरंदरः ।
 नार्जुनः समरे शक्यो जेतुं परपुरंजयः ॥ २८
 येन भोजश्च हार्दिक्यो भवांश्च त्रिदशोपमः ।
 अस्त्रप्रतापेन जितौ श्रुतायुश्च निबर्हितः ॥ २९
 सुदक्षिणश्च निहतः स च राजा श्रुतायुधः ।
 श्रुतायुश्चाच्युतायुश्च म्लेच्छाश्च शतशो हताः ॥ ३०
 तं कथं पाण्डवं युद्धे दहन्तमहितान्बहून् ।
 प्रतियोत्स्यामि दुर्धर्षं तन्मे शशास्त्रकोविद ॥ ३१
 क्षमं चेन्मन्यसे युद्धं मम तेनाद्य शाधि माम् ।
 परवानस्मि भवति प्रेष्यकृदक्ष मे यशः ॥ ३२

द्रोण उवाच ।

सत्यं वदसि कौरव्य दुराधर्षो धनंजयः ।
 अहं तु तत्करिष्यामि यथैनं प्रसहिष्यसि ॥ ३३
 अद्भुतं चाद्य पश्यन्तु लोके सर्वधनुर्धराः ।
 विषक्तं त्वयि कौन्तेयं वासुदेवस्य पश्यतः ॥ ३४
 एष ते कवचं राजंस्तथा बभ्रामि काञ्चनम् ।
 यथा न बाणा नास्त्राणि विषहिष्यन्ति ते रणे ॥ ३५
 यदि त्वां सासुरसुराः सयक्षोरगराक्षसाः ।
 योधयन्ति त्रयो लोकाः सनरा नास्ति ते भयम् ॥
 न कृष्णो न च कौन्तेयो न चान्यः शस्त्रभृद्रेण ।
 शरानर्पयितुं कश्चित्कवचे तव शक्यति ॥ ३७

स त्वं कवचमास्थाय क्रुद्धमद्य रणेऽर्जुनम् ।
त्वरमाणः स्वयं याहि न चासौ त्वां सहिष्यते ॥ ३८

संजय उवाच ।

एवमुक्त्वा त्वरन्द्द्रोणः स्पृष्ट्वाभ्यो वर्म भास्वरम् ।
आबन्धन्धाद्भुततमं जपन्मन्त्रं यथाविधि ॥ ३९
रणे तस्मिन्सुमहति विजयाय सुतस्य ते ।
विसिस्मापयिषुर्लोकं विद्यया ब्रह्मवित्तमः ॥ ४०

द्रोण उवाच ।

करोतु स्वस्ति ते ब्रह्मा स्वस्ति चापि द्विजातयः ।
सरीसृपाश्च ये श्रेष्ठास्तेभ्यस्ते स्वस्ति भारत ॥ ४१
ययातिर्नहुषश्चैव धुन्धुमारो भगीरथः ।
तुभ्यं राजर्षयः सर्वे स्वस्ति कुर्वन्तु सर्वशः ॥ ४२
स्वस्ति तेऽस्त्वेकपादेभ्यो बहुपादेभ्य एव च ।
स्वस्त्यस्त्वपादकेभ्यश्च नित्यं तव महारणे ॥ ४३
स्वाहा स्वधा शची चैव स्वस्ति कुर्वन्तु ते सदा ।
लक्ष्मीररुन्धती चैव कुरुतां स्वस्ति तेऽनघ ॥ ४४
असितो देवलश्चैव विश्वामित्रस्तथाङ्गिराः ।
वसिष्ठः कश्यपश्चैव स्वस्ति कुर्वन्तु ते नृप ॥ ४५
धाता विधाता लोकेशो दिशश्च सदिगीश्वराः ।
स्वस्ति तेऽद्य प्रयच्छन्तु कार्तिकेयश्च षण्मुखः ॥ ४६
विवस्वान्भगवान्स्वस्ति करोतु तव सर्वशः ।
दिग्गजाश्चैव चत्वारः क्षितिः खं गगनं ग्रहाः ॥ ४७
अधस्ताद्वरुणी योऽसौ सदा धारयते नृप ।
स शेषः पन्नगश्रेष्ठः स्वस्ति तुभ्यं प्रयच्छतु ॥ ४८
गान्धारे युधि विक्रम्य निर्जिताः सुरसत्तमाः ।
पुरा वृत्रेण दैत्येन मित्रदेहाः सहस्रशः ॥ ४९
हृततेजोबलाः सर्वे तदा सेन्द्रा दिवौकसः ।
ब्रह्माणं शरणं जग्मुर्वृत्राद्भीता महासुरात् ॥ ५०

देवा ऊचुः ।

प्रमर्दितानां वृत्रेण देवानां देवसत्तम ।

गतिर्भव सुरश्रेष्ठ त्राहि नो महतो भयात् ॥ ५१
द्रोण उवाच ।

अथ पार्श्वे स्थितं विष्णु शक्रादीश्च सुरोत्तमान् ।
प्राह तथ्यमिदं वाक्यं विषण्णान्सुरसत्तमान् ॥ ५२
रक्ष्या मे सततं देवाः सहेन्द्राः सद्विजातयः ।
त्वष्टुः सुदुर्धरं तेजो येन वृत्रो विनिर्मितः ॥ ५३
त्वष्ट्रा पुरा तपस्तप्त्वा वर्षायुतशतं तदा ।
वृत्रो विनिर्मितो देवाः प्राप्यानुज्ञां महेश्वरात् ॥ ५४
स तस्यैव प्रसादाद्वै हन्यादेव रिपुर्वली ।
नागत्वा शंकरस्थानं भगवान्दृश्यते हरः ॥ ५५
दृष्ट्वा हनिष्यथ रिपुं क्षिप्रं गच्छत मन्दरम् ।
यत्रास्ते तपसां योनिर्दक्षयज्ञविनाशनः ।
पिनाकी सर्वभूतेशो भगनेत्रनिपातनः ॥ ५६
ते गत्वा सहिता देवा ब्रह्मणा सह मन्दरम् ।
अपश्यंस्तेजसां राशिं सूर्यकोटिसमप्रभम् ॥ ५७
सोऽब्रवीत्स्वागतं देवा ब्रूत किं करवाण्यहम् ।
अमोघं दर्शनं मह्यं कामप्राप्तिरतोऽस्तु वः ॥ ५८
एवमुक्तास्तु ते सर्वे प्रत्युचुस्तं दिवौकसः ।
तेजो हृतं नो वृत्रेण गतिर्भव दिवौकसाम् ॥ ५९
मूर्तीरीक्षस्व नो देव प्रहारैर्जरीकृताः ।
शरणं त्वां प्रपन्नाः स्म गतिर्भव महेश्वर ॥ ६०

महेश्वर उवाच ।

विदितं मे यथा देवाः कृत्येयं सुमहाबला ।
त्वष्टुस्तेजोभवा घोरा दुर्निवार्याकृतात्मभिः ॥ ६१
अवश्यं तु मया कार्यं साह्यं सर्वदिवौकसाम् ।
ममेदं गात्रजं शक्र कवचं गृह्य भास्वरम् ।
बधानानेन मन्त्रेण मानसेन सुरेश्वर ॥ ६२

द्रोण उवाच ।

इत्युक्त्वा वरदः प्रादाद्वर्मं तन्मन्त्रमेव च ।
स तेन वर्मणा गुप्तः प्रायाद्वृत्रचमू प्रति ॥ ६३

नानाविधैश्च शस्त्रौघैः पाल्यमानैर्महारणे ।
न संधिः शक्यते भेतुं वर्मबन्धस्य तस्य तु ॥ ६४
ततो जघान समरे वृत्रं देवपतिः स्वयम् ।
तं च मन्त्रमयं बन्धं वर्मं चाङ्गिरसे ददौ ॥ ६५
अङ्गिराः प्राह पुत्रस्य मन्त्रज्ञस्य बृहस्पतेः ।
बृहस्पतिरथोवाच अग्निवेश्याय धीमते ॥ ६६
अग्निवेश्यो मम प्रादान्तेन बध्नामि वर्मं ते ।
तवाद्य देहरक्षार्थं मन्त्रेण नृपसत्तम ॥ ६७

संजय उवाच ।

एवमुक्त्वा ततो द्रोणस्तव पुत्रं महाद्युतिः ।
पुनरेव वचः प्राह शनैराचार्यपुगवः ॥ ६८
ब्रह्मसूत्रेण बध्नामि कवचं तव पार्थिव ।
हिरण्यगर्भेण यथा बद्धं विष्णोः पुरा रणे ॥ ६९
यथा च ब्रह्मणा बद्धं सग्रामे तारकामये ।
शक्रस्य कवचं दिव्यं तथा बध्नाम्यहं तव ॥ ७०
बद्धा तु कवचं तस्य मन्त्रेण विधिपूर्वकम् ।
प्रेषयामास राजानं युद्धाय महते द्विजः ॥ ७१
स संनद्धो महाबाहुराचार्येण महात्मना ।
रथानां च सहस्रेण त्रिगर्तानां प्रहारिणाम् ॥ ७२
तथा दन्तिसहस्रेण मत्तानां वीर्यशालिनाम् ।
अश्वानामयुतेनैव तथान्यैश्च महारथैः ॥ ७३
वृत्तः प्रायान्महाबाहुरर्जुनस्य रथं प्रति ।
नानावादित्रघोषेण यथा वैरोचनिस्तथा ॥ ७४
ततः शब्दो महानासीत्सैन्यानां तव भारत ।
अगाधं प्रस्थितं दृष्ट्वा समुद्रमिव कौरवम् ॥ ७५

इति श्रीमहाभारते द्रोणपर्वणि

एकोनसप्ततितमोऽध्यायः ॥ ६९ ॥

७०

संजय उवाच ।

प्रविष्टयोर्महाराज पार्थवाण्येययोस्तदा ।

दुर्योधने प्रयाते च पृष्ठतः पुरुषर्षभे ॥ १
जवेनाभ्यद्रवन्द्रोणं महता निस्वनेन च ।
पाण्डवाः सोमकैः सार्धं ततो युद्धमवर्तत ॥ २
तद्युद्धमभवद्गौरं तुमुलं लोमहर्षणम् ।
पाञ्चालानां कुरूणां च व्यूहस्य पुरतोऽद्भुतम् ॥ ३
राजन्कदाचिन्नास्माभिर्दृष्टं तादृक् न च श्रुतम् ।
यादृङ्माध्यगते सूर्ये युद्धमासीद्विशां पते ॥ ४
धृष्टद्युम्नमुखाः पार्था व्यूढानीकाः प्रहारिणः ।
द्रोणस्य सैन्यं ते सर्वे शरवर्षैरवाकिरन् ॥ ५
वयं द्रोणं पुरस्कृत्य सर्वशस्त्रभृतां वरम् ।
पार्षतप्रमुखान्पार्थानभ्यवर्षाम सायकैः ॥ ६
महामेघाविवोदीर्णौ मिश्रवातौ हिमालये ।
सेनाग्रे विप्रकाशेते रुचिरे रथभूषिते ॥ ७
समेत्य तु महासेने चक्रतुर्वेगमुत्तमम् ।
जाह्नवीयमुने नद्यौ प्रावृषीवोल्बणोदके ॥ ८
नानाशस्त्रपुरोवातो द्विपाश्वरथसवृतः ।
गदाविद्युन्महारौद्रः संग्रामजलदो महान् ॥ ९
भारद्वाजानिलोद्धूतः शरधारासहस्रवान् ।
अभ्यवर्षन्महारौद्रः पाण्डुसेनाग्रिमुद्धतम् ॥ १०
समुद्रमिव घर्मान्ते विवान्वोरो महानिलः ।
व्यक्षोभयदनीकानि पाण्डवानां द्विजोत्तमः ॥ ११
तेऽपि सर्वप्रयत्नेन द्रोणमेव समाद्रवन् ।
बिभित्सन्तो महासेतुं वार्योधाः प्रबला इव ॥ १२
वारयामास तान्द्रोणो जलौघानचलो यथा ।
पाण्डवान्समरे क्रुद्धान्पाञ्चालांश्च सकेकयान् ॥ १३
अथापरेऽपि राजानः परावृत्य समन्ततः ।
महाबला रणे शूराः पाञ्चालानन्ववारयन् ॥ १४
ततो रणे नरव्याघ्रः पार्षतः पाण्डवैः सह ।
संजघानासकृद्द्रोणं बिभित्सुररिवाहिनीम् ॥ १५
यथैव शरवर्षाणि द्रोणो वर्षति पार्षते ।

तथैव शरवर्षाणि धृष्टद्युम्नोऽभ्यवर्षत ॥ १६
 सनिस्त्रिशपुरोवातः शक्तिप्रासष्टिसंवृतः ।
 ज्याविद्युच्चापसंहादो धृष्टद्युम्नबलाहकः ॥ १७
 शरधाराश्मवर्षाणि व्यसृजत्सर्वतोदिशम् ।
 निम्नरथवरान्ध्रौघांश्छादयामास वाहिनीम् ॥ १८
 यं यमार्छच्छरैर्द्रोणः पाण्डवानां रथप्रजम् ।
 ततस्ततः शरैर्द्रोणमपाकर्षत पार्षतः ॥ १९
 तथा तु यतमानस्य द्रोणस्य युधि भारत ।
 धृष्टद्युम्नं समासाद्य त्रिधा सैन्यमभिद्युत ॥ २०
 भोजमेके न्यवर्तन्त जलसंधमथापरे ।
 पाण्डवैर्हन्यमानाश्च द्रोणमेवापरेऽनजन् ॥ २१
 सैन्यान्यघटयद्यानि द्रोणस्तु रथिनां वरः ।
 व्यधमञ्चापि तान्यस्य धृष्टद्युम्नो महारथः ॥ २२
 धार्तराष्ट्रास्त्रिधाभूता वध्यन्ते पाण्डुसृञ्जयैः ।
 अगोपाः पशवोऽरण्ये बहुभिः श्वापदैरिव ॥ २३
 कालः संग्रसते योधान्धृष्टद्युम्नेन मोहितान् ।
 संग्रामे तुमुले तस्मिन्निति संमेनिरे जनाः ॥ २४
 कुनृपस्य यथा राष्ट्रं दुर्मिक्षव्याधितस्करैः ।
 द्राव्यते तद्वदापन्ना पाण्डवैस्तव वाहिनी ॥ २५
 अर्करश्मिप्रभिन्नेषु शस्त्रेषु कवचेषु च ।
 चक्षूंषि प्रतिहन्यन्ते सैन्येन रजसा तथा ॥ २६
 त्रिधाभूतेषु सैन्येषु वध्यमानेषु पाण्डवैः ।
 अमर्षितस्ततो द्रोणः पाञ्चालान्व्यधमच्छरैः ॥ २७
 मृद्वतस्तान्यनीकानि निम्नतश्चापि सायकैः ।
 बभूव रूपं द्रोणस्य कालाग्रेरिव दीप्यतः ॥ २८
 रथं नागं हयं चापि पत्तिनश्च विशां पते ।
 एकैकेनेषुणा संख्ये निर्विभेद महारथः ॥ २९
 पाण्डवानां तु सैन्येषु नास्ति कश्चित्स भारत ।
 दधार यो रणे बाणान्द्रोणचापच्युताञ्जितान् ॥ ३०
 तत्पच्यमानमर्केण द्रोणसायकतापितम् ।

बभ्राम पार्षतं सैन्यं तत्र तत्रैव भारत ॥ ३१
 तथैव पार्षतेनापि काल्यमानं बलं तव ।
 अभवत्सर्वतो दीप्तं शुष्कं वनमिवाग्निना ॥ ३२
 वध्यमानेषु सैन्येषु द्रोणपार्षतसायकैः ।
 त्यक्त्वा प्राणान्परं शक्या प्रायुध्यन्त स्म सैनिकाः ॥
 तावकानां परेषां च युध्यतां भरतर्षभ ।
 नासीत्कश्चिन्महाराज योऽत्याक्षीत्सयुगं भयात् ॥ ३४
 भीमसेनं तु कौन्तेयं सोदर्याः पर्यवारयन् ।
 विविशतिश्चित्रसेनो विकर्णश्च महारथः ॥ ३५
 विन्दानुविन्दावावन्त्यौ क्षेमधूर्तिश्च वीर्यवान् ।
 त्रयाणां तव पुत्राणां त्रय एवानुयायिनः ॥ ३६
 बाह्लीकराजस्तेजस्वी कुलपुत्रो महारथः ।
 सहसेनः सहामात्यो द्रौपदेयानवारयत् ॥ ३७
 शैब्यो गोवासनो राजा योधैर्दशशतावरैः ।
 काश्यप्याभिभुवः पुत्रं पराक्रान्तमवारयत् ॥ ३८
 अजातशत्रुं कौन्तेयं ज्वलन्तमिव पावकम् ।
 मद्राणांमीश्वरः शल्यो राजा राजानमावृणोत् ॥ ३९
 दुःशासनस्त्ववस्थाप्य स्वमनीकममर्षणः ।
 सात्यकिं प्रययौ क्रुद्धः शूरो रथवरं युधि ॥ ४०
 स्वकेनाहमनीकेन संनद्धकवचावृतः ।
 चतुःशतैर्महेष्वासैश्चेकितानमवारयम् ॥ ४१
 शकुनिस्तु सहानीको माद्रीपुत्रमवारयत् ।
 गान्धारकैः सप्तशतैश्चापशक्तिशरासिभिः ॥ ४२
 विन्दानुविन्दावावन्त्यौ विराटं मत्स्यमार्छिताम् ।
 प्राणांस्त्यक्त्वा महेष्वासौ मित्रार्थेऽभ्युद्यतौ युधि ॥
 शिखण्डिनं याज्ञसेनि रुन्धानमपराजितम् ।
 बाह्लिकः प्रतिसंयत्तः पराक्रान्तमवारयत् ॥ ४४
 धृष्टद्युम्नं च पाञ्चाल्यं क्रूरैः सार्धं प्रभद्रकैः ।
 आवन्त्यः सह सौवीरैः क्रुद्धरूपमवारयत् ॥ ४५
 घटोत्कचं तथा शूरं राक्षसं क्रूरयोधिनम् ।

अलायुधोऽद्रवत्तूर्णं क्रुद्धमायान्तमाहवे ॥ ४६
 अलम्बुसं राक्षसेन्द्रं कुन्तिभोजो महारथः ।
 सैन्येन महता युक्तः क्रुद्धरूपमवारयत् ॥ ४७
 सैन्धवः पृष्ठतस्त्वासीत्सर्वसैन्यस्य भारत ।
 रक्षितः परमेष्वासैः कृपप्रभृतिभिरथैः ॥ ४८
 तस्यास्तां चक्ररक्षौ द्वौ सैन्धवस्य बृहत्तमौ ।
 द्रौणिर्दक्षिणतो राजन्सूतपुत्रश्च वामतः ॥ ४९
 पृष्ठगोपास्तु तस्यासन्सौमदत्तिपुरोगमाः ।
 कृपश्च वृषसेनश्च शलः शल्यश्च दुर्जयः ॥ ५०
 नीतिमन्तो महेष्वासाः सर्वे युद्धविशारदाः ।
 सैन्धवस्य विधायैवं रक्षां युयुधिरे तदा ॥ ५१

इति श्रीमहाभारते द्रोणपर्वणि

सप्ततितमोऽध्यायः ॥ ७० ॥

७१

संजय उवाच ।

राजन्संग्राममाश्चर्यं शृणु कीर्तयतो मम ।
 कुरूणां पाण्डवानां च यथा युद्धमवर्तत ॥ १
 भारद्वाजं समासाद्य व्यूहस्य प्रमुखे स्थितम् ।
 अयोधयन्त्रणे पार्था द्रोणानीकं बिभित्सवः ॥ २
 रक्षमाणः स्वकं व्यूहं द्रोणस्यापि च सैनिकाः ।
 अयोधयन्त्रणे पार्थान्प्रार्थयन्तो महद्यशः ॥ ३
 विन्दानुविन्दावावन्त्यौ विराटं दशभिः शरैः ।
 आजघ्नतुः सुसंकुद्धौ तव पुत्रहितैषिणौ ॥ ४
 विराटश्च महाराज तावुभौ समरे स्थितौ ।
 पराक्रान्तौ पराक्रम्य योधयामास सानुगौ ॥ ५
 तेषां युद्धं समभवद्दारुणं शोणितोदकम् ।
 सिंहस्य द्विपमुख्याभ्यां प्रभिन्नाभ्यां यथा वने ॥ ६
 बाह्वीकं रभसं युद्धे याज्ञसेनिर्महाबलः ।
 आजघ्ने विशिखैस्तीक्ष्णैर्घोरैर्मर्मास्थिभेदिभिः ॥ ७
 बाह्वीको याज्ञसेनिं तु हेमपुङ्खैः शिलाशितैः ।

आजघान भृशं क्रुद्धो नवभिर्नतपर्वभिः ॥ ८
 तद्युद्धमभवद्गोरं शरशक्तिसमाकुलम् ।
 भीरूणां त्रासजननं शूराणां हर्षवर्धनम् ॥ ९
 ताभ्यां तत्र शरैर्मुक्तैरन्तरिक्षं दिशस्तथा ।
 अभवत्संवृतं सर्वं न प्राज्ञायत किञ्चन ॥ १०
 शैब्यो गोवासनो युद्धे काश्यपुत्रं महारथम् ।
 ससैन्यो योधयामास गजः प्रतिगजं यथा ॥ ११
 बाह्वीकराजः संरब्धो द्रौपदेयान्महारथान् ।
 मनः पञ्चेन्द्रियाणीव शुशुभे योधयन्त्रणे ॥ १२
 अयोधयन्त्रे च भृशं तं शरैर्घैः समन्ततः ।
 इन्द्रियार्था यथा देहं शश्वदेहभृतां वर ॥ १३
 वाष्पेयं सात्यकिं युद्धे पुत्रो दुःशासनस्तव ।
 आजघ्ने सायकैस्तीक्ष्णैर्नवभिर्नतपर्वभिः ॥ १४
 सोऽतिविद्धो बलवता महेष्वासेन धन्विना ।
 ईषन्मूर्छां जगामाशु सात्यकिः सत्यविक्रमः ॥ १५
 समाश्वस्तस्तु वाष्पेयस्तव पुत्रं महारथम् ।
 विव्याध दशभिस्तूर्णं सायकैः कङ्कपत्रिभिः ॥ १६
 तावन्योन्यं दृढं विद्धावन्योन्यशरविक्षतौ ।
 रेजतुः समरे राजन्पुष्पिताविव किंशुकौ ॥ १७
 अलम्बुसस्तु संक्रुद्धः कुन्तिभोजशरार्दितः ।
 अशोभत परं लक्ष्म्या पुष्पाढ्य इव किंशुकः ॥ १८
 कुन्तिभोजं ततो रक्षो विद्ध्वा बहुभिरायसैः ।
 अनदद्भैरवं नादं वाहिन्याः प्रमुखे तव ॥ १९
 ततस्तौ समरे शूरौ योधयन्तौ परस्परम् ।
 ददृशुः सर्वभूतानि शक्रजम्भौ यथा पुरा ॥ २०
 शकुनिं रभसं युद्धे कृतवैरं च भारत ।
 माद्रीपुत्रौ च संरब्धौ शरैरर्दयतां मृगे ॥ २१
 तन्मूलः स महाराज प्रावर्तत जनक्षयः ।
 त्वया संजनितोऽत्यर्थं कर्णेन च विवर्धितः ॥ २२
 उद्धुक्षितश्च पुत्रेण तव क्रोधहुताशनः ।

य इमां पृथिवीं राजन्दग्धुं सर्वा समुद्यतः ॥ २३
 शकुनिः पाण्डुपुत्राभ्यां कृतः स विमुखः शरैः ।
 नाभ्यजानत कर्तव्य युधि किञ्चित्पराक्रमम् ॥ २४
 विमुखं चैनमालोक्य माद्रीपुत्रौ महारथौ ।
 ववर्षतुः पुनर्बाणैर्यथा मेघौ महागिरिम् ॥ २५
 स बध्यमानो बहुभिः शरैः संनतपर्वभिः ।
 संप्रायज्जवनैरश्वैर्द्रोणानीकाय सौबलः ॥ २६
 घटोत्कचस्तथा शूरं राक्षसं तमलयुधम् ।
 अभ्ययाद्रभसं युद्धे वेगमास्थाय मध्यमम् ॥ २७
 तयोर्युद्धं महाराज चित्ररूपमिवाभवत् ।
 यादृशं हि पुरा वृत्तं रामरावणयोर्भृशे ॥ २८
 ततो युधिष्ठिरो राजा मद्वराजानमाहवे ।
 विद्धा पञ्चाशता बाणैः पुनर्विव्याध सप्तभिः ॥ २९
 ततः प्रवृत्ते युद्धं तयोरत्युद्धतं नृप ।
 यथा पूर्वं महद्युद्धं शम्बरामरराजयोः ॥ ३०
 विविंशतिश्चित्रसेनो विकर्णश्च तवात्मजः ।
 अयोधयन्भीमसेनं महत्या सेनया वृताः ॥ ३१

इति श्रीमहाभारते द्रोणपर्वणि

एकसप्ततितमोऽध्यायः ॥ ७१ ॥

७२

संजय उवाच ।

तथा तस्मिन्प्रवृत्ते तु संग्रामे लोमहर्षणे ।
 कौरवेयांस्त्रिधाभूतान्पाण्डवाः समुपाद्रवन् ॥ १
 जलसंधं महाबाहुर्भीमसेनो न्यवारयत् ।
 युधिष्ठिरः सहानीकः कृतवर्माणमाहवे ॥ २
 किरन्तं शरवर्षाणि रोचमान इवांशुमान् ।
 धृष्टद्युम्नो महाराज द्रोणमभ्यद्रवद्रणे ॥ ३
 ततः प्रवृत्ते युद्धं त्वरतां सर्वधन्विनाम् ।
 कुरूणां सोमकानां च संकुद्धानां परस्परम् ॥ ४
 संक्षये तु तथा भूते वर्तमाने महाभये ।

द्वंद्वीभूतेषु सैन्येषु युध्यमानेष्वभीतवत् ॥ ५
 द्रोणः पाञ्चालपुत्रेण बली बलवता सह ।
 विचिक्षेप पृषत्कौघांस्तदद्भुतमिवाभवत् ॥ ६
 पुण्डरीकवनानीव विध्वस्तानि समन्ततः ।
 चक्रते द्रोणपाञ्चाल्यौ नृणां शीर्षाण्यनेकशः ॥ ७
 विनिकीर्णानि वीराणामनीकेषु समन्ततः ।
 वस्त्राभरणशस्त्राणि ध्वजवर्मायुधानि च ॥ ८
 तपनीयविचित्राङ्गाः संसिक्ता रुधिरेण च ।
 संसक्ता इव दृश्यन्ते मेघसंघाः सविद्युतः ॥ ९
 कुञ्जराश्वनरान्संख्ये पातयन्तः पतत्रिभिः ।
 तालमात्राणि चापानि विकर्षन्तो महारथाः ॥ १०
 असिचूर्माणि चापानि शिरांसि कवचानि च ।
 विप्रकीर्यन्त शूराणां संप्रहारे महात्मनाम् ॥ ११
 उत्थितान्यगणेष्वपि कवचानि समन्ततः ।
 अदृश्यन्त महाराज तस्मिन्परमसंकुले ॥ १२
 गृध्राः कङ्का वडाः श्येना वायसा जम्बुकास्तथा ।
 बहवः पिशिताशाश्च तत्रादृश्यन्त मारिष ॥ १३
 भक्षयन्तः स्म मांसानि पिबन्तश्चापि शोणितम् ।
 विलुम्पन्तः स्म केशांश्च मज्जाश्च बहुधा नृप ॥ १४
 आकर्षन्तः शरीराणि शरीरावयवांस्तथा ।
 नराश्वगजसंघानां शिरांसि च ततस्ततः ॥ १५
 कृतास्त्रा रणदीक्षाभिर्दीक्षिताः शरधारिणः ।
 रणे जयं प्रार्थयन्तो भृशं युयुधिरे तदा ॥ १६
 असिमार्गान्विबुधविधान्विचैरुस्तावका रणे ।
 ऋष्टिभिः शक्तिभिः प्रासैः शूलतोमरपट्टिशैः ॥ १७
 गदाभिः परिवैश्वान्ये व्यायुधाश्च भुजैरपि ।
 अन्योन्यं जघ्निरे क्रुद्धा युद्धरङ्गगता नराः ॥ १८
 रथिनो रथिभिः सार्धमश्वारोहाश्च सादिभिः ।
 मातङ्गा वरमातङ्गैः पदाताश्च पदातिभिः ॥ १९
 क्षीबा इवान्ये चोन्मत्ता रङ्गेष्विव च चारणाः ।

उच्चक्रुशुस्तथान्योन्यं जङ्गुरन्योन्यमाहवे ॥ २०
 वर्तमाने तथा युद्धे निर्मर्यादे विशां पते ।
 धृष्टद्युम्नो ह्यानश्चैर्द्रोणस्य व्यत्यमिश्रयत् ॥ २१
 ते ह्याः साध्वशोभन्त विमिश्रा वातरंहसः ।
 पारावतसवर्णाश्च रक्तशोणाश्च संयुगे ।
 ह्याः शुशुभिरे राजन्मेघा इव सविद्युतः ॥ २२
 धृष्टद्युम्नश्च संप्रेक्ष्य द्रोणमभ्याशमागतम् ।
 असिचर्माददे वीरो धनुस्तृप्त्य भारत ॥ २३
 चिकीर्षुर्दुष्करं कर्म पार्थतः परवीरहा ।
 ईषया समतिक्रम्य द्रोणस्य रथमाविशत् ॥ २४
 अतिष्ठद्युगमध्ये स युगसंनहनेषु च ।
 जघानार्धेषु चाश्वानां तत्सैन्यान्यभ्यपूजयन् ॥ २५
 खड्गेन चरतस्तस्य शोणाश्वानधितिष्ठतः ।
 न ददृशन्तिरं द्रोणस्तदद्भुतमिवाभवत् ॥ २६
 यथा श्येनस्य पतनं वनेष्वाभिषगृद्धिनः ।
 तथैवासीदभीसारस्तस्य द्रोणं जिघांसतः ॥ २७
 ततः शरशतेनास्य शतचन्द्रं समाक्षिपत् ।
 द्रोणो ह्रुपदपुत्रस्य खड्गं च दशभिः शरैः ॥ २८
 ह्यांश्चैव चतुःषष्ट्या शराणां जग्निवान्बली ।
 ध्वजं छत्रं च भल्लाभ्यां तथोभौ पार्ष्णिसारथी ॥
 अथास्मै त्वरितो बाणमपरं जीवितान्तकम् ।
 आकर्णपूर्णं चिक्षेप वज्रं वज्रधरो यथा ॥ ३०
 तं चतुर्दशभिर्बाणैर्बाणं चिच्छेद सात्यकिः ।
 प्रस्तमाचार्यमुख्येन धृष्टद्युम्नमोचयत् ॥ ३१
 सिंहेनेव मृगं प्रस्तं नरसिंहेन मारिष ।
 द्रोणेन मोचयामास पाञ्चाल्यं शिनिपुंगवः ॥ ३२
 सात्यकिं प्रेक्ष्य गोप्तरं पाञ्चाल्यस्य महाहवे-
 शराणां त्वरितो द्रोणः षड्विंशत्या समर्पयत् ॥ ३३
 ततो द्रोणं शिनेः पौत्रो प्रसन्तमिव सञ्जयान् ।
 प्रत्यविध्यच्छित्तैर्बाणैः षड्विंशत्या स्तनान्तरे ॥ ३४

ततः सर्वे रथास्तूर्ण पाञ्चाला जयगृद्धिनः ।
 सात्वताभिसृते द्रोणे धृष्टद्युम्नमोचयन् ॥ ३५
 इति श्रीमहाभारते द्रोणपर्वणि
 द्विसप्ततितमोऽध्यायः ॥ ७२ ॥
 ७३
 धृतराष्ट्र उवाच ।
 बाणे तस्मिन्निवृत्ते तु धृष्टद्युम्ने च मोक्षिते ।
 तेन वृष्णिप्रवीरेण युयुधानेन संजय ॥ १
 अमर्षितो महेष्वासः सर्वशस्त्रभृतां वरः ।
 नरव्याघ्रः शिनेः पौत्रे द्रोणः किमकरोद्युधि ॥ २
 संजय उवाच ।
 संप्रद्रुतः क्रोधविषो व्यादितास्यशरासनः ।
 तीक्ष्णधारेषुदशनः शितनाराचदंष्ट्रवान् ॥ ३
 संरम्भामर्षताम्राक्षो महाहिरिव निःश्वसन् ।
 नरवीरप्रमुदितैः शोणैरश्वैर्महाजवैः ॥ ४
 उत्पतद्भिरिवाकाशं क्रमद्भिरिव सर्वतः ।
 रुक्मपुङ्गवाञ्शरानस्यन्युयुधानमुपाद्रवत् ॥ ५
 शरपातमहावर्षं रथघोषबलाहकम् ।
 कार्मुकाकर्षविक्षिप्त नाराचबहुविद्युतम् ॥ ६
 शक्तिखड्गाशनिधरं क्रोधवेगासमुत्थितम् ।
 द्रोणमेघमनावार्य हयमारुतचोदितम् ॥ ७
 दृष्ट्वैवाभिपतन्तं तं शूरः परपुरंजयः ।
 उवाच सूतं शैनेयः प्रहसन्युद्धदुर्मदः ॥ ८
 एतं वै ब्राह्मणं क्रूरं स्वकर्मण्यनवस्थितम् ।
 आश्रयं धार्तराष्ट्रस्य राज्ञो दुःखभयावहम् ॥ ९
 शीघ्रं प्रजवितैरश्वैः प्रत्युद्याहि प्रहृष्टवत् ।
 आचार्यं राजपुत्राणां सततं शूरमानिनम् ॥ १०
 ततो रजतसंकाशा माधवस्य हयोत्तमाः ।
 द्रोणस्याभिमुखाः शीघ्रमगच्छन्वातरंहसः ॥ ११
 इषुजालावृतं घोरमन्धकारमनन्तरम् ।

अनाधृष्यमिवान्येषां शूराणामभवत्तदा ॥ १२
 ततः शीघ्रास्त्रविदुषोर्द्रोणसात्वतयोस्तदा ।
 नान्तरं शरवृष्टीनां दृश्यते नरसिंहयोः ॥ १३
 इषूणां संनिपातेन शब्दो धाराभिघातजः ।
 शुश्रुवे शक्रमुक्तानामशनीनामिव स्वनः ॥ १४
 नाराचैरतिविद्वानां शराणां रूपमावभौ ।
 आशीविषविदष्टानां सर्पाणामिव भारत ॥ १५
 तयोज्यतिलनिर्घोषो व्यश्रूयत सुदारुणः ।
 अजस्रं शैलशृङ्गाणां वज्रेणाहन्यतामिव ॥ १६
 उभयोस्तौ रथौ राजंस्ते चाश्वास्तौ च सारथी ।
 रुक्मपुङ्खैः शरैश्छन्नाश्चित्ररूपा बभुस्तदा ॥ १७
 निर्मलानामजिह्वानां नाराचानां विशां पते ।
 निर्मुक्ताशीविषाभानां संपातोऽभूत्सुदारुणः ॥ १८
 उभयोः पतिते छत्रे तथैव पतितौ ध्वजौ ।
 उभौ रुधिरसिक्ताङ्गावुभौ च विजयैषिणौ ॥ १९
 स्रवद्भिः शोणितं गात्रैः प्रस्रुताविव वायुणौ ।
 अन्योन्यमभिविध्येतां जीवितान्तकरैः शरैः ॥ २०
 गर्जितोत्क्रुष्टसंज्ञादाः शङ्खदुन्दुभिनिस्वनाः ।
 उपारमन्महाराज व्याजहार न कश्चन ॥ २१
 तूष्णीभूतान्यनीकानि योधा युद्धादुपारमन् ।
 ददृशे द्वैरथं ताभ्यां जातकौतूहलो जनः ॥ २२
 रथिनो हस्तियन्तारो ह्यारोहाः पदातयः ।
 अवैक्षन्ताचलैर्नेत्रैः परिवार्य रथर्षभौ ॥ २३
 हस्त्यनीकान्यतिष्ठन्त तथानीकानि वाजिनाम् ।
 तथैव रथवाहिन्यः प्रतिव्यूह्य व्यवस्थिताः ॥ २४
 मुक्ताविद्रुमचित्रैश्च मणिकाञ्चनभूषितैः ।
 ध्वजैराभरणैश्चित्रैः कवचैश्च हिरण्यैः ॥ २५
 वैजयन्तीपताकाभिः परिस्तोमाङ्गकम्बलैः ।
 विमलैर्निशितैः शस्त्रैर्हयानां च प्रकीर्णकैः ॥ २६
 जातरूपमयीभिश्च राजतीभिश्च मूर्धसु ।

गजानां कुम्भमालाभिर्दन्तवेष्टैश्च भारत ॥ २७
 सबलाकाः सखद्योताः सैरावतशतहृदाः ।
 अदृश्यन्तोष्णपर्याये मेघानामिव वागुराः ॥ २८
 अपश्यन्नस्मदीयाश्च ते च यौधिष्ठिराः स्थिताः ।
 तद्युद्धं युयुधानस्य द्रोणस्य च महात्मनः ॥ २९
 विमानाप्रगता देवा ब्रह्मशत्रुपुरोगमाः ।
 सिद्धचारणसंघाश्च विद्याधरमहोरगाः ॥ ३०
 गतप्रत्यागताक्षेपैश्चित्रैः शस्त्रविधातिभिः ।
 विविधैर्विस्मयं जग्मुस्तयोः पुरुषसिंहयोः ॥ ३१
 हस्तलाघवमस्त्रेषु दर्शयन्तौ महाबलौ ।
 अन्योन्यं समविध्येतां शरैस्तौ द्रोणसात्यकी ॥ ३२
 ततो द्रोणस्य दाशार्हः शरांश्चिच्छेद संयुगे ।
 पत्रिभिः सुदृढैराशु धनुश्चैव महाश्रुते ॥ ३३
 निमेषान्तरमात्रेण भारद्वाजोऽपरं धनुः ।
 सज्यं चकार तच्चाशु चिच्छेदास्य स सात्यकिः ॥ ३४
 ततस्त्वरन्पुनर्द्रोणो धनुर्हस्तो व्यतिष्ठत ।
 सज्यं सज्यं पुनश्चास्य चिच्छेद निशितैः शरैः ॥ ३५
 ततोऽस्य संयुगे द्रोणो दृष्ट्वा कर्मातिमानुषम् ।
 युयुधानस्य राजेन्द्र मनसेदमचिन्तयत् ॥ ३६
 एतदस्त्रबलं रामे कार्तवीर्ये धनंजये ।
 भीष्मे च पुरुषव्याघ्रे यदिदं सात्वतां वरे ॥ ३७
 तं चास्य मनसा द्रोणः पूजयामास विक्रमम् ।
 लाघवं वासवस्येव संप्रेक्ष्य द्विजसत्तमः ॥ ३८
 तुतोषास्त्रविदां श्रेष्ठस्तथा देवाः सवासवाः ।
 न तामालक्षयामासुर्लघुतां शीघ्रकारिणः ॥ ३९
 देवाश्च युयुधानस्य गन्धर्वाश्च विशां पते ।
 सिद्धचारणसंघाश्च विदुर्द्रोणस्य कर्म तत् ॥ ४०
 ततोऽन्यद्वनुरादाय द्रोणः क्षत्रियमर्दनः ।
 अस्त्रैस्त्रविदां श्रेष्ठो योधयामास भारत ॥ ४१
 तस्यास्त्राण्यस्त्रमायाभिः प्रतिहन्य स सात्यकिः ।

जघान निशितैर्बाणैस्तदद्भुतमिवाभवत् ॥ ४२
 तस्यातिमानुषं कर्म दृष्ट्वान्यैरसमं रणे ।
 युक्तं योगेन योगज्ञास्तावकाः समपूजयन् ॥ ४३
 यदस्त्रमस्यति द्रोणस्तदेवात्यति सात्यकिः ।
 तमाचार्योऽप्यसंभ्रान्तोऽयोधयच्छत्रुतापनः ॥ ४४
 ततः क्रुद्धो महाराज धनुर्वेदस्य पारगः ।
 वधाय युयुधानस्य दिव्यमस्त्रमुदैरयत् ॥ ४५
 तदाम्रेयं महाघोरं रिपुघ्नमुपलक्ष्य सः ।
 अस्त्रं दिव्यं महेष्वासो वारुणं समुदैरयत् ॥ ४६
 हाहाकारो महानासीदृष्ट्वा दिव्यास्त्रधारिणौ ।
 न विचेरुस्तदाकाशे भूतान्याकाशगान्यपि ॥ ४७
 अस्त्रे ते वारुणाग्रेये ताभ्यां बाणसमाहिते ।
 न तावदभिषज्येते व्यावर्तदथ भास्करः ॥ ४८
 ततो युधिष्ठिरो राजा भीमसेनश्च पाण्डवः ।
 नकुलः सहदेवश्च पर्यरक्षन्त सात्यकिम् ॥ ४९
 धृष्टद्युम्नमुखैः सार्धं विराटश्च सकेकयः ।
 मत्स्याः शाल्वेयसेनाश्च द्रोणमाजग्मुर्ज्जसा ॥ ५०
 दुःशासनं पुरस्कृत्य राजपुत्राः सहस्रशः ।
 द्रोणमभ्युपपद्यन्त सपत्नैः परिवारितम् ॥ ५१
 ततो युद्धमभूद्राजंस्तव तेषां च धन्विनाम् ।
 रजसा संवृते लोके शरजालसमावृते ॥ ५२
 सर्वमाविघ्नमभवन्न प्राज्ञायत किंचन ।
 सैन्येन रजसा ध्वस्ते निर्मर्यादमवर्तत ॥ ५३

इति श्रीमहाभारते द्रोणपर्वणि

त्रिसप्ततितमोऽध्यायः ॥ ७३ ॥

७४

संजय उवाच ।

परिवर्तमाने त्वादित्ये तत्र सूर्यस्य रश्मिभिः ।
 रजसा कीर्यमाणाश्च मन्दीभूताश्च सैनिकाः ॥ १
 तिष्ठतां युध्यमानानां पुनरावर्ततामपि ।

भज्यतां जयतां चैव जगाम तदहः शनैः ॥ २
 तथा तेषु विषक्तेषु सैन्येषु जयगृद्धिषु ।
 अर्जुनो वासुदेवश्च सैन्धवायैव जग्मतुः ॥ ३
 रथमार्गप्रमाणं तु कौन्तेयो निशितैः शरैः ।
 चकार तत्र पन्थानं ययौ येन जनार्दनः ॥ ४
 यत्र यत्र रथो याति पाण्डवस्य महात्मनः ।
 तत्र तत्रैव दीर्यन्ते सेनास्तव विशां पते ॥ ५
 रथशिक्षां तु दाशार्हो दर्शयामास वीर्यवान् ।
 उत्तमाधममध्यानि मण्डलानि विदर्शयन् ॥ ६
 ते तु नामाङ्किताः पीताः कालज्वलनसंनिभाः ।
 स्नायुनद्धाः सुपर्वाणः पृथवो दीर्घगामिनः ॥ ७
 वैणवायस्सयशराः स्वायता विविधाननाः ।
 रुधिरं पतंगैः सार्धं प्राणिनां पपुराहवे ॥ ८
 रथस्थितः क्रोशमात्रे यानस्यत्यर्जुनः शरान् ।
 रथे क्रोशमतिक्रान्ते तस्य ते घ्नन्ति शात्रवान् ॥ ९
 तार्क्ष्यमास्तुरंहोभिर्वाजिभिः साधुवाहिभिः ।
 तथागच्छद्दृपीकेशः कृत्स्नं विस्मापयञ्जगत् ॥ १०
 न तथा गच्छति रथस्तपनस्य विशां पते ।
 नेन्द्रस्य न च रुद्रस्य नापि वैश्रवणस्य च ॥ ११
 नान्यस्य समरे राजन्गतपूर्वस्तथा रथः ।
 यथा यथावर्जुनस्य मनोभिप्रायशीघ्रगः ॥ १२
 प्रविश्य तु रणे राजन्केशवः परवीरहा ।
 सेनामध्ये हयांस्तूर्णं चोदयामास भारत ॥ १३
 ततस्तस्य रथौघस्य मध्यं प्राप्य हयोत्तमाः ।
 कृच्छ्रेण रथमूहुस्तं क्षुत्पिपासाश्रमान्विताः ॥ १४
 क्षताश्च बहुभिः शस्त्रैर्युद्धशौण्डैरनेकशः ।
 मण्डलानि विचित्राणि विचेरुस्ते मुहुर्मुहुः ॥ १५
 हतानां वाजिनागानां रथानां च नरैः सह ।
 उपरिष्ठादतिक्रान्ताः शैलाभानां सहस्रशः ॥ १६
 एतस्मिन्नन्तरे वीरावावन्त्यौ भ्रातरौ नृप ।

सहसेनौ समाह्वेतां पाण्डवं ह्यन्तवाहनम् ॥ १७
 तावर्जुनं चतुःषष्ठ्या सप्तया च जनार्दनम् ।
 शराणां च शतेनाश्वानविध्येतां मुदान्वितौ ॥ १८
 तावर्जुनो महाराज नवभिर्नतपर्वभिः ।
 आजघान रणे क्रुद्धो मर्मज्ञो मर्मभेदिभिः ॥ १९
 ततस्तौ तु शरौघेण बीभत्सुं सहकेशवम् ।
 आच्छादयेतां संरब्धौ सिंहनादं च नेदतुः ॥ २०
 तयोस्तु धनुषी चित्रे भल्लाभ्यां श्वेतवाहनः ।
 चिच्छेद समरे तूर्णं ध्वजौ च कनकोज्ज्वलौ ॥ २१
 अथान्ये धनुषी राजन्प्रगृह्य समरे तदा ।
 पाण्डवं भृशसंकुद्धावर्दयामासतुः शरैः ॥ २२
 तयोस्तु भृशसंकुद्धः शराभ्यां पाण्डुनन्दनः ।
 चिच्छेद धनुषी तूर्णं भूय एव धनंजयः ॥ २३
 तथान्यैर्विशिखैस्तूर्णं हेमपुङ्खैः शिलाशितैः ।
 जघानाश्वान्सपदातांस्तथोभौ पार्ष्णिसारथी ॥ २४
 ज्येष्ठस्य च शिरः कायात्क्षुरप्रेण न्यकृन्तत ।
 स पपात हतः पृथ्व्यां वातरुण इव हुमः ॥ २५
 विन्दं तु निहतं दृष्ट्वा अनुविन्दः प्रतापवान् ।
 हताश्वं रथमुत्सृज्य गदां गृह्य महाबलः ॥ २६
 अभ्यद्रवत संग्रामे भ्रातुर्वधमनुस्मरन् ।
 गदया गदिनां श्रेष्ठो नृत्यन्निव महारथः ॥ २७
 अनुविन्दस्तु गदया ललाटे मधुसूदनम् ।
 स्पृष्ट्वा नाकम्पयत्क्रुद्धो मैनाकमिव पर्वतम् ॥ २८
 तस्यार्जुनः शरैः षड्भिर्ग्रीवां पादौ भुजौ शिरः ।
 निचकर्त स संछिन्नः पपाताद्रिचयो यथा ॥ २९
 ततस्तौ निहतौ दृष्ट्वा तयो राजन्पदानुगाः ।
 अभ्यद्रवन्त संक्रुद्धाः किरन्तः शतशः शरान् ॥ ३०
 तानर्जुनः शरैस्तूर्णं निहत्य भरतर्षभ ।
 व्यरोचत यथा वह्निर्दावं दग्ध्वा हिमालये ॥ ३१
 तयोः सेनामतिक्रम्य कृच्छ्राग्निर्याद्वनंजयः ।

विवभौ जलदान्भिच्छ्वा दिवाकर इवोदितः ॥ ३२
 तं दृष्ट्वा कुरवस्त्रस्ताः प्रहृष्टाश्चाभवन्पुनः ।
 अभ्यवर्षस्तदा पार्थ समन्ताद्भरतर्षभ ॥ ३३
 श्रान्तं चैनं समालक्ष्य ज्ञात्वा दूरे च सैन्धवम् ।
 सिंहनादेन महता सर्वतः पर्यवारयन् ॥ ३४
 तांस्तु दृष्ट्वा सुसंरब्धानुत्समयन्पुरुषर्षभः ।
 शनकैरिव दाशार्हमर्जुनो वाक्यमब्रवीत् ॥ ३५
 शरार्दिताश्च ग्लानाश्च ह्या दूरे च सैन्धवः ।
 किमिहानन्तरं कार्यं ज्यायिष्ठं तव रोचते ॥ ३६
 ब्रूहि कृष्ण यथातत्त्वं त्वं हि प्राज्ञतमः सदा ।
 भवन्नेत्रा रणे शत्रून्विजेष्यन्तीह पाण्डवाः ॥ ३७
 मम त्वनन्तरं कृत्यं यद्वै तत्संनिबोध मे ।
 हयान्विमुच्य हि सुखं विशल्यान्कुरु माधव ॥ ३८
 एवमुक्तस्तु पार्थेन केशवः प्रत्युवाच तम् ।
 ममाप्येतन्मतं पार्थ यदिदं ते प्रभाषितम् ॥ ३९

अर्जुन उवाच ।

अहर्मावारयिष्यामि सर्वसैन्यानि केशव ।
 त्वमप्यत्र यथान्यायं कुरु कार्यमनन्तरम् ॥ ४०

संजय उवाच ।

सोऽवतीर्य रथोपस्थादसंभ्रान्तो धनंजयः ।
 गाण्डीवं धनुरादाय तस्थौ गिरिरिवाचलः ॥ ४१
 तमभ्यधावन्क्रोशन्तः क्षत्रिया जयकाङ्क्षिणः ।
 इदं छिद्रमिति ज्ञात्वा धरणीस्थं धनंजयम् ॥ ४२
 तमेकं रथवंशेन महता पर्यवारयन् ।
 विकर्षन्तश्च चापानि विसृजन्तश्च सायकान् ॥ ४३
 अस्त्राणि च विचित्राणि क्रुद्धास्तत्र व्यदर्शयन् ।
 छादयन्तः शरैः पार्थ मेघा इव दिवाकरम् ॥ ४४
 अभ्यद्रवन्त वेगेन क्षत्रियाः क्षत्रियर्षभम् ।
 रथसिंहं रथोदाराः सिंहं मत्ता इव द्विपाः ॥ ४५
 तत्र पार्थस्य भुजयोर्महद्बलमदृश्यत ।

यत्कुद्धो बहुलाः सेनाः सर्वतः समवारयत् ॥ ४६
 अस्त्रैरस्त्राणि संवार्य द्विषतां सर्वतो विभुः ।
 इषुभिर्बहुभिस्तूर्णं सर्वानेव समावृणोत् ॥ ४७
 तत्रान्तरिक्षे बाणानां प्रगाढानां विशां पते ।
 संघर्षेण महार्चिष्मान्पावकः समजायत ॥ ४८
 तत्र तत्र महेश्वासैः श्वसद्भिः शोणितोक्षितैः ।
 हयैर्नागैश्च संभिन्नैर्नदद्भिश्चारिकर्शनैः ॥ ४९
 संरब्धैश्चारिभिर्वीरैः प्रार्थयद्भिर्जयं मृधे ।
 एकस्थैर्बहुभिः कुट्टैरुष्मेव समजायत ॥ ५०
 शरोर्मिणं ध्वजावर्तं नागनक्रं दुरत्ययम् ।
 पदातिमत्स्यकलिलं शङ्खदुन्दुभिनिस्वनम् ॥ ५१
 असंख्येयमपारं च रजोऽऽभीलमतीव च ।
 उष्णीषकमठच्छन्नं पताकाफेनमालिनम् ॥ ५२
 रथसागरमक्षोभ्यं मातङ्गाङ्गशिलाचितम् ।
 वेलाभूतस्तदा पार्थः पत्रिभिः समवारयत् ॥ ५३
 ततो जनार्दनः संख्ये प्रियं पुरुषसत्तमम् ।
 असंभ्रान्तो महाबाहुरर्जुनं वाक्यमब्रवीत् ॥ ५४
 उदपानमिहाश्वानां नालमस्ति रणेऽर्जुन ।
 परीप्सन्ते जलं चेमे पेयं न त्वयगाहनम् ॥ ५५
 इदमस्तीत्यसंभ्रान्तो ब्रुवन्नस्त्रेण मेदिनीम् ।
 अभिहत्यार्जुनश्चक्रे वाजिपानं सरः शुभम् ॥ ५६
 शरवंशं शरस्थूणं शराच्छादनमद्भुतम् ।
 शरवेश्माकरोत्पार्थस्त्वष्ट्रेवाद्भुतकर्मकृत् ॥ ५७
 ततः प्रहस्य गोविन्दः साधु साध्वित्याब्रवीत् ।
 शरवेश्मनि पार्थेन कृते तस्मिन्महारणे ॥ ५८

इति श्रीमहाभारते द्रोणपर्वणि

चतुःसप्ततितमोऽध्यायः ॥ ७४ ॥

७५

संजय उवाच ।

सलिले जनिते तस्मिन्कौन्तेयेन महात्मना ।

निवारिते द्विषत्सैन्ये कृते च शरवेश्मनि ॥ १
 वासुदेवो रथात्तूर्णमवतीर्य महाद्युतिः ।
 मोचयामास तुरगान्वितुल्लान्कङ्कपत्रिभिः ॥ २
 अदृष्टपूर्वं तदृष्ट्वा सिंहनादो महानभूत् ।
 सिद्धचारणसंघानां सैनिकानां च सर्वशः ॥ ३
 पदातिनं तु कौन्तेयं युध्यमानं नरर्षभाः ।
 नाशकुवन्वारयितुं तदद्भुतमिवाभवत् ॥ ४
 आपतत्सु रथौघेषु प्रभूतगजवाजिषु ।
 नासंभ्रमत्तदा पार्थस्तदस्य पुरुषानति ॥ ५
 व्यसृजन्त शरौघांस्ते पाण्डवं प्रति पार्थिवाः ।
 न चाव्यथत धर्मात्मा वासविः परवीरहा ॥ ६
 स तानि शरजालानि गदाः प्रासांश्च वीर्यवान् ।
 आगतानग्रसत्पार्थः सरितः सागरो यथा ॥ ७
 अस्त्रवेगेन महता पार्थो बाहुबलेन च ।
 सर्वेषां पार्थिवेन्द्राणामग्रसत्ताडशरोत्तमान् ॥ ८
 तत्तु पार्थस्य विक्रान्तं वासुदेवस्य चोभयोः ।
 अपूजयन्महाराज कौरवाः परमाद्भुतम् ॥ ९
 किमद्भुततरं लोके भविताप्यथ वाप्यभूत् ।
 यदश्वान्पार्थगोविन्दौ मोचयामासतू रणे ॥ १०
 भयं विपुलमस्मासु तावधत्तां नरोत्तमौ ।
 तेजो विदधतुश्चोग्रं विस्रब्धौ रणमूर्धनि ॥ ११
 अथोत्समयन्हृषीकेश स्त्रीमध्य इव भारत ।
 अर्जुनेन कृते संख्ये शरगर्भगृहे तदा ॥ १२
 उपावर्तयदव्यग्रस्तानश्वान्पुष्करेक्षणः ।
 मिषतां सर्वसैन्यानां त्वदीयानां विशां पते ॥ १३
 तेषां श्रमं च ग्लानिं च वेपथुं वमथुं व्रणान् ।
 सर्वं व्यपानुदत्कृष्णः कुशलो ह्यश्वकर्मणि ॥ १४
 शल्यानुद्धृत्य पाणिभ्यां परिमृज्य च तान्हयान् ।
 उपावृत्य यथान्यायं पाययामास वारि सः ॥ १५
 स ताल्लब्धोदकान्स्नाताङ्गघातान्विगतक्लमान् ।

योजयामास संहृष्टः पुनरेव रथोत्तमे ॥ १६
 स तं रथवरं शौरिः सर्वशस्त्रभृतां वरः ।
 समास्थाय महातेजाः सार्जुनः प्रययौ द्रुतम् ॥ १७
 रथं रथवरस्याजौ युक्तं लब्धोदकैर्हयैः ।
 दृष्ट्वा कुरुवलश्रेष्ठाः पुनर्विमनसोऽभवन् ॥ १८
 विनिःश्वसन्तस्ते राजन्भग्नदंष्ट्रा इवोरगाः ।
 धिगहो धिग्गतः पार्थः कृष्णश्चेत्यब्रुवन्पृथक् ॥ १९
 सर्वक्षत्रस्य मिषतो रथेनैकेन दंशितौ ।
 बालक्रीडनकेनेव कदर्थीकृत्य नो बलम् ॥ २०
 क्रोशतां यतमानानामसंसक्तौ परंतपौ ।
 दर्शयित्वात्मनो वीर्यं प्रयातौ सर्वराजसु ॥ २१
 तौ प्रयातौ पुनर्दृष्ट्वा तदान्ये सैनिकान्ब्रुवन् ।
 त्वरध्वं कुरुवः सर्वे वधे कृष्णकिरीटिनोः ॥ २२
 रथं युक्त्वा हि दाशार्हो मिषतां सर्वधन्विनाम् ।
 जयद्रथाय यात्येष कदर्थीकृत्य नो रणे ॥ २३
 तत्र केचिन्मिथो राजन्समभाषन्त भूमिपाः ।
 अदृष्टपूर्वं संप्राप्ते तद्दृष्ट्वा महदद्भुतम् ॥ २४
 सर्वसैन्यानि राजा च धृतराष्ट्रोऽत्ययं गतः ।
 दुर्योधनापराधेन क्षत्रं कृत्स्ना च मेदिनी ॥ २५
 विलयं समनुप्राप्ता तच्च राजा न बुध्यते ।
 इत्येवं क्षत्रियास्तत्र ब्रुवन्त्यन्ये च भारत ॥ २६
 सिन्धुराजस्य यत्कृत्यं गतस्य यमसादनम् ।
 तत्करोतु वृथादृष्टिर्धार्तराष्ट्रोऽनुपायवित् ॥ २७
 ततः शीघ्रतरं प्रायात्पाण्डवः सैन्धवं प्रति ।
 निवर्तमाने तिग्मांशौ हृष्टैः पीतोदकैर्हयैः ॥ २८
 तं प्रयान्तं महाबाहुं सर्वशस्त्रभृतां वरम् ।
 नाशक्रुवन्वारयितुं योधाः क्रुद्धमिवान्तकम् ॥ २९
 विद्राव्य तु ततः सैन्यं पाण्डवः शत्रुतापनः ।
 यथा मृगगणान्सिंहः सैन्धवार्थे व्यलोडयत् ॥ ३०
 गाहमानस्त्वनीकानि तूर्णमश्वानचोदयत् ।

बलाकवर्णान्दाशार्हः पाञ्चजन्यं व्यनादयत् ॥ ३१
 कौन्तेयेनाग्रतः सृष्टा न्यपतन्पृष्ठतः शराः ।
 तूर्णात्तूर्णतरं ह्यश्वस्तेऽवहन्वातरंहसः ॥ ३२
 वातोद्भूतपताकान्तं रथं जलदनिस्वनम् ।
 घोरं कपिध्वजं दृष्ट्वा विषण्णा रथिनोऽभवन् ॥ ३३
 दिवाकरेऽथ रजसा सर्वतः संवृते भृशम् ।
 शरार्ताश्च रणे योधा न कृष्णौ शेकुरीक्षितुम् ॥ ३४
 ततो नृपतयः क्रुद्धाः परिवर्तुर्धनंजयम् ।
 क्षत्रिया बहवश्चान्ये जयद्रथवधैषिणम् ॥ ३५
 अपनीयत्सु शल्येषु धिष्ठितं पुरुषर्षभम् ।
 दुर्योधनस्त्वगात्पार्थ त्वरमाणो महाहवे ॥ ३६

इति श्रीमहाभारते द्रोणपर्वणि

पञ्चसप्ततितमोऽध्यायः ॥ ७५ ॥

७६

संजय उवाच ।

संसन्त इव मज्जानस्तावकानां भयान्नृप ।
 तौ दृष्ट्वा समतिक्रान्तौ वासुदेवधनंजयौ ॥ १
 सर्वे तु प्रतिसंरब्धा ह्रीमन्तः सत्त्वचोदिताः ।
 स्थिरीभूता महात्मानः प्रत्यगच्छन्धनंजयम् ॥ २
 ये गताः पाण्डवं युद्धे क्रोधामर्षसमन्विताः ।
 तेऽद्यापि न निवर्तन्ते सिन्धवः सागरादिव ॥ ३
 असन्तस्तु न्यवर्तन्त वेदेभ्य इव नास्तिकाः ।
 नरकं भजमानास्ते प्रत्यपद्यन्त किल्बिषम् ॥ ४
 तावतीत्य रथानीकं विमुक्तौ पुरुषर्षभौ ।
 ददृशाते यथा राहोरास्यान्मुक्तौ प्रभाकरौ ॥ ५
 मत्स्याविव महाजालं विदार्य विगतज्वरौ ।
 तथा कृष्णावदृश्येतां सेनाजालं विदार्य तत् ॥ ६
 विमुक्तौ शस्त्रसंवाधाद्रोणानीकात्सुदुर्भिदात् ।
 अदृश्येतां महात्मानौ कालसूर्याविवोदितौ ॥ ७
 अस्त्रसंवाधनिर्मुक्तौ विमुक्तौ शस्त्रसंकटात् ।

अदृश्येतां महात्मानौ शत्रुसंवाधकारिणौ ॥ ८
 विमुक्तौ ज्वलनस्पर्शान्मकरास्याज्जघाविव ।
 व्यक्षोभयेतां सेनां तौ समुद्रं मकराविव ॥ ९
 तावकास्तव पुत्राश्च द्रोणानीकस्थयोस्तयोः ।
 नैतौ तरिष्यतो द्रोणमिति चक्रुस्तदा मतिम् ॥ १०
 तौ तु दृष्ट्वा व्यतिक्रान्तौ द्रोणानीकं महाद्युती ।
 नाशशंसुर्महाराज सिन्धुराजस्य जीवितम् ॥ ११
 आशा बलवती राजपुत्राणामभवत्तव ।
 द्रोणहार्दिक्ययोः कृष्णौ न मोक्ष्येते इति प्रभो ॥
 तामाशां विफलां कृत्वा निस्तीर्णौ तौ परंतपौ ।
 द्रोणानीकं महाराज भोजानीकं च दुस्तरम् ॥ १३
 अथ दृष्ट्वा व्यतिक्रान्तौ ज्वलिताविव पावकौ ।
 निराशाः सिन्धुराजस्य जीवितं नाशशंसिरे ॥ १४
 मिथश्च समभाषेतामभीतौ भयवर्धनौ ।
 जयद्रथवधे वाचस्तास्ताः कृष्णधनंजयौ ॥ १५
 असौ मध्ये कृतः षड्विधार्तराष्ट्रैर्महारथैः ।
 चक्षुर्विषयसंप्राप्तो न नौ मोक्षयति सैन्धवः ॥ १६
 यद्यस्य समरे गोप्ता शक्रो देवगणैः सह ।
 तथाप्येनं हनिष्याव इति कृष्णावभाषताम् ॥ १७
 इति कृष्णौ महाबाहू मिथः कथयतां तदा ।
 सिन्धुराजमवेक्षन्तौ तत्पुत्रास्तव शुश्रुवुः ॥ १८
 अतीत्य मरुधन्वेव प्रयान्तौ तृषितौ गजौ ।
 पीत्वा वारि समाश्रितौ तथैवास्तामरिंदमौ ॥ १९
 व्याघ्रसिंहगजाकीर्णानतिक्रम्येव पर्वतान् ।
 अदृश्येतां महाबाहू यथा मृत्युजरातिगौ ॥ २०
 तथा हि मुखवर्णोऽयमनयोरिति मेनिरे ।
 तावका दृश्य मुक्तौ तौ विक्रोशन्ति स्म सर्वतः ॥
 द्रोणादाशीविषाकाराज्ज्वलितादिव पावकात् ।
 अन्येभ्यः पार्थिवेभ्यश्च भास्वन्ताविव भास्करो ॥ २२
 तौ मुक्तौ सागरप्रख्याद्रोणानीकादरिंदमौ ।

अदृश्येतां मुदा युक्तौ समुत्तीर्याण्वं यथा ॥ २३
 शस्त्रौघान्महतो मुक्तौ द्रोणहार्दिक्यरक्षितान् ।
 रोचमानावदृश्येतामिन्द्राद्भ्योः सदृशौ रणे ॥ २४
 उद्विन्नरुधिरौ कृष्णौ भारद्वाजस्य सायकैः ।
 शितैश्चितौ व्यरोचेतां कर्णिकारैरिवाचलौ ॥ २५
 द्रोणग्राहद्वन्द्वमुक्तौ शक्त्याशीविषसंकटात् ।
 अयःशरोग्रमकराक्षत्रियप्रवराम्भसः ॥ २६
 ज्याघोषतलनिर्हार्दाद्रदानिस्त्रिशविद्युतः ।
 द्रोणास्त्रमेघान्निर्मुक्तौ सूर्येन्दू तिमिरादिव ॥ २७
 बाहुभ्यामिव संतीर्णौ सिन्धुषष्ठाः समुद्रगाः ।
 तपान्ते सरितः पूर्णा महाग्राहसमाकुलाः ॥ २८
 इति कृष्णौ महेष्वासौ यशसा लोकविश्रुतौ ।
 सर्वभूतान्यमन्यन्त द्रोणास्त्रबलविस्मयात् ॥ २९
 जयद्रथं समीपस्थमवेक्षन्तौ जिघांसया ।
 रुं निपाने लिप्सन्तौ व्याघ्रवत्तावतिष्ठताम् ॥ ३०
 यथा हि मुखवर्णोऽयमनयोरिति मेनिरे ।
 तव योधा महाराज हतमेव जयद्रथम् ॥ ३१
 लोहिताक्षौ महाबाहू संयत्तौ कृष्णपाण्डवौ ।
 सिन्धुराजमभिप्रेक्ष्य हृष्टौ व्यनदतां मुहुः ॥ ३२
 शौरेरभीशुहस्तस्य पार्थस्य च धनुष्मतः ।
 तयोरासीत्प्रतिभ्राजः सूर्यपावकयोरिव ॥ ३३
 हर्ष एव तयोरासीद्रोणानीकप्रमुक्तयोः ।
 समीपे सैन्धवं दृष्ट्वा श्येनयोरामिषं यथा ॥ ३४
 तौ तु सैन्धवमालोक्य वर्तमानमिवान्तिके ।
 सहसा पेततुः क्रुद्धौ क्षिप्रं श्येनाविवामिषे ॥ ३५
 तौ तु दृष्ट्वा व्यतिक्रान्तौ हृषीकेशधनंजयौ ।
 सिन्धुराजस्य रक्षार्थं पराक्रान्तः सुतस्तव ॥ ३६
 द्रोणेनावद्वक्त्रवचो राजा दुर्योधनस्तदा ।
 ययावेकरथेनाजौ ह्यसंस्कारवित्प्रभो ॥ ३७
 कृष्णपार्थौ महेष्वासौ व्यतिक्रम्याथ ते सुतः ।

अग्रतः पुण्डरीकाक्षं प्रतीयाय नराधिप ॥ ३८
ततः सर्वेषु सैन्येषु वादित्राणि प्रहृष्टवत् ।
प्रावाद्यन्समतिक्रान्ते तव पुत्रे धनंजयम् ॥ ३९
सिंहनादरवाश्वासञ्छङ्खदुन्दुभिमिश्रिताः ।
दृष्ट्वा दुर्योधनं तत्र कृष्णयोः प्रमुखे स्थितम् ॥ ४०
ये च ते सिन्धुराजस्य गोप्ताः पावकोपमाः ।
ते प्रहृष्यन्त समरे दृष्ट्वा पुत्रं तवाभिभो ॥ ४१
दृष्ट्वा दुर्योधनं कृष्णस्त्वतिक्रान्तं सहानुगम् ।
अब्रवीदर्जुनं राजन्प्राप्तकालमिदं वचः ॥ ४२

इति श्रीमहाभारते द्रोणपर्वणि

षट्सप्ततितमोऽध्यायः ॥ ७६ ॥

७७

वासुदेव उवाच ।

सुयोधनमतिक्रान्तमेनं पश्य धनंजय ।
आपद्रुतमिमं मन्ये नास्त्यस्य सदृशो रथः ॥ १
दूरपाती महेश्वासः कृतास्त्रो युद्धदुर्मदः ।
दृढास्त्रिचक्रयोधी च धार्तराष्ट्रो महाबलः ॥ २
अत्यन्तसुखसंवृद्धो मानितश्च महारथैः ।
कृती च सततं पार्थ नित्यं द्वेष्टि च पाण्डवान् ॥ ३
तेन युद्धमहं मन्ये प्राप्तकालं तवानघ ।
अत्र वो द्यूतमायातं विजयायेतराय वा ॥ ४
अत्र क्रोधविषं पार्थ विमुञ्च चिरसंभृतम् ।
एष मूलमनर्थानां पाण्डवानां महारथः ॥ ५
सोऽयं प्राप्तस्तवाक्षेपं पश्य साफल्यमात्मनः ।
कथं हि राजा राज्यार्थी त्वया गच्छेत संयुगम् ॥ ६
दिष्ट्वा त्विदानीं संप्राप्त एष ते बाणगोचरम् ।
स यथा जीवितं जह्यात्तथा कुरु धनंजय ॥ ७
ऐश्वर्यमदसंमूढो नैष दुःखमुपेयिवान् ।
न च ते संयुगे वीर्यं जानाति पुरुषर्षभ ॥ ८
त्वां हि लोकास्त्रयः पार्थ ससुरासुरमानुषाः ।

नोत्सहन्ते रणे जेतुं किमुतैकः सुयोधनः ॥ ९
स दिष्ट्वा समनुप्राप्तस्तव पार्थ रथान्तिकम् ।
जह्मेनं वै महाबाहो यथा वृत्रं पुरंदरः ॥ १०
एष ह्यनर्थे सततं पराक्रान्तस्तवानघ ।
निकृत्या धर्मराजं च द्यूते वञ्चितवानयम् ॥ ११
बहूनि सुनृशंसानि कृतान्येतेन मानद ।
युष्मासु पापमतिना अपापेष्वेव नित्यदा ॥ १२
तमनार्यं सदा क्षुद्रं पुरुषं कामचारिणम् ।
आर्या युद्धे मतिं कृत्वा जहि पार्थाविचारयन् ॥
निकृत्या राज्यहरणं वनवासं च पाण्डव ।
परिक्रेशं च कृष्णाया हृदि कृत्वा पराक्रम ॥ १४
दिष्ट्वैष तव बाणानां गोचरे परिवर्तते ।
प्रतिघाताय कार्यस्य दिष्ट्वा च यततेऽग्रतः ॥ १५
दिष्ट्वा जानाति संग्रामे योद्धव्यं हि त्वया सह ।
दिष्ट्वा च सफलाः पार्थ सर्वे कामा हि कामिताः ॥
तस्माज्जहि रणे पार्थ धार्तराष्ट्रं कुलाधमम् ।
यथेन्द्रेण हतः पूर्वं जम्भो देवासुरे मृधे ॥ १७
अस्मिन्हते त्वया सैन्यमनार्थं भिद्यतामिदम् ।
वैरस्यास्यास्त्ववभृथो मूलं छिन्धि दुरात्मनाम् ॥ १८
संजय उवाच ।

तं तथेत्यब्रवीत्पार्थः कृत्यरूपमिदं मम ।
सर्वमन्यदनादृत्य गच्छ यत्र सुयोधनः ॥ १९
येनैतदीर्घकालं नो भुक्तं राज्यमकण्टकम् ।
अप्यस्य युधि विक्रम्य छिन्धां मूर्धानमाहवे ॥ २०
अपि तस्या अनर्हायाः परिक्रेशस्य माधव ।
कृष्णायाः शक्त्यां गन्तुं पदं केशप्रधर्षणे ॥ २१
इत्येवंवादिनौ हृष्टौ कृष्णौ श्वेतान्हयोत्तमान् ।
प्रेषयामासतुः संख्ये प्रेप्सन्तौ तं नराधिपम् ॥ २२
तयोः समीपं संप्राप्य पुत्रस्ते भरतर्षभ ।
न चकार भयं प्राप्ते भये महति मारिष ॥ २३

तदस्य क्षत्रियास्तत्र सर्व एवाभ्यपूजयन् ।
 यदर्जुनहृषीकेशौ प्रत्युद्यातोऽविचारयन् ॥ २४
 ततः सर्वस्य सैन्यस्य तावकस्य विशां पते ।
 महान्नादो ह्यभूत्तत्र दृष्ट्वा राजानमाहवे ॥ २५
 तस्मिञ्जनसमुन्नादे प्रवृत्ते भैरवे सति ।
 कदर्थीकृत्य ते पुत्रः प्रत्यमित्रमवारयत् ॥ २६
 आवारितस्तु कौन्तेयस्तव पुत्रेण धन्विना ।
 संरम्भमगमद्भूयः स च तस्मिन्परंतपः ॥ २७
 तौ दृष्ट्वा प्रतिसंरब्धौ दुर्योधनधनंजयौ ।
 अभ्यवैक्षन्त राजानो भीमरूपाः समन्ततः ॥ २८
 दृष्ट्वा तु पार्थ संरब्धं वासुदेवं च मारिष ।
 प्रहसन्निव पुत्रस्ते योद्धुकामः समाह्वयत् ॥ २९
 ततः प्रहृष्टो दाशार्हः पाण्डवश्च धनंजयः ।
 व्याक्रोशेतां महानादं दध्मत्तुश्चाम्बुजोत्तमौ ॥ ३०
 तौ हृष्टरूपौ संप्रेक्ष्य कौरवेयाश्च सर्वशः ।
 निराशाः समपद्यन्त पुत्रस्य तव जीविते ॥ ३१
 शोकमीयुः परं चैव कुरवः सर्व एव ते ।
 अमन्यन्त च पुत्रं ते वैश्वानरमुखे हुतम् ॥ ३२
 तथा तु दृष्ट्वा योधास्ते प्रहृष्टौ कृष्णपाण्डवौ ।
 हतो राजा हेतो राजेत्यूचुरेवं भयार्दिताः ॥ ३३
 जनस्य संनिनादं तु श्रुत्वा दुर्योधनोऽब्रवीत् ।
 व्येतु वो भीरहं कृष्णौ प्रेषयिष्यामि मृत्यवे ॥ ३४
 इत्युक्त्वा सैनिकान्सर्वाञ्जयापेक्षी नराधिपः ।
 पार्थमाभाष्य संरम्भादिदं वचनमब्रवीत् ॥ ३५
 पार्थ यच्छिक्षितं तेऽस्त्रं दिव्यं मानुषमेव च ।
 तद्दर्शय मयि क्षिप्रं यदि जातोऽसि पाण्डुना ॥ ३६
 यद्बलं तव वीर्यं च केशवस्य तथैव च ।
 तत्कुरुष्व मयि क्षिप्रं पश्यामस्तव पौरुषम् ॥ ३७
 अस्मत्परोक्षं कर्माणि प्रवदन्ति कृतानि ते ।

स्वामिसत्कारयुक्तानि यानि तानीह दर्शय ॥ ३८

इति श्रीमहाभारते द्रोणपर्वणि

सप्तसप्ततितमोऽध्यायः ॥ ७७ ॥

७८

संजय उवाच ।

एवमुक्त्वाऽर्जुनं राजा त्रिभिर्मर्मातिगैः शरैः ।
 प्रत्यविध्यन्महावेगैश्चतुर्भिश्चतुरो हयान् ॥ १
 वासुदेवं च दशभिः प्रत्यविध्यत्स्तनान्तरे ।
 प्रतोदं चास्य भलेन छित्त्वा भूमावपातयत् ॥ २
 तं चतुर्दशभिः पार्थश्चित्रपुङ्खैः शिलाशितैः ।
 अविध्यत्तूर्णमव्यग्रस्तेऽस्याभ्रश्यन्त वर्मणः ॥ ३
 तेषां वैफल्यमालोक्य पुनर्नव च पञ्च च ।
 प्राहिणोन्निशितान्बाणांस्ते चाभ्रश्यन्त वर्मणः ॥ ४
 अष्टाविशत्तु तान्बाणानस्तान्विप्रेक्ष्य निष्फलान् ।
 अब्रवीत्परवीरघ्नः कृष्णोऽर्जुनमिदं वचः ॥ ५
 अदृष्टपूर्वं पश्यामि शिलानामिव सर्पणम् ।
 त्वया संप्रेषिताः पार्थ नार्थं कुर्वन्ति पत्रिणः ॥ ६
 कच्चिद्गाण्डीवतः प्राणास्तथैव भरतर्षभ ।
 मुष्टिश्च ते यथापूर्वं भुजयोश्च बलं तव ॥ ७
 न चेद्विधेरयं कालः प्राप्तः स्यादद्य पश्चिमः ।
 तव चैवास्य शत्रोश्च तन्ममाचक्ष्व पृच्छतः ॥ ८
 विस्मयो मे महान्पार्थ तव दृष्ट्वा शरानिमान् ।
 व्यर्थान्निपततः संख्ये दुर्योधनरथं प्रति ॥ ९
 वज्राशनिसमा घोराः परकायावभेदिनः ।
 शराः कुर्वन्ति ते नार्थं पार्थ काद्य विडम्बना ॥ १०
 अर्जुन उवाच ।
 द्रोणेनैषा मतिः कृष्ण धार्तराष्ट्रे निवेशिता ।
 अन्ते विहितमस्त्राणामेतत्कवचधारणम् ॥ ११
 अस्मिन्नन्तर्हितं कृष्ण त्रैलोक्यमपि वर्मणि ।
 एको द्रोणो हि वेदैतदहं तस्माच्च सत्तमात् ॥ १२

न शक्यमेतत्कवचं बाणैर्भेतुं कथंचन ।
 अपि वज्रेण गोविन्द स्वयं मघवता युधि ॥ १३
 जानंस्त्वमपि वै कृष्ण मां विमोहयसे कथम् ।
 यद्वृत्तं त्रिषु लोकेषु यच्च केशव वर्तते ॥ १४
 तथा भविष्यद्यच्चैव तत्सर्वं विदितं तव ।
 न त्वेवं वेद वै कश्चिद्यथा त्वं मधुसूदन ॥ १५
 एष दुर्योधनः कृष्ण द्रोणेन विहितासिमा ।
 तिष्ठत्यभीतवत्संख्ये बिभ्रत्कवचधारणाम् ॥ १६
 यत्त्वत्र विहितं कार्यं नैष तद्वेत्ति माधव ।
 स्त्रीवदेष बिभर्त्येतां युक्तां कवचधारणाम् ॥ १७
 पश्य बाह्वोश्च मे वीर्यं धनुषश्च जनार्दन ।
 पराजयिष्ये कौरव्यं कवचेनापि रक्षितम् ॥ १८
 इदमङ्गिरसे प्रादादेवेशो वर्म भास्वरम् ।
 पुनर्ददौ सुरपतिर्मह्यं वर्म ससंग्रहम् ॥ १९
 दैवं यद्यस्य वर्मेतद्ब्रह्मणा वा स्वयं कृतम् ।
 नैतद्गोप्यति दुर्बुद्धिमद्य बाणहतं मया ॥ २०

संजय उवाच ।

एवमुक्त्वार्जुनो बाणानभिमन्य व्यकर्षयत् ।
 विकृष्यमाणांस्तेनैवं धनुर्मध्यगताञ्शरान् ।
 तानस्यास्त्रेण चिच्छेद द्रौणिः सर्वास्त्रघातिना ॥ २१
 तान्निकृत्तानिषूतद्वद्वा दूरतो ब्रह्मवादिना ।
 न्यवेदयत्केशवाय विस्मितः श्वेतवाहनः ॥ २२
 नैतदस्त्रं मया शक्यं द्विः प्रयोक्तुं जनार्दन ।
 अस्त्रं मामेव हन्याद्वि पश्य त्वद्य बलं मम ॥ २३
 ततो दुर्योधनः कृष्णौ नवभिर्नतपर्वभिः ।
 अविध्यत रणे राजञ्शरैराशीविषोपमैः ।
 भूय एवाभ्यवर्षच्च समरे कृष्णपाण्डवौ ॥ २४
 शरवर्षेण महता ततोऽहृष्यन्त तावकाः ।
 चकुर्वादित्रनिनदान्सिंहनादरवांस्तथा ॥ २५
 ततः क्रुद्धो रणे पार्थः सृक्कणी परिसंलिहन् ।

नापश्यत ततोऽस्याङ्गं यत्र स्याद्वर्मरक्षितम् ॥ २६
 ततोऽस्य निशितैर्बाणैः सुमुक्तैरन्तकोपमैः ।
 हयांश्चकार निर्देहानुभौ च पार्णिसारथी ॥ २७
 धनुरस्याच्छिनच्चित्रं हस्तावापं च वीर्यवान् ।
 रथं च शकलीकर्तुं सव्यसाची प्रचक्रमे ॥ २८
 दुर्योधनं च बाणाभ्यां तीक्ष्णाभ्यां विरथीकृतम् ।
 अविध्यद्वस्ततलयोरुभयोरर्जुनस्तदा ॥ २९
 तं कृच्छ्रामापदं प्राप्तं दृष्ट्वा परमधन्विनः ।
 समापेतुः परीप्सन्तो धनंजयशरार्दितम् ॥ ३०
 ते रथैर्बहुसाहसैः कल्पितैः कुञ्जरैर्हयैः ।
 पदात्योघैश्च संरब्धैः परिवत्रुर्धनंजयम् ॥ ३१
 अथ नार्जुनगोविन्दौ रथो वापि व्यदृश्यत ।
 अस्त्रवर्षेण महता जनौघेश्चापि संवृतौ ॥ ३२
 ततोऽर्जुनोऽस्त्रवीर्येण निजघ्ने तां वरूथिनीम् ।
 तत्र व्यङ्गीकृताः पेतुः शतशोऽथ रथद्विपाः ॥ ३३
 ते हता हन्यमानाश्च न्यगृह्णन्तं रथोत्तमम् ।
 स रथस्तम्भितस्तस्थौ क्रोशमात्रं समन्ततः ॥ ३४
 ततोऽर्जुनं वृष्णिवीरस्त्वरितो वाक्यमब्रवीत् ।
 धनुर्विस्फारयात्यर्थमहं ध्मास्यामि चाम्बुजम् ॥ ३५
 ततो विस्फार्य बलवद्गाण्डीवं जग्निवान्निपून् ।
 महता शरवर्षेण तलशब्देन चार्जुनः ॥ ३६
 पाञ्चजन्यं च बलवद्धूमौ तारेण केशवः ।
 रजसा ध्वस्तपक्ष्मान्तः प्रस्विन्नवदनो भृशम् ॥ ३७
 तस्य शङ्खस्य नादेन धनुषो निस्वनेन च ।
 निःसत्त्वाश्च ससत्त्वाश्च क्षितौ पेतुस्तदा जनाः ॥
 तैर्विमुक्तो रथो रेजे वाय्वीरित इवाम्बुदः ।
 जयद्रथस्य गोप्तास्ततः क्षुब्धाः सहानुगाः ॥ ३९
 ते दृष्ट्वा सहसा पार्थ गोप्ताः सैन्धवस्य तु ।
 चकुर्नादान्वहृविधान्कम्पयन्तो वसुंधराम् ॥ ४०
 बाणशब्दरवांश्चोग्रान्विमिश्राञ्शङ्खनिस्वनैः ।

प्रादुश्चकर्महात्मानः सिहनादरवानपि ॥ ४१
 तं श्रुत्वा निनदं घोरं तावकानां समुत्थितम् ।
 प्रदध्मतुस्तदा शङ्खौ वासुदेवधनंजयौ ॥ ४२
 तेन शब्देन महता पूरितेयं वसुंधरा ।
 सशैला सार्णवद्वीपा सपाताला विशां पते ॥ ४३
 स शब्दो भरतश्रेष्ठ व्याप्य सर्वा दिशो दश ।
 प्रतिसस्वान तत्रैव कुरुपाण्डवयोर्वले ॥ ४४
 तावका रथिनस्तत्र दृष्ट्वा कृष्णधनंजयौ ।
 संरम्भं परमं प्राप्तास्त्वरमाणा महारथाः ॥ ४५
 अथ कृष्णौ महाभागौ तावका दृश्य दंशितौ ।
 अभ्यद्रवन्त संक्रुद्धास्तदद्भुतमिवाभवत् ॥ ४६

इति श्रीमहाभारते द्रोणपर्वणि

अष्टसप्ततितमोऽध्यायः ॥ ७८ ॥

७९

संजय उवाच ।

तावकास्तु समीक्ष्यैव वृष्ण्यन्धककुरुत्तमौ ।
 • प्रागत्वरज्जिघांसन्तस्तथैव विजयः परान् ॥ १
 सुवर्णचित्रैर्वैयाघ्रैः स्वनवद्भिर्महारथैः ।
 दीपयन्तो दिशः सर्वा ज्वलद्भिरिव पावकैः ॥ २
 रुक्मपृष्ठैश्च दुष्प्रेक्ष्यैः कार्मुकैः पृथिवीपते ।
 कूजद्भिरतुलानादान्रोषितैरुरगैरिव ॥ ३
 भूरिश्रवाः शलः कर्णो वृषसेनो जयद्रथः ।
 कृपश्च मद्रराजश्च द्रौणिश्च रथिनां वरः ॥ ४
 ते पिबन्त इवाकाशमश्वैरष्टौ महारथाः ।
 व्यराजयन्दश दिशो वैयाघ्रैर्हैमचन्द्रकैः ॥ ५
 ते दंशिताः सुसंरब्धा रथैर्मैघौघनिस्वनैः ।
 समावृण्वन्दिशः सर्वाः पार्थ च विशिखैः शितैः ॥ ६
 कौल्लतका ह्याश्रित्रा वहन्तस्तान्महारथान् ।
 व्यशोभन्त तदा शीघ्रा दीपयन्तो दिशो दश ॥ ७
 आजानेयैर्महावैगैर्नादेशसमुत्थितैः ।

पार्वतीयैर्नदीजैश्च सैन्धवैश्च हयोत्तमैः ॥ ८
 कुर्योधवरा राजंस्तव पुत्रं परीप्सवः ।
 धनंजयरथं शीघ्रं सर्वतः समुपाद्रवन् ॥ ९
 ते प्रगृह्य महाशङ्खान्दध्मुः पुरुषसत्तमाः ।
 पूरयन्तो दिवं राजन्पृथिवीं च ससागराम् ॥ १०
 तथैव दध्मतु शङ्खौ वासुदेवधनंजयौ ।
 प्रवरौ सर्वभूतानां सर्वशङ्खवरौ भुवि ।
 देवदत्तं च कौन्तेयः पाञ्चजन्यं च केशव ॥ ११
 शब्दस्तु देवदत्तस्य धनंजयसमीरितः ।
 पृथिवीं चान्तरिक्षं च दिशश्चैव समावृणोत् ॥ १२
 तथैव पाञ्चजन्योऽपि वासुदेवसमीरितः ।
 सर्वशब्दानतिक्रम्य पूरयामास रोदसी ॥ १३
 तस्मिंस्तथा वर्तमाने दारुणे नादसंकुले ।
 भीरूणां त्रासजनने शूराणां हर्षवर्धने ॥ १४
 प्रवादितासु भेरीषु झञ्झरेष्वानकेषु च ।
 मृदङ्गेषु च राजेन्द्र वाद्यमानेध्वनेकशः ॥ १५
 महारथसमाख्याता दुर्योधनहितैषिणः ।
 अमृष्यमाणास्तं शब्दं क्रुद्धाः परमधन्विनः ।
 नानादेश्या महीपालाः स्वसैन्यपरिरक्षिणः ॥ १६
 अमर्षिता महाशङ्खान्दध्मुर्वीरा महारथाः ।
 कृते प्रतिकरिष्यन्तः केशवस्यार्जुनस्य च ॥ १७
 बभूव तव तत्सैन्यं शङ्खशब्दसमीरितम् ।
 उद्विग्नरथनागाश्चमस्वस्थमिव चाभिभो ॥ १८
 तत्प्रयुक्तमिवाकाशं शूरैः शङ्खनिनादितम् ।
 बभूव भृशमुद्विग्नं निर्घातैरिव नादितम् ॥ १९
 स शब्दः सुमहान्राजन्दिशः सर्वा व्यनादयत् ।
 त्रासयामास तत्सैन्यं युगान्त इव संभृतः ॥ २०
 ततो दुर्योधनोऽष्टौ च राजानस्ते महारथाः ।
 जयद्रथस्य रक्षार्थं पाण्डवं पर्यवारयन् ॥ २१
 ततो द्रौणिस्त्रिसप्तत्या वासुदेवमताडयत् ।

अर्जुनं च त्रिभिर्भैर्ध्वजमश्वांश्च पञ्चभिः ॥ २२
तमर्जुनः पृष्ठकानां शतैः षड्भिरताडयत् ।
अत्यर्थमिव संक्रुद्धः प्रतिविद्धे जनार्दने ॥ २३
कर्णं द्वादशभिर्विद्ध्वा वृषसेनं त्रिभिस्तथा ।
शल्यस्य सशरं चापं मुष्टौ चिच्छेद वीर्यवान् ॥ २४
गृहीत्वा धनुरन्यत्तु शल्यो विव्याध पाण्डवम् ।
भूरिश्रवास्त्रिभिर्बाणैर्हेमपुङ्खैः शिलाशितैः ॥ २५
कर्णो द्वात्रिंशता चैव वृषसेनश्च पञ्चभिः ।
जयद्रथस्त्रिसप्तत्या कृपश्च दशभिः शरैः ।
मद्राजश्च दशभिर्विव्यधुः फल्गुनं रणे ॥ २६
ततः शराणां षष्ठ्या तु द्रौणिः पार्थमवाकित् ।
वासुदेवं च सप्तत्या पुनः पार्थ च पञ्चभिः ॥ २७
प्रहसंस्तु नरव्याघ्रः श्वेताश्वः कृष्णसारथिः ।
प्रत्यविध्यत्स तान्सर्वान्दर्शयन्पाणिलाघवम् ॥ २८
कर्णं द्वादशभिर्विद्ध्वा वृषसेनं त्रिभिः शरैः ।
शल्यस्य समरे चापं मुष्टिदेशे न्यकुन्तत् ॥ २९
सौमदात्ति त्रिभिर्विद्ध्वा शल्यं च दशभिः शरैः ।
शितैरग्निशिखाकारैर्द्राणि विव्याध चाष्टभिः ॥ ३०
गौतमं पञ्चविशत्या सैन्धवं च शतेन ह ।
पुनर्द्राणि च सप्तत्या शराणां सोऽभ्यताडयत् ॥ ३१
भूरिश्रवास्तु संक्रुद्धः प्रतोदं चिच्छिदे हरेः ।
अर्जुनं च त्रिसप्तत्या बाणानामाजघान ह ॥ ३२
ततः शरशतैस्तीक्ष्णैस्तानरीन्श्चेतवाहनः ।
प्रत्यषेधद्भुतं क्रुद्धो महावातो घनानिव ॥ ३३

इति श्रीमहाभारते द्रोणपर्वणि

एकोनाशीतितमोऽध्यायः ॥ ७९ ॥

८०

धृतराष्ट्र उवाच ।

ध्वजान्वहुविधाकारान्भ्राजमानानतिश्रिया ।
पार्थानां मामकानां च तान्ममाचक्ष्व संजय ॥ १

संजय उवाच ।

ध्वजान्वहुविधाकाराऽशृणु तेषां महात्मनाम् ।
रूपनो वर्णतश्चैव नामतश्च निबोध मे ॥ २
तेषां तु रथमुख्यानां रथेषु विविधा ध्वजाः ।
प्रत्यदृश्यन्त राजेन्द्र ज्वलिता इव पावकाः ॥ ३
काञ्चनाः काञ्चनानीडाः काञ्चनस्रगलंकृताः ।
काञ्चनानीव शृङ्गाणि काञ्चनस्य महागिरेः ॥ ४
ते ध्वजाः संवृतास्तेषां पताकाभिः समन्ततः ।
नानावर्णविरागाभिर्विबभूवुः सर्वतो वृताः ॥ ५
पताकाश्च ततस्तास्तु श्वसनेन समीरिताः ।
नृत्यमाना व्यदृश्यन्त रङ्गमध्ये विलासिकाः ॥ ६
इन्द्रायुधसवर्णाभाः पताका भरतर्षभ ।
दोधूयमाना रथिनां शोभयन्ति महारथान् ॥ ७
सिंहलाङ्गूलमुद्रास्यं ध्वजं वानरलक्षणम् ।
धनंजयस्य संग्रामे प्रत्यपश्याम भैरवम् ॥ ८
स वानरवरो राजन्पताकाभिरलंकृतः ।
त्रासयामास तत्सैन्यं ध्वजो गाण्डीवधन्वनः ॥ ९
तथैव सिंहलाङ्गूलं द्रोणपुत्रस्य भारत ।
ध्वजाग्रं समपश्याम बालसूर्यसमप्रभम् ॥ १०
काञ्चनं पवनोद्धूतं शक्रध्वजसमप्रभम् ।
नन्दनं कौरवेन्द्राणां द्रौणेलक्षणमुच्छ्रितम् ॥ ११
हस्तिकक्ष्या पुनर्हैमी बभूवाधिरथेर्ध्वजे ।
आहवे खं महाराज ददृशे पूरयन्निव ॥ १२
पताकी काञ्चनस्रग्वी ध्वजः कर्णस्य संयुगे ।
नृत्यतीव रथोपस्थे श्वसनेन समीरितः ॥ १३
आचार्यस्य च पाण्डूनां ब्राह्मणस्य यशस्विनः ।
गोवृषो गौतमस्यासीत्कृपस्य सुपरिष्कृतः ॥ १४
स तेन भ्राजते राजन्नोवृषेण महारथः ।
त्रिपुरघ्नरथो यद्वद्रोवृषेण विराजते ॥ १५
मयूरो वृषसेनस्य काञ्चनो मणिरत्नवान् ।

व्याहरिष्यन्निवातिष्ठत्सेनाग्रमपि शोभयन् ॥ १६
 तेन तस्य रथो भाति मयूरेण महात्मनः ।
 यथा स्कन्दस्य राजेन्द्र मयूरेण विराजता ॥ १७
 मद्राजस्य शल्यस्य ध्वजाग्रेऽग्निशिखामिव ।
 सौवर्णीं प्रतिपद्याम सीतामप्रतिमां शुभाम् ॥ १८
 सा सीता भ्राजते तस्य रथमास्थाय मारिष ।
 सर्वबीजविरूढेव यथा सीता श्रिया वृता ॥ १९
 बराहः सिन्धुराजस्य राजतोऽभिविराजते ।
 ध्वजाग्रेऽलोहितार्काभो हेमजालपरिष्कृतः ॥ २०
 शुशुभे केतुना तेन राजतेन जयद्रथः ।
 यथा देवासुरे युद्धे पुरा पूषा स्म शोभते ॥ २१
 सौमदत्तेः पुनर्यूपो यज्ञशीलस्य धीमतः ।
 ध्वजः सूर्य इवाभाति सोमश्चात्र प्रदृश्यते ॥ २२
 स यूपः काञ्चनो राजन्सौमदत्तेर्विराजते ।
 राजसूये मखश्रेष्ठे यथा यूपः समुच्छ्रितः ॥ २३
 शल्यस्तु महाराज राजतो द्विरदो महान् ।
 केतुः काञ्चनचित्राङ्गैर्मयूरैरुपशोभितः ॥ २४
 स केतुः शोभयामास सैन्यं ते भरतर्षभ ।
 यथा श्वेतो महानागो देवराजचर्म तथा ॥ २५
 नागो मणिमयो राज्ञो ध्वजः कनकसंवृतः ।
 किङ्किणीशतसंहादो भ्राजश्चित्रे रथोत्तमे ॥ २६
 व्यभ्राजत भृशं राजन्पुत्रस्तव विशां पते ।
 ध्वजेन महता संख्ये कुरूणामृषभस्तदा ॥ २७
 नवैते तव बाहिन्यामुच्छ्रिताः परमध्वजाः ।
 व्यदीपयंस्ते पृतनां युगान्तादित्यसनिभाः ॥ २८
 दशमस्त्वर्जुनस्यासीदेक एव महाकपिः ।
 अदीप्यतार्जुनो येन हिमवानिव वह्निना ॥ २९
 ततश्चित्राणि शुभ्राणि सुमहान्ति महारथाः ।
 कार्मुकाण्याददुस्तूर्णमर्जुनार्थे परंतपाः ॥ ३०
 तथैव धनुरायच्छत्पार्थः शत्रुविनाशनः ।

गाण्डीवं दिव्यकर्मा तद्राजन्दुर्मन्त्रिते तव ॥ ३१
 तवापराधाद्धि नरा निहता बहुधा युधि ।
 नानादिग्भ्यः समाहूताः सहयाः सरथद्विपाः ॥ ३२
 तेषामासीद्व्यतिक्रमेण गर्जतामितरेतरम् ।
 दुर्योधनमुखानां च पाण्डूनामृषभस्य च ॥ ३३
 तत्राद्भुतं परं चक्रे कौन्तेयः कृष्णसारथिः ।
 यदेको बहुभिः सार्धं समागच्छदभीतवत् ॥ ३४
 अशोभत महाबाहुर्गाण्डीवं विक्षिपन्धनुः ।
 जिगीषुस्तान्नरव्याघ्राञ्जिघांसुश्च जयद्रथम् ॥ ३५
 तत्रार्जुनो महाराज शरैर्मुक्तैः सहस्रशः ।
 अदृश्यान्करोद्योधांस्तावकाञ्शत्रुतापनः ॥ ३६
 ततस्तेऽपि नरव्याघ्राः पार्थ सर्वे महारथाः ।
 अदृश्यं समरे चक्रुः सायकैधैः समन्ततः ॥ ३७
 संवृते नरसिंहैस्तैः कुरूणामृषभेऽर्जुने ।
 महानासीत्समुद्धूतस्तस्य सैन्यस्य निस्वनः ॥ ३८

इति श्रीमहाभारते द्रोणपर्वणि

अशीतितमोऽध्यायः ॥ ८० ॥

८१

धृतराष्ट्र उवाच ।

अर्जुने सैन्धवं प्राप्ते भारद्वाजेन संवृताः ।
 पाञ्चालाः कुरुभिः सार्धं किमकुर्वत संजय ॥ १
 संजय उवाच ।
 अपराह्मे महाराज संग्रामे लोमहर्षणे ।
 पाञ्चालानां कुरूणां च द्रोणे द्यूतमवर्तत ॥ २
 पाञ्चाला हि जिघांसन्तो द्रोणं संहृष्टचेतसः ।
 अभ्यवर्षन्त गर्जन्तः शरवर्षाणि मारिष ॥ ३
 ततः सुतुमुलस्तेषां संग्रामोऽवर्तताद्भुतः ।
 पाञ्चालानां कुरूणां च घोरो देवासुरोपमः ॥ ४
 सर्वे द्रोणरथं प्राप्य पाञ्चालाः पाण्डवैः सह ।
 तदनीकं विभित्सन्तो महास्त्राणि व्यदर्शयन् ॥ ५

द्रोणस्य रथपर्यन्तं रथिनो रथमास्थिताः ।
 कम्पयन्तोऽभ्यवर्तन्त वेगमास्थाय मध्यमम् ॥ ६
 तमभ्यगाद्बृहत्क्षत्रः केकयानां महारथः ।
 प्रवपन्निशितान्बाणान्महेन्द्राशनिसंनिभान् ॥ ७
 तं तु प्रत्युदियाच्छीघ्रं क्षेमधूर्तिर्महायुगाः ।
 विमुञ्चन्निशितान्बाणाञ्जितशोऽथ सहस्रशः ॥ ८
 धृष्टकेतुश्च चेदीनामृषभोऽतिबलोदितः ।
 त्वरितोऽभ्यद्रवद्रोणं महेन्द्र इव शम्बरम् ॥ ९
 तमापतन्तं सहसा व्यादितस्यमिवान्तकम् ।
 वीरधन्वा महेष्वासस्त्वरमाणः समभ्ययात् ॥ १०
 युधिष्ठिरं महाराज जिगीषुं समवस्थितम् ।
 सहानीकं ततो द्रोणो न्यवारयत वीर्यवान् ॥ ११
 नकुलं कुशलं युद्धे पराक्रान्तं पराक्रमी ।
 अभ्यगच्छत्समायान्तं विकर्णस्ते सुतः प्रभो ॥ १२
 सहदेवं तथायान्तं दुर्मुखः शत्रुकर्शनः ।
 शरैरनेकसाहस्रैः समवाकिरदाशुगैः ॥ १३
 सायकं तु नरव्याघ्रं व्याघ्रदत्तस्त्ववारयत् ।
 शरैः सुनिशितैस्तीक्ष्णैः कम्पयन्वै मुहुर्मुहुः ॥ १४
 द्रौपदेयान्नरव्याघ्रान्मुञ्चतः सायकोत्तमान् ।
 संरब्धान् रथिनां श्रेष्ठान्सौमदत्तिरवारयत् ॥ १५
 भीमसेनं तथा क्रुद्धं भीमरूपो भयानकम् ।
 प्रत्यवारयदायान्तमार्ष्यशृङ्गिर्महारथः ॥ १६
 तयोः समभवद्युद्धं नरराक्षसयोर्मृधे ।
 यादृगेव पुरा वृत्तं रामरावणयोर्नृप ॥ १७
 ततो युधिष्ठिरो द्रोणं नवत्या नतपर्वणाम् ।
 आजग्रे भरतश्रेष्ठ सर्वमर्मसु भारत ॥ १८
 तं द्रोणः पञ्चविंशत्या निजघान स्तनान्तरे ।
 रोपितो भरतश्रेष्ठ कौन्तेयेन यशस्विना ॥ १९
 भूय एव तु विशत्या सायकानां समाचिनोत् ।
 सायसूतध्वजं द्रोणः पश्यतां सर्वधन्विनाम् ॥ २०

ताञ्जशरान्द्रोणमुक्तांस्तु शरवर्षेण पाण्डवः ।
 अवारयत धर्मात्मा दर्शयन्पाणिग्राहवम् ॥ २१
 ततो द्रोणो भृशं क्रुद्धो धर्मराजस्य संयुगे ।
 चिच्छेद सहसा धन्वी धनुस्तस्य महात्मनः ॥ २२
 अथैनं छिन्नधन्वानं त्वरमाणो महारथः ।
 शरैरनेकसाहस्रैः पूरयामास सर्वतः ॥ २३
 अदृश्यं दृश्य राजानं भारद्वाजस्य सायकैः ।
 सर्वभूतान्यमन्यन्त हतमेव युधिष्ठिरम् ॥ २४
 केचिच्चैनममन्यन्तं तथा वै विमुखीकृतम् ।
 हतो राजेति राजेन्द्र ब्राह्मणेन यशस्विना ॥ २५
 स क्रुच्छं परमं प्राप्तो धर्मराजो युधिष्ठिरः ।
 त्यक्त्वा तत्कार्मुकं छिन्नं भारद्वाजेन संयुगे ।
 आददेऽन्यद्वनुर्दिव्यं भारद्वाजं वेगवत्तरम् ॥ २६
 ततस्तान्सायकान्सर्वान्द्रोणमुक्तान्सहस्रशः ।
 चिच्छेद समरे वीरस्तदद्भुतमिवाभवत् ॥ २७
 छित्त्वा च ताञ्जशरान्राजा क्रोधसंरक्तलोचनः ।
 शक्तिं जग्राह समरे गिरीणामपि दारणीम् ।
 स्वर्णदण्डां महाघोरामष्टघण्टां भयावहाम् ॥ २८
 समुत्क्षिप्य च तां हृष्टो ननाद बलवद्बली ।
 नादेन सर्वभूतानि त्रासयन्निव भारत ॥ २९
 शक्तिं समुद्यतां दृष्ट्वा धर्मराजेन संयुगे ।
 स्वस्ति द्रोणाय सहसा सर्वभूतान्यथान्नुवन् ॥ ३०
 सा राजभुजनिर्मुक्ता निर्मुक्तोरगसंनिभा ।
 प्रज्वालयन्ती गगनं दिशश्च विदिशस्तथा ।
 द्रोणान्तिकमनुप्राप्ता दीप्तास्या पन्नगी यथा ॥ ३१
 तामापतन्ती सहसा प्रेक्ष्य द्रोणो विशां पते ।
 प्रादुश्चक्रे ततो ब्राह्ममस्त्रमस्त्रविदां वरः ॥ ३२
 तदस्त्रं भस्मसात्कृत्वा तां शक्तिं घोरदर्शनाम् ।
 जगाम स्यन्दनं तूर्णं पाण्डवस्य यशस्विनः ॥ ३३
 ततो युधिष्ठिरो राजा द्रोणास्त्रं तत्समुद्यतम् ।

अशामयन्महाप्राज्ञो ब्रह्मास्त्रेणैव भारत ॥ ३४
 विव्याध च रणे द्रोणं पञ्चभिर्नतपर्वभिः ।
 क्षुरप्रेण च तीक्ष्णेन चिच्छेदास्य महद्वनुः ॥ ३५
 तदपास्य धनुश्छिन्नं द्रोणः क्षत्रियमर्दनः ।
 गदां चिक्षेप सहसा धर्मपुत्राय मारिष ॥ ३६
 तामापतन्तीं सहसा गदां दृष्ट्वा युधिष्ठिरः ।
 गदामेवाग्रहीत्कुद्धश्चिक्षेप च परंतपः ॥ ३७
 ते गदे सहसा मुक्ते समासाद्य परस्परम् ।
 संघर्षात्पावकं मुक्त्वा समेयातां महीतले ॥ ३८
 ततो द्रोणो भृशं क्रुद्धो धर्मराजस्य मारिष ।
 चतुर्भिर्निशितैस्तीक्ष्णैर्हयाञ्जले शरोत्तमैः ॥ ३९
 धनुश्चैकेन बाणेन चिच्छेदेन्द्रध्वजोपमम् ।
 केतुमेकेन चिच्छेद पाण्डवं चार्दयन्निभिः ॥ ४०
 हताश्चातु रथान्तूर्णमवप्लुत्य युधिष्ठिरः ।
 तस्थावूर्ध्वभुजो राजा व्यायुधो भरतर्षभ ॥ ४१
 विरथं तं समालोक्य व्यायुधं च विशेषतः ।
 द्रोणो व्यमोहयच्छत्रून्सर्वसैन्यानि चाभिभो ॥ ४२
 मुञ्चन्निषुगणांस्तीक्ष्णाल्लघुहस्तो दृढव्रतः ।
 अभिदुद्राव राजानं सिंहो मृगमिवोल्बणः ॥ ४३
 तमभिद्रुतमालोक्य द्रोणेनामित्रघातिना ।
 हा हेति सहसा शब्दः पाण्डूनां समजायत ॥ ४४
 हतो राजा हतो राजा भारद्वाजेन मारिष ।
 इत्यासीत्सुमहाब्जशब्दः पाण्डुसैन्यस्य सर्वतः ॥ ४५
 ततस्त्वरितमारुह्य सहदेवरथं नृपः ।
 अपायाज्जवनैरश्वैः कुन्तीपुत्रो युधिष्ठिरः ॥ ४६

इति श्रीमहाभारते द्रोणपर्वणि

एकाशीतितमोऽध्यायः ॥ ८१ ॥

८२

संजय उवाच ।

बृहत्क्षत्रमथायान्तं केकयं दृढविक्रमम् ।

क्षेमधूर्तिर्महाराज विव्याधोरसि मार्गणैः ॥ १
 बृहत्क्षत्रस्तु तं राजा नवत्या नतपर्वणाम् ।
 आजग्रे त्वरितो युद्धे द्रोणानीकविभित्सया ॥ २
 क्षेमधूर्तिस्तु संक्रुद्धः केकयस्य महात्मनः ।
 धनुश्चिच्छेद भलेन पीतेन निशितेन च ॥ ३
 अथैनं छिन्नधन्वानं शरेण नतपर्वणा ।
 विव्याध हृदये तूर्णं प्रवरं सर्वधन्विनाम् ॥ ४
 अथान्यद्वनुरादाय बृहत्क्षत्रो हसन्निव ।
 व्यश्वसूतध्वजं चक्रे क्षेमधूर्तिं महारथम् ॥ ५
 ततोऽपरेण भलेन पीतेन निशितेन च ।
 जहार नृपतेः कायाच्छिरो ज्वलितकुण्डलम् ॥ ६
 तच्छिन्नं सहसा तस्य शिरः कुञ्चितमूर्धजम् ।
 सकिरीटं महीं प्राप्य बभौ ज्योतिरिवाम्बरात् ॥ ७
 तं निहत्य रणे हृष्टो बृहत्क्षत्रो महारथः ।
 सहसाभ्यपतत्सैन्यं तावकं पार्थकारणात् ॥ ८
 धृष्टकेतुमथायान्तं द्रोणहेतोः पराक्रमी ।
 वीरधन्वा महेष्वासो वारयामास भारत ॥ ९
 तौ परस्परमासाद्य शरदंष्ट्रौ तरस्विनौ ।
 शरैरनेकसाहस्रैरन्योन्यमभिजघ्नतुः ॥ १०
 तावुभौ नरशार्दूलौ युयुधाते परस्परम् ।
 महावने तीव्रमदौ वारणाविव यूथपौ ॥ ११
 गिरिगह्वरमासाद्य शार्दूलाविव रोषितौ ।
 युयुधाते महावीर्यौ परस्परजिघांसया ॥ १२
 तद्युद्धमासीत्तुमुलं प्रेक्षणीयं विशां पते ।
 सिद्धचारणसंधानां विस्मयाद्भुतदर्शनम् ॥ १३
 वीरधन्वा ततः क्रुद्धो धृष्टकेतोः शरासनम् ।
 द्विधा चिच्छेद भलेन प्रहसन्निव भारत ॥ १४
 तदुत्सृज्य धनुश्छिन्नं चेदिराजो महारथः ।
 शक्तिं जग्राह विपुलां रुक्मदण्डामयस्मयीम् ॥ १५
 तां तु शक्तिं महावीर्या दोभ्यामायम्य भारत ।

निक्षेप सहसा यत्तो वीरधन्वरथं प्रति ॥ १६
 स तथा वीरघातिन्या शक्या त्वमिहतो भृशम् ।
 निर्भिन्नहृदयस्तूर्ण निपपात रथान्महीम् ॥ १७
 तस्मिन्विनिहते शूरे त्रिगर्तानां महारथे ।
 बलं तेऽभज्यत विभो पाण्डवेयैः समन्ततः ॥ १८
 सहदेवे ततः पष्टि सायकान्दुर्मुखोऽक्षिपत् ।
 ननाद च महानादं तर्जयन्पाण्डवं रणे ॥ १९
 माद्रेयस्तु ततः क्रुद्धो दुर्मुखं दशभिः शरैः ।
 भ्राता भ्रातरमायान्तं विव्याध प्रहसन्निव ॥ २०
 तं रणे रभस दृष्ट्वा सहदेवं महाबलम् ।
 दुर्मुखो नवभिर्बाणैस्ताडयामास भारत ॥ २१
 दुर्मुखस्य तु भलेन छित्त्वा केतुं महाबलः ।
 जघान चतुरो वाहांश्चतुर्भिर्निशितैः शरैः ॥ २२
 अथापरेण भलेन पीतेन निशितेन च ।
 चिच्छेद सारथेः कायाच्छिरो ज्वलितकुण्डलम् ॥
 क्षुरप्रेण च तीक्ष्णेन कौरव्यस्य महद्वनुः ।
 सहदेवो रणे छित्त्वा तं च विव्याध पञ्चभिः ॥ २४
 हताश्वं तु रथं त्यक्त्वा दुर्मुखो विमनास्तदा ।
 आरुरोह रथं राजन्निरमित्रस्य भारत ॥ २५
 सहदेवस्ततः क्रुद्धो निरमित्रं महाहवे ।
 जघान पृतनामध्ये भलेन परवीरहा ॥ २६
 स पपात रथोपस्थान्निरमित्रो जनेश्वरः ।
 त्रिगर्तराजस्य सुतो व्यथयंस्तव वाहिनीम् ॥ २७
 तं तु हत्वा महाबाहुः सहदेवो व्यरोचत ।
 यथा दाशरथी रामः खरं हत्वा महाबलम् ॥ २८
 हाहाकारो महानासीत्रिगर्तानां जनेश्वर ।
 राजपुत्रं हतं दृष्ट्वा निरमित्रं महाबलम् ॥ २९
 नकुलस्ते सुतं राजन्विकर्णं पृथुलोचनम् ।
 मुहूर्ताज्जितवान्संख्ये तदद्भुतमिवाभवत् ॥ ३०
 सात्यकिं व्याघ्रदत्तस्तु शरैः संनतपर्वभिः ।

चक्रेऽदृश्यं साश्वसूतं सध्वजं पृतनान्तरे ॥ ३१
 तान्निवार्य शराञ्छूरः शैनेयः कृतहस्तवत् ।
 साश्वसूतध्वजं बाणैर्व्याघ्रदत्तमपातयत् ॥ ३२
 कुमारे निहते तस्मिन्मागधस्य सुते प्रभो ।
 मागधाः सर्वतो यत्ता युयुधानमुपाद्रवन् ॥ ३३
 विसृजन्तः शरांश्चैव तोमरांश्च सहस्रशः ।
 भिण्डिपालांस्तथा प्रासान्मुद्रान्मुसलानपि ॥ ३४
 अयोधयन्रणे शूराः सात्वतं युद्धदुर्मदम् ।
 तांस्तु सर्वान्स बलवान्सात्यकिर्युद्धदुर्मदः ।
 नातिकृच्छ्राद्धसन्नेव विजिग्ये पुरुषर्षभ ॥ ३५
 मागधान्द्रवतो दृष्ट्वा हतशेषान्समन्ततः ।
 बलं तेऽभज्यत विभो युयुधानशरादितम् ॥ ३६
 नाशयित्वा रणे सैन्यं त्वदीयं माधवोत्तमः ।
 विधुन्वानो धनुःश्रेष्ठ व्यभ्राजत महायशाः ॥ ३७
 भज्यमानं बलं राजन्सात्वतेन महात्मना ।
 नाभ्यवर्तत युद्धाय त्रासितं दीर्घबाहुना ॥ ३८
 ततो द्रोणो भृशं क्रुद्धः सहस्रोदृत्य चक्षुषी ।
 सात्यकिं सत्यकर्माणं स्वयमेवाभिदुद्रुवे ॥ ३९

इति श्रीमहाभारते द्रोणपर्वणि

द्व्यशीतितमोऽध्यायः ॥ ८२ ॥

८३

संजय उवाच ।

द्रौपदेयान्महेष्वासान्सौमदत्तिर्महायशाः ।
 एकैकं पञ्चभिर्विद्ध्वा पुनर्विव्याध सप्तभिः ॥ १
 ते पीडिता भृशं तेन रौद्रेण सहसा विभो ।
 प्रमूढा नैव विविदुर्मृधे कृत्यं स्म किंचन ॥ २
 नाकुलिस्तु शतानीकः सौमदत्ति नरर्षभम् ।
 द्वाभ्यां विद्वानददृष्टः शराभ्यां शत्रुतापनः ॥ ३
 तथेतरे रणे यत्तास्त्रिभिस्त्रिभिरजिह्वगैः ।
 विव्यधुः समरे तूर्णं सौमदत्तिममर्षणम् ॥ ४

स तान्प्रति महाराज चिक्षिपे पञ्च सायकान् ।
 एकैकं हृदि चाजघ्ने एकैकेन महायशाः ॥ ५
 ततस्ते भ्रातरः पञ्च शरैर्विद्धा महात्मना ।
 परिवार्य रथैर्वीरं विव्यधुः सायकैर्भृशम् ॥ ६
 आर्जुनिस्तु ह्यांस्तस्य चतुर्भिर्निशितैः शरैः ।
 प्रेषयामास सकुद्धो यमस्य सदनं प्रति ॥ ७
 भैमसेनिर्धनुश्छित्त्वा सौमदत्तेर्महात्मनः ।
 ननाद बलवन्नादं विव्याध च शितैः शरैः ॥ ८
 यौधिष्ठिरो ध्वजं तस्य छित्त्वा भूमावपातयत् ।
 नाकुलिश्चाश्वयन्तारं रथनीडादपाहरत् ॥ ९
 साहदेविस्तु तं ज्ञात्वा भ्रातृभिर्विमुखीकृतम् ।
 क्षुरप्रेण शिरो राजन्निचकर्त महामनाः ॥ १०
 तच्छिरो न्यपतद्भूमौ तपनीयविभूषितम् ।
 भ्राजयन्तं रणोद्देशं बालसूर्यसमप्रभम् ॥ ११
 सौमदत्तेः शिरो दृष्ट्वा निपतत्तन्महात्मनः ।
 वित्रस्तास्तावका राजन्प्रदुद्रुवुरनेकधा ॥ १२
 अलम्बुसस्तु समरे भीमसेनं महाबलम् ।
 योधयामास संकुद्धो लक्ष्मणं रावणिर्यथा ॥ १३
 संप्रयुद्धौ रणे दृष्ट्वा तावुभौ नरराक्षसौ ।
 विस्मयः सर्वभूतानां प्रहर्षश्चाभवत्तदा ॥ १४
 आर्ष्यशृङ्गि ततो भीमो नवभिर्निशितैः शरैः ।
 विव्याध प्रहसन् राजन्राक्षसेन्द्रममर्षणम् ॥ १५
 तद्रक्षः समरे विद्धं कृत्वा नादं भयावहम् ।
 अभ्यद्रवत्ततो भीमं ये च तस्य पदानुगाः ॥ १६
 स भीमं पञ्चभिर्विद्धा शरैः संनतपर्वभिः ।
 भीमानुगाञ्जघानाशु रथांस्त्रिशदरिदमः ।
 पुनश्चतुःशतान् हत्वा भीमं विव्याध पत्रिणा ॥ १७
 सोऽतिविद्वस्तदा भीमो राक्षसेन महाबलः ।
 निषसाद रथोपस्थे मूर्छयाभिपरिप्लुतः ॥ १८
 प्रतिलभ्य ततः संज्ञां मारुतिः क्रोधमूर्छितः ।

विकृष्य कार्मुकं घोरं भारसाधनमुत्तमम् ।
 अलम्बुसं शरैस्तीक्ष्णैरर्दयामास सर्वतः ॥ १९
 स विद्धो बहुभिर्वाणैर्नीलाञ्जनचयोपमः ।
 शुशुभे सर्वतो राजन्प्रदीप्त इव किंशुकः ॥ २०
 स वध्यमानः समरे भीमचापच्युतैः शरैः ।
 स्मरन्भ्रातृवधं चैव पाण्डवेन महात्मना ॥ २१
 घोरं रूपमथो कृत्वा भीमसेनमभाषत ।
 तिष्ठेदानीं रणे पार्थ पश्य मेऽद्य पराक्रमम् ॥ २२
 बको नाम सुदुर्बुद्धे राक्षसप्रवरो बली ।
 परोक्ष मम तद्बुद्धं यद्धाता मे हतस्त्वया ॥ २३
 एवमुक्त्वा ततो भीममन्तर्धानगतस्तदा ।
 महता शरवर्षेण भृशं तं समवाकिरत् ॥ २४
 भीमस्तु समरे राजन्नदृश्ये राक्षसे तदा ।
 आकाशं पूरयामास शरैः संनतपर्वभिः ॥ २५
 स वध्यमानो भीमेन निमेषाद्रथमास्थितः ।
 जगाम धरणीं क्षुद्रः खं चैव सहसागमत् ॥ २६
 उच्चावचानि रूपाणि चकार सुबहूनि च ।
 उच्चावचास्तथा वाचो व्याजहार समन्ततः ॥ २७
 तेन पाण्डवसैन्यानां मृदिता युधि वारणाः ।
 हयाश्च बहवो राजन्पत्तयश्च तथा पुनः ।
 रथेभ्यो रथिनः पेतुस्तस्य नृणाः स्म सायकैः ॥ २८
 शोणितोदां रथावर्ता हस्तिग्राहसमाकुलाम् ।
 छत्रहंसां कर्दमिनीं बाहुपन्नगसंकुलाम् ॥ २९
 नदीं प्रवर्तयामास रक्षोगणसमाकुलाम् ।
 वहन्तीं बहुधा राजंश्चेदिपाञ्चालसञ्जयान् ॥ ३०
 तं तथा समरे राजन्विचरन्तमभीतवत् ।
 पाण्डवा भृशसंविघ्नाः प्रापश्यंस्तस्य विक्रमम् ॥ ३१
 तावकानां तु सैन्यानां प्रहर्षः समजायत ।
 वादित्रनिनदश्चोग्रः सुमहाल्लोमहर्षणः ॥ ३२
 तं श्रुत्वा निनदं घोरं तव सैन्यस्य पाण्डवः ।

नामृष्यत यथा नागस्तलशब्दं समीरितम् ॥ ३३
 ततः क्रोधाभिताम्राक्षो निर्दहन्निव पावकः ।
 संदधे त्वाष्ट्रमस्त्रं स स्वयं त्वष्ट्रेव मारिष ॥ ३४
 ततः शरसहस्राणि प्रादुरान्समन्ततः ।
 तैः शरैस्तव सैन्यस्य विद्रावः सुमहानभूत् ॥ ३५
 तदस्त्रं प्रेषितं तेन भीमसेनेन संयुगे ।
 राक्षसस्य महामायां हत्वा राक्षसमार्दयत् ॥ ३६
 स बध्यमानो बहुधा भीमसेनेन राक्षसः ।
 संत्यज्य संयुगे भीमं द्रोणानीकमुपाद्रवत् ॥ ३७
 तस्मिन्तु निर्जिते राजनराक्षसेन्द्रे महात्मना ।
 अनादयन्सिहनादैः पाण्डवाः सर्वतोदिशम् ॥ ३८
 अपूजयन्मारुति च संहृष्टास्ते महाबलम् ।
 प्रह्लादं समरे जित्वा यथा शक्रं मरुद्गणाः ॥ ३९

इति श्रीमहाभारते द्रोणपर्वणि

व्यशीतितमोऽध्यायः ॥ ८३ ॥

८४

संजय उवाच ।

अलम्बुसं तथा युद्धे विचरन्तमभीतवत् ।
 हैडिम्बः प्रययौ तूर्णं विव्याध च शितैः शरैः ॥ १
 तयोः प्रतिभयं युद्धमासीद्राक्षससिंहयोः ।
 कुर्वतोर्विविधा मायाः शक्रशम्बरयोरिव ॥ २
 अलम्बुसो भृशं क्रुद्धो घटोत्कचमताडयत् ।
 घटोत्कचस्तु विशत्या नाराचानां स्तनान्तरे ।
 अलम्बुसमथो विद्ध्वा सिंहवद्वयनदन्मुहुः ॥ ३
 तथैवालम्बुसो राजन्हैडिम्बं युद्धदुर्मदम् ।
 विद्ध्वा विद्वानदद्भुष्टः पूरयन्त्वं समन्ततः ॥ ४
 तथा तौ भृशसंक्रुद्धौ राक्षसेन्द्रौ महाबलौ ।
 निर्विशेषमयुध्येतां मायाभिरितरेतरम् ॥ ५
 मायाशतसृजौ दृप्तौ मोहयन्तौ परस्परम् ।
 मायायुद्धे सुकुशलौ मायायुद्धमयुध्यताम् ॥ ६

यां यां घटोत्कचो युद्धे मायां दर्शयते नृप ।
 तां तामलम्बुसो राजन्माययैव निजग्नवान् ॥ ७
 तं तथा युध्यमानं तु मायायुद्धविशारदम् ।
 अलम्बुसं राक्षसेन्द्रं दृष्ट्वाक्रुध्यन्त पाण्डवाः ॥ ८
 त एनं भृशसंक्रुद्धाः सर्वतः प्रवरा रथैः ।
 अभ्यद्रवन्त सक्रुद्धा भीमसेनादयो नृप ॥ ९
 त एनं कोष्ठक्रीकृत्य रथवंशेन मारिष ।
 सर्वतो व्यकिरन्बाणैरुल्काभिरिव कुञ्जरम् ॥ १०
 स तेषामस्त्रवेगं तं प्रतिहत्यास्त्रमायया ।
 तस्माद्रथव्रजान्मुक्तो वनदाहादिव द्विपः ॥ ११
 स विस्फार्य धनुर्घोरमिन्द्राशनिसमस्वनम् ।
 मारुति पञ्चविशत्या भैमसेनि च पञ्चभिः ।
 युधिष्ठिरं त्रिभिर्विद्ध्वा सहदेवं च सप्तभिः ॥ १२
 नकुलं च त्रिसप्तत्या द्रौपदेयांश्च मारिष ।
 पञ्चभिः पञ्चभिर्विद्ध्वा घोरं नादं ननाद ह ॥ १३
 तं भीमसेनो नवभिः सहदेवश्च पञ्चभिः ।
 युधिष्ठिरः शतेनैव राक्षसं प्रत्यविध्यत ।
 नकुलश्च चतुःषष्ट्या द्रौपदेयास्त्रिभिस्त्रिभिः ॥ १४
 हैडिम्बो राक्षसं विद्ध्वा युद्धे पञ्चाशता शरैः ।
 पुनर्विव्याध सप्तत्या ननाद च महाबलः ॥ १५
 सोऽतिविद्धो महेष्वासः सर्वतस्तैर्महारथैः ।
 प्रतिविव्याध तान्सर्वान्पञ्चभिः पञ्चभिः शरैः ॥ १६
 तं क्रुद्धं राक्षसं युद्धे प्रतिक्रुद्धस्तु राक्षसः ।
 हैडिम्बो भरतश्रेष्ठ शरैर्विव्याध सप्तभिः ॥ १७
 सोऽतिविद्धो बलवता राक्षसेन्द्रो महाबलः ।
 व्यसृजत्सायकांस्तूर्णं स्वर्णपुङ्खाञ्जिशलाशितान् ॥ १८
 ते शरा नतपर्वाणो विविशू राक्षसं तदा ।
 रुषिताः पन्नगा यद्वाद्भिस्मुग्धा महाबलाः ॥ १९
 ततस्ते पाण्डवा राजन्समन्तान्निशिताञ्जशरान् ।
 प्रेषयामासुरुद्विग्रा हैडिम्बश्च घटोत्कचः ॥ २०

स वध्यमानः समरे पाण्डवैर्जितकाशिभिः ।
 दग्धाद्रिकूटशृङ्गाभं मित्राञ्जनचयोपमम् ॥ २१
 समुत्क्षिप्य च बाहुभ्यामाविध्य च पुनः पुनः ।
 निष्पिपेष क्षितौ क्षिप्रं पूर्णकुम्भमिवाश्मनि ॥ २२
 बललाघवसंपन्नः संपन्नो विक्रमेण च ।
 भैमसेनी रणे क्रुद्धः सर्वसैन्यान्यभीषयत् ॥ २३
 स विस्फुटितसर्वाङ्गशूर्णीतास्थिविभूषणः ।
 घटोत्कचेन वीरेण हतः सालकटङ्कटः ॥ २४
 ततः सुमनसः पार्था हते तस्मिन्निशाचरे ।
 चुक्रुशुः सिहनादांश्च वासांस्यादुधुवुश्च ह ॥ २५
 तावकाश्च हतं दृष्ट्वा राक्षसेन्द्रं महाबलम् ।
 अलम्बुसं भीमरूपं विशीर्णमिव पर्वतम् ।
 हाहाकारमकुर्वन्त सैन्यानि भरतर्षभ ॥ २६
 जनाश्च तद्दृशिरे रक्षः कौतूहलान्विताः ।
 यदृच्छया निपतितं भूमावङ्गारकं यथा ॥ २७
 घटोत्कचस्तु तद्धत्वा रक्षो बलवतां वरम् ।
 मुमोच बलवन्नादं बलं हत्वेव वासवः ॥ २८

स पूज्यमानः पितृभिः सबान्धवै-

र्घटोत्कचः कर्मणि दुष्करे कृते ।

रिपुं निहत्यामिननन्द वै तदा

अलम्बुसं पक्कमलम्बुसं यथा ॥ २९

ततो निनादः सुमहान्समुत्थितः

सशङ्खनानाविधबाणघोषवान् ।

निशम्य तं प्रत्यनदंस्तु कौरवा-

स्ततो ध्वनिर्भुवनमथास्पृशद्भृशम् ॥ ३०

इति श्रीमहाभारते द्रोणपर्वणि

चतुरशीतितमोऽध्यायः ॥ ८४ ॥

८५

धृतराष्ट्र उवाच ।

भारद्वाजं कथं युद्धे युयुधानोऽभ्यवारयत् ।

संजयाचक्ष्व तत्त्वेन परं कौतूहलं हि मे ॥ १

संजय उवाच ।

शृणु राजन्महाप्राज्ञ संप्रामं लोमहर्षणम् ।

द्रोणस्य पाण्डवैः सार्धं युयुधानपुरोगमैः ॥ २

वध्यमानं बलं दृष्ट्वा युयुधानेन मारिष ।

अभ्यद्रवत्स्वयं द्रोणः सात्यकिं सत्यविक्रमम् ॥ ३

तमापतन्तं सहसा भारद्वाजं महारथम् ।

सात्यकिः पञ्चविशत्या क्षुद्रकाणां समार्पयत् ॥ ४

द्रोणोऽपि युधि विक्रान्तो युयुधानं समाहितः ।

अविध्यत्पञ्चभिस्तूर्णं हेमपुङ्खैः शिलाशितैः ॥ ५

ते वर्म भित्त्वा सुदृढं द्विषत्पिशितभोजनाः ।

अभ्यगुर्धरणी राजञ्चसन्त इव पन्नगाः ॥ ६

दीर्घबाहुरभिक्रुद्धस्तोत्रादित इव द्विपः ।

द्रोणं पञ्चाशताविध्यन्नाराचैरग्निसंनिभैः ॥ ७

भारद्वाजो रणे विद्धो युयुधानेन सत्वरम् ।

सात्यकिं बहुभिर्बाणैर्यतमानमविध्यत ॥ ८

ततः क्रुद्धो महेष्वासो भूय एव महाबलः ।

सात्वतं पीडयामास शतेन नतपर्वणा ॥ ९

स वध्यमानः समरे भारद्वाजेन सात्यकिः ।

नाभ्यपद्यत कर्तव्यं किञ्चिदेव विशां पते ॥ १०

विषण्णवदनश्चापि युयुधानोऽभवन्नृप ।

भारद्वाजं रणे दृष्ट्वा विसृजन्तं शिताञ्शरान् ॥ ११

तं तु संप्रेक्ष्य ते पुत्राः सैनिकाश्च विशां पते ।

प्रहृष्टमनसो भूत्वा सिंहवद्व्यनदन्मुहुः ॥ १२

तं श्रुत्वा निनदं घोरं पीड्यमानं च माधवम् ।

युधिष्ठिरोऽब्रवीद्राजन्सर्वसैन्यानि भारत ॥ १३

एष वृष्णिवरो वीरः सात्यकिः सत्यकर्मकृत् ।

ग्रस्यते युधि वीरेण भानुमानिव राहुणा ।

अभिद्रवत गच्छध्वं सात्यकिर्यत्र युध्यते ॥ १४

धृष्टद्युम्नं च पाञ्चाल्यमिदमाह जनाधिप ।

अभिद्रव द्रुतं द्रोणं किं नु तिष्ठसि पार्षत ।
 न पश्यसि भयं घोरं द्रोणान्नः समुपस्थितम् ॥ १५
 असौ द्रोणो महेष्वासो युयुधानेन संयुगे ।
 क्रीडते सूत्रबद्धेन पक्षिणा बालको यथा ॥ १६
 तत्रैव सर्वे गच्छन्तु भीमसेनमुखा रथाः ।
 त्वयैव सहिता यत्ता युयुधानरथं प्रति ॥ १७
 पृष्ठतोऽनुगमिष्यामि त्वामहं सहसैनिकः ।
 सात्यकिं मोक्षयस्वाद्य यमदंष्ट्रान्तरं गतम् ॥ १८
 एवमुक्त्वा ततो राजा सर्वसैन्येन पाण्डवः ।
 अभ्यद्रवद्रोणे द्रोणं युयुधानस्य कारणात् ॥ १९
 तत्रारावो महानासीद्रोणमेकं युयुत्सताम् ।
 पाण्डवानां च भद्रं ते सृञ्जयानां च सर्वशः ॥ २०
 ते समेत्य नरव्याघ्रा भारद्वाजं महारथम् ।
 अभ्यवर्षञ्छरैस्तीक्ष्णैः कङ्कबर्हिणवाजितैः ॥ २१
 समयन्नेव तु तान्वीरान्द्रोणः प्रत्यग्रहीत्स्वयम् ।
 अतिथीनागतान्यद्वत्सलिलेनासनेन च ॥ २२
 तर्पितास्ते शरैस्तस्य भारद्वाजस्य धन्विनः ।
 आतिथेयगृहं प्राप्य नृपतेऽतिथयो यथा ॥ २३
 भारद्वाजं च ते सर्वे न शेकुः प्रतिवीक्षितुम् ।
 मध्यंदिनमनुप्राप्तं सहस्रांशुमिव प्रभो ॥ २४
 तांस्तु सर्वान्महेष्वासान्द्रोणः शस्त्रभृतां वरः ।
 अतापयच्छरव्रातैर्गभस्तिभिरिवांशुमान् ॥ २५
 वध्यमाना रणे राजन्पाण्डवाः सृञ्जयास्तथा ।
 त्रातारं नाध्यगच्छन्त पङ्कमग्ना इव द्विपाः ॥ २६
 द्रोणस्य च व्यदृशन्त विसर्पन्तो महाशराः ।
 गभस्तय इवार्कस्य प्रतपन्तः समन्ततः ॥ २७
 तस्मिन्द्रोणेन निहताः पाञ्चालाः पञ्चविंशतिः ।
 महारथसमाख्याता धृष्टशुन्नस्य संमताः ॥ २८
 पाण्डूनां सर्वसैन्येषु पाञ्चालानां तथैव च ।
 द्रोणं स्म ददृशुः शूरं विनिघ्नन्तं वरान्वरान् ॥ २९

केकयानां शतं हत्वा विद्राव्य च समन्ततः ।
 द्रोणस्तस्थौ महाराज व्यादितास्य इवान्तकः ॥ ३०
 पाञ्चालान्सृञ्जयान्मत्स्यान्केकयान्पाण्डवानपि ।
 द्रोणोऽजयन्महाबाहुः शतशोऽथ सहस्रशः ॥ ३१
 तेषां समभवच्छब्दो वध्यतां द्रोणसायकैः ।
 वनौकसामिवारण्ये दह्यतां धूमकेतुना ॥ ३२
 तत्र देवाः सगन्धर्वाः पितरश्चाश्रुवन्नृप ।
 एते द्रवन्ति पाञ्चालाः पाण्डवाश्च ससैनिकाः ॥ ३३
 तं तथा समरे द्रोणं निघ्नन्तं सोमकान्तरे ।
 न चाप्यभिययुः केचिदपरे नैव विव्यधुः ॥ ३४
 वर्तमाने तथा रौद्रे तस्मिन्वीरवरक्षये ।
 अशृणोत्सहसा पार्थः पाञ्चजन्यस्य निस्वनम् ॥ ३५
 पूरितो वासुदेवेन शङ्खराट् स्वनते भृशम् ।
 युध्यमानेषु वीरेषु सैन्धवस्याभिरक्षिषु ॥ ३६
 नदत्सु धार्तराष्ट्रेषु विजयस्य रथं प्रति ।
 गाण्डीवस्य च निर्घोषे विप्रनष्टे समन्ततः ।
 कश्मलाभिहतो राजा चिन्तयामास पाण्डवः ॥ ३७
 न नूनं स्वस्ति पार्थस्य यथा नदति शङ्खराट् ।
 कौरवाश्च यथा हृष्टा विनदन्ति मुहुर्मुहुः ॥ ३८
 एवं संचिन्तयित्वा तु व्याकुलेनान्तरात्मना ।
 अजातशत्रुः कौन्तेयः सात्वतं प्रत्यभाषत ॥ ३९
 बाष्पगद्गदया वाचा मुह्यमानो मुहुर्मुहुः ।
 कृत्यस्यानन्तरापेक्षी शैनेय शिनिपुंगवम् ॥ ४०
 यः स धर्मः पुरा दृष्टः सद्भिः शैनेय शाश्वतः ।
 सांपराये सुहृत्कृत्ये तस्य कालोऽयमागतः ॥ ४१
 सर्वेष्वपि च योधेषु चिन्तयन्निशिनिपुंगव ।
 त्वत्तः सुहृत्तमं कचिन्नाभिजानामि सात्यके ॥ ४२
 यो हि प्रीतमना नित्यं यश्च नित्यमनुव्रतः ।
 स कार्ये सांपराये तु नियोज्य इति मे मतिः ॥ ४३
 यथा च केशवो नित्यं पाण्डवानां परायणम् ।

तथा त्वमपि वाष्णेय कृष्णतुल्यपराक्रमः ॥ ४४
 सोऽहं भारं समाधास्ये त्वयि तं वोढुमर्हसि ।
 अमिप्रायं च मे नित्यं न वृथा कर्तुमर्हसि ॥ ४५
 स त्वं भ्रातुर्वयस्यस्य गुरोरपि च संयुगे ।
 कुरु कृच्छ्रे सहायार्थमर्जुनस्य नरर्षभ ॥ ४६
 त्वं हि सत्यव्रतः शूरो मित्राणामभयंकरः ।
 लोके विख्यायसे वीर कर्मभिः सत्यवागिति ॥ ४७
 यो हि शैनेय मित्रार्थे युध्यमानस्त्यजेत्तनुम् ।
 पृथिवीं वा द्विजातिभ्यो यो दद्यात्सममेव तत् ॥ ४८
 श्रुताश्च बहवोऽस्माभी राजानो ये दिवं गताः ।
 दत्त्वेमां पृथिवीं कृत्स्नां ब्राह्मणेभ्यो यथाविधि ॥
 एवं त्वामपि धर्मात्मन्प्रयाचेऽहं कृताञ्जलिः ।
 पृथिवीदानतुल्यं स्यादधिकं वा फलं विभो ॥ ५०
 एक एव सदा कृष्णो मित्राणामभयंकरः ।
 रणे संत्यजति प्राणान्द्वितीयस्त्वं च सात्यके ॥ ५१
 विक्रान्तस्य च वीरस्य युद्धे प्रार्थयतो यशः ।
 शूर एव सहायः स्यान्नेतरः प्राकृतो जनः ॥ ५२
 ईदृशे तु परामर्दे वर्तमानस्य माधव ।
 त्वदन्यो हि रणे गोप्ता विजयस्य न विद्यते ॥ ५३
 श्लाघन्नेव हि कर्माणि शतशस्तव पाण्डवः ।
 मम संजनयन्हर्ष पुनः पुनरकीर्तयत् ॥ ५४
 लघ्वस्त्रित्रयोधी च तथा लघुपराक्रमः ।
 प्राज्ञः सर्वास्त्रविच्छूरो मुह्यते न च संयुगे ॥ ५५
 महास्कन्धो महोरस्को महाबाहुर्महाधनुः ।
 महाबलो महावीर्यः स महात्मा महारथः ॥ ५६
 शिष्यो मम सखा चैव प्रियोऽस्याहं प्रियश्च मे ।
 युयुधानः सहायो मे प्रमथिष्यति कौरवान् ॥ ५७
 अस्मदर्थं च राजेन्द्र सनहोद्यदि केशवः ।
 रामो वाप्यनिरुद्धो वा प्रद्युम्नो वा महारथः ॥ ५८
 गदो वा सारणो वापि साम्बो वा सह वृष्णिभिः ।

सहायार्थं महाराज संग्रामोत्तममूर्धनि ॥ ५९
 तथाप्यहं नरव्याघ्रं शैनेयं सत्यविक्रमम् ।
 साहाय्ये विनियोक्ष्यामि नास्ति मेऽन्यो हि तत्समः ॥
 इति द्वैतवने तात मामुवाच धनंजयः ।
 परोक्षं त्वद्गुणांस्तथ्यान्कथयन्नार्थसंसदि ॥ ६१
 तस्य त्वमेवं संकल्पं न वृथा कर्तुमर्हसि ।
 धनंजयस्य वाष्णेय मम भीमस्य चोभयोः ॥ ६२
 यच्चापि तीर्थानि चरन्नगच्छं द्वारकां प्रति ।
 तत्राहमपि ते भक्तिमर्जुनं प्रति दृष्टवान् ॥ ६३
 न तस्मौ हृदमन्येषु मया शैनेय लक्षितम् ।
 यथा त्वमस्मान्भजसे वर्तमानानुपप्लवे ॥ ६४
 सोऽभिजात्या च भक्त्या च सख्यस्याचार्यकस्य च ।
 सौहृदस्य च वीर्यस्य कुलीनत्वस्य माधव ॥ ६५
 सत्यस्य च महाबाहो अनुकम्पार्थमेव च ।
 अनुरूपं महेष्वास कर्म त्वं कर्तुमर्हसि ॥ ६६
 सुयोधेनो हि सहसा गतो द्रोणेन दंशितः ।
 पूर्वमेव तु यातास्ते कौरवाणां महारथाः ॥ ६७
 सुमहान्निरदश्चैव श्रूयते विजयं प्रति ।
 स शैनेय जवेनात्र गन्तुमर्हसि माधव ॥ ६८
 भीमसेनो वयं चैव सयत्ताः सहसैनिकाः ।
 द्रोणमावारयिष्यामो यदि त्वां प्रति यास्यति ॥ ६९
 पश्य शैनेय सैन्यानि द्रवमाणानि संयुगे ।
 महान्तं च रणे शब्दं दीर्यमाणां च भारतीम् ॥ ७०
 महामारुतवेगेन समुद्रमिव पर्वसु ।
 धार्तराष्ट्रबलं तात विक्षिप्तं सव्यसाचिना ॥ ७१
 रथैर्विपरिधावद्भिर्मनुष्यैश्च हयैश्च ह ।
 सैन्यं रजःसमुद्धूतमेतत्संपरिवर्तते ॥ ७२
 संवृतः सिन्धुसौवीरैर्नखरप्रासयोधिभिः ।
 अत्यन्तापचितैः शूरेः फल्गुनः परवीरहा ॥ ७३
 नैतद्वलमसंवार्य शक्यो हन्तु जयद्रथः ।

एते हि सैन्धवस्यार्थे सर्वे संयुक्तजीविताः ॥ ७४
 शरशक्तिध्वजवनं ह्यनागसमाकुलम् ।
 पश्यैतद्वार्तराष्ट्राणामनीकं सुदुरासदम् ॥ ७५
 शृणु दुन्दुभिनिर्घोषं शङ्खशब्दांश्च पुष्कलान् ।
 सिंहनादरवांश्चैव रथनेमिस्वनांस्तथा ॥ ७६
 नागानां शृणु शब्दं च पत्तीनां च सहस्रशः ।
 सादिनां द्रवतां चैव शृणु कम्पयतां महीम् ॥ ७७
 पुरस्तात्सैन्धवानीकं द्रोणानीकस्य पृष्ठतः ।
 बहुत्वाद्धि नरव्याघ्रं देवेन्द्रमपि पीडयेत् ॥ ७८
 अपर्यन्ते बले मग्नो जह्यादपि च जीवितम् ।
 तस्मिन् निहते युद्धे कथं जीवेत मादृशः ।
 सर्वथाहमनुप्राप्तः सुकुच्छं बत जीवितम् ॥ ७९
 श्यामो युवा गुडाकेशो दर्शनीयश्च पाण्डवः ।
 लघ्वस्त्रत्रयोध्री च प्रविष्टस्तात भारतीम् ॥ ८०
 सूर्योदये महाबाहुर्दिवसश्चातिवर्तते ।
 तन्न जानामि वाष्णेय यदि जीवति वा न वा ।
 कुरूणां चापि तत्सैन्यं सागरप्रतिमं महत् ॥ ८१
 एक एव च वीभत्सुः प्रविष्टस्तात भारतीम् ।
 अविषह्यां महाबाहुः सुरैरपि महामृधे ॥ ८२
 न च मे वर्तते बुद्धिरय युद्धे कथंचन ।
 द्रोणोऽपि रभसो युद्धे मम पीडयते बलम् ।
 प्रत्यक्षं ते महाबाहो यथासौ चरति द्विजः ॥ ८३
 युगपच्च समेतानां कार्याणां त्वं विचक्षणः ।
 महार्थं लघुसंयुक्तं कर्तुमर्हसि माधव ॥ ८४
 तस्य मे सर्वकार्येषु कार्यमेतन्मतं सदा ।
 अर्जुनस्य परित्राणं कर्तव्यमिति संयुगे ॥ ८५
 नाहं शोचामि दाशार्हं गोप्तारं जगतः प्रभुम् ।
 स हि शक्तो रणे तात त्रील्लोकानपि संगतान् ॥
 विजेतुं पुरुषव्याघ्र सत्यमेतद्वीर्यमि ते ।
 किं पुनर्धार्तराष्ट्रस्य बलमेतत्सुदुर्बलम् ॥ ८७

अर्जुनस्त्वेव वाष्णेय पीडितो बहुभिर्युधि ।
 प्रजह्यात्समरे प्राणांस्तस्माद्विन्दामि कश्मलम् ॥ ८८
 तस्य त्वं पदवीं गच्छ गच्छेयुस्त्वादृशा यथा ।
 तादृशस्येदृशे काले मादृशेनाभिचोदितः ॥ ८९
 रणे वृष्णिप्रवीराणां द्वावेवातिरथौ स्मृतौ ।
 प्रद्युम्नश्च महाबाहुस्त्वं च सात्वत विश्रुतः ॥ ९०
 अस्त्रे नारायणसमः संकर्षणसमो बले ।
 वीरतायां नरव्याघ्र धनंजयसमो ह्यसि ॥ ९१
 भीष्मद्रोणावतिक्रम्य सर्वयुद्धविशारदम् ।
 त्वामद्य पुरुषव्याघ्रं लोके सन्तः प्रचक्षते ॥ ९२
 नासाध्यं विद्यते लोके सात्यकेरिति माधव ।
 तत्त्वां यदभिवक्ष्यामि तत्कुरुष्व महाबल ॥ ९३
 संभावना हि लोकस्य तव पार्थस्य चोभयोः ।
 नान्यथा तां महाबाहो संप्रकर्तुमिहार्हसि ॥ ९४
 परित्यज्य प्रियान्प्राणान्रणे विचर वीरवत् ।
 न हि शैनेय दाशार्हा रणे रक्षन्ति जीवितम् ॥ ९५
 अयुद्धमनवस्थानं संग्रामे च पलायनम् ।
 भीरूणामसतां मार्गो नैष दाशार्हसेवितः ॥ ९६
 तवार्जुनो गुरुस्तात धर्मात्मा शिनिपुंगव ।
 वासुदेवो गुरुश्चापि तव पार्थस्य धीमतः ॥ ९७
 कारणद्वयमेतद्धि जानानस्त्वाहमब्रुवम् ।
 मावमंस्था वचो मह्यं गुरुस्तव गुरोर्ह्यहम् ॥ ९८
 वासुदेवमतं चैतन्मम चैवार्जुनस्य च ।
 सत्यमेतन्मयोक्तं ते याहि यत्र धनंजयः ॥ ९९
 एतद्वचनमाज्ञाय मम सत्यपराक्रम ।
 प्रविशैतद्वलं तात धार्तराष्ट्रस्य दुर्मतेः ॥ १००
 प्रविश्य च यथान्यायं संगम्य च महारथैः ।
 यथार्हमात्मनः कर्म रणे सात्वत दर्शय ॥ १०१

इति श्रीमहाभारते द्रोणपर्वणि

पञ्चाशीतितमोऽध्यायः ॥ ८५ ॥

८६

संजय उवाच ।

प्रीतियुक्तं च हृद्यं च मधुराक्षरमेव च ।
 कालयुक्तं च चित्रं च स्वतया चाभिभाषितम् ॥ १
 धर्मराजस्य तद्वाक्यं निश्चयं शिनिपुंगवः ।
 सात्यकिर्भरतश्रेष्ठ प्रत्युवाच युधिष्ठिरम् ॥ २
 श्रुतं ते गदतो वाक्यं सर्वमेतन्मयाच्युत ।
 न्याययुक्तं च चित्रं च फल्गुनार्थं यशस्करम् ॥ ३
 एवंविधे तथा काले मादृशं प्रेक्ष्य संमतम् ।
 वक्तुमर्हसि राजेन्द्र यथा पार्थ तथैव माम् ॥ ४
 न मे धनंजयस्यार्थं प्राणा रक्ष्याः कथंचन ।
 त्वत्प्रयुक्तः पुनरहं किं न कुर्या महाहवे ॥ ५
 लोकत्रयं योधयेयं सदेवासुरमानुषम् ।
 त्वत्प्रयुक्तो नरेन्द्रेह किमुतैतत्सुदुर्बलम् ॥ ६
 सुयोधनबलं त्वद्य योधयिष्ये समन्ततः ।
 विजेष्ये च रणे राजन्सत्यमेतद्वीमि ते ॥ ७
 कुशल्यहं कुशलिनं समासाद्य धनंजयम् ।
 हते जयद्रथे राजन्पुनरेष्यामि तेऽन्तिकम् ॥ ८
 अवश्यं तु मया सर्वं विज्ञाप्यस्त्वं नराधिप ।
 वासुदेवस्य यद्वाक्यं फल्गुनस्य च धीमतः ॥ ९
 हृदं त्वमिपरीतोऽहमर्जुनेन पुनः पुनः ।
 मध्ये सर्वस्य सैन्यस्य वासुदेवस्य शृण्वतः ॥ १०
 अद्य माधव राजानमप्रमत्तोऽनुपालय ।
 आर्या युद्धे मतिं कृत्वा यावद्वन्मि जयद्रथम् ॥ ११
 त्वयि बाहं महाबाहो प्रद्युम्ने वा महारथे ।
 नृपं निक्षिप्य गच्छेयं निरपेक्षो जयद्रथम् ॥ १२
 जानीषे हि रणे द्रोणं रभसं श्रेष्ठसंमतम् ।
 प्रतिज्ञा चापि ते नित्यं श्रुता द्रोणस्य माधव ॥ १३
 ग्रहणं धर्मराजस्य भारद्वाजोऽनुगृह्यति ।
 शक्तश्चापि रणे द्रोणो निग्रहीतुं युधिष्ठिरम् ॥ १४

एवं त्वयि समाधाय धर्मराजं नरोत्तमम् ।
 अहमद्य गमिष्यामि सैन्धवस्य वधाय हि ॥ १५
 जयद्रथमहं हत्वा ध्रुवमेष्यामि माधव ।
 धर्मराजं यथा द्रोणो निगृहीयाद्रणे बलात् ॥ १६
 निगृहीते नरश्रेष्ठे भारद्वाजेन माधव ।
 सैन्धवस्य वधो न स्यान्ममाप्रीतिस्तथा भवेत् ॥ १७
 एवं गते नरश्रेष्ठ पाण्डवे सत्यवादिनि ।
 अस्माकं गमनं व्यक्तं वनं प्रति भवेत्पुनः ॥ १८
 सोऽयं मम जयो व्यक्तं व्यर्थ एव भविष्यति ।
 यदि द्रोणो रणे क्रुद्धो निगृहीयाद्युधिष्ठिरम् ॥ १९
 स त्वमद्य महाबाहो प्रियार्थं मम माधव ।
 जयार्थं च यशर्थं च रक्ष राजानमाहवे ॥ २०
 स भवान्मयि निक्षेपो निक्षिप्तः सन्व्यसाचिना ।
 भारद्वाजाङ्ग्यं नित्यं पश्यमानेन ते प्रभो ॥ २१
 तस्यापि च महाबाहो नित्यं पश्यति संयुगे ।
 नान्यं हि प्रतियोद्धारं रौक्मिणेयादृते प्रभो ।
 मां वापि मन्यते युद्धे भारद्वाजस्य धीमतः ॥ २२
 सोऽहं संभावनां चैतामाचार्यवचनं च तत् ।
 पृष्ठतो नोत्सहे कर्तुं त्वां वा त्यक्तुं महीपते ॥ २३
 आचार्यो लघुहस्तत्वादभेद्यकवचावृतः ।
 उपलभ्य रणे क्रीडेद्यथा शकुनिना शिशुः ॥ २४
 यदि कार्ष्णिर्धनुष्पाणिरिह स्यान्मकरध्वजः ।
 तस्मै त्वां विसृजेयं वै स त्वां रक्षेद्यथार्जुनः ॥ २५
 कुरु त्वमात्मनो गुप्तिं कस्ते गोप्ता गते मयि ।
 यः प्रतीयाद्रणे द्रोणं यावद्रच्छामि पाण्डवम् ॥ २६
 मा च ते भयमद्यास्तु राजन्नर्जुनसंभवम् ।
 न स जातु महाबाहुर्भारमुद्यम्य सीदति ॥ २७
 ये च सौवीरका योधास्तथा सैन्धवपौरवाः ।
 उदीच्या दाक्षिणात्याश्च ये चान्येऽपि महारथाः ॥ २८
 ये च कर्णमुखा राजन्प्रथोदाराः प्रकीर्तिताः ।

एतेऽर्जुनस्य क्रुद्धस्य कलां नार्हन्ति षोडशीम् ॥ २९
 उद्युक्ता पृथिवी सर्वा ससुरासुरमानुषा ।
 सराक्षसगणा राजन्सर्किनरमहोरगा ॥ ३०
 जङ्गमाः स्थावरैः सार्धं नालं पार्थस्य संयुगे ।
 एवं ज्ञात्वा महाराज व्येतु ते भीर्धनंजये ॥ ३१
 यत्र वीरौ महेष्वासौ कृष्णौ सत्यपराक्रमौ ।
 न तत्र कर्मणो व्यापत्कथंचिदपि विद्यते ॥ ३२
 दैवं कृतास्त्रतां योगममर्षमपि चाहवे ।
 कृतज्ञतां दयां चैव भ्रातुस्त्वमनुचिन्तय ॥ ३३
 मयि चाप्यपयाते वै गच्छमानेऽर्जुनं प्रति ।
 द्रोणे चित्रास्त्रतां संख्ये राजस्त्वमनुचिन्तय ॥ ३४
 आचार्यो हि भृशं राजन्निग्रहे तव गृध्यति ।
 प्रतिज्ञामात्मनो रक्षन्सत्यां कर्तुं च भारत ॥ ३५
 कुरुष्वद्यात्मनो गुप्तिं कस्ते गोप्ता गते मयि ।
 यस्याहं प्रत्ययात्पार्थ गच्छेयं फल्गुनं प्रति ॥ ३६
 न ह्यहं त्वा महाराज अनिक्षिप्य महाहवे ।
 कचिद्यास्यामि कौरव्य सत्यमेतद्व्रवीमि ते ॥ ३७
 एतद्विचार्य बहुशो बुद्ध्या बुद्धिमतां वर ।
 दृष्ट्वा श्रेयः परं बुद्ध्या ततो राजन्प्रशाधि माम् ॥ ३८

युधिष्ठिर उवाच ।

एवमेतन्महाबाहो यथा वदसि माधव ।
 न तु मे शुध्यते भावः श्वेताश्वं प्रति मारिष ॥ ३९
 करिष्ये परमं यत्नमात्मनो रक्षणं प्रति ।
 गच्छ त्वं समनुज्ञातो यत्र यातो धनंजयः ॥ ४०
 आत्मसंरक्षणं संख्ये गमनं चार्जुनं प्रति ।
 विचार्यैतद्व्यं बुद्ध्या गमनं तत्र रोचये ॥ ४१
 स त्वमातिष्ठ यानाय यत्र यातो धनंजयः ।
 ममापि रक्षणं भीमः करिष्यति महाबलः ॥ ४२
 पार्थतश्च ससोदर्यः पार्थिवाश्च महाबलाः ।
 द्रौपदेयाश्च मां तात रक्षिष्यन्ति न संशयः ॥ ४३

केकया भ्रातरः पञ्च राक्षसश्च घटोत्कचः ।
 विराटो द्रुपदश्चैव शिखण्डी च महारथः ॥ ४४
 धृष्टकेतुश्च बलवान्कुन्तिभोजश्च मारिष ।
 नकुलः सहदेवश्च पाञ्चालाः सृञ्जयास्तथा ।
 एते समाहितास्तात रक्षिष्यन्ति न संशयः ॥ ४५
 न द्रोणः सह सैन्येन कृतवर्मा च संयुगे ।
 समासादयितुं शक्तो न च मां धर्षयिष्यति ॥ ४६
 धृष्टद्युम्नश्च समरे द्रोणं क्रुद्धं परंतपः ।
 वारयिष्यति विक्रम्य वेलेव मकरालयम् ॥ ४७
 यत्र स्थास्यति संग्रामे पार्थतः परवीरहा ।
 न द्रोणसैन्यं बलवत्क्रामेत्तत्र कथंचन ॥ ४८
 एष द्रोणविनाशाय समुत्पन्नो हुताशनात् ।
 कवची स शरी खङ्गी धन्वी च वरभूषणः ॥ ४९
 विश्रब्धो गच्छ शैनेय मा कार्षीर्मयि संभ्रमम् ।
 धृष्टद्युम्नो रणे क्रुद्धो द्रोणमावारयिष्यति ॥ ५०

इति श्रीमहाभारते द्रोणपर्वणि

षडशीतितमोऽध्यायः ॥ ८६ ॥

८७

संजय उवाच ।

धर्मराजस्य तद्वाक्यं निश्म्य शिनिपुंगवः ।
 पार्थाच्च भयमाशङ्कन्परित्यागान्महीपतेः ॥ १
 अपवादं ह्यात्मनश्च लोकाद्रक्षन्विशेषतः ।
 न मां भीत इति ब्रूयुरायान्तं फल्गुनं प्रति ॥ २
 निश्चित्य बहुधैवं स सात्यकिर्युद्धदुर्मदः ।
 धर्मराजमिदं वाक्यमब्रवीत्पुरुषर्षभ ॥ ३
 कृतां चेन्मन्यसे रक्षां स्वस्ति तेऽस्तु विशां पते ।
 अनुयास्यामि बीभत्सुं करिष्ये वचनं तव ॥ ४
 न हि मे पाण्डवात्कश्चिन्निषु लोकेषु विद्यते ।
 यो वै प्रियतरो राजन्सत्यमेतद्व्रवीमि ते ॥ ५
 तस्याहं पदवीं यास्ये संदेशात्तव मानद ।

त्वत्कृते न च मे किञ्चिदकर्तव्यं कथंचन ॥ ६
 यथा हि मे गुरोर्वाक्यं विशिष्टं द्विपदां वर ।
 तथा तवापि वचनं विशिष्टतरमेव मे ॥ ७
 प्रिये हि तव वर्तेते भ्रातरौ कृष्णपाण्डवौ ।
 तयोः प्रिये स्थितं चैव विद्धि मां राजपुंगव ॥ ८
 तवाङ्गां शिरसा गृह्य पाण्डवार्थमहं प्रभो ।
 भित्त्वेदं दुर्भेदं सैन्यं प्रयास्ये नरसत्तम ॥ ९
 द्रोणानीकं विशाम्येष क्रुद्धो झष इवार्णवम् ।
 तत्र यास्यामि यत्रासौ राजन् राजा जयद्रथः ॥ १०
 यत्र सेनां समाश्रित्य भीतस्तिष्ठति पाण्डवात् ।
 गुप्तो रथवरश्रेष्ठैर्द्रौणिकर्णकृपादिभिः ॥ ११
 इतस्त्रियोजनं मन्ये तमध्वानं विशां पते ।
 यत्र तिष्ठति पार्थोऽसौ जयद्रथवधोद्यतः ॥ १२
 त्रियोजनगतस्यापि तस्य यास्याम्यहं पदम् ।
 आ सैन्धववधाद्राजन्मुदृढेनान्तरात्मना ॥ १३
 अनादिष्टस्तु गुरुणा को नु युध्येत मानवः ।
 आदिष्टस्तु त्वया राजन्को न युध्येत मादृशः ।
 अभिजानामि तं देशं यत्र यास्याम्यहं प्रभो ॥ १४
 दुडुशक्तिगदाप्रासखङ्गचर्मैर्षितोमरम् ।
 इष्वस्त्रवरसंबाधं क्षोभयिष्ये बलार्णवम् ॥ १५
 यदेतत्कुञ्जरानीकं साहस्रमनुपश्यसि ।
 कुलमञ्जनकं नाम यत्रैते वीर्यशालिनः ॥ १६
 आस्थिता बहुभिर्मलेच्छैर्युद्धशौण्डैः प्रहारिभिः ।
 नागा मेघनिभा राजन्क्षरन्त इव तोयदाः ॥ १७
 नैते जातु निवर्तेरन्प्रेषिता हस्तिसादिभिः ।
 अन्यत्र हि वधादेषां नास्ति राजन्पराजयः ॥ १८
 अथ यान्प्रथिनो राजन्समन्तादनुपश्यसि ।
 एते रुक्मरथा नाम राजपुत्रा महारथाः ॥ १९
 रथेष्वस्त्रेषु निपुणा नागेषु च विशां पते ।
 धनुर्वेदे गताः पारं मुष्टियुद्धे च कोविदाः ॥ २०

गदायुद्धविशेषज्ञा नियुद्धकुशलास्तथा ।
 खड्गप्रहरणे युक्ताः संपाते चासिचर्मणोः ॥ २१
 शूराश्च कृतविद्याश्च स्पर्धन्ते च परस्परम् ।
 नित्यं च समरे राजन्विजिगीषन्ति मानवान् ॥ २२
 कर्णेन विजिता राजन्दुःशासनमनुव्रताः ।
 एतांस्तु वासुदेवोऽपि रथोदारान्प्रशंसति ॥ २३
 सततं प्रियकामाश्च कर्णस्यैते वशे स्थिताः ।
 तस्यैव वचनाद्राजन्निवृत्ताः श्वेतवाहनात् ॥ २४
 ते न क्षता न च श्रान्ता दृढावरणकार्मुकाः ।
 मदर्थं विष्टिता नूनं धार्तराष्ट्रस्य शासनात् ॥ २५
 एतान्प्रमथ्य संग्रामे प्रियार्थं तव कौरव ।
 प्रयास्यामि ततः पश्चात्पदवीं सव्यसाचिनः ॥ २६
 यांस्त्वेतान्परान् राजान्नागान्सप्तशतानि च ।
 प्रेक्षसे वर्मसंलब्धान्किरातैः समधिष्ठितान् ॥ २७
 किरातराजो यान्प्रादाद्दृहीतः सव्यसाचिना ।
 खलंकृतांस्तथा प्रेष्यानिच्छङ्गीवितमात्मनः ॥ २८
 आसन्नेते पुरा राजंस्तव कर्मकरा दृढम् ।
 त्वामेवाद्य युयुत्सन्ते पश्य कालस्य पर्ययम् ॥ २९
 तेषामेते महामात्राः किराता युद्धदुर्मदाः ।
 हस्तिशिक्षाविदश्चैव सर्वे चैवाप्रियोनयः ॥ ३०
 एते विनिर्जिताः सर्वे संग्रामे सव्यसाचिना ।
 मदर्थमद्य संयत्ता दुर्योधनवशानुगाः ॥ ३१
 एतान्भित्त्वा शूरे राजन्किरातान्युद्धदुर्मदान् ।
 सैन्धवस्य वधे युक्तमनुयास्यामि पाण्डवम् ॥ ३२
 ये त्वेते सुमहानागा अञ्जनस्य कुलोद्भवाः ।
 कर्कशाश्च विनीताश्च प्रभिन्नकरटामुखाः ॥ ३३
 जाम्बूनदमयैः सर्वैर्वर्मभिः सुविभूषिताः ।
 लब्धलक्ष्या रणे राजन्नैरावणसमा युधि ॥ ३४
 उत्तरात्पर्वतादेते तीक्ष्णैर्दस्युभिरास्थिताः ।
 कर्कशैः प्रवरैर्योधैः काष्ण्यायसतनुच्छदैः ॥ ३५

सन्ति गोयोनयश्चात्र सन्ति वानरयोनयः ।
 अनेकयोनयश्चान्ये तथा मानुषयोनयः ॥ ३६
 अनीकमसतामेतद्भूमवर्णमुदीर्यते ।
 म्लेच्छानां पापकर्तृणां हिमवद्गुर्वासिनाम् ॥ ३७
 एतदुर्योधनो लब्ध्वा समग्रं नागमण्डलम् ।
 कृपं च सौमदत्तिं च द्रोणं च रथिना वरम् ॥ ३८
 सिन्धुराजं तथा कर्णमवमन्यत पाण्डवान् ।
 कृतार्थमथ चात्मानं मन्यते कालचोदितः ॥ ३९
 ते च सर्वेऽनुसप्राप्ता मम नाराचगोचरम् ।
 न विमोक्ष्यन्ति कौन्तेय यद्यपि स्युर्मनोजवाः ॥ ४०
 तेन संभाविता नित्यं परवीर्योपजीविना ।
 विनाशमुपयास्यन्ति मच्छरौघनिपीडिताः ॥ ४१
 ये त्वेते रथिनो राजन्दश्यन्ते काञ्चनध्वजाः ।
 एते दुर्वारिणा नाम काम्बोजा यदि ते श्रुताः ॥ ४२
 शूराश्च कृतविद्याश्च धनुर्वेदे च निष्ठिताः ।
 संहताश्च भृशं ह्येते अन्योन्यस्य हितैषिणः ॥ ४३
 अक्षौहिण्यश्च संख्या धार्तराष्ट्रस्य भारत ।
 यत्ता मदर्थं तिष्ठन्ति कुरुवीराभिरक्षिताः ॥ ४४
 अप्रमत्ता महाराज मामेव प्रत्युपस्थिताः ।
 तांस्त्वहं प्रमथिष्यामि तृणानीव हुताशनः ॥ ४५
 तस्मात्सर्वानुपासङ्गान्सर्वोपकरणानि च ।
 रथे कुर्वन्तु मे राजन्यथावद्रथकल्पकाः ॥ ४६
 अस्मिस्तु खलु संग्रामे ग्राह्यं विविधमायुधम् ।
 यथोपदिष्टमाचार्यैः कार्यः पञ्चगुणो रथः ॥ ४७
 काम्बोजैर्हि समेष्यामि कुद्वैराशीविषोपमैः ।
 नानाशस्त्रसमावापैर्विविधायुधयोधिभिः ॥ ४८
 किरातैश्च समेष्यामि विषकल्पैः प्रहारिभिः ।
 लालितैः सततं राज्ञा दुर्योधनहितैषिभिः ॥ ४९
 शकैश्चापि समेष्यामि शक्रतुल्यपराक्रमैः ।
 अग्निकल्पैर्दुराधपैः प्रदीप्तैरिव पावकैः ॥ ५०

तथान्यैर्विविधैर्योधैः कालकल्पैर्दुरासदैः ।
 समेष्यामि रणे राजन्बहुभिर्युद्धदुर्मदैः ॥ ५१
 तस्माद्वै वाजिनो मुख्या विश्रान्ताः शुभलक्षणाः ।
 उपावृत्ताश्च पीताश्च पुनर्युज्यन्तु मे रथे ॥ ५२
 तस्य सर्वानुपासङ्गान्सर्वोपकरणानि च ।
 रथे प्रास्थापयद्राजा शस्त्राणि विविधानि च ॥ ५३
 ततस्तान्सर्वतो मुक्त्वा सदृशान्शत्रुरो जनाः ।
 रसवत्पाययामासुः पानं मदसमीरणम् ॥ ५४
 पीतोपवृत्तान्स्त्रातांश्च जग्धान्नासमलंकृतान् ।
 विनीतशल्यांस्तुरगांश्चतुरो हेममालिनः ॥ ५५
 तान्यत्तान्स्कमवर्णाभान्विनीताञ्शीघ्रगामिनः ।
 संहृष्टमनसोऽव्यग्रान्विधिवत्कल्पिते रथे ॥ ५६
 महाध्वजेन सिंहेन हेमकेसरमालिना ।
 संवृते केतनैर्हैर्मैर्मणिविद्रुमचित्रितैः ।
 पाण्डुराभ्रप्रकाशाभिः पताकाभिरलंकृते ॥ ५७
 हेमदण्डोच्छ्रितच्छत्रे बहुशस्त्रपरिच्छदे ।
 योजयामास विधिवद्वेमभाण्डविभूषितान् ॥ ५८
 दारुकस्यानुजो भ्राता सूतस्तस्य प्रियः सखा ।
 न्यवेदयद्रथ युक्तं वासवस्येव मातलिः ॥ ५९
 ततः स्नातः शुचिर्भूत्वा कृतकौतुकमङ्गलः ।
 स्नातकानां सहस्रस्य स्वर्णनिष्कानदापयत् ।
 आशीर्वादैः परिष्वक्तः सात्यकिः श्रीमतां वरः ॥
 ततः स मधुपर्कार्द्धः पीत्वा कैलावतं मधु ।
 लोहिताक्षो बभौ तत्र मदविह्वललोचनः ॥ ६१
 आलभ्य वीरकांस्यं च हर्षेण महतान्वितः ।
 द्विगुणीकृततेजा हि प्रज्वलन्निव पावकः ।
 उत्सङ्गे धनुरादाय सशरं रथिनां वरः ॥ ६२
 कृतस्वस्त्ययनो विप्रैः कवची समलंकृतः ।
 लाजैर्गन्धैस्तथा माल्यैः कन्याभिश्चाभिनन्दितः ॥ ६३
 युधिष्ठिरस्य चरणावभिवाद्य कृताञ्जलिः ।

तेन मूर्धन्युपाघ्रात आरुरोह महारथम् ॥ ६४
 ततस्ते वाजिनो हृष्टाः सुपुष्टा वातरंहसः ।
 अजय्या जैत्रमूहुस्तं विकुर्वन्तः स्म सैन्धवाः ॥ ६५
 अथ हर्षपरीताङ्गः सात्यकिर्भीममब्रवीत् ।
 त्वं भीम रक्ष राजानमेतत्कार्यतमं हि ते ॥ ६६
 अहं भित्त्वा प्रवेक्ष्यामि कालपक्रमिदं बलम् ।
 आयत्यां च तदात्वे च श्रेयो राज्ञोऽभिरक्षणम् ॥ ६७
 जानीषे मम वीर्यं त्वं तव चाहमरिदम् ।
 तस्माद्रीम निवर्तस्व मम चेदिच्छसि प्रियम् ॥ ६८
 तथोक्तः सात्यकिं प्राह व्रज त्वं कार्यसिद्धये ।
 अहं राज्ञः करिष्यामि रक्षां पुरुषसत्तम ॥ ६९
 एवमुक्तः प्रत्युवाच भीमसेनं स माधवः ।
 गच्छ गच्छ द्रुतं पार्थ ध्रुवोऽद्य विजयो मम ॥ ७०
 यन्मे स्निग्धोऽनुरक्तश्च त्वमद्य वशगः स्थितः ।
 निमित्तानि च धन्यानि यथा भीम वदन्ति मे ॥ ७१
 निहते सैन्धवे पापे पाण्डवेन महात्मना ।
 परिष्वज्जिष्ये राजानं धर्मात्मानं न संशयः ॥ ७२
 एतावदुक्त्वा भीम तु विसृज्य च महामनाः ।
 संप्रैक्षत्तावकं सैन्यं व्याघ्रो मृगगणानिव ॥ ७३
 तं दृष्ट्वा प्रविविक्षन्तं सैन्यं तव जनाधिप ।
 भूय एवाभवन्मूढं सुभृशं चाप्यकम्पत ॥ ७४
 ततः प्रयातः सहसा सैन्यं तव स सात्यकिः ।
 दिदृक्षुरर्जुनं राजन्धर्मराजस्य शासनात् ॥ ७५

इति श्रीमहाभारते द्रोणपर्वणि

सप्ताशीतितमोऽध्यायः ॥ ८७ ॥

८८

संजय उवाच ।

प्रयाते तव सैन्यं तु युयुधाने युयुत्सया ।
 धर्मराजो महाराज स्वेनानीकेन संवृतः ।
 प्रायाद्द्रोणरथप्रेप्सुर्युयुधानस्येष्टतः ॥ १

ततः पाञ्चालराजस्य पुत्रः समरदुर्मदः ।
 प्राक्रोशत्पाण्डवानीके वसुदानश्च पार्थिवः ॥ २
 आगच्छत प्रहरत द्रुतं विपरिधावत ।
 यथा सुखेन गच्छेत सात्यकिर्युद्धदुर्मदः ॥ ३
 महारथा हि बहवो यतिष्यन्त्यस्य निर्जये ।
 इति ब्रुवन्तो वेगेन समापेतुर्बलं तव ॥ ४
 वयं प्रतिजिगीषन्तस्तत्र तान्समभिद्रुताः ।
 ततः शब्दो महानासीद्युयुधानरथं प्रति ॥ ५
 प्रकम्प्यमाना महती तव पुत्रस्य बाहिनी ।
 सात्वतेन महाराज शतधाभिव्यदीर्यत ॥ ६
 तस्यां विदीर्यमाणायां शिनेः पौत्रो महारथः ।
 सप्त वीरान्महेष्वासानग्रानीके व्यपोथयत् ॥ ७
 ते भीता मृद्यमानाश्च प्रमृष्टा दीर्घबाहुना ।
 आयोधनं जहुर्वीरा दृष्ट्वा तमतिमानुषम् ॥ ८
 रथैर्विमथिताक्षैश्च भग्ननीडैश्च मारिष ।
 चक्रैर्विमथितैश्छिन्नैर्ध्वजैश्च विनिपातितैः ॥ ९
 अनुकर्षैः पताकाभिः शिरस्त्राणैः सकाञ्चनैः ।
 बाहुभिश्चन्द्रनादिगैः साङ्गदैश्च विशां पते ॥ १०
 हस्तिहस्तोपमैश्चापि भुजगाभोगसंनिभैः ।
 ऊरुभिः पृथिवी छन्ना मनुजानां नरोत्तम ॥ ११
 शशाङ्कसंनिकाशैश्च वदनैश्चारुकुण्डलैः ।
 पतितैर्वृषभाक्षाणां बभौ भारत मेदिनी ॥ १२
 गजैश्च बहुधा छिन्नैः शयानैः पर्वतोपमैः ।
 रराजातिभृशं भूमिर्विकीर्णैरिव पर्वतैः ॥ १३
 तपनीयमथैर्योक्त्रैर्मुक्ताजालविभूषितैः ।
 उरश्छदैर्विचित्रैश्च व्यशोभन्त तुरंगमाः ।
 गतसत्त्वा मही प्राप्य प्रमृष्टा दीर्घबाहुना ॥ १४
 नानाविधानि सैन्यानि तव हत्वा तु सात्वतः ।
 प्रविष्टस्तावकं सैन्यं द्रावयित्वा चमूं भृशम् ॥ १५
 ततस्तेनैव मार्गेण येन यातो धनंजयः ।

इयेष सात्यकिर्गन्तुं ततो द्रोणेन वारितः ॥ १६
 भारद्वाजं समासाद्य-युयुधानस्तु मारिष ।
 नाभ्यवर्तत संक्रुद्धो वेलामिव जलाशयः ॥ १७
 निवार्य तु रणे द्रोणो युयुधानं महारथम् ।
 विव्याध निशितैर्बाणैः पञ्चभिर्मर्मभेदिभिः ॥ १८
 सात्यकिस्तु रणे द्रोणं राजन्विव्याध सप्तभिः ।
 हेमपुङ्खैः शिलाधौतैः कङ्कवर्हिणवाजितैः ॥ १९
 तं षड्भिः सायकैर्द्रोणः साश्वयन्तारमार्दयत् ।
 स तं न ममृषे द्रोणं युयुधानो महारथः ॥ २०
 सिंहनादं ततः कृत्वा द्रोणं विव्याध सात्यकिः ।
 दशभिः सायकैश्चान्यैः षड्भिरष्टाभिरेव च ॥ २१
 युयुधानः पुनर्द्रोणं विव्याध दशभिः शरैः ।
 एकेन सारथि चास्य चतुर्भिश्चतुरो ह्यान् ।
 ध्वजमेकेन बाणेन विव्याध युधि मारिष ॥ २२
 तं द्रोणः साश्वयन्तारं सरथध्वजमाशुगैः ।
 त्वरन्प्राच्छादयद्बाणैः शलभानामिव व्रजैः ॥ २३
 तथैव युयुधानोऽपि द्रोणं बहुभिराशुगैः ।
 प्राच्छादयदसभ्रान्तस्ततो द्रोण उवाच ह ॥ २४
 तवाचार्यो रणं हित्वा गतः कापुरुषो यथा ।
 युध्यमानं हि मां हित्वा प्रदक्षिणमवर्तत ॥ २५
 त्वं हि मे युध्यतो नाद्य जीवन्मोक्षयसि माधव ।
 यदि मां त्वं रणे हित्वा न यास्याचार्यवद्भुतम् ॥ २६

सात्यकिरुवाच ।

धनंजयस्य पदवीं धर्मराजस्य शासनात् ।
 गच्छामि स्वस्ति ते ब्रह्मन्न मे कालात्ययो भवेत् ॥

संजय उवाच ।

एतावदुक्त्वा शैनेय आचार्यं परिवर्जयन् ।
 प्रयातः सहसा राजन्सारथि चेदमब्रवीत् ॥ २८
 द्रोणः करिष्यते यत्नं सर्वथा मम वारणे ।
 यत्तो याहि रणे सूत शृणु चेदं वचः परम् ॥ २९

एतदालोक्यते सैन्यमावन्त्यानां महाप्रभम् ।
 अस्यानन्तरतस्त्वेतद्वाक्षिणात्यं महाबलम् ॥ ३०
 तदनन्तरमेतच्च बाह्लिकानां बलं महत् ।
 बाह्लिकाभ्याशतो युक्तं कर्णस्यापि महद्वलम् ॥ ३१
 अन्योन्येन हि सैन्यानि भिन्नान्येतानि सारथे ।
 अन्योन्यं समुपाश्रित्य न त्यक्ष्यन्ति रणाजिरम् ॥
 एतदन्तरमासाद्य चोदयाश्चान्प्रहृष्टवत् ।
 मध्यमं जवमास्थाय बहू मामत्र सारथे ॥ ३३
 बाह्लिका यत्र दृश्यन्ते नानाप्रहरणोद्यताः ।
 दाक्षिणात्याश्च बहवः सूतपुत्रपुरोगमाः ॥ ३४
 हस्त्यश्वरथसंबाधं यच्चानीकं विलोक्यते ।
 नानादेशसमुत्थैश्च पदातिभिर्धिष्ठितम् ॥ ३५
 एतावदुक्त्वा यन्तारं ब्राह्मणं परिवर्जयन् ।
 स व्यतीयाय यत्रोग्रं कर्णस्य सुमहद्वलम् ॥ ३६
 तं द्रोणोऽनुययौ क्रुद्धो विकिरन्विशिखान्बहून् ।
 युयुधानं महाबाहुं गच्छन्तमनिवर्तिनम् ॥ ३७
 कर्णस्य सैन्यं सुमहदभिहत्य शितैः शरैः ।
 प्राविशद्भारतीं सेनामपर्यन्तां स सात्यकिः ॥ ३८
 प्रविष्टे युयुधाने तु सैनिकेषु द्रुतेषु च ।
 अमर्षी कृतवर्मा तु सात्यकिं पर्यवारयत् ॥ ३९
 तमापतन्तं विशिखैः षड्भिराहत्य सात्यकिः ।
 चतुर्भिश्चतुरोऽस्याश्चानाजघानाशु वीर्यवान् ॥ ४०
 ततः पुनः षोडशभिर्नतपर्वभिराशुगैः ।
 सात्यकिः कृतवर्माणं प्रत्यविध्यत्स्तनान्तरे ॥ ४१
 संतुद्यमानो विशिखैर्बहुभिस्तिग्मतेजनैः ।
 सात्वतेन महाराज कृतवर्मा न चक्षमे ॥ ४२
 स वत्सदन्तं संधाय जिह्मगानलसंनिभम् ।
 आकृष्य राजन्नाकर्णोद्विव्याधोरसि सात्यकिम् ॥
 स तस्य देहावरणं भित्त्वा देहं च सायकः ।
 सपत्रपुङ्खः पृथिवीं विवेश रुधिरोक्षितः ॥ ४४

क्षेपण्यसिगदाशक्तिशरप्रासझषाकुलम् ॥ १२
 ध्वजभूषणसंवाधं रत्नपट्टेन संचितम् ।
 बाहनैरपि धावद्विर्वायुवेगविकम्पितम् ॥ १३
 द्रोणगम्भीरपातालं कृतवर्ममहाह्वदम् ।
 जलसंधमहाग्राहं कर्णचन्द्रोदयोद्धतम् ॥ १४
 गते सैन्यार्णवं भित्त्वा तरसा पाण्डवर्षभे ।
 संजयैकरथेनैव युयुधाने च मामकम् ॥ १५
 तत्र शेषं न पश्यामि प्रविष्टे सव्यसाचिनि ।
 सात्वते च रथोदारे मम सैन्यस्य संजय ॥ १६
 तौ तत्र समतिक्रान्तौ दृष्ट्वाभीतौ तरस्विनौ ।
 सिन्धुराजं च संप्रेक्ष्य गाण्डीवस्येषुगोचरे ॥ १७
 किं तदा कुरवः कृत्यं विदधुः कालचोदिताः ।
 दारुणैकायने काले कथं वा प्रतिपेदिरे ॥ १८
 प्रस्ताहि कौरवान्मन्ये मृत्युना तात सगतान् ।
 विक्रमो हि रणे तेषां न तथा दृश्यतेऽद्य वै ॥ १९
 अक्षतौ संयुगे तत्र प्रविष्टौ कृष्णपाण्डवौ ।
 न च वारयिता कश्चित्तयोरस्तीह संजय ॥ २०
 भृताश्च बहवो योधाः परीक्ष्यैव महारथाः ।
 वेतनेन यथायोग्यं प्रियवादेन चापरे ॥ २१
 अकारणभृतस्तात मम सैन्ये न विद्यते ।
 कर्मणा ह्यनुरूपेण लभ्यते भक्तवेतनम् ॥ २२
 न च योधोऽभवत्कश्चिन्मम सैन्ये तु संजय ।
 अल्पदानभृतस्तात न कुप्यभृतको नरः ॥ २३
 पूजिता हि यथाशक्त्या दानमानासनैर्मया ।
 तथा पुत्रैश्च मे तात ज्ञातिभिश्च सबान्धवैः ॥ २४
 ते च प्राप्यैव संग्रामे निर्जिताः सव्यसाचिना ।
 शैनेयेन परामृष्टाः किमन्यद्भागधेयतः ॥ २५
 रक्ष्यते यश्च संग्रामे ये च संजय रक्षिणः ।
 एकः साधारणः पन्था रक्ष्यस्य सह रक्षिभिः ॥ २६
 अर्जुनं समरे दृष्ट्वा सैन्धवस्याग्रतः स्थितम् ।

पुत्रो मम भृशं मूढः किं कार्यं प्रत्यपद्यत ॥ २७
 सात्यकिं च रणे दृष्ट्वा प्रविशन्तमभीतवत् ।
 किं तु दुर्योधनः कृत्यं प्राप्तकालमन्यत ॥ २८
 सर्वशस्त्रातिगौ सेनां प्रविष्टौ रथसत्तमौ ।
 दृष्ट्वा कां वै धृतिं युद्धे प्रत्यपद्यन्त मामकाः ॥ २९
 दृष्ट्वा कृष्णं तु दाशार्हमर्जुनार्थे व्यवस्थितम् ।
 शिनीनामृषभं चैव मन्ये शोचन्ति पुत्रकाः ॥ ३०
 दृष्ट्वा सेनां व्यतिक्रान्तां सात्वतेनार्जुनेन च ।
 पलायमानांश्च कुरुन्मन्ये शोचन्ति पुत्रकाः ॥ ३१
 विद्रुतान्स्थिनो दृष्ट्वा निरुत्साहान्द्विषज्जये ।
 पलायने कृतोत्साहान्मन्ये शोचन्ति पुत्रकाः ॥ ३२
 शून्यान्कृतान्स्थोपस्थान्सात्वतेनार्जुनेन च ।
 हतांश्च योधान्संहस्य मन्ये शोचन्ति पुत्रकाः ॥ ३३
 व्यश्चनागरथान्दृष्ट्वा तत्र वीरान्सहस्रशः ।
 धावमानान्रणे व्यग्रान्मन्ये शोचन्ति पुत्रकाः ॥ ३४
 विवीरांश्च कृतानश्चान्विरथांश्च कृतान्नरान् ।
 तत्र सात्यकिपार्थाभ्यां मन्ये शोचन्ति पुत्रकाः ॥
 पत्तिसंधान्रणे दृष्ट्वा धावमानांश्च सर्वशः ।
 निराशा विजये सर्वे मन्ये शोचन्ति पुत्रकाः ॥ ३६
 द्रोणस्य समतिक्रान्तावनीकमपराजितौ ।
 क्षणेन दृष्ट्वा तौ वीरौ मन्ये शोचन्ति पुत्रकाः ॥ ३७
 समूढोऽस्मि भृशं तात श्रुत्वा कृष्णधनंजयौ ।
 प्रविष्टौ मामकं सैन्यं सात्वतेन सहाच्युतौ ॥ ३८
 तस्मिन्प्रविष्टे पृतनां शिनीनां प्रवरे रथे ।
 भोजानीकं व्यतिक्रान्ते कथमासन्दि कौरवाः ॥ ३९
 तथा द्रोणेन समरे निगृहीतेषु पाण्डुषु ।
 कथं युद्धमभूत्तत्र तन्ममाचक्ष्व संजय ॥ ४०
 द्रोणो हि बलवाञ्छूरः कृतास्त्रो दृढविक्रमः ।
 पाञ्चालास्तं महेष्वासं प्रत्युध्यन्कथं रणे ॥ ४१
 बद्धवैरास्तथा द्रोणे धर्मराजजयैषिणः ।

भारद्वाजस्तथा तेषु कृतवैरो महारथः ॥ ४२
अर्जुनश्चापि यच्चक्रे सिन्धुराजवधं प्रति ।
तन्मे सर्व समाचक्ष्व कुशलो ह्यसि संजय ॥ ४३

इति श्रीमहाभारते द्रोणपर्वणि

एकोनवतितमोऽध्यायः ॥ ८९ ॥

९०

संजय उवाच ।

आत्मापराधात्संभूतं व्यसनं भरतर्षभ ।
प्राप्य प्राकृतवद्वीर न त्वं शोचितुमर्हसि ॥ १
तव निर्गुणतां ज्ञात्वा पक्षपातं सुतेषु च ।
द्वैधीभावं तथा धर्मे पाण्डवेषु च मत्सरम् ।
आर्तप्रलापांश्च बहून्मनुजाधिपसत्तम ॥ २
सर्वलोकस्य तत्त्वज्ञः सर्वलोकगुरुः प्रभुः ।
वासुदेवस्ततो युद्धं कुरुणामकरोन्महत् ॥ ३
आत्मापराधात्सुमहान्प्राप्तस्ते विपुलः क्षयः ।
न हि ते सुकृतं किञ्चिदादौ मध्ये च भारत ।
दृश्यते पृष्ठतश्चैव त्वन्मूलो हि पराजयः ॥ ४
तस्मादद्य स्थिरो भूत्वा ज्ञात्वा लोकस्य निर्णयम् ।
शृणु युद्धं यथा वृत्तं घोरं देवासुरोपमम् ॥ ५
प्रविष्टे तव सैन्यं तु शैनेये सत्यविक्रमे ।
भीमसेनमुखाः पार्थाः प्रतीयुर्वाहिनीं तव ॥ ६
आगच्छतस्तान्सहसा क्रुद्धरूपान्सहानुगान् ।
दधारैको रणे पाण्डुनृकृतवर्मा महारथः ॥ ७
यथोद्वृत्तं धारयते वेला वै सलिलार्णवम् ।
पाण्डुसैन्यं तथा संख्ये हार्दिक्यः समवारयत् ॥ ८
तत्राद्भुतममन्यन्त हार्दिक्यस्य पराक्रमम् ।
यदेनं सहिताः पार्था नातिचक्रमुराहवे ॥ ९
ततो भीमस्त्रिभिर्विद्ध्वा कृतवर्माणमायसैः ।
शङ्खं दध्मौ महाबाहुर्हर्षयन्सर्वपाण्डवान् ॥ १०
सहदेवस्तु विंशत्या धर्मराजश्च पञ्चभिः ।

शतेन नकुलश्चापि हार्दिक्यं समविध्यत् ॥ ११
द्रौपदेयास्त्रिसप्तत्या सप्तभिश्च घटोत्कचः ।
धृष्टद्युम्नस्त्रिभिश्चापि कृतवर्माणमार्दयत् ।
विराटो दुपदश्चैव याज्ञसेनिश्च पञ्चभिः ॥ १२
शिखण्डी चापि हार्दिक्यं विद्ध्वा पञ्चभिराशुगैः ।
पुनर्विव्याध विंशत्या सायकानां हसन्निव ॥ १३
कृतवर्मा ततो राजन्सर्वतस्तान्महारथान् ।
एकैकं पञ्चभिर्विद्ध्वा भीमं विव्याध सप्तभिः ।
धनुर्ध्वजं च संयत्तो रथाद्भूमावपातयत् ॥ १४
अथैनं छिन्नधन्वानं त्वरमाणो महारथः ।
आजघानोरसि क्रुद्धः सप्तत्या निशितैः शरैः ॥ १५
स गाढविद्धो बलवान्हार्दिक्यस्य शरोत्तमैः ।
चचाल रथमध्यस्थः क्षितिकम्पे यथाचलः ॥ १६
भीमसेनं तथा दृष्ट्वा धर्मराजपुरोगमाः ।
विसृजन्तः शरान्घोरान्कृतवर्माणमार्दयन् ॥ १७
तं तथा कोष्ठकीकृत्य रथवंशेन मारिष ।
विव्यधुः सायकैर्हृष्टा रक्षार्थं मारुतेर्भृष्टे ॥ १८
प्रतिलभ्य ततः संज्ञां भीमसेनो महाबलः ।
शक्तिं जग्राह समरे हेमदण्डामयस्मयीम् ।
चिक्षेप च रथात्तूर्णं कृतवर्मरथं प्रति ॥ १९
सा भीमभुजनिर्मुक्ता निर्मुक्तोरगसंनिभा ।
कृतवर्माणमभितः प्रजज्वाल सुदारुणा ॥ २०
तामापतन्ती सहसा युगान्ताग्निसमप्रभाम् ।
द्वाभ्यां शराभ्यां हार्दिक्यो निचकर्त द्विधा तदा ॥
सा छिन्ना पतिता भूमौ शक्तिः कनकभूषणा ।
द्योतयन्ती दिशो राजन्महोल्केव दिवश्च्युता ।
शक्तिं विनिहतां दृष्ट्वा भीमश्चक्रोध वै भृशम् ॥ २२
ततोऽन्यद्वनुरादाय वेगवत्सुमहास्वनम् ।
भीमसेनो रणे क्रुद्धो हार्दिक्यं समवारयत् ॥ २३
अथैनं पञ्चभिर्वाणैराजघान स्तनान्तरे ।

भीमो भीमबलो राजंस्त्व दुर्मन्त्रितेन ह ॥ २४
 भोजस्तु क्षतसर्वाङ्गो भीमसेनेन मारिष ।
 रक्ताशोक इवोत्फुल्लो व्यभ्राजत रणाजिरे ॥ २५
 ततः क्रुद्धस्त्रिभिर्बाणैर्भीमसेनं हसन्निव ।
 अभिहत्य दृढं युद्धे तान्सर्वान्प्रत्यविध्यत ॥ २६
 त्रिभिस्त्रिभिर्महेष्वासो यतमानान्महारथान् ।
 तेऽपि तं प्रत्यविध्यन्त सप्तभिः सप्तभिः शरैः ॥
 शिखण्डिनस्ततः क्रुद्धः क्षुरप्रेण महारथः ।
 धनुश्चिच्छेद समरे प्रहसन्निव भारत ॥ २८
 शिखण्डी तु ततः क्रुद्धश्छिन्ने धनुपि सत्वरम् ।
 असि जग्राह समरे शतचन्द्रं च भास्वरम् ॥ २९
 भ्रामयित्वा महाचर्म चामीकरविभूषितम् ।
 तमसि प्रेषयामास कृतवर्मरथं प्रति ॥ ३०
 स तस्य सशरं चापं छित्त्वा संख्ये महानसिः ।
 अभ्यगाद्धरणीं राजंश्च्युतं ज्योतिरिवाम्बरात् ॥ ३१
 एतस्मिन्नेव काले तु त्वरमाणा महारथाः ।
 विव्यधुः सायकैर्गाढ कृतवर्माणमाहवे ॥ ३२
 अथान्यद्वनुरादाय त्यक्त्वा तच्च महद्वनुः ।
 विशीर्णं भरतश्रेष्ठ हार्दिकयः परवीरहा ॥ ३३
 विव्याध पाण्डवान्युद्धे त्रिभिस्त्रिभिरेजिह्वगैः ।
 शिखण्डिनं च विव्याध त्रिभिः पञ्चभिरेव च ॥
 धनुरन्यत्समादाय शिखण्डी तु महायशाः ।
 अवारयत्कूर्मनखैराशुगैर्हृदिकात्मजम् ॥ ३५
 ततः क्रुद्धो रणे राजन्हृदिकस्यात्मसंभवः ।
 अभिदुद्राव वेगेन याज्ञसेनि महारथम् ॥ ३६
 भीष्मस्य समरे राजन्मृत्योर्द्वेतुं महात्मनः ।
 विदर्शयन्बलं शूरः शार्दूल इव कुञ्जरम् ॥ ३७
 तौ दिशागजसंकाशौ ज्वलिताविष पावकौ ।
 समासेदतुरन्योन्यं शरसघैरिन्दमौ ॥ ३८
 विधुन्वानौ धनुःश्रेष्ठे संदधानौ च सायकान् ।

विसृजन्तौ च शतशो गभस्तीनिव भास्करो ॥ ३९
 तापयन्तौ शरैस्तीक्ष्णैरन्योन्यं तौ महारथौ ।
 युगान्तप्रतिमौ वीरौ रेजतुर्भास्कराविष ॥ ४०
 कृतवर्मा तु रभसं याज्ञसेनिं महारथम् ।
 विद्वेषूणां त्रिसप्तत्या पुनर्विव्याध सप्तभिः ॥ ४१
 स गाढविद्धो व्यथितो रथोपस्थ उपाविशत् ।
 विसृजन्सशरं चापं मूर्छयाभिपरिप्लुतः ॥ ४२
 तं विषण्णं रथे दृष्ट्वा तावका भरतर्षभ ।
 हार्दिक्यं पूजयामासुर्वासांस्यादुधुवुश्च ह ॥ ४३
 शिखण्डिनं तथा ज्ञात्वा हार्दिक्यशरपीडितम् ।
 अपोवाह रणाद्यन्ता त्वरमाणो महारथम् ॥ ४४
 सादितं तु रथोपरथे दृष्ट्वा पार्थाः शिखण्डिनम् ।
 परिवव्रू रथैस्तूर्णं कृतवर्माणमाहवे ॥ ४५
 तत्राद्भुतं परं चक्रे कृतवर्मा महारथः ।
 यदेकः समरे पार्थान्वारयामास सानुगान् ॥ ४६
 पार्थान्जित्वाजयच्चेदीन्पाञ्चालान्सृजयानपि ।
 केकयांश्च महावीर्यान्कृतवर्मा महारथः ॥ ४७
 ते वध्यमानाः समरे हार्दिक्येन स्म पाण्डवाः ।
 इतश्चेतश्च धावन्तो नैव चक्रुर्वृत्तिं रणे ॥ ४८
 जित्वा पाण्डुसुतान्युद्धे भीमसेनपुरोगमान् ।
 हार्दिक्यः समरेऽतिष्ठद्विधूम इव पावकः ॥ ४९
 ते द्राव्यमाणाः समरे हार्दिक्येन महारथाः ।
 विमुखाः समपद्यन्त शरवृष्टिभिरर्दिताः ॥ ५०

इति श्रीमहाभारते द्रोणपर्वणि

नवतितमोऽध्यायः ॥ ९० ॥

९१

संजय उवाच ।

शृणुष्वैकमना राजन्यन्मां त्वं परिपृच्छसि ।
 द्राव्यमाणे बले तस्मिन्हार्दिक्येन महात्मना ॥ १
 लज्जयावनते चापि प्रहृष्टैश्चैव तावकैः ।

द्वीपो य आसीत्पाण्डूनामगाधे गाधमिच्छताम् ॥ २
 श्रुत्वा तु निनदं भीमं तावकानां महाहवे ।
 शैनेयस्त्वरितो राजन्कृतवर्माणमभ्ययात् ॥ ३
 कृतवर्मा तु हार्दिक्यः शैनेयं निशितैः शरैः ।
 अवाकिरत्सुसंक्रुद्धस्ततोऽक्रुध्यत सात्यकिः ॥ ४
 ततः सुनिशितं भलं शैनेयः कृतवर्मणे ।
 प्रेषयामास समरे शरांश्च चतुरोऽपरान् ॥ ५
 ते तस्य जग्निर्रे वाहान्भलेनास्याच्छिनद्धनुः ।
 पृष्ठरक्षं तथा सूतमविध्यन्निशितैः शरैः ॥ ६
 ततस्तं विरथं कृत्वा सात्यकिः सत्यविक्रमः ।
 सेनामस्यार्दयामास शरैः संनतपर्वभिः ॥ ७
 साभज्यताथ पृतना शैनेयशरपीडिता ।
 ततः प्रायाद्वै त्वरितः सात्यकिः सत्यविक्रमः ॥ ८
 शृणु राजन्यदकरोत्तव सैन्येषु वीर्यवान् ।
 अतीत्य स महाराज द्रोणानीकमहार्णवम् ॥ ९
 पराजित्य च संहृष्टः कृतवर्माणमाहवे ।
 यन्तारमब्रवीच्छूरः शनैर्याहीत्यसंभ्रमम् ॥ १०
 दृष्ट्वा तु तव तत्सैन्यं रथाश्चद्विपसंकुलम् ।
 पदातिजनसंपूर्णमब्रवीत्सारथि पुनः ॥ ११
 यदेतन्मेघसंकाशं द्रोणानीकस्य सव्यतः ।
 सुमहत्कुञ्जरानीकं यस्य रुक्मरथो मुखम् ॥ १२
 एते हि बहवः सूत दुर्निवार्याश्च संयुगे ।
 दुर्योधनसमादिष्टा मदर्थे त्यक्तजीविताः ।
 राजपुत्रा महेष्वासाः सर्वे विक्रान्तयोधिनः ॥ १३
 त्रिगर्तानां रथोदाराः सुवर्णविकृतध्वजाः ।
 मामेवाभिमुखा वीरा योत्स्यमाना व्यवस्थिताः ॥
 अत्र मां प्रापय क्षिप्रमश्वान्श्रोदय सारथे ।
 त्रिगतैः सह योत्स्यामि भारद्वाजस्य पश्यतः ॥ १५
 ततः प्रायाच्छनैः सूतः सात्वतस्य मते स्थितः ।
 रथेनादित्यवर्णेन भास्वरेण पताकिना ॥ १६

तमूहुः सारथेर्वश्या वरुगमाना ह्योत्तमाः ।
 वायुवेगसमाः संख्ये कुन्देन्दुरजतप्रभाः ॥ १७
 आपतन्तं रथं तं तु शङ्खवर्णैर्हयोत्तमैः ।
 परिवव्रुस्ततः शूरा गजानीकेन सर्वतः ।
 किरन्तो विविधांस्तीक्ष्णान्सायकाल्लघुवेधिनः ॥ १८
 सात्वतोऽपि शितैर्बाणैर्गजानीकमयोधयत् ।
 पर्वतानिव वर्षेण तपान्ते जलदो महान् ॥ १९
 वज्राशनिसमस्पर्शैर्वध्यमानाः शरैर्गजाः ।
 प्राद्रवन्नरगुत्सृज्य शिनिवीर्यसमीरितैः ॥ २०
 शीर्णदन्ता विरुधिरा भिन्नमस्तकपिण्डकाः ।
 विशीर्णकर्णास्यकरा विनियन्तृपताकिनः ॥ २१
 संभिन्नवर्मघण्टाश्च संनिकृत्तमहाध्वजाः ।
 हतारोहा दिशो राजन्भेजिरे भ्रष्टकम्बलाः ॥ २२
 रुवन्तो विविधान्वावाञ्जलदोपमनिखनाः ।
 नाराचैर्वत्सदन्तैश्च सात्वतेन विदारिताः ॥ २३
 तस्मिन्द्रुते गजानीके जलसंधो महारथः ।
 यत्तः संप्रापयन्नागं रजताश्वरथं प्रति ॥ २४
 रुक्मवर्णकरः शूरस्तपनीयाङ्गदः शुचिः ।
 कुण्डली मुकुटी शङ्खी रक्तचन्दनरूपितः ॥ २५
 शिरसा धारयन्दीप्तां तपनीयमयीं स्रजम् ।
 उरसा धारयन्निष्कं कण्ठसूत्रं च भास्वरम् ॥ २६
 चापं च रुक्मविकृतं विधुन्वन्गजमूर्धनि ।
 अशोभत महाराज सविद्युदिव तोयदः ॥ २७
 तमापतन्तं सहसा मागधस्य गजोत्तमम् ।
 सात्यकिर्वारयामास वेलेवोदृत्तमर्णवम् ॥ २८
 नागं निवारितं दृष्ट्वा शैनेयस्य शरोत्तमैः ।
 अक्रुध्यत रणे राजञ्जलसंधो महाबलः ॥ २९
 ततः क्रुद्धो महेष्वासो मार्गणैर्भारिसाधनैः ।
 अविध्यत शिनेः पौत्रं जलसंधो महोरसि ॥ ३०
 ततोऽपरेण भलेन पीतेन निशितेन च ।

अस्यतो वृष्णिवीरस्य निचकर्त शरासनम् ॥ ३१
 सात्यकिं छिन्नधन्वानं प्रहसन्निव भारत ।
 अविध्यन्मागधो वीरः पञ्चभिर्निशितैः शरैः ॥ ३२
 स विद्धो बहुभिर्बाणैर्जलसंधेन वीर्यवान् ।
 नाकम्पत महाबाहुस्तदद्भुतमिवाभवत् ॥ ३३
 अचिन्तयन्वै स शरान्नात्यर्थं सभ्रमाद्वली ।
 धनुरन्यत्समादाय तिष्ठ तिष्ठेत्युवाच ह ॥ ३४
 एतावदुक्त्वा शैनेयो जलसंधं महोरसि ।
 विव्याध षष्ठ्या सुभृशं शराणां प्रहसन्निव ॥ ३५
 क्षुरप्रेण च पीतेन मुष्टिदेशे महद्भुजः ।
 जलसंधस्य चिच्छेद विव्याध च त्रिभिः शरैः ॥
 जलसंधस्तु तत्त्यक्त्वा सशरं वै शरासनम् ।
 तोमरं व्यसृजत्तूर्णं सात्यकिं प्रति मारिष ॥ ३७
 स निर्भिद्य भुजं सव्यं माधवस्य महारणे ।
 अभ्यगाद्धरणीं घोरः श्वसन्निव महोरगः ॥ ३८
 निर्भिन्ने तु भुजे सव्ये सात्यकिः सत्यविक्रमः ।
 त्रिंशद्भिर्विशिखैस्तीक्ष्णैर्जलसधमताडयत् ॥ ३९
 प्रगृह्य तु ततः खड्गं जलसंधो महाबलः ।
 आर्षभं चर्म च महच्छतचन्द्रमलंकृतम् ।
 तत आविध्य तं खड्गं सात्वतायोत्ससर्ज ह ॥ ४०
 शैनेयस्य धनुश्छित्त्वा स खड्गो न्यपतन्महीम् ।
 अलातचक्रवच्चैव व्यरोचत महीं गतः ॥ ४१
 अथान्यद्भनुरादाय सर्वकायावदारणम् ।
 शालस्कन्धप्रतीकाशमिन्द्राशनिसमस्वनम् ।
 विस्फार्य विव्यधे क्रुद्धो जलसंधं शरेण ह ॥ ४२
 ततः साभरणौ बाहू क्षुराभ्यां माधवोत्तमः ।
 साङ्गदौ जलसंधस्य चिच्छेद प्रहसन्निव ॥ ४३
 तौ बाहू परिघप्रख्यौ पेततुर्गजसत्तमात् ।
 वसुंधराधराद्धष्टौ पञ्चशीर्षाविवोरगौ ॥ ४४
 ततः सुदंष्ट्रं सुहनु चारुकुण्डलमुन्नसम् ।

क्षुरेणास्य तृतीयेन शिरश्चिच्छेद सात्यकिः ॥ ४५
 तत्पातितशिरोबाहुकबन्धं भीमदर्शनम् ।
 द्विरदं जलसंधस्य रुधिरेणाभ्यषिञ्चत् ॥ ४६
 जलसंधं निहत्याजौ त्वरमाणस्तु सात्वतः ।
 नैषादिं पातयामास गजस्कन्धाद्विशां पते ॥ ४७
 रुधिरेणावसित्ताङ्गो जलसंधस्य कुञ्जरः ।
 विलम्बमानमवहत्संश्लिष्टं परमासनम् ॥ ४८
 शरार्दितः सात्वतेन मर्दमानः स्ववाहिनीम् ।
 घोरमार्तस्वरं कृत्वा विदुद्राव महागजः ॥ ४९
 हाहाकारो महानासीत्तव सैन्यस्य मारिष ।
 जलसंधं हतं दृष्ट्वा वृष्णीनामृषभेण ह ॥ ५०
 विमुखाश्चाभ्यधावन्त तव योधाः समन्ततः ।
 पलायने कृतोत्साहा निरुत्साहा द्विषज्जये ॥ ५१
 एतस्मिन्नन्तरे राजन्द्रोणः शस्त्रभृतां वरः ।
 अभ्ययाज्जवनैरश्वैर्युधानं महारथम् ॥ ५२
 तमुदीर्णं तथा दृष्ट्वा शैनेयं कुरुपुंगवाः ।
 द्रोणेनैव सह क्रुद्धाः सात्यकिं पर्यवारयन् ॥ ५३
 ततः प्रववृते युद्धं कुरूणां सात्वतस्य च ।
 द्रोणस्य च रणे राजन्घोरं देवासुरोपमम् ॥ ५४

इति श्रीमहाभारते द्रोणपर्वणि

एकनवतितमोऽध्यायः ॥ ९१ ॥

९२

संजय उवाच ।

ते किरन्तः शरव्रातान्सर्वे यत्ताः प्रहारिणः ।
 त्वरमाणा महाराज युयुधानमयोधयन् ॥ १
 तं द्रोणं सप्तसप्तत्या जघान निशितैः शरैः ।
 दुर्मर्षणो द्वादशभिर्दुःसहो दशभिः शरैः ॥ २
 विकर्णश्चापि निशितैस्त्रिंशद्भिः कङ्कपत्रिभिः ।
 विव्याध सव्ये पार्श्वे तु स्तनाभ्यामन्तरे तथा ॥ ३
 दुर्मुखो दशभिर्बाणैस्तथा दुःशासनोऽष्टभिः ।

चित्रसेनश्च शैनेयं द्वाभ्यां विव्याध मारिष ॥ ४
 दुर्योधनश्च महता शरवर्षेण माधवम् ।
 अपीडयद्रणे राजञ्शूराश्चान्ये महारथाः ॥ ५
 सर्वतः प्रतिविद्धस्तु तव पुत्रैर्महारथैः ।
 तान्प्रत्यविध्यच्छैनेयः पृथक्पृथगजिह्वगैः ॥ ६
 भारद्वाजं त्रिभिर्बाणैर्दुःसहं नवभिस्तथा ।
 विकर्णं पञ्चविंशत्या चित्रसेनं च सप्तभिः ॥ ७
 दुर्मर्षणं द्वादशभिश्चतुर्भिश्च विविशतिम् ।
 सत्यव्रतं च नवभिर्विजयं दशभिः शरैः ॥ ८
 ततो रुक्माङ्गदं चापं विधुन्वानो महारथः ।
 अभ्ययात्सात्यकिस्तूर्णं पुत्र तव महारथम् ॥ ९
 राजानं सर्वलोकस्य सर्वशस्त्रभृतां वरम् ।
 शरैरभ्याहनद्राढ ततो युद्धमभूत्तयोः ॥ १०
 विमुञ्चन्तौ शरांस्तीक्ष्णान्संदधानौ च सायकान् ।
 अदृश्यं समरेऽन्योन्यं चक्रतुस्तौ महारथौ ॥ ११
 सात्यकिः कुरुराजेन निर्विद्धो बह्वशोभत ।
 अस्रवद्गुधिरं भूरि स्वरसं चन्दनो यथा ॥ १२
 सात्वतेन च बाणौघैर्निर्विद्धस्तनयस्तव ।
 शातकुम्भमयापीडो बभौ यूप इवोच्छ्रितः ॥ १३
 माधवस्तु रणे राजन्कुरुराजस्य धन्विनः ।
 धनुश्चिच्छेद सहसा क्षुरप्रेण हसन्निव ।
 अथैनं छिन्नधन्वानं शरैर्बहुभिराचिनोत् ॥ १४
 निर्भिन्नश्च शरैस्तेन द्विषता क्षिप्रकारिणा ।
 नामृष्यत रणे राजा शत्रोर्विजयलक्षणम् ॥ १५
 अथान्यद्भनुरादाय हेमपृष्ठं दुरासदम् ।
 विव्याध सात्यकिं तूर्णं सायकानां शतेन ह ॥ १६
 सोऽतिविद्धो बलवता पुत्रेण तव धन्विना ।
 अमर्षवशमापन्नस्तव पुत्रमपीडयत् ॥ १७
 पीडितं नृपतिं दृष्ट्वा तव पुत्रा महारथाः ।
 सात्वतं शरवर्षेण छादयामासुरञ्जसा ॥ १८

स छाद्यमानो बहुभिस्तव पुत्रैर्महारथैः ।
 एकैकं पञ्चभिर्विद्ध्वा पुनर्विव्याध सप्तभिः ॥ १९
 दुर्योधनं च त्वरितो विव्याधाष्टभिराशुगैः ।
 प्रहसंश्चास्य चिच्छेद कार्मुकं रिपुभीषणम् ॥ २०
 नागं मणिमयं चैव शरैर्ध्वजमपातयत् ।
 हत्वा तु चतुरो वाहांश्चतुर्भिर्निशितैः शरैः ।
 सारथिं पातयामास क्षुरप्रेण महायशाः ॥ २१
 एतस्मिन्नन्तरे चैव कुरुराजं महारथम् ।
 अवाकिरच्छरैर्हृष्टो बहुभिर्मर्मभेदिभिः ॥ २२
 स वध्यमानः समरे शैनेयस्य शरोत्तमैः ।
 प्राद्रवत्सहसा राजन्पुत्रो दुर्योधनस्तव ।
 आब्रुतश्च ततो यानं चित्रसेनस्य धन्विनः ॥ २३
 हाहाभूतं जगच्चासीदृष्ट्वा राजानमाहवे ।
 प्रस्यमानं सात्यकिना खे सोममिव राहुणा ॥ २४
 तं तु शब्दं महच्छ्रुत्वा कृतवर्मा महारथः ।
 अभ्ययात्सहसा तत्र यत्रास्ते माधवः प्रभुः ॥ २५
 विधुन्वानो धनुःश्रेष्ठं चोदयश्चैव वाजिनः ।
 भर्त्सयन्सारथिं चोग्रं याहि याहीति सत्वरः ॥ २६
 तमापतन्तं संप्रेक्ष्य व्यादितास्यमिवान्तकम् ।
 युयुधानो महाराज यन्तारमिदमब्रवीत् ॥ २७
 कृतवर्मा रथेनैष द्रुतमापतते शरी ।
 प्रत्युद्याहि रथेनैनं प्रवरं सर्वधन्विनाम् ॥ २८
 ततः प्रजविताश्चेन विधिवत्कल्पितेन च ।
 आससाद रणे भोजं प्रतिमानं धनुष्मताम् ॥ २९
 ततः परमसंकुद्धौ ज्वलन्ताविव पावकौ ।
 समेयातां नरव्याघ्रौ व्याघ्राविव तरस्विनौ ॥ ३०
 कृतवर्मा तु शैनेयं षड्विंशत्या समार्षयत् ।
 निशितैः सायकैस्तीक्ष्णैर्यन्तारं चास्य सप्तभिः ॥
 चतुरश्च हयोदारांश्चतुर्भिः परमेषुभिः ।
 अविव्यत्साधुदान्तान्वे सैन्धवान्सात्वतस्य ह ॥ ३२

रुक्मध्वजो रुक्मपृष्ठं महद्विस्फार्य कार्मुकम् ।
 रुक्माङ्गदी रुक्मवर्मा रुक्मपुङ्गवानवाकिरत् ॥ ३३
 ततोऽशीति शिनेः पौत्रः सायकान्कृतवर्मणे ।
 प्राहिणोच्चरया युक्तो द्रष्टुकामो धनंजयम् ॥ ३४
 सोऽतिविद्धो बलवता शत्रुणा शत्रुतापनः ।
 समकम्पत दुर्धर्षः क्षितिकम्पे यथाचलः ॥ ३५
 त्रिषष्ट्या चतुरोऽस्याश्वान्सप्तभिः सारथि शरैः ।
 विव्याध निशितैस्तूर्ण सात्यकिः कृतवर्मणः ॥ ३६
 सुवर्णपुङ्खं विशिखं समाधाय स सात्यकिः ।
 व्यसृजत्तं महाज्वालं संकुद्धमिव पन्नगम् ॥ ३७
 सोऽविशत्कृतवर्मणिं यमदण्डोपमः शरः ।
 जाम्बूनदविचित्रं च वर्म निर्मिद्य भानुमत् ।
 अभ्यगाद्धरणीमुग्रो रुधिर्रेण समुक्षितः ॥ ३८
 सजातरुधिरश्चाजौ सात्वतेषुभिरर्दितः ।
 प्रचलन्धनुस्तस्य न्यपतत्स्यन्दनोत्तमे ॥ ३९
 स सिंहदंष्ट्रो जानुभ्यामापन्नोऽमितविक्रमः ।
 शरार्दितः सात्यकिना रथोपस्थे नरर्षभः ॥ ४०
 सहस्रबाहोः सदृशमक्षोभ्यमिव सागरम् ।
 निवार्य कृतवर्माणं सात्यकिः प्रययौ ततः ॥ ४१
 खड्गशक्तिधनुःकीर्णा गजाश्वरथसंकुलाम् ।
 प्रवर्तितोऽग्निरुधिरां शतशः क्षत्रियर्षभैः ॥ ४२
 प्रेक्षतां सर्वसैन्यानां मध्येन शिनिपुंगवः ।
 अभ्यगाद्वाहिनीं भित्त्वा वृत्रहेवासुरी चमूम् ॥ ४३
 समाश्वस्य च हार्दिक्यो गृह्य चान्यन्महद्धनुः ।
 तस्थौ तत्रैव बलवान्वारयन्नुधि पाण्डवान् ॥ ४४

इति श्रीमहाभारते द्रोणपर्वणि

द्विनवतितमोऽध्यायः ॥ ९२ ॥

९३

संजय उवाच ।

काल्यमानेषु सैन्येषु शैनेयेन ततस्ततः ।

भारद्वाजः शरव्रातैर्महद्विः समवाकिरत् ॥ १
 स संप्रहारस्तुमुलो द्रोणसात्वतयोरभूत् ।
 पश्यतां सर्वसैन्यानां बलिवासवयोरिव ॥ २
 ततो द्रोणः शिनेः पौत्र चित्रैः सर्वायसैः शरैः ।
 त्रिभिराशीविषाकारैर्ललाटे समविध्यत ॥ ३
 तैर्ललाटार्पितैर्बाणैर्युयुधानस्त्वजिह्वगैः ।
 व्यरोचत महाराज त्रिशङ्ग इव पर्वतः ॥ ४
 ततोऽस्य बाणानपरानिन्द्राशनिमस्रनान् ।
 भारद्वाजोऽन्तरप्रेक्षी प्रेषयामास संयुगे ॥ ५
 तान्द्रोणचापनिर्मुक्तान्दाशार्हः पततः शरान् ।
 द्वाभ्यां द्वाभ्या सुपुङ्खाभ्यां चिच्छेद परमास्त्रवित् ॥
 तामस्य लघुतां द्रोणः समवेक्ष्य विशां पते ।
 ग्रहस्य सहसाविध्यद्विशया शिनिपुंगवम् ॥ ७
 पुनः पञ्चाशतेषूणां शतेन च समार्पयत् ।
 लघुतां युयुधानस्य लाघवेन विशेषयन् ॥ ८
 समुत्पतन्ति वल्मीकाद्यथा क्रुद्धा महोरगाः ।
 तथा द्रोणरथाद्राजन्नुत्पतन्ति तनुच्छिदः ॥ ९
 तथैव युयुधानेन सृष्टाः शतसहस्रशः ।
 अवाकिरन्द्रोणरथ शरा रुधिरभोजनाः ॥ १०
 लाघवाद्भिजमुख्यस्य सात्वतस्य च मारिष ।
 विशेषं नाध्यगच्छाम समावास्तां नरर्षभौ ॥ ११
 सात्यकिस्तु ततो द्रोणं नवभिर्नतपर्वभिः ।
 आजघान भृशं क्रुद्धो ध्वजं च निशितैः शरैः ।
 सारथि च शतेनैव भारद्वाजस्य पश्यतः ॥ १२
 लाघवं युयुधानस्य दृष्ट्वा द्रोणो महारथः ।
 सप्तत्या सात्यकिं विद्ध्वा तुरगांश्च त्रिभिस्त्रिभिः ।
 ध्वजमेकेन विव्याध माधवस्य रथे स्थितम् ॥ १३
 अथापरेण भलेन हेमपुङ्गेन पत्रिणा ।
 धनुश्चिच्छेद समरे माधवस्य महात्मनः ॥ १४
 सात्यकिस्तु ततः क्रुद्धो धनुस्त्यक्त्वा महारथः ।

गदां जग्राह महती भारद्वाजाय चाक्षिपत् ॥ १५
 तामापतन्तीं सहसा पट्टबद्धामयस्मयीम् ।
 न्यवारयच्छरैर्द्रोणो बहुभिर्बहुरूपिभिः ॥ १६
 अथान्यद्धनुरादाय सात्यकिः सत्यविक्रमः ।
 विव्याध बहुभिर्वीरं भारद्वाजं शिलाशितैः ॥ १७
 स विद्ध्वा समरे द्रोणं सिंहनादमुञ्चत ।
 तं वै न ममृषे द्रोणः सर्वशस्त्रभृतां वरः ॥ १८
 ततः शक्तिं गृहीत्वा तु रुक्मदण्डामयस्मयीम् ।
 तरसा प्रेषयामास माधवस्य रथं प्रति ॥ १९
 अनासाद्य तु शैनेय सा शक्तिः कालसंनिभा ।
 भित्त्वा रथं जगामोप्रा धरणी दारुणस्वना ॥ २०
 ततो द्रोणं शिनेः पौत्रो राजन्विव्याध पत्रिणा ।
 दक्षिणं भुजमासाद्य पीडयन्भरतर्षभ ॥ २१
 द्रोणोऽपि समरे राजन्माधवस्य महद्धनुः ।
 अर्धचन्द्रेण चिच्छेद रथशक्त्या च सारथिम् ॥
 मुमोह सारथिस्तस्य रथशक्त्या समाहतः ।
 स रथोपस्थमासाद्य मुहूर्तं संन्यषीदत ॥ २३
 चकार सात्यकी राजंस्तत्र कर्मातिमानुषम् ।
 अयोधयञ्च यद्द्रोणं रश्मीञ्जग्राह च स्वयम् ॥ २४
 ततः शरशतेनैव युयुधानो महारथः ।
 अविध्यद्वाह्मणं संख्ये हृष्टरूपो विशां पते ॥ २५
 तस्य द्रोणः शरान्पञ्च प्रेषयामास भारत ।
 ते तस्य कवचं भित्त्वा पपुः शोणितमाहवे ॥ २६
 निर्विद्धस्तु शरैर्वीरैरक्रुध्यत्सात्यकिर्भृशम् ।
 सायकान्वयसृजञ्चापि वीरो रुक्मरथं प्रति ॥ २७
 ततो द्रोणस्य यन्तारं निपात्यैकेषुणा भुवि ।
 अश्वान्वयद्रावयद्वाणैर्हृतसूतान्महात्मनः ॥ २८
 स रथः प्रद्रुतः संख्ये मण्डलानि सहस्रशः ।
 चकार राजतो राजन्भ्राजमान इवांशुमान् ॥ २९
 अभिद्रवत गृहीत हयान्द्रोणस्य धावत ।

इति स्म चुक्रुशुः सर्वे राजपुत्राः सराजकाः ॥ ३०
 ते सात्यकिमपास्याशु राजन्युधि महारथाः ।
 यतो द्रोणस्ततः सर्वे सहसा समुपाद्रवन् ॥ ३१
 तान्दृष्ट्वा प्रद्रुतान्सर्वान्सात्वतेन शरार्दितान् ।
 प्रभ्रमं पुनरेवासीत्तव सैन्यं समाकुलम् ॥ ३२
 व्यूहस्यैव पुनर्द्वारं गत्वा द्रोणो व्यवस्थितः ।
 वातायमानैस्तैरश्वैर्हृतो वृष्णिशरार्दितैः ॥ ३३
 पाण्डुपाञ्चालसंभ्रमं व्यूहमालोक्य वीर्यवान् ।
 शैनेये नाकरोद्यन्तं व्यूहस्यैवाभिरक्षणे ॥ ३४
 निवार्य पाण्डुपाञ्चालान्द्रोणाम्निः प्रदहन्निव ।
 तस्यौ क्रोधाग्निसंदीप्तः कालसूर्य इवोदितः ॥ ३५

इति श्रीमहाभारते द्रोणपर्वणि

त्रिनवतितमोऽध्यायः ॥ ९३ ॥

९४

संजय उवाच ।

द्रोणं स जित्वा पुरुषप्रवीर-

स्तथैव हार्दिक्यमुखांस्त्वदीयान् ।

प्रहस्य सूतं वचनं बभाषे

शिनिप्रवीरः कुरुपुंगवाग्र्य ॥ १

निमित्तमात्रं वयमत्र सूत

दग्धारयः केशवफल्गुनाभ्याम् ।

हतान्निहन्मेह नरर्षभेण

वयं सुरेशात्मसमुद्भवेन ॥ २

तमेवमुक्त्वा शिनिपुंगवस्तदा

महामृषे सोऽग्र्यधनुर्धरोऽरिहा ।

किरन्समन्तात्सहसा शरान्बली

समापतच्छयेन इवामिषं यथा ॥ ३

तं यान्तमश्वैः शशिशङ्खवर्णै-

र्विगाह्य सैन्यं पुरुषप्रवीरम् ।

नाशक्रुवन्वारयितुं समन्ता-

दादित्यरश्मिप्रतिभं नराग्र्यम् ॥ ४
 असह्यविक्रान्तमदीनसत्त्वं
 सर्वे गणा भारत दुर्विपह्यम् ।
 सहस्रनेत्रप्रतिमप्रभावं
 दिवीव सूर्य जलद्वयपाये ॥ ५
 अमर्षपूर्णस्त्वितिचित्रयोधी
 शरासनी काञ्चनवर्मधारी ।
 सुदर्शनः सात्यकिमापतन्तं
 न्यवारयद्राजवरः प्रसह्य ॥ ६
 तथोरभूद्भारत संप्रहारः
 सुदारुणस्तं समभिप्रशंसन् ।
 योधास्त्वदीयाश्च हि सोमकाश्च
 वृत्रेन्द्रयोर्युद्धमिवामरौघाः ॥ ७
 शरैः सुतीक्ष्णैः शतशोऽभ्यविध्य-
 त्सुदर्शनः सात्वतमुख्यमाजौ ।
 अनागतानेव तु तानृषत्कां-
 श्चिच्छेद बाणैः शिनिपुंगवोऽपि ॥ ८
 तथैव शक्रप्रतिमोऽपि सात्यकिः
 सुदर्शने यान्क्षिपति स्म सायकान् ।
 द्विधा त्रिधा तानकरोत्सुदर्शनः
 शरोत्तमैः स्यन्दनवर्यमास्थितः ॥ ९
 संप्रेक्ष्य बाणान्निहतांस्तदानीं
 सुदर्शनः सात्यकिबाणवेगैः ।
 क्रोधादिधक्षन्निव तिग्मतेजाः
 शरानमुञ्चत्तपनीयचित्रान् ॥ १०
 पुनः स बाणैस्त्रिभिरग्निकल्पै-
 राकर्णपूर्णैर्निशितैः सुपुङ्खैः ।
 विव्याध देहावरणं विभिन्नं
 ते सात्यकेराविविशुः शरीरम् ॥ ११
 तथैव तस्यावनिपालपुत्रः

संघाय बाणैरपरैर्ज्वलद्भिः ।
 आजग्निवांस्तान्रजतप्रकाशां-
 श्चतुर्भिरन्वांश्चतुरः प्रसह्य ॥ १२
 तथा तु तेनाभिहतस्तरस्वी
 नप्ता शिनेरिन्द्रसमानवीर्यः ।
 सुदर्शनस्येषुगणैः सुतीक्ष्णै-
 र्हयान्निहत्याशु ननाद नादम् ॥ १३
 अथास्य सूतस्य शिरो निकृत्य
 भलेन वज्राशिनिसंनिभेन ।
 सुदर्शनस्यापि शिनिप्रवीरः
 क्षुरेण चिच्छेद शिरः प्रसह्य ॥ १४
 सकुण्डलं पूर्णशशिप्रकाशं
 भ्राजिष्णु वक्त्रं निचकर्त देहात् ।
 यथा पुरा वज्रधरः प्रसह्य
 बलस्य संख्येऽतिबलस्य राजन् ॥ १५
 निहत्य तं पार्थिवपुत्रपौत्रं
 रणे यदूनामृषभस्तरस्वी ।
 मुदा समेतः परया महात्मा
 रराज राजन्सुरराजकल्पः ॥ १६
 ततो यथावर्जुनमेव येन
 निवार्य सैन्यं तव मार्गणौघैः ।
 सदश्वयुक्तेन रथेन निर्या-
 ल्लोकान्विसिस्मापयिषुर्नृवीरः ॥ १७
 तत्तस्य विस्मापयनीयमग्र्य-
 मपूजयन्योधवराः समेताः ।
 यद्वर्तमानानिषुगोचरेऽरी-
 न्ददाह बाणैर्द्वुतभुग्यथैव ॥ १८
 इति श्रीमहाभारते द्रोणपर्वणि
 चतुर्नवतितमोऽध्याय ॥ ९४ ॥

९५

संजय उवाच ।

ततः स सात्यकिर्विमान्महात्मा वृष्णिपुंगवः ।
 सुदर्शनं निहत्याजौ यन्तारमिदमब्रवीत् ॥ १
 रथाश्वनागकलिलं शरशक्त्यूर्मिमालिनम् ।
 खड्गमत्स्यं गदाग्राहं शूरायुधमहास्वनम् ॥ २
 प्राणापहारिणं रौद्रं वादित्रोत्क्रुष्टनादितम् ।
 योधानामसुखस्पर्शं दुर्धर्मजयैषिणाम् ॥ ३
 तीर्णाः स्म दुस्तरं तात द्रोणानीकमहार्णवम् ।
 जलसंधवलेनाजौ पुरुषादैरिवानृतम् ॥ ४
 अतोऽन्यं पृतनाशेषं मन्ये कुनदिकामिव ।
 तर्तव्यामल्पसलिलां चोदयाश्चानसंभ्रमम् ॥ ५
 हस्तप्राप्तमहं मन्ये सांप्रतं सव्यसाचिनम् ।
 निर्जित्य दुर्धरं द्रोणं सपदानुगमाहवे ॥ ६
 हार्दिक्यं योधवर्यं च प्राप्तं मन्ये धनंजयम् ।
 न हि मे जायते त्रासो दृष्ट्वा सैन्यान्यनेकशः ।
 वहेरिव प्रदीप्तस्य ग्रीष्मे शुष्कं तृणोलपम् ॥ ७
 पश्यं पाण्डवमुख्येन यातां भूमिं किरीटिना ।
 पत्त्यश्वरथनागौघैः पतितैर्विषमीकृताम् ॥ ८
 अभ्याशस्थमहं मन्ये श्वेताश्वं कृष्णसारथिम् ।
 स एष श्रूयते शब्दो गाण्डीवस्यामितौजसः ॥ ९
 यादृशानि निमित्तानि मम प्रादुर्भवन्ति वै ।
 अनस्तंगत आदित्ये हन्ता सैन्धवमर्जुनः ॥ १०
 शनैर्विश्रम्भयन्नश्वान्याहि यत्तोऽरिवाहिनीम् ।
 यत्रैते सतनुत्राणाः सुयोधनपुरोगमाः ॥ ११
 दंशिताः क्रूरकर्माणः काम्बोजा युद्धदुर्मदाः ।
 शरबाणासनधरा यवनाश्च प्रहारिणः ॥ १२
 शकाः किराता द्रदा बर्बरास्ताम्रलिप्तकाः ।
 अन्ये च बहवो म्लेच्छा विविधायुधपाणयः ।
 मामेवाभिमुखाः सर्वे तिष्ठन्ति समरार्थिनः ॥ १३

एतान्सरथनागाश्चान्निहत्याजौ सपत्तिनः ।

इदं दुर्गं महाघोरं तीर्णमेवोपधारय ॥ १४

सूत उवाच ।

न संभ्रमो मे वाष्णेय विद्यते सत्यविक्रम ।
 यद्यपि स्यात्सुसंकुद्धो जामदग्न्योऽग्रतः स्थितः ॥
 द्रोणो वा रथिनां श्रेष्ठः कृपो मद्रेश्वरोऽपि वा ।
 तथापि संभ्रमो न स्यात्त्वामाश्रित्य महाभुज ॥ १६
 त्वया सुबहवो युद्धे निर्जिताः शत्रूसूदन ।
 न च मे संभ्रमः केशिन्द्रतत्पूर्वः कदाचन ।
 किमु चैतत्समासाद्य वीर संयुगगोष्पदम् ॥ १७
 आयुष्मन्कतरेण त्वा प्रापयामि धनंजयम् ।
 केषां क्रुद्धोऽसि वाष्णेय केषां मृत्युरुपस्थितः ।
 केषां संयमनीमद्य गन्तुमुत्सहते मनः ॥ १८
 के त्वां युधि पराक्रान्तं कालान्तकयमोपमम् ।
 दृष्ट्वा विक्रमसंपन्नं विद्रविष्यन्ति संयुगे ।
 केषां वैवस्वतो राजा स्मरतेऽद्य महाभुज ॥ १९

सात्यकिरुवाच ।

मुण्डानेतान्हनिष्यामि दानवानिव वासवः ।
 प्रतिज्ञां पारयिष्यामि काम्बोजानेव मा वह ।
 अद्यैषां कदनं कृत्वा क्षिप्रं यास्यामि पाण्डवम् ॥
 अद्य द्रक्ष्यन्ति मे वीर्यं कौरवाः ससुयोधनाः ।
 मुण्डानीके हते सूत सर्वसैन्येषु चासकृत् ॥ २१
 अद्य कौरवसैन्यस्य दीर्यमाणस्य संयुगे ।
 श्रुत्वा विरावं बहुधा संतप्यति सुयोधनः ॥ २२
 अद्य पाण्डवमुख्यस्य श्वेताश्वस्य महात्मनः ।
 आचार्यककृतं मार्गं दर्शयिष्यामि संयुगे ॥ २३
 अद्य मद्वाणनिहतान्योधमुख्यान्सहस्रशः ।
 दृष्ट्वा दुर्योधनो राजा पश्चात्तापं गमिष्यति ॥ २४
 अद्य मे क्षिप्रहस्तस्य क्षिपतः सायकोत्तमान् ।
 अलातचक्रप्रतिमं धनुर्द्रक्ष्यन्ति कौरवाः ॥ २५

मत्सायकचिताङ्गानां रुधिरं स्रवतां बहु ।
 सैनिकानां वधं दृष्ट्वा सतप्स्यति सुयोधनः ॥ २६
 अद्य मे क्रुद्धरूपस्य निघ्नतश्च वरान्वरान् ।
 द्विरर्जुनमिमं लोकं मंस्यते स सुयोधनः ॥ २७
 अद्य राजसहस्राणि निहतानि मया रणे ।
 दृष्ट्वा दुर्योधनो राजा संतप्स्यति महामृधे ॥ २८
 अद्य स्नेहं च भक्तिं च पाण्डवेषु महात्मसु ।
 हत्वा राजसहस्राणि दर्शयिष्यामि राजसु ॥ २९ ।

संजय उवाच ।

एवमुक्तस्तदा सूतः शिक्षितान्साधुवाहिनः ।
 शशाङ्कसंनिकाशान्वै वाजिनोऽचूचुदङ्गशम् ॥ ३०
 ते पिवन्त इवाकाशं युयुधानं ह्योत्तमाः ।
 प्रापयन्त्यवनाञ्शीघ्रं मनःपवनरंहसः ॥ ३१
 सात्यकिं ते समासाद्य पृतनास्वनिवर्तिनम् ।
 बहवो लघुहस्ताश्च शरवर्षैरवाकिरन् ॥ ३२
 तेषामिषूनथास्त्राणि वेगवन्नतपर्वभिः ।
 अच्छिन्तत्सात्यकी राजन्नैनं ते प्राप्नुवञ्शराः ॥ ३३
 रुक्मपुङ्खैः सुनिशितैर्गार्ध्रपत्रैरजिह्वगैः ।
 उच्चकर्त शिरांस्युग्रो यवनानां भुजानपि ॥ ३४
 शैक्यायसानि वर्माणि कांस्यानि च समन्ततः ।
 भित्त्वा देहांस्तथा तेषां शरा जग्मुर्महीतलम् ॥ ३५
 ते हन्यमाना वीरेण म्लेच्छाः सात्यकिना रणे ।
 शतशो न्यपतंस्तत्र व्यसवो वसुधातले ॥ ३६
 सुपूर्णयतमुक्तैस्तानव्यवच्छिन्नपिण्डितैः ।
 पञ्च षट् सप्त चाष्टौ च विभेद यवनाञ्शरैः ॥ ३७
 काम्बोजानां सहस्रैस्तु शकानां च विशां पते ।
 शबराणां किरातानां बर्बराणां तथैव च ॥ ३८
 अगम्यरूपां पृथिवीं मांसशोणितकर्दमाम् ।
 कृतवांस्तत्र शैनेयः क्षपयंस्तावकं बलम् ॥ ३९
 दस्यूनां सशिरस्त्राणैः शिरोभिर्द्धनमूर्धजैः ।

तत्र तत्र मही कीर्णां विवर्हेरण्डजैरिव ॥ ४०
 रुधिरोक्षितसर्वाङ्गैस्तैस्तदायोधनं बभौ ।
 कबन्धैः संवृतं सर्वं ताम्राभ्रैः खमिवावृतम् ॥ ४१
 वज्राशनिसमस्पर्शैः सुपर्वभिरजिह्वगैः ।
 ते साश्वयाना निहताः समावब्रुवसुंधराम् ॥ ४२
 अल्पावशिष्टाः संभगाः कृच्छ्रप्राणा विचेतसः ।
 जिताः संख्ये महाराज युयुधानेन दंशिताः ॥ ४३
 पार्ष्णिभिश्च कशाभिश्च ताडयन्तस्तुरंगमान् ।
 जवमुत्तममास्थाय सर्वतः प्राद्रवन्भयात् ॥ ४४
 काम्बोजसैन्यं विद्राव्य दुर्जयं युधि भारत ।
 यवनानां च तत्सैन्यं शकानां च महद्वलम् ॥ ४५
 स ततः पुरुषव्याघ्रः सात्यकिः सत्यविक्रमः ।
 ग्रहष्टस्तावकाञ्जित्वा सूतं याहीत्यचोदयत् ॥ ४६
 तं यान्तं पृष्ठगोप्तरमर्जुनस्य विशां पते ।
 चारणाः प्रेक्ष्य संहृष्टास्त्वदीयाश्चाप्यपूजयन् ॥ ४७

इति श्रीमहाभारते द्रोणपर्वणि

पञ्चनवतितमोऽध्यायः ॥ ९५ ॥

९६

संजय उवाच ।

जित्वा यवनकाम्बोजान्युयुधानस्ततोऽर्जुनम् ।
 जगाम तव सैन्यस्थ मन्थेन रथिनां वरः ॥ १
 शरदंष्ट्रो नरव्याघ्रो विचित्रकवचच्छविः ।
 मृगान्व्याघ्र इवाजिघ्रंस्तव सैन्यमभीषयत् ॥ २
 स रथेन चरन्मार्गान्धनुरभ्रामयद्भुशम् ।
 रुक्मपृष्ठं महावेगं रुक्मचन्द्रकसंकुलम् ॥ ३
 रुक्माङ्गदशिरस्त्राणो रुक्मवर्मसमावृतः ।
 रुक्मध्वजवरः शूरो मेरुशङ्ख इवाबभौ ॥ ४
 सधनुर्मण्डलः संख्ये तेजोभास्वररश्मिवान् ।
 शरदीवोदितः सूर्यो नृसूर्यो विरराज ह ॥ ५
 वृषभस्कन्धविक्रान्तो वृषभाक्षो नरर्षभः ।

तावकानां बभौ मध्ये गवां मध्ये यथा वृषः ॥ ६
 मत्तद्विरदसंकाशं मत्तद्विरदगामिनम् ।
 प्रभिन्नमिव मातङ्गं यूथमध्ये व्यवस्थितम् ।
 व्याघ्रा इव जिघांसन्तस्त्वदीयाभ्यद्रवन्रणे ॥ ७
 द्रोणानीकमतिक्रान्तं भोजानीकं च दुस्तरम् ।
 जलसंधार्णवं तीर्त्वा काम्बोजानां च वाहिनीम् ॥
 हार्दिक्यमकरान्मुक्तं तीर्णं वै सैन्यसागरम् ।
 परिवव्रुः सुसंकुट्टास्त्वदीयाः सात्यकिं रथाः ॥ ९
 दुर्योधनश्चित्रसेनो दुःशासनविंशती ।
 शकुनिर्दुःसहश्चैव युवा दुर्मर्षणः क्रथः ॥ १०
 अन्ये च बहवः शूराः शस्त्रवन्तो दुरासदाः ।
 पृष्ठतः सात्यकिं यान्तमन्वधावन्नमर्षिताः ॥ ११
 अथ शब्दो महानासीत्तव सैन्यस्य मारिष ।
 मास्तोद्धूतवेगस्य सागरस्येव पर्वणि ॥ १२
 तानभिद्रवतः सर्वान्समीक्ष्य शिनिपुंगवः ।
 शनैर्याहीति यन्तारमब्रवीत्प्रहसन्निव ॥ १३
 इदमेति समुद्धूतं धार्तराष्ट्रस्य यद्वलम् ।
 मामेवामिमुखं तूर्णं गजाश्वरथपत्तिमत् ॥ १४
 नादयन्वै दिशः सर्वा रथघोषेण सारथे ।
 पृथिवी चान्तरिक्षं च कम्पयन्सागरानपि ॥ १५
 एतद्वलार्णवं तात वारयिष्ये महारणे ।
 पौर्णमास्यामिवोद्धूतं वेलेव सलिलाशयम् ॥ १६
 पश्य मे सूत विक्रान्तमिन्द्रस्येव महामृधे ।
 एष सैन्यानि शत्रूणां विधमामि शितैः शरैः ॥ १७
 निहतानाह्वे पश्य पदात्यश्वरथद्विपान् ।
 मच्छरैरग्निसंकाशैर्विदेहासून्सहस्रशः ॥ १८
 इत्येवं ब्रुवतस्तस्य सात्यकेरमितौजसः ।
 समीपं सैनिकास्ते तु शीघ्रमीयुर्युत्सवः ।
 जह्याद्रवस्व तिष्ठेति पश्य पश्येति वादिनः ॥ १९
 तानेवं ब्रुवतो वीरान्सात्यकिर्निशितैः शरैः ।

जघान त्रिशतान्श्वान्कुञ्जरांश्च चतुःशतान् ॥ २०
 स संप्रहारस्तुमुलस्तस्य तेषां च धन्विनाम् ।
 देवासुररणप्रख्यः प्रावर्तत जनक्षयः ॥ २१
 मेघजालनिभं सैन्यं तव पुत्रस्य मारिष ।
 प्रत्यगृह्णाच्छिनेः पौत्रः शरैराशीविषोपमैः ॥ २२
 प्रच्छाद्यमानः समरे शरजालैः स वीर्यवान् ।
 असंभ्रमं महाराज तावकानवधीद्वहून् ॥ २३
 आश्चर्यं तत्र राजेन्द्र सुमहद्दृष्टवानहम् ।
 न मोघः सायकः कश्चित्सात्यकेरभवत्प्रभो ॥ २४
 रथनागाश्वकलिलः पदात्यूर्मिसमाकुलः ।
 शैनेयवेलामासाद्य स्थितः सैन्यमहार्णवः ॥ २५
 संभ्रान्तनरनागाश्वमावर्तत मुहुर्मुहुः ।
 तत्सैन्यमिषुभिस्तेन वध्यमानं समन्ततः ।
 बभ्राम तत्र तत्रैव गावः शीतादिता इव ॥ २६
 पदातिनं रथं नागं सादिनं तुरगं तथा ।
 अविद्धं तत्र नाद्राक्षं युयुधानस्य सायकैः ॥ २७
 न तादृक्कदनं राजन्कृतवांस्तत्र फल्गुनः ।
 यादृक्क्षयमनीकानामकरोत्सात्यकिर्नृप ।
 अत्यर्जुनं शिनेः पौत्रो युध्यते भरतर्षभ ॥ २८
 ततो दुर्योधनो राजा सात्वतस्य त्रिभिः शरैः ।
 विव्याध सूतं निशितैश्चतुर्भिश्चतुरो हयान् ॥ २९
 सात्यकिं च त्रिभिर्विद्ध्वा पुनर्विव्याध सोऽष्टभिः ।
 दुःशासनः षोडशभिर्विव्याध शिनिपुंगवम् ॥ ३०
 शकुनिः पञ्चविंशत्या चित्रसेनश्च पञ्चभिः ।
 दुःसहः पञ्चदशभिर्विव्याधोरसि सात्यकिम् ॥ ३१
 उत्समयन्वृष्णिशार्दूलस्तथा बाणैः समाहतः ।
 तानविध्यन्महाराज सर्वानेव त्रिभिस्त्रिभिः ॥ ३२
 गाढविद्वानरीन्कृत्वा मार्गणैः सोऽतितेजसैः ।
 शैनेयः श्येनवत्संख्ये व्यचरल्लघुविक्रमः ॥ ३३
 सौबलस्य धनुश्छित्त्वा हस्तावापं निकृत्य च ।

दुर्योधनं त्रिभिर्बाणैरभ्यविध्यत्स्तनान्तरे ॥ ३४
 चित्रसेनं शतेनैव दशभिर्दुःसहं तथा ।
 दुःशासनं च विशत्या विव्याध शिनिपुंगवः ॥ ३५
 अथान्यद्भनुरादाय स्यालस्तव विशां पते ।
 अष्टभिः सात्यकि विद्धा पुनर्विव्याध पञ्चभिः ॥
 दुःशासनश्च दशभिर्दुःसहश्च त्रिभिः शरैः ।
 दुर्मुखश्च द्वादशमी राजन्विव्याध सात्यकिम् ॥ ३७
 दुर्योधनस्त्रिसप्तत्या विद्धा भारत माधवम् ।
 ततोऽस्य निशितैर्बाणैस्त्रिभिर्विव्याध सारथिम् ॥
 तान्सर्वान्सहिताञ्शूरान्यतमानान्महारथान् ।
 पञ्चभिः पञ्चभिर्बाणैः पुनर्विव्याध सात्यकिः ॥ ३९
 ततः स रथिनां श्रेष्ठस्तव पुत्रस्य सारथिम् ।
 आजघानाशु भेदेन स हतो न्यपतद्भुवि ॥ ४०
 पातिते सारथौ तस्मिंस्तव पुत्ररथः प्रभो ।
 वातायमानैस्तैरश्वैरपानीयत संगरात् ॥ ४१
 ततस्तव सुता राजन्सैनिकाश्च विशां पते ।
 राज्ञो रथमभिप्रेक्ष्य विदुताः शतशोऽभवन् ॥ ४२
 विदुतं तत्र तत्सैन्यं दृष्ट्वा भारत सात्यकिः ।
 अवाकिरच्छरैस्तीक्ष्णैः रुक्मपुङ्खैः शिलाशितैः ॥ ४३
 विद्राव्य सर्वसैन्यानि तावकानि समन्ततः ।
 प्रययौ सात्यकी राजञ्श्वेताश्वस्य रथं प्रति ॥ ४४
 तं शरानाददानं च रक्षमाणं च सारथिम् ।
 आत्मानं मोचयन्तं च तावकाः समपूजयन् ॥ ४५

इति श्रीमहाभारते द्रोणपर्वणि

षण्णवतितमोऽध्यायः ॥ ९६ ॥

९७

धृतराष्ट्र उवाच ।

संप्रमृद्य महत्सैन्यं यान्तं शैनेयमर्जुनम् ।
 निर्हीका मम ते पुत्राः किमकुर्वत संजय ॥ १
 कथं चैषां तथा युद्धे धृतिरासीन्मुमूर्षताम् ।

शैनेयचरितं दृष्ट्वा सदृशं सव्यसाचिनः ॥ २
 किं नु वक्ष्यन्ति ते क्षात्रं सैन्यमध्ये पराजिताः ।
 कथं च सात्यकिर्युद्धे व्यतिक्रान्तो महायशः ॥ ३
 कथं च मम पुत्राणां जीवतां तत्र संजय ।
 शैनेयोऽभिययौ युद्धे तन्ममाचक्ष्व तत्त्वतः ॥ ४
 अत्यद्भुतमिदं तात त्वत्सकाशाच्छृणोम्यहम् ।
 एकस्य बहुभिर्युद्धं शत्रुभिर्वै महारथैः ॥ ५
 विपरीतमहं मन्ये मन्दभाग्यान्सुतान्प्रति ।
 यत्रावध्यन्त समरे सात्वतेन महात्मना ॥ ६
 एकस्य हि न पर्याप्तं मत्सैन्यं तस्य संजय ।
 क्रुद्धस्य युयुधानस्य सर्वे तिष्ठन्तु पाण्डवाः ॥ ७
 निर्जित्य समरे द्रोणं कृतिनं युद्धदुर्मदम् ।
 यथा पशुगणान्सिंहस्तद्वद्वन्ता सुतान्मम ॥ ८
 कृतवर्मादिभिः शूरैर्यत्तैर्बहुभिराहवे ।
 युयुधानो न शक्तितो हन्तुं यः पुरुषर्षभः ॥ ९
 नैतदीदृशकं युद्धं कृतवांस्तत्र फल्गुनः ।
 यादृशं कृतवान्युद्धं शिनेर्नृपा महायशः ॥ १०

संजय उवाच ।

तव दुर्मन्त्रिते राजन्दुर्योधनकृतेन च ।
 शृणुष्ववावहितो भूत्वा यत्ते वक्ष्यामि भारत ॥ ११
 ते पुनः संन्यवर्तन्त कृत्वा संशप्तकान्मिथः ।
 परां युद्धे मतिं कृत्वा पुत्रस्य तव शासनात् ॥ १२
 त्रीणि सादिसहस्राणि दुर्योधनपुरोगमाः ।
 शकाः काम्बोजबाह्वीका यवनाः पारदास्तथा ॥ १३
 कुणिन्दास्तङ्गणाम्बष्ठाः पैशाचाश्च समन्दराः ।
 अभ्यद्रवन्त शैनेयं शलभाः पावकं यथा ॥ १४
 युक्ताश्च पार्वतीयानां रथाः पाषाणयोधिनाम् ।
 शूराः पञ्चशता राजञ्शैनेयं समुपाद्रवन् ॥ १५
 ततो रथसहस्रेण महारथशतेन च ।
 द्विरदानां सहस्रेण द्विसहस्रैश्च वाजिभिः ॥ १६

शरवर्षाणि मुञ्चन्तो विविधानि महारथाः ।
 अभ्यद्रवन्त शैनेयमसंख्येयाश्च पत्तयः ॥ १७
 तांश्च संचोदयन्सर्वान्भ्रतैर्नमिति भारत ।
 दुःशासनो महाराज सात्यकिं पर्यवारयत् ॥ १८
 तत्राद्भुतमपश्याम शैनेयचरितं महत् ।
 यदेको बहुभिः सार्वमसंभ्रान्तमयुध्यत ॥ १९
 अवधीच्च रथानीकं द्विरदानां च तद्वलम् ।
 सादिनश्चैव तान्सर्वान्दस्यूनपि च सर्वशः ॥ २०
 तत्र चक्रेर्विमथितैर्भग्नैश्च परमायुधैः ।
 अक्षैश्च बहुधा भग्नैरीषादण्डकबन्धुरैः ॥ २१
 कूर्बरैर्मथितैश्चापि ध्वजैश्चापि निपातितैः ।
 वर्मभिश्चामरैश्चैव व्यवकीर्णा वसुंधरा ॥ २२
 स्रग्भिराभरणैर्वस्त्रैरनुकर्षैश्च मारिष ।
 संछन्ना वसुधा तत्र द्यौर्ग्रहैरिव भारत ॥ २३
 गिरिरूपधराश्चापि पतिताः कुञ्जरोत्तमाः ।
 अञ्जनस्य कुले जाता वामनस्य च भारत ।
 सुप्रतीककुले जाता महापद्मकुले तथा ॥ २४
 ऐरावणकुले चैव तथान्येषु कुलेषु च ।
 जाता दन्तिवरा राजञ्जशेरते बहवो हताः ॥ २५
 वनायुजान्पार्वतीयान्काम्बोजारट्टवाहिकान् ।
 तथा ह्यवरान्राजन्निजघ्ने तत्र सात्यकिः ॥ २६
 नानादेशसमुत्थांश्च नानाजात्यांश्च पत्तिनः ।
 निजघ्ने तत्र शैनेयः शतशोऽथ सहस्रशः ॥ २७
 तेषु प्रकल्प्यमानेषु दस्यून्दुःशासनोऽब्रवीत् ।
 निवर्तध्वमधर्मज्ञा युध्यध्वं किं सृतेन वः ॥ २८
 तांश्चापि सर्वान्संप्रेक्ष्य पुत्रो दुःशासनस्तव ।
 पाषाणयोधिनः शूरान्पार्वतीयानचोदयत् ॥ २९
 अश्मयुद्धेषु कुशला नैतज्जानाति-सात्यकिः ।
 अश्मयुद्धमजानन्तं भ्रतैनं युद्धकामुकम् ॥ ३०
 तथैव कुरवः सर्वे नाश्मयुद्धविशारदाः ।

अग्निद्रवत मा भैष्ट न वः प्राप्स्यति सात्यकिः ॥ ३१
 ततो गजशिशुप्रख्यैरुपलैः शैलवासिनः ।
 उद्यतैर्युयुधानस्य स्थिता मरणकाङ्क्षिणः ॥ ३२
 क्षेपणीयैस्तथाप्यन्ये सात्वतस्य वधैषिणः ।
 चोदितास्तव पुत्रेण रुरुधुः सर्वतोदिशम् ॥ ३३
 तेषामापततामेव शिलायुद्धं चिकीर्षताम् ।
 सात्यकिः प्रतिसंधाय त्रिशतं प्राहिणोच्छरान् ॥ ३४
 तामश्मवृष्टिं तुमुलां पार्वतीयैः समीरिताम् ।
 विभेदोरगसंकाशैर्नाराचैः शिनिपुंगवः ॥ ३५
 तैरश्मचूर्णैर्दीप्यद्भिः खद्योतानामिव व्रजैः ।
 प्रायः सैन्यान्यवध्यन्त हाहाभूतानि मारिष ॥ ३६
 ततः पञ्चशताः शूराः समुद्यतमहाशिलाः ।
 निकृत्तबाहवो राजन्निपेतुर्धरणीतले ॥ ३७
 पाषाणयोधिनः शूरान्यतमानानवस्थितान् ।
 अवधीद्बहुसाहस्रांस्तदद्भुतमिवाभवत् ॥ ३८
 ततः पुनर्बस्तमुखैरश्मवृष्टिं समन्ततः ।
 अयोहस्तैः शूलहस्तैर्दरदैः खशतङ्गणैः ॥ ३९
 अम्बष्ठैश्च कुणिन्दैश्च क्षिप्त्वा क्षिप्त्वा स सात्यकिः ।
 नाराचैः प्रतिविष्याध प्रेक्षमाणो महाबलः ॥ ४०
 अद्रीणां मिद्यमानानामन्तरिक्षे शितैः शरैः ।
 शब्देन प्राद्रवन्राजन्गजाश्चरथपत्तयः ॥ ४१
 अश्मचूर्णैः समाकीर्णा मनुष्याश्च वयांसि च ।
 नाशक्रुवन्नवस्थातु भ्रमरैरिव दंशिताः ॥ ४२
 हतशिष्टा विरुधिरा भिन्नमस्तकपिण्डिकाः ।
 कुञ्जराः संन्यवर्तन्त युयुधानरथं प्रति ॥ ४३
 ततः शब्दः समभवत्तव सैन्यस्य मारिष ।
 माधवेनार्थमानस्य सागरस्येव दारुणः ॥ ४४
 तं शब्दं तुमुलं श्रुत्वा द्रोणो यन्तारमब्रवीत् ।
 एष सूत रणे क्रुद्धः सात्वतानां महारथः ॥ ४५
 दारयन्बहुधा सैन्यं रणे चरति कालवत् ।

यत्रैष शब्दस्तुमुलस्तत्र सूत रथं नय ॥ ४६
पाषाणयोधिभिर्नूनं युयुधानः समागतः ।
तथा हि रथिनः सर्वे ह्रियन्ते विद्रुतैर्हयैः ॥ ४७
विशस्त्रकवचा रुग्णास्तत्र तत्र पतन्ति च ।
न शक्नुवन्ति यन्तारः संयन्तुं तुमुले हयान् ॥ ४८
इत्येवं ब्रुवतो राजन्भारद्वाजस्य धीमतः ।
प्रत्युवाच ततो यन्ता द्रोणं शस्त्रभृतां वरम् ॥ ४९
आयुष्मन्द्रवते सैन्यं कौरवेयं समन्ततः ।
पश्य योधान्रणे भिन्नान्धावमानांस्ततस्ततः ॥ ५०
एते च सहिताः शूराः पाञ्चालाः पाण्डवैः सह ।
त्वामेव हि जिघांसन्तः प्राद्वन्ति समन्ततः ॥ ५१
अत्र कार्यं समाधत्स्व प्राप्तकालमरिदम् ।
स्थाने वा गमने वापि दूरं यातश्च सात्यकिः ॥ ५२
तथैवं वदतस्तस्य भारद्वाजस्य मारिष ।
प्रत्यदृश्यत शैनेयो निम्नबहुविधान्रथान् ॥ ५३
ते वध्यमानाः समरे युयुधानेन तावकाः ।
युयुधानरथं त्यक्त्वा द्रोणानीकाय दुद्रुवुः ॥ ५४
यैस्तु दुःशासनः सार्धं रथैः पूर्वं न्यवर्तत ।
ते भीतास्त्वभ्यधावन्त सर्वे द्रोणरथं प्रति ॥ ५५
इति श्रीमहाभारते द्रोणपर्वणि

सप्तनवतितमोऽध्यायः ॥ ९७ ॥

९८

संजय उवाच ।

दुःशासनरथं दृष्ट्वा समीपे पर्यवस्थितम् ।
भारद्वाजस्ततो वाक्यं दुःशासनमथाब्रवीत् ॥ १
दुःशासन रथाः सर्वे कस्मादेते प्रविद्रुताः ।
कच्चिक्षेमं तु नृपतेः कञ्चिज्जीवति सैन्धवः ॥ २
राजपुत्रो भवानत्र राजभ्राता महारथः ।
किमर्थं द्रवसे युद्धे यौवराज्यमवाप्य हि ॥ ३
स्वयं वैरं महत्कृत्वा पाञ्चालैः पाण्डवैः सह ।

एकं सात्यकिमासाद्य कथं भीतोऽसि संयुगे ॥ ४
न जानीषे पुरा त्वं तु गृह्णत्रक्षान्दुरोदरे ।
शरा ह्येते भविष्यन्ति दासुणाशीविषोपमाः ॥ ५
अप्रियाणां च वचनं पाण्डवेषु विशेषतः ।
द्रौपद्याश्च परिक्लेशस्त्वन्मूलो ह्यभवत्पुरा ॥ ६
क ते मानश्च दर्पश्च क च तद्वीर गर्जितम् ।
आशीविपसमान्पार्थान्कोपयित्वा क यास्यसि ॥ ७
शोच्येयं भारती सेना राजा चैव सुयोधनः ।
यस्य त्वं कर्कशो भ्राता पलायनपरायणः ॥ ८
ननु नाम त्वया वीर दीर्यमाणा भयार्दिता ।
स्वबाहुबलमास्थाय रक्षितव्या ह्यनीकिनी ।
स त्वमद्य रणं त्यक्त्वा भीतो हर्षयसे परान् ॥ ९
विद्रुते त्वयि सैन्यस्य नायके शत्रुसूदन ।
कोऽन्यः स्थास्यति संग्रामे भीतो भीते व्यपाश्रये ॥
एकेन सात्वतेनाद्य युध्यमानस्य चानघ ।
पलायने तव मतिः संग्रामाद्धि प्रवर्तते ॥ ११
यदा गाण्डीवधन्वानं भीमसेनं च कौरव ।
यमौ च युधि द्रष्टासि तदा त्वं किं करिष्यसि ॥
युधि फल्गुनबाणानां सूर्याग्निसमतेजसाम् ।
न तुल्याः सात्यकिशरा येषां भीतः पलायसे ॥ १३
यदि तावत्कृता बुद्धिः पलायनपरायणा ।
पृथिवी धर्मराजस्य शमेनैव प्रदीयताम् ॥ १४
यावत्फल्गुननाराचा निर्मुक्तोरगसन्निभाः ।
नाविशन्ति शरीरं ते तावत्संशम्य पाण्डवैः ॥ १५
यावत्ते पृथिवी पार्था हत्वा भ्रातृशतं रणे ।
नाक्षिपन्ति महात्मानस्तावत्संशम्य पाण्डवैः ॥ १६
यावन्न क्रुध्यते राजा धर्मपुत्रो युधिष्ठिरः ।
कृष्णश्च समरश्लाघी तावत्संशम्य पाण्डवैः ॥ १७
यावद्भीमो महाबाहुर्विगाह्य महतीं चमूम् ।
सोदरांस्ते न मृद्वाति तावत्संशम्य पाण्डवैः ॥ १८

पूर्वमुक्तश्च ते भ्राता भीष्मेण स सुयोधनः ।
 अजेयाः पाण्डवाः संख्ये सौम्य संशाम्य पाण्डवैः ।
 न च तत्कृतवान्मन्दस्तव भ्राता सुयोधनः ॥ १९
 स युद्धे धृतिमास्थाय यत्तो युध्यस्व पाण्डवैः ।
 गच्छ तूर्णं रथेनैव तत्र तिष्ठति सात्यकिः ॥ २०
 त्वया हीनं बलं ह्येतद्विद्विष्यति भारत ।
 आत्मार्थं योधय रणे सात्यकि सत्यविक्रमम् ॥ २१
 एवमुक्तस्तव सुतो नात्रवीत्किञ्चिदप्यसौ ।
 श्रुतं चाश्रुतवत्कृत्वा प्रायाद्येन स सात्यकिः ॥ २२
 सैन्येन महता युक्तो म्लेच्छानामनिवर्तिनाम् ।
 आसाद्य च रणे यत्तो युयुधानमयोधयत् ॥ २३
 द्रोणोऽपि रथिनां श्रेष्ठः पाञ्चालान्पाण्डवांस्तथा ।
 अभ्यद्रवत संक्रुद्धो जवमास्थाय मध्यमम् ॥ २४
 प्रविश्य च रणे द्रोणः पाञ्चालानां वरूथिनीम् ।
 द्रावयामास योधान्यै शतशोऽथ सहस्रशः ॥ २५
 ततो द्रोणो महाराज नाम विश्राव्य संयुगे ।
 पाण्डुपाञ्चालमत्स्यानां प्रचक्रे कदनं महत् ॥ २६
 तं जयन्तमनीकानि भारद्वाजं ततस्ततः ।
 पाञ्चालपुत्रो द्युतिमान्वीरकेतुः समभ्ययात् ॥ २७
 स द्रोणं पञ्चभिर्विद्ध्वा शरैः संनतपर्वभिः ।
 ध्वजमेकेन विव्याध सारथि चास्य सप्तभिः ॥ २८
 तत्राद्भुतं महाराज दृष्टवानस्मि संयुगे ।
 यद्द्रोणो रभसं युद्धे पाञ्चाल्य नाभ्यवर्तत ॥ २९
 संनिरुद्धं रणे द्रोणं पाञ्चाला वीक्ष्य मारिष ।
 आवव्रुः सर्वतो राजन्धर्मपुत्रजयैषिणः ॥ ३०
 ते शरैरग्निसकाशैस्तोमरैश्च महाधनैः ।
 शस्त्रैश्च विविधै राजन्द्रोणमेकमवाकिरन् ॥ ३१
 निहत्य तान्बाणगणान्द्रोणो राजन्समन्ततः ।
 महाजलधरान्व्योम्नि मातरिश्वा विवानिव ॥ ३२
 ततः शरं महाघोरं सूर्यपावकसंनिभम् ।

संदधे परवीरघ्नो वीरकेतुरथं प्रति ॥ ३३
 स भित्त्वा तु शरो राजन्पाञ्चाल्यं कुलनन्दनम् ।
 अभ्यगाद्धरणीं तूर्णं लोहिताद्रौ ज्वलन्निव ॥ ३४
 ततोऽपतद्रथात्तूर्णं पाञ्चाल्यः कुलनन्दनः ।
 पर्वताग्रादिव महान्श्रम्पको वायुपीडितः ॥ ३५
 तस्मिन्हते महेष्वासे राजपुत्रे महाबले ।
 पाञ्चालास्त्वरिता द्रोणं समन्तात्पर्यवारयन् ॥ ३६
 चित्रकेतुः सुधन्वा च चित्रवर्मा च भारत ।
 तथा चित्ररथश्चैव भ्रातृव्यसनकर्षिताः ॥ ३७
 अभ्यद्रवन्त सहिता भारद्वाजं युयुत्सवः ।
 सुञ्चन्तः शरवर्षाणि तपान्ते जलदा इव ॥ ३८
 स वध्यमानो बहुधा राजपुत्रैर्महारथैः ।
 व्यश्वसूतरथांश्चक्रे कुमारान्कुपितो रणे ॥ ३९
 तथापरैः सुनिशितैर्भल्लैस्तेषां महायशाः ।
 पुष्पाणीव विचिन्वन्हि सोत्तमाङ्गान्यपातयत् ॥ ४०
 ते रथेभ्यो हताः पेतुः क्षितौ राजन्सुवर्चसः ।
 देवासुरे पुरा युद्धे यथा दैतेयदानवाः ॥ ४१
 तान्निहत्य रणे राजन्भारद्वाजः प्रतापवान् ।
 कार्मुकं भ्रामयामास हेमपृष्ठं दुरासदम् ॥ ४२
 पाञ्चालान्निहतान्दृष्ट्वा देवकल्पान्महारथान् ।
 धृष्टद्युम्नो भृशं क्रुद्धो नेत्राभ्यां पातयञ्जलम् ।
 अभ्यवर्तत संग्रामे क्रुद्धो द्रोणरथं प्रति ॥ ४३
 ततो हा हेति सहसा नादः समभवन्नृप ।
 पाञ्चाल्येन रणे दृष्ट्वा द्रोणमावारितं शरैः ॥ ४४
 संछाद्यमानो बहुधा पार्षतेन महात्मना ।
 न विव्यथे ततो द्रोणः स्मयन्नेवान्वयुध्यत ॥ ४५
 ततो द्रोणं महाराज पाञ्चाल्यः क्रोधमूर्छितः ।
 आजघानोरसि क्रुद्धो नवत्या नतपर्वणाम् ॥ ४६
 स गाढविद्धो बलिना भारद्वाजो महायशाः ।

निषसाद रथोपस्थे कश्मलं च जगाम ह ॥ ४७
 तं वै तथागतं दृष्ट्वा धृष्टद्युम्नः पराक्रमी ।
 समुत्सृज्य धनुस्तूर्णमसि जग्राह वीर्यवान् ॥ ४८
 अवप्लुत्य रथाच्चापि त्वरितः स महारथः ।
 आरुरोह रथं तूर्णं भारद्वाजस्य मारिष ।
 हर्तुमैच्छच्छिरः कायात्क्रोधसंरक्तलोचनः ॥ ४९
 प्रत्याश्वस्तस्ततो द्रोणो धनुर्गृह्य महाबलः ।
 शरैर्वैतस्तिकै राजन्नित्यमासन्नयोधिभिः ।
 योधयामास समरे धृष्टद्युम्नं महारथम् ॥ ५०
 ते हि वैतस्तिका नाम शरा आसन्नयोधिनः ।
 द्रोणस्य विदिता राजन्धृष्टद्युम्नमवाक्षिपन् ॥ ५१
 स वध्यमानो बहुभिः सायकैस्तैर्महाबलः ।
 अवप्लुत्य रथात्तूर्णं भग्नवेगः पराक्रमी ॥ ५२
 आरुह्य स्वरथं वीरः प्रगृह्य च महद्भनुः ।
 विव्याध समरे द्रोणं धृष्टद्युम्नो महारथः ॥ ५३
 तदद्भुतं तयोर्युद्धं भूतसंघा ह्यपूजयन् ।
 क्षत्रियाश्च महाराज ये चान्ये तत्र सैनिकाः ॥ ५४
 अवश्यं समरे द्रोणो धृष्टद्युम्नेन संगतः ।
 वशमेष्यति नो राज्ञः पाञ्चाला इति चुक्रुशुः ॥ ५५
 द्रोणस्तु त्वरितो युद्धे धृष्टद्युम्नस्य सारथेः ।
 शिरः प्रच्यावयामास फलं पक्वं तरोरिव ।
 ततस्ते प्रदुता वाहा राजंस्तस्य महात्मनः ॥ ५६
 तेषु प्रद्रवमाणेषु पाञ्चालान्सृज्यांस्तथा ।
 व्यद्रावयद्रणे द्रोणस्तत्र तत्र पराक्रमी ॥ ५७
 विजित्य पाण्डुपाञ्चालान्भारद्वाजः प्रतापवान् ।
 स्वं व्यूहं पुनरास्थाय स्थिरोऽभवदरिदमः ।
 न चैनं पाण्डवा युद्धे जेतुमुत्सहिरे प्रभो ॥ ५८

इति श्रीमहाभारते द्रोणपर्वणि

अष्टनवतितमोऽध्यायः ॥ ९८ ॥

९९

संजय उवाच ।

ततो दुःशासनो राजञ्ज्ञेनेयं समुपाद्रवत् ।
 किरञ्शरसहस्राणि पर्जन्य इव वृष्टिमान् ॥ १
 स विद्ध्वा सात्यकिं षष्ठ्या तथा षोडशभिः शरैः ।
 नाकम्पयत्स्थितं युद्धे मैनाकमिव पर्वतम् ॥ २
 स तु दुःशासनं वीरः सायकैरावृणोद्धृशम् ।
 मशकं समनुप्राप्तमूर्णनाभिरिवोर्णया ॥ ३
 दृष्ट्वा दुःशासनं राजा तथा शरशताचितम् ।
 त्रिगर्ताश्चोदयामास युयुधानरथं प्रति ॥ ४
 तेऽगच्छन्त्युयुधानस्य समीपं क्रूरकारिणः ।
 त्रिगर्तानां त्रिसाहस्रा रथा युद्धविशारदाः ॥ ५
 ते तु तं रथवंशेन महता पर्यवारयन् ।
 स्थिरां कृत्वा मति युद्धे भूत्वा संशप्तका मिथः ॥ ६
 तेषां प्रयततां युद्धे शरवर्षाणि मुञ्चताम् ।
 योधान्पञ्चशतान्मुख्यानग्रानीके व्यपोथयत् ॥ ७
 तेऽपतन्त हतास्तूर्णं शिनिप्रवरसायकैः ।
 महामारुतवेगेन रुग्णा इव महाद्रुमाः ॥ ८
 रथैश्च बहुधा छिन्नैर्ध्वजैश्चैव विशां पते ।
 हयैश्च कनकापीडैः पतितैस्तत्र मेदिनी ॥ ९
 शैनेयशरसंकृतैः शोणितौघपरिप्लुतैः ।
 अशोभत महाराज किंशुकैरिव पुष्पितैः ॥ १०
 ते वध्यमानाः समरे युयुधानेन तावकाः ।
 त्रातारं नाध्यगच्छन्त पङ्कमग्रा इव द्विपाः ॥ ११
 ततस्ते पर्यवर्तन्त सर्वे द्रोणरथं प्रति ।
 भयात्पतगराजस्य गर्तानीव महोरगाः ॥ १२
 हत्वा पञ्चशतान्योधाञ्शरैराशीविषोपमैः ।
 प्रायात्स शनैर्कीर्वाणो धनंजयरथं प्रति ॥ १३
 तं प्रयान्तं नरश्रेष्ठं पुत्रो दुःशासनस्तव ।
 विव्याध नवभिस्तूर्ण शरैः संनतपर्वभिः ॥ १४

स तु तं प्रतिविन्याध पञ्चभिर्निशितैः शरैः ।
 रुक्मपुङ्गवमहेष्वासो गार्धपत्रैरजिह्वगैः ॥ १५
 सात्यकिं तु महाराज प्रहसन्निव भारत ।
 दुःशासनस्त्रिभिर्विद्ध्वा पुनर्विन्याध पञ्चभिः ॥ १६
 शैनेयस्तव पुत्रं तु विद्ध्वा पञ्चभिराशुगैः ।
 धनुश्चास्य रणे छित्त्वा विस्मयन्नर्जुनं ययौ ॥ १७
 ततो दुःशासनः क्रुद्धो वृष्णिवीराय गच्छते ।
 सर्वपारशवीं शक्तिं विससर्ज जिघांसया ॥ १८
 तां तु शक्तिं तदा घोरां तव पुत्रस्य सात्यकिः ।
 चिच्छेद शतधा राजन्निशितैः कङ्कपत्रिभिः ॥ १९
 अथान्यद्वनुरादाय पुत्रस्तव जनेश्वर ।
 सात्यकि दशभिर्विद्ध्वा सिंहनादं ननाद ह ॥ २०
 सात्यकिस्तु रणे क्रुद्धो मोहयित्वा सुतं तव ।
 शरैरग्निशिखाकारैराजघान स्तनान्तरे ।
 सर्वायसैस्तीक्ष्णवक्त्रैरष्टाभिर्विन्यधे पुनः ॥ २१
 दुःशासनस्तु विंशत्या सात्यकिं प्रत्यविध्यत ।
 सात्वतोऽपि महाराज तं विन्याध स्तनान्तरे ।
 त्रिभिरेव महावेगैः शरैः संनतपर्वभिः ॥ २२
 ततोऽस्य बाहान्निशितैः शरैर्जघ्ने महारथः ।
 सारथिं च सुसंक्रुद्धः शरैः संनतपर्वभिः ॥ २३
 धनुरेकेन भलेन हस्तावापं च पञ्चभिः ।
 ध्वजं च रथशक्तिं च भल्लाभ्यां परमास्त्रवित् ।
 चिच्छेद विशिखैस्तीक्ष्णैस्तथोभौ पार्णिसारथी ॥
 स छिन्नधन्वा विरथो हताश्वो हतसारथिः ।
 त्रिगर्तसेनापतिना स्वरथेनापवाहितः ॥ २५
 तमभिद्रुत्य शैनेयो मुहूर्तमिव भारत ।
 न जघान महाबाहुर्भीमसेनवचः स्मरन् ॥ २६
 भीमसेनेन हि वधः सुतानां तव भारत ।
 प्रतिज्ञातः सभामध्ये सर्वेषामेव संयुगे ॥ २७
 तथा दुःशासनं जित्वा सात्यकिः संयुगे प्रभो ।

जगाम त्वरितो राजन्येन यातो धनंजयः ॥ २८

इति श्रीमहाभारते द्रोणपर्वणि

नवनवतितमोऽध्यायः ॥ ९९ ॥

१००

धृतराष्ट्र उवाच ।

किं तस्यां मम सेनायां नासन्केचिन्महारथाः ।
 ये तथा सात्यकिं यान्तं नैवान्नन्नाप्यवारयन् ॥ १
 एको हि समरे कर्म कृतवान्सत्यविक्रमः ।
 शक्रतुल्यबलो युद्धे महेन्द्रो दानवेष्मिव ॥ २
 अथ वा शून्यमासीत्तद्येन यातः स सात्यकिः ।
 एको वै बहुलाः सेनाः प्रमृद्गन्पुरुषर्षभः ॥ ३
 कथं च युध्यमानानामपक्रान्तो महात्मनाम् ।
 एको बहूनां शैनेयस्तन्ममाचक्ष्व संजय ॥ ४

संजय उवाच ।

राजन्सेनासमुद्योगो रथनागाश्वपत्तिमान् ।
 तुमुलस्तव सैन्यानां युगान्तसदृशोऽभवत् ॥ ५
 आह्निकेषु समूहेषु तव सैन्यस्य मानद ।
 नास्ति लोके समः कश्चित्समूह इति मे मतिः ॥ ६
 तत्र देवाः स्म भाषन्ते चारणाश्च समागताः ।
 एतदन्ताः समूहा वै भविष्यन्ति महीतले ॥ ७
 न चैव तादृशः कश्चिद्ब्यूह आसीद्विशां पते ।
 यादृग्जयद्रथवधे द्रोणेन विहितोऽभवत् ॥ ८
 चण्डवाताभिपन्नानां समुद्राणामिव स्वनः ।
 रणेऽभवद्वलौघानामन्योन्यमभिधावताम् ॥ ९
 पार्थिवानां समेतानां बहून्यासन्नरोत्तम ।
 त्वद्वले पाण्डवानां च सहस्राणि शतानि च ॥ १०
 संरब्धानां प्रवीराणां समरे दृढकर्मणाम् ।
 तत्रासीत्सुमहाब्जशब्दस्तुमुलो लोमहर्षणः ॥ ११
 अथाक्रन्दद्भीमसेनो धृष्टद्युम्नश्च मारिष ।
 नकुलः सहदेवश्च धर्मराजश्च पाण्डवः ॥ १२

आगच्छत प्रहरत बलवत्परिधावत ।
 प्रविष्टावरिसेनां हि वीरौ माधवपाण्डवौ ॥ १३
 यथा सुखेन गच्छेतां जयद्रथवधं प्रति ।
 तथा प्रकुरुत क्षिप्रमिति सैन्यान्यचोदयत् ।
 तयोरभावे कुरवः कृतार्थाः स्युर्वयं जिताः ॥ १४
 ते यूयं सहिता भूत्वा तूर्णमेव बलार्णवम् ।
 क्षोभयध्वं महावेगाः पवनाः सागरं यथा ॥ १५
 भीमसेनेन ते राजन्पाञ्चाल्येन च चोदिताः ।
 आजगुः कौरवान्संख्ये त्यक्त्वा सूनतात्मनः प्रियान् ॥
 इच्छन्तो निधनं युद्धे शस्त्रैरुत्तमतेजसः ।
 स्वर्गार्थं मित्रकार्यार्थं नाभ्यरक्षन्त जीवितम् ॥ १७
 तथैव तावका राजन्प्रार्थयन्तो महद्यशः ।
 आर्या युद्धे मतिं कृत्वा युद्धायैवोपतस्थिरे ॥ १८
 तस्मिन् तुमुले युद्धे वर्तमाने महाभये ।
 हत्वा सर्वाणि सैन्यानि प्रायात्सात्यकिरर्जुनम् ॥ १९
 कवचानां प्रभास्तत्र सूर्यरश्मिविचित्रिताः ।
 दृष्टीः संख्ये सैनिकानां प्रतिजगुः समन्ततः ॥ २०
 तथा प्रयतमानेषु पाण्डवेयेषु निर्भयः ।
 दुर्योधनो महाराज व्यगाहत महद्वलम् ॥ २१
 स संनिपातस्तुमुलस्तेषां तस्य च भारत ।
 अभवत्सर्वसैन्यानामभावकरणो महान् ॥ २२

धृतराष्ट्र उवाच ।

तथा गतेषु सैन्येषु तथा कृच्छ्रगतः स्वयम् ।
 कच्चिदुर्योधनः सूत नाकार्षीत्पृष्ठतो रणम् ॥ २३
 एकस्य च बहूनां च संनिपातो महाहवे ।
 विशेषतो नृपतिना विषमः प्रतिभाति मे ॥ २४
 सोऽत्यन्तसुखसंवृद्धो लक्ष्म्या लोकस्य चेश्वरः ।
 एको बहून्समासाद्य कच्चिन्नासीत्पराङ्मुखः ॥ २५

संजय उवाच ।

राजन्संप्राममाश्चर्यं तव पुत्रस्य भारत ।

एकस्य च बहूनां च शृणुष्व गदतोऽद्भुतम् ॥ २६
 दुर्योधनेन सहसा पाण्डवी पृतना रणे ।
 नलिनी द्विरदेनेव समन्ताद्विप्रलोडिता ॥ २७
 तथा सेनां कृतां दृष्ट्वा तव पुत्रेण कौरव ।
 भीमसेनपुरोगास्तं पाञ्चालाः समुपाद्रवन् ॥ २८
 स भीमसेनं दशभिर्मार्द्रीपुत्रौ त्रिभिस्त्रिभिः ।
 विराटद्रुपदौ षड्भिः शतेन च शिखण्डिनम् ॥ २९
 धृष्टद्युम्नं च विशत्या धर्मपुत्रं च सप्तभिः ।
 केकयान्दशभिर्विद्ध्वा द्रौपदेयांस्त्रिभिस्त्रिभिः ॥ ३०
 शतशश्चापरान्योधान्सद्विपांश्च रथान्रणे ।
 शरैरवचकर्तौघैः क्रुद्धोऽन्तक इव प्रजाः ॥ ३१
 न संदधन्विमुञ्चन्वा मण्डलीकृतकार्मुकः ।
 अदृश्यत रिपून्निघ्नन्निशिक्ष्यास्त्रबलेन च ॥ ३२
 तस्य तान्निघ्नतः शत्रून्हेमपृष्ठं महद्वनुः ।
 भल्लाभ्यां पाण्डवो ज्येष्ठस्त्रिधा चिच्छेद मारिष ॥ ३३
 विव्याध चैनं बहुभिः सम्यगस्तैः शितैः शरैः ।
 वर्माण्याशु समासाद्य ते भग्नाः क्षितिमाविशन् ॥ ३४
 ततः प्रमुदिताः पार्थाः परिवत्र्युधिष्ठिरम् ।
 यथा वृत्रवधे देवा मुदा शक्रं महर्षिभिः ॥ ३५
 अथ दुर्योधनो राजा दृढमादाय कार्मुकम् ।
 तिष्ठ तिष्ठेति राजानं ब्रुवन्पाण्डवमभ्ययात् ॥ ३६
 तं तथा वादिनं राजंस्तव पुत्रं महारथम् ।
 प्रत्युद्ययुः प्रमुदिताः पाञ्चाला जयगृद्धिनः ॥ ३७
 तान्द्रोणः प्रतिजग्राह परीप्सन्पुधि पाण्डवम् ।
 चण्डवातोद्धृतान्मेघान्सजलानचलो यथा ॥ ३८
 तत्र राजन्महानासीत्संप्रामो भूरिवर्धनः ।
 रुद्रस्याक्रीडसंकाशः संहारः सर्वदेहिनाम् ॥ ३९

इति श्रीमहाभारते द्रोणपर्वणि

शततमोऽध्यायः ॥ १०० ॥

१०१

संजय उवाच ।

अपराह्ण महाराज संग्रामः समपद्यत ।
 पर्जन्यसमनिर्घोषः पुनर्द्रोणस्य सोमकैः ॥ १
 शोणान्धं रथमास्थाय नरवीरः समाहितः ।
 समरेऽभ्यद्रवत्पाण्डूञ्जवमास्थाय मध्यमम् ॥ २
 तव प्रियहिते युक्तो महेश्वासो महाबलः ।
 चित्रपुङ्खैः शितैर्बाणैः कलशोत्तमसंभवः ॥ ३
 वरान्वरान्धि योधानां विचिन्वन्निव भारत ।
 अक्रीडत रणे राजन्भारद्वाजः प्रतापवान् ॥ ४
 तमभ्ययाद्बृहत्क्षत्रः केकयानां महारथः ।
 भ्रातृणां वीरपञ्चानां ज्येष्ठः समरकर्कशः ॥ ५
 विमुञ्चन्विशिखांस्तीक्ष्णानाचार्यं छादयन्भृशम् ।
 महामेघो यथा वर्ष विमुञ्चन्गन्धमादने ॥ ६
 तस्य द्रोणो महाराज स्वर्णपुङ्खाञ्शिलाशितान् ।
 प्रेषयामास संक्रुद्धः सायकान्दश सप्त च ॥ ७
 तांस्तु द्रोणधनुर्मुक्तान्धोरानाशीविषोपमान् ।
 एकैकं दशभिर्बाणैर्युधि चिच्छेद हृष्टवत् ॥ ८
 तस्य तल्लाघवं दृष्ट्वा प्रहसन्द्विजसत्तमः ।
 प्रेषयामास विशिखानष्टौ संनतपर्वणः ॥ ९
 तान्दृष्ट्वा पततः शीघ्रं द्रोणचापच्युताञ्शरान् ।
 अवारयच्छरैरेव तावद्भिर्निशितैर्दृढैः ॥ १०
 ततोऽभवन्महाराज तव सैन्यस्य विस्मयः ।
 बृहत्क्षत्रेण तत्कर्म कृतं दृष्ट्वा सुदुष्करम् ॥ ११
 ततो द्रोणो महाराज केकयं वै विशेषयन् ।
 प्रादुश्चक्रे रणे दिव्यं ब्राह्ममखं महातपाः ॥ १२
 तदस्य राजन्कैकेयः प्रत्यवारयदच्युतः ।
 ब्राह्मेणैव महाबाहुराहवे समुदीरितम् ॥ १३
 प्रतिहन्य तदखं तु भारद्वाजस्य संयुगे ।
 विव्याध ब्राह्मणं षष्ठ्या स्वर्णपुङ्खैः शिलाशितैः ॥ १४

तं द्रोणो द्विपदां श्रेष्ठो नाराचेन समर्पयत् ।
 स तस्य कवचं भित्त्वा प्राविशद्वरणीतलम् ॥ १५
 कृष्णसर्पो यथा मुक्तो वल्मीकं नृपसत्तम ।
 तथाभ्यगान्महीं बाणो भित्त्वा कैकेयमाहवे ॥ १६
 सोऽतिविद्धो महाराज द्रोणेनास्त्रविदा भृशम् ।
 क्रोधेन महताविष्टो व्यावृत्य नयने शुभे ॥ १७
 द्रोणं विव्याध सप्तत्या स्वर्णपुङ्खैः शिलाशितैः ।
 सारथि चास्य भलेन बाह्वोरुरसि चार्पयत् ॥ १८
 द्रोणस्तु बहुधा विद्धो बृहत्क्षत्रेण मारिष ।
 असृजद्विशिखांस्तीक्ष्णान्केकयस्य रथं प्रति ॥ १९
 व्याकुलीकृत्य तं द्रोणो बृहत्क्षत्रं महारथम् ।
 व्यसृजत्सायकं तीक्ष्णं केकयं प्रति भारत ॥ २०
 स गाढविद्धस्तेनाशु महाराज स्तनान्तरे ।
 रथात्पुरुषशार्दूलः संभिन्नहृदयोऽपतत् ॥ २१
 बृहत्क्षत्रे हते राजन्केकयानां महारथे ।
 शैशुपालिः सुसंक्रुद्धो यन्तारमिदमब्रवीत् ॥ २२
 सारथे याहि यत्रैष द्रोणस्तिष्ठति दशितः ।
 विनिघ्नन्केकयान्सर्वान्पाञ्चालानां च वाहिनीम् ॥ २३
 तस्य तद्वचनं श्रुत्वा सारथी रथिनां वरम् ।
 द्रोणाय प्रापयामास काम्बोजैर्जवनैर्हयैः ॥ २४
 धृष्टकेतुश्च चेदीनामृषभोऽतिबलोदितः ।
 सहसा प्रापतद्द्रोणं पतग इव पावकम् ॥ २५
 सोऽभ्यविध्यत्ततो द्रोणं षष्ठ्या साश्वरथध्वजम् ।
 पुनश्चान्यैः शरैस्तीक्ष्णैः सुप्रं व्याघ्रं तुदन्निव ॥ २६
 तस्य द्रोणो धनुर्मध्ये क्षुरप्रेण शितेन ह ।
 चिच्छेद राज्ञो बलिनो यतमानस्य संयुगे ॥ २७
 अधान्यद्वनुरादाय शैशुपालिर्महारथः ।
 विव्याध सायकैर्द्रोणं पुनः सुनिशितैर्दृढैः ॥ २८
 तस्य द्रोणो हयान्हत्वा सारथि च महाबलः ।
 अथैनं पञ्चविशत्या सायकानां समार्पयत् ॥ २९

विरथो विधनुष्कश्च चेदिराजोऽपि संयुगे ।
 गदां चिक्षेप संकुद्रो भारद्वाजस्थं प्रति ॥ ३०
 तामापतन्तीं सहसा घोररूपां भयावहाम् ।
 अश्मसारमयीं गुर्वीं तपनीयविभूषिताम् ।
 शरैरनेकसाहसैर्भारद्वाजो न्यपातयत् ॥ ३१
 सा पपात गदा भूमौ भारद्वाजेन सादिता ।
 रक्तमाल्याम्बरधरा तारेव नभसस्तलात् ॥ ३२
 गदां विनिहतां दृष्ट्वा धृष्टकेतुरमर्षणः ।
 तोमरं व्यसृजत्तूर्णं शक्तिं च कनकोज्ज्वलाम् ॥ ३३
 तोमरं तु त्रिभिर्बाणैर्द्रोणश्छित्त्वा महामृधे ।
 शक्तिं चिच्छेद सहसा कृतहस्तो महाबलः ॥ ३४
 ततोऽस्य विशिखं तीक्ष्णं वधार्थं वधकाङ्क्षिणः ।
 प्रेषयामास समरे भारद्वाजः प्रतापवान् ॥ ३५
 स तस्य कवचं भित्त्वा हृदयं चामितौजसः ।
 अभ्यगाद्धरणीं बाणो हंसः पद्मसरो यथा ॥ ३६
 पतंगं हि प्रसेच्चाघो यथा राजन्बुभुक्षितः ।
 तथा द्रोणोऽप्रसच्छूरो धृष्टकेतुं महामृधे ॥ ३७
 निहते चेदिराजे तु तत्खण्डं पित्र्यमाविशत् ।
 अमर्षवशमापन्नः पुत्रोऽस्य परमास्त्रवित् ॥ ३८
 तमपि प्रहसन्द्रोणः शरैर्निन्ये यमक्षयम् ।
 महाव्याघ्रो महारण्ये मृगशावं यथा बली ॥ ३९
 तेषु प्रक्षीयमाणेषु पाण्डवेयेषु भारत ।
 जरासंधसुतो वीरः स्वयं द्रोणमुपाद्रवत् ॥ ४०
 स तु द्रोणं महाराज छादयन्सायकैः शितैः ।
 अदृश्यमकरोत्तूर्णं जलदो भास्करं यथा ॥ ४१
 तस्य तल्लाघवं दृष्ट्वा द्रोणः क्षत्रियमर्दनः ।
 व्यसृजत्सायकांस्तूर्णं शतशोऽथ सहस्रशः ॥ ४२
 छादयित्वा रणे द्रोणो रथस्थं रथिनां वरम् ।
 जारासंधिमथो जज्ञे मिषतां सर्वधन्विनाम् ॥ ४३
 यो यः स्म लीयते द्रोणं तं तं द्रोणोऽन्तकोपमः ।

आदत्त सर्वभूतानि प्राप्ते काले यथान्तकः ॥ ४४
 ततो द्रोणो महेष्वासो नाम विश्राव्य संयुगे ।
 शरैरनेकसाहसैः पाण्डवेयान्वयमोहयत् ॥ ४५
 ततो द्रोणाङ्किता बाणाः स्वर्णपुङ्खाः शिलाशिताः ।
 नरान्नागान्द्वयांश्चैव निजघ्नुः सर्वतो रणे ॥ ४६
 ते वध्यमाना द्रोणेन शक्रेणैव महासुराः ।
 समकम्पन्त पाञ्चाला गावः शीतार्दिता इव ॥ ४७
 ततो निष्ठानको घोरः पाण्डवानामजायत ।
 द्रोणेन वध्यमानेषु सैन्येषु भरतर्षभ ॥ ४८
 मोहिताः शरवर्षेण भारद्वाजस्य संयुगे ।
 ऊरुग्राहगृहीता हि पाञ्चालानां महारथाः ॥ ४९
 चेदयश्च महाराज सृञ्जयाः सोमकास्तथा ।
 अभ्यद्रवन्त सहष्ठा भारद्वाजं युयुत्सया ॥ ५०
 हत द्रोणं हत द्रोणमिति ते द्रोणमभ्ययुः ।
 यतन्तः पुरुषव्याघ्राः सर्वशक्या महाद्युतिम् ।
 निनीषन्तो रणे द्रोणं यमस्य सदनं प्रति ॥ ५१
 यतमानांस्तु तान्वीरान्भारद्वाजः शिलीमुखैः ।
 यमाय प्रेषयामास चेदिमुख्यान्विशेषतः ॥ ५२
 तेषु प्रक्षीयमाणेषु चेदिमुख्येषु भारत ।
 पाञ्चालाः समकम्पन्त द्रोणसायकपीडिताः ॥ ५३
 प्राक्रोशन्भीमसेनं ते धृष्टद्युम्नस्थं प्रति ।
 दृष्ट्वा द्रोणस्य कर्माणि तथारूपाणि मारिष ॥ ५४
 ब्राह्मणेन तपो नूनं चरितं दुश्चरं महत् ।
 तथा हि युधि विक्रान्तो दहति क्षत्रियर्षभान् ॥ ५५
 धर्मो युद्धं क्षत्रियस्य ब्राह्मणस्य परं तपः ।
 तपस्वी कृतविद्यश्च प्रेक्षितेनापि निर्दहेत् ॥ ५६
 द्रोणास्त्रमग्निसंस्पर्शं प्रविष्टाः क्षत्रियर्षभाः ।
 बहवो दुस्तरं घोरं यत्रादहन्त भारत ॥ ५७
 यथाबलं यथोत्साहं यथासत्त्वं महाद्युतिः ।
 मोहयन्सर्वभूतानि द्रोणो हन्ति बलानि नः ॥ ५८

तेषां तद्वचनं श्रुत्वा क्षत्रधर्मा व्यवस्थितः ।
 अर्धचन्द्रेण चिच्छेद् द्रोणस्य सशरं धनुः ॥ ५९
 स संरब्धतरो भूत्वा द्रोणः क्षत्रियमर्दनः ।
 अन्यत्कार्मुकमादाय भास्वरं वेगवत्तरम् ॥ ६०
 तत्राधाय शरं तीक्ष्णं भारघ्नं विमलं दृढम् ।
 आकर्णपूर्णमाचार्यो बलवानभ्यवासृजत् ॥ ६१
 स हत्वा क्षत्रधर्माणं जगाम धरणीतलम् ।
 स भिन्नहृदयो बाहादपतन्मेदिनीतले ॥ ६२
 ततः सैन्यान्यकम्पन्त धृष्टद्युम्नसुते हते ।
 अथ द्रोणं समारोहचेकितानो महारथः ॥ ६३
 स द्रोणं दशभिर्बाणैः प्रत्यविध्यस्तनान्तरे ।
 चतुर्भिः सारथि चास्य चतुर्भिश्चतुरो हयान् ॥ ६४
 तस्याचार्यः षोडशभिरविध्यदक्षिणं भुजम् ।
 ध्वजं षोडशभिर्बाणैर्यन्तारं चास्य सप्तभिः ॥ ६५
 तस्य सूते हते तेऽश्वा रथमादाय विद्रुताः ।
 समरे शरसंवीता भारद्वाजेन मारिष ॥ ६६
 चेकितानरथं दृष्ट्वा विद्रुतं हतसारथिम् ।
 पाञ्चालान्पाण्डवाश्चैव महद्भयमथाविशत् ॥ ६७
 तान्समेतानरणे शूरांश्चेदिपाञ्चालसृञ्जयान् ।
 समन्ताद्वावयन्द्रोणो बह्वशोभतं मारिष ॥ ६८
 आकर्णपलितः श्यामो वयसाशीतिकात्परः ।
 रणे पर्यचरद्द्रोणो वृद्धः षोडशवर्षवत् ॥ ६९
 अथ द्रोणं महाराज विचरन्तमभीतवत् ।
 वैज्रहस्तममन्यन्त शत्रवः शत्रुसूदनम् ॥ ७०
 ततोऽब्रवीन्महाराजं द्रुपदो बुद्धिमान्नृप ।
 लुब्धोऽयं क्षत्रियान्हन्ति व्याघ्रः क्षुद्रमृगानिव ॥
 कृच्छ्रान्दुर्योधनो लोकान्पापः प्राप्स्यति दुर्मतिः ।
 यस्य लोभाद्विनिहताः समरे क्षत्रियर्षभाः ॥ ७२
 शतशः शेरते भूमौ निकृता गोवृषा इव ।
 रुधिरेण परीताङ्गाः श्वसृगालादनीकृताः ॥ ७३

एवमुक्त्वा महाराज द्रुपदोऽक्षौहिणीपतिः ।
 पुरस्कृत्य रणे पार्थान्द्रोणमभ्यद्रवद्भुतम् ॥ ७४

इति श्रीमहाभारते द्रोणपर्वणि

एकाधिकशततमोऽध्यायः ॥ १०१ ॥

१०२

संजय उवाच ।

व्यूहेष्वालोक्यमानेषु पाण्डवानां ततस्ततः ।
 सुदूरमन्वयुः पार्थाः पाञ्चालाः सह सोमकैः ॥ १
 वर्तमाने तथा रौद्रे संग्रामे लोमहर्षणे ।
 प्रक्षये जगतस्तीव्रे युगान्त इव भारत ॥ २
 द्रोणे युधि पराक्रान्ते नर्दमाने मुहुर्मुहुः ।
 पाञ्चालेषु च क्षीणेषु वध्यमानेषु पाण्डुषु ॥ ३
 नापश्यच्छरणं किञ्चिद्धर्मराजो युधिष्ठिरः ।
 चिन्तयामास राजेन्द्र कथमेतद्भविष्यति ॥ ४
 तत्रावेक्ष्य दिशः सर्वाः सन्वयसाचिदिदृक्ष्या ।
 युधिष्ठिरो ददृशार्थं नैव पार्थ न माधवम् ॥ ५
 सोऽपश्यन्नरशार्दूल वानरर्षभलक्षणम् ।
 गाण्डीवस्य च निर्घोषमशृण्वन्व्यथितेन्द्रियः ॥ ६
 अपश्यन्सात्यकिं चापि वृष्णीनां प्रवरं रथम् ।
 चिन्तयामिपरीताङ्गो धर्मराजो युधिष्ठिरः ।
 नाध्यगच्छत्तदा शान्तिं तावपश्यन्नरर्षभौ ॥ ७
 लोकोपक्रोशभीरुत्वाद्वर्मराजो महायशः ।
 अचिन्तयन्महाबाहुः शैनेयस्य रथं प्रति ॥ ८
 पदवीं प्रेषितश्चैव फल्गुनस्य मया रणे ।
 शैनेयः सात्यकिः सत्यो मित्राणामभयंकरः ॥ ९
 तदिदं ह्येकमेवासीद्विधा जातं ममाद्य वै ।
 सात्यकिश्च हि मे ज्ञेयः पाण्डवश्च धनंजयः ॥ १०
 सात्यकिं प्रेषयित्वा तु पाण्डवस्य पदानुगम् ।
 सात्वतस्यापि कं युद्धे प्रेषयिष्ये पदानुगम् ॥ ११
 करिष्यामि प्रयत्नेन भ्रातुरन्वेषणं यदि ।

युयुधानमनन्विष्य लोको मां गर्हयिष्यति ॥ १२
 भ्रातुरन्वेषणं कृत्वा धर्मराजो युधिष्ठिरः ।
 परित्यजति वाष्णेयं सात्यकिं सत्यविक्रमम् ॥ १३
 लोकापवादभीरुत्वात्सोऽहं पार्थ वृकोदरम् ।
 पदवीं प्रेषयिष्यामि माधवस्य महात्मनः ॥ १४
 यथैव च मम प्रीतिरर्जुने शत्रुसूदने ।
 तथैव वृष्णिवीरेऽपि सात्वते युद्धदुर्मदे ॥ १५
 अतिभारे नियुक्तश्च मया शैनेयनन्दनः ।
 स तु मित्रोपरोधेन गौरवाच्च महाबलः ।
 प्रविष्टो भारती सेनां मकरः सागरं यथा ॥ १६
 असौ हि श्रूयते शब्दः शूराणामनिवर्तिनाम् ।
 मिथः संयुध्यमानानां वृष्णिवीरेण धीमता ॥ १७
 प्राप्तकालं सुबलवन्निश्चित्य बहुधा हि मे ।
 तत्रैव पाण्डवेयस्य भीमसेनस्य धन्विनः ।
 गमनं रोचते महां यत्र यातौ महारथौ ॥ १८
 न चाप्यसह्यं भीमस्य विद्यते भुवि किंचन ।
 शक्तो ह्येष रणे यत्तान्पृथिव्यां सर्वधन्विनः ।
 स्वबाहुबलमास्थाय प्रतिव्यूहितुमञ्जसा ॥ १९
 यस्य बाहुबलं सर्वे समाश्रित्य महात्मनः ।
 वनवासान्निवृत्ताः स्म न च युद्धेषु निर्जिताः ॥ २०
 इतो गते भीमसेने सात्वतं प्रति पाण्डवे ।
 सनाथौ भवितारौ हि युधि सात्वतफल्गुनौ ॥ २१
 कामं त्वशोचनीयौ तौ रणे सात्वतफल्गुनौ ।
 रक्षितौ वासुदेवेन स्वयं चास्त्रविशारदौ ॥ २२
 अवश्यं तु मया कार्यमात्मनः शोकनाशनम् ।
 तस्माद्भीमं नियोक्ष्यामि सात्वतस्य पदानुगम् ।
 ततः प्रतिकृतं मन्ये विधानं सात्यकिं प्रति ॥ २३
 एवं निश्चित्य मनसा धर्मपुत्रो युधिष्ठिरः ।
 यन्तारमब्रवीद्राजन्भीमं प्रति नयस्व माम् ॥ २४
 धर्मराजवचः श्रुत्वा सारथिर्हयकोविदः ।

रथं हेमपरिष्कारं भीमान्तिकमुपानयत् ॥ २५
 भीमसेनमनुप्राप्य प्राप्तकालमनुस्मरन् ।
 कश्मलं प्राविशद्राजा बहु तत्र समादिशन् ॥ २६
 यः सदेवान्सगन्धर्वान्दैत्यांश्चैकरथोऽजयत् ।
 तस्य लक्ष्म न पश्यामि भीमसेनानुजस्य ते ॥ २७
 ततोऽब्रवीद्धर्मराज भीमसेनस्तथागतम् ।
 नैवाद्राक्षं न चाश्रौषं तव कश्मलमीदृशम् ॥ २८
 पुरा हि दुःखदीर्णानां भवान्गतिरभूद्वि नः ।
 उत्तिष्ठोत्तिष्ठ राजेन्द्र शाधि किं करवाणि ते ॥ २९
 न ह्यसाध्यमकार्यं वा विद्यते मम मानदः ।
 आज्ञापय कुरुश्रेष्ठ मा च शोके मनः कृथाः ॥ ३०
 तमब्रवीदश्रुपूर्णः कृष्णसर्प इव श्वसन् ।
 भीमसेनमिदं वाक्यं प्रम्लानवदनो नृपः ॥ ३१
 यथा शङ्खस्य निर्घोषः पाञ्चजन्यस्य श्रूयते ।
 प्रेरितो वासुदेवेन संरब्धेन यशस्विना ।
 नूनमद्य हतः शेते तव भ्राता धनंजयः ॥ ३२
 तस्मिन्विनिहते नूनं युध्यतेऽसौ जनार्दनः ।
 यस्य सत्त्ववतो वीर्यमुपजीवन्ति पाण्डवाः ॥ ३३
 यं भयेष्वभिगच्छन्ति सहस्राक्षमिवामराः ।
 स शूरः सैन्धवप्रेप्सुरन्वयाद्भारतीं चमूम् ॥ ३४
 तस्य वै गमनं विद्यो भीम नावर्तनं पुनः ।
 श्यामो युवा गुडाकेशो दर्शनीयो महाभुजः ॥ ३५
 व्यूढोरस्को महास्कन्धो मत्तद्विरदविक्रमः ।
 चकोरनेत्रस्ताम्राक्षो द्विषतामघवर्धनः ॥ ३६
 तदिदं मम भद्रं ते शोकस्थानमरिंदम ।
 अर्जुनार्थं महाबाहो सात्वतस्य च कारणात् ॥ ३७
 वर्धते हविषेवाग्निरिध्यमानः पुनः पुनः ।
 तस्य लक्ष्म न पश्यामि तेन विन्दामि कश्मलम् ॥
 तं विद्धि पुरुषव्याघ्रं सात्वतं च महारथम् ।
 स तं महारथं पश्चादनुयातस्तवानुजम् ।

तमपश्यन्महाबाहुमहं विन्दामि कश्मलम् ॥ ३९
 तस्मात्कृष्णो रणे नूनं युध्यते युद्धकोविदः ।
 यस्य वीर्यवतो वीर्यमुपजीवन्ति पाण्डवाः ॥ ४०
 स तत्र गच्छ कौन्तेय यत्र यातो धनंजयः ।
 सात्यकिश्च महावीर्यः कर्तव्यं यदि मन्यसे ।
 वचनं मम धर्मज्ञ ज्येष्ठो भ्राता भवामि ते ॥ ४१
 न तेऽर्जुनस्तथा ज्ञेयो ज्ञातव्यः सात्यकिर्यथा ।
 चिकीर्षुर्मत्प्रियं पार्थ प्रयातः सव्यसाचिनः ।
 पदवीं दुर्गमां घोरामगम्यामकृतात्मभिः ॥ ४२
 भीमसेन उवाच ।

ब्रह्मेशानेन्द्रवरुणानवहयः पुरा रथः ।
 तमास्थाय गतौ कृष्णो न तयोर्विद्यते भयम् ॥ ४३
 आज्ञां तु शिरसा बिभ्रदेश गच्छामि मा शुचः ।
 समेत्य तान्नरव्याघ्रांस्तव दास्यामि संविदम् ॥ ४४
 संजय उवाच ।

पतावदुक्त्वा प्रययौ परिदाय युधिष्ठिरम् ।
 धृष्टद्युम्नाय बलवान्सुहृद्भ्यश्च पुनः पुनः ।
 धृष्टद्युम्नं चेदमाह भीमसेनो महाबलः ॥ ४५
 विदितं ते महाबाहो यथा द्रोणो महारथः ।
 ग्रहणे धर्मराजस्य सर्वोपायेन वर्तते ॥ ४६
 न च मे गमने कृत्यं तादृक्पार्षत विद्यते ।
 यादृशं रक्षणे राज्ञः कार्यमात्ययिकं हि नः ॥ ४७
 एवमुक्तोऽस्मि पार्थेन प्रतिवक्तुं स्म नोत्सहे ।
 प्रयास्ये तत्र यत्रासौ मुमूर्षुः सैन्धवः स्थितः ।
 धर्मराजस्य वचने स्थातव्यमविशङ्कया ॥ ४८
 सोऽद्य यत्तो रणे पार्थ परिरक्ष युधिष्ठिरम् ।
 एतद्धि सर्वकार्याणां परमं कृत्यमाहवे ॥ ४९
 तमब्रवीन्महाराज धृष्टद्युम्नो वृकोदरम् ।
 ईप्सितेन महाबाहो गच्छ पार्थाविचारयन् ॥ ५०
 नाहत्वा समरे द्रोणो धृष्टद्युम्नं कथंचन ।

निग्रहं धर्मराजस्य प्रकरिष्यति संयुगे ॥ ५१
 ततो निक्षिप्य राजानं धृष्टद्युम्नाय पाण्डवः ।
 अभिवाद्य गुरुं ज्येष्ठं प्रययौ यत्र फल्गुनः ॥ ५२
 परिष्वक्तस्तु कौन्तेयो धर्मराजेन भारत ।
 आघ्रातश्च तथा मूर्ध्नि श्रावितश्चाशिषः शुभाः ॥
 भीमसेनो महाबाहुः कवची शुभकुण्डली ।
 साङ्गदः सतनुत्राणः सशरी रथिनां वरः ॥ ५४
 तस्य काष्ण्यायसं वर्म हेमचित्रं महर्द्धिमत् ।
 विबभौ पर्वतश्लिष्टः सविद्युदिव तोयदः ॥ ५५
 पीतरक्तासितसितैर्वासोभिश्च सुवेष्टितः ।
 कण्ठत्राणेन च बभौ सेन्द्रायुध इवाम्बुदः ॥ ५६
 प्रयाते भीमसेने तु तव सैन्यं युयुत्सया ।
 पाञ्चजन्यरवो घोरः पुनरासीद्विशां पते ॥ ५७
 तं श्रुत्वा निनदं घोरं त्रैलोक्यत्रासनं महत् ।
 पुनर्भीमं महाबाहुर्धर्मपुत्रोऽभ्यभाषत ॥ ५८
 एष वृष्णिप्रवीरेण ध्मातः सलिलजो भृशम् ।
 पृथिवीं चान्तरिक्षं च विनादयति शङ्खराट् ॥ ५९
 नूनं व्यसनमापन्ने सुमहत्सव्यसाचिनि ।
 कुरुभिर्युध्यते सार्धं सर्वैश्चक्रगदाधरः ॥ ६०
 नूनमार्या महत्कुन्ती पापमद्य निदर्शनम् ।
 द्रौपदी च सुभद्रा च पश्यन्ति सह बन्धुभिः ॥ ६१
 स भीमस्त्वरया युक्तो याहि यत्र धनंजयः ।
 मुह्यन्तीव हि मे सर्वा धनंजयदिदृक्षया ।
 दिशः सप्रदिशः पार्थ सात्वतस्य च कारणात् ॥ ६२
 गच्छ गच्छेति च पुनर्भीमसेनमभाषत ।
 भृशं स प्रहितो भ्रात्रा भ्राता भ्रातुः प्रियंकरः ।
 आहत्य दुन्दुभिं भीमः शङ्खं प्रध्माय चासकृत् ॥
 विनद्य सिंहनादं च ज्यां विकर्षन्पुनः पुनः ।
 दर्शयन्घोरमात्मानममित्रान्सहसाभ्ययात् ॥ ६४
 तमूहुर्जवना दान्ता विकुर्वाणा ह्योत्तमाः ।

विशोकेनाभिसंयत्ता मनोमास्तरंहसः ॥ ६५
 आरुजन्विरुजन्पार्थो ज्यां विकर्षश्च पाणिना ।
 सोऽवकर्षन्विकर्षश्च सेनाग्रं समलोडयत् ॥ ६६
 तं प्रयान्तं महाबाहुं पाञ्चालाः सहसोमकाः ।
 पृष्ठतोऽनुययुः शूरा मघवन्तमिवामराः ॥ ६७
 तं ससेना महाराज सोदर्याः पर्यवारयन् ।
 दुःशलश्चित्रसेनश्च कुण्डभेदी विविंशतिः ॥ ६८
 दुर्मुखो दुःसहश्चैव विकर्णश्च शलस्तथा ।
 विन्दानुविन्दौ सुमुखो दीर्घबाहुः सुदर्शनः ॥ ६९
 वृन्दारकः सुहस्तश्च सुषेणो दीर्घलोचनः ।
 अभयो रौद्रकर्मा च सुवर्मा दुर्विमोचनः ॥ ७०
 विविधै रथिनां श्रेष्ठाः सह सैन्यैः सहानुगैः ।
 संयत्ताः समरे शूरा भीमसेनमुपाद्रवन् ॥ ७१
 तान्समीक्ष्य तु कौन्तेयो भीमसेनः पराक्रमी ।
 अभ्यवर्तत वेगेन सिंहः क्षुद्रमृगानिव ॥ ७२
 ते महास्त्राणि दिव्यानि तत्र वीरा अदर्शयन् ।
 वारयन्तः शरैर्भीमं मेघाः सूर्यमिवोदितम् ॥ ७३
 स तानतीत्य वेगेन द्रोणानीकमुपाद्रवत् ।
 अग्रतश्च गजानीकं शरवर्षैरवाकिरत् ॥ ७४
 सोऽचिरेणैव कालेन तद्रजानीकमाशुगैः ।
 दिशः सर्वाः समभ्यस्य व्यधमत्पवनान्मजः ॥ ७५
 त्रासिताः शरभस्येव गर्जितेन वने मृगाः ।
 प्राद्रवन्धिरदाः सर्वे नदन्तो भैरवान्स्वान् ॥ ७६
 पुनश्चातीत्य वेगेन द्रोणानीकमुपाद्रवत् ।
 तमवारयदाचार्यो वेलवोद्धृतमर्णवम् ॥ ७७
 ललाटेऽस्ताडयच्चैनं नाराचेन स्मयन्निव ।
 ऊर्ध्वरश्मिरिवादित्यो विबभौ तत्र पाण्डवः ॥ ७८
 स मन्यमानस्त्वाचार्यो ममाग्रं फल्गुनो यथा ।
 भीमः करिष्यते पूजामित्युवाच वृकोदरम् ॥ ७९
 भीमसेन न ते शक्यं प्रवेष्टुमरिवाहिनीम् ।

मामनिर्जित्य समरे शत्रुमध्ये महाबल ॥ ८०
 यदि ते सोऽनुजः कृष्णः प्रविष्टोऽनुमते मम ।
 अनीकं न तु शक्यं भोः प्रवेष्टुमिह वै त्वया ॥
 अथ भीमस्तु तच्छ्रुत्वा गुरोर्वाक्यमपेतभीः ।
 क्रुद्धः प्रोवाच वै द्रोणं रक्तताम्रेक्षणः श्वसन् ॥ ८२
 तवार्जुनो नानुमते ब्रह्मबन्धो रणाजिरम् ।
 प्रविष्टः स हि दुर्धर्षः शक्रस्यापि विशोद्वलम् ॥ ८३
 येन वै परमां पूजां कुर्वता मानितो ह्यसि ।
 नार्जुनोऽहं घृणी द्रोण भीमसेनोऽस्मि ते रिपुः ॥
 पिता नस्त्वं गुरुर्वन्धुस्तथा पुत्रा हि ते वयम् ।
 इति मन्यामहे सर्वे भवन्तं प्रणताः स्थिताः ॥ ८५
 अद्य तद्विपरीतं ते वदतोऽस्मासु दृश्यते ।
 यदि शत्रुं त्वमात्मानं मन्यसे तत्तथास्त्विह ।
 एष ते सदृशं शत्रोः कर्म भीमः करोम्यहम् ॥ ८६
 अथोद्धाम्य गदां भीमः कालदण्डमिवान्तकः ।
 द्रोणायावसृजद्राजन्स रथादवपुष्टुवे ॥ ८७
 साश्वसूतध्वजं यानं द्रोणस्यापोथयत्तदा ।
 प्रामुद्गाच्च बहून्योधान्वायुर्वृक्षानिवौजसा ॥ ८८
 तं पुनः परिव्रुस्ते तव पुत्रा रथोत्तमम् ।
 अन्यं च रथमास्थाय द्रोणः प्रहरतां वरः ॥ ८९
 ततः क्रुद्धो महाराज भीमसेनः पराक्रमी ।
 अग्रतः स्यन्दनानीकं शरवर्षैरवाकिरत् ॥ ९०
 ते वध्यमानाः समरे तव पुत्रा महारथाः ।
 भीमं भीमबलं युद्धेऽयोधयस्तु जयैषिणः ॥ ९१
 ततो दुःशासनः क्रुद्धो रथशक्ति समाक्षिपत् ।
 सर्वपारशवीं तीक्ष्णां जिघांसुः पाण्डुनन्दनम् ॥ ९२
 आपतन्तीं महाशक्ति तव पुत्रप्रचोदिताम् ।
 द्विधा चिच्छेद तां भीमस्तदद्भुतमिवाभवत् ॥ ९३
 अथान्यैर्निशितैर्बाणैः संक्रुद्धः कुण्डभेदिनम् ।
 सुषेणं दीर्घनेत्रं च त्रिभिस्त्रीनवधीद्वली ॥ ९४

ततो वृन्दारकं वीरं कुरुणां कीर्तिवर्धनम् ।
 पुत्राणां तव वीराणां युध्यतामवधीतुनः ॥ ९५
 अभयं रौद्रकर्माणं दुर्विमोचनमेव च ।
 त्रिभिस्त्रीनववीद्भीमः पुनरेव सुतांस्तव ॥ ९६
 वध्यमाना महाराज पुत्रास्तव बलीयसा ।
 भीमं प्रहरता श्रेष्ठं समन्तात्पर्यवारयन् ॥ ९७
 विन्दानुविन्दौ सहितौ सुवर्माणं च ते सुतम् ।
 प्रहसन्निव कौन्तेयः शरैर्निन्ये यमक्षयम् ॥ ९८
 ततः सुदर्शनं वीरं पुत्रं ते भरतर्षभ ।
 विव्याध समरे तूर्णं स पपात ममारं च ॥ ९९
 सोऽचिरेणैव कालेन तद्रथानीकमाशुगैः ।
 दिशः सर्वाः समभ्यस्य व्यधमत्पाण्डुनन्दनः ॥
 ततो वै रथघोषेण गर्जितेन मृगा इव ।
 वध्यमानाश्च समरे पुत्रास्तव विशां पते ।
 प्राद्रवन्सरथाः सर्वे भीमसेनभयार्दिताः ॥ १०१
 अनुयाय तु कौन्तेयः पुत्राणां ते महद्बलम् ।
 विव्याध समरे राजन्कौरवेयान्समन्ततः ॥ १०२
 वध्यमाना महाराज भीमसेनेन तावकाः ।
 त्यक्त्वा भीमं रणे यान्ति चोदयन्तो ह्योत्तमान् ॥
 तांस्तु निर्जित्य समरे भीमसेनो महाबलः ।
 सिंहनादरवं चक्रे बाहुशब्दं च पाण्डवः ॥ १०४
 तलशब्दं च सुमहत्कृत्वा भीमो महाबलः ।
 व्यतीत्य रथिनश्चापि द्रोणानीकमुपाद्रवत् ॥ १०५

इति श्रीमहाभारते द्रोणपर्वणि

द्व्यधिकशततमोऽध्यायः ॥ १०२ ॥

१०३

संजय उवाच ।

तमुत्तीर्णं रथानीकात्तमसो भास्करं यथा ।
 दिधारयिषुराचार्यः शरवर्षैरवाकिरत् ॥ १
 पिबन्निव शरौघांस्तान्द्रोणचापवरातिगान् ।

सोऽभ्यवर्तत सोदर्यान्मायया मोहयन्बलम् ॥ २
 तं मृधे वेगमास्थाय परं परमधन्विनः ।
 चोदितास्तव पुत्रैश्च सर्वतः पर्यवारयन् ॥ ३
 स तथा संवृतो भीमः प्रहसन्निव भारत ।
 उदयच्छद्रदां तेभ्यो घोरां तां सिंहवन्नदन् ।
 अवासृजच्च वेगेन तेषु तान्प्रमथद्वली ॥ ४
 सेन्द्राशनिरिवेन्द्रेण प्रविद्धा संहतात्मना ।
 घोषेण महता राजन्पूरयित्वेव मेदिनीम् ।
 ज्वलन्ती तेजसा भीमा त्रासयामास ते सुतान् ॥ ५
 तां पतन्तीं महावेगां दृष्ट्वा तेजोभिसंवृताम् ।
 प्राद्रवंस्तावकाः सर्वे नदन्तो भैरवान्त्वान् ॥ ६
 तं च शब्दमससह्यं तस्याः संलक्ष्य मारिष ।
 प्रापतन्मनुजास्तत्र रथेभ्यो रथिनस्तदा ॥ ७
 स तान्विद्राव्य कौन्तेयः संख्येऽमित्रान्दुरासदः ।
 सुपर्ण इव वेगेन पक्षिराड्यगाच्चमूम् ॥ ८
 तथा तं विप्रकुर्वाणं रथयूथपयूथपम् ।
 भारद्वाजो महाराज भीमसेनं समभ्ययात् ॥ ९
 द्रोणस्तु समरे भीमं वारयित्वा शरोर्मिभिः ।
 अकरोत्सहसा नादं पाण्डूनां भयमादधत् ॥ १०
 तद्युद्धमासीत्सुमहद्गौरं देवासुरोपमम् ।
 द्रोणस्य च महाराज भीमस्य च महात्मनः ॥ ११
 यदा तु विशिखैस्तीक्ष्णैर्द्रोणचापविनिःसृतैः ।
 वध्यन्ते समरे वीराः शतशोऽथ सहस्रशः ॥ १२
 ततो रथादवप्लुत्य वेगमास्थाय पाण्डवः ।
 निमील्य नयने राजन्पदातिर्द्रोणमभ्ययात् ॥ १३
 यथा हि गोवृषो वर्षं प्रतिगृह्णाति लीलया ।
 तथा भीमो नरव्याघ्रः शरवर्षं समग्रहीत् ॥ १४
 स वध्यमानः समरे रथं द्रोणस्य मारिष ।
 ईषायां पाणिना गृह्य प्रचिक्षेप महाबलः ॥ १५
 द्रोणस्तु सत्वारो राजन्क्षिप्तो भीमेन संयुगे ।

रथमन्यं समास्थाय व्यूहद्वारमुपाययौ ॥ १६
 तस्मिन्क्षणे तस्य यन्ता तूर्णमश्वानचोदयत् ।
 भीमसेनस्य कौरव्य तदद्भुतमिवाभवत् ॥ १७
 ततः स्वरथमास्थाय भीमसेनो महाबलः ।
 अभ्यवर्तत वेगेन तव पुत्रस्य वाहिनीम् ॥ १८
 स मृद्वक्षत्रिगानाजौ वातो वृक्षानिवोद्धतः ।
 अगच्छहारयन्सेना सिन्धुवेगो नगानिव ॥ १९
 भोजानीकं समासाद्य हार्दिक्येनाभिरक्षितम् ।
 प्रमथ्य बहुधा राजन्भीमसेनः समभ्ययात् ॥ २०
 संत्रासयन्ननीकानि तलशब्देन मारिष ।
 अजयत्सर्वसैन्यानि शार्दूल इव गोवृषान् ॥ २१
 भोजानीकमतिक्रम्य काम्बोजानां च वाहिनीम् ।
 तथा म्लेच्छगणांश्चान्यान्बहून्युद्धविशारदान् ॥ २२
 सात्यकिं चापि संप्रेक्ष्य युध्यमानं नरर्षभम् ।
 रथेन यत्तः कौन्तेयो वेगेन प्रययौ तदा ॥ २३
 भीमसेनो महाराज द्रुपुकामो धनंजयम् ।
 अतीत्य समरे योधांस्तावकान्पाण्डुनन्दनः ॥ २४
 सोऽपश्यदर्जुनं तत्र युध्यमानं नरर्षभम् ।
 सैन्धवस्य वधार्थं हि पराक्रान्तं पराक्रमी ॥ २५
 अर्जुनं तत्र दृष्ट्वा चक्रोश महतो रवान् ।
 तं तु तस्य महानाद पार्थः शुश्राव नर्दतः ॥ २६
 ततः पार्थो महानादं मुञ्चन्वै माधवश्च ह ।
 अभ्ययातां महाराज नर्दन्तौ गोवृषाविव ॥ २७
 वासुदेवार्जुनौ श्रुत्वा निनादं तस्य शुष्मिणः ।
 पुनः पुनः प्रणदतां दिदृक्षन्तौ वृकोदरम् ॥ २८
 भीमसेनरवं श्रुत्वा फल्गुनस्य च धन्विनः ।
 अप्रीयत महाराज धर्मपुत्रो युधिष्ठिरः ॥ २९
 विशोकश्चाभवद्राजा श्रुत्वा तं निनदं महत् ।
 धनंजयस्य च रणे जयमाशास्तवान्विभुः ॥ ३०
 तथा तु नर्दमाने वै भीमसेने रणोत्कटे ।

स्मितं कृत्वा महाबाहुर्धर्मपुत्रो युधिष्ठिरः ॥ ३१
 हृद्गतं मनसा प्राह ध्यात्वा धर्मभृतां वरः ।
 दत्ता भीम त्वया संवित्कृतं गुरुवचस्तथा ॥ ३२
 न हि तेषां जयो युद्धे येषां द्वेष्टासि पाण्डव ।
 दिष्ट्या जीवति संग्रामे सव्यसाची धनंजयः ॥ ३३
 दिष्ट्या च कुशली वीरः सात्यकिः सत्यविक्रमः ।
 दिष्ट्या शृणोमि गर्जन्तौ वासुदेवधनंजयौ ॥ ३४
 येन शक्रं रणे जित्वा तर्पितो हव्यवाहनः ।
 स हन्ता द्विषतां संख्ये दिष्ट्या जीवति फल्गुनः ॥
 यस्य बाहुबलं सर्वे वयमाश्रित्य जीविताः ।
 स हन्ता रिपुसैन्यानां दिष्ट्या जीवति फल्गुनः ॥ ३६
 निवातकवचा येन देवैरपि सुदुर्जयाः ।
 निर्जिता रथिनैकेन दिष्ट्या पार्थः स जीवति ॥ ३७
 कौरवान्सहितान्सर्वान्नोग्रहार्थं समागतान् ।
 योऽजयन्मत्स्यनगरे दिष्ट्या पार्थः स जीवति ॥ ३८
 कालकेयसहस्राणि चतुर्दश महारणे ।
 योऽवधीद्भुजवीर्येण दिष्ट्या पार्थः स जीवति ॥ ३९
 गन्धर्वराजं बलिनं दुर्योधनकृतेन वै ।
 जितवान्योऽस्रवीर्येण दिष्ट्या पार्थः स जीवति ॥
 किरीटमाली बलवान्श्वेताश्वः कृष्णसारथिः ।
 मम प्रियश्च सततं दिष्ट्या जीवति फल्गुनः ॥ ४१
 पुत्रशोकाभिसंतप्तश्चिकीर्षुः कर्म दुष्करम् ।
 जयद्रथवधान्वेषी प्रतिज्ञां कृतवान् हि यः ।
 कश्चित्स सैन्धवं संख्ये हनिष्यति धनंजयः ॥ ४२
 कश्चित्तीर्णप्रतिज्ञां हि वासुदेवेन रक्षितम् ।
 अनस्तमित आदित्ये समेष्याम्यहमर्जुनम् ॥ ४३
 कश्चित्सैन्धवको राजा दुर्योधनहिते रतः ।
 नन्दयिष्यत्यमित्राणि फल्गुनेन निपातितः ॥ ४४
 कश्चिदुर्योधनो राजा फल्गुनेन निपातितम् ।
 दृष्ट्वा सैन्धवकं संख्ये शममस्मासु धास्यति ॥ ४५

दृष्ट्वा विनिहतान्भ्रातृन्भीमसेनेन संयुगे ।
 कच्चिदुर्योधनो मन्दः शममस्मासु धास्यति ॥ ४६
 दृष्ट्वा चान्यान्बहून्योधान्पातितान्धरणीतले ।
 कच्चिदुर्योधनो मन्दः पश्चात्तापं करिष्यति ॥ ४७
 कच्चिद्भीष्मेण नो वैरमेकेनैव प्रशाम्यति ।
 शेषस्य रक्षणार्थं च सधास्यति सुयोधनः ॥ ४८
 एवं बहुविधं तस्य चिन्तयानस्य पार्थिव ।
 कृपयामिपरीतस्य घोरं युद्धमवर्तत ॥ ४९

इति श्रीमहाभारते द्रोणपर्वणि

त्र्यधिकशततमोऽध्यायः ॥ १०३ ॥

१०४

धृतराष्ट्र उवाच ।

तथा तु नर्दमानं तं भीमसेनं महाबलम् ।
 मेघस्तनितनिर्घोषं के वीराः पर्यवारयन् ॥ १
 न हि पश्याम्यहं तं वै त्रिषु लोकेषु संजय ।
 क्रुद्धस्य भीमसेनस्य यस्तिष्ठेदग्रतो रणे ॥ २
 गदामुद्यच्छमानस्य कालस्येव महामृधे ।
 न हि पश्याम्यहं तात यस्तिष्ठेत् रणाजिरे ॥ ३
 रथं रथेन यो हन्यात्कुञ्जरं कुञ्जरेण च ।
 कस्तस्य समरे स्थाता साक्षादपि शतक्रतुः ॥ ४
 क्रुद्धस्य भीमसेनस्य मम पुत्राञ्जिघांसतः ।
 दुर्योधनहिते युक्ताः समतिष्ठन्त केऽग्रतः ॥ ५
 भीमसेनदवाग्रेऽस्तु मम पुत्रवृणोलपम् ।
 प्रधक्ष्यतो रणमुखे के वीराः प्रमुखे स्थिताः ॥ ६
 काल्यमानान्हि मे पुत्रान्भीमेनावेक्ष्य संयुगे ।
 कालेनैव प्रजाः सर्वाः के भीमं पर्यवारयन् ॥ ७
 भीमवहेः प्रदीप्तस्य मम पुत्रान्दिधक्षतः ।
 के शूराः पर्यवर्तन्त तन्ममाचक्ष्व संजय ॥ ८
 संजय उवाच ।
 तथा तु नर्दमानं तं भीमसेनं महारथम् ।

तुमुलेनैव शब्देन कर्णोऽप्यभ्यपतद्वली ॥ ९
 व्याक्षिपन्बलवच्चापमतिमात्रममर्षणः ।
 कर्णस्तु युद्धमाकाङ्क्षन्दर्शयिष्यन्बलं बली ॥ १०
 प्रावेपन्निव गात्राणि कर्णभीमसमागमे ।
 रथिनां सादिनां चैव तयोः श्रुत्वा तलस्वनम् ॥ ११
 भीमसेनस्य निनदं घोरं श्रुत्वा रणाजिरे ।
 खं च भूमिं च संबद्धां मेनिरे क्षत्रियर्षभाः ॥ १२
 पुनर्घोरेण नादेन पाण्डवस्य महात्मनः ।
 समरे सर्वयोधानां धनूंष्यभ्यपतन्क्षितौ ॥ १३
 वित्रस्तानि च सर्वाणि शकृन्मूत्रं प्रसुसुबुः ।
 वाहनानि महाराज बभूवुर्विमनांसि च ॥ १४
 प्रादुरासन्निमित्तानि घोराणि च बहूनि च ।
 तस्मिस्तु तुमुले राजन्भीमकर्णसमागमे ॥ १५
 ततः कर्णस्तु विंशत्या शराणां भीममार्दयत् ।
 विव्याध चास्य त्वरितः सूतं पञ्चभिराशुगैः ॥ १६
 प्रहस्य भीमसेनस्तु कर्णं प्रत्यर्पयद्रणे ।
 सायकानां चतुःषष्ट्या क्षिप्रकारी महाबलः ॥ १७
 तस्य कर्णो महेष्वासः सायकांश्चतुरोऽक्षिपत् ।
 असंप्राप्तास्तु तान्भीमः सायकैर्नतपर्वभिः ।
 चिच्छेद बहुधा राजन्दर्शयन्पाणिलाघवम् ॥ १८
 तं कर्णं श्लाघयामास शरव्रातैरनेकशः ।
 संछाद्यमानः कर्णेन बहुधा पाण्डुनन्दनः ॥ १९
 चिच्छेद चापं कर्णस्य मुष्टिदेशे महारथः ।
 विव्याध चैनं बहुभिः सायकैर्नतपर्वभिः ॥ २०
 अथान्यद्वनुरादाय सज्यं कृत्वा च सूतजः ।
 विव्याध समरे भीमं भीमकर्मा महारथः ॥ २१
 तस्य भीमो भृशं क्रुद्धस्त्रीञ्शरान्नतपर्वणः ।
 निचखानोरसि तदा सूतपुत्रस्य वेगितः ॥ २२
 तैः कर्णोऽभ्राजत शरैरुरोमध्यगतैस्तदा ।
 महीधर इवोदग्रस्त्रिशृङ्गो भरतर्षभ ॥ २३

सुस्त्राव चास्य रुधिरं विद्वस्य परमेष्ठुभिः ।
 धातुप्रस्यन्दिनः शैलाद्यथा गैरिकराजयः ॥ २४
 किञ्चिद्विचलिनः कर्णः सुप्रहाराभिपीडितः ।
 ससायकं धनुः कृत्वा भीमं विव्याध मारिष ।
 चिक्षेप च पुनर्बाणाञ्शतशोऽथ सहस्रशः ॥ २५
 स छाद्यमानः सहसा कर्णेन दृढधन्विना ।
 धनुर्ज्यामिच्छन्तूर्णमुत्सयन्पाण्डुनन्दनः ॥ २६
 सारथि चास्य भलेन प्राहिणोद्यमसादनम् ।
 बाहांश्च चतुरः संख्ये व्यसूँश्चक्रे महारथः ॥ २७
 हताश्चात्तु रथात्कर्णः समाब्रुव्य विशां पते ।
 स्यन्दनं वृषसेनस्य समारोहन्महारथः ॥ २८
 निर्जित्य तु रणे कर्ण भीमसेनः प्रतापवान् ।
 ननाद सुमहानादं पर्जन्यनिनदोपमम् ॥ २९
 तस्य तं निनदं श्रुत्वा प्रहृष्टोऽभूद्युधिष्ठिरः ।
 कर्णं च निर्जितं मत्वा भीमसेनेन भारत ॥ ३०
 समन्ताच्छङ्खनिनदं पाण्डुसेनाकरोत्तदा ।
 शत्रुसेनाध्वनिं श्रुत्वा तावका ह्यपि नानदन् ।
 गाण्डीवं प्राक्षिपत्पार्थः कृष्णोऽप्यब्जमवादयत् ॥ ३१
 तमन्तर्धाय निनदं ध्वनिर्भीमस्य नर्दतः ।
 अश्रूयत महाराज सर्वसैन्येषु भारत ॥ ३२
 ततो व्यायच्छतामलैः पृथक्पृथगरिंदमौ ।
 मृदुपूर्वं च राधेयो दृढपूर्वं च पाण्डवः ॥ ३३

इति श्रीमहाभारते द्रोणपर्वणि

चतुरधिकशततमोऽध्यायः ॥ १०४ ॥

१०५

संजय उवाच ।

तस्मिन्विलुलिते सैन्ये सैन्धवायार्जुने गते ।
 सात्वते भीमसेने च पुत्रस्ते द्रोणमभ्ययात् ।
 त्वरन्नेकरथेनैव बहुकृत्यं विचिन्तयन् ॥ १
 स रथस्तव पुत्रस्य त्वरया परया युतः ।

तूर्णमभ्यपतद्द्रोणं मनोमारुतवेगवान् ॥ २
 उवाच चैनं पुत्रस्ते संरम्भाद्रक्तलोचनः ।
 अर्जुनो भीमसेनश्च सात्यकिश्चापराजितः ॥ ३
 विजित्य सर्वसैन्यानि सुमहान्ति महारथाः ।
 संप्राप्ताः सिन्धुराजस्य समीपमरिकर्शनाः ।
 व्यायच्छन्ति च तत्रापि सर्व एवापराजिताः ॥ ४
 यदि तावद्रणे पार्थो व्यतिक्रान्तो महारथः ।
 कथं सात्यकिभीमाभ्या व्यतिक्रान्तोऽसि मानद ॥ ५
 आश्चर्यभूतं लोकेऽस्मिन्समुद्रस्येव शोषणम् ।
 निर्जयं तव विप्राग्र्य सात्वतेनार्जुनेन च ॥ ६
 तथैव भीमसेनेन लोकः संवदते भृशम् ।
 कथं द्रोणो जितः संख्ये धनुर्वेदस्य पारगः ॥ ७
 नाश एव तु मे नूनं मन्दभाग्यस्य संयुगे ।
 यत्र त्वां पुरुषव्याघ्रमतिक्रान्तास्त्रयो रथाः ॥ ८
 एवं गते तु कृत्येऽस्मिन्ब्रूहि यत्ते विवक्षितम् ।
 यद्गतं गतमेवेह शेषं चिन्तय मानद ॥ ९
 यत्कृत्यं सिन्धुराजस्य प्राप्तकालमनन्तरम् ।
 तद्वीतु भवान्निष्प्रं साधु तत्संविधीयताम् ॥ १०

द्रोण उवाच ।

चिन्त्यं बहु महाराज कृत्यं यत्तत्र मे शृणु ।
 त्रयो हि समतिक्रान्ताः पाण्डवानां महारथाः ।
 यावदेव भयं पश्चात्तावदेषा पुरःसरम् ॥ ११
 तद्वीर्यस्तं मन्ये यत्र कृष्णधनजयौ ।
 सा पुरस्ताच्च पश्चाच्च गृहीता भारती चमूः ॥ १२
 तत्र कृत्यमहं मन्ये सैन्धवस्याभिरक्षणम् ।
 स नो रक्षयतमस्तात क्रुद्धाद्भीतो धनंजयात् ॥ १३
 गतौ हि सैन्धवं वीरौ युयुधानवृकोदरौ ।
 संप्राप्तं तदिदं द्यूतं यत्तच्छकुनिबुद्धिजम् ॥ १४
 न सभायां जयो वृत्तो नापि तत्र पराजयः ।
 इह नो ग्लहमानानामद्य तात जयाजयौ ॥ १५

यान्स्म तान्ग्लहते घोराञ्शकुनिः कुरुसंसदि ।
 अक्षान्संमन्यमानः स प्राक्शरास्ते दुरासदाः ॥ १६
 यत्र ते बह्वस्तात कुरवः पर्यवस्थिताः ।
 सेनां दुरोदरं विद्धि शरानक्षान्विशां पते ॥ १७
 ग्लहं च सैन्धवं राजन्नत्र द्यूतस्य निश्चयः ।
 सैन्धवे हि महाद्यूतं समासक्त परैः सह ॥ १८
 अत्र सर्वे महाराज त्यक्त्वा जीवितमात्मनः ।
 सैन्धवस्य रणे रक्षां विधिवत्कर्तुमर्हथ ।
 तत्र नो ग्लहमानानां ध्रुवौ तात जयाजयौ ॥ १९
 यत्र ते परमेष्वासा यत्ता रक्षन्ति सैन्धवम् ।
 तत्र याहि स्वयं शीघ्रं तांश्च रक्षस्व रक्षिणः ॥ २०
 इहैव त्वहमासिष्ये प्रेषयिष्यामि चापरान् ।
 निरोत्स्यामि च पाञ्चालान्सहितान्पाण्डुसृञ्जयैः ॥ २१
 ततो दुर्योधनः प्रायात्तूर्णमाचार्यशासनात् ।
 उद्यम्यात्मानमुप्राय कर्मणे सपदानुगः ॥ २२
 चक्ररक्षौ तु पाञ्चाल्यौ युधामन्यूत्तमौजसौ ।
 बाह्येन सेनामभ्येत्य जग्मतुः सव्यसाचिनम् ॥ २३
 तौ हि पूर्वं महाराज वारितौ कृतवर्मणा ।
 प्रविष्टे त्वर्जुने राजस्तव सैन्यं युयुत्सया ॥ २४
 ताभ्यां दुर्योधनः सार्धमगच्छद्युद्धमुत्तमम् ।
 त्वरितस्त्वरमाणाभ्यां भ्रातृभ्यां भारतो बली ॥ २५
 तावमिद्वतामेनमुभावुद्यतकार्मुकौ ।
 महारथसमाख्यातौ क्षत्रियप्रवरौ युधि ॥ २६
 युधामन्युस्तु संक्रुद्धः शरांस्त्रिशतमायसान् ।
 व्यसृजत्तव पुत्रस्य त्वरमाणः स्तनान्तरे ॥ २७
 दुर्योधनोऽपि राजेन्द्र पाञ्चाल्यस्योत्तमौजसः ।
 जघान चतुरश्चाश्वानुभौ च पार्श्विसारथी ॥ २८
 उत्तमौजा हताश्वस्तु हतसूतश्च संयुगे ।
 आरूढे रथं भ्रातुर्युधामन्योरभित्वरन् ॥ २९
 स रथं प्राप्य तं भ्रातुर्दुर्योधनहयाञ्शरैः ।

बहुभिस्ताडयामास ते हताः प्रापतन्भुवि ॥ ३०
 हयेषु पतितेष्वस्य चिच्छेद परमेषुणा ।
 युधामन्युर्धनुः शीघ्रं शरावापं च संयुगे ॥ ३१
 हताश्वसूतात्स रथादवप्लुत्य महारथः ।
 गदामादाय ते पुत्रः पाञ्चाल्यावभ्यधावत ॥ ३२
 तमापतन्तं संप्रेक्ष्य क्रुद्धं परपुरंजयम् ।
 अवप्लुतौ रथोपस्थाद्युधामन्यूत्तमौजसौ ॥ ३३
 ततः स हेमचित्र त स्यन्दनप्रवरं गदी ।
 गद्या पोथयामास साश्वसूतध्वजं रणे ॥ ३४
 हत्वा चैनं स पुत्रस्ते हताश्वो हतसारथिः ।
 मदराजरथं तूर्णमारूढ परंतपः ॥ ३५
 पाञ्चालानां तु मुख्यौ तौ राजपुत्रौ महाबलौ ।
 रथमन्यं समारूढ्य धनंजयमभीयतुः ॥ ३६

इति श्रीमहाभारते द्रोणपर्वणि

पञ्चाधिकशततमोऽध्यायः ॥ १०५ ॥

१०६

धृतराष्ट्र उवाच ।

यौ तौ कर्णश्च भीमश्च संप्रयुद्धौ महाबलौ ।
 अर्जुनस्य रथोपान्ते कीदृशः सोऽभवद्रणः ॥ १
 पूर्वं हि निर्जितः कर्णो भीमसेनेन संयुगे ।
 कथं भूयस्तु रावेयो भीममागान्महारथः ॥ २
 भीमो वा सूततनयं प्रत्युद्यातः कथं रणे ।
 महारथसमाख्यातं पृथिव्यां प्रवरं रथम् ॥ ३
 भीष्मद्रोणावतिक्रम्य धर्मपुत्रो युधिष्ठिरः ।
 नान्यतो भयमादत्त विना कर्णं धनुर्धरम् ॥ ४
 भयान्न शेते सततं चिन्तयन्वै महारथम् ।
 तं कथं सूतपुत्रं हि भीमोऽयुध्यत संयुगे ॥ ५
 ब्रह्मण्यं वीर्यसंपन्नं समरेष्वनिवर्तिनम् ।
 कथं कर्णं युधां श्रेष्ठं भीमोऽयुध्यत संयुगे ॥ ६
 यौ तौ समीयतुर्बारावर्जुनस्य रथं प्रति ।

कथं नु तावयुध्येतां सूतपुत्रवृकोदरौ ॥ ७
 भ्रातृत्वं दर्शितं पूर्वं धृणी चापि स सूतजः ।
 कथं भीमेन युयुधे कुन्त्या वाक्यमनुस्मरन् ॥ ८
 भीमो वा सूतपुत्रेण स्मरन्वैरं पुरा कृतम् ।
 सोऽयुध्यत कथं वीरः कर्णेन सह संयुगे ॥ ९
 आशास्ते च सदा सूत पुत्रो दुर्योधनो मम ।
 कर्णो जेष्यति सग्रामे सहितान्पाण्डवानिति ॥ १०
 जयाशा यत्र मन्दस्य पुत्रस्य मम संयुगे ।
 स कथं भीमकर्माणं भीमसेनयुध्यत ॥ ११
 यं समाश्रित्य पुत्रैर्मै कृतं वैरं महारथैः ।
 तं सूततनयं तात कथं भीमो ह्ययोधयत् ॥ १२
 अनेकान्विप्रकारांश्च सूतपुत्रसमुद्भवान् ।
 स्मरमाणः कथं भीमो युयुधे सूतसूनुना ॥ १३
 योऽजयत्पृथिवीं सर्वा रथेनैकेन वीर्यवान् ।
 तं सूततनयं युद्धे कथं भीमो ह्ययोधयत् ॥ १४
 यो जातः कुण्डलाभ्यां च कवचेन सहैव च ।
 तं सूतपुत्रं समरे भीमः कथमयोधयत् ॥ १५
 यथा तयोर्युद्धमभूद्यश्वासीद्विजयी तयोः ।
 तन्ममाचक्ष्व तत्त्वेन कुशलो ह्यसि सजय ॥ १६

संजय उवाच ।

भीमसेनस्तु राधेयमुत्सृज्य रथिनां वरम् ।
 इयेष गन्तुं यत्रास्तां वीरौ कृष्णधनंजयौ ॥ १७
 तं प्रयान्तमभिद्रुत्य राधेयः कङ्कपत्रिभिः ।
 अभ्यवर्षन्महाराज मेघो वृष्ट्येव पर्वतम् ॥ १८
 फुल्लता पङ्कजेनेव वक्त्रेणाभ्युत्सयन्बली ।
 आजुहाव रणे यान्तं भीममाधिरथिस्तदा ॥ १९
 भीमसेनस्तदाह्वानं कर्णाभ्रामर्षयद्युधि ।
 अर्धमण्डलमावृत्य सूतपुत्रमयोधयत् ॥ २०
 अवक्रगामिभिर्बाणैरभ्यवर्षन्महायसैः ।
 द्वैरथे दंशितं यत्तं सर्वशस्त्रभृतां वरम् ॥ २१

विधित्सुः कलहस्यान्तं जिघ्रसुः कर्णमक्षिणोत् ।
 तं च हत्वेतरान्सर्वान्हन्तुकामो महाबलः ॥ २२
 तस्मै प्रासृजदुग्राणि विविधानि परंतपः ।
 अमर्षी पाण्डवः क्रुद्धः शरवर्षाणि मारिष ॥ २३
 तस्य तानीषुवर्षाणि मत्तद्विरदगामिनः ।
 सूतपुत्रोऽस्त्रमायाभिस्प्रसत्सुमहायशाः ॥ २४
 स यथावन्महाराज विद्यया वै सुपूजितः ।
 आचार्यवन्महेष्वासः कर्णः पर्यचरद्रणे ॥ २५
 संरम्भेण तु युध्यन्तं भीमसेनं स्मयन्निव ।
 अभ्यपद्यत राधेयस्तममर्षी वृकोदरम् ॥ २६
 तन्नामृष्यत कौन्तेयः कर्णस्य स्मितमाहवे ।
 युध्यमानेषु वीरेषु पश्यत्सु च समन्ततः ॥ २७
 तं भीमसेनः संप्राप्तं वस्मदन्तैः स्तनान्तरे ।
 विव्याध बलवान्क्रुद्धस्तोत्रैरिव महाद्विपम् ॥ २८
 सूतं तु सूतपुत्रस्य सुपुङ्खैर्निशितैः शरैः ।
 सुमुक्तैश्चित्रवर्माणं निर्विभेद त्रिसप्तभिः ॥ २९
 कर्णो जाम्बूनदैर्जालैः संलब्धनावातरंहसः ।
 विव्याध तुरगान्वीरः पञ्चभिः पञ्चभिः शरैः ॥ ३०
 ततो बाणमय जालं भीमसेनरथं प्रति ।
 कर्णेन विहितं राजन्निमेपार्धाददृश्यत ॥ ३१
 सरथः सध्वजस्तत्र ससूतः पाण्डवस्तदा ।
 प्राच्छाद्यत महाराज कर्णचापच्युतैः शरैः ॥ ३२
 तस्य कर्णश्चतुःषष्ट्या व्यधमत्कवचं दृढम् ।
 क्रुद्धश्चाप्यहनत्पार्श्वं नाराचैर्मर्मभेदिभिः ॥ ३३
 ततोऽचिन्त्य महावेगान्कर्णकार्मुकनिःस्तान् ।
 समाश्लिष्यदसंभ्रान्तः सूतपुत्रं वृकोदरः ॥ ३४
 स कर्णचापप्रभवानिषूनाशीविषोपमान् ।
 विभ्रद्वीमो महाराज न जगाम व्यथां रणे ॥ ३५
 ततो द्वात्रिंशता भलैर्निशितैस्तिग्मतेजनैः ।
 विव्याध समरे कर्णं भीमसेनः प्रतापवान् ॥ ३६

अयत्नेनैव तं कर्णः शरैरुप समाकिरत् ।
 भीमसेनं महाबाहुं सैन्धवस्य वधैपिणम् ॥ ३७
 मृदुपूर्वं च राधेयो भीममाजावयोधयत् ।
 क्रोधपूर्वं तथा भीमः पूर्ववैरमनुस्मरन् ॥ ३८
 तं भीमसेनो नामृष्यद्वयमानममर्पणः ।
 स तस्मै व्यसृजत्तूर्णं शरवर्षममित्रजित् ॥ ३९
 ते शराः प्रेषिता राजन्भीमसेनेन सयुगे ।
 निपेतुः सर्वतो भीमाः कूजन्त इव पक्षिणः ॥ ४०
 हेमपुङ्खा महाराज भीमसेनधनुश्च्युताः ।
 अभ्यद्रवंस्ते राधेयं वृकाः क्षुद्रमृगं यथा ॥ ४१
 कर्णस्तु रथिनां श्रेष्ठश्छाद्यमानः समन्ततः ।
 राजन्व्यसृजदुप्राणि शरवर्षाणि सयुगे ॥ ४२
 तस्य तानशनिप्रख्यानिभून्समरशोभिणः ।
 चिच्छेद बहुभिर्भैरसंप्राप्तान्वृकोदरः ॥ ४३
 पुनश्च शरवर्षेण छादयामास भारत ।
 कर्णो वैकर्तनो युद्धे भीमसेनं महारथम् ॥ ४४
 तत्र भारत भीमं तु दृष्टवन्तः स्म सायकैः ।
 समाचिततनुं संख्ये श्वाविधं शल्लैरिव ॥ ४५
 हेमपुङ्खाञ्जिशलाधौतान्कर्णचापच्युताञ्जशरान् ।
 दधार समरे वीरः स्वरश्मीनिव भास्करः ॥ ४६
 रुधिरोक्षितसर्वाङ्गो भीमसेनो व्यरोचत ।
 तपनीयनिभैः पुष्पैः पलाश इव कानने ॥ ४७
 तत्तु भीमो महाराज कर्णस्य चरितं रणे ।
 नामृष्यत महेश्वासः क्रोधादुद्धृत्य चक्षुषी ॥ ४८
 स कर्णं पञ्चविंशत्या नाराचानां समर्पयत् ।
 महीधरमिव श्वेनं गूढपादैर्विषोल्बणैः ॥ ४९
 तं विव्याध पुनर्भीमः षड्विंशतिभिरेव च ।
 मर्मस्वमरविक्रान्तः सूतपुत्रं महारणे ॥ ५०
 ततः कर्णस्य सकुट्टो भीमसेनः प्रतापवान् ।
 चिच्छेद कार्मुकं तूर्णं सर्वोपकरणानि च ॥ ५१

जघान चतुरश्चाश्वान्सूतं च त्वरितः शरैः ।
 नाराचैरर्करश्म्याभैः कर्णं विव्याध चोरसि ॥ ५२
 ते जग्मुर्धरणी सर्वे कर्णं निर्भिद्य मारिष ।
 यथा हि जलदं भित्त्वा राजन्सूर्यस्य रश्मयः ॥ ५३
 स वैकल्यं महत्प्राप्य छिन्नधन्वा शरार्दितः ।
 तथा पुरुषमानी स प्रत्यपायाद्रथान्तरम् ॥ ५४

इति श्रीमहाभारते द्रोणपर्वणि

षडधिकशततमोऽध्यायः ॥ १०६ ॥

१०७

धृतराष्ट्र उवाच ।

यस्मिञ्जयाशा सततं पुत्राणां मम संजय ।
 तं दृष्ट्वा विमुखं संख्ये किं नु दुर्योधनोऽब्रवीत् ।
 कर्णो वा समरे तात किमकार्षीदतः परम् ॥ १

संजय उवाच ।

भीमसेनं रणे दृष्ट्वा ज्वलन्तमिव पावकम् ।
 रथमन्यं समास्थाय विधिवत्कल्पितं पुनः ।
 अभ्ययात्पाण्डवं कर्णो वातोद्धूत इवार्णवः ॥ २
 क्रुद्धमाधिरथि दृष्ट्वा पुत्रास्तव विशां पते ।
 भीमसेनममन्यन्त वैवस्वतमुखे हुतम् ॥ ३
 चापशब्दं महत्कृत्वा तलशब्दं च भैरवम् ।
 अभ्यवर्तत राधेयो भीमसेनरथं प्रति ॥ ४
 पुनरेव ततो राजन्महानासीत्सुदारुणः ।
 विमर्दः सूतपुत्रस्य भीमस्य च विशां पते ॥ ५
 संरन्ध्रौ हि महाबाहू परस्परवधैषिणौ ।
 अन्योन्यमीक्षांचक्राते दहन्ताविव लोचनैः ॥ ६
 क्रोधरक्तेक्ष्णौ क्रुद्धौ निःश्वसन्तौ महारथौ ।
 युद्धेऽन्योन्यं समासाद्य ततश्चतुरिदमौ ॥ ७
 व्याघ्राविव सुसरन्ध्रौ श्येनाविव च शीघ्रगौ ।
 शरभाविव संक्रुद्धौ युयुधाते परस्परम् ॥ ८
 ततो भीमः स्मरन्केशानक्षयते वनेऽपि च ।

विराटनगरे चैव प्राप्तं दुःखमरिदमः ॥ ९
 राष्ट्राणां स्फीतरत्नानां हरणं च तवात्मजैः ।
 सततं च परिक्लेशान्सपुत्रेण त्वया कृतान् ॥ १०
 दग्धुमैच्छश्च यत्कुन्ती सपुत्रां त्वमनागसम् ।
 कृष्णायाश्च परिक्लेशं सभामध्ये दुरात्मभिः ॥ ११
 पतिमन्यं परीप्सस्व न सन्ति पतयस्तव ।
 नरकं पतिताः पार्थाः सर्वे पण्डतिलोपमाः ॥ १२
 समक्षं तव कौरव्य यदूचुः कुरवस्तदा ।
 दासीभोगेन कृष्णां च भोक्तुकामाः सुतास्तव ॥
 यच्चापि तान्प्रव्रजतः कृष्णाजिननिवासिनः ।
 परुषाण्युक्तवान्कर्णः सभायां सनिधौ तव ॥ १४
 तृणीकृत्य च यत्पार्थास्तव पुत्रो ववल्ग ह ।
 विषमस्थान्समस्यो हि संरम्भादूतचेतसः ॥ १५
 बाल्यात्प्रभृति चारिन्नस्तानि दुःखानि चिन्तयन् ।
 निरविद्यत धर्मात्मा जीवितेन वृकोदरः ॥ १६
 ततो विस्फार्य सुमहद्वेमपृष्ठं दुरासदम् ।
 चापं भरतशार्दूलस्यक्तात्मा कर्णमभ्ययात् ॥ १७
 स सायकमयैर्जालैर्भीमः कर्णरथं प्रति ।
 भानुमद्भिः शिलाधौतैर्भानोः प्रच्छादयत्प्रभाम् ॥
 ततः प्रहस्याधिरथिस्तूर्णमस्यञ्जिताञ्जशरान् ।
 व्यधमद्भीमसेनस्य शरजालानि पत्रिभिः ॥ १९
 महारथो महाबाहुर्महावेगैर्महाबलः ।
 विव्याधाधिरथिर्भीमं नवभिर्निशितैः शरैः ॥ २०
 स तोत्रैरिव मातङ्गो वार्यमाणः पत्रिभिः ।
 अभ्यधावदसंभ्रान्तः सूतपुत्रं वृकोदरः ॥ २१
 तमापतन्तं वेगेन रभसं पाण्डवर्षभम् ।
 कर्णः प्रत्युग्रयौ योद्धुं मत्तो मत्तमिव द्विपम् ॥ २२
 ततः प्रध्माप्य जलजं भेरीशतनिनादितम् ।
 अक्षुभ्यत बलं हर्षादुद्धूत इव सागरः ॥ २३
 तदुद्धूतं बलं दृष्ट्वा रथनागाश्चपत्तिमत् ।

भीमः कर्ण समासाद्य छादयामास सायकैः ॥ २४
 अश्वानृश्यमवर्णास्तु हसवर्णैर्हयोत्तमैः ।
 व्यामिश्रयद्रणे कर्णः पाण्डवं छादयञ्शरैः ॥ २५
 ऋश्यवर्णान्ह्यान्कर्णैर्मिश्रान्मास्तरंहसः ।
 निरीक्ष्य तव पुत्राणां हाहाकृतमभूद्बलम् ॥ २६
 ते हया बह्वशोभन्त मिश्रिता वातरंहसः ।
 सितासिता महाराज यथा व्योम्नि बलाहकाः ॥ २७
 संरब्धौ क्रोधताम्राक्षौ प्रेक्ष्य कर्णवृकोदरौ ।
 संत्रस्ताः समकम्पन्त त्वदीयानां महारथाः ॥ २८
 यमराष्ट्रोपमं घोरमासीदयोधनं तयोः ।
 दुर्दर्श भरतश्रेष्ठ प्रेतराजपुरं यथा ॥ २९
 समाजमिव तच्चित्रं प्रेक्षमाणा महारथाः ।
 नालक्ष्यञ्जयं व्यक्तमेकैकस्य निवारणे ॥ ३०
 तयोः प्रेक्षन्त संमर्दं संनिष्ठमहास्त्रयोः ।
 तव दुर्मन्त्रिते राजन्सपुत्रस्य विशां पते ॥ ३१
 छादयन्तौ हि शत्रुघ्नावन्योन्यं सायकैः शितैः ।
 शरजालावृतं व्योम चक्राते शरवृष्टिभिः ॥ ३२
 तावन्योन्यं जिघांसन्तौ शरैस्तीक्ष्णैर्महारथौ ।
 प्रेक्षणीयतरावास्तां वृष्टिमन्ताविवाम्बुदौ ॥ ३३
 सुवर्णविकृतान्बाणान्प्रमुञ्चन्तावरिदमौ ।
 भास्वरं व्योम चक्राते बह्वयुल्काभिरिव प्रभो ॥
 ताभ्यां मुक्ता व्यकाशन्त कङ्कबर्हिणवाससः ।
 पङ्क्तयः शरदि मत्तानां सारसानामिवाम्बरे ॥ ३५
 संसक्तं सूतपुत्रेण दृष्ट्वा भीममरिदमम् ।
 अतिभारममन्येतां भीमे कृष्णधनंजयौ ॥ ३६
 तत्राधिरथिभीमाभ्यां शरैर्मुक्तैर्दृढाहताः ।
 इषुपातमतिक्रम्य पेतुरश्वनरद्विपाः ॥ ३७
 पतद्भिः पतितैश्चान्यैर्गतासुभिरनेकशः ।
 कृतो महान्महाराज पुत्राणां ते जनक्षयः ॥ ३८
 मनुष्याश्चगजानां च शरीरैर्गतजीवितैः ।

क्षणेन भूमिः संजज्ञे संवृता भरतर्षभ ॥ ३९

इति श्रीमहाभारते द्रोणपर्वणि

सप्ताधिकशततमोऽध्यायः ॥ १०७ ॥

१०८

धृतराष्ट्र उवाच ।

अत्यद्भुतमहं मन्ये भीमसेनस्य विक्रमम् ।
यत्कर्णं योधयामास समरे लघुविक्रमम् ॥ १
त्रिदशानपि चोद्युक्तान्सर्वशस्त्रधरान्युधि ।
वारयेद्यो रणे कर्णः सयक्षासुरमानवान् ॥ २
स कथं पाण्डवं युद्धे भ्राजमानमिव श्रिया ।
नातरत्संयुगे तात तन्ममाचक्ष्व संजय ॥ ३
कथं च युद्धं भूयोऽभूत्तयोः प्राणदुरोदरे ।
अत्र मन्ये समायत्तो जयो वाजय एव वा ॥ ४
कर्णं प्राप्य रणे सूत मम पुत्रः सुयोधनः ।
जेतुमुत्सहते पार्थान्सगोविन्दान्ससात्वतान् ॥ ५
श्रुत्वा तु निर्जितं कर्णमसकृद्भीमकर्मणा ।
भीमसेनेन समरे मोह आविशतीव माम् ॥ ६
विनष्टान्कौरवान्मन्ये मम पुत्रस्य दुर्नयैः ।
न हि कर्णो महेश्वासान्पार्थाञ्जिघ्र्यति संजय ॥ ७
कृतवान्यानि युद्धानि कर्णः पाण्डुसुतैः सह ।
सर्वत्र पाण्डवाः कर्णमजयन्त रणाजिरे ॥ ८
अजय्याः पाण्डवास्तात देवैरपि सवासवैः ।
न च तद्बुध्यते मन्दः पुत्रो दुर्योधनो मम ॥ ९
धनं धनेश्वरस्येव हृत्वा पार्थस्य मे सुतः ।
मधुप्रेप्सुरिवाबुद्धिः प्रपातं नावबुध्यते ॥ १०
निकृत्या निकृतिप्रज्ञो राज्यं हृत्वा महात्मनाम् ।
जितानित्येव मन्वानः पाण्डवानवमन्यते ॥ ११
पुत्रस्नेहभिभूतेन मया चाप्यकृतात्मना ।
धर्मे स्थिता महात्मानो निकृताः पाण्डुनन्दनाः ॥ १२
शमकामः सदा पार्थो दीर्घप्रेक्षी युधिष्ठिरः ।

अशक्त इति मन्वानैः पुत्रैर्मम निराकृतः ॥ १३

तानि दुःखान्यनेकानि विप्रकारांश्च सर्वशः ।

हृदि कृत्वा महाबाहुर्भीमोऽयुध्यत सूतजम् ॥ १४

तस्मान्मे संजय ब्रूहि कर्णभीमौ यथा रणे ।

अयुध्येतां युधि श्रेष्ठौ परस्परवधैषिणौ ॥ १५

संजय उवाच ।

शृणु राजन्यथा वृत्तः संग्रामः कर्णभीमयोः ।

परस्परवधप्रेप्सवोर्वने कुञ्जरयोरिव ॥ १६

राजनैर्कर्तनो भीम क्रुद्धः क्रुद्धमरिदमम् ।

पराक्रान्तं पराक्रम्य विव्याध त्रिंशता शरैः ॥ १७

महावेगैः प्रसन्नाग्रैः शातकुम्भपरिष्कृतैः ।

आहनद्भरतश्रेष्ठ भीमं वैकर्तनः शरैः ॥ १८

तस्यास्यतो धनुर्भीमश्चकर्त निशितैस्त्रिभिः ।

रथनीडाच्च यन्तारं भङ्गेनापातयत्क्षितौ ॥ १९

स काङ्क्षन्भीमसेनस्य वधं वैकर्तनो वृषः ।

शक्तिं कनकवैडूर्यचित्रदण्डां परामृशत् ॥ २०

प्रगृह्य च महाशक्तिं कालशक्तिमिवापराम् ।

समुत्क्षिप्य च राधेयः संधाय च महाबलः ।

चिक्षेप भीमसेनाय जीवितान्तकरीमिव ॥ २१

शक्तिं विसृज्य राधेयः पुरंदर इवाशनिम् ।

ननाद सुमहानाद बलवान्सूतनन्दनः ।

तं च नादं ततः श्रुत्वा पुत्रास्ते हृषिताभवन् ॥ २२

तां कर्णभुजनिर्मुक्तामर्कवैश्वानरप्रभाम् ।

शक्तिं वियति चिच्छेद भीमः सप्तभिराशुगैः ॥ २३

छित्त्वा शक्तिं ततो भीमो निर्मुक्तोरगसंनिभाम् ।

मार्गमाण इव प्राणान्सूतपुत्रस्य मारिष ॥ २४

प्राहिणोन्नव संरब्धः शरान्बर्हिणवाससः ।

स्वर्णपुङ्खांशिलाधौतान्यमदण्डोपमान्मृधे ॥ २५

कर्णोऽप्यन्यद्धनुर्गृह्य हेमपृष्ठं दुरासदम् ।

विकृष्य च महातेजा व्यसृजत्सायकान्नव ॥ २६

तान्पाण्डुपुत्रश्चिच्छेद नवभिर्नतपर्वभिः ।
 वसुषेणेन निर्मुक्तान्नव राजन्महाशरान् ।
 छित्त्वा भीमो महाराज नादं सिंह इवानदत् ॥ २७
 तौ वृषाविव नर्दन्तौ बलिनौ वाशितान्तरे ।
 शार्दूलाविव चान्योन्यमत्यर्थं च ह्यगर्जताम् ॥ २८
 अन्योन्यं प्रजिहीर्षन्तावन्योन्यस्यान्तरैषिणौ ।
 अन्योन्यमभिवीक्षन्तौ गोष्ठेष्विव महर्षभौ ॥ २९
 महागजाविवासाद्य विषाणाग्रैः परस्परम् ।
 शरैः पूर्णायतोत्सृष्टैरन्योन्यमभिजघ्नतुः ॥ ३०
 निर्दहन्तौ महाराज शरवृष्ट्या परस्परम् ।
 अन्योन्यमभिवीक्षन्तौ कोपाद्विवृतलोचनौ ॥ ३१
 प्रहसन्तौ तथान्योन्यं भर्त्सयन्तौ मुहुर्मुहुः ।
 शङ्खशब्दं च कुर्वाणौ युयुधाते परस्परम् ॥ ३२
 तस्य भीमः पुनश्चापं मुष्टौ चिच्छेद मारिप ।
 शङ्खवर्णाश्च तानश्चान्वाणैर्निन्ये यमक्षयम् ॥ ३३
 तथा कृच्छ्रगतं दृष्ट्वा कर्णं दुर्योधनो नृपः ।
 वेपमान इव क्रोधाद्व्यादिदेशाथ दुर्जयम् ॥ ३४
 गच्छ दुर्जय राधेयं पुरा प्रसति पाण्डवः ।
 जहि तूबरकं क्षिप्रं कर्णस्य बलमादधत् ॥ ३५
 एवमुक्तस्तथेत्युक्त्वा तत्र पुत्रस्तवात्मजम् ।
 अभ्यद्रवद्भीमसेनं व्यासक्तं विकिरञ्जशरान् ॥ ३६
 स भीमं नवभिर्बाणैरश्वानष्टभिरर्दयत् ।
 षड्भिः सूतं त्रिभिः केतुं पुनस्तं चापि सप्तभिः ॥ ३७
 भीमसेनोऽपि संकुद्धः साश्वयन्तारमाशुगैः ।
 दुर्जयं भिन्नमर्माणमनयद्यमसादनम् ॥ ३८
 खलंकृतं क्षितौ क्षुण्णं चेष्टमानं यथोरगम् ।
 रुदन्नार्तस्तव सुतं कर्णश्चक्रे प्रदक्षिणम् ॥ ३९
 स तु तं विरथं कृत्वा स्मयन्नत्यन्तवैरिणम् ।
 समाचिनोद्वाणगणैः शतघ्नीमिव शङ्कुभिः ॥ ४०
 तथाप्यतिरथः कर्णो भिद्यमानः स्म सायकैः ।

न जहौ समरे भीमं क्रुद्धरूपं परंतपः ॥ ४१

इति श्रीमहाभारते द्रोणपर्वणि

अष्टाधिकशततमोऽध्यायः ॥ १०८ ॥

१०९

संजय उवाच ।

स तथा विरथः कर्णः पुनर्भीमेन निर्जितः ।
 रथमन्यं समास्थाय सद्यो विव्याध पाण्डवम् ॥ १
 महागजाविवासाद्य विषाणाग्रैः परस्परम् ।
 शरैः पूर्णायतोत्सृष्टैरन्योन्यमभिजघ्नतुः ॥ २
 अथ कर्णः शरव्रातैर्भीमं बलवदर्दयत् ।
 ननाद बलवन्नादं पुनर्विव्याध चोरसि ॥ ३
 तं भीमो दशभिर्बाणैः प्रत्यविध्यदजिह्वगैः ।
 पुनर्विव्याध विशत्या शराणां नतपर्वणाम् ॥ ४
 कर्णस्तु नवभिर्भीमं विद्ध्वा राजन्स्तनान्तरे ।
 ध्वजमेकेन विव्याध सायकेन शितेन ह ॥ ५
 सायकानां ततः पार्थस्त्रिषष्ट्या प्रत्यविध्यत ।
 तोत्रैरिव महानागं कशाभिरिव वाजिनम् ॥ ६
 सोऽतिविद्धो महाराज पाण्डवेन यशस्विना ।
 सूक्ष्मिणी लेलिहन्वीरः क्रोधसंरक्तलोचनः ॥ ७
 ततः शरं महाराज सर्वकायावदारणम् ।
 प्राहिणोद्भीमसेनाय बलायेन्द्र इवाशनिम् ॥ ८
 स निर्भिद्य रणे पार्थ सूतपुत्रधनुश्च्युतः ।
 अगच्छद्धारयन्भूमिं चित्रपुङ्खः शिलीमुखः ॥ ९
 सर्वशैक्या चतुष्किङ्कुं गुर्वी रुक्माङ्गदां गदाम् ।
 प्राहिणोत्सूतपुत्राय षडस्त्रामविचारयन् ॥ १०
 तथा जघानाधिरथेः सदश्वान्साधुवाहिनः ।
 गदया भारतः क्रुद्धो वज्रेणेन्द्र इवासुरान् ॥ ११
 ततो भीमो महाबाहुः क्षुराभ्यां भरतर्षभ ।
 ध्वजमाधिरथेरिच्छत्वा सूतमभ्यहनत्तदा ॥ १२
 हताश्वसूतमुत्सृज्य रथं स पतितध्वजम् ।

विस्फारयन्धनुः कर्णस्तस्यौ भारत दुर्मनाः ॥ १३
 तत्राद्भुतमपश्याम राधेयस्य पराक्रमम् ।
 विरथो रथिनां श्रेष्ठो वारयामास यद्रिपुम् ॥ १४
 विरथं तं रथश्रेष्ठं दृष्ट्वाधिरथिमाहवे ।
 दुर्योधनस्ततो राजन्नभ्यभाषत दुर्मुखम् ॥ १५
 एष दुर्मुख राधेयो भीमेन विरथीकृतः ।
 तं रथेन नरश्रेष्ठं संपादय महारथम् ॥ १६
 दुर्योधनवचः श्रुत्वा ततो भारत दुर्मुखः ।
 त्वरमाणोऽभ्ययात्कर्ण भीमं चावारयच्छरैः ॥ १७
 दुर्मुखं प्रेक्ष्य संग्रामे सूतपुत्रपदानुगम् ।
 वायुपुत्रः प्रहृष्टोऽभूत्सृक्किणी परिलेलिहन् ॥ १८
 ततः कर्णं महाराज वारयित्वा शिलीमुखैः ।
 दुर्मुखाय रथं शीघ्रं प्रेषयामास पाण्डवः ॥ १९
 तस्मिन्क्षणे महाराज नवभिर्नतपर्वभिः ।
 सुपुङ्खैर्दुर्मुखं भीमः शरैर्निन्ये यमक्षयम् ॥ २०
 ततस्तमेवाधिरथिः स्यन्दन्तं दुर्मुखे हते ।
 आस्थितः प्रबभौ राजन्दीप्यमान इवांशुमान् ॥ २१
 शयानं भिन्नमर्माणं दुर्मुखं शोणितोक्षितम् ।
 दृष्ट्वा कर्णोऽश्रुपूर्णक्षो मुहूर्तं नाभ्यवर्तत ॥ २२
 तं गतासुमतिक्रम्य कृत्वा कर्णः प्रदक्षिणम् ।
 दीर्घमुष्णं श्वसन्वीरो न किञ्चिप्रत्यपद्यत ॥ २३
 तस्मिन्स्तु विवरे राजन्नाराचान्गार्धवाससः ।
 प्राहिणोत्सूतपुत्राय भीमसेनश्चतुर्दश ॥ २४
 ते तस्य कवचं भित्त्वा स्वर्णपुङ्खा महौजसः ।
 हेमचित्रा महाराज द्योतयन्तो दिशो दश ॥ २५
 अपिबन्सूतपुत्रस्य शोणितं रक्तभोजनाः ।
 क्रुद्धा इव मनुष्येन्द्र भुजगाः कालचोदिताः ॥ २६
 प्रसर्पमाणा मेदिन्यां ते व्यरोचन्त मार्गणाः ।
 अर्धप्रविष्टाः संरब्धा बिलानीव महोरगाः ॥ २७
 तं प्रत्यविध्यद्राधेयो जाम्बूनदविभूषितैः ।

चतुर्दशभिरत्युग्रैर्नाराचैरविचारयन् ॥ २८
 ते भीमसेनस्य भुजं सव्यं निर्भिद्य पत्रिणः ।
 प्राविशन्मेदिनीं भीमाः क्रौञ्चं पत्ररथा इव ॥ २९
 ते व्यरोचन्त नाराचाः प्रविशन्तो वसुंधराम् ।
 गच्छत्यस्तं दिनकरे दीप्यमाना इवांशवः ॥ ३०
 स निर्भिन्नो रणे भीमो नाराचैर्मर्मभेदिभिः ।
 सुस्त्राव रुधिरं भूरि पर्वतः सलिलं यथा ॥ ३१
 स भीमस्त्रिभिरायस्तः सूतपुत्रं पतत्रिभिः ।
 सुपर्णवेगैर्विव्याध सारथि चास्य सप्तभिः ॥ ३२
 स विह्वलो महाराज कर्णो भीमबलार्दितः ।
 प्राद्रवज्जवनैरस्थै रणं हित्वा महायशाः ॥ ३३
 भीमसेनस्तु विस्फार्य चापं हेमपरिष्कृतम् ।
 आहवेऽतिरथोऽतिष्ठज्ज्वलन्निव हुताशनः ॥ ३४
 इति श्रीमहाभारते द्रोणपर्वणि

नवाधिकशततमोऽध्यायः ॥ १०९ ॥

११०

धृतराष्ट्र उवाच ।

दैवमेव परं मन्ये धिक्पौरुषमनर्थकम् ।
 यत्राधिरथिरायस्तो नातरत्पाण्डवं रणे ॥ १
 कर्णः पार्थान्सगोविन्दाञ्जेतुमुत्सहते रणे ।
 न च कर्णसमं योधं लोके पश्यामि कचन ।
 इति दुर्योधनस्याहमश्रौषं जरूपतो मुहुः ॥ २
 कर्णो हि बलवान्शूरो दृढधन्वा जितकृमः ।
 इति मामब्रवीत्सूत मन्दो दुर्योधनः पुरा ॥ ३
 वसुषेणसहायं मां नालं देवापि संयुगे ।
 किमु पाण्डुसुता राजन्गतसत्त्वा विचेतसः ॥ ४
 तत्र तं निर्जितं दृष्ट्वा भुजंगमिव निर्विषम् ।
 युद्धात्कर्णमपक्रान्तं किं स्विदुर्योधनोऽब्रवीत् ॥ ५
 अहो दुर्मुखमेवैकं युद्धानामविशारदम् ।
 प्रावेशयद्भुतवहं पतंगमिव मोहितः ॥ ६

अश्वत्थामा मद्वराजः कृपः कर्णश्च संगताः ।
 न शक्ताः प्रमुखे स्थातुं नून भीमस्य संजय ॥ ७
 तेऽपि चास्य महाघोरं बलं नागायुतोपमम् ।
 जानन्तो व्यवसायं च क्रूरं मारुततेजसः ॥ ८
 किमर्थं क्रूरकर्माणं यमकालान्तकोपमम् ।
 बलसंरम्भवीर्यज्ञाः कोपयिष्यन्ति सयुगे ॥ ९
 कर्णस्त्वेको महाबाहुः स्वबाहुबलमाश्रितः ।
 भीमसेनमनादृत्य रणेऽयुध्यत सूतजः ॥ १०
 योऽजयत्समरे कर्णं पुरंदर इवासुरम् ।
 न स पाण्डुसुतो जेतुं शक्यः केनचिदाहवे ॥ ११
 द्रोणं यः संप्रमथ्यैकः प्रविष्टो मम बाहिनीम् ।
 भीमो धनंजयान्वेषी कस्तमल्लेज्जिजीविषुः ॥ १२
 को हि सजय भीमस्य स्थातुमुत्सहतेऽग्रतः ।
 उद्यताशनिवज्रस्य महेन्द्रस्येव दानवः ॥ १३
 प्रेतराजपुरं प्राप्य निवर्तेतापि मानवः ।
 न भीमसेनं संप्राप्य निवर्तेत कदाचन ॥ १४
 पतंगा इव वह्निं ते प्राविशन्नल्पचेतसः ।
 ये भीमसेनं संक्रुद्धमभ्यधावन्विमोहिताः ॥ १५
 यत्तत्सभायां भीमेन मम पुत्रवधाश्रयम् ।
 शप्तं संरम्भिणोऽग्रेण कुरूणां शृण्वतां तदा ॥ १६
 तन्नूनमभिसंचिन्त्य दृष्ट्वा कर्णं च निर्जितम् ।
 दुःशासनः सह भ्रात्रा भयाद्भीमादुपारमत् ॥ १७
 यश्च संजय दुर्बुद्धिरब्रवीत्समितौ मुहुः ।
 कर्णो दुःशासनोऽहं च जेष्यामो युधि पाण्डवान् ॥
 स नूनं विरथं दृष्ट्वा कर्णं भीमेन निर्जितम् ।
 प्रत्याख्यानाच्च कृष्णस्य भृशं तप्यति संजय ॥ १९
 दृष्ट्वा भ्रातृन्हतान्युद्धे भीमसेनेन दंशितान् ।
 आत्मापराधात्सुमहन्नूनं तप्यति पुत्रकः ॥ २०
 को हि जीवितमन्विच्छन्नप्रतीपं पाण्डव व्रजेत् ।
 भीमं भीमायुधं क्रुद्धं साक्षात्कालमिव स्थितम् ॥

वडवामुखमध्यस्थो मुच्येतापि हि मानवः ।
 न भीममुखसंप्राप्तो मुच्येतेति मतिर्मम ॥ २२
 न पाण्डवा न पाञ्चाला न च केशवसायकी ।
 जानन्ति युधि संरुधा जीवितं परिरक्षितुम् ॥ २३
 संजय उवाच ।
 यत्सशोचसि कौरव्य वर्तमाने जनक्षये ।
 त्वमस्य जगतो मूलं विनाशस्य न संशयः ॥ २४
 स्वयं वैरं महत्कृत्वा पुत्राणां वचने स्थितः ।
 उच्यमानो न गृहीषे मर्त्यः पथ्यमिवौपधम् ॥ २५
 स्वयं पीत्वा महाराज कालकूटं सुदुर्जरम् ।
 तस्येदानीं फलं कृत्स्नमवाप्नुहि नरोत्तम ॥ २६
 यत्तु कुत्सयसे योधान्युध्यमानान्यथाबलम् ।
 अत्र ते वर्णयिष्यामि यथा युद्धमवर्तत ॥ २७
 दृष्ट्वा कर्णं तु पुत्रास्ते भीमसेनपराजितम् ।
 नामृष्यन्त महेष्वासाः सोदर्याः पञ्च मारिषः ॥ २८
 दुर्मर्षणो दुःसहश्च दुर्मदो दुर्धरो जयः ।
 पाण्डवं चित्रसनाहास्तं प्रतीपमुपाद्रवन् ॥ २९
 ते समन्तान्महाबाहुं परिवार्य वृकोदरम् ।
 दिशः शरैः समावृण्वन्शलभानामिव व्रजैः ॥ ३०
 आगच्छतस्तान्सहसा कुमारान्देवरूपिणः ।
 प्रतिजग्राह समरे भीमसेनो हसन्निव ॥ ३१
 तव दृष्ट्वा तु तनयान्भीमसेनसमीपगान् ।
 अभ्यवर्तत राधेयो भीमसेनं महाबलम् ॥ ३२
 विसृजन्विशिखान् राजन्स्वर्णपुङ्खाञ्छिलाशितान् ।
 तं तु भीमोऽभ्ययात्तूर्णं वार्यमाणः सुतैस्तव ॥ ३३
 कुरवस्तु ततः कर्णं परिवार्य समन्ततः ।
 अवाकिन्भीमसेनं शरैः संनतपर्वभिः ॥ ३४
 तान्बाणैः पञ्चविंशत्या साध्वान् राजन्नरर्षभान् ।
 ससूतान्भीमधनुषो भीमो निन्ये यमक्षयम् ॥ ३५
 प्रापतन्स्यन्दनेभ्यस्ते सार्धं सूतैर्गतासवः ।

शोणिताक्तौ व्यराजेतां कालसूर्याविवोदितौ ॥ २४
 तौ शोणितोक्षितैर्गात्रैः शरैश्छन्नतनुच्छदौ ।
 विवर्माणौ व्यराजेतां निर्मुक्ताविव पन्नगौ ॥ २५
 व्याघ्राविव नरव्याघ्रौ दंष्ट्राभिरितरेतरम् ।
 शरदंष्ट्रा विधुन्वानौ ततक्षतुररिदमौ ॥ २६
 वारणाविव संसक्तौ रङ्गमध्ये विरेजतुः ।
 तुदन्तौ विशिखैस्तीक्ष्णैर्मत्तवारणविक्रमौ ॥ २७
 प्रच्छादयन्तौ समरे शरजालैः परस्परम् ।
 रथाभ्यां नादयन्तौ च दिशः सर्वा विचेरतुः ॥ २८
 तौ रथाभ्यां महाराज मण्डलावर्तनादिषु ।
 व्यरोचेतां महात्मानौ वृत्रवज्रधराविव ॥ २९
 सहस्ताभरणाभ्यां तु भुजाभ्यां विक्षिपन्धनुः ।
 व्यरोचत रणे भीमः सविद्युदिव तोयदः ॥ ३०
 स चापघोषस्तनितः शरधाराम्बुदो महान् ।
 भीममेघो महाराज कर्णपर्वतमभ्ययात् ॥ ३१
 ततः शरसहस्रेण धनुर्मुक्तेन भारत ।
 पाण्डवो व्यकिरत्कर्ण घनोऽद्रिमिव वृष्टिभिः ॥ ३२
 तत्रावैक्षन्त पुत्रास्ते भीमसेनस्य विक्रमम् ।
 सुपुङ्खैः कङ्कवालोभिर्यत्कर्ण छादयच्छरैः ॥ ३३
 स नन्दयन्रणे पार्थ केशवं च यशस्विनम् ।
 सात्यकिं चक्रक्षौ च भीमः कर्णमयोधयत् ॥ ३४
 विक्रम भुजयोर्वीर्यं धैर्यं च विदितात्मनः ।
 पुत्रास्तव महाराज ददृशुः पाण्डवस्य ह ॥ ३५

इति श्रीमहाभारते द्रोणपर्वणि

एकादशाधिकशततमोऽध्यायः ॥ १११ ॥

११२

संजय उवाच ।

भीमसेनस्य राघेयः श्रुत्वा ज्यातलनिस्खनम् ।
 नामृष्यत यथा मत्तो गजः प्रतिगजस्वनम् ॥ १
 अपक्रम्य स भीमस्य मुहूर्तं शरगोचरात् ।

तव चाधिरथिर्दृष्ट्वा स्यन्दनेभ्यश्च्युतान्सुतान् ॥ २
 भीमसेनेन निहतान्विमना दुःखितोऽभवत् ।
 निःश्वसन्दीर्घमुष्णं च पुनः पाण्डवमभ्ययात् ॥ ३
 स ताम्रनयनः क्रोधाच्छ्वसन्निव महोरगः ।
 बभौ कर्णः शरानस्यन् रश्मिवानिव भास्करः ॥ ४
 रश्मिजालैरिवार्कस्य विततैर्भरतर्षभ ।
 कर्णचापच्युतैर्बाणैः प्राच्छाद्यत वृकोदरः ॥ ५
 कर्णचापच्युताश्चित्राः शरा बर्हिणवाससः ।
 विविशुः सर्वतः पार्थ वासायेवाण्डजा हुमम् ॥ ६
 कर्णचापच्युता बाणाः संपतन्तस्ततस्ततः ।
 रुक्मपुङ्खा व्यराजन्त हंसाः श्रेणीकृता इव ॥ ७
 चापध्वजोपस्करोभ्यश्छत्रादीपामुखाद्युगात् ।
 प्रभवन्तो व्यहृष्यन्त राजन्नाधिरथेः शराः ॥ ८
 खं पूरयन्महावेगान्खगमान्खगवाससः ।
 सुवर्णविकृतांश्चित्रान्मुमोचाधिरथिः शरान् ॥ ९
 तमन्तकमिवायस्तमापतन्तं वृकोदरः ।
 त्यक्त्वा प्राणानभिक्रुध्य विव्याध नवभिः शरैः ॥ १०
 तस्य वेगमससह्यं दृष्ट्वा कर्णस्य पाण्डवः ।
 महतश्च शरौघांस्तान्नैवाव्यथत वीर्यवान् ॥ ११
 ततो विधम्याधिरथेः शरजालानि पाण्डवः ।
 विव्याध कर्णं विशत्या पुनरन्यैः शितैः शरैः ॥ १२
 यथैव हि शरैः पार्थः सूतपुत्रेण छादितः ।
 तथैव कर्णं समरे छादयामास पाण्डवः ॥ १३
 दृष्ट्वा तु भीमसेनस्य विक्रमं युधि भारत ।
 अभ्यनन्दंस्त्वदीयाश्च संप्रहृष्टाश्च चारणाः ॥ १४
 भूरिश्रवाः कृपो द्रौणिर्मद्राजो जयद्रथः ।
 उत्तमौजा युधामन्युः सात्यकिः केशवार्जुनौ ॥ १५
 कुरुपाण्डवानां प्रवरा दश राजन्महारथाः ।
 साधु साध्विति वेगेन सिंहनादमथानदन् ॥ १६
 तस्मिन्स्तु तुमुले शब्दे प्रवृत्ते लोमहर्षणे ।

अभ्यभाषत पुत्रांस्ते राजन्दुर्योधनस्त्वरन् ॥ १७
 राज्ञश्च राजपुत्रांश्च सोदर्याश्च विशेषतः ।
 कर्णं गच्छत भद्र वः परीप्सन्तो वृकोदरान् ॥ १८
 पुरा निघ्नन्ति राधेयं भीमचापच्युताः शराः ।
 ते यतध्वं महेष्वासाः सूतपुत्रस्य रक्षणे ॥ १९
 दुर्योधनसमादिष्टाः सोदर्याः सप्त मारिष ।
 भीमसेनमभिद्रुत्य संरब्धाः पर्यवारयन् ॥ २०
 ते समासाद्य कोन्तेयमावृण्वञ्शरवृष्टिभिः ।
 पर्वतं वारिधाराभिः प्रावृणीव बलाहकाः ॥ २१
 तेऽपीडयन्भीमसेनं क्रुद्धाः सप्त महारथाः ।
 प्रजासंहरणे राजन्सोमं सप्त ग्रहा इव ॥ २२
 ततो वामेन कौन्तेयः पीडयित्वा शरासनम् ।
 मुष्टिना पाण्डवो राजन्ढेन सुपरिष्कृतम् ॥ २३
 मनुष्यसमतां ज्ञात्वा सप्त संधाय सायकान् ।
 तेभ्यो व्यसृजदायस्तः सूर्यरश्मिनिभान्प्रभुः ॥ २४
 निरस्यन्निव देहेभ्यस्तनयानामसूस्तव ।
 भीमसेनो महाराज पूर्ववैरमनुस्सरन् ॥ २५
 ते क्षिप्त्वा भीमसेनेन शरा भारत भारतम् ।
 विदार्य खं समुत्पेतुः स्वर्णपुङ्खाः शिलाशिताः ॥
 तेषां विदार्य चेतासि शरा हेमविभूषिताः ।
 व्यराजन्त महाराज सुपर्णा इव खेचराः ॥ २७
 शोणितादिग्धवाजाप्राः सप्त हेमपरिष्कृताः ।
 पुत्राणां तव राजेन्द्र पीत्वा शोणितमुद्रताः ॥ २८
 ते शरैर्भिन्नमर्माणो रथेभ्यः प्रापतन्क्षितौ ।
 गिरिसानुरुहा भग्ना द्विपेनेव महादुमाः ॥ २९
 शत्रुञ्जयः शत्रुसहस्रित्राश्चित्रायुधो दृढः ।
 चित्रसेनो विकर्णश्च सप्तैते विनिपातिताः ॥ ३०
 तान्निहत्य महाबाहू राधेयस्यैव पश्यतः ।
 सिंहनादरवं घोरमसृजत्पाण्डुनन्दनः ॥ ३१

स रवस्तस्य शूरस्य धर्मराजस्य भारत ।
 आचख्याविव तद्युद्धं विजयं चात्मनो महत् ॥ ३२
 तं श्रुत्वा सुमहानादं भीमसेनस्य धन्विनः ।
 बभूव परमा प्रीतिर्धर्मराजस्य संयुगे ॥ ३३
 ततो दृष्टो महाराज वादित्राणां महास्वनेन ।
 भीमसेनरवं पार्थः प्रतिजग्राह सर्वशः ॥ ३४
 अभ्ययाच्चैव समरे द्रोणमस्त्रभृतां वरम् ।
 हर्षेण महता युक्तः कृतसज्ञे वृकोदरे ॥ ३५
 एकत्रिशन्महाराज पुत्रांस्तव महारथान् ।
 हतान्दुर्योधनो दृष्ट्वा क्षत्तुः सस्मार तद्वचः ॥ ३६
 तदिदं समनुप्राप्तं क्षत्तुर्हितकरं वचः ।
 इति संचिन्त्य राजासौ नोत्तरं प्रत्यपद्यत ॥ ३७
 यद्द्यूतकाले दुर्बुद्धिरब्रवीत्तनयस्तव ।
 यच्च कर्णोऽब्रवीत्कृष्णां सभायां परुषं वचः ॥ ३८
 प्रमुखे पाण्डुपुत्राणां तव चैव विशां पते ।
 कौरवाणां च सर्वेषामाचार्यस्य च संनिधौ ॥ ३९
 विनष्टाः पाण्डवाः कृष्णे शाश्वतं नरकं गताः ।
 पतिमन्यं वृणीष्वेति तस्येदं फलमागतम् ॥ ४०
 यत्स तां परुषाण्याहुः सभामानाय्य द्रौपदीम् ।
 पाण्डवानुग्रधनुषः क्रोधयन्तस्तवात्मजाः ॥ ४१
 तं भीमसेनः क्रोधाग्निं त्रयोदश समाः स्थितम् ।
 विसृजन्तव पुत्राणामन्तं गच्छति कौरव ॥ ४२
 विलपन्श्च बहु क्षत्ता शमं नालभत त्वयि ।
 सपुत्रो भरतश्रेष्ठ तस्य भुङ्क्ष्व फलोदयम् ।
 हतो विकर्णो राजेन्द्र चित्रसेनश्च वीर्यवान् ॥ ४३
 प्रवरानात्मजानां ते सुतांश्चान्यान्महारथान् ।
 यान्यांश्च ददृशे भीमश्चक्षुर्विषयमागतान् ।
 पुत्रांस्तव महाबाहो त्वरया ताञ्जघान ह ॥ ४४
 त्वत्कृते ह्यहमद्राक्षं दहमानां वरूथिनीम् ।

सहस्रशः शरैर्मुक्तैः पाण्डवेन वृपेण च ॥ ४५

इति श्रीमहाभारते द्रोणपर्वणि

द्वादशाधिकशततमोऽध्यायः ॥ ११२ ॥

११३

धृतराष्ट्र उवाच ।

महानपनयः सूत ममैवात्र विशेषतः ।

स इदानीमनुप्राप्तो मन्ये संजय शोचतः ॥ १

यद्गतं तद्गतमिति ममासीन्मनसि स्थितम् ।

इदानीमत्र किं कार्यं प्रकरिष्यामि संजय ॥ २

यथा त्वेष क्षयो वृत्तो ममापनयसंभवः ।

वीराणां तन्ममाचक्ष्व स्थिरीभूतोऽस्मि संजय ॥ ३

संजय उवाच ।

कर्णभीमौ महाराज पराक्रान्तौ महाहवे ।

बाणवर्षाण्यवर्षेतां वृष्टिमन्ताविवाम्बुदौ ॥ ४

भीमनामाङ्किता बाणाः स्वर्णपुङ्खाः शिलाशिताः ।

विविशुः कर्णमासाद्य भिन्दन्त इव जीवितम् ॥ ५

तथैव कर्णनिर्मुक्तैः सविधैरिव पन्नगैः ।

आकीर्यत रणे भीमः शतशोऽथ सहस्रशः ॥ ६

तयोः शरैर्महाराज सपतद्भिः समन्ततः ।

बभूव तव सैन्यानां संक्षोभः सागरोपमः ॥ ७

भीमचापच्युतैर्वाणैस्तव सैन्यमरिंदम ।

अवध्यत चमूमध्ये घोरैराशीविषोपमैः ॥ ८

वारणैः पतितै राजन्वाजिभिश्च नरैः सह ।

अदृश्यत मही कीर्णां वातनुन्नैर्दुर्भैरिव ॥ ९

ते वध्यमानाः समरे भीमचापच्युतैः शरैः ।

प्राद्रवंस्तावका योधाः किमेतदिति चाब्रुवन् ॥ १०

ततो व्युदस्तं तत्सैन्यं सिन्धुसौवीरकौरवम् ।

प्रोत्सारितं महावेगैः कर्णपाण्डवयोः शरैः ॥ ११

ते शरातुरभूयिष्ठा हताश्वनरवाहनाः ।

उत्सृज्य कर्णं भीमं च प्राद्रवन्सर्वतोदिशम् ॥ १२

नूनं पार्थार्थमेवास्मान्मोहयन्ति दिवौकसः ।

यत्कर्णभीमप्रभैर्वध्यते नो बलं शरैः ॥ १३

एवं ब्रुवन्तो योधास्ते तावका भयपीडिताः ।

शरपातं समुत्सृज्य स्थिता युद्धदिदृक्षवः ॥ १४

ततः प्रावर्तत नदी घोररूपा महाहवे ।

बभूव च विशेषेण भीरूणां भयवर्धिनी ॥ १५

वारणाश्वमनुष्याणां रुधिरौघसमुद्भवा ।

संवृता गतसत्त्वैश्च मनुष्यगजवाजिभिः ॥ १६

सानुकर्षपताकैश्च द्विपाश्वरथभूषणैः ।

स्यन्दनैरपविद्धैश्च भग्नचक्राक्षकूबरैः ॥ १७

जातरूपपरिष्कारैर्धनुर्भिः सुमहाधनैः ।

सुवर्णपुङ्खैरिषुभिर्निराचैश्च सहस्रशः ॥ १८

कर्णपाण्डवनिर्मुक्तैर्निर्मुक्तैरिव पन्नगैः ।

प्रासतोमरसंघातैः खड्गैश्च सपरश्वधैः ॥ १९

सुवर्णविकृतैश्चापि गदामुसलपट्टिशैः ।

वज्रैश्च विविधाकारैः शक्तिभिः परिधैरपि ।

शतघ्नीभिश्च चित्राभिर्बभौ भारत मेदिनी ॥ २०

कनकाङ्गदकेयूरैः कुण्डलेर्मणिभिः शुभैः ।

तनुत्रैः सतलत्रैश्च हारैर्निष्कैश्च भारत ॥ २१

वस्त्रैश्छत्रैश्च विध्वस्तैश्चामरव्यजनैरपि ।

गजाश्वमनुजैर्भिन्नैः शस्त्रैः स्यन्दनभूषणैः ॥ २२

तैस्तैश्च विविधैर्भावेस्तत्र तत्र वसुंधरा ।

पतितैरपविद्धैश्च संबभौ द्यौरिव ग्रहैः ॥ २३

अचिन्त्यमद्भुतं चैव तयोः कर्मातिमानुषम् ।

दृष्ट्वा चारणसिद्धानां विस्मयः समपद्यत ॥ २४

अग्नेर्वायुसहायस्य गतिः कक्ष इवाहवे ।

आसीद्भीमसहायस्य रौद्रमाधिरथेर्गतम् ।

निपातितध्वजरथं हतवाजिनरद्विपम् ॥ २५

गजाभ्यां संप्रयुक्ताभ्यामासीन्नडवनं यथा ।

तथाभूतं महत्सैन्यमासीद्भारत संयुगे ।

विमर्दः कर्णभीमाभ्यामासीच्च परमो रणे ॥ २६

इति श्रीमहाभारते द्रोणपर्वणि

त्रयोदशाधिकशततमोऽध्यायः ॥ ११३ ॥

११४

संजय उवाच ।

ततः कर्णो महाराज भीमं विद्ध्वा त्रिभिः शरैः ।
मुमोच शरवर्षाणि चित्राणि च बहूनि च ॥ १
बध्यमानो महाराज सूतपुत्रेण पाण्डवः ।
न विव्यथे भीमसेनो भिद्यमान इवाचलः ॥ २
स कर्ण कर्णिना कर्णे पीतेन निशितेन च ।
विव्याध युधि राजेन्द्र भीमसेनः पतत्रिणा ॥ ३
स कुण्डलं महत्कर्णात्कर्णस्यापातयद्भुवि ।
तपनीयं महाराज दीप्तं ज्योतिरिवाम्बरात् ॥ ४
अथापरेण भङ्गेन सूतपुत्रं स्तनान्तरे ।
आजघान भृशं भीमः स्मयन्निव महाबलः ॥ ५
पुनरस्य त्वरन्भीमो नाराचान्दश भारत ।
रणे प्रैषीन्महावेगान्यमदण्डोपमांस्तथा ॥ ६
ते ललाटं समासाद्य सूतपुत्रस्य मारिष ।
विविशुश्चोदितास्तेन वल्मीकमिव पन्नगाः ॥ ७
ललाटस्थैस्तु तैर्बाणैः सूतपुत्रो व्यरोचत ।
नीलोत्पलमयीं मालां धारयन्स पुरा यथा ॥ ८
ततः क्रुद्धो रणे कर्णः पीडितो दृढधन्वना ।
वेगं चक्रे महावेगो भीमसेनवधं प्रति ॥ ९
तस्मै कर्णः शतं राजन्निषूणां गार्धवाससाम् ।
अमर्षा बलवान्क्रुद्धः प्रेषयामास भारत ॥ १०
ततः प्रासृजदुप्राणि शरवर्षाणि पाण्डवः ।
समरे तमनादृत्य नास्य वीर्यमचिन्तयत् ॥ ११
ततः कर्णो महाराज पाण्डवं निशितैः शरैः ।
आजघानोरसि क्रुद्धः क्रुद्धरूपं परंतपः ॥ १२
जीमूताविव चान्योन्यं तौ ववर्षतुराहवे ।

तलशब्दरवैश्चैव त्रासयन्तौ परस्परम् ॥ १३
शरजालैश्च विविधैश्छादयामासतुर्मधे ।
अन्योन्यं समरे क्रुद्धौ कृतप्रतिकृतैषिणौ ॥ १४
ततो भीमो महाबाहू राधेयस्य महात्मनः ।
क्षुरप्रेण धनुश्छित्त्वा कर्णं विव्याध पत्रिणा ॥ १५
तदपास्य धनुश्छिन्नं सूतपुत्रो महामनाः ।
अन्यत्कार्मुकमादत्त वेगघ्नं भारसाधनम् ॥ १६
दृष्ट्वा च कुरुसौवीरसैन्धवानां बलक्षयम् ।
सवर्मध्वजशस्त्रैश्च पतितैः संवृतां महीम् ॥ १७
हस्यश्चनरदेहांश्च गतासूत्रेक्ष्य सर्वतः ।
सूतपुत्रस्य संरम्भादीप्तं वपुरजायत ॥ १८
स विस्फार्य महश्चापं कार्तस्वरविभूषितम् ।
भीमं प्रैक्षत राधेयो राजन्धोरेण चक्षुषा ॥ १९
ततः क्रुद्धः शरानस्यन्सूतपुत्रो व्यरोचत ।
मध्यंदिनगतोऽर्चिष्माञ्शरदीव दिवाकरः ॥ २०
मरीचिविकचस्येव राजन्भानुमतो वपुः ।
आसीदाधिरथेघोरं वपुः शरशतार्चिषः ॥ २१
कराभ्यामाददानस्य संदधानस्य चाशुगान् ।
विकर्षतो मुञ्चतो वा नान्तरं ददृशू रणे ॥ २२
अग्निचक्रोपमं घोरं मण्डलीकृतमायुधम् ।
कर्णस्यासीन्महाराज सव्यदक्षिणमस्यतः ॥ २३
स्वर्णपुङ्खाः सुनिशिताः कर्णचापच्युताः शराः ।
प्राच्छादयन्महाराज दिशः सूर्यस्य च प्रभाम् ॥ २४
ततः कनकपुङ्खानां शराणां नतपर्वणाम् ।
धनुश्च्युतानां वियति ददृशे बहुधा व्रजः ॥ २५
शरासनादाधिरथेः प्रभवन्तः स्म सायकाः ।
श्रेणीकृता व्यराजन्त राजन्क्रौञ्चा इवाम्बरे ॥ २६
गार्धपत्राञ्जिशलाघौतान्कार्तस्वरविभूषितान् ।
महावेगान्प्रदीप्ताग्रान्मुमोचाधिरथिः शरान् ॥ २७
ते तु चापबलोद्धृताः शतकुम्भविभूषिताः ।

अजसमन्वकीर्यन्त शराः पार्थरथं प्रति ॥ २८
 ते व्योम्नि रत्नविकृता व्यकाशन्त सहस्रशः ।
 शलभानामिव त्राताः शराः कर्णसमीरिताः ॥ २९
 चापादाधिरथेर्मुक्ताः प्रपतन्तः स्म सायकाः ।
 एको दीर्घ इव प्रांशुः प्रभवन्दृश्यते शरः ॥ ३०
 पर्वतं वारिधाराभिश्छादयन्निव तोयदः ।
 कर्णः प्राच्छादयत्क्रुद्धो भीमं सायकवृष्टिभिः ॥ ३१
 तत्र भारत भीमस्य बलवीर्यपराक्रमम् ।
 व्यवसायं च पुत्रास्ते प्रैक्षन्त कुरुभिः सह ॥ ३२
 तां समुद्रमिवोद्धूतां शरवृष्टिं समुत्थिताम् ।
 अचिन्तयित्वा भीमस्तु क्रुद्धः कर्णमुपाद्रवत् ॥ ३३
 रुक्मपुष्टं महत्चाप भीमस्यासीद्विशां पते ।
 आकर्षान्मण्डलीभूतं शक्रचापमिवापरम् ।
 तस्माच्छराः प्रादुरासन्पूरयन्त इवाम्बरम् ॥ ३४
 सुवर्णपुङ्खैर्भीमेन सायकैर्नतपर्वभिः ।
 गगने रचिता माला काञ्चनीव व्यराजत ॥ ३५
 ततो व्योम्नि विषक्तानि शरजालानि भागशः ।
 आहतानि व्यशीर्यन्त भीमसेनस्य पत्रिभिः ॥ ३६
 कर्णस्य शरजालौघैर्भीमसेनस्य चोभयोः ।
 अग्निस्फुलिङ्गसंस्पर्शैरञ्जोगतिभिराहवे ।
 तैस्तैः कनकपुङ्खानां द्यौरासीत्संवृता ब्रजैः ॥ ३७
 स भीमं छादयन्बाणैः सूतपुत्रः पृथग्विधैः ।
 उपारोहदनादृत्य तस्य वीर्यं महात्मनः ॥ ३८
 तयोर्विसृजतोस्तत्र शरजालानि मारिष ।
 वायुभूतान्यदृश्यन्त संसक्तानीतरेतरम् ॥ ३९
 तस्मै कर्णः शितान्बाणान्कर्मारपरिमार्जितान् ।
 सुवर्णविकृतान्क्रुद्धः प्राहिणोद्वधकाङ्क्षया ॥ ४०
 तानन्तरिक्षे विशिखैस्त्रिधैर्कैकमशातयत् ।
 विशेषयन्सूतपुत्रं भीमस्तिष्ठेति चाब्रवीत् ॥ ४१
 पुनश्चासृजदुग्धाणि शरवर्षाणि पाण्डवः ।

अमर्षी बलवान्क्रुद्धो दिधक्षन्निव पावकः ॥ ४२
 तस्य तान्याददे कर्णः सर्वाण्यस्त्राण्यभीतवत् ।
 युध्यतः पाण्डुपुत्रस्य सूतपुत्रोऽस्त्रमायया ॥ ४३
 तस्येषुधी धनुर्ज्या च बाणैः संनतपर्वभिः ।
 रश्मीन्योक्त्राणि चाश्वानां कर्णो वैकर्तनोऽच्छिनत् ॥
 अथास्याश्वान्पुनर्हत्वा त्रिभिर्विव्याध सारथिम् ।
 सोऽवप्लुत्य द्रुतं सूतो युयुधानरथं ययौ ॥ ४५
 उत्सयन्निव भीमस्य क्रुद्धः कालानलप्रभः ।
 ध्वजं चिच्छेद राधेयः पताकाश्च न्यपातयत् ॥ ४६
 स विधन्वा महाराज रथशक्तिं परामृशत् ।
 तामवासृजदाविध्य क्रुद्धः कर्णरथं प्रति ॥ ४७
 तामाधिरथिरायस्तः शक्तिं हेमपरिष्कृताम् ।
 आपतन्ती महोल्काभां चिच्छेद दशभिः शरैः ॥
 सापतद्दशधा राजन्निकृत्ता कर्णसायकैः ।
 अस्यतः सूतपुत्रस्य मित्रार्थे चित्रयोधिनः ॥ ४९
 स चर्मादत्त कौन्तेयो जातरूपपरिष्कृतम् ।
 खड्गं चान्यतरप्रेप्सुर्मृत्योरप्रे जयस्य वा ।
 तदस्य सहसा कर्णो व्यधमत्प्रहसन्निव ॥ ५०
 स विचर्मा महाराज विरथः क्रोधमूर्छितः ।
 असिं प्रासृजदाविध्य त्वरन्कर्णरथं प्रति ॥ ५१
 स धनुः सूतपुत्रस्य छित्त्वा ज्यां च सुसंशितः ।
 अपतद्भुवि निस्त्रिशश्च्युतः सर्प इवाम्बरात् ॥ ५२
 ततः प्रहस्याधिरथिरन्यदादत्त कार्मुकम् ।
 शत्रुघ्नं समरे क्रुद्धो दृढज्यं वेगवत्तरम् ॥ ५३
 स भीमसेनः कुपितो बलवान्सत्यविक्रमः ।
 विहायसं प्राक्रमद्वै कर्णस्य व्यथयन्मनः ॥ ५४
 तस्य तच्चरितं दृष्ट्वा संप्राप्ते विजयैषिणः ।
 लयमास्थाय राधेयो भीमसेनमवञ्चयत् ॥ ५५
 तमदृष्ट्वा रथोपस्थे निलीनं व्यथितेन्द्रियम् ।
 ध्वजमस्य समासाद्य तस्थौ स धरणीतले ॥ ५६

तदस्य कुरवः सर्वे चारणाश्चाभ्यपूजयन् ।
यदिवेष रथात्कर्णं हन्तुं तार्क्ष्यं इवोरगम् ॥ ५७
स छिन्नधन्वा विरथः स्वधर्ममनुपालयन् ।
स्वरथं पृष्ठतः कृत्वा युद्धायैव व्यवस्थितः ॥ ५८
तद्विहत्यास्य राधेयस्तत एनं समभ्ययात् ।
संरब्धः पाण्डव संख्ये युद्धाय समुपस्थितम् ॥ ५९
तौ समेतौ महारङ्गे स्पर्धमानौ महाबलौ ।
जीमूताविव घर्मान्ते गर्जमानौ नभस्तले ॥ ६०
तयोरासीत्संप्रहारः क्रुद्धयोर्नरसिंहयोः ।
अमृष्यमाणयोः संख्ये देवदानवयोरिव ॥ ६१
क्षीणशस्त्रस्तु कौन्तेयः कर्णेन समभिद्रुतः ।
दृष्ट्वाजुनहताग्नान्पतितान्पर्वतोपमान् ।
रथमार्गविघातार्थं व्यायुधः प्रविवेश ह ॥ ६२
हस्तिनां व्रजमासाद्य रथदुर्गं प्रविश्य च ।
पाण्डवो जीविताकाङ्क्षी राधेयं नाभ्यहारयत् ॥ ६३
व्यवस्थानमथाकाङ्क्षन्धनंजयशरैर्हतम् ।
उद्यम्य कुञ्जरं पार्थस्तथौ परपुरंजयः ॥ ६४
तमस्य विशिखैः कर्णो व्यधमत्कुञ्जरं पुनः ।
हस्त्यङ्गान्यथ कर्णाय प्राहिणोत्पाण्डवो नदन् ॥ ६५
चक्राण्यश्वांस्तथा बाहान्यद्यत्पश्यति भूतले ।
तत्तदादाय चिक्षेप क्रुद्धः कर्णाय पाण्डवः ॥ ६६
तदस्य सर्वं चिच्छेद क्षिप्रं क्षिप्रं शितैः शरैः ।
व्यायुधं नावधीचैनं कर्णः कुन्त्या वचः स्मरन् ॥
धनुषोऽग्रेण तं कर्णस्त्वभिद्रुत्य परामृशत् ।
उत्सयन्निव राधेयो भीमसेनमुवाच ह ॥ ६८
पुनः पुनस्तूबरक मूढ औदरिकेति च ।
अकृतास्त्रक मा योत्सीर्बाल सग्रामकातर ॥ ६९
यत्र भोज्यं बहुविधं भक्ष्यं पेयं च पाण्डव ।
तत्र त्वं दुर्मते योग्यो न युद्धेषु कथंचन ॥ ७०
मुनिर्भूत्वाथ वा भीम फलान्यद्वि सुदुर्मते ।

वनाय व्रज कौन्तेय न त्वं युद्धविशारदः ॥ ७१
फलमूलाशने युक्तस्त्वं तथातिथिभोजने ।
न त्वां शस्त्रसमुद्योगे योग्यं मन्ये वृकोदर ॥ ७२
पुष्पमूलफलाहारो व्रतेषु नियमेषु च ।
उचितस्त्वं वने भीम न त्वं युद्धविशारदः ॥ ७३
क युद्धं क मुनित्वं च वनं गच्छ वृकोदर ।
न त्वं युद्धोचितस्तात वनवासरतिर्भव ॥ ७४
सूदान्भृत्यजनान्दासांस्त्वं गृहे त्वरयन्भृशम् ।
योग्यस्ताडयितुं क्रोधाद्भोजनार्थं वृकोदर ॥ ७५
कौमारे यानि चाप्यासन्नप्रियाणि विशां पते ।
पूर्ववृत्तानि चाप्येनं रूक्षाण्यश्रावयद्भृशम् ॥ ७६
अथैनं तत्र संलीनमस्पृशद्गुणा पुनः ।
प्रहसंश्च पुनर्वाक्यं भीममाह वृषस्तदा ॥ ७७
योद्धव्यमाविशान्यत्र न योद्धव्यं तु मादृशैः ।
मादृशैर्युध्यमानानामेतच्चान्यच्च विद्यते ॥ ७८
गच्छ वा यत्र तौ कृष्णौ तौ त्वा रक्षिष्यतो रणे ।
गृहं वा गच्छ कौन्तेय किं ते युद्धेन बालक ॥ ७९
एवं तं विरथं कृत्वा कर्णो राजन्व्यकथयत् ।
प्रमुखे वृष्णिंसिंहस्य पार्थस्य च महात्मनः ॥ ८०
ततो राजञ्जिह्वाधौताञ्जराञ्जशाखामृगध्वजः ।
प्राहिणोत्सूतपुत्राय केशवेन प्रचोदितः ॥ ८१
ततः पार्थभुजोत्सृष्टाः शराः काञ्चनभूषणाः ।
गाण्डीवप्रभवाः कर्णं हंसाः क्रौञ्चमिवाविशन् ॥ ८२
स भुजंगैरिवायस्तैर्गाण्डीवप्रेपितैः शरैः ।
भीमसेनादपासेधत्सूतपुत्रं धनंजयः ॥ ८३
स छिन्नधन्वा भीमेन धनंजयशराहतः ।
कर्णो भीमादपायासीद्भयेन महता द्रुतम् ॥ ८४
भीमोऽपि सात्यकेर्वाहं समारुह्य नरर्षभः ।
अन्वयाद्वातरं संख्ये पाण्डवं सव्यसाचिनम् ॥ ८५
ततः कर्णं समुद्दिश्य त्वरमाणो धनंजयः ।

नाराचं क्रोधताम्राक्षः प्रैषीन्मृत्युमिवान्तकः ॥ ८६
 स गरुत्मानिवाकाशे प्रार्थयन्भुजगोत्तमम् ।
 नाराचोऽभ्यपतत्कर्णं तूर्णं गाण्डीवचोदितः ॥ ८७
 तमन्तरिक्षे नाराचं द्रौणिश्चिच्छेद पत्रिणा ।
 धनंजयभयात्कर्णमुज्जिहीर्षुर्महारथः ॥ ८८
 ततो द्रौणि चतुःषष्ठ्या विव्याध कुपितोऽर्जुनः ।
 शिलीमुखैर्महाराज मा गास्तिष्ठेति चाब्रवीत् ॥ ८९
 स तु मत्तगजाकीर्णमनीकं रथसंकुलम् ।
 तूर्णमभ्याविशद्रौणिर्धनंजयशरार्दितः ॥ ९०
 ततः सुवर्णपृष्ठानां धनुषां कूजतां रणे ।
 शब्दं गाण्डीवघोषेण कौन्तेयोऽभ्यभवद्वली ॥ ९१
 धनंजयस्तथा यान्तं पृष्ठतो द्रौणिमभ्ययात् ।
 नातिदीर्घमिवाध्वानं शरैः संत्रासयन्बलम् ॥ ९२
 विदार्य देहान्नाराचैर्नरवारणवाजिनाम् ।
 कङ्कबर्हिणवासोभिर्बलं व्यधमदर्जुनः ॥ ९३
 तद्वलं भरतश्रेष्ठ सवाजिद्विपमानवम् ।
 पाकशासनिरायस्तः पार्थः संनिजघान ह ॥ ९४

इति श्रीमहाभारते द्रोणपर्वणि

चतुर्दशाधिकशततमोऽध्यायः ॥ ११४ ॥

११५

धृतराष्ट्र उवाच ।

अहन्यहनि मे दीप्तं यशः पतति संजय ।
 हता मे बहवो योधा मन्ये कालस्य पुर्ययम् ॥ १
 धनंजयस्तु संक्रुद्धः प्रविष्टो मामकं बलम् ।
 रक्षितं द्रोणकर्णाभ्यामप्रवेश्यं सुरैरपि ॥ २
 ताभ्यामूर्जितवीर्याभ्यामाप्यायितपराक्रमः ।
 सहितः कृष्णभीमाभ्यां शिनीनामृषभेण च ॥ ३
 तदाप्रभृति मा शोको दहत्यग्निरिवाशयम् ।
 प्रस्तान्हि प्रतिपश्यामि भूमिपालान्ससैन्धवान् ॥ ४
 अप्रियं सुमहत्कृत्वा सिन्धुराजः किरीटिनः ।

चक्षुर्विषयमापन्नः कथं मुच्येत जीवितः ॥ ५
 अनुमानाच्च पश्यामि नास्ति संजय सैन्धवः ।
 युद्धं तु तद्यथा वृत्तं तन्ममाचक्ष्व पृच्छतः ॥ ६
 यच्च विक्षोभ्य महती सेनां संलोड्य चासकृत् ।
 एकः प्रविष्टः संक्रुद्धो नलिनीमिव कुञ्जरः ॥ ७
 तस्य वृष्णिप्रवीरस्य ब्रहि युद्ध यथातथम् ।
 धनंजयार्थे यत्तस्य कुशलो ह्यसि संजय ॥ ८

संजय उवाच ।

तथा तु वैकर्तनपीडितं तं
 भीमं प्रयान्तं पुरुषप्रवीरम् ।
 समीक्ष्य राजन्नरवीरमध्ये
 शिनिप्रवीरोऽनुययौ रथेन ॥ ९
 नदन्यथा वज्रधरस्तपान्ते
 ज्वलन्यथा जलदान्ते च सूर्यः ।
 निघ्नन्नमित्रान्धनुषा दृढेन
 संकम्पयंस्त्व पुत्रस्य सेनाम् ॥ १०
 तं यान्तमश्वै रजतप्रकाशै-
 रायोधने नरवीरं चरन्तम् ।
 नाशक्रुवन्वारयितुं त्वदीयाः
 सर्वे रथा भारत माधवाग्र्यम् ॥ ११
 अमर्षपूर्णस्त्वनिवृत्तयोधी
 शरासनी काञ्चनवर्मधारी ।
 अलम्बुसः सात्यकिं माधवाग्र्य-
 मवारयद्राजवरोऽभिपत्य ॥ १२
 तयोरभूद्भारत संप्रहार-
 स्तथागतो नैव बभूव कश्चित् ।
 प्रैक्षन्त एवाहवशोभिनी तौ
 योधास्त्वदीयाश्च परे च सर्वे ॥ १३
 अविध्यदेनं दशभिः पृषत्कै-
 रलम्बुसो राजवरः प्रसह्य ।

अनागतानेव तु तान्पृषत्कां-
 श्चिच्छेद् बाणैः शिनिपुंगवोऽपि ॥ १४
 पुनः स बाणैस्त्रिभिरग्निकल्पै-
 राकर्णपूर्णैर्निशितैः सुपुङ्खैः ।
 विव्याध देहावरणं विदार्य
 ते सात्यकेराविविशुः शरीरम् ॥ १५
 तैः कायमस्याद्भ्यनिलप्रभावै-
 र्विदार्य बाणैरपरैर्ज्वलद्भिः ।
 आजग्निवांस्तान्रजतप्रकाशा-
 नश्चांश्चतुर्भिश्चतुरः प्रसह्य ॥ १६
 तथा तु तेनाभिहतस्तरस्वी
 नप्ता शिनेश्चक्रधरप्रभावः ।
 अलम्बुसस्योत्तमवेगवद्भि-
 र्हयांश्चतुर्भिर्निजघान बाणैः ॥ १७
 अथास्य सूतस्य शिरो निकृत्य
 भस्मेन कालानलसनिभेन ।
 सकुण्डलं पूर्णशशिप्रकाशं
 भ्राजिष्णु वक्त्रं निचकर्त देहात् ॥ १८
 निहत्य तं पार्थिवपुत्रपौत्रं
 संख्ये मधूनामृषभः प्रमाथी ।
 ततोऽन्वयादर्जुनमेव वीरः
 सैन्यानि राजंस्तव संनिवार्य ॥ १९
 अन्वागतं वृष्णिवरं समीक्ष्य
 तथारिमध्ये परिवर्तमानम् ।
 प्रन्तं कुरुणामिषुभिर्बलानि
 पुनः पुनर्वायुरिवाभ्रपूगान् ॥ २०
 ततोऽवहन्सैन्धवाः साधु दान्ता
 गोक्षीरकुन्देन्दुहिमप्रकाशाः ।
 सुवर्णजालावतताः सदश्वा
 यतो यतः कामयते नृसिंहः ॥ २१

अथात्मजास्ते सहिताभिपेतु-
 रन्ये च योधास्त्वरितास्त्वदीयाः ।
 कृत्वा मुखं भारत योधमुख्यं
 दुःशासनं त्वत्सुतमाजमीढ ॥ २२
 ते सर्वतः संपरिवार्य संख्ये
 शैनेयमाजन्नरनीकसाहाः ।
 स चापि तान्प्रवरः सात्वतानां
 न्यवारयद्वाणजालेन वीरः ॥ २३
 निवार्य तांस्तूर्णममित्रघाती
 नप्ता शिनेः पत्रिभिरग्निकल्पैः ।
 दुःशासनस्यापि जघान बाहा-
 नुद्यम्य बाणासनमाजमीढ ॥ २४
 इति श्रीमहाभारते द्रोणपर्वणि
 पञ्चदशाधिकशततमोऽध्यायः ॥ ११५ ॥
 ११६

संजय उवाच ।

तमुद्यतं महाबाहुं दुःशासनरथं प्रति ।
 त्वरितं त्वरणीयेषु धनंजयहितैषिणम् ॥ १
 त्रिगर्तानां महेष्वासाः सुवर्णविकृतध्वजाः ।
 सेनासमुद्रमाविष्टमानर्त पर्यवारयन् ॥ २
 अथैनं रथवंशेन सर्वतः संनिवार्य ते ।
 अवाकिरञ्जरत्रातैः क्रुद्धाः परमधन्विनः ॥ ३
 अजयद्राजपुत्रांस्तान्यतमानान्महारणे ।
 एकः पञ्चाशतं शत्रून्सात्यकिः सत्यविक्रमः ॥ ४
 संप्राप्य भारतीमध्यं तलघोषसमाकुलम् ।
 असिशक्तिगदापूर्णमप्लवं सलिलं यथा ॥ ५
 तत्राद्भुतमपश्याम शैनेयचरितं रणे ।
 प्रतीच्यां दिशि तं दृष्ट्वा प्राच्यां पश्याम लाघवान् ॥
 उदीचीं दक्षिणां प्राचीं प्रतीचीं प्रसृतस्तथा ।
 नृत्यन्निवाचरच्छूरो यथा रथशतं तथा ॥ ७

तद्वृद्धा चरितं तस्य सिंहविक्रान्तगामिनः ।
 त्रिगर्ताः संन्यवर्तन्त संतप्ताः स्वजनं प्रति ॥ ८
 तमन्ये शूरसेनानां शूराः संख्ये न्यवारयन् ।
 नियच्छन्तः शरत्रातैर्मत्तं द्विपमिवाङ्कुशैः ॥ ९
 तान्न्यवारयदायस्तान्मुहूर्तमिव सात्यकिः ।
 ततः कलिङ्गैर्युयुधे सोऽचिन्त्यबलविक्रमः ॥ १०
 तां च सेनामतिक्रम्य कलिङ्गानां दुरत्ययाम् ।
 अथ पार्थ महाबाहुर्धनं जयमुपासदत् ॥ ११
 तरन्निव जले श्रान्तो यथा स्थलमुपेयिवान् ।
 तं दृष्ट्वा पुरुषव्याघ्र युयुधानः समाश्रयत् ॥ १२
 तमायान्तमभिप्रेक्ष्य केशवोऽर्जुनमब्रवीत् ।
 असावायाति शैनेयस्तव पार्थ पदानुगः ॥ १३
 एष शिष्यः सखा चैव तव सत्यपराक्रमः ।
 सर्वान्योधांस्तृणीकृत्य विजिग्ये पुरुषर्षभः ॥ १४
 एष कौरवयोधानां कृत्वा घोरमुपद्रवम् ।
 तव प्राणैः प्रियतरः किरीटिन्नेति सात्यकिः ॥ १५
 एष द्रोणं तथा भोजं कृतवमर्णमेव च ।
 कदर्थीकृत्य विशिखैः फल्गुनाभ्येति सात्यकिः ॥
 धर्मराजप्रियान्वेषी हत्वा योधान्वरान्वरान् ।
 शूरश्चैव कृतास्त्रश्च फल्गुनाभ्येति सात्यकिः ॥ १७
 कृत्वा सुदुष्करं कर्म सैन्यमध्ये महाबलः ।
 तव दर्शनमन्विच्छन्पाण्डवाभ्येति सात्यकिः ॥ १८
 बहूनेकरथेनाजौ योधयित्वा महारथान् ।
 आचार्यप्रमुखान्पार्थ आयात्येष हि सात्यकिः ॥ १९
 स्वबाहुबलमाश्रित्य विदार्य च वरूथिनीम् ।
 प्रेषितो धर्मपुत्रेण पार्थिवोऽभ्येति सात्यकिः ॥ २०
 यस्य नास्ति समो योधः कौरवेषु कथंचन ।
 सोऽयमायाति कौन्तेय सात्यकिः सत्यविक्रमः ॥ २१
 कुरुसैन्याद्विमुक्तो वै सिंहो मध्याद्रवामिव ।

निहत्य बहुलाः सेनाः पार्थिवोऽभ्येति सात्यकिः ॥
 एष राजसहस्राणां वक्त्रैः पङ्कजसंनिभैः ।
 आस्तीर्य वसुधां पार्थ क्षिप्रमायाति सात्यकिः ॥ २३
 एष दुर्योधनं जित्वा भ्रातृभिः सहितं रणे ।
 निहत्य जलसंधं च क्षिप्रमायाति सात्यकिः ॥ २४
 रुधिरौघवतीं कृत्वा नदी शोणितकर्दमाम् ।
 तृणवद्भ्यस्य कौरव्यानेष आयाति सात्यकिः ॥ २५
 ततोऽप्रहृष्टः कौन्तेयः केशव वाक्यमब्रवीत् ।
 न मे प्रियं महाबाहो यन्मामभ्येति सात्यकिः ॥
 न हि जानामि वृत्तान्तं धर्मराजस्य केशव ।
 सात्वतेन विहीनः स यदि जीवति वा न वा ॥ २७
 एतेन हि महाबाहो रक्षितव्यः स पार्थिवः ।
 तमेष कथमुत्सृज्य मम कृष्ण पदानुगः ॥ २८
 राजा द्रोणाय चोत्सृष्टः सैन्धवश्चानिपातितः ।
 प्रत्युद्यातश्च शैनेयमेष भूरिश्रवा रणे ॥ २९
 सोऽयं गुरुतरो भारः सैन्धवान्मे समाहितः ।
 ज्ञातव्यश्च हि मे राजा रक्षितव्यश्च सात्यकिः ॥
 जयद्रथश्च हन्तव्यो लम्बते च दिवाकरः ।
 श्रान्तश्चैष महाबाहुर्लपप्राणश्च सांप्रतम् ॥ ३१
 परिश्रान्ता हयाश्चास्य हययन्ता च माधव ।
 न च भूरिश्रवाः श्रान्तः ससहायश्च केशव ॥ ३२
 अपीदानीं भवेदस्य क्षेममस्मिन्समागमे ।
 कञ्चिन्न सागरं तीर्त्वा सात्यकिः सत्यविक्रमः ।
 गोष्पदं प्राप्य सीदेत महौजाः शिनिपुंगवः ॥ ३३
 अपि कौरवमुख्येन कृतास्त्रेण महात्मना ।
 समेत्य भूरिश्रवसा स्वस्तिमान्सात्यकिर्भवेत् ॥ ३४
 व्यतिक्रममिमं मन्ये धर्मराजस्य केशव ।
 आचार्याद्भ्यमुत्सृज्य यः प्रेषयति सात्यकिम् ॥ ३५
 ग्रहणं धर्मराजस्य खगः श्येन इवामिषम् ।

नित्यमाशंसते द्रोणः कञ्चित्स्यात्कुशली नृपः ॥ ३६

इति श्रीमहाभारते द्रोणपर्वणि

षोडशाधिकशततमोऽध्यायः ॥ ११६ ॥

११७

संजय उवाच ।

तमापतन्तं संप्रेक्ष्य सात्वतं युद्धदुर्मदम् ।
 क्रोधान्भूरिश्रवा राजन्सहसा समुपाद्रवत् ॥ १
 तमब्रवीन्महाबाहुः कौरव्यः शिनिपुंगवम् ।
 अद्य प्राप्नोऽसि दिष्टया मे चक्षुर्विषयमित्युत ॥ २
 चिराभिलषितं काममद्य प्राप्स्यामि संयुगे ।
 न हि मे मोक्ष्यसे जीवन् यदि नोत्सृजसे रणम् ॥ ३
 अद्य त्वां समरे हत्वा नित्यं शूराभिमानिनम् ।
 नन्दयिष्यामि दाशार्हं कुरुराजं सुयोधनम् ॥ ४
 अद्य मद्गणनिर्दग्धं पतितं धरणीतले ।
 द्रक्ष्यतस्त्वां रणे वीरौ सहितौ केशवार्जुनौ ॥ ५
 अद्य धर्मसुतो राजा श्रुत्वा त्वां निहतं मया ।
 सव्रीडो भविता सद्यो येनासीह प्रवेशितः ॥ ६
 अद्य मे विक्रम पार्थो विज्ञास्यति धनंजयः ।
 त्वयि भूमौ विनिहते शयाने रुधिरोक्षिते ॥ ७
 चिराभिलषितो ह्यद्य त्वया सह समागमः ।
 पुरा देवासुरे युद्धे शक्रस्य बलिना यथा ॥ ८
 अद्य युद्धं महाघोरं तव दास्यामि सात्वत ।
 ततो ज्ञास्यसि तत्त्वेन मदीर्यबलपौरुषम् ॥ ९
 अद्य संयमनी याता मया त्वं निहतो रणे ।
 यथा रामानुजेनाजौ रावणिल्क्ष्मणेन वै ॥ १०
 अद्य कृष्णश्च पार्थश्च धर्मराजश्च माधव ।
 हते त्वयि निरुत्साहा रण त्यक्ष्यन्त्यसंशयम् ॥ ११
 अद्य तेऽपचितिं कृत्वा शितैर्मधिव सायकैः ।
 तत्स्त्रियो नन्दयिष्यामि ये त्वया निहता रणे ॥ १२
 चक्षुर्विषयसंप्राप्तो न त्व माधव मोक्ष्यसे ।

सिंहस्य विषयं प्राप्नो यथा क्षुद्रमृगस्तथा ॥ १३
 युयुधानस्तु तं राजन्प्रत्युवाच हसन्निव ।
 कौरवेय न संत्रासो विद्यते मम संयुगे ॥ १४
 स मां निहन्यात्संप्राप्ते यो मां कुर्यान्निरायुधम् ।
 समास्तु शाश्वतीर्हन्त्याद्यो मां हन्याद्वि संयुगे ॥ १५
 किं ऋषोक्तेन बहुना कर्मणा तु समाचर ।
 शारदस्येव मेघस्य गर्जितं निष्फलं हि ते ॥ १६
 श्रुत्वैतद्गर्जितं वीर हास्यं हि मम जायते ।
 चिरकालेप्सितं लोके युद्धमद्यास्तु कौरव ॥ १७
 त्वरते मे मतिस्तात त्वयि युद्धाभिकाङ्क्षिणि ।
 नाहत्वा संनिवर्तिष्ये त्वामद्य पुरुषाधम ॥ १८
 अन्योन्य तौ तदा वाग्भिस्तक्ष्णतौ नरपुंगवौ ।
 जिघांसू परमक्रुद्धावभिजघ्नतुराहवे ॥ १९
 समेतौ तौ नरव्याघ्रौ शुष्मिणौ स्पर्धिनौ रणे ।
 द्विरदाविव संक्रुद्धौ वाशितार्थे मदोत्कटौ ॥ २०
 भूरिश्रवाः सात्यकिश्च ववर्षतुररिदमौ ।
 शरवर्षाणि भीमानि मेघाविव परस्परम् ॥ २१
 सौमदत्तिस्तु शैनेयं प्रच्छाद्येषुभिराशुगैः ।
 जिघांसुर्भरतश्रेष्ठ विव्याध निशितैः शरैः ॥ २२
 दशभिः सात्यकिं विद्ध्वा सौमदत्तिरथापरान् ।
 मुमोच निशितान्बाणास्त्रिघांसुः शिनिपुंगवम् ॥ २३
 तानस्य विशिखांस्तीक्ष्णानन्तरिक्षे विशां पते ।
 अप्राप्तानस्त्रमायाभिरग्रसत्सात्यकिः प्रभो ॥ २४
 तौ पृथक्शरवर्षाभ्यामवर्षेतां परस्परम् ।
 उत्तमाभिजनौ वीरौ कुरुवृष्णिगयशस्करो ॥ २५
 तौ नखैरिव शार्दूलो दन्तैरिव महाद्विपौ ।
 रथशक्तिभिरन्योन्यं विशिखैश्चाप्यकृन्तताम् ॥ २६
 निर्भिदन्तौ हि गात्राणि विक्षरन्तौ च शोणितम् ।
 व्यष्टम्भयेतामन्योन्य प्राणघ्नीताभिदेविनौ ॥ २७
 एवमुत्तमकर्माणौ कुरुवृष्णिगयशस्करो ।

परस्परमयुध्येतां वारणाविव यूथपौ ॥ २८
 तावदीर्घेण कालेन ब्रह्मलोकपुरस्कृतौ ।
 जिगीषन्तौ परं स्थानमन्योन्यमभिजघ्नतुः ॥ २९
 सात्यकिः सौमदत्तिश्च शरवृष्ट्या परस्परम् ।
 हृष्टवद्वार्तराष्ट्राणां पश्यतामभ्यवर्षताम् ॥ ३०
 संप्रैक्षन्त जनास्तत्र युध्यमानौ युधां पती ।
 यूथपौ वाशिताहेतोः प्रयुद्धाविव कुञ्जरौ ॥ ३१
 अन्योन्यस्य हयान्हावा धनुषी विनिकृत्य च ।
 विरथावसियुद्धाय समेयातां महारणे ॥ ३२
 आर्षभे चर्मणी चित्रे प्रगृह्य विपुले शुभे ।
 विकोशौ चाप्यसी कृत्वा समरे तौ विचैरतुः ॥
 चरन्तौ विविधान्मार्गान्मण्डलानि च भागशः ।
 मुहुराजघ्नतुः क्रुद्धावन्योन्यमरिमर्दनौ ॥ ३४
 सखङ्गौ चित्रवर्माणौ सनिष्काङ्गदभूपणौ ।
 रणे रणोत्कटौ राजन्नन्योन्यं पर्यकर्षताम् ॥ ३५
 मुहूर्तमिव राजेन्द्र परिकृष्य परस्परम् ।
 पश्यतां सर्वसैन्यानां वीरावाश्वसतां पुनः ॥ ३६
 असिभ्यां चर्मणी शुभ्रे विपुले च शरावरे ।
 निकृत्य पुरुषव्याघ्रौ बाहुयुद्धं प्रचक्रतुः ॥ ३७
 व्यूढोरस्कौ दीर्घभुजौ नियुद्धकुशलबुधौ ।
 बाहुभिः समसज्जेतामायसैः परिवैरिव ॥ ३८
 तयोरासन्भुजाघाता निग्रहप्रग्रहौ तथा ।
 शिक्षाबलसमुद्भूताः सर्वयोधप्रहर्षणाः ॥ ३९
 तयोर्नृवरयो राजन्समरे युध्यमानयोः ।
 भीमोऽभवन्महाशब्दो वज्रपर्वतयोरिव ॥ ४०
 द्विपाविव विषाणाग्रैः शृङ्गैरिव महर्षभौ ।
 युयुधाते महात्मानौ कुरुसात्वतपुंगवौ ॥ ४१
 क्षीणायुधे सात्वते युध्यमाने
 ततोऽब्रवीदूर्जुनं वासुदेवः ।
 पश्यस्वैतं विरथं युध्यमानं

रणे केतुं सर्वधनुर्धराणाम् ॥ ४२
 प्रविष्टो भारतीं सेनां तव पाण्डव पृष्ठतः ।
 योधितश्च महावीर्यैः सर्वैर्भरित भारतैः ॥ ४३
 परिश्रान्तो युधां श्रेष्ठः संप्राप्तो भूरिदक्षिणम् ।
 युद्धकाङ्क्षिणमायान्तं नैतत्सममिवार्जुन ॥ ४४
 ततो भूरिश्रवाः क्रुद्धः सात्यकिं युद्धदुर्मदम् ।
 उद्यम्य न्यहनद्राजन्मतो मत्तमिव द्विपम् ॥ ४५
 रथस्थयोर्द्वयोर्युद्धे क्रुद्धयोर्योधमुख्ययोः ।
 केशवार्जुनयो राजन्समरे प्रेक्षमाणयोः ॥ ४६
 अथ कृष्णो महाबाहुर्जुनं प्रत्यभाषत ।
 पश्य वृष्ण्यन्धकव्याघ्रं सौमदत्तिवशं गतम् ॥ ४७
 परिश्रान्तं गतं भूमौ कृत्वा कर्म सुदुष्करम् ।
 तवान्तेवासिनं शूरं पालयार्जुन सात्यकिम् ॥ ४८
 न वशं यज्ञशीलस्य गच्छेदेष वरारिहन् ।
 त्वत्कृते पुरुषव्याघ्र तदाशु क्रियतां विभो ॥ ४९
 अथाब्रवीद्धृष्टमना वासुदेवं धनंजयः ।
 पश्य वृष्णिप्रवीरेण क्रीडन्तं कुरुपुंगवम् ।
 महाद्विपेनेव वने मत्तेन हरियूथपम् ॥ ५०
 हाहाकारो महानासीत्सैन्यानां भरतर्षभ ।
 यदुद्यम्य महाबाहुः सात्यकिं न्यहनद्भुवि ॥ ५१
 स सिंह इव मातङ्गं विकर्षन्भूरिदक्षिणः ।
 व्यरोचत कुरुश्रेष्ठः सात्वतप्रवरं युधि ॥ ५२
 अथ कोशाद्विनिकृष्य खड्गं भूरिश्रवा रणे ।
 मूर्धजेषु निजग्राह पदा चोरस्यताडयत् ॥ ५३
 तथा तु परिकृष्यन्तं दृष्ट्वा सात्वतमाहवे ।
 वासुदेवस्ततो राजन्भूयोऽर्जुनमभाषत ॥ ५४
 पश्य वृष्ण्यन्धकव्याघ्रं सौमदत्तिवशं गतम् ।
 तव शिष्यं महाबाहो धनुष्यनवरं त्वया ॥ ५५
 असत्यो विक्रमः पार्थ यत्र भूरिश्रवा रणे ।
 विशेषयति वाष्पेयं सात्यकिं सत्यविक्रमम् ॥ ५६

एवमुक्तो महाबाहुर्वसुदेवेन पाण्डवः ।
 मनसा पूजयामास भूरिश्रवसमाहवे ॥ ५७
 विकर्षन्सात्वतश्रेष्ठं क्रीडमान इवाहवे ।
 संहर्षयति मां भूयः कुरूणां कीर्तिवर्धनः ॥ ५८
 प्रवरं वृष्णिवीराणां यन्न हन्याद्धि सात्यकिम् ।
 महाद्विपमिवारण्ये मृगेन्द्र इव कर्षति ॥ ५९
 एवं तु मनसा राजन्पार्थः संपूज्य कौरवम् ।
 वासुदेवं महाबाहुरर्जुनः प्रत्यभाषत ॥ ६०
 सैन्धवासक्तदृष्टित्वात्रैनं पश्यामि माधव ।
 एष त्वसुकरं कर्म यादवार्थं करोम्यहम् ॥ ६१
 इत्युक्त्वा वचनं कुर्वन्वासुदेवस्य पाण्डवः ।
 सखङ्गं यज्ञशीलस्य पत्रिणा बाहुमच्छिनत् ॥ ६२
 इति श्रीमहाभारते द्रोणपर्वणि
 सप्तदशाधिकशततमोऽध्यायः ॥ ११७ ॥

११८

संजय उवाच ।

स बाहुरपतद्भूमौ सखङ्गः सशुभाङ्गदः ।
 आदधज्जीवलोकस्य दुःखमुत्तममुत्तमः ॥ १
 प्रहरिष्यन्हृतो बाहुरदृश्येन किरीटिना ।
 वेगेनाभ्यपतद्भूमौ पञ्चास्य इव पन्नगः ॥ २
 स मोघं कृतमात्मान दृष्ट्वा पार्थेन कौरवः ।
 उत्सृज्य सात्यकिं क्रोधाद्गर्हयामास पाण्डवम् ॥ ३
 नृशंसं बत कौन्तेय कर्मदं कृतवानसि ।
 अपश्यतो विषक्तस्य यन्मे बाहुमचिच्छिदः ॥ ४
 किं नु वक्ष्यसि राजानं धर्मपुत्रं युधिष्ठिरम् ।
 किं कुर्वाणो मया संख्ये हतो भूरिश्रवा इति ॥ ५
 इदमिन्द्रेण ते साक्षादुपदिष्टं महात्मना ।
 अस्त्रं रुद्रेण वा पार्थ द्रोणेनाथ कृपेण वा ॥ ६
 ननु नाम स्वधर्मज्ञस्त्वं लोकेऽभ्यधिकः परैः ।
 अयुध्यमानस्य कथं रणे प्रहृतवानसि ॥ ७

न प्रमत्ताय भीताय विरथाय प्रयाचते ।
 व्यसने वर्तमानाय प्रहरन्ति मनस्विनः ॥ ८
 इदं तु नीचाचरितमसत्पुरुषसेवितम् ।
 कथमाचरितं पार्थ त्वया कर्म सुदुष्करम् ॥ ९
 आर्येण सुकरं ह्याहुरार्यकर्म धनंजय ।
 अनार्यकर्म त्वार्येण सुदुष्करतरं भुवि ॥ १०
 येषु येषु नरः पार्थ यत्र यत्र च वर्तते ।
 आशु तच्छीलतामेति तदिदं त्वयि दृश्यते ॥ ११
 कथं हि राजवंश्यस्त्वं कौरवेयो विशेषतः ।
 क्षत्रधर्मादपक्रान्तः सुवृत्तश्चरितव्रतः ॥ १२
 इदं तु यदतिक्षुद्रं वाष्णेयार्थं कृतं त्वया ।
 वासुदेवमतं नूनं नैतत्त्वय्युपपद्यते ॥ १३
 को हि नाम प्रमत्ताय परेण सह युध्यते ।
 ईदृशं व्यसनं दद्याद्यो न कृष्णसखो भवेत् ॥ १४
 ब्राह्म्याः संश्लिष्टकर्माणिः प्रकृत्यैव विगर्हिताः ।
 वृष्ण्यन्धकाः कथं पार्थ प्रमाणं भवता कृताः ॥ १५
 एवमुक्त्वा महाबाहुर्दूषकेतुर्महायशः ।
 युयुधानं परित्यज्य रणे प्रायमुपाविशत् ॥ १६
 शरानास्तीर्य सव्येन पाणिना पुण्यलक्षणः ।
 यियासुर्ब्रह्मलोकाय प्राणान्प्राणेष्वथाजुहोत् ॥ १७
 सूर्ये चक्षुः समाधाय प्रसन्नं सलिले मनः ।
 ध्यायन्महोपनिषदं योगयुक्तोऽभवन्मुनिः ॥ १८
 ततः स सर्वसेनायां जनः कृष्णधनंजयौ ।
 गर्हयामास तं चापि शशंस पुरुषर्षभम् ॥ १९
 निन्द्यमानौ तथा कृष्णौ नोचतुः किञ्चिदप्रियम् ।
 प्रशस्यमानश्च तथा नाहृष्यदूषकेतनः ॥ २०
 तांस्तथा वादिनो राजन्पुत्रांस्तव धनंजयः ।
 अमृष्यमाणो मनसा तेषां तस्य च भाषितम् ॥ २१
 असंक्रुद्धमना वाचा स्मारयन्निव भारत ।
 उवाच पाण्डुतनयः साक्षेपमिव फल्गुनः ॥ २२

मम सर्वेऽपि राजानो जानन्त्येतन्महाव्रतम् ।
 न शक्यो मामको हन्तुं यो मे स्याद्वाणगोचरे ॥ २३
 यूपकेतो समीक्ष्य त्वं न मां गर्हितुमर्हसि ।
 न हि धर्ममविज्ञाय युक्तं गर्हयितुं परम् ॥ २४
 आत्तशस्त्रस्य हि रणे वृष्णिवीरं जिघांसतः ।
 यदहं बाहुमच्छेत्सं न स धर्मो विगर्हितः ॥ २५
 न्यस्तशस्त्रस्य बालस्य विरथस्य विवर्मणः ।
 अभिमन्योर्वधं तात धार्मिकः को न पूजयेत् ॥ २६
 एवमुक्तस्तु पार्थेन शिरसा भूमिमस्पृशत् ।
 पाणिना चैव सव्येन प्राहिणोदस्य दक्षिणम् ॥ २७
 एतत्पार्थस्य तु वचस्ततः श्रुत्वा महाद्युतिः ।
 यूपकेतुर्महाराज तूष्णीमासीदवाङ्मुखः ॥ २८

अर्जुन उवाच ।

या प्रीतिर्धर्मराजे मे भीमे च वदतां वरे ।
 नकुले सहदेवे च सा मे त्वयि शलाग्रज ॥ २९
 मया तु समनुज्ञातः कृष्णेन च महात्मना ।
 गच्छ पुण्यकृताल्लोकाञ्छिविरौशीनरो यथा ॥ ३०

संजय उवाच ।

तत उत्थाय शैनेयो विमुक्तः सौमदत्तिना ।
 खड्गमादाय चिच्छित्सुः शिरस्तस्य महात्मनः ॥ ३१
 निहतं पाण्डुपुत्रेण प्रमत्त भूरिदक्षिणम् ।
 इयेष सात्यकिर्हन्तुं शलाग्रजमकल्मषम् ॥ ३२
 निकृत्तभुजमासीनं छिन्नहस्तमिव द्विपम् ।
 क्रोशतां सर्वसैन्यानां निन्द्यमानः सुदुर्मनाः ॥ ३३
 वार्यमाणः स कृष्णेन पार्थेन च महात्मना ।
 भीमेन चक्ररक्षाभ्यामश्वत्थान्ना कृपेण च ॥ ३४
 कर्णेन वृषसेनेन सैन्धवेन तथैव च ।
 विक्रोशतां च सैन्यानामवधीत्तं यतव्रतम् ॥ ३५
 प्रायोपविष्टाय रणे पार्थेन छिन्नबाहवे ।
 सात्यकिः कौरवेन्द्राय खड्गेनापाहरच्छिरः ॥ ३६

नाभ्यनन्दन्त तत्सैन्याः सात्यकिं तेन कर्मणा ।
 अर्जुनेन हतं पूर्वं यज्जघान कुरुद्वहम् ॥ ३७
 सहस्राक्षसमं तत्र सिद्धचारणमानवाः ।
 भूरिश्रवसमालोक्य युद्धे प्रायगतं हतम् ॥ ३८
 अपूजयन्त तं देवा विस्मितास्तस्य कर्मभिः ।
 पक्षवादांश्च बहुशः प्रावदंस्तस्य सैनिकाः ॥ ३९
 न वाष्णेयस्यापराधो भवितव्यं हि तत्तथा ।
 तस्मान्मन्युर्न वः कार्यः क्रोधो दुःखकरो नृणाम् ॥
 हन्तव्यश्चैष वीरेण नात्र कार्या विचारणा ।
 विहितो ह्यस्य धात्रैव मृत्युः सात्यकिराहवे ॥ ४१

सात्यकिरुवाच ।

न हन्तव्यो न हन्तव्य इति यन्मां प्रभाषथ ।
 धर्मवादैरधर्मिष्ठा धर्मकञ्चुकमास्थिताः ॥ ४२
 यदा बालः सुभद्रायाः सुतः शस्त्रविनाकृतः ।
 युष्माभिर्निहतो युद्धे तदा धर्मः क्व वो गतः ॥ ४३
 मया त्वेतत्प्रतिज्ञातं क्षेपे कस्मिंश्चिदेव हि ।
 यो मां निष्पिष्य संग्रामे जीवन्हन्यात्पदा रूषा ।
 स मे वध्यो भवेच्छत्रुर्यद्यपि स्यान्मुनिव्रतः ॥ ४४
 चेष्टमानं प्रतीघाते सभुजं मां सचक्षुषः ।
 मन्यध्वं मृतमित्येवमेतद्वो बुद्धिलाघवम् ।
 युक्तो ह्यस्य प्रतीघातः कृतो मे कुरुपुंगवाः ॥ ४५
 यत्तु पार्थेन मत्स्नेहात्स्वां प्रतिज्ञां च रक्षता ।
 सखङ्गोऽस्य हृतो बाहुरेतेनैवास्मि वञ्चितः ॥ ४६
 भवितव्यं च यद्भावि दैवं चेष्टयतीव च ।
 सोऽयं हतो विमर्देऽस्मिन्किमत्राधर्मचेष्टितम् ॥ ४७
 अपि चायं पुरा गीतः श्लोको वाल्मीकिना भुवि ।
 पीडाकरममित्राणां यत्स्यात्कर्तव्यमेव तत् ॥ ४८

संजय उवाच ।

एवमुक्ते महाराज सर्वे कौरवपाण्डवाः ।
 न स्म किञ्चिद्भाषन्त मनसा समपूजयन् ॥ ४९

मन्त्रैर्हि पूतस्य महाध्वरेषु
 यशस्विनो भूरिसहस्रदस्य ।
 मुनेरिवारण्यगतस्य तस्य
 न तत्र कश्चिद्वधमभ्यनन्दत् ॥ ५०
 सुनीलकेशं वरदस्य तस्य
 शूरस्य पारावतलोहिताक्षम् ।
 अश्वस्य मेध्यस्य शिरो निकृत्तं
 न्यस्तं हविर्धानमिवोत्तरेण ॥ ५१
 स तेजसा शस्त्रहतेन पूतो
 महाहवे देहवरं विसृज्य ।
 आक्रामदूर्ध्वं वरदो वराहो
 व्यावृत्य धर्मेण परेण रोदसी ॥ ५२
 इति श्रीमहाभारते द्रोणपर्वणि
 अष्टादशाधिकशततमोऽध्यायः ॥ ११८ ॥
 ११९

धृतराष्ट्र उवाच ।

अजितो द्रोणराधेयविकर्णकृतवर्मभिः ।
 तीर्णः सैन्यार्णवं वीरः प्रतिश्रुत्य युधिष्ठिरे ॥ १
 स कथं कौरवेयेण समरेष्वनिवारितः ।
 निगृह्य भूरिश्रवसा बलाद्भुवि निपातितः ॥ २
 संजय उवाच ।
 शृणु राजन्निहोत्पत्तिं शैनेयस्य यथा पुरा ।
 यथा च भूरिश्रवसो यत्र ते संशयो नृप ॥ ३
 अत्रेः पुत्रोऽभवत्सोमः सोमस्य तु बुधः स्मृतः ।
 बुधस्यासीन्महेन्द्राभः पुत्र एकः पुरुरवाः ॥ ४
 पुरुरवस आयुस्तु आयुषो नहुषः स्मृतः ।
 नहुषस्य ययातिस्तु राजर्षिर्देवसंमितः ॥ ५
 ययातेर्देवयान्यां तु यदुज्येष्ठोऽभवत्सुतः ।
 यदोरभूदन्ववाये देवमीढ इति श्रुतः ॥ ६
 यादवस्तस्य च सुतः शूरह्यैलोक्यसंमतः ।

शूरस्य शौरिर्नृवरो वसुदेवो महायशः ॥ ७
 धनुष्यनवरः शूरः कार्तवीर्यसमो युधि ।
 तद्वीर्यश्चापि तत्रैव कुले शिनिरभून्नृपः ॥ ८
 एतस्मिन्नेव काले तु देवकस्य महात्मनः ।
 दुहितुः स्वयंवरे राजन्सर्वक्षत्रसमागमे ॥ ९
 तत्र वै देवकीं देवीं वसुदेवार्थमाप्तवान् ।
 निर्जित्य पार्थिवान्सर्वान् रथस्थान् पुरुषर्षभः ।
 नामृष्यत महातेजाः सोमदत्तः शिनेर्नृप ॥ ११
 तथोर्युद्धमभूद्राजन्दिनार्थं चित्रमद्भुतम् ।
 बाहुयुद्धं सुबलिनोः शक्रप्रह्लादयोरिव ॥ १२
 शिनिना सोमदत्तस्तु प्रसह्य भुवि पातितः ।
 असिमुद्यम्य केशेषु प्रगृह्य च पदा हतः ॥ १३
 मध्ये राजसहस्राणां प्रेक्षकाणां समन्ततः ।
 कृपया च पुनस्तेन जीवेति स विसर्जितः ॥ १४
 तदवस्थः कृतस्तेन सोमदत्तोऽथ मारिष ।
 प्रसादयन्महादेवममर्षवशमास्थितः ॥ १५
 तस्य तुष्टो महादेवो वराणां वरदः प्रभुः ।
 वरेण छन्दयामास स तु वव्रे वरं नृपः ॥ १६
 पुत्रमिच्छामि भगवन्त्यो निहन्याच्छिनेः सुतम् ।
 मध्ये राजसहस्राणां पदा हन्याच्च संयुगे ॥ १७
 तस्य तद्वचनं श्रुत्वा सोमदत्तस्य पार्थिव ।
 एवमस्त्विति तत्रोक्त्वा स देवोऽन्तरधीयत ॥ १८
 स तेन वरदानेन लब्धवान्भूरिदक्षिणम् ।
 न्यपातयच्च समरे सौमदत्तिः शिनेः सुतम् ॥ १९
 एतत्ते कथितं राजन्यन्मां त्वं परिपृच्छसि ।
 न हि शक्या रणे जेतुं सात्वता मनुजर्षभ ॥ २०
 लब्धलक्ष्याश्च संग्रामे बहवश्चित्रयोधिनः ।
 देवदानवगन्धर्वांस्त्रिजैतारो ह्यविस्मिताः ।
 स्ववीर्यविजये युक्ता नैते परपरिग्रहाः ॥ २१

न तुल्यं वृष्णिभिर्हि दृश्यते किञ्चन प्रभो ।
 भूतं भव्यं भविष्यच्च बलेन भरतर्षभ ॥ २२
 न ज्ञातिमवमन्यन्ते वृद्धानां शासने रताः ।
 न देवासुरगन्धर्वा न यक्षोरगराक्षसाः ।
 जेतारो वृष्णिवीराणां न पुनर्मानुषा रणे ॥ २३
 ब्रह्मद्रव्ये गुरुद्रव्ये ज्ञातिद्रव्येऽप्यहिंसकाः ।
 एतेषां रक्षितारश्च ये स्युः कस्यांचिदापदि ॥ २४
 अर्थवन्तो न चोत्सिक्ता ब्रह्मण्याः सत्यवादिनः ।
 समर्थान्नावमन्यन्ते दीनानभ्युद्धरन्ति च ॥ २५
 नित्यं देवपरा दान्ता दातारश्चाविकत्थनाः ।
 तेन वृष्णिप्रवीराणां चक्रं न प्रतिहन्यते ॥ २६
 अपि मेरुं वह्नेत्कश्चित्तेद्वा मकरालयम् ।
 न तु वृष्णिप्रवीराणां समेत्यान्तं ब्रजेन्नृप ॥ २७
 एतत्ते सर्वमाख्यातं यत्र ते संशयो विभो ।
 कुरुराज नरश्रेष्ठ तव ह्यपनयो महान् ॥ २८

इति श्रीमहाभारते द्रोणपर्वणि

एकोनविंशत्यधिकशततमोऽध्यायः ॥२१९॥

१२०

धृतराष्ट्र उवाच ।

तदवस्थे हते तस्मिन्भूरिश्रवसि कौरवे ।
 यथा भूयोऽभवद्युद्धं तन्ममाचक्ष्व संजय ॥ १
 संजय उवाच ।
 भूरिश्रवसि संक्रान्ते परलोकाय भारत ।
 वासुदेवं महाबाहुरर्जुनः समचूचुदत् ॥ २
 चोदयान्भ्रान्भृशं कृष्ण यतो राजा जयद्रथः ।
 अस्तमेति महाबाहो त्वरमाणो दिवाकरः ॥ ३
 एतद्धि पुरुषव्याघ्र महद्भ्युद्यतं मया ।
 कार्यं संरक्ष्यते चैष कुरुसेनामहारथैः ॥ ४
 नास्तमेति यथा सूर्यो यथा सत्यं भवेद्वचः ।
 चोदयान्भ्रान्तथा कृष्ण यथा हन्यां जयद्रथम् ॥ ५

ततः कृष्णो महाबाहू रजतप्रतिमान्दयान् ।
 हयज्ञश्चोदयामास जयद्रथरथं प्रति ॥ ६
 तं प्रयान्तममोघेषुमुत्पतद्भिरिवाशुगैः ।
 त्वरमाणा महाराज सेनामुग्व्याः समाव्रजन् ॥ ७
 दुर्योधनश्च कर्णश्च वृषसेनोऽथ मद्राट् ।
 अश्वत्थामा कृपश्चैव स्वयमेव च सैन्धवः ॥ ८
 समासाद्य तु बीभत्सुः सैन्धवं प्रमुखे स्थितम् ।
 नेत्राभ्यां क्रोधदीप्ताभ्यां संप्रैक्षन्निर्दहन्निव ॥ ९
 ततो दुर्योधनो राजा राधेयं त्वरितोऽब्रवीत् ।
 अर्जुनं वीक्ष्य संयान्तं जयद्रथरथं प्रति ॥ १०

अयं स वैकर्तन युद्धकालो

विदर्शयस्वात्मबलं महात्मन् ।

यथा न वध्येत रणेऽर्जुनेन

जयद्रथः कर्णं तथा कुरुष्व ॥ ११

अल्पावशिष्टं दिवसं नृवीर

विचातयस्वाद्य रिपुं शरौघैः ।

दिनक्षयं प्राप्य नरप्रवीर

भ्रुवं हि नः कर्णं जयो भविष्यति ॥ १२

सैन्धवे रक्ष्यमाणे तु सूर्यस्यास्तमयं प्रति ।

मिथ्याप्रतिज्ञः कौन्तेयः प्रवेक्ष्यति हुताशनम् ॥ १३

अनर्जुनायां च भुवि मुहूर्तमपि मानद ।

जीवितुं नोत्सहेरन्वै भ्रातरोऽस्य सहानुगाः ॥ १४

विनष्टैः पाण्डवेयैश्च सशैलवनकाननाम् ।

वसुंधरामिमां कर्णं भोक्ष्यामो हतकण्टकाम् ॥ १५

दैवेनोपहतः पार्थो विपरीतश्च मानद ।

कार्याकार्यमजानन्वै प्रतिज्ञां कृतवान्रणे ॥ १६

नूनमात्मविनाशाय पाण्डवेन किरीटिना ।

प्रतिज्ञेयं कृता कर्णं जयद्रथवधं प्रति ॥ १७

कथं जीवति दुर्धर्षे त्वयि राधेय फल्गुनः ।

अनस्तंगत आदित्ये हन्यात्सैन्धवकं नृपम् ॥ १८

रक्षितं मद्राजेन कृपेण च महात्मना ।
जयद्रथं रणमुखे कथं हन्याद्वनंजयः ॥ १९
द्रौणिना रक्ष्यमाणं च मया दुःशासनेन च ।
कथं प्राप्स्यति बीभत्सुः सैन्धवं कालचोदितः ॥ २०
युध्यन्ते बहवः शूरा लम्बते च दिवाकरः ।
शङ्के जयद्रथं पार्थो नैव प्राप्स्यति मानदः ॥ २१
स त्वं कर्णं मया सार्धं शूरैश्चान्यैर्महारथैः ।
युध्यस्व यत्नमास्थाय परं पार्थेन संयुगे ॥ २२
एवमुक्तस्तु राधेयस्तव पुत्रेण मारिष ।
दुर्योधनमिदं वाक्यं प्रत्युवाच कुरुत्तमम् ॥ २३
दृढलक्ष्येण शूरेण भीमसेनेन धन्विना ।
भृशमुद्वेजितः सख्ये शरजालैरनेकशः ॥ २४
स्थातव्यमिति तिष्ठामि रणे संप्रति मानदः ।
नैवाङ्गमिङ्गति किञ्चिन्मे संतप्तस्य रणेषुभिः ॥ २५
योत्स्यामि तु तथा राजञ्शक्याहं परया रणे ।
यथा पाण्डवमुख्योऽसौ न हनिष्यति सैन्धवम् ॥
न हि मे युध्यमानस्य सायकांश्चास्यतः शितान् ।
सैन्धवं प्राप्स्यते वीरः सव्यसाची धनंजयः ॥ २७
यत्तु शक्तिमता कार्यं सततं हितकारिणा ।
तत्करिष्यामि कौरव्य जयो दैवे प्रतिष्ठितः ॥ २८
अद्य योत्स्येऽर्जुनमहं पौरुषं स्वं व्यपाश्रितः ।
त्वदर्थं पुरुषव्याघ्र जयो दैवे प्रतिष्ठितः ॥ २९
अद्य युद्धं कुरुश्रेष्ठ मम पार्थस्य चोभयोः ।
पश्यन्तु सर्वभूतानि दारुणं लोमहर्षणम् ॥ ३०
कर्णकौरवयोरेवं रणे संभाषमाणयोः ।
अर्जुनो निशितैर्बाणैर्जघान तव वाहिनीम् ॥ ३१
चिच्छेद तीक्ष्णाग्रमुखैः शूराणामनिवर्तिनाम् ।
भुजान्परिघसकाशान् हस्तिहस्तोपमानरणे ॥ ३२
शिंशंसि च महाबाहुश्चिच्छेद निशितैः शरैः ।
हस्तिहस्तान्द्विग्रीवा रथाक्षांश्च समन्ततः ॥ ३३

शोणिताक्तान्हयारोहान्गृहीतप्रासतोमरान् ।
क्षुरैश्चिच्छेद बीभत्सुर्द्विधैकैकं त्रिधैव च ॥ ३४
हयवारणमुख्याश्च प्रापतन्त सहस्रशः ।
ध्वजाश्छत्राणि चापानि चामराणि शिरांसि च ॥
कक्षमग्निमिवोद्धूतः प्रदहंस्तव वाहिनीम् ।
अचिरेण मही पार्थश्चकार रुधिरोत्तराम् ॥ ३६
हतभूयिष्ठयोधं तत्कृत्वा तव बलं बली ।
आससाद दुराधर्षः सैन्धवं सत्यविक्रमः ॥ ३७
बीभत्सुर्भीमसेनेन सात्वतेन च रक्षितः ।
स बभौ भरतश्रेष्ठ ज्वलन्निव हुताशनः ॥ ३८
तं तथावस्थितं दृष्ट्वा त्वदीया वीर्यसंमताः ।
नामुष्यन्त महेष्वासाः फल्गुनं पुरुषर्षभाः ॥ ३९
दुर्योधनश्च कर्णश्च वृपसेनोऽथ मद्राट् ।
अश्वत्थामा कृपश्चैव स्वयमेव च सैन्धवः ॥ ४०
संरब्धाः सैन्धवस्यार्थे समवृण्वन्किरीटिनम् ।
नृत्यन्तं रथमार्गेषु धनुर्ज्यातलनिखनैः ॥ ४१
संग्रामकोविदं पार्थ सर्वे युद्धविशारदाः ।
अभीताः पर्यवर्तन्त व्यादितास्यमिवान्तकम् ॥ ४२
सैन्धवं पृष्ठतः कृत्वा जिघांसन्तोऽर्जुनाच्युतौ ।
सूर्यास्तमयमिच्छन्तो लोहितायति भास्करे ॥ ४३
ते भुजैर्भोगिभोगाभैर्धनूंष्यायम्य सायकान् ।
मुमुचुः सूर्यरश्म्याभाञ्जतशः फल्गुनं प्रति ॥ ४४
तानस्तानस्यमानांश्च किरीटी युद्धदुर्मदः ।
द्विधा त्रिधाष्टधैकैकं छित्त्वा विव्याध तान् रणे ॥ ४५
सिंहलाङ्गूलकेतुस्तु दर्शयञ्शक्तिमात्मनः ।
शारद्वतीसुतो राजन्नर्जुनं प्रत्यवारयत् ॥ ४६
स विद्ध्वा दशभिः पार्थ वासुदेवं च सप्तभिः ।
अतिष्ठद्रथमार्गेषु सैन्धवं परिपालयन् ॥ ४७
अथैनं कौरवश्रेष्ठाः सर्वे एव महारथाः ।
महता रथवंशेन सर्वतः पर्यवारयन् ॥ ४८

विस्फारयन्तश्चापानि विसृजन्तश्च सायकान् ।
 सैन्धवं पर्यरक्षन्त शासनात्तनयस्य ते ॥ ४९
 तत्र पार्थस्य शूरस्य बाहोर्बलमदृश्यत ।
 इषूणामक्षयत्वं च धनुषो गाण्डिवस्य च ॥ ५०
 अस्त्रैरस्त्राणि संवार्य द्रौणेः शारद्वतस्य च ।
 एकैकं नवभिर्बाणैः सर्वानेव समर्पयत् ॥ ५१
 तं द्रौणिः पञ्चविंशत्या वृषसेनश्च सप्तभिः ।
 दुर्योधनश्च विंशत्या कर्णशल्यौ त्रिभिस्त्रिभिः ॥ ५२
 त एनमभिगर्जन्तो विध्यन्तश्च पुनः पुनः ।
 विधुन्वन्तश्च चापानि सर्वतः पर्यवारयन् ॥ ५३
 श्लिष्टं तु सर्वतश्चक्रु रथमण्डलमाशु ते ।
 सूर्यास्तमयमिच्छन्तस्त्वरमाणा महारथाः ॥ ५४
 त एनमभिनर्दन्तो विधुन्वाना धनूंषि च ।
 सिषिचुर्मागिणैर्घोरैर्गिरि मेघा इवाम्बुभिः ॥ ५५
 ते महास्त्राणि दिव्यानि तत्र राजन्यदर्शयन् ।
 धनंजयस्य गात्रेषु शूराः परिघबाहवः ॥ ५६
 हतभूयिष्ठयोधं तत्कृत्वा तव बलं बली ।
 आससाद् दुराधर्षः सैन्धवं सत्यविक्रमः ॥ ५७
 तं कर्णः संयुगे राजन्प्रत्यवारयदाशुगैः ।
 मिषतो भीमसेनस्य सात्वतस्य च भारत ॥ ५८
 तं पार्थो दशभिर्बाणैः प्रत्यविध्यद्रुणाजिरे ।
 सूतपुत्रं महाबाहुः सर्वसैन्यस्य पश्यतः ॥ ५९
 सात्वतश्च त्रिभिर्बाणैः कर्णं विव्याध मारिष ।
 भीमसेनस्त्रिभिश्चैव पुनः पार्थश्च सप्तभिः ॥ ६०
 तान्कर्णः प्रतिविव्याध षष्ठ्या षष्ठ्या महारथः ।
 तद्युद्धमभवद्राजन्कर्णस्य बहुभिः सह ॥ ६१
 तत्राद्भुतमपश्याम सूतपुत्रस्य मारिष ।
 यदेकः समरे क्रुद्धस्त्रीनृथान्पर्यवारयत् ॥ ६२
 फल्गुनस्तु महाबाहुः कर्णं वैकर्तनं रणे ।
 सायकानां शतेनैव सर्वमर्मस्वताडयत् ॥ ६३

रुधिरोक्षितसर्वाङ्गः सूतपुत्रः प्रतापवान् ।
 शरैः पञ्चाशता वीरः फल्गुनं प्रत्यविध्यत ।
 तस्य तल्लाघवं दृष्ट्वा नामुष्यत रणेऽर्जुनः ॥ ६४
 ततः पार्थो धनुश्छित्त्वा विव्याधैनं स्तनान्तरे ।
 सायकैर्नवभिर्वीरस्त्वरमाणो धनंजयः ॥ ६५
 वधार्थं चास्य समरे सायकं सूर्यवर्चसम् ।
 चिक्षेप त्वरया युक्तस्त्वरकाले धनंजयः ॥ ६६
 तमापतन्तं वेगेन द्रौणिश्चिच्छेद सायकम् ।
 अर्धचन्द्रेण तीक्ष्णेन स छिन्नः प्रापतद्भुवि ॥ ६७
 अथान्यद्भनुरादाय सूतपुत्रः प्रतापवान् ।
 कर्णोऽपि द्विषतां हन्ता छादयामास फल्गुनम् ।
 सायकैर्बहुसाहस्रैः कृतप्रतिकृतेप्सया ॥ ६८
 तौ वृषाविव नर्दन्तौ नरसिंहौ महारथौ ।
 सायकौघप्रतिच्छन्नं चक्रतुः खमजिह्वगैः ।
 अदृश्यौ च शरोघैस्तौ निघ्नतामितरेतरम् ॥ ६९
 पार्थोऽहमस्मि तिष्ठ त्वं कर्णोऽहं तिष्ठ फल्गुन ।
 इत्येवं तर्जयन्तौ तौ वाक्शल्यैस्तुदतां तथा ॥ ७०
 युध्येतां समरे वीरौ चित्रं लघु च सुष्ठु च ।
 प्रेक्षणीयौ चाभवतां सर्वयोधसमागमे ॥ ७१
 प्रशस्यमानौ समरे सिद्धचारणवातिकैः ।
 अयुध्येतां महाराज परस्परवधैषिणौ ॥ ७२
 ततो दुर्योधनो राजंस्तावकानभ्यभाषत ।
 यत्ता रक्षत राधेयं नाहत्वा समरेऽर्जुनम् ।
 निवर्तिष्यति राधेय इति मामुक्तवान्वृषः ॥ ७३
 एतस्मिन्नन्तरे राजन्तद्व्या कर्णस्य विक्रमम् ।
 आकर्णमुक्तैरिषुभिः कर्णस्य चतुरो हयान् ।
 अनयन्मृत्युलोकाय चतुर्भिः सायकोत्तमैः ॥ ७४
 सारथि चास्य भलेन रथनीडादपाहरत् ।
 छादयामास च शरैस्तव पुत्रस्य पश्यतः ॥ ७५
 स छाद्यमानः समरे हताश्वो हतसारथिः ।

मोहितः शरजालेन कर्तव्यं नाभ्यपद्यत ॥ ७६
 तं तथा विरथं दृष्ट्वा रथमारोग्य स्वं तदा ।
 अश्वत्थामा महाराज भूयोऽर्जुनमयोधयत् ॥ ७७
 मद्राजस्तु कौन्तेयमविध्यत्रिशता शरैः ।
 शारद्वतस्तु विशत्या वासुदेवं समर्पयत् ।
 धनंजयं द्वादशभिराजघान शिलीमुखैः ॥ ७८
 चतुर्भिः सिन्धुराजश्च वृषसेनश्च सप्तभिः ।
 पृथक्पृथक् द्वाहाराज कृष्णपार्थावविध्यताम् ॥ ७९
 तथैव तान्प्रत्यविध्यत्कुन्तीपुत्रो धनंजयः ।
 द्रोणपुत्रं चतुःषष्ट्या मद्राजं शतेन च ॥ ८०
 सैन्धवं दशभिर्भल्लैर्वृषसेनं त्रिभिः शरैः ।
 शारद्वतं च विशत्या विद्ध्वा पार्थः समुन्नदत् ॥ ८१
 ते प्रतिज्ञाप्रतीघातमिच्छन्तः सव्यसाचिनः ।
 सहितास्तावकास्तूर्णमभिपेतुर्धनंजयम् ॥ ८२

अथार्जुनः सर्वतोधारमखं

प्रादुश्चक्रे त्रासयन्धार्तराष्ट्रान् ।

तं प्रत्युदीयुः कुरवः पाण्डुसुतं

रथैर्महाहैः शरवर्षाण्यवर्षन् ॥ ८३

ततस्तु तस्मिस्तुमुले समुत्थिते

सुदारुणे भारत मोहनीये ।

नामुह्यत प्राप्य स राजपुत्रः

किरीटमाली विसृजन्पृषत्कान् ॥ ८४

राज्यप्रेप्सुः सव्यसाची कुरूणां

स्मरन्केशान्द्वादशवर्षेवृत्तान् ।

गाण्डीवमुक्तैरिषुभिर्महात्मा

सर्वा दिशो व्यावृणोदप्रमेयैः ॥ ८५

प्रदीप्तोल्कमभवच्चान्तरिक्षं

देहेषु भूरीण्यपतन्वयांसि ।

यत्पिङ्गलज्येन किरीटमाली

क्रुद्धो रिपूनाजगवेन हन्ति ॥ ८६

किरीटमाली महता महायशः

शरासनेनास्य शराननीकजित् ।

हयप्रवेकोत्तमनागधूर्गता-

न्कुरुप्रवीरानिषुभिर्न्यपातयत् ॥ ८७

गदाश्च गुर्वीः परिधानयस्मया-

नसीश्च शक्तीश्च रणे नराधिपाः ।

महान्ति शस्त्राणि च भीमदर्शनाः

प्रगृह्य पार्थ सहसाभिदुद्रुवुः ॥ ८८

स तानुदीर्णान्सरथाश्चवारणा-

न्पदातिसंघांश्च महाधनुर्धरः ।

विपन्नसर्वायुधजीवितान्रणे

चकार वीरो यमराष्ट्रवर्धनान् ॥ ८९

इति श्रीमहाभारते द्रोणपर्वणि

विंशत्यधिकशततमोऽध्यायः ॥ १२० ॥

१२१

संजय उवाच ।

स रणे व्यचरत्पार्थः प्रेक्षणीयो धनंजयः ।

युगपद्विभु सर्वासु चित्राण्यस्त्राणि दर्शयन् ॥ १

मध्यंदिनगतं सूर्यं प्रतपन्तमिवाम्बरे ।

न शेकुः सर्वभूतानि पाण्डवं प्रतिवीक्षितुम् ॥ २

प्रसृतांस्तस्य गाण्डीवाच्छरव्रातान्महात्मनः ।

संप्रामे समपश्याम हंसपङ्कीरिवाम्बरे ॥ ३

विनिवार्य स वीराणामस्त्रैरस्त्राणि सर्वशः ।

दर्शयन्त्रौद्रमात्मानमुग्रे कर्मणि धिष्ठितः ॥ ४

स तान्प्रथवान् राजन्नभ्यतिक्रामदर्जुनः ।

मोहयन्निव नाराचैर्जयद्रथवधेप्सया ॥ ५

विसृजन्द्विभु सर्वासु शरानसितसारथिः ।

स रणे व्यचरत्तूर्णं प्रेक्षणीयो धनंजयः ॥ ६

भ्रमन्त इव शूरस्य शरव्राता महात्मनः ।

अदृश्यन्तान्तरिक्षस्थाः शतशोऽथ सहस्रशः ॥ ७

आददानं महेष्वासं संदधानं च पाण्डवम् ।
 विसृजन्तं च कौन्तेयं नानुपश्यामहे तदा ॥ ८
 तथा सर्वा दिशो राजन्सर्वाश्च रथिनो रणे ।
 आकुलीकृत्य कौन्तेयो जयद्रथमुपाद्रवत् ।
 विव्याध च चतुःषष्ठ्या शराणां नतपर्वणाम् ॥ ९
 सैन्धवस्तु तथा विद्वः शरैर्गाण्डीवधन्वना ।
 न चक्षमे सुमंक्रुद्वस्तोत्रार्दित इव द्विपः ॥ १०
 स वराहध्वजस्तूर्णं गार्ध्रपत्रानजिह्वगान् ।
 आशीविषसमप्रख्यान्कर्मरपरिमार्जितान् ।
 मुमोच निशितान्सख्ये सायकान्सव्यसाचिनि ॥ ११
 त्रिभिस्तु विद्ध्वा गाण्डीवं नाराचैः षड्भिरर्जुनम् ।
 अष्टाभिर्वाजिनोऽविध्यद्वजं चैकेन पत्रिणा ॥ १२
 स विक्षिप्यार्जुनस्तीक्ष्णान्सैन्धवप्रेषिताञ्शरान् ।
 युगपत्तस्य चिच्छेद शराभ्यां सैन्धवस्य ह ।
 सारथेश्च शिरः कायाद्ध्वजं च समलंकृतम् ॥ १३
 स छिन्नयष्टिः सुमहाञ्शीर्षमाणः शराहतः ।
 वराहः सिन्धुराजस्य पपाताग्निशिखोपमः ॥ १४
 एतस्मिन्नेव काले तु द्रुतं गच्छति भास्करे ।
 अब्रवीत्पाण्डवं तत्र त्वरमाणो जनार्दनः ॥ १५
 धनंजय शिरश्छिन्धि सैन्धवस्य दुरात्मनः ।
 अस्तं महीधरश्रेष्ठं यियासति दिवाकरः ।
 शृणुष्वैव च मे वाक्यं जयद्रथवधं प्रति ॥ १६
 वृद्धक्षत्रः सैन्धवस्य पिता जगति विश्रुतः ।
 स कालेनेह महता सैन्धवं प्राप्तवान्सुतम् ॥ १७
 जयद्रथममित्रघ्नं तं चोवाच तनो नृपम् ।
 अन्तर्हिता तदा वाणी मेघदुन्दुभिनिखना ॥ १८
 तवात्मजोऽयं मर्त्येषु कुलशीलदमादिभिः ।
 गुणैर्भविष्यति विभो सदृशो वंशयोर्द्वयोः ।
 क्षत्रियप्रवरो लोके नित्यं शूराभिसत्कृतः ॥ १९
 शत्रुभिर्बुध्यमानस्य संग्रामे त्वस्य धन्विनः ।

शिरश्छेत्स्यति संक्रुद्धः शत्रुर्नालक्षितो भुवि ॥ २०
 एतच्छ्रुत्वा सिन्धुराजो ध्यात्वा चिरमरिंदम ।
 ज्ञातीन्सर्वानुवाचेदं पुत्रस्नेहाभिपीडितः ॥ २१
 संग्रामे बुध्यमानस्य बहतो महतीं धुरम् ।
 धरण्यां मम पुत्रस्य पातयिष्यति यः शिरः ।
 तस्यापि शतधा मूर्धा फलिष्यति न संशयः ॥ २२
 एवमुक्त्वा ततो राज्ये स्थापयित्वा जयद्रथम् ।
 वृद्धक्षत्रो वनं यातस्तपश्चेष्टं समास्थितः ॥ २३
 सोऽयं तप्यति तेजस्वी तपो घोरं दुरासदम् ।
 समन्तपञ्चकादस्माद्बहिर्वानरकेतन ॥ २४
 तस्माज्जयद्रथस्य त्वं शिरश्छित्त्वा महामृधे ।
 दिव्येनास्त्रेण रिपुहन्धोरेणाद्भुतकर्मणा ॥ २५
 सकुण्डलं सिन्धुपतेः प्रभञ्जनसुतानुज ।
 उत्सङ्गे पातयस्वाशु वृद्धक्षत्रस्य भारत ॥ २६
 अथ त्वमस्य मूर्धानं पातयिष्यसि भूतले ।
 तवापि शतधा मूर्धा फलिष्यति न संशयः ॥ २७
 यथा चैतन्न जानीयात्स राजा पृथिवीपतिः ।
 तथा कुरु कुरुश्रेष्ठ दिव्यमस्त्रमुपाश्रितः ॥ २८
 न ह्यसाध्यमकार्यं वा विद्यते तव किञ्चन ।
 समस्तेष्वपि लोकेषु त्रिषु वासवनन्दन ॥ २९
 एतच्छ्रुत्वा तु वचनं सृक्किणी परिसंलिहन् ।
 इन्द्राशनिसमस्पर्शं दिव्यमस्त्राभिमन्त्रितम् ॥ ३०
 सर्वभारसहं शश्वद्गन्धमाल्यार्चितं शरम् ।
 विससर्जार्जुनस्तूर्णं सैन्धवस्य वधे वृतः ॥ ३१
 स तु गाण्डीवनिर्मुक्तः शरः श्येन इवाशुगः ।
 शकुन्तमिव वृक्षाग्रात्सैन्धवस्य शिरोऽहरत् ॥ ३२
 अहरत्तत्पुनश्चैव शरैर्बुध्वं धनंजयः ।
 दुर्हृदामप्रहर्षाय सुहृदां हर्षणाय च ॥ ३३
 शरैः कदम्बकीकृत्य काले तस्मिन् पाण्डवः ।
 समन्तपञ्चकाद्बाह्वं शिरस्तद्व्याहरत्ततः ॥ ३४

एतस्मिन्नेव काले तु वृद्धक्षत्रो महीपतिः ।
 संध्यामुपास्ते तेजस्वी संबन्धी तव मारिष ॥ ३५
 उपासीनस्य तस्याथ कृष्णकेशं सकुण्डलम् ।
 सिन्धुराजस्य मूर्धानमुत्सङ्गे समपातयत् ॥ ३६
 तस्योत्सङ्गे निपतितं शिरस्तच्चारुकुण्डलम् ।
 वृद्धक्षत्रस्य नृपतेरलक्षितमरिंदम ॥ ३७
 कृतजप्यस्य तस्याथ वृद्धक्षत्रस्य धीमतः ।
 उत्तिष्ठतस्तत्सहसा शिरोऽगच्छद्धरातलम् ॥ ३८
 ततस्तस्य नरेन्द्रस्य पुत्रमूर्धनि भूतलम् ।
 गते तस्यापि शतधा मूर्धागच्छदरिंदम ॥ ३९
 ततः सर्वाणि भूतानि विस्मयं जग्मुरुत्तमम् ।
 वासुदेवश्च बीभत्सुं प्रशशंस महारथम् ॥ ४०
 ततो दृष्ट्वा विनिहतं सिन्धुराजं जयद्रथम् ।
 पुत्राणां तव नेत्रेभ्यो दुःखाद्बह्वपतज्जलम् ॥ ४१
 भीमसेनोऽपि संग्रामे बोधयन्निव पाण्डवम् ।
 सिंहनादेन महता पूरयामास रोदसी ॥ ४२
 तं श्रुत्वा तु महानादं धर्मपुत्रो युधिष्ठिरः ।
 सैन्धवं निहतं मेने फल्गुनेन महात्मना ॥ ४३
 ततो वादित्रघोषेण स्वान्योधानभिहर्षयन् ।
 अभ्यवर्तत संग्रामे भारद्वाजं युयुत्सया ॥ ४४
 ततः प्रवृत्ते राजन्नस्तं गच्छति भास्करे ।
 द्रोणस्य सोमकैः सार्धं संग्रामो लोमहर्षणः ॥ ४५
 ते तु सर्वप्रयत्नेन भारद्वाजं जिघांसवः ।
 सैन्धवे निहते राजन्नयुध्यन्त महारथाः ॥ ४६
 पाण्डवास्तु जयं लब्ध्वा सैन्धवं विनिहत्य च ।
 अयोधयंस्ततो द्रोणं जयोन्मत्तास्ततस्ततः ॥ ४७
 अर्जुनोऽपि रणे योधांस्तावकान् रथसत्तमान् ।
 अयोधयन्महाराज हत्वा सैन्धवकं नृपम् ॥ ४८
 स देवशत्रूनिव देवराजः
 किरीटमाली व्यधमत्समन्तात् ।

यथा तमांस्यभ्युदितस्तमोन्नः
 पूर्वा प्रतिज्ञां समवाप्य वीरः ॥ ४९
 इति श्रीमहाभारते द्रोणपर्वणि
 एकविंशत्यधिकशततमोऽध्यायः ॥ १२१ ॥
 ॥ समाप्तं जयद्रथवधपर्व ॥
 १२२
 धृतराष्ट्र उवाच ।
 तस्मिन्विनिहते वीरे सैन्धवे सव्यसाचिना ।
 मामका यदकुर्वन्त तन्ममाचक्ष्व संजय ॥ १
 संजय उवाच ।
 सैन्धवं निहतं दृष्ट्वा रणे पार्थेन मारिष ।
 अमर्षवशमापन्नः कृपः शारद्वतस्तदा ॥ २
 महता शरवर्षेण पाण्डवं समवाकिरत् ।
 द्रौणिश्चाभ्यद्रवत्पार्थं रथमास्थाय फल्गुनम् ॥ ३
 तावेनं रथिनां श्रेष्ठौ रथाभ्यां रथसत्तमम् ।
 उभावुभयतस्तीक्ष्णैर्विशिखैरभ्यवर्षताम् ॥ ४
 स तथा शरवर्षाभ्यां सुमहद्भ्यां महाभुजः ।
 पीड्यमानः परामार्तिमगमद्रथिनां वरः ॥ ५
 सोऽजिघांसुर्गुरुं संख्ये गुरोस्तनयमेव च ।
 चकाराचार्यकं तत्र कुन्तीपुत्रो धनंजयः ॥ ६
 अस्त्रैरस्त्राणि संवार्य द्रौणेः शारद्वतस्य च ।
 मन्दवेगानिषूस्ताभ्यामजिघांसुरवासृजत् ॥ ७
 ते नातिभृशमभ्यन्नन्विशिखा जयचोदिताः ।
 बहुत्वात्तु परामार्ति शराणां तावगच्छताम् ॥ ८
 अथ शारद्वतो राजन्कौन्तेयशरपीडितः ।
 अवासीदद्रथोपस्थे मूर्ध्निमभिजगाम ह ॥ ९
 विह्वलं तमभिज्ञाय भर्तारं शरपीडितम् ।
 हतोऽयमिति च ज्ञात्वा सारथिस्तमपावहत् ॥ १०
 तस्मिन्सन्ने महाराज कृपे शारद्वते युधि ।
 अश्वत्थामाप्यपायासीत्पाण्डवेयाद्रथान्तरम् ॥ ११

दृष्ट्वा शारद्वतं पार्थो मूर्छितं शरपीडितम् ।
 रथ एव महेष्वासः कृपण पर्यदेवयत् ॥ १२
 पश्यन्निदं महाप्राज्ञः क्षत्ता राजानमुक्तवान् ।
 कुलान्तकरणे पापे जातमात्रे सुयोधने ॥ १३
 नीयतां परलोकाय साध्वयं कुलपांसनः ।
 अस्माद्धि कुरुमुख्यानां महदुत्पत्स्यते भयम् ॥ १४
 तदिदं समनुप्राप्तं वचनं सत्यवादिनः ।
 तत्कृते ह्यद्य पश्यामि शरतल्पगतं कृपम् ॥ १५
 धिगस्तु क्षात्रमाचारं धिगस्तु बलपौरुषम् ।
 को हि ब्राह्मणमाचार्यमभिद्रुहेत मादृशः ॥ १६
 ऋषिपुत्रो ममाचार्यो द्रोणस्य दयितः सखा ।
 एष शेते रथोपस्थे मद्भाणैरमिपीडितः ॥ १७
 अकामयानेन मया विशिखैरर्दितो भृशम् ।
 अवासीदद्रथोपस्थे प्राणान्पीडयतीव मे ॥ १८
 शरार्दितेन हि मया प्रेक्षणीयो महाद्युतिः ।
 प्रत्यस्तो बहुभिर्बाणैर्दशधर्मगतेन वै ॥ १९
 शोचयत्येष निपतन्भूयः पुत्रवधाद्धि माम् ।
 कृपणं स्वरथे सन्नं पश्य कृष्ण यथा गतम् ॥ २०
 उपाकृत्य तु वै विद्यामाचार्येभ्यो नरर्षभाः ।
 प्रयच्छन्तीह ये कामान्देवत्वमुपयान्ति ते ॥ २१
 ये तु विद्यामुपादाय गुरुभ्यः पुरुषाधमाः ।
 घ्नन्ति तानेव दुर्वृत्तास्ते वै निरयगामिनः ॥ २२
 तदिदं नरकायाद्य कृतं कर्म मया ध्रुवम् ।
 आचार्य शरवर्षेण रथे सादयता कृपम् ॥ २३
 यत्तत्पूर्वमुपाकुर्वन्नस्त्रं मामब्रवीत्कृपः ।
 न कथंचन कौरव्यं प्रहर्तव्यं गुराविति ॥ २४
 तदिदं वचनं साधोराचार्यस्य महात्मनः ।
 नानुष्ठितं तमेवाजौ विशिखैरभिवर्षता ॥ २५
 नमस्तस्मै सुपूज्याय गौतमायापलायिने ।
 धिगस्तु मम वाष्णेय यो ह्यस्मै प्रहरान्यहम् ॥ २६

तथा विलपमाने तु सव्यसाचिनि तं प्रति ।
 सैन्धवं निहतं दृष्ट्वा राधेयः समुपाद्रवत् ॥ २७
 उपायान्तं तु राधेयं दृष्ट्वा पार्थो महारथः ।
 प्रहसन्देवकीपुत्रमिदं वचनमब्रवीत् ॥ २८
 एष प्रयात्याधिरथिः सात्यकेः स्यन्दनं प्रति ।
 न मृष्यति हतं नूनं भूरिश्रवसमाहवे ॥ २९
 यत्र यात्येष तत्र त्वं चोदयाश्चाञ्जनार्दन ।
 मा सोमदत्तेः पदवीं गमयेत्सात्यकिं वृषः ॥ ३०
 एवमुक्तो महाबाहुः केशवः सव्यसाचिना ।
 प्रत्युवाच महातेजाः कालयुक्तमिदं वचः ॥ ३१
 अलमेष महाबाहुः कर्णायैको हि पाण्डव ।
 किं पुनर्द्रौपदेयाभ्यां सहितः सात्वतर्षभः ॥ ३२
 न च तावत्क्षमः पार्थ कर्णेन तव संगरः ।
 प्रज्वलन्ती महोल्केव तिष्ठत्यस्य हि वासवी ।
 त्वदर्थं पूज्यमानैषा रक्ष्यते परवीरहन् ॥ ३३
 अतः कर्णः प्रयात्वत्र सात्वतस्य यथा तथा ।
 अहं ज्ञास्यामि कौरव्य कालमस्य दुरात्मनः ॥ ३४
 धृतराष्ट्र उवाच ।
 योऽसौ कर्णेन वीरेण वाष्णेयस्य समागमः ।
 हते तु भूरिश्रवसि सैन्धवे च निपातिते ॥ ३५
 सात्यकिश्चापि विरथः कं समारूढवान् रथम् ।
 चक्ररक्षौ च पाञ्चाल्यौ तन्ममाचक्ष्व संजय ॥ ३६
 संजय उवाच ।
 हन्त ते वर्णयिष्यामि यथावृत्त महारणे ।
 शुश्रूषस्व स्थिरो भूत्वा दुराचरितमात्मनः ॥ ३७
 पूर्वमेव हि कृष्णस्य मनोगतमिदं प्रभो ।
 विजेतव्यो यथा वीरः सात्यकिर्यूपकेतुना ॥ ३८
 अतीतानागतं राजन्स हि वेत्ति जनार्दनः ।
 अतः सूतं समाहूय दारुकं संदिदेश ह ।
 रथो मे युज्यतां काल्यमिति राजन्महाबलः ॥ ३९

न हि देवा न गन्धर्वा न यक्षोरगराक्षसाः ।
मानवा वा विजेतारः कृष्णयोः सन्ति केचन ॥ ४०
पितामहपुरोगाश्च देवाः सिद्धाश्च तं विदुः ।
तयोः प्रभावमतुलं शृणु युद्धं च तद्यथा ॥ ४१
सात्यकिं विरथ दृष्ट्वा कर्णं चाभ्युद्यतायुधम् ।
दध्मौ शङ्खं महावेगमार्षभेणाथ माधवः ॥ ४२
दारुकोऽवेत्य संदेशं श्रुत्वा शङ्खस्य च स्वनम् ।
रथमन्वानयत्समै सुपर्णोच्छ्रितकेतनम् ॥ ४३
स केशवस्यानुमते रथं दारुकसंयुतम् ।
आरुरोह शिनेः पौत्रो ज्वलनादित्यसंनिभम् ॥ ४४
कामगैः सैन्यसुग्रीवमेवपुष्पबलाहकैः ।
हयोदग्रैर्महावेगैर्हैमभाण्डविभूषितैः ॥ ४५
युक्तं समारुह्य च तं विमानप्रतिमं रथम् ।
अभ्यद्रवत राधेयं प्रवपन्सायकान्वहून् ॥ ४६
चक्ररक्षावपि तदा युधामन्युत्तमौजसौ ।
धनंजयरथं हित्वा राधेयं प्रत्युदीययुः ॥ ४७
राधेयोऽपि महाराज शरवर्षं समुत्सृजन् ।
अभ्यद्रवत्सुकुद्धो रणे शैनेयमच्युतम् ॥ ४८
नैव दैवं न गान्धर्वं नासुरोरगराक्षसम् ।
तादृशं भुवि वा युद्धं दिवि वा श्रुतमित्युत ॥ ४९
उपारमत तत्सैन्यं सरथाश्चनरद्विपम् ।
तयोर्दृष्ट्वा महाराज कर्म संमूढचेतनम् ॥ ५०
सर्वे च समपश्यन्त तद्युद्धमतिमानुषम् ।
तयोर्नृवरयो राजन्सारथ्यं दारुकस्य च ॥ ५१
गतप्रत्यागतावृत्तैर्मण्डलैः संनिवर्तनैः ।
सारथेस्तु रथस्थस्य काश्यपेयस्य विस्मिताः ॥ ५२
नभस्तलगताश्चैव देवगन्धर्वदानवाः ।
अतीवावहिता द्रष्टुं कर्णशैनेययो रणम् ॥ ५३
मित्रार्थे तौ पराक्रान्तौ स्पर्धिनौ शुष्मिणौ रणे ।
कर्णश्चामरसंकाशो युयुधानश्च सात्यकिः ॥ ५४

अन्योन्यं तौ महाराज शरवर्षैरवर्षताम् ।
प्रममाथ शिनेः पौत्रं कर्णः सायकवृष्टिभिः ॥ ५५
अमृष्यमाणो निधनं कौरव्यजलसंधयोः ।
कर्णः शोकसमाविष्टो महोरग इव श्वसन् ॥ ५६
स शैनेयं रणे क्रुद्धः प्रदहन्निव चक्षुषा ।
अभ्यद्रवत वेगेन पुनः पुनररिदमः ॥ ५७
तं तु संप्रेक्ष्य संक्रुद्धं सात्यकिः प्रत्यविध्यत ।
महता शरवर्षेण गजः प्रतिगजं यथा ॥ ५८
तौ समेत्य नरव्याघ्रौ व्याघ्राविव तरस्विनौ ।
अन्योन्यं संततक्ष्माते रणेऽनुपमविक्रमौ ॥ ५९
ततः कर्णं शिनेः पौत्रः सर्वपारशवैः शरैः ।
विभेदं सर्वगात्रेषु पुनः पुनररिदमः ॥ ६०
सारथि चास्य भलेन रथनीडादपाहरत् ।
अश्वांश्च चतुरः श्वेतान्निजघ्ने निशितैः शरैः ॥ ६१
छित्त्वा ध्वजं शतेनैव शतधा पुरुषर्षभः ।
चकार विरथं कर्णं तव पुत्रस्य पश्यतः ॥ ६२
ततो विमनसो राजंस्तावकाः पुरुषर्षभाः ।
वृषसेनः कर्णसुतः शल्यो मद्राधिपस्तथा ॥ ६३
द्रोणपुत्रश्च शैनेयं सर्वतः पर्यवारयन् ।
ततः पर्याकुलं सर्वं न प्राज्ञायत किंचन ॥ ६४
तथा सात्यकिना वीरे विरथे सूतजे कृते ।
हाहाकारस्ततो राजन्सर्वसैन्येषु चाभवत् ॥ ६५
कर्णोऽपि विह्वलो राजन्सात्वतेनार्दितः शरैः ।
दुर्योधनरथं राजन्नारुरोह विनिःश्वसन् ॥ ६६
मानयंस्तव पुत्रस्य बाल्यात्प्रभृति सौहृदम् ।
कृतां राज्यप्रदानेन प्रतिज्ञां परिपालयन् ॥ ६७
तथा तु विरथे कर्णे पुत्रान्यै तव पार्थिव ।
दुःशासनमुखाञ्छूरावधीत्सात्यकिर्वशी ॥ ६८
रक्षन्प्रतिज्ञां च पुनर्भीमसेनकृतां पुरा ।
विरथान्विह्वलांश्चक्रे न तु प्राणैर्व्ययोजयत् ॥ ६९

भीमसेनेन तु वधः पुत्राणां ते प्रतिश्रुतः ।
 पुनर्युते च पार्थेन वधः कर्णस्य संश्रुतः ॥ ७०
 वधे त्वकुर्वन्त्यत्नं ते तस्य कर्णमुखास्तदा ।
 नाशक्रुवंश्च तं हन्तुं सात्यकिं प्रवरा रथाः ॥ ७१
 द्रौणिश्च कृतवर्मा च तथैवान्ये महारथाः ।
 निर्जिता धनुषैकेन शतशः क्षत्रियर्षभाः ।
 काङ्क्षता परलोकं च धर्मराजस्य च प्रियम् ॥ ७२
 कृष्णयोः सहशो वीर्यं सात्यकिः शत्रुकर्शनः ।
 कृष्णो वापि भवेल्लोके पार्थो वापि धनुर्धरः ।
 शैनेयो वा नरव्याघ्रश्चतुर्थो नोपलभ्यते ॥ ७३

धृतराष्ट्र उवाच ।

अजय्यं रथमास्थाय वासुदेवस्य सात्यकिः ।
 विरथं कृतवान्कर्णं वासुदेवसमो युवा ॥ ७४
 दारुकेण समायुक्तं स्वबाहुबलदर्पितः ।
 कच्चिदन्यं समारूढः स रथं सात्यकिः पुनः ॥ ७५
 एतदिच्छाम्यहं श्रोतुं कुशलो ह्यसि भाषितुम् ।
 असह्यं तमहं मन्ये तन्ममाचक्ष्व संजय ॥ ७६

संजय उवाच ।

शृणु राजन्यथा तस्य रथमन्यं महामतिः ।
 दारुकस्यानुजस्तूर्णं कल्पनाविधिकल्पितम् ॥ ७७
 आयसैः काञ्चनैश्चापि पट्टैर्नद्वं सकूबरम् ।
 तारासहस्रखचितं सिंहध्वजपताकिनम् ॥ ७८
 अश्वैर्वातजवैर्युक्तं हेमभाण्डपरिच्छदैः ।
 पाण्डुरैरिन्दुसंकाशैः सर्वशब्दातिगैर्दृढैः ॥ ७९
 चित्रकाञ्चनसंनाहैर्वाजिमुख्यैर्विशां पते ।
 घण्टाजालाकुलरवं शक्तितोमरविद्युतम् ॥ ८०
 वृतं सांग्रामिकैर्द्रव्यैर्बहुशस्त्रपरिच्छदम् ।
 रथं संपादयामास मेघगम्भीरनिखनम् ॥ ८१
 तं समारूढ्य शैनेयस्तव सैन्यमुपाद्रवत् ।
 दारुकोऽपि यथाकामं प्रययौ केशवान्तिकम् ॥ ८२

कर्णस्यापि महाराज शङ्खगोक्षीरपाण्डुरैः ।
 चित्रकाञ्चनसंनाहैः सदश्वैर्वेगवत्तरैः ॥ ८३
 हेमकक्ष्याध्वजोपेतं क्लृप्तयन्त्रपताकिनम् ।
 अग्र्यं रथं सुयन्तारं बहुशस्त्रपरिच्छदम् ॥ ८४
 उपाजहुस्तमास्थाय कर्णोऽप्यभ्यद्रवद्रिपूम् ।
 एतत्ते सर्वमाख्यातं यन्मां त्वं परिपृच्छसि ॥ ८५
 भूयश्चापि निबोध त्वं तवापनयजं क्षयम् ।
 एकत्रिंशत्तव सुता भीमसेनेन पातिताः ॥ ८६
 दुर्मुखं प्रमुखे कृत्वा सततं चित्रयोधिनम् ।
 शतशो निहताः शूराः सात्वतेनार्जुनेन च ॥ ८७
 भीष्मं प्रमुखतः कृत्वा भगदत्तं च मारिष ।
 एवमेष क्षयो वृत्तो राजन्दुर्मन्त्रिते तव ॥ ८८

इति श्रीमहाभारते द्रोणपर्वणि

द्वाविंशत्यधिकशततमोऽध्यायः ॥ १२२ ॥

१२३

धृतराष्ट्र उवाच ।

तथा गतेषु शूरेषु तेषां मम च संजय ।
 किं वै भीमस्तदाकार्षीत्तन्ममाचक्ष्व संजय ॥ १

संजय उवाच ।

विरथो भीमसेनो वै कर्णवाक्शल्यपीडितः ।
 अमर्षवशमापन्नः फल्गुनं वाक्यमब्रवीत् ॥ २
 पुनः पुनस्तूबरक मूढ औदरिकेति च ।
 अकृतास्त्रक मा थोधीर्बाल संग्रामकातर ॥ ३
 इति मामब्रवीत्कर्णः पश्यतस्ते धनंजय ।
 एवं वक्ता च मे वध्यस्तेन चोक्तोऽस्मि भारत ॥ ४
 एतद्व्रतं महाबाहो त्वया सह कृतं मया ।
 यथैतन्मम कौन्तेय तथा तव न संशयः ॥ ५
 तद्वधाय नरश्रेष्ठ स्मरैतद्वचनं मम ।
 यथा भवति तत्सत्यं तथा कुरु धनंजय ॥ ६
 तच्छ्रुत्वा वचनं तस्य भीमस्यामितविक्रमः ।

ततोऽर्जुनोऽब्रवीत्कर्णं किञ्चिदभ्येत्य संयुगे ॥ ७
 कर्णं कर्णं वृथादृष्टे सूतपुत्रात्मसंस्तुत ।
 अधर्मबुद्धे शृणु मे यत्त्वा वक्ष्यामि सांप्रतम् ॥ ८
 द्विविधं कर्म शूराणां युद्धे जयपराजयौ ।
 तौ चाप्यनित्यौ राधेय वासवस्यापि युध्यतः ॥ ९
 सुमूर्षुर्युधानेन विरथोऽसि विसर्जितः ।
 यदृच्छया भीमसेनं विरथं कृतवानसि ॥ १०
 अधर्मस्त्वेव राधेय यत्त्वं भीममवोचथाः ।
 युद्धधर्मं विजानन्वै युध्यन्तमपलायिनम् ।
 पूरयन्तं यथाशक्ति शूरकर्माहवे तथा ॥ ११
 पश्यतां सर्वसैन्यानां केशवस्य ममैव च ।
 विरथो भीमसेनेन कृतोऽसि बहुशो रणे ।
 न च त्वां परुषं किञ्चिदुक्तवान्पाण्डुनन्दनः ॥ १२
 यस्मात्तु बहु रूक्षं च श्रावितस्ते वृकोदरः ।
 परोक्षं यच्च सौभद्रो युष्माभिर्निहतो मम ॥ १३
 तस्मादस्यावलेपस्य सद्यः फलमवाप्नुहि ।
 त्वया तस्य धनुश्छिन्नमात्मनाशाय दुर्मते ॥ १४
 तस्माद्वध्योऽसि मे मूढ सभृत्यबलवाहनः ।
 कुरु त्वं सर्वकृत्यानि महत्ते भयमागतम् ॥ १५
 हन्तासि वृषसेनं ते प्रेक्षमाणस्य संयुगे ।
 ये चान्येऽप्युपयास्यन्ति बुद्धिमोहेन मां नृपाः ।
 तांश्च सर्वान्हनिष्यामि सत्येनायुधमालभे ॥ १६
 त्वां च मूढाकृतप्रज्ञमतिमानिनमाहवे ।
 दृष्ट्वा दुर्योधनो मन्दो भृशं तपस्यति पातितम् ॥ १७
 अर्जुनेन प्रतिज्ञाते वधे कर्णसुतस्य तु ।
 महान्सुतमुलः शब्दो बभूव रथिनां तदा ॥ १८
 तस्मिन्नाकुलसंप्रामे वर्तमाने महाभये ।
 मन्दरदिमः सहस्रांशुरस्तं गिरिमुपागमत् ॥ १९
 ततो राजन्हृषीकेशः संग्रामशिरसि स्थितम् ।
 तीर्णप्रतिज्ञं वीभत्सुं परिष्वज्येदमब्रवीत् ॥ २०

दिष्ट्या संपादिता जिष्णो प्रतिज्ञा महती त्वया ।
 दिष्ट्या च निहतः पापो वृद्धक्षत्रः सहात्मजः ॥
 धार्तराष्ट्रबलं प्राप्य देवसेनापि भारत ।
 सीदेत समरे जिष्णो नात्र कार्या विचारणा ॥ २२
 न तं पश्यामि लोकेषु चिन्तयन्पुरुषं क्वचित् ।
 त्वदृते पुरुषव्याघ्र य एतद्योधयेद्वलम् ॥ २३
 महाप्रभावा बहवस्त्वया तुल्याधिकापि वा ।
 समेताः पृथिवीपाला धार्तराष्ट्रस्य कारणात् ।
 ते त्वां प्राप्य रणे क्रुद्धं नाभ्यवर्तन्त दंशिताः ॥ २४
 तव वीर्यं बलं चैव रुद्रशक्रान्तकोपसम् ।
 नेदृशं शक्त्यात्कश्चिद्वरणे कर्तुं पराक्रमम् ।
 यादृशं कृतवानद्य त्वमेकः शत्रुतापनः ॥ २५
 एवमेव हते कर्णे सानुबन्धे दुरात्मनि ।
 वर्धयिष्यामि भूयस्त्वां विजितारि हतद्विषम् ॥ २६
 तमर्जुनः प्रत्युवाच प्रसादात्तव माधव ।
 प्रतिज्ञेयं मयोत्तीर्णां विबुधैरपि दुस्तरा ॥ २७
 अनाश्रय्यो जयस्तेषां येषां नाथोऽसि माधव ।
 त्वत्प्रसादान्महीं कृत्स्नां संप्राप्स्यति युधिष्ठिरः ॥ २८
 तवैव भारो वाष्ण्येय तवैव विजयः प्रभो ।
 वर्धनीयास्तव वयं प्रेक्ष्याश्च मधुसूदन ॥ २९
 एवमुक्तः स्मयन्कृष्णः शनैर्वाहयन्हयान् ।
 दर्शयामास पार्थाय कूरमायोधनं महत् ॥ ३०
 श्रीकृष्ण उवाच ।
 प्रार्थयन्तो जयं युद्धे प्रथितं च महद्यशः ।
 पृथिव्यां शेरते शूराः पार्थिवास्त्वच्छरैर्हताः ॥ ३१
 विकीर्णशस्त्राभरणा विपन्नाश्चरथद्विपाः ।
 संछिन्नभिन्नवर्माणो वैकुण्ठ्यं परमं गताः ॥ ३२
 ससत्त्वा गतसत्त्वाश्च प्रभया परया युताः ।
 सजीवा इव लक्ष्यन्ते गतसत्त्वा नराधिपाः ॥ ३३
 तेषां शरैः स्वर्णपुङ्खैः शस्त्रैश्च विविधैः शितैः ।

वाहनैरायुधैश्चैव संपूर्णा पश्य मेदिनीम् ॥ ३४
 वर्मभिश्चर्मभिर्हारैः शिरोभिश्च सकुण्डलैः ।
 उष्णीषैर्मुकुटैः स्रग्भिश्चूडामणिभिरम्बरैः ॥ ३५
 कण्ठसूत्रैरङ्गदैश्च निष्कैरपि च सुप्रभैः ।
 अन्यैश्चाभरणैश्चित्रैर्भाति भारत मेदिनी ॥ ३६
 चामरैर्व्यजनैश्चित्रैर्ध्वजैश्चाश्वरथद्विपैः ।
 विविधैश्च परिस्तोमैरश्वानां च प्रकीर्णकैः ॥ ३७
 कुथाभिश्च विचित्राभिर्वरूथैश्च महाधनैः ।
 संस्तीर्णा वसुधां पश्य चित्रपट्टैरिवावृताम् ॥ ३८
 नागेभ्यः पतितानन्यान्कल्पितेभ्यो द्विपैः सह ।
 सिंहान्वज्रप्रणुन्नेभ्यो गिर्यग्रेभ्य इव च्युतान् ॥ ३९
 संस्यूतान्वाजिभिः सार्धं धरण्यां पश्य चापरान् ।
 पदातिसादिसंघांश्च क्षतजौघपरिप्लुतान् ॥ ४०

संजय उवाच ।

एवं संदर्शयन्कृष्णो रणभूमिं किरीटिनः ।
 सैः समेतः स मुदितः पाञ्चजन्यं व्यनादयत् ॥ ४१

इति श्रीमहाभारते द्रोणपर्वणि

त्रयोविंशत्यधिकशततमोऽध्यायः ॥ १२३ ॥

१२४

संजय उवाच ।

ततो युधिष्ठिरो राजा रथादाहृत्य भारत ।
 पर्यष्वजत्तदा कृष्णावानन्दाश्रुपरिप्लुतः ॥ १
 प्रमृज्य वदनं शुभ्रं पुण्डरीकसमप्रभम् ।
 अब्रवीद्वासुदेवं च पाण्डवं च धनंजयम् ॥ २
 दिष्ट्या पश्यामि संग्रामे तीर्णभारौ महारथौ ।
 दिष्ट्या च निहतः पापः सैन्धवः पुरुषाधमः ॥ ३
 कृष्ण दिष्ट्या मम प्रीतिर्महती प्रतिपादिता ।
 दिष्ट्या शत्रुगणाश्चैव निमग्नाः शोकसागरे ॥ ४
 न तेषां दुष्करं किंचिन्निषु लोकेषु विद्यते ।
 सर्वलोकगुर्येषां त्वं नाथो मधुसूदन ॥ ५

तव प्रसादाद्गोविन्द वयं जेष्यामहे रिपून् ।
 यथा पूर्वं प्रसादात्ते दानवान्पाकशासनः ॥ ६
 पृथिवीविजयो वापि त्रैलोक्यविजयोऽपि वा ।
 ध्रुवो-हि तेषां वाष्णेय येषां तुष्टोऽसि माधव ॥ ७
 न तेषां विद्यते पापं संग्रामे वा पराजयः ।
 त्रिदशेश्वरनाथस्त्वं येषां तुष्टोऽसि माधव ॥ ८
 त्वत्प्रसादाद्दृषीकेश शक्रः सुरगणेश्वरः ।
 त्रैलोक्यविजय श्रीमान्प्राप्तवानरणमूर्धनि ॥ ९
 तव चैव प्रसादेन त्रिदशास्त्रिदशेश्वर ।
 अमरत्वं गताः कृष्ण लोकांश्चाश्रुवतेऽक्षयान् ॥ १०
 त्वत्प्रसादसमुत्थेन विक्रमेणारिसूदन ।
 सुरेशत्वं गतः शक्रो हत्वा दैत्यान्सहस्रशः ॥ ११
 त्वत्प्रसादाद्दृषीकेश जगत्स्थावरजङ्गमम् ।
 स्ववर्त्मनि स्थितं वीर जपहोमेषु वर्तते ॥ १२
 एकार्णवमिदं पूर्वं सर्वमासीत्तमोमयम् ।
 त्वत्प्रसादात्प्रकाशत्वं जगत्प्राप्तं नरोत्तम ॥ १३
 स्रष्टारं सर्वलोकानां परमात्मानमच्युतम् ।
 ये प्रपन्ना हृषीकेशं न ते मुह्यन्ति कर्हिचित् ॥ १४
 अनादिनिधनं देवं लोककर्तारमव्ययम् ।
 त्वां भक्ता ये हृषीकेश दुर्गाण्यतितरन्ति ते ॥ १५
 परं पुराणं पुरुषं पुराणानां परं च यत् ।
 प्रपद्यतस्तं परमं परा भूतिर्विधीयते ॥ १६
 योऽगात् चतुरो वेदान्यश्च वेदेषु गीयते ।
 तं प्रपद्य महात्मानं भूतिमाप्नोत्यनुत्तमाम् ॥ १७
 धनंजयसखा युश्च धनंजयहितश्च यः ।
 तं धनंजयगोप्तरं प्रपद्य सुखमेधते ॥ १८
 इत्युक्तौ तौ महात्मानावुभौ केशवपाण्डवौ ।
 तावन्नृतां तदा हृष्टौ राजानं पृथिवीपतिम् ॥ १९
 तव कोपाग्निना दग्धः पापो राजा जयद्रथः ।

उदीर्णं चापि सुमहद्वार्तराष्ट्रबलं रणे ॥ २०
 हन्यते निहतं चैव विनश्यति च भारत ।
 तव क्रोधहता ह्येते कौरवाः शत्रुसूदन ॥ २१
 त्वां हि चक्षुर्हणं वीरं कोपयित्वा सुयोधनः ।
 समित्रबन्धुः समरे प्राणास्त्यक्षयति दुर्मतिः ॥ २२
 तव क्रोधहतः पूर्वं देवैरपि सुदुर्जयः ।
 शरतल्पगतः शेते भीष्मः कुरुपितामहः ॥ २३
 दुर्लभो हि जयस्तेषां संग्रामे रिपुसूदन ।
 याता मृत्युवशं ते वै येषां क्रुद्धोऽसि पाण्डव ॥ २४
 राज्यं प्राणाः प्रियाः पुत्राः सौख्यानि विविधानि च ।
 अचिरात्तस्य नश्यन्ति येषां क्रुद्धोऽसि मानद ॥ २५
 विनष्टान्कौरवान्मन्ये सपुत्रपशुबान्धवान् ।
 राजधर्मपरे नित्यं त्वयि क्रुद्धे युधिष्ठिर ॥ २६
 ततो भीमो महाबाहुः सात्यकिश्च महारथः ।
 अभिवाद्य गुरुं ज्येष्ठं मार्गणैः क्षतविक्षतौ ।
 स्थितावास्तां महेष्वासौ पाञ्चाल्यैः परिवारितौ ॥ २७
 तौ दृष्ट्वा मुदितौ वीरौ प्राञ्जली चाग्रतः स्थितौ ।
 अभ्यनन्दत कौन्तेयस्तावुभौ भीमसात्यकी ॥ २८
 दिष्ट्या पश्यामि वां वीरौ विमुक्तौ सैन्यसागरात् ।
 द्रोणप्राहादुराधर्षाद्वादिक्यमकरालयात् ।
 दिष्ट्या च निर्जिताः संख्ये पृथिव्यां सर्वपार्थिवाः ॥
 युवां विजयिनौ चापि दिष्ट्या पश्यामि संयुगे ।
 दिष्ट्या द्रोणो जितः संख्ये हार्दिक्यश्च महाबलः ॥
 सैन्यार्णवं समुत्तीर्णौ दिष्ट्या पश्यामि चानघौ ।
 समरश्लाघिनौ वीरौ समरेष्वपलायिनौ ।
 मम प्राणसमौ चैव दिष्ट्या पश्यामि वामहम् ॥ ३१
 इत्युक्त्वा पाण्डवो राजा युयुधानवृकोदरौ ।
 सखजे पुरुषव्याघ्रौ हर्षाद्वाष्पं मुमोच ह ॥ ३२
 ततः प्रमुदितं सर्वं बलमासीद्विशां पते ।

पाण्डवानां जयं दृष्ट्वा युद्धाय च मनो दधे ॥ ३३

इति श्रीमहाभारते द्रोणपर्वणि

चतुर्विंशत्यधिकशततमोऽध्यायः ॥ १२४ ॥

१२५

संजय उवाच ।

सैन्धवे निहते राजन्पुत्रस्तव सुयोधनः ।
 अश्रुक्लिन्नमुखो दीनो निरुत्साहो द्विषज्जये ।
 अमन्यतार्जुनसमो योधो भुवि न विद्यते ॥ १
 न द्रोणो न च राधेयो नाश्वत्थामा कृपो न च ।
 क्रुद्धस्य प्रमुखे स्थातुं पर्याप्ता इति मारिष ॥ २
 निर्जित्य हि रणे पार्थः सर्वान्मम महारथान् ।
 अवधीत्सैन्धवं संख्ये नैनं कश्चिदवारयत् ॥ ३
 सर्वथा हतमेवैतत्कौरवाणां महद्वलम् ।
 न ह्यस्य विद्यते त्राता साक्षादपि पुरंदरः ॥ ४
 यमुपाश्रित्य संग्रामे कृतः शस्त्रसमुद्यमः ।
 स कर्णो निर्जितः संख्ये हतश्चैव जयद्रथः ॥ ५
 परुषाणि सभामध्ये प्रोक्तवान्यः स्म पाण्डवान् ।
 स कर्णो निर्जितः संख्ये सैन्धवश्च निपातितः ॥ ६
 यस्य वीर्यं समाश्रित्य शमं याचन्तमच्युतम् ।
 तृणवत्तमहं मन्ये स कर्णो निर्जितो युधि ॥ ७
 एवं क्लान्तमना राजन्नुपायाद्द्रोणमीक्षितुम् ।
 आगच्छत्सर्वलोकस्य पुत्रस्ते भरतर्षभ ॥ ८
 ततस्तत्सर्वमाचख्यौ कुरूणां वैशसं महत् ।
 परान्विजयतश्चापि धार्तराष्ट्रान्निमज्जतः ॥ ९

दुर्योधन उवाच ।

पश्य मूर्धावसिक्तानामाचार्य कदनं कृतम् ।
 कृत्वा प्रमुखतः शूरं भीष्मं मम पितामहम् ॥ १०
 तं निहत्य प्रलुब्धोऽयं शिखण्डी पूर्णमानसः ।
 पाञ्चालैः सहितः सर्वैः सेनाग्रमभिकर्षति ॥ ११
 अपरश्चापि दुर्धर्षः शिष्यस्ते सव्यसाचिना ।

अक्षौहिणीः सप्त हत्वा हतो राजा जयद्रथः ॥ १२
 अस्मद्विजयकामानां सुहृदामुपकारिणाम् ।
 गन्तास्मि कथमानृण्यं गतानां यमसादनम् ॥ १३
 ये मदर्थं परीप्सन्ति वसुधां वसुधाधिपाः ।
 ते हित्वा वसुधैश्वर्यं वसुधामधिशेते ॥ १४
 सोऽहं कापुरुषः कृत्वा मित्राणां क्षयमीदृशम् ।
 नाश्वमेधसहस्रेण पातुमात्मानमुत्सहे ॥ १५
 मम लुब्धस्य पापस्य तथा धर्मापचायिनः ।
 व्यायच्छन्तो जिगीषन्तः प्राप्ता वैवस्वतक्षयम् ॥
 कथं पतितवृत्तस्य पृथिवी सुहृदां द्रुहः ।
 विवरं नाशकदातुं मम पार्थिवससदि ॥ १७
 सोऽहं रुधिरसिक्ताङ्गं राज्ञां मध्ये पितामहम् ।
 शयानं नाशकं त्रातुं भीष्ममायोधने हतम् ॥ १८
 तं मामनार्यपुरुषं मित्रद्रुहमधार्मिकम् ।
 किं स वक्ष्यति दुर्धर्षः समेत्य परलोकजित् ॥ १९
 जलसंधं महेष्वासं पश्य सात्यकिना हतम् ।
 मदर्थमुद्यतं शूरं प्राणास्त्यक्त्वा महारथम् ॥ २०
 काम्बोजं निहतं दृष्ट्वा तथालम्बुसमेव च ।
 अन्यान्बहूँश्च सुहृदो जीवितार्थोऽद्य को मम ॥ २१
 व्यायच्छन्तो हताः शूरा मदर्थं येऽपराङ्मुखाः ।
 यतमानाः परं शक्या विजेतुमहितान्मम ॥ २२
 तेषां गत्वाहमानृण्यमद्य शक्या परंतप ।
 तर्पयिष्यामि तानेव जलेन यमुनामनु ॥ २३
 सत्यं ते प्रतिजानामि सर्वशस्त्रभृतां वर ।
 इष्टापूर्तेन च शपे वीर्येण च सुतैरपि ॥ २४
 निहत्य तानरणे सर्वान्पाञ्चालान्पाण्डवैः सह ।
 शान्तिं लब्धास्मि तेषां वा रणे गन्ता सलोकताम् ॥
 न हीदानीं सहाया मे परीप्सन्त्यनुपस्कृताः ।
 श्रेयो हि पाण्डून्मन्यन्ते न तथास्मान्महाभुज ॥ २६
 स्वयं हि मृत्युर्विहितः सत्यसंधेन सयुगे ।

भवानुपेक्षां कुरुते सुशिष्यत्वाद्धनंजये ॥ २७
 अतो विनिहताः सर्वे येऽस्मज्जयचिकीर्षवः ।
 कर्णमेव तु पश्यामि संप्रत्यस्मज्जयैषिणम् ॥ २८
 यो हि मित्रमविज्ञाय याथातथ्येन मन्दधीः ।
 मित्रार्थे योजयत्येनं तस्य सोऽर्थोऽवसीदति ॥ २९
 तादृग्रूपमिदं कार्यं कृतं मम सुहृद्भुवैः ।
 मोहाद्बुद्धस्य पापस्य जिह्वाचारैस्ततस्ततः ॥ ३०
 हतो जयद्रथश्चैव सौमदत्तिश्च वीर्यवान् ।
 अभीषाहाः शूरसेनाः शिबयोऽथ वसातयः ॥ ३१
 सोऽहमद्य गमिष्यामि यत्र ते पुरुषर्षभाः ।
 हता मदर्थं संग्रामे युध्यमानाः किरीटिना ॥ ३२
 न हि मे जीवितेनार्थस्तानृते पुरुषर्षभान् ।
 आचार्यः पाण्डुपुत्राणामनुजानातु नो भवान् ॥ ३३

इति श्रीमहाभारते द्रोणपर्वणि

पञ्चविंशत्यधिकशततमोऽध्यायः ॥ १२५ ॥

१२६

धृतराष्ट्र उवाच ।

सिन्धुराजे हते तात समरे सव्यसाचिना ।
 तथैव भूरिश्रवसि किमासीद्वो मनस्तदा ॥ १
 दुर्योधनेन च द्रोणस्तथोक्तः कुरुसंसदि ।
 किमुक्तवान्परं तस्मात्तन्ममाचक्ष्व संजय ॥ २

संजय उवाच ।

निष्ठानको महानासीत्सैन्यानां तव भारत ।
 सैन्धवं निहतं दृष्ट्वा भूरिश्रवसमेव च ॥ ३
 मन्त्रितं तव पुत्रस्य ते सर्वमवमेनिरे ।
 येन मन्त्रेण निहताः शतशः क्षत्रियर्षभाः ॥ ४
 द्रोणस्तु तद्वचः श्रुत्वा पुत्रस्य तव दुर्मनाः ।
 सुहूर्तमिव तु ध्यात्वा भृशमातोऽभ्यभाषत ॥ ५
 दुर्योधन किमेवं मां वाक्शरैरभिक्रान्तसि ।
 अंजय्यं समरे नित्यं ब्रुवाणं सव्यसाचिन्म ॥ ६

एतेनैवार्जुनं ज्ञातुमलं कौरव संयुगे ।
 यच्छिखण्ड्यवधीर्भीष्मं पालयमानः किरीटिना ॥ ७
 अवध्यं निहतं दृष्ट्वा संयुगे देवमानुषैः ।
 तदैवाज्ञासिषमहं नेयमस्तीति भारती ॥ ८
 यं पुंसां त्रिषु लोकेषु सर्वशूरममस्महि ।
 तस्मिन्विनिहते शूरे किं शेषं पर्युपास्महे ॥ ९
 यान्स्म ताग्लहते तातः शकुनिः कुरुसंसदि ।
 अक्षान्न तेऽक्षा निशिता बाणास्ते शत्रुतापनाः ॥ १०
 त एते प्रन्ति नस्तात विशिखा जयचोदिताः ।
 यांस्तदा ख्याप्यमानांस्त्वं विदुरेण न बुध्यसे ॥ ११
 तास्ता विलपतश्चापि विदुरस्य महात्मनः ।
 धीरस्य वाचो नाश्रौषीः क्षेमाय वदतः शिवाः ॥ १२
 तदिदं वर्तते घोरमागतं वैशसं महत् ।
 तस्यावमानाद्वाक्यस्य दुर्योधन कृते तव ॥ १३
 यच्च नः प्रेक्षमाणानां कृष्णामानाययः सभाम् ।
 अनर्हतीं कुले जातां सर्वधर्मानुचारिणीम् ॥ १४
 तस्याधर्मस्य गान्धारे फलं प्राप्तमिदं त्वया ।
 नो चेत्पापं परे लोके त्वमर्च्छेथास्ततोऽधिकम् ॥ १५
 यच्च तान्पाण्डवान्द्यूते विषमेण विजित्य ह ।
 प्राव्राजयस्तदारण्ये रौरवाजिनवाससः ॥ १६
 पुत्राणामिव चैतेषां धर्ममाचरतां सदा ।
 द्रुह्येत्को नु नरो लोके मदन्यो ब्राह्मणब्रुवः ॥ १७
 पाण्डवानामयं कोपस्त्वया शकुनिना सह ।
 आहृतो घृतराष्ट्रस्य संमते कुरुसंसदि ॥ १८
 दुःशासनेन संयुक्तः कर्णेन परिवर्धितः ।
 क्षत्तुर्वीर्यमनादृत्य त्वयाभ्यस्तः पुनः पुनः ॥ १९
 यत्तत्सर्वं पराभूय पर्यवारयतार्जुनिम् ।
 सिन्धुराजानमाश्रित्य स वो मध्ये कथं हतः ॥ २०
 कथं त्वयि च कर्णे च कृपे शल्ये च जीवति ।
 अश्वत्थाम्नि च कौरव्य निधनं सैन्धवोऽगमत् ॥

यद्वस्तत्सर्वराजानस्तेजस्तिग्ममुपासते ।
 सिन्धुराजं परित्रातुं स वो मध्ये कथं हतः ॥ २२
 मय्येव हि विशेषेण तथा दुर्योधन त्वयि ।
 आशंसत परित्राणमर्जुनात्स महीपतिः ॥ २३
 ततस्तस्मिन्परित्राणमलब्धवति फल्गुनात् ।
 न किञ्चिदनुपश्यामि जीवितत्राणमात्मनः ॥ २४
 मज्जन्तमिव चात्मानं धृष्टद्युम्नस्य किल्बिषे ।
 पश्याम्यहत्वा पाञ्चालान्सह तेन शिखण्डिना ॥ २५
 तन्मा किमभितप्यन्तं वाक्यैरैरभिकृन्तसि ।
 अशक्तः सिन्धुराजस्य भूत्वा त्राणाय भारत ॥ २६
 सौवर्णं सत्यसंधस्य ध्वजमक्लिष्टकर्मणः ।
 अपश्यन्युधि भीष्मस्य कथमाशंससे जयम् ॥ २७
 मध्ये महारथानां च यत्राहन्यत सैन्धवः ।
 हतो भूरिश्रवाश्चैव किं शेषं तत्र मन्यसे ॥ २८
 कृप एव च दुर्धर्षो यदि जीवति पार्थिव ।
 यो नागात्सिन्धुराजस्य वर्त्म तं पूजयाम्यहम् ॥ २९
 यच्चापश्यं हतं भीष्मं पश्यतस्तेऽनुजस्य वै ।
 दुःशासनस्य कौरव्य कुर्वाणं कर्म दुष्करम् ।
 अवध्यकल्पं संग्रामे देवैरपि सवासवैः ॥ ३०
 न ते वसुंधरास्तीति तदहं चिन्तये नृप ।
 इमानि पाण्डवानां च सृञ्जयानां च भारत ।
 अनीकान्याद्रवन्ते मां सहितान्यद्य मारिष ॥ ३१
 नाहत्वा सर्वपाञ्चालान्कवचस्य विमोक्षणम् ।
 कर्तास्मि समरे कर्म धार्तराष्ट्र हितं तव ॥ ३२
 राजन्ब्रूयाः सुतं मे त्वमश्वत्थामानमाहवे ।
 न सोमकाः प्रमोक्तव्या जीवितं परिरक्षता ॥ ३३
 यच्च पित्रानुशिष्टोऽसि तद्वचः परिपालय ।
 आनृशंस्ये दमे सत्ये आर्जवे च स्थिरो भव ॥ ३४
 धर्मार्थकामकुशलो धर्मार्थावप्यपीडयन् ।
 धर्मप्रधानः कार्याणि कुर्याश्चेति पुनः पुनः ॥ ३५

चक्षुर्मनोभ्यां संतोष्या विप्राः सेव्याश्च शक्तिः ।
 न चैषां विप्रिय कार्यं ते हि वह्निशिखोपमाः ॥
 एष त्वहमनीकानि प्रविशाम्यरिसूदन ।
 रणाय महते राजंस्त्वया वाक्शल्यपीडितः ॥ ३७
 त्वं च दुर्योधन बलं यदि शक्नोषि धारय ।
 रात्रावपि हि योत्स्यन्ते संरब्धाः कुरुसृञ्जयाः ॥ ३८
 एवमुक्त्वा ततः प्रायाद्रोणः पाण्डवसृञ्जयान् ।
 मुष्णन्क्षत्रियतेजांसि नक्षत्राणामिवांशुमान् ॥ ३९

इति श्रीमहाभारते द्रोणपर्वणि

षड्विंशत्यधिकशततमोऽध्यायः ॥ १२६ ॥

१२७

संजय उवाच ।

ततो दुर्योधनो राजा द्रोणेनैवं प्रचोदितः ।
 अमर्षवशमापन्नो युद्वायैव मनो दधे ॥ १
 अब्रवीच्च तदा कर्णं पुत्रो दुर्योधनस्तव ।
 पश्य कृष्णसहायेन पाण्डवेन किरीटिना ।
 आचार्यविहितं व्यूहं भिन्नं देवैः सुदुर्भेदम् ॥ २
 तव व्यायच्छमानस्य द्रोणस्य च महात्मनः ।
 मिषतां योधमुख्यानां सैन्धवो विनिपातितः ॥ ३
 पश्य राधेय राजानः पृथिव्यां प्रवरा युधि ।
 पार्थेनैकेन निहताः सिंहेनेवेतरा मृगाः ॥ ४
 मम व्यायच्छमानस्य समरे शत्रुसूदन ।
 अल्पावशेषं सैन्यं मे कृतं शक्रात्मजेन ह ॥ ५
 कथं ह्यमिच्छमानस्य द्रोणस्य युधि फल्गुनः ।
 भिन्द्यात्सुदुर्भेदं व्यूहं यतमानोऽपि संयुगे ॥ ६
 प्रियो हि फल्गुनो नित्यमाचार्यस्य महात्मनः ।
 ततोऽस्य दत्तवान्द्वारं नयुद्धेनारिमर्दन ॥ ७
 अभयं सैन्धवस्याजौ दत्त्वा द्रोणः परंतपः ।
 प्रादात्किरीटिने द्वारं पश्य निर्गुणतां मम ॥ ८
 यद्यदास्यमनुज्ञां वै पूर्वमेव गृहान्प्रति ।

सिन्धुराजस्य समरे नाभविष्यज्जनक्षयः ॥ ९
 जयद्रथो जीवितार्थी गच्छमानो गृहान्प्रति ।
 मयानार्येण संरुद्धो द्रोणात्प्राप्याभयं रणे ॥ १०
 अद्य मे भ्रातरः क्षीणाश्चित्रसेनादयो युधि ।
 भीमसेनं समासाद्य पश्यतां नो दुरात्मनाम् ॥ ११
 कर्ण उवाच ।

आचार्यं मा विगर्हस्व शक्या युध्यत्यसौ द्विजः ।
 अजय्यान्पाण्डवान्मन्ये द्रोणेनास्त्रविदा मृधे ॥ १२
 तथा ह्येनमतिक्रम्य प्रविष्टः श्वेतवाहनः ।
 दैवदृष्टोऽन्यथाभावो न मन्ये विद्यते क्वचित् ॥ १३
 ततो नो युध्यमानानां परं शक्या सुयोधन ।
 सैन्धवो निहतो राजन्दैवमत्र परं स्मृतम् ॥ १४
 परं यत्नं कुर्वतां च त्वया सार्धं रणाजिरे ।
 हत्वास्माकं पौरुषं हि दैवं पश्चात्करोति नः ।
 सततं चेष्टमानानां निकृत्या विक्रमेण च ॥ १५
 दैवोपसृष्टः पुरुषो यत्कर्म कुरुते क्वचित् ।
 कृतं कृतं स्म तत्तस्य दैवेन विनिहन्यते ॥ १६
 यत्कर्तव्यं मनुष्येण व्यवसायवता सता ।
 तत्कार्यमविशङ्केन सिद्धिर्दैवे प्रतिष्ठिता ॥ १७
 निकृत्या निकृताः पार्था विषयोगैश्च भारत ।
 दग्धा जतुगृहे चापि द्यूतेन च पराजिताः ॥ १८
 राजनीतिं व्यपाश्रित्य प्रहिताश्चैव काननम् ।
 यत्नेन च कृतं यत्ते दैवेन विनिपातितम् ॥ १९
 युध्यस्व यत्नमास्थाय मृत्युं कृत्वा निवर्तनम् ।
 यततस्तव तेषां च दैवं मार्गेण यास्यति ॥ २०
 न तेषां मतिपूर्वं हि सुकृतं दृश्यते क्वचित् ।
 दुष्कृतं तव वा वीर बुद्ध्या हीनं कुरुद्वह ॥ २१
 दैवं प्रमाणं सर्वस्य सुकृतस्येतरस्य वा ।
 अनन्यकर्म दैवं हि जागर्ति स्वपतामपि ॥ २२
 बहूनि तव सैन्यानि योधाश्च बहवस्तथा ।

न तथा पाण्डुपुत्राणामेवं युद्धमवर्तत ॥ २३
तैरल्पैर्वहवो यूयं क्षयं नीताः प्रहारिणः ।
शङ्के दैवस्य तत्कर्म पौरुषं येन नाशितम् ॥ २४

संजय उवाच ।

एवं संभाषमाणानां बहु तत्तज्जनाधिप ।
पाण्डवानामनीकानि समदृश्यन्त संयुगे ॥ २५
ततः प्रवृत्ते युद्धं व्यतिपत्तरथद्विपम् ।
तावकानां परैः सार्धं राजन्दुर्मन्त्रिते तव ॥ २६

इति श्रीमहाभारते द्रोणपर्वणि

सप्तविंशत्यधिकशततमोऽध्यायः ॥ १२७ ॥

१२८

संजय उवाच ।

तदुदीर्णगजाश्वौघं बलं तव जनाधिप ।
पाण्डुसेनामभिद्रुत्य योधयामास सर्वतः ॥ १
पाञ्चालाः कुरवश्चैव योधयन्तः परस्परम् ।
यमराष्ट्राय महते परलोकाय दीक्षिताः ॥ २
शूराः शूरैः समागम्य शरतोमरशक्तिभिः ।
विव्यधुः समरे तूर्णं निन्युश्चैव यमक्षयम् ॥ ३
रथिनां रथिभिः सार्धं रुधिरस्रावि दारुणम् ।
प्रावर्तत महद्युद्धं निघ्नतामितरेतरम् ॥ ४
वारणाश्च महाराज समासाद्य परस्परम् ।
विषाणैर्दारयामासुः संक्रुद्धाश्च मदोत्कटाः ॥ ५
हयारोहान्हयारोहाः प्रासशक्तिपरश्वधैः ।
बिभिदुस्तुमुले युद्धे प्रार्थयन्तो महद्यशः ॥ ६
पत्तयश्च महाबाहो शतशः शस्त्रपाणयः ।
अन्योन्यमार्दयन् राजन्नित्ययत्ताः पराक्रमे ॥ ७
गोत्राणां नामधेयानां कुलानां चैव मारिष ।
श्रवणाद्वि विजानीमः पाञ्चालान्कुरुभिः सह ॥ ८
अन्योन्यं समरे योधाः शरशक्तिपरश्वधैः ।
प्रेषयन्परलोकाय विचरन्तो ह्यभीतवत् ॥ ९

शरैर्दश दिशो राजंस्तेषां मुक्तैः सहस्रशः ।
न भ्राजन्त यथापूर्वं भास्करेऽस्तं गतेऽपि च ॥ १०
तथा प्रयुध्यमानेषु पाण्डवेयेषु निर्भयः ।
दुर्योधनो महाराज व्यवगाहत तद्वलम् ॥ ११
सैन्धवस्य वधेनैव भृशं दुःखसमन्वितः ।
मर्त्यव्यमिति संचिन्त्य प्राविशत्तु द्विषद्वलम् ॥ १२
नादयन् रथघोषेण कम्पयन्निव मेदिनीम् ।
अभ्यवर्तत पुत्रस्ते पाण्डवानामनीकिनीम् ॥ १३
स संनिपातस्तुमुलस्तस्य तेषां च भारत ।
अभवत्सर्वसैन्यानामभावकरणो महान् ॥ १४
मध्यंदिनगतं सूर्यं प्रतपन्तं गभस्तिभिः ।
तथा तव सुतं मध्ये प्रतपन्तं शरोर्मिभिः ॥ १५
न शेकुर्भारतं युद्धे पाण्डवाः समवेक्षितुम् ।
पलायने कृतोत्साहा निरुत्साहा द्विषज्जये ॥ १६
पर्यधावन्त पाञ्चाला वध्यमाना महात्मना ।
रुक्मपुङ्गवैः प्रसन्नाग्रैस्तव पुत्रेण धन्विना ।
अर्घ्यमानाः शरैस्तूर्णं न्यपतन्पाण्डुसैनिकाः ॥ १७
न तादृशं रणे कर्म कृतवन्तस्तु तावकाः ।
यादृशं कृतवान्राजा पुत्रस्तव विशां पते ॥ १८
पुत्रेण तव सा सेना पाण्डवी मथिता रणे ।
नलिनी द्विरदेनेव समन्तात्कुल्लपङ्कजा ॥ १९
क्षीणतोयानिलार्काभ्यां हतत्विडिव पद्मिनी ।
बभूव पाण्डवी सेना तव पुत्रस्य तेजसा ॥ २०
पाण्डुसेनां हतां दृष्ट्वा तव पुत्रेण भारत ।
भीमसेनपुरोगास्तु पाञ्चालाः समुपाद्रवन् ॥ २१
स भीमसेनं दशभिर्माद्रीपुत्रौ त्रिभिस्त्रिभिः ।
विराटद्रुपदौ षड्भिः शतेन च शिखण्डिनम् ॥ २२
धृष्टद्युम्नं च सप्तत्या धर्मपुत्रं च सप्तभिः ।
केकयांश्चैव चेदींश्च बहुभिर्निशिः शरैः ॥ २३
सात्वत पञ्चभिर्विद्ध्वा द्रौपदेयांस्त्रिभिस्त्रिभिः ।

घटोत्कचं च समरे विद्धा सिंह इवानदत् ॥ २४
 शतशश्चापरान्योधान्सद्विपाश्वरथानरणे ।
 शरैरवचकर्तोऽग्रेः क्रुद्धोऽन्तक इव प्रजाः ॥ २५
 तस्य तान्निघ्नतः शत्रूरूक्मपृष्ठं महद्धनुः ।
 भल्लाभ्यां पाण्डवो ज्येष्ठस्त्रिधा चिच्छेद मारिष ॥ २६
 विव्याध चैनं दशभिः सम्यगस्तैः शितैः शरैः ।
 मर्माणि भित्त्वा ते सर्वे संभगाः क्षितिमाविशन् ॥
 ततः प्रमुदिता योधाः परिवव्रुर्युधिष्ठिरम् ।
 वृत्रहत्यै यथा देवाः परिवव्रुः पुरंदरम् ॥ २८
 ततो युधिष्ठिरो राजा तव पुत्रस्य मारिष ।
 शरं परमदुर्वारं प्रेषयामास संयुगे ।
 स तेन भृशसंविद्धो निषसाद रथोत्तमे ॥ २९
 ततः पाञ्चालसैन्यानां भृशमासीद्वो महान् ।
 हतो राजेति राजेन्द्र मुदितानां समन्ततः ॥ ३०
 बाणशब्दरवश्चोग्रः शुश्रुवे तत्र मारिष ।
 अथ द्रोणो द्रुतं तत्र प्रत्यदृश्यत संयुगे ॥ ३१
 हृष्टो दुर्योधनश्चापि दृढमादाय कार्मुकम् ।
 तिष्ठ तिष्ठेति राजानं ब्रुवन्पाण्डवमभ्ययात् ॥ ३२
 प्रत्युद्युस्तं त्वरिताः पाञ्चाला राजगृद्धिनः ।
 तान्द्रोणः प्रतिजग्राह परीप्सन्कुरुसत्तमम् ।
 चण्डवातोद्धतान्मेघान्निघ्नन्रश्मिमुचो यथा ॥ ३३
 ततो राजन्महानासीत्संग्रामो भूरिवर्धनः ।
 तावकानां परेषां च समेतानां युयुत्सया ॥ ३४

इति श्रीमहाभारते द्रोणपर्वणि

अष्टाविंशत्यधिकशततमोऽध्यायः ॥ १२८ ॥

१२९

धृतराष्ट्र उवाच ।

यत्तदा प्राविशत्पाण्डूनाचार्यः कुपितो वशी ।
 उक्त्वा दुर्योधनं सम्यङ्मम शास्त्रातिगं सुतम् ॥ १
 प्रविश्य विचरन्तं च रणे शूरमवस्थितम् ।

कथं द्रोणं महेष्वासं पाण्डवाः पर्यवारयन् ॥ २
 केऽरक्षन्क्षिणं चक्रमाचार्यस्य महात्मनः ।
 के चोत्तरमरक्षन्त निघ्नतः शात्रवानरणे ॥ ३
 नृत्यन्स रथमार्गेषु सर्वशस्त्रभृतां वरः ।
 धूमकेतुरिव क्रुद्धः कथं मृत्युमुपेयिवान् ॥ ४
 संजय उवाच ।

सायाह्ने सैन्धवं हत्वा राज्ञा पार्थः समेत्य च ।
 सात्यकिश्च महेष्वासो द्रोणमेवाभ्यधावताम् ॥ ५
 तथा युधिष्ठिरस्तूर्ण भीमसेनश्च पाण्डवः ।
 पृथक्चमूभ्यां संसक्तौ द्रोणमेवाभ्यधावताम् ॥ ६
 तथैव नकुलो धीमान्सहदेवश्च दुर्जयः ।
 धृष्टद्युम्नः शतानीको विराटश्च सकेकयः ।
 मत्स्याः शाल्वेयसेनाश्च द्रोणमेव ययुर्युधि ॥ ७
 द्रुपदश्च तथा राजा पाञ्चालैरभिरक्षितः ।
 धृष्टद्युम्नपिता राजन्द्रोणमेवाभ्यवर्तत ॥ ८
 द्रौपदेया महेष्वासा राक्षसश्च घटोत्कचः ।
 ससेनास्तेऽभ्यवर्तन्त द्रोणमेव महाद्युतिम् ॥ ९
 प्रभद्रकाश्च पाञ्चालाः षट्सहस्राः प्रहारिणः ।
 द्रोणमेवाभ्यवर्तन्त पुरस्कृत्य शिखण्डिनम् ॥ १०
 तथेतरे नरव्याघ्राः पाण्डवानां महारथाः ।
 सहिताः संन्यवर्तन्त द्रोणमेव द्विजर्षभम् ॥ ११
 तेषु शूरेषु युद्धाय गतेषु भरतर्षभ ।
 बभूव रजनी घोरा भीरूणां भयवर्धिनी ॥ १२
 योधानामशिवा रौद्रा राजन्नन्तकगामिनी ।
 कुञ्जराश्चमनुष्याणां प्राणान्तकरणी तदा ॥ १३
 तस्यां रजन्यां घोरायां नदन्यः सर्वतः शिवाः ।
 न्यवेदयन्भयं घोरं सज्वालकवलैर्मुखैः ॥ १४
 उल्लासाप्यदृश्यन्त शंसन्तो विपुलं भयम् ।
 विशेषतः कौरवाणां ध्वजिन्यामतिदारुणम् ॥ १५
 ततः सैन्येषु राजेन्द्र शब्दः समभवन्महान् ।

भेरीशब्देन महता मृदङ्गानां स्वनेन च ॥ १६
 गजानां गर्जितैश्चापि तुरंगाणां च हेषितैः ।
 खुरशब्दनिपातैश्च तुमुलः सर्वतोऽभवत् ॥ १७
 ततः समभवद्युद्धं संध्यायामतिदारुणम् ।
 द्रोणस्य च महाराज सृञ्जयानां च सर्वशः ॥ १८
 तमसा चावृते लोके न प्राज्ञायत किंचन ।
 सैन्येन रजसा चैव समन्तादुत्थितेन ह ॥ १९
 नरस्याश्वस्य नागस्य समसज्जत शोणितम् ।
 नापश्याम रजो भौमं कश्मलेनाभिसंवृताः ॥ २०
 रात्रौ वंशवनस्येव दह्यमानस्य पर्वते ।
 घोरश्चटचटाशब्दः शस्त्राणां पततामभूत् ॥ २१
 नैव स्वे न परे राजन्प्राज्ञायन्त तमोवृते ।
 उन्मत्तमिव तत्सर्वं बभूव रजनीमुखे ॥ २२
 भौमं रजोऽथ राजेन्द्र शोणितेन प्रशामितम् ।
 शातकौम्भैश्च कवचैर्भूषणैश्च तमोऽभ्यगात् ॥ २३
 ततः सा भारती सेना मणिहेमविभूषिता ।
 द्यौरिवासीत्सनक्षत्रा रजन्यां भरतर्षभ ॥ २४
 गोमायुवडसंगुष्टा शक्तिध्वजसमाकुला ।
 दारुणाभिस्ता घोरा क्ष्वेडितोत्क्रुष्टनादिता ॥ २५
 ततोऽभवन्महाशब्दस्तुमुलो लोमहर्षणः ।
 समावृण्वन्दिशः सर्वा महेंद्राशनिनिखनः ॥ २६
 सा निशीथे महाराज सेनादृश्यत भारती ।
 अङ्गदैः कुण्डलैर्निष्कैः शस्त्रैश्चैवावभासिता ॥ २७
 तत्र नागा रथाश्चैव जाम्बूनदविभूषिताः ।
 निशायां प्रत्यदृश्यन्त मेघा इव सविद्युतः ॥ २८
 ऋष्टिशक्तिगदाबाणमुसलप्रासपट्टिशाः ।
 संपतन्तो व्यदृश्यन्त भ्राजमाना इवाग्रयः ॥ २९
 दुर्योधनपुरोवातां रथनागबलाहकाम् ।
 वादित्रघोषस्तनितां चापविद्युद्धजैर्घृताम् ॥ ३०
 द्रोणपाण्डवपर्जन्यां खड्गशक्तिगदाशनिम् ।

शरधारास्त्रपवनां भृशं शीतोष्णसंकुलाम् ॥ ३१
 घोरां विस्मापनीमुग्रां जीवितच्छिदमप्लवाम् ।
 तां प्राविशन्नतिभयां सेनां युद्धचिकीर्षवः ॥ ३२
 तस्मिन्प्राप्तिमुखे घोरे महाशब्दनिनादिते ।
 भीरूणां त्रासजनने शूराणां हर्षवर्धने ॥ ३३
 रात्रियुद्धे तदा घोरे वर्तमाने सुदारुणे ।
 द्रोणमभ्यद्रवन्क्रुद्धाः सहिताः पाण्डुसृञ्जयाः ॥ ३४
 ये ये प्रमुखतो राजन्त्यवर्तन्त महात्मनः ।
 तान्सर्वान्विमुखांश्चक्रे कांश्चिन्नित्ये यमक्षयम् ॥ ३५

इति श्रीमहाभारते द्रोणपर्वणि

एकोनत्रिंशत्यधिकशततमोऽध्यायः ॥ १२९ ॥

१३०

धृतराष्ट्र उवाच ।

तस्मिन्प्रविष्टे दुर्धर्षे सृञ्जयानमितौजसि ।
 अमृष्यमाणे संरब्धे का वोऽभूद्वै मतिस्तदा ॥ १
 दुर्योधनं तथा पुत्रमुक्त्वा शास्त्रातिगं मम ।
 यत्प्राविशदमेयात्मा किं पार्थः प्रत्यपद्यत ॥ २
 निहते सैन्धवे वीरे भूरिश्रवसि चैव हि ।
 यदभ्यगान्महातेजाः पाञ्चालानपराजितः ॥ ३
 किममन्यत दुर्धर्षः प्रविष्टे शत्रुतापने ।
 दुर्योधनश्च किं कृत्यं प्राप्तकालममन्यत ॥ ४
 के च तं वरदं वीरमन्वयुर्द्विजसत्तमम् ।
 के चास्य पृष्ठतोऽगच्छन्वीराः शूरस्य युध्यतः ॥ ५
 के पुरस्तादयुध्यन्त निघ्नतः शात्रवानरणे ॥ ५
 मन्येऽहं पाण्डवान्सर्वान्भारद्वाजशरार्दितान् ।
 शिशिरे कम्पमाना वै कृशा गाव इवाभिभो ॥ ६
 प्रविश्य स महेष्यासः पाञ्चालानरिमर्दनः ।
 कथं नु पुरुषव्याघ्रः पञ्चत्वमुपजग्मिवान् ॥ ७
 सर्वेषु सैन्येषु च संगतेषु
 रात्रौ समेतेषु महारथेषु ।

संलोड्यमानेषु पृथग्विवेषु

के वस्तदानी मतिमन्त आसन् ॥ ८

हतांश्चैव विषक्तांश्च पराभूतांश्च शंससि ।

रथिनो विरथांश्चैव कृतान्युद्धेषु मामकान् ॥ ९

कथमेषां तदा तत्र पार्थानामपलायिनाम् ।

प्रकाशमभवद्रात्रौ कथं कुरुषु संजय ॥ १०

संजय उवाच ।

रात्रियुद्धे तदा राजन्वर्तमाने सुदारुणे ।

द्रोणमभ्यद्रवन्रात्रौ पाण्डवाः सहसैनिकाः ॥ ११

ततो द्रोणः केकयांश्च धृष्टद्युम्नस्य चात्मजान् ।

प्रेषयन्मृत्युलोकाय सर्वानिषुभिराशुगैः ॥ १२

तस्य प्रमुखतो राजन्येऽवर्तन्त महारथाः ।

तान्सर्वान्प्रेषयामास परलोकाय भारत ॥ १३

प्रमथन्तं तदा वीरं भारद्वाजं महारथम् ।

अभ्यवर्तत संक्रुद्धः शिबी राजन्प्रतापवान् ॥ १४

तमापतन्तं संप्रेक्ष्य पाण्डवानां महारथम् ।

विव्याध दशभिर्द्रोणः सर्वपारशवैः शरैः ॥ १५

तं शिविः प्रतिविव्याध त्रिशता निशितैः शरैः ।

सारथिं चास्य भेदेन स्मयमानो न्यपातयत् ॥ १६

तस्य द्रोणो हयान्हत्वा सारथिं च महात्मनः ।

अथास्य सशिरस्त्राणं शिरः कायादपाहरत् ॥ १७

कलिङ्गानां च सैन्येन कलिङ्गस्य सुतो रणे ।

पूर्वं पितृवधात्क्रुद्धो भीमसेनमुपाद्रवत् ॥ १८

स भीमं पञ्चभिर्विद्ध्वा पुनर्विव्याध सप्तभिः ।

विशोकं त्रिभिराजन्ने ध्वजमेकेन पत्रिणा ॥ १९

कलिङ्गानां तु तं शूरं क्रुद्धं क्रुद्धो वृकोदरः ।

रथाद्रथमभिद्रुत्य मुष्टिनाभिजघान ह ॥ २०

तस्य मुष्टिहतस्याजौ पाण्डवेन बलीयसा ।

सर्वाण्यस्थीनि सहसा प्रापतन्वै पृथक्पृथक् ॥ २१

तं कर्णो भ्रातरश्चास्य नामृष्यन्त महारथाः ।

ते भीमसेनं नाराचैर्जघ्नुराशीविषोपमैः ॥ २२

ततः शत्रुरथं त्यक्त्वा भीमो ध्रुवरथं गतः ।

ध्रुवं चास्यन्तमनिशं मुष्टिना समपोथयत् ।

स तथा पाण्डुपुत्रेण बलिना निहतोऽपतत् ॥ २३

तं निहत्य महाराज भीमसेनो महाबलः ।

जयरातरथं प्राप्य मुहुः सिंह इवानदत् ॥ २४

जयरातमथाक्षिप्य नदन्सव्येन पाणिना ।

तलेन नाशयामास कर्णस्यैवाग्रतः स्थितम् ॥ २५

कर्णस्तु पाण्डवे शक्तिं काञ्चनी समवासृजत् ।

ततस्तामेव जग्राह प्रहसन्पाण्डुनन्दनः ॥ २६

कर्णायैव च दुर्धर्षश्चिक्षेपाजौ वृकोदरः ।

तामन्तरिक्षे चिच्छेद शकुनिसैलपायिना ॥ २७

ततस्तव सुता राजन्भीमस्य रथमाव्रजन् ।

महता शरवर्षेण छादयन्तो वृकोदरम् ॥ २८

दुर्मदस्य ततो भीमः प्रहसन्निव संयुगे ।

सारथिं च हयांश्चैव शरैर्निन्ये यमक्षयम् ।

दुर्मदस्तु ततो यानं दुष्कर्णस्यावपुष्टुवे ॥ २९

तावेकरथमारूढौ भ्रातरौ परतापनौ ।

संग्रामशिरसो मध्ये भीमं द्वावभ्यधावताम् ।

यथान्बुपतिमित्रौ हि तारकं दैत्यसत्तमम् ॥ ३०

ततस्तु दुर्मदश्चैव दुष्कर्णश्च तवात्मजौ ।

रथमेकं समारूढ्य भीमं बाणैरविध्यताम् ॥ ३१

ततः कर्णस्य मिषतो द्रौणेर्दुर्योधनस्य च ।

कृपस्य सोमदत्तस्य बाह्लीकस्य च पाण्डवः ॥ ३२

दुर्मदस्य च वीरस्य दुष्कर्णस्य च तं रथम् ।

पादप्रहारेण धरां प्रावेशयदरिदमः ॥ ३३

ततः सुतौ ते बलिनौ शूरौ दुष्कर्णदुर्मदौ ।

मुष्टिनाहत्य सक्रुद्धो ममर्द चरणेन च ॥ ३४

ततो हाहाकृते सैन्ये दृष्ट्वा भीमं नृपाब्रुवन् ।

रुद्रोऽयं भीमरूपेण धार्तराष्ट्रेषु गृध्यति ॥ ३५

एवमुक्त्वा पलायन्त सर्वे भारत पार्थिवाः ।
 विसंज्ञावाह्यन्वाहान्न च द्वौ सह धावतः ॥ ३६
 ततो बले भृशलुलिते निशामुखे
 सुपूजितो नृपवृषभैर्वृकोदरः ।
 महाबलः कमलविबुद्धलोचनो
 युधिष्ठिरं नृपतिमपूजयद्वली ॥ ३७
 ततो यमौ द्रुपदविराटकेकया
 युधिष्ठिरश्चापि परां मुदं ययुः ।
 वृकोदरं भृशमभिपूजयंश्च ते
 यथान्धके प्रतिनिहते हरं सुराः ॥ ३८
 ततः सुतास्तव वरुणात्मजोपमा
 रुषान्विताः सह गुरुणा महात्मना ।
 वृकोदरं सरथपदातिकुञ्जरा
 युयुत्सवो भृशमभिपर्यवारयन् ॥ ३९
 ततोऽभवत्तिमिरघनैरिवावृतं
 महाभये भयदमतीव दारुणम् ।
 निशामुखे बडवृकगृध्रमोदनं
 महात्मनां नृपवरयुद्धमद्भुतम् ॥ ४०
 इति श्रीमहाभारते द्रोणपर्वणि
 त्रिंशदधिकशततमोऽध्यायः ॥ १३० ॥

१३१

संजय उवाच ।

प्रायोपविष्टे तु हते पुत्रे सात्यकिना ततः ।
 सोमदत्तो भृश क्रुद्धः सात्यकिं वाक्यमब्रवीत् ॥ १
 क्षत्रधर्मः पुरा दृष्टो यस्तु देवैर्महात्मभिः ।
 तं त्वं सात्वत संत्यज्य दस्युधर्मे कथं रतः ॥ २
 पराङ्मुखाय दीनाय न्यस्तशस्त्राय याचते ।
 क्षत्रधर्मरतः प्राज्ञः कथं नु प्रहरेद्रणे ॥ ३
 द्वावेव किल वृष्णीनां तत्र ख्यातौ महारथौ ।
 प्रद्युम्नश्च महाबाहुस्त्वं चैव युधि सात्वत ॥ ४

कथं प्रायोपविष्टाय पार्थेन छिन्नबाहवे ।
 नृशंसं पतनीयं च तादृशं कृतवानसि ॥ ५
 शपे सात्वत पुत्राभ्यामिष्टेन सुकृतेन च ।
 अनतीतामिमां रात्रि यदि त्वां वीरमानिनम् ॥ ६
 अरक्ष्यमाणं पार्थेन जिष्णुना ससुतानुजम् ।
 न हन्यां निरये घोरे पतेयं वृष्णिपांसन ॥ ७
 एवमुक्त्वा सुसंकुद्धः सोमदत्तो महाबलः ।
 दम्भौ शङ्खं च तारेण सिंहनादं ननाद च ॥ ८
 ततः कमलपत्राक्षः सिंहदंष्ट्रो महाबलः ।
 सात्वतो भृशसंकुद्धः सोमदत्तमथाब्रवीत् ॥ ९
 हतो भूरिश्रवा वीरस्तव पुत्रो महारथः ।
 शलश्चैव तथा राजन्भ्रातृव्यसनकर्षितः ॥ १०
 त्वां चाप्यद्य वधिष्यामि सपुत्रपशुबान्धवम् ।
 तिष्ठेदानीं रणे यत्तः कौरवोऽसि विशेषतः ॥ ११
 यस्मिन्दानं दमः शौचमहिंसा ह्रीर्धृतिः क्षमा ।
 अनपायीनि सर्वाणि नित्यं राज्ञि युधिष्ठिरे ॥ १२
 मृदङ्गकेतोस्तस्य त्वं तेजसा निहतः पुरा ।
 सकर्णसौबलः संख्ये विनाशं समुपेक्ष्यसि ॥ १३
 शपेऽहं कृष्णचरणैरिष्टापूर्तेन चैव ह ।
 यदि त्वां ससुतं पात्रं न हन्यां युधि रोषितः ।
 अपयास्यसि चेत्त्यक्त्वा ततो मुक्तो भविष्यसि ॥
 एवमाभाष्य चान्योन्य क्रोधसंरक्तलोचनौ ।
 प्रवृत्तौ शरसंपातं कर्तुं पुरुषसत्तमौ ॥ १५
 ततो गजसहस्रेण रथानामयुतेन च ।
 दुर्योधनः सोमदत्तं परिवार्य व्यवस्थितः ॥ १६
 शकुनिश्च सुसंकुद्धः सर्वशस्त्रभृतां वरः ।
 पुत्रपौत्रैः परिवृतो भ्रातृभिश्चेन्द्रविक्रमैः ।
 स्यालस्तव महाबाहुर्वज्रसंहननो युवा ॥ १७
 साग्रं शतसहस्रं तु हयानां तस्य धीमतः ।
 सोमदत्तं महेष्वासं समन्तात्पर्यरक्षत ॥ १८

रक्ष्यमाणश्च बलिभिश्छादयामास सात्यकिम् ।
 तं छाद्यमानं विशिखैर्दृष्ट्वा संनतपर्वभिः ।
 धृष्टद्युम्नोऽभ्ययात्कुद्रः प्रगृह्य महतीं चमूम् ॥ १९
 चण्डवाताभिसृष्टानामुदधीनामिव स्वनः ।
 आसीद्राजन्वलौघानामन्योन्यमभिनिघ्नताम् ॥ २०
 विव्याध सोमदत्तस्तु सात्वतं नवभिः शरैः ।
 सात्यकिर्दशभिश्चैनमवधीत्कुरुपुंगवम् ॥ २१
 सोऽतिविद्रो बलवता समरे दृढधन्वना ।
 रथोपस्थं समासाद्य मुमोह गतचेतनः ॥ २२
 तं विमूढं समालक्ष्य सारथिस्त्वरयान्वितः ।
 अपोवाह रणाद्वीरं सोमदत्तं महारथम् ॥ २३
 तं विसंज्ञं समालोक्य युयुधानशरार्दितम् ।
 द्रौणिरभ्यद्रवत्कुद्रः सात्वतं रणमूर्धनि ॥ २४
 तमापतन्तं संप्रेक्ष्य शैनेयस्य रथं प्रति ।
 भैमसेनिः सुसंकुद्रः प्रत्यमित्रमवारयत् ॥ २५
 कार्णायिसमयं घोरमृक्षचर्मावृतं महत् ।
 युक्तं गजनिभैर्वाहैर्न ह्यैर्नापि वा गजैः ॥ २६
 विक्षिप्तमष्टचक्रेण विवृताक्षेण कूजता ।
 ध्वजेनोच्छ्रिततुण्डेन गुध्रराजेन राजता ॥ २७
 लोहिताद्रपताकं तमन्नमालाविभूषितम् ।
 अष्टचक्रसमायुक्तमास्थाय विपुलं रथम् ॥ २८
 शूलमुद्गरधारिण्या शैलपादपहस्तया ।
 रक्षसां घोररूपाणामक्षौहिण्या समावृतः ॥ २९
 तमुद्यतमहाचापं निशाम्य व्यथिता नृपाः ।
 युगान्तकालसमये दण्डहस्तमिवान्तकम् ॥ ३०
 भयार्दिता प्रचुक्षोभ पुत्रस्य तव वाहिनी ।
 वायुना क्षोभितावर्ता गङ्गेवोर्ध्वतरङ्गिणी ॥ ३१
 घटोत्कचप्रयुक्तेन सिंहनादेन भीषिताः ।
 प्रसुप्तबुर्गजा मूत्रं विव्यथुश्च नरा भृशम् ॥ ३२
 ततोऽश्मवृष्टिरत्यर्थमासीत्तत्र समन्ततः ।

संध्याकालाधिकबलैः प्रमुक्ता राक्षसैः क्षितौ ॥ ३३
 आयसानि च चक्राणि भुशुण्ड्यः प्रासतोमराः ।
 पतन्त्यविरलाः शूलाः शतत्रयः पट्टिशस्तथा ॥ ३४
 तदुग्रमतिरौद्रं च दृष्ट्वा युद्धं नराधिपाः ।
 तनयास्तव कर्णश्च व्यथिताः प्राद्रवन्दिशः ॥ ३५
 तत्रैकोऽस्त्रबलश्लाघी द्रौणिर्माणी न विव्यथे ।
 व्यधमच्च शरैर्मायां घटोत्कचविनिर्मिताम् ॥ ३६
 निहतायां तु मायायाममर्षी स घटोत्कचः ।
 विससर्ज शरान्घोरांस्तेऽश्वत्थामानमाविशन् ॥ ३७
 भुजगा इव वेगेन बल्मीकं क्रोधमूर्छिताः ।
 ते शरा रुधिराभ्यक्ता भित्त्वा शारद्वतीसुतम् ।
 विविशुर्धरणीं शीघ्रा रुक्मपुङ्खाः शिलाशिताः ॥ ३८
 अश्वत्थामा तु संकुद्रो लघुहस्तः प्रतापवान् ।
 घटोत्कचमभिक्रुद्धं विभेद दशभिः शरैः ॥ ३९
 घटोत्कचोऽतिविद्रस्तु द्रोणपुत्रेण मर्मसु ।
 चक्रं शतसहस्रारमगृह्णाद्व्यथितो भृशम् ॥ ४०
 क्षुरान्तं बालसूर्याभं मणिवज्रविभूषितम् ।
 अश्वत्थान्नस्तु चिक्षेप भैमसेनिर्जिघांसया ॥ ४१
 वेगेन महता गच्छद्विक्षिप्तं द्रौणिना शरैः ।
 अभाग्यस्येव संकल्पस्तन्मोघं न्यपतद्भुवि ॥ ४२
 घटोत्कचस्ततस्तूर्णं दृष्ट्वा चक्रं निपातितम् ।
 द्रौणिं प्राच्छादयद्वाणैः स्वर्भानुरिव भास्करम् ॥ ४३
 घटोत्कचसुतः श्रीमान्भिन्नाञ्जनचयोपमः ।
 रुरोध द्रौणिमायान्तं प्रभञ्जनमिवाद्विराट् ॥ ४४
 पौत्रेण भीमसेनस्य शरैः सोऽञ्जनपर्वणा ।
 बभौ भिघेन धाराभिर्गिरिर्मेरुरिवार्दितः ॥ ४५
 अश्वत्थामा त्वसंभ्रान्तो रुद्रोपेन्द्रेन्द्रविक्रमः ।
 ध्वजमेकेन बाणेन चिच्छेदाञ्जनपर्वणः ॥ ४६
 द्वाभ्यां तु रथयन्तारं त्रिभिश्चास्य त्रिवेणुकम् ।
 धनुरेकेन चिच्छेद चतुर्भिश्चतुरो हयान् ॥ ४७

विरथस्योद्यतं हस्ताद्वेमबिन्दुभिराचितम् ।
 विशिखेन सुतीक्ष्णेन खड्गमस्य द्विधाकरोत् ॥ ४८
 गदा हेमाङ्गदा राजंस्तूर्ण हैडिम्बसूनुना ।
 भ्राम्योत्क्षिप्ता शरैः सापि द्रौणिनाभ्याहतापतत् ॥
 ततोऽन्तरिक्षमुत्पत्य कालमेघ इवोन्नदन् ।
 वर्षाञ्जनपर्वा स द्रुमवर्ष नभस्तलात् ॥ ५०
 ततो मायाधरं द्रौणिघटोत्कचसुतं दिवि ।
 मार्गणैरभिविव्याध घनं सूर्य ईवांशुभिः ॥ ५१
 सोऽवतीर्य पुनस्तस्थौ रथे हेमपरिष्कृते ।
 महीधर इवात्युच्चः श्रीमानञ्जनपर्वतः ॥ ५२
 तमयस्मयवर्माणं द्रौणिर्भीमात्मजात्मजम् ।
 जघानाञ्जनपर्वाणि महेश्वर इवान्धकम् ॥ ५३
 अथ दृष्ट्वा हतं पुत्रमश्वत्थाम्ना महाबलम् ।
 द्रौणेः सकाशमभ्येत्य रोषात्प्रचलिताङ्गदः ॥ ५४
 प्राह वाक्यमसंभ्रान्तो वीरं शारद्वतीसुतम् ।
 दहन्तं पाण्डवानीकं वनमग्निमिवोद्धतम् ॥ ५५
 तिष्ठ तिष्ठ न मे जीवन्द्वाणपुत्र गमिष्यसि ।
 त्वामद्य निहनिष्यामि क्रौञ्चमग्निसुतो यथा ॥ ५६

अश्वत्थामोवाच ।

गच्छ वत्स सहान्यैस्त्वं युध्यस्वामरविक्रम ।
 न हि पुत्रेण हैडिम्बे पिता न्याय्यं प्रबाधितुम् ॥
 कामं खलु न मे रोषो हैडिम्बे विद्यते त्वयि ।
 किं तु रोषान्वितो जन्तुर्हन्त्यादात्मानमप्युत ॥ ५८

संजय उवाच ।

श्रुत्वैतत्क्रोधताम्राक्षः पुत्रशोकसमन्वितः ।
 अश्वत्थामानमायस्तो भैमसेनिरभाषत ॥ ५९
 किमिदं कातरो द्रौणे पृथग्जन इवाहवे ।
 भीमात्खल्वहमुत्पन्नः कुरूणां विपुले कुले ॥ ६०
 पाण्डवानामहं पुत्रः समरेष्वनिवर्तिनाम् ।
 रक्षसामधिराजोऽहं दशप्रीवसमो बले ॥ ६१

तिष्ठ तिष्ठ न मे जीवन्द्वाणपुत्र गमिष्यसि ।
 युद्धश्रद्धामहं तेऽद्य विनेष्यामि रणाजिरे ॥ ६२
 इत्युक्त्वा रोषताम्राक्षो राक्षसः सुमहाबलः ।
 द्रौणिमभ्यद्रवत्कुद्धो गजेन्द्रमिव केसरी ॥ ६३
 रथाक्षमात्रैरिषुभिरभ्यवर्षद्वटोत्कचः ।
 रथिनामृषभं द्रौणि धाराभिरिव तोयदः ॥ ६४
 शरवृष्टि शरैर्द्रौणिरप्राप्तां तां व्यशातयत् ।
 ततोऽन्तरिक्षे बाणानां संग्रामोऽन्य इवाभवत् ॥ ६५
 अथास्त्रसंघर्षकृतैर्विस्फुलिङ्गैः समाबभौ ।
 विभावरीमुखे व्योम खद्योतैरिव चित्रितम् ॥ ६६
 निशाम्य निहतां मायां द्रौणिना रणमानिना ।
 घटोत्कचस्ततो मायां ससर्जान्तर्हितः पुनः ॥ ६७
 सोऽभवद्भिरित्युच्चः शिखरैस्तस्रसंकटैः ।
 शूलप्रासासिमुसलजलप्रस्त्रवणो महान् ॥ ६८
 तमञ्जनचयप्रख्यं द्रौणिर्दृष्ट्वा महीधरम् ।
 प्रपतद्भिश्च बहुभिः शस्त्रसंघैर्न चुक्षुभे ॥ ६९
 ततः स्मयन्निव द्रौणिर्वज्रमस्त्रमुदीरयत् ।
 स तेनास्त्रेण शैलेन्द्रः क्षिप्तः क्षिप्रमनश्यत् ॥ ७०
 ततः स तोयदो भूत्वा नीलः सेन्द्रायुधो दिवि ।
 अश्मवृष्टिभिरित्युग्रो द्रौणिमाच्छादयद्रणे ॥ ७१
 अथ संधाय वायव्यमस्त्रमस्त्रविदां वरः ।
 व्यधमद्वाणतनयो नीलमेघं समुत्थितम् ॥ ७२
 स मार्गणगणैर्द्रौणिर्विशः प्रच्छाद्य सर्वतः ।
 शतं रथसहस्राणां जघान द्विपदां वरः ॥ ७३
 स दृष्ट्वा पुनरायान्तं रथेनायतकार्मुकम् ।
 घटोत्कचमसंभ्रान्तं राक्षसैर्बहुभिर्वृतम् ॥ ७४
 सिंहशार्दूलसदृशैर्मत्तद्विरदविक्रमैः ।
 गजस्थैश्च रथस्थैश्च वाजिपृष्ठगतैरपि ॥ ७५
 विवृतास्यशिरोग्रीवैर्हैडिम्बानुचरैः सह ।
 पौलस्त्यैर्यतिधानैश्च तामसैश्चोप्रविक्रमैः ॥ ७६

नानाशस्त्रधैर्वीरैर्नानाकवचभूषणैः ।
 महाबलैर्भीमरवैः संरम्भोद्धतलोचनैः ॥ ७७
 उपस्थितैस्ततो युद्धे राक्षसैर्युद्धदुर्मदैः ।
 विषण्णमभिसंप्रेक्ष्य पुत्रं ते द्रौणिरब्रवीत् ॥ ७८
 तिष्ठ दुर्योधनाद्य त्वं न कार्यः संभ्रमस्त्वया ।
 सहैभिर्भ्रातृभिर्वीरैः पार्थिवैश्चेन्द्रविक्रमैः ॥ ७९
 निहनिष्याम्यमित्रांस्ते न तवास्ति पराजयः ।
 सत्यं ते प्रतिजानामि पर्याश्रासय वाहिनीम् ॥ ८०

दुर्योधन उवाच ।

न त्वेतदद्भुतं मन्ये यत्ते महदिदं मनः ।
 अस्मासु च परा भक्तिस्तव गौतमिनन्दन ॥ ८१

संजय उवाच ।

अश्वत्थामानमुक्त्वैवं ततः सौबलमब्रवीत् ।
 वृतः शतसहस्रेण रथानां रणशोभिनाम् ॥ ८२
 षष्ठ्या गजसहस्रैश्च प्रयाहि त्वं धनंजयम् ।
 कर्णश्च वृषसेनश्च कृपो नीलस्तथैव च ॥ ८३
 उदीच्याः कृतवर्मा च पुरुमित्रः श्रुतार्पणः ।
 दुःशासनो निकुम्भश्च कुण्डभेदी उरुक्रमः ॥ ८४
 पुरंजयो दृढरथः पताकी हेमपङ्कजः ।
 शल्यारुणीन्द्रसेनाश्च संजयो विजयो जयः ॥ ८५
 कमलाक्षः पुरुः क्राथी जयवर्मा सुदर्शनः ।
 एते त्वामनुयास्यन्ति पत्नीनामयुतानि षट् ॥ ८६
 जहि भीमं यमौ चोभौ धर्मराजं च मातुल ।
 असुरानिव देवेन्द्रो जयाशा मे त्वयि स्थिता ॥ ८७
 दारितान्द्रौणिना बाणैर्भृशं विक्षतविग्रहान् ।
 जहि मातुल कौन्तेयानसुरानिव पावकिः ॥ ८८
 एवमुक्तो ययौ शीघ्रं पुत्रेण तव सौबलः ।
 पिप्रीषुस्ते सुतान्राजन्दिधक्षुश्चैव पाण्डवान् ॥ ८९
 अथ प्रवृत्ते युद्धं द्रौणिराक्षसयोर्मृगं ।
 विभावर्यां सुतुमुलं शक्रप्रह्लादयोरिव ॥ ९०

ततो घटोत्कचो बाणैर्दशभिर्गौतमीसुतम् ।
 जघानोरसि संक्रुद्धो विषाम्निप्रतिमैर्दृढैः ॥ ९१
 स तैरभ्याहनो गाढं शरैर्भीमसुतेरितैः ।
 चच्चाल रथमध्यस्थो वातोद्धूत इव द्रुमः ॥ ९२
 भूयश्चाञ्जलिकेनास्य मार्गणेन महाप्रभम् ।
 द्रौणिहस्तस्थितं चापं चिच्छेदाशु घटोत्कचः ॥ ९३
 ततोऽन्यद्रौणिरादाय धनुर्भारिसहं महत् ।
 ववर्ष विशिखांस्तीक्ष्णान्वारिधारा इवाम्बुदः ॥ ९४
 ततः शारद्वतीपुत्रः प्रेषयामास भारत ।
 सुवर्णपुङ्खाञ्जशत्रुघ्नान्वचरान्वचरान्प्रति ॥ ९५
 तद्बाणैरर्दितं यूथं रक्षसां पीनवक्षसाम् ।
 सिंहैरिव बभौ मत्त गजानामाकुलं कुलम् ॥ ९६
 विधम्य राक्षसान्बाणैः साश्वसूत्रथान्विभुः ।
 ददाह भगवान्वह्निर्भूतानीव युगक्षये ॥ ९७
 स दग्ध्वाक्षौहिणी बाणैर्नैर्ऋतान्रुरुचे भृशम् ।
 पुरेव त्रिपुरं दग्ध्वा दिवि देवो महेश्वरः ॥ ९८
 युगान्ते सर्वभूतानि दग्ध्वेव वसुरुल्बणः ।
 रराज जयतां श्रेष्ठो द्रोणपुत्रस्तवाहितान् ॥ ९९
 तेषु राजसहस्रेषु पाण्डवेयेषु भारत ।
 नैनं निरीक्षितुं कश्चिच्छक्नोति द्रौणिमाहवे ।
 ऋते घटोत्कचाद्वीराद्राक्षसेन्द्रान्महाबलात् ॥ १००
 स पुनर्भरतश्रेष्ठ क्रोधाद्रक्तान्तलोचनः ।
 तलं तलेन संहत्य संदश्य दशनच्छदम् ॥ १०१
 स्वसूतमब्रवीत्क्रुद्धो द्रोणपुत्राय मां वह ॥ १०२
 स ययौ घोररूपेण तेन जैत्रपताकिना ।
 द्वैरथं द्रोणपुत्रेण पुनरप्यरिसूदनः ॥ १०३
 स चिक्षेप ततः क्रुद्धो द्रोणपुत्राय राक्षसः ।
 अष्टचक्रां महारौद्रामशनीं रुद्रनिर्मिताम् ॥ १०४
 तामवप्लुत्य जग्राह द्रौणिर्न्यस्य रथे धनुः ।
 चिक्षेप चैनां तस्यैव स्यन्दनात्सोऽवपुप्लुवे ॥ १०५

साश्वसुतध्वजं वाहं भस्म कृत्वा महाप्रभा ।
विवेश वसुधां भित्त्वा साशनिर्भृशदारुणा ॥ १०५
द्रौणेस्तत्कर्म दृष्ट्वा तु सर्वभूतान्यपूजयन् ।
यदवपुत्य जग्राह घोरां शंकरनिर्मिताम् ॥ १०६
धृष्टद्युम्नरथं गत्वा भैमसेनिस्ततो नृप ।
मुमोच निशितान्बाणान्पुनर्द्रौणेर्महोरसि ॥ १०७
धृष्टद्युम्नोऽप्यसंभ्रान्तो मुमोचाशीविषोपमान् ।
सुवर्णपुष्पान्विशिखान्द्रोणपुत्रस्य वक्षसि ॥ १०८
ततो मुमोच नाराचान्द्रौणिस्ताभ्यां सहस्रशः ।
तावप्यग्निशिखाप्रख्यैर्जघ्नतुस्तस्य मार्गणान् ॥ १०९
अतितीव्रमभूद्युद्धं तयोः पुरुषसिंहयोः ।
योधानां प्रीतिजननं द्रौणेश्च भरतर्षभ ॥ ११०
ततो रथसहस्रेण द्विरदानां शतैस्त्रिभिः ।
षड्भिर्वाजिसहस्रैश्च भीमस्तं देशमाव्रजत् ॥ १११
ततो भीमात्मजं रक्षो धृष्टद्युम्नं च सानुगम् ।
अयोधयत धर्मात्मा द्रौणिरक्लिष्टकर्मकृत् ॥ ११२
तत्राद्भुततमं द्रौणिर्दर्शयामास विक्रमम् ।
अशक्यं कर्तुमन्येन सर्वभूतेषु भारत ॥ ११३
निमेषान्तरमात्रेण साश्वसूतरथद्विपाम् ।
अक्षौहिणीं राक्षसानां शितैर्बाणैरशातयत् ॥ ११४
मिषतो भीमसेनस्य हैडिम्बेः पार्श्वतस्य च ।
यमयोर्धर्मपुत्रस्य विजयस्याच्युतस्य च ॥ ११५
प्रगाढमञ्जोगतिभिर्नाराचैरभिताडिताः ।
निपेतुर्द्विरदा भूमौ द्विशृङ्गा इव पर्वताः ॥ ११६
निकृत्तैर्हस्तिहस्तैश्च विचलद्भिरितस्ततः ।
रराज वसुधा कीर्णा विसर्पद्भिरिवोरगैः ॥ ११७
क्षिप्तैः काञ्चनदण्डैश्च नृपच्छत्रैः क्षितिर्वभौ ।
यौरिवोदितचन्द्रार्का प्रहाकीर्णा युगक्षये ॥ ११८
प्रवृद्धध्वजमण्डूकां भेरीविस्तीर्णकच्छपाम् ।
छत्रहंसावलीजुष्टां फेनचामरमालिनीम् ॥ ११९

कङ्कगृध्रमहाग्राहां नैकायुधझषाकुलाम् ।
रथक्षिप्तमहावप्रां पताकारुचिरदुमाम् ॥ १२०
शरमीनां महारौद्रां प्रासशक्त्युग्रडुण्डुभाम् ।
मज्जामांसमहापङ्कां कबन्धावर्जितोडुपाम् ॥ १२१
केशशैवलकल्माषां भीरूणां कश्मलावहाम् ।
नागेन्द्रहययोधानां शरीरव्ययसंभवाम् ॥ १२२
शोणितौघमहावेगां द्रौणिः प्रावर्तयन्नदीम् ।
योधार्तरवनिर्घोषां क्षतजोर्मिसमाकुलाम् ॥ १२३
प्रायादतिमहाघोरं यमक्षयमहोदधिम् ।
निहत्य राक्षसान्बाणैर्द्रौणिर्हैडिम्बमार्दयत् ॥ १२४
पुनरप्यतिसंकुद्धः सवृकोदरपार्षतान् ।
स नाराचगणैः पार्थान्द्रौणिर्विद्ध्वा महाबलः ॥ १२५
जघान सुरथं नाम द्रुपदस्य सुतं विभुः ।
पुनः श्रुतंजयं नाम सुरथस्यानुजं रणे ॥ १२६
बलानीकं जयानीकं जयाश्वं चाभिजन्निवान् ।
श्रुताह्वयं च राजेन्द्र द्रौणिर्निन्ये यमक्षयम् ॥ १२७
त्रिभिश्चान्यैः शरैस्तीक्ष्णैः सुपुङ्खै रुक्ममालिनम् ।
शत्रुंजयं च बलिनं शक्रलोकं निनाय ह ॥ १२८
जघान स पृषधं च चन्द्रदेवं च मानिनम् ।
कुन्तिभोजसुतांश्चाजौ दशभिर्दश जन्निवान् ॥ १२९
अश्वत्थामा सुसंकुद्धः संधायोग्रमजिह्वगम् ।
मुमोचाकर्णपूर्णेन धनुषा शरमुत्तमम् ।
यमदण्डोपमं घोरमुद्दिश्याशु घटोत्कचम् ॥ १३०
स भित्त्वा हृदयं तस्य राक्षसस्य महाशरः ।
विवेश वसुधां शीघ्रं सपुङ्खः पृथिवीपते ॥ १३१
तं हतं पतितं ज्ञात्वा धृष्टद्युम्नो महारथः ।
द्रौणेः सकाशाद्राजेन्द्र अपनिन्ये रथान्तरम् ॥ १३२
तथा पराङ्मुखरथं सैन्यं यौधिष्ठिरं नृप ।
पराजित्य रणे वीरो द्रोणपुत्रो ननाद ह ।
पूजितः सर्वभूतैश्च तव पुत्रैश्च भारत ॥ १३३

अथ शरशतभिन्नकृत्तदेहै-

हृतपतितैः क्षणदाचरैः समन्तात् ।

निधनमुपगतैर्मही कृताभू-

द्विरिशिखरैरिव दुर्गमातिरौद्रा ॥ १३४

तं सिद्धगन्धर्वपिशाचसंघा

नागाः सुपर्णाः पितरो वयांसि ।

रक्षोगणा भूतगणाश्च द्रौणि-

मपूजयन्नप्सरसः सुराश्च ॥ १३५

इति श्रीमहाभारते द्रोणपर्वणि

एकत्रिंशदधिकशततमोऽध्यायः ॥ १३१ ॥

१३२

संजय उवाच ।

द्रुपदस्यात्मजान्दृष्ट्वा कुन्तिभोजसुतांस्तथा ।

द्रोणपुत्रेण निहतान्राक्षसांश्च सहस्रशः ॥ १

युधिष्ठिरो भीमसेनो वृष्टद्युम्नश्च पार्षतः ।

युयुधानश्च संयत्ता युद्धायैव मनो दधुः ॥ २

सोमदत्तः पुनः क्रुद्धो दृष्ट्वा सात्यकिमाहवे ।

महता शरवर्षेण छादयामास सर्वतः ॥ ३

ततः समभवद्युद्धमतीव भयवर्धनम् ।

त्वदीयानां परेषां च घोरं विजयकाङ्क्षिणाम् ॥ ४

दशभिः सात्वतस्यार्थे भीमो विव्याध कौरवम् ।

सोमदत्तोऽपि तं वीरं शतेन प्रत्यविध्यत ॥ ५

सात्वतस्त्वभिसंकुद्धः पुत्राधिभिरभिप्लुतम् ।

वृद्धमृद्धं गुणैः सर्वैर्ययातिमिव नाहुषम् ॥ ६

विव्याध दशभिस्तीक्ष्णैः शरैर्वज्रनिपातिभिः ।

शक्त्या चैनमथाहत्य पुनर्विव्याध सप्तभिः ॥ ७

ततस्तु सात्यकेरथे भीमसेनो नवं दृढम् ।

मुमोच परिधं घोरं सोमदत्तस्य मूर्धनि ॥ ८

सात्यकिश्चाग्निसंकाशं मुमोच शरमुत्तमम् ।

सोमदत्तोरसि क्रुद्धः सुपत्रं निशितं युधि ॥ ९

युगपत्पेततुरथ घोरौ परिघमार्गणौ ।

शरीरे सोमदत्तस्य स पपात महारथः ॥ १०

व्यामोहिते तु तनये बाह्लीकः समुपाद्रवत् ।

विसृजञ्शरवर्षाणि कालवर्षीव तोयदः ॥ ११

भीमोऽथ सात्वतस्यार्थे बाह्लीकं नवभिः शरैः ।

पीडयन्वै महात्मानं विव्याध रणमूर्धनि ॥ १२

प्रातिपीयस्तु संक्रुद्धः शक्ति भीमस्य वक्षसि ।

निचखान महाबाहुः पुरंदर इवाशनिम् ॥ १३

स तयाभिहतो भीमश्चकम्पे च मुमोह च ।

प्राप्य चेतश्च बलवान्गदामस्मै ससर्ज ह ॥ १४

सा पाण्डवेन प्रहिता बाह्लीकस्य शिरोऽहरत् ।

स पपात हतः पृथ्व्यां वज्राहत इवादिराट् ॥ १५

तस्मिन्विनिहते वीरे बाह्लीके पुरुषर्षभे ।

पुत्रास्तेऽभ्यर्दयन्भीमं दश दाशरथेः समाः ॥ १६

नाराचैर्दशभिर्भीमस्तान्निहत्य तवात्मजान् ।

कर्णस्य दयितं पुत्रं वृषसेनमवाकिरत् ॥ १७

ततो वृषरथो नाम भ्राता कर्णस्य विश्रुतः ।

जघान भीमं नाराचैस्तमप्यभ्यवधीद्वली ॥ १८

ततः सप्त रथान्वीरः स्यालानां तव भारत ।

निहत्य भीमो नाराचैः शतचन्द्रमपोधयत् ॥ १९

अमर्षयन्तो निहतं शतचन्द्रं महारथम् ।

शकुनेभ्रातरो वीरा गजाक्षः शरभो विभुः ।

अभिद्रुत्य शरैस्तीक्ष्णैर्भीमसेनमताडयन् ॥ २०

स तुद्यमानो नाराचैर्वृष्टिवेगैरिवर्षभः ।

जघान पञ्चभिर्बाणैः पञ्चैवातिबलो रथान् ।

तान्दृष्ट्वा निहतान्वीरान्विचेलुर्नृपसत्तमाः ॥ २१

ततो युधिष्ठिरः क्रुद्धस्त्वानीकमशातयत् ।

मिषतः कुम्भयोनेश्च पुत्राणां च तवानघ ॥ २२

अम्बष्ठान्मालवाञ्छूरांश्चिगार्तांसशिबीनपि ।

प्राहिणोन्मृत्युलोकाय गणान्युद्धे युधिष्ठिरः ॥ २३

अभीषाहाञ्छरसेनान्वाह्नीकान्सवसातिकान् ।
 निकृत्य पृथिवीं राजा चक्रे शोणितकर्दमाम् ॥ २४
 यौधेयारट्टराजन्यमद्रकाणां गणान्युधि ।
 प्राहिणोन्मृत्युलोकाय शूरान्बाणैर्युधिष्ठिरः ॥ २५
 हताहरत गृहीत विध्यत व्यवकृन्तत ।
 इत्यासीत्तुमुलः शब्दो युधिष्ठिररथं प्रति ॥ २६
 सैन्यानि द्रावयन्तं तं द्रोणो दृष्ट्वा युधिष्ठिरम् ।
 चोदितस्तव पुत्रेण सायकैरभ्यवाकिरत् ॥ २७
 द्रोणस्तु परमक्रुद्धो वायव्यास्त्रेण पार्थिवम् ।
 विव्याध सोऽस्य तद्विव्यमस्त्रमस्त्रेण जन्निवान् ॥ २८
 तस्मिन्विनिहते चास्त्रे भारद्वाजो युधिष्ठिरे ।
 वारुणं याम्यमाग्नेयं त्वाष्ट्रं सावित्रमेव च ।
 चिक्षेप परमक्रुद्धो जिघांसुः पाण्डुनन्दनम् ॥ २९
 क्षिप्तानि क्षिप्यमाणानि तानि चास्त्राणि धर्मजः ।
 जघानास्त्रैर्महाबाहुः कुम्भयोनेरवित्रसन् ॥ ३०
 सत्यां चिकीर्षमाणस्तु प्रतिज्ञा कुम्भसंभवः ।
 प्रादुश्चक्रेऽस्त्रमैन्द्रं वै प्राजापत्यं च भारत ।
 जिघांसुर्धर्मतनयं तव पुत्रहिते रतः ॥ ३१
 पतिः कुरुणां गजसिंहगामी
 विशालवक्षाः पृथुलोहिताक्षः ।
 प्रादुश्चकारास्त्रमहीनतेजा
 माहेन्द्रमन्यत्स जघान तेऽस्त्रे ॥ ३२
 विहन्यमानेष्वस्त्रेषु द्रोणः क्रोधसमन्वितः ।
 युधिष्ठिरवधप्रेप्सुर्ब्राह्ममस्त्रमुदैरयत् ॥ ३३
 ततो नाज्ञासिषं किञ्चिद्दोरेण तमसावृते ।
 सर्वभूतानि च परं त्रासं जग्मुर्महीपते ॥ ३४
 ब्रह्मास्त्रमुद्यतं दृष्ट्वा कुन्तीपुत्रो युधिष्ठिरः ।
 ब्रह्मास्त्रेणैव राजेन्द्र तदस्त्रं प्रत्यवारयत् ॥ ३५
 ततः सैनिकमुख्यास्ते प्रशशंसुर्नरर्षभौ ।
 द्रोणपार्थौ महेष्वसौ सर्वयुद्धविशारदौ ॥ ३६

ततः प्रमुच्य कौन्तेयं द्रोणो द्रुपदवाहिनीम् ।
 व्यधमद्रोषताम्राक्षो वायव्यास्त्रेण भारत ॥ ३७
 ते हन्यमाना द्रोणेन पाञ्चालाः प्राद्रवन्भयात् ।
 पश्यतो भीमसेनस्य पार्थस्य च महात्मनः ॥ ३८
 ततः किरीटी भीमश्च सहसा संन्यवर्तताम् ।
 महद्भयां रथवंशाभ्यां परिगृह्य बलं तव ॥ ३९
 बीभत्सुर्दक्षिणं पार्श्वमुत्तरं तु वृकोदरः ।
 भारद्वाजं शरौघाभ्यां महद्भयामभ्यवर्षताम् ॥ ४०
 तौ तदा सृञ्जयास्त्रैव पाञ्चालाश्च महौजसः ।
 अन्वगच्छन्महाराज मत्स्याश्च सह सात्वतैः ॥ ४१
 ततः सा भारती सेना वध्यमाना किरीटिना ।
 द्रोणेन वार्यमाणास्ते स्वयं तव सुतेन च ।
 नाशक्यन्त महाराज योधा वारयितुं तदा ॥ ४२

इति श्रीमहाभारते द्रोणपर्वणि

द्वात्रिंशदधिकशततमोऽध्यायः ॥ १३२ ॥

१३३

संजय उवाच ।

उदीर्यमाणं तदृष्ट्वा पाण्डवानां महद्बलम् ।
 अविषह्यं च मन्वानः कर्ण दुर्योधनोऽब्रवीत् ॥ १
 अयं स कालः संप्राप्तो मित्राणां मित्रवत्सल ।
 त्रायस्व समरे कर्ण सर्वान्योधान्महाबल ॥ २
 पाञ्चालैर्मत्स्यकैकेयैः पाण्डवैश्च महारथैः ।
 वृत्तान्समन्तात्सक्रुद्धैर्निःश्वसद्भिरिवोरगैः ॥ ३
 एते नदन्ति संहृष्टाः पाण्डवा जितकाशिनः ।
 शक्रोपमाश्च बहवः पाञ्चालानां रथव्रजाः ॥ ४

कर्ण उवाच ।

परित्रातुमिह प्राप्तो यदि पार्थ पुरंदरः ।
 तमप्याशु पराजित्य ततो हन्तास्मि पाण्डवम् ॥ ५
 सत्यं ते प्रतिजानामि समाश्वसिहि भारत ।
 हन्तास्मि पाण्डुतनयान्पाञ्चालांश्च समागतान् ॥ ६

जयं ते प्रतिजानामि वासवस्येव पावकिः ।
 प्रियं तव मया कार्यमिति जीवामि पार्थिव ॥ ७
 सर्वेषामेव पार्थानां फल्गुनो बलवत्तरः ।
 तस्यामोघां विमोक्ष्यामि शक्ति शक्रविनिर्मिताम् ॥ ८
 तस्मिन्हृते महेष्वासे भ्रातरस्तस्य मानद ।
 तव वश्या भविष्यन्ति वनं यास्यन्ति वा पुनः ॥ ९
 मयि जीवति कौरव्य विषादं मा कृथाः क्वचित् ।
 अहं जेष्यामि समरे सहितान्सर्वपाण्डवान् ॥ १०
 पाञ्चालान्केकयाश्चैव वृष्णींश्चापि समागतान् ।
 बाणौघैः शकलीकृत्य तव दास्यामि मेदिनीम् ॥ ११

संजय उवाच ।

एवं ब्रुवाणं कर्णं तु कृपः शारद्वतोऽब्रवीत् ।
 स्मयन्निव महाबाहुः सूतपुत्रमिदं वचः ॥ १२
 शोभनं शोभनं कर्णं सनाथः कुरुपुंगवः ।
 त्वया नाथेन राधेय वचसा यदि सिध्यति ॥ १३
 बहुशः कथ्यसे कर्णं कौरव्यस्य समीपतः ।
 न तु ते विक्रमः कश्चिद्दृश्यते बलमेव वा ॥ १४
 समागमः पाण्डुसुतैर्दृष्टस्ते बहुशो युधि ।
 सर्वत्र निर्जितश्चासि पाण्डवैः सूतनन्दन ॥ १५
 ह्यियमाणे तदा कर्णं गन्धर्वैर्धृतप्राष्ट्रजे ।
 तदायुध्यन्त सैन्यानि त्वमेकस्तु पलायथाः ॥ १६
 विराटनगरे चापि समेताः सर्वकौरवाः ।
 पार्थेन निर्जिता युद्धे त्वं च कर्णं सहानुजः ॥ १७
 एकस्याप्यसमर्थस्त्वं फल्गुनस्य रणाजिरे ।
 कथमुत्सहसे जेतुं सकृष्णान्सर्वपाण्डवान् ॥ १८
 अब्रुवन्कर्णं युध्यस्व बहु कथ्यसि सूतज ।
 अनुक्त्वा विक्रमेद्यस्तु तद्वै सत्पुरुषव्रतम् ॥ १९
 गर्जित्वा सूतपुत्र त्वं शारदाभ्रमिवाजलम् ।
 निष्फलो दृश्यसे कर्णं तच्च राजा न बुध्यते ॥ २०
 तावद्गर्जसि राधेय यावत्पार्थं न पश्यसि ।

पुरा पार्थ हि ते दृष्ट्वा दुर्लभं गर्जितं भवेत् ॥ २१
 त्वमनासाद्य तान्बाणान्फलगुनस्य विगर्जसि ।
 पार्थसायकविद्वस्य दुर्लभं गर्जितं भवेत् ॥ २२
 बाहुभिः क्षत्रियाः शूरा वाग्भिः शूरा द्विजातयः ।
 धनुषा फल्गुनः शूरः कर्णः शूरो मनोरथैः ॥ २३
 एवं परुषितस्तेन तदा शारद्वतेन सः ।
 कर्णः प्रहरतां श्रेष्ठः कृपं वाक्यमथाब्रवीत् ॥ २४
 शूरा गर्जन्ति सततं प्रावृषीव बलाहकाः ।
 फलं चाशु प्रयच्छन्ति बीजमुत्तमृताविव ॥ २५
 दोषमत्र न पश्यामि शूराणां रणमूर्धनि ।
 तत्तद्विकथ्यमानानां भारं चोद्वहतां मृधे ॥ २६
 यं भारं पुरुषो वोढुं मनसा हि व्यवस्यति ।
 दैवमस्य ध्रुवं तत्र साहाय्यायोपपद्यते ॥ २७
 व्यवसायद्वितीयोऽहं मनसा भारमुद्वहन् ।
 गर्जामि यद्यहं विप्र तव किं तत्र नश्यति ॥ २८
 वृथा शूरा न गर्जन्ति सजला इव तोयदाः ।
 सामर्थ्यमात्मनो ज्ञात्वा ततो गर्जन्ति पण्डिताः ॥
 सोऽहमद्य रणे यत्तः सहितौ कृष्णपाण्डवौ ।
 उत्सहे तरसा जेतुं ततो गर्जामि गौतम ॥ ३०
 पश्य त्वं गर्जितस्यास्य फलं मे विप्र सानुगः ।
 हत्वा पाण्डुसुतानाजौ सहकृष्णान्ससात्वतान् ।
 दुर्योधनाय दास्यामि पृथिवीं हतकण्टकाम् ॥ ३१

कृप उवाच ।

मनोरथप्रलापो मे न ग्राह्यस्तव सूतज ।
 यदा क्षिपसि वै कृष्णौ धर्मराजं च पाण्डवम् ॥
 ध्रुवस्तत्र जयः कर्णं यत्र युद्धविशारदौ ।
 देवगन्धर्वयक्षाणां मनुष्योरगरक्षसाम् ।
 दंशितानामपि रणे अजेयौ कृष्णपाण्डवौ ॥ ३३
 ब्रह्मण्यः सत्यवाग्दान्तो गुरुदैवतपूजकः ।
 नित्यं धर्मरतश्चैव कृतास्त्रश्च विशेषतः ।

धृतिमांश्च कृतज्ञश्च धर्मपुत्रो युधिष्ठिरः ॥ ३४
 भ्रातरश्चास्य बलिनः सर्वास्त्रेषु कृतश्रमाः ।
 गुरुवृत्तिरताः प्राज्ञा धर्मनित्या यशस्विनः ॥ ३५
 संबन्धिनश्चेन्द्रवीर्याः स्वनुरक्ताः प्रहारिणः ।
 धृष्टद्युम्नः शिखण्डी च दौर्मुखिर्जनमेजयः ॥ ३६
 चन्द्रसेनो भद्रसेनः कीर्तिधर्मा ध्रुवो धरः ।
 वसुचन्द्रो दामचन्द्रः सिंहचन्द्रः सुवेधनः ॥ ३७
 द्रुपदस्य तथा पुत्रा द्रुपदश्च महाखवित् ।
 येषामर्थाय संयत्तो मत्स्यराजः सहानुगः ॥ ३८
 शतानीकः सुदशनः श्रुतानीकः श्रुतध्वजः ।
 बलानीको जयानीको जयाश्वो रथवाहनः ॥ ३९
 चन्द्रोदयः कामरथो विराटभ्रातरः शुभाः ।
 यमौ च द्रौपदेयाश्च राक्षसश्च घटोत्कचः ।
 येषामर्थाय युध्यन्ते न तेषां विद्यते क्षयः ॥ ४०
 कामं खलु जगत्सर्वं सदेवासुरमानवम् ।
 सयक्षराक्षसगणं सभूतभुजगद्विपम् ।
 निःशेषमस्त्रवीर्येण कुर्याता भीमफल्गुनौ ॥ ४१
 युधिष्ठिरश्च पृथिवी निर्दहेद्द्वोरचक्षुषा ।
 अप्रमेयबलः शौरिर्येषामर्थे च दंशितः ।
 कथं तान्संयुगे कर्णं जेतुमुत्सहसे परान् ॥ ४२
 महानपनयस्त्वेष तव नित्यं हि सूतज ।
 यस्त्वमुत्सहसे योद्धुं समरे शौरिणा सह ॥ ४३
 संजय उवाच ।
 एवमुक्तस्तु राधेयः प्रहसन्भरतर्षभ ।
 अब्रवीच्च तदा कर्णो गुरुं शारद्वतं कृपम् ॥ ४४
 सत्यमुक्तं त्वया ब्रह्मन्पाण्डवान्प्रति यद्वचः ।
 एते चान्ये च बहवो गुणाः पाण्डुसुतेषु वै ॥ ४५
 अजय्याश्च रणे पार्था देवैरपि सवासवैः ।
 सदैवयक्षगन्धर्वपिशाचोरगराक्षसैः ।
 तथापि पार्थाङ्गेष्यामि शक्या वासवदत्तया ॥ ४६

ममाप्यमोघा दत्तेयं शक्तिः शक्रेण वै द्विज ।
 एतया निहनिष्यामि सव्यसाचिनमाहवे ॥ ४७
 हते तु पाण्डवे कृष्णो भ्रातरश्चास्य सोदराः ।
 अनर्जुना न शक्यन्ति मही भोक्तुं कथंचन ॥ ४८
 तेषु नष्टेषु सर्वेषु पृथिवीयं ससागरा ।
 अयत्नात्कौरवेयस्य वशे स्थास्यति गौतम ॥ ४९
 सुनीतैरिह सर्वार्थाः सिध्यन्ते नात्र संशयः ।
 एतमर्थमहं ज्ञात्वा ततो गर्जामि गौतम ॥ ५०
 त्वं तु वृद्धश्च विप्रश्च अशक्तश्चापि संयुगे ।
 कृतस्नेहश्च पार्थेषु मोहान्मामवमन्यसे ॥ ५१
 यद्येवं वक्ष्यसे भूयो मामप्रियमिह द्विज ।
 ततस्ते खड्गमुद्यम्य जिह्वां छेत्स्यामि दुर्मते ॥ ५२
 यच्चापि पाण्डवान्विप्र स्तोतुमिच्छसि संयुगे ।
 भीषयन्सर्वसैन्यानि कौरवेयाणि दुर्मते ।
 अत्रापि शृणु मे वाक्यं यथावद्गतो द्विज ॥ ५३
 दुर्योधनश्च द्रोणश्च शकुनिर्दुर्मुखो जयः ।
 दुःशासनो वृषसेनो मदराजस्त्वमेव च ।
 सोमदत्तश्च भूरिश्च तथा द्रौणिर्विविंशतिः ॥ ५४
 तिष्ठेयुर्दंशिता यत्र सर्वे युद्धविशारदाः ।
 जयेदेतान्रणे को नु शक्तुल्यबलोऽप्यरिः ॥ ५५
 शूराश्च हि कृतास्त्राश्च बलिनः स्वर्गलिप्सवः ।
 धर्मज्ञा युद्धकुशला हन्युर्युद्धे सुरानपि ॥ ५६
 एते स्थास्यन्ति संप्रामे पाण्डवानां वधार्थिनः ।
 जयमाकाङ्क्षमाणा हि कौरवेयस्य दंशिताः ॥ ५७
 दैवायत्तमहं मन्ये जयं सुबलिनामपि ।
 यत्र भीष्मो महाबाहुः शेते शरशताचितः ॥ ५८
 विकर्णश्चित्रसेनश्च बाह्लीकोऽथ जयद्रथः ।
 भूरिश्वा जयश्रैव जलसंधः सुदक्षिणः ॥ ५९
 शलश्च रथिनां श्रेष्ठो भगदत्तश्च वीर्यवान् ।
 एते चान्ये च राजानो देवैरपि सुदुर्जयाः ॥ ६०

निहताः समरे शूराः पाण्डवैर्वलवत्तराः ।
 किमन्यदैवसंयोगान्मन्यसे पुरुषधम ॥ ६१
 यांश्च तान्स्तौपि सततं दुर्योधनरिपून्निद्रज ।
 तेषामपि हताः शूराः शतशोऽथ सहस्रशः ॥ ६२
 क्षीयन्ते सर्वसैन्यानि कुरूणां पाण्डवैः सह ।
 प्रभावं नात्र पश्यामि पाण्डवानां कथंचन ॥ ६३
 यांस्तान्बलवतो नित्यं मन्यसे त्वं द्विजाधम ।
 यतिष्येऽहं यथाशक्ति योद्धुं तैः सह संयुगे ।
 दुर्योधनहिताथार्थी जयो दैवे प्रतिष्ठितः ॥ ६४

इति श्रीमहाभारते द्रोणपर्वणि

त्रयस्त्रिंशदधिकशततमोऽध्यायः ॥ १३३ ॥

१३४

संजय उवाच ।

तथा परुषितं दृष्ट्वा सूतपुत्रेण मातुलम् ।
 खड्गमुद्यम्य वेगेन द्रौणिर्भ्यपतद्भुतम् ॥ १

अश्वत्थामोवाच ।

कर्ण पश्य सुदुर्बुद्धे तिष्ठेदानीं नराधम ।
 एष तेऽद्य शिरः कायादुद्धरामि सुदुर्मते ॥ २

संजय उवाच ।

तमुत्पतन्तं वेगेन राजा दुर्योधनः स्वयम् ।
 न्यवारयन्महाराज कृपश्च द्विपदां वरः ॥ ३

कर्ण उवाच ।

शूरोऽयं समरश्लाघी दुर्मतिश्च द्विजाधमः ।
 आसादयतु मर्द्वीर्यं मुञ्चेमं कुरुसत्तम ॥ ४

अश्वत्थामोवाच ।

तवैतत्क्षम्यतेऽस्माभिः सूतात्मज सुदुर्मते ।
 दर्पमुत्सिक्तमेतत्ते फल्गुनो नाशयिष्यति ॥ ५

दुर्योधन उवाच ।

अश्वत्थामन्प्रसीदस्व क्षन्तुमर्हसि मानद ।
 कोपः खलु न कर्तव्यः सूतपुत्रे कथंचन ॥ ६

त्वयि कर्णे कृपे द्रोणे मदराजेऽथ सौबले ।
 महत्कार्यं समायत्तं प्रसीद द्विजसत्तम ॥ ७
 एते ह्यभिमुखाः सर्वे राधेयेन युयुत्सवः ।
 आयान्ति पाण्डवा ब्रह्मन्नाह्वयन्तः समन्ततः ॥ ८

संजय उवाच ।

कर्णोऽपि रथिनां श्रेष्ठश्चापमुद्यम्य वीर्यवान् ।
 कौरवाग्र्यैः परिवृतः शक्रो देवगणैरिव ।
 पर्यतिष्ठत तेजस्वी स्वबाहुबलमाश्रितः ॥ ९
 ततः प्रवृत्ते युद्धं कर्णस्य सह पाण्डवैः ।
 संरब्धस्य महाराज सिंहनादविनादितम् ॥ १०

ततस्ते पाण्डवा राजन्पाञ्चालाश्च यशस्विनः ।
 दृष्ट्वा कर्णं महाबाहुमुच्चैः शब्दमथानदन् ॥ ११
 अयं कर्णः कुतः कर्णस्तिष्ठ कर्णं महारणे ।
 युध्यस्व सहितोऽस्माभिर्दुरात्मनपुरुषाधम ॥ १२
 अन्ये तु दृष्ट्वा राधेयं क्रोधरक्तेक्षणाब्रुवन् ।

हन्यतामयमुत्सिक्तः सूतपुत्रोऽल्पचेतनः ॥ १३
 सर्वैः पार्थिवशार्दूलैर्ननिनार्थोऽस्ति जीवता ।
 अत्यन्तवैरी पार्थानां सततं पापपूरुषः ॥ १४
 एष मूलं हनर्थानां दुर्योधनमते स्थितः ।
 हतैनमिति जल्पन्तः क्षत्रियाः समुपाद्रवन् ॥ १५

महता शरवर्षेण छादयन्तो महारथाः ।
 वधार्थं सूतपुत्रस्य पाण्डवेयेन चोदिताः ॥ १६
 तांस्तु सर्वास्तथा दृष्ट्वा धावमानान्महारथान् ।
 न विव्यथे सूतपुत्रो न च त्रासमगच्छत ॥ १७

दृष्ट्वा नगरकल्पं तमुद्धूतं सैन्यसागरम् ।
 पिप्रीषुस्तव पुत्राणां संग्रामेष्वपराजितः ॥ १८

सायकौघेन बलवान्क्षिप्रकारी महाबलः ।
 वारयामास तत्सैन्यं समन्ताद्भरतर्षभ ॥ १९
 ततस्तु शरवर्षेण पार्थिवास्तमवारयन् ।
 धनूषि ते विधुन्वानाः शतशोऽथ सहस्रशः ।

अयोधयन्त राधेयं शक्रं दैत्यगणा इव ॥ २०
 शरवर्षं तु तत्कर्णः पार्थिवैः समुदीरितम् ।
 शरवर्षेण महता समन्ताद्व्यकिरत्प्रभो ॥ २१
 तद्युद्धमभवत्तेषां कृतप्रतिकृतैषिणाम् ।
 यथा देवासुरे युद्धे शक्रस्य सह दानवैः ॥ २२
 तत्राद्भुतमपश्याम सूतपुत्रस्य लाघवम् ।
 यदेनं समरे यत्ता नाम्रवन्त परे युधि ॥ २३
 निवार्य च शरौघांस्तान्पार्थिवानां महारथः ।
 युगोष्वीषासु छत्रेषु ध्वजेषु च ह्येषु च ।
 आत्मनामाङ्कितान्बाणान्राधेयः प्राहिणोच्छितान् ॥
 ततस्ते व्याकुलीभूता राजानः कर्णपीडिताः ।
 बभ्रमुस्तत्र तत्रैव गावः शीतार्दिता इव ॥ २५
 हयानां वध्यमानानां गजानां रथिनां तथा ।
 तत्र तत्राभ्यवेक्षामः संचान्कर्णेन पातितान् ॥ २६
 शिरोभिः पतितै राजन्बाहुभिश्च समन्ततः ।
 आस्तीर्णा वसुधा सर्वा शूराणामनिवर्तिनाम् ॥ २७
 हतैश्च हन्यमानैश्च निष्टनद्विश्च सर्वशः ।
 बभूवायोधनं रौद्रं वैवस्वतपुरोपमम् ॥ २८
 ततो दुर्योधनो राजा दृष्ट्वा कर्णस्य विक्रमम् ।
 अश्वत्थामानमासाद्य तदा वाक्यमुवाच ह ॥ २९
 युध्यतेऽसौ रणे कर्णो दंशितः सर्वपार्थिवैः ।
 पश्यैतां द्रवतीं सेनां कर्णसायकपीडिताम् ।
 कार्तिकेयेन विध्वस्तामासुरीं पृतनामिव ॥ ३०
 दृष्ट्वैतां निर्जितां सेनां रणे कर्णेन धीमता ।
 अभियात्येष बीभत्सुः सूतपुत्रजिघांसया ॥ ३१
 तद्यथा पश्यमानानां सूतपुत्रं महारथम् ।
 न हन्यात्पाण्डवः संख्ये तथा नीतिर्विधीयताम् ॥
 ततो द्रौणिः कृपः शल्यो हार्दिक्यश्च महारथः ।
 प्रत्युद्युस्तदा पार्थ सूतपुत्रपरीप्सया ॥ ३३
 आयान्तं दृश्य कौन्तेयं वृत्रं देवचमूमिव ।

प्रत्युद्ययौ तदा कर्णो यथा शक्रः प्रतापवान् ॥ ३४
 धृतराष्ट्र उवाच ।
 संरब्धं फल्गुनं दृष्ट्वा कालान्तकयमोपमम् ।
 कर्णो वैकर्तनः सूत प्रत्यपद्यत्किमुत्तरम् ॥ ३५
 स ह्यस्पधत् पार्थेन नित्यमेव महारथः ।
 आशंसते च बीभत्सुं युद्धे जेतुं सुदारुणे ॥ ३६
 स तु तं सहसा प्राप्तं नित्यमत्यन्तवैरिणम् ।
 कर्णो वैकर्तनः सूत किमुत्तरमपद्यत ॥ ३७
 संजय उवाच ।
 आयान्तं पाण्डवं दृष्ट्वा गजः प्रतिगजं यथा ।
 असंभ्रान्ततरः कर्णः प्रत्युदीयाद्धनंजयम् ॥ ३८
 तमापतन्तं वेगेन वैकर्तनमजिह्वगैः ।
 वारयामास तेजस्वी पाण्डवः शत्रुतापनः ॥ ३९
 तं कर्णः शरजालेन छादयामास मारिष ।
 विव्याध च सुसंकुद्धः शरैस्त्रिभिरजिह्वगैः ॥ ४०
 तस्य तल्लाघवं पार्थो नामृष्यत महाबलः ।
 तस्मै बाणाञ्जिशलाधौतान्प्रसन्नाप्राणजिह्वगान् ॥ ४१
 प्राहिणोत्सूतपुत्राय त्रिशतं शत्रुतापनः ।
 विव्याध चैनं संरब्धो बाणेनैकेन वीर्यवान् ॥ ४२
 सख्ये भुजाग्रे बलवान्नाराचेन हसन्निव ।
 तस्य विद्धस्य वेगेन कराच्चापं पपात ह ॥ ४३
 पुनरादाय तच्चापं निमेषार्धान्महाबलः ।
 छादयामास बाणोघैः फल्गुनं कृतहस्तवत् ॥ ४४
 शरवृष्टिं तु तां मुक्तां सूतपुत्रेण भारत ।
 व्यधमच्छरवर्षेण स्मयन्निव धनंजयः ॥ ४५
 तौ परस्परमासाद्य शरवर्षेण पार्थिव ।
 छादयेतां महेष्वासौ कृतप्रतिकृतैषिणौ ॥ ४६
 तदद्भुतमभूद्युद्धं कर्णपाण्डवयोर्मध्ये ।
 क्रुद्धयोर्वाशिताहेतोर्वन्ययोर्गजयोरिव ॥ ४७
 ततः पार्थो महेष्वासो दृष्ट्वा कर्णस्य विक्रमम् ।

मुष्टिदेशे धनुस्तस्य चिच्छेद त्वरयान्वितः ॥ ४८
 अश्वांश्च चतुरो भहैरनयद्यमसादनम् ।
 सारथेश्च शिरः कायादहरच्छत्रुतापनः ॥ ४९
 अथैनं छिन्नधन्वानं हताश्वं हतसारथिम् ।
 विव्याध सायकैः पार्थश्चतुर्भिः पाण्डुनन्दनः ॥ ५०
 हताश्वान्तु रथात्तूर्णमवप्लुत्य नरर्षभः ।
 आरुरोह रथं तूर्णं कृपस्य शरपीडितः ॥ ५१
 राधेयं निर्जितं दृष्ट्वा तावका भरतर्षभ ।
 धनंजयशरैर्नुन्नाः प्राद्वन्त दिशो दश ॥ ५२
 द्रवतस्तान्समालोक्य राजा दुर्योधनो नृप ।
 निवर्तयामास तदा वाक्यं चेदमुवाच ह ॥ ५३
 अलं द्रुतेन वः शूरास्तिष्ठध्वं क्षत्रियर्षभाः ।
 एष पार्थवधायाहं स्वयं गच्छामि सयुगे ।
 अहं पार्थान्हनिष्यामि सपाञ्चालान्ससोमकान् ॥
 अद्य मे युध्यमानस्य सह गाण्डीवधन्वना ।
 द्रक्ष्यन्ति विक्रमं पार्थाः कालस्येव युगक्षये ॥ ५५
 अद्य मद्बाणजालानि विमुक्तानि सहस्रशः ।
 द्रक्ष्यन्ति समरे योधाः शलभानामिवायतीः ॥ ५६
 अद्य बाणमयं वर्षं सृजतो मम धन्विनः ।
 जीमूतस्येव घर्मान्ते द्रक्ष्यन्ति युधि सैनिकाः ॥ ५७
 जेष्याम्यद्य रणे पार्थं सायकैर्नतपर्वभिः ।
 तिष्ठध्वं समरे शूरा भयं त्यजत फल्गुनात् ॥ ५८
 न हि मद्भीर्यमासाद्य फल्गुनः प्रसहिष्यति ।
 यथा वेलां समासाद्य सागरो मकरालयः ॥ ५९
 इत्युक्त्वा प्रययौ राजा सैन्येन महता वृतः ।
 फल्गुनं प्रति दुर्धर्षः क्रोधसंरक्तलोचनः ॥ ६०
 तं प्रयान्तं महाबाहुं दृष्ट्वा शारद्वतस्तदा ।
 अश्वत्थामानमासाद्य वाक्यमेतदुवाच ह ॥ ६१
 एष राजा महाबाहुरमर्षी क्रोधमूर्छितः ।
 पतंगवृत्तिमास्थाय फल्गुनं धोद्धुमिच्छति ॥ ६२

यावन्नः पश्यमानानां प्राणान्पार्थेन संगतः ।
 न जह्यात्पुरुषव्याघ्रस्तावद्वारय कौरवम् ॥ ६३
 यावत्फल्गुनबाणानां गोचरं नाधिगच्छति ।
 कौरवः पार्थिवो वीरस्तावद्वारय तं द्रुतम् ॥ ६४
 यावत्पार्थशरैर्वोरैर्निर्मुक्तोरगसंनिभैः ।
 न भस्मीक्रियते राजा तावद्युद्धान्निवार्यताम् ॥ ६५
 अयुक्तमिव पश्यामि तिष्ठस्त्वस्मासु मानद ।
 स्वयं युद्धाय यद्राजा पार्थ यात्यसहायवान् ॥ ६६
 दुर्लभं जीवितं मन्ये कौरव्यस्य किरीटिना ।
 युध्यमानस्य पार्थेन शार्दूलेनेव हस्तिनः ॥ ६७
 मातुलेनैवमुक्तस्तु द्रौणिः शस्त्रभृतां वरः ।
 दुर्योधनमिदं वाक्यं त्वरितं समभाषत ॥ ६८
 मयि जीवति गान्धारे न युद्धं गन्तुमर्हसि ।
 मामनादृत्य कौरव्य तव नित्यं हितैषिणम् ॥ ६९
 न हि ते संभ्रमः कार्यः पार्थस्य विजयं प्रति ।
 अहमावारयिष्यामि पार्थं तिष्ठ सुयोधन ॥ ७०

दुर्योधन उवाच ।

आचार्यः पाण्डुपुत्रान्वै पुत्रवत्परिरक्षति ।
 त्वमप्युपेक्षां कुरुषे तेषु नित्यं द्विजोत्तम ॥ ७१
 मम वा मन्दभाग्यत्वान्मन्दस्ते विक्रमो युधि ।
 धर्मराजप्रियार्थं वा द्रौपद्या वा न विद्म तत् ॥ ७२
 धिगस्तु मम लुब्धस्य यत्कृते सर्वबान्धवाः ।
 सुखार्हाः परमं दुःखं प्राप्नुवन्त्यपराजिताः ॥ ७३
 को हि शस्त्रभृतां मुख्यो महेश्वरसमो युधि ।
 शत्रून् क्षपयेच्छक्तो यो न स्याद्द्रौतमीसुतः ॥ ७४
 अश्वत्थामन्प्रसीदस्व नाशयैतान्ममाहितान् ।
 तवास्त्रगोचरे शक्ताः स्थातुं देवापि नानघ ॥ ७५
 पाञ्चालान्सोमकांश्चैव जहि द्रौणे सहानुगान् ।
 वयं शेषान्हनिष्यामस्त्वयैव परिरक्षिताः ॥ ७६
 एते हि सोमका विप्र पाञ्चालाश्च यशस्विनः ।

मम सैन्येषु संरन्धा विचरन्ति द्वाप्रिवत् ॥ ७७
 तान्वाय महाबाहो केकयांश्च नरोत्तम ।
 पुरा कुर्वन्ति निःशेषं रक्ष्यमाणाः किरीटिना ॥ ७८
 आदौ वा यदि वा पश्चान्तवेदं कर्म मारिष ।
 त्वमुत्पन्नो महाबाहो पाञ्चालानां वधं प्रति ॥ ७९
 करिष्यसि जगत्सर्वमपाञ्चालं किलाच्युत ।
 एवं सिद्धाब्रुवन्वाचो भविष्यति च तत्तथा ॥ ८०
 न तेऽस्त्रगोचरे शक्ताः स्थातुं देवाः सवासवाः ।
 किमु पार्थाः सपाञ्चालाः सत्यमेतद्वचो मम ॥ ८१

इति श्रीमहाभारते द्रोणपर्वणि

चतुस्त्रिंशत्यधिकशततमोऽध्यायः ॥ १३४ ॥

१३५

संजय उवाच ।

दुर्योधनेनैवमुक्तो द्रौणिराहवदुर्मदः ।
 प्रत्युवाच महाबाहो यथा वदसि कौरव ॥ १
 प्रिया हि पाण्डवा नित्यं मम चापि पितुश्च मे ।
 तथैवावां प्रियौ तेषां न तु युद्धे कुरुद्वह ।
 शक्तितस्तात युध्यामस्त्यक्त्वा प्राणानभीतवत् ॥ २
 अहं कर्णश्च शल्यश्च कृपो हार्दिक्य एव च ।
 निमेषात्पाण्डवीं सेनां क्षपयेम नृपोत्तम ॥ ३
 ते चापि कौरवीं सेनां निमेषार्धात्कुरुद्वह ।
 क्षपयेयुर्महाबाहो न स्याम यदि संयुगे ॥ ४
 युध्यतां पाण्डवाः शक्या तेषां चास्मान्युत्सताम् ।
 तेजस्तु तेज आसाद्य प्रशमं याति भारत ॥ ५
 अशक्या तरसा जेतुं पाण्डवानामनीकिनी ।
 जीवत्सु पाण्डुपुत्रेषु तद्धि सत्यं ब्रवीमि ते ॥ ६
 आत्मार्यं युध्यमानास्ते समर्थाः पाण्डुनन्दनाः ।
 किमर्थं तव सैन्यानि न हनिष्यन्ति भारत ॥ ७
 त्वं हि लुब्धतमो राजन्निष्कृतिज्ञश्च कौरव ।
 सर्वातिशङ्की मानी च ततोऽस्मानतिशङ्कसे ॥ ८

अहं तु यत्नमास्थाय त्वदर्थे त्यक्तजीवितः ।
 एष गच्छामि संग्रामं त्वत्कृते कुरुनन्दन ॥ ९
 योत्स्येऽहं शत्रुभिः सार्धं जेष्यामि च वरान्वरान् ।
 पाञ्चालैः सह योत्स्यामि सोमकैः केकयैस्तथा ।
 पाण्डवेयैश्च संग्रामे त्वत्प्रियार्थमरिन्दम ॥ १०
 अद्य मद्गणनिर्दग्धाः पाञ्चालाः सोमकास्तथा ।
 सिंहेनेवार्दिता गावो विद्रविष्यन्ति सर्वतः ॥ ११
 अद्य धर्मसुतो राजा दृष्ट्वा मम पराक्रमम् ।
 अश्वत्थाममयं लोकं मंस्यते सह सोमकैः ॥ १२
 आगमिष्यति निर्वेदं धर्मपुत्रो युधिष्ठिरः ।
 दृष्ट्वा विनिहतान्संख्ये पाञ्चालान्सोमकैः सह ॥ १३
 ये मां युद्धेऽभियोत्स्यन्ति तान्हनिष्यामि भारत ।
 न हि ते वीर मुच्येरन्मद्बाह्वन्तरमागताः ॥ १४
 एवमुक्त्वा महाबाहुः पुत्रं दुर्योधनं तव ।
 अभ्यवर्तत युद्धाय द्रावयन्सर्वधन्विनः ।
 चिकीर्षुस्तव पुत्राणां प्रियं प्राणभृतां वरः ॥ १५
 ततोऽब्रवीत्सकैकेयान्पाञ्चालान्गौतमीसुतः ।
 प्रहरध्वमितः सर्वे मम गात्रे महारथाः ।
 स्थिरीभूताश्च युध्यध्वं दर्शयन्तोऽस्त्रलाघवम् ॥ १६
 एवमुक्तास्तु ते सर्वे शस्त्रवृष्टिमपातयन् ।
 द्रौणि प्रति महाराज जलं जलधरा इव ॥ १७
 तान्निहत्य शरान्द्रौणिर्दश वीरानपोथयत् ।
 प्रमुखे पाण्डुपुत्राणां धृष्टद्युम्नस्य चाभिभो ॥ १८
 ते हन्यमानाः समरे पाञ्चालाः सञ्जयास्तथा ।
 परित्यज्य रणे द्रौणि व्यद्रवन्त दिशो दश ॥ १९
 तान्दृष्ट्वा द्रवतः शूरान्पाञ्चालान्सहसोमकान् ।
 धृष्टद्युम्नो महाराज द्रौणिमभ्यद्रवद्युधि ॥ २०
 ततः काञ्चनचित्राणां सजलाम्बुदनादिनाम् ।
 वृतः शतेन शूराणां रथानामनिवर्तिनाम् ॥ २१
 पुत्रः पाञ्चालराजस्य धृष्टद्युम्नो महारथः ।

द्रौणिमित्यब्रवीद्वाक्यं दृष्ट्वा योधान्निपातितान् ॥ २२
 आचार्यपुत्र दुर्बुद्धे किमन्यैर्निहतैस्तव ।
 समागच्छ मया सार्धं यदि शूरोऽसि संयुगे ।
 अहं त्वा निहनिष्यामि तिष्ठेदानीं ममाग्रतः ॥ २३
 ततस्तमाचार्यसुतं धृष्टद्युम्नः प्रतापवान् ।
 मर्मभिद्धिः शरैस्तीक्ष्णैर्जघान भरतर्षभ ॥ २४
 ते तु पङ्कीकृता द्रौणि शरा विविशुराशुगाः ।
 रुक्मपुङ्खाः प्रसन्नाग्राः सर्वकायावदारणाः ।
 मध्वर्थिन इवोद्दामा भ्रमराः पुष्पितं द्रुमम् ॥ २५
 सोऽतिविद्धो भृशं क्रुद्धः पदाक्रान्त इवोरगः ।
 मानी द्रौणिरसंभ्रान्तो बाणपाणिरभाषत ॥ २६
 धृष्टद्युम्न स्थिरो भूत्वा मुहूर्तं प्रतिपालय ।
 यावत्त्वां निशितैर्बाणैः प्रेषयामि यमक्षयम् ॥ २७
 द्रौणिरेवमथाभाष्य पार्षतं परवीरहा ।
 छादयामास बाणौघैः समन्ताल्लघुहस्तवत् ॥ २८
 स छाद्यमानः समरे द्रौणिना युद्धदुर्मदः ।
 द्रौणिं पाञ्चालतनयो वाग्भिरातर्जयत्तदा ॥ २९
 न जानीषे प्रतिज्ञां मे विप्रोत्पत्ति तथैव च ।
 द्रोणं हत्वा किल मया हन्तव्यस्त्वं सुदुर्मते ।
 ततस्त्वाहं न हन्म्यद्य द्रोणे जीवति सयुगे ॥ ३०
 इमां तु रजनीं प्राप्तामप्रभातां सुदुर्मते ।
 निहत्य पितरं तेऽद्य ततस्त्वामपि सयुगे ।
 नेष्यामि मृत्युलोकायेत्येव मे मनसि स्थितम् ॥ ३१
 यस्ते पार्थेषु विद्वेषो या भक्तिः कौरवेषु च ।
 तां दर्शय स्थिरो भूत्वा न मे जीवन्विमोक्ष्यसे ॥
 यो हि ब्राह्मण्यमुत्सृज्य क्षत्रधर्मरतो द्विजः ।
 स वध्यः सर्वलोकस्य यथा त्वं पुरुषाधम ॥ ३३
 इत्युक्तः परुषं वाक्यं पार्षतेन द्विजोत्तमः ।
 क्रोधमाहारयत्तीव्रं तिष्ठ तिष्ठेति चाब्रवीत् ॥ ३४
 निर्दहन्निव चक्षुर्भ्यां पार्षतं सोऽभ्यवैक्षत ।

छादयामास च शरैर्निःश्वसन्पन्नगो यथा ॥ ३५
 स छाद्यमानः समरे द्रौणिना राजसत्तम ।
 सर्वपाञ्चालसेनाभिः संवृतो रथसत्तमः ॥ ३६
 नाकम्पत महाबाहुः स्वधैर्यं समुपाश्रितः ।
 सायकांश्चैव विविधानश्चत्थान्नि मुमोच ह ॥ ३७
 तौ पुनः संन्यवर्तेतां प्राणघ्नूतपरे रणे ।
 निवारयन्तौ बाणौघैः परस्परममर्षिणौ ।
 उत्सृजन्तौ महेश्वासौ शरवृष्टीः समन्ततः ॥ ३८
 द्रौणिपार्षतयोर्युद्धं घोररूपं भयानकम् ।
 दृष्ट्वा संपूजयामासुः सिद्धचारणवातिकाः ॥ ३९
 शरौघैः पूरयन्तौ तावाकाशं प्रदिशस्तथा ।
 अलक्ष्यौ समयुध्येतां महत्कृत्वा शरैस्तमः ॥ ४०
 नृत्यमानाविव रणे मण्डलीकृतकार्मुकौ ।
 परपस्परवधे यतौ परस्परजयैषिणौ ॥ ४१
 अयुध्येतां महाबाहू चित्रं लघु च सुष्ठु च ।
 संपूज्यमानौ समरे योधमुख्यैः सहस्रशः ॥ ४२
 तौ प्रयुद्धौ रणे दृष्ट्वा वने वन्यौ गजाविव ।
 उभयोः सेनयोर्हर्षस्तुमुलः समपद्यत ॥ ४३
 सिंहनादरवाश्चासन्दध्मुः शङ्खांश्च मारिष ।
 वादित्राण्यभ्यवाद्यन्त शतशोऽथ सहस्रशः ॥ ४४
 तैस्मिस्तु तुमुले युद्धे भीरूणां भयवर्धने ।
 मुहूर्तमिव तद्युद्धं समरूपं तदाभवत् ॥ ४५
 ततो द्रौणिर्महाराज पार्षतस्य महात्मनः ।
 ध्वजं धनुस्तथा छत्रमुभौ च पार्ष्णिसारथी ।
 सूतमश्वान् चतुरो निहत्याभ्यद्रवद्रणे ॥ ४६
 पाञ्चालांश्चैव तान्सर्वान्बाणैः संनतपर्वभिः ।
 व्यद्रावयदमेयात्मा शतशोऽथ सहस्रशः ॥ ४७
 ततः प्रविन्यथे सेना पाण्डवी भरतर्षभ ।
 दृष्ट्वा द्रौणेर्महत्कर्म वासवस्येव संयुगे ॥ ४८
 शतेन च शतं हत्वा पाञ्चालानां महारथः ।

त्रिभिश्च निशितैर्बाणैर्हत्वा त्रीन्वै महारथान् ॥ ४९
 द्रौणिर्द्विपदपुत्रस्य फल्गुनस्य च पश्यतः ।
 नाशयामास पाञ्चालान्भूयिष्ठं ये व्यवस्थिताः ॥ ५०
 ते वध्यमानाः पाञ्चालाः समरे सह सृञ्जयैः ।
 अगच्छन्द्रौणिमुत्सृज्य विप्रकीर्णरथध्वजाः ॥ ५१
 स जित्वा समरे शत्रून्द्रोणपुत्रो महारथः ।
 ननाद सुमहानादं तपान्ते जलदो यथा ॥ ५२
 स निहत्य बहुञ्छूरानश्वत्थामा व्यरोचत ।
 युगान्ते सर्वभूतानि भस्म कृत्वेव पावकः ॥ ५३

संपूज्यमानो युधि कौरवेयै-

र्विजित्य संख्येऽरिगणान्सहस्रशः ।

व्यरोचत द्रोणसुतः प्रतापवा-

न्यथा सुरेन्द्रोऽरिगणान्निहत्य ॥ ५४

इति श्रीमहाभारते द्रोणपर्वणि

षड्विंशदधिकशततमोऽध्यायः ॥ १३५ ॥

१३६

संजय उवाच ।

ततो युधिष्ठिरश्चैव भीमसेनश्च पाण्डवः ।
 द्रोणपुत्रं महाराज समन्तात्पर्यवारयन् ॥ १
 ततो दुर्योधनो राजा भारद्वाजेन संवृतः ।
 अभ्ययात्पाण्डवान्संख्ये ततो युद्धमवर्तत ।
 घोररूपं महाराज भीरूणां भयवर्धनम् ॥ २
 अम्बष्ठान्मालवान्ङ्गाञ्जिबीह्वैर्गतकानपि ।
 प्राहिणोन्मृत्युलोकाय गणान्क्रुद्धो युधिष्ठिरः ॥ ३
 अभीषाहाञ्छूरसेनान्क्षत्रियान्युद्धदुर्मदान् ।
 निकृत्य पृथिवीं चक्रे भीमः शोणितकर्दमाम् ॥ ४
 यौधेयारट्टराजन्यान्मद्रकांश्च गणान्युधि ।
 प्राहिणोन्मृत्युलोकाय किरीटी निशितैः शरैः ॥ ५
 प्रगाढमञ्जोगतिभिर्नारिचैरभिपीडिताः ।

निपेतुर्द्विरदा भूमौ द्विशृङ्गा इव पर्वताः ॥ ६
 निकृत्तैर्हस्तिहस्तैश्च लुठमानैस्ततस्ततः ।
 रराज वसुधा कीर्णा विसर्पद्विरिवोरगैः ॥ ७
 क्षिप्तैः कनकचित्रैश्च नृपच्छत्रैः क्षितिर्वभौ ।
 द्यौरिवादित्यचन्द्राद्यैर्ग्रहैः कीर्णा युगक्षये ॥ ८
 हत प्रहरताभीता विध्यत व्यवकृन्तत ।
 इत्यासीत्तुमुलः शब्दः शोणाश्वस्य रथं प्रति ॥ ९
 द्रोणस्तु परमक्रुद्धो वायव्याख्येण संयुगे ।
 व्यधमत्तान्यथा वायुर्मेघानिव दुरत्ययः ॥ १०
 ते हन्यमाना द्रोणेन पाञ्चालाः प्राद्रवन्भयात् ।
 पश्यतो भीमसेनस्य पार्थस्य च महात्मनः ॥ ११
 ततः किरीटी भीमश्च सहसा संन्यवर्तताम् ।
 महता रथवंशेन परिगृह्य बलं तव ॥ १२
 बीभत्सुर्दक्षिणं पार्श्वमुत्तरं तु वृकोदरः ।
 भारद्वाजं शरौघाभ्यां महद्भयामभ्यवर्षताम् ॥ १३
 तौ तदा सृञ्जयाश्चैव पाञ्चालाश्च महारथाः ।
 अन्वगच्छन्महाराज मत्स्याश्च सह सोमकैः ॥ १४
 तथैव तव पुत्रस्य रथोदाराः प्रहारिणः ।
 महत्या सेनया सार्धं जग्मुर्द्रोणरथं प्रति ॥ १५
 ततः सा भारती सेना वध्यमाना किरीटिना ।
 तमसा निद्रया चैव पुनरेव व्यदीर्यत ॥ १६
 द्रोणेन वार्यमाणास्ते स्वयं तव सुतेन च ।
 न शक्यन्ते महाराज योधा वारयितुं तदा ॥ १७
 सा पाण्डुपुत्रस्य शरैर्दार्यमाणा महाचमूः ।
 तमसा संवृते लोके व्यद्रवत्सर्वतोमुखी ॥ १८
 उत्सृज्य शतशो बाह्वांस्तत्र केचिन्नराधिपाः ।
 प्राद्रवन्त महाराज भयाविष्टाः समन्ततः ॥ १९

इति श्रीमहाभारते द्रोणपर्वणि

षड्विंशदधिकशततमोऽध्यायः ॥ १३६ ॥

१३७

संजय उवाच ।

सोमदत्तं तु संप्रेक्ष्य विधुन्वानं महद्बनुः ।
 सात्यकिः प्राह यन्तारं सोमदत्ताय मां वह ॥ १
 न ह्यहत्वा रणे शत्रुं बाह्यिकं कौरवाधमम् ।
 निवर्तिष्ये रणात्सूत सत्यमेतद्वचो मम ॥ २
 ततः संप्रेषयद्यन्ता सैन्धवांस्तान्महाजवान् ।
 तुरंगमाञ्छङ्खवर्णान्सर्वशब्दातिगान्रणे ॥ ३
 तेऽवहन्त्युयुधानं तु मनोमारुतरंहसः ।
 यथेन्द्रं हरयो राजन्पुरा दैत्यवधोद्यतम् ॥ ४
 तमापतन्तं संप्रेक्ष्य सात्वतं रभसं रणे ।
 सोमदत्तो महाबाहुरसंभ्रान्तोऽभ्यवर्तत ॥ ५
 विमुञ्चञ्छरवर्षाणि पर्जन्य इव वृष्टिमान् ।
 छादयामास शैनेयं जलदो भास्करं यथा ॥ ६
 असंभ्रान्तश्च समरे सात्यकिः कुरुपुंगवम् ।
 छादयामास बाणौघैः समन्ताद्भरतर्षभ ॥ ७
 सोमदत्तस्तु तं षष्ठ्या विव्याधोरसि माधवम् ।
 सात्यकिश्चापि तं राजन्नविध्यत्सायकैः शितैः ॥ ८
 तावन्योन्यं शरैः कृत्तौ व्यराजेतां नरर्षभौ ।
 सुपुष्पौ पुष्पसमये पुष्पिताविव किंशुकौ ॥ ९
 रुधिरोक्षितसर्वाङ्गौ कुरुवृष्णिण्यशस्करौ ।
 परस्परमवेक्षेतां दहन्ताविव लोचनैः ॥ १०
 रथमण्डलमार्गेषु चरन्तावरिमर्दनौ ।
 घोररूपौ हि तावास्तां वृष्टिमन्ताविवाम्बुदौ ॥ ११
 शरसंभिन्नगात्रौ तौ सर्वतः शकलीकृतौ ।
 श्वाविधाविव राजेन्द्र व्यदृश्येतां शरक्षतौ ॥ १२
 सुवर्णपुङ्खैरिषुभिराचितौ तौ व्यरोचताम् ।
 खद्योतैरावृतौ राजन्प्रावृषीव वनस्पती ॥ १३
 संप्रदीपितसर्वाङ्गौ सायकैस्तौ महारथौ ।
 अदृश्येतां रणे क्रुद्धाबुल्काभिरिव कुञ्जरौ ॥ १४

ततो युधि महाराज सोमदत्तो महारथः ।
 अर्धचन्द्रेण चिच्छेद माधवस्य महद्बनुः ॥ १५
 अथैनं पञ्चविंशत्या सायकानां समार्पयत् ।
 त्वरमाणस्त्वराकाले पुनश्च दशभिः शरैः ॥ १६
 अथान्यद्वनुरादाय सात्यकिर्वेगवत्तरम् ।
 पञ्चभिः सायकैस्तूर्णं सोमदत्तमविध्यत ॥ १७
 ततोऽपरेण भेदेन ध्वजं चिच्छेद काञ्चनम् ।
 बाह्यिकस्य रणे राजन्सात्यकिः प्रहसन्निव ॥ १८
 सोमदत्तस्त्वसंभ्रान्तो दृष्ट्वा केतुं निपातितम् ।
 शैनेयं पञ्चविंशत्या सायकानां समाचिनोत् ॥ १९
 सात्वतोऽपि रणे क्रुद्धः सोमदत्तस्य धन्विनः ।
 धनुश्चिच्छेद समरे क्षुरप्रेण शितेन ह ॥ २०
 अथैनं रुक्मपुङ्खानां शतेन नतपर्वणाम् ।
 आचिनोद्बहुधा राजन्भग्नदंष्ट्रमिव द्विपम् ॥ २१
 अथान्यद्वनुरादाय सोमदत्तो महारथः ।
 सात्यकिं छादयामास शरवृष्ट्या महाबलः ॥ २२
 सोमदत्तं तु संक्रुद्धो रणे विव्याध सात्यकिः ।
 सात्यकिं चेषुजालेन सोमदत्तो अपीडयत् ॥ २३
 दशभिः सात्वतस्यार्थे भीमोऽहन्बाह्यिकात्मजम् ।
 सोमदत्तोऽप्यसंभ्रान्तः शैनेयमवधीच्छरैः ॥ २४
 ततस्तु सात्वतस्यार्थे भैमसेनिर्नवं दृढम् ।
 मुमोच परिधं घोरं सोमदत्तस्य वक्षसि ॥ २५
 तमापतन्तं वेगेन परिधं घोरदर्शनम् ।
 द्विधा चिच्छेद समरे प्रहसन्निव कौरवः ॥ २६
 स पपात द्विधा छिन्न आयसः परिधो महान् ।
 महीधरस्येव महच्छिखरं वज्रदारितम् ॥ २७
 ततस्तु सात्यकी राजन्सोमदत्तस्य संयुगे ।
 धनुश्चिच्छेद भेदेन हस्तावापं च पञ्चभिः ॥ २८
 चतुर्भिस्तु शरैस्तूर्णं चतुरस्तुरगोत्तमान् ।
 समीपं प्रेषयामास प्रेतराजस्य भारत ॥ २९

सारथेश्च शिरः कायाद्भलेन नतपर्वणा ।
 जहार रथशार्दूलः प्रहसन्निशिपुंगवः ॥ ३०
 ततः शरं महाघोरं ज्वलन्तमिव पावकम् ।
 मुमोच सात्वतो राजन्स्वर्णपुङ्खं शिलाशितम् ॥ ३१
 स विमुक्तो बलवता शैनेयेन शरोत्तमः ।
 घोरस्तस्योरसि विभो निपपाताशु भारत ॥ ३२
 सोऽतिविद्धो बलवता सात्वतेन महारथः ।
 सोमदत्तो महाबाहुर्निपपात ममार च ॥ ३३
 तं दृष्ट्वा निहतं तत्र सोमदत्तं महारथाः ।
 महता शरवर्षेण युयुधानमुपाद्रवन् ॥ ३४
 छाद्यमानं शरैर्दृष्ट्वा युयुधानं युधिष्ठिरः ।
 महत्या सेनया सार्धं द्रोणानीकमुपाद्रवत् ॥ ३५
 ततो युधिष्ठिरः क्रुद्धस्तावकानां महाबलम् ।
 शरैर्विद्रावयामास भारद्वाजस्य पश्यतः ॥ ३६
 सैन्यानि द्रावयन्तं तु द्रोणो दृष्ट्वा युधिष्ठिरम् ।
 अभिदुद्राव वेगेन क्रोधसंरक्तलोचनः ॥ ३७
 ततः सुनिशितैर्बाणैः पार्थं विव्याध सप्तभिः ।
 सोऽतिविद्धो महाबाहुः सृक्किणी परिसंलिहन् ।
 युधिष्ठिरस्य चिच्छेद ध्वजं कार्मुकमेव च ॥ ३८
 स छिन्नधन्वा त्वरितस्स्वराकाले नृपोत्तमः ।
 अन्यदादत्त वेगेन कार्मुकं समरे दृढम् ॥ ३९
 ततः शरसहस्रेण द्रोणं विव्याध पार्थिवः ।
 साश्वसूतध्वजरथं तदद्भुतमिवाभवत् ॥ ४०
 ततो मुहूर्तं व्यथितः शरघातप्रपीडितः ।
 निषसाद् रथोपस्थे द्रोणो भरतसत्तम ॥ ४१
 प्रतिलभ्य ततः संज्ञां मुहूर्ताद्विजसत्तमः ।
 क्रोधेन महताविष्टो वायव्यास्त्रमवासृजत् ॥ ४२
 असंभ्रान्तस्ततः पार्थो धनुराकृष्य वीर्यवान् ।
 तदस्त्रमस्त्रेण रणे स्तम्भयामास भारत ॥ ४३
 ततोऽब्रवीद्वासुदेवः कुन्तीपुत्रं युधिष्ठिरम् ।

युधिष्ठिर महाबाहो यत्त्वा वक्ष्यामि तच्छृणु ॥ ४४
 उपारमस्व युद्धाय द्रोणाद्भरतसत्तम ।
 गृह्यते हि सदा द्रोणो ग्रहणे तव संयुगे ॥ ४५
 नानुरूपमहं मन्ये युद्धमस्य त्वया सह ।
 योऽस्य सृष्टो विनाशाय स एनं श्रो हनिष्यति ॥
 परिवर्ज्य गुरुं याहि यत्र राजा सुयोधनः ।
 भीमश्च रथशार्दूलो युध्यते कौरवैः सह ॥ ४७
 वासुदेववचः श्रुत्वा धर्मराजो युधिष्ठिरः ।
 मुहूर्तं चिन्तयित्वा तु ततो दारुणमाहवम् ॥ ४८
 प्रायाहुतममित्रघ्नो यत्र भीमो व्यवस्थितः ।
 विनिघ्नस्तावकान्योधान्व्यादितास्य इवान्तकः ॥ ४९
 रथघोषेण महता नादयन्वसुधातलम् ।
 पर्जन्य इव धर्मान्ते नादयन्वै दिशो दश ॥ ५०
 भीमस्य निघ्नतः शत्रून्पार्ष्णि जग्राह पाण्डवः ।
 द्रोणोऽपि पाण्डुपाश्चालान्व्यधमद्रजनीमुखे ॥ ५१

इति श्रीमहाभारते द्रोणपर्वणि

सप्तत्रिंशदधिकशततमोऽध्यायः ॥ १३७ ॥

१३८

संजय उवाच ।

वर्तमाने तथा युद्धे घोररूपे भयावहे ।
 तमसा संवृते लोके रजसा च महीपते ।
 नापश्यन्त रणे योधाः परस्परमवस्थिताः ॥ १
 अनुमानेन संज्ञाभिर्युद्धं तद्वृते महत् ।
 नरनागाश्वमथनं परमं लोमहर्षणम् ॥ २
 द्रोणकर्णकृपा वीरा भीमपार्थतसायकाः ।
 अन्योन्यं क्षोभयामासुः सैन्यानि नृपसत्तम ॥ ३
 बध्यमानानि सैन्यानि समन्तात्तैर्महारथैः ।
 तमसा रजसा चैव समन्ताद्विप्रदुदुवुः ॥ ४
 ते सर्वतो विद्रवन्तो योधा वित्रस्तचेतसः ।
 अहन्यन्त महाराज धावमानाश्च संयुगे ॥ ५

महारथसहस्राणि जघ्नुरन्योन्यमाहवे ।
 अन्धे तमसि मूढानि पुत्रस्य तव मन्त्रिते ॥ ६
 ततः सर्वाणि सैन्यानि सेनागोपाश्च भारत ।
 व्यमुह्यन्त रणे तत्र तमसा संवृते सति ॥ ७
 धृतराष्ट्र उवाच ।
 तेषां संलोड्यमानानां पाण्डवैर्निहतौजसाम् ।
 अन्धे तमसि मग्नानामासीत्का वो मतिस्तदा ॥ ८
 कथं प्रकाशस्तेषां वा मम सैन्येषु वा पुनः ।
 बभूव लोके तमसा तथा संजय संवृते ॥ ९
 संजय उवाच ।
 ततः सर्वाणि सैन्यानि हतशिष्टानि यानि वै ।
 सेनागोप्तृनथादिश्य पुनर्व्यूहमकल्पयत् ॥ १०
 द्रोणः पुरस्ताज्जघने तु शल्य-
 स्तथा द्रौणिः पार्श्वतः सौबलश्च ।
 स्वयं तु सर्वाणि बलानि राज-
 न्राजाभ्ययाद्रोपयन्वै निशायाम् ॥ ११
 उवाच सर्वाश्च पदातिसंघा-
 न्दुर्योधनः पार्थिव सान्त्वपूर्वम् ।
 उत्सृज्य सर्वे परमायुधानि
 गृहीत हस्तैर्ज्वलितान्प्रदीपान् ॥ १२
 ते चोदिताः पार्थिवसत्तमेन
 ततः प्रहृष्टा जग्हुः प्रदीपान् ।
 सा भूय एव ध्वजिनी विभक्ता
 व्यरोचताग्निप्रभया निशायाम् ॥ १३
 महाधनैराभरणैश्च दिव्यैः
 शस्त्रैः प्रदीपैरभिसंपतद्भिः ।
 क्षणेन सर्वे विहिताः प्रदीपा
 व्यदीपयंश्च ध्वजिनीं तदाशु ॥ १४
 सर्वास्तु सेना व्यतिसेव्यमानाः
 पदातिभिः पावकतैलहस्तैः ।

प्रकाशयमाना ददृशुर्निशायां
 यथान्तरिक्षे जलदास्तडिद्भिः ॥ १५
 प्रकाशितायां तु तथा ध्वजिन्यां
 द्रोणोऽग्निकल्पः प्रतपन्समन्तात् ।
 रराज राजेन्द्र सुवर्णवर्मा
 मध्यं गतः सूर्य इवांशुमाली ॥ १६
 जाम्बूनदेष्वाभरणेषु चैव
 निष्केषु शुद्धेषु शरावरेषु ।
 पीतेषु शस्त्रेषु च पावकस्य
 प्रतिप्रभास्तत्र ततो बभूवुः ॥ १७
 गदाश्च शैक्याः परिघाश्च शुभ्रा
 रथेषु शक्यश्च विवर्तमानाः ।
 प्रतिप्रभा रश्मिभिराजमीढ
 पुनः पुनः संजनयन्ति दीप्ताः ॥ १८
 छत्राणि बालव्यजनानुषङ्गा
 दीप्ता महोल्काश्च तथैव राजन् ।
 व्याघूर्णमानाश्च सुवर्णमाला
 व्यायच्छतां तत्र तदा विरेजुः ॥ १९
 शस्त्रप्रभाभिश्च विराजमानं
 दीपप्रभाभिश्च तदा बलं तत् ।
 प्रकाशितं चाभरणप्रभाभि-
 र्भृशं प्रकाशं नृपते बभूव ॥ २०
 पीतानि शस्त्राण्यसृग्गुक्षितानि
 वीरावधूतानि तनुद्रुहाणि ।
 दीप्तां प्रभां प्राजनयन्त तत्र
 तपात्यये विद्युदिवान्तरिक्षे ॥ २१
 प्रकम्पितानामभिघातवेगै-
 रभिघ्नतां चापततां जवेन ।
 वक्त्राण्यशोभन्त तदा नराणां
 वाय्वीरितानीव महाम्बुजानि ॥ २२

महावने दाव इव प्रदीप्ते
 यथा प्रभा भास्करस्यापि नश्येत् ।
 तथा तवासीद्धजिनी प्रदीप्ता
 महाभये भारत भीमरूपा ॥ २३
 तत्संप्रदीप्तं बलमस्मदीयं
 निशाम्य पार्थास्त्वरितास्तथैव ।
 सर्वेषु सैन्येषु पदातिसंघा-
 नचोदयंस्तेऽथ चक्रुः प्रदीपान् ॥ २४
 गजे गजे सप्त कृताः प्रदीपा
 रथे रथे चैव दश प्रदीपाः ।
 द्वावश्चपृष्ठे परिपार्श्वतोऽन्ये
 ध्वजेषु चान्ये जघनेषु चान्ये ॥ २५
 सेनासु सर्वासु च पार्श्वतोऽन्ये
 पश्चात्पुरस्ताच्च समन्ततश्च ।
 मध्ये तथान्ये ज्वलिताग्निहस्ताः
 सेनाद्वयेऽपि स्म नरा विचैरुः ॥ २६
 सर्वेषु सैन्येषु पदातिसंघा
 व्यामिश्रिता हस्तिरथाश्ववृन्दैः ।
 मध्ये तथान्ये ज्वलिताग्निहस्ता
 व्यदीपयन्पाण्डुसुतस्य सेनाम् ॥ २७
 तेन प्रदीप्तेन तथा प्रदीप्तं
 बलं तदासीद्वलवद्भलेन ।
 भाः कुर्वता भानुमता ग्रहेण
 दिवाकरेणाग्निरिवाभितप्तः ॥ २८
 तयोः प्रभाः पृथिवीमन्तरिक्षं
 सर्वा व्यतिक्रम्य दिशश्च वृद्धाः ।
 तेन प्रकाशेन भृशं प्रकाशं
 बभूव तेषां तव चैव सैन्यम् ॥ २९
 तेन प्रकाशेन दिवंगमेन
 संबोधिता देवगणाश्च राजन् ।

गन्धर्वयक्षासुरसिद्धसंघाः
 समागमन्नप्सरसश्च सर्वाः ॥ ३०
 तद्देवगन्धर्वसमाकुलं च
 यक्षासुरेन्द्राप्सरसां गणैश्च ।
 हतैश्च वीरैर्दिवमारुहद्भि-
 रायोधनं दिव्यकल्पं बभूव ॥ ३१
 रथाश्वनागाकुलदीपदीप्तं
 संरब्धयोधाहतविद्रुताश्वम् ।
 महद्बलं व्यूढरथाश्वनागं
 सुरासुरव्यूहसमं बभूव ॥ ३२
 तच्छक्तिसंघाकुलचण्डवातं
 महारथाग्रं रथवाजिघोषम् ।
 शस्त्रौघवर्ष रुधिराम्बुधारं
 निशि प्रवृत्तं नरदेवयुद्धम् ॥ ३३
 तस्मिन्महाम्निप्रतिमो महात्मा
 संतापयन्पाण्डवान्विप्रमुख्यः ।
 गभस्तिभिर्मध्यगतो यथार्को
 वर्षालये तद्बद्भून्नेन्द्र ॥ ३४
 इति श्रीमहाभारते द्रोणपर्वणि
 अष्टत्रिंशदधिकशततमोऽध्यायः ॥ १३८ ॥

१३९

संजय उवाच ।

प्रकाशिते तथा लोके रजसा च तमोवृत्ते ।
 समाजग्मुरथो वीराः परस्परवधैषिणः ॥ १
 ते समेत्य रणे राजञ्छस्त्रप्रासासिधारिणः ।
 परस्परमुदैक्षन्त परस्परकृतागसः ॥ २
 प्रदीपानां सहस्रैश्च दीप्यमानैः समन्ततः ।
 विरराज तदा भूमिद्यौर्ग्रहैरिव भारत ॥ ३
 उत्काशतैः प्रज्वलितै रणभूमिर्व्यराजत ।
 दह्यमानेव लोकानामभावे वै वसुंधरा ॥ ४

प्रादीप्यन्त दिशः सर्वाः प्रदीपैस्तैः समन्ततः ।
वर्षाप्रदोषे खद्योतैर्वृता वृक्षा इवाबभुः ॥ ५
असज्जन्त ततो वीरा वीरेष्वेव पृथक्पृथक् ।
नागा नागैः समाजग्मुस्तुरगाः सह वाजिभिः ॥ ६
रथा रथवरैरेव समाजग्मुर्मुदान्विताः ।
तस्मिन्प्राप्तिमुखे घोरे पुत्रस्य तव शासनात् ॥ ७
ततोऽर्जुनो महाराज कौरवाणामनीकिनीम् ।
व्यधमत्त्वरया युक्तः क्षपयन्सर्वपार्थिवान् ॥ ८

धृतराष्ट्र उवाच ।

तस्मिन्प्रविष्टे संरब्धे मम पुत्रस्य वाहिनीम् ।
अमृष्यमाणे दुर्धर्षे किं व आसीन्मनस्तदा ॥ ९
किममन्यन्त सैन्यानि प्रविष्टे शत्रुतापने ।
दुर्योधनश्च किं कृत्यं प्राप्तकालममन्यत ॥ १०
के चैनं समरे वीरं प्रत्युद्ययुररिदमम् ।
केऽरक्षन्क्षिपं चक्रं के च द्रोणस्य सव्यतः ॥ ११
के पृष्ठतोऽस्य ह्यभवन्वीरा वीरस्य युध्यतः ।
के पुरस्तादगच्छन्त निघ्नतः शात्रवान्रणे ॥ १२
यत्प्राविशन्महेष्वासः पाञ्चालानपराजितः ।
नृत्तन्निव नरव्याघ्रो रथमार्गेषु वीर्यवान् ॥ १३
ददाह च शरैर्द्रोणः पाञ्चालानां रथव्रजान् ।
धूमकेतुरिव क्रुद्धः स कथं मृत्युमीयिवान् ॥ १४
अव्यग्रानेव हि परान्कथयस्यपराजितान् ।
हतांश्चैव विषण्णांश्च विप्रकीर्णांश्च शंससि ।
रथिनो विरथांश्चैव कृतान्युद्धेषु मामकान् ॥ १५

संजय उवाच ।

द्रोणस्य मतमाज्ञाय योद्धुकामस्य तां निशाम् ।
दुर्योधनो महाराज वश्यान्भ्रातृनभाषत ॥ १६
विकर्णं चित्रसेनं च महाबाहुं च कौरवम् ।
दुर्धर्षं दीर्घबाहुं च ये च तेषां पदानुगाः ॥ १७
द्रोणं यताः पराक्रान्ताः सर्वे रक्षत पृष्ठतः ।

हार्दिक्यो दक्षिणं चक्रं शल्यश्चैवोत्तरं तथा ॥ १८
त्रिगर्तानां च ये शूरा हतशिष्टा महारथाः ।
तांश्चैव सर्वान्पुत्रस्ते समचोदयदग्रतः ॥ १९
आचार्यो हि सुसंयत्तो भृशं यत्ताश्च पाण्डवाः ।
तं रक्षत सुसंयत्ता निघ्नन्तं शात्रवान्रणे ॥ २०
द्रोणो हि बलवान्युद्धे क्षिप्रहस्तः पराक्रमी ।
निर्जयेन्निदशान्युद्धे किमु पार्थान्ससोमकान् ॥ २१
ते यूयं सहिताः सर्वे भृशं यत्ता महारथाः ।
द्रोणं रक्षत पाञ्चाल्यान्धृष्टद्युम्नान्महारथान् ॥ २२
पाण्डवेयेषु सैन्येषु योधं पश्याम्यहं न तम् ।
यो जयेत रणे द्रोणं धृष्टद्युम्नाहते नृपाः ॥ २३
तस्य सर्वात्मना मन्ये भारद्वाजस्य रक्षणम् ।
स गुप्तः सोमकान्हन्यात्सृञ्जयांश्च सराजकान् ॥ २४
सृञ्जयेष्वथ सर्वेषु निहतेषु चमूमुखे ।
धृष्टद्युम्नं रणे द्रौणिर्नाशयिष्यत्यसंशयम् ॥ २५
तथार्जुनं रणे कर्णो विजेष्यति महारथः ।
भीमसेनमहं चापि युद्धे जेष्यामि दंशितः ॥ २६
सोऽयं मम जयो व्यक्तं दीर्घकालं भविष्यति ।
तस्माद्रक्षत संग्रामे द्रोणमेव महारथाः ॥ २७
इत्युक्त्वा भरतश्रेष्ठ पुत्रो दुर्योधनस्तव ।
व्यादिदेश ततः सैन्यं तस्मिन्स्तमसि दारुणे ॥ २८
ततः प्रववृते युद्धं रात्रौ तद्भरतर्षभ ।
उभयोः सेनयोर्घोरं विजयं प्रति काङ्क्षिणोः ॥ २९
अर्जुनः कौरवं सैन्यमर्जुनं चापि कौरवाः ।
नानाशस्त्रसमावापैरन्योन्यं पर्यपीडयन् ॥ ३०
द्रौणिः पाञ्चालराजानं भारद्वाजश्च सृञ्जयान् ।
छादयामासतुः संख्ये शरैः संनतपर्वभिः ॥ ३१
पाण्डुपाञ्चालसेनानां कौरवाणां च मारिष ।
आसीन्निष्ठानको घोरो निघ्नतामितरेतरम् ॥ ३२
नैवास्माभिर्न पूर्वैर्नो दृष्टं पूर्वं तथाविधम् ।

युद्धं यादृशमेवासीत्तां रात्रिं सुमहाभयम् ॥ ३३

इति श्रीमहाभारते द्रोणपर्वणि

एकोनचत्वारिंशदधिकशततमोऽध्यायः ॥ १३९ ॥

१४०

संजय उवाच ।

वर्तमाने तथा रौद्रे रात्रियुद्धे विशां पते ।
 सर्वभूतक्षयकरे धर्मपुत्रो युधिष्ठिरः ॥ १
 अब्रवीत्पाण्डवांश्चैव पाञ्चालांश्च ससोमकान् ।
 अभ्यद्रवत गच्छध्वं द्रोणमेव जिघांसया ॥ २
 राज्ञस्ते वचनाद्राजन्पाञ्चालाः सोमकास्तथा ।
 द्रोणमेवाभ्यवर्तन्त नदन्तो भैरवान् रवान् ॥ ३
 तान्वयं प्रतिगर्जन्तः प्रत्युद्यातास्त्वमर्षिताः ।
 यथाशक्ति यथोत्साहं यथासत्त्वं च संयुगे ॥ ४
 कृतवर्मा च हार्दिक्यो युधिष्ठिरमुपाद्रवत् ।
 द्रोणं प्रति जिघांसन्तं मत्तो मत्तमिव द्विपम् ॥ ५
 शैनेयं शरवर्षाणि विकिरन्तं समन्ततः ।
 अभ्ययात्कौरवो राजन्भूरिः संग्राममूर्धनि ॥ ६
 सहदेवमथायान्तं द्रोणप्रेप्सुं महारथम् ।
 कर्णो वैकर्तनो राजन्वारयामास पाण्डवम् ॥ ७
 भीमसेनमथायान्तं व्यादितास्यमिवान्तकम् ।
 स्वयं दुर्योधनो युद्धे प्रतीपं मृत्युमाव्रजत् ॥ ८
 नकुलं च युधां श्रेष्ठं सर्वयुद्धविशारदम् ।
 शकुनिः सौबलो राजन्वारयामास सत्वरः ॥ ९
 शिखण्डिनमथायान्तं रथेन रथिनां वरम् ।
 कृपः शारद्वतो राजन्वारयामास संयुगे ॥ १०
 प्रतिविन्ध्यमथायान्तं मयूरसदृशेर्हयैः ।
 दुःश्शासनो महाराज यत्तो यत्तमवारयत् ॥ ११
 भैमसेनिमथायान्तं मायाशतविशारदम् ।
 अश्वत्थामा पितुर्मानं कुर्वाणः प्रत्यषेधयत् ॥ १२
 द्रुपदं वृषसेनस्तु ससैन्यं सपदानुगम् ।

वारयामास समरे द्रोणप्रेप्सुं महारथम् ॥ १३
 विराटं द्रुतमायान्तं द्रोणस्य निधनं प्रति ।
 मद्राजः सुसंकुद्धो वारयामास भारत ॥ १४
 शतानीकमथायान्तं नाकुलिं रभसं रणे ।
 चित्रसेनो रुरोधाशु शरैर्द्रोणवधेष्मया ॥ १५
 अर्जुनं च युधां श्रेष्ठं प्राद्रवन्तं महारथम् ।
 अलम्बुसो महाराज राक्षसेन्द्रो न्यवारयत् ॥ १६
 तथा द्रोणं महेष्वासं निघ्नन्तं शात्रवान् रणे ।
 धृष्टद्युम्नोऽथ पाञ्चाल्यो हृष्टरूपमवारयत् ॥ १७
 तथान्यानपाण्डुपुत्राणां समायातान्महारथान् ।
 तावका रथिनो राजन्वारयामासुरोजसा ॥ १८
 गजारोहा गजैस्तूर्ण संनिपत्य महामृधे ।
 योधयन्तः स्म दृश्यन्ते शतशोऽथ सहस्रशः ॥ १९
 निशीथे तुरगा राजन्नाद्रवन्तः परस्परम् ।
 समदृश्यन्त वेगेन पक्षवन्त इवाद्रयः ॥ २०
 सादिनः सादिभिः सार्धं प्रासशक्त्यृष्टिपाणयः ।
 समागच्छन्महाराज विनदन्तः पृथक्पृथक् ॥ २१
 नरास्तु बहवस्तत्र समाजग्मुः परस्परम् ।
 गदाभिर्मुसलैश्चैव नानाशस्त्रैश्च संघशः ॥ २२
 कृतवर्मा तु हार्दिक्यो धर्मपुत्र युधिष्ठिरम् ।
 वारयामास संक्रुद्धो वेल्लेवोद्धृत्तमर्णवम् ॥ २३
 युधिष्ठिरस्तु हार्दिक्यं विद्ध्वा पञ्चभिराशुगैः ।
 पुनर्विव्याध विशत्या तिष्ठ तिष्ठेति चाब्रवीत् ॥ २४
 कृतवर्मा तु संक्रुद्धो धर्मपुत्रस्य मारिष ।
 धनुश्चिच्छेद भलेन तं च विव्याध सप्तभिः ॥ २५
 अथान्यद्वनुरादाय धर्मपुत्रो युधिष्ठिरः ।
 हार्दिक्यं दशभिर्बाणैर्बाह्वोस्तरसि चार्पयत् ॥ २६
 माधवस्तु रणे विद्धो धर्मपुत्रेण मारिष ।
 प्राकम्पत च रोषेण सप्तभिश्चादयच्छरैः ॥ २७
 तस्य पार्थो धनुश्छित्त्वा हस्तावापं निकृत्य च ।

प्राहिणोन्निशितान्बाणान्पञ्च राजञ्जिशलाशितान् ॥
 ते तस्य कवचं भित्त्वा हेमचित्रं महाधनम् ।
 प्राविशन्धरणीमुद्रा वल्मीकमिव पन्नगाः ॥ २९
 अक्ष्णोर्निमेषमात्रेण सोऽन्यदादाय कार्मुकम् ।
 विव्याध पाण्डवं षष्ठ्या सूतं च नवभिः शरैः ॥
 तस्य शक्तिममेयात्मा पाण्डवो भुजगोपमाम् ।
 चिक्षेप भरतश्रेष्ठ रथे न्यस्य महद्वनुः ॥ ३१
 सा हेमचित्रा महती पाण्डवेन प्रवेरिता ।
 निर्भिद्य दक्षिणं बाहुं प्राविशद्वरणीतलम् ॥ ३२
 एतस्मिन्नेव काले तु गृह्य पार्थः पुनर्धनुः ।
 हार्दिक्यं छादयामास शरैः संनतपर्वभिः ॥ ३३
 ततस्तु समरे शूरो वृष्णीनां प्रवरो रथी ।
 व्यश्वसूतरथं चक्रे निमेषार्धाद्युधिष्ठिरम् ॥ ३४
 ततस्तु पाण्डवो ज्येष्ठः खड्गचर्म समाददे ।
 तदस्य निशितैर्बाणैर्व्यधमन्माधवो रणे ॥ ३५
 तोमरं तु ततो गृह्य स्वर्णदण्डं दुरासदम् ।
 प्रेषयत्समरे तूर्णं हार्दिक्यस्य युधिष्ठिरः ॥ ३६
 तमापतन्तं सहसा धर्मराजभुजच्युतम् ।
 द्विधा चिच्छेद हार्दिक्यः कृतहस्तः स्मयन्निव ॥
 ततः शरशतेनाजौ धर्मपुत्रमवाकिरत् ।
 कवचं चास्य संक्रुद्धः शरैस्तीक्ष्णैरदारयत् ॥ ३८
 हार्दिक्यशरसंछिन्नं कवचं तन्महात्मनः ।
 व्यशीर्यत रणे राजंस्ताराजालमिवाम्बरात् ॥ ३९
 स छिन्नधन्वा विरथः शीर्णवर्मा शरादितः ।
 अपायासीद्रणात्तूर्णं धर्मपुत्रो युधिष्ठिरः ॥ ४०
 कृतवर्मा तु निर्जित्य धर्मपुत्रं युधिष्ठिरम् ।
 पुनर्द्रोणस्य जुगुपे चक्रमेव महाबलः ॥ ४१

इति श्रीमहाभारते द्रोणपर्वणि

चत्वारिंशदधिकशततमोऽध्यायः ॥ १४० ॥

१४१

संजय उवाच ।

भूरिस्तु समरे राजञ्जैनेयं रथिनां वरम् ।
 आपतन्तमपासेधत्प्रपानादिव कुञ्जरम् ॥ १
 अथैनं सात्यकिः क्रुद्धः पञ्चभिर्निशितैः शरैः ।
 विव्याध हृदये तूर्णं प्रास्ववत्तस्य शोणितम् ॥ २
 तथैव कौरवो युद्धे शैनेयं युद्धदुर्मदम् ।
 दशभिर्विशिखैस्तीक्ष्णैरविध्यत भुजान्तरे ॥ ३
 तावन्योन्यं महाराज ततक्षाते शरैर्भृशम् ।
 क्रोधसंरक्तनयनौ क्रोधाद्विस्फार्य कार्मुके ॥ ४
 तयोरासीन्महाराज शस्त्रवृष्टिः सुदारुणा ।
 क्रुद्धयोः सायकमुचोर्यमान्तकनिकाशयोः ॥ ५
 तावन्योन्यं शरै राजन्प्रच्छाद्य समरे स्थितौ ।
 मुहूर्तं चैव तद्युद्धं समरूपमिवाभवत् ॥ ६
 ततः क्रुद्धो महाराज शैनेयः प्रहसन्निव ।
 धनुश्चिच्छेद समरे कौरव्यस्य महात्मनः ॥ ७
 अथैनं छिन्नधन्वानं नवभिर्निशितैः शरैः ।
 विव्याध हृदये तूर्णं तिष्ठ तिष्ठेति चाब्रवीत् ॥ ८
 सोऽतिविद्धो बलवता शत्रुणा शत्रुतापनः ।
 धनुरन्यत्समादाय सात्वतं प्रत्यविध्यत ॥ ९
 स विद्ध्वा सात्वतं बाणैस्त्रिभिरेव विशां पते ।
 धनुश्चिच्छेद भस्मेन सुतीक्ष्णेन हसन्निव ॥ १०
 छिन्नधन्वा महाराज सात्यकिः क्रोधमूर्छितः ।
 प्रजहार महावेगां शक्तिं तस्य महोरसि ॥ ११
 स तु शक्त्या विभिन्नाङ्गो निपपात रथोत्तमात् ।
 लोहिताङ्ग इवाकाशादीप्तरश्मिर्यदृच्छया ॥ १२
 तं तु दृष्ट्वा हतं शूरमश्वत्थामा महारथः ।
 अभ्यधावत वेगेन शैनेयं प्रति संयुगे ।
 अभ्यवर्षच्छरौघेण मेरुं वृष्ट्वा यथाम्बुदः ॥ १३
 तमापतन्तं संरब्धं शैनेयस्य रथं प्रति ।

घटोत्कचोऽब्रवीद्राजन्नादं मुक्त्वा महारथः ॥ १४
 तिष्ठ तिष्ठ न मे जीवन्द्रोणपुत्र गमिष्यसि ।
 एष त्वाद्य हनिष्यामि महिषं स्कन्दराडिव ।
 युद्धश्रद्धामहं तेऽद्य विनेष्यामि रणाजिरे ॥ १५
 इत्युक्त्वा रोषताम्राक्षो राक्षसः परवीरहा ।
 द्रौणिमभ्यद्रवत्कुद्धो गजेन्द्रमिव केसरी ॥ १६
 रथाक्षमात्रैरिषुभिरभ्यवर्षद्घटोत्कचः ।
 रथिनामृषभं द्रौणिं धाराभिरिव तोयदः ॥ १७
 शरवृष्टिं तु तां प्राप्तां शरैराशीविषोपमैः ।
 शातयामास समरे तरसा द्रौणिरुत्सयन् ॥ १८
 ततः शरशैस्तीक्ष्णैर्मर्मभेदिभिराशुगैः ।
 समाचिनोद्राक्षसेन्द्रं घटोत्कचमरिंदम ॥ १९
 स शरैराचितस्तेन राक्षसो रणमूर्धनि ।
 व्यकाशत महाराज आविच्छललितो यथा ॥ २०
 ततः क्रोधसमाविष्टो भैमसेनिः प्रतापवान् ।
 शरैरवचकर्तोऽप्रेद्रौणिं वज्राशनिस्वनैः ॥ २१
 क्षुरप्रैरर्धचन्द्रैश्च नाराचैः सशिलीमुखैः ।
 बेराहकणैर्नालीकैस्तीक्ष्णैश्चापि विकर्णिभिः ॥ २२
 तां शस्त्रवृष्टिमतुलं वज्राशनिसमस्वनाम् ।
 पतन्तीमुपरि क्रुद्धो द्रौणिरव्यथितेन्द्रियः ॥ २३
 सुदुःसहां शरैर्घोरैर्दिव्यास्त्रप्रतिमन्त्रितैः ।
 व्यधमत्स महातेजा महाभ्राणीव मारुतः ॥ २४
 ततोऽन्तरिक्षे बाणानां संग्रामोऽन्य इवाभवत् ।
 घोररूपो महाराज योधानां हर्षवर्धनः ॥ २५
 ततोऽस्त्रसंघर्षकृतैर्विस्फुलिङ्गैः समन्ततः ।
 बभौ निशामुखे व्योम खद्योतैरिव संवृतम् ॥ २६
 स मार्गणगणैर्द्रौणिर्दिशः प्रच्छाद्य सर्वतः ।
 प्रियार्थं तव पुत्राणां राक्षसं समवाकिरत् ॥ २७
 ततः प्रवृत्ते युद्धं द्रौणिराक्षसयोर्मृषे ।
 विगाढे रजनीमध्ये शक्रप्रह्लादयोरिव ॥ २८

ततो घटोत्कचो बाणैर्दशभिर्द्रौणिमाहवे ।
 जघानोरसि संक्रुद्धः कालज्वलनसंनिभैः ॥ २९
 स तैरभ्यायतैर्विद्धो राक्षसेन महाबलः ।
 चचाल समरे द्रौणिर्वातनुन्न इव द्रुमः ।
 स मोहमनुसप्राप्तो ध्वजयष्टिं समाश्रितः ॥ ३०
 ततो हाहाकृत सैन्यं तव सर्व जनाधिप ।
 हतं स्म मेनिरे सर्वे तावकास्तं विशां पते ॥ ३१
 तं तु दृष्ट्वा तथावस्थमश्वत्थामानमाहवे ।
 पाश्चात्ताः सृञ्जयाश्चैव सिंहनादं प्रचक्रिरे ॥ ३२
 प्रतिलभ्य ततः संज्ञामश्वत्थामा महाबलः ।
 धनुः प्रपीड्य वामेन करेणामित्रकर्शनः ॥ ३३
 मुमोचाकर्णपूर्णेन धनुषा शरमुत्तमम् ।
 यमदण्डोपमं घोरमुद्दिश्याशु घटोत्कचम् ॥ ३४
 स भित्त्वा हृदयं तस्य राक्षसस्य शरोत्तमः ।
 विवेश वसुधामुग्रः सुपुङ्खः पृथिवीपते ॥ ३५
 सोऽतिविद्धो महाराज रथोपस्थ उपाविशत् ।
 राक्षसेन्द्रः सुबलवान्द्रौणिना रणमानिना ॥ ३६
 दृष्ट्वा विमूढं हैडिम्बं सारथिस्तं रणाजिरात् ।
 द्रौणेः सकाशात्सभ्रान्तस्त्वपनिन्ये त्वरान्वितः ॥ ३७
 तथा तु समरे विद्ध्वा राक्षसेन्द्रं घटोत्कचम् ।
 ननाद सुमहानादं द्रोणपुत्रो महाबलः ॥ ३८
 पूजितस्तव पुत्रैश्च सर्वयोधैश्च भारत ।
 वपुषा प्रतिजज्वाल मध्याह्न इव भास्करः ॥ ३९
 भीमसेनं तु युध्यन्तं भारद्वाजरथं प्रति ।
 स्वयं दुर्योधनो राजा प्रत्यविध्यच्छित्तैः शरैः ॥ ४०
 तं भीमसेनो नवभिः शरैर्विव्याध मारिष ।
 दुर्योधनोऽपि विशत्या शराणां प्रत्यविध्यत ॥ ४१
 तौ सायकैरवच्छन्नावदृश्येतां रणाजिरे ।
 मेघजालसमाच्छन्नौ नभसीवेन्दुभास्करो ॥ ४२
 अथ दुर्योधनो राजा भीमं विव्याध पत्रिभिः ।

पञ्चभिर्भरतश्रेष्ठ तिष्ठ तिष्ठेति चाब्रवीत् ॥ ४३
 तस्य भीमो धनुश्छित्त्वा ध्वजं च नवभिः शरैः ।
 विव्याध कौरवश्रेष्ठं नवत्या नतपर्वणाम् ॥ ४४
 ततो दुर्योधनः क्रुद्धो भीमसेनस्य मारिष ।
 चिक्षेप स शरान् राजन्पश्यतां सर्वधन्विनाम् ॥ ४५
 तान्निहत्य शरान्भीमो दुर्योधनधनुश्च्युतान् ।
 कौरवं पञ्चविंशत्या क्षुद्रकाणां समार्षयत् ॥ ४६
 दुर्योधनस्तु संक्रुद्धो भीमसेनस्य मारिष ।
 क्षुरप्रेण धनुश्छित्त्वा दशभिः प्रत्यविध्यत ॥ ४७
 अथान्यद्वनुरादाय भीमसेनो महाबलः ।
 विव्याध नृपतिं तूर्णं सप्तभिर्निशितैः शरैः ॥ ४८
 तदप्यस्य धनुः क्षिप्रं चिच्छेद लघुहस्तवत् ।
 द्वितीयं च तृतीयं च चतुर्थं पञ्चमं तथा ॥ ४९
 आत्तमात्तं महाराज भीमस्य धनुराच्छिनत् ।
 तव पुत्रो महाराज जितकाशी मदोत्कटः ॥ ५०
 स तदा छिद्यमानेषु कर्मुकेषु पुनः पुनः ।
 शक्तिं चिक्षेप समरे सर्वपारशवीं शुभाम् ॥ ५१
 अप्राप्तामेव तां शक्तिं त्रिधा चिच्छेद कौरवः ।
 पश्यतः सर्वलोकस्य भीमस्य च महात्मनः ॥ ५२
 ततो भीमो महाराज गदां गुर्वीं महाप्रभाम् ।
 चिक्षेपाविध्य वेगेन दुर्योधनरथं प्रति ॥ ५३
 ततः सा सहसा बाह्यांस्तव पुत्रस्य संयुगे ।
 सारथिं च गदा गुर्वीं ममर्द भरतर्षभ ॥ ५४
 पुत्रस्तु तव राजेन्द्र रथाद्वेमपरिष्कृतात् ।
 आप्लुतः सहसा यानं नन्दकस्य महात्मनः ॥ ५५
 ततो भीमो हतं मत्वा तव पुत्रं महारथम् ।
 सिंहनादं महश्चे तर्जयन्निव कौरवान् ॥ ५६
 तावकाः सैनिकाश्चापि मेनिरे निहतं नृपम् ।
 ततो विचुकुशुः सर्वे हा हेति च समन्ततः ॥ ५७
 तेषां तु निनदं श्रुत्वा त्रस्तानां सर्वयोधिनाम् ।

भीमसेनस्य नादं च श्रुत्वा राजन्महात्मनः ॥ ५८
 ततो युधिष्ठिरो राजा हतं मत्वा सुयोधनम् ।
 अभ्यवर्तत वेगेन यत्र पार्थो वृकोदरः ॥ ५९
 पाञ्चालाः केकया मत्स्याः सृञ्जयाश्च विशां पते ।
 सर्वोद्योगेनाभिजग्मुर्द्रोणमेव युयुत्सया ॥ ६०
 तत्रासीत्सुमहद्युद्धं द्रोणस्याथ परैः सह ।
 घोरे तमसि मग्नानां निघ्नतामितरेतरम् ॥ ६१

इति श्रीमहाभारते द्रोणपर्वणि

एकचत्वारिंशदधिकशततमोऽध्याय ॥ १४१ ॥

१४२

संजय उवाच ।

सहदेवमथायान्तं द्रोणप्रेप्सुं विशां पते ।
 कर्णो वैकर्तनो युद्धे वारयामास भारत ॥ १
 सहदेवस्तु राधेयं विद्धा नवभिराशुगैः ।
 पुनर्विव्याध दशभिर्निशितैर्नतपर्वभिः ॥ २
 तं कर्णः प्रतिविव्याध शतेन नतपर्वणाम् ।
 सज्यं चास्य धनुः शीघ्रं चिच्छेद लघुहस्तवत् ॥ ३
 ततोऽन्यद्वनुरादाय माद्रीपुत्रः प्रतापवान् ।
 कर्णं विव्याध विंशत्या तदद्भुतमिवाभवत् ॥ ४
 तस्य कर्णो हयान्दृष्ट्वा शरैः संनतपर्वभिः ।
 सारथिं चास्य भङ्गेन द्रुतं निन्ये यमक्षयम् ॥ ५
 विरथः सहदेवस्तु खड्गं चर्म समाददे ।
 तदप्यस्य शरैः कर्णो व्यधमत्प्रहसन्निव ॥ ६
 ततो गुर्वीं महाघोरां हेमचित्रां महागदाम् ।
 प्रेषयामास समरे वैकर्तनरथं प्रति ॥ ७
 तामापतन्तीं सहसा सहदेवप्रवेरिताम् ।
 व्यष्टम्भयच्छरैः कर्णो भूमौ चैनामपातयत् ॥ ८
 गदां विनिहतां दृष्ट्वा सहदेवस्त्वरान्वितः ।
 शक्तिं चिक्षेप कर्णाय तामप्यस्याच्छिनच्छरैः ॥ ९
 ससंभ्रमस्ततस्तूर्णमवपुत्य रथोत्तमात् ।

सहदेवो महाराज दृष्ट्वा कर्णं व्यवस्थितम् ।
 रथचक्रं ततो गृह्य मुमोचाधिरथिं प्रति ॥ १०
 तमापतन्तं सहसा कालचक्रमिवोद्यतम् ।
 शरैरनेकसाहस्रैरच्छिन्नत्सूतनन्दनः ॥ ११
 तस्मिंस्तु वितथे चक्रे कृते तेन महात्मना ।
 वार्यमाणश्च विशिखैः सहदेवो रणं जहौ ॥ १२
 तमभिद्रुत्य राधेयो मुहूर्ताद्भरतर्षभ ।
 अत्रवीत्प्रहसन्वाक्यं सहदेवं विशां पते ॥ १३
 मा युध्यस्व रणे वीर विशिष्टै रथिभिः सह ।
 सहशैर्युध्य माद्रेय वचो मे मा विशङ्किथाः ॥ १४
 अथैनं धनुषोऽग्रेण तुदम्भूयोऽब्रवीद्वचः ।
 एषोऽर्जुनो रणे यत्तो युध्यते कुरुभिः सह ।
 तत्र गच्छस्व माद्रेय गृहं वा यदि मन्यसे ॥ १५
 एवमुक्त्वा तु तं कर्णो रथेन रथिनां वरः ।
 प्रायात्पाञ्चालपाण्डूनां सैन्यानि प्रहसन्निव ॥ १६
 वधप्राप्तं तु माद्रेयं नावधीत्समरेऽरिहा ।
 कुन्त्याः स्मृत्वा वचो राजन्सत्यसंधो महारथः ॥ १७
 सहदेवस्ततो राजन्विमनाः शरपीडितः ।
 कर्णवाकशल्यतप्तश्च जीविताग्निरविद्यत ॥ १८
 आरूरोह रथं चापि पाञ्चाल्यस्य महात्मनः ।
 जनमेजयस्य समरे त्वरायुक्तो महारथः ॥ १९
 विराटं सहसेनं तु द्रोणार्थे द्रुतमागतम् ।
 मद्राजः शरौघेण छादयामास धन्विनम् ॥ २०
 तयोः समभवद्युद्धं समरे दृढधन्विनोः ।
 यादृशं ह्यभवद्राजञ्जम्भवासवयोः पुरा ॥ २१
 मद्राजो महाराज विराटं वाहिनीपतिम् ।
 आजग्रे त्वरितं तीक्ष्णैः शतेन नतपर्वणाम् ॥ २२
 प्रतिविन्याध तं राजा नवभिर्निशितैः शरैः ।
 पुनश्चैव त्रिसप्तत्या भूयश्चैव शतेन ह ॥ २३
 तस्य मद्राधिपो हत्वा चतुरो रथवाजिनः ।

सूतं ध्वजं च समरे रथोपस्थादपातयत् ॥ २४
 हताश्वात्तु रथात्तूर्णमवप्लुत्य महारथः ।
 तस्यौ विस्फारयंश्चापं विमुञ्चंश्च शिताञ्शरान् ॥ २५
 शतानीकस्ततो दृष्ट्वा भ्रातरं हतवाहनम् ।
 रथेनाभ्यपतत्तूर्णं सर्वलोकस्य पश्यतः ॥ २६
 शतानीकमथायान्तं मद्रराजो महामृधे ।
 विशिखैर्वहुभिर्विद्ध्वा ततो निन्ये यमक्षयम् ॥ २७
 तस्मिंस्तु निहते वीरे विराटो रथसत्तमः ।
 आरूरोह रथं तूर्णं तमेव ध्वजमालिनम् ॥ २८
 ततो विस्फार्य नयने क्रोधाद्विगुणविक्रमः ।
 मद्रराजरथं तूर्णं छादयामास पत्रिभिः ॥ २९
 ततो मद्राधिपः क्रुद्धः शतेन नतपर्वणाम् ।
 आजघानोरसि दृढं विराटं वाहिनीपतिम् ॥ ३०
 सोऽतिविद्धो महाराज रथोपस्थ उपाविशत् ।
 कश्मलं चाविशत्तीव्रं विराटो भरतर्षभ ।
 सारथिस्तमपोवाह समरे शरविक्षतम् ॥ ३१
 ततः सा महती सेना प्राद्रवन्निशि भारत ।
 वध्यमाना शरशतैः शल्येनाहवशोभिना ॥ ३२
 तां दृष्ट्वा विद्रुतां सेनां वासुदेवधनंजयौ ।
 प्रायातां तत्र राजेन्द्र यत्र शल्यो व्यवस्थितः ॥ ३३
 तौ तु प्रत्युद्ययौ राजन्राक्षसेन्द्रो ह्यलम्बुसः ।
 अष्टचक्रसमायुक्तमास्थाय प्रवरं रथम् ॥ ३४
 तुरंगममुखैर्युक्तं पिशाचैर्घोरदर्शनैः ।
 लोहिताद्रपताकं तं रक्तमाल्यविभूषितम् ।
 काष्णायिसमयं घोरमृक्षचर्मावृतं महत् ॥ ३५
 रौद्रेण चित्रपक्षेण विवृताक्षेण कूजता ।
 ध्वजेनोच्छ्रिततुण्डेन गृध्रराजेन राजता ॥ ३६
 स बभौ राक्षसो राजन्भिन्नाञ्जनचयोपमः ।
 रुरोधाजुनमायान्तं प्रभञ्जनमिवाद्विराट् ।
 किरन्बाणगणान् राजञ्शतशोऽर्जुनमूर्धनि ॥ ३७

अतितीव्रमभूद्युद्धं नरराक्षसयोर्मृधे ।
 दष्टृणां प्रीतिजननं सर्वेषां भरतर्षभ ॥ ३८
 तमर्जुनः शतेनैव पत्रिणामभ्यताडयत् ।
 नवभिश्च शितैर्बाणैश्चिच्छेद ध्वजमुच्छ्रितम् ॥ ३९
 सारथि च त्रिभिर्बाणैस्त्रिभिरेव त्रिवेणुकम् ।
 धनुरेकेन चिच्छेद चतुर्भिश्चतुरो हयान् ।
 विरथस्योद्यतं खड्गं शरेणास्य द्विधाच्छिनत् ॥ ४०
 अथैनं निशितैर्बाणैश्चतुर्भिर्भरतर्षभ ।
 पार्थोऽर्दयद्राक्षसेन्द्रं स विद्धः प्राद्रवद्भयात् ॥ ४१
 तं विजित्यार्जुनस्तूर्णं द्रोणान्तिकमुपाययौ ।
 किरञ्शरगणान् राजन्नरवारणवाजिषु ॥ ४२
 वध्यमाना महाराज पाण्डवेन यशस्विना ।
 सैनिका न्यपतन्नुर्व्या वातनुन्ना इव द्रुमाः ॥ ४३
 तेषु तूत्साद्यमानेषु फल्गुनेन महात्मना ।
 संप्राद्रवद्बलं सर्वं पुत्राणां ते विशां पते ॥ ४४

इति श्रीमहाभारते द्रोणपर्वणि

द्विचत्वारिंशदधिकशततमोऽध्यायः ॥ १४२ ॥

१४३

संजय उवाच ।

शतानीकं शरैस्तूर्णं निर्दहन्तं चमूं तव ।
 चित्रसेनस्तव सुतो वार्यामास भारत ॥ १
 नाकुलिश्चित्रसेनं तु नाराचेनार्दयद्भृशम् ।
 स च तं प्रतिविव्याध दशभिर्निशितैः शरैः ॥ २
 चित्रसेनो महाराज शतानीकं पुनर्युधि ।
 नवभिर्निशितैर्बाणैराजघान स्तनान्तरे ॥ ३
 नाकुलिस्तस्य विशिखैर्वर्म संनतपर्वभिः ।
 गात्रात्संच्यावयामास तदद्भुतमिवाभवत् ॥ ४
 सोऽपेतवर्मा पुत्रस्ते विरराज भृशं नृप ।
 उत्सृज्य काले राजेन्द्र निर्मोकमिव पन्नगः ॥ ५
 ततोऽस्य निशितैर्बाणैर्ध्वजं चिच्छेद नाकुलिः ।

धनुश्चैव महाराज यतमानस्य संयुगे ॥ ६
 स छिन्नधन्वा समरे विवर्मा च महारथः ।
 धनुरन्यन्महाराज जग्राहारिविदारणम् ॥ ७
 ततस्तूर्णं चित्रसेनो नाकुलि नवभिः शरैः ।
 विव्याध समरे क्रुद्धो भरतानां महारथः ॥ ८
 शतानीकोऽथ संक्रुद्धश्चित्रसेनस्य मारिष ।
 जघान चतुरो बाहान्सारथि च नरोत्तमः ॥ ९
 अवप्लुत्य रथात्तस्माच्चित्रसेनो महारथः ।
 नाकुलि पञ्चविशत्या शराणामार्दयद्बली ॥ १०
 तस्य तत्कुर्वतः कर्म नकुलस्य सुतो रणे ।
 अर्धचन्द्रेण चिच्छेद चापं रत्नविभूषितम् ॥ ११
 स छिन्नधन्वा विरथो हताश्वो हतसारथिः ।
 आरुरोह रथं तूर्णं हार्दिक्यस्य महात्मनः ॥ १२
 द्रुपदं तु सहानीकं द्रोणप्रेप्सुं महारथम् ।
 वृषसेनोऽभ्ययात्तूर्णं किरञ्शरशतैस्तदा ॥ १३
 यज्ञसेनस्तु समरे कर्णपुत्रं महारथम् ।
 षष्ठ्या शराणां विव्याध बाह्वोरुरसि चानघ ॥ १४
 वृषसेनस्तु संक्रुद्धो यज्ञसेनं रथे स्थितम् ।
 बहुभिः सायकैस्तीक्ष्णैराजघान स्तनान्तरे ॥ १५
 तावुभौ शरनुन्नाङ्गौ शरकण्टकिनौ रणे ।
 व्यभ्राजेतां महाराज श्वाविधौ शल्लैरिव ॥ १६
 रुक्मपुङ्गवरजिह्वाग्रैः शरैश्छिन्नतनुच्छदौ ।
 रुधिरौघपरिक्लिन्नौ व्यभ्राजेतां महामृधे ॥ १७
 तपनीयनिभौ चित्रौ कल्पवृक्षाविवाद्भुतौ ।
 किंशुकाविव चोत्फुल्लौ व्यकाशेतां रणाजिरे ॥ १८
 वृषसेनस्ततो राजन्नवभिर्द्रुपदं शरैः ।
 विद्ध्वा विव्याध सप्तत्या पुनश्चान्यैस्त्रिभिः शरैः ॥
 ततः शरसहस्राणि विमुञ्चन्निवभौ तदा ।
 कर्णपुत्रो महाराज वर्षमाण इवाम्बुदः ॥ २०
 ततस्तु द्रुपदानीकं शरैश्छिन्नतनुच्छदम् ।

संप्राद्रवद्रणे राजन्निशीथे भैरवे सति ॥ २१
 प्रदीपैर्हि परित्यक्तैर्ज्वलद्भिस्तैः समन्ततः ।
 व्यराजत मही राजन्वीताभ्रा द्यौरिव ग्रहैः ॥ २२
 तथाङ्गदैर्निपतितैर्व्यराजत वसुंधरा ।
 प्रावृद्धाले महाराज विद्युद्भिरिव तोयदः ॥ २३
 ततः कर्णसुतत्रस्ताः सोमका विप्रदुष्टवुः ।
 यथेन्द्रभयवित्रस्ता दानवास्तारकामये ॥ २४
 तेनार्धमानाः समरे द्रवमाणाश्च सोमकाः ।
 व्यराजन्त महाराज प्रदीपैरवभासिताः ॥ २५
 तांस्तु निर्जित्य समरे कर्णपुत्रो व्यरोचत ।
 मध्यंदिनमनुप्राप्तो धर्माशुरिव भारत ॥ २६
 तेषु राजसहस्रेषु तावकेषु परेषु च ।
 एक एव ज्वलंस्तस्थौ वृषसेनः प्रतापवान् ॥ २७
 स विजित्य रणे शूरान्सोमकानां महारथान् ।
 जगाम त्वरितस्तत्र यत्र राजा युधिष्ठिरः ॥ २८
 प्रतिविन्ध्यमथ क्रुद्धं प्रदहन्तं रणे रिपून् ।
 दुःशासनस्तव सुतः प्रत्युद्गच्छन्महारथः ॥ २९
 तयोः समागमो राजंश्चित्ररूपो बभूव ह ।
 व्यपेतजलदे व्योम्नि बुधभार्गवयोरिव ॥ ३०
 प्रतिविन्ध्यं तु समरे कुर्वाणं कर्म दुष्करम् ।
 दुःशासनस्त्रिभिर्बाणैर्ललाटे समविध्यत ॥ ३१
 सोऽतिविद्धो बलवता पुत्रेण तव धन्विना ।
 विरराज महाबाहुः सशृङ्ग इव पर्वतः ॥ ३२
 दुःशासनं तु समरे प्रतिविन्ध्यो महारथः ।
 नवभिः सायकैर्विद्ध्वा पुनर्विव्याध सप्तभिः ॥ ३३
 तत्र भारत पुत्रस्ते कृतवान्कर्म दुष्करम् ।
 प्रतिविन्ध्यहयानुग्रैः पातयामास यच्छरैः ॥ ३४
 सारथिं चास्य भलेन ध्वजं च समपातयत् ।
 रथं च शतशो राजन्व्यधमत्तस्य धन्विनः ॥ ३५
 पताकाश्च स तूणीरान्दमीन्योक्त्राणि चाभिभो ।

चिच्छेद तिलशः क्रुद्धः शरैः संनतपर्वभिः ॥ ३६
 विरथः स तु धर्मात्मा धनुष्पाणिरवस्थितः ।
 अयोधयत्तव सुतं किरणशरशतान्वहून् ॥ ३७
 क्षुरप्रेण धनुस्तस्य चिच्छेद कृतहस्तवत् ।
 अथैनं दशभिर्भलैश्छिन्नधन्वानमार्दयत् ॥ ३८
 तं दृष्ट्वा विरथं तत्र भ्रातरोऽस्य महारथाः ।
 अन्ववर्तन्त वेगेन महत्या सेनया सह ॥ ३९
 आब्रुतः स ततो यानं सुतसोमस्य भास्वरम् ।
 धनुर्गृह्य महाराज विव्याध तनयं तव ॥ ४०
 ततस्तु तावकाः सर्वे परिवार्य सुतं तव ।
 अभ्यवर्तन्त संप्रामे महत्या सेनया वृताः ॥ ४१
 ततः प्रववृते युद्धं तव तेषां च भारत ।
 निशीथे दारुणे काले यमराष्ट्रविवर्धनम् ॥ ४२

इति श्रीमहाभारते द्रोणपर्वणि

त्रिचत्वारिंशदधिकशततमोऽध्यायः ॥ १४३ ॥

१४४

संजय उवाच ।

नकुलं रभसं युद्धे निघ्नन्तं वाहिनीं तव ।
 अभ्ययात्सौबलः क्रुद्धस्तिष्ठति तिष्ठेति चाब्रवीत् ॥
 कृतवैरौ तु तौ वीरावन्योन्यवधकाङ्क्षिणौ ।
 शरैः पूणायितोत्सृष्टैरन्योन्यमभिजघ्नतुः ॥ २
 यथैव सौबलः क्षिप्रं शरवर्षाणि मुञ्चति ।
 तथैव नकुलो राजञ्जिक्षां संदर्शयन्युधि ॥ ३
 तावुभौ समरे शूरो शरकण्टकिनौ तदा ।
 व्यराजेतां महाराज कण्टकैरिव शाल्मली ॥ ४
 सुजिह्वं प्रेक्षमाणौ च राजन्विब्रुतलोचनौ ।
 क्रोधसंरक्तनयनौ निर्दहन्तौ परस्परम् ॥ ५
 स्यालस्तु तव संक्रुद्धो माद्रीपुत्रं हसन्निव ।
 कर्णिनैकेन विव्याध हृदये निशितेन ह ॥ ६
 नकुलस्तु भृशं विद्धः स्यालेन तव धन्विना ।

निषसाद रथोपस्थे कश्मलं चैनमाविशत् ॥ ७
 अत्यन्तवैरिणं दृष्ट्वा दृष्ट्वा शत्रु तथागतम् ।
 ननाद शकुनी राजंस्तपान्ते जलदो यथा ॥ ८
 प्रतिलभ्य ततः संज्ञां नकुलः पाण्डुनन्दनः ।
 अभ्ययात्सौबलं भूयो व्यात्तानन इवान्तकः ॥ ९
 संक्रुद्धः शकुनि पृष्ट्या विव्याध भरतर्षभ ।
 पुनश्चैव शतेनैव नाराचानां स्तनान्तरे ॥ १०
 ततोऽस्य सशरं चापं मुष्टिदेशे स चिच्छिदे ।
 ध्वजं च त्वरितं छित्त्वा रथाद्भूमावपातयत् ॥ ११
 सोऽतिविद्धो महाराज रथोपस्थ उपाविशत् ।
 तं विसंज्ञं निपतितं दृष्ट्वा स्यालं तवानघ ।
 अपोवाह रथेनाशु सारथिर्ध्वजिनीमुखत् ॥ १२
 ततः संचुकुशुः पार्था ये च तेषां पदानुगाः ।
 निर्जित्य च रणे शत्रून्कुलः शत्रुतापनः ।
 अब्रवीत्सारथिं क्रुद्धो द्रोणानीकाय मां वह ॥ १३
 तस्य तद्वचनं श्रुत्वा माद्रीपुत्रस्य धीमतः ।
 प्रायात्तेन रणे राजन्येन द्रोणोऽन्वयुध्यत ॥ १४
 शिखण्डिनं तु समरे द्रोणप्रेप्सु विशां पते ।
 कृपः शारद्वतो यत्तः प्रत्युद्गच्छत्सुवेगितः ॥ १५
 गौतमं द्रुतमायान्तं द्रोणान्तिकमरिंदमम् ।
 विव्याध नवभिर्भलैः शिखण्डी प्रहसन्निव ॥ १६
 तमाचार्यो महाराज विद्ध्वा पञ्चभिराशुगैः ।
 पुनर्विव्याध विशल्या पुत्राणां प्रियकृत्तव ॥ १७
 महद्युद्धं तयोरासीद्द्वोरूपं विशां पते ।
 यथा देवासुरे युद्धे शम्बरामरराजयोः ॥ १८
 शरजालावृतं व्योम चक्रतुस्तौ महारथौ ।
 प्रकृत्या घोररूपं तदासीद्द्वोरतरं पुनः ॥ १९
 रात्रिश्च भरतश्रेष्ठ योधानां युद्धशालिनाम् ।
 कालरात्रिनिभा ह्यासीद्द्वोररूपा भयावहा ॥ २०
 शिखण्डी तु महाराज गौतमस्य महद्भुजः ।

अर्धचन्द्रेण चिच्छेद सज्यं सविशिखं तदा ॥ २१
 तस्य क्रुद्धः कृपो राजञ्शक्तिं चिक्षेप दारुणाम् ।
 स्वर्णदण्डामकुण्ठाग्रां कर्मारपरिमार्जिताम् ॥ २२
 तामापतन्तीं चिच्छेद शिखण्डी बहुभिः शरैः ।
 सापतन्मेदिनीं दीप्ता भासयन्ती महाप्रभा ॥ २३
 अथान्यद्वनुरादाय गौतमो रथिनां वरः ।
 प्राच्छादयच्छित्तैर्बाणैर्महाराज शिखण्डिनम् ॥ २४
 स छाद्यमानः समरे गौतमेन यशस्विना ।
 व्यषीदत रथोपस्थे शिखण्डी रथिनां वरः ॥ २५
 सीदन्तं चैनमालोक्य कृपः शारद्वतो युधि ।
 आजघ्ने बहुभिर्बाणैर्जिघांसन्निव भारत ॥ २६
 विमुखं तं रणे दृष्ट्वा याज्ञसेनिं महारथम् ।
 पाञ्चालाः सोमकाश्चैव परिवव्रुः समन्ततः ॥ २७
 तथैव तव पुत्राश्च परिवव्रुर्द्विजोत्तमम् ।
 महत्या सेनया सार्धं ततो युद्धमभूत्पुनः ॥ २८
 रथानां च रणे राजन्नन्योन्यमभिधावताम् ।
 बभूव तुमुलः शब्दो मेघानां नदतामिव ॥ २९
 द्रवतां सादिनां चैव गजानां च विशां पते ।
 अन्योन्यमभितो राजन्क्रूरमायोधनं बभौ ॥ ३०
 पत्नीनां द्रवतां चैव पदशब्देन मेदिनी ।
 अकम्पत महाराज भयत्रस्तेव चाङ्गना ॥ ३१
 रथा रथान्समासाद्य प्रद्रुता वेगवत्तरम् ।
 न्यगृह्णन्बहवो राजञ्शलभान्वायसा इव ॥ ३२
 तथा गजान्प्रभिन्नांश्च सुप्रभिन्ना महागजाः ।
 तस्मिन्नेव पदे यत्ता निगृह्णन्ति स्म भारत ॥ ३३
 सादी सादिनमासाद्य पदाती च पदातिनम् ।
 समासाद्य रणेऽन्योन्यं संरब्धा नातिचक्रमुः ॥ ३४
 धावतां द्रवतां चैव पुनरावर्ततामपि ।
 बभूव तत्र सैन्यानां शब्दः सुतुमुलो निशि ॥ ३५
 दीप्यमानाः प्रदीपाश्च रथवारणवाजिषु ।

अदृश्यन्त महाराज महोल्का इव खाद्युताः ॥ ३६
 सा निशा भरतश्रेष्ठ प्रदीपैरवभासिता ।
 दिवसप्रतिमा राजन्वभूव रणमूर्धनि ॥ ३७
 आदित्येन यथा व्याप्तं तमो लोके प्रणश्यति ।
 तथा नष्टं तमो घोरं दीपैर्दीपैरलंकृतम् ॥ ३८
 शस्त्राणां कवचानां च मणीनां च महात्मनाम् ।
 अन्तर्दधुः प्रभाः सर्वा दीपैस्तैरवभासिताः ॥ ३९
 तस्मिन्कोलाहले युद्धे वर्तमाने निशामुखे ।
 अवधीत्समरे पुत्रं पिता भरतसत्तम ॥ ४०
 पुत्रश्च पितरं मोहात्सखायं च सखा तथा ।
 संबन्धिनं च संबन्धी स्वस्तीयं चापि मातुलः ॥ ४१
 स्वे स्वान्तरे परांश्चापि निजघ्नुरितरेतरम् ।
 निर्मर्यादमभूद्युद्धं रात्रौ घोरं भयावहम् ॥ ४२

इति श्रीमहाभारते द्रोणपर्वणि

चतुश्चत्वारिंशदधिकशततमोऽध्यायः ॥ १४४ ॥

१४५

संजय उवाच ।

तस्मिन्सुतमुले युद्धे वर्तमाने भयावहे ।
 धृष्टद्युम्नो महाराज द्रोणमेवाभ्यवर्तत ॥ १
 संमृजानो धनुः श्रेष्ठं ज्यां विकर्षन्पुनः पुनः ।
 अभ्यवर्तत द्रोणस्य रथं रुक्मविभूषितम् ॥ २
 धृष्टद्युम्नं तदायान्तं द्रोणस्यान्तचिकीर्षया ।
 परिवव्रुर्महाराज पाञ्चालाः पाण्डवैः सह ॥ ३
 तथा परिवृत्तं दृष्ट्वा द्रोणमाचार्यसत्तमम् ।
 पुत्रास्ते सर्वतो यत्ता ररक्षुर्द्रोणमाहवे ॥ ४
 बलार्णवौ ततस्तौ तु समेयातां निशामुखे ।
 वातोद्धूतौ क्षुब्धसत्त्वौ भैरवौ सागराविव ॥ ५
 ततो द्रोणं महाराज पाञ्चाल्यः पञ्चभिः शरैः ।
 विव्याध हृदये तूर्णं सिंहनादं ननाद च ॥ ६
 तं द्रोणः पञ्चविशत्या विद्ध्वा भारत संयुगे ।

चिच्छेदान्येन भहेन धनुरस्य महाप्रभम् ॥ ७
 धृष्टद्युम्नस्तु निर्विद्धो द्रोणेन भरतर्षभ ।
 उत्सर्जं धनुस्तूर्णं संदश्य दशनच्छदम् ॥ ८
 ततः क्रुद्धो महाराज धृष्टद्युम्नः प्रतापवान् ।
 आददेऽन्यद्भुतः श्रेष्ठं द्रोणस्यान्तचिकीर्षया ॥ ९
 विकृष्य च धनुश्चित्रमा कर्णात्परवीरहा ।
 द्रोणस्यान्तकरं घोरं व्यसृजत्सायकं ततः ॥ १०
 स विसृष्टो बलवता शरो घोरो महामृधे ।
 भासयामास तत्सैन्यं दिवाकर इवोदितः ॥ ११
 तं दृष्ट्वा तु शरं घोरं देवगन्धर्वमानवाः ।
 स्वस्त्यस्तु समरे राजन्द्रोणायेत्यब्रुवन्वचः ॥ १२
 तं तु सायकमप्राप्तमाचार्यस्य रथं प्रति ।
 कर्णो द्वादशधा राजंश्चिच्छेद कृतहस्तवत् ॥ १३
 स छिन्नो बहुधा राजन्सूतपुत्रेण मारिष ।
 निपपात शरस्तूर्णं निकृत्तः कर्णसायकैः ॥ १४
 छित्त्वा तु समरे बाणं शरैः संनतपर्वभिः ।
 धृष्टद्युम्नं रणे कर्णो विव्याध दशभिः शरैः ॥ १५
 पञ्चभिर्द्रोणपुत्रस्तु स्वयं द्रोणश्च सप्तभिः ।
 शल्यश्च नवभिर्बाणैस्त्रिभिर्दुःशासनस्तथा ॥ १६
 दुर्योधनश्च विशत्या शकुनिश्चापि पञ्चभिः ।
 पाञ्चाल्यं त्वरिताविध्यन्सर्व एव महारथाः ॥ १७
 स विद्धः सप्तभिर्वीरैर्द्रोणत्राणार्थमाहवे ।
 सर्वानसंभ्रमाद्राजन्प्रत्यविध्यन्निभिस्त्रिभिः ।
 द्रोणं द्रौणि च कर्णं च विव्याध तव चात्मजम् ॥ १८
 ते विद्ध्वा धन्विना तेन धृष्टद्युम्नं पुनर्मृधे ।
 विव्यधुः पञ्चभिस्तूर्णमेकैको रथिनां वरः ॥ १९
 द्रुमसेनस्तु संक्रुद्धो राजन्विव्याध पत्रिणा ।
 त्रिभिश्चान्यैः शरैस्तूर्णं तिष्ठ तिष्ठेति चाब्रवीत् ॥ २०
 स तु तं प्रतिविव्याध त्रिभिस्तीक्ष्णैरजिह्वगैः ।
 स्वर्णपुद्गैः शिलाधौतैः प्राणान्तकरणैर्युधि ॥ २१

भलेनान्येन तु पुनः सुवर्णोज्ज्वलकुण्डलम् ।
 उन्ममाथ शिरः कायाद्गुमसेनस्य वीर्यवान् ॥ २२
 तच्छिरो न्यपतद्भूमौ सदष्टौष्ठपुटं रणे ।
 महावातसमुद्धूतं पक्वं तालफलं यथा ॥ २३
 तांश्च विद्ध्वा पुनर्वीरान्वीरः सुनिशितैः शरैः ।
 राधेयस्याच्छिन्नद्रुहैः कार्मुकं चित्रयोधिनः ॥ २४
 न तु तन्ममृषे कर्णो धनुषश्छेदनं तथा ।
 निकर्तनमिवात्युग्रो लाङ्गूलस्य यथा हरिः ॥ २५
 सोऽन्यद्वनुः समादाय क्रोधरक्तेक्षणः श्वसन् ।
 अभ्यवर्षच्छरौघैस्तं धृष्टद्युम्नं महाबलम् ॥ २६
 दृष्ट्वा तु कर्णं संरब्धं ते वीराः षड्धर्षभाः ।
 पाञ्चाल्यपुत्रं त्वरिताः परिववृर्जिघांसया ॥ २७
 षण्णां योधप्रवीराणां तावकानां पुरस्कृतम् ।
 मृत्योरास्यमनुप्राप्तं धृष्टद्युम्नममस्महि ॥ २८
 एतस्मिन्नेव काले तु दाशार्हो विकिरञ्जशान् ।
 धृष्टद्युम्नं पराक्रान्तं सात्यकिः प्रत्यपद्यत ॥ २९
 तमायान्तं महेष्वासं सात्यकिं युद्धदुर्मदम् ।
 राधेयो दशभिर्बाणैः प्रत्यविध्यदजिह्वगैः ॥ ३०
 तं सात्यकिर्महाराज विव्याध दशभिः शरैः ।
 पश्यतां सर्ववीराणां मा गास्तिष्ठेति चाब्रवीत् ॥ ३१
 स सात्यकेस्तु बलिनः कर्णस्य च महात्मनः ।
 आसीत्समागमो घोरो बलिवासवयोरिव ॥ ३२
 त्रासयंस्तलघोषेण क्षत्रियान्क्षत्रियर्षभः ।
 राजीवलोचनं कर्णं सात्यकिः प्रत्यविध्यत ॥ ३३
 कम्पयन्निव घोषेण धनुषो वसुधां बली ।
 सूतपुत्रो महाराज सात्यकिं प्रत्ययोधयत् ॥ ३४
 विपाठकर्णिनाराचैर्वत्सदन्तैः क्षुरैरपि ।
 कर्णः शरशतैश्चापि शैनेयं प्रत्यविध्यत ॥ ३५
 तथैव युयुधानोऽपि वृष्णीनां प्रवरो रथः ।
 अभ्यवर्षच्छरैः कर्णं तद्युद्धमभवत्समम् ॥ ३६

तावकाश्च महाराज कर्णपुत्रश्च दंशितः ।
 सात्यकिं विव्यधुस्तूर्णं समन्तान्निशितैः शरैः ॥ ३७
 अस्त्रैरस्त्राणि संवार्य तेषां कर्णस्य चाभिभो ।
 अविध्यत्सात्यकिः क्रुद्धो वृषसेनं स्तनान्तरे ॥ ३८
 तेन बाणेन निर्विद्धो वृषसेनो विशां पते ।
 न्यपतत्स रथे मूढो धनुरुत्सृज्य वीर्यवान् ॥ ३९
 ततः कर्णो हतं मत्वा वृषसेनं महारथः ।
 पुत्रशोकाभिसंतप्तः सात्यकिं प्रत्यपीडयत् ॥ ४०
 पीड्यमानस्तु कर्णेन युयुधानो महारथः ।
 विव्याध बहुभिः कर्णं त्वरमाणः पुनः पुनः ॥ ४१
 स कर्णं दशभिर्विद्ध्वा वृषसेनं च सप्तभिः ।
 सहस्तावापधनुषी तयोश्चिच्छेद सात्वतः ॥ ४२
 तावन्त्ये धनुषी सज्ये कृत्वा शत्रुभयंकरे ।
 युयुधानमविध्येतां समन्तान्निशितैः शरैः ॥ ४३
 वर्तमाने तु संग्रामे तस्मिन्वीरवरक्षये ।
 अतीव शुश्रुवे राजन्गाण्डीवस्य महास्वनः ॥ ४४
 श्रुत्वा तु रथनिर्घोषं गाण्डीवस्य च निस्वनम् ।
 सूतपुत्रोऽब्रवीद्राजन्दुर्योधनमिदं वचः ॥ ४५
 एष सर्वाङ्गिष्वीन्धत्वा मुख्यशस्त्रं नरर्षभान् ।
 पौरवांश्च महेष्वासान्गाण्डीवनिनदो महान् ॥ ४६
 श्रूयते रथघोषश्च वासवस्येव नर्दतः ।
 करोति पाण्डवो व्यक्तं कर्मौपयिकमात्मनः ॥ ४७
 एषा विदीर्यते राजन्बहुधा भारती चमूः ।
 विप्रकीर्णान्यनीकानि नावतिष्ठन्ति कर्हिचित् ॥ ४८
 वातेनेव समुद्धूतमभ्रजालं विदीर्यते ।
 सव्यसाचिनमासाद्य भिन्ना नौरिव सागरे ॥ ४९
 द्रवतां योधमुख्यानां गाण्डीवप्रेषितैः शरैः ।
 विद्वानां शतशो राजञ्श्रूयते निनदो महान् ।
 निशीथे राजशार्दूल स्तनयित्नोरिवाम्बरे ॥ ५०
 हाहाकारवाञ्छ्रैव सिंहनादांश्च पुष्कलान् ।

शृणु शब्दान्वहुविधानर्जुनस्य रथं प्रति ॥ ५१
 अयं मध्ये स्थितोऽस्माकं सात्यकिः सात्वताधमः ।
 इह चेहभ्यते लक्ष्यं कृत्स्नाञ्जेष्यामहे परान् ॥ ५२
 एष पाञ्चालराजस्य पुत्रो द्रोणेन संगतः ।
 सर्वतः संवृतो योधै राजन्पुरुषसत्तमैः ॥ ५३
 सात्यकिं यदि हन्यामो धृष्टद्युम्नं च पार्षतम् ।
 असंशयं महाराज ध्रुवो नो विजयो भवेत् ॥ ५४
 सौभद्रवदिमौ वीरौ परिवार्य महारथौ ।
 प्रयतामो महाराज निहन्तुं वृष्णिपार्षतौ ॥ ५५
 सव्यसाची पुरोऽभ्येति द्रोणानीकाय भारत ।
 संसक्तं सात्यकिं ज्ञात्वा बहुभिः कुरुपुंगवैः ॥ ५६
 तत्र गच्छन्तु बहवः प्रवरा रथसत्तमाः ।
 यावत्पार्थो न जानाति सात्यकिं बहुभिर्वृतम् ॥ ५७
 ते त्वरध्वं यथा शूराः शराणां मोक्षणे भृशम् ।
 यथा तूर्णं व्रजत्येष परलोकाय माधवः ॥ ५८
 कर्णस्य मतमाज्ञाय पुत्रस्ते प्राह सौबलम् ।
 यथेन्द्रः समरे राजन्प्राह विष्णुं यशस्विनम् ॥ ५९
 वृतः सहस्रैर्दशभिर्गजानामनिवर्तिनाम् ।
 रथैश्च दशसाहस्रैर्वृतो याहि धनंजयम् ॥ ६०
 दुःशासनो दुर्विषहः सुबाहुर्दुष्प्रधर्षणः ।
 एते त्वामनुयास्यन्ति पत्तिभिर्बहुभिर्वृताः ॥ ६१
 जहि कृष्णो महाबाहो धर्मराजं च मातुल ।
 नकुलं सहदेवं च भीमसेनं च भारत ॥ ६२
 देवानामिव देवेन्द्रे जयाशा मे त्वयि स्थिता ।
 जहि मातुल कौन्तेयानसुरानिव पावकिः ॥ ६३
 एवमुक्तो ययौ पार्थान्पुत्रेण तव सौबलः ।
 महत्या सेनया सार्धं तव पुत्रैस्तथा विभो ॥ ६४
 प्रियार्थं तव पुत्राणां दिधक्षुः पाण्डुनन्दनान् ।
 ततः प्रवृत्ते युद्धं तावकानां परैः सह ॥ ६५
 प्रयाते सौबले राजन्पाण्डवानामनीकिनीम् ।

बलेन महता युक्तः सूतपुत्रस्तु सात्वतम् ॥ ६६
 अभ्ययात्त्वरितं युद्धे किरञ्जरशतान्वहून् ।
 तथैव पाण्डवाः सर्वे सात्यकिं पर्यवारयन् ॥ ६७
 महद्युद्धं तदासीत्तु द्रोणस्य निशि भारत ।
 धृष्टद्युम्नेन शूरेण पाञ्चालैश्च महात्मनः ॥ ६८

इति श्रीमहाभारते द्रोणपर्वणि

पञ्चचत्वारिंशदधिकशततमोऽध्यायः ॥ १४५ ॥

१४६

संजय उवाच ।

ततस्ते प्राद्रवन्सर्वे त्वरिता युद्धदुर्मदाः ।
 अमृष्यमाणाः संरब्धा युयुधानरथं प्रति ॥ १
 ते रथैः कल्पितै राजन्हेमरूप्यविभूषितैः ।
 सादिभिश्च गजैश्चैव परिवन्तुः स्म सात्वतम् ॥ २
 अथैनं कोष्ठकीकृत्य सर्वतस्ते महारथाः ।
 सिंहनादांस्तदा चक्रुस्तर्जयन्तः स्म सात्यकिम् ॥ ३
 तेऽभ्यवर्षञ्जरैस्तीक्ष्णैः सात्यकिं सत्यविक्रमम् ।
 त्वरमाणा महावीर्या माधवस्य वधैषिणः ॥ ४
 तान्दृष्ट्वा पततस्तूर्ण शैनेयः परवीरहा ।
 प्रत्यगृह्णान्महाबाहुः प्रमुञ्चन्विशिखान्वहून् ॥ ५
 तत्र वीरो महेष्वासः सात्यकिर्युद्धदुर्मदः ।
 निचकर्त शिरांस्युग्रैः शरैः संनतपर्वभिः ॥ ६
 हस्तिहस्तान्हयग्रीवान्बाहूनापि च सायुधान् ।
 क्षुरग्रैः पातयामास तावकानां स माधवः ॥ ७
 पतितैश्चामरैश्चैव श्वेतच्छत्रैश्च भारत ।
 बभूव धरणी पूर्णा नक्षत्रैर्द्यौरिव प्रभो ॥ ८
 तेषां तु युयुधानेन युध्यतां युधि भारत ।
 बभूव तुमुलः शब्दः प्रेतानामिव क्रन्दताम् ॥ ९
 तेन शब्देन महता पूरितासीद्वसुंधरा ।
 रात्रिः समभवच्चैव तीव्ररूपा भयावहा ॥ १०
 दीर्यमाणं बलं दृष्ट्वा युयुधानशराहतम् ।

श्रुत्वा च विपुलं नादं निशीथे लोमहर्षणम् ॥ ११
 सुतस्तवाब्रवीद्राजन्सारथि रथिनां वरः ।
 यत्रैष शब्दस्तत्राश्वांश्चोदयेति पुनः पुनः ॥ १२
 तेन संचोद्यमानस्तु ततस्तांस्तुरगोत्तमान् ।
 सूतः सचोदयामास युयुधानरथं प्रति ॥ १३
 ततो दुर्योधनः क्रुद्धो दृढधन्वा जितक्लमः ।
 शीघ्रहस्तश्चित्रयोधी युयुधानमुपाद्रवत् ॥ १४
 ततः पूर्णायतोत्सृष्टैर्मांसशोणितभोजनैः ।
 दुर्योधनं द्वादशभिर्माधवः प्रत्यविध्यत ॥ १५
 दुर्योधनस्तेन तथा पूर्वमेवार्दितः शरैः ।
 शैनेयं दशभिर्बाणैः प्रत्यविध्यदमर्षितः ॥ १६
 ततः समभवद्युद्धमाकुलं भरतर्षभ ।
 पाञ्चालानां च सर्वेषां भारतानां च दारुणम् ॥ १७
 शैनेयस्तु रणे क्रुद्धस्तव पुत्रं महारथम् ।
 सायकानामशीत्या तु विव्याधोरसि भारत ॥ १८
 ततोऽस्य बाहान्समरे शरैर्निन्ये यमक्षयम् ।
 सारथिं च रथात्तूर्णं पातयामास पत्रिणा ॥ १९
 हताश्वे तु रथे तिष्ठन्पुत्रस्तव विशां पते ।
 मुमोच निशितान्बाणाञ्छैनेयस्य रथं प्रति ॥ २०
 शरान्पञ्चाशतस्तांस्तु शैनेयः कृतहस्तवत् ।
 चिच्छेद समरे राजन्प्रेषितांस्तनयेन ते ॥ २१
 अथापरेण भेदेन मुष्टिदेशे महद्वनुः ।
 चिच्छेद रभसो युद्धे तव पुत्रस्य मारिष ॥ २२
 विरथो विधनुष्कश्च सर्वलोकेश्वरः प्रभुः ।
 आरुरोह रथं तूर्णं भास्वरं कृतवर्मणः ॥ २३
 दुर्योधने परावृत्ते शैनेयस्तव बाहिनीम् ।
 द्रावयामास विशिखैर्निशामध्ये विशां पते ॥ २४
 शकुनिश्चार्जुनं राजन्परिवार्य समन्ततः ।
 रथैरनेकसाहस्रैर्गजैश्चैव सहस्रशः ।
 तथा ह्यसहस्रैश्च तुमुलं सर्वतोऽकरोत् ॥ २५

ते महास्त्राणि दिव्यानि विकिरन्तोऽर्जुनं प्रति ।
 अर्जुनं योधयन्ति स्म क्षत्रियाः कालचोदिताः ॥ २६
 तान्यर्जुनः सहस्त्राणि रथवारणवाजिनाम् ।
 प्रत्यवारयदायस्तः प्रकुर्वन्विपुलं क्षयम् ॥ २७
 ततस्तु समरे शूरः शकुनिः सौबलस्तदा ।
 विव्याध निशितैर्बाणैर्जुनं ग्रहसन्निव ॥ २८
 पुनश्चैव शतेनास्य संरुरोध महारथम् ।
 तमर्जुनस्तु विशत्या विव्याध युधि भारत ॥ २९
 अथैतरान्महेष्वासांस्त्रिभिस्त्रिभिरविध्यत ।
 संवार्य तान्बाणगणैर्युधि राजन्धनंजयः ।
 अवधीत्तावकान्योधान्वज्रपाणिरवासुरान् ॥ ३०
 भुजैश्छिन्नैर्महाराज शरीरैश्च सहस्रशः ।
 समास्तीर्णा धरा तत्र बभौ पुष्पैरिवाचिता ॥ ३१
 स विद्ध्वा शकुनि भूयः पञ्चभिर्नतपर्वभिः ।
 उल्लूकं त्रिभिराजन्ने त्रिभिरेव महायसैः ॥ ३२
 तमुल्लूकस्तथा विद्ध्वा वासुदेवमताडयत् ।
 ननाद च महानाद पूरयन्वसुधातलम् ॥ ३३
 अर्जुनस्तु द्रुतं गत्वा शकुनेर्धनुराच्छिनत् ।
 निन्ये च चतुरो बाहान्यमस्य सदनं प्रति ॥ ३४
 ततो रथादवप्लुत्य सौबलो भरतर्षभ ।
 उल्लूकस्य रथं तूर्णमारुरोह विशां पते ॥ ३५
 तावेकरथमारूढौ पितापुत्रौ महारथौ ।
 पार्थ सिषिचतुर्बाणैर्गिरि मेघाविवोत्थितौ ॥ ३६
 तौ तु विद्ध्वा महाराज पाण्डवो निशितैः शरैः ।
 विद्रावयंस्तव चमूं शतशो व्यधमच्छरैः ॥ ३७
 अनिलेन यथाभ्राणि विच्छिन्नानि समन्ततः ।
 विच्छिन्नानि तथा राजन्बलान्यासन्विशां पते ॥ ३८
 तद्वलं भरतश्रेष्ठ वध्यमानं तथा निशि ।
 प्रदुद्राव दिशः सर्वा वीक्षमाणं भयार्दितम् ॥ ३९
 उत्सृज्य बाहान्समरे चोदयन्तस्तथापरे ।

संभ्रान्ताः पर्यधावन्त तस्मिन्समसि दारुणे ॥ ४०
 विजित्य समरे योधांस्तावकान्भरतर्षभ ।
 दध्मर्तुमुदितौ शङ्खौ वासुदेवधनंजयौ ॥ ४१
 धृष्टद्युम्नो महाराज द्रोणं विद्ध्वा त्रिभिः शरैः ।
 चिच्छेद धनुषस्तूर्ण ज्यां शरेण शितेन ह ॥ ४२
 तन्निधाय धनुर्नीडे द्रोणः क्षत्रियमर्दनः ।
 आददेऽन्यद्वनुः शूरो वेगवत्सारवत्तरम् ॥ ४३
 धृष्टद्युम्नं ततो द्रोणो विद्ध्वा सप्तभिराशुगैः ।
 सारथिं पञ्चभिर्बाणै राजन्विज्याध संयुगे ॥ ४४
 तं निवार्य शरैस्तूर्ण धृष्टद्युम्नो महारथः ।
 व्यधमत्कौरवी सेनां शतशोऽथ सहस्रशः ॥ ४५
 वध्यमाने बले तस्मिन्स्त्व पुत्रस्य मारिष ।
 प्रावर्तत नदी घोरा शोणितौघतरङ्गिणी ॥ ४६
 उभयोः सेनयोर्मध्ये नराश्चद्विपवाहिनी ।
 यथा वैतरणी राजन्यमराष्ट्रपुरं प्रति ॥ ४७
 द्रावयित्वा तु तत्सैन्यं धृष्टद्युम्नः प्रतापवान् ।
 अत्यराजत तेजस्वी शक्रो देवगणेष्विव ॥ ४८
 अथ दध्मर्मुहाशङ्खान्धृष्टद्युम्नशिखण्डिनौ ।
 यमौ च युयुधानश्च पाण्डवश्च वृकोदरः ॥ ४९
 जित्वा रथसहस्राणि तावकानां महारथाः ।
 सिंहनादरवांश्चक्रुः पाण्डवा जितकाशिनः ॥ ५०
 पश्यतस्त्व पुत्रस्य कर्णस्य च मदोत्कटाः ।
 तथा द्रोणस्य शूरस्य द्रौणेश्चैव विशां पते ॥ ५१

इति श्रीमहाभारते द्रोणपर्वणि

षट्चत्वारिंशदधिकशततमोऽध्यायः ॥ १४६ ॥

१४७

संजय उवाच ।

विद्रुतं स्वबलं दृष्ट्वा वध्यमान महात्मभिः ।
 क्रोधेन महताविष्टः पुत्रस्त्व विशां पते ॥ १
 अभ्येत्य सहसा कर्ण द्रोणं च जयतां वरम् ।

अमर्षवशमापन्नो वाक्यज्ञो वाक्यमब्रवीत् ॥ २
 भवद्भयामिह संग्रामो क्रुद्धाभ्यां संप्रवर्तितः ।
 आहवे निहतं दृष्ट्वा सैन्धवं सव्यसाचिना ॥ ३
 निहन्यमानां पाण्डूनां बलेन मम वाहिनीम् ।
 भूत्वा तद्विजये शक्तावशक्ताविव पश्यतः ॥ ४
 यद्यहं भवतोस्त्याज्यो न वाच्योऽस्मि तदैव हि ।
 आवां पाण्डुसुतान्संख्ये जेष्याव इति मानदौ ॥ ५
 तदैवाहं वचः श्रुत्वा भवद्भयामनुसंमतम् ।
 कृतवान्पाण्डवैः सार्धं वैरं योधविनाशनम् ॥ ६
 यदि नाहं परित्याज्यो भवद्भयां पुरुषर्षभौ ।
 युध्येतामनुरूपेण विक्रमेण सुविक्रमौ ॥ ७
 वाक्प्रतोदेन तौ वीरौ प्रणुनौ तनयेन ते ।
 प्रावर्तयेतां तौ युद्धं घटिताविव पन्नगौ ॥ ८
 ततस्तौ रथिनां श्रेष्ठौ सर्वलोकधनुर्धरौ ।
 शैनेयप्रमुखान्पार्थानभिदुद्रुवतू रणे ॥ ९
 तथैव सहिताः पार्थाः स्वेन सैन्येन संवृताः ।
 अभ्यवर्तन्त तौ वीरौ नर्दमानौ मुहुर्मुहुः ॥ १०
 अथ द्रोणो महेष्वासो दशभिः शिनिपुंगवम् ।
 अविध्यत्त्वरितं क्रुद्धः सर्वशस्त्रभृतां वरः ॥ ११
 कर्णश्च दशभिर्बाणैः पुत्रश्च तव सप्तभिः ।
 दशभिर्वृषसेनश्च सौबलश्चापि सप्तभिः ।
 एते कौरव संक्रन्दे शैनेयं पर्यवारयन् ॥ १२
 दृष्ट्वा च समरे द्रोणं निघ्नन्तं पाण्डवी चमूम् ।
 विव्यधुः सोमकास्तूर्ण समन्ताच्छरवृष्टिभिः ॥ १३
 ततो द्रोणोऽहरत्प्राणान्क्षत्रियाणां विशां पते ।
 रश्मिभिर्भास्करो राजंस्तमसामिव भारत ॥ १४
 द्रोणेन वध्यमानानां पाञ्चालानां विशां पते ।
 शुश्रुवे तुमुलः शब्दः क्रोशतामितरेतरम् ॥ १५
 पुत्रानन्ये पितृनन्ये भ्रातृनन्ये च मातुलान् ।
 भागिनेयान्वयस्यांश्च तथा संबन्धिवान्धवान् ।

उत्सृज्योत्सृज्य गच्छन्ति त्वरिता जीवितेप्सवः ॥ १६
 अपरे मोहिता मोहान्तमेवाभिमुखा ययुः ।
 पाण्डवानां रणे योधाः परलोकं तथापरे ॥ १७
 सा तथा पाण्डवी सेना वध्यमाना महात्मभिः ।
 निशि संप्राद्रवद्राजन्नुत्सृज्योत्काः सहस्रशः ॥ १८
 पश्यतो भीमसेनस्य विजयस्याच्युतस्य च ।
 यमयोर्धर्मपुत्रस्य पार्षतस्य च पश्यतः ॥ १९
 तमसा सवृते लोके न प्राज्ञायत किञ्चन ।
 कौरवाणां प्रकाशेन दृश्यन्ते तु द्रुताः परे ॥ २०
 द्रवमाणं तु तत्सैन्यं द्रोणकर्णौ महारथौ ।
 जघ्नतुः पृष्ठतो राजन्किरन्तौ सायकान्वहून् ॥ २१
 पाञ्चालेषु प्रभग्नेषु दीर्यमाणेषु सर्वशः ।
 • जनार्दनो दीनमनाः प्रत्यभाषत फल्गुनम् ॥ २२
 द्रोणकर्णौ महेष्वासावेतौ पार्षतसायकी ।
 पाञ्चालांश्चैव सहितौ जघ्नतुः सायकैर्भृशम् ॥ २३
 एतयोः शरवर्षेण प्रभग्ना नो महारथाः ।
 वार्यमाणापि कौन्तेय वृतना नावतिष्ठते ॥ २४
 एतावावां सर्वसैन्यैर्व्यूढैः सम्यगुदायुधैः ।
 द्रोणं च सूतपुत्रं च प्रयतावः प्रबाधितुम् ॥ २५
 एतौ हि बलिनौ शूरा कृतास्त्रौ जितकाशिनौ ।
 उपेक्षितौ बलं क्रुद्धौ नाशयेतां निशामिमाम् ।
 एष भीमोऽभियात्युग्रः पुनरावर्त्य वाहिनीम् ॥ २६
 वृकोदरं तथायान्तं दृष्ट्वा तत्र जनार्दनः ।
 पुनरेवाब्रवीद्राजन्हर्षयन्निव पाण्डवम् ॥ २७
 एष भीमो रणश्लाघी वृतः सोमकपाण्डवैः ।
 रुषितोऽभ्येति वेगेन द्रोणकर्णौ महाबलौ ॥ २८
 एतेन सहितो युध्य पाञ्चालैश्च महारथैः ।
 आश्रासनार्थं सर्वेषां सैन्यानां पाण्डुनन्दन ॥ २९
 ततस्तौ पुरुषव्याघ्रावुभौ माधवपाण्डवौ ।
 द्रोणकर्णौ समासाद्य धिष्ठितौ रणमूर्धनि ॥ ३०

ततस्तत्पुनरावृत्तं युधिष्ठिरबलं महत् ।
 ततो द्रोणश्च कर्णश्च परान्ममदतुर्युधि ॥ ३१
 स संप्रहारस्तुमुलो निशि प्रत्यभवन्महान् ।
 यथा सागरयो राजंश्चन्द्रोदयविवृद्धयोः ॥ ३२
 तत उत्सृज्य पाणिभ्यः प्रदीपांस्तव वाहिनी ।
 युयुधे पाण्डवैः सार्धमुन्मत्तवदहःक्षये ॥ ३३
 रजसा तमसा चैव संवृते भृशदारुणे ।
 केवलं नामगोत्रेण प्रायुध्यन्त जयैषिणः ॥ ३४
 अश्रूयन्त हि नामानि श्राव्यमाणानि पार्थिवैः ।
 प्रहरद्भिर्महाराजैः स्वयंवर इवाहवे ॥ ३५
 निःशब्दमासीत्सहसा पुनः शब्दो महानभूत् ।
 क्रुद्धानां युध्यमानानां जयतां जीयतामपि ॥ ३६
 यत्र यत्र स्म दृश्यन्ते प्रदीपाः कुरुसत्तम ।
 तत्र तत्र स्म ते शूरा निपतन्ति पतंगवत् ॥ ३७
 तथा संयुध्यमानानां विगाढाभून्महानिशा ।
 पाण्डवानां च राजेन्द्र कौरवाणां च सर्वशः ॥ ३८

इति श्रीमहाभारते द्रोणपर्वणि

सप्तचत्वारिंशदधिकशततमोऽध्यायः ॥ १४७ ॥

१४८

संजय उवाच ।

ततः कर्णो रणे दृष्ट्वा पार्षतं परवीरहा ।
 आजघानोरसि शरैर्दशभिर्मर्मभेदिभिः ॥ १
 प्रतिविन्याध तं तूर्णं धृष्टद्युम्नोऽपि मारिष ।
 पञ्चभिः सायकैर्दृष्टिष्ठ तिष्ठेति चाब्रवीत् ॥ २
 तावन्योन्यं शरैः संख्ये संछाद्य सुमहारथौ ।
 पुनः पूर्णायतोत्सृष्टैर्विव्यधाते परस्परम् ॥ ३
 ततः पाञ्चालमुख्यस्य धृष्टद्युम्नस्य संयुगे ।
 सारथि चतुरश्चाश्वान्कर्णो विन्याध सायकैः ॥ ४
 कार्मुकप्रवरं चास्य प्रचिच्छेद शितैः शरैः ।
 सारथि चास्य भङ्गेन रथनीडादपातयत् ॥ ५

धृष्टद्युम्नस्तु विरथो हताश्वो हतसारथिः ।
 गृहीत्वा परिधं घोरं कर्णस्याश्वानपीपिषत् ॥ ६
 विद्धश्च बहुभिस्तेन शरैराशीविषोपमैः ।
 ततो युधिष्ठिरानीकं पद्भ्यामेवान्ववर्तत ।
 आरूरोह रथं चापि सहदेवस्य मारिष ॥ ७
 कर्णस्यापि रथे बाहानन्यान्सूतो न्ययोजयत् ।
 शङ्खवर्णान्महावेगान्सैन्धवान्साधुवाहिनः ॥ ८
 लब्धलक्ष्यस्तु राधेयः पाञ्चालानां महारथान् ।
 अभ्यपीडयदायस्तः शरैर्मैघ इवाचलान् ॥ ९
 सा पीड्यमाना कर्णेन पाञ्चालानां महाचमूः ।
 संप्राद्रवत्सुसंन्रस्ता सिंहेनेवार्दिता मृगी ॥ १०
 पतितास्तुरगेभ्यश्च गजेभ्यश्च महीतले ।
 रथेभ्यश्च नरास्तूर्णमदृश्यन्त ततस्ततः ॥ ११
 धावमानस्य योधस्य क्षुरप्रैः स महामृधे ।
 बाहू चिच्छेद वै कर्णः शिरश्चैव सकुण्डलम् ॥ १२
 ऊरू चिच्छेद चान्यस्य गजस्थस्य विशां पते ।
 वाजिपृष्ठगतस्यापि भूमिष्ठस्य च मारिष ॥ १३
 नाङ्गासिषुर्धावमाना बहवश्च महारथाः ।
 संछिन्नान्यात्मगात्राणि वाहनानि च संयुगे ॥ १४
 ते बध्यमानाः समरे पाञ्चालाः सृञ्जयैः सह ।
 तृणप्रस्पन्दनाच्चापि सूतपुत्रं स्म मेनिरे ॥ १५
 अपि स्वं समरे योधं धावमानं विचेतसः ।
 कर्णमेवाभ्यमन्यन्त ततो भीता द्रवन्ति ते ॥ १६
 तान्यनीकानि भग्नानि द्रवमाणानि भारत ।
 अभ्यद्रवद्भुतं कर्णः पृष्ठतो विकिरञ्शरान् ॥ १७
 अवेक्षमाणास्तेऽन्योन्यं सुसंमूढा विचेतसः ।
 नाशक्नुवन्नवस्थातुं काल्यमाना महात्मना ॥ १८
 कर्णेनाभ्याहता राजन्पाञ्चालाः परमेषुभिः ।
 द्रोणेन च दिशः सर्वा वीक्षमाणाः प्रदुद्रुवुः ॥ १९
 ततो युधिष्ठिरो राजा स्वसैन्यं प्रेक्ष्य विदुतम् ।

अपयाने मति कृत्वा फल्गुनं वाक्यमब्रवीत् ॥ २०
 पश्य कर्ण महेष्वासं धनुष्पाणिमवस्थितम् ।
 निशीथे दारुणे काले तपन्तमिव भास्करम् ॥ २१
 कर्णसायकनुन्नानां क्रोशतामेष निस्वनः ।
 अनिशं श्रूयते पार्थ त्वद्वन्धूनामनाथवत् ॥ २२
 यथा विसृजतश्चास्य संदधानस्य चाशुगान् ।
 पश्यामि जयविक्रान्तं क्षपयिष्यति नो ध्रुवम् ॥ २३
 यदत्रानन्तरं कार्यं प्राप्तकालं प्रपश्यसि ।
 कर्णस्य वधसंयुक्तं तत्कुरुष्व धनंजय ॥ २४
 एवमुक्तो महाबाहुः पार्थः कृष्णमथाब्रवीत् ।
 भीतः कुन्तीसुतो राजा राधेयस्यातिविक्रमात् ॥ २५
 एवं गते प्राप्तकालं कर्णानीके पुनः पुनः ।
 भवान्वयवस्यतां क्षिप्रं द्रवते हि वरूथिनी ॥ २६
 द्रोणसायकनुन्नानां भग्नानां मधुसूदन ।
 कर्णेन त्रास्यमानानामवस्थानं न विद्यते ॥ २७
 पश्यामि च तथा कर्णं विचरन्तमभीतवत् ।
 द्रवमाणान्प्रथोदारान्किरन्तं विशिखैः शितैः ॥ २८
 नैतदस्योत्सहे सोढुं चरितं रणमूर्धनि ।
 प्रत्यक्षं वृष्णिशार्दूल पादस्पर्शमिवोरगः ॥ २९
 स भवानत्र यात्वाशु यत्र कर्णो महारथः ।
 अहमेनं वधिष्यामि मां वैष मधुसूदन ॥ ३०
 वासुदेव उवाच ।
 पश्यामि कर्णं कौन्तेय देवराजमिवाहवे ।
 विचरन्तं नरव्याघ्रमतिमानुषविक्रमम् ॥ ३१
 नैतस्यान्योऽस्ति समरे प्रत्युद्यता धनंजय ।
 ऋते त्वां पुरुषव्याघ्र राक्षसाद्वा घटोत्कचात् ॥ ३२
 न तु तावदहं मन्ये प्राप्तकालं तवानघ ।
 समागमं महाबाहो सूतपुत्रेण संयुगे ॥ ३३
 दीप्यमाना महोल्केव तिष्ठत्यस्य हि वासवी ।
 त्वदर्थं हि महाबाहो रौद्ररूपं विभर्ति च ॥ ३४

घटोत्कचस्तु राधेयं प्रत्युद्यातु महाबलः ।
 स हि भीमेन बलिना जातः सुरपराक्रमः ॥ ३५
 तस्मिन्नस्त्राणि दिव्यानि राक्षसान्यसुराणि च ।
 सततं चानुरक्तो वो हितैषी च घटोत्कचः ।
 विजेष्यति रणे कर्णमिति मे नात्र संशयः ॥ ३६
 संजय उवाच ।

एवमुक्त्वा महाबाहुः पार्थ पुष्करलोचनः ।
 आजुहावाथ तद्रक्षः तच्चासीत्प्रादुरग्रतः ॥ ३७
 कवची स शरी खड्गी सधन्वा च विशां पते ।
 अभिवाद्य ततः कृष्णं पाण्डवं च धनंजयम् ।
 अत्रवीत्तं तदा दृष्टस्त्वयमस्म्यनुशाधि माम् ॥ ३८
 ततस्तं मेघसंकाशं दीप्तास्यं दीप्तकुण्डलम् ।
 अभ्यभाषत हैडिम्बं दाशार्हः प्रहसन्निव ॥ ३९
 घटोत्कच विजानीहि यत्त्वां वक्ष्यामि पुत्रक ।
 प्राप्तो विक्रमकालोऽयं तव नान्यस्य कस्यचित् ॥ ४०
 स भवान्मज्जमानानां बन्धूनां त्वं प्लवो यथा ।
 विविधानि तवास्त्राणि सन्ति माया च राक्षसी ॥ ४१
 पश्य कर्णेन हैडिम्ब पाण्डवानामनीकिनी ।
 काल्यमाना यथा गावः पालेन रणमूर्धनि ॥ ४२
 एष कर्णो महेष्वासो मतिमान्दृढविक्रमः ।
 पाण्डवानामनीकेषु निहन्ति क्षत्रियर्षभान् ॥ ४३
 किरन्तः शरवर्षाणि महान्ति दृढधन्विनः ।
 न शक्नुवन्त्यवस्थातुं पीड्यमानाः शरार्चिषा ॥ ४४
 निशीथे सूतपुत्रेण शरवर्षेण पीडिताः ।
 एते द्रवन्ति पाञ्चालाः सिंहस्येव भयान्मृगाः ॥ ४५
 एतस्यैवं प्रवृद्धस्य सूतपुत्रस्य संयुगे ।
 निषेद्धा विद्यते नान्यस्त्वद्वते भीमविक्रम ॥ ४६
 स त्वं कुरु महाबाहो कर्म युक्तमिहात्मनः ।
 मातुलानां पितृणां च तेजसोऽस्त्रबलस्य च ॥ ४७
 एतदर्थं हि हैडिम्ब पुत्रानिच्छन्ति मानवाः ।

कथं नस्तारयेदुःखात्स त्वं तारय बान्धवान् ॥ ४८
 तव ह्यस्त्रबलं भीमं मायाश्च तव दुस्तराः ।
 संग्रामे युध्यमानस्य सततं भीमनन्दन ॥ ४९
 पाण्डवानां प्रभग्नानां कर्णेन शितसायकैः ।
 मज्जतां धार्तराष्ट्रेषु भव पारं परंतप ॥ ५०
 रात्रौ हि राक्षसा भूयो भवन्त्यमितविक्रमाः ।
 बलवन्तः सुदुर्धर्षाः शूरा विक्रान्तचारिणः ॥ ५१
 जहि कर्ण महेष्वासं निशीथे मायया रणे ।
 पार्था द्रोणं वधिष्यन्ति धृष्टद्युम्नपुरोगमाः ॥ ५२
 केशवस्य वचः श्रुत्वा बीभत्सुरपि राक्षसम् ।
 अभ्यभाषत कौरव्य घटोत्कचमरिदमम् ॥ ५३
 घटोत्कच भवांश्चैव दीर्घबाहुश्च सात्यकिः ।
 मतौ मे सर्वसैन्येषु भीमसेनश्च पाण्डवः ॥ ५४
 स भवान्यातु कर्णेन द्वैरथं युध्यतां निशि ।
 सात्यकिः पृष्ठगोपस्ते भविष्यति महारथः ॥ ५५
 जहि कर्ण रणे शूरं सात्वतेन सहायवान् ।
 यथेन्द्रस्तारकं पूर्वं स्कन्देन सह जन्निवान् ॥ ५६
 घटोत्कच उवाच ।

अलमेवास्मि कर्णाय द्रोणायालं च सत्तम ।
 अन्येषां क्षत्रियाणां च कृतास्त्राणां महात्मनाम् ॥
 अद्य दास्यामि संग्रामं सूतपुत्राय तं निशि ।
 यं जनाः संप्रवक्ष्यन्ति यावद्भूमिर्धरिष्यति ॥ ५८
 न चात्र शूरान्मोक्ष्यामि न भीतान् कृतास्त्रलीन् ।
 सर्वानेव वधिष्यामि राक्षसं धर्ममास्थितः ॥ ५९

संजय उवाच ।

एवमुक्त्वा महाबाहुर्हैडिम्बः परवीरहा ।
 अभ्ययात्तुमुले कर्णं तव सैन्यं विभीषयन् ॥ ६०
 तमापतन्तं संक्रुद्धं दीप्तास्यमिव पन्नगम् ।
 अभ्यस्यन्परमेष्वासः प्रतिजग्राह सूतजः ॥ ६१
 तयोः समभवद्युद्धं कर्णराक्षसयोर्निशि ।

गर्जतो राजशार्दूल शक्रप्रह्लादयोरिव ॥ ६२

इति श्रीमहाभारते द्रोणपर्वणि

अष्टचत्वारिंशदधिकशततमोऽध्यायः ॥ १४८ ॥

१४९

संजय उवाच ।

दृष्ट्वा घटोत्कचं राजन्सूतपुत्ररथं प्रति ।

प्रयान्तं त्वरया युक्तं जिघांसुं कर्णमाहवे ॥ १

अब्रवीत्तव पुत्रस्तु दुःशासनमिदं वचः ।

एतद्रक्षो रणे तूर्णं दृष्ट्वा कर्णस्य विक्रमम् ॥ २

अभियाति द्रुतं कर्णं तद्वारय महारथम् ।

वृतः सैन्येन महता याहि यत्र महाबलः ॥ ३

कर्णो वैकर्तनो युद्धे राक्षसेन युयुत्सति ।

रक्ष कर्णं रणे यत्तो वृतः सैन्येन मानद ॥ ४

एतस्मिन्नन्तरे राजञ्जटासुरसुतो बली ।

दुर्योधनमुपागम्य प्राह प्रहरतां वरः ॥ ५

दुर्योधन तवामित्रान्प्रख्यातान्युद्धदुर्मदान् ।

पाण्डवान्हन्तुमिच्छामि त्वयाज्ञप्तः सहानुगान् ॥ ६

जटासुरो मम पिता रक्षसामग्रणीः पुरा ।

प्रयुज्य कर्म रक्षोघ्नं क्षुद्रैः पार्थैर्निपातितः ।

तस्यापचितिमिच्छामि त्वदिष्टो गन्तुमीश्वर ॥ ७

तमब्रवीत्ततो राजा प्रीयमाणः पुनः पुनः ।

द्रोणकर्णादिभिः सार्धं पर्याप्तोऽहं द्विषद्वधे ।

त्वं तु गच्छ मयाज्ञप्तो जहि युद्धे घटोत्कचम् ॥ ८

तथेत्युक्त्वा महाकायः समाहूय घटोत्कचम् ।

जटासुरिभैमसेनि नानाशस्त्रैरवाकिरत् ॥ ९

अलंबलं च कर्णं च कुरुसैन्यं च दुस्तरम् ।

हैडिम्बः प्रममाथैको महावातोऽम्बुदानिव ॥ १०

ततो मायामयं दृष्ट्वा रथं तूर्णमलंबलः ।

घटोत्कचं शरव्रातैर्नालिङ्गैः समार्दयत् ॥ ११

विद्ध्वा च बहुभिर्बाणैर्भैमसेनिमलंबलः ।

व्यद्रावयच्छरव्रातैः पाण्डवानामनीकिनीम् ॥ १२

तेन विद्राव्यमाणानि पाण्डुसैन्यानि मारिष ।

निशीथे विप्रकीर्यन्त वातनुन्ना घना इव ॥ १३

घटोत्कचशरैर्नुन्ना तथैव कुरुवाहिनी ।

निशीथे प्राद्रवद्राजन्नुत्सृज्योल्काः सहस्रशः ॥ १४

अलंबलस्ततः क्रुद्धो भैमसेनि महामृधे ।

आजघ्ने निशितैर्बाणैस्तोत्रैरिव महाद्विपम् ॥ १५

तिलशस्तस्य तद्यानं सूतं सर्वायुधानि च ।

घटोत्कचः प्रचिच्छेद प्राणदच्चातिदारुणम् ॥ १६

ततः कर्णं शरव्रातैः कुरुनन्यान्सहस्रशः ।

अलंबलं चाभ्यवर्षन्मेघो मेरुमिवाचलम् ॥ १७

ततः संचुक्षुभे सैन्यं कुरुणां राक्षसादितम् ।

उपर्युपरि चान्योन्यं चतुरङ्गं ममर्द ह ॥ १८

जटासुरिर्महाराज विरथो हतसारथिः ।

घटोत्कचं रणे क्रुद्धो मुष्टिनाभ्यहनदृढम् ॥ १९

मुष्टिनाभिहतस्तेन प्रचचाल घटोत्कचः ।

क्षितिकम्पे यथा शैलः सवृक्षगणगुल्मवान् ॥ २०

ततः स परिघाभेन द्विट्संघघ्नेन बाहुना ।

जटासुरि भैमसेनिरवधीन्मुष्टिना भृशम् ॥ २१

तं प्रमथ्य ततः क्रुद्धस्तूर्णं हैडिम्बिराक्षिपत् ।

दोभ्यामिन्द्रध्वजाभाभ्यां निष्पिपेष महीतले ॥ २२

अलंबलोऽपि विक्षिप्य समुत्क्षिप्य च राक्षसम् ।

घटोत्कचं रणे रोषान्निष्पिपेष महीतले ॥ २३

तयोः समभवद्युद्धं गर्जतोरतिकाययोः ।

घटोत्कचालंबलयोस्तुमुलं लोमहर्षणम् ॥ २४

विशेषयन्तावन्योन्यं मायाभिरतिमायिनौ ।

युयुधाते महावीर्याविन्द्रवैरोचनाविव ॥ २५

पावकाम्बुनिधी भूत्वा पुनर्गुरुदक्षकौ ।

पुनर्मेघमहावातौ पुनर्वज्रमहाचलौ ।

पुनः कुञ्जरशार्दूलौ पुनः स्वर्भानुभास्करो ॥ २६

एवं मायाशतसृजावन्योन्यवधकाङ्क्षिणौ ।
 भृशं चित्रमयुध्येतामलंबलघटोत्कचौ ॥ २७
 परिचैश्च गदाभिश्च प्रासमुद्रपट्टिशैः ।
 मुसलैः पर्वताग्रैश्च तावन्योन्यं निजघ्नतुः ॥ २८
 ह्याभ्यां च गजाभ्यां च पदातिरथिनौ पुनः ।
 युयुधाते महामायौ राक्षसप्रवरौ युधि ॥ २९
 ततो घटोत्कचो राजन्नलंबलवधेप्सया ।
 उत्पपात भृशं क्रुद्धः श्येनवन्निपपात ह ॥ ३०
 गृहीत्वा च महाकायं राक्षसेन्द्रमलंबलम् ।
 उद्यम्य न्यवधीद्धूमौ मयं विष्णुरिवाहवे ॥ ३१
 ततो घटोत्कचः खड्गमुद्रह्याद्भुतदर्शनम् ।
 चकर्त कायाद्वि शिरो भीमं विकृतदर्शनम् ॥ ३२
 तच्छिरो रुधिराभ्यक्तं गृह्य केशेषु राक्षसः ।
 घटोत्कचो ययावाशु दुर्योधनरथं प्रति ॥ ३३
 अभ्येत्य च महाबाहुः स्मयमानः स राक्षसः ।
 रथेऽस्य निक्षिप्य शिरो विकृताननमूर्धजम् ।
 प्राणदद्वैरवं नाद प्रावृषीव बलाहकः ॥ ३४
 अब्रवीच्च ततो राजन्दुर्योधनमिदं वचः ।
 एष ते निहतो बन्धुस्त्वया दृष्टोऽस्य विक्रमः ।
 पुनर्द्रष्टासि कर्णस्य निष्ठामेतां तथात्मनः ॥ ३५
 एवमुक्त्वा ततः प्रायात्कर्णं प्रति जनेश्वर ।
 किरञ्शरशतांस्तीक्ष्णान्विमुञ्चन्कर्णमूर्धनि ॥ ३६
 ततः समभवद्युद्धं घोररूपं भयानकम् ।
 विस्मापनं महाराज नरराक्षसयोर्मृषे ॥ ३७

इति श्रीमहाभारते द्रोणपर्वणि

एकोनपञ्चाशदधिकशततमोऽध्यायः ॥ १४९ ॥

१५०

धृतराष्ट्र उवाच ।

यत्र वैकर्तनः कर्णो राक्षसश्च घटोत्कचः ।
 निशीथे समसज्जेतां तद्युद्धमभवत्कथम् ॥ १

कीदृशं चाभवद्युद्धं तस्य घोरस्य रक्षसः ।
 रथश्च कीदृशस्तस्य मायाः सर्वायुधानि च ॥ २
 किंप्रमाणा ह्यास्तस्य रथकेतुर्धनुस्तथा ।
 कीदृशं वर्म चैवास्य कण्ठत्राणं च कीदृशम् ।
 पृष्ठस्त्वमेतदाचक्ष्व कुशलो ह्यसि संजय ॥ ३
 संजय उवाच ।
 लोहिताक्षो महाकायस्ताम्रास्यो निम्नितोदरः ।
 ऊर्ध्वरोमा हरिश्मश्रुः शङ्खकर्णो महाहनुः ॥ ४
 आकर्णाद्वारितास्यश्च तीक्ष्णदंष्ट्रः करालवान् ।
 सुदीर्घताम्रजिह्वोष्ठो लम्बभ्रूः स्थूलनासिकः ॥ ५
 नीलाङ्गो लोहितग्रीवो गिरिवर्ष्मा भयंकरः ।
 महाकायो महाबाहुर्महाशीर्षो महाबलः ॥ ६
 विकचः परुषस्पर्शो विकटोद्भट्टपिण्डकः ।
 स्थूलस्फिग्गूढनाभिश्च शिथिलोपचयो महान् ॥ ७
 तथैव हस्ताभरणी महामायोऽङ्गदी तथा ।
 उरसा धारयन्निष्कमग्निमालां यथाचलः ॥ ८
 तस्य हेममयं चित्रं बहुरूपाङ्गशोभितम् ।
 तोरणप्रतिमं शुभ्रं किरीटं मूर्ध्न्यशोभत ॥ ९
 कुण्डले बालसूर्याभे मालां हेममयी शुभाम् ॥ १०
 धारयन्विपुलं कांस्यं कवचं च महाप्रभम् ॥ १०
 किङ्किणीशतनिर्घोषं रक्तध्वजपताकिनम् ।
 ऋक्षचर्मविनद्धाङ्गं नल्वमात्रं महारथम् ॥ ११
 सर्वायुधवरोपेतमास्थितो ध्वजमालिनम् ।
 अष्टचक्रसमायुक्तं मेघगम्भीरनिस्वनम् ॥ १२
 तत्र मातङ्गसंकाशा लोहिताक्षा विभीषणाः ।
 कामवर्णजवा युक्ता बलवन्तोऽवहन्धयाः ॥ १३
 राक्षसोऽस्य विरूपाक्षः सूतो दीप्तास्यकुण्डलः ।
 रश्मिभिः सूर्यरश्म्याभैः संजग्राह हयान्रणे ।
 स तेन सहितस्तस्यावरुणेन यथा रविः ॥ १४
 संसक्त इव चाभ्रेण यथाद्रिर्महता महान् ।

दिवस्पृक्कुमुहान्केतुः स्यन्दनेऽस्य समुच्छ्रितः ।
 रक्तोत्तमाङ्गः क्रव्यादो गृध्रः परमभीषणः ॥ १५
 वासवाशनिनिर्घोषं दृढज्यमभिविक्षिपन् ।
 व्यक्तं किष्कुपरीणाहं द्वादशारत्नि कार्मुकम् ॥ १६
 रथाक्षमात्रैरिषुभिः सर्वाः प्रच्छादयन्दिशः ।
 तस्यां वीरापहारिण्यां निशायां कर्णमभ्ययात् ॥ १७
 तस्य विक्षिपतश्चापं रथे विष्टभ्य तिष्ठतः ।
 अश्रूयत धनुर्घोषो विस्फूर्जितमिवाशनेः ॥ १८
 तेन वित्रास्यमानानि तव सैन्यानि भारत ।
 समकम्पन्त सर्वाणि सिन्धोरिव महोर्मयः ॥ १९
 तमापतन्तं संप्रेक्ष्य विरूपाक्षं विभीषणम् ।
 उत्स्यन्निव राधेयस्त्वरमाणोऽभ्यवारयत् ॥ २०
 ततः कर्णोऽभ्ययादेनमस्यन्नस्यन्तमन्तिकात् ।
 मातङ्ग इव मातङ्गं यूथर्षभ इवर्षभम् ॥ २१
 स संनिपातस्तुमुलस्तयोरासीद्विशां पते ।
 कर्णराक्षसयो राजन्निन्द्रशम्बरयोरिव ॥ २२
 तौ प्रगृह्य महावेगे धनुषी भीमनिस्वने ।
 प्राच्छादयेतामन्योन्यं तक्षमाणौ महेषुभिः ॥ २३
 ततः पूर्णायतोत्सृष्टैः शरैः संनतपर्वभिः ।
 न्यवारयेतामन्योन्यं कांस्ये निर्भिद्य वर्मणी ॥ २४
 तौ नखैरिव शार्दूलौ दन्तैरिव महाद्विपौ ।
 रथशक्तिभिरन्योन्यं विशिखैश्च ततक्षतुः ॥ २५
 संछिन्दन्तौ हि गात्राणि संदधानौ च सायकान् ।
 धक्ष्यमाणौ शरव्रातैर्नोदीक्षितुमशक्नुताम् ॥ २६
 तौ तु विक्षतसर्वाङ्गौ रुधिरौघपरिप्लुतौ ।
 व्यभ्राजेतां यथा वारिप्रसृतौ गैरिकाचलौ ॥ २७
 तौ शराग्रविभिन्नाङ्गौ निर्भिन्दन्तौ परस्परम् ।
 नाकम्पयेतामन्योन्यं यतमानौ महाद्युती ॥ २८
 तत्प्रवृत्तं निशायुद्धं चिरं सममिवाभवत् ।
 प्राणयोर्दीव्यतो राजन्कर्णराक्षसयोर्मृधे ॥ २९

तस्य संदधतस्तीक्ष्णाञ्जशरांश्चासक्तमस्यतः ।
 धनुर्घोषेण वित्रस्ताः स्वे परे च तदाभवन् ।
 घटोत्कचं यदा कर्णो विशेषयति नो नृप ॥ ३०
 ततः प्रादुष्करोदिव्यमस्त्रमस्त्रविदां वरः ।
 कर्णेन विहितं दृष्ट्वा दिव्यमस्त्रं घटोत्कचः ।
 प्रादुश्चक्रे महामायां राक्षसः पाण्डुनन्दनः ॥ ३१
 शूलमुद्गरधारिण्या शैलपादपहस्तया ।
 रक्षसां घोररूपाणां महत्या सेनया वृतः ॥ ३२
 तमुद्यतमहाचापं दृष्ट्वा ते व्यथिता नृपाः ।
 भूतान्तकमिवायान्तं कालदण्डोप्रधारिणम् ॥ ३३
 घटोत्कचप्रमुक्तेन सिंहनादेन भीषिताः ।
 प्रसुप्तुर्गुर्जा मूत्र विव्यथुश्च नरा भृशम् ॥ ३४
 ततोऽश्मवृष्टिरत्युग्रा महत्यासीत्समन्ततः ।
 अर्धरात्रेऽधिकबलैर्विमुक्ता रक्षसां बलैः ॥ ३५
 आयसानि च चक्राणि भुशुण्ड्यः शक्तितोमराः ।
 पतन्त्यविरलाः शूलाः शतघ्नयः पट्टिशस्तथा ॥ ३६
 तदुग्रमतिरौद्रं च दृष्ट्वा युद्धं नराधिपाः ।
 पुत्राश्च तव योधाश्च व्यथिता विप्रदुद्बुधुः ॥ ३७
 तत्रैकोऽस्त्रबलश्लाघी कर्णो मानी न विव्यथे ।
 व्यधमञ्च शरैर्मयां घटोत्कचविनिर्मिताम् ॥ ३८
 मायायां तु प्रहीणायाममर्षात्स घटोत्कचः ।
 विससर्ज शरान्घोरान्सूतपुत्रं त आविशन् ॥ ३९
 ततस्ते रुधिराभ्यक्ता भित्त्वा कर्णं महाहवे ।
 विविशुर्धरणीं बाणाः संक्रुद्धा इव पन्नगाः ॥ ४०
 सूतपुत्रस्तु संक्रुद्धो लघुहस्तः प्रतापवान् ।
 घटोत्कचमतिक्रम्य विभेद दशभिः शरैः ॥ ४१
 घटोत्कचो विनिर्भिन्नः सूतपुत्रेण मर्मसु ।
 चक्रं दिव्यं सहस्रारमगृह्णाद्व्यथितो भृशम् ॥ ४२
 क्षुरान्तं बालसूर्याभं मणिरत्नविभूषितम् ।
 चिक्षेपाधिरथेः क्रुद्धो भैमसेनिर्जिघांसया ॥ ४३

प्रविद्धमतिवेगेन विक्षिप्तं कर्णसायकैः ।
 अभाग्यस्येव संकल्पस्तन्मोघमपतद्भुवि ॥ ४४
 घटोत्कचस्तु संक्रुद्धो दृष्ट्वा चक्रं निपातितम् ।
 कर्णं प्राच्छादयद्वाणैः स्वभानुरिव भास्करम् ॥ ४५
 सूतपुत्रस्त्वसंभ्रान्तो रुद्रोपेन्द्रेन्द्रविक्रमः ।
 घटोत्कचस्थं तूर्णं छादयामास पत्रिभिः ॥ ४६
 घटोत्कचेन क्रुद्धेन गदा हेमाङ्गदा तदा ।
 क्षिप्त्वा भ्राम्य शरैः सापि कर्णेनाभ्याहतापतत् ॥ ४७
 ततोऽन्तरिक्षमुत्पत्य कालमेव इवोन्नदन् ।
 प्रववर्ष महाकायो द्रुमवर्षं नभस्तलात् ॥ ४८
 ततो मायाविनं कर्णो भीमसेनसुतं दिवि ।
 मार्गणैरभिविव्याध घनं सूर्यं इवांशुभिः ॥ ४९
 तस्य सर्वान्ध्यान्हत्वा संछिद्य शतधा रथम् ।
 अभ्यवर्षच्छरैः कर्णः पर्जन्य इव वृष्टिमान् ॥ ५०
 न चास्यासीदनिर्भिन्नं गात्रे द्व्यङ्गुलमन्तरम् ।
 सोऽदृश्यत मुहूर्तेन श्वाविच्छललितो यथा ॥ ५१
 न ह्यात्र रथं तस्य न ध्वजं न घटोत्कचम् ।
 दृष्टवन्तः स्म समरे शरौघैरभिसंवृतम् ॥ ५२
 स तु कर्णस्य तद्विव्यमस्त्रमस्त्रेण शातयन् ।
 मायायुद्धेन मायावी सूतपुत्रमयोधयत् ॥ ५३
 सोऽयोधयत्तदा कर्णं मायया लाघवेन च ।
 अलक्ष्यमाणोऽथ दिवि शरजालेषु संपतन् ॥ ५४
 भैमसेनिर्महामायो मायया कुरुसत्तम ।
 प्रचकार महामायां मोहयन्निव भारत ॥ ५५
 स स्म कृत्वा विरूपाणि वदनान्यशुभाननः ।
 अग्रसत्सूतपुत्रस्य दिव्यान्यस्त्राणि मायया ॥ ५६
 पुनश्चापि महाकायः संछिन्नः शतधा रणे ।
 गतसत्त्वो निरुत्साहः पतितः खाद्वयदृश्यत ।
 हतं तं मन्यमानाः स्म प्राणदन्कुरुपुंगवाः ॥ ५७
 अथ देहैर्नवैरन्यैर्विक्षु सर्वास्वदृश्यत ।

पुनश्चापि महाकायः शतशीर्षः शतोदरः ॥ ५८
 व्यदृश्यत महाबाहुर्मैनाक इव पर्वतः ।
 अङ्गुष्ठमात्रो भूत्वा च पुनरेव स राक्षसः ।
 सागरोर्मिरिवोद्धूतस्तिर्यग्धूर्ध्वमवर्तत ॥ ५९
 वसुधां दारयित्वा च पुनरप्सु न्यमज्जत ।
 अदृश्यत तदा तत्र पुनरुन्मज्जितोऽन्यतः ॥ ६०
 सोऽवतीर्य पुनस्तस्यौ रथे हेमपरिष्कृते ।
 क्षितिं द्यां च दिशश्चैव माययावृत्य दंशितः ॥ ६१
 गत्वा कर्णरथाभ्याशं विचलत्कुण्डलाननः ।
 ग्राह् वाक्थमसंभ्रान्तः सूतपुत्रं विशां पते ॥ ६२
 तिष्ठेदानीं न मे जीवन्सूतपुत्रं गमिष्यसि ।
 युद्धश्रद्धामहं तेऽद्य विनेष्यामि रणाजिरे ॥ ६३
 इत्युक्त्वा रोषताम्राक्षं रक्षः क्रूरपराक्रमम् ।
 उत्पपातान्तरिक्षं च जहास च सुविस्वरम् ।
 कर्णमभ्याहनचैव गजेन्द्रमिव केसरी ॥ ६४
 रथाक्षमात्रैरिषुभिरभ्यवर्षद्वटोत्कचः ।
 रथिनामृषभं कर्णं धाराभिरिव तोयदः ।
 शरवृष्टिं च तां कर्णो दूरप्राप्तामशातयत् ॥ ६५
 दृष्ट्वा च विहतां मायां कर्णेन भरतर्षभ ।
 घटोत्कचस्ततो मायां ससर्जान्तिर्हितः पुनः ॥ ६६
 सोऽभवद्भिरिरित्युच्चः शिखरैस्तरुसंकटैः ।
 शूलप्रासासिमुसलजलप्रस्त्रवणो महान् ॥ ६७
 तमञ्जनचयप्रख्यं कर्णो दृष्ट्वा महीधरम् ।
 प्रपातैरायुधान्युग्राण्युद्धहन्तं न चुक्षुभे ॥ ६८
 स्मयन्निव ततः कर्णो दिव्यमस्त्रमुदीरयत् ।
 ततः सोऽस्त्रेण शैलेन्द्रो विक्षिप्तो वै व्यनश्यत ॥
 ततः स तोयदो भूत्वा नीलः सेन्द्रायुधो दिवि ।
 अश्मवृष्टिभिरित्युग्रः सूतपुत्रमवाकिरत् ॥ ७०
 अथ संधाय वायव्यमस्त्रमस्त्रविदां वरः ।
 व्यधमत्कालमेघं तं कर्णो वैकर्तनो वृषा ॥ ७१

स मार्गणगणैः कर्णो दिशः प्रच्छाद्य सर्वशः ।
 जघानास्त्रं महाराज घटोत्कचसमीरितम् ॥ ७२
 ततः प्रहस्य समरे भैमसेनिर्महाबलः ।
 प्रादुश्चक्रे महामायां कर्णं प्रति महारथम् ॥ ७३
 स दृष्ट्वा पुनरायान्तं रथेन रथिनां वरम् ।
 घटोत्कचमसंभ्रान्तं राक्षसैर्वहुभिर्वृतम् ॥ ७४
 सिंहशार्दूलसदृशैर्मत्तद्विरदविक्रमैः ।
 गजस्थैश्च रथस्थैश्च वाजिपृष्ठगतैस्तथा ॥ ७५
 नानाशस्त्रधरैर्घोरैर्नानाकवचभूषणैः ।
 वृतं घटोत्कचं क्रूरैर्मरुद्भिरिव वासवम् ।
 दृष्ट्वा कर्णो महेष्वासो योधयामास राक्षसम् ॥ ७६
 घटोत्कचस्ततः कर्णं विद्ध्वा पञ्चभिराशुगैः ।
 ननाद भैरवं नादं भीषयन्सर्वपार्थिवान् ॥ ७७
 भूयश्चाञ्जलिकेनाथ समार्गणगण महत् ।
 कर्णहस्तस्थितं चापं चिच्छेदाशु घटोत्कचः ॥ ७८
 अथान्यद्वनुरादाय ददं भारसहं महत् ।
 व्यकर्षत बलात्कर्णं इन्द्रायुधमिवोच्छ्रितम् ॥ ७९
 ततः कर्णो महाराज प्रेषयामास सायकान् ।
 सुवर्णपुङ्खाञ्शत्रुघ्नान्वचरान्राक्षसान्प्रति ॥ ८०
 तद्वाणैरर्दितं यूथं रक्षसां पीनवक्षसाम् ।
 सिंहेनेवार्दितं वन्यं गजानामाकुलं कुलम् ॥ ८१
 विधम्य राक्षसान्वाणैः साश्वसूतगजान्विभुः ।
 ददाह भगवान्वह्निर्भूतानीव युगक्षये ॥ ८२
 स हत्वा राक्षसीं सेनां शुशुभे सूतनन्दनः ।
 पुरेव त्रिपुरं दग्ध्वा दिवि देवो महेश्वरः ॥ ८३
 तेषु राजसहस्रेषु पाण्डवेयेषु मारिष ।
 नैनं निरीक्षितुमपि कश्चिच्छक्नोति पार्थिव ॥ ८४
 ऋते घटोत्कचाद्राजन्राक्षसेन्द्रान्महाबलात् ।
 भीमवीर्यबलोपेतात्क्रुद्धाद्वैवस्वतादिव ॥ ८५
 तस्य क्रुद्धस्य नेत्राभ्यां पावकः समजायत ।

महोल्काभ्यां यथा राजन्सार्चिषः स्नेहबिन्दवः ॥
 तलं तलेन संहत्य संदश्य दशनच्छदम् ।
 रथमास्थाय च पुनर्मयिया निर्मितं पुनः ॥ ८७
 युक्तं गजनिभैर्वाहैः पिशाचवदनैः खरैः ।
 स सूतमब्रवीत्क्रुद्धः सूतपुत्राय मा वह ॥ ८८
 स ययौ घोररूपेण रथेन रथिनां वरः ।
 द्वैरथं सूतपुत्रेण पुनरेव विशां पते ॥ ८९
 स चिक्षेप पुनः क्रुद्धः सूतपुत्राय राक्षसः ।
 अष्टचक्रां महाघोरामशनिं रुद्रनिर्मिताम् ॥ ९०
 तामवप्लुत्य जग्राह कर्णो न्यस्य रथे धनुः ।
 चिक्षेप चैनां तस्यैव स्यन्दनात्सोऽवप्लुवे ॥ ९१
 साश्वसूतध्वजं यानं भस्म कृत्वा महाप्रभा ।
 विवेश वसुधां भित्त्वा सुरास्तत्र विसिस्मियुः ॥ ९२
 कर्णं तु सर्वभूतानि पूजयामासुरञ्जसा ।
 यदवप्लुत्य जग्राह देवसृष्टां महाशनिम् ॥ ९३
 एवं कृत्वा रणे कर्ण आरुरोह रथं पुनः ।
 ततो मुमोच नाराचान्सूतपुत्रः परंतपः ॥ ९४
 अशक्यं कर्तुमन्येन सर्वभूतेषु मानद ।
 यदकार्षीत्तदा कर्णः संग्रामे भीमदर्शने ॥ ९५
 स हन्यमानो नाराचैर्धाराभिरिव पर्वतः ।
 गन्धर्वनगराकारः पुनरन्तरधीयत ॥ ९६
 एवं स वै महामायो मायया लाघवेन च ।
 अस्त्राणि तानि दिव्यानि जघान त्रिपुरसूतः ॥ ९७
 निहन्यमानेष्वस्त्रेषु मायया तैर्न रक्षसाः ।
 असंभ्रान्तस्ततः कर्णस्तद्रक्षः प्रत्ययुध्यत ॥ ९८
 ततः क्रुद्धो महाराज भैमसेनिर्महाबलः ।
 चकार बहुधात्मानं भीषयाणो नराधिपान् ॥ ९९
 ततो दिग्भ्यः समापेतुः सिंहव्याघ्रतरक्षवः ।
 अग्निजिह्वाश्च भुजगा विहगाश्चाप्ययोमुखाः ॥ १००
 स कीर्यमाणो निशितैः कर्णचापच्युतैः शरैः ।

रथेन तेनानलवर्चसा च
 विद्रावयन्पाण्डववाहिनीं ताम् ।
 रराज संख्ये परिवर्तमानो
 विद्युन्माली मेघ इवान्तरिक्षे ॥ २०
 ते चापि सर्वे प्रवरा नरेन्द्रा
 महाबला वर्मिणश्चर्मिणश्च ।
 हर्षान्विता युयुधुस्तत्र राज-
 न्समन्ततः पाण्डवयोधवीराः ॥ २१

इति श्रीमहाभारते द्रोणपर्वणि
 एकपञ्चाशदधिकशततमोऽध्यायः ॥ १५१ ॥

१५२

संजय उवाच ।

तमागतमभिप्रेक्ष्य भीमकर्माणमाहवे ।
 हर्षमाहारयांचक्रुः कुरवः सर्व एव ते ॥ १
 तथैव तव पुत्रास्ते दुर्योधनपुरोगमाः ।
 अप्लवाः प्लवमासाद्य तर्तुकामा इवार्णवम् ॥ २
 पुनर्जातमिवात्मानं मन्वानाः पार्थिवास्तदा ।
 अलायुधं राक्षसेन्द्रं स्वागतेनाभ्यपूजयन् ॥ ३
 तस्मिन्स्त्वमानुषे युद्धे वर्तमाने भयावहे ।
 कर्णराक्षसयोनक्तं दारुणप्रतिदर्शने ॥ ४
 उपप्रेक्षन्त पाञ्चालाः स्मयमानाः सराजकाः ।
 तथैव तावका राजन्धूर्णमानास्ततस्ततः ॥ ५
 चुक्रुशुर्नेदमस्तीति द्रोणद्रौणिकृपादयः ।
 तत्कर्म दृष्ट्वा संभ्रान्ता हैडिम्बस्य रणाजिरे ॥ ६
 सर्वमाविग्रमभवद्वाहाभूतमचेतनम् ।
 तव सैन्यं महाराज निराशं कर्णजीविते ॥ ७
 दुर्योधनस्तु संप्रेक्ष्य कर्णमार्तिं परां गतम् ।
 अलायुधं राक्षसेन्द्रमाहूयेदमथाब्रवीत् ॥ ८
 एष वैकर्तनः कर्णो हैडिम्बेन समागतः ।
 कुरुते कर्म सुमहद्यदस्यौपयिकं मृधे ॥ ९

पश्यैतान्पार्थिवाञ्छूराग्निहतान्भैमसेनिना ।
 नानाशस्त्रैरभिहतान्पादपानिव दन्तिना ॥ १०
 तवैष भागः समरे राजमध्ये मया कृतः ।
 तवैवानुमते वीर तं विक्रम्य निबर्ह्य ॥ ११
 पुरा वैकर्तनं कर्णमेष पापो घटोत्कचः ।
 मायाबलमुपाश्रित्य कर्शयत्यरिकर्शनः ॥ १२
 एवमुक्तः स राज्ञा तु राक्षसस्तीव्रविक्रमः ।
 तथेत्युक्त्वा महाबाहुर्घटोत्कचमुपाद्रवत् ॥ १३
 ततः कर्ण समुत्सृज्य भैमसेनिरपि प्रभो ।
 प्रत्यमित्रमुपायान्तं मर्दयामास मार्गणैः ॥ १४
 तयोः समभवद्युद्धं क्रुद्धयो राक्षसेन्द्रयोः ।
 मत्तयोर्वाशिताहेतोर्द्विपयोरिव कानने ॥ १५
 रक्षसा विप्रमुक्तस्तु कर्णोऽपि रथिनां वरः ।
 अभ्यद्रवद्भीमसेनं रथेनादित्यवर्चसा ॥ १६
 तमायान्तमनादृत्य दृष्ट्वा प्रस्तं घटोत्कचम् ।
 अलायुधेन समरे सिंहेनेव गवां पतिम् ॥ १७
 रथेनादित्यवपुषा भीमः प्रहरतां वरः ।
 किरञ्शरौघान्प्रययावलायुधरथं प्रति ॥ १८
 तमायान्तमभिप्रेक्ष्य स तदालायुधः प्रभो ।
 घटोत्कचं समुत्सृज्य भीमसेनं समाह्वयत् ॥ १९
 तं भीमः सहसाभ्येत्य राक्षसान्तकरः प्रभो ।
 सगणं राक्षसेन्द्रं तं शरवर्षैरवाकिरत् ॥ २०
 तथैवालायुधो राजञ्जिशलाधौतैरजिह्वगैः ।
 अभ्यवर्षत कौन्तेयं पुनः पुनरिन्दमः ॥ २१
 तथा ते राक्षसाः सर्वे भीमसेनमुपाद्रवन् ।
 नानाप्रहरणा भीमास्त्वत्सुतानां जयैषिणः ॥ २२
 स ताड्यमानो बलिभिर्भीमसेनो महाबलः ।
 पञ्चभिः पञ्चभिः सर्वास्तानविध्यच्छित्तैः शरैः ॥ २३
 ते वध्यमाना भीमेन राक्षसाः खरयोनयः ।
 विनेदुस्तुमुलान्नादान्दुद्रुवुश्च दिशो दश ॥ २४

तांस्त्रास्यमानान्भीमेन दृष्ट्वा रक्षो महाबलम् ।
 अभिदुद्राव वेगेन शरैश्चैनमवाकिरत् ॥ २५
 तं भीमसेनः समरे तीक्ष्णाग्रैरक्षिणोच्छरैः ।
 अलायुधस्तु तानस्तान्भीमेन विशिखान्रणे ।
 चिच्छेद कांश्चित्समरे त्वरया कांश्चिदग्रहीत् ॥ २६
 स तं दृष्ट्वा राक्षसेन्द्रं भीमो भीमपराक्रमः ।
 गदां चिक्षेप वेगेन वज्रपातोपमां तदा ॥ २७
 तामापतन्ती वेगेन गदां ज्वालाकुलां ततः ।
 गदया ताडयामास सा गदा भीममाव्रजत् ॥ २८
 स राक्षसेन्द्र कौन्तेयः शरवर्षैरवाकिरत् ।
 तानप्यस्याकरोन्मोघान् राक्षसो निशितैः शरैः ॥ २९
 ते चापि राक्षसाः सर्वे सैनिका भीमरूपिणः ।
 शासनाद्राक्षसेन्द्रस्य निजब्रूथकुञ्जरान् ॥ ३०
 पाञ्चालाः सृञ्जयाश्चैव वाजिनः परमद्विपाः ।
 न शान्तिं लेभिरे तत्र राक्षसैर्भृशपीडिताः ॥ ३१
 तं तु दृष्ट्वा महाघोरं वर्तमानं महाहवे ।
 अत्रवीत्पुरुषश्रेष्ठो धनंजयमिदं वचः ॥ ३२
 पश्य भीमं महाबाहो राक्षसेन्द्रवशं गतम् ।
 पदवीमस्य गच्छ त्वं मा विचारय पाण्डव ॥ ३३
 धृष्टद्युम्नः शिखण्डी च युधामन्युत्तमौजसौ ।
 सहिता द्रौपदेयाश्च कर्ण यान्तु महारथाः ॥ ३४
 नकुलः सहदेवश्च युयुधानश्च वीर्यवान् ।
 इतरान् राक्षसान्ब्रूतु शासनात्तव पाण्डव ॥ ३५
 त्वमपीमां महाबाहो चमू द्रोणपुरस्कृताम् ।
 वारयस्व नरव्याघ्र महद्भि भयमागतम् ॥ ३६
 एवमुक्ते तु कृष्णेन यथोद्दिष्टा महारथाः ।
 जग्मुर्वैकर्तनं कर्ण राक्षसाश्चेतरान्रणे ॥ ३७
 अथ पूर्णायतोत्सृष्टैः शरैराशीविषोपमैः ।
 धनुश्चिच्छेद भीमस्य राक्षसेन्द्रः प्रतापवान् ॥ ३८
 ह्यांश्चास्य शितैर्बाणैः सारथि च महाबलः ।

जघान मिषतः संख्ये भीमसेनस्य भारत ॥ ३९
 सोऽवतीर्य रथोपस्थाद्वृताश्वो हतसारथिः ।
 तस्मै गुर्वीं गदां घोरां स विनद्योत्ससर्ज ह ॥ ४०
 ततस्तां भीमनिर्घोषामापतन्ती महागदाम् ।
 गदया राक्षसो घोरो निजघान ननाद च ॥ ४१
 तद्दृष्ट्वा राक्षसेन्द्रस्य घोरं कर्म भयावहम् ।
 भीमसेनः प्रहृष्टात्मा गदामाशु परामृशत् ॥ ४२
 तयोः समभवद्युद्धं तुमुलं नररक्षसोः ।
 गदानिपातसंहादैर्भुवं कम्पयतोर्भृशम् ॥ ४३
 गदाविमुक्तौ तौ भूयः समासाद्येतरैतरम् ।
 मुष्टिभिर्वज्रसंहादैरन्योन्यमभिजघ्नतुः ॥ ४४
 रथचक्रैर्युगैरक्षैरधिष्ठानैरुपस्कुरैः ।
 यथासन्नमुपादाय निजघ्नतुरमर्षणौ ॥ ४५
 तौ विक्षरन्तौ रुधिरं समासाद्येतरैतरम् ।
 मत्ताविव महानागावकृष्येतां पुनः पुनः ॥ ४६
 तमपश्यद्वृषीकेशः पाण्डवानां हिते रतः ।
 स भीमसेनरक्षार्थं हैडिम्बं प्रत्यचोदयत् ॥ ४७

इति श्रीमहाभारते द्रोणपर्वणि

द्विपञ्चाशदधिकशततमोऽध्यायः ॥ १५२ ॥

१५३

संजय उवाच ।

संप्रेक्ष्य समरे भीमं रक्षसा अस्तमन्तिकात् ।
 वासुदेवोऽब्रवीद्वाक्यं घटोत्कचमिदं तदा ॥ १
 पश्य भीमं महाबाहो रक्षसा अस्तमन्तिकात् ।
 पश्यतां सर्वसैन्यानां तव चैव महाद्युते ॥ २
 स कर्ण त्वं समुत्सृज्य राक्षसेन्द्रमलायुधम् ।
 जहि क्षिप्रं महाबाहो पश्चात्कर्णं वधिष्यसि ॥ ३
 स वाष्पेयवचः श्रुत्वा कर्णमुत्सृज्य वीर्यवान् ।
 युयुधे राक्षसेन्द्रेण बकभ्रात्रा घटोत्कचः ।
 तयोः सुतुमुलं युद्धं बभूव निशि रक्षसोः ॥ ४

अलायुधस्य योधांस्तु राक्षसान्भीमदर्शनान् ।
 वेगेनापततः शूरान्प्रगृहीतशरासनान् ॥ ५
 आत्तायुधः सुसंकुद्धो युयुधानो महारथः ।
 नकुलः सहदेवश्च चिच्छिदुर्निशितैः शरैः ॥ ६
 सर्वाश्च समरे राजन्किरीटी क्षत्रियर्षभान् ।
 परिचिक्षेप बीभत्सुः सर्वतः प्रक्षिपञ्चशरान् ॥ ७
 कर्णश्च समरे राजन्व्यद्रावयत पार्थिवान् ।
 धृष्टद्युम्नशिखण्ड्यादीन्पाञ्चालानां महारथान् ॥ ८
 तान्वध्यमानान्दृष्ट्वा तु भीमो भीमपराक्रमः ।
 अभ्ययात्त्वरितः कर्णं विशिखान्विकिरन्रणे ॥ ९
 ततस्तेऽप्याययुर्हत्वा राक्षसान्यत्र सूतजः ।
 नकुलः सहदेवश्च सात्यकिश्च महारथः ।
 ते कर्णं योधयामासुः पाञ्चाला द्रोणमेव च ॥ १०
 अलायुधस्तु संकुद्धो घटोत्कचमरिदम् ।
 परिधैणातिकायेन ताडयामास मूर्धनि ॥ ११
 स तु तेन प्रहारेण भैमसेनिर्महाबलः ।
 ईषन्मूर्खान्वितोऽऽत्मानं संस्तम्भयत वीर्यवान् ॥
 ततो दीप्तामिसंकाशां शतघण्टामलंकृताम् ।
 चिक्षेप समरे तस्मै गदां काञ्चनभूषणाम् ॥ १३
 सा ह्यान्सारथिं चैव रथं चास्य महास्वना ।
 चूर्णयामास वेगेन विसृष्टा भीमकर्मणा ॥ १४
 स भग्नहयचक्राक्षो विशीर्णध्वजकूबरः ।
 उत्पपात रथात्तूर्णं मायामास्थाय राक्षसीम् ॥ १५
 स समास्थाय मायां तु ववर्ष रुधिरं बहु ।
 विद्युद्विभ्राजितं चासीत्तिमिराभ्राकुलं नभः ॥ १६
 ततो वज्रनिपाताश्च साशनिस्तनयित्स्नवः ।
 महान्श्रटचटाशब्दस्तत्रासीद्वि महाहवे ॥ १७
 तां प्रेक्ष्य विहितां मायां राक्षसो राक्षसेन तु ।
 ऊर्ध्वमुत्पत्य हैडिम्बस्तां मायां माययावधीत् ॥ १८
 सोऽभिवीक्ष्य हतां मायां मायावी माययैव हि ।

अश्मवर्षं सुतुमुलं विससर्ज घटोत्कचे ॥ १९
 अश्मवर्षं स तद्द्वोरं शरवर्षेण वीर्यवान् ।
 दिशो विध्वंसयामास तदद्भुतमिवाभवत् ॥ २०
 ततो नानाप्रहरणैरन्योन्यमभिवर्षताम् ।
 आयसैः परिधैः शूलैर्गदामुसलमुद्गरैः ॥ २१
 पिनाकैः करवालैश्च तोमरप्रासकम्पनैः ।
 नाराचैर्निशितैर्मल्लैः शरैश्चक्रैः परश्वधैः ॥ २२
 अयोगुडैर्भिण्डिपालैर्गोशीर्षोल्लूखलैरपि ।
 उत्पाट्य च महाशाखैर्विविधैर्जगतीरुहैः ॥ २३
 शमीपीलुकरीरैश्च शम्याकैश्चैव भारत ।
 इङ्गुदैर्बदरीभिश्च कोविदारैश्च पुष्पितैः ॥ २४
 पलाशैररिमेदैश्च प्लक्षन्यग्रोधपिप्पलैः ।
 महद्भिः समरे तस्मिन्नन्योन्यमभिजघ्नतुः ॥ २५
 विविधैः पर्वताग्रैश्च नानाधातुभिराचितैः ।
 तेषां शब्दो महानासीद्वज्राणां भिद्यतामिव ॥ २६
 युद्धं तदभवद्द्वोरं भैम्यलायुधयोर्नृप ।
 हरीन्द्रयोर्यथा राजन्वालिसुग्रीवयोः पुरा ॥ २७
 तौ युद्धा विविधैर्घोरैरायुधैर्विशिखैस्तथा ।
 प्रगृह्य निशितौ खड्गावन्योन्यमभिजघ्नतुः ॥ २८
 तावन्योन्यमभिद्रुत्य केशेषु सुमहाबलौ ।
 भुजाभ्यां पर्यगृहीतां महाकायौ महाबलौ ॥ २९
 तौ भिन्नगात्रौ प्रस्वेदं सुस्रुवाते जनाधिप ।
 रुधिरं च महाकायावभिवृष्टाविवाचलौ ॥ ३०
 अथामिपत्य वेगेन समुद्राम्य च राक्षसम् ।
 बलेनाक्षिप्य हैडिम्बश्चकर्तास्य शिरो महत् ॥ ३१
 सोऽपहृत्य शिरस्तस्य कुण्डलाभ्यां विभूषितम् ।
 तदा सुतुमुलं नादं ननाद सुमहाबलः ॥ ३२
 हतं दृष्ट्वा महाकायं बकजातिमरिदम् ।
 पाञ्चालाः पाण्डवाश्चैव सिंहनादान्विनेदिरे ॥ ३३
 ततो भेरीसहस्राणि शङ्खानामयुतानि च ।

अवाद्यन्पाण्डवेयास्तस्मिन् रक्षसि पातिते ॥ ३४
 अतीव सा निशा तेषां बभूव विजयावहा ।
 विद्योतमाना विबभौ समन्ताद्दीपमालिनी ॥ ३५
 अलायुधस्य तु शिरो भैमसेनिर्महाबलः ।
 दुर्योधनस्य प्रमुखे चिक्षेप गतचेतनम् ॥ ३६
 अथ दुर्योधनो राजा दृष्ट्वा हतमलायुधम् ।
 बभूव परमोद्विग्नः सह सैन्येन भारत ॥ ३७
 तेन ह्यस्य प्रतिज्ञातं भीमसेनमहं युधि ।
 हन्तेति स्वयमागम्य स्मरता वैरमुत्तमम् ॥ ३८
 ध्रुवं स तेन हन्तव्य इत्यमन्यत पार्थिवः ।
 जीवितं चिरकालाय भ्रातृणां चाप्यमन्यत ॥ ३९
 स तं दृष्ट्वा विनिहतं भीमसेनात्मजेन वै ।
 प्रतिज्ञां भीमसेनस्य पूर्णमेवाभ्यमन्यत ॥ ४०

इति श्रीमहाभारते द्रोणपर्वणि

त्रिपञ्चाशदधिकशततमोऽध्यायः ॥ १५३ ॥

१५४

संजय उवाच ।

निहत्यालायुधं रक्षः प्रहृष्टात्मा घटोत्कचः ।
 ननाद विविधान्नादान्वाहिन्याः प्रमुखे स्थितः ॥ १
 तस्य तं तुमुलं शब्दं श्रुत्वा कुञ्जरकम्पनम् ।
 तावकानां महाराज भयमासीत्सुदारुणम् ॥ २
 अलायुधविषक्तं तु भैमसेनि महाबलम् ।
 दृष्ट्वा कर्णो महाबाहुः पाञ्चालान्समुपाद्रवत् ॥ ३
 दशभिर्दशभिर्बाणैर्धृष्टद्युम्नशिखण्डिनौ ।
 दृढैः पूर्णायितोत्स्रैर्बिभेद नतपर्वभिः ॥ ४
 ततः परमनाराचैर्युधामन्यूत्तमौजसौ ।
 सात्यकिं च रथोदारं कम्पयामास मार्गणैः ॥ ५
 तेषामभ्यस्यतां तत्र सर्वेषां सव्यदक्षिणम् ।
 मण्डलान्येव चापानि व्यदृश्यन्त जनाधिप ॥ ६
 तेषां ज्यातलनिर्घोषो रथनेमिस्त्वनश्च ह ।

मेघानामिव घर्मान्ते बभूव तुमुलो निशि ॥ ७
 ज्यानेमिघोषस्तनयितुमान्वै
 धनुस्तडिन्मण्डलकेतुशृङ्गः ।
 शरौघवर्षाकुलवृष्टिमांश्च
 सग्राममेघः स बभूव राजन् ॥ ८
 तदुद्धतं शैल इवाप्रकम्प्यो
 वर्ष महच्छैलसमानसारः ।
 विध्वंसयामास रणे नरेन्द्र
 वैकर्तनः शत्रुगणावमर्दी ॥ ९
 ततोऽतुलैर्वज्रनिपातकल्पैः
 शितैः शरैः काञ्चनचित्रपुङ्खैः ।
 शत्रून्व्यपोहत्समरे महात्मा
 वैकर्तनः पुत्रहिते रतस्ते ॥ १०
 संछिन्नभिन्नध्वजिनश्च केचि-
 त्केचिच्छरैरर्दितभिन्नदेहाः ।
 केचिद्विसूता विहयाश्च केचि-
 द्वैकर्तनेनाशु कृता बभूवुः ॥ ११
 अविन्दमानास्त्वथ शर्म संख्ये
 यौधिष्ठिरं ते बलमन्वपद्यन् ।
 तान्प्रेक्ष्य भग्नान्विमुखीकृतांश्च
 घटोत्कचो रोषमतीव चक्रे ॥ १२
 आस्थाय तं काञ्चनरत्नचित्रं
 रथोत्तमं सिंह इवोन्ननाद ।
 वैकर्तनं कर्णमुपेत्य चापि
 विव्याध वज्रप्रतिमैः पृष्ठकैः ॥ १३
 तौ कर्णिनाराचशिलीमुखैश्च
 नालीकदण्डैश्च सवत्सदन्तैः ।
 वराहकैः सविषाणशृङ्गैः
 क्षुरप्रवर्षैश्च विनेदतुः खम् ॥ १४
 तद्ग्राणधारावृत्तमन्तरिक्षं

तिर्यग्गताभिः समरे रराज ।
 सुवर्णपुङ्खज्वलितप्रभाभि-
 विचित्रपुष्पाभिरिव स्रजाभिः ॥ १५
 समं हि तावप्रतिमप्रभावा-
 वन्योन्यमाजघ्नतुरुत्तमास्त्रैः ।
 तयोर्हि वीरोत्तमयोर्न कश्चि-
 द्दर्श तस्मिन्समरे विशेषम् ॥ १६
 अतीव तच्चित्रमतीव रूपं
 बभूव युद्धं रविभीमसून्वोः ।
 समाकुलं शस्त्रनिपातघोरं
 दिवीव राहंशुमतोः प्रतप्तम् ॥ १७
 घटोत्कचो यदा कर्णं न विशेषयते नृप ।
 तदा प्रादुश्चकारोऽग्रमस्त्रमस्त्रविदां वरः ॥ १८
 तेनास्त्रेण हयान्पूर्वं हत्वा कर्णस्य राक्षसः ।
 सारथिं चैव हैडिम्बः क्षिप्रमन्तरधीयत ॥ १९
 धृतराष्ट्र उवाच ।
 तथा ह्यन्तर्हिते तस्मिन्कूटयोधिनि राक्षसे ।
 मामकैः प्रतिपन्नं यत्तन्ममाचक्ष्व संजय ॥ २०
 संजय उवाच ।
 अन्तर्हितं राक्षसं तं विदित्वा
 संप्राक्तोऽशङ्कुरवः सर्व एव ।
 कथं नायं राक्षसः कूटयोधी
 हन्यात्कर्णं समरेऽदृश्यमानः ॥ २१
 ततः कर्णो लघुचित्रास्त्रयोधी
 सर्वा दिशो व्यावृणोद्वाणजालैः ।
 न वै किञ्चिद्व्यापतत्तत्र भूतं
 तमोभूते सायकैरन्तरिक्षे ॥ २२
 न चाददानो न च संदधानो
 न चेष्टुधी स्पृशमानः कराग्रैः ।
 अदृश्यद्वै लाघवात्सूतपुत्रः

सर्वं बाणैश्छादयानोऽन्तरिक्षम् ॥ २३
 ततो मायां विहितामन्तरिक्षे
 घोरां भीमां दारुणां राक्षसेन ।
 संपश्यामो लोहिताभ्रप्रकाशां
 देदीप्यन्तीमग्निशिखामिवोग्राम् ॥ २४
 ततस्तस्या विद्युतः प्रादुरास-
 न्नुल्काश्चापि ज्वलिताः कौरवेन्द्र ।
 घोषश्चान्यः प्रादुरासीत्सुघोरः
 सहस्रशो नदतां दुन्दुभीनाम् ॥ २५
 ततः शराः प्रापतन्स्फुटपुङ्खाः
 शक्त्यः प्रासा मुसलान्यायुधानि ।
 परश्वधास्तैलधौताश्च खड्गाः
 प्रदीप्ताग्राः पट्टिशास्तोमराश्च ॥ २६
 मयूखिनः परिधा लोहबद्धा
 गदाश्चित्राः शितधाराश्च शूलाः ।
 गुर्व्यो गदा हेमपट्टावनद्धाः
 शतघ्न्यश्च प्रादुरासन्समन्तात् ॥ २७
 महाशिलाश्चापतस्तत्र तत्र
 सहस्रशः साशनयः सवज्राः ।
 चक्राणि चानेकशतक्षुराणि
 प्रादुर्वभूवुर्ज्वलनप्रभाणि ॥ २८
 तां शक्तिपाषाणपरश्वधानां
 प्रासासिवज्राशनिमुद्गराणाम् ।
 वृष्टिं विशालां ज्वलितां पतन्तीं
 कर्णः शरैर्धैर्येन शशाक हन्तुम् ॥ २९
 शराहतानां पततां हयानां
 वज्राहतानां पततां गजानाम् ।
 शिलाहतानां च महारथानां
 महान्निनादः पततां बभूव ॥ ३०
 सुभीमनानाविधशस्त्रपातै-

घटोत्कचेनाभिहतं समन्तात् ।
 दौर्योधनं तद्वलमार्तरूप-
 मावर्तमानं ददृशे भ्रमन्तम् ॥ ३१
 हाहाकृतं संपरिवर्तमानं
 संलीयमानं च विषण्णरूपम् ।
 ते त्वार्यभावात्पुरुषप्रवीराः
 पराङ्मुखान् न बभूवुस्तदानीम् ॥ ३२
 तां राक्षसीं घोरतरां सुभीमां
 वृष्टिं महाशस्त्रमयीं पतन्तीम् ।
 दृष्ट्वा बलौघांश्च निपात्यमाना-
 न्महद्भयं तव पुत्रान्विवेश ॥ ३३
 शिवाश्च वैश्वानरदीप्तजिह्वाः
 सुभीमनादाः शतशो नदन्त्यः ।
 रक्षोगणान्नर्दतश्चाभिवीक्ष्य
 नरेन्द्रयोधा व्यथिता बभूवुः ॥ ३४
 ते दीप्तजिह्वाननतीक्ष्णदंष्ट्रा
 विभीषणाः शैलनिकाशकायाः ।
 नभोगताः शक्तिविषक्तहस्ता
 मेघा व्यमुञ्चन्निव वृष्टिमार्गम् ॥ ३५
 तैराहतास्ते शरशक्तिशूलै-
 र्गदाभिरुग्रैः परिघैश्च दीप्तैः ।
 वज्रैः पिनकैरशनिप्रहारै-
 श्चक्रैः शतघ्न्युन्मथिताश्च पेतुः ॥ ३६
 हुडा भुशुण्ड्योऽश्मगुडाः शतघ्न्यः
 स्थूणाश्च काष्ण्यासपट्टनद्धाः ।
 अवाकिरंस्तव पुत्रस्य सैन्यं
 तथा रौद्रं कश्मलं प्रादुरासीत् ॥ ३७
 निष्कीर्णास्त्रा विहृतैरुत्तमाङ्गैः
 संभ्रमाङ्गाः शेरते तत्र शूराः ।
 भिन्ना हयाः कुञ्जराश्चावभ्रमाः

संचूर्णिताश्चैव रथाः शिलाभिः ॥ ३८
 एवं महच्छस्त्रवर्षं सृजन्त-
 स्ते यातुधाना भुवि घोररूपाः ।
 मायाः सृष्टास्तत्र घटोत्कचेन
 नामुञ्चन्त्यै याचमानं न भीतम् ॥ ३९
 तस्मिन्घोरे कुरूवीरावमर्दे
 कालोत्सृष्टे क्षत्रियाणामभावे ।
 ते वै भग्नाः सहसा व्यद्रवन्त
 प्राक्प्रोशन्तः कौरवाः सर्व एव ॥ ४०
 पलायध्वं कुरवो नैतदस्ति
 सेन्द्रा देवा घ्नन्ति नः पाण्डवार्थे ।
 तथा तेषां मज्जतां भारतानां
 न स्म द्वीपस्तत्र कश्चिद्बभूव ॥ ४१
 तस्मिन्संक्रन्दे तुमुले वर्तमाने
 सैन्ये भग्ने लीयमाने कुरूणाम् ।
 अनीकानां प्रविभागेऽप्रकाशे
 न ज्ञायन्ते कुरवो नेतरे वा ॥ ४२
 निर्मर्यादे विद्रवे घोररूपे
 सर्वा दिशः प्रेक्षमाणाः स्म शून्याः ।
 तां शस्त्रवृष्टिमुत्सा गाहमानं
 कर्णं चैकं तत्र राजन्नपश्यम् ॥ ४३
 ततो बाणैरावृणोदन्तरिक्षं
 दिव्यां मायां योधयन्राक्षसस्य ।
 ह्रीमान्कुर्वन्दुष्करमार्यकर्म
 नैवामुह्यत्संयुगे सूतपुत्रः ॥ ४४
 ततो भीताः समुदैक्षन्त कर्णं
 राजन्सर्वे सैन्यवा बाह्लिकाश्च ।
 असंमोहं पूजयन्तोऽस्य संख्ये
 संपश्यन्तो विजयं राक्षसस्य ॥ ४५
 तेनोत्सृष्टा चक्रयुक्ता शतघ्नी

समं सर्वाश्चतुरोऽश्वाञ्जघान ।
 ते जानुभिर्जगतीमन्वपद्य-
 न्गातासवो निर्दशनाक्षिजिह्वाः ॥ ४६
 ततो हताश्वादवरुह्य वाहा-
 दन्तर्मनाः कुरुषु प्राद्रवत्सु ।
 दिव्ये चास्त्रे मायया वध्यमाने
 नैवामुह्यच्चिन्तयन्प्राप्तकालम् ॥ ४७
 ततोऽब्रुवन्कुरवः सर्व एव
 कर्णं दृष्ट्वा घोररूपां च मायाम् ।
 शक्त्या रक्षो जहि कर्णाद्य तूर्णं
 नश्यन्त्येते कुरवो धार्तराष्ट्राः ॥ ४८
 करिष्यतः किं च नो भीमपार्थो
 तपन्तमेनं जहि रक्षो निशीथे ।
 यो नः संग्रामाद्घोररूपाद्विमुच्ये-
 त्स नः पार्थान्समरे योधयेत् ॥ ४९
 तस्मादेनं राक्षसं घोररूपं
 जहि शक्त्या दत्तया वासवेन ।
 मा कौरवाः सर्व एवेन्द्रकल्पा
 रात्रीमुखे कर्णं नेशुः सयोधाः ॥ ५०
 स वध्यमानो रक्षसा वै निशीथे
 दृष्ट्वा राजन्नश्यमानं बलं च ।
 महच्च श्रुत्वा निनदं कौरवाणां
 मतिं दध्रे शक्तिमोक्षाय कर्णः ॥ ५१
 स वै क्रुद्धः सिंह इवात्यमर्षी
 नामर्षयत्प्रतिघातं रणे तम् ।
 शक्तिं श्रेष्ठां वैजयन्तीमसह्यां
 समाददे तस्य वधं चिकीर्षन् ॥ ५२
 यासौ राजन्निहिता वर्षपूगा-
 न्वधायाजौ सत्कृता फल्गुनस्य ।
 यां वै प्रादात्सूतपुत्राय शक्रः

शक्तिं श्रेष्ठां कुण्डलाभ्यां निमाय ॥ ५३
 तां वै शक्तिं लेलिहानां प्रदीप्तां
 पाशैर्युक्तामन्तकस्येव रात्रिम् ।
 मृत्योः स्वसारं ज्वलितामिवोल्कां
 वैकर्तनः प्राहिणोद्राक्षसाय ॥ ५४
 तामुत्तमां परकायापहन्त्री
 दृष्ट्वा सौतेर्बाहुसंस्थां ज्वलन्तीम् ।
 भीतं रक्षो विप्रदुद्राव राज-
 न्कृत्वात्मानं विन्ध्यपादप्रमाणम् ॥ ५५
 दृष्ट्वा शक्तिं कर्णाबाह्वन्तरस्थां
 नेदुर्भूतान्यन्तरिक्षे नरेन्द्र ।
 ववुर्वातास्तुमुलाश्चापि राज-
 न्सनिर्घाता चाशनिर्गा जगाम ॥ ५६
 सा तां मायां भस्म कृत्वा ज्वलन्ती
 भित्त्वा गाढं हृदयं राक्षसस्य ।
 ऊर्ध्वं ययौ दीप्यमाना निशायां
 नक्षत्राणामन्तराण्याविशन्ती ॥ ५७
 युद्धा चित्रैर्विविधैः शस्त्रपूगै-
 र्दिव्यैर्वीरो मानुषै राक्षसैश्च ।
 नदन्नादान्विविधान्भैरवांश्च
 प्राणानिष्टांस्याजितः शक्रशक्त्या ॥ ५८
 इदं चान्यच्चित्रमाश्चर्यरूपं
 चकारासौ कर्म शत्रुक्षयाय ।
 तस्मिन्काले शक्तिनिर्भिन्नमर्मा
 बभौ राजन्सेवशैलप्रकाशः ॥ ५९
 ततोऽन्तरिक्षादपतद्गतासुः
 स राक्षसेन्द्रो भुवि मित्रदेहः ।
 अवाक्शिराः स्तब्धगात्रो विजिह्वो
 घटोत्कचो महदास्थाय रूपम् ॥ ६०
 स तद्रूपं भैरवं भीमकर्मा

भीमं कृत्वा भैमसेनिः पपात ।
 हतोऽप्येवं तव सेन्यैकदेश-
 मपोथयत्कौरवान्भीषयाणः ॥ ६१
 ततो मिश्राः प्राणदन्तिहनादै-
 र्भैर्यः शङ्खा मुरजाश्चानकाश्च ।
 दग्धा मायां निहतं राक्षसं च
 दृष्ट्वा दृष्ट्वाः प्राणदन्कौरवेयाः ॥ ६२
 ततः कर्णः कुरुभिः पूज्यमानो
 यथा शक्रो वृत्रवधे मरुद्भिः ।
 अन्वारूढस्तव पुत्रं रथस्थं
 हृष्टश्चापि प्राविशत्स्वं स सैन्यम् ॥ ६३
 इति श्रीमहाभारते द्रोणपर्वणि
 चतुःपञ्चाशदधिकशततमोऽध्यायः ॥ १५४ ॥
 ॥ समाप्तं घटोत्कचवधपर्व ॥

१५५

संजय उवाच ।

हैडिम्बं निहतं दृष्ट्वा विकीर्णमिव पर्वतम् ।
 पाण्डवा दीनमनसः सर्वे बाष्पाकुलेक्षणाः ॥ १
 वासुदेवस्तु हर्षेण महताभिपरिप्लुतः ।
 ननाद सिंहवन्नादं व्यथयन्निव भारत ।
 विनद्य च महानादं पर्यष्वजत फल्गुनम् ॥ २
 स विनद्य महानादमभीशून्संनियम्य च ।
 ननर्त हर्षसंवीतो वातोद्धूत इव द्रुमः ॥ ३
 ततो विनिर्भ्राम्य पुनः पार्थमास्फोट्य चासकृत् ।
 रथोपस्थगतो भीमं प्राणदत्पुनरच्युतः ॥ ४
 प्रहृष्टमनसं ज्ञात्वा वासुदेवं महाबलम् ।
 अब्रवीदर्जुनो राजन्नातिहृष्टमना इव ॥ ५
 अतिहर्षोऽयमस्थाने तवाद्य मधुसूदन ।
 शोकस्थाने परे प्राप्ते हैडिम्बस्य वधेन वै ॥ ६
 विमुखानि च सैन्यानि हतं दृष्ट्वा घटोत्कचम् ।

वयं च भृशमाविम्रा हैडिम्बस्य निपातनात् ॥ ७
 नैतत्कारणमल्पं हि भविष्यति जनार्दन ।
 तद्यद्यंशं मे पृष्टः सत्यं सत्यवतां वर ॥ ८
 यद्येतन्न रहस्यं ते वक्तुमर्हस्यरिदम ।
 धैर्यस्य वैकृतं ब्रूहि त्वमद्य मधुसूदन ॥ ९
 समुद्रस्येव संक्षोभो मेरोरिव विसर्पणम् ।
 तथैतल्लाघवं मन्ये तव कर्म जनार्दन ॥ १०

वासुदेव उवाच ।

अतिहर्षमिमं प्राप्तं शृणु मे त्वं धनंजय ।
 अतीव मनसः सद्यः प्रसादकरमुत्तमम् ॥ ११
 शक्तिं घटोत्कचेनेमां व्यसयित्वा महाद्युते ।
 कर्णं निहतमेवाजौ विद्धि सद्यो धनंजय ॥ १२
 शक्तिहस्तं पुनः कर्णं को लोकेऽस्ति पुमानिह ।
 य एनमभितस्तिष्ठेत्कर्त्तिकेयमिवाहवे ॥ १३
 दिष्ट्यापनीतकवचो दिष्ट्यापहतकुण्डलः ।
 दिष्ट्या च व्यसिता शक्तिरमोघास्य घटोत्कचे ॥
 यदि हि स्यात्सकवचस्तथैव च सकुण्डलः ।
 सामरानपि लोकांस्त्रीनेकः कर्णो जयेद्वली ॥ १५
 वासवो वा कुबेरो वा वरुणो वा जलेश्वरः ।
 यमो वा नोत्सहेत्कर्णं रणे प्रतिसमासितुम् ॥ १६
 गाण्डीवमायम्य भवांश्चक्रं वाहं सुदर्शनम् ।
 न शक्तौ स्वो रणे जेतुं तथायुक्तं नरर्षभम् ॥ १७
 त्वद्धितार्थं तु शक्रेण मायया हृतकुण्डलः ।
 विहीनकवचश्चायं कृतः परपुरंजयः ॥ १८
 उत्कृत्य कवचं यस्मात्कुण्डले विमले च ते ।
 प्रादाच्छक्राय कर्णो वै तेन वैकर्तनः स्मृतः ॥ १९
 आशीविष इव क्रुद्धः स्तम्भितो मन्त्रतेजसा ।
 तथाद्य भाति कर्णो मे शान्तज्वाल इवानलः ॥ २०
 यदाप्रभृति कर्णाय शक्तिर्दत्ता महात्मना ।
 वासवेन महाबाहो प्राप्ता यासौ घटोत्कचे ॥ २१

कुण्डलाभ्यां निमायाथ दिव्येन कवचेन च ।
 तां प्राप्यामन्यत वृषा सततं त्वां हतं रणे ॥ २२
 एवं गतेऽपि शक्योऽयं हन्तुं नान्येन केनचित् ।
 ऋते त्वा पुरुषव्याघ्र शपे सत्येन चानघ ॥ २३
 ब्रह्मण्यः सत्यवादी च तपस्वी नियतव्रतः ।
 रिपुष्वपि दयावांश्च तस्मात्कर्णो वृषा स्मृतः ॥ २४
 युद्धशौण्डो महाबाहुर्नित्योद्यतशरासनः ।
 केसरीव वने मर्दनमत्तमातङ्गयूथपान् ।
 विमदान् रथशार्दूलान्कुरुते रणमूर्धनि ॥ २५
 मध्यंगत इवादित्यो यो न शक्यो निरीक्षितुम् ।
 त्वदीयैः पुरुषव्याघ्र योधमुख्यैर्महात्मभिः ।
 शरजालसहस्रांशुः शरदीव दिवाकरः ॥ २६
 तपान्ते तोयदो यद्वच्छरधाराः क्षरत्यसौ ।
 दिव्यास्त्रजलदः कर्णः पर्जन्य इव वृष्टिमान् ।
 सोऽद्य मानुषतां प्राप्तो विमुक्तः शक्रदत्तया ॥ २७

एको हि योगोऽस्य भवेद्वधाय

छिद्रे ह्येनं स्वप्रमत्तः प्रमत्तम् ।

कृच्छ्रप्राप्तं रथचक्रे निमग्ने

हन्याः पूर्वं त्वं तु संज्ञां विचार्य ॥ २८

जरासंधश्चेदिराजो महात्मा

महाबलश्चैकलव्यो निषादः ।

एकैकशो निहताः सर्व एव

योगैस्तैस्त्वैस्त्वद्विदितार्थं मयैव ॥ २९

अथापरे निहता राक्षसेन्द्रा

हिडिम्बकिर्मीरवकप्रधानाः ।

अलायुधः परसैन्यावमर्दी

घटोत्कचश्चोग्रकर्मा तरस्वी ॥ ३०

श्रीमहाभारते द्रोणपर्वणि

पञ्चपञ्चाशदधिकशततमोऽध्यायः ॥ १५५ ॥

१५६

अर्जुन उवाच ।

कथमस्मद्विदितार्थं ते कैश्च योगैर्जनार्दन ।

जरासंधप्रभृतयो घातिताः पृथिवीश्वराः ॥ १

वासुदेव उवाच ।

जरासंधश्चेदिराजो नैषादिश्च महाबलः ।

यदि स्युर्न हताः पूर्वमिदानीं स्युर्भयंकराः ॥ २

सुयोधनस्तानवश्यं वृणुयाद्रथसत्तमान् ।

तेऽस्माभिर्नित्यसंदुष्टाः संश्रयेयुश्च कौरवान् ॥ ३

ते हि वीरा महात्मानः कृतास्त्रा दृढयोधिनः ।

धार्तराष्ट्रीं चमूं कृत्स्नां रक्षेयुरमरा इव ॥ ४

सूतपुत्रो जरासंधश्चेदिराजो निषादजः ।

सुयोधनं समाश्रित्य तपेरन्पृथिवीमिमाम् ॥ ५

योगैरपि हता यैस्ते तान्मे शृणु धनंजय ।

अजय्या हि विना योगैर्मृधे ते दैवतैरपि ॥ ६

एकैको हि पृथक्तेषां समस्तां सुरवाहिनीम् ।

योधयेत्समरे पार्थ लोकपालाभिरक्षिताम् ॥ ७

जरासंधो हि रुषितो रौहिणेयप्रधर्षितः ।

अस्मद्वधार्थं चिक्षेप गदां वै लोहितामुखीम् ॥ ८

सीमन्तमिव कुर्वाणां नभसः पावकप्रभाम् ।

व्यदृश्यतापतन्ती सा शक्रमुक्ता यथाशनिः ॥ ९

तामापतन्ती दृष्ट्वैव गदां रोहिणिनन्दनः ।

प्रतिघातार्थमस्त्रं वै स्थूणाकर्णमवासृजत् ॥ १०

अस्त्रवेगप्रतिहता सा गदा प्रापतद्भुवि ।

दारयन्ती धरां देवीं कम्पयन्तीव पर्वतान् ॥ ११

तत्र स्म राक्षसी घोरा जरा नामाशुविक्रमा ।

संधयामास तं जातं जरासंधमर्दिदम् ॥ १२

द्वाभ्यां जातो हि मातृभ्यामर्धदेहः पृथक्पृथक् ।

तथा स संधितो यस्माज्जरासंधस्ततः स्मृतः ॥ १३

सा तु भूमिगता पार्थ हता ससुतबान्धवा ।

गदया तेन चास्त्रेण स्थूणाकर्णेन राक्षसी ॥ १४
 विनाभूतः स गदया जरासधो महामृधे ।
 निहतो भीमसेनेन पश्यतस्ते धनंजय ॥ १५
 यदि हि स्याद्गदापाणिर्जरासंधः प्रतापवान् ।
 सेन्द्रा देवा न तं हन्तुं रणे शक्ता नरोत्तम ॥ १६
 त्वद्वितार्थं हि नैषादिरङ्गुष्ठेन वियोजितः ।
 द्रोणेनाचार्यकं कृत्वा छद्मना सत्यविक्रमः ॥ १७
 स तु बद्धाङ्गुलित्राणो नैषादिर्हृदविक्रमः ।
 अस्त्रेको वनचरो बभौ राम इवापरः ॥ १८
 एकलव्यं हि साङ्गुष्ठमशक्ता देवदानवाः ।
 सराक्षसोरगाः पार्थ विजेतुं युधि कर्हिचित् ॥ १९
 किमु मानुषमात्रेण शक्यः स्यात्प्रतिवीक्षितुम् ।
 दृढमुष्टिः कृती नित्यमस्यमानो दिवानिशम् ॥ २०
 त्वद्वितार्थं तु स मया हतः संग्राममूर्धनि ।
 चेदिराजश्च विक्रान्तः प्रत्यक्षं निहतस्तव ॥ २१
 स चाप्यशक्यः संग्रामे जेतुं सर्वैः सुरासुरैः ।
 वधार्थं तस्य जातोऽहमन्येषां च सुरद्विषाम् ॥ २२
 त्वत्सहायो नरव्याघ्र लोकानां हितकाम्यया ।
 हिडिम्बबककिर्मीरा भीमसेनेन पातिताः ।
 रावणेन समप्राणा ब्रह्मयज्ञविनाशनाः ॥ २३
 हतस्तथैव मायावी हैडिम्बेनाप्यलायुधः ।
 हैडिम्बश्चाप्युपायेन शक्या कर्णेन घातितः ॥ २४
 यदि ह्येनं नाहनिष्यत्कर्णः शक्या महामृधे ।
 मया वध्योऽभविष्यत्स भैमसेनिर्घटोत्कचः ॥ २५
 मया न निहतः पूर्वमेष युष्मत्प्रियेप्सया ।
 एष हि ब्राह्मणद्वेषी यज्ञद्वेषी च राक्षसः ॥ २६
 धर्मस्य लोप्ता पापात्मा तस्मादेष्ट निपातितः ।
 व्यंसिता चाप्युपायेन शक्रदत्ता मयानघ ॥ २७
 ये हि धर्मस्य लोप्तास्तौ वध्यास्ते मम पाण्डव ।
 धर्मसंस्थापनार्थं हि प्रतिज्ञैषा ममाव्यया ॥ २८

ब्रह्म सत्यं दमः शौचं धर्मो ह्रीः श्रीधृतिः क्षमा ।
 यत्र तत्र रमे नित्यमहं सत्येन ते शपे ॥ २९
 न विषादस्त्वया कार्यः कर्णं वैकर्तनं प्रति ।
 उपदेक्ष्याम्युपायं ते येन तं प्रसहिष्यसि ॥ ३०
 सुयोधनं चापि रणे हनिष्यति वृकोदरः ।
 तस्य चापि वधोपायं वक्ष्यामि तव पाण्डव ॥ ३१
 वर्धते तुमुलस्त्वेष शब्दः परचमूं प्रति ।
 विद्रवन्ति च सैन्यानि त्वदीयानि दिशो दश ॥ ३२
 लब्धलक्ष्या हि कौरव्या विधमन्ति चमूं तव ।
 दहत्येष च वः सैन्यं द्रोणः प्रहरतां वरः ॥ ३३

इति श्रीमहाभारते द्रोणपर्वणि

षट्पञ्चाशदधिकशततमोऽध्यायः ॥ १५६ ॥

१५७

धृतराष्ट्र उवाच ।

एकवीरवधे मोघा शक्तिः सूतात्मजे यदा ।
 कस्मात्सर्वान्समुत्सृज्य स तां पार्थे न मुक्तवान् ॥ १
 तस्मिन्हते हता हि स्युः सर्वे पाण्डवसृज्याः ।
 एकवीरवधे कस्मान्न युद्धे जयमादधत् ॥ २
 आहूतो न निवर्तेयमिति तस्य महाव्रतम् ।
 स्वयमाह्वयितव्यः स सूतपुत्रेण फल्गुनः ॥ ३
 ततो द्वैरथमानीय फल्गुनं शक्रदत्तया ।
 न जघान वृषा कस्मात्तन्ममाचक्ष्व संजय ॥ ४
 नूनं बुद्धिविहीनश्चाप्यसहायश्च मे सुतः ।
 शत्रुभिर्व्यसितोपायः कथं नु स जयेदरीन् ॥ ५
 या ह्यस्य परमा शक्तिर्जयस्य च परायणम् ।
 सा शक्तिर्वासुदेवेन व्यंसितास्य घटोत्कचे ॥ ६
 कुणेर्यथा हस्तगतं ह्रियेद्विल्वं बलीयसा ।
 तथा शक्तिरमोघा सा मोघीभूता घटोत्कचे ॥ ७
 यथा वराहस्य शुनश्च युध्यतो-
 स्तयोरभावे श्वपचस्य लाभः ।

मन्ये चिद्वन्वासुदेवस्य तद्व-
 युद्धे लाभः कर्णहैडिम्बयोर्वै ॥ ८
 घटोत्कचो यदि हन्याद्वि कर्ण
 परो लाभः स भवेत्पाण्डवानाम् ।
 वैकर्तनो वा यदि तं निहन्या-
 त् तथापि कृत्यं शक्तिनाशात्कृतं स्यात् ॥ ९
 इति प्राज्ञः प्रज्ञयैतद्विचार्य
 घटोत्कचं सूतपुत्रेण युद्धे ।
 अयोधयद्वासुदेवो नृसिंहः
 प्रियं कुर्वन्पाण्डवानां हितं च ॥ १०

संजय उवाच ।

एतच्चिकीर्षितं ज्ञात्वा कर्णे मधुनिहा नृप ।
 नियोजयामास तदा द्वैरथे राक्षसेश्वरम् ॥ ११
 घटोत्कचं महावीर्यं महाबुद्धिर्जनार्दनः ।
 अमोघाया विघातार्थं राजन्दुर्मन्त्रिते तव ॥ १२
 तदैव कृतकार्या हि वयं स्याम कुरुद्वह ।
 न रक्षेद्यदि कृष्णस्तं पार्थ कर्णान्महारथात् ॥ १३
 साश्वध्वजरथः संख्ये धृतराष्ट्र पतेद्भुवि ।
 विना जनार्दनं पार्थो योगानामीश्वरं प्रभुम् ॥ १४
 तैस्तैरुपायैर्बहुमी रक्ष्यमाणः स पार्थिव ।
 जयत्यभिमुखः शत्रून्पार्थः कृष्णेन पालितः ॥ १५
 सविशेषं त्वमोघायाः कृष्णोऽरक्षत पाण्डवम् ।
 हन्यात्किं हि कौन्तेयं शक्तिर्वृक्षमिवाशनिः ॥ १६

धृतराष्ट्र उवाच ।

विरोधी च कुमन्त्री च प्राज्ञमानी ममात्मजः ।
 यस्यैष समतिक्रान्तो वधोपायो जयं प्रति ॥ १७
 तवापि समतिक्रान्तमेतद्वावल्गणे कथम् ।
 एतमर्थं महाबुद्धे यत्त्वया नावबोधितः ॥ १८

संजय उवाच ।

दुर्योधनस्य शकुनेर्मम दुःशासनस्य च ।

रात्रौ रात्रौ भवत्येषा नित्यमेव समर्थना ॥ १९
 श्वः सर्वसैन्यानुसृज्य जहि कर्णं धनंजयम् ।
 प्रेष्यवत्पाण्डुपाञ्चालानुपभोक्ष्यामहे ततः ॥ २०
 अथ वा निहते पार्थे पाण्डुष्वन्यतमं ततः ।
 स्थापयेद्युधि वाष्णेयस्तस्मात्कृष्णो निपात्यताम् ॥ २१
 कृष्णो हि मूलं पाण्डूनां पार्थः स्कन्ध इवोद्गतः ।
 शाखा इवेतरे पार्थाः पाञ्चालाः पत्रसंज्ञिताः ॥ २२
 कृष्णाश्रयाः कृष्णबलाः कृष्णनाथाश्च पाण्डवाः ।
 कृष्णः परायणं चैषां ज्योतिषामिव चन्द्रमाः ॥ २३
 तस्मात्पर्णानि शाखाश्च स्कन्धं चोत्सृज्य सूतज ।
 कृष्णं निकृन्धि पाण्डूनां मूलं सर्वत्र सर्वदा ॥ २४
 हन्याद्यदि हि दाशार्ह कर्णो यादवनन्दनम् ।
 कृत्स्ना वसुमती राजन्वशे ते स्यान्न संशयः ॥ २५
 यदि हि स निहतः शयीत भूमौ
 यदुकुलपाण्डवनन्दनो महात्मा ।

ननु तव वसुधा नरेन्द्र सर्वा

सगिरिसमुद्रवना वशं व्रजेत ॥ २६
 सा तु बुद्धिः कृताप्येवं जाग्रति त्रिदशेश्वरे ।
 अप्रमेये हृषीकेशे युद्धकाले व्यमुह्यत ॥ २७
 अर्जुनं चापि कौन्तेयं सदा रक्षति केशवः ।
 न ह्येनमैच्छत्प्रमुखे सौतेः स्थापयितुं रणे ॥ २८
 अन्यांश्चास्मै रथोदारानुपस्थापयदच्युतः ।
 अमोघां तां कथं शक्तिं मोघां कुर्यामिति प्रभो ॥
 ततः कृष्णं महाबाहुः सात्यकिः सत्यविक्रमः ।
 पप्रच्छ रथशार्दूल कर्णं प्रति महारथम् ॥ ३०
 अयं च प्रत्ययः कर्णे शक्त्या चामितविक्रम ।
 किमर्थं सूतपुत्रेण न मुक्ता फल्गुने तु सा ॥ ३१

वासुदेव उवाच ।

दुःशासनश्च कर्णश्च शकुनिश्च ससैन्धवः ।
 सततं मन्त्रयन्ति स्म दुर्योधनपुरोगमाः ॥ ३२

कर्ण कर्ण महेश्वास रणेऽमितपराक्रम ।
 नान्यस्य शक्तिरेषा ते मोक्तव्या जयतां वर ॥ ३३
 ऋते महारथात्पार्थात्कुन्तीपुत्राद्वनंजयात् ।
 स हि तेषामतियशा देवानामिव वासवः ॥ ३४
 तस्मिन्विनिहते सर्वे पाण्डवाः सृञ्जयैः सह ।
 भविष्यन्ति गतात्मानः सुरा इव निरग्नयः ॥ ३५
 तथेति च प्रतिज्ञातं कर्णेन शिनिपुंगव ।
 हृदि नित्यं तु कर्णस्य वधो गाण्डीवधन्वनः ॥ ३६
 अहमेव तु राधेयं मोहयामि युधां वर ।
 यतो नावसृजच्छक्तिं पाण्डवे श्वेतवाहने ॥ ३७
 फल्गुनस्य हि तां मृत्युमवगम्य युयुत्सतः ।
 न निद्रा न च मे हर्षो मनसोऽस्ति युधां वर ॥ ३८
 घटोत्कचे व्यसितां तु दृष्ट्वा तां शिनिपुंगव ।
 मृत्योरास्यान्तरान्मुक्त पश्याम्यद्य धनंजयम् ॥ ३९
 न पिता न च मे माता न यूयं भ्रातरस्तथा ।
 न च प्राणास्तथा रक्ष्या यथा बीभत्सुराहवे ॥ ४०
 त्रैलोक्यराज्याद्यत्किञ्चिद्वेदन्यत्सुदुर्लभम् ।
 नेच्छेयं सात्वताहं तद्विना पार्थ धनंजयम् ॥ ४१
 अतः प्रहर्षः सुमहान्युयुधानाद्य मेऽभवत् ।
 मृतं प्रत्यागतमिव दृष्ट्वा पार्थ धनंजयम् ॥ ४२
 अतश्च प्रहितो युद्धे मया कर्णाय राक्षसः ।
 न ह्यन्यः समरे रात्रौ शक्तः कर्णं प्रबाधितुम् ॥ ४३

संजय उवाच ।

इति सात्यकये प्राह तदा देवकिनन्दनः ।
 धनंजयहिते युक्तस्तत्प्रिये सततं रतः ॥ ४४

इति श्रीमहाभारते द्रोणपर्वणि

सप्तपञ्चाशदधिकशततमोऽध्यायः ॥ १५७ ॥

१५८

धृतराष्ट्र उवाच ।

कर्णदुर्योधनादीनां शकुनेः सौबलस्य च ।

अपनीतं महत्तात तव चैव विशेषतः ॥ १
 यदाजानीत तां शक्तिमेकत्री सततं रणे ।
 अनिवार्यामिसह्यां च देवैरपि सवासवैः ॥ २
 सा किमर्थं न कर्णेन प्रवृत्ते समरे पुरा ।
 न देवकीसुते मुक्ता फल्गुने वापि संजय ॥ ३
 संजय उवाच ।

संग्रामाद्विनिवृत्तानां सर्वेषां नो विशां पते ।
 रात्रौ कुरुकुलश्रेष्ठ मन्त्रोऽयं समजायत ॥ ४
 प्रभातमात्रे श्वोभूते केशवायार्जुनाय वा ।
 शक्तिरेषा विमोक्तव्या कर्ण कर्णेति नित्यशः ॥ ५
 ततः प्रभातसमये राजन्कर्णस्य दैवतैः ।
 अन्येषां चैव योधानां सा बुद्धिर्नश्यते पुनः ॥ ६
 दैवमेव परं मन्ये यत्कर्णो हस्तसंस्थया ।
 न जघान रणे पार्थ कृष्णं वा देवकीसुतम् ॥ ७
 तस्य हस्तस्थिता शक्तिः कालरात्रिरिवोद्यता ।
 दैवोपहतबुद्धित्वान्न तां कर्णो विमुक्तवान् ॥ ८
 कृष्णे वा देवकीपुत्रे मोहितो देवमायया ।
 पार्थे वा शक्रकल्पे वै वधार्थं वासवीं प्रभो ॥ ९

धृतराष्ट्र उवाच ।

दैवेनैव हता यूयं स्वबुद्ध्या केशवस्य च ।
 गता हि वासवी हत्वा तृणभूतं घटोत्कचम् ॥ १०
 कर्णश्च मम पुत्राश्च सर्वे चान्ये च पार्थिवाः ।
 अनेन दुष्प्रणीतेन गता वैवस्वतक्षयम् ॥ ११
 भूय एव तु मे शंस यथा युद्धमवर्तत ।
 कुरुणां पाण्डवानां च हैडिम्बे निहते तदा ॥ १२
 ये च तेऽभ्यद्रवन्द्रोणं व्यूढानीकाः प्रहारिणः ।
 सृञ्जयाः सह पाञ्चालैस्तेऽप्यकुर्वन्कथं रणम् ॥ १३
 सौमदत्तेर्वधाद्रोणमायस्तं सैन्धवस्य च ।
 अमर्षाज्जीवितं त्यक्त्वा गाहमानं वरूथिनीम् ॥ १४
 जृम्भमाणमिव व्याघ्रं व्यात्तान्नमिवान्तकम् ।

कथं प्रत्युद्ययुर्द्रोणमस्यन्तं पाण्डुसृञ्जयाः ॥ १५
 आचार्य ये च तेऽरक्षन्दुर्योधनपुरोगमाः ।
 द्रौणिकर्णकृपास्तात तेऽप्यकुर्वन्किमाहवे ॥ १६
 भारद्वाजं जिघांसन्तौ सव्यसाचिवृकोदरौ ।
 समार्हन्मामका युद्धे कथं संजय शंस मे ॥ १७
 सिन्धुराजवधेनेमे घटोत्कचवधेन ते ।
 अमर्षिताः सुसंकुद्धा रणं चक्रुः कथं निशि ॥ १८
 संजय उवाच ।
 हते घटोत्कचे राजन्कर्णेन निशि राक्षसे ।
 प्रणदत्सु च हृष्टेषु तावकेषु युयुत्सुषु ॥ १९
 आपतत्सु च वेगेन वध्यमाने बलेऽपि च ।
 विगाढायां रजन्त्यां च राजा दैन्यं परं गतः ॥ २०
 अब्रवीच्च महाबाहुर्भीमसेनं परंतपः ।
 आवारय महाबाहो धार्तराष्ट्रस्य वाहिनीम् ।
 हैडिम्बस्याभिघातेन मोहो मामाविशन्महान् ॥ २१
 एवं भीमं समादिश्य स्वरथे समुपाविशत् ।
 अश्रुपूर्णमुखो राजा निःश्वसंश्च पुनः पुनः ।
 कश्मलं प्राविशद्द्वोरं दृष्ट्वा कर्णस्य विक्रमम् ॥ २२
 तं तथा व्यथितं दृष्ट्वा कृष्णो वचनमब्रवीत् ।
 मा व्यथां कुरु कौन्तेय नैतत्त्वय्युपपद्यते ।
 वैकुण्ठं भरतश्रेष्ठ यथा प्राकृतपूरुषे ॥ २३
 उत्तिष्ठ राजन्युध्यस्व बह्वर्षी धुरं विभो ।
 त्वयि वैकुण्ठ्यमापन्ने संशयो विजये भवेत् ॥ २४
 श्रुत्वा कृष्णस्य वचनं धर्मराजो युधिष्ठिरः ।
 विमृज्य नेत्रे पाणिभ्यां कृष्णं वचनमब्रवीत् ॥ २५
 विदिता ते महाबाहो धर्माणां परमा गतिः ।
 ब्रह्महत्याफलं तस्य यः कृतं नावबुध्यते ॥ २६
 अस्माकं हि वनस्थानां हैडिम्बेन महात्मना ।
 बालेनापि सता तेन कृतं साह्यं जनार्दन ॥ २७
 अस्त्रहेतोर्गतं ज्ञात्वा पाण्डवं श्वेतवाहनम् ।

असौ कृष्ण महेष्वासः काम्यके मामुपस्थितः ।
 उषितश्च सहास्माभिर्यावन्नासीद्वनंजयः ॥ २८
 गन्धमादनयात्रायां दुर्गेभ्यश्च स्म तारिताः ।
 पाञ्चाली च परिश्रान्ता पृष्ठेनोढा महात्मना ॥ २९
 आरम्भाच्चैव युद्धानां यदेष कृतवान्प्रभो ।
 मदर्थं दुष्करं कर्म कृतं तेन महात्मना ॥ ३०
 स्वभावाद्या च मे प्रीतिः सहदेवे जनार्दन ।
 सैव मे द्विगुणा प्रीती राक्षसेन्द्रे घटोत्कचे ॥ ३१
 भक्तश्च मे महाबाहुः प्रियोऽस्याहं प्रियश्च मे ।
 येन विन्दामि वार्ष्णेय कश्मलं शोकतापितः ॥ ३२
 पश्य सैन्यानि वार्ष्णेय द्राव्यमाणानि कौरवैः ।
 द्रोणकर्णौ च संयत्तौ पश्य युद्धे महारथौ ॥ ३३
 निशीथे पाण्डवं सैन्यमाभ्यां पश्य प्रमर्दितम् ।
 गजाभ्यामिव मत्ताभ्यां यथा नडवनं महत् ॥ ३४
 अनाहत्य बलं बाह्वोर्भीमसेनस्य माधव ।
 चित्रास्रतां च पार्थस्य विक्रमन्ते स्म कौरवाः ॥ ३५
 एष द्रोणश्च कर्णश्च राजा चैव सुयोधनः ।
 निहत्य राक्षसं युद्धे हृष्टा नर्दन्ति संयुगे ॥ ३६
 कथमस्मासु जीवत्सु त्वयि चैव जनार्दन ।
 हैडिम्बः प्राप्तवान्मृत्युं सूतपुत्रेण संगतः ॥ ३७
 कदर्थीकृत्य नः सर्वान्पश्यतः सव्यसाचिनः ।
 निहतो राक्षसः कृष्ण भैमसेनिर्महाबलः ॥ ३८
 यदाभिमन्युर्निहतो धार्तराष्ट्रैर्दुरात्मभिः ।
 नासीत्तत्र रणे कृष्ण सव्यसाची महारथः ॥ ३९
 निरुद्धाश्च वयं सर्वे सैन्धवेन दुरात्मना ।
 निमित्तमभवद्द्रोणः सपुत्रस्तत्र कर्मणि ॥ ४०
 उपदिष्टो वधोपायः कर्णस्य गुरुणा स्वयम् ।
 व्यायच्छतश्च खड्गेन द्विधा खड्गं चकार ह ॥ ४१
 व्यसने वर्तमानस्य कृतवर्मा नृशंसवत् ।
 अश्वाञ्जघान सहसा तथोभौ पार्ष्णिसारथी ।

तथेतरे महेष्वासाः सौभद्रं युध्यपातयन् ॥ ४२
 अल्पे च कारणे कृष्ण हतो गाण्डीवधन्वना ।
 सैन्धवो यादवश्रेष्ठ तच्च नातिप्रियं मम ॥ ४३
 यदि शत्रुवधे न्याय्यो भवेत्कर्तुं च पाण्डवैः ।
 द्रोणकर्णौ रणे पूर्वं हन्तव्याविति मे मतिः ॥ ४४
 एतौ मूलं हि दुःखानामस्माकं पुरुषर्षभ ।
 एतौ रणे समासाद्य पराश्वस्तः सुयोधनः ॥ ४५
 यत्र बध्यो भवेद्द्रोणः सूतपुत्रश्च सानुगः ।
 तत्रावधीन्महाबाहुः सैन्धवं दूरवासिनम् ॥ ४६
 अवश्यं तु मया कार्यः सूतपुत्रस्य निग्रहः ।
 ततो यास्याम्यहं वीर स्वयं कर्णजिघांसया ।
 भीमसेनो महाबाहुर्द्रोणानीकेन संगतः ॥ ४७
 एवमुक्त्वा ययौ तूर्णं त्वरमाणो युधिष्ठिरः ।
 स विस्फार्य महत्पापं शङ्खं प्रध्माप्य भैरवम् ॥ ४८
 ततो रथसहस्रेण गजानां च शतैस्त्रिभिः ।
 वाजिभिः पञ्चसाहस्रैस्त्रिंसाहस्रैः प्रभद्रकैः ।
 वृतः शिखण्डी त्वरितो राजानं पृष्ठतोऽन्वयात् ॥
 ततो भेरीः समाजन्तुः शङ्खान्दध्मुश्च दंशिताः ।
 पाञ्चालाः पाण्डवाश्चैव युधिष्ठिरपुरोगमाः ॥ ५०
 ततोऽब्रवीन्महाबाहुर्वासुदेवो धनंजयम् ।
 एष प्रयाति त्वरितो क्रोधाविष्टो युधिष्ठिरः ।
 जिघांसुः सूतपुत्रस्य तस्योपेक्षा न युज्यते ॥ ५१
 एवमुक्त्वा हृषीकेशः शीघ्रमश्वानचोदयत् ।
 दूरं च यातं राजानमन्वगच्छज्जनार्दनः ॥ ५२
 तं दृष्ट्वा सहसा यान्तं सूतपुत्रजिघांसया ।
 शोकोपहतसंकल्पं दह्यमानमिवाग्निना ।
 अभिगम्याब्रवीद्व्यासो धर्मपुत्रं युधिष्ठिरम् ॥ ५३
 कर्णमासाद्य संग्रामे दिष्टया जीवति फल्गुनः ।
 सव्यसाचिवधाकाङ्क्षी शक्ति रक्षितवान्हि सः ॥ ५४
 न चागाहैरथं जिष्णुर्दिष्टया तं भरतर्षभ ।

सृजेतां स्पर्धिनावेतौ दिव्यान्यस्त्राणि सर्वशः ॥ ५५
 वध्यमानेषु चास्त्रेषु पीडितः सूतनन्दनः ।
 वासवी समरे शक्तिं ध्रुवं मुञ्चेद्युधिष्ठिर ॥ ५६
 ततो भवेत्ते व्यसनं घोरं भरतसत्तम ।
 दिष्टया रक्षो हतं युद्धे सूतपुत्रेण मानद ॥ ५७
 वासवी कारणं कृत्वा कालेनापहतो ह्यसौ ।
 तवैव कारणाद्रक्षो निहतं तात संयुगे ॥ ५८
 मा क्रुधो भरतश्रेष्ठ मा च शोके मनः कृथाः ।
 प्राणिनामिह सर्वेषामेषा निष्ठा युधिष्ठिर ॥ ५९
 भ्रातृभिः सहितः सर्वैः पार्थिवैश्च महात्मभिः ।
 कौरवान्समरे राजन्नभियुध्यस्व भारत ।
 पञ्चमे दिवसे चैव पृथिवी ते भविष्यति ॥ ६०
 नित्यं च पुरुषव्याघ्र धर्ममेव विचिन्तय ।
 आनृशंस्यं तपो दानं क्षमां सत्यं च पाण्डव ॥ ६१
 सेवेथाः परमप्रीतो यतो धर्मस्ततो जयः ।
 इत्युक्त्वा पाण्डवं व्यासस्तत्रैवान्तरधीयत ॥ ६२

इति श्रीमहाभारते द्रोणपर्वणि

अष्टपञ्चाशदधिकशततमोऽध्यायः ॥ १५८ ॥

१५९

संजय उवाच ।

घटोत्कचे तु निहते सूतपुत्रेण तां निशाम् ।
 दुःखामर्षवशं प्राप्नो धर्मपुत्रो युधिष्ठिरः ॥ १
 दृष्ट्वा भीमेन महतीं वार्यमाणां चमूं तव ।
 धृष्टद्युम्नमुवाचेदं कुम्भयोनि निवारय ॥ २
 त्वं हि द्रोणविनाशाय समुत्पन्नो हुताशनात् ।
 सशरः कवची खड्गी धन्वी च परतापनः ।
 अभिद्रव रणे हृष्टो न च ते भीः कथंचन ॥ ३
 जनमेजयः शिखण्डी च दौर्मुखिश्च यशोधनः ।
 अभिद्रवन्तु संहृष्टाः कुम्भयोनिं समन्ततः ॥ ४
 नकुलः सहदेवश्च द्रौपदेयाः प्रभद्रकाः ।

ह्युपदश्च विराटश्च पुत्रभ्रातृसमन्वितौ ॥ ५
 सात्यकिः केकयाश्चैव पाण्डवश्च धनंजयः ।
 अभिद्रवन्तु वेगेन भारद्वाजवधेऽसया ॥ ६
 तथैव रथिनः सर्वे हस्त्यश्च यच्च किञ्चन ।
 पादाताश्च रणे द्रोणं प्रापयन्तु महारथम् ॥ ७
 तथाज्ञप्तास्तु ते सर्वे पाण्डवेन महात्मना ।
 अभ्यद्रवन्तु वेगेन कुम्भयोनि युयुत्सया ॥ ८
 आगच्छतस्तान्सहसा सर्वोद्योगेन पाण्डवान् ।
 प्रतिजग्राह समरे द्रोणः शस्त्रभृतां वरः ॥ ९
 ततो दुर्योधनो राजा सर्वोद्योगेन पाण्डवान् ।
 अभ्यद्रवत्सुसंक्रुद्ध इच्छन्द्रोणस्य जीवितम् ॥ १०
 ततः प्रववृते युद्धं श्रान्तवाहनसैनिकम् ।
 पाण्डवानां कुरूणां च गर्जतामितरेतरम् ॥ ११
 निद्रान्धास्ते महाराज परिश्रान्ताश्च संयुगे ।
 नाभ्यपद्यन्त समरे काचिच्छ्रेष्ठां महारथाः ॥ १२
 त्रियामा रजनी चैषा घोररूपा भयानका ।
 सहस्रयामप्रतिमा बभूव प्राणहारिणी ।
 वध्यतां च तथा तेषां क्षतानां च विशेषतः ॥ १३
 अहो रात्रिः समाजज्ञे निद्रान्धानां विशेषतः ।
 सर्वे ह्यासन्निरुत्साहाः क्षत्रिया दीनचेतसः ।
 तव चैव परेषां च गतास्त्रा विगतेष्ववः ॥ १४
 ते तथा पारयन्तश्च ह्रीमन्तश्च विशेषतः ।
 स्वधर्ममनुपश्यन्तो न जहुः स्वामनीकिनीम् ॥ १५
 शस्त्राण्यन्ये समुत्सृज्य निद्रान्धाः शेरते जनाः ।
 गजेष्वन्ये रथेष्वन्ये ह्येष्वन्ये च भारत ॥ १६
 निद्रान्धा नो बुबुधिरे काञ्चिच्छ्रेष्ठां नराधिपाः ।
 तेऽन्योन्यं समरे योधाः प्रेषयन्त यमक्षयम् ॥ १७
 स्वप्रायमानास्त्वपरे परानिति विचेतसः ।
 आत्मानं समरे जघ्नुः स्वानेव च परानपि ॥ १८
 नानावाचो विमुञ्चन्तो निद्रान्धास्ते महारणे ।

योद्धव्यमिति तिष्ठन्तो निद्रासंसक्तलोचनाः ॥ १९
 संमर्द्यान्ये रणे केचिन्निद्रान्धाश्च परस्परम् ।
 जघ्नुः शूरा रणे राजंस्तस्मिन्स्तमसि दारुणे ॥ २०
 हन्यमानं तथात्मानं परेभ्यो बहवो जनाः ।
 नाभ्यजानन्त समरे निद्रया मोहिता भृशम् ॥ २१
 तेषामेतादृशीं चेष्टां विज्ञाय पुरुषर्षभः ।
 उवाच वाक्यं बीभत्सुरुच्चैः संनादयन्दिशः ॥ २२
 श्रान्ता भवन्तो निद्रान्धाः सर्व एव सवाहनाः ।
 तमसा चावृते सैन्ये रजसा बहुलेन च ॥ २३
 ते यूयं यदि मन्यध्वमुपारमत सैनिकाः ।
 निमीलयत चात्रैव रणभूमौ मुहूर्तकम् ॥ २४
 ततो विनिद्रा विश्रान्ताश्चन्द्रमस्युदिते पुनः ।
 संसाधयिष्यथान्योन्यं स्वर्गाय कुरुपाण्डवाः ॥ २५
 तद्वचः सर्वधर्मज्ञा धार्मिकस्य निशम्य ते ।
 अरोचयन्त सैन्यानि तथा चान्योन्यमब्रुवन् ॥ २६
 चुक्रुशुः कर्णं कर्णेति राजन्दुर्योधनेति च ।
 उपारमत पाण्डूनां विरता हि वरूथिनी ॥ २७
 तथा विक्रोशमानस्य फल्गुनस्य ततस्ततः ।
 उपारमत पाण्डूनां सेना तव च भारत ॥ २८
 तामस्य वाचं देवाश्च ऋषयश्च महात्मनः ।
 सर्वसैन्यानि चाक्षुद्राः प्रहृष्टाः प्रत्यपूजयन् ॥ २९
 तत्संपूज्य वचोऽकूरं सर्वसैन्यानि भारत ।
 मुहूर्तमस्वपन्नाजश्रान्तानि भरतर्षभ ॥ ३०
 सा तु संप्राप्य विश्रामं ध्वजिनी तव भारत ।
 सुखमाप्तवती वीरमर्जुनं प्रत्यपूजयत् ॥ ३१
 त्वयि वेदास्तथास्त्राणि त्वयि बुद्धिपराक्रमौ ।
 धर्मस्त्वयि महाबाहो दया भूतेषु चानघ ॥ ३२
 यच्चाश्वस्तास्त्वेष्वेच्छामः शर्म पार्थ तदस्तु ते ।
 मनसश्च प्रियानर्थान्वीर क्षिप्रमवाप्नुहि ॥ ३३
 इति ते तं नरव्याघ्रं प्रशंसन्तो महारथाः ।

निद्रया समवाक्षितास्तूष्णीमासन्विशां पते ॥ ३४
 अश्वपृष्ठेषु चाप्यन्ये रथनीडेपु चापरे ।
 गजस्कन्धगताश्चान्ये शेरते चापरे क्षितौ ॥ ३५
 सायुधाः सगदाश्चैव सखङ्गाः सपरश्वधाः ।
 सप्रासकवचाश्चान्ये नराः सुप्ताः पृथक्पृथक् ॥ ३६
 गजास्ते पन्नगाभोगैर्हस्तैर्भूरेणुरूपितैः ।
 निद्रान्धा वसुधां चक्रुर्वाणिनिःश्वासशीतलाम् ॥ ३७
 गजाः शुशुमिरे तत्र निःश्वसन्तो महीतले ।
 विशीर्णा गिरयो यद्वन्निःश्वसद्भिर्महोरगैः ॥ ३८
 समां च विषमां चक्रुः खुराग्रैर्विक्षतां महीम् ।
 हयाः काञ्चनयोक्त्राश्च केसरालम्बिभिर्युगैः ।
 सुषुपुस्तत्र राजेन्द्र युक्ता बाह्वेः सर्वशः ॥ ३९
 तत्तथा निद्रया भग्नमवाचमस्वपद्मलम् ।
 कुशलैरिव विन्यस्तं पटे चित्रमिवाद्भुतम् ॥ ४०
 ते क्षत्रियाः कुण्डलिनो युवानः
 परस्परं सायकविक्षताङ्गाः ।
 कुम्भेषु लीनाः सुषुपुर्गजानां
 कुचेषु लग्ना इव कामिनीनाम् ॥ ४१
 ततः कुमुदनाथेन कामिनीगण्डपाण्डुना ।
 नेत्रानन्देन चन्द्रेण माहेन्द्री दिगलंकृता ॥ ४२
 ततो मुहूर्ताद्भगवान्पुरस्ताच्छलक्षणः ।
 अरुणं दर्शयामास ग्रसङ्ग्योतिःप्रभं प्रभुः ॥ ४३
 अरुणस्य तु तस्यानु जातरूपसमप्रभम् ।
 रश्मिजालं महच्चन्द्रो मन्दं मन्दमवासृजत् ॥ ४४
 उत्सारयन्तः प्रभया तमस्ते चन्द्ररश्मयः ।
 पर्यगच्छन्शनैः सर्वा द्विशः खं च क्षितिं तथा ॥
 ततो मुहूर्ताद्भुवनं ज्योतिर्भूतमिवाभवत् ।
 अप्रख्यमप्रकाशं च जगामाशु तमस्ताथा ॥ ४६
 प्रतिप्रकाशिते लोके दिवाभूते निशाकरे ।
 विचेरुर्न विचेरुश्च राजन्नक्तं चरास्ततः ॥ ४७

बोध्यमानं तु तत्सैन्यं राजञ्चन्द्रस्य रश्मिभिः ।
 बुबुधे शतपत्राणां वनं महदिवाम्भसि ॥ ४८
 यथा चन्द्रोदयोद्भूतः क्षुभितः सागरो भवेत् ।
 तथा चन्द्रोदयोद्भूतः स बभूव बलार्णवः ॥ ४९
 ततः प्रवृत्ते युद्धं पुनरेव विशां पते ।
 लोके लोकविनाशाय परं लोकमभीप्सताम् ॥ ५०

इति श्रीमहाभारते द्रोणपर्वणि

एकोनषष्ट्यधिकशततमोऽध्यायः ॥ १५९ ॥

१६०

संजय उवाच ।

ततो दुर्योधनो द्रोणमभिगम्येदमब्रवीत् ।
 अमर्षवशमापन्नो जनयन्हर्षतेजसी ॥ १
 न मर्षणीयाः संप्राप्ते विश्रमन्तः श्रमान्विताः ।
 सपत्ना ग्लानमनसो लब्धलक्ष्या विशेषतः ॥ २
 तत्तु मर्षितमस्माभिर्भवतः प्रियकाम्यया ।
 त एते परिविश्रान्ताः पाण्डवा बलवत्तराः ॥ ३
 सर्वथा परिहीनाः स्म तेजसा च बलेन च ।
 भवता पाल्यमानास्ते विवर्धन्ते पुनः पुनः ॥ ४
 दिव्यान्यस्त्राणि सर्वाणि ब्रह्मास्त्रादीनि यान्यपि ।
 तानि सर्वाणि तिष्ठन्ति भवत्येव विशेषतः ॥ ५
 न पाण्डवेया न वयं नान्ये लोके धनुर्धराः ।
 युध्यमानस्य ते तुल्याः सत्यमेतद्ब्रवीमि ते ॥ ६
 ससुरासुरगन्धर्वाणिमाल्लोकान्द्विजोत्तम ।
 सर्वास्त्रविद्वान्हन्याद्विव्यैरस्त्रैर्न संशयः ॥ ७
 स भवान्मर्षयत्येनांस्त्वत्तो भीतान्विशेषतः ।
 शिष्यत्वं वा पुरस्कृत्य मम वा मन्दभाग्यताम् ॥ ८
 एवमुद्धर्षितो द्रोणः कोपितश्चात्मजेन ते ।
 समन्युरब्रवीद्राजन्दुर्योधनमिदं वचः ॥ ९
 स्थविरः सन्परं शक्त्या घटे दुर्योधनाहवे ।
 अतः परं मया कार्यं क्षुद्रं विजयगृद्धिना ।

अनस्रविदयं सर्वो हन्तव्योऽस्रविदा जनः ॥ १०
 यद्भवान्मन्यते चापि शुभं वा यदि वाशुभम् ।
 तद्वै कर्तास्मि कौरव्य वचनात्तव नान्यथा ॥ ११
 निहत्य सर्वपाञ्चालान्युद्धे कृत्वा पराक्रमम् ।
 विमोक्ष्ये कवचं राजन्सत्येनायुधमालभे ॥ १२
 मन्यसे यच्च कौन्तेयमर्जुनं श्रान्तमाहवे ।
 तस्य वीर्यं महाबाहो शृणु सत्येन कौरव ॥ १३
 तं न देवा न गन्धर्वा न यक्षा न च राक्षसाः ।
 उत्सहन्ते रणे सोढुं कुपितं सव्यसाचिनम् ॥ १४
 खाण्डवे येन भगवान्प्रत्युद्यातः सुरेश्वरः ।
 सायकैर्वारितश्चापि वर्षमाणो महात्मना ॥ १५
 यक्षा नागास्तथा दैत्या ये चान्ये बलगर्विताः ।
 निहताः पुरुषेन्द्रेण तच्चापि विदितं तव ॥ १६
 गन्धर्वा घोषयात्रायां चित्रसेनादयो जिताः ।
 यूयं तैर्हियमाणाश्च मोक्षिता दृढधन्वना ॥ १७
 निवातकवचाश्चापि देवानां शत्रवस्तथा ।
 सुरैरवध्याः संग्रामे तेन वीरेण निर्जिताः ॥ १८
 दानवानां सहस्राणि हिरण्यपुरवासिनाम् ।
 विजिग्ये पुरुषव्याघ्रः स शक्यो मानुषैः कथम् ॥
 प्रत्यक्षं चैव ते सर्वं यथा बलमिदं तव ।
 क्षपितं पाण्डुपुत्रेण चेष्टतां नो विशां पते ॥ २०
 तं तथाभिप्रशंसन्तमर्जुनं कुपितस्तदा ।
 द्रोणं तव सुतो राजन्पुनरेवेदमब्रवीत् ॥ २१
 अहं दुःशासनः कर्णः शकुनिर्मातुलश्च मे ।
 हनिष्यामोऽर्जुनं संख्ये द्वैधीकृत्याद्य भारतीम् ॥ २२
 तस्य तद्वचनं श्रुत्वा भारद्वाजो हसन्निव ।
 अन्ववर्तत राजानं स्वस्ति तेऽस्त्विति चाब्रवीत् ॥
 को हि गाण्डीवधन्वानं ज्वलन्तमिव तेजसा ।
 अक्षयं क्षपयेत्कश्चित्क्षत्रियः क्षत्रियर्षभम् ॥ २४
 तं न वित्तपतिर्नेन्द्रो न यमो न जलेश्वरः ।

नासुरोरगरक्षांसि क्षपयेयुः सहायुधम् ॥ २५
 मूढास्त्वेतानि भाषन्ते यानीमान्यात्थ भारत ।
 युद्धे हर्जुनमासाद्य स्वस्तिमान्को व्रजेद्वहान् ॥ २६
 त्वं तु सर्वातिशङ्कित्वान्निष्ठुरः पापनिश्चयः ।
 श्रेयसस्त्वद्धिते युक्तांस्तत्तद्वक्तुमिहेच्छसि ॥ २७
 गच्छ त्वमपि कौन्तेयमात्मार्येभ्यो हि माचिरम् ।
 त्वमप्याशंससे योद्धुं कुलजः क्षत्रियो ह्यसि ॥ २८
 इमान्कि पार्थिवान्सर्वान्घातयिष्यस्यनागसः ।
 त्वमस्य मूलं वैरस्य तस्मादासादयार्जुनम् ॥ २९
 एष ते मातुलः प्राज्ञः क्षत्रधर्ममनुव्रतः ।
 दूर्द्युतदेवी गान्धारिः प्रयात्वर्जुनमाहवे ॥ ३०
 एषोऽक्षकुशलो जिह्मोऽप्युत्कृत्कितवः शठः ।
 देविता निकृतिप्रज्ञो युधि जेष्यति पाण्डवान् ॥ ३१
 त्वया कथितमत्यन्तं कर्णेन सह हृष्टवत् ।
 असकृच्छून्यवन्मोहाद्धृतराष्ट्रस्य शृण्वतः ॥ ३२
 अहं च तात कर्णश्च भ्राता दुःशासनश्च मे ।
 पाण्डुपुत्रान्हनिष्यामः सहिताः समरे त्रयः ॥ ३३
 इति ते कथ्यमानस्य श्रुतं संसदि संसदि ।
 अनुतिष्ठ प्रतिज्ञां तां सत्यवाग्भव तैः सह ॥ ३४
 एष ते पाण्डवः शत्रुरविषह्योऽग्रतः स्थितः ।
 क्षत्रधर्ममवेक्षस्व श्लाघ्यस्तव वधो जयात् ॥ ३५
 दत्तं भुक्तमधीतं च प्राप्तमैश्वर्यमीप्सितम् ।
 कृतकृत्योऽनृणश्चासि मा भैर्युध्यस्व पाण्डवम् ॥ ३६
 इत्युक्त्वा समरे द्रोणो न्यवर्तत यतः परे ।
 द्वैधीकृत्य ततः सेनां युद्धं समभवत्तदा ॥ ३७

इति श्रीमहाभारते द्रोणपर्वणि

षष्ठ्यधिकशततमोऽध्यायः ॥ १६० ॥

१६१

संजय उवाच ।

त्रिभागमात्रशेषायां राज्यं युद्धमवर्तत ।

कुरूणां पाण्डवानां च संहृष्टानां विशां पते ॥ १
 अथ चन्द्रप्रभां मुष्णन्नादित्यस्य पुरःसरः ।
 अरुणोऽभ्युदयांचक्रे ताम्रीकुर्वन्निवाम्बरम् ॥ २
 ततो द्वैधीकृते सैन्ये द्रोणः सोमकपाण्डवान् ।
 अभ्यद्रवत्सपाञ्चालान्दुर्योधनपुरोगमः ॥ ३
 द्वैधीभूतान्कुरुन्दृष्ट्वा माधवोऽर्जुनमब्रवीत् ।
 सपत्नान्सव्यतः कुर्मि सव्यसाचिन्निमान्कुरुन् ॥ ४
 स माधवमनुज्ञाय कुरुष्वेति धनंजयः ।
 द्रोणकर्णौ महेष्वासौ सव्यतः पर्यवर्तत ॥ ५
 अभिप्रायं तु कृष्णस्य ज्ञात्वा परपुरंजयः ।
 आजिशीर्षगतं दृष्ट्वा भीमसेनं समासदत् ॥ ६

भीम उवाच ।

अर्जुनार्जुन वीभत्सो शृणु मे तत्त्वतो वचः ।
 यदर्थं क्षत्रिया सूते तस्य कालोऽयमागतः ॥ ७
 अस्मिन्नेदागते काले श्रेयो न प्रतिपत्स्यसे ।
 असंभावितरूपः सन्नानृशंस्यं करिष्यसि ॥ ८
 सत्यश्रीधर्मयशसां वीर्येणानृण्यमाप्रुहि ।
 भिन्ध्यनीकं युधां श्रेष्ठ सव्यसाचिन्निमान्कुरु ॥ ९

संजय उवाच ।

स सव्यसाची भीमेन चोदितः केशवेन च ।
 कर्णद्रोणावतिक्रम्य समन्तात्पर्यवारयत् ॥ १०
 तमाजिशीर्षमायान्तं दहन्तं क्षत्रियर्षभान् ।
 पराक्रान्तं पराक्रम्य यतन्तः क्षत्रियर्षभाः ।
 नाशक्नुवन्वारयितुं वर्धमानमिवानलम् ॥ ११
 अथ दुर्योधनः कर्णः शकुनिश्चापि सौबलः ।
 अभ्यवर्षञ्चरत्रातैः कुन्तीपुत्रं धनंजयम् ॥ १२
 तेषामस्त्राणि सर्वेषामुत्तमास्त्रविदां वरः ।
 कदर्थीकृत्य राजेन्द्र शरवर्षैरवाकिरत् ॥ १३
 अस्त्रैरस्त्राणि संवार्य लघुहस्तो धनंजयः ।
 सर्वानविध्यन्निशितैर्दशभिर्दशभिः शरैः ॥ १४

उद्धृता रजसो वृष्टिः शरवृष्टिस्तथैव च ।
 तमश्च घोरं शब्दश्च तदा समभवन्महान् ॥ १५
 न द्यौर्न भूमिर्न दिशः प्राज्ञायन्त तथा गते ।
 सैन्येन रजसा मूढं सर्वमन्धमिवाभवत् ॥ १६
 नैव ते न वयं राजन्प्रज्ञासिष्म परस्परम् ।
 उद्देशेन हि तेन स्म समयुध्यन्त पार्थिवाः ॥ १७
 विरथा रथिनो राजन्समासाद्य परस्परम् ।
 केशेषु समसज्जन्त कवचेषु भुजेषु च ॥ १८
 हताश्चा हतसूताश्च निश्चेष्टा रथिनस्तदा ।
 जीवन्त इव तत्र स्म व्यदृश्यन्त भयार्दिताः ॥ १९
 हतान्गजान्समाश्लिष्य पर्वतानिव वाजिनः ।
 गतसत्त्वा व्यदृश्यन्त तथैव सह सादिभिः ॥ २०
 ततस्त्वभ्यवसृत्यैव संग्रामादुत्तरां दिशम् ।
 अतिष्ठदाहवे द्रोणो विधूम इव पावकः ॥ २१
 तमाजिशीर्षादैकान्तमपक्रान्तं निशाम्य तु ।
 समकम्पन्त सैन्यानि पाण्डवानां विशां पते ॥ २२
 भ्राजमानं श्रिया युक्तं ज्वलन्तमिव तेजसा ।
 द्रोणं दृष्ट्वायत्नेसुश्चेलुर्मल्लश्च मारिष ॥ २३
 आह्वयन्तं परानीकं प्रभिन्नमिव वारणम् ।
 नैनं शशंसिरे जेतुं दानवा वासवं यथा ॥ २४
 केचिदासन्निरुत्साहाः केचित्कुद्धा मनस्विनः ।
 विस्मिताश्चाभवन्केचित्केचिदासन्नमर्षिताः ॥ २५
 हस्तैर्हस्ताग्रमपरे प्रत्यपिषन्नराधिपाः ।
 अपरे दशनैरोष्ठानदशन्क्रोधमूर्छिताः ॥ २६
 व्याक्षिपन्नायुधानन्ये ममृदुश्चापरे भुजान् ।
 अन्ये चान्वपतन्द्वाणं त्यक्तात्मानो महौजसः ॥ २७
 पाञ्चालास्तु विशेषेण द्रोणसायकपीडिताः ।
 समसज्जन्त राजेन्द्र समरे भृशवेदनाः ॥ २८
 ततो विराट्द्रुपदौ द्रोणं प्रतिययू रणे ।
 तथा चरन्तं संग्रामे भृशं संमरदुर्जयम् ॥ २९

द्रुपदस्य ततः पौत्रास्त्रय एव विशां पते ।
 चेदयश्च महेश्वासा द्रोणमेवाभ्ययुर्युधि ॥ ३०
 तेषां द्रुपदपौत्राणां त्रयाणां निशितैः शरैः ।
 त्रिभिर्द्रोणोऽहरत्प्राणांस्ते हता न्यपतन्भुवि ॥ ३१
 ततो द्रोणोऽजयद्युद्धे चेदिकेकयस्सञ्जयान् ।
 मत्स्यांश्चैवाजयत्सर्वान्भारद्वाजो महारथः ॥ ३२
 ततस्तु द्रुपदः क्रोधाच्छरवर्षमवाकित् ।
 द्रोणं प्रति महाराज विराटश्चैव संयुगे ॥ ३३
 ततो द्रोणः सुपीताभ्यां भल्लाभ्यामरिमर्दनः ।
 द्रुपदं च विराटं च प्रैषीद्वैवस्वतक्षयम् ॥ ३४
 हते विराटे द्रुपदे केकयेषु तथैव च ।
 तथैव चेदिमत्येषु पाञ्चालेषु तथैव च ।
 हतेषु त्रिषु वीरेषु द्रुपदस्य च नष्टेषु ॥ ३५
 द्रोणस्य कर्म तद्दृष्ट्वा कोपदुःखसमन्वितः ।
 शशाप रथिनां मध्ये धृष्टद्युम्नो महामनाः ॥ ३६
 इष्टापूर्तात्तथा क्षात्राद्वाहण्याच्च स नश्यतु ।
 द्रोणो यस्याद्य मुच्येत यो वा द्रोणात्पराङ्मुखः ॥ ३७
 इति तेषां प्रतिश्रुत्य मध्ये सर्वधनुष्मताम् ।
 आयाद्द्रोणं सहानीकः पाञ्चाल्यः परवीरहा ।
 पाञ्चालास्त्वेकतो द्रोणमभ्यग्नपाण्डवान्यतः ॥ ३८
 दुर्योधनश्च कर्णश्च शकुनिश्चापि सौबलः ।
 सोदर्याश्च यथा मुख्यास्तेऽरक्षन्द्रोणमाहवे ॥ ३९
 रक्ष्यमाणं तथा द्रोणं समरे तैर्महात्मभिः ।
 यतमानापि पाञ्चाला न शेकुः प्रतिवीक्षितुम् ॥ ४०
 तत्राक्रुध्यद्भीमसेनो धृष्टद्युम्नस्य मारिष ।
 स एनं वाग्भिरग्राभिस्तत्क्ष पुरुषर्षभ ॥ ४१
 द्रुपदस्य कुले जातः सर्वास्त्रेष्वस्त्रवित्तमः ।
 कः क्षत्रियो मन्यमानः प्रेक्षेतारिमवस्थितम् ॥ ४२
 पितृपुत्रवधं प्राप्य पुमान्कः परिहापयेत् ।
 विशेषतस्तु शपथं शपित्वा राजसंसदि ॥ ४३

एष वैश्वानर इव समिद्धः स्वेन तेजसा ।
 शरचापेन्धनो द्रोणः क्षत्रं दहति तेजसा ॥ ४४
 पुरा करोति निःशेषां पाण्डवानामनीकिनीम् ।
 स्थिताः पश्यत मे कर्म द्रोणमेव ब्रजाम्यहम् ॥ ४५
 इत्युक्त्वा प्राविशत्क्रुद्धो द्रोणानीकं वृकोदरः ।
 दृढैः पूर्णायतोत्सृष्टैर्द्रावयंस्तव वाहिनीम् ॥ ४६
 धृष्टद्युम्नोऽपि पाञ्चाल्यः प्रविश्य महतीं चमूम् ।
 आससाद रणे द्रोणं तदासीत्तुमुलं महत् ॥ ४७
 नैव नस्तादृशं युद्धं दृष्टपूर्वं न च श्रुतम् ।
 यथा सूर्योदये राजन्समुत्पिञ्जोऽभवन्महान् ॥ ४८
 संसक्तानि व्यदृश्यन्त रथवृन्दानि मारिष ।
 हतानि च विकीर्णानि शरीराणि शरीरिणाम् ॥ ४९
 केचिदन्यत्र गच्छन्तः पथि चान्यैरुपद्रुताः ।
 विमुखाः पृष्ठतश्चान्ये ताड्यन्ते पार्श्वतोऽपरे ॥ ५०
 तथा संसक्तयुद्धं तदभवद्दृशदारुणम् ।
 अथ संध्यागतः सूर्यः क्षणेन समपद्यत ॥ ५१

इति श्रीमहाभारते द्रोणपर्वणि

एकषष्ठ्यधिकशततमोऽध्यायः ॥ १६१ ॥

१६२

संजय उवाच ।

ते तथैव महाराज दंशिता रणमूर्धनि ।
 संध्यागतं सहस्रांशुमादित्यमुपतस्थिरे ॥ १
 उदिते तु सहस्रांशौ तप्तकाञ्चनसप्रभे ।
 प्रकाशितेषु लोकेषु पुनर्युद्धमवर्तत ॥ २
 द्वंद्वानि यानि तत्रासन्संसक्तानि पुरोदयात् ।
 तान्येवाभ्युदिते सूर्ये समसज्जन्त भारत ॥ ३
 रथैर्हया ह्यैर्नागाः पादाताश्चापि कुञ्जरैः ।
 हया ह्यैः समाजग्मुः पादाताश्च पदातिभिः ।
 संसक्ताश्च विद्युक्ताश्च योधाः संन्यपतन्रणे ॥ ४
 ते रात्रौ कृतकर्माणः श्रान्ताः सूर्यस्य तेजसा ।

क्षुत्पिपासापरीताङ्गा विसंज्ञा बहवोऽभवन् ॥ ५
 शङ्खभेरीमृदङ्गानां कुञ्जराणां च गर्जताम् ।
 विस्फारितविकृष्टानां कर्मुकाणां च कूजताम् ॥ ६
 शब्दः समभवद्राजन्दिविस्पृग्भरतर्षभ ।
 द्रवतां च पदातीनां शस्त्राणां विनिपात्यताम् ॥ ७
 हयानां हेषतां चैव रथानां च निवर्तताम् ।
 कोशतां गर्जतां चैव तदासीत्तुमुलं महत् ॥ ८
 विवृष्टस्तुमुलः शब्दो द्यामगच्छन्महास्वनः ।
 नानायुधनिकृत्तानां चेष्टतामातुरः स्वनः ॥ ९
 भूमावश्रूयत महांस्तदासीत्कृपणं महत् ।
 पततां पतितानां च पत्यश्वरथहस्तिनाम् ॥ १०
 तेषु सर्वेष्वनीकेषु व्यतिष्ठत्तेष्वनेकशः ।
 स्वे स्वाञ्जघ्नः परे स्वांश्च स्वे परांश्च परान्तरे ॥ ११
 वीरबाहुविस्पृष्टाश्च योधेषु च गजेषु च ।
 असयः प्रत्यदृश्यन्त वाससां नेजनेष्विव ॥ १२
 उद्यतप्रतिपिष्टानां खङ्गानां वीरबाहुभिः ।
 स एव शब्दस्तद्रूपो वाससां निज्यतामिव ॥ १३
 अर्धासिभिस्तथा खड्गैस्तोमरैः सपरश्वधैः ।
 निकृष्टयुद्धं संसक्तं महदासीत्सुदारुणम् ॥ १४
 गजाश्चकायप्रभवां नरदेहप्रवाहिनीम् ।
 शस्त्रमत्स्यसुसंपूर्णां मांसशोणितकर्दमाम् ॥ १५
 आर्तनादस्वनवतीं पताकावस्त्रफेनिलाम् ।
 नदीं प्रावर्तयन्वीराः परलोकप्रवाहिनीम् ॥ १६
 शरशक्यर्दिताः क्लान्ता रात्रिमूढाल्पचेतसः ।
 विष्टभ्य सर्वगात्राणि व्यतिष्ठन्गजवाजिनः ।
 संशुष्कवदना वीराः शिरोभिश्चारुकुण्डलैः ॥ १७
 युद्धोपकरणैश्चान्यैस्तत्र तत्र प्रकाशितैः ।
 क्रव्यादसंघैराकीर्णं मृतैर्धर्ममृतैरपि ।
 नासीद्रथपथस्तत्र सर्वमायोयनं प्रति ॥ १८
 मज्जत्सु चक्रेषु रथान्सत्त्वमास्थाय वाजिनः ।

कथंचिद्वहञ्श्रान्ता वेपमानाः शरार्दिताः ।
 कुलसत्त्वबलोपेता वाजिनो वारणोपमाः ॥ १९
 विह्वलं तत्समुद्धान्त सभयं भारतातुरम् ।
 बलमासीत्तदा सर्वमृते द्रोणार्जुनावुभौ ॥ २०
 तावेवास्तां निलयनं तावातयिनमेव च ।
 तावेवान्ये समासाद्य जग्मुर्वैवस्वतक्षयम् ॥ २१
 आविग्रमभवत्सर्वं कौरवाणां महद्बलम् ।
 पाञ्चालानां च ससक्तं न प्राज्ञायत किंचन ॥ २२
 अन्तकाक्रीडसदृशे भीरूणां भयवर्धने ।
 पृथिव्यां राजवंशानामुत्थिते महति क्षये ॥ २३
 न तत्र कर्णं न द्रोणं नार्जुनं न युधिष्ठिरम् ।
 न भीमसेनं न यमौ न पाञ्चाल्यं न सात्यकिम् ॥ २४
 न च दुःशासनं द्रौणिं न दुर्योधनसौबलौ ।
 न कृपं मद्राजं वा कृतवर्मणिमेव च ॥ २५
 न चान्यान्नैव चात्मानं न क्षिति न दिशस्तथा ।
 पश्याम राजन्संसक्तान्सैन्येन रजसावृतान् ॥ २६
 संभ्रान्ते तुमुले घोरे रजोमेघे समुत्थिते ।
 द्वितीयामिव संप्राप्तममन्यन्त निशां तदा ॥ २७
 न ज्ञायन्ते कौरवेया न पाञ्चाला न पाण्डवाः ।
 न दिशो न दिवं नोर्ध्वं न समं विषमं तथा ॥ २८
 हस्तसंस्पर्शमापन्नान्परान्वाप्यथ वा स्वकान् ।
 न्यपातयंस्तदा युद्धे नराः स्म विजयैषिणः ॥ २९
 उद्धूतत्वात्तु रजसः प्रसेकाच्छोणितस्य च ।
 प्रशशाम रजो भौमं शीघ्रत्वादनिलस्य च ॥ ३०
 तत्र नागा हया योधा रथिनोऽथ पदातयः ।
 पारिजातवनानीव व्यरोचन्रुधिरोक्षिताः ॥ ३१
 ततो दुर्योधनः कर्णो द्रोणो दुःशासनस्तथा ।
 पाण्डवैः समसज्जन्त चतुर्भिश्चतुरो रथाः ॥ ३२
 दुर्योधनः सह भ्रात्रा यमाभ्यां समसज्जत ।
 वृकोदरेण राधेयो भारद्वाजेन चार्जुनः ॥ ३३

तद्धोरं महदाश्चर्यं सर्वे प्रैक्षन्समन्ततः ।
 रथर्षभाणामुप्राणां संनिपातममानुषम् ॥ ३४
 रथमार्गैर्विचित्रैश्च विचित्ररथसंकुलम् ।
 अपश्यन् रथिनो युद्धं विचित्रं चित्रयोधिनाम् ॥ ३५
 यतमानाः पराक्रान्ताः परस्परजिगीषवः ।
 जीमूता इव घर्मान्ते शरवर्षैरवाकिरन् ॥ ३६
 ते रथान्सूर्यसंकाशानास्थिताः पुरुषर्षभाः ।
 अशोभन्त यथा मेघाः शारदाः समुपस्थिताः ॥ ३७
 स्पर्धिनस्ते महेष्वासाः कृतयत्ना धनुर्वराः ।
 अभ्यगच्छन्स्तथान्योन्यं मत्ता गजवृषा इव ॥ ३८
 न नूनं देहभेदोऽस्ति काले तस्मिन्समागते ।
 यत्र सर्वे न युगपद्वयशीर्यन्त महारथाः ॥ ३९
 बाहुभिश्चरणैश्चित्रैः शिरोभिश्चास्कुण्डलैः ।
 कर्मुकैर्विशिखैः प्रासैः खड्गैः परशुपट्टिशैः ॥ ४०
 नालीकक्षुरनाराचैर्नखरैः शक्तितोमरैः ।
 अन्यैश्च विविधाकारैर्धौतैः प्रहरणोत्तमैः ॥ ४१
 चित्रैश्च विविधाकारैः शरीरावरणैरपि ।
 विचित्रैश्च रथैर्भ्रमैर्हृतैश्च गजवाजिभिः ॥ ४२
 शून्यैश्च नगराकारैर्हृतयोधध्वजै रथैः ।
 अमनुष्यैर्हयैस्त्रैः कृष्यमाणैस्ततस्ततः ॥ ४३
 वातायमानैरसकृद्धतवीरैरलंकृतैः ।
 व्यजनैः कङ्कटैश्चैव ध्वजैश्च विनिपातितैः ॥ ४४
 छत्रैराभरणैर्वस्त्रैर्माल्यैश्च सुसुगन्धिभिः ।
 हारैः किरीटैर्मुकुटैरुष्णीषैः किङ्किणीगणैः ॥ ४५
 उरस्यैर्मणिभिर्निष्कैश्चूडामणिभिरेव च ।
 आसीदायोधनं तत्र नभस्तारागणैरिव ॥ ४६
 ततो दुर्योधनस्यासीन्नकुलेन समागमः ।
 अमर्षितेन क्रुद्धस्य क्रुद्धेनामर्षितस्य च ॥ ४७
 अपसव्यं चकाराथ माद्रीपुत्रस्तवात्मजम् ।
 किरञ्शरशतैर्हृष्टस्तत्र नादो महानभूत् ॥ ४८

अपसव्यं कृतः संख्ये भ्रातृव्येनात्यमर्षिणा ।
 सोऽमर्षितस्तमप्याजौ प्रतिचक्रेऽपसव्यतः ॥ ४९
 ततः प्रतिचिकीर्षन्तमपसव्यं तु ते सुतम् ।
 न्यवारयत तेजस्वी नकुलश्चित्रमार्गावित् ॥ ५०
 सर्वतो विनिवार्येनं शरजालेन पीडयन् ।
 विमुखं नकुलश्चक्रे तत्सैन्याः समपूजयन् ॥ ५१
 तिष्ठ तिष्ठेति नकुलो बभाषे तनयं तव ।
 संस्मृत्य सर्वदुःखानि तव दुर्मन्त्रितेन च ॥ ५२

इति श्रीमहाभारते द्रोणपर्वणि

द्विषष्ट्यधिकशततमोऽध्यायः ॥ १६२ ॥

१६३

संजय उवाच ।

ततो दुःशासनः क्रुद्धः सहदेवमुपाद्रवत् ।
 रथवेगेन तीव्रेण कम्पयन्निव मेदिनीम् ॥ १
 तस्यापतत एवाशु भङ्गेनामित्रकर्शनः ।
 माद्रीसुतः शिरो यन्तुः सशिरस्त्राणमच्छिनत् ॥ २
 नैनं दुःशासनः सूतं नापि कश्चन सैनिकः ।
 हृतोत्तमाङ्गमाशुत्वात्सहदेवेन बुद्धवान् ॥ ३
 यदा त्वसंगृहीतत्वात्प्रयान्त्यश्वा यथासुखम् ।
 ततो दुःशासनः सूतं बुद्धवान्गतचेतसम् ॥ ४
 स हयान्संनिगृह्याजौ स्वयं हयविशारदः ।
 युयुधे रथिनां श्रेष्ठश्चित्रं लघु च सुष्ठु च ॥ ५
 तदस्यापूजयन्कर्म स्वे परे चैव संयुगे ।
 हतसूत्रथेनाजौ व्यचरद्यदभीतवत् ॥ ६
 सहदेवस्तु तानश्वांस्तीक्ष्णैर्बाणैरवाकिरत् ।
 पीड्यमानाः शरैश्चाशु प्राद्ववंस्ते ततस्ततः ॥ ७
 स रश्मिषु विषक्तत्वादुत्ससर्ज शरासनम् ।
 धनुषा कर्म कुर्वन् रश्मिन्स पुनस्तत्सजत् ॥ ८
 छिद्रेषु तेषु तं बाणैर्मार्द्रीपुत्रोऽभ्यवाकिरत् ।
 परीप्संस्त्वसुतं कर्णस्तदन्तरमवापतत् ॥ ९

वृकोदरस्ततः कर्णं त्रिभिर्भलैः समाहितैः ।
 आकर्णपूर्णैरभ्यघ्नन्वाहोरुरसि चानदत् ॥ १०
 संन्यवर्तत तं कर्णः संवद्वित इवोरगः ।
 तदभूत्तुमुलं युद्धं भीमराधेययोस्तदा ॥ ११
 तौ वृषाविव संक्रुद्धौ विवृत्तनयनावुभौ ।
 वेगेन महतान्योन्यं संरब्धावभिपेततुः ॥ १२
 अभिसंश्लिष्टयोस्तत्र तयोरहवशौण्डयोः ।
 अभिन्नशरपातत्वादुयुद्धमवर्तत ॥ १३
 गदया भीमसेनस्तु कर्णस्य रथकूबरम् ।
 बिभेदाशु तदा राजंस्तदद्भुतमिवाभवत् ॥ १४
 ततो भीमस्य राधेयो गदामादाय वीर्यवान् ।
 अवासृजद्रथे तां तु बिभेद गदया गदाम् ॥ १५
 ततो भीमः पुनर्गुर्वी चिक्षेपाधिरथेर्गदाम् ।
 तां शरैर्दशभिः कर्णः सुपुङ्खैः सुसमाहितैः ।
 प्रत्यविध्यत्पुनश्चान्यैः सा भीमं पुनराव्रजत् ॥ १६
 तस्याः प्रतिनिपातेन भीमस्य विपुलो ध्वजः ।
 पपात सारथिश्चास्य मुमोह गदया हतः ॥ १७
 स कर्णे सायकानष्टौ व्यसृजत्क्रोधमूर्छितः ।
 ध्वजे शरासने चैव शरावापे च भारत ॥ १८
 ततः पुनस्तु राधेयो ह्यानस्य रथेषुभिः ।
 ऋष्यवर्णाञ्जघानाशु तथोभौ पार्ष्णिसारथी ॥ १९
 स विपन्नरथो भीमो नकुलस्याप्लुतो रथम् ।
 हरिर्यथा गिरेः शृङ्गं समाक्रामदर्दिदमः ॥ २०
 तथा द्रोणार्जुनौ चित्रमयुध्येतां महारथौ ।
 आचार्यशिष्यौ राजेन्द्र कृतप्रहरणौ युधि ॥ २१
 लघुसंधानयोगाभ्यां रथयोश्च रणेन च ।
 मोहयन्तौ मनुष्याणां चक्षूंषि च मनांसि च ॥ २२
 उपारमन्त ते सर्वे योधास्माकं परे तथा ।
 अदृष्टपूर्वं पश्यन्तस्तद्युद्धं गुरुशिष्ययोः ॥ २३
 विचित्रान्पूतनामध्ये रथमार्गानुदीर्यतः ।

अन्योन्यमपसव्यं च कर्तुं वीरौ तदैषतुः ।
 पराक्रमं तयोर्योधा ददृशुस्तं सुविस्मिताः ॥ २४
 तयोः समभवद्युद्धं द्रोणपाण्डवयोर्महत् ।
 आमिषार्थं महाराज गगने श्येनयोरिव ॥ २५
 यद्यश्चकार द्रोणस्तु कुन्तीपुत्रजिगीषया ।
 तत्तत्प्रतिजघानाशु प्रहसंस्तस्य पाण्डवः ॥ २६
 यदा द्रोणो न शक्नोति पाण्डवस्य विशेषणे ।
 ततः प्रादुश्चकारास्त्रमस्त्रमार्गविशारदः ॥ २७
 ऐन्द्रं पाशुपतं त्वाष्ट्रं वायव्यमथ वारुणम् ।
 मुक्तं मुक्तं द्रोणचापात्तज्जघान धनंजयः ॥ २८
 अस्त्राण्यस्त्रैर्यदा तस्य विधिवद्वन्ति पाण्डवः ।
 ततोऽस्त्रैः परमैर्दिव्यैर्द्रोणः पार्थमवाकिरत् ॥ २९
 यद्यदस्त्रं स पार्थाय प्रयुङ्क्ते विजिगीषया ।
 तस्यास्त्रस्य विघातार्थं तत्तत्स कुरुतेऽर्जुनः ॥ ३०
 स वध्यमानेष्वस्त्रेषु दिव्येष्वपि यथाविधि ।
 अर्जुनेनार्जुनं द्रोणो मनसैवाभ्यपूजयत् ॥ ३१
 मेने चात्मानमधिकं पृथिव्यामपि भारत ।
 तेन शिष्येण सर्वेभ्यः शस्त्रविद्वद्यः समन्ततः ॥ ३२
 वार्यमाणस्तु पार्थेन तथा मध्ये महात्मनाम् ।
 यतमानोऽर्जुनं प्रीत्या प्रत्यवारयदुत्सयन् ॥ ३३
 ततोऽन्तरिक्षे देवाश्च गन्धर्वाश्च सहस्रशः ।
 ऋषयः सिद्धसंघाश्च व्यतिष्ठन्त दिदृक्षया ॥ ३४
 तदप्सरोभिराकीर्णं यक्षराक्षससंकुलम् ।
 श्रीमदाकाशमभवद्भूयो मेघाकुलं यथा ॥ ३५
 तत्र स्मान्तर्हिता वाचो व्यचरन्त पुनः पुनः ।
 द्रोणस्य स्तवसंयुक्ताः पार्थस्य च महात्मनः ।
 विसृज्यमानेष्वस्त्रेषु ज्वालयत्सु दिशो दश ॥ ३६
 नैवेदं मानुषं युद्धं नासुरं न च राक्षसम् ।
 न दैवं न च गान्धर्वं ब्राह्मं ध्रुवमिदं परम् ।
 विचित्रमिदमाश्चर्यं न नो दृष्टं न च श्रुतम् ॥ ३७

अति पाण्डवमाचार्यो द्रोणं चाप्यति पाण्डवः ।
 नानयोरन्तरं द्रष्टुं शक्यमस्त्रेण केनचित् ॥ ३८
 यदि रुद्रो द्विधाकृत्य युध्येतात्मानमात्मना ।
 तत्र शक्योपमा कर्तुमन्यत्र तु न विद्यते ॥ ३९
 ज्ञानमेकस्थमाचार्ये ज्ञानं योगश्च पाण्डवे ।
 शौर्यमेकस्थमाचार्ये बलं शौर्यं च पाण्डवे ॥ ४०
 नेमौ शक्यौ महेष्वासौ रणे क्षेपयितुं परैः ।
 इच्छमानौ पुनरिमौ हन्येतां सामरं जगत् ॥ ४१
 इत्यश्रुवन्महाराज दृष्ट्वा तौ पुरुषर्षभौ ।
 अन्तर्हितानि भूतानि प्रकाशानि च संघशः ॥ ४२
 ततो द्रोणो ब्राह्ममखं प्रादुश्चक्रे महामतिः ।
 संतापयन्रणे पार्थ भूतान्यन्तर्हितानि च ॥ ४३
 ततश्चाल पृथिवी सपर्वतवनद्रुमा ।
 बवौ च विषसो वायुः सागराश्चापि चुक्षुमुः ॥ ४४
 ततश्चासौ महानासीत्कुरुपाण्डवसेनयोः ।
 सर्वेषां चैव भूतानामुद्यतेऽस्त्रे महात्मना ॥ ४५
 ततः पार्थोऽप्यसंभ्रान्तस्तदस्त्रं प्रतिजग्निवान् ।
 ब्रह्मास्त्रेणैव राजेन्द्र ततः सर्वमशीशमत् ॥ ४६
 यदा न गम्यते पारं तयोरन्यतरस्य वा ।
 ततः संकुलयुद्धेन तद्युद्धं व्याकुलीकृतम् ॥ ४७
 नाज्ञायत ततः किञ्चित्पुनरेव विशां पते ।
 प्रवृत्ते तुमुले युद्धे द्रोणपाण्डवयोर्मृधे ॥ ४८
 शरजालैः समाकीर्णे मेघजालैरिवाम्बरे ।
 न स्म संपतते कश्चिदन्तरिक्षचरस्तदा ॥ ४९

इति श्रीमहाभारते द्रोणपर्वणि

त्रिषष्ट्यधिकशततमोऽध्यायः ॥ १६३ ॥

१६४

संजय उवाच ।

तस्मिन्स्थथा वर्तमाने नराश्वगजसक्षये ।
 दुःशासनो महाराज धृष्टद्युम्नमयोधयत् ॥ १

स तु रुक्मरथासक्तो दुःशासनशरार्दितः ।
 अमर्षित्तव पुत्रस्य शरैर्वाहानवाक्रिरत् ॥ २
 क्षणेन स रथस्तस्य सध्वजः सहसारथिः ।
 नादृश्यत महाराज पार्थतस्य शरैश्चितः ॥ ३
 दुःशासनस्तु राजेन्द्र पाञ्चाल्यस्य महात्मनः ।
 नाशकप्रमुखे स्थातुं शरजालप्रपीडितः ॥ ४
 स तु दुःशासनं बाणैर्विमुखीकृत्य पार्थतः ।
 किरणशरसहस्राणि द्रोणमेवाभ्ययाद्रणे ॥ ५
 प्रत्यपद्यत हार्दिक्यः कृतवर्मा तदन्तरम् ।
 सोदर्याणां त्रयश्चैव त एनं पर्यवारयन् ॥ ६
 तं यमौ पृष्ठतोऽन्वैतां रक्षन्तौ पुरुषर्षभौ ।
 द्रोणायाभिमुखं यान्तं दीप्यमानमिवानलम् ॥ ७
 संप्रहारमकुर्वस्ते सर्वे सप्त महारथाः ।
 अमर्षिताः सत्त्ववन्तः कृत्वा मरणमग्रतः ॥ ८
 शुद्धात्मानः शुद्धवृत्ता राजन्स्वर्गपुरस्कृताः ।
 आर्य युद्धमकुर्वन्त परस्परजिगीषवः ॥ ९
 शुक्लाभिजनकर्माणो मतिमन्तो जनाधिपाः ।
 धर्मयुद्धमयुध्यन्त प्रेक्षन्तो गतिमुत्तमाम् ॥ १०
 न तत्रासीदधर्मिष्ठमशस्त्रं युद्धमेव च ।
 नात्र कर्णी न नालीको न लिप्तो न च वस्तकः ॥ ११
 न सूची कपिशो नात्र न गवास्थिर्गजास्थिकः ।
 इषुरासीन्न संश्लिष्टो न पूतिर्न च जिह्वगः ॥ १२
 ऋजून्येव विशुद्धानि सर्वे शस्त्राण्यधारयन् ।
 सुयुद्धेन पराल्लोकानीप्सन्तः कीर्तिमेव च ॥ १३
 तदासीत्तुमुलं युद्धं सर्वदोषविवर्जितम् ।
 चतुर्णां तव योधानां तैस्त्रिभिः पाण्डवैः सह ॥ १४
 धृष्टद्युम्नस्तु तान्हित्वा तव राजन्तर्यभान् ।
 यमाभ्यां वारितान्दृष्ट्वा शीघ्रास्त्रो द्रोणमभ्ययात् ॥ १५
 निवारितास्तु ते वीरास्तयोः पुरुषसिंहयोः ।
 समसज्जन्त चत्वारो वाताः पर्वतयोरिव ॥ १६

द्वाभ्यां द्वाभ्यां यमौ सार्धं रथाभ्यां रथपुंगवौ ।
 समासक्तौ ततो द्रोण धृष्टद्युम्नोऽभ्यवर्तत ॥ १७
 दृष्ट्वा द्रोणाय पाञ्चाल्यं व्रजन्तं युद्धदुर्मदम् ।
 यमाभ्यां तांश्च ससक्तांस्तदन्तरमुपाद्रवत् ॥ १८
 दुर्योधनो महाराज किरञ्शोणितभोजनान् ।
 तं सात्यकिः शीघ्रतरं पुनरेवाभ्यवर्तत ॥ १९
 तौ परस्परमासाद्य समीपे कुरुमाधवौ ।
 हसमानौ नृशार्दूलावभीतौ समगच्छताम् ॥ २०
 बाल्ये वृत्तानि सर्वाणि प्रीयमाणौ विचिन्त्य तौ ।
 अन्योन्यं प्रेक्षमाणौ च हसमानौ पुनः पुनः ॥ २१
 अथ दुर्योधनो सजा सात्यकिं प्रत्यभाषत ।
 प्रियं सखायं सततं गर्हयन्वृत्तमात्मनः ॥ २२
 धिक्क्रोधं धिक्सखे लोभं धिङ्मोहं धिगमर्षितम् ।
 धिगस्तु क्षात्रमाचारं धिगस्तु बलमौरसम् ॥ २३
 यत्त्वं मामभिसंधत्से त्वां चाहं शिनिपुंगव ।
 त्वं हि प्राणैः प्रियतरो ममाहं च सदा तव ॥ २४
 स्मरामि तानि सर्वाणि बाल्ये वृत्तानि यानि नौ ।
 तानि सर्वाणि जीर्णानि सांप्रतं नौ रणाजिरे ।
 किमन्यत्क्रोधलोभाभ्यां युध्यामि त्वाद्य सात्वत ॥
 तं तथावादिनं राजन्सात्यकिः प्रत्यभाषत ।
 प्रहसन्विशिखांस्तीक्ष्णानुद्यम्य परमास्त्रवित् ॥ २६
 नेयं सभा राजपुत्र न चाचार्यनिवेशनम् ।
 यत्र क्रीडितमस्माभिस्तदा राजन्समागतैः ॥ २७

दुर्योधन उवाच ।

क सा क्रीडा गतास्माकं बाल्ये वै शिनिपुंगव ।
 क च युद्धमिदं भूयः कालो हि दुरतिक्रमः ॥ २८
 किं नु नो विद्यते कृत्यं धनेन धनलिप्सया ।
 यत्र युध्यामहे सर्वे धनलोभात्समागताः ॥ २९

संजय उवाच ।

तं तथावादिनं तत्र राजानं माधवोऽब्रवीत् ।

एवंवृत्तं सदा क्षत्रं यद्धन्तीह गुरुनपि ॥ ३०
 यदि तेऽहं प्रियो राजञ्जहि मां मा चिरं कृथाः ।
 त्वत्कृते सुकृताल्लोकान्गच्छेयं भरतर्षभ ॥ ३१
 या ते शक्तिर्वलं चैव तत्क्षिप्रं मयि दर्शय ।
 नेच्छाम्येतदहं द्रष्टुं मित्राणां व्यसनं महत् ॥ ३२
 इत्येवं व्यक्तमाभाष्य प्रतिभाष्य च सात्यकिः ।
 अभ्ययात्तूर्णमव्यग्रो निरपेक्षो विशां पते ॥ ३३
 तमायान्तमभिप्रेक्ष्य प्रत्यगृह्णात्तवात्मजः ।
 शरैश्चावाकिरद्राजञ्जनेयं तनयस्तव ॥ ३४
 ततः प्रवृत्ते युद्धं कुरुमाधवसिंहयोः ।
 अन्योन्यं क्रुद्धयोर्घोरं यथा द्विरदसिंहयोः ॥ ३५
 ततः पूर्णायतोत्सृष्टैः सात्वतं युद्धदुर्मदम् ।
 दुर्योधनः प्रत्यविध्यद्दशभिर्निशितैः शरैः ॥ ३६
 तं सात्यकिः प्रत्यविद्धत्तथैव दशभिः शरैः ।
 पञ्चाशता पुनश्चाजौ त्रिंशता दशभिश्च ह ॥ ३७
 तस्य संदधतश्चेष्टून्संहितेषु च कर्मुकम् ।
 अच्छिन्नत्सात्यकिस्तूर्णं शरैश्चैवाभ्यवीवृषत् ॥ ३८
 स गाढविद्धो व्यथितः प्रत्यपायाद्रथान्तरम् ।
 दुर्योधनो महाराज दाशार्हशरपीडितः ॥ ३९
 समाश्वस्य तु पुत्रस्ते सात्यकिं पुनरभ्ययात् ।
 विसृजन्निषुजालानि युयुधानरथं प्रति ॥ ४०
 तथैव सात्यकिर्बाणान्दुर्योधनरथं प्रति ।
 प्रततं व्यसृजद्राजंस्तत्संकुलमवर्तत ॥ ४१
 तत्रेषुभिः क्षिप्यमाणैः पतद्भिश्च समन्ततः ।
 अग्रेरिव महाकक्षे शब्दः समभवन्महान् ॥ ४२
 तत्राभ्यधिकमालक्ष्य माधवं रथसत्तमम् ।
 क्षिप्रमभ्यपतत्कर्णः परीप्संस्तनयं तव ॥ ४३
 न तु तं मर्षयामास भीमसेनो महाबलः ।
 अभ्ययात्त्वरितः कर्णं विसृजन्सायकान्बहून् ॥ ४४
 तस्य कर्णः शितान्बाणान्प्रतिहन्य हसन्निव ।

धनुः शरांश्च चिच्छेद सूतं चाभ्यहनच्छरैः ॥ ४५
 भीमसेनस्तु संक्रुद्धो गदामादाय पाण्डवः ।
 ध्वजं धनुश्च सूतं च संममर्दाहवे रिपोः ॥ ४६
 अमृष्यमाणः कर्णस्तु भीमसेनमयुध्यत ।
 विविधैरिषुजालैश्च नानाशस्त्रैश्च संयुगे ॥ ४७
 संकुले वर्तमाने तु राजा धर्मसुतोऽब्रवीत् ।
 पाञ्चालानां नरव्याघ्रान्मत्स्यानां च नरर्षभान् ॥ ४८
 ये नः प्राणाः शिरो ये नो ये नो योधा महाबलाः ।
 त एते धार्तराष्ट्रेषु विषक्ताः पुरुषर्षभाः ॥ ४९
 किं तिष्ठत यथा मूढाः सर्वे विगतचेतसः ।
 तत्र गच्छत यत्रैते युध्यन्ते मामका रथाः ॥ ५०
 क्षत्रधर्मं पुरस्कृत्य सर्व एव गतज्वराः ।
 जयन्तो वध्यमाना वा गतिमिष्टां गमिष्यथ ॥ ५१
 जित्वा च बहुभिर्यज्ञैर्यक्ष्यध्वं भूरिदक्षिणैः ।
 हता वा देवसाद्भूत्वा लोकान्प्राप्स्यथ पुष्कलान् ॥ ५२
 ते राज्ञा चोदिता वीरा योत्स्यमाना महारथाः ।
 चतुर्धा वाहिनीं कृत्वा त्वरिता द्रोणमभ्ययुः ॥ ५३
 पाञ्चालास्त्वेकतो द्रोणमभ्यघ्नन्बहुभिः शरैः ।
 भीमसेनपुरोगाश्च एकतः पर्यवारयन् ॥ ५४
 आसंस्तु पाण्डुपुत्राणां त्रयोऽजिह्वा महारथाः ।
 यमौ च भीमसेनश्च प्राक्रोशन्त धनंजयम् ॥ ५५
 अभिद्रवार्जुन क्षिप्रं कुरुद्रोणादपानुद ।
 तत एनं हनिष्यन्ति पाञ्चाला हतरक्षिणम् ॥ ५६
 कौरवेयांस्ततः पार्थः सहसा समुपाद्रवत् ।
 पाञ्चालानेव तु द्रोणो धृष्टद्युम्नपुरोगमान् ॥ ५७
 पाञ्चालानां ततो द्रोणोऽप्यकरोत्कदनं महत् ।
 यथा क्रुद्धो रणे शक्रो दानवानां क्षयं पुरा ॥ ५८
 द्रोणास्त्रेण महाराज वध्यमानाः परे युधि ।
 नात्रसन्त रणे द्रोणात्सत्त्ववन्तो महारथाः ॥ ५९
 वध्यमाना महाराज पाञ्चालाः सृञ्जयास्तथा ।

द्रोणमेवाभ्ययुर्युद्धे मोहयन्तो महारथम् ॥ ६०
 तेषां तूत्साद्यमानानां पाञ्चालानां समन्ततः ।
 अभवद्भैरवो नादो वध्यतां शरशक्तिभिः ॥ ६१
 वध्यमानेषु संप्रामे पाञ्चालेषु महात्मना ।
 उदीर्यमाणे द्रोणास्त्रे पाण्डवान्भयमाविशत् ॥ ६२
 दृष्ट्वाश्वनरसंघानां विपुलं च क्षयं युधि ।
 पाण्डवेया महाराज नाशंसुर्विजय तदा ॥ ६३
 कच्चिद्द्रोणो न नः सर्वान्क्षपयेत्परमास्त्रवित् ।
 समिद्धः शिशिरापाये दहन्कक्षमिवानलः ॥ ६४
 न चैनं संयुगे कश्चित्समर्थः प्रतिवीक्षितुम् ।
 न चैनमर्जुनो जातु प्रतियुध्येत धर्मवित् ॥ ६५
 त्रस्तान्कुतीसुतान्दृष्ट्वा द्रोणसायकपीडितान् ।
 मतिमाञ्जयेयसे युक्तः केशवोऽर्जुनमब्रवीत् ॥ ६६
 नैष युद्धेन संप्रामे जेतुं शक्यः कथंचन ।
 अपि वृत्रहणा युद्धे रथयूथपयूथपः ॥ ६७
 आस्थीयतां जये योगो धर्मसुत्सृज्य पाण्डव ।
 यथा वः संयुगे सर्वात्र हन्याद्भुक्मवाहनः ॥ ६८
 अश्वत्थाम्नि हते नैष युध्येदिति मतिर्मम ।
 तं हतं संयुगे कश्चिदस्मै शसतु मानवः ॥ ६९
 एतन्नारोचयद्राजन्कुन्तीपुत्रो धनंजयः ।
 अन्ये त्वरोचयन्सर्वे कृच्छ्रेण तु युधिष्ठिरः ॥ ७०
 ततो भीमो महाबाहुरनीके स्वे महागजम् ।
 जघान गदया राजन्नश्वत्थामानमित्युत ॥ ७१
 भीमसेनस्तु सव्रीडमुपेत्य द्रोणमाहवे ।
 अश्वत्थामा हत इति शब्दमुच्चैश्चकार ह ॥ ७२
 अश्वत्थामेति हि गजः ख्यातो नाम्ना हतोऽभवत् ।
 कृत्वा मनसि तं भीमो मिथ्या व्याहृतवांस्तदा ॥ ७३
 भीमसेनवचः श्रुत्वा द्रोणस्तत्परमप्रियम् ।
 मनसा सन्नगात्रोऽभूद्यथा सैकतमम्भसि ॥ ७४
 शङ्कमानः स तन्मिथ्या वीर्यज्ञः स्वसुतस्य वै ।

हतः स इति च श्रुत्वा नैव धैर्यादकम्पत ॥ ७५
 स लब्ध्वा चेतनां द्रोणः क्षणेनैव समाश्वसत् ।
 अनुचिन्त्यात्मनः पुत्रमविषह्यमरातिभिः ॥ ७६
 स पार्षतमभिद्रुत्य जिघांसुर्मृत्युमात्मनः ।
 अवाकिरत्सहस्रेण तीक्ष्णानां कङ्कपत्रिणाम् ॥ ७७
 तं वै विंशतिमाहस्ताः पाञ्चालानां नरर्षभाः ।
 तथा चरन्तं संप्रामे सर्वतो व्यकिरञ्जुरैः ॥ ७८
 ततः प्रादुष्करोद्द्रोणो ब्राह्ममखं परंतपः ।
 वधाय तेषां शूराणां पाञ्चालानाममर्षितः ॥ ७९
 ततो व्यरोचत द्रोणो विनिघ्नन्सर्वसोमकान् ।
 शिरांस्यपातयच्चपि पाञ्चालानां महामृषे ।
 तथैव परिघाकारान्बाहून्कनकभूषणान् ॥ ८०
 ते वध्यमानाः समरे भारद्वाजेन पार्थिवाः ।
 मेदिन्यामन्वकीर्यन्त वातनुन्ना इव द्रुमाः ॥ ८१
 कुञ्जराणां च पततां हयौघानां च भारत ।
 अगम्यरूपा पृथिवी मांसशोणितकर्दमा ॥ ८२
 हत्वा विंशतिसाहस्रान्पाञ्चालानां रथव्रजान् ।
 अतिष्ठदाहवे द्रोणो विधूमोऽग्निरिव ज्वलन् ॥ ८३
 तथैव च पुनः क्रुद्धो भारद्वाजः प्रतापवान् ।
 वसुदानस्य भलेन शिरः कायादपाहरत् ॥ ८४
 पुनः पञ्चशतान्मत्स्यान्षट्सहस्रांश्च सृञ्जयान् ।
 हस्तिनामयुतं हत्वा जघानाश्चायुतं पुनः ॥ ८५
 क्षत्रियाणामभावाय दृष्ट्वा द्रोणमवस्थितम् ।
 ऋषयोऽभ्यागमन्स्तूर्णं हव्यवाहपुरोगमाः ॥ ८६
 विश्वामित्रो जमदग्निर्भारद्वाजोऽथ गौतमः ।
 वसिष्ठः कश्यपोऽत्रिश्च ब्रह्मलोकं निनीषवः ॥ ८७
 सिकताः पृथ्व्यो गर्गा बालखिल्या मरीचिपाः ।
 भृगवोऽङ्गिरसश्चैव सूक्ष्माश्चान्ये महर्षयः ॥ ८८
 त एनमब्रुवन्सर्वे द्रोणमाहवशोभिनम् ।
 अधर्मतः कृतं युद्धं समयो निधनस्य ते ॥ ८९

न्यस्यायुधं रणे द्रोण समेत्यास्मानवस्थितान् ।
 नातः क्रूरतरं कर्म पुनः कर्तुं त्वमर्हसि ॥ ९०
 वेदवेदाङ्गविदुषः सत्यधर्मपरस्य च ।
 ब्राह्मणस्य विशेषेण तवैतन्नोपपद्यते ॥ ९१
 न्यस्यायुधममोघेषो तिष्ठ वर्त्मनि शाश्वते ।
 परिपूर्णश्च कालस्ते वस्तुं लोकेऽद्य मानुषे ॥ ९२
 इति तेषां वचः श्रुत्वा भीमसेनवचश्च तत् ।
 धृष्टद्युम्नं च संप्रेक्ष्य रणे स विमनाभवत् ॥ ९३
 स दह्यमानो व्यथितः कुन्तीपुत्रं युधिष्ठिरम् ।
 अहतं वा हतं वेति प्रप्रच्छ सुतमात्मनः ॥ ९४
 स्थिरा बुद्धिर्हि द्रोणस्य न पार्थो वक्ष्यतेऽनृतम् ।
 त्रयाणामपि लोकानामैश्वर्यार्थं कथंचन ॥ ९५
 तस्मात्तं परिप्रच्छ नान्यं कंचिद्विशेषतः ।
 तस्मिन्स्तस्य हि सत्याशा बाल्यात्प्रभृति पाण्डवे ॥ ९६
 ततो निष्पाण्डवामुर्वी करिष्यन्तं युधां पतिम् ।
 द्रोणं ज्ञात्वा धर्मराजं गोविन्दो व्यथितोऽब्रवीत् ॥
 यद्यर्धदिवसं द्रोणो युध्यते मन्युमास्थितः ।
 सत्यं ब्रवीमि ते सेना विनाशं समुपैष्यति ॥ ९८
 स भवांस्त्रातु नो द्रोणात्सत्याज्यायोऽनृतं भवेत् ।
 अनृतं जीवितस्यार्थं वदन्न स्पृश्यतेऽनृतैः ॥ ९९
 तयोः संवदतोरेवं भीमसेनोऽब्रवीदिदम् ।
 श्रुत्वैव तं महाराज वधोपायं महात्मनः ॥ १००
 गाहमानस्य ते सेनां मालवस्येन्द्रवर्मणः ।
 अश्वत्थामेति विख्यातो गजः शक्रगजोपमः ॥ १०१
 निहतो युधि विक्रम्य ततोऽहं द्रोणमब्रुवम् ।
 अश्वत्थामा हतो ब्रह्मन्निवर्तस्वाहवादिति ॥ १०२
 नूनं नाश्रद्धद्वक्त्रयमेष मे पुरुषर्षभः ।
 स त्वं गोविन्दवाक्यानि मानयस्व जयैषिणः ॥ १०३
 द्रोणाय निहतं शंस राजञ्शारद्वतीसुतम् ।
 त्वयोक्तो नैष युध्येत जातु राजन्निजर्षभः ।

सत्यवान्हि नृलोकेऽस्मिन्भवान्ख्यातो जनाधिप ॥
 तस्य तद्वचनं श्रुत्वा कृष्णवाक्यप्रचोदितः ।
 भावित्वाच्च महाराज वक्तुं समुपचक्रमे ॥ १०५
 तमतथ्यभये मग्नो जये सक्तो युधिष्ठिरः ।
 अव्यक्तमब्रवीद्राजन्हतः कुञ्जर इत्युत ॥ १०६
 तस्य पूर्वं रथः पृथ्व्याश्चतुरङ्गुल उत्तरः ।
 बभूवैवं तु तेनोक्ते तस्य बाहास्पृशन्महीम् ॥ १०७
 युधिष्ठिरास्तु तद्वाक्यं श्रुत्वा द्रोणो महारथः ।
 पुत्रव्यसनसंतप्तो निराशो जीवितेऽभवत् ॥ १०८
 आगस्कृतमिवात्मानं पाण्डवानां महात्मनाम् ।
 ऋषिवाक्यं च मन्वानः श्रुत्वा च निहतं सुतम् ॥
 विचेताः परमोद्विग्नो धृष्टद्युम्नमवेक्ष्य च ।
 योद्धुं नाशक्रुवद्राजन्यथापूर्वमरिंदम ॥ ११०
 तं दृष्ट्वा परमोद्विग्नं शोकोपहतचेतसम् ।
 पाञ्चालराजस्य सुतो धृष्टद्युम्नः समाद्रवत् ॥ १११
 य इष्ट्वा मनुजेन्द्रेण द्रुपदेन महामखे ।
 लब्धो द्रोणविनाशाय समिद्धाद्धव्यवाहनात् ॥ ११२
 स धनुर्जैत्रमादाय घोरं जलदनिस्वनम् ।
 दृढज्यमजरं दिव्यं शरांश्चाशीविषोपमान् ॥ ११३
 संदधे कर्मुके तस्मिन्शरमाशीविषोपमम् ।
 द्रोणं जिघांसुः पाञ्चाल्यो महाज्वालमिवानलम् ॥
 तस्य रूपं शरस्यासीद्धनुर्ज्यामण्डलान्तरे ।
 द्योततो भास्करस्येव घनान्ते परिवेशिनः ॥ ११५
 पार्श्वेतेन परामृष्टं ज्वलन्तमिव तद्वनुः ।
 अन्तकालमिव प्राप्तं मेनिरे वीक्ष्य सैनिकाः ॥ ११६
 तमिषुं संहितं तेन भारद्वाजः प्रतापवान् ।
 दृष्ट्वा मन्यत देहस्य कालपर्यायमागतम् ॥ ११७
 ततः स यत्नमातिष्ठदाचार्यस्तस्य वारणे ।
 न चास्यास्त्राणि राजेन्द्र प्रादुरासन्महात्मनः ॥ ११८
 तस्य त्वहानि चत्वारि क्षपा चैकाग्रतो गता ।

तस्य चाहस्त्रिभागेन क्षयं जग्मुः पतत्रिणः ॥ ११९
 स शरक्षयमासाद्य पुत्रशोकेन चार्दितः ।
 विविधानां च दिव्यानामस्त्राणामप्रसन्नताम् ॥ १२०
 उत्सृष्टुकामः शस्त्राणि विप्रवाक्याभिचोदितः ।
 तेजसा प्रेर्यमाणश्च युयुधे सोऽतिमानुषम् ॥ १२१
 अथान्यत्स समादाय दिव्यमाङ्गिरसं धनुः ।
 शरांश्च ब्रह्मदण्डभान्धृष्टद्युम्नमयोधयत् ॥ १२२
 ततस्तं शरवर्षेण महता समवाकिरत् ।
 व्यशातयच्च संक्रुद्धो धृष्टद्युम्नममर्षणः ॥ १२३
 तं शरं शतधा चास्य द्रोणश्चिच्छेद सायकैः ।
 ध्वजं धनुश्च निशितैः सारथिं चाप्यपातयत् ॥ १२४
 धृष्टद्युम्नः प्रहस्यान्यत्पुनरादाय कर्मुकम् ।
 शितेन चैनं बाणेन प्रत्यविध्यत्स्तनान्तरे ॥ १२५
 सोऽतिविद्धो महेष्वासः संभ्रान्त इव संयुगे ।
 भस्मेन शितधारेण चिच्छेदास्य महद्वनुः ॥ १२६
 यच्चास्य बाणं विकृतं धनूंषि च विशां पते ।
 सर्वं संछिद्य दुर्धर्षो गदां खड्गमथापि च ॥ १२७
 धृष्टद्युम्नं ततोऽविध्यन्नवभिर्निशितैः शरैः ।
 जीवितान्तरैः क्रुद्धः क्रुद्धरूपं परंतपः ॥ १२८
 धृष्टद्युम्नरथस्याश्वान्स्वरथाश्चैर्महारथः ।
 अमिश्रयदमेयात्मा ब्राह्ममस्त्रमुदीरयन् ॥ १२९
 ते मिश्रा बह्वशोभन्त जवना वातरंहसः ।
 पारावतसवर्णाश्च शोणाश्च भरतर्षभ ॥ १३०
 यथा सविद्युतो मेघा नदन्तो जलदागमे ।
 तथा रेजुर्महाराज मिश्रिता रणमूर्धनि ॥ १३१
 ईषाबन्धं चक्रबन्धं रथबन्धं तथैव च ।
 प्रणाशयदमेयात्मा धृष्टद्युम्नस्य स द्विजः ॥ १३२
 स छिन्नधन्वा विरथो हताश्वो हतसारथिः ।
 उत्तमामापदं प्राप्य गदां वीरः परामृशत् ॥ १३३
 तामस्य विशिखैस्तीक्ष्णैः क्षिप्यमाणां महारथः ।

निजघान शरैर्द्रोणः क्रुद्धः सत्यपराक्रमः ॥ १३४
तां दृष्ट्वा तु नरव्याघ्रो द्रोणेन निहतां शरैः ।
विमलं खड्गमादत्त शतचन्द्रं च भानुमत् ॥ १३५
असंशयं तथाभूते पाञ्चाल्यः साध्वमन्यत ।
वधमाचार्यमुख्यस्य प्राप्तकालं महात्मनः ॥ १३६
ततः स्वरथनीडस्थः स्वरथस्य रथेषया ।
अगच्छदसिमुख्यस्य शतचन्द्रं च भानुमत् ॥ १३७
चिकीर्षुर्दुष्करं कर्म धृष्टद्युम्नो महारथः ।
इयेष वक्षो भेतुं च भारद्वाजस्य संयुगे ॥ १३८
सोऽतिष्ठयुगमध्ये वै युगसंनहनेषु च ।
शोणानां जघनार्धेषु तत्सैन्याः समपूजयन् ॥ १३९
तिष्ठतो युगपालीषु शोणानप्यधितिष्ठतः ।
नापश्यदन्तरं द्रोणस्तदद्भुतमिवाभवत् ॥ १४०
क्षिप्रं श्येनस्य चरतो यथैवामिषगृद्धिनः ।
तद्वासीदभीसारो द्रोणं प्रार्थयतो रणे ॥ १४१
तस्यान्धान् रथशक्त्यासौ तदा क्रुद्धः पराक्रमी ।
सर्वानेकैकशो द्रोणः कपोताभानजीघनत् ॥ १४२
ते हता न्यपतन्भूमौ धृष्टद्युम्नस्य वाजिनः ।
शोणाश्च पर्यमुच्यन्त रथबन्धाद्विशां पते ॥ १४३
तान्ह्यान्निहतान्दृष्ट्वा द्विजाग्रयेण स पार्षतः ।
नामृष्यत युधां श्रेष्ठो याज्ञसेनिर्महारथः ॥ १४४
विरथः स गृहीत्वा तु खड्गं खड्गभृतां वरः ।
द्रोणमभ्यपतद्राजनैवैतस्य इवोरगम् ॥ १४५
तस्य रूपं बभौ राजन्भारद्वाजं जिघांसतः ।
यथा रूपं परं विष्णोर्हिरण्यकशिपोर्वधे ॥ १४६
सोऽचरद्विविधान् मार्गान्प्रकारानेकविंशतिम् ।
भ्रान्तमुद्भ्रान्तमाविद्धमाप्नुतं प्रसृतं सृतम् ॥ १४७
परिवृत्तं निवृत्तं च खड्गं चर्म च धारयन् ।
संपातं समुदीर्णं च दर्शयामास पार्षतः ॥ १४८
ततः शरसहस्रेण शतचन्द्रमपातयत् ।

खड्गं चर्म च संवाधे धृष्टद्युम्नस्य स द्विजः ॥ १४९
ते तु वैतस्तिका नाम शरा ह्यासन्नघातिनः ।
निकृष्टयुद्धे द्रोणस्य नान्येषां सन्ति ते शराः ॥ १५०
शारद्वतस्य पार्थस्य द्रौणेर्वैकर्तनस्य च ।
प्रद्युम्नयुधुधानाभ्यामभिमन्योश्च ते शराः ॥ १५१
अथास्येषु समाधत्त दृढ परमसंशितम् ।
अन्तेवासिनमाचार्यो जिघांसुः पुत्रसंमितम् ॥ १५२
तं शरैर्दशभिस्तीक्ष्णैश्चिच्छेद शिनिपुंगवः ।
पश्यतस्तव पुत्रस्य कर्णस्य च महात्मनः ।
प्रस्तामाचार्यमुख्येन धृष्टद्युम्नमोचयत् ॥ १५३
चरन्तं रथमार्गेषु सात्यकिं सत्यविक्रमम् ।
द्रोणकर्णान्तिरगतं कृपस्यापि च भारत ।
अपश्येतां महात्मानौ विष्वक्सेनधनंजयौ ॥ १५४
अपूजयेतां वाष्पेयं ब्रुवाणौ साधु साध्विति ।
दिव्यान्यस्त्राणि सर्वेषां युधि निघ्नन्तमच्युतम् ।
अभिपत्य ततः सेनां विष्वक्सेनधनंजयौ ॥ १५५
धनंजयस्ततः कृष्णमब्रवीत्पश्य केशव ।
आचार्यवरमुख्यानां मध्ये क्रीडन्मधूद्वहः ॥ १५६
आनन्दयति मां भूयः सात्यकिः सत्यविक्रमः ।
माद्रीपुत्रौ च भीमं च राजानं च युधिष्ठिरम् ॥ १५७
यच्छिक्षयानुद्धतः सन्रणे चरति सात्यकिः ।
महारथानुपक्रीडन्वृष्णीनां कीर्तिवर्धनः ॥ १५८
तमेते प्रतिनन्दन्ति सिद्धाः सैन्याश्च चिस्मिताः ।
अजय्यं समरे दृष्ट्वा साधु साध्विति सात्वतम् ।
योधाश्चोभयतः सर्वे कर्मभिः समपूजयन् ॥ १५९

इति श्रीमहाभारते द्रोणपर्वणि

चतुषष्ट्यधिकशततमोऽध्यायः ॥ १६४ ॥

१६५

संजय उवाच ।

क्रूरमायोधनं जज्ञे तस्मिन् राजसमागमे ।

रुद्रस्येव हि क्रुद्धस्य निघ्नतस्तु पशून्यथा ॥ १
 हस्तानामुत्तमाङ्गानां कर्मुकाणां च भारत ।
 छत्राणां चापविद्वानां चामराणां च संयुगे ॥ २
 भग्नचक्रै रथैश्चापि पातितैश्च महाध्वजैः ।
 सादिभिश्च हतैः शूरैः संकीर्णां वसुधाभवत् ॥ ३
 बाणपातनिकृतास्तु योधास्ते कुरुसत्तम ।
 चेष्टन्तो विविधाश्चेष्टा व्यदृश्यन्त महाहवे ॥ ४
 वर्तमाने तथा युद्धे घोरे देवासुरोपमे ।
 अब्रवीत्क्षत्रियांस्तत्र धर्मराजो युधिष्ठिरः ।
 अभिद्रवत संयत्ताः कुम्भयोनिं महारथाः ॥ ५
 एष वै पार्षतो वीरो भारद्वाजेन संगतः ।
 घटते च यथाशक्ति भारद्वाजस्य नाशने ॥ ६
 यादृशानि हि रूपाणि दृश्यन्ते नो महारणे ।
 अद्य द्रोणं रणे क्रुद्धः पातयिष्यति पार्षतः ।
 ते यूयं सहिता भूत्वा कुम्भयोनिं परीप्सत ॥ ७
 युधिष्ठिरसमाज्ञप्ताः सृञ्जयानां महारथाः ।
 अभ्यद्रवन्त संयत्ता भारद्वाजं जिघांसवः ॥ ८
 तान्समापततः सर्वान्भारद्वाजो महारथः ।
 अभ्यद्रवत वेगेन मर्तव्यमिति निश्चितः ॥ ९
 प्रयाते सत्यसंघे तु समकम्पत मेदिनी ।
 ववुर्वाताः सनिर्घातास्त्रासयन्तो वरूथिनीम् ॥ १०
 पपात महती चोल्का आदित्याग्निर्गतेव ह ।
 दीपयन्तीव तापेन शंसन्तीव महद्भयम् ॥ ११
 जज्वलुश्चैव शस्त्राणि भारद्वाजस्य मारिष ।
 रथाः स्वनन्ति चात्यर्थं हयाश्चाश्रूण्यवासृजन् ॥ १२
 हतौजा इव चाप्यासीद्भारद्वाजो महारथः ।
 ऋषीणां ब्रह्मवादानां स्वर्गस्य गमनं प्रति ।
 सुयुद्धेन ततः प्राणानुत्सृष्टुमुपचक्रमे ॥ १३
 ततश्चतुर्दिशं सैन्यैर्द्विपदस्याभिसंवृतः ।
 निर्दहन्क्षत्रियव्रातान्द्रोणः पर्यचरद्रणे ॥ १४

हत्वा विंशतिसाहस्रान्क्षत्रियानरिमर्दनः ।
 दशायुतानि तीक्ष्णाग्रैरवधीद्विशिखैः शितैः ॥ १५
 सोऽतिष्ठदाहवे यत्तो विधूम इव पावकः ।
 क्षत्रियाणामभावाय ब्राह्ममात्मानमास्थितः ॥ १६
 पाञ्चाल्यं विरथं भीमो हतसर्वायुधं वशी ।
 अविषण्णं महात्मानं त्वरमाणः समभ्ययात् ॥ १७
 ततः स्वरथमारोप्य पाञ्चाल्यमरिमर्दनः ।
 अब्रवीदभिसंप्रेक्ष्य द्रोणमस्यन्तमन्तिकात् ॥ १८
 न त्वदन्य इहाचार्य योद्धुमुत्सहते पुमान् ।
 त्वरस्व प्राग्वधायैव त्वयि भारः समाहितः ॥ १९
 स तथोक्तो महाबाहुः सर्वभारसहं नवम् ।
 अभिपत्याददे क्षिप्रमायुधप्रवरं दृढम् ॥ २०
 संरब्धश्च शरानस्यन्द्रोणं दुर्वारिणं रणे ।
 विवारयिषुराचार्यं शरवर्षैरवाकिरत् ॥ २१
 तौ न्यवारयतां श्रेष्ठौ संरब्धौ रणशोभिनौ ।
 उदीरयेतां ब्राह्मणि दिव्यान्यस्त्राप्यनेकशः ॥ २२
 स महाबैर्महाराज द्रोणमाच्छादयद्रणे ।
 निहत्य सर्वान्यस्त्राणि भारद्वाजस्य पार्षतः ॥ २३
 स वसातीञ्जिबीश्चैव बाह्वीकान्कौरवानपि ।
 रक्षिष्यमाणान्संग्रामे द्रोणं व्यधमदच्युतः ॥ २४
 धृष्टद्युम्नस्तदा राजन्गभस्तिभिरिवांशुमान् ।
 बभौ प्रच्छादयन्नाशाः शरजालैः समन्ततः ॥ २५
 तस्य द्रोणो धनुश्छित्त्वा विद्ध्वा चैनं शिलीमुखैः ।
 मर्माण्यभ्यहनद्भूयः स व्यथां परमागतात् ॥ २६
 ततो भीमो दृढक्रोधो द्रोणस्याश्लिष्य तं रथम् ।
 शनकैरिव राजेन्द्र द्रोणं वचनमब्रवीत् ॥ २७
 यदि नाम न युध्येरन्जिश्चिता ब्रह्मबन्धवः ।
 स्वकर्मभिरसंतुष्टा न स्म क्षत्रं क्षयं व्रजेत् ॥ २८
 अहिंसा सर्वभूतेषु धर्मं ज्यायस्तरं विदुः ।
 तस्य च ब्राह्मणो मूलं भवांश्च ब्रह्मवित्तमः ॥ २९

श्वपाकवन्लेच्छगणान् हत्वा चान्यान्पृथग्विधान् ।
 अज्ञानान्मूढवद्ब्रह्मन्पुत्रदारधनेप्सया ॥ ३०
 एकस्यार्थे बहून्हत्वा पुत्रस्याधर्मविद्यया ।
 स्वकर्मस्थान्विकर्मस्थो न व्यपन्नपसे कथम् ॥ ३१
 स चाद्य पतितः शेते पृष्ठेनावेदितस्तव ।
 धर्मराजेन तद्वाक्यं नातिशङ्कितुमर्हसि ॥ ३२
 एवमुक्तस्ततो द्रोणो भीमेनोत्सृज्य तद्धनुः ।
 सर्वाण्यस्त्राणि धर्मात्मा हातुकामोऽभ्यभाषत ।
 कर्णं कर्णं महेष्वास कृप दुर्योधनेति च ॥ ३३
 संग्रामे क्रियतां यत्नो ब्रवीन्मेष पुनः पुनः ।
 पाण्डवेभ्यः शिवं वोऽस्तु शस्त्रमभ्युत्सृजाम्यहम् ॥
 इति तत्र महाराज प्राक्रोशद्वौणिमेव च ।
 उत्सृज्य च रणे शस्त्रं रथोपस्थे निवेश्य च ।
 अभयं सर्वभूतानां प्रददौ योगयुक्तवान् ॥ ३५
 तस्य तच्छिद्रमाज्ञाय धृष्टद्युम्नः समुत्थिष्ठः ।
 खड्गी रथादवप्लुत्य सहसा द्रोणमभ्ययात् ॥ ३६
 हाहाकृतानि भूतानि मानुषाणीतराणि च ।
 द्रोणं तथागतं दृष्ट्वा धृष्टद्युम्नवशं गतम् ॥ ३७
 हाहाकारं भृशं चक्रुरहो धिगिति चाब्रुवन् ।
 द्रोणोऽपि शस्त्राण्युत्सृज्य परमं साम्यमास्थितः ॥ ३८
 तथोक्त्वा योगमास्थाय ज्योतिर्भूतो महातपाः ।
 दिवमाक्रामदाचार्यः सद्भिः सह दुराक्रमम् ॥ ३९
 द्वौ सूर्याविति नो बुद्धिरासीत्तस्मिन्तथा गते ।
 एकाग्रमिव चासीद्वि ज्योतिर्भिः पूरितं नभः ।
 समपद्यत चार्काभे भारद्वाजनिशाकरे ॥ ४०
 निमेषमात्रेण च तज्ज्योतिरन्तरधीयत ।
 आसीत्किलकिलाशब्दः प्रहृष्टानां दिवौकसाम् ।
 ब्रह्मलोकं गते द्रोणे धृष्टद्युम्ने च मोहिते ॥ ४१
 वयमेव तदाद्राक्ष्म पञ्च मानुषयोनयः ।
 योगयुक्तं महात्मानं गच्छन्तं परमां गतिम् ॥ ४२

अहं धनंजयः पार्थः कृपः शारद्वतो द्विजः ।
 वासुदेवश्च वाष्पेयो धर्मराजश्च पाण्डवः ॥ ४३
 अन्ये तु सर्वे नापश्यन्भारद्वाजस्य धीमतः ।
 महिमानं महाराज योगमुक्तस्य गच्छतः ॥ ४४
 गतिं परमिकां प्राप्तमजानन्तो नृयोनयः ।
 नापश्यन्नाच्छमानं हि तं सार्धमृषिपुंगवैः ।
 आचार्य योगमास्थाय ब्रह्मलोकमरिदमम् ॥ ४५
 वितुन्नाङ्गं शरशैर्न्यस्तायुधमसृक्क्षरम् ।
 धिक्कृतः पार्थतस्तं तु सर्वभूतैः परामृशत् ॥ ४६
 तस्य मूर्धानमालम्ब्य गतसत्त्वस्य देहिनः ।
 किञ्चिदब्रुवतः कायाद्विचकर्तासिना शिरः ॥ ४७
 हर्षेण महता युक्तो भारद्वाजे निपातिते ।
 सिंहनादरवं चक्रे भ्रामयन्वज्रमाहवे ॥ ४८
 आकर्णपलितः श्यामो वयसाशीतिपञ्चकः ।
 त्वत्कृते व्यचरत्संख्ये स तु षोडशवर्षवत् ॥ ४९
 उक्तवांश्च महाबाहुः कुन्तीपुत्रो धनंजयः ।
 जीवन्तमानयाचार्यं मा वधीर्दुपदात्मज ॥ ५०
 न हन्तव्यो न हन्तव्य इति ते सैनिकाश्च ह ।
 उक्क्रोशन्नर्जुनश्चैव सानुक्रोशस्तमाद्रवत् ॥ ५१
 क्रोशमानेऽर्जुने चैव पार्थिवेषु च सर्वशः ।
 धृष्टद्युम्नोऽवधीद्रोणं रथतल्पे नरर्षभम् ॥ ५२
 शोणितेन परिच्छिन्नो रथाद्भूमिमरिदमः ।
 लोहिताङ्ग इवादित्यो दुर्दर्शः समपद्यत ।
 एवं तं निहतं संख्ये ददृशे सैनिको जनः ॥ ५३
 धृष्टद्युम्नस्तु तद्राजन्भारद्वाजशिरो महत् ।
 तावकानां महेष्वासः प्रमुखे तत्समाक्षिपत् ॥ ५४
 ते तु दृष्ट्वा शिरो राजन्भारद्वाजस्य तावकाः ।
 पलायनकृतोत्साहा दुद्रुवुः सर्वतो दिशम् ॥ ५५
 द्रोणस्तु दिवमास्थाय नक्षत्रपथमाविशत् ।
 अहमेव तदाद्राक्षं द्रोणस्य निधनं नृप ॥ ५६

ऋषेः प्रसादात्कृष्णस्य सत्यवत्याः सुतस्य च ।
 विधूमामिव संयान्तीमुल्कां प्रज्वलितामिव ।
 अपश्याम दिवं स्तब्ध्वा गच्छन्तं तं महाद्युतिम् ॥ ५८
 हते द्रोणे निरुत्साहान्कुरुपाण्डवसृञ्जयाः ।
 अभ्यद्रवन्महावेगास्ततः सैन्यं व्यदीर्यत ॥ ५८
 निहता ह्यभूयिष्ठाः संग्रामे निशितैः शरैः ।
 तावका निहते द्रोणे गतासव इवाभवन् ॥ ५९
 पराजयमथावाप्य परत्र च महद्भयम् ।
 उभयेनैव ते हीना नाविन्दन्धृतिमात्मनः ॥ ६०
 अन्विच्छन्तः शरीरं तु भारद्वाजस्य पार्थिवाः ।
 नाध्यगच्छन्तदा राजन्कबन्धायुतसंकुले ॥ ६१
 पाण्डवास्तु जयं लब्ध्वा परत्र च महद्यशः ।
 बाणशब्दरवांश्चक्रुः सिंहनादांश्च पुष्कलान् ॥ ६२
 भीमसेनस्ततो राजन्धृष्टद्युम्नश्च पार्षतः ।
 वरूथिन्यामनृत्येतां परिष्वज्य परस्परम् ॥ ६३
 अब्रवीच्च तदा भीमः पार्षतं शत्रुतापनम् ।
 भूयोऽहं त्वां विजयिनं परिष्वक्ष्यामि पार्षत ।
 सूतपुत्रे हते पापे धार्तराष्ट्रे च संयुगे ॥ ६४
 एतावदुक्त्वा भीमस्तु हर्षेण महता युतः ।
 बाहुशब्देन पृथिवी कम्पयामास पाण्डवः ॥ ६५
 तस्य शब्देन वित्रस्ताः प्राद्रवंस्तावका युधि ।
 क्षत्रधर्मं समुत्सृज्य पलायनपरायणाः ॥ ६६
 पाण्डवास्तु जयं लब्ध्वा हृष्टा ह्यासन्विशां पते ।
 अरिक्षयं च संग्रामे तेन ते सुखमाप्नुवन् ॥ ६७
 ततो द्रोणे हते राजन्कुरवः शस्त्रपीडिताः ।
 हतप्रवीरा विध्वस्ता भृशं शोकपरायणाः ॥ ६८
 विचेतसो हतोत्साहाः कश्मलाभिहतौजसः ।
 आर्तस्वरेण महता पुत्रं ते पर्यवारयन् ॥ ६९
 रजस्वला वेपमात्ता वीक्षमाणा दिशो दश ।
 अश्रुकण्ठा यथा दैत्यो हिरण्याक्षे पुरा हते ॥ ७०

स तैः परिवृतो राजा त्रस्तैः क्षुद्रमुगैरिव ।
 अशक्नुवन्नवस्थातुमपायात्तनयस्तव ॥ ७१
 क्षुत्पिपासापरिश्रान्तास्ते योधास्तव भारत ।
 आदित्येन च संतप्ता भृशं विमनसोऽभवन् ॥ ७२
 भास्करस्येव पतनं समुद्रस्येव शोषणम् ।
 विपर्यासं यथा मेरोर्वासवस्येव निर्जयम् ॥ ७३
 अमर्षणीयं तद्दृष्ट्वा भारद्वाजस्य पातनम् ।
 त्रस्तरूपतरा राजन्कौरवाः प्राद्रवन्भयात् ॥ ७४
 गान्धारराजः शकुनिस्त्रस्तस्त्रस्तैः सह ।
 हतं रुक्मरथं दृष्ट्वा प्राद्रवत्सहितो रथैः ॥ ७५
 वरूथिनीं वेगवतीं विद्रुतां सपताकिनीम् ।
 परिगृह्य महासेनां सूतपुत्रोऽपयाद्भयात् ॥ ७६
 रथनागाश्चकलिलां पुरस्कृत्य तु वाहिनीम् ।
 मद्राणामीश्वरः शल्यो वीक्षमाणोऽपयाद्भयात् ॥ ७७
 हतप्रवीरैर्भूयिष्ठं द्विपैर्बहुपदातिभिः ।
 वृतः शारद्वतोऽगच्छत्कष्टं कष्टमिति ब्रुवन् ॥ ७८
 भोजानीकेन शिष्टेन कलिङ्गारट्टबाह्लिकैः ।
 कृतवर्मा वृतो राजन्प्रायात्सुजवनैर्हयैः ॥ ७९
 पदातिगणसंयुक्तस्त्रस्तो राजन्भयार्दितः ।
 उलूकः प्राद्रवत्तत्र दृष्ट्वा द्रोणं निपातितम् ॥ ८०
 दर्शनीयो युवा चैव शौर्ये च कृतलक्षणः ।
 दुःशासनो भृशोद्विग्नः प्राद्रवद्गजसंवृतः ॥ ८१
 गजाश्वरथसंयुक्तो वृतश्चैव पदातिभिः ।
 दुर्योधनो महाराज प्रायात्तत्र महारथः ॥ ८२
 गजान्स्थान्समारुह्य परस्यापि हयाञ्जनाः ।
 प्रकीर्णकेशा विध्वस्ता न द्वावेकत्र धावतः ॥ ८३
 नेदमस्तीति पुरुषा हतोत्साहा हतौजसः ।
 उत्सृज्य कवचानन्ये प्राद्रवंस्तावका विभो ॥ ८४
 अन्योन्यं ते समाक्रोशन्सैनिका भरतर्षभ ।
 तिष्ठ तिष्ठेति न च ते स्वयं तत्रावतस्थिरे ॥ ८५

धुर्यान्प्रमुच्य तु रथाद्धतसूतान्स्वलंकृतान् ।
 अधिरुह्य हयान्योधाः क्षिप्रं पद्भिरचोदयन् ॥ ८६
 द्रवमाणे तथा सैन्ये त्रस्तरूपे हतौजसि ।
 प्रतिस्रोत इव ग्राहो द्रोणपुत्रः परानियात् ॥ ८७
 हत्वा बहुविधां सेनां पाण्डूनां युद्धदुर्मदः ।
 कथंचित्संकटान्मुक्तो मत्तद्विरदविक्रमः ॥ ८८
 द्रवमाणं बलं दृष्ट्वा पलायनकृतक्षणम् ।
 दुर्योधनं समासाद्य द्रोणपुत्रोऽब्रवीदिदम् ॥ ८९
 किमियं द्रवते सेना त्रस्तरूपेव भारत ।
 द्रवमाणां च राजेन्द्र नावस्थापयसे रणे ॥ ९०
 त्वं चापि न यथापूर्वं प्रकृतिस्थो नराधिप ।
 कर्णप्रभृतयश्चेमे नावतिष्ठन्ति पार्थिवाः ॥ ९१
 अन्येष्वपि च युद्धेषु नैव सेनाद्रवत्तदा ।
 कञ्चित्क्षेमं महाबाहो तव सैन्यस्य भारत ॥ ९२
 कस्मिन्निदं हते राजनरथसिंहे बलं तव ।
 एतामवस्थां संप्राप्तं तन्ममाचक्ष्व कौरव ॥ ९३
 तत्तु दुर्योधनः श्रुत्वा द्रोणपुत्रस्य भाषितम् ।
 घोरमप्रियमाख्यातुं नाशकत्पार्थिवर्षभः ॥ ९४
 भिन्ना नौरिव ते पुत्रो निमग्नः शोकसागरे ।
 बाष्पेण पिहितो दृष्ट्वा द्रोणपुत्रं रथे स्थितम् ॥ ९५
 ततः शारद्वतं राजा सत्रीडमिदमब्रवीत् ।
 शंसेह सर्वं भद्रं ते यथा सैन्यमिदं द्रुतम् ॥ ९६
 अथ शारद्वतो राजन्नार्तिं गच्छन्पुनः पुनः ।
 शशंस द्रोणपुत्राय यथा द्रोणो निपातितः ९७

कृप उवाच ।

वर्यं द्रोणं पुरस्कृत्य पृथिव्यां प्रवरं रथम् ।
 प्रावर्तयाम संप्रामं पाञ्चालैरेव केवलैः ॥ ९८
 ततः प्रवृत्ते संप्रामे विमिश्राः कुरुसोमकाः ।
 अन्योन्यमभिगर्जन्तः शस्त्रैर्देहानपातयन् ॥ ९९
 ततो द्रोणो ब्राह्ममखं विकुर्वाणो नरर्षभः ।

अहनच्छात्रवान्भलैः शतशोऽथ सहस्रशः ॥ १००
 पाण्डवाः केकया मत्स्याः पाञ्चालाश्च विशेषतः ।
 संख्ये द्रोणरथं प्राप्य व्यनशन्कालचोदिताः ॥ १०१
 सहस्रं रथसिंहानां द्विसाहस्रं च दन्तिनाम् ।
 द्रोणो ब्रह्मास्त्रनिर्दग्धं प्रेषयामास मृत्यवे ॥ १०२
 आकर्णपलितः श्यामो वयसाशीतिपञ्चकः ।
 रणे पर्यचरद्द्रोणो वृद्धः षोडशवर्षवत् ॥ १०३
 क्षिप्र्यमानेषु सैन्येषु वध्यमानेषु राजसु ।
 अमर्षवशमापन्नाः पाञ्चाला विमुखाभवन् ॥ १०४
 तेषु किंचित्प्रभग्नेषु विमुखेषु सपत्नजित् ।
 दिव्यमखं विकुर्वाणो बभूवार्क इवोदितः ॥ १०५
 स मध्यं प्राप्य पाण्डूनां शररश्मिः प्रतापवान् ।
 मध्यंगत इवादित्यो दुष्प्रेक्ष्यस्ते पिताभवत् ॥ १०६
 ते दह्यमाना द्रोणेन सूर्येणैव विराजता ।
 दग्धवीर्या निरुत्साहा बभूवुर्गतचेतसः ॥ १०७
 तान्दृष्ट्वा पीडितान्बाणैर्द्रोणेन मधुसूदनः ।
 जयैषी पाण्डुपुत्राणामिदं वचनमब्रवीत् ॥ १०८
 नैष जातु परैः शक्यो जेतुं शस्त्रभृतां वरः ।
 अपि वृत्रहणा संख्ये रथयूथपयूथपः ॥ १०९
 ते यूयं धर्ममुत्सृज्य जयं रक्षत पाण्डवाः ।
 यथा वः संयुगे सर्वान्न हन्याद्दुकमवाहनः ॥ ११०
 अश्वत्थाम्नि हते नैष युध्येदिति मतिर्मम ।
 हतं तं संयुगे कश्चिदाख्यात्वस्मै मृषा नरः ॥ १११
 एतन्नारोचयद्वाक्यं कुन्तीपुत्रो धनंजयः ।
 अरोचयंस्तु सर्वेऽन्ये कृच्छ्रेण तु युधिष्ठिरः ॥ ११२
 भीमसेनस्तु सत्रीडमब्रवीत्पितरं तव ।
 अश्वत्थामा हत इति तच्चाबुध्यत ते पिता ॥ ११३
 स शङ्कमानस्तन्मिथ्या धर्मराजमपृच्छत ।
 हतं वाप्यहतं वाजौ त्वां पिता पुत्रवत्सलः ॥ ११४
 तदतथ्यभये मग्नो जये सक्तो युधिष्ठिरः ।

अश्वत्थामानमाहेदं हतः कुञ्जर इत्युत ।
 भीमेन गिरिवर्ष्माणं मालवस्येन्द्रवर्मणः ॥ ११५
 उपसृत्य तदा द्रोणमुच्चैरिदमभाषत ।
 यस्यार्थं शस्त्रमाधत्से यमवेक्ष्य च जीवसि ।
 पुत्रस्ते दयितो नित्यं सोऽश्वत्थामा निपातितः ॥
 तच्छ्रुत्वा विमनास्तत्र आचार्यो महदप्रियम् ।
 नियम्य दिव्यान्यस्त्राणि नायुध्यत यथा पुरा ॥ ११७
 तं दृष्ट्वा परमोद्विग्नं शोकोपहतचेतसम् ।
 पाञ्चालराजस्य सुतः क्रूरकर्मा समाद्रवत् ॥ ११८
 तं दृष्ट्वा विहितं मृत्यु लोकतत्त्वविचक्षणः ।
 दिव्यान्यस्त्राण्यथोत्सृज्य रणे प्राय उपाविशत् ॥
 ततोऽस्य केशान्सव्येन गृहीत्वा पाणिना तदा ।
 पार्षतः क्रोशमानानां वीराणामच्छिनच्छिरः ॥ १२०
 न हन्तव्यो न हन्तव्य इति ते सर्वतोऽब्रुवन् ।
 तथैव चार्जुनो बाहादवरुह्यैनमाद्रवत् ॥ १२१
 उद्यम्य बाहू त्वरितो ब्रुवाणश्च पुनः पुनः ।
 जीवन्तमानयाचार्य मा वधीरिति धर्मवित् ॥ १२२
 तथापि वार्यमाणेन कौरवैरर्जुनेन च ।
 हत एव नृशंसेन पिता तव नरर्षभ ॥ १२३
 सैनिकाश्च ततः सर्वे प्राद्रवन्त भयार्दिताः ।
 कथं चापि निरुत्साहा हते पितरि तेऽनघ ॥ १२४

संजय उवाच ।

तच्छ्रुत्वा द्रोणपुत्रस्तु निधनं पितुसहवे ।
 क्रोधमाहारयत्तीव्रं पदाहत इवोरगः ॥ १२५

इति श्रीमहाभारते द्रोणपर्वणि

पञ्चषष्ठ्यधिकशततमोऽध्यायः ॥ १६५ ॥

॥ समाप्तं द्रोणवधपर्व ॥

१६६

धृतराष्ट्र उवाच ।

अधर्मेण हतं श्रुत्वा धृष्टद्युम्नेन संजय ।

ब्राह्मणं पितरं वृद्धमश्वत्थामा किमब्रवीत् ॥ १
 मानुषं वारुणाग्नेयं ब्राह्ममस्त्रं च वीर्यवान् ।
 ऐन्द्रं नारायणं चैव यस्मिन्नित्यं प्रतिष्ठितम् ॥ २
 तमधर्मेण धर्मिष्ठं धृष्टद्युम्नेन संजय ।
 श्रुत्वा निहतमाचार्यमश्वत्थामा किमब्रवीत् ॥ ३
 येन रामादवाप्येह धनुर्वेदं महात्मना ।
 प्रोक्तान्यस्त्राणि दिव्यानि पुत्राय गुरुकाङ्क्षिणे ॥ ४
 एकमेव हि लोकेऽस्मिन्नात्मनो गुणवत्तरम् ।
 इच्छन्ति पुत्रं पुरुषा लोके नान्यं कथंचन ॥ ५
 आचार्याणां भवन्त्येव रहस्यानि महात्मनाम् ।
 तानि पुत्राय वा दद्युः शिष्यायानुगताय वा ॥ ६
 स शिल्पं प्राप्य तत्सर्वं सविशेषं च संजय ।
 शूरः शारद्वतीपुत्रः संख्ये द्रोणादन्तरः ॥ ७
 रामस्यानुमतः शास्त्रे पुरंदरसमो युधि ।
 कार्तवीर्यसमो वीर्ये बृहस्पतिसमो मतौ ॥ ८
 महीधरसमो धृत्वा तेजसाग्निसमो युवा ।
 समुद्र इव गाम्भीर्यं क्रोधे सर्पविषोपमः ॥ ९
 स रथी प्रथमो लोके दृढधन्वा जितकुलः ।
 शीघ्रोऽनिल इवाक्रन्दे चरन्क्रुद्ध इवान्तरा ॥ १०
 अस्यता येन संग्रामे धृष्टद्युम्निपीडिता ।
 यो न व्यथति संग्रामे वीरः सत्यपराक्रमः ॥ ११
 वेदस्नातो व्रतस्नातो धनुर्वेदे च पारगः ।
 महोदधिरिवाक्षोभ्यो रामो दाशरथिर्यथा ॥ १२
 तमधर्मेण धर्मिष्ठं धृष्टद्युम्नेन संयुगे ।
 श्रुत्वा निहतमाचार्यमश्वत्थामा किमब्रवीत् ॥ १३
 धृष्टद्युम्नस्य यो मृत्युः सृष्टस्तेन महात्मना ।
 यथा द्रोणस्य पाञ्चाल्यो यज्ञसेनसुतोऽभवत् ॥ १४
 तं नृशंसेन पापेन क्रूरेणात्यल्पदर्शिना ।
 श्रुत्वा निहतमाचार्यमश्वत्थामा किमब्रवीत् ॥ १५

संजय उवाच ।

छद्मना निहत श्रुत्वा पितर पापकर्मणा ।
बाष्पेणापूर्यत द्रौणी रोषेण च नरर्षभ ॥ १६
तस्य क्रुद्धस्य राजेन्द्र वपुर्दिव्यमदृश्यत ।
अन्तर्कस्येव भूतानि जिहीर्षोः कालपर्यये ॥ १७
अश्रुपूर्णं ततो नेत्रे अपमृज्य पुनः पुनः ।
उवाच कोपान्निःश्वस्य दुर्योधनमिदं वचः ॥ १८
पिता मम यथा क्षुद्रैर्न्यस्तशस्त्रो निपातितः ।
धर्मध्वजवता पापं कृतं तद्विदितं मम ।
अनार्यं सुनृशंसस्य धर्मपुत्रस्य मे श्रुतम् ॥ १९
युद्धेष्वपि प्रवृत्तानां ध्रुवौ जयपराजयौ ।
द्वयमेतद्भवेद्राजन्वधस्तत्र प्रशस्यते ॥ २०
न्यायवृत्तो वधो यस्तु संग्रामे युध्यतो भवेत् ।
न स दुःखाय भवति तथा दृष्टो हि स द्विजः ॥
गतः स वीरलोकाय पिता मम न संशयः ।
न शोच्यः पुरुषव्याघ्रस्तथा स निधनं गतः ॥ २२
यत्तु धर्मप्रवृत्तः सन्केशग्रहणमाप्तवान् ।
पश्यतां सर्वसैन्यानां तन्मे मर्माणि कृन्तति ॥ २३
कामात्क्रोधादवज्ञानाद्दर्पाद्वाल्येन वा पुनः ।
वैधर्मिकानि कुर्वन्ति तथा परिभवेन च ॥ २४
तदिदं पार्षतेनेह महदाधर्मिकं कृतम् ।
अवज्ञाय च मां नूतं नृशंसेन दुरात्मना ॥ २५
तस्यानुबन्धं स द्रष्टा धृष्टद्युम्नः सुदारुणम् ।
अनार्यं परमं कृत्वा मिथ्यावादी च पाण्डवः ॥ २६
यो ह्यसौ छद्मनाचार्यं शस्त्रं संन्यासयत्तदा ।
तस्याद्य धर्मराजस्य भूमिः पास्यति शोणितम् ॥ २७
सर्वोपायैर्यतिष्यामि पाञ्चालानामहं वधे ।
धृष्टद्युम्नं च समरे हन्ताहं पापकारिणम् ॥ २८
कर्मणा येन तेनेह मृदुना दारुणेन वा ।
पाञ्चालानां वधं कृत्वा शान्तिं लब्धास्मि कौरव ॥

यदर्थं पुरुषव्याघ्र पुत्रमिच्छन्ति मानवाः ।
प्रेत्य चेह च संप्राप्तं त्राणाय महतो भयात् ॥ ३०
पित्रा तु मम सावस्था प्राप्ता निर्बन्धुना यथा ।
मयि शैलप्रतीकाशे पुत्रे शिष्ये च जीवति ॥ ३१
धिद्धमास्त्राणि दिव्यानि धिग्बाहू धिक्पराक्रमम् ।
यन्मां द्रोणः सुतं प्राप्य केशग्रहणमाप्तवान् ॥ ३२
स तथाहं करिष्यामि यथा भरतसत्तम ।
परलोकगतस्यापि गमिष्याम्यनृणः पितुः ॥ ३३
आर्येण तु न वक्तव्या कदाचित्तुतिरात्मनः ।
पितुर्वधममृष्यंस्तु वक्ष्याम्येह पौरुषम् ॥ ३४
अद्य पश्यन्तु मे वीर्यं पाण्डवाः सजनार्दनाः ।
मृद्गतः सर्वसैन्यानि युगान्तमिव कुर्वतः ॥ ३५
न हि देवा न गन्धर्वा नासुरा न च राक्षसाः ।
अद्य शक्ता रणे जेतुं रथस्थं मां नरर्षभ ॥ ३६
मदन्यो नास्ति लोकेऽस्मिन्नर्जुनाद्वास्त्रवित्तमः ।
अहं हि ज्वलतां मध्ये मयूखानामिवांशुमान् ।
प्रयोक्ता देवसृष्टानामस्त्राणां पृतनागतः ॥ ३७
कृशाश्वतनया ह्यद्य मत्प्रयुक्ता महामृधे ।
दर्शयन्तोऽऽत्मनो वीर्यं प्रमथिष्यन्ति पाण्डवान् ॥
अद्य सर्वा दिशो राजन्धाराभिरिव संकुलाः ।
आवृताः पत्रिभिस्तीक्ष्णैर्द्रष्टारो मामकैरिह ॥ ३९
किरन्धि शरजालानि सर्वतो भैरवस्वरम् ।
शत्रून्निपातयिष्यामि महावात इव हुमान् ॥ ४०
न च जानाति बीभत्सुस्तदस्त्रं न जनार्दनः ।
न भीमसेनो न यमौ न च राजा युधिष्ठिरः ॥ ४१
न पार्षतो दुरात्मासौ न शिखण्डी न सात्यकिः ।
यदिदं मयि कौरव्य सकल्यं सनिवर्तनम् ॥ ४२
नारायणाय मे पित्रा प्रणम्य विधिपूर्वकम् ।
उपहारः पुरा दत्तो ब्रह्मरूप उपस्थिते ॥ ४३
त स्वयं प्रतिगृह्याथ भगवान्स वरं ददौ ।

वने पिता मे परममखं नारायणं ततः ॥ ४४
 अथैनमब्रवीद्राजन्भगवान्देवसत्तमः ।
 भविता त्वत्समो नान्यः कश्चिद्युधि नरः क्वचित् ॥
 न त्विदं सहसा ब्रह्मन्प्रयोक्तव्यं कथंचन ।
 न ह्येतदस्मन्मन्त्रं वधाच्छत्रोर्निवर्तते ॥ ४६
 न चैतच्छक्यते ज्ञातुं को न वध्येदिति प्रभो ।
 अवध्यमपि हन्याद्वि तस्मान्नैतत्प्रयोजयेत् ॥ ४७
 वधः संख्ये द्रवश्चैव शस्त्राणां च विसर्जनम् ।
 प्रयाचनं च शत्रूणां गमनं शरणस्य च ॥ ४८
 एते प्रशमने योगा महास्त्रस्य परंतप ।
 सर्वथा पीडितो हि स्यादवध्यान्पीडयन्रणे ॥ ४९
 तज्जग्राह पिता मह्यमब्रवीच्चैव स प्रभुः ।
 त्वं वर्षिष्यसि दिव्यानि शस्त्रवर्षाण्यनेकशः ।
 अनेनास्त्रेण संग्रामे तेजसा च ज्वलिष्यसि ॥ ५०
 एवमुक्त्वा स भगवान्दिवमाचक्रमे प्रभुः ।
 एतन्नारायणादस्त्रं तत्प्राप्तं मम बन्धुना ॥ ५१
 तेनाहं पाण्डवांश्चैव पाञ्चालान्मत्स्यकेकयान् ।
 विद्रावयिष्यामि रणे शचीपतिरिवासुरान् ॥ ५२
 यथा यथाहमिच्छेयं तथा भूत्वा शरा मम ।
 निपतेयुः सपत्नेषु विक्रमत्स्वपि भारत ॥ ५३
 यथैष्टमश्मवर्षेण प्रवर्षिष्ये रणे स्थितः ।
 अयोमुखैश्च विहगैर्द्रावयिष्ये महारथान् ।
 पराश्वधांश्च विविधान्प्रसक्ष्येऽहमसंशयम् ॥ ५४
 सोऽहं नारायणास्त्रेण महता शत्रुतापन ।
 शत्रून्विध्वंसयिष्यामि कदर्थीकृत्य पाण्डवान् ॥ ५५
 मित्रब्रह्मगुरुद्वेषी जालमकः सुविगर्हितः ।
 पाञ्चालापसदश्चाद्य न मे जीवन्विमोक्ष्यते ॥ ५६
 तच्छ्रुत्वा द्रोणपुत्रस्य पर्यवर्तत वाहिनी ।
 ततः सर्वे महाशङ्खान्धनुः पुरुषसत्तमाः ॥ ५७
 भेरीश्चाभ्यहनन्हृष्टा डिण्डिमांश्च सहस्रशः ।

तथा ननाद वसुधा खुरनेमिप्रपीडिता ।
 स शब्दस्तुमुलः खं द्यां पृथिवी च व्यनादयत् ॥
 तं शब्दं पाण्डवाः श्रुत्वा पर्जन्यनिनदोपमम् ।
 समेत्य रथिनां श्रेष्ठाः सहिताः संन्यमन्त्रयन् ॥ ५९
 तथोक्त्वा द्रोणपुत्रोऽपि तदोपस्पृश्य भारत ।
 प्रादुश्चकार तद्विषयमखं नारायणं तदा ॥ ६०

इति श्रीमहाभारते द्रोणपर्वणि

षट्षष्ट्यधिकशततमोऽध्यायः ॥ १६६ ॥

१६७

संजय उवाच ।

प्रादुर्भूते ततस्तस्मिन्नस्त्रे नारायणे तदा ।
 प्रावात्सपृषतो वायुरनध्रे स्तनयितुमान् ॥ १
 चचाल पृथिवी चापि चुक्षुभे च महोदधिः ।
 प्रतिस्रोतः प्रवृत्ताश्च गन्तुं तत्र समुद्रगाः ॥ २
 शिखराणि व्यदीर्यन्त गिरीणां तत्र भारत ।
 अपसव्यं मृगाश्चैव पाण्डुपुत्रान्प्रचकिरे ॥ ३
 तमसा चावकीर्यन्त सूर्यश्च कलुषोऽभवत् ।
 संपतन्ति च भूतानि क्रव्यादानि प्रहृष्टवत् ॥ ४
 देवदानवगन्धर्वास्त्रिस्ता आसन्विशां पते ।
 कथं कथाभवतीत्रा दृष्ट्वा तद्व्याकुलं महत् ॥ ५
 व्यथिताः सर्वराजानस्तदा ह्यासन्विचेतसः ।
 तद्दृष्ट्वा घोररूपं तु द्रौणेरखं भयावहम् ॥ ६

धृतराष्ट्र उवाच ।

निवर्तितेषु सैन्येषु द्रोणपुत्रेण संयुगे ।
 भृशं शोकाभितप्तेन पितुर्वधममृष्यता ॥ ७
 कुरूनापततो दृष्ट्वा धृष्टद्युम्नस्य रक्षणे ।
 को मन्त्रः पाण्डवेष्वासीत्तन्ममाचक्ष्व संजय ॥ ८
 संजय उवाच ।
 प्रागेव विदुतान्दृष्ट्वा धार्तराष्ट्रान्युधिष्ठिरः ।
 पुनश्च तुमुलं शब्दं श्रुत्वार्जुनमभाषत ॥ ९

आचार्ये निहते द्रोणे धृष्टद्युम्नेन संयुगे ।
 निहते वज्रहस्तेन यथा वृत्रे महासुरे ॥ १०
 नाशंसन्त जयं युद्धे दीनात्मानो धनंजय ।
 आत्मत्राणे मर्तिं कृत्वा प्राद्रवन्कुरवो यथा ॥ ११
 केचिद्भान्तै रथैस्तूर्ण निहतपार्ष्णिग्यन्तृभिः ।
 विपताकध्वजच्छत्रैः पार्थिवाः शीर्णकूर्बुरैः ॥ १२
 भग्ननीडैराकुलाश्वैरारुह्यान्वे विचेतसः ।
 भीताः पादैर्हयान्केचित्त्वरयन्तः स्वयं रथैः ।
 युगचक्राक्षभ्रमैश्च द्रुताः केचिद्भयातुराः ॥ १३
 गजस्कन्धेषु संस्यूता नाराचैश्चलितासनाः ।
 शरातैर्विद्रुतैर्नागैर्हृताः केचिदिशो दश ॥ १४
 विशस्त्रकवचाश्चान्ये वाहनेभ्यः क्षितिं गताः ।
 संछिन्ना नेमिषु गता मृदिताश्च हयद्विपैः ॥ १५
 क्रोशन्तस्तात पुत्रेति पलायन्तोऽपरे भयात् ।
 नाभिजानन्ति चान्योन्यं कश्मलामिहतौजसः ॥ १६
 पुत्रान्पितृन्सखीन्भ्रातृन्समारोप्य दृढक्षतान् ।
 जलेन क्लेदयन्त्यन्ये विमुच्य कवचान्यपि ॥ १७
 अवस्थां तादृशीं प्राप्य हते द्रोणे द्रुतं बलम् ।
 पुनरावर्तितं केन यदि जानासि शंस मे ॥ १८
 हयानां हेषतां शब्दः कुञ्जराणां च बृंहताम् ।
 रथनेमिस्वनश्चात्र विमिश्रः श्रूयते महान् ॥ १९
 एते शब्दा भृशं तीव्राः प्रवृत्ताः कुरुसागरे ।
 मुहुर्मुहुरुदीर्यन्तः कम्पयन्ति हि मामकान् ॥ २०
 य एष तुमुलः शब्दः श्रूयते लोमहर्षणः ।
 सेन्द्रानप्येष लोकांस्त्रीन्भङ्ग्यादिति मतिर्मम ॥ २१
 मन्ये वज्रधरस्यैष निनादो भैरवस्वनः ।
 द्रोणे हते कौरवार्थं व्यक्तमभ्येति वासवः ॥ २२
 प्रहृष्टलोमकूपाः स्म संविग्रथकुञ्जराः ।
 धनंजय गुरुं श्रुत्वा तत्र नादं सुभीषणम् ॥ २३
 क एष कौरवान्दीर्णानवस्थाप्य महारथः ।

निवर्तयति युद्धार्थं मृधे देवेश्वरो यथा ॥ २४
 अर्जुन उवाच ।
 उद्यम्यात्मानमुप्राय कर्मणे धैर्यमास्थिताः ।
 धमन्ति कौरवाः शङ्खान्यस्य वीर्यमुपाश्रिताः ॥ २५
 यत्र ते संशयो राजन्यस्तशस्त्रे गुरौ हते ।
 धार्तराष्ट्रानवस्थाप्य क एष नदतीति ह ॥ २६
 ह्रीमन्तं तं महाबाहुं मत्तद्विरदगामिनम् ।
 व्याख्यास्याम्युग्रकर्माणं कुरूणामभयंकरम् ॥ २७
 यस्मिञ्जाते ददौ द्रोणो गवां दशशतं धनम् ।
 ब्राह्मणेभ्यो महाहैभ्यः सोऽश्वत्थामैष गर्जति ॥ २८
 जातमात्रेण वीरेण येनोच्चैःश्रवसा इव ।
 हेषता कम्पिता भूमिलोकाश्च सकलास्त्रयः ॥ २९
 तच्छ्रुत्वान्तर्हितं भूतं नाम चास्याकरोत्तदा ।
 अश्वत्थामेति सोऽद्यैष शूरो नदति पाण्डव ॥ ३०
 योऽद्यानाथ इवाक्रम्य पार्षतेन हतस्तथा ।
 कर्मणा सुनृशंसेन तस्य नाथो व्यवस्थितः ॥ ३१
 गुरुं मे यत्र पाञ्चाल्यः केशपक्षे परामृशत् ।
 तन्न जातु क्षमेद्भौणिजनिन्पौरुषमात्मनः ॥ ३२
 उपचीर्णो गुरुर्मिथ्या भवता राज्यकारणात् ।
 धर्मज्ञेन सता नाम सोऽधर्मः सुमहान्कृतः ॥ ३३
 सर्वधर्मोपपन्नोऽयं मम शिष्यश्च पाण्डवः ।
 नायं वक्ष्यति मिथ्येति प्रत्ययं कृतवांस्त्वयि ॥ ३४
 स सत्यकश्रुकं नाम प्रविष्टेन ततोऽनृतम् ।
 आचार्य उक्तो भवता हतः कुञ्जर इत्युत ॥ ३५
 ततः शखं समुत्सृज्य निर्ममो गतचेतनः ।
 आसीत्स विह्वलो राजन्यथा दृष्टस्त्वया विभुः ॥ ३६
 स तु शोकेन चाविष्टो विमुखः पुत्रवत्सलः ।
 शान्धतं धर्ममुत्सृज्य गुरुः शिष्येण घातितः ॥ ३७
 न्यस्तशस्त्रमधर्मेण घातयित्वा गुरुं भवान् ।
 रक्षस्त्रिदानीं सामात्यो यदि शक्नोषि पार्षतम् ॥ ३८

प्रस्तमाचार्यपुत्रेण क्रुद्धेन हतबन्धुना ।
 सर्वे वयं परित्रातुं न शक्यामोऽद्य पार्षतम् ॥ ३९
 सौहार्दं सर्वभूतेषु यः करोत्यतिमात्रशः ।
 सोऽद्य केशग्रहं श्रुत्वा पितुर्धक्ष्यति नो रणे ॥ ४०
 विक्रोशमाने हि मयि भृशमाचार्यगृद्धिनि ।
 अवकीर्य स्वधर्मं हि शिष्येण निहतो गुरुः ॥ ४१
 यदा गतं वयो भूयः शिष्टमल्पतरं च नः ।
 तस्येदानीं विकारोऽयमधर्मो यत्कृतो महान् ॥ ४२
 पितेव नित्यं सौहार्दात्पितेव स हि धर्मतः ।
 सोऽल्पकालस्य राज्यस्य कारणान्निहतो गुरुः ॥ ४३
 धृतराष्ट्रेण भीष्माय द्रोणाय च विशां पते ।
 विसृष्टा पृथिवी सर्वा सह पुत्रैश्च तत्परैः ॥ ४४
 स प्राप्य तादृशीं वृत्तिं सत्कृतः सततं परैः ।
 अवृणीत सदा पुत्रान्मामेवाभ्यधिकं गुरुः ॥ ४५
 अक्षीयमाणो न्यस्तास्त्रस्त्वद्वाक्येनाहवे हतः ।
 न त्वेनं युध्यमानं वै हन्यादपि शतक्रतुः ॥ ४६
 तस्याचार्यस्य वृद्धस्य द्रोहो नित्योपकारिणः ।
 कृतो ह्यनार्यैरस्माभीं राज्यार्थे लघुबुद्धिभिः ॥ ४७
 पुत्रान्भ्रातृन्पितृन्दाराज्जीवितं चैव वासविः ।
 त्यजेत्सर्वं मम प्रेम्णा जानात्येतद्धि मे गुरुः ॥ ४८
 स मया राज्यकामेन हन्यमानोऽप्युपेक्षितः ।
 तस्मादवाकिशरा राजन्प्राप्तोऽस्मि नरकं विभो ॥ ४९
 ब्राह्मणं वृद्धमाचार्यं न्यस्तशस्त्रं यथा मुनिम् ।
 घातयित्वाद्य राज्यार्थे मृतं श्रेयो न जीवितम् ॥ ५०

इति श्रीमहाभारते द्रोणपर्वणि

सप्तषष्ठ्यधिकशततमोऽध्यायः ॥ १६७ ॥

१६८

संजय उवाच ।

अर्जुनस्य वचः श्रुत्वा नोचुस्तत्र महारथाः ।
 अप्रियं वा प्रियं वापि महाराज धनंजयम् ॥ १

ततः क्रुद्धो महाबाहुर्भीमसेनोऽभ्यभाषत ।
 उत्सयन्निव कौन्तेयमर्जुनं भरतर्षभ ॥ २
 मुनिर्यथारण्यगतो भाषसे धर्मसंहितम् ।
 न्यस्तदण्डो यथा पार्थ ब्राह्मणः संशितव्रतः ॥ ३
 क्षतान्नाता क्षताजीवन्क्षान्तस्त्रिष्वपि साधुषु ।
 क्षत्रियः क्षितिमाप्नोति क्षिप्रं धर्मं यशः श्रियम् ॥ ४
 स भवानक्षत्रियगुणैर्युक्तः सर्वैः कुलोद्बहः ।
 अविपश्चिद्यथा वाक्यं व्याहरन्नाद्य शोभसे ॥ ५
 पराक्रमस्ते कौन्तेय शक्रस्येव शचीपतेः ।
 न चातिवर्तसे धर्मं वेलामिव महोदधिः ॥ ६
 न पूजयेत्त्वा को न्वद्य यत्रयोदशवार्षिकम् ।
 अमर्षं पृथतः कृत्वा धर्ममेवाभिकाङ्क्षसे ॥ ७
 दिष्ट्या तात मनस्तेऽद्य स्वधर्ममनुवर्तते ।
 आनृशंस्ये च ते दिष्ट्या बुद्धिः सततमच्युत ॥ ८
 यत्तु धर्मप्रवृत्तस्य हतं राज्यमधर्मतः ।
 द्रौपदी च परामृष्टा सभामानीय शत्रुभिः ॥ ९
 वनं प्रव्राजिताश्चास्म वल्कलाजिनवाससः ।
 अनर्हमाणास्तं भावं त्रयोदश समाः परैः ॥ १०
 एतान्यमर्षस्थानानि मर्षितानि त्वयानघ ।
 क्षत्रधर्मप्रसक्तेन सर्वमेतदनुष्ठितम् ॥ ११
 तमधर्ममपाकष्टुमारब्धः सहितस्त्वया ।
 सानुबन्धान्हनिष्यामि क्षुद्रान्राज्यहरानहम् ॥ १२
 त्वया तु कथितं पूर्वं युद्धायाभ्यागता वयम् ।
 घटामश्च यथाशक्ति त्वं तु नोऽद्य जुगुप्ससे ॥ १३
 स्वधर्मं नेच्छसे ज्ञातुं मिथ्या वचनमेव ते ।
 भयार्दितानामस्माकं वाचा मर्माणि कृन्तसि ॥ १४
 वपन्व्रणे क्षारमिव क्षतानां शत्रुकर्शन ।
 विदीर्यते मे हृदयं त्वया वाक्शल्यपीडितम् ॥ १५
 अधर्ममेतद्विपुलं धार्मिकः सन्न बुध्यसे ।
 यत्त्वमात्मानमस्माश्च प्रशंस्यान्न प्रशंससि ।

यः कलां षोडशीं त्वत्तो नार्हते तं प्रशंससि ॥ १६
 स्वयमेवात्मनो वक्तुं न युक्तं गुणसंस्तवम् ।
 दारयेयं मही क्रोधाद्विकिरेयं च पर्वतान् ॥ १७
 आविध्य च गदां गुर्वी भीमां काञ्चनमालिनीम् ।
 गिरिप्रकाशान्क्षितिजान्भञ्जेयमनिलो यथा ॥ १८
 स त्वमेवंविधं जानन्भ्रातरं मां नरर्षभ ।
 द्रोणपुत्राद्भयं कर्तुं नार्हस्यमितविक्रम ॥ १९
 अथ वा तिष्ठ बीभत्सो सह सर्वैर्नरर्षभैः ।
 अहमेनं गदापाणिर्जेष्याम्येको महाहवे ॥ २०
 ततः पाञ्चालराजस्य पुत्रः पार्थमथाब्रवीत् ।
 संक्रुद्धमिव नर्वन्तं हिरण्यकेशिपुं हरिः ॥ २१
 बीभत्सो विप्रकर्माणि विदितानि मनीषिणाम् ।
 याजनाध्यापने दानं तथा यज्ञप्रतिग्रहौ ॥ २२
 षष्ठमध्ययनं नाम तेषां कस्मिन्प्रतिष्ठितः ।
 हतो द्रोणो मया यत्तत्किं मां पार्थ विगर्हसे ॥ २३
 अपक्रान्तः स्वधर्माच्च क्षत्रधर्ममुपाश्रितः ।
 अमानुषेण हन्यस्मान्स्त्रेण क्षुद्रकर्मकृत् ॥ २४
 तथा मायां प्रयुञ्जानमसह्यं ब्राह्मणमब्रुवम् ।
 माययैव निहन्याद्यो न युक्तं पार्थ तत्र किम् ॥ २५
 तस्मिन्स्तथा मया शस्ते यदि द्रौणायनी रुषा ।
 कुरुते भैरवं नादं तत्र किं मम हीयते ॥ २६
 न चाद्भुतमिदं मन्ये यद्वौणिः शुद्धगर्जया ।
 घातयिष्यति कौरव्यान्परित्रातुमशक्नुवन् ॥ २७
 यच्च मां धार्मिको भूत्वा ब्रवीषि गुरुघातिनम् ।
 तदर्थमहमुत्पन्नः पाञ्चाल्यस्य सुतोऽनलात् ॥ २८
 यस्य कार्यमकार्यं वा युध्यतः स्यात्समं रणे ।
 तं कथं ब्राह्मणं ब्रूयाः क्षत्रियं वा धनंजय ॥ २९
 यो ह्यनस्त्रविदो हन्याद्ब्रह्मास्त्रैः क्रोधमूर्छितः ।
 सर्वोपायैर्न स कथं बध्यः पुरुषसत्तम ॥ ३०
 विधर्मिणं धर्मविद्धिः प्रोक्तं तेषां विषोपमम् ।

जानन्धर्मार्थतत्त्वज्ञः किमर्जुन विगर्हसे ॥ ३१
 नृशंसः स मयाक्रम्य रथ एव निपातितः ।
 तन्माभिनन्द्यं बीभत्सो किमर्थं नाभिनन्दसे ॥ ३२
 कृते रणे कथं पार्थ ज्वलनार्कविषोपमम् ।
 भीमं द्रोणशिरश्छेदे प्रशस्यं न प्रशंससि ॥ ३३
 योऽसौ ममैव नान्यस्य बान्धवान्युधि जघ्निवान् ।
 छित्त्वापि तस्य मूर्धानं नैवास्मि विगतज्वरः ॥ ३४
 तच्च मे कृन्तते मर्म यन्न तस्य शिरो मया ।
 निषादविषये क्षिप्रं जयद्रथशिरो यथा ॥ ३५
 अवधश्चापि शत्रूणामधर्मः शिष्यतेऽर्जुन ।
 क्षत्रियस्य ह्ययं धर्मो हन्याद्वन्येत वा पुनः ॥ ३६
 स शत्रुर्निहतः संख्ये मया धर्मेण पाण्डव ।
 यथा त्वया हतः शूरो भगदत्तः पितुः सखा ॥ ३७
 पितामहं रणे हत्वा मन्यसे धर्ममात्मनः ।
 मया शत्रौ हते कस्मात्पापे धर्मं न मन्यसे ॥ ३८
 नानृतः पाण्डवो ज्येष्ठो नाहं बाधार्मिकोऽर्जुन ।
 शिष्यमृद्धिहतः पापो युध्यस्व विजयस्तव ॥ ३९

इति श्रीमहाभारते द्रोणपर्वणि

अष्टषष्ठ्यधिकशततमोऽध्यायः ॥ १६८ ॥

१६९

धृतराष्ट्र उवाच ।

साङ्गा वेदा यथान्यायं येनाधीता महात्मना ।
 यस्मिन्साक्षादनुर्वेदो ह्रीनिषेधे प्रतिष्ठितः ॥ १
 तस्मिन्नाक्रुश्यति द्रोणे महर्षितनये तदा ।
 नीचात्मना नृशंसेन क्षुद्रेण गुरुघातिना ॥ २
 यस्य प्रसादात्कर्माणि कुर्वन्ति पुरुषर्षभाः ।
 अमानुषाणि संप्रामे देवैरसुकराणि च ॥ ३
 तस्मिन्नाक्रुश्यति द्रोणे समक्षं पापकर्मिणः ।
 नामर्षं तत्र कुर्वन्ति धिक्क्षत्रं धिगमर्षितम् ॥ ४
 पार्थाः सर्वे च राजानः पृथिव्यां ये धनुर्धराः ।

श्रुत्वा किमाहुः पाञ्चाल्यं तन्ममाचक्ष्व संजय ॥ ५

संजय उवाच ।

श्रुत्वा ह्रुपदपुत्रस्य ता वाचः क्रूरकर्मणः ।
तूष्णींभूवू राजानः सर्व एव विशां पते ॥ ६
अर्जुनस्तु कटाक्षेण जिह्वं प्रेक्ष्य च पार्षतम् ।
सबाष्पमभिनिःश्वस्य धिग्धिग्धिति चाब्रवीत् ॥
युधिष्ठिरश्च भीमश्च यमौ कृष्णस्तथापरे ।
आसन्सुव्रीडिता राजन्सात्यकिरिदमब्रवीत् ॥ ८
नेहास्ति पुरुषः कश्चिद्य इमं पापपूरुषम् ।
भाषमाणमकल्याणं शीघ्रं हन्यान्नराधमम् ॥ ९
कथं च शतधा जिह्वा न ते मूर्धा च दीर्यते ।
गुरुमाक्रोशतः क्षुद्र न चाधर्मेण पात्यसे ॥ १०
थाप्यस्त्वमसि पार्थैश्च सर्वैश्चान्धकवृष्णिभिः ।
यत्कर्म कलुषं कृत्वा श्लाघसे जनसंसदि ॥ ११
अकार्यं तादृशं कृत्वा पुनरेव गुरुं क्षिपन् ।
वध्यस्त्वं न त्वयार्थोऽस्ति मुहूर्तमपि जीवता ॥ १२
कस्वेतद्वयवसेदार्यस्त्वदन्यः पुरुषाधमः ।
निगृह्य केशेषु वधं गुरोर्धर्मात्मनः सतः ॥ १३
सप्तावरे तथा पूर्वे बान्धवास्ते निपातिताः ।
यशसा च परित्यक्तास्त्वां प्राप्य कुलपांसनम् ॥ १४
उक्तवांश्चापि यत्पार्थ भीष्मं प्रति नरर्षभम् ।
तथान्तो विहितस्तेन स्वयमेव महात्मना ॥ १५
तस्यापि तव सोदर्यो निहन्ता पापकृत्तमः ।
नान्यः पाञ्चालपुत्रेभ्यो विद्यते भुवि पापकृत् ॥ १६
स चापि सृष्टः पित्रा ते भीष्मस्यान्तकरः किल ।
शिखण्डी रक्षितस्तेन स च मृत्युर्महात्मनः ॥ १७
पाञ्चालाश्चलिता धर्मात्क्षुद्रा मित्रगुरुदुहः ।
त्वां प्राप्य सहस्रोदर्यं धिक्कृतं सर्वसाधुभिः ॥ १८
पुनश्चेदीदृशीं वाचं मत्समीपे वदिष्यसि ।
शिरस्ते पातयिष्यामि गदया वज्रकल्पया ॥ १९

सात्वतेनैवमाक्षिप्तः पार्षतः परुषाक्षरम् ।

संरब्धः सात्यकिं प्राह संकुद्रः प्रहसन्निव ॥ २०
श्रूयते श्रूयते चेति क्षम्यते चेति माधव ।
न चानार्यं शुभं साधुं पुरुषं क्षेप्तुमर्हसि ॥ २१
क्षमा प्रशस्यते लोके न तु पापोऽर्हति क्षमाम् ।
क्षमावन्तं हि पापात्मा जितोऽयमिति मन्यते ॥ २२
स त्वं क्षुद्रसमाचारो नीचात्मा पापनिश्चयः ।
आ केशाग्रान्नखाग्राश्च वक्तव्यो वक्तुमिच्छसि ॥ २३
यः स भूरिश्रवाश्छिन्ने भुजे प्रायगतस्त्वया ।
वार्यमाणेन निहतस्ततः पापतरं नु किम् ॥ २४
व्यूहमानो मया द्रोणो दिव्येनास्त्रेण संयुगे ।
विसृष्टशस्त्रो निहतः किं तत्र क्रूर दुष्कृतम् ॥ २५
अयुध्यमानं यस्त्वाजौ तथा प्रायगतं मुनिम् ।
छिन्नबाहुं परैर्हन्यात्सात्यके स कथं भवेत् ॥ २६
निहत्य त्वां यदा भूमौ स विक्रामति वीर्यवान् ।
किं तदा न निहंस्येनं भूत्वा पुरुषसत्तमः ॥ २७
त्वया पुनरनार्येण पूर्वं पार्थेन निर्जितः ।
यदा तदा हतः शूरः सौमदत्तिः प्रतापवान् ॥ २८
यत्र यत्र तु पाण्डूनां द्रोणो द्रावयते चमूम् ।
किरञ्शरसहस्राणि तत्र तत्र प्रयाम्यहम् ॥ २९
स त्वमेवंविधं कृत्वा कर्म चाण्डालवत्स्वयम् ।
वक्तुमिच्छसि वक्तव्यः कस्मान्मां परुषाण्यथ ॥ ३०
कर्ता त्वं कर्मणोग्रस्य नाहं वृष्णिकुलाधम ।
पापानां च त्वमावासः कर्मणां मा पुनर्वद ॥ ३१
जोषमास्व न मां भूयो वक्तुमर्हस्यतः परम् ।
अधरोत्तरमेतद्धि यन्मा त्वं वक्तुमिच्छसि ॥ ३२
अथ वक्ष्यसि मां मौर्ख्याद्भूयः परुषमीदृशम् ।
गमयिष्यामि बाणैस्त्वां युधि वैवस्वतक्षयम् ॥ ३३
न चैव मूर्ख धर्मेण केवलेनैव शक्यते ।
तेषामपि ह्यधर्मेण चेष्टितं शृणु यादृशम् ॥ ३४

वञ्चितः पाण्डवः पूर्वमधर्मेण युधिष्ठिरः ।
 द्रौपदी च परिदृष्टा तथाधर्मेण सात्यके ॥ ३५
 प्रव्राजिता वनं सर्वे पाण्डवाः सह कृष्णया ।
 सर्वस्वमपकृष्टं च तथाधर्मेण बालिश ॥ ३६
 अधर्मेणापकृष्टश्च मद्राजः परैरितः ।
 इतोऽप्यधर्मेण हतो भीष्मः कुरुपितामहः ।
 भूरिश्रवा ह्यधर्मेण त्वया धर्मविदा हतः ॥ ३७
 एवं परैराचरितं पाण्डवेयैश्च संयुगे ।
 रक्षमाणैर्जयं वीरैर्धर्मज्ञैरपि सात्वत ॥ ३८
 दुर्ज्ञेयः परमो धर्मस्तथाधर्मः सुदुर्विदः ।
 युध्यस्व कौरवैः सार्धं मा गाः पितृनिवेशनम् ॥ ३९
 एवमादीनि वाक्यानि क्रूराणि परुषाणि च ।
 श्रावितः सात्यकिः श्रीमान्नाकम्पित इवाभवत् ॥ ४०
 तच्छ्रुत्वा क्रोधताम्राक्षः सात्यकिस्त्वाददे गदाम् ।
 विनिःश्वस्य यथा सर्पः प्रणिधाय रथे धनुः ॥ ४१
 ततोऽभिपत्य पाञ्चाल्यं संरम्भेणेदमब्रवीन् ।
 न त्वां वक्ष्यामि परुषं हनिष्ये त्वां वधक्षमम् ॥
 तमापतन्तं सहसा महाबलममर्षणम् ।
 पाञ्चाल्यायाभिसंक्रुद्धमन्तकायान्तकोपमम् ॥ ४३
 चोदितो वासुदेवेन भीमसेनो महाबलः ।
 अवप्लुत्य रथात्तूर्णं बाहुभ्यां समवारयत् ॥ ४४
 द्रवमाणं तथा क्रुद्धं सात्यकिं पाण्डवो बली ।
 प्रस्कन्दमानमादाय जगाम बलिनं बलात् ॥ ४५
 स्थित्वा विष्टभ्य चरणौ भीमेन शिनिपुंगवः ।
 निगृहीतः पदे षष्ठे बलेन बलिनां वरः ॥ ४६
 अवरुह्य रथात्तं तु ह्रियमाणं बलीयसा ।
 उवाच ऋक्षण्या वाचा सहदेवो विशां पते ॥ ४७
 अस्माकं पुरुषव्याघ्र मित्रमन्यन्न विद्यते ।
 परमन्धकवृष्णिभ्यः पाञ्चालेभ्यश्च माधव ॥ ४८
 तथैवान्धकवृष्णीनां तव चैव विशेषतः ।

कृष्णस्य च तथास्मत्तो मित्रमन्यन्न विद्यते ॥ ४९
 पाञ्चालानां च वाष्णेय समुद्रान्तां विचिन्वताम् ।
 नान्यदस्ति परं मित्रं यथा पाण्डववृष्णयः ॥ ५०
 स भवानीदृशं मित्रं मन्यते च यथा भवान् ।
 भवन्तश्च यथास्माकं भवतां च तथा वयम् ॥ ५१
 स एवं सर्वधर्मज्ञो मित्रधर्ममनुस्मरन् ।
 नियच्छ मय्युं पाञ्चाल्यात्प्रशम्य शिनिपुंगव ॥ ५२
 पार्षतस्य क्षम त्वं वै क्षमतां तव पार्षतः ।
 वयं क्षमयितारश्च किमन्यत्र शमाद्भवेत् ॥ ५३
 प्रशम्यमाने शैनेये सहदेवेन मारिष ।
 पाञ्चालराजस्य सुतः प्रहसन्निदमब्रवीत् ॥ ५४
 मुञ्च मुञ्च शिनेः पौत्रं भीम युद्धमदान्वितम् ।
 आसादयतु मामेष धराधरमिवानिलः ॥ ५५
 यावदस्य शितैर्बाणैः संरम्भं विनयाम्यहम् ।
 युद्धश्रद्धां च कौन्तेय जीवितस्य च संयुगे ॥ ५६
 किं नु शक्यं मया कर्तुं कार्यं यदिदमुद्यतम् ।
 सुमहत्पाण्डुपुत्राणामायान्त्येते हि कौरवाः ॥ ५७
 अथ वा फल्गुनः सर्वान्वारयिष्यति संयुगे ।
 अहमप्यस्य मूर्धानं पातयिष्यामि सायकैः ॥ ५८
 मन्यते छिन्नबाहुं मां भूरिश्रवसमाहवे ।
 उत्सृजैनमहं वैनमेष मां वा हनिष्यति ॥ ५९
 शृण्वन्पाञ्चालवाक्यानि सात्यकिः सर्पवच्छ्वसन् ।
 भीमबाह्वन्तरे सक्तो विस्फुरत्यनिशं बली ॥ ६०
 त्वरया वासुदेवश्च धर्मराजश्च मारिष ।
 यत्नेन महता वीरौ वारयामासतुस्ततः ॥ ६१
 निवार्य परमेष्वासौ क्रोधसंरक्तलोचनौ ।
 युयुत्सवः परान्संख्ये प्रतीयुः क्षत्रियर्षभाः ॥ ६२

इति श्रीमहाभारते द्रोणपर्वणि

एकोनसप्तत्यधिकशततमोऽध्यायः ॥ १६९ ॥

१७०

संजय उवाच ।

ततः स कदनं चक्रे रिपूणां द्रोणनन्दनः ।
 युगान्ते सर्वभूतानां कालसृष्ट इवान्तकः ॥ १
 ध्वजद्रुमं शस्त्रशृङ्गं हतनागमहाशिलम् ।
 अश्वकिंपुरुषाकीर्णं शरासनलतावृतम् ॥ २
 शूलक्रव्यादसंघुष्टं भूतयक्षगणाकुलम् ।
 निहत्य शात्रवान्मलैः सोऽचिनोद्देहपर्वतम् ॥ ३
 ततो वेगेन महता विनद्य स नरर्षभः ।
 प्रतिज्ञां श्रावयामास पुनरेव तवात्मजम् ॥ ४
 यस्माद्युध्यन्तमाचार्य धर्मकञ्चुकमास्थितः ।
 मुञ्च शस्त्रमिति प्राह कुन्तीपुत्रो युधिष्ठिरः ॥ ५
 तस्मात्संपश्यतस्तस्य द्रावयिष्यामि वाहिनीम् ।
 विद्राव्य सत्यं हन्तास्मि पापं पाञ्चाल्यमेव तु ॥ ६
 सर्वानैतान्हनिष्यामि यदि योत्स्यन्ति मां रणे ।
 सत्यं ते प्रतिजानामि परावर्तय वाहिनीम् ॥ ७
 तच्छ्रुत्वा तव पुत्रस्तु वाहिनी पर्यवर्तयत् ।
 सिंहनादेन महता व्यपोह्य सुमहद्भयम् ॥ ८
 ततः समागमो राजन्कुरुपाण्डवसेनयोः ।
 पुनरेवाभवत्तीव्रः पूर्णसागरयोरिव ॥ ९
 संरब्धा हि स्थिरीभूता द्रोणपुत्रेण कौरवाः ।
 उदग्राः पाण्डुपाञ्चाला द्रोणस्य निधनेन च ॥ १०
 तेषां परमदृष्टानां जयमात्मनि पश्यताम् ।
 संरब्धानां महावेगः प्रादुरासीद्राणाजिरे ॥ ११
 यथा शिलोच्चये शैलः सागरे सागरो यथा ।
 प्रतिहन्येत राजेन्द्र तथासन्कुरुपाण्डवाः ॥ १२
 ततः शङ्खसहस्राणि भेरीणामयुतानि च ।
 अवाद्यन्त संदृष्टाः कुरुपाण्डवसैनिकाः ॥ १३
 ततो निर्मथ्यमानस्य सागरस्येव निखनः ।
 अभवत्तस्य सैन्यस्य सुमहानद्भुतोपमः ॥ १४

प्रादुश्चक्रे ततो द्रौणिरखं नारायणं तदा ।
 अभिसंधाय पाण्डूनां पाञ्चालानां च वाहिनीम् ॥
 प्रादुरासंस्ततो बाणा दीप्ताग्राः खे सहस्रशः ।
 पाण्डवान्भक्षयिष्यन्तो दीप्तास्या इव पन्नगाः ॥ १६
 ते दिशः खं च सैन्यं च समावृण्वन्महाहवे ।
 मुहूर्ताद्भास्करस्येव राजल्लोकं गभस्तयः ॥ १७
 तथापरे द्योतमाना ज्योतीषीवाम्बरेऽमले ।
 प्रादुरासन्महीपाल काष्ण्यासमया गुडाः ॥ १८
 चतुर्दिशं विचित्राश्च शतश्रयोऽथ हुताशदाः ।
 चक्राणि च क्षुरान्तानि मण्डलानीव भास्वतः ॥ १९
 शस्त्राकृतिभिराकीर्णमतीव भरतर्षभ ।
 दृष्ट्वान्तरिक्षमाविष्टाः पाण्डुपाञ्चालसृङ्गयाः ॥ २०
 यथा यथा ह्ययुध्यन्त पाण्डवानां महारथाः ।
 तथा तथा तदखं वै व्यवर्धत जनाधिप ॥ २१
 वध्यमानास्तथास्त्रेण तेन नारायणेन वै ।
 दह्यमानानलेनेव सर्वतोऽभ्यर्दिता रणे ॥ २२
 यथा हि शिशिरापाये दहेत्कक्षं हुताशनः ।
 तथा तदखं पाण्डूनां ददाह ध्वजिनीं प्रभो ॥ २३
 आपूर्यमाणेनास्त्रेण सैन्ये क्षीयति चाभिभो ।
 जगाम परमं त्रासं धर्मपुत्रो युधिष्ठिरः ॥ २४
 द्रवमाणं तु तत्सैन्यं दृष्ट्वा विगतचेतनम् ।
 मध्यस्थतां च पार्थस्य धर्मपुत्रोऽब्रवीदिदम् ॥ २५
 धृष्टद्युम्न पलायस्व सह पाञ्चालसेनया ।
 सात्यके त्वं च गच्छस्व वृष्ण्यन्धकवृतो गृहान् ॥
 वासुदेवोऽपि धर्मात्मा करिष्यत्यात्मनः क्षमम् ।
 उपदेष्टुं समर्थोऽयं लोकस्य विमुक्त्यात्मनः ॥ २७
 संग्रामस्तु न कर्तव्यः सर्वसैन्यान्ब्रवीमि वः ।
 अहं हि सह सोदर्यैः प्रवेक्ष्ये हव्यवाहनम् ॥ २८
 भीष्मद्रोणार्णवं तीर्त्वा संग्रामं भीरुदुस्तरम् ।
 अवसत्स्याम्यसलिले सगणो द्रौणिगोष्पदे ॥ २९

कामः संपद्यतामस्य बीभत्सोराशु मां प्रति ।
 कल्याणवृत्त आचार्यो मया युधि निपातितः ॥ ३०
 येन बालः स सौभद्रो युद्धानामविशारदः ।
 समर्थैर्बहुभिः क्रूरैर्घातितो नाभिपालितः ॥ ३१
 येनाविश्रुवता प्रभं तथा कृष्णा सभां गता ।
 उपेक्षिता सपुत्रेण दासभावं नियच्छती ॥ ३२
 जिघांसुर्धार्तराष्ट्रश्च श्रान्तेष्वश्वेषु फलगुणम् ।
 कवचेन तथा युक्तो रक्षार्थं सैन्धवस्य च ॥ ३३
 येन ब्रह्मास्त्रविदुषा पाञ्चालाः सत्यजिन्मुखाः ।
 कुर्वाणा मज्जये यत्नं समूला विनिपातिताः ॥ ३४
 येन प्रव्राज्यमानाश्च राज्याद्वयमधर्मतः ।
 निवार्यमाणेनास्माभिरनुगन्तु तदेषिताः ॥ ३५
 योऽसावत्यन्तमस्मासु कुर्वाणः सौहृदं परम् ।
 हतस्तदर्धे मरणं गमिष्यामि सबान्धवः ॥ ३६
 एवं ब्रुवति कौन्तेये दाशार्हस्त्वरितस्ततः ।
 निवार्य सैन्यं बाहुभ्यामिदं वचनमब्रवीत् ॥ ३७
 शीघ्रं न्यस्यत शस्त्राणि वाहेभ्यश्चावरोहत ।
 एष योगोऽत्र विहितः प्रतिघातो महात्मना ॥ ३८
 द्विपाश्वस्यन्दनेभ्यश्च क्षिति सर्वेऽवरोहत ।
 एवमेतन्न वो हन्यादस्त्रं भूमौ निरायुधान् ॥ ३९
 यथा यथा हि युध्यन्ते योधा ह्यस्त्रबलं प्रति ।
 तथा तथा भवन्त्येते कौरवा बलवत्तराः ॥ ४०
 निक्षेप्यन्ति च शस्त्राणि बाहनेभ्योऽवरुह्य ये ।
 तान्नैतदस्त्रं संप्राप्ते निहनिष्यति मानवान् ॥ ४१
 ये त्वेतत्प्रतियोत्स्यन्ति मनसापीह केचन ।
 निहनिष्यति तान्सर्वान्सातलगतानपि ॥ ४२
 ते वचस्तस्य तच्छ्रुत्वा वासुदेवस्य भारत ।
 ईषुः सर्वेऽस्त्रमुत्सृष्टुं मनोभिः करणेन च ॥ ४३
 तत उत्सृष्टुकामांस्तान्स्त्राण्यालक्ष्य पाण्डवः ।
 भीमसेनोऽब्रवीद्राजन्निदं संहर्षयन्वचः ॥ ४४

न कथंचन शस्त्राणि मोक्तव्यानीह केनचित् ।
 अहमावारयिष्यामि द्रोणपुत्रास्त्रमाशुगैः ॥ ४५
 अथ वाप्यनया गुर्व्या हेमविप्रहया रणे ।
 कालवद्विचरिष्यामि द्रौणेस्त्रं विशातयन् ॥ ४६
 न हि मे विक्रमे तुल्यः कश्चिदस्ति पुमानिह ।
 यथैव सवितुस्तुल्यं ज्योतिरन्यत्र विद्यते ॥ ४७
 पश्यध्वं मे दृढौ बाहू नागराजकरोपमौ ।
 समर्थौ पर्वतस्यापि शैशिरस्य निपातने ॥ ४८
 नागायुतसमप्राणो हृद्दमेको नरेष्विह ।
 शक्रो यथाप्रतिद्वंद्वो दिवि देवेषु विश्रुतः ॥ ४९
 अद्य पश्यत मे वीर्यं बाह्वोः पीनांसयोर्युधि ।
 ज्वलमानस्य दीप्तस्य द्रौणेस्त्रस्य वारणे ॥ ५०
 यदि नारायणास्त्रस्य प्रतियोद्धा न विद्यते ।
 अद्यैनं प्रतियोत्स्यामि पश्यत्सु कुरुपाण्डुषु ॥ ५१
 एवमुक्त्वा ततो भीमो द्रोणपुत्रमरिदमः ।
 अभ्ययान्मेघघोषेण रथेनादित्यवर्चसा ॥ ५२
 स एनमिषुजालेन लघुत्वाच्छीघ्रविक्रमः ।
 निमेषमात्रेणासाद्य कुन्तीपुत्रोऽभ्यवाकिरत् ॥ ५३
 ततो द्रौणिः प्रहस्यैनमुदासमभिभाष्य च ।
 अवाकिरत्प्रदीप्ताग्रैः शरैस्तैरभिमन्त्रितैः ॥ ५४
 पन्नगैरिव दीप्तास्यैर्वमद्विरनलं रणे ।
 अवकीर्णोऽभवत्पार्थः स्फुलिङ्गैरिव काञ्चनैः ॥ ५५
 तस्य रूपमभूद्राजन्भीमसेनस्य संयुगे ।
 खद्योतैरावृतस्येव पर्वतस्य दिनक्षये ॥ ५६
 तदस्त्रं द्रोणपुत्रस्य तस्मिन्प्रतिसमस्यति ।
 अवर्धत महाराज यथाग्निरनिलोद्धतः ॥ ५७
 विवर्धमानमालक्ष्य तदस्त्रं भीमविक्रमम् ।
 पाण्डुसैन्यमृते भीमं सुमहद्भयमाविशत् ॥ ५८
 ततः शस्त्राणि ते सर्वे समुत्सृज्य महीतले ।
 अवरोहन् रथेभ्यश्च हस्त्येभ्यश्च सर्वशः ॥ ५९

तेषु निक्षिप्तशस्त्रेषु वाहनेभ्यश्च्युतेषु च ।
तदस्त्रवीर्यं विपुलं भीममूर्धन्यथापतत् ॥ ६०
हाहाकृतानि भूतानि पाण्डवाश्च विशेषतः ।
भीमसेनमपश्यन्त तेजसा संवृतं तदा ॥ ६१

इति श्रीमहाभारते द्रोणपर्वणि

सप्तत्यधिकशततमोऽध्यायः ॥ १७० ॥

१७१

संजय उवाच ।

भीमसेनं समाकीर्णं दृष्ट्वास्त्रेण धनंजयः ।
तेजसः प्रतिघातार्थं वारुणेन समावृणोत् ॥ १
नालक्ष्यत तं कश्चिद्धारुणास्त्रेण संवृतम् ।
अर्जुनस्य लघुत्वाच्च संवृतत्वाच्च तेजसः ॥ २
साश्वसूतरथो भीमो द्रोणपुत्रास्त्रसंवृतः ।
अग्नावग्निरिव न्यस्तो ज्वालामाली सुदुर्दृशः ॥ ३
यथा रात्रिक्षये राजञ्ज्योतीष्यस्तगिरि प्रति ।
समापेतुस्तथा बाणा भीमसेनरथं प्रति ॥ ४
स हि भीमो रथश्चास्य हयाः सूतश्च मारिष ।
संवृता द्रोणपुत्रेण पावकान्तर्गताभवन् ॥ ५
यथा दग्ध्वा जगत्कृत्स्नं समये सचराचरम् ।
गच्छेदग्निर्विभोरास्यं तथास्त्रं भीममावृणोत् ॥ ६
सूर्यमग्निः प्रविष्टः स्याद्यथा चाग्नि दिवाकरः ।
तथा प्रविष्टं तत्तेजो न प्राज्ञायत किञ्चन ॥ ७
विकीर्णमस्त्रं तद्दृष्ट्वा तथा भीमरथं प्रति ।
उदीर्यमाणं द्रौणिं च निष्प्रतिद्वंद्वमाहवे ॥ ८
सर्वसैन्यानि पाण्डूनां न्यस्तशस्त्राण्यचेतसः ।
युधिष्ठिरपुरोगांश्च विमुखांस्तान्महारथान् ॥ ९
अर्जुनो वासुदेवश्च त्वरमाणौ महाद्युती ।
अबभूव रथाद्वीरौ भीममाद्रवतां ततः ॥ १०
ततस्तद्रोणपुत्रस्य तेजोऽस्त्रबलसंभवम् ।
विष्णुस्तौ सुबलिनौ माययाविशतां तदा ॥ ११

न्यस्तशस्त्रौ ततस्तौ तु नादहदस्त्रजोऽनलः ।
वारुणास्त्रप्रयोगाच्च वीर्यवत्त्वाच्च कृष्णयोः ॥ १२
ततश्चकृषतुर्भीमं तस्य सर्वयुधानि च ।
नारायणास्त्रशान्त्यर्थं नरनारायणौ बलात् ॥ १३
अपकृष्यमाणः कौन्तेयो नदत्येव महारथः ।
वर्धते चैव तद्गौरं द्रौणेरस्त्रं सुदुर्जयम् ॥ १४
तमब्रवीद्वासुदेवः किमिदं पाण्डुनन्दन ।
वार्यमाणोऽपि कौन्तेय यद्युद्धान्न निवर्तसे ॥ १५
यदि युद्धेन जेयाः स्युरिमे कौरवनन्दनाः ।
वयमप्यत्र युध्येम तथा चेमे नरर्षभाः ॥ १६
रथेभ्यस्त्ववतीर्णास्तु सर्व एव स्म तावकाः ।
तस्मात्त्वमपि कौन्तेय रथात्तूर्णमपाक्रम ॥ १७
एवमुक्त्वा ततः कृष्णो रथाद्भूमिमपातयत् ।
निःश्वसन्तं यथा नागं क्रोधसंरक्तलोचनम् ॥ १८
यदापकृष्टः स रथाङ्ग्यासितश्चायुधं भुवि ।
ततो नारायणास्त्रं तत्प्रशान्तं शत्रुतापनम् ॥ १९
तस्मिन्प्रशान्ते विधिना तदा तेजसि दुःसहे ।
बभूवुर्विमलाः सर्वा दिशः प्रदिश एव च ॥ २०
प्रववुश्च शिवा वाताः प्रशान्ता मृगपक्षिणः ।
वाहनानि च हृष्टानि योधाश्च मनुजेश्वर ॥ २१
व्यपोढे च ततो घोरे तस्मिन्तेजसि भारत ।
बभौ भीमो निशापाये धीमान्सूर्य इवोदितः ॥ २२
हतशेषं बलं तत्र पाण्डवानामतिष्ठत् ।
अस्त्रव्युपरमाद्दृष्टं तव पुत्रजिघांसया ॥ २३
व्यवस्थिते बले तस्मिन्नास्त्रे प्रतिहते तथा ।
दुर्योधनो महाराज द्रोणपुत्रमथाब्रवीत् ॥ २४
अश्वत्थामन्पुनः शीघ्रमस्त्रमेतत्प्रयोजय ।
व्यवस्थिता हि पाञ्चालाः पुनरेव जयैषिणः ॥ २५
अश्वत्थामा तथोक्तस्तु तव पुत्रेण मारिष ।
सुदीनमभिनिःश्वस्य राजानमिदमब्रवीत् ॥ २६

नैतदावर्तते राजन्नखं द्विर्नोपपद्यते ।
 आवर्तयन्निहन्त्येतत्प्रयोक्तारं न संशयः ॥ २७
 एष चास्त्रप्रतीघातं वासुदेवः प्रयुक्तवान् ।
 अन्यथा विहितः संख्ये वधः शत्रोर्जनाधिप ॥ २८
 पराजयो वा मृत्युर्वा श्रेयो मृत्युर्न निर्जयः ।
 निर्जिताश्चारयो ह्येते शस्त्रोत्सर्गान्मृतोपमाः ॥ २९

दुर्योधन उवाच ।

आचार्यपुत्र यद्येतद्विरुद्धं न प्रयुज्यते ।
 अन्यैर्गुरुणा वध्यन्तामस्त्रैरस्त्रविदां वर ॥ ३०
 त्वयि ह्यस्त्राणि दिव्यानि यथा स्युर्यम्बके तथा ।
 इच्छतो न हि ते मुच्येत्क्रुद्धस्यापि पुरंदरः ॥ ३१
 धृतराष्ट्र उवाच ।

तस्मिन्नस्त्रे प्रतिहते द्रोणे चोपधिना हते ।
 तथा दुर्योधनेनोक्तो द्रौणिः किमकरोत्पुनः ॥ ३२
 दृष्ट्वा पार्थाश्च संग्रामे युद्धाय समवस्थितान् ।
 नारायणास्त्रनिर्मुक्तांश्चरतः पृतनामुखे ॥ ३३

संजय उवाच ।

जानन्पितुः स निधनं सिंहलाङ्गूलकेतनः ।
 सक्रोधो भयमुत्सृज्य अभिदुद्राव पार्षतम् ॥ ३४
 अभिद्रुत्य च विशया क्षुद्रकाणां नरर्षभः ।
 पञ्चभिश्चातिवेगेन विव्याध पुरुषर्षभम् ॥ ३५
 धृष्टद्युम्नस्ततो राजञ्ज्वलन्तमिव पावकम् ।
 द्रोणपुत्रं त्रिषष्ट्या तु राजन्विव्याध पत्रिणाम् ॥ ३६
 सारथिं चास्य विशया स्वर्णपुङ्खैः शिलाशितैः ।
 ह्यांश्च चतुरोऽविध्यच्चतुर्भिर्निशितैः शरैः ॥ ३७
 विद्ध्वा विद्वानदद्रौणिः कम्पयन्निव मेदिनीम् ।
 आददत्सर्वलोकस्य प्राणानिव महारणे ॥ ३८
 पार्षतस्तु बली राजन्कृतास्त्रः कृतनिश्रमः ।
 द्रौणिमेवाभिदुद्राव कृत्वा मृत्युं निवर्तनम् ॥ ३९
 ततो बाणमयं वर्षं द्रोणपुत्रस्य मूर्धनि ।

अवासृजदमेयात्मा पाञ्चाल्यो रथिनां वरः ॥ ४०
 तं द्रौणिः समरे क्रुद्धश्छादयामास पत्रिभिः ।
 विव्याध चैनं दशभिः पितुर्वधमनुस्मरन् ॥ ४१
 द्वाभ्यां च सुविकृष्टाभ्यां क्षुराभ्यां ध्वजकार्मुके ।
 छित्त्वा पाञ्चालराजस्य द्रौणिरन्यैः समार्दयत् ॥ ४२
 व्यश्वसूतरथं चैनं द्रौणिश्चक्रे महाहवे ।
 तस्य चानुचरान्सर्वान्क्रुद्धः प्राच्छादयच्छरैः ॥ ४३
 प्रहृद्राव ततः सैन्यं पाञ्चालानां विशां पते ।
 संध्रान्तरूपमार्तं च शरवर्षपरिक्षतम् ॥ ४४
 दृष्ट्वा च विमुखान्योधान्धृष्टद्युम्नं च पीडितम् ।
 शैनेयोऽचोदयत्तूर्णं रणं द्रौणिरथं प्रति ॥ ४५
 अष्टभिर्निशितैश्चैव सोऽश्वत्थामानमार्दयत् ।
 विशया पुनराहत्य नानारूपैरमर्षणम् ।
 विव्याध च तथा सूतं चतुर्भिश्चतुरो हयान् ॥ ४६
 सोऽतिविद्धो महेष्वासो नानालिङ्गैरमर्षणः ।
 युयुधानेन वै द्रौणिः प्रहसन्वाक्यमब्रवीत् ॥ ४७
 शैनेयाभ्यवपत्तिं ते जानाम्याचार्यघातिनः ।
 न त्वेनं त्रास्यसि मया ग्रस्तमात्मानमेव च ॥ ४८
 एवमुक्त्वा कर्करश्म्याभं सुपर्वाणं शरोत्तमम् ।
 व्यसृजत्सात्वते द्रौणिर्विभ्रं वृत्रे यथा हरिः ॥ ४९
 स तं निर्भिद्य तेनास्तः सायकः सशरावरम् ।
 विवेश वसुधां भित्त्वा श्वसन्बिलमिवोरगः ॥ ५०
 स भिन्नकवचः शूरस्तोत्रादित इव द्विपः ।
 विमुच्य सशरं चापं भूरिव्रणपरिस्रवः ॥ ५१
 सीदन्सुधिरसिक्तश्च रथोपस्थ उपाविशत् ।
 सूतेनापहतस्तूर्णं द्रोणपुत्राद्रथान्तरम् ॥ ५२
 अथान्येन सुपुङ्खेन शरेण नतपर्वणा ।
 आजघान भुवोर्मध्ये धृष्टद्युम्नं परंतपः ॥ ५३
 स पूर्वमतिविद्धश्च भृशं पश्चाच्च पीडितः ।
 ससाद युधि पाञ्चाल्यो व्यपाश्रयत च ध्वजम् ॥

तं मत्तमिव सिंहेन राजन्कुञ्जरमर्दितम् ।
 जवेनाभ्यद्रवञ्छूराः पञ्च पाण्डवतो रथाः ॥ ५५
 किरीटी भीमसेनश्च वृद्धक्षत्रश्च पौरवः ।
 युवराजश्च चेदीनां मालवश्च सुदर्शनः ।
 पञ्चभिः पञ्चभिर्बाणैरभ्यग्नसर्वतः समम् ॥ ५६
 आशीविषाभैर्विशद्भिः पञ्चभिश्चापि ताञ्छरैः ।
 च्छिच्छेद युगपद्द्रौणिः पञ्चविंशतिसायकान् ॥ ५७
 सप्तभिश्च शितैर्बाणैः पौरवं द्रौणिरार्दयत् ।
 मालवं त्रिभिरेकेन पार्थ षड्विधैर्कोदरम् ॥ ५८
 ततस्ते विव्यधुः सर्वे द्रौणि राजन्महारथाः ।
 युगपच्च पृथक्चैव रुक्मपुङ्खैः शिलाशितैः ॥ ५९
 युवराजस्तु विंशत्या द्रौणि विव्याध पत्रिणाम् ।
 पार्थश्च पुनरष्टाभिस्तथा सर्वे त्रिभिस्त्रिभिः ॥ ६०

ततोऽर्जुनं षड्भिरथाजघान

द्रौणायनिर्दशभिर्वासुदेवम् ।

भीमं दशार्धैर्युवराजं चतुर्भि-

र्द्वाभ्यां छित्त्वा कार्मुकं च ध्वजं च ।

पुनः पार्थ शरवर्षेण विद्ध्वा

द्रौणिर्घोरं सिंहनादं ननाद ॥ ६१

तस्यास्यतः सुनिशितान्पीतधारा-

न्द्रौणेः शरान्पृष्ठतश्चाग्रतश्च ।

धरा वियह्यौः प्रदिशो दिशश्च

छन्ना बाणैरभवन्घोररूपैः ॥ ६२

आसीनस्य स्वरथं तूग्रतेजाः

सुदर्शनस्येन्द्रकेतुप्रकाशौ ।

भुजौ शिरश्चेन्द्रसमानवीर्य-

स्त्रिभिः शरैर्युगपत्संचकर्त ॥ ६३

स पौरवं रथशक्त्या निहत्य

छित्त्वा रथं तिलशश्चापि बाणैः ।

छित्त्वास्य बाहू वरचन्दनाक्तौ

भहेन कायाच्छिर उच्चकर्त ॥ ६४

युवानमिन्दीवरदामवर्णं

चेदिप्रियं युवराजं प्रहस्य ।

बाणैस्त्वंवावाञ्ज्वलितामिकल्पै-

र्विद्ध्वा प्रादान्मृत्यवे साश्वसूतम् ॥ ६५

तान्निहत्य रणे वीरो द्रोणपुत्रो युधां पतिः ।

दध्मौ प्रमुदितः शङ्खं बृहन्तमपराजितः ॥ ६६

ततः सर्वे च पाञ्चाला भीमसेनश्च पाण्डवः ।

धृष्टद्युम्नरथं भीतास्यक्त्वा संप्राद्रवन्दिशः ॥ ६७

तान्प्रभग्रांस्तथा द्रौणिः पृष्ठतो विकिरञ्छरैः ।

अभ्यवर्तत वेगेन कालवत्पाण्डुवाहिनीम् ॥ ६८

ते बध्यमानाः समरे द्रोणपुत्रेण क्षत्रियाः ।

द्रोणपुत्रं भयाद्राजन्दिक्षु सर्वासु मेनिरे ॥ ६९

इति श्रीमहाभारते द्रोणपर्वणि

एकसप्तत्यधिकशततमोऽध्यायः ॥ १७१ ॥

१७२

संजय उवाच ।

तत्प्रभग्नं बलं दृष्ट्वा कुन्तीपुत्रो धनंजयः ।

न्यवारयदमेयात्मा द्रोणपुत्रवधेप्सया ॥ १

ततस्ते सैनिका राजन्नैव तत्रावतस्थिरे ।

संस्थाप्यमाना यत्नेन गोविन्देनार्जुनेन च ॥ २

एक एव तु बीभत्सुः सोमकावयवैः सह ।

मत्स्यैरन्यैश्च संधाय कौरवैः संन्यवर्तत ॥ ३

ततो हृतमतिक्रम्य सिंहलाङ्गूलकेतनम् ।

सव्यसाची महेष्वासमश्चत्थामानमब्रवीत् ॥ ४

या शक्तिर्यच्च ते वीर्यं यज्ज्ञानं यच्च पौरुषम् ।

धार्तराष्ट्रेषु या प्रीतिः प्रद्वेषोऽस्मासु यच्च ते ।

यच्च भूयोऽस्ति तेजस्तत्परमं मम दर्शय ॥ ५

स एव द्रोणहन्ता ते दर्पं भेत्यति पार्षतः ।

कालानलसमप्रख्यो द्विषतामन्तको युधि ।

समासादय पाञ्चाल्यं मां चापि सहकेशवम् ॥ ६

धृतराष्ट्र उवाच ।

आचार्यपुत्रो मानार्हो बलवांश्चापि संजय ।

प्रीतिर्धनं जये चास्य प्रियश्चापि स वासवे ॥ ७

न भूतपूर्वं वीभत्सोर्वाक्यं परुषमीदृशम् ।

अथ कस्मात्स कौन्तेयः सखायं रूक्षमब्रवीत् ॥ ८

संजय उवाच ।

युवराजे हते चैव वृद्धक्षत्रे च पौरवे ।

इष्वस्त्रविधिसंपन्ने मालवे च सुदर्शने ॥ ९

धृष्टद्युम्ने सात्यकौ च भीमे चापि पराजिते ।

युधिष्ठिरस्य तैर्वाक्यैर्मर्मण्यपि च घटिते ॥ १०

अन्तर्भेदे च संजाते दुःखं संस्मृत्य च प्रभो ।

अभूतपूर्वो वीभत्सोर्दुःखान्मन्युरजायत ॥ ११

तस्मादनर्हमश्लीलमप्रियं द्रौणिमुक्तवान् ।

मान्यमाचार्यतनयं रूक्षं कापुरुषो यथा ॥ १२

एवमुक्तः श्वसन्क्रोधान्महेष्वासतमो नृप ।

पार्थेन परुषं वाक्यं सर्वमर्मन्त्रया गिरा ।

द्रौणिश्चुकोप पार्थाय कृष्णाय च विशेषतः ॥ १३

स तु यत्तो रथे स्थित्वा वार्युपस्पृश्य वीर्यवान् ।

देवैरपि सुदुर्धर्मस्त्रमाग्नेयम्नाददे ॥ १४

दृश्यादृश्यानरिगणानुद्दिश्याचार्यनन्दनः ।

सोऽभिमन्युः शरं दीप्तं विधूममिव पावकम् ।

सर्वतः क्रोधमाविश्य चिक्षेप परवीरहा ॥ १५

ततस्तुमुलमाकाशे शरवर्षमजायत ।

ववुश्च शिशिरा वाताः सूर्यो नैव तताप च ॥ १६

चुक्रुशुर्दानवाश्चापि दिक्षु सर्वासु भैरवम् ।

रुधिरं चापि वर्षन्तो विनेदुस्तोयदाम्बरे ॥ १७

पक्षिणः पशवो गावो मुनयश्चापि सुव्रताः ।

परमं प्रयतात्मानो न शान्तिमुपलेभिरे ॥ १८

भ्रान्तसर्वमहाभूतमावर्जितदिवाकरम् ।

त्रैलोक्यमभिसंतप्तं ज्वराविष्टमिवानुरम् ॥ १९

शरतेजोभिसंतप्ता नागा भूमिशयास्तथा ।

निःश्वसन्तः समुस्पेतुस्तेजो घोरं मुमुक्षवः ॥ २०

जलजानि च सत्त्वानि दह्यमानानि भारत ।

न शान्तिमुपजग्मुर्हि तप्यमानैर्जलाशयैः ॥ २१

दिशः खं प्रदिशश्चैव भुवं च शरवृष्टयः ।

उच्चावचा निपेतुर्वै गरुडानिलरंहसः ॥ २२

तैः शरैर्द्रोणपुत्रस्य वज्रवेगसमाहितैः ।

प्रदग्धाः शत्रवः पेतुरभिदग्धा इव द्रुमाः ॥ २३

दह्यमाना महानागाः पेतुरुर्ध्वा समन्ततः ।

नदन्तो भैरवान्नादाञ्जलदोपमनिस्वनान् ॥ २४

अपरे प्रद्रुतास्तत्र दह्यमाना महागजाः ।

त्रेसुस्तथापरे घोरे वने दावाग्निसंवृताः ॥ २५

द्रुमाणां शिखराणीव दावदग्धानि मारिष ।

अश्ववृन्दान्यदृश्यन्त रथवृन्दानि चाभिभो ।

अपतन्त रथौघाश्च तत्र तत्र सहस्रशः ॥ २६

तत्सेन्यं भगवानभिर्ददाह युधि भारत ।

युगान्ते सर्वभूतानि संवर्तक इवानलः ॥ २७

दृष्ट्वा तु पाण्डवी सेनां दह्यमानां महाहवे ।

प्रहृष्टास्तावका राजन्सिहनादान्विनेदिरे ॥ २८

ततस्तूर्यसहस्राणि नानालिङ्गानि भारत ।

तूर्णमाजग्निर्रे हृष्टास्तावका जितकाशिनः ॥ २९

कृत्स्ना ह्यक्षौहिणी राजन्सव्यसाची च पाण्डवः ।

तमसा संवृते लोके नादृश्यत महाहवे ॥ ३०

नैव नस्तादृशं राजन्दृष्टपूर्वं न च श्रुतम् ।

यादृशं द्रोणपुत्रेण सृष्टमस्त्रममर्षिणा ॥ ३१

अर्जुनस्तु महाराज ब्राह्ममस्त्रमुदैरयत् ।

सर्वास्त्रप्रतिघाताय विहितं पद्मयोनिना ॥ ३२

ततो मुहूर्तादिव तत्तमो व्युपशशाम ह ।

प्रववौ चानिलः शीतो दिशश्च विमलाभवन् ॥ ३३

तत्रानुत्तमपश्याम कृत्स्नामक्षौहिणीं हताम् ।
 अनभिज्ञैरुपां च प्रदग्धामस्त्रमायया ॥ ३४
 ततो वीरौ महेष्वासौ विमुक्तौ केशवार्जुनौ ।
 सहितौ संप्रदृश्येतां नभसीव तमोनुदौ ॥ ३५
 सपताकध्वजहयः सानुकर्षवरायुधः ।
 प्रबभौ स रथो मुक्तस्तावकानां भयंकरः ॥ ३६
 ततः किलकिलाशब्दः शङ्खभेरीरवैः सह ।
 पाण्डवानां प्रहृष्टानां क्षणेन समजायत ॥ ३७
 हताविति तयोरासीत्सेनयोरुभयोर्मतिः ।
 तरसाभ्यागतौ दृष्ट्वा विमुक्तौ केशवार्जुनौ ॥ ३८
 तावक्षतौ प्रमुदितौ धूमतुर्वारिजोत्तमौ ।
 दृष्ट्वा प्रमुदितान्पार्थास्त्वदीया व्यथिताभवन् ॥ ३९
 विमुक्तौ च महात्मानौ दृष्ट्वा द्रौणिः सुदुःखितः ।
 मुहूर्तं चिन्तयामास किं त्वेतदिति मारिष ॥ ४०
 चिन्तयित्वा तु राजेन्द्र ध्यानशोकपरायणः ।
 निःश्वसन्दीर्घमुष्णं च विमनाश्चाभवत्तदा ॥ ४१
 ततो द्रौणिर्धनुर्न्यस्य रथात्प्रस्कन्ध वेगितः ।
 धिग्धिक्षसर्वमिदं मिथ्येत्युक्त्वा संप्राद्रवद्रणात् ॥
 ततः स्निग्धान्बुदाभासं वेदव्यासमकल्मषम् ।
 आवासं च सरस्वत्याः स वै व्यासं ददर्श ह ॥ ४३
 तं द्रौणिरप्रतो दृष्ट्वा स्थितं कुरुकुलोद्वह ।
 सन्नकण्ठोऽब्रवीद्वाक्यमभिवाद्य सुदीनवत् ॥ ४४
 भो भो माया यदृच्छा वा न विद्मः किमिदं भवेत् ।
 अस्त्रं त्विदं कथं मिथ्या मम कश्च व्यतिक्रमः ॥ ४५
 अधरोत्तरमेतद्वा लोकानां वा पराभवः ।
 यदिमौ जीवतः कृष्णौ कालो हि दुरतिक्रमः ॥ ४६
 नासुरामरगन्धर्वा न पिशाचा न राक्षसाः ।
 न सर्पयक्षपतगा न मनुष्याः कथंचन ॥ ४७
 उत्सहन्तेऽन्यथा कर्तुमेतदस्त्र मयेरितम् ।
 तद्विदं केवलं हत्वा युक्तामक्षौहिणीं ज्वलत् ॥ ४८

केनेमौ मर्त्यधर्माणौ नावधीत्केशवार्जुनौ ।
 एतत्प्रब्रूहि भगवन्मया पृष्टो यथातथम् ॥ ४९
 व्यास उवाच ।
 महान्तमेतमर्थं मां यं त्वं पृच्छसि विस्मयात् ।
 तत्प्रवक्ष्यामि ते सर्वं समाधाय मनः शृणु ॥ ५०
 योऽसौ नारायणो नाम पूर्वेषामपि पूर्वजः ।
 अजायत च कार्यार्थं पुत्रो धर्मस्य विश्वकृत् ॥ ५१
 स तपस्तीव्रमातस्थे मैनाकं गिरिमास्थितः ।
 ऊर्ध्वबाहुर्महातेजा ज्वलनादित्यसंनिभः ॥ ५२
 षष्टिं वर्षसहस्राणि तावन्त्येव शतानि च ।
 अशोषयत्तदात्मानं वायुभक्षोऽम्बुजेक्षणः ॥ ५३
 अथापरं तपस्तप्त्वा द्विस्ततोऽन्यत्पुनर्महत् ।
 द्यावापृथिव्योर्विवरं तेजसा समपूरयत् ॥ ५४
 स तेन तपसा तात ब्रह्मभूतो यदाभवत् ।
 ततो विश्वेश्वरं योनि विश्वस्य जगतः पतिम् ॥ ५५
 ददर्श भृशदुर्दर्श सर्वदेवैरपीश्वरम् ।
 अणीयसामणीयांसं बृहद्भयश्च बृहत्तरम् ॥ ५६
 रुद्रमीशानमृषभं चेकितानमजं परम् ।
 गच्छतस्तिष्ठतो वापि सर्वभूतहृदि स्थितम् ॥ ५७
 दुर्वारिणं दुर्दृशं तिग्ममन्युं
 महात्मानं सर्वहरं प्रचेतसम् ।
 दिव्यं चापमिषुधी चाददानं
 हिरण्यवर्माणमनन्तवीर्यम् ॥ ५८
 पिनाकिनं वज्रिणं दीप्तशूलं
 परश्वर्धिं गदिनं स्वायतासिम् ।
 सुभ्रुं जटामण्डलचन्द्रमौलिं
 व्याघ्राजिनं परिधं दण्डपाणिम् ॥ ५९
 शुभाङ्गदं नागयज्ञोपवीतिं
 विश्वैर्गणैः शोभितं भूतसंघैः ।
 एकीभूतं तपसां संनिधानं

वयोतिगैः सुष्ठुतमिष्टवाग्भिः ॥ ६०
 जलं दिवं खं क्षितिं चन्द्रसूर्यौ
 तथा वाय्वग्नी प्रतिमानं जगच्च ।
 नालं द्रष्टुं यमजं भिन्नवृत्ता
 ब्रह्मद्विषन्नममृतस्य योनिम् ॥ ६१
 यं पश्यन्ति ब्राह्मणाः साधुवृत्ताः
 क्षीणे पापे मनसा ये विशोकाः ।
 स तन्निष्ठस्तपसा धर्ममीड्यं
 तद्वक्त्या वै विश्वरूपं ददर्श ।
 दृष्ट्वा चैनं वाङ्मनोबुद्धिदेहैः
 संहृष्टात्मा मुमुदे देवदेवम् ॥ ६२
 अक्षमालापरिक्षिप्तं ज्योतिषां परमं निधिम् ।
 ततो नारायणो दृष्ट्वा वचन्दे विश्वसंभवम् ॥ ६३
 वरदं पृथुचार्वङ्गथा पार्वत्या सहितं प्रभुम् ।
 अजमीशानमन्यग्रं कारणात्मानमच्युतम् ॥ ६४
 अभिवाद्याथ रुद्राय सद्योऽन्धकनिपातिने ।
 पद्माक्षस्तं विरूपाक्षमभितुष्टाव भक्तिमान् ॥ ६५
 त्वत्संभूता भूतकृतो वरेण्य
 गोप्तारोऽद्य भुवनं पूर्वदेवाः ।
 आविश्येमां धरणीं येऽभ्यरक्ष-
 न्पुरा पुराणां तव देव सृष्टिम् ॥ ६६
 सुरासुरान्नागरक्षःपिशाचा-
 न्नरान्सुपर्णानिथ गन्धर्वयक्षान् ।
 पृथग्विधान्भूतसंघांश्च विश्वां-
 स्त्वत्संभूतान्विद्वा सर्वास्तथैव ।
 ऐन्द्रं याम्यं वारुणं वैत्तपाल्यं
 मैत्रं त्वाष्ट्रं कर्म सौम्यं च तुभ्यम् ॥ ६७
 रूपं ज्योतिः शब्द आकाशवायुः
 स्पर्शः स्वाद्यं सलिलं गन्ध उर्वी ।
 कामो ब्रह्मा ब्रह्म च ब्राह्मणाश्च

त्वत्संभूतं स्थास्तु चरिष्णु चेदम् ॥ ६८
 अद्भ्यः स्तोका यान्ति यथा पृथक्त्वं
 ताभिश्चैक्यं संक्षये यान्ति भूयः ।
 एवं विद्वान्प्रभवं चाप्ययं च
 हित्वा भूतानां तत्र सायुज्यमेति ॥ ६९
 दिन्यावृतौ मानसौ द्वौ सुपर्णा-
 ववाकशाखः पिप्पलः सप्त गोपाः ।
 दशाप्यन्ये ये पुरं धारयन्ति
 त्वया सृष्टास्ते हि तेभ्यः परस्त्वम् ।
 भूतं भव्यं भविता चाप्यधृष्यं
 त्वत्संभूता भुवनानीह विश्वा ॥ ७०
 भक्तं च मां भजमानं भजस्व
 मा रीरिषो मामहिताहितेन ।
 आत्मानं त्वामात्मनोऽनन्यभावो
 विद्वानेवं गच्छति ब्रह्म शुक्रम् ॥ ७१
 अस्तौषं त्वां तव संमानमिच्छ-
 न्विचिन्वन्वै सवृषं देववर्य ।
 सुदुर्लभान्देहि वरान्ममेष्टा-
 नभिष्टुतः प्रतिकार्षीश्च मा माम् ॥ ७२
 तस्मै वरानचिन्त्यात्मा नीलकण्ठः पिनाकधृक् ।
 अर्हते देवमुख्याय प्रायच्छद्विषिस्तुतः ॥ ७३
 नीलकण्ठ उवाच ।
 मत्प्रसादान्मनुष्येषु देवगन्धर्वयोनिषु ।
 अप्रमेयबलात्मा त्वं नारायण भविष्यसि ॥ ७४
 न च त्वा प्रसहिष्यन्ति देवासुरमहोरगाः ।
 न पिशाचा न गन्धर्वा न नरा न च राक्षसाः ॥
 न सुपर्णास्तथा नागा न च विश्वे वियोनिजाः ।
 न कश्चित्त्वां च देवोऽपि समरेषु विजेष्यति ॥ ७६
 न शस्त्रेण न वज्रेण नाग्निना न च वायुना ।
 नाद्रेण न च शुष्केण त्रसेन स्थावरेण वा ॥ ७७

कश्चित्तव रुजं कर्ता मत्प्रसादात्कथंचन ।
अपि चेत्समरं गत्वा भविष्यसि ममाधिकः ॥ ७८

व्यास उवाच ।

एवमेते वरा लब्धाः पुरस्ताद्विद्वि शौरिणा ।
स एष देवश्चरति मायया मोहयञ्जगत् ॥ ७९
तस्यैव तपसा जातं नरं नाम महामुनिम् ।
तुल्यमेतेन देवेन तं जानीह्यर्जुनं सदा ॥ ८०
तावेतौ पूर्वदेवानां परमोपचितावृषी ।
लोकयात्राविधानार्थं संजायेते युगे युगे ॥ ८१
तथैव कर्मणः कृत्स्नं महत्तपसोऽपि च ।
तेजो मन्युश्च विद्वंस्त्वं जातो रौद्रो महामते ॥ ८२
स भवान्देववत्प्राज्ञो ज्ञात्वा भवमयं जगत् ।
अवाकर्षस्त्वमात्मानं नियमैस्तत्प्रियेप्सया ॥ ८३
शुभमौर्व नवं कृत्वा महापुरुषविग्रहम् ।
ईजिवांस्त्वं जपैर्होमैरुपहारैश्च मानद ॥ ८४
स तथा पूज्यमानस्ते पूर्वदेवोऽप्यतूतुषत् ।
पुष्कलांश्च वरान्प्रादात्तव विद्वन्हृदि स्थितान् ॥ ८५
जन्मकर्मतपोयोगास्तयोस्तव च पुष्कलाः ।
ताभ्यां लिङ्गेऽर्चितो देवस्त्वयार्चायां युगे युगे ॥ ८६
सर्वरूपं भवं ज्ञात्वा लिङ्गे योऽर्चयति प्रभुम् ।
आत्मयोगाश्च तस्मिन्वै शास्त्रयोगाश्च शाश्वताः ॥ ८७
एवं देवा यजन्तो हि सिद्धाश्च परमर्षयः ।
प्रार्थयन्ति परं लोके स्थानमेव च शाश्वतम् ॥ ८८
स एष रुद्रभक्तश्च केशवो रुद्रसंभवः ।
कृष्ण एव हि यष्टव्यो यज्ञैश्चैष सनातनः ॥ ८९
सर्वभूतभवं ज्ञात्वा लिङ्गेऽर्चयति यः प्रभुम् ।
तस्मिन्नभ्यधिकां प्रीतिं करोति वृषभध्वजः ॥ ९०

संजय उवाच ।

तस्य तद्वचनं श्रुत्वा द्रोणपुत्रो महारथः ।
नमश्चकार रुद्राय बहु मेने च केशवम् ॥ ९१

हृष्टलोमा च वश्यात्मा नमस्कृत्य महर्षये ।
वरूथिनीमभिप्रेत्य अवहारमकारयत् ॥ ९२
ततः प्रत्यवहारोऽभूत्पाण्डवानां विशां पते ।
कौरवाणां च दीनानां द्रोणे युधि निपातिते ॥ ९३
युद्धं कृत्वा दिनान्पञ्च द्रोणो हत्वा वरूथिनीम् ।
ब्रह्मलोकं गतो राजन्प्राह्मणो वेदपारगः ॥ ९४

इति श्रीमहाभारते द्रोणपर्वणि

द्विसप्तत्यधिकशततमोऽध्यायः ॥ १७२ ॥

१७३

धृतराष्ट्र उवाच ।

तस्मिन्नतिरथे द्रोणे निहते तत्र संजय ।
मामकाः पाण्डवाश्चैव किमकुर्वन्नतः परम् ॥ १

संजय उवाच ।

तस्मिन्नतिरथे द्रोणे निहते पार्श्वतेन वै ।
कौरवेषु च भग्रेषु कुन्तीपुत्रो धनंजयः ॥ २
दृष्ट्वा सुमहदाश्चर्यमात्मनो विजयावहम् ।
यदृच्छयागतं व्यासं पप्रच्छ भरतर्षभ ॥ ३
संग्रामे निघ्नतः शत्रूञ्शरौघैर्विमलैरहम् ।
अग्रतो लक्ष्ये यान्तं पुरुषं पावकप्रभम् ॥ ४
ज्वलन्तं शूलमुद्यम्य यां दिशं प्रतिपद्यते ।
तस्यां दिशि विशीर्यन्ते शत्रवो मे महामुने ॥ ५
न पद्भ्यां स्पृशते भूमिं न च शूलं विमुञ्चति ।
शूलाच्छूलसहस्राणि निष्पेतुस्तस्य तेजसा ॥ ६
तेन भग्नानरीन्सर्वान्मद्भग्नान्मन्यते जनः ।
तेन दग्धानि सैन्यानि पृष्ठतोऽनुदहाम्यहम् ॥ ७
भगवंस्तन्ममाचक्ष्व को वै स पुरुषोत्तमः ।
शूलपाणिर्महान्कृष्ण तेजसा सूर्यसंनिभः ॥ ८

व्यास उवाच ।

प्रजापतीनां प्रथमं तैजसं पुरुषं विभुम् ।
भुवनं भूर्भुवः देवं सर्वलोकेश्वरं प्रभुम् ॥ ९

ईशानं वरदं पार्थ दृष्टवानसि शंकरम् ।
 तं गच्छ शरणं देवं सर्वार्थं भुवनेश्वरम् ॥ १०
 महादेवं महात्मानमीशानं जटिलं शिवम् ।
 व्यक्षं महाभुजं रुद्रं शिखिनं चीरवाससम् ।
 दातारं चैव भक्तानां प्रसादविहितान्वरान् ॥ ११
 तस्य ते पार्षदा दिव्या रूपैर्नानाविधैर्विभोः ।
 वामना जटिला मुण्डा ह्रस्वग्रीवा महोदराः ॥ १२
 महाकाया महोत्साहा महाकर्णास्तथापरे ।
 आननैर्विकृतैः पादैः पार्थ वेषैश्च वैकृतैः ॥ १३
 ईदृशैः स महादेवः पूज्यमानो महेश्वरः ।
 स शिवस्तात तेजस्वी प्रसादाद्याति तेऽग्रतः ।
 तस्मिन्धोरे तदा पार्थ संग्रामे लोमहर्षणे ॥ १४
 द्रोणकर्णकृपैर्गुप्तां महेश्वासैः प्रहारिभिः ।
 कस्तां सेनां तदा पार्थ मनसापि प्रधर्षयेत् ।
 ऋते देवान्महेश्वासाद्बहुरूपान्महेश्वरात् ॥ १५
 स्थातुमुत्सहते कश्चिन्न तस्मिन्नग्रतः स्थिते ।
 न हि भूतं समं तेन त्रिषु लोकेषु विद्यते ॥ १६
 गन्वेनापि हि संग्रामे तस्य क्रुद्धस्य शत्रवः ।
 विसंज्ञा हतभूयिष्ठा वेपन्ति च पतन्ति च ॥ १७
 तस्मै नमस्तु कुर्वन्तो देवास्तिष्ठन्ति वै दिवि ।
 ये चान्ये मानवा लोके ये च स्वर्गजितो नराः ॥
 ये भक्ता वरदं देवं शिवं रुद्रमुमापतिम् ।
 इह लोके सुखं प्राप्य ते यान्ति परमां गतिम् ॥ १९
 नमस्कुरुष्व कौन्तेय तस्मै शान्ताय वै सदा ।
 रुद्राय शितिकण्ठाय कनिष्ठाय सुवर्चसे ॥ २०
 कपर्दिने करालाय हर्यक्षणे वरदाय च ।
 धाम्यायाव्यक्तकेशाय सद्गुप्ते शंकराय च ॥ २१
 काम्याय हरिनेत्राय स्थाणवे पुरुषाय च ।
 हरिकेशाय मुण्डाय कृशायोत्तरणाय च ॥ २२
 भास्कराय सुतीर्थाय देवदेवाय रंहसे ।

बहुरूपाय शर्वाय प्रियाय प्रियवाससे ॥ २३
 उष्णीषिणे सुवक्त्राय सहस्राक्षाय मीढुषे ।
 गिरिशाय प्रशान्ताय पतये चीरवाससे ॥ २४
 हिरण्यवाहवे चैव उग्राय पतये दिशाम् ।
 पर्जन्यपतये चैव भूतानां पतये नमः ॥ २५
 वृक्षाणां पतये चैव अपां च पतये तथा ।
 वृक्षैरावृतकायाय सेनान्ये मध्यमाय च ॥ २६
 सुवहस्ताय देवाय धन्विने भार्गवाय च ।
 बहुरूपाय विश्वस्य पतये चीरवाससे ॥ २७
 सहस्रशिरसे चैव सहस्रनयनाय च ।
 सहस्रवाहवे चैव सहस्रचरणाय च ॥ २८
 शरणं प्राप्य कौन्तेय वरदं भुवनेश्वरम् ।
 उमापतिं विरूपाक्षं दक्षयज्ञनिर्बहणम् ।
 प्रजानां पतिमव्यग्रं भूतानां पतिमव्ययम् ॥ २९
 कपर्दिनं वृषावर्त वृषनाभं वृषध्वजम् ।
 वृषदर्पं वृषपतिं वृषशृङ्गं वृषर्षभम् ॥ ३०
 वृषाङ्कं वृषाभोदारं वृषभं वृषभेक्षणम् ।
 वृषायुधं वृषशरं वृषभूतं महेश्वरम् ॥ ३१
 महोदरं महाकायं द्वीपिचर्मनिवासिनम् ।
 लोकेशं वरदं मुण्डं ब्रह्मण्यं ब्राह्मणप्रियम् ॥ ३२
 त्रिशूलपाणिं वरदं खड्गचर्मधरं प्रभुम् ।
 पिनाकिनं खण्डपरशुं लोकानां पतिमीश्वरम् ।
 प्रपद्ये शरणं देवं शरण्यं चीरवाससम् ॥ ३३
 नमस्तस्मै सुरेशाय यस्य वैश्रवणः सखा ।
 सुवाससे नमो नित्यं सुव्रताय सुधन्विने ॥ ३४
 सुवहस्ताय देवाय सुखधन्वाय धन्विने ।
 धन्वन्तराय धनुषे धन्वाचार्याय धन्विने ॥ ३५
 उग्रायुधाय देवाय नमः सुरवराय च ।
 नमोऽस्तु बहुरूपाय नमश्च बहुधन्विने ॥ ३६
 नमोऽस्तु स्थाणवे नित्यं सुव्रताय सुधन्विने ।

नेमोऽस्तु त्रिपुरघ्नाय भगघ्नाय च वै नमः ॥ ३७
 वनस्पतीनां पतये नराणां पतये नमः ।
 अपां च पतये नित्यं यज्ञानां पतये नमः ॥ ३८
 प्लुङ्गो दन्तविनाशाय त्र्यक्षाय वरदाय च ।
 नीलकण्ठाय पिङ्गाय स्वर्णकेशाय वै नमः ॥ ३९
 कर्माणि चैव दिव्यानि महादेवस्य धीमतः ।
 तानि ते कीर्तयिष्यामि यथाप्रज्ञं यथाश्रुतम् ॥ ४०
 न सुरा नासुरा लोके न गन्धर्वा न राक्षसाः ।
 सुखमेधन्ति कुपिते तस्मिन्नपि गुहागताः ॥ ४१
 विव्याध कुपितो यज्ञं निर्भयस्तु भवस्तदा ।
 धनुषा बाणमुत्सृज्य सघोषं विननाद च ॥ ४२
 ते न शर्म कुतः शान्तिं लेभिरे स्म सुरास्तदा ।
 विद्रुते सहसा यज्ञे कुपिते च महेश्वरे ॥ ४३
 तेन ज्यातलघोषेण सर्वे लोकाः समाकुलाः ।
 बभूवुर्वशगाः पार्थ निपेतुश्च सुरासुराः ॥ ४४
 आपश्चुक्षुभिरे सर्वाश्चकम्पे च वसुंधरा ।
 पर्वताश्च व्यशीर्यन्त दिशो नागाश्च मोहिताः ॥ ४५
 अन्धाश्च तमसा लोका न प्रकाशन्त संवृताः ।
 ज्ञानिवान्सह सूर्येण सर्वेषां ज्योतिषां प्रभाः ॥ ४६
 चुक्रुशुर्भयभीताश्च शान्तिं चक्रुस्तथैव च ।
 ऋषयः सर्वभूतानामात्मनश्च सुखैषिणः ॥ ४७
 पूषाणमभ्यद्रवत शंकरः प्रहसन्निव ।
 पुरोडाशं भक्षयतो दशनान्वै व्यशातयत् ॥ ४८
 ततो निश्चक्रमुर्देवा वेपमाना नताः स्म तम् ।
 पुनश्च संदधे दीप्तं देवानां निशितं शरम् ॥ ४९
 रुद्रस्य यज्ञभागं च विशिष्टं ते न्यकल्पयन् ।
 भयेन त्रिदश राजञ्शरणं च प्रपेदिरे ॥ ५०
 तेन चैवातिकोपेन स यज्ञः संधितस्तदा ।
 यत्ताश्चापि सुरा आसन्यत्ताश्चाद्यापि तं प्रति ॥ ५१
 असुराणां प्रराण्यासंस्त्रीणि वीर्यवतां दिवि

आयसं राजतं चैव सौवर्णमपरं महत् ॥ ५२
 आयसं तारकाक्षस्य कमलाक्षस्य राजतम् ।
 सौवर्णं परमं ह्यासीद्विद्युन्मालिन एव च ॥ ५३
 न शक्तस्तानि मघवान्भेतु सर्वायुधैरपि ।
 अथ सर्वेऽमरा रुद्रं जग्मुः शरणमर्दिताः ॥ ५४
 ते तमूचुर्महात्मानं सर्वे देवाः सवासवाः ।
 रुद्र रौद्रा भविष्यन्ति पशवः सर्वकर्मसु ।
 निपातयिष्यसे चैनानसुरान्भुवनेश्वर ॥ ५५
 स तथोक्तस्तथेत्युक्त्वा देवानां हितकाम्यया ।
 अतिष्ठत्थाणुभूतः स सहस्रं परिवत्सरान् ॥ ५६
 यदा त्रीणि समेतानि अन्तरिक्षे पुराणि वै ।
 त्रिपर्वणा त्रिशल्येन तेन तानि विभेद सः ॥ ५७
 पुराणि न च तं शेकुर्दानवाः प्रतिवीक्षितुम् ।
 शरं कालाग्रिसंयुक्तं विष्णुसोमसमायुतम् ॥ ५८
 बालमङ्गतं कृत्वा स्वयं पञ्चशिखं पुनः ।
 उमा जिज्ञासमाना वै कोऽयमित्यब्रवीत्सुराब् ॥ ५९
 बाहुं सवज्रं शक्रस्य क्रुद्धस्यास्तम्भयत्प्रभुः ।
 स एष भगवान्देवः सर्वलोकेश्वरः प्रभुः ॥ ६०
 न संबुबुधिरे चैनं देवास्तं भुवनेश्वरम् ।
 सप्रजापतयः सर्वे बालार्कसदृशप्रभम् ॥ ६१
 अथाभ्येत्य ततो ब्रह्मा दृष्ट्वा च स महेश्वरम् ।
 अयं श्रेष्ठ इति ज्ञात्वा ववन्दे तं पितामहः ॥ ६२
 ततः प्रसादयामासुरुमां रुद्रं च ते सुराः ।
 अभवच्च पुनर्बाहुयथाप्रकृति वज्रिणः ॥ ६३
 तेषां प्रसन्नो भगवान्सपत्नीको वृषध्वजः ।
 देवानां त्रिदशश्रेष्ठो दक्षयज्ञविनाशनः ॥ ६४
 स वै रुद्रः स च शिवः सोऽग्निः शर्वः स सर्ववित् ।
 स चेन्द्रश्चैव वायुश्च सोऽश्विनौ स च विद्युतः ॥ ६५
 स भवः स च पर्जन्यो महादेवः स चानघः ।
 स चन्द्रमाः स चेशानः स सूर्यो वरुणश्च सः ॥ ६६

स कालः सोऽन्तको मृत्युः स यमो राज्यहानि च ।
 मासार्धमासा ऋतवः संध्ये संवत्सरश्च सः ॥ ६७
 स च धाता विधाता च विश्वात्मा विश्वकर्मकृत् ।
 सर्वासां देवतानां च धारयत्यवपुर्वपुः ॥ ६८
 सर्वैर्देवैः स्तुतो देवः सैकधा बहुधा च सः ।
 शतधा सहस्रधा चैव तथा शतसहस्रधा ॥ ६९
 ईदृशः स महादेवो भूयश्च भगवानजः ।
 न हि सर्वे मया शक्या वक्तुं भगवतो गुणाः ॥ ७०
 सर्वैर्भ्रह्मैर्गृहीतान्वै सर्वपापसमन्वितान् ।
 स मोचयति सुप्रीतः शरण्यः शरणागतान् ॥ ७१
 आयुरारोग्यमैश्वर्यं वित्तं कामांश्च पुष्कलान् ।
 स ददाति मनुष्येभ्यः स चैवाक्षिपते पुनः ॥ ७२
 सेन्द्रादिषु च देवेषु तस्य चैश्वर्यमुच्यते ।
 स चैव व्याहृते लोके मनुष्याणां शुभाशुभे ॥ ७३
 ऐश्वर्याच्चैव कामानामीश्वरः पुनरुच्यते ।
 महेश्वरश्च भूतानां महतामीश्वरश्च सः ॥ ७४
 बहुभिर्बहुधा रूपैर्विश्वं व्याप्नोति वै जगत् ।
 अस्य देवस्य यद्वक्त्रं समुद्रे तदतिष्ठत ॥ ७५
 एष चैव श्मशानेषु देवो वसति नित्यशः ।
 यजन्त्येनं जनास्तत्र वीरस्थान इतीश्वरम् ॥ ७६
 अस्य दीप्तानि रूपाणि घोराणि च बहूनि च ।
 लोके यान्यस्य कुर्वन्ति मनुष्याः प्रवदन्ति च ॥ ७७
 नामधेयानि लोकेषु बहून्यत्र यथार्थवत् ।
 निरुच्यन्ते महत्त्वाच्च विभुत्वात्कर्मभिस्तथा ॥ ७८
 वेदे चास्य समान्नातं शतरुद्रीयमुत्तमम् ।
 नाम्ना चानन्तरद्रेति उपस्थानं महात्मनः ॥ ७९
 स कामानां प्रभुर्देवो ये दिव्या ये च मानुषाः ।
 स विभुः स प्रभुर्देवो विश्वं व्याप्रवते महत् ॥ ८०
 ज्येष्ठं भूतं वदन्त्येनं ब्राह्मणा मुनयस्तथा ।
 प्रथमो ह्येष देवानां मुखादस्यानलोऽभवत् ॥ ८१

सर्वथा यत्पशून्पाति तैश्च यद्रमते पुनः ।
 तेषामधिपतिर्यच्च तस्मात्पशुपतिः स्मृतः ॥ ८२
 नित्येन ब्रह्मचर्येण लिङ्गमस्य यदा स्थितम् ।
 महयन्ति च लोकाश्च महेश्वर इति स्मृतः ॥ ८३
 ऋषयश्चैव देवाश्च गन्धर्वाप्सरसस्तथा ।
 लिङ्गमस्यार्चयन्ति स्म तच्चाप्यूर्ध्वं समास्थितम् ॥ ८४
 पूज्यमाने ततस्तस्मिन्मोदते स महेश्वरः ।
 सुखी प्रीतश्च भवति प्रहृष्टश्चैव शंकरः ॥ ८५
 यदस्य बहुधा रूपं भूतभव्यभवत्स्थितम् ।
 स्थावरं जङ्गमं चैव बहुरूपस्ततः स्मृतः ॥ ८६
 एकाक्षो जाज्वलन्नास्ते सर्वतोक्षिमयोऽपि वा ।
 क्रोधाद्यश्चाविश्लोकांस्तस्माच्छूर्ध्वं इति स्मृतः ॥ ८७
 धूम्रं रूपं च यत्तस्य धूर्जटिस्तेन उच्यते ।
 विश्वे देवाश्च यत्तस्मिन्विश्वरूपस्ततः स्मृतः ॥ ८८
 तिस्रो देवीर्यदा चैव भजते भुवनेश्वरः ।
 ग्रामपः पृथिवी चैव त्र्यम्बकश्च ततः स्मृतः ॥ ८९
 समेधयति यन्नित्यं सर्वार्थान्सर्वकर्मसु ।
 शिवमिच्छन्मनुष्याणां तस्मादेष शिवः स्मृतः ॥ ९०
 सहस्राक्षोऽयुताक्षो वा सर्वतोक्षिमयोऽपि वा ।
 यच्च विश्वं महत्पाति महादेवस्ततः स्मृतः ॥ ९१
 दहत्यूर्ध्वं स्थितो यच्च प्राणोत्पत्तिस्थितश्च यत् ।
 स्थितलिङ्गश्च यन्नित्यं तस्मात्स्थानुरिति स्मृतः ॥ ९२
 विषमस्थः शरीरेषु समश्च प्राणिनामिह ।
 स वायुर्विषमस्थेषु प्राणापानशरीरिषु ॥ ९३
 पूजयेद्विग्रहं यस्तु लिङ्गं वापि समर्चयेत् ।
 लिङ्गं पूजयिता नित्यं महतीं श्रियमश्नुते ॥ ९४
 ऊरुभ्यामर्धमाग्रेयं सोमार्धं च शिवा तनुः ।
 आत्मनोऽर्धं च तस्याग्निः सोमोऽर्धं पुनरुच्यते ॥ ९५
 तैजसी महती दीप्ता देवेभ्यश्च शिवा तनुः ।
 भास्वती मानुषेष्वस्य तनुर्घोरान्निरुच्यते ॥ ९६

ब्रह्मचर्यं चरत्येष शिवा यास्य तनुस्तया ।
 यास्य घोरतरा मूर्तिः सर्वानप्ति तयेश्वरः ॥ ९७
 यन्निर्दहति यत्तीक्ष्णो यदुग्रो यत्प्रतापवान् ।
 मांसशोणितमज्जादो यत्ततो रुद्र उच्यते ॥ ९८
 एष देवो महादेवो योऽसौ पार्थ तवाग्रतः ।
 संग्रामे शात्रवान्निघ्नंस्त्वया दृष्टः पिनाकधृक् ॥ ९९
 एष वै भगवान्देवः संग्रामे याति तेऽग्रतः ।
 येन दत्तानि तेऽस्त्राणि यैस्त्वया दानवा हताः ॥ १००
 धन्यं यशस्यमायुष्यं पुण्यं वेदैश्च संज्ञितम् ।
 देवदेवस्य ते पार्थ व्याख्यातं शतरुद्रियम् ॥ १०१
 सर्वार्थसाधकं पुण्यं सर्वकिल्बिषनाशनम् ।
 सर्वपापप्रशमनं सर्वदुःखभयापहम् ॥ १०२
 चतुर्विधमिदं स्तोत्रं यः शृणोति नरः सदा ।

विजित्य सर्वांश्शत्रून्स रुद्रलोके महीयते ॥ १०३
 चरितं महात्मनो दिव्यं सांग्रामिकमिदं शुभम् ।
 पठन्वै शतरुद्रीयं शृण्वंश्च सततोत्थितः ॥ १०४
 भक्तो विश्वेश्वरं देवं मानुषेषु तु यः सदा ।
 वरान्स कामाल्लभते प्रसन्ने त्र्यम्बके नरः ॥ १०५
 गच्छ युध्यस्व कौन्तेय न तवास्ति पराजयः ।
 यस्य मन्त्री च गोप्ता च पार्श्वतस्ते जनार्दनः ॥ १०६
 संजय उवाच ।

एवमुक्त्वार्जुनं संख्ये पराशरसुतस्तदा ।
 जगाम भरतश्रेष्ठ यथागतमरिंदम ॥ १०७

इति श्रीमहाभारते द्रोणपर्वणि

त्रिसप्तत्यधिकशततमोऽध्यायः ॥ १७३ ॥

॥ समाप्तं नारायणास्त्रमोक्षपूर्व ॥

॥ समाप्तं द्रोणपर्व ॥

